









VHP S.2








THE  
MAHĀBHĀRATA

TEXT AS CONSTITUTED IN ITS CRITICAL EDITION

VOLUME III

KARNA-, ŚALYA-, SAUPTIKA-, STRĪ-, AND ŚĀNTI-PARVANS

तेजस्विनावधीतमस्तु



PUBLISHED BY

THE BHANDARKAR ORIENTAL RESEARCH INSTITUTE

POONA

1974



*All rights reserved*

Printed by Dr. R. N. Dandekar, at the Bhandarkar Institute Press, Poona 4

and

Published by Dr. R. N. Dandekar, Hon. Secretary, Bhandarkar Oriental Research Institute,  
Poona 4 ( India ).



चिकित्सितपाठात्मिका

# महाभारत-संहिता

तृतीयः खण्डः

कर्ण - शल्य - सौप्तिक - स्त्री - शान्ति- पर्याणि



भाण्डारकरप्राच्यविद्यासंशोधनमन्दिरेण

प्रकाशिता

पुण्यपत्तनम्

शकाब्दाः १८९६







## अनुक्रमणिका

### ८ कर्णपर्व अध्यायाः १-६९

pp. 1641-1803

#### ७३ कर्णवधपर्व १-६९

1641-1803

धृतराष्ट्रसंजयसंवादः १-२

1641-1643

धृतराष्ट्रशोकः ३

1643-1644

संजयवचनम् ४

1644-1648

धृतराष्ट्रजल्पनम् ५

1648-1652

कर्णामिषेकः ६

1652-1654

षोडशयुद्धदिवसः ७-२१

1654-1684

सप्तदशयुद्धदिवसः २२-६७

1684-1797

शल्यसारथ्याभ्युपगमः २३

1686-1688

त्रिपुरवधोपाख्यानम् २४

1688-1694

मद्रककुत्सनम् २७

1699-1702

हंसकाकीयोपाख्यानम् २८

1702-1705

बाह्लीकमद्रककुत्सनम् ३०

1707-1710

युधिष्ठिरस्य अर्जुनं प्रति परुषवाक्यम् । अर्जुनस्य कोपः ।

कृष्णेन उभयोः कृतं सांत्वनम् ४८-५०

1746-1756

दुःशासनवधः ६०-६१

1775-1759

कर्णार्जुनयुद्धम् ६३-६६

1783-1794

कर्णवधः ६७

1795-1797

रणभूमिवर्णनम् ६८

1797-1801

युधिष्ठिरानन्दः ६९

1801-1803

### ९ शल्यपर्व अध्यायाः १-६४

pp. 1804-1930

#### ७४ शल्यवधपर्व १-१६

1804-1836

#### ७५ हृदप्रवेशपर्व १७-२८

1836-1861

#### ७६ तीर्थयात्रापर्व २९-५३

1862-1909

त्रितोपाख्यानम् ३५

1875-1876

स्कन्दाभिषेकः ४३-४५

1888-1897

सुचावत्युपाख्यानम् ४७

1898-1901

जैगीषव्योपाख्यानम् ४९

1901-1904

वृद्धकन्योपाख्यानम् ५१

1906-1907

#### ७७ गदायुद्धपर्व ५४-६४

1909-1930

दुर्योधनोरुभङ्गः ५७

1915-1917

बलदेववासुदेवसंवादः ५९

1918-1920

द्रौणिसेनापत्याभिषेकः ६४

1928-1930



१० सौप्तिकपर्व	अध्यायाः १-१८	pp. 1931-1959
७८ सौप्तिकपर्व १-९		1931-1949
कौशिकदर्शनम् १		1931-1933
शिवस्तुतिः ७		1939-1942
७९ ऐषीकपर्व १०-१८		1949-1959
द्रौपदीपरिदेवितम् ११		1951-1952
ऐषीकोत्तराः १३-१५		1953-1956
द्रौपदीप्रसादः १६		1956-1958
रुद्रमाहारम्भम् १७-१८		1958-1959
११ स्त्रीपर्व	अध्यायाः १-७	pp. 1960-1987
८० विशोकपर्व १-८		1960-1967
८१ स्त्रीपर्व ९-२५		1967-1985
अयोभीमभञ्जनम् ११		1969-1970
उत्तराविल्लापः २०		1978-1979
८२ श्राद्धपर्व २६		1985-1986
८३ जलप्रदानिकपर्व २७		1987
१२ शान्तिपर्व	अध्यायाः १-३५३	pp. 1988-2491
८४ राजधर्मपर्व १-१२८		1988-2160
ऋषिशकुनिसंवादः ११		1988-1999
जनकोपाख्यानम् १८		2007-2008
देवस्थानवाक्यम् २०-२१		2009-2010
शङ्खलिखितोपाख्यानम् २४		2012-2013
हयग्रीवोपाख्यानम् २५		2013-2014
सेनजिद्व-वाक्यम् २६		2014-2016
अश्मजनकसंवादः २८		2017-2019
षोडशराजकीयोपाख्यानम् २९		2019-2024
सुवर्णघ्नीव्युपाख्यानम् ३१		2026-2028
चार्वाकचरितकथनम् ३९		2037-2038
कृष्णनामशतस्तुतिः ४३		2040-2041
भीष्मस्तवराजः ४७		2044-2046
जामदग्न्योपाख्यानम् ४९		2047-2050
इन्द्रमान्धातृसंवादः ६४-६५		2071-2075
मनुराजकरणोपन्यासः ६७		2076-2077
वृद्धस्पतिकौत्सव्यसंवादः ६८		2077-2080
पुरुवरःपवनसंवादः ७३		2085-2086



ऐलकश्यपसंवादः ७४	2086-2088
मुचुकुन्दोपाख्यानम् ७५	2088-2089
केकयराजराक्षससंवादः ७८	2091-2092
वासुदेवनारदसंवादः ८२	2096-2097
कालकवृक्षीयोपाख्यानम् ८३	2097-2100
शक्रवृहस्पतिसंवादः ८५	2102
उत्तथ्यगीता ९१-९२	2108-2112
वामदेवगीता ९३-९५	2112-2114
इन्द्राश्वरीषसंवादः ९९	2117-2119
इन्द्रवृहस्पतिसंवादः १०४	2124-2126
कालकवृक्षीयम् १०५-१०७	2126-2130
व्याघ्रगोमायुसंवादः ११२	2134-2137
उष्ट्रशिरोम्रीवकथनम् ११३	2137-2138
सरित्सागरसंवादः ११४	2138-2139
श्वर्षिसंवादः ११७-११९	2141-2144
वसुहोममान्धातृसंवादः १२२	2149-2151
कामन्दाकारिष्ठसंवादः १२३	2151
ऋषभसुमित्रसंवादः १२५-१२६	2454-2157
यमगौतमसंवादः १२७	2157-2158
८५ भाष्यमर्ष १२९-१६७	2160-2219
कापव्यानुशासनम् १३३	2163
शकुलाख्यानम् १३५	2164-2165
मार्जारमूषकसंवादः १३६	2165-2172
ब्रह्मादत्तपूजनीसंवादः १३७	2172-2176
कणिष्कशत्रुतपसंवादः १३८	2176-2178
विश्वामित्रश्वपचसंवादः १३९	2179-2183
कपोतलुब्धकसंवादः १४१-१४५	2184-2188
इन्द्रोत्तशौनकपारिक्षितीयम् १४६-१४८	2188-2191
गृध्रजम्बुकसंवादः १४९	2191-2196
शल्मलिपवनसंवादः १५०-१५१	2196-2198
खड्गोत्पत्तिः १६०	2207-2210
कृतघ्नगौतमोपाख्यानम् १६२-१६७	2212-2219
८६ मोक्षधर्मपर्व १६८-३५३	2219-2491
सेनजित्पिङ्गलागीते १६८	2219-2221
पितापुत्रसंवादः १६९	2221-2223
शम्याकगीता १७०	2223-2224
मङ्गिगीता १७१	2224-2226
ग्रहादाजगरसंवादः १७२	2226-2227
कश्यपसूगालसंवादः १७३	2228-2229



भृगुभरद्वाजसंवादः १७५-१८५	2230-2241
अध्यात्मकथनम् १८७	2243-2245
ध्यानयोगः १८८	2245-2246
जापकोपाख्यानम् १८९-१९३	2246-2254
मनुबृहस्पतिसंवादः १९४-१९९	2254-2260
केशवमाहात्म्यम् २००	2261-2263
दिक्पालककीर्तनम् २०१	2263-2264
विष्णोः वराहरूपम् २०२	2264-2265
गुरुशिष्यसंवादः ( वाष्णेयाध्यात्मम् ) २०३-२१०	2265-2274
जनकपञ्चशिखसंवादः २११-२१२	2274-2278
इन्द्रप्रह्लादसंवादः २१५	2279-2280
बलिवासवसंवादः २१६-२१८	2281-2285
शक्रनमुचिसंवादः २१९	2286-2287
बलिवासवसंवादः २२०	2287-2291
श्रीवासवसंवादः २२१	2291-2294
जैगीषव्यासितसंवादः २२२	2294-2295
वासुदेवोग्रसेनसंवादः २२३	2295-2296
शुकानुग्रहः २२४-२४७	2296-2321
(अविकम्पकनारदसंवादे) मृत्यूत्पत्तिः २४८-२५०	2321-2324
तुलाधारजाजलिसंवादः २५३-२५६	2326-23३२
विचखनुगीता २५७	2332-2333
चिरकारिकोपाख्यानम् २५८	2333-2336
सत्यवद्-द्युमत्सेनसंवादः २५९	2336-2337
कपिलगोसंवादः २६०-२६२	2337-2343
कुण्डधारोपाख्यानम् २६३	2343-2345
उच्छवृत्तेः पुरावृत्तम् २६४	2345-2346
नारददेवलसंवादः २६७	2347-2349
माण्डव्यजनकसंवादः २६८	2349
हारीतगीता २६९	2349-2359
वृत्रगीता २७०-२७१	2350-2355
वृत्रवधः २७२-२७३	2355-2359
ज्वरोत्पत्तिः २७४	2359-2361
नारदसमङ्गसंवादः २७५	2362-236३
नारदगालवसंवादः २७६	2363-2365
अरिष्टनेमिसगरसंवादः २७७	2365-2366
काव्योपाख्यानम् २७८	2366-2368
पराशरगीता २७९-२८७	2368-2379
हंससाध्यसंवादः २८८	2379-2382
योगकथनम् २८९	2382-2384
सांख्यवर्णनम् २९०	2384-2388



वसिष्ठकरालजनकसंवादः २९१-२९६	2388-2399
भृगुजनकसंवादः २९७	2399-2400
याज्ञवल्क्यजनकसंवादः २९८-३०६	2400-2411
पञ्चशिखजनकसंवादः ३०७	2411-2412
सुलभाजनकसंवादः ३०८	2412-2418
यावकाध्यायः ( द्वैपायनशुकसंवादः ) ३०९	2418-2422
शुकचरितम् ३१०-३२०	2422-2439
नरनारायणीयम् ३२१-३३९	2439-2483
महापुरुषस्तवः ३२५	2447-2448
भगवन्नामनिर्वचनम् ३२८	2457-2459
ब्राह्मणमाहात्म्यमग्निषोमीयात्मकम् ३२९	2459-2464
भगवन्नामनिर्वचनम् ३३०	2464-2467
उच्छ्वृत्युपाख्यानम् ३४०-३५३	2483-2491



## CORRIGENDA

	<i>read</i>	<i>for</i>
9. 1. 52 <sup>d</sup>	च	ह
9. 2. 35 <sup>a</sup>	अलम्बुसम्	अलम्बुसम्
9. 6. 23 <sup>a</sup>	एतज्ज्ञात्वा	एतच्छ्रुत्वा
9. 33. 18 <sup>b</sup>	रोमहर्षणः	लोमहर्षणः
9. 55. 13 <sup>b</sup>	रोमहर्षणाः	लोमहर्षणाः
9. 56. 3 <sup>b</sup>	रोमहर्षणम्	लोमहर्षणम्
9. 62. 16 <sup>b</sup>	रोमहर्षणे	लोमहर्षणे
9. 69. 15 <sup>d</sup>	शेते	शेषे
12. 136. 23 <sup>a</sup>	चण्डालः	चाण्डालः
12. 137. 81 <sup>b</sup>	पञ्चमम्	पञ्चकम्
12. 140. 25 <sup>c</sup>	तस्मान्नतीक्ष्णभूतानां	तस्मादभीक्ष्णभूतानां



## तृतीयः खण्डः



संस्कृत



## कर्णपर्व

१

वैशंपायन उवाच ।

ततो द्रोणे हते राजन्दुर्योधनमुखा नृपाः ।  
भृशमुद्विग्नमनसो द्रोणपुत्रमुपागमन् ॥ १  
ते द्रोणमुपशोचन्तः कश्मलमिहतौजसः ।  
पर्युपासन्त शोकार्तास्ततः शारद्वतीसुतम् ॥ २  
मुहूर्तं ते समाश्रास्य हेतुभिः शास्त्रसंमितैः ।  
रात्र्यागमे महीपालाः स्वानि वेश्मानि भेजिरे ॥ ३  
विशेषतः सूतपुत्रो राजा चैव सुयोधनः ।  
दुःशासनोऽथ शकुनिर्न निद्रामुपलेभिरे ॥ ४  
ते वेश्मस्वपि कौरव्य पृथ्वीशा नाप्रवन्सुखम् ।  
चिन्तयन्तः क्षयं तीव्रं निद्रां नैवोपलेभिरे ॥ ५  
सहितास्ते निशायां तु दुर्योधननिवेशने ।  
अतिप्रचण्डाद्विद्वेषात्पाण्डवानां महात्मनाम् ॥ ६  
यत्तद्द्यूतपरिच्छिष्टां कृष्णामानिन्यिरे सभाम् ।  
तत्स्मरन्तोऽन्वतप्यन्त भृशमुद्विग्नचेतसः ॥ ७  
चिन्तयन्तश्च पार्थानां तान्क्लेशान्द्यूतकारितान् ।  
कृच्छ्रेण क्षणदां राजन्निन्युरब्दशतोपमाम् ॥ ८  
ततः प्रभाते विमले स्थिता दिष्टस्य शासने ।  
चक्रुरावश्यकं सर्वे विधिदृष्टेन कर्मणा ॥ ९  
ते कृत्वावश्यकार्याणि समाश्रस्य च भारत ।  
योगमाज्ञापयामासुर्युद्धाय च विनिर्ययुः ॥ १०  
कर्णं सेनापतिं कृत्वा कृतकौतुकमङ्गलाः ।  
वाचयित्वा द्विजश्रेष्ठान्दधिपात्रघृताक्षतैः ॥ ११

निष्कैर्गोभिर्हिरण्येन वासोभिश्च महाधनैः ।  
वर्धयमाना जयाशीर्भिः सूतमागधवन्दिभिः ॥ १२  
तथैव पाण्डवा राजन्यकृतसर्वाह्निकक्रियाः ।  
शिविरान्निर्ययू राजन्युद्धाय कृतनिश्चयाः ॥ १३  
ततः प्रववृते युद्धं तुमुलं रोमहर्षणम् ।  
कुरूणां पाण्डवानां च परस्परवधैषिणाम् ॥ १४  
तयोर्द्वे दिवसे युद्धं कुरुपाण्डवसेनयोः ।  
कर्णे सेनापतौ राजन्नभूदद्भुतदर्शनम् ॥ १५  
ततः शत्रुक्षयं कृत्वा सुमहान्तं रणे वृषः ।  
पश्यतां धार्तराष्ट्राणां फल्गुनेन निपातितः ॥ १६  
ततस्तत्संजयः सर्वं गत्वा नागाह्वयं पुरम् ।  
आचख्यौ धृतराष्ट्राय यद्वृत्तं कुरुजाङ्गले ॥ १७

जनमेजय उवाच ।

आपगेयं हतं श्रुत्वा द्रोणं च समरे परैः ।  
यो जगाम परामार्तिं वृद्धो राजाम्बिकासुतः ॥ १८  
स श्रुत्वा निहतं कर्णं दुर्योधनहितैषिणम् ।  
कथं द्विजवर प्राणानधारयत दुःखितः ॥ १९  
यस्मिञ्जयाशां पुत्राणाममन्यत स पार्थिवः ।  
तस्मिन्हते स कौरव्यः कथं प्रीणानधारयत् ॥ २०  
दुर्मरं बत मन्येऽहं नृणां कृच्छ्रेऽपि वर्तताम् ।  
यत्र कर्णं हतं श्रुत्वा नात्यजजीवितं नृपः ॥ २१  
तथा शांतनवं वृद्धं ब्रह्मन्बाह्निकमेव च ।  
द्रोणं च सोमदत्तं च भूरिश्रवसमेव च ॥ २२  
तथैव चान्यान्सुहृदः पुत्रपौत्रांश्च पातितान् ।



श्रुत्वा यन्नाजहात्प्राणांस्तन्मन्ये दुष्करं द्विज ॥ २३  
एतन्मे सर्वमाचक्ष्व विस्तरेण तपोधन ।  
न हि तृप्यामि पूर्वेषां शृण्वानश्चरितं महत् ॥ २४

वैशंपायन उवाच ।

हते कर्णे महाराज निशि गावल्गणिस्तदा ।  
दीनो ययौ नागपुरमश्वैर्वातसमैर्जवे ॥ २५  
स हास्तिनपुरं गत्वा भृशमुद्विग्नमानसः ।  
जगाम धृतराष्ट्रस्य क्षयं प्रक्षीणबान्धवम् ॥ २६  
स समुद्रीक्ष्य राजानं कश्मलाभिहतौजसम् ।  
बबन्दे प्राञ्जलिर्भूत्वा मूर्ध्ना पादौ नृपस्य ह ॥ २७  
संपूज्य च यथान्यायं धृतराष्ट्रं महीपतिम् ।  
हा कष्टमिति चोक्त्वा स ततो वचनमाददे ॥ २८  
संजयोऽहं क्षितिपते कच्चिदास्ते सुखं भवान् ।  
स्वदोषेणापदं प्राप्य कच्चिन्नाद्य विमुह्यसि ॥ २९  
हितान्युक्तानि विदुरद्रोणगाङ्गेयकेशवैः ।  
अगृहीतान्यनुस्मृत्य कच्चिन्न कुरुषे व्यथाम् ॥ ३०  
रामनारदकण्वैश्च हितमुक्तं सभातले ।  
नगृहीतमनुस्मृत्य कच्चिन्न कुरुषे व्यथाम् ॥ ३१  
सुहृदस्त्वद्विदे युक्तान्भीष्मद्रोणमुखान्परैः ।  
निहतान्युधि संस्मृत्य कच्चिन्न कुरुषे व्यथाम् ॥ ३२  
तमेवंवादिनं राजा सूतपुत्रं कृताञ्जलिम् ।  
सुदीर्घमभिनिःश्वस्य दुःखार्तः इदमब्रवीत् ॥ ३३  
गाङ्गेये निहते शूरे दिव्यास्त्रवति संजय ।  
द्रोणे च परमेष्वासे भृशं मे व्यथितं मनः ॥ ३४  
यो रथानां सहस्राणि दंशितानां दशैव हि ।  
अहन्यहनि तेजस्वी निजघ्ने वसुसंभवः ॥ ३५  
स हतो यज्ञसेनस्य पुत्रेणेह शिखण्डिना ।  
पाण्डवेयामिगुप्तेन भृशं मे व्यथितं मनः ॥ ३६  
भार्गवः प्रददौ यस्मै परमास्त्रं महात्मने ।  
साक्षाद्रामेण यो बाल्ये धनुर्वेद उपाकृतः ॥ ३७

यस्य प्रसादात्कौन्तेया राजपुत्रा महाबलाः ।  
महारथत्वं संप्राप्तास्तथान्ये वसुधाधिपाः ॥ ३८  
तं द्रोणं निहतं श्रुत्वा धृष्टद्युम्नेन संयुगे ।  
सत्यसंधं महेष्वासं भृशं मे व्यथितं मनः ॥ ३९  
त्रैलोक्ये यस्य शास्त्रेषु न पुमान्विद्यते समः ।  
तं द्रोणं निहतं श्रुत्वा किमकुर्वत मामकाः ॥ ४०  
संशप्तकानां च बले पाण्डवेन महात्मना ।  
धनंजयेन विक्रम्य गमिते यमसादनम् ॥ ४१  
नारायणास्त्रे निहते द्रोणपुत्रस्य धीमतः ।  
हतशेषेष्वनीकेषु किमकुर्वत मामकाः ॥ ४२  
विप्रद्रुतानहं मन्ये निमग्नः शोकसागरे ।  
प्लवमानान्हते द्रोणे सन्ननौकानिवाणवे ॥ ४३  
दुर्योधनस्य कर्णस्य भोजस्य कृतवर्मणः ।  
मद्राजस्य शल्यस्य द्रौणेऽथैव कृपस्य च ॥ ४४  
मत्पुत्रशेषस्य तथा तथान्येषां च संजय ।  
विप्रकीर्णेष्वनीकेषु मुखवर्णोऽभवत्कथम् ॥ ४५  
एतत्सर्वं यथा वृत्तं तत्त्वं गावल्गणे रणे ।  
आचक्ष्व पाण्डवेयानां मामकानां च सर्वशः ॥ ४६  
संजय उवाच ।

पाण्डवेयैर्हि यद्वृत्तं कौरवेयेषु मारिष ।  
तच्छ्रुत्वा मा व्यथां कार्षीर्दिष्टे न व्यथते मनः ॥ ४७  
यस्मादभावी भावी वा भवेदर्थो नरं प्रति ।  
अप्राप्तौ तस्य वा प्राप्तौ न कश्चिद्व्यथते बुधः ॥ ४८  
धृतराष्ट्र उवाच ।

न व्यथा शृण्वतः काचिद्विद्यते मम संजय ।  
दिष्टमेतत्पुरा मन्ये कथयस्व यथेच्छकम् ॥ ४९  
इति श्रीमहाभारते कर्णपर्वणि प्रथमोऽध्यायः ॥ १॥

२

संजय उवाच ।

हते द्रोणे महेष्वासे तव पुत्रा महारथाः ।



बभूवुराश्वस्तमुखा विषण्णा गतचेतसः ॥ १  
 अवाङ्मुखाः शस्त्रभृतः सर्व एव विशां पते ।  
 अग्रेक्षमाणाः शोकार्ता नाभ्यभाषन्परस्परम् ॥ २  
 तान्दृष्ट्वा व्यथिताकारान्सैन्यानि तव भारत ।  
 ऊर्ध्वमेवाभ्यवेक्षन्त दुःखत्रस्तान्यनेकशः ॥ ३  
 शस्त्राण्येषां च राजेन्द्र शोणिताक्तान्यशेषतः ।  
 प्राभ्रश्यन्त कराग्रेभ्यो दृष्ट्वा द्रोणं निपातितम् ॥ ४  
 तानि बद्धान्यनिष्ठानि लम्बमानानि भारत ।  
 अदृश्यन्त महाराज नक्षत्राणि यथा दिवि ॥ ५  
 तथार्तं स्तिमितं दृष्ट्वा गतसत्त्वमिव स्थितम् ।  
 खं बलं तन्महाराज राजा दुर्योधनोऽब्रवीत् ॥ ६  
 भवतां बाहुवीर्यं हि समाश्रित्य मया युधि ।  
 पाण्डवेयाः समाहूता युद्धं चेदं प्रवर्तितम् ॥ ७  
 तदिदं निहते द्रोणे विषण्णमिव लक्ष्यते ।  
 युध्यमानाश्च समरे योधा वध्यन्ति सर्वतः ॥ ८  
 जयो वापि वधो वापि युध्यमानस्य संयुगे ।  
 भवेत्किमत्र चित्रं वै युध्यध्वं सर्वतोमुखाः ॥ ९  
 पश्यध्वं च महात्मानं कर्णं वैकर्तनं युधि ।  
 प्रचरन्तं महेष्वासं दिव्यैरस्त्रैर्महाबलम् ॥ १०  
 यस्य वै युधि संत्रासात्कुन्तीपुत्रो धनंजयः ।  
 निवर्तते सदामर्षात्सिंहात्क्षुद्रमृगो यथा ॥ ११  
 येन नागायुतप्राणो भीमसेनो महाबलः ।  
 मानुषेणैव युद्धेन तामवस्थां प्रवेशितः ॥ १२  
 येन दिव्यास्त्रविच्छूरो मायावी स घटोत्कचः ।  
 अमोघ्या रणे शक्या निहतो भैरवं नदन् ॥ १३  
 तस्य दुष्पारवीर्यस्य सत्यसंधस्य धीमतः ।  
 बाहोर्द्रविणमक्षय्यमद्य द्रक्ष्यथ संयुगे ॥ १४  
 द्रोणपुत्रस्य विक्रान्तं राधेयस्यैव चोभयोः ।  
 पाण्डुपाञ्चालसैन्येषु द्रक्ष्यथापि महात्मनोः ॥ १५  
 सर्व एव भवन्तश्च शूराः प्राज्ञाः कुलोद्भूताः ।

शीलवन्तः कृतास्त्राश्च द्रक्ष्यथाद्य परस्परम् ॥ १६  
 एवमुक्ते महाराज कर्णो वैकर्तनो नृपः ।  
 सिंहनादं विनद्योच्चैः प्रायुध्यत महाबलः ॥ १७  
 स सृञ्जयानां सर्वेषां पाञ्चालानां च पश्यताम् ।  
 केकयानां विदेहानामकरोत्कदनं महत् ॥ १८  
 तस्येषुधाराः शतशः प्रादुरासञ्जरासनात् ।  
 अग्रे पुङ्खे च संसक्ता यथा भ्रमरपङ्क्तयः ॥ १९  
 स पीडयित्वा पाञ्चालान्पाण्डवांश्च तरस्विनः ।  
 हत्वा सहस्रशो योधानर्जुनेन निपातितः ॥ २०

इति श्रीमहाभारते कर्णपर्वणि

द्वितीयोऽध्यायः ॥ २ ॥

३

वैशंपायन उवाच ।

एतच्छ्रुत्वा महाराज धृतराष्ट्रोऽम्बिकासुतः ।  
 शोकस्यान्तमपश्यन्वै हतं मत्वा सुयोधनम् ।  
 विह्वलः पतितो भूमौ नष्टचेता इव द्विपः ॥ १  
 तस्मिन्निपतिते भूमौ विह्वले राजसत्तमे ।  
 आर्तनादो महानासीत्स्त्रीणां भरतसत्तम ॥ २  
 स शब्दः पृथिवीं सर्वां पूरयामास सर्वशः ।  
 शोकार्णवे महाघोरे निमग्ना भरतस्त्रियः ॥ ३  
 राजानं च समासाद्य गान्धारी भरतर्षभ ।  
 निःसंज्ञा पतिता भूमौ सर्वाण्यन्तःपुराणि च ॥ ४  
 ततस्ताः संजयो राजन्समाश्वासयदातुराः ।  
 मुह्यमानाः सुबहुशो मुञ्चन्त्यो वारि नेत्रजम् ॥ ५  
 समाश्वस्ताः स्त्रियस्तास्तु वेपम्पना मुहुर्मुहुः ।  
 कदल्य इव वातेन धूयमानाः समन्ततः ॥ ६  
 राजानं विदुरश्चापि प्रज्ञाचक्षुषमीश्वरम् ।  
 आश्वासयामास तदा सिञ्चन्तोयेन कौरवम् ॥ ७  
 स लब्ध्वा शनकैः संज्ञां ताश्च दृष्ट्वा स्त्रियो नृप ।  
 उन्मत्त इव राजा स स्थितस्तूष्णीं विशां पते ॥ ८



ततो ध्यात्वा चिरं कालं निःश्वसंश्च पुनः पुनः ।  
 स्वान्पुत्रान्गर्हयामास बहु मेने च पाण्डवान् ॥ ९  
 गर्हयित्वात्मनो बुद्धिं शकुनेः सौबलस्य च ।  
 ध्यात्वा च सुचिरं कालं वेपमानो मुहुर्मुहुः ॥ १०  
 संस्तभ्य च मनो भूयो राजा धैर्यसमन्वितः ।  
 पुनर्गावल्गणिं सूतं पर्यपृच्छत संजयम् ॥ ११  
 यत्त्वया कथितं वाक्यं श्रुतं संजय तन्मया ।  
 कच्चिदुर्योधनः सूत न गतो वै यमक्षयम् ।  
 ब्रूहि संजय तत्त्वेन पुनरुक्तां कथामिमाम् ॥ १२  
 एवमुक्तोऽब्रवीत्सूतो राजानं जनमेजय ।  
 हतो वैकर्तनो राजन्सह पुत्रैर्महारथैः ।  
 भ्रातृमिश्रं महेष्यासैः सूतपुत्रैस्तनुयजैः ॥ १३  
 दुःशासनश्च निहतः पाण्डवेन यक्षस्विना ।  
 पीतं च रुधिरं कोपाद्भीमसेनेन संयुगे ॥ १४

इति श्रीमहाभारते कर्णपर्वणि

तृतीयोऽध्यायः ॥ ३ ॥

४

वैशंपायन उवाच ।

एतच्छ्रुत्वा महाराज धृतराष्ट्रोऽम्बिकासुतः ।  
 अब्रवीत्संजयं सूतं शोकव्याकुलचेतनः ॥ १  
 दुष्प्रणीतेन मे तात मनसाभिप्लुतात्मनः ।  
 हतं वैकर्तनं श्रुत्वा शोको मर्माणि कृन्तति ॥ २  
 कृतास्त्रपरमाः शल्ये दुःखपारं तितीर्षवः ।  
 कुरुणां सृस्त्रयानां च के नु जीवन्ति के मृताः ॥ ३

संजय उवाच ।

हतः शांतनवो राजन्दुराधर्षः प्रतापवान् ।  
 हत्वा पाण्डवयोधानामर्बुदं दशमिर्दिनैः ॥ ४  
 ततो द्रोणो महेष्यासः पाञ्चालानां रथव्रजान् ।  
 निहत्य युधि दुर्धर्षः पञ्चाद्रुक्मरथो हतः ॥ ५  
 हतश्शिष्टस्य भीष्मेण द्रोणेन च महात्मना ।

अर्धं निहत्य सैन्यस्य कर्णो वैकर्तनो हतः ॥ ६  
 विविंशतिर्महाराज राजपुत्रो महाबलः ।  
 आनर्तयोधाञ्शतशो निहत्य निहतो रणे ॥ ७  
 अथ पुत्रो विकर्णस्ते क्षत्रव्रतमनुस्मरन् ।  
 क्षीणवाहायुधः शूरः स्थितोऽभिमुखतः परान् ॥ ८  
 घोररूपान्परिक्षेशान्दुर्योधनकृतान्बहून् ।  
 प्रतिज्ञां स्मरता चैव भीमसेनेन पातितः ॥ ९  
 विन्दानुविन्दावावन्त्यौ राजपुत्रौ महाबलौ ।  
 कृत्वा नसुकरं कर्म गतौ वैवस्वतक्षयम् ॥ १०  
 सिन्धुराष्ट्रमुखानीह दश राष्ट्राणि यस्य वै ।  
 वशे तिष्ठन्ति वीरस्य यः स्थितस्तव शासने ॥ ११  
 अश्वौहिणीर्दशैकां च निर्जित्य निशितैः शरैः ।  
 अर्जुनेन हतो राजन्महावीर्यो जयद्रथः ॥ १२  
 तथा दुर्योधनसुतस्तरस्वी युद्धदुर्मदः ।  
 वर्तमानः पितुः शास्त्रे सौभद्रेण निपातितः ॥ १३  
 तथा दौःशासनिर्वीरो बाहुशाली रणोत्कटः ।  
 द्रौपदेयेन विक्रम्य गमितो यमसादनम् ॥ १४  
 किरातानामधिपतिः सागरानूपवासिनाम् ।  
 देवराजस्य धर्मात्मा प्रियो बहुमतः सखा ॥ १५  
 भगदत्तो महीपालः क्षत्रधर्मरतः सदा ।  
 धनंजयेन विक्रम्य गमितो यमसादनम् ॥ १६  
 तथा कौरवदायादः सौमदत्तिर्महायशः ।  
 हतो भूरिश्रवा राजञ्शूरः सात्यकिना युधि ॥ १७  
 श्रुतायुरपि चाम्बष्ठः क्षत्रियानां धनुर्धरः ।  
 चरन्नभीतवत्संख्ये निहतः सव्यसाचिना ॥ १८  
 तव पुत्रः सदा संख्ये कृतास्त्रो युद्धदुर्मदः ।  
 दुःशासनो महाराज भीमसेनेन पातितः ॥ १९  
 यस्य राजन्गजानीकं बहुसाहस्रमद्भुतम् ।  
 सुदक्षिणः स संग्रामे निहतः सव्यसाचिना ॥ २०  
 कोसलानामधिपतिर्हत्वा बहुशतान्परान् ।



सौभद्रेण हि विक्रम्य गमितो यमसादनम् ॥ २१  
 बहुशो योधयित्वा च भीमसेनं महारथः ।  
 चित्रसेनस्तव सुतो भीमसेनेन पातितः ॥ २२  
 मद्राजात्मजः शूरः परेषां भयवर्धनः ।  
 असिचर्मधरः श्रीमान्सौभद्रेण निपातितः ॥ २३  
 समः कर्णस्य समरे यः स कर्णस्य पश्यतः ।  
 वृषसेनो महातेजाः शीघ्रास्त्रः कृतनिश्रयः ॥ २४  
 अभिमन्योर्वधं स्मृत्वा प्रतिज्ञामपि चात्मनः ।  
 धनंजयेन विक्रम्य गमितो यमसादनम् ॥ २५  
 नित्यप्रसक्तवैरो यः पाण्डवैः पृथिवीपतिः ।  
 विश्राव्य वैरं पार्थेन श्रुतायुः स निपातितः ॥ २६  
 शल्यपुत्रस्तु विक्रान्तः सहदेवेन मारिष ।  
 हतो रुक्मरथो राजन्भ्राता मातुलजो युधि ॥ २७  
 राजा भगीरथो वृद्धो बृहत्क्षत्रश्च केकयः ।  
 पराक्रमन्तौ विक्रान्तौ निहतौ वीर्यवत्तरौ ॥ २८  
 भगदत्तसुतो राजन्कृतप्रज्ञो महाबलः ।  
 श्येनवच्चरता संख्ये नकुलेन निपातितः ॥ २९  
 पितामहस्तव तथा बाह्लिकः सह बाह्लिकैः ।  
 भीमसेनेन विक्रम्य गमितो यमसादनम् ॥ ३०  
 जयत्सेनस्तथा राजञ्जारासंधिर्महाबलः ।  
 सागधो निहतः संख्ये सौभद्रेण महात्मना ॥ ३१  
 पुत्रस्ते दुर्मुखो राजन्दुःसहश्च महारथः ।  
 गदया भीमसेनेन निहतौ शूरमानिनौ ॥ ३२  
 दुर्मर्षणो दुर्विषहो दुर्जयश्च महारथः ।  
 कृत्वा नसुकं कर्म गता वैवस्वतक्षयम् ॥ ३३  
 सचिवो वृषवर्मा ते सूतः परमवीर्यवान् ।  
 भीमसेनेन विक्रम्य गमितो यमसादनम् ॥ ३४  
 नागायुतबलो राजा नागायुतबलो महान् ।  
 सगणः पाण्डुपुत्रेण निहतः सव्यसाचिना ॥ ३५  
 वसातयो महाराज द्विसाहस्राः प्रहारिणः ।

शूरसेनाश्च विक्रान्ताः सर्वे युधि निपातिताः ॥ ३६  
 अभीषाहाः कवचिनः प्रहरन्तो मदोत्कटाः ।  
 शिबयश्च रथोदाराः कलिङ्गसहिता हताः ॥ ३७  
 गोकुले नित्यसंवृद्धा युद्धे परमकोविदाः ।  
 श्रेणयो बहुसाहस्राः संशप्तकगणाश्च ये ।  
 ते सर्वे पार्थमासाद्य गता वैवस्वतक्षयम् ॥ ३८  
 स्यालौ तव महाराज राजानौ वृषकाचलौ ।  
 त्वदर्थे संपराक्रान्तौ निहतौ सव्यसाचिना ॥ ३९  
 उग्रकर्मा महेष्वासो नामतः कर्मतस्तथा ।  
 शाल्वराजो महाराज भीमसेनेन पातितः ॥ ४०  
 ओघवांश्च महाराज बृहन्तः सहितो रणे ।  
 पराक्रमन्तौ मित्रार्थे गतौ वैवस्वतक्षयम् ॥ ४१  
 तथैव रथिनां श्रेष्ठः क्षेमधूर्तिर्विंशं पते ।  
 निहतो गदया राजन्भीमसेनेन संयुगे ॥ ४२  
 तथा राजा महेष्वासो जलसंधो महाबलः ।  
 सुमहत्कदनं कृत्वा हतः सात्यकिना रणे ॥ ४३  
 अलायुधो राक्षसेन्द्रः खरबन्धुरयानगः ।  
 घटोत्कचेन विक्रम्य गमितो यमसादनम् ॥ ४४  
 राधेयाः सूतपुत्राश्च भ्रातरश्च महारथाः ।  
 केकयाः सर्वशश्चापि निहताः सव्यसाचिना ॥ ४५  
 मालवा मद्रकाश्चैव द्रविडाश्चोग्रविक्रमाः ।  
 यौधेयाश्च ललित्याश्च क्षुद्रकाश्चाप्युशीनराः ॥ ४६  
 मावेल्लकास्तुण्डिकेराः सावित्रीपुत्रकाश्चलाः ।  
 प्राच्योदीच्याः प्रतीच्याश्च दाक्षिणात्याश्च मारिष ॥  
 पत्तीनां निहताः संघा हयानामयुतानि च ।  
 रथव्रजाश्च निहता हताश्च वरवारणाः ॥ ४८  
 सध्वजाः सायुधाः शूराः सवर्मांश्चरभूषणाः ।  
 कालेन महता यत्ताः कुले ये च विवर्धिताः ॥ ४९  
 ते हताः समरे राजन्पार्थेनास्त्रिष्टकर्मणा ।  
 अन्ये तथामितबलाः परस्परवधैषिणः ॥ ५०



एते चान्ये च बहवो राजानः सगणा रणे ।  
 हताः सहस्रशो राजन्यन्मां त्वं परिपृच्छसि ।  
 एवमेष क्षयो वृत्तः कर्णार्जुनसमागमे ॥ ५१  
 महेन्द्रेण यथा वृत्रो यथा रामेण रावणः ।  
 यथा कृष्णेन निहतो मुरो रणनिपातितः ।  
 कार्तवीर्यश्च रामेण भार्गवेण हतो यथा ॥ ५२  
 सञ्जातिबान्धवः शूरः समरे युद्धदुर्मदः ।  
 रणे कृत्वा महायुद्धं घोरं त्रैलोक्यविश्रुतम् ॥ ५३  
 तथार्जुनेन निहतो द्वैरथे युद्धदुर्मदः ।  
 सामात्यबान्धवो राजन्कर्णः प्रहरतां वरः ॥ ५४  
 जयाशा धार्तराष्ट्राणां वैरस्य च मुखं यतः ।  
 तीर्णं तत्पाण्डवै राजन्यत्पुरा नावबुध्यसे ॥ ५५  
 उच्यमानो महाराज बन्धुभिर्हितकाङ्क्षिभिः ।  
 तद्रिदं समनुप्राप्तं व्यसनं त्वां महात्ययम् ॥ ५६  
 पुत्राणां राज्यकामानां त्वया राजन्हितैषिणा ।  
 अहितानीव चीर्णानि तेषां ते फलमागतम् ॥ ५७

धृतराष्ट्र उवाच ।

आख्याता मामकास्तात निहता युधि पाण्डवैः ।  
 निहतान्पाण्डवेयानां मामकैर्ब्रूहि संजय ॥ ५८

संजय उवाच ।

कुन्तयो युधि विक्रान्ता महासत्त्वा महाबलाः ।  
 सोनुबन्धाः सहामात्या भीष्मेण युधि पातिताः ॥  
 समः किरीटिना संख्ये वीर्येण च बलेन च ।  
 सत्यजित्सत्यसंधेन द्रोणेन निहतो रणे ॥ ६०  
 तथा विराटद्रुपदौ वृद्धौ सहसुतौ नृपौ ।  
 पराक्रमन्तौ मित्रार्थे द्रोणेन निहतौ रणे ॥ ६१  
 यो बाल एव समरे संमितः सव्यसाचिना ।  
 केशवेन च दुर्धर्षो बलदेवेन चाभिभूः ॥ ६२  
 स एष कदनं कृत्वा महद्रणविशारदः ।  
 परिवार्य महामात्रैः षड्भिः परमकै रथैः ।

अशक्नुवद्विर्बीभत्सुमभिमन्युर्निपातितः ॥ ६३  
 तं कृतं विरथं वीरं क्षत्रधर्मे व्यवस्थितम् ।  
 दौःशासनिर्महाराज सौभद्रं हतवान्रणे ॥ ६४  
 बृहन्तस्तु महेष्वासः कृतास्त्रो युद्धदुर्मदः ।  
 दुःशासनेन विक्रम्य गमितो यमसादनम् ॥ ६५  
 मणिमान्दण्डधारश्च राजानौ युद्धदुर्मदौ ।  
 पराक्रमन्तौ मित्रार्थे द्रोणेन विनिपातितौ ॥ ६६  
 अंशुमान्भोजराजस्तु सहसैन्यो महारथः ।  
 भारद्वाजेन विक्रम्य गमितो यमसादनम् ॥ ६७  
 चित्रायुधश्चित्रयोधी कृत्वा तौ कदनं महत् ।  
 चित्रमार्गेण विक्रम्य कर्णेन निहतौ युधि ॥ ६८  
 वृकोदरसमो युद्धे दृढः केकयजो युधि ।  
 केकयेनैव विक्रम्य भ्रात्रा भ्राता निपातितः ॥ ६९  
 जनमेजयो गदायोधी पार्वतीयः प्रतापवान् ।  
 दुर्मुखेन महाराज तव पुत्रेण पातितः ॥ ७०  
 रोचमानौ नरव्याघ्रौ रोचमानौ ग्रहाविव ।  
 द्रोणेन युगपद्राजन्दिवं संप्रेषितौ शरैः ॥ ७१  
 नृपाश्च प्रतियुध्यन्तः पराक्रान्ता विशां पते ।  
 कृत्वा नसुकरं कर्म गता वैवस्वतक्षयम् ॥ ७२  
 पुरुजित्कुन्तिभोजश्च मातुलः सव्यसाचिनः ।  
 संग्रामनिर्जितलाल्लोकान्गमितो द्रोणसायकैः ॥ ७३  
 अभिभूः काशिराजश्च काशिकैर्बहुभिर्वृतः ।  
 वसुदानस्य पुत्रेण न्यासितो देहमाहवे ॥ ७४  
 अमितौजा युधामन्युरुत्तमौजाश्च वीर्यवान् ।  
 निहत्य शतशः शूरान्परैर्विनिहतौ रणे ॥ ७५  
 क्षत्रधर्मा च पाञ्चाल्यः क्षत्रवर्मा च मारिष ।  
 द्रोणेन परमेष्वासौ गमितौ यमसादनम् ॥ ७६  
 शिखण्डितनयो युद्धे क्षत्रदेवो युधां पतिः ।  
 लक्ष्मणेन हतो राजंस्तव पौत्रेण भारत ॥ ७७  
 सुचित्रश्चित्रधर्मा च पितापुत्रौ महारथौ ।



प्रचरन्तौ महावीर्यौ द्रोणेन निहतौ रणे ॥ ७८  
 वार्धक्षेमिर्महाराज कृत्वा कदनमाहवे ।  
 बाह्लिकेन महाराज कौरवेण निपातितः ॥ ७९  
 धृष्टकेतुर्महाराज चेदीनां प्रवरो रथः ।  
 कृत्वा नसुकरं कर्म गतो वैवस्वतक्षयम् ॥ ८०  
 तथा सत्यधृतिस्तात कृत्वा कदनमाहवे ।  
 पाण्डवार्थं पराक्रान्तो गमितो यमसादनम् ॥ ८१  
 पुत्रस्तु शिशुपालस्य सुकेतुः पृथिवीपते ।  
 निहत्य शात्रवान्संख्ये द्रोणेन निहतो युधि ॥ ८२  
 तथा सत्यधृतिर्वीरो मदिराश्वश्च वीर्यवान् ।  
 सूर्यदत्तश्च विक्रान्तो निहतो द्रोणसायकैः ॥ ८३  
 श्रेणिमांश्च महाराज युध्यमानः पराक्रमी ।  
 कृत्वा नसुकरं कर्म गतो वैवस्वतक्षयम् ॥ ८४  
 तथैव युधि विक्रान्तो मागधः परवीरहा ।  
 भीष्मेण निहतो राजन्युध्यमानः पराक्रमी ॥ ८५  
 वसुदानश्च कदनं कुर्वाणोऽतीव संयुगे ।  
 भारद्वाजेन विक्रम्य गमितो यमसादनम् ॥ ८६  
 एते चान्ये च बहवः पाण्डवानां महारथाः ।  
 हता द्रोणेन विक्रम्य यन्मां त्वं परिपृच्छसि ॥ ८७  
 धृतराष्ट्र उवाच ।  
 हतप्रवीरे सैन्येऽस्मिन्मामके वदतां वर ।  
 अहताञ्शंस मे सूत येऽत्र जीवन्ति केचन ॥ ८८  
 एतेषु निहतेष्वद्य ये त्वया परिकीर्तिताः ।  
 अहतान्मन्यसे यांस्त्वं तेऽपि स्वर्गजितो मताः ॥  
 संजय उवाच ।  
 यस्मिन्महास्त्राणि समर्पितानि  
 चित्राणि शुभ्राणि चतुर्विधानि ।  
 दिव्यानि राजन्निहितानि चैव  
 द्रोणेन वीरद्विजसत्तमेन ॥ ९०  
 महारथः कृतिमान्क्षिप्रहस्तो

दृढायुधो दृढमुष्टिर्दृढेषु ।  
 स वीर्यवान्द्रोणपुत्रस्तरस्वी  
 व्यवस्थितो योद्धुकामस्त्वदर्थे ॥ ९१  
 आनर्तवासी हृदिकात्मजोऽसौ  
 महारथः सात्वतानां वरिष्ठः ।  
 स्वयं भोजः कृतवर्मा कृतास्त्रो  
 व्यवस्थितो योद्धुकामस्त्वदर्थे ॥ ९२  
 शारद्वतो गौतमश्चापि राज-  
 न्महाबलो बहुचित्रास्त्रयोधी ।  
 धनुश्चित्रं सुमहद्भारसाहं  
 व्यवस्थितो योत्स्यमानः प्रगृह्य ॥ ९३  
 आर्तायनिः समरे दुष्प्रकम्प्यः  
 सेनाप्रणीः प्रथमस्तावकानाम् ।  
 स्वस्त्रेयांस्तान्पाण्डवेयान्विसृज्य  
 सत्यां वाचं तां चिकीर्षुस्तरस्वी ॥ ९४  
 तेजोवधं सूतपुत्रस्य संख्ये  
 प्रतिश्रुत्वाजातशत्रोः पुरस्तात् ।  
 दुराधर्षः शक्रसमानवीर्यः  
 शल्यः स्थितो योद्धुकामस्त्वदर्थे ॥ ९५  
 आजानेयैः सैन्धवैः पार्वतीयै-  
 न्ददीजकाम्बोजवनायुबाह्लिकैः ।  
 गान्धारराजः स्वबलेन युक्तो  
 व्यवस्थितो योद्धुकामस्त्वदर्थे ॥ ९६  
 तथा सुतस्ते ज्वलनार्कवर्ण  
 रथं समास्थाय कुरुप्रवीर ।  
 व्यवस्थितः कुरुमित्रो नरेन्द्र  
 व्यभ्रे सूर्यो भ्राजमानो यथा वै ॥ ९७  
 दुर्योधनो नागकुलस्य मध्ये  
 महावीर्यः सह सैन्यप्रवीरैः ।  
 रथेन जाम्बूनदभूषणेन



व्यवस्थितः समरे योद्धुकामः ॥ ९८  
 स राजमध्ये पुरुषप्रवीरो  
 राजा जाम्बूनदचित्रवर्मा ।  
 पद्मप्रभो वह्निरिवाल्पधूमो  
 मेघान्तरे सूर्य इव प्रकाशः ॥ ९९  
 तथा सुषेणोऽप्यसिचर्मपाणि-  
 स्तवात्मजः सत्यसेनश्च वीरः ।  
 व्यवस्थितौ चित्रसेनेन सार्धं  
 हृष्टात्मानौ समरे योद्धुकामौ ॥ १००  
 द्वीनिषेधा भरता राजपुत्रा-  
 श्चित्रायुधः श्रुतकर्मा जयश्च ।  
 शलश्च सत्यव्रतदुःशलौ च  
 व्यवस्थिता बलिनो योद्धुकामाः ॥ १०१  
 कैतव्यानामधिपः शूरमानी  
 रणे रणे शत्रुहा राजपुत्रः ।  
 पत्नी हयी नागरथप्रयायी  
 व्यवस्थितो योद्धुकामस्त्वदर्धे ॥ १०२  
 वीरः श्रुतायुश्च श्रुतायुधश्च  
 चित्राङ्गदश्चित्रवर्मा स वीरः ।  
 व्यवस्थिता ये तु सैन्ये नराग्र्याः  
 प्रहारिणो मानिनः सत्यसंधाः ॥ १०३  
 कर्णात्मजः सत्यसेनो महात्मा  
 व्यवस्थितः समरे योद्धुकामः ।  
 अथापरौ कर्णसुतौ वराहौ  
 व्यवस्थितौ लघुहस्तौ नरेन्द्र ।  
 बलं महद्दुर्भिमदमल्पधैर्यैः  
 समाश्रितौ योत्स्यमानौ त्वदर्धे ॥ १०४  
 एतैश्च मुख्यैरपरैश्च राज-  
 न्योधप्रवीरैरमितप्रभावेः ।  
 व्यवस्थितो नागकुलस्य मध्ये

यथा महेन्द्रः कुरुराजो जयाय ॥ १०५  
 धृतराष्ट्र उवाच ।  
 आख्याता जीवमाना ये परेभ्योऽन्ये यथातथम् ।  
 इतीदमभिगच्छामि व्यक्तमर्थाभिपत्तितः ॥ १०६  
 वैशंपायन उवाच ।  
 एवं ब्रुवन्नेव तदा धृतराष्ट्रोऽम्बिकासुतः ।  
 हतप्रवीरं विध्वस्तं किञ्चिच्छेषं स्वकं बलम् ।  
 श्रुत्वा व्यामोहमगमच्छोकव्याकुलितेन्द्रियः ॥ १०७  
 मुह्यमानोऽब्रवीच्चापि मुहूर्तं तिष्ठ संजय ।  
 व्याकुलं मे मनस्तात श्रुत्वा सुमहदप्रियम् ।  
 नष्टचित्तस्ततः सोऽथ बभूव जगतीपतिः ॥ १०८  
 इति श्रीमहाभारते कर्णपर्वणि  
 चतुर्थोऽध्यायः ॥ ४ ॥

५

जनमेजय उवाच ।

श्रुत्वा कर्णं हतं युद्धे पुत्रांश्चैवापलायिनः ।  
 नरेन्द्रः किञ्चिदाश्वस्तो द्विजश्रेष्ठ किमब्रवीत् ॥ १  
 प्राप्तवान्परमं दुःखं पुत्रव्यसनजं जहत् ।  
 तस्मिन्यदुक्तवान्काले तन्ममाचक्ष्व पृच्छतः ॥ २

वैशंपायन उवाच ।

श्रुत्वा कर्णस्य निधनमश्रद्धेयमिवाद्भुतम् ।  
 भूतसंमोहनं भीमं मेरोः पर्यसनं यथा ॥ ३  
 चित्तमोहमिवायुक्तं भार्गवस्य महामतेः ।  
 पराजयमिवेन्द्रस्य द्विषद्भयो भीमकर्मणः ॥ ४  
 दिवः प्रपतनं भानोरुर्व्यामिव महाद्युतेः ।  
 संशोषणमिवाचिन्त्यं समुद्रस्याक्षयाम्भसः ॥ ५  
 महीवियद्दिगीशानां सर्वनाशमिवाद्भुतम् ।  
 कर्मणोरिव वैफल्यमुभयोः पुण्यपापयोः ॥ ६  
 संचिन्त्य निपुणं बुद्ध्या धृतराष्ट्रो जनेश्वरः ।  
 नेदमस्तीति संचिन्त्य कर्णस्य निधनं प्रति ॥ ७



प्राणिनामेतदात्मत्वात्स्यादपीति विनाशनम् ।  
 शोकाग्निना दह्यमानो धम्यमान इवाशयः ॥ ८  
 विध्वस्तात्मा श्वसन्दीनो हा हेत्युक्त्वा सुदुःखितः ।  
 विललाप महाराज धृतराष्ट्रोऽम्बिकासुतः ॥ ९

धृतराष्ट्र उवाच ।

संजयाधिरथो वीरः सिंहद्विरदविक्रमः ।  
 वृषभप्रतिमस्कन्धो वृषभाक्षगतिस्वनः ॥ १०  
 वृषभो वृषभस्येव यो युद्धे न निवर्तते ।  
 शत्रोरपि महेन्द्रस्य वज्रसंहननो युवा ॥ ११  
 यस्य ज्यातलशब्देन शरवृष्टिरवेण च ।  
 रथाश्वनरमातङ्गा नावतिष्ठन्ति संयुगे ॥ १२  
 यमाश्रित्य महाबाहुं द्विषत्संघन्नमच्युतम् ।  
 दुर्योधनोऽकरोद्वैरं पाण्डुपुत्रैर्महाबलैः ॥ १३  
 स कथं रथिनां श्रेष्ठः कर्णः पार्थेन संयुगे ।  
 निहतः पुरुषव्याघ्रः प्रसह्यासह्यविक्रमः ॥ १४  
 यो नामन्यत वै नित्यमच्युतं न धनंजयम् ।  
 न वृष्णीनपि तानन्यान्स्वबाहुबलमाश्रितः ॥ १५  
 शार्ङ्गगाण्डीवधन्वानौ सहितावपराजितौ ।  
 अहं दिव्याद्रथादेकः पातयिष्यामि संयुगे ॥ १६  
 इति यः सततं मन्दमवोचल्लोभमोहितम् ।  
 दुर्योधनमपादीनं राज्यकामुकमातुरम् ॥ १७  
 यश्चाजैषीदतिबलानमित्रानपि दुर्जयान् ।  
 गान्धारान्मद्रकान्मत्स्यांस्त्रिगतांस्तङ्गणान्शकान् ॥ १८  
 पाञ्चालांश्च विदेहांश्च कुणिन्दान्काशिकोसलान् ।  
 सुहानङ्गलंश्च पुण्ड्रांश्च निषादान्वङ्गकीचकान् ॥ १९  
 वत्सान्कलिङ्गांस्तरलानश्मकान्मृषिकांस्तथा ।  
 यो जित्वा समरे वीरश्चक्रे बलिभृतः पुरा ॥ २०  
 उच्चैःश्रवा वरोऽश्वानां राज्ञां वैश्रवणो वरः ।  
 वरो महेन्द्रो देवानां कर्णः प्रहरतां वरः ॥ २१  
 यं लब्ध्वा मागधो राजां सान्त्वमानार्थगौरवैः ।

अरौत्सीत्पार्थिवं क्षत्रमृते कौरवयादवान् ॥ २२  
 तं श्रुत्वा निहतं कर्णं द्वैरथे सन्यसाचिना ।  
 शोकार्णवे निमग्नोऽहमप्लवः सागरे यथा ॥ २३  
 ईदृशैर्यद्यहं दुःखैर्न विनश्यामि संजय ।  
 वज्राद्दृढतरं मन्ये हृदयं मम दुर्भिदम् ॥ २४  
 ज्ञातिसंबन्धिमित्राणामिमं श्रुत्वा पराजयम् ।  
 को मदन्यः पुमाल्लोके न जह्यात्सूत जीवितम् ॥  
 विषममिं प्रपातं वा पर्वताग्रादहं वृणे ।  
 न हि शक्यामि दुःखानि सोढुं कष्टानि संजय ॥ २६

संजय उवाच ।

श्रिया कुलेन यशसा तपसा च श्रुतेन च ।  
 त्वामद्य सन्तो मन्यन्ते ययातिमिव नाहुषम् ॥ २७  
 श्रुते महर्षिप्रतिमः कृतकृत्योऽसि पार्थिव ।  
 पर्यवस्थापयात्मानं मा विषादे मनः कृथाः ॥ २८

धृतराष्ट्र उवाच ।

दैवमेव परं मन्ये धिक्पौरुषमनर्थकम् ।  
 यत्र रामप्रतीकाशः कर्णोऽहन्यत संयुगे ॥ २९  
 हत्वा युधिष्ठिरानीकं पाञ्चालानां रथव्रजान् ।  
 प्रताप्य शरवर्षेण दिशः सर्वा महारथः ॥ ३०  
 मोहयित्वा रणे पार्थान्वज्रहस्त इवासुरान् ।  
 स कथं निहतः शेते वातरुण इव द्रुमः ॥ ३१  
 शोकस्यान्तं न पश्यामि समुद्रस्येव विमुक्ताः ।  
 चिन्ता मे वर्धते तीव्रा मुमूर्षा चापि जायते ॥ ३२  
 कर्णस्य मिधनं श्रुत्वा विजयं फल्गुनस्य च ।  
 अश्रद्धेयमहं मन्ये वधं कर्णस्य संजय ॥ ३३  
 वज्रसारमयं नूनं हृदयं सुदृढं मम ।  
 यच्छ्रुत्वा पुरुषव्याघ्रं हतं कर्णं न दीर्यते ॥ ३४  
 आयुर्नूनं सुदीर्घं मे विहितं दैवतैः पुरा ।  
 यत्र कर्णं हतं श्रुत्वा जीवामीह सुदुःखितः ॥ ३५  
 धिग्जीवितमिदं मेऽद्य सुहृद्दीनस्य संजय ।



अद्य चाहं दशमेतां गतः संजय गर्हिताम् ।  
 कृपणं वर्तयिष्यामि शोच्यः सर्वस्य मन्दधीः ॥ ३६  
 अहमेव पुरा भूत्वा सर्वलोकस्य सत्कृतः ।  
 परिभूतः कथं सूत पुनः शक्यामि जीवितुम् ।  
 दुःखात्सुदुःखं व्यसनं प्राप्तवानस्मि संजय ॥ ३७  
 तस्माद्भीष्मवधे चैव द्रोणस्य च महात्मनः ।  
 नात्र शेषं प्रपश्यामि सूतपुत्रे हते युधि ॥ ३८  
 स हि पारं महानासीत्पुत्राणां मम संजय ।  
 युद्धे विनिहतः शूरो विसृजन्सायकान्बहून् ॥ ३९  
 को हि मे जीवितेनार्थस्तमृते पुरुषर्षभम् ।  
 रथादतिरथो नूतनपतत्सायकार्दितः ॥ ४०  
 पर्वतस्येव शिखरं वज्रपातविदारितम् ।  
 शयीत पृथिवीं नूनं शोभयन्रुधिरोक्षितः ।  
 मातङ्ग इव मत्तेन मातङ्गेन निपातितः ॥ ४१  
 यद्वलं धार्तराष्ट्राणां पाण्डवानां यतो भयम् ।  
 सोऽर्जुनेन हतः कर्णः प्रतिमानं धनुष्मताम् ॥ ४२  
 स हि वीरो महेष्वासः पुत्राणामभयंकरः ।  
 शेते विनिहतो वीरः शक्रेणैव यथा बलः ॥ ४३  
 पङ्गोरिवाध्वगमनं दरिद्रस्येव कामितम् ।  
 दुर्योधनस्य चाकूतं तृपितस्येव पिप्पुकाः ॥ ४४  
 अन्यथा चिन्तितं कार्यमन्यथा तत्तु जायते ।  
 अहो नु बलवदैवं कालश्च दुरतिक्रमः ॥ ४५  
 पलायमानः कृपणं दीनात्मा दीनपौरुषः ।  
 कश्चिन्न निहतः सूत पुत्रो दुःशासनो मम ॥ ४६  
 कश्चिन्न नीचाचरितं कृतवांस्तात संयुगे ।  
 कश्चिन्न निहतः शूरो यथा न क्षत्रिया हताः ॥ ४७  
 युधिष्ठिरस्य वचनं मा युद्धमिति सर्वदा ।  
 दुर्योधनो नाभ्यगृह्णान्मूढः पथ्यमिवौषधम् ॥ ४८  
 शरत्तले शयानेन भीष्मेण सुमहात्मना ।  
 पानीयं याचितः पार्थः सोऽविध्यन्मेदिनीतलम् ॥

जलस्य धारां विहितां दृष्ट्वा तां पाण्डवेन ह ।  
 अब्रवीत्स महाबाहुस्तात संशाम्य पाण्डवैः ॥ ५०  
 प्रशमाद्धि भवेच्छान्तिर्मदन्तं युद्धमस्तु च ।  
 भ्रातृभावेन पृथिवीं भुङ्क्ते पाण्डुसुतैः सह ॥ ५१  
 अकुर्वन्वचनं तस्य नूनं शोचति मे सुतः ।  
 तदिदं समनुप्राप्तं वचनं दीर्घदर्शिनः ॥ ५२  
 अहं तु निहतामात्यो हतपुत्रश्च संजय ।  
 द्यूततः कृच्छ्रमापन्नो लूनपक्ष इव द्विजः ॥ ५३  
 यथा हि शकुनिं गृह्य छित्त्वा पक्षौ च संजय ।  
 विसर्जयन्ति संहृष्टाः क्रीडमानाः कुमारकाः ॥ ५४  
 छिन्नपक्षतया तस्य गमनं नोपपद्यते ।  
 तथाहमपि संप्राप्तो लूनपक्ष इव द्विजः ॥ ५५  
 क्षीणः सर्वार्थहीनश्च निर्वन्धुर्ज्ञातिवार्जितः ।  
 कां दिशं प्रतिपत्स्यामि दीनः शत्रुवशं गतः ॥ ५६  
 दुर्योधनस्य वृद्ध्यर्थं पृथिवीं योऽजयत्प्रभुः ।  
 स जितः पाण्डवैः शूरैः समर्थैर्वीर्यशालिभिः ॥ ५७  
 तस्मिन्हते महेष्वासे कर्णे युधि किरीटिना ।  
 के वीराः पर्यवर्तन्त तन्ममाचक्ष्व संजय ॥ ५८  
 कश्चिन्नैकः परित्यक्तः पाण्डवैर्निहतो रणे ।  
 उक्तं त्वया पुरा वीर यथा वीरा निपातिताः ॥ ५९  
 भीष्ममप्रतियुध्यन्तं शिखण्डी सायकोत्तमैः ।  
 पातयामास समरे सर्वशस्त्रभृतां वरम् ॥ ६०  
 तथा द्रौपदिना द्रोणो न्यस्तसर्वायुधो युधि ।  
 युक्तयोगो महेष्वासः शरैर्बहुभिराचितः ।  
 निहतः खड्गमुद्यम्य धृष्टद्युम्नेन संजय ॥ ६१  
 अन्तरेण हतावेतौ छलेन च विशेषतः ।  
 अश्रौषमहमेतद्वै भीष्मद्रोणौ निपातितौ ॥ ६२  
 भीष्मद्रोणौ हि समरे न हन्याद्वज्रभृत्स्वयम् ।  
 न्यायेन युध्यमानौ हि तद्वै सत्यं ब्रवीमि ते ॥ ६३  
 कर्णं त्वस्यन्तमस्त्राणि दिव्यानि च बहूनि च ।



कथमिन्द्रोपमं वीरं मृत्युर्युद्धे समस्पृशत् ॥ ६४  
 यस्य विद्युत्प्रभां शक्तिं दिव्यां कनकभूषणाम् ।  
 प्रायच्छद्विषतां हन्त्रीं कुण्डलाभ्यां पुरंदरः ॥ ६५  
 यस्य सर्पमुखो दिव्यः शरः कनकभूषणः ।  
 अशेत निहतः पत्नी चन्दनेष्वरिसूदनः ॥ ६६  
 भीष्मद्रोणमुखान्वीरान्योऽवसन्य महारथान् ।  
 जामदग्न्यान्महाघोरं ब्राह्ममस्त्रमशिक्षत् ॥ ६७  
 यश्च द्रोणमुखान्दृष्ट्वा विमुखानर्दिताञ्छरैः ।  
 सौभद्रस्य महाबाहुर्व्यधमत्कार्मुकं शरैः ॥ ६८  
 यश्च नागायुतप्राणं वातरंहसमच्युतम् ।  
 विरथं भ्रातरं कृत्वा भीमसेनमुपाहसत् ॥ ६९  
 सहदेवं च निर्जित्य शरैः संनतपर्वभिः ।  
 कृपया विरथं कृत्वा नाहनद्धर्मवित्तया ॥ ७०  
 यश्च मायासहस्राणि ध्वंसयित्वा रणोत्कटम् ।  
 घटोत्कचं राक्षसेन्द्रं शक्रशक्याभिजन्निवान् ॥ ७१  
 एतानि दिवसान्यस्य युद्धे भीतो धनंजयः ।  
 नागमद्वैरथं वीरः स कथं निहतो रणे ॥ ७२  
 रथसङ्गो न चेत्तस्य धनुर्वा न व्यशीर्यत ।  
 न चेदस्त्राणि निर्णेशुः स कथं निहतः परैः ॥ ७३  
 को हि शक्तो रणे कर्णं विधुन्वानं महद्बुधुः ।  
 विमुञ्चन्तं शरान्घोरान्दिव्यान्यस्त्राणि चाहवे ।  
 जेतुं पुरुषशार्दूलं शार्दूलमिव वेगितम् ॥ ७४  
 भ्रुवं तस्य धनुश्छिन्नं रथो वापि गतो महीम् ।  
 अस्त्राणि वा प्रनष्टानि यथा शंससि मे हतम् ।  
 न ह्यन्यदनुपश्यामि कारणं तस्य नाशने ॥ ७५  
 न हन्यामर्जुनं यावत्तावत्पादौ न धावये ।  
 इति यस्य महाघोरं व्रतमासीन्महात्मनः ॥ ७६  
 यस्य भीतो वने नित्यं धर्मराजो युधिष्ठिरः ।  
 त्रयोदश समा निद्रां न लेभे पुरुषर्षभः ॥ ७७  
 यस्य वीर्यवतो वीर्यं समाश्रित्य महात्मनः ।

मम पुत्रः सभां भार्वा पाण्डूनां नीतवान्बलात् ॥  
 तत्र चापि सभामध्ये पाण्डवानां च पश्यताम् ।  
 दासभार्येति पाञ्चालीमब्रवीत्कुरुसंसदि ॥ ७९  
 यश्च गाण्डीवमुक्तानां स्पर्शमुग्रमचिन्तयन् ।  
 अपतिर्ह्यसि कृष्णेति ब्रुवन्पार्थानवैक्षत ॥ ८०  
 यस्य नासीद्भयं पार्थैः सपुत्रैः सजनार्दनैः ।  
 स्वबाहुबलमाश्रित्य मुहूर्तमपि संजय ॥ ८१  
 तस्य नाहं वधं मन्ये देवैरपि सवासवैः ।  
 प्रतीपमुपधावद्भिः किं पुनस्तात पाण्डवैः ॥ ८२  
 न हि ज्यां स्पृशमानस्य तलत्रे चापि गृह्यतः ।  
 पुमानाधिरथेः कश्चित्प्रमुखे स्थातुमर्हति ॥ ८३  
 अपि स्यान्मेदिनी हीना सोमसूर्यप्रभांशुभिः ।  
 न वधः पुरुषेन्द्रस्य समरेष्वपलायिनः ॥ ८४  
 यदि मन्दः सहायेन भ्रात्रा दुःशासनेन च ।  
 वासुदेवस्य दुर्बुद्धिः प्रत्याख्यानमरोचयत् ॥ ८५  
 स नूनमृषभस्कन्धं दृष्ट्वा कर्णं निपातितम् ।  
 दुःशासनं च निहतं मन्ये शोचति पुत्रकः ॥ ८६  
 हतं वैकर्तनं श्रुत्वा द्वैरथे सव्यसाचिना ।  
 जयतः पाण्डवान्दृष्ट्वा किंस्विदुर्योधनोऽब्रवीत् ॥ ८७  
 दुर्मर्षणं हतं श्रुत्वा वृषसेनं च संयुगे ।  
 प्रभङ्गं च बलं दृष्ट्वा वध्यमानं महारथैः ॥ ८८  
 पराङ्मुखान्स्तथा राज्ञः पलायनपरायणान् ।  
 विद्रुतान्स्थितो दृष्ट्वा मन्ये शोचति पुत्रकः ॥ ८९  
 अनेयश्चाभिमानेन बालबुद्धिरमर्षणः ।  
 हतोत्साहं बलं दृष्ट्वा किंस्विदुर्योधनोऽब्रवीत् ॥ ९०  
 भ्रातरं निहतं दृष्ट्वा भीमसेनेन संयुगे ।  
 रुधिरं पीयमानेन किंस्विदुर्योधनोऽब्रवीत् ॥ ९१  
 सह गान्धारराजेन सभायां यदभाषत ।  
 कर्णोऽर्जुनं रणे हन्ता हते तस्मिन्किमब्रवीत् ॥ ९२  
 द्यूतं कृत्वा पुरा दृष्टो वज्रयित्वा च पाण्डवान् ।



शकुनिः सौबलस्तात हते कर्णे किमब्रवीत् ॥ ९३  
 कृतवर्मा महेष्वासः सात्वतानां महारथः ।  
 कर्णं विनिहतं दृष्ट्वा हार्दिक्यः किमभाषत ॥ ९४  
 ब्राह्मणाः क्षत्रिया वैश्या यस्य शिक्षामुपासते ।  
 धनुर्वेदं चिकीर्षन्तो द्रोणपुत्रस्य धीमतः ॥ ९५  
 युवा रूपेण संपन्नो दर्शनीयो महायशः ।  
 अश्वत्थामा हते कर्णे किमभाषत संजय ॥ ९६  
 आचार्यत्वं धनुर्वेदे गतः परमतत्त्ववित् ।  
 कृपः शारद्वतस्तात हते कर्णे किमब्रवीत् ॥ ९७  
 मदराजो महेष्वासः शल्यः समितिशोभनः ।  
 दिष्टं तेन हि तत्सर्वं यथा कर्णो निपातितः ॥ ९८  
 ये च केचन राजानः पृथिव्यां योद्धुमागताः ।  
 वैकर्तनं हतं दृष्ट्वा किमभाषन्त संजय ॥ ९९  
 कर्णे तु निहते वीरे रथव्याघ्रे नरर्षभे ।  
 किं वो मुखमनीकानामासीत्संजय भागशः ॥ १००  
 मदराजः कथं शल्यो नियुक्तो रथिनां वरः ।  
 वैकर्तनस्य सारथ्ये तन्ममाचक्ष्व संजय ॥ १०१  
 केऽरक्षन्दक्षिणं चक्रं सूतपुत्रस्य संयुगे ।  
 वामं चक्रं ररक्षुर्वा के वा वीरस्य पृष्ठतः ॥ १०२  
 के कर्णं वाजहुः शूराः के क्षुद्राः प्राद्रवन्भयात् ।  
 कथं च वः समेतानां हतः कर्णो महारथः ॥ १०३  
 पाण्डवाश्च कथं शूराः प्रत्युदीयुर्महारथम् ।  
 सृजन्तं शरवर्षाणि वारिधारा इवाम्बुदम् ॥ १०४  
 स च सर्पमुखो दिव्यो महेषुप्रवरस्तदा ।  
 व्यर्थः कथं समभवत्तन्ममाचक्ष्व संजय ॥ १०५  
 मामकस्यास्य सैन्यस्य हृतोत्सेधस्य संजय ।  
 अवशेषं न पश्यामि ककुदे मृदिते सति ॥ १०६  
 तौ हि वीरौ महेष्वासौ मदर्थे कुरुसत्तमौ ।  
 भीष्मद्रौणौ हतौ श्रुत्वा को न्वर्थो जीवितेन मे ॥  
 न मृष्यामि च राधेयं हतमाहवशोभिनम् ।

यस्य बाहोर्वलं तुल्यं कुञ्जराणां शतं शतम् ॥ १०८  
 द्रोणे हते च यद्वृत्तं कौरवाणां परैः सह ।  
 संग्रामे नरवीराणां तन्ममाचक्ष्व संजय ॥ १०९  
 यथा च कर्णः कौन्तेयैः सह युद्धमयोजयत् ।  
 यथा च द्विषतां हन्ता रणे शान्तस्तदुच्यताम् ॥ ११०

इति श्रीमहाभारते कर्णपर्वणि

पञ्चमोऽध्यायः ॥ ५ ॥

६

संजय उवाच ।

हते द्रोणे महेष्वासे तस्मिन्नहनि भारत ।  
 कृते च मोघसंकल्पे द्रोणपुत्रे महारथे ॥ १  
 द्रवमाणे महाराज कौरवाणां बले तथा ।  
 व्यूह्य पार्थः स्वकं सैन्यमतिष्ठद्वातृभिः सह ॥ २  
 तमवस्थितमाज्ञाय पुत्रस्ते भरतर्षभ ।  
 द्रवच्च स्वबलं दृष्ट्वा पौरुषेण न्यवारयत् ॥ ३  
 स्वमनीकमवस्थाप्य बाहुवीर्ये व्यवस्थितः ।  
 युद्धा च सुचिरं कालं पाण्डवैः सह भारत ॥ ४  
 लब्धलक्षैः परैर्हृष्टैर्व्यायच्छद्भिश्चिरं तदा ।  
 संध्याकालं समासाद्य प्रत्याहारमकारयत् ॥ ५  
 कृत्वावहारं सैन्यानां प्रविश्य शिविरं स्वकम् ।  
 कुरवोऽऽत्महितं मन्त्रं मन्त्रयांचक्रिरे तदा ॥ ६  
 पर्यङ्केषु परार्ध्येषु स्पर्ध्यास्तरणवत्सु च ।  
 वरासनेषूपविष्टाः सुखशय्यास्विवामराः ॥ ७  
 ततो दुर्योधनो राजा साम्रा परमवलगुना ।  
 तानाभाष्य महेष्वासान्प्राप्तकालमभाषत ॥ ८  
 मतिं मतिमतां श्रेष्ठाः सर्वे प्रब्रूत माचिरम् ।  
 एवं गते तु यत्कार्यं भवेत्कार्यकरं नृपाः ॥ ९  
 एवमुक्ते नरेन्द्रेण नरसिंहा युयुत्सवः ।  
 चक्रुर्नानाविधाश्रेष्ठाः सिंहासनगतास्तदा ॥ १०  
 तेषां निशम्येङ्गितानि युद्धे प्राणाञ्जुह्वयताम् ।



समुद्रीक्ष्य मुखं राज्ञो बालार्कसमवर्चसः ।  
 आचार्यपुत्रो मेधावी वाक्यज्ञो वाक्यमाददे ॥ ११  
 रागो योगस्तथा दाक्ष्यं नयश्चेत्यर्थसाधकाः ।  
 उपायाः पण्डितैः प्रोक्ताः सर्वे दैवसमाश्रिताः ॥ १२  
 लोकप्रवीरा येऽस्माकं देवकल्पा महारथाः ।  
 नीतिमन्तस्तथा युक्ता दक्षा रक्ताश्च ते हताः ॥ १३  
 न त्वेव कर्त्र्यं नैराश्यमस्माभिर्विजयं प्रति ।  
 सुनीतैरिह सर्वार्थैर्दैवमप्यनुलोम्यते ॥ १४  
 ते वयं प्रवरं नृणां सर्वैर्गुणगैर्युतम् ।  
 कर्णं सेनापतिं कृत्वा प्रमथिष्यामहे रिपून् ॥ १५  
 ततो दुर्योधनः प्रीतः प्रियं श्रुत्वा वचस्तदा ।  
 प्रीतिसंस्कारसंयुक्तं तथ्यमात्महितं शुभम् ॥ १६  
 स्वं मनः समवस्थाप्य बाहुवीर्यमुपाश्रितः ।  
 दुर्योधनो महाराज राधेयमिदमब्रवीत् ॥ १७  
 कर्णं जानामि ते वीर्यं सौहृदं च परं मयि ।  
 तथापि त्वां महाबाहो प्रवक्ष्यामि हितं वचः ॥ १८  
 श्रुत्वा यथेष्टं च कुरु वीर यत्तव रोचते ।  
 भवान्प्राज्ञतमो नित्यं मम चैव परा गतिः ॥ १९  
 भीष्मद्रोणावतिरथौ हतौ सेनापती मम ।  
 सेनापतिर्भवानस्तु ताभ्यां द्रविणवत्तरः ॥ २०  
 वृद्धौ च तौ महेश्वासौ सापेक्षौ च धनंजये ।  
 मानितौ च मया वीरौ राधेय वचनात्तव ॥ २१  
 पितामहत्वं संप्रेक्ष्य पाण्डुपुत्रा महारणे ।  
 रक्षितास्तात भीष्मेण दिवसानि दशैव ह ॥ २२  
 न्यस्तशस्त्रे च भवति हतो भीष्मः पितामहः ।  
 शिखण्डिनं पुरस्कृत्य फल्गुनेन महाहवे ॥ २३  
 हते तस्मिन्महाभागे शरतल्पगते तदा ।  
 त्वयोक्ते पुरुषव्याघ्र द्रोणो ह्यासीत्पुरःसरः ॥ २४  
 तेनापि रक्षिताः पार्थाः शिष्यत्वादिह संयुगे ।  
 स चापि निहतो वृद्धो धृष्टद्युम्नेन सत्वरम् ॥ २५

निहताभ्यां प्रधानाभ्यां ताभ्याममितविक्रम ।  
 त्वत्समं समरे योधं नान्यं पश्यामि चिन्तयन् ॥  
 भवानेव तु नः शक्तो विजयाय न संशयः ।  
 पूर्वं मध्ये च पश्चाच्च तवैव विदितं हि तत् ॥ २७  
 स भवान्धुर्यवत्संख्ये धुरमुद्रोदुमर्हसि ।  
 अभिषेचय सेनान्ये स्वयमात्मानमात्मना ॥ २८  
 देवतानां यथा स्कन्दः सेनानीः प्रभुरव्ययः ।  
 तथा भवानिमां सेनां धार्तराष्ट्रीं विभर्तु मे ।  
 जहि शत्रुगणान्सर्वान्महेन्द्र इव दानवान् ॥ २९  
 अवस्थितं रणे ज्ञात्वा पाण्डवास्त्वां महारथम् ।  
 द्रविष्यन्ति सपाञ्चाला विष्णुं दृष्ट्वेव दानवाः ।  
 तस्मात्त्वं पुरुषव्याघ्र प्रकर्षेथा महाचमूम् ॥ ३०  
 भवत्यवस्थिते यत्ते पाण्डवा गतचेतसः ।  
 भविष्यन्ति सहामात्याः पाञ्चालैः सृञ्जयैः सह ॥  
 यथा ह्यभ्युदितः सूर्यः प्रतपन्स्वेन तेजसा ।  
 व्यपोहति तमस्तीव्रं तथा शत्रून्व्यपोह नः ॥ ३२  
 कर्ण उवाच ।  
 उक्तमेतन्मया पूर्वं गान्धारे तव संनिधौ ।  
 जेष्यामि पाण्डवान् राजन्सपुत्रान्सजनार्दनान् ॥ ३३  
 सेनापतिर्भविष्यामि तवाहं नात्र संशयः ।  
 स्थिरो भव महाराज जितान्विद्धि च पाण्डवान् ॥  
 संजय उवाच ।  
 एवमुक्तो महातेजास्ततो दुर्योधनो नृपः ।  
 उत्तस्थौ राजभिः सार्धं देवैरिव शतक्रतुः ।  
 सेनापत्येन सत्कर्तुं कर्णं स्कन्दमिबामराः ॥ ३५  
 ततोऽभिषिषिचुस्तूर्णं विधिदृष्टेन कर्मणा ।  
 दुर्योधनमुखा राजन् राजानो विजयैषिणः ।  
 शातकौम्भमयैः कुम्भैर्माहिदैश्चाभिमन्त्रितैः ॥ ३६  
 तीयपूर्णेर्विषाणैश्च द्वीपिखड्गमहर्षभैः ।  
 मणिमुक्तामयैश्चान्यैः पुण्यगन्धैस्तथौषधैः ॥ ३७



औदुम्बरे समासीनमासने क्षौमसंवृतम् ।  
 शास्त्रदृष्टेन विधिना संभारैश्च सुसंभृतैः ॥ ३८  
 जय पार्थान्सगोविन्दान्सानुगांस्त्वं महाहवे ।  
 इति तं बन्दिनः प्राहुर्द्विजाश्च भरतर्षभ ॥ ३९  
 जहि पार्थान्सपाञ्चालान्राधेय विजयाय नः ।  
 उद्यन्निव सदा भानुस्तमांस्युग्रैर्गभस्तिमिः ॥ ४०  
 न ह्यलं त्वद्विसृष्टानां शराणां ते सकेशवाः ।  
 कृतघ्नाः सूर्यरश्मीनां ज्वलतामिव दर्शने ॥ ४१  
 न हि पार्थाः सपाञ्चालाः स्थातुं शक्तास्तवाग्रतः ।  
 आत्तशस्त्रस्य समरे महेन्द्रस्येव दानवाः ॥ ४२  
 अभिषिक्तस्तु राधेयः प्रभया सोऽमितप्रभः ।  
 व्यत्यरिच्यत रूपेण दिवाकर इवापरः ॥ ४३  
 सेनापत्येन राधेयमभिषिच्य सुतस्तव ।  
 अमन्यत तदात्मानं कृतार्थं कालचोदितः ॥ ४४  
 कर्णोऽपि राजन्संप्राप्य सेनापत्यमरिंदमः ।  
 योगमाज्ञापयामास सूर्यस्योदयनं प्रति ॥ ४५  
 तव पुत्रैर्वृतः कर्णः शुशुभे तत्र भारत ।  
 देवैरिव यथा स्कन्दः संग्रामे तारकामये ॥ ४६

इति श्रीमहाभारते कर्णपर्वणि

षष्ठोऽध्यायः ॥ ६ ॥

७

धृतराष्ट्र उवाच ।

सेनापत्यं तु संप्राप्य कर्णो वैकर्तनस्तदा ।  
 तथोक्तश्च स्वयं राज्ञा स्निग्धं भ्रातृसमं वचः ॥ १  
 योगमाज्ञाप्य सेनाया आदित्येऽभ्युदिते तदा ।  
 अकरोत्किं महाप्राज्ञस्तन्ममाचक्ष्व संजय ॥ २

संजय उवाच ।

कर्णस्य मतमाज्ञाय पुत्रस्ते भरतर्षभ ।  
 योगमाज्ञापयामास नान्दीर्त्यपुरःसरम् ॥ ३  
 महत्यपररात्रे तु तव पुत्रस्य मारिष ।

योगो योगेति सहसा प्रादुरासीन्महास्वनः ॥ ४  
 नागानां कल्पमानानां रथानां च वरूथिनाम् ।  
 संनह्यतां पदातीनां वाजिनां च विशां पते ॥ ५  
 क्रोशतां चापि योधानां त्वरितानां परस्परम् ।  
 बभूव तुमुलः शब्दो दिवस्पृक्सुमहांस्तदा ॥ ६  
 ततः श्वेतपताकेन बालार्काकारवाजिना ।  
 हेमपृष्ठेन धनुषा हस्तिकक्षयेण केतुना ॥ ७  
 तूणेन शरपूर्णेन साङ्गदेन वरूथिना ।  
 शतघ्नीकिङ्किणीशक्तिशूलतोमरधारिणा ॥ ८  
 कार्मुकेणोपपन्नेन विमलादित्यवर्चसा ।  
 रथेनातिपताकेन सूतपुत्रो व्यदृश्यत ॥ ९  
 धमन्तं वारिजं तात हेमजालविभूषितम् ।  
 विधुन्वानं महच्चापं कार्तस्वरविभूषितम् ॥ १०  
 दृष्ट्वा कर्णं महेष्वासं रथस्थं रथिनां वरम् ।  
 भानुमन्तमिवोद्यन्तं तमो घ्नन्तं सहस्रशः ॥ ११  
 न भीष्मव्यसनं केचिन्नापि द्रोणस्य मारिष ।  
 नान्येषां पुरुषव्याघ्र मेनिरे तत्र कौरवाः ॥ १२  
 ततस्तु त्वरयन्योधान्शङ्खशब्देन मारिष ।  
 कर्णो निष्कासयामास कौरवाणां वरूथिनीम् ॥ १३  
 व्यूहं व्यूह्य महेष्वासो माकरं शत्रुतापनः ।  
 प्रत्युद्ययौ तदा कर्णः पाण्डवान्विजिगीषया ॥ १४  
 मकरस्य तु तुण्डे वै कर्णो राजन्व्यवस्थितः ।  
 नेत्राभ्यां शकुनिः शूर उलूकश्च महारथः ॥ १५  
 द्रोणपुत्रस्तु शिरसि ग्रीवायां सर्वसोदराः ।  
 मध्ये दुर्योधनो राजा बलेन महता वृतः ॥ १६  
 वामे पादे तु राजेन्द्र कृतवर्मा व्यवस्थितः ।  
 नारायणबलैर्युक्तो गोपालैर्युद्धदुर्मदः ॥ १७  
 पादे तु दक्षिणे राजन्गौतमः सत्यविक्रमः ।  
 त्रिगतैश्च महेष्वासैर्दक्षिणात्यैश्च संवृतः ॥ १८  
 अनुपादस्तु यो वामस्तत्र शल्यो व्यवस्थितः ।



महत्या सेनया सार्धं मद्रदेशसमुत्थया ॥ १९  
 दक्षिणे तु महाराज सुपेणः सत्यसंगरः ।  
 वृतो रथसहस्रैश्च दन्तिनां च शतैस्तथा ॥ २०  
 पुच्छे आस्तां महावीरौ भ्रातरौ पार्थिवौ तदा ।  
 चित्रसेनश्च चित्रश्च महत्या सेनया वृतौ ॥ २१  
 ततः प्रयाते राजेन्द्र कर्णे नरवरोत्तमे ।  
 धनंजयमभिप्रेक्ष्य धर्मराजोऽब्रवीदिदम् ॥ २२  
 पश्य पार्थ महासेनां धार्तराष्ट्रस्य संयुगे ।  
 कर्णेन निर्मितां वीर गुप्तां वीरैर्महारथैः ॥ २३  
 हतवीरतमा ह्येषा धार्तराष्ट्री महाचमूः ।  
 फल्गुशेषा महाबाहो वृणैस्तुल्या मता मम ॥ २४  
 एको ह्यत्र महेष्वासः सूतपुत्रो व्यवस्थितः ।  
 सदेवासुरगन्धर्वैः सकिंनरमहोरगैः ।  
 चराचरैस्त्रिभिर्लोकैर्योऽजय्यो रथिनां वरः ॥ २५  
 तं हत्वाद्य महाबाहो विजयस्तव फल्गुन ।  
 उद्धृतश्च भवेच्छल्यो मम द्वादशवार्षिकः ।  
 एवं ज्ञात्वा महाबाहो व्यूहं व्यूह यथेच्छसि ॥ २६  
 भ्रातुस्तद्वचनं श्रुत्वा पाण्डवः श्वेतवाहनः ।  
 अर्धचन्द्रेण व्यूहेन प्रत्यव्यूहत तां चमूम् ॥ २७  
 वामपार्श्वेऽभवद्राजन्भीमसेनो व्यवस्थितः ।  
 दक्षिणे च महेष्वासो धृष्टद्युम्नो महाबलः ॥ २८  
 मध्ये व्यूहस्य साक्षात् पाण्डवः कृष्णसारथिः ।  
 नकुलः सहदेवश्च धर्मराजश्च पृष्ठतः ॥ २९  
 चक्ररक्षौ तु पाञ्चाल्यौ युधामन्यूत्तमौजसौ ।  
 नार्जुनं जहतुर्युद्धे पाल्यमानौ किरीटिना ॥ ३०  
 शेषा नृपतयो वीराः स्थिता व्यूहस्य दंशिताः ।  
 यथाभावं यथोत्साहं यथासत्त्वं च भारत ॥ ३१  
 एवमेतन्महाव्यूहं व्यूह्य भारत पाण्डवाः ।  
 तावकाश्च महेष्वासा युद्धायैव मनो दधुः ॥ ३२  
 दृष्ट्वा व्यूढां तव चमूं सूतपुत्रेण संयुगे ।

निहतान्पाण्डवान्मेने त्वं पुत्रः सहान्वयः ॥ ३३  
 तथैव पाण्डवीं सेनां व्यूढां दृष्ट्वा युधिष्ठिरः ।  
 धार्तराष्ट्रान्हतान्मेने सकर्णान्वै जनाधिप ॥ ३४  
 ततः शङ्खाश्च भेर्यश्च पणवानकगोमुखाः ।  
 सहसैवाभ्यहन्यन्त सशब्दाश्च समन्ततः ॥ ३५  
 सेनयोरुभयो राजन्प्रावाद्यन्त महास्वनाः ।  
 सिंहनादश्च संजज्ञे शूराणां जयगृद्धिनाम् ॥ ३६  
 हयहेषितशब्दाश्च वारणानां च वृंहितम् ।  
 रथनेमिस्वनाश्चोग्राः संबभूवुर्जनाधिप ॥ ३७  
 न द्रोणव्यसनं कश्चिज्जानीते भरतर्षभ ।  
 दृष्ट्वा कर्णं महेष्वासं मुखे व्यूहस्य दंशितम् ॥ ३८  
 उभे सेने महासत्त्वे प्रहृष्टनरकुञ्जरे ।  
 योद्धुकामे स्थिते राजन्हन्तुमन्योन्यमञ्जसा ॥ ३९  
 तत्र यत्तौ सुसंरब्धौ दृष्ट्वा न्योन्यं व्यवस्थितौ ।  
 अनीकमध्ये राजेन्द्र रेजतुः कर्णपाण्डवौ ॥ ४०  
 नृत्यमाने तु ते सेने समेयातां परस्परम् ।  
 तयोः पक्षैः प्रपक्षैश्च निर्जग्मुर्वै युयुत्सवः ॥ ४१  
 ततः प्रवृत्ते युद्धं नरवारणवाजिनाम् ।  
 रथिनां च महाराज अन्योन्यं निघ्नतां दृढम् ॥ ४२

इति श्रीमहाभारते कर्णपर्वणि

सप्तमोऽध्यायः ॥ ७ ॥

८

संजय उवाच ।

ते सेनेऽन्योन्यमासाद्य प्रहृष्टाश्चनरद्विपे ।  
 बृहत्यौ संप्रजहाते देवासुरचमूपमे ॥ १  
 ततो गजा रथाश्चाश्वाः पत्तयश्च महाहवे ।  
 संप्रहारं परं चक्रुर्देहपाप्मप्रणाशनम् ॥ २  
 पूर्णचन्द्रार्कपद्मानां कान्तिस्त्रिङ्गन्धतः समैः ।  
 उत्तमाङ्गैर्नृसिंहानां नृसिंहास्तस्तरुर्महीम् ॥ ३  
 अर्धचन्द्रैस्तथा भलैः क्षुरप्रैरसिपट्टिशैः ।



परश्वधैश्चाप्यकृन्तन्नुत्तमाङ्गानि युध्यताम् ॥ ४  
 व्यायतायतबाहूनां व्यायतायतबाहुभिः ।  
 व्यायता बाहवः पेतुश्छिन्नमुष्टयायुधाङ्गदाः ॥ ५  
 तैः स्फुरद्भिर्मही भाति रक्ताङ्गुलितलैस्तदा ।  
 गरुडप्रहृतरुप्रैः पञ्चास्यैरिव पन्नगैः ॥ ६  
 हयस्यन्दननागेभ्यः पेतुर्वीरा द्विषद्धताः ।  
 विमानेभ्यो यथा क्षीणे पुण्ये स्वर्गसदस्तथा ॥ ७  
 गदाभिरन्यैर्गुर्वीभिः परिघैर्मुसलैरपि ।  
 पोथिताः शतशः पेतुर्वीरा वीरतरै रणे ॥ ८  
 रथा रथैर्विनिहता मत्ता मत्तैर्द्विपैर्द्विपाः ।  
 सादिनः सादिभिश्चैव तस्मिन्परमसंकुले ॥ ९  
 रथा वररथैर्नागैरश्वारोहाश्च पत्तिभिः ।  
 अश्वारोहैः पदाताश्च निहता युधि शेरते ॥ १०  
 रथाश्चपत्तयो नागै रथैर्नागाश्च पत्तयः ।  
 रथपत्तिद्विपाश्चाथैर्नृभिश्चाश्वरथद्विपाः ॥ ११  
 रथाश्चभनराणां च नराश्चभरथैः कृतम् ।  
 पाणिपादैश्च शस्त्रैश्च रथैश्च कदनं महत् ॥ १२  
 तथा तस्मिन्बले शूरैर्वध्यमाने हतेऽपि च ।  
 अस्मानभ्यागमनपार्था वृकोदरपुरोगमाः ॥ १३  
 धृष्टद्युम्नः शिखण्डी च द्रौपदेयाः प्रभद्रकाः ।  
 सात्यकिश्चेकितानश्च द्रविडैः सैनिकैः सह ॥ १४  
 भृता वित्तेन महता पाण्ड्याश्चौडः सकेरलाः ।  
 व्यूढोरस्का दीर्घभुजाः प्रांशवः प्रियदर्शनाः ॥ १५  
 आपीडितो रक्तदन्ता मत्तमातङ्गविक्रमाः ।  
 नानाविरागवसना गन्धचूर्णावचूर्णिताः ॥ १६  
 बद्धासयः पाशहस्ता वारणप्रतिवारणाः ।  
 समानमृत्यवो राजन्ननीकस्थाः परस्परम् ॥ १७  
 कलापिनश्चापहस्ता दीर्घकेशाः प्रियाहवाः ।  
 पत्तयः सात्यकेरुश्चा घोररूपपराक्रमाः ॥ १८  
 अथापरे पुनः शूराश्चेदिपाञ्चालकेकयाः ।

करूषाः कोसलाः काश्या मागधाश्चापि दुद्रुवुः ॥  
 तेषां रथाश्च नागाश्च प्रवराश्चापि पत्तयः ।  
 नानाविधरवैर्हृष्टा नृत्यन्ति च हसन्ति च ॥ २०  
 तस्य सैन्यस्य महतो महामात्रवरैर्वृतः ।  
 मध्यं वृकोदरोऽभ्यागात्त्वदीयं नागधूर्गतः ॥ २१  
 स नागप्रवरोऽत्युग्रो विधिवत्कल्पितो बभौ ।  
 उदयाद्रथग्र्यभवनं यथाभ्युदितभास्करम् ॥ २२  
 तस्यायसं वर्मवरं वररत्नविभूषितम् ।  
 तारोद्भासस्य नभसः शारदस्य समत्विषम् ॥ २३  
 स तोमरप्रासकरश्चारुमौलिः स्वलंकृतः ।  
 चरन्मध्यंदिनार्काभस्तेजसा व्यदहद्रिपून् ॥ २४  
 तं दृष्ट्वा द्विरदं दूरात्क्षेमधूर्तिर्द्विपस्थितः ।  
 आह्वयानोऽभिदुद्राव प्रमनाः प्रमनस्तरम् ॥ २५  
 तयोः समभवद्युद्धं द्विपयोरुत्तरूपयोः ।  
 यदृच्छया द्रुमवतोर्महापर्वतयोरिव ॥ २६  
 संसक्तनागौ तौ वीरौ तोमरैरितरेतरम् ।  
 बलवत्सूर्यरश्म्याभैर्भित्त्वा भित्त्वा विनेदतुः ॥ २७  
 व्यपसृत्य तु नागाभ्यां मण्डलानि विचेरतुः ।  
 प्रगृह्य चैव धनुषी जघ्नतुर्वै परस्परम् ॥ २८  
 क्ष्वेडितास्फोटितरथैर्बाणशब्दैश्च सर्वशः ।  
 तौ जनान्दुर्षयित्वा च सिंहनादान्प्रचक्रतुः ॥ २९  
 समुद्यतकराभ्यां तौ द्विपाभ्यां कृतिनावुभौ ।  
 वातोद्धूतपताकाभ्यां युयुधाते महाबलौ ॥ ३०  
 तावन्योन्यस्य धनुषी छित्त्वान्योन्यं विनेदतुः ।  
 शक्तितोमरवर्षेण प्रावृण्मेघाविवाम्बुभिः ॥ ३१  
 क्षेमधूर्तिस्तदा भीमं तोमरेण स्तनान्तरे ।  
 निर्विभेद तु वेगेन षड्भिश्चाप्यपरैर्नदन् ॥ ३२  
 स भीमसेनः शुशुभे तोमरैरङ्गमाश्रितैः ।  
 क्रोधदीप्तवपुर्मेघैः सप्तसप्तिरिवांशुमान् ॥ ३३  
 ततो भास्करवर्णाभमञ्जोगतिमयस्सयम् ।



ससर्ज तोमरं भीमः प्रत्यमित्राय यत्नवान् ॥ ३४  
 ततः कुल्लुताधिपतिश्चापमायम्य सायकैः ।  
 दशभिस्तोमरं छित्त्वा शक्या विव्याध पाण्डवम् ॥  
 अथ कार्मुकमादाय महाजलदनिस्वनम् ।  
 रिपोरभ्यर्दयन्नागमुन्मदः पाण्डवः शरैः ॥ ३६  
 स शरौघार्दितो नागो भीमसेनेन संयुगे ।  
 निगृह्यमाणो नातिष्ठत्वातध्वस्त इवाम्बुदः ॥ ३७  
 तमभ्यधावद्विरदं भीमसेनस्य नागराट् ।  
 महावातेरितं मेघं वातोद्धूत इवाम्बुदः ॥ ३८  
 संनिवर्त्यात्मनो नागं क्षेमधूर्तिः प्रयत्नतः ।  
 विव्याधाभिद्रुतं बाणैर्भीमसेनं सकुञ्जरम् ॥ ३९  
 ततः साधुविसृष्टेन क्षुरेण पुरुषर्षभः ।  
 छित्त्वा शरासनं शत्रोर्नागमासित्रमार्दयत् ॥ ४०  
 ततः खजाकया भीमं क्षेमधूर्तिः पराभिनत् ।  
 जघान चास्य द्विरदं नाराचैः सर्वमर्मसु ॥ ४१  
 पुरा नागस्य पतनादवप्लुत्य स्थितो महीम् ।  
 भीमसेनो रिपोर्नागं गदया समपोथयत् ॥ ४२  
 तस्मात्प्रमथितान्नगात्क्षेमधूर्तिमवद्रुतम् ।  
 उद्यतासिमुपायान्तं गदयाहन्वृकोदरः ॥ ४३  
 स पपात हतः सासिर्व्यसुः स्वमभितो द्विपम् ।  
 वज्रप्ररुणमचलं सिंहो वज्रहतो यथा ॥ ४४  
 निहतं नृपतिं दृष्ट्वा कुल्लुतानां यशस्करम् ।  
 प्राद्रवद्वयथिता सेना त्वदीया भरतर्षभ ॥ ४५

इति श्रीमहाभारते कर्णपर्वणि

अष्टमोऽध्यायः ॥ ८ ॥

९

संजय उवाच ।

ततः कर्णो मेहेष्वासः पाण्डवानामनीकिनीम् ।  
 जघान समरे शूरः शरैः संनतपर्वभिः ॥ १  
 तथैव पाण्डवा राजंस्तथ पुत्रस्य वाहिनीम् ।

कर्णस्य प्रमुखे क्रुद्धा विनिजघ्नर्महारथाः ॥ २  
 कर्णो राजन्महाबाहुर्न्यवधीत्पाण्डवीं चमूम् ।  
 नाराचैरर्करश्म्याभैः कर्मारपरिमार्जितैः ॥ ३  
 तत्र भारत कर्णेन नाराचैस्ताडिता गजाः ।  
 नेदुः सेदुश्च मम्लुश्च बभ्रमुश्च दिशो दश ॥ ४  
 वध्यमाने बले तस्मिन्सूतपुत्रेण मारिष ।  
 नकुलोऽभ्यद्रवत्तूर्णं सूतपुत्रं महारणे ॥ ५  
 भीमसेनस्तथा द्रौणिं कुर्वाणं कर्म दुष्करम् ।  
 विन्दानुविन्दौ कैकेयौ सात्यकिः समवारयत् ॥ ६  
 श्रुतकर्माणमायान्तं चित्रसेनो महीपतिः ।  
 प्रतिविन्ध्यं तथा चित्रश्चित्रकेतनकार्मुकः ॥ ७  
 दुर्योधनस्तु राजानं धर्मपुत्रं युधिष्ठिरम् ।  
 संशप्तकगणान्क्रुद्धो अभ्यधावद्वनंजयः ॥ ८  
 धृष्टद्युम्नः कृपं चाथ तस्मिन्वीरवरक्षये ।  
 शिखण्डी कृतवर्माणं समासादयदच्युतम् ॥ ९  
 श्रुतकीर्तिस्तथा शल्यं माद्रीपुत्रः सुतं तव ।  
 दुःशासनं महाराज सहदेवः प्रतापवान् ॥ १०  
 केकयौ सात्यकिं युद्धे शरवर्षेण भास्वता ।  
 सात्यकिः केकयौ चैव छादयामास भारत ॥ ११  
 तावेनं भ्रातरौ वीरं जघ्नतुर्हृदये भृशम् ।  
 विषाणाभ्यां यथा नागौ प्रतिनागं महाहवे ॥ १२  
 शरसंभिन्नवर्माणौ तावुभौ भ्रातरौ रणे ।  
 सात्यकिं सत्यकर्माणं राजन्विष्यधतुः शरैः ॥ १३  
 तौ सात्यकिर्महाराज प्रहसन्सर्वतोदिशम् ।  
 छादयन्शरवर्षेण वारयामास भारत ॥ १४  
 वार्यमाणौ ततस्तौ तु शैनेयशरवृष्टिभिः ।  
 शैनेयस्य रथं तूर्णं छादयामासतुः शरैः ॥ १५  
 तयोस्तु धनुषी चित्रे छित्त्वा शौरिर्महाहवे ।  
 अथ तौ सायकैस्तीक्ष्णैश्छादयामास दुःसहैः ॥ १६  
 अथान्ये धनुषी मृष्टे प्रगृह्य च महाशरान् ।



सात्यकिं पूरयन्तौ तौ चेरतुर्लघु सुष्ठु च ॥ १७  
 ताभ्यां मुक्ता महाबाणाः कङ्कर्वर्हिणवाससः ।  
 द्योतयन्तो दिशः सर्वाः संपेतुः स्वर्णभूषणाः ॥ १८  
 बाणान्धकारमभवत्तयो राजन्महाहवे ।  
 अन्योन्यस्य धनुश्चैव चिच्छिदुस्ते महारथाः ॥ १९  
 ततः क्रुद्धो महाराज सात्वतो युद्धदुर्मदः ।  
 धनुरन्यत्समादाय सज्यं कृत्वा च संयुगे ।  
 क्षुरप्रेण सुतीक्ष्णेन अनुविन्दशिरोऽहरत् ॥ २०  
 तच्छिरो न्यपतद्भूमौ कुण्डलोत्पीडितं महत् ।  
 शम्बरस्य शिरो यद्वन्निहतस्य महारणे ।  
 शोषयन्केकयान्सर्वाञ्जगामाशु वसुंधराम् ॥ २१  
 तं दृष्ट्वा निहतं शूरं भ्राता तस्य महारथः ।  
 सज्यमन्यद्वनुः कृत्वा शैनेयं प्रत्यवारयत् ॥ २२  
 स शक्या सात्यकिं विद्ध्वा स्वर्णपुङ्खैः शिलाशितैः ।  
 ननाद बलवन्नादं तिष्ठ तिष्ठेति चाब्रवीत् ॥ २३  
 स सात्यकिं पुनः क्रुद्धः केकयानां महारथः ।  
 शौरैर्मिश्रिखाकारैर्बाह्वोरुरसि चार्दयत् ॥ २४  
 स शरैः क्षतसर्वाङ्गः सात्वतः सत्त्वकोविदः ।  
 रराज समरे राजन्सपत्र इव किंशुकः ॥ २५  
 सात्यकिः समरे विद्धः केकयेन महात्मना ।  
 केकयं पञ्चविंशत्या विव्याध प्रहसन्निव ॥ २६  
 शतचन्द्रचिते गृह्य चर्मणी सुभुजौ तु तौ ।  
 व्यरोचेतां महारङ्गे निखिंशवरधारिणौ ।  
 यथा देवासुरे युद्धे जम्भशकौ महाबलौ ॥ २७  
 मण्डलानि ततस्तौ च विचरन्तौ महारणे ।  
 अन्योन्यमसिभिस्तूर्णं समाजघ्नतुराहवे ॥ २८  
 केकयस्य ततश्चर्म द्विधा चिच्छेद सात्वतः ।  
 सात्यकेश्व तथैवासौ चर्म चिच्छेद पार्थिवः ॥ २९  
 चर्म छित्त्वा तु कैकेयस्तारागणशतैर्वृतम् ।  
 चचार मण्डलान्येव गतप्रत्यागतानि च ॥ ३०

तं चरन्तं महारङ्गे निखिंशवरधारिणम् ।  
 अपहस्तेन चिच्छेद शैनेयस्त्वरयान्वितः ॥ ३१  
 सवर्मा केकयो राजन्निध्वा छिन्नो महाहवे ।  
 निपपात महेष्वासो वज्रनुन्न इवाचलः ॥ ३२  
 तं निहत्य रणे शूरः शैनेयो रथसत्तमः ।  
 युधामन्यो रथं तूर्णमारुरोह परंतपः ॥ ३३  
 ततोऽन्यं रथमास्थाय विधिवत्कल्पितं पुनः ।  
 केकयानां महत्सैन्यं व्यधमत्सात्यकिः शरैः ॥ ३४  
 सा वध्यमाना समरे केकयस्य महाचमूः ।  
 तमुत्सृज्य रथं शत्रुं प्रदुद्राव दिशो दश ॥ ३५

इति श्रीमहाभारते कर्णपर्वणि

नवमोऽध्यायः ॥ ९ ॥

१०

संजय उवाच ।

श्रुतकर्मा महाराज चित्रसेनं महीपतिम् ।  
 आजग्रे समरे क्रुद्धः पञ्चाशद्भिः शिलीमुखैः ॥ १  
 अभिसारस्तु तं राजा नवभिर्निशितैः शरैः ।  
 श्रुतकर्माणमाहत्य सूतं विव्याध पञ्चभिः ॥ २  
 श्रुतकर्मा ततः क्रुद्धश्चित्रसेनं चमूमुखे ।  
 नाराचेन सुतीक्ष्णेन मर्मदेशे समर्दयत् ॥ ३  
 एतस्मिन्नन्तरे चैनं श्रुतकीर्तिर्महायशः ।  
 नवत्या जगतीपालं छादयामास पञ्चभिः ॥ ४  
 प्रतिलभ्य ततः संज्ञां चित्रसेनो महारथः ।  
 धनुश्चिच्छेद भलेन तं च विव्याध सप्तभिः ॥ ५  
 सोऽन्यत्कार्मुकमादाय वेगाग्रं रुक्मभूषणम् ।  
 चित्ररूपतरं चक्रे चित्रसेनं शरोर्मिभिः ॥ ६  
 स शरैश्चित्रितो राजंश्चित्रमाल्यधरो युवा ।  
 युवेव समशोभत्स गोष्ठीमध्ये स्वलंकृतः ॥ ७  
 श्रुतकर्माणमथ वै नाराचेन स्तनान्तरे ।  
 विभेद समरे क्रुद्धस्तिष्ठ तिष्ठेति चाब्रवीत् ॥ ८



श्रुतकर्मापि समरे नाराचेन समर्दितः ।  
 सुस्त्राव रुधिरं भूरि गैरिकाभ इवाचलः ॥ ९  
 ततः स रुधिराक्ताङ्गो रुधिरेण कृतच्छविः ।  
 रराज समरे राजन्सपुष्प इव किंशुकः ॥ १०  
 श्रुतकर्मा ततो राजञ्शत्रूणां समभिद्रुतः ।  
 शत्रुसंवरणं कृत्वा द्विधा चिच्छेद कार्मुकम् ॥ ११  
 अथैनं छिन्नधन्वानं नाराचानां त्रिभिः शतैः ।  
 विव्याध भरतश्रेष्ठ श्रुतकर्मा महायशः ॥ १२  
 ततोऽपरेण भेदेन शृशं तीक्ष्णेन सत्वरः ।  
 जहार सशिरस्त्राणं शिरस्तस्य महात्मनः ॥ १३  
 तच्छिरो न्यपतद्भूमौ सुमहच्चित्रवर्मणः ।  
 यदृच्छया यथा चन्द्रश्रुतः स्वर्गान्महीतले ॥ १४  
 राजानं निहतं दृष्ट्वा अभिसारं च मारिष ।  
 अभ्यद्रवन्त वेगेन चित्रसेनस्य सैनिकाः ॥ १५  
 ततः क्रुद्धो महेष्वासस्तत्सैन्यं प्राद्रवच्छरैः ।  
 अन्तकाले यथा क्रुद्धः सर्वभूतानि प्रेतराट् ।  
 द्रावयन्निषुभिस्तूर्णं श्रुतकर्मा व्यरोचत ॥ १६  
 प्रतिविन्ध्यस्ततश्चित्रं भित्त्वा पञ्चभिराशुगैः ।  
 सारथिं त्रिभिरानर्च्छद्भुजमेकेषुणा ततः ॥ १७  
 तं चित्रो नवभिर्भैरवाहोरसि चार्दयत् ।  
 स्वर्णपुङ्खैः शिलाधौतैः कङ्कवर्हिणवाजितैः ॥ १८  
 प्रतिविन्ध्यो धनुस्तस्य छित्त्वा भारत सायकैः ।  
 पञ्चभिर्निशितैर्बाणैरथैनं संप्रजन्निवान् ॥ १९  
 ततः शक्तिं महाराज हेमदण्डं दुरासदाम् ।  
 प्राहिणोत्तव पुत्राय घोराभिर्शिखामिव ॥ २०  
 तामापतन्तीं सहसा शक्तिमुल्कामिवाम्बरात् ।  
 द्विधा चिच्छेद समरे प्रतिविन्ध्यो हसन्निव ॥ २१  
 सा पपात तदा छिन्ना प्रतिविन्ध्यशरैः शितैः ।  
 युगान्ते सर्वभूतानि त्रासयन्ती यथाशनिः ॥ २२  
 शक्तिं तां प्रहतां दृष्ट्वा चित्रो गृह्य महागदाम् ।

प्रतिविन्ध्याय चिक्षेप रुक्मजालविभूषिताम् ॥ २३  
 सा जघान ह्यांस्तस्य सारथिं च महारणे ।  
 रथं प्रमृद्य वेगेन धरणीमन्वपद्यत ॥ २४  
 एतस्मिन्नेव काले तु रथादाप्लुत्य भारत ।  
 शक्तिं चिक्षेप चित्राय स्वर्णघण्टामलंकृताम् ॥ २५  
 तामापतन्तीं जग्राह चित्रो राजन्महामनाः ।  
 ततस्तामेव चिक्षेप प्रतिविन्ध्याय भारत ॥ २६  
 समासाद्य रणे शूरं प्रतिविन्ध्यं महाप्रभा ।  
 निर्भिद्य दक्षिणं बाहुं निपपात महीतले ।  
 पतिताभासयच्चैव तं देशमशनिर्यथा ॥ २७  
 प्रतिविन्ध्यस्ततो राजंस्तोमरं हेमभूषितम् ।  
 प्रेषयामास संक्रुद्धश्चित्रस्य वधकाम्यया ॥ २८  
 स तस्य देहावरणं भित्त्वा हृदयमेव च ।  
 जगाम धरणीं तूर्णं महोरग इवाशयम् ॥ २९  
 स पपात तदा राजंस्तोमरेण समाहतः ।  
 प्रसार्य विपुलौ बाहू पीनौ परिघसंनिभौ ॥ ३०  
 चित्रं संप्रेक्ष्य निहतं तावका रणशोभिनः ।  
 अभ्यद्रवन्त वेगेन प्रतिविन्ध्यं समन्ततः ॥ ३१  
 सृजन्तो विविधान्बाणाञ्शतघ्नीश्च सकिङ्किणीः ।  
 त एनं छादयामासुः सूर्यमभ्रगणा इव ॥ ३२  
 तानपास्य महाबाहुः शरजालेन संयुगे ।  
 व्यद्रावयत्तव चमूं वज्रहस्त इवासुरीम् ॥ ३३  
 ते वध्यमानाः समरे तावकाः पाण्डवैर्नृप ।  
 विप्रकीर्यन्त सहसा वातनुन्ना घना इव ॥ ३४  
 विप्रद्रुते बले तस्मिन्वध्यमाने समन्ततः ।  
 द्रौणिरेकोऽभ्ययात्तूर्णं भीमसेनं महाबलम् ॥ ३५  
 ततः समागमो घोरो बभूव सहसा तयोः ।  
 यथा देवासुरे युद्धे वृत्रवासवयोरभूत् ॥ ३६

इति श्रीमहाभारते कर्णपर्वणि

दशमोऽध्यायः ॥ १० ॥



११

संजय उवाच ।

भीमसेनं ततो द्रौणी राजन्विव्याध पत्रिणा ।  
 त्वरया परया युक्तो दर्शयन्नखलाघवम् ॥ १  
 अथैनं पुनराजघ्ने नवत्या निशितैः शरैः ।  
 सर्वमर्माणि संप्रेक्ष्य मर्मज्ञो लघुहस्तवत् ॥ २  
 भीमसेनः समाकीर्णो द्रौणिना निशितैः शरैः ।  
 रराज समरे राजन्श्मिवानिव भास्करः ॥ ३  
 ततः शरसहस्रेण सुप्रयुक्तेन पाण्डवः ।  
 द्रोणपुत्रमवच्छाद्य सिंहनादममुञ्चत ॥ ४  
 शरैः शरांस्ततो द्रौणिः संवार्य युधि पाण्डवम् ।  
 ललाटेऽभ्यहनद्राजन्नाराचेन स्मयन्निव ॥ ५  
 ललाटस्थं ततो बाणं धारयामास पाण्डवः ।  
 यथा शृङ्गं वने दृप्तः खड्गो धारयते नृप ॥ ६  
 ततो द्रौणिं रणे भीमो यतमानं पराक्रमी ।  
 त्रिभिर्विव्याध नाराचैर्ललाटे विस्मयन्निव ॥ ७  
 ललाटस्थैस्ततो बाणैर्ब्राह्मणः स व्यरोचत ।  
 प्रावृषीव यथा सिक्तस्त्रिशृङ्गः पर्वतोत्तमः ॥ ८  
 ततः शरशतैर्द्रौणिमर्दयामास पाण्डवः ।  
 न चैनं कम्पयामास मातरिश्वेव पर्वतम् ॥ ९  
 तथैव पाण्डवं युद्धे द्रौणिः शरशतैः शितैः ।  
 नाकम्पयत संहृष्टो वार्योघ इव पर्वतम् ॥ १०  
 तावन्योन्यं शरैर्घोरैश्छादयानौ महारथौ ।  
 रथचर्यागतौ शूरो शुशुभाते रणोत्कटौ ॥ ११  
 आदित्याविव संदीप्तौ लोकक्षयकराबुधौ ।  
 स्वरश्मिभिरिवान्योन्यं तापयन्तौ शरोत्तमैः ॥ १२  
 कृतप्रतिकृते यत्नं कुर्वाणौ च महारणे ।  
 कृतप्रतिकृते यत्नं चक्राते तावमीतवत् ॥ १३  
 व्याघ्राविव च संग्रामे चेतुस्तौ महारथौ ।  
 शरदंष्ट्रौ दुराधर्षौ चापव्याप्तौ भयानकौ ॥ १४

अभूतां तावदृश्यां च शरजालैः समन्ततः ।  
 मेघजालैरिव च्छन्नौ गगने चन्द्रभास्करौ ॥ १५  
 प्रकाशौ च मुहूर्तेन तत्रैवास्तामरिन्दमौ ।  
 विमुक्तौ मेघजालेन शशिसूर्यौ यथा दिवि ॥ १६  
 अपसव्यं ततश्चक्रे द्रौणिस्तत्र वृकोदरम् ।  
 किरञ्शरशतैरुग्रैर्धाराभिरिव पर्वतम् ॥ १७  
 न तु तन्ममृषे भीमः शत्रोर्विजयलक्षणम् ।  
 प्रतिचक्रे च तं राजन्पाण्डवोऽप्यपसव्यतः ॥ १८  
 मण्डलानां विभागेषु गतप्रत्यागतेषु च ।  
 बभूव तुमुलं युद्धं तयोस्तत्र महामृषे ॥ १९  
 चरित्वा विविधान्मार्गान्मण्डलं स्थानमेव च ।  
 शरैः पूर्णायतोत्सृष्टैरन्योन्यमभिजघ्नतुः ॥ २०  
 अन्योन्यस्य वधे यत्नं चक्रतुस्तौ महारथौ ।  
 ईषतुर्विरथं चैव कर्तुमन्योन्यमाहवे ॥ २१  
 ततो द्रौणिर्महास्त्राणि प्रादुश्चक्रे महारथः ।  
 तान्यस्त्रैरेव समरे प्रतिजघ्नेऽस्य पाण्डवः ॥ २२  
 ततो घोरं महाराज अस्त्रयुद्धमवर्तत ।  
 ग्रहयुद्धं यथा घोरं प्रजासंहरणे अभूत् ॥ २३  
 ते बाणाः समसज्जन्त क्षिप्तास्ताभ्यां तु भारत ।  
 द्योतयन्तो दिशः सर्वास्तच्च सैन्यं समन्ततः ॥ २४  
 बाणसंघावृतं घोरमाकाशं समपद्यत ।  
 उल्कापातकृतं यद्वत्प्रजानां संक्षये नृप ॥ २५  
 बाणाभिघातात्संजज्ञे तत्र भारत पावकः ।  
 सविस्फुलिङ्गो दीप्तार्चिः सोऽदहद्राहिनीद्वयम् ॥ २६  
 तत्र सिद्धा महाराज संपतन्तोऽब्रुवन्वचः ।  
 अति युद्धानि सर्वाणि युद्धमेतत्ततोऽधिकम् ॥ २७  
 सर्वयुद्धानि चैतस्य कलां नार्हन्ति षोडशीम् ।  
 नैतादृशं पुनर्युद्धं न भूतं न भविष्यति ॥ २८  
 अहो ज्ञानेन संयुक्ताबुधौ चोग्रपराक्रमौ ।  
 अहो भीमे बलं भीममेतयोश्च कृतास्त्रता ॥ २९



अहो वीर्यस्य सारत्वमहो सौष्ठवमेतयोः ।  
 स्थितावेतौ हि समरे कालान्तकयमोपमौ ॥ ३०  
 रुद्रौ द्वाविव संभूतौ यथा द्वाविव भास्करो ।  
 यमौ वा पुरुषव्याघ्रौ घोररूपाविमौ रणे ॥ ३१  
 श्रूयन्ते स्म तदा वाचः सिद्धानां वै मुहुर्मुहुः ।  
 सिंहनादश्च संजज्ञे समेतानां दिवौकसाम् ।  
 अद्भुतं चाप्यचिन्त्यं च दृष्ट्वा कर्म तयोर्मृधे ॥ ३२  
 तौ शूरो समरे राजन्परस्परकृतागसौ ।  
 परस्परमुदैक्षेतां क्रोधादुद्धृत्य चक्षुषी ॥ ३३  
 क्रोधरक्तेक्षणौ तौ तु क्रोधात्प्रस्फुरिताधरौ ।  
 क्रोधात्संदष्टदशनौ संदष्टदशनच्छदौ ॥ ३४  
 अन्योन्यं छादयन्तौ स्म शरवृष्ट्या महारथौ ।  
 शराम्बुधारौ समरे शस्त्रविद्युत्प्रकाशिनौ ॥ ३५  
 तावन्योन्यं ध्वजौ विद्ध्वा सारथी च महारथौ ।  
 अन्योन्यस्य हयान्विद्ध्वा विभिदाते परस्परम् ॥ ३६  
 ततः क्रुद्धौ महाराज बाणौ गृह्य महाहवे ।  
 उभौ चिक्षिपतुस्तूर्णमन्योन्यस्य वधैषिणौ ॥ ३७  
 तौ सायकौ महाराज द्योतमानौ चमूमुखे ।  
 आजग्राते समासाद्य वज्रवेगौ दुरासदौ ॥ ३८  
 तौ परस्परवेगाच्च शराभ्यां च भृशहतौ ।  
 निपेततुर्महावीरौ स्वरथोपस्थयोस्तदा ॥ ३९  
 ततस्तु सारथिर्ज्ञात्वा द्रोणपुत्रमचेतनम् ।  
 अपोवाह रणाद्राजन्सर्वक्षत्रस्य पश्यतः ॥ ४०  
 तथैव पाण्डवं राजन्विह्वलन्तं मुहुर्मुहुः ।  
 अपोवाह रथेनाजौ सारथिः शत्रुतापनम् ॥ ४१

इति श्रीमहाभारते कर्णपर्वणि

एकोदशोऽध्यायः ॥ ११ ॥

१२

धृतराष्ट्र उवाच ।

यथा संशप्तकैः सार्धमर्जुनस्याभवद्रणः ।

अन्येषां च मदीयानां पाण्डवैस्तद्वीहि मे ॥ १

संजय उवाच ।

शृणु राजन्यथावृत्तं संग्रामं ब्रुवतो मम ।  
 वीराणां शत्रुभिः सार्धं देहपाप्मप्रणाशनम् ॥ २  
 पार्थः संशप्तकगणं प्रविश्याण्वसनिभम् ।  
 व्यक्षोभयदमित्रघ्नो महावात इवार्णवम् ॥ ३  
 शिरांस्युन्मथ्य वीराणां शितैर्भल्लैर्धनंजयः ।  
 पूर्णचन्द्राभवक्त्राणि स्वक्षिभूदशनानि च ।  
 संतस्तार क्षितिं क्षिप्रं विनालैर्नलिनैरिव ॥ ४  
 सुवृत्तानायतान्पुष्टांश्चन्दनागुरुभूषितान् ।  
 सायुधान्सतनुत्राणान्पञ्चास्योरगसंनिभान् ।  
 बाहून्क्षुरैरमित्राणां विचकर्तार्जुनो रणे ॥ ५  
 धुर्यान्धुर्यतरान्सूतार्ध्वजांश्चापानि सायकान् ।  
 पाणीनरत्नीनसकृद्भल्लैश्चिच्छेद पाण्डवः ॥ ६  
 द्विपान्हयान् रथांश्चैव सारोहानर्जुनो रणे ।  
 शरैरनेकसाहसै राजन्निये यमक्षयम् ॥ ७  
 तं प्रवीरं प्रतीयाता नर्दमाना इवर्षभाः ।  
 वाशितार्थमभिक्रुद्धा हुंकृत्वा चाभिदुद्रुवुः ।  
 निघ्नन्तमभिजघ्नस्ते शरैः शृङ्गैरिवर्षभाः ॥ ८  
 तस्य तेषां च तद्युद्धमभवल्लोमहर्षणम् ।  
 त्रैलोक्यविजये यादृग्दैत्यानां सह वज्रिणा ॥ ९  
 अस्त्रैरस्त्राणि संवार्य द्विषतां सर्वतोऽर्जुनः ।  
 इषुभिर्बहुभिस्तूर्णं विद्ध्वा प्राणान्तरासं सः ॥ १०  
 छिन्नत्रिवेणुचक्राक्षान्हतयोधाश्चसारथीन् ।  
 विध्वस्तायुधतूणीरान्समुन्मथितकेतनान् ॥ ११  
 संछिन्नयोक्त्ररश्मीकान्वित्रिवेणून्विकूबरान् ।  
 विध्वस्तबन्धुरयुगान्विशस्तायुधमण्डलान् ।  
 रथान्विशकलीकुर्वन्महाभ्राणीव मारुतः ॥ १२  
 विस्मापयन्प्रेक्षणीयं द्विषतां भयवर्धनम् ।  
 महारथसहस्रस्य समं कर्माजुनोऽकरोत् ॥ १३



सिद्धदेवर्षिसंघाश्च चारणाश्चैव तुष्टुवुः ।  
 देवदुन्दुभयो नेदुः पुष्पवर्षाणि चापतन् ।  
 केशवार्जुनयोर्मूर्ध्नि प्राह वाक्चाशरीरिणी ॥ १४  
 चन्द्रार्कानिलवह्नीनां कान्तिदीप्तिबलद्युतीः ।  
 यौ सदा विभ्रतुर्वीरौ ताविमौ केशवार्जुनौ ॥ १५  
 ब्रह्मेशानाविशजय्यौ वीरावेकरथे स्थितौ ।  
 सर्वभूतवरौ वीरौ नरनारायणावुभौ ॥ १६  
 इत्येतन्महदाश्चर्यं दृष्ट्वा श्रुत्वा च भारत ।  
 अश्वत्थामा सुसंयत्तः कृष्णावभ्यद्रवद्रणे ॥ १७  
 अथ पाण्डवमस्यन्तं यमकालान्तकाञ्छरान् ।  
 सेषुणा पाणिनाहूय हसन्द्रौणिरथाब्रवीत् ॥ १८  
 यदि मां मन्यसे वीर प्राप्तमर्हमिवातिथिम् ।  
 ततः सर्वात्मनाद्य त्वं युद्धातिथ्यं प्रयच्छ मे ॥ १९  
 एवमाचार्यपुत्रेण समाहूतो युयुत्सया ।  
 बहु मेनेऽर्जुनोऽऽत्मानमिदं चाह जनार्दनम् ॥ २०  
 संशप्तकाश्च मे वध्या द्रौणिराह्वयते च माम् ।  
 यदत्रानन्तरं प्राप्तं प्रशाधि त्वं महामुज ॥ २१  
 एवमुक्तोऽवहृत्पार्थ कृष्णो द्रोणात्मजान्तिकम् ।  
 जैत्रेण विधिनाहूतं वायुरिन्द्रमिवाध्वरे ॥ २२  
 तमामन्त्रयैकमनसा केशवो द्रौणिमब्रवीत् ।  
 अश्वत्थामन्स्थिरो भूत्वा प्रहराशु सहस्र च ॥ २३  
 निर्वेष्टुं भर्तृपिण्डं हि कालोऽयमुपजीविनाम् ।  
 सूक्ष्मो विवादो विप्राणां स्थूलौ क्षात्रौ जयाजयौ ॥  
 यां न संक्षमसे मोहादिव्यां पार्थस्य सत्क्रियाम् ।  
 तामाप्तुमिच्छन्त्युध्यस्व स्थिरो भूत्वाद्य पाण्डवम् ॥  
 इत्युक्तो वासुदेवेन तथेत्युक्त्वा द्विजोत्तमः ।  
 विव्याध केशवं पृथ्वा नाराचैर्जुनं त्रिभिः ॥ २६  
 तस्यार्जुनः सुसंकुद्धस्त्रिभिर्भैः शरासनम् ।  
 चिच्छेदाथान्यदादत्त द्रौणिर्घोरतरं धनुः ॥ २७  
 सज्यं कृत्वा निमेषात्तद्विव्याधार्जुनकेशवौ ।

त्रिभिः शरैर्वासुदेवं सहस्रेण च पाण्डवम् ॥ २८  
 ततः शरसहस्राणि प्रयुतान्यर्बुदानि च ।  
 ससृजे द्रौणिरायस्तः संस्तभ्य च रणेऽर्जुनम् ॥ २९  
 इषुधेर्धनुषो ज्याया अङ्गुलीभ्यश्च मारिष ।  
 बाह्वोः कराभ्यामुरसो वदनघ्राणनेत्रतः ॥ ३०  
 कर्णाभ्यां शिरसोऽङ्गेभ्यो लोमवर्त्मभ्य एव च ।  
 रथध्वजेभ्यश्च शरा निष्पेतुर्ब्रह्मवादिनः ॥ ३१  
 शरजालेन महता विद्ध्वा केशवपाण्डवौ ।  
 ननाद मुदितो द्रौणिर्महामेघौघनिस्वनः ॥ ३२  
 तस्य नानदतः श्रुत्वा पाण्डवोऽच्युतमब्रवीत् ।  
 पश्य माधव दौरात्म्यं द्रोणपुत्रस्य मां प्रति ॥ ३३  
 वधप्राप्तौ मन्यते नौ प्रवेश्य शरवेश्मनि ।  
 एषोऽस्य हन्मि संकल्पं शिक्षया च बलेन च ॥ ३४  
 अश्वत्थाम्नः शरानस्तांश्छित्त्वैकैकं त्रिधा त्रिधा ।  
 व्यधमद्भरतश्रेष्ठो नीहारमिव मारुतः ॥ ३५  
 ततः संशप्तकान्भूयः साश्वसूतरथद्विपान् ।  
 ध्वजपत्तिगणानुग्रैर्वाणैर्विव्याध पाण्डवः ॥ ३६  
 ये ये ददृशिरं तत्र यद्यद्रूपं यथा, यथा ।  
 ते ते तत्तच्छरैर्व्याप्तं मेनिरेऽऽत्मानमेव च ॥ ३७  
 ते गाण्डीवप्रणुदिता नानारूपाः पतत्रिणः ।  
 क्रोशे साग्रे स्थितान्नन्ति द्विपांश्च पुरुषान्रणे ॥ ३८  
 भलैश्छिन्नाः कराः पेतुः करिणां मदकर्षिणाम् ।  
 छिन्ना यथा परशुभिः प्रवृद्धाः शरदि द्रुमाः ॥ ३९  
 पश्चात्तु शैलवत्पेतुस्ते गजाः सह सादिभिः ।  
 वज्रिवज्रप्रमथिता यथैवाद्विचयास्तथा ॥ ४०  
 गन्धर्वनगराकारान्विधिवत्कल्पितान्स्थान् ।  
 विनीतजवनान्युक्तानास्थितान्युद्धदुर्मदान् ॥ ४१  
 शरैर्विशकलीकुर्वन्नमित्रानभ्यवीवृषत् ।  
 अलंकृतानश्वसादीन्पत्नीश्चाहन्धनंजयः ॥ ४२  
 धनंजययुगान्तार्कः संशप्तकमहार्णवम् ।



व्यशोषयत दुःशोषं तीव्रैः शरगभस्तिभिः ॥ ४३  
 पुनर्द्रौणिमहाशैलं नाराचैः सूर्भसंनिभैः ।  
 निर्विभेद महावेगैस्त्वरन्वज्रीव पर्वतम् ॥ ४४  
 तमाचार्यसुतः क्रुद्धः साश्वयन्तारमाशुगैः ।  
 युयुत्सुर्नाशकद्योद्धुं पार्थस्तानन्तराच्छिनत् ॥ ४५  
 ततः परमसंकुद्धः काण्डकोशानवासृजत् ।  
 अश्वत्थामाभिरूपाय गृहानतिथये यथा ॥ ४६  
 अथ संशप्तकांस्त्यक्त्वा पाण्डवो द्रौणिमभ्ययात् ।  
 अपाङ्केयमिव त्यक्त्वा दाता पाङ्केयमर्थिनम् ॥ ४७  
 ततः समभवद्युद्धं शुक्राङ्गिरसवर्चसोः ।  
 नक्षत्रमभितो व्योम्नि शुक्राङ्गिरसयोरिव ॥ ४८  
 संतापयन्तावन्योन्यं दीप्तैः शरगभस्तिभिः ।  
 लोकत्रासकरावास्तां विमार्गस्थौ ग्रहाविव ॥ ४९  
 ततोऽविध्यद्भुवोर्मध्ये नाराचेनार्जुनो भृशम् ।  
 स तेन विषमौ द्रौणिरूर्ध्वरश्मिर्यथा रविः ॥ ५०  
 अथ कृष्णौ शरशतैरश्वत्थामादितौ भृशम् ।  
 सरश्मिजालनिकरौ युगान्तार्काविवासतुः ॥ ५१  
 ततोऽर्जुनः सर्वतोधारमस्त्र-  
 मवासृजद्वासुदेवाभिगुप्तः ।  
 द्रौणायनिं चाभ्यहनत्पृषत्कै-  
 र्वज्राग्निवैवस्वतदण्डकल्पैः ॥ ५२  
 स केशवं चार्जुनं चातितेजा  
 विव्याध मर्मस्वतिरौद्रकर्मा ।  
 बाणैः सुमुक्तैरतितीव्रवेगै-  
 र्यैराहतो मृत्युरपि व्यथेत ॥ ५३  
 द्रौणेरिषूनर्जुनः संनिवार्य  
 व्यायच्छतस्तद्दिग्गुणैः सुपुङ्खैः ।  
 तं साश्वसूतध्वजमेकवीर-  
 मावृत्य संशप्तकं सैन्यमार्छत् ॥ ५४  
 धनूंषि बाणानिषुधीधनुज्याः

पाणीन्भुजान्प्रणिगतं च शस्त्रम् ।  
 छत्राणि केतूस्तुरगानथैषां  
 वस्त्राणि माल्यान्यथ भूषणानि ॥ ५५  
 चर्मणि वर्माणि मनोरथांश्च  
 प्रियाणि सर्वाणि शिरांसि चैव ।  
 चिच्छेद पार्थो द्विषतां प्रमुक्तै-  
 र्बाणैः स्थितानामपराङ्मुखानाम् ॥ ५६  
 सुकल्पिताः स्यन्दनवाजिनागाः  
 समास्थिताः कृतयस्तनैर्नृवीरैः ।  
 पार्थैरितैर्बाणगणैर्निरस्ता-  
 स्तैरेव सार्धं नृवरैर्निपेतुः ॥ ५७  
 पद्मार्कपूर्णेन्दुसमाननानि  
 किरीटमालामुकुटोत्कटानि ।  
 भल्लार्धचन्द्रक्षुरहिंसितानि  
 प्रपेतुरुर्व्यां नृशिरांस्यजस्रम् ॥ ५८  
 अथ द्विपैर्देवपतिद्विपामै-  
 र्देवारिदर्पोल्बणमन्युदपैः ।  
 कलिङ्गवङ्गाङ्गनिषादवीरा  
 जिघांसवः पाण्डवमभ्यधावन् ॥ ५९  
 तेषां द्विपानां विचकर्त पार्थो  
 वर्माणि मर्मणि करान्नियन्तृन् ।  
 ध्वजाः पताकाश्च ततः प्रपेतु-  
 र्वज्राहतानीव गिरेः शिरांसि ॥ ६०  
 तेषु प्ररुग्णेषु गुरोस्तनूजं  
 बाणैः किरीटी नवसूर्यवर्णैः ।  
 प्रच्छादयामास महाभ्रजालै-  
 र्वायुः समुद्युक्तमिवांशुमन्तम् ॥ ६१  
 ततोऽर्जुनेषूनिषुभिर्निरस्य  
 द्रौणिः शरैर्जुनवासुदेवौ ।  
 प्रच्छादयित्वा दिवि चन्द्रसूर्यौ



ननाद सोऽम्भोद इवातपान्ते ॥ ६२  
 तमर्जुनस्तांश्च पुनस्त्वदीया-  
 नभ्यर्दितस्तैरविकृत्तशस्त्रैः ।  
 बाणान्धकारं सहसैव कृत्वा  
 विव्याध सर्वानिषुभिः सुपुङ्खैः ॥ ६३  
 नाप्याददत्संदधन्नैव मुञ्च-  
 न्बाणान्रणेऽदृश्यत सव्यसाची ।  
 हतांश्च नागांस्तुरगान्पदाती-  
 न्संस्यूतदेहान्ददृशू रथांश्च ॥ ६४  
 संधाय नाराचवरान्दशशु  
 द्रौणिस्त्वरन्नेकमिवोत्ससर्ज ।  
 तेषां च पञ्चार्जुनमभ्यविध्य-  
 न्पञ्चाच्युतं निर्विभिदुः सुमुक्ताः ॥ ६५  
 तैराहतौ सर्वमनुष्यमुख्या-  
 वसृक्क्षरन्तौ धनदेन्द्रकल्पौ ।  
 समाप्तविद्येन यथाभिभूतौ  
 हतौ स्विदेतौ किमु मेनिरेऽन्ये ॥ ६६  
 अथार्जुनं प्राह दशार्हनाथः  
 प्रमाद्यसे किं जहि योधमेतम् ।  
 कुर्याद्वि दोषं समुपेक्षितोऽसौ  
 कष्टो भवेद्व्याधिरिवाक्रियावान् ॥ ६७  
 तथेति चोक्त्वाच्युतमप्रमादी  
 द्रौणिं प्रयत्नादिषुभिस्ततश्च ।  
 छित्त्वाश्चरश्मींस्तुरगानविध्य-  
 त्ते तं रणादूहुरतीव दूरम् ॥ ६८  
 आवृत्य नेयेष पुनस्तु युद्धं  
 पार्थेन सार्धं मतिमान्विमृश्य ।  
 जानञ्जयं नियतं वृष्णिवीरे  
 धनंजये चाङ्गिरसां वरिष्ठः ॥ ६९  
 प्रतीपकाये तु रणादश्चत्थान्नि हृते हयैः ।

मन्त्रौषधिक्रियादानैर्व्याधौ देहादिवाहते ॥ ७०  
 संशप्तकानभिमुखौ प्रयातौ केशवार्जुनौ ।  
 वातोद्धूतपताकेन स्यन्दनेनौघनादिना ॥ ७१

इति श्रीमहाभारते कर्णपर्वणि

द्वादशोऽध्यायः ॥ १२ ॥

१३

संजय उवाच ।

अथोत्तरेण पाण्डूनां सेनायां ध्वनिरुत्थितः ।  
 रथनागाश्चपत्तीनां दण्डधारेण वध्यताम् ॥ १  
 निवर्तयित्वा तु रथं केशवोऽर्जुनमब्रवीत् ।  
 वाहयन्नेव तुरगान्गरुडानिलरंहसः ॥ २  
 मागधोऽथाप्यतिक्रान्तो द्विरदेन प्रमाथिना ।  
 भगदत्तादनवरः शिक्षया च बलेन च ॥ ३  
 एनं हत्वा निहन्तासि पुनः संशप्तकानिति ।  
 वाक्यान्ते प्रापयत्पार्थ दण्डधारान्तिकं प्रति ॥ ४  
 स मागधानां प्रवरोऽङ्कुशग्रहो  
 ग्रहेष्वसह्यो विकचो यथा ग्रहः ।  
 सपत्नसेनां प्रममाथ दारुणो  
 महीं समग्रां विकचो यथा ग्रहः ॥ ५  
 सुकल्पितं दानवनागसंनिभं  
 महाभ्रसंहादममित्रमर्दनम् ।  
 रथाश्चमातङ्गगणान्सहस्रशः  
 समास्थितो हन्ति शरैर्द्विपानपि ॥ ६  
 रथानधिष्ठाय सवाजिसारथी-  
 न् रथांश्च पद्भिस्त्वरितो व्यपोथयत् ।  
 द्विपांश्च पद्भ्यां चरणैः करेण च  
 द्विपास्थितो हन्ति स कालचक्रवत् ॥ ७  
 नरांश्च काष्ण्यायसवर्मभूषणा-  
 न्निपात्य साश्चानपि पत्तिभिः सह ।  
 व्यपोथयदन्तिवरेण शुष्मिणा



सशब्दवत्स्थूलनडान्यथा तथा ॥ ८  
 अथार्जुनो ज्यातलनेमिनिस्वने  
 मृदङ्गभेरीवहुशङ्खनादितै ।  
 नराश्वमातङ्गसहस्रनादितै  
 रथोत्तमेनाभ्यपतद्विपोत्तमम् ॥ ९  
 ततोऽर्जुनं द्वादशभिः शरोत्तमै-  
 र्जनार्दनं षोडशभिः समार्दयत् ।  
 स दण्डधारस्तुरगांस्त्रिभिस्त्रिभि-  
 स्ततो ननाद प्रजहास चासकृत् ॥ १०  
 ततोऽस्य पार्थः सगुणेषुकार्मुकं  
 चकर्त भलैर्ध्वजमप्यलंकृतम् ।  
 पुनर्नियन्तृन्सह पादगोप्टृभि-  
 स्ततस्तु चुक्रोध गिरिव्रजेश्वरः ॥ ११  
 ततोऽर्जुनं भिन्नकटेन दन्तिना  
 घनाघनेनानिलतुल्यरंहसा ।  
 अतीव चुक्षोभयिषुर्जनार्दनं  
 धनंजयं चाभिजघान तोमरैः ॥ १२  
 अथास्य बाहू द्विपहस्तसंनिभौ  
 शिरश्च पूर्णेन्दुनिभाननं त्रिभिः ।  
 क्षुरैः प्रचिच्छेद सहैव पाण्डव-  
 स्ततो द्विपं बाणशतैः समार्दयत् ॥ १३  
 स पार्थबाणैस्तपनीयभूषणैः  
 समारुचत्काञ्चनवर्मभृद्विपः ।  
 तथा चकाशे निशि पर्वतो यथा  
 द्वाग्निना प्रज्वलितौषधिद्रुमः ॥ १४  
 स वेदनातोऽम्बुदनिस्वनो नदं-  
 श्रलन्ध्रमन्प्रस्खलितोऽस्तुरो द्रवन् ।  
 पपात रूग्णः सनियन्तृकस्तथा  
 यथा गिरिर्वज्रनिपातचूर्णितः ॥ १५  
 हिमावदातेन सुवर्णमालिना

हिमाद्रिकूटप्रतिमेन दन्तिना ।  
 हते रणे भ्रातरि दण्ड आब्रज-  
 जिघांसुरिन्द्रावरजं धनंजयम् ॥ १६  
 स तोमरैरर्ककरप्रभैस्त्रिभि-  
 र्जनार्दनं पञ्चभिरेव चार्जुनम् ।  
 समर्पयित्वा विननाद चार्दयं-  
 स्ततोऽस्य बाहू विचकर्त पाण्डवः ॥ १७  
 क्षुरप्रकृतौ सुभृशं सतोमरौ  
 च्युताङ्गदौ चन्दनरूपितौ भुजौ ।  
 गजात्पतन्तौ युगपद्विरेजतु-  
 र्यथाद्रिशृङ्गात्पतितौ महोरगौ ॥ १८  
 अथार्धचन्द्रेण हृतं किरीटिना  
 पपात दण्डस्य शिरः क्षितिं द्विपात् ।  
 तच्छोणितप्रभं निपतद्विरेजे  
 दिवाकरोऽस्तादिव पश्चिमां दिशम् ॥ १९  
 अथ द्विपं श्वेतनगाग्रसंनिभं  
 दिवाकरांशुप्रतिभैः शरोत्तमैः ।  
 बिभेद पार्थः स पपात नानद-  
 न्हिमाद्रिकूटः कुलिशाहतो यथा ॥ २०  
 ततोऽपरे तत्प्रतिमा गजोत्तमा  
 जिगीषवः संयति सव्यसाचिनम् ।  
 तथा कृतास्तेन यथैव तौ द्विपौ  
 ततः प्रभ्रमं सुमहद्विपोर्बलम् ॥ २१  
 गजा रथाश्वाः पुरुषाश्च संघशः  
 परस्परघ्नाः परिपेतुराहवे ।  
 परस्परप्रस्खलिताः समाहता  
 भृशं च-तत्तत्कुलभाषिणो हताः ॥ २२  
 अथार्जुनं स्वे परिवार्य सैनिकाः  
 पुरंदरं देवगणा इवाब्रुवन् ।  
 अभैष्म यस्मान्मरणादिव प्रजाः



स वीर दिष्ट्या निहतस्त्वया रिपुः ॥ २३  
 न चेत्परित्रास्य इमाञ्जनान्भया-  
 द्विषद्विरेवं बलिभिः प्रपीडितान् ।  
 तथाभविष्यद्विषतां प्रमोदनं  
 यथा हतेष्वेष्टिवह नोऽरिषु त्वया ॥ २४  
 इतीव भूयश्च सुहृद्भिरीरिता  
 निशम्य वाचः सुमनास्ततोऽर्जुनः ।  
 यथानुरूपं प्रतिपूज्य तं जनं  
 जगाम संशप्तकसंघहा पुनः ॥ २५  
 इति श्रीमहाभारते कर्णपर्वणि  
 त्रयोदशोऽध्यायः ॥ १३ ॥

१४

संजय उवाच ।

प्रत्यागत्य पुनर्जिष्णुरहन्संशप्तकान् बहून् ।  
 वक्रानुवक्रगमनादङ्गारक इव ग्रहः ॥ १  
 पार्थबाणहता राजन्नराश्वरथकुञ्जराः ।  
 विचेलुर्वभ्रमुर्नेदुः पेतुर्मम्लुश्च मारिष ॥ २  
 धुर्यं धुर्यतरान्सूतान्स्थान्श्च परिसंक्षिपन् ।  
 पाणीन्पाणिगतं शस्त्रं बाहून्पि शिरांसि च ॥ ३  
 भलैः क्षुरैरर्धचन्द्रैर्वत्सदन्तैश्च पाण्डवः ।  
 चिच्छेदामित्रवीराणां समरे प्रतियुध्यताम् ॥ ४  
 वाशितार्थे युयुत्सन्तो वृषभा वृषभं यथा ।  
 आपतन्त्यर्जुनं शूराः शतशोऽथ सहस्रशः ॥ ५  
 तेषां तस्य च तद्युद्धमभवल्लोमहर्षणम् ।  
 त्रैलोक्यविजये यादृग्दैत्यानां सह वज्रिणा ॥ ६  
 तमविध्यन्निमिर्बाणैर्दन्दशूकैरिवाहिभिः ।  
 उग्रायुधस्ततस्तस्य शिरः कायादपाहरत् ॥ ७  
 तेऽर्जुनं सर्वतः क्रुद्धा नानाशस्त्रैरवीवृषन् ।  
 मरुद्भिः प्रेषिता मेघा हिमवन्तमिवोष्णगे ॥ ८  
 अस्त्रैरस्त्राणि संघार्य द्विषतां सर्वतोऽर्जुनः ।

सम्यगस्तैः शरैः सर्वान्सहितानहनद्वहून् ॥ ९  
 छिन्नत्रिवेणुजङ्घेष्वाग्निहतपार्णिसारथीन् ।  
 संछिन्नरश्मियोकत्राक्षान्व्यनुकर्षयुगान्स्थान् ।  
 विध्वस्तसर्वसंनाहान्वाणैश्चक्रेऽर्जुनस्त्वरन् ॥ १०  
 ते रथास्तत्र विध्वस्ताः परार्ध्या भान्त्यनेकशः ।  
 धनिनामिव वेष्टमानि हतान्ययनिलाश्वुभिः ॥ ११  
 द्विपाः संभिन्नमर्माणो वज्राशनिसमैः शरैः ।  
 पेतुर्गिर्यग्रवेष्टमानि वज्रवाताग्निभिर्यथा ॥ १२  
 सारोहास्तुरगाः पेतुर्वहवोऽर्जुनताडिताः ।  
 निर्जिह्वात्राः क्षितौ क्षीणा रुधिरार्द्राः सुदुर्दृशः ॥ १३  
 नराश्वनागा नाराचैः संस्यूताः सव्यसाचिना ।  
 बभ्रमुश्चस्वलुः पेतुर्नेदुर्मम्लुश्च मारिष ॥ १४  
 अणकैश्च शिलाधौतैर्वज्राशनिविषोपमैः ।  
 शरैर्निजन्निवान्पार्थो महेन्द्र इव दानवान् ॥ १५  
 महार्हवर्माभरणा नानारूपाम्बरायुधाः ।  
 सरथाः सध्वजा वीरा हताः पार्थेन शेरते ॥ १६  
 विजिताः पुण्यकर्माणो विशिष्टाभिजनश्रुताः ।  
 गताः शरीरैर्वसुधामूर्जितैः कर्मभिर्दिवम् ॥ १७  
 अथार्जुनरथं वीरास्त्वदीयाः समुपाद्रवन् ।  
 नानाजनपदाध्यक्षाः सगणा जातमन्यवः ॥ १८  
 उह्यमाना रथाश्चैस्ते पत्तयश्च जिघांसवः ।  
 समभ्यधावन्नस्यन्तो विविधं क्षिप्रमायुधम् ॥ १९  
 तदायुधमहावर्षं क्षिप्रं योधमहाम्बुदैः ।  
 व्यधमन्निशितैर्वर्णैः क्षिप्रमर्जुनमारुतः ॥ २०  
 साश्वपत्तिद्विपरथं महाशस्त्रौघमप्लवम् ।  
 सहसा संतितीर्षन्तं पार्थं शस्त्रास्त्रसेतुना ॥ २१  
 अथाब्रवीद्वासुदेवः पार्थ किं क्रीडसेऽनघ ।  
 संशप्तकान्प्रमथ्येतांस्ततः कर्णवधे त्वर ॥ २२  
 तथेत्युक्त्वार्जुनः क्षिप्रं शिष्टान्संशप्तकांस्तदा ।  
 आक्षिप्य शस्त्रेण बलादैत्यानिन्द्र इवावधीत् ॥ २३



आदधत्संदधन्नेषून्ऋष्टः कैश्चिद्रणेऽर्जुनः ।  
 विमुञ्चन्वा शराञ्शीघ्रं दृश्यते स्म हि कैरपि ॥ २४  
 आश्चर्यमिति गोविन्दो ब्रुवन्नश्चानचोदयत् ।  
 हंसांसगौरास्ते सेनां हंसाः सर इवाविशन् ॥ २५  
 ततः संग्रामभूमिं तां वर्तमाने जनक्षये ।  
 अवैक्षमाणो गोविन्दः सव्यसाचिनमब्रवीत् ॥ २६  
 एष पार्थ महारौद्रो वर्तते भरतक्षयः ।  
 पृथिव्यां पार्थिवानां वै दुर्योधनकृते महान् ॥ २७  
 पश्य भारत चापानि रुक्मपृष्ठानि धन्विनाम् ।  
 महतामपविद्धानि कलापानिषुधीस्तथा ॥ २८  
 जातरूपमयैः पुङ्खैः शरांश्च नतपर्वणः ।  
 तैलधौतांश्च नाराचान्निर्मुक्तानिव पन्नगान् ॥ २९  
 हस्तिदन्तत्सरून्खड्गाञ्जातरूपपरिष्कृतान् ।  
 आकीर्णास्तोमरांश्चापांश्चित्रान्हेमविभूषितान् ॥ ३०  
 वर्माणि चापविद्धानि रुक्मपृष्ठानि भारत ।  
 सुवर्णविकृतान्प्रासाञ्शक्तीः कनकभूषिताः ॥ ३१  
 जाम्बूनदमयैः पट्टैर्बद्धाश्च विपुला गदाः ।  
 जातरूपमयीश्चर्चिः पट्टिशान्हेमभूषितान् ॥ ३२  
 दण्डैः कनकचित्रैश्च विप्रविद्धान्परश्वधान् ।  
 अयस्कुशान्तान्पतितान्मुसलानि गुरुणि च ॥ ३३  
 शतघ्नीः पश्य चित्राश्च विपुलान्परिघांस्तथा ।  
 चक्राणि चापविद्धानि मुद्गरांश्च बहूरणे ॥ ३४  
 नानाविधानि शस्त्राणि प्रगृह्य जयगृद्धिनः ।  
 जीवन्त इव लक्ष्यन्ते गतसत्त्वास्तरस्विनः ॥ ३५  
 गदाविभूषितैर्गात्रैर्मुसलैर्भिन्नमस्तकान् ।  
 गजवाजिरथक्षुण्णान्पश्य योधान्सहस्रशः ॥ ३६  
 मनुष्यगजवाजीनां शरशक्त्यष्टितोमरैः ।  
 निखिंशैः पट्टिशैः प्रासैर्नखरैर्लुण्ठैरपि ॥ ३७  
 शरीरैर्बहुधा भिन्नैः शोणितौघपरिप्लुतैः ।  
 गतासुभिरमित्रघ्न संवृता रणभूमयः ॥ ३८

बाहुभिश्चन्दनादिग्धैः साङ्गदैः शुभभूषणैः ।  
 सतलत्रैः सकेयूरैर्भाति भारत मेदिनी ॥ ३९  
 साङ्गुलित्रैर्भुजाग्रैश्च विप्रविद्वैरलंकृतैः ।  
 हस्तिहस्तोपमैश्छिन्नैरुरुभिश्च तरस्विनाम् ॥ ४०  
 बद्धचूडामणिवरैः शिरोभिश्च सकुण्डलैः ।  
 निकृत्तैर्वृषभाक्षाणां विराजति वसुंधरा ॥ ४१  
 कवचैः शोणितादिग्धैश्छिन्नगात्रशिरोधरैः ।  
 भूर्भाति भरतश्रेष्ठ शान्तार्चिर्मिरिवाग्निभिः ॥ ४२  
 रथान्वहुविधान्भग्नान्हेमकिङ्किणिनः शुभान् ।  
 अश्वांश्च बहुधा पश्य शोणितेन परिप्लुतान् ॥ ४३  
 योधानां च महाशङ्खान्पाण्डुरांश्च प्रकीर्णकान् ।  
 निरस्तजिह्वान्मातङ्गाञ्शयानान्पर्वतोपमान् ॥ ४४  
 वैजयन्तीविचित्रांश्च हतांश्च गजयोधिनः ।  
 वारणानां परिस्तोमान्सुयुक्ताम्बरकम्बलान् ॥ ४५  
 विपाटिता विचित्राश्च रूपचित्राः कुथास्तथा ।  
 भिन्नाश्च बहुधा घण्टाः पतद्भिश्चूर्णिता गजैः ॥ ४६  
 वैडूर्यमणिदण्डांश्च पतितानङ्कुशान्भुवि ।  
 बद्धाः सादिध्वजाग्रेषु सुवर्णविकृताः कशाः ॥ ४७  
 विचित्रान्मणिचित्रांश्च जातरूपपरिष्कृतान् ।  
 अश्वास्तरपरिस्तोमान्राङ्गवान्पतितान्भुवि ॥ ४८  
 चूडामणीन्नरेन्द्राणां विचित्राः काञ्चनस्रजः ।  
 छत्राणि चापविद्धानि चामरव्यजनानि च ॥ ४९  
 चन्द्रनक्षत्रभासैश्च वदनैश्चारुकुण्डलैः ।  
 रत्नप्रश्मशुभिरत्यर्थं वीराणां समलंकृतैः ।  
 वदनैः पश्य संछन्नां महीं शोणितकर्दमाम् ॥ ५०  
 सजीवांश्च नरान्पश्य कूजमानान्समन्ततः ।  
 उपास्यमानान्वहुभिर्न्यस्तशस्त्रैर्विंशां पते ॥ ५१  
 ज्ञातिभिः सहितैस्तत्र रोदमानैर्मुहुर्मुहुः ।  
 व्युत्क्रान्तानपरान्योधांश्छादयित्वा तरस्विनः ।  
 पुनर्युद्धाय गच्छन्ति जयगृद्धाः प्रमन्यवः ॥ ५२



अपरे तत्र तत्रैव परिधावन्ति मानिनः ।  
 ज्ञातिभिः पतितैः शूरैर्याच्यमानास्तथोदकम् ॥ ५३  
 जलार्थं च गताः केचिन्निष्प्राणा बहवोऽर्जुन ।  
 संनिवृत्ताश्च ते शूरास्तान्दृष्ट्वैव विचेतसः ॥ ५४  
 जलं दृष्ट्वा प्रधावन्ति क्रोशमानाः परस्परम् ।  
 जलं पीत्वा मृतान्पश्य पिबतोऽन्यांश्च भारत ॥ ५५  
 परित्यज्य प्रियानन्ये बान्धवान्बान्धवप्रिय ।  
 व्युत्क्रान्ताः समदृश्यन्त तत्र तत्र महारणे ॥ ५६  
 पश्यापरान्नरश्रेष्ठ संदष्टौष्ठपुटान्पुनः ।  
 भ्रुकुटीकुटिलैर्वक्त्रैः प्रेक्षमाणान्समन्ततः ॥ ५७  
 एतत्तवैवानुरूपं कर्मार्जुन महाहवे ।  
 द्विवि वा देवराजस्य त्वया यत्कृतमाहवे ॥ ५८  
 एवं तां दर्शयन्कृष्णो युद्धभूमिं विरीटिने ।  
 गच्छन्नेवाशृणोच्छब्दं दुर्योधनबले महत् ॥ ५९  
 शङ्खदुन्दुभिनिर्घोषान्भेरीपणवमिश्रितान् ।  
 रथाश्चगजनादांश्च शस्त्रशब्दांश्च दारुणान् ॥ ६०  
 प्रविश्य तद्वलं कृष्णस्तुरगैर्वातवेगिभिः ।  
 पाण्डयेनाभ्यर्दितां सेनां त्वदीयां वीक्ष्य धिष्ठितः ॥  
 स हि नानाविधैर्बाणैरिष्वासप्रवरो युधि ।  
 न्यहनद्विषतां व्रातान्गतासूनन्तको यथा ॥ ६२  
 गजवाजिमुष्याणां शरीराणि शितैः शरैः ।  
 भित्त्वा प्रहरतां श्रेष्ठो विदेहासूश्चकार सः ॥ ६३  
 शत्रुप्रवीरैस्तानि नानाशस्त्राणि सायकैः ।  
 भित्त्वा तानहनत्पाण्ड्यः शत्रून्शक्र इवासुरान् ॥ ६४

इति श्रीमहाभारते कर्णपर्वणि

चतुर्दशोऽध्यायः ॥ १४ ॥

१५

धृतराष्ट्र उवाच ।

प्रोक्तस्त्वया पूर्वमेव प्रवीरो लोकविश्रुतः ।  
 न त्वस्य कर्म संग्रामे त्वया संजय कीर्तितम् ॥ १

तस्य विस्तरतो ब्रूहि प्रवीरस्याद्य विक्रमम् ।  
 शिक्षां प्रभावं वीर्यं च प्रमाणं दर्पमेव च ॥ २  
 संजय उवाच ।  
 द्रोणभीष्मकृपद्रौणिकर्णार्जुनजनार्दनान् ।  
 समाप्तविद्यान्धनुषि श्रेष्ठान्यान्मन्यसे युधि ॥ ३  
 तुल्यता कर्णभीष्माभ्यामात्मनो येन दृश्यते ।  
 वासुदेवार्जुनाभ्यां च न्यूनतां नात्मनीच्छति ॥ ४  
 स पाण्ड्यो नृपतिश्रेष्ठः सर्वशस्त्रभृतां वरः ।  
 कर्णस्यानीकमवधीत्परिभूत इवान्तकः ॥ ५  
 तदुदीर्णरथाश्वं च पत्तिप्रवरकुञ्जरम् ।  
 कुलालचक्रवद्भ्रान्तं पाण्डयेनाधिष्ठितं बलम् ॥ ६  
 व्यश्वसूतध्वजरथान्विप्रविद्धायुधानिपून् ।  
 सम्यगस्तैः शरैः पाण्ड्यो वायुर्मैधानिवाक्षिपत् ॥ ७  
 द्विरदान्प्रहतप्रोथान्विपताकध्वजायुधान् ।  
 सपादरक्षानवधीद्वज्रेणारीनिवारिहा ॥ ८  
 सशक्तिप्रासतूणीरानश्वारोहान्ह्यानपि ।  
 पुलिन्दस्वशाबाह्वीकान्निषादान्ध्रकतङ्गणान् ॥ ९  
 दाक्षिणात्यांश्च भोजांश्च क्रूरान्संग्रामकर्कशान् ।  
 विशस्त्रकवचान्बाणैः कृत्वा पाण्ड्योऽकरोद्वधसून् ॥  
 चतुरङ्गं बलं बाणैर्निघ्नन्तं पाण्ड्यमाहवे ।  
 दृष्ट्वा द्रौणिरसंभ्रान्तमसंभ्रान्ततरोऽभ्ययात् ॥ ११  
 आभाष्य चैनं मधुरमभि नृत्यन्नभीतवत् ।  
 प्राह प्रहरतां श्रेष्ठः स्मितपूर्वं समाह्वयन् ॥ १२  
 राजन्कमलपत्राक्ष प्रधानायुधवाहन ।  
 वज्रसंहननप्रख्य प्रधानबलपौरुष ॥ १३  
 मुष्टिश्छिष्टायुधाभ्यां च व्यायताभ्यां महद्वनुः ।  
 दोर्भ्यां विस्फारयन्भासि महाजलदवद्भृशम् ॥ १४  
 शरवर्षैर्महावेगैरमित्रानभिवर्षतः ।  
 मदन्यं नानुपश्यामि प्रतिवीरं तवाहवे ॥ १५  
 रथद्विरदपत्यश्वानेकः प्रमथसे बहून् ।



मृगसंघानिवारण्ये विभीभीमबलो हरिः ॥ १६  
 महता रथघोषेण दिवं भूमिं च नादयन् ।  
 वर्षान्ते सस्यहा पीथो भाभिरापूरयन्निव ॥ १७  
 संस्पृशानः शरांस्तीक्ष्णांस्तूणादाशीविषोपमान् ।  
 मयैवैकेन युध्यस्व त्र्यम्बकेणान्धको यथा ॥ १८  
 एवमुक्तस्तथेत्युक्त्वा प्रहरेति च ताडितः ।  
 कर्णिना द्रोणतनयं विव्याध मलयध्वजः ॥ १९  
 मर्मभेदिभिरत्युग्रैर्बाणैरग्निशिखोपमैः ।  
 स्मयन्नभ्यहनद्रौणिः पाण्ड्यमाचार्यसत्तमः ॥ २०  
 ततो नवापरांस्तीक्ष्णान्नाराचान्कङ्कवाससः ।  
 गत्वा दशम्या संयुक्तानश्चत्थामा व्यवसृजत् ॥ २१  
 तेषां पञ्चाच्छिन्नत्पाण्ड्यः पञ्चभिर्निशितैः शरैः ।  
 चत्वारोऽभ्याहनन्वाहानाशु ते व्यसवोऽभवन् ॥ २२  
 अथ द्रोणसुतस्येषूंस्तांश्छित्त्वा निशितैः शरैः ।  
 धनुर्ज्यां विततां पाण्ड्यश्चिच्छेदादित्यवर्चसः ॥ २३  
 विज्यं धनुरथाधिज्यं कृत्वा द्रौणिरमित्रहा ।  
 ततः शरसहस्राणि प्रेषयामास पाण्ड्यतः ।  
 इषुसंबाधमाकाशमकरोद्दिश एव च ॥ २४  
 ततस्तानस्यतः सर्वान्द्रौणेर्वाणान्महात्मनः ।  
 जानानोऽप्यक्षयान्पाण्ड्योऽशातयत्पुरुषर्षभः ॥ २५  
 प्रहितांस्तान्प्रयत्नेन छित्त्वा द्रौणेरिषूनरिः ।  
 चक्ररक्षौ ततस्तस्य प्राणुदन्निशितैः शरैः ॥ २६  
 अथारेर्लाघवं दृष्ट्वा मण्डलीकृतकार्मुकः ।  
 प्रास्यद्द्रोणसुतो बाणान्वृष्टिं पूषानुजो यथा ॥ २७  
 अष्टावष्टगवान्यूहुः शकटानि यदायुधम् ।  
 अहस्तदष्टभागेन द्रौणिश्चिक्षेप मारिष ॥ २८  
 तमन्तकमिव क्रुद्धमन्तकालान्तकोपमम् ।  
 ये ये ददृशिरे तत्र विसंज्ञाः प्रायशोऽभवन् ॥ २९  
 पर्जन्य इव घर्मान्ते वृष्ट्या साद्रिद्रुमां महीम् ।  
 आचार्यपुत्रस्तां सेनां बाणवृष्ट्याभ्यवीवृषत् ॥ ३०

द्रौणिपर्जन्यमुक्तां तां बाणवृष्टिं सुदुःसहाम् ।  
 वायव्याख्येण स क्षिप्रं रुद्ध्वा पाण्ड्यानि लोऽनदत् ॥  
 तस्य नानदतः केतुं चन्दनागुरुभूषितम् ।  
 मलयप्रतिमं द्रौणिश्छित्त्वाश्वांश्चतुरोऽहनत् ॥ ३२  
 सूतमेकेषुणा हत्वा मेहाजलदनिस्वनम् ।  
 धनुश्छित्त्वार्धचन्द्रेण व्यधमत्तिलशो रथम् ॥ ३३  
 अस्त्रैरस्त्राणि संवार्य छित्त्वा सर्वायुधानि च ।  
 प्राप्तमप्यहितं द्रौणिर्न जघान रणेप्सया ॥ ३४  
 हतेश्वरो दन्तिवरः सुकल्पित-  
 स्त्वरामिसृष्टः प्रतिशर्मगो बली ।  
 तमध्यतिष्ठन्मलयेश्वरो महा-  
 न्यथाद्रिशृङ्गं हरिरुन्नदंस्तथा ॥ ३५  
 स तोमरं भास्कररश्मिसंनिभं  
 बलास्त्रसर्गोत्तमयत्नमन्युभिः ।  
 ससर्ज शीघ्रं प्रतिपीडयन्गजं  
 गुरोः सुतायाद्रिपतीश्वरो नदन् ॥ ३६  
 मणिप्रतानोत्तमवज्रहाटकै-  
 रलंकृतं चांशुकमाल्यमौक्तिकैः ।  
 हतोऽस्यसावित्यसकृन्मुदा नद-  
 न्पराभिनद्रौणिवराङ्गभूषणम् ॥ ३७  
 तदर्कचन्द्रग्रहपावकत्विषं  
 भृशाभिघातात्पतितं विचूर्णितम् ।  
 महेन्द्रवज्राभिहतं महावनं  
 यथाद्रिशृङ्गं धरणीतले तथा ॥ ३८  
 ततः प्रज्ज्वाल परेण मन्युना  
 पदाहतो नागपतिर्यथा तथा ।  
 सप्तादधे चान्तकदण्डसंनिभा-  
 निषूनमित्रान्तकरांश्चतुर्दश ॥ ३९  
 द्विपस्य पादाग्रकरान्स पञ्चभि-  
 र्नृपस्य बाहू च शिरोऽथ च त्रिभिः ॥



जघान पङ्क्तिः षट्पूतमत्विषः

स पाण्ड्यराजानुचरान्महारथान् ॥ ४०

सुदीर्घवृत्तौ वरचन्दनोक्षितौ

सुवर्णमुक्तामणिवज्रभूषितौ ।

भुजौ धरायां पतितौ नृपस्य तौ

विवेष्टुस्ताक्षर्यहताविवोरगौ ॥ ४१

शिरश्च तत्पूर्णशशिप्रभाननं

सरोषताम्रायतनेत्रमुन्नसम् ।

क्षितौ विबभ्राज पतत्सकुण्डलं

विशाखयोर्मध्यगतः शशी यथा ॥ ४२

समाप्तविद्यं तु गुरोः सुतं नृपः

समाप्तकर्माणमुपेत्य ते सुतः ।

सुहृद्वृतोऽत्यर्थमपूजयन्मुदा

जिते बलौ विष्णुमिवामरेश्वरः ॥ ४३

इति श्रीमहाभारते कर्णपर्वणि

पञ्चदशोऽध्यायः ॥ १५ ॥

१६

धृतराष्ट्र उवाच ।

पाण्डये हते किमकरोदुर्जुनो युधि संजय ।

एकवीरेण कर्णेन द्रावितेषु परेषु च ॥ १

समाप्तविद्यो बलवान्युक्तो वीरश्च पाण्डवः ।

सर्वभूतेष्वनुज्ञातः शंकरेण महात्मना ॥ २

तस्मान्महद्भयं तीव्रमसित्रघ्नाद्धनंजयात् ।

स यत्तत्राकरोत्पार्थस्तन्ममाचक्ष्व संजय ॥ ३

संजय उवाच ।

हते पाण्डयेऽर्जुनं कृष्णस्त्ववराह वचो हितम् ।

पश्यातिमान्यं राजानमपयातांश्च पाण्डवान् ॥ ४

अश्वत्थाम्नश्च संकल्पाद्धताः कर्णेन सृञ्जयाः ।

तथाश्वनरनागानां कृतं च कदनं महत् ।

इत्याचष्ट सुदुर्धर्षो वासुदेवः किरीटिने ॥ ५

एतच्छ्रुत्वा च दृष्ट्वा च भ्रातुर्वोरं महद्भयम् ।

वाहयाश्चान्हृषीकेश क्षिप्रमित्याह पाण्डवः ॥ ६

ततः प्रायाद्धृषीकेशो रथेनाप्रतियोधिना ।

दारुणश्च पुनस्तत्र प्रादुरासीत्समागमः ॥ ७

ततः प्रवृत्ते भूयः संग्रामो राजसत्तम ।

कर्णस्य पाण्डवानां च यमराष्ट्रविवर्धनः ॥ ८

धनुंषि बाणान्परिधानसितोमरपट्टिशान् ।

मुसलानि भुशुण्डीश्च शक्तिऋष्टिपरश्वधान् ॥ ९

गदाः प्रासानसीन्कुन्तान्भिण्डपालान्महाङ्कुशान् ।

प्रगृह्य क्षिप्रमापेतुः परस्परजिगीषया ॥ १०

बाणज्यातलशब्देन द्यां दिशः प्रदिशो वियत् ।

पृथिवीं नेमिघोषेण नादयन्तोऽभ्ययुः परान् ॥ ११

तेन शब्देन महता संहृष्टाश्चक्रुराहवम् ।

वीरा वीरैर्महाघोरं कलहान्तं तितीर्षवः ॥ १२

ज्यातलत्रधनुःशब्दाः कुञ्जराणां च बृंहितम् ।

ताडितानां च पततां निनादः सुमहानभूत् ॥ १३

बाणशब्दांश्च विविधान्शूराणामभिगर्जताम् ।

श्रुत्वा शब्दं भृशं त्रेसुर्जघ्नुर्मल्लुश्च भारत ॥ १४

तेषां नानद्यतां चैव शस्त्रवृष्टिं च मुञ्चताम् ।

बहूनाधिरथिः कर्णः प्रममाथ रणेषुभिः ॥ १५

पञ्च पाञ्चालवीराणां रथान्दश च पञ्च च ।

साश्वसूतध्वजान्कर्णः शरैर्निन्ये यमक्षयम् ॥ १६

योधमुख्या महावीर्याः पाण्डूनां कर्णमाहवे ।

शीघ्रास्त्रा दिवमावृत्य परिवव्रुः समन्ततः ॥ १७

ततः कर्णो द्विषत्सेनां शरवर्षैर्विलोडयन् ।

विजगाहेऽण्डजापूर्णां पद्मिनीमिव यूथपः ॥ १८

द्विषन्मध्यमवस्कन्ध राघेयो धनुरुत्तमम् ।

विधुन्वानः शितैर्बाणैः शिरांस्युन्मथ्य पातयत् ॥ १९

चर्मवर्माणि संछिन्धन् निर्वापमिव देहिनाम् ।

विषेहुर्नास्य संपर्कं द्वितीयस्य पतत्रिणः ॥ २०



वर्मदेहासुमथनैर्धनुषः प्रच्युतैः शरैः ।  
 मौर्व्या तलत्रैर्न्यवधीत्कशया वाजिनो यथा ॥ २१  
 पाण्डुसृञ्जयपाञ्चालाञ्शरगोचरमानयत् ।  
 मर्मदं कर्णस्तरसा सिंहे मृगगणानिव ॥ २२  
 ततः पाञ्चालपुत्राश्च द्रौपदेयाश्च मारिष ।  
 यमौ च युयुधानश्च सहिताः कर्णमभ्ययुः ॥ २३  
 व्यायच्छमीनाः सुभृशं कुरुपाण्डवसृञ्जयाः ।  
 प्रियानसूरणे त्यक्त्वा योधा जग्मुः परस्परम् ॥ २४  
 सुसंनद्धाः क्वचिनः सशिरस्त्राणभूषणाः ।  
 गदाभिर्मुसलैश्चान्ये परिचैश्च महारथाः ॥ २५  
 समभ्यधावन्त भृशं देवा दण्डैरिवोद्यतैः ।  
 नदन्तश्चाह्वयन्तश्च प्रवल्गन्तश्च मारिष ॥ २६  
 ततो निजघ्नुरन्योन्यं पेतुश्चाहवताडिताः ।  
 वमन्तो रुधिरं गात्रैर्विमस्तिष्केक्षणा युधि ॥ २७  
 दन्तपूर्णैः सरुधिरैर्वक्त्रैर्दाडिमसंनिभैः ।  
 जीवन्त इव चाप्येते तस्थुः शस्त्रोपबृंहिताः ॥ २८  
 परस्परं चाप्यपरे पट्टिशैरसिभिस्तथा ।  
 शक्तिभिर्भिण्डिपालैश्च नखरप्रासतोमरैः ॥ २९  
 ततश्चुश्चिच्छिदुश्चान्ये विभिदुश्चक्षिपुस्तथा ।  
 संचकर्तुश्च जघ्नुश्च क्रुद्धा निर्विभिदुश्च ह ॥ ३०  
 पेतुरन्योन्यनिहता व्यसत्रो रुधिरोक्षिताः ।  
 क्षरन्तः स्वरसं रुक्तं प्रकृत्ताश्चन्दना इव ॥ ३१  
 रथै रथा विनिहता हस्तिनश्चापि हस्तिभिः ।  
 नरा नरवरैः पेतुरश्वाश्चाथैः सहस्रशः ॥ ३२  
 ध्वजाः शिरांसि च्छत्राणि द्विपहस्ता नृणां भुजाः ।  
 क्षुरैर्भलार्धचन्द्रैश्च छिन्नाः शस्त्राणि तत्यजुः ॥ ३३  
 नरांश्च नागांश्च रथान्हयान्ममृदुराहवे ।  
 अश्वारोहैर्हताः शूराश्छिन्नहस्ताश्च दन्तिनः ॥ ३४  
 सपताका ध्वजाः पेतुर्विशीर्णा इव पर्वताः ।  
 पत्तिभिश्च समाप्लुत्य द्विरदाः स्यन्दनास्तथा ॥ ३५

प्रहता हन्यमानाश्च पतिताश्चैव सर्वशः ।  
 अश्वारोहाः समासाद्य त्वरिताः पत्तिभिर्हताः ।  
 सादिभिः पत्तिसंघाश्च निहता युधि शेरते ॥ ३६  
 मृदितानीव पद्मानि प्रम्लाना इव च स्रजः ।  
 हतानां वदनान्यासन्गात्राणि च महामते ॥ ३७  
 रूपाण्यत्यर्थकाम्यानि द्विरदाश्चनृणां नृप ।  
 समुन्नानीव वस्त्राणि प्रापुर्दुर्दर्शतां परम् ॥ ३८

इति श्रीमहाभारते कर्णपर्वणि

षोडशोऽध्यायः ॥ १६ ॥

१७

संजय उवाच ।

हस्तिभिस्तु महामात्रास्तव पुत्रेण चोदिताः ।  
 धृष्टद्युम्नं जिघांसन्तः क्रुद्धाः पार्षतमभ्ययुः ॥ १  
 प्राच्याश्च दाक्षिणात्याश्च प्रवीरा गजयोधिनः ।  
 अङ्गा वङ्गाश्च पुण्ड्राश्च मागधास्ताम्रलिप्तकाः ॥ २  
 मेकलाः कोशला मद्रा दशार्णा निषधास्तथा ।  
 गजयुद्धेषु कुशलाः कलिङ्गैः सह भारत ॥ ३  
 शरतोमरनाराचैर्वृष्टिमन्त इवाम्बुदाः ।  
 सिषिचुस्ते ततः सर्वे पाञ्चालाचलमाहवे ॥ ४  
 तान्संमिमर्दिषुर्नागान्पाण्ड्यङ्गुष्ठाङ्कुशैर्भृशम् ।  
 पोथितान्पार्षतो बाणैर्नाराचैश्चाभ्यवीवृषत् ॥ ५  
 एकैकं दशभिः षड्भिरष्टाभिरपि भारत ।  
 द्विरदानभिविव्याध क्षिप्रैर्गिरिनिभाञ्शरैः ।  
 प्रच्छाद्यमानो द्विरदैर्मेघैरिव दिवाकरः ॥ ६  
 पर्यासुः पाण्डुपाञ्चाला नदन्तो निशितायुधाः ।  
 तान्नागानभिवर्षन्तो ज्यातन्नीशरनादितैः ॥ ७  
 नकुलः सहदेवश्च द्रौपदेयाः प्रभद्रकाः ।  
 सात्यकिश्च शिखण्डी च चेकितानश्च वीर्यवान् ॥ ८  
 ते म्लेच्छैः प्रेषिता नागा नरानश्चान्स्थानपि ।  
 हस्तैराक्षिप्य ममृदुः पद्भिश्चाप्यतिमन्यवः ॥ ९



बिभिदुश्च विषाणाग्रैः समाक्षिप्य च चिक्षिपुः ।  
 विषाणलग्नैश्चाप्यन्ये परिपेतुर्विभीषणाः ॥ १०  
 प्रमुखे वर्तमानं तु द्विपं वङ्गस्य सात्यकिः ।  
 नाराचेनोग्रवेगेन भित्त्वा मर्मण्यपातयत् ॥ ११  
 तस्यावर्जितनागस्य द्विरदादुत्पतिष्यतः ।  
 नाराचेनाभिनद्वक्षः सोऽपतद्भुवि सात्यकेः ॥ १२  
 पुण्ड्रस्यापततो नागं चलन्तमिव पर्वतम् ।  
 सहदेवः प्रयत्नात्तैर्नाराचैर्व्यहनन्निभिः ॥ १३  
 विपताकं वियन्तारं विवर्मध्वजजीवितम् ।  
 तं कृत्वा द्विरदं भूयः सहदेवोऽङ्गमभ्यगात् ॥ १४  
 सहदेवं तु नकुलो वारयित्वाङ्गमार्दयत् ।  
 नाराचैर्मदण्डाभैस्त्रिभिर्नागं शतेन च ॥ १५  
 दिवाकरकरप्रख्यानङ्गश्चिक्षेप तोमरान् ।  
 नकुलाय शतान्यष्टौ त्रिधैकैकं तु सोऽच्छिन्नत् ॥ १६  
 तथार्धचन्द्रेण शिरस्तस्य चिच्छेद पाण्डवः ।  
 स पपात हतो म्लेच्छस्तेनैव सह दन्तिना ॥ १७  
 आचार्यपुत्रे निहते हस्तिशिक्षाविशारदे ।  
 अङ्गाः क्रुद्धा महामात्रा नागैर्नकुलमभ्ययुः ॥ १८  
 चलत्पताकैः प्रमुखैर्मकक्ष्यातनुच्छदैः ।  
 मिमर्दिषन्तस्त्वरिताः प्रदीप्तैरिव पर्वतैः ॥ १९  
 मेकलोत्कलकालिङ्गा निषादास्ताम्रलिप्तकाः ।  
 शरतोमरवर्षाणि विमुञ्चन्तो जिघांसवः ॥ २०  
 तैश्छाद्यमानं नकुलं दिवाकरमिवाम्बुदैः ।  
 परि पेतुः सुसंरन्धाः पाण्डुपाञ्चालसोमकाः ॥ २१  
 ततस्तदभवद्युद्धं श्थिनां हस्तिभिः सह ।  
 सृजतां शरवर्षाणि तोमरांश्च सहस्रशः ॥ २२  
 नागानां प्रस्फुटुः कुम्भा मर्माणि विविधानि च ।  
 दन्ताश्चैवातिविद्वानां नाराचैर्भूषणानि च ॥ २३  
 तेषामष्टौ महानागांश्चतुःषष्ट्या सुतेजैः ।  
 सहदेवो जघानाशु ते पेतुः सह सादिभिः ॥ २४

अञ्जोगतिभिरायम्य प्रयत्नाद्वनुरुत्तमम् ।  
 नाराचैरहनन्नागान्नकुलः कुरुनन्दन ॥ २५  
 ततः शैनेयपाञ्चाल्यौ द्रौपदेयाः प्रभद्रकाः ।  
 शिखण्डी च महानागान्सिषिचुः शरवृष्टिभिः ॥ २६  
 ते पाण्डुयोधाम्बुधरैः शत्रुद्विरदपर्वताः ।  
 बाणवर्षैर्हताः पेतुर्वज्रवर्षैरिवाचलाः ॥ २७  
 एवं हत्वा तव गजांस्ते पाण्डुनरकुञ्जराः ।  
 द्रुतं सेनामवैक्षन्त भिन्नकूलामिवापगाम् ॥ २८  
 ते तां सेनामवालोक्य पाण्डुपुत्रस्य सैनिकाः ।  
 विक्षोभयित्वा च पुनः कर्णमेवाभिदुद्रुवुः ॥ २९  
 सहदेवं ततः क्रुद्धं दहन्तं तव वाहिनीम् ।  
 दुःशासनो महाराज भ्राता भ्रातरमभ्ययात् ॥ ३०  
 तौ समेतौ महायुद्धे दृष्ट्वा तत्र नराधिपाः ।  
 सिंहनादरवांश्चक्रुर्वासांस्यादुधुवुश्च ह ॥ ३१  
 ततो भारत क्रुद्धेन तव पुत्रेण धन्विना ।  
 पाण्डुपुत्रस्त्रिभिर्वाणैर्वक्षस्यभिहतो बली ॥ ३२  
 सहदेवस्ततो राजन्नाराचेन तवात्मजम् ।  
 विद्ध्वा विव्याध सप्तत्या सारार्थं च त्रिभिस्त्रिभिः ॥  
 दुःशासनस्तदा राजंश्छित्त्वा चापं महाहवे ।  
 सहदेवं त्रिसप्तत्या बाह्वोरुरसि चार्दयत् ॥ ३४  
 सहदेवस्ततः क्रुद्धः खड्गं गृह्य महाहवे ।  
 व्याविध्यत युधां श्रेष्ठः श्रीमांस्तव सुतं प्रति ॥ ३५  
 समार्गणगणं चापं छित्त्वा तस्य महानसिः ।  
 निपपात ततो भूमौ च्युतः सर्प इवाम्बरात् ॥ ३६  
 अथान्यद्वनुरादाय सहदेवः प्रतापवान् ।  
 दुःशासनाय चिक्षेप बाणमन्तकरं ततः ॥ ३७  
 तमापतन्तं विशिखं यमदण्डोपमत्विषम् ।  
 खड्गेन शितधारेण द्विधा चिच्छेद कौरवः ॥ ३८  
 तमापतन्तं सहसा निस्त्रिंशं निशितैः शरैः ।  
 पातयामास समरे सहदेवो हसन्निव ॥ ३९



ततो बाणांश्चतुःषष्टिं तव पुत्रो महारणे ।  
 सहदेवरथे तूर्णं पातयामास भारत ॥ ४०  
 ताञ्जशरान्समरे राजन्वेगेनापततो बहून् ।  
 एकैकं पञ्चभिर्बाणैः सहदेवो न्यकृन्तत ॥ ४१  
 स निवार्य महाबाणांस्तव पुत्रेण प्रेषितान् ।  
 अथास्मै सुबहून्वाणान्माद्रीपुत्रः समाचिनोत् ॥ ४२  
 ततः क्रुद्धो महाराज सहदेवः प्रतापवान् ।  
 समाधत्त शरं घोरं मृत्युकालान्तकोपसम् ।  
 विकृष्य बलवच्चापं तव पुत्राय सोऽसृजत् ॥ ४३  
 स तं निर्भिद्य वेगेन भित्त्वा च कवचं महत् ।  
 प्राविशद्वरणीं राजन्वल्मीकमिव पन्नगः ।  
 ततः स मुमुहे राजंस्तव पुत्रो महारथः ॥ ४४  
 मूढं चैनं समालक्ष्य सारथिस्त्वरितो रथम् ।  
 अपोवाह भृशं त्रस्तो बध्यमानं शितैः शरैः ॥ ४५  
 पराजित्य रणे तं तु पाण्डवः पाण्डुपूर्वज ।  
 दुर्योधनबलं हृष्टः प्रामथ्यैव समन्ततः ॥ ४६  
 पिपीलिकापुटं राजन्यथामृद्वाञ्जरो रूपा ।  
 तथा सा कौरवी सेना मृदिता तेन भारत ॥ ४७  
 नकुलं रभसं युद्धे दारयन्तं वरूथिनीम् ।  
 कर्णो वैकर्तनो राजन्वारयामास वै तदा ॥ ४८  
 नकुलश्च तदा कर्णं प्रहसन्निदमब्रवीत् ।  
 चिरस्य बत दृष्टोऽहं दैवतैः सौम्यचक्षुषा ॥ ४९  
 यस्य मे त्वं रणे पाप चक्षुर्विषयसागतः ।  
 त्वं हि मूलमनर्थानां वैरस्य कलहस्य च ॥ ५०  
 त्वदोषात्कुर्वः क्षीणाः समासाद्य परस्परम् ।  
 त्वामद्य समरे हत्वा कृतकृत्योऽस्मि विज्वरः ॥ ५१  
 एवमुक्तः प्रत्युवाच नकुलं सूतनन्दनः ।  
 सदृशं राजपुत्रस्य धन्विनश्च विशेषतः ॥ ५२  
 प्रहरस्व रणे बाल पश्यामस्तव पौरुषम् ।  
 कर्म कृत्वा रणे शूरा ततः कथितुमर्हसि ॥ ५३  
 अनुक्त्वा समरे तात शूरा युध्यन्ति शक्तितः ।

स युध्यस्व मया शक्यता विनेष्ये दर्पमद्य ते ॥ ५४  
 इत्युक्त्वा प्राहरत्तूर्णं पाण्डुपुत्राय सूतजः ।  
 विन्याध चैनं समरे त्रिसप्तत्या शिलीमुखैः ॥ ५५  
 नकुलस्तु ततो विद्धः सूतपुत्रेण भारत ।  
 अशीत्याशीविषप्रख्यैः सूतपुत्रमविध्यत ॥ ५६  
 तस्य कर्णो धनुश्छित्त्वा स्वर्णपुङ्खैः शिलाशितैः ।  
 त्रिंशता परमेष्वासः शरैः पाण्डवमार्दयत् ॥ ५७  
 ते तस्य कवचं भित्त्वा पपुः शोणितमाहवे ।  
 आशीविषा यथा नागा भित्त्वा गां सलिलं पपुः ॥  
 अथान्यद्वनुरादाय हेमपृष्ठं दुरासदम् ।  
 कर्णं विन्याध विंशत्या सारथिं च त्रिभिः शरैः ॥ ५९  
 ततः क्रुद्धो महाराज नकुलः परवीरहा ।  
 क्षुरप्रेण सुतीक्ष्णेन कर्णस्य धनुरच्छिनत् ॥ ६०  
 अथैनं छिन्नधन्वानं सायकानां शतैस्त्रिभिः ।  
 आजग्रे प्रहसन्वीरः सर्वलोकमहारथम् ॥ ६१  
 कर्णमभ्यर्दितं दृष्ट्वा पाण्डुपुत्रेण मारिष ।  
 विस्मयं परमं जग्मू रथिनः सह दैवतैः ॥ ६२  
 अथान्यद्वनुरादाय कर्णो वैकर्तनस्तदा ।  
 नकुलं पञ्चभिर्बाणैर्जनुदेशे समार्दयत् ॥ ६३  
 उरःस्थैरथ तैर्बाणैर्माद्रीपुत्रो व्यरोचत ।  
 स्वरश्मिभिरिवादित्यो भुवने विसृजन्प्रभाम् ॥ ६४  
 नकुलस्तु ततः कर्णं विद्ध्वा सप्तभिरायसैः ।  
 अथास्य धनुषः कोटिं पुनश्चिच्छेद मारिष ॥ ६५  
 सोऽन्यत्कार्मुकमादाय समरे वेगवत्तरम् ।  
 नकुलस्य ततो बाणैः सर्वतोऽवारषद्दिशः ॥ ६६  
 संछाद्यमानः सहसा कर्णचापच्युतैः शरैः ।  
 चिच्छेद स शरांस्तूर्णं शरैरेव महारथः ॥ ६७  
 ततो बाणमयं जालं विततं व्योम्यदृश्यत ।  
 खद्योतानां गणैरेव संपतद्भिर्यथा नभः ॥ ६८  
 तैर्विमुक्तैः शरशतैश्छादितं गगनं तदा ।  
 शलभानां यथा व्रातैस्तद्वदासीत्समाकुलम् ॥ ६९



ते शरा हेमविकृताः संपतन्तो मुहुर्मुहुः ।  
 श्रेणीकृता अभासन्त हंसाः श्रेणीगता इव ॥ ७०  
 बाणजालावृते व्योम्नि छादिते च दिवाकरे ।  
 समसर्पत्ततो भूतं किञ्चिदेव विशां पते ॥ ७१  
 निरुद्धे तत्र मार्गे तु शरसंघैः समन्ततः ।  
 व्यरोचतां महाभागौ बालसूर्याविवोदितौ ॥ ७२  
 कर्णचापच्युतैर्बाणैर्वध्यमानास्तु सोमकाः ।  
 अवालीयन्त राजेन्द्र वेदनार्ताः शरार्दिताः ॥ ७३  
 नकुलस्य तथा बाणैर्वध्यमाना चमूस्तव ।  
 व्यशीर्यत दिशो राजन्वातनुन्ना इवाम्बुदाः ॥ ७४  
 ते सेने वध्यमाने तु ताभ्यां दिव्यैर्महाशरैः ।  
 शरपातमपक्रम्य ततः प्रेक्षकवत्स्थिते ॥ ७५  
 प्रोत्सारिते जने तस्मिन्कर्णपाण्डवयोः शरैः ।  
 विव्याधाते महात्मानावन्योन्यं शरवृष्टिभिः ॥ ७६  
 निदर्शयन्तौ त्वस्त्राणि दिव्यानि रणमूर्धनि ।  
 छादयन्तौ च सहसा परस्परवधैषिणौ ॥ ७७  
 नकुलेन शरा मुक्ताः कङ्कबर्हिणवाससः ।  
 ते तु कर्णमवच्छाद्य व्यतिष्ठन्त यथा परे ॥ ७८  
 शरवेदमप्रविष्टौ तौ ददृशाते न कैश्चन ।  
 चन्द्रसूर्यौ यथा राजश्छाद्यमानौ जलागमे ॥ ७९  
 ततः क्रुद्धो रणे कर्णः कृत्वा घोरतरं वपुः ।  
 पाण्डवं छादयामास समन्ताच्छरवृष्टिभिः ॥ ८०  
 स छाद्यमानः समरे सूतपुत्रेण पाण्डवः ।  
 न चकार व्यथां राजन्भास्करो जलदैर्यथा ॥ ८१  
 ततः प्रहस्याधिरथिः शरजालानि मारिष ।  
 प्रेषयामास समरे शतशोऽथ सहस्रशः ॥ ८२  
 एकच्छायमभूत्सर्वं तस्य बाणैर्महात्मनः ।  
 अभ्रच्छायेव संजज्ञे संपतद्भिः शरोत्तमैः ॥ ८३  
 ततः कर्णो महाराज धनुश्छित्त्वा महात्मनः ।  
 सारथिं पातयामास रथनीडाद्वसन्निव ॥ ८४

तथाश्वांश्चतुरश्चास्य चतुर्भिर्निशितैः शरैः ।  
 यमस्य सदनं तूर्णं प्रेषयामास भारत ॥ ८५  
 अथास्य तं रथं तूर्णं तिलशो व्यधमच्छरैः ।  
 पताकां चक्ररक्षौ च ध्वजं खड्गं च मारिष ।  
 शतचन्द्रं ततश्चर्म सर्वोपकरणानि च ॥ ८६  
 हताश्वो विरथश्चैव विवर्मा च विशां पते ।  
 अवतीर्य रथात्तूर्णं परिधं गृह्य विष्ठितः ॥ ८७  
 तमुद्यतं महाघोरं परिधं तस्य सूतजः ।  
 व्यहनत्सायकै राजञ्शतशोऽथ सहस्रशः ॥ ८८  
 व्यायुधं चैनमालक्ष्य शरैः संनतपर्वभिः ।  
 आर्दयद्बहुशः कर्णो न चैनं समपीडयत् ॥ ८९  
 स वध्यमानः समरे कृतास्त्रेण बलीयसा ।  
 प्राद्रवत्सहसा राजन्नकुलो व्याकुलेन्द्रियः ॥ ९०  
 तमभिद्रुत्य राधेयः प्रहसन्वै पुनः पुनः ।  
 सज्यमस्य धनुः कण्ठे सोऽवासजत भारत ॥ ९१  
 ततः स शुशुभे राजन्कण्ठासक्तमहाधनुः ।  
 परिवेषमनुप्राप्तो यथा स्याद्वयोम्नि चन्द्रमाः ।  
 यथैव च सितो मेघः शक्रचापेन शोभितः ॥ ९२  
 तमब्रवीत्तदा कर्णो व्यर्थं व्याहृतवानसि ।  
 वदेदानीं पुनर्हृष्टो वध्यं मां त्वं पुनः पुनः ॥ ९३  
 मा योत्सीर्गुरुभिः सार्धं बलवद्भिश्च पाण्डव ।  
 सदृशैस्तात युध्यस्व व्रीडां मा कुरु पाण्डवं ।  
 गृहं वा गच्छ माद्रेय यत्र वा कृष्णफल्गुनौ ॥ ९४  
 एवमुक्त्वा महाराज व्यसर्जयत तं ततः ।  
 वधप्राप्तं तु तं राजन्नावधीत्सूतनन्दनः ।  
 स्मृत्वा कुन्त्या वचो राजंस्तत एनं व्यसर्जयत् ॥ ९५  
 विसृष्टः पाण्डवो राजन्सूतपुत्रेण धन्विना ।  
 व्रीडन्निव जगामाथ युधिष्ठिररथं प्रति ॥ ९६  
 आरूरोह रथं चापि सूतपुत्रप्रतापितः ।  
 निःश्वसन्दुःखसंतप्तः कुम्भे क्षिप्त इवोरगाः ॥ ९७



तं विसृज्य रणे कर्णः पाञ्चालांस्वरितो ययौ ।  
 रथेनातिपताकेन चन्द्रवर्णहयेन च ॥ ९८  
 तत्राक्रन्दो महानासीत्पाण्डवानां विशां पते ।  
 दृष्ट्वा सेनापतिं यान्तं पाञ्चालानां रथव्रजान् ॥ ९९  
 तत्राकरोन्महाराज कदनं सूतनन्दनः ।  
 मध्यं गते दिनकरे चक्रवत्प्रचरन्प्रभुः ॥ १००  
 भग्नचक्रैरथैः केचिच्छिन्नध्वजपताकिभिः ।  
 ससूतैर्हतसूतैश्च भग्नाक्षैश्चैव मारिष ।  
 ह्रियमाणानपश्याम पाञ्चालानां रथव्रजान् ॥ १०१  
 तत्र तत्र च संभ्रान्ता विचेरुर्मत्तकुञ्जराः ।  
 द्रुवाग्निना परीताङ्गा यथैव स्युर्महावने ॥ १०२  
 भिन्नकुम्भा विरुधिराश्छिन्नहस्ताश्च वारणाः ।  
 भिन्नगात्रवराश्चैव च्छिन्नवालाश्च मारिष ।  
 छिन्नाभ्राणीव संपेतुर्वध्यमाना महात्मना ॥ १०३  
 अपरे त्रासिता नागा नाराचशततोमरैः ।  
 तमेवामिमुखा यान्ति शलभा इव पावकम् ॥ १०४  
 अपरे निष्ठनन्तः स्म व्यदृश्यन्त महाद्विपाः ।  
 क्षरन्तः शोणितं गात्रैर्नगा इव जलप्लवम् ॥ १०५  
 उरश्छदैर्विमुक्ताश्च बालबन्धैश्च वाजिनः ।  
 राजतैश्च तथा कांस्यैः सौवर्णैश्चैव भूषणैः ॥ १०६  
 हीना आस्तरणैश्चैव खलीनैश्च विवर्जिताः ।  
 चामरैश्च कुथामिश्च तूणीरैः पतितैरपि ॥ १०७  
 निहतैः सादिभिश्चैव शूरैराहवशोभिभिः ।  
 अपश्याम रणे तत्र भ्राम्यमाणान्ह्योत्तमान् ॥ १०८  
 प्रासैः खड्गैश्च संस्यूतानृष्टिभिश्च नराधिप ।  
 हययोधानपश्याम कञ्चुकोष्णीषधारिणः ॥ १०९  
 रथान्हेमपरिष्कारान्सुयुक्ताञ्जवनैर्हयैः ।  
 भ्रममाणानपश्याम हतेषु रथिषु द्रुतम् ॥ ११०  
 भग्नाक्षकूबरान्कांश्चिच्छिन्नचक्रांश्च मारिष ।  
 विपताकाध्वजांश्चान्याञ्छिन्नेषायुगबन्धुरान् ॥ १११

विहीनान् रथिनस्तत्र धावमानान्समन्ततः ।  
 सूर्यपुत्रशरैस्त्रस्तानपश्याम विशां पते ॥ ११२  
 विशस्त्रांश्च तथैवान्यान्सशस्त्रांश्च बहून्हतान् ।  
 तावकाञ्जालसंछन्नानुरोधघण्टाविभूषितान् ॥ ११३  
 नानावर्णविचित्राभिः पताकाभिरलंकृतान् ।  
 पदातीनन्वपश्याम धावमानान्समन्ततः ॥ ११४  
 शिरांसि बाहूनूरुंश्च छिन्नानन्यांस्तथा युधि ।  
 कर्णचापच्युतैर्बाणैरपश्याम विनाकृतान् ॥ ११५  
 महान्व्यतिकरो रौद्रो योधानामन्वदृश्यत ।  
 कर्णसायकनुन्नानां हतानां निशितैः शरैः ॥ ११६  
 ते वध्यमानाः समरे सूतपुत्रेण सञ्जयाः ।  
 तमेवामिमुखा यान्ति पतंगा इव पावकम् ॥ ११७  
 तं दहन्तमनीकानि तत्र तत्र महारथम् ।  
 क्षत्रिया वर्जयामासुर्युगान्ताग्निमिवोल्बणम् ॥ ११८  
 हतशेषास्तु यै वीराः पाञ्चालानां महारथाः ।  
 तान्प्रभग्नान्द्रुतान्कर्णः पृष्ठतो विकिरञ्छरैः ।  
 अभ्यधावत तेजस्वी विशीर्णकवचध्वजान् ॥ ११९  
 तापयामास तान्बाणैः सूतपुत्रो महारथः ।  
 मध्यं दिनमनुप्राप्तो भूतानीव तमोनुदः ॥ १२०

इति श्रीमहाभारते कर्णपर्वणि

सप्तदशोऽध्यायः ॥ १७ ॥

१८

संजय उवाच ।

युयुत्सुं तव पुत्रं तु प्राद्रवन्तं महद्वलम् ।  
 उल्लकोऽभ्यपतत्तूर्णं तिष्ठ तिष्ठेति चाब्रवीत् ॥ १  
 युयुत्सुस्तु ततो राजञ्जितधारेण पत्रिणा ।  
 उल्लकं ताडयामास वज्रेणेन्द्र इवाचलम् ॥ २  
 उल्लकस्तु ततः क्रुद्धस्तव पुत्रस्य संयुगे ।  
 क्षुरप्रेण धनुश्छित्त्वा ताडयामास कर्णिना ॥ ३  
 तदपास्य धनुश्छिन्नं युयुत्सुर्वेगवत्तरम् ।



अन्यदादत्त सुमहच्चापं संरक्तलोचनः ॥ ४  
 शाकुनिं च ततः षष्ठ्या विव्याध भरतर्षभ ।  
 सारथिं त्रिभिरानर्छत्तं च भूयो व्यविध्यत ॥ ५  
 उलूकस्तं तु विंशत्या विद्ध्वा हेमविभूषितैः ।  
 अथास्य समरे क्रुद्धो ध्वजं चिच्छेद काञ्चनम् ॥ ६  
 स च्छिन्नयष्टिः सुमहाञ्जरीर्यमाणो महाध्वजः ।  
 पपात प्रमुखे राजन्ययुत्सोः काञ्चनोज्ज्वलः ॥ ७  
 ध्वजमुन्मथितं दृष्ट्वा युयुत्सुः क्रोधमूर्छितः ।  
 उलूकं पञ्चभिर्बाणैराजघान स्तनान्तरे ॥ ८  
 उलूकस्तस्य भलेन तैलधौतेन मारिष ।  
 शिरश्चिच्छेद सहसा यन्तुर्भरतसत्तम ॥ ९  
 जघान चतुरोऽङ्घ्रांश्च तं च विव्याध पञ्चभिः ।  
 सोऽतिविद्धो बलवता प्रत्यपायाद्रथान्तरम् ॥ १०  
 तं निर्जित्य रणे राजन्नुलूकस्त्वरितो ययौ ।  
 पाञ्चालान्सञ्जयांश्चैव विनिघ्नन्निशितैः शरैः ॥ ११  
 शतानीकं महाराज श्रुतकर्मा सुतस्तव ।  
 व्यश्नसूतरथं चक्रे निमेषार्धादसंभ्रमम् ॥ १२  
 हताश्वे तु रथे तिष्ठन्शतानीको महाबलः ।  
 गदां चिक्षेप संक्रुद्धस्तव पुत्रस्य मारिष ॥ १३  
 सा कृत्वा स्यन्दनं भस्म हयांश्चैव ससारथीन् ।  
 पपात धरणीं तूर्णं दारयन्तीव भारत ॥ १४  
 तावुभौ विरथौ वीरौ कुरुणां कीर्तिवर्धनौ ।  
 अपाक्रमेतां युद्धातौ प्रेक्षमाणौ परस्परम् ॥ १५  
 पुत्रस्तु तव संभ्रान्तो विवित्सो रथमाविशत् ।  
 शतानीकोऽपि त्वरितः प्रतिविन्ध्यरथं गतः ॥ १६  
 सुतसोमस्तु शाकुनिं विव्याध निशितैः शरैः ।  
 नाकम्पयत संरब्धो वार्योघ इव पर्वतम् ॥ १७  
 सुतसोमस्तु तं दृष्ट्वा पितुरत्यन्तवैरिणम् ।  
 शरैरेकसाहसैश्छादयामास भारत ॥ १८  
 ताञ्शराञ्शकुनिस्तूर्णं चिच्छेदान्यैः पतत्रिभिः ।

लघ्वस्त्रश्चित्रयोधी च जितकाशी च संयुगे ॥ १९  
 निवार्य समरे चापि शरांस्तान्निशितैः शरैः ।  
 आजघान सुसंक्रुद्धः सुतसोमं त्रिभिः शरैः ॥ २०  
 तस्याश्वान्केतनं सूतं तिलशो व्यधमच्छरैः ।  
 स्यालस्तव महावीर्यस्ततस्ते चुक्रुशुर्जनाः ॥ २१  
 हताश्वो विरथश्चैव छिन्नधन्वा च मारिष ।  
 धन्वी धनुर्वरं गृह्य रथाद्भूमावतिष्ठत ।  
 व्यसृजत्सायकांश्चैव स्वर्णपुङ्खाञ्जिलाशितान् । २२  
 छादयामासुरथ ते तव स्यालस्य तं रथम् ।  
 पतंगानामिव व्राताः शरव्राता महारथम् ॥ २३  
 रथोपस्थान्समीक्ष्यापि विव्यथे नैव सौबलः ।  
 प्रमृद्वांश्च शरांस्तांस्ताञ्शरव्रातैर्महायशाः ॥ २४  
 तत्रातुष्यन्त योधाश्च सिद्धाश्चापि दिवि स्थिताः ।  
 सुतसोमस्य तत्कर्म दृष्ट्वाश्रद्धेयमद्भुतम् ।  
 रथस्थं नृपतिं तं तु पदातिः सन्नयोधयत् ॥ २५  
 तस्य तीक्ष्णैर्महावेगैर्भलैः संनतपर्वभिः ।  
 व्यहनत्कार्मुकं राजा तूणीरं चैव सर्वशः ॥ २६  
 स च्छिन्नधन्वा समरे खड्गमुद्यम्य नानदन् ।  
 वैदूर्योत्पलवर्णाभं हस्तिदन्तमयत्सरम् ॥ २७  
 भ्राम्यमाणं ततस्तं तु विमलाम्बरवर्चसम् ।  
 कालोपमं ततो मेने सुतसोमस्य धीमतः ॥ २८  
 सोऽचरत्सहसा खड्गी मण्डलानि सहस्रशः ।  
 चतुर्विंशन्महाराज शिक्षाबलसमन्वितः ॥ २९  
 सौबलस्तु ततस्तस्य शरांश्चिक्षेप वीर्यवान् ।  
 तानापतत एवाशु चिच्छेद परमासिना ॥ ३०  
 ततः क्रुद्धो महाराज सौबलः परवीरहा ।  
 प्राहिणोत्सुतसोमस्य शरानाशीविषोपमान् ॥ ३१  
 चिच्छेद तांश्च खड्गेन शिक्षया च बलेन च ।  
 दर्शयल्लाघवं युद्धे तार्क्ष्यवीर्यसमद्युतिः ॥ ३२  
 तस्य संचरतो राजन्मण्डलावर्तने तदा ।



क्षुरप्रेण सुतीक्ष्णेन खड्गं चिच्छेद सुप्रभम् ॥ ३३  
 स चिच्छन्नः सहसा भूमौ निपपात महानसिः ।  
 अवशस्य स्थितं हस्ते तं खड्गं सत्सरुं तदा ॥ ३४  
 छिन्नमाज्ञाय निखिंशमवप्लुत्य पदानि षट् ।  
 प्राविध्यत ततः शेषं सुतसोमो महारथः ॥ ३५  
 स चिच्छत्वा सगुणं चापं रणे तस्य महात्मनः ।  
 पपात धरणीं तूर्णं स्वर्णवज्रविभूषितः ।  
 सुतसोमस्ततोऽगच्छच्छ्रुतकीर्तेर्महारथम् ॥ ३६  
 सौबलोऽपि धनुर्गृह्य घोरमन्यत्सुदुःसहम् ।  
 अभ्ययात्पाण्डवानीकं निघ्नञ्शत्रुगणान्वहून् ॥ ३७  
 तत्र नादो महानासीत्पाण्डवानां विशां पते ।  
 सौबलं समरे दृष्ट्वा विचरन्तमभीतवत् ॥ ३८  
 तान्यनीकानि दृप्तानि शस्त्रवन्ति महान्ति च ।  
 द्राव्यमाणान्यदृश्यन्त सौबलेन महात्मना ॥ ३९  
 यथा दैत्यचमूं राजन्देवराजो ममर्द ह ।  
 तथैव पाण्डवीं सेनां सौबलेनो व्यनाशयत् ॥ ४०  
 धृष्टद्युम्नं कृपो राजन्वारयामास संयुगे ।  
 यथा दृप्तं वने नागं शरभो वारयेद्युधि ॥ ४१  
 निरुद्धः पार्षतस्तेन गौतमेन बलीयसा ।  
 पदात्पदं विचलितुं नाशक्रोत्तत्र भारत ॥ ४२  
 गौतमस्य वपुर्दृष्ट्वा धृष्टद्युम्नरथं प्रति ।  
 वित्रेसुः सर्वभूतानि क्षयं प्राप्तं च मेनिरे ॥ ४३  
 तत्रावोचन्विमनसो रथिनः सादिनस्तथा ।  
 द्रोणस्य निधने नूनं संक्रुद्धो द्विपदां वरः ॥ ४४  
 शारद्वतो महातेजा दिव्यास्त्रविदुदारधीः ।  
 अपि स्वस्ति भवेदद्य धृष्टद्युम्नस्य गौतमात् ॥ ४५  
 अपीयं वाहिनीं कृत्स्ना मुच्येत महतो भयात् ।  
 अप्ययं ब्राह्मणः सर्वान्नो नो हन्यात्समागतान् ॥  
 यादृशं दृश्यते रूपमन्तकप्रतिमं भृशम् ।

गमिष्यत्यद्य पदवीं भारद्वाजस्य संयुगे ॥ ४७  
 आचार्यः क्षिप्रहस्तश्च विजयी च सदा युधि ।  
 अस्त्रवान्वीर्यसंपन्नः क्रोधेन च समन्वितः ॥ ४८  
 पार्षतश्च भृशं युद्धे विमुखोऽद्यापि लक्ष्यते ।  
 इत्येवं विविधा वाचस्तावकानां परैः सह ॥ ४९  
 विनिःश्वस्य ततः क्रुद्धः कृपः शारद्वतो नृप ।  
 पार्षतं छादयामास निश्चेष्टं सर्वमर्मसु ॥ ५०  
 स वध्यमानः समरे गौतमेन महात्मना ।  
 कर्तव्यं न प्रजानाति मोहितः परमाहवे ॥ ५१  
 तमब्रवीत्ततो यन्ता कश्चित्क्षेमं नु पार्षत ।  
 ईदृशं व्यसनं युद्धे न ते दृष्टं कदाचन ॥ ५२  
 दैवयोगात्तु ते बाणा नातरन्मर्मभेदिनः ।  
 प्रेषिता द्विजमुख्येन मर्माण्युद्दिश्य सर्वशः ॥ ५३  
 व्यावर्तये तत्र रथं नदीवेगमिवार्णवात् ।  
 अवध्यं ब्राह्मणं मन्ये येन ते विक्रमो हतः ॥ ५४  
 धृष्टद्युम्नस्ततो राजञ्शनकैरब्रवीद्वचः ।  
 मुह्यते मे मनस्तात गात्रे स्वेदश्च जायते ॥ ५५  
 वेपथुं च शरीरे मे रोमहर्षं च पश्य वै ।  
 वर्जयन्ब्राह्मणं युद्धे शनैर्याहि यतोऽच्युतः ॥ ५६  
 अर्जुनं भीमसेनं वा समरे प्राप्य सारथे ।  
 क्षेममद्य भवेद्यन्तरिति मे नैष्ठिकी मतिः ॥ ५७  
 ततः प्रायान्महाराज साराथिस्त्वरयन्हयान् ।  
 यतो भीमो महेष्वासो युयुधे तव सैनिकैः ॥ ५८  
 प्रद्वतं तु रथं दृष्ट्वा धृष्टद्युम्नस्य मारिष ।  
 किरञ्शरशतान्येव गौतमोऽनुययौ तदा ॥ ५९  
 शङ्कं च पूरयामास मुहुर्मुहुरिदमः ।  
 पार्षतं प्राद्रवद्यन्तं महेन्द्र इव शम्बरम् ॥ ६०  
 शिखण्डिनं तु समरे भीष्ममृत्युं दुरासदम् ।  
 हार्दिक्यो वारयामास स्मयन्निव मुहुर्मुहुः ॥ ६१



शिखण्डी च समासाद्य हृदिकानां महारथम् ।  
 पञ्चभिर्निशितैर्भल्लैर्जनुदेशे समार्दयत् ॥ ६२  
 कृतवर्मा तु संक्रुद्धो भित्त्वा षष्टिभिराशुगैः ।  
 धनुरेकेन चिच्छेद हसनराजन्महारथः ॥ ६३  
 अथान्यद्भुतुरादाय द्रुपदस्यात्मजो बली ।  
 तिष्ठ तिष्ठेति संक्रुद्धो हार्दिक्यं प्रत्यभाषत ॥ ६४  
 ततोऽस्य नवति बाणान् रुक्मपुङ्गवान्सुतेजनान् ।  
 प्रेषयामास राजेन्द्र तेऽस्याभ्रश्यन्त वर्मणः ॥ ६५  
 वितथांस्तान्समालक्ष्य पतितांश्च महीतले ।  
 क्षुरप्रेण सुतीक्ष्णेन कार्मुकं चिच्छिदे बली ॥ ६६  
 अथैनं छिन्नधन्वानं भग्नशृङ्गमिवर्षभम् ।  
 अशीत्या मार्गणैः क्रुद्धो बाह्वोरुरसि चार्दयत् ॥ ६७  
 कृतवर्मा तु संक्रुद्धो मार्गणैः कृतविक्षतः ।  
 धनुरन्यत्समादाय समार्गणगणं प्रभो ।  
 शिखण्डिनं बाणवरैः स्कन्धदेशेऽभ्यताडयत् ॥ ६८  
 स्कन्धदेशे स्थितैर्बाणैः शिखण्डी च रराज ह ।  
 शाखाप्रतानैर्विमलैः सुमहान्स यथा द्रुमः ॥ ६९  
 तावन्योन्यं भृशं विद्ध्वा रुधिरेण समुक्षितौ ।  
 अन्योन्यशृङ्गाभिहतौ रेजतुर्वृषभाविव ॥ ७०  
 अन्योन्यस्य वधे यत्नं कुर्वणौ तौ महारथौ ।  
 रथाभ्यां चेतुस्तत्र मण्डलानि सहस्रशः ॥ ७१  
 कृतवर्मा महाराज पार्षतं निशितैः शरैः ।  
 रणे विव्याध सप्तत्या स्वर्णपुङ्खैः शिलाशितैः ॥ ७२  
 ततोऽस्य समरे बाणं भोजः प्रहरतां वरः ।  
 जीवितान्तकरं घोरं व्यसृजत्त्वरयान्वितः ॥ ७३  
 स तेनाभिहतो राजन्मूर्छामाशु समाविशत् ।  
 ध्वजयष्टिं च सहसा शिश्रिये कश्मलावृतः ॥ ७४  
 अपोवाह रणान्तं तु सारथी रथिनां वरम् ।  
 हार्दिक्यशरसंतप्तं निःश्वसन्तं पुनः पुनः ॥ ७५  
 पराजिते ततः शूरे द्रुपदस्य सुते प्रभो ।

प्राद्रवत्पाण्डवी सेना वध्यमाना समन्ततः ॥ ७६

इति श्रीमहाभारते कर्णपर्वणि

अष्टादशोऽध्यायः ॥ १८ ॥

१९

संजय उवाच ।

श्वेताश्वोऽपि महाराज व्यधमन्तावकं पलम् ।  
 यथा वायुः समासाद्य तूलराशिं समन्ततः ॥ १  
 प्रत्युद्ययुस्त्रिगतांस्तं शिबयः कौरवैः सह ।  
 शाल्वाः संशप्तकाश्चैव नारायणबलं च यत् ॥ २  
 सत्यसेनः सत्यकीर्तिर्मित्रदेवः श्रुतंजयः ।  
 सौश्रुतिश्चित्रसेनश्च मित्रवर्मा च भारत ॥ ३  
 त्रिगर्तराजः समरे भ्रातृभिः परिवारितः ।  
 पुत्रैश्चैव महेष्वासैर्नानाशस्त्रधरैर्युधि ॥ ४  
 ते सृजन्तः शरव्रातान्किरन्तोऽर्जुनमाहवे ।  
 अभ्यद्रवन्त समरे वार्योघा इव सागरम् ॥ ५  
 ते त्वर्जुनं समासाद्य योधाः शतसहस्रशः ।  
 अगच्छन्विलयं सर्वे ताक्ष्यं दृष्ट्वेव पन्नगाः ॥ ६  
 ते वध्यमानाः समरे नाजहुः पाण्डवं तदा ।  
 दह्यमाना यथा राजञ्जश्लभा इव पावकम् ॥ ७  
 सत्यसेनस्त्रिभिर्बाणैर्विव्याध युधि पाण्डवम् ।  
 मित्रदेवस्त्रिषष्ट्या च चन्द्रदेवश्च सप्तभिः ॥ ८  
 मित्रवर्मा त्रिसप्तत्या सौश्रुतिश्चापि पञ्चभिः ।  
 शत्रुंजयश्च विंशत्या सुशर्मा नवभिः शरैः ॥ ९  
 शत्रुंजयं च राजानं हत्वा तत्र शिलाशितैः ।  
 सौश्रुतेः सशिरस्त्राणं शिरः कायादपाहरत् ।  
 त्वरितश्चन्द्रदेवं च शरैर्निन्ये यमक्षयम् ॥ १०  
 अथेतान्महाराज यतमानान्महारथान् ।  
 पञ्चभिः पञ्चभिर्बाणैरेकैकं प्रत्यवारयत् ॥ ११  
 सत्यसेनस्तु संक्रुद्धस्तोमरं व्यसृजन्महत् ।  
 समुद्दिश्य रणे कृष्णं सिंहनादं ननाद च ॥ १२



स निर्भिद्य भुजं सव्यं माधवस्य महात्मनः ।  
 अयस्मयो महाचण्डो जगाम धरणीं तदा ॥ १३  
 माधवस्य तु विद्वस्य तोमरेण महारणे ।  
 प्रतोदः प्रापतद्वस्ताद्रश्मयश्च विशां पते ॥ १४  
 स प्रतोदं पुनर्गृह्य रश्मींश्चैव महायशाः ।  
 वाहयामास तानश्चान्सत्यसेनरथं प्रति ॥ १५  
 विष्वक्सेनं तु निर्भिन्नं प्रेक्ष्य पार्थो धनंजयः ।  
 सत्यसेनं शैरस्तीक्ष्णैर्दारयित्वा महाबलः ॥ १६  
 ततः सुनिशितैर्बाणै राज्ञस्तस्य महच्छिरः ।  
 कुण्डलोपचितं कायाच्चकर्त पृतनान्तरे ॥ १७  
 तं निहत्य शितैर्बाणैर्मित्रवर्माणमाक्षिपत् ।  
 वत्सदन्तेन तीक्ष्णेन सारथिं चास्य मारिष ॥ १८  
 ततः शरशतैर्भूयः संशप्तकगणान्वशी ।  
 पातयामास संक्रुद्धः शतशोऽथ सहस्रशः ॥ १९  
 ततो रजतपुङ्खेन राज्ञः शीर्षं महात्मनः ।  
 मित्रदेवस्य चिच्छेद क्षुरप्रेण महायशाः ।  
 सुशर्माणं च संक्रुद्धो जत्रुदेशे समार्दयत् ॥ २०  
 ततः संशप्तकाः सर्वे परिवार्य धनंजयम् ।  
 शस्त्रौघैर्ममृदुः क्रुद्धा नादयन्तो दिशो दश ॥ २१  
 अभ्यर्दितस्तु तैर्जिष्णुः शक्रतुल्यपराक्रमः ।  
 ऐन्द्रमल्लममेयात्मा प्रादुश्चक्रे महारथः ।  
 ततः शरसहस्राणि प्रादुरासन्विशां पते ॥ २२  
 ध्वजानां छिद्यमानानां कार्मुकाणां च संयुगे ।  
 रथानां सपताकानां तूणीराणां शरैः सह ॥ २३  
 अक्षाणामथ योक्त्राणां चक्राणां रश्मिभिः सह ।  
 कूबराणां वरूथानां पृषत्कानां च संयुगे ॥ २४  
 अश्मनां पततां चैव प्रासानामृष्टिभिः सह ।  
 गदानां परिघाणां च शक्तीनां तोमरैः सह ॥ २५  
 शतघ्नीनां सचक्राणां भुजानामूरुभिः सह ।  
 कण्ठसूत्राङ्गदानां च केयूराणां च मारिष ॥ २६

हाराणामथ निष्काणां तनुत्राणां च भारत ।  
 छत्राणां व्यजनानां च शिरसां मुकुटैः सह ।  
 अश्रूयत महाञ्जन्दस्तत्र तत्र विशां पते ॥ २७  
 सकुण्डलानि स्वक्षीणि पूर्णचन्द्रनिभानि च ।  
 शिरांस्युर्व्यामिदृश्यन्त तारागण इवाम्बरे ॥ २८  
 सुस्रग्वीणि सुवासांसि चन्दनेनोक्षितानि च ।  
 शरीराणि व्यदृश्यन्त हतानां च महीतले ।  
 गन्धर्वनगराकारं घोरमायोधनं तदा ॥ २९  
 निहतै राजपुत्रैश्च क्षत्रियैश्च महाबलैः ।  
 हस्तिभिः पतितैश्चैव तुरगैश्चाभवन्महीं ।  
 अगम्यमार्गां समरे विशीर्णैरिव पर्वतैः ॥ ३०  
 नासीच्चक्रपथश्चैव पाण्डवस्य महात्मनः ।  
 निघ्नतः शात्रवान्भहैर्हस्त्यश्वं चामितं महत् ॥ ३१  
 आ तुम्बादवसीदन्ति रथचक्राणि मारिष ।  
 रणे विचरतस्तस्य तस्मिँल्लोहितकर्दमे ॥ ३२  
 सीदमानानि चक्राणि समूहुस्तुरगा भृशम् ।  
 श्रमेण महता युक्ता मनोमास्तरंहसः ॥ ३३  
 वध्यमानं तु तत्सैन्यं पाण्डुपुत्रेण धन्विना ।  
 प्रायशो विमुखं सर्वं नावतिष्ठत संयुगे ॥ ३४  
 ताञ्छित्वा समरे जिष्णुः संशप्तकगणान्वहून् ।  
 रराज स महाराज विधूमोऽग्निरिव ज्वलन् ॥ ३५  
 युधिष्ठिरं महाराज विसृजन्तं शरान्वहून् ।  
 स्वयं दुर्योधनो राजा प्रत्यगृह्णादभीतवत् ॥ ३६  
 तमापतन्तं सहसा तव पुत्रं महाबलम् ।  
 धर्मराजो द्रुतं विद्ध्वा तिष्ठ तिष्ठेति चाब्रवीत् ॥ ३७  
 स च तं प्रतिविव्याध नवभिर्निशितैः शरैः ।  
 सारथिं चास्य भलेन भृशं क्रुद्धोऽभ्यताडयत् ॥ ३८  
 ततो युधिष्ठिरो राजा हेमपुङ्खाञ्जिह्वलीमुखान् ।  
 दुर्योधनाय चिक्षेप त्रयोदश शिलाशितान् ॥ ३९  
 चतुर्भिश्चतुरो वाहांस्तस्य हत्वा महारथः ।



पञ्चमेन शिरः कायात्सारथ्येऽस्तु समाक्षिपत् ॥ ४०  
 षष्ठेन च ध्वजं राज्ञः सप्तमेन च कार्मुकम् ।  
 अष्टमेन तथा खड्गं पातयामास भूतले ।  
 पञ्चभिर्नृपतिं चापि धर्मराजोऽर्दयद्भुशम् ॥ ४१  
 हताश्वात्तु रथात्तस्मादवप्लुत्य सुतस्तव ।  
 उत्तमं व्यसनं प्राप्तो भूमावेव व्यतिष्ठत् ॥ ४२  
 तं तु कृच्छ्रगतं दृष्ट्वा कर्णद्वौणिक्पदादयः ।  
 अभ्यवर्तन्त सहिताः परीप्सन्तो नराधिपम् ॥ ४३  
 अथ पाण्डुसुताः सर्वे परिवार्य युधिष्ठिरम् ।  
 अभ्ययुः समरे राजंस्ततो युद्धमवर्तत ॥ ४४  
 अथ तूर्यसहस्राणि प्रावाचन्त महामृधे ।  
 क्ष्वेडाः किलकिलाशब्दाः प्रादुरासन्महीपते ।  
 यदभ्यगच्छन्समरे पाञ्चालाः कौरवैः सह ॥ ४५  
 नरा नरैः समाजग्मुर्वारणा वरवारणैः ।  
 रथाश्च रथिभिः सार्धं हयाश्च ह्यसादिभिः ॥ ४६  
 द्वंद्वान्यासन्महाराज प्रेक्षणीयानि संयुगे ।  
 विस्मापनान्यचिन्त्यानि शस्त्रवन्त्युत्तमानि च ॥ ४७  
 अयुध्यन्त महावेगाः परस्परवधैषिणः ।  
 अन्योन्यं समरे जघ्नुर्योधनतनुष्ठिताः ।  
 न हि ते समरं चक्रुः पृष्ठतो वै कथंचन ॥ ४८  
 मुहूर्तमेव तद्युद्धमासीन्मधुरदर्शनम् ।  
 तत उन्मत्तवद्राजन्निर्मयादिमवर्तत ॥ ४९  
 रथी नागं समासाद्य विचरन्रणमूर्धनि ।  
 प्रेषयामास कालाय शरैः संनतपर्वभिः ॥ ५०  
 नागा ह्यान्समासाद्य विक्षिपन्तो बहूनथ ।  
 द्रावयामासुरत्युग्रास्तत्र तदा तदा ॥ ५१  
 विद्राव्य च बहून्श्वान्नागा राजन्वलोत्कटाः ।  
 विषाणैश्चापरे जघ्नुर्मृदुश्चापरे भृशम् ॥ ५२  
 साश्वारोहांश्च तुरगान्विषाणैर्विभिदू रणे ।  
 अपरांश्चिक्षिपुर्वेगात्प्रगृह्यातिवलास्तथा ॥ ५३

पादातैराहता नागा विवरेषु समन्ततः ।  
 चक्रुरार्तस्वरं घोरं व्यद्रवन्त दिशो दश ॥ ५४  
 पदातीनां तु सहसा प्रवृत्तानां महामृधे ।  
 उत्सृज्याभरणं तूर्णमवप्लुत्य रणाजिरे ॥ ५५  
 निमित्तं मन्यमानास्तु परिणम्य महागृजाः ।  
 जगद्बुर्विभिदुश्चैव चित्राण्याभरणानि च ॥ ५६  
 प्रतिमानेषु कुम्भेषु दन्तवेष्टेषु चापरे ।  
 निगृहीता भृशं नागाः प्रासतोमरशक्तिभिः ॥ ५७  
 निगृह्य च गदाः केचित्पार्श्वस्थैर्भृशदारुणैः ।  
 रथाश्वसादिभिस्तत्र संभिन्ना न्यपतन्भुवि ॥ ५८  
 सरथं सादिनं तत्र अपरे तु महागजाः ।  
 भूमावमृद्वन्वेगेन सवर्माणं पताकिनम् ॥ ५९  
 रथं नागाः समासाद्य धुरि गृह्य च मारिष ।  
 व्याक्षिपन्सहसा तत्र घोररूपे महामृधे ॥ ६०  
 नाराचैर्निहतश्चापि निपपात महागजः ।  
 पर्वतस्येव शिखरं वज्रभग्नं महीतले ॥ ६१  
 योधा योधान्समासाद्य मुष्टिभिर्व्यहनन्युधि ।  
 केशेष्वन्योन्यमाक्षिप्य चिच्छिदुर्विभिदुः सह ॥ ६२  
 उद्यम्य च भुजावन्यो निक्षिप्य च महीतले ।  
 पदा चोरः समाक्रम्य स्फुरतो व्यहनच्छिरः ॥ ६३  
 मृतमन्यो महाराज पद्भ्यां ताडितवांस्तदा ।  
 जीवतश्च तथैवान्यः शस्त्रं काये न्यमज्जयत् ॥ ६४  
 मुष्टियुद्धं महत्त्वासीद्योधानां तत्र भारत ।  
 तथा केशप्रहश्चोग्रो बाहुयुद्धं च केवलम् ॥ ६५  
 समासक्तस्य चान्येन अविज्ञातस्तथापरः ।  
 जहार समरे प्राणान्नानाशस्त्रैरनेकधा ॥ ६६  
 संसक्तेषु च योधेषु वर्तमाने च संकुले ।  
 कबन्धान्युत्थितानि स्म शतशोऽथ सहस्रशः ॥ ६७  
 लोहितैः सिच्यमानानि शस्त्राणि कवचानि च ।  
 महारजानुरक्तानि वस्त्राणीव चकाशिरे ॥ ६८



एवमेतन्महायुद्धं दारुणं भृशसंकुलम् ।  
 उन्मत्तरङ्गप्रतिमं शब्देनापूरयज्जगत् ॥ ६९  
 नैव स्वे न परे राजन्विज्ञायन्ते शरातुराः ।  
 योद्धव्यमिति युध्यन्ते राजानो जयगृद्धिनः ॥ ७०  
 स्वान्स्वे जघ्रुर्महाराज परांश्चैव समागतान् ।  
 उभयोः सेनयोर्विरैर्व्याकुलं समपद्यत ॥ ७१  
 रथैर्भग्नैर्महाराज वारणैश्च निपातितैः ।  
 हयैश्च पतितैस्तत्र नरैश्च विनिपातितैः ॥ ७२  
 अगम्यरूपा पृथिवी मांसशोणितकर्दमा ।  
 क्षणेनासीन्महाराज क्षतजौघप्रवर्तिनी ॥ ७३  
 पाञ्चालानवधीर्कर्णस्त्रिगर्ताश्च धनंजयः ।  
 भीमसेनः कुरूराजन्हस्त्यनीकं च सर्वशः ॥ ७४  
 एवमेष क्षयो वृत्तः कुरुपाण्डवसेनयोः ।  
 अपराह्णे महाराज काङ्क्षन्त्योर्विपुलं जयम् ॥ ७५

इति श्रीमहाभारते कर्णपर्वणि

एकोनविंशोऽध्यायः ॥ १९ ॥

२०

धृतराष्ट्र उवाच ।

अतितीव्राणि दुःखानि दुःसहानि बहूनि च ।  
 तवाहं संजयाश्रौषं पुत्राणां मम संक्षयम् ॥ १  
 तथा तु मे कथयसे यथा युद्धं तु वर्तते ।  
 न सन्ति सूत कौरव्या इति मे नैष्ठिकी मतिः ॥ २  
 दुर्योधनस्तु विरथः कृतस्तत्र महारणे ।  
 धर्मपुत्रः कथं चक्रे तस्मिन्वा नृपतिः कथम् ॥ ३  
 अपराह्णे कथं युद्धमभवल्लोमहर्षणम् ।  
 तन्ममाचक्ष्व तत्त्वेन कुशलो ह्यसि संजय ॥ ४

संजय उवाच ।

संसक्तेषु च सैन्येषु युध्यमानेषु भागशः ।  
 रथमन्यं समास्थाय पुत्रंस्तव विशां पते ॥ ५  
 क्रोधेन महताविष्टः सविषो भुजगो यथा ।

दुर्योधनस्तु दृष्ट्वा वै धर्मराजं युधिष्ठिरम् ।  
 उवाच सूत त्वरितं याहि याहीति भारत ॥ ६  
 अत्र मां प्रापय क्षिप्रं सारथे यत्र पाण्डवः ।  
 ध्रियमाणेन छत्रेण राजा राजति दंशितः ॥ ७  
 स सूतश्चोदितो राज्ञा राज्ञः स्यन्दनमुत्तमम् ।  
 युधिष्ठिरस्याभिमुखं प्रेषयामास संयुगे ॥ ८  
 ततो युधिष्ठिरः क्रुद्धः प्रमत्त इव सद्भवः ।  
 सारथिं चोदयामास याहि यत्र सुयोधनः ॥ ९  
 तौ समाजग्मतुर्वीरौ भ्रातरौ रथसत्तमौ ।  
 समेत्य च महावीर्यौ संनद्धौ युद्धदुर्मदौ ।  
 ततश्चतुर्महेश्वरौ शरैरन्योन्यमाहवे ॥ १०  
 ततो दुर्योधनो राजा धर्मशीलस्य मारिष ।  
 शिलाशितेन भेदेन धनुश्चिच्छेद संयुगे ।  
 तं नामृष्यत संक्रुद्धो व्यवसायं युधिष्ठिरः ॥ ११  
 अपविध्य धनुश्छिन्नं क्रोधसंरक्तलोचनः ।  
 अन्यत्कार्मुकमादाय धर्मपुत्रश्चमूमुखे ॥ १२  
 दुर्योधनस्य चिच्छेद ध्वजं कार्मुकमेव च ।  
 अथान्यद्वनुरादाय प्रत्यविध्यत पाण्डवम् ॥ १३  
 तावन्योन्यं सुसंरब्धौ शरवर्षाण्यमुञ्चताम् ।  
 सिंहाविव सुसंक्रुद्धौ परस्परजिगीषया ॥ १४  
 अन्योन्यं जघ्रतुश्चैव नर्दमानौ वृषाविव ।  
 अन्योन्यं प्रेक्षमाणौ च चेरतुस्तौ महारथौ ॥ १५  
 ततः पूर्णयितोत्स्रैरन्योन्यं सुकृतव्रणौ ।  
 विरेजतुर्महाराज पुष्पिताविव किंशुकौ ॥ १६  
 ततो राजन्प्रतिभयान्सिंहनादान्मुहुर्मुहुः ।  
 तलयोश्च तथा शब्दान्धनुषोश्च महाहवे ॥ १७  
 शङ्खशब्दरवांश्चैव चक्रतुस्तौ रथोत्तमौ ।  
 अन्योन्यं च महाराज पीडयांचक्रतुर्धृशम् ॥ १८  
 ततो युधिष्ठिरो राजा तव पुत्रं त्रिभिः शरैः ।  
 आजघानोरसि क्रुद्धो वज्रवेगो दुरासदः ॥ १९



प्रतिविन्याध तं तूर्णं तव पुत्रो महीपतिम् ।  
 पञ्चभिर्निशितैर्बाणैर्हमपुङ्खैः शिलाशितैः ॥ २०  
 ततो दुर्योधनो राजा शक्तिं चिक्षेप भारत ।  
 सर्वपारशवीं तीक्ष्णां महोल्काप्रतिमां तदा ॥ २१  
 तामापतन्ती सहसा धर्मराजः शिलाशितैः ।  
 त्रिभिश्चिच्छेद सहसा तं च विन्याध सप्तभिः ॥  
 निपपात ततः साथ हेमदण्डा महाघना ।  
 निपतन्ती महोल्केव व्यराजच्छिखिसंनिभा ॥ २३  
 शक्तिं विनिहतां दृष्ट्वा पुत्रस्तव विशां पते ।  
 नवभिर्निशितैर्भल्लैर्निजघान युधिष्ठिरम् ॥ २४  
 सोऽतिविद्धो बलवतामग्रणीः शत्रुतापनः ।  
 दुर्योधनं समुद्दिश्य बाणं जग्राह सत्वरः ॥ २५  
 समाधत्त च तं बाणं धनुष्युग्रं महाबलः ।  
 चिक्षेप च ततो राजा राज्ञः क्रुद्धः पराक्रमी ॥ २६  
 स तु बाणः समासाद्य तव पुत्रं महारथम् ।  
 व्यमोहयत राजानं धरणीं च जगाम ह ॥ २७  
 ततो दुर्योधनः क्रुद्धो गदामुद्यम्य वेगितः ।  
 विधित्सुः कलहस्यान्तमभिदुद्राव पाण्डवम् ॥ २८  
 तमालक्ष्योद्यतगदं दण्डहस्तामिवान्तकम् ।  
 धर्मराजो महाशक्तिं प्राहिणोत्तव सूनवे ।  
 दीप्यमानां महावेगां महोल्कां ज्वलितामिव ॥ २९  
 रथस्थः स तथा विद्धो वर्म भित्त्वा महाहवे ।  
 भृशं संविभ्रहृदयः पपात च मुमोह च ॥ ३०  
 ततस्त्वरितमागत्य कृतवर्मा तवात्मजम् ।  
 प्रत्यपद्यत राजानं मग्नं वै व्यसनार्णवे ॥ ३१  
 मीमोऽपि महतीं गृह्य गदां हेमपरिष्कृताम् ।  
 अभिदुद्राव वेगेन कृतवर्माणमाहवे ।  
 एवं तदभवद्युद्धं त्वदीयानां परैः सह ॥ ३२

इति श्रीमहाभारते कर्णपर्वणि

विंशोऽध्यायः ॥ २० ॥

२१

संजय उवाच ।

ततः कर्णं पुरस्कृत्य त्वदीया युद्धदुर्मदाः ।  
 पुनरावृत्य संग्रामं चक्रुर्देवासुरोपमम् ॥ १  
 द्विरदरथैर्नराश्वशङ्खशब्दैः  
 परिहृषिता विविधैश्च शस्त्रपातैः ।  
 द्विरदरथपदातिसार्थवाहाः  
 परिपतिताभिमुखाः प्रजह्मिरे ते ॥ २  
 शरपरशुवरासिपट्टिशै-  
 रिषुभिरनेकविधैश्च सादिताः ।  
 द्विरदरथहया महाहवे  
 वरपुरुषैः पुरुषाश्च वाहनैः ॥ ३  
 कमलदिनकरेन्दुसंनिभैः  
 सितदशनैः सुमुखाक्षिनासिकैः ।  
 रुचिरमुकुटकुण्डलैर्मही  
 पुरुषशिरोभिरवस्तृता बभौ ॥ ४  
 परिघमुसलशक्तितोमरै-  
 र्नेखरभुशुण्डिगदाशतैर्द्रुताः ।  
 द्विरदनरहयाः सहस्रशो  
 रुधिरनदीप्रवहास्तदाभवन् ॥ ५  
 प्रहतनररथाश्चकुञ्जरं  
 प्रतिभयदर्शनमुल्वणं तदा ।  
 तदहितनिहतं बभौ बलं  
 पितृपतिराष्ट्रमिव प्रजाक्षये ॥ ६  
 अथ तव नरदेव सैनिका-  
 स्तव च सुताः सुरसूनुसंनिभाः ।  
 अमितबलपुरःसरा रणे  
 कुरुवृषभाः शिनिपुत्रमभ्ययुः ॥ ७  
 तदतिरुचिरमीमसाबभौ  
 पुरुषवराश्वरथद्विपाकुलम् ।



लवणजलसमुद्धतस्वनं

बलममरासुरसैन्यसंनिभम् ॥ ८

सुरपतिसमविक्रमस्तत-

स्त्रिदशवरावरजोपमं युधि ।

दिनकरकिरणप्रभैः पृष्ठकै

रवितनयोऽभ्यहनच्छिनिप्रवीरम् ॥ ९

तमपि सरथवाजिसारथिं

शिनिवृषभो विविधैः शरैस्त्वरन् ।

भुजगविषसमप्रभै रणे

पुरुषवरं समवास्तृणोत्तदा ॥ १०

शिनिवृषभशरप्रपीडितं

तव सुहृदो वसुषेणमभ्ययुः ।

त्वरितमतिरथा रथर्षभं

द्विरदरथाश्वपदातिभिः सह ॥ ११

तमुदधिनिभमाद्रवद्वली

त्वरिततरैः समभिद्रुतं परैः ।

द्रुपदसुतसखस्तदाकरो-

त्पुरुषरथाश्वगजक्षयं महत् ॥ १२

अथ पुरुषवरौ कृताह्निकौ

भवमभिपूज्य यथाविधि प्रभुम् ।

अरिवधकृतनिश्चयौ द्रुतं

तव बलमर्जुनकेशवौ सृतौ ॥ १३

जलदनिनदंनिस्वनं रथं

पवनविधूतपताककेतनम् ।

सितहयमुपयान्तमन्तिकं

हृतमनसो ददृशुस्तदारयः ॥ १४

अथ विस्फार्य गाण्डीवं रणे नृत्यन्निवार्जुनः ।

शरसंबाधमकरोत्त्वं दिशः प्रदिशस्तथा ॥ १५

रथान्विमानप्रतिमान्सज्जयन्नायुधध्वजान् ।

ससारथीस्तदा बाणैरभ्राणीवानिलोऽवधीत् ॥ १६

गजान्गजप्रयन्तृश्च वैजयन्त्यायुधध्वजान् ।

सादिनोऽश्वांश्च पत्नींश्च शरैर्निन्ये यमक्षयम् ॥ १७

तमन्तकमिव क्रुद्धमनिवार्यं महारथम् ।

दुर्योधनोऽभ्ययादेको निघ्नन्बाणैः पृथग्विधैः ॥ १८

तस्यार्जुनो धनुः सूतं केतुमश्वांश्च सायकैः ।

हत्वा सप्तभिरेकैकं छत्रं चिच्छेद पत्रिणा ॥ १९

नवमं च समासाद्य व्यसृजत्प्रतिघातिनम् ।

दुर्योधनायेषुवरं तं द्रौणिः सप्तधाच्छिन्तत् ॥ २०

ततो द्रौणेर्धनुश्छित्त्वा हत्वा चाश्ववराञ्शरैः ।

कृपस्यापि तथात्युग्रं धनुश्छिच्छेद पाण्डवः ॥ २१

हार्दिक्यस्य धनुश्छित्त्वा ध्वजं चाश्वं तथावधीत् ।

दुःशासनस्येषुवरं छित्त्वा राधेयमभ्ययात् ॥ २२

अथ सात्यकिमुत्सृज्य त्वरन्कर्णोऽर्जुनं त्रिभिः ।

विद्ध्वा विव्याध विंशत्या कृष्णं पार्थं पुनस्त्रिभिः ॥

अथ सात्यकिरांगत्य कर्णं विद्ध्वा शितैः शरैः ।

नवत्या नवभिश्चोग्रैः शतेन पुनरार्दयत् ॥ २४

ततः प्रवीराः पाण्डूनां सर्वे कर्णमपीडयन् ।

युधामन्युः शिखण्डी च द्रौपदेयाः प्रभद्रकाः ॥ २५

उत्तमौजा युयुत्सुश्च यमौ पार्षत एव च ।

चेदिकारुषमत्स्यानां केकयानां च यद्वलम् ।

चेकितानश्च बलवान्धर्मराजश्च सुव्रतः ॥ २६

एते रथाश्वद्विरदैः पत्तिभिश्चोग्रविक्रमैः ।

परिवार्य रणे कर्णं नानाशस्त्रैरवाकिरन् ।

भाषन्तो वाग्विरुप्राभिः सर्वे कर्णवधे वृताः ॥ २७

तां शस्त्रवृष्टिं बहुधा छित्त्वा कर्णः शितैः शरैः ।

अपोवाह स्म तान्सर्वान्द्रुमान्भङ्क्त्वेव मारुतः ॥ २८

रथिनः समहामात्रान्गजानश्चान्ससादिनः ।

शरव्रातांश्च संक्रुद्धो निघ्नन्कर्णो व्यदृश्यत ॥ २९

तद्वध्यमानं पाण्डूनां बलं कर्णास्त्रतेजसा ।

विशस्त्रक्षतदेहं च प्राय आसीत्पराङ्मुखम् ॥ ३०



अथ कर्णस्त्रिमन्त्रेण प्रतिहर्त्यार्जुनः स्वयम् ।  
 दिशः खं चैव भूमिं च प्रावृणोच्छरवृष्टिभिः ॥ ३१  
 मुसलानीव निष्पेतुः परिधा इव चेषवः ।  
 शतघ्न इव चाप्यन्ये वज्राण्युग्राणि वापरे ॥ ३२  
 तैर्वध्यमानं तत्सैन्यं सपत्न्यश्चरथद्विपम् ।  
 निमीलिताक्षमत्यर्थमुदभ्राम्यत्समन्ततः ॥ ३३  
 निष्कैवल्यं तदा युद्धं प्रापुरश्चनरद्विपाः ।  
 वध्यमानाः शरैरन्ये तदा भीताः प्रदुद्रुवुः ॥ ३४  
 एवं तेषां तदा युद्धे संसक्तानां जयैषिणाम् ।  
 गिरिमस्तं समासाद्य प्रत्यपद्यत भानुमान् ॥ ३५  
 तमसा च महाराज रजसा च विशेषतः ।  
 न किञ्चित्प्रत्यपश्याम शुभं वा यदि वाशुभम् ॥ ३६  
 ते व्रसन्तो महेष्वासा रात्रियुद्धस्य भारत ।  
 अपयानं ततश्चक्रुः सहिताः सर्ववाजिभिः ॥ ३७  
 कौरवेषु च यातेषु तदा राजन्दिनक्षये ।  
 जयं सुमनसः प्राप्य पार्थाः स्वशिविरं ययुः ॥ ३८  
 वादित्रशब्दैर्विविधैः सिंहनादैश्च नर्तितैः ।  
 परानवहसन्तश्च स्तुवन्तश्चाच्युतार्जुनौ ॥ ३९  
 कृतेऽवहारे तैर्वीरैः सैनिकाः सर्व एव ते ।  
 आशिषः पाण्डवेयेषु प्रायुज्यन्त नरेश्वराः ॥ ४०  
 ततः कृतेऽवहारे च प्रहृष्टाः कुरुपाण्डवाः ।  
 निशायां शिविरं गत्वा न्यविशन्त नरेश्वराः ॥ ४१  
 यक्षरक्षःपिशाचाश्च श्वापदानि च संघशः ।  
 जगमुरायोधनं घोरं रुद्रस्यानर्तनोपमम् ॥ ४२

इति श्रीमहाभारते कर्णपर्वणि

एकविंशोऽध्यायः ॥ २१ ॥

२२

धृतराष्ट्र उवाच ।

स्वेन च्छन्देन नः सर्वाज्ञावधीद्वयक्तमर्जुनः ।  
 न ह्यस्य समरे मुच्येतान्तक्रोऽप्याततायिनः ॥ १

पार्थो ह्येकोऽहरद्भद्रामेकश्चाग्निमतर्पयत् ।  
 एकश्चेमां महीं जित्वा चक्रे बलिभृतो नृपान् ॥ २  
 एको निवातकवचानवधीदिव्यकार्मुकः ।  
 एकः किरातरूपेण स्थितं शर्वमयोधयत् ॥ ३  
 एकोऽभ्यरक्षद्भरतानेको भवमतोषयत् ।  
 तेनैकेन जिताः सर्वे मदीया उग्रतेजसः ।  
 ते न निन्द्याः प्रशस्याश्च यत्ते चक्रुर्ब्रवीहि तत् ॥ ४  
 संजय उवाच ।

हतप्रहतविध्वस्ता विवर्मायुधवाहनाः ।  
 दीनस्वरा दूयमाना मानिनः शत्रुभिर्जिताः ॥ ५  
 शिविरस्थाः पुनर्मन्त्रं मन्त्रयन्ति स्म कौरवाः ।  
 भग्नदंष्ट्रा हतविषाः पदाक्रान्ता इवोरगाः ॥ ६  
 तानब्रवीत्ततः कर्णः क्रुद्धः सर्प इव श्वसन् ।  
 करं करेणाभिपीड्य प्रेक्षमाणस्तवात्मजम् ॥ ७  
 यत्तो दृढश्च दक्षश्च धृतिमानर्जुनः सदा ।  
 स बोधयति चाप्येनं प्राप्तकालमधोक्षजः ॥ ८  
 सहसास्त्रविसर्गेण वयं तेनाद्य वञ्चिताः ।  
 श्वस्त्वहं तस्य संकल्पं सर्वं हन्ता महीपते ॥ ९  
 एवमुक्तस्तथेत्युक्त्वा सोऽनुजज्ञे नृपोत्तमान् ।  
 सुखोषितास्ते रजनीं हृष्टा युद्धाय निर्ययुः ॥ १०  
 तेऽपश्यन्विहितं व्यूहं धर्मराजेन दुर्जयम् ।  
 प्रयत्नात्कुरुमुख्येन बृहस्पत्युशनोमतात् ॥ ११  
 अथ प्रतीपकर्तारं सततं विजितात्मनाम् ।  
 सस्मार वृषभस्कन्धं कर्णं दुर्योधनस्तदा ॥ १२  
 पुरंदरसमं युद्धे मरुद्गणसमं बले ।  
 कार्तवीर्यसमं वीर्ये कर्णं राज्ञोऽगमन्मनः ।  
 सूतपुत्रं महेष्वासं बन्धुमात्ययिकेष्विव ॥ १३

धृतराष्ट्र उवाच ।

यद्वोऽगमन्मनो मन्दाः कर्णं वैकर्तनं तदा ।  
 अप्यद्राक्षत तं यूयं शीतार्ता इव भास्करम् ॥ १४



कृतेऽवहारे सैन्यानां प्रवृत्ते च रणे पुनः ।  
 कथं वैकर्तनः कर्णस्तत्रायुध्यत संजय ।  
 कथं च पाण्डवाः सर्वे युयुधुस्तत्र सूतजम् ॥ १५  
 कर्णो ह्येको महाबाहुर्हन्यात्पार्थान्ससोमकान् ।  
 कर्णस्य भुजयोर्वीर्यं शक्रविष्णुसमं मतम् ।  
 तथास्त्राणि सुघोराणि विक्रमश्च महात्मनः ॥ १६  
 दुर्योधनं तदा दृष्ट्वा पाण्डवेन भृशार्दितम् ।  
 पराक्रान्तान्पाण्डुसुतान्दृष्ट्वा चापि महाहवे ॥ १७  
 कर्णमाश्रित्य संग्रामे दर्पो दुर्योधने पुनः ।  
 जेतुमुत्सहते पार्थान्सपुत्रान्सहकेशवान् ॥ १८  
 अहो बत महद्दुःखं यत्र पाण्डुसुतान्रणे ।  
 नातरद्रभसः कर्णो दैवं नूनं परायणम् ।  
 अहो द्यूतस्य निष्ठेयं घोरा संप्रति वर्तते ॥ १९  
 अहो दुःखानि तीव्राणि दुर्योधनकृतान्यहम् ।  
 सहिष्यामि सुघोराणि शल्यभूतानि संजय ॥ २०  
 सौबलं च तथा तात नीतिमानिति मन्यते ॥ २१  
 युद्धेषु नाम दिव्येषु वर्तमानेषु संजय ।  
 अश्रौषं निहतान्पुत्रान्नित्यमेव च निर्जितान् ॥ २२  
 न पाण्डवानां समरे कश्चिदस्ति निवारकः ।  
 स्त्रीमध्यमिव गाहन्ति दैवं हि बलवत्तरम् ॥ २३  
 संजय उवाच ।  
 अतिक्रान्तं हि यत्कार्यं पश्चाच्चिन्तयतीति च ।  
 तच्चास्य न भवेत्कार्यं चिन्तया च विनश्यति ॥ २४  
 तदिदं तव कार्यं तु दूरप्राप्तं विजानता ।  
 न कृतं यत्त्वया पूर्वं प्राप्ताप्राप्तविचारणे ॥ २५  
 उक्तोऽसि बहुधा राजन्मा युध्यस्वेति पाण्डवैः ।  
 गृहीषे न च तन्मोहात्पाण्डवेषु विशां पते ॥ २६  
 त्वया पापानि घोराणि समाचीर्णानि पाण्डुषु ।  
 त्वत्कृते वर्तते घोरः पार्थिवानां जनक्षयः ॥ २७  
 तत्त्विदानीमतिक्रम्य मा शुचो भरतर्षभ ।

शृणु सर्वं यथावृत्तं घोरं वैशसमच्युत ॥ २८  
 प्रभातायां रजन्यां तु कर्णो राजानमभ्ययात् ।  
 समेत्य च महाबाहुर्दुर्योधनमभाषत ॥ २९  
 अद्य राजन्समेष्यामि पाण्डवेन यशस्विना ।  
 हनिष्यामि च तं वीरं स वा मां निहनिष्यति ॥ ३०  
 बहुत्वान्मम कार्याणां तथा पार्थस्य पार्थिव ।  
 नाभूत्समागमो राजन्मम चैवार्जुनस्य च ॥ ३१  
 इदं तु मे यथाप्रज्ञं शृणु वाक्यं विशां पते ।  
 अनिहत्य रणे पार्थं नाहमेष्यामि भारत ॥ ३२  
 हतप्रवीरे सैन्येऽस्मिन्मयि चैव स्थिते युधि ।  
 अभियास्यति मां पार्थः शक्रशक्त्या विनाकृतम् ॥  
 ततः श्रेयस्करं यत्ते तन्निबोध जनेश्वर ।  
 आयुधानां च यद्वीर्यं द्रव्याणामर्जुनस्य च ॥ ३४  
 कायस्य महतो भेदे लाघवे दूरपातने ।  
 सौष्ठवे चास्त्रयोगे च सव्यसाची न मत्समः ॥ ३५  
 सर्वायुधमहामात्रं विजयं नाम तद्धनुः ।  
 इन्द्रार्थमभिकामेन निर्मितं विश्वकर्मणा ॥ ३६  
 येन दैत्यगणान् राजञ्जितवान्वै शतक्रतुः ।  
 यस्य घोषेण दैत्यानां विमुह्यन्ति दिशो दश ।  
 तद्भार्गवाय प्रायच्छच्छक्रः परमसंमतम् ॥ ३७  
 तद्दिव्यं भार्गवो मह्यमददाद्धनुरुत्तमम् ।  
 येन योत्स्ये महाबाहुमर्जुनं जयतां वरम् ।  
 यथेन्द्रः समरे सर्वान्दैतेयान्वै समागतान् ॥ ३८  
 धनुर्घोरं रामदत्तं गाण्डीवात्तद्विशिष्यते ।  
 त्रिःसप्तकृत्वः पृथिवी धनुषा तेन निर्जिता ॥ ३९  
 धनुषो यस्य कर्माणि दिव्यानि प्राह भार्गवः ।  
 तद्रामो ह्यददान्मह्यं येन योत्स्यामि पाण्डवम् ॥ ४०  
 अद्य दुर्योधनाहं त्वां नन्दयिष्ये सबान्धवम् ।  
 निहत्य समरे वीरमर्जुनं जयतां वरम् ॥ ४१  
 सपर्वतवनद्वीपा हतद्विड् भूः ससागरा ।



पुत्रपौत्रप्रतिष्ठा ते भविष्यत्यद्य पार्थिव ॥ ४२  
 नासाध्यं विद्यते मेऽद्य त्वत्प्रियार्थं विशेषतः ।  
 सम्यग्धर्मानुरक्तस्य सिद्धिरात्मवतो यथा ॥ ४३  
 न हि मां समरे सोढुं स शक्तोऽस्मि तरुर्यथा ।  
 अवश्यं तु मया वाच्यं येन हीनोऽस्मि फल्गुनात् ॥  
 ज्या तस्य धनुषो दिव्या तथाक्षय्यौ महेषुधी ।  
 तस्य दिव्यं धनुः श्रेष्ठं गाण्डीवमजरं युधि ॥ ४५  
 विजयं च महद्दिव्यं ममापि धनुरुत्तमम् ।  
 तत्राहमधिकः पार्थाद्भनुषा तेन पार्थिव ॥ ४६  
 मया चाभ्यधिको वीरः पाण्डवस्तन्निबोध मे ।  
 रश्मिग्राहश्च दाशार्हः सर्वलोकनमस्कृतः ॥ ४७  
 अग्निदत्तश्च वै दिव्यो रथः काञ्चनभूषणः ।  
 अच्छेद्यः सर्वतो वीर वाजिनश्च मनोजवाः ।  
 ध्वजश्च दिव्यो द्युतिमान्वानरो विस्मयंकरः ॥ ४८  
 कृष्णश्च स्रष्टा जगतो रथं तमभिरक्षति ।  
 एमिर्द्रव्यैरहं हीनो योद्धुमिच्छामि पाण्डवम् ॥ ४९  
 अयं तु सदृशो वीरः शल्यः समितिशोभनः ।  
 सारथ्यं यदि मे कुर्याद्भुवस्ते विजयो भवेत् ॥ ५०  
 तस्य मे सारथिः शल्यो भवत्वसुकरः परैः ।  
 नाराचान्गार्धपत्रांश्च शकटानि वहन्तु मे ॥ ५१  
 रथाश्च मुख्या राजेन्द्र युक्ता वाजिमिरुत्तमैः ।  
 आयान्तु पश्चात्सततं मामेव भरतर्षभ ॥ ५२  
 एवमभ्यधिकः पार्थाद्भविष्यामि गुणैरहम् ।  
 शल्यो ह्यभ्यधिकः कृष्णादर्जुनादधिको ह्यहम् ॥ ५३  
 यथाश्चहृदयं वेद दाशार्हः परवीरहा ।  
 तथा शल्योऽपि जानीते हयानां वै महारथः ॥ ५४  
 बाहुवीर्यं समो नास्ति मद्राजस्य कश्चन ।  
 तथाक्षैर्मत्समो नास्ति कश्चिदेव धनुर्धरः ॥ ५५  
 तथा शल्यसमो नास्ति हययाने ह कश्चन ।  
 सोऽयमभ्यधिकः पार्थाद्भविष्यति रथो मम ॥ ५६

एतत्कृतं महाराज त्वयेच्छामि परंतप ।  
 एवं कृते कृतं मह्यं सर्वकामैर्भविष्यति ॥ ५७  
 ततो द्रष्टासि समरे यत्करिष्यामि भारत ।  
 सर्वथा पाण्डवान्सर्वोत्प्रेष्याम्यद्य समागतान् ॥ ५८  
 दुर्योधन उवाच ।

सर्वमेतत्करिष्यामि यथा त्वं कर्णं मन्यसे ।  
 सोपासङ्गा रथाः साश्वा अनुयास्यन्ति सूतज ॥ ५९  
 नाराचान्गार्धपक्षांश्च शकटानि वहन्तु ते ।  
 अनुयास्याम कर्णं त्वां वयं सर्वे च पार्थिवाः ॥ ६०  
 संजय उवाच ।

एवमुक्त्वा महाराज तव पुत्रः प्रतापवान् ।  
 अभिगम्यान्नवीद्राजा मद्राजमिदं वचः ॥ ६१

इति श्रीमहाभारते कर्णपर्वणि

द्वाविंशतितमोऽध्यायः ॥ २२ ॥

२३

संजय उवाच ।

पुत्रस्तव महाराज मद्राजमिदं वचः ।  
 विनयेनोपसंगम्य प्रणयाद्वाक्यमब्रवीत् ॥ १  
 सत्यव्रत महाभाग द्विषतामघवर्धन ।  
 मद्रेश्वर रणे शूर परसैन्यभयंकर ॥ २  
 श्रुतवानसि कर्णस्य ब्रुवतो वदतां वर ।  
 यथा नृपतिसिंहानां मध्ये त्वां वरयत्ययम् ॥ ३  
 तस्मात्पार्थविनाशार्थं हितार्थं मम चैव हि ।  
 सारथ्यं रथिनां श्रेष्ठ सुमनाः कर्तुमर्हसि ॥ ४  
 अस्याभीशुग्रहो लोके नान्योऽस्ति भवता समः ।  
 स पातु सर्वतः कर्णं भवान्ब्रह्मेव शंकरम् ॥ ५  
 पार्थस्य सचिवः कृष्णो यथाभीशुग्रहो वरः ।  
 तथा त्वमपि राधेयं सर्वतः परिपालय ॥ ६  
 भीष्मो द्रोणः कृपः कर्णो भवान्भोजश्च वीर्यवान् ।  
 शकुनिः सौबलो द्रौणिरहमेव च नो बलम् ।



एषामेव कृतो भागो नवधा पृतनापते ॥ ७  
 नैव भागोऽत्र भीष्मस्य द्रोणस्य च महात्मनः ।  
 ताभ्यामतीत्य तौ भागौ निहता मम शत्रवः ॥ ८  
 वृद्धौ हि तौ नरव्याघ्रौ छलेन निहतौ च तौ ।  
 कृत्वा नसुकरं कर्म गतौ स्वर्गमितोऽनघ ॥ ९  
 तथान्ये पुरुषव्याघ्राः परैर्विनिहता युधि ।  
 अस्मदीयाश्च बहवः स्वर्गायोपगता रणे ।  
 त्यक्त्वा प्राणान्यथाशक्ति चेष्टाः कृत्वा च पुष्कलाः ॥  
 कर्णो ह्येको महाबाहुस्मत्प्रियद्विते रतः ।  
 भवांश्च पुरुषव्याघ्र सर्वलोकमहारथः ।  
 तस्मिञ्जयाशा विपुला मम मद्रजनाधिप ॥ ११  
 पार्थस्य समरे कृष्णो यथाभीशुवरग्रहः ।  
 तेन युक्तो रणे पार्थो रक्ष्यमाणश्च पार्थिव ।  
 यानि कर्माणि कुरुते प्रत्यक्षाणि तथैव ते ॥ १२  
 पूर्वं न समरे ह्येवमवधीदर्जुनो रिपून् ।  
 अहन्यहनि मद्रेश द्रावयन् दृश्यते युधि ॥ १३  
 भागोऽवशिष्टः कर्णस्य तव चैव महाद्युते ।  
 तं भागं सह कर्णेन युगपन्नाशयाहवे ॥ १४  
 सूर्यारुणौ यथा दृष्ट्वा तमो नश्यति मारिष ।  
 तथा नश्यन्तु कौन्तेयाः सपाञ्चालाः ससृञ्जयाः ॥ १५  
 रथानां प्रवरः कर्णो यन्तूणां प्रवरो भवान् ।  
 संनिपातः समो लोके भवतोर्नास्ति कश्चन ॥ १६  
 यथा सर्वास्ववस्थासु वाष्पेयः पाति पाण्डवम् ।  
 तथा भवान्परित्रातु कर्णं वैकर्तनं रणे ॥ १७  
 त्वया सतरथिना ह्येष अप्रधृष्ट्यो भविष्यति ।  
 देवतानामपि रणे सशक्राणां महीपते ।  
 किं पुनः पाण्डवेयानां मातिशङ्कीर्वचो मम ॥ १८  
 दुर्योधनवचः श्रुत्वा शल्यः क्रोधसमन्वितः ।  
 त्रिशिखां भ्रुकुटीं कृत्वा धुन्वन् हस्तौ पुनः पुनः ॥ १९  
 क्रोधरक्ते महानेत्रे परिवर्त्य महाभुजः ।

कुलैश्वर्यश्रुतिबलैर्दत्तः शल्योऽब्रवीदिदम् ॥ २०  
 अवमन्यसे मां गान्धारे ध्रुवं मां परिशङ्कसे ।  
 यन्मां ब्रवीषि विस्रब्धं सारथ्यं क्रियतामिति ॥ २१  
 अस्मत्तोऽभ्यधिकं कर्णं मन्यमानः प्रशंससि ।  
 न चाहं युधि राधेयं गणये तुल्यमात्मना ॥ २२  
 आदिश्यतामभ्यधिको ममांशः पृथिवीपते ।  
 तमहं समरे हत्वा गमिष्यामि यथागतम् ॥ २३  
 अथ वाप्येक एवाहं योत्स्यामि कुरुनन्दन ।  
 पश्य वीर्यं ममाद्य त्वं संग्रामे दहतो रिपून् ॥ २४  
 न चाभिकामान्कौरव्य विधाय हृदये पुमान् ।  
 अस्मद्विधः प्रवर्तेत मा मा त्वमतिशङ्किताः ॥ २५  
 युधि चाप्यवमानो मे न कर्तव्यः कथंचन ।  
 पश्य हीमौ मम भुजौ वज्रसंहननोपमौ ॥ २६  
 धनुः पश्य च मे चित्रं शरांश्चाशीविषोपमान् ।  
 रथं पश्य च मे कलत्रं सदश्वैर्वीर्यवेगितैः ।  
 गदां च पश्य गान्धारे हेमपट्टविभूषिताम् ॥ २७  
 दारयेयं महीं क्रुद्धो विकिरेयं च पर्वतान् ।  
 शोषयेयं समुद्रांश्च तेजसा स्वेन पार्थिव ॥ २८  
 तन्मामेवंविधं जानन्समर्थमरिनिग्रहे ।  
 कस्माद्युनक्षि सारथ्ये न्यूनस्याधिरथेनृप ॥ २९  
 न नाम धुरि राजेन्द्र प्रयोक्तुं त्वमिहार्हसि ।  
 न हि पापीयसः श्रेयान्भूत्वा प्रेष्यत्वमुत्सहे ॥ ३०  
 यो ह्यभ्युपगतं प्रीत्या गरीयांसं वशे स्थितम् ।  
 वशे पापीयसो धत्ते तत्पापमधरोत्तरम् ॥ ३१  
 ब्राह्मणा ब्रह्मणा सृष्टा मुखात्क्षत्रमथोरसः ।  
 ऊरुभ्यामसृजद्वैश्यान्शूद्रान्पद्भ्यामिति श्रुतिः ।  
 तेभ्यो वर्णविशेषाश्च प्रतिलोमानुलोमजाः ॥ ३२  
 अथान्योन्यस्य संयोगाच्चातुर्वर्ण्यस्य भारत ।  
 गोप्ताः संग्रहीतारो दातारः क्षत्रियाः स्मृताः ॥ ३३  
 याजनाध्यापनैर्विप्रा विशुद्धैश्च प्रतिग्रहैः ।



लोकस्यानुग्रहार्थाय स्थापिता ब्रह्मणा भुवि ॥ ३४  
 कृषिश्च पाशुपाल्यं च विशां दानं च सर्वशः ।  
 ब्रह्मक्षत्रविशां शूद्रा विहिताः परिचारकाः ॥ ३५  
 ब्रह्मक्षत्रस्य विहिताः सूता वै परिचारकाः ।  
 न विट्शूद्रस्य तत्रैव शृणु वाक्यं ममानघ ॥ ३६  
 सोऽहं मूर्धावसिक्तः सन् राजर्षिकुलसंभवः ।  
 महारथः समाख्यातः सेव्यः स्तव्यश्च बन्दिनाम् ॥  
 सोऽहमेतादृशो भूत्वा नेहारिकुलमर्दन ।  
 सूतपुत्रस्य संग्रामे सारथ्यं कर्तुमुत्सहे ॥ ३८  
 अवमानमहं प्राप्य न थोत्स्यामि कथंचन ।  
 आपृच्छथ त्वाद्य गान्धारे गमिष्यामि यथागतम् ॥  
 एवमुक्त्वा नरव्याघ्रः शल्यः समितिशोभनः ।  
 उत्थाय प्रययौ तूर्णं राजमध्यादर्मर्षितः ॥ ४०  
 प्रणयाद्बहुमानाच्च तं निगृह्य सुतस्तव ।  
 अब्रवीन्मधुरं वाक्यं साम सर्वार्थसाधकम् ॥ ४१  
 यथा शल्य त्वमात्येदमेवमेतदसंशयम् ।  
 अभिप्रायस्तु मे कश्चित्तं निबोध जनेश्वर ॥ ४२  
 न कर्णोऽभ्यधिकस्त्वत्तः शङ्के नैव कथंचन ।  
 न हि मद्रेश्वरो राजा कुर्याद्वदनृतं भवेत् ॥ ४३  
 ऋतमेव हि पूर्वास्ते वहन्ति पुरुषोत्तमाः ।  
 तस्मादातारयनिः प्रोक्तो भवानिति मतिर्मम ॥ ४४  
 शल्यभूतश्च शत्रूणां यस्मात्त्वं भुवि मानद ।  
 तस्माच्छल्येति ते नाम कथ्यते पृथिवीपते ॥ ४५  
 यदेव व्याहृतं पूर्वं भवता भूरिदक्षिण ।  
 तदेव कुरु धर्मज्ञं मदर्थं यद्यदुच्यसे ॥ ४६  
 न च त्वत्तो हि राधेयो न चाहमपि वीर्यवान् ।  
 वृणीमस्त्वां हयाश्रयाणां यन्तारमिति संयुगे ॥ ४७  
 यथा ह्यभ्यधिकं कर्णं गुणैस्तात धनंजयात् ।  
 वासुदेवादपि त्वां च लोकोऽयमिति मन्यते ॥ ४८  
 कर्णो ह्यभ्यधिकः पार्थादस्त्रैरेव नरर्षभ ।

भवानप्यधिकः कृष्णादश्वयाने बले तथा ॥ ४९  
 यथाश्वहृदयं वेद वासुदेवो महामनाः ।  
 द्विगुणं त्वं तथा वेत्थ मद्रराज न संशयः ॥ ५०

शल्य उवाच ।

यन्मा ब्रवीषि गान्धारे मध्ये सैन्यस्य कौरव ।  
 विशिष्टं देवकीपुत्रात्प्रीतिमानस्म्यहं त्वयि ॥ ५१  
 एष सारथ्यमातिष्ठे राधेयस्य यशस्विनः ।  
 युध्यतः पाण्डवाग्र्येण यथा त्वं वीर मन्यसे ॥ ५२  
 समयश्च हि मे वीर कश्चिद्वैकर्तनं प्रति ।  
 उत्सृजेयं यथाश्रद्धमहं वाचोऽस्य संनिधौ ॥ ५३

संजय उवाच ।

तथेति राजन्पुत्रस्ते सह कर्णेन भारत ।  
 अब्रवीन्मद्रराजस्य सुतं भरतसत्तम ॥ ५४

इति श्रीमहाभारते कर्णपर्वणि

त्रयोविंशोऽध्यायः ॥ २३ ॥

२४

दुर्योधन उवाच ।

भूय एव तु मद्रेश यत्ते वक्ष्यामि तच्छृणु ।  
 यथा पुरा वृत्तमिदं युद्धे देवासुरे विभो ॥ १  
 यदुक्तवान्पितुर्मह्यं मार्कण्डेयो महानृषिः ।  
 तदशेषेण ब्रुवतो मम राजर्षिसत्तम ।  
 त्वं निबोध न चाप्यत्र कर्तव्या ते विचारणा ॥ २  
 देवानामसुराणां च महानासीत्समागमः ।  
 बभूव प्रथमो राजन्संग्रामस्तारकामयः ।  
 निर्जिताश्च तदा दैत्या दैवतैरिति नः श्रुतम् ॥ ३  
 निर्जितेषु च दैत्येषु तारकस्य सुतास्त्रयः ।  
 ताराक्षः कमलाक्षश्च विद्युन्माली च पार्थिव ॥ ४  
 तप उग्रं समास्थाय नियमे परमे स्थिताः ।  
 तपसा कर्शयामासुर्देहान्स्वाब्जशत्रुतापन ॥ ५  
 दमेन तपसा चैव नियमेन च पार्थिव ।



तेषां पितामहः प्रीतो वरदः प्रददौ वरान् ॥ ६  
 अवध्यत्वं च ते राजन्सर्वभूतेषु सर्वदा ।  
 सहिता वरयामासुः सर्वलोकपितामहम् ॥ ७  
 तानब्रवीत्तदा देवो लोकानां प्रभुरीश्वरः ।  
 नास्ति सर्वामरत्वं हि निवर्तध्वमतोऽसुराः ।  
 वरमन्यं वृणीध्वं वै यादृशं संप्रोचते ॥ ८  
 ततस्ते सहिता राजन्संप्रधार्यासकृद्बहु ।  
 सर्वलोकेश्वरं वाक्यं प्रणम्यैनमथाब्रुवन् ॥ ९  
 अस्माकं त्वं वरं देव प्रयच्छेमं पितामह ।  
 वयं पुराणि त्रीण्येव समास्थाय महीमिमाम् ।  
 विचरिष्याम लोकेऽस्मिन्स्वप्नप्रसादपुरस्कृताः ॥ १०  
 ततो वर्षसहस्रे तु समेष्यामः परस्परम् ।  
 एकीभावं गमिष्यन्ति पुराण्येतानि चानघ ॥ ११  
 समागतानि चैतानि यो हन्याद्भगवंस्तदा ।  
 एकेषुणा देववरः स नो मृत्युर्भविष्यति ।  
 एवमस्त्विति तान्देवः प्रत्युक्त्वा प्राविशद्विवम् ॥ १२  
 ते तु लब्धवराः प्रीताः संप्रधार्य परस्परम् ।  
 पुरत्रयविसृष्ट्यर्थं भयं वव्रुर्महासुरम् ।  
 विश्वकर्माणमजरं दैत्यदानवपूजितम् ॥ १३  
 ततो मयः स्वतपसा चक्रे धीमान्पुराणि ह ।  
 त्रीणि काञ्चनमेकं तु रौप्यं काष्णायसं तथा ॥ १४  
 काञ्चनं दिवि तत्रासीदन्तरिक्षे च राजतम् ।  
 आयसं चाभवद्भूमौ चक्रस्थं पृथिवीपते ॥ १५  
 एकैकं योजनशतं विस्तारायामसंमितम् ।  
 गृहाद्गृहालिकयुतं बृहत्प्राकारतोरणम् ॥ १६  
 गुणप्रसवसंबाधमसंबाधमनामयम् ।  
 प्रासादैर्विविधैश्चैव द्वारैश्चाप्युपशोमितम् ॥ १७  
 पुरेषु चाभवन्राजन्राजानो वै पृथक्पृथक् ।  
 काञ्चनं तारकाक्षस्य चित्रमासीन्महात्मनः ।  
 राजतं कमलाक्षस्य विद्युन्मालिन आयसम् ॥ १८

त्रयस्ते दैत्यराजानस्त्रील्लोकानां तेजसा ।  
 आक्रम्य तस्थुर्वर्षाणां पूगान्नाम प्रजापतिः ॥ १९  
 तेषां दानवमुख्यानां प्रयुतान्यर्बुदानि च ।  
 कोट्यश्चाप्रतिवीराणां समाजग्मुस्ततस्ततः ।  
 महदैश्वर्यमिच्छन्तस्त्रिपुरं दुर्गमाश्रिताः ॥ २०  
 सर्वेषां च पुनस्तेषां सर्वयोगवहो मयः ।  
 तमाश्रित्य हि ते सर्वे अवर्तन्ताकुतोभयाः ॥ २१  
 यो हि यं मनसा कामं दध्यौ त्रिपुरसंश्रयः ।  
 तस्मै कामं मयस्तं तं विदधे मायया तदा ॥ २२  
 तारकाक्षसुतश्चासीद्भरिर्नाम महाबलः ।  
 तपस्तेपे परमकं येनातुष्यत्पितामहः ॥ २३  
 स तुष्टमवृणोदेवं वापी भवतु नः पुरे ।  
 शस्त्रैर्विनिहता यत्र क्षिप्ताः स्युर्बलवत्तराः ॥ २४  
 स तु लब्ध्वा वरं वीरस्तारकाक्षसुतो हरिः ।  
 ससृजे तत्र वापीं तां मृतानां जीवनीं प्रभो ॥ २५  
 येन रूपेण दैत्यस्तु येन वेषेण चैव ह ।  
 मृतस्तस्यां परिक्षिप्तस्तादृशेनैव जज्ञिवान् ॥ २६  
 तां प्राप्य त्रैपुरस्थास्तु सर्वाल्लोकान्बबाधिरे ।  
 महता तपसा सिद्धाः सुराणां भयवर्धनाः ।  
 न तेषामभवद्राजन्क्षयो युद्धे कथंचन ॥ २७  
 ततस्ते लोभमोहाभ्यामभिभूता विचेतसः ।  
 निर्हीकाः संस्थितिं सर्वे स्थापितां समल्लुपन् ॥  
 विद्राव्य सगणान्देवांस्तत्र तत्र तदा तदा ।  
 विचेरुः स्वेन कामेन वरदानेन दर्पिताः ॥ २९  
 देवारण्यानि सर्वाणि प्रियाणि च दिवौकसाम् ।  
 ऋषीणामाश्रमान्पुण्यान्यूपाञ्जनपदांस्तथा ।  
 व्यनाशयन्त मर्यादा दानवा दुष्टचारिणः ॥ ३०  
 ते देवाः सहिताः सर्वे पितामहमरिंदम ।  
 अभिजग्मुस्तदाख्यातुं विप्रकारं सुरेतारैः ॥ ३१  
 ते तत्त्वं सर्वमाख्याय शिरसाभिप्रणम्य च ।



वधोपायमपृच्छन्त भगवन्तं पितामहम् ॥ ३२  
 श्रुत्वा तद्भगवान्देवो देवानिदमुवाच ह ।  
 असुराश्च दुरात्मानस्ते चापि विबुधद्विषः ।  
 अपराध्यन्ति सततं ये युष्मान्पीडयन्त्युत ॥ ३३  
 अहं हि तुल्यः सर्वेषां भूतानां नात्र संशयः ।  
 अधार्मिकास्तु हन्तव्या इत्यहं प्रब्रवीमि वः ॥ ३४  
 ते यूयं स्थाणुमीशानं जिष्णुमक्लिष्टकारिणम् ।  
 योद्धारं वृणुतादित्याः स तान्हन्ता सुरेतरान् ॥ ३५  
 इति तस्य वचः श्रुत्वा देवाः शक्रपुरोगमाः ।  
 ब्रह्माणमग्रतः कृत्वा वृषाङ्कं शरणं ययुः ॥ ३६  
 तपः परं समातस्थुर्गुणन्तो ब्रह्म शाश्वतम् ।  
 ऋषिभिः सह धर्मज्ञा भवं सर्वात्मना गताः ॥ ३७  
 तुष्टुवुर्वाग्भिरर्ध्याग्भिर्भेष्वभयकृत्तमम् ।  
 सर्वात्मानं महात्मानं येनाप्तं सर्वमात्मना ॥ ३८  
 तपोविशेषैर्बहुभिर्योगं यो वेद चात्मनः ।  
 यः सांख्यमात्मनो वेद यस्य चात्मा वशे सदा ॥  
 ते तं ददृशुरीशानं तेजोराशिमुमापतिम् ।  
 अनन्यसदृशं लोके व्रतवन्तमकल्मषम् ॥ ४०  
 एकं च भगवन्तं ते नानारूपमकल्पयन् ।  
 आत्मनः प्रतिरूपाणि रूपाण्यथ महात्मनि ।  
 परस्परस्य चापश्यन्सर्वे परमविस्मिताः ॥ ४१  
 सर्वभूतमयं चेशं तमजं जगतः पतिम् ।  
 देवा ब्रह्मर्षयश्चैव शिरोभिर्धरणीं गताः ॥ ४२  
 तान्स्वस्तिवाक्येनाभ्यर्च्य समुत्थाप्य च शंकरः ।  
 ब्रूत ब्रूतेति भगवान्स्मयमानोऽभ्यभाषत ॥ ४३  
 त्र्यम्बकेणाभ्यनुज्ञातास्ततस्तेऽस्वस्थचेतसः ।  
 नमो नमस्तेऽस्तु विभो तत इत्यब्रुवन्भवम् ॥ ४४  
 नमो देवातिदेवाय धन्विने चातिमन्यवे ।  
 प्रजापतिमखन्नाय प्रजापतिभिरीड्यसे ॥ ४५  
 नमः स्तुताय स्तुताय स्तूयमानाय मृत्यवे ।

विलोहिताय रुद्राय नीलग्रीवाय शूलिने ॥ ४६  
 अमोघाय मृगाक्षाय प्रवरायुधयोधिने ।  
 दुर्वारिणाय शुक्राय ब्रह्मणे ब्रह्मचारिणे ॥ ४७  
 ईशानायाप्रमेयाय नियन्त्रे चर्मवाससे ।  
 तपोनित्याय पिङ्गाय व्रतिने कृत्तिवाससे ॥ ४८  
 कुमारपित्रे त्र्यक्षाय प्रवरायुधधारिणे ।  
 प्रपन्नार्तिविनाशाय ब्रह्मद्विट्संघघातिने ॥ ४९  
 वनस्पतीनां पतये नराणां पतये नमः ।  
 गवां च पतये नित्यं यज्ञानां पतये नमः ॥ ५०  
 नमोऽस्तु ते ससैन्याय त्र्यम्बकायोग्रतेजसे ।  
 मनोवाक्कर्मभिर्देव त्वां प्रपन्नान्भजस्व नः ॥ ५१  
 ततः प्रसन्नो भगवान्स्वागतेनाभिनन्द्य तान् ।  
 प्रोवाच व्येतु वस्त्रासो ब्रूत किं करवाणि वः ॥ ५२  
 पितृदेवर्षिसंघेभ्यो वरे दत्ते महात्मना ।  
 सत्कृत्य शंकरं प्राह ब्रह्मा लोकहितं वचः ॥ ५३  
 तवातिसर्गादेवेश प्राजापत्यमिदं पदम् ।  
 मयाधितिष्ठता दत्तो दानवेभ्यो महान्वरः ॥ ५४  
 तानतिक्रान्तमर्यादान्नान्यः संहर्तुमर्हति ।  
 त्वामृते भूतभव्येश त्वं ह्येषां प्रत्यरिर्वधे ॥ ५५  
 स त्वं देव प्रपन्नानां याचतां च दिवौकसाम् ।  
 कुरु प्रसादं देवेश दानवाञ्छहि शूलभृत् ॥ ५६

श्रीभगवानुवाच ।

हन्तव्याः शत्रवः सर्वेः युष्माकमिति मे मतिः ।  
 न त्वेकोऽहं वधे तेषां समर्थो वै सुरद्विषाम् ॥ ५७  
 ते यूयं सहिताः सर्वे मदीयेनास्त्रतेजसा ।  
 जयध्वं युधि ताञ्शत्रून्संघातो हि महाबलः ॥ ५८

देवा ऊचुः ।

अस्मत्तेजोबलं यावत्तावद्द्विगुणमेव च ।  
 तेषामिति ह मन्यामो दृष्टतेजोबला हि ते ॥ ५९



भगवानुवाच ।

वध्यास्ते सर्वतः पापा ये युष्मास्वपराधिनः ।  
मम तेजोबलार्धेन सर्वास्तान्नत शात्रवान् ॥ ६०

देवा ऊचुः ।

बिभर्तु तेजसोऽर्धं ते न शक्ष्यामो महेश्वर ।  
सर्वेषां नो बलार्धेन त्वमेव जहि शात्रवान् ॥ ६१

दुर्योधन उवाच ।

ततस्तथेति देवेशस्तैरुक्तो राजसत्तम ।  
अर्धमादाय सर्वेभ्यस्तेजसाभ्यधिकोऽभवत् ॥ ६२  
स तु देवो बलेनासीत्सर्वेभ्यो बलवत्तरः ।  
महादेव इति ख्यातस्तदाप्रभृति शंकरः ॥ ६३  
ततोऽब्रवीन्महादेवो धनुर्बाणधरस्त्वहम् ।  
हनिष्यामि रथेनाजौ तान्निपून्वै दिवौकसः ॥ ६४  
ते यूयं मे रथं चैव धनुर्बाणं तथैव च ।  
पश्यध्वं यावदद्यैतान्पातयामि महीतले ॥ ६५

देवा ऊचुः ।

मूर्तिसर्वस्वमादाय त्रैलोक्यस्य ततस्ततः ।  
रथं ते कल्पयिष्याम देवेश्वर महौजसम् ॥ ६६  
तथैव बुद्ध्या विहितं विश्वकर्मकृतं शुभम् ।  
ततो विबुधशार्दूलास्तं रथं समकल्पयन् ॥ ६७  
बन्धुरं पृथिवीं देवीं विशालपुरमालिनीम् ।  
सपर्वतवनद्वीपां चक्रुर्भूतधरां तदा ॥ ६८  
मन्दरं पर्वतं चाक्षं जङ्घास्तस्य महानदीः ।  
दिशश्च प्रदिशश्चैव परिवारं रथस्य हि ॥ ६९  
अनुकर्षान्ग्रहान्दीप्तान्वरूथं चापि तारकाः ।  
धर्मार्थकामसंयुक्तं त्रिवेणुं चापि बन्धुरम् ।  
ओषधीर्विविधास्तत्र नानापुष्पफलोद्भवाः ॥ ७०  
सूर्याचन्द्रमसौ कृत्वा चक्रे रथवरोत्तमे ।  
पक्षौ पूर्वापरौ तत्र कृते रात्र्यहनी शुभे ॥ ७१  
दश नागपतीनीषां धृतराष्ट्रमुखान्दृढाम् ।

द्यां युगं युगचर्माणि संवर्तकबलाहकान् ॥ ७२  
शम्यां धृतिं च मेधां च स्थितिं संनतिमेव च ।  
ग्रहनक्षत्रताराभिश्चर्म चित्रं नभस्तलम् ॥ ७३  
सुराम्बुप्रेतवित्तानां पतील्लोकेश्वरान्हयान् ।  
सिनीवालीमनुमतिं कुहूं राकां च सुव्रताम् ।  
योक्त्राणि चक्रुर्वाहानां रोहकांश्चापि कण्ठकम् ॥ ७४  
कर्म सत्यं तपोऽर्थश्च विहितास्तत्र रश्मयः ।  
अधिष्ठानं मनस्त्वासीत्परिरथ्यं सरस्वती ॥ ७५  
नानावर्णाश्च चित्राश्च पताकाः पवनेरिताः ।  
विद्युदिन्द्रधनुर्नद्वं रथं दीप्तं व्यदीपयत् ॥ ७६  
एवं तस्मिन्महाराज कल्पिते रथसत्तमे ।  
देवैर्मनुजशार्दूल द्विषतामभिमर्दने ॥ ७७  
स्वान्यायुधानि मुह्यन्ति न्यदधाच्छंकरो रथे ।  
रथयष्टिं वियत्कृष्टां स्थापयामास गोवृषम् ॥ ७८  
ब्रह्मदण्डः कालदण्डो रुद्रदण्डस्तथा ज्वरः ।  
परिस्कन्दा रथस्यास्य सर्वतोदिशमुद्यताः ॥ ७९  
अथर्वाङ्गिरसावास्तां चक्ररक्षौ महात्मनः ।  
ऋग्वेदः सामवेदश्च पुराणं च पुरःसराः ॥ ८०  
इतिहासयजुर्वेदौ पृष्ठरक्षौ बभूवतुः ।  
दिव्या वाचश्च विद्याश्च परिपार्श्वचराः कृताः ॥ ८१  
तोत्रादयश्च राजेन्द्र वषट्कारस्तथैव च ।  
उक्कारश्च मुखे राजन्नतिशोभाकरोऽभवत् ॥ ८२  
विचित्रमृतुभिः षड्भिः कृत्वा संवत्सरं धनुः ।  
तस्मान्नृणां कालरात्रिर्ज्या कृता धनुषोऽजरा ॥ ८३  
इषुश्चाप्यभवद्विष्णुर्व्वलनः सोम एव च ।  
अग्नीषोमौ जगत्कृत्स्नं वैष्णवं चोच्यते जगत् ॥ ८४  
विष्णुश्चात्मा भगवतो भवस्यामिततेजसः ।  
तस्माद्वनुर्ज्यासंस्पर्शं न विषेहुर्हरस्य ते ॥ ८५  
तस्मिन्शरे तिग्ममन्युर्मुमोचाविषहं प्रभुः ।  
भृग्वङ्गिरोमन्युर्भवं क्रोधाग्निमतिदुःसहम् ॥ ८६



स नीललोहितो धूम्रः कृत्तिवासा भयंकरः ।  
 आदित्यायुतसंकाशस्तेजोज्वालार्धृतो ज्वलन् ॥ ८७  
 दुश्श्यावश्श्यावनो जेता हन्ता ब्रह्मद्विषां हरः ।  
 नित्यं त्राता च हन्ता च धर्माधर्माश्रिताञ्जनान् ॥  
 प्रमाथिभिर्घोररूपैर्भीमोदग्रैर्गणैर्वृतः ।  
 विभाति भगवान्स्थानुस्तैरेवात्मगुणैर्वृतः ॥ ८९  
 तस्याङ्गानि समाश्रित्य स्थितं विश्वमिदं जगत् ।  
 जङ्गमाजङ्गमं राजञ्जुशुभेऽद्भुतदर्शनम् ॥ ९०  
 दृष्ट्वा तु तं रथं दिव्यं कवची स शरासनी ।  
 बाणमादत्त तं दिव्यं सोमविष्वग्निसंभवम् ॥ ९१  
 तस्य वाजांस्ततो देवाः कल्पयांचक्रिरे विभोः ।  
 पुण्यगन्धवहं राजञ्श्वसनं राजसत्तमम् ॥ ९२  
 तमास्थाय महादेवस्त्रासयन्दैवतान्यपि ।  
 आरुरोह तदा यत्तः कम्पयन्निव रोदसी ॥ ९३  
 स शोभमानो वरदः खङ्गी बाणी शरासनी ।  
 हसन्निवाब्रवीद्देवो सारथिः को भविष्यति ॥ ९४  
 तमब्रुवन्देवगणा यं भवान्संनियोक्ष्यते ।  
 स भविष्यति देवेश सारथिस्ते न संशयः ॥ ९५  
 तानब्रवीत्पुनर्देवो मत्तः श्रेष्ठतरो हि यः ।  
 तं सारथिं कुरुध्वं मे स्वयं संचिन्त्य माचिरम् ॥ ९६  
 एतच्छ्रुत्वा ततो देवा वाक्यमुक्तं महात्मना ।  
 गत्वा पितामहं देवं प्रसाद्यैवं वचोऽब्रुवन् ॥ ९७  
 देव त्वयेदं कथितं त्रिदशारिनिवर्हणम् ।  
 तथा च कृतमस्माभिः प्रसन्नो वृषभध्वजः ॥ ९८  
 रथश्च विहितोऽस्माभिर्विचित्रायुधसंवृतः ।  
 सारथिं तु न जानीमः कः स्यात्तस्मिन् रथोत्तमे ॥ ९९  
 तस्माद्विधीयतां कश्चित्सारथिर्देवसत्तम ।  
 सफलां तां गिरं देव कर्तुमर्हसि नो विभो ॥ १००  
 एवमस्मासु हि पुरा भगवन्नुक्तवानसि ।  
 हितं कर्तास्मि भवतामिति तत्कर्तुमर्हसि ॥ १०१

स देव युक्तो रथसत्तमो नो  
 दुरावरो द्रावणः शात्रवाणाम् ।  
 पिनाकपाणिर्विहितोऽत्र योद्धा  
 विभीषयन्दानवानुद्यतोऽसौ ॥ १०२  
 तथैव वेदाश्चतुरो हयाग्र्या  
 धरा सशैला च रथो महात्मन् ।  
 नक्षत्रवंशोऽनुगतो वरूथे  
 यस्मिन्योद्धा सारथिनाभिरक्ष्यः ॥ १०३  
 तत्र सारथिरेष्टव्यः सर्वैरेतैर्विशेषवान् ।  
 तत्प्रतिष्ठो रथो देव हया योद्धा तथैव च ।  
 कवचानि च शस्त्राणि कार्मुकं च पितामह ॥ १०४  
 त्वामृते सारथिं तत्र नान्यं पश्यामहे वयम् ।  
 त्वं हि सर्वैर्गुणैर्युक्तो देवताभ्योऽधिकः प्रभो ।  
 सारथ्ये तूर्णमारोह संयच्छ परमान्हयान् ॥ १०५  
 इति ते शिरसा नत्वा त्रिलोकेशं पितामहम् ।  
 देवाः प्रसादयामासुः सारथ्यायेति नः श्रुतम् ॥

ब्रह्मोवाच ।

नात्र किञ्चिन्मृषा वाक्यं यदुक्तं वो दिवौकसः ।  
 संयच्छामि ह्यानेष युध्यतो वै कपर्दिनः ॥ १०७  
 ततः स भगवान्देवो लोकस्रष्टा पितामहः ।  
 सारथ्ये कल्पितो देवैरीशानस्य महात्मनः ॥ १०८  
 तस्मिन्नारोहति क्षिप्रं स्यन्दनं लोकपूजिते ।  
 शिरोभिरगमंस्तूर्णं ते हया वातरंहसः ॥ १०९  
 महेश्वरे त्वारुहति जानुभ्यामगमन्महीम् ॥ ११०  
 अभीशून्हि त्रिलोकेशः संगृह्य प्रपितामहः ।  
 तान्श्चांश्चोदयामास मनोमारुतरंहसः ॥ १११  
 ततोऽधिरूढे वरदे प्रयाते चासुरान्प्रति ।  
 साधु साध्विति विश्वेशः स्मयमानोऽभ्यभाषत ॥  
 याहि देव यतो दैत्याश्चोदयाश्चानतन्द्रितः ।  
 पश्य बाहोर्बलं मेऽद्य निघ्नतः शात्रवान्रणे ॥ ११३



ततस्तांश्चोदयामास वायुवेगसमाञ्जवे ।  
 येन तत्रिपुरं राजन्दैत्यदानवरक्षितम् ॥ ११४  
 अथाधिज्यं धनुः कृत्वा शर्वः संधाय तं शरम् ।  
 युक्त्वा पाशुपतास्त्रेण त्रिपुरं समचिन्तयत् ॥ ११५  
 तस्मिन्स्थिते तदा राजन्क्रुद्धे विधृतकार्मुके ।  
 पुराणि तानि कालेन जग्मुरेकत्वतां तदा ॥ ११६  
 एकीभावं गते चैव त्रिपुरे समुपागते ।  
 बभूव तुमुलो हर्षो दैवतानां महात्मनाम् ॥ ११७  
 ततो देवगणाः सर्वे सिद्धाश्च परमर्षयः ।  
 जयेति वाचो मुमुचुः संस्तुवन्तो मुदान्विताः ॥  
 ततोऽग्रतः प्रादुरभूत्रिपुरं जन्तुषोऽसुरान् ।  
 अनिर्देश्योग्रवपुषो देवस्यासह्यतेजसः ॥ ११९  
 स तद्विकृष्य भगवान्दिव्यं लोकेश्वरो धनुः ।  
 त्रैलोक्यसारं तमिषुं मुमोच त्रिपुरं प्रति ।  
 तत्सासुरगणं दग्ध्वा प्राक्षिपत्पश्चिमाणवे ॥ १२०  
 एवं तत्रिपुरं दग्धं दानवाश्चाप्यशेषतः ।  
 महेश्वरेण क्रुद्धेन त्रैलोक्यस्य हितैषिणा ॥ १२१  
 स चात्मक्रोधजो वह्निर्होहेत्युक्त्वा निवारितः ।  
 मा कार्षीर्भस्मसालीकानिति त्र्यक्षोऽब्रवीच्च तम् ॥  
 ततः प्रकृतिमापन्ना देवा लोकास्तथर्षयः ।  
 तुष्टुवुर्वाग्भिरर्ध्याभिः स्थाणुमप्रतिमौजसम् ॥ १२३  
 तेऽनुज्ञाता भगवता जग्मुः सर्वे यथागतम् ।  
 कृतकामाः प्रसन्नेन प्रजापतिमुखाः सुराः ॥ १२४  
 यथैव भगवान्ब्रह्मा लोकधाता पितामहः ।  
 संयच्छ त्वं ह्यानस्य राधेयस्य महात्मनः ॥ १२५  
 त्वं हि कृष्णाच्च कर्णाच्च फल्गुनाच्च विशेषतः ।  
 विशिष्टो राजशार्दूल नास्ति तत्र विचारणा ॥ १२६  
 युद्धे ह्ययं रुद्रकल्पस्त्वं च ब्रह्मसमोऽनघ ।  
 तस्माच्छक्तौ युवां जेतुं मच्छत्रूंस्ताविवासुरान् ॥  
 यथा शल्याद्य कर्णोऽयं श्वेताश्वं कृष्णसारथिम् ।

प्रमथ्य हन्यात्कौन्तेयं तथा शीघ्रं विधीयताम् ।  
 त्वयि कर्णश्च राज्यं च जयं चैव प्रतिष्ठिताः ॥ १२८  
 इमं चाप्यपरं भूय इतिहासं निबोध मे ।  
 पितुर्मम सकाशे यं ब्राह्मणः प्राह धर्मवित् ॥ १२९  
 श्रुत्वा चैतद्वचश्चित्रं हेतुकार्यार्थसंहितम् ।  
 कुरु शल्य विनिश्चित्य मा भूदत्र विचारणा ॥ १३०  
 भार्गवाणां कुले जातो जमदग्निर्महातपाः ।  
 तस्य रामेति विख्यातः पुत्रस्तेजोगुणान्वितः ॥ १३१  
 स तीव्रं तप आस्थाय प्रसादयितवान्भवम् ।  
 अस्त्रहेतोः प्रसन्नात्मा नियतः संयतेन्द्रियः ॥ १३२  
 तस्य तुष्टो महादेवो भक्त्या च प्रशमेन च ।  
 हृद्रतं चास्य विज्ञाय दर्शयामास शंकरः ॥ १३३  
 ईश्वर उवाच ।

राम तुष्टोऽस्मि भद्रं ते विदितं मे तवेप्सितम् ।  
 कुरुष्व पूतमात्मानं सर्वमेतदवाप्स्यसि ॥ १३४  
 दास्यामि ते तदास्त्राणि यदा पूतो भविष्यसि ।  
 अपात्रमसमर्थं च दहन्त्यस्त्राणि भार्गव ॥ १३५  
 इत्युक्तो जामदग्न्यस्तु देवदेवेन शूलिना ।  
 प्रत्युवाच महात्मानं शिरसावनतः प्रभुम् ॥ १३६  
 यदा जानासि देवेश पात्रं मामस्त्रधारणे ।  
 तदा शुश्रूषतेऽस्त्राणि भवान्मे दातुमर्हति ॥ १३७

दुर्योधन उवाच ।

ततः स तपसा चैव दमेन नियमेन च ।  
 पूजोपहारबलिभिर्होममन्त्रपुरस्कृतैः ॥ १३८  
 आराधयितवान्शर्वं बहून्वर्षगणांस्तदा ।  
 प्रसन्नश्च महादेवो भार्गवस्य महात्मनः ॥ १३९  
 अब्रवीत्तस्य बहुशो गुणान्देव्याः समीपतः ।  
 भक्तिमानेष सततं मयि रामो दृढव्रतः ॥ १४०  
 एवं तस्य गुणान्प्रीतो बहुशोऽकथयत्प्रभुः ।  
 देवतानां पितॄणां च समक्षमरिसूदनः ॥ १४१



एतस्मिन्नेव काले तु दैत्य आसन्महाबलाः ।  
 तैस्तदा दर्पमोहान्धैरबाध्यन्त दिवौकसः ॥ १४२  
 ततः संभूय विबुधास्तान्हन्तुं कृतनिश्चयाः ।  
 चक्रुः शत्रुवधे यत्नं न शेकुर्जेतुमेव ते ॥ १४३  
 अभिगम्य ततो देवा महेश्वरमथाब्रुवन् ।  
 प्रसादयन्तस्तं भक्त्या जहि शत्रुगणानिति ॥ १४४  
 प्रतिज्ञाय ततो देवो देवतानां रिपुक्षयम् ।  
 रामं भार्गवमाहूय सोऽभ्यभाषत शंकरः ॥ १४५  
 रिपून्भार्गव देवानां जहि सर्वान्समागतान् ।  
 लोकानां हितकामार्थं मत्प्रीत्यर्थं तथैव च ॥ १४६

राम उवाच ।

अकृतास्त्रस्य देवेश का शक्तिर्मे महेश्वर ।  
 निहन्तुं दानवान्सर्वान्कृतास्त्रान्यद्बुद्धिर्मुदाम् ॥ १४७  
 ईश्वर उवाच ।

गच्छ त्वं मदनुध्यानान्निहनिष्यसि दानवान् ।  
 विजित्य च रिपून्सर्वान्गुणान्प्राप्स्यसि पुष्कलान् ॥

दुर्योधन उवाच ।

एतच्छ्रुत्वा च वचनं प्रतिगृह्य च सर्वशः ।  
 रामः कृतस्वस्त्ययनः प्रययौ दानवान्प्रति ॥ १४९  
 अवधीदेवशत्रून्स्तान्मददर्पबलान्वितान् ।  
 बभ्राशनिमसम्पशैः प्रहारैरेव भार्गवः ॥ १५०  
 स दानवैः क्षततनुर्जामदश्यो द्विजोत्तमः ।  
 संस्पृष्टः स्थाणुना सद्यो निर्त्रेणः समजायत ॥ १५१  
 प्रीतश्च भगवान्देवः कर्मणा तेन तस्य वै ।  
 वरान्प्रादाद्रह्यविद्वे भार्गवाय महात्मने ॥ १५२  
 उक्तश्च देवदेवेन प्रीतियुक्तेन शूलिना ।  
 निपातात्तव शस्त्राणां शरीरे याभवद्गुजा ॥ १५३  
 तथा ते मानुषं कर्म व्यपोढं भृगुनन्दन ।  
 गृहाणास्त्राणि दिव्यानि मत्सकाशाद्यथेप्सितम् ॥  
 ततोऽस्त्राणि समस्तानि वरांश्च मनसेप्सितान् ।

लब्ध्वा बहुविधान्रामः प्रणम्य शिरसा शिवम् ॥  
 अनुज्ञां प्राप्य देवेशाज्जगाम स महातपाः ।  
 एवमेतत्पुरावृत्तं तदा कथितवानृषिः ॥ १५६  
 भार्गवोऽप्यददात्सर्वं धनुर्वेदं महात्मने ।  
 कर्णाय पुरुषव्याघ्र सुप्रीतेनान्तरात्मना ॥ १५७  
 वृजिनं हि भवेत्किञ्चिद्यदि कर्णस्य पार्थिव ।  
 नास्मै ह्यस्त्राणि दिव्यानि प्रादास्यद्भृगुनन्दनः ॥  
 नापि सूतकुले जातं कर्णं मन्ये कथंचन ।  
 देवपुत्रमहं मन्ये क्षत्रियाणां कुलोद्भवम् ॥ १५९  
 सकुण्डलं सकवचं दीर्घबाहुं महारथम् ।  
 कथमादित्यसदृशं मृगी व्याघ्रं जनिष्यति ॥ १६०  
 पश्य ह्यस्य भुजौ पीनौ नागराजकरोपमौ ।  
 वक्षः पश्य विशालं च सर्वशत्रुनिर्बहणम् ॥ १६१

इति श्रीमहाभारते कर्णपर्वणि

चतुर्विंशोऽध्यायः ॥ २४ ॥

२५

दुर्योधन उवाच ।

एवं स भगवान्देवः सर्वलोकपितामहः ।  
 सारथ्यमकरोत्तत्र यत्र रुद्रोऽभवद्रथी ॥ १  
 रथिनाभ्यधिको वीरः कर्तव्यो रथसारथिः ।  
 तस्मात्त्वं पुरुषव्याघ्र नियच्छ तुरगान्युधि ॥ २

संजय उवाच ।

ततः शल्यः परिष्वज्य सुतं ते वाक्यमब्रवीत् ।  
 दुर्योधनममित्रघ्नः प्रीतो मद्राधिपस्तदा ॥ ३  
 एवं चेन्मन्यसे राजन्गान्धारे प्रियदर्शन ।  
 तस्मात्ते यत्प्रियं किञ्चित्तत्सर्वं करवाण्यहम् ॥ ४  
 यत्रास्मि भरतश्रेष्ठ योग्यः कर्मणि कर्हिचित् ।  
 तत्र सर्वात्मना युक्तो वक्ष्ये कार्यधुरं तव ॥ ५  
 यत्तु कर्णमहं ब्रूयां हितकामः प्रियाप्रियम् ।  
 मम तत्क्षमतां सर्वं भवान्कर्णश्च सर्वशः ॥ ६



कर्ण उवाच ।

ईशानस्य यथा ब्रह्मा यथा पार्थस्य केशवः ।  
तथा नित्यं हिते युक्तो मद्राज भजस्व नः ॥ ७

शल्य उवाच ।

आत्मनिन्दात्मपूजा च परनिन्दा परस्तवः ।  
अनाचरितमार्याणां वृत्तमेतच्चतुर्विधम् ॥ ८  
यत्तु विद्वन्प्रवक्ष्यामि प्रत्ययार्थमहं तव ।  
आत्मनः स्तवसंयुक्तं तन्निबोध यथातथम् ॥ ९  
अहं शक्रस्य सारथ्ये योग्यो मातलिवत्प्रभो ।  
अप्रमादप्रयोगाच्च ज्ञानविद्याचिकित्सितैः ॥ १०  
ततः पार्थेन संग्रामे युध्यमानस्य तेऽनघ ।  
वाहयिष्यामि तुरगान्विज्वरो भव सूतज ॥ ११

इति श्रीमहाभारते कर्णपर्वणि  
पञ्चविंशोऽध्यायः ॥ २५ ॥

२६

दुर्योधन उवाच ।

अयं ते कर्ण सारथ्यं मद्राजः करिष्यति ।  
कृष्णादभ्यधिको यन्ता देवेन्द्रस्येव मातलिः ॥ १  
यथा हरिहयैर्युक्तं संगृह्णाति स मातलिः ।  
शल्यस्तव तथाद्यायं संयन्ता रथवाजिनाम् ॥ २  
योधे त्वयि रथस्थे च मद्राजे च सारथौ ।  
रथश्रेष्ठो ध्रुवं संख्ये पार्थो नामिभविष्यति ॥ ३

संजय उवाच ।

ततो दुर्योधनो भूयो मद्राजं तरस्विनम् ।  
उवाच राजन्संग्रामे संयच्छन्तं हयोत्तमान् ॥ ४  
त्वयाभिगुप्तो राधेयो विजेष्यति धनंजयम् ।  
इत्युक्तो रथमास्थाय तथेति प्राह भारत ॥ ५  
शल्येऽभ्युपगते कर्णः सारथिं सुमनोऽब्रवीत् ।  
स्वं सूत स्यन्दनं मह्यं कल्पयेत्यसकृत्वरन् ॥ ६  
ततो जैत्रं रथवरं गन्धर्वनगरोपमम् ।

विधिवत्कल्पितं भर्त्रे जयेत्युक्त्वा न्यवेदयत् ॥ ७  
तं रथं रथिनां श्रेष्ठः कर्णोऽभ्यर्च्य यथाविधि ।  
संपादितं ब्रह्मविदा पूर्वमेव पुरोधसा ॥ ८  
कृत्वा प्रदक्षिणं यत्नादुपस्थाय च भास्करम् ।  
समीपस्थं मद्राजं समारोपयदग्रतः ॥ ९  
ततः कर्णस्य दुर्धर्षं स्यन्दनप्रवरं महत् ।  
आरुरोह महातेजाः शल्यः सिंह इवाचलम् ॥ १०  
ततः शल्यास्थितं राजन्कर्णः स्वरथमुत्तमम् ।  
अध्यतिष्ठद्यथाम्भोदं विद्युत्स्वन्तं दिवाकरः ॥ ११  
तावेकरथमारूढावादित्याग्निसमत्विषौ ।  
व्यभ्राजेतां यथा मेघं सूर्याग्नी सहितौ दिवि ॥ १२  
संस्तूयमानौ तौ वीरौ तदास्तां द्युतिमत्तरौ ।  
ऋत्विक्सदस्यैरिन्द्राग्नी हूयमानाचिवाध्वरे ॥ १३  
स शल्यसंगृहीताश्चे रथे कर्णः स्थितोऽभवत् ।  
धनुर्विस्फारयन्घोरं परिवेषीव भास्करः ॥ १४  
आस्थितः स रथश्रेष्ठं कर्णः शरगभस्तिमान् ।  
प्रबभौ पुरुषव्याघ्रो मन्दरस्थ इवांशुमान् ॥ १५  
तं रथस्थं महावीरं यान्तं चामिततेजसम् ।  
दुर्योधनः स्म राधेयमिदं वचनमब्रवीत् ॥ १६  
अंकृतं द्रोणभीष्माभ्यां दुष्करं कर्म संयुगे ।  
कुरुवाधिरथे वीर मिषतां सर्वधन्विनाम् ॥ १७  
मनोगतं मम ह्यासीद्भीष्मद्रोणौ महारथौ ।  
अर्जुनं भीमसेनं च निहन्ताराविति ध्रुवम् ॥ १८  
ताभ्यां यदकृतं वीर वीरकर्म महामृधे ।  
तत्कर्म कुरु राधेय वज्रपाणिरिवापरः ॥ १९  
गृहाण धर्मराजं वा जहि वा त्वं धनंजयम् ।  
भीमसेनं च राधेय माद्रीपुत्रौ यमावपि ॥ २०  
जयश्च तेऽस्तु भद्रं च प्रयाहि पुरुषर्षभ ।  
पाण्डुपुत्रस्य सैन्यानि कुरु सर्वाणि भस्मसात् ॥ २१  
ततस्तूर्यसहस्राणि भेरीणामयुतानि च ।



वाद्यमानान्यरोचन्त मेघशब्दा यथा दिवि ॥ २२  
 प्रतिगृह्य तु तद्वाक्यं रथस्थो रथसत्तमः ।  
 अभ्यभाषत राधेयः शल्यं युद्धविशारदम् ॥ २३  
 चोदयाश्चान्महाबाहो यावद्वन्मि धनंजयम् ।  
 भीमसेनं यमौ चोभौ राजानं च युधिष्ठिरम् ॥ २४  
 अद्य पश्यतु मे शल्य बाहुवीर्यं धनंजयः ।  
 अंस्ततः कङ्कपत्राणां सहस्राणि शतानि च ॥ २५  
 अद्य क्षेप्याम्यहं शल्य शरान्परमतेजनान् ।  
 पाण्डवानां विनाशाय दुर्योधनजयाय च ॥ २६  
 शल्य उवाच ।

सूतपुत्र कथं नु त्वं पाण्डवानवमन्यसे ।  
 सर्वास्त्रज्ञान्महेष्वासान्सर्वानेव महारथान् ॥ २७  
 अनिवर्तिनो महाभागानजेयान्सत्यविक्रमान् ।  
 अपि संजनयेयुर्ये भयं साक्षाच्छतक्रतोः ॥ २८  
 यदा श्रोष्यसि निर्घोषं विस्फूर्जितमिवाशनेः ।  
 राधेय गाण्डिवस्याजौ तदा नैवं वदिष्यसि ॥ २९  
 संजय उवाच ।

अनादृत्य तु तद्वाक्यं मद्वराजेन भाषितम् ।  
 द्रक्ष्यस्यद्येत्यवोचद्वै शल्यं कर्णो नरेश्वर ॥ ३०  
 दृष्ट्वा कर्णं महेष्वासं युयुत्सुं समवस्थितम् ।  
 चुक्रुशुः कुरवः सर्वे हृष्टरूपाः परंतप ॥ ३१  
 ततो दुन्दुभिघोषेण भेरीणां निनदेन च ।  
 बाणशब्दैश्च विविधैर्गर्जितैश्च तरस्विनाम् ।  
 निर्ययुस्तावका युद्धे मृत्युं कृत्वा निवर्तनम् ॥ ३२  
 प्रयाते तु ततः कर्णे योधेषु मुदितेषु च ।  
 चचाल पृथिवी राजनरास च सुविस्वरम् ॥ ३३  
 निश्चरन्तो व्यदृश्यन्त सूर्यात्सप्त महाग्रहाः ।  
 उल्कापातश्च संजज्ञे दिशां दाहस्तथैव च ।  
 तथाशन्यश्च संपेतुर्ववुर्वाताश्च दारुणाः ॥ ३४  
 मृगपक्षिगणाश्चैव बहुशः पृतनां तव ।

अपसव्यं तदा चक्रुर्वेदयन्तो महद्भयम् ॥ ३५  
 प्रस्थितस्य च कर्णस्य निपेतुस्तुरगा भुवि ।  
 अस्थिवर्षं च पतितमन्तरिक्षाद्भयानकम् ॥ ३६  
 जज्वलुश्चैव शस्त्राणि ध्वजाश्चैव चकम्पिरे ।  
 अश्रूणि च व्यमुञ्चन्त वाहनानि विशां पते ॥ ३७  
 एते चान्ये च बहव उत्पातास्तत्र मारिष ।  
 समुत्पेतुर्विनाशाय कौरवाणां सुदारुणाः ॥ ३८  
 न च तान्गणयामासुः सर्वे ते दैवमोहिताः ।  
 प्रस्थितं सूतपुत्रं च जयेत्युचुर्नरा भुवि ।  
 निर्जितान्पाण्डवांश्चैव मेनिरे तव कौरवाः ॥ ३९

ततो रथस्थः परवीरहन्ता

भीष्मद्रोणावात्तवीर्यौ निरीक्ष्य ।

समज्वलद्भारत पावकाभो

वैकर्तनोऽसौ रथकुञ्जरो वृषः ॥ ४०

स शल्यमाभाष्य जगाद वाक्यं

पार्थस्य कर्माप्रतिमं च दृष्ट्वा ।

मानेन दर्पेण च दह्यमानः

क्रोधेन दीप्यन्निव निःश्वसित्वा ॥ ४१

नाहं महेन्द्रादपि वज्रपाणेः

क्रुद्धाद्विभेम्यात्तधनू रथस्थः ।

दृष्ट्वा तु भीष्मप्रमुखाञ्जयाना-

न्न त्वेव मां स्थिरता संजहाति ॥ ४२

महेन्द्रविष्णुप्रतिमावनिन्दितौ

रथाश्चनागप्रवरप्रमाथिनौ ।

अवध्यकल्पौ निहतौ यदा परै-

स्ततो ममाद्यापि रणेऽस्ति साध्वसम् ॥ ४३

समीक्ष्य संख्येऽतिबलान्नराधिपै-

र्नराश्चमातङ्गरथाञ्शरैर्हतान् ।

कथं न सर्वानहितानरणेऽवधी-

न्महास्त्रविद्वाह्यपुंगवो गुरुः ॥ ४४



स संस्मरन्द्रोणहवं महाहवे  
 ब्रवीमि सत्यं कुरवो निबोधत ।  
 न वो मदन्यः प्रसहेद्रोणेऽर्जुनं  
 क्रमागतं मृत्युमिवोग्ररूपिणम् ॥ ४५  
 शिक्षा प्रसादश्च बलं धृतिश्च  
 द्रोणे महास्त्राणि च संनतिश्च ।  
 स चेदगान्मृत्युवशं महात्मा  
 सर्वानन्यानातुरानद्य मन्ये ॥ ४६  
 नेह ध्रुवं किञ्चिदपि प्रचिन्त्यं  
 विदुर्लोके कर्मणोऽनित्ययोगात् ।  
 सूर्योदये को हि विमुक्तसंशयो  
 गर्वं कुर्वीताद्य गुरौ निपातिते ॥ ४७  
 न नूतमस्त्राणि बलं पराक्रमः  
 क्रिया सुनीतं परमायुधानि वा ।  
 अलं मनुष्यस्य सुखाय वर्तितुं  
 तथा हि युद्धे निहतः परैर्गुरुः ॥ ४८  
 हुताशनादित्यसमानतेजसं  
 पराक्रमे विष्णुपुरंदरोपमम् ।  
 नये बृहस्पत्युशनःसमं सदा  
 न चैनमस्त्रं तदपात्सुदुःसहम् ॥ ४९  
 संप्रकुष्ठे रुदितस्त्रीकुमारे  
 पराभूते पौरुषे धार्तराष्ट्रे ।  
 मया कृत्यमिति जानामि शल्य  
 प्रयाहि तस्माद्विषतामनीकम् ॥ ५०  
 यत्र सजा पाण्डवः सत्यसंधो  
 व्यवस्थितो भीमसेनार्जुनौ च ।  
 वासुदेवः सूक्ष्मयाः सायकश्च  
 यमौ च कस्तौ विषहेन्मदन्यः ॥ ५१  
 तस्मात्क्षिप्रं मद्रपते प्रयाहि  
 रणे पाञ्चालान्पाण्डवान्सूक्ष्मयांश्च ।

तान्वा हनिष्यामि समेत्य संख्ये  
 यास्यामि वा द्रोणमुखाय मन्ये ॥ ५२  
 न त्वेवाहं न गमिष्यामि मध्यं  
 तेषां शूराणामिति मा शल्य विद्धि ।  
 मित्रद्रोहो मर्षणीयो न मेऽयं  
 त्यक्त्वा प्राणाननुयास्यामि द्रोणम् ॥ ५३  
 प्राज्ञस्य मूढस्य च जीवितान्ते  
 प्राणप्रमोक्षोऽन्तकवक्त्रगस्य ।  
 अतो विद्वन्नभियास्यामि पार्थ  
 दिष्टं न शक्यं व्यतिवर्तितुं वै ॥ ५४  
 कल्याणवृत्तः सततं हि राज-  
 न्वैचित्रवीर्यस्य सुतो ममासीत् ।  
 तस्यार्थसिद्धयर्थमहं त्यजामि  
 प्रियान्भोगान्दुस्त्यजं जीवितं च ॥ ५५  
 वैयाघ्रचर्मणिमकूजनाक्षं  
 हैमत्रिकोशं रजतत्रिवेणुम् ।  
 रथप्रबर्हं तुरगप्रबर्हं-  
 र्युक्तं प्रादान्मह्यमिदं हि रामः ॥ ५६  
 धनूंषि चित्राणि निरीक्ष्य शल्य  
 ध्वजं गदां सायकांश्चोग्ररूपान् ।  
 असिं च दीप्तं परमायुधं च  
 शङ्खं च शुभ्रं स्वनवन्तमुग्रम् ॥ ५७  
 पताकिनं वज्रनिपातनिस्वनं  
 सिताश्वयुक्तं शुभतूणशोभितम् ।  
 इमं समास्थाय रथं रथर्षभं  
 रणे हनिष्याम्यहमर्जुनं बलात् ॥ ५८  
 तं चेन्मृत्युः सर्वहरोऽमिरक्षते  
 सदाप्रमत्तः समरे पाण्डुपुत्रम् ।  
 तं वा हनिष्यामि समेत्य युद्धे  
 यास्यामि वा भीष्ममुखो यमाय ॥ ५९



यमवरुणकुबेरवासवा वा  
 यदि युगपत्सगणा महाहवे ।  
 जुगुपिषव इहैत्य पाण्डवं  
 किमु बहुना सह तैर्जयामि तम् ॥ ६०  
 इति रणरभसस्य कथ्यत-  
 स्तदुपनिशम्य वचः स मद्राट् ।  
 अवहसदवमन्य वीर्यवा-  
 न्प्रतिषिषिधे च जगाद चोत्तरम् ॥ ६१  
 विरम विरम कर्ण कथ्यना-  
 दतिरभसोऽस्यति चाप्ययुक्त्वाक् ।  
 क च हि नरवरो धनंजयः  
 क पुनरिह त्वमुपारमाबुध ॥ ६२  
 यदुसदनमुपेन्द्रपालितं  
 त्रिदिवमिवामरराजरक्षितम् ।  
 प्रसभमिह विलोक्य को हरे-  
 त्पुरुषवरावरजामृतेऽर्जुनात् ॥ ६३  
 त्रिभुवनसृजमीश्वरेश्वरं  
 क इह पुमान्भवमाह्वयेद्युधि ।  
 मृगवधकलहे ऋतेऽर्जुना-  
 त्सुरपतिवीर्यसमप्रभावतः ॥ ६४  
 असुरसुरमहोरगान्नरा-  
 नारुडपिशाचसयक्षराक्षसान् ।  
 इषुभिरजयदग्निगौरवा-  
 त्स्वमिलषितं च हविर्ददौ-जयः ॥ ६५  
 स्मरसि ननु यदा परैर्हतः  
 स च धृतराष्ट्रसुतो विमोक्षितः ।  
 दिनकरज नरोत्तमैर्यदा  
 मरुषु बहून्विनिहत्य तानरीन् ॥ ६६  
 प्रथममपि पलायिते त्वयि  
 प्रियकलहा धृतराष्ट्रसूनवः ।

स्मरसि ननु यदा प्रमोचिताः  
 खचरगणानवजित्य पाण्डवैः ॥ ६७  
 समुदितबलवाहनाः पुनः  
 पुरुषवरेण जिताः स्थ गोग्रहे ।  
 सगुरुगुरुसुताः सभीष्मकाः  
 किमु न जितः स तदा त्वयार्जुनः ॥ ६८  
 इदमपरमुपस्थितं पुन-  
 स्तव निधनाय सुयुद्धमद्य वै ।  
 यदि न रिपुभयात्पलायसे  
 समरगतोऽद्य हतोऽसि सूतज ॥ ६९  
 संजय उवाच ।  
 इति बहुपुरुषं प्रभाषति  
 प्रमनसि मद्रपतौ रिपुस्तवम् ।  
 भृशमतिरुषितः परं वृषः  
 कुरुपृतनापतिराह मद्रपम् ॥ ७०  
 भवतु भवतु किं विकथ्यसे  
 ननु मम तस्य च युद्धमद्यतम् ।  
 यदि स जयति मां महाहवे  
 तत इदमस्तु सुकथ्यितं तव ॥ ७१  
 एवमस्त्विति मद्रेश उक्त्वा नोत्तरमुक्तवान् ।  
 याहि मद्रेश चाप्येनं कर्णः प्राह युयुत्सया ॥ ७२  
 स रथः प्रययौ शत्रून्श्वेताश्वः शल्यसारथिः ।  
 निघ्नन्नमित्रान्समरे तमो घ्नन्सविता यथा ॥ ७३  
 ततः प्रायात्प्रीतिमान्वै रथेन  
 वैयाघ्रेण श्वेतयुजाथ कर्णः ।  
 स चालोक्य ध्वजिनीं पाण्डवानां  
 धनंजयं त्वरया पर्यपृच्छत् ॥ ७४  
 इति श्रीमहाभारते कर्णपर्वणि  
 षड्विंशोऽध्यायः ॥ २६ ॥



२७

संजय उवाच ।

प्रयानेव तदा कर्णो हर्षयन्वाहिनीं तव ।  
 एकैकं समरे दृष्ट्वा पाण्डवं पर्यपृच्छत ॥ १  
 यो ममाद्य महात्मानं दर्शयेच्छ्रेतवाहनम् ।  
 तस्मै दद्यामभिप्रेतं वरं यं मनसेच्छति ॥ २  
 स चेत्तदभिमन्येत तस्मै दद्यामहं पुनः ।  
 शकटं रत्नसंपूर्णं यो मे ब्रूयाद्धनंजयम् ॥ ३  
 स चेत्तदभिमन्येत पुरुषोऽर्जुनदर्शिवान् ।  
 अन्यं तस्मै पुनर्दद्यां सौवर्णं हस्तिषड्गवम् ॥ ४  
 तथा तस्मै पुनर्दद्यां स्त्रीणां शतमलंकृतम् ।  
 श्यामानां निष्ककण्ठीनां गीतवाद्यविपश्चिताम् ॥ ५  
 स चेत्तदभिमन्येत पुरुषोऽर्जुनदर्शिवान् ।  
 अन्यं तस्मै वरं दद्यां श्वेतान्पञ्चशतान्हयान् ॥ ६  
 हेमभाण्डपरिच्छन्नान्सुमृष्टमणिकुण्डलान् ।  
 सुदान्तानपि चैवाहं दद्यामष्टशतान्परान् ॥ ७  
 रथं च शुभ्रं सौवर्णं दद्यां तस्मै स्वलंकृतम् ।  
 युक्तं परमकाम्बोजैर्यो मे ब्रूयाद्धनंजयम् ॥ ८  
 अन्यं तस्मै वरं दद्यां कुञ्जराणां शतानि षट् ।  
 काञ्चनैर्विविधैर्भाण्डैराच्छन्नान्हेममालिनः ।  
 उत्पन्नान्परान्तेषु विनीतान्हस्तिशिक्षकैः ॥ ९  
 स चेत्तदभिमन्येत पुरुषोऽर्जुनदर्शिवान् ।  
 अन्यं तस्मै वरं दद्यां यमसौ कामयेत्स्वयम् ॥ १०  
 पुत्रदारान्विहारांश्च यदन्यद्विचिन्तयति मे ।  
 तच्च तस्मै पुनर्दद्यां यद्यत्स मनसेच्छति ॥ ११  
 हत्वा च सहितौ कृष्णौ तयोर्विचिन्तयन् सर्वशः ।  
 तस्मै दद्यामहं यो मे प्रब्रूयात्केशवार्जुनौ ॥ १२  
 एता वाचः सुबहुशः कर्ण उच्चारयन्युधि ।  
 दध्मौ सागरसंभूतं सुखनं शङ्खमुत्तमम् ॥ १३  
 ता वाचः सूतपुत्रस्य तथा युक्ता निशम्य तु ।

दुर्योधनो महाराज प्रहृष्टः सानुगोऽभवत् ॥ १४  
 ततो दुन्दुभिनिर्घोषो मृदङ्गानां च सर्वशः ।  
 सिंहनादः सवादित्रः कुञ्जराणां च निस्वनः ॥ १५  
 प्रादुरासीत्तदा राजंस्त्वत्सैन्ये भरतर्षभ ।  
 योधानां संप्रहृष्टानां तथा समभवत्स्वनः ॥ १६  
 तथा प्रहृष्टे सैन्ये तु प्लवमानं महारथम् ।  
 विकत्थमानं समरे राधेयमरिकर्शनम् ।  
 मद्राजः प्रहस्येदं वचनं प्रत्यभाषत ॥ १७  
 मा सूतपुत्र मानेन सौवर्णं हस्तिषड्गवम् ।  
 प्रयच्छ पुरुषायाद्य द्रक्ष्यसि त्वं धनंजयम् ॥ १८  
 बाल्यादिव त्वं त्यजसि वसु वैश्रवणो यथा ।  
 अयत्नेनैव राधेय द्रष्टास्यद्य धनंजयम् ॥ १९  
 परासृजसि मिथ्या किं किं च त्वं बहु मूढवत् ।  
 अपात्रदाने ये दोषास्तान्मोहान्नावबुध्यसे ॥ २०  
 यत्प्रवेदयसे वित्तं बहुत्वेन खलु त्वया ।  
 शक्यं बहुविधैर्यज्ञैर्यष्टुं सूत यजस्व तैः ॥ २१  
 यच्च प्रार्थयसे हन्तुं कृष्णौ मोहान्मृषैव तत् ।  
 न हि शुश्रुम संमर्दे क्रोष्टा सिंहौ निपातितौ ॥ २२  
 अप्रार्थितं प्रार्थयसे सुहृदो न हि सन्ति ते ।  
 ये त्वां न वारयन्त्याशु प्रपतन्तं हुताशने ॥ २३  
 कालकार्यं न जानीषे कालपक्रोऽस्यसंशयम् ।  
 बह्वबद्धमकर्णायं को हि ब्रूयाज्जिजीविषुः ॥ २४  
 समुद्रतरणं दोर्भ्यां कण्ठे बद्ध्वा यथा शिलाम् ।  
 गिर्यग्राद्या निपतनं तादृक्तव चिकीर्षितम् ॥ २५  
 सहितः सर्वयोधैस्त्वं व्यूढानीकैः सुरक्षितः ।  
 धनंजयेन युध्यस्व श्रेयश्चेत्प्राप्तुमिच्छसि ॥ २६  
 हितार्थं धार्तराष्ट्रस्य ब्रवीमि त्वा न हिंसया ।  
 श्रद्धत्स्वैतन्मया प्रोक्तं यदि तेऽस्ति जिजीविषा ॥ २७  
 कर्ण उवाच ।  
 स्ववीर्येऽहं पराश्वस्य प्रार्थयाम्यर्जुनं रणे ।



त्वं तु मित्रमुखः शत्रुर्मा भीषयितुमिच्छसि ॥२८  
न मामस्मादभिप्रायात्कश्चिदद्य निवर्तयेत् ।  
अपीन्द्रो वज्रमुद्यम्य किं नु मर्त्यः करिष्यति ॥२९

संजय उवाच ।

इति कर्णस्य वाक्यान्ते शल्यः प्राहोत्तरं वचः ।  
चुकोपयिषुरत्यर्थं कर्णं मद्रेश्वरः पुनः ॥ ३०

यदा वै त्वां फल्गुनवेगनुन्ना

ज्याचोदिता हस्तवता विसृष्टाः ।

अन्वेतारः कङ्कपत्राः शिताग्रा-

स्तदा तप्यस्यर्जुनस्याभियोगात् ॥ ३१

यदा दिव्यं धनुरादाय पार्थः

प्रभासयन्पृतनां सव्यसाची ।

त्वामर्दयेत निशितैः पृष्ठकै-

स्तदा पश्चात्तप्यसे सूतपुत्र ॥ ३२

बालश्चन्द्रं मातुरङ्के शयानो

यथा कश्चित्प्रार्थयतेऽपहर्तुम् ।

तद्वन्मोहाद्यतमानो रथस्थ-

त्वं प्रार्थयस्यर्जुनमद्य जेतुम् ॥ ३३

त्रिशूलमाश्लिष्य सुतीक्ष्णधारं

सर्वाणि गात्राणि निघर्षसि त्वम् ।

सुतीक्ष्णधारोपमकर्मणा त्वं

युयुत्ससे योऽर्जुनेनाद्य कर्णं ॥ ३४

सिद्धं सिंहं केसरिणं बृहन्तं

बालो मूढः क्षुद्रमृगस्तरस्वी ।

समाह्वयेत्तद्वदेतत्तवाद्य

समाह्वानं सूतपुत्रार्जुनस्य ॥ ३५

मा सूतपुत्राह्वय राजपुत्रं

महावीर्यं केसरिणं यथैव ।

वने सृगालः पिशितस्य वृत्तो

मा पार्थमासाद्य विनङ्क्ष्यसि त्वम् ॥ ३६

ईषादन्तं महानागं प्रभिन्नकरटामुखम् ।

शशकाह्वयसे युद्धे कर्णं पार्थं धनंजयम् ॥ ३७

बिलथं कृष्णसर्पं त्वं बाल्यात्काष्ठेन विध्यसि ।

महाविषं पूर्णकोशं यत्पार्थं योद्धुमिच्छसि ॥ ३८

सिंहं केसरिणं क्रुद्धमतिक्रम्याभिनर्दसि ।

सृगाल इव मूढत्वान्नृसिंहं कर्णं पाण्डवम् ॥ ३९

सुपर्णं पतगश्रेष्ठं वैनतेयं तरस्विनम् ।

लट्टेवाह्वयसे पाते कर्णं पार्थं धनंजयम् ॥ ४०

सर्वाम्भोनिलयं भीममूर्धिमन्तं शषायुतम् ।

चन्द्रोदये विवर्तन्तमप्लवः संतितीर्षसि ॥ ४१

ऋषभं दुन्दुभिग्रीवं तीक्ष्णशृङ्गं प्रहारिणम् ।

वत्स आह्वयसे युद्धे कर्णं पार्थं धनंजयम् ॥ ४२

महाघोषं महामेघं दर्दुरः प्रतिनर्दसि ।

कामतोयप्रदं लोके नरपर्जन्यमर्जुनम् ॥ ४३

यथा च स्वगृहस्थः श्वा व्याघ्रं वनगतं भषेत् ।

तथा त्वं भषसे कर्णं नरव्याघ्रं धनंजयम् ॥ ४४

सृगालोऽपि वने कर्णं शशैः परिवृतो वसन् ।

मन्यते सिंहमात्मानं यावत्सिंहं न पश्यति ॥ ४५

तथा त्वमपि राघेय सिंहमात्मानमिच्छसि ।

अपश्यञ्जश्वुदमनं नरव्याघ्रं धनंजयम् ॥ ४६

व्याघ्रं त्वं मन्यसेऽऽत्मानं यावत्कृष्णौ न पश्यसि ।

समास्थितावेकरथे सूर्याचन्द्रमसाविव ॥ ४७

यावद्गाण्डीवनिर्घोषं न शृणोषि महाहवे ।

तावदेव त्वया कर्णं शक्यं वक्तुं यथेच्छसि ॥ ४८

रथशब्दधनुःशब्दैर्नादयन्तं दिशो दश ।

नर्दन्तमिव शार्दूलं दृष्ट्वा क्रोष्टा भविष्यसि ॥ ४९

निलमेव सृगालस्त्वं नित्यं सिंहो धनंजयः ।

वीरप्रद्वेषणान्मूढ नित्यं क्रोष्टेव लक्ष्यसे ॥ ५०

यथाखुः स्याद्विडालश्च श्वा व्याघ्रश्च बलाबले ।

यथा सृगालः सिंहश्च यथा च शशकुञ्जरौ ॥ ५१



यथानृतं च सत्यं च यथा चापि विषामृते ।  
तथा त्वमपि पार्थश्च प्रख्यातावात्मकर्मभिः ॥ ५२

संजय उवाच ।

अधिक्षिप्तस्तु राधेयः शल्येनामिततेजसा ।  
शल्यमाह सुसंकुद्धो वाक्शल्यमवधारयन् ॥ ५३  
गुणान्गुणवर्तः शल्य गुणवान्वेत्ति नागुणः ।  
त्वं तु नित्यं गुणैर्हीनः किं ज्ञास्यस्यगुणो गुणान् ॥  
अर्जुनस्य महास्त्राणि क्रोधं वीर्यं धनुः शरान् ।  
अहं शल्याभिजानामि न त्वं जानासि तत्तथा ॥ ५५  
एवमेवात्मनो वीर्यमहं वीर्यं च पाण्डवे ।  
जानन्नेवाह्वये युद्धे शल्य नाग्निं पतंगवत् ॥ ५६  
अस्ति चायमिषुः शल्य सुपुङ्खो रक्तभोजनः ।  
एकतूणीशयः पत्री सुधौतः समलंकृतः ॥ ५७  
शेते चन्दनपूर्णेन पूजितो बहुलाः समाः ।  
आहेयो विषवानुग्रो नराश्चद्विपसंघहा ॥ ५८  
एकवीरो महारौद्रस्तनुत्रास्थिविदारणः ।  
निर्भिन्दां येन रुष्टोऽहमपि मेरुं महागिरिम् ॥ ५९  
तमहं जातु नास्येग्रमन्यस्मिन्फल्गुनादृते ।  
कृष्णाद्वा देवकीपुत्रात्सत्यं चात्र शृणुष्व मे ॥ ६०  
तेनाहमिषुणा शल्य वासुदेवधनंजयौ ।  
योत्स्ये परमसंकुद्धस्तत्कर्म सदृशं मम ॥ ६१  
सर्वेषां वासुदेवानां कृष्णे लक्ष्मीः प्रतिष्ठिता ।  
सर्वेषां पाण्डुपुत्राणां जयः पार्थे प्रतिष्ठितः ।  
उभयं तत्समासाद्य कोऽतिवर्तितुमर्हति ॥ ६२  
तावेतौ पुरुषव्याघ्रौ समेतौ स्यन्दने स्थितौ ।  
मामेकमभिसंयातौ सुजातं शल्य पश्य मे ॥ ६३  
पितृष्वसामातुलजौ भ्रातरावपराजितौ ।  
मणी सूत्र इव प्रेतौ द्रष्टासि निहतौ मया ॥ ६४  
अर्जुने गाण्डिवं कृष्णे चक्रं तार्क्ष्यकपिध्वजौ ।  
भीरूणां त्रासजननौ शल्य हर्षकरौ मम ॥ ६५

त्वं तु दुष्प्रकृतिर्मूढो मर्हायुद्धेष्वकोविदः ।  
भयावतीर्णः संत्रासादबद्धं बहु भाषसे ॥ ६६  
संस्तौषि त्वं तु केनापि हेतुना तौ कुदेशज ।  
तौ हत्वा समरे हन्ता त्वामद्धा सहबान्धवम् ॥ ६७  
पापदेशज दुर्बुद्धे क्षुद्र क्षत्रियपांसन ।  
सुहृद्भूत्वा रिपुः किं मां कृष्णाभ्यां भीषयन्नसि ॥ ६८  
तौ वा ममाद्य हन्तारौ हन्तास्मि समरे स्थितौ ।  
नाहं विभेमि कृष्णाभ्यां विजानन्नात्मनो बलम् ॥  
वासुदेवसहस्रं वा फल्गुनानां शतानि च ।  
अहमेको हनिष्यामि जोषमास्व कुदेशज ॥ ७०  
स्त्रियो बालाश्च वृद्धाश्च प्रायः क्रीडागता जनाः ।  
या गाथाः संप्रगायन्ति कुर्वन्तोऽध्ययनं यथा ।  
ता गाथाः शृणु मे शल्य मद्रकेषु दुरात्मसु ॥ ७१  
ब्राह्मणैः कथिताः पूर्वं यथावद्राजसंनिधौ ।  
श्रुत्वा चैकमना मूढ क्षम वा ब्रूहि वोत्तरम् ॥ ७२  
मित्रशुद्धाद्रको नित्यं यो नो द्वेष्टि स मद्रकः ।  
मद्रके संगतं नास्ति क्षुद्रवाक्ये नराधमे ॥ ७३  
दुरात्मा मद्रको नित्यं नित्यं चानृतिकोऽनृजुः ।  
यावदेतन्तं हि दौरात्म्यं मद्रकेष्विति नः श्रुतम् ॥ ७४  
पिता माता च पुत्रश्च श्वश्रूश्चशुरमातुलाः ।  
जामाता दुहिता भ्राता नप्ता ते ते च बान्धवाः ॥  
वयस्याभ्यागताश्चान्ये दासीदासं च संगतम् ।  
पुंभिर्विमिश्रा नार्यश्च ज्ञाताज्ञाताः स्वयेच्छया ॥ ७६  
येषां गृहेषु शिष्टानां सक्तुमन्थाशिनां सदा ।  
पीत्वा सीधुं सगोमांसं नर्दन्ति च हसन्ति च ॥  
यानि चैवाप्यबद्धानि प्रवर्तन्ते च कामतः ।  
कामप्रलापिनोऽन्योन्यं तेषु धर्मः कथं भवेत् ॥ ७८  
मद्रकेषु विलुपेणु प्रख्याताशुभकर्मसु ।  
नापि वैरं न सौहार्दं मद्रकेषु समाचरेत् ॥ ७९  
मद्रके संगतं नास्ति मद्रको हि सचापलः ।



मद्रकेषु च दुःस्पर्शं शौचं बान्धारकेषु च ॥ ८०  
 राजयाजकयाज्येन नष्टं दत्तं हविर्भवेत् ॥ ८१  
 शूद्रसंस्कारको विप्रो यथा याति पराभवम् ।  
 तथा ब्रह्मद्विषो नित्यं गच्छन्तीह पराभवम् ॥ ८२  
 मद्रके संगतं नास्ति हतं वृश्चिकतो विषम् ।  
 आथर्वणेन मन्त्रेण सर्वा शान्तिः कृता भवेत् ॥ ८३  
 इति वृश्चिकदष्टस्य नानाविषहतस्य च ।  
 कुर्वन्ति भेषजं प्राज्ञाः सत्यं तच्चापि दृश्यते ।  
 एवं विद्वज्जोषमास्व शृणु चात्रोत्तरं वचः ॥ ८४  
 वासांस्युत्सृज्य नृत्यन्ति स्त्रियो या मद्यमोहिताः ।  
 मिथुनेऽसंयताश्चापि यथाकामचराश्च ताः ।  
 तासां पुत्रः कथं धर्मं मद्रको वक्तुमर्हति ॥ ८५  
 यास्तिष्ठन्त्यः प्रमेहन्ति यथैवोष्ट्रीदशेरके ।  
 तासां विभ्रष्टलज्जानां निर्लेज्जानां ततस्ततः ।  
 त्वं पुत्रस्तादृशीनां हि धर्मं वक्तुमिहेच्छसि ॥ ८६  
 सुवीरकं याच्यमाना मद्रका कषति स्फिजौ ।  
 अदातुकामा वचनमिदं वदति दारुणम् ॥ ८७  
 मा मा सुवीरकं कश्चिद्याचतां दयितो मम ।  
 पुत्रं दद्यां प्रतिपदं न तु दद्यां सुवीरकम् ॥ ८८  
 नार्यो बृहत्पो निर्ह्वीका मद्रकाः कम्बलावृताः ।  
 घस्मरा नष्टशौचाश्च प्राय इत्यनुशुश्रुम ॥ ८९  
 एवमादि मन्यन्तैर्वा शक्यं वक्तुं भवेद्बहु ।  
 आ केशाग्रान्नखाप्राञ्च वक्तव्येषु कुवर्त्मसु ॥ ९०  
 मद्रकाः सिन्धुसौवीरा धर्मं विद्युः कथं त्विह ।  
 पापदेशोद्भवा म्लेच्छा धर्माणामविचक्षणाः ॥ ९१  
 एष मुख्यतमो धर्मः क्षत्रियस्येति नः श्रुतम् ।  
 यदाजौ निहतः शेते सद्भिः समभिपूजितः ॥ ९२  
 आयुधानां संपराये यन्मुच्येयमहं ततः ।  
 न मे स प्रथमः कल्पो निधने स्वर्गमिच्छतः ॥ ९३  
 सोऽहं प्रियः सखा चास्मि धार्तराष्ट्रस्य धीमतः ।

तदर्थे हि मम प्राणा यच्च मे विद्यते वसु ॥ ९४  
 व्यक्तं त्वमप्युपहितः पाण्डवैः पापदेशज ।  
 यथा ह्यमित्रवत्सर्वं त्वमस्मासु प्रवर्तसे ॥ ९५  
 कामं न खलु शक्योऽहं त्वद्विधानां शतैरपि ।  
 संग्रामाद्विमुखः कर्तुं धर्मज्ञ इव नास्तिकैः ॥ ९६  
 सारङ्ग इव धर्मातिः कामं विलप शुष्य च ।  
 नाहं भीषयितुं शक्यः क्षत्रवृत्ते व्यवस्थितः ॥ ९७  
 तनुत्यजां नृसिंहानामाहवेष्वातिवर्तिनाम् ।  
 या गतिर्गुरुणा प्राञ्जे प्रोक्ता रामेण तां स्मर ॥ ९८  
 स्वेषां त्राणार्थमुद्युक्तं वधाय द्विषतामपि ।  
 विद्धि मामास्थितं वृत्तं पौरुरवसमुत्तमम् ॥ ९९  
 न तद्भूतं प्रपश्यामि त्रिषु लोकेषु मद्रक ।  
 यो मामस्मादभिप्रायाद्वारयेदिति मे मतिः ॥ १००  
 एवं विद्वज्जोषमास्व त्रासात्किं बहु भाषसे ।  
 मा त्वा हत्वा प्रदास्यामि क्रव्याद्भयो मद्रकाधम ॥  
 मित्रप्रतीक्षया शल्य धार्तराष्ट्रस्य चोभयोः ।  
 अपवादतितिक्षाभिस्त्रिभिरेतैर्हि जीवसि ॥ १०२  
 पुनश्चेदीदृशं वाक्यं मद्रराज वदिष्यसि ।  
 शिरस्ते पातयिष्यामि गदया वज्रकल्पया ॥ १०३  
 श्रोतारस्त्वदमघेह द्रष्टारो वा कुदेशज ।  
 कर्णं वा जघ्नतुः कृष्णौ कर्णौ वापि जघान तौ ॥ १०४  
 एवमुक्त्वा तु राधेयः पुनरेव विशां पते ।  
 अब्रवीन्मद्रराजानं याहि याहीत्यसंभ्रमम् ॥ १०५

इति श्रीमहाभारते कर्णपर्वणि

सप्तविंशोऽध्यायः ॥ २७ ॥

२८

संजय उवाच ।

मारिषाधिरथेः श्रुत्वा वचो युद्धाभिनन्दिनः ।  
 शल्योऽब्रवीत्पुनः कर्णं निदर्शनमुदाहरन् ॥ १  
 यथैव मत्तो मद्येन त्वं तथा न च वा तथा ।



तथाहं त्वां प्रमाद्यन्तं चिकित्सामि सुहृत्तया ॥ २  
 इमां काकोपमां कर्णं प्रोच्यमानां निबोध मे ।  
 श्रुत्वा यथेष्टं कुर्यास्त्वं विहीन कुलपांसन ॥ ३  
 नाहमात्मनि किञ्चिद्वै किल्बिषं कर्णं संस्मरे ।  
 येन त्वं मां महाबाहो हन्तुमिच्छस्यनागसम् ॥ ४  
 अवश्यं तु मया वाच्यं बुध्यतां यदि ते हितम् ।  
 विशेषतो रथस्थेन राज्ञश्चैव हितैषिणा ॥ ५  
 समं च विषमं चैव रथिनश्च बलाबलम् ।  
 श्रमः खेदश्च सततं हयानां रथिना सह ॥ ६  
 आयुधस्य परिज्ञानं रतं च मृगपक्षिणाम् ।  
 भीरुश्चाप्यतिभारश्च शल्यानां च प्रतिक्रिया ॥ ७  
 अस्त्रयोगश्च युद्धं च निमित्तानि तथैव च ।  
 सर्वमेतन्मया ज्ञेयं रथस्यास्य कुटुम्बिना ।  
 अतस्त्वां कथये कर्णं निदर्शनमिदं पुनः ॥ ८  
 वैश्यः किल समुद्रान्ते प्रभूतधनधान्यवान् ।  
 यज्वा दानपतिः क्षान्तः स्वकर्मस्थोऽभवच्छुचिः ॥ ९  
 बहुपुत्रः प्रियापत्यः सर्वभूतानुकम्पकः ।  
 राज्ञो धर्मप्रधानस्य राष्ट्रे वसति निर्भयः ॥ १०  
 पुत्राणां तस्य बालानां कुमारानां यशस्विनाम् ।  
 काको बहूनामभवदुच्छिष्टकृतभोजनः ॥ ११  
 तस्मै सदा प्रयच्छन्ति वैश्यपुत्राः कुमारकैः ।  
 मांसोदनं दधि क्षीरं पायसं मधुसर्पिषी ॥ १२  
 स चोच्छिष्टभृतः काको वैश्यपुत्रैः कुमारकैः ।  
 सहशान्पक्षिणो ह्यस्य श्रेयसश्चावमन्यते ॥ १३  
 अथ हंसाः समुद्रान्ते कदाचिदभिपातिनः ।  
 गरुडस्य गतौ तुल्याश्चक्राङ्गा हृष्टचेतसः ॥ १४  
 कुमारकास्ततो हंसान्दृष्ट्वा काकमथाब्रुवन् ।  
 भवानेव विशिष्टो हि पतत्रिभ्यो विहंगम ॥ १५  
 प्रतार्यमाणस्तु स तैरल्पबुद्धिभिरण्डजः ।  
 तद्वचः सत्यमित्येव मौख्याद्वर्पाच्च मन्यते ॥ १६

तान्सोऽभिपत्य जिज्ञासुः क एषां श्रेष्ठभागिति ।  
 उच्छिष्टदर्पितः काको बहूनां दूरपातिनाम् ॥ १७  
 तेषां यं प्रवरं मेने हंसानां दूरपातिनाम् ।  
 तमाह्वयत दुर्बुद्धिः पताम इति पक्षिणम् ॥ १८  
 तच्छ्रुत्वा प्राहसन्हंसा ये तत्रासन्समागताः ।  
 भाषतो बहु काकस्य बलिनः पततां वराः ।  
 इदमूचुश्च चक्राङ्गा वचः काकं विहंगमाः ॥ १९  
 वयं हंसाश्चरामेमां पृथिवीं मानसौकसः ।  
 पक्षिणां च वयं नित्यं दूरपातेन पूजिताः ॥ २०  
 कथं नु हंसं बलिनं वज्राङ्गं दूरपातिनम् ।  
 काको भूत्वा निपतने समाह्वयसि दुर्मते ।  
 कथं त्वं पतनं काक सहास्माभिर्ज्वीषि तत् ॥ २१  
 अथ हंसवचो मूढः कुत्सयित्वा पुनः पुनः ।  
 प्रजगादोत्तरं काकः कथनो जातिलाघवात् ॥ २२  
 शतमेकं च पातानां पतितास्मि न संशयः ।  
 शतयोजनमेकैकं विचित्रं विविधं तथा ॥ २३  
 उड्डीनमवडीनं च प्रडीनं डीनमेव च ।  
 निडीनमथ संडीनं तिर्यक्चातिगतानि च ॥ २४  
 विडीनं परिडीनं च पराडीनं सुडीनकम् ।  
 अतिडीनं महाडीनं निडीनं परिडीनकम् ॥ २५  
 गतागतप्रतिगता बह्वीश्च निकुडीनिकाः ।  
 कर्तास्मि मिषतां वोऽद्य ततो द्रक्ष्यथ मे बलम् ॥  
 एवमुक्ते तु काकेन प्रहस्यैको विहंगमः ।  
 उवाच हंसस्तं काकं वचनं तन्निबोध मे ॥ २७  
 शतमेकं च पातानां त्वं काक पतिता ध्रुवम् ।  
 एकमेव तु ये पातं विदुः सर्वे विहंगमाः ॥ २८  
 तमहं पतिता काक नान्यं जानामि कंचन ।  
 पत त्वमपि रक्ताक्ष येन वा तेन मन्यसे ॥ २९  
 अथ काकाः प्रजहसुर्ये तत्रासन्समागताः ।  
 कथमेकेन पातेन हंसः पातशतं जयेत् ॥ ३०



एकेनैव शतस्यैकं पातेनाभिभूविष्यति ।  
 हंसस्य पतितं काको बलवानाशुविक्रमः ॥ ३१  
 प्रपेततुः स्पर्धयाथ ततस्तौ हंसवायसौ ।  
 एकपाती च चक्राङ्गः काकः पातशतेन च ॥ ३२  
 पेतिवानथ चक्राङ्गः पेतिवानथ वायसः ।  
 विसिस्मापयिषुः पातैराचक्षाणोऽऽत्मनः क्रियाम् ॥  
 अथ काकस्य चित्राणि पतितानीतराणि च ।  
 दृष्ट्वा प्रमुदिताः काका विनेदुरथ तैः स्वरैः ॥ ३४  
 हंसांश्चावहसन्ति स्म प्रावदन्नप्रियाणि च ।  
 उत्पत्योत्पत्य च प्राहुर्मुहूर्तमिति चेति च ॥ ३५  
 वृक्षाग्रेभ्यः स्थलेभ्यश्च निपतन्त्युत्पतन्ति च ।  
 कुर्वाणा विविधान्प्राधानांशसन्तस्तदा जयम् ॥ ३६  
 हंसस्तु मृदुकेनैव विक्रान्तमुपचक्रमे ।  
 प्रत्यहीयत काकाश्च मुहूर्तमिव मारिष ॥ ३७  
 अवमन्य रयं हंसानिदं वचनमब्रवीत् ।  
 योऽसावुत्पतितो हंसः सोऽसावेव प्रहीयते ॥ ३८  
 अथ हंसः स तच्छ्रुत्वा प्रापतत्पश्चिमां दिशम् ।  
 उपर्युपरि वेगेन सागरं वरुणालयम् ॥ ३९  
 ततो भीः प्राविशत्काकं तदा तत्र विचेतसम् ।  
 द्वीपद्रुमानपश्यन्तं निपतन्तं श्रमान्वितम् ।  
 निपतेयं क नु श्रान्त इति तस्मिञ्जलार्णवे ॥ ४०  
 अविषह्यः समुद्रो हि बहुसत्त्वगणालयः ।  
 महाभूतशतोद्भासी नभसोऽपि विशिष्यते ॥ ४१  
 गाम्भीर्याद्धि समुद्रस्य न विशेषः कुलाधम ।  
 दिगम्बराम्भसां कर्णं समुद्रस्था हि दुर्जयाः ।  
 विदूरपातात्तोयस्य किं पुनः कर्णं वायसः ॥ ४२  
 अथ हंसोऽभ्यतिक्रम्य मुहूर्तमिति चेति च ।  
 अवेक्षमाणस्तं काकं नाशक्रोद्व्यपसर्पितुम् ।  
 अतिक्रम्य च चक्राङ्गः काकं तं समुदैक्षत ॥ ४३  
 तं तथा हीयमानं च हंसो दृष्ट्वाब्रवीदिदम् ।

उज्जिहीर्षुर्निमज्जन्तं स्मरन्सत्पुरुषव्रतम् ॥ ४४  
 बहूनि पतनानि त्वमाचक्षाणो मुहुर्मुहुः ।  
 पतस्यन्वाहरंश्चेदं न नो गुह्यं प्रभाषसे ॥ ४५  
 किं नाम पतनं काक यत्त्वं पतसि सांप्रतम् ।  
 जलं स्पृशसि पक्षाभ्यां तुण्डेन च पुनः पुनः ॥ ४६  
 स पक्षाभ्यां स्पृशन्नार्तस्तुण्डेन जलमर्णवे ।  
 काको दृढं परिश्रान्तः सहसा निपपात ह ॥ ४७  
 हंस उवाच ।  
 शतमेकं च पातानां यत्प्रभाषसि वायस ।  
 नानाविधानीह पुरा तच्चानृतमिहाद्य ते ॥ ४८  
 काक उवाच ।  
 उच्छिष्टदर्पितो हंस मन्येऽऽत्मानं सुपर्णवत् ।  
 अवमन्य बहून्वाहं काकानन्यांश्च पक्षिणः ।  
 प्राणैर्हंस प्रपद्ये त्वां द्वीपान्तं प्रापयस्व माम् ॥ ४९  
 यद्यहं स्वस्तिमान्हंस स्वदेशं प्राप्नुयां पुनः ।  
 न कंचिदवमन्येयमापदो मां समुद्धर ॥ ५०  
 तमेवंवादिनं दीनं विलपन्तमचेतनम् ।  
 काक काकेति वाशन्तं निमज्जन्तं महार्णवे ॥ ५१  
 तथैत्य वायसं हंसो जलङ्घिन्नं सुदुर्दशम् ।  
 पद्भ्यामुत्क्षिप्य वेपन्तं पृष्ठमारोपयच्छनैः ॥ ५२  
 आरोप्य पृष्ठं काकं तं हंसः कर्णं विचेतसम् ।  
 आजगाम पुनर्द्वीपं स्पर्धया पेततुर्यतः ॥ ५३  
 संस्थाप्य तं चापि पुनः समाश्वास्य च खेचरम् ।  
 गतो यथेप्सितं देशं हंसो मन इवाशुगः ॥ ५४  
 उच्छिष्टभोजनात्काको यथा वैश्यकुले तु सः ।  
 एवं त्वमुच्छिष्टभृतो धार्तराष्ट्रैर्न संशयः ।  
 सदृशाञ्श्रेयसश्चापि सर्वान्कर्णातिमन्यसे ॥ ५५  
 द्रोणद्रौणिकृपैर्गुप्तो भीष्मेणान्यैश्च कौरवैः ।  
 विराटनगरे पार्थमेकं किं नावधीस्तदा ॥ ५६  
 यत्र व्यस्ताः समस्ताश्च निर्जिताः स्थ किरीटिना ।



सगाला इव सिंहेन कृते वीर्यमभूत्तदा ॥ ५७  
 भ्रातरं च हतं दृष्ट्वा निर्जितः सव्यसाचिना ।  
 पश्यतां कुरूवीराणां प्रथमं त्वं पलायथाः ॥ ५८  
 तथा द्वैतवने कर्णं गन्धर्वैः समभिद्रुतः ।  
 कुरुन्समग्रानुत्सृज्य प्रथमं त्वं पलायथाः ॥ ५९  
 हत्वा जित्वा च गन्धर्वान्निघ्नसेनमुखान्रणे ।  
 कर्णं दुर्योधनं पार्थः सभार्यं सममोचयत् ॥ ६०  
 पुनः प्रभावः पार्थस्य पुराणः केशवस्य च ।  
 कथितः कर्णं रामेण सभायां राजसंसदि ॥ ६१  
 सततं च तदश्रौषीर्वचनं द्रोणभीष्मयोः ।  
 अवध्यौ वदतोः कृष्णौ संनिधौ वै महीक्षिताम् ॥  
 कियन्तं तत्र वक्ष्यामि येन येन धनंजयः ।  
 त्वत्तोऽतिरिक्तः सर्वेभ्यो भूतेभ्यो ब्राह्मणो यथा ॥  
 इदानीमेव द्रष्टासि प्रधने स्यन्दने स्थितौ ।  
 पुत्रं च वसुदेवस्य पाण्डवं च धनंजयम् ॥ ६४  
 देवासुरमनुष्येषु प्रख्यातौ यौ नरर्षभौ ।  
 प्रकाशेनाभिविख्यातौ त्वं तु खद्योतवन्नृषु ॥ ६५  
 एवं विद्वान्मामंस्थः सूतपुत्राच्युतार्जुनौ ।  
 र्षिणौ तौ नरश्चा त्वं जोषमास्व विकत्थन ॥ ६६

इति श्रीमहाभारते कर्णपर्वणि

अष्टाविंशोऽध्यायः ॥ २८ ॥

२९

संजय उवाच ।

मद्राधिपस्याधिरथिस्तदैवं  
 वचो निशम्याप्रियमप्रतीतः ।  
 उवाच शल्यं विदितं ममैत-  
 द्यथाविधावर्जुनवासुदेवौ ॥ १  
 शौरे रथं बाह्यतोऽर्जुनस्य  
 बलं महास्त्राणि च पाण्डवस्य ।  
 अहं विजानामि यथावदद्य

परोक्षभूतं तव तत्तु शल्य ॥ २  
 तौ चाप्रधृष्यौ शस्त्रभृतां वरिष्ठौ  
 व्यपेतभीर्योऽधियुष्यामि कृष्णौ ।  
 संतापयत्यभ्यधिकं तु रामा-  
 च्छापोऽद्य मां ब्राह्मणसत्तमाच्च ॥ ३  
 अवात्सं वै ब्राह्मणच्छब्दनाहं  
 रामे पुरा दिव्यमस्त्रं चिकीर्षुः ।  
 तत्रापि मे देवराजेन विघ्नो  
 हितार्थिना फल्गुनस्यैव शल्य ॥ ४  
 कृतोऽवभेदेन ममोरुमेत्य  
 प्रविश्य कीटस्य तनुं विरूपाम् ।  
 गुरोर्भयाच्चापि न चेलिवानहं  
 तच्चावबुद्धो ददृशे स विप्रः ॥ ५  
 पृष्ट्वाहं तमवोचं महर्षिं  
 सूतोऽहमस्मीति स मां शशाप ।  
 सूतोपधावाप्तमिदं त्वयास्त्रं  
 न कर्मकाले प्रतिभास्यति त्वाम् ॥ ६  
 अन्यत्र यस्मात्तव मृत्युकाला-  
 दब्राह्मणे ब्रह्म न हि ध्रुवं स्यात् ।  
 तदद्य पर्याप्तमतीव शस्त्र-  
 मस्मिन्संग्रामे तुमुले तात भीमे ॥ ७  
 अपां पतिर्वेगवानप्रमेयो  
 निमज्जयिष्यन्निवहान्प्रजानाम् ।  
 महानगं यः कुरुते समुद्रं  
 वेलैव तं वारयत्यप्रमेयम् ॥ ८  
 प्रमुञ्चन्तं बाणसंधानमोघा-  
 न्मर्मच्छिदो वीरहणः सपत्रान् ।  
 कुन्तीपुत्रं प्रतियोत्स्यामि युद्धे  
 ज्याकर्षिणामुत्तममद्य लोके ॥ ९  
 एवं बलेनातिबलं महास्त्रं



समुद्रकल्पं सुदुरापमुग्रम् ।  
 शरौघिणं पार्थिवान्मज्जयन्तं  
 वेलेव पार्थमिषुभिः संसहिष्ये ॥ १०  
 अद्याहवे यस्य न तुल्यमन्यं  
 मन्ये मनुष्यं धनुराददानम् ।  
 सुरासुरान्वै युधि यो जयेत  
 तेनाद्य मे पश्य युद्धं सुघोरम् ॥ ११  
 अतिमानी पाण्डवो युद्धकामो  
 अमानुषैरेष्यति मे महाक्षैः ।  
 तस्यान्मन्त्रैरभिहत्य संख्ये  
 शरोत्तमैः पातयिष्यामि पार्थम् ॥ १२  
 दिवाकरेणापि समं तपन्तं  
 समाप्तरश्मिं यशसा ज्वलन्तम् ।  
 तमोनुदं मेघ इवातिमात्रो  
 धनंजयं छादयिष्यामि बाणैः ॥ १३  
 वैश्वानरं धूमशिखं ज्वलन्तं  
 तेजस्विनं लोकमिमं दहन्तम् ।  
 मेघो भूत्वा शरवर्षैर्यथाग्निं  
 तथा पार्थ शमयिष्यामि युद्धे ॥ १४  
 प्रमाथिनं बलवन्तं प्रहारिणं  
 प्रभञ्जनं मातरिश्वानमुग्रम् ।  
 युद्धे सहिष्ये हिमवानिवाचलो  
 धनंजयं क्रुद्धममृष्यमाणम् ॥ १५  
 विशारदं रथमार्गेष्वसक्तं  
 धुर्यं नित्यं समरेषु प्रवीरम् ।  
 लोके वरं सर्वधनुर्धराणां  
 धनंजयं संयुगे संसहिष्ये ॥ १६  
 अद्याहवे यस्य न तुल्यमन्यं  
 मध्येमनुष्यं धनुराददानम् ।  
 सर्वामिमां यः पृथिवीं सहेत

तथा विद्वान्योत्स्यमानोऽस्मि तेन ॥ १७  
 यः सर्वभूतानि सदेवकानि  
 प्रस्थेऽजयत्पाण्डवे सव्यसाची ।  
 को जीवितं रक्षमाणो हि तेन  
 युयुत्सते मामृते मानुषोऽन्यः ॥ १८  
 अहं तस्य पौरुषं पाण्डवस्य  
 ब्रूयां हृष्टः समितौ क्षत्रियाणाम् ।  
 किं त्वं मूर्खः प्रभणन्मूढचेता  
 मामवोचः पौरुषमर्जुनस्य ॥ १९  
 अप्रियो यः परुषो निष्ठुरो हि  
 क्षुद्रः क्षेप्रा क्षमिणश्चाक्षमावान् ।  
 हन्यामहं तादृशानां शतानि  
 क्षमामि त्वां क्षमया कालयोगात् ॥ २०  
 अवोचस्त्वं पाण्डवार्थेऽप्रियाणि  
 प्रधर्षयन्मां मूढवत्पापकर्मन् ।  
 मर्याजर्वे जिह्वागतिर्दत्तस्त्वं  
 मित्रद्रोही सप्तपदं हि मित्रम् ॥ २१  
 कालस्त्वयं मृत्युमयोऽतिदारुणो  
 दुर्योधनो युद्धमुपागमद्यत् ।  
 तस्यार्थसिद्धिमभिकाङ्क्षमाण-  
 स्तमभ्येष्ये यत्र नैकान्त्यमस्ति ॥ २२  
 मित्रं मिदेर्नन्दतेः प्रीयतेर्वा  
 संत्रायतेर्मानिद मोदतेर्वा ।  
 ब्रवीति तच्चासुत विप्रपूर्वा-  
 त्त्वापि सर्वं मम दुर्योधनेऽस्ति ॥ २३  
 शत्रुः शदेः शासतेः शायतेर्वा  
 शृणातेर्वा श्रयतेर्वापि सर्गे ।  
 उपसर्गाद्बहुधा सूदतेश्च  
 प्रायेण सर्वं त्वयि तच्च मह्यम् ॥ २४  
 दुर्योधनार्थं तव चाप्रियार्थं



यशोर्थमात्मार्थमपीश्वरार्थम् ।  
 तस्मादहं पाण्डववासुदेवौ  
 योत्स्ये यत्नात्कर्म तत्पश्य मेऽद्य ॥ २५  
 अस्त्राणि पश्याद्य ममोत्तमानि  
 ब्राह्मणि दिव्यान्यथ मानुषाणि ।  
 आसादयिष्याम्यहमुग्रवीर्यं  
 द्विपोत्तमं मत्तमिवाभिमतः ॥ २६  
 अस्त्रं ब्राह्मं मनसा तद्ध्यजय्यं  
 क्षेप्ये पार्थायाप्रतिमं जयाय ।  
 तेनापि मे नैव मुच्येत युद्धे  
 न चेत्पतेद्विषमे मेऽद्य चक्रम् ॥ २७  
 वैवस्वताइण्डहस्ताद्वरुणाद्वापि पाशिनः ।  
 सगदाद्वा धनपतेः सवज्राद्वापि वासवात् ॥ २८  
 नान्यस्मादपि कस्माच्चिद्विभिभो ह्याततायिनः ।  
 इति शल्य विजानीहि यथा नाहं विभेम्यभीः ॥  
 तस्माद्भयं न मे पार्थान्नापि चैव जनार्दनात् ।  
 अद्य युद्धं हि ताभ्यां मे संपराये भविष्यति ॥ ३०  
 श्वध्रे ते पततां चक्रमिति मे ब्राह्मणोऽवदत् ।  
 युध्यमानस्य संग्रामे प्राप्तस्यैकायने भयम् ॥ ३१  
 तस्माद्विभेमि बलवद्ब्राह्मणव्याहृतादहम् ।  
 एते हि सोमराजान ईश्वराः सुखदुःखयोः ॥ ३२  
 होमधेन्वा वत्समस्य प्रमत्त इषुणाहनम् ।  
 चरन्तमजने शल्य ब्राह्मणात्पसो निधेः ॥ ३३  
 ईषादन्तान्सप्तशतान्दासीदासशतानि च ।  
 ददतो द्विजमुख्याय प्रसादं न चकार मे ॥ ३४  
 कृष्णानां श्वेतवत्सानां सहस्राणि चतुर्दश ।  
 आहरन्न लभे तस्मात्प्रसादं द्विजसत्तमात् ॥ ३५  
 ऋद्धं गेहं सर्वकामैर्यच्च मे वसु किंचन ।  
 तत्सर्वमस्मै सत्कृत्य प्रयच्छामि न चेच्छति ॥ ३६  
 ततोऽब्रवीन्मां याचन्तमपराद्धं प्रयत्नतः ।

व्याहृतं यन्मया सूत तत्तथा न तदन्यथा ॥ ३७  
 अनृतोक्तं प्रजा हन्यात्ततः पापमवाप्नुयात् ।  
 तस्माद्धर्माभिरक्षार्थं नानृतं वक्तुमुत्सहे ॥ ३८  
 मा त्वं ब्रह्मगतिं हिंस्याः प्रायश्चित्तं कृतं त्वया ।  
 मद्राक्यं नानृतं लोके कश्चित्कुर्यात्सिमाप्नुहि ॥ ३९  
 इत्येतत्ते मया प्रोक्तं क्षिप्तेनापि सुहृत्तया ।  
 जानामि त्वाधिक्षिपन्तं जोषमास्त्वोत्तरं शृणु ॥ ४०

इति श्रीमहाभारते कर्णपर्वणि

एकोनत्रिंशोऽध्यायः ॥ २९ ॥

३०

संजय उवाच ।

ततः पुनर्महाराज मद्राजमरिंदमम् ।  
 अभ्यभाषत राधेयः संनिवार्योत्तरं वचः ॥ १  
 यत्त्वं निदर्शनार्थं मां शल्य जल्पितवानसि ।  
 नाहं शक्यस्त्वया वाचा विभीषयितुमाहवे ॥ २  
 यदि मां देवताः सर्वा योधयेयुः सवासवाः ।  
 तथापि मे भयं न स्यात्किमु पार्थात्सकेशवात् ॥ ३  
 नाहं भीषयितुं शक्यो वाङ्मात्रेण कथंचन ।  
 अन्यं जानीहि यः शक्यस्त्वया भीषयितुं रणे ॥ ४  
 नीचस्य बलमेतावत्पारुष्यं यत्त्वमात्थ माम् ।  
 अशक्तोऽस्मद्गुणान्प्राप्तुं वल्गसे बहु दुर्मते ॥ ५  
 न हि कर्णः समुद्भूतो भयार्थमिह मारिष ।  
 विक्रमार्थमहं जातो यशोर्थं च तथैव च ॥ ६  
 इदं तु मे त्वमेकाग्रः शृणु मद्रजनाधिप ।  
 संनिधौ धृतराष्ट्रस्य प्रोच्यमानं मया श्रुतम् ॥ ७  
 देशांश्च विविधांश्चित्रान्पूर्ववृत्तांश्च पार्थिवान् ।  
 ब्राह्मणाः कथयन्तः स्म धृतराष्ट्रमुपासते ॥ ८  
 तत्र वृद्धः पुरावृत्ताः कथाः काश्चिद्विजोत्तमः ।  
 बाह्यीकदेशं मद्रांश्च कुत्सयन्वाक्यमब्रवीत् ॥ ९  
 बहिष्कृता हिमवता गङ्गया च तिरस्कृताः ।



सरस्वत्या यमुनया कुरुक्षेत्रेण चापि ये ॥ १०  
 पञ्चानां सिन्धुषष्ठानां नदीनां येऽन्तराश्रिताः ।  
 तान्धर्मबाह्यान्शुचीन्बाह्मीकान्परिवर्जयेत् ॥ ११  
 गोवर्धनो नाम वटः सुभाण्डं नाम चत्वरम् ।  
 एतद्वाजकुलद्वारमाकुमारः सराम्यहम् ॥ १२  
 कार्येणान्यर्थगाढेन बाह्मीकेषूपितं मया ।  
 तत एषां समाचारः संवासाद्विदितो मम ॥ १३  
 शाकलं नाम नगरमापगा नाम निम्नगा ।  
 जर्तिका नाम बाह्मीकास्तेषां वृत्तं सुनिन्दितम् ॥ १४  
 धानागौडासवे पीत्वा गोमांसं लशुनैः सह ।  
 अपूपमांसवाट्यानामाशिनः शीलवर्जिताः ॥ १५  
 ह्रसन्ति गान्ति नृत्यन्ति स्त्रीभिर्मत्ता विवाससः ।  
 नगरागारवप्रेषु बहिर्माल्यानुलेपनाः ॥ १६  
 मत्तावगीतैर्विविधैः खरोष्ट्रनिनदोपमैः ।  
 आहुरन्योन्यमुक्तानि प्रब्रुवाणा मदोत्कटाः ॥ १७  
 हा हते हा हतेत्येव स्वामिभर्तृहतेति च ।  
 आक्रोशन्यः प्रनृत्यन्ति मन्दाः पर्वस्वसंयताः ॥ १८  
 तेषां किलावलम्बानां निवसन्कुरुजाङ्गले ।  
 कश्चिद्बाह्मीकमुख्यानां नातिहृष्टमना जगौ ॥ १९  
 सा नूनं बृहती गौरी सूक्ष्मकम्बलवासिनी ।  
 मामनुस्मरती शेते बाह्मीकं कुरुवासिनम् ॥ २०  
 शतद्रुकनदीं तीर्त्वा तां च रम्यामिरावतीम् ।  
 गत्वा स्वदेशं द्रक्ष्यामि स्थूलशङ्खाः शुभाः स्त्रियः ॥  
 मनःशिलोज्ज्वलापङ्गा गौर्यक्षिककुदाञ्जनाः ।  
 केवलाजिनसंवीताः कूर्दन्यः प्रियदर्शनाः ॥ २२  
 मृदङ्गानकशङ्खानां मर्दलानां च निस्वनैः ।  
 खरोष्ट्राश्वतरैश्चैव मत्ता यास्यामहे सुखम् ॥ २३  
 शमीपीलुकराणां वनेषु सुखवर्त्मसु ।  
 अपूपान्सक्तुपिण्डीश्च खादन्तो मथितान्विताः ॥ २४  
 पथिषु प्रवला भूत्वा कदासमृदितेऽध्वनि ।

खलोपहारं कुर्वाणास्ताडयिष्याम भूयसः ॥ २५  
 एवं हीनेषु त्रात्येषु बाह्मीकेषु दुरात्मसु ।  
 कश्चेतयानो निवसेन्मुहूर्तमपि मानवः ॥ २६  
 ईदृशा ब्राह्मणेनोक्ता बाह्मीका मोघचारिणः ।  
 येषां षड्भागाहर्ता त्वमुभयोः शुभपापयोः ॥ २७  
 इत्युक्त्वा ब्राह्मणः साधुरुत्तरं पुनरुत्तवान् ।  
 बाह्मीकेष्वविनीतेषु प्रोच्यमानं निबोधत ॥ २८  
 तत्र स्म राक्षसी गति सदा कृष्णचतुर्दशीम् ।  
 नगरे शाकले स्फीते आहत्य निशि दुन्दुभिम् ॥ २९  
 कदा वा घोषिका गाथाः पुनर्गायन्ति शाकले ।  
 गव्यस्य वृत्ता मांसस्य पीत्वा गौडं महासवम् ॥ ३०  
 गौरीभिः सह नारीभिर्बृहतीभिः स्वलंकृताः ।  
 पलाण्डुगण्डूपयुतान्खादन्ते चैडकान्बहून् ॥ ३१  
 वाराहं कौकुटं मांसं गव्यं गार्दभमौष्ट्रकम् ।  
 ऐडं च ये न खादन्ति तेषां जन्म निरर्थकम् ॥ ३२  
 इति गायन्ति ये मत्ताः शीधुना शाकलावतः ।  
 सबालवृद्धाः कूर्दन्तस्तेषु वृत्तं कथं भवेत् ॥ ३३  
 इति शल्य विजानीहि हन्त भूयो ब्रवीमि ते ।  
 यदन्योऽप्युक्तवानस्मान्ब्राह्मणः कुरुसंसदि ॥ ३४  
 पञ्च नद्यो वहत्येता यत्र पीलुवनान्यपि ।  
 शतद्रुश्च विपाशा च वृतीयेरावती तथा ।  
 चन्द्रभागा वितस्ता च सिन्धुषष्ठा बहिर्गताः ॥ ३५  
 आरद्रा नाम ते देशा नष्टधर्माश्च तान्ब्रजेत् ।  
 ब्राह्मणानां दासमीयानां विदेहानामयज्वनाम् ॥ ३६  
 न देवाः प्रतिगृह्णन्ति पितरो ब्राह्मणास्तथा ।  
 तेषां प्रनष्टधर्माणां बाह्मीकानामिति श्रुतिः ॥ ३७  
 ब्राह्मणेन तथा प्रोक्तं विदुषा साधुसंसदि ।  
 काष्ठकुण्डेषु बाह्मीका मृगमयेषु च भुञ्जते ।  
 सक्तुवाट्यावलिप्तेषु श्वादिलीढेषु निर्धृणाः ॥ ३८  
 आविकं चौष्ट्रिकं चैव क्षीरं गार्दभमेव च ।



तद्विकारांश्च बाह्वीकाः खादन्ति च पिवन्ति च ॥  
 पुत्रसंकरिणो जालमाः सर्वाङ्गक्षीरभोजनाः ।  
 आरट्टा नाम बाह्वीका वर्जनीया विपश्चिता ॥ ४०  
 उत शल्य विजानीहि हन्त भूयो ब्रवीमि ते ।  
 यदन्योऽप्युक्तवान्सभ्यो ब्राह्मणः कुरुसंसदि ॥ ४१  
 युगंधरे पयः पीत्वा प्रोष्य चाप्यच्युतस्थले ।  
 तद्ब्रूतिलये स्नात्वा कथं स्वर्गं गमिष्यति ॥ ४२  
 पञ्च नद्यो वहन्त्येता यत्र निःसृत्य पर्वतात् ।  
 आरट्टा नाम बाह्वीका न तेष्वार्यो द्वयहं वसेत् ॥  
 बहिश्च नाम ह्रीकश्च विपाशायां पिशाचकौ ।  
 तयोरपत्यं बाह्वीका नैषा सृष्टिः प्रजापतेः ॥ ४४  
 कारस्करान्महिषकान्कलिङ्गान्कीकटाटवीन् ।  
 कर्कोटकान्वीरकांश्च दुर्धर्माश्च विवर्जयेत् ॥ ४५  
 इति तीर्थानुसर्तारं राक्षसी काचिदब्रवीत् ।  
 एकरात्रा शमीगेहे महोत्खलमेखला ॥ ४६  
 आरट्टा नाम ते देशा बाह्वीका नाम ते जनाः ।  
 वसातिसिन्धुसौवीरा इति प्रायो विकुत्सिताः ॥ ४७  
 उत शल्य विजानीहि हन्त भूयो ब्रवीमि ते ।  
 उच्यमानं मया सम्यक्तदेकाग्रमनाः शृणु ॥ ४८  
 ब्राह्मणः शिल्पिनो गेहमभ्यगच्छत्पुरातिथिः ।  
 आचारं तत्र संप्रेक्ष्य प्रीतः शिल्पिनमब्रवीत् ॥ ४९  
 मया हिमवतः शृङ्गमेकेनाध्युषितं चिरम् ।  
 दृष्टाश्च बहवो देशा नानाधर्मसमाकुलाः ॥ ५०  
 न च केन च धर्मेण विरुध्यन्ते प्रजा इमाः ।  
 सर्वे हि तेऽब्रुवन्धर्मं यथोक्तं वेदपारगैः ॥ ५१  
 अतः तु सदा देशान्नानाधर्मसमाकुलान् ।  
 आगच्छता महाराज बाह्वीकेषु निशामितम् ॥ ५२  
 तत्रैव ब्राह्मणो भूत्वा ततो भवति क्षत्रियः ।  
 वैश्यः शूद्रश्च बाह्वीकस्ततो भवति नापितः ॥ ५३  
 नापितश्च ततो भूत्वा पुनर्भवति ब्राह्मणः ।

द्विजो भूत्वा च तत्रैव पुनर्दासोऽपि जायते ॥ ५४  
 भवत्येकः कुले विप्रः शिष्टान्ये कामचारिणः ।  
 गान्धारा मद्रकाश्चैव बाह्वीकाः केऽप्यचेतसः ॥ ५५  
 एतन्मया श्रुतं तत्र धर्मसंकरकारकम् ।  
 कृत्स्नामटित्वा पृथिवीं बाह्वीकेषु विपर्ययः ॥ ५६  
 उत शल्य विजानीहि हन्त भूयो ब्रवीमि ते ।  
 यदप्यन्योऽब्रवीद्वाक्यं बाह्वीकानां विकुत्सितम् ॥  
 सती पुरा हता काचिदारट्टा किल दस्युभिः ।  
 अधर्मतश्चोपयाता सा तानभ्यशपत्ततः ॥ ५८  
 बालां बन्धुमतीं यन्मामधर्मेणोपगच्छथ ।  
 तस्मान्नार्यो भविष्यन्ति बन्धक्यो वै कुलेषु वः ।  
 न चैवास्मात्प्रसोक्ष्यध्वं घोरात्पापान्नराधमाः ॥ ५९  
 कुरवः सहपाञ्चालाः शाल्वा मत्स्याः सनैमिषाः ।  
 कोसलाः काशयोऽङ्गाश्च कलिङ्गा मगधास्तथा ॥ ६०  
 चेदयश्च महाभागा धर्मं जानन्ति शाश्वतम् ।  
 नानादेशेषु सन्तश्च प्रायो बाह्या लयादृते ॥ ६१  
 आ मत्स्येभ्यः कुरुपाञ्चालदेश्या  
 आ नैमिषाच्चेदयो ये विशिष्टाः ।  
 धर्मं पुराणमुपजीवन्ति सन्तो  
 मद्रानृते पञ्चनदांश्च जिह्मान् ॥ ६२  
 एवं विद्वन्धर्मकथांश्च राजं-  
 स्तूष्णींभूतो जडवच्छल्य भूयाः ।  
 त्वं तस्य गोप्ता च जनस्य राजा  
 षड्जागहर्ता शुभदुष्कृतस्य ॥ ६३  
 अथ वा दुष्कृतस्य त्वं हर्ता तेषामरक्षिता ।  
 रक्षिता पुण्यभाग्राजा प्रजानां त्वं त्वपुण्यभाक् ॥  
 पूज्यमाने पुरा धर्मे सर्वदेशेषु शाश्वते ।  
 धर्मं पाञ्चनदं दृष्ट्वा धिगित्याह पितामहः ॥ ६५  
 ब्राह्मणानां दाशमीयानां कृतेऽप्यशुभकर्मणाम् ।  
 इति पाञ्चनदं धर्ममवमेने पितामहः ।



स्वधर्मस्थेषु वर्णेषु सोऽप्येतं नाभिपूजयेत् ॥ ६६  
 उत शल्य विजानीहि हन्त भूयो ब्रवीमि ते ।  
 कल्माषपादः सरसि निमज्जनराक्षसोऽब्रवीत् ॥ ६७  
 क्षत्रियस्य मलं भैक्षं ब्राह्मणस्यानृतं मलम् ।  
 मलं पृथिव्या बाहीकाः स्त्रीणां मद्रस्त्रियो मलम् ॥  
 निमज्जमानमुद्धृत्य कश्चिद्राजा निशाचरम् ।  
 अपृच्छत्तेन चाख्यातं प्रोक्तवान्निबोध तत् ॥ ६९  
 मानुषाणां मलं म्लेच्छा म्लेच्छानां मौष्टिका मलम् ।  
 मौष्टिकानां मलं शण्डाः शण्डानां राजयाजकाः ॥  
 राजयाजकयाज्यानां मद्रकाणां च यन्मलम् ।  
 तद्भवेद्वै तव मलं यद्यस्मान्न विमुञ्चसि ॥ ७१  
 इति रक्षोपसृष्टेषु विषवीर्यहतेषु च ।  
 राक्षसं भेषजं प्रोक्तं संसिद्धं वचनोत्तरम् ॥ ७२  
 ब्राह्मं पाञ्चाला कौरवेयाः स्वधर्मः  
 सत्यं मत्स्याः शूरसेनाश्च यज्ञाः ।  
 प्राच्या दासा वृषला दाक्षिणात्याः  
 स्तेना बाहीकाः संकरा वै सुराष्ट्राः ॥ ७३  
 कृतघ्नता परवित्तापहारः  
 सुरापानं गुरुदारावमर्शः ।  
 येषां धर्मस्तान्प्रति नास्त्यधर्म  
 आरट्टकान्पाञ्चनदान्धिगस्तु ॥ ७४  
 आ पाञ्चालेभ्यः कुरवो नैमिषाश्च  
 मत्स्याश्चैवाप्यथ जानन्ति धर्मम् ।  
 कलिङ्गकाश्चाङ्गका मागधाश्च  
 शिष्टान्धर्मानुपजीवन्ति वृद्धाः ॥ ७५  
 प्राचीं दिशं श्रिता देवा जातवेदःपुरोगमाः ।  
 दक्षिणां पितरो गुप्तां यमेन शुभकर्मणा ॥ ७६  
 प्रतीचीं वरुणः पाति पालयन्नसुरान्वली ।  
 उदीचीं भगवान्सोमो ब्रह्मण्यो ब्राह्मणैः सह ॥ ७७  
 रक्षःपिशाचान्दिमवान्गुह्यकान्गन्धमादनः ।

ध्रुवः सर्वाणि भूतानि विष्णुर्लोकान्ननादनः ॥ ७८  
 इङ्गितज्ञाश्च मगधाः प्रेक्षितज्ञाश्च कोसलाः ।  
 अर्धोक्ताः कुरुपाञ्चालाः शाल्वाः कृत्स्नानुशासनाः ।  
 पार्वतीयाश्च विषमा यथैव गिरयस्तथा ॥ ७९  
 सर्वज्ञा यवना राजञ्शूराश्चैव विशेषतः ।  
 म्लेच्छाः स्वसंज्ञानियता नानुक्त इतरो जनः ॥ ८०  
 प्रतिरन्धास्तु बाहीका न च केचन मद्रकाः ।  
 स त्वमेतादृशः शल्य नोत्तरं वक्तुमर्हसि ॥ ८१  
 एतज्ज्ञात्वा जोषयास्व प्रतीपं मा स्म वै कृथाः ।  
 स त्वां पूर्वमहं हत्वा हनिष्ये केशवार्जुनौ ॥ ८२  
 शल्य उवाच ।

आतुराणां परित्यागः स्वदारसुतविक्रयः ।  
 अङ्गेषु वर्तते कर्णं येषामधिपतिर्भवान् ॥ ८३  
 रथातिरथसंख्यायां यत्त्वा भीष्मस्तदाब्रवीत् ।  
 तान्विदित्वात्मनो दोषान्निर्मन्युर्भव मा क्रुधः ॥ ८४  
 सर्वत्र ब्राह्मणाः सन्ति सन्ति सर्वत्र क्षत्रियाः ।  
 वैश्याः शूद्रास्तथा कर्णं स्त्रियः साध्व्यश्च सुव्रताः ॥  
 रमन्ते चोपहासेन पुरुषाः पुरुषैः सह ।  
 अन्योन्यमवतक्षन्तो देशे देशे समैथुनाः ॥ ८६  
 परवाच्येषु निपुणः सर्वो भवति सर्वदा ।  
 आत्मवाच्यं न जानीते जानन्नपि विमुह्यति ॥ ८७  
 संजय उवाच ।

कर्णोऽपि नोत्तरं प्राह शल्योऽप्यभिमुखः परान् ।  
 पुनः प्रहस्य राधेयः पुनर्याहीत्यचोदयत् ॥ ८८

इति श्रीमहाभारते कर्णपर्वणि  
 त्रिंशत्तमोऽध्यायः ॥ ३० ॥

३१

संजय उवाच ।

ततः परानीकभिदं व्यूहमप्रतिमं परैः ।

समीक्ष्य कर्णः पार्थानां धृष्टद्युम्नाभिरक्षितम् ॥ १



प्रययौ रथघोषेण सिंहनादरवेण च ।  
वादित्राणां च निनदैः कम्पयन्निव मेदिनीम् ॥ २  
वेपमान इव क्रोधाद्युद्धशौण्डः परंतपः ।  
प्रतिव्यूह्य महातेजा यथावद्भरतर्षभ ॥ ३  
व्यधमत्पाण्डवीं सेनामासुरीं मघवानिव ।  
युधिष्ठिरं चाभिभवन्नसपत्न्यं चकार ह ॥ ४

धृतराष्ट्र उवाच ।

कथं संजय राधेयः प्रत्यव्यूहत पाण्डवान् ।  
धृष्टद्युम्नमुखान्वीरान्भीमसेनाभिरक्षितान् ॥ ५  
के च प्रपक्षौ पक्षौ वा मम सैन्यस्य संजय ।  
प्रविभज्य यथान्यायं कथं वा समवस्थिताः ॥ ६  
कथं पाण्डुसुताश्चापि प्रत्यव्यूहन्त मामकान् ।  
कथं चैतन्महायुद्धं प्रावर्तत सुदारुणम् ॥ ७  
क च वीभत्सुरभवद्यत्कर्णोऽयाद्युधिष्ठिरम् ।  
को हर्जुनस्य सांनिध्ये शक्तोऽभ्येतुं युधिष्ठिरम् ॥ ८  
सर्वभूतानि यो ह्येकः खाण्डवे जितवान्पुरा ।  
कस्तमन्यत्र राधेयाप्रतियुध्येज्जिजीविषुः ॥ ९

संजय उवाच ।

शृणु व्यूहस्य रचनामर्जुनश्च यथा गतः ।  
परिदाय नृपं तेभ्यः संग्रामश्चाभवद्यथा ॥ १०  
कृपः शारद्वतो राजन्मागधश्च तरस्विनः ।  
सात्वतः कृतवर्मा च दक्षिणं पक्षमाश्रिताः ॥ ११  
तेषां प्रपक्षे शकुनिस्लक्ष्मश्च महारथः ।  
सादिभिर्विमलप्रासैस्तवानीकमरक्षताम् ॥ १२  
गान्धारिभिरसंभ्रान्तैः पार्वतीयैश्च दुर्जयैः ।  
शलभानामिव ब्रातैः पिशाचैरिव दुर्दृशैः ॥ १३  
चतुर्विंशत्सहस्राणि रथानामनिवर्तिनाम् ।  
संशप्तका युद्धशौण्डा वामं पार्श्वमपालयन् ॥ १४  
समुच्चितास्तव सुतैः कृष्णार्जुनजिघांसवः ।  
तेषां प्रपक्षः काम्बोजाः शकाश्च यवनैः सह ॥ १५

निदेशात्सूतपुत्रस्य सरथाः साश्वपत्तयः ।  
आह्वयन्तोऽर्जुनं तस्थुः केशवं च महाबलम् ॥ १६  
मध्येसेनामुखं कर्णो व्यवतिष्ठत दंशितः ।  
चित्रवर्माङ्गदः स्रग्वी पालयन्ध्वजिनीमुखम् ॥ १७  
रक्ष्यमाणः सुसंरन्धैः पुत्रैः शस्त्रभृतां वरः ।  
वाहिनीप्रमुखं वीरः संप्रकर्षन्नशोभत ॥ १८  
अयोरत्तिर्महाबाहुः सूर्यवैश्वानरद्युतिः ।  
महाद्विपस्कन्धगतः पिङ्गलः प्रियदर्शनः ।  
दुःशासनो वृतः सैन्यैः स्थितो व्यूहस्य पृष्ठतः ॥ १९  
तमन्वयान्महाराज स्वयं दुर्योधनो नृपः ।  
चित्राश्वैश्चित्रसंनाहैः सोदर्यैरभिरक्षितः ॥ २०  
रक्ष्यमाणो महावीर्यैः सहितैर्मद्रकेक्यैः ।  
अशोभत महाराज देवैरिव शतक्रतुः ॥ २१  
अश्वत्थामा कुरुणां च ये प्रवीरा महारथाः ।  
नित्यमत्ताश्च मातङ्गाः शूरेऽर्जुनैरधिष्ठिताः ।  
अन्वयुस्तद्रथानीकं क्षरन्त इव तोयदाः ॥ २२  
ते ध्वजैर्वैजयन्तीभिर्ज्वलद्भिः परमायुधैः ।  
सादिभिश्चास्थिता रेजुर्दुर्मवन्त इवाचलाः ॥ २३  
तेषां पदातिनागानां पादरक्षाः सहस्रशः ।  
पट्टिशसिधराः शूरा बभूवुरनिवर्तिनः ॥ २४  
सादिभिः स्यन्दनैर्नागैरधिकं समलंकृतैः ।  
स व्यूहराजो विवभौ देवासुरचमूपमः ॥ २५  
बार्हस्पत्यः सुविहितो नायकेन विपश्चिता ।  
नृत्यतीव महाव्यूहः परेषामादधद्भयम् ॥ २६  
तस्य पक्षप्रपक्षेभ्यो निष्पतन्ति युयुत्सवः ।  
पत्न्यश्चरथमातङ्गाः प्रावृषीव बलाहकाः ॥ २७  
ततः सेनामुखे कर्णं दृष्ट्वा राजा युधिष्ठिरः ।  
धनंजयममित्रघ्नमेकवीरमुवाच ह ॥ २८  
पश्यार्जुन महाव्यूहं कर्णेन विहितं रणे ।  
युक्तं पक्षैः प्रपक्षैश्च सेनानीकं प्रकाशते ॥ २९



तदेतद्वै समालोक्य प्रत्यमित्रं, महद्वलम् ।  
 यथा नाभिभवत्यस्मांस्तथा नीतिर्विधीयताम् ॥ ३०  
 एवमुक्तोऽर्जुनो राज्ञा प्राञ्जलिर्नृपमब्रवीत् ।  
 यथा भवानाह तथा तत्सर्वं न तदन्यथा ॥ ३१  
 यस्त्वस्य विहितो घातस्तं करिष्यामि भारत ।  
 प्रधानवध एवास्य विनाशस्तं करोम्यहम् ॥ ३२

युधिष्ठिर उवाच ।

तस्मात्त्वमेव राधेयं भीमसेनः सुयोधनम् ।  
 वृषसेनं च नकुलः सहदेवोऽपि सौबलम् ॥ ३३  
 दुःशासनं शतानीको हार्दिक्यं शिनिपुंगवः ।  
 धृष्टद्युम्नस्तथा द्रौणिं स्वयं यास्याम्यहं कृपम् ॥ ३४  
 द्रौपदेया धार्तराष्ट्रान्शिष्टान्सह शिखण्डिना ।  
 ते ते च तांस्तानहितानस्माकं घ्नन्तु मामकाः ॥ ३५

संजय उवाच ।

इत्युक्तो धर्मराजेन तथेत्युक्त्वा धनंजयः ।  
 व्यादिदेश स्वसैन्यानि स्वयं चागाच्चमूखम् ॥ ३६  
 अथ तं रथमायान्तं दृष्ट्वात्यद्भुतदर्शनम् ।  
 उवाचाधिरथिं शल्यः पुनस्तं युद्धदुर्मदम् ॥ ३७  
 अयं स रथ आयाति श्वेताश्वः कृष्णसारथिः ।  
 निघ्नन्नमित्रान्कौन्तेयो यं यं त्वं परिपृच्छसि ॥ ३८  
 श्रूयते तुमुलः शब्दो रथनेमिस्वनो महान् ।  
 एष रेणुः समुद्भूतो दिवमावृत्य तिष्ठति ॥ ३९  
 चक्रनेमिप्रणुज्ञा च कम्पते कर्ण मेदिनी ।  
 प्रवात्येष महावायुरभितस्तव वाहिनीम् ।  
 क्रव्यादा व्याहरन्त्येते मृगाः कुर्वन्ति भैरवम् ॥ ४०  
 पश्य कर्ण महाघोरं भयदं लोमहर्षणम् ।  
 कबन्धं मेघसंकाशं भानुमावृत्य संस्थितम् ॥ ४१  
 पश्य यूथैर्बहुविधैर्मृगाणां सर्वतोदिशम् ।  
 बलिमिदं शार्दूलैरादित्योऽभिनिरीक्ष्यते ॥ ४२  
 पश्य कङ्कांश्च गृध्रांश्च समवेतान्सहस्रशः ।

स्थितानभिमुखान्घोरानन्योन्यमभिभाषतः ॥ ४३  
 सिताश्चाश्वाः समायुक्तास्तव कर्ण महारथे ।  
 प्रदराः प्रज्वलन्त्येते ध्वजश्चैव प्रकम्पते ॥ ४४  
 उदीर्यतो हयान्पश्य महाकायान्महाजवान् ।  
 प्लवमानान्दर्शनीयानाकाशे गरुडानिव ॥ ४५  
 ध्रुवमेषु निमित्तेषु भूमिमावृत्य पार्थिवाः ।  
 स्वप्स्यन्ति निहताः कर्ण शतशोऽथ सहस्रशः ॥ ४६  
 शङ्खानां तुमुलः शब्दः श्रूयते लोमहर्षणः ।  
 आनकानां च राधेय मृदङ्गानां च सर्वशः ॥ ४७  
 बाणशब्दान्बहुविधान्नराश्वरथनिस्वनान् ।  
 ज्यातलत्रेषुशब्दान्श्च शृणु कर्ण महात्मनाम् ॥ ४८  
 हेमरूप्यप्रमृष्टानां वाससां शिल्पिनिर्मिताः ।  
 नानावर्णा रथे भान्ति श्वसनेन प्रकम्पिताः ॥ ४९  
 सहेमचन्द्रतारार्काः पताकाः किङ्किणीयुताः ।  
 पश्य कर्णार्जुनस्यैताः सौदामिन्य इवाम्बुदे ॥ ५०  
 ध्वजाः कणकणायन्ते वातेनाभिसमीरिताः ।  
 सपताका रथाश्चापि पाञ्चालानां महात्मनाम् ॥ ५१  
 नागाश्वरथपत्न्यौघांस्तावकान्समभिघ्नतः ।  
 ध्वजाग्रं दृश्यते त्वस्य ज्याशब्दश्चापि श्रूयते ॥ ५२  
 अद्य द्रष्टासि तं वीरं श्वेताश्वं कृष्णसारथिम् ।  
 निघ्नन्तं शात्रवान्संख्ये यं कर्ण परिपृच्छसि ॥ ५३  
 अद्य तौ पुरुषव्याघ्रौ लोहिताक्षौ परंतपौ ।  
 वासुदेवार्जुनौ कर्ण द्रष्टास्येकरथस्थितौ ॥ ५४  
 सारथिर्यस्य वाष्पेयो गाण्डीवं यस्य कार्मुकम् ।  
 तं चेद्धन्तासि राधेय त्वं नो राजा भविष्यसि ॥ ५५  
 एष संशप्तकाहूतस्तानेवाभिमुखो गतः ।  
 करोति कदनं चैषां संग्रामे द्विषतां बली ।  
 इति ब्रुवाणं मद्रेशं कर्णः प्राहातिमन्युमान् ॥ ५६  
 पश्य संशप्तकैः क्रुद्धैः सर्वतः समभिद्रुतः ।  
 एष सूर्य इवाम्भोदैश्छन्नः पार्थो न दृश्यते ।



एतदन्तोऽर्जुनः शल्य निमग्नः शोकसागरे ॥ ५७

शल्य उवाच ।

वरुणं कोऽम्भसा हन्यादिन्धनेन च पावकम् ।  
को वानिलं निगृह्णीयात्पिबेद्वा को महार्णवम् ॥ ५८  
ईदृग्रूपमहं मन्ये पार्थस्य युधि निग्रहम् ।  
न हि शक्योऽर्जुनो जेतुं सेन्द्रैः सर्वैः सुरासुरैः ॥  
अथैवं परितोषस्ते वाचोक्त्वा सुमना भव ।  
न स शक्यो युधा जेतुमन्यं कुरु मनोरथम् ॥ ६०  
बाहुभ्यामुद्धरेद्भूमिं दहेत्कुट्ट इमाः प्रजाः ।  
पातयेन्निदिवादेवान्योऽर्जुनं समरे जयेत् ॥ ६१  
पश्य कुन्तीसुतं वीरं भीममङ्घ्रिष्ठकारिणम् ।  
प्रभासन्तं महाबाहुं स्थितं मेरुमिवाचलम् ॥ ६२  
अमर्षी नित्यसंरन्धश्चिरं वैरमनुस्मरन् ।  
एष भीमो जयप्रेप्सुर्युधि तिष्ठति वीर्यवान् ॥ ६३  
एष धर्मभृतां श्रेष्ठो धर्मराजो युधिष्ठिरः ।  
तिष्ठत्यसुकरः संख्ये परैः परपुरंजयः ॥ ६४  
एतौ च पुरुषव्याघ्रावश्विनाविव सोदरौ ।  
नकुलः सहदेवश्च तिष्ठतो युधि दुर्जयौ ॥ ६५  
दृश्यन्त एते कार्ष्णेयाः पञ्च पञ्चाचला इव ।  
व्यवस्थिता योत्स्यमानाः सर्वेऽर्जुनसमा युधि ॥ ६६  
एते द्रुपदपुत्राश्च धृष्टद्युम्नपुरोगमाः ।  
हीनाः सत्यजिता वीरास्तिष्ठन्ति परमौजसः ॥ ६७  
इति संवदतोरेव तयोः पुरुषसिंहयोः ।  
ते सेने समसज्जेतां गङ्गायमुनवद्भृशम् ॥ ६८

इति श्रीमहाभारते कर्णपर्वणि

एकत्रिंशोऽध्यायः ॥ ३१ ॥

३२

धृतराष्ट्र उवाच ।

तथा व्यूढेष्वनीकेषु संसक्तेषु च संजय ।  
संशप्तकान्कथं पार्थो गतः कर्णश्च पाण्डवान् ॥ १

एतद्विस्तरतो युद्धं प्रब्रूहि कुशलो ह्यसि ।

न हि वृष्यामि वीराणां शृण्वानो विक्रमान्रणे ॥ २

संजय उवाच ।

तत्स्थाने समवस्थाप्य प्रत्यमित्रं महाबलम् ।

अव्यूहतार्जुनो व्यूहं पुत्रस्य तव दुर्नये ॥ ३

तत्सादिनागकलिलं पदातिरथसंकुलम् ।

धृष्टद्युम्नमुखैर्व्यूढमशोभत महद्बलम् ॥ ४

पारावतसवर्णाश्चन्द्रादित्यसमद्युतिः ।

पार्षतः प्रबभौ धन्वी कालो विग्रहवानिव ॥ ५

पार्षतं त्वमि संतस्थुर्द्रौपदेया युयुत्सवः ।

सानुगा भीमवपुषश्चन्द्रं तारागणा इव ॥ ६

अथ व्यूढेष्वनीकेषु प्रेक्ष्य संशप्तकान्रणे ।

क्रुद्धोऽर्जुनोऽमिदुद्राव व्याक्षिपन्गाण्डिवं धनुः ॥ ७

अथ संशप्तकाः प्रार्थमभ्यधावन्वधैषिणः ।

विजये कृतसंकल्पा मृत्युं कृत्वा निवर्तनम् ॥ ८

तदश्वसंघबहुलं मत्तनागरथाकुलम् ।

पत्तिमच्छूरवीरोधैर्दुतमर्जुनमाद्रवत् ॥ ९

स संप्रहारस्तुमुलस्तेषामासीत्किरीटिना ।

तस्यैव नः श्रुतो यादृङ्निवातकवचैः सह ॥ १०

स्थानश्चान्ध्वजान्नागान्पत्नीन्रथपतीन्पि ।

इषून्धनूंषि खड्गांश्च चक्राणि च परश्वधान् ॥ ११

सायुधानुद्यतान्बाहूनुद्यतान्यायुधानि च ।

चिच्छेद द्विषतां पार्थः शिरांसि च सहस्रशः ॥ १२

तस्मिन्सैन्ये महाप्रवर्ते पातालावर्तसंनिभे ।

निमग्नं तं रथं मत्वा नेदुः संशप्तका मुदा ॥ १३

स पुरस्तादरीन्हत्वा पश्चार्धेनोत्तरेण च ।

दक्षिणेन च बीभत्सुः क्रुद्धो रुद्रः पशूनिव ॥ १४

अथ पाञ्चालचेदीनां सृञ्जयानां च मारिष ।

त्वदीयैः सह संग्राम आसीत्परमदारुणः ॥ १५

कृपश्च कृतवर्मा च शकुनिश्चापि सौबलः ।



हृष्टसेनाः सुसंरब्धा रथानीकैः प्रहारिणः ॥ १६  
 कोसलैः काशिमत्स्यैश्च कारुषैः केकयैरपि ।  
 शूरसेनैः शूरवीरैर्युधुर्युद्धदुर्मदाः ॥ १७  
 तेषामन्तकरं युद्धं देहपाप्मप्रणाशनम् ।  
 शूद्रविद्रक्षत्रवीराणां धर्म्यं स्वर्ग्यं यशस्करम् ॥ १८  
 दुर्योधनोऽपि सहितो भ्रातृभिर्मर्तर्षभ ।  
 गुप्तः कुरुप्रवीरैश्च मद्राणां च महारथैः ॥ १९  
 पाण्डवैः सहपाञ्चालैश्चेदिभिः सात्यकेन च ।  
 युध्यमानं रणे कर्णं कुरुवीरोऽभ्यपालयत् ॥ २०  
 कर्णोऽपि निशितैर्वाणैर्विनिह्य महाचमूम् ।  
 प्रमृद्य च रथश्रेष्ठान्युधिष्ठिरमपीडयत् ॥ २१  
 विपत्रायुधदेहासूक्त्या शत्रून्सहस्रशः ।  
 युक्त्वा स्वर्ग्यशोभ्यां च स्वेभ्यो मुदमुदावहत् ॥

धृतराष्ट्र उवाच ।

यत्तत्प्रविश्य पार्थानां सेनां कुर्वञ्जनक्षयम् ।  
 कर्णो राजानमभ्यर्च्छत्तन्ममाचक्ष्व संजय ॥ २३  
 के च प्रवीराः पार्थानां युधि कर्णमवारयन् ।  
 कांश्च प्रमथ्याधिरथिर्युधिष्ठिरमपीडयत् ॥ २४

संजय उवाच ।

धृष्टद्युम्नमुखान्पार्थान्दृष्ट्वा कर्णो व्यवस्थितान् ।  
 समभ्यधावत्त्वरितः पाञ्चालञ्चशत्रुर्कशनः ॥ २५  
 तं तूर्णमभिधावन्तं पाञ्चाला जितकाशिनः ।  
 प्रत्युद्युर्महाराज हंसा इव महार्णवम् ॥ २६  
 ततः शङ्खसहस्राणां निस्वनो हृदयंगमः ।  
 प्रादुरासीदुभयतो भेरीशब्दश्च दारुणः ॥ २७  
 नानावादित्रनादश्च द्विपाश्वरथनिस्वनः ।  
 सिंहनादश्च वीराणामभवद्दारुणस्तदा ॥ २८  
 साद्रिष्टुमार्णवा भूमिः सवाताम्बुदमम्बरम् ।  
 सार्केन्दुग्रहनक्षत्रा द्यौश्च व्यक्तं व्यघूर्णत ॥ २९  
 अति भूतानि तं शब्दं मेनिरेऽति च विव्यथुः ।

यानि चाप्लवसत्त्वानि प्रायस्तानि मृतानि च ॥ ३०  
 अथ कर्णो भृशं क्रुद्धः शीघ्रमखमुदीरयन् ।  
 जघान पाण्डवीं सेनामासुरीं मघवानिव ॥ ३१  
 स पाण्डवरथांस्तूर्णं प्रविश्य विसृजञ्जशरान् ।  
 प्रभद्रकाणां प्रवरानहनत्सप्तसप्ततिम् ॥ ३२  
 ततः सुपुङ्खैर्निशितै रथश्रेष्ठो रथेषुभिः ।  
 अवधीत्पञ्चविंशत्या पाञ्चालान्पञ्चविंशतिम् ॥ ३३  
 सुवर्णपुङ्खैर्नाराचैः परकायविदारणैः ।  
 चेदिकानवधीद्वीरः शतशोऽथ सहस्रशः ॥ ३४  
 तं तथा समरे कर्म कुर्वाणमतिमानुषम् ।  
 परिवन्नुर्महाराज पाञ्चालानां रथव्रजाः ॥ ३५  
 ततः संधाय विशिखान्पञ्च भारत दुःसहान् ।  
 पाञ्चालानवधीत्पञ्च कर्णो वैकर्तनो वृषः ॥ ३६  
 भानुदेवं चित्रसेनं सेनाविन्दुं च भारत ।  
 तपनं शूरसेनं च पाञ्चालानवधीद्रणे ॥ ३७  
 पाञ्चालेषु च शूरेषु वध्यमानेषु सायकैः ।  
 हाहाकारो महानासीत्पाञ्चालानां महाहवे ॥ ३८  
 तेषां संकीर्यमाणानां हाहाकारकृता दिशः ।  
 पुनरेव च तान्कर्णो जघानाशु पतत्रिभिः ॥ ३९  
 चक्ररक्षौ तु कर्णस्य पुत्रौ मारिष दुर्जयौ ।  
 सुषेणः सत्यसेनश्च त्यक्त्वा प्राणानयुध्यताम् ॥ ४०  
 पृष्ठगोपस्तु कर्णस्य ज्येष्ठः पुत्रो महारथः ।  
 वृषसेनः स्वयं कर्णं पृष्ठतः पर्यपालयत् ॥ ४१  
 धृष्टद्युम्नः सात्यकिश्च द्रौपदेया वृकोदरः ।  
 जनमेजयः शिखण्डी च प्रवीराश्च प्रभद्रकाः ॥ ४२  
 चेदिकेकपाञ्चाला यमौ मत्स्याश्च दंशिताः ।  
 समभ्यधावन्प्राधेयं जिघांसन्तः प्रहारिणः ॥ ४३  
 त एनं विविधैः शस्त्रैः शरधाराभिरेव च ।  
 अभ्यवर्षन्विमृद्न्तः प्रावृषीवाम्बुदा गिरिम् ॥ ४४  
 पितरं तु परीप्सन्तः कर्णपुत्राः प्रहारिणः ।



त्वदीयाश्चापरे राजन्वीरा वीरानवारयन् ॥ ४५  
 सुषेणो भीमसेनस्य छित्त्वा भलेन कार्मुकम् ।  
 नाराचैः सप्तभिर्विद्ध्वा हृदि भीमं ननाद ह ॥ ४६  
 अथान्यद्वनुरादाय सुदृढं भीमविक्रमः ।  
 सज्यं वृकोदरः कृत्वा सुषेणस्याच्छिनद्धनुः ॥ ४७  
 विव्याध चैनं नवभिः क्रुद्धो नृत्यन्निवेषुभिः ।  
 कर्णं च तूर्णं विव्याध त्रिसप्तत्या शितैः शरैः ॥ ४८  
 सत्यसेनं च दशभिः साश्वसूतध्वजायुधम् ।  
 पश्यतां सुहृदां मध्ये कर्णपुत्रमपातयत् ॥ ४९  
 क्षुरप्रणुन्नं तत्तस्य शिरश्चन्द्रनिभाननम् ।  
 शुभदर्शनमेवासीन्नालभ्रष्टमिवाम्बुजम् ॥ ५०  
 हत्वा कर्णसूतं भीमस्तावकान्पुनरार्दयत् ।  
 कृपहार्दिक्ययोश्छित्त्वा चापे तावप्यथार्दयत् ॥ ५१  
 दुःशासनं त्रिभिर्विद्ध्वा शकुनिं षड्भिरायसैः ।  
 बल्लकं च पतत्रिं च चकार विरथाबुभौ ॥ ५२  
 हे सुषेण हतोऽसीति ब्रुवन्नादत्त सायकम् ।  
 तमस्य कर्णश्चिच्छेद त्रिभिश्चैनमताडयत् ॥ ५३  
 अथान्यमपि जग्राह सुपर्वाणं सुतेजनम् ।  
 सुषेणायासृजद्भीमस्तमप्यस्याच्छिनद्धृषः ॥ ५४  
 पुनः कर्णस्त्रिसप्तत्या भीमसेनं रथेषुभिः ।  
 पुत्रं परीप्सन्विव्याध क्रूरं क्रूरैर्जिघांसया ॥ ५५  
 सुषेणस्तु धनुर्गृह्य भारसाधनमुत्तमम् ।  
 नकुलं पञ्चभिर्बाणैर्बाह्वोरुरासि चार्दयत् ॥ ५६  
 नकुलस्तं तु विंशत्या विद्ध्वा भारसहैर्दृढैः ।  
 ननाद बलवन्नादं कर्णस्य भयमादधत् ॥ ५७  
 तं सुषेणो महाराज विद्ध्वा दशभिराशुगैः ।  
 चिच्छेद च धनुः शीघ्रं क्षुरप्रेण महारथः ॥ ५८  
 अथान्यद्वनुरादाय नकुलः क्रोधमूर्छितः ।  
 सुषेणं बहुभिर्बाणैर्वारिथामास संयुगे ॥ ५९  
 स तु बाणैर्दिशो राजन्नाच्छाद्य परवीरहा ।

आजग्रे सारथिं चास्य सुषेणं च ततस्त्रिभिः ।  
 चिच्छेद चास्य सुदृढं धनुर्भलैस्त्रिभिस्त्रिधा ॥ ६०  
 अथान्यद्वनुरादाय सुषेणः क्रोधमूर्छितः ।  
 अविध्यन्नकुलं षष्ठ्या सहदेवं च सप्तभिः ॥ ६१  
 तद्युद्धं सुमहद्वोरमासीद्देवासुरोपमम् ।  
 निघ्नतां सायकैस्तूर्णमन्योन्यस्य वधं प्रति ॥ ६२  
 सात्यकिर्वृषसेनस्य हत्वा सूतं त्रिभिः शरैः ।  
 धनुश्चिच्छेद भलेन जघानाश्वांश्च सप्तभिः ।  
 ध्वजमेकेषुणोन्मथ्य त्रिभिस्तं हृद्यताडयत् ॥ ६३  
 अथावसन्नः स्वरथे मुहूर्तात्पुनरुत्थितः ।  
 अथो जिघांसुः शैनेयं खड्गचर्मभृदभ्ययात् ॥ ६४  
 तस्य चाप्लवतः शीघ्रं वृषसेनस्य सात्यकिः ।  
 वराहकर्णैर्दशभिरविध्यदसिचर्मणी ॥ ६५  
 दुःशासनस्तु तं दृष्ट्वा विरथं व्यायुधं कृतम् ।  
 आरोप्य स्वरथे तूर्णमपोवाह रथान्तरम् ॥ ६६  
 अथान्यं रथमास्थाय वृषसेनो महारथः ।  
 कर्णस्य युधि दुर्धर्षः पुनः पृष्ठमपालयत् ॥ ६७  
 दुःशासनं तु शैनेयो नवैर्नवभिराशुगैः ।  
 विसूताश्वरथं कृत्वा ललाटे त्रिभिरार्पयत् ॥ ६८  
 स त्वन्यं रथमास्थाय विधिवत्कल्पितं पुनः ।  
 युयुधे पाण्डुभिः सार्धं कर्णस्याप्याययन्बलम् ॥ ६९  
 धृष्टद्युम्नस्ततः कर्णमविध्यदशभिः शरैः ।  
 द्रौपदेयास्त्रिसप्तत्या युयुधानस्तु सप्तभिः ॥ ७०  
 भीमसेनश्चतुःषष्ठ्या सहदेवश्च पञ्चभिः ।  
 नकुलस्त्रिंशता बाणैः शतानीकश्च सप्तभिः ।  
 शिखण्डी दशभिर्वीरो धर्मराजः शतेन तु ॥ ७१  
 एते चान्ये च राजेन्द्र प्रवीरा जयगृद्धिनः ।  
 अभ्यर्दयन्महेष्वासं सूतपुत्रं महामृधे ॥ ७२  
 तान्सूतपुत्रो विशिखैर्दशभिर्दशभिः शितैः ।  
 रथे चारु चरन्वीरः प्रत्यविध्यदर्दिमः ॥ ७३



तत्रास्त्रवीर्यं कर्णस्य लाघवं च महात्मनः ।  
 अपश्याम महाराज तदद्भुतमिवाभवत् ॥ ७४  
 न ह्याददानं ददृशुः संदधानं च सायकान् ।  
 विमुञ्चन्तं च संरम्भाद्दृशुस्ते महारथम् ॥ ७५  
 द्यौर्वियद्भुर्दिशश्चाशु प्रणुना निशितैः शरैः ।  
 अरुणाभ्रावृताकारं तस्मिन्देसे बभौ वियत् ॥ ७६  
 नृत्यन्निव हि राधेयश्चापहस्तः प्रतापवान् ।  
 यैर्विद्धः प्रत्यविध्यत्तानेकैकं त्रिगुणैः शरैः ॥ ७७  
 दशभिर्दशभिश्चैनान्पुनर्विद्धा ननाद ह ।  
 साश्वसूतध्वजच्छत्रास्ततस्ते विवरं ददुः ॥ ७८  
 तान्प्रमृद्महेष्वासान्राधेयः शरवृष्टिभिः ।  
 राजानीकमसंवाधं प्राविशच्छत्रुकर्शनः ॥ ७९  
 स रथांस्त्रिशतान्हत्वा चेदीनामनिवर्तिनाम् ।  
 राधेयो निशितैर्बाणैस्ततोऽभ्याच्छद्युधिष्ठिरम् ॥ ८०  
 ततस्ते पाण्डवा राजञ्जिखण्डी च ससायकिः ।  
 राधेयात्परिरक्षन्तो राजानं पर्यवारयन् ॥ ८१  
 तथैव तावकाः सर्वे कर्णं दुर्वारणं रणे ।  
 यत्ताः सेनामहेष्वासाः पर्यरक्षन्त सर्वशः ॥ ८२  
 नानावादित्रघोषाश्च प्रादुरासन्विशां पते ।  
 सिंहनादश्च संजज्ञे शूराणामनिवर्तिनाम् ॥ ८३  
 ततः पुनः समाजगुरमीताः कुरुपाण्डवाः ।  
 युधिष्ठिरमुखाः पार्थाः सूतपुत्रमुखा वयम् ॥ ८४

इति श्रीमहाभारते कर्णपर्वणि

द्वाविंशोऽध्यायः ॥ ३२ ॥

३३

संजय उवाच ।

विदार्य कर्णस्तां सेनां धर्मराजमुपाद्रवत् ।  
 रथहस्त्यश्वपत्तीनां सहस्रैः परिवारितः ॥ १  
 नानायुधसहस्राणि प्रेषितान्यरिमिर्वृषः ।  
 छित्त्वा बाणशतैरुग्रैस्तानविध्यदसंभ्रमः ॥ २

निचकर्त शिरांस्येषां बाहूनून्श्च सर्वशः ।  
 ते हता वसुधां पेतुर्भग्नाश्चान्ये विदुर्द्रुवुः ॥ ३  
 द्रविडान्ध्रनिषादास्तु पुनः सायकिकोदिताः ।  
 अभ्यर्दयञ्जिघांसन्तः पत्तयः कर्णमाहवे ॥ ४  
 ते विबाहुशिरस्त्राणाः प्रहताः कर्णसायकैः ।  
 पेतुः पृथिव्यां युगपच्छिन्नं शालवनं यथा ॥ ५  
 एवं योधशतान्याजौ सहस्राण्ययुतानि च ।  
 हतानीयुर्महीं देहैर्यशसापूरयन्दिशः ॥ ६  
 अथ वैकर्तनं कर्णं रणे क्रुद्धमिवान्तकम् ।  
 रुरुधुः पाण्डुपाञ्चाला व्याधिं मन्त्रौषधैरिव ॥ ७  
 स तान्प्रमृद्याभ्यपतत्पुनरेव युधिष्ठिरम् ।  
 मन्त्रौषधिक्रियातीतो व्याधिरत्युल्बणो यथा ॥ ८  
 स राजगृद्धिमी रुद्धः पाण्डुपाञ्चालकेकयैः ।  
 नाशकत्तानतिक्रान्तं मृत्युर्ब्रह्मविदो यथा ॥ ९  
 ततो युधिष्ठिरः कर्णमदूरस्थं निवारितम् ।  
 अब्रवीत्परवीरघ्नः क्रोधसंरक्तलोचनः ॥ १०  
 कर्ण कर्णं वृथादृष्टे सूतपुत्र वचः शृणु ।  
 सदा स्पर्धसि संग्रामे फल्गुनेन यशस्विना ।  
 तथास्मान्बाधसे नित्यं धार्तराष्ट्रमते स्थितः ॥ ११  
 यद्वलं यच्च ते वीर्यं प्रद्वेषो यश्च पाण्डुषु ।  
 तत्सर्वं दर्शयस्वाद्य पौरुषं महदास्थितः ।  
 युद्धश्रद्धां स तेऽद्याहं विनेष्यामि महाहवे ॥ १२  
 एवमुक्त्वा महाराज कर्णं पाण्डुसुतस्तदा ।  
 सुवर्णपुद्गैर्दशभिर्विव्याधायस्मयैः शितैः ॥ १३  
 तं सूतपुत्रो नवभिः प्रत्यविध्यदर्दिदमः ।  
 वत्सदन्तैर्महेष्वासः प्रहसन्निव भारत ॥ १४  
 ततः क्षुराभ्यां पाञ्चाल्यौ चक्ररक्षौ महात्मनः ।  
 जघान समरे शूः शरैः संनतपर्वभिः ॥ १५  
 तावुभौ धर्मराजस्य प्रवीरौ परिपार्श्वतः ।  
 रथाभ्याशे चकाशेते चन्द्रस्येव पुनर्वसू ॥ १६



युधिष्ठिरः पुनः कर्णमविध्यत्रिंशता शरैः ।  
 मुषेणं सत्यसेनं च त्रिभिस्त्रिभिरताडयत् ॥ १७  
 शल्यं नवत्या विव्याध त्रिसप्तत्या च सूतजम् ।  
 तांश्चास्य गोमृन्विव्याध त्रिभिस्त्रिभिरजिह्वगैः ॥ १८  
 ततः प्रहस्याधिरथिर्विधुन्वानः स कर्मुकम् ।  
 भित्त्वा भलेन राजानं विद्ध्वा षष्ठ्यानदन्मुदा ॥ १९  
 ततः प्रवीराः पाण्डूनामभ्यधावन्युधिष्ठिरम् ।  
 सूतपुत्रात्परीप्सन्तः कर्णमभ्यर्दयञ्शरैः ॥ २०  
 सात्यकिश्चेकितानश्च युयुत्सुः पाण्ड्य एव च ।  
 धृष्टद्युम्नः शिखण्डी च द्रौपदेयाः प्रभद्रकाः ॥ २१  
 यमौ च भीमसेनश्च शिशुपालस्य चात्मजः ।  
 कारुषा मत्स्यशेषाश्च केकयाः काशिकोसलाः ।  
 एते च त्वरिता वीरा वसुषेणमवारयन् ॥ २२  
 जनमेजयश्च पाञ्चाल्यः कर्णं विव्याध सायकैः ।  
 वराहकर्णेनाराचैर्नालीकैर्निशितैः शरैः ।  
 वत्सदन्तैर्विपाठैश्च क्षुरप्रैश्चटकामुखैः ॥ २३  
 नानाप्रहरणैश्चोग्रै रथहस्त्यश्वसादिनः ।  
 सर्वतोऽभ्याद्रवन्कर्णं परिवार्य जिघांसया ॥ २४  
 स पाण्डवानां प्रवरैः सर्वतः समभिद्रुतः ।  
 उदैरयद्वाह्ममखं शरैः संपूरयन्दिशः ॥ २५  
 ततः शरमहाज्वालो वीर्योष्मा कर्णपावकः ।  
 निर्दहन्पाण्डववनं चारु पर्यचरद्रणे ॥ २६  
 स संवार्य महास्त्राणि महेष्वासो महात्मनाम् ।  
 प्रहस्य पुरुषेन्द्रस्य शरैश्चिच्छेद कर्मुकम् ॥ २७  
 ततः संधाय नवति निमेषान्नतपर्वणाम् ।  
 विभेद कवचं राज्ञो रणे कर्णः शितैः शरैः ॥ २८  
 तद्वर्म हेमविकृतं रराज निपतत्तदा ।  
 सविद्युदभ्रं सवितुः शिष्टं वातहतं यथा ॥ २९  
 तदङ्गं पुरुषेन्द्रस्य भ्रष्टवर्म व्यरोचत ।  
 रत्नैरलंकृतं दिव्यैर्व्यभ्रं निशि यथा नभः ॥ ३०

स विवर्मा शरैः पार्थो रुधिराण्य समुक्षितः ।  
 क्रुद्धः सर्वायसीं शक्तिं चिक्षेपाधिरथिं प्रति ॥ ३१  
 तां ज्वलन्तीमिवाकाशे शरैश्चिच्छेद सप्तभिः ।  
 सा छिन्ना भूमिमपतन्महेष्वासस्य सायकैः ॥ ३२  
 ततो बाह्वोर्ललाटे च हृदि चैव युधिष्ठिरः ।  
 चतुर्भिस्तोमरैः कर्णं ताडयित्वा मुदानदत् ॥ ३३  
 उद्भिन्नरुधिरः कर्णः क्रुद्धः सर्प इव श्वसन् ।  
 ध्वजं चिच्छेद भलेन त्रिभिर्विव्याध पाण्डवम् ।  
 इषुधी चास्य चिच्छेद रथं च तिलशोऽच्छिनत् ॥  
 एवं पार्थो व्यपायात्स निहतप्रार्थिसारथिः ।  
 अशक्नुवन्प्रमुखतः स्थातुं कर्णस्य दुर्मनाः ॥ ३५  
 तमभिद्रुत्य राधेयः स्कन्धं संपृश्य पाणिना ।  
 अब्रवीत्प्रहसन्राजन्कुत्सयन्निव पाण्डवम् ॥ ३६  
 कथं नाम कुले जातः क्षत्रधर्मे व्यवस्थितः ।  
 प्रजह्यात्समरे शत्रून्प्राणान्क्षन्महाहवे ॥ ३७  
 न भवान्क्षत्रधर्मेण कुशलोऽसीति मे मतिः ।  
 ब्राह्मे बले भवान्युक्तः स्वाध्याये यज्ञकर्मणि ॥ ३८  
 मा स्म युध्यस्व कौन्तेय मा च वीरान्समासदः ।  
 मा चैनानप्रियं ब्रूहि मा च व्रज महारणम् ॥ ३९  
 एवमुक्त्वा ततः पार्थ विसृज्य च महाबलः ।  
 न्यहनत्पाण्डवीं सेनां वज्रहस्त इवासुरीम् ।  
 ततः प्रायाद्रुतं राजन्व्रीडन्निव जनेश्वरः ॥ ४०  
 अथ प्रयान्तं राजानमन्वयुस्ते तदाच्युतम् ।  
 चेदिपाण्डवपाञ्चालाः सात्यकिश्च महारथः ।  
 द्रौपदेयास्तथा शूरा माद्रीपुत्रौ च पाण्डवौ ॥ ४१  
 ततो युधिष्ठिरानीकं दृष्ट्वा कर्णः पराङ्मुखम् ।  
 कुरुभिः सहितो वीरैः पृष्ठगैः पृष्ठमन्वयात् ॥ ४२  
 शङ्खभेरीनिनादैश्च कर्मुकाणां च निस्वनैः ।  
 बभूव धार्तराष्ट्राणां सिंहनादरवस्तदा ॥ ४३  
 युधिष्ठिरस्तु कौरव्य रथमारुह्य सत्वरः ।



श्रुतकीर्तेर्महाराज दृष्टवान्कर्णविक्रमम् ॥ ४४  
 काल्यमानं बलं दृष्ट्वा धर्मराजो युधिष्ठिरः ।  
 तान्योधानब्रवीत्क्रुद्धो हतैर्न वै सहस्रशः ॥ ४५  
 ततो राज्ञाभ्यनुज्ञाताः पाण्डवानां महारथाः ।  
 भीमसेनमुखाः सर्वे पुत्रांस्ते प्रत्युपाद्रवन् ॥ ४६  
 अभवत्तुमुलः शब्दो योधानां तत्र भारत ।  
 हस्त्यश्वरथपत्तीनां शस्त्राणां च ततस्ततः ॥ ४७  
 उत्तिष्ठत प्रहरत प्रैताभिपततेति च ।  
 इति ब्रुवाणा अन्योन्यं जघ्नुर्योधा रणाजिरे ॥ ४८  
 अभ्रच्छायेव तत्रासीच्छरवृष्टिभिरम्बरे ।  
 समावृत्तैर्नरवरैर्निघ्नद्विरितरेतरम् ॥ ४९  
 विपताकाध्वजच्छत्रा व्यश्वसूतायुधारणे ।  
 व्यङ्गाङ्गावयवाः पेतुः क्षितौ क्षीणा हतेश्वराः ॥ ५०  
 प्रवराणीव शैलानां शिखराणि द्विपोत्तमाः ।  
 सारोहा निहताः पेतुर्वज्रभिन्ना इवाद्रयः ॥ ५१  
 छिन्नभिन्नविपर्यस्तैर्वर्मालंकारविग्रहैः ।  
 सारोहास्तुरगाः पेतुर्हतवीराः सहस्रशः ॥ ५२  
 विप्रविद्धायुधाङ्गाश्च द्विरदाश्वर्यैर्हताः ।  
 प्रतिवीरैश्च संमर्दे पत्तिसंधाः सहस्रशः ॥ ५३  
 विशालायतताम्राक्षैः पद्मेन्दुसदृशाननैः ।  
 शिरोमिर्युद्धशौण्डानां सर्वतः संस्मृता मही ॥ ५४  
 तथा तु वितते व्योम्नि निस्वनं शुश्रुवुर्जनाः ।  
 विमानैरप्सरःसंघैर्गीतवादित्रनिस्वनैः ॥ ५५  
 हतान्कृतानभिमुखान्वीरान्वीरैः सहस्रशः ।  
 आरोप्यारोप्य गच्छन्ति विमानेष्वप्सरोगणाः ॥ ५६  
 तद्दृष्ट्वा महदाश्चर्यं प्रत्यक्षं स्वर्गलिप्सया ।  
 प्रहृष्टमनसः शूराः क्षिप्रं जग्मुः परस्परम् ॥ ५७  
 रथिनो रथिभिः सार्धं चित्रं युयुधुराहवे ।  
 पत्तयः पत्तिभिर्नागा नागैः सह हयैर्हयाः ॥ ५८  
 एवं प्रवृत्ते संग्रामे गजवाजिजनक्षये ।

सैन्ये च रजसा व्याप्ते स्वे स्वाञ्जघ्नः परे परान् ॥ ५९  
 कचाकचि बभौ युद्धं दन्तादन्ति नखानखि ।  
 मुष्टियुद्धं नियुद्धं च देहपाप्मविनाशनम् ॥ ६०  
 तथा वर्तति संग्रामे गजवाजिजनक्षये ।  
 नराश्वगजदेहेभ्यः प्रसृता लोहितापगा ।  
 नराश्वगजदेहान्सा व्युवाह पतितान्बहून् ॥ ६१  
 नराश्वगजसंबाधे नराश्वगजसादिनाम् ।  
 लोहितोदा महाघोरा नदी लोहितकर्दमा ।  
 नराश्वगजदेहान्सा वहन्ती भीरुभीषणी ॥ ६२  
 तस्याः परमपारं च व्रजन्ति विजयैषिणः ।  
 गाधेन च प्लवन्तश्च निमज्ज्योन्मज्ज्य चापरे ॥ ६३  
 ते तु लोहितदिग्धाङ्गा रक्तवर्मायुधाम्बराः ।  
 सखुस्तस्यां पपुश्चासृङ्गाम्लुश्च भरतर्षभ ॥ ६४  
 रथानश्चान्नराज्ञागानायुधाभरणानि च ।  
 वसनान्यथ वर्माणि हन्यमानान्हतानपि ।  
 भूमिं खं द्यां दिशश्चैव प्रायः पश्याम लोहितम् ॥ ६५  
 लोहितस्य तु गन्धेन स्पर्शेन च रसेन च ।  
 रूपेण चातिरिक्तेन शब्देन च विसर्पता ।  
 विषादः सुमहानासीत्प्रायः सैन्यस्य भारत ॥ ६६  
 तत्तु विप्रहतं सैन्यं भीमसेनमुखैस्तव ।  
 भूयः समाद्रवन्वीराः साल्यकिप्रमुखा रथाः ॥ ६७  
 तेषामापततां वेगमविषह्य महात्मनाम् ।  
 पुत्राणां ते महत्सैन्यमासीद्राजन्पराङ्मुखम् ॥ ६८  
 तत्प्रकीर्णरथाश्वेभं नरवाजिसमाकुलम् ।  
 विध्वस्तचर्मकवचं प्रविद्धायुधकार्मुकम् ॥ ६९  
 व्यद्रवत्तावकं सैन्यं लोड्यमानं समन्ततः ।  
 सिंहादितं महारण्ये यथा गजकुलं तथा ॥ ७०

इति श्रीमहाभारते कर्णपर्वणि

त्रयस्त्रिंशोऽध्यायः ॥ ३३ ॥



३४

संजय उवाच ।

तानभिद्रवतो दृष्ट्वा पाण्डवांस्तावकं बलम् ।  
 क्रोशतस्तव पुत्रस्य न स्म राजन्यवर्तत ॥ १  
 ततः पक्षात्प्रपक्षाच्च प्रपक्षैश्चापि दक्षिणात् ।  
 उदस्तशस्त्राः कुरवो भीममभ्यद्रवन्रणे ॥ २  
 कर्णोऽपि दृष्ट्वा द्रवतो धार्तराष्ट्रान्पराङ्मुखान् ।  
 हंसवर्णान्ह्याग्र्यांस्तान्प्रैषीद्यत्र वृकोदरः ॥ ३  
 ते प्रेषिता महाराज शल्येनाहवशोभिना ।  
 भीमसेनरथं प्राप्य समसज्जन्त वाजिनः ॥ ४  
 दृष्ट्वा कर्णं समायान्तं भीमः क्रोधसमन्वितः ।  
 मतिं दध्ने विनाशाय कर्णस्य भरतर्षभ ॥ ५  
 सोऽब्रवीत्सात्यकिं वीरं धृष्टद्युम्नं च पार्षतम् ।  
 एनं रक्षत राजानं धर्मात्मानं युधिष्ठिरम् ।  
 संशयान्महतो मुक्तं कथंचित्प्रेक्षतो मम ॥ ६  
 अग्रतो मे कृतो राजा छिन्नसर्वपरिच्छदः ।  
 दुर्योधनस्य प्रीत्यर्थं राधेयेन दुरात्मना ॥ ७  
 अन्तमद्य करिष्यामि तस्य दुःखस्य पार्षत ।  
 हन्ता वास्मि रणे कर्णं स वा मां निहनिष्यति ।  
 संग्रामेण सुघोरेण सत्यमेतद्व्रवीमि वः ॥ ८  
 राजानमद्य भवतां न्यासभूतं ददामि वै ।  
 अस्य संरक्षणे सर्वे यतध्वं विगतज्वराः ॥ ९  
 एवमुक्त्वा महाबाहुः प्रायादाधिरथिं प्रति ।  
 सिंहनादेन महता सर्वाः संनादयन्दिशः ॥ १०  
 दृष्ट्वा त्वस्तिमायान्तं भीमं युद्धाभिनन्दिनम् ।  
 सूतपुत्रमथोवाच मद्राणामीश्वरो विभुः ॥ ११  
 पश्य कर्णं महाबाहुं क्रुद्धं पाण्डवनन्दनम् ।  
 दीर्घकालार्जितं क्रोधं मोक्तुकामं त्वयि ध्रुवम् ॥ १२  
 ईदृशं नास्य रूपं मे दृष्टपूर्वं कदाचन ।  
 अभिमन्यो हते कर्णं राक्षसे वा घटोत्कचे ॥ १३

त्रैलोक्यस्य समस्तस्य शक्तः क्रुद्धो निवारणे ।  
 विभर्ति यादृशं रूपं कालाग्निसदृशं शुभम् ॥ १४  
 इति ब्रुवति राधेयं मद्राणामीश्वरे नृप ।  
 अभ्यवर्तत वै कर्णं क्रोधदीप्तो वृकोदरः ॥ १५  
 तथागतं तु संप्रेक्ष्य भीमं युद्धाभिनन्दिनम् ।  
 अब्रवीद्वचनं शल्यं राधेयः प्रहसन्निव ॥ १६  
 यदुक्तं वचनं मेऽद्य त्वया मद्रजनेश्वर ।  
 भीमसेनं प्रति विभो तत्सत्यं नात्र संशयः ॥ १७  
 एष शूरश्च वीरश्च क्रोधनश्च वृकोदरः ।  
 निरपेक्षः शरीरे च प्राणतश्च बलाधिकः ॥ १८  
 अज्ञातवासं वसता विराटनगरे तदा ।  
 द्रौपद्याः प्रियकामेन केवलं बाहुसंश्रयात् ।  
 गूढभावं समाश्रित्य कीचकः सगणो हतः ॥ १९  
 सोऽद्य संग्रामशिरसि संनद्धः क्रोधमूर्छितः ।  
 किंकरोद्यतदण्डेन मृत्युनापि व्रजेद्रणम् ॥ २०  
 चिरकालाभिलषितो ममायं तु मनोरथः ।  
 अर्जुनं समरे हन्यां मां वा हन्याद्धनंजयः ।  
 स मे कदाचिदद्यैव भवेद्धीमसमागमात् ॥ २१  
 निहते भीमसेने तु यदि वा विरथीकृते ।  
 अभियास्यति मां पार्थस्तन्मे साधु भविष्यति ।  
 अत्र यन्मन्यसे प्राप्तं तच्छीघ्रं संप्रधारय ॥ २२  
 एतच्छ्रुत्वा तु वचनं राधेयस्य महात्मनः ।  
 उवाच वचनं शल्यः सूतपुत्रं तथागतम् ॥ २३  
 अभियासि महाबाहो भीमसेनं महाबलम् ।  
 निरस्य भीमसेनं तु ततः प्राप्यसि फल्गुनम् ॥ २४  
 यस्ते कामोऽभिलषितश्चिरात्प्रभृति हृद्गतः ।  
 स वै संपत्स्यते कर्णं सत्यमेतद्व्रवीमि ते ॥ २५  
 एवमुक्ते ततः कर्णः शल्यं पुनरभाषत ।  
 हन्ताहमर्जुनं संख्ये मां वा हन्ता धनंजयः ।  
 युद्धे मनः समाधाय याहि याहीत्यचोदयत् ॥ २६



ततः प्रायाद्रेथेनाशु शल्यस्तत्र विशां पते ।  
 यत्र भीमो महेष्वासो व्यद्रावयत वाहिनीम् ॥ २७  
 ततस्तूर्यनिनादश्च भेरीणां च महास्वनः ।  
 उदतिष्ठत राजेन्द्र कर्णभीमसमागमे ॥ २८  
 भीमसेनोऽथ संक्रुद्धस्तव सैन्यं दुरासदम् ।  
 नाराचैर्विमलैस्तीक्ष्णैर्दिशः प्राद्रावयद्वली ॥ २९  
 स संनिपातस्तुमुलो भीमरूपो विशां पते ।  
 आसीद्रौद्रो महाराज कर्णपाण्डवयोर्मृधे ।  
 ततो मुहूर्ताद्राजेन्द्र पाण्डवः कर्णमाद्रवत् ॥ ३०  
 तमापतन्तं संप्रेक्ष्य कर्णो वैकर्तनो वृषः ।  
 आजघानोरसि क्रुद्धो नाराचेन स्तनान्तरे ।  
 पुनश्चैनममेयात्मा शरवर्षैरवाकिरत् ॥ ३१  
 स विद्धः सूतपुत्रेण छादयामास पत्रिभिः ।  
 विव्याध निशितैः कर्णं नवभिर्नतपर्वभिः ॥ ३२  
 तस्य कर्णो धनुर्मध्ये द्विधा चिच्छेद पत्रिणा ।  
 अथ तं छिन्नधन्वानमभ्यविध्यत्स्तनान्तरे ।  
 नाराचेन सुतीक्ष्णेन सर्वावरणभेदिना ॥ ३३  
 सोऽन्यत्कार्मुकमादाय सूतपुत्रं वृकोदरः ।  
 राजन्मर्मसु मर्मज्ञो विद्धा सुनिशितैः शरैः ।  
 ननाद बलवन्नादं कम्पयन्निव रोदसी ॥ ३४  
 तं कर्णः पञ्चविंशत्या नाराचानां समार्दयत् ।  
 मदोत्कटं वने दप्तमुल्काभिरिव कुञ्जरम् ॥ ३५  
 ततः सायकभिन्नाङ्गः पाण्डवः क्रोधमूर्छितः ।  
 संरम्भामर्षताम्राक्षः सूतपुत्रवधेच्छया ॥ ३६  
 स कार्मुके महावेगं भारसाधनमुत्तमम् ।  
 गिरीणामपि भेत्तारं सायकं समयोजयत् ॥ ३७  
 विकृष्य बलवच्चापमा कर्णादितिमारुतिः ।  
 तं मुमोच महेष्वासः क्रुद्धः कर्णजिघांसया ॥ ३८  
 स विसृष्टो बलवता बाणो वज्राशनिस्वनः ।  
 अदारयद्रणे कर्णं वज्रवेग इवाचलम् ॥ ३९

स भीमसेनाभिहतो सूतपुत्रः कुरुद्वह ।  
 निषसाद रथोपस्थे विसंज्ञः पृतनापतिः ॥ ४०  
 ततो मद्राधिपो दृष्ट्वा विसंज्ञं सूतनन्दनम् ।  
 अपोवाह रथेनाजौ कर्णमाहवशोभिनम् ॥ ४१  
 ततः पराजिते कर्णे धार्तराष्ट्रीं महाचभुम् ।  
 व्यद्रावयद्भीमसेनो यथेन्द्रो दानवीं चभूम् ॥ ४२

इति श्रीमहाभारते कर्णपर्वणि

चतुस्त्रिंशत्तमोऽध्यायः ॥ ३४ ॥

३५

धृतराष्ट्र उवाच ।

सुदुष्करमिदं कर्म कृतं भीमेन संजय ।  
 येन कर्णो महाबाहू रथोपस्थे निपातितः ॥ १  
 कर्णो ह्येको रणे हन्ता सृञ्जयान्पाण्डवैः सह ।  
 इति दुर्योधनः सूतं प्राब्रवीन्मां मुहुर्मुहुः ॥ २  
 पराजितं तु राधेयं दृष्ट्वा भीमेन संयुगे ।  
 ततः परं किमकरोत्पुत्रो दुर्योधनो मम ॥ ३

संजय उवाच ।

विभ्रान्तं प्रेक्ष्य राधेयं सूतपुत्रं महाहवे ।  
 महत्या सेनया राजन्सोदर्यान्समभाषत ॥ ४  
 शीघ्रं गच्छत भद्रं वो राधेयं परिरक्षत ।  
 भीमसेनभयागाधे मज्जन्तं व्यसनार्णवे ॥ ५  
 ते तु राज्ञा समादिष्टा भीमसेनजिघांसवः ।  
 अभ्यवर्तन्त संक्रुद्धाः पतंगा इव पावकम् ॥ ६  
 श्रुतायुर्दुर्धरः काथो विवित्सुर्विकटः समः ।  
 निषङ्गी कवची पाशी तथा नन्दोपनन्दकौ ॥ ७  
 दुष्प्रधर्षः सुबाहुश्च वातवेगसुवर्चसौ ।  
 धनुर्ग्राहो दुर्मदश्च तथा सत्त्वसमः सहः ॥ ८  
 एते रथैः परिवृता वीर्यवन्तो महाबलाः ।  
 भीमसेनं समासाद्य समन्तात्पर्यवारयन् ।  
 ते व्यमुञ्चन्शरघातान्नानालिङ्गान्समन्ततः ॥ ९



स तैरभ्यर्च्यमानस्तु भीमसेनो महाबलः ।  
 तेषामापततां क्षिप्रं सुतानां ते नराधिप ।  
 रथैः पञ्चाशता सार्धं पञ्चाशन्न्यहनद्रथान् ॥ १०  
 विविस्तोस्तु ततः क्रुद्धो भल्लेनापाहरच्छिरः ।  
 सकुण्डलशिरस्त्राणं पूर्णचन्द्रोपमं तदा ।  
 भीमेन च महाराज स पपात हतो भुवि ॥ ११  
 तं दृष्ट्वा निहतं शूरं भ्रातरः सर्वतः प्रभो ।  
 अभ्यद्रवन्त समरे भीमं भीमपराक्रमम् ॥ १२  
 ततोऽपराभ्यां भल्लाभ्यां पुत्रयोस्ते महाहवे ।  
 जहार समरे प्राणान्भीमो भीमपराक्रमः ॥ १३  
 तौ श्वरामन्वपद्येतां वातरुणाविव द्रुमौ ।  
 विकटश्च समश्चोभौ देवगर्भसमौ नृप ॥ १४  
 ततस्तु त्वरितो भीमः काथं निन्ये यमक्षयम् ।  
 नाराचेन सुतीक्ष्णेन स हतो न्यपतद्भुवि ॥ १५  
 हाहाकारस्ततस्तीव्रः संबभूव जनेश्वर ।  
 वध्यमानेषु ते राजंस्तदा पुत्रेषु धन्विषु ॥ १६  
 तेषां संलुलिते सैन्ये भीमसेनो महाबलः ।  
 नन्दोपनन्दौ समरे प्रापयद्यमसादनम् ॥ १७  
 ततस्ते प्राद्रवन्भीताः पुत्रास्ते विह्वलीकृताः ।  
 भीमसेनं रणे दृष्ट्वा कालान्तकयमोपमम् ॥ १८  
 पुत्रास्ते निहतान्दृष्ट्वा सूतपुत्रो महामनाः ।  
 हंसवर्णान्ह्यान्भूयः प्राहिणोद्यत्र पाण्डवः ॥ १९  
 ते प्रेषिता महाराज मदराजेन वाजिनः ।  
 भीमसेनरथं प्राप्य समसज्जन्त वेगिताः ॥ २०  
 स संनिपातस्तुमुलो घोररूपो विशां पते ।  
 आसीद्रौद्रो महाराज कर्णपाण्डवयोर्मृधे ॥ २१  
 दृष्ट्वा मम महाराज तौ समेतौ महारथौ ।  
 आसीद्बुद्धिः कथं नूनमेतदद्य भविष्यति ॥ २२  
 ततो मुहूर्ताद्राजेन्द्र नातिकृच्छ्राद्वसन्निव ।  
 विरथं भीमकर्माणं भीमं कर्णश्चकार ह ॥ २३

विरथो भरतश्रेष्ठः प्रहसन्ननिलोपमः ।  
 गदाहस्तो महाबाहुरपतंतस्यन्दनोत्तमात् ॥ २४  
 नागान्सप्तशतान्राजत्रीषादन्तान्प्रहारिणः ।  
 व्यधमत्सहसा भीमः क्रुद्धरूपः परंतपः ॥ २५  
 दन्तवेष्टेषु नेत्रेषु कुम्भेषु स कटेषु च ।  
 मर्मस्वपि च मर्मज्ञो निनदन्व्यधमद्भुशम् ॥ २६  
 ततस्ते प्राद्रवन्भीताः प्रतीपं प्रहिताः पुनः ।  
 महामात्रैस्तामावव्रुर्मैघा इव दिवाकरम् ॥ २७  
 तान्स सप्तशतान्रागान्सारोहायुधकेतनान् ।  
 भूमिष्ठो गदया जग्ने शरन्मेघानिवानिलः ॥ २८  
 ततः सुबलपुत्रस्य नागानतिबलान्पुनः ।  
 पोथयामास कौन्तेयो द्वापञ्चाशतमाहवे ॥ २९  
 तथा रथशतं साग्रं पत्नींश्च शतशोऽपरान् ।  
 न्यहनत्पाण्डवो युद्धे तापयंस्तव वाहिनीम् ॥ ३०  
 प्रताप्यमानं सूर्येण भीमेन च महात्मना ।  
 तव सैन्यं संचुकोच चर्म वह्निगतं यथा ॥ ३१  
 ते भीमभयसंत्रस्तास्तावका भरतर्षभ ।  
 विहाय समरे भीमं दुद्रुवुर्वै दिशो दश ॥ ३२  
 रथाः पञ्चशताश्चान्ये ह्यादिनश्चर्मवर्मिणः ।  
 भीममभ्यद्रवन्स्तूर्णं शरपूगैः समन्ततः ॥ ३३  
 तान्ससूतरथान्सर्वान्सपताकाध्वजायुधान् ।  
 पोथयामास गदया भीमो विष्णुरिवासुरान् ॥ ३४  
 ततः शकुनिनिर्दिष्टाः सादिनः शूरसंमताः ।  
 त्रिसाहस्रा ययुर्भीमं शक्त्यष्टिप्रासपाणयः ॥ ३५  
 तान्प्रत्युद्गम्य यवनानश्चरोहान्वरारिहां ।  
 विचरन्विविधान्मार्गान्घातयामास पोथयन् ॥ ३६  
 तेषामासीन्महाब्जशब्दस्ताडितानां च सर्वशः ।  
 असिभिर्दिच्छद्यमानानां नडानामिव भारत ॥ ३७  
 एवं सुबलपुत्रस्य त्रिसाहस्रान्ह्योत्तमान् ।  
 हत्वान्यं रथमास्थाय क्रुद्धो राधेयमभ्ययात् ॥ ३८



कर्णोऽपि समरे राजन्धर्मपुत्रमरिदमम् ।  
 शरैः प्रच्छादयामास सारथिं चाप्यपातयत् ॥ ३९  
 ततः संप्रद्रुतं संख्ये रथं दृष्ट्वा महारथः ।  
 अन्वधावत्किरन्बाणैः कङ्कपत्रैरजिह्वगैः ॥ ४०  
 राजानमभि धावन्तं शरैरावृत्य रोदसी ।  
 क्रुद्धः प्रच्छादयामास शरजालेन मारुतिः ॥ ४१  
 संनिवृत्तस्ततस्तूर्णं राधेयः शत्रुकर्शनः ।  
 भीमं प्रच्छादयामास समन्तान्निशितैः शरैः ॥ ४२  
 भीमसेनरथव्यग्रं कर्णं भारत सात्यकिः ।  
 अभ्यर्दयदमेयात्मा पार्थिवग्रहणकारणात् ।  
 अभ्यवर्तत कर्णस्तमर्दितोऽपि शरैर्भृशम् ॥ ४३  
 तावन्योन्यं समासाद्य वृषभौ सर्वधन्विनाम् ।  
 विसृजन्तौ शरांश्चित्रान्विभ्राजेतां मनस्विनौ ॥ ४४  
 ताभ्यां वियति राजेन्द्र विततं भीमदर्शनम् ।  
 क्रौञ्चपृष्ठारुणं रौद्रं बाणजालं व्यदृश्यत ॥ ४५  
 नैव सूर्यप्रभां खं वा न दिशः प्रदिशः कुतः ।  
 प्राज्ञासिष्म वयं ताभ्यां शरैर्मुक्तैः सहस्रशः ॥ ४६  
 मध्याह्ने तपतो राजन्भास्करस्य महाप्रभाः ।  
 हृताः सर्वाः शरौघैस्तैः कर्णमाधवयोस्तदा ॥ ४७  
 सौबलं कृतवर्माणं द्रौणिमाधिरथिं कृपम् ।  
 संसक्तान्पाण्डवैर्दृष्ट्वा निवृत्ताः कुरवः पुनः ॥ ४८  
 तेषामापततां शब्दस्तीव्र आसीद्विशं पते ।  
 उद्धूतानां यथा वृष्ट्या सागराणां भयावहः ॥ ४९  
 ते सेने भृशसंविभ्रे दृष्ट्वान्योन्यं महारणे ।  
 हर्षेण महता युक्ते परिगृह्य परस्परम् ॥ ५०  
 ततः प्रवृत्ते युद्धं मध्यं प्राप्ते दिवाकरे ।  
 यादृशं न कदाचिद्धि दृष्टपूर्वं न च श्रुतम् ॥ ५१  
 बलौघस्तु समासाद्य बलौघं सहसा रणे ।  
 उपासर्पत वेगेन जलौघ इव सागरम् ॥ ५२  
 आसीन्निनादः सुमहान्बलौघानां परस्परम् ।

गर्जतां सागरौघाणां यथा स्थान्निस्वनो महान् ॥ ५३  
 ते तु सेने समासाद्य वेगवत्यौ परस्परम् ।  
 एकीभावमनुप्राप्ते नद्याविव समागमे ॥ ५४  
 ततः प्रवृत्ते युद्धं घोररूपं विशां पते ।  
 कुरूणां पाण्डवानां च लिप्सतां सुमहद्यशः ॥ ५५  
 कुरूणां गर्जतां तत्र अविच्छेदकृता गिरः ।  
 श्रूयन्ते विविधा राजन्नामान्युद्दिश्य भारत ॥ ५६  
 यस्य यद्धि रणे न्यङ्गं पितृतो मातृतोऽपि वा ।  
 कर्मतः शीलतो वापि स तच्छ्रावयते युधि ॥ ५७  
 तान्दृष्ट्वा समरे शूरांस्तर्जयानान्परस्परम् ।  
 अभवन्मे मती राजन्नैषामस्तीति जीवितम् ॥ ५८  
 तेषां दृष्ट्वा तु क्रुद्धानां वपूंष्यमिततेजसाम् ।  
 अभवन्मे भयं तीव्रं कथमेतद्भविष्यति ॥ ५९  
 ततस्ते पाण्डवा राजन्कौरवाश्च महारथाः ।  
 ततश्चुः सायकैस्तीक्ष्णैर्निघ्नन्तो हि परस्परम् ॥ ६०

इति श्रीमहाभारते कर्णपर्वणि

पञ्चत्रिंशोऽध्यायः ॥ ३५ ॥

३६

संजय उवाच ।

क्षत्रियास्ते महाराज परस्परवधैषिणः ।  
 अन्योन्यं समरे जघ्नुः कृतवैराः परस्परम् ॥ १  
 रथौघाश्च हयौघाश्च नरौघाश्च समन्ततः ।  
 गजौघाश्च महाराज संसक्ताः स्म परस्परम् ॥ २  
 गदानां परिघाणां च कणपानां च सर्पताम् ।  
 प्रासानां भिण्डिपालानां भुशुण्डीनां च सर्वशः ॥ ३  
 संपातं चान्वपश्याम संग्रामे भृशदारुणे ।  
 शलभा इव संपेतुः समन्ताच्छरवृष्टयः ॥ ४  
 नागा नागान्समासाद्य व्यधमन्त परस्परम् ।  
 हया हयांश्च समरे रथिनो रथिनस्तथा ।  
 पत्तयः पत्तिसंघैश्च हयसंघैर्हयास्तथा ॥ ५



पत्तयो रथमातङ्गान् रथा हस्त्यश्चमेव च ।  
 नागाश्च समरे त्र्यङ्गं ममृदुः शीघ्रगा नृप ॥ ६  
 पततां तत्र शूराणां क्रोशतां च परस्परम् ।  
 घोरमायोधनं जज्ञे पशूनां वैशसं यथा ॥ ७  
 रुधिरेण समास्तीर्णा भाति भारत मेदिनी ।  
 शक्रगोपगणां कीर्णा प्रावृषीव यथा धरा ॥ ८  
 यथा वा वाससी शुक्ले महारजनरञ्जिते ।  
 बिभृयाद्युवतिः श्यामा तद्वदासीद्वसुंधरा ।  
 मांसशोणितचित्रेव शातकौम्भमयीव च ॥ ९  
 छिन्नानां चोत्तमाङ्गानां बाहूनां चोरुभिः सह ।  
 कुण्डलानां प्रविद्धानां भूषणानां च भारत ॥ १०  
 निष्काणामधिसूत्राणां शरीराणां च धन्विनाम् ।  
 वर्मणां सपताकानां संघास्तत्रापतन्भुवि ॥ ११  
 गजान्गजाः समासाद्य विषाणाग्रैरदारयन् ।  
 विषाणाभिहतास्ते च भ्राजन्ते द्विरदा यथा ॥ १२  
 रुधिरेणावसिक्ताङ्गा गैरिकप्रस्रवा इव ।  
 यथा भ्राजन्ति स्यन्दन्तः पर्वता धातुमण्डिताः ॥  
 तोमराङ्गजिभिर्मुक्तान्प्रतीपानास्थितान्बहून् ।  
 हस्तैर्विचेरुस्ते नागा बभञ्जुश्चापरे तथा ॥ १४  
 नाराचैश्छिन्नवर्माणो भ्राजन्ते स्म गजोत्तमाः ।  
 हिमागमे महाराज व्यभ्रा इव महीधराः ॥ १५  
 शरैः कनकपुङ्खैस्तु चिता रेजुर्गजोत्तमाः ।  
 उल्काभिः संप्रदीप्ताग्राः पर्वता इव मारिष ॥ १६  
 केचिदभ्याहता नागा नागैर्नगनिभा भुवि ।  
 निपेतुः समरे तस्मिन्पक्षवन्त इवाद्रयः ॥ १७  
 अपरे प्राद्रवन्नागाः शल्यार्ता व्रणपीडिताः ।  
 प्रतिमानैश्च कुम्भैश्च पेतुरुर्व्या महाहवे ॥ १८  
 निषेदुः सिंहवच्चान्ये नदन्तो भैरवान् रवान् ।  
 मम्लुश्च बहवो राजंश्चुकुजुश्चापरे तथा ॥ १९  
 दयाश्च निहता बाणैः स्वर्णभाण्डपरिच्छदाः ।

निषेदुश्चैव मम्लुश्च बभ्रमुश्च दिशो दश ॥ २०  
 अपरे कृष्यमाणाश्च विवेष्टन्तो महीतले ।  
 भावान्बहुविधांश्चक्रुस्ताडिताः शरतोमरैः ॥ २१  
 नरास्तु निहता भूमौ कूजन्तस्तत्र मारिष ।  
 दृष्ट्वा च बान्धवानन्ये पितृनन्ये पितामहान् ॥ २२  
 धावमानान्परांश्चैव दृष्ट्वान्ये तत्र भारत ।  
 गोत्रनामानि ख्यातानि शशंसुरितरेतरम् ॥ २३  
 तेषां छिन्ना महाराज भुजाः कनकभूषणाः ।  
 उद्वेष्टन्ते विवेष्टन्ते पतन्ते चोत्पतन्ति च ॥ २४  
 निपतन्ति तथा भूमौ स्फुरन्ति च सहस्रशः ।  
 वेगांश्चान्ये रणे चक्रुः स्फुरन्त इव पन्नगाः ॥ २५  
 ते भुजा भोगिभोगाभाश्चन्दनाक्ता विशां पते ।  
 लोहितार्द्रा भृशं रेजुस्तपनीयध्वजा इव ॥ २६  
 वर्तमाने तथा घोरे संकुले सर्वतोदिशम् ।  
 अविज्ञाताः स्म युध्यन्ते विनिघ्नन्तः परस्परम् ॥ २७  
 भौमेन रजसा कीर्णे शस्त्रसंपातसंकुले ।  
 नैव स्वे न परे राजन्व्यङ्गायन्त तमोवृते ॥ २८  
 तथा तदभवद्युद्धं घोररूपं भयानकम् ।  
 शोणितोदा महानद्यः प्रसस्तुस्तत्र चासकृत् ॥ २९  
 शीर्षपाषाणसंछन्नाः केशशैवलशाद्वलाः ।  
 अस्थिसंघातसंकीर्णा धनुःशरवरोत्तमाः ॥ ३०  
 मांसकर्दमपङ्काश्च शोणितौघाः सुदारुणाः ।  
 नदीः प्रवर्तयामासुर्यमराष्ट्रविवर्धनीः ॥ ३१  
 ता नद्यो घोररूपाश्च नयन्त्यो यमसादनम् ।  
 अवगाढा मज्जयन्त्यः क्षत्रस्याजनयन्भयम् ॥ ३२  
 क्रव्यादानां नरव्याघ्र नर्दतां तत्र तत्र ह ।  
 घोरमायोधनं जज्ञे प्रेतराजपुरोपमम् ॥ ३३  
 उत्थितान्यगणेष्यानि कबन्धानि समन्ततः ।  
 नृत्यन्ति वै भूतगणाः संवृता मांसशोणितैः ॥ ३४  
 पीत्वा च शोणितं तत्र वसां पीत्वा च भारत ।



मेदोमज्जावसातृप्रास्तृप्ता मांसस्य चैव हि ।  
 धावमानाश्च दृश्यन्ते काकगृध्रवलास्तथा ॥ ३५  
 शूरास्तु समरे राजन्भयं त्यक्त्वा सुदुस्त्यजम् ।  
 योधव्रतसमाख्याताश्चक्रुः कर्माण्यभीतवत् ॥ ३६  
 शरशक्तिसमाकीर्णे क्रव्यादगणसंकुले ।  
 व्यचरन्त गणैः शूराः ख्यापयन्तः स्वपौरुषम् ॥ ३७  
 अन्योन्यं श्रावयन्ति स्म नामगोत्राणि भारत ।  
 पितृनामानि च रणे गोत्रनामानि चाभितः ॥ ३८  
 श्रावयन्तो हि बहवस्तत्र योधा विशां पते ।  
 अन्योन्यमवमृद्नन्तः शक्तितोमरपट्टिशैः ॥ ३९  
 वर्तमाने तदा युद्धे घोररूपे सुदारुणे ।  
 व्यषीदत्कौरवी सेना भिन्ना नौरिव सागरे ॥ ४०

इति श्रीमहाभारते कर्णपर्वणि

षट्त्रिंशोऽध्यायः ॥ ३६ ॥

३७

संजय उवाच ।

वर्तमाने तदा युद्धे क्षत्रियाणां निमज्जने ।  
 गाण्डीवस्य महान्घोषः शुश्रुवे युधि मारिष ॥ १  
 संशप्तकानां कदनमकरोद्यत्र पाण्डवः ।  
 कोसलानां तथा राजन्नारायणबलस्य च ॥ २  
 संशप्तकास्तु समरे शरवृष्टिं समन्ततः ।  
 अपातयन्पार्थमूर्ध्नि जयगृद्धाः प्रमन्यवः ॥ ३  
 तां वृष्टिं सहसा राजन्तरसा धारयन्प्रभुः ।  
 व्यगाहत रणे पार्थो विनिघ्नन्रथिनां वरः ॥ ४  
 निगृह्य तु रथानीकं कङ्कपत्रैः शिलाशितैः ।  
 आससाद रणे पार्थः सुशर्माणं महारथम् ॥ ५  
 स तस्य शरवर्षाणि ववर्ष रथिनां वरः ।  
 तथा संशप्तकाश्चैव पार्थस्य समरे स्थिताः ॥ ६  
 सुशर्मा तु ततः पार्थं विद्ध्वा नवभिराशुगैः ।  
 जनार्दनं त्रिभिर्बाणैरभ्यहन्दक्षिणे भुजे ।

ततोऽपरेण भलेन केतुं विव्याध मारिष ॥ ७  
 स वानरवरो राजन्विश्वकर्मकृतो महान् ।  
 ननाद सुमहन्नादं भीषयन्वै ननर्द च ॥ ८  
 कपेस्तु निनदं श्रुत्वा संत्रस्ता तव वाहिनी ।  
 भयं विपुलमादाय निश्चेष्टा समपद्यत ॥ ९  
 ततः सा शुशुभे सेना निश्चेष्टावस्थिता नृप ।  
 नानापुष्पसमाकीर्णं यथा चैत्ररथं वनम् ॥ १०  
 प्रतिलभ्य ततः संज्ञां योधास्ते कुरुसत्तम ।  
 अर्जुनं सिषिचुर्बाणैः पर्वतं जलदा इव ।  
 परिवव्रुस्तदा सर्वे पाण्डवस्य महारथम् ॥ ११  
 ते हयान् रथचक्रे च रथेषाश्चापि भारत ।  
 निगृह्य बलवत्तूर्णं सिंहनादमथानदन् ॥ १२  
 अपरे जगृहुश्चैव केशवस्य महाभुजौ ।  
 पार्थमन्ये महाराज रथस्थं जगृहुर्मुदा ॥ १३  
 केशवस्तु तदा बाहू विधुन्वन्रणमूर्धनि ।  
 पातयामास तान्सर्वान्दुष्टहस्तीव हस्तिनः ॥ १४  
 ततः क्रुद्धो रणे पार्थः संवृतस्तैर्महारथैः ।  
 निगृहीतं रथं दृष्ट्वा केशवं चाप्यभिद्रुतम् ।  
 रथारूढांश्च सुबहून्पदातींश्चाप्यपातयत् ॥ १५  
 आसन्नांश्च ततो योधाञ्शरैरासन्नयोधिभिः ।  
 च्यावयामास समरे केशवं चेदमब्रवीत् ॥ १६  
 पश्य कृष्ण महाबाहो संशप्तकगणान्मया ।  
 कुर्वाणान्दारुणं कर्म वध्यमानान्सहस्रशः ॥ १७  
 रथबन्धमिमं घोरं पृथिव्यां नास्ति कश्चन ।  
 यः सहेत पुमाल्लोके मदन्यो यदुपुंगव ॥ १८  
 इत्येवमुक्त्वा बीभत्सुर्देवदत्तमथाधमत् ।  
 पाञ्चजन्यं च कृष्णोऽपि पूरयन्निव रोदसी ॥ १९  
 तं तु शङ्खस्वनं श्रुत्वा संशप्तकवरूथिनी ।  
 संचचाल महाराज वित्रस्ता चाभवद्भृशम् ॥ २०  
 पदबन्धं ततश्चक्रे पाण्डवः परवीरहा ।



नागमखं महाराज संप्रोदीर्य मुहुर्मुहुः ॥ २१  
 यानुद्दिश्य रणे पार्थः पदबन्धं चकार ह ।  
 ते बद्धाः पदबन्धेन पाण्डवेन महात्मना ।  
 निश्चेष्टा अभवन् राजन्नश्मसारमया इव ॥ २२  
 निश्चेष्टास्तु ततो योधानवधीत्पाण्डुनन्दनः ।  
 यथेन्द्रः समरे दैत्यांस्तारकस्य वधे पुरा ॥ २३  
 ते वध्यमानाः समरे मुमुचुस्तं रथोत्तमम् ।  
 आयुधानि च सर्वाणि विस्रष्टुमुपचक्रमुः ॥ २४  
 ततः सुशर्मा राजेन्द्र गृहीतां वीक्ष्य वाहिनीम् ।  
 सौपर्णमखं त्वरितः प्रादुश्चक्रे महारथः ॥ २५  
 ततः सुपर्णाः संपेतुर्भक्षयन्तो भुजंगमान् ।  
 ते वै विदुर्दुवुर्नागा दृष्ट्वा तान्खचरान्नृप ॥ २६  
 बभौ बलं तद्विमुक्तं पदबन्धाद्विशां पते ।  
 मेघवृन्दाद्यथा मुक्तो भास्करस्तापयन्प्रजाः ॥ २७  
 विप्रमुक्तास्तु ते योधाः फल्गुनस्य रथं प्रति ।  
 सस्रजुर्बाणसंघांश्च शस्त्रसंघांश्च मारिष ॥ २८  
 तां महास्त्रमयीं वृष्टिं संछिद्य शरवृष्टिभिः ।  
 व्यवतिष्ठत्ततो योधान्वासविः परवीरहा ॥ २९  
 सुशर्मा तु ततो राजन्बाणेनानतपर्वणा ।  
 अर्जुनं हृदये विद्ध्वा विव्याधान्यैस्त्रिभिः शरैः ।  
 स गाढविद्धो व्यथितो रथोपस्थ उपाविशत् ॥ ३०  
 प्रतिलभ्य ततः संज्ञां श्वेताश्वः कृष्णसारथिः ।  
 ऐन्द्रमस्त्रममेयात्मा प्रादुश्चक्रे त्वरान्वितः ।  
 ततो बाणसहस्राणि समुत्पन्नानि मारिष ॥ ३१  
 सर्वदिक्षु व्यदृश्यन्त सूदयन्तो नृप द्विपान् ।  
 हयान् रथांश्च समरे शस्त्रैः शतसहस्रशः ॥ ३२  
 वध्यमाने ततः सैन्ये विपुला भीः समाविशत् ।  
 संशप्तकगणानां च गोपालानां च भारत ।  
 न हि कश्चित्पुमांस्तत्र योऽर्जुनं प्रत्ययुध्यत ॥ ३३  
 पश्यतां तत्र वीराणामहन्यत महद्बलम् ।

हन्यमानमपश्यंश्च निश्चेष्टाः स्म पराक्रमे ॥ ३४  
 अयुतं तत्र योधानां हत्वा पाण्डुसुतो रणे ।  
 व्यभ्राजत रणे राजन्विधूमोऽग्निरिव ज्वलन् ॥ ३५  
 चतुर्दश सहस्राणि यानि शिष्टानि भारत ।  
 रथानामयुतं चैव त्रिसाहस्राश्च दन्तिनः ॥ ३६  
 ततः संशप्तका भूयः परिवर्धुर्धनंजयम् ।  
 मर्तव्यमिति निश्चित्य जयं वापि निवर्तनम् ॥ ३७  
 तत्र युद्धं महद्दयासीत्तावकानां विशां पते ।  
 शूरेण बलिना सार्धं पाण्डवेन किरीटिना ॥ ३८

इति श्रीमहाभारते कर्णपर्वणि

सप्तत्रिंशोऽध्यायः ॥ ३७ ॥

३८

संजय उवाच ।

कृतवर्मा कृपो द्रौणिः सूतपुत्रश्च मारिष ।  
 उल्लूकः सौबलश्चैव राजा च सह सोदरैः ॥ १  
 सीदमानां चमूं दृष्ट्वा पाण्डुपुत्रभयार्दिताम् ।  
 समुज्जिहीर्षुर्वेगेन भिन्नां नावमिवार्षवे ॥ २  
 ततो युद्धमतीवासीन्मुहूर्तमिव भारत ।  
 भीरूणां त्रासजननं शूराणां हर्षवर्धनम् ॥ ३  
 कृपेण शरवर्षाणि विप्रमुक्तानि संयुगे ।  
 सृञ्जयाः शातयामासुः शलभानां व्रजा इव ॥ ४  
 शिखण्डी तु ततः क्रुद्धो गौतमं त्वरितो ययौ ।  
 ववर्ष शरवर्षाणि समन्तादेव ब्राह्मणे ॥ ५  
 कृपस्तु शरवर्षं तद्विनिहत्य महास्त्रवित् ।  
 शिखण्डिनं रणे क्रुद्धो विव्याध दशभिः शरैः ॥ ६  
 ततः शिखण्डी कुपितः शरैः सप्तमिराहवे ।  
 कृपं विव्याध सुभृशं कङ्कपत्रैरजिह्वगैः ॥ ७  
 ततः कृपः शरैस्तीक्ष्णैः सोऽतिविद्धो महारथः ।  
 व्यश्चसूतरथं चक्रे पार्षतं तु द्विजोत्तमः ॥ ८  
 हताश्वात्तु ततो यानादवभुज्य महारथः ।



चर्मखड्गे च संगृह्य सत्वरं ब्राह्मणं ययौ ॥ ९  
 तमापतन्तं सहसा शरैः संनतपर्वभिः ।  
 छादयामास समरे तदद्भुतमिवाभवत् ॥ १०  
 तत्राद्भुतमपश्याम शिलानां प्लवनं यथा ।  
 निश्चेष्टो यद्रणे राजञ्छिखण्डी समतिष्ठत् ॥ ११  
 कृपेण छादितं दृष्ट्वा नृपोत्तम शिखण्डिनम् ।  
 प्रत्युद्ययौ कृपं तूर्णं धृष्टद्युम्नो महारथः ॥ १२  
 धृष्टद्युम्नं ततो यान्तं शारद्वतरथं प्रति ।  
 प्रतिजग्राह वेगेन कृतवर्मा महारथः ॥ १३  
 युधिष्ठिरमथायान्तं शारद्वतरथं प्रति ।  
 सपुत्रं सहसेनं च द्रोणपुत्रो न्यवारयत् ॥ १४  
 नकुलं सहदेवं च त्वरमाणौ महारथौ ।  
 प्रतिजग्राह ते पुत्रः शरवर्षेण वारयन् ॥ १५  
 भीमसेनं करुषांश्च केकयान्सहस्रञ्जयान् ।  
 कर्णो वैकर्तनो युद्धे वारयामास भारत ॥ १६  
 शिखण्डिनस्ततो बाणान्कृपः शारद्वतो युधि ।  
 प्राहिणोत्त्वरया युक्तो दिग्धुरिव मारिष ॥ १७  
 ताञ्छरान्प्रेषितांस्तेन समन्ताद्वेमभूषणान् ।  
 चिच्छेद खड्गमाविध्य भ्रामयंश्च पुनः पुनः ॥ १८  
 शतचन्द्रं ततश्चर्म गौतमः पार्षतस्य ह ।  
 व्यधमत्सायकैस्तूर्णं तत उञ्जुकुशुर्जनाः ॥ १९  
 स विचर्मा महाराज खड्गपाणिरुपाद्रवत् ।  
 कृपस्य वशमापन्नो मृत्योरास्यमिवातुरः ॥ २०  
 शारद्वतशरैर्ग्रस्तं क्लिश्यमानं महाबलम् ।  
 चित्रकेतुसुतो राजन्सुकेतुस्त्वरितो ययौ ॥ २१  
 विकिरन्ब्राह्मणं युद्धे बहुभिर्निशितैः शरैः ।  
 अभ्यापतदमेयात्मा गौतमस्य रथं प्रति ॥ २२  
 दृष्ट्वाविषह्यं तं युद्धे ब्राह्मणं चरितव्रतम् ।  
 अपयातस्ततस्तूर्णं शिखण्डी राजसत्तम ॥ २३  
 सुकेतुस्तु ततो राजगौतमं नवभिः शरैः ।

विद्ध्वा विन्याध सप्तत्या पुनश्चैनं त्रिभिः शरैः ॥ २४  
 अथास्य सशरं चापं पुनश्चिच्छेद मारिष ।  
 सारथिं च शरेणास्य भृशं मर्मण्यताडयत् ॥ २५  
 गौतमस्तु ततः क्रुद्धो धनुर्गृह्य नवं दृढम् ।  
 सुकेतुं त्रिंशता बाणैः सर्वमर्मस्वताडयत् ॥ २६  
 स विह्वलितसर्वाङ्गः प्रचचाल रथोत्तमे ।  
 भूमिचाले यथा वृक्षश्चलत्याकम्पितो भृशम् ॥ २७  
 चलतस्तस्य कायात्तु शिरो ज्वलितकुण्डलम् ।  
 सोष्णीषं सशिरस्त्राणं क्षुरप्रेणान्वपातयत् ॥ २८  
 तच्छिरः प्रापतद्भूमौ श्येनाहृतमिवामिषम् ।  
 ततोऽस्य कायो वसुधां पश्चात्प्राप तदा च्युतः ॥ २९  
 तस्मिन्हते महाराज त्रस्तास्तस्य पदानुगाः ।  
 गौतमं समरे त्यक्त्वा दुद्रुवुस्ते दिशो दश ॥ ३०  
 धृष्टद्युम्नं तु समरे संनिवार्य महाबलः ।  
 कृतवर्मान्वीदृष्टस्तिष्ठ तिष्ठेति पार्षतम् ॥ ३१  
 तदभूत्तुमुलं युद्धं वृष्णिपार्षतयो रणे ।  
 आमिषार्थं यथा युद्धं श्येनयोर्गृह्ययोर्नृप ॥ ३२  
 धृष्टद्युम्नस्तु समरे हार्दिक्यं नवभिः शरैः ।  
 आजघानोरसि क्रुद्धः पीडयन्हृदिकात्मजम् ॥ ३३  
 कृतवर्मा तु समरे पार्षतेन दृढाहतः ।  
 पार्षतं सरथं साध्वं छादयामास सायकैः ॥ ३४  
 सरथश्छादितो राजन्धृष्टद्युम्नो न दृश्यते ।  
 मेघैरिव परिच्छन्नो भास्करो जलदागमे ॥ ३५  
 विधूय तं बाणगणं शरैः कनकभूषणैः ।  
 व्यरोचत रणे राजन्धृष्टद्युम्नः कृतव्रणः ॥ ३६  
 ततस्तु पार्षतः क्रुद्धः शस्त्रवृष्टिं सुदारुणाम् ।  
 कृतवर्माणमासाद्य व्यसृजत्पृतनापतिः ॥ ३७  
 तामापतन्तीं सहसा शस्त्रवृष्टिं निरन्तराम् ।  
 शरैरेकसाहस्रैर्हार्दिक्यो व्यधमद्युधि ॥ ३८  
 दृष्ट्वा तु दारितां युद्धे शस्त्रवृष्टिं दुरुत्तराम् ।



कृतवर्माणमभ्येत्य वारयामास पार्षतः ॥ ३९  
 सारथिं चास्य तरसा प्राहिणोद्यमसादनम् ।  
 भङ्गेन शितधारेण स हतः प्रापतद्रथात् ॥ ४०  
 धृष्टद्युम्नस्तु बलवाञ्छित्वा शत्रुं महारथम् ।  
 कौरवान्समरे तूर्णं वारयामास सायकैः ॥ ४१  
 ततस्ते तावका योधा धृष्टद्युम्नमुपाद्रवन् ।  
 सिंहनादरवं कृत्वा ततो युद्धमवर्तत ॥ ४२

इति श्रीमहाभारते कर्णपर्वणि

अष्टत्रिंशोऽध्यायः ॥ ३८ ॥

३९

संजय उवाच ।

द्रौणिर्युधिष्ठिरं दृष्ट्वा शैनेयेनाभिरक्षितम् ।  
 द्रौपदेयैस्तथा शूरैरभ्यवर्तत दृष्टवत् ॥ १  
 किरन्निष्ठगणान्घोरान्स्वर्णपुङ्खाञ्जिशलाशितान् ।  
 दर्शयन्विविधान्मार्गाञ्जिक्षार्थं लघुहस्तवत् ॥ २  
 ततः खं पूरयामास शरैर्दिव्यास्त्रमन्त्रितैः ।  
 युधिष्ठिरं च समरे पर्यवारयदस्त्रवित् ॥ ३  
 द्रौणायनिशरच्छत्रं न प्राज्ञायत किंचन ।  
 बाणभूतमभूत्सर्वमायोधनशिरो हि तत् ॥ ४  
 बाणजालं दिविष्ठं तत्स्वर्णजालविभूषितम् ।  
 शुशुभे भरतश्रेष्ठ वितानमिव विष्ठितम् ॥ ५  
 तेन छत्रे रणे राजन्बाणजालेन भास्वता ।  
 अभ्रच्छायेव संजज्ञे बाणरुद्धे नभस्तले ॥ ६  
 तत्राश्चर्यमपश्याम बाणभूते तथाविधे ।  
 न स्म संपतते भूमौ दृष्ट्वा द्रौणेः पराक्रमम् ॥ ७  
 लाघवं द्रोणपुत्रस्य दृष्ट्वा तत्र महारथाः ।  
 व्यसयन्त महाराज न चैनं प्रतिवीक्षितुम् ।  
 शेकुस्ते सर्वराजानस्तपन्तमिव भास्करम् ॥ ८  
 सात्यकिर्यतमानस्तु धर्मराजश्च पाण्डवः ।  
 तथेतराणि सैन्यानि न स्म चक्रुः पराक्रमम् ॥ ९

वध्यमाने ततः सैन्ये द्रौपदेया महारथाः ।  
 सात्यकिर्धर्मराजश्च पाञ्चालाश्चापि संगताः ।  
 त्यक्त्वा मृत्युभयं घोरं द्रौणायनिमुपाद्रवन् ॥ १०  
 सात्यकिः पञ्चविंशत्या द्रौणिं विद्ध्वा शिलीमुखैः ।  
 पुनर्विव्याध नाराचैः सप्तभिः स्वर्णभूषितैः ॥ ११  
 युधिष्ठिरस्त्रिसप्तत्या प्रतिविन्ध्यश्च सप्तभिः ।  
 श्रुतकर्मा त्रिभिर्बाणैः श्रुतकीर्तिस्तु सप्तभिः ॥ १२  
 सुतसोमश्च नवभिः शतानीकश्च सप्तभिः ।  
 अन्ये च बहवः शूरा विव्यधुस्तं समन्ततः ॥ १३  
 सोऽतिक्रुद्धस्ततो राजन्नाशीविष इव श्वसन् ।  
 सात्यकिं पञ्चविंशत्या प्राविध्यत शिलाशितैः ॥ १४  
 श्रुतकीर्तिं च नवभिः सुतसोमं च पञ्चभिः ।  
 अष्टभिः श्रुतकर्माणं प्रतिविन्ध्यं त्रिभिः शरैः ।  
 शतानीकं च नवभिर्धर्मपुत्रं च सप्तभिः ॥ १५  
 अथेतरांस्ततः शूरान्द्राभ्यां द्वाभ्यामताडयत् ।  
 श्रुतकीर्तेस्तथा चापं चिच्छेद निशितैः शरैः ॥ १६  
 अथान्यद्वनुरादाय श्रुतकीर्तिर्महारथः ।  
 द्रौणायनिं त्रिभिर्विद्ध्वा विव्याधान्यैः शितैः शरैः ॥ १७  
 ततो द्रौणिर्महाराज शरवर्षेण भारत ।  
 छादयामास तत्सैन्यं समन्ताच्च शरैर्नृपान् ॥ १८  
 ततः पुनरमेयात्मा धर्मराजस्य कार्मुकम् ।  
 द्रौणिश्चिच्छेद विहसन्विव्याध च शरैस्त्रिभिः ॥ १९  
 ततो धर्मसुतो राजन्प्रगृह्यान्महद्वनुः ।  
 द्रौणिं विव्याध सप्तत्या बाह्वोरसि चार्दयत् ॥ २०  
 सात्यकिस्तु ततः क्रुद्धो द्रौणेः प्रहरतो रणे ।  
 अर्धचन्द्रेण तीक्ष्णेन धनुश्छित्त्वानदद्भुशम् ॥ २१  
 छिन्नधन्वा ततो द्रौणिः शक्त्या शक्तिमतां वरः ।  
 सारथिं पातयामास शैनेयस्य रथाद्भुतम् ॥ २२  
 अथान्यद्वनुरादाय द्रोणपुत्रः प्रतापवान् ।  
 शैनेयं शरवर्षेण छादयामास भारत ॥ २३



तस्याश्वाः प्रदुताः संख्ये पतिते रथसारथौ ।  
 तत्र तत्रैव धावन्तः समदृश्यन्त भारत ॥ २४  
 युधिष्ठिरपुरोगास्ते द्रौणिं शस्त्रभृतां वरम् ।  
 अभ्यवर्षन्त वेगेन विसृजन्तः शिताञ्शरान् ॥ २५  
 आगच्छमानांस्तान्दृष्ट्वा रौद्ररूपान्परंतपः ।  
 प्रहसन्प्रतिजग्राह द्रोणपुत्रो महारणे ॥ २६  
 ततः शरशतज्वालः सेनाकक्षं महारथः ।  
 द्रौणिर्ददाह समरे कक्षमग्निर्यथा वने ॥ २७  
 तद्वलं पाण्डुपुत्रस्य द्रोणपुत्रप्रतापितम् ।  
 चुक्षुभे भरतश्रेष्ठ तिमिनेव नदीमुखम् ॥ २८  
 दृष्ट्वा ते च महाराज द्रोणपुत्रपराक्रमम् ।  
 निहतान्मेनिरे सर्वाङ्गान्पाण्डूद्रोणसुतेन वै ॥ २९  
 युधिष्ठिरस्तु त्वरितो द्रौणिं श्लिष्य महारथम् ।  
 अब्रवीद्रोणपुत्रं तु रोषामर्षसमन्वितः ॥ ३०  
 नैव नाम तव प्रीतिर्नैव नाम कृतज्ञता ।  
 यतस्त्वं पुरुषव्याघ्र मामेवाद्य जिघांससि ॥ ३१  
 ब्राह्मणेन तपः कार्यं दानमध्ययनं तथा ।  
 क्षत्रियेण धनुर्नाभ्यं स भवान्ब्राह्मणब्रुवः ॥ ३२  
 मिषतस्ते महाबाहो जेष्यामि युधि कौरवान् ।  
 कुरुष्व समरे कर्म ब्रह्मबन्धुरसि ध्रुवम् ॥ ३३  
 एवमुक्तो महाराज द्रोणपुत्रः स्मयन्निव ।  
 युक्तत्वं तच्च संचिन्त्य नोत्तरं किञ्चिदब्रवीत् ॥ ३४  
 अनुक्त्वा च ततः किञ्चिच्छरवर्षेण पाण्डवम् ।  
 छादयामास समरे क्रुद्धोऽन्तक इव प्रजाः ॥ ३५  
 संछाद्यमानस्तु तदा द्रोणपुत्रेण मारिष ।  
 पार्थोऽपयातः शीघ्रं वै विहाय महतीं चमूम् ॥ ३६  
 अपयाते ततस्तस्मिन्धर्मपुत्रे युधिष्ठिरे ।  
 द्रोणपुत्रः स्थितो राजन्प्रत्यादेशान्महात्मनः ॥ ३७  
 ततो युधिष्ठिरो राजा त्यक्त्वा द्रौणिं महाहवे ।

प्रययौ तावकं सैन्यं युक्तः क्रूराय कर्मणे ॥ ३८

इति श्रीमहाभारते कर्णपर्वणि

एकोनचत्वारिंशोऽध्यायः ॥ ३९ ॥

४०

संजय उवाच ।

भीमसेनं सपाञ्चाल्यं चेदिकेकयसंवृतम् ।  
 वैकर्तनः स्वयं रुद्ध्वा वारयामास सायकैः ॥ १  
 ततस्तु चेदिकारूपान्सृञ्जयांश्च महारथान् ।  
 कर्णो जघान संक्रुद्धो भीमसेनस्य पश्यतः ॥ २  
 भीमसेनस्ततः कर्णं विहाय रथसत्तमम् ।  
 प्रययौ कौरवं सैन्यं कक्षमग्निरिव ज्वलन् ॥ ३  
 सूतपुत्रोऽपि समरे पाञ्चालान्केकयांस्तथा ।  
 सृञ्जयांश्च महेष्वासान्निजघान सहस्रशः ॥ ४  
 संशप्तकेषु पार्थश्च कौरवेषु वृकोदरः ।  
 पाञ्चालेषु तथा कर्णः क्षयं चक्रुर्महारथाः ॥ ५  
 ते क्षत्रिया दह्यमानास्त्रिभिस्तैः पावकोपमैः ।  
 जग्मुर्विनाशं समरे राजन्दुर्मन्त्रिते तव ॥ ६  
 ततो दुर्योधनः क्रुद्धो नकुलं नवभिः शरैः ।  
 विव्याध भरतश्रेष्ठ चतुरश्रास्य वाजिनः ॥ ७  
 ततः पुनरमेयात्मा तव पुत्रो जनाधिपः ।  
 क्षुरेण सहदेवस्य ध्वजं चिच्छेद काञ्चनम् ॥ ८  
 नकुलस्तु ततः क्रुद्धस्तव पुत्रं त्रिसप्तभिः ।  
 जघान समरे राजन्सहदेवश्च पञ्चभिः ॥ ९  
 तावुभौ भरतश्रेष्ठौ श्रेष्ठौ सर्वधनुष्मताम् ।  
 विव्याधोरसि संक्रुद्धः पञ्चभिः पञ्चभिः शरैः ॥ १०  
 ततोऽपराभ्यां भल्लाभ्यां धनुषी समकृन्तत ।  
 यमयोः प्रहसन्राजन्विव्याधैव च सप्तभिः ॥ ११  
 तावन्ये धनुषी श्रेष्ठे शक्रचापनिभे शुभे ।  
 प्रगृह्य रेजतुः शरौ देवपुत्रसमौ युधि ॥ १२  
 ततस्तौ रभसौ युद्धे भ्रातरौ भ्रातरं नृप ।



शरैर्वर्षतुर्घोरैर्महामेघौ यथाचलम् ॥ १३  
 ततः क्रुद्धो महाराज तव पुत्रो महारथः ।  
 पाण्डुपुत्रौ महेष्वासौ वारयामास पत्रिभिः ॥ १४  
 धनुर्मण्डलमेवास्य दृश्यते युधि भारत ।  
 सायकाश्चैव दृश्यन्ते निश्चरन्तः समन्ततः ॥ १५  
 तस्य सायकसंछन्नौ चकाशेतां च पाण्डवौ ।  
 मेघच्छन्नौ यथा व्योम्नि चन्द्रसूर्यौ हतप्रभौ ॥ १६  
 ते तु बाणा महाराज हेमपुङ्खाः शिलाशिताः ।  
 आच्छादयन्दिशः सर्वाः सूर्यस्येवांशवस्तदा ॥ १७  
 बाणभूते ततस्तस्मिन्संछन्ने च नभस्तले ।  
 यमाभ्यां ददृशे रूपं कालान्तकयमोपमम् ॥ १८  
 पराक्रमं तु तं दृष्ट्वा तव सूनुर्महारथाः ।  
 मृत्योरुपान्तिकं प्राप्तौ माद्रीपुत्रौ स्म मेनिरे ॥ १९  
 ततः सेनापती राजन्पाण्डवस्य महात्मनः ।  
 पार्षतः प्रययौ तत्र यत्र राजा सुयोधनः ॥ २०  
 माद्रीपुत्रौ ततः शूरौ व्यतिक्रम्य महारथौ ।  
 धृष्टद्युम्नस्तव सुतं ताडयामास सायकैः ॥ २१  
 तमविध्यदमेयात्मा तव पुत्रोऽत्यमर्षणः ।  
 पाञ्चाल्यं पञ्चविंशत्या प्रहस्य पुरुषर्षभ ॥ २२  
 ततः पुनरमेयात्मा पुत्रस्ते पृथिवीपते ।  
 विद्ध्वा ननाद पाञ्चाल्यं षष्ठ्या पञ्चभिरेव च ॥ २३  
 अथास्य सशरं चापं हस्तावापं च मारिष ।  
 क्षुरप्रेण सुतीक्ष्णेन राजा चिच्छेद संयुगे ॥ २४  
 तदपास्य धनुश्छिन्नं पाञ्चाल्यः शत्रुर्कशनः ।  
 अन्यदादत्त वेगेन धनुर्भरिसहं नवम् ॥ २५  
 प्रबलन्निव वेगेन संरम्भाद्बुधिरिक्षणः ।  
 अशोभत महेष्वासो धृष्टद्युम्नः कृतव्रणः ॥ २६  
 स पञ्चदश नाराचाञ्चसतः पन्नगानिव ।  
 जिघांसुर्भरतश्रेष्ठं धृष्टद्युम्नो व्यवासृजत् ॥ २७  
 ते वर्म हेमविकृतं भित्त्वा राज्ञः शिलाशिताः ।

विविशुर्वसुधां वेगात्कङ्कवाह्णिणवाससः ॥ २८  
 सोऽतिविद्धो महाराज पुत्रस्तेऽतिव्यराजत ।  
 वसन्ते पुष्पशबलः सपुष्प इव किंशुकः ॥ २९  
 स छिन्नवर्मा नाराचैः प्रहारैर्जर्जरच्छविः ।  
 धृष्टद्युम्नस्य भलेन क्रुद्धश्चिच्छेद कार्मुकम् ॥ ३०  
 अथैनं छिन्नधन्वानं त्वरमाणो महीपतिः ।  
 सायकैर्दशभी राजन्ध्रुवोर्मध्ये समार्दयत् ॥ ३१  
 तस्य तेऽशोभयन्वक्त्रं कर्मारपरिमार्जिताः ।  
 प्रफुल्लं चम्पकं यद्वद्धमरा मधुलिप्सवः ॥ ३२  
 तदपास्य धनुश्छिन्नं धृष्टद्युम्नो महामनाः ।  
 अन्यदादत्त वेगेन धनुर्भल्लंश्च षोडश ॥ ३३  
 ततो दुर्योधनस्याश्वान्दत्त्वा सूतं च पञ्चभिः ।  
 धनुश्चिच्छेद भलेन जातरूपपरिष्कृतम् ॥ ३४  
 रथं सोपस्करं छत्रं शक्तिं खड्गं गदां ध्वजम् ।  
 भल्लैश्चिच्छेद नवभिः पुत्रस्य तव पार्षतः ॥ ३५  
 तपनीयाङ्गदं चित्रं नागं मणिमयं शुभम् ।  
 ध्वजं कुरुपतेरिच्छन्नं ददृशुः सर्वपार्थिवाः ॥ ३६  
 दुर्योधनं तु विरथं छिन्नसर्वायुधं रणे ।  
 भ्रातरः पर्यरक्षन्त सोदर्या भरतर्षभ ॥ ३७  
 त्मारोप्य रथे राजन्दण्डधारो जनाधिपम् ।  
 अपोवाह च संभ्रान्तो धृष्टद्युम्नस्य पश्यतः ॥ ३८  
 कर्णस्तु सात्यकिं जित्वा राजगृद्धी महाबलः ।  
 द्रोणहन्तारमुप्रेषु ससाराभिमुखं रणे ॥ ३९  
 तं पृष्ठतोऽभ्ययात्तूर्णं शैनेयो वितुदन्शरैः ।  
 वारणं जघनोपान्ते विषाणाभ्यामिव द्विपः ॥ ४०  
 स भारत महानासीद्योधानां सुमहात्मनाम् ।  
 कर्णपार्षतयोर्मध्ये त्वदीयानां महारणः ॥ ४१  
 न पाण्डवानां नास्माकं योधः कश्चित्पराङ्मुखः ।  
 प्रत्यदृश्यत यत्कर्णः पाञ्चालांस्त्वरितो ययौ ॥ ४२  
 तस्मिन्क्षणे नरश्रेष्ठ गजवाजिनरक्षयः ।



प्रादुरासीदुभयतो राजन्मध्यंगतेऽहनि ॥ ४३  
 पाञ्चालास्तु महाराज त्वरिता विजिगीषवः ।  
 सर्वतोऽभ्यद्रवन्कर्णं पतत्रिण इव हुमम् ॥ ४४  
 तेषामाधिरथिः क्रुद्धो यतमानान्मनस्विनः ।  
 विचिन्वन्नेव बाणाग्रैः समासादयदग्रतः ॥ ४५  
 व्याघ्रकेतुं सुशर्माणं शङ्कुं चोग्रं धनंजयम् ।  
 शुङ्खं च रोचमानं च सिंहसेनं च दुर्जयम् ॥ ४६  
 ते वीरा रथवेगेन परिवव्रुर्नरोत्तमम् ।  
 सृजन्तं सायकान्क्रुद्धं कर्णमाहवशोभिनम् ॥ ४७  
 युध्यमानास्तु ताञ्शूरान्मनुजेन्द्रः प्रतापवान् ।  
 अष्टाभिरष्टौ राधेयो न्यहनन्निशितैः शरैः ॥ ४८  
 अथापरान्महाराज सूतपुत्रः प्रतापवान् ।  
 जघान बहुसाहस्रान्योधान्युद्धविशारदः ॥ ४९  
 विष्णुं च विष्णुकर्माणं देवापि भद्रमेव च ।  
 दण्डं च समरे राजंश्चित्रं चित्रायुधं हरिम् ॥ ५०  
 सिंहकेतुं रोचमानं शलभं च महारथम् ।  
 निजघान सुसंक्रुद्धश्चेदीनां च महारथान् ॥ ५१  
 तेषामाददतः प्राणानासीदाधिरथेर्वपुः ।  
 शोणिताभ्युक्षिताङ्गस्य रुद्रस्येवोर्जितं महत् ॥ ५२  
 तत्र भारत कर्णेन मातङ्गास्ताडिताः शरैः ।  
 सर्वतोऽभ्यद्रवन्भीताः कुर्वन्तो महदाकुलम् ॥ ५३  
 निपेतुरुर्व्यां समरे कर्णसायकपीडिताः ।  
 कुर्वन्तो विविधान्नादान्वज्रनुन्ना इवाचलाः ॥ ५४  
 गजवाजिमनुष्यैश्च निपतद्भिः समन्ततः ।  
 रथैश्चावगतैर्मार्गं पर्यस्तीर्यत मेदिनी ॥ ५५  
 नैव भीष्मो न च द्रोणो नाप्यन्ये युधि तावकाः ।  
 चक्रुः स्म तादृशं कर्म यादृशं वै कृतं रणे ॥ ५६  
 सूतपुत्रेण नागेषु रथेषु च हयेषु च ।  
 नरेषु च नरव्याघ्र कृतं स्म कदनं महत् ॥ ५७  
 मृगमध्ये यथा सिंहो दृश्यते निर्भयश्चरन् ।

पाञ्चालानां तथा मध्ये कर्णोऽचरदभीतवत् ॥ ५८  
 यथा मृगगणां स्तान्सिंहो द्रावयते दिशः ।  
 पाञ्चालानां रथव्रातान्कर्णो द्रावयते तथा ॥ ५९  
 सिंहास्यं च यथा प्राप्य न जीवन्ति मृगाः क्वचित् ।  
 तथा कर्णमनुप्राप्य न जीवन्ति महारथाः ॥ ६०  
 वैश्वानरं यथा दीप्तं दहन्ते प्राप्य वै जनाः ।  
 कर्णाग्निना रणे तद्वद्गधा भारत सृञ्जयाः ॥ ६१  
 कर्णेन चेदिष्वेकेन पाञ्चालेषु च भारत ।  
 विश्राव्य नाम निहता बहवः शूरसंमताः ॥ ६२  
 मम चासीन्मनुष्येन्द्र दृष्ट्वा कर्णस्य विक्रमम् ।  
 नैकोऽप्याधिरथेर्जीवन्पाञ्चाल्यो मोक्षयते युधि ॥  
 पाञ्चालान्विधमन्संख्ये सूतपुत्रः प्रतापवान् ।  
 अभ्यधावत संक्रुद्धो धर्मपुत्रं युधिष्ठिरम् ॥ ६४  
 धृष्टद्युम्नश्च राजानं द्रौपदेयाश्च मारिष ।  
 परिवव्रुरमित्रघ्नं शतशश्चापरे जनाः ॥ ६५  
 शिखण्डी सहदेवश्च नकुलो नाकुलिस्तथा ।  
 जनमेजयः शिनेर्नप्ता बहवश्च प्रभद्रकाः ॥ ६६  
 एते पुरोगमा भूत्वा धृष्टद्युम्नस्य संयुगे ।  
 कर्णमस्यन्तमिष्वस्त्रैर्विचेरुरमितौजसः ॥ ६७  
 तांस्तत्राधिरथिः संख्ये चेदिपाञ्चालपाण्डवान् ।  
 एको बहून्भ्यपतद्रुत्मान्पन्नगानिव ॥ ६८  
 भीमसेनस्तु संक्रुद्धः कुरुन्मद्रान्सकेकयान् ।  
 एकः संख्ये महेष्वासो योधयन्बह्वशोभत ॥ ६९  
 तत्र मर्मसु भीमेन नाराचैस्ताडिता गजाः ।  
 प्रपतन्तो हतारोहाः कम्पयन्ति स्म मेदिनीम् ॥ ७०  
 वाजिनश्च हतारोहाः पत्तयश्च गतासवः ।  
 शेरते युधि निर्भिन्ना वमन्तो रुधिरं बहु ॥ ७१  
 सहस्रशश्च रथिनः पतिताः पतितायुधाः ।  
 अक्षताः समदृश्यन्त भीमाङ्गीता गतासवः ॥ ७२  
 रथिभिर्वाजिभिः सूतैः पत्तिभिश्च तथा गजैः ।



भीमसेनशरच्छिन्नैरास्तीर्णा वसुधाभवत् ॥ ७३  
 तत्सम्भितमिवातिष्ठद्भीमसेनबलादितम् ।  
 दुर्योधनबलं राजन्निरुत्साहं कृतव्रणम् ॥ ७४  
 निश्चेष्टं तुमुले दीनं बभौ तस्मिन्महारणे ।  
 प्रसन्नसलिलः काले यथा स्यात्सागरो नृप ॥ ७५  
 मन्युवीर्यबलोपेतं बलात्पर्यवरोपितम् ।  
 अभवत्तव पुत्रस्य तत्सैन्यमिषुभिस्तदा ।  
 रुधिरौघपरिहृन्नं रुधिरार्द्रं बभूव ह ॥ ७६  
 सूतपुत्रो रणे क्रुद्धः पाण्डवानामनीकिनीम् ।  
 भीमसेनः कुरुंश्चापि द्रावयन्बह्वशोभत ॥ ७७  
 वर्तमाने तथा रौद्रे संग्रामेऽद्भुतदर्शने ।  
 निहत्य पृतनामध्ये संशप्तकगणान्बहून् ॥ ७८  
 अर्जुनो जयतां श्रेष्ठो वासुदेवमथान्वीत् ।  
 प्रभमं बलमेतद्वि योत्स्यमानं जनार्दन ॥ ७९  
 एते धावन्ति सगणाः संशप्तकमहारथाः ।  
 अपारयन्तो मद्वाणान्निहशब्दान्मृगा इव ॥ ८०  
 दीर्यते च महत्सैन्यं सृञ्जयानां महारणे ।  
 हस्तिकक्ष्यो ह्यसौ कृष्ण केतुः कर्णस्य धीमतः ।  
 दृश्यते राजसैन्यस्य मध्ये विचरतो मुहुः ॥ ८१  
 न च कर्णं रणे शक्ता जेतुमन्ये महारथाः ।  
 जानीते हि भवान्कर्णं वीर्यवन्तं पराक्रमे ॥ ८२  
 तत्र याहि यतः कर्णो द्रावयत्येष नो बलम् ॥ ८३  
 वर्जयित्वा रणे याहि सूतपुत्रं महारथम् ।  
 श्रमो मा बाधते कृष्ण यथा वा तव रोचते ॥ ८४  
 एतच्छ्रुत्वा महाराज गोविन्दः प्रहसन्निव ।  
 अब्रवीदर्जुनं तूर्णं कौरवाञ्जहि पाण्डव ॥ ८५  
 ततस्तव महत्सैन्यं गोविन्दप्रेरिता ह्याः ।  
 हंसवर्णाः प्रविविशुर्वहन्तः कृष्णपाण्डवौ ॥ ८६  
 केशवप्रहितैरश्वैः श्वेतैः क्राञ्चनभूषणैः ।  
 प्रविशद्भिस्तव बलं चतुर्दिशमभिद्यत ॥ ८७

तौ विदार्य महासेनां प्रविष्टौ केशवार्जुनौ ।  
 क्रुद्धौ संरम्भरक्ताक्षौ व्यभ्राजेतां महाद्युती ॥ ८८  
 युद्धशौण्डौ समाहूतावरिभिस्तौ रणाध्वरम् ।  
 यज्वभिर्विधिनाहूतौ मखे देवाविवाश्विनौ ॥ ८९  
 क्रुद्धौ तौ तु नरव्याघ्रौ वेगवन्तौ बभूवतुः ।  
 तलशब्देन रुषितौ यथा नागौ महाहवे ॥ ९०  
 विगाहन्स रथानीकमश्वसंघांश्च फल्गुनः ।  
 व्यचरत्पृतनामध्ये पाशहस्त इवान्तकः ॥ ९१  
 तं दृष्ट्वा युधि विक्रान्तं सेनायां तव भारत ।  
 संशप्तकगणान्भूयः पुत्रस्ते समचोदयत् ॥ ९२  
 ततो रथसहस्रेण द्विरदानां त्रिभिः शतैः ।  
 चतुर्दशसहस्रैश्च तुरगाणां महाहवे ॥ ९३  
 द्वाभ्यां शतसहस्राभ्यां पदातीनां च धन्विनाम् ।  
 शूराणां नामलब्धानां विदितानां समन्ततः ।  
 अभ्यवर्तन्त तौ वीरौ छादयन्तो महारथाः ॥ ९४  
 स छाद्यमानः समरे शरैः परबलार्दनः ।  
 दर्शयन्रौद्रमात्मानं पाशहस्त इवान्तकः ।  
 निघ्नन्संशप्तकान्पार्थः प्रेक्षणीयतरोऽभवत् ॥ ९५  
 ततो विद्युत्प्रभैर्बाणैः कार्तस्वरविभूषितैः ।  
 निरन्तरमिवाकाशमासीन्नुन्नैः किरीटिना ॥ ९६  
 किरीटिभुजनिर्मुक्तैः संपतद्भिर्महाशरैः ।  
 समाच्छन्नं बभौ सर्वं काद्रवेयैरिव प्रभो ॥ ९७  
 रुक्मपुङ्गवान्प्रसन्नाप्राञ्शरान्संनतपर्वणः ।  
 अदर्शयदमेयात्मा दिक्षु सर्वासु पाण्डवः ॥ ९८  
 हत्वा दश सहस्राणि पार्थिवानां महारथः ।  
 संशप्तकानां कौन्तेयः प्रपक्षं त्वरितोऽभ्ययात् ॥ ९९  
 प्रपक्षं स समासाद्य पार्थः काम्बोजरक्षितम् ।  
 प्रममाथ बलाद्वाणैर्दानवानिव वासवः ॥ १००  
 प्रचिच्छेदाशु भलैश्च द्विषतामाततायिनाम् ।  
 शस्त्रपाणीस्तथा बाहूस्तथापि च शिरांस्युत ॥ १०१



अङ्गाङ्गावयवैरिच्छन्नैर्व्यायुधास्तेऽपतन्क्षितौ ।  
 विष्वग्वातामिसंभन्ना बहुशाखा इव दुमाः ॥ १०२  
 हस्त्यश्वरथपत्तीनां व्रातान्निघ्नन्तमर्जुनम् ।  
 सुदक्षिणादवरजः शरवृष्ट्याभ्यवीवृषत् ॥ १०३  
 अस्यास्यतोऽर्धचन्द्राभ्यां स बाहू परिघोपमौ ।  
 पूर्णचन्द्राभवक्त्रं च क्षुरेणाभ्यहनच्छिरः ॥ १०४  
 स पपात ततो वाहात्खलोहितपरिस्रवः ।  
 मनःशिलागिरेः शृङ्गं वज्रेणेवावदारितम् ॥ १०५  
 सुदक्षिणादवरजं काम्बोजं ददृशुर्हतम् ।  
 प्रांशुं कमलपत्राक्षमत्यर्थं प्रियदर्शनम् ।  
 काञ्चनस्तम्भसंकाशं भिन्नं हेमगिरिं यथा ॥ १०६  
 ततोऽभवत्पुनर्युद्धं घोरमद्भुतदर्शनम् ।  
 नानावस्थाश्च योधानां बभूवुस्तत्र युध्यताम् ॥ १०७  
 एतेष्वावर्जितैरश्वैः काम्बोजैर्यवनैः शकैः ।  
 शोणिताक्तैस्तदा रक्तं सर्वमासीद्विशां पते ॥ १०८  
 रथै रथाश्चसूतैश्च हतारोहैश्च वाजिभिः ।  
 द्विरदैश्च हतारोहैर्महामात्रैर्हतद्विपैः ।  
 अन्योन्येन महाराज कृतो घोरो जनक्षयः ॥ १०९  
 तस्मिन्प्रपक्षे पक्षे च वध्यमाने महात्मना ।  
 अर्जुनं जयतां श्रेष्ठं त्वरितो द्रौणिराययौ ॥ ११०  
 विधुन्वानो महच्चापं कार्तस्वरविभूषितम् ।  
 आददानः शरान्घोरान्स्वरश्मीनिव भास्करः ॥ १११  
 तैः पतद्भिर्महाराज द्रौणिमुक्तैः समन्ततः ।  
 संछादितौ रथस्थौ तावुभौ कृष्णधनंजयौ ॥ ११२  
 ततः शरशतैस्तीक्ष्णैर्भरिद्वाजः प्रतापवान् ।  
 निश्चेष्टौ तावुभौ चक्रे युद्धे माधवपाण्डवौ ॥ ११३  
 हाहाकृतमभूत्सर्वं जङ्गमं स्थावरं तथा ।  
 चराचरस्य गोप्तारौ दृष्ट्वा संछादितौ शरैः ॥ ११४  
 सिद्धचारणसंघाश्च संपेतुर्वै समन्ततः ।  
 चिन्तयन्तो भवेदय लोकानां स्वस्त्यपीत्यह ॥ ११५

न मया तादृशो राजन्ष्टपूर्वः पराक्रमः ।  
 संजज्ञे यादृशो द्रौणेः कृष्णौ संछादयिष्यतः ॥  
 द्रौणेस्तु धनुषः शब्दमहितत्रासनं रणे ।  
 अश्रौषं बहुशो राजन्सिंहस्य नदतो यथा ॥ ११७  
 ज्या चास्य चरतो युद्धे सव्यदक्षिणमस्यतः ।  
 विद्युदम्बुदमध्यस्था भ्राजमानेव साभवत् ॥ ११८  
 स तथा क्षिप्रकारी च दृढहस्तश्च पाण्डवः ।  
 संमोहं परमं गत्वा प्रैक्षत द्रोणजं ततः ॥ ११९  
 स विक्रमं हृतं मेने आत्मनः सुमहात्मना ।  
 तथास्य समरे राजन्वपुरासीत्सुदुर्दृशम् ॥ १२०  
 द्रौणिपाण्डवयोरेवं वर्तमाने महारणे ।  
 वर्धमाने च राजेन्द्र द्रोणपुत्रे महाबले ।  
 हीयमाने च कौन्तेये कृष्णं रोषः समभ्ययात् ॥  
 स रोषान्निःश्वसन् राजन्निर्दहन्निव चक्षुषा ।  
 द्रौणिं ह्यपश्यत्संग्रामे फल्गुनं च मुहुर्मुहुः ॥ १२२  
 ततः क्रुद्धोऽब्रवीत्कृष्णः पार्थ सप्रणयं तदा ।  
 अत्यद्भुतमिदं पार्थ तव पश्यामि संयुगे ।  
 अतिशेते हि यत्र त्वा द्रोणपुत्रोऽद्य भारत ॥ १२३  
 कच्चित्ते गाण्डिवं हस्ते रथे तिष्ठसि चार्जुन ।  
 कच्चित्कुशलिनौ बाहू कच्चिद्वीर्यं तदेव ते ॥ १२४  
 एवमुक्तस्तु कृष्णेन क्षित्वा भल्लंश्चतुर्दश ।  
 त्वरमाणस्त्वरकाले द्रौणेर्धनुरथाच्छिनत् ।  
 ध्वजं छत्रं पताकां च रथं शक्तिं गदां तथा ॥ १२५  
 जश्रुदेशे च सुभृशं वत्सदन्तैरताडयत् ।  
 स मूर्च्छां परमां गत्वा ध्वजयष्टिं समाश्रितः ॥ १२६  
 तं विसंज्ञं महाराज किरीटिभयपीडितम् ।  
 अपोवाह रणात्सूतो रक्षमाणो धनंजयात् ॥ १२७  
 एतस्मिन्नेव काले तु विजयः शश्रुतापनः ।  
 न्यवधीत्तावकं सैन्यं शतशोऽथ सहस्रशः ।  
 पश्यतस्तव पुत्रस्य तस्य वीरस्य भारत ॥ १२८



एवमेष क्षयो वृत्तस्तावकानां परैः सह ।  
 क्रूरो विशसनो घोरो राजन्दुर्मन्त्रिते तव ॥ १२९  
 संशप्तकांश्च कौन्तेयः कुरुंश्चापि वृकोदरः ।  
 वसुषेणं च पाञ्चालः कृत्स्नेन व्यधमद्रणे ॥ १३०

इति श्रीमहाभारते कर्णपर्वणि

चत्वारिंशत्तमोऽध्यायः ॥ ४० ॥

४१

संजय उवाच ।

त्वरमाणः पुनः कृष्णः पार्थमभ्यवदच्छनैः ।  
 पश्य कौरव्य राजानमपयातांश्च पाण्डवान् ॥ १  
 कर्णं पश्य महारङ्गे ज्वलन्तमिव पावकम् ।  
 असौ भीमो महेष्वासः संनिवृत्तो रणं प्रति ॥ २  
 तमेतेऽनु निवर्तन्ते धृष्टद्युम्नपुरोगमाः ।  
 पाञ्चालानां सृञ्जयानां पाण्डवानां च यन्मुखम् ।  
 निवृत्तैश्च तथा पार्थैर्भग्नं शत्रुबलं महत् ॥ ३  
 कौरवान्द्रवतो ह्येष कर्णो धारयतेऽर्जुन ।  
 अन्तकप्रतिमो वेगे शक्रतुल्यपराक्रमः ॥ ४  
 असौ गच्छति कौरव्य द्रौणिरस्त्रभृतां वरः ।  
 तमेष प्रहृतः संख्ये धृष्टद्युम्नो महारथः ॥ ५  
 सर्वं व्याचष्ट दुर्धर्षो वासुदेवः किरीटिने ।  
 ततो राजन्प्रादुरासीन्महाघोरो महारणः ॥ ६  
 सिंहनादरवाश्चात्र प्रादुरासन्समागमे ।  
 उभयोः सेनयो राजन्मृत्युं कृत्वा निवर्तनम् ॥ ७

इति श्रीमहाभारते कर्णपर्वणि

एकचत्वारिंशोऽध्यायः ॥ ४१ ॥

४२

संजय उवाच ।

ततः पुनः समाजग्मुरभीताः कुरुसृञ्जयाः ।  
 युधिष्ठिरमुखाः पार्था वैकर्तनमुखा वयम् ॥ १  
 ततः प्रवृत्ते भीमः संग्रामो लोमहर्षणः ।

कर्णस्य पाण्डवानां च यमराष्ट्रविवर्धनः ॥ २  
 तस्मिन्प्रवृत्ते संग्रामे तुमुले शोणितोदके ।  
 संशप्तकेषु शूरेषु किञ्चिच्छिष्टेषु भारत ॥ ३  
 धृष्टद्युम्नो महाराज सहितः सर्वराजभिः ।  
 कर्णमेवाभिदुद्राव पाण्डवाश्च महारथाः ॥ ४  
 आगच्छमानांस्तान्संख्ये प्रहृष्टान्विजयैषिणः ।  
 दधारैको रणे कर्णो जलौघानिव पर्वतः ॥ ५  
 तमासाद्य तु ते कर्णं व्यशीर्यन्त महारथाः ।  
 यथाचलं समासाद्य जलौघाः सर्वतोदिशम् ।  
 तयोरासीन्महाराज संग्रामो लोमहर्षणः ॥ ६  
 धृष्टद्युम्नस्तु राधेयं शरेण नतपर्वणा ।  
 ताडयामास संक्रुद्धस्तिष्ठ तिष्ठेति चाब्रवीत् ॥ ७  
 विजयं तु धनुःश्रेष्ठं विधुन्वानो महारथः ।  
 पार्षतस्य धनुश्छित्त्वा शरानाशीविषोपमान् ।  
 ताडयामास संक्रुद्धः पार्षतं नवभिः शरैः ॥ ८  
 ते वर्म हेमविकृतं भित्त्वा तस्य महात्मनः ।  
 शोणिताक्ता व्यराजन्त शक्रगोपा इवानघ ॥ ९  
 तदपास्य धनुश्छिन्नं धृष्टद्युम्नो महारथः ।  
 अन्यद्गनुरुपादाय शरांश्चाशीविषोपमान् ।  
 कर्णं विव्याध सप्तत्या शरैः संनतपर्वभिः ॥ १०  
 तथैव राजन्कर्णोऽपि पार्षतं शत्रुतापनम् ।  
 द्रोणशत्रुं महेष्वासो विव्याध निशितैः शरैः ॥ ११  
 तस्य कर्णो महाराज शरं कनकभूषणम् ।  
 प्रेषयामास संक्रुद्धो मृत्युदण्डमिवापरम् ॥ १२  
 तमापतन्तं सहसा घोररूपं विशां पते ।  
 चिच्छेद सप्तधा राजञ्जैनेयः कृतहस्तवत् ॥ १३  
 दृष्ट्वा विनिहितं बाणं शरैः कर्णो विशां पते ।  
 सात्यकिं शरवर्षेण समन्तात्पर्यवारयत् ॥ १४  
 विव्याध चैनं समरे नाराचैस्तत्र सप्तभिः ।  
 तं प्रत्यविध्यच्छैनेयः शरैर्हेमविभूषितैः ॥ १५



ततो युद्धमतीवासीच्चक्षुःश्रोत्रभयावहम् ।  
 राजन्धोरं च चित्रं च प्रेक्षणीयं समन्ततः ॥ १६  
 सर्वेषां तत्र भूतानां लोमहर्षो व्यजायत ।  
 तद्दृष्ट्वा समरे कर्म कर्णशैनेययोर्नृप ॥ १७  
 एतस्मिन्नन्तरे द्रौणिर्भययात्सुमहाबलम् ।  
 पार्षतं शत्रुदमनं शत्रुवीर्यासुताशनम् ॥ १८  
 अभ्यभाषत संक्रुद्धो द्रौणिर्दूरे धनंजये ।  
 तिष्ठ तिष्ठाय ब्रह्मघ्न न मे जीवन्विमोक्ष्यसे ॥ १९  
 इत्युक्त्वा सुभृशं वीरः शीघ्रकृन्निशितैः शरैः ।  
 पार्षतं छादयामास घोररूपैः सुतेजनैः ।  
 यतमानं परं शक्या यतमानो महारथः ॥ २०  
 गथा हि समरे द्रौणिः पार्षतं वीक्ष्य मारिष ।  
 तथा द्रौणिं रणे दृष्ट्वा पार्षतः परवीरहा ।  
 नातिदृष्टमना भूत्वा मन्यते मृत्युमात्मनः ॥ २१  
 द्रौणिस्तु दृष्ट्वा राजेन्द्र धृष्टद्युम्नं रणे स्थितम् ।  
 क्रोधेन निःश्वसन्वीरः पार्षतं समुपाद्रवत् ।  
 तावन्त्योन्यं तु दृष्ट्वैव संरम्भं जग्मतुः परम् ॥ २२  
 अथाब्रवीन्महाराज द्रोणपुत्रः प्रतापवान् ।  
 धृष्टद्युम्नं समीपस्थं त्वरमाणो विशां पते ।  
 पाञ्चालापसदाद्य त्वां प्रेषयिष्यामि मृत्यवे ॥ २३  
 पापं हि यत्त्वया कर्म घ्नता द्रोणं पुरा कृतम् ।  
 अद्य त्वा पत्स्यते तद्वै यथा ह्यकुशलं तथा ॥ २४  
 अरक्ष्यमाणः पार्थेन यदि तिष्ठसि संयुगे ।  
 नापक्रमसि वा मूढ सत्यमेतद्वीमि ते ॥ २५  
 एवमुक्तः प्रत्युवाच धृष्टद्युम्नः प्रतापवान् ।  
 प्रतिवाक्यं स एवासिमामिहो दास्यते तव ।  
 येनैव ते पितुर्दत्तं यतमानस्य संयुगे ॥ २६  
 यदि तावन्मया द्रोणो निहतो ब्राह्मणब्रुवः ।  
 त्वामिदानीं कथं युद्धे न हनिष्यामि विक्रमात् ॥ २७  
 एवमुक्त्वा महाराज सेनापतिरमर्षणः ।

निशितेनाथ बाणेन द्रौणिं विव्याध पार्षतः ॥ २८  
 ततो द्रौणिः सुसंक्रुद्धः शरैः संनतपर्वभिः ।  
 प्राच्छादयद्दिशो राजन्धृष्टद्युम्नस्य संयुगे ॥ २९  
 नैवान्तरिक्षं न दिशो नैव योधाः समन्ततः ।  
 दृश्यन्ते वै महाराज शरैश्छन्नाः सहस्रशः ॥ ३०  
 तथैव पार्षतो राजन्द्रौणिमाहवशोभिन्म ।  
 शरैः संछादयामास सूतपुत्रस्य पश्यतः ॥ ३१  
 राधेयोऽपि महाराज पाञ्चालान्सह पाण्डवैः ।  
 द्रौपदेयान्युधामन्युं सात्यकिं च महारथम् ।  
 एकः स वारयामास प्रेक्षणीयः समन्ततः ॥ ३२  
 धृष्टद्युम्नोऽपि समरे द्रौणेश्चिच्छेद कार्मुकम् ।  
 तदपास्य धनुश्छिन्नमन्यदादत्त कार्मुकम् ।  
 वेगवत्समरे घोरं शरांश्चाशीविषोपमान् ॥ ३३  
 स पार्षतस्य राजेन्द्र धनुः शक्तिं गदां ध्वजम् ।  
 हयान्सूतं रथं चैव निमेषाद्वधमच्छरैः ॥ ३४  
 स छिन्नधन्वा विरथो हताश्वो हतसारथिः ।  
 खड्गमादत्त विपुलं शतचन्द्रं च भानुमत् ॥ ३५  
 द्रौणिस्तदपि राजेन्द्र भलैः क्षिप्रं महारथः ।  
 चिच्छेद समरे वीरः क्षिप्रहस्तो दृढायुधः ।  
 रथादनवरूढस्य तदद्भुतमिवाभवत् ॥ ३६  
 धृष्टद्युम्नं तु विरथं हताश्वं छिन्नकार्मुकम् ।  
 शरैश्च बहुधा विद्धमस्त्रैश्च शकलीकृतम् ।  
 नातरद्भरतश्रेष्ठ यतमानो महारथः ॥ ३७  
 तस्यान्तमिषुभी राजन्यदा द्रौणिर्न जग्मिवान् ।  
 अथ त्यक्त्वा धनुर्वीरः पार्षतं त्वरितोऽन्वगात् ॥  
 आसीदाद्रवतो राजन्वेगस्तस्य महात्मनः ।  
 गरुडस्येव पततो जिघृक्षोः पन्नगोत्तमम् ॥ ३९  
 एतस्मिन्नेव काले तु माधवोऽर्जुनमब्रवीत् ।  
 पश्य पार्थ यथा द्रौणिः पार्षतस्य वधं प्रति ।  
 यत्नं करोति विपुलं हन्याच्चैनमसंशयम् ॥ ४०



तं मोचय महाबाहो पार्षतं शत्रुतापनम् ।  
 द्रौणेरास्यमनुप्राप्तं मृत्योरास्यगतं यथा ॥ ४१  
 एवमुक्त्वा महाराज वासुदेवः प्रतापवान् ।  
 प्रेषयत्तत्र तुरगान्यत्र द्रौणिर्व्यवस्थितः ॥ ४२  
 ते ह्याश्चन्द्रसंकाशाः केशवेन प्रचोदिताः ।  
 पिबन्त इव तद्वयोम जग्मुर्द्रौणिरथं प्रति ॥ ४३  
 दृष्ट्वायान्तौ महावीर्याबुधौ कृष्णधनंजयौ ।  
 धृष्टद्युम्नवधे राजंश्चक्रे यत्नं महाबलः ॥ ४४  
 विकृष्यमाणं दृष्ट्वैव धृष्टद्युम्नं जनेश्वर ।  
 शरांश्चिक्षेप वै पार्थो द्रौणिं प्रति महाबलः ॥ ४५  
 ते शरा हेमविकृता गाण्डीवप्रेषिता भृशम् ।  
 द्रौणिमासाद्य विविशुर्वल्मीकमिव पन्नगाः ॥ ४६  
 स विध्वस्तैः शरैर्घोरैर्द्रोणपुत्रः प्रतापवान् ।  
 रथमारुरुहे वीरो धनंजयशरार्दितः ।  
 प्रगृह्य च धनुः श्रेष्ठं पार्थं विव्याध सायकैः ॥ ४७  
 एतस्मिन्नन्तरे वीरः सहदेवो जनाधिप ।  
 अपोवाह रथेनाजौ पार्षतं शत्रुतापनम् ॥ ४८  
 अर्जुनोऽपि महासज द्रौणिं विव्याध पत्रिभिः ।  
 तं द्रोणपुत्रः संक्रुद्धो बाहोरुरसि चार्दयत् ॥ ४९  
 क्रोधितस्तु रणे पार्थो नाराचं कालसंमितम् ।  
 द्रोणपुत्राय चिक्षेप कालदण्डमिवापरम् ।  
 स ब्राह्मणस्यांसदेशे निपपात महाद्युतिः ॥ ५०  
 स विह्वलो महाराज शरवेगेन संयुगे ।  
 निषसाद रथोपस्थे वैकुण्ठं च परं ययौ ॥ ५१  
 ततः कर्णे महाराज व्याक्षिपद्विजयं धनुः ।  
 अर्जुनं समरे क्रुद्धः प्रेक्षमाणो मुहुर्मुहुः ।  
 द्वैरथं चापि पार्थेन कामयानो महारणे ॥ ५२  
 तं तु हित्वा हतं वीरं सारथिः शत्रुकर्शनम् ।  
 अपोवाह रथेनाजौ त्वरमाणो रणाजिरात् ॥ ५३  
 अथोत्क्रुष्टं महाराज पाञ्चालैर्जितकाशिभिः ।

मोक्षितं पार्षतं दृष्ट्वा द्रोणपुत्रं च पीडितम् ॥ ५४  
 वादित्राणि च दिव्यानि प्रावाचन्त सहस्रशः ।  
 सिंहनादश्च संजज्ञे दृष्ट्वा घोरं महाद्भुतम् ॥ ५५  
 एवं कृत्वाब्रवीत्पार्थो वासुदेवं धनंजयः ।  
 याहि संशप्तकान्कृष्ण कार्यमेतत्परं मम ॥ ५६  
 ततः प्रयातो दाशार्हः श्रुत्वा पाण्डवभाषितम्  
 रथेनातिपताकेन मनोमारुतरंहसा ॥ ५७

इति श्रीमहाभारते कर्णपर्वणि

द्विचत्वारिंशोऽध्यायः ॥ ४२ ॥

४३

संजय उवाच ।

एतस्मिन्नन्तरे कृष्णः पार्थं वचनमब्रवीत् ।  
 दर्शयन्निव कौन्तेयं धर्मराजं युधिष्ठिरम् ॥ १  
 एष पाण्डव ते भ्राता धार्तराष्ट्रैर्महाबलैः ।  
 जिघांसुभिर्महेष्वासैर्दुतं पार्थानुसर्षते ॥ २  
 तथानुयान्ति संरब्धाः पाञ्चाला युद्धदुर्मदाः ।  
 युधिष्ठिरं महात्मानं परीप्सन्तो महाजवाः ॥ ३  
 एष दुर्योधनः पार्थ रथानीकेन दंशितः ।  
 राजा सर्वस्य लोकस्य राजानमनुधावति ॥ ४  
 जिघांसुः पुरुषव्याघ्रं भ्रातृभिः सहितो बली ।  
 आशीविषसमस्पशैः सर्वयुद्धविशारदैः ॥ ५  
 एते जिघृक्ष्वो यान्ति द्विपाश्वरथपत्तयः ।  
 युधिष्ठिरं धार्तराष्ट्रा रत्नोत्तममिवार्थिनः ॥ ६  
 पश्य सात्वतभीमाभ्यां निरुद्धाधिष्ठितः प्रभुः ।  
 जिहीर्षवोऽमृतं दैत्याः शक्राग्निभ्यामिवावशाः ॥ ७  
 एते बहुत्वात्त्वरिताः पुनर्गच्छन्ति पाण्डवम् ।  
 समुद्रमिव वार्योघाः प्रावृट्काले महारथाः ॥ ८  
 नदन्तः सिंहनादांश्च धमन्तश्चापि वारिजान् ।  
 बलवन्तो महेष्वासा विधुन्वन्तो धनूंषि च ॥ ९  
 मृत्योर्मुखगतं मन्ये कुन्तीपुत्रं युधिष्ठिरम् ।



हुतमग्नौ च भद्रं ते दुर्योधनवंशं गतम् ॥ १०  
 यथायुक्तमनीकं हि धार्तराष्ट्रस्य पाण्डव ।  
 नास्य शक्रोऽपि मुच्येत संप्राप्तो बाणगोचरम् ॥ ११  
 दुर्योधनस्य शूरस्य द्रौणेः शारद्वतस्य च ।  
 कर्णस्य चेष्टवेगो वै पर्वतानपि दारयेत् ॥ १२  
 दुर्योधनस्य शूरस्य शरौघाञ्छीघ्रमस्यतः ।  
 संक्रुद्धस्यान्तकस्येव को वेगं संसहेद्रणे ॥ १३  
 कर्णेन च कृतो राजा विमुखः शत्रुतापनः ।  
 बलवाल्लघुहस्तश्च कृती युद्धविशारदः ॥ १४  
 राधेयः पाण्डवश्रेष्ठं शक्तः पीडयितुं रणे ।  
 सहितो धृतराष्ट्रस्य पुत्रैः शूरो महात्मभिः ॥ १५  
 तस्यैवं युध्यमानस्य संग्रामे संयतात्मनः ।  
 अन्यैरपि च पार्थस्य हृतं वर्मं महारथैः ॥ १६  
 उपवासकृशो राजा भृशं भरतसत्तम ।  
 ब्राह्मे बले स्थितो ह्येष न क्षत्रेऽतिबले विभो ॥ १७  
 न जीवति महाराजो मन्ये पार्थ युधिष्ठिरः ।  
 यद्भीमसेनः सहते सिंहनादममर्षणः ॥ १८  
 नर्दतां धार्तराष्ट्राणां पुनः पुनररिंदम ।  
 धमतां च महाशङ्खान्संग्रामे जितकाशिनाम् ॥ १९  
 युधिष्ठिरं पाण्डवेयं हतेति भरतर्षभ ।  
 संचोदयत्यसौ कर्णो धार्तराष्ट्रान्महाबलान् ॥ २०  
 स्थूणाकर्णेन्द्रजालेन पार्थ पाशुपतेन च ।  
 प्रच्छादयन्तो राजानमनुयान्ति महारथाः ।  
 आतुरो मे मतो राजा संनिषेव्यश्च भारत ॥ २१  
 यथैनमनुवर्तन्ते पाञ्चालाः सह पाण्डवैः ।  
 त्वरमाणास्त्वरकाले सर्वशस्त्रभृतां वराः ।  
 मञ्जन्तमिव पाताले बलिनोऽप्युज्जिहीर्षवः ॥ २२  
 न केतुर्दश्यते राज्ञः कर्णेन निहतः शरैः ।  
 पश्यतोर्यमयोः पार्थ सात्यकेश्व शिखण्डिनः ॥ २३  
 धृष्टद्युम्नस्य भीमस्य शतानीकस्य वा विभो ।

पाञ्चालानां च सर्वेषां चेदीनां चैव भारत ॥ २४  
 एष कर्णो रणे पार्थ पाण्डवानामनीकिनीम् ।  
 शरैर्विध्वंसयति वै नलिनीमिव कुञ्जरः ॥ २५  
 एते द्रवन्ति रथिनस्त्वदीयाः पाण्डुनन्दन ।  
 पश्य पश्य यथा पार्थ गच्छन्त्येते महारथाः ॥ २६  
 एते भारत मातङ्गाः कर्णेनाभिहता रणे ।  
 आर्तनादान्विकुर्वाणा विद्रवन्ति दिशो दश ॥ २७  
 रथानां द्रवतां वृन्दं पश्य पार्थ समन्ततः ।  
 द्राव्यमाणं रणे चैव कर्णेनामित्रकर्शिना ॥ २८  
 हस्तिकक्ष्यां रणे पश्य चरन्तीं तत्र तत्र ह ।  
 रथस्थं सूतपुत्रस्य केतुं केतुमतां वर ॥ २९  
 असौ धावति राधेयो भीमसेनरथं प्रति ।  
 किरञ्जरशतानीव विनिघ्नस्तव वाहिनीम् ॥ ३०  
 एतान्पश्य च पाञ्चालान्द्राव्यमाणान्महात्मना ।  
 शक्रेणेव यथा दैत्यान्हन्यमानान्महाहवे ॥ ३१  
 एष कर्णो रणे जित्वा पाञ्चालान्पाण्डुसृञ्जयान् ।  
 दिशो विप्रेक्षते सर्वास्त्वदर्थमिति मे मतिः ॥ ३२  
 पश्य पार्थ धनुः श्रेष्ठं विकर्षन्साधु शोभते ।  
 शत्रूञ्जित्वा यथा शक्रो देवसंघैः समावृतः ॥ ३३  
 एते नदन्ति कौरव्या दृष्ट्वा कर्णस्य विक्रमम् ।  
 त्रासयन्तो रणे पार्थान्सृञ्जयांश्च सहस्रशः ॥ ३४  
 एष सर्वात्मना पाण्डूंस्त्रासयित्वा महारणे ।  
 अभिभाषति राधेयः सर्वसैन्यानि मानदः ॥ ३५  
 अभिद्रवत गच्छध्वं द्रुतं द्रवत कौरवाः ।  
 यथा जीवन्न वः कश्चिन्मुच्यते युधि सृञ्जयः ॥ ३६  
 तथा कुरुत संयत्ता वयं यास्याम पृष्ठतः ।  
 एवमुक्त्वा ययावेष पृष्ठतो विकिरञ्जशरैः ॥ ३७  
 पश्य कर्णं रणे पार्थ श्वेतच्छविविराजितम् ।  
 उदयं पर्वतं यद्वच्छोभयन्वै दिवाकरः ॥ ३८  
 पूर्णचन्द्रनिकाशेन मूर्ध्नि छत्रेण भारत ।



प्रियमाणेन समरे तथा शतशलाकिना ॥ ३९  
 एष त्वां प्रेक्षते कर्णः सकटाक्षो विशां पते ।  
 उत्तमं यत्नमास्थाय ध्रुवमेष्यति संयुगे ॥ ४०  
 पश्य ह्येनं महाबाहो विधुन्वानं महद्भुजः ।  
 शरांश्चाशीविषाकारान्विसृजन्तं महाबलम् ॥ ४१  
 असौ निवृत्तो राधेयो दृश्यते वानरध्वज ।  
 वधाय चात्मनोऽभ्येति दीपस्य शलभो यथा ॥ ४२  
 कर्णमेकाकिनं दृष्ट्वा रथानीकेन भारत ।  
 रिरक्षिषुः सुसंयत्तो धार्तराष्ट्रोऽभिवर्तते ॥ ४३  
 सर्वैः सहैभिर्दुष्टात्मा वध्य एष प्रयत्नतः ।  
 त्वया यशश्च राज्यं च सुखं चोत्तममिच्छता ॥ ४४  
 आत्मानं च कृतात्मानं समीक्ष्य भरतर्षभ ।  
 कृतागसं च राधेयं धर्मात्मनि युधिष्ठिरे ॥ ४५  
 प्रतिपद्यस्व राधेयं प्राप्तकालमनन्तरम् ।  
 आर्या युद्धे मतिं कृत्वा प्रत्येहि रथयूथपम् ॥ ४६  
 पञ्च ह्येतानि मुख्यानां रथानां रथसत्तम ।  
 शतान्यायान्ति वेगेन बलिनां भीमतेजसाम् ॥ ४७  
 पञ्च नागसहस्राणि द्विगुणा वाजिनस्तथा ।  
 अमिसंहत्य कौन्तेय पदातिप्रयुतानि च ।  
 अन्योन्यरक्षितं वीर बलं त्वामभिवर्तते ॥ ४८  
 सूतपुत्रे महेष्वासे दर्शयात्मानमात्मना ।  
 उत्तमं यत्नमास्थाय प्रत्येहि भरतर्षभ ॥ ४९  
 असौ कर्णः सुसंरब्धः पाञ्चालानभिधावति ।  
 केतुमस्य हि पश्यामि धृष्टद्युम्नरथं प्रति ।  
 समुच्छेत्स्यति पाञ्चालानिति मन्ये परंतप ॥ ५०  
 आचक्षे ते प्रियं पार्थ तदेवं भरतर्षभ ।  
 राजा जीवति कौरव्यो धर्मपुत्रो युधिष्ठिरः ॥ ५१  
 असौ भीमो महाबाहुः संनिवृत्तश्चर्ममुखे ।  
 वृतः सृञ्जयसैन्येन सात्यकेन च भारत ॥ ५२  
 वध्यन्त एते समरे कौरवा निशितैः शरैः ।

भीमसेनेन कौन्तेय पाञ्चालैश्च महात्मभिः ॥ ५३  
 सेना हि धार्तराष्ट्रस्य विमुखा चाभवद्रणात् ।  
 विप्रधावति वेगेन भीमस्य निहता शरैः ॥ ५४  
 विपन्नसस्येव मही रुधिरेण समुक्षिता ।  
 भारती भरतश्रेष्ठ सेना कृपणदर्शना ॥ ५५  
 निवृत्तं पश्य कौन्तेय भीमसेनं युधां पतिम् ।  
 आशीविषमिव क्रुद्धं तस्माद्भवति वाहिनी ॥ ५६  
 पीतरक्तासितसितास्ताराचन्द्रार्कमण्डिताः ।  
 पताका विप्रकीर्यन्ते छत्राण्येतानि चार्जुन ॥ ५७  
 सौवर्णा राजताश्चैव तैजसाश्च पृथग्विधाः ।  
 केतवो विनिपात्यन्ते हस्त्यश्वं विप्रकीर्यते ॥ ५८  
 रथेभ्यः प्रपतन्त्येते रथिनो विगतासवः ।  
 नानावर्णैर्हता बाणैः पाञ्चालैरपलायिभिः ॥ ५९  
 निर्मनुष्यान्गजान्श्वान्रथांश्चैव धनंजय ।  
 समाद्भवन्ति पाञ्चाला धार्तराष्ट्रांस्तरस्विनः ॥ ६०  
 मृद्गन्ति च नरव्याघ्रा भीमसेनव्यपाश्रयात् ।  
 बलं परेषां दुर्धर्षं त्यक्त्वा प्राणानरिंदम ॥ ६१  
 एते नदन्ति पाञ्चाला धमन्त्यपि च वारिजान् ।  
 अभिद्रवन्ति च रणे निघ्नन्तः सायकैः परान् ॥ ६२  
 पश्य स्वर्गस्य माहात्म्यं पाञ्चाला हि परंतप ।  
 धार्तराष्ट्रान्विनिघ्नन्ति क्रुद्धाः सिंहा इव द्विपान् ॥  
 सर्वतश्चाभिपन्नैषा धार्तराष्ट्री महाचमूः ।  
 पाञ्चालैर्मानसादेत्य हंसैर्गङ्गेव वेगितैः ॥ ६४  
 सुभृशं च पराक्रान्ताः पाञ्चालानां निवारणे ।  
 कृपकर्णादयो वीरा ऋषभाणामिवर्षभाः ॥ ६५  
 सुनिमग्नांश्च भीमास्त्रैर्धार्तराष्ट्रान्महारथान् ।  
 धृष्टद्युम्नमुखा वीरा भ्रन्ति शत्रून्सहस्रशः ।  
 विषण्णभूयिष्ठरथा धार्तराष्ट्री महाचमूः ॥ ६६  
 पश्य भीमेन नाराचैश्छिन्ना नागाः पतन्त्यमी ।  
 वज्रिवज्राहतानीव शिखराणि महीभृताम् ॥ ६७



भीमसेनस्य निर्विद्धा बाणैः संनतपर्वभिः ।  
 खान्यनीकानि मृद्गन्तो द्रवन्त्येते महागजाः ॥ ६८  
 नाभिजानासि भीमस्य सिंहनादं दुरुत्सहम् ।  
 नदतोऽर्जुन संग्रामे वीरस्य जितकाशिनः ॥ ६९  
 एष नैषादिरभ्येति द्विपमुख्येन पाण्डवम् ।  
 जिघांसुस्तोमरैः क्रुद्धो दण्डपाणिरिवान्तकः ॥ ७०  
 सतोमरावस्य भुजौ छिन्नौ भीमेन गर्जतः ।  
 तीक्ष्णैरग्निशिखाप्रख्यैर्नाराचैर्दशभिर्हतः ॥ ७१  
 हत्वेन पुनरायाति नागानन्यान्प्रहारिणः ।  
 पश्य नीलाम्बुदनिभान्महामात्रैरधिष्ठितान् ।  
 शक्तितोमरसंकाशैर्विनिघ्नन्तं वृकोदरम् ॥ ७२  
 सप्त सप्त च नागांस्तान्वैजयन्तीश्च सध्वजाः ।  
 निहत्य निशितैर्बाणैश्छिन्नाः पार्थाग्रजेन ते ।  
 दशभिर्दशभिश्चैको नाराचैर्निहतो गजः ॥ ७३  
 न चासौ धार्तराष्ट्राणां श्रूयते निनदस्तथा ।  
 पुरंदरसमे क्रुद्धे निवृत्ते भरतर्षभे ॥ ७४  
 अक्षौहिण्यस्तथा तिस्रो धार्तराष्ट्रस्य संहताः ।  
 क्रुद्धेन नरसिंहेन भीमसेनेन वारिताः ॥ ७५

संजय उवाच ।

भीमसेनेन तत्कर्म कृतं दृष्ट्वा सुदुष्करम् ।  
 अर्जुनो व्यधमच्छिष्टानहिताग्निशितैः शरैः ॥ ७६  
 ते वध्यमानाः समरे संशप्तकगणाः प्रभो ।  
 शक्रस्यातिथितां गत्वा विशोका ह्यभवन्मुदा ॥ ७७  
 पार्थश्च पुरुषव्याघ्रः शरैः संनतपर्वभिः ।  
 जघान धार्तराष्ट्रस्य चतुर्विधवलां चमूम् ॥ ७८

इति श्रीमहाभारते कर्णपर्वणि

त्रिचत्वारिंशोऽध्यायः ॥ ४३ ॥

४४

धृतराष्ट्र उवाच ।

निवृत्ते भीमसेने च पाण्डवे च युधिष्ठिरे ।

वध्यमाने बले चापि मामके पाण्डुसञ्जयैः ॥ १

द्रवमाणे बलौघे च निराक्रन्दे मुहुर्मुहुः ।

किमकुर्वन्त कुरवस्तन्ममाचक्ष्व संजय ॥ २

संजय उवाच ।

दृष्ट्वा भीमं महाबाहुं सूतपुत्रः प्रतापवान् ।

क्रोधरक्तेक्षणो राजन्भीमसेनमुपाद्रवत् ॥ ३

तावकं च बलं दृष्ट्वा भीमसेनात्पराङ्मुखम् ।

यत्नेन महता राजन्पर्यवस्थापयद्वली ॥ ४

व्यवस्थाप्य महाबाहुस्तव पुत्रस्य वाहिनीम् ।

प्रत्युद्ययौ तदा कर्णः पाण्डवान्युद्धदुर्मदान् ॥ ५

प्रत्युद्ययुस्तु राधेयं पाण्डवानां महारथाः ।

धुन्वानाः कार्मुकाण्याजौ विक्षिपन्तश्च सायकान् ॥

भीमसेनः शिनेर्नप्ता शिखण्डी जनमेजयः ।

धृष्टद्युम्नश्च बलवान्सर्वे चापि प्रभद्रकाः ॥ ७

पाञ्चालाश्च नरव्याघ्राः समन्तात्तव वाहिनीम् ।

अभ्यद्रवन्त संक्रुद्धाः समरे जितकाशिनः ॥ ८

तथैव तावका राजन्पाण्डवानामनीकिनीम् ।

अभ्यद्रवन्त त्वरिता जिघांसन्तो महारथाः ॥ ९

रथनागाश्चकलिलं पत्तिध्वजसमाकुलम् ।

बभूव पुरुषव्याघ्र सैन्यमद्भुतदर्शनम् ॥ १०

शिखण्डी च ययौ कर्णं धृष्टद्युम्नः सुतं तव ।

दुःशासनं महाराज महत्या सेनया वृतम् ॥ ११

नकुलो वृषसेनं च चित्रसेनं युधिष्ठिरः ।

उल्लूकं समरे राजन्सहदेवः समभ्ययात् ॥ १२

सात्यकिः शकुनिं चापि भीमसेनश्च कौरवान् ।

अर्जुनं च रणे यत्तं द्रोणपुत्रो महारथः ॥ १३

युधामन्युं महेष्वासं गौतमोऽभ्यपतद्रणे ।

कृतवर्मा च बलवानुत्तमौजसमाद्रवत् ॥ १४

भीमसेनः कुरुन्सर्वानुपुत्रांश्च तव मारिष ।

सहानीकान्महाबाहुरेक एवाभ्यवारयत् ॥ १५



शिखण्डी च ततः कर्णं विचरन्तमभीतवत् ।  
 भीष्महन्ता महाराज वारयामास पत्रिभिः ॥ १६  
 प्रतिरब्धस्ततः कर्णो रोषात्प्रस्फुरिताधरः ।  
 शिखण्डिनं त्रिभिर्बाणैर्भ्रुवोर्मध्ये व्यताडयत् ॥ १७  
 धारयन्तु स तान्बाणाञ्छिखण्डी बह्वशोभत ।  
 राजतः पर्वतो यद्वन्निभिः शृङ्गैः समन्वितः ॥ १८  
 सोऽतिविद्धो महेष्वासः सूतपुत्रेण संयुगे ।  
 कर्णं विव्याध समरे नवत्या निशितैः शरैः ॥ १९  
 तस्य कर्णो हयान्हुत्वा सारथिं च त्रिभिः शरैः ।  
 उन्मथ्य ध्वजं चास्य क्षुरप्रेण महारथः ॥ २०  
 हताश्वात्तु ततो यानादवप्लुत्य महारथः ।  
 शक्तिं चिक्षेप कर्णाय संक्रुद्धः शत्रुतापनः ॥ २१  
 तां छित्त्वा समरे कर्णस्त्रिभिर्भारित सायकैः ।  
 शिखण्डिनमथाविध्यन्नवमिर्निशितैः शरैः ॥ २२  
 कर्णचापच्युतान्बाणान्वर्जयन्तु नरोत्तमः ।  
 अपयातस्ततस्तूर्णं शिखण्डी जयतां वरः ॥ २३  
 ततः कर्णो महाराज पाण्डुसैन्यान्यशातयत् ।  
 तूलाशं समासाद्य यथा वायुर्महाजवः ॥ २४  
 धृष्टद्युम्नो महाराज तव पुत्रेण पीडितः ।  
 दुःशासनं त्रिभिर्बाणैरभ्यविध्यस्तनान्तरे ॥ २५  
 तस्य दुःशासनो बाहुं सव्यं विव्याध मारिष ।  
 शितेन रुक्मपुङ्गेन भलेन नतपर्वणा ॥ २६  
 धृष्टद्युम्नस्तु निर्विद्धः शरं घोरममर्षणः ।  
 दुःशासनाय संक्रुद्धः प्रेषयामास भारत ॥ २७  
 आपतन्तं महावेगं धृष्टद्युम्नसमीरितम् ।  
 शरैश्चिच्छेद पुत्रस्ते त्रिभिरेव विशां पते ॥ २८  
 अथापरैः सप्तदशैर्भलैः कनकभूषणैः ।  
 धृष्टद्युम्नं समासाद्य बाह्वोरुसि चार्दयत् ॥ २९  
 ततः स पार्षतः क्रुद्धो धनुश्चिच्छेद मारिष ।  
 क्षुरप्रेण सुतीक्ष्णेन तत उच्चक्रुर्जनाः ॥ ३०

अथान्यद्वनुरादाय पुत्रस्ते भरतर्षभ ।  
 धृष्टद्युम्नं शरज्जातैः समन्तात्पर्यवारयत् ॥ ३१  
 तव पुत्रस्य ते दृष्ट्वा विक्रमं तं महात्मनः ।  
 व्यहसन्त रणे योधाः सिद्धाश्चाप्सरसां गणाः ॥  
 ततः प्रवृत्ते युद्धं तावकानां परैः सह ।  
 घोरं प्राणभृतां काले घोररूपं परंतप ॥ ३३  
 नकुलं वृषसेनस्तु विद्ध्वा पञ्चभिरायसैः ।  
 पितुः समीपे तिष्ठन्तं त्रिभिरन्यैरविध्यत ॥ ३४  
 नकुलस्तु ततः क्रुद्धो वृषसेनं स्मयन्निव ।  
 नाराचेन सुतीक्ष्णेन विव्याध हृदये दृढम् ॥ ३५  
 सोऽतिविद्धो बलवता शत्रुणा शत्रुकर्शनः ।  
 शत्रुं विव्याध विंशत्या स च तं पञ्चभिः शरैः ॥ ३६  
 ततः शरसहस्रेण तावुभौ पुरुषर्षभौ ।  
 अन्योन्यमाच्छादयतामथाभज्यत वाहिनी ॥ ३७  
 दृष्ट्वा तु प्रहृतां सेनां धार्तराष्ट्रस्य सूतजः ।  
 निवारयामास बलादनुपत्य विशां पते ।  
 निवृत्ते तु ततः कर्णे नकुलः कौरवान्ययौ ॥ ३८  
 कर्णपुत्रस्तु समरे हित्वा नकुलमेव तु ।  
 जुगोप चक्रं त्वरितं राधेयस्यैव मारिष ॥ ३९  
 उल्लूकस्तु रणे क्रुद्धः सहदेवेन वारितः ।  
 तस्याश्वांश्चतुरो हत्वा सहदेवः प्रतापवान् ।  
 सारथिं प्रेषयामास यमस्य सदनं प्रति ॥ ४०  
 उल्लूकस्तु ततो यानादवप्लुत्य विशां पते ।  
 त्रिगर्तानां बलं पूर्णं जगाम पितृनन्दनः ॥ ४१  
 सात्यकिः शकुनिं विद्ध्वा विंशत्या निशितैः शरैः ।  
 ध्वजं चिच्छेद भलेन सौबलस्य हसन्निव ॥ ४२  
 सौबलस्तस्य समरे क्रुद्धो राजन्प्रतापवान् ।  
 विदार्य कवचं भूयो ध्वजं चिच्छेद काञ्चनम् ॥ ४३  
 अथैनं निशितैर्बाणैः सात्यकिः प्रत्यविध्यत ।



सारथिं च महाराज त्रिभिरेव समार्दयत् ।  
 अथास्य बाहांस्त्वरितः शरैर्निन्ये यमक्षयम् ॥ ४४  
 ततोऽवप्लुत्य सहसा शकुनिर्भरतर्षभ ।  
 आरुरोह रथं तूष्णमुल्लस्य महारथः ।  
 अपोवाहाथ शीघ्रं स शैनेयाद्युद्धशालिनः ॥ ४५  
 सात्यकिस्तु रणे राजस्तावकानामनीकिनीम् ।  
 अभिदुद्राव वेगेन ततोऽनीकमभिघत ॥ ४६  
 शैनेयशरनुग्रं तु ततः सैन्यं विशां पते ।  
 भेजे दश दिशस्तूर्णं न्यपतच्च गतासुवत् ॥ ४७  
 भीमसेनं तव सुतो वारयामास संयुगे ।  
 तं तु भीमो मुहूर्तेन व्यश्रसूतरथध्वजम् ।  
 चक्रे लोकेश्वरं तत्र तेनातुष्यन्त चारणाः ॥ ४८  
 ततोऽपायान्नृपस्तत्र भीमसेनस्य गोचरात् ।  
 कुरुसैन्यं ततः सर्वं भीमसेनमुपाद्रवत् ।  
 तत्र रावो महानासीद्भीममेकं जिघांसताम् ॥ ४९  
 युधामन्युः कृपं विद्ध्वा धनुरस्याशु चिच्छिदे ।  
 अथान्यद्भनुरादाय कृपः शस्त्रभृतां वरः ॥ ५०  
 युधामन्योर्ध्वजं सूतं छत्रं चापातयत्क्षितौ ।  
 ततोऽपायाद्रथेनैव युधामन्युर्महारथः ॥ ५१  
 उत्तमौजास्तु हार्दिक्यं शरैर्भीमपराक्रमम् ।  
 छादयामास सहसा मेघो वृष्ट्या यथाचलम् ॥ ५२  
 तद्युद्धं सुमहत्पासीद्वोररूपं परंतप ।  
 यादृशं न मया युद्धं दृष्टपूर्वं विशां पते ॥ ५३  
 कृतवर्मा ततो राजञ्चुत्तमौजसमाहवे ।  
 हृदि विव्याध स तदा रथोपस्थ उपाविशत् ॥ ५४  
 सारथिस्तमपोवाह रथेन रथिनां वरम् ।  
 ततस्तु सत्वरं राजन्पाण्डुसैन्यमुपाद्रवत् ॥ ५५  
 इति श्रीमहाभारते कर्णपर्वणि  
 चतुश्चत्वारिंशोऽध्यायः ॥ ४४ ॥

४५

संजय उवाच ।

द्रौणिस्तु रथवंशेन महता परिवारितः ।  
 आपतत्सहसा राजन्यत्र राजा व्यवस्थितः ॥ १  
 तमापतन्तं सहसा शूरः शौरिसहायवान् ।  
 दधार सहसा पार्थो वेलेव मकरालयम् ॥ २  
 ततः क्रुद्धो महाराज द्रोणपुत्रः प्रतापवान् ।  
 अर्जुनं वासुदेवं च छादयामास पत्रिभिः ॥ ३  
 अवच्छन्नौ ततः कृष्णौ दृष्ट्वा तत्र महारथाः ।  
 विस्मयं परमं गत्वा प्रैक्षन्त कुरवस्तदा ॥ ४  
 अर्जुनस्तु ततो दिव्यमस्त्रं चक्रे हसन्निव ।  
 तदस्त्रं ब्राह्मणो युद्धे वारयामास भारत ॥ ५  
 यद्यद्वि व्याक्षिपद्युद्धे पाण्डवोऽस्त्रं जिघांसया ।  
 तत्तदस्त्रं महेष्वासो द्रोणपुत्रो व्यशातयत् ॥ ६  
 अस्त्रयुद्धे ततो राजन्वर्तमाने भयावहे ।  
 अपश्याम रणे द्रौणिं व्यात्ताननमिवान्तकम् ॥ ७  
 स दिशो विदिशश्चैव छादयित्वा विजिह्वगैः ।  
 वासुदेवं त्रिभिर्बाणैरविध्यहृक्षिणे भुजे ॥ ८  
 ततोऽर्जुनो हयान्हत्वा सर्वास्तस्य महात्मनः ।  
 चकार समरे भूमिं शोणितौघतरङ्गिणीम् ॥ ९  
 निहता रथिनः पेतुः पार्थचापच्युतैः शरैः ।  
 हयाश्च पर्यधावन्त मुक्तयोक्त्रास्ततस्ततः ॥ १०  
 तद्दृष्ट्वा कर्म पार्थस्य द्रौणिराहवशोभिनः ।  
 अवाकिरद्रणे कृष्णं समन्तान्निशितैः शरैः ॥ ११  
 ततोऽर्जुनं महाराज द्रौणिरायम्य पत्रिणा ।  
 वक्षोदेशे समासाद्य ताडयामास संयुगे ॥ १२  
 सोऽतिविद्धो रणे तेन द्रोणपुत्रेण भारत ।  
 आदत्त परिघं घोरं द्रौणेश्चैनमवाक्षिपत् ॥ १३  
 तमापतन्तं परिघं कार्तस्वरविभूषितम् ।  
 द्रौणिश्चिच्छेद सहसा तत उच्चुकुर्जुनाः ॥ १४



सोऽनेकधापतद्भूमौ भारद्वाजस्य सायकैः ।  
 विशीर्णः पर्वतो राजन्यथा स्यान्मातरिश्वना ॥ १५  
 ततोऽर्जुनो रणे द्रौणिं विव्याध दशभिः शरैः ।  
 सारथिं चास्य भलेन रथनीडादपाहरत् ॥ १६  
 स संगृह्य स्वयं वाहान्कृष्णौ प्राच्छादयच्छरैः ।  
 तत्राद्भुतमपश्याम द्रौणेराशु पराक्रमम् ॥ १७  
 अयच्छतुरगान्यच्च फल्गुनं चाप्ययोधयत् ।  
 तदस्य समरे राजन्सर्वे योधा अपूजयन् ॥ १८  
 यदा त्वग्रस्यत रणे द्रोणपुत्रेण फल्गुनः ।  
 ततो रश्मीन्थाश्वानां क्षुरप्रैश्चिच्छिदे जयः ॥ १९  
 प्राद्वंस्तुरगास्ते तु शरवेगप्रबाधिताः ।  
 ततोऽभून्निनदो भूयस्तव सैन्यस्य भारत ॥ २०  
 पाण्डवास्तु जयं लब्ध्वा तव सैन्यमुपाद्रवन् ।  
 समन्तान्निशितान्बाणान्विमुञ्चन्तो जयैषिणः ॥ २१  
 पाण्डवैस्तु महाराज धार्तराष्ट्री महाचमूः ।  
 पुनः पुनरथो वीरैरभज्यत जयोद्धतैः ॥ २२  
 पश्यतां ते महाराज पुत्राणां चित्रयोधिनाम् ।  
 शकुनेः सौबलेयस्य कर्णस्य च महात्मनः ॥ २३  
 वार्यमाणा महासेना पुत्रैस्तव जनेश्वर ।  
 नावतिष्ठत संग्रामे ताड्यमाना समन्ततः ॥ २४  
 ततो योधैर्महाराज पलायद्भिस्ततस्ततः ।  
 अभवद्व्याकुलं भीतैः पुत्राणां ते महद्वलम् ॥ २५  
 तिष्ठ तिष्ठेति सततं सूतपुत्रस्य जल्पतः ।  
 नावतिष्ठत सा सेना वध्यमाना महात्मभिः ॥ २६  
 अथोत्क्रुष्टं महाराज पाण्डवैर्जितकाशिमिः ।  
 धार्तराष्ट्रबलं दृष्ट्वा द्रवमाणं समन्ततः ॥ २७  
 ततो दुर्योधनः कर्णमब्रवीत्प्रणयादिव ।  
 पश्य कर्ण यथा सेना पाण्डवैरर्दिता भृशम् ॥ २८  
 त्वयि तिष्ठति संत्रासह्पलायति समन्ततः ।  
 एतज्ज्ञात्वा महाबाहो कुरु प्राप्तमरिंदम ॥ २९

सहस्राणि च योधानां त्वामेव पुरुषर्षभ ।  
 क्रोशन्ति समरे वीर द्रव्यमाणानि पाण्डवैः ॥ ३०  
 एतच्छ्रुत्वा तु राधेयो दुर्योधनवचो महत् ।  
 मद्वराजमिदं वाक्यमब्रवीत्सूतनन्दनः ॥ ३१  
 पश्य मे भुजयोर्वीर्यमस्त्राणां च जनेश्वर ।  
 अद्य हन्मि रणे सर्वान्पाञ्चालान्पाण्डुभिः सह ।  
 वाहयाश्चान्नरव्याघ्र भद्रेणैव जनेश्वर ॥ ३२  
 एवमुक्त्वा महाराज सूतपुत्रः प्रतापवान् ।  
 प्रगृह्य विजयं वीरो धनुःश्रेष्ठं पुरातनम् ।  
 सज्यं कृत्वा महाराज संमृज्य च पुनः पुनः ॥ ३३  
 संनिवार्य च योधान्स्वान्सत्येन शपथेन च ।  
 प्रायोजयदमेयात्मा भार्गवास्त्रं महाबलः ॥ ३४  
 ततो राजन्सहस्राणि प्रयुतान्यर्बुदानि च ।  
 कोटिशश्च शरास्तीक्ष्णा निरगच्छन्महामृधे ॥ ३५  
 ज्वलितैस्तैर्महाघोरैः कङ्कवर्हिणवाजितैः ।  
 संलब्ध्वा पाण्डवी सेना न प्राज्ञायत किञ्चन ॥ ३६  
 हाहाकारो महानासीत्पाञ्चालानां विशां पते ।  
 पीडितानां बलवता भार्गवास्त्रेण संयुगे ॥ ३७  
 निपतद्भिर्गजै राजन्नरैश्चापि सहस्रशः ।  
 रथैश्चापि नरव्याघ्र हयैश्चापि समन्ततः ॥ ३८  
 प्राकम्पत मही राजन्निहतैस्तैस्ततस्ततः ।  
 व्याकुलं सर्वमभवत्पाण्डवानां महद्वलम् ॥ ३९  
 कर्णस्त्वेको युधां श्रेष्ठो विधूम इव पावकः ।  
 दहञ्शत्रून्नरव्याघ्र शुशुभे स परंतपः ॥ ४०  
 ते वध्यमानाः कर्णेन पाञ्चालाश्चेदिभिः सह ।  
 तत्र तत्र व्यमुह्यन्त वनदाहे यथा द्विपाः ।  
 चुक्रुशुस्ते नरव्याघ्र यथाप्राग्वा नरोत्तमाः ॥ ४१  
 तेषां तु क्रोशतां श्रुत्वा भीतानां रणमूर्धनि ।  
 धावतां च दिशो राजन्वित्रस्तानां समन्ततः ।  
 आर्तनादो महांस्तत्र प्रेतानामिव संप्लवे ॥ ४२



वध्यमानांस्तु तान्दृष्ट्वा सूर्तपुत्रेण मारिष ।  
 वित्रेसुः सर्वभूतानि तिर्यग्योनिगतान्यपि ॥ ४३  
 ते वध्यमानाः समरे सूतपुत्रेण सृञ्जयाः ।  
 अर्जुनं वासुदेवं च व्याक्रोशन्त मुहुर्मुहुः ।  
 प्रेतराजपुरे यद्वत्प्रेतराजं विचेतसः ॥ ४४  
 अथाब्रवीद्वासुदेवं कुन्तीपुत्रो धनंजयः ।  
 भार्गवास्त्रं महाघोरं दृष्ट्वा तत्र समीरितम् ॥ ४५  
 पश्य कृष्ण महाबाहो भार्गवास्त्रस्य विक्रमम् ।  
 नैतदस्त्रं हि समरे शक्यं हन्तुं कथंचन ॥ ४६  
 सूतपुत्रं च संरब्धं पश्य कृष्ण महारणे ।  
 अन्तकप्रतिमं वीरं कुर्वाणं कर्म दारुणम् ॥ ४७  
 सुतीक्ष्णं चोदयन्नश्वान्प्रेक्षते मां मुहुर्मुहुः ।  
 न च पश्यामि समरे कर्णस्य प्रपलायितम् ॥ ४८  
 जीवन्प्राप्नोति पुरुषः संख्ये जयपराजयौ ।  
 जितस्य तु हृषीकेश वध एव कुतो जयः ॥ ४९  
 ततो जनार्दनः प्रायाद्रष्टुमिच्छन्युधिष्ठिरम् ।  
 श्रमेण ग्राहयिष्यंश्च कर्णं युद्धेन मारिष ॥ ५०  
 अर्जुनं चाब्रवीत्कृष्णो भृशं राजा परिक्षतः ।  
 तमाश्वस्य कुरुश्रेष्ठ ततः कर्णं हनिष्यसि ॥ ५१  
 ततो धनंजयो द्रष्टुं राजानं वाणपीडितम् ।  
 रथेन प्रययौ क्षिप्रं संग्रामे केशवाज्ञया ॥ ५२  
 गच्छन्नेव तु कौन्तेयो धर्मराजदिदृक्षया ।  
 सैन्यमालोकयामास नापश्यत्तत्र चाग्रजम् ॥ ५३  
 युद्धं कृत्वा तु कौन्तेयो द्रोणपुत्रेण भारत ।  
 दुःसहं वज्रिणां संख्ये पराजिग्ये भृगोः सुतम् ॥  
 द्रौणिं पराजित्य ततोऽग्रधन्वा  
 कृत्वा महदुष्करमार्यकर्म ।  
 आलोकयामास ततः स्वसैन्यं  
 धनंजयः शत्रुभिरप्रघृण्यः ॥ ५५  
 स युध्यमानः पृतनामुखस्था-

ञ्शूराञ्शूरो हर्षयन्सव्यसाची ।  
 पूर्वापदानैः प्रथितैः प्रशंस-  
 न्स्थिरांश्चकारात्तरथाननीके ॥ ५६  
 अपश्यमानस्तु किरीटमाली  
 युधि ज्येष्ठं भ्रातरमाजमीढम् ।  
 उवाच भीमं तरसाभ्युपेत्य  
 राज्ञः प्रवृत्तिस्त्विह केति राजन् ॥ ५७  
 भीम उवाच ।  
 अपयात इतो राजा धर्मपुत्रो युधिष्ठिरः ।  
 कर्णबाणविभुभ्राज्ञो यदि जीवेत्कथंचन ॥ ५८  
 अर्जुन उवाच ।  
 तस्माद्भवाञ्शीघ्रमितः प्रयातु  
 राज्ञः प्रवृत्त्यै कुरुसत्तमस्य ।  
 नूनं हि विद्वोऽतिभृशं पृषत्कैः  
 कर्णेन राजा शिबिरं गतोऽसौ ॥ ५९  
 यः संग्रहारे निशि संग्रवृत्ते  
 द्रोणेन विद्वोऽतिभृशं तरस्वी ।  
 तस्थौ च तत्रापि जयप्रतीक्षो  
 द्रोणेन यावन्न हतः किलासीत् ॥ ६०  
 स संशयं गमितः पाण्डवाग्र्यः  
 संख्येऽद्य कर्णेन महानुभावः ।  
 ज्ञातुं प्रयाह्याशु तमद्य भीम  
 स्थास्याम्यहं शत्रुगणान्निरुध्य ॥ ६१  
 भीम उवाच ।  
 त्वमेव जानीहि महानुभाव  
 राज्ञः प्रवृत्तिं भरतर्षभस्य ।  
 अहं हि यद्यर्जुनं यामि तत्र  
 वक्ष्यन्ति मां भीत इति प्रवीराः ॥ ६२  
 ततोऽब्रवीद्वर्जुनो भीमसेनं  
 संशप्तकाः प्रत्यनीकं स्थिता मे ।



एतानहत्वा न मया तु शक्य-  
 मितोऽपयातुं रिपुसंघगोष्ठात् ॥ ६३  
 अथाब्रवीदर्जुनं भीमसेनः  
 स्ववीर्यमाश्रित्य कुरुप्रवीर ।  
 संशप्तकान्प्रतियोत्स्यामि संख्ये  
 सर्वानहं याहि धनंजयेति ॥ ६४  
 तद्भीमसेनस्य वचो निश्म्य  
 सुदुर्वचं भ्रातुरमित्रमध्ये ।  
 द्रष्टुं कुरुश्रेष्ठमभिप्रयातुं  
 प्रोवाच वृष्णिप्रवरं तदानीम् ॥ ६५  
 चोदयाश्चान्हृषीकेश विगाह्यैतं रथार्णवम् ।  
 अजातशत्रुं राजानं द्रष्टुमिच्छामि केशव ॥ ६६  
 ततो हयान्सर्वदाशार्हमुख्यः  
 प्राचोदयद्भीममुवाच चेदम् ।  
 नैतच्चित्रं तव कर्माद्य वीर  
 यास्यामहे जहि भीमारिसंघान् ॥ ६७  
 ततो ययौ हृषीकेशो यत्र राजा युधिष्ठिरः ।  
 शीघ्राच्छीघ्रतरं राजन्वाजिभिर्गुरुडोपमैः ॥ ६८  
 प्रयनीके व्यवस्थाप्य भीमसेनमर्दिदम् ।  
 संदिश्य चैव राजेन्द्र युद्धं प्रति वृकोदरम् ॥ ६९  
 ततस्तु गत्वा पुरुषप्रवीरौ  
 राजानमासाद्य शयानमेकम् ।  
 रथादुभौ प्रत्यवरूढ्य तस्मा-  
 द्वन्द्वन्दुर्धर्मराजस्य पादौ ॥ ७०  
 तौ दृष्ट्वा पुरुषव्याघ्रौ क्षेमिणौ पुरुषर्षभ ।  
 मुदाभ्युपगतौ कृष्णावश्विनाविव वासवम् ॥ ७१  
 तावभ्यनन्दद्राजा हि विवस्वानश्विनाविव ।  
 हते महासुरे जम्भे शक्रविष्णू यथा गुरुः ॥ ७२  
 मन्यमानो हतं कर्णं धर्मराजो युधिष्ठिरः ।

हर्षगद्गदया वाचा प्रीतः प्राह परंतपौ ॥ ७३  
 इति श्रीमहाभारते कर्णपर्वणि  
 पञ्चचत्वारिंशोऽध्यायः ॥ ४५ ॥

४६

संजय उवाच ।

महासत्त्वौ तु तौ दृष्ट्वा सहितौ केशवार्जुनौ ।  
 हतमाधिरथिं मेने संख्ये गाण्डीवधन्वना ॥ १  
 तावभ्यनन्दत्कौन्तेयः साम्ना परमवल्गुना ।  
 स्मितपूर्वममित्रघ्नः पूजयन्भरतर्षभ ॥ २

युधिष्ठिर उवाच ।

स्वागतं देवकीपुत्र स्वागतं ते धनंजय ।  
 प्रियं मे दर्शनं बाढं युवयोरच्युतार्जुनौ ॥ ३  
 अक्षताभ्यामरिष्टाभ्यां कथं युध्य महारथम् ।  
 आशीविषसमं युद्धे सर्वशस्त्रविशारदम् ॥ ४  
 अग्रं धार्तराष्ट्राणां सर्वेषां शर्म वर्म च ।  
 रक्षितं वृषसेनेन सुषेणेन च धन्विना ॥ ५  
 अनुज्ञातं महावीर्यं रामेणास्त्रेषु दुर्जयम् ।  
 त्रातारं धार्तराष्ट्राणां गन्तारं वाहिनीमुखे ॥ ६  
 हन्तारमरिसैन्यानाममित्रगणमर्दनम् ।  
 दुर्योधनहिते युक्तमस्मद्युद्धाय चोद्यतम् ॥ ७  
 अप्रघृष्यं महायुद्धे देवैरपि सवासवैः ।  
 अनलानिलयोस्तुल्यं तेजसा च बलेन च ॥ ८  
 पातालमिव गम्भीरं सुहृदानन्दवर्धनम् ।  
 अन्तकाभममित्राणां कर्णं हत्वा महाहवे ।  
 दिष्ट्या युवामनुप्राप्तौ जित्वासुरमिवामरौ ॥ ९  
 तेन युद्धमर्दीनेन मया ह्यद्याच्युतार्जुनौ ।  
 कुपितेनान्तकेनेव प्रजाः सर्वा जिघांसता ॥ १०  
 तेन केतुश्च मे छिन्नो हतौ च पार्थिवसारथी ।  
 हतवाहः कृतश्चास्मि युयुधानस्य पश्यतः ॥ ११  
 धृष्टद्युम्नस्य यमयोर्वीरस्य च शिखण्डिनः ।



पश्यतां द्रौपदेयानां पाञ्चालानां च सर्वशः ॥ १२  
 एताञ्छित्वा महावीर्यान्कर्णः शत्रुगणान्वहून् ।  
 जितवान्मां महाबाहो यतमानं महारणे ॥ १३  
 अनुसृत्य च मां युद्धे परुषाण्युक्तवान्वहु ।  
 तत्र तत्र युधां श्रेष्ठः परिभूय न संशयः ॥ १४  
 भीमसेनप्रभावात्तु यज्जीवामि धनंजय ।  
 बहुनात्र किमुक्तेन नाहं तत्सोढुमुत्सहे ॥ १५  
 त्रयोदशाहं वर्षाणि यस्माद्वीतो धनंजय ।  
 न स्म निद्रां लभे रात्रौ न चाहनि सुखं कचित् ॥ १६  
 तस्य द्वेषेण संयुक्तः परिदह्ये धनंजय ।  
 आत्मनो मरणं जानन्वाग्नीणस इव द्विपः ॥ १७  
 यस्यायमगमत्कालश्चिन्तयानस्य मे विभो ।  
 कथं शक्यो मया कर्णो युद्धे क्षपयितुं भवेत् ॥ १८  
 जाग्रत्स्वपंश्च कौन्तेय कर्णमेव सदा ह्यहम् ।  
 पश्यामि तत्र तत्रैव कर्णभूतमिदं जगत् ॥ १९  
 यत्र यत्र हि गच्छामि कर्णाद्वीतो धनंजय ।  
 तत्र तत्र हि पश्यामि कर्णमेवाग्रतः स्थितम् ॥ २०  
 सोऽहं तेनैव वीरेण समरेष्वपलायिना ।  
 सहयः सरथः पार्थ जित्वा जीवन्विसर्जितः ॥ २१  
 को नु मे जीवितेनार्थो राज्येनार्थोऽथ वा पुनः ।  
 ममैवं धिक्कृतस्येह कर्णेनाहवशोभिना ॥ २२  
 न प्राप्तपूर्वं यद्वीष्मात्कृपाद्गोणाच्च संयुगे ।  
 तत्प्राप्तमद्य मे युद्धे सूतपुत्रान्महारथात् ॥ २३  
 तत्त्वा पृच्छामि कौन्तेय यथा ह्यकुशलस्तथा ।  
 तन्ममाचक्ष्व कात्स्नर्येन यथा कर्णस्त्वया हतः ॥ २४  
 शक्रवीर्यसमो युद्धे यमतुल्यपराक्रमः ।  
 रामतुल्यस्तथाह्ये यः स कथं वै निषूदितः ॥ २५  
 महारथः समाख्यातः सर्वयुद्धविशारदः ।  
 धनुर्धराणां प्रवरः सर्वेषामेकपूरुषः ॥ २६  
 पूजितो धृतराष्ट्रेण सपुत्रेण विशां पते ।

सदा त्वदर्थं राधेयः स कथं निहतस्त्वया ॥ २७  
 धृतराष्ट्रो हि योधेषु सर्वेष्वेव सदार्जुन ।  
 तव मृत्युं रणे कर्णं मन्यते पुरुषर्षभः ॥ २८  
 स त्वया पुरुषन्यात्र कथं युद्धे निषूदितः ।  
 तन्ममाचक्ष्व बीभत्सो यथा कर्णो हतस्त्वया ॥ २९  
 सोत्सेधमस्य च शिरः पश्यतां सुहृदां हतम् ।  
 त्वया पुरुषशार्दूल शार्दूलेन यथा रुरोः ॥ ३०  
 यः पर्युपासीत्प्रदिशो दिशश्च  
 त्वां सूतपुत्रः समरे परीप्सन् ।  
 दित्सुः कर्णः समरे हस्तिपूरां  
 स हीदानीं कङ्कपत्रैः सुतीक्ष्णैः ॥ ३१  
 त्वया रणे निहतः सूतपुत्रः  
 कञ्चिच्छेते भूमितले दुरात्मा ।  
 कञ्चित्प्रियं मे परमं त्वयाद्य  
 कृतं रणे सूतपुत्रं निहत्य ॥ ३२  
 यः सर्वतः पर्यपतत्त्वदर्थे  
 मदान्वितो गर्वितः सूतपुत्रः ।  
 स शूरमानी समरे समेत्य  
 कञ्चित्त्वया निहतः संयुगेऽद्य ॥ ३३  
 रौक्मं रथं हस्तिवरैश्च युक्तं  
 रथं दित्सुर्यः परेभ्यस्त्वदर्थे ।  
 सदा रणे स्पर्धते यः स पापः  
 कञ्चित्त्वया निहतस्तात युद्धे ॥ ३४  
 योऽसौ नित्यं शूरमदेन मत्तो  
 विकथ्यते संसदि कौरवाणाम् ।  
 प्रियोऽत्यर्थं तस्य सुयोधनस्य  
 कञ्चित्स पापो निहतस्त्वयाद्य ॥ ३५  
 कञ्चित्समागम्य धनुःप्रमुक्तै-  
 स्त्वत्प्रेषितैर्लोहिताधैर्विहंगैः ।  
 शेतेऽद्य पापः स विभिन्नगात्रः



कच्चिद्भग्नो धार्तराष्ट्रस्य बाहुः ॥ ३६  
 योऽसौ सदा श्लाघते राजमध्ये  
 दुर्योधनं हर्षयन्दर्पपूर्णः ।  
 अहं हन्ता फल्गुनस्येति मोहा-  
 त्कच्चिद्धतस्तस्य न वै तथा रथः ॥ ३७  
 नाहं पादौ धावयिष्ये कदाचि-  
 द्धावस्थितः पार्थ इत्यल्पबुद्धिः ।  
 व्रतं तस्यैतत्सर्वदा शक्रसूनो  
 कच्चित्त्वया निहतः सोऽद्य कर्णः ॥ ३८  
 योऽसौ कृष्णामब्रवीद्बुधुद्धिः  
 ° कर्णः सभायां कुरूवीरमध्ये ।  
 किं पाण्डवांस्त्वं न जहासि कृष्णे  
 सुदुर्बलान्पतितान्हीनसत्त्वान् ॥ ३९  
 यत्तत्कर्णः प्रत्यजानात्त्वदर्शे  
 नाहत्वाहं सह कृष्णेन पार्थम् ।  
 इहोपयातेति स पापबुद्धिः  
 कच्चिच्छेते शरसंभिन्नगात्रः ॥ ४०  
 कच्चित्संग्रामे किदितो वा तदायं  
 समागमः सूक्ष्मकौरवाणाम् ।  
 यत्रावस्थामीदृशीं प्रापितोऽहं  
 कच्चित्त्वया सोऽद्य हतः समेत्य ॥ ४१  
 कच्चित्त्वया तस्य सुमन्दबुद्धे-  
 र्गाण्डीवमुक्तैर्विशिखैर्ज्वलद्भिः ।  
 सकुण्डलं भानुमदुत्तमाङ्गं  
 कायात्प्रकृतं युधि सन्वयसाचिन् ॥ ४२  
 यत्तन्मया बाणसमर्पितेन  
 ध्यातोऽसि कर्णस्य वधाय वीर ।  
 तन्मे त्वया कच्चिदमोघमद्य  
 ध्यातं कृतं कर्णनिपातनेन ॥ ४३  
 यद्वर्षपूर्णः स सुयोधनोऽस्मा-

नवेक्षते कर्णसमाश्रयेण ।  
 कच्चित्त्वया सोऽद्य समाश्रयोऽस्य  
 भग्नः पराक्रम्य सुयोधनस्य ॥ ४४  
 यो नः पुरा षण्ढतिलानवोच-  
 त्सभामध्ये पार्थिवानां समक्षम् ।  
 स दुर्मतिः कच्चिदुपेत्य संख्ये  
 त्वया हतः सूतपुत्रोऽत्यमर्षी ॥ ४५  
 यः सूतपुत्रः प्रहसन्दुरात्मा  
 पुराब्रवीन्निर्जितां सौबलेन ।  
 स्वयं प्रसह्यानय याज्ञसेनी-  
 मपीह कच्चित्स हतस्त्वयाद्य ॥ ४६  
 यः शस्त्रभृच्छ्रेष्ठतमं पृथिव्यां  
 पितामहं व्याक्षिपदल्पचेताः ।  
 संख्यायमानोऽर्धरथः स कच्चि-  
 त्त्वया हतोऽद्याधिरथिर्दुरात्मा ॥ ४७  
 अमर्षणं निकृतिसमीरणेरितं  
 हृदि श्रितं ज्वलनमिमं सदा मम ।  
 हतो मया सोऽद्य समेत्य पापधी-  
 रिति ब्रुवन्प्रशमय मेऽद्य फल्गुन ॥ ४८  
 ° इति श्रीमहाभारते कर्णपर्वणि  
 षट्चत्वारिंशोऽध्यायः ॥ ४६ ॥  
 ४७  
 संजय उवाच ।  
 तद्धर्मशीलस्य व्रचो निश्म्य  
 राज्ञः क्रुद्धस्याधिरथौ महात्मा ।  
 उवाच दुर्धर्ममदीनसत्त्वं  
 युधिष्ठिरं जिष्णुरनन्तवीर्यः ॥ १  
 संशप्तैर्युध्यमानस्य मेऽद्य  
 सेनाग्रयायी कुरुसैन्यस्य राजन् ।  
 आशीविषाभान्खगमान्प्रमुञ्च-



द्रौणिः पुरस्तात्सहसा व्यतिष्ठत् ॥ २  
 दृष्ट्वा रथं मेघनिभं ममेम-  
 मन्वष्टसेना मरणे व्यतिष्ठत् ।  
 तेषामहं पञ्च शतानि हत्वा  
 ततो द्रौणिमगमं पार्थिवाग्र्य ॥ ३  
 ततोऽपरान्वाणसंघाननेका-  
 नाकर्णपूर्णयतविप्रमुक्तान् ।  
 ससर्ज शिक्षास्त्रबलप्रयत्नै-  
 स्तथा यथा प्रावृषि कालमेघः ॥ ४  
 नैवाददानं न च संदधानं  
 जानीमहे कतरेणास्यतीति ।  
 वामेन वा यदि वा दक्षिणेन  
 स द्रोणपुत्रः समरे पर्यवर्तत् ॥ ५  
 अविध्यन्मां पञ्चभिर्द्रोणपुत्रः-  
 शितैः शरैः पञ्चभिर्वासुदेवम् ।  
 अहं तु तं त्रिशता वज्रकल्पैः  
 समार्दयं निमिषस्यान्तरेण ॥ ६  
 स विक्षरन्रुधिरं सर्वगात्रै-  
 रथानीकं सूतसूतोर्विवेश ।  
 मयामिभूतः सैनिकानां प्रबर्हा-  
 नसावपश्यन्रुधिरेण प्रदिग्धान् ॥ ७  
 ततोऽमिभूतं युधि वीक्ष्य सैन्यं  
 विध्वस्तयोधं द्रुतवाजिनागम् ।  
 पञ्चाशता रथमुख्यैः समेतः-  
 कर्णस्त्वरन्मासुपायात्प्रमाथी ॥ ८  
 तान्सूदयित्वाहमपास्य कर्णं  
 द्रष्टुं भवन्तं त्वरयामियातः ।  
 सर्वे पाञ्चाला ह्युद्विजन्ते स्म कर्णा-  
 द्बन्धाद्भावः केसरिणो यथैव ॥ ९  
 महाझषस्येव मुखं प्रपन्नाः

प्रभद्रकाः कर्णमभि द्रवन्ति ।  
 मृत्योरास्यं व्यात्तमिवान्वपद्य-  
 न्प्रभद्रकाः कर्णमासाद्य राजन् ॥ १०  
 आयाहि पश्याद्य युयुत्समानं  
 मां सूतपुत्रं च वृत्तौ जयाय ।  
 षट्साहस्रा भारत राजपुत्राः  
 स्वर्गाय लोकाय रथा निमग्नाः ॥ ११  
 समेत्याहं सूतपुत्रेण संख्ये  
 वृत्रेण वज्रीव नरेन्द्रमुख्य ।  
 योत्स्ये भृशं भारत सूतपुत्र-  
 मस्मिन्संग्रामे यदि वै दृश्यतेऽद्य ॥ १२  
 कर्णं न चेदद्य निहन्मि राज-  
 न्सबान्धवं युध्यमानं प्रसह्य ।  
 प्रतिश्रुत्याकुर्वतां वै गतिर्या  
 कष्टां गच्छेयं तामहं राजसिंह ॥ १३  
 आमन्त्रये त्वां ब्रूहि जयं रणे मे  
 पुरा भीमं धार्तराष्ट्रा प्रसन्ते ।  
 सौतिं हनिष्यामि नरेन्द्रसिंह  
 सैन्यं तथा शत्रुगणांश्च सर्वान् ॥ १४  
 इति श्रीमहाभारते कर्णपर्वणि  
 सप्तचत्वारिंशोऽध्यायः ॥ ४७ ॥

४८

संजय उवाच ।  
 श्रुत्वा कर्णं कल्यमुदारवीर्यं  
 क्रुद्धः पार्थः फल्गुनस्यामितौजाः ।  
 धनंजयं वाक्यमुवाच चेदं  
 युधिष्ठिरः कर्णशराभितप्तः ॥ १  
 इदं यदि द्वैतवने ह्यवक्ष्यः  
 कर्णं योद्धुं न प्रसहे नृपेति ।  
 वयं तदा प्राप्तकालानि सर्वे



वृत्तान्युपैष्याम तदैव पार्थ ॥ २  
 मयि प्रतिश्रुत्य वधं हि तस्य  
 बलस्य चाप्तस्य तथैव वीर ।  
 आनीय नः शत्रुमध्यं स कस्मा-  
 त्समुत्क्षिप्य स्थण्डिले प्रत्यपिष्ठाः ॥ ३  
 अन्वाशिष्म वयमर्जुन त्वयि  
 यियासवो बहु कल्याणमिष्टम् ।  
 तन्नः सर्वं विफलं राजपुत्र  
 फलार्थिनां निचुल इवातिपुष्पः ॥ ४  
 प्रच्छादितं बडिशमिवामिषेण  
 प्रच्छादितो गवय इवापवाचा ।  
 अनर्थकं मे दर्शितवानसि त्वं  
 राज्यार्थिनो राज्यरूपं विनाशम् ॥ ५  
 यत्तत्पृथां वागुवाचान्तरिक्षे  
 सप्ताहजाते त्वयि मन्दबुद्धौ ।  
 जातः पुत्रो वासवविक्रमोऽयं  
 सर्वाञ्छूराञ्छात्रवाञ्छेयतीति ॥ ६  
 अयं जेता खाण्डवे देवसंघा-  
 न्सर्वाणि भूतान्यपि चोत्तमौजाः ।  
 अयं जेता मद्रकलिङ्गकेकया-  
 नयं कुरुहन्ति च राजमध्ये ॥ ७  
 अस्मात्परो न भविता धनुर्धरो  
 न वै भूतः कश्चन जातु जेता ।  
 इच्छन्नार्यः सर्वभूतानि कुर्या-  
 द्वशे वशी सर्वसमाप्तविद्यः ॥ ८  
 कान्त्या शशाङ्कस्य जवेन वायोः  
 स्थैर्येण मेरोः क्षमया पृथिव्याः ।  
 सूर्यस्य भासा धनदस्य लक्ष्म्या  
 शौर्येण शक्रस्य बलेन विष्णोः ॥ ९  
 तुल्यो महात्मा तव कुन्ति पुत्रो

जातोऽदितेर्विष्णुरिवारिहन्ता ।  
 स्वेषां जयाय द्विषतां वधाय  
 ख्यातोऽमितौजाः कुलतन्तुकर्ता ॥ १०  
 इत्यन्तरिक्षे शतशृङ्गमूर्ध्नि  
 तपस्विनां शृण्वतां वागुवाच ।  
 एवंविधं त्वां तच्च नाभूत्तवाद्य  
 देवा हि नूनमनृतं वदन्ति ॥ ११  
 तथापरेषामृषिसत्तमानां  
 श्रुत्वा गिरं पूजयतां सदैव ।  
 न संनतिं प्रैमि सुयोधनस्य  
 न त्वा जानाम्याधिरथेर्भयार्तम् ॥ १२  
 त्वष्ट्रा कृतं वाहमकूजनाक्षं  
 शुभं समास्थाय कपिध्वजं त्वम् ।  
 खड्गं गृहीत्वा हेमचित्रं समिद्धं  
 धनुश्चेदं गाण्डिवं तालमात्रम् ।  
 स केशवेनोद्यमानः कथं नु  
 कर्णाद्भीतो व्यपयातोऽसि पार्थ ॥ १३  
 धनुश्चैतत्केशवाय प्रदाय  
 यन्ताभविष्यस्त्वं रणे चेदुरात्मन् ।  
 ततोऽहनिष्यत्केशवः कर्णमुग्रं  
 मरुत्पतिर्धृत्रमिवात्तवज्रः ॥ १४  
 मासेऽपतिष्यः पञ्चमे त्वं प्रकृच्छ्रे  
 न वा गर्भोऽप्यभविष्यः पृथायाः ।  
 तत्ते श्रमो राजपुत्राभविष्य-  
 न्न संग्रामादपयातुं दुरात्मन् ॥ १५  
 इति श्रीमहाभारते कर्णपर्वणि  
 अष्टचत्वारिंशोऽध्यायः ॥ ४८ ॥

४९

संजय उवाच ।

युधिष्ठिरेणैवमुक्तः कौन्तेयः श्वेतवाहनः ।



असि जग्राह संकुद्धो जिघांसुर्भरतर्षभम् ॥ १  
 तस्य कोपं समुद्रीक्ष्य चित्तज्ञः केशवस्तदा ।  
 उवाच किमिदं पार्थ गृहीतः खड्ग इत्युत ॥ २  
 नेह पश्यामि योद्धव्यं तव किञ्चिद्वनंजय ।  
 ते ध्वस्ता धार्तराष्ट्रा हि सर्वे भीमेन धीमता ॥ ३  
 अपयातोऽसि कौन्तेय राजा द्रष्टव्य इत्यपि ।  
 स राजा भवता दृष्टः कुशली च युधिष्ठिरः ॥ ४  
 तं दृष्ट्वा नृपशार्दूलं शार्दूलसमविक्रमम् ।  
 हर्षकाले तु संप्राप्ते कस्मात्त्वा मन्युराविशत् ॥ ५  
 न तं पश्यामि कौन्तेय यस्ते वध्यो भवेदिह ।  
 कस्माद्भवान्महाखड्गं परिगृह्णाति सत्वरम् ॥ ६  
 तत्त्वा पृच्छामि कौन्तेय किमिदं ते चिकीर्षितम् ।  
 परामृशसि यत्क्रुद्धः खड्गमद्भुतविक्रम ॥ ७  
 एवमुक्तस्तु कृष्णेन प्रेक्षमाणो युधिष्ठिरम् ।  
 अर्जुनः प्राह गोविन्दं क्रुद्धः सर्प इव श्वसन् ॥ ८  
 दद गाण्डीवमन्यस्मा इति मां योऽभिचोदयेत् ।  
 छिन्द्यामहं शिरस्तस्य इत्युपांशुव्रतं मम ॥ ९  
 तदुक्तोऽहमदीनात्मन्राज्ञामितपराक्रम ।  
 समक्षं तव गोविन्द न तत्क्षन्तुमिहोत्सहे ॥ १०  
 तस्मादेनं वधिष्यामि राजानं धर्मभीरुकम् ।  
 प्रतिज्ञां पालयिष्यामि हृत्वेमं नरसत्तमम् ।  
 एतदर्थं मया खड्गो गृहीतो यदुनन्दन ॥ ११  
 सोऽहं युधिष्ठिरं हत्वा सत्येऽप्यानृण्यतां गतः ।  
 विशोको विज्वरश्चापि भविष्यामि जनार्दन ॥ १२  
 किं वा त्वं मन्यसे प्राप्तमस्मिन्काले समुत्थिते ।  
 त्वमस्य जगतस्तात वेत्थ सर्वं गतागतम् ।  
 तत्तथा प्रकरिष्यामि यथा मां वक्ष्यते भवान् ॥ १३  
 कृष्ण उवाच ।  
 इदानीं पार्थ जानामि न वृद्धाः सेवितास्त्वया ।  
 अकाले पुरुषव्याघ्र संरम्भक्रिययानया ।

न हि धर्मविभागज्ञः कुर्यादेवं धनंजय ॥ १४  
 अकार्याणां च कार्याणां संयोगं यः करोति वै ।  
 कार्याणामक्रियाणां च स पार्थ पुरुषाधमः ॥ १५  
 अनुसृत्य तु ये धर्मं कवयः समुपस्थिताः ।  
 समासविस्तरविदां न तेषां वेत्थ निश्चयम् ॥ १६  
 अनिश्चयज्ञो हि नरः कार्याकार्यविनिश्चये ।  
 अवशो मुह्यते पार्थ यथा त्वं मूढ एव तु ॥ १७  
 न हि कार्यमकार्यं वा सुखं ज्ञातुं कथंचन ।  
 श्रुतेन ज्ञायते सर्वं तच्च त्वं नावबुध्यसे ॥ १८  
 अविज्ञानाद्भवान्यच्च धर्मं रक्षति धर्मवित् ।  
 प्राणिनां हि वधं पार्थ धार्मिको नावबुध्यते ॥ १९  
 प्राणिनामवधस्तात सर्वज्यायान्मतो मम ।  
 अनृतं तु भवेद्वाच्यं न च हिंस्यात्कथंचन ॥ २०  
 स कथं भ्रातरं ज्येष्ठं राजानं धर्मकोविदम् ।  
 हन्याद्भवान्नरश्रेष्ठ प्राकृतोऽन्यः पुमानिव ॥ २१  
 अयुध्यमानस्य वधस्तथाशस्त्रस्य भारत ।  
 पराङ्मुखस्य द्रवतः शरणं वाभिगच्छतः ।  
 कृताञ्जलेः प्रपन्नस्य न वधः पूज्यते बुधैः ॥ २२  
 त्वया चैव व्रतं पार्थ बालेनैव कृतं पुरा ।  
 तस्मादधर्मसंयुक्तं मौढ्यात्कर्म व्यवस्यसि ॥ २३  
 स गुरुं पार्थ कस्मात्त्वं हन्या धर्ममनुस्मरन् ।  
 असंप्रधार्य धर्माणां गतिं सूक्ष्मां दुरन्वयाम् ॥ २४  
 इदं धर्मरहस्यं च वक्ष्यामि भरतर्षभ ।  
 यद्भूयात्तव भीष्मो वा धर्मज्ञो वा युधिष्ठिरः ॥ २५  
 विदुरो वा तथा क्षत्ता कुन्ती वापि यशस्विनी ।  
 तत्ते वक्ष्यामि तत्त्वेन तन्निबोध धनंजय ॥ २६  
 सत्यस्य वचनं साधु न सत्याद्विद्यते परम् ।  
 तत्त्वेनैतत्सुदुर्ज्ञेयं यस्य सत्यमनुष्ठितम् ॥ २७  
 भवेत्सत्यमवक्तव्यं वक्तव्यमनृतं भवेत् ।  
 सर्वस्वस्यापहारे तु वक्तव्यमनृतं भवेत् ॥ २८



प्राणात्यये विवाहे च वक्तव्यमनृतं भवेत् ।  
 यत्रानृतं भवेत्सत्यं सत्यं चाप्यनृतं भवेत् ॥ २९  
 तादृशं पश्यते बालो यस्य सत्यमनुष्ठितम् ।  
 सत्यानृते विनिश्चित्य ततो भवति धर्मवित् ॥ ३०  
 किमाश्चर्यं कृतप्रज्ञः पुरुषोऽपि सुदारुणः ।  
 सुमहत्प्राप्नुयात्पुण्यं बलाकोऽन्धवधादिव ॥ ३१  
 किमाश्चर्यं पुनर्मूढो धर्मकामोऽप्यपण्डितः ।  
 सुमहत्प्राप्नुयात्पापमापगासिव कौशिकः ॥ ३२

अर्जुन उवाच ।

आचक्ष्व भगवन्नेतद्यथा विद्यामहं तथा ।  
 बलाकान्धाभिसंबद्धं नदीनां कौशिकस्य च ॥ ३३

कृष्ण उवाच ।

मृगव्याधोऽभवत्कश्चिद्बलाको नाम भारत ।  
 यात्रार्थं पुत्रदारस्य मृगान्हन्ति न कामतः ॥ ३४  
 सोऽन्धौ च मातापितरौ बिभर्त्यन्यांश्च संश्रितान् ।  
 स्वधर्मनिरतो नित्यं सत्यवागनसूयकः ॥ ३५  
 स कदाचिन्मृगाल्लिप्सुर्नान्वविन्दत्प्रयत्नवान् ।  
 अथापश्यत्स पीतोदं श्वापदं घ्राणचक्षुषम् ॥ ३६  
 अदृष्टपूर्वमपि तत्सत्त्वं तेन हतं तदा ।  
 अन्वेव च ततो व्योम्नः पुष्पवर्षमवापतत् ॥ ३७  
 अप्सरोगीतवादित्रैर्नादितं च मनोरमम् ।  
 विमानमागमत्स्वर्गान्मृगव्याधनिनीषया ॥ ३८  
 तद्भूतं सर्वभूतानामभावाय किलार्जुन ।  
 तपस्तप्त्वा वरं प्राप्तं कृतमन्धं स्वयंभुवा ॥ ३९  
 तद्धत्वा सर्वभूतानामभावकृतनिश्चयम् ।  
 ततो बलाकः स्वरगादेवं धर्मः सुदुर्विदः ॥ ४०  
 कौशिकोऽप्यभवद्विप्रस्तपस्वी न बहुश्रुतः ।  
 नदीनां संगमे ग्रामाददूरे स किलावसत् ॥ ४१  
 सत्यं मया सदा वाच्यमिति तस्याभवद्भ्रतम् ।  
 सत्यवादीति विख्यातः स तदासीद्धनंजय ॥ ४२

अथ दस्युभयात्केचित्तदा तद्वनमाविशन् ।  
 दस्यवोऽपि गताः क्रूरा व्यमार्गान्त प्रयत्नतः ॥ ४३  
 अथ कौशिकमभ्येत्य प्राहुस्तं सत्यवादिनम् ।  
 कतमेन पथा याता भगवन्बहवो जनाः ।  
 सत्येन पृष्टः प्रब्रूहि यदि तान्वेत्थ शंस नः ॥ ४४  
 स पृष्टः कौशिकः सत्यं वचनं तानुवाच ह ।  
 बहुवृक्षलतागुल्ममेतद्वनमुपाश्रिताः ।  
 ततस्ते तान्समासाद्य क्रूरा जघ्नुरिति श्रुतिः ॥ ४५  
 तेनाधर्मेण महता वाग्दुरुक्तेन कौशिकः ।  
 गतः सुकष्टं नरकं सूक्ष्मधर्मेण्वकोविदः ।  
 अप्रभूतश्रुतो मूढो धर्माणामविभागवित् ॥ ४६  
 वृद्धानपृष्ट्वा संदेहं महच्छ्रुधर्मितोऽर्हति ।  
 तत्र ते लक्षणोद्देशः कैश्चिदेव भविष्यति ॥ ४७  
 दुष्करं परमज्ञानं तर्केणात्र व्यवस्यति ।  
 श्रुतिर्धर्म इति ह्येके वदन्ति बहवो जनाः ॥ ४८  
 न त्वेतत्प्रतिसूयामि न हि सर्वं विधीयते ।  
 प्रभवार्थाय भूतानां धर्मप्रवचनं कृतम् ॥ ४९  
 धारणाद्धर्ममित्याहुर्धर्मो धारयति प्रजाः ।  
 यः स्याद्धारणसंयुक्तः स धर्म इति निश्चयः ॥ ५०  
 येऽन्यायेन जिहीर्षन्तो जना इच्छन्ति कर्हिचित् ।  
 अकूजनेन चेन्मोक्षो नात्र कूजेत्कथंचन ॥ ५१  
 अवश्यं कूजितव्यं वा शङ्केरन्वाप्यकूजतः ।  
 श्रेयस्तत्रानृतं वक्तुं सत्यादिति विचारितम् ॥ ५२  
 प्राणात्यये विवाहे वा सर्वज्ञातिधनक्षये ।  
 नर्मण्यभिप्रवृत्ते वा प्रवक्तव्यं मृषा भवेत् ।  
 अधर्मं नात्र पश्यन्ति धर्मतत्त्वार्थदर्शिनः ॥ ५३  
 यः स्तेनैः सह संबन्धान्मुच्यते शपथैरपि ।  
 श्रेयस्तत्रानृतं वक्तुं तत्सत्यमविचारितम् ॥ ५४  
 न च तेभ्यो धनं देयं शक्ये सति कथंचन ।  
 पापेभ्यो हि धनं दत्तं दातारमपि पीडयेत् ।



तस्माद्भर्मार्थमनृतमुक्त्वा नानृतवाग्भवेत् ॥ ५५  
 एष ते लक्षणोद्देशः समुद्दिष्टो यथाविधि ।  
 एतच्छ्रुत्वा ब्रूहि पार्थ यदि वध्यो युधिष्ठिरः ॥ ५६  
 अर्जुन उवाच ।  
 यथा ब्रूयान्महाप्राज्ञो यथा ब्रूयान्महामतिः ।  
 हितं चैव यथास्माकं तथैतद्वचनं तव ॥ ५७  
 भवान्मातृसमोऽस्माकं तथा पितृसमोऽपि च ।  
 गतिश्च परमा कृष्ण तेन ते वाक्यमद्भुतम् ॥ ५८  
 न हि ते त्रिषु लोकेषु विद्यतेऽविदितं क्वचित् ।  
 तस्माद्भवान्परं धर्मं वेद सर्वं तथातथम् ॥ ५९  
 अवध्यं पाण्डवं मन्ये धर्मराजं युधिष्ठिरम् ।  
 तस्मिन्समयसंयोगे ब्रूहि किञ्चिदनुग्रहम् ।  
 इदं चापरमत्रैव शृणु हृत्स्थं विवक्षितम् ॥ ६०  
 जानासि दाशार्हं मम व्रतं त्वं  
 यो मां ब्रूयात्कश्चन मानुषेषु ।  
 अन्यस्मै त्वं गाण्डिवं देहि पार्थ  
 यस्त्वत्तोऽस्त्रैर्भविता वा विशिष्टः ॥ ६१  
 हन्यामहं केशव तं प्रसह्य  
 भीमो हन्यात्तूबरकेति चोक्तः ।  
 तन्मे राजा प्रोक्तवांस्ते समक्षं  
 धनुर्देहीत्यसकृद्वृष्णिर्हि ॥ ६२  
 तं हत्वा चेत्केशव जीवलोके  
 स्थाता कालं नाहमप्यल्पमात्रम् ।  
 सा च प्रतिज्ञा मम लोकप्रबुद्धा  
 भवेत्सत्या धर्मभृतां वरिष्ठ ।  
 यथा जीवेत्पाण्डवोऽहं च कृष्ण  
 तथा बुद्धिं दातुमर्हसि त्वम् ॥ ६३  
 वासुदेव उवाच ।  
 राजा श्रान्तो जगतो विक्षतश्च  
 कर्णेन संख्ये निशितैर्बाणसंघैः ।

तस्मात्पार्थ त्वां परुषाण्यवोच-  
 त्कर्णे द्यूतं ह्यद्य रणे निबद्धम् ॥ ६४  
 तस्मिन्हते कुरवो निर्जिताः स्यु-  
 रेवंबुद्धिः पार्थिवो धर्मपुत्रः ।  
 यदावमानं लभते महान्तं  
 तदा जीवन्मृत इत्युच्यते सः ॥ ६५  
 तन्मानितः पार्थिवोऽयं सदैव  
 त्वया सभीमेन तथा यमाभ्याम् ।  
 वृद्धैश्च लोके पुरुषप्रवीरै-  
 स्तस्यावमानं कलया त्वं प्रयुद्धम् ॥ ६६  
 त्वमित्यत्रभवन्तं त्वं ब्रूहि पार्थ युधिष्ठिरम् ।  
 त्वमित्युक्तो हि निहतो गुरुर्भवति भारत ॥ ६७  
 एवमाचर कौन्तेय धर्मराजे युधिष्ठिरे ।  
 अधर्मयुक्तं संयोगं कुरुष्वैवं कुरुद्वह ॥ ६८  
 अथर्वाङ्गिरसी ह्येषा श्रुतीनामुत्तमा श्रुतिः ।  
 अविचार्यैव कार्यैषा श्रेयःकामैर्नरैः सदा ॥ ६९  
 वधो ह्ययं पाण्डव धर्मराज्ञ-  
 स्त्वत्तो युक्तो वेत्स्यते चैवमेषः ।  
 ततोऽस्य पादावभिवाद्य पश्चा-  
 च्छमं ब्रूयाः सान्त्वपूर्वं च पार्थम् ॥ ७०  
 भ्राता प्राज्ञस्तव कोपं न जातु  
 कुर्याद्राजा कंचन पाण्डवेयः ।  
 मुक्तोऽनृताद्भातृवधाच्च पार्थ  
 हृष्टः कर्णं त्वं जहि सूतपुत्रम् ॥ ७१  
 संजय उवाच ।  
 इत्येवमुक्तस्तु जनार्दनेन  
 पार्थः प्रशस्याथ सुहृद्वधं तम् ।  
 ततोऽब्रवीदर्जुनो धर्मराज-  
 मनुक्तपूर्वं परुषं प्रसह्य ॥ ७२  
 मा त्वं राजन्व्याहर व्याहरत्सु



न तिष्ठसे क्रोशमात्रे रणार्थे ।  
 भीमस्तु मामर्हति गर्हणाय  
 यो युध्यते सर्वयोधप्रवीरः ॥ ७३  
 काले हि शत्रून्प्रतिपीड्य संख्ये  
 हत्वा च शूरान्पृथिवीपतीस्तान् ।  
 यः कुञ्जराणामधिकं सहस्रं  
 हत्वानदत्तमुलं सिंहनादम् ॥ ७४  
 सुदुष्करं कर्म करोति वीरः  
 कर्तुं यथा नार्हसि त्वं कदाचित् ।  
 रथादवप्लुत्य गदां परामृशं-  
 स्तया निहन्यश्चनरद्विपान्रणे ॥ ७५  
 वरासिना वाजिरथाश्चकुञ्जरां-  
 स्तथा रथाङ्गैर्धनुषा च हन्यरीन् ।  
 प्रमृद्य पद्भ्यामहिताग्निहन्ति यः  
 पुनश्च दोर्भ्यां शतमन्युविक्रमः ॥ ७६  
 महाबलो वैश्रवणान्तकोपमः  
 प्रसह्य हन्ता द्विषतां यथार्हम् ।  
 स भीमसेनोऽर्हति गर्हणां मे  
 न त्वं नित्यं रक्ष्यसे यः सुहृद्भिः ॥ ७७  
 महारथान्नागवरान्हयांश्च  
 पदातिमुख्यानपि च प्रमथ्य ।  
 एको भीमो धार्तराष्ट्रेषु मग्नः  
 स मामुपालब्धुमरिदमोऽर्हति ॥ ७८  
 कलिङ्गवङ्गाङ्गनिषादमागधा-  
 न्सदामदानीलबलाहकोपमान् ।  
 निहन्ति यः शत्रुगणाननेकशः  
 स मामिवक्तुं प्रभवत्यनागसम् ॥ ७९  
 सुयुक्त्मास्थाय रथं हि काले  
 धनुर्विकर्षञ्जरपूर्णमुष्टिः ।  
 सृजत्यसौ शरवर्षाणि वीरो

महाहवे मेघ इवाम्बुधाराः ॥ ८०  
 बलं तु वाचि द्विजसत्तमानां  
 क्षात्रं बुधा बाहुबलं वदन्ति ।  
 त्वं वाग्बलो भारत निष्ठुरश्च  
 त्वमेव मां वेत्सि यथाविधोऽहम् ॥ ८१  
 यतामि नित्यं तव कर्तुमिष्टं  
 दारैः सुतैर्जीवितेनात्मना च ।  
 एवं च मां वाग्विशिखैर्निहंसि  
 त्वत्तः सुखं न वयं विद्म किञ्चित् ॥ ८२  
 अवामंस्था मां द्रौपदीतल्पसंस्थो  
 महारथान्प्रतिहन्मि त्वदर्थे ।  
 तेनातिशङ्की भारत निष्ठुरोऽसि  
 त्वत्तः सुखं नाभिजानामि किञ्चित् ॥ ८३  
 प्रोक्तः स्वयं सत्यसंधेन मृत्यु-  
 स्तव प्रियार्थं नरदेव युद्धे ।  
 वीरः शिखण्डी द्रौपदोऽसौ महात्मा  
 मयाभिगुप्तेन हतश्च तेन ॥ ८४  
 न चाभिनन्दामि तवाधिराज्यं  
 यतस्त्वमक्षेष्वहिताय सक्तः ।  
 स्वयं कृत्वा पापमनार्थजुष्ट-  
 मेभिर्युद्धे तर्तुमिच्छस्यरींस्तु ॥ ८५  
 अक्षेषु दोषा बहवो विधर्माः  
 श्रुतास्त्वया सहदेवोऽब्रवीद्यान् ।  
 तान्नैषि संतर्तुमसाधुजुष्टा-  
 न्येन स्म सर्वे निरयं प्रपन्नाः ॥ ८६  
 त्वं देविता त्वत्कृते राज्यनाश-  
 स्त्वत्संभवं व्यसनं नो नरेन्द्र ।  
 मास्मान्क्रूरैर्विक्रितोदैस्तुद त्वं  
 भूयो राजन्कोपयन्नल्पभाग्यान् ॥ ८७  
 एता वाचः परुषाः सव्यसाची



स्थिरप्रज्ञं श्रावयित्वा ततश्च ।  
 तदानुतेपे सुरराजपुत्रो  
 विनिःश्वसंश्चाप्यसिमुद्वर्ह ॥ ८८  
 तमाह कृष्णः किमिदं पुनर्भवा-  
 न्विक्रोशमाकाशनिभं करोत्यसिम् ।  
 प्रब्रूहि सत्यं पुनरुत्तरं विधे-  
 र्वचः प्रवक्ष्याम्यहमर्थसिद्धये ॥ ८९  
 इत्येव पृष्ठः पुरुषोत्तमेन  
 सुदुःखितः केशवमाह वाक्यम् ।  
 अहं हनिष्ये स्वशरीरमेव  
 प्रसह्य येनाहितसाचरं वै ॥ ९०  
 निशम्य तत्पार्थवचोऽब्रवीदिदं  
 धनंजयं धर्मभृतां वरिष्ठः ।  
 प्रब्रूहि पार्थ स्वगुणानिहात्मन-  
 स्तथा स्वहार्दं भवतीह सद्यः ॥ ९१  
 तथास्तु कृष्णेत्यभिनन्द्य वाक्यं  
 धनंजयः प्राह धनुर्विनाम्य ।  
 युधिष्ठिरं धर्मभृतां वरिष्ठं  
 शृणुष्व राजन्निति शक्रसूनुः ॥ ९२  
 न मादृशोऽन्यो नरदेव विद्यते  
 धनुर्धरो देवमृते पिनाकिनम् ।  
 अहं हि तेनानुमतो महात्मना  
 क्षणेन हन्यां सचराचरं जगत् ॥ ९३  
 मया हि राजन्सदिगीश्वरा दिशो  
 विजित्य सर्वा भवतः कृता वशे ।  
 स राजसूयश्च समाप्तदक्षिणः  
 सभा च दिव्या भवतो ममौजसा ॥ ९४  
 पाणौ पृषत्का लिखिता ममेमे  
 धनुश्च संख्ये विततं सबाणम् ।  
 पादौ च मे सशरौ सहध्वजौ

न मादृशं युद्धगतं जयन्ति ॥ ९५  
 हता उदीच्या निहताः प्रतीच्याः  
 प्राच्या निरस्ता दाक्षिणात्या विशस्ताः ।  
 संशप्तकानां किञ्चिदेवावशिष्टं  
 सर्वस्य सैन्यस्य हतं मयार्धम् ॥ ९६  
 शेते मया निहता भारती च  
 चमू राजन्देवचमूप्रकाशा ।  
 ये नास्त्रज्ञास्तानहं हन्मि शस्त्रै-  
 स्तस्माल्लोकं नेह करोमि भस्मसात् ॥ ९७  
 इत्येवमुक्त्वा पुनराह पार्थ  
 युधिष्ठिरं धर्मभृतां वरिष्ठम् ।  
 अप्यपुत्रा तेन राधा भवित्री  
 कुन्ती मया वा तदृतं विद्धि राजन् ।  
 प्रसीद राजन्क्षम यन्मयोक्तं  
 काले भवान्वेत्स्यति तन्नमस्ते ॥ ९८  
 प्रसाद्य राजानमभिप्रपन्नः  
 स्थितोऽब्रवीच्चैनमभिप्रपन्नः ।  
 याम्येष भीमं समरात्प्रमोक्तुं  
 सर्वात्मना सूतपुत्रं च हन्तुम् ॥ ९९  
 तव प्रियार्थं मम जीवितं हि  
 ब्रवीमि सत्यं तदवेहि राजन् ।  
 इति प्रायादुपसंगृह्य पादौ  
 समुत्थितो दीप्ततेजाः किरीटी ।  
 नेदं चिरात्क्षिप्रमिदं भविष्य-  
 त्यावर्ततेऽसावभियामि चैनम् ॥ १००  
 एतच्छ्रुत्वा पाण्डवो धर्मराजो  
 भ्रातुर्विक्रियं परुषं फल्गुनस्य ।  
 उत्थाय तस्माच्छ्रयनादुवाच  
 पार्थ ततो दुःखपरीतचेताः ॥ १०१  
 कृतं मया पार्थ यथा न साधु



येन प्राप्तं व्यसनं वः सुघोरम् ।  
 तस्माच्छिरश्छिन्द्वि ममेदमद्य  
 कुलान्तकस्याधमपूरुषस्य ॥ १०२  
 पापस्य पापव्यसनान्वितस्य  
 विमूढबुद्धेरलसस्य भीरोः ।  
 वृद्धावमन्तुः परुषस्य चैव  
 किं ते चिरं मामनुवृत्त्य रूक्षम् ॥ १०३  
 गच्छाम्यहं वनमेवाद्य पापः  
 सुखं भवान्वर्ततां मद्विहीनः ।  
 योग्यो राजा भीमसेनो महात्मा  
 ह्रीवस्य वा मम किं राज्यकृत्यम् ॥ १०४  
 न चास्मि शक्तः परुषाणि सोढुं  
 पुनस्तवेमानि रुषान्वितस्य ।  
 भीमोऽस्तु राजा मम जीवितेन  
 किं कार्यमद्यावमतस्य वीर ॥ १०५  
 इत्येवमुक्त्वा सहसोत्पपात  
 राजा ततस्तच्छयनं विहाय ।  
 इयेष निर्गन्तुमथो वनाय  
 तं वासुदेवः प्रणतोऽभ्युवाच ॥ १०६  
 राजन्विदितमेतत्ते यथा गाण्डीवधन्वनः ।  
 प्रतिज्ञा सत्यसंधस्य गाण्डीवं प्रति विश्रुता ॥ १०७  
 ब्रूयाद्य एवं गाण्डीवं देह्यन्यस्मै त्वमित्युत ।  
 स वध्योऽस्य पुमाल्लोके त्वया चोक्तोऽयमीदृशम् ॥  
 अतः सत्यां प्रतिज्ञां तां पार्थेन परिरक्षता ।  
 मच्छन्दादवमानोऽयं कृतस्तव महीपते ।  
 गुरुणामवमानो हि वध इत्यभिधीयते ॥ १०९  
 तस्मात्त्वं वै महाबाहो मम पार्थस्य चोभयोः ।  
 व्यतिक्रममिमं राजन्संक्षमस्वार्जुनं प्रति ॥ ११०  
 शरणं त्वां महाराज प्रपन्नौ स्व उभावपि ।  
 क्षन्तुमर्हसि मे राजन्प्रणतस्याभियाचतः ॥ १११

राधेयस्याद्य पापस्य भूमिः पास्यति शोणितम् ।  
 सत्यं ते प्रतिजानामि हंतं विद्वद्यद्य सूतजम् ।  
 यस्येच्छसि वधं तस्य गतमेवाद्य जीवितम् ॥ ११२  
 इति कृष्णवचः श्रुत्वा धर्मराजो युधिष्ठिरः ।  
 ससंभ्रमं हृषीकेशमुत्थाप्य प्रणतं तदा ।  
 कृताञ्जलिमिदं वाक्यमुवाचानन्तरं वचः ॥ ११३  
 एवमेतद्यथात्थ त्वमस्त्येषोऽतिक्रमो मम ।  
 अनुनीतोऽस्मि गोविन्द तारितश्चाद्य माधव ।  
 मोक्षिता व्यसनाद्गोराद्वयमद्य त्वयाच्युत ॥ ११४  
 भवन्तं नाथमासाद्य आवां व्यसनसागरात् ।  
 घोरादद्य समुत्तीर्णावुभावज्ञानमोहितौ ॥ ११५  
 त्वद्बुद्धिप्लवमासाद्य दुःखशोकार्णवाद्वयम् ।  
 समुत्तीर्णाः सहामात्याः सनाथाः स्म त्वयाच्युत ॥

इति श्रीमहाभारते कर्णपर्वणि

एकोनपञ्चाशोऽध्यायः ॥ ४९ ॥

५०

संजय उवाच ।

इति स्म कृष्णवचनात्प्रत्युच्चार्य युधिष्ठिरम् ।  
 बभूव विमनाः पार्थः किञ्चित्कृत्वेव पातकम् ॥ १  
 तन्नोऽब्रवीद्वासुदेवः प्रहसन्निव पाण्डवम् ।  
 कथं नाम भवेदेतद्यदि त्वं पार्थ धर्मजम् ।  
 असिना तीक्ष्णधारेण हन्या धर्मं व्यवस्थितम् ॥ २  
 त्वमित्युक्त्यैव राजानमेवं कश्मलमाविशः ।  
 हत्वा तु नृपतिं पार्थ अकरिष्यः किमुत्तरम् ।  
 एवं सुदुर्विदो धर्मो मन्दप्रज्ञैर्विशेषतः ॥ ३  
 स भवान्धर्ममीरुत्वाद्भुवमैष्यन्महत्तमः ।  
 नरकं घोररूपं च भ्रातुर्ज्येष्ठस्य वै वधात् ॥ ४  
 स त्वं धर्मभृतां श्रेष्ठं राजानं धर्मसंहितम् ।  
 प्रसादय कुरुश्रेष्ठमेतदत्र मतं मम ॥ ५  
 प्रसाद्य भक्त्या राजानं प्रीतं चैव युधिष्ठिरम् ।



प्रयामस्त्वरिता योद्धुं सूतपुत्ररथं प्रति ॥ ६  
 हत्वा सुदुर्जयं कर्णं त्वमद्य निशितैः शरैः ।  
 विपुलां प्रीतिमाधत्स्व धर्मपुत्रस्य मानद ॥ ७  
 एतदत्र महाबाहो प्राप्तकालं मतं मम ।  
 एवं कृते कृतं चैव तव कार्यं भविष्यति ॥ ८  
 ततोऽर्जुनो महाराज लज्जया वै समन्वितः ।  
 धर्मराजस्य चरणौ प्रपेदे शिरसानघ ॥ ९  
 उवाच भरतश्रेष्ठ प्रसीदेति पुनः पुनः ।  
 क्षमस्व राजन्यत्पोक्तं धर्मकामेन भीरुणा ॥ १०  
 पादयोः पतितं दृष्ट्वा धर्मराजो युधिष्ठिरः ।  
 धनंजयममित्रघ्नं रुदन्तं भरतर्षभ ॥ ११  
 उत्थाप्य भ्रातरं राजा धर्मराजो धनंजयम् ।  
 समाश्लिष्य च सखेहं प्ररुदं महीपतिः ॥ १२  
 रुदित्वा तु चिरं कालं भ्रातरौ सुमहाद्युती ।  
 कृतशौचौ नरव्याघ्रौ प्रीतिमन्तौ बभूवतुः ॥ १३  
 तत आश्लिष्य स प्रेम्णा मूर्ध्नि चाघ्राय पाण्डवम् ।  
 प्रीत्या परमया युक्तः प्रस्मयंश्चाब्रवीज्जयम् ॥ १४  
 कर्णेन मे महाबाहो सर्वसैन्यस्य पश्यतः ।  
 कवचं च ध्वजश्चैव धनुः शक्तिर्ह्या गदा ।  
 शरैः कृत्वा महेष्वास यतमानस्य संयुगे ॥ १५  
 सोऽहं ज्ञात्वा रणे तस्य कर्म दृष्ट्वा च फल्गुन ।  
 व्यवसीदामि दुःखेन न च मे जीवितं प्रियम् ॥  
 तमद्य यदि वै वीर न हनिष्यसि सूतजम् ।  
 प्राणानेव परित्यक्ष्ये जीवितार्थो हि को मम ॥ १७  
 एवमुक्तः प्रत्युवाच विजयो भरतर्षभ ।  
 सत्येन ते शपे राजन्प्रसादेन तवैव च ।  
 भीमेन च नरश्रेष्ठ यमाभ्यां च महीपते ॥ १८  
 यथाद्य समरे कर्णं हनिष्यामि हतोऽथ वा ।  
 महीतले पतिष्यामि सत्येनायुधमालभे ॥ १९  
 एवमाभाष्य राजानमब्रवीन्माधवं वचः ।

अद्य कर्णं रणे कृष्ण सूदयिष्ये न संशयः ।  
 तदनुध्याहि भद्रं ते वधं तस्य दुरात्मनः ॥ २०  
 एवमुक्तोऽब्रवीत्पार्थ केशवो राजसत्तम ।  
 शक्तोऽस्मि भरतश्रेष्ठ यत्नं कर्तुं यथाबलम् ॥ २१  
 एवं चापि हि मे कामो नित्यमेव महारथ ।  
 कथं भवानरणे कर्णं निहन्यादिति मे मतिः ॥ २२  
 भूयश्चोवाच मतिमान्माधवो धर्मनन्दनम् ।  
 युधिष्ठिरेमं वीभत्सुं त्वं सान्त्वयितुमर्हसि ।  
 अनुज्ञातुं च कर्णस्य वधायाद्य दुरात्मनः ॥ २३  
 श्रुत्वा ह्ययमहं चैव त्वां कर्णशरपीडितम् ।  
 प्रवृत्तिं ज्ञातुमायाताविह पाण्डवनन्दन ॥ २४  
 दिष्ट्यासि राजन्निरुजो दिष्ट्या न ग्रहणं गतः ।  
 परिसान्त्वय वीभत्सुं जयमाशाधि चानघ ॥ २५  
 युधिष्ठिर उवाच ।  
 एहेहि पार्थ वीभत्सो मां परिष्वज पाण्डव ।  
 वक्तव्यमुक्तोऽस्म्यहितं त्वया क्षान्तं च तन्मया ॥ २६  
 अहं त्वामनुजानामि जहि कर्णं धनंजय ।  
 मन्युं च मा कृथाः पार्थ यन्मयोक्तोऽसि दारुणम् ॥  
 संजय उवाच ।  
 ततो धनंजयो राजञ्जिरसा प्रणतस्तदा ।  
 पादौ जग्राह पाणिभ्यां भ्रातुर्ज्येष्ठस्य मारिष ॥ २८  
 समुत्थाप्य ततो राजा परिष्वज्य च पीडितम् ।  
 मूर्ध्न्युपाघ्राय चैवैनमिदं पुनरुवाच ह ॥ २९  
 धनंजय महाबाहो मानितोऽस्मि दृढं त्वया ।  
 माहात्म्यं विजयं चैव भूयः प्राप्नुहि शाश्वतम् ॥ ३०  
 अर्जुन उवाच ।  
 अद्य तं पापकर्माणं सानुबन्धं रणे शरैः ।  
 नयाम्यन्तं समासाद्य राधेयं बलगर्वितम् ॥ ३१  
 येन त्वं पीडितो बाणैर्दृढमायम्य कार्मुकम् ।  
 तस्याद्य कर्मणः कर्णः फलं प्राप्स्यति दारुणम् ॥ ३२



अद्य त्वामहमेष्यामि कर्णं हत्वा महीपते ।  
सभाजयितुमाक्रन्दादिति सत्यं ब्रवीमि ते ॥ ३३  
नाहत्वा विनिवर्तेऽहं कर्णमद्य रणाजिरात् ।  
इति सत्येन ते पादौ स्पृशामि जगतीपते ॥ ३४

संजय उवाच ।

प्रसाद्य धर्मराजानं ग्रहृष्टेनान्तरात्मना ।  
पार्थः प्रोवाच गोविन्दं सूतपुत्रवधोद्यतः ॥ ३५  
कल्प्यतां च रथो भूयो युज्यन्तां च हयोत्तमाः ।  
आयुधानि च सर्वाणि सज्ज्यन्तां वै महारथे ॥ ३६  
उपावृताश्च तुरगाः शिक्षिताश्चाश्वसादिनः ।  
रथोपकरणैः सर्वैरुपायान्तु त्वरान्विताः ॥ ३७  
एवमुक्ते महाराज फल्गुनेन महात्मना ।  
उवाच दारुकं कृष्णः कुरु सर्वं यथाब्रवीत् ।  
अर्जुनो भरतश्रेष्ठः श्रेष्ठः सर्वधनुष्मताम् ॥ ३८  
आज्ञप्तस्त्वथ कृष्णेन दारुको राजसत्तम ।  
योजयामास स रथं वैयाघ्रं शत्रुतापनम् ॥ ३९  
युक्तं तु रथमास्थाय दारुकेण महात्मना ।  
आपृच्छय धर्मराजानं ब्राह्मणान्स्वस्ति वाच्य च ।  
समङ्गलस्वस्त्ययनमारुरोह रथोत्तमम् ॥ ४०  
तस्य राजा महाप्राज्ञो धर्मराजो युधिष्ठिरः ।  
आशिषोऽयुङ्क्त परमा युक्ताः कर्णवधं प्रति ॥ ४१  
तं प्रयान्तं महेष्वासं दृष्ट्वा भूतानि भारत ।  
निहतं मेनिरे कर्णं पाण्डवेन महात्मना ॥ ४२  
बभूवुर्विमलाः सर्वा दिशो राजन्समन्ततः ।  
चाषाश्च शतपत्राश्च क्रौञ्चाश्चैव जनेश्वर ।  
प्रदक्षिणमकुर्वन्त तदा वै पाण्डुनन्दनम् ॥ ४३  
बहवः पक्षिणो राजन्पुंनामानः शुभाः शिवाः ।  
त्वरयन्तोऽर्जुनं युद्धे हृष्टरूपा ववाशिरे ॥ ४४  
कङ्का गृध्रा वडाश्चैव वांयसाश्च विशां पते ।  
अप्रतस्तस्य गच्छन्ति भक्ष्यहेतोर्भयानकाः ॥ ४५

निमित्तानि च धन्यानि पार्थस्य प्रशशंसिरे ।  
विनाशमरिसैन्यानां कर्णस्य च वधं तथा ॥ ४६  
प्रयातस्याथ पार्थस्य महान्स्वेदो व्यजायत ।  
चिन्ता च विपुला जज्ञे कथं न्वेतद्भविष्यति ॥ ४७  
ततो गाण्डीवधन्वानमब्रवीन्मधुसूदनः ।  
दृष्ट्वा पार्थं तदायस्तं चिन्तापरिगतं तदा ॥ ४८  
गाण्डीवधन्वन्संग्रामे ये त्वया धनुषा जिताः ।  
न तेषां मानुषो जेता त्वदन्य इह विद्यते ॥ ४९  
दृष्ट्वा हि बहवः शूराः शक्रतुल्यपराक्रमाः ।  
त्वां प्राप्य समरे वीरं ये गताः परमां गतिम् ॥ ५०  
को हि द्रोणं च भीष्मं च भगदत्तं च मारिष ।  
विन्दानुविन्दावावन्त्यौ काम्बोजं च सुदक्षिणम् ॥  
श्रुतायुषं महावीर्यमच्युतायुषमेव च ।  
प्रत्युद्गम्य भवेत्क्षेमी यो न स्यात्त्वमिव क्षमी ॥ ५२  
तव ह्यस्त्राणि दिव्यानि लाघवं बलमेव च ।  
वेधः पातश्च लक्षश्च योगश्चैव तवार्जुन ।  
असंमोहश्च युद्धेषु विज्ञानस्य च संनतिः ॥ ५३  
भवान्देवासुरान्सर्वान्हन्यात्सहचराचरान् ।  
पृथिव्यां हि रणे पार्थ न योद्धा त्वत्समः पुमान् ॥ ५४  
धनुर्ग्रहा हि ये केचित्क्षत्रिया युद्धदुर्मदाः ।  
आ देवात्त्वत्समं तेषां न पद्यामि शृणोमि वा ॥  
ब्रह्मणा च प्रजाः सृष्टा गाण्डीवं च महाद्भुतम् ।  
येन त्वं युध्यसे पार्थ तस्मान्नास्ति त्वया समः ॥ ५६  
अवश्यं तु मया वाच्यं यत्पथ्यं तव पाण्डव ।  
मावमंस्था महाबाहो कर्णमाहवशोभिनम् ॥ ५७  
कर्णो हि बलवान्धृष्टः कृतास्त्रश्च महारथः ।  
कृती च चित्रयोधी च देशे काले च कोविदः ॥ ५८  
तेजसा वह्निसदृशो वायुवेगसमो जवे ।  
अन्तकप्रतिमः क्रोधे सिंहसंहननो बली ॥ ५९  
अयोरन्तिर्महाबाहुर्व्यूढोरस्कः सुदुर्जयः ।



अतिमानी च शूरश्च प्रवीरः प्रियदर्शनः ॥ ६०  
 सर्वैर्योधगुणैर्युक्तो मित्राणामभयंकरः ।  
 सततं पाण्डवद्वेषी धार्तराष्ट्रहिते रतः ॥ ६१  
 सर्वैरवध्यो राघेयो देवैरपि सवासवैः ।  
 ऋते त्वामिति मे बुद्धिस्त्वमद्य जहि सूतजम् ॥ ६२  
 देवैरपि हि संयत्तैर्विभ्रद्भिर्मसशोणितम् ।  
 अशक्यः समरे जेतुं सर्वैरपि युयुत्सुभिः ॥ ६३

दुरात्मानं पापमतिं नृशंसं  
 दुष्टप्रज्ञं पाण्डवेयेषु नित्यम् ।

हीनस्वार्थं पाण्डवैर्विरोधे

हत्वा कर्णं धिष्ठितार्थो भवाद्य ॥ ६४

वीरं मन्यत आत्मानं येन पापः सुयोधनः ।

तमद्य मूलं पापानां जय सौतिं धनंजय ॥ ६५

इति श्रीमहाभारते कर्णपर्वणि

पञ्चाशत्तमोऽध्यायः ॥ ५० ॥

५१

संजय उवाच ।

ततः पुनरमेयात्मा केशवोऽर्जुनमब्रवीत् ।

कृतसंकल्पमायस्तं वधे कर्णस्य सर्वशः ॥ १

अद्य सप्तदशाहानि वर्तमानस्य भारत ।

विनाशस्यातिघोरस्य नरवारणवाजिनाम् ॥ २

भूत्वा हि विपुला सेना तावकानां परैः सह ।

अन्योन्यं समरे प्राप्य किञ्चिच्छेषा विशां पते ॥ ३

भूत्वा हि कौरवाः पार्थ प्रभूतगजवाजिनः ।

त्वां वै शत्रुं समासाद्य विनष्टा रणमूर्धनि ॥ ४

एते च सर्वे पाञ्चालाः सृञ्जयाश्च सहान्वयाः ।

त्वां समासाद्य दुर्धर्षं पाण्डवाश्च व्यवस्थिताः ॥ ५

पाञ्चालैः पाण्डवैर्मत्स्यैः कारुषैश्चेदिकेकैः ।

त्वया गुप्तैरमित्रैश्च कृतः शत्रुगणक्षयः ॥ ६

को हि शक्तो रणे जेतुं कौरवांस्तात संगतान् ।

अन्यत्र पाण्डवान्युद्धे त्वया गुप्तान्महारथान् ॥ ७

त्वं हि शक्तो रणे जेतुं ससुरासुरमानुषान् ।

त्रील्लोकान्सममुद्युक्तान्किं पुनः कौरवं बलम् ॥ ८

भगदत्तं हि राजानं कोऽन्यः शक्तस्त्वया विना ।

जेतुं पुरुषशार्दूल योऽपि स्याद्वासवोपमः ॥ ९

तथेमां विपुलां सेनां गुप्तां पार्थ त्वयानघ ।

न शेकुः पार्थिवाः सर्वे चक्षुर्भिरभिवीक्षितुम् ॥ १०

तथैव सततं पार्थ रक्षिताभ्यां त्वया रणे ।

धृष्टद्युम्नशिखण्डिभ्यां भीष्मद्रोणौ निपातितौ ॥ ११

को हि शक्तो रणे पार्थ पाञ्चालानां महारथौ ।

भीष्मद्रोणौ युधा जेतुं शक्तुल्यपराक्रमौ ॥ १२

को हि शांतनवं संख्ये द्रोणं वैकर्तनं कृपम् ।

द्रौणिं च सौमदत्तिं च कृतवर्माणमेव च ।

सैन्धवं मद्रराजं च राजानं च सुयोधनम् ॥ १३

वीरान्कृतास्त्रान्समरे सर्वानेवानुवर्तिनः ।

अक्षौहिणीपतीनुग्रान्संरब्धान्युद्धदुर्मदान् ॥ १४

श्रेण्यश्च बहुलाः क्षीणाः प्रदीर्णाश्चरथद्विपाः ।

नानाजनपदाश्चोग्राः क्षत्रियाणामर्मर्षिणाम् ॥ १५

गोवासदासमीयानां वसातीनां च भारत ।

ब्राह्मणानां वाटधानानां भोजानां चापि मानिनाम् ॥

उदीर्णाश्च महासेना ब्रह्मक्षत्रस्य भारत ।

त्वां समासाद्य निधनं गताः साश्वरथद्विपाः ॥ १७

उग्राश्च क्रूरकर्माणस्तुखारा यवनाः खशाः ।

दार्वाभिसारा दरदाः शका रमठतङ्गणाः ॥ १८

अन्ध्रकाश्च पुलिन्दाश्च किराताश्चोग्रविक्रमाः ।

म्लेच्छाश्च पार्वतीयाश्च सागरानूपवासिनः ।

संरम्भिणो युद्धशौण्डा बलिनो दृढपाणयः ॥ १९

एते सुयोधनस्यार्थे संरब्धाः कुरुभिः सह ।

न शक्या युधि निर्जेतुं त्वदन्येन परंतप ॥ २०

धार्तराष्ट्रमुदग्रं हि व्यूढं दृष्ट्वा महाबलम् ।



यस्य त्वं न भवेच्छाता प्रतीयात्को नु मानवः ॥ २१  
 तत्सागरमिवोद्धूतं रजसा संवृतं बलम् ।  
 विदार्य पाण्डवैः क्रुद्धैस्त्वया गुप्तैर्हतं विभो ॥ २२  
 मागधानामधिपतिर्जयत्सेनो महाबलः ।  
 अद्य सप्तैव चाहानि हतः संख्येऽभिमन्युना ॥ २३  
 ततो दश सहस्राणि गजानां भीमकर्मणाम् ।  
 जघान गदया भीमस्तस्य राज्ञः परिच्छदम् ।  
 ततोऽन्येऽपि हता नागा रथाश्च शतशो बलात् ॥ २४  
 तदेवं समरे तात वर्तमाने महाभये ।  
 भीमसेनं समासाद्य त्वां च पाण्डव कौरवाः ।  
 सर्वाजिरथनागाश्च मृत्युलोकमितो गताः ॥ २५  
 तथा सेनामुखे तत्र निहते पार्थ पाण्डवैः ।  
 भीष्मः प्रासृजदुग्धाणि शरवर्षाणि मारिष ॥ २६  
 स चेदिकाशिपाञ्चालान्करुषान्मत्स्यकेकयान् ।  
 शरैः प्रच्छाद्य निधनमनयत्परुषास्त्रवित् ॥ २७  
 तस्य चापच्युतैर्बाणैः परदेहविदारणैः ।  
 पूर्णमाकाशमभवदुक्मपुङ्खैरजिह्वागैः ॥ २८  
 गत्या दशम्या ते गत्वा जघ्नुर्वाजिरथद्विपान् ।  
 हित्वा नव गतीर्दुष्टाः स बाणान्व्यायतोऽमुचत् ॥  
 दिनानि दश भीष्मेण निघ्नता तावकं बलम् ।  
 शून्याः कृता रथोपस्था हताश्च गजवाजिनः ॥ ३०  
 दर्शयित्वात्मनो रूपं रुद्रोपेन्द्रसमं युधि ।  
 पाण्डवानामनीकानि प्रविगाह्य व्यशातयत् ॥ ३१  
 विनिघ्नन्पृथिवीपालांश्चेदिपाञ्चालकेकयान् ।  
 व्यदहत्पाण्डवीं सेनां नराश्वगजसंकुलाम् ॥ ३२  
 मज्जन्तमप्लवे मन्दमुज्जिहीर्षुः सुयोधनम् ।  
 तथा चरन्तं समरे तपन्तमिव भास्करम् ।  
 न शेकुः सृञ्जया द्रष्टुं तथैवान्ये महीक्षितः ॥ ३३  
 विचरन्तं तथा तं तु संग्रामे जितकाशिनम् ।  
 सर्वोद्योगेन सहसा पाण्डवाः समुपाद्रवन् ॥ ३४

स तु विद्राव्य समरे पाण्डवान्सृञ्जयानपि ।  
 एक एव रणे भीष्म एकवीरत्वमागतः ॥ ३५  
 तं शिखण्डी समासाद्य त्वया गुप्तो महारथम् ।  
 जघान पुरुषव्याघ्रं शरैः संनतपर्वभिः ॥ ३६  
 स एष पतितः शेते शरतल्पे पितामहः ।  
 त्वां प्राप्य पुरुषव्याघ्र गृध्रः प्राप्येव वायसम् ॥ ३७  
 द्रोणः पञ्च दिनान्युग्रो विधम्य रिपुवाहिनीः ।  
 कृत्वा व्यूहं महायुद्धे पातयित्वा महारथान् ॥ ३८  
 जयद्रथस्य समरे कृत्वा रक्षां महारथः ।  
 अन्तकप्रतिमश्चोग्रां रात्रिं युद्धादहत्प्रजाः ॥ ३९  
 अद्येति द्वे दिने वीरो भारद्वाजः प्रतापवान् ।  
 धृष्टद्युम्नं समासाद्य स गतः परमां गतिम् ॥ ४०  
 यदि चैव परान्युद्धे सूतपुत्रमुखान्स्थान् ।  
 नावारयिष्यः संग्रामे न स्म द्रोणो व्यनङ्क्ष्यत ॥ ४१  
 भवता तु बलं सर्वं धार्तराष्ट्रस्य वारितम् ।  
 ततो द्रोणो हतो युद्धे पार्षतेन धनंजय ॥ ४२  
 क इवान्यो रणे कुर्यात्त्वदन्यः क्षत्रियो युधि ।  
 यादृशं ते कृतं पार्थ जयद्रथवधं प्रति ॥ ४३  
 निवार्य सेनां महतीं हत्वा शूरांश्च पार्थिवान् ।  
 निहतः सैन्धवो राजा त्वयास्त्रबलतेजसा ॥ ४४  
 आश्चर्यं सिन्धुराजस्य वधं जानन्ति पार्थिवाः ।  
 अनाश्चर्यं हि तत्त्वत्तत्त्वं हि पार्थ महारथः ॥ ४५  
 त्वां हि प्राप्य रणे क्षत्रमेकाहादिति भारत ।  
 तप्यमानमसंयुक्तं न भवेदिति मे मतिः ॥ ४६  
 सेयं पार्थ चमूर्धोरा धार्तराष्ट्रस्य संयुगे ।  
 हता ससर्ववीरा हि भीष्मद्रोणौ यदा हतौ ॥ ४७  
 शीर्णप्रवरयोधाद्य हतवाजिनरद्विपा ।  
 हीना सूर्येन्दुनक्षत्रैर्द्यौरिवाभाति भारती ॥ ४८  
 विध्वस्ता हि रणे पार्थ सेनेयं भीमविक्रमात् ।  
 आसुरीव पुरा सेना शक्रस्येव पराक्रमैः ॥ ४९



तेषां हतावशिष्टास्तु पञ्च सन्ति महारथाः ।  
 अश्वत्थासा कृतवर्मा कर्णो मद्राधिपः कृपः ॥ ५०  
 तांस्त्वमद्य नरव्याघ्र हत्वा पञ्च महारथान् ।  
 हतामित्रः प्रयच्छोर्वीं राज्ञः सद्दीपपत्तनाम् ॥ ५१  
 साकाशजलपातालां सपर्वतमहावनाम् ।  
 प्राप्नोत्वमितवीर्यश्रीरद्य पार्थो वसुंधराम् ॥ ५२  
 एतां पुरा विष्णुरिव हत्वा दैतेयदानवान् ।  
 प्रयच्छ मेदिनीं राज्ञे शक्रायेव यथा हरिः ॥ ५३  
 अद्य मोदन्तु पाञ्चाला निहतेष्वरिषु त्वया ।  
 विष्णुना निहतेष्वेव दानवेयेषु देवताः ॥ ५४  
 यदि वा द्विपदां श्रेष्ठ द्रोणं मानयतो गुरुम् ।  
 अश्वत्थाम्नि कृपा तेऽस्ति कृपे चाचार्यगौरवात् ॥ ५५  
 अत्यन्तोपचितान्वा त्वं मानयन्भ्रातृबान्धवान् ।  
 कृतवर्माणमासाद्य न नेष्यसि यमक्षयम् ॥ ५६  
 भ्रातरं मातुरासाद्य शल्यं मद्रजनाधिपम् ।  
 यदि त्वमरविन्दाक्ष दयावान्न जिघांससि ॥ ५७  
 इमं पापमतिं क्षुद्रमत्यन्तं पाण्डवान्प्रति ।  
 कर्णमद्य नरश्रेष्ठ जह्याशु निशितैः शरैः ॥ ५८  
 एतत्ते सुकृतं कर्म नात्र किञ्चिन्न युज्यते ।  
 वयमप्यत्र जानीमो नात्र दोषोऽस्ति कश्चन ॥ ५९  
 दहने यत्सपुत्राया निशि मातुस्तवानघ ।  
 द्यूतार्थं यच्च युष्मासु प्रावर्तत सुयोधनः ।  
 तत्र सर्वत्र दुष्टात्मा कर्णो मूलमिहार्जुन ॥ ६०  
 कर्णाद्धि मन्यते त्राणं नित्यमेव सुयोधनः ।  
 ततो मामपि संरब्धो निग्रहीतुं प्रचक्रमे ॥ ६१  
 स्थिरा बुद्धिर्नरेन्द्रस्य धार्तराष्ट्रस्य मानद ।  
 कर्णः पार्थान्रणे सर्वान्विजेष्यति न संशयः ॥ ६२  
 कर्णमाश्रित्य कौन्तेय धार्तराष्ट्रेण विग्रहः ।  
 रोचितो भवता सार्धं जानतापि बलं तव ॥ ६३  
 कर्णो हि भाषते नित्यमहं पार्थान्समागतान् ।

वासुदेवं सराजानं विजेष्यामि महारणे ॥ ६४  
 प्रोत्साहयन्दुरात्मानं धार्तराष्ट्रं सुदुर्मतिः ।  
 समितौ गर्जते कर्णस्तमद्य जहि भारत ॥ ६५  
 यच्च युष्मासु पापं वै धार्तराष्ट्रः प्रयुक्तवान् ।  
 तत्र सर्वत्र दुष्टात्मा कर्णः पापमतिमुखम् ॥ ६६  
 यच्च तद्धारतराष्ट्राणां क्रूरैः षड्भिर्महारथैः ।  
 अपश्यं निहतं वीरं सौभद्रमृषभेक्षणम् ॥ ६७  
 द्रोणद्रौणिकृपान्वीरान्कम्पयन्तो महारथान् ।  
 निर्मनुष्यांश्च मातङ्गान्विरथांश्च महारथान् ॥ ६८  
 व्यश्वारोहांश्च तुरगान्पत्तीन्व्यायुधजीवितान् ।  
 कुर्वन्तमृषभस्कन्धं कुरुवृष्णिग्यशस्करम् ॥ ६९  
 विधमन्तमनीकानि व्यथयन्तं महारथान् ।  
 मनुष्यवाजिमातङ्गान्ग्रहिण्वन्तं यमक्षयम् ॥ ७०  
 शरैः सौभद्रमायस्तं दहन्तमिव वाहिनीम् ।  
 तन्मे दहति गात्राणि सखे सत्येन ते शपे ॥ ७१  
 यत्तत्रापि च दुष्टात्मा कर्णोऽभ्यद्रुह्यत प्रभो ।  
 अशकुर्वन्श्चाभिमन्योः कर्णः स्थातुं रणेऽग्रतः ॥ ७२  
 सौभद्रशरनिर्भिन्नो विसंज्ञः शोणितोक्षितः ।  
 निःश्वसन्क्रोधसंदीप्तो विमुखः सायकार्दितः ॥ ७३  
 अपयानकृतोत्साहो निराशश्चापि जीविते ।  
 तस्थौ सुविह्वलः संख्ये प्रहारजनितश्रमः ॥ ७४  
 अथ द्रोणस्य समरे तत्कालसदृशं तदा ।  
 श्रुत्वा कर्णो वचः क्रूरं ततश्चिच्छेद कार्मुकम् ॥ ७५  
 ततश्छिन्नायुधं तेन रणे पञ्च महारथाः ।  
 स चैव निकृतिप्रज्ञः प्रावधीच्छरवृष्टिभिः ॥ ७६  
 यच्च कर्णोऽब्रवीत्कृष्णां सभायां परुषं वचः ।  
 प्रमुखे पाण्डवेयानां कुरूणां च नृशंसवत् ॥ ७७  
 विनष्टाः पाण्डवाः कृष्णे शाश्वतं नरकं गताः ।  
 पतिमन्यं पृथुश्रोणि वृणीष्व मितभाषिणि ॥ ७८  
 लेखाभ्रु धृतराष्ट्रस्य दासी भूत्वा निवेशनम् ।



प्रविशारालपक्ष्माक्षि न सन्ति पतयस्तव ॥ ७९  
 इत्युक्तवानधर्मज्ञस्तदा परमदुर्मतिः ।  
 पापः पापं वचः कर्णः शृण्वतस्तव भारत ॥ ८०  
 तस्य पापस्य तद्वाक्यं सुवर्णविकृताः शराः ।  
 शमयन्तु शिलाधौतास्त्वयास्ता जीवितच्छिदः ॥ ८१  
 यानि चान्यानि दुष्टात्मा पापानि कृतवांस्त्वयि ।  
 तान्यद्य जीवितं चास्य शमयन्तु शरास्तव ॥ ८२  
 गाण्डीवप्रहितान्वोरानद्य गात्रैः स्पृशञ्शरान् ।  
 कर्णः स्मरतु दुष्टात्मा वचनं द्रोणमीष्मयोः ॥ ८३  
 सुवर्णपुङ्खा नाराचाः शत्रुघ्ना वैद्युतप्रभाः ।  
 त्वयास्तास्तस्य मर्माणि भित्त्वा पास्यन्ति शोणितम् ॥  
 उग्रास्त्वद्भुजनिर्मुक्ता मर्म भित्त्वा शिताः शराः ।  
 अद्य कर्ण महावेगाः प्रेषयन्तु यमक्षयम् ॥ ८५  
 अद्य हाहाकृता दीना विषण्णास्त्वच्छरार्दिताः ।  
 प्रपतन्तं रथात्कर्ण पश्यन्तु वसुधाधिपाः ॥ ८६  
 अद्य स्वशोणिते ममं शयानं पतितं भुवि ।  
 अपविद्धायुधं कर्ण पश्यन्तु सुहृदो निजाः ॥ ८७  
 हस्तिकक्षयो महानस्य भल्लेनोन्मथितस्त्वया ।  
 प्रकम्पमानः पततु भूमावाधिरथेर्ध्वजः ॥ ८८  
 त्वया शरशतैरिच्छन्नं रथं हेमविभूषितम् ।  
 हतयोधं समुत्सृज्य भीतः शल्यः पलायताम् ॥ ८९  
 ततः सुयोधनो दृष्ट्वा हतमाधिरथिं त्वया ।  
 निराशो जीविते त्वद्य राज्ये चैव धनंजय ॥ ९०  
 एते द्रवन्ति पाञ्चाला वध्यमानाः शितैः शरैः ।  
 कर्णेन भरतश्रेष्ठ पाण्डवानुज्जिहीर्षवः ॥ ९१  
 पाञ्चालान्द्रौपदेयांश्च धृष्टद्युम्नशिखण्डिनौ ।  
 धृष्टद्युम्नतनूजांश्च शतानीकं च नाकुलिम् ॥ ९२  
 नकुलं सहदेवं च दुर्मुखं जनमेजयम् ।  
 सुवर्माणं सात्यकिं च विद्धि कर्णवशं गतान् ॥ ९३  
 अभ्याहतानां कर्णेन पाञ्चालानां महारणे ।

श्रूयते निनदो घोरस्त्वद्वन्धूनां परंतप ॥ ९४  
 न त्वेव भीताः पाञ्चालाः कथंचित्स्युः पराङ्मुखाः ।  
 न हि मृत्युं महेष्वासा गणयन्ति महारथाः ॥ ९५  
 यः एकः पाण्डवीं सेनां शरौघैः समवेष्टयत् ।  
 तं समासाद्य पाञ्चाला भीष्मं नासन्पराङ्मुखाः ॥ ९६  
 तथा ज्वलन्तमस्त्राग्निं गुरुं सर्वधनुष्मताम् ।  
 निर्दहन्तं समारोहन्दुर्धर्षं द्रोणमोजसा ॥ ९७  
 ते नित्यमुदिता जेतुं युद्धे शत्रूनरिंदमाः ।  
 न जात्वाधिरथेर्भीताः पाञ्चालाः स्युः पराङ्मुखाः ॥  
 तेषामापततां शूरः पाञ्चालानां तरस्विनाम् ।  
 आदत्तेऽसूक्ष्मशरैः कर्णः पतंगानामिवानलः ॥ ९९  
 तांस्तथाभिमुखान्वीरान्मित्रार्थे त्यक्तजीवितान् ।  
 क्षयं नयति राधेयः पाञ्चालाञ्शतशो रणे ॥ १००  
 अस्त्रं हि रामात्कर्णेन भार्गवाद्वपिसत्तमात् ।  
 यदुपात्तं पुरा घोरं तस्य रूपमुदीर्यते ॥ १०१  
 तापनं सर्वसैन्यानां घोररूपं सुदारुणम् ।  
 समावृत्य महासेनां ज्वलति स्वेन तेजसा ॥ १०२  
 एते चरन्ति संग्रामे कर्णचापच्युताः शराः ।  
 भ्रमराणामिव व्रातास्तापयन्तः स्म तावकान् ॥ १०३  
 एते चरन्ति पाञ्चाला दिक्षु सर्वासु भारत ।  
 कर्णास्त्रं समरे प्राप्य दुर्निवारमनात्मभिः ॥ १०४  
 एष भीमो दृढक्रोधो वृतः पार्थ समन्ततः ।  
 सूक्ष्मैर्योधयन्कर्ण पीड्यते स्म शितैः शरैः ॥ १०५  
 पाण्डवान्सूक्ष्मयांश्चैव पाञ्चालांश्चैव भारत ।  
 हन्यादुपेक्षितः कर्णो रोगो देहमिवाततः ॥ १०६  
 नान्यं त्वत्तोऽभिपश्यामि योधं यौधिष्ठिरे बले ।  
 यः समासाद्य राधेयं स्वस्तिमानाब्रजेद्बृहम् ॥ १०७  
 तमद्य निशितैर्बाणैर्निहत्य भरतर्षभ ।  
 यथाप्रतिज्ञं पार्थ त्वं कृत्वा कीर्तिमवाप्नुहि ॥ १०८  
 त्वं हि शक्तो रणे जेतुं सकर्णानपि कौरवान् ।



नान्यो युधि युधां श्रेष्ठ सत्यमेतद्वीमि ते ॥ १०९  
एतत्कृत्वा महत्कर्म हत्वा कर्णं महारथम् ।  
कृतार्थः सफलः पार्थ सुखी भव नरोत्तम ॥ ११०

इति श्रीमहाभारते कर्णपर्वणि

एकपञ्चाशोऽध्यायः ॥ ५१ ॥

५२

संजय उवाच ।

स केशवस्य बीभत्सुः श्रुत्वा भारत भाषितम् ।  
विशोकः संप्रहृष्टश्च क्षणेन समपद्यत ॥ १  
ततो ज्यामनुमृज्याशु व्याक्षिपद्गाण्डिवं धनुः ।  
दध्रे कर्णविनाशाय केशवं चाभ्यभाषत ॥ २  
त्वया नाथेन गोविन्द ध्रुव एष जयो मम ।  
प्रसन्नो यस्य मेऽद्य त्वं भूतभव्यभवत्प्रभुः ॥ ३  
त्वत्सहायो ह्यहं कृष्ण त्रील्लोकान्वै समागतान् ।  
प्रापयेयं परं लोकं किमु कर्णं महारणे ॥ ४  
पश्यामि द्रवतीं सेनां पाञ्चालानां जनार्दन ।  
पश्यामि कर्णं समरे विचरन्तमभीतवत् ॥ ५  
भार्गवास्त्रं च पश्यामि विचरन्तं समन्ततः ।  
सृष्टं कर्णेन वाष्पेय शक्रेणैव महाशनिम् ॥ ६  
अयं खलु स संग्रामो यत्र कृष्ण मया कृतम् ।  
कथयिष्यन्ति भूतानि यावद्भूमिर्धरिष्यति ॥ ७  
अद्य कृष्ण विकर्णा मे कर्णं नेष्यन्ति मृत्यवे ।  
गाण्डीवमुक्ताः क्षिप्यन्तो मम हस्तप्रचोदिताः ॥ ८  
अद्य राजा धृतराष्ट्रः स्वां बुद्धिमवमंस्यते ।  
दुर्योधनमराज्याहं यया राज्येऽभ्यषेचयत् ॥ ९  
अद्य राज्यात्सुखाच्चैव श्रियो राष्ट्रात्तथा पुरात् ।  
पुत्रेभ्यश्च महाबाहो धृतराष्ट्रो वियोक्ष्यते ॥ १०  
अद्य दुर्योधनो राजा जीविताच्च निराशकः ।  
भविष्यति हते कर्णे कृष्ण सत्यं ब्रवीमि ते ॥ ११  
अद्य दृष्ट्वा मया कर्णं शरैर्विशकलीकृतम् ।

स्मरतां तव वाक्यानि शमं प्रति जनेश्वरः ॥ १२  
अद्यासौ सौबलः कृष्ण ग्लहं जानातु वै शरान् ।  
दुरोदरं च गाण्डीवं मण्डलं च रथं मम ॥ १३  
योऽसौ रणे नरं नान्यं पृथिव्यामभिमन्यते ।  
तस्याद्य सूतपुत्रस्य भूमिः पास्यति शोणितम् ।  
गाण्डीवसृष्टा दास्यन्ति कर्णस्य परमां गतिम् ॥ १४  
अद्य तप्स्यति राधेयः पाञ्चालीं यत्तदाब्रवीत् ।  
सभामध्ये वचः क्रूरं कुत्सयन्पाण्डवान्प्रति ॥ १५  
ये वै षण्ढतिलास्तत्र भवितारोऽद्य ते तिलाः ।  
हते वैकर्तने कर्णे सूतपुत्रे दुरात्मनि ॥ १६  
अहं वः पाण्डुपुत्रेभ्यस्त्रास्यामीति यदब्रवीत् ।  
अनृतं तत्करिष्यन्ति मामका निशिताः शराः ॥ १७  
हन्ताहं पाण्डवान्सर्वान्सपुत्रानिति योऽब्रवीत् ।  
तमद्य कर्णं हन्तास्मि मिषतां सर्वधन्विनाम् ॥ १८  
यस्य वीर्ये समाश्रयस्य धार्तराष्ट्रो बृहन्मनाः ।  
अवामन्यत दुर्बुद्धिर्नित्यमस्मान्दुरात्मवान् ।  
तमद्य कर्णं राधेयं हन्तास्मि मधुसूदन ॥ १९  
अद्य कर्णे हते कृष्ण धार्तराष्ट्राः सराजकाः ।  
विद्रवन्तु दिशो भीताः सिंहत्रस्ता मृगा इव ॥ २०  
अद्य दुर्योधनो राजा पृथिवीमन्ववेक्षताम् ।  
हते कर्णे मया संख्ये सपुत्रे ससुहृज्जने ॥ २१  
अद्य कर्णं हतं दृष्ट्वा धार्तराष्ट्रोऽत्यमर्षणः ।  
जानातु मां रणे कृष्ण प्रवरं सर्वधन्विनाम् ॥ २२  
अद्याहमनृणः कृष्ण भविष्यामि धनुर्भृताम् ।  
क्रोधस्य च कुरुणां च शराणां गाण्डिवस्य च ॥ २३  
अद्य दुःखमहं मोक्ष्ये त्रयोदशसमार्जितम् ।  
हत्वा कर्णं रणे कृष्ण शम्बरं मघवानिव ॥ २४  
अद्य कर्णे हते युद्धे सोमकानां महारथाः ।  
कृतं कार्यं च मन्यन्तां मित्रकार्येप्सवो युधि ॥ २५  
न जाने च कथं प्रीतिः शैनेयस्याद्य माधव ।



भविष्यति हते कर्णे मयि चापि जयाधिके ॥ २६  
 अहं हत्वा रणे कर्णं पुत्रं चास्य महारथम् ।  
 प्रीतिं दास्यामि भीमस्य यमयोः सात्यकेरपि ॥ २७  
 धृष्टद्युम्नशिखण्डिभ्यां पाञ्चालानां च माधव ।  
 अद्यानृण्यं गमिष्यामि हत्वा कर्णं महारणे ॥ २८  
 अद्य पश्यन्तु संग्रामे धनंजयममर्षणम् ।  
 युध्यन्तं कौरवान्संख्ये पातयन्तं च सूतजम् ।  
 भवत्सकाशे वक्ष्ये च पुनरेवात्मसंस्तवम् ॥ २९

धनुर्वेदे मत्समो नास्ति लोके

पराक्रमे वा मम कोऽस्ति तुल्यः ।

को वाप्यन्यो मत्समोऽस्ति क्षमायां

तथा क्रोधे सदृशोऽन्यो न मेऽस्ति ॥ ३०

अहं धनुष्मानसुरान्सुरांश्च

सर्वाणि भूतानि च संगतानि ।

स्वबाहुवीर्याद्गमये पराभवं

मत्पौरुषं विद्धि परः परेभ्यः ॥ ३१

शरार्चिषा गाण्डिवेनाहमेकः

सर्वान्कुरुन्बाह्विकांश्चाभिपत्य ।

हिमात्यये कक्षगतो यथान्नि-

स्तथा दहेयं सगणान्प्रसह्य ॥ ३२

पाणौ पृषत्का लिखिता ममैते

धनुश्च सन्ध्ये निहितं सबाणम् ।

पादौ च मे सरथौ सध्वजौ च

न मादृशं युद्धगतं जयन्ति ॥ ३३

इति श्रीमहाभारते कर्णपर्वणि

द्विपञ्चाशोऽध्यायः ॥ ५२ ॥

५३

संजय उवाच ।

तेषामनीकानि बृहद्भुजानि

रणे समृद्धानि समागतानि ।

गर्जन्ति भेरीनिनदोन्मुखानि

मेघैर्यथा मेघगंगास्तपान्ते ॥ १

महागजाभ्राकुलमल्लतोयं

वादित्रनेमीतलशब्दवच्च ।

हिरण्यचित्रायुधवैद्युतं च

महारथैरावृतशब्दवच्च ॥ २

तद्भीमवेगं रुधिरौघवाहि

खड्गाकुलं क्षत्रियजीववाहि ।

अनार्तवं क्रूरमनिष्टवर्षं

बभूव तत्संहरणं प्रजानाम् ॥ ३

रथान्ससूतान्सहयान्गजांश्च

सर्वानरीन्मृत्युवशं शरौघैः ।

निन्ये हयांश्चैव तथा ससादी-

न्पदातिसंघांश्च तथैव पार्थः ॥ ४

कृपः शिखण्डी च रणे समेतौ

दुर्योधनं सात्यकिरभ्यगच्छत् ।

श्रुतश्रवा द्रोणसुतेन सार्धं

युधामन्युश्चित्रसेनेन चापि ॥ ५

कर्णस्य पुत्रस्तु रथी सुषेणं

समागतः सृञ्जयांश्चोत्तमौजाः ।

गान्धारराजं सहदेवः क्षुधातौ

महर्षभं सिंह इवाभ्यधावत् ॥ ६

शतानीको नाकुलिः कर्णपुत्रं

युवा युवानं वृषसेनं शरौघैः ।

समार्दयत्कर्णसुतश्च वीरः

पाञ्चालेयं शरवर्षैरनेकैः ॥ ७

रथर्षभः कृतवर्माणमाच्छे-

न्माद्रीपुत्रो नकुलश्चित्रयोधी ।

पाञ्चालानामधिपो याज्ञसेनिः

सेनापतिं कर्णमाच्छेत्ससैन्यम् ॥ ८



दुःशासनो भारत भीरती च  
 संशप्तकानां पृतना समृद्धा ।  
 भीमं रणे शस्त्रभृतां वरिष्ठं  
 तदा समार्च्छत्तमसह्यवेगम् ॥ ९  
 कर्णात्मजं तत्र जघान शूर-  
 स्तथाच्छिनच्चोत्तमौजाः प्रसह्य ।  
 तस्योत्तमाङ्गं निपपात भूमौ  
 निनादयद्वां निनदेन खं च ॥ १०  
 सुषेणशीर्षं पतितं पृथिव्यां  
 विलोक्य कर्णोऽथ तदार्तरूपः ।  
 क्रोधाद्धयांस्तस्य रथं ध्वजं च  
 बाणैः सुधारैर्निशितैर्न्यकृन्तत् ॥ ११  
 स तूत्तमौजा निशितैः पृषत्कै-  
 र्विन्याध खड्गेन च भास्वरेण ।  
 पार्णि ह्यांश्चैव कृपस्य हत्वा  
 शिखण्डिवाहं स ततोऽभ्यरोहत् ॥ १२  
 कृपं तु दृष्ट्वा विरथं रथस्थो  
 नैच्छच्छरैस्ताडयितुं शिखण्डी ।  
 तं द्रौणिराचार्यं रथं कृपं स्म  
 समुज्जह्ने पङ्कगतां यथा गाम् ॥ १३  
 हिरण्यवर्मा निशितैः पृषत्कै-  
 स्तवात्मजानामनिलात्मजो वै ।  
 अतापयत्सैन्यमतीव भीमः  
 काले शुचौ मध्यगतो यथार्कः ॥ १४  
 इति श्रीमहाभारते कर्णपर्वणि  
 त्रिपञ्चाशोऽध्यायः ॥ ५३ ॥  
 ५४  
 संजय उवाच ।  
 अथ त्विदानीं तुमुले विमर्दे  
 द्विषद्विरेको बहुभिः समावृतः ।

महाभये सारथिमित्युवाच  
 भीमश्चमूं वारयन्धार्तराष्ट्रीम् ।  
 त्वं सारथे याहि जवेन वाहै-  
 नयाम्येतान्धार्तराष्ट्रान्यमाय ॥ १  
 संचोदितो भीमसेनेन चैवं  
 स सारथिः पुत्रबलं त्वदीयम् ।  
 प्रायात्ततः सारथिरुग्रवेगो  
 यतो भीमस्तद्वलं गन्तुमैच्छत् ॥ २  
 ततोऽपरे नागरथाश्चपत्तिभिः  
 प्रत्युद्ययुः कुरवस्तं समन्तात् ।  
 भीमस्य वाहाग्र्यमुदारवेगं  
 समन्ततो बाणगणैर्निजघ्नः ॥ ३  
 ततः शरानापततो महात्मा  
 चिच्छेद बाणैस्तपनीयपुङ्खैः ।  
 ते वै निपेतुस्तपनीयपुङ्खा  
 द्विधा त्रिधा भीमशरैर्निकृत्ताः ॥ ४  
 ततो राजन्नागरथाश्चयूनां  
 भीमाहतानां तव राजमध्ये ।  
 घोरो निनादः प्रबभौ नरेन्द्र  
 वज्राहतानामिव पर्वतानाम् ॥ ५  
 ते वध्यमानाश्च नरेन्द्रमुख्या  
 निर्भिन्ना वै भीमसेनप्रवेकैः ।  
 भीमं समन्तात्समरेऽध्यरोह-  
 न्वृक्षं शकुन्ता इव पुष्पहेतोः ॥ ६  
 ततोऽभिपातं तव सैन्यमध्ये  
 प्रादुश्चक्रे वेगमिवात्तवेगः ।  
 यथान्तकाले क्षपयन्दिधक्षु-  
 भूतान्तकृत्काल इवात्तदण्डः ॥ ७  
 तस्यातिवेगस्य रणेऽतिवेगं  
 नाशक्रुवन्धारयितुं त्वदीयाः ।



व्यात्ताननस्यापततो यथैव  
 कालस्य काले हरतः प्रजा वै ॥ ८  
 ततो बलं भारत भारतानां  
 प्रदह्यमानं समरे महात्मन् ।  
 भीतं दिशोऽकीर्यत भीमनुजं  
 महानिलेनाभ्रगणो यथैव ॥ ९  
 ततो धीमान्सारथिमन्नवीद्वली  
 स भीमसेनः पुनरेव हृष्टः ।  
 सूताभिजानीहि परान्स्वकान्वा  
 रथान्ध्वजांश्चापततः समेतान् ।  
 युध्यन्नहं नाभिजानामि किञ्चि-  
 न्मा सैन्यं स्वं छादयिष्ये पृषत्कैः ॥ १०  
 अरीन्विशोकाभिनिरीक्ष्य सर्वतो  
 मनस्तु चिन्ता प्रदुनोति मे भृशम् ।  
 राजातुरो नागमद्यत्किरीटी  
 बहूनि दुःखान्यभिजातोऽस्मि सूत ॥ ११  
 एतदुःखं सारथे धर्मराजो  
 यन्मां हित्वा यातवान्शत्रुमध्ये ।  
 नैनं जीवन्नापि जानाम्यजीव-  
 न्बीभत्सुं वा तन्ममाद्यातिदुःखम् ॥ १२  
 सोऽहं द्विषत्सैन्यमुदग्रकल्पं  
 विनाशयिष्ये परमप्रतीतः ।  
 एतान्निहत्याजिमध्ये समेता-  
 न्प्रीतो भविष्यामि सह त्वयाद्य ॥ १३  
 सर्वास्तूणीरान्मार्गणान्वान्ववेक्ष्य  
 किं शिष्टं स्यात्सायकानां रथे मे ।  
 का वा जातिः किं प्रमाणं च तेषां  
 ज्ञात्वा व्यक्तं तन्ममाचक्ष्व सूत ॥ १४  
 विशोक उवाच ।  
 षण्मार्गणानामयुतानि वीर

क्षुराश्च भल्लाश्च तथायुताख्याः ।  
 नाराचानां द्वे सहस्रे तु वीर  
 त्रीण्येव च प्रदराणां च पार्थ ॥ १५  
 अस्यायुधं पाण्डवेयावशिष्टं  
 न यद्वहेच्छकटं षड्वीयम् ।  
 एतद्विद्वन्मुञ्च सहस्रशोऽपि  
 गदासिबाहुद्विणं च तेऽस्ति ॥ १६  
 भीम उवाच ।  
 सूताद्येवं पश्य भीमप्रमुक्तैः  
 संभिन्दद्भिः पार्थिवानाशुवेगैः ।  
 उग्रैर्बाणैराहवं घोररूपं  
 नष्टादित्यं मृत्युलोकेन तुल्यम् ॥ १७  
 अथैव तद्विदितं पार्थिवानां  
 भविष्यति आकुमारं च सूत ।  
 निमग्नो वा समरे भीमसेन  
 एकः कुरुन्वा समरे विजेता ॥ १८  
 सर्वे संख्ये कुरवो निष्पतन्तु  
 मां वा लोकाः कीर्तयन्त्वाकुमारम् ।  
 सर्वानेकस्तानहं पातयिष्ये  
 ते वा सर्वे भीमसेनं तुदन्तु ॥ १९  
 आशास्तारः कर्म चाप्युत्तमं वा  
 तन्मे देवाः केवलं साधयन्तु ।  
 आयात्विहाद्यार्जुनः शत्रुघाती  
 शक्रस्तूर्णं यज्ञ इवोपहृतः ॥ २०  
 ईक्षस्वैतां भारती दीर्यमाणा-  
 मेते कस्माद्विद्वन्ते नरेन्द्राः ।  
 व्यक्तं धीमान्सव्यसाची नराग्र्यः  
 सैन्यं हेतच्छादयत्याशु बाणैः ॥ २१  
 पश्य ध्वजांश्च द्रवतो विशोक  
 नागान्हयान्पत्तिसंघांश्च संख्ये ।



रथान्विशीर्णाञ्जशरशक्तिताडिता-  
 न्पश्यस्वैतान् रथिनश्चैव सूत ॥ २२  
 आपूर्यते कौरवी चाप्यभीक्ष्णं  
 सेना ह्यसौ सुभृशं हन्यमाना ।  
 धनंजयस्याशनि तुल्यवेगै-  
 र्ग्रेस्ता शरैर्बर्हि सुवर्णवाजैः ॥ २३  
 एते द्रवन्ति स्म रथाश्च नागाः  
 पदातिसंघानवमर्दयन्तः ।  
 संमुह्यमानाः कौरवाः सर्व एव  
 द्रवन्ति नागा इव दावभीताः ।  
 हाहाकृताश्चैव रणे विशोक  
 मुञ्चन्ति नादान्विपुलान् गजेन्द्राः ॥ २४  
 विशोक उवाच ।  
 सर्वे कामाः पाण्डव ते समृद्धाः  
 कपिध्वजो दृश्यते हस्तिसेन्ये ।  
 नीलाद्वनाद्विद्युतमुच्चरन्तीं  
 तथापश्यं विस्फुरद्वै धनुस्तत् ॥ २५  
 कपिर्ह्यसौ वीक्ष्यते सर्वतो वै  
 ध्वजाग्रमारुह्य धनंजयस्य ।  
 दिवाकराभो मणिरेष दिव्यो  
 विभ्राजते चैव किरीटसंस्थः ॥ २६  
 पार्श्वे भीमं पाण्डुराभ्रप्रकाशं  
 पश्येमं त्वं देवदत्तं सुघोषम् ।  
 अमीशुहस्तास्य जनार्दनस्य  
 विगाहमानस्य चमूं परेषाम् ॥ २७  
 रविप्रभं वज्रनाभं क्षुरान्तं  
 पार्श्वे स्थितं पश्य जनार्दनस्य ।  
 चक्रं यशो वर्धयत्केशवस्य  
 सदार्चितं यदुभिः पश्य वीर ॥ २८

भीम उवाच ।  
 ददामि ते ग्रामवरांश्चतुर्दश  
 प्रियाख्याने सारथे सुप्रसन्नः ।  
 दासीशतं चापि रथांश्च विंशतिं  
 यदर्जुनं वेदयसे विशोक ॥ २९  
 इति श्रीमहाभारते कर्णपर्वणि  
 चतुःपञ्चाशोऽध्यायः ॥ ५४ ॥  
 ५५  
 संजय उवाच ।  
 श्रुत्वा च रथनिर्घोषं सिंहनादं च संयुगे ।  
 अर्जुनः प्राह गोविन्दं शीघ्रं चोदय वाजिनः ॥ १  
 अर्जुनस्य वचः श्रुत्वा गोविन्दोऽर्जुनमब्रवीत् ।  
 एष गच्छामि सुक्षिप्रं यत्र भीमो व्यवस्थितः ॥ २  
 आयान्तमथैर्हिमशङ्खवर्णैः  
 सुवर्णमुक्तामणिजालनद्धैः ।  
 जम्भं जिघांसुं प्रगृहीतवज्रं  
 जयाय देवेन्द्रमिवोग्रमन्युम् ॥ ३  
 रथाश्च मातङ्गपदातिसंघा  
 बाणस्वनैर्नैमिषुरस्वनैश्च ।  
 संनादयन्तो वसुधां दिशश्च  
 क्रुद्धा नृसिंहा जयमभ्युदीयुः ॥ ४  
 तेषां च पार्थस्य महत्तदासी-  
 देहासुपाप्मक्षपणं सुयुद्धम् ।  
 त्रैलोक्यहेतोरसुरैर्यथासी-  
 देवस्य विष्णोर्जयतां वरस्य ॥ ५  
 तैरस्तमुच्चावचमायुधौघ-  
 मेकः प्रचिच्छेद किरीटमाली ।  
 क्षुरार्धचन्द्रैर्निशि तैश्च बाणैः  
 शिरांसि तेषां बहुधा च बाहून् ॥ ६  
 छत्राणि वालव्यजनानि केतू-



नश्वान्स्थान्पत्तिगणान्द्विपांश्च ।  
 ते पेतुरुन्यां बहुधा विरूपा  
 वातप्रभग्नानि यथा वनानि ॥ ७  
 सुवर्णजालावतता महागजाः  
 सवैजयन्तीध्वजयोधकल्पिताः ।  
 सुवर्णपुङ्खैरिषुभिः समाचिता-  
 श्रकाशिरे प्रज्वलिता यथाचलाः ॥ ८  
 विदार्य नागांश्च रथांश्च वाजिनः  
 शरोत्तमैर्वासववज्रसंनिभैः ।  
 द्रुतं ययौ कर्णजिघांसया तथा  
 यथा मरुत्वान्वलभेदने पुरा ॥ ९  
 ततः स पुरुषव्याघ्रः सूतसैन्यमरिंदम ।  
 प्रविवेश महाबाहुर्मकरः सागरं यथा ॥ १०  
 तं दृष्ट्वा तावका राजन्स्थपत्तिसमन्विताः ।  
 गजाश्चसादिवहुलाः पाण्डवं समुपाद्रवन् ॥ ११  
 तत्राभिद्रवतां पार्थमारावः सुमहानभूत् ।  
 सागरस्येव मत्तस्य यथा स्यात्सलिलस्वनः ॥ १२  
 ते तु तं पुरुषव्याघ्रं व्याघ्रा इव महारथाः ।  
 अभ्यद्रवन्त संप्राप्ते त्यक्त्वा प्राणकृतं भयम् ॥ १३  
 तेषामापततां तत्र शरवर्षाणि मुञ्चताम् ।  
 अर्जुनो व्यधमत्सैन्यं महावातो घनानिव ॥ १४  
 तेऽर्जुनं सहिता भूत्वा रथवंशैः प्रहारिणः ।  
 अभियाय महेष्वासा विव्यधुर्निशितैः शरैः ॥ १५  
 ततोऽर्जुनः सहस्राणि रथवारणवाजिनाम् ।  
 प्रेषयामास विशिखैर्यमस्य सदनं प्रति ॥ १६  
 ते वध्यमानाः समरे पार्थचापच्युतैः शरैः ।  
 तत्र तत्र स्म लीयन्ते भये जाते महारथाः ॥ १७  
 तेषां चतुःशतान्वीरान्यतमानान्महारथान् ।  
 अर्जुनो निशितैर्बाणैरन्यद्यमसादनम् ॥ १८  
 ते वध्यमानाः समरे नानालिङ्गैः शितैः शरैः ।

अर्जुनं समभित्यज्य दुद्रुवुर्वै दिशो भयात् ॥ १९  
 तेषां शब्दो महानासीद्रवतां वाहिनीमुखे ।  
 महौघस्येव भद्रं ते गिरिमासाद्य दीर्यतः ॥ २०  
 तां तु सेनां भृशं विद्ध्वा द्रावयित्वाऽर्जुनः शरैः ।  
 प्रायादभिमुखः पार्थः सूतानीकानि मारिष ॥ २१  
 तस्य शब्दो महानासीत्परानभिमुखस्य वै ।  
 गरुडस्येव पततः पन्नगार्थे यथा पुरा ॥ २२  
 तं तु शब्दमभिश्चुत्य भीमसेनो महाबलः ।  
 बभूव परमप्रीतः पार्थदर्शनलालसः ॥ २३  
 श्रुत्वैव पार्थमायान्तं भीमसेनः प्रतापवान् ।  
 त्यक्त्वा प्राणान्महाराज सेनां तव ममर्द ह ॥ २४  
 स वायुवेगप्रतिमो वायुवेगसमो जवे ।  
 वायुवद्व्यचरद्भीमो वायुपुत्रः प्रतापवान् ॥ २५  
 तेनार्थमाना राजेन्द्र सेना तव विशां पते ।  
 व्यभ्राम्यत महाराज भिन्ना नौरिव सागरे ॥ २६  
 तां तु सेनां तदा भीमो दर्शयन्पाणिलाघवम् ।  
 शरैरवचकर्तोऽग्रेः प्रेषयिष्यन्मक्षयम् ॥ २७  
 तत्र भारत भीमस्य बलं दृष्ट्वातिमानुषम् ।  
 व्यत्रस्यन्त रणे योधाः कालस्येव युगक्षये ॥ २८  
 तथार्दितान्भीमबलान्भीमसेनेन भारत ।  
 दृष्ट्वा दुर्योधनो राजा इदं वचनमब्रवीत् ॥ २९  
 सैनिकान्स महेष्वासो योधांश्च भरतर्षभ ।  
 समादिशद्रेणे सर्वान्हत भीममिति स्म ह ।  
 तस्मिन्हते हतं मन्ये सर्वसैन्यमशेषतः ॥ ३०  
 प्रतिगृह्य च तामाज्ञां तव पुत्रस्य पार्थिवाः ।  
 भीमं प्रच्छादयामासुः शरवर्षैः समन्ततः ॥ ३१  
 गजाश्च बहुला राजन्नराश्च जयगृद्धिनः ।  
 रथा हयाश्च राजेन्द्र परिवर्तुर्वृकोदरम् ॥ ३२  
 स तैः परिवृतः शरैः शूरो राजन्समन्ततः ।  
 शुशुभे भरतश्रेष्ठ नक्षत्रैरिव चन्द्रमाः ॥ ३३



स राजा तथा संख्ये दर्शनीयो नरोत्तमः ।  
 निर्विशेषं महाराज यथा हि विजयस्तथा ॥ ३४  
 तत्र ते पार्थिवाः सर्वे शरवृष्टीः समासृजन् ।  
 क्रोधरक्तेक्षणाः क्रूरा हन्तुकामा वृकोदरम् ॥ ३५  
 स विदार्य महासेनां शरैः संनतपर्वभिः ।  
 निश्चक्राम रणाद्भीमो मत्स्यो जालादिवाग्भसि ॥ ३६  
 हत्वा दश सहस्राणि गजानामनिवर्तिनाम् ।  
 नृणां शतसहस्रे द्वे द्वे शते चैव भारत ॥ ३७  
 पञ्च चाश्वसहस्राणि रथानां शतमेव च ।  
 हत्वा प्रास्यन्दयद्भीमो नदीं शोणितकर्माम् ॥ ३८  
 शोणितोदां रथावर्ता हस्तिग्राहसमाकुलाम् ।  
 नरमीनामश्नक्रां केशशैवलशाढलाम् ॥ ३९  
 संचिन्नभुजनागेन्द्रां बहुरत्नापहारिणीम् ।  
 ऊरुग्राहां मज्जपङ्कां शीर्षोपलसमाकुलाम् ॥ ४०  
 धनुष्काशां शरावापां गदापरिधकेतनाम् ।  
 योधव्रातवतीं संख्ये वहन्तीं यमसादनम् ॥ ४१  
 क्षणेन पुरुषव्याघ्रः प्रावर्तयत निम्नगाम् ।  
 यथा वैतरणीमुग्रां दुस्तरामकृतात्मभिः ॥ ४२  
 यतो यतः पाण्डवेयः प्रवृत्तो रथसत्तमः ।  
 ततस्ततोऽपातयत योधाऽशतसहस्रशः ॥ ४३  
 एवं दृष्ट्वा कृतं कर्म भीमसेनेन संयुगे ।  
 दुर्योधनो महाराज शकुनिं वाक्यमब्रवीत् ॥ ४४  
 जय मातुल संग्रामे भीमसेनं महाबलम् ।  
 अस्मिञ्जिते जितं मन्ये पाण्डवेयं महाबलम् ॥ ४५  
 ततः प्रायान्महाराज सौबलेयः प्रतापवान् ।  
 रणाय महते युक्तो भ्रातृभिः परिवारितः ॥ ४६  
 स समासाद्य संग्रामे भीमं भीमपराक्रमम् ।  
 वारयामास तं वीरो वेल्लेव मकरालयम् ।  
 स न्यवर्तत तं भीमो वार्यमाणः शितैः शरैः ॥ ४७  
 शकुनिस्तस्य राजेन्द्र वामे पार्श्वे स्तनान्तरे ।

प्रेषयामास नाराचान् रुक्मपुङ्गवाञ्छिलाशितान् ॥ ४८  
 वर्म भित्त्वा तु सौवर्णं बाणास्तस्य महात्मनः ।  
 न्यमज्जन्त महाराज कङ्कवर्हिणवाससः ॥ ४९  
 सोऽतिविद्धो रणे भीमः शरं हेमविभूषितम् ।  
 प्रेषयामास सहसा सौबलं प्रति भारत ॥ ५०  
 तमायान्तं शरं घोरं शकुनिः शत्रुतापनः ।  
 चिच्छेद शतधा राजन्कृतहस्तो महाबलः ॥ ५१  
 तस्मिन्निपतिते भूमौ भीमः क्रुद्धो विशां पते ।  
 धनुश्चिच्छेद भलेन सौबलस्य हसन्निव ॥ ५२  
 तदपास्य धनुरिच्छन्नं सौबलेयः प्रतापवान् ।  
 अन्यदादत्त वेगेन धनुर्भल्लंश्च षोडश ॥ ५३  
 तैस्तस्य तु महाराज भल्लैः संनतपर्वभिः ।  
 चतुर्भिः सारथिं ह्यार्च्छद्भीमं पञ्चभिरेव च ॥ ५४  
 ध्वजमेकेन चिच्छेद छत्रं द्वाभ्यां विशां पते ।  
 चतुर्भिश्चतुरो वाहान्विव्याध सुबलात्मजः ॥ ५५  
 ततः क्रुद्धो महाराज भीमसेनः प्रतापवान् ।  
 शक्तिं चिक्षेप समरे रुक्मदण्डामयस्मयीम् ॥ ५६  
 सा भीमभुजनिर्मुक्ता नागजिह्वेव चञ्चला ।  
 निपपात रथे तूर्णं सौबलस्य महात्मनः ॥ ५७  
 ततस्तामेव संगृह्य शक्तिं कनकभूषणाम् ।  
 भीमसेनाय चिक्षेप क्रुद्धरूपो विशां पते ॥ ५८  
 सा निर्भिद्य भुजं सन्त्यं पाण्डवस्य महात्मनः ।  
 पपात च ततो भूमौ यथा विद्युन्नभश्च्युता ॥ ५९  
 अथोत्क्रुष्टं महाराज धार्तराष्ट्रैः समन्ततः ।  
 न तु तं ममृषे भीमः सिंहनादं तरस्विनाम् ॥ ६०  
 स संगृह्य धनुः सज्यं त्वरमाणो महारथः ।  
 मुहूर्तादिव राजेन्द्र छादयामास सायकैः ।  
 सौबलस्य बलं संख्ये त्यक्त्वात्मानं महाबलः ॥ ६१  
 तस्याश्वाश्चतुरो हत्वा सूतं चैव विशां पते ।



ध्वजं चिच्छेद भलेन त्वरमाणः पराक्रमी ॥ ६२  
 हताश्वं रथमुत्सृज्य त्वरमाणो नरोत्तमः ।  
 तस्थौ विस्फारयन्ध्रापं क्रोधरक्तेक्षणः श्वसन् ।  
 शरैश्च बहुधा राजन्भीममार्च्छत्समन्ततः ॥ ६३  
 प्रतिहत्य तु वेगेन भीमसेनः प्रतापवान् ।  
 धनुश्चिच्छेद संक्रुद्धो विव्याध च शितैः शरैः ॥  
 सोऽतिविद्धो बलवता शत्रुणा शत्रुकर्शनः ।  
 निपपात ततो भूमौ किञ्चित्प्राणो नराधिप ॥ ६४  
 ततस्तं विह्वलं ज्ञात्वा पुत्रस्तव विशां पते ।  
 अपोवाह रथेनाजौ भीमसेनस्य पश्यतः ॥ ६५  
 रथस्थे तु नरव्याघ्रे धार्तराष्ट्राः पराङ्मुखाः ।  
 प्रदुहुवुर्दिशो भीता भीमाज्जाते महाभये ॥ ६६  
 सौबले निर्जिते राजन्भीमसेनेन धन्विना ।  
 भयेन महता भग्नः पुत्रो दुर्योधनस्तव ।  
 अपायाज्जवनैरश्वैः सापेक्षो मातुलं प्रति ॥ ६७  
 पराङ्मुखं तु राजानं दृष्ट्वा सैन्यानि भारत ।  
 विप्रजग्मुः समुत्सृज्य द्वैरथानि समन्ततः ॥ ६८  
 तान्दृष्ट्वातिरथान्सर्वान्धार्तराष्ट्रान्पराङ्मुखान् ।  
 जवेनाभ्यपतद्भीमः किरञ्शरशतान्बहून् ॥ ६९  
 ते वध्यमाना भीमेन धार्तराष्ट्राः पराङ्मुखाः ।  
 कर्णमासाद्य समरे स्थिता राजन्समन्ततः ।  
 स हि तेषां महावीर्यो द्वीपोऽभूत्सुमहाबलः ॥ ७०  
 भिन्ननौका यथा राजन्द्दीपमासाद्य निर्वृताः ।  
 भवन्ति पुरुषव्याघ्र नाविकाः कालपर्यये ॥ ७१  
 तथा कर्णं समासाद्य तावका भरतर्षभ ।  
 समाश्वस्ताः स्थिता राजन्संप्रहृष्टाः परस्परम् ।  
 समाजग्मुश्च युद्धाय मृत्युं कृत्वा निवर्तनम् ॥ ७२

इति श्रीमहाभारते कर्णपर्वणि

पञ्चपञ्चाशोऽध्यायः ॥ ५५ ॥

५६

धृतराष्ट्र उवाच ।

ततो भग्नेषु सैन्येषु भीमसेनेन संयुगे ।  
 दुर्योधनोऽब्रवीत्किं नु सौबलो वापि संजय ॥ १  
 कर्णो वा जयतां श्रेष्ठो योधा वा मामका युधि ।  
 कृपो वा कृतवर्मा च द्रौणिर्दुःशासनोऽपि वा ॥ २  
 अत्यद्भुतमिदं मन्ये पाण्डवेयस्य विक्रमम् ।  
 यथाप्रतिज्ञं योधानां राधेयः कृतवानपि ॥ ३  
 कुरूणामपि सर्वेषां कर्णः शत्रुनिषूदनः ।  
 शर्म वर्म प्रतिष्ठा च जीविताशा च संजय ॥ ४  
 तत्प्रभग्नं बलं दृष्ट्वा कौन्तेयेनामितौजसा ।  
 राधेयानामधिरथः कर्णः किमकरोद्युधि ॥ ५  
 पुत्रा वा मम दुर्धर्षा राजानो वा महारथाः ।  
 एतन्मे सर्वमाचक्ष्व कुशलो ह्यसि संजय ॥ ६

संजय उवाच ।

अपराहे महाराज सूतपुत्रः प्रतापवान् ।  
 जघान सोमकान्सर्वान्भीमसेनस्य पश्यतः ।  
 भीमोऽप्यतिबलः सैन्यं धार्तराष्ट्रं व्यपोथयत् ॥ ७  
 द्राव्यमाणं बलं दृष्ट्वा भीमसेनेन धीमता ।  
 युन्तारमब्रवीत्कर्णः पाञ्चालानेव मा वह ॥ ८  
 मद्वराजस्ततः शल्यः श्वेतानश्वान्महाजवान् ।  
 प्राहिणोच्चेदिपाञ्चालान्करुषांश्च महाबलः ॥ ९  
 प्रविश्य च स तां सेनां शल्यः परबलार्दनः ।  
 न्ययच्छतुरगान्दृष्टो यत्र यत्रैच्छदग्रणीः ॥ १०  
 तं रथं मेघसंकाशं वैयाघ्रपरिवारणम् ।  
 संदृश्य पाण्डुपाञ्चालास्त्रस्ता आसन्विशां पते ॥ ११  
 ततो रथस्य निनदः प्रादुरासीन्महारणे ।  
 पर्जन्यसमनिर्घोषः पर्वतस्येव दीर्यतः ॥ १२  
 ततः शरशतैस्तीक्ष्णैः कर्णोऽप्याकर्णनिःसृतैः ।  
 जघान पाण्डवबलं शतशोऽथ सहस्रशः ॥ १३



तं तथा समरे कर्म कुर्वाणमतिमानुषम् ।  
 परिवव्रुर्महेष्वासाः पाण्डवानां महारथाः ॥ १४  
 तं शिखण्डी च भीमश्च धृष्टद्युम्नश्च पार्षतः ।  
 नकुलः सहदेवश्च द्रौपदेयाः ससात्यकाः ।  
 परिवव्रुर्जिघांसन्तो राधेयं शरवृष्टिभिः ॥ १५  
 सात्यकिस्तु ततः कर्णं विंशत्या निशितैः शरैः ।  
 अताडयद्रणे शूरो जनुदेशे नरोत्तमः ॥ १६  
 शिखण्डी पञ्चविंशत्या धृष्टद्युम्नश्च पञ्चभिः ।  
 द्रौपदेयाश्चतुःषष्ट्या सहदेवश्च सप्तभिः ।  
 नकुलश्च शतेनाजौ कर्णं विव्याध सायकैः ॥ १७  
 भीमसेनस्तु राधेयं नवत्या नतपर्वणाम् ।  
 विव्याध समरे क्रुद्धो जनुदेशे महाबलः ॥ १८  
 ततः प्रहस्याधिरथिर्विक्षिपन्धनुस्तमम् ।  
 मुमोच निशितान्वाणान्पीडयन्सुमहाबलः ।  
 तान्प्रत्यविध्यद्राधेयः पञ्चभिः पञ्चभिः शरैः ॥ १९  
 सात्यकेस्तु धनुश्छित्त्वा ध्वजं च पुरुषर्षभः ।  
 अथैनं नवमिर्बाणैराजघान स्तनान्तरे ॥ २०  
 भीमसेनस्तु तं क्रुद्धो विव्याध त्रिंशता शरैः ।  
 सारथिं च त्रिमिर्बाणैराजघान परंतपः ॥ २१  
 विरथान्द्रौपदेयांश्च चकार पुरुषर्षभः ।  
 अक्ष्णोर्निमेषमात्रेण तदद्भुतमिवाभवत् ॥ २२  
 विमुखीकृत्य तान्सर्वाञ्शरैः संनतपर्वभिः ।  
 पाञ्चालानहनच्छूरश्चेदीनां च महारथान् ॥ २३  
 ते वध्यमानाः समरे चेदिमत्स्या विशां पते ।  
 कर्णमेकमभिर्द्वय शरसंघैः समार्दयन् ।  
 त्रासघान शितैर्बाणैः सूतपुत्रो महारथः ॥ २४  
 एतदत्यद्भुतं कर्णे दृष्टवानस्मि भारत ।  
 यदेकः समरे शूरान्सूतपुत्रः प्रतापवान् ॥ २५  
 यतमानान्परं शक्यायोधयत्तांश्च धन्विनः ।  
 पाण्डवेयान्महाराज शरैर्वारितवानरणे ॥ २६

तत्र भारत कर्णस्य लाघवेन महात्मनः ।  
 तुतुषुर्देवताः सर्वाः सिद्धाश्च परमर्षयः ॥ २७  
 अपूजयन्महेष्वासा धार्तराष्ट्रानरोत्तमम् ।  
 कर्णं रथवरश्रेष्ठं श्रेष्ठं सर्वधनुष्मताम् ॥ २८  
 ततः कर्णो महाराज ददाह रिपुवाहिनीम् ।  
 कक्षमिद्धो यथा वह्निर्निदाघे ज्वलितो महान् ॥ २९  
 ते वध्यमानाः कर्णेन पाण्डवेयास्ततस्ततः ।  
 प्राद्रवन्त रणे भीताः कर्णं दृष्ट्वा महाबलम् ॥ ३०  
 तत्राक्रन्दो महानासीत्पाञ्चालानां महारणे ।  
 वध्यतां सायकैस्तीक्ष्णैः कर्णचापवरच्युतैः ॥ ३१  
 तेन शब्देन वित्रस्ता पाण्डवानां महाचमूः ।  
 कर्णमेकं रणे योधं मेनिरे तत्र शात्रवाः ॥ ३२  
 तत्राद्भुतं परं चक्रे राधेयः शत्रुकर्शनः ।  
 यदेकं पाण्डवाः सर्वे न शेकुरभिवीक्षितुम् ॥ ३३  
 यथौघः पर्वतश्रेष्ठमासाद्याभिप्रदीर्यते ।  
 तथा तत्पाण्डवं सैन्यं कर्णमासाद्य दीर्यते ॥ ३४  
 कर्णोऽपि समरे राजन्विधूमोऽग्निरिव ज्वलन् ।  
 दहंस्तस्यौ महाबाहुः पाण्डवानां महाचमूम् ॥ ३५  
 शिरांसि च महाराज कर्णाश्चञ्चलकुण्डलान् ।  
 बाहूश्च वीरो वीराणां चिच्छेद लघु चेषुभिः ॥ ३६  
 हस्तिदन्तान्त्सरुन्वज्रान्ध्वजाञ्शक्तीर्हयान्गजान् ।  
 रथांश्च विविधान् राजन्पताका व्यजनानि च ॥ ३७  
 अक्षेषायुगयोक्त्राणि चक्राणि विविधानि च ।  
 चिच्छेद शतधा कर्णो योधव्रतमनुष्ठितः ॥ ३८  
 तत्र भारत कर्णेन निहतैर्गजवाजिभिः ।  
 अगम्यरूपा पृथिवी मांसशोणितकर्दमा ॥ ३९  
 विषमं च समं चैव हतैरश्वपदातिभिः ।  
 रथैश्च कुञ्जरैश्चैव न प्राज्ञायत किञ्चन ॥ ४०  
 नापि स्वे न परे योधाः प्राज्ञायन्त परस्परम् ।  
 घोरे शरान्धकारे तु कर्णास्त्रे च विजृम्भिते ॥ ४१



राधेयचापनिर्मुक्तैः शरैः काञ्चनभूषितैः ।  
 संछादिता महाराज यतमाना महारथाः ॥ ४२  
 ते पाण्डवेयाः समरे कर्णेन स्म पुनः पुनः ।  
 अभज्यन्त महाराज यतमाना महारथाः ॥ ४३  
 मृगसंघान्यथा क्रुद्धः सिंहो द्रावयते वने ।  
 कर्णस्तु समरे योधांस्तत्र तत्र महायशाः ।  
 कालयामास तत्सैन्यं यथा पशुगणान्वृकः ॥ ४४  
 दृष्ट्वा तु पाण्डवीं सेनां धार्तराष्ट्राः पराङ्मुखीम् ।  
 अभिजग्मुर्महेष्वासा रुवन्तो भैरवान्वान् ॥ ४५  
 दुर्योधनो हि राजेन्द्र मुदा परमया युतः ।  
 वादयामास संहृष्टो नानावाद्यानि सर्वशः ॥ ४६  
 पाञ्चालापि महेष्वासा भग्ना भग्ना नरोत्तमाः ।  
 न्यवर्तन्त यथा शूरा मृत्युं कृत्वा निवर्तनम् ॥ ४७  
 तान्निवृत्तानरणे शूरान्राधेयः शत्रुतापनः ।  
 अनेकशो महाराज बभञ्ज पुरुषर्षभः ॥ ४८  
 तत्र भारत कर्णेन पाञ्चाला विंशती रथाः ।  
 निहताः सादयः क्रोधाच्चेदयश्च परःशताः ॥ ४९  
 कृत्वा शून्यान्रथोपस्थान्वाजिपृष्ठांश्च भारत ।  
 निर्मनुष्यान्गजस्कन्धान्पादातांश्चैव विद्रुतान् ॥ ५०  
 आदित्य इव मध्याह्ने दुर्निरीक्ष्यः परंतपः ।  
 कालान्तकवपुः क्रूरः सूतपुत्रश्चचार ह ॥ ५१  
 एवमेतान्महाराज नरवाजिरथद्विपान् ।  
 हत्वा तस्थौ महेष्वासः कर्णोऽरिगणसूदनः ॥ ५२  
 यथा भूतगणान्हत्वा कालस्तिष्ठेन्महाबलः ।  
 तथा स सोमकान्हत्वा तस्थावेको महारथः ॥ ५३  
 तत्राद्भुतमपश्याम पाञ्चालानां पराक्रमम् ।  
 बध्यमानापि कर्णेन नाजहू रणमूर्धनि ॥ ५४  
 राजा दुःशासनश्चैव कृपः शारद्वतस्तथा ।  
 अश्वत्थामा कृतवर्मा शकुनिश्चापि सौबलः ।  
 न्यहनन्पाण्डवीं सेनां शतशोऽथ सहस्रशः ॥ ५५

कर्णपुत्रौ च राजेन्द्र भ्रातरौ सत्यविक्रमौ ।  
 अनाशयेतां बलिनः पाञ्चालान्वै ततस्ततः ।  
 तत्र युद्धं तदा ह्यासीत्कूरं विशसनं महत् ॥ ५६  
 तथैव पाण्डवाः शूरा धृष्टद्युम्नशिखण्डिनौ ।  
 द्रौपदेयाश्च संक्रुद्धा अभ्यघ्नन्स्तावकं बलम् ॥ ५७  
 एवमेष क्षयो वृत्तः पाण्डवानां ततस्ततः ।  
 तावकानामपि रणे भीमं प्राप्य महाबलम् ॥ ५८

इति श्रीमहाभारते कर्णपर्वणि

षट्पञ्चाशोऽध्यायः ॥ ५६ ॥

५७

संजय उवाच ।

अर्जुनस्तु महाराज कृत्वा सैन्यं पृथग्विधम् ।  
 सूतपुत्रं सुसंरब्धं दृष्ट्वा चैव महारणे ॥ १  
 शोणितोदां महीं कृत्वा मांसमज्जास्थिवाहिनीम् ।  
 वासुदेवमिदं वाक्यमब्रवीत्पुरुषर्षभ ॥ २  
 एष केतू रणे कृष्ण सूतपुत्रस्य दृश्यते ।  
 भीमसेनादयश्चैते योधयन्ति महारथान् ।  
 एते द्रवन्ति पाञ्चालाः कर्णात्रिस्ता जनार्दन ॥ ३  
 एष दुर्योधनो राजा श्वेतच्छत्रेण भास्वता ।  
 कर्णेन भग्नान्पाञ्चालान्द्रावयन्बहु शोभते ॥ ४  
 कृपश्च कृतवर्मा च द्रौणिश्चैव महाबलः ।  
 एते रक्षन्ति राजानं सूतपुत्रेण रक्षिताः ।  
 अवध्यमानास्तेऽस्माभिर्घातयिष्यन्ति सोमकान् ॥ ५  
 एष शल्यो रथोपस्थे रश्मिसंचारकोविदः ।  
 सूतपुत्ररथं कृष्णं वाहयन्बहु शोभते ॥ ६  
 तत्र मे बुद्धिरुत्पन्ना वाहयात्र महारथम् ।  
 नाहत्वा समरे कर्णं निवर्तिष्ये कथंचन ॥ ७  
 राधेयोऽप्यन्यथा पार्थान्सृज्यांश्च महारथान् ।  
 निःशेषान्समरे कुर्यात्पश्यतो नौ जनार्दन ॥ ८  
 ततः प्रायाद्रथेनाशु केशवस्तव वाहिनीम् ।



कर्णं प्रति महेष्वासं द्वैरथैः सव्यसाचिना ॥ ९  
 प्रयातश्च महाबाहुः पाण्डवानुज्ञया हरिः ।  
 आश्वसयन्नरथेनैव पाण्डुसैन्यानि सर्वशः ॥ १०  
 रथघोषः स संग्रामे पाण्डवेयस्य संबभौ ।  
 वासवाशनितुल्यस्य महौघस्येव मारिष ॥ ११  
 महता रथघोषेण पाण्डवः सत्यविक्रमः ।  
 अभ्ययादप्रमेयात्मा विजयस्तव वाहिनीम् ॥ १२  
 तमायान्तं समीक्ष्यैव श्वेताश्वं कृष्णसारथिम् ।  
 मद्वराजोऽब्रवीत्कर्णं केतुं दृष्ट्वा महात्मनः ॥ १३  
 अयं स रथ आयाति श्वेताश्वः कृष्णसारथिः ।  
 निघ्नन्नमित्रान्समरे यं कर्णं परिपृच्छसि ॥ १४  
 एष तिष्ठति कौन्तेयः संस्पृशन्गाण्डिवं धनुः ।  
 तं हनिष्यसि चेदद्य तन्नः श्रेयो भविष्यति ॥ १५  
 एषा विदीर्यते सेना धार्तराष्ट्री समन्ततः ।  
 अर्जुनस्य भयात्तूर्णं निघ्नतः शात्रवान्बहून् ॥ १६  
 वर्जयन्सर्वसैन्यानि त्वरते हि धनंजयः ।  
 त्वदर्थमिति मन्येऽहं यथास्योदीर्यते वपुः ॥ १७  
 न ह्यवस्थाप्यते पार्थो युयुत्सुः केनचित्सह ।  
 त्वामृते क्रोधदीप्तो हि पीड्यमाने वृकोदरे ॥ १८  
 विरथं धर्मराजं च दृष्ट्वा सुदृढविक्षतम् ।  
 शिखण्डिनं सात्यकिं च धृष्टद्युम्नं च पार्षतम् ॥ १९  
 द्रौपदेयान्युधामन्युमुत्तमौजसमेव च ।  
 नकुलं सहदेवं च भ्रातरौ द्वौ समीक्ष्य च ॥ २०  
 सहसैकरथः पार्थस्त्वामभ्येति परंतप ।  
 क्रोधरक्तेक्षणः क्रुद्धो जिघांसुः सर्वधन्विनाम् ॥ २१  
 त्वरितोऽभिपतत्यस्मांस्यक्त्वा सैन्यान्यसंशयम् ।  
 त्वं कर्णं प्रतियाह्वेन नास्त्यन्यो हि धनुर्धरः ॥ २२  
 न तं पश्यामि लोकेऽस्मिन्स्त्वत्तोऽप्यन्यं धनुर्धरम् ।  
 अर्जुनं समरे क्रुद्धं यो वेलामिव धारयेत् ॥ २३  
 न चास्य रक्षां पश्यामि पृष्ठतो न च पार्श्वतः ।

एक एवाभियाति त्वां पश्य साफल्यमात्मनः ॥ २४  
 त्वं हि कृष्णौ रणे शक्तः संसाधयितुमाहवे ।  
 तवैष भारो राधेय प्रत्युद्याहि धनंजयम् ॥ २५  
 त्वं कृतो ह्येव भीष्मेण द्रोणद्रौणिक्पैरपि ।  
 सव्यसाचिप्रतिरथस्तं निवर्तय पाण्डवम् ॥ २६  
 लेलिहानं यथा सर्पं गर्जन्तमृषभं यथा ।  
 लयस्थितं यथा व्याघ्रं जहि कर्णं धनंजयम् ॥ २७  
 एते द्रवन्ति समरे धार्तराष्ट्रा महारथाः ।  
 अर्जुनस्य भयात्तूर्णं निरपेक्षा जनाधिपाः ॥ २८  
 द्रवतामथ तेषां तु युधि नान्योऽस्ति मानवः ।  
 भयहा यो भवेद्वीर त्वामृते सूतनन्दन ॥ २९  
 एते त्वां कुरवः सर्वे द्वीपमासाद्य संयुगे ।  
 विष्टिताः पुरुषव्याघ्र त्वत्तः शरणकाङ्क्षिणः ॥ ३०  
 वैदेहाम्बष्ठकाम्बोजास्तथा नम्रजितस्त्वया ।  
 गान्धाराश्च यया धृत्या जिताः संख्ये सुदुर्जयाः ॥  
 तां धृतिं कुरु राधेय ततः प्रत्येहि पाण्डवम् ।  
 वासुदेवं च वाष्पेयं प्रीयमाणं किरीटिना ॥ ३२  
 कर्ण उवाच ।  
 प्रकृतिस्थो हि मे शल्य इदानीं संमतस्तथा ।  
 प्रतिभासि महाबाहो विभीश्रैव धनंजयात् ॥ ३३  
 पश्य बाहोर्वलं मेऽद्य शिक्षितस्य च पश्य मे ।  
 एकोऽद्य निहनिष्यामि पाण्डवानां महाचमूम् ॥ ३४  
 कृष्णौ च पुरुषव्याघ्रौ तच्च सत्यं ब्रवीमि ते ।  
 नाहत्वा युधि तौ वीरावपयास्ये कथंचन ॥ ३५  
 स्वप्स्ये वा निहतस्ताभ्यामसत्यो हि रणे जयः ।  
 कृतार्थो वा भविष्यामि हत्वा तावथ वा हतः ॥ ३६  
 नैतादृशो जातु बभूव लोके  
 रथोत्तमो यावदनुश्रुतं नः ।  
 तमीदृशं प्रतियोत्स्यामि पार्थ  
 महाहवे पश्य च पौरुषं मे ॥ ३७



रथे चरत्येष रथप्रवीरः

शीघ्रैर्हयैः कौरवराजपुत्रः ।

स वाद्य मां नेष्यति कृच्छ्रमेत-

त्कर्णस्यान्तादेतदन्ताः स्थ सर्वे ॥ ३८

अस्वेदिनौ राजपुत्रस्य हस्ता-

ववेपिनौ जातकिणौ बृहन्तौ ।

दृढायुधः कृतिमान्क्षिप्रहस्तो

न पाण्डवेयेन समोऽस्ति योधः ॥ ३९

गृह्णात्यनेकानपि कङ्कपत्रा-

नेकं यथा तान्क्षितिपान्प्रमथ्य ।

ते क्रोशमात्रं निपतन्त्यमोघाः

कस्तेन योधोऽस्ति समः पृथिव्याम् ॥ ४०

अतोषयत्पाण्डवेयो हुताशं

कृष्णद्वितीयोऽतिरथस्तरस्वी ।

लेभे चक्रं यत्र कृष्णो महात्मा

धनुर्गण्डीवं पाण्डवः सव्यसाची ॥ ४१

श्वेताश्वयुक्तं च सुघोषमग्र्यं

रथं महाबाहुरदीनसत्त्वः ।

महेषुधी चाक्षयौ दिव्यरूपौ

शस्त्राणि दिव्यानि च हव्यवाहात् ॥ ४२

तथेन्द्रलोके निजघान दैत्या-

नसंख्येयान्कालकेयांश्च सर्वान् ।

लेभे शङ्खं देवदत्तं स्म तत्र

को नाम तेनाभ्यधिकः पृथिव्याम् ॥ ४३

महादेवं तोषयामास चैव

साक्षात्सुयुद्धेन महानुभावः ।

लेभे ततः पाशुपतं सुघोरं

त्रैलोक्यसंहारकरं महास्त्रम् ॥ ४४

पृथक्पृथग्लोकपालाः समेता

ददुर्ह्यस्त्राण्यप्रमेयाणि यस्य ।

यैस्ताञ्जघानाशु रणे नृसिंहा-

न्स कालखञ्जानसुरान्समेतान् ॥ ४५

तथा विराटस्य पुरे समेता-

न्सर्वानस्मानेकरथेन जित्वा ।

जहार तद्गोधनमाजिमध्ये

वस्त्राणि चादत्त महारथेभ्यः ॥ ४६

तमीदृशं वीर्यगुणोपपन्नं

कृष्णद्वितीयं वरये रणाय ।

अनन्तवीर्येण च केशवेन

नारायणेनाप्रतिमेन गुप्तम् ॥ ४७

वर्षायुतैर्यस्य गुणा न शक्या

वक्तुं समेतैरपि सर्वलोकैः ।

महात्मनः शङ्खचक्रासिपाणे-

र्विष्णोर्जिष्णोर्वसुदेवात्मजस्य ।

भयं मे वै जायते साध्वसं च

दृष्ट्वा कृष्णावेकरथे समेतौ ॥ ४८

उभौ हि शूरो कृतिनौ दृढास्त्रौ

महारथौ संहननोपपन्नौ ।

एतादृशौ फल्गुनवासुदेवौ

कोऽन्यः प्रतीयान्मदृते नु शक्य ॥ ४९

एतावहं युधि वा पातयिष्ये

मां वा कृष्णौ निहनिष्यतोऽद्य ।

इति ब्रुवन्शल्यममित्रहन्ता

कर्णो रणे मेघ इवोन्ननाद ॥ ५०

अभ्येत्य पुत्रेण तवाभिनन्दितः

समेत्य चोवाच कुरुप्रवीरान् ।

कृपं च भोजं च महाभुजाबुभौ

तथैव गान्धारनृपं सहानुजम् ।

गुरोः सुतं चावरजं तथात्मनः

प्रदातिनोऽथ द्विपसादिनोऽन्यान् ॥ ५१



निरुधताभिद्रवताच्युतार्जुनौ  
 श्रमेण संयोजयताशु सर्वतः ।  
 यथा भवद्भिर्भृशविक्षतावुभौ  
 सुखेन हन्यामहमद्य भूमिपाः ॥ ५२  
 तथेति चोक्त्वा त्वरिताः स्म तेऽर्जुनं  
 जिघांसवो वीरतमाः समभ्ययुः ।  
 नदीनदान्भूरिजलो महार्णवो  
 यथा तथा तान्समरेऽर्जुनोऽग्रसत् ॥ ५३  
 न संदधानो न तथा शरोत्तमा-  
 न्मसृजमानो रिपुभिः प्रहश्यते ।  
 धनंजयस्तस्य शरैश्च दारिता  
 हताश्च पेतुर्नरवाजिकुञ्जराः ॥ ५४  
 शरार्चिषं गाण्डिवचारुमण्डलं  
 युगान्तसूर्यप्रतिमानतेजसम् ।  
 न कौरवाः शेकुरुदीक्षितुं जयं  
 यथा रविं व्याधितचक्षुषो जनाः ॥ ५५  
 तमभ्यधावद्विसृजञ्शरान्कृप-  
 स्तथैव भोजस्तव चात्मजः स्वयम् ।  
 जिघांसुभिस्तान्कुशलैः शरोत्तमा-  
 न्महाहवे संजवितान्प्रयत्नतः ।  
 शरैः प्रचिच्छेद च पाण्डवस्त्वर-  
 न्पराभिनद्वक्षसि च त्रिभिस्त्रिभिः ॥ ५६  
 स गाण्डिवाभ्यायतपूर्णमण्डल-  
 स्तपन्निपूनर्जुनभास्करो बभौ ।  
 शरोग्ररश्मिः शुचिशुक्रमध्यगो  
 यथैव सूर्यः परिवेषगस्तथा ॥ ५७  
 अथाग्र्यबाणैर्दशभिर्धनंजयं  
 पराभिनद्वोणसुतोऽच्युतं त्रिभिः ।  
 चतुर्भिर्भ्रातृभिरश्वतुरः कपिं तथा  
 शरैः स नाराचवरैरवाकिरत् ॥ ५८

तथा तु तत्तत्स्फुरदात्तकार्मुकं  
 त्रिभिः शरैर्यन्तृशिरः क्षुरेण ।  
 हयांश्चतुर्भिश्चतुरस्त्रिभिर्ध्वजं  
 धनंजयो द्रौणिरथान्नयपातयत् ॥ ५९  
 स रोषपूर्णोऽशनिवज्रहाटकै-  
 रलंकृतं तक्षकभोगवर्चसम् ।  
 सुबन्धनं कार्मुकमन्यदाददे  
 यथा महाहिप्रवरं गिरेस्तथा ॥ ६०  
 स्वमायुधं चोपविकीर्य भूतले  
 धनुश्च कृत्वा सगुणं गुणाधिकः ।  
 समानयानावजितौ नरोत्तमौ  
 शरोत्तमैर्द्रौणिरविध्यदन्तिकात् ॥ ६१  
 कृपश्च भोजश्च तथात्मजश्च ते  
 तमोनुदं वारिधरा इवापतन् ।  
 कृपस्य पार्थः सशरं शरासनं  
 हयान्ध्वजं सारथिमेव पत्रिभिः ॥ ६२  
 शरैः प्रचिच्छेद तवात्मजस्य  
 ध्वजं धनुश्च प्रचकर्त नर्दतः ।  
 जघान चाश्वान्कृतवर्मणः शुभा-  
 न्ध्वजं च चिच्छेद ततः प्रतापवान् ॥ ६३  
 सवाजिसूतेष्वसनान्सकेतना-  
 जघान नागाश्चरथांस्त्वरंश्च सः ।  
 ततः प्रकीर्णं सुमहद्वलं तव  
 प्रदारितं सेतुरिवाम्भसा यथा ।  
 ततोऽर्जुनस्याशु रथेन केशव-  
 श्चकार शत्रूनपसव्यमातुरान् ॥ ६४  
 ततः प्रयान्तं त्वरितं धनंजयं  
 शतक्रतुं वृत्रनिजघ्नुषं यथा ।  
 समन्वधावन्पुनरुच्छ्रितैर्ध्वजै  
 रथैः सुयुक्तैरपरे युयुत्सवः ॥ ६५



अथाभिसृत्य प्रतिवार्य तानरी-

न्धनंजयस्याभि रथं महारथाः ।

शिखण्डिशैनेययाः शितैः शरै-

र्विदारयन्तो व्यनदन्सुभैरवम् ॥ ६६

ततोऽभिजन्तुः कुपिताः परस्परं

शरैस्तदाञ्जोगतिभिः सुतेजनैः ।

कुरुप्रवीराः सह सृञ्जयैर्यथा-

सुराः पुरा देववरैरयोधयन् ॥ ६७

जयेप्सवः स्वर्गमनाय चोत्सुकाः

पतन्ति नागाश्वरथाः परंतप ।

जगर्जुरुच्चैर्बलवच्च विव्यधुः

शरैः सुमुक्तैरितरेतरं पृथक् ॥ ६८

शरान्धकारे तु महात्मभिः कृते

महामृधे योधवरैः परस्परम् ।

बभुर्दशाशा न दिवं च पार्थिव

प्रभा च सूर्यस्य तमोवृताभवत् ॥ ६९

इति श्रीमहाभारते कर्णपर्वणि

सप्तपञ्चाशोऽध्यायः ॥ ५७ ॥

५८

संजय उवाच ।

राजन्कुरूणां प्रवरैर्वलैर्भीममभिद्रुतम् ।

मज्जन्तमिव कौन्तेयमुज्जिहीर्षुर्धनंजयः ॥ १

विमृद्य सूतपुत्रस्य सेनां भारत सायकैः ।

प्राहिणोन्मृत्युलोकाय परवीरान्धनंजयः ॥ २

ततोऽस्याम्बरमावृत्य शरजालानि भागशः ।

अदृश्यन्त तथान्ये च निग्नन्तस्तव वाहिनीम् ॥ ३

स पक्षिसंघाचरितमाकाशं पूरयन्शरैः ।

धनंजयो महाराज कुरूणामन्तकोऽभवत् ॥ ४

ततो भलैः क्षुरपैश्च नाराचैर्निर्मलैरपि ।

गात्राणि प्राक्षिणोत्पार्थः शिरांसि च चकर्त ह ॥ ५

छिन्नगात्रैर्विकवचैर्विशिरस्कैः समन्ततः ।

पतितैश्च पतद्भिश्च योधैरासीत्समावृतम् ॥ ६

धनंजयशराभ्यस्तैः स्यन्दनाश्वनरद्विपैः ।

रणभूमिरभूद्राजन्महावैतरणी यथा ॥ ७

ईषाचक्राक्षभङ्गैश्च व्यथैः साथैश्च युध्यताम् ।

ससूतैर्हृतसूतैश्च रथैः स्तीर्णाभ्वन्मही ॥ ८

सुवर्णवर्मसंनाहैर्योधैः कनकभूषणैः ।

आस्थिताः कृतवर्माणो भद्रा नित्यमदा द्विपाः ।

क्रुद्धाः क्रुद्धैर्महामात्रैः प्रेषितार्जुनमभ्ययुः ॥ ९

चतुःशताः शरवर्षैर्हताः पेतुः किरीटिना ।

पर्यस्तानीव शृङ्गाणि ससत्त्वानि महागिरेः ॥ १०

धनंजयशराभ्यस्तैः स्तीर्णा भूर्वरवारणैः ।

अभिपेदेऽर्जुनरथो धनान्भिन्दन्निवांशुमान् ॥ ११

हतैर्गजमनुष्याथैर्भैर्यैश्च बहुधा रथैः ।

विशस्त्रपत्रकवचैर्युद्धशौण्डैर्गतासुभिः ।

अपविद्रायुधैर्मार्गः स्तीर्णोऽभूत्फल्गुनेन वै ॥ १२

व्यस्फूर्जयच्च गाण्डीवं सुमहद्भैरवस्वनम् ।

घोरो वज्रविनिष्पेषः स्तनयित्नोरिवाम्बरे ॥ १३

ततः प्रादीर्यत चमूर्धनंजयशराहता ।

महावातसमाविद्धा महानौरिव सागरे ॥ १४

नानारूपाः प्रहरणाः शरा गाण्डीवचोदिताः ।

अलातोत्काशनिप्रख्यास्तव सैन्यं विनिर्दहन् ॥ १५

महागिरौ वेणुवनं निशि प्रज्वलितं यथा ।

तथा तव महत्सैन्यं प्रास्फुरच्छरपीडितम् ॥ १६

संपिष्टदग्धविध्वस्तं तव सैन्यं किरीटिना ।

हतं प्रविहतं बाणैः सर्वतः प्रद्रुतं दिशः ॥ १७

महावने मृगगणा दावाम्निप्रसिता यथा ।

कुरवः पर्यवर्तन्त निर्दग्धाः सव्यसाचिना ॥ १८

उत्सृज्य हि महाबाहुं भीमसेनं तदा रणे ।

बलं कुरूणामुद्विग्नं सर्वमासीत्पराङ्मुखम् ॥ १९



ततः कुरुषु भग्नेषु वीजसुरपराजितः ।  
 भीमसेनं समासाद्य मुहूर्तं सोऽभ्यवर्तत ॥ २०  
 समागम्य स भीमेन मन्त्रयित्वा च फल्गुनः ।  
 विशल्यमरुजं चास्मै कथयित्वा युधिष्ठिरम् ॥ २१  
 भीमसेनाभ्यनुज्ञातस्ततः प्रायाद्धनंजयः ।  
 नादयन्त्यघोषेण पृथिवीं द्यां च भारत ॥ २२  
 ततः परिवृतो भीमैर्दशभिः शत्रुपुंगवैः ।  
 दुःशासनादवरजैस्तव पुत्रैर्धनंजयः ॥ २३  
 ते तमभ्यर्दयन्वाणैरुल्काभिरिव कुञ्जरम् ।  
 आततेष्वसनाः क्रूरा नृत्यन्त इव भारत ॥ २४  
 अपसव्यांस्तु तांश्चक्रे रथेन मधुसूदनः ।  
 ततस्ते प्राद्रवञ्शूराः पराङ्मुखरथेऽर्जुने ॥ २५  
 तेषामापततां केतून् रथांश्चापानि सायकान् ।  
 नाराचैरर्धचन्द्रैश्च क्षिप्रं पार्थो न्यपातयत् ॥ २६  
 अथान्यैर्दशभिर्भल्लैः शिरांस्येषां न्यपातयत् ।  
 रोषसंरक्तनेत्राणि संदष्टौष्ठानि भूतले ।  
 तानि वक्त्राणि विवभुर्व्योम्नि तारागणा इव ॥ २७  
 तांस्तु भल्लैर्महावेगैर्दशभिर्दश कौरवान् ।  
 रुक्मान्नदान् रुक्मपुङ्गवैर्विद्ध्वा प्रायादमित्रहा ॥ २८

इति श्रीमहाभारते कर्णपर्वणि

अष्टपञ्चाशोऽध्यायः ॥ ५८ ॥

५९

संजय उवाच ।

तं तु यान्तं महावेगैरश्वैः कपिवरध्वजम् ।  
 युद्धायाभ्यद्रवन्वीराः कुरूणां नवती रथाः ।  
 परिवव्रुर्नरव्याघ्रा नरव्याघ्रं रणेऽर्जुनम् ॥ १  
 कृष्णः श्वेतान्महावेगानश्चान्कनकभूषणान् ।  
 मुक्ताजालप्रतिच्छन्नान्प्रीतिर्कर्णरथं प्रति ॥ २  
 ततः कर्णरथं यान्तमरीन्घ्नन्तं धनंजयम् ।  
 बाणवर्षैरभिघ्नन्तः संशप्तकरथा ययुः ॥ ३

त्वरमाणांस्तु तान्सर्वान्ससूतेष्वसनध्वजान् ।  
 जघान नवतिं वीरानर्जुनो निशितैः शरैः ॥ ४  
 तेऽपतन्त हता बाणैर्नानारूपैः किरीटिना ।  
 सविमाना यथा सिद्धाः स्वर्गात्पुण्यक्षये तथा ॥ ५  
 ततः सरथनागाश्चाः कुरवः कुरुसत्तम ।  
 निर्भया भरतश्रेष्ठमभ्यवर्तन्त फल्गुनम् ॥ ६  
 तदायस्तममुक्तास्त्रमुदीर्णवरवारणम् ।  
 पुत्राणां ते महत्सैन्यं समरौत्सीद्धनंजयः ॥ ७  
 शक्त्यृष्टितोमरप्रासैर्गदानिस्त्रिशसायकैः ।  
 प्राच्छादयन्महेष्वासाः कुरवः कुरुनन्दनम् ॥ ८  
 तां कुरूणां प्रविततां शस्त्रवृष्टिं समुद्यताम् ।  
 व्यधमत्पाण्डवो बाणैस्तमः सूर्य इवांशुभिः ॥ ९  
 ततो म्लेच्छाः स्थितैर्मत्तैस्त्रयोदशशतैर्गजैः ।  
 पार्श्वतोऽभ्यहनन्पार्थं तव पुत्रस्य शासनात् ॥ १०  
 कर्णिनालीकनाराचैस्तोमरैः प्रासशक्तिभिः ।  
 कम्पनैर्भिण्डिपालैश्च रथस्थं पार्थमार्दयन् ॥ ११  
 तामस्त्रवृष्टिं ग्रहितां द्विपस्थैर्यवनैः स्मयन् ।  
 चिच्छेद निशितैर्भल्लैरर्धचन्द्रैश्च फल्गुनः ॥ १२  
 अथ तान्द्विरदान्सर्वान्नानालिङ्गैर्महाशरैः ।  
 सपताकान्सहारोहान्गिरीन्वज्रैरिवाभिनत् ॥ १३  
 ते हेमपुङ्खैरिषुभिराचिता हेममालिनः ।  
 हताः पेतुर्महानागाः साम्निज्वाला इवाद्रयः ॥ १४  
 ततो गाण्डीवनिर्घोषो महानासीद्विशं पते ।  
 स्तनतां कूजतां चैव मनुष्यगजवाजिनाम् ॥ १५  
 कुञ्जराश्च हता राजन्प्राद्रवन्ते समन्ततः ।  
 अश्वाश्च पर्यधावन्त हतारोहा दिशो दश ॥ १६  
 रथा हीना महाराज रथिभिर्वाजिभिस्तथा ।  
 गन्धर्वनगराकारा दृश्यन्ते स्म सहस्रशः ॥ १७  
 अश्वारोहा महाराज धावमानास्ततस्ततः ।  
 तत्र तत्रैव दृश्यन्ते पतिताः पार्थसायकैः ॥ १८



तस्मिन्क्षणे पाण्डवस्य बाह्वोर्वलमदृश्यत ।  
 यत्सादिनो वारणांश्च रथांश्चैकोऽजयद्युधि ॥ १९  
 ततश्चयङ्गेण महता बलेन भरतर्षभ ।  
 दृष्ट्वा परिवृतं राजन्भीमसेनः किरीटिनम् ॥ २०  
 हतावशेषानुत्सृज्य त्वदीयान्कतिचिद्रथान् ।  
 जवेनाभ्यद्रवद्राजन्धनंजयरथं प्रति ॥ २१  
 ततस्तत्प्राद्रवत्सैन्यं हतभूयिष्ठमातुरम् ।  
 दृष्ट्वा यदर्जुनं भीमो जगाम भ्रातरं प्रति ॥ २२  
 हतावशिष्टांस्तुरगानर्जुनेन महाजवान् ।  
 भीमो व्यधमदभ्रान्तो गदापाणिर्महाहवे ॥ २३  
 कालरात्रिमिवात्युग्रां नरनागाश्वभोजनाम् ।  
 प्राकारादृपुरद्वारदारणीमतिदारुणाम् ॥ २४  
 ततो गदां नृनागाश्वेष्वशु भीमो व्यवासृजत् ।  
 सा जघान बहूनश्वानश्वारोहांश्च मारिष ॥ २५  
 कांस्यायसतनुत्रांस्तान्नरानश्वान् पाण्डवः ।  
 पोथयामास गदया सशब्दं तेऽपतन्हताः ॥ २६  
 हत्वा तु तद्गजानीकं भीमसेनो महाबलः ।  
 पुनः स्वरथमास्थाय पृष्ठतोऽर्जुनमन्वगात् ॥ २७  
 हतं पराङ्मुखप्रायं निरुत्साहं परं बलम् ।  
 व्यालम्बत महाराज प्रायशः शस्त्रवेष्टितम् ॥ २८  
 विलम्बमानं तत्सैन्यमप्रगल्भमवस्थितम् ।  
 दृष्ट्वा प्राच्छादयद्वाणैर्जुनः प्राणतापनैः ॥ २९  
 ततः कुरूणामभवदार्तनादो महामृधे ।  
 रथाश्वनागासुहरैर्वध्यतामर्जुनेषुभिः ॥ ३०  
 हाहाकृतं भृशं तस्थौ लीयमानं परस्परम् ।  
 अलातचक्रवत्सैन्यं तदाभ्रमत तावकम् ॥ ३१  
 आदीप्तं तव तत्सैन्यं शरैश्छिन्नतनुच्छदम् ।  
 आसीत्स्वशोणितछिन्नं फुल्लशोकवनं यथा ॥ ३२  
 तद्दृष्ट्वा कुरवस्तत्र विक्राप्तं सव्यसाचिनः ।  
 निराशाः समपद्यन्त सर्वे कर्णस्य जीविते ॥ ३३

अविषह्यं तु पार्थस्य शरसंपातमाहवे ।  
 मत्वा न्यवर्तन्कुरवो जिता गाण्डीवधन्वना ॥ ३४  
 ते हित्वा समरे पार्थं वध्यमानाश्च सायकैः ।  
 प्रदुद्रुवुर्दिशो भीताश्चक्रुशुश्चापि सूतजम् ॥ ३५  
 अभ्यद्रवत तान्पार्थः किरञ्जशरशतान्बहून् ।  
 हर्षयन्पाण्डवान्प्रोधान्भीमसेनपुरोगमान् ॥ ३६  
 पुत्रास्तु ते महाराज जग्मुः कर्णरथं प्रति ।  
 अगाधे मज्जतां तेषां द्वीपः कर्णोऽभवत्तदा ॥ ३७  
 कुरवो हि महाराज निर्विषाः पन्नगा इव ।  
 कर्णमेवोपलीयन्त भयाद्गाण्डीवधन्वनः ॥ ३८  
 यथा सर्वाणि भूतानि मृत्योर्भीतानि भारत ।  
 धर्ममेवोपलीयन्ते कर्मवन्ति हि यानि च ॥ ३९  
 तथा कर्णं महेष्वासं पुत्रास्तव नराधिप ।  
 उपालीयन्त संत्रासात्पाण्डवस्य महात्मनः ॥ ४०  
 ताञ्शोणितपरिक्लिन्नान्विषमस्याञ्जरातुरान् ।  
 मा भैष्टेत्यब्रवीत्कर्णो ह्यभितो मामितेति च ॥ ४१  
 संभ्रमं हि बलं दृष्ट्वा बलात्पार्थेन तावकम् ।  
 धनुर्विस्फारयन्कर्णस्तस्थौ शत्रुजिघांसया ।  
 पाञ्चालान्पुनराधावत्पश्यतः सव्यसाचिनः ॥ ४२  
 ततः क्षणेन क्षितिपाः क्षतजप्रतिमेक्षणाः ।  
 कर्णं ववर्षुर्बाणौघैर्यथा मेघा महीधरम् ॥ ४३  
 ततः शरसहस्राणि कर्णमुक्तानि मारिष ।  
 व्ययोजयन्त पाञ्चालान्प्राणैः प्राणभृतां वर ॥ ४४  
 ततो रणो महानासीत्पाञ्चालानां विशां पते ।  
 वध्यतां सूतपुत्रेण मित्रार्थेऽमित्रघातिनाम् ॥ ४५

इति श्रीमहाभारते कर्णपर्वणि

एकोनषष्टितमोऽध्यायः ॥ ५९ ॥

६०

संजय उवाच ।

ततः कर्णः कुरुषु प्रदुतेषु



वरूथिना श्वेतहयेन राजन् ।  
 पाञ्चालपुत्रान्वयधमत्सूतपुत्रो  
 महेषुभिर्वात इवाभ्रसंचान् ॥ १  
 सूतं रथादञ्जलिकेन पात्य  
 जघान चाश्वाञ्जनमेजयस्य ।  
 शतानीकं सुतसोमं च भल्लै-  
 रवाकिरद्धनुषी चाप्यकृतत् ॥ २  
 धृष्टद्युम्नं निर्विभेदाथ षड्भि-  
 र्जघान चाश्वं दक्षिणं तस्य संख्ये ।  
 हत्वा चाश्वान्सात्यकेः सूतपुत्रः  
 कैकेयपुत्रं न्यवधीद्विशोकम् ॥ ३  
 तमभ्यधावन्निहते कुमारैः  
 कैकेयसेनापतिरुधन्वा ।  
 शरैर्विभिन्नं भृशमुग्रवेगैः  
 कर्णात्मजं सोऽभ्यहनत्सुषेणम् ॥ ४  
 तस्यार्धचन्द्रैस्त्रिभिरुच्चकर्त  
 प्रसह्य बाहू च शिरश्च कर्णः ।  
 स स्यन्दनाद्गामपतद्गतासुः  
 परश्वधैः शाल इवावरुणः ॥ ५  
 हताश्वमञ्जोगतिभिः सुषेणः  
 शिनिप्रवीरं निशितैः पृषत्कैः ।  
 प्रच्छाद्य नृत्यन्निव सौतिपुत्रः  
 शैनेयवाणाभिहतः पपात ॥ ६  
 पुत्रे हते क्रोधपरीतचेताः  
 कर्णः शिनीनामृषभं जिघांसुः ।  
 हतोऽसि शैनेय इति ब्रुवन्स  
 व्यवासृजद्वाणममित्रसाहम् ॥ ७  
 स तस्य चिच्छेद शरं शिखण्डी  
 त्रिभिस्त्रिभिश्च प्रतुतोद कर्णम् ।  
 शिखण्डिनः कार्मुकं स ध्वजं च

च्छित्त्वा शराभ्यामहनत्सुजातम् ॥ ८  
 शिखण्डिनं षड्भिरविध्यदुग्रो  
 दान्तो धार्ष्ट्युन्नशिरश्चकर्त ।  
 अथाभिनत्सुतसोमं शरेण  
 स संशितेनाधिरथिर्महात्मा ॥ ९  
 अथाक्रन्दे तुमुले वर्तमाने  
 धार्ष्ट्युन्ने निहते तत्र कृष्णः ।  
 अपाञ्चाल्यं क्रियते याहि पार्थ  
 कर्णं जहीत्यब्रवीद्राजसिंह ॥ १०  
 ततः प्रहस्याशु नरप्रवीरो  
 रथं रथेनाधिरथेर्जगाम ।  
 भये तेषां त्राणमिच्छन्सुबाहु-  
 रभ्याहतानां रथयूथपेन ॥ ११  
 विस्फार्य गाण्डीवमथोग्रघोषं  
 ज्यया समाहत्य तले भृशं च ।  
 बाणान्धकारं सहसैव कृत्वा  
 जघान नागाश्वरथान्नरांश्च ॥ १२  
 तं भीमसेनोऽनु ययौ रथेन  
 पृष्ठे रक्षन्पाण्डवमेकवीरम् ।  
 तौ राजपुत्रौ त्वरितौ रथाभ्यां  
 कर्णाय यातावरिभिर्विमुक्तौ ॥ १३  
 अत्रान्तरे सुमहत्सूतपुत्र-  
 श्चक्रे युद्धं सोमकान्संप्रमृदन् ।  
 रथाश्वमातङ्गगणाञ्जघान  
 प्रच्छादयामास दिशः शरैश्च ॥ १४  
 तमुत्तमौजा जनमेजयश्च  
 क्रुद्धौ युधामन्युशिखण्डिनौ च ।  
 कर्णं विनेदुः सहिताः पृषत्कैः  
 संमर्दमानाः सह पार्षतेन ॥ १५  
 ते पञ्च पाञ्चालरथाः सुरूपै-



वैकर्तनं कर्णमभिद्रवन्तः ।  
 तस्माद्रथाह्वयावयितुं न शेकु-  
 र्धैर्यात्कृतात्मानमिवेन्द्रियाणि ॥ १६  
 तेषां धनूपि ध्वजवाजिसूतां-  
 स्तूणं पताकाश्च निःकृत्य वाणैः ।  
 तान्पञ्चभिः स त्वहनत्पृषत्कैः  
 कर्णस्ततः सिंह इवोन्ननाद ॥ १७  
 तस्यास्यतस्तानभिनिघ्नतश्च  
 ज्याबाणहस्तस्य धनुःस्वनेन ।  
 साद्रिद्रुमा स्यात्पृथिवी विशीर्णा  
 इत्येव मत्वा जनता व्यषीदत् ॥ १८  
 स शक्रचापप्रतिमेन धन्वना  
 भृशाततेनाधिरथिः शरान्सृजन् ।  
 बभौ रणे दीप्तमरीचिमण्डलो  
 यथांशुमाली परिवेषवांस्तथा ॥ १९  
 शिखण्डिनं द्वादशभिः पराभिन-  
 च्छितैः शरैः षड्विंशोत्तमौजसम् ।  
 त्रिभिर्गुधामन्युमविध्यदाशुगै-  
 स्त्रिभिस्त्रिभिः सोमकपार्षतात्मजौ ॥ २०  
 पराजिताः पञ्च महारथास्तु ते  
 महाहवे सूतसुतेन मारिष ।  
 निरुद्यमास्तस्थुरमित्रमर्दना  
 यथेन्द्रियार्थात्मवता पराजिताः ॥ २१  
 निमज्जतस्तानथ कर्णसागरे  
 विपन्ननावो वाणिजो यथार्णवे ।  
 उद्भिरे नौभिरिवार्णवाद्रथैः  
 सुकल्पितैर्द्रौपदिजाः स्वमातुलान् ॥ २२  
 ततः शिनीनामृषभः शितैः शरै-  
 र्निःकृत्य कर्णप्रहितानिषून्बहून् ।  
 विदार्य कर्णं निशितैरयस्मयै-

स्तवात्मजं ज्येष्ठमविध्यदष्टभिः ॥ २३  
 कृपोऽथ भोजश्च तवात्मजस्तथा  
 स्वयं च कर्णो निशितैरताडयत् ।  
 स तैश्चतुर्भिर्युधे यदूत्तमो  
 दिगीश्वरैर्दैन्यपतिर्यथा तथा ॥ २४  
 समानतेनेष्वसनेन कूजता  
 भृशाततेनामितबाणवर्षिणा ।  
 बभूव दुर्धर्षतरः स साल्यकिः  
 शरन्नभोमध्यगतो यथा रविः ॥ २५  
 पुनः समासाद्य रथान्सुदंशिताः  
 शिनिप्रवीरं जुगुपुः परंतपाः ।  
 समेत्य पाञ्चालरथा महारणे  
 मरुद्गणाः शक्रमिवारिनिग्रहे ॥ २६  
 ततोऽभवद्युद्धमतीव दारुणं  
 तवाहितानां तव सैनिकैः सह ।  
 रथाश्चमातङ्गविनाशनं तथा  
 यथा सुराणामसुरैः पुराभवत् ॥ २७  
 रथद्विपा वाजिपदातयोऽपि वा  
 भ्रमन्ति नानाविधशस्त्रवेष्टिताः ।  
 परस्परेणाभिहताश्च चस्वलु-  
 र्विनेदुरार्ता व्यसवोऽपतन्त च ॥ २८  
 तथा गते भीममभीस्तवात्मजः  
 ससार राजावरजः किरञ्शरैः ।  
 तमभ्यधावत्त्वरितो वृकोदरो  
 महारुरुं सिंह इवाभिपेतिवान् ॥ २९  
 ततस्तयोर्युद्धमतीतमानुषं  
 प्रदीव्यतोः प्राणदुरोदरेऽभवत् ।  
 परस्परेणाभिनिविष्टरोषयो-  
 रुदग्रयोः शम्बरशक्रयोर्यथा ॥ ३०  
 शरैः शरीरान्तकैः सुतेजनै-



निजघ्नतुस्तामितरेतरं भृशम् ।  
 सकृत्प्रमिन्नाविव वाशितान्तरे  
 महागजौ मन्मथसक्तचेतसौ ॥ ३१  
 तवात्मजस्याथ वृकोदरस्त्वर-  
 न्धनुः क्षुराभ्यां ध्वजमेव चाच्छिनत् ।  
 ललाटमप्यस्य विभेद पत्रिणा  
 शिरश्च कायात्प्रजहार सारथेः ॥ ३२  
 स राजपुत्रोऽन्यदवाप्य कार्मुकं  
 वृकोदरं द्वादशभिः परामिनत् ।  
 स्वयं नियच्छंस्तुरगानजिह्वगैः  
 शरैश्च भीमं पुनरभ्यवीवृषत् ॥ ३३  
 इति श्रीमहाभारते कर्णपर्वणि  
 षष्टितमोऽध्यायः ॥ ६० ॥

६१

संजय उवाच ।  
 तत्राकरोद्दुष्करं राजपुत्रो  
 दुःशासनस्तुमुले युध्यमानः ।  
 चिच्छेद भीमस्य धनुः क्षुरेण  
 षङ्गिः शरैः सारथिमप्यविध्यत् ॥ १  
 ततोऽभिनद्बहुभिः क्षिप्रमेव  
 वरेषुभिर्भीमसेनं महात्मा ।  
 स विक्षरन्नाग इव प्रभिन्नो  
 गदामस्मै तुमुले प्राहिणोद्वै ॥ २  
 तथाहरदश धन्वन्तराणि  
 दुःशासनं भीमसेनः प्रसह्य ।  
 तथा हतः पतितो वेपमानो  
 दुःशासनो गदया वेगवत्या ॥ ३  
 हयाः ससूताश्च हता नरेन्द्र  
 चूर्णीकृतश्चास्य रथः पतन्त्या ।  
 विध्वस्तवर्माभरणाम्बरस्र-

ग्विचेष्टमानो भृशवेदनार्तः ॥ ४  
 ततः स्मृत्वा भीमसेनस्तरस्वी  
 सापत्नकं यत्प्रयुक्तं सुतैस्ते ।  
 रथादवधुत्य गतः स भूमौ  
 यत्नेन तस्मिन्प्रणिधाय चक्षुः ॥ ५  
 असिं समुद्धृत्य शितं सुधारं  
 कण्ठे समाक्रम्य च वेपमानम् ।  
 उत्कृत्य वक्षः पतितस्य भूमा-  
 वथापिबच्छोणितमस्य कोष्णम् ।  
 आस्वाद्य चास्वाद्य च वीक्षमाणः  
 क्रुद्धोऽतिवेलं प्रजगाद वाक्यम् ॥ ६  
 स्तन्यस्य मातुर्मधुसर्पिणो वा  
 माध्वीकपानस्य च सत्कृतस्य ।  
 दिव्यस्य वा तोयरसस्य पाना-  
 त्पयोदधिभ्यां मथिताच्च मुख्यात् ।  
 सर्वेभ्य एवाभ्यधिको रसोऽयं  
 मतो ममाद्याहितलोहितस्य ॥ ७  
 एवं ब्रुवाणं पुनराद्रवन्त-  
 मास्वाद्य वल्गन्तमतिप्रहृष्टम् ।  
 ये भीमसेनं ददृशुस्तदानीं  
 भयेन तेऽपि व्यथिता निपेतुः ॥ ८  
 ये चापि तत्रापतिता मनुष्या-  
 स्तेषां करेभ्यः पतितं च शस्त्रम् ।  
 भयाच्च संचुक्रुशुरुच्चैस्ते  
 निमीलिताक्षा ददृशुश्च तत्र ॥ ९  
 ये तत्र भीमं ददृशुः समन्ता-  
 दौःशासनं तद्गुधिरं पिबन्तम् ।  
 सर्वे पलायन्त भयाभिपन्ना  
 नायं मनुष्य इति भाषमाणाः ॥ १०  
 शृण्वतां लोकवीराणामिदं वचनमब्रवीत् ।



एष ते रुधिरं कण्ठात्पिवांसि पुरुषाधम ।  
 ब्रूहीदानीं सुसंरब्धः पुनर्गौरिति गौरिति ॥ ११  
 प्रमाणकोट्यां शयनं कालकूटस्य भोजनम् ।  
 दशनं चाहिभिः कष्टं दाहं च जतुवेश्मनि ॥ १२  
 द्यूतेन राज्यहरणमरण्ये वसतिश्च या ।  
 इष्वस्त्राणि च संग्रामेष्वसुखानि च वेश्मनि ॥ १३  
 दुःखान्येतानि जानीमो न सुखानि कदाचन ।  
 धृतराष्ट्रस्य दौरात्म्यात्सपुत्रस्य सदा वयम् ॥ १४  
 इत्युक्त्वा वचनं राजञ्जयं प्राप्य वृकोदरः ।  
 पुनराह महाराज स्मयंस्तौ केशवार्जुनौ ॥ १५

दुःशासने यद्रणे संश्रुतं मे  
 तद्वै सर्वं कृतमद्येह वीरौ ।  
 अद्यैव दास्याम्यपरं द्वितीयं  
 दुर्योधनं यज्ञपशुं विशस्य ।  
 शिरो मृदित्वा च पदा दुरात्मनः  
 शान्तिं लप्स्ये कौरवाणां समक्षम् ॥ १६

एतावदुक्त्वा वचनं प्रहृष्टो  
 ननाद चोच्चै रुधिरार्द्रगात्रः ।  
 ननर्त चैवातिबलो महात्मा  
 वृत्रं निहत्येव सहस्रनेत्रः ॥ १७

इति श्रीमहाभारते कर्णपर्वणि  
 एकपष्ठितमोऽध्यायः ॥ ६१ ॥

६२

संजय उवाच ।

दुःशासने तु निहते पुत्रास्तव महारथाः ।  
 महाक्रोधविषा वीराः समरेष्वपलायिनः ।  
 दश राजन्महावीर्या भीमं प्राच्छादयन्शरैः ॥ १  
 कवची निषङ्गी पाशी दण्डधारो धनुर्धरः ।  
 अलोलुपः शलः संधो चातवेगमुवर्चसौ ॥ २  
 एते समेत्य सहिता भ्रातृव्यसनकर्षिताः ।

भीमसेनं महाबाहुं मार्गणैः समवारयन् ॥ ३  
 स वार्यमाणो विशिखैः समन्तात्तैर्महारथैः ।  
 भीमः क्रोधाभिरक्ताक्षः क्रुद्धः काल इवाबभौ ॥ ४  
 तांस्तु भलैर्महावेगैर्दशभिर्दशभिः शितैः ।  
 रुक्माङ्गदो रुक्मपुङ्खैः पार्थो निन्ये यमक्षयम् ॥ ५  
 हतेषु तेषु वीरेषु प्रदुद्राव बलं तव ।  
 पश्यतः सूतपुत्रस्य पाण्डवस्य भयार्दितम् ॥ ६  
 ततः कर्णो महाराज प्रविवेश महारणम् ।  
 दृष्ट्वा भीमस्य विक्रान्तमन्तकस्य प्रजास्त्रिव ॥ ७  
 तस्य त्वाकारभावज्ञः शल्यः समितिशोभनः ।  
 उवाच वचनं कर्णं प्राप्तकालमरिंदम ।  
 मा व्यथां कुरु राधेय नैतत्त्वय्युपपद्यते ॥ ८  
 एते द्रवन्ति राजानो भीमसेनभयार्दिताः ।  
 दुर्योधनश्च समूढो भ्रातृव्यसनदुःखितः ॥ ९  
 दुःशासनस्य रुधिरे पीयमाने महात्मना ।  
 व्यापन्नचेतसश्चैव शोकोपहतमन्यवः ॥ १०  
 दुर्योधनमुपासन्ते परिवार्य समन्ततः ।  
 कृपप्रभृतयः कर्णं हतशेषाश्च सोदराः ॥ ११  
 पाण्डवा लब्धलक्षाश्च धनंजयपुरोगमाः ।  
 त्वामेवाभिमुखाः शूरा युद्धाय समुपास्थिताः ॥ १२  
 स त्वं पुरुषशार्दूल पौरुषे महति स्थितः ।  
 क्षत्रधर्मं पुरस्कृत्य प्रत्युद्याहि धनंजयम् ॥ १३  
 भारो हि धार्तराष्ट्रेण त्वयि सर्वः समर्पितः ।  
 तमुद्रह महाबाहो यथाशक्ति यथाबलम् ।  
 जये स्याद्विपुला कीर्तिर्भुवः स्वर्गः पराजये ॥ १४  
 वृषसेनश्च राधेय संक्रुद्धस्तनयस्तव ।  
 त्वयि मोहसमापन्ने पाण्डवानभिधावति ॥ १५  
 एतच्छ्रुत्वा तु वचनं शल्यस्यामिततेजसः ।  
 हृदि मानुष्यकं भावं चक्रे युद्धाय सुस्थिरम् ॥ १६  
 ततः क्रुद्धो वृषसेनोऽभ्यधाव-



दातस्त्रिंशत्स्वस्थं हतारिम् ।  
 वृकोदरं कालमिवात्तदण्डं  
 गदाहस्तं पोथमानं त्वदीयान् ॥ १७  
 तमभ्यधावन्नकुलः प्रवीरो  
 रोषादमित्रं प्रतुदन्पृषत्कैः ।  
 कर्णस्य पुत्र समरे प्रहृष्टं  
 जिष्णुर्जिघांसुर्मघवेव जम्भम् ॥ १८  
 ततो ध्वजं स्फाटिकचित्रकम्बुं  
 चिच्छेद वीरो नकुलः क्षुरेण ।  
 कर्णात्मजस्येष्वसनं च चित्रं  
 भस्मेन जाम्बूनदपट्टनद्धम् ॥ १९  
 अथान्यदादाय धनुः सुशीघ्रं  
 कर्णात्मजः पाण्डवमभ्यविध्यत् ।  
 दिव्यैर्महास्त्रैर्नकुलं महास्त्रो  
 दुःशासनस्यापचितिं यियासुः ॥ २०  
 ततः क्रुद्धो नकुलस्तं महात्मा  
 शरैर्महोल्काप्रतिमैरविध्यत् ।  
 दिव्यैरस्त्रैरभ्यविध्यच्च सोऽपि  
 कर्णस्य पुत्रो नकुलं कृतास्त्रः ॥ २१  
 कर्णस्य पुत्रो नकुलस्य राज-  
 न्सर्वान्श्वानक्षिणोदुत्तमास्त्रैः ।  
 वनायुजान्सुकुमारस्य शुभ्रा-  
 नलंकृताञ्जातरूपेण शीघ्रान् ॥ २२  
 ततो हताश्वदवरुह्य याना-  
 दादाय चर्म रुचिरं चाष्टचन्द्रम् ।  
 आकाशसंकाशमसिं गृहीत्वा  
 पोषूयमानः खगवच्चचार ॥ २३  
 ततोऽन्तरिक्षे नृवराश्वनागां-  
 श्चिच्छेद मार्गान्विचरन्विचित्रान् ।  
 ते प्रापतन्नसिना गां विशस्ता

यथाश्वमेधे पशवः शमित्रा ॥ २४  
 द्विसाहस्रा विदिता युद्धशौण्डा  
 नानादेश्याः सुभृताः सत्यसंधाः ।  
 एकेन शीघ्रं नकुलेन कृत्ताः  
 सारेप्सुनेवोत्तमचन्दनास्ते ॥ २५  
 तमापतन्तं नकुलं सोऽभिपत्य  
 समन्ततः सायकैरभ्यविध्यत् ।  
 स तुद्यमानो नकुलः पृषत्कै-  
 र्विव्याध वीरं स चुकोप विद्धः ॥ २६  
 तं कर्णपुत्रो विधमन्तमेकं  
 नराश्वमातङ्गरथप्रवेकान् ।  
 क्रीडन्तमष्टादशभिः पृषत्कै-  
 र्विव्याध वीरं स चुकोप विद्धः ॥ २७  
 ततोऽभ्यधावत्समरे जिघांसुः  
 कर्णात्मजं पाण्डुसुतो नृवीरः ।  
 तस्येषुभिर्व्यधमत्कर्णपुत्रो  
 महारणे चर्म सहस्रतारम् ॥ २८  
 तस्यायसं निशितं तीक्ष्णधार-  
 मसिं विकोशं गुरुभारसाहम् ।  
 द्विषच्छरीरापहरं सुघोर-  
 माधुन्वतः सर्पमिवोग्ररूपम् ॥ २९  
 क्षिप्रं शरैः षड्भिरमित्रसाह-  
 श्रकर्त खड्गं निशितैः सुधारैः ।  
 पुनश्च पीतैर्निशितैः पृषत्कैः  
 स्तनान्तरे गाढमथाभ्यविध्यत् ॥ ३०  
 स भीमसेनस्य रथं हताश्वो  
 माद्रीसुतः कर्णसुताभितप्तः ।  
 आपुष्टुवे सिंह इवाचलाग्रं  
 संप्रेक्षमाणस्य धनंजयस्य ॥ ३१  
 नकुलमथ विदित्वा छिन्नबाणासनासिं



विरथमरिशरार्तं कर्णपुत्रास्त्रभग्नम् ।  
 पवनधुतपताका ह्लादिनो वल्गिताश्वा  
 वरपुरुषनियत्तास्ते रथाः शीघ्रमीयुः ॥ ३२  
 द्रुपदसुतवरिष्ठाः पञ्च शैनेयषष्ठा  
 द्रुपददुहितृपुत्राः पञ्च चामित्रसाहाः ।  
 द्विरदरथनराश्चान्सूदयन्तस्त्वदीया-  
 न्भुजगपतिनिकाशैर्मार्गिणैरात्तशस्त्राः ॥ ३३  
 अथ तव रथमुख्यास्तान्प्रतीयुस्त्वरन्तो  
 हृदिकसुतकृपौ च द्रौणिदुर्योधनौ च ।  
 शकुनिशुकवृकाश्च क्राथदेवावृधौ च  
 द्विरदजलदघोषैः स्यन्दनैः कार्मुकैश्च ॥ ३४  
 तव नरवरवर्यास्तान्दशैकं च वीरा-  
 न्प्रवरशरवराग्र्यैस्ताडयन्तोऽभ्यरुन्धन् ।  
 नवजलदसवर्णैर्हस्तिभिस्तानुदीयु-  
 र्गिरिशिखरनिकाशैर्भीमवेगैः कुणिन्दाः ॥  
 सुकल्पिता हैमवता मदोत्कटा  
 रणाभिकामैः कृतिभिः समास्थिताः ।  
 सुवर्णजालावतता बभुर्गजा-  
 स्तथा यथा वै जलदाः सविद्युतः ॥ ३६  
 कुणिन्दपुत्रो दशभिर्महायसैः  
 कृपं ससूताश्चमपीडयद्भृशम् ।  
 ततः शरद्वत्सुतसायकैर्हतः  
 सहैव नागेन पपात भूतले ॥ ३७  
 कुणिन्दपुत्रावरजस्तु तोमरै-  
 र्दिवाकरांशुप्रतिमैरयस्मयैः ।  
 रथं च विक्षोभ्य ननाद नर्दत-  
 स्ततोऽस्य गान्धारपतिः शिरोऽहरत् ॥ ३८  
 ततः कुणिन्देषु हतेषु तेष्वथ  
 प्रहृष्टरूपास्तव ते महारथाः ।  
 भृशं प्रदध्मुर्लवणाम्बुसंभवा-

न्परांश्च बाणासनपाणियोऽभ्ययुः ॥ ३९  
 अथाभवद्युद्धमतीव दारुणं  
 पुनः कुरूणां सह पाण्डुसञ्जयैः ।  
 शरासिशक्त्यृष्टिगदापरश्वधै-  
 र्नेराश्वनागासुहरं भृशकुलम् ॥ ४०  
 रथाश्वमातङ्गपदातिभिस्ततः  
 परस्परं विप्रहतापतन्क्षितौ ।  
 यथा सविद्युस्तनिता बलाहकाः  
 समास्थिता दिग्भ्य इवोग्रमास्तैः ॥ ४१  
 ततः शतानीकहतान्महागजां-  
 स्तथा रथान्पत्तिगणांश्च तावकान् ।  
 जघान भोजश्च हयानथापत-  
 न्विशस्त्रकृत्ताः कृतवर्मणा द्विपाः ॥ ४२  
 अथापरे द्रौणिशराहता द्विपा-  
 स्त्रयः ससर्वायुधयोधकेतवः ।  
 निपेतुरुर्व्या व्यसवः प्रपातिता-  
 स्तथा यथा वज्रहता महाचलाः ॥ ४३  
 कुणिन्दराजावरजादनन्तरः  
 स्तनान्तरे पत्रिवरैरताडयत् ।  
 तवात्मजं तस्य तवात्मजः शरैः  
 शितैः शरीरं विभिदे द्विपं च तम् ॥ ४४  
 स नागराजः सह राजसूनुना  
 पपात रक्तं बहु सर्वतः क्षरन् ।  
 शचीशवज्रप्रहतोऽम्बुदागमे  
 यथा जलं गैरिकपर्वतस्तथा ॥ ४५  
 कुणिन्दपुत्रप्रहितोऽपरद्विपः  
 शुक्रं ससूताश्चरथं व्यपोथयत् ।  
 ततोऽपतत्क्राथशराभिदारितः  
 सहेश्वरो वज्रहतो यथा गिरिः ॥ ४६  
 रथी द्विपस्थेन हतोऽपतच्छरैः



काथाधिपः पर्वतजेन दुर्जयः ।  
 स वाजिसूतेष्वसनस्तथापत-  
 यथा महावातहतो महाद्रुमः ॥ ४७  
 वृको द्विपस्थं गिरिराजवासिनं  
 भृशं शरैर्द्वादशभिः पराभिनत् ।  
 ततो वृकं साश्वरथं महाजवं  
 त्वरंश्चतुर्भिश्चरणे व्यपोथयत् ॥ ४८  
 स नागराजः सनियन्वृकोऽपत-  
 त्पराहतो बभ्रुसुतेषुभिर्भृशम् ।  
 स चापि देवावृधसूनुरर्दितः  
 पपात नुनः सहदेवसूनुना ॥ ४९  
 विषाणपोत्रापरगात्रघातिना  
 गजेन हन्तुं शकुनेः कुणिन्दजः ।  
 जगाम वेगेन भृशार्दयंश्च तं  
 ततोऽस्य गान्धारपतिः शिरोऽहरत् ॥ ५०  
 ततः शतानीकहता महागजा  
 हया रथाः पत्तिगणाश्च तावकाः ।  
 सुपर्णवातग्रहता यथा नगा-  
 स्तथा गता गामवशा विचूर्णिताः ॥ ५१  
 ततोऽभ्यविध्यद्बहुभिः शितैः शरैः  
 कुणिन्दपुत्रो नकुलात्मजं स्मयन् ।  
 ततोऽस्य कायात्रिचकर्त नाकुलिः  
 शिरः क्षुरेणाम्बुजसंनिभाननम् ॥ ५२  
 ततः शतानीकमविध्यदाशुगै-  
 स्त्रिभिः शितैः कर्णसुतोऽर्जुनं त्रिभिः ।  
 त्रिभिश्च भीमं नकुलं च सप्तभि-  
 र्जनार्दनं द्वादशभिश्च सायकैः ॥ ५३  
 तदस्य कर्मातिमनुष्यकर्मणः  
 समीक्ष्य हृष्टाः कुरवोऽभ्यपूजयन् ।  
 पराक्रमज्ञास्तु धनंजयस्य ते

हृतोऽयमग्राविति तं तु मेनिरे ॥ ५४  
 ततः किरीटी परवीरघाती  
 हताश्वमालोक्य नरप्रवीरम् ।  
 तमभ्यधावदृषसेनमाहवे  
 स सूतजस्य प्रमुखे स्थितं तदा ॥ ५५  
 तमापतन्तं नरवीरमुग्रं  
 महाहवे बाणसहस्रधारिणम् ।  
 अभ्यापतत्कर्णसुतो महारथो  
 यथैव चेन्द्रं नमुचिः पुरातने ॥ ५६  
 ततोऽद्भुतेनैकशतेन पार्थ  
 शरैर्विद्ध्वा सूतपुत्रस्य पुत्रः ।  
 ननाद नादं सुमहानुभावो  
 विद्धेव शक्रं नमुचिः पुरा वै ॥ ५७  
 पुनः स पार्थ वृषसेन उग्रै-  
 र्बाणैरविध्यद्भुजमूलमध्ये ।  
 तथैव कृष्णं नवभिः समार्दय-  
 त्पुनश्च पार्थ दशभिः शिताग्रैः ॥ ५८  
 ततः किरीटी रणमूर्ध्नि कोपा-  
 त्कृत्वा त्रिशखां भ्रुकुटिं ललाटे ।  
 मुमोच बाणान्विशिखान्महात्मा  
 वधाय राजन्सूतपुत्रस्य संख्ये ॥ ५९  
 विव्याध चैनं दशभिः पृषत्कै-  
 र्मर्मस्वसक्तं प्रसभं किरीटी ।  
 चिच्छेद चास्येष्वसनं भुजौ च  
 क्षुरैश्चतुर्भिः शिर एव चोग्रैः ॥ ६०  
 स पार्थबाणाभिहतः पपात  
 रथाद्विबाहुर्विशिरा धरायाम् ।  
 सुपुष्पितः पर्णधरोऽतिकायो  
 वातेरितः शाल इवाद्रिश्चङ्गात् ॥ ६१  
 तं प्रेक्ष्य बाणाभिहतं पतन्तं



रथात्सुतं सूतजः क्षिप्रकारी ।  
 रथं रथेनाशु जगाम वेगा-  
 त्किरीटिनः पुत्रवधाभितप्तः ॥ ६२  
 इति श्रीमहाभारते कर्णपर्वणि  
 द्विषष्टितमोऽध्यायः ॥ ६२ ॥  
 ६३

संजय उवाच ।

वृषसेनं हतं दृष्ट्वा शोकामर्षसमन्वितः ।  
 मुक्त्वा शोकोद्भवं वारि नेत्राभ्यां सहसा वृषः ॥ १  
 रथेन कर्णस्तेजस्वी जगामाभिमुखो रिपून् ।  
 युद्धायामर्षताम्राक्षः समाहूय धनंजयम् ॥ २  
 तौ रथौ सूर्यसंकाशौ वैयाघ्रपरिवारणौ ।  
 समेतौ ददृशुस्तत्र द्वाविवाकौ समागतौ ॥ ३  
 श्वेताश्वौ पुरुषादित्यावास्थितावरिमर्दनौ ।  
 शुशुभाते महात्मानौ चन्द्रादित्यौ यथा दिवि ॥ ४  
 तौ दृष्ट्वा विस्मयं जग्मुः सर्वभूतानि मारिष ।  
 त्रैलोक्यविजये यत्ताविन्द्रवैरोचनाविव ॥ ५  
 रथज्यातलनिर्द्वादौर्वाणशङ्खरवैरपि ।  
 तौ रथावभिधावन्तौ समालोक्य महीक्षिताम् ॥ ६  
 ध्वजौ च दृष्ट्वा संसक्तौ विस्मयः समपद्यत ।  
 हस्तिकक्ष्यां च कर्णस्य वानरं च किरीटिनः ॥ ७  
 तौ रथौ संप्रसक्तौ च दृष्ट्वा भारत पार्थिवाः ।  
 सिंहनादरवांश्चक्रुः साधुवादांश्च पुष्कलान् ॥ ८  
 श्रुत्वा तु द्वैरथं ताभ्यां तत्र योधाः समन्ततः ।  
 चक्रुर्बाहुवलं चैव तथा चेलवलं महत् ॥ ९  
 आजग्मुः कुरवस्तत्र वादित्रानुगतास्तदा ।  
 कर्णं प्रहर्षयन्तश्च शङ्खान्दध्मुश्च पुष्कलान् ॥ १०  
 तथैव पाण्डवाः सर्वे हर्षयन्तो धनंजयम् ।  
 तूर्यशङ्खनिनादेन दिशः सर्वा व्यनादयन् ॥ ११  
 क्ष्वेडितास्फोटितोत्क्रुष्टैस्तुमुलं सर्वतोऽभवत् ।

बाहुघोषाश्च वीराणां कर्णार्जुनसमागमे ॥ १२  
 तौ दृष्ट्वा पुरुषव्याघ्रौ रथस्थौ रथिनां वरौ ।  
 प्रगृहीतमहाचापौ शरशक्तिगदायुधौ ॥ १३  
 वर्मिणौ बद्धनिस्त्रिशौ श्वेताश्वौ शङ्खशोभिणौ ।  
 तूणीरवरसंपन्नौ द्वावपि स्म सुदर्शनौ ॥ १४  
 रक्तचन्दनदिग्धाङ्गौ समदौ वृषभाविव ।  
 आशीविषसमप्रख्यौ यमकालान्तकोपमौ ॥ १५  
 इन्द्रवृत्राविव क्रुद्धौ सूर्याचन्द्रमसप्रभौ ।  
 महाग्रहाविव क्रूरौ युगान्ते समुपस्थितौ ॥ १६  
 देवगर्भौ देवसमौ देवतुल्यौ च रूपतः ।  
 समेतौ पुरुषव्याघ्रौ प्रेक्ष्य कर्णधनंजयौ ॥ १७  
 उभौ वरायुधधरावुभौ रणकृतश्रमौ ।  
 उभौ च बाहुशब्देन नादयन्तौ नभस्तलम् ॥ १८  
 उभौ विश्रुतकर्माणौ पौरुषेण बलेन च ।  
 उभौ च सदृशौ युद्धे शम्बरामरराजयोः ॥ १९  
 कार्तवीर्यसमौ युद्धे तथा दाशरथेः समौ ।  
 विष्णुवीर्यसमौ वीर्ये तथा भवसमौ युधि ॥ २०  
 उभौ श्वेतहयौ राजन्रथप्रवरवाहिनौ ।  
 सारथी प्रवरौ चैव तयोरास्तां महाबलौ ॥ २१  
 तौ तु दृष्ट्वा महाराज राजमानौ महारथौ ।  
 सिद्धचारणसंघानां विस्मयः समपद्यत ॥ २२  
 धार्तराष्ट्रास्ततः कर्णं सबला भरतर्षभ ।  
 परिवव्रुर्महात्मानं क्षिप्रमाहवशोभिनम् ॥ २३  
 तथैव पाण्डवा दृष्ट्वा धृष्टद्युम्नपुरोगमाः ।  
 परिवव्रुर्महात्मानं पार्थमप्रतिमं युधि ॥ २४  
 तावकानां रणे कर्णो ग्लह आसीद्विशं पते ।  
 तथैव पाण्डवेयानां ग्लहः पार्थोऽभवद्युधि ॥ २५  
 त एव सभ्यास्तत्रासन्प्रेक्षकाश्चाभवन्स्म ते ।  
 तत्रैषां ग्लहमानानां ध्रुवौ जयपराजयौ ॥ २६  
 ताभ्यां द्यूतं समायत्तं विजयायेतराय वा ।



अस्माकं पाण्डवानां च स्थितानां रणमूर्धनि ॥ २७  
 तौ तु स्थितौ महाराज समरे युद्धशालिनौ ।  
 अन्योन्यं प्रतिसंरब्धान्वोन्यस्य जयैषिणौ ॥ २८  
 तावुभौ प्रजिहीर्षेतामिन्द्रवृत्राविवाहितः ।  
 मीमरूपधरावास्तां महाधूमाविव ग्रहौ ॥ २९  
 ततोऽन्तरिक्षे साक्षेपा विवादा भरतर्षभ ।  
 मिथो भेदाश्च भूतानामासन्कर्णार्जुनान्तरे ।  
 व्याश्रयन्त दिशो भिन्नाः सर्वलोकाश्च मारिष ॥ ३०  
 देवदानवगन्धर्वाः पिशाचोरगराक्षसाः ।  
 प्रतिपक्षग्रहं चक्रुः कर्णार्जुनसमागमे ॥ ३१  
 द्यौरासीत्कर्णतो व्यग्रा सनक्षत्रा विशां पते ।  
 भूमिर्विशाला पार्थस्य माता पुत्रस्य भारत ॥ ३२  
 सरितः सागराश्चैव गिरयश्च नरोत्तम ।  
 वृक्षाश्चौषधयस्तत्र व्याश्रयन्त किरीटिनम् ॥ ३३  
 असुरा यातुधानाश्च गुह्यकाश्च परंतप ।  
 कर्णतः समपद्यन्त खेचराणि वयांसि च ॥ ३४  
 रत्नानि निधयः सर्वे वेदाश्चाख्यानपञ्चमाः ।  
 सोपवेदोपनिषदः सरहस्याः ससंग्रहाः ॥ ३५  
 वासुकिश्चित्रसेनश्च तक्षकश्चोपतक्षकः ।  
 पर्वताश्च तथा सर्वे काद्रवेयाश्च सान्वयाः ।  
 विषवन्तो महारोषा नागाश्चार्जुनतोऽभवन् ॥ ३६  
 ऐरावताः सौरभेया वैशालेयाश्च भोगिनः ।  
 एतेऽभवन्नर्जुनतः क्षुद्रसर्पास्तु कर्णतः ॥ ३७  
 ईहामृगा व्याडमृगा मङ्गल्याश्च मृगद्विजाः ।  
 पार्थस्य विजयं राजन्सर्व एवाभिसंश्रिताः ॥ ३८  
 वसवो मरुतः साध्या रुद्रा विश्वेऽश्विनौ तथा ।  
 अग्निरिन्द्रश्च सोमश्च पवनश्च दिशो दश ।  
 धनंजयमुपाजग्मुरादित्याः कर्णतोऽभवन् ॥ ३९  
 देवास्तु पितृभिः सार्धं सगणार्जुनतोऽभवन् ।  
 यमो वैश्रवणश्चैव वरुणश्च यतोऽर्जुनः ॥ ४०

देवब्रह्मनृपर्षीणां गणाः पाण्डवतोऽभवन् ।  
 तुम्बुरुप्रमुखा राजगन्धर्वाश्च यतोऽर्जुनः ॥ ४१  
 प्रावेयाः सह मौनेयैर्गन्धर्वाप्सरसां गणाः ।  
 ईहामृगव्याडमृगैर्द्विपाश्च रथपत्तिभिः ॥ ४२  
 उह्यमानास्तथा मेघैर्वायुना च मनीषिणः ।  
 दिदृक्ष्वः समाजग्मुः कर्णार्जुनसमागमम् ॥ ४३  
 देवदानवगन्धर्वा नागा यक्षाः पतत्रिणः ।  
 महर्षयो वेदविदः पितरश्च स्वधाभुजः ॥ ४४  
 तपो विद्यास्तथौषध्यो नानारूपाम्बरत्विषः ।  
 अन्तरिक्षे महाराज विनदन्तोऽवतस्थिरे ॥ ४५  
 ब्रह्मा ब्रह्मर्षिभिः सार्धं प्रजापतिभिरेव च ।  
 भवेनावस्थितो यानं दिव्यं तं देशमभ्ययात् ॥ ४६  
 दृष्ट्वा प्रजापतिं देवाः स्वयंभुवमुपागमन् ।  
 समोऽस्तु देव विजय एतयोर्नरसिंहयोः ॥ ४७  
 तदुपश्रुत्य मघवा प्रणिपत्य पितामहम् ।  
 कर्णार्जुनविनाशेन मा नश्यत्वखिलं जगत् ॥ ४८  
 स्वयंभो ब्रूहि तद्वाक्यं समोऽस्तु विजयोऽनयोः ।  
 तत्तथास्तु नमस्तेऽस्तु प्रसीद भगवन्मम ॥ ४९  
 ब्रह्मेशानावथो वाक्यमूचतुस्त्रिदशेश्वरम् ।  
 विजयो ध्रुव एवास्तु विजयस्य महात्मनः ॥ ५०  
 मनस्वी बलवान्शूरः कृतास्त्रश्च तपोधनः ।  
 विभर्ति च महातेजा धनुर्वेदमशेषतः ॥ ५१  
 अतिक्रमेच्च माहात्म्याद्दिष्टमेतस्य पर्ययात् ।  
 अतिक्रान्ते च लोकानामभावो नियतो भवेत् ॥ ५२  
 न विद्यते व्यवस्थानं कृष्णयोः क्रुद्धयोः क्वचित् ।  
 स्रष्टारौ ह्यसतश्चोभौ सतश्च पुरुषर्षभौ ॥ ५३  
 नरनारायणावेतौ पुराणावृषिसत्तमौ ।  
 अनियतौ नियन्तारावभीतौ स्म परंतपौ ॥ ५४  
 कर्णो लोकानयं मुख्यान्प्राप्नोतु पुरुषर्षभः ।  
 वीरो वैकर्तनः शूरो विजयस्त्वस्तु कृष्णयोः ॥ ५५



वसूनां च सलोकत्वं मरुतां वा समाप्नुयात् ।  
 सहितो द्रोणभीष्माभ्यां नाकलोके महीयताम् ॥ ५६  
 इत्युक्तो देवदेवाभ्यां सहस्राक्षोऽब्रवीद्वचः ।  
 आमन्त्र्य सर्वभूतानि ब्रह्मेशानानुशासनात् ॥ ५७  
 श्रुतं भवद्विर्यत्प्रोक्तं भगवद्भ्यां जगद्धितम् ।  
 तत्तथा नान्यथा तद्धि तिष्ठध्वं गतमन्यवः ॥ ५८  
 इति श्रुत्वेन्द्रवचनं सर्वभूतानि मारिष ।  
 विस्मितान्यभवन् राजन्पूजयांचक्रिरे च तत् ॥ ५९  
 व्यसृजंश्च सुगन्धीनि नानारूपाणि स्वात्तथा ।  
 पुष्पवर्षाणि विबुधा देवतूर्याण्यवादयन् ॥ ६०  
 दिदृक्ष्वश्चाप्रतिमं द्वैरथं नरसिंहयोः ।  
 देवदानवगन्धर्वाः सर्व एवावतस्थिरे ।  
 रथौ च तौ श्वेतहयौ युक्तकेतू महाखनौ ॥ ६१  
 समागता लोकवीराः शङ्खान्दध्मुः पृथक्पृथक् ।  
 वासुदेवार्जुनौ वीरौ कर्णशल्यौ च भारत ॥ ६२  
 तद्भीरुसंत्रासकरं युद्धं समभवत्तदा ।  
 अन्योन्यस्पर्धिनोर्वीर्ये शक्रशम्बरयोरिव ॥ ६३  
 तयोर्ध्वजौ वीतमालौ शुशुभाते रथस्थितौ ।  
 पृथग्रूपौ समार्छन्तौ क्रोधं युद्धे परस्परम् ॥ ६४  
 कर्णस्याशीविषनिभा रत्नसारवती दृढा ।  
 पुरंदरधनुःप्रख्या हस्तिकक्ष्या व्यराजत ॥ ६५  
 कपिश्रेष्ठस्तु पार्थस्य व्यादितास्यो भयंकरः ।  
 भीषयन्नेव दंष्ट्रामिर्दुर्निरीक्ष्यो रविर्यथा ॥ ६६  
 युद्धामिलाषुको भूत्वा ध्वजो गाण्डीवधन्वनः ।  
 कर्णध्वजमुपातिष्ठत्सोऽवधीदभिनर्दयन् ॥ ६७  
 उत्पत्य च महावेगः कक्ष्यामभ्यहनत्कपिः ।  
 नखैश्च दशनैश्चैव गरुडः पन्नगं यथा ॥ ६८  
 सुकिङ्किणीकाभरणा कालपाशोपमायसी ।  
 अभ्यद्रवत्सुसंक्रुद्धा नागकक्ष्या महाकपिम् ॥ ६९  
 उभयोरुत्तमे युद्धे द्वैरथे द्यूत आहृते ।

प्रकुर्वाते ध्वजौ युद्धं प्रत्यहेषद्द्वयान्हयाः ॥ ७०  
 अविध्यत्पुण्डरीकाक्षः शल्यं नयनसायकैः ।  
 स चापि पुण्डरीकाक्षं तथैवाभिसमैक्षत ॥ ७१  
 तत्राजयद्वासुदेवः शल्यं नयनसायकैः ।  
 कर्णं चाप्यजयद्दृष्ट्या कुन्तीपुत्रो धनंजयः ॥ ७२  
 अथाब्रवीत्सूतपुत्रः शल्यमाभाष्य सस्मितम् ।  
 यदि पार्थो रणे हन्यादद्य मामिह कर्हिचित् ।  
 किमुत्तरं तदा ते स्यात्सखे सत्यं ब्रवीहि मे ॥ ७३  
 शल्य उवाच ।  
 यदि कर्ण रणे हन्यादद्य त्वां श्वेतवाहनः ।  
 उभावेकरथेनाहं हन्यां माधवपाण्डवौ ॥ ७४  
 संजय उवाच ।  
 एवमेव तु गोविन्दमर्जुनः प्रत्यभाषत ।  
 तं प्रहस्याब्रवीत्कृष्णः पार्थ परमिदं वचः ॥ ७५  
 पतोद्वाकरः स्थानाच्छीर्येतानेकधा क्षितिः ।  
 शैत्यमग्निरियान्न त्वा कर्णो हन्याद्धनंजयम् ॥ ७६  
 यदि त्वेवं कथंचित्स्याल्लोकपर्यसनं यथा ।  
 हन्यां कर्णं तथा शल्यं बाहुभ्यामेव संयुगे ॥ ७७  
 इति कृष्णवचः श्रुत्वा प्रहसन्कपिकेतनः ।  
 अर्जुनः प्रत्युवाचेदं कृष्णमक्लिष्टकारिणम् ।  
 ममाप्येतावपर्याप्तौ कर्णशल्यौ जनार्दन ॥ ७८  
 सपताकाध्वजं कर्णं सशल्यरथवाजिनम् ।  
 सच्छत्रकवचं चैव सशक्तिशरकार्मुकम् ॥ ७९  
 द्रष्टास्यद्य शरैः कर्णं रणे कृत्तमनेकधा ।  
 अद्यैनं सरथं सांश्वं सशक्तिकवचायुधम् ।  
 न हि मे शाम्यते वैरं कृष्णां यत्प्राहसत्पुरा ॥ ८०  
 अद्य द्रष्टासि गोविन्द कर्णमुन्मथितं मया ।  
 वारणेनेव मत्तेन पुष्पितं जगतीरुहम् ॥ ८१  
 अद्य ता मधुरा वाचः श्रोतासि मधुसूदन ।  
 अद्याभिमन्युजननीमनृणः सान्त्वयिष्यसि ।



कुन्तीं पितृष्वसारं च संप्रहृष्टो जनार्दन ॥ ८२  
अद्य बाष्पमुखीं कृष्णां सान्त्वयिष्यसि माधव ।  
वाग्भिश्चाभृतकल्पाभिर्धर्मराजं युधिष्ठिरम् ॥ ८३

इति श्रीमहाभारते कर्णपर्वणि

त्रिषष्टितमोऽध्यायः ॥ ६३ ॥

६४

संजय उवाच ।

तदेवनागासुरसिद्धसंघै-  
गन्धर्वयक्षाप्सरसां च संघैः ।  
ब्रह्मर्षिराजर्षिसुपर्णजुष्टं  
बभौ वियद्विस्मयनीयरूपम् ॥ १  
नानद्यमानं निनदैर्मनोज्ञै-  
र्वादित्रगीतस्तुतिभिश्च नृतैः ।  
सर्वेऽन्तरिक्षे ददृशुर्मनुष्याः  
खस्थांश्च तान्विस्मयनीयरूपान् ॥ २  
ततः प्रहृष्टाः कुरुपाण्डुयोधा  
वादित्रपत्रायुधसिंहनादैः ।  
निनादयन्तो वसुधां दिशश्च  
स्वनेन सर्वे द्विषतो निजघ्नः ॥ ३  
नानाश्वमातङ्गरथायुताकुलं  
वरासिशक्त्यष्टिनिपातदुःसहम् ।  
अमीरुजुष्टं हतदेहसंकुलं  
रणाजिरं लोहितरक्तमाबभौ ॥ ४  
तथा प्रवृत्तेऽस्त्रभृतां पराभवे  
धनंजयश्चाधिरथिश्च सायकैः ।  
दिशश्च सैन्यं च शितैरजिह्वगैः  
परस्परं प्रोर्णुवतुः स्म दंशितौ ॥ ५  
ततस्त्वदीयाश्च परे च सायकैः  
कृतेऽन्धकारे विविदुर्न किंचन ।  
भयात् तावेव रथौ समाश्रयं-

स्तमोनुदौ खे प्रसृता इवांशवः ॥ ६  
ततोऽस्त्रमस्त्रेण परस्परस्य तौ  
विधूय वाताविव पूर्वपश्चिमौ ।  
घनान्धकारे वितते तमोनुदौ  
यथोदितौ तद्वदतीव रेजतुः ॥ ७  
न चाभिमन्तव्यमिति प्रचोदिताः  
परे त्वदीयाश्च तदावतस्थिरे ।  
महारथौ तौ परिवार्य सर्वतः  
सुरासुरा वासवशम्बराविव ॥ ८  
मृदङ्गभेरीपणवानकस्वनै-  
र्निनादिते भारत शङ्खनिस्वनैः ।  
ससिंहनादौ बभतुर्नरोत्तमौ  
शशाङ्कसूर्याविव मेघसंप्लवे ॥ ९  
महाधनुर्मण्डलमध्यगावुभौ  
सुवर्चसौ बाणसहस्ररश्मिनौ ।  
दिधक्षमाणौ सचराचरं जग-  
द्युगास्तसूर्याविव दुःसहौ रणे ॥ १०  
उभावजेयावहितान्तकावुभौ  
जिघांसतुस्तौ कृतिनौ परस्परम् ।  
महाहवे वीरवरौ समीयतु-  
र्यथेन्द्रजम्भाविव कर्णपाण्डवौ ॥ ११  
ततो महान्नाणि महाधनुर्धरौ  
विमुञ्चमानाविषुभिर्भयानकैः ।  
नराश्वनागानमितौ निजघ्नतुः  
परस्परं जघ्नतुरुत्तमेषुभिः ॥ १२  
ततो विसृष्टः पुनरर्दिताः शरै-  
र्नरोत्तमाभ्यां कुरुपाण्डवाश्रयाः ।  
सनागपत्त्यश्वरथा दिशो गता-  
स्तथा यथा सिंहभयाद्वनौकसः ॥ १३  
ततस्तु दुर्योधनभोजसौबलाः



कृपश्च शारद्वतसूनुना सह ।  
 महारथाः पञ्च धनंजयाच्युतौ  
 शरैः शरीरान्तकरैस्ताडयन् ॥ १४  
 धनूंषि तेषामिषुधीन्हयान्ध्वजा-  
 न् रथांश्च सूतांश्च धनंजयः शरैः ।  
 समं च चिच्छेद परामिनञ्च ता-  
 ञ् शरोत्तमैर्द्वादशभिश्च सूतजम् ॥ १५  
 अथाभ्यधावंस्त्वरिताः शतं रथाः  
 शतं च नागार्जुनमाततायिनः ।  
 शकास्तुखारा यवनाश्च सादिनः  
 सहैव काम्बोजवरैर्जिघांसवः ॥ १६  
 वरायुधान्पाणिगितान्करैः सह  
 क्षुरैर्न्यकृन्तंस्त्वरिताः शिरांसि च ।  
 हयांश्च नागांश्च रथांश्च युध्यतां  
 धनंजयः शत्रुगणं तमक्षिणोत् ॥ १७  
 ततोऽन्तरिक्षे सुरतूर्यनिस्सनाः  
 ससाधुवादा हृषितैः समीरिताः ।  
 निपेतुरप्युत्तमपुष्पवृष्टयः  
 सुरूपगन्धाः पवनेरिताः शिवाः ॥ १८  
 तदद्भुतं देवमनुष्यसाक्षिकं  
 समीक्ष्य भूतानि विसिष्मियुर्नृप ।  
 तवात्मजः सूतसुतश्च न व्यथां  
 न विस्मयं जग्मतुरेकनिश्चयौ ॥ १९  
 अथाब्रवीद्गोणसुतस्तवात्मजं  
 करं करेण प्रतिपीड्य सान्त्वयन् ।  
 प्रसीद दुर्योधन शाम्य पाण्डवै-  
 रलं विरोधेन धिगस्तु विग्रहम् ॥ २०  
 हतो गुरुर्ब्रह्मसमो महास्त्रवि-  
 त्तथैव भीष्मप्रमुखा नरर्षभाः ।  
 अहं त्ववध्यो मम चापि मातुलः

प्रशाधि राज्यं सह पाण्डवैश्चिरम् ॥ २१  
 धनंजयः स्थास्यति वारितो मया  
 जनार्दनो नैव विरोधमिच्छति ।  
 युधिष्ठिरो भूतहिते सदा रतो  
 वृकोदरस्तद्वशगस्तथा यमौ ॥ २२  
 त्वया च पार्थैश्च परस्परेण  
 प्रजाः शिवं प्राप्नुयुरिच्छति त्वयि ।  
 व्रजन्तु शेषाः स्वपुराणि पार्थिवा  
 निवृत्तवैराश्च भवन्तु सैनिकाः ॥ २३  
 न चेद्वचः श्रोष्यसि मे नराधिप  
 ध्रुवं प्रतप्तासि हतोऽरिभिर्युधि ।  
 इदं च दृष्टं जगता सह त्वया  
 कृतं यदेकेन किरीटमालिना ।  
 यथा न कुर्याद्बलमिन्न चान्तको  
 न च प्रचेता भगवान्न यक्षराट् ॥ २४  
 अतोऽपि भूयांश्च गुणैर्धनंजयः  
 स चाभिपत्स्यत्यखिलं वचो मम ।  
 तवानुयात्रां च तथा करिष्यति  
 प्रसीद राजज्जगतः शमाय वै ॥ २५  
 ममापि मानः परमः सदा त्वयि  
 ब्रवीम्यतस्त्वां परमाञ्च सौहृदात् ।  
 निवारयिष्यामि हि कर्णमप्यहं  
 यदा भवान्सप्रणयो भविष्यति ॥ २६  
 वदन्ति मित्रं सहजं विचक्षणा-  
 स्तथैव साम्ना च धनेन चार्जितम् ।  
 प्रतापतश्चोपनतं चतुर्विधं  
 तदस्ति सर्वं त्वयि पाण्डवेषु च ॥ २७  
 निसर्गतस्ते तव वीर बान्धवाः  
 पुनश्च साम्ना च समाप्नुहि स्थिरम् ।  
 त्वयि प्रसन्ने यदि मित्रतामियु-



ध्रुवं नरेन्द्रेन्द्रं तथा त्वमाचर ॥ २८  
 स एवमुक्तः सुहृदा वचो हितं  
 विचिन्त्य निःश्वस्य च दुर्मनाब्रवीत् ।  
 यथा भवानाह सखे तथैव त-  
 न्ममापि च ज्ञापयतो वचः शृणु ॥ २९  
 निहत्य दुःशासनमुक्तवान्वहु  
 प्रसह्य शार्दूलवदेष दुर्मतिः ।  
 वृकोदरस्तद्धृदये मम स्थितं  
 न तत्परोक्षं भवतः कुतः शमः ॥ ३०  
 न चापि कर्णं गुरुपुत्र संस्तवा-  
 दुपारमेत्यर्हसि वक्तुमच्युत ।  
 श्रमेण युक्तो महताद्य फल्गुन-  
 स्तमेष कर्णः प्रसभं हनिष्यति ॥ ३१  
 तमेवमुक्त्वाभ्यनुनीय चासकृ-  
 त्त्वात्मजः स्वाननुशास्ति सैनिकान् ।  
 समाग्नताभिद्रवताहितानिमा-  
 न्सबाणशब्दान्किमु जोषमास्यते ॥ ३२  
 इति श्रीमहाभारते कर्णपर्वणि  
 चतुःषष्टितमोऽध्यायः ॥ ६४ ॥

६५

संजय उवाच ।

तौ शङ्खभेरीनिनदे समृद्धे  
 समीयतुः श्वेतहयौ नराग्र्यौ ।  
 बैकर्तनः सूतपुत्रोऽर्जुनश्च  
 दुर्मन्त्रिते तव पुत्रस्य राजन् ॥ १  
 यथा गजौ हैमवतौ प्रसिन्नौ  
 प्रगृह्य दन्ताविव वाशितार्थे ।  
 तथा समाजग्मतुरुप्रवेगौ  
 धनंजयश्चाधिरथिश्च वीरौ ॥ २

बलाहकेनेव यथा बलाहको  
 यदृच्छया वा गिरिणा गिरिर्यथा ।  
 तथा धनुर्ज्यातलनेमिनिस्वनौ  
 समीयतुस्ताविषुवर्षवर्षिणौ ॥ ३  
 प्रवृद्धशृङ्गद्रुमवीरुदोषधी  
 प्रवृद्धनानाविधपर्वतौकसौ ।  
 यथाचलौ वा गलितौ महाबलौ  
 तथा महास्रैरितरेतरं व्रतः ॥ ४  
 स संनिपातस्तु तयोर्महानभू-  
 त्सुरेश्वैरोचनयोर्यथा पुरा ।  
 शरैर्विभुभाङ्गनियन्तृवाहनः  
 सुदुःसहोऽन्यैः पटुशोणितोदकः ॥ ५  
 प्रभूतपद्मोत्पलमत्स्यकच्छपौ  
 महाहृदौ पक्षिगणानुनादितौ ।  
 सुसंनिकृष्टावनिलोद्धतौ यथा  
 तथा रथौ तौ ध्वजिनौ समीयतुः ॥ ६  
 उभौ महेन्द्रस्य समानविक्रमा-  
 बुभौ महेन्द्रप्रतिमौ महारथौ ।  
 महेन्द्रवज्रप्रतिमैश्च सायकै-  
 र्महेन्द्रवृत्राविव संप्रजहृतुः ॥ ७  
 सनागपत्त्यश्वरथे उभे बले  
 विचित्रवर्णाभरणाम्बरस्रजे ।  
 चकम्पतुश्चोन्नमतः स्म विस्मया-  
 द्वियद्गताश्चार्जुनकर्णसंयुगे ॥ ८  
 भुजाः सवज्राङ्गुलयः समुच्छ्रिताः  
 ससिंहनादा हृषितैर्दिदृक्षुभिः ।  
 यदार्जुनं मत्तमिव द्विपो द्विपं  
 समभ्ययादाधिरथिर्जिघांसया ॥ ९  
 अभ्यक्रोशन्सोमकास्तत्र पार्थ  
 त्वरस्व याद्वार्जुन विध्य कर्णम् ।



छिन्द्यस्य मूर्धानमलं चिरेण  
 श्रद्धां च राज्याद्धृतराष्ट्रसूनोः ॥ १०  
 तथास्माकं बहवस्तत्र योधाः  
 कर्णं तदा याहि याहीत्यवोचन् ।  
 जह्यर्जुनं कर्णं ततः सचीराः  
 पुनर्वनं यान्तु चिराय पार्थाः ॥ ११  
 ततः कर्णः प्रथमं तत्र पार्थं  
 महेषुभिर्दशभिः पर्यविध्यत् ।  
 तमर्जुनः प्रत्यविध्यच्छिताग्रैः  
 कक्षान्तरे दशभिरतीव क्रुद्धः ॥ १२  
 परस्परं तौ विशिखैः सुतीक्ष्णै-  
 स्ततश्चतुः सूतपुत्रोऽर्जुनश्च ।  
 परस्परस्यान्तरेप्सू विमर्दे  
 सुभीममभ्याययतुः प्रहृष्टौ ॥ १३  
 अमृष्यमाणश्च महाविमर्दे  
 तत्राक्रुध्यद्भीमसेनो महात्मा ।  
 अथाब्रवीत्पाणिना पाणिमाग्न-  
 न्संदष्टौष्ठो नृत्यति वादयन्निव ।  
 कथं नु त्वां सूतपुत्रः किरीटि-  
 न्महेषुभिर्दशभिरविध्यदग्रे ॥ १४  
 यया धृत्या सर्वभूतान्यजैषी-  
 प्रांसं ददद्ब्रह्मये खाण्डवे त्वम् ।  
 तथा धृत्या सूतपुत्रं जहि त्व-  
 महं वैनं गदया पोथयिष्ये ॥ १५  
 अथाब्रवीद्वासुदेवोऽपि पार्थं  
 दृष्ट्वा रथेषून्प्रतिहन्यमानान् ।  
 असीमृदत्सर्वथा तेऽद्य कर्णो  
 ह्यस्त्रैस्त्राणि किमिदं किरीटिन् ॥ १६  
 स वीर किं मुह्यसि नावधीयसे  
 नदन्त्येते कुरवः संप्रहृष्टाः ।

कर्णं पुरस्कृत्य विदुर्हि सर्वे  
 त्वदस्त्रमस्त्रैर्विनिपात्यमानम् ॥ १७  
 यया धृत्या निहतं तामसास्त्रं  
 युगे युगे राक्षसाश्चापि घोराः ।  
 दम्भोद्भवाश्चासुराश्चाहवेषु  
 तथा धृत्या त्वं जहि सूतपुत्रम् ॥ १८  
 अनेन वास्य क्षुरनेमिनाद्य  
 संछिन्धि मूर्धानमरेः प्रसह्य ।  
 मया निसृष्टेन सुदर्शनेन  
 वज्रेण शक्रो नमुचेरिवारेः ॥ १९  
 किरातरूपी भगवान्यया च  
 त्वया महत्या परितोषितोऽभूत् ।  
 तां त्वं धृतिं वीर पुनर्गृहीत्वा  
 सहानुबन्धं जहि सूतपुत्रम् ॥ २०  
 ततो महीं सागरमेखलां त्वं  
 सपत्तनां ग्रामवतीं समृद्धाम् ।  
 प्रयच्छ राज्ञे निहतारिसंघां  
 यशश्च पार्थातुलमाप्नुहि त्वम् ॥ २१  
 संचोदितो भीमजनादर्दनाभ्यां  
 स्मृत्वा तदात्मानमवेक्ष्य सत्त्वम् ।  
 महात्मनश्चागमने विदित्वा  
 प्रयोजनं केशवमित्युवाच ॥ २२  
 प्रादुष्करोम्येष महास्त्रमुग्रं  
 शिवाय लोकस्य वधाय सौतेः ।  
 तन्मेऽनुजानातु भवान्सुराश्च  
 ब्रह्मा भवो ब्रह्मविदश्च सर्वे ॥ २३  
 इत्युचिवाब्रह्ममसह्यमस्त्रं  
 प्रादुश्चक्रे मनसा संविधेयम् ।  
 ततो दिशश्च प्रदिशश्च सर्वाः  
 समावृणोत्सायकैर्भूरितेजाः ।



ससर्ज बाणान्भरतर्षभोऽपि  
 शतंशतानेकवदाशुवेगान् ॥ २४  
 वैकर्तनेनापि तथाजिमध्ये  
 सहस्रशो बाणगणा विसृष्टाः ।  
 ते घोषिणः पाण्डवमभ्युपेयुः  
 पर्जन्यमुक्ता इव वारिधाराः ॥ २५  
 स भीमसेनं च जनार्दनं च  
 किरीटिनं चाप्यमनुष्यकर्मा ।  
 त्रिभिस्त्रिभिर्भीमबलो निहत्य  
 ननाद घोरं महता स्वरेण ॥ २६  
 स कर्णबाणाभिहतः किरीटी  
 भीमं तथा प्रेक्ष्य जनार्दनं च ।  
 अमृष्यमाणः पुनरेव पार्थः  
 शरान्दशष्टौ च समुद्रबर्ह ॥ २७  
 सुषेणमेकेन शरेण विद्ध्वा  
 शल्यं चतुर्भिस्त्रिभिरेव कर्णम् ।  
 ततः सुमुक्तैर्दशभिर्जघान  
 सभापतिं काञ्चनवर्मनद्धम् ॥ २८  
 स राजपुत्रो विशिरा विबाहु-  
 विंवाजिसूतो विधनुर्विकेतुः ।  
 ततो रथाग्रादपतत्प्रभम्नः  
 परश्वधैः शाल इवाभिकृत्तः ॥ २९  
 पुनश्च कर्णं त्रिभिरष्टभिश्च  
 द्वाभ्यां चतुर्भिर्दशभिश्च विद्ध्वा ।  
 चतुःशतान्द्विरदान्सायुधीया-  
 न्हत्वा रथानष्टशतं जघान ।  
 सहस्रमश्वान् पुनश्च सादी-  
 नष्टौ सहस्राणि च पत्तिवीरान् ॥ ३०  
 दृष्ट्वाजिमुख्यावथ युध्यमानौ  
 दिदृक्षवः शूरावरावरिघ्नौ ।

कर्णं च पार्थं च नियम्य वाहा-  
 न्वस्था महीस्थाश्च जनावतस्थुः ॥ ३१  
 ततो धनुर्ज्या सहसातिकृष्टा  
 सुघोषमाच्छिद्यत पाण्डवस्य ।  
 तस्मिन्क्षणे सूतपुत्रस्तु पार्थं  
 समाचिनोत्क्षुद्रकाणां शतेन ॥ ३२  
 निर्मुक्तसर्पप्रतिमैश्च तीक्ष्णै-  
 स्तैलप्रधौतैः खगपत्रवाजैः ।  
 षष्ठ्या नाराचैर्वासुदेवं विभेद  
 तदन्तरं सोमकाः प्राद्रवन्त ॥ ३३  
 ततो धनुर्ज्यामिवधम्य शीघ्रं  
 शरानस्तानाधिरथेर्विधम्य ।  
 सुसंरब्धः कर्णशरक्षताङ्गो  
 रणे पार्थः सोमकान्प्रत्यगृह्णात् ।  
 न पक्षिणः संपतन्त्यन्तरिक्षे  
 क्षेपीयसास्त्रेण कृतेऽन्धकारे ॥ ३४  
 शल्यं च पार्थो दशभिः पृषत्कै-  
 र्भृशं तनुत्रे प्रहसन्नविध्यत् ।  
 ततः कर्णं द्वादशभिः सुमुक्तै-  
 र्विद्ध्वा पुनः सप्तभिरभ्यविध्यत् ॥ ३५  
 स पार्थबाणासनवेगनुन्नै-  
 र्दृढाहतः पत्रिभिरुग्रवेगैः ।  
 विभिन्नगात्रः क्षतजोक्षिताङ्गः  
 कर्णो बभौ रुद्र इवाततेषु ॥ ३६  
 ततस्त्रिभिश्च त्रिदशाधिपोपमं  
 शरैर्विभेदाधिरथिर्धनंजयम् ।  
 शरांस्तु पञ्च ज्वलितानिवोरगा-  
 न्प्रवीरयामास जिघांसुरच्युते ॥ ३७  
 ते वर्म भित्त्वा पुरुषोत्तमस्य  
 सुवर्णचित्रं न्यपतन्समुक्ताः ।



वेगेन गामाविविशुः सुवेगाः

स्नात्वा च कर्णाभिमुखाः प्रतीयुः ॥ ३८

तान्पञ्चभहैस्त्वरितैः सुमुक्तै-

स्त्रिधा त्रिधैकैकमथोच्चकर्त ।

धनंजयस्ते न्यपतन्पृथिव्यां

महाहयस्तक्षकपुत्रपक्षाः ॥ ३९

ततः प्रज्ज्वाल किरीटमाली

क्रोधेन कक्षं प्रदहन्निवाम्निः ।

स कर्णमाकर्णविकृष्टसृष्टैः

शरैः शरीरान्तकरैर्ज्वलद्भिः ।

मर्मस्वविध्यत्स चचाल दुःखा-

द्वैर्यात्तु तस्यावतिमात्रधैर्यः ॥ ४०

ततः शरौघैः प्रदिशो दिशश्च

रविप्रभा कर्णरथश्च राजन् ।

अदृश्य आसीत्कुपिते धनंजये

तुषारनीहारवृतं यथा नभः ॥ ४१

स चक्ररक्षानथ पादरक्षा-

नपुरःसरान्पृष्ठगोपांश्च सर्वान् ।

दुर्योधनेनानुमतानरिभ्रा-

न्समुच्चितान्सुरथान्सारभूतान् ॥ ४२

द्विसाहस्रान्समरे सव्यसाची

कुरुप्रवीरानृषभः कुरूणाम् ।

क्षणेन सर्वान्सरथाश्चसूता-

न्निनाय राजन्क्षयमेकवीरः ॥ ४३

अथापलायन्त विहाय कर्ण

तवात्मजाः कुरवश्चावशिष्टाः ।

हतानवाकीर्य शरक्षतांश्च

लालप्यमानांस्तनयान्पितृन् ॥ ४४

स सर्वतः प्रेक्ष्य दिशो विशून्या

भयावदीर्णैः कुरुभिर्विहीनः ।

न विव्यथे भारत तत्र कर्णः

प्रतीपमेवार्जुनमभ्यधावत् ॥ ४५

इति श्रीमहाभारते कर्णपर्वणि

पञ्चषष्टितमोऽध्यायः ॥ ६५ ॥

६६

संजय उवाच ।

ततोऽपयाताः शरपातमात्र-

मवस्थिताः कुरवो भिन्नसेनाः ।

विद्युत्प्रकाशं ददृशुः समन्ता-

द्धनंजयाखं समुदीर्यमाणम् ॥ १

तदर्जुनाखं प्रसते स्म वीरा-

न्वियत्तथाकौशमनन्तघोषम् ।

क्रुद्धेन पार्थेन तदाशु सृष्टं

वधाय कर्णस्य महाविमर्दे ॥ २

रामादुपात्तेन महामहिम्ना

आथर्वणेनारिविनाशनेन ।

तदर्जुनाखं व्यधमदहन्तं

पार्थं च बाणैर्निशितैर्निजघ्ने ॥ ३

ततो विमर्दः सुमहान्बभूव

तस्यार्जुनस्याधिरथेश्च राजन् ।

अन्योन्यमासादयतोः पृष्ठत्कै-

र्विषाणघातैर्द्विपयोरिवोग्रैः ॥ ४

ततो रिपुघ्नं समधत्त कर्णः

सुसंशितं सर्पमुखं ज्वलन्तम् ।

रौद्रं शरं संयति सुप्रधौतं

पाथार्थमत्यर्थचिराय गुप्तम् ॥ ५

सदार्चितं चन्दनचूर्णशायिनं

सुवर्णनालीशयनं महाविषम् ।

प्रदीप्तमैरावतवंशसंभवं



शिरो जिहीर्षुर्युधि फल्गुनस्य ॥ ६  
 तमब्रवीन्मद्राजो महात्मा  
 वैकर्तनं प्रेक्ष्य हि संहितेषुम् ।  
 न कर्ण ग्रीवामिषुरेष प्राप्स्यते  
 संलक्ष्य संधत्स्व शरं शिरोन्नम् ॥ ७  
 अथाब्रवीत्क्रोधसंरक्तनेत्रः  
 कर्णः शल्यं संधितेषुः प्रसह्य ।  
 न संधत्ते द्विः शरं शल्य कर्णो  
 न मादृशाः शाठ्ययुक्ता भवन्ति ॥ ८  
 तथैवमुक्त्वा विससर्ज तं शरं  
 बलाहकं वर्षघनाभिपूजितम् ।  
 हतोऽसि वै फल्गुन इत्यवोच-  
 त्तस्त्वरन्नूर्जितमुत्ससर्ज ॥ ९  
 संधीयमानं भुजगं दृष्ट्वा कर्णेन माधवः ।  
 आक्रम्य स्यन्दनं पद्भ्यां बलेन बलिनां वरः ॥ १०  
 अवगाढे रथे भूमौ जानुभ्यामगमन्हयाः ।  
 ततः शरः सोऽभ्यहनत्किरीटं तस्य धीमतः ॥ ११  
 अथार्जुनस्योत्तमगात्रभूषणं  
 धरावियदयोसलिलेषु विश्रुतम् ।  
 बलाहकसर्गोत्तमयत्नमन्युभिः  
 शरेण मूर्ध्नः स जहार सूतजः ॥ १२  
 दिवाकरेन्दुज्वलनग्रहत्विषं  
 सुवर्णमुक्तामणिजालभूषितम् ।  
 पुरंदरार्थं तपसा प्रयत्नतः  
 स्वयं कृतं यद्भुवनस्य सूनुना ॥ १३  
 महार्ह रूपं द्विषतां भयंकरं  
 विभाति चात्यर्थसुखं सुगन्धि तत् ।  
 निजघ्नुरे देवरिपून्सुरेश्वरः  
 स्वयं ददौ यत्सुमनाः किरीटिने ॥ १४  
 हराम्बुपाखण्डलवित्तगोमृभिः

पिनाकपाशाशनिसायकोत्तमैः ।  
 सुरोत्तमैरप्यविषह्यमर्दितुं  
 प्रसह्य नागेन जहार यदृषः ॥ १५  
 तदुत्तमेषून्मथितं विषाग्निना  
 प्रदीप्तमर्चिष्मदभिक्षिति प्रियम् ।  
 पपात पार्थस्य किरीटमुत्तमं  
 दिवाकरोऽस्तादिव पर्वताज्ज्वलन् ॥ १६  
 ततः किरीटं बहुरत्नमण्डितं  
 जहार नागोऽर्जुनमूर्धतो बलात् ।  
 गिरेः सुजाताङ्कुरपुष्पितद्रुमं  
 महेन्द्रवज्रः शिखरं यथोत्तमम् ॥ १७  
 मही वियद्वयौः सलिलानि वायुना  
 यथा विभिन्नानि विभान्ति भारत ।  
 तथैव शब्दो भुवनेष्वभूत्तदा  
 जना व्यवस्यन्व्यथिताश्च चस्खलुः ॥ १८  
 ततः समुद्रथ्य सितेन वाससा  
 स्वमूर्धजानव्यथितः स्थितोऽर्जुनः ।  
 विभाति संपूर्णमरीचिभास्वता  
 शिरोगतेनोदयपर्वतो यथा ॥ १९  
 बलाहकः कर्णभुजेरितस्ततो  
 हुताशनार्कप्रतिमद्युतिर्महान् ।  
 महोरगः कृतवैरोऽर्जुनेन  
 किरीटमासाद्य समुत्पपात ॥ २०  
 तमब्रवीद्विद्धि कृतागसं मे  
 कृष्णाद्य मातुर्वधजातवैरम् ।  
 ततः कृष्णः पार्थमुवाच संख्ये  
 महोरगं कृतवैरं जहि त्वम् ॥ २१  
 स एवमुक्तो मधुसूदनेन  
 गाण्डीवधन्वा रिपुषूधन्वा ।  
 उवाच को न्वेष ममाद्य नागः



स्वयं य आगाद्रुडस्य वक्त्रम् ॥ २२

कृष्ण उवाच ।

योऽसौ त्वया खाण्डवे चित्रभानुं

संतर्पयानेन धनुर्धरेण ।

वियद्गतो बाणनिवृत्तदेहो

हानेकरूपो निहतास्य माता ॥ २३

ततस्तु जिष्णुः परिहृत्य शेषां-

श्चिच्छेद षड्भिर्निशितैः सुधारैः ।

नागं वियत्तिर्यगिवोत्पतन्तं

स छिन्नगात्रो निपपात भूमौ ॥ २४

तस्मिन्मुहूर्ते दशभिः पृषत्कैः

शिलाशितैर्वर्हिणवाजितैश्च ।

विव्याध कर्णः पुरुषप्रवीरं

धनंजयं तिर्यगवेक्षमाणम् ॥ २५

ततोऽर्जुनो द्वादशभिर्विमुक्तै-

राकर्णमुक्तैर्निशितैः समर्प्य ।

नाराचमाशीविषतुल्यवेग-

माकर्णपूर्णयतमुत्ससर्ज ॥ २६

स चित्रवर्मेषुवरो विदार्य

प्राणान्निरस्यन्निव साधु मुक्तः ।

कर्णस्य पीत्वा रुधिरं विवेश

वसुंधरां शोणितवाजदिग्धः ॥ २७

ततो वृषो बाणनिपातकोपितो

महोरगो दण्डविघट्टितो यथा ।

तथाशुकारी व्यसृजच्छरोत्तमा-

न्महाविषः सर्प इवोत्तमं विषम् ॥ २८

जनार्दनं द्वादशभिः पराभिन-

न्नवैर्नवत्या च शरैस्तथार्जुनम् ।

शरेण घोरेण पुनश्च पाण्डवं

विभिद्य कर्णोऽभ्यनदज्जहास च ॥ २९

तमस्य हर्षं ममृषे न पाण्डवो

बिभेद मर्माणि ततोऽस्य मर्मवित् ।

परं शरैः पत्रिभिरिन्द्रविक्रम-

स्तथा यथेन्द्रो बलमोजसाहनत् ॥ ३०

ततः शराणां नवतीर्नवार्जुनः

ससर्ज कर्णेऽन्तकदण्डसंनिभाः ।

शरैर्भृशायस्ततनुः प्रविव्यथे

तथा यथा वज्रविदारितोऽचलः ॥ ३१

मणिप्रवेकोत्तमवज्रहाटकै-

रलंकृतं चास्य वराङ्गभूषणम् ।

प्रसिद्धमुर्व्यां निपपात पत्रिभि-

र्धनंजयेनोत्तमकुण्डलेऽपि च ॥ ३२

महाधनं शिल्पिवरैः प्रयत्नतः

कृतं यदस्योत्तमवर्म भास्वरम् ।

सुदीर्घकालेन तदस्य पाण्डवः

क्षणेन बाणैर्वहुधा व्यशातयत् ॥ ३३

स तं विवर्माणमथोत्तमेषुभिः

शरैश्चतुर्भिः कुपितः पराभिनत् ।

स विव्यथेऽत्यर्थमरिप्रहारितो

यथातुरः पित्तकफानिलव्रणैः ॥ ३४

महाधनुर्मण्डलनिःसृतैः शितैः

क्रियाप्रयत्नप्रहितैर्बलेन च ।

ततश्च कर्णं बहुभिः शरोत्तमै-

र्बिभेद मर्मैस्वपि चार्जुनस्त्वरन् ॥ ३५

दृढाहतः पत्रिभिरुग्रवेगैः

पार्थेन कर्णो विविधैः शिताग्रैः ।

बभौ गिरिगैरिकधातुरक्तः

क्षरन्प्रपातैरिव रक्तमम्भः ॥ ३६

सायं तु कर्णं सरथं किरीटी



समाचिनोद्धारत वत्सदन्तैः ।  
 प्रच्छादयामास दिशश्च बाणैः  
 सर्वप्रयत्नात्तपनीयपुङ्खैः ॥ ३७  
 स वत्सदन्तैः पृथुपीनवक्षाः  
 समाचितः स्माधिरथिर्विभाति ।  
 सुपुष्पिताशोकपलाशशाल्मलि-  
 र्यथाचलः स्पन्दनचन्दनायुतः ॥ ३८  
 शरैः शरीरे बहुधा समर्पितै-  
 र्विभाति कर्णः समरे विशां पते ।  
 महीरुहैराचितसानुकन्दरो  
 यथा महेन्द्रः शुभकर्णिकारवान् ॥ ३९  
 स बाणसंगान्धनुषा व्यवासृज-  
 न्विभाति कर्णः शरजालरश्मिवान् ।  
 सलोहितो रक्तगभस्तिमण्डलो  
 दिवाकरोऽस्ताभिमुखो यथा तथा ॥ ४०  
 बाह्वन्तरादाधिरथेर्विमुक्ता-  
 न्बाणान्महाहीनिव दीप्यमानान् ।  
 व्यध्वंसयन्नर्जुनबाहुमुक्ताः  
 शराः समासाद्य दिशः शिताग्राः ॥ ४१  
 ततश्चक्रमपतत्तस्य भूमौ  
 स विह्वलः समरे सूतपुत्रः ।  
 घूर्णे रथे ब्राह्मणस्याभिशापा-  
 द्रामादुपात्तेऽप्रतिभाति चास्त्रे ॥ ४२  
 अमृष्यमाणो व्यसनानि तानि  
 हस्तौ विधुन्वन्स विगर्हमाणः ।  
 धर्मप्रधानानभिपाति धर्म  
 इत्यब्रुवन्धर्मविदः सदैव ।  
 ममापि निम्नोऽद्य न पाति भक्ता-  
 न्मन्ये न नित्यं परिपाति धर्मः ॥ ४३  
 एवं ब्रुवन्प्रखलिताश्वसूतो

विचाल्यमानोऽर्जुनशस्त्रपातैः ।  
 मर्माभिघाताच्छलितः क्रियासु  
 पुनः पुनर्धर्ममगर्हदाजौ ॥ ४४  
 ततः शरैर्भीमतैरैरविध्यन्निभिराहवे ।  
 हस्ते कर्णस्तदा पार्थमभ्यविध्यच्च सप्तभिः ॥ ४५  
 ततोऽर्जुनः सप्तदश तिग्मतेजानजिह्वागान् ।  
 इन्द्राशनिसमान्धोरानसृजत्पावकोपमान् ॥ ४६  
 निर्भिद्य ते भीमवेगा न्यपतन्पृथिवीतले ।  
 कम्पितात्मा तथा कर्णः शक्या चेष्टामदर्शयत् ॥ ४७  
 बलेनाथ स संस्तभ्य ब्रह्मास्त्रं समुदैरयत् ।  
 ऐन्द्रास्त्रमर्जुनश्चापि तद्दृष्ट्वाभिन्यमन्नयत् ॥ ४८  
 गाण्डीवं ज्यां च बाणांश्च अनुमन्त्रय धनंजयः ।  
 असृजच्छरवर्षाणि वर्षाणीव पुरंदरः ॥ ४९  
 ततस्तेजोमया बाणा रथात्पार्थस्य निःसृताः ।  
 प्रादुरासन्महावीर्याः कर्णस्य रथमन्तिकात् ॥ ५०  
 तान्कर्णस्त्वग्रतोऽभ्यस्तान्मोघांश्चक्रे महारथः ।  
 ततोऽब्रवीद्वृष्णिवीरस्तस्मिन्नस्त्रे विनाशिते ॥ ५१  
 विसृजास्त्रं परं पार्थ राधेयो ग्रसते शरान् ।  
 ब्रह्मास्त्रमर्जुनश्चापि संमन्त्रयाथ प्रयोजयत् ॥ ५२  
 छादयित्वा ततो बाणैः कर्णं प्रभ्राम्य चार्जुनः ।  
 तस्य कर्णः शरैः क्रुद्धश्चिच्छेद ज्यां सुतेजनैः ॥ ५३  
 ततो ज्यामवधायान्यामनुमृज्य च पाण्डवः ।  
 शरैरवाकिरत्कर्णं दीप्यमानैः सहस्रशः ॥ ५४  
 तस्य ज्याच्छेदनं कर्णो ज्यावधानं च संयुगे ।  
 नान्वबुध्यत शीघ्रत्वात्तदद्भुतमिवाभवत् ॥ ५५  
 अस्त्रैरस्त्राणि राधेयः प्रत्यहन्सव्यसाचिनः ।  
 चक्रे चाभ्यधिकं पार्थात्स्ववीर्यं प्रतिदर्शयन् ॥ ५६  
 ततः कृष्णोऽर्जुनं दृष्ट्वा कर्णास्त्रेणाभिपीडितम् ।  
 अभ्यस्येत्यब्रवीत्पार्थमातिष्ठास्त्रमनुत्तमम् ॥ ५७  
 ततोऽन्यमग्निसदृशं शरं सर्पविषोपमम् ।



अश्मसारमयं दिव्यमनुमङ्ग्य धनंजयः ॥ ५८  
 रौद्रमङ्गं समादाय क्षेमकामः किरीटवान् ।  
 ततोऽग्रसन्मही चक्रं राधेयस्य महाश्वे ॥ ५९  
 प्रस्तचक्रस्तु राधेयः कोपादश्रूण्यवर्तयत् ।  
 सोऽब्रवीदर्जुनं चापि मुहूर्तं क्षम पाण्डव ॥ ६०  
 मध्ये चक्रमवग्रस्तं दृष्ट्वा दैवादिदं मम ।  
 पार्थ कापुरुषाचीर्णमभिसंधिं विवर्जय ॥ ६१  
 प्रकीर्णकेशे विमुखे ब्राह्मणे च कृताञ्जलौ ।  
 शरणागते न्यस्तशस्त्रे तथा व्यसनगेऽर्जुन ॥ ६२  
 अब्राणे भ्रष्टकवचे भ्रष्टभग्रायुधे तथा ।  
 न शूराः प्रहरन्त्याजौ न राज्ञे पार्थिवास्तथा ।  
 त्वं च शूरोऽसि कौन्तेय तस्मात्क्षम मुहूर्तकम् ॥ ६३  
 यावच्चक्रमिदं भूमेरुद्वरामि धनंजय ।  
 न मां रथस्थो भूमिष्ठमसज्जं हन्तुमर्हसि ।  
 न वासुदेवात्त्वत्तो वा पाण्डवेय विभेम्यहम् ॥ ६४  
 त्वं हि क्षत्रियदायादो महाकुलविवर्धनः ।  
 स्मृत्वा धर्मोपदेशं त्वं मुहूर्तं क्षम पाण्डव ॥ ६५

इति श्रीमहाभारते कर्णपर्वणि

षट्षष्टितमोऽध्यायः ॥ ६६ ॥

६७

संजय उवाच ।

अथाब्रवीद्वासुदेवो रथस्थो  
 राधेय दिष्ट्या स्मरसीह धर्मम् ।  
 प्रायेण नीचा व्यसनेषु मग्ना  
 निदन्ति दैवं कुकृतं न तत्तत् ॥ १  
 यद्वौपदीमेकवक्त्रां सभाया-  
 मानाय्य त्वं चैव सुयोधनश्च ।  
 दुःशासनः शकुनिः सौबलश्च  
 न ते कर्णं प्रत्यभात्तत्र धर्मः ॥ २

यदा सभायां कौन्तेयमनक्षज्ञं युधिष्ठिरम् ।  
 अक्षज्ञः शकुनिर्जेता तदा धर्मः क ते गतः ॥ ३  
 यदा रजस्वलां कृष्णां दुःशासनवशे स्थिताम् ।  
 सभायां प्राहसः कर्ण क ते धर्मस्तदा गतः ॥ ४  
 राज्यलुब्धः पुनः कर्ण समाह्वयसि पाण्डवम् ।  
 गान्धारराजमाश्रित्य क ते धर्मस्तदा गतः ॥ ५  
 एवमुक्ते तु राधेये वासुदेवेन पाण्डवम् ।  
 मन्युरभ्याविशत्तीव्रः स्मृत्वा तत्तद्धनंजयम् ॥ ६  
 तस्य क्रोधेन सर्वेभ्यः स्रोतोभ्यस्तेजसोऽर्चिषः ।  
 प्रादुरासन्महाराज तदद्भुतमिवाभवत् ॥ ७  
 तं समीक्ष्य ततः कर्णो ब्रह्मास्त्रेण धनंजयम् ।  
 अभ्यवर्षत्पुनर्यत्नमकरोद्रथसर्जने ।  
 तदस्त्रमस्त्रेणावार्यं प्रजहारास्य पाण्डवः ॥ ८  
 ततोऽन्यदस्त्रं कौन्तेयो दयितं जातवेदसः ।  
 मुमोच कर्णमुद्दिश्य तत्प्रज्ज्वाल वै शृशम् ॥ ९  
 वारुणेन ततः कर्णः शमयामास पावकम् ।  
 जीमूतैश्च दिशः सर्वाश्चक्रे तिमिरदुर्दिनाः ॥ १०  
 पाण्डवेयस्त्वसंभ्रान्तो वायव्यास्त्रेण वीर्यवान् ।  
 अपोवाह तदाभ्राणि राधेयस्य प्रपश्यतः ॥ ११  
 \* तं हस्तिकक्षयाप्रवरं च बाणैः  
 सुवर्णमुक्तामणिवज्रमृष्टम् ।  
 कालप्रयत्नोत्तमशिल्पियत्नैः  
 कृतं सुरुपं वितमस्कमुच्चैः ॥ १२  
 ऊर्जस्करं तव सैन्यस्य नित्य-  
 ममित्रवित्रासनमीड्यरूपम् ।  
 विख्यातमादित्यसमस्य लोके  
 त्विषा समं पावकभानुचन्द्रैः ॥ १३  
 ततः क्षुरेणाधिरथेः किरीटी  
 सुवर्णपुङ्खेन शितेन यत्तः ।  
 श्रिया ज्वलन्तं ध्वजमुन्ममाथ



महारथस्याधिस्थेर्महात्मा ॥ १४  
 यशश्च धर्मश्च जयश्च मारिष  
 प्रियाणि सर्वाणि च तेन केतुना ।  
 तदा कुरूणां हृदयानि चापत-  
 न्वभूव हाहेति च निस्वनो महान् ॥ १५  
 अथ त्वरन्कर्णवधाय पाण्डवो  
 महेन्द्रवज्रानलदण्डसंनिभम् ।  
 आदत्त पार्थोऽञ्जलिकं निषङ्गा-  
 त्सहस्ररश्मेरिव रश्मिमुत्तमम् ॥ १६  
 मर्मच्छिदं शोणितमांसदिग्धं  
 वैश्वानरार्कप्रतिमं महार्हम् ।  
 नराश्वनागासुहरं त्र्यर्त्तिनं  
 षड्बाजमञ्जोगतिमुग्रवेगम् ॥ १७  
 सहस्रनेत्राशनि तुल्यतेजसं  
 समानक्रव्यादमिवातिदुःसहम् ।  
 पिनाकनारायणचक्रसंनिभं  
 भयंकरं प्राणभृतां विनाशनम् ॥ १८  
 युक्त्वा महास्त्रेण परेण मन्त्रवि-  
 द्विकृष्य गाण्डीवमुवाच सस्वनम् ।  
 अयं महास्त्रोऽप्रतिमो धृतः शरः  
 शरीरभिन्नासुहरश्च दुर्हृदः ॥ १९  
 तपोऽस्ति तप्तं गुरवश्च तोषिता  
 मया यदिष्टं सुहृदां तथा श्रुतम् ।  
 अनेन सत्येन निहन्त्वयं शरः  
 सुदंशितः कर्णमरिं ममाजितः ॥ २०  
 इत्यूचिवांस्तं स मुमोच बाणं  
 धनंजयः कर्णवधाय घोरम् ।  
 कृत्यामथर्वाङ्गिरसीमिवोप्रां  
 दीप्तामसह्यां युधि मृत्युनापि ॥ २१  
 ब्रुवन्किरीटी तमतिप्रहृष्टो

अयं शरो मे विजयावहोऽस्तु ।  
 जिघांसुरर्केन्दुसमप्रभावः  
 कर्णं समाप्तिं नयतां यमाय ॥ २२  
 तेनेषुवर्येण किरीटमाली  
 प्रहृष्टरूपो विजयावहेन ।  
 जिघांसुरर्केन्दुसमप्रभेण  
 चक्रे विषक्तं रिपुमाततायी ॥ २३  
 तदुद्यतादित्यसमानवर्चसं  
 शरन्नभोमध्यगभास्करोपमम् ।  
 वराङ्गमुर्व्यामपतच्चमूपते-  
 दिवाकरोऽस्तादिव रक्तमण्डलः ॥ २४  
 तदस्य देही सततं सुखोदितं  
 स्वरूपमत्यर्थमुदारकर्मणः ।  
 परेण कृच्छ्रेण शरीरमत्यज-  
 द्रुहं महर्द्धीव ससङ्गमीश्वरः ॥ २५  
 शरैर्विभुधं व्यसु तद्विर्वर्मणः  
 पपात कर्णस्य शरीरमुच्छिद्यतम् ।  
 स्रवद्वणं गैरिकतोयविस्त्रवं  
 गिरेर्यथा वज्रहतं शिरस्तथा ॥ २६  
 देहात् कर्णस्य निपातितस्य  
 तेजो दीप्तं खं विगाह्याचिरेण ।  
 तदद्भुतं सर्वमनुष्ययोधाः  
 पश्यन्ति राजन्निहते स्म कर्णे ॥ २७  
 तं सोमकाः प्रेक्ष्य हतं शयानं  
 प्रीता नादं सह सैन्यैरकुर्वन् ।  
 तूर्याणि चाजघ्नुरतीव हृष्टा  
 वासांसि चैवादुधुवुर्भुजांश्च ।  
 बलान्विताश्चाप्यपरे ह्यनृत्य-  
 न्नन्योन्यमाश्लिष्य नदन्त ऊचुः ॥ २८  
 दृष्ट्वा तु कर्णं भुवि निष्ठनन्तं



हतं रथात्सायकेनावभिन्नम् ।

महानिलेनाग्निमिवापविद्धं

यज्ञावसाने शयने निशान्ते ॥ २९

शरैराचितसर्वाङ्गः शोणितौघपरिप्लुतः ।

विभाति देहः कर्णस्य स्वरश्मिभिरिवांशुमान् ॥ ३०

प्रताप्य सेनामामित्रीं दीप्तैः शरगभस्तिभिः ।

बलिनार्जुनकालेन नीतोऽस्तं कर्णभास्करः ॥ ३१

अस्तं गच्छन्त्यथादित्यः प्रभामादाय गच्छति ।

एवं जीवितमादाय कर्णस्येपुर्जगाम ह ॥ ३२

अपराद्धे पराह्वस्य सूतपुत्रस्य मारिष ।

छिन्नमञ्जलिकेनाजौ सोत्सेधमपतच्छिरः ॥ ३३

उपर्युपरि सैन्यानां तस्य शत्रोस्तदञ्जसा ।

शिरः कर्णस्य सोत्सेधमिषुः सोऽपाहरद्भुतम् ॥ ३४

संजय उवाच ।

कर्णं तु शूरं पतितं पृथिव्यां

शराचितं शोणितदिग्धगात्रम् ।

दृष्ट्वा शयानं भुवि मद्राज-

श्छिन्नध्वजेनापययौ रथेन ॥ ३५

कर्णे हते कुरवः प्राद्रवन्त

भयादिता गाढविद्धाश्च संख्ये ।

अवेक्षमाणा मुहुरर्जुनस्य

ध्वजं महान्तं वपुषा ज्वलन्तम् ॥ ३६

सहस्रनेत्रप्रतिमानकर्मणः

सहस्रपत्रप्रतिमाननं शुभम् ।

सहस्ररश्मिर्दिनसंक्षये यथा

तथापतत्तस्य शिरो वसुंधराम् ॥ ३७

इति श्रीमहाभरते कर्णपर्वणि

सप्तषष्ठितमोऽध्यायः ॥ ६७ ॥

६८

संजय उवाच ।

शल्यस्तु कर्णार्जुनयोर्विमर्दे

बलानि दृष्ट्वा मृदितानि बाणैः ।

दुर्योधनं यान्तमवेक्षमाणो

संदर्शयद्भारत युद्धभूमिम् ॥ १

निपातितस्यन्दनवाजिनागं

दृष्ट्वा बलं तद्धतसूतपुत्रम् ।

दुर्योधनोऽश्रुप्रतिपूर्णनेत्रो

मुहुर्मुहुर्न्यश्चसदार्तरूपः ॥ २

कर्णं तु शूरं पतितं पृथिव्यां

शराचितं शोणितदिग्धगात्रम् ।

यदृच्छया सूर्यमिवावनिस्थं

दिदृक्षवः संपरिवार्य तस्थुः ॥ ३

प्रहृष्टवित्रस्तविषण्णविस्मृता-

स्तथापरे शोकगता इवाभवन् ।

परे त्वदीयाश्च परस्परेण

यथा यथैषां प्रकृतिस्तथाभवन् ॥ ४

प्रविद्धवर्माभिरणाम्बरायुधं

धनंजयेनाभिहतं हतौजसम् ।

निशम्य कर्णं कुरवः प्रदुद्रुवु-

र्हतर्षभा गाव इवाकुलाकुलाः ॥ ५

कृत्वा विमर्दं भृशमर्जुनेन

कर्णं हतं केसरिणेव नागम् ।

दृष्ट्वा शयानं भुवि मद्राजो

भीतोऽपसर्पत्सरथः सुशीघ्रम् ॥ ६

मद्राधिपश्चापि विमूढचेता-

स्तूर्णं रथेनापहतध्वजेन ।

दुर्योधनस्यान्तिकमेत्य शीघ्रं



संभाष्य दुःखीर्तमुवाच वाक्यम् ॥ ७  
 विशीर्णनागाश्वरथप्रवीरं  
 बलं त्वदीयं यमराष्ट्रकल्पम् ।  
 अन्योन्यमासाद्य हतं महद्भि-  
 नैराश्वनागैर्गिरिकूटकल्पैः ॥ ८  
 नैतादृशं भारत युद्धमासी-  
 द्यथाय कर्णार्जुनयोर्वभूव ।  
 प्रस्तौ हि कर्णेन समेत्य कृष्णा-  
 वन्ये च सर्वे तव शत्रवो ये ॥ ९  
 दैवं तु यत्तत्स्ववशं प्रवृत्तं  
 तत्पाण्डवान्पाति हिनस्ति चास्मान् ।  
 तवार्थसिद्ध्यर्थकरा हि सर्वे  
 प्रसह्य वीरा निहता द्विषद्भिः ॥ १०  
 कुबेरवैवस्वतवासवानां  
 तुल्यप्रभावाम्बुपतेश्च वीराः ।  
 वीर्येण शौर्येण बलेन चैव  
 तैस्तैश्च युक्ता विपुलैर्गुणौघैः ॥ ११  
 अवध्यकल्पा निहता नरेन्द्रा-  
 स्तवार्थकामा युधि पाण्डवेयैः ।  
 तन्मा शुचो भारत दिष्टमेत-  
 त्पर्यायसिद्धिर्न सदास्ति सिद्धिः ॥ १२  
 एतद्वचो मद्रपतेर्निशम्य  
 स्वं चापनीतं मनसा निरीक्ष्य ।  
 दुर्योधनो द्वीनमना विसंज्ञः  
 पुनः पुनर्न्यश्वसदार्तरूपः ॥ १३  
 तं ध्यानमूकं कृपणं शृशार्त-  
 मार्तायिनिर्दीनमुवाच वाक्यम् ।  
 पश्येदमुग्रं नरवाजिनागै-  
 रायोधनं वीरहतैः प्रपन्नम् ॥ १४  
 महीधराभैः पतितैर्महागजैः

सकृत्प्रविद्धैः शरविद्धमर्मभिः ।  
 तैर्विह्वलद्भिश्च गतासुभिश्च  
 प्रध्वस्तयन्नायुधवर्मयोधैः ॥ १५  
 वज्रापविद्धैरिव चाचलेन्द्रै-  
 र्विभिन्नपाषाणमृगदुमौषधैः ।  
 प्रविद्धघण्टाङ्कुशतोमरध्वजैः  
 सहेममालै रुधिरौघसंघुतैः ॥ १६  
 शरावभिन्नैः पतितैश्च वाजिभिः  
 श्वसद्भिरन्यैः क्षतजं वमद्भिः ।  
 दीनैः स्तनद्भिः परिवृत्तनेत्रै-  
 र्मही दशद्भिः कृपणं नदद्भिः ॥ १७  
 तथापविद्धैर्गजवाजियोधै-  
 र्मन्दासुभिश्चैव गतासुभिश्च ।  
 नराश्वनागैश्च रथैश्च मर्दितै-  
 र्मही महाधैतरणीव दुर्दृशा ॥ १८  
 गजैर्निष्कृतापरहस्तगात्रै-  
 रुद्वेपमानैः पतितैः पृथिव्याम् ।  
 यशस्विभिर्नागरथाश्वयोधिभिः  
 पदातिभिश्चाभिमुखेर्हतैः परैः ।  
 विशीर्णवर्मोभरणास्वरायुधै-  
 र्वृता निशान्तैरिव पावकैर्मही ॥ १९  
 शरप्रहाराभिहतैर्महाबलै-  
 रवेक्ष्यमाणैः पतितैः सहस्रशः ।  
 प्रनष्टसंज्ञैः पुनरुच्छ्वसद्भि-  
 र्मही बभूवानुगतैरिवाग्निभिः ।  
 दिवश्च्युतैर्भूरतिदीप्तिमद्भि-  
 र्नेक्तं ग्रहैर्द्यौरमलेव दीप्तैः ॥ २०  
 शरास्तु कर्णार्जुनबाहुमुक्ता  
 विदार्य नागाश्वमनुष्यदेहान् ।  
 प्राणान्निरस्याशु महीमतीयु-



महोरगा वासमिवाभितोऽस्यैः ॥ २१  
 हतैर्मनुष्याश्वगजैश्च संख्ये  
 शरावभिज्ञैश्च रथैर्वभूव ।  
 धनंजयस्याधिरथेश्च मार्गे  
 गजैरगम्या वसुधातिदुर्गा ॥ २२  
 रथैर्वरेषून्मथितैश्च योधैः  
 संस्यूतसूताश्ववरायुधध्वजैः ।  
 विशीर्णशस्त्रैर्विनिकृत्तबन्धुरै-  
 निकृत्तचक्राक्षयुगत्रिवेणुभिः ॥ २३  
 विमुक्तयन्त्रैर्निहतैरयस्मयै-  
 हतानुषङ्गैर्विनिषङ्गबन्धुरैः ।  
 प्रभग्ननीडैर्मणिहेममण्डितैः  
 स्तुता मही द्यौरिव शारदैर्धनैः ॥ २४  
 विकृष्यमाणैर्जवनैरलंकृतै-  
 हतैश्चरैराजिरथैः सुकल्पितैः ।  
 मनुष्यमातङ्गरथाश्वराशिभि-  
 र्दुतं व्रजन्तो बहुधा विचूर्णिताः ॥ २५  
 सहेमपट्टाः परिधाः परश्वधाः  
 कडङ्गरायोमुसलानि पट्टिशाः ।  
 पेतुश्च खड्गा विमला विकोशा  
 गदाश्च जाम्बूनदपट्टबद्धाः ॥ २६  
 चापानि रुक्माङ्गदभूषणानि  
 शराश्च कार्तस्वरचित्रपुङ्खाः ।  
 ऋष्यश्च पीता विमला विकोशाः  
 प्रासाः सखङ्गाः कनकावभासाः ॥ २७  
 छत्राणि वालव्यजनानि शङ्खाः  
 स्रजश्च पुष्पोत्तमहेमचित्राः ।  
 कुथाः पताकाम्बरवेष्टिताश्च  
 किरीटमाला मुकुटाश्च शुभ्राः ॥ २८  
 प्रकीर्णका विप्रकीर्णाः कुथाश्च

प्रधानमुक्तातरलाश्च हाराः ।  
 आपीडकेयूरवराङ्गदानि  
 प्रैवेयनिष्काः ससुवर्णसूत्राः ॥ २९  
 मण्युत्तमा वज्रसुवर्णमुक्ता  
 रत्नानि चोच्चावचमङ्गलानि ।  
 गात्राणि चात्यन्तसुखोचितानि  
 शिरांसि चेन्दुप्रतिमानानि ॥ ३०  
 देहांश्च भोगांश्च परिच्छदांश्च  
 त्यक्त्वा मनोज्ञानि सुखानि चापि ।  
 स्वधर्मनिष्ठां महतीमवाप्य  
 व्याप्तांश्च लोकान्यशसा समीयुः ॥ ३१  
 इत्येवमुक्त्वा विरराम शल्यो  
 दुर्योधनः शोकपरीतचेताः ।  
 हा कर्ण हा कर्ण इति ब्रुवाण  
 आर्तो विसंज्ञो भृशमश्रुनेत्रः ॥ ३२  
 तं द्रोणपुत्रप्रमुखा नरेन्द्राः  
 सर्वे समाश्रास्य सह प्रयान्ति ।  
 निरीक्षमाणा मुहुरर्जुनस्य  
 ध्वजं महान्तं यशसा ज्वलन्तम् ॥ ३३  
 नराश्वमातङ्गशरीरजेन  
 रक्तेन सिक्ता रुधिरेण भूमिः ।  
 रक्ताम्बरस्रक्तपनीययोगा-  
 न्नारी प्रकाशा इव सर्वगम्या ॥ ३४  
 प्रच्छन्नरूपा रुधिरेण राज-  
 न्रौद्रे मुहूर्तेऽतिविराजमानाः ।  
 नैवावतस्थुः कुरवः समीक्ष्य  
 प्रव्राजिता देवलोकाश्च सर्वे ॥ ३५  
 वधेन कर्णस्य सुदुःखितास्ते  
 हा कर्ण हा कर्ण इति ब्रुवाणाः ।  
 द्रुतं प्रयाताः शिविराणि राज-



न्दिवाकरं रक्षमवेक्षमाणाः ॥ ३६  
 गाण्डीवमुक्तैस्तु सुवर्णपुङ्खैः  
 शितैः शरैः शोणितदिग्धवाजैः ।  
 शरैश्चिताङ्गो भुवि भाति कर्णो  
 हतोऽपि सन्सूर्य इवांशुमाली ॥ ३७  
 कर्णस्य देहं रुधिरावसिक्तं  
 भक्तानुकम्पी भगवान्विवस्वान् ।  
 स्पृष्ट्वा करैर्लोहितरक्तरूपः  
 सिष्णासुरभ्येति परं समुद्रम् ॥ ३८  
 इतीव संचिन्त्य सुरर्षिसंघाः  
 संप्रस्थिता यान्ति यथानिकेतम् ।  
 संचिन्तयित्वा च जना विसस्रु-  
 र्यथासुखं खं च महीतलं च ॥ ३९  
 तदद्भुतं प्राणभृतां भयंकरं  
 निशम्य युद्धं कुरुवीरमुख्ययोः ।  
 धनंजयस्याधिरथेश्व विस्मिताः  
 प्रशंसमानाः प्रययुस्तदा जनाः ॥ ४०  
 शरैः संकृत्तवर्माणं वीरं विशसने हतम् ।  
 गतासुमपि राधेयं नैव लक्ष्मीर्व्यमुञ्चत ॥ ४१  
 नानाभरणवान्राजन्मृष्टजाम्बूनदाङ्गदः ।  
 हतो वैकर्तनः शेते पादपोऽङ्कुरवानिव ॥ ४२  
 कनकोत्तमसंकाशः प्रदीप्त इव पावकः ।  
 सपुत्रः पुरुषव्याघ्रः संशान्तः पार्थतेजसा ।  
 प्रताप्य पाण्डवान्राजन्पाञ्चालांश्चास्त्रतेजसा ॥ ४३  
 ददानीत्येव योऽवोचन्न नास्तीत्यर्थितोऽर्थिमिः ।  
 सद्भिः सदा सत्पुरुषः स हतो द्वैरथे वृषः ॥ ४४  
 यस्य ब्राह्मणसात्सर्वमात्मार्यं न महात्मनः ।  
 नादेयं ब्राह्मणेष्वासीद्यस्य स्वमपि जीवितम् ॥ ४५  
 सदा नृणां प्रियो दाता प्रियदानो दिवं गतः ।  
 आदाय तव पुत्राणां जयाशां शर्म वर्म च ॥ ४६

हते स्म कर्णे सरितो न स्रवन्ति  
 जगाम चास्तं कलुषो दिवाकरः ।  
 ग्रहश्च तिर्यग्ज्वलितार्कवर्णो  
 यमस्य पुत्रोऽभ्युदियाय राजन् ॥ ४७  
 नभः पफालाथ ननाद चोर्वी  
 ववुश्च वाताः परुषातिवेलम् ।  
 दिशः सधूमाश्च भृशं प्रजज्वलु-  
 र्महार्णवाश्चक्षुभिरे च सस्वनाः ॥ ४८  
 सकाननाः साद्रिचयाश्चकम्पुः  
 प्रविष्यथुर्भूतगणाश्च मारिष ।  
 बृहस्पती रोहिणीं संप्रीड्य  
 बभूव चन्द्रार्कसमानवर्णः ॥ ४९  
 हते कर्णे न दिशो विप्रजङ्गु-  
 स्तमोवृता द्यौर्विचचाल भूमिः ।  
 पपात चोल्का ज्वलनप्रकाशा  
 निशाचराश्चाप्यभवन्प्रहृष्टाः ॥ ५०  
 शशिप्रकाशाननमर्जुनो यदा  
 क्षुरेण कर्णस्य शिरो न्यपातयत् ।  
 अथान्तरिक्षे दिवि चेह चासकृ-  
 द्वभूव हाहेति जनस्य निस्वनः ॥ ५१  
 स देवगन्धर्वमनुष्यपूजितं  
 निहत्य कर्णं रिपुमाहवेऽर्जुनः ।  
 रराज पार्थः परमेण तेजसा  
 वृत्रं निहत्येव सहस्रलोचनः ॥ ५२  
 ततो रथेनाम्बुदवृन्दनादिना  
 शरन्नभोमध्यगभास्करत्विषा ।  
 पताकिना भीमनिनादकेतुना  
 हिमेन्दुगङ्गास्फटिकावभासिना ।  
 सुवर्णमुक्तामणिवज्रविद्रुमै-  
 रलंकृतेनाप्रतिमानरंहसा ॥ ५३



नरोत्तमौ पाण्डवकेशिर्मर्दाना-  
 वुदाहितावग्निदिवाकरोपमौ ।  
 रणाजिरे वीतभयौ विरेजतुः  
 समानयानाविव विष्णुवासवौ ॥ ५४  
 ततो धनुर्ज्यातलनेमिनिस्वनैः  
 प्रसह्य कृत्वा च रिपून्हतप्रभान् ।  
 संसाधयित्वैव कुरुञ्शरौघैः  
 कपिध्वजः पक्षिवरध्वजश्च ।  
 प्रसह्य शङ्खौ धमतुः सुघोषौ  
 मनांस्यरीणामवसादयन्तौ ॥ ५५  
 सुवर्णजालावततौ महास्वनौ  
 हिमावदातौ परिगृह्य पाणिभिः ।  
 चुचुम्बतुः शङ्खवरौ नृणां वरौ  
 वराननाभ्यां युगपच्च दधमतुः ॥ ५६  
 पाञ्चजन्यस्य निर्घोषो देवदत्तस्य चोभयोः ।  
 पृथिवीमन्तरिक्षं च द्यामपश्चाप्यपूरयत् ॥ ५७  
 तौ शङ्खशब्देन निनादयन्तौ  
 वनानि शैलान्सरितो दिशश्च ।  
 वित्रासयन्तौ तव पुत्रसेनां  
 युधिष्ठिरं नन्दयतः स्म वीरौ ॥ ५८  
 ततः प्रयाताः कुरवो जवेन  
 श्रुत्वैव शङ्खस्वनमीर्यमाणम् ।  
 विहाय मद्राधिपतिं पतिं च  
 दुर्योधनं भारत भारतानाम् ॥ ५९  
 महाहवे तं बहु शोभमानं  
 धनंजयं भूतगणाः समेताः ।  
 तदान्वमोदन्त जनार्दनं च  
 प्रभाकरावभ्युदितौ यथैव ॥ ६०  
 समाचितौ कर्णशरैः परंतपा-  
 वुभौ व्यभातां समरेऽच्युतार्जुनौ ।

तमो निहत्याभ्युदितौ यथामलौ  
 शशाङ्कसूर्याविव रश्मिमालिनौ ॥ ६१  
 विहाय तान्वाणगणानथागतौ  
 सुहृद्वृतावप्रतिमानविक्रमौ ।  
 सुखं प्रविष्टौ शिविरं स्वमीश्वरौ  
 सदस्यहृताविव वासवाच्युतौ ॥ ६२  
 सदेवगन्धर्वमनुष्यचारणै-  
 र्महर्षिभिर्यक्षमहोरगैरपि ।  
 जयामिवृद्ध्या परयाभिपूजितौ  
 निहत्य कर्णं परमाहवे तदा ॥ ६३  
 इति श्रीमहाभारते कर्णपर्वणि  
 अष्टषष्ठितमोऽध्यायः ॥ ६८ ॥

६९

संजय उवाच ।

तथा निपातिते कर्णे तव सैन्ये च विद्रुते ।  
 आश्लिष्य पार्थ दाशार्हो हर्षाद्वचनमब्रवीत् ॥ १  
 हतो बलमिदा वृत्रस्त्वया कर्णो धनंजय ।  
 वधं वै कर्णवृत्राभ्यां कथयिष्यन्ति मानवाः ॥ २  
 वज्रिणा निहतो वृत्रः संयुगो भूरितेजसा ।  
 त्वया तु निहतः कर्णो धनुषा निशितैः शरैः ॥ ३  
 तमिमं विक्रमं लोके प्रथितं ते यशोवहम् ।  
 निवेदयावः कौन्तेय धर्मराजाय धीमते ॥ ४  
 वधं कर्णस्य संग्रामे दीर्घकालचिकीर्षितम् ।  
 निवेद्य धर्मराजस्य त्वमानृत्यं गमिष्यसि ॥ ५  
 तथेत्युक्ते केशवस्तु पार्थेन यदुपुंगवः ।  
 पर्यवर्तयदन्यग्रो रथं रथवरस्य तम् ॥ ६  
 धृष्टद्युम्नं युधामन्युं माद्रीपुत्रौ वृकोदरम् ।  
 युयुधानं च गोविन्द इदं वचनमब्रवीत् ॥ ७  
 परानभिमुखा यत्तास्तिष्ठध्वं भद्रमस्तु वः ।



यावदावेद्यते राज्ञे हतेः कर्णोऽर्जुनेन वै ॥ ८  
 स तैः शूरैरनुज्ञातो ययौ राजनिवेशनम् ।  
 पार्थमादाय गोविन्दो ददर्श च युधिष्ठिरम् ॥ ९  
 शयानं राजशार्दूलं काञ्चने शयनोत्तमे ।  
 अगृहीतां च चरणौ मुदितौ पार्थिवस्य तौ ॥ १०  
 तयोः प्रहर्षमालक्ष्य प्रहारांश्चातिमानुषान् ।  
 राघेयं निहतं मत्वा समुत्तस्थौ युधिष्ठिरः ॥ ११  
 ततोऽस्मै तद्यथावृत्तं वासुदेवः प्रियंवदः ।  
 कथयामास कर्णस्य निधनं यदुनन्दनः ॥ १२  
 ईषदुत्सम्यमानस्तु कृष्णो राजानमब्रवीत् ।  
 युधिष्ठिरं हतामित्रं कृताञ्जलिरथाच्युतः ॥ १३  
 दिष्ट्या गाण्डीवधन्वा च पाण्डवश्च वृकोदरः ।  
 त्वं चापि कुशली राजन्माद्रीपुत्रौ च पाण्डवौ ॥ १४  
 मुक्ता वीरक्षयादस्मात्संग्रामाल्लोमहर्षणात् ।  
 क्षिप्रमुत्तरकालानि कुरु कार्याणि पार्थिव ॥ १५  
 हतो वैकर्तनः क्रूरः सूतपुत्रो महाबलः ।  
 दिष्ट्या जयसि राजेन्द्र दिष्ट्या वर्धसि पाण्डव ॥ १६  
 यः स द्यूतजितां कृष्णां प्राहसत्पुरुषाधमः ।  
 तस्याद्य सूतपुत्रस्य भूमिः पिबति शोणितम् ॥ १७  
 शेतेऽसौ शरदीर्णाङ्गः शत्रुस्ते कुरुपुंगव ।  
 तं पश्य पुरुषव्याघ्र विभिन्नं बहुधा शरैः ॥ १८  
 युधिष्ठिरस्तु दाशाहं प्रहृष्टः प्रत्यपूजयत् ।  
 दिष्ट्या दिष्ट्येति राजेन्द्र प्रीत्या चेदमुवाच ह ॥ १९  
 नैतच्चित्रं महाबाहो त्वयि देवकिनन्दन ।  
 त्वया सारथिना पार्थो यत्कुर्यादद्य पौरुषम् ॥ २०  
 प्रगृह्य च कुरुश्रेष्ठः साङ्गदं दक्षिणं भुजम् ।  
 उवाच धर्मभृत्यार्थ उभौ तौ केशवार्जुनौ ॥ २१  
 नरनारायणौ देवौ कथितौ नारदेन ह ।  
 धर्मसंस्थापने युक्तौ पुराणौ पुरुषोत्तमौ ॥ २२  
 असकृच्चापि मेधावी कृष्णद्वैपायनो मम ।

कथामेतां महाबाहो दिव्यामकथयत्प्रभुः ॥ २३  
 तव कृष्ण प्रभावेण गाण्डीवेन धनंजयः ।  
 जयत्यभिमुखाञ्शत्रून् चासीद्विमुखः क्वचित् ॥ २४  
 जयश्चैव ध्रुवोऽस्माकं न त्वस्माकं पराजयः ।  
 यदा त्वं युधि पार्थस्य सारथ्यमुपजग्मिवान् ॥ २५  
 एवमुक्त्वा महाराज तं रथं हेमभूषितम् ।  
 दन्तवर्णैर्हयैर्युक्तं कालवालैर्महारथः ॥ २६  
 आस्थाय पुरुषव्याघ्रः स्वबलेनाभिसंवृतः ।  
 कृष्णार्जुनाभ्यां वीराभ्यामनुमन्य ततः प्रियम् ॥ २७  
 आगतो बहुवृत्तान्तं द्रष्टुमायोधनं तदा ।  
 आभाषमाणस्तौ वीरावुभौ माधवफलगुणौ ॥ २८  
 स ददर्श रणे कर्णं शयानं पुरुषर्षभम् ।  
 गाण्डीवमुक्तौर्विशिखैः सर्वतः शकलीकृतम् ॥ २९  
 सपुत्रं निहतं दृष्ट्वा कर्णं राजा युधिष्ठिरः ।  
 प्रशशंस नरव्याघ्रावुभौ माधवपाण्डवौ ॥ ३०  
 अद्य राजास्मि गोविन्द पृथिव्यां भ्रातृभिः सह ।  
 त्वया नाथेन वीरेण विदुषा परिपालितः ॥ ३१  
 हतं दृष्ट्वा नरव्याघ्रं राघेयमभिमानीनम् ।  
 निराशोऽद्य दुरात्मासौ धार्तराष्ट्रो भविष्यति ।  
 जीविताच्चापि राज्याच्च हते कर्णे महारथे ॥ ३२  
 त्वत्प्रसादाद्वयं चैव कृतार्थाः पुरुषर्षभ ।  
 त्वं च गाण्डीवधन्वा च विजयी यदुनन्दन ।  
 दिष्ट्या जयसि गोविन्द दिष्ट्या कर्णो निपातितः ॥  
 एवं स बहुशो हृष्टः प्रशशंस जनार्दनम् ।  
 अर्जुनं चापि राजेन्द्र धर्मराजो युधिष्ठिरः ॥ ३४  
 ततो भीमप्रभृतिभिः सर्वैश्च भ्रातृभिर्वृतम् ।  
 वर्धयन्ति स्म राजानं हर्षयुक्ता महारथाः ॥ ३५  
 नकुलः सहदेवश्च पाण्डवश्च वृकोदरः ।  
 सात्यकिश्च महाराज वृष्णीनां प्रवरो रथः ॥ ३६  
 धृष्टद्युम्नः शिखण्डी च पाण्डुपान्नालसृञ्जयाः ।



पूजयन्ति स्म कौन्तेयं निहते सूतनन्दने ॥ ३७  
 ते वर्धयित्वा नृपतिं पाण्डुपुत्रं युधिष्ठिरम् ।  
 जितकाशिनो लब्धलक्षा युद्धशौण्डाः प्रहारिणः ॥ ३८  
 स्तुवन्तः स्तवयुक्ताभिर्वाग्भिः कृष्णौ परंतपौ ।  
 जग्मुः स्वशिविरायैव मुदा युक्ता महारथाः ॥ ३९  
 एवमेष क्षयो वृत्तः सुमहल्लोमहर्षणः ।  
 तव दुर्मन्त्रिते राजन्नतीतं किं नु शोचसि ॥ ४०  
 वैशंपायन उवाच ।  
 श्रुत्वा तदप्रियं राजन्धृतराष्ट्रो महीपतिः ।

पपात भूमौ निश्चेष्टः कौरव्यः परमार्तिवान् ।  
 तथा सत्यव्रता देवी गान्धारी धर्मदर्शिनी ॥ ४१  
 तं प्रत्यगृह्णाद्विदुरो नृपतिं संजयस्तथा ।  
 पर्याश्रासयतश्चैवं तावुभावेव भूमिपम् ॥ ४२  
 तथैवोत्थापयामासुर्गान्धारीं राजयोषितः ।  
 ताभ्यामाश्रासितो राजा तूष्णीमासीद्विचेतनः ॥ ४३

इति श्रीमहाभारते कर्णपर्वणि

एकोनसप्ततितमोऽध्यायः ॥ ६९ ॥

॥ समाप्तं कर्णपर्व ॥



## शल्यपर्व

१

जनमेजय उवाच ।

एवं निपातिते कर्णे समरे सव्यसाचिना ।  
अल्पावशिष्टाः कुरवः किमकुर्वत वै द्विज ॥ १  
उदीर्यमाणं च बलं दृष्ट्वा राजा सुयोधनः ।  
पाण्डवैः प्राप्तकालं च किं प्रापद्यत कौरवः ॥ २  
एतदिच्छाम्यहं श्रोतुं तदाचक्ष्व द्विजोत्तम ।  
न हि वृज्यामि पूर्वेषां शृण्वानश्चरितं महत् ॥ ३

वैशंपायन उवाच ।

ततः कर्णे हते राजन्धार्तराष्ट्रः सुयोधनः ।  
भृशं शोकार्णवे मग्नो निराशः सर्वतोऽभवत् ॥ ४  
हा कर्ण हा कर्ण इति शोचमानः पुनः पुनः ।  
कृच्छ्रात्स्वशिबिरं प्रायाद्धतशेषैर्नृपैः सह ॥ ५  
स समाश्वास्यमानोऽपि हेतुभिः शास्त्रनिश्चितैः ।  
राजमिर्नालभच्छर्म सूतपुत्रवधं स्मरन् ॥ ६  
स दैवं बलवन्मत्वा भवितव्यं च पार्थिवः ।  
संग्रामे निश्चयं कृत्वा पुनर्युद्धाय निर्ययौ ॥ ७  
शल्यं सेनापतिं कृत्वा विधिवद्वाजपुंगवः ।  
रणाय निर्ययौ राजा हतशेषैर्नृपैः सह ॥ ८  
ततः सुतुमुलं युद्धं कुरुपाण्डवसेनयोः ।  
बभूव भरतश्रेष्ठ देवासुररणोपमम् ॥ ९  
ततः शल्यो महाराज कृत्वा कदनमाहवे ।  
पाण्डुसैन्यस्य मध्याह्ने धर्मराजेन पातितः ॥ १०

ततो दुर्योधनो राजा हतबन्धू रणाजिरात् ।  
अपसृत्य हृदं घोरं विवेश रिपुजाद्वयात् ॥ ११  
अथापराद्धे तस्याहः परिवार्य महारथैः ।  
हृदादाहूय योगेन भीमसेनेन पातितः ॥ १२  
तस्मिन्हते महेष्वासे हतशिष्टास्त्रयो रथाः ।  
संरभान्निशि राजेन्द्र जघ्नुः पाञ्चालसैनिकान् ॥ १३  
ततः पूर्वाह्नसमये शिविरादेत्य संजयः ।  
प्रविवेश पुरीं दीनो दुःखशोकसमन्वितः ॥ १४  
प्रविश्य च पुरं तूर्णं भुजावुच्छिद्य दुःखितः ।  
वेपमानस्ततो राज्ञः प्रविवेश निवेशनम् ॥ १५  
रुरोद च नरव्याघ्र हा राजन्निति दुःखितः ।  
अहो बत विविग्नाः स्म निधनेन महात्मनः ॥ १६  
अहो सुबलवान्कालो गतिश्च परमा तथा ।  
शक्रतुल्यबलाः सर्वे यत्रावध्यन्त पार्थिवाः ॥ १७  
दृष्ट्वैव च पुरो राजञ्जनः सर्वः स संजयम् ।  
प्ररुरोद भृशोद्विग्नो हा राजन्निति सस्वरम् ॥ १८  
आकुमारं नरव्याघ्र तत्पुरं वै समन्ततः ।  
आर्तनादं महश्चक्रे श्रुत्वा विनिहतं नृपम् ॥ १९  
धावतश्चाप्यपश्यच्च तत्र त्रीन्पुरुषर्षभान् ।  
नष्टचित्तानिवोन्मत्ताञ्शोकेन भृशपीडितान् ॥ २०  
तथा स विह्वलः सूतः प्रविश्य नृपतिक्षयम् ।  
ददर्श नृपतिश्रेष्ठं प्रज्ञाचक्षुषमीश्वरम् ॥ २१  
दृष्ट्वा चासीनमनघं समन्तात्परिजारितम् ।  
सुषामिर्भरतश्रेष्ठ गान्धार्या विदुरेण च ॥ २२



तथान्यैश्च सुहृद्भिश्च ज्ञातिभिश्च हितैषिभिः ।  
 तमेव चार्थं ध्यायन्तं कर्णस्य निधनं प्रति ॥ २३  
 रुदन्नेवान्रवीद्वाक्यं राजानं जनमेजय ।  
 नातिहृष्टमनाः सूतो वाष्पसंदिग्धया गिरा ॥ २४  
 संजयोऽहं नरव्याघ्र नमस्ते भरतर्षभ ।  
 मद्राधिपो हतः शल्यः शकुनिः सौबलस्तथा ।  
 उलूकः पुरुषव्याघ्र कैतव्यो दृढविक्रमः ॥ २५  
 संशप्तका हताः सर्वे काम्बोजाश्च शकैः सह ।  
 म्लेच्छाश्च पार्वतीयाश्च यवनाश्च निपातिताः ॥ २६  
 प्राच्या हता महाराज दाक्षिणात्याश्च सर्वशः ।  
 उदीच्या निहताः सर्वे प्रतीच्याश्च नराधिप ।  
 राजानो राजपुत्राश्च सर्वतो निहता नृप ॥ २७  
 दुर्योधनो हतो राजन्यथोक्तं पाण्डवेन च ।  
 भग्नसक्थो महाराज शेते पांसुषु रूपितः ॥ २८  
 धृष्टद्युम्नो हतो राजन्निशखण्डी चापराजितः ।  
 उत्तमौजा युधामन्युस्तथा राजन्प्रभद्रकाः ॥ २९  
 पाञ्चालाश्च नरव्याघ्राश्चेदयश्च निषूदिताः ।  
 तव पुत्रा हताः सर्वे द्रौपदेयाश्च भारत ।  
 कर्णपुत्रो हतः शूरो वृषसेनो महाबलः ॥ ३०  
 नरा विनिहताः सर्वे गजाश्च विनिपातिताः ।  
 रथिनश्च नरव्याघ्र ह्याश्च निहता युधि ॥ ३१  
 किञ्चिच्छेषं च शिविरं तावकानां कृतं विभो ।  
 पाण्डवानां च शूराणां समासाद्य परस्परम् ॥ ३२  
 प्रायः स्त्रीशेषमभवज्जगत्कालेन मोहितम् ।  
 सप्त पाण्डवतः शेषा धार्तराष्ट्रास्तथा त्रयः ॥ ३३  
 ते चैव भ्रातरः पञ्च वासुदेवोऽथ सात्यकिः ।  
 कृपश्च कृतवर्मा च द्रौणिश्च जयतां वरः ॥ ३४  
 तवाप्येते महाराज रथिनो नृपसत्तम ।  
 अक्षौहिणीनां सर्वासां समेतानां जनेश्वर ।  
 एते शेषा महाराज सर्वेऽन्ये निधनं गताः ॥ ३५

कालेन निहतं सर्वं जगद्वै भरतर्षभ ।  
 दुर्योधनं वै पुरतः कृत्वा वैरस्य भारत ॥ ३६  
 एतच्छ्रुत्वा वचः क्रूरं धृतराष्ट्रो जनेश्वरः ।  
 निपपात महाराज गतसत्त्वो महीतले ॥ ३७  
 तस्मिन्निपतिते भूमौ विदुरोऽपि महायशः ।  
 निपपात महाराज राजव्यसनकर्षितः ॥ ३८  
 गान्धारी च नृपश्रेष्ठ सर्वाश्च कुरुयोषितः ।  
 पतिताः सहसा भूमौ श्रुत्वा क्रूरं वचश्च ताः ॥ ३९  
 निःसंज्ञं पतितं भूमौ तदासीद्राजमण्डलम् ।  
 प्रलापयुक्ता महती कथा न्यस्ता पटे यथा ॥ ४०  
 कृच्छ्रेण तु ततो राजा धृतराष्ट्रो महीपतिः ।  
 शनैरलभत प्राणान्पुत्रव्यसनकर्षितः ॥ ४१  
 लब्ध्वा तु स नृपः संज्ञां वेपमानः सुदुःखितः ।  
 उदीक्ष्य च दिशः सर्वाः क्षत्तारं वाक्यमब्रवीत् ॥  
 विद्वन्क्षत्तर्महाप्राज्ञ त्वं गतिर्भरतर्षभ ।  
 ममानाथस्य सुभृशं पुत्रैर्हीनस्य सर्वशः ।  
 एवमुक्त्वा ततो भूयो विसंज्ञो निपपात ह ॥ ४३  
 तं तथा पतितं दृष्ट्वा बान्धवा येऽस्य केचन ।  
 शीतैस्ते सिपिचुस्तोयैर्विव्यजुर्व्यजनैरपि ॥ ४४  
 स. तु दीर्घेण कालेन प्रत्याश्वस्तो महीपतिः ।  
 तूष्णीं दध्यौ महीपालः पुत्रव्यसनकर्षितः ।  
 निःश्वसञ्जिह्वाग इव कुम्भक्षिप्तो विशां पते ॥ ४५  
 संजयोऽप्यरुदत्तत्र दृष्ट्वा राजानमातुरम् ।  
 तथा सर्वाः स्त्रियश्चैव गान्धारी च यशस्विनी ॥ ४६  
 ततो दीर्घेण कालेन विदुरं वाक्यमब्रवीत् ।  
 धृतराष्ट्रो नरव्याघ्रो मुह्यमानो मुहुर्मुहुः ॥ ४७  
 गच्छन्तु योषितः सर्वा गान्धारी च यशस्विनी ।  
 तथेमे सुहृदः सर्वे भ्रश्यते मे मनो भृशम् ॥ ४८  
 एवमुक्तस्ततः क्षत्ता ताः स्त्रियो भरतर्षभ ।  
 विसर्जयामास शनैर्वेपमानः पुनः पुनः ॥ ४९



निश्चक्रमुस्ततः सर्वास्ताः स्त्रियो भरतर्षभ ।  
 सुहृदश्च ततः सर्वे दृष्ट्वा राजानमातुरम् ॥ ५०  
 ततो नरपतिं तत्र लब्धसंज्ञं परंतप ।  
 अवेक्ष्य संजयो दीनो रोदमानं शृशातुरम् ॥ ५१  
 प्राञ्जलिर्निःश्वसन्तं च तं नरेन्द्रं मुहुर्मुहुः ।  
 समाश्वासयत क्षत्ता वचसा मधुरेण ह ॥ ५२

इति श्रीमहाभारते शल्यपर्वणि

प्रथमोऽध्यायः ॥ १ ॥

२

वैशंपायन उवाच ।

विसृष्टास्वथ नारीषु धृतराष्ट्रोऽम्बिकासुतः ।  
 विललाप महाराज दुःखादुःखतरं गतः ॥ १  
 सधूममिव निःश्वस्य करौ धुन्वंपुनः पुनः ।  
 विचिन्त्य च महाराज ततो वचनमब्रवीत् ॥ २  
 अहो बत महदुःखं यदहं पाण्डवान्रणे ।  
 क्षेमिणश्चाव्ययांश्चैव त्वत्तः सूत शृणोमि वै ॥ ३  
 वज्रसारमयं नूनं हृदयं सुदृढं मम ।  
 यच्छ्रुत्वा निहतान्पुत्रान्दीर्यते न सहस्रधा ॥ ४  
 चिन्तयित्वा वचस्तेषां बालक्रीडां च संजय ।  
 अद्य श्रुत्वा हतान्पुत्रान्भृशं मे दीर्यते मनः ॥ ५  
 अन्धत्वाद्यदि तेषां तु न मे रूपनिर्दर्शनम् ।  
 पुत्रस्नेहकृता प्रीतिर्नित्यमेतेषु धारिता ॥ ६  
 बालभावमतिक्रान्तान्यौवनस्थांश्च तानहम् ।  
 मध्यप्राप्तांस्तथा श्रुत्वा हृष्ट आसं तथानघ ॥ ७  
 तानद्य निहताऽश्रुत्वा हतैश्वर्यान्हृतौजसः ।  
 न लभे वै कचिच्छान्तिं पुत्राधिमिरमिषुतः ॥ ८  
 एवमिह पुत्र राजेन्द्र ममानाथस्य सांप्रतम् ।  
 त्वया हीनो महाबाहो कां नु यास्याम्यहं गतिम् ॥ ९  
 गतिर्भूत्वा महाराज ज्ञातीनां सुहृदां तथा ।  
 अन्धं वृद्धं च मां वीर विहाय क नु गच्छसि ॥ १०

सा कृपा सा च ते प्रीतिः सा च राजन्सुमानिता ।  
 कथं विनिहतः पार्थः संयुगेष्वपराजितः ॥ ११  
 कथं त्वं पृथिवीपालान्भुक्त्वा तात समागतान् ।  
 शेषे विनिहतो भूमौ प्राकृतः कुनृपो यथा ॥ १२  
 को नु मामुत्थितं काल्ये तात तातेति वक्ष्यति ।  
 महाराजेति सततं लोकनाथेति चासकृत् ॥ १३  
 परिष्वज्य च मां कण्ठे स्नेहेनाच्छिन्नलोचनः ।  
 अनुशाधीति कौरव्य तत्साधु वद मे वचः ॥ १४  
 ननु नामाहमश्रौषं वचनं तव पुत्रक ।  
 भूयसी मम पृथ्वीयं यथा पार्थस्य नो तथा ॥ १५  
 भगदत्तः कृपः शल्य आवन्त्योऽथ जयद्रथः ।  
 भूरिश्रवाः सोमदत्तो महाराजोऽथ बाह्लिकः ॥ १६  
 अश्वत्थामा च भोजश्च मागधश्च महाबलः ।  
 बृहद्बलश्च काशीशः शकुनिश्चापि सौबलः ॥ १७  
 म्लेच्छाश्च बहुसाहस्राः शकाश्च यवनैः सह ।  
 सुदक्षिणश्च काम्बोजस्त्रिगर्ताधिपतिस्तथा ॥ १८  
 भीष्मः पितामहश्चैव भारद्वाजोऽथ गौतमः ।  
 श्रुतायुश्चाच्युतायुश्च शतायुश्चापि वीर्यवान् ॥ १९  
 जलसंधोऽथार्श्यशृङ्गी राक्षसश्चाप्यलायुधः ।  
 अलंबुसो महाबाहुः सुबाहुश्च महारथः ॥ २०  
 एते चान्ये च बहवो राजानो राजसत्तम ।  
 मदर्थमुद्यताः सर्वे प्राणांस्त्यक्त्वा रणे प्रभो ॥ २१  
 येषां मध्ये स्थितो युद्धे भ्रातृभिः परिवारितः ।  
 योधयिष्याम्यहं पार्थान्प्राञ्जलांश्चैव सर्वशः ॥ २२  
 चेदींश्च नृपशार्दूल द्रौपदेयांश्च संयुगे ।  
 सात्यकिं कुन्तिभोजं च राक्षसं च घटोत्कचम् ॥ २३  
 एकोऽप्येषां महाराज समर्थः संनिवारणे ।  
 समरे पाण्डवेयानां संक्रुद्धो ह्यभिधावताम् ।  
 किं पुनः सहिता वीराः कृतवैराश्च पाण्डवैः ॥ २४  
 अथ वा सर्व एवैते पाण्डवस्यानुयायिभिः ।



योत्स्यन्ति सह राजेन्द्र हनिष्यन्ति च तान्मृधे ॥ २५  
 कर्णस्त्वेको मया सार्धं निहनिष्यति पाण्डवान् ।  
 ततो नृपतयो वीराः स्थास्यन्ति मम शासने ॥ २६  
 यश्च तेषां प्रणेता वै वासुदेवो महाबलः ।  
 न स संनह्यते राजजिति मामब्रवीद्वचः ॥ २७  
 तस्याहं वदतः सूत बहुशो मम संनिधौ ।  
 युक्तितो ह्यनुपश्यामि निहतान्पाण्डवान्मृधे ॥ २८  
 तेषां मध्ये स्थिता यत्र हन्यन्ते मम पुत्रकाः ।  
 व्यायच्छमानाः समरे किमन्यद्भागधेयतः ॥ २९  
 भीष्मश्च निहतो यत्र लोकनाथः प्रतापवान् ।  
 शिखण्डिनं समासाद्य मृगेन्द्र इव जम्बुकम् ॥ ३०  
 द्रोणश्च ब्राह्मणो यत्र सर्वशस्त्रास्त्रपारगः ।  
 निहतः पाण्डवैः संख्ये किमन्यद्भागधेयतः ॥ ३१  
 भूरिश्रवा हतो यत्र सोमदत्तश्च संयुगे ।  
 बाह्लीकश्च महाराज किमन्यद्भागधेयतः ॥ ३२  
 सुदक्षिणो हतो यत्र जलसंधश्च कौरवः ।  
 श्रुतायुश्चाच्युतायुश्च किमन्यद्भागधेयतः ॥ ३३  
 बृहद्बलो हतो यत्र मागधश्च महाबलः ।  
 आवन्त्यो निहतो यत्र त्रिगर्तश्च जनाधिपः ।  
 संशप्तकाश्च बहवः किमन्यद्भागधेयतः ॥ ३४  
 अलंबुसस्तथा राजन्राक्षसश्चाप्यलानुधः ।  
 आश्रयशृङ्गश्च निहतः किमन्यद्भागधेयतः ॥ ३५  
 नारायणा हता यत्र गोपाला युद्धदुर्मदाः ।  
 म्लेच्छाश्च बहुसाहस्राः किमन्यद्भागधेयतः ॥ ३६  
 शकुनिः सौबलो यत्र कैतव्यश्च महाबलः ।  
 निहतः सबलो वीरः किमन्यद्भागधेयतः ॥ ३७  
 राजानो राजपुत्राश्च शूराः परिघबाहवः ।  
 निहता बहवो यत्र किमन्यद्भागधेयतः ॥ ३८  
 नानादेशसमावृत्ताः क्षत्रिया यत्र संजय ।  
 निहताः समरे सर्वे किमन्यद्भागधेयतः ॥ ३९

पुत्राश्च मे विनिहताः पौत्राश्चैव महाबलाः ।  
 वयस्या भ्रातरश्चैव किमन्यद्भागधेयतः ॥ ४०  
 भागधेयसमायुक्तो ध्रुवमुत्पद्यते नरः ।  
 यश्च भाग्यसमायुक्तः स शुभं प्राप्नुयान्नरः ॥ ४१  
 अहं वियुक्तः स्वैर्भाग्यैः पुत्रैश्चैवेह संजय ।  
 कथमद्य भविष्यामि वृद्धः शत्रुवशं गतः ॥ ४२  
 नान्यदत्र परं मन्ये वनवासादृते प्रभो ।  
 सोऽहं वनं गमिष्यामि निर्वन्धुर्ज्ञातिसंक्षये ॥ ४३  
 न हि मेऽन्यद्भवेच्छ्रेयो वनाभ्युपगमादृते ।  
 इमामवस्थां प्राप्तस्य लूनपक्षस्य संजय ॥ ४४  
 दुर्योधनो हतो यत्र शल्यश्च निहतो युधि ।  
 दुःशासनो विशस्तश्च विकर्णश्च महाबलः ॥ ४५  
 कथं हि भीमसेनस्य श्रोत्र्येऽहं शब्दमुत्तमम् ।  
 एकेन समरे येन हतं पुत्रशतं मम ॥ ४६  
 असकृद्वदतस्तस्य दुर्योधनवधेन च ।  
 दुःखशोकाभिसंतप्तो न श्रोत्र्ये परुषा गिरः ॥ ४७  
 एवं स शोकसंतप्तः पार्थिवो हतवान्धवः ।  
 मुहुर्मुहुर्मुह्यमानः पुत्राधिभिरभिप्लुतः ॥ ४८  
 विलप्य सुचिरं कालं धृतराष्ट्रोऽम्बिकासुतः ।  
 दीर्घमुष्णं च निःश्वस्य चिन्तयित्वा पराभवम् ॥ ४९  
 दुःखेन महता राजा संतप्तो भरतर्षभ ।  
 पुनर्गाविलगणिं सूतं पर्यपृच्छद्यथातथम् ॥ ५०  
 भीष्मद्रोणौ हतौ श्रुत्वा सूतपुत्रं च पातितम् ।  
 सेनापतिं प्रणेतारं किमकुर्वत मामकाः ॥ ५१  
 यं यं सेनाप्रणेतारं युधि कुर्वन्ति मामकाः ।  
 अचिरेणैव कालेन तं तं निघ्नन्ति पाण्डवाः ॥ ५२  
 रणमूर्ध्नि हतो भीष्मः पश्यतां वः किरीटिना ।  
 एवमेव हतो द्रोणः सर्वेषामेव पश्यताम् ॥ ५३  
 एवमेव हतः कर्णः सूतपुत्रः प्रतापवान् ।  
 सराजकानां सर्वेषां पश्यतां वः किरीटिना ॥ ५४



पूर्वमेवाहमुक्तो वै विदुरेण महात्मना ।  
 दुर्योधनापराधेन प्रजेयं विनशिष्यति ॥ ५५  
 केचिन्न सम्यक्पश्यन्ति मूढाः सम्यक्तथापरे ।  
 तदिदं मम मूढस्य तथाभूतं वचः स्म ह ॥ ५६  
 यदब्रवीन्मे धर्मात्मा विदुरो दीर्घदर्शिवान् ।  
 तत्तथा समनुप्राप्तं वचनं सत्यवादिनः ॥ ५७  
 दैवोपहतचित्तेन यन्मयापकृतं पुरा ।  
 अनयस्य फलं तस्य ब्रूहि गावल्गणे पुनः ॥ ५८  
 को वा मुखमनीकानामासीत्कर्णे निपातिते ।  
 अर्जुनं वासुदेवं च को वा प्रत्युद्ययौ रथी ॥ ५९  
 केऽरक्षन्क्षिणं चक्रं मदराजस्य संयुगे ।  
 वामं च योद्धुकामस्य के वा वीरस्य पृष्ठतः ॥ ६०  
 कथं च वः समेतानां मदराजो महाबलः ।  
 निहतः पाण्डवैः संख्ये पुत्रो वा मम संजय ॥ ६१  
 ब्रूहि सर्वं यथातत्त्वं भरतानां महाक्षयम् ।  
 यथा च निहतः संख्ये पुत्रो दुर्योधनो मम ॥ ६२  
 पाञ्चालाश्च यथा सर्वे निहताः सपदानुगाः ।  
 धृष्टद्युम्नः शिखण्डी च द्रौपद्याः पञ्च चात्मजाः ॥ ६३  
 पाण्डवाश्च यथा मुक्तास्तथोभौ सात्वतौ युधि ।  
 कृपश्च कृतवर्मा च भारद्वाजस्य चात्मजः ॥ ६४  
 यद्यथा यादृशं चैव युद्धं वृत्तं च सांप्रतम् ।  
 अखिलं श्रोतुमिच्छामि कुशलो ह्यसि संजय ॥ ६५

इति श्रीमहाभारते शल्यपर्वणि

द्वितीयोऽध्यायः ॥ २ ॥

३

संजय उवाच ।

शृणु राजन्नवहितो यथा वृत्तो महान्क्षयः ।  
 कुरुणां पाण्डवानां च समासाद्य परस्परम् ॥ १  
 निहते सूतपुत्रे तु पाण्डवेन महात्मना ।  
 विदुतेषु च सैन्येषु समानीतेषु चासकृत् ॥ २

विमुखे तव पुत्रे तु शोकोपहतचेतसि ।  
 भृशोद्विग्नेषु सैन्येषु दृष्ट्वा पार्थस्य विक्रमम् ॥ ३  
 ध्यायमानेषु सैन्येषु दुःखं प्राप्तेषु भारत ।  
 बलानां मथ्यमानानां श्रुत्वा निनदमुत्तमम् ॥ ४  
 अभिज्ञानं नरेन्द्राणां विकृतं प्रेक्ष्य संयुगे ।  
 पतितान् रथनीडांश्च रथांश्चापि महात्मनाम् ॥ ५  
 रणे विनिहतान्नागान्दृष्ट्वा पत्नींश्च मारिष ।  
 आयोधनं चातिघोरं रुद्रस्याक्रीडसंनिभम् ॥ ६  
 अप्रख्यातिं गतानां तु राज्ञां शतसहस्रशः ।  
 कृपाविष्टः कृपो राजन्वयः शीलसमन्वितः ॥ ७  
 अब्रवीत्तत्र तेजस्वी सोऽभिसृत्य जनाधिपम् ।  
 दुर्योधनं मन्युवशाद्वचनं वचनक्षमः ॥ ८  
 दुर्योधन निबोधेदं यत्त्वा वक्ष्यामि कौरव ।  
 श्रुत्वा कुरु महाराज यदि ते रोचतेऽनघ ॥ ९  
 न युद्धधर्माच्छ्रेयान्वै पन्था राजेन्द्र विद्यते ।  
 यं समाश्रित्य युध्यन्ते क्षत्रियाः क्षत्रियर्षभ ॥ १०  
 पुत्रो भ्राता पिता चैव स्वस्त्रेयो मातुलस्तथा ।  
 संबन्धिवान्धवाश्चैव योध्या वै क्षत्रजीविना ॥ ११  
 वधे चैव परो धर्मस्तथाधर्मः पलायने ।  
 ते स्म घोरां समापन्ना जीविकां जीवितार्थिनः ॥ १२  
 तत्र त्वां प्रतिवक्ष्यामि किञ्चिदेव हितं वचः ।  
 हते भीष्मे च द्रोणे च कर्णे चैव महारथे ॥ १३  
 जयद्रथे च निहते तव भ्रातृषु चानघ ।  
 लक्ष्मणे तव पुत्रे च किं शेषं पर्युपास्महे ॥ १४  
 येषु भारं समासज्य राज्ये मतिमकुर्महि ।  
 ते संयज्य तनूर्याताः शूरा ब्रह्मविदां गतिम् ॥ १५  
 वयं त्विह विनाभूता गुणवद्भिर्महारथैः ।  
 कृपणं वर्तयिष्याम पातयित्वा नृपान्वहून् ॥ १६  
 सर्वैरपि च जीवद्भिर्विभत्सुरपराजितः ।  
 कृष्णनेत्रो महाबाहुर्देवैरपि दुरासदः ॥ १७



इन्द्रकामुकवज्राभमिन्द्रकेतुमिवोच्छ्रितम् ।  
 वानरं केतुमासाद्य संचचाल महाचमूः ॥ १८  
 सिंहनादेन भीमस्य पाञ्चजन्यस्वनेन च ।  
 गाण्डीवस्य च निर्घोषात्संहृष्यन्ति मनांसि नः ॥ १९  
 चरन्तीव महाविद्युन्मुष्णन्ती नयनप्रभाम् ।  
 अलातमिव चाविद्धं गाण्डीवं समदृश्यत ॥ २०  
 जाम्बूनदविचित्रं च धूयमानं महद्भुजः ।  
 दृश्यते दिक्षु सर्वासु विद्युदभ्रघनेष्विव ॥ २१  
 उद्यमानश्च कृष्णेन वायुनेव बलाहकः ।  
 तावकं तद्वलं राजन्नर्जुनोऽस्त्रविदां वरः ।  
 गहनं शिशिरे कक्षं ददाहाम्रिर्विद्युत्स्थितः ॥ २२  
 गाहमानमनीकानि महेन्द्रसदृशप्रभम् ।  
 धनंजयमपश्याम चतुर्दन्तमिव द्विपम् ॥ २३  
 विक्षोभयन्तं सेनां ते त्रासयन्तं च पार्थिवान् ।  
 धनंजयमपश्याम नलिनीमिव कुञ्जरम् ॥ २४  
 त्रासयन्तं तथा योधान्धनुर्घोषेण पाण्डवम् ।  
 भूय एनमपश्याम सिंहं मृगगणा इव ॥ २५  
 सर्वलोकमहेष्वासौ वृषभौ सर्वधन्विनाम् ।  
 आमुक्तकवचौ कृष्णौ लोकमध्ये विरेजतुः ॥ २६  
 अद्य सप्तदशाहानि वर्तमानस्य भारत ।  
 संप्रामस्यातिघोरस्य वध्यतां चाभितो युधि ॥ २७  
 वायुनेव विधूतानि तवानीकानि सर्वशः ।  
 शरदम्भोदजालानि व्यशीर्यन्त समन्ततः ॥ २८  
 तां नावमिव पर्यस्तां भ्रान्तवातां महार्णवे ।  
 तव सेनां महाराज सव्यसाची व्यकम्पयत् ॥ २९  
 क नु ते सूतपुत्रोऽभूत्क नु द्रोणः सहानुगः ।  
 अहं क च क चात्मा ते हार्दिक्यश्च तथा क नु ।  
 दुःशासनश्च भ्राता ते भ्रातृभिः सहितः क नु ॥ ३०  
 बाणगोचरसंप्राप्तं प्रेक्ष्य चैव जयद्रथम् ।  
 संबन्धिनस्ते भ्रातृश्च सहायान्मातुलांस्तथा ॥ ३१

म. भा. २२७

— 1809 —

सर्वान्विक्रम्य मीपतो लोकांश्चाक्रम्य मूर्धनि ।  
 जयद्रथो हतो राजर्निकु शेषमुपासहे ॥ ३२  
 को वेह स पुमानस्ति यो विजेष्यति पाण्डवम् ।  
 तस्य चास्त्राणि दिव्यानि विविधानि महात्मनः ।  
 गाण्डीवस्य च निर्घोषो वीर्याणि हरते हि नः ॥ ३३  
 नष्टचन्द्रा यथा रात्रिः सेनेयं हतनायका ।  
 नागभग्नद्रुमा शुष्का नदीवाकुलतां गता ॥ ३४  
 ध्वजिन्यां हतनेत्रायां यथेष्टं श्वेतवाहनः ।  
 चरिष्यति महाबाहुः कक्षेऽग्निरिव संज्वलन् ॥ ३५  
 सात्यकेश्वैव यो वेगो भीमसेनस्य चोभयोः ।  
 दारयेत गिरीन्सर्वाञ्छोषयेत च सागरान् ॥ ३६  
 उवाच वाक्यं यद्भीमः सभामध्ये विशां पते ।  
 कृतं तत्सकलं तेन भूयश्चैव करिष्यति ॥ ३७  
 प्रमुखस्थे तदा कर्णे बलं पाण्डवरक्षितम् ।  
 दुरासदं तथा गुप्तं गूढं गाण्डीवधन्वना ॥ ३८  
 युष्माभिस्तानि चीर्णानि यान्यसाधूनि साधुषु ।  
 अकारणकृतान्येव तेषां वः फलमागतम् ॥ ३९  
 आत्मनोऽर्थे त्वया लोको यत्नतः सर्व आहृतः ।  
 स ते संशयितस्तात आत्मा च भरतर्षभ ॥ ४०  
 रक्ष दुर्योधनात्मानमात्मा सर्वस्य भाजनम् ।  
 भिन्ने हि भाजने तात दिशो गच्छति तद्रतम् ॥ ४१  
 हीयमानेन वै संधिः पर्येष्टव्यः समेन च ।  
 विग्रहो वर्धमानेन नीतिरेषा बृहस्पतेः ४२  
 ते वयं पाण्डुपुत्रेभ्यो हीनाः स्वबलशक्तितः ।  
 अत्र ते पाण्डवैः सार्धं संधिं मन्ये क्षमं प्रभो ॥ ४३  
 न जानीते हि यः श्रेयः श्रेयसश्चावमन्यते ।  
 स क्षिप्रं भ्रश्यते राज्यान्न च श्रेयोऽनुविन्दति ॥ ४४  
 प्रणिपत्य हि राजानं राज्यं यदि लभेमहि ।  
 श्रेयः स्यान्न तु मौढ्येन राजन्गन्तुं पराभवम् ॥ ४५  
 वैचित्रवीर्यवचनात्कृपाशीलो युधिष्ठिरः ।



विनियुञ्जीत राज्ये त्वां गोविन्दवचनेन च ॥ ४६  
 यद्व्याद्धि हृषीकेशो राजानमपराजितम् ।  
 अर्जुनं भीमसेनं च सर्वं कुर्युरसंशयम् ॥ ४७  
 नातिक्रमिष्यते कृष्णो वचनं कौरवस्य ह ।  
 धृतराष्ट्रस्य मन्येऽहं नापि कृष्णस्य पाण्डवः ॥ ४८  
 एतत्क्षममहं मन्ये तव पार्थैरविग्रहम् ।  
 न त्वा ब्रवीमि कार्पण्यान्न प्राणपरिरक्षणात् ।  
 पथ्यं राजन्ब्रवीमि त्वां तत्परासुः स्मरिष्यसि ॥ ४९  
 इति वृद्धो विलप्यैतत्कृपः शारद्वतो वचः ।  
 दीर्घमुष्णं च निःश्वस्य शुशोच च मुमोह च ॥ ५०

इति श्रीमहाभारते शल्यपर्वणि

तृतीयोऽध्यायः ॥ ३ ॥

४

संजय उवाच ।

एवमुक्तस्ततो राजा गौतमेन यशस्विना ।  
 निःश्वस्य दीर्घमुष्णं च तूष्णीमासीद्विशां पते ॥ १  
 ततो मुहूर्तं स ध्यात्वा धर्तराष्ट्रो महामनाः ।  
 कृपं शारद्वतं वाक्यमित्युवाच परंतपः ॥ २  
 यत्किञ्चित्सुहृदा वाच्यं तत्सर्वं श्रावितो ब्रूहम् ।  
 कृतं च भवता सर्वं प्राणान्संत्यज्य युध्यता ॥ ३  
 गाहमानमनीकानि युध्यमानं महारथैः ।  
 पाण्डवैरतितेजोमिलैकस्त्वामनुदृष्टवान् ॥ ४  
 सुहृदा यदिदं वाच्यं भवता श्रावितो ब्रूहम् ।  
 न मां प्रीणाति तत्सर्वं मुमूर्षोरिव भेषजम् ॥ ५  
 हेतुकारणसंयुक्तं हितं वचनमुत्तमम् ।  
 उच्यमानं महाबाहो न मे विप्राग्र्य रोचते ॥ ६  
 राज्याद्विनिकृतोऽस्माभिः कथं सोऽस्मासु विश्वसेत् ।  
 अक्षयूते च नृपतिर्जितोऽस्माभिर्महाधनः ।  
 स कथं मम वाक्यानि श्रद्धयाद्भूय एव तु ॥ ७  
 तथा दौत्येन संप्राप्तः कृष्णः पार्थहिते रतः ।

प्रलब्धश्च हृषीकेशस्तच्च कर्म विरोधितम् ।  
 स च मे वचनं ब्रह्मन्कथमेवाभिमंस्यते ॥ ८  
 विललाप हि यत्कृष्णा सभामध्ये समेयुषी ।  
 न तन्मर्षयते कृष्णो न राज्यहरणं तथा ॥ ९  
 एकप्राणावुभौ कृष्णावन्योन्यं प्रति संहतौ ।  
 पुरा यच्छ्रुतमेवासीदद्य पश्यामि तत्प्रभो ॥ १०  
 स्वस्तीयं च हतं श्रुत्वा दुःखं स्वपिति केशवः ।  
 कृतागसो वयं तस्य स मदर्थं कथं क्षमेत् ॥ ११  
 अभिमन्योर्विनाशेन न शर्म लभतेऽर्जुनः ।  
 स कथं मद्धिते यत्नं प्रकरिष्यति याचितः ॥ १२  
 मध्यमः पाण्डवस्तीक्ष्णो भीमसेनो महाबलः ।  
 प्रतिज्ञातं च तेनोग्रं स भज्येत न संनमेत् ॥ १३  
 उभौ तौ बद्धनिस्त्रिंशानुभौ चाबद्धकङ्कटौ ।  
 कृतवैरावुभौ वीरौ यमावपि यमोपमौ ॥ १४  
 धृष्टद्युम्नः शिखण्डी च कृतवैरौ मया सह ।  
 तौ कथं मद्धिते यत्नं प्रकुर्यातां द्विजोत्तम ॥ १५  
 दुःशासनेन यत्कृष्णा एकवस्त्रा रजस्वला ।  
 परिक्रिष्टा सभामध्ये सर्वलोकस्य पश्यतः ॥ १६  
 तथा विवसनां दीनां स्मरन्त्यद्यापि पाण्डवाः ।  
 न निवारयितुं शक्याः संग्रामात्ते परंतपाः ॥ १७  
 यदा च द्रौपदी कृष्णा मद्दिनाशाय दुःखिता ।  
 उग्रं तेपे तपः कृष्णा भर्तृणामर्थसिद्धये ।  
 स्थण्डिले नित्यदा शेते यावद्वैरस्य यातना ॥ १८  
 निक्षिप्य मानं दर्पं च वासुदेवसहोदरा ।  
 कृष्णायाः प्रेष्यवद्भूत्वा शुश्रूषां कुरुते सदा ॥ १९  
 इति सर्वं समुन्नद्धं न निर्वाति कथंचन ।  
 अभिमन्योर्विनाशेन स संधेयः कथं मया ॥ २०  
 कथं च नाम भुक्त्वेमां पृथिवीं सागराम्बराम् ।  
 पाण्डवानां प्रसादेन भुञ्जीयां राज्यमल्पकम् ॥ २१  
 उपर्युपरि राज्ञां वै ज्वलितो भास्करो यथा ।



युधिष्ठिरं कथं पश्चादनुयास्यामि दासवत् ॥ २२  
 कथं भुक्त्वा स्वयं भोगान्दत्त्वा दायांश्च पुष्कलान् ।  
 कृपणं वर्तयिष्यामि कृपणैः सह जीविकाम् ॥ २३  
 नाभ्यसूयामि ते वाक्यमुक्तं स्निग्धं हितं त्वया ।  
 न तु संधिमहं मन्ये प्राप्तकालं कथंचन ॥ २४  
 सुनीतमनुपश्यामि सुयुद्धेन परंतप ।  
 नायं क्लीवयितुं कालः संयोद्धुं काल एव नः ॥ २५  
 इष्टं मे बहुभिर्यज्ञैर्दत्ता विप्रेषु दक्षिणाः ।  
 प्राप्ताः क्रमश्रुता वेदाः शत्रूणां मूर्ध्नि च स्थितम् ॥  
 भृत्या मे सुभृतास्तात दीनश्चाभ्युद्धृतो जनः ।  
 यातानि परराष्ट्राणि खराष्ट्रमनुपालितम् ॥ २७  
 भुक्ताश्च विविधा भोगास्त्रिवर्गः सेवितो मया ।  
 पितृणां गतमानृण्यं क्षत्रधर्मस्य चोभयोः ॥ २८  
 न ध्रुवं सुखमस्तीह कुतो राज्यं कुतो यशः ।  
 इह कीर्तिर्विधातव्या सा च युद्धेन नान्यथा ॥ २९  
 गृहे यत्क्षत्रियस्यापि निधनं तद्विगर्हितम् ।  
 अधर्मः सुमहानेष यच्छय्यामरणं गृहे ॥ ३०  
 अरण्ये यो विमुञ्चेत संग्रामे वा तनुं नरः ।  
 क्रतूनाहृत्य महतो महिमानं स गच्छति ॥ ३१  
 कृपणं विलपन्नार्तो जरयाभिपरिप्लुतः ।  
 म्रियते रुदतां मध्ये ज्ञातीनां न स पूरुषः ॥ ३२  
 त्यक्त्वा तु विविधान्भोगान्प्राप्तानां परमां गतिम् ।  
 अपीदानीं सुयुद्धेन गच्छेयं सत्सलोकताम् ॥ ३३  
 शूराणामार्यवृत्तानां संग्रामेष्वनिवर्तिनाम् ।  
 धीमतां सत्यसंधानां सर्वेषां क्रतुयाजिनाम् ॥ ३४  
 शस्त्रावभृथमाप्तानां ध्रुवं वासस्त्रिविष्टपे ।  
 मुदा नूनं प्रपश्यन्ति शुभ्रा ह्यप्सरसां गणाः ॥ ३५  
 पश्यन्ति नूनं पितरः पूजिताञ्शक्रसंसदि ।  
 अप्सरोभिः परिवृतान्मोदमानांस्त्रिविष्टपे ॥ ३६  
 पन्थानममरैर्यातं शूरैश्चैवानिवर्तिभिः ।

अपि तैः संगतं मार्गं वयमप्यारुहेमहि ॥ ३७  
 पितामहेन वृद्धेन तथाचार्येण धीमता ।  
 जयद्रथेन कर्णेन तथा दुःशासनेन च ॥ ३८  
 घटमाना मदर्थेऽस्मिन्हताः शूरा जनाधिपाः ।  
 शेरते लोहिताक्ताङ्गाः पृथिव्यां शरविक्षताः ॥ ३९  
 उत्तमास्त्रविदः शूरा यथोक्तक्रतुयाजिनः ।  
 त्यक्त्वा प्राणान्यथान्यायमिन्द्रसद्मसु धिष्ठिताः ॥ ४०  
 तैस्त्वयं रचितः पन्था दुर्गमो हि पुनर्भवेत् ।  
 संपतद्भिर्महावेगैरितो याद्विश्च सद्गतिम् ॥ ४१  
 ये मदर्थे हताः शूरास्तेषां कृतमनुस्मरन् ।  
 ऋणं तत्प्रतिमुञ्चानो न राज्ये मन आदधे ॥ ४२  
 पातयित्वा वयस्यांश्च भ्रातृनथ पितामहान् ।  
 जीवितं यदि रक्षेयं लोको मां गर्हयेद्भुवम् ॥ ४३  
 कीदृशं च भवेद्राज्यं मम हीनस्य बन्धुभिः ।  
 सखिभिश्च सुहृद्भिश्च प्रणिपत्य च पाण्डवम् ॥ ४४  
 सोऽहमेतादृशं कृत्वा जगतोऽस्य पराभवम् ।  
 सुयुद्धेन ततः स्वर्गं प्राप्स्यामि न तदन्यथा ॥ ४५  
 एवं दुर्योधनेनोक्तं सर्वे संपूज्य तद्वचः ।  
 साधु साध्विति राजानं क्षत्रियाः संबभाषिरे ॥ ४६  
 पराजयमशोचन्तः कृतचित्ताश्च विक्रमे ।  
 सर्वे सुनिश्चिता योद्धुमुदग्रमनसोऽभवन् ॥ ४७  
 ततो वाहान्समाश्वास्य सर्वे युद्धाभिनन्दिनः ।  
 ऊने द्वियोजने गत्वा प्रत्यतिष्ठन्त कौरवाः ॥ ४८  
 आकाशे विदुमे पुण्ये प्रस्थे हिमवतः शुभे ।  
 अरुणां सरस्वतीं प्राप्य पपुः सन्नुश्च तज्जलम् ॥ ४९  
 तव पुत्राः कृतोत्साहाः पर्यवर्तन्त ते ततः ।  
 पर्यवस्थाप्य चात्मानमन्योन्येन पुनस्तदा ।  
 सर्वे राजन्यवर्तन्त क्षत्रियाः कालचोदिताः ॥ ५०

इति श्रीमहाभारते शल्यपर्वणि

चतुर्थोऽध्यायः ॥ ४ ॥



५

संजय उवाच ।

अथ हैमवते प्रस्थे स्थित्वा युद्धाभिनन्दिनः ।  
 सर्व एव महाराज योधास्तत्र समागताः ॥ १  
 शल्यश्च चित्रसेनश्च शकुनिश्च महारथः ।  
 अश्वत्थामा कृपश्चैव कृतवर्मा च सात्वतः ॥ २  
 सुषेणोऽरिष्टसेनश्च धृतसेनश्च वीर्यवान् ।  
 जयत्सेनश्च राजानस्ते रात्रिमुषितास्ततः ॥ ३  
 रणे कर्णे हते वीरे त्रासिता जितकाशिभिः ।  
 नालभञ्जर्म ते पुत्रा हिमवन्तमृते गिरिम् ॥ ४  
 तेऽश्वत्थानसहितास्तत्र राजानं सैन्यसंनिधौ ।  
 कृतयत्ना रणे राजन्संपूज्य विधिवत्तदा ॥ ५  
 कृत्वा सेनाप्रणेतारं परास्त्वं योद्धुमर्हसि ।  
 येनाभिगुप्ताः संग्रामे जयेमासुहृदो वयम् ॥ ६  
 ततो दुर्योधनः स्थित्वा रथे रथवरोत्तमम् ।  
 सर्वयुद्धविभागज्ञमन्तकप्रतिमं युधि ॥ ७  
 स्वङ्गं प्रच्छन्नशिरसं कम्बुग्रीवं प्रियंवदम् ।  
 व्याकोशपद्माभिमुखं व्याघ्रास्थं मेरुगौरवम् ॥ ८  
 स्थाणोर्वृषस्य सदृशं स्कन्धनेत्रगतिस्वरैः ।  
 पुष्टश्लिष्टायतभुजं सुविस्तीर्णघनोरसम् ॥ ९  
 जवे बले च सदृशमरुणानुजवातयोः ।  
 आदित्यस्य त्विषा तुल्यं बुद्ध्या चोशनसा समम् ॥  
 कान्तिरूपमुखैश्चरैर्बलिभिश्चन्द्रमसोपमम् ।  
 काञ्चनोपलसङ्घातैः सदृशं श्लिष्टसंधिकम् ॥ ११  
 सुवृत्तोरुकटीजङ्घं सुपादं स्वङ्गुलीनखम् ।  
 स्मृत्वा स्मृत्यैव च गुणान्धात्रा यत्नाद्विनिर्मितम् ॥ १२  
 सर्वलक्षणसंपन्नं निपुणं श्रुतिसागरम् ।  
 जेतारं तरसारीणामजेयं शत्रुभिर्बलात् ॥ १३  
 दशाङ्गं यश्चतुष्पादमिष्वखं वेद तत्त्वतः ।  
 साङ्गांश्च चतुरो वेदान्सम्यगाख्यानपञ्चमान् ॥ १४

आराध्य त्र्यम्बकं यत्नाद्व्रतैरुग्रैर्महातपाः ।  
 अयोनिजायामुत्पन्नो द्रोणेनायोनिजेन यः ॥ १५  
 तमप्रतिमकर्माणं रूपेनासदृशं भुवि ।  
 पारगं सर्वविद्यानां गुणार्णवमनिन्दितम् ।  
 तमभ्येत्यात्मजस्तुभ्यमश्वत्थामानमब्रवीत् ॥ १६  
 यं पुरस्कृत्य सहिता युधि जेष्याम पाण्डवान् ।  
 गुरुपुत्रोऽद्य सर्वेषामस्माकं परमा गतिः ।  
 भवांस्तस्मान्नियोगात्ते कोऽस्तु सेनापतिर्मम ॥ १७  
 द्रौणिर्वाच ।

अयं कुलेन वीर्येन तेजसा यशसा श्रिया ।  
 सर्वैर्गुणैः समुदितः शल्यो नोऽस्तु चमूपतिः ॥ १८  
 भागिनेयान्निजांस्त्यक्त्वा कृतज्ञोऽस्मानुपागतः ।  
 महासेनो महाबाहुर्महासेन इवापरः ॥ १९  
 एनं सेनापतिं कृत्वा नृपतिं नृपसत्तम ।  
 शक्यः प्राप्तुं जयोऽस्माभिर्देवैः स्कन्दमिवाजितम् ॥  
 तथोक्ते द्रोणपुत्रेण सर्व एव नराधिपाः ।  
 परिवार्य स्थिताः शल्यं जयशब्दांश्च चक्रिरे ।  
 युद्धाय च मतिं चक्रुरावेशं च परं ययुः ॥ २१  
 ततो दुर्योधनः शल्यं भूमौ स्थित्वा रथे स्थितम् ।  
 उवाच प्राञ्जलिर्भूत्वा रामभीष्मसमं रणे ॥ २२  
 अयं स कालः संग्रामो मित्राणां मित्रवत्सल ।  
 यत्र मित्रममित्रं वा परीक्षन्ते बुधा जनाः ॥ २३  
 स भवानस्तु नः शूरः प्रणेता वाहिनीमुखे ।  
 रणं च याते भवति पाण्डवा मन्दचेतसः ।  
 भविष्यन्ति सहामात्याः पाञ्चालाश्च निरुद्यमाः ॥ २४  
 शल्य उवाच ।

यत्तु मां मन्यसे राजन्कुराज करोमि तत् ।  
 त्वत्प्रियार्थं हि मे सर्वं प्राणा राज्यं धनानि च ॥ २५  
 दुर्योधन उवाच ।  
 सेनापत्येन वरये त्वामहं मातुलातुलम् ।



सोऽस्मान्पाहि युधां श्रेष्ठ स्कन्दो देवानिवाहवे ॥ २६  
अभिषिच्यस्व राजेन्द्र देवानामिव पावकिः ।  
जहि शत्रूरणे वीर महेन्द्रो दानवानिव ॥ २७

इति श्रीमहाभारते शल्यपर्वणि

पञ्चमोऽध्यायः ॥ ५ ॥

६

संजय उवाच ।

एतच्छ्रुत्वा वचो राज्ञो मद्राजः प्रतापवान् ।  
दुर्योधनं तदा राजन्वाक्यमेतदुवाच ह ॥ १  
दुर्योधन महाबाहो शृणु वाक्यविदां वर ।  
यावेतौ मन्यसे कृष्णौ रथस्थौ रथिनां वरौ ।  
न मे तुल्यावुभावेतौ बाहुवीर्ये कथंचन ॥ २  
उद्यतां पृथिवीं सर्वां ससुरासुरमानवाम् ।  
योधयेयं रणमुखे संक्रुद्धः किमु पाण्डवान् ।  
विजेष्ये च रणे पार्थान्सोमकांश्च समागतान् ॥ ३  
अहं सेनाप्रणेता ते भविष्यामि न संशयः ।  
तं च व्यूहं विधास्यामि न तरिष्यन्ति यं परे ।  
इति सत्यं ब्रवीम्येष दुर्योधन न संशयः ॥ ४  
एवमुक्तस्ततो राजा मद्राधिपतिमञ्जसा ।  
अभ्यषिञ्चत सेनाया मध्ये भरतसत्तम ।  
विधिना शास्त्रदृष्टेन हृष्टरूपो विशां पते ॥ ५  
अभिषिक्ते ततस्तस्मिन्सिंहनादो महानभूत् ।  
तव सैन्येष्ववाद्यन्त वादित्राणि च भारत ॥ ६  
हृष्टाश्चासंस्तदा योधा मद्रकाश्च महारथाः ।  
तुष्टुवुश्चैव राजानं शल्यमाहवशोभिनम् ॥ ७  
जय राजंश्चिरं जीव जहि शत्रून्समागतान् ।  
तव बाहुबलं प्राप्य धार्तराष्ट्रा महाबलाः ।  
निखिलां पृथिवीं सर्वां प्रशासन्तु हतद्विषः ॥ ८  
त्वं हि शक्तो रणे जेतुं ससुरासुरमानवान् ।  
मर्त्यधर्माण इह तु किमु सोमकसृञ्जयान् ॥ ९

एवं संस्तूयमानस्तु मद्राणामधिपो बली ।  
हर्षं प्राप तदा वीरो दुराणमकृतात्मभिः ॥ १०

शल्य उवाच ।

अद्यैवाहं रणे सर्वान्पाञ्चालान्सह पाण्डवैः ।  
निहनिष्यामि राजेन्द्र स्वर्गं यास्यामि वा हतः ॥ ११  
अद्य पश्यन्तु मां लोका विचरन्तमभीतवत् ।  
अद्य पाण्डुसुताः सर्वे वासुदेवः ससात्यकिः ॥ १२  
पाञ्चालाश्चेदयश्चैव द्रौपदेयाश्च सर्वशः ।  
धृष्टद्युम्नः शिखण्डी च सर्वे चापि प्रभद्रकाः ॥ १३  
विक्रमं मम पश्यन्तु धनुषश्च महद्वलम् ।  
लाघवं चास्त्रवीर्यं च भुजयोश्च बलं युधि ॥ १४  
अद्य पश्यन्तु मे पार्थाः सिद्धाश्च सह चारणैः ।  
यादृशं मे बलं बाह्वोः संपदस्त्रेषु या च मे ॥ १५  
अद्य मे विक्रमं दृष्ट्वा पाण्डवानां महारथाः ।  
प्रतीकारपरा भूत्वा चेष्टन्तां विविधाः क्रियाः ॥ १६  
अद्य सैन्यानि पाण्डूनां द्रावयिष्ये समन्ततः ।  
द्रोणभीष्मावति विभो सूतपुत्रं च संयुगे ।  
विचरिष्ये रणे युध्यन्प्रियार्थं तव कौरव ॥ १७

संजय उवाच ।

अभिषिक्ते तदा शल्ये तव सैन्येषु मानद ।  
न कर्णव्यसनं किञ्चिन्मेनिरे तत्र भारत ॥ १८  
हृष्टाः सुमनसश्चैव बभूवुस्तत्र सैनिकाः ।  
मेनिरे निहतान्पार्थान्मद्राजवशं गतान् ॥ १९  
प्रहर्षं प्राप्य सेना तु तावकी भरतर्षभ ।  
तां रात्रिं सुखिनीं सुप्ता स्वस्थचित्तेव साभवत् ॥ २०  
सैन्यस्य तव तं शब्दं श्रुत्वा राजा युधिष्ठिरः ।  
वाष्पेयमब्रवीद्वाक्यं सर्वक्षत्रस्य शृण्वतः ॥ २१  
मद्राजः कृतः शल्यो धार्तराष्ट्रेण माधव ।  
सेनापतिर्महेष्वासः सर्वसैन्येषु पूजितः ॥ २२  
एतच्छ्रुत्वा यथाभूतं कुरु माधव यत्क्षमम् ।



भवान्नेता च गोप्ता च विधत्स्व यदनन्तरम् ॥ २३  
 तमब्रवीन्महाराज वासुदेवो जनाधिपम् ।  
 आर्तायनिमहं जाने यथातत्त्वेन भारत ॥ २४  
 वीर्यवांश्च महातेजा महात्मा च विशेषतः ।  
 कृती च चित्रयोधी च संयुक्तो लाघवेन च ॥ २५  
 यादृग्भीष्मस्तथा द्रोणो यादृक्कर्णश्च संयुगे ।  
 तादृशस्तद्विशिष्टो वा मद्राजो मतो मम ॥ २६  
 युध्यमानस्य तस्याजौ चिन्तयन्नेव भारत ।  
 योद्धारं नाधिगच्छामि तुल्यरूपं जनाधिप ॥ २७  
 शिखण्ड्यर्जुनभीमानां सात्वतस्य च भारत ।  
 धृष्टद्युम्नस्य च तथा बलेनाभ्यधिको रणे ॥ २८  
 मद्राजो महाराज सिंहद्विरदविक्रमः ।  
 विचरिष्यत्यभीः काले कालः क्रुद्धः प्रजास्विव ॥ २९  
 तस्याद्य न प्रपश्यामि प्रतियोद्धारमाहवे ।  
 त्वामृते पुरुषव्याघ्र शार्दूलसमविक्रमम् ॥ ३०  
 सदेवलोके कृत्स्नेऽस्मिन्नान्यस्त्वत्तः पुमान्भवेत् ।  
 मद्राजं रणे क्रुद्धं यो हन्यात्कुरुनन्दन ।  
 अहन्यहनि युध्यन्तं क्षोभयन्तं बलं तव ॥ ३१  
 तस्माज्जहि रणे शल्यं मघवानिव शम्बरम् ।  
 अतिपश्चादसौ वीरो धार्तराष्ट्रेण सत्कृतः ॥ ३२  
 तवैव हि जयो नूनं हते मद्रेश्वरे युधि ।  
 तस्मिन्हते हतं सर्वं धार्तराष्ट्रबलं महत् ॥ ३३  
 एतच्छ्रुत्वा महाराज वचनं मम सांप्रतम् ।  
 प्रत्युद्याहि रणे पार्थ मद्राजं महाबलम् ।  
 जहि चैनं महाबाहो वासवो नमुचि यथा ॥ ३४  
 न चैवात्र दया कार्या मातुलोऽयं ममेति वै ।  
 क्षत्रधर्मं पुरस्कृत्य जहि मद्रजनेश्वरम् ॥ ३५  
 भीष्मद्रोणार्णवं तीर्त्वा कर्णपातालसंभवम् ।  
 मा निमज्जस्व सगणः शल्यमासाद्य गोष्पदम् ॥ ३६  
 यच्च ते तपसो वीर्यं यच्च क्षात्रं बलं तव ।

तद्दर्शय रणे सर्वं जहि चैनं महारथम् ॥ ३७  
 एतावदुक्त्वा वचनं केशवः परवीरहा ।  
 जगाम शिविरं सायं पूज्यमानोऽथ पाण्डवैः ॥ ३८  
 केशवे तु तदा याते धर्मराजो युधिष्ठिरः ।  
 विसृज्य सर्वान्भ्रातृन् पाञ्चालानथ सोमकान् ।  
 सुष्वाप रजनीं तां तु विशल्य इव कुञ्जरः ॥ ३९  
 ते च सर्वे महेष्वासाः पाञ्चालाः पाण्डवास्तथा ।  
 कर्णस्य निधने हृष्टाः सुषुपुस्तां निशां तदा ॥ ४०  
 गतज्वरं महेष्वासं तीर्णपारं महारथम् ।  
 बभूव पाण्डवेयानां सैन्यं प्रमुदितं निशि ।  
 सूतपुत्रस्य निधने जयं लब्ध्वा च मारिष ॥ ४१

इति श्रीमहाभारते शल्यपर्वणि

षष्ठोऽध्यायः ॥ ६ ॥

७

संजय उवाच ।

व्यतीतायां रजन्यां तु राजा दुर्योधनस्तदा ।  
 अब्रवीत्तावकान्सर्वान्संनहन्तां महारथाः ॥ १  
 राज्ञस्तु मतमाज्ञाय समनह्यत सा चमूः ।  
 अयोजयन् रथांस्तूर्णं पर्यधावंस्तथापरे ॥ २  
 अकल्प्यन्त च मातङ्गाः समनहन्त पत्तयः ।  
 ह्यानास्तरणोपेतांश्चक्रुरन्ये सहस्रशः ॥ ३  
 वादित्राणां च निनदः प्रादुरासीद्विशां पते ।  
 बोधनार्थं हि योधानां सैन्यानां चाप्युदीर्यताम् ॥ ४  
 ततो बलानि सर्वाणि सेनाशिष्टानि भारत ।  
 संनहन्त्येव ददृशुर्मृत्युं कृत्वा निवर्तनम् ॥ ५  
 शल्यं सेनापतिं कृत्वा मद्राजं महारथाः ।  
 प्रविभज्य बलं सर्वमनीकेषु व्यवस्थिताः ॥ ६  
 ततः सर्वे समागम्य पुत्रेण तव सैनिकाः ।  
 कृपश्च कृतवर्मा च द्रौणिः शल्योऽथ सौबलः ॥ ७  
 अन्ये च पार्थिवाः शेषाः समयं चक्रिरे तदा ।



न न एकेन योद्धव्यं कथंचिदपि पाण्डवैः ॥ ८  
 यो ह्येकः पाण्डवैर्युध्येद्यो वा युध्यन्तमुत्सृजेत् ।  
 स पञ्चभिर्भवेद्युक्तः पातकैः सोपपातकैः ।  
 अन्योन्यं परिरक्षद्विर्योद्धव्यं सहितैश्च नः ॥ ९  
 एवं ते समयं कृत्वा सर्वे तत्र महारथाः ।  
 मद्राजं पुरस्कृत्य तूर्णमभ्यद्रवन्परान् ॥ १०  
 तथैव पाण्डवा राजन्व्यूह्य सैन्यं महारणे ।  
 अभ्ययुः कौरवान्सर्वान्योत्स्यमानाः समन्ततः ॥ ११  
 तद्वलं भरतश्रेष्ठ क्षुब्धान्वसमस्वनम् ।  
 समुद्धूतार्णवाकारमुद्धूतस्थकुञ्जरम् ॥ १२

धृतराष्ट्र उवाच ।

द्रोणस्य भीष्मस्य च वै राधेयस्य च मे श्रुतम् ।  
 पातनं शंस मे भूयः शल्यस्याथ सुतस्य मे ॥ १३  
 कथं रणे हतः शल्यो धर्मराजेन संजय ।  
 भीमेन च महाबाहुः पुत्रो दुर्योधनो मम ॥ १४

संजय उवाच ।

क्षयं मनुष्यदेहानां रथनागाश्वसंक्षयम् ।  
 शृणु राजन्स्थिरो भूत्वा संग्रामं शंसतो मम ॥ १५  
 आशा बलवती राजन्पुत्राणां तेऽभवत्तदा ।  
 हते भीष्मे च द्रोणे च सूतपुत्रे च पातिते ।  
 शल्यः पार्थान्रणे सर्वान्निहन्निष्यति मारिष ॥ १६  
 तामाशां हृदये कृत्वा समाश्रित्य च भारत ।  
 मद्राजं च समरे समाश्रित्य महारथम् ।  
 नाथवन्तमथात्मानममन्यत सुतस्तव ॥ १७  
 यदा कर्णे हते पार्थाः सिंहनादं प्रचक्रिरे ।  
 तदा राजन्धारतराष्ट्रानाविवेश महद्भयम् ॥ १८  
 तान्समाश्रित्य तु तदा मद्राजः प्रतापवान् ।  
 व्यूह्य व्यूहं महाराज सर्वतोभद्रमृद्धिमत् ॥ १९  
 प्रत्युद्यतो रणे पार्थान्मद्राजः प्रतापवान् ।  
 विधुन्वन्कार्मुकं चित्रं भारन्नं वेगवत्तरम् ॥ २०

रथप्रवरमास्थाय सैन्धवाश्वं महारथः ।

तस्य सीता महाराज स्थस्थाशोभयद्रथम् ॥ २१  
 स तेन संवृतो वीरो रथेनामित्रकर्शनः ।  
 तस्थौ शूरो महाराज पुत्राणां ते भयप्रणुत् ॥ २२  
 प्रयाणे मद्राजोऽभून्मुखं व्यूहस्य दंशितः ।  
 मद्रकैः सहितो वीरैः कर्णपुत्रैश्च दुर्जयैः ॥ २३  
 सव्येऽभूत्कृतवर्मा च त्रिगतैः परिवारितः ।  
 गौतमो दक्षिणे पार्श्वे शकैश्च यवनैः सह ॥ २४  
 अश्वत्थामा पृष्ठतोऽभूत्काम्बोजैः परिवारितः ।  
 दुर्योधनोऽभवन्मध्ये रक्षितः कुरुपुंगवैः ॥ २५  
 हयानीकेन महता सौबलश्चापि संवृतः ।  
 प्रययौ सर्वसैन्येन कैतव्यश्च महारथः ॥ २६  
 पाण्डवाश्च महेष्वास्त व्यूह्य सैन्यमरिदमाः ।  
 त्रिधा भूत्वा महाराज तव सैन्यमुपाद्रवन् ॥ २७  
 धृष्टद्युम्नः शिखण्डी च सात्यकिश्च महारथः ।  
 शल्यस्य वाहिनीं तूर्णमभिदुद्रुवुराहवे ॥ २८  
 ततो युधिष्ठिरो राजा स्वेनानीकेन संवृतः ।  
 शल्यमेवाभिदुद्राव जिघांसुर्भरतर्षभ ॥ २९  
 हार्दिक्यं तु महेष्वासमर्जुनः शत्रुपूगहा ।  
 संशप्तकगणांश्चैव वेगतोऽमिविदुद्रुवे ॥ ३०  
 गौतमं भीमसेनो वै सोमकाश्च महारथाः ।  
 अभ्यद्रवन्त राजेन्द्र जिघांसन्तः परान्युधि ॥ ३१  
 माद्रीपुत्रौ तु शकुनिमुल्लूकं च महारथौ ।  
 ससैन्यौ सहसेनौ तावुपतस्थतुराहवे ॥ ३२  
 तथैवायुतशो योधास्तावकाः पाण्डवान्रणे ।  
 अभ्यद्रवन्त संक्रुद्धा विविधायुधपाणयः ॥ ३३  
 धृतराष्ट्र उवाच ।  
 हते भीष्मे महेष्वासे द्रोणे कर्णे महारथे ।  
 कुरुष्वल्पावशिष्टेषु पाण्डवेषु च संयुगे ॥ ३४  
 सुसंरब्धेषु पार्थेषु पराक्रान्तेषु संजय ।



मामकानां परेषां च किं शिष्टमभवद्बलम् ॥ ३५

संजय उवाच ।

यथा वयं परे राजन्युद्धाय समवस्थिताः ।

यावच्चासीद्बलं शिष्टं संग्रामे तन्निबोध मे ॥ ३६

एकादश सहस्राणि रथानां भरतर्षभ ।

दश दन्तिसहस्राणि सप्त चैव शतानि च ॥ ३७

पूर्णे शतसहस्रे द्वे हयानां भरतर्षभ ।

नरकोट्यस्तथा तिस्रो बलमेतत्तवाभवत् ॥ ३८

रथानां षट्सहस्राणि षट्सहस्राश्च कुञ्जराः ।

दश चाश्वसहस्राणि पत्तिकोटी च भारत ॥ ३९

एतद्बलं पाण्डवानामभवच्छेषमाहवे ।

एत एव समाजगुर्युद्धाय भरतर्षभ ॥ ४०

एवं विभज्य राजेन्द्र मद्राजमते स्थिताः ।

पाण्डवान्प्रत्युदीयाम जयगृद्धाः प्रमन्यवः ॥ ४१

तथैव पाण्डवाः शूराः समरे जितकाशिनः ।

उपयाता नरव्याघ्राः पाञ्चालाश्च यशस्विनः ॥ ४२

एवमेते बलौघेन परस्परवधैषिणः ।

उपयाता नरव्याघ्राः पूर्वा संध्यां प्रति प्रभो ॥ ४३

ततः प्रवृत्ते युद्धं घोररूपं भयानकम् ।

तावकानां परेषां च निघ्नतामितरेतरम् ॥ ४४

इति श्रीमहाभारते शल्यपर्वणि

सप्तमोऽध्यायः ॥ ७ ॥

८

संजय उवाच ।

ततः प्रवृत्ते युद्धं कुरूणां भयवर्धनम् ।

सृञ्जयैः सह राजेन्द्र घोरं देवासुरोपमम् ॥ १

नरा रथा गजौघाश्च सादिनश्च सहस्रशः ।

वाजिनश्च पराक्रान्ताः समाजग्मुः परस्परम् ॥ २

नागानां भीमरूपाणां द्रवतां निस्वनो महान् ।

अश्रूयत यथा काले जलदानां नभस्तले ॥ ३

नागैरभ्याहताः केचित्सरथा रथिनोऽपतन् ।

व्यद्रवन्त रणे वीरा द्राव्यमाणा मदोत्कटैः ॥ ४

हयौघान्पादरक्षांश्च रथिनस्तत्र शिक्षिताः ।

शरैः संप्रेषयामासुः परलोकाय भारत ॥ ५

सादिनः शिक्षिता राजन्परिवार्य महारथान् ।

विचरन्तो रणेऽभ्यघ्नन्प्रासशक्त्यष्टिभिस्तथा ॥ ६

धन्विनः पुरुषाः केचित्संनिवार्य महारथान् ।

एकं बहव आसाद्य प्रेषयेयुर्यमक्षयम् ॥ ७

नागं रथवरांश्चान्ये परिवार्य महारथाः ।

सोत्तरायुधिनं जघ्नुर्द्रवमाणा महारवम् ॥ ८

तथा च रथिनं क्रुद्धं विकिरन्तं शरान्बहून् ।

नागा जघ्नुर्महाराज परिवार्य समन्ततः ॥ ९

नागो नागममिद्रुत्य रथी च रथिनं रणे ।

शक्तितोमरनाराचैर्निजघ्नुस्तत्र तत्र ह ॥ १०

पादातानवमृद्घन्तो रथवारणवाजिनः ।

रणमध्ये व्यदृश्यन्त कुर्वन्तो महदाकुलम् ॥ ११

हयाश्च पर्यधावन्त चामरैरुपशोभिताः ।

हंसा हिमवतः प्रस्थे पिबन्त इव मेदिनीम् ॥ १२

तेषां तु वाजिनां भूमिः खुरैश्चित्रा विशां पते ।

अशोभत यथा नारी करजक्षतविक्षता ॥ १३

वाजिनां खुरशब्देन रथनेमिस्वनेन च ।

पत्तीनां चापि शब्देन नागानां बृंहितेन च ॥ १४

वादित्राणां च घोषेण शङ्खानां निस्वनेन च ।

अभवन्नादिता भूमिर्निर्घातैरिव भारत ॥ १५

धनुषां कूजमानानां निर्विशानां च दीप्यताम् ।

कवचानां प्रभाभिश्च न प्राज्ञायत किञ्चन ॥ १६

बहवो बाहवश्छिन्ना नागराजकरोपमाः ।

उद्वेष्टन्ते विवेष्टन्ते वेगं कुर्वन्ति दारुणम् ॥ १७

शिरसां च महाराज पततां वसुधातले ।



च्युतानामिव तालेभ्यः फलानां श्रूयते स्वनः ॥ १८  
 शिरोभिः पतितैर्भाति रुधिरार्द्रैर्वसुंधरा ।  
 तपनीयनिभैः काले नलिनैरिव भारत ॥ १९  
 उद्धृत्तनयनैस्तैस्तु गतसत्त्वैः सुविक्षतैः ।  
 व्यभ्राजत महाराज पुण्डरीकैरिवान्वृता ॥ २०  
 बाहुभिश्चन्दनादिगैः सकेयूरैर्महाधनैः ।  
 पतितैर्भाति राजेन्द्र मही शक्रध्वजैरिव ॥ २१  
 ऊरुभिश्च नरेन्द्राणां विनिकृत्तैर्महाहवे ।  
 हस्तिहस्तोपमैरन्यैः संवृतं तद्रणाङ्गणम् ॥ २२  
 कबन्धशतसंकीर्णं छत्रचामरशोभितम् ।  
 सेनावनं तच्छुशुभे वनं पुष्पाचितं यथा ॥ २३  
 तत्र योधा महाराज विचरन्तो ह्यभीतवत् ।  
 दृश्यन्ते रुधिराक्ताङ्गाः पुष्पिता इव किंशुकाः ॥ २४  
 मातङ्गाश्चाप्यदृश्यन्त शरतोमरपीडिताः ।  
 पतन्तस्तत्र तत्रैव छिन्नाभ्रसदृशा रणे ॥ २५  
 गजानीकं महाराज वध्यमानं महात्मभिः ।  
 व्यदीर्यत दिशः सर्वा वातनुन्ना घना इव ॥ २६  
 ते गजा घनसंकाशाः पेतुरुर्व्या समन्ततः ।  
 वज्ररुग्णा इव बभुः पर्वता युगसंक्षये ॥ २७  
 हयानां सादिभिः सार्धं पतितानां महीतले ।  
 राशयः संप्रदृश्यन्ते गिरिमात्रास्ततस्ततः ॥ २८  
 संजज्ञे रणभूमौ तु परलोकवहा नदी ।  
 शोणितोदा रथावर्ता ध्वजवृक्षास्थिशर्करा ॥ २९  
 भुजनक्रा धनुःस्रोता हस्तिशैला हयोपला ।  
 मेदोमज्जाकर्दमिनी छत्रहंसा गदोड्डुपा ॥ ३०  
 कवचोष्णीषसंछन्ना पताकारुचिरद्रुमा ।  
 चक्रचक्रावलीजुष्टा त्रिवेणूदण्डकावृता ॥ ३१  
 शूराणां हर्षजननी भीरूणां भयवर्धिनी ।  
 प्रावर्तत नदी रौद्रा कुरुसृङ्गयसंकुला ॥ ३२  
 तां नदीं पितृलोकाय वहन्तीमतिभैरवाम् ।

तेरुर्वाहननौभिस्ते शूराः परिघबाहवः ॥ ३३  
 वर्तमाने तथा युद्धे निर्मर्यादे विशां पते ।  
 चतुरङ्गक्षये घोरे पूर्वं देवासुरोपमे ॥ ३४  
 अक्रोशन्बान्धवानन्ये तत्र तत्र परंतप ।  
 क्रोशद्विर्बान्धवैश्चान्ये भयार्ता न निवर्तिरे ॥ ३५  
 निर्मर्यादे तथा युद्धे वर्तमाने भयानके ।  
 अर्जुनो भीमसेनश्च मोहयांचक्रतुः परान् ॥ ३६  
 सा वध्यमाना महती सेना तव जनाधिप ।  
 अमुह्यन्तत्र तत्रैव योषिन्मदवशादिव ॥ ३७  
 मोहयित्वा च तां सेनां भीमसेनधनंजयौ ।  
 दध्मन्तुर्वारिजौ तत्र सिंहनादं च नेदतुः ॥ ३८  
 श्रुत्वैव तु महाशब्दं धृष्टद्युम्नशिखण्डिनौ ।  
 धर्मराजं पुरस्कृत्य मद्राजमभिद्रुतौ ॥ ३९  
 तत्राश्चर्यमपश्याम घोररूपं विशां पते ।  
 शल्येन संगताः शूरा यद्युध्यन्त भागशः ॥ ४०  
 माद्रीपुत्रौ सरभसौ कृतास्त्रौ युद्धदुर्मदौ ।  
 अभ्ययातां त्वरायुक्तौ जिगीषन्तौ बलं तव ॥ ४१  
 ततो न्यवर्तत बलं तावकं भरतर्षभ ।  
 शरैः प्रणुन्नं बहुधा पाण्डवैर्जितकाशिभिः ॥ ४२  
 वध्यमाना चमूः सा तु पुत्राणां प्रेक्षतां तव ।  
 भेजे दिशो महाराज प्रणुन्ना दृढधन्विभिः ।  
 हाहाकारो महाञ्जज्ञे योधानां तव भारत ॥ ४३  
 तिष्ठ तिष्ठेति वागासीद्वावितानां महात्मनाम् ।  
 क्षत्रियाणां तदान्योन्यं संयुगे जयमिच्छताम् ।  
 आद्रवन्नेव भग्नस्ते पाण्डवैस्तव सैनिकाः ॥ ४४  
 त्यक्त्वा युद्धे प्रियान्पुत्रान्भ्रातृनथ पितामहान् ।  
 मातुलान्भागिनेयांश्च तथा संबन्धिवान्धवान् ॥ ४५  
 ह्यान्दिपांस्त्वरयन्तो योधा जग्मुः समन्ततः ।  
 आत्मत्राणकृतोत्साहास्तावका भरतर्षभ ॥ ४६  
 इति श्रीमहाभारते शल्यपर्वणि अष्टमोऽध्यायः ॥ ८ ॥



९

संजय उवाच ।

तत्प्रभमं बलं दृष्ट्वा मद्राजः प्रतापवान् ।  
 उवाच सारथिं तूर्णं चोदयान्महाजवान् ॥ १  
 एष तिष्ठति वै राजा पाण्डुपुत्रो युधिष्ठिरः ।  
 छत्रेण ध्रियमाणेन पाण्डुरेण विराजता ॥ २  
 अत्र मां प्रापय क्षिप्रं पश्य मे सारथे बलम् ।  
 न समर्था हि मे पार्थाः स्थातुमद्य पुरो युधि ॥ ३  
 एवमुक्तस्ततः प्रायान्मद्राजस्य सारथिः ।  
 यत्र राजा सत्यसंधो धर्मराजो युधिष्ठिरः ॥ ४  
 आपतन्तं च सहसा पाण्डवानां महद्बलम् ।  
 दधारैको रणे शल्यो वेलेवोद्धृतमर्णवम् ॥ ५  
 पाण्डवानां बलौघस्तु शल्यमासाद्य मारिष ।  
 व्यतिष्ठत तदा युद्धे सिन्धोर्वेग इवाचलम् ॥ ६  
 मद्राजं तु समरे दृष्ट्वा युद्धाय विष्टितम् ।  
 कुरवः संन्यवर्तन्त मृत्युं कृत्वा निवर्तनम् ॥ ७  
 तेषु राजन्निवृत्तेषु व्यूढानीकेषु भागशः ।  
 प्रावर्तत महारौद्रः संग्रामः शोणितोदकः ।  
 समार्छच्चित्रसेनेन नकुलो युद्धदुर्मदः ॥ ८  
 तौ परस्परमासाद्य चित्रकार्मुकधारिणौ ।  
 मेघाविव यथोद्धृतौ दक्षिणोत्तरवर्षिणौ ॥ ९  
 शरतोयैः सिषिचतुस्तौ परस्परमाहवे ।  
 नान्तरं तत्र पश्यामि पाण्डवस्येतरस्य वा ॥ १०  
 उभौ कृताब्जौ बलिनौ रथचर्याविशारदौ ।  
 परस्परवधे यतौ छिद्रान्वेषणतत्परौ ॥ ११  
 चित्रसेनस्तु भलेन पीतेन निशितेन च ।  
 नकुलस्य महाराज मुष्टिदेशेऽच्छिन्नद्वन्द्वः ॥ १२  
 अथैनं छिन्नधन्वानं रुक्मपुङ्खैः शिलाशितैः ।  
 त्रिभिः शरैरसंभ्रान्तो ललाटे वै समर्पयत् ॥ १३  
 हयांश्चास्य शरैस्तीक्ष्णैः प्रेषयामास मृत्यवे ।

तथा ध्वजं सारथिं च त्रिभिस्त्रिभिरपातयत् ॥ १४  
 स शत्रुभुजनिर्मुक्तैर्ललाटस्थैस्त्रिभिः शरैः ।  
 नकुलः शुशुभे राजंस्त्रिशङ्ख इव पर्वतः ॥ १५  
 स छिन्नधन्वा विरथः खड्गमादाय चर्म च ।  
 रथादवातरद्वीरः शैलाग्रादिव केसरी ॥ १६  
 पद्भ्यामापततस्तस्य शरवृष्टिमवासृजत् ।  
 नकुलोऽप्यग्रसत्तां वै चर्मणा लघुविक्रमः ॥ १७  
 चित्रसेनरथं प्राप्य चित्रयोधी जितश्रमः ।  
 आरुरोह महाबाहुः सर्वसैन्यस्य पश्यतः ॥ १८  
 सकुण्डलं समुकुटं सुनसं स्वायतेक्षणम् ।  
 चित्रसेनशिरः कायादपाहरत पाण्डवः ।  
 स पपात रथोपस्थादिवाकरसमप्रभः ॥ १९  
 चित्रसेनं विशस्तं तु दृष्ट्वा तत्र महारथाः ।  
 साधुवादस्वनांश्चक्रुः सिंहनादांश्च पुष्कलान् ॥ २०  
 विशस्तं भ्रातरं दृष्ट्वा कर्णपुत्रौ महारथौ ।  
 सुपेणः सत्यसेनश्च मुञ्चन्तौ निशिताञ्शरान् ॥ २१  
 ततोऽभ्यधावतां तूर्णं पाण्डवं रथिनां वरम् ।  
 जिघांसन्तौ यथा नागं व्याघ्रौ राजन्महावने ॥ २२  
 तावभ्यधावतां तीक्ष्णौ द्वावप्येनं महारथम् ।  
 शरौघान्सम्यगस्यन्तौ जीमूतौ सलिलं यथा ॥ २३  
 स शरैः सर्वतो विद्धः प्रहृष्ट इव पाण्डवः ।  
 अन्यत्कार्मुकमादाय रथमारुह्य वीर्यवान् ।  
 अतिष्ठत रणे वीरः क्रुद्धरूप इवान्तकः ॥ २४  
 तस्य तौ भ्रातरौ राजञ्शरैः संनतपर्वभिः ।  
 रथं विशकलीकर्तुं समारब्धौ विशां पते ॥ २५  
 ततः प्रहस्य नकुलश्चतुर्भिश्चतुरो रणे ।  
 जघान निशितैस्तीक्ष्णैः सत्यसेनस्य वाजिनः ॥ २६  
 ततः संधाय नाराचं रुक्मपुङ्खं शिलाशितम् ।  
 धनुश्चिच्छेद राजेन्द्र सत्यसेनस्य पाण्डवः ॥ २७  
 अथान्यं रथमास्थाय धनुरादाय चापरम् ।



सत्यसेनः सुषेणश्च पाण्डवं पर्यधावताम् ॥ २८  
 अविध्यत्तावसंभ्रान्तौ माद्रीपुत्रः प्रतापवान् ।  
 द्वाभ्यां द्वाभ्यां महाराज शराभ्यां रणमूर्धनि ॥ २९  
 सुषेणस्तु ततः क्रुद्धः पाण्डवस्य महद्भुजः ।  
 चिच्छेद प्रहसन्युद्धे क्षुरप्रेण महारथः ॥ ३०  
 अथान्यद्भनुरादाय नकुलः क्रोधमूर्छितः ।  
 सुषेणं पञ्चभिर्विद्ध्वा ध्वजमेकेन चिच्छिदे ॥ ३१  
 सत्यसेनस्य च धनुर्हस्तावापं च मारिष ।  
 चिच्छेद तरसा युद्धे तत उच्चक्रुशुर्जनाः ॥ ३२  
 अथान्यद्भनुरादाय वेगघ्नं भारसाधनम् ।  
 शरैः संछादयामास समन्तात्पाण्डुनन्दनम् ॥ ३३  
 संनिवार्य तु तान्बाणान्नकुलः परवीरहा ।  
 सत्यसेनं सुषेणं च द्वाभ्यां द्वाभ्यामविध्यत ॥ ३४  
 तावेनं प्रत्यविध्येतां पृथक्पृथगजिह्वगैः ।  
 सारथिं चास्य राजेन्द्र शरैर्विविधधनुः शितैः ॥ ३५  
 सत्यसेनो रथेषां तु नकुलस्य धनुस्तथा ।  
 पृथक्शराभ्यां चिच्छेद कृतहस्तः प्रतापवान् ॥ ३६  
 स रथेऽतिरथस्तिष्ठन् रथशक्तिं परामृशत् ।  
 स्वर्णदण्डामकुण्ठाग्रां तैलधौतां सुनिर्मलाम् ॥ ३७  
 लेलिहानामिव विभो नागकन्यां महाविषाम् ।  
 समुद्यम्य च चिक्षेप सत्यसेनस्य संयुगे ॥ ३८  
 सा तस्य हृदयं संख्ये बिभेद शतधा नृप ।  
 स पपात रथान्द्रूमौ गतसत्त्वोऽल्पचेतनः ॥ ३९  
 भ्रातरं निहतं दृष्ट्वा सुषेणः क्रोधमूर्छितः ।  
 अभ्यवर्षच्छरैस्तूर्णं पदातिं पाण्डुनन्दनम् ॥ ४०  
 नकुलं विरथं दृष्ट्वा द्रौपदेयो महाबलः ।  
 सुतसोमोऽभिदुद्राव परीप्सन्पितरं रणे ॥ ४१  
 ततोऽधिरुह्य नकुलः सुतसोमस्य तं रथम् ।  
 शुशुभे भरतश्रेष्ठो गिरिस्थ इव केसरी ।  
 सोऽन्यत्कार्मुकमादाय सुषेणं समयोधयत् ॥ ४२

तावुमौ शरवर्षाभ्यां समासाद्य परस्परम् ।  
 परस्परवधे यत्नं चक्रतुः सुमहारथौ ॥ ४३  
 सुषेणस्तु ततः क्रुद्धः पाण्डवं विशिखैस्त्रिभिः ।  
 सुतसोमं च विशत्या बाह्वोरुरसि चार्पयत् ॥ ४४  
 ततः क्रुद्धो महाराज नकुलः परवीरहा ।  
 शरैस्तस्य दिशः सर्वाश्छादयामास वीरवान् ॥ ४५  
 ततो गृहीत्वा तीक्ष्णाग्रमर्धचन्द्रं सुतेजनम् ।  
 स वेगयुक्तं चिक्षेप कर्णपुत्रस्य संयुगे ॥ ४६  
 तस्य तेन शिरः कायाज्जहार नृपसत्तम ।  
 पश्यतां सर्वसैन्यानां तदद्भुतमिवाभवत् ॥ ४७  
 स हतः प्रापतद्राजन्नकुलेन महात्मना ।  
 नदीवेगादिवारुणस्तीरजः पादपो महान् ॥ ४८  
 कर्णपुत्रवधं दृष्ट्वा नकुलस्य च विक्रमम् ।  
 प्रदुद्राव भयात्सेना तावकी भरतर्षभ ॥ ४९  
 तां तु सेनां महाराज मद्राजः प्रतापवान् ।  
 अपालयद्रणे शूरः सेनापतिरिन्दमः ॥ ५०  
 विभीक्ष्ण्यौ महाराज व्यवस्थाप्य च वाहिनीम् ।  
 सिंहनादं भृशं कृत्वा धनुःशब्दं च दारुणम् ॥ ५१  
 तावकाः समरे राजन्रक्षिता दृढधन्वना ।  
 प्रत्युद्ययुररातींस्ते समन्ताद्विगतव्यथाः ॥ ५२  
 मद्राजं महेष्वासं परिवार्य समन्ततः ।  
 स्थिता राजन्महासेना योद्धुकामाः समन्ततः ॥ ५३  
 सात्यकिर्भीमसेनश्च माद्रीपुत्रौ च पाण्डवौ ।  
 युधिष्ठिरं पुरस्कृत्य ह्रीनिषेधमरिन्दमम् ॥ ५४  
 परिवार्य रणे वीराः सिंहनादं प्रचक्रिरे ।  
 बाणशब्दरवांश्चोप्राक्ष्वेडांश्च विविधान्दधुः ॥ ५५  
 तथैव तावकाः सर्वे मद्राधिपतिमञ्जसा ।  
 परिवार्य सुसंरब्धाः पुनर्युद्धमरोचयन् ॥ ५६  
 ततः प्रववृते युद्धं मीरूणां भयवर्धनम् ।  
 तावकानां परेषां च मृत्युं कृत्वा निवर्तनम् ॥ ५७



यथा देवासुरं युद्धं मूर्धमासीद्विशां पते ।  
 अभीतानां तथा राजन्यमराष्ट्रविवर्धनम् ॥ ५८  
 ततः कपिध्वजो राजन्हत्वा संशप्तकान्रणे ।  
 अभ्यद्रवत तां सेनां कौरवीं पाण्डुनन्दनः ॥ ५९  
 तथैव पाण्डवाः शेषा घृष्टद्युम्नपुरोगमाः ।  
 अभ्यधावन्त तां सेनां विसृजन्तः शिताञ्शरान् ॥ ६०  
 पाण्डवैरवकीर्णानां संमोहः समजायत ।  
 न च जङ्गुरनीकानि दिशो वा प्रदिशस्तथा ॥ ६१  
 आपूर्यमाणा निशितैः शरैः पाण्डवचोदितैः ।  
 हतप्रवीरा विध्वस्ता कीर्यमाणा समन्ततः ।  
 कौरव्यवध्यत चमूः पाण्डुपुत्रैर्महारथैः ॥ ६२  
 तथैव पाण्डवी सेना शरै राजन्समन्ततः ।  
 रणेऽहन्यत पुत्रैस्ते शतशोऽथ सहस्रशः ॥ ६३  
 ते सेने भृशसंतप्ते वध्यमाने परस्परम् ।  
 व्याकुले समपद्येतां वर्षासु सरिताविव ॥ ६४  
 आविवेश ततस्तीव्रं तावकानां महद्भयम् ।  
 पाण्डवानां च राजेन्द्र तथाभूते महाहवे ॥ ६५

इति श्रीमहाभारते शल्यपर्वणि

नवमोऽध्यायः ॥ ९ ॥

१०

संजय उवाच ।

तस्मिन्विलुलिते सैन्ये वध्यमाने परस्परम् ।  
 द्रवमाणेषु योधेषु निनदत्सु च दन्तिषु ॥ १  
 कूजतां स्तनृतां चैव पदातीनां महाहवे ।  
 विद्रुतेषु महाराज हयेषु बहुधा तदा ॥ २  
 प्रक्षये दारुणे जाते संहारे सर्वदेहिनाम् ।  
 नानाशस्त्रसमावापे व्यतिषत्तरथद्विपे ॥ ३  
 हर्षणे युद्धशौण्डानां भीरूणां भयवर्धने ।  
 गाहमानेषु योधेषु परस्परवधैषिषु ॥ ४  
 प्राणादाने महाघोरे वर्तमाने दुरोदरे ।

संग्रामे घोररूपे तु यमराष्ट्रविवर्धने ॥ ५  
 पाण्डवास्तावकं सैन्यं व्यधमन्निशितैः शरैः ।  
 तथैव तावका योधा जङ्गुः पाण्डवसैनिकान् ॥ ६  
 तस्मिन्स्तथा वर्तमाने युद्धे भीरुभयावहे ।  
 पूर्वाह्णे चैव संग्रामे भास्करोदयनं प्रति ॥ ७  
 लब्धलक्षाः परे राजन्रक्षिताश्च महात्मना ।  
 अयोधयंस्तत्र बलं मृत्युं कृत्वा निवर्तनम् ॥ ८  
 बलिभिः पाण्डवैर्दृष्टैर्लब्धलक्षैः प्रहारिभिः ।  
 कौरव्यसीदत्पृतना मृगीवाग्निसमाकुला ॥ ९  
 तां दृष्ट्वा सीदतीं सेनां पङ्के गामिव दुर्बलाम् ।  
 उज्जिहीर्षुस्तदा शल्यः प्रायात्पाण्डुचमूं प्रति ॥ १०  
 मद्राजस्तु संक्रुद्धो गृहीत्वा धनुरुत्तमम् ।  
 अभ्यद्रवत संग्रामे पाण्डवानाततायिनः ॥ ११  
 पाण्डवाश्च महाराज समरे जितकाशिनः ।  
 मद्राजं समासाद्य विव्यधुर्निशितैः शरैः ॥ १२  
 ततः शरशतैस्तीक्ष्णैर्मद्राजो महाबलः ।  
 अर्दयामास तां सेनां धर्मराजस्य पश्यतः ॥ १३  
 प्रादुरासंस्ततो राजशानारूपाण्यनेकशः ।  
 चचाल शब्दं कुर्वाणा मही चापि सपर्वता ॥ १४  
 सदण्डशूला दीप्ताग्राः शीर्यमाणाः समन्ततः ।  
 उल्का भूमिं दिवः पेतुराहत्य रविमण्डलम् ॥ १५  
 मृगाश्च महिषाश्चापि पक्षिणश्च विशां पते ।  
 अपसव्यं तदा चक्रुः सेनां ते बहुशो नृप ॥ १६  
 ततस्तद्युद्धमत्युग्रमभवत्संघचारिणाम् ।  
 तथा सर्वाण्यनीकानि संनिपत्य जनाधिप ।  
 अभ्ययुः कौरवा राजन्पाण्डवानामनीकिनीम् ॥ १७  
 शल्यस्तु शरवर्षेण वर्षन्निव सहस्रदृक् ।  
 अभ्यवर्षददीनात्मा कुन्तीपुत्रं युधिष्ठिरम् ॥ १८  
 भीमसेनं शरैश्चापि रुक्मपुङ्गवः शिलाशितैः ।  
 द्रौपदेयांस्तथा सर्वान्माद्रीपुत्रौ च पाण्डवौ ॥ १९



धृष्टद्युम्नं च शैनेयं शिखण्डिनमथापि च ।  
 एकैकं दशभिर्बाणैर्विव्याध च महाबलः ।  
 ततोऽसृजद्वाणवर्षं घर्मान्ते मघवानिव ॥ २०  
 ततः प्रभद्रका राजन्सोमकाश्च सहस्रशः ।  
 पतिताः पाल्यमानाश्च दृश्यन्ते शल्यसायकैः ॥ २१  
 भ्रमराणामिव व्राताः शलभानामिव व्रजाः ।  
 ह्लादिन्य इव मेघेभ्यः शल्यस्य न्यपतञ्जराः ॥ २२  
 द्विरदास्तुरगाश्चार्ताः पत्तयो रथिनस्तथा ।  
 शल्यस्य बाणैर्न्यपतन्वभ्रमुर्व्यनदंस्तथा ॥ २३  
 आविष्ट इव मद्रेशो मन्युना पौरुषेण च ।  
 प्राच्छादयदरीन्संख्ये कालसृष्ट इवान्तकः ।  
 विनर्दमानो मद्रेशो मेघह्लादो महाबलः ॥ २४  
 सा वध्यमाना शल्येन पाण्डवानामनीकिनी ।  
 अजातशत्रुं कौन्तेयमभ्यधावद्युधिष्ठिरम् ॥ २५  
 तां समर्प्य ततः संख्ये लघुहस्तः शितैः शरैः ।  
 शरवर्षेण महता युधिष्ठिरमपीडयत् ॥ २६  
 तमापतन्तं पत्त्यश्चैः क्रुद्धो राजा युधिष्ठिरः ।  
 अवारयच्छरैस्तीक्ष्णैर्मत्तं द्विपमिवाङ्कुशैः ॥ २७  
 तस्य शल्यः शरं घोरं मुमोचाशीविषोपमम् ।  
 सोऽभ्यविध्यन्महात्मानं वेगेनाभ्यपतच्च गाम् ॥ २८  
 ततो वृकोदरः क्रुद्धः शल्यं विव्याध सप्तभिः ।  
 पञ्चभिः सहदेवस्तु नकुलो दशभिः शरैः ॥ २९  
 द्रौपदेयाश्च शत्रुं शूरमार्तायिनिं शरैः ।  
 अभ्यवर्षन्महाभागं मेघा इव महीधरम् ॥ ३०  
 ततो दृष्ट्वा तुघमानं शल्यं पार्थैः समन्ततः ।  
 कृतवर्मा कृपश्चैव संक्रुद्धावभ्यधावताम् ॥ ३१  
 उल्लूकश्च पतत्री च शकुनिश्चापि सौबलः ।  
 स्मयमानश्च शनकैरश्वत्थामा महारथः ।  
 तव पुत्राश्च कात्स्न्येन जुगुप्सुः शल्यमाहवे ॥ ३२  
 भीमसेनं त्रिभिर्विद्ध्वा कृतवर्मा शिलीमुखैः ।

बाणवर्षेण महता क्रुद्धरूपमवारयत् ॥ ३३  
 धृष्टद्युम्नं कृपः क्रुद्धो बाणवर्षैरपीडयत् ।  
 द्रौपदेयांश्च शकुनिर्यमौ च द्रौणिरभ्ययात् ॥ ३४  
 दुर्योधनो युधां श्रेष्ठावाहवे केशवार्जुनौ ।  
 समभ्ययादुग्रतेजाः शरैश्चाभ्यहनद्वली ॥ ३५  
 एवं द्वंद्वशतान्यासंस्वदीयानां परैः सह ।  
 घोररूपाणि चित्राणि तत्र तत्र विशां पते ॥ ३६  
 ऋश्यवर्णाञ्जघानाश्चान्भोजो भीमस्य संयुगे ।  
 सोऽवतीर्य रथोपस्थाद्धताश्चः पाण्डुनन्दनः ।  
 कालो दण्डमिवोद्यम्य गदापाणिरयुध्यत ॥ ३७  
 प्रमुखे सहदेवस्य जघानाश्चांश्च मद्राद ।  
 ततः शल्यस्य तनयं सहदेवोऽसिनावधीत् ॥ ३८  
 गौतमः पुनराचार्यो धृष्टद्युम्नमयोधयत् ।  
 असंभ्रान्तमसंभ्रान्तो यत्नवान्यत्नवत्तरम् ॥ ३९  
 द्रौपदेयांस्तथा वीरानेकैकं दशभिः शरैः ।  
 अविध्यदाचार्यसुतो नातिक्रुद्धः स्मयन्निव ॥ ४०  
 शल्योऽपि राजन्संक्रुद्धो निघ्नन्सोमकापाण्डवान् ।  
 पुनरेव शितैर्बाणैर्युधिष्ठिरमपीडयत् ॥ ४१  
 तस्य भीमो रणे क्रुद्धः संदष्टदशनच्छदः ।  
 त्रिनाशायामिसंधाय गदामादत्त वीर्यवान् ॥ ४२  
 यमदण्डप्रतीकाशां कालरात्रिमिवोद्यताम् ।  
 गजवाजिमनुष्याणां प्राणान्तकरणीमपि ॥ ४३  
 हेमपट्टपरिक्षिप्तामुल्लूकं प्रज्वलितामिव ।  
 शैक्यां व्यालीमिवात्युग्रां वज्रकल्पामयस्मयीम् ॥ ४४  
 चन्दनागुरुपङ्काक्तं प्रमदामीप्सितामिव ।  
 वसामेदोसृगादिग्धां जिह्वां वैवस्वतीमिव ॥ ४५  
 पटुघण्टारवशतां वासवीमशनीमिव ।  
 निर्मुक्ताशीविषाकारां पृक्तां गजमदैरपि ॥ ४६  
 त्रासनीं रिपुसैन्यानां स्वसैन्यपरिहर्षिणीम् ।  
 मनुष्यलोके विख्यातां गिरिशङ्खविदारिणीम् ॥ ४७



यया कैलासभवने महेश्वरसखं बली ।  
 आह्वयामास कौन्तेयः संक्रुद्धमलकाधिपम् ॥ ४८  
 यया मायाविनो ह्यप्रान्सुवहून्धनदालये ।  
 जघान गुह्यकान्क्रुद्धो मन्दारार्थे महाबलः ।  
 निवार्यमाणो बहुभिर्द्रौपद्याः प्रियमास्थितः ॥ ४९  
 तां वज्रमणिरत्नौघामष्टांश्चि वज्रगौरवाम् ।  
 समुद्यम्य महाबाहुः शल्यमभ्यद्रवद्रणे ॥ ५०  
 गदया युद्धकुशलस्तया दारुणनादया ।  
 पोथयामास शल्यस्य चतुरोऽश्वान्महाजवान् ॥ ५१  
 ततः शल्यो रणे क्रुद्धः पीने वक्षसि तोमरम् ।  
 निचखान नदन्वीरो वर्म भित्त्वा च सोऽभ्यगात् ॥  
 वृकोदरस्त्वसंभ्रातस्त्वमेवोद्धृत्य तोमरम् ।  
 यन्तारं मद्रराजस्य निर्विभेद ततो हृदि ॥ ५३  
 स भिन्नवर्मा रुधिरं वमन्वित्रस्तमानसः ।  
 पपाताभिमुखो दीनो मद्रराजस्त्वपाक्रमत् ॥ ५४  
 कृतप्रतिकृतं दृष्ट्वा शल्यो विस्मितमानसः ।  
 गदामाश्रित्य धीरात्मा प्रत्यमित्रमवैक्षत ॥ ५५  
 ततः सुमनसः पार्था भीमसेनमपूजयन् ।  
 तद्दृष्ट्वा कर्म संग्रामे घोरमल्लिष्टकर्मणः ॥ ५६

इति श्रीमहाभारते शल्यपर्वणि

दशमोऽध्यायः ॥ १० ॥

११

संजय उवाच ।

पतितं प्रेक्ष्य यन्तारं शल्यः सर्वायसीं गदाम् ।  
 आदाय तरसा राजंस्तस्थौ गिरिरिवाचलः ॥ १  
 तं दीप्तमिव कालाग्निं पाशहस्तमिवान्तकम् ।  
 सशृङ्गमिव कैलासं सवज्रमिव वासवम् ॥ २  
 सशूलमिव हर्यक्षं वने मत्तमिव द्विपम् ।  
 जवेनाभ्यपतद्भीमः प्रगृह्य महतीं गदाम् ॥ ३  
 ततः शङ्खप्रणादश्च तूर्याणां च सहस्रशः ।

सिंहनादश्च संजज्ञे शूराणां हर्षवर्धनः ॥ ४  
 प्रेक्षन्तः सर्वतस्तौ हि योधा योधमहाद्विपौ ।  
 तावकाश्च परे चैव साधु साध्वित्यथानुवन् ॥ ५  
 न हि मद्राधिपादन्यो रामाद्वा यदुनन्दनात् ।  
 सोढुमुत्सहते वेगं भीमसेनस्य संयुगे ॥ ६  
 तथा मद्राधिपस्यापि गदावेगं महात्मनः ।  
 सोढुमुत्सहते नान्यो योधो युधि वृकोदरात् ॥ ७  
 तौ वृषाविव नर्दन्तौ मण्डलानि विचेरतुः ।  
 आवल्लितौ गदाहस्तौ मद्रराजवृकोदरौ ॥ ८  
 मण्डलावर्तमार्गेषु गदाविहरणेषु च ।  
 निर्विशेषमभूच्चुद्धं तयोः पुरुषसिंहयोः ॥ ९  
 तप्तहेममयैः शुभ्रैर्बभूव भयवर्धनी ।  
 अग्निज्वालैरिवाविद्धा पट्टैः शल्यस्य सा गदा ॥ १०  
 तथैव चरतो मार्गान्मण्डलेषु महात्मनः ।  
 विद्युदभ्रप्रतीकाशा भीमस्य शुशुभे गदा ॥ ११  
 ताडिता मद्रराजेन भीमस्य गदया गदा ।  
 दीप्यमानेव वै राजन्ससृजे पावकार्चिषः ॥ १२  
 तथा भीमेन शल्यस्य ताडिता गदया गदा ।  
 अङ्गारवर्षं मुमुचे तदद्भुतमिवाभवत् ॥ १३  
 दन्तैरिव महानागौ शृङ्गैरिव महर्षभौ ।  
 तोत्रैरिव तदान्योन्यं गदाग्राभ्यां निजघ्नतुः ॥ १४  
 तौ गदानिहतैर्गात्रैः क्षणेन रुधिराक्षितौ ।  
 प्रेक्षणीयतरावास्तां पुष्पिताविव किंशुकौ ॥ १५  
 गदया मद्रराजेन सव्यदक्षिणमाहतः ।  
 भीमसेनो महाबाहुर्न चचालाचलो यथा ॥ १६  
 तथा भीमगदावेगैस्ताड्यमानो मुहुर्मुहुः ।  
 शल्यो न विव्यथे राजन्दन्तिनेवाहतो गिरिः ॥ १७  
 शुशुवे दिक्षु सर्वासु तयोः पुरुषसिंहयोः ।  
 गदानिपातसंहादो वज्रयोरिव निस्वनः ॥ १८  
 निवृत्य तु महावीर्यौ समुच्छ्रितगदावुभौ ।



पुनरन्तरमार्गस्थौ मण्डलानि विचेरतुः ॥ १९  
 अथाभ्येत्य पदान्यष्टौ संनिपातोऽभवत्तयोः ।  
 उद्यम्य लोहदण्डाभ्यामतिमानुषकर्मणोः ॥ २०  
 प्रार्थयानौ तदान्योऽन्यं मण्डलानि विचेरतुः ।  
 क्रियाविशेषं कृतिनौ दर्शयामासतुस्तदा ॥ २१  
 अथोद्यम्य गदे घोरे सशृङ्गाविव पर्वतौ ।  
 तावाजन्नतुरन्योन्यं यथा भूमिचलेऽचलौ ॥ २२  
 तौ परस्परवेगाच्च गदाभ्यां च भृशहतौ ।  
 युगपत्पेततुर्वीरावुभाविन्द्रध्वजाविव ॥ २३  
 उभयोः सेनयोर्वीरास्तदा हाहाकृतोऽभवन् ।  
 भृशं मर्मण्यभिहतावुभावास्तां सुविह्वलौ ॥ २४  
 ततः सगदमारोप्य मद्राणामृषभं रथे ।  
 अपोवाह कृपः शल्यं तूर्णमायोधनादपि ॥ २५  
 क्षीबवद्विह्वलत्वात्तु निमेषात्पुनरुत्थितः ।  
 भीमसेनो गदापाणिः समाह्वयत मद्रपम् ॥ २६  
 ततस्तु तावकाः शूरा नानाशस्त्रसमायुताः ।  
 नानावादित्रशब्देन पाण्डुसेनामयोधयन् ॥ २७  
 भुजावुच्छित्य शस्त्रं च शब्देन महता ततः ।  
 अभ्यद्रवन्महाराज दुर्योधनपुरोगमाः ॥ २८  
 तदनीकमभिप्रेक्ष्य ततस्ते पाण्डुनन्दनाः ।  
 प्रययुः सिंहनादेन दुर्योधनवधेप्सया ॥ २९  
 तेषामापततां तूर्णं पुत्रस्ते भरतर्षभ ।  
 प्रासेन चेकितानं वै विव्याध हृदये भृशम् ॥ ३०  
 स पपात रथोपस्थे तव पुत्रेण ताडितः ।  
 रुधिरौघपरिक्लिन्नः प्रविश्य विपुलं तमः ॥ ३१  
 चेकितानं हतं दृष्ट्वा पाण्डवानां महारथाः ।  
 प्रसक्तमभ्यवर्षन्त शरवर्षाणि भागशः ॥ ३२  
 तावकानामनीकेषु पाण्डवा जितकाशिनः ।  
 व्यचरन्त महाराज ब्रेक्षणीयाः समन्ततः ॥ ३३  
 कृपश्च कृतवर्मा च सौबलश्च महाबलः ।

अयोधयन्धर्मराजं मद्रराजपुरस्कृताः ॥ ३४  
 भारद्वाजस्य हन्तारं भूरिवीर्यपराक्रमम् ।  
 दुर्योधनो महाराज धृष्टद्युम्नमयोधयत् ॥ ३५  
 त्रिसाहस्रा रथा राजंस्तव पुत्रेण चोदिताः ।  
 अयोधयन्त विजयं द्रोणपुत्रपुरस्कृताः ॥ ३६  
 विजये धृतसंकल्पाः समभित्यक्तजीविताः ।  
 प्राविशंस्तावका राजन्हंसा इव महत्सरः ॥ ३७  
 ततो युद्धमभूद्गोरं परस्परवधैषिणाम् ।  
 अन्योन्यवधसंयुक्तमन्योन्यप्रीतिवर्धनम् ॥ ३८  
 तस्मिन्प्रवृत्ते संग्रामे राजन्वीरवरक्षये ।  
 अनिलेनेरितं घोरमुत्तस्थौ पार्थिवं रजः ॥ ३९  
 श्रवणान्नामधेयानां पाण्डवानां च कीर्तनात् ।  
 परस्परं विजानीमो यै चायुध्यन्नभीतवत् ॥ ४०  
 तद्रजः पुरुषव्याघ्र शोणितेन प्रशामितम् ।  
 दिशश्च विमला जङ्गुस्तस्मिन् रजसि शामिते ॥ ४१  
 तथा प्रवृत्ते संग्रामे घोररूपे भयानके ।  
 तावकानां परेषां च नासीत्कश्चित्पराङ्मुखः ॥ ४२  
 ब्रह्मलोकपरा भूत्वा प्रार्थयन्तो जयं युधि ।  
 सुयुद्धेन पराक्रान्ता नराः स्वर्गमभीप्सवः ॥ ४३  
 भर्तृपिण्डविमोक्षार्थं भर्तृकार्यविनिश्चिताः ।  
 स्वर्गसंसक्तमनसो योधा युयुधिरे तदा ॥ ४४  
 नानारूपाणि शस्त्राणि विसृजन्तो महारथाः ।  
 अन्योन्यमभिगर्जन्तः प्रहरन्तः परस्परम् ॥ ४५  
 हत विध्यत गृहीत प्रहरध्वं निकृन्तत ।  
 इति स्म वाचः श्रूयन्ते तव तेषां च वै बले ॥ ४६  
 ततः शल्यो महाराज धर्मराजं युधिष्ठिरम् ।  
 विव्याध निशितैर्बाणैर्हन्तुकामो महारथम् ॥ ४७  
 तस्य पार्थो महाराज नाराचान्वै चतुर्दश ।  
 मर्मण्युद्दिश्य मर्मज्ञो निचखान हसन्निव ॥ ४८  
 तं वार्य पाण्डवं बाणैर्हन्तुकामो महायशः ।



विव्याध समरे क्रुद्धो बहुभिः कङ्कपत्रिभिः ॥ ४९  
 अथ भूयो महाराज शरेण नतपर्वणा ।  
 युधिष्ठिरं समाजघ्ने सर्वसैन्यस्य पश्यतः ॥ ५०  
 धर्मराजोऽपि संक्रुद्धो मद्वराजं महायशाः ।  
 विव्याध निशितैर्बाणैः कङ्कबर्हिणवाजितैः ॥ ५१  
 चन्द्रसेनं च सप्तत्या सूतं च नवभिः शरैः ।  
 द्रुमसेनं चतुःषष्ट्या निजघान महारथः ॥ ५२  
 चक्ररक्षे हते शल्यः पाण्डवेन महात्मना ।  
 निजघान ततो राजञ्च्रेदीन्वै पञ्चविंशतिम् ॥ ५३  
 सात्यकिं पञ्चविंशत्या भीमसेनं च पञ्चभिः ।  
 माद्रीपुत्रौ शतेनाजौ विव्याध निशितैः शरैः ॥ ५४  
 एवं विचरतस्तस्य संग्रामे राजसत्तम ।  
 संप्रेषयच्छित्तान्पार्थः शरानाशीविषोपमान् ॥ ५५  
 ध्वजाम्रं चास्य समरे कुन्तीपुत्रो युधिष्ठिरः ।  
 प्रमुखे वर्तमानस्य भलेनापहरद्रथात् ॥ ५६  
 पाण्डुपुत्रेण वै तस्य केतुं छिन्नं महात्मना ।  
 निपतन्तमपश्याम गिरिशृङ्गमिवाहतम् ॥ ५७  
 ध्वजं निपतितं दृष्ट्वा पाण्डवं च व्यवस्थितम् ।  
 संक्रुद्धो मद्वराजोऽभूच्छरवर्षं मुमोच ह ॥ ५८  
 शल्यः सायकवर्षेण पर्जन्य इव वृष्टिमान् ।  
 अभ्यवर्षदमेयात्मा क्षत्रियं क्षत्रियर्षभः ॥ ५९  
 सात्यकिं भीमसेनं च माद्रीपुत्रौ च पाण्डवौ ।  
 एकैकं पञ्चभिर्विद्ध्वा युधिष्ठिरमपीडयत् ॥ ६०  
 ततो बाणमयं जालं विततं पाण्डवोरसि ।  
 अपश्याम महाराज मेघजालमिवोद्गतम् ॥ ६१  
 तस्य शल्यो रणे क्रुद्धो बाणैः संनतपर्वभिः ।  
 दिशः प्रच्छादयामास प्रदिशश्च महारथः ॥ ६२  
 ततो युधिष्ठिरो राजा बाणजालेन पीडितः ।

बभूव हृतविक्रान्तो जम्भो वृत्रहणा यथा ॥ ६३  
 इति श्रीमहाभारते शल्यपर्वणि  
 एकादशोऽध्यायः ॥ ११ ॥  
 १२  
 संजय उवाच ।  
 पीडिते धर्मराजे तु मद्वराजेन मारिष ।  
 सात्यकिभीमसेनश्च माद्रीपुत्रौ च पाण्डवौ ।  
 परिवार्य रथैः शल्यं पीडयामासुराहवे ॥ १  
 तमेकं बहुभिर्दृष्ट्वा पीड्यमानं महारथैः ।  
 साधुवादो महाञ्जज्ञे सिद्धाश्चासन्प्रहर्षिताः ।  
 आश्चर्यमित्यभाषन्त मुनयश्चापि संगताः ॥ २  
 भीमसेनो रणे शल्यं शल्यभूतं पराक्रमे ।  
 एकेन विद्ध्वा बाणेन पुनर्विव्याध सप्तभिः ॥ ३  
 सात्यकिश्च शतेनैनं धर्मपुत्रपरीप्सया ।  
 मद्वेश्वरमवाकीर्य सिंहनादमथानदत् ॥ ४  
 नकुलः पञ्चभिश्चैनं सहदेवश्च सप्तभिः ।  
 विद्ध्वा तं तु ततस्तूर्णं पुनर्विव्याध सप्तभिः ॥ ५  
 स तु शूरो रणे यत्तः पीडितस्तैर्महारथैः ।  
 विकृष्य कार्मुकं घोरं वेगघ्नं भारसाधनम् ॥ ६  
 सात्यकिं पञ्चविंशत्या शल्यो विव्याध मारिष ।  
 भीमसेनं त्रिसप्तत्या नकुलं सप्तभिस्तथा ॥ ७  
 ततः सविशिखं चापं सहदेवस्य धन्विनः ।  
 छित्त्वा भलेन समरे विव्याधैनं त्रिसप्तभिः ॥ ८  
 सहदेवस्तु समरे मातुलं भूरिवर्चसम् ।  
 सज्यमन्यद्धनुः कृत्वा पञ्चभिः समताडयत् ।  
 शरैराशीविषाकारैर्ज्वलज्ज्वलनसंनिभैः ॥ ९  
 सारथिं चास्य समरे शरेणानतपर्वणा ।  
 विव्याध भृशसंक्रुद्धस्तं च भूयस्त्रिभिः शरैः ॥ १०  
 भीमसेनस्त्रिसप्तत्या सात्यकिर्नवभिः शरैः ।  
 धर्मराजस्तथा षष्ट्या गात्रे शल्यं समर्पयत् ॥ ११



ततः शल्यो महाराज निर्विद्वस्तेर्महारथैः ।  
 सुखाव रुधिरं गात्रैर्गैरिकं पर्वतो यथा ॥ १२  
 तांश्च सर्वान्महेष्वासान्पञ्चभिः पञ्चभिः शरैः ।  
 विव्याध तरसा राजस्तदद्भुतमिवाभवत् ॥ १३  
 ततोऽपरेण भलेन धर्मपुत्रस्य मारिष ।  
 धनुश्चिच्छेद समरे सज्यं स सुमहारथः ॥ १४  
 अथान्यद्वनुरादाय धर्मपुत्रो महारथः ।  
 साश्वसूतध्वजरथं शल्यं प्राच्छादयच्छरैः ॥ १५  
 स च्छाद्यमानः समरे धर्मपुत्रस्य सायकैः ।  
 युधिष्ठिरमथाविध्यद्दशभिर्निशितैः शरैः ॥ १६  
 सायकिस्तु ततः क्रुद्धो धर्मपुत्रे शरादिता ।  
 मद्राणामधिपं शरं शरौघैः समवारयत् ॥ १७  
 स सायकेः प्रचिच्छेद क्षुरप्रेण महद्वनुः ।  
 भीमसेनमुखांस्तांश्च त्रिभिस्त्रिभिरताडयत् ॥ १८  
 तस्य क्रुद्धो महाराज सायकिः सत्यविक्रमः ।  
 तोमरं प्रेषयामास स्वर्णदण्डं महाधनम् ॥ १९  
 भीमसेनोऽथ नाराचं ज्वलन्तमिव पन्नगम् ।  
 नकुलः समरे शक्तिं सहदेवो गदां शुभाम् ।  
 धर्मराजः शतघ्नीं तु जिघांसुः शल्यमाहवे ॥ २०  
 तानापतत एवाशु पञ्चानां वै भुजच्युतान् ।  
 सायकिप्रहितं शल्यो भलैश्चिच्छेद तोमरम् ॥ २१  
 भीमेन प्रहितं चापि शरं कनकभूषणम् ।  
 द्विधा चिच्छेद समरे कृतहस्तः प्रतापवान् ॥ २२  
 नकुलप्रेषितां शक्तिं हेमदण्डां भयावहाम् ।  
 गदां च सहदेवेन शरौघैः समवारयत् ॥ २३  
 शराभ्यां च शतघ्नीं तां राज्ञश्चिच्छेद भारत ।  
 पश्यतां पाण्डुपुत्राणां सिंहनादं ननाद च ।  
 नामृष्यत्तं तु शैनेयः शत्रोर्विजयमाहवे ॥ २४  
 अथान्यद्वनुरादाय सायकिः क्रोधमूर्च्छितः ।  
 द्वाभ्यां मद्रेश्वरं विद्ध्वा सारथिं च त्रिभिः शरैः ॥ २५

ततः शल्यो महाराज सर्वास्तान्दशभिः शरैः ।  
 विव्याध सुभृशं क्रुद्धस्तोत्रैरिव महाद्विपान् ॥ २६  
 ते वार्यमाणाः समरे मद्रराज्ञा महारथाः ।  
 न शेकुः प्रमुखे स्थातुं तस्य शत्रुनिषूदनाः ॥ २७  
 ततो दुर्योधनो राजा दृष्ट्वा शल्यस्य विक्रमम् ।  
 निहतान्पाण्डवान्मेने पाञ्चालानथ सृञ्जयान् ॥ २८  
 ततो राजन्महाबाहुर्भीमसेनः प्रतापवान् ।  
 संत्यज्य मनसा प्राणान्मद्राधिपमयोधयत् ॥ २९  
 नकुलः सहदेवश्च सायकिश्च महारथः ।  
 परिवार्य तदा शल्यं समन्ताद्व्यकिरञ्छरैः ॥ ३०  
 स चतुर्भिर्महेष्वासैः पाण्डवानां महारथैः ।  
 वृत्तस्तान्योधयामास मद्रराजः प्रतापवान् ॥ ३१  
 तस्य धर्मसुतो राजन्क्षुरप्रेण महाहवे ।  
 चक्ररक्षं जघानाशु मद्रराजस्य पार्थिव ॥ ३२  
 तस्मिस्तु निहते शूरे चक्ररक्षे महारथे ।  
 मद्रराजोऽतिबलवान्सैनिकानास्तृणोच्छरैः ॥ ३३  
 समाच्छन्नांस्ततस्तांस्तु राजन्वीक्ष्य स सैनिकान् ।  
 चिन्तयामास समरे धर्मराजो युधिष्ठिरः ॥ ३४  
 कथं नु न भवेत्सत्यं तन्माधववचो महत् ।  
 न हि क्रुद्धो रणे राजा क्षपयेत बलं मम ॥ ३५  
 ततः सरथनागाश्वाः पाण्डवाः पाण्डुपूर्वज ।  
 मद्रेश्वरं समासेदुः पीडयन्तः समन्ततः ॥ ३६  
 नानाशस्त्रौघबहुलां शस्त्रवृष्टिं समुत्थिताम् ।  
 व्यधमत्समरे राजन्महाभ्राणीव मारुतः ॥ ३७  
 ततः कनकपुङ्खां तां शल्यक्षिप्तां वियद्गताम् ।  
 शरवृष्टिमपश्याम शलभानामिवाततिम् ॥ ३८  
 ते शरा मद्रराजेन प्रेषिता रणमूर्धनि ।  
 संपतन्तः स्म दृश्यन्ते शलभानां व्रजा इव ॥ ३९  
 मद्रराजधनुर्मुक्तैः शरैः कनकभूषणैः ।  
 निरन्तरमिवाकाशं संबभूव जनाधिप ॥ ४०



विव्याध समरे क्रुद्धो बहुभिः कङ्कपत्रिभिः ॥ ४९  
 अथ भूयो महाराज शरेण नतपर्वणा ।  
 युधिष्ठिरं समाजघ्ने सर्वसैन्यस्य पश्यतः ॥ ५०  
 धर्मराजोऽपि संक्रुद्धो मद्वराजं महायशः ।  
 विव्याध निशितैर्बाणैः कङ्कबर्हिणवाजितैः ॥ ५१  
 चन्द्रसेनं च सप्तत्या सूतं च नवभिः शरैः ।  
 द्रुमसेनं चतुःषष्ट्या निजघान महारथः ॥ ५२  
 चक्ररक्षे हते शल्यः पाण्डवेन महात्मना ।  
 निजघान ततो राजश्चेदीन्यै पञ्चविंशतिम् ॥ ५३  
 सात्यकिं पञ्चविंशत्या भीमसेनं च पञ्चभिः ।  
 माद्रीपुत्रौ शतेनाजौ विव्याध निशितैः शरैः ॥ ५४  
 एवं विचरतस्तस्य संग्रामे राजसत्तम ।  
 संप्रेषयच्छित्तान्पार्थः शरानाशीविषोपमान् ॥ ५५  
 ध्वजाग्रं चास्य समरे कुन्तीपुत्रो युधिष्ठिरः ।  
 प्रमुखे वर्तमानस्य भलेनापहरद्रथात् ॥ ५६  
 पाण्डुपुत्रेण वै तस्य केतुं छिन्नं महात्मना ।  
 निपतन्तमपश्याम गिरिशृङ्गमिवाहतम् ॥ ५७  
 ध्वजं निपतितं दृष्ट्वा पाण्डवं च व्यवस्थितम् ।  
 संक्रुद्धो मद्वराजोऽभूच्छरवर्षं मुमोच ह ॥ ५८  
 शल्यः सायकवर्षेण पर्जन्य इव वृष्टिमान् ।  
 अभ्यवर्षदमेयात्मा क्षत्रियं क्षत्रियर्षभः ॥ ५९  
 सात्यकिं भीमसेनं च माद्रीपुत्रौ च पाण्डवौ ।  
 एकैकं पञ्चनिर्विद्धा युधिष्ठिरमपीडयत् ॥ ६०  
 ततो बाणमयं जालं विततं पाण्डवोरसि ।  
 अपश्याम महाराज मेघजालमिवोद्गतम् ॥ ६१  
 तस्य शल्यो रणे क्रुद्धो बाणैः संनतपर्वभिः ।  
 दिशः प्रच्छादयामास प्रदिशश्च महारथः ॥ ६२  
 ततो युधिष्ठिरो राजा बाणजालेन पीडितः ।

बभूव हतविक्रान्तो जम्भो वृत्रहणा यथा ॥ ६३  
 इति श्रीमहाभारते शल्यपर्वणि  
 एकादशोऽध्यायः ॥ ११ ॥  
 १२  
 संजय उवाच ।  
 पीडिते धर्मराजे तु मद्वराजेन मारिष ।  
 सात्यकिर्भीमसेनश्च माद्रीपुत्रौ च पाण्डवौ ।  
 परिवार्य रथैः शल्यं पीडयामासुराहवे ॥ १  
 तमेकं बहुभिर्दृष्ट्वा पीड्यमानं महारथैः ।  
 साधुवादो महाञ्जज्ञे सिद्धाश्चासन्प्रहर्षिताः ।  
 आश्चर्यमित्यभाषन्त मुनयश्चापि संगताः ॥ २  
 भीमसेनो रणे शल्यं शल्यभूतं पराक्रमे ।  
 एकेन विद्ध्वा बाणेन पुनर्विव्याध सप्तभिः ॥ ३  
 सात्यकिश्च शतेनैनं धर्मपुत्रपरीप्सया ।  
 मद्वेश्वरमवाकीर्य सिंहनादमथानदत् ॥ ४  
 नकुलः पञ्चभिश्चैनं सहदेवश्च सप्तभिः ।  
 विद्ध्वा तं तु ततस्तूर्णं पुनर्विव्याध सप्तभिः ॥ ५  
 स तु शूरो रणे यत्तः पीडितस्तैर्महारथैः ।  
 विकृष्य कार्मुकं घोरं वेगग्रं भारसाधनम् ॥ ६  
 सात्यकिं पञ्चविंशत्या शल्यो विव्याध मारिष ।  
 भीमसेनं त्रिसप्तत्या नकुलं सप्तभिस्तथा ॥ ७  
 ततः सविशिखं चापं सहदेवस्य धन्विनः ।  
 छित्त्वा भलेन समरे विव्याधैनं त्रिसप्तभिः ॥ ८  
 सहदेवस्तु समरे मातुलं भूरिवर्चसम् ।  
 सज्यमन्यद्वनुः कृत्वा पञ्चभिः समताडयत् ।  
 शरैराशीविषाकारैर्ज्वलज्ज्वलनसंनिभैः ॥ ९  
 सारथिं चास्य समरे शरेणानतपर्वणा ।  
 विव्याध भृशसंक्रुद्धस्तं च भूयस्त्रिभिः शरैः ॥ १०  
 भीमसेनस्त्रिसप्तत्या सात्यकिर्ननभिः शरैः ।  
 धर्मराजस्तथा षष्ट्या गात्रे शल्यं समर्पयत् ॥ ११



ततः शल्यो महाराज निर्विद्वस्तेर्महारथैः ।  
 सुस्त्राव रुधिरं गात्रैर्गैरिकं पर्वतो यथा ॥ १२  
 तांश्च सर्वान्महेष्वासान्पञ्चभिः पञ्चभिः शरैः ।  
 विव्याध तरसा राजंस्तदद्भुतमिवाभवत् ॥ १३  
 ततोऽपरेण भलेन धर्मपुत्रस्य मारिष ।  
 धनुश्चिच्छेद समरे सज्यं स सुमहारथः ॥ १४  
 अथान्यद्वनुरादाय धर्मपुत्रो महारथः ।  
 साश्वसूतध्वजरथं शल्यं प्राच्छादयच्छरैः ॥ १५  
 स च्छाद्यमानः समरे धर्मपुत्रस्य सायकैः ।  
 युधिष्ठिरमथाविध्यदशभिर्निशितैः शरैः ॥ १६  
 सात्यकिस्तु ततः क्रुद्धो धर्मपुत्रे शरादिते ।  
 मद्राणामधिपं शूरं शरौघैः समवारयत् ॥ १७  
 स सात्यकेः प्रचिच्छेद क्षुरप्रेण महद्वनुः ।  
 भीमसेनमुखांस्तांश्च त्रिभिस्त्रिभिरताडयत् ॥ १८  
 तस्य क्रुद्धो महाराज सात्यकिः सत्यविक्रमः ।  
 तोमरं प्रेषयामास स्वर्णदण्डं महाधनम् ॥ १९  
 भीमसेनोऽथ नाराचं ज्वलन्तमिव पन्नगम् ।  
 नकुलः समरे शक्तिं सहदेवो गदां शुभाम् ।  
 धर्मराजः शतघ्नीं तु जिघांसुः शल्यमाहवे ॥ २०  
 तानापतत एवाशु पञ्चानां वै भुजच्युतान् ।  
 सात्यकिप्रहितं शल्यो भलैश्चिच्छेद तोमरम् ॥ २१  
 भीमेन प्रहितं चापि शरं कनकभूषणम् ।  
 द्विधा चिच्छेद समरे कृतहस्तः प्रतापवान् ॥ २२  
 नकुलप्रेषितां शक्तिं हेमदण्डां भयावहाम् ।  
 गदां च सहदेवेन शरौघैः समवारयत् ॥ २३  
 शराभ्यां च शतघ्नीं तां राज्ञश्चिच्छेद भारत ।  
 पश्यतां पाण्डुपुत्राणां सिंहनादं ननाद च ।  
 नामृष्यत्तं तु शैनेयः शत्रोर्विजयमाहवे ॥ २४  
 अथान्यद्वनुरादाय सात्यकिः क्रोधमूर्छितः ।  
 द्वाभ्यां मद्रेश्वरं विद्ध्वा सारथिं च त्रिभिः शरैः ॥ २५

ततः शल्यो महाराज सर्वास्तान्दशभिः शरैः ।  
 विव्याध सुभृशं क्रुद्धस्तोत्रैरिव महाद्विपान् ॥ २६  
 ते वार्यमाणाः समरे मद्राज्ञा महारथाः ।  
 न शेकुः प्रमुखे स्थातुं तस्य शत्रुनिषूदनाः ॥ २७  
 ततो दुर्योधनो राजा दृष्ट्वा शल्यस्य विक्रमम् ।  
 निहतान्पाण्डवान्मेने पाञ्चालानथ सञ्जयान् ॥ २८  
 ततो राजन्महाबाहुर्भीमसेनः प्रतापवान् ।  
 संत्यज्य मनसा प्राणान्मद्राधिपमयोधयत् ॥ २९  
 नकुलः सहदेवश्च सात्यकिश्च महारथः ।  
 परिवार्य तदा शल्यं समन्ताद्व्यकिरञ्शरैः ॥ ३०  
 स चतुर्भिर्महेष्वासैः पाण्डवानां महारथैः ।  
 वृत्तस्तान्योधयामास मद्रराजः प्रतापवान् ॥ ३१  
 तस्य धर्मसुतो राजन्क्षुरप्रेण महाहवे ।  
 चक्ररक्षं जघानाशु मद्रराजस्य पार्थिव ॥ ३२  
 तस्मिन्स्तु निहते शूरे चक्ररक्षे महारथे ।  
 मद्रराजोऽतिबलवान्सैनिकानास्त्वृणोच्छरैः ॥ ३३  
 समाच्छन्नांस्ततस्तांस्तु राजन्वीक्ष्य स सैनिकान् ।  
 चिन्तयामास समरे धर्मराजो युधिष्ठिरः ॥ ३४  
 कथं नु न भवेत्सत्यं तन्माधववचो महत् ।  
 न हि क्रुद्धो रणे राजा क्षपयेत बलं मम ॥ ३५  
 ततः सरथनागाश्वाः पाण्डवाः पाण्डुपूर्वज ।  
 मद्रेश्वरं समासेदुः पीडयन्तः समन्ततः ॥ ३६  
 नानाशस्त्रौघबहुलां शस्त्रवृष्टिं समुत्थिताम् ।  
 व्यधमत्समरे राजन्महाभ्राणीव मारुतः ॥ ३७  
 ततः कनकपुङ्खां तां शल्यक्षिप्तां वियद्गताम् ।  
 शरवृष्टिमपश्याम शलभानामिवाततिम् ॥ ३८  
 ते शरा मद्रराजेन प्रेषिता रणमूर्धनि ।  
 संपतन्तः स्म दृश्यन्ते शलभानां व्रजा इव ॥ ३९  
 मद्रराजधनुर्मुक्तैः शरैः कनकभूषणैः ।  
 निरन्तरमिवाकाशं संबभूव जनाधिप ॥ ४०



न पाण्डवानां नास्माकं तत्र कश्चिद्व्यदृश्यत ।  
 बाणान्धकारे महति कृते तत्र महाभये ॥ ४१  
 मद्वराजेन बलिना लाघवाच्छरवृष्टिभिः ।  
 लोड्यमानं तथा दृष्ट्वा पाण्डवानां बलार्णवम् ।  
 विस्मयं परमं जग्मुर्देवगन्धर्वदानवाः ॥ ४२  
 स तु तान्सर्वतो यत्ताञ्शरैः संपीड्य मारिष ।  
 धर्मराजमवच्छाद्य सिंहवद्वयनदन्मुहुः ॥ ४३  
 ते छन्नाः समरे तेन पाण्डवानां महारथाः ।  
 न शेकुस्तं तदा युद्धे प्रत्युद्यातुं महारथम् ॥ ४४  
 धर्मराजपुरोगास्तु भीमसेनमुखा रथाः ।  
 न जहुः समरे शूरं शल्यमाहवशोभिनम् ॥ ४५

इति श्रीमहाभारते शल्यपर्वणि

द्वादशोऽध्यायः ॥ १२ ॥

१३

संजय उवाच ।

अर्जुनो द्रौणिना विद्धो युद्धे बहुभिरायसैः ।  
 तस्य चानुचरैः शूरैस्त्रिगर्तानां महारथैः ।  
 द्रौणिं विव्याध समरे त्रिभिरेव शिलीमुखैः ॥ १  
 तथेतरान्महेष्वासान्द्वाभ्यां द्वाभ्यां धनंजयः ।  
 भूयश्चैव महाबाहुः शरवर्षैरवाकिरत् ॥ २  
 शरकण्टकितास्ते तु तावका भरतर्षभ ।  
 न जहुः समरे पार्थ वध्यमानाः शितैः शरैः ॥ ३  
 तेऽर्जुनं रथवंशेन द्रोणपुत्रपुरोगमाः ।  
 अयोधयन्त, समरे परिवार्य महारथाः ॥ ४  
 तैस्तु क्षिप्ताः शरा राजन्कार्तस्वरविभूषिताः ।  
 अर्जुनस्य रथोपस्थं पूरयामासुरञ्जसा ॥ ५  
 तथा कृष्णौ महेष्वासौ वृषभौ सर्वधन्विनाम् ।  
 शरैर्वीक्ष्य वितुन्नाङ्गौ प्रहृष्टौ युद्धदुर्मदौ ॥ ६  
 कूबरं रथचक्राणि ईषा योक्त्राणि चाभिभो ।  
 युगं चैवानुकर्षं च शरभूतमभूत्तदा ॥ ७

नैतादृशं दृष्टपूर्वं राजन्नैव च नः श्रुतम् ।  
 यादृशं तत्र पार्थस्य तावकाः संप्रचक्रिरे ॥ ८  
 स रथः सर्वतो भाति चित्रपुङ्खैः शितैः शरैः ।  
 उल्काशतैः संप्रदीप्तं विमानमिव भूतले ॥ ९  
 ततोऽर्जुनो महाराज शरैः संनतपर्वभिः ।  
 अवाकिरतां पृतनां मेघो वृष्ट्या यथाचलम् ॥ १०  
 ते वध्यमानाः समरे पार्थनामाङ्कितैः शरैः ।  
 पार्थभूतममन्यन्त प्रेक्षमाणास्तथाविधम् ॥ ११  
 ततोऽद्भुतशरज्वालो धनुःशब्दानिलो महान् ।  
 सेनेन्धनं ददाहाशु तावकं पार्थपावकः ॥ १२  
 चक्राणां पततां चैव युगानां च धरातले ।  
 तूणीराणां पताकानां ध्वजानां च रथैः सह ॥ १३  
 ईषाणामनुकर्षाणां त्रिवेणूनां च भारत ।  
 अक्षाणामथ योक्त्राणां प्रतोदानां च सर्वशः ॥ १४  
 शिरसां पततां चैव कुण्डलोष्णीषधारिणाम् ।  
 भुजानां च महाराज स्कन्धानां च समन्ततः ॥ १५  
 छत्राणां व्यजनैः सार्धं मुकुटानां च राशयः ।  
 समदृश्यन्त पार्थस्य रथमार्गेषु भारत ॥ १६  
 अगम्यरूपा पृथिवी मांसशोणितकर्दमा ।  
 बभूव भरतश्रेष्ठ रुद्रस्याक्रीडनं यथा ।  
 भीरूणां त्रासजननी शूराणां हर्षवर्धनी ॥ १७  
 हत्वा तु समरे पार्थः सहस्रे द्वे परंतप ।  
 रथानां सवरूथानां विधूमोऽग्निरिव ज्वलन् ॥ १८  
 यथा हि भगवानग्निर्जगद्गध्वा चराचरम् ।  
 विधूमो दृश्यते राजंस्तथा पार्थो महारथः ॥ १९  
 द्रौणिस्तु समरे दृष्ट्वा पाण्डवस्य पराक्रमम् ।  
 रथेनातिपताकेन पाण्डवं प्रत्यवारयत् ॥ २०  
 तावुभौ पुरुषव्याघ्रौ श्वेताश्वौ धन्विनां वरौ ।  
 समीयतुस्तदा तूर्णं परस्परवधैषिणौ ॥ २१  
 तयोरासीन्महाराज बाणवर्षं सुदारुणम् ।



जीमूतानां यथा वृष्टिस्तपान्ते भरतर्षभ ॥ २२  
 अन्योन्यस्पर्धिनौ तौ तु शरैः संनतपर्वभिः ।  
 ततक्षतुर्मुधेऽन्योन्यं शृङ्गाभ्यां वृषभावि ॥ २३  
 तयोर्युद्धं महाराज चिरं सममिवाभवत् ।  
 अस्त्राणां संगमश्चैव घोरस्तत्राभवन्महान् ॥ २४  
 ततोऽर्जुनं द्वादशभी रुक्मपुङ्खैः सुतेजनैः ।  
 वासुदेवं च दशभिर्द्रौणिर्विव्याध भारत ॥ २५  
 ततः प्रहस्य वीभत्सुर्व्याक्षिपद्गण्डिवं धनुः ।  
 मानयित्वा मुहूर्तं च गुरुपुत्रं महाहवे ॥ २६  
 व्यश्वसूतरथं चक्रे सव्यसाची महारथः ।  
 मृदुपूर्वं ततश्चैनं त्रिभिर्विव्याध सायकैः ॥ २७  
 हताश्वे तु रथे तिष्ठन्द्रोणपुत्रस्त्वयस्मयम् ।  
 मुसलं पाण्डुपुत्राय चिक्षेप परिघोपमम् ॥ २८  
 तमापतन्तं सहसा हेमपट्टविभूषितम् ।  
 चिच्छेद सप्तधा वीरः पार्थः शत्रुनिवर्हणः ॥ २९  
 स चिच्छन्नं मुसलं दृष्ट्वा द्रौणिः परमकोपनः ।  
 आददे परिघं घोरं नगेन्द्रशिखरोपमम् ।  
 चिक्षेप चैव पार्थाय द्रौणिर्युद्धविशारदः ॥ ३०  
 तमन्तकमिव क्रुद्धं परिघं प्रेक्ष्य पाण्डवः ।  
 अर्जुनस्त्वरितो जघ्ने पञ्चभिः सायकोत्तमैः ॥ ३१  
 स चिच्छन्नः पतितो भूमौ पार्थबाणैर्महाहवे ।  
 दारयन्पृथिवीन्द्राणां मनः शब्देन भारत ॥ ३२  
 ततोऽपरैस्त्रिभिर्वाणैर्द्रौणिं विव्याध पाण्डवः ।  
 सोऽतिविद्धो बलवता पार्थेन सुमहाबलः ।  
 न संभ्रान्तस्तदा द्रौणिः पौरुषे स्वे व्यवस्थितः ॥ ३३  
 सुधर्मा तु ततो राजन्भारद्वाजं महारथम् ।  
 अवाकिरच्छरव्रातैः सर्वक्षत्रस्य पश्यतः ॥ ३४  
 ततस्तु सुरथोऽप्याजौ पाञ्चालानां महारथः ।  
 रथेन मेघघोषेण द्रौणिमेवाभ्यधावत ॥ ३५  
 विकर्षन्वै धनुः श्रेष्ठं सर्वभारसहं दृढम् ।

ज्वलनाशीविषनिभैः शरैश्चैनमवाकिरत् ॥ ३६  
 सुरथं तु ततः क्रुद्धमापतन्तं महारथम् ।  
 चुकोप समरे द्रौणिर्दण्डाहत इवोरगः ॥ ३७  
 त्रिशिखां भ्रुकुटीं कृत्वा सृक्किणी परिलेलिहन् ।  
 उद्वीक्ष्य सुरथं रोषाद्धनुर्ज्यामिवमृज्य च ।  
 मुमोच तीक्ष्णं नाराचं यमदण्डसमद्युतिम् ॥ ३८  
 स तस्य हृदयं भित्त्वा प्रविवेशातिवेगतः ।  
 शक्राशनिरिवोत्सृष्टा विदार्य धरणीतलम् ॥ ३९  
 ततस्तं पतितं भूमौ नाराचेन समाहतम् ।  
 वज्रेणेव यथा शृङ्गं पर्वतस्य महाधनम् ॥ ४०  
 तस्मिन्तु निहते वीरे द्रोणपुत्रः प्रतापवान् ।  
 आरुरोह रथं तूर्णं तमेव रथिनां वरः ॥ ४१  
 ततः सज्जो महाराज द्रौणिराहवदुर्मदः ।  
 अर्जुनं योधयामास संशप्तकवृत्तो रणे ॥ ४२  
 तत्र युद्धं महत्त्वासीदर्जुनस्य परैः सह ।  
 मध्यंदिनगते सूर्ये यमराष्ट्रविवर्धनम् ॥ ४३  
 तत्राश्चर्यमपश्याम दृष्ट्वा तेषां पराक्रमम् ।  
 यदेको युगपद्वीरान्समयोधयदर्जुनः ॥ ४४  
 विमर्दस्तु महानासीदर्जुनस्य परैः सह ।  
 शतक्रतोर्यथा पूर्वं महत्या दैत्यसेनया ॥ ४५

इति श्रीमहाभारते शल्यपर्वणि

त्रयोदशोऽध्यायः ॥ १३ ॥

१४

संजय उवाच ।

दुर्योधनो महाराज धृष्टद्युम्नश्च पार्षतः ।  
 चक्रतुः सुमहद्युद्धं शरशक्तिसमाकुलम् ॥ १  
 तयोरासन्महाराज शरधाराः सहस्रशः ।  
 अम्बुदानां यथा काले जलधाराः समन्ततः ॥ २  
 राजा तु पार्षतं विद्ध्वा शरैः पञ्चभिरायसैः ।



द्रोणहन्तारमुग्धेषुः पुनर्विव्याध सप्तभिः ॥ ३  
 धृष्टद्युम्नस्तु समरे बलवान्दृढविक्रमः ।  
 सप्तत्या विशिखानां वै दुर्योधनमपीडयत् ॥ ४  
 पीडितं प्रेक्ष्य राजानं सोदर्या भरतर्षभ ।  
 महत्या सेनया सार्धं परिवव्रुः स्म पार्षतम् ॥ ५  
 स तैः परिवृतः शरैः सर्वतोऽतिरथैर्भृशम् ।  
 व्यचरत्समरे राजन्दर्शयन्हस्ताधवम् ॥ ६  
 शिखण्डी कृतवर्माणं गौतमं च महारथम् ।  
 प्रभद्रकैः समायुक्तो योधयामास धन्विनौ ॥ ७  
 तत्रापि सुमहद्युद्धं घोररूपं विशां पते ।  
 प्राणान्संत्यजतां युद्धे प्राणयूताभिदेवने ॥ ८  
 शल्यस्तु शरवर्षाणि विमुञ्चन्सर्वतोदिशम् ।  
 पाण्डवान्पीडयामास ससात्यकिवृकोदरान् ॥ ९  
 तथोभौ च यमौ युद्धे यमतुल्यपराक्रमौ ।  
 योधयामास राजेन्द्र वीर्येण च बलेन च ॥ १०  
 शल्यसायकनुन्नानां पाण्डवानां महामृधे ।  
 त्रातारं नाध्यगच्छन्त केचित्तत्र महारथाः ॥ ११  
 ततस्तु नकुलः शूरो धर्मराजे प्रपीडिते ।  
 अभिदुद्राव वेगेन मातुलं माद्रिनन्दनः ॥ १२  
 संछाद्य समरे शल्यं नकुलः परवीरहा ।  
 विव्याध चैनं दशभिः स्मयमानः स्तनान्तरे ॥ १३  
 सर्वपारशवैर्बाणैः कर्मारपरिमार्जितैः ।  
 स्वर्णपुङ्खैः शिलाधौतैर्धनुर्न्यन्नप्रचोदितैः ॥ १४  
 शल्यस्तु पीडितस्तेन स्वस्त्रीयेण महात्मना ।  
 नकुलं पीडयामास पत्रिभिर्नतपर्वभिः ॥ १५  
 ततो युधिष्ठिरो राजा भीमसेनोऽथ सात्यकिः ।  
 सहदेवश्च माद्रेयो मद्राजमुपाद्रवन् ॥ १६  
 तानापतत एवाशु पूरयानान्स्थानैः ।  
 दिशश्च प्रदिशश्चैव कम्पयानांश्च मेदिनीम् ।  
 प्रतिजग्राह समरे सेनापतिरमित्रजित् ॥ १७

युधिष्ठिरं त्रिभिर्विद्ध्वा भीमसेनं च सप्तभिः ।  
 सात्यकिं च शतेनाजौ सहदेवं त्रिभिः शरैः ॥ १८  
 ततस्तु सशरं चापं नकुलस्य महात्मनः ।  
 मद्रेश्वरः क्षुरध्रेण तदा चिच्छेद मारिष ।  
 तदशीर्यत विच्छिन्नं धनुः शल्यस्य सायकैः ॥ १९  
 अथान्यद्वनुरादाय माद्रीपुत्रो महारथः ।  
 मद्रराजस्थं तूर्णं पूरयामास पत्रिभिः ॥ २०  
 युधिष्ठिरस्तु मद्रेशं सहदेवश्च मारिष ।  
 दशभिर्दशभिर्बाणैरुरस्येनमविध्यताम् ॥ २१  
 भीमसेनस्ततः षष्ठ्या सात्यकिर्नवभिः शरैः ।  
 मद्रराजमभिद्रुत्य जघ्नतुः कङ्कपत्रिभिः ॥ २२  
 मद्रराजस्ततः क्रुद्धः सात्यकिं नवभिः शरैः ।  
 विव्याध भूयः सप्तत्या शराणां नतपर्वणाम् ॥ २३  
 अथास्य सशरं चापं मुष्टौ चिच्छेद मारिष ।  
 ह्यांश्च चतुरः संख्ये प्रेषयामास मृत्यवे ॥ २४  
 विरथं सात्यकिं कृत्वा मद्रराजो महाबलः ।  
 विशिखानां शतेनैनमाजघान समन्ततः ॥ २५  
 माद्रीपुत्रौ तु संरुद्धौ भीमसेनं च पाण्डवम् ।  
 युधिष्ठिरं च कौरव्य विव्याध दशभिः शरैः ॥ २६  
 तत्राद्भुतमपश्याम मद्रराजस्य पौरुषम् ।  
 यदेनं सहिताः पार्था नाभ्यवर्तन्त संयुगे ॥ २७  
 अथान्यं रथमास्थाय सात्यकिः सत्यविक्रमः ।  
 पीडितान्पाण्डवान्दृष्ट्वा मद्रराजवशं गतान् ।  
 अभिदुद्राव वेगेन मद्राणामधिपं बली ॥ २८  
 आपतन्तं रथं तस्य शल्यः समितिशोभनः ।  
 प्रत्युद्ययौ रथेनैव मत्तो मत्तमिव द्विपम् ॥ २९  
 स संनिपातस्तुमुलो बभूवाद्भुतदर्शनः ।  
 सात्यकेश्वैव शूरस्य मद्राणामधिपस्य च ।  
 यादृशो वै पुरा वृत्तः शम्बरासुरराजयोः ॥ ३०  
 सात्यकिः प्रेक्ष्य समरे मद्रराजं व्यवस्थितम् ।



विव्याध दशभिर्बाणैस्तिष्ठ तिष्ठेति चाब्रवीत् ॥ ३१  
 मद्राजस्तु सुभृशं विद्वस्तेन महात्मना ।  
 सात्यकिं प्रतिविव्याध चित्रपुङ्खैः शितैः शरैः ॥ ३२  
 ततः पार्था महेष्वासाः सात्वताभिसृतं नृपम् ।  
 अभ्यद्रवन् रथैस्तूर्णं मातुलं वधकाम्यया ॥ ३३  
 तत आसीत्परामर्दस्तुमुलः शोणितोदकः ।  
 शूराणां युध्यमानानां सिंहानामिव नर्दताम् ॥ ३४  
 तेषामासीन्महाराज व्यतिक्रिपः परस्परम् ।  
 सिंहानामामिषेप्सूनां कूजतामिव संयुगे ॥ ३५  
 तेषां बाणसहस्रौघैराकीर्णा वसुधाभवत् ।  
 अन्तरिक्षं च सहसा बाणभूतमभूत्तदा ॥ ३६  
 शरान्धकारं बहुधा कृतं तत्र समन्ततः ।  
 अभ्रच्छायेव संजज्ञे शरैर्मुक्तैर्महात्मभिः ॥ ३७  
 तत्र राजञ्शरैर्मुक्तैर्निर्मुक्तैरिव पन्नगैः ।  
 स्वर्णपुङ्खैः प्रकाशद्विर्व्यरोचन्त दिशस्तथा ॥ ३८  
 तत्राद्भुतं परं चक्रे शल्यः शत्रुनिबर्हणः ।  
 यदेकः समरे शूरो योधयामास वै बहून् ॥ ३९  
 मद्राजभुजोत्सृष्टैः कङ्कड्गर्हिणवाजितैः ।  
 संपतद्भिः शरैर्घोरैरैवाकीर्यत मेदिनी ॥ ४०  
 तत्र शल्यरथं राजन्विचरन्तं महाहवे ।  
 अपश्याम यथा पूर्वं शक्रस्यासुरसंक्षये ॥ ४१

इति श्रीमहाभारते शल्यपर्वणि

चतुर्दशोऽध्यायः ॥ १४ ॥

१५

संजय उवाच ।

ततः सैन्यास्तव विभो मद्राजपुरस्कृताः ।  
 पुनरभ्यद्रवन्पार्थान्वेगेन महता रणे ॥ १  
 पीडितास्तावकाः सर्वे प्रधावन्तो रणोत्कटाः ।  
 क्षणेनैव च पार्थास्ते बहुत्वात्समलोडयन् ॥ २  
 ते वध्यमानाः कुरुभिः पाण्डवा नावतस्थिरे ।

निवार्यमाणा भीमेन पश्यतोः कृष्णपार्थयोः ॥ ३  
 ततो धनंजयः क्रुद्धः कृपं सह पदानुगैः ।  
 अवाकिरच्छरौघेण कृतवर्माणमेव च ॥ ४  
 शकुनिं सहदेवस्तु सहसैन्यमवारयत् ।  
 नकुलः पार्श्वतः स्थित्वा मद्राजमवैक्षत ॥ ५  
 द्रौपदेया नरेन्द्राश्च भूयिष्ठं समवारयन् ।  
 द्रोणपुत्रं च पाञ्चाल्यः शिखण्डी समवारयत् ॥ ६  
 भीमसेनस्तु राजानं गदापाणिरवारयत् ।  
 शल्यं तु सह सैन्येन कुन्तीपुत्रो युधिष्ठिरः ॥ ७  
 ततः समभवद्युद्धं संसक्तं तत्र तत्र ह ।  
 तावकानां परेषां च संग्रामेष्वनिवर्तिनाम् ॥ ८  
 तत्र पश्यामहे कर्म शल्यस्यातिमहद्व्रणे ।  
 यदेकः सर्वसैन्यानि पाण्डवानामयुध्यत ॥ ९  
 व्यदृश्यत तदा शल्यो युधिष्ठिरसमीपतः ।  
 रणे चन्द्रमसोऽभ्याशे शनैश्चर इव ग्रहः ॥ १०  
 पीडयित्वा तु राजानं शरैराशीविषोपमैः ।  
 अभ्यधावत्पुनर्भीमं शरवर्षैरवाकिरत् ॥ ११  
 तस्य तल्लाघवं दृष्ट्वा तथैव च कृतास्त्रताम् ।  
 अपूजयन्ननीकानि परेषां तावकानि च ॥ १२  
 पीड्यमानास्तु शल्येन पाण्डवा भृशविक्षताः ।  
 प्राद्रवन्त रणं हित्वा क्रोशमाने युधिष्ठिरे ॥ १३  
 वध्यमानेष्वनीकेषु मद्राजेन पाण्डवः ।  
 अमर्षवशमापन्नो धर्मराजो युधिष्ठिरः ।  
 ततः पौरुषमास्थाय मद्राजमपीडयत् ॥ १४  
 जयो वास्तु वधो वेति कृतबुद्धिर्महारथः ।  
 समाहूयान्ब्रवीत्सर्वान्भ्रातृन्कृष्णं च माधवम् ॥ १५  
 भीष्मो द्रोणश्च कर्णश्च ये चान्ये पृथिवीक्षितः ।  
 कौरवार्थे पराक्रान्ताः संग्रामे निधनं गताः ॥ १६  
 यथाभागं यथोत्साहं भवन्तः कृतपौरुषाः ।  
 भागोऽवशिष्ट एकोऽयं मम शल्यो महारथः ॥ १७



सोऽहमद्य युधा जेतुमांशसे मद्रकेश्वरम् ।  
 तत्र यन्मानसं मह्यं तत्सर्वं निगदामि वः ॥ १८  
 चक्ररक्षाविमौ शूरो मम माद्रवतीसुतौ ।  
 अजेयौ वासवेनापि समरे वीरसंमतौ ॥ १९  
 साध्विमौ मातुलं युद्धे क्षत्रधर्मपुरस्कृतौ ।  
 मदर्थं प्रतियुध्येतां मानार्हौ सत्यसंगरौ ॥ २०  
 मां वा शल्यो रणे हन्ता तं वाहं भद्रमस्तु वः ।  
 इति सत्यामिमां वाणीं लोकवीरा निबोधत ॥ २१  
 योत्स्येऽहं मातुलेनाद्य क्षत्रधर्मेण पार्थिवाः ।  
 स्वयं समभिसंधाय विजयायेतराय वा ॥ २२  
 तस्य मेऽभ्यधिकं शस्त्रं सर्वोपकरणानि च ।  
 संयुञ्जन्तु रणे क्षिप्रं शास्त्रवद्रथयोजकाः ॥ २३  
 शैनेयो दक्षिणं चक्रं धृष्टद्युम्नस्तथोत्तरम् ।  
 पृष्ठगोपो भवत्वद्य मम पार्थो धनंजयः ॥ २४  
 पुरःसरो ममाद्यास्तु भीमः शस्त्रभृतां वरः ।  
 एवमभ्यधिकः शल्याद्भविष्यामि महामृधे ॥ २५  
 एवमुक्तास्तथा चक्रुः सर्वे राज्ञः प्रियैषिणः ।  
 ततः प्रहर्षः सैन्यानां पुनरासीत्तदा नृप ॥ २६  
 पाञ्चालानां सोमकानां मत्स्यानां च विशेषतः ।  
 प्रतिज्ञां तां च संग्रामे धर्मराजस्य पूरयन् ॥ २७  
 ततः शङ्कांश्च भेरीश्च शतशश्चैव पुष्करान् ।  
 अवादयन्त पाञ्चालाः सिंहनादांश्च नेदिरे ॥ २८  
 तेऽभ्यधावन्त संरब्धा मद्रराजं तरस्विनः ।  
 महता हर्षज्ञेनाथ नादेन कुरुपुंगवाः ॥ २९  
 ह्रादेन गजघण्टानां शङ्खानां निनदेन च ।  
 तूर्यशब्देन महता नादयन्तश्च मेदिनीम् ॥ ३०  
 तान्प्रत्यगृह्णात्पुत्रस्ते मद्रराजश्च वीर्यवान् ।  
 महामेघानिव बहून्शैलावस्तोदयावुभौ ॥ ३१  
 शल्यस्तु समरश्लाघी धर्मराजमरिंदमम् ।  
 वर्षं शरवर्षेण वर्षेण मघवानिव ॥ ३२

तथैव कुरुराजोऽपि प्रगृह्य रुचिरं धनुः ।  
 द्रोणोपदेशान्विविधान्दर्शयानो महामनाः ॥ ३३  
 वर्षं शरवर्षाणि चित्रं लघु च सुष्ठु च ।  
 न चास्य विवरं कश्चिद्दर्शं चरतो रणे ॥ ३४  
 तावुभौ विविधैर्बाणैस्ततक्षाते परस्परम् ।  
 शार्दूलावामिपप्रेप्सू पराक्रान्ताविवाहवे ॥ ३५  
 भीमस्तु तव पुत्रेण रणशौण्डेन संगतः ।  
 पाञ्चाल्यः सात्यकिश्चैव माद्रीपुत्रौ च पाण्डवौ ।  
 शकुनिप्रमुखान्वीरान्प्रत्यगृह्णन्समन्ततः ॥ ३६  
 तदासीत्तुमुलं युद्धं पुनरेव जयैषिणाम् ।  
 तावकानां परेषां च राजन्दुर्मन्त्रिते तव ॥ ३७  
 दुर्योधनस्तु भीमस्य शरेणानतपर्वणा ।  
 चिच्छेदादिश्य संग्रामे ध्वजं हेमविभूषितम् ॥ ३८  
 सकिङ्किणीकजालेन महता चारुदर्शनः ।  
 पपात रुचिरः सिंहो भीमसेनस्य नानदन् ॥ ३९  
 पुनश्चास्य धनुश्चित्रं गजराजकरोपमम् ।  
 क्षुरेण शितधारेण प्रचकर्त नराधिपः ॥ ४०  
 स च्छिन्नधन्वा तेजस्वी रथशक्त्या सुतं तव ।  
 विभेदोरसि विक्रम्य स रथोपस्थ आविशत् ॥ ४१  
 तस्मिन्मोहमनुप्राप्ते पुनरेव वृकोदरः ।  
 यन्तुरेव शिरः कायात्क्षुरप्रेणाहरत्तदा ॥ ४२  
 हतसूता हयास्तस्य रथमादाय भारत ।  
 व्यद्रवन्त दिशो राजन्हाहाकारस्तदाभवत् ॥ ४३  
 तमभ्यधावन्नाणार्थं द्रोणपुत्रो महारथः ।  
 कृपश्च कृतवर्मा च पुत्रं तेऽभिपरीप्सवः ॥ ४४  
 तस्मिन्विलुलिते सैन्ये त्रस्तास्तस्य पदानुगाः ।  
 गाण्डीवधन्वा विस्फार्य धनुस्तानहनच्छरैः ॥ ४५  
 युधिष्ठिरस्तु मद्रेशमभ्यधावदमर्षितः ।  
 स्वयं संचोदयन्नश्वान्दन्तवर्णान्मनोजवान् ॥ ४६  
 तत्रान्द्रुतमपश्याम कुन्तीपुत्रे युधिष्ठिरे ।



पुरा भूत्वा मृदुर्दान्तो यत्तदा दारुणोऽभवत् ॥ ४७  
 विवृताक्षश्च कौन्तेयो वेपमानश्च मन्युना ।  
 चिच्छेद योधाजिशितैः शरैः शतसहस्रशः ॥ ४८  
 यां यां प्रत्युद्ययौ सेनां तां तां ज्येष्ठः स पाण्डवः ।  
 शरैरपातयद्राजन्गिरीन्वज्रैरिवोत्तमैः ॥ ४९  
 साश्वसूतध्वजरथान् रथिनः पातयन्वहून् ।  
 आक्रीडदेको बलवान्पवनस्तोयदानिव ॥ ५०  
 साश्वारोहांश्च तुरगान्पत्तींश्चैव सहस्रशः ।  
 व्यपोथयत संग्रामे क्रुद्धो रुद्रः पशूनिव ॥ ५१  
 शून्यमायोधनं कृत्वा शरवर्षैः समन्ततः ।  
 अभ्यद्रवत मद्रेशं तिष्ठ शल्येति चाब्रवीत् ॥ ५२  
 तस्य तच्चरितं दृष्ट्वा संग्रामे भीमकर्मणः ।  
 वित्रेसुस्तावकाः सर्वे शल्यस्त्वेनं समभ्ययात् ॥ ५३  
 ततस्तौ तु सुसंरब्धौ प्रध्माप्य सलिलोद्भवौ ।  
 समाहूय तदान्योन्यं भर्त्सयन्तौ समीयतुः ॥ ५४  
 शल्यस्तु शरवर्षेण युधिष्ठिरमवाकिरत् ।  
 मद्रराजं च कौन्तेयः शरवर्षैरवाकिरत् ॥ ५५  
 व्यदृश्येतां तदा राजन्कङ्कपत्रिमिराहवे ।  
 उद्भिन्नरुधिरौ शूरो मद्रराजयुधिष्ठिरौ ॥ ५६  
 पुष्पिताविव रेजाते वने शल्मलिर्किंशुकौ ।  
 दीप्यमानौ महात्मानौ प्राणयोर्युद्धदुर्मदौ ॥ ५७  
 दृष्ट्वा सर्वाणि सैन्यानि नाध्यवस्यंस्तयोर्यजम् ।  
 हत्वा मद्राधिपं पार्थो भोक्ष्यतेऽद्य वसुंधराम् ॥ ५८  
 शल्यो वा पाण्डवं हत्वा दद्यादुर्योधनाय गाम् ।  
 इतीव निश्चयो नाभूद्योधानां तत्र भारत ॥ ५९  
 प्रदक्षिणमभूत्सर्वं धर्मराजस्य युध्यतः ॥ ६०  
 ततः शरशतं शल्यो मुमोचाशु युधिष्ठिरे ।  
 धनुश्चास्य शिताग्रेण बाणेन निरकृन्तत ॥ ६१  
 सोऽन्यत्कार्मुकमादाय शल्यं शरशतैस्त्रिभिः ।  
 अविध्यत्कार्मुकं चास्य क्षुरेण निरकृन्तत ॥ ६२

अथास्य निजघानाश्वांश्चतुरो नतपर्वभिः ।  
 द्वाभ्यामथ शिताग्राभ्यामुभौ च पार्ष्णिसारथी ॥ ६३  
 ततोऽस्य दीप्यमानेन पीतेन निशितेन च ।  
 प्रमुखे वर्तमानस्य भस्त्रेणापाहरद्भुजम् ।  
 ततः प्रभङ्गं तत्सैन्यं दौर्योधनमरिंदम ॥ ६४  
 ततो मद्राधिपं द्रौणिरभ्यधावत्तथाकृतम् ।  
 आरोप्य चैनं स्वरथं त्वरमाणः प्रदुद्रुवे ॥ ६५  
 मुहूर्तमिव तौ गत्वा नर्दमाने युधिष्ठिरे ।  
 स्थित्वा ततो मद्रपतिरन्यं स्यन्दनमास्थितः ॥ ६६  
 विधिवत्कल्पितं शुभ्रं महाम्बुदनिनादिनम् ।  
 सज्जयन्नोपकरणं द्विषतां लोमहर्षणम् ॥ ६७

इति श्रीमहाभारते शल्यपर्वणि

० पञ्चदशोऽध्यायः ॥ १५ ॥

१६

संजय उवाच ।

अथान्यद्धनुरादाय बलवद्वेगवत्तरम् ।  
 युधिष्ठिरं मद्रपतिर्विद्ध्वा सिंह इवानदत् ॥ १  
 ततः स शरवर्षेण पर्जन्य इव वृष्टिमान् ।  
 अभ्यवर्षदमेयात्मा क्षत्रियान्क्षत्रियर्षभः ॥ २  
 स्यात्किं दशभिर्विद्ध्वा भीमसेनं त्रिभिः शरैः ।  
 सहदेवं त्रिभिर्विद्ध्वा युधिष्ठिरमपीडयत् ॥ ३  
 तांस्तानन्यान्महेष्वासान्साश्वान्सरथकुञ्जरान् ।  
 कुञ्जरान्कुञ्जरारोहान्श्वान्श्वप्रयायिनः ।  
 रथांश्च रथिभिः सार्धं जघान रथिनां वरः ॥ ४  
 बाहूश्चिच्छेद च तथा सायुधान्केतनानि च ।  
 चकार च महीं योधैः स्तीर्णां वेदीं कुशैरिव ॥ ५  
 तथा तमरिसैन्यानि घ्नन्तं मृत्युमिवान्तकम् ।  
 परिवव्रुर्भृशं क्रुद्धाः पाण्डुपाञ्चालसोमकाः ॥ ६  
 तं भीमसेनश्च शिनेश्च नप्ता  
 माद्रयाश्च पुत्रौ पुरुषप्रवीरौ ।



समागतं भीमबलेन राज्ञा  
 पर्यापुरन्योन्यमथाह्वयन्तः ॥ ७  
 ततस्तु शूराः समरे नरेन्द्रं  
 मद्रेश्वरं प्राप्य युधां वरिष्ठम् ।  
 आचार्यं चैनं समरे नृवीरा  
 जम्नुः शरैः पत्रिभिरुग्रवेगैः ॥ ८  
 संरक्षितो भीमसेनेन राजा  
 माद्रीसुताभ्यामथ माधवेन ।  
 मद्राधिपं पत्रिभिरुग्रवेगैः  
 स्तनान्तरे धर्मसुतो निजन्त्रे ॥ ९  
 ततो रणे तावकानां रथौघाः  
 समीक्ष्य मद्राधिपतिं शरार्तम् ।  
 पर्यावृत्तः प्रवराः सर्वशस्त्रं  
 दुर्योधनस्यानुमते समन्तात् ॥ १०  
 ततो द्रुतं मद्रजनाधिपो रणे  
 युधिष्ठिरं सप्तभिरभ्यविध्यत् ।  
 तं चापि पार्थो नवभिः पृषत्कै-  
 र्विव्याध राजंस्तुमुले महात्मा ॥ ११  
 आकर्णपूर्णयितसंप्रयुक्तैः  
 शरैस्तदा संयति तैलधौतैः ।  
 अन्योन्यमाच्छादयतां महारथौ  
 मद्राधिपश्चापि युधिष्ठिरश्च ॥ १२  
 ततस्तु तूर्णं समरे महारथौ  
 परस्परस्यान्तरमीक्षमाणौ ।  
 शरैर्भृशं विव्यधतुर्नृपोत्तमौ  
 महाबलौ शत्रुभिरप्रधृष्यौ ॥ १३  
 तयोर्धनुर्ज्यातिलनिखनो महा-  
 न्महेन्द्रवज्राशनितुल्यनिखनः ।  
 परस्परं बाणगणैर्महात्मनोः  
 प्रवर्षतोर्मद्रपपाण्डुवीरयोः ॥ १४

तौ चेतुर्व्याघ्रशिशुप्रकाशौ  
 महावनेष्वाभिषगृद्धिनाविव ।  
 विषाणिनौ नागवराविवोभौ  
 ततश्चतुः संयुगजातदपौ ॥ १५  
 ततस्तु मद्राधिपतिर्महात्मा  
 युधिष्ठिरं भीमबलं प्रसह्य ।  
 विव्याध वीरं हृदयेऽतिवेगं  
 शरेण सूर्याग्निसमप्रभेण ॥ १६  
 ततोऽतिविद्धोऽथ युधिष्ठिरोऽपि  
 सुसंप्रयुक्तेन शरेण राजन् ।  
 जघान मद्राधिपतिं महात्मा  
 मुदं च लेभे ऋषभः कुरूणाम् ॥ १७  
 ततो मुहूर्तादिव पार्थिवेन्द्रो  
 लब्ध्वा संज्ञां क्रोधसंरक्तनेत्रः ।  
 शतेन पार्थं त्वरितो जघान  
 सहस्रनेत्रप्रतिमप्रभावः ॥ १८  
 त्वरंस्ततो धर्मसुतो महात्मा  
 शल्यस्य क्रुद्धो नवभिः पृषत्कैः ।  
 भित्त्वा ह्युरस्तपनीयं च वर्म  
 जघान षड्भिस्त्वपरैः पृषत्कैः ॥ १९  
 ततस्तु मद्राधिपतिः प्रहृष्टो  
 धनुर्विकृष्य व्यसृजत्पृषत्कान् ।  
 द्वाभ्यां क्षुराभ्यां च तथैव राज्ञ-  
 श्चिच्छेद चापं कुरुपुंगवस्य ॥ २०  
 नवं ततोऽन्यत्समरे प्रगृह्य  
 राजा धनुर्घोरतरं महात्मा ।  
 शल्यं तु विद्ध्वा निशितैः समन्ता-  
 द्यथा महेन्द्रो नमुचिं शिताग्रैः ॥ २१  
 ततस्तु शल्यो नवभिः पृषत्कै-  
 र्भीमस्य राज्ञश्च युधिष्ठिरस्य ।



निकृत्य रौक्मे पटुवर्मणी तयो-

विदारयामास भुजौ महात्मा ॥ २२

ततोऽपरेण ज्वलितार्कतेजसा

क्षुरेण राज्ञो धनुरुन्ममाथ ।

कृपश्च तस्यैव जघान सूतं

पङ्क्तिः शरैः सोऽभिमुखं पपात ॥ २३

मद्राधिपश्चापि युधिष्ठिरस्य

शरैश्चतुर्भिर्निजघान वाहान् ।

वाहांश्च हत्वा व्यकरोन्महात्मा

योधक्षयं धर्मसुतस्य राज्ञः ॥ २४

तथा कृते राजनि भीमसेनो

मद्राधिपस्याशु ततो महात्मा ।

छित्त्वा धनुर्वेगवता शरेण

द्वाभ्यामविध्यत्सुभृशं नरेन्द्रम् ॥ २५

अथापरेणास्य जहार यन्तुः

कायाच्छिरः संनहनीयमध्यात् ।

जघान चाश्वांश्चतुरः स शीघ्रं

तथा भृशं कुपितो भीमसेनः ॥ २६

तमग्रणीः सर्वधनुर्धराणा-

मेकं चरन्तं समरेऽतिवेगम् ।

भीमः शतेन व्यकिरच्छराणां

माद्रीपुत्रः सहदेवस्तथैव ॥ २७

तैः सायकैर्मोहितं वीक्ष्य शल्यं

भीमः शरैरस्य चकर्त वर्म ।

स भीमसेनेन निकृत्तवर्मा

मद्राधिपश्चर्म सहस्रतारम् ॥ २८

प्रगृह्य खड्गं च रथान्महात्मा

प्रस्कन्द्य कुन्तीसुतमभ्यधावत् ।

छित्त्वा रथेषां नकुलस्य सोऽथ

युधिष्ठिरं भीमबलोऽभ्यधावत् ॥ २९

तं चापि राजानमथोत्पतन्तं

कुड्मं यथैवान्तकमापतन्तम् ।

धृष्टद्युम्नो द्रौपदेयाः शिखण्डी

शिनेश्च नप्ता सहसा परीयुः ॥ ३०

अथास्य चर्माप्रतिमं न्यकृन्त-

द्भीमो महात्मा दशभिः पृषत्कैः ।

खड्गं च भलैर्निचकर्त मुष्टौ

नदन्प्रहृष्टस्तव सैन्यमध्ये ॥ ३१

तत्कर्म भीमस्य समीक्ष्य हृष्टा-

स्ते पाण्डवानां प्रवरा रथौघाः ।

नादं च चक्रुर्भृशमुत्सयन्तः

शङ्खंश्च दध्मुः शशिसंनिकाशान् ॥ ३२

तेनाथ शब्देन विभीषणेन

तवामितप्तं बलमप्रहृष्टम् ।

स्वेदाभिभूतं रुधिरोक्षिताङ्गं

विसंज्ञकल्पं च तथा विषण्णम् ॥ ३३

स मद्रराजः सहसावकीर्णो

भीमाग्रगैः पाण्डवयोधमुख्यैः ।

युधिष्ठिरस्याभिमुखं जवेन

सिंहो यथा मृगहेतोः प्रयातः ॥ ३४

स धर्मराजो निहताश्वसूतं

क्रोधेन दीप्तज्वलनप्रकाशम् ।

दृष्ट्वा तु मद्राधिपतिं स तूर्णं

समभ्यधावत्तमरिं बलेन ॥ ३५

गोविन्दवाक्यं त्वरितं विचिन्त्य

दध्रे मतिं शल्यविनाशनाय ।

स धर्मराजो निहताश्वसूते

रथे तिष्ठन्शक्तिमेवाभिकाङ्क्षन् ॥ ३६

तच्चापि शल्यस्य निशम्य कर्म

महात्मनो भागमथावशिष्टम् ।



स्मृत्वा मनः शल्यवधे यतात्मा  
 यथोक्तमिन्द्रावरजस्य चक्रे ॥ ३७  
 स धर्मराजो मणिहेमदण्डां  
 जग्राह शक्तिं कनकप्रकाशाम् ।  
 नेत्रे च दीप्ते सहसा विवृत्य  
 मद्राधिपं क्रुद्धमना निरैक्षत् ॥ ३८  
 निरीक्षितो वै नरदेव राज्ञा  
 पूतात्मना निर्हृतकल्मषेण ।  
 अभून्न यद्भस्मसान्मद्राज-  
 स्तदद्भुतं मे प्रतिभाति राजन् ॥ ३९  
 ततस्तु शक्तिं रुचिरोग्रदण्डां  
 मणिप्रवालोज्ज्वलितां प्रदीप्ताम् ।  
 चिक्षेप वेगात्सुभृशं महात्मा  
 मद्राधिपाय प्रवरः कुरुणाम् ॥ ४०  
 दीप्तामथैनानां महता बलेन  
 सविस्फुलिङ्गां सहसा पतन्तीम् ।  
 प्रैक्षन्त सर्वे कुरवः समेता  
 यथा युगान्ते महतीमिवोल्काम् ॥ ४१  
 तां कालरात्रीमिव पाशहस्तां  
 यमस्य धात्रीमिव चोग्ररूपाम् ।  
 स ब्रह्मदण्डप्रतिमाममोघां  
 ससर्ज यत्तो युधि धर्मराजः ॥ ४२  
 गन्धस्त्रगग्र्यासनपानभोजनै-  
 रभ्यर्चितां पाण्डुसुतैः प्रयत्नात् ।  
 संवर्तकाग्निप्रतिमां ज्वलन्तीं  
 कृत्यामथर्वाङ्गिरसीमिवोग्राम् ॥ ४३  
 ईशानहेतोः प्रतिनिर्मितां तां  
 त्वष्ट्रा रिपूणामसुदेहभक्षाम् ।  
 भूम्यन्तरिक्षादिजलाशयानि  
 प्रसह्य भूतानि निहन्तुमीशाम् ॥ ४४

घण्टापताकामणिवज्रभाजं  
 वैदूर्यचित्रां तपनीयदण्डाम् ।  
 त्वष्ट्रा प्रयत्नान्नियमेन कृप्तां  
 ब्रह्मद्विषामन्तकरीममोघाम् ॥ ४५  
 बलप्रयत्नादधिरूढवेगां  
 मन्त्रैश्च घोरैरभिमन्त्रयित्वा ।  
 ससर्ज मार्गेण च तां परेण  
 वधाय मद्राधिपतेस्तदानीम् ॥ ४६  
 हतोऽस्यसावित्यभिगर्जमानो  
 रुद्रोऽन्तकायान्तकरं यथेषुम् ।  
 प्रसार्य बाहुं सुदृढं सुपाणिं  
 क्रोधेन नृत्यन्निव धर्मराजः ॥ ४७  
 तां सर्वशक्त्या प्रहितां स शक्तिं  
 युधिष्ठिरेणाप्रतिवार्यवीर्याम् ।  
 प्रतिग्रहायाभिननर्द शल्यः  
 सम्यग्घुतामग्निरिवाज्यधाराम् ॥ ४८  
 सा तस्य मर्माणि विदार्य शुभ्र-  
 मुरो विशालं च तथैव वर्म ।  
 विवेश गां तोयमिवाप्रसक्ता  
 यशो विशालं नृपतेर्दहन्ती ॥ ४९  
 नासाक्षिकर्णास्यविनिःसृतेन  
 प्रस्यन्दता च व्रणसंभवेन ।  
 संसिक्तगात्रो रुधिरेण सोऽभू-  
 त्क्रौञ्चो यथा स्कन्दहतो महाद्रिः ॥ ५०  
 प्रसार्य बाहू स रथाद्गतो गां  
 संछिन्नवर्मा कुरुनन्दनेन ।  
 महेन्द्रवाहप्रतिमो महात्मा  
 वज्राहतं शृङ्गमिवाचलस्य ॥ ५१  
 बाहू प्रसार्याभिमुखो धर्मराजस्य मद्राट् ।  
 ततो निपतितो भूमाविन्द्रध्वज इवोच्छ्रितः ॥ ५२



स तथा भिन्नसर्वाङ्गो रुधिरेण समुक्षितः ।  
 प्रत्युद्गत इव प्रेम्णा भूम्या स नरपुंगवः ॥ ५३  
 प्रियया कान्तया कान्तः पतमान इवोरसि ।  
 चिरं भुक्त्वा वसुमतीं प्रियां कान्तामिव प्रभुः ।  
 सर्वैरङ्गैः समाश्लिष्य प्रसुप्त इव सोऽभवत् ॥ ५४  
 धर्म्ये धर्मात्मना युद्धे निहतो धर्मसूनुना ।  
 सम्यग्धुत इव स्विष्टः प्रशान्तोऽग्निरिवाध्वरे ॥ ५५  
 शक्त्या विभिन्नहृदयं विप्रविद्धायुधध्वजम् ।  
 संशान्तमपि मद्रेशं लक्ष्मीनैव व्यमुञ्चत ॥ ५६  
 ततो युधिष्ठिरश्चापमादायेन्द्रधनुष्प्रभम् ।  
 व्यधमद्विषतः संख्ये खगराडिव पन्नगान् ।  
 देहासूत्रिशितैर्भलै र्पूपां नाशयन्क्षणात् ॥ ५७  
 ततः पार्थस्य बाणौघैरावृताः सैनिकास्तव ।  
 निमीलिताक्षाः क्षिण्वन्तो भृशमन्योन्यमर्दिताः ।  
 संन्यस्तकवचा देहैर्विपत्रायुधजीविताः ॥ ५८  
 ततः शल्ये निपतिते मद्रराजानुजो युवा ।  
 भ्रातुः सर्वैर्गुणैस्तुल्यो रथी पाण्डवमभ्ययात् ॥ ५९  
 विव्याध च नरश्रेष्ठो नाराचैर्बहुभिस्त्वरन् ।  
 हतस्यापचितिं भ्रातुश्चिकीर्षुर्बुद्धदुर्मदः ॥ ६०  
 तं विव्याधाशुगैः षड्भिर्मराजस्त्वरन्निव ।  
 कार्मुकं चास्य चिच्छेद क्षुराभ्यां ध्वजमेव च ॥ ६१  
 ततोऽस्य दीप्यमानेन सुदृढेन शितेन च ।  
 प्रमुखे वर्तमानस्य भलेनापाहरच्छिरः ॥ ६२  
 सकुण्डलं तद्दृष्टो पतमानं शिरो रथात् ।  
 पुण्यक्षयमिव प्राप्य पतन्तं स्वर्गवासिनम् ॥ ६३  
 तस्यापकृष्टशीर्षं तच्छरीरं पतितं रथात् ।  
 रुधिरेणावसिक्ताङ्गं दृष्ट्वा सैन्यमभज्यत ॥ ६४  
 विचित्रकवचे तस्मिन्हते मद्रनृपानुजे ।  
 हाहाकारं विकुर्वाणाः कुर्वो विप्रदुद्रुवुः ॥ ६५  
 शल्यानुजं हतं दृष्ट्वा तावकास्त्यक्तजीविताः ।

वित्रेसुः पाण्डवभयाद्रजोध्वस्तास्तथा भृशम् ॥ ६६  
 तांस्तथा भज्यतस्त्रस्तान्कौरवान्भरतर्षभ ।  
 शिनेर्नप्ता किरन्वाणैरभ्यवर्तत सात्यकिः ॥ ६७  
 तमायान्तं महेष्वासमप्रसह्यं दुरासदम् ।  
 हार्दिक्यस्त्वरितो राजन्प्रत्यगृह्णादभीतवत् ॥ ६८  
 तौ समेतौ महात्मानौ वाष्पेयावपराजितौ ।  
 हार्दिक्यः सात्यकिश्चैव सिंहाविव मदोत्कटौ ॥ ६९  
 इषुभिर्विमलाभासैश्छादयन्तौ परस्परम् ।  
 अर्चिर्भिरिव सूर्यस्य दिवाकरसमप्रभौ ॥ ७०  
 चापमार्गबलोद्धूतान्मार्गणान् वृष्णि सिंहयोः ।  
 आकाशे समपश्याम पतंगानिव शीघ्रगान् ॥ ७१  
 सात्यकिं दशभिर्विद्ध्वा हयांश्चास्य त्रिभिः शरैः ।  
 चापमेकेन चिच्छेद हार्दिक्यो नतपर्वणा ॥ ७२  
 तन्निकृत्तं धनुः श्रेष्ठमपास्य शिनिपुंगवः ।  
 अन्यदादत्त वेगेन वेगवत्तरमायुधम् ॥ ७३  
 तदादाय धनुः श्रेष्ठं वरिष्ठः सर्वधन्विनाम् ।  
 हार्दिक्यं दशभिर्वाणैः प्रत्यविध्यत्स्तनान्तरे ॥ ७४  
 ततो रथं युगेषां च छित्त्वा भलैः सुसंयतैः ।  
 अश्वान्स्तस्यावधीतूर्णमुभौ च पार्णिसारथी ॥ ७५  
 मद्रराजे हते राजन्विरथे कृतवर्मणि ।  
 दुर्योधनबलं सर्वं पुनरासीत्पराङ्मुखम् ॥ ७६  
 तत्परे नावबुध्यन्त सैन्येन रजसा वृते ।  
 बलं तु हतभूयिष्ठं तत्तदासीत्पराङ्मुखम् ॥ ७७  
 ततो मुहूर्तात्तेऽपश्यन् रजो भौमं समुत्थितम् ।  
 विविधैः शोणितस्त्रावैः प्रशान्तं पुरुषर्षभ ॥ ७८  
 ततो दुर्योधनो दृष्ट्वा भग्नं स्वबलमन्तिकात् ।  
 जवेनापततः पार्थानेकः सर्वानवारयत् ॥ ७९  
 पाण्डवान्सरथान्दृष्ट्वा धृष्टद्युम्नं च पार्श्वतम् ।  
 आनतं च दुराधर्षं शितैर्बाणैरवाकिरत् ॥ ८०  
 तं परे नाभ्यवर्तन्त मर्त्या मृत्युमिवागतम् ।



अथान्यं रथमास्थाय हार्दिक्योऽपि न्यवर्तत ॥ ८१  
ततो युधिष्ठिरो राजा त्वरमाणो महारथः ।  
चतुर्भिर्निजधानाश्चान्पत्रिभिः कृतवर्मणः ।  
विन्याध गौतमं चापि षड्भिर्भलैः सुतेजनैः ॥ ८२  
अश्वत्थामा ततो राज्ञा हताश्वं विरथीकृतम् ।  
समपोवाह हार्दिक्यं स्वरथेन युधिष्ठिरात् ॥ ८३  
ततः शारद्वतोऽष्टाभिः प्रत्यविध्यद्युधिष्ठिरम् ।  
विन्याध चाश्वान्निशितैस्तस्याष्टाभिः शिलीमुखैः ॥  
एवमेतन्महाराज युद्धशेषमवर्तत ।

तव दुर्मन्त्रिते राजन्सहपुत्रस्य भारत ॥ ८५

तस्मिन्महेष्वासवरे विशस्ते  
संग्राममध्ये कुरुपुंगवेन ।

पार्थाः समेताः परमप्रहृष्टाः

शङ्खान्प्रदध्मुर्हृतमीक्ष्य शल्यम् ॥ ८६

युधिष्ठिरं च प्रशशंसुराजौ

पुरा सुरा वृत्रवधे यथेन्द्रम् ।

चक्रुश्च नानाविधवाद्यशब्दा-

न्निनादयन्तो वसुधां समन्तात् ॥ ८७

इति श्रीमहाभारते शल्यपर्वणि

षोडशोऽध्यायः ॥ १६ ॥

॥ समाप्तं शल्यवधपर्व ॥

१७

संजय उवाच ।

शल्ये तु निहते राजन्मद्राजपदानुगाः ।

रथाः सप्तशता वीरा निर्ययुर्महतो बलात् ॥ १

दुर्योधनस्तु द्विरदमारुह्याचलसंनिभम् ।

छत्रेण ध्रियमाणेन वीज्यमानश्च चामरैः ।

न गन्तव्यं न गन्तव्यमिति मद्रानवारयत् ॥ २

दुर्योधनेन ते वीरा वार्यमाणाः पुनः पुनः ।

युधिष्ठिरं जिघांसन्तः पाण्डूनां प्राविशन्बलम् ॥ ३

ते तु शूरा महाराज कृतचित्ताः स्म योधने ।

धनुःशब्दं महत्कृत्वा सहायुध्यन्त पाण्डवैः ॥ ४

श्रुत्वा तु निहतं शल्यं धर्मपुत्रं च पीडितम् ।

मद्राजप्रिये युक्तैर्मद्रकाणां महारथैः ॥ ५

आजगाम ततः पार्थो गाण्डीवं विक्षिपन्धनुः ।

पूरयन्रथघोषेण दिशः सर्वा महारथः ॥ ६

ततोऽर्जुनश्च भीमश्च माद्रीपुत्रौ च पाण्डवौ ।

सात्यकिश्च नरव्याघ्रो द्रौपदेयाश्च सर्वशः ॥ ७

धृष्टद्युम्नः शिखण्डी च पाञ्चालाः सह सोमकैः ।

युधिष्ठिरं परीप्सन्तः समन्तात्पर्यवारयन् ॥ ८

ते समन्तात्परिवृताः पाण्डवैः पुरुषर्षभाः ।

क्षोभयन्ति स्म तां सेनां मकराः सागरं यथा ॥ ९

पुरोवातेन गङ्गेव क्षोभ्यमाना महानदी ।

अक्षोभ्यत तदा राजन्पाण्डूनां ध्वजिनी पुनः ॥ १०

प्रस्कन्ध सेनां महतीं त्यक्तात्मानो महारथाः ।

वृक्षानिव महावाताः कम्पयन्ति स्म तावकाः ॥ ११

बहवश्चक्रुस्तत्र क स राजा युधिष्ठिरः ।

भ्रातरो वास्य ते शूरा दृश्यन्ते नेह केचन ॥ १२

पाञ्चालानां महावीर्याः शिखण्डी च महारथः ।

धृष्टद्युम्नोऽथ शैनेयो द्रौपदेयाश्च सर्वशः ॥ १३

एवं तान्वादिनः शूरान्द्रौपदेया महारथाः ।

अभ्यग्नयुयुधानश्च मद्राजपदानुगान् ॥ १४

चक्रैर्विमथितैः केचित्केचिच्छिन्नैर्महाध्वजैः ।

प्रत्यदृश्यन्त समरे तावका निहताः परैः ॥ १५

आलोक्य पाण्डवान्युद्धे योधा राजन्समन्ततः ।

वार्यमाणा ययुर्वेगात्तव पुत्रेण भारत ॥ १६

दुर्योधनस्तु तान्वीरान्वारयामास सान्त्वयन् ।

न चास्य शासनं कश्चित्तत्र चक्रे महारथः ॥ १७

ततो गान्धारराजस्य पुत्रः शकुनिरब्रवीत् ।

दुर्योधनं महाराज वचनं वचनक्षमः ॥ १८



किं नः संप्रेक्षमाणानां मद्राणां हन्यते बलम् ।  
न युक्तमेतत्समरे त्वयि तिष्ठति भारत ॥ १९  
सहितैर्नाम योद्धव्यमित्येष समयः कृतः ।  
अथ कस्मात्परानेव व्रतो मर्षयसे नृप ॥ २०

दुर्योधन उवाच ।

वार्यमाणा मया पूर्वं नैते चक्रुर्वचो मम ।  
एते हि निहताः सर्वे प्रस्कन्नाः पाण्डुवाहिनीम् ॥ २१

शकुनिरुवाच ।

न भर्तुः शासनं वीरा रणे कुर्वन्त्यमर्षिताः ।  
अलं क्रोद्धुं तथैतेषां नायं काल उपेक्षितुम् ॥ २२  
यामः सर्वेऽत्र संभूय सवाजिरथकुञ्जराः ।  
परित्रातुं महेश्वासान्मद्राजपदानुगान् ॥ २३  
अन्योन्यं परिरक्षामो यत्नेन महता नृप ।  
एवं सर्वेऽनुसंचिन्य प्रययुर्यत्र सैनिकाः ॥ २४

संजय उवाच ।

एवमुक्तस्ततो राजा बलेन महता वृतः ।  
प्रययौ सिंहनादेन कम्पयन्वै वसुंधराम् ॥ २५  
हत विध्यत गृहीत प्रहरध्वं निकृन्तत ।  
इत्यासीत्तुमुलः शब्दस्तव सैन्यस्य भारत ॥ २६  
पाण्डवास्तु रणे दृष्ट्वा मद्राजपदानुगान् ।  
सहितानभ्यवर्तन्त गुल्ममास्थाय मध्यमम् ॥ २७  
ते मुहूर्ताद्रणे वीरा हस्ताहस्तं विशां पते ।  
निहताः प्रत्यदृश्यन्त मद्राजपदानुगाः ॥ २८  
ततो नः संप्रयातानां हतामित्रास्तरस्विनः ।  
दृष्ट्वाः किलकिलाशब्दमकुर्वन्सहिताः परे ॥ २९  
अथोत्थितानि रुण्डानि समदृश्यन्त सर्वशः ।  
पपात महती चोल्का मध्येनादित्यमण्डलम् ॥ ३०  
रथैर्भैर्युगाक्षैश्च निहतैश्च महारथैः ।  
अथैर्निपतितैश्चैव संछन्नाभूद्वसुंधरा ॥ ३१

वातायमानैस्तुरगैर्युगासक्तैस्तुरंगमैः ।  
अदृश्यन्त महाराज योधास्तत्र रणाजिरे ॥ ३२  
भग्नचक्रान्स्थान्केचिदवहंस्तुरगा रणे ।  
रथार्थं केचिदादाय दिशो दश विबभ्रमुः ।  
तत्र तत्र च दृश्यन्ते योक्त्रैः श्लिष्टाः स्म वाजिनः ॥  
रथिनः पतमानाश्च व्यदृश्यन्त नरोत्तम ।  
गगनात्प्रच्युताः सिद्धाः पुण्यानामिव संक्षये ॥ ३४  
निहतेषु च शूरेषु मद्राजानुगेषु च ।  
अस्मानापततश्चापि दृष्ट्वा पार्था महारथाः ॥ ३५  
अभ्यवर्तन्त वेगेन जयगृध्राः प्रहारिणः ।  
बाणशब्दरवान्कृत्वा विमिश्राञ्छङ्खनिस्वनैः ॥ ३६  
अस्मांस्तु पुनरासाद्य लब्धलक्षाः प्रहारिणः ।  
शरासनानि धुन्वानाः सिंहनादान्प्रचुक्रुशुः ॥ ३७  
ततो हतमभिप्रेक्ष्य मद्राजबलं महत् ।  
मद्राजं च समरे दृष्ट्वा शूरं निपातितम् ।  
दुर्योधनबलं सर्वं पुनरासीत्पराङ्मुखम् ॥ ३८  
वध्यमानं महाराज पाण्डवैर्जितकाशिभिः ।  
दिशो भेजेऽथ संध्रान्तं त्रासितं दृढधन्विभिः ॥ ३९

इति श्रीमहाभारते शल्यपर्वणि

सप्तदशोऽध्यायः ॥ १७ ॥

१८

संजय उवाच ।

पातिते युधि दुर्धर्षे मद्राजे महारथे ।  
तावकास्तव पुत्राश्च प्रायशो विमुखाभवन् ॥ १  
वणिजो नावि भिन्नायां यथागाधेऽप्लवेऽर्णवे ।  
अपारे पारमिच्छन्तो हते शूरे महात्मनि ॥ २  
मद्राजे महाराज वित्रस्ताः शरविक्षताः ।  
अनाथा नाथमिच्छन्तो मृगाः सिंहार्दिता इव ॥ ३  
वृषा यथा भग्नशृङ्गाः शीर्णदन्ता गजा इव ।  
मध्याह्ने प्रत्यपायाम निर्जिता धर्मसूनुना ॥ ४



न संधातुमनीकानि न च राजन्पराक्रमे ।  
 आसीदुद्धिर्हते शल्ये तव योधस्य कस्यचित् ॥ ५  
 भीष्मे द्रोणे च निहते सूतपुत्रे च भारत ।  
 यदुःखं तव योधानां भयं चासीद्विशां पते ।  
 तद्भयं स च नः शोको भूय एवाभ्यवर्तत ॥ ६  
 निराशाश्च जये तस्मिन्हते शल्ये महारथे ।  
 हतप्रवीरा विध्वस्ता विकृताश्च शितैः शरैः ।  
 मद्राजं हते राजन्योधास्ते प्राद्रवन्भयात् ॥ ७  
 अश्वानन्ये गजानन्ये रथानन्ये महारथाः ।  
 आरुह्य जवसंपन्नाः पादाताः प्राद्रवन्भयात् ॥ ८  
 द्विसाहस्राश्च मातङ्गा गिरिरूपाः प्रहारिणः ।  
 संप्राद्रवन्हते शल्ये अङ्कुशाङ्कुष्ठचोदिताः ॥ ९  
 ते रणाद्भरतश्रेष्ठ तावकाः प्राद्रवन्दिशः ।  
 धावन्तश्चाप्यदृश्यन्त श्वसमानाः शरातुराः ॥ १०  
 तान्प्रभन्मन्दुतान्दृष्ट्वा हतोत्साहान्पराजितान् ।  
 अभ्यद्रवन्त पाञ्चालाः पाण्डवाश्च जयैषिणः ॥ ११  
 बाणशब्दरवश्चापि सिंहनादश्च पुष्कलः ।  
 शङ्खशब्दश्च शूराणां दारुणः समपद्यत ॥ १२  
 दृष्ट्वा तु कौरवं सैन्यं भयत्रस्तं प्रविद्रुतम् ।  
 अन्योन्यं समभाषन्त पाञ्चालाः पाण्डवैः सह ॥ १३  
 अद्य राजा सत्यधृतिर्जितामित्रो युधिष्ठिरः ।  
 अद्य दुर्योधनो हीनो दीप्तया नृपतिश्रिया ॥ १४  
 अद्य श्रुत्वा हतं पुत्रं धृतराष्ट्रो जनेश्वरः ।  
 निःसंज्ञः पक्षितो भूमौ किलिबषं प्रतिपद्यताम् ॥ १५  
 अद्य जानातु कौन्तेयं समर्थं सर्वधन्विनाम् ।  
 अद्यात्मानं च दुर्मेधा गर्हयिष्यति पापकृत् ।  
 अद्य क्षत्तुर्वचः सत्यं स्मरतां ब्रुवतो हितम् ॥ १६  
 अद्यप्रभृति पार्थाश्च प्रेष्यभूत उपाचरन् ।  
 विजानातु नृपो दुःखं यत्प्राप्तं पाण्डुनन्दनैः ॥ १७  
 अद्य कृष्णस्य माहात्म्यं जानातु स महीपतिः ।

अद्यार्जुनधनुर्घोषं घोरं जानातु संयुगे ॥ १८  
 अस्त्राणां च बलं सर्वं बाह्वोश्च बलमाहवे ।  
 अद्य ज्ञास्यति भीमस्य बलं घोरं महात्मनः ॥ १९  
 हते दुर्योधने युद्धे शक्रेणेवासुरे मये ।  
 यत्कृतं भीमसेनेन दुःशासनवधे तदा ।  
 नान्यः कर्तास्ति लोके तदृते भीमं महाबलम् ॥ २०  
 जानीतामद्य ज्येष्ठस्य पाण्डवस्य पराक्रमम् ।  
 मद्राजं हतं श्रुत्वा देवैरपि सुदुःसहम् ॥ २१  
 अद्य ज्ञास्यति संग्रामे माद्रीपुत्रौ महाबलौ ।  
 निहते सौबले शूरे गान्धारेषु च सर्वशः ॥ २२  
 कथं तेषां जयो न स्याद्येषां योद्धा धनंजयः ।  
 सात्यकिर्भीमसेनश्च धृष्टद्युम्नश्च पार्षतः ॥ २३  
 द्रौपद्यास्तनयाः पञ्च माद्रीपुत्रौ च पाण्डवौ ।  
 शिखण्डी च महेष्वासो राजा चैव युधिष्ठिरः ॥ २४  
 येषां च जगतां नाथो नाथः कृष्णो जनार्दनः ।  
 कथं तेषां जयो न स्याद्येषां धर्मो व्यपाश्रयः ॥ २५  
 भीष्मं द्रोणं च कर्णं च मद्राजानमेव च ।  
 तथान्यान्पतीन्वीराञ्शतशोऽथ सहस्रशः ॥ २६  
 कोऽन्यः शक्तो रणे जेतुमृते पार्थ युधिष्ठिरम् ।  
 यस्य नाथो हृषीकेशः सदा धर्मयशोनिधिः ॥ २७  
 इत्येवं वदमानास्ते हर्षेण महता युताः ।  
 प्रभन्नांस्तावकान् राजन्सृञ्जयाः पृष्ठतोऽन्वयुः ॥ २८  
 धनंजयो रथानीकमभ्यवर्तत वीर्यवान् ।  
 माद्रीपुत्रौ च शकुनिं सात्यकिश्च महारथः ॥ २९  
 तान्प्रेक्ष्य द्रवतः सर्वान्भीमसेनभयादिताम् ।  
 दुर्योधनस्तदा सूतमब्रवीदुत्सयन्निव ॥ ३०  
 न मातिक्रमते पार्थो धनुष्पाणिमवस्थितम् ।  
 जघने सर्वसैन्यानां ममाश्वान्प्रतिपादय ॥ ३१  
 जघने युध्यमानं हि कौन्तेयो मां धनंजयः ।  
 नोत्सहेताभ्यतिक्रान्तुं वेलांमिव महोदधिः ॥ ३२



पश्य सैन्यं महत्सूत पाण्डवैः समभिद्रुतम् ।  
 सैन्यरेणुं समुद्रुतं पश्यस्वैनं समन्ततः ॥ ३३  
 सिंहनादांश्च बहुशः शृणु घोरान्भयानकान् ।  
 तस्माद्याहि शनैः सूत जघनं परिपालय ॥ ३४  
 मयि स्थिते च समरे निरुद्धेषु च पाण्डुषु ।  
 पुनरावर्तते तूर्णं मामकं बलमोजसा ॥ ३५  
 तच्छ्रुत्वा तव पुत्रस्य शूराग्र्यसदृशं वचः ।  
 सारथिर्हेमसंछन्नाञ्शनैरश्वानचोदयत् ॥ ३६  
 गजाश्वरथिभिर्हीनास्त्यक्तात्मानः पदातयः ।  
 एकविंशतिसाहस्राः संयुगायावतस्थिरे ॥ ३७  
 नानादेशसमुद्रुता नानारज्जितवाससः ।  
 अवस्थितास्तदा योधाः प्रार्थयन्तो महद्यशः ॥ ३८  
 तेषामापततां तत्र संहृष्टानां परस्परम् ।  
 संमर्दः सुमहाञ्जज्ञे घोररूपो भयानकः ॥ ३९  
 भीमसेनं तदा राजन्धृष्टद्युम्नं च पार्षतम् ।  
 बलेन चतुरङ्गेण नानादेश्या न्यवारयन् ॥ ४०  
 भीममेवाभ्यवर्तन्त रणेऽन्ये तु पदातयः ।  
 प्रक्ष्वेड्यास्फोट्य संहृष्टा वीरलोकं यियासवः ॥ ४१  
 आसाद्य भीमसेनं तु संरब्धा युद्धदुर्मदाः ।  
 धार्तराष्ट्रा विनेदुर्हि नान्यां चाकथयन्कथाम् ।  
 परिवार्य रणे भीमं निजघ्नस्ते समन्ततः ॥ ४२  
 स वध्यमानः समरे पदातिगणसंवृतः ।  
 न चचाल रथोपरथे मैनाक इव पर्वतः ॥ ४३  
 ते तु क्रुद्धा महाराज पाण्डवस्य महारथम् ।  
 निग्रहीतुं प्रचक्रुर्हि योधांश्चान्यानवारयन् ॥ ४४  
 अकुध्यत रणे भीमस्तैस्तदा पर्यवस्थितैः ।  
 सोऽवतीर्थ रथात्तूर्णं पदातिः समवस्थितः ॥ ४५  
 जातरूपपरिच्छन्नां प्रगृह्य महतीं गदाम् ।  
 अवधीत्तावकान्योधान्दण्डपाणिरिवान्तकः ॥ ४६  
 रथान्द्विपहीनांस्तु तान्भीमो गदया बली ।

एकविंशतिसाहस्रान्पदातीनवपोथयत् ॥ ४७  
 हत्वा तत्पुरुषानीकं भीमः सत्यपराक्रमः ।  
 धृष्टद्युम्नं पुरस्कृत्य नचिरात्प्रत्यदृश्यत ॥ ४८  
 पादाता निहता भूमौ शिशियरे रुधिरक्षिताः ।  
 संभग्ना इव वातेन कर्णिकाराः सुपुष्पिताः ॥ ४९  
 नानापुष्पस्रजोपेता नानाकुण्डलधारिणः ।  
 नानाजात्या हतास्तत्र नानादेशसमागताः ॥ ५०  
 पताकाध्वजसंछन्नं पदातीनां महद्बलम् ।  
 निकृत्तं विबभौ तत्र घोररूपं भयानकम् ॥ ५१  
 युधिष्ठिरपुरोगास्तु सर्वसैन्यमहारथाः ।  
 अभ्यधावन्महात्मानं पुत्रं दुर्योधनं तव ॥ ५२  
 ते सर्वे तावकान्दृष्ट्वा महेष्वासान्पराङ्मुखान् ।  
 नाभ्यवर्तन्त ते पुत्रं ब्रूलेव मकरालयम् ॥ ५३  
 तदद्भुतमपश्याम तव पुत्रस्य पौरुषम् ।  
 यदेकं सहिताः पार्था न शेकुरतिवर्तितुम् ॥ ५४  
 नातिदूरापयातं तु कृतबुद्धिं पलायने ।  
 दुर्योधनः स्वकं सैन्यमब्रवीद्भुशविक्षतम् ॥ ५५  
 न तं देशं प्रपश्यामि पृथिव्यां पर्वतेषु वा ।  
 यत्र यातान्न वो हन्युः पाण्डवाः किं सृतेन वः ॥ ५६  
 अल्पं च बलमेतेषां कृष्णौ च भृशविक्षतौ ।  
 यदि सर्वेऽत्र तिष्ठामो ध्रुवो नो विजयो भवेत् ॥ ५७  
 विप्रयातांस्तु वो भिन्नान्पाण्डवाः कृतकिल्बिषान् ।  
 अनुसृत्य हनिष्यन्ति श्रेयो नः समरे स्थितम् ॥ ५८  
 शृणुध्वं क्षत्रियाः सर्वे यावन्तः स्थ समागताः ।  
 यदा शूरं च भीरुं च मारयत्यन्तकः सदा ।  
 को नु मूढो न युध्येत पुरुषः क्षत्रियध्रुवः ॥ ५९  
 श्रेयो नो भीमसेनस्य क्रुद्धस्य प्रमुखे स्थितम् ।  
 सुखः सांग्रामिको मृत्युः क्षत्रधर्मेण युध्यताम् ।  
 जित्वेह सुखमाप्नोति हतः प्रेत्य महत्फलम् ॥ ६०  
 न युद्धधर्माच्छ्रेयान्यै पन्थाः स्वर्गस्य कौरवाः ।



अचिरेण जिताल्लोकान्दतो युद्धे समश्नुते ॥ ६१  
 श्रुत्वा तु वचनं तस्य पूजयित्वा च पार्थिवाः ।  
 पुनरेवान्ववर्तन्त पाण्डवानाततायिनः ॥ ६२  
 तानापतत एवाशु व्यूढानीकाः प्रहारिणः ।  
 प्रत्युद्युस्तदा पार्था जयगृध्राः प्रहारिणः ॥ ६३  
 धनंजयो रथेनाजावभ्यवर्तत वीर्यवान् ।  
 विश्रुतं त्रिषु लोकेषु गाण्डीवं विक्षिपन्धनुः ॥ ६४  
 माद्रीपुत्रौ च शकुनिं सात्यकिश्च महाबलः ।  
 जवेनाभ्यपतन्हृष्टा यतो वै तावकं बलम् ॥ ६५

इति श्रीमहाभारते शल्यपर्वणि

अष्टादशोऽध्यायः ॥ १८ ॥

१९

संजय उवाच ।

संनिवृत्ते बलौघे तु शाल्यो म्लेच्छगणाधिपः ।  
 अभ्यवर्तत संक्रुद्धः पाण्डूनां सुमहद्वलम् ॥ १  
 आस्थाय सुमहानागं प्रभिन्नं पर्वतोपमम् ।  
 दृप्तमैरावतप्रख्यममित्रगणमर्दनम् ॥ २

योऽसौ महाभद्रकुलप्रसूतः

सुपूजितो धार्तराष्ट्रेण नित्यम् ।

सुकल्पितः शास्त्रविनिश्चयज्ञैः

सदोपवाह्यः समरेषु राजन् ॥ ३

तमास्थितो राजवरो बभूव

यथोदयस्थः सविता क्षपान्ते ।

स तेन नागप्रवरेण राज-

न्नभ्युद्ययौ पाण्डुसुतान्समन्तात् ।

शितैः पृषत्कैर्विददार चापि

महेन्द्रवज्रप्रतिमैः सुघोरैः ॥ ४

ततः शरान्वै सृजतो महारणे

योधांश्च राजन्नयतो यमाय ।

नास्यान्तरं ददृशुः स्वे परे वा

यथा पुरा वज्रधरस्य दैत्याः ॥ ५

ते पाण्डवाः सोमकाः सृञ्जयाश्च

तमेव नागं ददृशुः समन्तात् ।

सहस्रशो वै विचरन्तमेकं

यथा महेन्द्रस्य गजं समीपे ॥ ६

संद्राव्यमाणं तु बलं परेषां

परीतकल्पं विबभौ समन्तात् ।

नैवावतस्थे समरे भृशं भया-

द्विमर्दमानं तु परस्परं तदा ॥ ७

ततः प्रभग्ना सहसा महाचमूः

सा पाण्डवी तेन नराधिपेन ।

दिशश्चतस्रः सहसा प्रधाविता

गजेन्द्रवेगं तमपारयन्ती ॥ ८

दृष्ट्वा च तां वेगवता प्रभग्नां

सर्वे त्वदीया युधि योधमुख्याः ।

अपूजयन्स्तत्र नराधिपं तं

दध्मुश्च शङ्खाञ्शशिसंनिकाशान् ॥ ९

श्रुत्वा निनादं त्वथ कौरवाणां

हर्षाद्विमुक्तं सह शङ्खशब्दैः ।

सेनापतिः पाण्डवसृञ्जयानां

पाञ्चालपुत्रो न ममर्ष रोषात् ॥ १०

ततस्तु तं वै द्विरदं महात्मा

प्रत्युद्ययौ त्वरमाणो जयाय ।

जम्भो यथा शक्रसमागमे वै

नागेन्द्रमैरावणमिन्द्रवाह्यम् ॥ ११

तमापतन्तं सहसा तु दृष्ट्वा

पाञ्चालराजं युधि राजसिंहः ।

तं वै द्विपं प्रेषयामास तूर्णं

वधाय राजन्द्रुपदात्मजस्य ॥ १२

स तं द्विपं सहसाभ्यापतन्त-



मविध्यदर्कप्रतिमैः पृषत्कैः ।  
 कर्मारधौतैर्निशितैर्ज्वलद्भि-  
 न्नाचमुख्यैस्त्रिभिरुपवेगैः ॥ १३  
 ततोऽपरान्पञ्च शितान्महात्मा  
 नाराचमुख्यान्विससर्ज कुम्भे ।  
 स तैस्तु विद्धः परमद्विपो रणे  
 तदा परावृत्य भृशं प्रदुद्रुवे ॥ १४  
 तं नागराजं सहसा प्रणुञ्जं  
 विद्राव्यमाणं च निगृह्य शाल्वः ।  
 तोत्राङ्कुशैः प्रेषयामास तूर्णं  
 पाञ्चालराजस्य रथं प्रदिश्य ॥ १५  
 दृष्ट्वापतन्तं सहसा तु नागं  
 धृष्टद्युम्नः स्वरथाच्छीघ्रमेव ।  
 गदां प्रगृह्याशु जवेन वीरो  
 भूमिं प्रपन्नो भयविह्वलाङ्गः ॥ १६  
 स तं रथं हेमविभूषिताङ्गं  
 साश्वं ससूतं सहसा विमृद्य ।  
 उत्क्षिप्य हस्तेन तदा महाद्विपो  
 विपोथयामास वसुंधरातले ॥ १७  
 पाञ्चालराजस्य सुतं स दृष्ट्वा  
 तदार्दितं नागवरेण तेन ।  
 तमभ्यधावत्सहसा जवेन  
 भीमः शिखण्डी च शिनेश्च नप्ता ॥ १८  
 शरैश्च वेगं सहसा निगृह्य  
 तस्याभितोऽभ्यापततो गजस्य ।  
 स संगृहीतो रथिभिर्गजो वै  
 चचाल तैर्वार्यमाणश्च संख्ये ॥ १९  
 ततः पृषत्कान्प्रववर्ष राजा  
 सूर्यो यथा रश्मिजालं समन्तात् ।  
 तेनाशुगैर्वध्यमाना रथौघाः

प्रदुद्रुवुस्तत्र ततस्तु सर्वे ॥ २०  
 तत्कर्म शाल्वस्य सजीक्ष्य सर्वे  
 पाञ्चालमत्स्या नृप सृञ्जयाश्च ।  
 हाहाकारैर्नादयन्तः स्म युद्धे  
 द्विपं समन्ताद्रुरुधुर्नराग्र्याः ॥ २१  
 पाञ्चालराजस्त्वरितस्तु शूरो  
 गदां प्रगृह्याचलशृङ्गकल्पाम् ।  
 असंभ्रमं भारत शत्रुघाती  
 जवेन वीरोऽनुससार नागम् ॥ २२  
 ततोऽथ नागं धरणीधराभं  
 मदं स्रवन्तं जलदप्रकाशम् ।  
 गदां समाविध्य भृशं जघान  
 पाञ्चालराजस्य सुतस्तरस्वी ॥ २३  
 स भिन्नकुम्भः सहसा विनद्य  
 मुखात्प्रभूतं क्षतजं विमुञ्चन् ।  
 पपात नागो धरणीधराभः  
 क्षितिप्रकम्पाच्चलितो यथाद्रिः ॥ २४  
 निपात्यमाने तु तदा गजेन्द्रे  
 हाहाकृते तव पुत्रस्य सैन्ये ।  
 स शाल्वराजस्य शिनिप्रवीरो  
 जहार भलेन शिरः शितेन ॥ २५  
 हृतोत्तमाङ्गो युधि सात्वतेन  
 पपात भूमौ सह नागराज्ञा ।  
 यथाद्रिशृङ्गं सुमहत्प्रणुञ्जं  
 वज्रेण देवाधिपचोदितेन ॥ २६  
 इति श्रीमहाभारते शल्यपर्वणि  
 एकोनविंशोऽध्यायः ॥ १९ ॥

२०

संजय उवाच ।

तस्मिस्तु निहते शूरे शाल्वे समितिशोभने ।



तवाभज्यद्वलं वेगाद्वातेनेव महाद्रुमः ॥ १  
 तत्प्रभमं बलं दृष्ट्वा कृतवर्मा महारथः ।  
 दधार समरे शूरः शत्रुसैन्यं महाबलः ॥ २  
 संनिवृत्तास्तु ते शूरा दृष्ट्वा सात्वतमाहवे ।  
 शैलोपमं स्थितं राजन्कीर्यमाणं शरैर्युधि ॥ ३  
 ततः प्रवृत्ते युद्धं कुरुणां पाण्डवैः सह ।  
 निवृत्तानां महाराज मृत्युं कृत्वा निवर्तनम् ॥ ४  
 तत्राश्चर्यमभूद्युद्धं सात्वतस्य परैः सह ।  
 यदेको वारयामास पाण्डुसेनां दुरासदाम् ॥ ५  
 तेषामन्योन्यसुहृदां कृते कर्मणि दुष्करे ।  
 सिंहनादः प्रहृष्टानां दिवःस्पृक्सुमहानभूत् ॥ ६  
 तेन शब्देन वित्रस्तान्पाञ्चालान्भरतर्षभ ।  
 शिनेर्नप्ता महाबाहुस्त्वपद्यत सात्यकिः ॥ ७  
 स समासाद्य राजानं क्षेमधूर्तिं महाबलम् ।  
 सप्तभिर्निशितैर्बाणैरनयद्यमसादनम् ॥ ८  
 तमायान्तं महाबाहुं प्रवपन्तं शिताञ्शरान् ।  
 जवेनाभ्यपतद्भीमान्हादिक्यः शिनिपुंगवम् ॥ ९  
 तौ सिंहाविव नर्दन्तौ धन्विनौ रथिनां वरौ ।  
 अन्योन्यमभ्यधावेतां शस्त्रप्रवरधारिणौ ॥ १०  
 पाण्डवाः सह पाञ्चालैर्योधाश्चान्ये नृपोत्तमाः ।  
 प्रेक्षकाः समपद्यन्त तयोः पुरुषसिंहयोः ॥ ११  
 नाराचैर्वत्सदन्तैश्च वृष्ण्यन्धकमहारथौ ।  
 अभिजन्नतुरन्योन्यं प्रहृष्टाविव कुञ्जरौ ॥ १२  
 चरन्तौ विविधान्मार्गान्हादिक्यशिनिपुंगवौ ।  
 मुहुरन्तर्दधाते तौ बाणवृष्ट्या परस्परम् ॥ १३  
 चापवेगाबलोद्धूतान्मार्गणान्वृष्णिंसिंहयोः ।  
 आकाशे समपश्याम पतंगानिव शीघ्रगान् ॥ १४  
 तमेकं सत्यकर्माणमासाद्य हृदिकात्मजः ।  
 अविध्यन्निशितैर्बाणैश्चतुर्भिश्चतुरो हयान् ॥ १५  
 स दीर्घबाहुः संकुद्रस्तोत्रादित इव द्विपः ।

अष्टाभिः कृतवर्माणमविध्यत्परमेषुभिः ॥ १६  
 ततः पूर्णायतोत्सृष्टैः कृतवर्मा शिलाशितैः ।  
 सात्यकिं त्रिभिराहत्य धनुरेकेन चिच्छिदे ॥ १७  
 निकृत्तं तद्धनुःश्रेष्ठमपास्य शिनिपुंगवः ।  
 अन्यदादत्त वेगेन शैनेयः सशरं धनुः ॥ १८  
 तदादाय धनुःश्रेष्ठं वरिष्ठः सर्वधन्विनाम् ।  
 आरोप्य च महावीर्यो महाबुद्धिर्महाबलः ॥ १९  
 अमृष्यमाणो धनुषश्छेदनं कृतवर्म्णा ।  
 कुपितोऽतिरथः शीघ्रं कृतवर्माणमभ्ययात् ॥ २०  
 ततः सुनिशितैर्बाणैर्दशभिः शिनिपुंगवः ।  
 जघान सूतमश्वान् च ध्वजं च कृतवर्मणः ॥ २१  
 ततो राजन्महेष्वासः कृतवर्मा महारथः ।  
 हताश्वसूतं संप्रेक्ष्य रथं हेमपरिष्कृतम् ॥ २२  
 रोषेण महताविष्टः शूलमुद्यम्य मारिष ।  
 चिक्षेप भुजवेगेन जिघांसुः शिनिपुंगवम् ॥ २३  
 तच्छूलं सात्वतो ह्याजौ निर्भिद्य निशितैः शरैः ।  
 चूर्णितं पातयामास मोहयन्निव माधवम् ।  
 ततोऽपरेण भलेन हृद्येन समताडयत् ॥ २४  
 स युद्धे युयुधानेन हताश्वो हतसारथिः ।  
 कृतवर्मा कृतास्त्रेण धरणीमन्वपद्यत ॥ २५  
 तस्मिन्सात्यकिना वीरे द्वैरथे विरथीकृते ।  
 समपद्यत सर्वेषां सैन्यानां सुमहद्भयम् ॥ २६  
 पुत्रस्य तव चात्यर्थं विषादः समपद्यत ।  
 हतसूते हताश्वे च विरथे कृतवर्मणि ॥ २७  
 हताश्वं च समालक्ष्य हतसूतमर्दिदमम् ।  
 अभ्यधावत्कृपो राजञ्जिघांसुः शिनिपुंगवम् ॥ २८  
 तमारोप्य रथोपस्थे सिषतां सर्वधन्विनाम् ।  
 अपोवाह महाबाहुस्तूर्णमायोधनादपि ॥ २९  
 शैनेयेऽधिष्ठिते राजन्विरथे कृतवर्मणि ।  
 दुर्योधनबलं सर्वं पुनरासीत्पराङ्मुखम् ॥ ३०



तत्परे नावलुध्यन्त सैन्येन रजसावृते ।  
 तावकाः प्रदुता राजन्दुर्योधनमृते नृपम् ॥ ३१  
 दुर्योधनस्तु संप्रेक्ष्य भग्नं स्वबलमन्तिकात् ।  
 जवेनाभ्यपतत्तूर्णं सर्वाश्रैको न्यवारयत् ॥ ३२  
 पाण्डूंश्च सर्वान्संकुद्धो धृष्टद्युम्नं च पार्षतम् ।  
 शिखण्डिनं द्रौपदेयान्पाञ्चालानां च ये गणाः ॥ ३३  
 केकयांसोमकांश्चैव पाञ्चालांश्चैव मारिष ।  
 असंभ्रमं दुराधर्षः शितैरक्षैरवारयत् ॥ ३४  
 अतिष्ठदाहवे यत्तः पुत्रस्तव महाबलः ।  
 यथा यज्ञे महानभिर्मन्त्रपूतः प्रकाशयन् ॥ ३५  
 तं परे नाभ्यवर्तन्त मर्त्या मृत्युमिवाहवे ।  
 अथान्यं रथमास्थाय हार्दिक्यः समपद्यत ॥ ३६

इति श्रीमहाभारते शल्यपर्वणि

विंशोऽध्यायः ॥ २० ॥

२१

संजय उवाच ।

पुत्रस्तु ते महाराज रथस्थो रथिनां वरः ।  
 दुरुत्सहो बभौ युद्धे यथा रुद्रः प्रतापवान् ॥ १  
 तस्य बाणसहस्रैस्तु प्रच्छन्ना ह्यभवन्मही ।  
 परांश्च सिषिचे बाणैर्धाराभिरिव पर्वतान् ॥ २  
 न च सोऽस्ति पुमान्कश्चित्पाण्डवानां महाहवे ।  
 हयो गजो रथो वापि योऽस्य बाणैरविक्षतः ॥ ३  
 यं यं हि समरे योधं प्रपश्यामि विशां पते ।  
 स स बाणैश्चितोऽभूद्वै पुत्रेण तव भारत ॥ ४  
 यथा सैन्येन रजसा समुद्धूतेन वाहिनी ।  
 प्रत्यदृश्यत संछन्ना तथा बाणैर्महात्मनः ॥ ५  
 बाणभूतामपश्याम पृथिवीं पृथिवीपते ।  
 दुर्योधनेन प्रकृतां क्षिप्रहस्तेन धन्विना ॥ ६  
 तेषु योधसहस्रेषु तार्वकेषु परेषु च ।  
 एको दुर्योधनो ह्यासीत्पुमानिति मतिर्मम ॥ ७

तत्राद्भुतमपश्याम तव पुत्रस्य विक्रमम् ।  
 यदेकं सहिताः पार्था नात्यवर्तन्त भारत ॥ ८  
 युधिष्ठिरं शतेनाजौ विव्याध भरतर्षभ ।  
 भीमसेनं च सप्तत्या सहदेवं च सप्तभिः ॥ ९  
 नकुलं च चतुःषष्ट्या धृष्टद्युम्नं च पञ्चभिः ।  
 सप्तभिर्द्रौपदेयांश्च त्रिभिर्विव्याध सात्यकिम् ।  
 धनुश्चिच्छेद भलेन सहदेवस्य मारिष ॥ १०  
 तदपास्य धनुश्छिन्नं माद्रीपुत्रः प्रतापवान् ।  
 अभ्यधावत राजानं प्रगृह्णान्यन्महद्भुतः ।  
 ततो दुर्योधनं संख्ये विव्याध दशभिः शरैः ॥ ११  
 नकुलश्च ततो वीरो राजानं नवभिः शरैः ।  
 घोररूपैर्महेष्वासो विव्याध च ननाद च ॥ १२  
 सात्यकिश्चापि राजानं शरेणानतपर्वणा ।  
 द्रौपदेयास्त्रिसप्तत्या धर्मराजश्च सप्तभिः ।  
 अशीत्या भीमसेनश्च शरै राजानमार्दयत् ॥ १३  
 समन्तात्कीर्यमाणस्तु बाणसंघैर्महात्मभिः ।  
 न चचाल महाराज सर्वसैन्यस्य पश्यतः ॥ १४  
 लाघवं सौष्ठवं चापि वीर्यं चैव महात्मनः ।  
 अति सर्वाणि भूतानि ददृशुः सर्वमानवाः ॥ १५  
 धार्तराष्ट्रास्तु राजेन्द्र यात्वा तु स्वल्पमन्तरम् ।  
 अपश्यमाना राजानं पर्यवर्तन्त दंशिताः ॥ १६  
 तेषामापततां घोरस्तुमुलः समजायत ।  
 क्षुब्धस्य हि समुद्रस्य प्रावृट्काले यथा निशि ॥ १७  
 समासाद्य रणे ते तु राजानमपराजितम् ।  
 प्रत्युद्ययुर्महेष्वासाः पाण्डवानाततायिनः ॥ १८  
 भीमसेनं रणे क्रुद्धं द्रोणपुत्रो न्यवारयत् ।  
 ततो बाणैर्महाराज प्रमुक्तैः सर्वतोदिशम् ।  
 नाज्ञायन्त रणे वीरा न दिशः प्रदिशस्तथा ॥ १९  
 तावुभौ क्रूरकर्माणामुभौ भारत दुःसहौ ।  
 घोररूपमयुध्येतां कृतप्रतिकृतैषिणौ ।



त्रासयन्तौ जगत्सर्वं ज्याक्षेपविहतत्वचौ ॥ २०  
 शकुनिस्तु रणे वीरो युधिष्ठिरमपीडयत् ।  
 तस्याश्वान्शत्रुरो हत्वा सुबलस्य सुतो विभुः ।  
 नादं चकार बलवान्सर्वसैन्यानि कम्पयन् ॥ २१  
 एतस्मिन्नन्तरे वीरं राजानमपराजितम् ।  
 अपोवाह रथेनाजौ सहदेवः प्रतापवान् ॥ २२  
 अथान्यं रथमास्थाय धर्मराजो युधिष्ठिरः ।  
 शकुनिं नवमिर्विद्ध्वा पुनर्विव्याध पञ्चभिः ।  
 ननाद च महानादं प्रवरः सर्वधन्विनाम् ॥ २३  
 तद्युद्धमभवच्चित्रं घोररूपं च मारिष ।  
 ईक्षितृप्रीतिजननं सिद्धचारणसेवितम् ॥ २४  
 उल्लूकस्तु महेष्वासं नकुलं युद्धदुर्मदम् ।  
 अभ्यद्रवदमेयात्मा शरवर्षैः समन्ततः ॥ २५  
 तथैव नकुलः शूरः सौबलस्य सुतं रणे ।  
 शरवर्षेण महता समन्तात्पर्यवारयत् ॥ २६  
 तौ तत्र समरे वीरौ कुलपुत्रौ महारथौ ।  
 योधयन्तावपश्येतां परस्परकृतागसौ ॥ २७  
 तथैव कृतवर्मा तु शैनेयं शत्रुतापनम् ।  
 योधयन्शुशुभे राजन्बलं शक्र इवाहवे ॥ २८  
 दुर्योधनो धनुश्छित्त्वा धृष्टद्युम्नस्य संयुगे ।  
 अथैनं छिन्नधन्वानं विव्याध निशितैः शरैः ॥ २९  
 धृष्टद्युम्नोऽपि समरे प्रगृह्य परमायुधम् ।  
 राजानं योधयामास पश्यतां सर्वधन्विनाम् ॥ ३०  
 तयोर्युद्धं महत्चासीत्संग्रामे भरतर्षभ ।  
 प्रमिन्नयोर्यथा सक्तं मत्तयोर्वरहस्तिनोः ॥ ३१  
 गौतमस्तु रणे क्रुद्धो द्रौपदेयान्महाबलान् ।  
 विव्याध बहुभिः शूरः शरैः संनतपर्वभिः ॥ ३२  
 तस्य तैरभवद्युद्धमिन्द्रियैरिव देहिनः ।  
 घोररूपमसंवार्य निर्मर्यादमतीव च ॥ ३३  
 ते च तं पीडयामासुरिन्द्रियाणीव बालिशम् ।

स च तान्प्रतिसंरब्धः प्रत्ययोधयदाहवे ॥ ३४  
 एवं चित्रमभूद्युद्धं तस्य तैः सह भारत ।  
 उत्थायोत्थाय हि यथा देहिनामिन्द्रियैर्विभो ॥ ३५  
 नराश्चैव नरैः सार्धं दन्तिनो दन्तिभिस्तथा ।  
 हया हयैः समासक्ता रथिनो रथिभिस्तथा ।  
 संकुलं चाभवद्भूयो घोररूपं विशां पते ॥ ३६  
 इदं चित्रमिदं घोरमिदं रौद्रमिति प्रभो ।  
 युद्धान्यासन्महाराज घोराणि च बहूनि च ॥ ३७  
 ते समासाद्य समरे परस्परमरिदमाः ।  
 विव्यधुश्चैव जघ्नुश्च समासाद्य महाहवे ॥ ३८  
 तेषां शस्त्रसमुद्भूतं रजस्तीव्रमदृश्यत ।  
 प्रवातेनोद्धतं राजन्धावद्भिश्चाश्वसादिभिः ॥ ३९  
 रथनेमिसमुद्भूतं निःश्वासैश्चापि दन्तिनाम् ।  
 रजः संध्याभ्रकपिलं दिवाकरपथं ययौ ॥ ४०  
 रजसा तेन संपृक्ते भास्करे निष्प्रमीकृते ।  
 संछादिताभवद्भूमिस्ते च शूरा महारथाः ॥ ४१  
 मुहूर्तादिव संवृत्तं नीरजस्कं समन्ततः ।  
 वीरशोणितसिक्तायां भूमौ भरतसत्तम ।  
 उपाशाम्यत्ततस्तीव्रं तद्रजो घोरदर्शनम् ॥ ४२  
 ततोऽपश्यं महाराज द्वंद्वयुद्धानि भारत ।  
 यथाप्राग्र्यं यथाज्येष्ठं मध्याह्ने वै सुदारुणे ।  
 वर्मणां तत्र राजेन्द्र व्यदृश्यन्तोर्ज्वलाः प्रभाः ॥ ४३  
 शब्दः सुतुमुलः संख्ये शराणां पततामभूत् ।  
 महावेणुवनस्येव दह्यमानस्य सर्वतः ॥ ४४  
 इति श्रीमहाभारते शल्यपर्वणि  
 एकविंशोऽध्यायः ॥ २१ ॥  
 २२  
 संजय उवाच ।  
 वर्तमाने तथा युद्धे घोररूपे भयानके ।  
 अभज्यत बलं तत्र तव पुत्रस्य पाण्डवैः ॥ १



तांस्तु यत्नेन महता संनिवार्य महारथान् ।  
 पुत्रस्ते योधयामास पाण्डवानामनीकिनीम् ॥ २  
 निवृत्ताः सहसा योधास्तव पुत्रप्रियैषिणः ।  
 संनिवृत्तेषु तेष्वेवं युद्धमासीत्सुदारुणम् ॥ ३  
 तावकानां परेषां च देवासुररणोपमम् ।  
 परेषां तव सैन्ये च नासीत्कश्चित्पराङ्मुखः ॥ ४  
 अनुमानेन युध्यन्ते संज्ञामिश्र परस्परम् ।  
 तेषां क्षयो महानासीद्युध्यतामितरेतरम् ॥ ५  
 ततो युधिष्ठिरो राजा क्रोधेन महता युतः ।  
 जिगीषमाणः संग्रामे धार्तराष्ट्रान्सराजकान् ॥ ६  
 त्रिभिः शारद्वतं विद्ध्वा रुक्मपुङ्खैः शिलाशितैः ।  
 चतुर्भिर्निजघानाश्चान्कल्याणान्कृतवर्मणः ॥ ७  
 अश्वत्थामा तु हार्दिक्यमपोवाह यशस्विनम् ।  
 अथ शारद्वतोऽष्टाभिः प्रत्यविध्यद्युधिष्ठिरम् ॥ ८  
 ततो दुर्योधनो राजा रथान्सप्तशतान्रणे ।  
 प्रेषयद्यत्र राजासौ धर्मपुत्रो युधिष्ठिरः ॥ ९  
 ते रथा रथिभिर्युक्ता मनोमारुतरंहसः ।  
 अभ्यद्रवन्त संग्रामे कौन्तेयस्य रथं प्रति ॥ १०  
 ते समन्तान्महाराज परिवार्य युधिष्ठिरम् ।  
 अदृश्यं सायकैश्चक्रुर्मघा इव दिवाकरम् ॥ ११  
 नामृष्यन्त सुसंरब्धाः शिखण्डिप्रमुखा रथाः ।  
 रथैरय्यजवैर्युक्तैः किङ्किणीजालसंवृतैः ।  
 आजग्मुरभिरक्षन्तः कुन्तीपुत्रं युधिष्ठिरम् ॥ १२  
 ततः प्रवृत्ते रौद्रः संग्रामः शोणितोदकः ।  
 पाण्डवानां कुरूणां च यमराष्ट्रविवर्धनः ॥ १३  
 रथान्सप्तशतान्हत्वा कुरूणामाततायिनाम् ।  
 पाण्डवाः सह पाञ्चालैः पुनरेवाभ्यवारयन् ॥ १४  
 तत्र युद्धं महद्वासीत्तव पुत्रस्य पाण्डवैः ।  
 न च नस्तादृशं दृष्टं नैव चापि परिश्रुतम् ॥ १५  
 वर्तमाने तथा युद्धे निर्मर्यादे समन्ततः ।

वध्यमानेषु योधेषु तावकेष्वितरेषु च ॥ १६  
 निनदत्सु च योधेषु शङ्खवर्गैश्च पूरितैः ।  
 उत्कृष्टैः सिंहनादैश्च गर्जितेन च धन्विनाम् ॥ १७  
 अतिप्रवृद्धे युद्धे च छिद्यमानेषु मर्मसु ।  
 धावमानेषु योधेषु जयगृद्धिषु मारिष ॥ १८  
 संहारे सर्वतो जाते पृथिव्यां शोकसंभवे ।  
 बह्वीनामुत्तमस्त्रीणां सीमन्तोद्धरणे तथा ॥ १९  
 निर्मर्यादे तथा युद्धे वर्तमाने सुदारुणे ।  
 प्रादुरासन्धिनाशाय तदोत्पाताः सुदारुणाः ।  
 चचाल शब्दं कुर्वाणा सपर्वतवना मही ॥ २०  
 सदण्डाः सोलमुका राजञ्शीर्यमाणाः समन्ततः ।  
 उल्काः पेतुर्दिवो भूमावाहत्य रविमण्डलम् ॥ २१  
 विष्वग्वाताः प्रादुरासन्नीचैः शर्करवर्षिणः ।  
 अश्रूणि मुमुचुर्नागा वेपथुश्चास्पृशद्भुशम् ॥ २२  
 एतान्घोराननाहत्य समुत्पातान्सुदारुणान् ।  
 पुनर्युद्धाय संमन्त्रय क्षत्रियास्तस्थुरव्यथाः ।  
 रमणीये कुरुक्षेत्रे पुण्ये स्वर्गं यियासवः ॥ २३  
 ततो गान्धारराजस्य पुत्रः शकुनिरब्रवीत् ।  
 युध्यध्वमग्रतो यावत्पृष्ठतो हन्मि पाण्डवान् ॥ २४  
 ततो नः संप्रयातानां मद्रयोधास्तरस्विनः ।  
 हृष्टाः किलकिलाशब्दमकुर्वन्तापरे तथा ॥ २५  
 अस्मांस्तु पुनरासाद्य लब्धलक्षा दुरासदाः ।  
 शरासनानि धुन्वन्तः शरवर्षैरवाकिरन् ॥ २६  
 ततो हतं परैस्तत्र मद्रराजबलं तदा ।  
 दुर्योधनबलं दृष्ट्वा पुनरासीत्पराङ्मुखम् ॥ २७  
 गान्धारराजस्तु पुनर्वाक्यमाह ततो बली ।  
 निवर्तध्वमधर्मज्ञा युध्यध्वं किं सृतेन वः ॥ २८  
 अनीकं दशसाहस्रमश्वानां भरतर्षभ ।  
 आसीद्गान्धारराजस्य विमलप्रासयोधिनाम् ॥ २९  
 बलेन तेन विक्रम्य वर्तमाने जनक्षये ।



पृष्ठतः पाण्डवानीकमभ्यन्निशितैः शरैः ॥ ३०  
 तदभ्रमिव वातेन क्षिप्यमार्गं समन्ततः ।  
 अभ्यज्यत महाराज पाण्डूनां सुमहद्वलम् ॥ ३१  
 ततो युधिष्ठिरः प्रेक्ष्य भग्नं स्वबलमन्तिकात् ।  
 अभ्यचोदयदव्यग्रः सहदेवं महाबलम् ॥ ३२  
 असौ सुबलपुत्रो नो जघनं पीड्य दंशितः ।  
 सेनां निसूदयत्येष पश्य पाण्डव दुर्मतिम् ॥ ३३  
 गच्छ त्वं द्रौपदेयाश्च शकुनिं सौबलं जहि ।  
 रथानीकमहं रक्ष्ये पाञ्चालसहितोऽनघ ॥ ३४  
 गच्छन्तु कुञ्जराः सर्वे वाजिनश्च सह त्वया ।  
 पादाताश्च त्रिसाहस्राः शकुनिं सौबलं जहि ॥ ३५  
 ततो गजाः सप्तशताश्चापपाणिभिरास्थिताः ।  
 पञ्च चाश्वसहस्राणि सहदेवश्च वीर्यवान् ॥ ३६  
 पादाताश्च त्रिसाहस्रा द्रौपदेयाश्च सर्वशः ।  
 रणे ह्यभ्यद्रवंस्ते तु शकुनिं युद्धदुर्मदम् ॥ ३७  
 ततस्तु सौबलो राजन्नभ्यतिक्रम्य पाण्डवान् ।  
 जघान पृष्ठतः सेनां जयगृध्रः प्रतापवान् ॥ ३८  
 अश्वारोहास्तु संरन्धाः पाण्डवानां तरस्विनाम् ।  
 प्राविशन्सौबलानीकमभ्यतिक्रम्य तान् रथान् ॥ ३९  
 ते तत्र सादिनः शूराः सौबलस्य महद्वलम् ।  
 गजमध्येऽवतिष्ठन्तः शरवर्षैरवाकिरन् ॥ ४०  
 तदुद्यतगदाप्रासमकापुरुषसेवितम् ।  
 प्रावर्तत महद्युद्धं राजन्दुर्मन्त्रिते तव ॥ ४१  
 उपारमन्त ज्ञयाशब्दाः प्रेक्षका रथिनोऽभवन् ।  
 न हि स्वेषां परेषां वा विशेषः प्रत्यदृश्यत ॥ ४२  
 शूरबाहुविसृष्टानां शक्तीनां भरतर्षभ ।  
 ज्योतिषामिव संपातमपश्यन्कुरुपाण्डवाः ॥ ४३  
 ऋष्टिभिर्विमलाभिश्च तत्र तत्र विशां पते ।  
 संपतन्तीभिराकाशमावृतं बह्वशोभत ॥ ४४  
 प्रासानां पततां राजन् रूपमासीत्समन्ततः ।

शलभानामिवाकाशे तदा भरतसत्तम ॥ ४५  
 रुधिरोक्षितसर्वाङ्गा विप्रविद्धैर्नियन्तृभिः ।  
 हयाः परिपतन्ति स्म शतशोऽथ सहस्रशः ॥ ४६  
 अन्योन्यपरिपिष्टाश्च समासाद्य परस्परम् ।  
 अविक्षताः स्म दृश्यन्ते वमन्तो रुधिरं मुखैः ॥ ४७  
 ततोऽभवत्तमो घोरं सैन्येन रजसा वृते ।  
 तानपाक्रमतोऽद्राक्षं तस्माद्देशादरिंदमान् ।  
 अश्वान् राजन्मनुष्यांश्च रजसा संवृते सति ॥ ४८  
 भूमौ निपतिताश्चान्ये वमन्तो रुधिरं बहु ।  
 केशाकेशिसमालम्बा न शेकुश्चेष्टितुं जनाः ॥ ४९  
 अन्योन्यमश्वपृष्ठेभ्यो विकर्षन्तो महाबलाः ।  
 मल्ला इव समासाद्य निजघ्नुरितरेतरम् ।  
 अश्वैश्च व्यपकृष्यन्त बहवोऽत्र गतासवः ॥ ५०  
 भूमौ निपतिताश्चान्ये बहवो विजयैषिणः ।  
 तत्र तत्र व्यदृश्यन्त पुरुषाः शूरमानिनः ॥ ५१  
 रक्तोक्षितैरिच्छन्नभुजैरपकृष्टशिरोरुहैः ।  
 व्यदृश्यत मही कीर्णां शतशोऽथ सहस्रशः ॥ ५२  
 दूरं न शक्यं तत्रासीद्वन्तुमश्वेन केनचित् ।  
 साश्वारोहैर्हर्तैरश्वैरावृते वसुधातले ॥ ५३  
 रुधिरोक्षितसंनहैरात्तशस्त्रैरुदायुधैः ।  
 नानाप्रहरणैर्घोरैः परस्परवधैषिभिः ।  
 सुसंनिकृष्टैः संग्रामे हतभूयिष्ठसैनिकैः ॥ ५४  
 स मुहूर्तं ततो युद्धा सौबलोऽथ विशां पते ।  
 षट्सहस्रैर्हयैः शिष्टैरपायाच्छकुनिस्ततः ॥ ५५  
 तथैव पाण्डवानीकं रुधिरेण समुक्षितम् ।  
 षट्सहस्रैर्हयैः शिष्टैरपायाच्छ्रान्तवाहनम् ॥ ५६  
 अश्वारोहास्तु पाण्डूनामब्रुवन् रुधिरोक्षिताः ।  
 सुसंनिकृष्टाः संग्रामे भूयिष्ठं त्यक्तजीविताः ॥ ५७  
 नेह शक्यं रथैर्योद्धुं कुत एव महागजैः ।  
 रथानेव रथा यान्तु कुञ्जराः कुञ्जरानपि ॥ ५८



प्रतियातो हि शकुनिः स्वमनीकमवस्थितः ।  
 न पुनः सौबलो राजा युद्धमभ्यागमिष्यति ॥ ५९  
 ततस्तु द्रौपदेयाश्च ते च मत्ता महाद्विपाः ।  
 प्रययुर्यत्र पाञ्चाल्यो धृष्टद्युम्नो महारथः ॥ ६०  
 सहदेवोऽपि कौरव्य रजोमेघे समुत्थिते ।  
 एकाकी प्रययौ तत्र यत्र राजा युधिष्ठिरः ॥ ६१  
 ततस्तेषु प्रयातेषु शकुनिः सौबलः पुनः ।  
 पार्श्वतोऽभ्यहनत्कुद्रो धृष्टद्युम्नस्य बाहिनीम् ॥ ६२  
 तत्पुनस्तुमुलं युद्धं प्राणांस्त्यक्त्वाभ्यवर्तत ।  
 तावकानां परेषां च परस्परवधैषिणाम् ॥ ६३  
 ते ह्यन्योन्यमवेक्षन्त तस्मिन्वीरसमागमे ।  
 योधाः पर्यपतन् राजञ्शतशोऽथ सहस्रशः ॥ ६४  
 असिभिश्छिद्यमानानां शिरसां लोकसंक्षये ।  
 प्रादुरासीन्महाशब्दस्तालानां पततामिव ॥ ६५  
 विमुक्तानां शरीराणां भिन्नानां पततां भुवि ।  
 सायुधानां च बाहूनामूरूणां च विशां पते ।  
 आसीत्कटकटाशब्दः सुमहल्लोलमहर्षणः ॥ ६६  
 निघ्नन्तो निशितैः शस्त्रैर्भ्रातृपुत्रान्सखीनपि ।  
 योधाः परिपतन्ति स्म यथामिषकृते खगाः ६७  
 अन्योन्यं प्रतिसंरब्धाः समासाद्य परस्परम् ।  
 अहं पूर्वमहं पूर्वमिति न्यघ्नन्सहस्रशः ॥ ६८  
 संघातैरासनभ्रष्टैरश्वारोहैर्गतासुभिः ।  
 हयाः परिपतन्ति स्म शतशोऽथ सहस्रशः ॥ ६९  
 स्फुरतां प्रतिपिष्टानामश्वानां शीघ्रसारिणाम् ।  
 स्तनतां च मनुष्याणां संनद्धानां विशां पते ॥ ७०  
 शक्त्यष्टिप्रासशब्दश्च तुमुलः समजायत ।  
 भिन्दतां परमर्माणि राजन्दुर्मन्त्रिते तव ॥ ७१  
 श्रमाभिभूताः संरब्धाः श्रान्तवाहाः पिपासिताः ।  
 विक्षताश्च शितैः शस्त्रैरभ्यवर्तन्त तावकाः ॥ ७२  
 मत्ता रुधिरगन्धेन बहवोऽत्र विचेतसः ।

जघ्नुः परान्स्वकांश्चैव प्राप्तान्प्राप्ताननन्तरान् ॥ ७३  
 बहवश्च गतप्राणाः क्षत्रिया जयगृद्धिनः ।  
 भूमावभ्यपतन् राजञ्शरवृष्टिभिरावृताः ॥ ७४  
 वृकगृध्रशृगालानां तुमुले मोदनेऽहनि ।  
 आसीद्वलक्षयो घोरस्तव पुत्रस्य पश्यतः ॥ ७५  
 नराश्वकायसंछन्ना भूमिरासीद्विशां पते ।  
 रुधिरोदकचित्रा च भीरूणां भयवर्धिनी ॥ ७६  
 असिभिः पट्टिशैः शूलैस्तक्षमाणाः पुनः पुनः ।  
 तावकाः पाण्डवाश्चैव नाभ्यवर्तन्त भारत ॥ ७७  
 प्रहरन्तो यथाशक्ति यावत्प्राणस्य धारणम् ।  
 योधाः परिपतन्ति स्म वमन्तो रुधिरं व्रणैः ॥ ७८  
 शिरो गृहीत्वा केशेषु कबन्धः समदृश्यत ।  
 उद्यम्य निशितं खड्गं रुधिरेण समुक्षितम् ॥ ७९  
 अथोत्थितेषु बहुषु कबन्धेषु जनाधिप ।  
 तथा रुधिरगन्धेन योधाः कश्मलमाविशन् ॥ ८०  
 मन्दीभूते ततः शब्दे पाण्डवानां महद्वलम् ।  
 अल्पावशिष्टैस्तुरगैरभ्यवर्तत सौबलः ॥ ८१  
 ततोऽभ्यधावंस्त्वरिताः पाण्डवा जयगृद्धिनः ।  
 पदातयश्च नागाश्च सादिनश्चोद्यतायुधाः ॥ ८२  
 कौष्टकीकृत्य चाप्येनं परिक्षिप्य च सर्वशः ।  
 शस्त्रैर्नानाविधैर्जघ्नुर्गुह्यद्वारं तितीर्षवः ॥ ८३  
 त्वदीयास्तांस्तु संप्रेक्ष्य सर्वतः समभिद्रुतान् ।  
 साश्वपत्तिद्विपरथाः पाण्डवानभिद्रुतुः ॥ ८४  
 केचित्पदातयः पट्टिमुष्टिभिश्च परस्परम् ।  
 निजघ्नुः समरे शूराः क्षीणशस्त्रास्ततोऽपतन् ॥ ८५  
 रथेभ्यो रथिनः पेतुर्द्विपेभ्यो हस्तिसादिनः ।  
 विमानेभ्य इव भ्रष्टाः सिद्धाः पुण्यक्षयाद्यथा ॥ ८६  
 एवमन्योन्यमायस्ता योधा जघ्नुर्महामृषे ।  
 पितृन्भ्रातृन्वयस्यांश्च पुत्रानपि तथापरे ॥ ८७  
 एवमासीदमर्यादं युद्धं भरतसत्तम ।



प्रासासिबाणकलिले, वर्तमाने सुदारुणे ॥ ८८

इति श्रीमहाभारते शल्यपर्वणि

द्वाविंशोऽध्यायः ॥ २२ ॥

२३

संजय उवाच ।

तस्मिञ्शब्दे मृदौ जाते पाण्डवैर्निहते बले ।  
अश्वैः सप्तशतैः शिष्टैरुपावर्तत सौबलः ॥ १  
स यात्वा वाहिनीं तूर्णमब्रवीत्त्वरयन्युधि ।  
युध्यध्वमिति संहृष्टाः पुनः पुनररिंदमः ।  
अपृच्छत्क्षत्रियास्तत्र क नु राजा महारथः ॥ २  
शकुनेस्तु वचः श्रुत्वा त ऊर्चुर्भरतर्षभ ।  
असौ तिष्ठति कौरव्यो रणमध्ये महारथः ॥ ३  
यत्रैतत्सुमहच्छत्रं पूर्णचन्द्रसमप्रभम् ।  
यत्रैते सतलत्राणा रथास्तिष्ठन्ति दंशिताः ॥ ४  
यत्रैष शब्दस्तुमुलः पर्जन्यनिनदोपमः ।  
तत्र गच्छ द्रुतं राजंस्ततो द्रक्ष्यसि कौरवम् ॥ ५  
एवमुक्तस्तु तैः शूरैः शकुनिः सौबलस्तदा ।  
प्रययौ तत्र यत्रासौ पुत्रस्त्व नराधिप ।  
सर्वतः संवृतो वीरैः समरेष्वनिवर्तिभिः ॥ ६  
ततो दुर्योधनं दृष्ट्वा रथानीके व्यवस्थितम् ।  
सरथांस्तावकान्सर्वान्हर्षयञ्शकुनिस्ततः ॥ ७  
दुर्योधनमिदं वाक्यं दृष्ट्वरूपो विशां पते ।  
कृतकार्यमिवात्मानं मन्यमानोऽब्रवीन्नृपम् ॥ ८  
जहि राजनूथानीकमश्वः सर्वे जिता मया ।  
नात्यक्त्वा जीवितं संख्ये शक्यो जेतुं युधिष्ठिरः ॥ ९  
हते तस्मिन् रथानीके पाण्डवेनाभिपालिते ।  
गजानेतान्हनिष्यामः पदातींश्चेतरांस्तथा ॥ १०  
श्रुत्वा तु वचनं तस्य तावका जयगृद्धिनः ।  
जवेनाभ्यपतन् दृष्ट्वा पाण्डवानामनीकिनीम् ॥ ११  
सर्वे विवृततूणीराः प्रगृहीतशरासनाः ।

शरासनानि धुन्वानाः सिंहनादं प्रचक्रिरे ॥ १२  
ततो ज्यातलनिर्घोषः पुनरासीद्विशां पते ।  
प्रादुरासीच्छराणां च सुमुक्तानां सुदारुणः ॥ १३  
तान्समीपगतान् दृष्ट्वा जवेनोद्यतकार्मुकान् ।  
उवाच देवकीपुत्रं कुन्तीपुत्रो धनंजयः ॥ १४  
चोदयाश्चानसंभ्रान्तः प्रविशैतद्वलार्णवम् ।  
अन्तमद्य गमिष्यामि शत्रूणां निशितैः शरैः ॥ १५  
अष्टादश दिनान्यद्य युद्धस्यास्य जनार्दन ।  
वर्तमानस्य महतः समासाद्य परस्परम् ॥ १६  
अनन्तकल्पा ध्वजिनी भूत्वा हेषां महात्मनाम् ।  
क्षयमद्य गता युद्धे पश्य दैवं यथाविधम् ॥ १७  
समुद्रकल्पं तु बलं धार्तराष्ट्रस्य माधव ।  
अस्मानासाद्य संजातं गोष्पदोपममच्युत ॥ १८  
हते भीष्मे च संदध्याच्छिवं स्यादिह माधव ।  
न च तत्कृतवान्मूढो धार्तराष्ट्रः सुबालिशः ॥ १९  
उक्तं भीष्मेण यद्वाक्यं हितं पथ्यं च माधव ।  
तच्चापि नासौ कृतवान्वीतबुद्धिः सुयोधनः ॥ २०  
तस्मिंस्तु पतिते भीष्मे प्रच्युते पृथिवीतले ।  
न जाने कारणं किं नु येन युद्धमवर्तत ॥ २१  
मूढांस्तु सर्वथा मन्ये धार्तराष्ट्रान्सुबालिशान् ।  
पतिते शंतनोः पुत्रे येऽकार्षुः संयुगं पुनः ॥ २२  
अनन्तरं च निहते द्रोणे ब्रह्मविदां वरे ।  
राघेये च विकर्णे च नैवाशाम्यत वैशसम् ॥ २३  
अल्पावशिष्टे सैन्येऽस्मिन्सूतपुत्रे च पातिते ।  
सपुत्रे वै नरव्याघ्रे नैवाशाम्यत वैशसम् ॥ २४  
श्रुतायुषि हते शूरे जलसंधे च पौरवे ।  
श्रुतायुषे च नृपतौ नैवाशाम्यत वैशसम् ॥ २५  
भूरिश्रवसि शल्ये च शाल्वे चैव जनार्दन ।  
आवन्येषु च वीरेषु नैवाशाम्यत वैशसम् ॥ २६  
जयद्रथे च निहते राक्षसे चाप्यलायुधे ।



बाह्यिके सोमदत्ते च नैवाशाम्यत वैशसम् ॥ २७  
 भगदत्ते हते शूरे काम्बोजे च सुदक्षिणे ।  
 दुःशासने च निहते नैवाशाम्यत वैशसम् ॥ २८  
 दृष्ट्वा च निहताञ्शूरान्पृथङ्गमाण्डलिकानृपान् ।  
 बलिनश्च रणे कृष्ण नैवाशाम्यत वैशसम् ॥ २९  
 अक्षौहिणीपतीन्दृष्ट्वा भीमसेनेन पातितान् ।  
 मोहाद्वा यदि वा लोभाच्चैवाशाम्यत वैशसम् ॥ ३०  
 को नु राजकुले जातः कौरवेयो विशेषतः ।  
 निरर्थकं महद्वैरं कुर्यादन्यः सुयोधनात् ॥ ३१  
 गुणतोऽभ्यधिकं ज्ञात्वा बलतः शौर्यतोऽपि वा ।  
 अमूढः को नु युध्येत जानन्प्राज्ञो हिताहितम् ॥ ३२  
 यन्न तस्य मनो ह्यासीत्त्वयोक्तस्य हितं वचः ।  
 प्रशमे पाण्डवैः सार्धं सोऽन्यस्य शृणुयात्कथम् ॥ ३३  
 येन शांतनवो भीष्मो द्रोणो विदुर एव च ।  
 प्रत्याख्याताः शमस्यार्थे किं नु तस्याद्य भेषजम् ॥ ३४  
 मौख्याद्येन पिता वृद्धः प्रत्याख्यातो जनार्दन ।  
 तथा माता हितं वाक्यं भाषमाणा हितैषिणी ।  
 प्रत्याख्याता ह्यसत्कृत्य स कस्मै रोचयेद्वचः ॥ ३५  
 कुलान्तकरणो व्यक्तं जात एष जनार्दन ।  
 तथास्य दृश्यते चेष्टा नीतिश्चैव विशां पते ।  
 नैष दास्यति नो राज्यमिति मे मतिरच्युत ॥ ३६  
 उक्तोऽहं बहुशस्तात विदुरेण महात्मना ।  
 न जीवन्दास्यते भागं धार्तराष्ट्रः कथंचन ॥ ३७  
 यावत्प्राणा धमिष्यन्ति धार्तराष्ट्रस्य मानद ।  
 तावद्युष्मास्वपापेषु प्रचरिष्यति पातकम् ॥ ३८  
 न स युक्तोऽन्यथा जेतुमृते युद्धेन माधव ।  
 इत्यब्रवीत्सदा मां हि विदुरः सत्यदर्शनः ॥ ३९  
 तत्सर्वमद्य जानामि व्यवसायं दुरात्मनः ।  
 यदुक्तं वचनं तेन विदुरेण महात्मना ॥ ४०  
 यो हि श्रुत्वा वचः पथ्यं जामदग्न्याद्यथातथम् ।

अवामन्यत दुर्बुद्धिर्भुवं नाशमुवे स्थितः ॥ ४१  
 उक्तं हि बहुभिः सिद्धैर्जातमात्रे सुयोधने ।  
 एनं प्राप्य दुरात्मानं क्षयं क्षत्रं गमिष्यति ॥ ४२  
 तदिदं वचनं तेषां निरुक्तं वै जनार्दन ।  
 क्षयं याता हि राजानो दुर्योधनकृते भृशम् ॥ ४३  
 सोऽद्य सर्वान्रणे योधाग्निहनिष्यामि माधव ।  
 क्षत्रियेषु हतेष्वाशु शून्ये च शिविरे कृते ॥ ४४  
 वधाय चात्मनोऽस्माभिः संयुगं रोचयिष्यति ।  
 तदन्तं हि भवेद्वैरमनुमानेन माधव ॥ ४५  
 एवं पश्यामि वाष्णेय चिन्तयन्प्रज्ञया स्वया ।  
 विदुरस्य च वाक्येन चेष्टया च दुरात्मनः ॥ ४६  
 संयाहि भारतीं वीर यावद्वन्मि शितैः शरैः ।  
 दुर्योधनं दुरात्मानं वाहिनीं चास्य संयुगे ॥ ४७  
 क्षेममद्य करिष्यामि धर्मराजस्य माधव ।  
 हत्वैतद्बलं सैन्यं धार्तराष्ट्रस्य पश्यतः ॥ ४८

संजय उवाच ।

अभीशुहस्तो दाशार्हस्तथोक्तः सव्यसाचिना ।  
 तद्वलौघममित्राणामभीतः प्राविशद्रेणे ॥ ४९  
 शरासनवरं घोरं शक्तिकण्टकसंवृतम् ।  
 गदापरिघपन्थानं रथनागमहाद्भुसम् ॥ ५०  
 ह्यपत्तिलताकीर्णं गाहमानो महायशाः ।  
 व्यचरत्तत्र गोविन्दो रथेनातिपताकिना ॥ ५१  
 ते हयाः पाण्डुरा राजन्वहन्तोऽर्जुनमाहवे ।  
 दिक्षु सर्वास्वदृश्यन्त दाशार्हेण प्रचोदितः ॥ ५२  
 ततः प्रायाद्रथेनाजौ सव्यसाची परंतपः ।  
 किरञ्शरशतांस्तीक्ष्णान्वारिधारा इवाम्बुदः ॥ ५३  
 प्रादुरासीन्महाञ्शब्दः शराणां नतपर्वणाम् ।  
 इषुभिश्छाद्यमानानां समरे सव्यसाचिना ॥ ५४  
 असज्जन्तस्तनुत्रेषु शरौघाः प्रापतन्भुवि ।  
 इन्द्राशनिसमस्पर्शा गाण्डीवप्रेषिताः शराः ॥ ५५



नरान्नागान्समाहत्य ह्यंश्रापि विशां पते ।  
 अपतन्त रणे बाणाः पतंगा इव घोषिणः ॥ ५६  
 आसीत्सर्वमवच्छन्नं गाण्डीवप्रेषितैः शरैः ।  
 न प्राज्ञायन्त समरे दिशो वा प्रदिशोऽपि वा ॥ ५७  
 सर्वमासीज्जगत्पूर्णं पार्थनामाङ्कितैः शरैः ।  
 रुक्मपुङ्खैस्तैलधौतैः कर्मारपरिमार्जितैः ॥ ५८  
 ते दह्यमानाः पार्थेन पावकेनेव कुञ्जराः ।  
 समासीदन्त कौरव्या वध्यमानाः शितैः शरैः ॥ ५९  
 शरचापधरः पार्थः प्रज्वलन्निव भारत ।  
 ददाह समरे योधान्कक्षमग्निरिव ज्वलन् ॥ ६०

यथा वनान्ते वनपैर्विसृष्टः

कक्षं दहेत्कृष्णगतिः सघोषः ।

भूरिद्रुमं शुष्कलतावितानं

भृशं समृद्धो ज्वलनः प्रतापी ॥ ६१

एवं स नाराचगणप्रतापी

शरार्चिरुचावचतिग्मतेजाः ।

ददाह सर्वां तव पुत्रसेना-

ममृष्यमाणस्तरसा तरस्वी ॥ ६२

तस्येषवः प्राणहराः सुमुक्ता

नासज्जन्यै वर्मसु रुक्मपुङ्खाः ।

न च द्वितीयं प्रमुमोच बाणं

नरे ह्ये वा परमद्विपे वा ॥ ६३

अनेकरूपाकृतिभिर्हि बाणै-

र्महारथानीकमनुप्रविश्य ।

स एव एकस्तव पुत्रसेनां

जघान दैत्यानिव वज्रपाणिः ॥ ६४

इति श्रीमहाभारते शल्यपर्वणि

त्रयोविंशोऽध्यायः ॥ २३ ॥

२४

संजय उवाच ।

अस्यतां यतमानानां शूराणामनिवर्तिनाम् ।  
 संकल्पमकरोन्मोघं गाण्डीवेन धनंजयः ॥ १  
 इन्द्राशनिमसस्पर्शानविषह्यान्महौजसः ।  
 विसृजन्ट्यते बाणान्धारा मुञ्चन्निवाम्बुदः ॥ २  
 तत्सैन्यं भरतश्रेष्ठ वध्यमानं किरीटिना ।  
 संप्रदुद्राव संग्रामात्तव पुत्रस्य पश्यतः ॥ ३  
 हतधुर्या रथाः केचिद्धतसूतास्तथापरे ।  
 भग्नाक्षयुगचक्रेषाः केचिदासन्विशां पते ॥ ४  
 अन्येषां सायकाः क्षीणास्तथान्ये शरपीडिताः ।  
 अक्षता युगपत्केचित्प्राद्रवन्भयपीडिताः ॥ ५  
 केचित्पुत्रानुपादाय हतभूयिष्ठवाहनाः ।  
 विचुक्रुशुः पितृनन्ये सहायानपरे पुनः ॥ ६  
 बान्धवांश्च नरव्याघ्र भ्रातृसंबन्धिनस्तथा ।  
 दुद्रुवुः केचिदुत्सृज्य तत्र तत्र विशां पते ॥ ७  
 बहवोऽत्र भृशं विद्धा मुह्यमाना महारथाः ।  
 निष्ठनन्तः स्म दृश्यन्ते पार्थबाणहता नराः ॥ ८  
 तानन्ये रथमारोप्य समाश्रास्य मुहूर्तकम् ।  
 विश्रान्ताश्च वितृष्णाश्च पुनर्युद्धाय जग्मिरे ॥ ९  
 तानपास्य गताः केचित्पुनरेव युयुत्सवः ।  
 कुर्वन्तस्तव पुत्रस्य शासनं युद्धदुर्मदाः ॥ १०  
 पानीयमपरे पीत्वा पर्याश्रास्य च वाहनम् ।  
 वर्माणि च समारोप्य केचिद्भरतसत्तम ॥ ११  
 समाश्रास्यापरे भ्रातृन्निक्षिप्य शिबिरेऽपि च ।  
 पुत्रानन्ये पितृनन्ये पुनर्युद्धमरोचयन् ॥ १२  
 सज्जयित्वा रथान्केचिद्यथामुख्यं विशां पते ।  
 आमुल्य पाण्डवानीकं पुनर्युद्धमरोचयन् ॥ १३  
 ते शूराः किङ्किणीजालैः समाच्छन्ना बभासिरे ।  
 त्रैलोक्यविजये युक्ता यथा दैतेयदानवाः ॥ १४



आगम्य सहसा केचिद्रथैः स्वर्णविभूषितैः ।  
 पाण्डवानामनीकेषु धृष्टद्युम्नमयोधयन् ॥ १५  
 धृष्टद्युम्नोऽपि पाञ्चाल्यः शिखण्डी च महारथः ।  
 नाकुलिश्च शतानीको रथानीकमयोधयन् ॥ १६  
 पाञ्चाल्यस्तु ततः क्रुद्धः सैन्येन महता वृतः ।  
 अभ्यद्रवत्सुसंरब्धस्तावकान् हन्तुमुद्यतः ॥ १७  
 ततस्त्वापततस्तस्य तव पुत्रो जनाधिप ।  
 बाणसंघाननेकान्वै प्रेषयामास भारत ॥ १८  
 धृष्टद्युम्नस्ततो राजंस्तव पुत्रेण धन्विना ।  
 नाराचैर्वहुभिः क्षिप्रं बाह्वोरसि चार्पितः ॥ १९  
 सोऽतिविद्धो महेष्वासस्तोत्रार्दित इव द्विपः ।  
 तस्याश्वांश्चतुरो बाणैः प्रेषयामास मृत्यवे ।  
 सारथेश्चास्य भलेन शिरः कायादपाहरत् ॥ २०  
 ततो दुर्योधनो राजा पृष्ठमारुह्य वाजिनः ।  
 अपाक्रामद्धतरथो नातिदूरमरिदमः ॥ २१  
 दृष्ट्वा तु हतविक्रान्तं स्वमनीकं महाबलः ।  
 तव पुत्रो महाराज प्रययौ यत्र सौबलः ॥ २२  
 ततो रथेषु भग्नेषु त्रिसाहस्रा महाद्विपाः ।  
 पाण्डवान् रथिनः पञ्च समन्तात्पर्यवारयन् ॥ २३  
 ते वृताः समरे पञ्च गजानीकेन भारत ।  
 अशोभन्त नरव्याघ्रा ग्रहा व्याप्ता घनैरिव ॥ २४  
 ततोऽर्जुनो महाराज लब्धलक्षो महाभुजः ।  
 विनिर्ययौ रथेनैव श्वेताश्वः कृष्णसारथिः ॥ २५  
 तैः समन्तात्परिवृतः कुञ्जरैः पर्वतोपमैः ।  
 नाराचैर्विमलैस्तीक्ष्णैर्गजानीकमपोधयत् ॥ २६  
 तत्रैकबाणनिहतानपश्याम महागजान् ।  
 पतितान्पात्यमानांश्च विभिन्नान्सव्यसाचिना ॥ २७  
 भीमसेनस्तु तान् दृष्ट्वा नागान्मत्तगजोपमः ।  
 करेण गृह्य महतीं गदामभ्यपतद्वली ।  
 अवप्लुत्य रथात्तूर्णं दण्डपाणिरिवान्तकः ॥ २८

तमुद्यतगदं दृष्ट्वा पाण्डवानां महारथम् ।  
 वित्रेसुस्तावकाः सैन्याः शकृन्मूत्रं प्रसुसुवुः ।  
 आविर्भूतं च बलं सर्वं गदाहस्ते वृकोदरे ॥ २९  
 गदया भीमसेनेन भिन्नकुम्भान् रजस्वलान् ।  
 धावमानानपश्याम कुञ्जरान्पर्वतोपमान् ॥ ३०  
 प्रधान्य कुञ्जरास्ते तु भीमसेनगदाहताः ।  
 पेतुरार्तस्वरं कृत्वा छिन्नपक्षा इवाद्वयः ॥ ३१  
 तान् भिन्नकुम्भान्सुबहून् द्रवमाणानितस्ततः ।  
 पतमानांश्च संप्रेक्ष्य वित्रेसुस्तव सैनिकाः ॥ ३२  
 युधिष्ठिरोऽपि संकुद्धो माद्रीपुत्रौ च पाण्डवौ ।  
 गृध्रपक्षैः शितैर्बाणैर्जघ्नुर्वै गजयोधिनः ॥ ३३  
 धृष्टद्युम्नस्तु समरे पराजित्य नराधिपम् ।  
 अपक्रान्ते तव सुते ह्यपृष्टं समाश्रिते ॥ ३४  
 दृष्ट्वा च पाण्डवान्सर्वान् कुञ्जरैः परिवारितान् ।  
 धृष्टद्युम्नो महाराज सह सर्वैः प्रभद्रकैः ।  
 पुत्रः पाञ्चालराजस्य जिघांसुः कुञ्जरान्ययौ ॥ ३५  
 अदृष्ट्वा तु रथानीके दुर्योधनमरिदमम् ।  
 अश्वत्थामा कृपश्चैव कृतवर्मा च सात्वतः ।  
 अपृच्छन् क्षत्रियांस्तत्र क तु दुर्योधनो गतः ॥ ३६  
 अपश्यमाना राजानं वर्तमाने जनक्षये ।  
 मन्वाना निहतं तत्र तव पुत्रं महारथाः ।  
 विषण्णवदना भूत्वा पर्यपृच्छन्त ते सुतम् ॥ ३७  
 आहुः केचिद्धते सूते प्रयातो यत्र सौबलः ।  
 अपरे त्वब्रुवंस्तत्र क्षत्रिया भृशविक्षताः ॥ ३८  
 दुर्योधनेन किं कार्यं द्रक्ष्यध्वं यदि जीवति ।  
 युध्यध्वं सहिताः सर्वे किं वो राजा करिष्यति ॥ ३९  
 ते क्षत्रियाः क्षतैर्गात्रैर्हृतभूयिष्ठवाहनाः ।  
 शरैः संपीड्यमानाश्च नातिव्यक्तमिवाब्रुवन् ॥ ४०  
 इदं सर्वं बलं हन्मो येन स्म परिवारिताः ।  
 एते सर्वे गजान् दृष्ट्वा उपयान्ति स्म पाण्डवाः ॥ ४१



श्रुत्वा तु वचनं तेषामश्वत्थामा महाबलः ।  
 हित्वा पाञ्चालराजस्य तदनीकं दुस्तसहम् ॥ ४२  
 कृपश्च कृतवर्मा च प्रययुर्ग्रामे सौबलः ।  
 रथानीकं परित्यज्य शूराः सुदृढधन्विनः ॥ ४३  
 ततस्तेषु प्रयातेषु धृष्टद्युम्नपुरोगमाः ।  
 आययुः पाण्डवा राजन्विनिघ्नन्तः स्म तावकान् ॥ ४४  
 दृष्ट्वा तु तानापततः संप्रहृष्टान्महारथान् ।  
 पराक्रान्तांस्ततो वीरान्निराशाञ्जीविते तदा ।  
 विवर्णमुखभूयिष्ठमभवत्तावकं बलम् ॥ ४५  
 परिक्षीणायुधान्दृष्ट्वा तानहं परिवारितान् ।  
 राजन्बलेन द्व्यङ्गेन त्यक्त्वा जीवितमात्मनः ॥ ४६  
 आत्मनापञ्चमोऽयुध्यं पाञ्चालस्य बलेन ह ।  
 तस्मिन्देशे व्यवस्थाप्य यत्र शारद्वतः स्थितः ॥ ४७  
 संप्रयुद्धा वयं पञ्च किरीटिशरपीडिताः ।  
 धृष्टद्युम्नं महानीकं तत्र नोऽभूद्रणो महान् ।  
 जितास्तेन वयं सर्वे व्यपयाम रणात्ततः ॥ ४८  
 अथापश्यं सात्यकिं तमुपायान्तं महारथम् ।  
 रथैश्चतुःशतैर्वीरो मां चाभ्यद्रवदाहवे ॥ ४९  
 धृष्टद्युम्नादहं मुक्तः कथंचिच्छान्तवाहनः ।  
 पतितो माधवानीकं दुष्कृती नरकं यथा ।  
 तत्र युद्धमभूद्गौरं मुहूर्तमतिदारुणम् ॥ ५०  
 सात्यकिस्तु महाबाहुर्मम हत्वा परिच्छिदम् ।  
 जीवग्राहमगृह्णान्मां मूर्छितं पतितं भुवि ॥ ५१  
 ततो मुहूर्तादिव तद्राजानीकमवध्यत ।  
 गदया भीमसेनेन नाराचैरर्जुनेन च ॥ ५२  
 प्रतिपिष्टैर्महानागैः समन्तात्पर्वतोपमैः ।  
 नातिप्रसिद्धेव गतिः पाण्डवानामजायत ॥ ५३  
 रथमार्गास्ततश्चक्रे भीमसेनो महाबलः ।  
 पाण्डवानां महाराज व्यपकर्षन्महागजान् ॥ ५४  
 अश्वत्थामा कृपश्चैव कृतवर्मा च सात्वतः ।

अपश्यन्तो रथानीके दुर्योधनमरिदमम् ।  
 राजानं मृगयामासुस्तव पुत्रं महारथम् ॥ ५५  
 परित्यज्य च पाञ्चालं प्रयाता यत्र सौबलः ।  
 राज्ञोऽदर्शनसंविन्ना वर्तमाने जनक्षये ॥ ५६

इति श्रीमहाभारते शल्यपर्वणि

चतुर्विंशोऽध्यायः ॥ २४ ॥

२५

संजय उवाच ।

गजानीके हते तस्मिन्पाण्डुपुत्रेण भारत ।  
 वध्यमाने बले चैव भीमसेनेन संयुगे ॥ १  
 चरन्तं च तथा दृष्ट्वा भीमसेनमरिदमम् ।  
 दण्डहस्तं यथा क्रुद्धमन्तकं प्राणहारिणम् ॥ २  
 समेत्य समरे राजन्हतशेषाः सुतास्तव ।  
 अदृश्यमाने कौरव्ये पुत्रे दुर्योधने तव ।  
 सोदर्याः सहिता भूत्वा भीमसेनमुपाद्रवन् ॥ ३  
 दुर्मर्षणो महाराज जैत्रो भूरिबलो रविः ।  
 इत्येते सहिता भूत्वा तव पुत्राः समन्ततः ।  
 भीमसेनमभिद्रुत्य रुरुधुः सर्वतोदिशम् ॥ ४  
 ततो भीमो महाराज स्वरथं पुनरास्थितः ।  
 मुमोच निशितान्बाणान्पुत्राणां तव मर्मसु ॥ ५  
 ते कीर्यमाणा भीमेन पुत्रास्तव महारणे ।  
 भीमसेनमपासेधन्प्रवणादिव कुञ्जरम् ॥ ६  
 ततः क्रुद्धो रणे भीमः शिरो दुर्मर्षणस्य ह ।  
 क्षुरप्रेण प्रमथ्याशु पातयामास भूतले ॥ ७  
 ततोऽपरेण भलेन सर्वावरणभेदिना ।  
 श्रुतान्तमवधीर्भीमस्तव पुत्रं महारथः ॥ ८  
 जयत्सेनं ततो विद्ध्वा नाराचेन हसन्निव ।  
 पातयामास कौरव्यं रथोपस्थादरिदमः ।  
 स पपात रथाद्राजन्भूमौ तूर्णं ममर च ॥ ९  
 श्रुतर्वा तु ततो भीमं क्रुद्धो विव्याध मारिष ।



शतेन गृध्रवाजानां शराणां नतपर्वणाम् ॥ १०  
 ततः क्रुद्धो रणे भीमो जैत्रं भूरिवलं रविम् ।  
 त्रीनेतांस्त्रिभिरानर्हद्विषाग्निप्रतिभैः शरैः ॥ ११  
 ते हता न्यपतन्भूमौ स्यन्दनेभ्यो महारथाः ।  
 वसन्ते पुष्पशवला निहृता इव किंशुकाः ॥ १२  
 ततोऽपरेण तीक्ष्णेन नाराचेन परंतपः ।  
 दुर्विमोचनमाहत्य प्रेषयामास मृत्यवे ॥ १३  
 स हतः प्रापतद्भूमौ स्वरथाद्रथिनां वरः ।  
 गिरेस्तु कूटजो भग्नो मारुतेनेव पादपः ॥ १४  
 दुष्प्रधर्षं ततश्चैव सुजातं च सुतौ तव ।  
 एकैकं न्यवधीत्संख्ये द्वाभ्यां द्वाभ्यां चमूमुखे ।  
 तौ शिलीमुखविद्वाङ्मौ पेततू रथसत्तमौ ॥ १५  
 ततो यतन्तमपरमभिवीक्ष्य सुतं तव ।  
 भलेन युधि विव्याध भीमो दुर्विषहं रणे ।  
 स पपात हतो वाहात्पश्यतां सर्वधन्विनाम् ॥ १६  
 दृष्ट्वा तु निहतान्भ्रातृन्बहूनेकेन संयुगे ।  
 अमर्षवशमापन्नः श्रुतर्वा भीममभ्ययात् ॥ १७  
 विक्षिपन्सुमहच्चापं कार्तस्वरविभूषितम् ।  
 विसृजन्सायकांश्चैव विषाग्निप्रतिमान्बहून् ॥ १८  
 स तु राजन्धनुश्छित्त्वा पाण्डवस्य महामृधे ।  
 अथैनं छिन्नधन्वानं विंशत्या समवाकिरत् ॥ १९  
 ततोऽन्यद्वनुरादाय भीमसेनो महारथः ।  
 अवाकिरत्तव सुतं तिष्ठ तिष्ठेति चाब्रवीत् ॥ २०  
 महदासीत्तयोर्युद्धं चित्ररूपं भयानकम् ।  
 यादृशं समरे पूर्वं जम्भवासवयोरभूत् ॥ २१  
 तयोस्तत्र शरैर्मुक्तैर्यमदण्डनिभैः शुभैः ।  
 समाच्छन्ना धरा सर्वा खं च सर्वा दिशस्तथा ॥ २२  
 ततः श्रुतर्वा संक्रुद्धो धनुरायम्य सायकैः ।  
 भीमसेनं रणे राजन्बाहोरुरसि चार्पयत् ॥ २३  
 सोऽतिविद्धो महाराज तव पुत्रेण धन्विना ।

भीमः संयुक्षुभे क्रुद्धः पर्वणीव महोदधिः ॥ २४  
 ततो भीमो रुषाविष्टः पुत्रस्य तव मारिष ।  
 सारथिं चतुरश्रान्धान्वाणैर्निन्ये यमक्षयम् ॥ २५  
 विरथं तं समालक्ष्य विशिखेलोमवाहिभिः ।  
 अवाकिरदमेयात्मा दर्शयन्पाणिलाघवम् ॥ २६  
 श्रुतर्वा विरथो राजन्नाददे खड्गचर्मणी ।  
 अथास्याददतः खड्गं शतचन्द्रं च भानुम् ॥ २७  
 क्षुरप्रेण शिरः कायात्पातयामास पाण्डवः ॥ २७  
 छिन्नोत्तमाङ्गस्य ततः क्षुरप्रेण महात्मनः ।  
 पपात कायः स रथाद्वसुधामनुनादयन् ॥ २८  
 तस्मिन्निपतिते वीरे तावका भयमोहिताः ।  
 अभ्यद्रवन्त संग्रामे भीमसेनं युयुत्सवः ॥ २९  
 तानापतत एवाशु हतशेषाद्वलार्णवात् ।  
 दंशितः प्रतिजग्राह भीमसेनः प्रतापवान् ।  
 ते तु तं वै समासाद्य परिवव्रुः समन्ततः ॥ ३०  
 ततस्तु संवृतो भीमस्तावकैर्निशितैः शरैः ।  
 पीडयामास तान्सर्वान्सहस्राक्ष इवासुरान् ॥ ३१  
 ततः पञ्चशतान् हत्वा सवरूथान्महारथान् ।  
 जघ्नान कुञ्जरानीकं पुनः सप्तशतं युधि ॥ ३२  
 हत्वा दश सहस्राणि पत्नीनां परमेषुभिः ।  
 वाजिनां च शतान्यष्टौ पाण्डवः स्म विराजते ॥ ३३  
 भीमसेनस्तु कौन्तेयो हत्वा युद्धे सुतांस्तव ।  
 मेने कृतार्थमात्मानं सफलं जन्म च प्रभो ॥ ३४  
 तं तथा युध्यमानं च विनिघ्नन्तं च तावकान् ।  
 ईक्षितुं नोत्सहन्ते स्म तव सैन्यानि भारत ॥ ३५  
 विद्राव्य तु कुरुन्सर्वास्तांश्च हत्वा पदानुगान् ।  
 दोभ्यां शब्दं ततश्चक्रे त्रासयानो महाद्विपान् ॥ ३६  
 हतभूयिष्ठयोधा तु तव सेना विशां पते ।



किंचिच्छेषा महाराज कृपणा समपद्यत ॥ ३७

इति श्रीमहाभारते शल्यपर्वणि

पञ्चविंशोऽध्यायः ॥ २५ ॥

२६

संजय उवाच ।

दुर्योधनो महाराज सुदर्शश्चापि ते सुतः ।

हतशेषौ तदा संख्ये वाजिमध्ये व्यवस्थितौ ॥ १

ततो दुर्योधनं दृष्ट्वा वाजिमध्ये व्यवस्थितम् ।

उवाच देवकीपुत्रः कुन्तीपुत्रं धनंजयम् ॥ २

शत्रवो हतभूयिष्ठा ज्ञातयः परिपालिताः ।

गृहीत्वा संजयं चासौ निवृत्तः शिनिपुंगवः ॥ ३

परिश्रान्तश्च नकुलः सहदेवश्च भारत ।

योधयित्वा रणे पापान्धारतराष्ट्रपदानुगान् ॥ ४

सुयोधनमभित्यज्य त्रय एते व्यवस्थिताः ।

कृपश्च कृतवर्मा च द्रौणिश्चैव महारथः ॥ ५

असौ तिष्ठति पाञ्चाल्यः श्रिया परमया युतः ।

दुर्योधनबलं हत्वा सह सर्वैः प्रभद्रकैः ॥ ६

असौ दुर्योधनः पार्थ वाजिमध्ये व्यवस्थितः ।

छत्रेण ध्रियमाणेन प्रेक्षमाणो मुहुर्मुहुः ॥ ७

प्रतिव्यूह्य बलं सर्वं रणमध्ये व्यवस्थितः ।

एनं हत्वा शितैर्बाणैः कृतकृत्यो भविष्यसि ॥ ८

गजानीकं हतं दृष्ट्वा त्वां च प्राप्तमरिदम् ।

यावन्न विद्रवन्त्येते तावज्जहि सुयोधनम् ॥ ९

यातु कश्चित्तु पाञ्चाल्यं क्षिप्रमागम्यतामिति ।

परिश्रान्तबलस्तात नैष मुच्येत किल्बिषी ॥ १०

तव हत्वा बलं सर्वं संग्रामे धृतराष्ट्रजः ।

जितान्पाण्डुसुतान्मत्वा रूपं धारयते महत् ॥ ११

निहतं स्वबलं दृष्ट्वा पीडितं चापि पाण्डवैः ।

ध्रुवमेष्यति संग्रामे वधायैवात्मनो नृपः ॥ १२

एवमुक्तः फल्गुनस्तु कृष्णं वचनमब्रवीत् ।

धृतराष्ट्रसुताः सर्वे हता भीमेन मानद ।

यावेतावास्थितौ कृष्ण तावद्य न भविष्यतः ॥ १३

हतो भीष्मो हतो द्रोणः कर्णो वैकर्तनो हतः ।

मद्राजो हतः शल्यो हतः कृष्ण जयद्रथः ॥ १४

हयाः पञ्चशताः शिष्टाः शकुनेः सौबलस्य च ।

रथानां तु शते शिष्टे द्वे एव तु जनार्दन ।

दन्तिनां च शतं साग्रं त्रिसाहस्राः पदातयः ॥ १५

अश्वत्थामा कृपश्चैव त्रिगर्ताधिपतिस्तथा ।

उलूकः शकुनिश्चैव कृतवर्मा च सात्वतः ॥ १६

एतद्वलमभूच्छेषं धार्तराष्ट्रस्य माधव ।

मोक्षो न नूनं कालाद्धि विद्यते भुवि कस्यचित् ॥ १७

तथा विनिहते सैन्ये पश्य दुर्योधनं स्थितम् ।

अद्याह्ना हि महाराजो हतामित्रो भविष्यति ॥ १८

न हि मे मोक्ष्यते कश्चित्परेषामिति चिन्तये ।

ये त्वद्य समरं कृष्ण न हास्यन्ति रणोत्कटाः ।

तान्वै सर्वान्हनिष्यामि यद्यपि स्युरमानुषाः ॥ १९

अद्य युद्धे सुसंकुद्धो दीर्घं राज्ञः प्रजागरम् ।

अपनेष्यामि गान्धारं पातयित्वा शितैः शरैः ॥ २०

निकृत्या वै दुराचारो यानि रत्नानि सौबलः ।

सभायामहरद्ध्यूते पुनस्तान्याहराम्यहम् ॥ २१

अद्य ता अपि वेत्स्यन्ति सर्वा नागपुरस्त्रियः ।

श्रुत्वा पतींश्च पुत्रांश्च पाण्डवैर्निहतान्युधि ॥ २२

समाप्तमद्य वै कर्म सर्वं कृष्ण भविष्यति ।

अद्य दुर्योधनो दीप्तां श्रियं प्राणांश्च त्यक्ष्यति ॥ २३

नापयाति भयात्कृष्ण संग्रामाद्यदि चेन्मम ।

निहतं विद्धि वाष्पेय धार्तराष्ट्रं सुबालिशम् ॥ २४

मम ह्येतदशक्तं वै वाजिवृन्दमरिदम् ।

सोढुं व्यातलनिर्घोषं याहि यावन्निहन्म्यहम् ॥ २५

एवमुक्तस्तु दाशार्हः पाण्डवेन यशस्विना ।

अचोदयद्वयान् राजन्दुर्योधनबलं प्रति ॥ २६



तदनीकमभिप्रेक्ष्य त्रयः सज्जा महारथाः ।  
 भीमसेनोऽर्जुनश्चैव सहदेवश्च मारिष ।  
 प्रययुः सिंहनादेन दुर्योधनजिघांसया ॥ २७  
 तान्प्रेक्ष्य सहितान्सर्वाञ्जवेनोद्यतकार्मुकान् ।  
 सौबलोऽभ्यद्रवद्युद्धे पाण्डवानाततायिनः ॥ २८  
 सुदर्शनस्तव सुतो भीमसेनं समभ्ययात् ।  
 सुशर्मा शकुनिश्चैव युयुधाते किरीटिना ।  
 सहदेवं तव सुतो ह्यपृष्ठगतोऽभ्ययात् ॥ २९  
 ततो ह्ययन्ततः क्षिप्रं तव पुत्रो जनाधिप ।  
 प्राप्तेन सहदेवस्य शिरसि प्राहरद्भृशम् ॥ ३०  
 सोपाविशद्रथोपस्थे तव पुत्रेण ताडितः ।  
 रुधिराप्नुतसर्वाङ्ग आशीविष इव श्वसन् ॥ ३१  
 प्रतिलभ्य ततः संज्ञां सहदेवो विशां पते ।  
 दुर्योधनं शरैस्तीक्ष्णैः संक्रुद्धः समवाकिरत् ॥ ३२  
 पार्थोऽपि युधि विक्रम्य कुन्तीपुत्रो धनंजयः ।  
 शूराणामश्वपृष्ठेभ्यः शिरांसि निचकर्त ह ॥ ३३  
 तदनीकं तदा पार्थो व्यधमद्बहुभिः शरैः ।  
 पातयित्वा हयान्सर्वास्त्रिगर्तानां रथान्ययौ ॥ ३४  
 ततस्ते सहिता भूत्वा त्रिगर्तानां महारथाः ।  
 अर्जुनं वासुदेवं च शरवर्षैरवाकिरन् ॥ ३५  
 सत्यकर्माणमाक्षिप्य क्षुरप्रेण महायशाः ।  
 ततोऽस्य स्यन्दनस्येषां चिच्छिदे पाण्डुनन्दनः ॥ ३६  
 शिलाशितेन च विभो क्षुरप्रेण महायशाः ।  
 शिरश्चिच्छेद प्रहसंस्तप्तकुण्डलभूषणम् ॥ ३७  
 सत्येषुमथ चादत्त योधानां मिषतां ततः ।  
 यथा सिंहो वने राजन्मृगं परिवुभुक्षितः ॥ ३८  
 तं निहत्य ततः पार्थः सुशर्माणं त्रिभिः शरैः ।  
 विद्ध्वा तानहनत्सर्वान्स्थान् रुक्मविभूषितान् ॥ ३९  
 ततस्तु प्रत्वरन्पार्थो दीर्घकालं सुसंभृतम् ।  
 मुञ्चन्क्रोधविषं तीक्ष्णं प्रस्थलाधिपतिं प्रति ॥ ४०

तमर्जुनः पृषत्कानां शतेन भरतर्षभ ।  
 पूरयित्वा ततो वाहान्यहनत्तस्य धन्विनः ॥ ४१  
 ततः शरं समादाय यमदण्डोपमं शितम् ।  
 सुशर्माणं समुद्दिश्य चिक्षेपाशु हसन्निव ॥ ४२  
 स शरः प्रेषितस्तेन क्रोधदीप्तेन धन्विना ।  
 सुशर्माणं समासाद्य विभेद हृदयं रणे ॥ ४३  
 स गतासुर्महाराज पपात धरणीतले ।  
 नन्दयन्पाण्डवान्सर्वान्व्यथयन्श्चापि तावकान् ॥ ४४  
 सुशर्माणं रणे हत्वा पुत्रानस्य महारथान् ।  
 सप्त चाष्टौ च त्रिंशच्च सायकैरन्यत्क्षयम् ॥ ४५  
 ततोऽस्य निशितैर्बाणैः सर्वान्हत्वा पदानुगान् ।  
 अभ्यगाद्भारतीं सेनां हतशेषां महारथः ॥ ४६  
 भीमस्तु समरे क्रुद्धः पुत्रं तव जनाधिप ।  
 सुदर्शनमदृश्यं तं शरैश्चक्रे हसन्निव ॥ ४७  
 ततोऽस्य प्रहसन्क्रुद्धः शिरः कायादपाहरत् ।  
 क्षुरप्रेण सुतीक्ष्णेन स हतः प्रापतद्भुवि ॥ ४८  
 तस्मिन्निहते वीरे ततस्तस्य पदानुगाः ।  
 परिवव्रू रणे भीमं किरन्तो विशिखाञ्छितान् ॥ ४९  
 ततस्तु निशितैर्बाणैस्तदनीकं वृकोदरः ।  
 इन्द्राशनिसमस्पर्शैः समन्तात्पर्यवाकिरत् ।  
 ततः क्षणेन तद्भीमो न्यहनद्भरतर्षभ ॥ ५०  
 तेषु तूत्साद्यमानेषु सेनाध्यक्षा महाबलाः ।  
 भीमसेनं समासाद्य ततोऽयुध्यन्त भारत ।  
 तांस्तु सर्वाञ्शरैर्घोरैरवाकिरत पाण्डवः ॥ ५१  
 तथैव तावका राजन्पाण्डवेयान्महारथान् ।  
 शरवर्षेण महता समन्तात्पर्यवारयन् ॥ ५२  
 व्याकुलं तदभूत्सर्वं पाण्डवानां परैः सह ।  
 तावकानां च समरे पाण्डवेयैर्युत्सुतताम् ॥ ५३  
 तत्र योधास्तदा पेतुः परस्परसमाहताः ।



उभयोः सेनयो राजन्संशोचन्तः स्म बान्धवान्॥५४

इति श्रीमहाभारते शल्यपर्वणि

षड्विंशोऽध्यायः ॥ २६ ॥

२७

संजय उवाच ।

तस्मिन्प्रवृत्ते संग्रामे नरवाजिगजक्षये ।

शकुनिः सौबलो राजन्सहदेवं समभ्ययात् ॥ १

ततोऽस्यापततस्तूर्णं सहदेवः प्रतापवान् ।

शरौघान्प्रेषयामास पतंगानिव शीघ्रगान् ।

उलूकश्च रणे भीमं विव्याध दशभिः शरैः ॥ २

शकुनिस्तु महाराज भीमं विद्ध्वा त्रिभिः शरैः ।

सायकानां नवत्या वै सहदेवमवाकिरत् ॥ ३

ते शूराः समरे राजन्समासाद्य परस्परम् ।

विव्यधुर्निशितैर्बाणैः कङ्कवर्हिणवाजितैः ।

स्वर्णपुङ्खैः शिलाधौतैरा कर्णात्प्रहितैः शरैः ॥ ४

तेषां चापभुजोत्सृष्टा शरवृष्टिर्विशां पते ।

आच्छादयद्दिशः सर्वा धाराभिरिव तोयदः ॥ ५

ततः क्रुद्धो रणे भीमः सहदेवश्च भारत ।

चेरतुः कदनं संख्ये कुर्वन्तौ सुमहाबलौ ॥ ६

ताभ्यां शरशतैश्छन्नं तद्वलं तव भारत ।

अन्धकारमिवाकाशमभवत्तत्र तत्र ह ॥ ७

अश्वैर्विपरिधावद्भिः शरच्छन्नैर्विशां पते ।

तत्र तत्र कृतो मार्गो विकर्षद्भिर्हतान्बहून् ॥ ८

निहतानां हयानां च सदैव हययोधिभिः ।

वर्मभिर्विनिर्कृतैश्च प्रासैश्छिन्नैश्च मारिष ।

संछन्ना पृथिवी जज्ञे कुसुमैः शबला इव ॥ ९

योधास्तत्र महाराज समासाद्य परस्परम् ।

व्यचरन्त रणे क्रुद्धा विनिघ्नन्तः परस्परम् ॥ १०

उद्धृत्तनयनै रोपात्संदष्टौष्ठपुटैर्मुखैः ।

सकुण्डलैर्मही छन्ना पद्मकिञ्चल्कसंनिभैः ॥ ११

भुजैश्छिन्नैर्महाराज नागराजकरोपमैः ।

साङ्गदैः सतनुत्रैश्च सासिप्रासपरश्वधैः ॥ १२

कबन्धैरुत्थितैश्छिन्नैर्नृत्यद्भिश्चापरैर्युधि ।

क्रव्यादगणसंकीर्णा घोराभूत्पृथिवी विभो ॥ १३

अल्पावशिष्टे सैन्ये तु कौरवेयान्महाहवे ।

प्रहृष्टाः पाण्डवा भूत्वा निन्यिरे यमसादनम् ॥ १४

एतस्मिन्नन्तरे शूरः सौबलेयः प्रतापवान् ।

प्रासेन सहदेवस्य शिरसि प्राहरद्भुशम् ।

स विह्वलो महाराज रथोपस्थ उपाविशत् ॥ १५

सहदेवं तथा दृष्ट्वा भीमसेनः प्रतापवान् ।

सर्वसेन्यानि संक्रुद्धो वारयामास भारत ॥ १६

निर्विभेद च नाराचैः शतशोऽथ सहस्रशः ।

विनिर्भियाकरोच्चैव सिंहनादमरिंदम ॥ १७

तेन शब्देन वित्रस्ताः सर्वे सहयवारणाः ।

प्राद्रवन्सहसा भीताः शकुनेश्च पदानुगाः ॥ १८

प्रभग्नानथ तान्दृष्ट्वा राजा दुर्योधनोऽब्रवीत् ।

निवर्तध्वमधर्मज्ञा युध्यध्वं किं सूतेन वः ॥ १९

इह कीर्तिं समाधाय प्रेत्य लोकान्समश्रुते ।

प्राणाञ्जहाति यो वीरो युधि पृष्ठमदर्शयन् ॥ २०

एवमुक्तास्तु ते राज्ञा सौबलस्य पदानुगाः ।

पाण्डवानभ्यवर्तन्त मृत्युं कृत्वा निवर्तनम् ॥ २१

द्रवद्भिस्तत्र राजेन्द्र कृतः शब्दोऽतिदारुणः ।

क्षुब्धसागरसंकाशः क्षुभितः सर्वतोऽभवत् ॥ २२

तांस्तदापततो दृष्ट्वा सौबलस्य पदानुगान् ।

प्रत्युद्ययुर्महाराज पाण्डवा विजये वृताः ॥ २३

प्रत्याश्वस्य च दुर्धर्षः सहदेवो विशां पते ।

शकुनिं दशभिर्विद्ध्वा हयांश्चास्य त्रिभिः शरैः ।

धनुश्चिच्छेद च शरैः सौबलस्य हसन्निव ॥ २४

अथान्यद्वनुरादाय शकुनिर्युद्धदुर्मदः ।

विव्याध नकुलं पृष्ट्वा भीमसेनं च सप्तभिः ॥ २५



उलूकोऽपि महाराज भीमं विव्याध सप्तभिः ।  
 सहदेवं च सप्तत्या परीप्सन्पितरं रणे ॥ २६  
 तं भीमसेनः समरे विव्याध निशितैः शरैः ।  
 शकुनिं च चतुःषष्ट्या पार्श्वस्थांश्च त्रिभिस्त्रिभिः ॥ २७  
 ते हन्यमाना भीमेन नाराचैस्तैलपायितैः ।  
 सहदेवं रणे क्रुद्धाश्छादयन्शरवृष्टिभिः ।  
 पर्वतं वारिधाराभिः सविद्युत इवान्बुदाः ॥ २८  
 ततोऽस्यापततः शूरः सहदेवः प्रतापवान् ।  
 उलूकस्य महाराज भलेनापाहरच्छिरः ॥ २९  
 स जगाम रथाद्धूमिं सहदेवेन पातितः ।  
 रुधिराश्रुतसर्वाङ्गो नन्दयन्पाण्डवान्युधि ॥ ३०  
 पुत्रं तु निहतं दृष्ट्वा शकुनिस्तत्र भारत ।  
 साश्रुकण्ठो विनिःश्वस्य क्षत्तुर्वाक्यमनुस्मरन् ॥ ३१  
 चिन्तयित्वा मुहूर्तं स बाष्पपूर्णेक्षणः श्वसन् ।  
 सहदेवं समासाद्य त्रिभिर्विव्याध सायकैः ॥ ३२  
 तानपास्य शरान्मुक्ताञ्शरसंघैः प्रतापवान् ।  
 सहदेवो महाराज धनुश्चिच्छेद संयुगे ॥ ३३  
 छिन्ने धनुषि राजेन्द्र शकुनिः सौबलस्तदा ।  
 प्रगृह्य विपुलं खड्गं सहदेवाय प्राहिणोत् ॥ ३४  
 तमापतन्तं सहसा घोररूपं विशां पते ।  
 द्विधा चिच्छेद समरे सौबलस्य हसन्निव ॥ ३५  
 असि दृष्ट्वा द्विधा छिन्नं प्रगृह्य महतीं गदाम् ।  
 प्राहिणोत्सहदेवाय सा मोघा न्यपतद्भुवि ॥ ३६  
 ततः शक्तिं महाघोरां कालरात्रिमिवोद्यताम् ।  
 प्रेषयामास संक्रुद्धः पाण्डवं प्रति सौबलः ॥ ३७  
 तामापतन्तीं सहसा शरैः काञ्चनभूषणैः ।  
 त्रिधा चिच्छेद समरे सहदेवो हसन्निव ॥ ३८  
 सा पपात त्रिधा छिन्ना भूमौ कनकभूषणा ।  
 शीर्यमाणा यथा दीप्त गगनाद्वै शतहृदा ॥ ३९  
 शक्तिं विनिहतां दृष्ट्वा सौबलं च भयार्दितम् ।

दुद्रुवुस्तावकाः सर्वे भये जाते ससौबलाः ॥ ४०  
 अथोत्क्रुष्टं महद्दशासीत्पाण्डवैर्जितकाशिभिः ।  
 धार्तराष्ट्रास्ततः सर्वे प्रायशो विमुखाभवन् ॥ ४१  
 तान्वै विमनसो दृष्ट्वा माद्रीपुत्रः प्रतापवान् ।  
 शरैरनेकसाहसैर्वारयामास संयुगे ॥ ४२  
 ततो गान्धारकैर्गुप्तं पृष्ठैरश्वैर्जये धृतम् ।  
 आससाद रणे यान्तं सहदेवोऽथ सौबलम् ॥ ४३  
 स्वमंशमवशिष्टं स संस्मृत्य शकुनिं नृप ।  
 रथेन काञ्चनाङ्गेन सहदेवः समभ्ययात् ।  
 अधिज्यं बलवत्कृत्वा व्याक्षिपन्सुमहद्वनुः ॥ ४४  
 स सौबलमभिद्रुत्य गृध्रपत्रैः शिलाशितैः ।  
 भृशमभ्यहनत्क्रुद्धस्तोत्रैरिव महाद्विपम् ॥ ४५  
 उवाच चैनं मेधावी निगृह्य स्मारयन्निव ।  
 क्षत्रधर्मे स्थितो भूत्वा युध्यस्व पुरुषो भव ॥ ४६  
 यत्तदा हृष्यसे मूढ ग्लहन्नक्षैः सभातले ।  
 फलमद्य प्रपद्यस्व कर्मणस्तस्य दुर्मते ॥ ४७  
 निहस्तास्ते दुरात्मानो येऽस्मानवहसन्पुरा ।  
 दुर्योधनः कुलाङ्गारः शिष्टत्वं तस्य मातुलः ॥ ४८  
 अद्य ते विहनिष्यामि क्षुरेणोन्मथितं शिरः ।  
 वृक्षात्फलमिवोद्धृत्य लगुडेन प्रमाथिना ॥ ४९  
 एवमुक्त्वा महाराज सहदेवो महाबलः ।  
 संक्रुद्धो नरशार्दूलो वेगेनाभिजगाम ह ॥ ५०  
 अभिगम्य तु दुर्धर्षः सहदेवो युधां पतिः ।  
 विकृष्य बलवच्चापं क्रोधेन प्रहसन्निव ॥ ५१  
 शकुनिं दशभिर्विद्ध्वा चतुर्भिश्चास्य वाजिनः ।  
 छत्रं ध्वजं धनुश्चास्य छित्त्वा सिंह इवानदत् ॥ ५२  
 छिन्नध्वजधनुश्छत्रः सहदेवेन सौबलः ।  
 ततो विद्धश्च बहुभिः सर्वमर्मसु सायकैः ॥ ५३  
 ततो भूयो महाराज सहदेवः प्रतापवान् ।  
 शकुनेः प्रेषयामास शरवृष्टिं दुरासदाम् ॥ ५४



ततस्तु क्रुद्धः सुबलस्य पुत्रो  
 माद्रीसुतं सहदेवं विमर्दे ।  
 प्रासेन जाम्बूनदभूषणेन  
 जिघांसुरेकोऽभिपपात शीघ्रम् ॥ ५५  
 माद्रीसुतस्तस्य समुद्यतं तं  
 प्रासं सुवृत्तौ च भुजौ रणाग्रे ।  
 भल्लैस्त्रिभिर्युगपत्संचकर्त  
 ननाद चोच्चैस्तरसाजिमध्ये ॥ ५६  
 तस्याशुकारी सुसमाहितेन  
 सुवर्णपुङ्खेन दृढायसेन ।  
 भल्लेन सर्वावरणातिगेन  
 शिरः शरीरात्प्रममाथ भूयः ॥ ५७  
 शरेण कार्तस्वरभूषितेन  
 दिवाकराभेन सुसंशितेन ।  
 हृतोत्तमाङ्गो युधि पाण्डवेन  
 पपात भूमौ सुबलस्य पुत्रः ॥ ५८  
 स तच्छिरो वेगवता शरेण  
 सुवर्णपुङ्खेन शिलाशितेन ।  
 प्रावेरयत्कुपितः पाण्डुपुत्रो  
 यत्तत्कुरुगामनयस्य मूलम् ॥ ५९  
 हृतोत्तमाङ्गं शकुनिं समीक्ष्य  
 भूमौ शयानं रुधिरार्द्रगात्रम् ।  
 योधास्त्वदीया भयनष्टसत्त्वा  
 दिशः प्रजग्मुः प्रगृहीतशस्त्राः ॥ ६०  
 विप्रद्रुताः शुष्कमुखा विसंज्ञा  
 गाण्डीवघोषेण समाहताश्च ।  
 भयार्दिता भग्नरथाश्चनागाः  
 पदातयश्चैव सधार्तराष्ट्राः ॥ ६१  
 ततो रथाच्छकुनिं पातयित्वा  
 मुदान्विता भारत पाण्डवेयाः ।

शङ्खान्प्रदध्मुः समरे प्रहृष्टाः  
 सकेशवाः सैनिकान्दर्षयन्तः ॥ ६२  
 तं चापि सर्वे प्रतिपूजयन्तो  
 हृष्टा ब्रुवाणाः सहदेवमाजौ ।  
 दिष्ट्या हतो नैकृतिको दुरात्मा  
 सहात्मजो वीर रणे त्वयेति ॥ ६३  
 इति श्रीमहाभारते शल्यपर्वणि  
 सप्तविंशोऽध्यायः ॥ २७ ॥

२८

संजय उवाच ।

ततः क्रुद्धा महाराज सौबलस्य पदानुगाः ।  
 त्यक्त्वा जीवितमाक्रन्दे पाण्डवान्पर्यवारयन् ॥ १  
 तानर्जुनः प्रत्यगृह्णात्सहदेवजये धृतः ।  
 भीमसेनश्च तेजस्वी क्रुद्धाशीविषदर्शनः ॥ २  
 शक्त्यष्टिप्रासहस्तानां सहदेवं जिघांसताम् ।  
 संकल्पमकरोन्मोघं गाण्डीवेन धनंजयः ॥ ३  
 प्रगृहीतायुधान्बाहून्योधानामभिधावताम् ।  
 भल्लैश्चिच्छेद वीभत्सुः शिरांस्यपि हयानपि ॥ ४  
 ते हताः प्रत्यपद्यन्त वसुधां विगतासवः ।  
 त्वरिता लोकवीरेण प्रहताः सन्व्यसाचिना ॥ ५  
 ततो दुर्योधनो राजा दृष्ट्वा स्वबलसंक्षयम् ।  
 हतशेषान्समानीय क्रुद्धो रथशतान्विभो ॥ ६  
 कुञ्जरांश्च हयांश्चैव पादातांश्च परंतप ।  
 उवाच सहितान्सर्वान्धारतराष्ट्र इदं वचः ॥ ७  
 समासाद्य रणे सर्वान्पाण्डवान्समुहद्रणान् ।  
 पाञ्चाल्यं चापि सबलं हत्वा शीघ्रं निवर्तत ॥ ८  
 तस्य ते शिरसा गृह्य वचनं युद्धदुर्मदाः ।  
 प्रत्युद्ययू रणे पार्थास्तव पुत्रस्य शासनात् ॥ ९  
 तानभ्यापततः शीघ्रं हतशेषान्महारणे ।  
 शरैराशीविषाकारैः पाण्डवाः समवाकिरन् ॥ १०



तत्सैन्यं भरतश्रेष्ठ मुहूर्तेन महात्मभिः ।  
 अवध्यत रणं प्राप्य त्रातारं नाभ्यविन्दत ।  
 प्रतिष्ठमानं तु भयान्नावतिष्ठत दंशितम् ॥ ११  
 अश्वैर्विपरिधावद्भिः सैन्येन रजसा वृते ।  
 न प्राज्ञायन्त समरे दिशश्च प्रदिशस्तथा ॥ १२  
 ततस्तु पाण्डवानीकान्निःसृत्य बहवो जनाः ।  
 अभ्यग्नस्तावकान्युद्धे मुहूर्तादिव भारत ।  
 ततो निःशेषमभवत्तत्सैन्यं तव भारत ॥ १३  
 अक्षौहिण्यः समेतास्तु तव पुत्रस्य भारत ।  
 एकादश हता युद्धे ताः प्रभो पाण्डुसृञ्जयैः ॥ १४  
 तेषु राजसहस्रेषु तावकेषु महात्मसु ।  
 एको दुर्योधनो राजन्नदृश्यत भृशं क्षतः ॥ १५  
 ततो वीक्ष्य दिशः सर्वा दृष्ट्वा शून्यां च मेदिनीम् ।  
 विहीनः सर्वयोधैश्च पाण्डवान्वीक्ष्य संयुगे ॥ १६  
 मुदितान्सर्वसिद्धार्थान्नर्दमानान्समन्ततः ।  
 बाणशब्दरवांश्चैव श्रुत्वा तेषां महात्मनाम् ॥ १७  
 दुर्योधनो महाराज कश्मलेनाभिसंवृतः ।  
 अपयाने मनश्चक्रे विहीनबलवाहनः ॥ १८  
 धृतराष्ट्र उवाच ।  
 निहते मामके सैन्ये निःशेषे शिविरे कृते ।  
 पाण्डवानां बलं सूत किं नु शेषमभूत्तदा ।  
 एतन्मे पृच्छतो ब्रूहि कुशलो ह्यसि संजय ॥ १९  
 यच्च दुर्योधनो मन्दः कृतवांस्तनयो मम ।  
 बलक्षयं तथा दृष्ट्वा स एकः पृथिवीपतिः ॥ २०  
 संजय उवाच ।  
 रथानां द्वे सहस्रे तु सप्त नागशतानि च ।  
 पञ्च चाश्वसहस्राणि पत्नीनां च शतं शताः ॥ २१  
 एतच्छेषमभूद्वाजन्पाण्डवानां महद्बलम् ।  
 परिगृह्य हि यद्युद्धे धृष्टद्युम्नो व्यवस्थितः ॥ २२  
 एकाकी भरतश्रेष्ठ ततो दुर्योधनो नृपः ।

नापश्यत्समरे कंचित्सहायं रथिनां वरः ॥ २३  
 नर्दमानान्परांश्चैव स्वबलस्य च संक्षयम् ।  
 हतं स्वहयमुत्सृज्य प्राङ्मुखः प्राद्वद्वयात् ॥ २४  
 एकादशचमूभर्ता पुत्रो दुर्योधनस्तव ।  
 गदामादाय तेजस्वी पदातिः प्रस्थितो हृदम् ॥ २५  
 नातिदूरं ततो गत्वा पद्भ्यामेव नराधिपः ।  
 सस्मार वचनं क्षतुर्धर्मशीलस्य धीमतः ॥ २६  
 इदं नूनं महाप्राज्ञो विदुरो दृष्टवानपुरा ।  
 महद्वैशसमस्माकं क्षत्रियाणां च संयुगे ॥ २७  
 एवं विचिन्तयानस्तु प्रविविक्षुर्हृदं नृपः ।  
 दुःखसंतप्तहृदयो दृष्ट्वा राजन्बलक्षयम् ॥ २८  
 पाण्डवाश्च महाराज धृष्टद्युम्नपुरोगमाः ।  
 अभ्यधावन्त संक्रुद्धास्तव राजन्बलं प्रति ॥ २९  
 शक्त्यष्टिप्रासहस्तानां बलानामभिगर्जताम् ।  
 संकल्पमकरोन्मोघं गाण्डीवेन धनंजयः ॥ ३०  
 तान्दत्त्वा निशितैर्बाणैः सामात्यान्सह बन्धुभिः ।  
 रथे श्वेतहये तिष्ठन्नर्जुनो बह्वशोभत ॥ ३१  
 सुबलस्य हते पुत्रे सवाजिरथकुञ्जरे ।  
 महावनमिव छिन्नमभवत्तावकं बलम् ॥ ३२  
 अनेकशतसाहस्रे बले दुर्योधनस्य ह ।  
 नान्यो महारथो राजञ्जीवमानो व्यदृश्यत ॥ ३३  
 द्रोणपुत्रादृते वीरात्तथैव कृतवर्मणः ।  
 कृपाच्च गौतमाद्राजन्पार्थिवाच्च तवात्मजात् ॥ ३४  
 धृष्टद्युम्नस्तु मां दृष्ट्वा हसन्सात्यकिमब्रवीत् ।  
 किमनेन गृहीतेन नानेनार्थोऽस्ति जीवता ॥ ३५  
 धृष्टद्युम्नवचः श्रुत्वा शिनेर्नृप महारथः ।  
 उद्यम्य निशितं खड्गं हन्तुं मामुद्यतस्तदा ॥ ३६  
 तमांगम्य महाप्राज्ञः कृष्णद्वैपायनोऽब्रवीत् ।  
 मुच्यतां संजयो जीवन्न हन्तव्यः कथंचन ॥ ३७  
 द्वैपायनवचः श्रुत्वा शिनेर्नृप कृताञ्जलिः ।



ततो मामब्रवीन्मुक्त्वा स्वस्ति संजय साधय ॥ ३८  
 अनुज्ञातस्त्वहं तेन न्यस्तवर्मा निरायुधः ।  
 प्रातिष्ठं येन नगरं सायाह्ने रुधिरोक्षितः ॥ ३९  
 क्रोशमात्रमपक्रान्तं गदापाणिमवस्थितम् ।  
 एकं दुर्योधनं राजन्नपश्यं भृशविक्षतम् ॥ ४०  
 स तु मामश्रुपूर्णक्षो नाशकोदभिवीक्षितुम् ।  
 उपप्रेक्षत मां दृष्ट्वा तदा दीनमवस्थितम् ॥ ४१  
 तं चाहमपि शोचन्तं दृष्ट्वाकाकिनमाहवे ।  
 मुहूर्तं नाशकं वक्तुं किञ्चिदुःखपरिप्लुतः ॥ ४२  
 ततोऽस्मै तदहं सर्वमुक्तवान्प्रहणं तदा ।  
 द्वैपायनप्रसादाच्च जीवतो मोक्षमाहवे ॥ ४३  
 मुहूर्तमिव च ध्यात्वा प्रतिलभ्य च चेतनाम् ।  
 भ्रातृश्च सर्वसैन्यानि पर्यपृच्छत् मां ततः ॥ ४४  
 तस्मै तदहमाचक्षं सर्वं प्रत्यक्षदर्शिवान् ।  
 भ्रातृश्च निहतान्सर्वान्सैन्यं च विनिपातितम् ॥ ४५  
 त्रयः किल रथाः शिष्टास्तावकानां नराधिप ।  
 इति प्रस्थानकाले मां कृष्णद्वैपायनोऽब्रवीत् ॥ ४६  
 स दीर्घमिव निःश्वस्य विप्रेक्ष्य च पुनः पुनः ।  
 अंसे मां पाणिना स्पृष्ट्वा पुत्रस्ते पर्यभाषत ॥ ४७  
 त्वदन्यो नेह संग्रामे कश्चिज्जीवति संजय ।  
 द्वितीयं नेह पश्यामि ससहायाश्च पाण्डवाः ॥ ४८  
 ब्रूयाः संजय राजानं प्रज्ञाचक्षुषसीश्वरम् ।  
 दुर्योधनस्तव सुतः प्रविष्टो हृदमित्युत ॥ ४९  
 सुहृद्भिस्तादृशैर्हीनः पुत्रैर्भ्रातृभिरेव च ।  
 पाण्डवैश्च हृते राज्ये को नु जीवति मादृशः ॥ ५०  
 आचक्षेथाः सर्वमिदं मां च मुक्तं महाहवात् ।  
 अस्मिस्तोयहृदे सुप्तं जीवन्तं भृशविक्षतम् ॥ ५१  
 एवमुक्त्वा महाराज प्राविशत्तं हृदं नृपः ।  
 अस्तम्भयत तोयं च मायया मनुजाधिपः ॥ ५२  
 तस्मिन्हृदं प्रविष्टे तु त्रीन्रथाञ्श्रान्तवाहनान् ।

अपश्यं सहितानेकस्तं देशं समुपेयुषः ॥ ५३  
 कृपं शारद्वतं वीरं द्रौणिं च रथिनां वरम् ।  
 भोजं च कृतवर्माणं सहिताञ्शरविक्षतान् ॥ ५४  
 ते सर्वे मामभिप्रेक्ष्य तूर्णमश्वानचोदयन् ।  
 उपयाय च मामूचुर्दिष्ट्या जीवसि संजय ॥ ५५  
 अपृच्छंश्चैव मां सर्वे पुत्रं तव जनाधिपम् ।  
 कच्चिदुर्योधनो राजा स नो जीवति संजय ॥ ५६  
 आख्यातवानहं तेभ्यस्तदा कुशलिनं नृपम् ।  
 तच्चैव सर्वमाचक्षं यन्मां दुर्योधनोऽब्रवीत् ।  
 हृदं चैवाहमाचष्ट यं प्रविष्टो नराधिपः ॥ ५७  
 अश्वत्थामा तु तद्राजन्निशम्य वचनं मम ।  
 तं हृदं विपुलं प्रेक्ष्य करुणं पर्यदेवयत् ॥ ५८  
 अहो धिक् स जानाति जीवतोऽस्मान्नराधिपः ।  
 पर्याप्ता हि वयं तेन सह योधयितुं परान् ॥ ५९  
 ते तु तत्र चिरं कालं विलप्य च महारथाः ।  
 प्राद्रवन्नरथिनां श्रेष्ठा दृष्ट्वा पाण्डुसुतानरणे ॥ ६०  
 ते तु मां रथमारोप्य कृपस्य सुपरिष्कृतम् ।  
 सेनानिवेशमाजगमुर्दतशेषास्त्रयो रथाः ॥ ६१  
 तत्र गुल्माः परित्रस्ताः सूर्ये चास्तमिते सति ।  
 सर्वे विचुकुशुः श्रुत्वा पुत्राणां तव संक्षयम् ॥ ६२  
 ततो वृद्धा महाराज योषितां रक्षिणो नराः ।  
 राजदारानुपादाय प्रययुर्नगरं प्रति ॥ ६३  
 तत्र विक्रोशतीनां च रुदतीनां च सर्वशः ।  
 प्रादुरासीन्महाञ्शब्दः श्रुत्वा तद्वलसंक्षयम् ॥ ६४  
 ततस्ता योषितो राजन्क्रन्दन्त्यो वै मुहुर्मुहुः ।  
 कुर्य इव शब्देन नादयन्त्यो महीतलम् ॥ ६५  
 आजन्तुः करजैश्चापि पाणिभिश्च शिरांस्युत ।  
 लुलुबुश्च तदा केशान्क्रोशन्यस्तत्र तत्र ह ॥ ६६  
 हाहाकारविनादिन्यो विनिघ्नन्त्य उरांसि च ।  
 क्रोशन्यस्तत्र रुरुदुः क्रन्दमाना विशां पते ॥ ६७



ततो दुर्योधनामात्याः साश्वकण्ठा भृशानुराः ।  
 राजदारानुपादाय प्रययुर्नगरं प्रति ॥ ६८  
 वेत्रजर्जरहस्ताश्च द्वाराध्यक्षा विशां पते ।  
 शयनीयानि शुभ्राणि स्पर्ध्यास्तरणवन्ति च ।  
 समादाय ययुस्तूर्णं नगरं दाररक्षिणः ॥ ६९  
 आस्थायाश्चतरीयुक्तान्स्यन्दनानपरे जनाः ।  
 स्वान्स्वान्दारानुपादाय प्रययुर्नगरं प्रति ॥ ७०  
 अदृष्टपूर्वा या नार्यो भास्करेणापि वेदमसु ।  
 ददृशुस्ता महाराज जना यान्तीः पुरं प्रति ॥ ७१  
 ताः स्त्रियो भरतश्रेष्ठ सौकुमार्यसमन्विताः ।  
 प्रययुर्नगरं तूर्णं हतस्वजनबान्धवाः ॥ ७२  
 आ गोपालाविपालेभ्यो द्रवन्तो नगरं प्रति ।  
 ययुर्मनुष्याः संभ्रान्ता भीमसेनभयार्दिताः ॥ ७३  
 अपि चैषां भयं तीव्रं पार्थेभ्योऽभूत्सुदारुणम् ।  
 प्रेक्षमाणास्तदान्योन्यमाधावन्नगरं प्रति ॥ ७४  
 तस्मिन्स्तदा वर्तमाने विद्रवे भृशदारुणे ।  
 युयुत्सुः शोकसंमूढः प्राप्तकालमचिन्तयत् ॥ ७५  
 जितो दुर्योधनः संख्ये पाण्डवैर्भीमविक्रमैः ।  
 एकादशचमूभर्ता भ्रातरश्चास्य सूदिताः ।  
 हताश्च कुरवः सर्वे भीष्मद्रोणपुरःसराः ॥ ७६  
 अहमेको विमुक्तस्तु भाग्ययोगाद्यदृच्छया ।  
 विद्रुतानि च सर्वाणि शिबिराणि समन्ततः ॥ ७७  
 दुर्योधनस्य सचिवा ये केचिदवशेषिताः ।  
 राजदारानुपादाय व्यधावन्नगरं प्रति ॥ ७८  
 प्राप्तकालमहं मन्ये प्रवेशं तैः सहाभिभो ।  
 युधिष्ठिरमनुज्ञाप्य भीमसेनं तथैव च ॥ ७९  
 एतमर्थं महाबाहुरुभयोः स न्यवेदयत् ।  
 तस्य प्रीतोऽभवद्राजा नित्यं करुणवेदिता ।  
 परिष्वज्य महाबाहुर्वैश्यापुत्रं व्यसर्जयत् ॥ ८०  
 ततः स रथमास्थाय द्रुतमश्वानचोदयत् ।

असंभावितवांश्चापि राजदारान्पुरं प्रति ॥ ८१  
 तैश्चैव सहितः क्षिप्रमस्तं गच्छति भास्करे ।  
 प्रविष्टो हास्तिनपुरं वाष्पकण्ठोऽश्वलोचनः ॥ ८२  
 अपश्यत महाप्राज्ञं विदुरं साश्वलोचनम् ।  
 राज्ञः समीपान्निष्क्रान्तं शोकोपहतचेतसम् ॥ ८३  
 तमब्रवीत्सत्यधृतिः प्रणतं त्वग्रतः स्थितम् ।  
 अस्मिन्कुरुक्षये वृत्ते दिष्ट्या त्वं पुत्र जीवसि ॥ ८४  
 विना राज्ञः प्रवेशाद्वै किमसि त्वमिहागतः ।  
 एतन्मे कारणं सर्वं विस्तरेण निवेदय ॥ ८५

युयुत्सुरवाच ।

निहते शकुनौ तात सज्जातिसुतबान्धवे ।  
 हतशेषपरीवारो राजा दुर्योधनस्ततः ।  
 स्वकं स हयमुत्सृज्य प्राङ्मुखः प्राद्रवद्भयात् ॥ ८६  
 अपक्रान्ते तु नृपतौ स्कन्धावारनिवेशनात् ।  
 भयव्याकुलितं सर्वं प्राद्रवन्नगरं प्रति ॥ ८७  
 ततो राज्ञः कलत्राणि भ्रातृणां चास्य सर्वशः ।  
 वाहनेषु समारोप्य रुयध्यक्षाः प्राद्रवन्भयात् ॥ ८८  
 ततोऽहं समनुज्ञाप्य राजानं सहकेशवम् ।  
 प्रविष्टो हास्तिनपुरं रक्षल्लोकाद्वि वाच्यताम् ॥ ८९  
 एतच्छ्रुत्वा तु वचनं वैश्यापुत्रेण भाषितम् ।  
 प्राप्तकालमिति ज्ञात्वा विदुरः सर्वधर्मवित् ।  
 अपूजयदमेयात्मा युयुत्सुं वाक्यकोविदम् ॥ ९०  
 प्राप्तकालमिदं सर्वं भवतो भरतक्षये ।  
 अद्य त्वमिह विश्रान्तः श्वोऽभिगन्ता युधिष्ठिरमा ॥ ९१  
 एतावदुक्त्वा वचनं विदुरः सर्वधर्मवित् ।  
 युयुत्सुं समनुज्ञाप्य प्रविवेश नृपक्षयम् ।  
 युयुत्सुरपि तां रात्रिं स्वगृहे न्यवसत्तदा ॥ ९२

इति श्रीमहाभारते शल्यपर्वणि

अष्टाविंशोऽध्यायः ॥ २८ ॥

॥ समाप्तं हृदप्रवेशपर्वं ॥



२९

धृतराष्ट्र उवाच ।

हतेषु सर्वसैन्येषु पाण्डुपुत्रै रणाजिरे ।  
मम सैन्यावशिष्टास्ते किमकुर्वत संजय ॥ १  
कृतवर्मा कृपश्चैव द्रोणपुत्रश्च वीर्यवान् ।  
दुर्योधनश्च मन्दात्मा राजा किमकरोत्तदा ॥ २

संजय उवाच ।

संप्राद्रवत्सु दारेषु क्षत्रियाणां महात्मनाम् ।  
विद्रुते शिविरे शून्ये भृशोद्विग्राह्यो रथाः ॥ ३  
निशम्य पाण्डुपुत्राणां तदा विजयिनां स्वनम् ।  
विद्रुतं शिविरं दृष्ट्वा सायाहे राजगृद्धिनः ।  
स्थानं नारोचयंस्तत्र ततस्ते हृदमभ्ययुः ॥ ४  
युधिष्ठिरोऽपि धर्मात्मा भ्रातृभिः सहितो रणे ।  
हृष्टः पर्यपतद्राजन्दुर्योधनवधेप्सया ॥ ५  
मार्गमाणास्तु संक्रुद्धास्तव पुत्रं जयैषिणः ।  
यत्नतोऽन्वेषमाणास्तु नैवापश्यञ्जनाधिपम् ॥ ६  
स हि तीव्रेण वेगेन गदापाणिरपाक्रमत् ।  
तं हृदं प्राविशच्चापि विष्टभ्यापः स्वमायया ॥ ७  
यदा तु पाण्डवाः सर्वे सुपरिश्रान्तवाहनाः ।  
ततः स्वशिविरं प्राप्य व्यतिष्ठन्सहसैनिकाः ॥ ८  
ततः कृपश्च द्रौणिश्च कृतवर्मा च सात्वतः ।  
संनिविष्टेषु पार्थेषु प्रयातास्तं हृदं शनैः ॥ ९  
ते तं हृदं समासाद्य यत्र शेते जनाधिपः ।  
अभ्यभाषन्त दुर्धर्षं राजानं सुप्तमम्भसि ॥ १०  
राजन्नुत्तिष्ठ युध्यस्व सहास्माभिर्युधिष्ठिरम् ।  
जित्वा वा पृथिवीं भुङ्क्ष्व हतो वा स्वर्गमाप्नुहि ॥ ११  
तेषामपि बलं सर्वं हतं दुर्योधन त्वया ।  
प्रतिरब्धाश्च भूयिष्ठं ये शिष्टास्तत्र सैनिकाः ॥ १२  
न ते वेगं विपहितुं शक्तास्तव विशां पते ।  
अस्माभिरभिगुप्तस्य तस्मादुत्तिष्ठ भारत ॥ १३

दुर्योधन उवाच ।

दिष्ट्या पश्यामि वो मुक्तानीदृशात्पुरुषक्षयात् ।  
पाण्डुकौरवसंमर्दाज्जीवमानान्नरर्षभान् ॥ १४  
विजेष्यामो वयं सर्वे विश्रान्ता विगतक्लमाः ।  
भवन्तश्च परिश्रान्ता वयं च भृशविक्षताः ।  
उदीर्णं च बलं तेषां तेन युद्धं न रोचये ॥ १५  
न त्वेतदद्भुतं वीरा यद्वो महदिदं मनः ।  
अस्मासु च परा भक्तिर्न तु कालः पराक्रमे ॥ १६  
विश्रम्यैकां निशामद्य भवद्भिः सहितो रणे ।  
प्रतियोत्स्याम्यहं शत्रून्धो न मेऽस्त्यत्र संशयः ॥ १७

संजय उवाच ।

एवमुक्तोऽब्रवीद्रौणी राजानं युद्धदुर्मदम् ।  
उत्तिष्ठ राजन्भद्रं ते विजेष्यामो रणे परान् ॥ १८  
इष्टापूर्तेन दानेन सत्येन च जपेन च ।  
शपे राजन्यथा ह्यद्य निहनिष्यामि सोमकान् ॥ १९  
मा स्म यज्ञकृतां प्रीतिं प्राप्नुयां सज्जनोचिताम् ।  
यदीमां रजनीं व्युष्टां न निहन्मि परान्रणे ॥ २०  
नाहत्वा सर्वपाञ्चालान्विमोक्षये कवचं विभो ।  
इति सत्यं ब्रवीम्येतत्तन्मे शृणु जनाधिप ॥ २१  
तेषु संभाषमाणेषु व्याधास्तं देशमाययुः ।  
मांसभारपरिश्रान्ताः पानीयार्थं यदृच्छया ॥ २२  
ते हि नित्यं महाराज भीमसेनस्य लुब्धकाः ।  
मांसभारानुपाजहुर्भक्त्या परमया विभो ॥ २३  
ते तत्र विष्टितास्तेषां सर्वं तद्वचनं रहः ।  
दुर्योधनवचश्चैव शुश्रुवुः संगता मिथः ॥ २४  
तेऽपि सर्वे महेष्वासा अयुद्धार्थिनि कौरवे ।  
निर्वन्धं परमं चक्रुस्तदा वै युद्धकाङ्क्षिणः ॥ २५  
तांस्तथा समुदीक्ष्याथ कौरवाणां महारथान् ।  
अयुद्धमनसं चैव राजानं स्थितमम्भसि ॥ २६  
तेषां श्रुत्वा च संवादं राज्ञश्च सलिले सतः ।



व्याधाभ्यजानन् राजेन्द्र सलिलस्थं सुयोधनम् ॥ २७  
 ते पूर्वं पाण्डुपुत्रेण पृष्टा ह्यासन्सुतं तव ।  
 यदृच्छोपगतास्तत्र राजानं परिमार्गिताः ॥ २८  
 ततस्ते पाण्डुपुत्रस्य स्मृत्वा तद्भाषितं तदा ।  
 अन्योन्यमब्रुवन् राजन्सृगव्याधाः शनैरिदम् ॥ २९  
 दुर्योधनं ख्यापयामो धनं दास्यति पाण्डवः ।  
 सुव्यक्तमिति नः ख्यातो हृदे दुर्योधनो नृपः ॥ ३०  
 तस्माद्गच्छामहे सर्वे यत्र राजा युधिष्ठिरः ।  
 आख्यातुं सलिले सुप्तं दुर्योधनममर्षणम् ॥ ३१  
 धृतराष्ट्रात्मजं तस्मै भीमसेनाय धीमते ।  
 शयानं सलिले सर्वे कथयामो धनुर्भूते ॥ ३२  
 स नो दास्यति सुप्रीतो धनानि बहुलान्युत ।  
 किं नो मांसेन शुष्केण परिक्लिष्टेन शोषिणा ॥ ३३  
 एवमुक्त्वा ततो व्याधाः संप्रहृष्टा धनार्थिनः ।  
 मांसभारानुपादाय प्रययुः शिविरं प्रति ॥ ३४  
 पाण्डवाश्च महाराज लब्धलक्षाः प्रहारिणः ।  
 अपश्यमानाः समरे दुर्योधनमवस्थितम् ॥ ३५  
 निकृतेस्तस्य पापस्य ते पारं गमनेप्सवः ।  
 चारान्संप्रेषयामासुः समन्तात्तद्राजिरम् ॥ ३६  
 आगम्य तु ततः सर्वे नष्टं दुर्योधनं नृपम् ।  
 न्यवेदयन्त सहिता धर्मराजस्य सैनिकाः ॥ ३७  
 तेषां तद्वचनं श्रुत्वा चाराणां भरतर्षभ ।  
 चिन्तामभ्यगमन्तीनां निशश्वास च पार्थिवः ॥ ३८  
 अथ स्थितानां पाण्डूनां दीनानां भरतर्षभ ।  
 तस्माद्देशदपक्रम्य त्वरिता लुब्धका विभो ॥ ३९  
 आजग्मुः शिविरं हृष्टा दृष्ट्वा दुर्योधनं नृपम् ।  
 वार्यमाणाः प्रविष्टाश्च भीमसेनस्य पश्यतः ॥ ४०  
 ते तु पाण्डवमासाद्य भीमसेनं महाबलम् ।  
 तस्मै तत्सर्वमाचख्युर्युद्धृतं यच्च वै श्रुतम् ॥ ४१  
 ततो वृकोदरो राजन्दत्त्वा तेषां धनं बहु ।

धर्मराजाय तत्सर्वमाचक्षे परंतपः ॥ ४२  
 असौ दुर्योधनो राजन्विज्ञातो मम लुब्धकैः ।  
 संस्तभ्य सलिलं शेते यस्यार्थे परितप्यसे ॥ ४३  
 तद्वचो भीमसेनस्य प्रियं श्रुत्वा विशां पते ।  
 अजातशत्रुः कौन्तेयो हृष्टोऽभूत्सह सोदरैः ॥ ४४  
 तं च श्रुत्वा महेष्वासं प्रविष्टं सलिलहृदम् ।  
 क्षिप्रमेव ततोऽगच्छत्पुरस्कृत्य जनार्दनम् ॥ ४५  
 ततः किलकिलाशब्दः प्रादुरासीद्विशां पते ।  
 पाण्डवानां प्रहृष्टानां पाञ्चालानां च सर्वशः ॥ ४६  
 सिंहनादांस्ततश्चक्रुः क्ष्वेडांश्च भरतर्षभ ।  
 त्वरिताः क्षत्रिया राजञ्जग्मुर्द्वैपायनं हृदम् ॥ ४७  
 ज्ञातः पापो धार्तराष्ट्रो दृष्टश्चेत्यसकृद्रणे ।  
 प्राक्रोशन्सोमकास्तत्र हृष्टरूपाः समन्ततः ॥ ४८  
 तेषामाशु प्रयातानां स्थानां तत्र वेगिनाम् ।  
 बभूव तुमुलः शब्दो दिवस्पृक्पृथिवीपते ॥ ४९  
 दुर्योधनं परीप्सन्तस्तत्र तत्र युधिष्ठिरम् ।  
 अन्वयुस्त्वरितास्ते वै राजानं श्रान्तवाहनाः ॥ ५०  
 अर्जुनो भीमसेनश्च माद्रीपुत्रौ च पाण्डवौ ।  
 धृष्टद्युम्नश्च पाञ्चाल्यः शिखण्डी चापराजितः ॥ ५१  
 उत्तमौजा युधामन्युः सात्यकिश्चापराजितः ।  
 पाञ्चालानां च ये शिष्टा द्रौपदेयाश्च भारत ।  
 हयाश्च सर्वे नागाश्च शतशश्च पदातयः ॥ ५२  
 ततः प्राप्तो महाराज धर्मपुत्रो युधिष्ठिरः ।  
 द्वैपायनहृदं ख्यातं यत्र दुर्योधनोऽभवत् ॥ ५३  
 शीतामलजलं हृद्यं द्वितीयमिव सागरम् ।  
 मायया सलिलं स्तभ्य यत्राभूत्ते सुतः स्थितः ॥ ५४  
 अत्यद्भुतेन विधिना दैवयोगेन भारत ।  
 सलिलान्तर्गतः शेते दुर्दर्शः कस्यचित्प्रभो ।  
 मानुषस्य मनुष्येन्द्र गदाहस्तो जनाधिपः ॥ ५५  
 ततो दुर्योधनो राजा सलिलान्तर्गतो वसन् ।



शुश्रुवे तुमुलं शब्दं जलदोपमनिःस्वनम् ॥ ५६  
 युधिष्ठिरस्तु राजेन्द्र हृदं तं सह सोदरैः ।  
 आजगाम महाराज तव पुत्रवधाय वै ॥ ५७  
 महता शङ्खनादेन रथनेमिस्वनेन च ।  
 उद्धुन्वञ्च महारेणुं कम्पयञ्चापि मेदिनीम् ॥ ५८  
 यौधिष्ठिरस्य सैन्यस्य श्रुत्वा शब्दं महारथाः ।  
 कृतवर्मा कृपो द्रौणी राजानसिदमब्रुवन् ॥ ५९  
 इमे ह्यायान्ति संहृष्टाः पाण्डवा जितकाशिनः ।  
 अपयास्यामहे तावदनुजानातु नो भवान् ॥ ६०  
 दुर्योधनस्तु तच्छ्रुत्वा तेषां तत्र यशस्विनाम् ।  
 तथेत्युक्त्वा हृदं तं वै माययास्तम्भयत्प्रभो ॥ ६१  
 ते त्वनुज्ञाप्य राजानं भृशं शोकपरायणाः ।  
 जग्मुर्दूरं महाराज कृपप्रभृतयो रथाः ॥ ६२  
 ते गत्वा दूरमध्वानं न्यग्रोधं प्रेक्ष्य मारिष ।  
 न्यविशन्त भृशं श्रान्ताश्चिन्तयन्तो नृपं प्रति ॥ ६३  
 विष्टभ्य सलिलं सुप्तो धार्तराष्ट्रो महाबलः ।  
 पाण्डवाश्चापि संप्राप्तास्तं देशं युद्धमीप्सवः ॥ ६४  
 कथं नु युद्धं भविता कथं राजा भविष्यति ।  
 कथं नु पाण्डवा राजन्प्रतिपत्स्यन्ति कौरवम् ॥ ६५  
 इत्येवं चिन्तयन्तस्ते रथेभ्योऽश्वान्विमुच्य ह ।  
 तत्रासांचक्रिरे राजन्कृपप्रभृतयो रथाः ॥ ६६

इति श्रीमहाभारते शल्यपर्वणि

एकोनविंशोऽध्यायः ॥ २९ ॥

३०

संजय उवाच ।

ततस्तेष्वपयातेषु रथेषु त्रिषु पाण्डवाः ।  
 तं हृदं प्रत्यपद्यन्त यत्र दुर्योधनोऽभवत् ॥ १  
 आसाद्य च कुरुश्रेष्ठ तदा द्वैपायनहृदम् ।  
 स्तम्भितं धार्तराष्ट्रेण दृष्ट्वा तं सलिलाशयम् ।  
 वासुदेवमिदं वाक्यमब्रवीत्कुरुनन्दनः ॥ २

पश्येमां धार्तराष्ट्रेण मायामप्सु प्रयोजिताम् ।  
 विष्टभ्य सलिलं शेते नास्य मानुषतो भयम् ॥ ३  
 दैवीं मायामिमां कृत्वा सलिलान्तर्गतो ह्ययम् ।  
 निकृत्या निकृतिप्रज्ञो न मे जीवन्विमोक्ष्यते ॥ ४  
 यद्यस्य समरे साह्यं कुरुते वज्रभृत्स्वयम् ।  
 तथाप्येनं हतं युद्धे लोको द्रक्ष्यति माधव ॥ ५  
 श्रीवासुदेव उवाच ।

मायाविन इमां मायां मायया जहि भारत ।  
 मायावी मायया वध्यः सत्यमेतद्युधिष्ठिर ॥ ६  
 क्रियाभ्युपायैर्बहुलैर्मायामप्सु प्रयोज्य ह ।  
 जहि त्वं भरतश्रेष्ठ पापात्मानं सुयोधनम् ॥ ७  
 क्रियाभ्युपायैरिन्द्रेण निहता दैत्यदानवाः ।  
 क्रियाभ्युपायैर्बहुभिर्वलिर्वद्धो महात्मना ॥ ८  
 क्रियाभ्युपायैः पूर्वं हि हिरण्याक्षो महासुरः ।  
 हिरण्यकशिपुश्चैव क्रियैव निषूदितौ ।  
 वृत्रश्च निहतो राजन्क्रियैव न संशयः ॥ ९  
 तथा पौलस्त्यतनयो रावणो नाम राक्षसः ।  
 रामेण निहतो राजन्सानुबन्धः सहानुगः ।  
 क्रियया योगमास्थाय तथा त्वमपि विक्रम ॥ १०  
 क्रियाभ्युपायैर्निहतो मया राजन्पुरातने ।  
 तारकश्च महादैत्यो विप्रचित्तिश्च वीर्यवान् ॥ ११  
 वातापिरिल्वलश्चैव त्रिशिराश्च तथा विभो ।  
 सुन्दोपसुन्दावसुरौ क्रियैव निषूदितौ ॥ १२  
 क्रियाभ्युपायैरिन्द्रेण त्रिदिवं भुज्यते विभो ।  
 क्रिया बलवती राजन्नान्यत्किंचियुधिष्ठिर ॥ १३  
 दैत्याश्च दानवाश्चैव राक्षसाः पार्थिवास्तथा ।  
 क्रियाभ्युपायैर्निहताः क्रियां तस्मात्समाचर ॥ १४

संजय उवाच ।

इत्युक्तो वासुदेवेन पाण्डवः मंशितव्रतः ।  
 जलस्थं तं महाराज तव पुत्रं महाबलम् ।



अभ्यभाषत कौन्तेयः प्रहसन्निव भारत ॥ १५  
 सुयोधन किमर्थोऽयमारम्भोऽप्सु कृतस्त्वया ।  
 सर्वं क्षत्रं घातयित्वा स्वकुलं च विशां पते ॥ १६  
 जलाशयं प्रविष्टोऽद्य वाञ्छञ्जीवितमात्मनः ।  
 उत्तिष्ठ राजन्युध्यस्व सहास्माभिः सुयोधन ॥ १७  
 स च दर्पो नरश्रेष्ठ स च मानः क ते गतः ।  
 यस्त्वं संस्तभ्य सलिलं भीतो राजन्यवस्थितः ॥ १८  
 सर्वे त्वां शूर इत्येव जना जल्पन्ति संसदि ।  
 व्यर्थं तद्भवतो मन्ये शौर्यं सलिलशायिनः ॥ १९  
 उत्तिष्ठ राजन्युध्यस्व क्षत्रियोऽसि कुलोद्भवः ।  
 कौरवेयो विशेषेण कुले जन्म च संस्मर ॥ २०  
 स कथं कौरवे वंशे प्रशंसञ्जन्म चात्मनः ।  
 युद्धाद्भीतस्ततस्तोयं प्रविश्य प्रतितिष्ठसि ॥ २१  
 अयुद्धमव्यवस्थानं नैष धर्मः सनातनः ।  
 अनार्यजुष्टमस्वर्ग्यं रणे राजन्पलायनम् ॥ २२  
 कथं पारमगत्वा हि युद्धे त्वं वै जिजीविषुः ।  
 इमान्निपतितान्दृष्ट्वा पुत्रान्भ्रातृन्पितृन्स्तथा ॥ २३  
 संबन्धिनो वयस्यांश्च मातुलान्बान्धवांस्तथा ।  
 घातयित्वा कथं तात हृदे तिष्ठसि सांप्रतम् ॥ २४  
 शूरमानी न शूरस्त्वं मिथ्या वदसि भारत ।  
 शूरोऽहमिति दुर्बुद्धे सर्वलोकस्य शृण्वतः ॥ २५  
 न हि शूराः पलायन्ते शत्रून्दृष्ट्वा कथंचन ।  
 ब्रूहि वा त्वं यया धृत्या शूर त्यजसि संगरम् ॥ २६  
 स त्वमुत्तिष्ठ युध्यस्व विनीय भयमात्मनः ।  
 घातयित्वा सर्वसैन्यं भ्रातृन्त्रैव सुयोधन ॥ २७  
 नेदानीं जीविते बुद्धिः कार्या धर्मचिकीर्षया ।  
 क्षत्रधर्ममपाश्रित्य त्वद्विधेन सुयोधन ॥ २८  
 यत्तत्कर्णमुपाश्रित्य शकुनिं चापि सौबलम् ।  
 अमर्त्य इव संमोहात्त्वमात्मानं न बुद्धवान् ॥ २९  
 तत्पापं सुमहत्कृत्वा प्रतियुध्यस्व भारत ।

कथं हि त्वद्विधो मोहाद्रोचयेत पलायनम् ॥ ३०  
 क ते तत्पौरुषं यातं क च मानः सुयोधन ।  
 क च विक्रान्तता याता क च विस्फूर्जितं महत् ॥ ३१  
 क ते कृतास्त्रता याता किं च शेषे जलाशये ।  
 स त्वमुत्तिष्ठ युध्यस्व क्षत्रधर्मेण भारत ॥ ३२  
 अस्मान्वा त्वं पराजित्य प्रशाधि पृथिवीमिमाम् ।  
 अथ वा निहतोऽस्माभिर्भूमौ स्वप्स्यसि भारत ॥ ३३  
 एष ते प्रथमो धर्मः सृष्टो धात्रा महात्मना ।  
 तं कुरुष्व यथातथ्यं राजा भव महारथ ॥ ३४

दुर्योधन उवाच ।

नैतच्चित्रं महाराज यद्भीः प्राणिनमाविशेत् ।  
 न च प्राणभयाद्भीतो व्यपयातोऽस्मि भारत ॥ ३५  
 अरथश्चानिषङ्गी च निहतः पार्णिसारथिः ।  
 एकश्चाप्यगणः संख्ये प्रत्याश्वासमरोचयम् ॥ ३६  
 न प्राणहेतोर्न भयान्न विषादाद्विशां पते ।  
 इदमम्भः प्रविष्टोऽस्मि श्रमात्त्विदमनुष्ठितम् ॥ ३७  
 त्वं चाश्वसिहि कौन्तेय ये चाप्यनुगतास्तव ।  
 अहमुत्थाय वः सर्वान्प्रतियोत्स्यामि संयुगे ॥ ३८

युधिष्ठिर उवाच ।

आश्वस्ता एव सर्वे स्म चिरं त्वां मृगयामहे ।  
 तदिदानीं समुत्तिष्ठ युध्यस्वेह सुयोधन ॥ ३९  
 हत्वा वा समरे पार्थान्स्फीतं राज्यमवाप्नुहि ।  
 निहतो वा रणेऽस्माभिर्वीरलोकमवाप्स्यसि ॥ ४०

दुर्योधन उवाच ।

यदर्थं राज्यमिच्छामि कुरूणां कुरुनन्दन ।  
 त इमे निहताः सर्वे भ्रातरो मे जनेश्वर ॥ ४१  
 क्षीणरत्नां च पृथिवीं हतक्षत्रियपुंगवाम् ।  
 नाभ्युत्सहाम्यहं भोक्तुं विधवामिव योषितम् ॥ ४२  
 अद्यापि त्वहमाशंसे त्वां विजेतुं युधिष्ठिर ।



भद्रक्त्वा पाञ्चालपाण्डूनामुत्साहं भरतर्षभ ॥ ४३  
 न त्विदानीमहं मन्ये कार्यं युद्धेन कर्हिचित् ।  
 द्रोणे कर्णे च संशान्ते निहते च पितामहे ॥ ४४  
 अस्त्विदानीमियं राजन्केवला पृथिवी तव ।  
 असहायो हि को राजा राज्यमिच्छेत्प्रशासितुम् ॥ ४५  
 सुहृदस्तादृशान्हित्वा पुत्रान्भ्रातृन्पितृन्पि ।  
 भवद्विश्च हृते राज्ये को नु जीवेत मादृशः ॥ ४६  
 अहं वनं गमिष्यामि ह्यजिनैः प्रतिवासितः ।  
 रतिर्हि नास्ति मे राज्ये हतपक्षस्य भारत ॥ ४७  
 हतबान्धवभूयिष्ठा हताश्वा हतकुञ्जरा ।  
 एषा ते पृथिवी राजन्भुङ्क्तेनां विगतज्वरः ॥ ४८  
 वनमेव गमिष्यामि वसानो मृगचर्मणी ।  
 न हि मे निर्जितस्यास्ति जीवितेऽद्य स्पृहा विभो ॥ ४९  
 गच्छ त्वं भुङ्क्तु राजेन्द्र पृथिवीं निहतेश्वराम् ।  
 हतयोधां नष्टरत्नां क्षीणवप्रां यथासुखम् ॥ ५०

युधिष्ठिर उवाच ।

आर्तप्रलापान्मा तात सलिलस्थः प्रभाषथाः ।  
 नैतन्मनसि मे राजन्वाशितं शकुनेरिव ॥ ५१  
 यदि चापि समर्थः स्यास्त्वं दानाय सुयोधन ।  
 नाहमिच्छेयमवनिं त्वया दत्तां प्रशासितुम् ॥ ५२  
 अधर्मेण न गृह्णीयां त्वया दत्तां महीमिमाम् ।  
 न हि धर्मः स्मृतो राजन्क्षत्रियस्य प्रतिग्रहः ॥ ५३  
 त्वया दत्तां न चेच्छेयं पृथिवीमखिलामहम् ।  
 त्वां तु युद्धे विनिर्जित्य भोक्तास्मि वसुधामिमाम् ॥ ५४  
 अनीश्वरश्च पृथिवीं कथं त्वं दातुमिच्छसि ।  
 त्वयेयं पृथिवी राजन्किं न दत्ता तदैव हि ॥ ५५  
 धर्मतो याचमानानां शमार्थं च कुलस्य नः ।  
 वाष्णेयं प्रथमं राजन्प्रत्याख्याय महाबलम् ॥ ५६  
 किमिदानीं ददासि त्वं को हि ते चित्तविभ्रमः ।  
 अभियुक्तस्तु को राजा दातुमिच्छेद्वि मेदिनीम् ॥ ५७

न त्वमद्य महीं दातुमीशः कौरवनन्दन ।  
 आच्छेतुं वा बलाद्राजन्स कथं दातुमिच्छसि ।  
 मां तु निर्जित्य संप्राप्ते पालयेमां वसुंधराम् ॥ ५८  
 सूच्यग्रेणापि यद्भूमेरपि धीयेत भारत ।  
 तन्मात्रमपि नो मह्यं न ददाति पुरा भवान् ॥ ५९  
 स कथं पृथिवीमेतां प्रददासि विशां पते ।  
 सूच्यग्रं नात्यजः पूर्वं स कथं त्यजसि क्षितिम् ॥ ६०  
 एवमैश्वर्यमासाद्य प्रशास्य पृथिवीमिमाम् ।  
 को हि मूढो व्यवस्येत शत्रोर्दातुं वसुंधराम् ॥ ६१  
 त्वं तु केवलमौर्ख्येण विमूढो नावबुध्यसे ।  
 पृथिवीं दातुकामोऽपि जीवितेनाद्य मोक्ष्यसे ॥ ६२  
 अस्मान्वा त्वं पराजित्य प्रशाधि पृथिवीमिमाम् ।  
 अथ वा निहतोऽस्माभिर्व्रज लोकाननुत्तमान् ॥ ६३  
 आवयोर्जीवतो राजन्मयि च त्वयि च भ्रुवम् ।  
 संशयः सर्वभूतानां विजये नो भविष्यति ॥ ६४  
 जीवितं तव दुष्प्रज्ञ मयि संप्रति वर्तते ।  
 जीवयेयं त्वहं कामं न तु त्वं जीवितुं क्षमः ॥ ६५  
 दहने हि कृतो यत्नस्त्वयास्मासु विशेषतः ।  
 आशीविषैर्विषैश्चापि जले चापि प्रवेशनैः ।  
 त्वया विनिकृता राजन्राज्यस्य हरणेन च ॥ ६६  
 एतस्मात्कारणात्पाप जीवितं ते न विद्यते ।  
 उत्तिष्ठोत्तिष्ठ युध्यस्व तत्ते श्रेयो भविष्यति ॥ ६७

संजय उवाच ।

एवं तु विविधा वाचो जययुक्ताः पुनः पुनः ।  
 कीर्तयन्ति स्म ते वीरास्तत्र तत्र जनाधिप ॥ ६८

इति श्रीमहाभारते शल्यपर्वणि

त्रिंशोऽध्यायः ॥ ३० ॥

३१

धृतराष्ट्र उवाच ।

एवं संतर्ज्यमानस्तु मम पुत्रो महीपतिः ।



प्रकृत्या मन्युमान्वीरः कथमासीत्परंतपः ॥ १  
न हि संतर्जना तेन श्रुतपूर्वा कदाचन ।  
राजभावेन मान्यश्च सर्वलोकस्य सोऽभवत् ॥ २  
इयं च पृथिवी सर्वा सम्लेच्छाटविका भृशम् ।  
प्रसादाद्विद्यते यस्य प्रत्यक्षं तव संजय ॥ ३  
स तथा तर्ज्यमानस्तु पाण्डुपुत्रैर्विशेषतः ।  
विहीनश्च स्वकैर्भृत्यैर्निर्जने चावृतो भृशम् ॥ ४  
श्रुत्वा स कटुका वाचो जययुक्ताः पुनः पुनः ।  
किमब्रवीत्पाण्डवेयांस्तन्ममाचक्ष्व संजय ॥ ५

संजय उवाच ।

तर्ज्यमानस्तदा राजन्नदकस्थस्तवात्मजः ।  
युधिष्ठिरेण राजेन्द्र भ्रातृभिः सहितेन ह ॥ ६  
श्रुत्वा स कटुका वाचो विषमस्थो जनाधिपः ।  
दीर्घमुष्णं च निःश्वस्य सलिलस्थः पुनः पुनः ॥ ७  
सलिलान्तर्गतो राजा धुन्वन्हस्तौ पुनः पुनः ।  
मनश्चकार युद्धाय राजानं चाभ्यभाषत ॥ ८  
यूयं ससुहृदः पार्थाः सर्वे सरथवाहनाः ।  
अहमेकः परिचूनो विरथो हतवाहनः ॥ ९  
आत्तशस्त्रै रथगतैर्वहुभिः परिवारितः ।  
कथमेकः पदातिः सन्नशस्त्रो योद्धुमुत्सहे ॥ १०  
एकैकेन तु मां यूयं योधयध्वं युधिष्ठिर ।  
न ह्येको बहुभिर्वीरैर्न्याय्यं योधयितुं युधि ॥ ११  
विशेषतो विक्रवचः श्रान्तश्चापः समाश्रितः ।  
भृशं विक्षतगात्रश्च श्रान्तवाहनसैनिकः ॥ १२  
न मे त्वत्तो भयं राजन्न च पार्थादृकोदरात् ।  
फलगुनाद्वासुदेवाद्वा पाञ्चालेभ्योऽथ वा पुनः ॥ १३  
यमाभ्यां युयुधानाद्वा ये चान्ये तव सैनिकाः ।  
एकः सर्वानहं क्रुद्धो न तान्योद्धुमिहोत्सहे ॥ १४  
धर्ममूला सतां कीर्तिर्मनुष्याणां जनाधिप ।  
धर्मं चैवेह कीर्तिं च पालयन्प्रब्रवीम्यहम् ॥ १५

अहमुत्थाय वः सर्वान्प्रतियोत्त्यामि संयुगे ।  
अन्वंशाभ्यागतान्सर्वानृतून्संवत्सरो यथा ॥ १६  
अद्य वः सरथान्साश्वानशस्त्रो विरथोऽपि सन् ।  
नक्षत्राणीव सर्वाणि सविता रात्रिसंक्षये ।  
तेजसा नाशयिष्यामि स्थिरीभवत पाण्डवाः ॥ १७  
अद्यानृप्यं गमिष्यामि क्षत्रियाणां यशस्विनाम् ।  
बाह्वीकद्रोणभीष्माणां कर्णस्य च महात्मनः ॥ १८  
जयद्रथस्य शूरस्य भगदत्तस्य चोभयोः ।  
मद्राजस्य शल्यस्य भूरिश्रवस एव च ॥ १९  
पुत्राणां भरतश्रेष्ठ शकुनेः सौबलस्य च ।  
मित्राणां सुहृदां चैव बान्धवानां तथैव च ॥ २०  
आनृप्यमद्य गच्छामि हत्वा त्वां भ्रातृभिः सह ।  
एतावदुक्त्वा वचनं विरराम जनाधिपः ॥ २१

युधिष्ठिर उवाच ।

दिष्ट्या त्वमपि जानीषे क्षत्रधर्मं सुयोधन ।  
दिष्ट्या ते वर्तते बुद्धिर्युद्धायैव महाभुज ॥ २२  
दिष्ट्या शूरोऽसि कौरव्य दिष्ट्या जानासि संगरम् ।  
यस्त्वमेको हि नः सर्वान्संयुगे योद्धुमिच्छसि ॥ २३  
एक एकेन संगम्य यत्ते संमतमायुधम् ।  
तत्त्वमादाय युध्यस्व प्रेक्षकास्ते वयं स्थिताः ॥ २४  
अयमिष्टं च ते कामं वीर भूयो ददाम्यहम् ।  
हत्वैकं भवतो राज्यं हतो वा स्वर्गमाप्नुहि ॥ २५

दुर्योधन उवाच ।

एकश्चेद्योद्धुमाक्रन्दे वरोऽद्य सम दीयते ।  
आयुधानामियं चापि वृता त्वत्संमते गदा ॥ २६  
भ्रातृणां भवतामेकः शक्यं मां योऽभिमान्यते ।  
पदार्तिर्गदया संख्ये स युध्यतु मया सह ॥ २७  
वृत्तानि रथयुद्धानि विचित्राणि पदे पदे ।  
इदमेकं गदायुद्धं भवत्वद्याद्भुतं महत् ॥ २८  
अन्नानामपि पर्यायं कर्तुमिच्छन्ति मानवाः ।



युद्धानामपि पर्यायो भवत्वनुमते तव ॥ २९  
गदया त्वां महाबाहो विजेष्यामि सहानुजम् ।  
पाञ्चालान्सृज्यांश्चैव ये चान्ये तव सैनिकाः ॥ ३०

युधिष्ठिर उवाच ।

उत्तिष्ठोत्तिष्ठ गान्धारे मां योधय सुयोधन ।  
एक एकेन संगम्य संयुगे गदया बली ॥ ३१  
पुरुषो भव गान्धारे युध्यस्व सुसमाहितः ।  
अद्य ते जीवितं नास्ति यद्यपि त्वं मनोजवः ॥ ३२

संजय उवाच ।

एतत्स नरशार्दूलो नामृष्यत तवात्मजः ।  
सलिलान्तर्गतः श्वभ्रे महानाग इव श्वसन् ॥ ३३  
तथासौ वाक्प्रतोदेन तुद्यमानः पुनः पुनः ।  
वाचं न ममृषे धीमानुत्तमाश्वः कशामिव ॥ ३४  
संक्षोभ्य सलिलं वेगाद्गदामादाय वीर्यवान् ।  
अद्रिसारमयीं गुर्वीं काञ्चनाङ्गदभूषणाम् ।  
अन्तर्जलात्समुत्तस्थौ नागेन्द्र इव निःश्वसन् ॥ ३५  
स भित्त्वा स्तम्भितं तोयं स्कन्धे कृत्वायसीं गदाम् ।  
उदतिष्ठत पुत्रस्ते प्रतपन्ऽश्मिमानिव ॥ ३६  
ततः शैक्यायसीं गुर्वीं जातरूपपरिष्कृताम् ।  
गदां परामृशद्भीमान्धार्तराष्ट्रो महाबलः ॥ ३७  
गदाहस्तं तु तं दृष्ट्वा सशृङ्गमिव पर्वतम् ।  
प्रजानामिव संक्रुद्धं शूलपाणिमवस्थितम् ।  
सगदो भारतो भाति प्रतपन्भास्करो यथा ॥ ३८  
तमुत्तीर्णं महाबाहुं गदाहस्तमरिंदमम् ।  
मेनिरे सर्वभूतानि दण्डहस्तमिवान्तकम् ॥ ३९  
वज्रहस्तं यथा शक्रं शूलहस्तं यथा हरम् ।  
ददृशुः सर्वपाञ्चालाः पुत्रं तव जनाधिप ॥ ४०  
तमुत्तीर्णं तु संप्रेक्ष्य समहृष्यन्त सर्वशः ।  
पाञ्चालाः पाण्डवेयाश्च तेऽन्योन्यस्य तलान्ददुः ॥ ४१  
अवहासं तु तं मत्वा पुत्रो दुर्योधनस्तव ।

उद्धृत्य नयने क्रुद्धो दिधक्षुरिव पाण्डवान् ॥ ४२  
त्रिशिखां भ्रुकुटीं कृत्वा संदष्टदशनच्छदः ।  
प्रत्युवाच ततस्तान्वै पाण्डवान्सहकेशवान् ॥ ४३  
अवहासस्य वोऽस्याद्य प्रतिवक्तास्मि पाण्डवाः ।  
गमिष्यथ हताः सद्यः सपाञ्चाला यमक्षयम् ॥ ४४  
उत्थितस्तु जलान्तस्मात्पुत्रो दुर्योधनस्तव ।  
अतिष्ठत गदापाणी रुधिरेण समुक्षितः ॥ ४५  
तस्य शोणितदिग्धस्य सलिलेन समुक्षितम् ।  
शरीरं स्म तदा भाति स्रवन्निव महीधरः ॥ ४६  
तमुद्यतगदं वीरं मेनिरे तत्र पाण्डवाः ।  
वैवस्वतमिव क्रुद्धं किंकरोद्यतपाणिनम् ॥ ४७  
स मेघनिनदो हर्षान्नदन्निव च गोवृषः ।  
आजुहाव ततः पार्थन्गदया युधि वीर्यवान् ॥ ४८

दुर्योधन उवाच ।

एकैकेन च मां यूयमासीदत युधिष्ठिर ।  
न ह्येको बहुभिर्न्याय्यो वीर योधयितुं युधि ॥ ४९  
न्यस्तवर्मा विशेषेण श्रान्तश्चाप्सु परिप्लुतः ।  
भृशं विक्षतगात्रश्च हतवाहनसैनिकः ॥ ५०

युधिष्ठिर उवाच ।

नाभूदियं तव प्रज्ञा कथमेवं सुयोधन ।  
यदाभिमन्युं बहवो जघ्नुर्युधि महारथाः ॥ ५१  
आमुञ्च कवचं वीर मूर्धजान्यमयस्व च ।  
यच्चान्यदपि ते नास्ति तदप्यादत्स्व भारत ।  
इममेकं च ते कामं वीर भूयो ददाम्यहम् ॥ ५२  
पञ्चानां पाण्डवेयानां येन योद्धुमिहेच्छसि ।  
तं हत्वा वै भवान्राजा हतो वा स्वर्गमाप्नुहि ।  
ऋते च जीविताद्वीर युद्धे किं कुर्म ते प्रियम् ॥ ५३

संजय उवाच ।

ततस्तव सुतो राजन्वर्म जग्राह काञ्चनम् ।



विचित्रं च शिरस्त्राणं जाम्बूनदपरिष्कृतम् ॥ ५४  
 सोऽवबद्धशिरस्त्राणः शुभकाञ्चनवर्मभृत् ।  
 रराज राजन्पुत्रस्ते काञ्चनः शैलराडिव ॥ ५५  
 संनद्धः स गदी राजन्सज्जः संग्राममूर्धनि ।  
 अब्रवीत्पाण्डवान्सर्वान्पुत्रो दुर्योधनस्तव ॥ ५६  
 भ्रातॄणां भवतामेको युध्यतां गदया मया ।  
 सहदेवेन वा योत्स्ये भीमेन नकुलेन वा ॥ ५७  
 अथ वा फल्गुनेनाद्य त्वया वा भरतर्षभ ।  
 योत्स्येऽहं संगरं प्राप्य विजेष्ये च रणाजिरे ॥ ५८  
 अहमद्य गमिष्यामि वैरस्यान्तं सुदुर्गमम् ।  
 गदया पुरुषव्याघ्र हेमपट्टविनद्धया ॥ ५९  
 गदायुद्धे न मे कश्चित्सदृशोऽस्तीति चिन्तय ।  
 गदया वो हनिष्यामि सर्वानेव समागतान् ।  
 गृह्णातु स गदां यो वै युध्यतेऽद्य मया सह ॥ ६०

इति श्रीमहाभारते शल्यपर्वणि

एकत्रिंशोऽध्यायः ॥ ३१ ॥

३२

संजय उवाच ।

एवं दुर्योधने राजन्यर्जमाने मुहुर्मुहुः ।  
 युधिष्ठिरस्य संक्रुद्धो वासुदेवोऽब्रवीदिदम् ॥ १  
 यदि नाम ह्ययं युद्धे वरयेत्त्वां युधिष्ठिर ।  
 अर्जुनं नकुलं वापि सहदेवमथापि वा ॥ २  
 किमिदं साहसं राजंस्त्वया व्याहृतमीदृशम् ।  
 एकमेव निहत्याजौ भव राजा कुरुष्विति ॥ ३  
 एतेन हि कृता योग्या वर्षाणीह त्रयोदश ।  
 आयसे पुरुषे राजन्भीमसेनजिघांसया ॥ ४  
 कथं नाम भवेत्कार्यमस्माभिर्मरतर्षभ ।  
 साहसं कृतवांस्त्वं तु ह्यनुक्रोशान्नृपोत्तम ॥ ५  
 नान्यमस्यानुपश्यामि प्रतियोद्धारमाहवे ।  
 ऋते वृकोदरात्पार्थास्स च नातिकृतश्रमः ॥ ६

तदिदं द्यूतमारब्धं पुनरेव यथा पुरा ।  
 विषमं शकुनेश्चैव तव चैव विशां पते ॥ ७  
 बली भीमः समर्थश्च कृती राजा सुयोधनः ।  
 बलवान्वा कृती वेति कृती राजन्विशिष्यते ॥ ८  
 सोऽयं राजंस्त्वया शत्रुः समे पथि निवेशितः ।  
 न्यस्तश्चात्मा सुविषमे कृच्छ्रमापादिता वयम् ॥ ९  
 को नु सर्वान्विनिर्जित्य शत्रून्नेकेन वैरिणा ।  
 पणित्वा चैकपाणेन रोचयेदेवमाहवम् ॥ १०  
 न हि पश्यामि तं लोके गदाहस्तं नरोत्तमम् ।  
 युध्येद्दुर्योधनं संख्ये कृतित्वाद्धि विशेषयेत् ॥ ११  
 फल्गुनं वा भवन्तं वा माद्रीपुत्रावथापि वा ।  
 न समर्थानिहं मन्ये गदाहस्तस्य संयुगे ॥ १२  
 स कथं वदसे शत्रुं युध्यस्व गदयेति ह ।  
 एकं च नो निहत्याजौ भव राजेति भारत ॥ १३  
 वृकोदरं समासाद्य संशयो विजये हि नः ।  
 न्यायतो युध्यमानानां कृती ह्येष महाबलः ॥ १४

भीम उवाच ।

मधुसूदन मा कार्षीर्धिषादं यदुनन्दन ।  
 अद्य पारं गमिष्यामि वैरस्य भृशदुर्गमम् ॥ १५  
 अहं सुयोधनं संख्ये हनिष्यामि न संशयः ।  
 विजयो वै ध्रुवं कृष्ण धर्मराजस्य दृश्यते ॥ १६  
 अध्यर्धेन गुणेनेयं गदा गुरुतरी मम ।  
 न तथा धार्तराष्ट्रस्य मा कार्षीर्माधव व्यथाम् ॥ १७  
 सामरानपि लोकांस्त्रीन्नानाशस्त्रधरान्युधि ।  
 योधयेयं रणे हृष्टः किमुताद्य सुयोधनम् ॥ १८

संजय उवाच ।

तथा संभाषमाणं तु वासुदेवो वृकोदरम् ।  
 हृष्टः संपूजयामास वचनं चेदमब्रवीत् ॥ १९  
 त्वामाश्रित्य महाबाहो धर्मराजो युधिष्ठिरः ।  
 निहतारिः स्वकां दीप्तां श्रियं प्राप्तो न संशयः ॥ २०



त्वया विनिहताः सर्वे धृतराष्ट्रसुता रणे ।  
 राजानो राजपुत्राश्च नागाश्च विनिपातिताः ॥ २१  
 कलिङ्गा मागधाः प्राच्या गान्धाराः कुरवस्तथा ।  
 त्वामासाद्य महायुद्धे निहताः पाण्डुनन्दन ॥ २२  
 हत्वा दुर्योधनं चापि प्रयच्छोर्वी ससागराम् ।  
 धर्मराजाय कौन्तेय यथा विष्णुः शचीपतेः ॥ २३  
 त्वां च प्राप्य रणे पापो धार्तराष्ट्रो विनङ्क्ष्यति ।  
 त्वमस्य सक्थिनी भङ्क्त्वा प्रतिज्ञां पारयिष्यसि ॥  
 यत्नेन तु सदा पार्थ योद्धव्यो धृतराष्ट्रजः ।  
 कृती च बलवांश्चैव युद्धशौण्डश्च नित्यदा ॥ २५  
 ततस्तु सात्यकी राजन्पूजयामास पाण्डवम् ।  
 विविधाभिश्च तं वाग्भिः पूजयामास माधवः ॥ २६  
 पाञ्चालाः पाण्डवेयाश्च धर्मराजपुरोगमाः ।  
 तद्वचो भीमसेनस्य सर्व एवाभ्यपूजयन् ॥ २७  
 ततो भीमबलो भीमो युधिष्ठिरमथाब्रवीत् ।  
 सृञ्जयैः सह तिष्ठन्तं तपन्तमिव भास्करम् ॥ २८  
 अहमेतेन संगम्य संयुगे योद्धुमुत्सहे ।  
 न हि शक्तो रणे जेतुं मामेष पुरुषाधमः ॥ २९  
 अद्य क्रोधं विमोक्ष्यामि निहितं हृदये भृशम् ।  
 सुयोधने धार्तराष्ट्रे खाण्डवेऽग्निमिवार्जुनः ॥ ३०  
 शल्यमद्योद्धरिष्यामि तव पाण्डव हृच्छयम् ।  
 निहत्य गदया पापमद्य राजन्सुखी भव ॥ ३१  
 अद्य कीर्तिमयीं मालां प्रतिमोक्ष्ये तवानघ ।  
 प्राणाञ्छिश्यं च राज्यं च मोक्ष्यतेऽद्य सुयोधनः ॥ ३२  
 राजा च धृतराष्ट्रोऽद्य श्रुत्वा पुत्रं मया हतम् ।  
 स्मरिष्यत्यशुभं कर्म यत्तच्छकुनिबुद्धिजम् ॥ ३३  
 इत्युक्त्वा भरतश्रेष्ठो गदामुद्यम्य वीर्यवान् ।  
 उदतिष्ठत युद्धाय शक्रो वृत्रमिवाह्वयन् ॥ ३४  
 तमेकाकिनमासाद्य धार्तराष्ट्रं महाबलम् ।  
 निर्यूथमिव मातङ्गं समहृष्यन्त पाण्डवाः ॥ ३५

तमुद्यतगदं दृष्ट्वा कैलासमिव शृङ्गिणम् ।  
 भीमसेनस्तदा राजन्दुर्योधनमथाब्रवीत् ॥ ३६  
 राज्ञापि धृतराष्ट्रेण त्वया चास्मासु यत्कृतम् ।  
 स्मर तदुष्कृतं कर्म यद्वृत्तं वारणावते ॥ ३७  
 द्रौपदी च परिक्लिष्टा सभामध्ये रजस्वला ।  
 द्यूते यद्विजितो राजा शकुनेर्बुद्धिनिश्चयात् ॥ ३८  
 यानि चान्यानि दुष्टात्मन्पापानि कृतवानसि ।  
 अनागःसु च पार्थेषु तस्य पश्य महत्फलम् ॥ ३९  
 त्वत्कृते निहतः शेते शरतरूपे महायशाः ।  
 गाङ्गेयो भरतश्रेष्ठः सर्वेषां नः पितामहः ॥ ४०  
 हतो द्रोणश्च कर्णश्च हतः शल्यः प्रतापवान् ।  
 वैरस्य चादिकर्तासौ शकुनिर्निहतो युधि ॥ ४१  
 भ्रातरस्ते हताः शूराः पुत्राश्च सहसैनिकाः ।  
 राजानश्च हताः शूराः समरेष्वनिवर्तिनः ॥ ४२  
 एते चान्ये च निहता बहवः क्षत्रियर्षभाः ।  
 प्रातिकामी तथा पापो द्रौपद्याः क्लेशकृद्धतः ॥ ४३  
 अवशिष्टस्त्वमेवैकः कुलघ्नोऽधमपूरुषः ।  
 त्वामप्यद्य हनिष्यामि गदया नात्र संशयः ॥ ४४  
 अद्य तेऽहं रणे दर्पं सर्वं नाशयिता नृप ।  
 राज्याशां विपुलां राजन्पाण्डवेषु च दुष्कृतम् ॥ ४५  
 दुर्योधन उवाच ।  
 किं कथितेन बहुधा युध्यस्वाद्य मया सह ।  
 अद्य तेऽहं विनेष्यामि युद्धश्रद्धां वृकोदर ॥ ४६  
 किं न पश्यसि मां पाप गदायुद्धे व्यवस्थितम् ।  
 हिमवच्छिखराकारां प्रगृह्य महतीं गदाम् ॥ ४७  
 गदिनं कोऽद्य मां पाप जेतुमुत्सहते रिपुः ।  
 न्यायतो युध्यमानस्य देवेष्वपि पुरंदरः ॥ ४८  
 मा वृथा गर्ज कौन्तेय शारदाभ्रमिवाजलम् ।  
 दर्शयस्व बलं युद्धे यावत्तत्तेऽद्य विद्यते ॥ ४९  
 तस्य तद्वचनं श्रुत्वा पाञ्चालाः सहसृञ्जयाः ।



सर्वे संपूजयामासुस्तद्वचो विजिगीषवः ॥ ५०  
तं मत्तमिव मातङ्गं तलशब्देन मानवाः ।  
भूयः संहर्षयामासू राजन्दुर्योधनं नृपम् ॥ ५१  
बृंहन्ति कुञ्जरास्तत्र हया हेषन्ति चासकृत् ।  
शस्त्राणि संप्रदीप्यन्ते पाण्डवानां जयैपिणाम् ॥ ५२

इति श्रीमहाभारते शल्यपर्वणि

द्वात्रिंशोऽध्यायः ॥ ३२ ॥

३३

संजय उवाच ।

तस्मिन्युद्धे महाराज संप्रवृत्ते सुदारुणे ।  
उपविष्टेषु सर्वेषु पाण्डवेषु महात्मसु ॥ १  
ततस्तालध्वजो रामस्तुर्योद्ध उपस्थिते ।  
श्रुत्वा तच्छिष्ययो राजन्नाजगाम हलायुधः ॥ २  
तं दृष्ट्वा परमप्रीताः पूजयित्वा नराधिपाः ।  
शिष्ययोः कौशलं युद्धे पश्य रामेति चाब्रुवन् ॥ ३  
अब्रवीच्च तदा रामो दृष्ट्वा कृष्णं च पाण्डवम् ।  
दुर्योधनं च कौरव्यं गदापाणिमवस्थितम् ॥ ४  
चत्वारिंशदहान्यद्य द्वे च मे निःसृतस्य वै ।  
पुष्येण संप्रयातोऽस्मि श्रवणे पुनरागतः ।  
शिष्ययोर्वै गदायुद्धं द्रष्टुकामोऽस्मि माधव ॥ ५  
ततो युधिष्ठिरो राजा परिष्वज्य हलायुधम् ।  
स्वागतं कुशलं चास्मै पर्यपृच्छद्यथातथम् ॥ ६  
कृष्णौ चापि महेष्वासावभिवाद्य हलायुधम् ।  
सखजाते परिप्रीतौ प्रियमाणौ यशस्विनौ ॥ ७  
माद्रीपुत्रौ तथा शूरौ द्रौपद्याः पञ्च चात्मजाः ।  
अभिवाद्य स्थिता राजन्त्रौहिणेयं महाबलम् ॥ ८  
भीमसेनोऽथ बलवान्पुत्रस्तव जनाधिप ।  
तथैव चोद्यतगदौ पूजयामासतुर्बलम् ॥ ९  
स्वागतेन च ते तत्र प्रतिपूज्य पुनः पुनः ।  
पश्य युद्धं महाबाहौ इति ते राममब्रुवन् ।

एवमूचुर्महात्मानं रौहिणेयं नराधिपाः ॥ १०  
परिष्वज्य तदा रामः पाण्डवान्सञ्जयानपि ।  
अपृच्छत्कुशलं सर्वान्पाण्डवांश्चामितौजसः ।  
तथैव ते समासाद्य पप्रच्छुस्तमनामयम् ॥ ११  
प्रत्यभ्यर्च्य हली सर्वान्क्षत्रियांश्च महामनाः ।  
कृत्वा कुशलसंयुक्तां संविदं च यथावयः ॥ १२  
जनार्दनं सात्यकिं च प्रेम्णा स परिष्वजे ।  
मूर्ध्नि चैतावुपाघ्राय कुशलं पर्यपृच्छत ॥ १३  
तौ चैनं विधिवद्राजन्पूजयामासतुर्गुरुम् ।  
ब्रह्माणमिव देवेशमिन्द्रोपेन्द्रौ मुदा युतौ ॥ १४  
ततोऽब्रवीद्धर्मसुतो रौहिणेयमरिंदमम् ।  
इदं भ्रात्रोर्महायुद्धं पश्य रामेति भारत ॥ १५  
तेषां मध्ये महाबाहुः श्रीमान्केशवपूर्वजः ।  
न्यविशत्परमप्रीतः पूज्यमानो महारथैः ॥ १६  
स त्वभौ राजमध्यस्थो नीलवासाः सितप्रभः ।  
दिवीव नक्षत्रगणैः परिकीर्णो निशाकरः ॥ १७  
ततस्तयोः संनिपातस्तुमुलो लोमहर्षणः ।  
आसीदन्तकरो राजन्वैरस्य तव पुत्रयोः ॥ १८

इति श्रीमहाभारते शल्यपर्वणि

त्रयस्त्रिंशोऽध्यायः ॥ ३३ ॥

३४

जनमेजय उवाच ।

पूर्वमेव यदा रामस्तस्मिन्युद्ध उपस्थिते ।  
आमन्त्र्य केशवं यातो वृष्णिभिः सहितः प्रभुः ॥ १  
साहाय्यं धार्तराष्ट्रस्य न च कर्तास्मि केशव ।  
न चैव पाण्डुपुत्राणां गमिष्यामि यथागतम् ॥ २  
एवमुक्त्वा तदा रामो यातः शत्रुनिबर्हणः ।  
तस्य चागमनं भूयो ब्रह्मन्शंसितुमर्हसि ॥ ३  
आख्याहि मे विस्तरतः कथं राम उपस्थितः ।  
कथं च दृष्टवान्युद्धं कुशलो ह्यसि सत्तम ॥ ४



वैशंपायन उवाच ।

उपप्लव्ये निविष्टेषु पाण्डवेषु महात्मसु ।  
 प्रेषितो धृतराष्ट्रस्य समीपं मधुसूदनः ।  
 शमं प्रति महाबाहो हितार्थं सर्वदेहिनाम् ॥ ५  
 स गत्वा हास्तिनपुरं धृतराष्ट्रं समेत्य च ।  
 उक्तवान्वचनं तथ्यं हितं चैव विशेषतः ।  
 न च तत्कृतवान्राजा यथाख्यातं हि ते पुरा ॥ ६  
 अनवाप्य शमं तत्र कृष्णः पुरुषसत्तमः ।  
 आगच्छत महाबाहुरुपप्लव्यं जनाधिप ॥ ७  
 ततः प्रत्यागतः कृष्णो धार्तराष्ट्रविसर्जितः ।  
 अक्रियायां नरव्याघ्र पाण्डवानिदमब्रवीत् ॥ ८  
 न कुर्वन्ति वचो मह्यं कुरवः कालचोदिताः ।  
 निर्गच्छध्वं पाण्डवेयाः पुष्येण सहिता मया ॥ ९  
 ततो विभज्यमानेषु बलेषु बलिनां वरः ।  
 प्रोवाच भ्रातरं कृष्णं रौहिणेयो मंहामनाः ॥ १०  
 तेषामपि महाबाहो साहाय्यं मधुसूदन ।  
 क्रियतामिति तत्कृष्णो नास्य चक्रे वचस्तदा ॥ ११  
 ततो मन्युपरीतात्मा जगाम यदुनन्दनः ।  
 तीर्थयात्रां हलधरः सरस्वत्यां महायशाः ।  
 मैत्रे नक्षत्रयोगे स्म सहितः सर्वयादवैः ॥ १२  
 आश्रयामास भोजस्तु दुर्योधनमरिदमः ।  
 युयुधानेन सहितो वासुदेवस्तु पाण्डवान् ॥ १३  
 रौहिणेये गते शूरे पुष्येण मधुसूदनः ।  
 पाण्डवेयान्पुरस्कृत्य ययावभिमुखः कुरुन् ॥ १४  
 गच्छन्नेव पथिस्थस्तु रामः प्रेष्यानुवाच ह ।  
 संभारांस्तीर्थयात्रायां सर्वोपकरणानि च ।  
 आनयध्वं द्वारकाया अग्नीन्वै याजकांस्तथा ॥ १५  
 सुवर्णं रजतं चैव धेनूर्वासांसि वाजिनः ।  
 कुञ्जरांश्च रथांश्चैव खरोष्ट्रं वाहनानि च ।  
 क्षिप्रमानीयतां सर्वं तीर्थहेतोः परिच्छदम् ॥ १६

प्रतिस्रोतः सरस्वत्या गच्छध्वं शीघ्रगामिनः ।  
 ऋत्विजश्चानयध्वं वै शतशश्च द्विजर्षभान् ॥ १७  
 एवं संदिश्य तु प्रेष्यान्बलदेवो महाबलः ।  
 तीर्थयात्रां ययौ राजन्कुरुणां वैशसे तदा ।  
 सरस्वतीं प्रतिस्रोतः समुद्रादभिजग्मिवान् ॥ १८  
 ऋत्विग्भिश्च सुहृद्भिश्च तथान्यैर्द्विजसत्तमैः ।  
 रथैर्गजैस्तथाश्वैश्च प्रेष्यैश्च भरतर्षभ ।  
 गोखरोष्ट्रप्रयुक्तैश्च यानैश्च बहुभिवृतः ॥ १९  
 श्रान्तानां क्लान्तवपुषां शिशूनां विपुलायुषाम् ।  
 तानि यानानि देशेषु प्रतीक्ष्यन्ते स्म भारत ।  
 बुभुक्षितानामर्थाय क्लृप्तमन्नं समन्ततः ॥ २०  
 यो यो यत्र द्विजो भोक्तुं कामं कामयते तदा ।  
 तस्य तस्य तु तत्रैवमुपजहुस्तदा नृप ॥ २१  
 तत्र स्थिता नरा राजन्रौहिणेयस्य शासनात् ।  
 भक्ष्यपेयस्य कुर्वन्ति राशींस्तत्र समन्ततः ॥ २२  
 वासांसि च महार्हाणि पर्यङ्कास्तरणानि च ।  
 पूजार्थं तत्र क्लृप्तानि विप्राणां सुखमिच्छताम् ॥ २३  
 यत्र यः स्वपते विप्रः क्षत्रियो वापि भारत ।  
 तत्र तत्र तु तस्यैव सर्वं क्लृप्तमदृश्यत ॥ २४  
 यथासुखं जनः सर्वस्तिष्ठते याति वा तदा ।  
 यातुकामस्य यानानि पानानि तृषितस्य च ॥ २५  
 बुभुक्षितस्य चान्नानि स्वादूनि भरतर्षभ ।  
 उपजहुर्नरास्तत्र वस्त्राण्याभरणानि च ॥ २६  
 स पन्थाः प्रबभौ राजन्सर्वस्यैव सुखावहः ।  
 स्वर्गोपमस्तदा वीर नराणां तत्र गच्छताम् ॥ २७  
 नित्यप्रमुदितोपेतः स्वादुभक्षः शुभान्वितः ।  
 विपण्यापणपण्यानां नानाजनशतैर्वृतः ।  
 नानाद्रुमलतोपेतो नानारत्नविभूषितः ॥ २८  
 ततो महात्मा नियमे स्थितात्मा  
 पुण्येषु तीर्थेषु वसूनि राजन् ।



ददौ द्विजेभ्यः क्रतुदक्षिणाश्च

यदुप्रवीरो हलभृत्प्रतीतः ॥ २९

दोग्ध्रीश्च धेनूश्च सहस्रशो वै

सुवाससः काञ्चनबद्धशृङ्गीः ।

ह्यांश्च नानाविधदेशजाता-

न्यानानि दासीश्च तथा द्विजेभ्यः ॥ ३०

रत्नानि मुक्तामणिविद्रुमं च

शृङ्गीसुवर्णं रजतं च शुभ्रम् ।

अयस्मयं ताम्रमयं च भाण्डं

ददौ द्विजातिप्रवरेषु रामः ॥ ३१

एवं स वित्तं प्रददौ महात्मा

सरस्वतीतीर्थवरेषु भूरि ।

ययौ क्रमेणाप्रतिमप्रभाव-

स्ततः कुरुक्षेत्रमुदारवृत्तः ॥ ३२

जनमेजय उवाच ।

सारस्वतानां तीर्थानां गुणोत्पत्तिं वदस्व मे ।

फलं च द्विपदां श्रेष्ठ कर्मनिर्वृत्तिमेव च ॥ ३३

यथाक्रमं च भगवंस्तीर्थानामनुपूर्वशः ।

ब्रह्मन्ब्रह्मविदां श्रेष्ठ परं कौतूहलं हि मे ॥ ३४

वैशंपायन उवाच ।

तीर्थानां विस्तरं राजन्गुणोत्पत्तिं च सर्वशः ।

मयोच्यमानां शृणु वै पुण्यां राजेन्द्र कृत्स्नशः ॥ ३५

पूर्वं महाराज यदुप्रवीर

ऋत्विक्सुहृद्विप्रगणैश्च सार्धम् ।

पुण्यं प्रभासं समुपाजगाम

यत्रोडुराड्यक्ष्मणा क्षिप्रयमानः ॥ ३६

विमुक्तशापः पुनराप्य तेजः

सर्वं जगद्भासयते नरेन्द्र ।

एवं तु तीर्थप्रवरं पृथिव्यां

प्रभासनात्तस्य ततः प्रभासः ॥ ३७

जनमेजय उवाच ।

किमर्थं भगवान्सोमो यक्ष्मणा समगृह्यत ।

कथं च तीर्थप्रवरे तस्मिन्चन्द्रो न्यमज्जत ॥ ३८

कथमाप्नुय तस्मिन्स्तु पुनराप्यायितः शशी ।

एतन्मे सर्वमाचक्ष्व विस्तरेण महामुने ॥ ३९

वैशंपायन उवाच ।

दक्षस्य तनया यास्ताः प्रादुरासन्विशां पते ।

स सप्तविंशतिं कन्या दक्षः सोमाय वै ददौ ॥ ४०

नक्षत्रयोगनिरताः संख्यानार्थं च भारत ।

पत्न्यो वै तस्य राजेन्द्र सोमस्य शुभलक्षणाः ॥ ४१

तास्तु सर्वा विशालाक्ष्यो रूपेणाप्रतिमा भुवि ।

अत्यरिच्यत तासां तु रोहिणी रूपसंपदा ॥ ४२

ततस्तस्यां स भगवान्प्रीतिं चक्रे निशाकरः ।

सास्य हृद्या बभूवाथ तस्मात्तां बुभुजे सदा ॥ ४३

पुरा हि सोमो राजेन्द्र रोहिण्यामवसच्चिरम् ।

ततोऽस्य कुपितान्यासन्नक्षत्राणि महात्मनः ॥ ४४

ता गत्वा पितरं प्राहुः प्रजापतिमतन्द्रिताः ।

सोमो वसति नास्मासु रोहिणीं भजते सदा ॥ ४५

ता वयं सहिताः सर्वास्त्वत्सकाशे प्रजेश्वर ।

वत्स्यामो नियताहारास्तपश्चरणतत्पराः ॥ ४६

श्रुत्वा तासां तु वचनं दक्षः सोममथाब्रवीत् ।

समं वर्तस्व भार्यासु मा त्वाधर्मो महान्स्पृशेत् ॥ ४७

ताश्च सर्वाब्रवीदक्षो गच्छध्वं सोममन्तिकात् ।

समं वत्स्यति सर्वासु चन्द्रमा मम शासनात् ॥ ४८

विसृष्टास्तास्तदा जग्मुः शीतांशुभवनं तदा ।

तथापि सोमो भगवान्पुनरेव महीपते ।

रोहिणीं निवसत्येव प्रीयमाणो मुहुर्मुहुः ॥ ४९

ततस्ताः सहिताः सर्वा भूयः पितरमब्रुवन् ।

तव शुश्रूषणे युक्ता वत्स्यामो हि तवाश्रमे ।

सोमो वसति नास्मासु नाकरोद्वचनं तव ॥ ५०



तासां तद्वचनं श्रुत्वा दक्षः सोममथाब्रवीत् ।  
 समं वर्तस्व भार्यासु मा त्वां शप्स्ये विरोचन ॥ ५१  
 अनादृत्य तु तद्वाक्यं दक्षस्य भगवान्शशी ।  
 रोहिण्या सार्धमवसत्तत्ताः कुपिताः पुनः ॥ ५२  
 गत्वा च पितरं प्राहुः प्रणम्य शिरसा तदा ।  
 सोमो वसति नास्मासु तस्मान्नः शरणं भव ॥ ५३  
 रोहिण्यामेव भगवन्सदा वसति चन्द्रमाः ।  
 तस्मान्नस्माहि सर्वा वै यथा नः सोम आविशेत् ॥ ५४  
 तच्छ्रुत्वा भगवान्क्रुद्धो यक्षमाणं पृथिवीपते ।  
 ससर्ज रोषात्सोमाय स चोडुपतिमाविशत् ॥ ५५  
 स यक्ष्मणाभिभूतात्माक्षीयताद्वहः शशी ।  
 यत्नं चाप्यकरोद्राजन्मोक्षार्थं तस्य यक्ष्मणः ॥ ५६  
 इष्टेष्टिभिर्महाराज विविधाभिर्निशाकरः ।  
 न चामुच्यत शापाद्वै क्षयं चैवाभ्यगच्छत् ॥ ५७  
 क्षीयमाणे ततः सोमे ओषध्यो न प्रजज्ञिरे ।  
 निरास्वादरसाः सर्वा हतवीर्याश्च सर्वशः ॥ ५८  
 ओषधीनां क्षये जाते प्राणिनामपि संक्षयः ।  
 कृशाश्चासन्प्रजाः सर्वाः क्षीयमाणे निशाकरे ॥ ५९  
 ततो देवाः समागम्य सोममूचुर्महीपते ।  
 किमिदं भवतो रूपमीदृशं न प्रकाशते ॥ ६०  
 कारणं ब्रूहि नः सर्वं येनेदं ते महद्भयम् ।  
 श्रुत्वा तु वचनं त्वत्तो विधास्यामस्ततो वयम् ॥ ६१  
 एवमुक्तः प्रत्युवाच सर्वास्ताञ्शशलक्षणः ।  
 शापं च कारणं चैव यक्ष्माणं च तथात्मनः ॥ ६२  
 देवास्तस्य वचः श्रुत्वा गत्वा दक्षमथाब्रुवन् ।  
 प्रसीद भगवन्सोमे शापश्चैष निवर्त्यताम् ॥ ६३  
 असौ हि चन्द्रमाः क्षीणः किञ्चिच्छेषो हि लक्ष्यते ।  
 क्षयाच्चैवास्य देवेश प्रजाश्चापि गताः क्षयम् ॥ ६४  
 वीरुदोषधयश्चैव बीजानि विविधानि च ।  
 तथा वयं लोकगुरो प्रसादं कर्तुमर्हसि ॥ ६५

एवमुक्तस्तदा चिन्त्य प्राह वाक्यं प्रजापतिः ।  
 नैतच्छक्यं मम वचो व्यावर्तयितुमन्यथा ।  
 हेतुना तु महाभागा निवर्तिष्यति केनचित् ॥ ६६  
 समं वर्ततु सर्वासु शशी भार्यासु नित्यशः ।  
 सरस्वत्या वरे तीर्थे उन्मज्जञ्शलक्षणः ।  
 पुनर्वर्धिष्यते देवास्तद्वै सत्यं वचो मम ॥ ६७  
 मासार्धं च क्षयं सोमो नित्यमेव गमिष्यति ।  
 मासार्धं च सदा वृद्धिं सत्यमेतद्वचो मम ॥ ६८  
 सरस्वतीं ततः सोमो जगाम ऋषिशासनात् ।  
 प्रभासं परमं तीर्थं सरस्वत्या जगाम ह ॥ ६९  
 अमावास्यां महातेजास्तत्रोन्मज्जन्महाद्युतिः ।  
 लोकान्प्रभासयामास शीतांशुत्वमवाप च ॥ ७०  
 देवाश्च सर्वे राजेन्द्र प्रभासं प्राप्य पुष्कलम् ।  
 सोमेन सहिता भूत्वा दक्षस्य प्रमुखेऽभवन् ॥ ७१  
 ततः प्रजापतिः सर्वा विससर्जार्थं देवताः ।  
 सोमं च भगवान्प्रीतो भूयो वचनमब्रवीत् ॥ ७२  
 मावमंस्थाः स्त्रियः पुत्र मा च विप्रान्कदाचन ।  
 गच्छ युक्तः सदा भूत्वा कुरु वै शासनं मम ॥ ७३  
 स विसृष्टो महाराज जगामाथ स्वमालयम् ।  
 प्रजाश्च मुदिता भूत्वा भोजने च यथा पुरा ॥ ७४  
 एतत्ते सर्वमाख्यातं यथा शप्तो निशाकरः ।  
 प्रभासं च यथा तीर्थं तीर्थानां प्रवरं ह्यभूत् ॥ ७५  
 अमावास्यां महाराज नित्यशः शशलक्षणः ।  
 स्नात्वा ह्याप्यायते श्रीमान्प्रभासे तीर्थं उत्तमे ॥ ७६  
 अतश्चैनं प्रजानन्ति प्रभासमिति भूमिप ।  
 प्रभां हि परमां लेभे तस्मिन्नुन्मज्ज्य चन्द्रमाः ॥ ७७  
 ततस्तु चमसोद्भेदमच्युतस्त्वगमद्गुली ।  
 चमसोद्भेद इत्येवं यं जनाः कथयन्त्युत ॥ ७८  
 तत्र दत्त्वा च दानानि विशिष्टानि हलायुधः ।  
 उषित्वा रजनीमेकां स्नात्वा च विधिवत्तदा ॥ ७९



उदपानमथागच्छत्त्वरान्केशवाग्रजः ।

आद्यं स्वस्त्ययनं चैव तत्रावाप्य महत्फलम् ॥ ८०

स्निग्धत्वादोषधीनां च भूमेश्च जनमेजय ।

जानन्ति सिद्धा राजेन्द्र नष्टामपि सरस्वतीम् ॥ ८१

इति श्रीमहाभारते शल्यपर्वणि

चतुर्विंशोऽध्यायः ॥ ३४ ॥

३५

वैशंपायन उवाच ।

तस्मान्नदीगतं चापि उदपानं यशस्विनः ।

त्रितस्य च महाराज जगामाथ हलायुधः ॥ १

तत्र दत्त्वा बहु द्रव्यं पूजयित्वा तथा द्विजान् ।

उपस्पृश्य च तत्रैव प्रहृष्टो मुसलायुधः ॥ २

तत्र धर्मपरो ह्यासीन्नितः स सुमहातपाः ।

कूपे च वसता तेन सोमः पीतो महात्मना ॥ ३

तत्र चैनं समुत्सृज्य भ्रातरौ जग्मतुर्गृहान् ।

ततस्तौ वै शशापाथ त्रितो ब्राह्मणसत्तमः ॥ ४

जनमेजय उवाच ।

उदपानं कथं ब्रह्मन्कथं च सुमहातपाः ।

पतितः किं च संत्यक्तो भ्रातृभ्यां द्विजसत्तमः ॥ ५

कूपे कथं च हित्वैनं भ्रातरौ जग्मतुर्गृहान् ।

एतदाचक्ष्व मे ब्रह्मन्यदि श्राव्यं हि मन्यसे ॥ ६

वैशंपायन उवाच ।

आसन्पूर्वयुगे राजन्मुनयो भ्रातरस्त्रयः ।

एकतश्च द्वितश्चैव त्रितश्चादित्यसंनिभाः ॥ ७

सर्वे प्रजापतिसमाः प्रजावन्तस्तथैव च ।

ब्रह्मलोकजितः सर्वे तपसा ब्रह्मवादिनः ॥ ८

तेषां तु तपसा प्रीतो नियमेन दमेन च ।

अभवद्भौतमो नित्यं पिता धर्मरतः सदा ॥ ९

स तु दीर्घेण कालेन तेषां प्रीतिमवाप्य च ।

जगाम भगवान्स्थानमनुरूपमिवात्मनः ॥ १०

राजानस्तस्य ये पूर्वे याज्या ह्यासन्महात्मनः ।

ते सर्वे स्वर्गते तस्मिस्तस्य पुत्रानपूजयन् ॥ ११

तेषां तु कर्मणा राजंस्तथैवाध्ययनेन च ।

त्रितः स श्रेष्ठतां प्राप यथैवास्य पिता तथा ॥ १२

तं स्म सर्वे महाभागा मुनयः पुण्यलक्षणाः ।

अपूजयन्महाभागं तथा विद्वत्तथैव तु ॥ १३

कदाचिद्धि ततो राजन्भ्रातरावेकतद्वितौ ।

यज्ञार्थं चक्रतुश्चित्तं धनार्थं च विशेषतः ॥ १४

तयोश्चिन्ता समभवत्त्रितं गृह्य परंतप ।

याज्यान्सर्वानुपादाय प्रतिगृह्य पशूंस्ततः ॥ १५

सोमं पास्यामहे हृष्टाः प्राप्य यज्ञं महाफलम् ।

चक्रुश्चैव महाराज भ्रातरस्त्रय एव ह ॥ १६

तथा तु ते परिक्रम्य याज्यान्सर्वान्पशून्प्रति ।

याजयित्वा ततो याज्याल्लब्ध्वा च सुबहून्पशून् ॥ १७

याज्येन कर्मणा तेन प्रतिगृह्य विधानतः ।

प्राचीं दिशं महात्मान आजग्मुस्ते महर्षयः ॥ १८

त्रितस्तेषां महाराज पुरस्ताद्याति हृष्टवत् ।

एकतश्च द्वितश्चैव पृष्ठतः कालयन्पशून् ॥ १९

तयोश्चिन्ता समभवद्दृष्ट्वा पशुगणं महत् ।

कथं न स्युरिमा गाव आवाभ्यां वै विना त्रितम् ॥ २०

तावन्योन्यं समाभाष्य एकतश्च द्वितश्च ह ।

यदूचतुर्मिथः पापौ तन्निबोध जनेश्वर ॥ २१

त्रितो यज्ञेषु कुशलस्त्रितो वेदेषु निष्ठितः ।

अन्यास्त्रितो बहुतरा गावः समुपलप्स्यते ॥ २२

तदावां सहितौ भूत्वा गाः प्रकाल्य व्रजावहे ।

त्रितोऽपि गच्छतां काममावाभ्यां वै विनाकृतः ॥

तेषामागच्छतां रात्रौ पथिस्थाने वृकोऽभवत् ।

तथा कूपोऽविदूरेऽभूत्सरस्वत्यास्तटे महान् ॥ २४

अथ त्रितो वृकं दृष्ट्वा पथि तिष्ठन्तमग्रतः ।



तद्भयादपसर्पन्वै तस्मिन्कूपे पपात ह ।  
 अगाधे सुमहाघोरे सर्वभूतभयंकरे ॥ २५  
 त्रितस्ततो महाभागः कूपस्थो मुनिसत्तमः ।  
 आर्तनादं ततश्चक्रे तौ तु शुश्रुवतुर्मुनी ॥ २६  
 तं ज्ञात्वा पतितं कूपे भ्रातरावेकतद्वितौ ।  
 वृकत्रासाच्च लोभाच्च समुत्सृज्य प्रजग्मतुः ॥ २७  
 भ्रातृभ्यां पशुलुब्धाभ्यामुत्सृष्टः स महातपाः ।  
 उदपाने महाराज निर्जले पांसुसंवृते ॥ २८  
 त्रित आत्मानमालक्ष्य कूपे वीरुत्तृणावृते ।  
 निमग्नं भरतश्रेष्ठ पापकृन्नरके यथा ॥ २९  
 बुद्ध्या ह्यगणयत्प्राज्ञो मृत्योर्भीतो ह्यसोमपः ।  
 सोमः कथं नु पातव्य इहस्थेन मया भवेत् ॥ ३०  
 स एवमनुसंचिन्त्य तस्मिन्कूपे महातपाः ।  
 ददर्श वीरुधं तत्र लम्बमानां यदृच्छया ॥ ३१  
 पांसुग्रस्ते ततः कूपे विचिन्त्य सलिलं मुनिः ।  
 अग्नीन्संकल्पयामास होत्रे चात्मानमेव च ॥ ३२  
 ततस्तां वीरुधं सोमं संकल्प्य सुमहातपाः ।  
 ऋचो यजूंषि सामानि मनसा चिन्तयन्मुनिः ।  
 प्रावाणः शर्कराः कृत्वा प्रचक्रेऽभिषवं नृप ॥ ३३  
 आज्यं च सलिलं चक्रे भागांश्च त्रिदिवौकसाम् ।  
 सोमस्याभिषवं कृत्वा चकार तुमुलं ध्वनिम् ॥ ३४  
 स चाविशदिवं राजन्स्वरः शैक्षस्त्रितस्य वै ।  
 समवाप च तं यज्ञं यथोक्तं ब्रह्मवादिभिः ॥ ३५  
 वर्तमाने तथा यज्ञे त्रितस्य सुमहात्मनः ।  
 आविष्टं त्रिदिवं सर्वं कारणं च न बुध्यते ॥ ३६  
 ततः सुतुमुलं शब्दं शुश्रावाथ बृहस्पतिः ।  
 श्रुत्वा चैवाब्रवीदेवान्सर्वान्देवपुरोहितः ॥ ३७  
 त्रितस्य वर्तते यज्ञस्तत्र गच्छामहे सुराः ।  
 स हि क्रुद्धः सृजेदन्यान्देवानपि महातपाः ॥ ३८  
 तच्छ्रुत्वा वचनं तस्य सहिताः सर्वदेवताः ।

प्रययुस्तत्र यत्रासौ त्रितयज्ञः प्रवर्तते ॥ ३९  
 ते तत्र गत्वा विबुधास्तं कूपं यत्र स त्रितः ।  
 ददृशुस्तं महात्मानं दीक्षितं यज्ञकर्मसु ॥ ४०  
 दृष्ट्वा चैनं महात्मानं श्रिया परमया युतम् ।  
 ऊचुश्चाथ महाभागं प्राप्तो भागार्थिनो वयम् ॥ ४१  
 अथाब्रवीदृषिर्देवान्पश्यध्वं मां दिवौकसः ।  
 अस्मिन्प्रतिभये कूपे निमग्नं नष्टचेतसम् ॥ ४२  
 ततस्त्रितो महाराज भागांस्तेषां यथाविधि ।  
 मन्त्रयुक्तान्समददात्ते च प्रीतास्तदाभवन् ॥ ४३  
 ततो यथाविधि प्राप्तान्भागान्प्राप्य दिवौकसः ।  
 प्रीतात्मानो ददुस्तस्मै वरान्यान्मनसेच्छति ॥ ४४  
 स तु वव्रे वरं देवांस्त्रातुमर्हथ मामितः ।  
 यश्चेहोपस्पृशेत्कूपे स सोमपगतिं लभेत् ॥ ४५  
 तत्र चोर्मिमती राजन्नुत्पपात सरस्वती ।  
 तयोत्क्षिप्तस्त्रितस्तस्थौ पूजयंस्त्रिदिवौकसः ॥ ४६  
 तथेति चोक्त्वा विबुधा जग्मू राजन्यथागतम् ।  
 त्रितश्चाप्यगमत्प्रीतः स्वमेव निलयं तदा ॥ ४७  
 क्रुद्धः स तु समासाय तावृषी भ्रातरौ तदा ।  
 उवाच परुषं वाक्यं शशाप च महातपाः ॥ ४८  
 पशुलुब्धौ युवां यस्मान्मामुत्सृज्य प्रधावितौ ।  
 तस्माद्रूपेण तेषां वै दंष्ट्रिणामभितश्चरौ ॥ ४९  
 भवितारौ मया शप्तौ पापेनानेन कर्मणा ।  
 प्रसवश्चैव युवयोगोलाङ्गूलर्क्षवानराः ॥ ५०  
 इत्युक्ते तु तदा तेन क्षणादेव विशां पते ।  
 तथाभूतावदृश्येतां वचनात्सत्यवादिनः ॥ ५१  
 तत्राप्यमितविक्रान्तः स्पृष्ट्वा तोयं हलायुधः ।  
 दत्त्वा च विविधान्दायान्पूजयित्वा च वै द्विजान् ॥  
 उदपानं च तं दृष्ट्वा प्रशस्य च पुनः पुनः ।  
 नदीगतमदीनात्मा प्राप्तो विनशनं तदा ॥ ५३  
 इति श्रीमहाभारते शल्यपर्वणि पञ्चत्रिंशोऽध्यायः ॥ ३५ ॥



३६

वैशंपायन उवाच ।

ततो विनशनं राजन्नाजगाम हलायुधः ।  
 शूद्राभीरान्प्रति द्वेषाद्यत्र नष्टा सरस्वती ॥ १  
 यस्मात्सा भरतश्रेष्ठ द्वेषान्नष्टा सरस्वती ।  
 तस्मात्तद्वृषयो नित्यं प्राहुर्विनशनेति ह ॥ २  
 तच्चाप्युपस्पृश्य बलः सरस्वत्यां महाबलः ।  
 सुभूमिकं ततोऽगच्छत्सरस्वत्यास्तटे वरे ॥ ३  
 तत्र चाप्सरसः शुभ्रा नित्यकालमतन्द्रिताः ।  
 क्रीडाभिर्विमलभिश्च क्रीडन्ति विमलाननाः ॥ ४  
 तत्र देवाः सगन्धर्वा मासि मासि जनेश्वर ।  
 अंभिगच्छन्ति तत्तीर्थं पुण्यं ब्राह्मणसेवितम् ॥ ५  
 तत्रादृश्यन्त गन्धर्वास्तथैवाप्सरसां गणाः ।  
 समेत्य सहिता राजन्यथाप्राप्तं यथासुखम् ॥ ६  
 तत्र मोदन्ति देवाश्च पितरश्च सवीरुधः ।  
 पुण्यैः पुष्पैः सदा दिव्यैः कीर्यमाणाः पुनः पुनः ॥ ७  
 आक्रीडभूमिः सा राजंस्तासामप्सरसां शुभा ।  
 सुभूमिकेति विख्याता सरस्वत्यास्तटे वरे ॥ ८  
 तत्र स्नात्वा च दत्त्वा च वसु विप्रेषु माधवः ।  
 श्रुत्वा गीतं च तद्विव्यं वादित्राणां च निःस्वनम् ॥ ९  
 छायाश्च विपुला दृष्ट्वा देवगन्धर्वरक्षसाम् ।  
 गन्धर्वाणां ततस्तीर्थमागच्छद्गोहिणीसुतः ॥ १०  
 विश्वावसुमुखास्तत्र गन्धर्वास्तपसान्विताः ।  
 नृत्तवादित्रगीतं च कुर्वन्ति सुमनोरमम् ॥ ११  
 तत्र दत्त्वा हलधरो विप्रेभ्यो विविधं वसु ।  
 अजाविकं गोखरोष्ट्रं सुवर्णं रजतं तथा ॥ १२  
 भोजयित्वा द्विजान्कामैः संतर्प्य च महाधनैः ।  
 प्रययौ सहितो विप्रैः स्तूयमानश्च माधवः ॥ १३  
 तस्माद्गन्धर्वतीर्थाच्च महाबाहुरिदमः ।  
 गर्गस्रोतो महातीर्थमाजगामैककुण्डली ॥ १४

यत्र गर्गेण वृद्धेन तपसा भावितात्मना ।  
 कालज्ञानगतिश्चैव ज्योतिषां च व्यतिक्रमः ॥ १५  
 उत्पाता दारुणाश्चैव शुभाश्च जनमेजय ।  
 सरस्वत्याः शुभे तीर्थे विहिता वै महात्मना ।  
 तस्य नाम्ना च तत्तीर्थं गर्गस्रोत इति स्मृतम् ॥ १६  
 तत्र गर्गं महाभागमृषयः सुव्रता नृप ।  
 उपासांचक्रिरे नित्यं कालज्ञानं प्रति प्रभो ॥ १७  
 तत्र गत्वा महाराज बलः श्वेतानुलेपनः ।  
 विधिवद्वि धनं दत्त्वा मुनीनां भावितात्मनाम् ॥ १८  
 उच्चावचांस्तथा भक्ष्यान्द्विजेभ्यो विप्रदाय सः ।  
 नीलवासास्ततोऽगच्छच्छङ्खतीर्थं महायशः ॥ १९  
 तत्रापश्यन्महाशङ्खं महामेरुमिवोच्छ्रितम् ।  
 श्वेतपर्वतसंकाशमृषिसंघैर्निषेवितम् ।  
 सरस्वत्यास्तटे जातं नगं तालध्वजो बली ॥ २०  
 यक्षा विद्याधराश्चैव राक्षसाश्चामितौजसः ।  
 पिशाचाश्चामितबला यत्र सिद्धाः सहस्रशः ॥ २१  
 ते सर्वे ह्यशनं त्यक्त्वा फलं तस्य वनस्पतेः ।  
 व्रतैश्च नियमैश्चैव काले काले स्म भुञ्जते ॥ २२  
 प्राप्तैश्च नियमैस्तैस्तेर्विचरन्तः पृथक्पृथक् ।  
 अदृश्यमाना मनुजैर्व्यचरन्पुरुषर्षभ ॥ २३  
 एवं ख्यातो नरपते लोकेऽस्मिन्स वनस्पतिः ।  
 तत्र तीर्थं सरस्वत्याः पावनं लोकविश्रुतम् ॥ २४  
 तस्मिंश्च यदुशार्दूलो दत्त्वा तीर्थे यशस्विनाम् ।  
 ताम्रायसानि भाण्डानि वस्त्राणि विविधानि च ॥ २५  
 पूजयित्वा द्विजांश्चैव पूजितश्च तपोधनैः ।  
 पुण्यं द्वैतवनं राजन्नाजगाम हलायुधः ॥ २६  
 तत्र गत्वा मुनीन्दृष्ट्वा नानावेषधरान्बलः ।  
 आमुल्य सलिले चापि पूजयामास वै द्विजान् ॥ २७  
 तथैव दत्त्वा विप्रेभ्यः परिभोगान्सुपुष्कलान् ।  
 ततः प्रायाद्वूलो राजन्दक्षिणेन सरस्वतीम् ॥ २८



गत्वा चैव महाबाहुर्नृतिदूरं महायशः ।  
 धर्मात्मा नागधन्वानं तीर्थमांगमदच्युतः ॥ २९  
 यत्र पन्नगराजस्य वासुकेः संनिवेशनम् ।  
 महाद्युतेर्महाराज बहुभिः पन्नगैर्वृतम् ।  
 यत्रासन्नृषयः सिद्धाः सहस्राणि चतुर्दश ॥ ३०  
 यत्र देवाः समागम्य वासुकिं पन्नगोत्तमम् ।  
 सर्वपन्नगराजानमभ्यषिञ्चन्त्यथाविधि ।  
 पन्नगेभ्यो भयं तत्र विद्यते न स्म कौरव ॥ ३१  
 तत्रापि विधिवदत्त्वा विप्रेभ्यो रत्नसंचयान् ।  
 प्रायात्प्राचीं दिशं राजन्दीप्यमानः स्वतेजसा ॥ ३२  
 आमुल्य बहुशो हृष्टस्तेषु तीर्थेषु लाङ्गली ।  
 दत्त्वा वसु द्विजातिभ्यो जगामाति तपस्विनः ॥ ३३  
 तत्रस्थानृषिसंघांस्तानभिवाद्य हलायुधः ।  
 ततो रामोऽगमत्तीर्थमृषिभिः सेवितं महत् ॥ ३४  
 यत्र भूयो निवृत्ते प्राङ्मुखो वै सरस्वती ।  
 ऋषीणां नैमिषेयाणामवेक्षार्थं महात्मनाम् ॥ ३५  
 निवृत्तां तां सरिच्छ्रेष्ठां तत्र दृष्ट्वा तु लाङ्गली ।  
 बभूव विस्मितो राजन्बलः श्वेतानुलेपनः ॥ ३६

जनमेजय उवाच ।

कस्मात्सरस्वती ब्रह्मन्निवृत्ता प्राङ्मुखी ततः ।  
 व्याख्यातुमेतदिच्छामि सर्वमध्वर्युसत्तम ॥ ३७  
 कस्मिंश्च कारणे तत्र विस्मितो यदुनन्दनः ।  
 विनिवृत्ता सरिच्छ्रेष्ठा कथमेतद्विजोत्तम ॥ ३८

वैशंपायन उवाच ।

पूर्वं कृतयुगे राजन्नैमिषेयास्तपस्विनः ।  
 वर्तमाने सुवहुले सत्रे द्वादशवार्षिके ।  
 ऋषयो बहवो राजंस्तत्र संप्रतिपेदिरे ॥ ३९  
 उषित्वा च महाभागास्तस्मिन्सत्रे यथाविधि ।  
 निवृत्ते नैमिषेये वै सत्रे द्वादशवार्षिके ।  
 आजगमुर्ऋषयस्तत्र बहवस्तीर्थकारणात् ॥ ४०

ऋषीणां बहुलत्वात्तु सरस्वत्या विशां पते ।  
 तीर्थानि नगरायन्ते कूले वै दक्षिणे तदा ॥ ४१  
 समन्तपञ्चकं यावत्तावत्ते द्विजसत्तमाः ।  
 तीर्थलोभान्नरव्याघ्र नद्यास्तीरं समाश्रिताः ॥ ४२  
 जुह्वातां तत्र तेषां तु मुनीनां भावितात्मनाम् ।  
 स्वाध्यायेनापि महता बभूवुः पूरिता दिशः ॥ ४३  
 अग्निहोत्रैस्ततस्तेषां हूयमानैर्महात्मनाम् ।  
 अशोभत सरिच्छ्रेष्ठा दीप्यमानैः समन्ततः ॥ ४४  
 वालखिल्या महाराज अश्मकुट्टाश्च तापसाः ।  
 दन्तोल्खलिनश्चान्ये संप्रक्षालास्तथापरे ॥ ४५  
 वायुभक्षा जलाहाराः पर्णभक्षाश्च तापसाः ।  
 नानानियमयुक्ताश्च तथा स्थण्डिलशायिनः ॥ ४६  
 आसन्वै मुनयस्तत्र सरस्वत्याः समीपतः ।  
 शोभयन्तः सरिच्छ्रेष्ठां गङ्गामिव दिवौकसः ॥ ४७  
 ततः पश्चात्समापेतुर्ऋषयः सत्रयाजिनः ।  
 तेऽवकाशं न ददृशुः कुरुक्षेत्रे महाव्रताः ॥ ४८  
 ततो यज्ञोपवीतैस्ते तत्तीर्थं निर्मिमाय वै ।  
 जुहुवुश्चाग्निहोत्राणि चक्रुश्च विविधाः क्रियाः ॥ ४९  
 ततस्तमृषिसंघातं निराशं चिन्तयान्वितम् ।  
 दर्शयामास राजेन्द्र तेषामर्थे सरस्वती ॥ ५०  
 ततः कुञ्जान्बहून्कृत्वा संनिवृत्ता सरिद्धरा ।  
 ऋषीणां पुण्यतपसां कारुण्याज्जनमेजय ॥ ५१  
 ततो निवृत्य राजेन्द्र तेषामर्थे सरस्वती ।  
 भूयः प्रतीच्यमिमुखी सुस्त्राव सरितां वरा ॥ ५२  
 अमोघा गमनं कृत्वा तेषां भूयो ब्रजाम्यहम् ।  
 इत्यद्भुतं महश्चक्रे ततो राजन्महानदी ॥ ५३  
 एवं स कुञ्जो राजेन्द्र नैमिषेय इति स्मृतः ।  
 कुरुक्षेत्रे कुरुश्रेष्ठ कुरुष्व महतीः क्रियाः ॥ ५४  
 तत्र कुञ्जान्बहून्कृत्वा संनिवृत्तां च तां नदीम् ।  
 बभूव विस्मयस्तत्र रामस्याथ महात्मनः ॥ ५५



उपस्पृश्य तु तत्रापि विधिवद्यदुनन्दनः ।  
 दत्त्वा दायान्द्विजातिभ्यो भाण्डानि विविधानि च ।  
 भक्ष्यं पेयं च विविधं ब्राह्मणान्प्रत्यपादयत् ॥ ५६  
 ततः प्रायाद्वलो राजन्पूज्यमानो द्विजातिभिः ।  
 सरस्वतीतीर्थवरं नानाद्विजगणायुतम् ॥ ५७  
 बदरेज्जुदकाश्मर्यप्लक्षाश्चत्थविभीतकैः ।  
 पनसैश्च पलाशैश्च करीरैः पीलुभिस्तथा ॥ ५८  
 सरस्वतीतीररुहैर्वन्धनैः स्यन्दनैस्तथा ।  
 परूषकवनैश्चैव बिल्वैराम्रातकैस्तथा ॥ ५९  
 अतिमुक्तकषण्डैश्च पारिजातैश्च शोभितम् ।  
 कदलीवनभूयिष्ठमिष्टं कान्तं मनोरमम् ॥ ६०  
 वाय्वम्बुफलपर्णादैर्दन्तोलूखलिकैरपि ।  
 तथाश्मकुट्टैर्वानैर्यैर्मुनिभिर्वहुभिर्वृतम् ॥ ६१  
 स्वाध्यायघोषसंघुष्टं मृगयूथशताकुलम् ।  
 अहिंस्त्रैर्धर्मपरमैर्नृभिरत्यन्तसेवितम् ॥ ६२  
 सप्तसारस्वतं तीर्थमाजगाम हलायुधः ।  
 यत्र मङ्गणकः सिद्धस्तपस्तेपे महामुनिः ॥ ६३

इति श्रीमहाभारते शल्यपर्वणि

षट्त्रिंशोऽध्यायः ॥ ३६ ॥

३७

जनमेजय उवाच ।

सप्तसारस्वतं कस्मात्कश्च मङ्गणको मुनिः ।  
 कथं सिद्धश्च भगवान्कश्चास्य नियमोऽभवत् ॥ १  
 कस्य वंशे समुत्पन्नः किं चाधीतं द्विजोत्तम ।  
 एतदिच्छाम्यहं श्रोतुं विधिवद्विजसत्तम ॥ २

वैशंपायन उवाच

राजन्सप्त सरस्वत्यो याभिर्व्याप्तिमिदं जगत् ।  
 आहूता बलवद्भिर्हि तत्र तत्र सरस्वती ॥ ३  
 सुप्रभा काञ्चनाक्षी च विशाला मानसहृदा ।

सरस्वती ओघवती सुवेणुर्विमलोदका ॥ ४  
 पितामहस्य महतो वर्तमाने महीतले ।  
 वितते यज्ञवाटे वै समेतेषु द्विजातिषु ॥ ५  
 पुण्याहघोषैर्विमलैर्वेदानां निनदैस्तथा ।  
 देवेषु चैव व्यग्रेषु तस्मिन्यज्ञविधौ तदा ॥ ६  
 तत्र चैव महाराज दीक्षिते प्रपितामहे ।  
 यजतस्तत्र सत्रेण सर्वकामसमृद्धिना ॥ ७  
 मनसा चिन्तिता ह्यर्था धर्मार्थकुशलैस्तदा ।  
 उपतिष्ठन्ति राजेन्द्र द्विजातींस्तत्र तत्र ह ॥ ८  
 जगुश्च तत्र गन्धर्वा नन्तुश्चाप्सस्रोगणाः ।  
 वादित्राणि च दिव्यानि वादयामासुरञ्जसा ॥ ९  
 तस्य यज्ञस्य संपत्त्या तुतुषुर्देवता अपि ।  
 विस्मयं परमं जग्मुः किमु मानुषयोनयः ॥ १०  
 वर्तमाने तथा यज्ञे पुष्करस्थे पितामहे ।  
 अश्रुवन्नृषयो राजन्नायं यज्ञो महाफलः ।  
 न दृश्यते सरिच्छ्रेष्ठा यस्मादिह सरस्वती ॥ ११  
 तच्छ्रुत्वा भगवान्प्रीतः सस्माराथ सरस्वतीम् ।  
 पितामहेन यजता आहूता पुष्करेषु वै ।  
 सुप्रभा नाम राजेन्द्र नाम्ना तत्र सरस्वती ॥ १२  
 तां दृष्ट्वा मुनयस्तुष्टा वेगयुक्तां सरस्वतीम् ।  
 पितामहं मानयन्तीं क्रतुं ते बहु मेनिरे ॥ १३  
 एवमेषा सरिच्छ्रेष्ठा पुष्करेषु सरस्वती ।  
 पितामहार्थं संभूता तुष्ट्यर्थं च मनीषिणाम् ॥ १४  
 नैमिषे मुनयो राजन्समागम्य समासते ।  
 तत्र चित्राः कथा ह्यासन्वेदं प्रति जनेश्वर ॥ १५  
 तत्र ते मुनयो ह्यासन्नानास्वाध्यायवेदिनः ।  
 ते समागम्य मुनयः सस्मरुर्वै सरस्वतीम् ॥ १६  
 सा तु ध्याता महाराज ऋषिभिः सत्रयाजिभिः ।  
 समागतानां राजेन्द्र सहायार्थं महात्मनाम् ।  
 आजगाम महाभागा तत्र पुण्या सरस्वती ॥ १७



नैमिषे काञ्चनाक्षी तु मुनीनां सत्रयाजिनाम् ।  
 आगता सरितां श्रेष्ठा तत्र भारत पूजिता ॥ १८  
 गयस्य यजमानस्य गयेष्वेव महाक्रतुम् ।  
 आहूता सरितां श्रेष्ठा गययज्ञे सरस्वती ॥ १९  
 विशालां तु गयेष्वाहुर्ऋषयः संशितव्रताः ।  
 सरित्सा हिमवत्पार्श्वत्प्रसूता शीघ्रगामिनी ॥ २०  
 औदालकेस्तथा यज्ञे यजतस्तत्र भारत ।  
 समेते सर्वतः स्फीते मुनीनां मण्डले तदा ॥ २१  
 उत्तरे कोसलाभागे पुण्ये राजन्महात्मनः ।  
 औदालकेन यजता पूर्वं ध्याता सरस्वती ॥ २२  
 आजगाम सरिच्छ्रेष्ठा तं देशमृषिकारणात् ।  
 पूज्यमाना मुनिगणैर्वल्कलाजिनसंवृतैः ।  
 मनोह्रदेति विख्याता सा हि तैर्मनसा हृता ॥ २३  
 सुवेणुर्ऋषभद्वीपे पुण्ये राजर्षिसेविते ।  
 कुरोश्च यजमानस्य कुरुक्षेत्रे महात्मनः ।  
 आजगाम महाभागा सरिच्छ्रेष्ठा सरस्वती ॥ २४  
 ओघवत्यपि राजेन्द्र वसिष्ठेन महात्मना ।  
 समाहूता कुरुक्षेत्रे दिव्यतोया सरस्वती ॥ २५  
 दक्षेण यजता चापि गङ्गाद्वारे सरस्वती ।  
 विमलोदा भगवती ब्रह्मणा यजता पुनः ।  
 समाहूता ययौ तत्र पुण्ये हैमवते गिरौ ॥ २६  
 एकीभूतास्ततस्तास्तु तस्मिंस्तीर्थे समागताः ।  
 सप्तसारस्वतं तीर्थं ततस्तत्प्रथितं भुवि ॥ २७  
 इति सप्त सरस्वत्यो नामतः परिकीर्तिताः ।  
 सप्तसारस्वतं चैव तीर्थं पुण्यं तथा स्मृतम् ॥ २८  
 शृणु मङ्गलकस्यापि कौमारब्रह्मचारिणः ।  
 आपगामवगाढस्य राजन्प्रक्रीडितं महत् ॥ २९  
 दृष्ट्वा यदृच्छया तत्र स्त्रियमम्भसि भारत ।  
 स्नायन्तीं रुचिरापाङ्गीं दिग्वाससमनिन्दिताम् ।  
 सरस्वत्यां महाराज चस्कन्दे वीर्यमम्भसि ॥ ३०

तद्रेतः स तु जग्राह कलशे वै महातपाः ।  
 सप्तधा प्रविभागं तु कलशस्थं जगाम ह ।  
 तत्रर्षयः सप्त जाता जज्ञिरे मरुतां गणाः ॥ ३१  
 वायुवेगो वायुबलो वायुहा वायुमण्डलः ।  
 वायुज्वालो वायुरेता वायुचक्रश्च वीर्यवान् ।  
 एवमेते समुत्पन्ना मरुतां जनयिष्णवः ॥ ३२  
 इदमन्यच्च राजेन्द्र शृण्वाश्चर्यतरं भुवि ।  
 महर्षेश्वरितं यादृक्त्रिषु लोकेषु विश्रुतम् ॥ ३३  
 पुरा मङ्गलकः सिद्धः कुशाग्रेणेति नः श्रुतम् ।  
 क्षतः किल करे राजंस्तस्य शाकरसोऽस्रवत् ।  
 स वै शाकरसं दृष्ट्वा हर्षाविष्टः प्रनृत्तवान् ॥ ३४  
 ततस्तस्मिन्प्रनृत्ते वै स्थावरं जङ्गमं च यत् ।  
 प्रनृत्तमुभयं वीर तेजसा तस्य मोहितम् ॥ ३५  
 ब्रह्मादिभिः सुरै राजनृषिभिश्च तपोधनैः ।  
 विज्ञप्तो वै महादेव ऋषेरर्थे नराधिप ।  
 नायं नृत्येद्यथा देव तथा त्वं कर्तुमर्हसि ॥ ३६  
 ततो देवो मुनिं दृष्ट्वा हर्षाविष्टमतीव ह ।  
 सुराणां हितकामार्थं महादेवोऽभ्यभाषत ॥ ३७  
 भो भो ब्राह्मण धर्मज्ञ किमर्थं नरिनर्त्तिसि वै ।  
 हर्षस्थानं किमर्थं वै तवेदं मुनिसत्तम ।  
 तपस्विनो धर्मपथे स्थितस्य द्विजसत्तम ॥ ३८  
 ऋषिरुवाच ।  
 किं न पश्यसि मे ब्रह्मन्कराच्छाकरसं स्मृतम् ।  
 यं दृष्ट्वा वै प्रनृत्तोऽहं हर्षेण महता विभो ॥ ३९  
 तं प्रहस्याब्रवीदेवो मुनिं रागेण मोहितम् ।  
 अहं न विस्मयं विप्र गच्छामीति प्रपश्य माम् ॥ ४०  
 एवमुक्त्वा मुनिश्रेष्ठं महादेवेन धीमता ।  
 अङ्गुल्यग्रेण राजेन्द्र स्वाङ्गुष्ठस्ताडितोऽभवत् ॥ ४१  
 ततो भस्म क्षताद्राजन्निर्गतं हिमसंनिभम् ।  
 तद्दृष्ट्वा व्रीडितो राजन्स मुनिः पादयोर्गतः ॥ ४२



ऋषिरुवाच ।

नान्यं देवादहं मन्ये रुद्रात्परतरं महत् ।  
सुरासुरस्य जगतो गतिस्त्वमसि शूलधृक् ॥ ४३  
त्वया सृष्टमिदं विश्वं वदन्तीह मनीषिणः ।  
त्वामेव सर्वं विशति पुनरेव युगक्षये ॥ ४४  
देवैरपि न शक्यस्त्वं परिज्ञातुं कुतो मया ।  
त्वयि सर्वे स्म दृश्यन्ते सुरा ब्रह्मादयोऽनघ ॥ ४५  
सर्वस्त्वमसि देवानां कर्ता कारयिता च ह ।  
त्वत्प्रसादात्सुराः सर्वे मोदन्तीहाकुतोभयाः ॥ ४६  
एवं स्तुत्वा महादेवं स ऋषिः प्रणतोऽब्रवीत् ।  
भगवंस्त्वत्प्रसादाद्वै तपो मे न क्षरेदिति ॥ ४७  
ततो देवः प्रीतमनास्तमृषिं पुनरब्रवीत् ।  
तपस्ते वर्धतां विप्र मत्प्रसादात्सहस्रधा ।  
आश्रमे चेह वत्स्यामि त्वया सार्धमहं सदा ॥ ४८  
सप्तसारस्वते चास्मिन्यो मामर्चिष्यते नरः ।  
न तस्य दुर्लभं किञ्चिद्वितेह परत्र च ।  
सारस्वतं च लोकं ते गमिष्यन्ति न संशयः ॥ ४९  
एतन्मङ्गलकस्यापि चरितं भूरितेजसः ।  
स हि पुत्रः सजन्यायामुत्पन्नो मातरिश्वना ॥ ५०

इति श्रीमहाभारते शल्यपर्वणि

सप्तत्रिंशोऽध्यायः ॥ ३७ ॥

३८

वैशंपायन उवाच ।

उषित्वा तत्र रामस्तु संपूज्याश्रमवासिनः ।  
तथा मङ्गलके प्रीतिं शुभां चक्रे हलायुधः ॥ १  
दत्त्वा दानं द्विजातिभ्यो रजनीं तामुपोष्य च ।  
पूजितो मुनिसंघैश्च प्रातस्तथाय लाङ्गली ॥ २  
अनुज्ञाप्य मुनीन्सर्वान्स्पृष्ट्वा तोयं च भारत ।  
प्रययौ त्वरितो रामस्तीर्थहेतोर्महाबलः ॥ ३

म. भा. २३६

तत औशनसं तीर्थमाजगाम हलायुधः ।  
कपालमोचनं नाम यत्र मुक्तो महामुनिः ॥ ४  
महता शिरसा राजन्प्रस्तजङ्घो महोदरः ।  
राक्षसस्य महाराज रामक्षिप्तस्य वै पुरा ॥ ५  
तत्र पूर्वं तपस्तप्तं काव्येन सुमहात्मना ।  
यत्रास्य नीतिरखिला प्रादुर्भूता महात्मनः ।  
तत्रस्थश्चिन्तयामास दैत्यदानवविग्रहम् ॥ ६  
तत्प्राप्य च बलो राजंस्तीर्थप्रवरमुत्तमम् ।  
विधिवद्वि ददौ वित्तं ब्राह्मणानां महात्मनाम् ॥ ७

जनमेजय उवाच ।

कपालमोचनं ब्रह्मन्कथं यत्र महामुनिः ।  
मुक्तः कथं चास्य शिरो लग्नं केन च हेतुना ॥ ८

वैशंपायन उवाच ।

पुरा वै दण्डकारण्ये राघवेण महात्मना ।  
वसता राजशार्दूल राक्षसास्तत्र हिंसिताः ॥ ९  
जनस्थाने शिरश्छिन्नं राक्षसस्य दुरात्मनः ।  
क्षुरेण शितधारेण तत्पपात महावने ॥ १०  
महोदरस्य तल्लग्नं जङ्गायां वै यदृच्छया ।  
वने विचरतो राजन्नस्थि मित्त्वास्फुरत्तदा ॥ ११  
स तेन लग्नेन तदा द्विजातिर्नि शशाक ह ।  
अभिगन्तुं महाप्राज्ञस्तीर्थान्यायतनानि च ॥ १२  
स पूतिना विस्रवता वेदनातो महामुनिः ।  
जगाम सर्वतीर्थानि पृथिव्यामिति नः श्रुतम् ॥ १३  
स गत्वा सरितः सर्वाः समुद्रांश्च महातपाः ।  
कथयामास तत्सर्वमृषीणां भावितात्मनाम् ॥ १४  
आप्नुतः सर्वतीर्थेषु न च मोक्षमवाप्तवान् ।  
स तु शुश्राव विप्रेन्द्रो मुनीनां वचनं महत् ॥ १५  
सरस्वत्यास्तीर्थवरं ख्यातमौशनसं तदा ।  
सर्वपापप्रशमनं सिद्धक्षेत्रमनुत्तमम् ॥ १६



स तु गत्वा ततस्तत्र तीर्थमौशनसं द्विजः ।  
 तत औशनसे तीर्थे तस्योमस्पृशतस्तदा ।  
 तच्छिरश्चरणं मुक्त्वा पपातान्तर्जले तदा ॥ १७  
 ततः स विरुजो राजन्पूतात्मा वीतकल्मषः ।  
 आजगामाश्रमं प्रीतः कृतकृत्यो महोदरः ॥ १८  
 सोऽथ गत्वाश्रमं पुण्यं विप्रमुक्तो महातपाः ।  
 कथयामास तत्सर्वमृषीणां भावितात्मनाम् ॥ १९  
 ते श्रुत्वा वचनं तस्य ततस्तीर्थस्य मानद ।  
 कपालमोचनमिति नाम चक्रुः समागताः ॥ २०  
 तत्र दत्त्वा बहून्दायान्विप्रांसंपूज्य माधवः ।  
 जगाम वृष्णिप्रवरो रुषङ्गोराश्रमं तदा ॥ २१  
 यत्र तप्तं तपो घोरमाष्टिषेणेन भारत ।  
 ब्राह्मण्यं लब्धवांस्तत्र विश्वामित्रो महामुनिः ॥ २२  
 ततो हलधरः श्रीमान्ब्राह्मणैः परिवारितः ।  
 जगाम यत्र राजेन्द्र रुषङ्गस्तनुमयजत् ॥ २३  
 रुषङ्गब्राह्मणो वृद्धस्तपोनित्यश्च भारत ।  
 देहान्यासे कृतमना विचिन्त्य बहुधा बहु ॥ २४  
 ततः सर्वानुपादाय तनयान्वै महातपाः ।  
 रुषङ्गुरब्रवीत्तत्र नयध्वं मा पृथूदकम् ॥ २५  
 विज्ञायातीतवयसं रुषङ्गं ते तपोधनाः ।  
 तं वै तीर्थमुपानिन्युः सरस्वत्यास्तपोधनम् ॥ २६  
 स तैः पुत्रैस्तदा धीमानानीतो वै सरस्वतीम् ।  
 पुण्यां तीर्थशतोपेतां विप्रसंघैर्निषेविताम् ॥ २७  
 स तत्र विधिना राजन्नाप्नुतः सुमहातपाः ।  
 ज्ञात्वा तीर्थगुणांश्चैव प्राहेदमृषिसत्तमः ।  
 सुप्रीतः पुरुषव्याघ्र सर्वान्पुत्रानुपासतः ॥ २८  
 सरस्वत्युत्तरे तीरे यस्यजेदात्मनस्तनुम् ।  
 पृथूदके जप्यपरो नैनं श्रोमरणं तपेत् ॥ २९  
 तत्राप्नुत स धर्मात्मा उपस्पृश्य हलायुधः ।  
 दत्त्वा चैव बहून्दायान्विप्राणां विभवत्सलः ॥ ३०

ससर्ज यत्र भगवाँल्लोकाल्लोकपितामहः ।  
 यत्राष्टिषेणः कौरव्य ब्राह्मण्यं संशितव्रतः ।  
 तपसा महता राजन्प्राप्तवानृषिसत्तमः ॥ ३१  
 सिन्धुद्वीपश्च राजर्षिर्देवापिश्च महातपाः ।  
 ब्राह्मण्यं लब्धवान्यत्र विश्वामित्रो महामुनिः ।  
 महातपस्वी भगवानुग्रतेजा महातपाः ॥ ३२  
 तत्राजगाम बलवान्वलभद्रः प्रतापवान् ॥ ३३

इति श्रीमहाभारते शाल्यपर्वणि

अष्टत्रिंशोऽध्यायः ॥ ३८ ॥

३९

जनमेजय उवाच ।

कथमाष्टिषेणो भगवान्विपुलं तप्तवांस्तपः ।  
 सिन्धुद्वीपः कथं चापि ब्राह्मण्यं लब्धवांस्तदा ॥ १  
 देवापिश्च कथं ब्रह्मन्विश्वामित्रश्च सत्तम ।  
 तन्ममाचक्ष्व भगवन्परं कौतूहलं हि मे ॥ २

वैशंपायन उवाच ।

पुरा कृतयुगे राजन्नाष्टिषेणो द्विजोत्तमः ।  
 वसन्गुरुकुले नित्यं नित्यमध्ययने रतः ॥ ३  
 तस्य राजन्गुरुकुले वसतो नित्यमेव ह ।  
 समाप्तिं नागमद्विद्या नापि वेदा विशां पते ॥ ४  
 स निर्विण्णस्ततो राजंस्तपस्तेपे महातपाः ।  
 ततो वै तपसा तेन प्राप्य वेदाननुत्तमान् ॥ ५  
 स विद्वान्वेदयुक्तश्च सिद्धश्चाप्यृषिसत्तमः ।  
 तत्र तीर्थे वरान्प्रादात्रीनेव सुमहातपाः ॥ ६  
 अस्मिंस्तीर्थे महानद्या अद्यप्रभृति मानवः ।  
 आप्नुतो वाजिमेधस्य फलं प्राप्नोति पुष्कलम् ॥ ७  
 अद्यप्रभृति नैवात्र भयं व्यालाद्भविष्यति ।  
 अपि चालपेन यत्नेन फलं प्राप्स्यति पुष्कलम् ॥ ८  
 एवमुक्त्वा महातेजा जगाम त्रिदिवं मुनिः ।



एवं सिद्धः स भगवानार्ष्टिषेणः प्रतापवान् ॥ ९  
 तस्मिन्नेव तदा तीर्थे सिन्धुद्वीपः प्रतापवान् ।  
 देवापिश्च महाराज ब्राह्मण्यं प्रापतुर्महत् ॥ १०  
 तथा च कौशिकस्तात तपोनित्यो जितेन्द्रियः ।  
 तपसा वै सुतप्तेन ब्राह्मणत्वमवाप्तवान् ॥ ११  
 गाधिर्नाम महानासीत्क्षत्रियः प्रथितो भुवि ।  
 तस्य पुत्रोऽभवद्राजन्विश्वामित्रः प्रतापवान् ॥ १२  
 स राजा कौशिकस्तात महायोग्यभवत्किल ।  
 स पुत्रमभिषिच्यार्थ विश्वामित्रं महातपाः ॥ १३  
 देह्न्यासे मनश्चक्रे तमूचुः प्रणताः प्रजाः ।  
 न गन्तव्यं महाप्राज्ञ त्राहि चास्मान्महाभयात् ॥ १४  
 एवमुक्तः प्रत्युवाच ततो गाधिः प्रजास्तदा ।  
 विश्वस्य जगतो गोप्ता भविष्यति सुतो मम ॥ १५  
 इत्युक्त्वा तु ततो गाधिर्विश्वामित्रं निवेद्य च ।  
 जगाम त्रिदिवं राजन्विश्वामित्रोऽभवन्नृपः ।  
 न च शक्नोति पृथिवीं यत्नवानपि रक्षितुम् ॥ १६  
 ततः शुश्राव राजा स राक्षसेभ्यो महाभयम् ।  
 निर्ययौ नगराच्चापि चतुरङ्गबलान्वितः ॥ १७  
 स गत्वा दूरमध्वानं वसिष्ठाश्रममभ्ययात् ।  
 तस्य ते सैनिका राजंश्चक्रुस्तत्रानयान्वहून् ॥ १८  
 ततस्तु भगवान्विप्रो वसिष्ठोऽऽश्रममभ्ययात् ।  
 ददृशे च ततः सर्वं भज्यमानं महावनम् ॥ १९  
 तस्य क्रुद्धो महाराज वसिष्ठो मुनिसत्तमः ।  
 सृजस्व शबरान्घोरानिति स्वां गामुवाच ह ॥ २०  
 तथोक्ता सासृजद्धेनुः पुरुषान्घोरदर्शनान् ।  
 ते च तद्वलमासाद्य बभञ्जुः सर्वतोदिशम् ॥ २१  
 तदृष्ट्वा विद्रुतं सैन्यं विश्वामित्रस्तु गाधिजः ।  
 तपः परं मन्यमानस्तपस्येव मनो दधे ॥ २२  
 सोऽस्मिन्तीर्थवरे राज्ञन्सरस्वत्याः समाहितः ।  
 नियमैश्चोपवासैश्च कर्शयन्देहमात्मनः ॥ २३

जलाहारो वायुभक्षः पर्णहारश्च सोऽभवत् ।  
 तथा स्थण्डिलशायी च ये चान्ये नियमाः पृथक् ॥ २४  
 असकृत्तस्य देवास्तु व्रतविघ्नं प्रचक्रिरे ।  
 न चास्य नियमाद्बुद्धिरपयाति महात्मनः ॥ २५  
 ततः परेण यत्नेन तत्त्वा बहुविधं तपः ।  
 तेजसा भास्कराकारो गाधिजः समपद्यत ॥ २६  
 तपसा तु तथा युक्तं विश्वामित्रं पितामहः ।  
 अमन्यत महातेजा वरदो वरमस्य तत् ॥ २७  
 स तु वव्रे वरं राजन्स्यामहं ब्राह्मणस्त्विति ।  
 तथेति चाब्रवीद्ब्रह्मा सर्वलोकपितामहः ॥ २८  
 स लब्ध्वा तपसोग्रेण ब्राह्मणत्वं महायशाः ।  
 विचचार महीं कृत्स्नां कृतकामः सुरोपमः ॥ २९  
 तस्मिन्तीर्थवरे रामः प्रदाय विविधं वसु ।  
 पयस्विनीस्तथा धेनूर्यानि शयनानि च ॥ ३०  
 तथा वस्त्राण्यलंकारं भक्ष्यं पेयं च शोभनम् ।  
 अददान्मुदितो राजन्पूजयित्वा द्विजोत्तमान् ॥ ३१  
 ययौ राजंस्ततो रामो बकस्याश्रममन्तिकात् ।  
 यत्र तेपे तपस्तीव्रं दालभ्यो बक इति श्रुतिः ॥ ३२

इति श्रीमहाभारते शल्यपर्वणि

एकोनचत्वारिंशोऽध्यायः ॥ ३९ ॥

४०

वैशंपायन उवाच ।

ब्रह्मयोनिभिराकीर्णं जगाम यदुनन्दनः ।  
 यत्र दालभ्यो बको राजन्पथर्था सुमहातपः ।  
 जुहाव धृतराष्ट्रस्य राष्ट्रं वैचित्रवीर्यिणः ॥ १  
 तपसा घोररूपेण कर्शयन्देहमात्मनः ।  
 क्रोधेन महताविष्टो धर्मात्मा वै प्रतापवान् ॥ २  
 पुरा हि नैमिषेयाणां सत्रे द्वादशवार्षिके ।  
 वृत्ते विश्वजितोऽन्ते वै पाञ्चालानृषयोऽगमन् ॥ ३  
 तत्रेश्वरमयाचन्त दक्षिणार्थं मनीषिणः ।



बलान्वितान्वत्सतरान्निर्व्याधीनेकविंशतिम् ॥ ४  
 तानब्रवीद्वृद्धो वृद्धो विभजध्वं पशूनि ॥  
 पशूनेतानहं त्यक्त्वा मिक्षिष्ये राजसत्तमम् ॥ ५  
 एवमुक्त्वा ततो राजनृषीन्सर्वान्प्रतापवान् ।  
 जगाम धृतराष्ट्रस्य भवनं ब्राह्मणोत्तमः ॥ ६  
 स समीपगतो भूत्वा धृतराष्ट्रं जनेश्वरम् ।  
 अयाचत पशून्दाहभ्यः स चैनं रुषितोऽब्रवीत् ॥ ७  
 यदृच्छया मृता दृष्ट्वा गास्तदा नृपसत्तम ।  
 एतान्पशून्त्रय क्षिप्रं ब्रह्मबन्धो यदीच्छसि ॥ ८  
 ऋषिस्त्वथ वचः श्रुत्वा चिन्तयामास धर्मवित् ।  
 अहो बत नृशंसं वै वाक्यमुक्तोऽस्मि संसदि ॥ ९  
 चिन्तयित्वा मुहूर्तं च रोषाविष्टो द्विजोत्तमः ।  
 मतिं चक्रे विनाशाय धृतराष्ट्रस्य भूपतेः ॥ १०  
 स उत्कृत्य मृतानां वै मांसानि द्विजसत्तमः ।  
 जुहाव धृतराष्ट्रस्य राष्ट्रं नरपतेः पुरा ॥ ११  
 अवकीर्णे सरस्वत्यास्तीर्थे प्रज्वाल्य पावकम् ।  
 बको दाल्भ्यो महाराज नियमं परमास्थितः ।  
 स तैरेव जुहावास्य राष्ट्रं मांसैर्महातपाः ॥ १२  
 तस्मिंस्तु विधिवत्सत्रे संप्रवृत्ते सुदारुणे ।  
 अक्षीयत ततो राष्ट्रं धृतराष्ट्रस्य पार्थिव ॥ १३  
 छिद्यमानं यथानन्तं वनं परशुना विभो ।  
 बभूवापहतं तच्चाप्यवकीर्णमचेतनम् ॥ १४  
 दृष्ट्वा तदवकीर्णं तु राष्ट्रं स मनुजाधिपः ।  
 बभूव दुर्मना राजंश्चिन्तयामास च प्रभुः ॥ १५  
 मोक्षार्थमकरोद्यत्नं ब्राह्मणैः सहितः पुरा ।  
 अथासौ पार्थिवः खिन्नस्ते च विप्रास्तदा नृप ॥ १६  
 यदा चापि न शक्नोति राष्ट्रं मोचयितुं नृप ।  
 अथ वैप्राश्रिकांस्तत्र पप्रच्छ जनमेजय ॥ १७  
 ततो वैप्राश्रिकाः प्राहुः पशुविप्रकृतस्त्वया ।  
 मांसैरभिजुहोतीति तव राष्ट्रं मुनिर्बकः ॥ १८

तेन ते हूयमानस्य राष्ट्रस्यास्य क्षयो महान् ।  
 तस्यैतत्तपसः कर्म येन ते ह्यनयो महान् ।  
 अपां कुञ्जे सरस्वत्यास्तं प्रसादय पार्थिव ॥ १९  
 सरस्वतीं ततो गत्वा स राजा बकमब्रवीत् ।  
 निपत्य शिरसा भूमौ प्राञ्जलिर्भरतर्षभ ॥ २०  
 प्रसादये त्वा भगवन्नपराधं क्षमस्व मे ।  
 मम दीनस्य लुब्धस्य मौर्ख्येण हतचेतसः ।  
 त्वं गतिस्त्वं च मे नाथः प्रसादं कर्तुमर्हसि ॥ २१  
 तं तथा विलपन्तं तु शोकोपहतचेतसम् ।  
 दृष्ट्वा तस्य कृपा जज्ञे राष्ट्रं तच्च व्यमोचयत् ॥ २२  
 ऋषिः प्रसन्नस्तस्याभूत्संरम्भं च विहाय सः ।  
 मोक्षार्थं तस्य राष्ट्रस्य जुहाव पुनराहुतिम् ॥ २३  
 मोक्षयित्वा ततो राष्ट्रं प्रतिगृह्य पशून्बहून् ।  
 हृष्टात्मा नैमिषारण्यं जगाम पुनरेव ह ॥ २४  
 धृतराष्ट्रोऽपि धर्मात्मा स्वस्थचेता महामनाः ।  
 स्वमेव नगरं राजा प्रतिपेदे महर्द्धिमत् ॥ २५  
 तत्र तीर्थे महाराज बृहस्पतिरुदारधीः ।  
 असुराणामभावाय भावाय च दिवौकसाम् ॥ २६  
 मांसैरपि जुहावेष्टिमक्षीयन्त ततोऽसुराः ।  
 दैवतैरपि संभन्ना जितकाशिभिराहवे ॥ २७  
 तत्रापि विधिवद्त्वा ब्राह्मणेभ्यो महायशाः ।  
 वाजिनः कुञ्जराश्चैव रथांश्चाश्वतरीयुतान् ॥ २८  
 रत्नानि च महार्हाणि धनं धान्यं च पुष्कलम् ।  
 ययौ तीर्थं महाबाहुर्यायातं पृथिवीपते ॥ २९  
 यत्र यज्ञे ययातेस्तु महाराज सरस्वती ।  
 सर्पिः पयश्च सुस्नाव नाहुषस्य महात्मनः ॥ ३०  
 तत्रेष्ट्वा पुरुषव्याघ्रो ययातिः पृथिवीपतिः ।  
 आक्रामदूर्ध्वं मुदितो लेभे लोकांश्च पुष्कलान् ॥ ३१  
 ययातेर्यजमानस्य यत्र राजन्सरस्वती ।  
 प्रसृता प्रददौ कामान्ब्राह्मणानां महात्मनाम् ॥ ३२



यत्र यत्र हि यो विप्रो यान्यान्कामानभीप्सति ।  
तत्र तत्र सरिच्छ्रेष्ठा ससर्ज सुबहून्सान् ॥ ३३  
तत्र देवाः सगन्धर्वाः प्रीता यज्ञस्य संपदा ।  
विस्मिता मानुषाश्चासन्दृष्ट्वा तां यज्ञसंपदम् ॥ ३४  
ततस्तालकेतुर्महाधर्मसेतु-

र्महात्मा कृतात्मा महादाननिलः ।

वसिष्ठापवाहं महाभीमवेगं

धृतात्मा जितात्मा समभ्याजगाम ॥ ३५

इति श्रीमहाभारते शल्यपर्वणि

चत्वारिंशोऽध्यायः ॥ ४० ॥

४१

जनमेजय उवाच ।

वसिष्ठस्यापवाहो वै भीमवेगः कथं नु सः ।  
किमर्थं च सरिच्छ्रेष्ठा तमृषिं प्रत्यवाहयत् ॥ १  
केन चास्याभवद्वैरं कारणं किं च तत्प्रभो ।  
शंसं पृष्टो महाप्राज्ञ न हि तृप्यामि कथ्यताम् ॥ २

वैशंपायन उवाच ।

विश्वामित्रस्य चैवर्वेर्वसिष्ठस्य च भारत ।  
भृशं वैरमभूद्राजंस्तपःस्पर्धाकृतं महत् ॥ ३  
आश्रमो वै वसिष्ठस्य स्थाणुतीर्थेऽभवन्महान् ।  
पूर्वतः पश्चिमश्चासीद्विश्वामित्रस्य धीमतः ॥ ४  
यत्र स्थाणुर्महाराज तप्तवान्सुमहत्तपः ।  
यत्रास्य कर्म तद्धोरं प्रवदन्ति मनीषिणः ॥ ५  
यत्रेष्ट्वा भगवान्स्थाणुः पूजयित्वा सरस्वतीम् ।  
स्थापयामास तत्तीर्थं स्थाणुतीर्थमिति प्रभो ॥ ६  
तत्र सर्वे सुराः स्कन्दमभ्यषिञ्चन्नराधिप ।  
सेनापत्येन महता सुरारिविनिर्बहणम् ॥ ७  
तस्मिन्सरस्वतीतीर्थे विश्वामित्रो महामुनिः ।  
वसिष्ठं चालयामास तपसोऽग्रेण तच्छृणु ॥ ८

विश्वामित्रवसिष्ठौ तावहन्यहनि भारत ।  
स्पर्धां तपःकृतां तीव्रां चक्रतुस्तौ तपोधनौ ॥ ९  
तत्राप्यधिकसंतापो विश्वामित्रो महामुनिः ।  
दृष्ट्वा तेजो वसिष्ठस्य चिन्तामभिजगाम ह ।  
तस्य बुद्धिरियं ह्यासीद्वर्मनिलस्य भारत ॥ १०  
इयं सरस्वती तूर्णं मत्समीपं तपोधनम् ।  
आनयिष्यति वेगेन वसिष्ठं जपतां वरम् ।  
इहागतं द्विजश्रेष्ठं हनिष्यामि न संशयः ॥ ११  
एवं निश्चित्य भगवान्विश्वामित्रो महामुनिः ।  
सस्मार सरितां श्रेष्ठां क्रोधसंरक्तलोचनः ॥ १२  
सा ध्याता मुनिना तेन व्याकुलत्वं जगाम ह ।  
जज्ञे चैनं महावीर्यं महाकोपं च भामिनी ॥ १३  
ततः एनं वेपमाना विवर्णां प्राञ्जलिस्तदा ।  
उपतस्थे मुनिवरं विश्वामित्रं सरस्वती ॥ १४  
हतवीरा यथा नारी साभवद्दुःखिता भृशम् ।  
ब्रूहि किं करवाणीति प्रोवाच मुनिसत्तमम् ॥ १५  
तामुवाच मुनिः क्रुद्धो वसिष्ठं शीघ्रमानय ।  
यावदेनं निहन्यद्य तच्छ्रुत्वा व्यथिता नदी ॥ १६  
साञ्जलिं तु ततः कृत्वा पुण्डरीकनिभेक्षणा ।  
विन्यथे सुविरूढेव लता वायुसमीरिता ॥ १७  
तथागतां तु तां दृष्ट्वा वेपमानां कृताञ्जलिम् ।  
विश्वामित्रोऽब्रवीत्क्रुद्धो वसिष्ठं शीघ्रमानय ॥ १८  
ततो भीता सरिच्छ्रेष्ठा चिन्तयामास भारत ।  
उभयोः शापयोर्भीता कथमेतद्विष्यति ॥ १९  
साभिगम्य वसिष्ठं तु इममर्थमचोदयत् ।  
यदुक्ता सरितां श्रेष्ठा विश्वामित्रेण धीमता ॥ २०  
उभयोः शापयोर्भीता वेपमाना पुनः पुनः ।  
चिन्तयित्वा महाशापमृषिवित्रासिता भृशम् ॥ २१  
तां कृशां च विवर्णां च दृष्ट्वा चिन्तासमन्विताम् ।  
उवाच राजन्धर्मात्मा वसिष्ठो द्विपदां वरः ॥ २२



त्राह्यात्मानं सरिच्छ्रेष्ठे वह मां शीघ्रगामिनी ।  
 विश्वामित्रः शपेद्धि त्वां मा कृथास्त्वं विचारणाम् ॥  
 तस्य तद्वचनं श्रुत्वा कृपाशीलस्य सा सरित् ।  
 चिन्तयामास कौरव्य किं कृतं सुकृतं भवेत् ॥ २४  
 तस्याश्रिन्ता समुत्पन्ना वसिष्ठो मय्यतीव हि ।  
 कृतवान्हि दयां नित्यं तस्य कार्यं हितं मया ॥ २५  
 अथ कूले स्वके राजञ्जपन्तमृषिसत्तमम् ।  
 जुह्वानं कौशिकं प्रेक्ष्य सरस्वत्यभ्यचिन्तयत् ॥ २६  
 इदमन्तरमित्येव ततः सा सरितां वरा ।  
 कूलापहारमकरोत्स्वेन वेगेन सा सरित् ॥ २७  
 तेन कूलापहारेण मैत्रावरुणिरौह्यत ।  
 उह्यमानश्च तुष्टाव तदा राजन्सरस्वतीम् ॥ २८  
 पितामहस्य सरसः प्रवृत्तासि संरस्वति ।  
 व्याप्तं चेदं जगत्सर्वं तवैवाम्भोभिरुत्तमैः ॥ २९  
 त्वमेवाकाशगा देवि मेघेपूत्सृजसे पयः ।  
 सर्वाश्चापस्त्वमेवेति त्वत्तो वयमधीमहे ॥ ३०  
 पुष्टिर्युतिस्तथा कीर्तिः सिद्धिर्वृद्धिरूमा तथा ।  
 त्वमेव बाणी स्वाहा त्वं त्वय्यायत्तमिदं जगत् ।  
 त्वमेव सर्वभूतेषु वससीह चतुर्विधा ॥ ३१  
 एवं सरस्वती राजन्स्तूयमाना महर्षिणा ।  
 वेगेनोवाह तं विप्रं विश्वामित्राश्रमं प्रति ।  
 न्यवेदयत् चामीक्षणं विश्वामित्राय तं मुनिम् ॥ ३२  
 तमानीतं सरस्वत्या दृष्ट्वा कोपसमन्वितः ।  
 अथान्वेषत्प्रहरणं वसिष्ठान्तकरं तदा ॥ ३३  
 तं तु क्रुद्धमभिप्रेक्ष्य ब्रह्महत्याभयान्नदी ।  
 अपोवाह वसिष्ठं तु प्राचीं दिशमतन्द्रिता ।  
 उभयोः कुर्वती वाक्यं वञ्चयित्वा तु गाधिजम् ॥ ३४  
 ततोऽपवाहितं दृष्ट्वा वसिष्ठमृषिसत्तमम् ।  
 अब्रवीदथ संक्रुद्धो विश्वामित्रो ह्यमर्षणः ॥ ३५  
 यस्मान्मा त्वं सरिच्छ्रेष्ठे वञ्चयित्वा पुनर्गता ।

शोणितं वह कल्याणि रक्षोग्रामणिसंमतम् ॥ ३६  
 ततः सरस्वती शप्ता विश्वामित्रेण धीमता ।  
 अवहच्छोणितोन्मिश्रं तोयं संवत्सरं तदा ॥ ३७  
 अथर्षयश्च देवाश्च गन्धर्वाप्सरसस्तथा ।  
 सरस्वतीं तथा दृष्ट्वा बभूवुर्भृशदुःखिताः ॥ ३८  
 एवं वसिष्ठापवाहो लोके ख्यातो जनाधिप ।  
 आगच्छच्च पुनर्मार्गं स्वमेव सरितां वरा ॥ ३९

इति श्रीमहाभारते शल्यपर्वणि

एकचत्वारिंशोऽध्यायः ॥ ४१ ॥

४२

वैशंपायन उवाच ।

सा शप्ता तेन क्रुद्धेन विश्वामित्रेण धीमता ।  
 तस्मिंस्तीर्थवरे शुभ्रे शोणितं समुपावहत् ॥ १  
 अथाजग्मुस्ततो राजन्राक्षसास्तत्र भारत ।  
 तत्र ते शोणितं सर्वे पिबन्तः सुखमासते ॥ २  
 वृष्णाश्च सुभृशं तेन सुखिता विगतज्वराः ।  
 नृत्यन्तश्च हसन्तश्च यथा स्वर्गजितस्तथा ॥ ३  
 कस्यचित्त्वथ कालस्य ऋषयः सतपोधनाः ।  
 तीर्थयात्रां समाजग्मुः सरस्वत्यां महीपते ॥ ४  
 तेषु सर्वेषु तीर्थेषु आप्नुय मुनिपुंगवाः ।  
 प्राप्य प्रीतिं परां चापि तपोलुब्धा विशारदाः ।  
 प्रययुर्हि ततो राजन्येन तीर्थं हि तत्तथा ॥ ५  
 अथागम्य महाभागास्तत्तीर्थं दारुणं तदा ।  
 दृष्ट्वा तोयं सरस्वत्याः शोणितेन परिप्लुतम् ।  
 पीयमानं च रक्षोभिर्वहुभिर्नृपसत्तम ॥ ६  
 तान्दृष्ट्वा राक्षसान् राजन्मुनयः संशितव्रताः ।  
 परित्राणे सरस्वत्याः परं यत्नं प्रचक्रिरे ॥ ७  
 ते तु सर्वे महाभागाः समागम्य महाव्रताः ।  
 आहूय सरितां श्रेष्ठामिदं वचनमब्रुवन् ॥ ८  
 कारणं ब्रूहि कल्याणि किमर्थं ते हृदो ह्ययम् ।



एवमाकुलतां यातः श्रुत्वा पास्यामहे वयम् ॥ ९  
 ततः सा सर्वमाचष्ट यथावृत्तं प्रवेपती ।  
 दुःखितामथ तां दृष्ट्वा त ऊचुर्वै तपोधनाः ॥ १०  
 कारणं श्रुतमस्माभिः शापश्चैव श्रुतोऽनघे ।  
 करिष्यन्ति तु यत्प्राप्तं सर्व एव तपोधनाः ॥ ११  
 एवमुक्त्वा सरिच्छ्रेष्ठामूचुस्तेऽथ परस्परम् ।  
 विमोचयामहे सर्वे शापादेतां सरस्वतीम् ॥ १२  
 तेषां तु वचनादेव प्रकृतिस्था सरस्वती ।  
 प्रसन्नसलिला जज्ञे यथा पूर्वं तथैव हि ।  
 विमुक्ता च सरिच्छ्रेष्ठा विवभौ सा यथा पुरा ॥ १३  
 दृष्ट्वा तोयं सरस्वत्या मुनिभिरसैस्तथा कृतम् ।  
 कृताञ्जलीस्ततो राजनराक्षसाः क्षुधयार्दिताः ।  
 ऊचुस्तान्वै मुनीन्सर्वान्कृपायुक्तान्पुनः पुनः ॥ १४  
 वयं हि क्षुधिताश्चैव धर्माद्धीनाश्च शाश्वतात् ।  
 न च नः कामकारोऽयं यद्वयं पापकारिणः ॥ १५  
 युष्माकं चाप्रसादेन दुष्कृतेन च कर्मणा ।  
 पक्षोऽयं वर्धतेऽस्माकं यतः स्म ब्रह्मराक्षसाः ॥ १६  
 एवं हि वैश्यशूद्राणां क्षत्रियाणां तथैव च ।  
 ये ब्राह्मणान्प्रद्विषन्ति ते भवन्तीह राक्षसाः ॥ १७  
 आचार्यमृत्विजं चैव गुरुं वृद्धजनं तथा ।  
 प्राणिनो येऽवमन्यन्ते ते भवन्तीह राक्षसाः ।  
 योषितां चैव पापानां योनिदोषेण वर्धते ॥ १८  
 तत्कुरुध्वमिहास्माकं कारुण्यं द्विजसत्तमाः ।  
 शक्ता भवन्तः सर्वेषां लोकानामपि तारणे ॥ १९  
 तेषां ते मुनयः श्रुत्वा तुष्टुवुस्तां महानदीम् ।  
 मोक्षार्थं रक्षसां तेषामूचुः प्रयतमानसाः ॥ २०  
 क्षुतकीटावपन्नं च यच्चोच्छिष्टाशितं भवेत् ।  
 केशवपन्नमाधूतमारुणमपि यद्भवेत् ।  
 श्वभिः संस्पृष्टमन्नं च भागोऽसौ रक्षसामिह ॥ २१  
 तस्माज्ज्ञात्वा सदा विद्वानेतान्यन्नानि वर्जयेत् ।

राक्षसान्नमसौ भुङ्क्ते यो भुङ्क्ते ह्यन्नमीदृशम् ॥ २२  
 शोधयित्वा ततस्तीर्थमृषयस्ते तपोधनाः ।  
 मोक्षार्थं राक्षसानां च नदीं तां प्रत्यचोदयन् ॥ २३  
 महर्षीणां मतं ज्ञात्वा ततः सा सरितां वरा ।  
 अरुणामानयामास स्वां तनुं पुरुषर्षभ ॥ २४  
 तस्यां ते राक्षसाः स्नात्वा तनूस्त्यक्त्वा दिवं गताः ।  
 अरुणायां महाराज ब्रह्महत्यापहा हि सा ॥ २५  
 एतमर्थमभिज्ञाय देवराजः शतक्रतुः ।  
 तस्मिंस्तीर्थवरे स्नात्वा विमुक्तः पाप्मना किल ॥ २६

जनमेजय उवाच ।

किमर्थं भगवान्शक्रो ब्रह्महत्यामवाप्तवान् ।  
 कथमस्मिंश्च तीर्थे वै आपुत्याकल्मषोऽभवत् ॥ २७

वैशंपायन उवाच ।

शृणुष्वैतदुपाख्यानं यथावृत्तं जनेश्वर ।  
 यथा विभेद समयं नमुचेर्वासवः पुरा ॥ २८  
 नमुचिर्वासवाद्गीतः सूर्यरश्मि समाविशत् ।  
 तेनेन्द्रः सख्यमकरोत्समयं चेदमब्रवीत् ॥ २९  
 नार्द्रेण त्वा न शुष्केण न रात्रौ नापि वाहनि ।  
 वधिष्याम्यसुरश्रेष्ठ सखे सत्येन ते शपे ॥ ३०  
 एवं स कृत्वा समयं सृष्ट्वा नीहारमीश्वरः ।  
 चिच्छेदास्य शिरो राजन्नपां फेनेन वासवः ॥ ३१  
 तच्छिरो नमुचेरिच्छन्नं पृष्ठतः शक्रमन्वयात् ।  
 हे मित्रहन्पाप इति ब्रुवाणं शक्रमन्तिकात् ॥ ३२  
 एवं स शिरसा तेन चोद्यमानः पुनः पुनः ।  
 पितामहाय संतप्त एतमर्थं न्यवेदयत् ॥ ३३  
 तमब्रवील्लोकगुरुररुणायां यथाविधि ।  
 इष्ट्वोपस्पृश देवेन्द्र ब्रह्महत्यापहा हि सा ॥ ३४  
 इत्युक्तः स सरस्वत्याः कुञ्जे वै जनमेजय ।  
 इष्ट्वा यथावद्वलभिदरुणायामुपास्पृशत् ॥ ३५



स मुक्तः पाप्मना तेन ब्रह्महत्याकृतेन ह ।  
जगाम संहृष्टमनास्त्रिदिवं त्रिदशेश्वरः ॥ ३६  
शिरस्तच्चापि नमुचेस्तत्रैवाप्सु भारत ।  
लोकान्कामदुघान्प्राप्तमक्षयान् राजसत्तम ॥ ३७

तत्राप्युपस्पृश्य बलो महात्मा  
दत्त्वा च दानानि पृथग्विधानि ।  
अवाप्य धर्मं परमार्थकर्म  
जगाम सोमस्य महत्स तीर्थम् ॥ ३८  
यत्रायजद्राजसूयेन, सोमः  
साक्षात्पुरा विधिवत्पार्थिवेन्द्र ।  
अत्रिर्धीमान्विप्रमुख्यो बभूव  
होता यस्मिन्कृतमुख्ये महात्मा ॥ ३९  
यस्यान्तेऽभूत्सुमहान्दानवानां  
दैतेयानां राक्षसानां च देवैः ।  
स संप्रामस्तारकाख्यः सुतीव्रो  
यत्र स्कन्दस्तारकाख्यं जघान ॥ ४०  
सेनापत्यं लब्धवान्देवतानां  
महासेनो यत्र दैत्यान्तकर्ता ।  
साक्षाच्चात्र न्यवसत्कार्तिकेयः  
सदा कुमारो यत्र स प्लक्षराजः ॥ ४१  
इति श्रीमहाभारते शल्यपर्वणि  
द्विचत्वारिंशोऽध्यायः ॥ ४२ ॥

४३

जनमेजय उवाच ।

सरस्वत्याः प्रभावोऽयमुक्तस्ते द्विजसत्तम ।  
कुमारस्याभिषेकं तु ब्रह्मन्वाख्यातुमर्हसि ॥ १  
यस्मिन्काले च देशे च यथा च वदतां वर ।  
यश्चाभिषिक्तो भगवान्विधिना येन च प्रभुः ॥ २  
स्कन्दो यथा च दैत्यानामकरोत्कदनं महत् ।  
तथा मे सर्वमाचक्ष्व परं कौतूहलं हि मे ॥ ३

वैशंपायन उवाच ।

कुरुवंशस्य सदृशमिदं कौतूहलं तव ।  
हर्षमुत्पादयत्येतद्वचो मे जनमेजय ॥ ४  
हन्त ते कथयिष्यामि शृण्वानस्य जनाधिप ।  
अभिषेकं कुमारस्य प्रभावं च महात्मनः ॥ ५  
तेजो माहेश्वरं स्कन्नमग्नौ प्रपतितं पुरा ।  
तत्सर्वभक्षो भगवान्नाशकहृद्भुमक्षयम् ॥ ६  
तेनासीदति तेजस्वी दीप्तिमान्हव्यवाहनः ।  
न चैव धारयामास गर्भं तेजोमयं तदा ॥ ७  
स गङ्गामभिसंगम्य नयोगाद्ब्रह्मणः प्रभुः ।  
गर्भमाहितवान्दिव्यं भास्करोपमतेजसम् ॥ ८  
अथ गङ्गापि तं गर्भमसहन्ती विधारणे ।  
उत्ससर्ज गिरौ रम्ये हिमवत्यमरार्चिते ॥ ९  
स तत्र ववृधे लोकानावृत्य ज्वलनात्मजः ।  
ददृशुर्ज्वलनाकारं तं गर्भमथ कृत्तिकाः ॥ १०  
शरस्तम्बे महात्मानमनलात्मजमीश्वरम् ।  
ममायमिति ताः सर्वाः पुत्रार्थिन्योऽभिचक्रमुः ॥ ११  
तासां विदित्वा भावं तं मातृणां भगवान्प्रभुः ।  
प्रस्तुतानां पयः षड्विर्दनैरपिबन्तदा ॥ १२  
तं प्रभावं समालक्ष्य तस्य बालस्य कृत्तिकाः ।  
परं विस्मयमापन्ना देव्यो दिव्यवपुर्धराः ॥ १३  
यत्रोत्सृष्टः स भगवान्गङ्गाया गिरिमूर्धनि ।  
स शैलः काञ्चनः सर्वः संबभौ कुरुसत्तम ॥ १४  
वर्धता चैव गर्भेण पृथिवी तेन रञ्जिता ।  
अतश्च सर्वे संवृत्ता गिरयः काञ्चनाकराः ॥ १५  
कुमारश्च महावीर्यः कार्तिकेय इति स्मृतः ।  
गाङ्गेयः पूर्वमभवन्महायोगबलान्वितः ॥ १६  
स देवस्तपसा चैव वीर्येण च समन्वितः ।  
ववृधेऽतीव राजेन्द्र चन्द्रवत्प्रियदर्शनः ॥ १७  
स तस्मिन्काञ्चने दिव्ये शरस्तम्बे श्रिया वृतः ।



स्तूयमानस्तदा शेते गन्धर्वैर्मुनिभिस्तथा ॥ १८  
 तथैनमन्वन्त्यन्त देवकन्याः सहस्रशः ।  
 दिव्यवादित्रनृत्तज्ञाः स्तुवन्त्यश्चरुदर्शनाः ॥ १९  
 अन्वास्ते च नदी देवं गङ्गा वै सरितां वरा ।  
 दधार पृथिवी चैनं विभ्रती रूपमुत्तमम् ॥ २०  
 जातकर्मादिकास्तस्य क्रियाश्चक्रे बृहस्पतिः ।  
 वेदश्चैनं चतुर्मूर्तिरुपतस्थे कृताञ्जलिः ॥ २१  
 धनुर्वेदश्चतुष्पादः शस्त्रग्रामः ससंग्रहः ।  
 तत्रैनं समुपातिष्ठत्साक्षाद्वाणी च केवला ॥ २२  
 स ददर्श महावीर्यं देवदेवमुमापतिम् ।  
 शैलपुत्र्या सहासीनं भूतसंघशतैर्वृतम् ॥ २३  
 निकाया भूतसंघानां परमान्द्रुतदर्शनाः ।  
 विकृता विकृताकारा विकृताभरणध्वजाः ॥ २४  
 व्याघ्रसिंहर्क्षवदना बिडालमकराननाः ।  
 वृषदंशमुखाश्चान्ये गजोष्ट्रवदनास्तथा ॥ २५  
 उलूकवदनाः केचिद्भृगुगोमायुदर्शनाः ।  
 क्रौञ्चपारावतनिभैर्वदनै राङ्गवैरपि ॥ २६  
 श्वाविच्छल्यकगोधानां खरैडकगवां तथा ।  
 सदृशानि वपुष्यन्ये तत्र तत्र व्यधारयन् ॥ २७  
 केचिच्छैलान्मुदप्रख्याश्चक्रालातगदायुधाः ।  
 केचिदञ्जनपुञ्जाभाः केचिच्छ्वेताचलप्रभाः ॥ २८  
 सप्त मातृगणाश्चैव समाजगुर्विशां पते ।  
 साध्या विश्वेऽथ मरुतो वसवः पितरस्तथा ॥ २९  
 रुद्रादित्यास्तथा सिद्धा भुजगा दानवाः खगाः ।  
 ब्रह्मा स्वयंभूर्भगवान्सपुत्रः सह विष्णुना ॥ ३०  
 शक्रस्तथाभ्ययाद्रष्टुं कुमारवरमच्युतम् ।  
 नारदप्रमुखाश्चापि देवगन्धर्वसत्तमाः ॥ ३१  
 देवर्षयश्च सिद्धाश्च बृहस्पतिपुरोगमाः ।  
 ऋभवो नाम वरदा देवानामपि देवताः ।  
 तेऽपि तत्र समाजगुर्यामा धामाश्च सर्वशः ॥ ३२

स तु बालोऽपि भगवान्महायोगबलान्वितः ।  
 अभ्याजगाम देवेशं शूलहस्तं पिनाकिनम् ॥ ३३  
 तमाव्रजन्तमालक्ष्य शिवस्यासीन्मनोगतम् ।  
 युगपच्छैलपुत्र्याश्च गङ्गायाः पावकस्य च ॥ ३४  
 किं नु पूर्वमयं बालो गौरवादभ्युपैष्यति ।  
 अपि मामिति सर्वेषां तेषामासीन्मनोगतम् ॥ ३५  
 तेषामेतमभिप्रायं चतुर्णामुपलक्ष्य सः ।  
 युगपद्योगमास्थाय ससर्ज विविधास्तनूः ॥ ३६  
 ततोऽभवच्चतुर्मूर्तिः क्षणेन भगवान्प्रभुः ।  
 स्कन्दः शाखो विशाखश्च नैगमेषश्च पृष्ठतः ॥ ३७  
 एवं स कृत्वा ह्यात्मानं चतुर्धा भगवान्प्रभुः ।  
 यतो रुद्रस्ततः स्कन्दो जगामाद्भुतदर्शनः ॥ ३८  
 विशाखस्तु ययौ येन देवी गिरिवरात्मजा ।  
 शाखो ययौ च भगवान्वायुमूर्तिर्विभावसुम् ।  
 नैगमेषोऽगमद्रङ्गां कुमारः पावकप्रभः ॥ ३९  
 सर्वे भास्वरदेहास्ते चत्वारः समरूपिणः ।  
 तान्समभ्ययुरव्यग्रास्तदद्भुतमिवाभवत् ॥ ४०  
 हाहाकारो महानासीद्देवदानवरक्षसाम् ।  
 तद्दृष्ट्वा महदाश्चर्यमद्भुतं लोमहर्षणम् ॥ ४१  
 ततो रुद्रश्च देवी च पावकश्च पितामहम् ।  
 गङ्गाया सहिताः सर्वे प्रणिपेतुर्जगत्पतिम् ॥ ४२  
 प्रणिपत्य ततस्ते तु विधिवद्राजपुंगव ।  
 इदमूचुर्वचो राजनकार्त्तिकेयप्रियेप्सया ॥ ४३  
 अस्य बालस्य भगवन्नाधिपत्यं यथेप्सितम् ।  
 अस्मत्प्रियार्थं देवेश सदृशं दातुमर्हसि ॥ ४४  
 ततः स भगवान्धीमान्सर्वलोकपितामहः ।  
 मनसा चिन्तयामास किमयं लभतामिति ॥ ४५  
 ऐश्वर्याणि हि सर्वाणि देवगन्धर्वरक्षसाम् ।  
 भूतयक्षविहंगानां पन्नगानां च सर्वशः ॥ ४६  
 पूर्वमेवादिदेशासौ निकायेषु महात्मनाम् ।



समर्थं च तमैश्वर्यं महामतिरमन्यत ॥ ४७  
ततो मुहूर्तं स ध्यात्वा देवानां श्रेयसि स्थितः ।  
सेनापत्यं ददौ तस्मै सर्वभूतेषु भारत ॥ ४८  
सर्वदेवनिकायानां ये राजानः परिश्रुताः ।  
तान्सर्वान्यादिदेशास्मै सर्वभूतपितामहः ॥ ४९  
ततः कुमारमादाय देवा ब्रह्मपुरोगमाः ।  
अभिषेकार्थमाजग्मुः शैलेन्द्रं सहितास्ततः ॥ ५०  
पुण्यां हैमवतीं देवीं सरिच्छ्रेष्ठं सरस्वतीम् ।  
समन्तपञ्चके या वै त्रिषु लोकेषु विश्रुता ॥ ५१  
तत्र तीरे सरस्वत्याः पुण्ये सर्वगुणान्विते ।  
निषेदुर्देवगन्धर्वाः सर्वे संपूर्णमानसाः ॥ ५२

इति श्रीमहाभारते शल्यपर्वणि

त्रिचत्वारिंशोऽध्यायः ॥ ४३ ॥

४४

वैशंपायन उवाच ।

ततोऽभिषेकसंभारान्सर्वान्संभृत्य शास्त्रतः ।  
बृहस्पतिः समिद्धेऽग्नौ जुहावाज्यं यथाविधि ॥ १  
ततो हिमवता दत्ते मणिप्रवरशोमिते ।  
दिव्यरत्नाचिते दिव्ये निषण्णः परमासने ॥ २  
सर्वमङ्गलसंभारैर्विधिमन्त्रपुरस्कृतम् ।  
आभिषेचनिकं द्रव्यं गृहीत्वा देवतागणाः ॥ ३  
इन्द्राविष्णू महावीर्यौ सूर्याचन्द्रमसौ तथा ।  
धाता चैव विधाता च तथा चैवानिलानलौ ॥ ४  
पूष्णा भगोनार्यम्णा च अंशेन च विवस्वता ।  
रुद्रश्च सहितो धीमान्मित्रेण वरुणेन च ॥ ५  
रुद्रैर्वसुभिरादित्यैरश्विभ्यां च वृतः प्रभुः ।  
विश्वेदेवैर्मरुद्भिश्च साध्यैश्च पितृभिः सह ॥ ६  
गन्धर्वैरप्सरोभिश्च यक्षराक्षसपन्नगैः ।  
देवर्षिभिरसंख्यैस्तथा ब्रह्मर्षिभिर्वरैः ॥ ७  
वैखानसैर्वालखिल्यैर्वाय्वाहारैर्मरीचिपैः ।

भृगुभिश्चाङ्गिरोभिश्च यतिभिश्च महात्मभिः ।  
सर्वैर्विद्याधरैः पुण्यैर्योगसिद्धैस्तथा वृतः ॥ ८  
पितामहः पुलस्त्यश्च पुलहश्च महातपाः ।  
अङ्गिराः कश्यपोऽत्रिश्च मरीचिर्भृगुरेव च ॥ ९  
ऋतुर्हरः प्रचेताश्च मनुर्दक्षस्तथैव च ।  
ऋतवश्च ग्रहाश्चैव ज्योतीषि च विशां पते ॥ १०  
मूर्तिमत्यश्च सरितो वेदाश्चैव सनातनाः ।  
समुद्राश्च ह्रदाश्चैव तीर्थानि विविधानि च ।  
पृथिवी द्यौर्दिशश्चैव पादपाश्च जनाधिप ॥ ११  
अदितिर्देवमाता च ह्रीः श्रीः स्वाहा सरस्वती ।  
उमा शची सिनीवाली तथा चानुमतिः कुहूः ।  
राका च धिषणा चैव पत्न्यश्चान्या दिवौकसाम् ॥ १२  
हिमवांश्चैव विन्ध्यश्च मेरुश्चानेकशृङ्गवान् ।  
ऐरावतः सानुचरः कलाः काष्ठास्तथैव च ।  
मासार्धमासा ऋतवस्तथा राज्यहनी नृप ॥ १३  
उच्चैःश्रवा हयश्रेष्ठो नागराजश्च वामनः ।  
अरुणो गरुडश्चैव वृक्षाश्चौषधिभिः सह ॥ १४  
धर्मश्च भगवान्देवः समाजग्मुर्हि संगताः ।  
कालो यमश्च मृत्युश्च यमस्यानुचराश्च ये ॥ १५  
बहुलत्वाच्च नोक्ता ये विविधा देवतागणाः ।  
ते कुमारभिषेकार्थं समाजग्मुस्ततस्ततः ॥ १६  
जगृहुस्ते तदा राजन्सर्व एव दिवौकसः ।  
आभिषेचनिकं भाण्डं मङ्गलानि च सर्वशः ॥ १७  
दिव्यसंभारसंयुक्तैः कलशैः काञ्चनैर्नृप ।  
सरस्वतीभिः पुण्याभिर्दिव्यतोयाभिरेव तु ॥ १८  
अभ्यपिञ्चकुमारं वै संप्रहृष्टा दिवौकसः ।  
सेनापतिं महात्मानमसुराणां भयावहम् ॥ १९  
पुरा यथा महाराज वरुणं वै जलेश्वरम् ।  
तथाभ्यपिञ्चद्भगवान्ब्रह्मा लोकपितामहः ।  
कश्यपश्च महातेजा ये चान्ये नानुकीर्तिताः ॥ २०



तस्मै ब्रह्मा ददौ प्रीतो बलिनो वातरंहसः ।  
 कामवीर्यधरात्सिद्धान्महापारिषदान्प्रभुः ॥ २१  
 नन्दिपेणं लोहिताक्षं घण्टाकर्णं च संमतम् ।  
 चतुर्थमस्यानुचरं ख्यातं कुसुदमालिनम् ॥ २२  
 ततः स्थापुं महावेगं महापारिषदं क्रतुम् ।  
 मायाशतधरं कामं कामवीर्यबलान्वितम् ।  
 ददौ स्कन्दाय राजेन्द्र सुरारिविनिवर्हणम् ॥ २३  
 स हि देवासुरे युद्धे दैत्यानां भीमकर्मणाम् ।  
 जघान दोर्भ्यां संक्रुद्धः प्रयुतानि चतुर्दश ॥ २४  
 तथा देवा ददुस्तस्मै सेनां नैर्ऋतसंकुलाम् ।  
 देवशत्रुक्षयकरीमजय्यां विश्वरूपिणीम् ॥ २५  
 जयशब्दं ततश्चक्रुर्देवाः सर्वे सवासवाः ।  
 गन्धर्वयक्षरक्षांसि मुनयः पितरस्तथा ॥ २६  
 यमः प्रादादनुचरौ यमकालोपमावुभौ ।  
 उन्माथं च प्रमाथं च महावीर्यौ महानुती ॥ २७  
 सुभ्राजो भास्करश्चैव यौ तौ सूर्यानुयायिनौ ।  
 तौ सूर्यः कार्तिकेयाय ददौ प्रीतः प्रतापवान् ॥ २८  
 कैलासशृङ्गसंकाशौ श्वेतमाल्यानुलेपनौ ।  
 सोमोऽप्यनुचरौ प्रादान्मणिं सुमणिमेव च ॥ २९  
 ज्वालाजिह्वं तथा ज्योतिरात्मजाय हुताशनः ।  
 ददावनुचरौ शूरो परसैन्यप्रमाथिनौ ॥ ३०  
 परिधं च वटं चैव भीमं च सुमहाबलम् ।  
 दहति दहनं चैव प्रचण्डो वीर्यसंमतौ ।  
 अंशोऽप्यनुचरान्पञ्च ददौ स्कन्दाय धीमते ॥ ३१  
 उत्कोशं पङ्कजं चैव वज्रदण्डधरावुभौ ।  
 ददावनलपुत्राय वासवः परवीरहा ।  
 तौ हि शत्रून्महेन्द्रस्य जघ्नतुः समरे बहून् ॥ ३२  
 चक्रं विक्रमकं चैव संक्रमं च महाबलम् ।  
 स्कन्दाय त्रीननुचरान्ददौ विष्णुर्महायशः ॥ ३३  
 वर्धनं नन्दनं चैव सर्वविद्याविशारदौ ।

स्कन्दाय ददतुः प्रीतावधिनौ भरतर्षभ ॥ ३४  
 कुन्दनं कुसुमं चैव कुमुदं च मेहायशः ।  
 डम्बराडम्बरौ चैव ददौ धाता महात्मने ॥ ३५  
 वक्रानुवक्रौ बलिनौ मेषवक्रौ बलोत्कटौ ।  
 ददौ त्वष्टा महामायौ स्कन्दायानुचरौ वरौ ॥ ३६  
 सुव्रतं सत्यसंधं च ददौ मित्रो महात्मने ।  
 कुमाराय महात्मानौ तपोविद्याधरौ प्रभुः ॥ ३७  
 सुदर्शनीयौ वरदौ त्रिषु लोकेषु विश्रुतौ ।  
 सुप्रभं च महात्मानं शुभकर्माणमेव च ।  
 कार्तिकेयाय संप्रादाद्विधाता लोकविश्रुतौ ॥ ३८  
 पालितकं कालिकं च महामायाविनावुभौ ।  
 पूषा च पार्षदौ प्रादात्कार्तिकेयाय भारत ॥ ३९  
 बलं चातिबलं चैव महावक्रौ महाबलौ ।  
 प्रददौ कार्तिकेयाय वायुर्भरतसत्तम ॥ ४०  
 घसं चातिघसं चैव तिमिवक्रौ महाबलौ ।  
 प्रददौ कार्तिकेयाय वरुणः सत्यसंगरः ॥ ४१  
 सुवर्चसं महात्मानं तथैवाप्यतिवर्चसम् ।  
 हिमवान्प्रददौ राजन्हुताशनसुताय वै ॥ ४२  
 काञ्चनं च महात्मानं मेघमालिनमेव च ।  
 ददावनुचरौ मेरुभिपुत्राय भारत ॥ ४३  
 स्थिरं चातिस्थिरं चैव मेरुरेवापरौ ददौ ।  
 महात्मनेऽभिपुत्राय महाबलपराक्रमौ ॥ ४४  
 उच्छिन्नं चातिशृङ्गं च महापाषाणयोधिनौ ।  
 प्रददावभिपुत्राय विन्ध्यः पारिषदावुभौ ॥ ४५  
 संग्रहं विग्रहं चैव समुद्रोऽपि गदाधरौ ।  
 प्रददावभिपुत्राय महापारिषदावुभौ ॥ ४६  
 उन्मादं पुष्पदन्तं च शङ्खकर्णं तथैव च ।  
 प्रददावभिपुत्राय पार्वती शुभदर्शना ॥ ४७  
 जयं महाजयं चैव नागौ ज्वलनसूनवे ।  
 प्रददौ पुरुषव्याघ्र वासुकिः पन्नगेश्वरः ॥ ४८



एवं साध्याश्च रुद्राश्च वसवः पितरस्तथा ।  
 सागराः सरितश्चैव गिरयश्च महाबलाः ॥ ४९  
 ददुः सेनागणाध्यक्षाञ्छूलपट्टिशधारिणः ।  
 दिव्यप्रहरणोपेतान्नानावेषविभूषितान् ॥ ५०  
 शृणु नामानि चान्येषां येऽन्ये स्कन्दस्य सैनिकाः ।  
 विविधायुधसंपन्नाश्चित्राभरणवर्मिणः ॥ ५१  
 शङ्कुकर्णो निकुम्भश्च पद्मः कुमुद एव च ।  
 अनन्तो द्वादशभुजस्तथा कृष्णोपकृष्णकौ ॥ ५२  
 द्रोणश्रवाः कपिस्कन्धः काञ्चनाक्षो जलंधमः ।  
 अक्षसंतर्जनो राजन्कुनदीकस्तमोभ्रकृत् ॥ ५३  
 एकाक्षो द्वादशाक्षश्च तथैवैकजटः प्रभुः ।  
 सहस्रबाहुर्विकटो व्याघ्राक्षः क्षितिकम्पनः ॥ ५४  
 पुण्यनामा सुनामा च सुवक्त्रः प्रियदर्शनः ।  
 परिश्रुतः कोकनदः प्रियमाल्यानुलेपनः ॥ ५५  
 अजोदरो गजशिराः स्कन्धाक्षः शतलोचनः ।  
 ज्वालाजिह्वः करालश्च सितकेशो जटी हरिः ॥ ५६  
 चतुर्दंष्ट्रोऽष्टजिह्वश्च मेघनादः पृथुश्रवाः ।  
 विद्युदक्षो धनुर्वक्त्रो जठरो मास्ताशनः ॥ ५७  
 उदराक्षो झपाक्षश्च वज्रनाभो वसुप्रभः ।  
 समुद्रवेगो राजेन्द्र शैलकम्पी तथैव च ॥ ५८  
 पुत्रमेषः प्रवाहश्च तथा नन्दोपनन्दकौ ।  
 धूमः श्वेतः कलिङ्गश्च सिद्धार्थो वरदस्तथा ॥ ५९  
 प्रियकश्चैव नन्दश्च गोनन्दश्च प्रतापवान् ।  
 आनन्दश्च प्रमोदश्च स्वस्तिको ध्रुवकस्तथा ॥ ६०  
 क्षेमवापः सुजातश्च सिद्धयात्रश्च भारत ।  
 गोव्रजः कनकापीडो महापारिषदेश्वरः ॥ ६१  
 गायनो हसनश्चैव बाणः खड्गश्च वीर्यवान् ।  
 वैताली चातिताली च तथा कतिकवातिकौ ॥ ६२  
 हंसजः पङ्कदिग्धाङ्गः समुद्रोन्मादनश्च ह ।  
 रणोत्कटः प्रहासश्च श्वेतशीर्षश्च नन्दकः ॥ ६३

कालकण्ठः प्रभासश्च तथा कुम्भाण्डकोऽपरः ।  
 कालकाक्षः सितश्चैव भूतलोन्मथनस्तथा ॥ ६४  
 यज्ञवाहः प्रवाहश्च देवयाजी च सोमपः ।  
 सजालश्च महातेजाः क्रथक्राथौ च भारत ॥ ६५  
 तुहनश्च तुहानश्च चित्रदेवश्च वीर्यवान् ।  
 मधुरः सुप्रसादश्च किरीटी च महाबलः ॥ ६६  
 वसनो मधुवर्णश्च कलशोदर एव च ।  
 धमन्तो मन्मथकरः सूचीवक्त्रश्च वीर्यवान् ॥ ६७  
 श्वेतवक्त्रः सुवक्त्रश्च चारुवक्त्रश्च पाण्डुरः ।  
 दण्डबाहुः सुबाहुश्च रजः कोकिलकस्तथा ॥ ६८  
 अचलः कनकाक्षश्च बालानामयिकः प्रभुः ।  
 संचारकः कोकनदो गृध्रवक्त्रश्च जम्बुकः ॥ ६९  
 लोहाशवक्त्रो जठरः कुम्भवक्त्रश्च कुण्डकः ।  
 मद्गुप्तीवश्च कृष्णौजा हंसवक्त्रश्च चन्द्रभाः ॥ ७०  
 पाणिकूर्मा च शम्बूकः पञ्चवक्त्रश्च शिक्षकः ।  
 चाषवक्त्रश्च जम्बूकः शाकवक्त्रश्च कुण्डकः ॥ ७१  
 योगयुक्ता महात्मानः सततं ब्राह्मणप्रियाः ।  
 पैतामहा महात्मानो महापारिषदाश्च ह ।  
 यौवनस्थाश्च बालाश्च वृद्धाश्च जनमेजय ॥ ७२  
 सहस्रशः पारिषदाः कुमारमुपतस्थिरे ।  
 वक्त्रैर्नानाविधैर्ये तु शृणु ताञ्जनमेजय ॥ ७३  
 कूर्मकुक्कुटवक्त्राश्च शशोलूकमुखास्तथा ।  
 खरोष्ट्रवदनाश्चैव वराहवदनास्तथा ॥ ७४  
 मनुष्यमेषवक्त्राश्च सर्गालवदनास्तथा ।  
 भीमा मकरवक्त्राश्च शिशुमारमुखास्तथा ॥ ७५  
 मार्जारशशवक्त्राश्च दीर्घवक्त्राश्च भारत ।  
 नकुलोलूकवक्त्राश्च श्ववक्त्राश्च तथापरे ॥ ७६  
 आखुबभ्रुकवक्त्राश्च मयूरवदनास्तथा ।  
 मत्स्यमेषाननाश्चान्ये अजाविमहिषाननाः ॥ ७७  
 ऋक्षशार्दूलवक्त्राश्च द्वीपिसिंहाननास्तथा ।



भीमा गजाननाश्चैव तथा नक्रमुखाः परे ॥ ७८  
 गरुडाननाः खड्गमुखा वृककाकमुखास्तथा ।  
 गोखरोष्ट्रमुखाश्चान्ये वृषदंशमुखास्तथा ॥ ७९  
 महाजठरपादाङ्गास्तारकाक्षाश्च भारत ।  
 पारावतमुखाश्चान्ये तथा वृषमुखाः परे ॥ ८०  
 कोकिलावदनाश्चान्ये श्येनतिक्तिरिकाननाः ।  
 कृकलासमुखाश्चैव विरजोम्बरधारिणः ॥ ८१  
 व्यालवक्त्राः शूलमुखाश्चण्डवक्त्राः शताननाः ।  
 आशीविषाश्चीरधरा गोनासावरणास्तथा ॥ ८२  
 स्थूलोदराः कृशाङ्गाश्च स्थूलाङ्गाश्च कृशोदराः ।  
 ह्रस्वग्रीवा महाकर्णा नानाव्यालविभूषिताः ॥ ८३  
 गजेन्द्रचर्मवसनास्तथा कृष्णाजिनाम्बराः ।  
 स्कन्धेमुखा महाराज तथा ह्युदरतोमुखाः ॥ ८४  
 पृष्ठेमुखा हनुमुखास्तथा जङ्घामुखा अपि ।  
 पार्श्वाननाश्च बहवो नानादेशमुखास्तथा ॥ ८५  
 तथा कीटपतंगानां सदृशास्या गणेश्वराः ।  
 नानाव्यालमुखाश्चान्ये बहुबाहुशिरोधराः ॥ ८६  
 नानावृक्षभुजाः केचित्कटिशीर्षास्तथापरे ।  
 भुजंगभोगवदना नानागुल्मनिवासिनः ॥ ८७  
 चीरसंवृतगात्राश्च तथा फलकवाससः ।  
 नानावेषधराश्चैव चर्मवासस एव च ॥ ८८  
 उष्णीषिणो मुकुटिनः कम्बुग्रीवाः सुवर्चसः ।  
 किरीटिनः पञ्चशिखास्तथा कठिनमूर्धजाः ॥ ८९  
 त्रिशिखा द्विशिखाश्चैव तथा सप्तशिखाः परे ।  
 शिखण्डिनो मुकुटिनो मुण्डाश्च जटिलास्तथा ॥ ९०  
 चित्रमाल्यधराः केचित्केचिद्रोमाननास्तथा ।  
 दिव्यमाल्याम्बरधराः सततं प्रियविग्रहाः ॥ ९१  
 कृष्णा निर्मासवक्त्राश्च दीर्घपृष्ठा निरुदराः ।  
 स्थूलपृष्ठा ह्रस्वपृष्ठाः प्रलम्बोदरमेहनाः ॥ ९२  
 महाभुजा ह्रस्वभुजा ह्रस्वगात्राश्च वामनाः ।

कुब्जाश्च दीर्घजङ्घाश्च हस्तिकर्णशिरोधराः ॥ ९३  
 हस्तिनासाः कूर्मनासा वृकनासास्तथापरे ।  
 दीर्घोष्ठा दीर्घजिह्वाश्च विकराला ह्यधोमुखाः ॥ ९४  
 महादंष्ट्रा ह्रस्वदंष्ट्राश्चतुर्दंष्ट्रास्तथापरे ।  
 वारणेन्द्रनिभाश्चान्ये भीमा राजन्सहस्रशः ॥ ९५  
 सुविभक्तशरीराश्च दीप्तिमन्तः स्वलंकृताः ।  
 पिङ्गाक्षाः शङ्कुकर्णाश्च वक्रनासाश्च भारत ॥ ९६  
 पृथुदंष्ट्रा महादंष्ट्राः स्थूलोष्ठा हरिमूर्धजाः ।  
 नानापादौष्ठदंष्ट्राश्च नानाहस्तशिरोधराः ।  
 नानावर्मभिराच्छन्ना नानाभाषाश्च भारत ॥ ९७  
 कुशला देशभाषासु जल्पन्तोऽन्योन्यमीश्वराः ।  
 हृष्टाः परिपतन्ति स्म महापारिषदास्तथा ॥ ९८  
 दीर्घग्रीवा दीर्घनखा दीर्घपादशिरोभुजाः ।  
 पिङ्गाक्षा नीलकण्ठाश्च लम्बकर्णाश्च भारत ॥ ९९  
 वृकोदरनिभाश्चैव केचिदञ्जनसंनिभाः ।  
 श्वेताङ्गा लोहितग्रीवाः पिङ्गाक्षाश्च तथापरे ।  
 कल्माषा बहवो राजंश्चित्रवर्णाश्च भारत ॥ १००  
 चामरापीडकनिभाः श्वेतलोहितराजयः ।  
 नानावर्णाः सवर्णाश्च मयूरसदृशप्रभाः ॥ १०१  
 पुनः प्रहरणान्येषां कीर्त्यमानानि मे शृणु ।  
 शेषैः कृतं पारिषदैरायुधानां परिग्रहम् ॥ १०२  
 पाशोद्यतकराः केचिद्व्यादितास्थाः खराननाः ।  
 पृथ्वक्षा नीलकण्ठाश्च तथा परिघबाहवः ॥ १०३  
 शतग्रीचक्रहस्ताश्च तथा मुसलपाणयः ।  
 शूलसिंहस्ताश्च तथा महाकाया महाबलाः ॥ १०४  
 गदाभुशुण्डिहस्ताश्च तथा तोमरपाणयः ।  
 असिमुद्गरहस्ताश्च दण्डहस्ताश्च भारत ॥ १०५  
 आयुधैर्विविधैर्घोरैर्महात्मानो महाजवाः ।  
 महाबला महावेगा महापारिषदास्तथा ॥ १०६  
 अभिषेकं कुमारस्य दृष्ट्वा हृष्टा रणप्रियाः ।



घण्टाजालपिनद्वाङ्गा ननृतुस्ते महौजसः ॥ १०७  
 एते चान्ये च बहवो महापारिषदा नृप ।  
 उपतस्थुर्महात्मानं कार्तिकेयं यशस्विनम् ॥ १०८  
 दिव्याश्चाप्यान्तरिक्षाश्च पार्थिवाश्चानिलोपमाः ।  
 व्यादिष्टा दैवतैः शूराः स्कन्दस्यानुचराभवन् ॥ १०९  
 तादृशानां सहस्राणि प्रयुतान्यर्बुदानि च ।  
 अभिषिक्तं महात्मानं परिवार्योपतस्थिरे ॥ ११०

इति श्रीमहाभारते शल्यपर्वणि

चतुश्चत्वारिंशोऽध्यायः ॥ ४४ ॥

४५

वैशंपायन उवाच ।

शृणु मातृगणान्राजन्कुमारानुचरानिमान् ।  
 कीर्त्यमानान्मया वीर सपत्नगगसूदनान् ॥ १  
 यशस्विनीनां मातृणां शृणु नामानि भारत ।  
 यामिव्याप्तास्त्रयो लोकाः कल्याणीभिश्चराचराः ॥ २  
 प्रभावती विशालाक्षी पलिता गोनसी तथा ।  
 श्रीमती बहुला चैव तथैव बहुपुत्रिका ॥ ३  
 अप्सुजाता च गोपाली बृहदम्बालिका तथा ।  
 जयावती मालतिका ध्रुवरत्ना भयंकरी ॥ ४  
 वसुदामा सुदामा च विशोका नन्दिनी तथा ।  
 एकचूडा महाचूडा चक्रनेमिश्च भारत ॥ ५  
 उत्तेजनी जयत्सेना कमलाक्षयथ शोभना ।  
 शत्रुंजया तथा चैव क्रोधना शलभी खरी ॥ ६  
 माधवी शुभवक्त्रा च तीर्थनेमिश्च भारत ।  
 गीतप्रिया च कल्याणी कद्रुला चामिताशना ॥ ७  
 मेघस्वना भोगवती सुभ्रूश्च कनकावती ।  
 अलाताक्षी वीर्यवती विद्युज्जिह्वा च भारत ॥ ८  
 पद्मावती सुनक्षत्रा कन्दरा बहुयोजना ।  
 संतानिका च कौरव्य कमला च महाबला ॥ ९  
 सुदामा बहुदामा च सुप्रभा च यशस्विनी ।

नृत्यप्रिया च राजेन्द्र शतोलूखलमेखला ॥ १०  
 शतघण्टा शतानन्दा भगनन्दा च भामिनी ।  
 वपुष्मती चन्द्रशीता भद्रकाली च भारत ॥ ११  
 संकारिका निष्कुटिका भ्रमा चत्वरवासिनी ।  
 सुमङ्गला स्वस्तिमती वृद्धिकामा जयप्रिया ॥ १२  
 धनदा सुप्रसादा च भवदा च जलेश्वरी ।  
 एडी भेडी समेडी च वेतालजननी तथा ।  
 कण्डूतिः कालिका चैव देवमित्रा च भारत ॥ १३  
 लम्बसी केतकी चैव चित्रसेना तथा बला ।  
 कुक्कुटिका शङ्खनिका तथा जर्जरिका नृप ॥ १४  
 कुण्डारिका कोकलिका कण्डरा च शतोदरी ।  
 उत्क्राथिनी जरेणा च महावेगा च कङ्कणा ॥ १५  
 मनोजवा कण्टकिनी प्रघसा पूतना तथा ।  
 खशया चुर्व्युटिर्वामा क्रोशनाथ तडित्प्रभा ॥ १६  
 मण्डोदरी च तुण्डा च कोटरा मेघवासिनी ।  
 सुभगा लम्बिनी लम्बा वसुचूडा विकत्थनी ॥ १७  
 ऊर्ध्ववेणीधरा चैव पिङ्गाक्षी लोहमेखला ।  
 पृथुवक्त्रा मधुरिका मधुकुम्भा तथैव च ॥ १८  
 पक्षालिका मन्थनिका जरायुर्जर्जरानना ।  
 ख्याता दहदहा चैव तथा धमधमा नृप ॥ १९  
 खण्डखण्डा च राजेन्द्र पूषणा मणिकुण्डला ।  
 अमोचा चैव कौरव्य तथा लम्बपयोधरा ॥ २०  
 वेणुवीणाधरा चैव पिङ्गाक्षी लोहमेखला ।  
 शशोलूकमुखी कृष्णा खरजङ्घा महाजवा ॥ २१  
 शिशुमारमुखी श्वेता लोहिताक्षी विभीषणा ।  
 जटालिका कामचरी दीर्घजिह्वा बलोत्कटा ॥ २२  
 कालेडिका वामनिका मुकुटा चैव भारत ।  
 लोहिताक्षी महाकाया हरिपिण्डी च भूमिप ॥ २३  
 एकाक्षरा सुकुसुमा कृष्णकर्णी च भारत ।  
 क्षुरकर्णी चतुष्कर्णी कर्णप्रावरणा तथा ॥ २४



चतुष्पथनिकेता च गोकर्णी महिषानना ।  
 खरकर्णी महाकर्णी भेरीस्वनमहास्वना ॥ २५  
 शङ्खकुम्भस्वना चैव भङ्गदा च महाबला ।  
 गणा च सुगणा चैव तथाभीत्यथ कामदा ॥ २६  
 चतुष्पथरता चैव भूतितीर्थान्यगोचरा ।  
 पशुदा वित्तदा चैव सुखदा च महायशाः ।  
 पयोदा गोमहिषदा सुविषाणा च भारत ॥ २७  
 प्रतिष्ठा सुप्रतिष्ठा च रोचमाना सुरोचना ।  
 गोकर्णी च सुकर्णी च ससिरा स्थेरिका तथा ।  
 एकचक्रा मेघरवा मेघमाला विरोचना ॥ २८  
 एताश्चान्याश्च बहवो मातरो भरतर्षभ ।  
 कार्तिकेयानुयायिन्यो नानारूपाः सहस्रशः ॥ २९  
 दीर्घनख्यो दीर्घदन्त्यो दीर्घतुण्ड्यश्च भारत ।  
 सरला मधुराश्चैव यौवनस्थाः खलंकृताः ।  
 माहात्म्येन च संयुक्ताः कामरूपधरास्तथा ।  
 निर्मासगात्र्यः श्वेताश्च तथा काञ्चनसंनिभाः ॥ ३१  
 कृष्णमेघनिभाश्चान्या धूम्राश्च भरतर्षभ ।  
 अरुणाभा महाभागा दीर्घकेश्यः सिताम्बराः ॥ ३२  
 ऊर्ध्ववेणीधराश्चैव पिङ्गाक्ष्यो लम्बमेखलाः ।  
 लम्बोदर्यो लम्बकर्णास्तथा लम्बपयोधराः ॥ ३३  
 ताम्राक्ष्यस्ताम्रवर्णाश्च हर्यक्ष्यश्च तथापराः ।  
 वरदाः कामचारिण्यो नित्यप्रमुदितास्तथा ॥ ३४  
 याम्यो रौद्र्यस्तथा सौम्याः कौबेर्योऽथ महाबलाः ।  
 वारुण्योऽथ च माहेन्द्र्यस्तथाप्रेय्यः परंतप ॥ ३५  
 वायव्यश्चाथ कौमार्यो ब्राह्म्यश्च भरतर्षभ ।  
 रूपेणाप्सरसां तुल्या जवे वायुसमास्तथा ॥ ३६  
 परपुष्टोपमा वाक्ये तथर्द्ध्या धनदोपमाः ।  
 शक्रवीर्योपमाश्चैव दीप्त्या वह्निसमास्तथा ॥ ३७  
 वृक्षचत्वरवासिन्यश्चतुष्पथनिकेतनाः ।  
 गुहाश्मशानवासिन्यः शैलप्रस्रवणालयाः ॥ ३८

नानाभरणधारिण्यो नानामाल्याम्बरास्तथा ।  
 नानाविचित्रवेषाश्च नानाभाषास्तथैव च ॥ ३९  
 एते चान्ये च बहवो गणाः शत्रुभयंकराः ।  
 अनुजग्मुर्महात्मानं त्रिदशेन्द्रस्य संमते ॥ ४०  
 ततः शक्यस्त्रिमददद्भगवान्पाकशासनः ।  
 गुहाय राजशार्दूल विनाशाय सुरद्विषाम् ॥ ४१  
 महास्वनां महाघण्टां द्योतमानां सितप्रभाम् ।  
 तरुणादित्यवर्णां च पताकां भरतर्षभ ॥ ४२  
 ददौ पशुपतिस्तस्मै सर्वभूतमहाचमूम् ।  
 उग्रां नानाप्रहरणां तपोवीर्यबलान्विताम् ॥ ४३  
 विष्णुर्ददौ वैजयन्तीं मालां बलविवर्धिनीम् ।  
 उमा ददौ चारजसी वाससी सूर्यसप्रभे ॥ ४४  
 गङ्गा कमण्डलुं दिव्यममृतोद्भवमुत्तमम् ।  
 ददौ प्रीत्या कुमाराय दण्डं चैव बृहस्पतिः ॥ ४५  
 गरुडो दयितं पुत्रं मयूरं चित्रबर्हिणम् ।  
 अरुणस्ताम्रचूडं च प्रददौ चरणायुधम् ॥ ४६  
 पाशं तु वरुणो राजा बलवीर्यसमन्वितम् ।  
 कृष्णाजिनं तथा ब्रह्मा ब्रह्मण्याय ददौ प्रभुः ।  
 समरेषु जयं चैव प्रददौ लोकभावनः ॥ ४७  
 सेनापत्यमनुप्राप्य स्कन्दो देवगणस्य ह ।  
 शुशुभे ज्वलितोऽर्चिष्मान्द्वितीय इव पावकः ।  
 ततः पारिषदैश्चैव मातृभिश्च समन्वितः ॥ ४८  
 सा सेना नैर्ऋती भीमा सघण्टोच्छ्रितकेतना ।  
 सभेरीशङ्खमुरजा सायुधा सपताकिनी ।  
 शारदी द्यौरिवाभाति ज्योतिर्भिरुपशोभिता ॥ ४९  
 ततो देवनिकायास्ते भूतसेनागणास्तथा ।  
 वादयामासुरव्यग्रा भेरीशङ्खांश्च पुष्कलान् ॥ ५०  
 पटहाञ्जर्झरांश्चैव कृकचान्गोविषाणिकान् ।  
 आडम्बरान्गोमुखांश्च डिण्डिमांश्च महास्वनान् ॥ ५१  
 तुष्टुवुस्ते कुमारं च सर्वे देवाः सवासवाः ।



जगुश्च देवगन्धर्वा ननृतुश्चाप्सरोगणाः ॥ ५२  
 ततः प्रीतो महासेनस्त्रिदशेभ्यो वरं ददौ ।  
 रिपून्हन्तास्मि समरे ये वो वधचिकीर्षवः ॥ ५३  
 प्रतिगृह्य वरं देवास्तस्माद्विबुधसत्तमात् ।  
 प्रीतात्मानो महात्मानो मेनिरे निहतान् रिपून् ॥ ५४  
 सर्वेषां भूतसंघानां हर्षात्तादः समुत्थितः ।  
 अपूरयत् लोकांस्त्रीन्वरे दत्ते महात्मना ॥ ५५  
 स निर्ययौ महासेनो महत्या सेनया वृतः ।  
 वधाय युधि दैत्यानां रक्षार्थं च दिवौकसाम् ॥ ५६  
 व्यवसायो जयो धर्मः सिद्धिर्लक्ष्मीर्धृतिः स्मृतिः ।  
 महासेनस्य सैन्यानामग्रे जगमुर्नराधिप ॥ ५७  
 स तथा भीमया देवः शूलमुद्रहस्तया ।  
 गदामुसलनाराचशक्तितोमरहस्तया ।  
 दृप्तसिंहनिनादिन्या विनय प्रययौ गुहः ॥ ५८  
 तं दृष्ट्वा सर्वदैतेया राक्षसा दानवास्तथा ।  
 व्यद्रवन्त दिशः सर्वा भयोद्विग्नाः समन्ततः ।  
 अभ्यद्रवन्त देवास्तान्विविधायुधपाणयः ॥ ५९  
 दृष्ट्वा च स ततः क्रुद्धः स्कन्दस्तेजोबलान्वितः ।  
 शक्यं भगवान्भीमं पुनः पुनरवासृजत् ।  
 आदधच्चैतन्स्तेजो हविषेद्ध इयानलः ॥ ६०  
 अभ्यस्यमाने शक्यं स्फुटं देनामिततेजसा ।  
 उल्काज्वाला महाराज पपात वसुधातले ॥ ६१  
 संह्लादयन्तश्च तथा निर्घाताश्चापतन्क्षितौ ।  
 यथान्तकालसमये सुघोराः श्युस्तथा नृप ॥ ६२  
 क्षिप्ता ह्येका तथा शक्तिः सुघोरानलसूनुना ।  
 ततः कोट्यो विनिष्पेतुः शक्तीनां भरतर्षभ ॥ ६३  
 स शक्यं संग्रामे जघान भगवान्प्रभुः ।  
 दैत्येन्द्रं तारकं नाम महाबलपराक्रमम् ।  
 वृतं दैत्यायुतेर्वीरैर्बलिभिर्दशभिर्नृप ॥ ६४  
 महिषं चाष्टभिः पद्मैर्वृतं संख्ये निजघ्नवान् ।

त्रिपादं चायुतशतैर्जघान दशभिर्वृतम् ॥ ६५  
 हृदोदरं निखर्वैश्च वृतं दशभिरीश्वरः ।  
 जघानानुचरैः सार्धं विविधायुधपाणिभिः ॥ ६६  
 तत्राकुर्वन्त विपुलं नादं बध्यत्सु शत्रुषु ।  
 कुमारानुचरा राजन्पूरयन्तो दिशो दश ॥ ६७  
 शक्यस्त्रयस्तु राजेन्द्र ततोऽर्चिर्भिः समन्ततः ।  
 दग्धाः सहस्रशो दैत्या नादैः स्कन्दस्य चापरे ॥ ६८  
 पताकयावधूताश्च हताः केचित्सुरद्विषः ।  
 केचिद्वृण्टारवत्रस्ता निपेतुर्वसुधातले ।  
 केचित्प्रहरणैश्छिन्ना विनिपेतुर्गतासवः ॥ ६९  
 एवं सुरद्विषोऽनेकान्बलवानाततायिनः ।  
 जघान समरे वीरः कार्तिकेयो महाबलः ॥ ७०  
 बाणो नामाथ दैतेयो बलेः पुत्रो महाबलः ।  
 क्रौञ्चं पर्वतमासाद्य देवसंघानबाधत ॥ ७१  
 तमभ्ययान्महासेनः सुरशत्रुमुदारधीः ।  
 स कार्तिकेयस्य भयात्क्रौञ्चं शरणमेयिवान् ॥ ७२  
 ततः क्रौञ्चं महामन्युः क्रौञ्चनादनिनादितम् ।  
 शक्यो विभेद भगवान्कार्तिकेयोऽग्निदत्तया ॥ ७३  
 सशालस्कन्धसरलं त्रस्तवानरवारणम् ।  
 पुलिनत्रस्तविहगं विनिष्पतितपन्नगम् ॥ ७४  
 गोलाङ्गूलक्षसंघैश्च द्रवद्भिरनुनादितम् ।  
 कुरङ्गगतिनिर्घोषमुद्भ्रान्तसमराचितम् ॥ ७५  
 विनिष्पतद्भिः शरभैः सिंहैश्च सहसा द्रुतैः ।  
 शोच्यामपि दशां प्राप्नो रराजैव स पर्वतः ॥ ७६  
 विद्याधराः समुत्पेतुस्तस्य शृङ्गनिवासिनः ।  
 किंनराश्च समुद्विग्नाः शक्तिपातरवोद्धताः ॥ ७७  
 ततो दैत्या विनिष्पेतुः शतशोऽथ सहस्रशः ।  
 प्रदीप्तात्पर्वतश्रेष्ठाद्विचित्राभरणस्रजः ॥ ७८  
 तान्निजघ्नुरतिक्रम्य कुमारानुचरा मृधे ।  
 विभेद शक्यो क्रौञ्चं च पावकिः परवीरहा ॥ ७९



बहुधा चैकधा चैव कृत्वात्मानं महात्मना ।  
 शक्तिः क्षिता रणे तस्य पाणिमेति पुनः पुनः ॥ ८०  
 एवंप्रभावो भगवानतो भूयश्च पावकिः ।  
 क्रौञ्चस्तेन विनिर्भिन्नो दैत्याश्च शतशो हताः ॥ ८१  
 ततः स भगवान्देवो निहत्य विबुधद्विषः ।  
 सभाज्यमानो विबुधैः परं हर्षमवाप ह ॥ ८२  
 ततो दुन्दुभयो राजन्नेदुः शङ्खाश्च भारत ।  
 मुमुचुर्देवयोषाश्च पुष्पवर्षमनुत्तमम् ॥ ८३  
 दिव्यगन्धमुपादाय ववौ पुण्यश्च मारुतः ।  
 गन्धर्वास्तुष्टुवुश्चैनं यज्वानश्च महर्षयः ॥ ८४  
 केचिदेनं व्यवस्यन्ति पितामहसुतं प्रभुम् ।  
 सनत्कुमारं सर्वेषां ब्रह्मयोनिं तमग्रजम् ॥ ८५  
 केचिन्महेश्वरसुतं केचित्पुत्रं विभावसोः ।  
 उमायाः कृत्तिकानां च गङ्गायाश्च वदन्त्युत ॥ ८६  
 एकधा च द्विधा चैव चतुर्धा च महाबलम् ।  
 योगिनामीश्वरं देवं शतशोऽथ सहस्रशः ॥ ८७  
 एतत्ते कथितं राजन्कार्तिकेयाभिषेचनम् ।  
 शृणु चैव सरस्वत्यास्तीर्थवंशस्य पुण्यताम् ॥ ८८  
 बभूव तीर्थप्रवरं हतेषु सुरशत्रुषु ।  
 कुमारेण महाराज त्रिविष्टपमिवापरम् ॥ ८९  
 ऐश्वर्याणि च तत्रस्थो ददावीशः पृथक्पृथक् ।  
 तदा नैर्ऋतमुख्येभ्यस्त्रैलोक्ये पावकात्मजः ॥ ९०  
 एवं स भगवांस्तस्मिंस्तीर्थे दैत्यकुलान्तकः ।  
 अभिषिक्तो महाराज देवसेनापतिः सुरैः ॥ ९१  
 औजसं नाम तत्तीर्थं यत्र पूर्वमपां पतिः ।  
 अभिषिक्तः सुरगणैर्वरुणो भरतर्षभ ॥ ९२  
 तस्मिंस्तीर्थवरे स्नात्वा स्कन्दं चाभ्यर्च्य लाङ्गली ।  
 ब्राह्मणेभ्यो ददौ रुक्मं वासांस्त्राभरणानि च ॥ ९३  
 उषित्वा रजनीं तत्र माधवः परवीरहा ।  
 पूज्य तीर्थवरं तच्च स्पृष्ट्वा तोयं च लाङ्गली ।

दृष्टः प्रीतमनाश्चैव ह्यभवन्माधवोत्तमः ॥ ९४  
 एतत्ते सर्वमाख्यातं यन्मां त्वं परिपृच्छसि ।  
 यथाभिषिक्तो भगवान्स्कन्दो देवैः समागतैः ॥ ९५

इति श्रीमहाभारते शल्यपर्वणि

पञ्चचत्वारिंशोऽध्यायः ॥ ४५ ॥

४६

जनमजेय उवाच ।

अत्यद्भुतमिदं ब्रह्मश्रुतवानस्मि तत्त्वतः ।  
 अभिषेकं कुमारस्य विस्तरेण यथाविधि ॥ १  
 यच्छ्रुत्वा पूतमात्मानं विजानामि तपोधन ।  
 प्रहृष्टानि च रोमाणि प्रसन्नं च मनो मम ॥ २  
 अभिषेकं कुमारस्य दैत्यानां च वधं तथा ।  
 श्रुत्वा मे परमा प्रीतिर्भूयः कौतूहलं हि मे ॥ ३  
 अपां पतिः कथं ह्यस्मिन्नभिषिक्तः सुरासुरैः ।  
 तन्मे ब्रूहि महाप्राज्ञ कुशलो ह्यसि सत्तम ॥ ४

वैशंपायन उवाच ।

शृणु राजन्निदं चित्रं पूर्वकल्पे यथातथम् ।  
 आदौ कृतयुगे तस्मिन्वर्तमाने यथाविधि ।  
 वरुणं देवताः सर्वाः समेत्येदमथाब्रुवन् ॥ ५  
 यथास्मान्सुरराट् शक्रो भयेभ्यः पाति सर्वदा ।  
 तथा त्वमपि सर्वासां सरितां वै पतिर्भव ॥ ६  
 वासश्च ते सदा देव सागरे मकरालये ।  
 समुद्रोऽयं तव वशे भविष्यति नदीपतिः ॥ ७  
 सोमेन सार्धं च तव हानिवृद्धी भविष्यतः ।  
 एवमस्त्विति तान्देवान्वरुणो वाक्यमब्रवीत् ॥ ८  
 समागम्य ततः सर्वे वरुणं सागरालयम् ।  
 अपां पतिं प्रचक्रुर्हि विधिदृष्टेन कर्मणा ॥ ९  
 अभिषिच्य ततो देवा वरुणं यादसां पतिम् ।  
 जग्मुः स्वान्येव स्थानानि पूजयित्वा जलेश्वरम् ॥ १०  
 अभिषिक्तस्ततो देवैर्वरुणोऽपि महायशः ।



सरितः सागरांश्चैव नदांश्चैव सरांसि च ।  
 पालयामास विधिना यथा देवान्शतक्रतुः ॥ ११  
 ततस्तत्राप्युपस्पृश्य दत्त्वा च विविधं वसु ।  
 अग्नितीर्थं महाप्राज्ञः स जगाम प्रलम्बहा ।  
 नष्टो न दृश्यते यत्र शमीगर्भे हुताशनः ॥ १२  
 लोकालोकविनाशे च प्रादुर्भूते तदानघ ।  
 उपतस्थुर्महात्मानं सर्वलोकपितामहम् ॥ १३  
 अग्निः प्रनष्टो भगवान्कारणं च न विद्महे ।  
 सर्वलोकक्षयो मा भूत्संपादयतु नोऽनलम् ॥ १४

जनमेजय उवाच ।

किमर्थं भगवानग्निः प्रनष्टो लोकभावनः ।  
 विज्ञातश्च कथं देवैस्तन्ममाचक्ष्व तत्त्वतः ॥ १५

वैशंपायन उवाच ।

भृगोः शापाद्भृशं भीतो जातवेदाः प्रतापवान् ।  
 शमीगर्भमथासाद्य ननाश भगवांस्ततः ॥ १६  
 प्रनष्टे तु तदा वह्नौ देवाः सर्वे सवासवाः ।  
 अन्वेपन्त तदा नष्टं ज्वलनं भृशदुःखिताः ॥ १७  
 ततोऽग्नितीर्थमासाद्य शमीगर्भस्थमेव हि ।  
 ददृशुर्ज्वलनं तत्र वसमानं यथाविधि ॥ १८  
 देवाः सर्वे नरव्याघ्र बृहस्पतिपुरोगमाः ।  
 ज्वलनं तं समासाद्य प्रीताभूवन्सवासवाः ।  
 पुनर्यथागतं जग्मुः सर्वभक्षश्च सोऽभवत् ॥ १९  
 भृगोः शापान्महीपाल यदुक्तं ब्रह्मवादिना ।  
 तत्राप्याप्नुत्य मतिमान्ब्रह्मयोनिं जगाम ह ॥ २०  
 ससर्ज भगवान्यत्र सर्वलोकपितामहः ।  
 तत्राप्युत्थ ततो ब्रह्मा सह देवैः प्रभुः पुरा ।  
 ससर्ज चान्नानि तथा देवतानां यथाविधि ॥ २१  
 तत्र स्नात्वा च दत्त्वा च वसूनि विविधानि च ।  
 कौबेरं प्रययौ तीर्थं तत्र तप्त्वा महत्तपः ।  
 धनाधिपत्यं संप्राप्तो राजन्नैलविलः प्रभुः ॥ २२

तत्रस्थमेव तं राजन्धनानि निधयस्तथा ।  
 उपतस्थुर्नरश्रेष्ठ तत्तीर्थं लाङ्गली ततः ।  
 गत्वा स्नात्वा च विधिवद्ब्राह्मणेभ्यो धनं ददौ ॥ २३  
 ददृशे तत्र तत्स्थानं कौबेरे काननोत्तमे ।  
 पुरा यत्र तपस्तप्तं विपुलं सुमहात्मना ॥ २४  
 यत्र राज्ञा कुबेरेण वरा लब्धाश्च पुष्कलाः ।  
 धनाधिपत्यं सख्यं च रुद्रेणामिततेजसा ॥ २५  
 सुरत्वं लोकपालत्वं पुत्रं च नलकूवरम् ।  
 यत्र लेभे महाबाहो धनाधिपतिरञ्जसा ॥ २६  
 अभिषिक्तश्च तत्रैव समागम्य मरुद्गणैः ।  
 वाहनं चास्य तद्वत्तं हंसयुक्तं मनोरमम् ।  
 विमानं पुष्पकं दिव्यं नैर्ऋतैश्चर्यमेव च ॥ २७  
 तत्राप्युत्थ बलो राजन्दत्त्वा दायांश्च पुष्कलान् ।  
 जगाम त्वरितो रामस्तीर्थं श्वेतानुलेपनः ॥ २८  
 निषेवितं सर्वसत्त्वैर्नाम्ना बदरपाचनम् ।  
 नानर्तुकवनोपेतं सदापुष्पफलं शुभम् ॥ २९

इति श्रीमहाभारते शल्यपर्वणि

षट्चत्वारिंशोऽध्यायः ॥ ४६ ॥

४७

वैशंपायन उवाच ।

ततस्तीर्थवरं रामो ययौ बदरपाचनम् ।  
 तपस्विसिद्धचरितं यत्र कन्या धृतव्रता ॥ १  
 भरद्वाजस्य दुहिता रूपेणाप्रतिमा भुवि ।  
 सुचावती नाम विभो कुमारी ब्रह्मचारिणी ॥ २  
 तपश्चचार सात्युग्रं नियमैर्वहुभिर्नृप ।  
 भर्ता मे देवराजः स्यादिति निश्चित्य भामिनी ॥ ३  
 समास्तस्या व्यतिक्रान्ता बह्वयः कुरुकुलोद्बह ।  
 चरन्त्या नियमांस्तांस्तान्स्त्रीभिस्तीव्रान्सुदुश्चरान् ॥ ४  
 तस्यास्तु तेन वृत्तेन तपसा च विशां पते ।  
 भक्त्या च भगवान्प्रीतः परया पाकशासनः ॥ ५



आजगामाश्रमं तस्यास्त्रिदशाधिपतिः प्रभुः ।  
 आस्थाय रूपं विप्रर्षेर्वसिष्ठस्य महात्मनः ॥ ६  
 सा तं दृष्ट्वाप्रतपसं वसिष्ठं तपतां वरम् ।  
 आचारैर्मुनिभिर्दृष्टैः पूजयामास भारत ॥ ७  
 उवाच नियमज्ञा च कल्याणी सा प्रियंवदा ।  
 भगवन्मुनिशार्दूल किमाज्ञापयसि प्रभो ॥ ८  
 सर्वमद्य यथाशक्ति तव दास्यामि सुव्रत ।  
 शक्रभक्त्या तु ते पाणिं न दास्यामि कथंचन ॥ ९  
 व्रतैश्च नियमैश्चैव तपसा च तपोधन ।  
 शक्रस्तोषयितव्यो वै मया त्रिभुवनेश्वरः ॥ १०  
 इत्युक्तो भगवान्देवः स्मयन्निव निरीक्ष्य ताम् ।  
 उवाच नियमज्ञां तां सान्त्वयन्निव भारत ॥ ११  
 उग्रं तपश्चरसि वै विदिता मेऽसि सुव्रते ।  
 यदर्थमयमारम्भस्तव कल्याणि हृद्गतः ॥ १२  
 तच्च सर्वं यथाभूतं भविष्यति वरानने ।  
 तपसा लभ्यते सर्वं सर्वं तपसि तिष्ठति ॥ १३  
 यानि स्थानानि दिव्यानि विबुधानां शुभानने ।  
 तपसा तानि प्राप्यानि तपोमूलं महत्सुखम् ॥ १४  
 इह कृत्वा तपो घोरं देहं संन्यस्य मानवाः ।  
 देवत्वं यान्ति कल्याणि शृणु चेदं वचो मम ॥ १५  
 पचस्वैतानि सुभगे बदराणि शुभव्रते ।  
 पचेत्युक्त्वा स भगवाञ्जगाम बलसूदनः ॥ १६  
 आमन्त्र्य तां तु कल्याणीं ततो जप्यं जजाप सः ।  
 अविदूरे ततस्तस्मादाश्रमातीर्थं उत्तमे ।  
 इन्द्रतीर्थे महाराज त्रिषु लोकेषु विश्रुते ॥ १७  
 तस्या जिज्ञासनार्थं स भगवान्पाकशासनः ।  
 बदराणामपचनं चकार विबुधाधिपः ॥ १८  
 ततः सा प्रयता राजन्वाग्यता विगतक्लमा ।  
 तत्परा शुचिसंवीता पावके समधिश्रयत् ।  
 अपचद्राजशार्दूल बदराणि महाव्रता ॥ १९

तस्याः पचन्त्याः सुमहान्कालोऽगात्पुरुषर्षभ ।  
 न च स्म तान्यपच्यन्त दिनं च क्षयमभ्यगात् ॥ २०  
 हुताशनेन दग्धश्च यस्तस्याः काष्ठसंचयः ।  
 अकाष्ठमग्निं सा दृष्ट्वा स्वशरीरमथादहत् ॥ २१  
 पादौ प्रक्षिप्य सा पूर्वं पावके चारुदर्शना ।  
 दग्धौ दग्धौ पुनः पादावुपावर्तयतानघा ॥ २२  
 चरणौ दह्यमानौ च नाचिन्त्यदनिन्दिता ।  
 दुःखं कमलपत्राक्षी महर्षेः प्रियकाम्यया ॥ २३  
 अथ तत्कर्म दृष्ट्वास्याः प्रीतस्त्रिभुवनेश्वरः ।  
 ततः संदर्शयामास कन्यायै रूपमात्मनः ॥ २४  
 उवाच च सुरश्रेष्ठतां कन्यां सुदृढव्रताम् ।  
 प्रीतोऽस्मि ते शुभे भक्त्या तपसा नियमेन च ॥ २५  
 तस्माद्योऽभिमतः कामः स ते संपत्स्यते शुभे ।  
 देहं त्यक्त्वा महाभागे त्रिदिवे मयि वत्स्यसि ॥ २६  
 इदं च ते तीर्थवरं स्थिरं लोके भविष्यति ।  
 सर्वपापापहं सुभ्रु नाम्ना बदरपाचनम् ।  
 विख्यातं त्रिषु लोकेषु ब्रह्मर्षिभिरभिभुतम् ॥ २७  
 अस्मिन्बलु महाभागे शुभे तीर्थवरे पुरा ।  
 त्यक्त्वा सप्तर्षयो जग्मुर्हिमवन्तमरुन्धतीम् ॥ २८  
 ततस्ते वै महाभागा गत्वा तत्र सुसंशिताः ।  
 वृत्त्यर्थं फलमूलानि समाहर्तुं ययुः किल ॥ २९  
 तेषां वृत्त्यर्थिनां तत्र वसतां हिमवद्वने ।  
 अनावृष्टिरनुप्राप्ता तदा द्वादशवार्षिकी ॥ ३०  
 ते कृत्वा चाश्रमं तत्र न्यवसन्त तपस्विनः ।  
 अरुन्धत्यपि कल्याणी तपोनित्याभ्रतत्तदा ॥ ३१  
 अरुन्धतीं ततो दृष्ट्वा तीव्रं नियममास्थिताम् ।  
 अथागमन्निनयनः सुप्रीतो वरदस्तदा ॥ ३२  
 ब्राह्मं रूपं ततः कृत्वा महादेवो महायशः ।  
 तामभ्येत्याब्रवीदेवो भिक्षामिच्छाम्यहं शुभे ॥ ३३  
 प्रत्युवाचः ततः सा तं ब्राह्मणं चारुदर्शना ।



क्षीणोऽन्नसंचयो विप्र बदराणीह भक्षय ।  
 ततोऽन्नवीन्महादेवः पचन्वैतानि सुव्रते ॥ ३४  
 इत्युक्त्वा सापचत्तानि ब्राह्मणप्रियकाम्यया ।  
 अधिश्रित्य समिद्धेऽग्नौ बदराणि यशस्विनी ॥ ३५  
 दिव्या मनोरमाः पुण्याः कथाः शुश्राव सा तदा ।  
 अतीता सा त्वनावृष्टिर्घोरा द्वादशवार्षिकी ॥ ३६  
 अनश्रन्त्याः पचन्त्याश्च शृण्वन्त्याश्च कथाः शुभाः ।  
 अहःसमः स तस्यास्तु कालोऽतीतः सुदारुणः ॥ ३७  
 ततस्ते मुनयः प्राप्ताः फलान्यादाय पर्वतात् ।  
 ततः स भगवान्प्रीतः प्रोवाचारुन्धतीं तदा ॥ ३८  
 उपसर्पस्व धर्मज्ञे यथापूर्वमिमानृषीन् ।  
 प्रीतोऽस्मि तव धर्मज्ञे तपसा नियमेन च ॥ ३९  
 ततः संदर्शयामास स्वरूपं भगवान्हरः ।  
 ततोऽन्नवीत्तदा तेभ्यस्तस्यास्तच्चरितं महत् ॥ ४०  
 भवद्भिर्हिमवत्पृष्ठे यत्तपः समुपार्जितम् ।  
 अस्याश्च यत्तपो विप्रा न समं तन्मतं मम ॥ ४१  
 अनया हि तपस्विन्या तपस्तप्तं सुदुश्चरम् ।  
 अनश्रन्त्या पचन्त्या च समा द्वादश पारिताः ॥ ४२  
 ततः प्रोवाच भगवांस्तामेवारुन्धतीं पुनः ।  
 वरं वृष्णीष्व कल्याणि यत्तेऽभिलषितं हृदि ॥ ४३  
 सान्नवीत्पृथुताम्राक्षी देवं सप्तर्षिसंसदि ।  
 भगवान्यदि मे प्रीतस्तीर्थं स्यादिदमुत्तमम् ।  
 सिद्धदेवर्षिदयितं नाम्ना बदरपाचनम् ॥ ४४  
 तथास्मिन्देवदेवेश त्रिरात्रमुषितः शुचिः ।  
 प्राप्नुयादुपवासेन फलं द्वादशवार्षिकम् ।  
 एवमस्त्विति तां चोक्त्वा हरो यातस्तदा दिवम् ॥ ४५  
 ऋषयो विस्मयं जग्मुस्तां दृष्ट्वा चाप्यरुन्धतीम् ।  
 अश्रान्तां चाविवर्णां च क्षुत्पिपासासहं सतीम् ॥ ४६  
 एवं सिद्धिः परा प्राप्ता अरुन्धत्या विशुद्धया ।  
 यथा त्वया महाभागे मदर्थं संशितव्रते ॥ ४७

विशेषो हि त्वया भद्रे व्रते ह्यस्मिन्समर्पितः ।  
 तथा चेदं ददाम्यद्य नियमेन सुतोषितः ॥ ४८  
 विशेषं तव कल्याणि प्रयच्छामि वरं वरे ।  
 अरुन्धत्या वरस्तस्या यो दत्तो वै महात्मना ॥ ४९  
 तस्य चाहं प्रसादेन तव कल्याणि तेजसा ।  
 प्रवक्ष्याम्यपरं भूयो वरमत्र यथाविधि ॥ ५०  
 यस्त्वेकां रजनीं तीर्थं वत्स्यते सुसमाहितः ।  
 स स्नात्वा प्राप्स्यते लोकान्देहन्यासाच्च दुर्लभान् ॥  
 इत्युक्त्वा भगवान्देवः सहस्राक्षः प्रतापवान् ।  
 सुचावतीं ततः पुण्यां जगाम त्रिदिवं पुनः ॥ ५२  
 गते वज्रधरे राजंस्तत्र वर्षं पपात ह ।  
 पुष्पाणां भरतश्रेष्ठ दिव्यानां दिव्यगन्धिनाम् ॥ ५३  
 नेदुर्दुन्दुभयश्चापि समन्तात्सुमहास्वनाः ।  
 मारुतश्च ववौ युक्त्या पुण्यगन्धो विशां पते ॥ ५४  
 उत्सृज्य तु शुभं देहं जगामेन्द्रस्य भार्यताम् ।  
 तपसोऽग्रेण सा लब्ध्वा तेन रेमे सहाच्युत ॥ ५५

जनमेजय उवाच ।

का तस्या भगवन्माता क संवृद्धा च शोभना ।  
 श्रोतुमिच्छाम्यहं ब्रह्मन्परं कौतूहलं हि मे ॥ ५६  
 वैशंपायन उवाच ।

भारद्वाजस्य विप्रर्षेः स्कन्नं रेतो महात्मनः ।  
 दृष्ट्वाप्सरसमायान्तीं घृताचीं पृथुलोचनाम् ॥ ५७  
 स तु जग्राह तद्रेतः करेण जपतां वरः ।  
 तदावपत्पर्णपुटे तत्र सा संभवच्छुभा ॥ ५८  
 तस्यास्तु जातकर्मादि कृत्वा सर्वं तपोधनः ।  
 नाम चास्याः स कृतवान्भारद्वाजो महामुनिः ॥ ५९  
 सुचावतीति धर्मात्मा तदर्षिगणसंसदि ।  
 स च तामाश्रमे न्यस्य जगाम हिमवद्वनम् ॥ ६०  
 तत्राप्युपस्पृश्य महानुभावो  
 वसूनि दत्त्वा च महाद्विजेभ्यः ।



जगाम तीर्थं सुसमाहितात्मा

शक्रस्य वृष्णिप्रवरस्तदानीम् ॥ ६१

इति श्रीमहाभारते शल्यपर्वणि

सप्तचत्वारिंशोऽध्यायः ॥ ४७ ॥

४८

वैशंपायन उवाच ।

इन्द्रतीर्थं ततो गत्वा यदूनां प्रवरो बली ।

विप्रेभ्यो धनरत्नानि ददौ स्नात्वा यथाविधि ॥ १

तत्र ह्यमरराजोऽसावीजे क्रतुशतेन ह ।

बृहस्पतेश्च देवेशः प्रददौ विपुलं धनम् ॥ २

निरर्गलान्सजारूढ्यान्सर्वान्विविधदक्षिणान् ।

आजहार क्रतूस्तत्र यथोक्तान्वेदपारगैः ॥ ३

तान्क्रतून्भरतश्रेष्ठ शतकृत्वो महाद्युतिः ।

पूरयामास विधिवत्ततः ख्यातः शतक्रतुः ॥ ४

तस्य नाम्ना च तत्तीर्थं शिवं पुण्यं सनातनम् ।

इन्द्रतीर्थमिति ख्यातं सर्वपापप्रमोचनम् ॥ ५

उपस्पृश्य च तत्रापि विधिवन्मुसलायुधः ।

ब्राह्मणान्पूजयित्वा च पानाच्छादनभोजनैः ।

शुभं तीर्थवरं तस्माद्रामतीर्थं जगाम ह ॥ ६

यत्र रामो महाभागो भार्गवः सुमहातपाः ।

असकृत्पृथिवीं सर्वां हतक्षत्रियपुंगवाम् ॥ ७

उपाध्यायं पुरस्कृत्य कश्यपं मुनिसत्तमम् ।

अयजद्वाजपेयेन सोऽश्वमेधशतेन च ।

प्रददौ दक्षिणार्थं च पृथिवीं वै ससागराम् ॥ ८

रामो दत्त्वा धनं तत्र द्विजेभ्यो जनमेजय ।

उपस्पृश्य यथान्यायं पूजयित्वा तथा द्विजान् ॥ ९

पुण्ये तीर्थे शुभे देशे वसु दत्त्वा शुभाननः ।

मुनींश्चैवाभिवाद्याथ यमुनातीर्थमागमत् ॥ १०

यत्रानयामास तदा राजसूयं महीपते ।

पुत्रोऽदितेर्महाभागो वरुणो वै सितप्रभः ॥ ११

तत्र निर्जित्य संग्रामे मानुषान्दैवतांस्तथा ।

वरं क्रतुं समाजह्ने वरुणः परवीरहा ॥ १२

तस्मिन्क्रतुवरे वृत्ते संग्रामः समजायत ।

देवानां दानवानां च त्रैलोक्यस्य क्षयावहः ॥ १३

राजसूये क्रतुश्रेष्ठे निवृत्ते जनमेजय ।

जायते सुमहाघोरः संग्रामः क्षत्रियान्प्रति ॥ १४

सीरायुधस्तदा रामस्तस्मिंस्तीर्थवरे तदा ।

तत्र स्नात्वा च दत्त्वा च द्विजेभ्यो वसु माधवः ॥ १५

वनमाली ततो हृष्टः स्तूयमानो द्विजातिभिः ।

तस्मादादित्यतीर्थं च जगाम कमलेक्षणः ॥ १६

यत्रेष्ट्वा भगवाङ्ज्योतिर्भास्करो राजसत्तम ।

ज्योतिषामाधिपत्यं च प्रभावं चाभ्यपद्यत ॥ १७

तस्या नद्यास्तु तीरे वै सर्वे देवाः सवासवाः ।

विश्वेदेवाः समस्तो गन्धर्वाप्सरसश्च ह ॥ १८

द्वैपायनः शुकश्चैव कृष्णश्च मधुसूदनः ।

यक्षाश्च राक्षसाश्चैव पिशाचाश्च विशां पते ॥ १९

एते चान्ये च बहवो योगसिद्धाः सहस्रशः ।

तस्मिंस्तीर्थे सरस्वत्याः शिवे पुण्ये परंतप ॥ २०

तत्र हत्वा पुरा विष्णुरसुरौ मरुकैटभौ ।

आप्नुतो भरतश्रेष्ठ तीर्थप्रवर उत्तमे ॥ २१

द्वैपायनश्च धर्मात्मा तत्रैवाप्नुत्य भारत ।

संप्राप्तः परमं योगं सिद्धिं च परमां गतः ॥ २२

असितो देवलश्चैव तस्मिन्नेव महातपाः ।

परमं योगमास्थाय ऋषिर्योगमवाप्तवान् ॥ २३

इति श्रीमहाभारते शल्यपर्वणि

अष्टचत्वारिंशोऽध्यायः ॥ ४८ ॥

४९

वैशंपायन उवाच

तस्मिन्नेव तु धर्मात्मा वसति स्म तपोधनः ।

गार्हस्थ्यं धर्ममास्थाय असितो देवलः पुरा ॥ १



धर्मनित्यः शुचिर्दान्तो न्यस्तदण्डो महातपाः ।  
 कर्मणा मनसा वाचा समः सर्वेषु जन्तुषु ॥ २  
 अक्रोधनो महाराज तुल्यनिन्दाप्रियाप्रियः ।  
 काञ्चने लोष्टके चैव समदर्शी महातपाः ॥ ३  
 देवताः पूजयन्नित्यमतिथींश्च द्विजैः सह ।  
 ब्रह्मचर्यरतो नित्यं सदा धर्मपरायणः ॥ ४  
 ततोऽभ्येत्य महाराज योगमास्थाय भिक्षुकः ।  
 जैगीषव्यो मुनिर्धीमांस्तस्मिंस्तीर्थे समाहितः ॥ ५  
 देवलस्याश्रमे राजन्यवसत्स महाद्युतिः ।  
 योगनित्यो महाराज सिद्धिं प्राप्तो महातपाः ॥ ६  
 तं तत्र वसमानं तु जैगीषव्यं महामुनिम् ।  
 देवलो दर्शयन्नेव नैवायुञ्जत धर्मतः ॥ ७  
 एवं तयोर्महाराज दीर्घकालो व्यतिक्रमत् ।  
 जैगीषव्यं मुनिं चैव न ददर्शति देवलः ॥ ८  
 आहारकाले मतिमान्परिव्राट् जनमेजय ।  
 उपातिष्ठत धर्मज्ञो भैक्षकाले स देवलम् ॥ ९  
 स दृष्ट्वा भिक्षुरूपेण प्राप्तं तत्र महामुनिम् ।  
 गौरवं परमं चक्रे प्रीतिं च विपुलां तथा ॥ १०  
 देवलस्तु यथाशक्ति पूजयामास भारत ।  
 ऋषिदृष्टेन विधिना समा बह्वयः समाहितः ॥ ११  
 कदाचित्तस्य नृपते देवलस्य महात्मनः ।  
 चिन्ता सुमहती जाता मुनिं दृष्ट्वा महाद्युतिम् ॥ १२  
 समास्तु समतिक्रान्ता बह्वयः पूजयतो मम ।  
 न चायगलसो भिक्षुरभ्यभाषत किञ्चन ॥ १३  
 एवं विगणयन्नेव स जगाम महोदधिम् ।  
 अन्तरिक्षचरः श्रीमान्कलशं गृह्य देवलः ॥ १४  
 गच्छन्नेव स धर्मात्मा समुद्रं सरितां पतिम् ।  
 जैगीषव्यं ततोऽपश्यद्गतं प्रागेव भारत ॥ १५  
 ततः सविस्मयश्चिन्तां जगामाथासितः प्रभुः ।  
 कथं भिक्षुरयं प्राप्तः समुद्रे स्नात एव च ॥ १६

इत्येवं चिन्तयामास महर्षिरसितस्तदा ।  
 स्नात्वा समुद्रे विधिवच्छुचिर्जप्यं जजाप ह ॥ १७  
 कृतजप्याह्निकः श्रीमानाश्रमं च जगाम ह ।  
 कलशं जलपूर्णं वै गृहीत्वा जनमेजय ॥ १८  
 ततः स प्रविशन्नेव स्वमाश्रमपदं मुनिः ।  
 आसीनमाश्रमे तत्र जैगीषव्यमपश्यत् ॥ १९  
 न व्याहरति चैवैनं जैगीषव्यः कथंचन ।  
 काष्ठभूतोऽऽश्रमपदे वसति स्म महातपाः ॥ २०  
 तं दृष्ट्वा चाप्युतं तोये सागरे सागरोपमम् ।  
 प्रविष्टमाश्रमं चापि पूर्वमेव ददर्श सः ॥ २१  
 असितो देवलो राजश्चिन्तयामास बुद्धिमान् ।  
 दृष्टः प्रभावं तपसो जैगीषव्यस्य योगजम् ॥ २२  
 चिन्तयामास राजेन्द्र तदा स मुनिसत्तमः ।  
 मया दृष्टः समुद्रे च आश्रमे च कथं त्वयम् ॥ २३  
 एवं विगणयन्नेव स मुनिर्मन्त्रपारगः ।  
 उत्पपाताश्रमात्तस्मादन्तरिक्षं विशां पते ।  
 जिज्ञासार्थं तदा भिक्षोर्जैगीषव्यस्य देवलः ॥ २४  
 सोऽन्तरिक्षचरान्सिद्धान्समपश्यत्समाहितान् ।  
 जैगीषव्यं च तैः सिद्धैः पूज्यमानमपश्यत् ॥ २५  
 ततोऽसितः सुसंरब्धो व्यवसायी दृढव्रतः ।  
 अपश्यद्वै दिवं यान्तं जैगीषव्यं स देवलः ॥ २६  
 तस्माच्च पितृलोकं तं व्रजन्तं सोऽन्वपश्यत् ।  
 पितृलोकाच्च तं यान्तं याम्यं लोकमपश्यत् ॥ २७  
 तस्मादपि समुत्पत्य सोमलोकमभिष्टुतम् ।  
 व्रजन्तमन्वपश्यत्स जैगीषव्यं महामुनिम् ॥ २८  
 लोकान्समुत्पतन्तं च शुभानेकान्तयाजिनाम् ।  
 ततोऽग्निहोत्रिणां लोकांस्तेभ्यश्चाप्युत्पपात ह ॥ २९  
 दर्शं च पौर्णमासं च ये यजन्ति तपोधनाः ।  
 तेभ्यः स ददृशे धीमाल्लोकेभ्यः पशुयाजिनाम् ।  
 व्रजन्तं लोकममलमपश्यदेवपूजितम् ॥ ३०



चातुर्मास्यैर्बहुविधैर्यजन्ते ये तपोधनाः ।  
 तेषां स्थानं तथा यान्तं तथाग्निष्टोमयाजिनाम् ॥ ३१  
 अग्निष्टुतेन च तथा ये यजन्ति तपोधनाः ।  
 तत्स्थानमनुसंप्राप्तमन्वपश्यत देवलः ॥ ३२  
 वाजपेयं क्रतुवरं तथा बहुसुवर्णकम् ।  
 आहरन्ति महाप्राज्ञास्तेषां लोकेष्वपश्यत ॥ ३३  
 यजन्ते पुण्डरीकेण राजसूयेन चैव ये ।  
 तेषां लोकेष्वपश्यच्च जैगीषव्यं स देवलः ॥ ३४  
 अश्वमेधं क्रतुवरं नरमेधं तथैव च ।  
 आहरन्ति नरश्रेष्ठास्तेषां लोकेष्वपश्यत ॥ ३५  
 सर्वमेधं च दुष्प्रापं तथा सौत्रामणिं च ये ।  
 तेषां लोकेष्वपश्यच्च जैगीषव्यं स देवलः ॥ ३६  
 द्वादशाहैश्च सत्रैर्ये यजन्ते विविधैर्नृप ।  
 तेषां लोकेष्वपश्यच्च जैगीषव्यं स देवलः ॥ ३७  
 मित्रावरुणयोर्लोकानादित्यानां तथैव च ।  
 सलोकतामनुप्राप्तमपश्यत ततोऽसितः ॥ ३८  
 रुद्राणां च वसूनां च स्थानं यच्च बृहस्पतेः ।  
 तानि सर्वाण्यतीतं च समपश्यत्ततोऽसितः ॥ ३९  
 आरुह्य च गवां लोकं प्रयान्तं ब्रह्मसत्रिणाम् ।  
 लोकानपश्यद्गच्छन्तं जैगीषव्यं ततोऽसितः ॥ ४०  
 त्रीँल्लोकानपरान्विप्रमुत्पतन्तं स्वतेजसा ।  
 पतिव्रतानां लोकांश्च व्रजन्तं सोऽन्वपश्यत ॥ ४१  
 ततो मुनिवरं भूयो जैगीषव्यमथासितः ।  
 नान्वपश्यत योगस्थमन्तर्हितमरिंदम ॥ ४२  
 सोऽचिन्तयन्महाभागो जैगीषव्यस्य देवलः ।  
 प्रभावं सुव्रतत्वं च सिद्धिं योगस्य चातुलाम् ॥ ४३  
 असितोऽपृच्छत तदा सिद्धाल्लोकेषु सत्तमान् ।  
 प्रयतः प्राञ्जलिर्भूत्वा धीरस्तान्ब्रह्मसत्रिणः ॥ ४४  
 जैगीषव्यं न पश्यामि तं शंसत महौजसम् ।  
 एतदिच्छाम्यहं श्रोतुं परं कौतूहलं हि मे ॥ ४५

सिद्धा ऊचुः ।

शृणु देवल भूतार्थं शंसतां नो दृढव्रत ।  
 जैगीषव्यो गतो लोकं शाश्वतं ब्रह्मणोऽव्ययम् ॥ ४६  
 स श्रुत्वा वचनं तेषां सिद्धानां ब्रह्मसत्रिणाम् ।  
 असितो देवलस्तूर्णमुत्पपात पपात च ॥ ४७  
 ततः सिद्धास्त ऊचुर्हि देवलं पुनरेव ह ।  
 न देवल गतिस्तत्र तव गन्तुं तपोधन ।  
 ब्रह्मणः सदनं विप्र जैगीषव्यो यदाप्तवान् ॥ ४८  
 तेषां तद्वचनं श्रुत्वा सिद्धानां देवलः पुनः ।  
 आनुपूर्व्येण लोकांस्तान्सर्वानिवततार ह ॥ ४९  
 स्वमाश्रमपदं पुण्यमाजगाम पतंगवत् ।  
 प्रविशन्नेव चापश्यजैगीषव्यं स देवलः ॥ ५०  
 ततो बुद्ध्या व्यगणयद्देवलो धर्मयुक्त्या ।  
 दृष्ट्वा प्रभावं तपसो जैगीषव्यस्य योगजम् ॥ ५१  
 ततोऽब्रवीन्महात्मानं जैगीषव्यं स देवलः ।  
 विनयावनतो राजन्नुपसर्प्य महामुनिम् ।  
 मोक्षधर्मं समास्थातुमिच्छेयं भगवन्नहम् ॥ ५२  
 तस्य तद्वचनं श्रुत्वा उपदेशं चकार सः ।  
 विधिं च योगस्य परं कार्याकार्यं च शास्त्रतः ॥ ५३  
 संन्यासकृतबुद्धिं तं ततो दृष्ट्वा महातपाः ।  
 सर्वाश्चास्य क्रियाश्चक्रे विधिरष्टेन कर्मणा ॥ ५४  
 संन्यासकृतबुद्धिं तं भूतानि पितृभिः सह ।  
 ततो दृष्ट्वा परुरुदुः कोऽस्मान्संविभजिष्यति ॥ ५५  
 देवलस्तु वचः श्रुत्वा भूतानां करुणं तथा ।  
 दिशो दश व्याहरतां मोक्षं त्यक्तुं मनो दधे ॥ ५६  
 ततस्तु फलमूलानि पवित्राणि च भारत ।  
 पुष्पाण्योषधयश्चैव रोरूयन्ते सहस्रगः ॥ ५७  
 पुनर्नो देवलः क्षुद्रो नूनं छेत्यति दुर्मतिः ।  
 अभयं सर्वभूतेभ्यो यो दत्त्वा नावबुध्यते ॥ ५८  
 ततो भूयो व्यगणयत्स्वबुद्ध्या मुनिसत्तमः ।



मोक्षे गार्हस्थ्यधर्मे वा किं नु श्रेयस्करं भवेत् ॥ ५९  
 इति निश्चित्य मनसा देवलो राजसत्तम ।  
 त्यक्त्वा गार्हस्थ्यधर्मं स मोक्षधर्ममरोचयत् ॥ ६०  
 एवमादीनि संचिन्त्य देवलो निश्चयात्ततः ।  
 प्राप्तवान्परमां सिद्धिं परं योगं च भारत ॥ ६१  
 ततो देवाः समागम्य बृहस्पतिपुरोगमाः ।  
 जैगीषव्यं तपश्चास्य प्रशंसन्ति तपस्विनः ॥ ६२  
 अथाब्रवीदृषिवरो देवान्यै नारदस्तदा ।  
 जैगीषव्ये तपो नास्ति विस्मापयति योऽसितम् ॥ ६३  
 तमेवंवादिनं धीरं प्रत्यूचुस्ते दिवौकसः ।  
 मैवमित्येव शंसन्तो जैगीषव्यं महामुनिम् ॥ ६४

तत्राप्युपस्पृश्य ततो महात्मा

दत्त्वा च वित्तं हलभृद्विजेभ्यः ।

अवाप्य धर्मं परमार्थकर्म

जगाम सोमस्य महत्स तीर्थम् ॥ ६५

इति श्रीमहाभारते शल्यपर्वणि

एकोनपञ्चाशोऽध्यायः ॥ ४९ ॥

५०

वैशंपायन उवाच ।

यत्रेजिवानुडुपती राजसूयेन भारत ।  
 तस्मिन्वृत्ते महानासीत्संग्रामस्तारकामयः ॥ १  
 तत्राप्युपस्पृश्य बलो दत्त्वा दानानि चात्मवान् ।  
 सारस्वतस्य धर्मात्मा मुनेस्तीर्थं जगाम ह ॥ २  
 यत्र द्वादशवार्षिक्यामनावृष्ट्यां द्विजोत्तमान् ।  
 वेदानध्यापयामास पुरा सारस्वतो मुनिः ॥ ३  
 जनमेजय उवाच ।

कथं द्वादशवार्षिक्यामनावृष्ट्यां तपोधनः ।

वेदानध्यापयामास पुरा सारस्वतो मुनिः ॥ ४

वैशंपायन उवाच ।

आसीत्पूर्वं महाराज मुनिर्धर्मान्महातपाः ।

दधीच इति विख्यातो ब्रह्मचारी जितेन्द्रियः ॥ ५  
 तस्यातितपसः शक्रो विभेति सततं विभो ।  
 न स लोभयितुं शक्यः फलैर्वहुविधैरपि ॥ ६  
 प्रलोभनार्थं तस्याथ प्राहिणोत्पाकशासनः ।  
 दिव्यामप्सरसं पुण्यां दर्शनीयामलम्बुसाम् ॥ ७  
 तस्य तर्पयतो देवान्सरस्वत्यां महात्मनः ।  
 समीपतो महाराज सोपातिष्ठत भामिनी ॥ ८  
 तां दिव्यवपुषं दृष्ट्वा तस्यर्षेर्भावितात्मनः ।  
 रेतः स्कन्नं सरस्वत्यां तत्सा जग्राह निम्नगा ॥ ९  
 कुक्षौ चाप्यदधदृष्ट्वा तद्रेतः पुरुषर्षभ ।  
 सा दधार च तं गर्भं पुत्रहेतोर्महानदी ॥ १०  
 सुषुवे चापि समये पुत्रं सा सरितां वरा ।  
 जगाम पुत्रमादाय तमृषिं प्रति च प्रभो ॥ ११  
 ऋषिसंसदि तं दृष्ट्वा सा नदी मुनिसत्तमम् ।  
 ततः प्रोवाच राजेन्द्र ददती पुत्रमस्य तम् ।  
 ब्रह्मर्षे तव पुत्रोऽयं त्वद्भक्त्या धारितो मया ॥ १२  
 दृष्ट्वा तेऽप्सरसं रेतो यत्स्कन्नं प्रागलम्बुसाम् ।  
 तत्कुक्षिणा वै ब्रह्मर्षे त्वद्भक्त्या धृतवत्यहम् ॥ १३  
 न विनाशमिदं गच्छेत्त्वत्तेज इति निश्चयात् ।  
 प्रतिगृहीष्व पुत्रं स्वं मया दत्तमनिन्दितम् ॥ १४  
 इत्युक्तः प्रतिजग्राह प्रीतिं चावाप उत्तमाम् ।  
 मन्त्रवच्चोपजिघ्रत्तं मूर्ध्नि प्रेम्णा द्विजोत्तमः ॥ १५  
 परिष्वज्य चिरं कालं तदा भरतसत्तम ।  
 सरस्वत्यै वरं प्रादात्प्रीयमाणो महामुनिः ॥ १६  
 विश्वे देवाः सपितरो गन्धर्वाप्सरसां गणाः ।  
 रृप्तिं यास्यन्ति सुभगे तर्प्यमाणास्तवाम्भसा ॥ १७  
 इत्युक्त्वा स तु तुष्टाव वचोभिर्वै महानदीम् ।  
 प्रीतः परमहृष्टात्मा यथावच्छृणु पार्थिव ॥ १८  
 प्रसूतासि महाभागे सरसो ब्रह्मणः पुरा ।  
 जानन्ति त्वां सरिच्छ्रेष्ठे मुनयः संशितव्रताः ॥ १९



मम प्रियकरी चापि सततं प्रियदर्शने ।  
 तस्मात्सारस्वतः पुत्रो महांस्ते वरवर्णिनि ॥ २०  
 तवैव नाम्ना प्रथितः पुत्रस्ते लोकभावनः ।  
 सारस्वत इति ख्यातो भविष्यति महातपाः ॥ २१  
 एष द्वादशवर्षिक्यामनावृष्ट्यां द्विजर्षभान् ।  
 सारस्वतो महाभागे वेदानध्यापयिष्यति ॥ २२  
 पुण्याभ्यश्च सरिद्धयस्त्वं सदा पुण्यतमा शुभे ।  
 भविष्यसि महाभागे मत्प्रसादात्सरस्वति ॥ २३  
 एवं सा संस्तुता तेन वरं लब्ध्वा महानदी ।  
 पुत्रमादाय मुदिता जगाम भरतर्षभ ॥ २४  
 एतस्मिन्नेव काले तु विरोधे देवदानवैः ।  
 शक्रः प्रहरणान्वेषी लोकांस्त्रीन्विचचार ह ॥ २५  
 न चोपलेभे भगवान्शक्रः प्रहरणं तदा ।  
 यद्वै तेषां भवेद्योग्यं वधाय विबुधद्विषाम् ॥ २६  
 ततोऽब्रवीत्सुराञ्शक्रो न मे शक्या महासुराः ।  
 ऋतेऽस्थिभिर्दधीचस्य निहन्तुं त्रिदशद्विषः ॥ २७  
 तस्माद्रूत्वा ऋषिश्रेष्ठो याच्यतां सुरसत्तमाः ।  
 दधीचास्थीनि देहांति तैर्वधिष्यामहे रिपून् ॥ २८  
 स देवैर्याचितोऽस्थीनि यत्नादृषिवरस्तदा ।  
 प्राणत्यागं कुरुष्वेति चकारैवाविचारयन् ।  
 स लोकानक्षयान्प्राप्तो देवप्रियकरस्तदा ॥ २९  
 तस्यास्थिभिरथो शक्रः संप्रहृष्टमनास्तदा ।  
 कारयामास दिव्यानि नानाप्रहरणान्युत ।  
 वज्राणि चक्राणि गदा गुरुदण्डांश्च पुष्कलान् ॥ ३०  
 स हि तीव्रेण तपसा संभृतः परमर्षिणा ।  
 प्रजापतिसुतेनाथ भृगुणा लोकभावनः ॥ ३१  
 अतिकायः स तेजस्वी लोकसारविनिर्मितः ।  
 जज्ञे शैलगुरुः प्रांशुर्महिम्ना प्रथितः प्रभुः ।  
 नित्यमुद्विजते चास्य तेजसा पाकशासनः ॥ ३२  
 तेन वज्रेण भगवान्मन्त्रयुक्तेन भारत ।

भृशं क्रोधविसृष्टेन ब्रह्मतेजोभवेन च ।  
 दैत्यदानववीराणां जघान नवतीर्नव ॥ ३३  
 अथ काले व्यतिक्रान्ते महत्यतिभयंकरे ।  
 अनावृष्टिरनुप्राप्ता राजन्द्वादशवर्षिकी ॥ ३४  
 तस्यां द्वादशवर्षिक्यामनावृष्ट्यां महर्षयः ।  
 वृत्त्यर्थं प्राद्रवन्राजन्क्षुधार्ताः सर्वतोदिशम् ॥ ३५  
 दिग्भ्यस्तान्प्रद्रुतान्दृष्ट्वा मुनिः सारस्वतस्तदा ।  
 गमनाय मतिं चक्रे तं प्रोवाच सरस्वती ॥ ३६  
 न गन्तव्यमितः पुत्र तवाहारमह सदा ।  
 दास्यामि मत्स्यप्रवरानुष्यतामिह भारत ॥ ३७  
 इत्युक्तस्तर्पयामास स पितृन्देवतास्तथा ।  
 आहारमकरोन्नित्यं प्राणान्वेदांश्च धारयन् ॥ ३८  
 अथ तस्यामतीतायामनावृष्ट्यां महर्षयः ।  
 अन्योन्यं परिप्रच्छुः पुनः स्वाध्यायकारणात् ॥ ३९  
 तेषां क्षुधापरीतानां नष्टा वेदा विधावताम् ।  
 सर्वेषामेव राजेन्द्र न कश्चित्प्रतिभानवान् ॥ ४०  
 अथ कश्चिदृषिस्तेषां सारस्वतमुपेयिवान् ।  
 कुर्वाणं संशितात्मानं स्वाध्यायमृषिसत्तमम् ॥ ४१  
 स गत्वाचष्ट तेभ्यश्च सारस्वतमतिप्रभम् ।  
 स्वाध्यायममरप्रख्यं कुर्वाणं विजने जने ॥ ४२  
 ततः सर्वे समाजग्मुस्तत्र राजन्महर्षयः ।  
 सारस्वतं मुनिश्रेष्ठमिदमूचुः समागताः ॥ ४३  
 अस्मानध्यापयस्वेति तानुवाच ततो मुनिः ।  
 शिष्यत्वमुपगच्छध्वं विधिवद्भो ममेत्युत ॥ ४४  
 ततोऽब्रवीदृषिगणो बालस्त्वमसि पुत्रक ।  
 स तानाह न मे धर्मो नश्येदिति पुनर्मुनीन् ॥ ४५  
 यो ह्यधर्मेण विब्रूयाद्ब्रह्मीयाद्वाप्यधर्मतः ।  
 म्रियतां तावुभौ क्षिप्रं स्यातां वा वैरिणावुभौ ॥ ४६  
 न हायनैर्न पलितैर्न वित्तेन न बन्धुभिः ।  
 ऋषयश्चक्रिरे धर्मं योऽनूचानः स नो महान् ॥ ४७



एतच्छ्रुत्वा वचस्तस्य मुनयस्ते विधानतः ।  
 तस्माद्वेदाननुप्राप्य पुनर्धर्मं प्रचक्रिरे ॥ ४८  
 षष्टिर्मुनिसहस्राणि शिष्यत्वं प्रतिपेदिरे ।  
 सारस्वतस्य विप्रर्षेर्वेदस्वाध्यायकारणात् ॥ ४९  
 मुष्टिं मुष्टिं ततः सर्वे दर्भाणां तेऽभ्युपाहरन् ।  
 तस्यासनार्थं विप्रर्षेर्वालस्यापि वशे स्थिताः ॥ ५०

तत्रापि दत्त्वा वसु रौहिणेयो

महाबलः केशवपूर्वजोऽथ ।

जगाम तीर्थं मुदितः क्रमेण

ख्यातं महद्बृद्धकन्या स्म यत्र ॥ ५१

इति श्रीमहाभारते शल्यपर्वणि

पञ्चाशोऽध्यायः ॥ ५० ॥

५१

जनमेजय उवाच ।

कथं कुमारी भगवंस्तपोयुक्ता ह्यभूत्पुरा ।  
 किमर्थं च तपस्तेपे को वास्या नियमोऽभवत् ॥ १  
 सुदुष्करमिदं ब्रह्मंस्त्वत्तः श्रुतमनुत्तमम् ।  
 आख्याहि तत्त्वमखिलं यथा तपसि सा स्थिता ॥ २

वैशंपायन उवाच ।

ऋषिरासीन्महावीर्यः कुणिर्गार्ग्यो महायशः ।  
 स तस्मा विपुलं राजंस्तपो वै तपतां वरः ।  
 मानसीं स सुतां सुभ्रूं समुत्पादितवान्विभुः ॥ ३  
 तां च दृष्ट्वा भृशं प्रीतः कुणिर्गार्ग्यो महायशः ।  
 जगाम त्रिदिवं राजन्संत्यज्येह कलेवरम् ॥ ४  
 सुभ्रूः सा ह्यथ कल्याणी पुण्डरीकनिभेक्षणा ।  
 महता तपसोग्रेण कृत्वाश्रममनिन्दिता ॥ ५  
 उपवासैः पूजयन्ती पितृन्देवांश्च सा पुरा ।  
 तस्यास्तु तपसोग्रेण महान्कालोऽत्यगानृप ॥ ६  
 सा पित्रा दीयमानापि भर्त्रे नैच्छदनिन्दिता ।

आत्मनः सदृशं सा तु भर्तारं नान्वपश्यत् ॥ ७  
 ततः सा तपसोग्रेण पीडयित्वात्मनस्तनुम् ।  
 पितृदेवार्चनरता बभूव विजने वने ॥ ८  
 सात्मानं मन्यमानापि कृतकृत्यं श्रमान्विता ।  
 वार्द्धकेन च राजेन्द्र तपसा चैव कर्षिता ॥ ९  
 सा नाशकद्यदा गन्तुं पदात्पदमपि स्वयम् ।  
 चकार गमने बुद्धिं परलोकाय वै तदा ॥ १०  
 मोक्तुकामां तु तां दृष्ट्वा शरीरं नारदोऽब्रवीत् ।  
 असंस्कृतायाः कन्यायाः कुतो लोकास्तवानघे ॥ ११  
 एवं हि श्रुतमस्माभिर्देवलोके महाव्रते ।  
 तपः परमकं प्राप्तं न तु लोकास्त्वया जिताः ॥ १२  
 तन्नारदवचः श्रुत्वा साब्रवीदृषिसंसदि ।  
 तपसोऽर्धं प्रयच्छामि पाणिग्राहस्य सत्तमाः ॥ १३  
 इत्युक्ते चास्या जग्राह पाणिं गालवसंभवः ।  
 ऋषिः प्राक्शृङ्गवान्नाम समयं चेदमब्रवीत् ॥ १४  
 समयेन तवाद्याहं पाणिं स्पृक्ष्यामि शोभने ।  
 यद्येकरात्रं वस्तव्यं त्वया सह मयेति ह ॥ १५  
 तथेति सा प्रतिश्रुत्य तस्मै पाणिं ददौ तदा ।  
 चक्रे च पाणिग्रहणं तस्योद्वाहं च गालविः ॥ १६  
 सा रात्रावभवद्राजंस्तरुणी देववर्णिनी ।  
 दिव्याभरणवस्त्रा च दिव्यस्नगनुलेपना ॥ १७  
 तां दृष्ट्वा गालविः प्रीतो दीपयन्तीमिवात्मना ।  
 उवास च क्षपामेकां प्रभाते साब्रवीच्च तम् ॥ १८  
 यस्त्वया समयो विप्र कृतो मे तपतां वर ।  
 तेनोषितास्मि भद्रं ते स्वस्ति तेऽस्तु व्रजाम्यहम् ॥ १९  
 सानुज्ञाताब्रवीद्भूयो योऽस्मिंस्तीर्थे समाहितः ।  
 वत्स्यते रजनीमेकां तर्पयित्वा दिवौकसः ॥ २०  
 चत्वारिंशत्तमष्टौ च द्वे चाष्टौ सम्यगाचरेत् ।  
 यो ब्रह्मचर्यं वर्षाणि फलं तस्य लभेत सः ।  
 एवमुक्त्वा ततः साध्वी देहं त्यक्त्वा दिवं गता ॥ २१



ऋषिरप्यभवद्दीनस्तस्या रूपं विचिन्तयन् ।  
 समयेन तपोऽर्धं च कृच्छ्रात्प्रतिगृहीतवान् ॥ २२  
 साधयित्वा तदात्मानं तस्याः स गतिमन्वयात् ।  
 दुःखितो भरतश्रेष्ठ तस्या रूपवलात्कृतः ।  
 एतत्ते वृद्धकन्याया व्याख्यातं चरितं महत् ॥ २३  
 तत्रस्थश्चापि शुश्राव हतं शल्यं हलायुधः ।  
 तत्रापि दत्त्वा दानानि द्विजातिभ्यः परंतप ।  
 शुशोच शल्यं संग्रामे निहतं पाण्डवैस्तदा ॥ २४  
 समन्तपञ्चकद्वारान्ततो निष्क्रम्य साधवः ।  
 पप्रच्छर्षिगणान् रामः कुरुक्षेत्रस्य यत्फलम् ॥ २५  
 ते पृष्ठा यदुसिंहेन कुरुक्षेत्रफलं विभो ।  
 समाचख्युर्महात्मानस्तस्मै सर्वं यथातथम् ॥ २६

इति श्रीमहाभारते शल्यपर्वणि

एकपञ्चाशोऽध्यायः ॥ ५१ ॥

५२

ऋषय ऊचुः ।

प्रजापतेरुत्तरवेदिरुच्यते

सनातना राम समन्तपञ्चकम् ।

समीजिरे यत्र पुरा दिवौकसो

वरेण सत्रेण महावरप्रदाः ॥ १

पुरा च राजर्षिवरेण धीमता

बहूनि वर्षाण्यमितेन तेजसा ।

प्रकृष्टमेतत्कुरुणा महात्मना

ततः कुरुक्षेत्रमितीह पप्रथे ॥ २

राम उवाच ।

किमर्थं कुरुणा कृष्टं क्षेत्रमेतन्महात्मना ।

एतदिच्छाम्यहं श्रोतुं कथ्यमानं तपोधनाः ॥ ३

ऋषय ऊचुः ।

पुरा किल कुरुं राम कृपन्तं सततोत्थितम् ।

अभ्येत्य शक्रस्त्रिदिवात्पर्यपृच्छत कारणम् ॥ ४

किमिदं वर्तते राजन्प्रयत्नेन प्ररेण च ।

राजर्षे किमभिप्रेतं येनेयं कृष्यते क्षितिः ॥ ५

कुरुखाच ।

इह ये पुरुषाः क्षेत्रे मरिष्यन्ति शतक्रतो ।

ते गमिष्यन्ति सुकृताल्लोकान्पापविवर्जितान् ॥ ६

अवहस्य ततः शक्रो जगाम त्रिदिवं प्रभुः ।

राजर्षिरप्यनिर्विण्णः कर्षत्येव वसुंधराम् ॥ ७

आगम्यागम्य चैवैनं भूयो भूयोऽवहस्य च ।

शतक्रतुरनिर्विण्णं पृष्ठा पृष्ठा जगाम ह ॥ ८

यदा तु तपसोऽग्रेण चकर्ष वसुधां नृपः ।

ततः शक्रोऽब्रवीद्देवान् राजर्षेयश्चिकीर्षितम् ॥ ९

तच्छ्रुत्वा चान्रुवन्देवाः सहस्राक्षमिदं वचः ।

वरेण च्छन्द्यतां शक्र राजर्षिर्यदि शक्यते ॥ १०

यदि ह्यत्र प्रमीता वै स्वर्गं गच्छन्ति मानवाः ।

अस्माननिष्ठा क्रतुभिर्भागो नो न भविष्यति ॥ ११

आगम्य च ततः शक्रस्तदा राजर्षिमब्रवीत् ।

अलं खेदेन भवतः क्रियतां वचनं मम ॥ १२

मानवा ये निराहारा देहं त्यक्ष्यन्त्यतन्द्रिताः ।

युधि वा निहताः सम्यगपि तिर्यग्गता नृप ॥ १३

ते स्वर्गभाजो राजेन्द्र भवन्त्विति महामते ।

तथास्त्विति ततो राजा कुरुः शक्रमुवाच ह ॥ १४

ततस्तमभ्यनुज्ञाप्य प्रहृष्टेनान्तरात्मना ।

जगाम त्रिदिवं भूयः क्षिप्रं बलनिषूदनः ॥ १५

एवमेतद्यदुश्रेष्ठ कृष्टं राजर्षिणा पुरा ।

शक्रेण चाप्यनुज्ञातं पुण्यं प्राणान्विमुञ्चताम् ॥ १६

अपि चात्र स्वयं शक्रो जगौ गाथां सुराधिपः ।

कुरुक्षेत्रे निबद्धां वै तां शृणुष्व हलायुध ॥ १७

पांसवोऽपि कुरुक्षेत्राद्यायुना समुदीरिताः ।

अपि दुष्कृतकर्माणं नयन्ति परमां गतिम् ॥ १८



सुरर्षभा ब्राह्मणसत्तमाश्च

तथा नृगाद्याः नरदेवमुख्याः ।

इद्धा महाहैः क्रतुभिर्नृसिंह

संन्यस्य देहान्सुगतिं प्रपन्नाः ॥ १९

तरन्तुकारन्तुकयोर्धन्तरं

रामहृदानां च मचक्रुकस्य ।

एतत्कुरुक्षेत्रसमन्तपञ्चकं

प्रजापतेरुत्तरवेदिरुच्यते ॥ २०

शिवं महत्पुण्यमिदं दिवौकसां

सुसंमतं स्वर्गगुणैः समन्वितम् ।

अतश्च सर्वेऽपि वसुंधराधिपा

हता गमिष्यन्ति महात्मनां गतिम् ॥ २१

इति श्रीमहाभारते शल्यपर्वणि

द्विपञ्चाशोऽध्यायः ॥ ५२ ॥

५३

वैशंपायन उवाच ।

कुरुक्षेत्रं ततो दृष्ट्वा दत्त्वा दायान्श्च सात्वतः ।

आश्रमं सुमहद्विव्यगमगज्जनमेजय ॥ १

मधूकाम्रवनोपेतं प्लक्षन्त्यग्रोधसंकुलम् ।

चिरिविल्वयुतं पुण्यं पनसार्जुनसंकुलम् ॥ २

तं दृष्ट्वा यादवश्रेष्ठः प्रवरं पुण्यलक्षणम् ।

पप्रच्छ तानृषीन्सर्वान्कस्याश्रमवरस्त्वयम् ॥ ३

ते तु सर्वे महात्मानमूचू राजन्हलायुधम् ।

शृणु विस्तरतो राम यस्यायं पूर्वमाश्रमः ॥ ४

अत्र विष्णुः पुरा देवस्तप्तवांस्तप उत्तमम् ।

अत्रास्य विधिवद्यज्ञाः सर्वे वृत्ताः सनातनाः ॥ ५

अत्रैव ब्राह्मणी सिद्धा कौमारब्रह्मचारिणी ।

योगयुक्ता दिवं याता तपःसिद्धा तपस्विनी ॥ ६

बभूव श्रीमती राजञ्छाण्डिल्यस्य महात्मनः ।

सुता धृतव्रता साध्वी नियता ब्रह्मचारिणी ॥ ७

सा तु प्राप्य परं योगं गता स्वर्गमनुत्तमम् ।

भुक्त्वाश्रमेऽश्वमेधस्य फलं फलवतां शुभा ।

गता स्वर्गं महाभागा पूजिता नियतात्मभिः ॥ ८

अभिगम्याश्रमं पुण्यं दृष्ट्वा च यदुपुंगवः ।

ऋषीस्तानभिवाद्याथ पार्श्वे हिमवतोऽच्युतः ।

स्कन्धावाराणि सर्वाणि निवर्त्यारुरुहेऽचलम् ॥ ९

नातिदूरं ततो गत्वा नगं तालध्वजो बली ।

पुण्यं तीर्थवरं दृष्ट्वा विस्मयं परमं गतः ॥ १०

प्रभवं च सरस्वत्याः प्लक्षप्रस्रवणं बलः ।

संप्राप्तः कारपचनं तीर्थप्रवरमुत्तमम् ॥ ११

हलायुधस्तत्र चापि दत्त्वा दानं महाबलः ।

आप्नुतः सलिले शीते तस्माच्चापि जगाम ह ।

आश्रमं परमप्रीतो मित्रस्य वरुणस्य च ॥ १२

इन्द्रोऽभिर्यमा चैव यत्र प्राक्प्रीतिमाप्नुवन् ।

तं देशं कारपचनाद्यमुनायां जगाम ह ॥ १३

स्नात्वा तत्रापि धर्मात्मा परां तुष्टिमवाप्य च ।

ऋषिभिश्चैव सिद्धैश्च सहितो वै महाबलः ।

उपविष्टः कथाः शुभ्राः शुश्राव यदुपुंगवः ॥ १४

तथा तु तिष्ठतां तेषां नारदो भगवानृषिः ।

आजगामाथ तं देशं यत्र रामो व्यवस्थितः ॥ १५

जटामण्डलसंवीतः स्वर्णचीरी महातपाः ।

हेमदण्डधरो राजन्कमण्डलुधरस्तथा ॥ १६

कच्छपीं सुखशब्दां तां गृह्य वीणां मनोरमाम् ।

नृत्ये गीते च कुशलो देवब्राह्मणपूजितः ॥ १७

प्रकर्ता कलहानां च नित्यं च कलहप्रियः ।

तं देशमगमद्यत्र श्रीमान्रामो व्यवस्थितः ॥ १८

प्रत्युत्थाय तु ते सर्वे पूजयित्वा यतव्रतम् ।

देवर्षिं पर्यपृच्छन्त यथावृत्तं कुरुन्प्रति ॥ १९

ततोऽस्याकथयद्राजन्नारदः सर्वधर्मवित् ।

सर्वमेव यथावृत्तमतीतं कुरुसंक्षयम् ॥ २०



ततोऽब्रवीद्रौहिणेयो नारदं दीनया गिरा ।  
किमवस्थं तु तत्क्षत्रं ये च तत्राभवन्नृपाः ॥ २१  
श्रुतमेतन्मया पूर्वं सर्वमेव तपोधन ।  
विस्तरश्रवणे जातं कौतूहलमतीव मे ॥ २२

नारद उवाच ।

पूर्वमेव हतो भीष्मो द्रोणः सिन्धुपतिस्तथा ।  
हतो वैकर्तनः कर्णः पुत्राश्चास्य महारथाः ॥ २३  
भूरिश्रवा रौहिणेय मद्रराजश्च वीर्यवान् ।  
एते चान्ये च बहवस्तत्र तत्र महाबलाः ॥ २४  
प्रियान्प्राणान्परित्यज्य प्रियार्थं कौरवस्य वै ।  
राजानो राजपुत्राश्च समरेष्वनिवर्तिनः ॥ २५  
अहतांस्तु महाबाहो शृणु मे तत्र माधव ।  
धार्तराष्ट्रवले शेषाः कृपो भोजश्च वीर्यवान् ।  
अश्वत्थामा च विक्रान्तो भग्नसैन्या दिशो गताः ॥ २६  
दुर्योधनो हते सैन्ये प्रहुतेषु कृपादिषु ।  
हृदं द्वैपायनं नाम विवेश भृशदुःखितः ॥ २७  
शयानं धार्तराष्ट्रं तु स्तम्भिते सलिले तदा ।  
पाण्डवाः सह कृष्णेन वाग्भिरुग्राभिरार्दयन् ॥ २८  
स तुद्यमानो बलवान्वाग्मी राम समन्ततः ।  
उत्थितः प्राग्गदाद्वीरः प्रगृह्य महतीं गदाम् ॥ २९  
स चाप्युपगतो युद्धं भीमेन सह सांप्रतम् ।  
भविष्यति च तत्सद्यस्तयो राम सुदारुणम् ॥ ३०  
यदि कौतूहलं तेऽस्ति ब्रज माधव मा चिरम् ।  
पश्य युद्धं महाघोरं शिष्ययोर्यदि मन्यसे ॥ ३१

वैशंपायन उवाच ।

नारदस्य वचः श्रुत्वा तानभ्यर्च्य द्विजर्षभान् ।  
सर्वान्विसर्जयामास ये तेनाभ्यागताः सह ।  
गम्यतां द्वारकां चेति सोऽन्वशादनुयायिनः ॥ ३२  
सोऽवतीर्याचलश्रेष्ठात्पुष्पप्रसवणाच्छुभात् ।  
ततः प्रीतमना रामः श्रुत्वा तीर्थफलं महत् ।

विप्राणां संनिधौ श्लोकमगायदिदमच्युतः ॥ ३३  
सरस्वतीवाससमा कुतो रतिः  
सरस्वतीवाससमाः कुतो गुणाः ।  
सरस्वतीं प्राप्य दिवं गता जनाः  
सदा स्मरिष्यन्ति नदीं सरस्वतीम् ॥ ३४  
सरस्वती सर्वनदीषु पुण्या  
सरस्वती लोकसुखावहा सदा ।  
सरस्वतीं प्राप्य जनाः सुदुष्कृताः  
सदा न शोचन्ति परत्र चेह च ॥ ३५  
ततो मुहुर्मुहुः प्रीत्या प्रेक्षमाणः सरस्वतीम् ।  
हयैर्युक्तं रथं शुभ्रमातिष्ठत परंतपः ॥ ३६  
स शीघ्रगामिना तेन रथेन यदुपुंगवः ।  
दिदृक्षुरभिसंप्राप्तः शिष्ययुद्धमुपस्थितम् ॥ ३७

इति श्रीमहाभारते शिल्पपर्वणि

त्रिपञ्चाशोऽध्यायः ॥ ५३ ॥

॥ समाप्तं तीर्थयात्रापर्व ॥

५४

वैशंपायन उवाच ।

एवं तदभवद्युद्धं तुमुलं जनमेजय ।  
यत्र दुःखान्वितो राजा धृतराष्ट्रोऽब्रवीदिदम् ॥ १  
रामं संनिहितं दृष्ट्वा गदायुद्ध उपस्थिते ।  
मम पुत्रः कथं भीमं प्रत्ययुध्यत संजय ॥ २  
संजय उवाच ।

रामसांनिध्यमासाद्य पुत्रो दुर्योधनस्तव ।  
युद्धकामो महाबाहुः समदृष्यत वीर्यवान् ॥ ३  
दृष्ट्वा लाङ्गलिनं राजा प्रत्युत्थाय च भारत ।  
प्रीत्या परमया युक्तो युधिष्ठिरमथाब्रवीत् ॥ ४  
समन्तपञ्चकं क्षिप्रमितो याम विशां पते ।  
प्रथितोत्तरवेदी सा देवलोके प्रजापतेः ॥ ५



तस्मिन्महापुण्यतमे त्रैलोक्यस्य सनातने ।  
 संग्रामे निधनं प्राप्य ध्रुवं स्वर्गो भविष्यति ॥ ६  
 तथेत्युक्त्वा महाराज कुन्तीपुत्रो युधिष्ठिरः ।  
 समन्तपञ्चक्रं वीरः प्रायादभिमुखः प्रभुः ॥ ७  
 ततो दुर्योधनो राजा प्रगृह्य महतीं गदाम् ।  
 पद्भ्याममर्षाद्भ्युत्तिमानगच्छत्पाण्डवैः सह ॥ ८  
 तथा यान्तं गदाहस्तं वर्मणा चापि दंशितम् ।  
 अन्तरिक्षगता देवाः साधु साध्वित्यपूजयन् ।  
 वातिकाश्च नरा येऽत्र दृष्ट्वा ते हर्षमागताः ॥ ९  
 स पाण्डवैः परिवृतः कुरुराजस्तवात्मजः ।  
 मत्तस्येव गजेन्द्रस्य गतिमास्थाय सोऽब्रजत् ॥ १०  
 ततः शङ्खनिनादेन भेरीणां च महास्वनैः ।  
 सिंहनादैश्च शूराणां दिशः सर्वाः प्रपूरिताः ॥ ११  
 प्रतीच्यभिमुखं देशं यथोद्दिष्टं सुतेन ते ।  
 गत्वा च तैः परिक्षिप्तं समन्तात्सर्वतोदिशम् ॥ १२  
 दक्षिणेन सरस्वत्याः स्वयनं तीर्थमुत्तमम् ।  
 तस्मिन्देशे त्वनिरिणे तत्र युद्धमरोचयन् ॥ १३  
 ततो भीमो महाकोटिं गदां गृह्णाथ वर्मभृत् ।  
 विभ्रद्रूपं महाराज सदृशं हि गरुत्मतः ॥ १४  
 अवबद्धशिरस्त्राणः संख्ये काञ्चनवर्मभृत् ।  
 रराज राजन्पुत्रस्ते काञ्चनः शैलराडिव ॥ १५  
 वर्मभ्यां संवृतौ वीरौ भीमदुर्योधनावुभौ ।  
 संयुगे च प्रकाशेते संरब्धाविव कुञ्जरौ ॥ १६  
 रणमण्डलमध्यस्थौ भ्रातारौ तौ नरर्षभौ ।  
 अशोभेतां महाराज चन्द्रसूर्याविवोदितौ ॥ १७  
 तावन्योन्यं निरीक्षेतां क्रुद्धाविव महाद्विपौ ।  
 दहन्तौ लोचनै राजन्परस्परवधैषिणौ ॥ १८  
 संप्रहृष्टमना राजन्गदामादाय कौरवः ।  
 सृक्किणी संलिहन्राजन्क्रोधरक्तेक्षणः श्वसन् ॥ १९  
 ततो दुर्योधनो राजा गदामादाय वीर्यवान् ।

भीमसेनमभिप्रेक्ष्य गजो गजमिवाह्वयत् ॥ २०  
 अद्रिसारमयीं भीमस्तथैवादाय वीर्यवान् ।  
 आह्वयामास नृपतिं सिंहः सिंहं यथा वने ॥ २१  
 तावुद्यतगदापाणी दुर्योधनवृकोदरौ ।  
 संयुगे स्म प्रकाशेते गिरी सशिखराविव ॥ २२  
 तावुभावभिसंकुद्धावुभौ भीमपराक्रमौ ।  
 उभौ शिष्यौ गदायुद्धे रोहिणेयस्य धीमतः ॥ २३  
 उभौ सदृशकर्माणौ यमवासवयोरिव ।  
 तथा सदृशकर्माणौ वरुणस्य महाबलौ ॥ २४  
 वासुदेवस्य रामस्य तथा वैश्रवणस्य च ।  
 सदृशौ तौ महाराज मधुकैटभयोर्युधि ॥ २५  
 उभौ सदृशकर्माणौ रणे सुन्दोपसुन्दयोः ।  
 तथैव कालस्य समौ मृत्योश्चैव परंतपौ ॥ २६  
 अन्योन्यमभिधावन्तौ मत्ताविव महाद्विपौ ।  
 वाशितासंगमे दृष्ट्वा शरदीव मदोत्कटौ ॥ २७  
 मत्ताविव जिगीषन्तौ मातङ्गौ भरतर्षभौ ।  
 उभौ क्रोधविषं दीप्तं वमन्तावुरगाविव ॥ २८  
 अन्योन्यमभिसंरब्धौ प्रेक्षमाणावरिन्दमौ ।  
 उभौ भरतशार्दूलौ विक्रमेण समन्वितौ ॥ २९  
 सिंहाविव दुराधर्षौ गदायुद्धे परंतपौ ।  
 नखदंष्ट्रायुधौ वीरौ व्याघ्राविव दुरुत्सहौ ॥ ३०  
 प्रजासंहरणे क्षुब्धौ समुद्राविव दुस्तरौ ।  
 लोहिताङ्गाविव क्रुद्धौ प्रतपन्तौ महारथौ ॥ ३१  
 रश्मिमन्तौ महात्मानौ दीप्तिमन्तौ महाबलौ ।  
 ददृशाते कुरुश्रेष्ठौ कालसूर्याविवोदितौ ॥ ३२  
 व्याघ्राविव सुसंरब्धौ गर्जन्ताविव तोयदौ ।  
 जहृषाते महाबाहू सिंहौ केसरिणाविव ॥ ३३  
 गजाविव सुसंरब्धौ ज्वलिताविव पावकौ ।  
 ददृशुस्तौ महात्मानौ सशृङ्गाविव पर्वतौ ॥ ३४  
 रोषात्प्रस्फुरमाणौ निरीक्षन्तौ परस्परम् ।



तौ समेतौ महात्मानौ गदाहस्तौ नरोत्तमौ ॥ ३५  
 उभौ परमसंहृष्टावुभौ परमसंतौ ।  
 सदश्राविव हेषन्तौ बृंहन्ताविव कुञ्जरौ ॥ ३६  
 वृषभाविव गर्जन्तौ दुर्योधनवृकोदरौ ।  
 दैत्याविव बलोन्मत्तौ रेजतुस्तौ नरोत्तमौ ॥ ३७  
 ततो दुर्योधनो राजन्निदमाह युधिष्ठिरम् ।  
 सञ्जयैः सह तिष्ठन्तं तपन्तमिव भास्करम् ॥ ३८  
 इदं व्यवसितं युद्धं मम भीमस्य चोभयोः ।  
 उपोपविष्टाः पश्यध्वं विमर्दं नृपसत्तमाः ॥ ३९  
 ततः समुपविष्टं तत्सुमहद्राजमण्डलम् ।  
 विराजमानं ददृशे दिवीवादित्यमण्डलम् ॥ ४०  
 तेषां मध्ये महाबाहुः श्रीमान्केशवपूर्वजः ।  
 उपविष्टो महाराज पूज्यमानः समन्ततः ॥ ४१  
 शुशुभे राजमध्यस्थो नीलवासाः सितप्रभः ।  
 नक्षत्रैरिव संपूर्णो वृतो निशि निशाकरः ॥ ४२  
 तौ तथा तु महाराज गदाहस्तौ दुरासदौ ।  
 अन्योन्यं वाग्भिरुग्राभिस्तक्षमाणौ व्यवस्थितौ ॥ ४३  
 अप्रियाणि ततोऽन्योन्यमुक्त्वा तौ कुरुपुंगवौ ।  
 उदीक्षन्तौ स्थितौ वीरौ वृत्रशक्राविवाहवे ॥ ४४

इति श्रीमहाभारते शल्यपर्वणि

चतुष्पञ्चाशोऽध्यायः ॥ ५४ ॥

५५

वैशंपायन उवाच ।

ततो वाग्युद्धमभवत्तुमुलं जनमेजय ।  
 यत्र दुःखान्वितो राजा धृतराष्ट्रोऽब्रवीदिदम् ॥ १  
 धिगस्तु खलु मानुष्यं यस्य निष्ठेयमीदृशी ।  
 एकादशचमूभर्ता यत्र पुत्रो ममाभिभूः ॥ २  
 आज्ञाप्य सर्वानृपतीन्मुक्त्वा चेमां वसुंधराम् ।  
 गदामादाय वेगेन पदातिः प्रस्थितो रणम् ॥ ३  
 भूत्वा हि जगतो नाथो ह्यनाथ इव मे सुतः ।

गदामुद्यम्य यो याति किमन्यद्भागधेयतः ॥ ४  
 अहो दुःखं महत्प्राप्तं पुत्रेण मम संजय ।  
 एवमुक्त्वा स दुःखार्तो विरराम जनाधिपः ॥ ५  
 संजय उवाच ।  
 स मेघनिनदो हर्षाद्विनदन्निव गोवृषः ।  
 आजुहाव ततः पार्थ युद्धाय युधि वीर्यवान् ॥ ६  
 भीममाह्वयमाने तु कुरुराजे महात्मनि ।  
 प्रादुरासन्सुघोराणि रूपाणि विविधान्युत ॥ ७  
 ववुर्वाताः सनिर्घाताः पांसुवर्षं पपात च ।  
 बभूवुश्च दिशः सर्वास्तिमिरेण समावृताः ॥ ८  
 महास्वनाः सनिर्घातास्तुमुला लोमहर्षणाः ।  
 पेतुस्तथोल्काः शतशः स्फोटयन्त्यो नभस्तलम् ॥ ९  
 राहुश्चाग्रसदादित्यमपर्वणि विशां पते ।  
 चक्रम्पे च महाकम्पं पृथिवी सवनद्रुमा ॥ १०  
 रूक्षाश्च वाताः प्रववुर्नीचैः शर्करवर्षिणः ।  
 गिरीणां शिखराण्येव न्यपतन्त महीतले ॥ ११  
 मृगा बहुविधाकाराः संपतन्ति दिशो दश ।  
 दीप्ताः शिवाश्चाप्यनदन्धोररूपाः सुदारुणाः ॥ १२  
 निर्घाताश्च महाघोरा बभूवुर्लोमहर्षणाः ।  
 दीप्तायां दिशि राजेन्द्र मृगाश्चाशुभवादिनः ॥ १३  
 उदपानगताश्चापो व्यवर्धन्त समन्ततः ।  
 अशरीरा महानादाः श्रूयन्ते स्म तदा नृप ॥ १४  
 एवमादीनि दृष्ट्वाथ निमित्तानि वृकोदरः ।  
 उवाच भ्रातरं ज्येष्ठं धर्मराजं युधिष्ठिरम् ॥ १५  
 नैष शक्तो रणे जेतुं मन्दात्मा मां सुयोधनः ।  
 अद्य क्रोधं विमोक्ष्यामि निगूढं हृदये चिरम् ।  
 सुयोधने कौरवेन्द्रे खाण्डवे पावको यथा ॥ १६  
 शल्यमद्योद्धरिष्यामि तव पाण्डव हृच्छयम् ।  
 निहत्य गदया पापमिमं कुरुकुलाधमम् ॥ १७  
 अद्य कीर्तिमयीं मालां प्रतिमोक्ष्याम्यहं त्वयि ।



हत्वेमं पापकर्माणं गदया रणमूर्धनि ॥ १८  
 अद्यास्य शतधा देहं भिनद्धि गदयानया ।  
 नायं प्रवेष्टा नगरं पुनर्वारणसाह्वयम् ॥ १९  
 सर्पोत्सर्गस्य शयने विषदानस्य भोजने ।  
 प्रमाणकोट्यां पातस्य दाहस्य जतुवेश्मनि ॥ २०  
 सभायामवहासस्य सर्वस्वहरणस्य च ।  
 वर्षमज्ञातवासस्य वनवासस्य चानघ ॥ २१  
 अद्यान्तमेषां दुःखानां गन्ता भरतसत्तम ।  
 एकाह्वा विनिहत्येमं भविष्याम्यात्मनोऽनृणः ॥ २२  
 अद्यायुधार्तराष्ट्रस्य दुर्मतेरकृतात्मनः ।  
 समाप्तं भरतश्रेष्ठ मातापित्रोश्च दर्शनम् ॥ २३  
 अद्यायं कुरुराजस्य शंतनोः कुलपांसनः ।  
 प्राणाञ्छ्रियं च राज्यं च त्यक्त्वा शेष्यति भूतले ॥ २४  
 राजा च धृतराष्ट्रोऽद्य श्रुत्वा पुत्रं मया हतम् ।  
 स्मरिष्यत्यशुभं कर्म यत्तच्छकुनिबुद्धिजम् ॥ २५  
 इत्युक्त्वा राजशार्दूल गदामादाय वीर्यवान् ।  
 अवातिष्ठत युद्धाय शक्रो वृत्रमिवाह्वयन् ॥ २६  
 तमुद्यतगदं दृष्ट्वा कैलासमिव शृङ्गिणम् ।  
 भीमसेनः पुनः क्रुद्धो दुर्योधनमुवाच ह ॥ २७  
 राज्ञश्च धृतराष्ट्रस्य तथा त्वमपि चात्मनः ।  
 स्मर तदुष्कृतं कर्म यद्वृत्तं वारणावते ॥ २८  
 द्रौपदी च परिक्लिष्टा सभायां यद्रजस्वला ।  
 द्यूते च वञ्चितो राजा यत्त्वया सौवलेन च ॥ २९  
 वने दुःखं च यत्प्राप्तमस्माभिस्त्वत्कृतं महत् ।  
 विराटनगरे चैव योन्यन्तरगतैरिव ।  
 तत्सर्वं यातयाम्यद्य दिष्ट्या दृष्टोऽसि दुर्मते ॥ ३०  
 त्वत्कृतेऽसौ हतः शेते शरतरूपे प्रतापवान् ।  
 गाङ्गेयो रथिनां श्रेष्ठो निहतो याज्ञसेनिना ॥ ३१  
 हतो द्रोणश्च कर्णश्च तथा शल्यः प्रतापवान् ।  
 वैराग्येरादिकर्ता च शकुनिः सौवलो हतः ॥ ३२

प्रातिकामी तथा पापो द्रौपद्याः क्लेशकृद्धतः ।  
 भ्रातरस्ते हताः सर्वे शूरा विक्रान्तयोधिनः ॥ ३३  
 एते चान्ये च बहवो निहतास्त्वत्कृते नृपाः ।  
 त्वामद्य निहनिष्यामि गदया नात्र संशयः ॥ ३४  
 इत्येवमुच्चै राजेन्द्र भाषमाणं वृकोदरम् ।  
 उवाच वीतभी राजन्पुत्रस्ते सत्यविक्रमः ॥ ३५  
 किं कथितेन बहुधा युध्यस्व त्वं वृकोदर ।  
 अद्य तेऽहं विनेष्यामि युद्धश्रद्धां कुलाधम ॥ ३६  
 नैव दुर्योधनः क्षुद्र केनचित्त्वद्विधेन वै ।  
 शक्यस्त्रासयितुं वाचा यथान्यः प्राकृतो नरः ॥ ३७  
 चिरकालेऽपि सतं दिष्ट्या हृदयस्थमिदं मम ।  
 त्वया सह गदायुद्धं त्रिदशैरुपपादितम् ॥ ३८  
 किं वाचा बहुनोक्तेन कथितेन च दुर्मते ।  
 वाणी संपद्यतामेषा कर्मणा मा चिरं कृथाः ॥ ३९  
 तस्य तद्वचनं श्रुत्वा सर्व एवाभ्यपूजयन् ।  
 राजानः सोमकाश्चैव ये तत्रासन्समागताः ॥ ४०  
 ततः संपूजितः सर्वैः संप्रहृष्टतनूरुहः ।  
 भूयो धीरं मनश्चक्रे युद्धाय कुरुनन्दनः ॥ ४१  
 तं मत्तमिव मातङ्गं तलतालैर्नराधिपाः ।  
 भूयः संहर्षयांचक्रुर्दुर्योधनममर्षणम् ॥ ४२  
 तं महात्मा महात्मानं गदामुद्यम्य पाण्डवः ।  
 अभिदुद्राव वेगेन धार्तराष्ट्रं वृकोदरः ॥ ४३  
 बृंहन्ति कुञ्जरास्तत्र हया हेषन्ति चासकृत् ।  
 शस्त्राणि चाप्यदीप्यन्त पाण्डवानां जयैषिणाम् ॥

इति श्रीमहाभारते शल्यपर्वणि

पञ्चपञ्चाशोऽध्यायः ॥ ५५ ॥

५६

संजय उवाच ।

ततो दुर्योधनो दृष्ट्वा भीमसेनं तथागतम् ।  
 प्रत्युद्ययावदीनात्मा वेगेन महतां नदन् ॥ १



समापेततुरानद्य शृङ्गिणौ वृषभावि ।  
 महानिर्घातघोषश्च संप्रहारस्तयोरभूत् ॥ २  
 अभवच्च तयोर्युद्धं तुमुलं लोमहर्षणम् ।  
 जिगीषतोर्ध्वान्योन्यमिन्द्रप्रह्लादयोरिव ॥ ३  
 रुधिरोक्षितसर्वाङ्गौ गदाहस्तौ मनस्विनौ ।  
 ददृशाते महात्मानौ पुष्पिताविव किंशुकौ ॥ ४  
 तथा तस्मिन्महायुद्धे वर्तमाने सुदारुणे ।  
 खद्योतसंघैरिव खं दर्शनीयं व्यरोचत ॥ ५  
 तथा तस्मिन्वर्तमाने संकुले तुमुले भृशम् ।  
 उभावपि परिश्रान्तौ युध्यमानावरिदभौ ॥ ६  
 तौ मुहूर्तं समाश्रित्य पुनरेव परंतपौ ।  
 अभ्यहारयतां तत्र संप्रगृह्य गदे शुभे ॥ ७  
 तौ तु दृष्ट्वा महावीर्यौ समाश्रितौ नरर्षभौ ।  
 बलिनौ वारणौ यद्वद्वाशितार्थे मदोत्कटौ ॥ ८  
 अपारवीर्यौ संप्रेक्ष्य प्रगृहीतगदावुभौ ।  
 विस्मयं परमं जग्मुर्देवगन्धर्वदानवाः ॥ ९  
 प्रगृहीतगदौ दृष्ट्वा दुर्योधनवृकोदरौ ।  
 संशयः सर्वभूतानां विजये समपद्यत ॥ १०  
 समागम्य ततो भूयो धातरौ बलिनां वरौ ।  
 अन्योन्यस्यान्तरप्रेप्सू प्रचक्रातेऽन्तरं प्रति ॥ ११  
 यमदण्डोपमां गुर्वीमिन्द्राशनिमिवोद्यताम् ।  
 ददृशुः प्रेक्षका राजन्गौर्द्वीं विशसनीं गदाम् ॥ १२  
 आविध्यतो गदां तस्य भीमसेनस्य संयुगे ।  
 शब्दः सुतुमुलो घोरो मुहूर्तं समपद्यत ॥ १३  
 आविध्यन्तमभिप्रेक्ष्य धार्तराष्ट्रोऽथ पाण्डवम् ।  
 गदामलघुवेगां तां विस्मितः संबभूव ह ॥ १४  
 चरंश्च विविधान्मार्गान्मण्डलानि च भारत ।  
 अशोभत तदा वीरो भूय एव वृकोदरः ॥ १५  
 तौ परस्परमासाद्य यत्तावन्योन्यरक्षणे ।  
 मार्जारविभक्त्यर्थे ततश्चाते मुहुर्मुहुः ॥ १६

अचरद्भीमसेनस्तु मार्गान्विबुधांस्तथा ।  
 मण्डलानि विचित्राणि स्थानानि विविधानि च ॥ १७  
 गोमूत्रिकाणि चित्राणि गतप्रत्यागतानि च ।  
 परिमोक्षं प्रहाराणां वर्जनं परिधावनम् ॥ १८  
 अभिद्रवणमाक्षेपमवस्थानं सविग्रहम् ।  
 परावर्तनसंवर्तमवप्लुतमथाप्लुतम् ।  
 उपन्यस्तमपन्यस्तं गदायुद्धविशारदौ ॥ १९  
 एवं तौ विचरन्तौ तु न्यग्रतां वै परस्परम् ।  
 वञ्चयन्तौ पुनश्चैव चेतुः कुरुसत्तमौ ॥ २०  
 विक्रीडन्तौ सुबलिनौ मण्डलानि प्रचेतुः ।  
 गदाहस्तौ ततस्तौ तु मण्डलावस्थितौ बली ॥ २१  
 दक्षिणं मण्डलं राजन्धार्तराष्ट्रोऽभ्यवर्तत ।  
 सव्यं तु मण्डलं तत्र भीमसेनोऽभ्यवर्तत ॥ २२  
 तथा तु चरतस्तस्य भीमस्य रणमूर्धनि ।  
 दुर्योधनो महाराज पार्श्वदेशेऽभ्यताडयत् ॥ २३  
 आहतस्तु तदा भीमस्तव पुत्रेण भारत ।  
 आविध्यत गदां गुर्वीं प्रहारं तमचिन्तयन् ॥ २४  
 इन्द्राशनिसमां घोरां यमदण्डमिवोद्यताम् ।  
 ददृशुस्ते महाराज भीमसेनस्य तां गदाम् ॥ २५  
 आविध्यन्तं गदां दृष्ट्वा भीमसेनं तवात्मजः ।  
 समुद्यम्य गदां घोरां प्रत्यविध्यदरिदमः ॥ २६  
 गदामास्तवेगेन तव पुत्रस्य भारत ।  
 शब्द आसीत्सुतुमुलस्तेजश्च समजायत ॥ २७  
 स चरन्विविधान्मार्गान्मण्डलानि च भागशः ।  
 समशोभत तेजस्वी भूयो भीमात्सुयोधनः ॥ २८  
 आविद्धा सर्ववेगेन भीमेन महती गदा ।  
 सधूमं सार्चिषं चार्घ्मिं मुमोचोप्रा महास्वना ॥ २९  
 आधूतां भीमसेनेन गदां दृष्ट्वा सुयोधनः ।  
 अद्रिसारमयीं गुर्वीमाविध्यन्बह्वशोभत ॥ ३०  
 गदामास्तवेगं हि दृष्ट्वा तस्य महात्मनः ।



भयं विवेश पाण्डून्वै सर्वानेव ससोमकान् ॥ ३१  
 तौ दर्शयन्तौ समरे युद्धक्रीडां समन्ततः ।  
 गदाभ्यां सहसान्योन्यमाजघ्नतुरिन्दमौ ॥ ३२  
 तौ परस्परमासाद्य दंष्ट्राभ्यां द्विरदौ यथा ।  
 अशोभेतां महाराज शोणितेन परिष्ठुतौ ॥ ३३  
 एवं तदभवद्युद्धं घोररूपमसंवृतम् ।  
 परिवृत्तेऽहनि क्रूरं वृत्रवासवयोरिव ॥ ३४  
 दृष्ट्वा व्यवस्थितं भीमं तव पुत्रो महाबलः ।  
 चरंश्चिततरान्मार्गान्कौन्तेयमभिदुद्रुवे ॥ ३५  
 तस्य भीमो महावेगां जाम्बूनदपरिष्कृताम् ।  
 अमिक्रुद्धस्य क्रुद्धस्तु ताडयामास तां गदाम् ॥ ३६  
 सविस्फुलिङ्गो निर्ह्रादस्तयोस्तत्राभिघातजः ।  
 प्रादुरासीन्महाराज सृष्टयोर्वज्रयोरिव ॥ ३७  
 वेगवत्या तथा तत्र भीमसेनप्रमुक्तया ।  
 निपतन्त्या महाराज पृथिवी समकम्पत ॥ ३८  
 तां नामृष्यत कौरव्यो गदां प्रतिहतां रणे ।  
 मत्तो द्विप इव क्रुद्धः प्रतिकुञ्जरदर्शनात् ॥ ३९  
 स सव्यं मण्डलं राजन्नुद्धाम्य कृतनिश्चयः ।  
 आजघ्ने मूर्ध्नि कौन्तेयं गदया भीमवेगया ॥ ४०  
 तथा त्वभिहतो भीमः पुत्रेण तव पाण्डवः ।  
 नाकम्पत महाराज तदद्भुतमिवाभवत् ॥ ४१  
 आश्चर्यं चापि तद्राजन्सर्वसैन्यान्यपूजयन् ।  
 यद्वदामिहतो भीमो नाकम्पत पदात्पदम् ॥ ४२  
 ततो गुरुतरां दीप्तां गदां हेमपरिष्कृताम् ।  
 दुर्योधनाय व्यसृजद्भीमो भीमपराक्रमः ॥ ४३  
 तं प्रहारमसंभ्रान्तो लाघवेन महाबलः ।  
 मोघं दुर्योधनश्चक्रे तत्राभूद्विस्मयो महान् ॥ ४४  
 सा तु मोघा गदा राजन्पतन्ती भीमचोदिता ।  
 चालयामास पृथिवीं महानिर्घातनिस्वना ॥ ४५  
 आस्थाय कौशिकान्मार्गान्नुत्पतन्स पुनः पुनः ।

गदानिपातं प्रज्ञाय भीमसेनमवञ्चयत् ॥ ४६  
 वञ्चयित्वा तथा भीमं गदया कुरुसत्तमः ।  
 ताडयामास संक्रुद्धो वक्षोदेशे महाबलः ॥ ४७  
 गदयाभिहतो भीमो मुह्यमानो महारणे ।  
 नाभ्यमन्यत कर्तव्यं पुत्रेणाभ्याहतस्तव ॥ ४८  
 तस्मिंस्तथा वर्तमाने राजन्सोमकपाण्डवाः ।  
 भृशोपहतसंकल्पा नहृष्टमनसोऽभवन् ॥ ४९  
 स तु तेन प्रहारेण मातङ्ग इव रोषितः ।  
 हस्तिवद्धस्ति संकाशमभिदुद्राव ते सुतम् ॥ ५०  
 ततस्तु रभसो भीमो गदया तनयं तव ।  
 अभिदुद्राव वेगेन सिंहो वनगजं यथा ॥ ५१  
 उपसृत्य तु राजानं गदामोक्षविशारदः ।  
 आविध्यत गदां राजन्समुद्दिश्य सुतं तव ॥ ५२  
 अताडयद्भीमसेनः पार्श्वे दुर्योधनं तदा ।  
 स विह्वलः प्रहारेण जानुभ्यामगमन्महीम् ॥ ५३  
 तस्मिंस्तु भरतश्रेष्ठे जानुभ्यामवनीं गते ।  
 उदतिष्ठत्ततो नादः सृञ्जयानां जगत्पते ॥ ५४  
 तेषां तु निनदं श्रुत्वा सृञ्जयानां नरर्षभः ।  
 अमर्षाद्भरतश्रेष्ठ पुत्रस्ते समकुप्यत ॥ ५५  
 उत्थाय तु महाबाहुः क्रुद्धो नाग इव श्वसन् ।  
 दिधक्षन्निव नेत्राभ्यां भीमसेनमवैक्षत ॥ ५६  
 ततः स भरतश्रेष्ठो गदापाणिरभिद्रवत् ।  
 प्रमथिष्यन्निव शिरो भीमसेनस्य संयुगे ॥ ५७  
 स महात्मा महात्मानं भीमं भीमपराक्रमः ।  
 अताडयच्छङ्खदेशे स चचालाचलोपमः ॥ ५८  
 स भूयः शुशुभे पार्थस्ताडितो गदया रणे ।  
 उद्भिन्नरुधिरौ राजन्प्रभिन्न इव कुञ्जरः ॥ ५९  
 ततो गदां वीरहणीमयस्मयीं  
 प्रगृह्य वज्राशानितुल्यनिस्वनाम् ।  
 अताडयच्छत्रुमभिन्नकर्शनो



बलेन विक्रम्य धनंजयाग्रजः ॥ ६०

स भीमसेनाभिहतस्तवात्मजः

पपात संकम्पितदेहबन्धनः ।

सुपुष्पितो मारुतवेगताडितो

महावने साल इवावधूर्णितः ॥ ६१

ततः प्रणेदुर्जहृषुश्च पाण्डवाः

समीक्ष्य पुत्रं पतितं क्षितौ तव ।

ततः सुतस्ते प्रतिलभ्य चेतनां

समुत्पपात द्विरदो यथा हृदात् ॥ ६२

स पार्थिवो नित्यममर्षितस्तदा

महारथः शिक्षितवत्परिभ्रमन् ।

अताडयत्पाण्डवमग्रतः स्थितं

स विह्वलाङ्गो जगतीमुपास्पृशत् ॥ ६३

स सिंहनादान्विननाद कौरवो

निपात्य भूमौ युधि भीममोजसा ।

बिभेद चैवाशनितुल्यतेजसा

गदानिपातेन शरीररक्षणम् ॥ ६४

ततोऽन्तरिक्षे निनदो महानभू-

द्विवौकसामप्सरसां च नेदुषाम् ।

पपात चोच्चैरमरप्रवेरितं

विचित्रपुष्पोत्करवर्षमुत्तमम् ॥ ६५

ततः परानाविशदुत्तमं भयं

समीक्ष्य भूमौ पतितं नरोत्तमम् ।

अहीयमानं च बलेन कौरवं

निशम्य भेदं च दृढस्य वर्मणः ॥ ६६

ततो मुहूर्तादुपलभ्य चेतनां

प्रमृज्य वक्त्रं रुधिरार्द्रमात्मनः ।

धृतिं समालम्ब्य विवृत्तलोचनो

बलेन संस्तभ्य वृकोदरः स्थितः ॥ ६७

इति श्रीमहाभारते शल्यपर्वणि षट्षड्वांशोऽध्यायः ॥ ५६ ॥

५७

संजय उवाच ।

समुदीर्णं ततो दृष्ट्वा संप्रामं कुरुमुख्ययोः ।

अथाब्रवीदर्जुनस्तु वासुदेवं यशस्विनम् ॥ १

अनयोर्वीरयोर्युद्धे को ज्यायान्भवतो मतः ।

कस्य वा को गुणो भूयानेतद्वद जनार्दन ॥ २

वासुदेव उवाच ।

उपदेशोऽनयोस्तुल्यो भीमस्तु बलवत्तरः ।

कृतयत्नतरस्त्वेष धार्तराष्ट्रो वृकोदरात् ॥ ३

भीमसेनस्तु धर्मेण युध्यमानो न जेष्यति ।

अन्यायेन तु युध्यन्वै हन्यादेप सुयोधनम् ॥ ४

मायया निर्जिता देवैरसुरा इति नः श्रुतम् ।

विरोचनश्च शक्रेण मायया निर्जितः सखे ।

मायया चाक्षिपत्तेजो वृत्रस्य बलसूदनः ॥ ५

प्रतिज्ञातं तु भीमेन द्यूतकाले धनंजय ।

ऊरु भेत्स्यामि ते संख्ये गदयेति सुयोधनम् ॥ ६

सोऽयं प्रतिज्ञां तां चापि पारयित्वारिकर्शनः ।

मायाविनं च राजानं माययैव निकृन्ततु ॥ ७

यद्येष बलमास्थाय न्यायेन प्रहरिष्यति ।

विषमस्थस्ततो राजा भविष्यति युधिष्ठिरः ॥ ८

पुनरेव च वक्ष्यामि पाण्डवेदं निबोध मे ।

धर्मराजापराधेन भयं नः पुनरागतम् ॥ ९

कृत्वा हि सुमहत्कर्म हत्वा भीष्ममुखान्कुरुन् ।

जयः प्राप्तो यशश्चायं वैरं च प्रतियातितम् ।

तदेवं विजयः प्राप्तः पुनः संशयितः कृतः ॥ १०

अबुद्धिरेषा महती धर्मराजस्य पाण्डव ।

यदेकंविजये युद्धं पणितं कृतमीदृशम् ।

सुयोधनः कृती वीर एकायनगतस्तथा ॥ ११

अपि चोशनसा गीतः श्रूयतेऽयं पुरातनः ।



श्लोकस्तत्त्वार्थसहितस्तन्मे निगदतः शृणु ॥ १२  
 पुनरावर्तमानानां भक्षानां जीवितैषिणाम् ।  
 भेतव्यमरिशेषाणामेकायनगता हि ते ॥ १३  
 सुयोधनमिमं भ्रमं हतसैन्यं हृदं गतम् ।  
 पराजितं वनप्रेम्सुं निराशं राज्यलम्भने ॥ १४  
 को न्वेष संयुगे प्राज्ञः पुनर्द्वे समाह्वयेत् ।  
 अपि वो निर्जितं राज्यं न हरेत् सुयोधनः ॥ १५  
 यस्त्रयोदशवर्षाणि गदया कृतनिश्रमः ।  
 चरत्यूर्ध्वं च तिर्यक्च भीमसेनजिघांसया ॥ १६  
 एवं चेन्न महाबाहुरन्यायेन हनिष्यति ।  
 एष वः कौरवो राजा धार्तराष्ट्रो भविष्यति ॥ १७  
 धनंजयस्तु श्रुत्वैतत्केशवस्य महात्मनः ।  
 प्रेक्षतो भीमसेनस्य हस्तेनोरुमताडयत् ॥ १८  
 गृह्य संज्ञां ततो भीमो गदया व्यचरद्रणे ।  
 मण्डलानि विचित्राणि यमकानीतराणि च ॥ १९  
 दक्षिणं मण्डलं सव्यं गोमूत्रकमथापि च ।  
 व्यचरत्पाण्डवो राजन्नरिं संमोहयन्निव ॥ २०  
 तथैव तव पुत्रोपि गदामार्गविशारदः ।  
 व्यचरद्गुह्यं चित्रं च भीमसेनजिघांसया ॥ २१  
 आधुन्वन्तौ गदे घोरे चन्दनागरूपिते ।  
 वैरस्यान्तं परीप्सन्तौ रणे क्रुद्धाविवान्तकौ ॥ २२  
 अन्योन्यं तौ जिघांसन्तौ प्रवीरौ पुरुषर्षभौ ।  
 युयुधाते गरुत्मन्तौ यथा नागामिषैषिणौ ॥ २३  
 मण्डलानि विचित्राणि चरतोर्नृपभीमयोः ।  
 गदासंपातजास्तत्र प्रजहुः पावकार्षिणः ॥ २४  
 समं प्रहरतोस्तत्र शूरयोर्वलिर्नर्मृधे ।  
 क्षुब्धयोर्वायुना राजन्द्रयोरिव समुद्रयोः ॥ २५  
 तयोः प्रहरतोस्तुल्यं मत्तकुञ्जरयोरिव ।  
 गदानिर्घातसंहादः प्रहाराणामजायत ॥ २६  
 तस्मिंस्तदा संप्रहारे दारुणे संकुले भृशम् ।

उभावपि परिश्रान्तौ युध्यमानावरिन्दमौ ॥ २७  
 तौ मुहूर्तं समाश्रय्य पुनरेव परंतपौ ।  
 अभ्यहारयतां क्रुद्धौ प्रगृह्य महती गदे ॥ २८  
 तयोः समभवद्युद्धं घोररूपमसंवृतम् ।  
 गदानिपातै राजेन्द्र तक्षतोर्वै परस्परम् ॥ २९  
 व्यायामप्रदुतौ तौ तु वृषभाक्षौ तरस्विनौ ।  
 अन्योन्यं जघ्नतुर्वीरौ पङ्क्त्यौ महिषाविव ॥ ३०  
 जर्जरीकृतसर्वाङ्गौ रुधिरैणाभिसंक्षुतौ ।  
 ददृशाते हिमवति पुष्पिताविव किंशुकौ ॥ ३१  
 दुर्योधनेन पार्थस्तु विवरे संप्रदर्शिते ।  
 ईषदुत्सयमानस्तु सहसा प्रससार ह ॥ ३२  
 तमभ्याशगतं प्राज्ञो रणे प्रेक्ष्य वृकोदरः ।  
 अवाक्षिपद्गदां तस्मै वेगेन महता बली ॥ ३३  
 अवक्षेपं तु तं दृष्ट्वा पुत्रस्तव विशां पते ।  
 अपासर्पत्ततः स्थानात्सा मोघा न्यपतद्भुवि ॥ ३४  
 मोक्षयित्वा प्रहारं तं सुतस्तव स संभ्रमात् ।  
 भीमसेनं च गदया प्राहरत्कुरुसत्तमः ॥ ३५  
 तस्य विष्यन्दमानेन रुधिरैणामितौजसः ।  
 प्रहारगुरुपाताच्च मूर्ध्नेव समजायत ॥ ३६  
 दुर्योधनस्तं न वेद पीडितं पाण्डवं रणे ।  
 धारयामास भीमोऽपि शरीरमतिपीडितम् ॥ ३७  
 अमन्यत स्थितं ह्येनं प्रहरिष्यन्तमाहवे ।  
 अतो न प्राहरत्तस्मै पुनरेव तवात्मजः ॥ ३८  
 ततो मुहूर्तमाश्रय्य दुर्योधनमवस्थितम् ।  
 वेगेनाभ्यद्रवद्राजन्भीमसेनः प्रतापवान् ॥ ३९  
 तमापतन्तं संप्रेक्ष्य संरब्धममितौजसम् ।  
 मोघमस्य प्रहारं तं चिकीर्षुर्भरतर्षभ ॥ ४०  
 अवस्थाने मतिं कृत्वा पुत्रस्तव महामनाः ।  
 इयेषोत्पतितुं राजंश्छलयिष्यन्वृकोदरम् ॥ ४१  
 अबुध्यद्भीमसेनस्तद्राज्ञस्तस्य चिकीर्षितम् ।



अथास्य समभिद्रुत्य समुत्क्रम्य च सिंहवत् ॥ ४२  
 स्रुत्या वञ्चयतो राजन्पुनरेवोत्पतिष्यतः ।  
 ऊरुभ्यां प्राहिणोद्राजन्गदां वेगेन पाण्डवः ॥ ४३  
 सा वज्रनिष्पेषसमा प्रहिता भीमकर्मणा ।  
 ऊरु दुर्योधनस्याथ वभञ्ज प्रियदर्शनौ ॥ ४४  
 स पपात नरव्याघ्रो वसुधामनुनादयन् ।  
 भग्नोरुर्भीमसेनेन पुत्रस्तव महीपते ॥ ४५  
 ववुर्वाताः सनिर्घाताः पांसुवर्षं पपात च ।  
 चचाल पृथिवी चापि सवृक्षक्षुपपर्वता ॥ ४६  
 तस्मिन्निपतिते वीरे पत्यौ सर्वमहीक्षिताम् ।  
 महास्वना पुनर्दीप्ता सनिर्घाता भयंकरी ।  
 पपात चोल्का महती पतिते पृथिवीपतौ ॥ ४७  
 तथा शोणितवर्षं च पांसुवर्षं च भारत ।  
 ववर्ष मघवांस्तत्र तव पुत्रे निपातिते ॥ ४८  
 यक्षाणां राक्षसानां च पिशाचानां तथैव च ।  
 अन्तरिक्षे महानादः श्रूयते भरतर्षभ ॥ ४९  
 तेन शब्देन घोरेण मृगाणामथ पक्षिणाम् ।  
 जज्ञे घोरतमः शब्दो बहूनां सर्वतोदिशम् ॥ ५०  
 ये तत्र वाजिनः शेषा गजाश्च मनुजैः सह ।  
 मुमुचुस्ते महानादं तव पुत्रे निपातिते ॥ ५१  
 भेरीशङ्खमृदङ्गानामभवच्च स्वनो महान् ।  
 अन्तर्भूमिगतश्चैव तव पुत्रे निपातिते ॥ ५२  
 बहुपादैर्बहुभुजैः कवन्धैर्घोरदर्शनैः ।  
 नृत्यद्भिर्भयदैर्व्याप्ता दिशस्तत्राभवन्नृप ॥ ५३  
 ध्वजवन्तोऽस्त्रवन्तश्च शस्त्रवन्तस्तथैव च ।  
 प्राक्पुनन्त ततो राजंस्तव पुत्रे निपातिते ॥ ५४  
 हृदाः कूपाश्च रुधिरमुद्रेमुर्नृपसत्तम ।  
 नयश्च सुमहावेगाः प्रतिस्रोतोवहाभवन् ॥ ५५  
 पुल्लङ्गा इव नार्यस्तु खीलङ्गाः पुरुषाभवन् ।  
 दुर्योधने तदा राजन्पतिते तनये तव ॥ ५६

दृष्ट्वा तानद्भुतोत्पातान्पाञ्चालाः पाण्डवैः सह ।  
 आविग्रमनसः सर्वे बभूवुर्भरतर्षभ ॥ ५७  
 ययुर्देवा यथाकामं गन्धर्वाप्सरसस्तथा ।  
 कथयन्तोऽद्भुतं युद्धं सुतयोस्तव भारत ॥ ५८  
 तथैव सिद्धा राजेन्द्र तथा वातिकचारणाः ।  
 नरसिंहौ प्रशंसन्तौ विप्रजग्मुर्यथागतम् ॥ ५९

इति श्रीमहाभारते शल्यपर्वणि

सप्तपञ्चाशोऽध्यायः ॥ ५७ ॥

५८

संजय उवाच ।

तं पातितं ततो दृष्ट्वा महाशलमिवोद्भूतम् ।  
 प्रहृष्टमनसः सर्वे बभूवुस्तत्र पाण्डवाः ॥ १  
 उन्मत्तमिव मातङ्गं सिंहेन विनिपातितम् ।  
 ददृशुर्दृष्टरोमाणः सर्वे ते चापि सोमकाः ॥ २  
 ततो दुर्योधनं हत्वा भीमसेनः प्रतापवान् ।  
 पतितं कौरवेन्द्रं तमुपगम्येदमब्रवीत् ॥ ३  
 गौगौरिति पुरा मन्द द्रौपदीमेकवाससम् ।  
 यत्सभायां हसन्नस्मांस्तदा वससि दुर्मते ।  
 तस्यावहासस्य फलमद्य त्वं समवाप्नुहि ॥ ४  
 एवमुक्त्वा स वामेन पदा मौलिमुपास्पृशत् ।  
 शिरश्च राजसिंहस्य पादेन समलोडयत् ॥ ५  
 तथैव क्रोधसंरक्तो भीमः परबलार्दनः ।  
 पुनरेवाब्रवीद्वाक्यं यत्तच्छृणु नराधिप ॥ ६  
 येऽस्मान्पुरोऽपनृत्यन्त पुनर्गौरिति गौरिति ।  
 तान्वयं प्रतिनृत्यामः पुनर्गौरिति गौरिति ॥ ७  
 नास्माकं निकृतिर्विह्निर्नाक्षयूतं न वञ्चना ।  
 स्वबाहुबलमाश्रित्य प्रवाधामो वयं रिपून् ॥ ८  
 सोऽवाप्य वैरस्य परस्य पारं  
 वृकोदरः प्राह शनैः प्रहस्य ।  
 युधिष्ठिरं केशवसृञ्जयांश्च



धनंजयं माद्रवतीसुतौ च ॥ ९  
 रजस्वलां द्रौपदीभानयन्ये  
 ये चाप्यकुर्वन्त सदस्यवस्त्राम् ।  
 तान्पश्यध्वं पाण्डवैर्धातिराष्ट्रा-  
 न्नणे हतांस्तपसा याज्ञसेन्याः ॥ १०  
 ये नः पुरा षण्ढतिलानवोच-  
 न्क्रूरा राज्ञो धृतराष्ट्रस्य पुत्राः ।  
 ते नो हताः सगणाः सानुबन्धाः  
 कामं स्वर्गं नरकं वा व्रजामः ॥ ११  
 पुनश्च राज्ञः पतितस्य भूमौ  
 स तां गदां स्कन्धगतां निरीक्ष्य ।  
 वामेन पादेन शिरः प्रमृद्य  
 दुर्योधनं नैकृतिकेत्यवोचत् ॥ १२  
 हृष्टेन राजन्कुरुपार्थिवस्य  
 क्षुद्रात्मना भीमसेनेन पादम् ।  
 दृष्ट्वा कृतं मूर्धनि नाभ्यनन्द-  
 न्वर्मात्मानः सोमकानां प्रबर्हाः ॥ १३  
 तव पुत्रं तथा हत्वा कथ्यमानं वृकोदरम् ।  
 नृत्यमानं च बहुशो धर्मराजोऽब्रवीदिदम् ॥ १४  
 मा शिरोऽस्य पदा मर्दिर्मा धर्मस्तेऽस्यगान्महान् ।  
 राजा ज्ञातिर्हतश्चायं नैतन्न्याय्यं तवानघ ॥ १५  
 विध्वस्तोऽयं हतामात्यो हतभ्राता हतप्रजः ।  
 उत्सन्नपिण्डो भ्राता च नैतन्न्याय्यं कृतं त्वया ॥ १६  
 धार्मिको भीमसेनोऽसावित्याहुस्त्वां पुरा जनाः ।  
 स कस्माद्भीमसेन त्वं राजानमधितिष्ठसि ॥ १७  
 दृष्ट्वा दुर्योधनं राजा कुन्तीपुत्रस्तथागतम् ।  
 नेत्राभ्यामश्रुपूर्णाभ्यामिदं वचनमब्रवीत् ॥ १८  
 नूनमेतद्वलवता धात्रादिष्टं महात्मना ।  
 यद्वयं त्वां जिघांसामस्तु चान्दस्मान्कुरुसत्तम ॥ १९  
 आत्मनो ह्यपराधेन महद्भयसनमीदृशम् ।

प्राप्तवानसि यल्लोभान्मदाद्वाल्याच्च भारत ॥ २०  
 घातयित्वा वयस्यांश्च भ्रातृनथ पितृंस्तथा ।  
 पुत्रान्पौत्रांस्तथाचार्यास्ततोऽसि निधनं गतः ॥ २१  
 तवापराधादस्माभिर्भ्रातरस्ते महारथाः ।  
 निहता ज्ञातयश्चान्ये दिष्टं मन्ये दुरत्ययम् ॥ २२  
 स्तुषाश्च प्रस्तुषाश्चैव धृतराष्ट्रस्य विह्वलाः ।  
 गर्हयिष्यन्ति नो नूनं विधवाः शोककर्शिताः ॥ २३  
 एवमुक्त्वा सुदुःखार्तो निशश्वास स पार्थिवः ।  
 विललाप चिरं चापि धर्मपुत्रो युधिष्ठिरः ॥ २४

इति श्रीमहाभारते शल्यपर्वणि

अष्टपञ्चाशोऽध्यायः ॥ ५८ ॥

५९

धृतराष्ट्र उवाच ।

अधर्मेण हतं दृष्ट्वा राजानं माधवोत्तमः ।  
 किमब्रवीत्तदा सूत बलदेवो महाबलः ॥ १  
 गदायुद्धविशेषज्ञो गदायुद्धविशारदः ।  
 कृतवान्रौहिणेयो यत्तन्ममाचक्ष्व संजय ॥ २

संजय उवाच ।

शिरस्यभिहतं दृष्ट्वा भीमसेनेन ते सुतम् ।  
 रामः प्रहरतां श्रेष्ठश्चक्रोध बलवद्वली ॥ ३  
 ततो मध्ये नरेन्द्राणामूर्ध्वबाहुर्हलायुधः ।  
 कुर्वन्नार्तस्वरं घोरं धिग्धिग्भीमेत्युवाच ह ॥ ४  
 अहो धिग्यदधो नाभेः प्रहतं शुद्धविक्रमे ।  
 नैतदृष्टं गदायुद्धे कृतवान्यद्वृकोदरः ॥ ५  
 अधो नाभ्या न हन्तन्न्यमिति शास्त्रस्य निश्चयः ।  
 अयं त्वशास्त्रविन्मूढः स्वच्छन्दात्संप्रवर्तते ॥ ६  
 तस्य तत्तद्भुवाणस्य रोषः समभवन्महान् ।  
 ततो लाङ्गलमुद्यम्य भीममभ्यद्रवद्वली ॥ ७  
 तस्योर्ध्वबाहोः सदृशं रूपमासीन्महात्मनः ।



बहुधातुविचित्रस्य श्वेतस्येव महागिरेः ॥ ८  
 तमुत्पतन्तं जग्राह केशवो विनयानतः ।  
 बाहुभ्यां पीनवृत्ताभ्यां प्रयत्नाद्वलवद्वली ॥ ९  
 सितासितौ यदुवरौ शुशुभातेऽधिकं ततः ।  
 नभोगतौ यथा राजंश्चन्द्रसूर्यौ दिनक्षये ॥ १०  
 उवाच चैनं संरब्धं शमयन्निव केशवः ।  
 आत्मवृद्धिर्मित्रवृद्धिर्मित्रमित्रोदयस्तथा ।  
 विपरीतं द्विषत्स्वेतवृद्धिधा वृद्धिरात्मनः ॥ ११  
 आत्मन्यपि च मित्रेषु विपरीतं यदा भवेत् ।  
 तदा विद्यान्मनोज्यानिमाशु शान्तिकरो भवेत् ॥ १२  
 अस्माकं सहजं मित्रं पाण्डवाः शुद्धपौरुषाः ।  
 स्वकाः पितृष्वसुः पुत्रास्ते परैर्निकृता भृशम् ॥ १३  
 प्रतिज्ञापारणं धर्मः क्षत्रियस्येति वेत्थ ह ।  
 सुयोधनस्य गदया भङ्गास्म्यूरु महाहवे ।  
 इति पूर्वं प्रतिज्ञातं भीमेन हि सभातले ॥ १४  
 मैत्रेयेणाभिज्ञश्च पूर्वमेव महर्षिणा ।  
 ऊरु भेत्यति ते भीमो गदयेति परंतप ।  
 अतो दोषं न पश्यामि मा क्रुधस्त्वं प्रलम्बहन् ॥ १५  
 यौनैर्हर्दिश्च संबन्धैः संबद्धाः स्मेह पाण्डवैः ।  
 तेषां वृद्ध्याभिवृद्धिर्नो मा क्रुधः पुरुषर्षभ ॥ १६

राम उवाच ।

धर्मः सुचरितः सद्भिः सह द्वाभ्यां नियच्छति ।  
 अर्थश्चात्यर्थलुब्धस्य कामश्चातिप्रसङ्गिनः ॥ १७  
 धर्मार्थौ धर्मकामौ च कामार्थौ चाप्यपीडयन् ।  
 धर्मार्थकामान्योऽभ्येति सोऽत्यन्तं सुखमश्नुते ॥ १८  
 तदिदं व्याकुलं सर्वं कृतं धर्मस्य पीडनात् ।  
 भीमसेनेन गोविन्द कामं त्वं तु यथात्थ माम् ॥ १९

वासुदेव उवाच ।

अरोषणो हि धर्मात्मा सततं धर्मवत्सलः ।  
 भवान्प्रख्यायते लोके तस्मात्संशम्य मा क्रुधः ॥ २०

प्राप्तं कलियुगं विद्धि प्रतिज्ञां पाण्डवस्य च ।  
 आनृण्यं यातु वैरस्य प्रतिज्ञायाम् पाण्डवः ॥ २१  
 संजय उवाच ।  
 धर्मच्छलमपि श्रुत्वा केशवात्स विशां पते ।  
 नैव प्रीतमना रामो वचनं ग्राह संसदि ॥ २२  
 हत्वाधर्मेण राजानं धर्मात्मानं सुयोधनम् ।  
 जिह्वयोधीति लोकेऽस्मिन्ख्यातिं यास्यति पाण्डवः ॥  
 दुर्योधनोऽपि धर्मात्मा गतिं यास्यति शाश्वतीम् ।  
 ऋजुयोधी हतो राजा धार्तराष्ट्रो नराधिपः ॥ २४  
 युद्धदीक्षां प्रविश्याजौ रणयज्ञं वितस्य च ।  
 हुत्वात्मानममित्राग्नौ प्राप चावभृथं यशः ॥ २५  
 इत्युक्त्वा रथमास्थाय रौहिणेयः प्रतापवान् ।  
 श्वेताभ्रशिखराकारः प्रययौ द्वारकां प्रति ॥ २६  
 पाञ्चालाश्च सवाष्णेयाः पाण्डवाश्च विशां पते ।  
 रामे द्वावतीं याते नातिप्रमनसोऽभवन् ॥ २७  
 ततो युधिष्ठिरं दीनं चिन्तापरमधोमुखम् ।  
 शोकोपहतसंकल्पं वासुदेवोऽब्रवीदिदम् ॥ २८  
 धर्मराज किमर्थं त्वमधर्ममनुमन्यसे ।  
 हतबन्धोर्यदेतस्य पतितस्य विचेतसः ॥ २९  
 दुर्योधनस्य भीमेन मृद्यमानं शिरः पदा ।  
 उपभेक्षसि कस्मात्त्वं धर्मज्ञः सन्नराधिप ॥ ३०

युधिष्ठिर उवाच ।

न ममैतत्प्रियं कृष्ण यद्राजानं वृकोदरः ।  
 पदा मूर्ध्न्यस्पृशत्क्रोधान्न च हृष्ये कुलक्षये ॥ ३१  
 निकृत्या निकृता नित्यं धृतराष्ट्रसुतैर्वयम् ।  
 बहूनि परुषाण्युक्त्वा वनं प्रस्थापिताः स्म ह ॥ ३२  
 भीमसेनस्य तद्दुःखमतीव हृदि वर्तते ।  
 इति संचिन्त्य वाष्णेय मयैतत्समुपेक्षितम् ॥ ३३  
 तस्माद्धत्वाकृतप्रज्ञं लुब्धं कामवशानुगम् ।  
 लभतां पाण्डवः कामं धर्मेऽधर्मेऽपि वा कृते ॥ ३४



संजय उवाच ।

इत्युक्ते धर्मराजेन वासुदेवोऽब्रवीदिदम् ।  
 काममस्त्वेवमिति वै कृच्छ्राद्यदुकुलोद्वहः ॥ ३५  
 इत्युक्तो वासुदेवेन भीमप्रियहितैषिणा ।  
 अन्वमोदत तत्सर्वं यद्भीमेन कृतं युधि ॥ ३६  
 भीमसेनोऽपि हत्वाजौ तव पुत्रममर्षणः ।  
 अभिवाद्याग्रतः स्थित्वा संप्रहृष्टः कृताञ्जलिः ॥ ३७  
 प्रोवाच सुमहातेजा धर्मराजं युधिष्ठिरम् ।  
 हर्षादुत्फुल्लनयनो जितकाशी विशां पते ॥ ३८  
 तवाद्य पृथिवी राजन्क्षेमा निहतकण्टका ।  
 तां प्रशाधि महाराज स्वधर्ममनुपालयन् ॥ ३९  
 यस्तु कर्तास्य वैरस्य निवृत्त्या निकृतिप्रियः ।  
 सोऽयं विनिहतः शेते पृथिव्यां पृथिवीपते ॥ ४०  
 दुःशासनप्रभृतयः सर्वे ते चोग्रवादिनः ।  
 राधेयः शकुनिश्चापि निहतास्तव शत्रवः ॥ ४१  
 सेयं रत्नसमाकीर्णा मही सवनपर्वता ।  
 उपावृत्ता महाराज त्वामद्य निहतद्विषम् ॥ ४२

युधिष्ठिर उवाच ।

गतं वैरस्य निधनं हतो राजा सुयोधनः ।  
 कृष्णस्य मतमास्थाय विजितेयं वसुंधरा ॥ ४३  
 दिष्ट्या गतस्त्वमानृण्यं मातुः कोपस्य चोभयोः ।  
 दिष्ट्या जयसि दुर्धर्ष दिष्ट्या शत्रुर्निपातितः ॥ ४४

इति श्रीमहाभारते शल्यपर्वणि

एकोनषष्ठितमोऽध्यायः ॥ ५९ ॥

६०

धृतराष्ट्र उवाच ।

हतं दुर्योधनं दृष्ट्वा भीमसेनेन संयुगे ।  
 पाण्डवाः सृञ्जयाश्चैव किमकुर्वत संजय ॥ १

संजय उवाच ।

हतं दुर्योधनं दृष्ट्वा भीमसेनेन संयुगे ।  
 सिंहेनेव महाराज मत्तं वनगजं वने ॥ २  
 प्रहृष्टमनसस्तत्र कृष्णेन सह पाण्डवाः ।  
 पाञ्चालाः सृञ्जयाश्चैव निहते कुरुनन्दने ॥ ३  
 आविध्यन्नुत्तरीयाणि सिंहनादांश्च नेदिरे ।  
 नैतान्हर्षसमाविष्टानियं सेहे वसुंधरा ॥ ४  
 धनूंष्यन्ते व्याक्षिपन्त ज्याश्चाप्यन्ते तथाक्षिपन् ।  
 दध्मुरन्ते महाशङ्खानन्ते जन्त्रश्च दुन्दुभीः ॥ ५  
 चिक्रीडुश्च तथैवान्ते जहसुश्च तवाहिताः ।  
 अब्रुवंश्चासकृद्वीरा भीमसेनमिदं वचः ॥ ६  
 दुष्करं भवता कर्म रणेऽद्य सुमहत्कृतम् ।  
 कौरवेन्द्रं रणे हत्वा गदयातिकृतश्रमम् ॥ ७  
 इन्द्रेणेव हि वृत्रस्य वधं परमसंयुगे ।  
 त्वया कृतममन्यन्त शत्रोर्वधमिमं जनाः ॥ ८  
 चरन्तं विविधान्मार्गान्मण्डलानि च सर्वशः ।  
 दुर्योधनमिमं शूरं कोऽन्यो हन्यादृकोदरात् ॥ ९  
 वैरस्य च गतः पारं त्वमिहान्यैः सुदुर्गमम् ।  
 अशक्यमेतदन्येन संपादयितुमीदृशम् ॥ १०  
 कुञ्जरेणेव मत्तेन वीर संग्राममूर्धनि ।  
 दुर्योधनशिरो दिष्ट्या पादेन मृदितं त्वया ॥ ११  
 सिंहेन महिषस्येव कृत्वा संग्रामद्भुतम् ।  
 दुःशासनस्य रुधिरं दिष्ट्या पीतं त्वयानघ ॥ १२  
 ये विप्रकुर्वन्राजानं धर्मात्मानं युधिष्ठिरम् ।  
 मूर्ध्नि तेषां कृतः पादो दिष्ट्या ते स्वेन कर्मणा ॥ १३  
 अमित्राणामधिष्ठानाद्दुःशासनस्य च ।  
 भीम दिष्ट्या पृथिव्यां ते प्रथितं सुमहद्यशः ॥ १४  
 एवं नूनं हते वृत्रे शक्रं नन्दन्ति बन्दिनः ।  
 तथा त्वां निहतामित्रं वयं नन्दाम भारत ॥ १५  
 दुर्योधनवधे यानि रोमाणि हृषितानि नः ।



अद्यापि न विहृष्यन्ति तानि तद्विद्धि भारत ।  
 इत्यब्रुवन्भीमसेनं वातिकास्तत्र संगताः ॥ १६  
 तान्हृष्टान्पुरुषव्याघ्रान्पाञ्चालान्पाण्डवैः सह ।  
 ब्रुवतः सदृशं तत्र प्रोवाच मधुसूदनः ॥ १७  
 न न्याय्यं निहतः शत्रुर्भूयो हन्तुं जनाधिपाः ।  
 असकृद्वाग्निरुग्राभिर्निहतो ह्येष मन्दधीः ॥ १८  
 तदैवैष हतः पापो यदैव निरपत्रपः ।  
 लुब्धः पापसहायश्च सुहृदां शासनातिगः ॥ १९  
 बहुशो विदुरद्रोणकृपगाङ्गेयसञ्जयैः ।  
 पाण्डुभ्यः प्रोच्यमानोऽपि पित्र्यमंशं न दत्तवान् ॥  
 नैष योग्योऽद्य मित्रं वा शत्रुर्वा पुरुषाधमः ।  
 किमनेनातिनुन्नेन वाग्भिः काष्ठसधर्मणा ॥ २१  
 रथेष्वारोहत क्षिप्रं गच्छामो वसुधाधिपाः ।  
 दिष्ट्या हतोऽयं पापात्मा सामात्यज्ञातिबान्धवः ॥ २२  
 इति श्रुत्वा त्वधिक्षेपं कृष्णादुर्योधनो नृपः ।  
 अमर्षवशमापन्न उदतिष्ठद्विशां पते ॥ २३  
 स्फिग्देशेनोपविष्टः स दोर्भ्यां विष्टभ्य मेदिनीम् ।  
 दृष्टिं भ्रूसंकटां कृत्वा वासुदेवे न्यपातयत् ॥ २४  
 अर्धोन्नतशरीरस्य रूपमासीन्नृपस्य तत् ।  
 क्रुद्धस्याशीविषस्येव च्छिन्नपुच्छस्य भारत ॥ २५  
 प्राणान्तकरणीं घोरां वेदनामविचिन्तयन् ।  
 दुर्योधनो वासुदेवं वाग्भिरुग्राभिरार्दयत् ॥ २६  
 कंसदासस्य दायाद न ते लज्जास्यनेन वै ।  
 अधर्मेण गदायुद्धे यदहं विनिपातितः ॥ २७  
 ऊरू भिन्धीति भीमस्य स्मृतिं मिथ्या प्रयच्छता ।  
 किं न विज्ञातमेतन्मे यदर्जुनमवोचथाः ॥ २८  
 घातयित्वा महीपालानृजयुद्धान्सहस्रशः ।  
 जिह्वैरुपायैर्बहुभिर्न ते लज्जा न ते घृणा ॥ २९  
 अहन्यहनि शूराणां कुर्वाणः कदनं महत् ।  
 शिखण्डिनं पुरस्कृत्य घातितस्ते पितामहः ॥ ३०

अश्वत्थाम्नः सनामानं हत्वा नागं सुदुर्मते ।  
 आचार्यो न्यासितः शस्त्रं किं तन्न विदितं ममा ॥ ३१  
 स चानेन नृशंसेन धृष्टद्युम्नेन वीर्यवान् ।  
 पात्यमानस्त्वया दृष्टो न चैनं त्वमवारयः ॥ ३२  
 वधार्थं पाण्डुपुत्रस्य याचितां शक्तिमेव च ।  
 घटोत्कचे व्यंसयथाः कस्त्वत्तः पापकृत्तमः ॥ ३३  
 छिन्नबाहुः प्रायगतस्तथा भूरिश्रवा बली ।  
 त्वया निसृष्टेन हतः शैनेयेन दुरात्मना ॥ ३४  
 कुर्वाणश्चोत्तमं कर्म कर्णः पार्थजिगीषया ।  
 व्यंसनेनाश्वसेनस्य पन्नगेन्द्रसुतस्य वै ॥ ३५  
 पुनश्च पतिते चक्रे व्यसनार्तः पराजितः ।  
 पातितः समरे कर्णश्चक्रव्यग्रोऽप्रणीर्णाम् ॥ ३६  
 यदि मां चापि कर्णं च भीष्मद्रोणौ च संयुगे ।  
 ऋजुना प्रतियुध्येथा न ते स्याद्विजयो ध्रुवम् ॥ ३७  
 त्वया पुनरनार्येण जिह्वामार्गेण पार्थिवाः ।  
 स्वधर्ममनुतिष्ठन्तो वयं चान्ये च घातिताः ॥ ३८

वासुदेव उवाच ।

हतस्त्वमसि गान्धारे सभ्रातृसुतबान्धवः ।  
 सगणः ससुहृच्चैव पापमार्गमनुष्ठितः ॥ ३९  
 तवैव दुष्कृतैर्वीरौ भीष्मद्रोणौ निपातितौ ।  
 कर्णश्च निहतः संख्ये तव शीलानुवर्तकः ॥ ४०  
 याच्यमानो मया मूढ पित्र्यमंशं न दित्ससि ।  
 पाण्डवेभ्यः स्वराज्यार्थं लोभाच्छकुनिनिश्चयात् ॥  
 विषं ते भीमसेनाय दत्तं सर्वे च पाण्डवाः ।  
 प्रदीपिता जतुगृहे मात्रा सह सुदुर्मते ॥ ४२  
 सभायां याज्ञसेनी च कृष्टा द्यूते रजस्वला ।  
 तदैव तावदुष्टात्मन्वध्यस्त्वं निरपत्रपः ॥ ४३  
 अनक्षज्ञं च धर्मज्ञं सौबलेनाक्षवेदिना ।  
 निकृत्या यत्पराजैषीस्तस्मादसि हतो रणे ॥ ४४



जयद्रथेन पापेन यत्कृष्णा क्लेशिता वने ।  
यातेषु मृगयां तेषु तृणविन्दोरथाश्रमे ॥ ४५  
अभिमन्युश्च यद्वाल एको बहुभिराहवे ।  
त्वद्दोषैर्निहतः पाप तस्मादसि हतो रणे ॥ ४६

दुर्योधन उवाच ।

अधीतं विधिवदत्तं भूः प्रशास्ता ससागरा ।  
मूर्ध्नि स्थितममित्राणां को नु खन्ततरो मया ॥ ४७  
यदिष्टं क्षत्रवन्धूनां स्वधर्ममनुपश्यताम् ।  
तदिदं निधनं प्राप्तं को नु खन्ततरो मया ॥ ४८  
देवार्हा मानुषा भोगाः प्राप्ता असुलभा नृपैः ।  
ऐश्वर्यं चोत्तमं प्राप्तं को नु खन्ततरो मया ॥ ४९  
ससुहृत्सानुबन्धश्च स्वर्गं गन्ताहमच्युत ।  
यूयं विहतसंकल्पाः शोचन्तो वर्तयिष्यथ ॥ ५०

संजय उवाच ।

अस्य वाक्यस्य निधने कुरुराजस्य भारत ।  
अपतत्सुमहद्वर्षं पुष्पाणां पुण्यगन्धिनाम् ॥ ५१  
अवाद्यन्त गन्धर्वा जगुश्चाप्सरसां गणाः ।  
सिद्धाश्च मुमुचुर्वाचः साधु साध्विति भारत ॥ ५२  
ववौ च सुरभिर्वायुः पुण्यगन्धो मृदुः सुखः ।  
न्यराजतामलं चैव नभो वैदूर्यसंनिभम् ॥ ५३  
अत्यद्भुतानि ते दृष्ट्वा वासुदेवपुरोगमाः ।  
दुर्योधनस्य पूजां च दृष्ट्वा व्रीडामुपागमन् ॥ ५४  
हतांश्चाधर्मतः श्रुत्वा शोकार्ताः शुशुचुर्हि ते ।  
भीष्मं द्रोणं तथा कर्णं भूरिश्रवसमेव च ॥ ५५  
तांस्तु चिन्तापरान्दृष्ट्वा पाण्डवान्दीनचेतसः ।  
प्रोवाचेदं वचः कृष्णो मेघदुन्दुभिनिस्वनः ॥ ५६  
नैष शक्योऽतिशीघ्रास्त्रस्ते च सर्वे महारथाः ।  
ऋजुयुद्धेन विक्रान्ता हन्तुं युष्माभिराहवे ॥ ५७  
उपाया विहिता ह्येते मया तस्मान्नराधिपाः ।

अन्यथा पाण्डवेयानां नाभविष्यज्जयः कचित् ॥ ५८  
ते हि सर्वे महात्मानश्चत्वारोऽतिरथा भुवि ।  
न शक्या धर्मतो हन्तुं लोकपालैरपि स्वयम् ॥ ५९  
तथैवायं गदापाणिधार्तराष्ट्रो गतक्लमः ।  
न शक्यो धर्मतो हन्तुं कालेनापीह दण्डिना ॥ ६०  
न च वो हृदि कर्तव्यं यदयं घातितो नृपः ।  
मिथ्यावध्यास्तथोपायैर्वहवः शत्रवोऽधिकाः ॥ ६१  
पूर्वैरनुगतो मार्गो देवैरसुरघातिभिः ।  
सद्भिश्चानुगतः पन्थाः स सर्वैरनुगम्यते ॥ ६२  
कृतकृत्याः स्म सायाह्ने निवासं रोचयामहे ।  
साश्वनागरथाः सर्वे विश्रमामो नराधिपाः ॥ ६३  
वासुदेववचः श्रुत्वा तदानीं पाण्डवैः सह ।  
पाञ्चाला भृशसंहृष्टा विनेदुः सिंहसंघवत् ॥ ६४  
ततः प्राध्मापयन्शङ्खान्पाञ्चजन्यं च माधवः ।  
हृष्टा दुर्योधनं दृष्ट्वा निहतं पुरुषर्षभाः ॥ ६५

इति श्रीमहाभारते शल्यपर्वणि

षष्ठितमोऽध्यायः ॥ ६० ॥

६१

संजय उवाच ।

ततस्ते प्रययुः सर्वे निवासाय महीक्षितः ।  
शङ्खान्प्रध्मापयन्तो वै हृष्टाः परिचबाहवः ॥ १  
पाण्डवानाञ्छतश्चापि शिबिरं नो विशां पते ।  
महेष्वासोऽन्वगात्पश्चाद्युयुत्सुः सात्यकिस्तथा ॥ २  
धृष्टद्युम्नः शिखण्डी च द्रौपदेयाश्च सर्वशः ।  
सर्वे चान्ये महेष्वासा ययुः स्वशिविराण्युत ॥ ३  
ततस्ते प्राविशन्पार्था हतत्विङ्गं हतेश्वरम् ।  
दुर्योधनस्य शिबिरं रङ्गवद्विस्मृते जने ॥ ४  
गतोत्सवं पुरमिव हतनागमिव हृदम् ।  
स्त्रीवर्षवरभूयिष्ठं वृद्धामात्यैरधिष्ठितम् ॥ ५



तत्रैतान्पर्युपातिष्ठन्दुर्योधनपुरःसराः ।  
 कृताञ्जलिपुटा राजन्काषायमलिनाम्बराः ॥ ६  
 शिविरं समनुप्राप्य कुरुराजस्य पाण्डवाः ।  
 अवतेरुर्महाराज रथेभ्यो रथसत्तमाः ॥ ७  
 ततो गाण्डीवधन्वानमभ्यभाषत केशवः ।  
 स्थितः प्रियहिते नित्यमतीव भरतर्षभ ॥ ८  
 अवरोपय गाण्डीवमक्षयौ च महेषुधी ।  
 अथाहमवरोक्ष्यामि पश्चाद्भरतसत्तम ॥ ९  
 स्वयं चैवावरोह त्वमेतच्छ्रेयस्तवानघ ।  
 तच्चाकरोत्तथा वीरः पाण्डुपुत्रो धनंजयः ॥ १०  
 अथ पश्चात्ततः कृष्णो रश्मीनुत्सृज्य वाजिनाम् ।  
 अवारोहत मेधावी रथाद्गाण्डीवधन्वनः ॥ ११  
 अथावतीर्णे भूतानामीश्वरे सुमहात्मनि ।  
 कपिरन्तर्दधे दिव्यो ध्वजो गाण्डीवधन्वनः ॥ १२  
 स दग्धो द्रोणकर्णाभ्यां दिव्यैरस्त्रैर्महारथः ।  
 अथ दीप्तोऽग्निना ह्याशु प्रजज्वाल महीपते ॥ १३  
 सोपासङ्गः सरश्मिश्च साश्वः सयुगबन्धुरः ।  
 भस्मीभूतोऽपतद्भूमौ रथो गाण्डीवधन्वनः ॥ १४  
 तं तथा भस्मभूतं तु दृष्ट्वा पाण्डुसुताः प्रभो ।  
 अभवन्विस्मिता राजन्नर्जुनश्चेदमब्रवीत् ॥ १५  
 कृताञ्जलिः सप्रणयं प्रणिपत्यामिवाद्य च ।  
 गोविन्द कस्माद्भगवन्रथो दग्धोऽयमग्निना ॥ १६  
 किमेतन्महदाश्चर्यमभवद्यदुन्नन्दन ।  
 तन्मे ब्रूहि महाबाहो श्रोतव्यं यदि मन्यसे ॥ १७

वासुदेव उवाच ।

अस्त्रैर्बहुविधैर्दग्धः पूर्वमेवायमर्जुन ।  
 मदधिष्ठितत्वात्समरे न विशीर्णः परंतप ॥ १८  
 इदानीं तु विशीर्णोऽयं दग्धो ब्रह्मास्त्रतेजसा ।  
 मया विमुक्तः कौन्तेय त्वय्यद्य कृतकर्मणि ॥ १९

संजय उवाच ।

ईषदुत्सयमानश्च भगवान्केशवोऽरिहा ।  
 परिष्वज्य च राजानं युधिष्ठिरमभाषत ॥ २०  
 दिष्टया जयसि कौन्तेय दिष्टया ते शत्रवो जिताः ।  
 दिष्टया गाण्डीवधन्वा च भीमसेनश्च पाण्डवः ॥ २१  
 त्वं चापि कुशली राजन्माद्रीपुत्रौ च पाण्डवौ ।  
 मुक्ता वीरक्षयादस्मात्संप्रामान्निहतद्विषः ।  
 क्षिप्रमुत्तरकालानि कुरु कार्याणि भारत ॥ २२  
 उपयातमुपप्लव्यं सह गाण्डीवधन्वना ।  
 आनीय मधुपर्कं मां यत्पुरा त्वमवोचथाः ॥ २३  
 एष भ्राता सखा चैव तव कृष्ण धनंजयः ।  
 रक्षितव्यो महाबाहो सर्वास्वापत्स्विति प्रभो ।  
 तव चैवं ब्रुवाणस्य तथेत्येवाहमब्रुवम् ॥ २४  
 स सव्यसाची गुप्तस्ते विजयी च नरेश्वर ।  
 भ्रातृभिः सह राजेन्द्र शूरः सत्यपराक्रमः ।  
 मुक्तो वीरक्षयादस्मात्संप्रामालोमहर्षणात् ॥ २५  
 एवमुक्तस्तु कृष्णेन धर्मराजो युधिष्ठिरः ।  
 हृष्टरोमा महाराज प्रत्युवाच जनार्दनम् ॥ २६  
 प्रमुक्तं द्रोणकर्णाभ्यां ब्रह्मास्त्रमरिमर्दन ।  
 कस्त्वदन्यः सहेत्साक्षादपि वज्री पुरंदरः ॥ २७  
 भवतस्तु प्रसादेन संग्रामे बहवो जिताः ।  
 महारणगतः पार्थो यच्च नासीत्पराङ्मुखः ॥ २८  
 तथैव च महाबाहो पर्यायैर्बहुभिर्मया ।  
 कर्मणामनुसंतानं तेजसश्च गतिः शुभा ॥ २९  
 उपप्लव्ये महर्षिर्मे कृष्णद्वैपायनोऽब्रवीत् ।  
 यतो धर्मस्ततः कृष्णो यतः कृष्णस्ततो जयः ॥ ३०  
 इत्येवमुक्ते ते वीराः शिविरं तव भारत ।  
 प्रविश्य प्रत्यपद्यन्त कोशरत्नद्विसंचयान् ॥ ३१  
 रजतं जातरूपं च मणीनथ च मौक्तिकान् ।  
 भूषणान्यथ मुख्यानि कम्बलान्यजिनानि च ।



दासीदासमसंख्येयं राज्योपकरणानि च ॥ ३२  
 ते प्राप्य धनमक्षय्यं त्वदीयं भरतर्षभ ।  
 उदक्रोशन्महेष्वासा नरेन्द्र विजितारयः ॥ ३३  
 ते तु वीराः समाश्रय्य वाहनान्यवमुच्य च ।  
 अतिष्ठन्त मुहुः सर्वे पाण्डवाः सात्यकिस्तथा ॥ ३४  
 अथाब्रवीन्महाराज वासुदेवो महायशः ।  
 अस्माभिर्मङ्गलार्थाय वस्तव्यं शिविराद्वहिः ॥ ३५  
 तथेत्युक्त्वा च ते सर्वे पाण्डवाः सात्यकिस्तथा ।  
 वासुदेवेन सहिता मङ्गलार्थं ययुर्वहिः ॥ ३६  
 ते समासाद्य सरितं पुण्यामोघवतीं नृप ।  
 न्यवसन्नथ तां रात्रिं पाण्डवा हतशत्रवः ॥ ३७  
 ततः संप्रेषयामासुर्यादवं नागसाह्वयम् ।  
 स च प्रायोज्ज्वेनाशु वासुदेवः प्रतापवान् ।  
 दारुकं रथमारोप्य येन राजान्भिकासुतः ॥ ३८  
 तमूचुः संप्रयास्यन्तं सैन्यसुग्रीववाहनम् ।  
 प्रत्याश्वासय गान्धारीं हतपुत्रां यशस्विनीम् ॥ ३९  
 स प्रायात्पाण्डवैरुक्तस्तत्पुरं सात्वतां वरः ।  
 आससादयिषुः क्षिप्रं गान्धारीं निहतात्मजाम् ॥ ४०

इति श्रीमहाभारते शल्यपर्वणि

एकषष्टितमोऽध्यायः ॥ ६१ ॥

६२

जनमेजय उवाच ।

किमर्थं राजशार्दूलो धर्मराजो युधिष्ठिरः ।  
 गान्धार्याः प्रेषयामास वासुदेवं परंतपम् ॥ १  
 यदा पूर्वं गतः कृष्णः शमार्थं कौरवान्प्रति ।  
 न च तं लब्धवान्कामं ततो युद्धमभूदिदम् ॥ २  
 निहतेषु तु योधेषु हते दुर्योधने तथा ।  
 पृथिव्यां पाण्डवेयस्य निःसपत्ने कृते युधि ॥ ३  
 विद्रुते शिविरे शून्ये प्राप्ते यशसि चोत्तमे ।

किं नु तत्कारणं ब्रह्मन्येन कृष्णो गतः पुनः ॥ ४  
 न चैतत्कारणं ब्रह्मन्नल्पं वै प्रतिभाति मे ।  
 यत्रागमदमेयात्मा स्वयमेव जनार्दनः ॥ ५  
 तत्त्वतो वै समाचक्ष्व सर्वमध्वर्युसत्तम ।  
 यच्चात्र कारणं ब्रह्मन्कार्यस्यास्य विनिश्चये ॥ ६

वैशंपायन उवाच ।

त्वद्युक्तोऽयमनुप्रश्नो यन्मां पृच्छसि पार्थिव ।  
 तत्तेऽहं संप्रवक्ष्यामि यथावद्भरतर्षभ ॥ ७  
 हतं दुर्योधनं दृष्ट्वा भीमसेनेन संयुगे ।  
 व्युत्क्रम्य समयं राजन्धार्तराष्ट्रं महाबलम् ॥ ८  
 अन्यायेन हतं दृष्ट्वा गदायुद्धेन भारत ।  
 युधिष्ठिरं महाराज महद्भयमथाविशत् ॥ ९  
 चिन्तयानो महाभागां गान्धारीं तपसान्विताम् ।  
 घोरेण तपसा युक्तां त्रैलोक्यमपि सा दहेत् ॥ १०  
 तस्य चिन्तयमानस्य बुद्धिः समभवत्तदा ।  
 गान्धार्याः क्रोधदीप्तायाः पूर्वं प्रशमनं भवेत् ॥ ११  
 सा हि पुत्रवधं श्रुत्वा कृतमस्माभिरिदृशम् ।  
 मानसेनाग्निना क्रुद्धा भस्मसान्नः करिष्यति ॥ १२  
 कथं दुःखमिदं तीव्रं गान्धारी प्रसहिष्यति ।  
 श्रुत्वा विनिहतं पुत्रं छलेनाजिह्वयोधिनम् ॥ १३  
 एवं विचिन्त्य बहुधा भयशोकसमन्वितः ।  
 वासुदेवमिदं वाक्यं धर्मराजोऽभ्यभाषत ॥ १४  
 तव प्रसादाद्गोविन्द राज्यं निहतकण्टकम् ।  
 अप्राप्यं मनसापीह प्राप्तमस्माभिरच्युत ॥ १५  
 प्रत्यक्षं मे महाबाहो संग्रामे लोमहर्षणे ।  
 विमर्दः सुमहान्प्राप्तस्त्वया यादवनन्दन ॥ १६  
 त्वया देवासुरे युद्धे वधार्थममरद्विषाम् ।  
 यथा साह्यं पुरा दत्तं हताश्र विबुधद्विषः ॥ १७  
 साह्यं तथा महाबाहो दत्तमस्माकमच्युत ।



सारथ्येन च वाष्णेय भवता यद्धृता वयम् ॥ १८  
 यदि न त्वं भवेन्नाथः फल्गुनस्य महारणे ।  
 कथं शक्यो रणे जेतुं भवेदेष बलार्णवः ॥ १९  
 गदाप्रहारा विपुलाः परिघैश्चापि ताडनम् ।  
 शक्तिमिभिर्णिण्डपालैश्च तोमरैः सपरश्वधैः ॥ २०  
 वाचश्च परुषाः प्राप्तास्त्वया ह्यस्मद्वितैषिणा ।  
 ताश्च ते सफलाः सर्वा हते दुर्योधनेऽच्युत ॥ २१  
 गान्धार्या हि महाबाहो क्रोधं बुध्यस्व माधव ।  
 सा हि नित्यं महाभागा तपसोऽग्रेण कर्षिता ॥ २२  
 पुत्रपौत्रवधं श्रुत्वा ध्रुवं नः संप्रधक्ष्यति ।  
 तस्याः प्रसादनं वीर प्राप्तकालं मतं मम ॥ २३  
 कश्च तां क्रोधदीप्ताक्षीं पुत्रव्यसनकर्षिताम् ।  
 वीक्षितुं पुरुषः शक्तस्त्वामृते पुरुषोत्तम ॥ २४  
 तत्र मे गमनं प्राप्तं रोचते तव माधव ।  
 गान्धार्याः क्रोधदीप्तायाः प्रशमार्थमरिंदम ॥ २५  
 त्वं हि कर्ता विकर्ता च लोकानां प्रभवाप्ययः ।  
 हेतुकारणसंयुक्तैर्वाक्यैः कालसमीरितैः ॥ २६  
 क्षिप्रमेव महाप्राज्ञ गान्धारीं शमयिष्यसि ।  
 पितामहश्च भगवान्कृष्णस्तत्र भविष्यति ॥ २७  
 सर्वथा ते महाबाहो गान्धार्याः क्रोधनाशनम् ।  
 कर्तव्यं सात्वतश्रेष्ठ पाण्डवानां हितैषिणा ॥ २८  
 धर्मराजस्य वचनं श्रुत्वा यदुकुलोद्ग्रहः ।  
 आमन्त्रय दारुकं प्राह रथः सज्जो विधीयताम् ॥ २९  
 केशवस्य वचः श्रुत्वा त्वरमाणोऽथ दारुकः ।  
 न्यवेदयद्रथं सज्जं केशवाय महात्मने ॥ ३०  
 तं रथं यादवश्रेष्ठः समारुह्य परंतपः ।  
 जगाम हास्तिनपुरं त्वरितः केशवो विभुः ॥ ३१  
 ततः प्रायान्महाराज माधवो भगवान् रथी ।  
 नागासाह्वयमासाद्य प्रविवेश च वीर्यवान् ॥ ३२  
 प्रविश्य नगरं वीरो रथघोषेण नादयन् ।

विदितो धृतराष्ट्रस्य सोऽवतीर्य रथोत्तमात् ॥ ३३  
 अभ्यगच्छददीनात्मा धृतराष्ट्रभिवेशनम् ।  
 पूर्वं चाभिगतं तत्र सोऽपश्यदृषिसत्तमम् ॥ ३४  
 पादौ प्रपीड्य कृष्णस्य राज्ञश्चापि जनार्दनः ।  
 अभ्यवादयदव्यग्रो गान्धारीं चापि केशवः ॥ ३५  
 ततस्तु यादवश्रेष्ठो धृतराष्ट्रमधोक्षजः ।  
 पाणिमालम्ब्य राज्ञः स सस्वरं प्ररुरोद ह ॥ ३६  
 स मुहूर्तमिवोत्सृज्य बाष्पं शोकसमुद्भवम् ।  
 प्रक्षाल्य वारिणा नेत्रे आचम्य च यथाविधि ।  
 उवाच प्रश्रितं वाक्यं धृतराष्ट्रमरिंदमः ॥ ३७  
 न तेऽस्यविदितं किञ्चिद्भूतभव्यस्य भारत ।  
 कालस्य च यथा वृत्तं तत्ते सुविदितं प्रभो ॥ ३८  
 यदिदं पाण्डवैः सर्वैस्तव चित्तानुरोधिभिः ।  
 कथं कुलक्षयो न स्यात्तथा क्षत्रस्य भारत ॥ ३९  
 भ्रातृभिः समग्रं कृत्वा क्षान्तवान्धर्मवत्सलः ।  
 द्यूतच्छलजितैः शक्तैर्वनवासोऽभ्युपागतः ॥ ४०  
 अज्ञातवासचर्या च नानावेशसमावृतैः ।  
 अन्ये च बहवः क्लेशास्त्वशक्तैरिव नित्यदा ॥ ४१  
 मया च स्वयमागम्य युद्धकाल उपस्थिते ।  
 सर्वलोकस्य सांनिध्ये ग्रामांस्त्वं पञ्च याचितः ॥ ४२  
 त्वया कालोपसृष्टेन लोभतो नापवर्जिताः ।  
 तवापराधान्नृपते सर्वं क्षत्रं क्षयं गतम् ॥ ४३  
 भीष्मेण सोमदत्तेन बाह्किनेन कृपेण च ।  
 द्रोणेन च सपुत्रेण विदुरेण च धीमता ।  
 याचितस्त्वं शमं नित्यं न च तत्कृतवानसि ॥ ४४  
 कालोपहतचित्तो हि सर्वो मुह्यति भारत ।  
 यथा मूढो भवान्पूर्वमस्मिन्नर्थे समुद्यते ॥ ४५  
 किमन्यत्कालयोगाद्धि दिष्टमेव परायणम् ।  
 मा च दोषं महाराज पाण्डवेषु निवेशय ॥ ४६  
 अल्पोऽप्यतिक्रमो नास्ति पाण्डवानां महात्मनाम् ।



धर्मतो न्यायतश्चैव स्नेहतश्च परंतप ॥ ४७  
 एतत्सर्वं तु विज्ञाय आत्मदोषकृतं फलम् ।  
 असूयां पाण्डुपुत्रेषु न भवान्कर्तुमर्हति ॥ ४८  
 कुलं वंशश्च पिण्डश्च यच्च पुत्रकृतं फलम् ।  
 गान्धार्यास्तव चैवाद्य पाण्डवेषु प्रतिष्ठितम् ॥ ४९  
 एतत्सर्वमनुध्यात्वा आत्मनश्च व्यतिक्रमम् ।  
 शिवेन पाण्डवान्ध्याहि नमस्ते भरतर्षभ ॥ ५०  
 जानासि च महाबाहो धर्मराजस्य या त्वयि ।  
 भक्तिर्भरतशार्दूल स्नेहश्चापि स्वभावतः ॥ ५१  
 एतच्च कदनं कृत्वा शत्रूणामपकारिणाम् ।  
 दह्यते स्म दिवारात्रं न च शर्माधिगच्छति ॥ ५२  
 त्वां चैव नरशार्दूल गान्धारी च यशस्विनीम् ।  
 स शोचन्भरतश्रेष्ठ न शान्तिमधिगच्छति ॥ ५३  
 ह्रिया च परयाविष्टो भवन्तं नाधिगच्छति ।  
 पुत्रशोकाभिसंतप्तं बुद्धिव्याकुलितेन्द्रियम् ॥ ५४  
 एवमुक्त्वा महाराज धृतराष्ट्रं यदूतमः ।  
 उवाच परमं वाक्यं गान्धारी शोककर्षिताम् ॥ ५५  
 सौबलेयि निबोध त्वं यत्त्वां वक्ष्यामि सुव्रते ।  
 त्वत्समा नास्ति लोकेऽस्मिन्नद्य सीमन्तिनी शुभे ॥  
 जानामि च यथा राज्ञि सभायां मम संनिधौ ।  
 धर्मार्थसहितं वाक्यमुभयोः पक्षयोर्हितम् ।  
 उक्तवत्यसि कल्याणि न च ते तनयैः श्रुतम् ॥ ५७  
 दुर्योधनस्त्वया चोक्तो जयार्थी परुषं वचः ।  
 शृणु मूढ वचो मह्यं यतो धर्मस्ततो जयः ॥ ५८  
 तदिदं समनुप्राप्तं तव वाक्यं नृपात्मजे ।  
 एवं विदित्वा कल्याणि मा स्म शोके मनः कृथाः ।  
 पाण्डवानां विनाशाय मा ते बुद्धिः कदाचन ॥ ५९  
 शक्ता चासि महाभागे पृथिवीं सचराचराम् ।  
 चक्षुषा क्रोधदीप्तेन निर्दग्धुं तपसो बलात् ॥ ६०  
 वासुदेववचः श्रुत्वा गान्धारी वाक्यमब्रवीत् ।

एवमेतन्महाबाहो यथा वदसि केशव ॥ ६१  
 आधिभिर्दह्यमानाया मतिः संचलिता मम ।  
 सा मे व्यवस्थिता श्रुत्वा तव वाक्यं जनार्दन ॥ ६२  
 राज्ञस्त्वन्धस्य वृद्धस्य हतपुत्रस्य केशव ।  
 त्वं गतिः सह तैर्वारैः पाण्डवैर्द्विपदां वर ॥ ६३  
 एतावदुक्त्वा वचनं मुखं प्रच्छाद्य वाससा ।  
 पुत्रशोकाभिसंतप्ता गान्धारी प्ररुद ह ॥ ६४  
 तत एनां महाबाहुः केशवः शोककर्षिताम् ।  
 हेतुकारणसंयुक्तैर्वाक्यैराश्वासयत्प्रभुः ॥ ६५  
 समाश्वास्य च गान्धारीं धृतराष्ट्रं च माधवः ।  
 द्रौणेः संकल्पितं भावमन्वबुध्यत केशवः ॥ ६६  
 ततस्त्वरित उत्थाय पादौ मूर्ध्ना प्रणम्य च ।  
 द्वैपायनस्य राजेन्द्र ततः कौरवमब्रवीत् ॥ ६७  
 आपृच्छे त्वां कुरुश्रेष्ठ मा च शोके मनः कृथाः ।  
 द्रौणेः पापोऽस्यभिप्रायस्तेनास्मि सहसोत्थितः ।  
 पाण्डवानां वधे रात्रौ बुद्धिस्तेन प्रदर्शिता ॥ ६८  
 एतच्छ्रुत्वा तु वचनं गान्धार्या सहितोऽब्रवीत् ।  
 धृतराष्ट्रो महाबाहुः केशवं केशिसूदनम् ॥ ६९  
 शीघ्रं गच्छ महाबाहो पाण्डवान्परिपालय ।  
 भूयस्त्वया समेष्यामि क्षिप्रमेव जनार्दन ।  
 प्रायात्ततस्तु त्वरितो दारुकेण सहाच्युतः ॥ ७०  
 वासुदेवे गते राजन्धृतराष्ट्रं जनेश्वरम् ।  
 आश्वासयदमेयात्मा व्यासो लोकनमस्कृतः ॥ ७१  
 वासुदेवोऽपि धर्मात्मा कृतकृत्यो जगाम ह ।  
 शिबिरं हास्तिनपुरादिदृक्षुः पाण्डवान्पुत्र ॥ ७२  
 आगम्य शिबिरं रात्रौ सोऽभ्यगच्छत पाण्डवान् ।  
 तच्च तेभ्यः समाख्याय सहितस्तैः समाविशत् ॥ ७३

इति श्रीमहाभारते शल्यपर्वणि

द्विषष्टितमोऽध्यायः ॥ ६२ ॥



६३

धृतराष्ट्र उवाच ।

अधिष्ठितः पदा मूर्ध्नि भग्नसक्थो महीं गतः ।  
शौटीरमानी पुत्रो मे कान्यभाषत संजय ॥ १  
अत्यर्थं कोपनो राजा जातवैरश्च पाण्डुषु ।  
व्यसनं परमं प्राप्तः किमाह परमाहवे ॥ २

संजय उवाच ।

शृणु राजन्प्रवक्ष्यामि यथावृत्तं नराधिप ।  
राज्ञा यदुक्तं भग्रेन तस्मिन्व्यसन आगते ॥ ३  
भग्नसक्थो नृपो राजन्पांसुना सोऽवगुण्ठितः ।  
यमयन्मूर्धजांस्तत्र वीक्ष्य चैव दिशो दश ॥ ४  
केशान्नियम्य यत्नेन निःश्वसन्नुरगो यथा ।  
संरम्भाश्रुपरीताभ्यां नेत्राभ्यामभिवीक्ष्य माम् ॥ ५  
बाहू धरण्यां निष्पिष्य मुहुर्मत्त इव द्विषः ।  
प्रकीर्णान्मूर्धजान्धुन्वन्दन्तैर्दन्तानुपस्पृशन् ।  
गर्हयन्पाण्डवं ज्येष्ठं निःश्वस्येदमथाब्रवीत् ॥ ६  
भीष्मे शांतनवे नाथे कर्णे चास्त्रभृतां वरे ।  
गौतमे शकुनौ चापि द्रोणे चास्त्रभृतां वरे ॥ ७  
अश्वत्थाम्नि तथा शल्ये शूरे च कृतवर्मणि ।  
इमामवस्थां प्राप्तोऽस्मि कालो हि दुरतिक्रमः ॥ ८  
एकादशचमूभर्ता सोऽहमेतां दशां गतः ।  
कालं प्राप्य महाबाहो न कश्चिदतिवर्तते ॥ ९  
आख्यातव्यं मदीयानां येऽस्मिञ्जीवन्ति संगरे ।  
यथाहं भीमसेनेन व्युत्क्रम्य समयं हतः ॥ १०  
बहूनि सुनृशंसानि कृतानि खलु पाण्डवैः ।  
भूरिश्रवसि कर्णे च भीष्मे द्रोणे च श्रीमति ॥ ११  
इदं चाकीर्तिजं कर्म नृशंसैः पाण्डवैः कृतम् ।  
येन ते सत्सु निर्वेदं गमिष्यन्तीति मे मतिः ॥ १२  
का प्रीतिः सत्त्वयुक्तस्य कृत्वोपधिकृतं जयम् ।

को वा समयभेत्तारं बुधः संमन्तुमर्हति ॥ १३  
अधर्मेण जयं लब्ध्वा को नु हृष्येत पण्डितः ।  
यथा संहृष्यते पापः पाण्डुपुत्रो वृकोदरः ॥ १४  
किं नु चित्रमतस्त्वद्य भग्नसक्थस्य यन्मम ।  
क्रुद्धेन भीमसेनेन पादेन मृदितं शिरः ॥ १५  
प्रतपन्तं श्रिया जुष्टं वर्तमानं च बन्धुषु ।  
एवं कुर्यान्नरो यो हि स वै संजय पूजितः ॥ १६  
अभिज्ञौ क्षत्रधर्मस्य मम माता पिता च मे ।  
तौ हि संजय दुःखातौ विज्ञाप्यौ वचनान्मम ॥ १७  
इष्टं भृत्या भृताः सम्यग्भूः प्रशास्ता ससागरा ।  
मूर्ध्नि स्थितममित्राणां जीवतामेव संजय ॥ १८  
दत्ता दाया यथाशक्ति मित्राणां च प्रियं कृतम् ।  
अमित्रा बाधिताः सर्वे को नु स्वन्ततरो मया ॥ १९  
यातानि परराष्ट्राणि नृपा भुक्ताश्च दासवत् ।  
प्रियेभ्यः प्रकृतं साधु को नु स्वन्ततरो मया ॥ २०  
मानिता बान्धवाः सर्वे मान्यः संपूजितो जनः ।  
त्रितयं सेवितं सर्वं को नु स्वन्ततरो मया ॥ २१  
आज्ञप्तं नृपमुख्येषु मानः प्राप्तः सुदुर्लभः ।  
आजानेयैस्तथा यातं को नु स्वन्ततरो मया ॥ २२  
अधीतं विधिवद्दत्तं प्राप्तमायुर्निरामयम् ।  
स्वधर्मेण जिता लोकाः को नु स्वन्ततरो मया ॥ २३  
दिष्टया नाहं जितः संख्ये परान्प्रेष्यवदाश्रितः ।  
दिष्टया मे विपुला लक्ष्मीर्मृते त्वन्यं गता विभो ॥ २४  
यदिष्टं क्षत्रबन्धूनां स्वधर्ममनुतिष्ठताम् ।  
निधनं तन्मया प्राप्तं को नु स्वन्ततरो मया ॥ २५  
दिष्टया नाहं परावृत्तो वैरात्राकृतवज्जितः ।  
दिष्टया न विमर्ति कांचिद्भजित्वा तु पराजितः ॥ २६  
सुप्तं वाथ प्रमत्तं वा यथा हन्याद्विषेण वा ।  
एवं व्युत्क्रान्तधर्मेण व्युत्क्रम्य समयं हतः ॥ २७  
अश्वत्थामा महाभागः कृतवर्मा च सात्वतः ।



कृपः शारद्वतश्चैव वक्तव्या वचनान्मम ॥ २८  
 अधर्मेण प्रवृत्तानां गाण्डवानामनेकशः ।  
 विश्वासं समयन्नानां न यूयं गन्तुमर्हथ ॥ २९  
 वातिकांश्चात्रवीद्राजा पुत्रस्ते सत्यविक्रमः ।  
 अधर्माद्भीमसेनेन निहतोऽहं यथा रणे ॥ ३०  
 सोऽहं द्रोणं स्वर्गगतं शल्यकर्णाबुधौ तथा ।  
 वृषसेनं महावीर्यं शकुनिं चापि सौबलम् ॥ ३१  
 जलसंधं महावीर्यं भगदत्तं च पार्थिवम् ।  
 सौमदत्तिं महेष्वासं सैन्धवं च जयद्रथम् ॥ ३२  
 दुःशासनपुरोगांश्च भ्रातृनात्मसमांस्तथा ।  
 दौःशासनिं च विक्रान्तं लक्ष्मणं चात्मजाबुधौ ॥ ३३  
 एतांश्चान्यांश्च सुवहून्मदीयांश्च सहस्रशः ।  
 पृष्ठतोऽनुगमिष्यामि सार्थहीनं इवाध्वगः ॥ ३४  
 कथं भ्रातृन्द्वाञ्छुत्वा भर्तारं च स्वसा मम ।  
 रोरुयमाणा दुःखार्ता दुःशला सा भविष्यति ॥ ३५  
 रुषाभिः प्रस्तुषामिश्च वृद्धो राजा पिता मम ।  
 गान्धारीसहितः क्रोशन्कां गतिं प्रतिपत्स्यते ॥ ३६  
 नूनं लक्ष्मणमातापि हतपुत्रा हतेश्वरा ।  
 विनाशं यास्यति क्षिप्रं कल्याणी पृथुलोचना ॥ ३७  
 यदि जानाति चार्वाकः परिद्राङ्गाग्विशारदः ।  
 करिष्यति महाभागो ध्रुवं सोऽपचितिं मम ॥ ३८  
 समन्तपञ्चके पुण्ये त्रिषु लोकेषु विश्रुते ।  
 अहं निधनमासाद्य लोकान्प्राप्स्यामि शाश्वतान् ॥ ३९  
 ततो जनसहस्राणि बाष्पपूर्णानि मारिष ।  
 प्रलापं नृपतेः श्रुत्वा विद्रवन्ति दिशो दश ॥ ४०  
 ससागरवना घोरा पृथिवी सचराचरा ।  
 चचालाथ सनिर्हता दिशश्चैवाविलाभवन् ॥ ४१  
 ते द्रोणपुत्रमासाद्य यथावृत्तं न्यवेदयन् ।  
 व्यवहारं गदायुद्धे पार्थिवस्य च घातनम् ॥ ४२  
 तदाख्याय ततः सर्वे द्रोणपुत्रस्य भारत ।

ध्यात्वा च सुचिरं कालं जग्मुरार्ता यथागतम् ॥ ४३

इति श्रीमहाभारते शल्यपर्वणि

त्रिषष्टितमोऽध्यायः ॥ ६३ ॥

६४

संजय उवाच ।

वातिकानां सकाशात् शुत्वा दुर्योधनं हतम् ।  
 हतशिष्टास्ततो राजन्कौरवाणां महारथाः ॥ १  
 विनिर्भिन्नाः शितैर्बाणैर्गदातोमरशक्तिभिः ।  
 अश्वत्थामा कृपश्चैव कृतवर्मा च सात्वतः ।  
 त्वरिता जवनैरश्वैरायोधनमुपागमन् ॥ २  
 तत्रापश्यन्महात्मानं धार्तराष्ट्रं निपातितम् ।  
 प्रभग्नं वायुवेगेन महाशालं यथा वने ॥ ३  
 भूमौ विवेष्टमानं तं रुधिरेण समुक्षितम् ।  
 महागजमिवारण्ये व्याधेन विनिपातितम् ॥ ४  
 विवर्तमानं बहुशो रुधिरौघपरिप्लुतम् ।  
 यदृच्छया निपतितं चक्रमादित्यगोचरम् ॥ ५  
 महापातसमुत्थेन संशुष्कमिव सागरम् ।  
 पूर्णचन्द्रमिव व्योम्नि तुषारावृतमण्डलम् ॥ ६  
 रेणुध्वस्तं दीर्घभुजं मातङ्गसमविक्रमम् ।  
 वृतं भूतगणैर्घोरैः क्रव्यादैश्च समन्ततः ।  
 यथा धनं लिप्समानैर्भृत्यैर्नृपतिसत्तमम् ॥ ७  
 भ्रुकुटीकृतवक्त्रान्तं क्रोधादुद्धृतचक्षुषम् ।  
 सामर्षं तं नरव्याघ्रं व्याघ्रं निपतितं यथा ॥ ८  
 ते तु दृष्ट्वा महेष्वासा भूतले पतितं नृपम् ।  
 मोहमभ्यागमन्सर्वे कृपप्रभृतयो रथाः ॥ ९  
 अवतीर्य रथेभ्यस्तु प्राद्वन्राजसंनिधौ ।  
 दुर्योधनं च संप्रेक्ष्य सर्वे भूमावुपाविशन् ॥ १०  
 ततो द्रौणिर्महाराज बाष्पपूर्णक्षणः श्वसन् ।  
 उवाच भरतश्रेष्ठं सर्वलोकेश्वरेश्वरम् ॥ ११



न नूनं विद्यतेऽसह्यं मानुष्ये किञ्चिदेव हि ।  
 यत्र त्वं पुरुषव्याघ्र शेषे पांसुषु रूषितः ॥ १२  
 भूत्वा हि नृपतिः पूर्वं समाज्ञाप्य च मेदिनीम् ।  
 कथमेकोऽद्य राजेन्द्र तिष्ठसे निर्जने वने ॥ १३  
 दुःशासनं न पश्यामि नापि कर्णं महारथम् ।  
 नापि तान्सुहृदः सर्वान्किमिदं भरतर्षभ ॥ १४  
 दुःखं नूनं कृतान्तस्य गतिं ज्ञातुं कथंचन ।  
 लोकानां च भवान्यत्र शेषे पांसुषु रूषितः ॥ १५  
 एष मूर्धावसिक्तानामग्रे गत्वा परंतपः ।  
 सत्पुत्रं प्रसते पांसुं पश्य कालस्य पर्ययम् ॥ १६  
 क ते तदमलं छत्रं व्यजनं क्व च पार्थिव ।  
 सा च ते महती सेना क्व गता पार्थिवोत्तम ॥ १७  
 दुर्विज्ञेया गतिर्नूनं कार्याणां कारणान्तरे ।  
 यद्वै लोकगुरुभूत्वा भवानेतां दशां गतः ॥ १८  
 अध्रुवा सर्वमन्येषु ध्रुवं श्रीरुपलक्ष्यते ।  
 भवतो व्यसनं दृष्ट्वा शक्रविस्पर्धिनो भृशम् ॥ १९  
 तस्य तद्वचनं श्रुत्वा दुःखितस्य विशेषतः ।  
 उवाच राजन्पुत्रस्ते प्राप्तकालमिदं वचः ॥ २०  
 विमृज्य नेत्रे पाणिभ्यां शोकजं बाष्पमुत्सृजन् ।  
 कृपादीन्स तदा वीरान्सर्वानेव नराधिपः ॥ २१  
 ईदृशो मर्त्यधर्मोऽयं धात्रा निर्दिष्ट उच्यते ।  
 विनाशः सर्वभूतानां कालपर्यायकारितः ॥ २२  
 सोऽयं मां समनुप्राप्तः प्रत्यक्षं भवतां हि यः ।  
 पृथिवीं पालयित्वाहमेतां निष्ठामुपागतः ॥ २३  
 दिष्ट्या नाहं परावृत्तो युद्धे कस्यांचिदापदि ।  
 दिष्ट्याहं निहतः पापैश्छलेनैव विशेषतः ॥ २४  
 उत्साहश्च कृतो नित्यं मया दिष्ट्या युयुत्सता ।  
 दिष्ट्या चास्मि हतो युद्धे निहतज्ञातिबान्धवः ॥ २५  
 दिष्ट्या च वोऽहं पश्यामि मुक्तानस्माज्जनक्षयात् ।  
 स्वस्तियुक्तांश्च कल्पांश्च तन्मे प्रियमनुत्तमम् ॥ २६

मा भवन्तोऽनुतप्यन्तां सौहृदान्निधनेन मे ।  
 यदि वेदाः प्रमाणं वो जिता लोका मयाक्षयाः ॥ २७  
 मन्यमानः प्रभावं च कृष्णस्यामिततेजसः ।  
 तेन न च्यावितश्चाहं क्षत्रधर्मात्स्वनुष्ठितात् ॥ २८  
 स मया समनुप्राप्तो नास्मि शोच्यः कथंचन ।  
 कृतं भवद्भिः सदृशमनुरूपमिवात्मनः ।  
 यतितं विजये नित्यं दैवं तु दुरतिक्रमम् ॥ २९  
 एतावदुक्त्वा वचनं बाष्पव्याकुललोचनः ।  
 तूष्णीं बभूव राजेन्द्र रुजासौ विह्वलो भृशम् ॥ ३०  
 तथा तु दृष्ट्वा राजानं बाष्पशोकसमन्वितम् ।  
 द्रौणिः क्रोधेन जज्वाल यथा वह्निर्जगत्क्षये ॥ ३१  
 स तु क्रोधसमाविष्टः पाणौ पाणिं निपीड्य च ।  
 बाष्पविह्वलया वाचा राजानमिदमब्रवीत् ॥ ३२  
 पिता मे निहतः क्षुद्रैः सुनृशंसेन कर्मणा ।  
 न तथा तेन तप्यामि यथा राजंस्त्वयाद्य वै ॥ ३३  
 शृणु चेदं वचो मह्यं सत्येन वदतः प्रभो ।  
 इष्टापूर्तेन दानेन धर्मेण सुकृतेन च ॥ ३४  
 अद्याहं सर्वपाञ्चालान्वासुदेवस्य पश्यतः ।  
 सर्वोपायैर्हि नेष्यामि प्रेतराजनिवेशनम् ।  
 अनुज्ञां तु महाराज भवान्मे दातुमर्हति ॥ ३५  
 इति श्रुत्वा तु वचनं द्रोणपुत्रस्य कौरवः ।  
 मनसः प्रीतिजननं कृपं वचनमब्रवीत् ।  
 आचार्य शीघ्रं कलशं जलपूर्णं समानय ॥ ३६  
 स तद्वचनमाज्ञाय राज्ञो ब्राह्मणसत्तमः ।  
 कलशं पूर्णमादाय राज्ञोऽन्तिकमुपागमत् ॥ ३७  
 तमब्रवीन्महाराज पुत्रस्तव विशां पते ।  
 ममाज्ञया द्विजश्रेष्ठ द्रोणपुत्रोऽभिषिच्यताम् ।  
 सेनापत्येन भद्रं ते मम चेदिच्छसि प्रियम् ॥ ३८  
 राज्ञो नियोगाद्योद्धव्यं ब्राह्मणेन विशेषतः ।  
 वर्तता क्षत्रधर्मेण ह्येवं धर्मविदो विदुः ॥ ३९



राज्ञस्तु वचनं श्रुत्वा कृपः शारद्वतस्ततः ।  
 द्रौणिं राज्ञो नियोगेन सेनापत्येऽभ्यपेचयत् ॥ ४०  
 सोऽभिषिक्तो महाराज परिष्वज्य नृपोत्तमम् ।  
 प्रययौ सिंहनादेन दिशः सर्वा विनादयन् ॥ ४१  
 दुर्योधनोऽपि राजेन्द्र शोणितौघपरिप्लुतः ।

तां निशां प्रतिपेदेऽथ सर्वभूतभयावहाम् ॥ ४२  
 अपक्रम्य तु ते तूर्णं तस्मादायोधनान्नृप ।  
 शोकसंविग्रमनसश्चिन्ताध्यानपराभवन् ॥ ४३  
 इति श्रीमहाभारते शल्यपर्वणि  
 चतुःषष्टितमोऽध्यायः ॥ ६४ ॥  
 ॥ समाप्तं गदायुद्धपर्व ॥

॥ समाप्तं शल्यपर्व ॥



## सौप्तिकपर्व

१

संजय उवाच ।

ततस्ते सहिता वीराः प्रयाता दक्षिणामुखाः ।  
उपास्तमयवेलायां शिविराभ्याशमागताः ॥ १  
विमुच्य वाहांस्वरिता भीताः समभवंस्तदा ।  
गहनं देशमासाद्य प्रच्छन्ना न्यविशन्त ते ॥ २  
सेनानिवेशमभितो नातिदूरमवस्थिताः ।  
निकृत्ता निशितैः शस्त्रैः समन्तात्क्षतविक्षताः ॥ ३  
दीर्घमुष्णं च निःश्वस्य पाण्डवानन्वचिन्तयन् ।  
श्रुत्वा च निनदं घोरं पाण्डवानां जयैषिणाम् ॥ ४  
अनुसारभयाद्भीताः प्राङ्मुखाः प्राद्रवन्पुनः ।  
ते मुहूर्तं ततो गत्वा श्रान्तवाहाः पिपासिताः ॥ ५  
नामृष्यन्त महेष्वासाः क्रोधामर्षवशं गताः ।  
राज्ञो वधेन संतप्ता मुहूर्तं समवस्थिताः ॥ ६

धृतराष्ट्र उवाच ।

अश्रद्धेयमिदं कर्म कृतं भीमेन संजय ।  
यत्स नागायुतप्राणः पुत्रो मम निपातितः ॥ ७  
अवध्यः सर्वभूतानां वज्रसंहननो युवा ।  
पाण्डवैः समरे पुत्रो निहतो मम संजय ॥ ८  
न दिष्टमभ्यतिक्रान्तुं शक्यं गावल्गणे नरैः ।  
यत्सेमेत्य रणे पार्थैः पुत्रो मम निपातितः ॥ ९  
अद्रिसारमयं नूनं हृदयं मम संजय ।  
हतं पुत्रशतं श्रुत्वा यन्न दीर्णं सहस्रधा ॥ १०

कथं हि वृद्धमिथुनं हतपुत्रं भविष्यति ।  
न ह्यहं पाण्डवेयस्य विषये वस्तुमुत्सहे ॥ ११  
कथं राज्ञः पिता भूत्वा स्वयं राजा च संजय ।  
प्रेष्यभूतः प्रवर्तयं पाण्डवेयस्य शासनात् ॥ १२  
आज्ञाप्य पृथिवीं सर्वां स्थित्वा मूर्ध्नि च संजय ।  
कथमद्य भविष्यामि प्रेष्यभूतो दुरन्तकृत् ॥ १३  
कथं भीमस्य वाक्यानि श्रोतुं शक्यामि संजय ।  
येन पुत्रशतं पूर्णमेकेन निहतं मम ॥ १४  
कृतं सत्यं वचस्तस्य विदुरस्य महात्मनः ।  
अकुर्वता वचस्तेन मम पुत्रेण संजय ॥ १५  
अधर्मेण हते तात पुत्रे दुर्योधने मम ।  
कृतवर्मा कृपो द्रौणिः किमकुर्वत संजय ॥ १६

संजय उवाच ।

गत्वा तु तावका राजन्नातिदूरमवस्थिताः ।  
अपश्यन्त वनं घोरं नानाद्रुमलताकुलम् ॥ १७  
ते मुहूर्तं तु विश्रम्य लब्धतोयैर्हयोत्तमैः ।  
सूर्यास्तमयवेलायामासेदुः सुमहद्वनम् ॥ १८  
नानामृगगणैर्जुष्टं नानापक्षिसमाकुलम् ।  
नानाद्रुमलताच्छन्नं नानाव्यालनिषेवितम् ॥ १९  
नानातोयसमाकीर्णं तडागैरुपशोमितम् ।  
पद्मिनीशतसंछन्नं नीलोत्पलसमायुतम् ॥ २०  
प्रविश्य तद्वनं घोरं वीक्षमाणाः समन्ततः ।  
शाखासहस्रसंछन्नं न्यग्रोधं ददृशुस्ततः ॥ २१  
उपेत्य तु तदा राजन्यग्रोधं ते महारथाः ।



ददृशुर्द्विपदां श्रेष्ठाः श्रेष्ठं तं वै वनस्पतिम् ॥ २२  
 तेऽवतीर्य रथेभ्यस्तु विप्रमुच्य च वाजिनः ।  
 उपस्पृश्य यथान्यायं संध्यामन्वासत प्रभो ॥ २३  
 ततोऽस्तं पर्वतश्रेष्ठमनुप्राप्ते दिवाकरे ।  
 सर्वस्य जगतो धात्री शर्वरी समपद्यत ॥ २४  
 ग्रहनक्षत्रताराभिः प्रकीर्णाभिरलंकृतम् ।  
 नभोऽंशुकमिवाभाति प्रेक्षणीयं समन्ततः ॥ २५  
 ईषच्चापि प्रवल्गन्ति ये सत्त्वा रात्रिचारिणः ।  
 दिवाचराश्च ये सत्त्वास्ते निद्रावशमागताः ॥ २६  
 रात्रिचराणां सत्त्वानां निनादोऽभूत्सुदारुणः ।  
 क्रव्यादाश्च प्रमुदिता घोरा प्राप्ता च शर्वरी ॥ २७  
 तस्मिन् रात्रिमुखे घोरे दुःखशोकसमन्विताः ।  
 कृतवर्मा कृपो द्रौणिरुपोपविशुः समम् ॥ २८  
 तत्रोपविष्टाः शोचन्तो न्यग्रोधस्य समन्ततः ।  
 तमेवार्थमतिक्रान्तं कुरुपाण्डवयोः क्षयम् ॥ २९  
 निद्रया च परीताङ्गा निषेदुर्धरणीतले ।  
 श्रमेण सुदृढं युक्ता विक्ष्मता विविधैः शरैः ॥ ३०  
 ततो निद्रावशं प्राप्तौ कृपभोजौ महारथौ ।  
 सुखोचितावदुःखाहौ निषण्णौ धरणीतले ।  
 तौ तु सुप्तौ महाराज श्रमशोकसमन्वितौ ॥ ३१  
 क्रोधामर्षमशं प्राप्तौ द्रोणपुत्रस्तु भारत ।  
 नैव स्म स जगामाथ निद्रां सर्प इव श्वसन् ॥ ३२  
 न लेभे स तु निद्रां वै दहमानोऽस्तिमन्युना ।  
 वीक्षांचक्रे महाबाहुस्तद्वनं घोरदर्शनम् ॥ ३३  
 वीक्षमाणो वनोद्देशं नानासत्त्वैर्निषेवितम् ।  
 अपश्यत महाबाहुर्न्यग्रोधं वायसायुतम् ॥ ३४  
 तत्र काकसहस्राणि तां निशां पर्यणामयन् ।  
 सुखं स्वपन्तः कौरव्य पृथक्पृथग्पाश्र्वाः ॥ ३५  
 सुप्तेषु तेषु काकेषु विस्रब्धेषु समन्ततः ।  
 सोऽपश्यत्सहसायान्तमुलूकं घोरदर्शनम् ॥ ३६

महाखनं महाकायं हर्यक्षं बभ्रुपिङ्गलम् ।  
 सुदीर्घघोणानखरं सुपर्णमिव वेगिनम् ॥ ३७  
 सोऽथ शब्दं मृदुं कृत्वा लीयमान इवाण्डजः ।  
 न्यग्रोधस्य ततः शाखां प्रार्थयामास भारत ॥ ३८  
 संनिपत्य तु शाखायां न्यग्रोधस्य विहंगमः ।  
 सुप्राञ्जघान सुबहून्वायसान्वायसान्तकः ॥ ३९  
 केषांचिदच्छिन्नतपक्षाञ्जिशरांसि च चकर्त ह ।  
 चरणांश्चैव केषांचिद्बभञ्ज चरणायुधः ॥ ४०  
 क्षणेनाहन्स बलवान्येऽस्य दृष्टिपथे स्थिताः ।  
 तेषां शरीरावयवैः शरीरैश्च विशां पते ।  
 न्यग्रोधमण्डलं सर्वं संछन्नं सर्वतोऽभवत् ॥ ४१  
 तांस्तु हत्वा ततः काकान्कौशिको मुदितोऽभवत् ।  
 प्रतिकृत्य यथाकामं शत्रूणां शत्रुसूदनः ॥ ४२  
 तदृष्ट्वा सोपधं कर्म कौशिकेन कृतं निशि ।  
 तद्भावकृतसंकल्पो द्रौणिरेको व्यचिन्तयत् ॥ ४३  
 उपदेशः कृतोऽनेन पक्षिणा मम संयुगे ।  
 शत्रूणां क्षपणे युक्तः प्राप्तकालश्च मे मतः ॥ ४४  
 नाद्य शक्या मया हन्तुं पाण्डवा जितकाशिनः ।  
 बलवन्तः कृतोत्साहा लब्धलक्षाः प्रहारिणः ।  
 राज्ञः सकाशे तेषां च प्रतिज्ञातो वधो मया ॥ ४५  
 पतंगाग्निसमां वृत्तिमास्थायामविनाशिनीम् ।  
 न्यायतो युध्यमानस्य प्राणत्यागो न संशयः ।  
 छद्मना तु भवेत्सिद्धिः शत्रूणां च क्षयो महान् ॥ ४६  
 तत्र संशयितादर्थोद्योऽर्थो निःसंशयो भवेत् ।  
 तं जना बहु मन्यन्ते येऽर्थशास्त्रविशारदाः ॥ ४७  
 यच्चाप्यत्र भवेद्वाच्यं गार्हितं लोकनिन्दितम् ।  
 कर्तव्यं तन्मनुष्येण क्षत्रधर्मेण वर्तता ॥ ४८  
 निन्दितानि च सर्वाणि कुत्सितानि पदे पदे ।  
 सोपधानि कृतान्येव पाण्डवैरकृतात्मभिः ॥ ४९  
 अस्मिन्नर्थे पुरा गीतौ श्रूयेते धर्मचिन्तकैः ।



श्लोकौ न्यायमवेक्षद्विस्तत्त्वार्थं तत्त्वदर्शिभिः ॥ ५०  
 परिश्रान्ते विदीर्णे च भुञ्जाने चापि शत्रुभिः ।  
 प्रस्थाने च प्रवेशे च प्रहर्तव्यं रिपोर्वलम् ॥ ५१  
 निद्रार्तमर्धरात्रे च तथा नष्टप्रणायकम् ।  
 मिन्नयोधं बलं यच्च द्विधा युक्तं च यद्भवेत् ॥ ५२  
 इत्येवं निश्चयं चक्रे सुप्तानां युधि मारणे ।  
 पाण्डूनां सह पाञ्चालैर्द्रोणपुत्रः प्रतापवान् ॥ ५३  
 स क्रूरां मतिमास्थाय विनिश्चित्य मुहुर्मुहुः ।  
 सुप्तौ प्राबोधयत्तौ तु मातुलं भोजमेव च ॥ ५४  
 नोत्तरं प्रतिपेदे च तत्र युक्तं ह्विया वृतः ।  
 स मुहूर्तमिव ध्यात्वा बाष्पविह्वलमब्रवीत् ॥ ५५  
 हतो दुर्योधनो राजा एकवीरो महाबलः ।  
 यस्यार्थे वैरमस्माभिरासक्तं पाण्डवैः सह ॥ ५६  
 एकाकी बहुभिः क्षुद्रैराहवे शुद्धविक्रमः ।  
 पातितो भीमसेनेन एकादशचमूपतिः ॥ ५७  
 वृकोदरेण क्षुद्रेण सुनृशंसमिदं कृतम् ।  
 मूर्धाभिषिक्तस्य शिरः पादेन परिमृद्रता ॥ ५८  
 विनर्दन्ति स्म पाञ्चालाः क्ष्वेडन्ति च हसन्ति च ।  
 धमन्ति शङ्खाञ्शतशो हृष्टा घ्नन्ति च दुन्दुभीन् ॥ ५९  
 वादित्रघोषस्तुमुलो विमिश्रः शङ्खनिस्वनैः ।  
 अनिलेनेरितो घोरो दिशः पूरयतीव हि ॥ ६०  
 अश्वानां हेषमाणानां गजानां चैव बृंहताम् ।  
 सिंहनादश्च शूराणां श्रूयते सुमहानयम् ॥ ६१  
 दिशं प्राचीं समाश्रित्य हृष्टानां गर्जतां भृशम् ।  
 रथनेमिस्वनाश्चैव श्रूयन्ते लोमहर्षणाः ॥ ६२  
 पाण्डवैर्धार्तराष्ट्राणां यदिदं कदनं कृतम् ।  
 वयमेव त्रयः शिष्टास्तस्मिन्महति वैशसे ॥ ६३  
 केचिन्नागशतप्राणाः केचित्सर्वास्त्रकोविदाः ।  
 निहताः पाण्डवैर्यैः स्म मन्ये कालस्य पर्ययम् ॥ ६४  
 एवमेतेन भाव्यं हि नूनं कार्येण तत्त्वतः ।

यथा ह्यस्येदृशी निष्ठा कृते कार्येऽपि दुष्करे ॥ ६५  
 भवतोस्तु यदि प्रज्ञा न मोहादपचीयते ।  
 व्यापन्नेऽस्मिन्महत्स्ये यज्ञः श्रेयस्तदुच्यताम् ॥ ६६  
 इति श्रीमहाभारते सौप्तिकपर्वणि

प्रथमोऽध्यायः ॥ १ ॥

२

कृप उवाच ।

श्रुतं ते वचनं सर्वं हेतुयुक्तं मया विभो ।  
 ममापि तु वचः किञ्चिच्छृणुष्वद्य महाभुज ॥ १  
 आबद्धा मानुषाः सर्वे निर्वन्धाः कर्मणोर्द्वयोः ।  
 दैवे पुरुषकारे च परं ताभ्यां न विद्यते ॥ २  
 न हि दैवेन सिध्यन्ति कर्माण्येकेन सत्तम ।  
 न चापि कर्मणैकेन द्वाभ्यां सिद्धिस्तु योगतः ॥ ३  
 ताभ्यामुभाभ्यां सर्वार्था निबद्धा ह्यधमोत्तमाः ।  
 प्रवृत्ताश्चैव दृश्यन्ते निवृत्ताश्चैव सर्वशः ॥ ४  
 पर्जन्यः पर्वते वर्षन्किं नु साधयते फलम् ।  
 कृष्टे क्षेत्रे तथावर्षन्किं नु साधयते फलम् ॥ ५  
 उत्थानं चाप्यदैवस्य ह्यनुत्थानस्य दैवतम् ।  
 व्यर्थं भवति सर्वत्र पूर्वं कस्तत्र निश्चयः ॥ ६  
 प्रवृष्टे च यथा देवे सम्यक्क्षेत्रे च कर्षिते ।  
 बीजं महागुणं भूयात्तथा सिद्धिर्हि मानुषी ॥ ७  
 तयोर्दैवं विनिश्चित्य स्ववशेनैव वर्तते ।  
 प्राज्ञाः पुरुषकारं तु घटन्ते दाक्ष्यमास्थिताः ॥ ८  
 ताभ्यां सर्वे हि कार्यार्था मनुष्याणां नरर्षभ ।  
 विचेष्टन्तश्च दृश्यन्ते निवृत्ताश्च तथैव हि ॥ ९  
 कृतः पुरुषकारः सन्सोऽपि दैवेन सिध्यति ।  
 तथास्य कर्मणः कर्तुरभिनिर्वर्तते फलम् ॥ १०  
 उत्थानं तु मनुष्याणां दक्षणां दैववर्जितम् ।  
 अफलं दृश्यते लोके सम्यगप्युपपादितम् ॥ ११  
 तत्रालसा मनुष्याणां ये भवन्त्यमनस्विनः ।



उत्थानं ते विगर्हन्ति प्राज्ञानां तन्न रोचते ॥ १२  
 प्रायशो हि कृतं कर्म अफलं दृश्यते भुवि ।  
 अकृत्वा च पुनर्दुःखं कर्म दृश्येन्महाफलम् ॥ १३  
 चेष्टामकुर्वल्लभते यदि किञ्चिद्दृच्छया ।  
 यो वा न लभते कृत्वा दुर्दशौ तावुभावपि ॥ १४  
 शक्नोति जीवितुं दक्षो नालसः सुखमेधते ।  
 दृश्यन्ते जीवलोकेऽस्मिन्दक्षाः प्रायो हितैषिणः ॥ १५  
 यदि दक्षः समारम्भात्कर्मणां नाश्रुते फलम् ।  
 नास्य वाच्यं भवेत्किञ्चित्त्वं चाप्यधिगच्छति ॥ १६  
 अकृत्वा कर्म यो लोके फलं विन्दति विष्टितः ।  
 स तु वक्तव्यतां याति द्वेष्यो भवति प्रायशः ॥ १७  
 एवमेतदनादृत्य वर्तते यस्त्वतोऽन्यथा ।  
 स करोत्यात्मनोऽनर्थान्नैष बुद्धिमतां नयः ॥ १८  
 हीनं पुरुषकारेण यदा दैवेन वा पुनः ।  
 कारणाभ्यामथैताभ्यामुत्थानमफलं भवेत् ।  
 हीनं पुरुषकारेण कर्म त्विह न सिध्यति ॥ १९  
 दैवतेभ्यो नमस्कृत्य यस्त्वर्थान्सम्यगीहते ।  
 दक्षो दाक्षिण्यसंपन्नो न स मोघं विहन्यते ॥ २०  
 सम्यगीहा पुनरियं यो वृद्धानुपसेवते ।  
 आपृच्छति च यच्छ्रेयः करोति च हितं वचः ॥ २१  
 उत्थायोत्थाय हि सदा प्रष्टव्या वृद्धसंमताः ।  
 तेऽस्य योगे परं मूलं तन्मूला सिद्धिरुच्यते ॥ २२  
 वृद्धानां वचनं श्रुत्वा यो ह्युत्थानं प्रयोजयेत् ।  
 उत्थानस्य फलं सम्यक्तदा स लभतेऽचिरात् ॥ २३  
 रागात्क्रोधाद्भयाल्लोभाद्योऽर्थानीहेत मानवः ।  
 अनीशश्चावमानी च स शीघ्रं भ्रश्यते श्रियः ॥ २४  
 सोऽयं दुर्योधनेनार्थो लुब्धेनादीर्घदर्शिना ।  
 असमर्थ्य समारब्धो मूढत्वादविचिन्तितः ॥ २५  
 हितबुद्धीननादृत्य संमन्त्रयासाधुभिः सह ।  
 वार्यमाणोऽकरोद्वैरं पाण्डवैर्गुणवत्तरैः ॥ २६

पूर्वमप्यतिदुःशीलो न दैन्यं कर्तुमर्हति ।  
 तपत्यर्थे विपन्ने हि मित्राणामकृतं वचः ॥ २७  
 अन्वावर्तामिहि वयं यत्तु तं पापपूरुषम् ।  
 अस्मानप्यनयस्तस्मात्प्राप्तोऽयं दारुणो महान् ॥ २८  
 अनेन तु ममाद्यापि व्यसनेनोपतापिता ।  
 बुद्धिश्चिन्तयतः किञ्चित्त्वं श्रेयो नावबुध्यते ॥ २९  
 मुह्यता तु मनुष्येण प्रष्टव्याः सुहृदो बुधाः ।  
 ते च पृष्टा यथा ब्रूयुस्तत्कर्तव्यं तथा भवेत् ॥ ३०  
 ते वयं धृतराष्ट्रं च गान्धारीं च समेत्य ह ।  
 उपपृच्छामहे गत्वा विदुरं च महामतिम् ॥ ३१  
 ते पृष्टाश्च वदेयुर्यच्छ्रेयो नः समनन्तरम् ।  
 तदस्माभिः पुनः कार्यमिति मे नैष्ठिकी मतिः ॥ ३२  
 अनारम्भात्तु कार्याणां नार्थः संपद्यते क्वचित् ।  
 कृते पुरुषकारे च येषां कार्यं न सिध्यति ।  
 दैवेनोपहृतास्ते तु नात्र कार्या विचारणा ॥ ३३

इति श्रीमहाभारते सौप्तिकपर्वणि

द्वितीयोऽध्यायः ॥ २ ॥

३

संजय उवाच ।

कृपस्य वचनं श्रुत्वा धर्मार्थसहितं शुभम् ।  
 अश्वत्थामा महाराज दुःखशोकसमन्वितः ॥ १  
 दह्यमानस्तु शोकेन प्रदीप्तेनाग्निना यथा ।  
 क्रूरं मनस्ततः कृत्वा तावुभौ प्रत्यभाषत ॥ २  
 पुरुषे पुरुषे बुद्धिः सा सा भवति शोभना ।  
 तुष्यन्ति च पृथक्सर्वे प्रज्ञया ते स्वया स्वया ॥ ३  
 सर्वो हि मन्यते लोक आत्मानं बुद्धिमत्तरम् ।  
 सर्वस्यात्मा बहुमतः सर्वात्मानं प्रशंसति ॥ ४  
 सर्वस्य हि स्वका प्रज्ञा साधुवादे प्रतिष्ठिता ।  
 परबुद्धिं च निन्दन्ति स्वां प्रशंसन्ति चासकृत् ॥ ५  
 कारणान्तरयोगेन योगे येषां रुमा मतिः ।



तेऽन्योन्येन च तुष्यन्ति बहु मन्यन्ति चासकृत् ॥ ६  
 तस्यैव तु मनुष्यस्य सा सा बुद्धिस्तदा तदा ।  
 कालयोगविपर्यासं प्राप्यान्योन्यं विपद्यते ॥ ७  
 अचिन्त्यत्वाद्धि चित्तानां मनुष्याणां विशेषतः ।  
 चित्तवैकल्यमासाद्य सा सा बुद्धिः प्रजायते ॥ ८  
 यथा हि वैद्यः कुशलो ज्ञात्वा व्याधिं यथाविधि ।  
 भेषजं कुरुते योगात्प्रशमार्थमिहाभिभो ॥ ९  
 एवं कार्यस्य योगार्थं बुद्धिं कुर्वन्ति मानवाः ।  
 प्रज्ञया हि स्वया युक्तास्तां च निन्दन्ति मानवाः ॥ १०  
 अन्यया यौवने मर्त्यो बुद्ध्या भवति मोहितः ।  
 मध्येऽन्यया जरायां तु सोऽन्यां रोचयते मतिम् ॥ ११  
 व्यसनं वा पुनर्घोरं समृद्धिं वापि तादृशीम् ।  
 अवाप्य पुरुषो भोज कुरुते बुद्धिवैकृतम् ॥ १२  
 एकस्मिन्नेव पुरुषे सा सा बुद्धिस्तदा तदा ।  
 भवत्यनित्यप्रज्ञत्वात्सा तस्यैव न रोचते ॥ १३  
 निश्चित्य तु यथाप्रज्ञं यां मतिं साधु पश्यति ।  
 तस्यां प्रकुरुते भावं सा तस्योद्योगकारिका ॥ १४  
 सर्वो हि पुरुषो भोज साध्वेतदिति निश्चितः ।  
 कर्तुमारभते प्रीतो मरणादिषु कर्मसु ॥ १५  
 सर्वे हि युक्तिं विज्ञाय प्रज्ञां चापि स्वकां नराः ।  
 चेष्टन्ते विविधाश्चेष्टा हितमित्येव जानते ॥ १६  
 उपजाता व्यसनजा येयमद्य मतिर्मम ।  
 युवयोस्तां प्रवक्ष्यामि मम शोकविनाशिनीम् ॥ १७  
 प्रजापतिः प्रजाः सृष्ट्वा कर्म तासु विधाय च ।  
 वर्णे वर्णे समाधत्त एकैकं गुणवत्तरम् ॥ १८  
 ब्राह्मणे दममव्यग्रं क्षत्रिये तेज उत्तमम् ।  
 दाक्ष्यं वैश्ये च शूद्रे च सर्ववर्णानुकूलताम् ॥ १९  
 अदान्तो ब्राह्मणोऽसाधुर्निस्तेजाः क्षत्रियोऽधमः ।  
 अदक्षो निन्द्यते वैश्यः शूद्रश्च प्रतिकूलवान् ॥ २०  
 सोऽस्मि जातः कुले श्रेष्ठे ब्राह्मणानां सुपूजिते ।

मन्दभाग्यतयास्म्येतं क्षत्रधर्ममनुष्ठितः ॥ २१  
 क्षत्रधर्मं विदित्वाहं यदि ब्राह्मण्यसंश्रितम् ।  
 प्रकुर्यां सुमहत्कर्म न मे तत्साधु संमतम् ॥ २२  
 धारयित्वा धनुर्दिव्यं दिव्यान्यस्त्राणि चाहवे ।  
 पितरं निहतं दृष्ट्वा किं नु वक्ष्यामि संसदि ॥ २३  
 सोऽहमद्य यथाकामं क्षत्रधर्ममुपास्य तम् ।  
 गन्तास्मि पदवीं राज्ञः पितुश्चापि महाद्युतेः ॥ २४  
 अद्य स्वप्स्यन्ति पाञ्चाला विश्वस्ता जितकाशिनः ।  
 विमुक्तयुग्यकवचा हर्षेण च समन्विताः ।  
 वयं जिता मताश्चैषां श्रान्ता व्यायमनेन च ॥ २५  
 तेषां निशि प्रसुप्तानां स्वस्थानां शिविरे स्वके ।  
 अवस्कन्दं करिष्यामि शिविरस्याद्य दुष्करम् ॥ २६  
 तानवस्कन्द्य शिविरे प्रेतभूतान्विचेतसः ।  
 सूदयिष्यामि विक्रम्य मघवानिव दानवान् ॥ २७  
 अद्य तान्सहितान्सर्वान्धृष्टद्युम्नपुरोगमान् ।  
 सूदयिष्यामि विक्रम्य कक्षं दीप्त इवानलः ।  
 निहत्य चैव पाञ्चालाञ्जान्ति लब्धास्मि सत्तम ॥ २८  
 पाञ्चालेषु चरिष्यामि सूदयन्नद्य संयुगे ।  
 पिनाकपाणिः संक्रुद्धः स्वयं रुद्रः पशुष्विव ॥ २९  
 अद्याहं सर्वपाञ्चालान्निहत्य च निवृत्त्य च ।  
 अर्दयिष्यामि संक्रुद्धो रणे पाण्डुसुतांस्तथा ॥ ३०  
 अद्याहं सर्वपाञ्चालैः कृत्वा भूमिं शरीरिणीम् ।  
 प्रहृत्यैकैकशस्तेभ्यो भविष्याम्यनृणः पितुः ॥ ३१  
 दुर्योधनस्य कर्णस्य भीष्मसैन्धवयोरपि ।  
 गमयिष्यामि पाञ्चालान्पदवीमद्य दुर्गमाम् ॥ ३२  
 अद्य पाञ्चालराजस्य धृष्टद्युम्नस्य वै निशि ।  
 विरात्रे प्रमथिष्यामि पशोरिव शिरो बलात् ॥ ३३  
 अद्य पाञ्चालपाण्डूनां शयितानात्मजान्निशि ।  
 खड्गेन निशितेनाजौ प्रमथिष्यामि गौतम ॥ ३४  
 अद्य पाञ्चालसेनां तां निहत्य निशि सौप्तिके ।



कृतकृत्यः सुखी चैव भविष्यामि महामते ॥ ३५

इति श्रीमहाभारते सौप्तिकपर्वणि

तृतीयोऽध्यायः ॥ ३ ॥

४

कृप उवाच ।

दिष्ट्या ते प्रतिकर्तव्ये मतिर्जातेयमच्युत ।  
न त्वा वारयितुं शक्तो वज्रपाणिरपि स्वयम् ॥ १  
अनुयास्यावहे त्वां तु प्रभाते सहितावुभौ ।  
अद्य रात्रौ विश्रमस्व विमुक्तकवचध्वजः ॥ २  
अहं त्वामनुयास्यामि कृतवर्मा च सात्वतः ।  
परानभिमुखं यान्तं रथावास्थाय दंशितौ ॥ ३  
आवाभ्यां सहितः शत्रून्श्वोऽसि हन्ता समागमे ।  
विक्रम्य रथिनां श्रेष्ठ पाञ्चालान्सपदानुगान् ॥ ४  
शक्तस्त्वमसि विक्रान्तुं विश्रमस्व निशामिमाम् ।  
चिरं ते जाग्रतस्तात स्वप तावन्निशामिमाम् ॥ ५  
विश्रान्तश्च विनिद्रश्च स्वस्थचित्तश्च मानद ।  
समेत्य समरे शत्रून्वधिष्यसि न संशयः ॥ ६  
न हि त्वा रथिनां श्रेष्ठ प्रगृहीतवरायुधम् ।  
जेतुमुत्सहते कश्चिदपि देवेषु पावकिः ॥ ७  
कृपेण सहितं यान्तं युक्तं च कृतवर्मणा ।  
को द्रौणिं युधि संरब्धं योधयेदपि देवराट् ॥ ८  
ते वयं परिविश्रान्ता विनिद्रा विगतज्वराः ।  
प्रभातायां रजन्यां वै निहनिष्याम शात्रवान् ॥ ९  
तव ह्यस्त्राणि दिव्यानि मम चैव न संशयः ।  
सात्वतोऽपि महेष्वासो नित्यं युद्धेषु कोविदः ॥ १०  
ते वयं सहितास्तात सर्वांश्शत्रून्समागतान् ।  
प्रसह्य समरे हत्वा प्रीतिं प्राप्स्याम पुष्कलाम् ।  
विश्रमस्व त्वमव्यग्रः स्वप चेमां निशां सुखम् ॥ ११  
अहं च कृतवर्मा च प्रयान्तं त्वां नरोत्तम ।  
अनुयास्याव सहितौ धन्विनौ परतापिनौ ।

रथिनं त्वरया यान्तं रथावास्थाय दंशितौ ॥ १२  
स गत्वा शिविरं तेषां नाम विश्राव्य चाहवे ।  
ततः कर्तासि शत्रूणां युध्यतां कदनं महत् ॥ १३  
कृत्वा च कदनं तेषां प्रभाते विमलेऽहनि ।  
विहरस्व यथा शक्रः सूदयित्वा महासुरान् ॥ १४  
त्वं हि शक्तो रणे जेतुं पाञ्चालानां वरूथिनीम् ।  
दैत्यसेनामिव क्रुद्धः सर्वदानवसूदनः ॥ १५  
मया त्वां सहितं संख्ये गुप्तं च कृतवर्मणा ।  
न सहेत विभुः साक्षाद्वज्रपाणिरपि स्वयम् ॥ १६  
न चाहं समरे तात कृतवर्मा तथैव च ।  
अनिर्जित्य रणे पाण्डून्व्यपयास्याव कर्हिचित् ॥ १७  
हत्वा च समरे क्षुद्रान्पाञ्चालान्पाण्डुभिः सह ।  
निवर्तिष्यामहे सर्वे हता वा स्वर्गगा वयम् ॥ १८  
सर्वोपायैः सहायास्ते प्रभाते वयमेव हि ।  
सत्यमेतन्महाबाहो प्रब्रवीमि तवानघ ॥ १९  
एवमुक्तस्ततो द्रौणिर्मातुलेन हितं वचः ।  
अब्रवीन्मातुलं राजन्क्रोधादुद्धृत्य लोचने ॥ २०  
आतुरस्य कुतो निद्रा नरस्यामर्षितस्य च ।  
अर्थाश्चिन्तयतश्चापि कामयानस्य वा पुनः ॥ २१  
तदिदं समनुप्राप्तं पश्य मेऽद्य चतुष्टयम् ।  
यस्य भागश्चतुर्थो मे स्वप्नमहाय नाशयेत् ॥ २२  
किं नाम दुःखं लोकेऽस्मिन्पितुर्वधमनुस्मरन् ।  
हृदयं निर्दहन्मेऽद्य राज्यहानि न शाम्यति ॥ २३  
यथा च निहतः पापैः पिता मम विशेषतः ।  
प्रत्यक्षमपि ते सर्वं तन्मे मर्माणि कृन्तति ॥ २४  
कथं हि मादृशो लोके मुहूर्तमपि जीवति ।  
द्रोणो हतेति यद्वाचः पाञ्चालानां शृणोम्यहम् ॥ २५  
धृष्टद्युम्नमहत्वाजौ नाहं जीवितुमुत्सहे ।  
स मे पितृवधाद्वध्यः पाञ्चाला ये च संगताः ॥ २६  
विलापो भग्नसकथस्य यस्तु राज्ञो मया श्रुतः ।



स पुनर्हृदयं कस्य क्रूरस्यापि न निर्दहेत् ॥ २७  
 कस्य ह्यकरुणस्यापि नेत्राभ्यामश्रु नाद्रजेत् ।  
 नृपतेर्भग्नसकथस्य श्रुत्वा तादृग्वचः पुनः ॥ २८  
 यश्चायं मित्रपक्षो मे मयि जीवति निर्जितः ।  
 शोकं मे वर्धयत्येष वारिवेग इवार्णवम् ।  
 एकाग्रमनसो मेऽद्य कुतो निद्रा कुतः सुखम् ॥ २९  
 वासुदेवार्जुनाभ्यां हि तानहं परिरक्षितान् ।  
 अविषह्यतमान्मन्ये महेन्द्रेणापि मातुल ॥ ३०  
 न चास्मि शक्यः संयन्तुमस्मात्कार्यात्कथंचन ।  
 न तं पश्यामि लोकेऽस्मिन्यो मां कार्यान्निवर्तयेत् ।  
 इति मे निश्चिता बुद्धिरेषा साधुमता च मे ॥ ३१  
 वार्तिकैः कथ्यमानस्तु मित्राणां मे पराभवः ।  
 पाण्डवानां च विजयो हृदयं दहतीव मे ॥ ३२  
 अहं तु कदनं कृत्वा शत्रूणामद्य सौप्तिके ।  
 ततो विश्रमिता चैव स्वप्ता च विगतज्वरः ॥ ३३  
 इति श्रीमहाभारते सौप्तिकपर्वणि

चतुर्थोऽध्यायः ॥ ४ ॥

५

कृप उवाच ।

शुश्रूषुरपि दुर्मेधाः पुरुषोऽनियतेन्द्रियः ।  
 नालं वेदयितुं कृत्स्नौ धर्मार्थाविति मे मतिः ॥ १  
 तथैव तावन्मेधावी विनयं यो न शिक्षति ।  
 न च किंचन जानाति सोऽपि धर्मार्थनिश्चयम् ॥ २  
 शुश्रूषुस्त्वेव मेधावी पुरुषो नियतेन्द्रियः ।  
 जानीयादागमान्सर्वान्नाहं च न विरोधयेत् ॥ ३  
 अनेयस्त्ववमानी यो दुरात्मा पापपूरुषः ।  
 दिष्टमुत्सृज्य कल्याणं करोति बहुपापकम् ॥ ४  
 नाथवन्तं तु सुहृदः प्रतिषेधन्ति पातकात् ।  
 निवर्तते तु लक्ष्मीवान्नलक्ष्मीवान्निवर्तते ॥ ५  
 यथा हुञ्चावचैर्वाक्कैः क्षिप्तचित्तो नियम्यते ।

तथैव सुहृदा शक्यो न शक्यस्त्ववसीदति ॥ ६  
 तथैव सुहृदं प्राज्ञं कुर्वाणं कर्मपापकम् ।  
 प्राज्ञाः संप्रतिषेधन्ते यथाशक्ति पुनः पुनः ॥ ७  
 स कल्याणे मतिं कृत्वा नियम्यात्मानमात्मना ।  
 कुरु मे वचनं तात येन पश्चान्न तप्यसे ॥ ८  
 न वधः पूज्यते लोके सुप्रानामिह धर्मतः ।  
 तथैव न्यस्तशस्त्राणां विमुक्तश्चवाजिनाम् ॥ ९  
 ये च त्रयुस्तवास्मीति ये च स्युः शरणागताः ।  
 विमुक्तमूर्धजा ये च ये चापि हतवाहनाः ॥ १०  
 अद्य स्वप्स्यन्ति पाञ्चाला विमुक्तकवचा विभो ।  
 विश्वस्ता रजनीं सर्वे प्रेता इव विचेतसः ॥ ११  
 यस्तेषां तदवस्थानां द्रुह्येत पुरुषोऽनृजुः ।  
 व्यक्तं स नरके मज्जेदगाधे विपुलेऽप्लवे ॥ १२  
 सर्वास्त्रविदुषां लोके श्रेष्ठस्त्वमसि विश्रुतः ।  
 न च ते जातु लोकेऽस्मिन्सुसूक्ष्ममपि किल्बिषम् ॥  
 त्वं पुनः सूर्यसंकाशः श्वोभूत उदिते रवौ ।  
 प्रकाशे सर्वभूतानां विजेता युधि शात्रवान् ॥ १४  
 असंभावितरूपं हि त्वयि कर्म विगर्हितम् ।  
 शुक्ले रक्तमिव न्यस्तं भवेदिति मतिर्मम ॥ १५

अश्वत्थामोवाच ।

एवमेतद्यथात्थ त्वमनुशास्मीह मातुल ।  
 तैस्तु पूर्वमयं सेतुः शतधा विदलीकृतः ॥ १६  
 प्रत्यक्षं भूमिपालानां भवतां चापि संनिधौ ।  
 न्यस्तशस्त्रो मम पिता धृष्टद्युम्नेन पातितः ॥ १७  
 कर्णश्च पतिते चक्रे रथस्य रथिनां वरः ।  
 उत्तमे व्यसने सन्नो हतो गाण्डीवधन्वना ॥ १८  
 तथा शांतनवो भीष्मो न्यस्तशस्त्रो निरायुधः ।  
 शिखण्डिनं पुरस्कृत्य हतो गाण्डीवधन्वना ॥ १९  
 भूरिश्रवा महेष्वासस्तथा प्रायगतो रणे ।  
 क्रोशतां भूमिपालानां युयुधानेन पातितः ॥ २०



दुर्योधनश्च भीमेन समेत्य गदया मृधे ।  
 पश्यतां भूमिपालान्मधर्मेण निपातितः ॥ २१  
 एकाकी बहुमिस्तत्र परिवार्य महारथैः ।  
 अधर्मेण नरव्याघ्रो भीमसेनेन पातितः ॥ २२  
 विलापो भग्नसक्थस्य यो मे राज्ञः परिश्रुतः ।  
 वार्त्तिकानां कथयतां स मे मर्माणि कृन्तति ॥ २३  
 एवमधार्मिकाः पापाः पाञ्चाला भिन्नसेतवः ।  
 तानेवं भिन्नमर्यादार्त्कि भवान्न विगर्हति ॥ २४  
 पितृहन्तृनहं हत्वा पाञ्चालान्निशि सौप्तिके ।  
 कामं कीटः पतंगो वा जन्म प्राप्य भवामि वै ॥ २५  
 त्वरे चाहमनेनाद्य यदिदं मे चिकीर्षितम् ।  
 तस्य मे त्वरमाणस्य कुतो निद्रा कुतः सुखम् ॥ २६  
 न स जातः पुमाल्लोके कश्चिन्न च भविष्यति ।  
 यो मे व्यावर्तयेदेतां वधे तेषां कृतां मतिम् ॥ २७

संजय उवाच ।

एवमुक्त्वा महाराज द्रोणपुत्रः प्रतापवान् ।  
 एकान्ते योजयित्वाश्वान्प्रायादभिमुखः परान् ॥ २८  
 तमब्रूतां महात्मानौ भोजशारद्वतावुभौ ।  
 किमयं स्यन्दनो युक्तः किं च कार्यं चिकीर्षितम् ॥ २९  
 एकसार्थं प्रयातौ स्वस्त्वया सह नरर्षभ ।  
 समदुःखसुखौ चैव नावां शङ्कितुमर्हसि ॥ ३०  
 अश्वत्थामा तु संक्रुद्धः पितुर्वधमनुस्मरन् ।  
 ताभ्यां तथ्यं तदाचख्यौ यदस्यात्मचिकीर्षितम् ॥ ३१  
 हत्वा शतसहस्राणि योधानां निशितैः शरैः ।  
 न्यस्तशस्त्रो मम पिता धृष्टद्युम्नेन पातितः ॥ ३२  
 तं तथैव हनिष्यामि न्यस्तवर्माणमद्य वै ।  
 पुत्रं पाञ्चालराजस्य पापं पापेन कर्मणा ॥ ३३  
 कथं च निहतः पापः पाञ्चालः पशुवन्मया ।  
 शस्त्राहवजितां लोकान्प्राप्नुयादिति मे मतिः ॥ ३४  
 क्षिप्रं संनद्धकवचौ सखज्जावात्तकार्मुकौ ।

समास्थाय प्रतीक्षेतां रथवर्यौ परंतपौ ॥ ३५  
 इत्युक्त्वा रथमास्थाय प्रायादभिमुखः परान् ।  
 तमन्वगात्कृपो राजन्कृतवर्मा च सात्वतः ॥ ३६  
 ते प्रयाता व्यरोचन्त परानभिमुखास्त्रयः ।  
 हूयमाना यथा यज्ञे समिद्धा हव्यवाहनाः ॥ ३७  
 ययुश्च शिविरं तेषां संप्रसुप्तजनं विभो ।  
 द्वारदेशं तु संप्राप्य द्रौणिस्तस्थौ रथोत्तमे ॥ ३८

इति महाभारते सौप्तिकपर्वणि

पञ्चमोऽध्यायः ॥ ५ ॥

६

धृतराष्ट्र उवाच ।

द्वारदेशे ततो द्रौणिमवस्थितमवेक्ष्य तौ ।  
 अकुर्वतां भोजकृपौ किं संजय वदस्व मे ॥ १

संजय उवाच ।

कृतवर्माणमामङ्ग्य कृपं च स महारथम् ।  
 द्रौणिर्मन्युपरीतात्मा शिविरद्वारमासदत् ॥ २  
 तत्र भूतं महाकायं चन्द्रार्कसदृशद्युतिम् ।  
 सोऽपश्यद्वारमावृत्य तिष्ठन्तं लोमहर्षणम् ॥ ३  
 वसानं चर्म वैयाग्रं महारुधिरविस्रवम् ।  
 कृष्णाजिनोत्तरासङ्गं नागयज्ञोपवीतिनम् ॥ ४  
 बाहुभिः स्वायतैः पीनैर्नानाप्रहरणोद्यतैः ।  
 बद्धाङ्गदमहासर्पं ज्वालामालाकुलाननम् ॥ ५  
 दंष्ट्राकरालवदनं व्यादितास्यं भयावहम् ।  
 नयनानां सहस्रैश्च विचित्रैरभिभूषितम् ॥ ६  
 नैव तस्य वपुः शक्यं प्रवक्तुं वेष एव वा ।  
 सर्वथा तु तदालक्ष्य स्फुटयुरपि पर्वताः ॥ ७  
 तस्यास्यान्नासिकाभ्यां च श्रवणाभ्यां च सर्वशः ।  
 तेभ्यश्चाक्षिसहस्रेभ्यः प्रादुरासन्महार्चिषः ॥ ८  
 तथा तेजोमरीचिभ्यः शङ्खचक्रगदाधराः ।



प्रादुरासन्हृषीकेशाः शतशोऽथ सहस्रशः ॥ ९  
 तदत्यद्भुतमालोक्य भूतं लोकभयंकरम् ।  
 द्रौणिरव्यथितो दिव्यैरखवर्षैरवाक्रिन्त् ॥ १०  
 द्रौणिमुक्ताञ्जशरांस्तांस्तु तद्भूतं महदग्रसत् ।  
 उदधेरिव वार्योघान्पावको वडवामुखः ॥ ११  
 अश्वत्थामा तु संप्रेक्ष्य ताञ्जरौघान्निरर्थकान् ।  
 रथशक्तिं मुमोचास्मै दीप्तामग्निशिखामिव ॥ १२  
 सा तदाहत्य दीप्ताग्रा रथशक्तिरशीर्यत ।  
 युगान्ते सूर्यमाहत्य महोल्केव दिवश्च्युता ॥ १३  
 अथ हेमत्सरं दिव्यं खड्गमाकाशवर्चसम् ।  
 कोशात्समुद्भवर्हाशु बिलादीप्तमिवोरगम् ॥ १४  
 ततः खड्गवरं धीमान्भूताय प्राहिणोत्तदा ।  
 स तदासाद्य भूतं वै विलयं तूलवद्ययौ ॥ १५  
 ततः स कुपितो द्रौणिरिन्द्रकेतुनिभां गदाम् ।  
 ज्वलन्तीं प्राहिणोत्तस्मै भूतं तामपि चाग्रसत् ॥ १६  
 ततः सर्वायुधाभावे वीक्षमाणस्ततस्ततः ।  
 अपश्यत्कृतमाकाशमनाकाशं जनार्दनैः ॥ १७  
 तदद्भुततमं दृष्ट्वा द्रोणपुत्रो निरायुधः ।  
 अब्रवीदभिसंतप्तः कृपवाक्यमनुस्मरन् ॥ १८  
 श्रुवतामप्रियं पथ्यं सुहृदां न शृणोति यः ।  
 स शोचत्यापदं प्राप्य यथाहमतिवर्त्य तौ ॥ १९  
 शास्त्रदृष्टानवध्यान्यः समतीत्य जिघांसति ।  
 स पथः प्रच्युतो धर्म्यात्कुपथं प्रतिपद्यते ॥ २०  
 गोब्राह्मणनृपस्त्रीषु सख्युर्मातुर्गुरोस्तथा ।  
 वृद्धबालजडान्धेषु सुप्तभीतोत्थितेषु च ॥ २१  
 मत्तोन्मत्तप्रमत्तेषु न शस्त्राण्युपधारयेत् ।  
 इत्येवं गुरुभिः पूर्वमुपदिष्टं नृणां सदा ॥ २२  
 सोऽहमुत्क्रम्य पन्थानं शास्त्रदृष्टं सनातनम् ।  
 अमार्गेणैवमारभ्य घोरामापदमागतः ॥ २३  
 तां चापदं घोरतरां प्रवदन्ति मनीषिणः ।

यदुद्यम्य महत्कृत्यं भयादपि निवर्तते ॥ २४  
 अशक्यं चैव कः कर्तुं शक्तः शक्तिबलादिह ।  
 न हि दैवाद्गुरीयो वै मानुषं कर्म कथ्यते ॥ २५  
 मानुषं कुर्वतः कर्म यदि दैवान्न सिध्यति ।  
 स पथः प्रच्युतो धर्म्याद्विपदं प्रतिपद्यते ॥ २६  
 प्रतिघातं ह्यविज्ञातं प्रवदन्ति मनीषिणः ।  
 यदारभ्य क्रियां काञ्चिद्भयादिह निवर्तते ॥ २७  
 तदिदं दुष्प्रणीतेन भयं मां समुपस्थितम् ।  
 न हि द्रोणसुतः संख्ये निवर्तते कथंचन ॥ २८  
 इदं च सुमहद्भूतं दैवदण्डमिवोद्यतम् ।  
 न चैतदभिजानामि चिन्तयन्नपि सर्वथा ॥ २९  
 ध्रुवं येयमधर्मे मे प्रवृत्ता कलुषा मतिः ।  
 तस्याः फलमिदं घोरं प्रतिघाताय दृश्यते ॥ ३०  
 तदिदं दैवविहितं मम संख्ये निवर्तनम् ।  
 नान्यत्र दैवादुद्यन्तुमिह शक्यं कथंचन ॥ ३१  
 सोऽहमद्य महादेवं प्रपद्ये शरणं प्रभुम् ।  
 दैवदण्डमिमं घोरं स हि मे नाशयिष्यति ॥ ३२  
 कपदिनं प्रपद्याथ देवदेवमुमापतिम् ।  
 कपालमालिनं रुद्रं भगनेत्रहरं हरम् ॥ ३३  
 स हि देवोऽत्यगादेवांस्तपसा विक्रमेण च ।  
 तस्माच्छरणमभ्येक्ष्ये गिरिशं शूलपाणिनम् ॥ ३४

इति श्रीमहाभारते सौप्तिकपर्वणि

षष्ठोऽध्यायः ॥ ६ ॥

७

संजय उवाच ।

स एवं चिन्तयित्वा तु द्रोणपुत्रो विशां पते ।  
 अवतीर्य रथोपस्थाद्ध्यौ संप्रयतः स्थितः ॥ १  
 द्रौणिरुवाच ।

उग्रं स्थाणुं शिवं रुद्रं शर्वमीशानमीश्वरम् ।  
 गिरिशं वरदं देवं भवं भाव्रतमन्ययम् ॥ २



शितिकण्ठमजं शक्रं क्रथं क्रतुहरं हरम् ।  
 विश्वरूपं विरूपाक्षं बहुरूपमुमापतिम् ॥ ३  
 श्मशानवासिनं दृप्तं महागणपतिं प्रभुम् ।  
 खट्वाङ्गधारिणं मुण्डं जटिलं ब्रह्मचारिणम् ॥ ४  
 मनसाप्यसुचिन्त्येन दुष्करेणाल्पचेतसा ।  
 सोऽहमात्मोपहारेण यक्ष्ये त्रिपुरघातिनम् ॥ ५  
 स्तुतं स्तुत्यं स्तूयमानममोघं चर्मवाससम् ।  
 विलोहितं नीलकण्ठमपृक्तं दुर्निवारणम् ॥ ६  
 शुक्रं विश्वसृजं ब्रह्म ब्रह्मचारिणमेव च ।  
 व्रतवन्तं तपोनित्यमनन्तं तपतां गतिम् ॥ ७  
 बहुरूपं गणाध्यक्षं त्र्यक्षं पारिषदप्रियम् ।  
 गणाध्यक्षेक्षितमुखं गौरीहृदयवल्लभम् ॥ ८  
 कुमारपितरं पिङ्गं गोवृषोत्तमवाहनम् ।  
 तनुवाससमत्युग्रमुमाभूषणतत्परम् ॥ ९  
 परं परेभ्यः परमं परं यस्मान्न विद्यते ।  
 इष्वस्रोत्तमभर्तारिं दिगन्तं चैव दक्षिणम् ॥ १०  
 हिरण्यकवचं देवं चन्द्रमौलिविभूषितम् ।  
 प्रपद्ये शरणं देवं परमेण समाधिना ॥ ११  
 इमां चाप्यापदं घोरां तराम्यद्य सुदुस्तराम् ।  
 सर्वभूतोपहारेण यक्ष्येऽहं शुचिना शुचिम् ॥ १२  
 इति तस्य व्यवसितं ज्ञात्वा त्यागात्मकं मनः ।  
 पुरस्तात्काञ्चनी वेदिः प्रादुरासीन्महात्मनः ॥ १३  
 तस्यां वेद्यां तदा राजंश्चित्रभानुरजायत ।  
 द्यां दिशो विदिशः खं च ज्वालाभिरभिपूरयन् ॥ १४  
 दीप्तास्यनयनाश्चात्र नैकपादशिरोभुजाः ।  
 द्विपशैलप्रतीकाशाः प्रादुरासन्महाननाः ॥ १५  
 श्वराहोष्ट्ररूपाश्च हयगोमायुगोमुखाः ।  
 ऋक्षमार्जारवदना व्याघ्रद्वीपिमुखास्तथा ॥ १६  
 काकवक्त्राः प्लवमुखाः शुकवक्त्रास्तथैव च ।  
 महाजगरवक्त्राश्च हंसवक्त्राः सितप्रभाः ॥ १७

दार्वाघाटमुखाश्चैव चाषवक्त्राश्च भारत ।  
 कूर्मनक्रमुखाश्चैव शिशुमारमुखास्तथा ॥ १८  
 महामकरवक्त्राश्च तिमिवक्त्रास्तथैव च ।  
 हरिवक्त्राः क्रौञ्चमुखाः कपोतेभ्यमुखास्तथा ॥ १९  
 पारावतमुखाश्चैव मद्गुवक्त्रास्तथैव च ।  
 पाणिकर्णाः सहस्राक्षास्तथैव च शतोदराः ॥ २०  
 निर्मासाः कोकवक्त्राश्च श्येनवक्त्राश्च भारत ।  
 तथैवाशिरसो राजनृक्षवक्त्राश्च भीषणाः ॥ २१  
 प्रदीप्तनेत्रजिह्वाश्च ज्वालावक्त्रास्तथैव च ।  
 मेषवक्त्रास्तथैवान्ये तथा छागमुखा नृप ॥ २२  
 शङ्खाभाः शङ्खवक्त्राश्च शङ्खकर्णास्तथैव च ।  
 शङ्खमालापरिकराः शङ्खध्वनिसमस्वनाः ॥ २३  
 जटाधराः पञ्चशिखास्तथा मुण्डाः कृशोदराः ।  
 चतुर्दंष्ट्राश्चतुर्जिह्वाः शङ्कुकर्णाः किरीटिनः ॥ २४  
 मौलीधराश्च राजेन्द्र तथाकुञ्चितमूर्धजाः ।  
 उष्णीषिणो मुकुटिन्श्चारुवक्त्राः स्वलङ्घिताः ॥ २५  
 पद्मोत्पलापीडधरास्तथा कुमुदधारिणः ।  
 माहात्म्येन च संयुक्ताः शतशोऽथ सहस्रशः ॥ २६  
 शतघ्नीचक्रहस्ताश्च तथा मुसलपाणयः ।  
 भुशुण्डीपाशहस्ताश्च गदाहस्ताश्च भारत ॥ २७  
 पृष्ठेषु बद्धेषुधयश्चित्रवाणा रणोत्कटाः ।  
 सध्वजाः सपताकाश्च सघण्टाः सपरश्वधाः ॥ २८  
 महापाशोद्यतकरास्तथा लगुडपाणयः ।  
 स्थूणाहस्ताः खड्गहस्ताः सर्पोच्छ्रितकिरीटिनः ।  
 महासर्पाङ्गदधराश्चित्राभरणधारिणः ॥ २९  
 रजोध्वस्ताः पङ्कदिग्धाः सर्वे शुक्लाम्बरस्रजः ।  
 नीलाङ्गाः कमलाङ्गाश्च मुण्डवक्त्रास्तथैव च ॥ ३०  
 भेरीशङ्खमृदङ्गांस्ते झर्झरानकगोमुखान् ।  
 अवादयन्पारिषदाः प्रहृष्टाः कनकप्रभाः ॥ ३१  
 गायमानास्तथैवान्ये नृत्यमानास्तथापरे ।



लङ्घयन्तः प्लवन्तश्च वल्गन्तश्च महाबलाः ॥ ३२  
 धावन्तो जवनाश्चण्डाः पवनोद्धूतमूर्धजाः ।  
 मत्ता इव महानागा विनदन्तो मुहुर्मुहुः ॥ ३३  
 सुभीमा घोररूपाश्च शूलपट्टिशपाणयः ।  
 नानाविरागवसनाश्चित्रमाल्यानुलेपनाः ॥ ३४  
 रत्नचित्राङ्गदधराः समुद्यतकरास्तथा ।  
 हन्तारो द्विषतां शूराः प्रसह्यासह्यविक्रमाः ॥ ३५  
 पातारोऽसृग्वसाद्यानां मांसात्रकृतभोजनाः ।  
 चूडालाः कर्णिकालाश्च प्रकृशाः पिठरोदराः ॥ ३६  
 अतिह्रस्वातिदीर्घाश्च प्रबलाश्चातिभैरवाः ।  
 विकटाः काललम्बोष्ठा बृहच्छेफास्थिपिण्डकाः ॥ ३७  
 महार्हानानामुकुटा मुण्डाश्च जटिलाः परे ।  
 सार्केन्दुग्रहनक्षत्रां द्यां कुर्युर्ये महीतले ॥ ३८  
 उत्सहेरंश्च ये हन्तुं भूतग्रामं चतुर्विधम् ।  
 ये च वीतभया नित्यं हरस्य भ्रुकुटीभटाः ॥ ३९  
 कामकारकराः सिद्धास्त्रैलोक्यस्येश्वरेश्वराः ।  
 नित्यानन्दप्रमुदिता वागीशा वीतमत्सराः ॥ ४०  
 प्राप्याष्टगुणमैश्वर्यं ये न यान्ति च विस्मयम् ।  
 येषां विस्मयते नित्यं भगवान्कर्मभिर्हरः ॥ ४१  
 मनोवाक्कर्मभिर्भक्तैर्नित्यमाराधितश्च यैः ।  
 मनोवाक्कर्मभिर्भक्तान्पाति पुत्रानिवौरसान् ॥ ४२  
 पिबन्तोऽसृग्वसास्त्वन्ये क्रुद्धा ब्रह्मद्विषां सदा ।  
 चतुर्विंशात्मकं सोमं ये पिबन्ति च नित्यदा ॥ ४३  
 श्रुतेन ब्रह्मचर्येण तपसा च दमेन च ।  
 ये समाराध्य शूलाङ्कं भवसायुज्यमागताः ॥ ४४  
 यैरात्मभूतैर्भगवान्पार्वत्या च महेश्वरः ।  
 सह भूतगणान्भुङ्क्ते भूतभव्यभवत्प्रभुः ॥ ४५  
 नानाविचित्रहसितक्ष्वेडितोत्क्रुष्टगर्जितैः ।  
 संनादयन्तस्ते विश्रमश्चत्थामानमभ्ययुः ॥ ४६  
 संस्तुवन्तो महादेवं भाः कुर्वाणाः सुवर्चसः ।

विवर्धयिषवो द्रौणेर्महिमानं महात्मनः ॥ ४७  
 जिज्ञासमानास्तत्तेजः सौप्तिकं च दिदृक्षवः ।  
 भीमोग्रपरिघालातशूलपट्टिशपाणयः ।  
 घोररूपाः समाजग्भूतसंघाः समन्ततः ॥ ४८  
 जनयेयुर्भयं ये स्म त्रैलोक्यस्यापि दर्शनात् ।  
 तान्प्रेक्षमाणोऽपि व्यथां न चकार महाबलः ॥ ४९  
 अथ द्रौणिर्धनुष्पाणिर्वद्वगोधाङ्गुलित्रवान् ।  
 स्वयमेवात्मनात्मानमुपहारमुपाहरत् ॥ ५०  
 धनूंषि समिधस्तत्र पवित्राणि शिताः शराः ।  
 हविरात्मवतश्चात्मा तस्मिन्भारत कर्मणि ॥ ५१  
 ततः सौम्येन मन्त्रेण द्रोणपुत्रः प्रतापवान् ।  
 उपहारं महामन्युरथात्मानमुपाहरत् ॥ ५२  
 तं रुद्रं रौद्रकर्माणं रौद्रैः कर्मभिरच्युतम् ।  
 अभिष्टुत्य महात्मानमित्युवाच कृताञ्जलिः ॥ ५३  
 इममात्मानमद्याहं जातमाङ्गिरसे कुले ।  
 अग्नौ जुहोमि भगवन्प्रतिगृहीष्व मां बलिम् ॥ ५४  
 भवद्भक्त्या महादेव परमेण समाधिना ।  
 अस्यामापदि विश्वात्मन्नुपाकुर्मि तवाग्रतः ॥ ५५  
 त्वयि सर्वाणि भूतानि सर्वभूतेषु चासि वै ।  
 गुणानां हि प्रधानानामेकत्वं त्वयि तिष्ठति ॥ ५६  
 सर्वभूताशय विभो हविर्भूतमुपस्थितम् ।  
 प्रतिगृहाण मां देव यद्यशक्याः परे मया ॥ ५७  
 इत्युक्त्वा द्रौणिरास्थाय तां वेदीं दीप्तपावकाम् ।  
 संत्यक्तात्मा समारुह्य कृष्णवर्त्मन्युपाविशत् ॥ ५८  
 तमूर्ध्वबाहुं निश्चेष्टं दृष्ट्वा हविरुपस्थितम् ।  
 अब्रवीद्भगवान्साक्षान्महादेवो हसन्निव ॥ ५९  
 सत्यशौचार्जवत्यागैस्तपसा नियमेन च ।  
 क्षान्त्या भक्त्या च धृत्या च बुद्ध्या च वचसा तथा ॥  
 यथावदहमाराद्धः कृष्णेनाह्निष्टकर्मणा ।  
 तस्मादिष्टतमः कृष्णादन्यो मम न विद्यते ॥ ६१



कुर्वता तस्य संमानं त्वां च जिज्ञासता मया ।  
 पाञ्चालाः सहसा गुप्ता मायाश्च बहुशः कृताः ॥ ६२  
 कृतस्तस्यैष संमानः पाञ्चालान् रक्षता मया ।  
 अभिभूतास्तु कालेन नैषामग्रास्ति जीवितम् ॥ ६३  
 एवमुक्त्वा महेष्वासं भगवानात्मनस्तनुम् ।  
 आविवेश ददौ चास्मै विमलं खड्गमुत्तमम् ॥ ६४  
 अथाविष्टो भगवता भूयो जज्वाल तेजसा ।  
 वर्ष्मवांश्चाभवद्युद्धे देवसष्टेन तेजसा ॥ ६५  
 तमदृश्यानि भूतानि रक्षांसि च समाद्रवन् ।  
 अभितः शत्रुशिविरं यान्तं साक्षादिवेश्वरम् ॥ ६६

इति श्रीमहाभारते सौप्तिकपर्वणि

सप्तमोऽध्यायः ॥ ७ ॥

८

धृतराष्ट्र उवाच ।

तथा प्रयाते शिविरं द्रोणपुत्रे महारथे ।  
 कञ्चित्कृपश्च भोजश्च भयार्तौ न न्यवर्तताम् ॥ १  
 कञ्चिन्न वारितौ क्षुद्रौ रक्षिभिर्नोपलक्षितौ ।  
 असह्यमिति वा मत्वा न निवृत्तौ महारथौ ॥ २  
 कञ्चित्प्रमथ्य शिविरं हत्वा सोमकपाण्डवान् ।  
 दुर्योधनस्य पदवीं गतौ परमिकां रणे ॥ ३  
 पाञ्चालैर्वा विनिहतौ कञ्चिन्नास्वपतां क्षितौ ।  
 कञ्चित्ताभ्यां कृतं कर्म तन्ममाचक्ष्व संजय ॥ ४

संजय उवाच ।

तस्मिन्प्रयाते शिविरं द्रोणपुत्रे महात्मनि ।  
 कृपश्च कृतवर्मा च शिविरद्वार्यतिष्ठताम् ॥ ५  
 अश्वत्थामा तु तौ दृष्ट्वा यत्नवन्तौ महारथौ ।  
 प्रहृष्टः शनकै राजन्निदं वचनमब्रवीत् ॥ ६  
 यत्तौ भवन्तौ पर्याप्तौ सर्वक्षत्रस्य नाशने ।  
 किं पुनर्योधशेषस्य प्रसुप्तस्य विशेषतः ॥ ७

अहं प्रवेक्ष्ये शिविरं चरिष्यामि च कालवत् ।  
 यथा न कञ्चिदपि मे जीवन्मुच्येत मानवः ॥ ८  
 इत्युक्त्वा प्राविशद्रौणिः पार्थानां शिविरं महत् ।  
 अद्वारेणाभ्यवस्कन्द्य विहाय भयमात्मनः ॥ ९  
 स प्रविश्य महाबाहुरुद्देशज्ञश्च तस्य ह ।  
 धृष्टद्युम्नस्य निलयं शनकैरभ्युपागमत् ॥ १०  
 ते तु कृत्वा महत्कर्म श्रान्ताश्च बलवद्रणे ।  
 प्रसुप्ता वै सुविश्वस्ता स्वसैन्यपरिवारिताः ॥ ११  
 अथ प्रविश्य तद्वेश्म धृष्टद्युम्नस्य भारत ।  
 पाञ्चाल्यं शयने द्रौणिरपश्यत्सुप्तमन्तिकात् ॥ १२  
 क्षौमावदाते महति स्पर्ध्यास्तरणसंवृते ।  
 माल्यप्रवरसंयुक्ते धूपैश्चूर्णैश्च वासिते ॥ १३  
 तं शयानं महात्मानं विस्त्रब्धमकुतोभयम् ।  
 प्राबोधयत पादेन शयनस्थं महीपते ॥ १४  
 स बुद्ध्वा चरणस्पर्शमुत्थाय रणदुर्मदः ।  
 अभ्यजानदमेयात्मा द्रोणपुत्रं महारथम् ॥ १५  
 तमुत्पतन्तं शयनादश्वत्थामा महाबलः ।  
 केशेष्वालम्ब्य पाणिभ्यां निष्पिपेष महीतले ॥ १६  
 स बलात्तेन निष्पिपष्टः साध्वसेन च भारत ।  
 निद्रया चैव पाञ्चाल्यो नाशकश्चेष्टितुं तदा ॥ १७  
 तमाक्रम्य पदा राजन्कण्ठे चोरसि चोभयोः ।  
 नदन्तं विस्फुरन्तं च पशुमारममारयत् ॥ १८  
 तुदन्नखैस्तु स द्रौणिं नातिव्यक्तमुदाहरत् ।  
 आचार्यपुत्र शस्त्रेण जहि मा मा चिरं कृथाः ।  
 त्वत्कृते सुकृताल्लोकान्गच्छेयं द्विपदां वर ॥ १९  
 तस्याव्यक्तां तु तां वाचं संश्रुत्य द्रौणिरब्रवीत् ।  
 आचार्यघातिनां लोका न सन्ति कुलपांसन ।  
 तस्माच्छस्त्रेण निधनं न त्वमर्हसि दुर्मते ॥ २०  
 एवं ब्रुवाणस्तं वीरं सिंहो मत्तमिव द्विपम् ।  
 मर्मस्वभ्यवधीत्कुट्टः पादाष्टीलैः सुदारुणैः ॥ २१



तस्य वीरस्य शब्देन मार्यमाणस्य वेश्मनि ।  
 अबुध्यन्त महाराज स्त्रियो ये चास्य रक्षिणः ॥ २२  
 ते दृष्ट्वा वर्ष्मवन्तं तमतिमानुषविक्रमम् ।  
 भूतमेव व्यवस्यन्तो न स्म प्रव्याहरन्भयान् ॥ २३  
 तं तु तेनाभ्युपायेन गमयित्वा यमक्षयम् ।  
 अध्यतिष्ठत्स तेजस्वी रथं प्राप्य सुदर्शनम् ॥ २४  
 स तस्य भवनाद्राजन्निष्क्रम्यानादयन्दिशः ।  
 रथेन शिविरं प्रायोज्जिघांसुर्द्विषतो बली ॥ २५  
 अपक्रान्ते ततस्तस्मिन्द्रोणपुत्रे महारथे ।  
 सह तै रक्षिभिः सर्वैः प्रणेदुर्योषितस्तदा ॥ २६  
 राजानं निहतं दृष्ट्वा भृशं शोकपरायणाः ।  
 व्याक्रोशन्क्षत्रियाः सर्वे धृष्टद्युम्नस्य भारत ॥ २७  
 तासां तु तेन शब्देन समीपे क्षत्रियर्यभाः ।  
 क्षिप्रं च समनह्यन्त किमेतदिति चाब्रुवन् ॥ २८  
 स्त्रियस्तु राजन्विव्रस्ता भारद्वाजं निरीक्ष्य तम् ।  
 अब्रुवन्दीनकण्ठेन क्षिप्रमाद्रवतेति वै ॥ २९  
 राक्षसो वा मनुष्यो वा नैनं जानीमहे वयम् ।  
 हत्वा पाञ्चालराजं यो रथमारुह्य तिष्ठति ॥ ३०  
 ततस्ते योधभुर्यास्तं सहसा पर्यवारयन् ।  
 स तानापततः सर्वान्रुद्रास्त्रेण व्यपोथयत् ॥ ३१  
 धृष्टद्युम्नं च हत्वा स तांश्चैवास्य पदानुगान् ।  
 अपश्यच्छयने सुप्तमुत्तमौजसमन्तिके ॥ ३२  
 तमप्याक्रम्य पादेन कण्ठे चोरसि चौजसा ।  
 तथैव मारयामास विनर्दन्तमर्दिदम् ॥ ३३  
 युधामन्युस्तु संप्राप्तो मत्वा तं रक्षसा हतम् ।  
 गदामुद्यम्य वेगेन हृदि द्रौणिमताडयत् ॥ ३४  
 तमभिद्रुत्य जग्राह क्षितौ चैनमपातयत् ।  
 विस्फुरन्तं च पशुवत्तथैवैनममारयत् ॥ ३५  
 तथा स वीरो हत्वा तं ततोऽन्यान्समुपाद्रवत् ।  
 संसुप्तानेव राजेन्द्र तत्र तत्र महारथान् ।

स्फुरतो वेपमानांश्च शमितेव पशून्मखे ॥ ३६  
 ततो निस्त्रिंशमादाय जघानान्धान्पृथग्जनान् ।  
 भागशो विचरन्मार्गानसियुद्धविशारदः ॥ ३७  
 तथैव गुल्मे संप्रेक्ष्य शयानान्मध्यगौल्मिकान् ।  
 श्रान्तान्न्यस्तायुधान्सर्वान्क्षणेनैव व्यपोथयत् ॥ ३८  
 योधानश्चान्द्रिपांश्चैव प्राच्छिनत्स वरासिना ।  
 रुधिरोक्षितसर्वाङ्गः कालसृष्ट इवान्तकः ॥ ३९  
 विस्फुरद्भिश्च तैर्द्रौणिर्निस्त्रिंशस्योद्यमेन च ।  
 आक्षेपेण तथैवासेस्त्रिधा रक्तोक्षितोऽभवत् ॥ ४०  
 तस्य लोहितसिक्तस्य दीप्तखड्गस्य युध्यतः ।  
 अमानुष इवाकारो बभौ परमभीषणः ॥ ४१  
 ये त्वजाग्रत कौरव्य तेऽपि शब्देन मोहिताः ।  
 निरीक्ष्यमाणा अन्योन्यं द्रौणिं दृष्ट्वा प्रविच्यथुः ॥ ४२  
 तद्रूपं तस्य ते दृष्ट्वा क्षत्रियाः शत्रुकर्शनाः ।  
 राक्षसं मन्यमानास्तं नयनानि न्यमीलयन् ॥ ४३  
 स घोररूपो व्यचरत्कालवच्छिविरे ततः ।  
 अपश्यद्रौपदीपुत्रानवशिष्टांश्च सोमकान् ॥ ४४  
 तेन शब्देन विव्रस्ता धनुर्हस्ता महारथाः ।  
 धृष्टद्युम्नं हतं श्रुत्वा द्रौपदेया विशां पते ।  
 अवाकिरञ्शरव्रतैर्भरिद्वाजमभीतवत् ॥ ४५  
 ततस्तेन निनादेन संप्रबुद्धाः प्रभद्रकाः ।  
 शिलीमुखैः शिखण्डी च द्रोणपुत्रं समार्दयन् ॥ ४६  
 भारद्वाजस्तु तान्दृष्ट्वा शरवर्षाणि वर्षतः ।  
 ननाद बलवन्नादं जिघांसुस्तान्सुदुर्जयान् ॥ ४७  
 ततः परमसंकुद्धः पितुर्वधमनुस्मरन् ।  
 अवरुह्य रथोपस्थात्त्वरमाणोऽभिदुद्रुवे ॥ ४८  
 सहस्रचन्द्रं विपुलं गृहीत्वा चर्म संयुगे ।  
 खड्गं च विपुलं दिव्यं जातरूपपरिष्कृतम् ।  
 द्रौपदेयानभिद्रुत्य खड्गेन व्यचरद्बली ॥ ४९  
 ततः स नरशार्दूलः प्रतिविन्ध्यं तमाहवे ।



कुक्षिदेशेऽवधीद्राजन्स हतो न्यपतद्भुवि ॥ ५०  
 प्रासेन विद्धा द्रौणिं तु सुतसोमः प्रतापवान् ।  
 पुनश्चासिं समुद्यम्य द्रोणपुत्रमुपाद्रवत् ॥ ५१  
 सुतसोमस्य सासिं तु बाहुं छित्त्वा नरर्षभः ।  
 पुनरभ्यहनत्पार्श्वं स भिन्नहृदयोऽपतत् ॥ ५२  
 नाकुलिस्तु शतानीको रथचक्रेण वीर्यवान् ।  
 दोर्भ्यामुत्क्षिप्य वेगेन वक्षस्येनमताडयत् ॥ ५३  
 अताडयच्छतानीकं मुक्तचक्रं द्विजस्तु सः ।  
 स विह्वलो ययौ भूमिं ततोऽस्यापाहरच्छिरः ॥ ५४  
 श्रुतकर्मा तु परिधं गृहीत्वा समताडयत् ।  
 अभिद्रुत्य ततो द्रौणिं सव्ये स फलके भृशम् ॥ ५५  
 स तु तं श्रुतकर्माण्मास्ये जघ्ने वरासिना ।  
 स हतो न्यपतद्भूमौ विमूढो विकृताननः ॥ ५६  
 तेन शब्देन वीरस्तु श्रुतकीर्तिर्महाधनुः ।  
 अश्वत्थामानमासाद्य शरवर्षैरवाकिरत् ॥ ५७  
 तस्यापि शरवर्षाणि चर्मणा प्रतिवार्य सः ।  
 सकुण्डलं शिरः कायाद्वाजमानमपाहरत् ॥ ५८  
 ततो भीष्मनिहन्ता तं सह सर्वैः प्रभद्रकैः ।  
 अहन्त्सर्वतो वीरं नानाप्रहरणैर्वली ।  
 शिलीमुखेन चाप्येनं भृशोर्मध्ये समार्दयत् ॥ ५९  
 स तु क्रोधसमाविष्टो द्रोणपुत्रो महाबलः ।  
 शिखण्डिनं समासाद्य द्विधा चिच्छेद सोऽसिना ॥  
 शिखण्डिनं ततो हत्वा क्रोधाविष्टः परंतपः ।  
 प्रभद्रकगणान्सर्वानभिदुद्राव वेगवान् ।  
 यच्च शिष्टं विराटस्य बलं तच्च समाद्रवत् ॥ ६१  
 द्रुपदस्य च पुत्राणां पौत्राणां सुहृदामपि ।  
 चकार कदनं घोरं दृष्ट्वा दृष्ट्वा महाबलः ॥ ६२  
 अन्यानन्यांश्च पुरुषानभिसृत्याभिसृत्य च ।  
 न्यकृन्तदसिना द्रौणिरसिमार्गविशारदः ॥ ६३  
 कालीं रक्तास्यनयनां रक्तमाल्यानुलेपनाम् ।

रक्ताम्बरधरामेकां पाशहस्तां शिखण्डिनीम् ॥ ६४  
 ददृशुः कालरात्रिं ते स्मयमानामवस्थिताम् ।  
 नराश्वकुञ्जरान्पाशैर्बद्धा घोरैः प्रतस्थुषीम् ।  
 हरन्तीं विविधान्प्रेतान्पाशबद्धान्विमूर्धजान् ॥ ६५  
 स्वप्ने सुप्तान्नयन्तीं तां रात्रिष्वन्यासु मारिष ।  
 ददृशुर्योधमुख्यास्ते घ्नन्तं द्रौणिं च नित्यदा ॥ ६६  
 यतः प्रवृत्तः संग्रामः कुरुपाण्डवसेनयोः ।  
 ततःप्रभृति तां कृत्यामपश्यन्द्रौणिमेव च ॥ ६७  
 तांस्तु दैवहतान्पूर्वं पश्चाद्द्रौणिर्न्यपातयत् ।  
 त्रासयन्सर्वभूतानि विनदन्भैरवान् रवान् ॥ ६८  
 तदनुस्मृत्य ते वीरा दर्शनं पौर्वकालिकम् ।  
 इदं तदित्यमन्यन्त दैवेनोपनिपीडिताः ॥ ६९  
 ततस्तेन निनादेन प्रत्यबुध्यन्त धन्विनः ।  
 शिबिरे पाण्डवेयानां शतशोऽथ सहस्रशः ॥ ७०  
 सोऽच्छिन्तत्कस्यचित्पादौ जघनं चैव कस्यचित् ।  
 कांश्चिद्विभेद पार्श्वेषु कालसृष्ट इवान्तकः ॥ ७१  
 अत्युग्रप्रतिपिष्टैश्च नदद्भिश्च भृशतुरैः ।  
 गजाश्वमथितैश्चान्यैर्मही कीर्णाभवत्प्रभो ॥ ७२  
 क्रोशतां किमिदं कोऽयं किं शब्दः किं नु किं कृतम् ।  
 एवं तेषां तदा द्रौणिरन्तकः समपद्यत ॥ ७३  
 अपेतशस्त्रसंनाहान्संरब्धान्पाण्डुसृञ्जयान् ।  
 प्राहिणोन्मृत्युलोकाय द्रौणिः प्रहरतां वरः ॥ ७४  
 ततस्तच्छस्त्रवित्रस्ता उत्पतन्तो भयातुराः ।  
 निद्रान्धा नष्टसंज्ञाश्च तत्र तत्र निलिल्यिरे ॥ ७५  
 ऊरुस्तम्भगृहीताश्च कश्मलाभिहतौजसः ।  
 विनदन्तो भृशं त्रस्ताः संन्यपेषन्परस्परम् ॥ ७६  
 ततो रथं पुनर्द्रौणिरास्थितो भीमनिस्त्रनम् ।  
 धनुष्पाणिः शरैरन्यान्यप्रेषयद्वै यमक्षयम् ॥ ७७  
 पुनरुत्पततः कांश्चिद्दूरादपि नरोत्तमान् ।  
 शूरान्संपततश्चान्यान्कालरात्र्यै न्यवेदयत् ॥ ७८



तथैव स्यन्दनाग्रेण प्रमथन्स विधावति ।  
 शरवर्षैश्च विविधैरवर्षच्छात्रवांस्ततः ॥ ७९  
 पुनश्च सुविचित्रेण शतचन्द्रेण चर्मणा ।  
 तेन चाकाशवर्णेन तदाचरत सोऽसिना ॥ ८०  
 तथा स शिविरं तेषां द्रौणिराहवदुर्मदः ।  
 व्यक्षोभयत राजेन्द्र महाहृदमिव द्विपः ॥ ८१  
 उत्पेतुस्तेन शब्देन योधा राजन्विचेतसः ।  
 निद्रार्ताश्च भयार्ताश्च व्यधावन्त ततस्ततः ॥ ८२  
 विस्वरं चक्रुशुश्चान्ये बह्वद्वं तथावदन् ।  
 न च स्म प्रतिपद्यन्ते शस्त्राणि वसनानि च ॥ ८३  
 विमुक्तकेशाश्चाप्यन्ये नाभ्यजानन्परस्परम् ।  
 उत्पतन्तः परे भीताः केचित्तत्र तथाभ्रमन् ।  
 पुरीषमसृजन्केचित्केचिन्मूत्रं प्रसुसुबुः ॥ ८४  
 बन्धनानि च राजेन्द्र संछिद्य तुरगा द्विपाः ।  
 समं पर्यपतंश्चान्ये कुर्वन्तो महदाकुलम् ॥ ८५  
 तत्र केचिन्नरा भीता व्यलीयन्त महीतले ।  
 तथैव तान्निपतितानपिषन्गजवाजिनः ॥ ८६  
 तस्मिंस्तथा वर्तमाने रक्षांसि पुरुषर्षभ ।  
 वृत्तानि व्यनदन्नुच्चैर्मुदा भरतसत्तम ॥ ८७  
 स शब्दः प्रेरितो राजन्भूतसंघैर्मुदा युतैः ।  
 अपूरयद्दिशः सर्वा दिवं चापि महास्वनः ॥ ८८  
 तेषामार्तस्वरं श्रुत्वा वित्रस्ता गजवाजिनः ।  
 मुक्ताः पर्यपतन्नाजन्मृद्वन्तः शिविरे जनम् ॥ ८९  
 तैस्तत्र परिधावद्विश्चरणोदीरितं रजः ।  
 अकरोच्छिविरे तेषां रजन्यां द्विगुणं तमः ॥ ९०  
 तस्मिंस्तमसि संजाते प्रमूढाः सर्वतो जनाः ।  
 नाजानन्पितरः पुत्रान्भ्रातृन्भ्रातर एव च ॥ ९१  
 गजा गजानतिक्रम्य निर्मनुष्या हया हयान् ।  
 अताडयंस्तथाभङ्गंस्तथामृद्वंश्च भारत ॥ ९२  
 ते भग्नाः प्रपतन्तश्च निघ्नन्तश्च परस्परम् ।

न्यपातयन्त च परान्पातयित्वा तथापिषन् ॥ ९३  
 विचेतसः सनिद्राश्च तमसा चावृता नराः ।  
 जघ्नुः स्वानेव तत्राथ कालेनाभिप्रचोदिताः ॥ ९४  
 त्यक्त्वा द्वाराणि च द्वाःस्थास्तथा गुल्मांश्च गौलिमकाः ।  
 प्राद्ववन्त यथाशक्ति कांदिशीका विचेतसः ॥ ९५  
 विप्रनष्टाश्च तेऽन्योन्यं नाजानन्त तदा विभो ।  
 क्रोशन्तस्तात पुत्रेति दैवोपहतचेतसः ॥ ९६  
 पलायतां दिशस्तेषां स्वानप्युत्सृज्य बान्धवान् ।  
 गोत्रनामभिरन्योन्यमाक्रन्दन्त ततो जनाः ॥ ९७  
 हाहाकारं च कुर्वाणाः पृथिव्यां शेरते परे ।  
 तान्बुद्ध्वा रणमत्तोऽसौ द्रोणपुत्रो व्यपोथयत् ॥ ९८  
 तत्रापरे वध्यमाना मुहुर्मुहुरचेतसः ।  
 शिविरान्निष्पतन्ति स्म क्षत्रिया भयपीडिताः ॥ ९९  
 तांस्तु निष्पततस्त्रस्ताञ्जिशिविराज्जीवितैषिणः ।  
 कृतवर्मा कृपश्चैव द्वारदेशे निजघ्नतुः ॥ १००  
 विशस्त्रयन्त्रकयचान्मुक्तकेशान्कृताञ्जलीन् ।  
 वेपमानान्क्षितौ भीतान्नैव कांश्चिदमुञ्चताम् ॥ १०१  
 नामुच्यत तयोः कश्चिन्निष्कान्तः शिविराद्वहिः ।  
 कृपस्य च महाराज हार्दिक्यस्य च दुर्मतेः ॥ १०२  
 भूयश्चैव चिकीर्षन्तौ द्रोणपुत्रस्य तौ प्रियम् ।  
 त्रिषु देशेषु ददतुः शिविरस्य हुताशनम् ॥ १०३  
 ततः प्रकाशे शिविरे खड्गेन पितृनन्दनः ।  
 अश्वत्थामा महाराज व्यचरत्कृतहस्तवत् ॥ १०४  
 कांश्चिदापततो वीरानपरांश्च प्रधावतः ।  
 व्ययोजयत खड्गेन प्राणैर्द्विजवरो नरान् ॥ १०५  
 कांश्चिद्योधान्स खड्गेन मध्ये संछिद्य वीर्यवान् ।  
 अपातयद्द्रोणसुतः संरब्धस्तिलकाण्डवत् ॥ १०६  
 विनन्दद्भिर्भृशायस्तैर्नराश्चद्विरदोत्तमैः ।  
 पतितैरभवत्कीर्णा मेदिनी भरतर्षभ ॥ १०७  
 मानुषाणां सहस्रेषु हतेषु पतितेषु च ।



उदतिष्ठन्कबन्धानि बहून्नुत्थाय चापतन् ॥ १०८  
 सायुधान्साङ्गदान्बाहुनिचकर्त शिरांसि च ।  
 हस्तिहस्तोपमानूरुहस्तान्पादांश्च भारत ॥ १०९  
 पृष्ठच्छिन्नाञ्जिशरश्छिन्नान्पार्श्वच्छिन्नांस्तथापरान् ।  
 समासाद्याकरोद्वौणिः कांश्चिच्चापि पराङ्मुखान् ॥  
 मध्यकायान्नरानन्यांश्चिच्छेदान्यांश्च कर्णतः ।  
 अंसदेशे निहत्यान्यान्काये प्रावेशयच्छिरः ॥ १११  
 एवं विचरतस्तस्य निघ्नतः सुबहून्नरान् ।  
 तमसा रजनी घोरा बभौ दारुणदर्शना ॥ ११२  
 किञ्चित्प्राणैश्च पुरुषैर्हतैश्चान्यैः सहस्रशः ।  
 बहुना च गजाश्चैन भूरभूद्भीमदर्शना ॥ ११३  
 यक्षरक्षःसमाकीर्णे रथाश्चद्विपदारुणे ।  
 क्रुद्धेन द्रोणपुत्रेण संछिन्नाः प्रापतन्भुवि ॥ ११४  
 मातृरन्ये पितृरन्ये भ्रातृरन्ये विचुक्रुशुः ।  
 केचिदूचुर्न तत्क्रुद्धैर्धातराष्ट्रैः कृतं रणे ॥ ११५  
 यत्कृतं नः प्रसुप्तानां रक्षोभिः क्रूरकर्मभिः ।  
 असांनिध्याद्धि पार्थानामिदं नः कदनं कृतम् ॥  
 न देवासुरगन्धर्वैर्न यक्षैर्न च राक्षसैः ।  
 शक्यो विजेतुं कौन्तेयो गोप्ता यस्य जनार्दनः ॥ ११७  
 ब्रह्मण्यः सत्यवागदन्तः सर्वभूतानुकम्पकः ।  
 न च सुप्तं प्रमत्तं वा न्यस्तशस्त्रं कृताञ्जलिम् ।  
 धावन्तं मुक्तकेशं वा हन्ति पार्थो धनंजयः ॥ ११८  
 तदिदं नः कृतं घोरं रक्षोभिः क्रूरकर्मभिः ।  
 इति लालप्यमानाः स्म शेरते बहवो जनाः ॥ ११९  
 स्तनतां च मनुष्याणामपरेषां च कूजताम् ।  
 ततो मुहूर्तात्प्राशम्यत्स शब्दस्तुमुलो महान् ॥ १२०  
 शोणितव्यतिषिक्तायां वसुधायां च भूमिप ।  
 तद्रजस्तुमुलं घोरं क्षणेनान्तरधीयत ॥ १२१  
 संवेष्टमानानुद्विग्नान्निरुत्साहान्सहस्रशः ।  
 न्यपातयन्नरान्क्रुद्धः पशूपशुपतिर्यथा ॥ १२२

अन्योन्यं संपरिष्वज्य शयानान्द्रवतोऽपरान् ।  
 संलीनान्युध्यमानांश्च सर्वान्द्रौणिरपोथयत् ॥ १२३  
 दह्यमाना हुताशेन वध्यमानाश्च तेन ते ।  
 परस्परं तदा योधा अनयन्यमसादनम् ॥ १२४  
 तस्या रजन्यास्त्वर्धेन पाण्डवानां महद्वलम् ।  
 गमयामास राजेन्द्र द्रौणिर्यमनिवेशनम् ॥ १२५  
 निशाचराणां सत्त्वानां सा रात्रिर्हर्षवर्धिनी ।  
 आसीन्नरगजाश्वानां रौद्री क्षयकरी भृशम् ॥ १२६  
 तत्रादृश्यन्त रक्षांसि पिशाचाश्च पृथग्विधाः ।  
 खादन्तो नरमांसानि पिबन्तः शोणितानि च ॥ १२७  
 करालाः पिङ्गला रौद्राः शैलदन्ता रजस्वलाः ।  
 जटिला दीर्घसक्थाश्च पञ्चपादा महोदराः ॥ १२८  
 पश्चादङ्गुलयो रूक्षा विरूपा भैरवस्वनाः ।  
 घटजानवोऽतिह्रस्वाश्च नीलकण्ठा विभीषणाः ॥  
 सपुत्रदाराः सुक्रूरा दुर्दर्शनसुनिर्घृणाः ।  
 विविधानि च रूपाणि तत्रादृश्यन्त रक्षसाम् ॥ १३०  
 पीत्वा च शोणितं दृष्ट्वाः प्रानृत्यन्गणशोऽपरे ।  
 इदं वरमिदं मेध्यमिदं स्वाद्विति चाब्रुवन् ॥ १३१  
 मेदोमज्जास्थिरक्तानां वसानां च भृशाशिताः ।  
 परमांसानि खादन्तः क्रव्यादा मांसजीविनः ॥ १३२  
 वसां चाप्यपरे पीत्वा पर्यधावन्विकुक्षिलाः ।  
 नानावक्त्रास्तथा रौद्राः क्रव्यादाः पिशिताशिनः ॥  
 अयुतानि च तत्रासन्प्रयुतान्यर्बुदानि च ।  
 रक्षसां घोररूपाणां महतां क्रूरकर्मणाम् ॥ १३४  
 मुदिताना वितृप्तानां तस्मिन्महति वैशसे ।  
 समेतानि बहून्यासन्भूतानि च जनाधिप ॥ १३५  
 प्रत्यूषकाले शिविरात्प्रतिगन्तुमियेष सः ।  
 नृशोणितावसिक्तस्य द्रौणेरासीदसिस्तरुः ।  
 पाणिना सह संश्लिष्ट एकीभूत इव प्रभो ॥ १३६  
 स निःशेषानरीकृत्वा विरराज जनक्षये ।



युगान्ते सर्वभूतानि भस्म कृत्वेव पावकः ॥ १३७  
 यथाप्रतिज्ञं तत्कर्म कृत्वा द्रौणायनिः प्रभो ।  
 दुर्गमां पदवीं कृत्वा पितुरासीद्व्रतज्वरः ॥ १३८  
 यथैव संसुप्तजने शिविरे प्राविशन्निशि ।  
 तथैव हत्वा निःशब्दे निश्चक्राम नरर्षभः ॥ १३९  
 निष्क्रम्य शिविरात्तस्मात्ताभ्यां संगम्य वीर्यवान् ।  
 आचख्यौ कर्म तत्सर्वं हृष्टः संहर्षयन्विभो ॥ १४०  
 तावप्याचख्यतुस्तस्मै प्रियं प्रियकरौ तदा ।  
 पाञ्चालान्सृज्यांश्चैव विनिकृत्तान्सहस्रशः ।  
 प्रीत्या चोच्चैरुदक्रोशंस्तथैवास्फोटयंस्तलान् ॥ १४१  
 एवंविधा हि सा रात्रिः सोमकानां जनक्षये ।  
 प्रसुप्तानां प्रमत्तानामासीत्सुभृशदारुणा ॥ १४२  
 असंशयं हि कालस्य पर्यायो दुरतिक्रमः ।  
 तादृशा निहता यत्र कृत्वास्माकं जनक्षयम् ॥ १४३

धृतराष्ट्र उवाच ।

प्रागेव सुमहत्कर्म द्रौणिरेतन्महारथः ।  
 नाकरोदीदृशं कस्मान्मत्पुत्रविजये धृतः ॥ १४४  
 अथ कस्माद्धृते क्षेत्रे कर्मेदं कृतवानसौ ।  
 द्रोणपुत्रो महेष्वासस्तन्मे शंसितुमर्हसि ॥ १४५

संजय उवाच ।

तेषां नूनं भयान्नासौ कृतवान्कुरुनन्दन ।  
 असांनिध्याद्धि पार्थानां केशवस्य च धीमतः ॥ १४६  
 सात्यकेश्वरपि कर्मेदं द्रोणपुत्रेण साधितम् ।  
 न हि तेषां समक्षं तान्हन्यादपि मरुत्पतिः ॥ १४७  
 एतदीदृशकं वृत्तं राजन्सुप्तजने विभो ।  
 ततो जनक्षयं कृत्वा पाण्डवानां महात्ययम् ।  
 दिष्ट्या दिष्ट्येति चान्योन्यं समेत्योचुर्महारथाः ॥  
 पर्यष्वजत्ततो द्रौणिस्ताभ्यां च प्रतिनन्दितः ।  
 इदं हर्षाच्च सुमहदाददे वाक्यमुत्तमम् ॥ १४९  
 पाञ्चाला निहताः सर्वे द्रौपदेयाश्च सर्वशः ।

सोमका मत्स्यशेषाश्च सर्वे विनिहता मया ॥ १५०  
 इदानीं कृतकृत्याः स्म याम तत्रैव माचिरम् ।  
 यदि जीवति नो राजा तस्मै शंसामहे प्रियम् ॥

इति श्रीमहाभारते सौप्तिकपर्वणि

अष्टमोऽध्यायः ॥ ८ ॥

९

संजय उवाच ।

ते हत्वा सर्वपाञ्चालान्द्रौपदेयांश्च सर्वशः ।  
 अगच्छन्सहितास्तत्र यत्र दुर्योधनो हतः ॥ १  
 गत्वा चैनमपश्यंस्ते किञ्चित्प्राणं नराधिपम् ।  
 ततो रथेभ्यः प्रस्कन्द्य परिवव्रुस्तवात्मजम् ॥ २  
 तं भग्नसक्थं राजेन्द्र कृच्छ्रप्राणमचेतसम् ।  
 वमन्तं रुधिरं वक्त्रादपश्यन्वसुधातले ॥ ३  
 वृतं समन्ताद्बहुभिः श्वापदैर्घोरदर्शनैः ।  
 शालावृकगणैश्चैव भक्षयिष्यद्विरन्तिकात् ॥ ४  
 निवारयन्तं कृच्छ्रात्ताञ्श्वापदान्संचिखादिभून् ।  
 विवेष्टमानं मद्यां च सुभृशं गाढवेदनम् ॥ ५  
 तं शयानं महात्मानं भूमौ स्वरुधरोक्षितम् ।  
 हतशिष्टास्त्रयो वीराः शोकार्ताः पर्यवारयन् ।  
 अश्वत्थामा कृपश्चैव कृतवर्मा च सात्वतः ॥ ६  
 तैस्त्रिभिः शोणितादिर्गन्धैर्निःश्वसद्भिर्महारथैः ।  
 शुशुभे संवृतो राजा वेदी त्रिभिरिवाम्निभिः ॥ ७  
 ते तं शयानं संप्रेक्ष्य राजानमतथोचितम् ।  
 अविषह्येन दुःखेन ततस्ते रुरुदुःखयः ॥ ८  
 ततस्ते रुधिरं हस्तैर्मुखान्निर्मृज्य तस्य ह ।  
 रणे राज्ञः शयानस्य कृपणं पर्यदेवयन् ॥ ९

कृप उवाच ।

न दैवस्यातिभारोऽस्ति यदयं रुधरोक्षितः ।  
 एकादशचमूभर्ता शेते दुर्योधनो हतः ॥ १०



पश्य चामीकराभस्य चामीकरविभूषिताम् ।  
 गदां गदाप्रियस्येमां समीपे पतितां भुवि ॥ ११  
 इयमेनं गदा शूरं न जहाति रणे रणे ।  
 स्वर्गायापि व्रजन्तं हि न जहाति यशस्विनम् ॥ १२  
 पश्येमां सह वीरेण जाम्बूनदविभूषिताम् ।  
 शयानां शयने धर्मे भार्या प्रीतिमतीमिव ॥ १३  
 यो वै मूर्धावसिक्तानामग्रे यातः परंतपः ।  
 स हतो प्रसते पांसून्पश्य कालस्य पर्ययम् ॥ १४  
 येनाजौ निहता भूमावशेरत पुरा द्विषः ।  
 स भूमौ निहतः शेते कुरुराजः परैरयम् ॥ १५  
 भयान्नमन्ति राजानो यस्य स्म शतसंघशः ।  
 स वीरशयने शेते क्रव्याद्विः परिवारितः ॥ १६  
 उपासत नृपाः पूर्वमर्थहेतोर्यमीश्वरम् ।  
 धिक्सद्यो निहतः शेते पश्य कालस्य पर्ययम् ॥ १७  
 संजय उवाच ।  
 तं शयानं नृपश्रेष्ठं ततो भरतसत्तम ।  
 अश्वत्थामा समालोक्य करुणं पर्यदेवयत् ॥ १८  
 आहुस्त्वां राजशार्दूल मुख्यं सर्वधनुष्मताम् ।  
 धनाध्यक्षोपमं युद्धे शिष्यं संकर्षणस्य ह ॥ १९  
 कथं विवरमद्राक्षीद्रीमसेनस्तवानघ ।  
 बलिनः कृतिनो नित्यं स च पापात्मवानृप ॥ २०  
 कालो नूनं महाराज लोकेऽस्मिन्बलवत्तरः ।  
 पश्यामो निहतं त्वां चेद्रीमसेनेन संयुगे ॥ २१  
 कथं त्वां सर्वधर्मज्ञं क्षुद्रः पापो वृकोदरः ।  
 निकृत्या हतवान्मन्दो नूनं कालो दुरत्ययः ॥ २२  
 धर्मयुद्धे ह्यधर्मेण समाहूयौजसा मृधे ।  
 गदया भीमसेनेन निर्भिन्ने सक्थिनी तव ॥ २३  
 अधर्मेण हतस्याजौ मृद्यमानं पदा शिरः ।  
 यदुपेक्षितवान्क्षुद्रो धिक्कृतस्तु युधिष्ठिरम् ॥ २४  
 युद्धेष्वापवदिष्यन्ति योधा नूनं वृकोदरम् ।

यावत्स्थास्यन्ति भूतानि निकृत्या ह्यसि पातितः ॥ २५  
 ननु रामोऽब्रवीद्राजंस्त्वां सदा यदुनन्दनः ।  
 दुर्योधनसमो नास्ति गदया इति वीर्यवान् ॥ २६  
 श्लाघते त्वां हि वाष्णेयो राजन्संसत्सु भारत ।  
 सुशिष्यो मम कौरव्यो गदायुद्ध इति प्रभो ॥ २७  
 यां गतिं क्षत्रियस्याहुः प्रशस्तां परमर्षयः ।  
 हतस्याभिमुखस्याजौ प्राप्तस्त्वमसि तां गतिम् ॥ २८  
 दुर्योधन न शोचामि त्वामहं पुरुषर्षभ ।  
 हतपुत्रां न शोचामि गान्धारीं पितरं च ते ।  
 भिक्षुकौ विचरिष्येते शोचन्तौ पृथिवीमिमाम् ॥ २९  
 धिगस्तु कृष्णं वाष्णेयमर्जुनं चापि दुर्मतिम् ।  
 धर्मज्ञमानिनौ यौ त्वां वध्यमानमुपेक्षताम् ॥ ३०  
 पाण्डवाश्चापि ते सर्वे किं वक्ष्यन्ति नराधिपान् ।  
 कथं दुर्योधनोऽस्माभिर्हत इत्यनपत्रपाः ॥ ३१  
 धन्यस्त्वमसि गान्धारे यस्त्वमायोधने हतः ।  
 प्रयातोऽभिमुखः शत्रून्धर्मेण पुरुषर्षभ ॥ ३२  
 हतपुत्रा हि गान्धारी निहतज्ञातिबान्धवा ।  
 प्रज्ञाचक्षुश्च दुर्धर्षः कां गतिं प्रतिपत्स्यते ॥ ३३  
 धिगस्तु कृतवर्माणं मां कृपं च महारथम् ।  
 ये वयं न गताः स्वर्गं त्वां पुरस्कृत्य पार्थिवम् ॥ ३४  
 दातारं सर्वकामानां रक्षितारं प्रजाहितम् ।  
 यद्वयं नानुगच्छामस्त्वां धिगस्मान्नराधमान् ॥ ३५  
 कृपस्य तव वीर्येण मम चैव पितुश्च मे ।  
 सभृत्यानां नरव्याघ्र रत्नवन्ति गृहाणि च ॥ ३६  
 भवत्प्रसादादस्माभिः समित्रैः सहबान्धवैः ।  
 अवाप्ताः क्रतवो मुख्या बहवो भूरिदक्षिणाः ॥ ३७  
 कुतश्चापीदृशं सार्थमुपलप्स्यामहे वयम् ।  
 यादृशेन पुरस्कृत्य त्वं गतः सर्वपार्थिवान् ॥ ३८  
 वयमेव त्रयो राजन्गच्छन्तं परमां गतिम् ।  
 यद्वै त्वां नानुगच्छामस्तेन तप्स्यामहे वयम् ॥ ३९



त्वत्स्वर्गहीना हीनार्थाः स्मरन्तः सुकृतस्य ते ।  
 किं नाम तद्भवेत्कर्म येन त्वानुव्रजेम वै ॥ ४०  
 दुःखं नूनं कुरुश्रेष्ठ चरिष्यामो महीमिमाम् ।  
 हीनानां नस्त्वया राजन्कुतः शान्तिः कुतः सुखम् ॥  
 गत्वैतांस्तु महाराज समेत्य त्वं महारथान् ।  
 यथाश्रेष्ठं यथाज्येष्ठं पूजयेर्वचनान्मम ॥ ४२  
 आचार्यं पूजयित्वा च केतुं सर्वधनुष्मताम् ।  
 हतं मयाद्य शंसेथा धृष्टद्युन्नं नराधिप ॥ ४३  
 परिष्वजेथा राजानं बाह्यिकं सुमहारथम् ।  
 सैन्धवं सोमदत्तं च भूरिश्रवसमेव च ॥ ४४  
 तथा पूर्वगतानन्यान्स्वर्गं पार्थिवसत्तमान् ।  
 अस्मद्वाक्यात्परिष्वज्य पृच्छेथास्त्वमनामयम् ॥ ४५  
 इत्येवमुक्त्वा राजानं भग्नसकथमचेतसम् ।  
 अश्वत्थामा समुद्रीक्ष्य पुनर्वचनमब्रवीत् ॥ ४६  
 दुर्योधन जीवसि चेद्वाचं श्रोत्रसुखां शृणु ।  
 सप्त पाण्डवतः शेषा धार्तराष्ट्रास्त्रयो वयम् ॥ ४७  
 ते चैव भ्रातरः पञ्च वासुदेवोऽथ सात्यकिः ।  
 अहं च कृतवर्मा च कृपः शारद्वतस्तथा ॥ ४८  
 द्रौपदेया हताः सर्वे धृष्टद्युन्नस्य चात्मजाः ।  
 पाञ्चाला निहताः सर्वे मत्स्यशेषं च भारत ॥ ४९  
 कृते प्रतिकृतं पश्य हतपुत्रा हि पाण्डवाः ।  
 सौप्तिके शिविरं तेषां हतं सनरवाहनम् ॥ ५०  
 मया च पापकर्मासौ धृष्टद्युन्नो महीपते ।  
 प्रविश्य शिविरं रात्रौ पशुमारेण मारितः ॥ ५१  
 दुर्योधनस्तु तां वाचं निशम्य मनसः प्रियाम् ।  
 प्रतिलभ्य पुनश्चेत इदं वचनमब्रवीत् ॥ ५२  
 न मेऽकरोत्तद्वाङ्मेयो न कर्णो न च ते पिता ।  
 यत्त्वया कृपभोजाभ्यां सहितेनाद्य मे कृतम् ॥ ५३  
 स चेत्सेनापतिः क्षुद्रो हतः सार्धं शिखण्डिना ।  
 तेन मन्ये मघवता सममात्मानमद्य वै ॥ ५४

स्वस्ति प्राप्तु भद्रं वः स्वर्गे नः संगमः पुनः ।  
 इत्येवमुक्त्वा तूष्णीं स कुरुराजो महामनाः ।  
 प्राणानुदसृजद्वीरः सुहृदां शोकमादधत् ॥ ५५  
 तथेति ते परिष्वक्ताः परिष्वज्य च तं नृपम् ।  
 पुनः पुनः प्रेक्षमाणाः स्वकानारुरुहू रथान् ॥ ५६  
 इत्येवं तव पुत्रस्य निशम्य करुणां गिरम् ।  
 प्रत्यूषकाले शोकार्तः प्राधावं नगरं प्रति ॥ ५७  
 तव पुत्रे गते स्वर्गं शोकार्तस्य ममानघ ।  
 ऋषिदत्तं प्रनष्टं तद्विव्यदर्शित्वमद्य वै ॥ ५८

वैशंपायन उवाच ।

इति श्रुत्वा स नृपतिः पुत्रज्ञातिवधं तदा ।  
 निःश्वस्य दीर्घमुष्णं च ततश्चिन्तापरोऽभवत् ॥ ५९  
 इति श्रीमहाभारते सौप्तिकपर्वणि

नवमोऽध्यायः ॥ ९ ॥

समाप्तं सौप्तिकपर्वं ॥

१०

वैशंपायन उवाच ।

तस्यां रात्र्यां व्यतीतायां धृष्टद्युन्नस्य सारथिः ।  
 शशंस धर्मराजाय सौप्तिके कदनं कृतम् ॥ १  
 द्रौपदेया महाराज द्रुपदस्यात्मजैः सह ।  
 प्रमत्ता निशि विश्वस्ताः स्वपन्तः शिविरे स्वके ॥ २  
 कृतवर्मणा नृशंसेन गौतमेन कृपेण च ।  
 अश्वत्थाम्ना च पापेन हतं वः शिविरं निशि ॥ ३  
 एतैर्नरगजाश्वानां प्रासशक्तिपरश्वधैः ।  
 सहस्राणि निकृन्तद्विर्निःशेषं ते बलं कृतम् ॥ ४  
 छिद्यमानस्य महतो वनस्येव परश्वधैः ।  
 शुश्रुवे सुमहाञ्छब्दो बलस्य तव भारत ॥ ५  
 अहमेकोऽवशिष्टस्तु तस्मात्सैन्यान्महीपते ।  
 मुक्तः कथंचिद्धर्मात्मन्यग्रस्य कृतवर्मणः ॥ ६  
 तच्छ्रुत्वा वाक्यमशिवं कुन्तीपुत्रो युधिष्ठिरः ।



पपात महां दुर्धर्षः पुत्रशोकसमन्वितः ॥ ७  
 तं पतन्तमभिक्रम्य परिजग्राह सात्यकिः ।  
 भीमसेनोऽर्जुनश्चैव माद्रीपुत्रौ च पाण्डवौ ॥ ८  
 लब्धचेतास्तु कौन्तेयः शोकविह्वलया गिरा ।  
 जित्वा शत्रूञ्जितः पश्चात्पर्यदेवयदातुरः ॥ ९  
 दुर्विदा गतिरर्थानामपि ये दिव्यचक्षुषः ।  
 जीयमाना जयन्त्यन्ये जयमाना वयं जिताः ॥ १०  
 हत्वा भ्रातृन्वयस्यांश्च पितृन्पुत्रान्सुहृद्गणान् ।  
 बन्धूनमात्यान्पौत्रांश्च जित्वा सर्वाञ्जिता वयम् ॥ ११  
 अनर्थो ह्यर्थसंकाशस्तथार्थोऽनर्थदर्शनः ।  
 जयोऽयमजयाकारो जयस्तस्मात्पराजयः ॥ १२  
 यं जित्वा तप्यते पश्चादापन्न इव दुर्मतिः ।  
 कथं मन्येत विजयं ततो जिततरः परैः ॥ १३  
 येषामर्थाय पापस्य धिग्जयस्य सुहृद्वधे ।  
 निर्जितैरप्रमत्तैर्हि विजिता जितकाशिनः ॥ १४  
 कर्णिनालीकदंष्ट्रस्य खड्गजिह्वस्य संयुगे ।  
 चापव्यात्तस्य रौद्रस्य ज्यातलस्वननादिनः ॥ १५  
 क्रुद्धस्य नरसिंहस्य संप्रामेष्वपलायिनः ।  
 ये व्यमुच्यन्त कर्णस्य प्रमादात्त इमे हताः ॥ १६  
 रथहृदं शरवर्षोर्मिमन्तं  
 रत्नाचितं वाहनराजियुक्तम् ।  
 शक्त्यष्टिमीनध्वजनागनक्रं  
 शरासनावर्तमहेषुफेनम् ॥ १७  
 संग्रामचन्द्रोदयवेगवेलं  
 द्रोणार्णवं ज्यातलनेमिघोषम् ।  
 ये तेरुरुचावचशस्त्रनौभि-  
 स्ते राजपुत्रा निहताः प्रमादात् ॥ १८  
 न हि प्रमादात्परमोऽस्ति कश्चि-  
 द्वधो नराणामिह जीवलोके ।  
 प्रमत्तमर्था हि नरं समन्ता-

त्यजन्यनर्थाश्च समाविशन्ति ॥ १९  
 ध्वजोत्तमाग्रोच्छ्रितधूमकेतुं  
 शरार्चिषं कोपमहासमीरम् ।  
 महाधनुर्ज्यातलनेमिघोषं  
 तनुन्ननानाविधशस्त्रहोमम् ॥ २०  
 महाचमूकक्ष्वराभिपन्नं  
 महाहवे भीष्ममहादवाग्निम् ।  
 ये सेहुरात्तायतशस्त्रवेगं  
 ते राजपुत्रा निहताः प्रमादात् ॥ २१  
 न हि प्रमत्तेन नरेण लभ्या  
 विद्या तपः श्रीर्विपुलं यशो वा ।  
 पश्याप्रमादेन निहत्य शत्रू-  
 न्सर्वान्महेन्द्रं सुखमेधमानम् ॥ २२  
 इन्द्रोपमान्पार्थिवपुत्रपौत्रा-  
 न्पश्याविशेषेण हतान्प्रमादात् ।  
 तीर्त्वा समुद्रं वणिजः समृद्धाः  
 सन्नाः कुनद्यामिव हेलमानाः ।  
 अमर्षितैर्ये निहताः शयाना  
 निःसंशयं ते त्रिदिवं प्रपन्नाः ॥ २३  
 कृष्णां नु शोचामि कथं न सार्ध्वी  
 शोकार्णवे साद्य विनङ्क्ष्यतीति ।  
 भ्रातृंश्च पुत्रांश्च हतान्निश्म्य  
 पाञ्चालराजं पितरं च वृद्धम् ।  
 ध्रुवं विसंज्ञा पतिता पृथिव्यां  
 सा शेष्यते शोककृशाङ्गयष्टिः ॥ २४  
 तच्छोकजं दुःखमपारयन्ती  
 कथं भविष्यत्युचिता सुखानाम् ।  
 पुत्रक्षयभ्रातृवधप्रणुना  
 प्रदह्यमानेव हुताशनेन ॥ २५  
 इत्येवमार्तः परिदेवयन्स



राजा कुरुणां नकुलं वभाषे ।  
 गच्छानयैनामिह मन्दभाग्यां  
 समातृपक्षामिति राजपुत्रीम् ॥ २६  
 माद्रीसुतस्तत्परिगृह्य वाक्यं  
 धर्मेण धर्मप्रतिमस्य राज्ञः ।  
 ययौ रथेनालयमाशु देव्याः  
 पाञ्चालराजस्य च यत्र दाराः ॥ २७  
 प्रस्थाप्य माद्रीसुतमाजमीढः  
 शोकार्दितस्तैः सहितः सुहृद्भिः ।  
 रोरुयमाणः प्रययौ सुताना-  
 मायोधनं भूतगणानुकीर्णम् ॥ २८  
 स तत्प्रविश्याशिवमुग्ररूपं  
 ददर्श पुत्रान्सुहृदः सखींश्च ।  
 भूमौ शयानान् रुधिरार्द्रगात्रा-  
 न्निमिन्नभग्नपहतोत्तमाङ्गान् ॥ २९  
 स तांस्तु दृष्ट्वा भृशमार्तरूपो  
 युधिष्ठिरो धर्मभृतां वरिष्ठः ।  
 उच्चैः प्रचुक्रोश च कौरवाग्र्यः  
 पपात चोर्व्यां सगणो विसंज्ञः ॥ ३०  
 इति श्रीमहाभारते सौप्तिकपर्वणि  
 दशमोऽध्यायः ॥ १० ॥  
 ११  
 वैशंपायन उवाच ।  
 स दृष्ट्वा निहतान्संख्ये पुत्रान्भ्रातृन्सखींस्तथा ।  
 महादुःखपरीतात्मा बभूव जनमेजय ॥ १  
 ततस्तस्य महाञ्शोकः प्रादुरासीन्महात्मनः ।  
 स्मरतः पुत्रपौत्राणां भ्रातृणां स्वजनस्य ह ॥ २  
 तमश्चुपरिपूर्णाक्षं वेपमानमचेतसम् ।  
 सुहृदो भृशसंविम्राः सान्त्वयांचक्रिरे तदा ॥ ३  
 ततस्तस्मिन्क्षणे काल्ये रथेनादित्यवर्चसा ।

नकुलः कृष्ण्या सार्धमुपायात्परमार्तया ॥ ४  
 उपप्लव्यगता सा तु श्रुत्वा सुमहदप्रियम् ।  
 तदा विनाशं पुत्राणां सर्वेषां व्यथिताभवत् ॥ ५  
 कम्पमानेव कदली वातेनाभिसमीरिता ।  
 कृष्णा राजानमासाद्य शोकार्ता न्यपतद्भुवि ॥ ६  
 बभूव वदनं तस्याः सहसा शोककर्शितम् ।  
 फुलपद्मपलाशक्ष्यास्तमोर्ध्वस्त इवांशुमान् ॥ ७  
 ततस्तां पतितां दृष्ट्वा संरम्भी सत्यविक्रमः ।  
 बाहुभ्यां परिजग्राह समुपेत्य वृकोदरः ॥ ८  
 सा समाश्वासिता तेन भीमसेनेन भामिनी ।  
 रुदती पाण्डवं कृष्णा सहभ्रातरमब्रवीत् ॥ ९  
 दिष्ट्या राजंस्त्वमग्रेमामखिलां भोक्ष्यसे महीम् ।  
 आत्मजान्क्षत्रधर्मेण संप्रदाय यमाय वै ॥ १०  
 दिष्ट्या त्वं पार्थ कुशली मत्तमातङ्गगामिनम् ।  
 अवाप्य पृथिवीं कृत्स्नां सौभद्रं न स्मरिष्यसि ॥ ११  
 आत्मजांस्तेन धर्मेण श्रुत्वा शूराग्निपातितान् ।  
 उपप्लव्ये मया सार्धं दिष्ट्या त्वं न स्मरिष्यसि ॥ १२  
 प्रसुप्तानां वधं श्रुत्वा द्रौणिना पापकर्मणा ।  
 शोकस्तपति मां पार्थ हुताशन इवाशयम् ॥ १३  
 तस्य पापकृतो द्रौणेर्न चेदद्य त्वया मृधे ।  
 ह्रियते सानुबन्धस्य युधि विक्रम्य जीवितम् ॥ १४  
 इहैव प्रायमासिष्ये तन्निबोधत पाण्डवाः ।  
 न चेत्फलमवाप्नोति द्रौणिः पापस्य कर्मणः ॥ १५  
 एवमुक्त्वा ततः कृष्णा पाण्डवं प्रत्युपाविशत् ।  
 युधिष्ठिरं याज्ञसेनी धर्मराजं यशस्विनी ॥ १६  
 दृष्ट्वापविष्टां राजर्षिः पाण्डवो महिषीं प्रियाम् ।  
 प्रत्युवाच स धर्मात्मा द्रौपदीं चारुदर्शनाम् ॥ १७  
 धर्म्यं धर्मेण धर्मज्ञे प्राप्तास्ते निधनं शुभे ।  
 पुत्रास्ते भ्रातरश्चैव तान्न शोचितुमर्हसि ॥ १८  
 द्रोणपुत्रः स कल्याणि वनं दूरमितो गतः ।



तस्य त्वं पातनं संख्ये कथं ज्ञास्यसि शोभने ॥ १९

द्रौपद्युवाच ।

द्रोणपुत्रस्य सहजो मणिः शिरसि मे श्रुतः ।

निहत्य संख्ये तं पापं पश्येयं मणिमाहृतम् ।

राजञ्जिरसि तं कृत्वा जीवेयमिति मे मतिः ॥ २०

वैशंपायन उवाच ।

इत्युक्त्वा पाण्डवं कृष्णा राजानं चारुदर्शना ।

भीमसेनमथाभ्येत्य कुपिता वाक्यमब्रवीत् ॥ २१

त्रातुमर्हसि मां भीम क्षत्रधर्ममनुस्मरन् ।

जहि तं पापकर्माणं शम्बरं मघवानिव ।

न हि ते विक्रमे तुल्यः पुमानस्तीह कश्चन ॥ २२

श्रुतं तत्सर्वलोकेषु परमव्यसने यथा ।

द्वीपोऽभूस्त्वं हि पार्थानां नगरे वारणावते ।

हिडिम्बदर्शने चैव तथा त्वमभवो गतिः ॥ २३

तथा विराटनगरे कीचकेन भृशार्दिताम् ।

मामप्युद्धृतवान्कृच्छ्रात्पौलोमीं मघवानिव ॥ २४

यथैतान्यकृथाः पार्थ महाकर्माणि वै पुरा ।

तथा द्रौणिममित्रघ्नं विनिहत्य सुखी भव ॥ २५

तस्या बहुविधं दुःखान्निशम्य परिदेवितम् ।

नामर्षयत कौन्तेयो भीमसेनो महाबलः ॥ २६

स काञ्चनविचित्राङ्गमारुरोह महारथम् ।

आदाय रुचिरं चित्रं समार्गणगुणं धनुः ॥ २७

नकुलं सारथिं कृत्वा द्रोणपुत्रवधे वृतः ।

विस्फार्य सशरं चापं तूर्णमश्वानचोदयत् ॥ २८

ते हयाः पुरुषं व्याघ्रं चोदिता वातरंहसः ।

वेगेन त्वरिता जग्मुर्हरयः शीघ्रगामिनः ॥ २९

शिविरात्स्वादृहीत्वा स रथस्य पदमच्युतः ।

द्रोणपुत्ररथस्याशु ययौ मार्गेण वीर्यवान् ॥ ३०

इति श्रीमहाभारते सौप्तिकपर्वणि

एकादशोऽध्यायः ॥ ११ ॥

१२

वैशंपायन उवाच ।

तस्मिन्प्रयाते दुर्धर्षे यदूनामृषभस्ततः ।

अब्रवीत्पुण्डरीकाक्षः कुन्तीपुत्रं युधिष्ठिरम् ॥ १

एष पाण्डव ते भ्राता पुत्रशोकमपारयन् ।

जिघांसुर्द्रौणिमाक्रन्दे याति भारत भारतः ॥ २

भीमः प्रियस्ते सर्वेभ्यो भ्रातृभ्यो भरतर्षभ ।

तं कृच्छ्रगतमद्य त्वं कस्मान्नाभ्यवपद्यसे ॥ ३

यत्तदाचष्ट पुत्राय द्रोणः परपुरंजयः ।

अखं ब्रह्मशिरो नाम दहेद्यत्पृथिवीमपि ॥ ४

तन्महात्मा महाभागः केतुः सर्वधनुष्मताम् ।

प्रत्यपादयदाचार्यः प्रीयमाणो धनंजयम् ॥ ५

तत्पुत्रोऽस्यैवमेवैनमन्वयाचदमर्षणः ।

ततः प्रोवाच पुत्राय नातिहृष्टमना इव ॥ ६

विदितं चापलं ह्यासीदात्मजस्य महात्मनः ।

सर्वधर्मविदाचार्यो नान्विषत्सततं सुतम् ॥ ७

परमापद्रुतेनापि न स्म तात त्वया रणे ।

इदमखं प्रयोक्तव्यं मानुषेषु विशेषतः ॥ ८

इत्युक्तवान्गुरुः पुत्रं द्रोणः पश्चादथोक्तवान् ।

न त्वं जातु सतां मार्गे स्थातेति पुरुषर्षभ ॥ ९

स तदाज्ञाय दुष्टात्मा पितुर्वचनमप्रियम् ।

निराशः सर्वकल्याणैः शोचन्पर्यपतन्महीम् ॥ १०

ततस्तदा कुरुश्रेष्ठ वनस्थे त्वयि भारत ।

अवसह्यारकामेत्य वृष्णिभिः परमार्चितः ॥ ११

स कदाचित्समुद्रान्ते वसन्द्धारवतीमनु ।

एक एकं समागम्य मामुवाच हसन्निव ॥ १२

यत्तदुग्रं तपः कृष्ण चरन्सत्यपराक्रमः ।

अगस्त्याद्धारताचार्यः प्रत्यपद्यत मे पिता ॥ १३

अखं ब्रह्मशिरो नाम देवगन्धर्वपूजितम् ।

तदद्य मयि दाशार्हं यथा पितरि मे तथा ॥ १४



अस्मत्तस्तदुपादाय दिव्यमखं यदूत्तम ।  
 ममाप्यखं प्रयच्छ त्वं चक्रं रिपुहरं रणे ॥ १५  
 स राजन्प्रीयमाणेन मयाप्युक्तः कृताञ्जलिः ।  
 याचमानः प्रयत्नेन मत्तोऽखं भरतर्षभ ॥ १६  
 देवदानवगन्धर्वमनुष्यपतंगोरगाः ।  
 न समा मम वीर्यस्य शतांशेनापि पिण्डिताः ॥ १७  
 इदं धनुरियं शक्तिरिदं चक्रमियं गदा ।  
 यद्यदिच्छसि चेदखं मत्तस्तत्तद्दानि ते ॥ १८  
 यच्छक्रोषि समुद्यन्तुं प्रयोक्तुमपि वा रणे ।  
 तद्गृहाण विनास्त्रेण यन्मे दातुमभीप्ससि ॥ १९  
 स सुनाभं सहस्रारं वज्रनाभमयस्मयम् ।  
 वव्रे चक्रं महाबाहो स्पर्धमानो मया सह ॥ २०  
 गृहाण चक्रमित्युक्तो मया तु तदनन्तरम् ।  
 जग्राहोपेत्य सहसा चक्रं सव्येन पाणिना ।  
 न चैतदशक्तस्थानात्संचालयितुमच्युत ॥ २१  
 अथ तदक्षिणेनापि ग्रहीतुमुपचक्रमे ।  
 सर्वयत्नेन तेनापि गृह्णैतदकल्पयत् ॥ २२  
 ततः सर्वबलेनापि यच्चैतन्न शशाक सः ।  
 उद्धर्तुं वा चालयितुं द्रौणिः परमदुर्मनाः ।  
 कृत्वा यत्नं परं श्रान्तः स न्यवर्तत भारत ॥ २३  
 निवृत्तमथ तं तस्मादभिप्रायाद्विचेतसम् ।  
 अहमामन्त्रय सुस्निग्धमश्वत्थामानमब्रुवम् ॥ २४  
 यः स देवमनुष्येषु प्रमाणं परमं गतः ।  
 गाण्डीवधन्वा श्वेताश्वः कपिप्रवरकेतनः ॥ २५  
 यः साक्षादेव देवेशं शितिकण्ठमुपापतिम् ।  
 द्वंद्वयुद्धे पराजिष्णुस्तोषयामास शंकरम् ॥ २६  
 यस्मात्प्रियतरो नास्ति ममान्यः पुरुषो भुवि ।  
 नादेयं यस्य मे किञ्चिदपि दाराः सुतास्तथा ॥ २७  
 तेनापि सुहृदा ब्रह्मन्पार्येनास्त्रिष्टकर्मणा ।  
 नोक्तपूर्वमिदं वाक्यं यत्त्वं मामभिभाषसे ॥ २८

ब्रह्मचर्यं महद्द्वोरं चीर्त्वा द्वादशवार्षिकम् ।  
 हिमवत्पार्श्वमभ्येत्य यो मया तपसार्चितः ॥ २९  
 समानव्रतचारिण्यां रुक्मिण्यां योऽन्वजायत ।  
 सनत्कुमारस्तेजस्वी प्रद्युम्नो नाम मे सुतः ॥ ३०  
 तेनाप्येतन्महद्विष्यं चक्रमप्रतिमं मम ।  
 न प्रार्थितमभून्मूढ यदिदं प्रार्थितं त्वया ॥ ३१  
 रामेणातिबलेनैतन्नोक्तपूर्वं कदाचन ।  
 न गदेन न साम्बेन यदिदं प्रार्थितं त्वया ॥ ३२  
 द्वारकावासिभिश्चान्यैर्वृष्ण्यन्धकमहारथैः ।  
 नोक्तपूर्वमिदं जातु यदिदं प्रार्थितं त्वया ॥ ३३  
 भारताचार्यपुत्रः सन्मानितः सर्वयादवैः ।  
 चक्रेण रथिनां श्रेष्ठ किं नु तात युयुत्ससे ॥ ३४  
 एवमुक्तो मया द्रौणिर्मांमिदं प्रत्युवाच ह ।  
 प्रयुज्य भवते पूजां योत्स्ये कृष्ण त्वयेत्युत ॥ ३५  
 ततस्ते प्रार्थितं चक्रं देवदानवपूजितम् ।  
 अजेयः स्यामिति विभो सत्यमेतद्वीर्यं मे ॥ ३६  
 त्वत्तोऽहं दुर्लभं काममनवाप्यैव केशव ।  
 प्रतियास्यामि गोविन्द शिवेनाभिवदस्व माम् ॥ ३७  
 एतत्सुनाभं वृष्णीनामृषभेण त्वया धृतम् ।  
 चक्रमप्रतिचक्रेण भुवि नान्योऽभिपद्यते ॥ ३८  
 एतावदुक्त्वा द्रौणिर्मां युग्यमश्वान्धनानि च ।  
 आदायोपययौ बालो रत्नानि विविधानि च ॥ ३९  
 स संरम्भी दुरात्मा च चपलः क्रूर एव च ।  
 वेद चाखं ब्रह्मशिरस्तस्माद्रक्ष्यो वृकोदरः ॥ ४०

इति श्रीमहाभारते सौप्तिकपर्वणि

द्वादशोऽध्यायः ॥ १२ ॥

१३

वैशंपायन उवाच ।

एवमुक्त्वा युधां श्रेष्ठः सर्वयादवनन्दनः ।  
 सर्वायुधवरोपेतमारुरोह महारथम् ।



युक्तं परमकाम्बोजैस्तुरगैर्हंसमालिभिः ॥ १  
 आदित्योदयवर्णस्य धुरं रथवरस्य तु ।  
 दक्षिणामवहत्सैन्यः सुग्रीवः सव्यतोऽवहत् ।  
 पार्थिवाहौ तु तस्यास्तां मेघपुष्पबलाहकौ ॥ २  
 विश्वकर्मकृता दिव्या नानारत्नविभूषिता ।  
 उच्छ्रितेव रथे माया ध्वजयष्टिरदृश्यत ॥ ३  
 वैनतेयः स्थितस्तस्यां प्रभामण्डलरश्मिवान् ।  
 तस्य सत्यवतः केतुर्भुजगारिरदृश्यत ॥ ४  
 अन्वारोहदृषीकेशः केतुः सर्वधनुष्मताम् ।  
 अर्जुनः सत्यकर्मा च कुरुराजो युधिष्ठिरः ॥ ५  
 अशोभेतां महात्मानौ दाशार्हमभितः स्थितौ ।  
 रथस्थं शार्ङ्गधन्वानमश्विनाविव वासवम् ॥ ६  
 तावुपारोप्य दाशार्हः स्यन्दनं लोकपूजितम् ।  
 प्रतोदेन जवोपेतान्परमाश्वानचोदयत् ॥ ७  
 ते हयाः सहस्रोत्पेतुर्गृहीत्वा स्यन्दनोत्तमम् ।  
 आस्थितं पाण्डवेयाभ्यां यदूनामृषभेण च ॥ ८  
 वहतां शार्ङ्गधन्वानमश्वानां शीघ्रगामिनाम् ।  
 प्रादुरासीन्महाञ्शब्दः पक्षिणां पतितामिव ॥ ९  
 ते समार्च्छन्नरव्याघ्राः क्षणेन भरतर्षभ ।  
 भीमसेनं महेष्वासं समनुष्ठुत्य वेगिताः ॥ १०  
 क्रोधदीप्तिं तु कौन्तेयं द्विषदर्थे समुद्यतम् ।  
 नाशकनुवन्वारयितुं समेत्यापि महारथाः ॥ ११  
 स तेषां प्रेक्षतामेव श्रीमतां दृढधन्विनाम् ।  
 ययौ भागीरथीकच्छं हरिमिर्भृशवेगितैः ।  
 यत्र स्म श्रूयते द्रौणिः पुत्रहन्ता महात्मानाम् ॥ १२  
 स ददर्श महात्मानमुदकान्ते यशस्विनम् ।  
 कृष्णद्वैपायनं व्यासमासीन्मृषिभिः सह ॥ १३  
 तं चैव क्रूरकर्माणं घृताक्तं कुशचीरिणम् ।  
 रजसा ध्वस्तकेशान्तं ददर्श द्रौणिमन्तिके ॥ १४  
 तमभ्यधावत्कौन्तेयः प्रगृह्य सशरं धनुः ।

भीमसेनो महाबाहुस्तिष्ठ तिष्ठेति चाब्रवीत् ॥ १५  
 स दृष्ट्वा भीमधन्वानं प्रगृहीतशरासनम् ।  
 भ्रातरौ पृष्ठतश्चास्य जनार्दनरथे स्थितौ ।  
 व्यथितात्माभवद्द्रौणिः प्राप्तं चेदममन्यत ॥ १६  
 स तद्विव्यमदीनात्मा परमाह्वमचिन्तयत् ।  
 जग्राह च स चैषीकां द्रौणिः सव्येन पाणिना ।  
 स तामापदमासाद्य दिव्यमस्त्रमुदीरयत् ॥ १७  
 अमृष्यमाणस्ताञ्शूरान्दिव्यायुधधरान्स्थितान् ।  
 अपाण्डवायेति रुषा व्यसृजद्धारुणं वचः ॥ १८  
 इत्युक्त्वा राजशार्दूल द्रोणपुत्रः प्रतापवान् ।  
 सर्वलोकप्रमोहार्थं तदस्त्रं प्रमुमोच ह ॥ १९  
 ततस्तस्यामिषीकायां पावकः समजायत ।  
 प्रधक्ष्यन्निव लोकांस्त्रीन्कालान्तकयमोपमः ॥ २०

इति श्रीमहाभारते सौप्तिकपर्वणि

त्रयोदशोऽध्यायः ॥ १३ ॥

१४

वैशंपायन उवाच ।

इङ्गितेनैव दाशार्हस्तमभिप्रायमादितः ।  
 द्रौणेर्बुद्ध्वा महाबाहुरर्जुनं प्रत्यभाषत ॥ १  
 अर्जुनार्जुन यद्विव्यमस्त्रं ते हृदि वर्तते ।  
 द्रोणोपदिष्टं तस्यायं कालः संप्रति पाण्डव ॥ २  
 भ्रातृणामात्मनश्चैव परित्राणाय भारत ।  
 विसृजैतत्त्वमप्याजावस्त्रमस्त्रनिवारणम् ॥ ३  
 केशवेनैवमुक्तस्तु पाण्डवः परवीरहा ।  
 अवातरद्रथान्तूर्णं प्रगृह्य सशरं धनुः ॥ ४  
 पूर्वमाचार्यपुत्राय ततोऽनन्तरमात्मने ।  
 भ्रातृभ्यश्चैव सर्वेभ्यः स्वस्तीत्युक्त्वा परंतपः ॥ ५  
 देवताभ्यो नमस्कृत्य गुरुभ्यश्चैव सर्वशः ।  
 उत्ससर्ज शिवं ध्यायन्नस्त्रमस्त्रेण शाम्यताम् ॥ ६  
 ततस्तदस्त्रं सहसा सृष्टं गाण्डीवधन्वना ।



प्रजज्वाल महाचिष्मद्युगान्तानलसंनिभम् ॥ ७  
 तथैव द्रोणपुत्रस्य तदस्त्रं तिग्मतेजसः ।  
 प्रजज्वाल महाज्वालं तेजोमण्डलसंवृतम् ॥ ८  
 निर्घाता बहवश्चासन्पेतुरुल्काः सहस्रशः ।  
 महद्भयं च भूतानां सर्वेषां समजायत ॥ ९  
 सशब्दमभवद्वयोम ज्वालामालाकुलं भृशम् ।  
 चचाल च मही कृत्स्ना सपर्वतवनद्रुमा ॥ १०  
 ते अस्त्रे तेजसा लोकांस्तापयन्ती व्यवस्थिते ।  
 महर्षी सहितौ तत्र दर्शयामासतुस्तदा ॥ ११  
 नारदः स च धर्मात्मा भरतानां पितामहः ।  
 उभौ शमयितुं वीरौ भारद्वाजधनंजयौ ॥ १२  
 तौ मुनी सर्वधर्मज्ञौ सर्वभूतहितैषिणौ ।  
 दीप्तयोरस्त्रयोर्मध्ये स्थितौ परमतेजसौ ॥ १३  
 तदन्तरमनाधृष्यावुपगम्य यशस्विनौ ।  
 आस्तामृषिवरौ तत्र ज्वलिताविव पावकौ ॥ १४  
 प्राणभृद्भिरनाधृष्यौ देवदानवसंमतौ ।  
 अस्त्रतेजः शमयितुं लोकानां हितकाम्यया ॥ १५

ऋषी ऊचतुः ।

नानाशस्त्रविदः पूर्वे येऽप्यतीता महारथाः ।  
 नैतदस्त्रं मनुष्येषु तैः प्रयुक्तं कथंचन ॥ १६

इति श्रीमहाभारते सौप्तिकपर्वणि

चतुर्दशोऽध्यायः ॥ १४ ॥

१५

वैशंपायन उवाच ।

दृष्ट्वैव नरशार्दूलस्तावग्निसमतेजसौ ।  
 संजहार शरं दिव्यं त्वरमाणो धनंजयः ॥ १  
 उवाच वदतां श्रेष्ठस्तावृषी प्राञ्जलिस्तदा ।  
 प्रयुक्तमस्त्रमस्त्रेण शाम्यतामिति वै मया ॥ २  
 संहते परमास्त्रेऽस्मिन्सर्वानस्मानशेषतः ।

पापकर्मा ध्रुवं द्रौणिः प्रधक्ष्यत्यस्त्रतेजसा ॥ ३  
 अत्र यद्वितमस्माकं लोकानां त्रैव सर्वथा ।  
 भवन्तौ देवसंकाशौ तथा संहर्तुमर्हतः ॥ ४  
 इत्युक्त्वा संजहारास्त्रं पुनरेव धनंजयः ।  
 संहारो दुष्करस्तस्य देवैरपि हि संयुगे ॥ ५  
 विसृष्टस्य रणे तस्य परमास्त्रस्य संग्रहे ।  
 न शक्तः पाण्डवादग्न्यः साक्षादपि शतक्रतुः ॥ ६  
 ब्रह्मतेजोभवं तद्धि विसृष्टमकृतात्मना ।  
 न शक्यमावर्तयितुं ब्रह्मचारिब्रताहते ॥ ७  
 अचीर्णब्रह्मचर्यो यः सृष्ट्वावर्तयते पुनः ।  
 तदस्त्रं सानुबन्धस्य मूर्धानं तस्य कृन्तति ॥ ८  
 ब्रह्मचारी व्रती चापि दुरवापमवाप्य तत् ।  
 परमव्यसनार्तोऽपि नार्जुनोऽस्त्रं व्यमुञ्चत ॥ ९  
 सत्यव्रतधरः शूरो ब्रह्मचारी च पाण्डवः ।  
 गुरुवर्ती च तेनास्त्रं संजहारार्जुनः पुनः ॥ १०  
 द्रौणिरप्यथ संप्रेक्ष्य तावृषी पुरतः स्थितौ ।  
 न शशाक पुनर्घोरमस्त्रं संहर्तुमाहवे ॥ ११  
 अशक्तः प्रतिसंहारे परमास्त्रस्य संयुगे ।  
 द्रौणिर्दीनमना राजन्वैपायनमभाषत ॥ १२  
 उत्तमव्यसनार्तेन प्राणत्राणमभीप्सुना ।  
 मयैतदस्त्रमुत्सृष्टं भीमसेनभयान्मुने ॥ १३  
 अधर्मश्च कृतोऽनेन धार्तराष्ट्रं जिघांसता ।  
 मिथ्याचारेण भगवन्भीमसेनेन संयुगे ॥ १४  
 अतः सृष्टमिदं ब्रह्मन्मयास्त्रमकृतात्मना ।  
 तस्य भूयोऽद्य संहारं कर्तुं नाहमिहोत्सहे ॥ १५  
 विसृष्टं हि मया दिव्यमेतदस्त्रं दुरासदम् ।  
 अपाण्डवायेति मुने वह्नितेजोऽनुमन्त्र्य वै ॥ १६  
 तदिदं पाण्डवेयानामन्तकायाभिसंहितम् ।  
 अद्य पाण्डुसुतान्सर्वास्त्रीविताङ्गं शयिष्यति ॥ १७  
 कृतं पापमिदं ब्रह्मन्रोषाविष्टेन चेतसा ।



वधमाशास्य पार्थानां मयास्त्रं सृजता रणे ॥ १८

व्यास उवाच ।

अस्त्रं ब्रह्मशिरस्तात विद्वान्पार्थो धनंजयः ।

उत्सृष्टवान्न रोषेण न वधाय तवाहवे ॥ १९

अस्त्रमस्त्रेण तु रणे तव संशमयिष्यता ।

विसृष्टमर्जुनेनेदं पुनश्च प्रतिसंहतम् ॥ २०

ब्रह्मास्त्रमप्यवाप्यैतदुपदेशत्पितुस्तव ।

क्षत्रधर्मान्महाबाहुर्नाकम्पत धनंजयः ॥ २१

एवं धृतिमतः साधोः सर्वास्त्रविदुषः सतः ।

सभ्रातृबन्धोः कस्मात्त्वं वधमस्य चिकीर्षसि ॥ २२

अस्त्रं ब्रह्मशिरो यत्र परमास्त्रेण वध्यते ।

समा द्वादश पर्जन्यस्तद्राष्ट्रं नाभिवर्षति ॥ २३

एतदर्थं महाबाहुः शक्तिमानपि पाण्डवः ।

न विहन्येतदस्त्रं ते प्रजाहितचिकीर्षया ॥ २४

पाण्डवास्त्वं च राष्ट्रं च सदा संरक्ष्यमेव नः ।

तस्मात्संहर दिव्यं त्वमस्त्रमेतन्महाभुज ॥ २५

अरोषस्तव चैवास्तु पार्थाः सन्तु निरामयाः ।

न ह्यधर्मेण राजर्षिः पाण्डवो जेतुमिच्छति ॥ २६

मणिं चैतं प्रयच्छैभ्यो यस्ते शिरसि तिष्ठति ।

एतदादाय ते प्राणान्प्रतिदास्यन्ति पाण्डवाः ॥ २७

द्रौणिरुवाच ।

पाण्डवैर्यानि रत्नानि यच्चान्यत्कौरवैर्धनम् ।

अवाप्तानीह तेभ्योऽयं मणिर्मम विशिष्यते ॥ २८

यमावध्य भयं नास्ति शस्त्रव्याधिक्षुधाश्रयम् ।

देवेभ्यो दानवेभ्यो वा नागेभ्यो वा कथंचन ॥ २९

न च रक्षोगणभयं न तत्स्करभयं तथा ।

एवंवीर्यो मणिरयं न मे त्याज्यः कथंचन ॥ ३०

यत्तु मे भगवानाह तन्मे कार्यमनन्तरम् ।

अयं मणिरयं चाहमिषीका निपतिष्यति ।

गर्भेषु पाण्डवेयानाममोघं चैतदुद्यतम् ॥ ३१

व्यास उवाच ।

एवं कुरु न चान्या ते बुद्धिः कार्या कदाचन ।

गर्भेषु पाण्डवेयानां विसृज्यैतदुपारम ॥ ३२

वैशंपायन उवाच ।

ततः परममस्त्रं तदश्वत्थामा भृशतुरः ।

द्वैपायनवचः श्रुत्वा गर्भेषु प्रमुमोच ह ॥ ३३

इति श्रीमहाभारते सौप्तिकपर्वणि

पञ्चदशोऽध्यायः ॥ १५ ॥

१६

वैशंपायन उवाच ।

तदाज्ञाय हृषीकेशो विसृष्टं पापकर्मणा ।

हृष्यमाण इदं वाक्यं द्रौणिं प्रत्यब्रवीत्तदा ॥ १

विराटस्य सुतां पूर्वं स्नुषां गाण्डीवधन्वनः ।

उपप्लव्यगतां दृष्ट्वा व्रतवान्ब्राह्मणोऽब्रवीत् ॥ २

परिक्षीणेषु कुरुषु पुत्रस्तव जनिष्यति ।

एतदस्य परिक्षित्त्वं गर्भस्थस्य भविष्यति ॥ ३

तस्य तद्वचनं साधोः सत्यमेव भविष्यति ।

परिक्षिद्धविता ह्येषां पुनर्वंशकरः सुतः ॥ ४

एवं ब्रुवाणं गोविन्दं सात्वतप्रवरं तदा ।

द्रौणिः परमसंरब्धः प्रत्युवाचेदमुत्तरम् ॥ ५

नैतदेवं यथातथ त्वं पक्षपातेन केशव ।

वचनं पुण्डरीकाक्ष न च मद्वाक्यमन्यथा ॥ ६

पतिष्यत्येतदस्त्रं हि गर्भे तस्या मयोद्यतम् ।

विराटदुहितुः कृष्ण यां त्वं रक्षितुमिच्छसि ॥ ७

वासुदेव उवाच ।

अमोघः परमास्त्रस्य पातस्तस्य भविष्यति ।

स तु गर्भो मृतो जातो दीर्घमायुरवाप्स्यति ॥ ८

त्वां तु कापुरुषं पापं विदुः सर्वे मनीषिणः ।

असकृत्पापकर्माणं बालजीवितघातकम् ॥ ९



तस्मात्त्वमस्य पापस्य कर्मणः फलमाप्नुहि ।  
 त्रीणि वर्षसहस्राणि चरिष्यसि महीमिमाम् ।  
 अप्राप्नुवन्कचित्कांचित्संविदं जातु केनचित् ॥ १०  
 निर्जनानसहायस्त्वं देशान्प्रविचरिष्यसि ।  
 भवित्री न हि ते क्षुद्र जनमध्येषु संस्थितिः ॥ ११  
 पूयशोणितगन्धी च दुर्गकान्तारसंश्रयः ।  
 विचरिष्यसि पापात्मन्सर्वव्याधिसमन्वितः ॥ १२  
 वयः प्राप्य परिक्षितु वेदव्रतमवाप्य च ।  
 कृपाच्छारद्वताद्वीरः सर्वास्त्राण्युपलप्स्यते ॥ १३  
 विदित्वा परमास्त्राणि क्षत्रधर्मव्रते स्थितः ।  
 षष्टिं वर्षाणि धर्मात्मा वसुधां पालयिष्यति ॥ १४  
 इतश्चोर्ध्वं महाबाहुः कुरुराजो भविष्यति ।  
 परिक्षिन्नाम नृपतिर्मिषतस्ते सुदुर्मते ।  
 पश्य मे तपसो वीर्यं सत्यस्य च नराधम ॥ १५

व्यास उवाच ।

यस्मादनादृत्य कृतं त्वयास्मान्कर्म दारुणम् ।  
 ब्राह्मणस्य सतश्चैव यस्मात्ते वृत्तमीदृशम् ॥ १६  
 तस्माद्यदेवकीपुत्र उक्तवानुत्तमं वचः ।  
 असंशयं ते तद्भावि क्षुद्रकर्मन्त्रजाश्रितः ॥ १७

अश्वत्थामोवाच ।

सहैव भवता ब्रह्मन्स्थास्यामि पुरुषेष्वहम् ।  
 सत्यवागस्तु भगवानयं च पुरुषोत्तमः ॥ १८

वैशंपायन उवाच ।

प्रदायाथ मणिं द्रौणिः पाण्डवानां महात्मनाम् ।  
 जगाम विमनास्तेषां सर्वेषां पश्यतां वनम् ॥ १९  
 पाण्डवाश्चापि गोविन्दं पुरस्कृत्य हतद्विषः ।  
 कृष्णद्वैपायनं चैव नारदं च महामुनिम् ॥ २०  
 द्रोणपुत्रस्य सहजं मणिमादाय सत्वरः ।  
 द्रौपदीमभ्यधावन्त प्रायोपेतां मनस्विनीम् ॥ २१

ततस्ते पुरुषव्याघ्राः सदश्वैरनिलोपमैः ।  
 अभ्ययुः सहदाशार्हाः शिविरं पुनरेव ह ॥ २२  
 अवतीर्य रथाभ्यां तु त्वरमाणा महारथाः ।  
 ददृशुर्द्रौपदीं कृष्णमार्तामार्ततराः स्वयम् ॥ २३  
 तामुपेत्य निरानन्दां दुःखशोकसमन्विताम् ।  
 परिवार्य व्यतिष्ठन्त पाण्डवाः सहकेशवाः ॥ २४  
 ततो राज्ञाभ्यनुज्ञातो भीमसेनो महाबलः ।  
 प्रददौ तु मणिं दिव्यं वचनं चेदमब्रवीत् ॥ २५  
 अयं भद्रे तव मणिः पुत्रहन्ता जितः स ते ।  
 उत्तिष्ठ शोकमुत्सृज्य क्षत्रधर्ममनुस्मर ॥ २६  
 प्रयाणे वासुदेवस्य शमार्थमसितेक्षणे ।  
 यान्युक्तानि त्वया भीरुवाक्यानि मधुघातिनः ॥ २७  
 नैव मे पतयः सन्ति न पुत्रा भ्रातरो न च ।  
 नैव त्वमपि गोविन्द शममिच्छति राजनि ॥ २८  
 उक्तवत्यसि धीराणि वाक्यानि पुरुषोत्तमम् ।  
 क्षत्रधर्मानुरूपाणि तानि संस्मर्तुमर्हसि ॥ २९  
 हतो दुर्योधनः पापो राज्यस्य परिपन्थकः ।  
 दुःशासनस्य रुधिरं पीतं विस्फुरतो मया ॥ ३०  
 वैरस्य गतमानृण्यं न स्म वाच्या विवक्षताम् ।  
 जित्वा मुक्तो द्रोणपुत्रो ब्राह्मण्याद्गौरवेण च ॥ ३१  
 यशोऽस्य पातितं देवि शरीरं त्ववशेषितम् ।  
 वियोजितश्च मणिना न्यासितश्चायुधं भुवि ॥ ३२  
 द्रौपद्युवाच ।

केवलानृण्यमाप्तास्मि गुरुपुत्रो गुरुर्मम ।  
 शिरस्येतं मणिं राजा प्रतिबध्नातु भास्त ॥ ३३  
 वैशंपायन उवाच ।

तं गृहीत्वा ततो राजा शिरस्येवाकरोत्तदा ।  
 गुरोरुच्छिष्टमित्येव द्रौपद्या वचनादपि ॥ ३४  
 ततो दिव्यं मणिवरं शिरसा धारयन्प्रभुः ।  
 शुशुभे स महाराजः सचन्द्र इव पर्वतः ॥ ३५



उत्तस्थौ पुत्रशोकार्ता ततः कृष्णा मनस्विनी ।  
कृष्णं चापि महाबाहुं पर्यपृच्छत धर्मराट् ॥ ३६

इति श्रीमहाभारते सौप्तिकपर्वणि  
षोडशोऽध्यायः ॥ १६ ॥

१७

वैशंपायन उवाच ।

हतेषु सर्वसैन्येषु सौप्तिके तै रथैस्त्रिभिः ।  
शोचन्युधिष्ठिरो राजा दाशार्हमिदमब्रवीत् ॥ १  
कथं नु कृष्ण पापेन क्षुद्रेणाह्लिष्टकर्मणा ।  
द्रौणिना निहताः सर्वे मम पुत्रा महारथाः ॥ २  
तथा कृतास्त्रा विक्रान्ताः सहस्रशतयोधिनः ।  
हृपदस्यात्मजाश्चैव द्रोणपुत्रेण पातिताः ॥ ३  
यस्य द्रोणो महेष्वासो न प्रादादाहवे मुखम् ।  
तं जग्ने रथिनां श्रेष्ठं धृष्टद्युम्नं कथं नु सः ॥ ४  
किं नु तेन कृतं कर्म तथायुक्तं नरर्षभ ।  
यदेकः शिबिरं सर्वमवधीनो गुरोः सुतः ॥ ५

वासुदेव उवाच ।

नूनं स देवदेवानामीश्वरेश्वरमव्ययम् ।  
जगाम शरणं द्रौणिरेकस्तेनावधीद्वहून् ॥ ६  
प्रसन्नो हि महादेवो दद्यादमरतामपि ।  
वीर्यं च गिरिशो दद्याद्येनेन्द्रमपि शातयेत् ॥ ७  
वेदाहं हि महादेवं तत्त्वेन भरतर्षभ ।  
यानि चास्य पुराणानि कर्माणि विविधान्युत ॥ ८  
आदिरेष हि भूतानां मध्यमन्तश्च भारत ।  
विचेष्टते जगच्चेदं सर्वमस्यैव कर्मणा ॥ ९  
एवं सिसृक्षुर्भूतानि ददर्श प्रथमं विभुः ।  
पितामहोऽब्रवीच्चैनं भूतानि सृज माचिरम् ॥ १०  
हरिकेशस्तथेत्युक्त्वा भूतानां दोषदर्शिवान् ।  
दीर्घकालं तपस्तेपे ममोऽम्भसि महातपाः ॥ ११  
सुमहान्तं ततः कालं प्रतीक्ष्यैनं पितामहः ।

सृष्टारं सर्वभूतानां ससर्ज मनसापरम् ॥ १२  
सोऽब्रवीत्पितरं दृष्ट्वा गिरिशं मग्नमम्भसि ।  
यदि मे नाग्रजस्त्वन्यस्ततः सक्षयाम्यहं प्रजाः ॥ १३  
तमब्रवीत्पिता नास्ति त्वदन्यः पुरुषोऽग्रजः ।  
स्थाणुरेष जले ममो विस्रब्धः कुरु वै कृतिम् ॥ १४  
स भूतान्यसृजत्सप्त दक्षादींस्तु प्रजापतीत् ।  
यैरिमं व्यकरोत्सर्वं भूतग्रामं चतुर्विधम् ॥ १५  
ताः सृष्टमात्राः क्षुधिताः प्रजाः सर्वाः प्रजापतिन् ।  
विभक्षयिषवो राजन्सहसा प्राद्रवंस्तदा ॥ १६  
स भक्ष्यमाणस्त्राणार्थी पितामहमुपाद्रवत् ।  
आभ्यो मां भगवान्पातु वृत्तिरासां विधीयताम् ॥ १७  
ततस्ताभ्यो ददावन्नमोषधीः स्थावराणि च ।  
जङ्गमानि च भूतानि दुर्बलानि बलीयसाम् ॥ १८  
विहितान्नाः प्रजास्तास्तु जग्मुस्तुष्टा यथागतम् ।  
ततो ववृधिरे राजन्प्रीतिमत्यः स्वयोनिषु ॥ १९  
भूतग्रामे विवृद्धे तु तुष्टे लोकगुरावपि ।  
उदतिष्ठज्जलाज्येष्ठः प्रजाश्चेमा ददर्श सः ॥ २०  
बहुरूपाः प्रजा दृष्ट्वा विवृद्धाः स्वेन तेजसा ।  
चुक्रोध भगवान्द्रो लिङ्गं स्वं चाप्यविध्यत ॥ २१  
तत्प्रविद्धं तदा भूमौ तथैव प्रत्यतिष्ठत ।  
तमुवाचाव्ययो ब्रह्मा वचोभिः शमयन्निव ॥ २२  
किं कृतं सलिले शर्व चिरकालं स्थितेन ते ।  
किमर्थं चैतदुत्पाद्य भूमौ लिङ्गं प्रवेरितम् ॥ २३  
सोऽब्रवीज्जातसंरम्भस्तदा लोकगुरुर्गुरुम् ।  
प्रजाः सृष्टाः परेणेमाः किं करिष्याम्यनेन वै ॥ २४  
तपसाधिगतं चान्नं प्रजार्थं मे पितामह ।  
ओषध्यः परिवर्तेरन्यथैव सततं प्रजाः ॥ २५  
एवमुक्त्वा तु संक्रुद्धो जगाम विमना भवः ।  
गिरेर्मुञ्जवतः पादं तपस्तप्तुं महातपाः ॥ २६  
इति श्रीमहाभारते सौप्तिकपर्वणि सप्तदशोऽध्यायः ॥ १७ ॥



१८

वासुदेव उवाच ।

ततो देवयुगेऽतीते देवा वै समकल्पयन् ।  
 यज्ञं वेदप्रमाणेन विधिवद्यष्टमीप्सवः ॥ १  
 कल्पयामासुरव्यग्रा देशान्यज्ञोचितांस्ततः ।  
 भागार्हा देवताश्चैव यज्ञियं द्रव्यमेव च ॥ २  
 ता वै रुद्रमजानन्त्यो याथातथ्येन देवताः ।  
 नाकल्पयन्त देवस्य स्थाणोर्भागं नराधिप ॥ ३  
 सोऽकल्प्यमाने भागे तु कृत्तिवासा मखेऽमरैः ।  
 तरसा भागमन्विच्छन्धनुरादौ ससर्ज ह ॥ ४  
 लोकयज्ञः क्रियायज्ञो गृहयज्ञः सनातनः ।  
 पञ्चभूतमयो यज्ञो नृत्यज्ञश्चैव पञ्चमः ॥ ५  
 लोकयज्ञेन यज्ञैषी कपर्दी विदधे धनुः ।  
 धनुः सृष्टमभूत्तस्य पञ्चकिष्कुप्रमाणतः ॥ ६  
 वषट्कारोऽभवज्ज्या तु धनुषस्तस्य भारत ।  
 यज्ञाङ्गानि च चत्वारि तस्य संहननेऽभवन् ॥ ७  
 ततः क्रुद्धो महादेवस्तदुपादाय कार्मुकम् ।  
 आजगामाथ तत्रैव यत्र देवाः समीजिरे ॥ ८  
 तमात्तकार्मुकं दृष्ट्वा ब्रह्मचारिणमव्ययम् ।  
 विव्यथे पृथिवी देवी पर्वताश्च चकम्पिरे ॥ ९  
 न ववौ पवनश्चैव नाग्निर्ज्ज्वाल चैधितः ।  
 व्यभ्रमच्चापि संविभ्रं दिवि नक्षत्रमण्डलम् ॥ १०  
 न बभौ भास्करश्चापि सोमः श्रीमुक्तमण्डलः ।  
 तिमिरेणाकुलं सर्वमाकाशं चाभवद्वृतम् ॥ ११  
 अभिभूतास्ततो देवा विषयान्न प्रजज्ञिरे ।  
 न प्रत्यभाच्च यज्ञस्तान्वेदा बभ्रंशिरे तदा ॥ १२  
 ततः स यज्ञं रौद्रेण विव्याध हृदि पत्रिणा ।  
 अपक्रान्तस्ततो यज्ञो मृगो भूत्वा सपावकः ॥ १३

स तु तेनैव रूपेण दिवं प्राप्य व्यरोचत ।  
 अन्वीयमानो रुद्रेण युधिष्ठिरं नभस्तले ॥ १४  
 अपक्रान्ते ततो यज्ञे संज्ञा न प्रत्यभात्सुरान् ।  
 नष्टसंज्ञेषु देवेषु न प्रज्ञायत किञ्चन ॥ १५  
 त्र्यम्बकः सवितुर्बाहू भगस्य नयने तथा ।  
 पूष्णश्च दशनान्क्रुद्धो धनुष्कोट्या व्यशातयत् ॥ १६  
 प्राद्रवन्त ततो देवा यज्ञाङ्गानि च सर्वशः ।  
 केचित्तत्रैव घूर्णन्तो गतासव इवाभवन् ॥ १७  
 स तु विद्राव्य तत्सर्वं शितिकण्ठोऽवहस्य च ।  
 अवष्टभ्य धनुष्कोटिं रुरोध विबुधांस्ततः ॥ १८  
 ततो वागमरैरुक्ता ज्यां तस्य धनुषोऽच्छिनत् ।  
 अथ तत्सहसा राजंश्छिन्नज्यं विस्फुरद्धनुः ॥ १९  
 ततो विधनुषं देवा देवश्रेष्ठमुपागमन् ।  
 शरणं सह यज्ञेन प्रसादं चाकरोत्प्रभुः ॥ २०  
 ततः प्रसन्नो भगवान्प्रास्यत्कोपं जलाशये ।  
 स जलं पावको भूत्वा शोषयत्यनिशं प्रभो ॥ २१  
 भगस्य नयने चैव बाहू च सवितुस्तथा ।  
 प्रादात्पूष्णश्च दशनान्पुनर्यज्ञं च पाण्डव ॥ २२  
 ततः सर्वमिदं स्वस्थं बभूव पुनरेव ह ।  
 सर्वाणि च हवींष्यस्य देवा भागमकल्पयन् ॥ २३  
 तस्मिन्क्रुद्धेऽभवत्सर्वमस्वस्थं भुवनं विभो ।  
 प्रसन्ने च पुनः स्वस्थं स प्रसन्नोऽस्य वीर्यवान् ॥ २४  
 ततस्ते निहताः सर्वे तव पुत्रा महारथाः ।  
 अन्ये च बहवः शूराः पाञ्चालाश्च सहानुगाः ॥ २५  
 न तन्मनसि कर्तव्यं न हि तद्वौणिना कृतम् ।  
 महादेवप्रसादः स कुरु कार्यमनन्तरम् ॥ २६  
 इति श्रीमहाभारते सौप्तिकपर्वणि अष्टादशोऽध्यायः ॥ १८

॥ समाप्तं ऐषीकपर्वं ॥

॥ समाप्तं सौप्तिकपर्वं ॥



## स्त्रीपर्व

१

जनमेजय उवाच ।

हते दुर्योधने चैव हते सैन्ये च सर्वशः ।  
धृतराष्ट्रो महाराजः श्रुत्वा किमकरोन्मुने ॥ १  
तथैव कौरवो राजा धर्मपुत्रो महामनाः ।  
कृपप्रभृतयश्चैव किमकुर्वत ते त्रयः ॥ २  
अश्वत्थाम्नः श्रुतं कर्म शापश्चान्योन्यकारितः ।  
वृत्तान्तमुत्तरं ब्रूहि यदभाषत संजयः ॥ ३  
वैशंपायन उवाच ।

हते पुत्रशते दीनं छिन्नशाखमिव द्रुमम् ।  
पुत्रशोकाभिसंतप्तं धृतराष्ट्रं महीपतिम् ॥ ४  
ध्यानमूकत्वमापन्नं चिन्तया समभिमुतम् ।  
अभिगम्य महाप्राज्ञः संजयो वाक्यमब्रवीत् ॥ ५  
किं शोचसि महाराज नास्ति शोके सहायता ।  
अक्षौहिण्यो हताश्चाष्टौ दश चैव विशां पते ।  
निर्जनेयं वसुमती शून्या संप्रति केवला ॥ ६  
नानादिग्भ्यः समागम्य नानादेश्या नराधिपाः ।  
सहितास्तव पुत्रेण सर्वे वै निधनं गताः ॥ ७  
पितृणां पुत्रपौत्राणां ज्ञातीनां सुहृदां तथा ।  
गुरुणां चानुपूर्व्येण प्रेतकार्याणि कारय ॥ ८

वैशंपायन उवाच ।

तच्छ्रुत्वा करुणं वाक्यं पुत्रपौत्रवधार्दितः ।

पपात भुवि दुर्धर्षो वाताहत इव द्रुमः ॥ ९

धृतराष्ट्र उवाच ।

हतपुत्रो हतामात्यो हतसर्वसुहृज्जनः ।  
दुःखं नूनं भविष्यामि विचरन्पृथिवीमिमाम् ॥ १०  
किं नु बन्धुविहीनस्य जीवितेन ममाद्य वै ।  
लूनपक्षस्य इव मे जराजीर्णस्य पक्षिणः ॥ ११  
हतराज्यो हतसुहृद्वतचक्षुश्च वै तथा ।  
न भ्राजिष्ये महाप्राज्ञ क्षीणरश्मिरिवांशुमान् ॥ १२  
न कृतं सुहृदो वाक्यं जामदग्न्यस्य जल्पतः ।  
नारदस्य च देवर्षेः कृष्णद्वैपायनस्य च ॥ १३  
सभामध्ये तु कृष्णेन यच्छ्रेयोऽभिहितं मम ।  
अलं वैरेण ते राजन्पुत्रः संगृह्यतामिति ॥ १४  
तच्च वाक्यमकृत्वाहं भृशं तप्यामि दुर्मतिः ।  
न हि श्रोतास्मि भीष्मस्य धर्मयुक्तं प्रभाषितम् ॥ १५  
दुर्योधनस्य च तथा वृषभस्येव नर्दतः ।  
दुःशासनवधं श्रुत्वा कर्णस्य च विपर्ययम् ।  
द्रोणसूर्योपरागं च हृदयं मे विदीर्यते ॥ १६  
न स्मराम्यात्मनः किञ्चित्पुरा संजय दुष्कृतम् ।  
यस्येदं फलमद्येह मया मूढेन भुज्यते ॥ १७  
नूनं ह्यपकृतं किञ्चिन्मया पूर्वेषु जन्मसु ।  
येन मां दुःखभागेषु धाता कर्मसु युक्तवान् ॥ १८  
परिणामश्च वयसः सर्वबन्धुक्षयश्च मे ।



सुहृन्मित्रविनाशश्च दैवयोगादुपागतः ।  
कोऽन्योऽस्ति दुःखिततरो मया लोके पुमानिह ॥ १९  
तन्मामद्यैव पश्यन्तु पाण्डवाः संशितव्रतम् ।  
विवृतं ब्रह्मलोकस्य दीर्घमध्वानमास्थितम् ॥ २०

वैशंपायन उवाच ।

तस्य लालप्यमानस्य बहुशोकं विचिन्वतः ।  
शोकापहं नरेन्द्रस्य संजयो वाक्यमब्रवीत् ॥ २१  
शोकं राजन्व्यपनुद श्रुतास्ते वेदनिश्चयाः ।  
शास्त्रागमाश्च विविधा वृद्धेभ्यो नृपसत्तम ।  
सञ्जये पुत्रशोकार्ते यदूचुर्मुनयः पुरा ॥ २२  
तथा यौवनजं दर्पमास्थिते ते सुते नृप ।  
न त्वया सुहृदां वाक्यं श्रुवतामवधारितम् ।  
स्वार्थश्च न कृतः कश्चिद्बुधेन फलगृहिणा ॥ २३  
तव दुःशासनो मन्त्री राधेयश्च दुरात्मवान् ।  
शकुनिश्चैव दुष्टात्मा चित्रसेनश्च दुर्मतिः ।  
शल्यश्च येन वै सर्वं शल्यभूतं कृतं जगत् ॥ २४  
कुरुवृद्धस्य भीष्मस्य गान्धार्या विदुरस्य च ।  
न कृतं वचनं तेन तव पुत्रेण भारत ॥ २५  
न धर्मः सत्कृतः कश्चिन्नित्यं युद्धमिति श्रुवन् ।  
क्षपिताः क्षत्रियाः सर्वे शत्रूणां वर्धितं यशः ॥ २६  
मध्यस्थो हि त्वमप्यासीर्न क्षमं किञ्चिदुक्तवान् ।  
धूर्धरेण त्वया भारस्तुलया न समं धृतः ॥ २७  
आदावेव मनुष्येण वर्तितव्यं यथा क्षमम् ।  
यथा नातीतमर्थं वै पश्चात्तापेन युज्यते ॥ २८  
पुत्रगृह्णत्या त्वया राजन्प्रियं तस्य चिकीर्षता ।  
पश्चात्तापमिदं प्राप्तं न त्वं शोचितुमर्हसि ॥ २९  
मधु यः केवलं दृष्ट्वा प्रपातं नानुपश्यति ।  
स भ्रष्टो मधुलोभेन शोचत्येव यथा भवान् ॥ ३०  
अर्थान्न शोचन्प्राप्नोति न शोचन्विन्दते सुखम् ।  
न शोचन्निश्चयमाप्नोति न शोचन्विन्दते परम् ॥ ३१

स्वयमुत्पादयित्वाग्निं वस्त्रेण परिवेष्टयेत् ।  
दह्यमानो मनस्तापं भजते न स पण्डितः ॥ ३२  
त्वयैव समुतेनायं वाक्यवायुसमीरितः ।  
लोभाज्येन च संसिक्तो ज्वलितः पार्थपावकः ॥ ३३  
तस्मिन्समिद्धे पतिताः शलभा इव ते सुताः ।  
तान्केशवार्चिर्निर्दग्धान्न त्वं शोचितुमर्हसि ॥ ३४  
यच्चाश्रुपातकलिलं वदनं वहसे नृप ।  
अशास्त्रदृष्टमेतद्धि न प्रशंसन्ति पण्डिताः ॥ ३५  
विस्फुलिङ्गा इव ह्येतान्दहन्ति किल मानवान् ।  
जहीहि मन्युं बुद्ध्या वै धारयात्मानमात्मना ॥ ३६  
एवमाश्वासितस्तेन संजयेन महात्मना ।  
विदुरो भूय एवाह बुद्धिपूर्वं परंतप ॥ ३७

इति श्रीमहाभारते स्त्रीपर्वणि

प्रथमोऽध्यायः ॥ १ ॥

२

वैशंपायन उवाच ।

ततोऽमृतसमैर्वाक्यैर्हृदयन्पुरुषर्षभम् ।  
वैचित्रवीर्यं विदुरो यदुवाच निबोध तत् ॥ १

विदुर उवाच ।

उत्तिष्ठ राजन्किं शेषे धारयात्मानमात्मना ।  
स्थिरजङ्गममर्त्यानां सर्वेषामेष निर्णयः ॥ २  
सर्वे क्षयान्ता निचयाः पतनान्ताः समुच्छ्रयाः ।  
संयोगा विप्रयोगान्ता मरणान्तं हि जीवितम् ॥ ३  
यदा शूरं च भीरुं च यमः कर्षति भारत ।  
तत्किं न योत्स्यन्ति हि ते क्षत्रियाः क्षत्रियर्षभ ॥ ४  
अयुध्यमानो म्रियते युध्यमानश्च जीवति ।  
कालं प्राप्य महाराज न कश्चिदतिवर्तते ॥ ५  
न चाप्येतान्हतान्युद्धे राजञ्शोचितुमर्हसि ।  
प्रमाणं यदि शास्त्राणि गतास्ते परमां गतिम् ॥ ६  
सर्वे स्वाध्यायवन्तो हि सर्वे च चरितव्रताः ।



सर्वे चाभिमुखाः क्षीणास्तत्र का परिदेवना ॥ ७  
 अदर्शनादापतिताः पुनश्चादर्शनं गताः ।  
 न ते तव न तेषां त्वं तत्र का परिदेवना ॥ ८  
 हतोऽपि लभते स्वर्गं हत्वा च लभते यशः ।  
 उभयं नो बहुगुणं नास्ति निष्फलता रणे ॥ ९  
 तेषां कामदुघाल्लोकानिन्द्रः संकल्पयिष्यति ।  
 इन्द्रस्यातिथयो ह्येते भवन्ति पुरुषर्षभ ॥ १०  
 न यज्ञैर्दक्षिणावद्भिर्न तपोभिर्न विद्यया ।  
 स्वर्गं यान्ति तथा मर्यां यथा शूरा रणे हताः ॥ ११  
 मातापितृसहस्राणि पुत्रदारशतानि च ।  
 संसारेष्वनुभूतानि कस्य ते कस्य वा वयम् ॥ १२  
 शोकस्थानसहस्राणि भयस्थानशतानि च ।  
 दिवसे दिवसे मूढमाविशन्ति न पण्डितम् ॥ १३  
 न कालस्य प्रियः कश्चिन्न द्वेष्यः कुरुसत्तम ।  
 न मध्यस्थः कचित्कालः सर्वं कालः प्रकर्षति ॥ १४  
 अनित्यं जीवितं रूपं यौवनं द्रव्यसंचयः ।  
 आरोग्यं प्रियसंवासो गृध्येदेषु न पण्डितः ॥ १५  
 न जानपदिकं दुःखमेकः शोचितुमर्हसि ।  
 अप्यभावेन युज्येत तच्चास्य न विवर्तते ॥ १६  
 अशोचन्प्रतिकुर्वीत यदि पश्येत्पराक्रमम् ।  
 भैषज्यमेतदुःखस्य यदेतन्नानुचिन्तयेत् ।  
 चिन्त्यमानं हि न व्येति भूयश्चापि विवर्धते ॥ १७  
 अनिष्टसंप्रयोगाच्च विप्रयोगात्प्रियस्य च ।  
 मनुष्या मानसैर्दुःखैर्युज्यन्ते येऽल्पबुद्धयः ॥ १८  
 नार्थो न धर्मो न सुखं यदेतदनुशोचसि ।  
 न च नापैति कार्यार्थान्निवर्गाच्चैव भ्रश्यते ॥ १९  
 अन्यामन्यां धनावस्थां प्राप्य वैशेषिकीं नराः ।  
 असंतुष्टाः प्रमुह्यन्ति संतोषं यान्ति पण्डिताः ॥ २०  
 प्रज्ञया मानसं दुःखं हन्याच्छारीरमौषधैः ।  
 एतज्ज्ञानस्य सामर्थ्यं न बालैः समतामियात् ॥ २१

शयानं चानुशयति तिष्ठन्तं चानुतिष्ठति ।  
 अनुधावति धावन्तं कर्म पूर्वकृतं नरम् ॥ २२  
 यस्यां यस्यामवस्थायां यत्करोति शुभाशुभम् ।  
 तस्यां तस्यामवस्थायां तत्तत्फलमुपाश्रुते ॥ २३

इति श्रीमहाभारते स्त्रीपर्वणि

द्वितीयोऽध्यायः ॥ २ ॥

३

धृतराष्ट्र उवाच ।

सुभाषितैर्महाप्राज्ञ शोकोऽयं विगतो मम ।  
 भूय एव तु वाक्यानि श्रोतुमिच्छामि तत्त्वतः ॥ १  
 अनिष्टानां च संसर्गादिष्टानां च विवर्जनात् ।  
 कथं हि मानसैर्दुःखैः प्रमुच्यन्तेऽत्र पण्डिताः ॥ २

विदुर उवाच ।

यतो यतो मनो दुःखात्सुखाद्वापि प्रमुच्यते ।  
 ततस्ततः शमं लब्ध्वा सुगतिं विन्दते बुधः ॥ ३  
 अशाश्वतमिदं सर्वं चिन्त्यमानं नरर्षभ ।  
 कदलीसंनिभो लोकः सारो ह्यस्य न विद्यते ॥ ४  
 गृहाण्येव हि मर्यानामाहुर्देहानि पण्डिताः ।  
 कालेन विनियुज्यन्ते सत्त्वमेकं तु शोभनम् ॥ ५  
 यथा जीर्णमजीर्णं वा वस्त्रं त्यक्त्वा तु वै नरः ।  
 अन्यद्रोचयते वस्त्रमेवं देहाः शरीरिणाम् ॥ ६  
 वैचित्रवीर्यं वासं हि दुःखं वा यदि वा सुखम् ।  
 प्राप्नुवन्तीह भूतानि स्वकृतेनैव कर्मणा ॥ ७  
 कर्मणा प्राप्यते स्वर्गं सुखं दुःखं च भारत ।  
 ततो वहति तं भारमवशः स्ववशोऽपि वा ॥ ८  
 यथा च मृन्मयं भाण्डं चक्रारूढं विपद्यते ।  
 किञ्चित्प्रक्रियमाणं वा कृतमात्रमथापि वा ॥ ९  
 छिन्नं वाप्यवरोप्यन्तमवतीर्णमथापि वा ।  
 आर्द्रं वाप्यथ वा शुष्कं पच्यमानमथापि वा ॥ १०  
 अवतार्यमाणमा पाकादुद्धृतं वापि भारत ।



अथ वा परिभुज्यन्तमेवं देहाः शरीरिणाम् ॥ ११  
 गर्भस्थो वा प्रसूतो वाप्यथ वा दिवसान्तरः ।  
 अर्धमासगतो वापि मासमात्रगतोऽपि वा ॥ १२  
 संवत्सरगतो वापि द्विसंवत्सर एव वा ।  
 यौवनस्थोऽपि मध्यस्थो वृद्धो वापि विपद्यते ॥ १३  
 प्राक्कर्मभिस्तु भूतानि भवन्ति न भवन्ति च ।  
 एवं सांसिद्धिके लोके किमर्थमनुतप्यसे ॥ १४  
 यथा च सलिले राजन्क्रीडार्थमनुसंचरन् ।  
 उन्मज्जेच्च निमज्जेच्च किञ्चित्सत्त्वं नराधिप ॥ १५  
 एवं संसारगहनादुन्मज्जननिमज्जनात् ।  
 कर्मभोगेन बध्यन्तः छिद्यन्ते येऽल्पबुद्धयः ॥ १६  
 ये तु प्राज्ञाः स्थिताः सत्ये संसारान्तगवेषिणः ।  
 समागमज्ञा भूतानां ते गच्छन्ति परमां गतिम् ॥ १७

इति श्रीमहाभारते स्त्रीपर्वणि

तृतीयोऽध्यायः ॥ ३ ॥

४

धृतराष्ट्र उवाच ।

कथं संसारगहनं विज्ञेयं वदतां वर ।  
 एतदिच्छाम्यहं श्रोतुं तत्त्वमाख्याहि पृच्छतः ॥ १  
 विदुर उवाच ।

जन्मप्रभृति भूतानां क्रियाः सर्वाः शृणु प्रभो ।  
 पूर्वमेवेह कलले वसते किञ्चिदन्तरम् ॥ २  
 ततः स पञ्चमेऽतीते मासे मांसं प्रकल्पयेत् ।  
 ततः सर्वाङ्गसंपूर्णो गर्भो मासे प्रजायते ॥ ३  
 अमेध्यमध्ये वसति मांसशोणितलेपने ।  
 ततस्तु वायुवेगेन ऊर्ध्वपादो ह्यधःशिराः ॥ ४  
 योनिद्वारमुपागम्य बहून्क्लेशान्समृच्छति ।  
 योनिसंपीडनाच्चैव पूर्वकर्मभिरन्वितः ॥ ५  
 तस्मान्मुक्तः स संसारादन्यान्पश्यत्युपद्रवान् ।  
 ग्रहास्तमुपसर्पन्ति सारमेया इवामिषम् ॥ ६

ततः प्राप्नोत्तरे काले व्याधयश्चापि तं तथा ।  
 उपसर्पन्ति जीवन्तं बध्यमानं स्वकर्मभिः ॥ ७  
 बद्धमिन्द्रियपाशैस्तं सङ्गत्वादुभिरातुरम् ।  
 व्यसनान्युपवर्तन्ते विविधानि नराधिप ।  
 बध्यमानश्च तैर्भूयो नैव तृप्तिमुपैति सः ॥ ८  
 अयं न बुध्यते तावद्यमलोकमथागतम् ।  
 यमदूतैर्विकृष्यंश्च मृत्युं कालेन गच्छति ॥ ९  
 वाग्धीनस्य च यन्मात्रमिष्टानिष्टं कृतं मुखे ।  
 भूय एवात्मनात्मानं बध्यमानमुपेक्षते ॥ १०  
 अहो विनिर्कृतो लोको लोभेन च वशीकृतः ।  
 लोभक्रोधमदोन्मत्तो नात्मानमवबुध्यते ॥ ११  
 कुलीनत्वेन रमते दुष्कुलीनान्विकृतसयन् ।  
 धनदर्पेण हृष्टश्च दरिद्रान्परिकृतसयन् ॥ १२  
 मूर्खानिति परानाह नात्मानं समवेक्षते ।  
 शिक्षां क्षिपति चान्येषां नात्मानं शास्तुमिच्छति ॥  
 अध्रुवे जीवलोकेऽस्मिन्यो धर्ममनुपालयन् ।  
 जन्मप्रभृति वर्तते प्राप्नुयात्परमां गतिम् ॥ १४  
 एवं सर्वं विदित्वा वै यस्तत्त्वमनुवर्तते ।  
 स प्रमोक्षाय लभते पन्थानं मनुजाधिप ॥ १५  
 इति श्रीमहाभारते स्त्रीपर्वणि

चतुर्थोऽध्यायः ॥ ४ ॥

५

धृतराष्ट्र उवाच ।

यदिदं धर्मगहनं बुद्ध्या समनुगम्यते ।  
 एतद्विस्तरशः सर्वं बुद्धिमार्गं प्रशंस मे ॥ १  
 विदुर उवाच ।  
 अत्र ते वर्तयिष्यामि नमस्कृत्वा स्वयंभुवे ।  
 यथा संसारगहनं वदन्ति परमर्षयः ॥ २  
 कश्चिन्महति संसारे वर्तमानो द्विजः किल ।  
 वनं दुर्गमनुप्राप्तो महत्कन्यादसंकुलम् ॥ ३



सिंहव्याघ्रगजाकारैरतिघोरैर्महाशनैः ।  
 समन्तात्संपरिक्षिप्तं मृत्योरपि भयप्रदम् ॥ ४  
 तदस्य दृष्ट्वा हृदयमुद्वेगमगमत्परम् ।  
 अभ्युच्छ्रयश्च रोम्णां वै विक्रियाश्च परंतप ॥ ५  
 स तद्वनं व्यनुसरन्विप्रधावन्नितस्ततः ।  
 वीक्षमाणो दिशः सर्वाः शरणं क भवेदिति ॥ ६  
 स तेषां छिद्रमन्विच्छन्प्रद्रुतो भयपीडितः ।  
 न च निर्याति वै दूरं न च तैर्विप्रयुज्यते ॥ ७  
 अथापश्यद्वनं घोरं समन्ताद्वागुरावृतम् ।  
 बाहुभ्यां संपरिष्वक्तं स्त्रिया परमघोरया ॥ ८  
 पञ्चशीर्षधरैर्नागैः शैलैरिव समुन्नतैः ।  
 नभःस्पृशैर्महावृक्षैः परिक्षिप्तं महावनम् ॥ ९  
 वनमध्ये च तत्राभूदुदपानः समावृतः ।  
 वल्लीभिस्तृणछन्नाभिर्गूढाभिरभिसंवृतः ॥ १०  
 पपात स द्विजस्तत्र निगूढे सलिलाशये ।  
 विलग्नश्चाभवत्तस्मिँल्लतासंतानसंकटे ॥ ११  
 पनसस्य यथा जातं वृन्तबद्धं महाफलम् ।  
 स तथा लम्बते तत्र ऊर्ध्वपादो ह्यधःशिराः ॥ १२  
 अथ तत्रापि चान्योऽस्य भूयो जात उपद्रवः ।  
 कूपवीनाहवेलायामपश्यत महागजम् ॥ १३  
 षड्वक्त्रं कृष्णशबलं द्विषट्कपदचारिणम् ।  
 क्रमेण परिसर्पन्तं वल्लीवृक्षसमावृतम् ॥ १४  
 तस्य चापि प्रशाखासु वृक्षशाखावलम्बिनः ।  
 नानारूपा मधुकरा घोररूपा भयावहाः ।  
 आसते मधु संभृत्य पूर्वमेव निकेतजाः ॥ १५  
 भूयो भूयः समीहन्ते मधूनि भरतर्षभ ।  
 स्वादनीयानि भूतानां न यैर्वालोऽपि तृप्यते ॥ १६  
 तेषां मधूनां बहुधा धारा प्रस्रवते सदा ।  
 तां लम्बमानः स पुमान्धारां पिबति सर्वदा ।  
 न चास्य तृष्णा विरता पिबमानस्य संकटे ॥ १७

अभीप्सति च तां नित्यमवृत्तः स पुनः पुनः ।  
 न चास्य जीविते राजन्निर्वेदः समजायत ॥ १८  
 तत्रैव च मनुष्यस्य जीविताशा प्रतिष्ठिता ।  
 कृष्णाः श्वेताश्च तं वृक्षं कुट्टयन्ति स्म मूपकाः ॥ १९  
 व्यालैश्च वनदुर्गान्ते स्त्रिया च परमोग्रया ।  
 कूपाधस्ताच्च नागेन वीनाहे कुञ्जरेण च ॥ २०  
 वृक्षप्रपाताच्च भयं मूषकेभ्यश्च पञ्चमम् ।  
 मधुलोभान्मधुकरैः षष्ठमाहुर्महद्भयम् ॥ २१  
 एवं स वसते तत्र क्षिप्तः संसारसागरे ।  
 न चैव जीविताशायां निर्वेदमुपगच्छति ॥ २२

इति श्रीमहाभारते स्त्रीपर्वणि

पञ्चमोऽध्यायः ॥ ५ ॥

६

धृतराष्ट्र उवाच ।

अहो खलु महद्दुःखं कृच्छ्रवासं वसत्यसौ ।  
 कथं तस्य रतिस्तत्र तुष्टिर्वा वदतां वर ॥ १  
 स देशः क नु यत्रासौ वसते धर्मसंकटे ।  
 कथं वा स विमुच्येत नरस्तस्मान्महाभयात् ॥ २  
 एतन्मे सर्वमाचक्ष्व साधु चेष्टामहे तथा ।  
 कृपा मे महती जाता तस्याभ्युद्धरणेन हि ॥ ३

विदुर उवाच ।

उपमानमिदं राजन्मोक्षविद्विरुदाहृतम् ।  
 सुगतिं विन्दते येन परलोकेषु मानवः ॥ ४  
 यत्तदुच्यति कान्तारं महत्संसार एव सः ।  
 वनं दुर्गं हि यत्त्वेतत्संसारगहनं हि तत् ॥ ५  
 ये च ते कथिता व्याला व्याधयस्ते प्रकीर्तिताः ।  
 या सा नारी बृहत्काया अधितिष्ठति तत्र वै ।  
 तामाहुस्तु जरां प्राज्ञा वर्णरूपविनाशिनीम् ॥ ६  
 यस्तत्र कूपो नृपते स तु देहः शरीरिणाम् ।



यस्तत्र वसतेऽधस्तान्महाहिः काल एव सः ।  
 अन्तकः सर्वभूतानां देहिनां सर्वहार्यसौ ॥ ७  
 कूपमध्ये च या जाता वल्ली यत्र स मानवः ।  
 प्रताने लम्बते सा तु जीविताशा शरीरिणाम् ॥ ८  
 स यस्तु कूपवीनाहे तं वृक्षं परिसर्पति ।  
 षड्वक्त्रः कुञ्जरो राजन्स तु संवत्सरः स्मृतः ।  
 मुखानि ऋतवो मासाः पादा द्वादश कीर्तिताः ॥ ९  
 ये तु वृक्षं निवृणन्ति मूषकाः सततोत्थिताः ।  
 राज्यहानि तु तान्याहुर्भूतानां परिचिन्तकाः ।  
 ये ते मधुकरास्तत्र कामास्ते परिकीर्तिताः ॥ १०  
 यास्तु ता बहुशो धाराः स्रवन्ति मधुनिस्रवम् ।  
 तांस्तु कामरसान्विद्याद्यत्र मज्जन्ति मानवाः ॥ ११  
 एवं संसारचक्रस्य परिवृत्तिं स्म ये विदुः ।  
 ते वै संसारचक्रस्य पाशांश्छिन्दन्ति वै बुधाः ॥ १२

इति श्रीमहाभारते स्त्रीपर्वणि

षष्ठोऽध्यायः ॥ ६ ॥

७

धृतराष्ट्र उवाच ।

अहोऽभिहितमाख्यानं भवता तत्त्वदर्शिना ।  
 भूय एव तु मे हर्षः श्रोतुं वागमृतं तव ॥ १

विदुर उवाच ।

शृणु भूयः प्रवक्ष्यामि मार्गस्यैतस्य विस्तरम् ।  
 यच्छ्रुत्वा विप्रमुच्यन्ते संसारेभ्यो विचक्षणाः ॥ २  
 यथा तु पुरुषो राजन्दीर्घमध्वानमास्थितः ।  
 कचित्कचिच्छ्रमात्स्थाता कुरुते वासमेव वा ॥ ३  
 एवं संसारपर्याये गर्भवासेषु भारत ।  
 कुर्वन्ति दुर्बुधा वासं मुच्यन्ते तत्र पण्डिताः ॥ ४  
 तस्मादध्वानमेवैतमाहुः शास्त्रविदो जनाः ।  
 यत्तु संसारगहनं वनमाहुर्मनीषिणः ॥ ५  
 सोऽयं लोकसमावर्तो मर्त्यानां भरतर्षभ ।

चराणां स्थावराणां च गृध्येत्तत्र न पण्डितः ॥ ६  
 शरीरा मानसाश्चैव मर्त्यानां ग्रे तु व्याधयः ।  
 प्रत्यक्षाश्च परोक्षाश्च ते व्यालाः कथिता बुधैः ॥ ७  
 छिद्यमानाश्च तैर्नित्यं हन्यमानाश्च भारत ।  
 स्वकर्मभिर्महाव्यालैर्नोद्विजन्त्यल्पबुद्धयः ॥ ८  
 अथापि तैर्विमुच्येत व्याधिभिः पुरुषो नृप ।  
 आवृणोत्येव तं पश्चाज्जरा रूपविनाशिनी ॥ ९  
 शब्दरूपरसस्पर्शैर्गन्धैश्च विविधैरपि ।  
 मज्जमानं महापङ्के निरालम्बे समन्ततः ॥ १०  
 संवत्सरर्तवो मासाः पक्षाहोरात्रसंध्यः ।  
 क्रमेणास्य प्रलुम्पन्ति रूपमायुस्तथैव च ॥ ११  
 एते कालस्य निधयो नैताञ्जानन्ति दुर्बुधाः ।  
 अत्राभिलिखितान्याहुः सर्वभूतानि कर्मणा ॥ १२  
 रथं शरीरं भूतानां सत्त्वमाहुस्तु सारथिम् ।  
 इन्द्रियाणि ह्यानाहुः कर्मबुद्धिश्च रश्मयः ॥ १३  
 तेषां ह्यानां यो वेगं धावतामनुधावति ।  
 स तु संसारचक्रेऽस्मिन् चक्रवत्परिवर्तते ॥ १४  
 यस्तान्यमयते बुद्ध्या स यन्ता न निवर्तते ।  
 याम्यमाहू रथं ह्येनं मुह्यन्ते येन दुर्बुधाः ॥ १५  
 स चैतत्प्राप्नुते राजन्यत्वं प्राप्तो नराधिप ।  
 राज्यनाशं सुहृन्नाशं सुतनाशं च भारत ॥ १६  
 अनुतर्षुलमेवैतदुःखं भवति भारत ।  
 साधुः परमदुःखानां दुःखभैषज्यमाचरेत् ॥ १७  
 न विक्रमो न चाप्यर्थो न मित्रं न सुहृज्जनः ।  
 तथोन्मोचयते दुःखाद्यथात्मा स्थिरसंयमः ॥ १८  
 तस्मान्मैत्रं समास्थाय शीलमापद्य भारत ।  
 दमस्त्यागोऽप्रमादश्च ते त्रयो ब्रह्मणो ह्याः ॥ १९  
 शीलं रश्मिसमायुक्ते स्थितो यो मानसे रथे ।  
 त्यक्त्वा मृत्युभयं राजन्ब्रह्मलोकं स गच्छति ॥ २०

इति श्रीमहाभारते स्त्रीपर्वणि सप्तमोऽध्यायः ॥ ७ ॥



८

वैशंपायन उवाच ।

विदुरस्य तु तद्वाक्यं निशम्य कुरुसत्तमः ।  
 पुत्रशोकाभिसंतप्तः पपात भुवि मूर्छितः ॥ १  
 तं तथा पतितं भूमौ निःसंज्ञं प्रेक्ष्य बान्धवाः ।  
 कृष्णद्वैपायनश्चैव क्षत्ता च विदुरस्तथा ॥ २  
 संजयः सुहृदश्चान्ये द्वाःस्था ये चास्य संमताः ।  
 जलेन सुखशीतेन तालवृन्तैश्च भारत ॥ ३  
 पस्पृशुश्च करैर्गात्रं वीजमानाश्च यत्नतः ।  
 अन्वासन्सुचिरं कालं धृतराष्ट्रं तथागतम् ॥ ४  
 अथ दीर्घस्य कालस्य लब्धसंज्ञो महीपतिः ।  
 विललाप चिरं कालं पुत्राधिभिरभिष्टुतः ॥ ५  
 धिगस्तु खलु मानुष्यं मानुष्ये च परिग्रहम् ।  
 यतोमूलानि दुःखानि संभवन्ति मुहुर्मुहुः ॥ ६  
 पुत्रनाशेऽर्थनाशे च ज्ञातिसंबन्धिनामपि ।  
 प्राप्यते सुमहद्दुःखं विषाग्निप्रतिमं विभो ॥ ७  
 येन दह्यन्ति गात्राणि येन प्रज्ञा विनश्यति ।  
 येनाभिभूतः पुरुषो मरणं बहु मन्यते ॥ ८  
 तदिदं व्यसनं प्राप्तं मया भाग्यविपर्ययात् ।  
 तच्चैवाहं करिष्यामि अद्यैव द्विजसत्तम ॥ ९  
 इत्युक्त्वा तु महात्मानं पितरं ब्रह्मवित्तमम् ।  
 धृतराष्ट्रोऽभवन्मूढः शोकं च परमं गतः ।  
 अभूच्च तूष्णीं राजासौ ध्यायमानो महीपते ॥ १०  
 तस्य तद्वचनं श्रुत्वा कृष्णद्वैपायनः प्रभुः ।  
 पुत्रशोकाभिसंतप्तं पुत्रं वचनमब्रवीत् ॥ ११  
 धृतराष्ट्र महाबाहो यत्त्वां वक्ष्यामि तच्छृणु ।  
 श्रुतवानसि मेधावी धर्मार्थकुशलस्तथा ॥ १२  
 न तेऽस्त्यविदितं किञ्चिद्वेदितव्यं परंतप ।  
 अनित्यतां हि मर्त्यानां विजानासि न संशयः ॥ १३  
 अध्रुवे जीवलोके च स्थाने वाशाश्र्वते सति ।

जीविते मरणान्ते च कस्माच्छोचसि भारत ॥ १४  
 प्रत्यक्षं तव राजेन्द्र वैरस्यास्य समुद्भवः ।  
 पुत्रं ते कारणं कृत्वा कालयोगेन कारितः ॥ १५  
 अवश्यं भवितव्ये च कुरूणां वैशसे नृप ।  
 कस्माच्छोचसि ताञ्शूराङ्गतान्परमिकां गतिम् ॥ १६  
 जानता च महाबाहो विदुरेण महात्मना ।  
 यतितं सर्वयत्नेन शमं प्रति जनेश्वर ॥ १७  
 न च दैवकृतो मार्गः शक्यो भूतेन केनचित् ।  
 घटतापि चिरं कालं नियन्तुमिति मे मतिः ॥ १८  
 देवतानां हि यत्कार्यं मया प्रत्यक्षतः श्रुतम् ।  
 तत्तेऽहं संप्रवक्ष्यामि कथं स्थैर्यं भवेत्तव ॥ १९  
 पुराहं त्वरितो यातः सभामैन्द्रीं जितक्लमः ।  
 अपश्यं तत्र च तदा समवेतान्दिवौकसः ।  
 नारदप्रमुखांश्चापि सर्वान्देवऋषींस्तथा ॥ २०  
 तत्र चापि मया दृष्टा पृथिवी पृथिवीपते ।  
 कार्यार्थमुपसंप्राप्ता देवतानां समीपतः ॥ २१  
 उपगम्य तदा धात्री देवानाह समागतान् ।  
 यत्कार्यं मम युष्माभिर्ब्रह्मणः सदने तदा ।  
 प्रतिज्ञातं महाभागास्तच्छीघ्रं संविधीयताम् ॥ २२  
 तस्यास्तद्वचनं श्रुत्वा विष्णुर्लोकनमस्कृतः ।  
 उवाच प्रहसन्वाक्यं पृथिवीं देवसंसदि ॥ २३  
 धृतराष्ट्रस्य पुत्राणां यस्तु ज्येष्ठः शतस्य वै ।  
 दुर्योधन इति ख्यातः स ते कार्यं करिष्यति ।  
 तं च प्राप्य महीपालं कृतकृत्या भविष्यसि ॥ २४  
 तस्यार्थे पृथिवीपालाः कुरुक्षेत्रे समागताः ।  
 अन्योन्यं घातयिष्यन्ति दृढैः शस्त्रैः प्रहारिणः ॥ २५  
 ततस्ते भविता देवि भारस्य युधि नाशनम् ।  
 गच्छ शीघ्रं स्वकं स्थानं लोकान्धारय शोभने ॥ २६  
 स एष ते सुतो राजल्लोकसंहारकारणात् ।  
 कलेरंशः समुत्पन्नो गान्धार्या जठरे नृप ॥ २७



अमर्षो चपलश्चापि क्रोधनो दुष्प्रसाधनः ।  
 दैवयोगात्समुत्पन्ना भ्रातरश्चास्य तादृशाः ॥ २८  
 शकुनिर्मातुलश्चैव कर्णश्च परमः सखा ।  
 समुत्पन्ना विनाशार्थं पृथिव्यां सहिता नृपाः ।  
 एतमर्थं महाबाहो नारदो वेद तत्त्वतः ॥ २९  
 आत्मापराधात्पुत्रास्ते विनष्टाः पृथिवीपते ।  
 मा ताव्ज्जोचस्व राजेन्द्र न हि शोकेऽस्ति कारणम् ॥  
 न हि ते पाण्डवाः स्वरूपमपराध्यन्ति भारत ।  
 पुत्रास्तव दुरात्मानो यैरियं घातिता मही ॥ ३१  
 नारदेन च भद्रं ते पूर्वमेव न संशयः ।  
 युधिष्ठिरस्य समितौ राजसूये निवेदितम् ॥ ३२  
 पाण्डवाः कौरवाश्चैव समासाद्य परस्परम् ।  
 न भविष्यन्ति कौन्तेय यत्ते कृत्यं तदाचर ॥ ३३  
 नारदस्य वचः श्रुत्वा तदाशोचन्त पाण्डवाः ।  
 एतत्ते सर्वमाख्यातं देवगुह्यं सनातनम् ॥ ३४  
 कथं ते शोकनाशः स्यात्प्राणेषु च दया प्रभो ।  
 स्नेहश्च पाण्डुपुत्रेषु ज्ञात्वा दैवकृतं विधिम् ॥ ३५  
 एष चार्थो महाबाहो पूर्वमेव मया श्रुतः ।  
 कथितो धर्मराजस्य राजसूये क्रतूत्तमे ॥ ३६  
 यतितं धर्मपुत्रेण मया गुह्ये निवेदिते ।  
 अविग्रहे कौरवाणां दैवं तु बलवत्तरम् ॥ ३७  
 अनतिक्रमणीयो हि विधी राजन्कथंचन ।  
 कृतान्तस्य हि भूतेन स्थावरेण त्रसेन च ॥ ३८  
 भवान्कर्मपरो यत्र बुद्धिश्रेष्ठश्च भारत ।  
 मुह्यते प्राणिनां ज्ञात्वा गतिं चागतिमेव च ॥ ३९  
 त्वां तु शोकेन संतप्तं मुह्यमानं मुहुर्मुहुः ।  
 ज्ञात्वा युधिष्ठिरो राजा प्राणानपि परित्यजेत् ॥ ४०  
 कृपालुर्नित्यशो वीरस्तिर्यग्योनिगतेष्वपि ।  
 स कथं त्वयि राजेन्द्र कृपां वै न करिष्यति ॥ ४१  
 मम चैव नियोगेन विधेश्चाप्यनिवर्तनात् ।

पाण्डवानां च कारुण्यात्प्राणान्धारय भारत ॥ ४२  
 एवं ते वर्तमानस्य लोके कीर्तिर्भविष्यति ।  
 धर्मश्च सुमहांस्तात तप्तं स्याच्च तपश्चिरात् ॥ ४३  
 पुत्रशोकसमुत्पन्नं हुताशं ज्वलितं यथा ।  
 प्रज्ञाम्भसा महाराज निर्वापय सदा सदा ॥ ४४  
 एतच्छ्रुत्वा तु वचनं व्यासस्यामिततेजसः ।  
 मुहूर्तं समनुध्याय धृतराष्ट्रोऽभ्यभाषत ॥ ४५  
 महता शोकजालेन प्रणुन्नोऽस्मि द्विजोत्तम ।  
 नात्मानमवबुध्यामि मुह्यमानो मुहुर्मुहुः ॥ ४६  
 इदं तु वचनं श्रुत्वा तव दैवनियोगजम् ।  
 धारयिष्याम्यहं प्राणान्यतिष्ये च नशोचितुम् ॥ ४७  
 एतच्छ्रुत्वा तु वचनं व्यासः सत्यवतीसुताः ।  
 धृतराष्ट्रस्य राजेन्द्र तत्रैवान्तरधीयत ॥ ४८

इति श्रीमहाभारते स्त्रीपर्वणि

अष्टमोऽध्यायः ॥ ८ ॥

॥ समाप्तं विशोकपर्व ॥

९

जनमेजय उवाच ।

गते भगवति व्यासे धृतराष्ट्रो महीपतिः ।  
 किमचेष्टत विप्रर्षे तन्मे व्याख्यातुमर्हसि ॥ १

वैशंपायन उवाच ।

एतच्छ्रुत्वा नरश्रेष्ठ चिरं ध्यात्वा त्वचेतनः ।  
 संजयं योजयेत्युक्त्वा विदुरं प्रत्यभाषत ॥ २  
 क्षिप्रमानय गान्धारीं सर्वाश्च भरतस्त्रियः ।  
 वधूं कुन्तीमुपादाय याश्चान्यास्तत्र योषितः ॥ ३  
 एवमुक्त्वा स धर्मात्मा विदुरं धर्मवित्तमम् ।  
 शोकविग्रहतज्ञानो यानमेवान्वपद्यत ॥ ४  
 गान्धारी चैव शोकार्ता भर्तुर्वचनचोदिता ।  
 सह कुन्त्या यतो राजा सह स्त्रीभिरुपाद्रवत् ॥ ५  
 ताः समासाद्य राजानं भृशं शोकसमन्विताः ।



आमन्नयान्योन्यमीयुः स्म भृशमुच्चुक्रुशुस्ततः ॥ ६  
 ताः समाश्वासयत्क्षत्ता ताभ्यश्चार्ततरः स्वयम् ।  
 अश्रुकण्ठीः समारोप्य ततोऽसौ निर्ययौ पुरात् ॥ ७  
 ततः प्रणादः संजज्ञे सर्वेषु कुरुवेश्वरम् ।  
 आकुमारं पुरं सर्वमभवच्छोककर्षितम् ॥ ८  
 अदृष्टपूर्वा या नार्यः पुरा देवगणैरपि ।  
 पृथग्जनेन दृश्यन्त तास्तदा निहतेश्वराः ॥ ९  
 प्रकीर्य केशान्सुशुभान्भूषणान्यवमुच्य च ।  
 एकवस्त्रधरा नार्यः परिपेतुरनाथवत् ॥ १०  
 श्वेतपर्वतरूपेभ्यो गृहेभ्यस्तास्वपाक्रमन् ।  
 गुहाभ्य इव शैलानां पृषत्यो हतयूथपाः ॥ ११  
 तान्युदीर्णानि नारीणां तदा वृन्दान्यनेकशः ।  
 शोकातान्यद्रवन् राजन्किशोरीणामिवाङ्गने ॥ १२  
 प्रगृह्य बाहून्क्रोशन्त्यः पुत्रान्भ्रातृन्पितृन्पि ।  
 दर्शयन्तीव ता ह स्म युगान्ते लोकसंक्षयम् ॥ १३  
 विलपन्त्यो रुदन्यश्च धावमानास्ततस्ततः ।  
 शोकेनाभ्याहतज्ञानाः कर्तव्यं न प्रजज्ञिरे ॥ १४  
 ब्रीडां जग्मुः पुरा याः स्म सखीनामपि योषितः ।  
 ता एकवस्त्रा निर्लज्जाः श्वश्रूणां पुरतोऽभवन् ॥ १५  
 परस्परं सुसूक्ष्मेपु शोकेष्वाश्वासयन्स्व याः ।  
 ताः शोकविह्वला राजन्नुपैक्षन्त परस्परम् ॥ १६  
 ताभिः परिवृतो राजा रुदतीभिः सहस्रशः ।  
 निर्ययौ नगरादीनस्तूर्णमायोधनं प्रति ॥ १७  
 शिल्पिनो वणिजो वैश्याः सर्वकर्मोपजीविनः ।  
 ते पार्थिवं पुरस्कृत्य निर्ययुर्नगराद्वहिः ॥ १८  
 तासां विक्रोशमानानामार्तानां कुरुसंक्षये ।  
 प्रादुरासीन्महान्शब्दो व्यथयन्भुवनान्युत ॥ १९  
 युगान्तकाले संप्राप्ते भूतानां दह्यतामिव ।  
 अभावः स्यादयं प्राप्त इति भूतानि मेनिरे ॥ २०  
 भृशमुद्विग्नमनसस्ते पौराः कुरुसंक्षये ।

प्राक्रोशन्त महाराज स्वनुरक्तास्तदा भृशम् ॥ २१

इति श्रीमहाभारते स्त्रीपर्वणि

नवमोऽध्यायः ॥ ९ ॥

१०

वैशंपायन उवाच ।

क्रोशमात्रं ततो गत्वा ददृशुस्तान्महारथान् ।  
 शारद्वतं कृपं द्रौणिं कृतवर्माणमेव च ॥ १  
 ते तु दृष्ट्वैव राजानं प्रज्ञाचक्षुषभीश्वरम् ।  
 अश्रुकण्ठा विनिःश्वस्य रुदन्तमिदमब्रुवन् ॥ २  
 पुत्रस्तव महाराज कृत्वा कर्म सुदुष्करम् ।  
 गतः सानुचरो राजञ्शक्रलोकं महीपतिः ॥ ३  
 दुर्योधनबलान्मुक्ता वयमेव त्रयो रथाः ।  
 सर्वमन्यत्परिक्षीणं सैन्यं ते भरतर्षभ ॥ ४  
 इत्येवमुक्त्वा राजानं कृपः शारद्वतस्तदा ।  
 गान्धारीं पुत्रशोकातमिदं वचनमब्रवीत् ॥ ५  
 अभीता युध्यमानास्ते घ्नन्तः शत्रुगणान्वहून् ।  
 वीरकर्माणि कुर्वाणाः पुत्रास्ते निधनं गताः ॥ ६  
 ध्रुवं संप्राप्य लोकांस्ते निर्मलाञ्शस्त्रनिर्जितान् ।  
 भास्वरं देहमास्थाय विहरन्त्यमरा इव ॥ ७  
 न हि कश्चिद्वि शूराणां युध्यमानः पराङ्मुखः ।  
 शस्त्रेण निधनं प्राप्तो न च कश्चित्कृताञ्जलिः ॥ ८  
 एतां तां क्षत्रियस्याहुः पुराणां परमां गतिम् ।  
 शस्त्रेण निधनं संख्ये तान्न शोचितुमर्हसि ॥ ९  
 न चापि शत्रवस्तेषामृध्यन्ते राज्ञि पाण्डवाः ।  
 शृणु यत्कृतमस्माभिरश्वत्थामपुरोगमैः ॥ १०  
 अधर्मेण हतं श्रुत्वा भीमसेनेन ते सुतम् ।  
 सुप्तं शिबिरमाविश्य पाण्डूनां कदनं कृतम् ॥ ११  
 पाञ्चाला निहताः सर्वे धृष्टद्युम्नपुरोगमाः ।  
 द्रुपदस्यात्मजाश्चैव द्रौपदेयाश्च पातिताः ॥ १२  
 तथा विशसनं कृत्वा पुत्रशत्रुगणस्य ते ।



प्राद्रवाम रणे स्थातुं न हि शक्यामहे त्रयः ॥ १३  
 ते हि शूरा महेष्वासाः क्षिप्रमेव्यन्ति पाण्डवाः ।  
 अमर्षवशमापन्ना वैरं प्रतिजिहीर्षवः ॥ १४  
 निहतानात्मजाञ्श्रुत्वा प्रमत्तान्पुरुषर्षभाः ।  
 निनीषन्तः पदं शूराः क्षिप्रमेव यशस्विनि ॥ १५  
 पाण्डूनां किल्बिषं कृत्वा संस्थातुं नोत्सहामहे ।  
 अनुजानीहि नो राज्ञि मा च शोके मनः कृथाः ॥  
 राजस्त्वमनुजानीहि धैर्यमातिष्ठ चोत्तमम् ।  
 निष्ठान्तं पश्य चापि त्वं क्षत्रधर्मं च केवलम् ॥ १७  
 इत्येवमुक्त्वा राजानं कृत्वा चाभिप्रदक्षिणम् ।  
 कृपश्च कृतवर्मा च द्रोणपुत्रश्च भारत ॥ १८  
 अवेक्षमाणा राजानं धृतराष्ट्रं मनीषिणम् ।  
 गङ्गामनु महात्मानस्तूर्णमश्वानचोदयन् ॥ १९  
 अपक्रम्य तु ते राजन्सर्व एव महारथाः ।  
 आमन्त्रयान्योन्यमुद्विग्नस्त्रिधा ते प्रययुस्ततः ॥ २०  
 जगाम हास्तिनपुरं कृपः शारद्वतस्तदा ।  
 स्वमेव राष्ट्रं हार्दिक्यो द्रौणिर्व्यासाश्रमं ययौ ॥ २१  
 एवं ते प्रययुर्वीरा वीक्षमाणाः परस्परम् ।  
 भयार्ताः पाण्डुपुत्राणामागस्कृत्वा महात्मनाम् ॥ २२  
 समेत्य वीरा राजानं तदा त्वनुदिते रवौ ।  
 विप्रजग्मुर्महाराज यथेच्छकमरिंदमाः ॥ २३

इति श्रीमहाभारते स्त्रीपर्वणि

दशमोऽध्यायः ॥ १० ॥

११

वैशंपायन उवाच ।

हतेषु सर्वसैन्येषु धर्मराजो युधिष्ठिरः ।  
 शुश्रुवे पितरं वृद्धं निर्यातं गजसाह्वयात् ॥ १  
 सोऽभ्ययात्पुत्रशोकार्तः पुत्रशोकपरिप्लुतम् ।  
 शोचमानो महाराज भ्रातृभिः सहितस्तदा ॥ २  
 अन्वीयमानो वीरेण दाशार्हेण महात्मना ।

युयुधानेन च तथा तथैव च युयुत्सुना ॥ ३  
 तमन्वगात्सुदुःखार्ता द्रौपदी शोककशिता ।  
 सह पाञ्चालयोषिद्विर्यास्तत्रासन्समागताः ॥ ४  
 स गङ्गामनु वृन्दानि स्त्रीणां भरतसत्तम ।  
 कुररीणामिवार्तानां क्रोशन्तीनां ददर्श ह ॥ ५  
 ताभिः परिवृतो राजा रुदतीभिः सहस्रशः ।  
 ऊर्ध्वबाहुभिरार्ताभिर्ब्रुवतीभिः प्रियाप्रिये ॥ ६  
 क नु धर्मज्ञता राज्ञः क नु साद्यानृशंसता ।  
 यदावधीत्पितृन्भ्रातृन्गुरुपुत्रान्सखीनपि ॥ ७  
 घातयित्वा कथं द्रोणं भीष्मं चापि पितामहम् ।  
 मनस्तेऽभून्महाबाहो हत्वा चापि जयद्रथम् ॥ ८  
 किं नु राज्येन ते कार्यं पितृन्भ्रातृनपश्यतः ।  
 अभिमन्युं च दुर्धर्षं द्रौपदेयांश्च भारत ॥ ९  
 अतीत्य ता महाबाहुः क्रोशन्तीः कुररीरिव ।  
 ववन्दे पितरं ज्येष्ठं धर्मराजो युधिष्ठिरः ॥ १०  
 ततोऽभिवाद्य पितरं धर्मेणामित्रकर्शनाः ।  
 न्यवेदयन्त नामानि पाण्डवास्तेऽपि सर्वशः ॥ ११  
 तमात्मजान्तकरणं पिता पुत्रवधार्दितः ।  
 अप्रीयमाणः शोकार्तः पाण्डवं परिष्वजे ॥ १२  
 धर्मराजं परिष्वज्य सान्त्वयित्वा च भारत ।  
 दुष्टात्मा भीममन्वेच्छदिधक्षुरिव पावकः ॥ १३  
 स कोपपावकस्तस्य शोकवायुसमीरितः ।  
 भीमसेनमयं दावं दिधक्षुरिव दृश्यते ॥ १४  
 तस्य संकल्पमाज्ञाय भीमं प्रत्यशुभं हरिः ।  
 भीममाक्षिप्य पाणिभ्यां प्रददौ भीममायसम् ॥ १५  
 प्रागेव तु महाबुद्धिर्बुद्ध्वा तस्येज्जितं हरिः ।  
 संविधानं महाप्राज्ञस्तत्र चक्रे जनार्दनः ॥ १६  
 तं तु गृह्यैव पाणिभ्यां भीमसेनमयस्सयम् ।  
 बभञ्ज बलवान्राजा मन्यमानो वृकोदरम् ॥ १७  
 नागायुतबलप्राणः स राजा भीममायसम् ।



भङ्क्त्वा विमथितोरस्कः सुस्त्राव रुधिरं मुखात् ॥  
 ततः पपात मेदिन्यां तथैव रुधिरोक्षितः ।  
 प्रपुष्पिताग्रशिखरः पारिजात इव द्रुमः ॥ १९  
 पर्यगृह्यत तं विद्वान्सूतो गावल्गणिस्तदा ।  
 मैवमित्यब्रवीच्चैनं शमयन्सान्त्वयन्निव ॥ २०  
 स तु कोपं समुत्सृज्य गतमन्युर्महामनाः ।  
 हा हा भीमेति चुक्रोश भूयः शोकसमन्वितः ॥ २१  
 तं विदित्वा गतक्रोधं भीमसेनवधार्दितम् ।  
 वासुदेवो वरः पुंसांमिदं वचनमब्रवीत् ॥ २२  
 मा शुचो धृतराष्ट्र त्वं नैष भीमस्त्वया हतः ।  
 आयसी प्रतिमा ह्येषा त्वया राजन्निपातिता ॥ २३  
 त्वां क्रोधवशमापन्नं विदित्वा भरतर्षभ ।  
 मयापकृष्टः कौन्तेयो मृत्योर्दृष्टान्तरं गतः ॥ २४  
 न हि ते राजशार्दूल बले तुल्योऽस्ति कश्चन ।  
 कः सहेत महाबाहो बाहोर्निग्रहणं नरः ॥ २५  
 यथान्तकमनुप्राप्य जीवन्कश्चिन्न मुच्यते ।  
 एवं बाह्वन्तरं प्राप्य तव जीवेन्न कश्चन ॥ २६  
 तस्मात्पुत्रेण या सा ते प्रतिमा कारितायसी ।  
 भीमस्य सेयं कौरव्य तवैवोपहृता मया ॥ २७  
 पुत्रशोकाभिसंतापाद्धर्मादपहृतं मनः ।  
 तव राजेन्द्र तेन त्वं भीमसेनं जिघांससि ॥ २८  
 न च ते तत्क्षमं राजन्हन्यास्त्वं यद्वृकोदरम् ।  
 न हि पुत्रा महाराज जीवेयुस्ते कथंचन ॥ २९  
 तस्माद्यत्कृतमस्माभिर्मन्यमानैः क्षमं प्रति ।  
 अनुमन्यस्व तत्सर्वं मा च शोके मनः कृथाः ॥ ३०

इति श्रीमहाभारते स्त्रीपर्वणि

एकादशोऽध्यायः ॥ ११ ॥

१२

वैशंपायन उवाच ।

तत एनमुपातिष्ठञ्छौचार्थं परिचारकाः ।

कृतशौचं पुनश्चैनं प्रोवाच मधुसूदनः ॥ १  
 राजन्नधीता वेदास्ते शास्त्राणि विविधानि च ।  
 श्रुतानि च पुराणानि राजधर्माश्च केवलाः ॥ २  
 एवं विद्वान्महाप्राज्ञ नाकार्षीर्वचनं तदा ।  
 पाण्डवानधिकाञ्जानन्बले शौर्ये च कौरव ॥ ३  
 राजा हि यः स्थिरप्रज्ञः स्वयं दोषानवेक्षते ।  
 देशकालविभागं च परं श्रेयः स विन्दति ॥ ४  
 उच्यमानं च यः श्रेयो गृह्णीते नो हिताहिते ।  
 आपदं समनुप्राप्य स शोचत्यनये स्थितः ॥ ५  
 ततोऽन्यवृत्तमात्मानं समवेक्षस्व भारत ।  
 राजंस्त्वं ह्यविधेयात्मा दुर्योधनवशे स्थितः ॥ ६  
 आत्मापराधादायस्तस्तर्त्तिकं भीमं जिघांससि ।  
 तस्मात्संयच्छ कोपं त्वं स्वमनुस्मृत्य दुष्कृतम् ॥ ७  
 यस्तु तां स्पर्धया क्षुद्रः पाञ्चालीमानयत्सभाम् ।  
 स हतो भीमसेनेन वैरं प्रतिचिकीर्षता ॥ ८  
 आत्मनोऽतिक्रमं पश्य पुत्रस्य च दुरात्मनः ।  
 यदनागसि पाण्डूनां परित्यागः परंतप ॥ ९  
 एवमुक्तः स कृष्णेन सर्वं सत्यं जनाधिप ।  
 उवाच देवकीपुत्रं धृतराष्ट्रो महीपतिः ॥ १०  
 एवमेतन्महाबाहो यथा वदसि माधव ।  
 पुत्रस्नेहस्तु धर्मात्मन्धैर्यान्मां समचालयत् ॥ ११  
 दिष्टया तु पुरुषव्याघ्रो बलवान्सत्यविक्रमः ।  
 त्वद्गुप्तो नागमत्कृष्ण भीमो बाह्वन्तरं मम ॥ १२  
 इदानीं त्वहमेकाग्रो गतमन्युर्गतज्वरः ।  
 मध्यमं पाण्डवं वीरं स्पृष्टुमिच्छामि केशव ॥ १३  
 हतेषु पार्थिवेन्द्रेषु पुत्रेषु निहितेषु च ।  
 पाण्डुपुत्रेषु मे शर्म प्रीतिश्चाप्यवतिष्ठते ॥ १४  
 ततः स भीमं च धनंजयं च  
 माद्रथाश्च पुत्रौ पुरुषप्रवीरौ ।  
 पस्पर्श गात्रैः प्ररुदन्सुगात्रा-



नाश्वास्य कल्याणमुवाच चैनान् ॥ १५

इति श्रीमहाभारते स्त्रीपर्वणि

द्वादशोऽध्यायः ॥ १२ ॥

१३

वैशंपायन उवाच ।

धृतराष्ट्राभ्यनुज्ञातास्ततस्ते कुरुपुंगवाः ।  
अभ्ययुर्भ्रातरः सर्वे गान्धारी सहकेशवाः ॥ १  
ततो ज्ञात्वा हतामित्रं धर्मराजं युधिष्ठिरम् ।  
गान्धारी पुत्रशोकार्ता शत्रुमैच्छदनिन्दिता ॥ २  
तस्याः पापमभिप्रायं विदित्वा पाण्डवान्प्रति ।  
ऋषिः सत्यवतीपुत्रः प्रागेव समबुध्यत ॥ ३  
स गङ्गायामुपस्पृश्य पुण्यगन्धं पयः शुचि ।  
तं देशमुपसंपेदे परमर्षिर्मनोजवः ॥ ४  
दिव्येन चक्षुषा पश्यन्मनसानुद्धतेन च ।  
सर्वप्राणभृतां भावं स तत्र समबुध्यत ॥ ५  
स स्नुषामब्रवीत्काले कल्यवादी महातपाः ।  
शापकालमवाक्षिप्य शमकालमुदीरयन् ॥ ६  
न कोपः पाण्डवे कार्यो गान्धारि शममाप्नुहि ।  
रजो निगृह्यतामेतच्छृणु चेदं वचो मम ॥ ७  
उक्तास्यष्टादशहानि पुत्रेण जयमिच्छता ।  
शिवमाशास्व मे मातर्युध्यमानस्य शत्रुभिः ॥ ८  
सा तथा याच्यमाना त्वं काले काले जयैषिणा ।  
उक्तवत्यसि गान्धारि यतो धर्मस्ततो जयः ॥ ९  
न चाप्यतीतां गान्धारि वाचं ते वितथामहम् ।  
स्मरामि भाषमाणायास्तथा प्रणिहिता ह्यसि ॥ १०  
सा त्वं धर्मं परिस्मृत्य वाचा चोक्त्वा मनस्विनि ।  
कोपं संयच्छ गान्धारि मैवं भूः सत्यवादिनि ॥ ११

गान्धार्युवाच ।

भगवन्नाभ्यसूयामि नैतानिच्छामि नश्यतः ।  
पुत्रशोकेन तु बलान्मनो विह्वलतीव मे ॥ १२

यथैव कुन्त्या कौन्तेया रक्षितव्यास्तथा मया ।  
यथैव धृतराष्ट्रेण रक्षितव्यास्तथा मया ॥ १३  
दुर्योधनापराधेन शकुनेः सौबलस्य च ।  
कर्णदुःशासनाभ्यां च वृत्तोऽयं कुरुसंक्षयः ॥ १४  
नापराध्यति वीभत्सुर्न च पार्थो वृकोदरः ।  
नकुलः सहदेवो वा नैव जातु युधिष्ठिरः ॥ १५  
युध्यमाना हि कौरव्याः कृन्तमानाः परस्परम् ।  
निहताः सहिताश्चान्यैस्तत्र नास्त्यप्रियं मम ॥ १६  
यत्तु कर्माकरोद्भीमो वासुदेवस्य पश्यतः ।  
दुर्योधनं समाहूय गदायुद्धे महामनाः ॥ १७  
शिक्षयाभ्यधिकं ज्ञात्वा चरन्तं बहुधा रणे ।  
अधो नाभ्यां प्रहृतवांस्तन्मे कोपमवर्धयत् ॥ १८  
कथं नु धर्मं धर्मज्ञैः समुद्दिष्टं महात्मभिः ।  
त्यजेयुराहवे शूराः प्राणहेतोः कथंचन ॥ १९

इति श्रीमहाभारते स्त्रीपर्वणि

त्रयोदशोऽध्यायः ॥ १३ ॥

१४

वैशंपायन उवाच ।

तच्छ्रुत्वा वचनं तस्या भीमसेनोऽथ भीतवत् ।  
गान्धारीं प्रत्युवाचेदं वचः सानुनयं तदा ॥ १  
अधर्मो यदि वा धर्मस्त्रासात्तत्र मया कृतः ।  
आत्मानं त्रातुकामेन तन्मे त्वं क्षन्तुमर्हसि ॥ २  
न हि युद्धेन पुत्रस्ते धर्मेण स महाबलः ।  
शक्यः केनचिदुद्यन्तुमतो विषममाचरम् ॥ ३  
सैन्यस्यैकोऽवशिष्टोऽयं गदायुद्धे च वीर्यवान् ।  
मां हत्वा न हरेद्राज्यमिति चैतत्कृतं मया ॥ ४  
राजपुत्रीं च पाञ्चालीमेकवस्त्रां रजस्वलाम् ।  
भंवत्या विदितं सर्वमुक्तवान्यत्सुतस्तव ॥ ५  
सुयोधनमसंगृह्य न शक्या भूः ससागरा ।  
केवला भोक्तुमस्माभिरतश्चैतत्कृतं मया ॥ ६



तच्चाप्यप्रियमस्माकं पुत्रस्ते समुपाचरत् ।  
 द्रौपद्या यत्सभामध्ये सन्वयमूरुमदर्शयत् ॥ ७  
 तत्रैव बध्यः सोऽस्माकं दुराचारोऽम्ब ते सुतः ।  
 धर्मराजाज्ञया चैव स्थिताः स्म समये तदा ॥ ८  
 वैरमुद्भुक्षितं राज्ञि पुत्रेण तव तन्महत् ।  
 क्लेशिताश्च वने नित्यं तत एतत्कृतं मया ॥ ९  
 वैरस्यास्य गतः पारं हत्वा दुर्योधनं रणे ।  
 राज्यं युधिष्ठिरः प्राप्तो वयं च गतमन्यवः ॥ १०

गान्धार्युवाच ।

न तस्यैष बधस्तात यत्प्रशंससि मे सुतम् ।  
 कृतवांश्चापि तत्सर्वं यदिदं भाषसे मयि ॥ ११  
 हताश्वे नकुले यत्तद्वृषसेनेन भारत ।  
 अपिबः शोणितं संख्ये दुःशासनशरीरजम् ॥ १२  
 सद्भिर्विगर्हितं घोरमनार्यजनसेवितम् ।  
 क्रूरं कर्माकरोः कस्मात्तदयुक्तं वृकोदर ॥ १३

भीमसेन उवाच ।

अन्यस्यापि न पातव्यं रुधिरं किं पुनः स्वकम् ।  
 यथैवात्मा तथा भ्राता विशेषो नास्ति कश्चन ॥ १४  
 रुधिरं न व्यतिक्रामहन्तोष्ठं मेऽम्ब मा शुचः ।  
 वैवस्वतस्तु तद्वेद हस्तौ मे रुधिरौक्षितौ ॥ १५  
 हताश्वं नकुलं दृष्ट्वा वृषसेनेन संयुगे ।  
 भ्रातृणां संप्रहृष्टानां त्रासः संजनितो मया ॥ १६  
 केशपक्षपरामर्शे द्रौपद्या द्यूतकारिते ।  
 क्रोधाद्यदब्रुवं चाहं तच्च मे हृदि वर्तते ॥ १७  
 क्षत्रधर्माच्च्युतो राज्ञि भवेयं शाश्वतीः समाः ।  
 प्रतिज्ञां तामनिस्तीर्य ततस्तत्कृतवानहम् ॥ १८  
 न मामर्हसि गान्धारि दोषेण परिशङ्कितुम् ।  
 अनिगृह्य पुरा पुत्रानस्मास्वनपकारिषु ॥ १९

गान्धार्युवाच ।

वृद्धस्यास्य शतं पुत्रान्निघ्नस्त्वमपराजितः ।

कस्मान्न शेषयः कंचिद्येनाल्पमपराधितम् ॥ २०  
 संतानमावयोस्तात वृद्धयोर्हृतराज्ययोः ।  
 कथमन्धद्वयस्यास्य यष्टिरेका न वर्जिता ॥ २१  
 शेषे ह्यवस्थिते तात पुत्राणामन्तके त्वयि ।  
 न मे दुःखं भवेदेतद्यदि त्वं धर्ममाचरः ॥ २२

इति श्रीमहाभारते स्त्रीपर्वणि

चतुर्दशोऽध्यायः ॥ १४ ॥

१५

वैशंपायन उवाच ।

एवमुक्त्वा तु गान्धारी युधिष्ठिरमपृच्छत् ।  
 क स राजेति सक्रोधा पुत्रपौत्रवधार्दिता ॥ १  
 तामभ्यगच्छद्वाजेन्द्रो वेपमानः कृताञ्जलिः ।  
 युधिष्ठिर इदं चैनां मधुरं वाक्यमब्रवीत् ॥ २  
 पुत्रहन्ता नृशंसोऽहं तव देवि युधिष्ठिरः ।  
 शापार्हः पृथिवीनाशे हेतुभूतः शपस्व माम् ॥ ३  
 न हि मे जीवितेनार्थो न राज्येन धनेन वा ।  
 तादृशान्सुहृदो हत्वा मूढस्यास्य सुहृद्बुहः ॥ ४  
 तमेवंवादिनं भीतं संनिकर्षगतं तदा ।  
 नोवाच किंचिद्गान्धारी निःश्वासपरमा भृशम् ॥ ५  
 तस्यावनतदेहस्य पादयोर्निपतिष्यतः ।  
 युधिष्ठिरस्य नृपतेर्धर्मज्ञा धर्मदर्शिनी ।  
 अङ्गुल्यग्राणि ददृशे देवी पट्टान्तरेण सा ॥ ६  
 ततः स कुनखीभूतो दर्शनीयनखो नृपः ।  
 तं दृष्ट्वा चार्जुनोऽगच्छद्वासुदेवस्य पृष्ठतः ॥ ७  
 एवं संचेष्टमानांस्तानितश्चेतश्च भारत ।  
 गान्धारी विगतक्रोधा सान्त्वयामास मातृवत् ॥ ८  
 तथा ते समनुज्ञाता मातरं वीरमातरम् ।  
 अभ्यगच्छन्त सहिताः पृथां पृथुलवक्षसः ॥ ९  
 चिरस्य दृष्ट्वा पुत्रान्सा पुत्राधिमिरभिभुता ।  
 बाष्पमाहारयद्देवी वल्लेणावृत्य वै मुखम् ॥ १०



ततो बाष्पं समुत्सृज्य सह पुत्रैस्तथा पृथा ।  
अपश्यदेताञ्छौघैर्बहुधा परिविक्षतान् ॥ ११  
सा तानेकैकशः पुत्रान्संस्पृशन्ती पुनः पुनः ।  
अन्वशोचत दुःखार्ता द्रौपदी च हतात्मजाम् ।  
रुदतीमथ पाञ्चालीं ददर्श पतितां भुवि ॥ १२

द्रौपद्युवाच ।

आर्ये पौत्राः क ते सर्वे सौभद्रसहिता गताः ।  
न त्वां तेऽद्यामिगच्छन्ति चिरदृष्टां तपस्विनीम् ।  
किं नु राज्येन वै कार्यं विहीनायाः सुतैर्मम ॥ १३  
वैशंपायन उवाच ।

तां समाश्वासयामास पृथा पृथुललोचना ।  
उत्थाप्य याज्ञसेनीं तु रुदतीं शोककर्षिताम् ॥ १४  
तथैव सहिता चापि पुत्रैरनुगता पृथा ।  
अभ्यगच्छत गान्धारीमार्तामार्ततरा स्वयम् ॥ १५  
तामुवाचाथ गान्धारी सह बध्वा यशस्विनीम् ।  
मैवं पुत्रीति शोकार्ता पश्य मामपि दुःखिताम् ॥  
मन्ये लोकविनाशोऽयं कालपर्यायचोदितः ।  
अवश्यभावी संप्राप्तः स्वभावाल्लोमहर्षणः ॥ १७  
इदं तत्समनुप्राप्तं विदुरस्य वचो महत् ।  
असिद्धानुनये कृष्णे यदुवाच महामतिः ॥ १८  
तस्मिन्नपरिहार्येऽर्थे व्यतीते च विशेषतः ।  
मा शुचो न हि शोच्यास्ते संप्रामे निधनं गताः ॥ १९  
यथैव त्वं तथैवाहं को वा माश्वासयिष्यति ।  
ममैव ह्यपराधेन कुलमग्र्यं विनाशितम् ॥ २०

इति श्रीमहाभारते स्त्रीपर्वणि

पञ्चदशोऽध्यायः ॥ १५ ॥

१६

वैशंपायन उवाच ।

एवमुक्त्वा तु गान्धारी कुरूणामाधिकर्तनम् ।  
अपश्यत्तत्र तिष्ठन्ती सर्वं दिव्येन चक्षुषा ॥ १

पतिव्रता महाभागा समानव्रतचारिणी ।  
उम्रेण तपसा युक्ता सततं सत्यवादिनी ॥ २  
वरदानेन कृष्णस्य महर्षेः पुण्यकर्मणः ।  
दिव्यज्ञानबलोपेता विविधं पर्यदेवयत् ॥ ३  
ददर्श सा बुद्धिमती दूरादपि यथान्तिके ।  
रणाजिरं नृवीराणामद्भुतं लोमहर्षणम् ॥ ४  
अस्थिकेशपरिस्तीर्णं शोणितौघपरिप्लुतम् ।  
शरीरैर्बहुसाहस्रैर्विनिर्कीर्णं समन्ततः ॥ ५  
गजाश्वरथयोधानामावृतं रुधिराविलैः ।  
शरीरैरशिरस्कैश्च विदेहैश्च शिरोगणैः ॥ ६  
गजाश्वनरवीराणां निःसत्त्वैरभिसंवृतम् ।  
सृगालवडकाकोलकङ्ककाकनिषेवितम् ॥ ७  
रक्षसां पुरुषादानां मोदनं कुरराकुलम् ।  
अशिवाभिः शिवाभिश्च नादितं गृध्रसेवितम् ॥ ८  
ततो व्यासाभ्यनुज्ञातो धृतराष्ट्रो महीपतिः ।  
पाण्डुपुत्राश्च ते सर्वे युधिष्ठिरपुरोगमाः ॥ ९  
वासुदेवं पुरस्कृत्य हतवन्धुं च पार्थिवम् ।  
कुरुस्त्रियः समासाद्य जग्मुरायोधनं प्रति ॥ १०  
समासाद्य कुरुक्षेत्रं ताः स्त्रियो निहतेश्वराः ।  
अपश्यन्त हतांस्तत्र पुत्रान्भ्रातृन्पितृन्पतीन् ॥ ११  
क्रव्यादैर्भक्ष्यमाणान्वा गोमायुवडवायसैः ।  
भूतैः पिशाचै रक्षोभिर्विविधैश्च निशाचरैः ॥ १२  
रुद्राक्रीडनिभं दृष्ट्वा तदा विशसनं स्त्रियः ।  
महार्हेभ्योऽथ यानेभ्यो विक्रोशन्यो निपेतिरे ॥ १३  
अदृष्टपूर्वं पश्यन्त्यो दुःखार्ता भरतस्त्रियः ।  
शरीरेष्वस्वलन्नन्या न्यपतंश्चापरा भुवि ॥ १४  
श्रान्तानां चाप्यनाथानां नासीत्काचन चेतना ।  
पाञ्चालकुरुर्योषाणां कृपणं तदभून्महत् ॥ १५  
दुःखोपहतचित्ताभिः समन्तादनुनादितम् ।  
दृष्ट्वायोधनमत्युग्रं धर्मज्ञा सुबलात्मजा ॥ १६



ततः सा पुण्डरीकाक्षमामत्रय पुरुषोत्तमम् ।  
 कुरूणां वैशसं दृष्ट्वा दुःखाद्वचनमब्रवीत् ॥ १७  
 पश्यैताः पुण्डरीकाक्ष स्तुषा मे निहतेश्वराः ।  
 प्रकीर्णकेशाः क्रोशन्तीः कुररीरिव माधव ॥ १८  
 अमूस्त्वभिसमागम्य स्मरन्त्यो भरतर्षभान् ।  
 पृथगेवाभ्यधावन्त पुत्रान्ध्रातृन्पितृन्पतीन् ॥ १९  
 वीरसूभिर्महाबाहो हतपुत्राभिरावृतम् ।  
 क्वचिच्च वीरपत्नीभिर्हतवीराभिराकुलम् ॥ २०  
 शोभितं पुरुषव्याघ्रैर्भीष्मकर्णाभिमन्युभिः ।  
 द्रोणद्रुपदशल्यैश्च ज्वलद्भिरिव पावकैः ॥ २१  
 काञ्चनैः कवचैर्निष्कैर्मणिभिश्च महात्मनाम् ।  
 अङ्गदैर्हस्तकेयूरैः स्रग्भिश्च समलंकृतम् ॥ २२  
 वीरबाहुविसृष्टाभिः शक्तिभिः परिधैरपि ।  
 खड्गैश्च विमलैस्तीक्ष्णैः सशरैश्च शरासनैः ॥ २३  
 क्रव्यादसंघैर्मुदितैस्तिष्ठद्भिः सहितैः क्वचित् ।  
 क्वचिदाक्रीडमानैश्च शयानैरपरैः क्वचित् ॥ २४  
 एतदेवंविधं वीर संपश्यायोधनं विभो ।  
 पश्यमाना च दह्यामि शोकेनाहं जनार्दन ॥ २५  
 पाञ्चालानां कुरूणां च विनाशं मधुसूदन ।  
 पञ्चानामिव भूतानां नाहं वधमचिन्तयम् ॥ २६  
 तान्सुपर्णाश्च गृध्राश्च निष्कर्षन्त्यसृगुक्षितान् ।  
 निगृह्य कवचेपूग्रा भक्षयन्ति सहस्रशः ॥ २७  
 जयद्रथस्य कर्णस्य तथैव द्रोणभीष्मयोः ।  
 अभिमन्योर्विनाशं च कश्चिन्तयितुमर्हति ॥ २८  
 अवध्यकल्पान्निहतान्दृष्ट्वाहं मधुसूदन ।  
 गृध्रकङ्कबडश्येनश्चसृगालादनीकृतान् ॥ २९  
 अमर्षवशमापन्नान्दुर्योधनवशे स्थितान् ।  
 पश्येमान्पुरुषव्याघ्रान्संशान्तान्पावकानिव ॥ ३०  
 शयनान्युचिताः सर्वे मृदूनि विमलानि च ।  
 विपन्नास्तेऽद्य वसुधां विवृतामधिशेरते ॥ ३१

बन्दिभिः सततं काले स्तुवद्भिरभिनन्दिताः ।  
 शिवानामशिवा घोराः शृण्वन्ति विविधा गिरः ॥ ३२  
 ये पुरा शेरते वीराः शयनेषु यशस्विनः ।  
 चन्दनागुरुदिग्धाङ्गास्तेऽद्य पांसुषु शेरते ॥ ३३  
 तेषामाभरणान्येते गृध्रगोमायुवायसाः ।  
 आक्षिपन्त्यशिवा घोरा विनदन्तः पुनः पुनः ॥ ३४  
 चापानि विशिखान्पीतान्निष्क्षिप्तान्विमला गदाः ।  
 युद्धाभिमानिनः प्रीता जीवन्त इव बिभ्रति ॥ ३५  
 सुरुपवर्णा बहवः क्रव्यादैरवघट्टिताः ।  
 ऋषभप्रतिरूपाक्षाः शेरते हरितस्रजः ॥ ३६  
 अपरे पुनरालिङ्ग्य गदाः परिघवाहवः ।  
 शेरतेऽभिमुखाः शूरा दयिता इव योषितः ॥ ३७  
 बिभ्रतः कवचान्यन्ये विमलान्यायुधानि च ।  
 न धर्षयन्ति क्रव्यादा जीवन्तीति जनार्दन ॥ ३८  
 क्रव्यादैः कृष्यमाणानामपरेषां महात्मनाम् ।  
 शातकौम्भ्यः स्रजश्चित्रा विप्रकीर्णाः समन्ततः ॥ ३९  
 एते गोमायवो भीमा निहतानां यशस्विनाम् ।  
 कण्ठान्तरगतान्हारानाक्षिपन्ति सहस्रशः ॥ ४०  
 सर्वेष्वपररात्रेषु याननन्दन्त बन्दिनः ।  
 स्तुतिभिश्च परार्थ्याभिरुपचारैश्च शिक्षिताः ॥ ४१  
 तानिमाः परिदेवन्ति दुःखार्ताः परमाङ्गनाः ।  
 कृपणं वृष्णिशार्दूल दुःखशोकार्दिता भृशम् ॥ ४२  
 रक्तोत्पलवनानीव विभान्ति रुचिराणि वै ।  
 मुखानि परमस्त्रीणां परिशुष्काणि केशव ॥ ४३  
 रुदितोपरता ह्येता ध्यायन्त्यः संपरिभृताः ।  
 कुरुस्त्रियोऽभिगच्छन्ति तेन तेतैव दुःखिताः ॥ ४४  
 एतान्यादित्यवर्णानि तपनीयनिभानि च ।  
 रोषरोदनताम्राणि वक्त्राणि कुर्योषिताम् ॥ ४५  
 आसामपरिपूर्णार्थं निश्म्य परिदेवितम् ।  
 इतरेतरसंक्रन्दाश्च विजानन्ति योषितः ॥ ४६



एता दीर्घमिवोद्धस्य विक्रुश्य च विलप्य च ।  
 विस्पन्दमाना दुःखेन वीरा जहति जीवितम् ॥ ४७  
 बह्व्यो दृष्ट्वा शरीराणि क्रोशन्ति विलपन्ति च ।  
 पाणिभिश्चापरा घ्नन्ति शिरांसि सृदुपाणयः ॥ ४८  
 शिरोभिः पतितैर्हस्तैः सर्वाङ्गैर्युथशः कृतैः ।  
 इतरेतरसंपृक्तैराकीर्णा भाति मेदिनी ॥ ४९  
 विशिरस्कानथो कायान्दृष्ट्वा घोराभिनन्दिनः ।  
 मुह्यन्त्यनुचिता नार्यो विदेहानि शिरांसि च ॥ ५०  
 शिरः कायेन संधाय प्रेक्षमाणा विचेतसः ।  
 अपश्यन्त्यो परं तत्र नेदमस्येति दुःखिताः ॥ ५१  
 बाहूरुचरणानन्यान्विशिखोन्मथितान्पृथक् ।  
 संदधत्योऽसुखाविष्टा मूर्खन्त्येताः पुनः पुनः ॥ ५२  
 उत्कृत्तशिरसश्चान्यान्यजगधान्मृगपक्षिभिः ।  
 दृष्ट्वा काश्चिन्न जानन्ति भर्तृन्भरतयोषितः ॥ ५३  
 पाणिभिश्चापरा घ्नन्ति शिरांसि मधुसूदन ।  
 प्रेक्ष्य भ्रातृन्पितृन्पुत्रान्पतींश्च निहतान्परैः ॥ ५४  
 बाहुभिश्च सखङ्गैश्च शिरोभिश्च सकुण्डलैः ।  
 अगम्यकल्पा पृथिवी मांसशोणितकर्दमा ॥ ५५  
 न दुःखेषूचिताः पूर्वं दुःखं गाह्यन्त्यनिन्दिताः ।  
 भ्रातृभिः पितृभिः पुत्रैरुपकीर्णा वसुंधराम् ॥ ५६  
 यूथानीव किशोरीणां सुकेशीनां जनार्दन ।  
 स्नुषाणां धृतराष्ट्रस्य पश्य वृन्दान्यनेकशः ॥ ५७  
 अतो दुःखतरं किं तु केशव प्रतिभाति मे ।  
 यदिमाः कुर्वते सर्वा रूपमुच्चावचं स्त्रियः ॥ ५८  
 नूनमाचरितं पापं मया पूर्वेषु जन्मसु ।  
 या पश्यामि हतान्पुत्रान्पौत्रान्भ्रातृंश्च केशव ।  
 एवमार्ता विलपती ददर्श निहतं सुतम् ॥ ५९

इति श्रीमहाभारते स्त्रीपर्वणि

षोडशोऽध्यायः ॥ १६ ॥

१७

वैशंपायन उवाच

ततो दुर्योधनं दृष्ट्वा गान्धारी शोककर्शिता ।  
 सहसा न्यपतद्भूमौ छिन्नेव कदली वने ॥ १  
 सा तु लब्ध्वा पुनः संज्ञां विक्रुश्य च पुनः पुनः ।  
 दुर्योधनमभिप्रेक्ष्य शयानं रुधिरोक्षितम् ॥ २  
 परिष्वज्य च गान्धारी कृपणं पर्यदेवयत् ।  
 हा हा पुत्रेति शोकार्ता विललापाकुलेन्द्रिया ॥ ३  
 सुगूढजत्रु विपुलं हारनिष्कनिपेवितम् ।  
 वारिणा नेत्रजेनोरः सिञ्चन्ती शोकरतापिता ।  
 समीपस्थं हृषीकेशमिदं वचनमब्रवीत् ॥ ४  
 उपस्थितेऽस्मिन्संग्रामे ज्ञातीनां संक्षये विभो ।  
 मामयं प्राह वाष्पेयं प्राञ्जलिर्नृपसत्तमः ।  
 अस्मिञ्ज्ञातिसमुद्भवे जयमम्बा ब्रवीतु मे ॥ ५  
 इत्युक्ते जानती सर्वमहं स्वं व्यसनागमम् ।  
 अश्रुवं पुरुषव्याघ्र यतो धर्मस्ततो जयः ॥ ६  
 यथा न युध्यमानस्त्वं संप्रमुह्यसि पुत्रक ।  
 श्रुवं शास्त्रजिताल्लोकान्प्राप्तास्यमरवद्विभो ॥ ७  
 इत्येवमश्रुवं पूर्वं नैनं शोचामि वै प्रभो ।  
 धृतराष्ट्रं तु शोचामि कृपणं हतवान्धवम् ॥ ८  
 अमर्षणं युधां श्रेष्ठं कृतास्त्रं युद्धदुर्मदम् ।  
 शयानं वीरशयने पश्य माधव मे सुतम् ॥ ९  
 योऽयं मूर्धावसिक्तानामग्रे याति परंतपः ।  
 सोऽयं पांसुषु शेतेऽद्य पश्य कालस्य पर्ययम् ॥ १०  
 श्रुवं दुर्योधनो वीरो गतिं नसुलभां गतः ।  
 तथा ह्यभिमुखः शेते शयने वीरसेविते ॥ ११  
 यं पुरा पर्युपासीना रमयन्ति महीक्षितः ।  
 महीतलस्थं निहतं गृध्रास्तं पर्युपासते ॥ १२  
 यं पुरा व्यजतैरग्र्यैरुपवीजन्ति योषितः ।  
 तमद्य पक्षव्यजनैरुपवीजन्ति पक्षिणः ॥ १३



एष शेते महाबाहुर्बलवान्सत्यविक्रमः ।  
 सिंहेनेव द्विपः संख्ये भीमसेनेन पातितः ॥ १४  
 पश्य दुर्योधनं कृष्ण शयानं रुधिरोक्षितम् ।  
 निहतं भीमसेनेन गदामुद्यम्य भारत ॥ १५  
 अक्षौहिणीर्महाबाहुर्दश चैकां च केशव ।  
 अनयद्यः पुरा संख्ये सोऽनयान्निधनं गतः ॥ १६  
 एष दुर्योधनः शेते महेष्वासो महारथः ।  
 शार्दूल इव सिंहेन भीमसेनेन पातितः ॥ १७  
 विदुरं ह्यवमन्यैष पितरं चैव मन्दभाक् ।  
 बालो वृद्धावमानेन मन्दो मृत्युवशं गतः ॥ १८  
 निःसपत्ना मही यस्य त्रयोदश समाः स्थिता ।  
 स शेते निहतो भूमौ पुत्रो मे पृथिवीपतिः ॥ १९  
 अपश्यं कृष्ण पृथिवीं धार्तराष्ट्रानुशासनात् ।  
 पूर्णं हस्तिगवाश्वस्य वाष्ण्येयं न तु तच्चिरम् ॥ २०  
 तामेवाद्य महाबाहो पश्याम्यन्यानुशासनात् ।  
 हीनां हस्तिगवाश्वेन किं नु जीवामि माधव ॥ २१  
 इदं कृच्छ्रतरं पश्य पुत्रस्यापि वधान्मम ।  
 यदिमां पर्युपासन्ते हताञ्जूरानरणे स्त्रियः ॥ २२  
 प्रकीर्णकेशां सुश्रोणीं दुर्योधनभुजाङ्गगाम् ।  
 रुक्मवेदीनिभां पश्य कृष्ण लक्ष्मणमातरम् ॥ २३  
 नूनमेषा पुरा बाला जीवमाने महाभुजे ।  
 भुजावाश्रित्य रमते सुभुजस्य मनस्विनी ॥ २४  
 कथं तु शतधा नेदं हृदयं मम दीर्यते ।  
 पश्यन्त्या निहतं पुत्रं पुत्रेण सहितं रणे ॥ २५  
 पुत्रं रुधिरसंसिक्तमुपजिघ्रत्यनिन्दिता ।  
 दुर्योधनं तु वामोरुः पाणिना परिमार्जति ॥ २६  
 किं नु शोचति भर्तारं पुत्रं चैषा मनस्विनी ।  
 तथा ह्यवस्थिता भाति पुत्रं चाप्यभिवीक्ष्य सा ॥ २७  
 स्वशिरः पञ्चशाखाभ्यामभिहत्यायतेक्षणा ।  
 पतत्युरसि वीरस्य कुरुराजस्य माधव ॥ २८

पुण्डरीकनिभा भाति पुण्डरीकान्तरप्रभा ।  
 मुखं विमृज्य पुत्रस्य भर्तुश्चैव तपस्विनी ॥ २९  
 यदि चाप्यागमाः सन्ति यदि वा श्रुतयस्तथा ।  
 ध्रुवं लोकानवाप्तोऽयं नृपो बाहुबलार्जितान् ॥ ३०  
 इति महाभारते स्त्रीपर्वणि

सप्तदशोऽध्यायः ॥ १७ ॥

१८

गान्धार्युवाच ।

पश्य माधव पुत्रान्मे शतसंख्याञ्जितकृमान् ।  
 गदया भीमसेनेन भूयिष्ठं निहतानरणे ॥ १  
 इदं दुःखतरं मेऽद्य यदिमा मुक्तमूर्धजाः ।  
 हतपुत्रा रणे बालाः परिधावन्ति मे स्तुषाः ॥ २  
 प्रासादतलचारिण्यश्चरणैर्भूषणान्वितैः ।  
 आपन्ना यत्स्पृशन्तीमा रुधिरार्द्रा वसुंधराम् ॥ ३  
 गृध्रानुत्सारयन्त्यश्च गोमायून्वायसांस्तथा ।  
 शोकेनार्ता विघूर्णन्त्यो मत्ता इव चरन्त्युत ॥ ४  
 एषान्या त्वनवद्याङ्गी करसंमितमध्यमा ।  
 घोरं तद्वैशसं दृष्ट्वा निपतत्यतिदुःखिता ॥ ५  
 दृष्ट्वा मे पार्थिवसुतामेता लक्ष्मणमातरम् ।  
 राजपुत्रीं महाबाहो मनो न व्युपशाम्यति ॥ ६  
 भ्रातृश्चान्याः पतीश्चान्याः पुत्राश्च निहतान्मुवि ।  
 दृष्ट्वा परिपतन्त्येताः प्रगृह्य सुभुजा भुजान् ॥ ७  
 मध्यमानां तु नारीणां वृद्धानां चापराजित ।  
 आक्रन्दं हतबन्धूनां दारुणे वैशसे शृणु ॥ ८  
 रथनीडानि देहांश्च हतानां गजवाजिनाम् ।  
 आश्रिताः श्रममोहार्ताः स्थिताः पश्य महाबल ॥ ९  
 अन्या चापहतं कायाच्चारुकुण्डलमुन्नसम् ।  
 स्वस्य बन्धोः शिरः कृष्ण गृहीत्वा पश्य तिष्ठति ॥ १०  
 पूर्वजातिकृतं पापं मन्ये नाल्पमिवानघ ।  
 एताभिरवनद्याभिर्मया चैवालपमेधया ॥ ११



तदिदं धर्मराजेन यातितं नो जनार्दन ।  
 न हि नाशोऽस्ति वाष्पेय कर्मणोः शुभपापयोः ॥ १२  
 प्रत्यग्रवयसः पश्य दर्शनीयकुचोदराः ।  
 कुलेषु जाता ह्रीमत्यः कृष्णपक्ष्माक्षिमूर्धजाः ॥ १३  
 हंसगद्गदभाषिण्यो दुःखशोकप्रमोहिताः ।  
 सारस्य इव वाशन्यः पतिताः पश्य माधव ॥ १४  
 फुल्लपद्मप्रकाशानि पुण्डरीकाक्ष योषिताम् ।  
 अनवद्यानि वक्त्राणि तपत्यसुखरश्मिवान् ॥ १५  
 ईर्षूणां मम पुत्राणां वासुदेवावरोधनम् ।  
 मत्तमातङ्गदर्पणां पश्यन्त्यथ पृथग्जनाः ॥ १६  
 शतचन्द्राणि चर्माणि ध्वजांश्चादित्यसंनिभान् ।  
 रौक्माणि चैव वर्माणि निष्कानपि च काञ्चनान् ॥  
 शीर्षत्राणानि चैतानि पुत्राणां मे महीतले ।  
 पश्य दीप्तानि गोविन्द पावकान्सुहृत्तानिव ॥ १८  
 एष दुःशासनः शेते शूरेणामित्रघातिना ।  
 पीतशोणितसर्वाङ्गो भीमसेनेन पातितः ॥ १९  
 गदया वीरघातिन्या पश्य माधव मे सुतम् ।  
 द्यूतक्लेशाननुस्मृत्य द्रौपद्या चोदितेन च ॥ २०  
 उक्ता ह्यनेन पाञ्चाली सभायां द्यूतनिर्जिता ।  
 प्रियं चिकीर्षता भ्रातुः कर्णस्य च जनार्दन ॥ २१  
 सहैव सहदेवेन नकुलेनार्जुनेन च ।  
 दासभार्यासि पाञ्चालि क्षिप्रं प्रविश नो गृहान् ॥ २२  
 ततोऽहमब्रुवं कृष्ण तदा दुर्योधनं नृपम् ।  
 मृत्युपाशपरिक्षिप्तं शकुनिं पुत्र वर्जय ॥ २३  
 निबोधैनं सुदुर्बुद्धिं मातुलं कलहप्रियम् ।  
 क्षिप्रमेनं परित्यज्य पुत्र शाम्यस्व पाण्डवैः ॥ २४  
 न बुध्यसे त्वं दुर्बुद्धे भीमसेनममर्षणम् ।  
 वाङ्माराचैस्तुदंस्तीक्ष्णैरुल्काभिरिव कुक्षरम् ॥ २५  
 तानेष रभसः क्रूरो वाक्शल्यानवधारयन् ।  
 उत्ससर्ज विषं तेषु सर्पो गोवृषभेष्विव ॥ २६

एष दुःशासनः शेते विक्षिप्य विपुलौ भुजौ ।  
 निहतो भीमसेनेन सिंहेनेव महर्षभः ॥ २७  
 अत्यर्थमकरोद्गौद्रं भीमसेनोऽत्यमर्षणः ।  
 दुःशासनस्य यत्क्रुद्धोऽपिबच्छोणितमाहवे ॥ २८

इति श्रीमहाभारते स्त्रीपर्वणि

अष्टादशोऽध्यायः ॥ १८ ॥

१९

गान्धार्युवाच ।

एष माधव पुत्रो मे विकर्णः प्राज्ञसंमतः ।  
 भूमौ विनिहतः शेते भीमेन शतधा कृतः ॥ १  
 गजमध्यगतः शेते विकर्णो मधुसूदन ।  
 नीलमेघपरिक्षिप्तः शरदीव दिवाकरः ॥ २  
 अस्य चापग्रहेणैष पाणिः कृतक्रिणो महान् ।  
 कथंचिच्छिद्यते गृध्रैरत्तुकामैस्तलत्रवान् ॥ ३  
 अस्य भार्यामिषप्रेप्सून्गृध्रानेतांस्तपस्विनी ।  
 वारयत्यनिशं बाला न च शक्नोति माधव ॥ ४  
 युवा वृन्दारकः शूरो विकर्णः पुरुषर्षभ ।  
 सुखोचितः सुखार्हश्च शेते पांसुषु माधव ॥ ५  
 कर्णिनालीकनाराचैर्भिन्नमर्माणमाहवे ।  
 अद्यापि न जहात्येनं लक्ष्मीर्भरतसत्तमम् ॥ ६  
 एष संग्रामशूरेण प्रतिज्ञां पालयिष्यता ।  
 दुर्मुखोऽभिमुखः शेते हतोऽरिगणहा रणे ॥ ७  
 तस्यैतद्वदनं कृष्ण आपदैरर्धभक्षितम् ।  
 विभात्यभ्यधिकं तात सप्तम्यामिव चन्द्रमाः ॥ ८  
 शूरस्य हि रणे कृष्ण यस्याननमथेदृशम् ।  
 स कथं निहतोऽमित्रैः पांसून्प्रसति मे सुतः ॥ ९  
 यस्याहवमुखे सौम्य स्थाता नैवोपपद्यते ।  
 स कथं दुर्मुखोऽमित्रैर्हतो विबुधलोकजित् ॥ १०  
 चित्रसेनं हतं भूमौ शयानं मधुसूदन ।



धार्तराष्ट्रमिमं पश्य प्रतिमानं धनुष्मताम् ॥ ११  
 तं चित्रमाल्याभरणं युवत्यः शोककर्शिताः ।  
 क्रव्यादसंघैः सहिता रुदन्त्यः पर्युपासते ॥ १२  
 स्त्रीणां रुदितनिर्घोषः श्वापदानां च गर्जितम् ।  
 चित्ररूपमिदं कृष्ण विचित्रं प्रतिभाति मे ॥ १३  
 युवा वृन्दारको नित्यं प्रवरस्त्रीनिषेवितः ।  
 विविंशतिरसौ शेते ध्वस्तः पांसुषु माधव ॥ १४  
 शरसंकृत्तवर्माणं वीरं विशसने हतम् ।  
 परिवार्यासते गृध्राः परिविंशा विविंशतिम् ॥ १५  
 प्रविश्य समरे वीरः पाण्डवानामनीकिनीम् ।  
 आविश्य शयने शेते पुनः सत्पुरुषोचितम् ॥ १६  
 स्मितोपपन्नं सुनसं सुभ्रु ताराधिपोपमम् ।  
 अतीव शुभ्रं वदनं पश्य कृष्ण विविंशतेः ॥ १७  
 यं स्म तं पर्युपासन्ते वसुं वासवयोपितः ।  
 क्रीडन्तमिव गन्धर्व देवकन्याः सहस्रशः ॥ १८  
 हन्तारं वीरसेनानां शूलं समितिशोभनम् ।  
 निर्बर्हणमसित्राणां दुःसहं विषहेत कः ॥ १९  
 दुःसहस्यैतदाभाति शरीरं संवृतं शरैः ।  
 गिरिरात्मरुहैः फुल्लैः कर्णिकारैरिवारुतः ॥ २०  
 शातकौम्भ्या स्रजा भाति कवचेन च भास्वता ।  
 अग्निनेव गिरिः श्वेतो गतासुरपि दुःसहः ॥ २१

इति श्रीमहाभारते स्त्रीपर्वणि

एकोनविंशोऽध्यायः ॥ १९ ॥

२०

गान्धार्युवाच ।

अध्यर्धगुणमाहुयं बले शौर्ये च माधव ।  
 पित्रा त्वया च दाशार्ह द्रुपं सिंहमिवोस्कटम् ॥ १  
 यो विभेद चमूमेको मम पुत्रस्य दुर्भिदाम् ।  
 स भूत्वा मृत्युरन्येषां स्वयं मृत्युवशं गतः ॥ २

तस्योपलक्ष्ये कृष्ण कार्ण्वोरमिततेजसः ।  
 अभिमन्योर्हृतस्यापि प्रभा नैवोपशाम्यति ॥ ३  
 एषा विराटदुहिता स्नुषा गाण्डीवधन्वनः ।  
 आर्ता बाला पतिं वीरं शोच्या शोचत्यनिन्दिता ॥  
 तमेवा हि समासाद्य भार्या भर्तारमन्तिके ।  
 विराटदुहिता कृष्ण पाणिना परिमार्जति ॥ ५  
 तस्य वक्त्रमुपाग्राय सौभद्रस्य यशस्विनी ।  
 विबुद्धकमलाकारं कम्बुवृत्तशिरोधरम् ॥ ६  
 काम्यरूपवती चैषा परिष्वजति भामिनी ।  
 लज्जमाना पुरेवैनं माध्वीकमदमूर्छिता ॥ ७  
 तस्य क्षतजसंदिग्धं जातरूपपरिष्कृतम् ।  
 विमुच्य कवचं कृष्ण शरीरमभिवीक्षते ॥ ८  
 अवेक्षमाणा तं बाला कृष्ण त्वामभिभाषते ।  
 अयं ते पुण्डरीकाक्ष सदृशाक्षो निपातितः ॥ ९  
 बले वीर्ये च सदृशस्तेजसा चैव तेऽनघ ।  
 रूपेण च तवात्यर्थं शेते भुवि निपातितः ॥ १०  
 अत्यन्तसुकुमारस्य राङ्गवाजिनशायिनः ।  
 कच्चिदद्य शरीरं ते भूमौ न परितप्यते ॥ ११  
 मातङ्गभुजवर्ष्माणौ व्याक्षेपकठिनत्वचौ ।  
 काञ्चनान्नादिनौ शेषे निक्षिप्य विपुलौ भुजौ ॥ १२  
 व्यायम्य बहुधा नूनं सुखसुप्तः श्रमादिव ।  
 एवं विलपतीमार्ता न हि मामभिभाषसे ॥ १३  
 आर्यामार्थं सुभद्रां त्वमिमांश्च त्रिदशोपमान् ।  
 पितृन्मां चैव दुःखार्तां विहाय क्व गमिष्यसि ॥  
 तस्य शोणितसंदिग्धान्केशानुन्नम्य पाणिना ।  
 उत्सङ्गे वक्त्रमाधाय जीवन्तमिव पृच्छति ।  
 स्वस्तीयं वासुदेवस्य पुत्रं गाण्डीवधन्वनः ॥ १५  
 कथं त्वां रणमध्यस्थं जम्बुरेते महारथाः ।  
 धिगस्तु क्रूरकर्तृस्तान्कृपकर्णजयद्रथान् ॥ १६  
 द्रोणद्रौणायनी चोभौ यैरसि व्यसनीकृतः ।



रथर्षभाणां सर्वेषां कथमासीत्तदा मनः ॥ १७  
 बालं त्वां परिवार्यैकं मम दुःखाय जन्तुपाम् ।  
 कथं नु पाण्डवानां च पाञ्चालानां च पश्यताम् ।  
 स्वं वीर निधनं प्राप्तो नाथवान्सन्ननाथवत् ॥ १८  
 दृष्ट्वा बहुभिराक्रन्दे निहतं त्वामनाथवत् ।  
 वीरः पुरुषशार्दूलः कथं जीवति पाण्डवः ॥ १९  
 न राज्यलाभो विपुलः शत्रूणां वा पराभवः ।  
 प्रीतिं दास्यति पार्थानां त्वामृते पुष्करेक्ष्ण ॥ २०  
 तव शस्त्रजिताल्लोकान्धर्मेण च दमेन च ।  
 क्षिप्रमन्वागमिष्यामि तत्र मां प्रतिपालय ॥ २१  
 दुर्मरं पुनरप्राप्ते काले भवति केनचित् ।  
 यदहं त्वां रणे दृष्ट्वा हतं जीवामि दुर्भगा ॥ २२  
 कामिदानीं नरव्याघ्र श्लक्ष्णया स्मितया गिरा ।  
 पितृलोके समेतान्यां मामिवामन्त्रयिष्यसि ॥ २३  
 नूनमप्सरसां स्वर्गे मनांसि प्रमथिष्यसि ।  
 परमेण च रूपेण गिरा च स्मितपूर्वया ॥ २४  
 प्राप्य पुण्यकृताल्लोकानप्सरोग्निः समेयिवान् ।  
 सौभद्र विहरन्काले स्मरेथाः सुकृतानि मे ॥ २५  
 एतावानिह संवासो विहितस्ते मया सह ।  
 षण्मासान्सप्तमे मासि त्वं वीर निधनं गतः ॥ २६  
 इत्युक्तवचनामेतामपकर्षन्ति दुःखिताम् ।  
 उत्तरां मोघसंकल्पां मत्स्यराजकुलस्त्रियः ॥ २७  
 उत्तरामपकृष्यैनामार्तामार्ततराः स्वयम् ।  
 विराटं निहतं दृष्ट्वा क्रोशन्ति विलपन्ति च ॥ २८  
 द्रोणारुशरसंकृतं शयानं रुधिरोक्षितम् ।  
 विराटं वितुदन्त्येते गृध्रगोमायुवायसाः ॥ २९  
 वितुद्यमानं विहगैर्विराटमसितेक्ष्णाः ।  
 न शक्नुवन्ति विवशा निवर्तयितुमातुराः ॥ ३०  
 आसामातपतप्तानामायासेन च योषिताम् ।  
 श्रमेण च विवर्णानां रूपाणां विगतं वपुः ॥ ३१

उत्तरं चाभिमन्युं च काम्बोजं च सुदक्षिणम् ।  
 शिशूनेतान्हतान्पश्य लक्ष्मणं च सुदर्शनम् ।  
 आयोधनशिरोमध्ये शयानं पश्य माधव ॥ ३२

इति श्रीमहाभारते स्त्रीपर्वणि

विंशतितमोऽध्यायः ॥ २० ॥

२१

गान्धार्युवाच ।

एष वैकर्तनः शेते महेष्वासो महारथः ।  
 ज्वलितानलवत्संख्ये संशान्तः पार्थतेजसा ॥ १  
 पश्य वैकर्तनं कर्णं निहत्यातिरथान्वहून् ।  
 शोणितौघपरीताङ्गं शयानं पतितं भुवि ॥ २  
 अमर्षी दीर्घरोषश्च महेष्वासो महारथः ।  
 रणे विनिहतः शेते शूरो गाण्डीवधन्वना ॥ ३  
 यं स्म पाण्डवसंत्रासान्मम पुत्रा महारथाः ।  
 प्रायुध्यन्त पुरस्कृत्य मातङ्गा इव यूथपम् ॥ ४  
 शार्दूलमिव सिंहेन समरे सव्यसाचिना ।  
 मातङ्गमिव मत्तेन मातङ्गेन निपातितम् ॥ ५  
 समेताः पुरुषव्याघ्र निहतं शूरमाहवे ।  
 प्रकीर्णमूर्धजाः पत्न्यो रुदत्यः पर्युपासते ॥ ६  
 उद्विग्नः सततं यस्माद्धर्मराजो युधिष्ठिरः ।  
 त्रयोदश समा निद्रां चिन्तयन्नाध्यगच्छत ॥ ७  
 अनाधृष्यः परैर्युद्धे शत्रुभिर्मघवानिव ।  
 युगान्ताग्निरिवार्चिष्मान्दिमवानिव च स्थिरः ॥ ८  
 स भूत्वा शरणं वीरो धार्तराष्ट्रस्य माधव ।  
 भूमौ विनिहतः शेते वातरुण इव द्रुमः ॥ ९  
 पश्य कर्णस्य पत्नीं त्वं वृषसेनस्य मातरम् ।  
 लालप्यमानां करुणं रुदतीं पतितां भुवि ॥ १०  
 आचार्यशापोऽनुगतो भ्रुवं त्वां  
 यदग्रसच्चक्रमियं धरा ते ।



ततः शरेणापहृतं शिरस्ते  
 धनंजयेनाहवे शत्रुमध्ये ॥ ११  
 अहो धिगेषा पतिता विसंज्ञा  
 समीक्ष्य जाम्बूनदवद्वनिष्कम् ।  
 कर्णं महाबाहुमदीनसत्त्वं  
 सुषेणमाता रुदती भृशार्ता ॥ १२  
 अल्पावशेषो हि कृतो महात्मा  
 शरीरभक्षैः परिभक्षयद्भिः ।  
 द्रष्टुं न संप्रीतिकरः शशीव  
 कृष्णस्य पक्षस्य चतुर्दशाहे ॥ १३  
 सावर्तमाना पतिता पृथिव्या-  
 मुत्थाय दीना पुनरेव चैषा ।  
 कर्णस्य वक्त्रं परिजिघ्रमाणा  
 रोरुयते पुत्रवधाभितप्ता ॥ १४

इति श्रीमहाभारते स्त्रीपर्वणि

एकविंशतितमोऽध्यायः ॥ २१ ॥

२२

गान्धार्युवाच ।

आवन्त्यं भीमसेनेन भक्षयन्ति निपातितम् ।  
 गृध्रमोमायवः शूरं बहुबन्धमबन्धुवत् ॥ १  
 तं पश्य कदनं कृत्वा शत्रूणां मधुसूदन ।  
 शयानं वीरशयने रुधिरेण समुक्षितम् ॥ २  
 तं सृगालाश्च कङ्काश्च क्रव्यादाश्च पृथग्विधाः ।  
 तेन तेन विकर्षन्ति पश्य कालस्य पर्ययम् ॥ ३  
 शयानं वीरशयने वीरमाक्रन्दसारिणम् ।  
 आवन्त्यमभितो नार्यो रुदत्यः पर्युपासते ॥ ४  
 प्रातिपीयं महेष्वासं हतं भङ्गेन बाह्विकम् ।  
 प्रसुप्तमिव शार्दूलं पश्य कृष्ण मनस्विनम् ॥ ५  
 अतीव मुखवर्णोऽस्य निहतस्यापि शोभते ।

सोमस्येवाभिपूर्णस्य पौर्णमास्यां समुद्यतः ॥ ६  
 पुत्रशोकाभितप्तेन प्रतिज्ञां परिरक्षता ।  
 पाकशासनिना संख्ये वार्द्धक्षत्रिर्निपातितः ॥ ७  
 एकादश चमूर्जित्वा रक्ष्यमाणं महात्मना ।  
 सत्यं चिकीर्षता पश्य हतमेनं जयद्रथम् ॥ ८  
 सिन्धुसौवीरभर्तारं दर्पपूर्णं मनस्विनम् ।  
 भक्षयन्ति शिवा गृध्रा जनार्दन जयद्रथम् ॥ ९  
 संरक्ष्यमाणं भार्याभिरनुरक्ताभिरच्युत ।  
 भषन्तो व्यपकर्षन्ति गहनं निम्नमन्तिकात् ॥ १०  
 तमेताः पर्युपासन्ते रक्षमाणा महाभुजम् ।  
 सिन्धुसौवीरगान्धारकाम्बोजयवनस्त्रियः ॥ ११  
 यदा कृष्णामुपादाय प्राद्रवत्केकयैः सह ।  
 तदैव वध्यः पाण्डूनां जनार्दन जयद्रथः ॥ १२  
 दुःशलां मानयद्भिस्तु यदा मुक्तो जयद्रथः ।  
 कथमद्य न तां कृष्ण मानयन्ति स्म ते पुनः ॥ १३  
 सैषा मम सुता बाला विलपन्ती सुदुःखिता ।  
 प्रमापयति चात्मानमाक्रोशति च पाण्डवान् ॥ १४  
 किं नु दुःखतरं कृष्ण परं मम भविष्यति ।  
 यत्सुता विधवा बाला स्नुषाश्च निहतेश्वराः ॥ १५  
 अहो धिगदुःशलां पश्य वीतशोकभयामिव ।  
 शिरो भर्तुरनासाद्य धावमानामितस्ततः ॥ १६  
 वारयामास यः सर्वान्पाण्डवान्पुत्रगृद्धिनः ।  
 स हत्वा विपुलाः सेनाः स्वयं मृत्युवशं गतः ॥ १७  
 तं मत्तमिव मातङ्गं वीरं परमदुर्जयम् ।  
 परिवार्य रुदन्त्येताः स्त्रियश्चन्द्रोपमाननाः ॥ १८

इति श्रीमहाभारते स्त्रीपर्वणि

द्वाविंशोऽध्यायः ॥ २२ ॥



२३

गान्धार्युवाच ।

एष शल्यो हतः शेते साक्षान्नकुलमातुलः ।  
 धर्मज्ञेन सता तात धर्मराजेन संयुगे ॥ १  
 यस्त्वया स्पर्धते नित्यं सर्वत्र पुरुषर्षभ ।  
 स एष निहतः शेते मद्राजो महारथः ॥ २  
 येन संगृह्यता तात रथमाधिरथेर्युधि ।  
 जयार्थं पाण्डुपुत्राणां तथा तेजोवधः कृतः ॥ ३  
 अहो धिक्पश्य शल्यस्य पूर्णचन्द्रसुदर्शनम् ।  
 मुखं पद्मपलाशाक्षं वडैरादष्टमव्रणम् ॥ ४  
 एषा चामीकराभस्य तप्तकाञ्चनसप्रभा ।  
 आस्याद्विनिःसृता जिह्वा भक्ष्यते कृष्ण पक्षिभिः ॥  
 युधिष्ठिरेण निहतं शल्यं समितिशोभनम् ।  
 रुदन्यः पर्युपासन्ते मद्राजकुलस्त्रियः ॥ ६  
 एताः सुसूक्ष्मवसना मद्राजं नरर्षभम् ।  
 क्रोशन्त्यभिसमासाद्य क्षत्रियाः क्षत्रियर्षभम् ॥ ७  
 शल्यं निपतितं नार्यः परिवार्याभितः स्थिताः ।  
 वाशिता गृष्टयः पङ्के परिमग्नमिवर्षभम् ॥ ८  
 शल्यं शरणदं शूरं पश्येनं रथसत्तमम् ।  
 शयानं वीरशयने शरैर्विशकलीकृतम् ॥ ९  
 एष शैलालयो राजा भगदत्तः प्रतापवान् ।  
 गजाङ्कुशधरः श्रेष्ठः शेते भुवि निपातितः ॥ १०  
 यस्य रुक्ममयी माला शिरस्येषा विराजते ।  
 श्वापदैर्भक्ष्यमाणस्य शोभयन्तीव मूर्धजान् ॥ ११  
 एतेन किल पार्थस्य युद्धमासीत्सुदारुणम् ।  
 लोमहर्षणमत्युग्रं शक्रस्य बलिना यथा ॥ १२  
 योधयित्वा महाबाहुरेष पार्थ धनंजयम् ।  
 संशयं गमयित्वा च कुन्तीपुत्रेण पातितः ॥ १३  
 यस्य नास्ति समो लोके शौर्ये वीर्ये च कश्चन ।

स एष निहतः शेते भीष्मो भीष्मकृदाहवे ॥ १४  
 पश्य शांतनवं कृष्ण शयानं सूर्यवर्चसम् ।  
 युगान्त इव कालेन पातितं सूर्यमम्बरात् ॥ १५  
 एष तप्त्वा रणे शत्रून्शस्त्रतापेन वीर्यवान् ।  
 नरसूर्योऽस्तमभ्येति सूर्योऽस्तमिव केशव ॥ १६  
 शरतल्पगतं वीरं धर्मे देवापिना समम् ।  
 शयानं वीरशयने पश्य शूरनिषेविते ॥ १७  
 कर्णिनालीकनाराचैरास्तीर्य शयनोत्तमम् ।  
 आविश्य शेते भगवान्स्कन्दः शरवणं यथा ॥ १८  
 अतूलपूर्णं गाङ्गेयस्त्रिभिर्बाणैः समन्वितम् ।  
 उपधायोपधानाग्र्यं दत्तं गाण्डीवधन्वना ॥ १९  
 पालयानः पितुः शान्मूर्ध्वरेता महायशाः ।  
 एष शांतनवः शेते माधवाप्रतिमो युधि ॥ २०  
 धर्मात्मा तात धर्मज्ञः पारंपर्येण निर्णये ।  
 अमर्त्य इव मर्त्यः सन्नेष प्राणानधारयत् ॥ २१  
 नास्ति युद्धे कृती कश्चिन्न विद्वान्न पराक्रमी ।  
 यत्र शांतनवो भीष्मः शेतेऽद्य निहतः परैः ॥ २२  
 स्वयमेतेन शूरेण पृच्छ्यमानेन पाण्डवैः ।  
 धर्मज्ञेनाहवे मृत्युराख्यातः सत्यवादिना ॥ २३  
 प्रनष्टः कुरुवंशश्च पुनर्येन समुद्धृतः ।  
 स गतः कुरुभिः सार्धं महाबुद्धिः पराभवम् ॥ २४  
 धर्मेषु कुरवः कं तु परिप्रक्षयन्ति माधव ।  
 गते देवव्रते स्वर्गं देवकल्पे नरर्षभे ॥ २५  
 अर्जुनस्य विनेतारमाचार्यं सात्यकेस्तथा ।  
 तं पश्य पतितं द्रोणं कुरूणां गुरुसत्तमम् ॥ २६  
 अस्त्रं चतुर्विधं वेद यथैव त्रिदशेश्वरः ।  
 भार्गवो वा महावीर्यस्तथा द्रोणोऽपि माधव ॥ २७  
 यस्य प्रसादाद्वीभत्सुः पाण्डवः कर्म दुष्करम् ।  
 चकार स हतः शेते नैनमन्त्राण्यपालयन् ॥ २८  
 यं पुरोधाय कुरव आह्वयन्ति स्म पाण्डवान् ।



सोऽयं शस्त्रभृतां श्रेष्ठो द्रोणः शस्त्रैः पृथक्कृतः ॥ २९  
यस्य निर्दहतः सेनाङ्गतिरग्रेरिवाभवत् ।  
स भूमौ निहतः शेते शान्तार्चिरिव पावकः ॥ ३०  
धनुर्मुष्टिरशीर्णश्च हस्तावापश्च माधव ।  
द्रोणस्य निहतस्यापि दृश्यते जीवतो यथा ॥ ३१  
वेदा यस्माच्च चत्वारः सर्वास्त्राणि च केशव ।  
अनपेतानि वै शूराद्यथैवादौ प्रजापतेः ॥ ३२  
वन्दनार्हा विमौ तस्य वन्दिभिर्वन्दिताौ शुभौ ।  
गोमायवो विकर्षन्ति पादौ शिष्यशतार्चितौ ॥ ३३  
द्रोणं द्रुपदपुत्रेण निहतं मधुसूदन ।  
कृपी कृपणमन्वास्ते दुःखोपहतचेतना ॥ ३४  
तां पश्य रुदतीमार्तां मुक्तकेशीमधोमुखीम् ।  
हतं पतिमुपासन्तीं द्रोणं शस्त्रभृतां वरम् ॥ ३५  
बाणैर्भिन्नतनुनाणं धृष्टद्युम्नेन केशव ।  
उपास्ते वै मृधे द्रोणं जटिला ब्रह्मचारिणी ॥ ३६  
प्रेतकृत्ये च यतते कृपी कृपणमातुरा ।  
हतस्य समरे भर्तुः सुकुमारी यशस्विनी ॥ ३७  
अग्नीनाहृत्य विधिवच्चितां प्रज्वाल्य सर्वशः ।  
द्रोणमाधाय गायन्ति त्रीणि सामानि सामगाः ॥ ३८  
किरन्ति च चितामेते जटिला ब्रह्मचारिणः ।  
धनुर्भिः शक्तिभिश्चैव रथनीडैश्च माधव ॥ ३९  
शस्त्रैश्च विविधैरन्यैर्धक्ष्यन्ते भूरितेजसम् ।  
त एते द्रोणमाधाय शंसन्ति च रुदन्ति च ॥ ४०  
सामभिस्त्रिभिरन्तःस्थैरनुशंसन्ति चापरे ।  
अग्नावभिर्मिवाधाय द्रोणं हुत्वा हुताशने ॥ ४१  
गच्छन्त्यभिमुखा गङ्गां द्रोणशिष्या द्विजातयः ।  
अपसव्यां चितिं कृत्वा पुरस्कृत्य कृपीं तदा ॥ ४२

इति महाभारते स्त्रीपर्वणि

त्रयोविंशोऽध्यायः ॥ २३ ॥

२४

गान्धार्युवाच ।

सोमदत्तसुतं पश्य युयुधानेन पातितम् ।  
वितुशमानं विहगैर्वहुभिर्मधिधान्तिके ॥ १  
पुत्रशोकाभिसंतप्तः सोमदत्तो जनार्दन ।  
युयुधानं महेष्वासं गर्हयन्निव दृश्यते ॥ २  
असौ तु भूरिश्रवसो माता शोकपरिप्लुता ।  
आश्वासयति भर्तारं सोमदत्तमनिन्दिता ॥ ३  
दिष्ट्या नेदं महाराज दारुणं भरतक्षयम् ।  
कुरुसंक्रन्दनं घोरं युगान्तमनुपश्यसि ॥ ४  
दिष्ट्या यूपध्वजं वीरं पुत्रं भूरिसहस्रदम् ।  
अनेकक्रतुयज्वानं निहतं नाद्य पश्यसि ॥ ५  
दिष्ट्या स्नुषाणामाक्रन्दे घोरं विलपितं बहु ।  
न शृणोषि महाराज सारसीनामिवार्णवे ॥ ६  
एकवस्त्रानुसंवीताः प्रकीर्णासितमूर्धजाः ।  
स्नुषास्ते परिधावन्ति हतापत्या हतेश्वराः ॥ ७  
श्वापदैर्भक्ष्यमाणं त्वमहो दिष्ट्या न पश्यसि ।  
छिन्नबाहुं नरव्याघ्रमर्जुनेन निपातितम् ॥ ८  
शलं विनिहतं संख्ये भूरिश्रवसमेव च ।  
स्नुषाश्च विधवाः सर्वा दिष्ट्या नाद्येह पश्यसि ॥ ९  
दिष्ट्या तत्काञ्चनं छत्रं यूपकेतोर्महात्मनः ।  
विनिकीर्णं रथोपस्थे सौमदत्तेन पश्यसि ॥ १०  
अमूस्तु भूरिश्रवसो भार्याः साल्यकिना हतम् ।  
परिवार्यानुशोचन्ति भर्तारमसितेक्षणाः ॥ ११  
एता विलप्य बहुलं भर्तृशोकेन कर्षिताः ।  
पतन्त्यभिमुखा भूमौ कृपणं बत केशव ॥ १२  
बीभत्सुरतिवीभत्सं कर्मदमकरोत्कथम् ।  
प्रमत्तस्य यदृच्छैत्सीद्बाहुं शूरस्य यज्वनः ॥ १३  
ततः पापतरं कर्म कृतवानपि सात्यकिः ।  
यस्मात्प्रायोपविष्टस्य प्राहार्पात्संशितात्मनः ॥ १४



एको द्वाभ्यां हतः शेषे त्वमधर्मेण धार्मिकः ।  
 इति यूपध्वजस्यैताः स्त्रियः क्रोशन्ति माधव ॥ १५  
 भार्या यूपध्वजस्यैषा करसंमितमध्यमा ।  
 कृत्वोत्सङ्गे भुजं भर्तुः कृपणं पर्यदेवयत् ॥ १६  
 अयं स रशनोत्कर्षी पीनस्तनविमर्दनः ।  
 नाभ्यूरुजघनस्पर्शी नीवीविसंसनः करः ॥ १७  
 वासुदेवस्य सांनिध्ये पार्थेनाह्लिष्टकर्मणा ।  
 युध्यतः समरेऽन्येन प्रमत्तस्य निपातितः ॥ १८  
 किं नु वक्ष्यसि संसत्सु कथासु च जनार्दन ।  
 अर्जुनस्य महत्कर्म स्वयं वा स किरीटवान् ॥ १९  
 इत्येवं गर्हयित्वैषा तूष्णीमास्ते वराङ्गना ।  
 तामेतामनुशोचन्ति सपत्न्यः स्वामिव स्तुषाम् ॥ २०  
 गान्धारराजः शकुनिर्वलवान्सत्यविक्रमः ।  
 निहतः सहदेवेन भागिनेयेन मातुलः ॥ २१  
 यः पुरा हेमदण्डाभ्यां व्यजनाभ्यां स्म वीज्यते ।  
 स एष पक्षिभिः पक्षैः शयान उपवीज्यते ॥ २२  
 यः स्म रूपाणि कुरुते शतशोऽथ सहस्रशः ।  
 तस्य मायाविनो माया दग्धाः पाण्डवतेजसा ॥ २३  
 मायया निष्कृतिप्रज्ञो जितवान्यो युधिष्ठिरम् ।  
 सभायां विपुलं राज्यं स पुनर्जीवितं जितः ॥ २४  
 शकुन्ताः शकुनिं कृष्ण समन्तात्पर्युपासते ।  
 कितवं मम पुत्राणां विनाशयोपशिक्षितम् ॥ २५  
 एतेनैतन्महद्द्वैरं प्रसक्तं पाण्डवैः सह ।  
 वधाय मम पुत्राणामात्मनः सगणस्य च ॥ २६  
 यथैव मम पुत्राणां लोकाः शस्त्रजिताः प्रभो ।  
 एवमस्यापि दुर्बुद्धेलोकाः शस्त्रेण वै जिताः ॥ २७  
 कथं च नायं तत्रापि पुत्रान्मे भ्रातृभिः सह ।  
 विरोधयेद्भुजप्रज्ञाननृजुर्मधुसूदन ॥ २८

इति महाभारते स्त्रीपर्वणि

चतुर्विंशोऽध्यायः ॥ २४ ॥

२५

गान्धार्युवाच ।

काम्बोजं पश्य दुर्धर्षं काम्बोजास्तरणोचितम् ।  
 शयानमृषभस्कन्धं हतं पांसुषु माधव ॥ १  
 यस्य क्षतजसंदिग्धौ बाहू चन्दनरूपितौ ।  
 अवेक्ष्य कृपणं भार्या विलपत्यतिदुःखिता ॥ २  
 इमौ तौ परिघप्रख्यौ बाहू शुभतलाङ्गुली ।  
 ययोर्विवरमापन्नां न रतिर्मा पुराजहत् ॥ ३  
 कां गतिं नु गमिष्यामि त्वया हीना जनेश्वर ।  
 दूरबन्धुरनाथेव अतीव मधुरस्वरा ॥ ४  
 आतपे क्लाम्यमानानां विविधानामिव स्रजाम् ।  
 क्लान्तानामपि नारीणां न श्रीर्जहति वै तनुम् ॥ ५  
 शयानमभितः शूरं कौलिङ्गं मधुसूदन ।  
 पश्य दीप्ताङ्गदयुगप्रतिबद्धमहाभुजम् ॥ ६  
 मागधानामधिपतिं जयत्सेनं जनार्दन ।  
 परिवार्य प्ररुदिता मागध्यः पश्य योषितः ॥ ७  
 आसामायतनेत्राणां सुस्वराणां जनार्दन ।  
 मनःश्रुतिहरो नादो मनो मोहयतीव मे ॥ ८  
 प्रकीर्णसर्वाभरणा रुदन्यः शोककर्षिताः ।  
 स्वास्तीर्णशयनोपेता मागध्यः शेरते भुवि ॥ ९  
 कोसलानामधिपतिं राजपुत्रं बृहद्वलम् ।  
 भर्तारं परिवार्यैताः पृथक्प्ररुदिताः स्त्रियः ॥ १०  
 अस्य गात्रगतान्बाणान्कार्ष्णिबाहुबलार्पितान् ।  
 उद्धरन्त्यसुखाविष्टा मूर्छमानाः पुनः पुनः ॥ ११  
 आसां सर्वानवद्यानामातपेन परिश्रमात् ।  
 प्रम्लाननलानिभानि भान्ति वक्त्राणि माधव ॥ १२  
 द्रोणेन निहताः शूराः शेरते रुचिराङ्गदाः ।  
 द्रोणेनाभिमुखाः सर्वे भ्रातरः पञ्च कैकयाः ॥ १३  
 तप्तकाञ्चनवर्माणस्ताम्रध्वजरथसजः ।  
 भासयन्ति महीं भासा ज्वलिता इव पावकाः ॥ १४



द्रोणेन द्रुपदं संख्ये पश्य माधव पातितम् ।  
 महाद्विपमिवारण्ये भिहेन महता हतम् ॥ १५  
 पाञ्चालराज्ञो विपुलं पुण्डरीकाक्ष पाण्डुरम् ।  
 आतपत्रं समाभाति शरदीव दिवाकरः ॥ १६  
 एतास्तु द्रुपदं वृद्धं स्नुषा भार्याश्च दुःखिताः ।  
 दग्ध्वा गच्छन्ति पाञ्चाल्यं राजानमपसव्यतः ॥ १७  
 धृष्टकेतुं महेष्वासं चेदिपुंगवमङ्गनाः ।  
 द्रोणेन निहतं शूरं हरन्ति हृतचेतसः ॥ १८  
 द्रोणास्त्रमभिहत्यैष विमर्दे मधुसूदन ।  
 महेष्वासो हतः शेते नद्या हृत इव द्रुमः ॥ १९  
 एष चेदिपतिः शूरो धृष्टकेतुर्सहारथः ।  
 शेते विनिहतः संख्ये हत्वा शत्रून्सहस्रशः ॥ २०  
 वितुद्यमानं विहगैस्तं भार्याः प्रत्युपस्थिताः ।  
 चेदिराजं हृषीकेश हतं सबलवान्धवम् ॥ २१  
 दाशार्हीपुत्रजं वीरं शयानं सत्यविक्रमम् ।  
 आरोप्याङ्के रुदन्त्येताश्चेदिराजवराङ्गनाः ॥ २२  
 अस्य पुत्रं हृषीकेश सुवक्त्रं चारुकुण्डलम् ।  
 द्रोणेन समरे पश्य निकृत्तं बहुधा शरैः ॥ २३  
 पितरं नूनमाजिस्थं युध्यमानं परैः सह ।  
 नाजहात्पृष्ठो वीरमद्यापि मधुसूदन ॥ २४  
 एवं ममापि पुत्रस्य पुत्रः पितरमन्वगात् ।  
 दुर्योधनं महाबाहो लक्ष्मणः परवीरहा ॥ २५  
 विन्दानुविन्दावायन्त्यौ पतितौ पश्य माधव ।  
 हिमान्ते पुष्पितौ शालौ मरुता गलिताविह ॥ २६  
 काञ्चनाङ्गदवर्माणौ बाणखड्गधनुर्धरौ ।  
 ऋषभप्रतिरूपाक्षौ शयानौ विमलस्रजौ ॥ २७  
 अवध्याः पाण्डवाः कृष्ण सर्व एव त्वया सह ।  
 ये मुक्ता द्रोणभीष्माभ्यां कर्णाद्वैकर्तनात्कृपात् ॥ २८  
 दुर्योधनाद्द्रोणसुतात्सैन्धवाच्च महारथात् ।  
 सोमदत्ताद्विकर्णाच्च शूराच्च कृतवर्मणः ।

ये हन्युः शस्त्रवेगेन देवानपि नरर्षभाः ॥ २९  
 त इमे निहताः संख्ये पश्य कालस्य पर्ययम् ।  
 नातिभारोऽस्ति दैवस्य ध्रुवं माधव कश्चन ।  
 यदिमे निहताः शूराः क्षत्रियैः क्षत्रियर्षभाः ॥ ३०  
 तदैव निहताः कृष्ण मम पुत्रास्तरस्विनः ।  
 यदैवाकृतकामस्त्वमुपप्लव्यं गतः पुनः ॥ ३१  
 शंतनोश्चैव पुत्रेण प्राज्ञेन विदुरेण च ।  
 तदैवोक्तास्मि मा स्नेहं कुरुष्वामसुतेष्विति ॥ ३२  
 तयोर्न दर्शनं तात मिथ्या भवितुमर्हति ।  
 अचिरेणैव मे पुत्रा भस्मीभूता जनार्दन ॥ ३३  
 वैशंपायन उवाच ।  
 इत्युक्त्वा न्यपतद्भूमौ गान्धारी शोककशिता ।  
 दुःखोपहतविज्ञाना धैर्यमुत्सृज्य भारत ॥ ३४  
 ततः कोपपरीताङ्गी पुत्रशोकपरिप्लुता ।  
 जगाम शौरिं दोषेण गान्धारी व्यथितेन्द्रिया ॥ ३५  
 गान्धार्युवाच ।  
 पाण्डवा धार्तराष्ट्राश्च दग्धाः कृष्ण परस्परम् ।  
 उपेक्षिता विनश्यन्तस्त्वया कस्माज्जनार्दन ॥ ३६  
 शक्तेन बहुभृत्येन विपुले तिष्ठता बले ।  
 उभयत्र समर्थेन श्रुतवाक्येन चैव ह ॥ ३७  
 इच्छतोपेक्षितो नाशः कुरुणां मधुसूदन ।  
 यस्मात्त्वया महाबाहो फलं तस्मादवाप्नुहि ॥ ३८  
 पतिशुश्रूषया यन्मे तपः किञ्चिदुपार्जितम् ।  
 तेन त्वां दुरवापात्मञ्शप्ये चक्रगदाधर ॥ ३९  
 यस्मात्परस्परं घ्नन्तो ज्ञातयः कुरुपाण्डवाः ।  
 उपेक्षितास्ते गोविन्द तस्माज्ज्ञातीन्वधिष्यसि ॥ ४०  
 त्वमप्युपस्थिते वर्षे षट्त्रिंशे मधुसूदन ।  
 हतज्ञातिर्हतामात्यो हतपुत्रो वनेचरः ।  
 कुत्सितेनाभ्युपायेन निधनं समवाप्स्यसि ॥ ४१  
 तवाप्येवं हतसुता निहतज्ञातिवान्धवाः ।



स्त्रियः परिपतिष्यन्ति यथैता भरतस्त्रियः ॥ ४२

वैशंपायन उवाच ।

तच्छ्रुत्वा वचनं घोरं वासुदेवो महामनाः ।

उवाच देवीं गान्धारीमीपदभ्युत्सयन्निव ॥ ४३

संहर्ता वृष्णिचक्रस्य नान्यो सद्विद्यते शुभे ।

जानेऽहमेतदप्येवं चीर्णं चरसि क्षत्रिये ॥ ४४

अवध्यास्ते नरैरन्यैरपि वा देवदानवैः ।

परस्परकृतं नाशमतः प्राप्स्यन्ति यादवाः ॥ ४५

इत्युक्तवति दाशार्हे पाण्डवास्तचेतसः ।

बभूवुर्भृशसंविघ्ना निराशाश्चापि जीविते ॥ ४६

इति श्रीमहाभारते स्त्रीपर्वणि

पञ्चविंशोऽध्यायः ॥ २५ ॥

॥ समाप्तं स्त्रीपर्वं ॥

२६

वासुदेव उवाच ।

उत्तिष्ठोत्तिष्ठ गान्धारि मा च शोके मनः कृथाः ।

तवैव ह्यपराधेन कुर्यो निधनं गताः ॥ १

या त्वं पुत्रं दुरात्मानमीर्षुमन्यन्तमानिनम् ।

दुर्योधनं पुरस्कृत्य दुष्कृतं साधु मन्यसे ॥ २

निष्ठुरं वैरपुरुषं वृद्धानां शासनातिगम् ।

कथमात्मकृतं दोषं मय्याधातुमिहेच्छसि ॥ ३

मृतं वा यदि वा नष्टं योऽतीतमनुशोचति ।

दुःखेन लभते दुःखं द्वावनर्थौ प्रपद्यते ॥ ४

तपोर्थीयं ब्राह्मणी धत्त गर्भं

गौर्वोढारं धावितारं तुरंगी ।

शूद्रा दासं पशुपालं तु वैश्या

वधार्थीयं त्वद्विधा राजपुत्री ॥ ५

वैशंपायन उवाच ।

तच्छ्रुत्वा वासुदेवस्य पुनरुक्तं वचोऽप्रियम् ।

तूष्णीं बभूव गान्धारी शोकव्याकुललोचना ॥ ६

धृतराष्ट्रस्तु राजर्षिर्निगृह्याबुद्धिजं तमः ।

पर्यपृच्छत धर्मात्मा धर्मराजं युधिष्ठिरम् ॥ ७

जीवतां परिमाणज्ञः सैन्यानामसि पाण्डव ।

हतानां यदि जानीषे परिमाणं वदस्व मे ॥ ८

युधिष्ठिर उवाच ।

दशायुतानामयुतं सहस्राणि च विंशतिः ।

कोट्यः षष्टिश्च षट् चैव येऽस्मिन् राजमृषे हताः ॥ ९

अलक्ष्याणां तु वीराणां सहस्राणि चतुर्दश ।

दश चान्यानि राजेन्द्र शतं षष्टिश्च पञ्च च ॥ १०

धृतराष्ट्र उवाच ।

युधिष्ठिर गतिं कां ते गताः पुरुषसत्तमाः ।

आचक्ष्व मे महाबाहो सर्वज्ञो ह्यसि मे मतः ॥ ११

युधिष्ठिर उवाच ।

यैर्हुतानि शरीराणि हृष्टैः परमसंयुगे ।

देवराजसमाल्लोकान्गतास्ते सत्यविक्रमाः ॥ १२

ये त्वहृष्टेन मनसा मर्तव्यमिति भारत ।

युध्यमाना हताः संख्ये ते गन्धर्वैः समागताः ॥ १३

ये तु संग्रामभूमिष्ठा याचमानाः पराङ्मुखाः ।

श्लेष्णे निधनं प्राप्ता गतास्ते गुह्यकान्प्रति ॥ १४

पीड्यमानाः परैर्ये तु हीयमाना निरायुधाः ।

ह्रीनिषेधा महात्मानः परानभिमुखा रणे ॥ १५

छिद्यमानाः शितैः शस्त्रैः क्षत्रधर्मपरायणाः ।

गतास्ते ब्रह्मसदनं हता वीराः सुवर्चसः ॥ १६

ये तत्र निहता राजन्नन्तरायोधनं प्रति ।

यथाकथंचित्ते राजन्संप्राप्ता उत्तरान्कुरुन् ॥ १७

धृतराष्ट्र उवाच ।

केन ज्ञानबलेनैवं पुत्र पश्यसि सिद्धवत् ।

तन्मे वद महाबाहो श्रोतव्यं यदि वै मया ॥ १८



## युधिष्ठिर उवाच ।

निदेशाद्भवतः पूर्वं दत्ते विचरता मया ।  
तीर्थयात्राप्रसङ्गेन संप्राप्तोऽयमनुग्रहः ॥ १९  
देवर्षिर्लोमशो दृष्टस्ततः प्राप्तोऽस्म्यनुस्मृतिम् ।  
दिव्यं चक्षुरपि प्राप्तं ज्ञानयोगेन वै पुरा ॥ २०

## धृतराष्ट्र उवाच ।

येऽत्रानाथा जनस्यास्य सनाथा ये च भारत ।  
कञ्चित्तेषां शरीराराणि धक्ष्यन्ति विधिपूर्वकम् ॥ २१  
न येषां सन्ति कर्तारो न च येऽत्राहिताग्नयः ।  
वयं च कस्य कुर्यामो बहुत्वात्तात कर्मणः ॥ २२  
यान्सुपर्णाश्च गृध्राश्च विकर्षन्ति ततस्ततः ।  
तेषां तु कर्मणा लोका भविष्यन्ति युधिष्ठिर ॥ २३

## वैशंपायन उवाच ।

एवमुक्तो महाप्राज्ञः कुन्तीपुत्रो युधिष्ठिरः ।  
आदिदेश सुधर्माणं धौम्यं सूतं च संजयम् ॥ २४  
विदुरं च महाबुद्धिं युयुत्सुं चैव कौरवम् ।  
इन्द्रसेनमुखांश्चैव भृत्यान्सूतांश्च सर्वशः ॥ २५  
भवन्तः कारयन्त्वेषां प्रेतकार्याणि सर्वशः ।  
यथा चानाथवर्त्किचिच्छरीरं न विनश्यति ॥ २६  
शासनाद्धर्मराजस्य क्षत्ता सूतश्च संजयः ।  
सुधर्मा धौम्यसहित इन्द्रसेनादयस्तथा ॥ २७  
चन्दनागुरुकाष्ठानि तथा कालीयकान्युत ।  
घृतं तैलं च गन्धांश्च क्षौमाणि वसनानि च ॥ २८  
समाहृत्य महार्हाणि दारुणां चैव संचयान् ।  
रथांश्च मृदितांस्तत्र नानाप्रहरणानि च ॥ २९  
चिताः कृत्वा प्रयत्नेन यथामुख्यान्नराधिपान् ।  
दाहयामासुरव्यग्रा विधिदृष्टेन कर्मणा ॥ ३०  
दुर्योधनं च राजानं भ्रातृन्नास्य शताधिकान् ।  
शल्यं शलं च राजानं भूरिश्रवसमेव च ॥ ३१

जयद्रथं च राजानमभिमन्युं च भारत ।  
दौःशासनिं लक्ष्मणं च धृष्टकेतुं च पार्थिवम् ॥ ३२  
बृहन्तं सोमदत्तं च सृञ्जयांश्च शताधिकान् ।  
राजानं क्षेमधन्वानं विराटद्रुपदौ तथा ॥ ३३  
शिखण्डिनं च पाञ्चाल्यं धृष्टद्युम्नं च पार्षतम् ।  
युधामन्युं च विक्रान्तमुत्तमौजसमेव च ॥ ३४  
कौसल्यं द्रौपदेयांश्च शकुनिं चापि सौबलम् ।  
अचलं वृषकं चैव भगदत्तं च पार्थिवम् ॥ ३५  
कर्णं वैकर्तनं चैव सहपुत्रममर्षणम् ।  
केकयांश्च महेष्वासांश्छिगतांश्च महारथान् ॥ ३६  
घटोत्कचं राक्षसेन्द्रं बकभ्रातरमेव च ।  
अलम्बुसं च राजानं जलसंधं च पार्थिवम् ॥ ३७  
अन्यांश्च पार्थिवान्राजञ्शतशोऽथ सहस्रशः ।  
घृतधाराहुतैर्दीप्तैः पावकैः समदाहयन् ॥ ३८  
पितृमेधाश्च केषांचिदवर्तन्त महात्मनाम् ।  
सामभिश्चाप्यगायन्त तेऽन्वशोच्यन्त चामरैः ॥ ३९  
साम्नामृचां च नादेन स्त्रीणां च रुदितस्वनैः ।  
कश्मलं सर्वभूतानां निशायां समपद्यत ॥ ४०  
ते विधूमाः प्रदीप्ताश्च दीप्यमानाश्च पावकाः ।  
नभसीवान्वदृश्यन्त ग्रहास्तन्वभ्रसंवृताः ॥ ४१  
ये चाप्यनाथास्तत्रासन्नानादेशसमागताः ।  
तांश्च सर्वान्समानाय्य राशीन्कृत्वा सहस्रशः ॥ ४२  
चित्वा दारुभिरव्यग्रः प्रभूतैः स्नेहतापितैः ।  
दाहयामास विदुरो धर्मराजस्य शासनात् ॥ ४३  
कारयित्वा क्रियास्तेषां कुरुराजो युधिष्ठिरः ।  
धृतराष्ट्रं पुरस्कृत्य गङ्गामभिमुखोऽगमत् ॥ ४४

इति श्रीमहाभारते स्त्रीपर्वणि

षड्विंशोऽध्यायः ॥ २६ ॥

॥ श्राद्धपर्व समाप्तम् ॥



२७

वैशंपायन उवाच ।

ते समासाद्य गङ्गां तु शिवां पुण्यजनोचिताम् ।  
 हृदिनीं वप्रसंपन्नां महानूपां महावनाम् ॥ १  
 भूषणान्युत्तरीयाणि वेष्टनान्यवमुच्य च ।  
 ततः पितृणां पौत्राणां भ्रातृणां स्वजनस्य च ॥ २  
 पुत्राणामार्यकाणां च पतीनां च कुरुस्त्रियः ।  
 उदकं चक्रिरे सर्वा रुदन्त्यो भृशदुःखिताः ।  
 सुहृदां चापि धर्मज्ञाः प्रचक्रुः सलिलक्रियाः ॥ ३  
 उदके क्रियमाणे तु वीराणां वीरपत्निभिः ।  
 सूपतीर्थाभवद्गङ्गा भूयो विप्रससार च ॥ ४  
 तन्महोदधिसंकाशं निरानन्दमनुस्सवम् ।  
 वीरपत्नीभिराकीर्णं गङ्गातीरमशोभत ॥ ५  
 ततः कुन्ती महाराज सहसा शोककर्शिता ।  
 रुदती मन्दया वाचा पुत्रान्वचनमब्रवीत् ॥ ६  
 यः स शूरो महेष्वासो रथयूथपयूथपः ।  
 अर्जुनेन हतः संख्ये वीरलक्षणलक्षितः ॥ ७  
 यं सूतपुत्रं मन्यध्वं राधेयमिति पाण्डवाः ।  
 यो व्यराजच्चमूमध्ये दिवाकर इव प्रभुः ॥ ८  
 प्रत्ययुध्यत यः सर्वान्पुरा वः सपदानुगान् ।  
 दुर्योधनबलं सर्वं यः प्रकर्षन्व्यरोचत ॥ ९  
 यस्य नास्ति समो वीर्ये पृथिव्यामपि कश्चन ।  
 सत्यसंधस्य शूरस्य संग्रामेष्वपलायिनः ॥ १०  
 कुरुध्वमुदकं तस्य भ्रातुरक्लिष्टकर्मणः ।  
 स हि वः पूर्वजो भ्राता भास्करान्मय्यजायत ।  
 कुण्डली कवची शूरो दिवाकरसमप्रभः ॥ ११  
 श्रुत्वा तु पाण्डवाः सर्वे मातुर्वचनमप्रियम् ।  
 कर्णमेवानुशोचन्त भूयश्चार्ततराभवन् ॥ १२  
 ततः स पुरुषव्याघ्रः कुन्तीपुत्रो युधिष्ठिरः ।

उवाच मातरं वीरो निःश्वसन्नैव पन्नगः ॥ १३  
 यस्येषुपातमासाद्य नान्यस्तिष्ठेद्वनंजयात् ।  
 कथं पुत्रो भवत्यां स देवगर्भः पुराभवत् ॥ १४  
 यस्य बाहुप्रतापेन तापिताः सर्वतो वयम् ।  
 तमग्निमिव वस्त्रेण कथं छादितवत्यसि ।  
 यस्य बाहुबलं घोरं धार्तराष्ट्ररूपासितम् ॥ १५  
 नान्यः कुन्तीसुतात्कर्णादगृह्णाद्रथिनां रथी ।  
 स नः प्रथमजो भ्राता सर्वशस्त्रभृतां वरः ।  
 असूत तं भवत्यग्रे कथमद्भुतविक्रमम् ॥ १६  
 अहो भवत्या मन्त्रस्य पिधानेन वयं हताः ।  
 निधनेन हि कर्णस्य पीडिताः स्म सवान्धवाः ॥ १७  
 अभिमन्योर्विनाशेन द्रौपदेयवधेन च ।  
 पाञ्चालानां च नाशेन कुरुणां पतनेन च ॥ १८  
 ततः शतगुणं दुःखमिदं मामस्पृशद्भृशम् ।  
 कर्णमेवानुशोचन् हि दह्याम्यग्राविवाहितः ॥ १९  
 न हि स्म किञ्चिदप्राप्यं भवेदपि दिवि स्थितम् ।  
 न च स्म वैशसं घोरं क्रौरवान्तकरं भवेत् ॥ २०  
 एवं विलप्य बहुलं धर्मराजो युधिष्ठिरः ।  
 विनदञ्जनकै राजञ्चकारास्योदकं प्रभुः ॥ २१  
 ततो विनेदुः सहसा स्त्रीपुंसास्तत्र सर्वशः ।  
 अभितो ये स्थितास्तत्र तस्मिन्नुदककर्मणि ॥ २२  
 तत आनाययामास कर्णस्य सपरिच्छदम् ।  
 स्त्रियः कुरुपतिर्धोमान्भ्रातुः प्रेम्णा युधिष्ठिरः ॥ २३  
 स ताभिः सह धर्मात्मा प्रेतकृत्यमनन्तरम् ।  
 कृत्वोत्तार गङ्गायाः सलिलादाकुलेन्द्रियः ॥ २४  
 इति श्रीमहाभारते स्त्रीपर्वणि सप्तविंशोऽध्यायः ॥ २७ ॥

॥ समाप्तं जलप्रदानिकपर्व ॥

॥ समाप्तं स्त्रीपर्व ॥

॥ समाप्तं स्त्रीपर्व ॥



## शान्तिपर्व

१

वैशंपायन उवाच ।

कृतोदकास्ते सुहृदां सर्वेषां पाण्डुनन्दनाः ।  
 विदुरो धृतराष्ट्रश्च सर्वाश्च भरतस्त्रियः ॥ १  
 तत्र ते सुमहात्मानो न्यवसन्कुरुनन्दनाः ।  
 शौचं निवर्तयिष्यन्तो मासमेकं बहिः पुरात् ॥ २  
 कृतोदकं तु राजानं धर्मात्मानं युधिष्ठिरम् ।  
 अभिजग्मुर्महात्मानः सिद्धा ब्रह्मर्षिसत्तमाः ॥ ३  
 द्वैपायनो नारदश्च देवलश्च महानृषिः ।  
 देवस्थानश्च कण्वश्च तेषां शिष्याश्च सत्तमाः ॥ ४  
 अन्ये च वेदविद्वांसः कृतप्रज्ञा द्विजातयः ।  
 गृहस्थाः स्नातकाः सर्वे ददृशुः कुरुसत्तमम् ॥ ५  
 अभिगम्य महात्मानः पूजिताश्च यथाविधि ।  
 आसनेषु महाहर्षेषु विविशुस्ते महर्षयः ॥ ६  
 प्रतिगृह्य ततः पूजां तत्कालसदृशीं तदा ।  
 पर्युपासन्यथान्यायं परिवार्य युधिष्ठिरम् ॥ ७  
 पुण्ये भागीरथीतीरे शोकव्याकुलचेतसम् ।  
 आश्वासयन्तो राजानं विप्राः शतसहस्रशः ॥ ८  
 नारदस्त्वब्रवीत्काले धर्मात्मानं युधिष्ठिरम् ।  
 विचार्य मुनिभिः सार्धं तत्कालसदृशं वचः ॥ ९  
 भवतो बाहुवीर्येण प्रसादान्माधवस्य च ।  
 जितेयमवनिः कृत्स्ना धर्मेण च युधिष्ठिर ॥ १०  
 दिष्टया मुक्ताः स्म संग्रामादस्मालोकभयंकरात् ।  
 क्षत्रधर्मरतश्चापि कञ्चिन्मोदसि पाण्डव ॥ ११

कञ्चिच्च निहतामित्रः ग्रीणासि सुहृदो नृप ।  
 कञ्चिच्छ्रियमिमां प्राप्य न त्वां शोकः प्रबाधते ॥ १२

युधिष्ठिर उवाच ।

विजितेयं मही कृत्स्ना कृष्णबाहुबलाश्रयात् ।  
 ब्राह्मणानां प्रसादेन भीमार्जुनबलेन च ॥ १३  
 इदं तु मे महद्दुःखं वर्तते हृदि नित्यदा ।  
 कृत्वा ज्ञातिक्षयमिमं महान्तं लोभकारितम् ॥ १४  
 सौभद्रं द्रौपदेयांश्च घातयित्वा प्रियान्मुतान् ।  
 जयोऽयमजयाकारो भगवन्प्रतिभाति मे ॥ १५  
 किं नु वक्ष्यति वार्ष्णेयी वधूर्मे मधुसूदनम् ।  
 द्वारकावासिनी कृष्णमितः प्रतिगतं हरिम् ॥ १६  
 द्रौपदी हतपुत्रेयं कृपणा हतबान्धवा ।  
 अस्मत्प्रियहिते युक्ता भूयः पीडयतीव माम् ॥ १७  
 इदमन्यच्च भगवन्त्यत्त्वां वक्ष्यामि नारद ।  
 मन्त्रसंवरणेनास्मि कुन्त्या दुःखेन योजितः ॥ १८  
 योऽसौ नागायुतबलो लोकेऽप्रतिरथो रणे ।  
 सिंहखेलगतिर्धौमिन्मृगणी दान्तो यतव्रतः ॥ १९  
 आश्रयो धार्तराष्ट्राणां मानी तीक्ष्णपराक्रमः ।  
 अमर्षी नित्यसंरम्भी क्षेप्तास्माकं रणे रणे ॥ २०  
 शीघ्रास्त्रिभ्रयोधी च कृती चाद्भुतविक्रमः ।  
 गूढोत्पन्नः सुतः कुन्त्या भ्रातास्माकं च सोदरः ॥ २१  
 तोयकर्मणि यं कुन्ती कथयामास सूर्यजम् ।  
 पुत्रं सर्वगुणोपेतमवकीर्णं जले पुरा ॥ २२



यं सूतपुत्रं लोकोऽयं राधेयं चाप्यमन्यत ।  
 स ज्येष्ठपुत्रः कुन्त्या वै भ्रातास्माकं च मातृजः ॥ २३  
 अजानता मया संख्ये राज्यलुब्धेन घातितः ।  
 तन्मे दहति गात्राणि तूलाशिमिवानलः ॥ २४  
 न हि तं वेद पार्थोऽपि भ्रातरं श्वेतवाहनः ।  
 नाहं न भीमो न यमौ स त्वस्मान्वेद सुव्रतः ॥ २५  
 गता किल पृथा तस्य सकाशमिति नः श्रुतम् ।  
 अस्माकं शमकामा वै त्वं च पुत्रो ममेत्यथ ॥ २६  
 पृथाया न कृतः कामस्तेन चापि महात्मना ।  
 अतिपश्चादिदं मातर्यवोचदिति नः श्रुतम् ॥ २७  
 न हि शक्याम्यहं त्यक्तुं नृपं दुर्योधनं रणे ।  
 अनार्यं च नृशंसं च कृतघ्नं च हि मे भवेत् ॥ २८  
 युधिष्ठिरेण संधिं च यदि कुर्यां मते तव ।  
 भीतो रणे श्वेतवाहादिति मां संस्यते जनः ॥ २९  
 सोऽहं निर्जित्य समरे विजयं सहकेशवम् ।  
 संधास्ये धर्मपुत्रेण पश्चादिति च सोऽब्रवीत् ॥ ३०  
 तमवोचत्किल पृथा पुनः पृथुलवक्षसम् ।  
 चतुर्णामभयं देहि कामं युध्यस्व फल्गुनम् ॥ ३१  
 सोऽब्रवीन्मातरं धीमान्वेपमानः कृताञ्जलिः ।  
 प्राप्तान्विषह्नांश्चतुरो न हनिष्यामि ते सुतान् ॥ ३२  
 पञ्चैव हि सुता मातर्भविष्यन्ति हि ते ध्रुवम् ।  
 सकर्णा वा हते पार्थे सार्जुना वा हते मयि ॥ ३३  
 तं पुत्रगृद्धिनी भूयो माता पुत्रमथाब्रवीत् ।  
 भ्रातॄणां स्वस्ति कुर्वीथा येषां स्वस्ति चिकीर्षसि ॥ ३४  
 तमेवमुक्त्वा तु पृथा विसृज्योपययौ गृहान् ।  
 सोऽर्जुनेन हतो वीरो भ्राता भ्रात्रा सहोदरः ॥ ३५  
 न चैव विवृतो मन्त्रः पृथायास्तस्य वा मुने ।  
 अथ शूरो महेष्वासः पार्थेनासौ निपातितः ॥ ३६  
 अहं त्वज्ञासिषं पश्चात्स्वसोदर्यं द्विजोत्तम ।  
 पूर्वजं भ्रातरं कर्णं पृथाया वचनात्प्रभो ॥ ३७

तेन मे दूयतेऽतीव हृदयं भ्रातृघातिनः ।  
 कर्णार्जुनसहायोऽहं जयेयमपि वासवम् ॥ ३८  
 सभायां ह्रिद्यमानस्य धार्तराष्ट्रैर्दुरात्मभिः ।  
 सहस्रोत्पतितः क्रोधः कर्णं दृष्ट्वा प्रशाम्यति ॥ ३९  
 यदा ह्यस्य गिरो रूक्षाः शृणोमि कटुकोदयाः ।  
 सभायां गदतो द्यूते दुर्योधनहितैषिणः ॥ ४०  
 तदा नश्यति मे क्रोधः पादौ तस्य निरीक्ष्य ह ।  
 कुन्त्या हि सहशौ पादौ कर्णस्येति मतिर्मम ॥ ४१  
 सादृश्यहेतुमन्विच्छन्पृथायास्तव चैव ह ।  
 कारणं नाधिगच्छामि कथंचिदपि चिन्तयन् ॥ ४२  
 कथं नु तस्य संग्रामे पृथिवी चक्रमग्रसत् ।  
 कथं च शप्तो भ्राता मे तत्त्वं वक्तुमिहार्हसि ॥ ४३  
 श्रोतुमिच्छामि भगवंस्त्वत्तः सर्वं यथातथम् ।  
 भवान्हि सर्वविद्विद्वाल्लोके वेद कृताकृतम् ॥ ४४

इति श्रीमहाभारते शान्तिपर्वणि

प्रथमोऽध्यायः ॥ १ ॥

२

वैशंपायन उवाच ।

स एवमुक्तस्तु मुनिर्नारदो वदतां वरः ।  
 कथयामास तत्सर्वं यथा शप्तः स सूतजः ॥ १  
 एवमेतन्महाबाहो यथा वदसि भारत ।  
 न कर्णार्जुनयोः किंचिदविषह्यं भवेद्रणे ॥ २  
 गुह्यमेतत्तु देवानां कथयिष्यामि ते नृप ।  
 तन्निबोध महाराज यथा वृत्तमिदं पुरा ॥ ३  
 क्षत्रं स्वर्गं कथं गच्छेच्छलपूतमिति प्रभो ।  
 संघर्षजननस्तस्मात्कन्यागर्भां विनिर्मितः ॥ ४  
 स बालस्तेजसा युक्तः सूतपुत्रत्वमागतः ।  
 चकाराङ्गिरसां श्रेष्ठे धनुर्वेदं गुरौ तव ॥ ५  
 स बलं भीमसेनस्य फल्गुनस्य च लाघवम् ।  
 बुद्धिं च तव राजेन्द्र यमयोर्विनयं तथा ॥ ६



सख्यं च वासुदेवेन बाल्ये गाण्डीवधन्वनः ।  
 प्रजानामनुरागं च चिन्तयानो व्यदह्यत ॥ ७  
 स सख्यमगमद्बाल्ये राज्ञा दुर्योधनेन वै ।  
 युष्माभिर्नित्यसंदिष्टो दैवाच्चापि स्वभावतः ॥ ८  
 विद्याधिकमथालक्ष्य धनुर्वेदे धनंजयम् ।  
 द्रोणं रहस्युपागम्य कर्णो वचनमब्रवीत् ॥ ९  
 ब्रह्मास्त्रं वेत्तुमिच्छामि सरहस्यनिवर्तनम् ।  
 अर्जुनेन समो युद्धे भवेयमिति मे मतिः ॥ १०  
 समः पुत्रेषु च स्नेहः शिष्येषु च तव ध्रुवम् ।  
 त्वत्प्रसादान्न मां ब्रूयुरकृतास्त्रं विचक्षणाः ॥ ११  
 द्रोणस्तथोक्तः कर्णेन सापेक्षः फल्गुनं प्रति ।  
 दौरात्म्यं चापि कर्णस्य विदित्वा तमुवाच ह ॥ १२  
 ब्रह्मास्त्रं ब्राह्मणो विद्याद्यथायच्चरितव्रतः ।  
 क्षत्रियो वा तपस्वी यो नान्यो विद्यात्कथंचन ॥ १३  
 इत्युक्तोऽङ्गिरसां श्रेष्ठमामन्त्र्य प्रतिपूज्य च ।  
 जगाम सहसा रामं महेन्द्रं पर्वतं प्रति ॥ १४  
 स तु राममुपागम्य शिरसाभिप्रणम्य च ।  
 ब्राह्मणो भार्गवोऽस्मीति गौरवेणाभ्यगच्छत् ॥ १५  
 रामस्तं प्रतिजग्राह पृष्ठा गोत्रादि सर्वशः ।  
 उष्यतां स्वागतं चेति प्रीतिमांश्चाभवद्भृशम् ॥ १६  
 तत्र कर्णस्य वसतो महेन्द्रे पर्वतोत्तमे ।  
 गन्धर्वै राक्षसैर्यक्षैर्देवैश्चासीत्समागमः ॥ १७  
 स तत्रेष्वस्त्रमकरोद्भृगुश्रेष्ठाद्यथाविधि ।  
 प्रियश्चाभवदत्यर्थं देवगन्धर्वरक्षसाम् ॥ १८  
 स कदाचित्समुद्रान्ते विचरन्नाश्रमन्तिके ।  
 एकः खड्गधनुष्पाणिः परिचक्राम सूतजः ॥ १९  
 सोऽग्निहोत्रप्रसक्तस्य कस्यचिद्ब्रह्मवादिनः ।  
 जघानाज्ञानतः पार्थ होमधेनुं यदृच्छया ॥ २०  
 तदज्ञानकृतं मत्वा ब्राह्मणाय न्यवेदयत् ।  
 कर्णः प्रसादयंश्चैनमिदमित्यब्रवीद्वचः ॥ २१

अबुद्धिपूर्वं भगवन्धेनुरेषा हता तव ।  
 मया तत्र प्रसादं मे कुरुष्वेति पुनः पुनः ॥ २२  
 तं स विप्रोऽब्रवीत्क्रुद्धो वाचा निर्भर्त्सयन्निव ।  
 दुराचार वधार्हस्त्वं फलं प्राप्नुहि दुर्मते ॥ २३  
 येन विस्पर्धसे नित्यं यदर्थं घटसेऽनिशम् ।  
 युध्यतस्तेन ते पाप भूमिश्चक्रं ग्रसिष्यति ॥ २४  
 ततश्चक्रे महीप्रस्ते मूर्धानं ते विचेतसः ।  
 पातयिष्यति विक्रम्य शत्रुर्गच्छ नराधम ॥ २५  
 यथेयं गौर्हता मूढ प्रमत्तेन त्वया मम ।  
 प्रमत्तस्यैवमेवान्यः शिरस्ते पातयिष्यति ॥ २६  
 ततः प्रसादयामास पुनस्तं द्विजसत्तमम् ।  
 गोभिर्धनैश्च रत्नैश्च स चैनं पुनरब्रवीत् ॥ २७  
 नेदं मद्ब्रूयाहृतं कुर्यात्सर्वलोकोऽपि वै मृषा ।  
 गच्छ वा तिष्ठ वा यद्वा कार्यं ते तत्समाचार ॥ २८  
 इत्युक्तो ब्राह्मणेनाथ कर्णो दैन्यादधोमुखः ।  
 राममभ्यागमद्भीतस्तदेव मनसा स्मरन् ॥ २९

इति श्रीमहाभारते शान्तिपर्वणि

द्वितीयोऽध्यायः ॥ २ ॥

३

नारद उवाच ।

कर्णस्य बाहुवीर्येण प्रश्रयेण दमेन च ।  
 तुतोष भृगुशार्दूलो गुरुशुश्रूषया तथा ॥ १  
 तस्मै स विधिवत्कृत्स्नं ब्रह्मास्त्रं सनिवर्तनम् ।  
 प्रोवाचाखिलमन्यग्रं तपस्वी सुतपस्विने ॥ २  
 विदितास्त्रस्ततः कर्णो रममाणोऽऽश्रमे भृगोः ।  
 चकार वै धनुर्वेदे यत्नमद्भुतविक्रमः ॥ ३  
 ततः कदाचिद्रामस्तु चरन्नाश्रममन्तिकात् ।  
 कर्णेन सहितो धीमानुपवासेन कर्षितः ॥ ४  
 सुष्वाप जामदग्न्यो वै विस्त्रम्भोत्पन्नसौहृदः ।  
 कर्णस्योत्सङ्ग आधाय शिरः क्लान्तमना गुरुः ॥ ५



अथ कृमिः श्लेष्ममयो मांसशोणितभोजनः ।  
 दारुणो दारुणस्पर्शः कर्णस्याभ्याशमागमत् ॥ ६  
 स तस्योरुमथासाद्य विभेद रुधिराशनः ।  
 न चैनमशक्तक्षेमं हन्तुं वापि गुरोर्भयात् ॥ ७  
 संदश्यमानोऽपि तथा कृमिणा तेन भारत ।  
 गुरुप्रबोधशङ्की च तमुपैक्षत सूतजः ॥ ८  
 कर्णस्तु वेदनां धैर्यादसह्यां विनिगृह्यताम् ।  
 अकम्पन्नव्यथंश्चैव धारयामास भार्गवम् ॥ ९  
 यदा तु रुधरेणाङ्गे परिस्पृष्टो भृगूद्वहः ।  
 तदाबुध्यत तेजस्वी संतप्तश्चेदमब्रवीत् ॥ १०  
 अहोऽस्म्यशुचितां प्राप्तः किमिदं क्रियते त्वया ।  
 कथयस्व भयं त्यक्त्वा याथातथ्यमिदं मम ॥ ११  
 तस्य कर्णस्तदाचष्ट कृमिणा परिभक्षणम् ।  
 ददर्श रामस्तं चापि कृमिं सूकरसंनिभम् ॥ १२  
 अष्टपादं तीक्ष्णदंष्ट्रं सूचीभिरिव संवृतम् ।  
 रोमभिः संनिरुद्धाङ्गमलर्कं नाम नामतः ॥ १३  
 स दृष्टमात्रो रामेण कृमिः प्राणानवासृजत् ।  
 तस्मिन्नेवासृक्संक्षिप्ते तदद्भुतमिवाभवत् ॥ १४  
 ततोऽन्तरिक्षे ददृशे विश्वरूपः करालवान् ।  
 राक्षसो लोहितग्रीवः कृष्णाङ्गो मेघवाहनः ॥ १५  
 स रामं प्राञ्जलिर्भूत्वा बभाषे पूर्णमानसः ।  
 स्वस्ति ते भृगुशार्दूल गमिष्यामि यथागतम् ॥ १६  
 मोक्षितो नरकादस्मि भवता मुनिसत्तम ।  
 भद्रं च तेऽस्तु नन्दिश्च प्रियं मे भवता कृतम् ॥ १७  
 तमुवाच महाबाहुर्जामदग्न्यः प्रतापवान् ।  
 कस्त्वं कस्माच्च नरकं प्रतिपन्नो ब्रवीहि तत् ॥ १८  
 सोऽब्रवीदहमासं प्राग्गृत्सो नाम महासुरः ।  
 पुरा देवयुगे तात भृगोस्तुल्यवया इव ॥ १९  
 सोऽहं भृगोः सुदयितां भार्यामपहरं बलात् ।  
 महर्षेरमिशापेन कृमिभूतोऽपतं भुवि ॥ २०

अब्रवीत्तु स मां क्रोधात्तव पूर्वपितामहः ।  
 मूत्रश्लेष्माशनः पाप निरयं प्रतिपत्स्यसे ॥ २१  
 शापस्यान्तो भवेद्ब्रह्मन्नित्येवं तमथानुवम् ।  
 भविता भार्गवे राम इति मामब्रवीद्भृगुः ॥ २२  
 सोऽहमेतां गतिं प्राप्तो यथा नकुशलं तथा ।  
 त्वया साधो समागम्य विमुक्तः पापयोनितः ॥ २३  
 एवमुक्त्वा नमस्कृत्य ययौ रामं महासुरः ।  
 रामः कर्णं तु सक्रोधमिदं वचनमब्रवीत् ॥ २४  
 अतिदुःखमिदं मूढ न जातु ब्राह्मणः सहेत् ।  
 क्षत्रियस्यैव ते धैर्यं कामया सत्यमुच्यताम् ॥ २५  
 तमुवाच ततः कर्णः शापभीतः प्रसादयन् ।  
 ब्रह्मक्षत्रान्तरे सूतं जातं मां विद्धि भार्गव ॥ २६  
 राघेयः कर्ण इति मां प्रवदन्ति जना भुवि ।  
 प्रसादं कुरु मे ब्रह्मन्नल्लुब्धस्य भार्गव ॥ २७  
 पिता गुरुर्न संदेहो वेदविद्याप्रदः प्रभुः ।  
 अतो भार्गव इत्युक्तं मया गोत्रं तवान्तिके ॥ २८  
 तमुवाच भृगुश्रेष्ठः सरोषः प्रहसन्निव ।  
 भूमौ निपतितं दीनं वेषमानं कृताञ्जलिम् ॥ २९  
 यस्मान्मिथ्योपचरितो अल्लोभादिह त्वया ।  
 तस्मादेतद्धि ते मूढ ब्रह्मास्त्रं प्रतिभास्यति ॥ ३०  
 अन्यत्र वधकालात्ते सदृशेन समेषुषः ।  
 अब्राह्मणे न हि ब्रह्म ध्रुवं तिष्ठेत्कदाचन ॥ ३१  
 गच्छेदानीं न ते स्थानमनृतस्येह विद्यते ।  
 न त्वया सदृशो युद्धे भविता क्षत्रियो भुवि ॥ ३२  
 एवमुक्तस्तु रामेण न्यायेनोपजगाम सः ।  
 दुर्योधनमुपागम्य कृतास्त्रोऽस्मीति चाब्रवीत् ॥ ३३

इति श्रीमहाभारते शान्तिपर्वणि

तृतीयोऽध्यायः ॥ ३ ॥



४

नारद उवाच ।

कर्णस्तु समवाप्यैतदस्त्रं भार्गवतन्दनात् ।  
 दुर्योधनेन सहितो मुमुक्षु भरतर्षभ ॥ १  
 ततः कदाचिद्राजानः समाजग्मुः स्वयंवरे ।  
 कलिङ्गविषये राजन्राज्ञश्चित्राङ्गदस्य च ॥ २  
 श्रीमद्राजपुरं नाम नगरं तत्र भारत ।  
 राजानः शतशस्तत्र कन्यार्थं समुपागमन् ॥ ३  
 श्रुत्वा दुर्योधनस्तत्र समेतान्सर्वपार्थिवान् ।  
 रथेन काञ्चनाङ्गेन कर्णेन सहितो ययौ ॥ ४  
 ततः स्वयंवरे तस्मिन्संप्रवृत्ते महोत्सवे ।  
 समापेतुर्नृपतयः कन्यार्थं नृपसत्तम ॥ ५  
 शिशुपालो जरासंधो भीष्मको बक्र एव च ।  
 कपोतरोमा नीलश्च रुक्मी च दृढविक्रमः ॥ ६  
 सुगालश्च महाराज स्त्रीराज्याधिपतिश्च यः ।  
 अशोकः शतधन्वा च भोजो वीरश्च नामतः ॥ ७  
 एते चान्ये च बहवो दक्षिणां दिशमाश्रिताः ।  
 म्लेच्छाचार्याश्च राजानः प्राच्योदीच्याश्च भारत ॥ ८  
 काञ्चनाङ्गदिनः सर्वे बह्वजाम्भूनदस्त्रजः ।  
 सर्वे भास्वरदेहाश्च व्याघ्रा इव महोत्कटाः ॥ ९  
 ततः समुपविष्टेषु तेषु राजसु भारत ।  
 विवेश रङ्गं सा कन्या धात्रीवर्षधरान्विता ॥ १०  
 ततः संश्राव्यमाणेषु राज्ञां नामसु भारत ।  
 अत्यक्रामद्वार्तराष्ट्रं सा कन्या वरवर्णिनी ॥ ११  
 दुर्योधनस्तु कौरव्यो नामर्षयत लङ्घनम् ।  
 प्रत्यपेधच्च तां कन्यामसत्कृत्य नराधिपान् ॥ १२  
 स वीर्यमदमत्तत्वाङ्गीष्मद्रोणावुपाश्रितः ।  
 रथमारोप्य तां कन्यामाजुहाव नराधिपान् ॥ १३  
 तमन्वयाद्रथी खङ्गी बद्धगोधाङ्गुलित्रवान् ।  
 कर्णः शस्त्रभृतां श्रेष्ठः पृष्ठतः पुरुषर्षभ ॥ १४

ततो विमर्दः सुमहान्राज्ञामासीद्युधिष्ठिर ।  
 संनह्यतां तनुत्राणि रथान्योजयतामपि ॥ १५  
 तेऽभ्यधावन्त संक्रुद्धाः कर्णदुर्योधनावुभौ ।  
 शरवर्षाणि मुञ्चन्तो मेघाः पर्वतयोरिव ॥ १६  
 कर्णस्तेषामापततामेकैकेन क्षुरेण ह ।  
 धनूंषि सशरावापान्यपातयत भूतले ॥ १७  
 ततो विधनुषः कांश्चित्कांश्चिदुद्यतकामुकान् ।  
 कांश्चिदुद्धृतो बाणान् रथशक्तिगदास्तथा ॥ १८  
 लाघवादाकुलीकृत्य कर्णः प्रहरतां वरः ।  
 हतसूतांश्च भूयिष्ठानवजिग्ये नराधिपान् ॥ १९  
 ते स्वयं त्वरयन्तोऽश्वान्याहि याहीति वादिनः ।  
 व्यषेयुस्ते रणं हित्वा राजानो भग्नमानसाः ॥ २०  
 दुर्योधनस्तु कर्णेन पाल्यमानोऽभ्ययात्तदा ।  
 दृष्टः कन्यामुपादाय नगरं नागसाह्वयम् ॥ २१

इति श्रीमहाभारते शान्तिपर्वणि

चतुर्थोऽध्यायः ॥ ४ ॥

५

नारद उवाच ।

आविष्कृतवलं कर्णं ज्ञात्वा राजा तु मागधः ।  
 आह्वयद्वैरथेनाजौ जरासंधो महीपतिः ॥ १  
 तयोः समभवद्युद्धं दिव्यास्त्रविदुषोर्द्वयोः ।  
 युधि नानाप्रहरणैरन्योन्यमभिवर्षतोः ॥ २  
 क्षीणबाणौ विधनुषौ भग्नखङ्गौ महीं गतौ ।  
 बाहुभिः समसंक्षेतामुभावपि बलान्वितौ ॥ ३  
 बाहुकण्टकयुद्धेन तस्य कर्णोऽथ युध्यतः ।  
 विभेद संधिं देहस्य जरया श्लेषितस्य ह ॥ ४  
 स विकारं शरीरस्य दृष्ट्वा नृपतिरात्मनः ।  
 प्रीतोऽस्मीत्यब्रवीत्कर्णं वैरमुत्सृज्य भारत ॥ ५  
 प्रीत्या ददौ स कर्णाय मालिनीं नगरीमथ ।  
 अङ्गेषु नरशार्दूल स राजासीत्सपत्नजित् ॥ ६



पालयामास चम्पां तु कर्णः परबलादनः ।  
 दुर्योधनस्यानुमते तत्रापि विदितां तथा ॥ ७  
 एवं शस्त्रप्रतापेन प्रथितः सोऽभवत्क्षितौ ।  
 त्वद्वितार्थं सुरेन्द्रेण भिक्षितो वर्मकुण्डले ॥ ८  
 स दिव्ये सहजे प्रादात्कुण्डले परमार्चिते ।  
 सहजं कवचं चैव मोहितो देवमायया ॥ ९  
 विमुक्तः कुण्डलाभ्यां च सहजेन च वर्मणा ।  
 निहतो विजयेनाजौ वासुदेवस्य पश्यतः ॥ १०  
 ब्राह्मणस्याभिशापेन रामस्य च महात्मनः ।  
 कुन्त्याश्च वरदानेन मायया च शतक्रतोः ॥ ११  
 भीष्मावमानात्संख्यायां स्थानामर्धकीर्तनात् ।  
 शल्यात्तेजोवधाच्चापि वासुदेवनयेन च ॥ १२  
 रुद्रस्य देवराजस्य यस्यस्य वरुणस्य च ।  
 कुबेरद्रोणयोश्चैव कृपस्य च महात्मनः ॥ १३  
 अस्त्राणि दिव्यान्यादाय युधि गाण्डीवधन्वना ।  
 हतो वैकर्तनः कर्णो दिवाकरसमद्युतिः ॥ १४  
 एवं शप्तस्तत्र भ्राता बहुभिश्चापि वञ्चितः ।  
 न शोच्यः स नरव्याघ्रो युद्धे हि निधनं गतः ॥ १५

इति श्रीमहाभारते शान्तिपर्वणि

पञ्चमोऽध्यायः ॥ ५ ॥

६

वैशंपायन उवाच ।

एतावदुक्त्वा देवर्षिर्विरराम स नारदः ।  
 युधिष्ठिरस्तु राजर्षिर्दध्यौ शोकपरिप्लुतः ॥ १  
 तं दीनमनसं वीरमधोवदनमातुरम् ।  
 निःश्वसन्तं यथा नागं पर्यश्रुतयनं तथा ॥ २  
 कुन्ती शोकपरीताङ्गी दुःखोपहतचेतना ।  
 अत्रवीन्मधुराभाषा काले वचनमर्थवत् ॥ ३  
 युधिष्ठिर महाबाहो नैनं शोचितुमर्हसि ।  
 जहि शोकं महाप्राज्ञ शृणु चेदं वचो मम ॥ ४

म. भा. २५०

यतितः स मया पूर्वं भ्रात्र्यं ज्ञापयितुं तव ।  
 भास्करेण च देवेन पित्रा धर्मभृतां वर ॥ ५  
 यद्वाच्यं हितकासेन सुहृदा भूतिमिच्छता ।  
 तथा दिवाकरेणोक्तः स्वप्नाते मम चाग्रतः ॥ ६  
 न चैनमशकद्भानुरहं वा स्नेहकारणैः ।  
 पुरा प्रत्यनुनेतुं वा नेतुं वाप्येकतां त्वया ॥ ७  
 ततः कालपरीतः स वैरस्योद्भुक्षणे रतः ।  
 प्रतीपकारी युष्माकमिति चोपेक्षितो मया ॥ ८  
 इत्युक्तो धर्मराजस्तु मात्रा वाष्पाकुलेक्षणः ।  
 उवाच वाक्यं धर्मात्मा शोकव्याकुलचेतनः ॥ ९  
 भवत्या गूढमन्त्रत्वात्पीडितोऽस्मीत्युवाच ताम् ।  
 शशाप च महातेजाः सर्वलोकेषु च स्त्रियः ।  
 न गुह्यं धारयिष्यन्तीत्यतिदुःखसमन्वितः ॥ १०  
 स राजा पुत्रपौत्राणां संबन्धिसुहृदां तथा ।  
 स्मरन्नुद्विग्नहृदयो बभूवास्वस्थचेतनः ॥ ११  
 ततः शोकपरीतात्मा सधूस इव पावकः ।  
 निर्वेदमकरोद्धीमान्राजा संतापपीडितः ॥ १२

इति श्रीमहाभारते शान्तिपर्वणि

षष्ठोऽध्यायः ॥ ६ ॥

७

वैशंपायन उवाच ।

युधिष्ठिरस्तु धर्मात्मा शोकव्याकुलचेतनः ।  
 शुशोच दुःखसंतप्तः स्मृत्वा कर्णं महारथम् ॥ १  
 आविष्टो दुःखशोकाभ्यां निःश्वसंश्च पुनः पुनः ।  
 दृष्ट्वाजुनमुवाचेदं वचनं शोककर्षितः ॥ २  
 यद्वैक्षमाचरिष्याम वृष्ण्यन्धकपुरे वयम् ।  
 ज्ञातीन्निष्पुरुषान्कृत्वा नेमां प्राप्स्याम दुर्गतिम् ॥ ३  
 अमित्रा नः समृद्धार्था वृत्तार्थाः क्रूरवः किल ।  
 आत्मानमात्मना हत्वा किं धर्मफलमाप्नुमः ॥ ४  
 धिगस्तु क्षात्रमाचारं धिगस्तु बलमौरसम् ।



धिगस्त्वमर्षं येनेमामापदं गमिता वयम् ॥ ५  
 साधु क्षमा दमः शौचमवैरोध्यममत्सरः ।  
 अहिंसा सत्यवचनं नित्यानि वनचारिणाम् ॥ ६  
 वयं तु लोभान्मोहाच्च स्तम्भं मानं च संश्रिताः ।  
 इमामवस्थामापन्ना राज्यलेशबुभुक्षया ॥ ७  
 त्रैलोक्यस्यापि राज्येन नास्मान्कश्चित्प्रहर्षयेत् ।  
 बान्धवान्निहतान्दृष्ट्वा पृथिव्यामभिषेपिणः ॥ ८  
 ते वयं पृथिवीहेतोरवधान्पृथिवीसमान् ।  
 संपरित्यज्य जीवामो हीनार्था हतबान्धवाः ॥ ९  
 आमिषे गृध्यमानानामशुनां नः शुनामिव ।  
 आमिषं चैव नो नष्टमामिषस्य च भोजिनः ॥ १०  
 न पृथिव्या सकलया न सुवर्णस्य राशिभिः ।  
 न गवाश्चेन सर्वेण ते त्याज्या य इमे हताः ॥ ११  
 संयुक्ताः काममन्युभ्यां क्रोधामर्षसमन्विताः ।  
 मृत्युयानं समारुह्य गता वैवस्वतक्षयम् ॥ १२  
 बहु कल्याणमिच्छन्त ईहन्ते पितरः सुतान् ।  
 तपसा ब्रह्मचर्येण वन्दनेन तितिक्षया ॥ १३  
 उपवासैस्तथेज्याभिर्नृतकौतुकमङ्गलैः ।  
 लभन्ते मातरो गर्भास्तान्मासान्दश विभ्रति ॥ १४  
 यदि स्वस्ति प्रजायन्ते जाता जीवन्ति वा यदि ।  
 संभाविता जातबलास्ते द्युर्यदि नः सुखम् ।  
 इह चामुत्र चैवेति कृपणाः फलहेतुकाः ॥ १५  
 तासामयं समारम्भो निवृत्तः केवलोऽफलः ।  
 यदासां निहताः पुत्रा युवानो मृष्टकुण्डलाः ॥ १६  
 अमुक्त्वा पार्थिवान्भोगानृणान्यनवदाय च ।  
 पितृभ्यो देवताभ्यश्च गता वैवस्वतक्षयम् ॥ १७  
 यदैषामङ्ग पितरौ जातौ काममयाविव ।  
 संजातबलरूपेषु तदैव निहता नृपाः ॥ १८  
 संयुक्ताः काममन्युभ्यां क्रोधहर्षसमञ्जसाः ।  
 न ते जन्मफलं किञ्चिद्भोक्तारो जातु कर्हिचित् ॥ १९

पाञ्चालानां कुरूणां च हता एव हि येऽहताः ।  
 ते वयं त्वधमाल्लोकान्प्रपद्येम स्वकर्मभिः ॥ २०  
 वयमेवास्य लोकस्य विनाशे कारणं स्मृताः ।  
 धृतराष्ट्रस्य पुत्रेण निकृत्या प्रत्यपत्स्महि ॥ २१  
 सदैव निकृतिप्रज्ञो द्रष्टा मायोपजीवनः ।  
 मिथ्यावृत्तः स सततमस्मास्वनपकारिषु ॥ २२  
 अंशकामा वयं ते च न चास्माभिर्न तैर्जितम् ।  
 न तैर्भुक्तेयमवनिर्न नार्यो गीतवादितम् ॥ २३  
 नामाल्यसमितौ कथ्यं न च श्रुतवतां श्रुतम् ।  
 न रत्नानि परार्थानि न भूर्न द्रविणागमः ॥ २४  
 ऋद्धिमस्मासु तां दृष्ट्वा विवर्णो हरिणः कृशः ।  
 धृतराष्ट्रस्य नृपतेः सौबलेन निवेदितः ॥ २५  
 तं पिता पुत्रगृद्धित्वादनुमेनेऽनये स्थितम् ।  
 अनवेक्ष्यैष पितरं गाङ्गेयं विदुरं तथा ।  
 असंशयं धृतराष्ट्रो यथैवाहं तथा गतः ॥ २६  
 अनियम्याशुचिं लब्धं पुत्रं कामवशानुगम् ।  
 पतितो यशसो दीप्ताद्वातयित्वा सहोदरान् ॥ २७  
 इमौ वृद्धौ च शोकाग्रौ प्रक्षिप्य स सुयोधनः ।  
 अस्मत्प्रेषसंयुक्तः पापबुद्धिः सदैव हि ॥ २८  
 को हि बन्धुः कुलीनः संस्तथा ब्रूयात्सुहृज्जेन ।  
 यथासावुक्तवान्क्षुद्रो युयुत्सुर्वृष्णिर्ननिधौ ॥ २९  
 आत्मनो हि वयं दोषाद्विनष्टाः शाश्वतीः समाः ।  
 प्रदहन्तो दिशः सर्वास्तेजसा भास्करा इव ॥ ३०  
 सोऽस्माकं वैरपुरुषो दुर्मन्त्रिप्रग्रहं गतः ।  
 दुर्योधनकृते ह्येतत्कुलं नो विनिपातितम् ।  
 अवध्यानां वधं कृत्वा लोके प्राप्ताः स्म वाच्यताम् ॥  
 कुलस्यास्यान्तकरणं दुर्मतिं पापकारिणम् ।  
 राजा राष्ट्रेश्वरं कृत्वा धृतराष्ट्रोऽद्य शोचति ॥ ३२  
 हताः शूराः कृतं पापं विषयः स्वो विनाशितः ।  
 हत्वा नो विगतो मन्युः शोको मां रुन्धयत्ययम् ॥ ३३



धनंजय कृतं पापं कल्याणेनोपहन्यते ।  
 त्यागवांश्च पुनः पापं नालं कर्तुमिति श्रुतिः ॥ ३४  
 त्यागवाञ्छन्ममरणे नाप्रोतीति श्रुतिर्यदा ।  
 प्राप्तवर्त्मा कृतमतिर्ब्रह्म संपद्यते तदा ॥ ३५  
 स धनंजय निर्द्वन्द्वो मुनिर्ज्ञानसमन्वितः ।  
 वनमामन्त्र्य वः सर्वान्गमिष्यामि परंतप ॥ ३६  
 न हि कृत्स्नतमो धर्मः शक्यः प्राप्तुमिति श्रुतिः ।  
 परिग्रहवता तन्मे प्रत्यक्षमरिसूदन ॥ ३७  
 मया निसृष्टं पापं हि परिग्रहमभीप्सता ।  
 जन्मक्षयनिमित्तं च शक्यं प्राप्तुमिति श्रुतिः ॥ ३८  
 स परिग्रहमुत्सृज्य कृत्स्नं राज्यं तथैव च ।  
 गमिष्यामि विनिर्मुक्तो विशोको विज्वरस्तथा ॥ ३९  
 प्रशाधि त्वमिमामुर्वी क्षेमां निहतकण्टकाम् ।  
 न ममार्थोऽस्ति राज्येन न भोगैर्वा कुरुत्तम ॥ ४०  
 एतावदुक्त्वा वचनं धर्मराजो युधिष्ठिरः ।  
 व्युपारमत्ततः पार्थः कनीयान्प्रत्यभाषत ॥ ४१

इति श्रीमहाभारते शान्तिपर्वणि

सप्तमोऽध्यायः ॥ ७ ॥

८

वैशंपायन उवाच ।

अथार्जुन उवाचेदमधिक्लिप्त इवाक्षमी ।  
 अभिनीततरं वाक्यं दृढवादपराक्रमः ॥ १  
 दर्शयन्नैन्द्रिरात्मानमुग्रमुग्रपराक्रमः ।  
 समयमानो महातेजाः सृक्किणी संलिहन्मुहुः ॥ २  
 अहो दुःखमहो कृच्छ्रमहो वैकुण्ठमुत्तमम् ।  
 यत्कृत्वामानुषं कर्म त्यजेथाः श्रियमुत्तमाम् ॥ ३  
 शत्रून्हत्वा महीं लब्ध्वा स्वधर्मेणोपपादिताम् ।  
 हतामित्रः कथं सर्वं त्यजेथा बुद्धिलाघवात् ॥ ४  
 ह्रीवस्य हि कुतो राज्यं दीर्घसूत्रस्य वा पुनः ।  
 किमर्थं च महीपालानवधीः क्रोधमूर्छितः ॥ ५

यो ह्याजिजीविषेद्वैक्ष्यं कर्मणा नैव केनचित् ।  
 समारम्भान्बुभूषेत हतस्वस्तिरकिंचनः ।  
 सर्वलोकेषु विख्यातो न पुत्रपशुसंहितः ॥ ६  
 कापालीं नृप पापिष्ठां वृत्तिमास्थाय जीवतः ।  
 संत्यज्य राज्यमृद्धं ते लोकोऽयं किं वदिष्यति ॥ ७  
 सर्वारम्भान्समुत्सृज्य हतस्वस्तिरकिंचनः ।  
 कस्मादाशंससे भैक्ष्यं चर्तुं प्राकृतवत्प्रभो ॥ ८  
 अस्मिन् राजकुले जातो जित्वा कृत्स्नां वसुंधराम् ।  
 धर्मार्थावखिलौ हित्वा वनं मौढ्यात्प्रतिष्ठसे ॥ ९  
 यदीमानि हवींषीह विमथिष्यन्त्यसाधवः ।  
 भवता विप्रहीणानि प्राप्तं त्वामेव किल्बिषम् ॥ १०  
 आकिंचन्यमनाशास्यमिति वै नहुषोऽब्रवीत् ।  
 कृत्या नृशंसा ह्यधने धिगस्त्वधनतामिह ॥ ११  
 अश्वस्तनमृषीणां हि विद्यते वेद तद्भवान् ।  
 यं त्विमं धर्ममित्याहुर्धनादेष प्रवर्तते ॥ १२  
 धर्मं संहर्ते तस्य धनं हरति यस्य यः ।  
 ह्रियमाणे धने राजन्वयं कस्य क्षमेमहि ॥ १३  
 अभिशस्तवत्प्रपश्यन्ति दरिद्रं पार्श्वतः स्थितम् ।  
 दारिद्र्यं पातकं लोके कस्तच्छंसितुमर्हति ॥ १४  
 पतितः शोच्यते राजन्निर्धनश्चापि शोच्यते ।  
 विशेषं नाधिगच्छामि पतितस्याधनस्य च ॥ १५  
 अर्थेभ्यो हि विवृद्धेभ्यः संभृतेभ्यस्ततस्ततः ।  
 क्रियाः सर्वाः प्रवर्तन्ते पर्वतेभ्य इवापगाः ॥ १६  
 अर्थाद्धर्मश्च कामश्च स्वर्गश्चैव नराधिप ।  
 प्राणयाना हि लोकस्य विनार्थं न प्रसिध्यति ॥ १७  
 अर्थेन हि विहीनस्य पुरुषस्याल्पमेधसः ।  
 व्युच्छिद्यन्ते क्रियाः सर्वा ग्रीष्मे कुसरितो यथा ॥ १८  
 यस्यार्थस्तस्य मित्राणि यस्यार्थस्तस्य बान्धवाः ।  
 यस्यार्थाः स पुमाल्लोके यस्यार्थाः स च पण्डितः ॥  
 अधनेनार्थकामेन नार्थः शक्यो विवित्सता ।



अथैरर्था निबध्यन्ते गजैरिव महागजाः ॥ २०  
 धर्मः कामश्च स्वर्गश्च हर्षः क्रोधः श्रुतं दमः ।  
 अर्थादेतानि सर्वाणि प्रवर्तन्ते नराधिप ॥ २१  
 धनात्कुलं प्रभवति धनाद्धर्मः प्रवर्तते ।  
 नाधनस्यास्त्ययं लोको न परः पुरुषोत्तम ॥ २२  
 नाधनो धर्मकृत्यानि यथावदनुतिष्ठति ।  
 धनाद्धि धर्मः स्रवति शैलाद्गिरिनदी यथा ॥ २३  
 यः कृशाश्चः कृशगवः कृशभृत्यः कृशातिथिः ।  
 स वै राजन्कृशो नाम न शरीरकृशः कृशः ॥ २४  
 अवेक्षस्व यथान्यायं पश्य देवासुरं यथा ।  
 राजन्किमन्यज्ज्ञातीनां वधादध्यन्ति देवताः ॥ २५  
 न चेद्धर्तव्यमन्यस्य कथं तद्धर्ममारभेत् ।  
 एतावानेव वेदेषु निश्चयः कविभिः कृतः ॥ २६  
 अध्येतव्या त्रयी विद्या भवितव्यं विपश्चिता ।  
 सर्वथा धनमाहार्यं यष्टव्यं चापि यत्नतः ॥ २७  
 द्रोहादेवैरवाप्तानि दिवि स्थानानि सर्वशः ।  
 इति देवा व्यवसिता वेदवादाश्च शाश्वताः ॥ २८  
 अधीयन्ते तपस्यन्ति यजन्ते याजयन्ति च ।  
 कृत्स्नं तदेव च श्रेयो यदप्याददतेऽन्यतः ॥ २९  
 न पश्यामोऽनपहृतं धनं किञ्चित्कचिद्वयम् ।  
 एवमेव हि राजानो जयन्ति पृथिवीमिमाम् ॥ ३०  
 जित्वा ममत्वं ब्रुवते पुत्रा इव पितुर्धने ।  
 राजर्षयो जितस्वर्गा धर्मो ह्येषां निगद्यते ॥ ३१  
 यथैव पूर्णादुदधेः स्यन्दन्त्यापो दिशो दश ।  
 एवं राजकुलाद्विक्तं पृथिवीं प्रतितिष्ठति ॥ ३२  
 आसीदियं दिलीपस्य नृगस्य नहुषस्य च ।  
 अम्बरीषस्य मान्धातुः पृथिवी सा त्वयि स्थिता ॥  
 स त्वां द्रव्यमयो यज्ञः संप्राप्तः सर्वदक्षिणः ।  
 तं चेन्न यजसे राजन्प्राप्तस्त्वं देवकित्विषम् ॥ ३४  
 येषां राजाश्वमेधेन यजते दक्षिणावता ।

उपेत्य तस्यावभृथं पूताः सर्वे भवन्ति ते ॥ ३५  
 विश्वरूपो महादेवः सर्वमेधे महामखे ।  
 जुहाव सर्वभूतानि तथैवात्मानमात्मना ॥ ३६  
 शाश्वतोऽयं भूतिपथो नास्यान्तमनुशुश्रुम ।  
 महान्दाशरथः पन्था मा राजन्कापथं गमः ॥ ३७

इति श्रीमहाभारते द्वाविंशोऽध्यायः

अष्टमोऽध्यायः ॥ ८ ॥

९

युधिष्ठिर उवाच ।

मुहूर्तं तावदेकाग्रो मनःश्रोत्रेऽन्तरात्मनि ।  
 धारयित्वापि ते श्रुत्वा रोचतां वचनं मम ॥ १  
 सार्थगम्यमहं मार्गं न जातु त्वत्कृते पुनः ।  
 गच्छेयं तद्गमिष्यामि हित्वा ग्राम्यसुखान्युत ॥ २  
 क्षेम्यश्चैकाकिना गम्यः पन्थाः कोऽस्तीति पृच्छ माम् ।  
 अथ वा नेच्छसि प्रष्टुमपृच्छन्नपि मे शृणु ॥ ३  
 हित्वा ग्राम्यसुखाचारं तप्यमानो महत्तपः ।  
 अरण्ये फलमूलाशी चरिष्यामि मृगैः सह ॥ ४  
 जुह्वानोऽग्निं यथाकालमुभौ कालातुपस्पृशन् ।  
 कृशः परिमिताहारश्चर्मचीरजटाधरः ॥ ५  
 शीतवातातपसहः क्षुत्पिपासाश्रमक्षमः ।  
 तपसा विधिदृष्टेन शरीरमुपशोषयन् ॥ ६  
 मनःकर्णसुखा नित्यं शृण्वन्नृचावचा गिरः ।  
 मुदितानामरण्येषु वसतां मृगपक्षिणाम् ॥ ७  
 आजिघ्रन्पेशलान्गन्धान्फुल्लानां वृक्षवीरुधाम् ।  
 नानारूपान्वने पश्यन्मणीयान्वनौकसः ॥ ८  
 वानप्रस्थजनस्यापि दर्शनं कुलवासिनः ।  
 नाप्रियाण्याचरिष्यामि किं पुनर्ग्रामिवासिनाम् ॥ ९  
 एकान्तशीली विमृशन्पक्वापकेन वर्तयन् ।  
 पितृन्देवांश्च वन्येन वाग्भिरद्भिश्च तर्पयन् ॥ १०  
 एवमारण्यशास्त्राणामुग्रमुग्रतरं विधिम् ।



सेवमानः प्रतीक्षिष्ये देहस्यास्य समापनम् ॥ ११  
 अथ वैकोऽहमेकाहमेकैकस्मिन्वनस्पतौ ।  
 चरन्भैक्ष्यं मुनिमुण्डः क्षपयिष्ये कलेवरम् ॥ १२  
 पांसुभिः समवच्छन्नः शून्यागारप्रतिश्रयः ।  
 वृक्षमूलनिकेतो वा त्यक्तसर्वप्रियाप्रियः ॥ १३  
 न शोचन्न प्रहृष्यंश्च तुल्यनिन्दात्मसंस्तुतिः ।  
 निराशीर्निर्ममो भूत्वा निर्द्वन्द्वो निष्परिग्रहः ॥ १४  
 आत्मारामः प्रसन्नात्मा जडान्धबधिराकृतिः ।  
 अकुर्वाणः परैः कांचित्संविदं जातु केनचित् ॥ १५  
 जङ्गमाजङ्गमान्सर्वान्नविहिंसंश्चतुर्विधान् ।  
 प्रजाः सर्वाः स्वधर्मस्थाः समः प्राणभृतः प्रति ॥ १६  
 न चाप्यवहसन्कंचिन्न कुर्वन्भ्रुकुटीं कंचित् ।  
 प्रसन्नवदनो नित्यं सर्वेन्द्रियसुसंयतः ॥ १७  
 अपृच्छन्कस्यचिन्मार्गं ब्रजन्येनैव केनचित् ।  
 न देशं न दिशं कांचिद्गन्तुमिच्छन्विशेषतः ॥ १८  
 गमने निरपेक्षश्च पश्चादनवलोकयन् ।  
 ऋजुः प्रणिहितो गच्छंस्त्रसस्थावरवर्जकः ॥ १९  
 स्वभावस्तु प्रयात्यग्रे प्रभवन्त्यशनान्यपि ।  
 द्वंद्वानि च विरुद्धानि तानि सर्वाण्यचिन्तयन् ॥ २०  
 अल्पं वास्वादु वा भोज्यं पूर्वाभासेन जातुचित् ।  
 अन्येष्वपि चरल्लाभमलभासे सप्त पूरयन् ॥ २१  
 विधूमे न्यस्तमुसले व्यङ्गारे भुक्तवज्जने ।  
 अतीतपात्रसंचारे काले विगतमिक्षुके ॥ २२  
 एककालं चरन्भैक्ष्यं गृहे द्वे चैव पञ्च च ।  
 स्पृहापाशान्विमुच्याहं चरिष्यामि महीमिमाम् ॥ २३  
 न जिजीविषुर्वर्त्किंचिन्न मुमूर्षुवदाचरन् ।  
 जीवितं मरणं चैव नाभिनन्दन्न च द्विषन् ॥ २४  
 वास्यैकं तक्षतो बाहुं चन्दनेनैकमुक्षतः ।  
 नाकल्याणं न कल्याणं चिन्तयन्नुभयोस्तयोः ॥ २५  
 याः काश्चिज्जीवता शक्याः कर्तुमभ्युदयक्रियाः ।

सर्वास्ताः समभित्यज्य निमेषादिव्यवस्थितः ॥ २६  
 तेषु नित्यमसक्तश्च त्यक्तसर्वेन्द्रियक्रियः ।  
 सुपरित्यक्तसंकल्पः सुनिर्णिक्तात्मकल्मषः ॥ २७  
 विमुक्तः सर्वसङ्गेभ्यो व्यतीतः सर्ववागुराः ।  
 न वशे कस्यचित्तिष्ठन्सधर्मा मातरिश्वनः ॥ २८  
 वीतरागश्चरन्नेवं तुष्टिं प्राप्स्यामि शाश्वतीम् ।  
 तृष्णया हि महत्पापमज्ञानादस्मि कारितः ॥ २९  
 कुशलाकुशलान्येके कृत्वा कर्माणि मानवाः ।  
 कार्यकारणसंश्लिष्टं स्वजनं नाम बिभ्रति ॥ ३०  
 आयुषोऽन्ते प्रहायेदं क्षीणप्रायं कलेवरम् ।  
 प्रतिगृह्णाति तत्पापं कर्तुः कर्मफलं हि तत् ॥ ३१  
 एवं संसारचक्रेऽस्मिन्व्याविद्धे रथचक्रवत् ।  
 समेति भूतग्रामोऽयं भूतग्रामेण कार्यवान् ॥ ३२  
 जन्ममृत्युजराव्याधिवेदनाभिरुपद्रुतम् ।  
 असारमिममस्वन्तं संसारं त्यजतः सुखम् ॥ ३३  
 दिवः पतत्सु देवेषु स्थानेभ्यश्च महर्षिषु ।  
 को हि नाम भवेनार्थी भवेत्कारणतत्त्ववित् ॥ ३४  
 कृत्वा हि विविधं कर्म तत्तद्विविधलक्षणम् ।  
 पार्थिवैर्नृपतिः स्वल्पैः कारणैरेव बध्यते ॥ ३५  
 तस्मात्प्रज्ञामृतमिदं चिरान्तां प्रत्युपस्थितम् ।  
 तत्प्राप्य प्रार्थये स्थानमन्ययं शाश्वतं ध्रुवम् ॥ ३६  
 एतया सततं वृत्त्या चरन्नेवंप्रकारया ।  
 देहं संस्थापयिष्यामि निर्भयं मार्गमास्थितः ॥ ३७

इति श्रीमहाभारते शान्तिपर्वणि

नवमोऽध्यायः ॥ ९ ॥

१०

भीम उवाच ।

श्रोत्रियस्येव ते राजन्मन्दकस्याविपश्चितः ।  
 अनुवाकहता बुद्धिर्नैषा तत्त्वार्थदर्शिनी ॥ १  
 आलस्ये कृतचित्तस्य राजधर्मानसूयतः ।



विनाशे धार्तराष्ट्राणां किं फलं भरतर्षभ ॥ २  
 क्षमानुकम्पा कारुण्यमनृशंसं न विद्यते ।  
 क्षात्रमाचरतो मार्गमपि बन्धोस्त्वदन्तरे ॥ ३  
 यदीमां भवतो बुद्धिं विद्याम वयसीदृशीम् ।  
 शस्त्रं नैव ग्रहीष्यामो न वधिष्याम कंचन ॥ ४  
 भैक्ष्यमेवाचरिष्याम शरीरस्या विमोक्षणात् ।  
 न चेदं दारुणं युद्धमभविष्यन्महीक्षिताम् ॥ ५  
 प्राणस्यान्नमिदं सर्वमिति वै कवयो विदुः ।  
 स्थावरं जङ्गमं चैव सर्वं प्राणस्य भोजनम् ॥ ६  
 आददानस्य चेद्राज्यं ये केचित्परिपन्थिनः ।  
 हन्तव्यास्त इति प्राज्ञाः क्षत्रधर्मविदो विदुः ॥ ७  
 ते सदोषा हतास्माभी राज्यस्य परिपन्थिनः ।  
 तान्हत्वा भुङ्क्ते धर्मेण युधिष्ठिर महीमिमाम् ॥ ८  
 यथा हि पुरुषः खात्वा कूपमप्राप्य चोदकम् ।  
 पङ्कदिग्धो निवर्तेत कर्मेदं नस्तथोपमम् ॥ ९  
 यथारुह्य महावृक्षमपहृत्य ततो मधु ।  
 अप्राप्य निधनं गच्छेत्कर्मेदं नस्तथोपमम् ॥ १०  
 यथा महान्तमध्वानमाशया पुरुषः पतन् ।  
 स निराशो निवर्तेत कर्मेदं नस्तथोपमम् ॥ ११  
 यथा शत्रून्घातयित्वा पुरुषः कुरुसत्तम ।  
 आत्मानं घातयेत्पश्चात्कर्मेदं नस्तथाविधम् ॥ १२  
 यथान्नं क्षुधितो लब्ध्वा न भुङ्जीत यदृच्छया ।  
 कामी च कामिनीं लब्ध्वा कर्मेदं नस्तथाविधम् ॥ १३  
 वयमेवात्र गहर्हा हि ये वयं मन्दचेतसः ।  
 त्वां राजन्ननुगच्छामो ज्येष्ठोऽयमिति भारत ॥ १४  
 वयं हि बाहुबलिनः कृतविद्या मनस्विनः ।  
 क्लीबस्य वाक्ये तिष्ठामो यथैवाशक्त्यस्तथा ॥ १५  
 अगतीन्कागतीनस्मान्नष्टार्थानर्थसिद्धये ।  
 कथं वै नानुपश्येयुर्जनाः पश्यन्ति यादृशम् ॥ १६  
 आपत्काले हि संन्यासः कर्तव्य इति शिष्यते ।

जरयाभिपरीतेन शत्रुभिर्व्यसितेन च ॥ १७  
 तस्मादिह कृतप्रज्ञास्त्यागं न परिचक्षते ।  
 धर्मव्यतिक्रमं चेदं मन्यन्ते सूक्ष्मदर्शिनः ॥ १८  
 कथं तस्मात्समुत्पन्नस्तन्निष्ठस्तदुपाश्रयः ।  
 तदेव निन्दन्नासीत श्रद्धा वान्यत्र गृह्यते ॥ १९  
 श्रिया विहीनैरधनैर्नास्तिकैः संप्रवर्तितम् ।  
 वेदवादस्य विज्ञानं सत्याभासमिवानृतम् ॥ २०  
 शक्यं तु मौण्ड्यमास्थाय बिभ्रतात्मानमात्मना ।  
 धर्मच्छद्वा समास्थाय आसितुं न तु जीवितुम् ॥ २१  
 शक्यं पुनररण्येषु सुखमेकेन जीवितुम् ।  
 अबिभ्रता पुत्रपौत्रान्देवर्षीर्नतिथीन्पितृन् ॥ २२  
 नेमे मृगाः स्वर्गजितो न वराहा न पक्षिणः ।  
 अथैतेन प्रकारेण पुण्यमाहुर्न ताञ्जनाः ॥ २३  
 यदि संन्यासतः सिद्धिं राजन्कश्चिदवाप्नुयात् ।  
 पर्वताश्च द्रुमाश्चैव क्षिप्रं सिद्धिमवाप्नुयुः ॥ २४  
 एते हि नित्यसंन्यासा दृश्यन्ते निरुपद्रवाः ।  
 अपरिग्रहवन्तश्च सततं चात्मचारिणः ॥ २५  
 अथ चेदात्मभाग्येषु नान्येषां सिद्धिमश्नुते ।  
 तस्मात्कर्मैव कर्तव्यं नास्ति सिद्धिरकर्मणः ॥ २६  
 औदकाः सृष्टयश्चैव जन्तवः सिद्धिमाप्नुयुः ।  
 येषामात्मैव भर्तव्यो नान्यः कश्चन विद्यते ॥ २७  
 अवेशस्व यथा स्वैः स्वैः कर्मभिर्व्यापृतं जगत् ।  
 तस्मात्कर्मैव कर्तव्यं नास्ति सिद्धिरकर्मणः ॥ २८

इति श्रीमहाभारते शान्तिपर्वणि

दशमोऽध्यायः ॥ १० ॥

११

अर्जुन उवाच ।

अत्रैवोदाहरन्तीममितिहासं पुरातनम् ।  
 तापसैः सह संवादं शक्रस्य भरतर्षभ ॥ १  
 केचिद्द्रुहान्परित्यज्य व्रनमभ्यगमन्द्विजाः ।



अजातश्मश्रवो मन्दाः कुले जाताः प्रवव्रजुः ॥ २  
 धर्मोऽयमिति मन्वाना ब्रह्मचर्ये व्यवस्थिताः ।  
 त्यक्त्वा गृहान्पितृंश्चैव तानिन्द्रोऽन्वकृपायत ॥ ३  
 तानाबभाषे भगवान्पक्षी भूत्वा हिरण्यमयः ।  
 सुदुष्करं मनुष्यैश्च यत्कृतं विघसाशिभिः ॥ ४  
 पुण्यं च वत कर्मैषां प्रशस्तं चैव जीवितम् ।  
 संसिद्धास्ते गतिं मुख्यां प्राप्ता धर्मपरायणाः ॥ ५

ऋषय ऊचुः ।

अहो बतायं शकुनिर्विघसाशान्प्रशंसति ।  
 अस्मान्नूनमयं शास्ति वयं च विघसाशिनः ॥ ६  
 शकुनिरुवाच ।  
 नाहं युष्मान्प्रशंसासि पङ्कदिग्धान्जखलान् ।  
 उच्छिष्टभोजिनो मन्दानन्ये वै विघसाशिनः ॥ ७

ऋषय ऊचुः ।

इदं श्रेयः परमिति वयमेवाभ्युपास्महे ।  
 शकुने ब्रूहि यच्छ्रेयो भृशं वै श्रद्धाधाम ते ॥ ८  
 शकुनिरुवाच ।  
 यदि मां नाभिश्ङ्कध्वं विभज्यात्मानमात्मना ।  
 ततोऽहं वः प्रवक्ष्यामि याथातथ्यं हितं वचः ॥ ९

ऋषय ऊचुः ।

शृणुमस्ते वचस्तात पन्थानो विदितास्तव ।  
 नियोगे चैव धर्मात्मन्थातुमिच्छाम शाधि नः ॥ १०  
 शकुनिरुवाच ।

चतुष्पदां गौः प्रवरा लोहानां काञ्चनं वरम् ।  
 शब्दानां प्रवरो मन्त्रो ब्राह्मणो द्विपदां वरः ॥ ११  
 मन्त्रोऽयं जातकर्मादि ब्राह्मणस्य विधीयते ।  
 जीवतो यो यथाकालं श्मशाननिधनादिति ॥ १२  
 कर्माणि वैदिकान्यस्य स्वर्ग्यः पन्थास्त्वनुत्तमः ।  
 अथ सर्वाणि कर्माणि मन्त्रसिद्धानि चक्षते ॥ १३  
 आम्नायदृढवादीनि तथा सिद्धिरिहेष्यते ।

मासार्धमासा ऋतव आदित्यशशितारकम् ॥ १४  
 ईहन्ते सर्वभूतानि तद्वत् कर्मसङ्गिनाम् ।  
 सिद्धिक्षेत्रमिदं पुण्यमयमेवाश्रमो महान् ॥ १५  
 अथ ये कर्म निन्दन्तो मनुष्याः कापथं गताः ।  
 मूढानामर्थहीनानां तेषामेनस्तु विद्यते ॥ १६  
 देववंशान्पितृवंशान्ब्रह्मवंशांश्च शाश्वतान् ।  
 संत्यज्य मूढा वर्तन्ते ततो यान्यश्रुतीपथम् ॥ १७  
 एतद्वोऽस्तु तपो युक्तं ददानीत्यृषिचोदितम् ।  
 तस्मात्तदध्यवसतस्तपस्वि तप उच्यते ॥ १८  
 देववंशान्पितृवंशान्ब्रह्मवंशांश्च शाश्वतान् ।  
 संविभज्य गुरोश्चर्यां तद्वै दुष्करमुच्यते ॥ १९  
 देवा वै दुष्करं कृत्वा विभूतिं परमां गताः ।  
 तस्माद्गार्हस्थ्यमुद्वोढुं दुष्करं प्रब्रवीमि वः ॥ २०  
 तपः श्रेष्ठं प्रजानां हि मूलमेतन्न संशयः ।  
 कुटुम्बविधिनानेन यस्मिन्सर्वं प्रतिष्ठितम् ॥ २१  
 एतद्विदुस्तपो विप्रा द्वन्द्वातीता विमत्सराः ।  
 तस्माद्वनं मध्यमं च लोकेषु तप उच्यते ॥ २२  
 दुरार्धं पदं चैव गच्छन्ति विघसाशिनः ।  
 सायंप्रातर्विभज्यान्नं खकुटुम्बे यथाविधि ॥ २३  
 दत्त्वातिथिभ्यो देवेभ्यः पितृभ्यः स्वजनस्य च ।  
 अवशिष्टानि येऽभ्रन्ति तानाहुर्विघसाशिनः ॥ २४  
 तस्मात्स्वधर्ममास्थाय सुव्रताः सत्यवादिनः ।  
 लोकस्य गुरवो भूत्वा ते भवन्त्यनुपस्कृताः ॥ २५  
 त्रिदिवं प्राप्य शक्रस्य स्वर्गलोके विमत्सराः ।  
 वसन्ति शाश्वतीर्वर्षा जना दुष्करकारिणः ॥ २६  
 ततस्ते तद्वचः श्रुत्वा तस्य धर्मार्थसंहितम् ।  
 उत्सृज्य नास्तिकगतिं गार्हस्थ्यं धर्ममाश्रिताः ॥ २७  
 तस्मात्त्वमपि दुर्धर्ष धैर्यमालम्ब्य शाश्वतम् ।  
 प्रशाधि पृथिवीं कृत्स्नां हतामित्रां नरोत्तम ॥ २८  
 इति श्रीमहाभारते शान्तिपर्वणि एकादशोऽध्यायः ॥ ११॥



१२

वैशंपायन उवाच ।

अर्जुनस्य वचः श्रुत्वा नकुलो वाक्यमब्रवीत् ।  
 राजानमभिसंप्रेक्ष्य सर्वधर्मभृतां वरम् ॥ १  
 अनुरूप्य महाप्राज्ञो भ्रातृश्चित्तमरिंदमः ।  
 व्यूढोरस्को महाबाहुस्ताम्रास्यो मितभाषिता ॥ २  
 विशाखरूपे देवानां सर्वेषामग्रयश्चिताः ।  
 तस्माद्विद्धि महाराज देवान्कर्मपथि स्थितान् ॥ ३  
 अनास्तिकानास्तिकानां प्राणदाः पितरश्च ये ।  
 तेऽपि कर्मैव कुर्वन्ति विधिं पश्यस्व पार्थिव ।  
 वेदवादापविद्धास्तु तान्विद्धि भृशनास्तिकान् ॥ ४  
 न हि वेदोक्तमुत्सृज्य विप्रः सर्वेषु कर्मसु ।  
 देवयानेन नाकस्य पृष्ठमाप्नोति भारत ॥ ५  
 अत्याश्रमानयं सर्वानित्याहुर्वेदनिश्चयाः ।  
 ब्राह्मणाः श्रुतिसंपन्नास्तान्निबोध जनाधिप ॥ ६  
 वित्तानि धर्मलब्धानि क्रतुमुख्येष्ववासृजन् ।  
 कृतात्मसु महाराज स वै त्यागी स्मृतो नरः ॥ ७  
 अनवेक्ष्य सुखादानं तथैवोर्ध्वं प्रतिष्ठितः ।  
 आत्मत्यागी महाराज स त्यागी तामसः प्रभो ॥  
 अनिकेतः परिपतन्वृक्षमूलाश्रयो मुनिः ।  
 अपाचकः सदा योगी स त्यागी पार्थ भिक्षुकः ॥  
 क्रोधहर्षाविनाहृत्य पैशुन्यं च विशां पते ।  
 विप्रो वेदानधीते यः स त्यागी गुरुपूजकः ॥ १०  
 आश्रमांस्तुलया सर्वान्धृतानाहुर्मनीषिणः ।  
 एकतस्ते त्रयो राजन्गृहस्थाश्रम एकतः ॥ ११  
 समीक्षते तु योऽर्थं वै कामं स्वर्गं च भारत ।  
 अयं पन्था महर्षीणामियं लोकविदां गतिः ॥ १२  
 इति यः कुरुते भावं स त्यागी भरतर्षभ ।  
 न यः परित्यज्य गृहान्वनमेति विमूढवन् ॥ १३  
 यदा कामान्समीक्षेत धर्मवैतंसिकोऽनृजुः ।

अथैनं मृत्युपाशेन कण्ठे बध्नाति मृत्युराट् ॥ १४  
 अभिमानकृतं कर्म नैतत्फलवदुच्यते ।  
 त्यागयुक्तं महाराज सर्वमेव महाफलम् ॥ १५  
 शमो दमस्तपो दानं सत्यं शौचमथार्जवम् ।  
 यज्ञो धृतिश्च धर्मश्च नित्यमार्णो विधिः स्मृतः ॥ १६  
 पितृदेवातिथिकृते समारम्भोऽत्र शस्यते ।  
 अत्रैव हि महाराज त्रिवर्गः केवलं फलम् ॥ १७  
 एतस्मिन्वर्तमानस्य विधौ विप्रनिषेविते ।  
 त्यागिनः प्रसृतस्येह नोच्छिन्तिर्विद्यते क्वचित् ॥ १८  
 असृजद्धि प्रजा राजन्प्रजापतिरकल्मषः ।  
 मां यक्षयन्तीति शान्तात्मा यज्ञैर्विविधदक्षिणैः ॥ १९  
 वीरुधश्चैव वृक्षांश्च यज्ञार्थं च तथौषधीः ।  
 पशूंश्चैव तथा मेध्यान्यज्ञार्थानि हवींषि च ॥ २०  
 गृहस्थाश्रमिणस्तच्च यज्ञकर्म विरोधकम् ।  
 तस्माद्गार्हस्थ्यमेवेह दुष्करं दुर्लभं तथा ॥ २१  
 तत्संप्राप्य गृहस्था ये पशुधान्यसमन्विताः ।  
 न यजन्ते महाराज शाश्वतं तेषु किल्बिषम् ॥ २२  
 स्वाध्याययज्ञा ऋषयो ज्ञानयज्ञास्तथापरे ।  
 अथापरे महायज्ञान्मनसैव वितन्वते ॥ २३  
 एवं दानसमाधानं मार्गमातिष्ठतो नृप ।  
 द्विजातेर्ब्रह्मभूतस्य स्पृहयन्ति दिवौकसः ॥ २४  
 स रत्नानि विचित्राणि संभृतानि ततस्ततः ।  
 मखेष्वनभिसंत्यज्य नास्तिक्यमभिजल्पसि ।  
 कुटुम्बमास्थिते त्यागं न पश्यामि नराधिप ॥ २५  
 राजसूयाश्रमेधेषु सर्वमेधेषु वा पुनः ।  
 ये चान्ये क्रतवस्तात ब्राह्मणैरभिपूजिताः ।  
 तैर्यजस्व महाराज शक्रो देवपतिर्यथा ॥ २६  
 राज्ञः प्रमाददोषेण दस्युभिः परिमुष्यताम् ।  
 अशरण्यः प्रजानां यः स राजा कलिरुच्यते ॥ २७  
 अश्वान्गाश्चैव दासीश्च करेणूश्च स्वलंकृताः ।



ग्रामाञ्जनपदांश्चैव क्षेत्राणि च गृहाणि च ॥ २८  
 अप्रदाय द्विजातिभ्यो मात्सर्याविष्टचेतसः ।  
 वयं ते राजकल्यो भविष्यामो विशां पते ॥ २९  
 अदातारोऽशरण्याश्च राजकिल्बिषभागिनः ।  
 दुःखानामेव भोक्तारो न सुखानां कदाचन ॥ ३०  
 अनिष्टा च महायज्ञैरकृत्वा च पितृस्वधाम् ।  
 तीर्थेष्वनभिसंत्यज्य प्रव्रजिष्यसि चेदथ ॥ ३१  
 छिन्नाभ्रमिव गन्तासि विलयं मारुतेरितम् ।  
 लोकयोरुभयोर्भ्रष्टो ह्यन्तराले व्यवस्थितः ॥ ३२  
 अन्तर्बहिश्च यत्किञ्चिन्मनोव्यासङ्गकारकम् ।  
 परित्यज्य भवेत्त्यागी न यो हित्वा प्रतिष्ठते ॥ ३३  
 एतस्मिन्वर्तमानस्य विधौ विप्रनिषेविते ।  
 ब्राह्मणस्य महाराज नोच्छित्तिर्विद्यते क्वचित् ॥ ३४

निहत्य शत्रूंस्तरसा समृद्धा-

वशक्रो यथा दैत्यबलानि संख्ये ।

कः पार्थ शोचेन्निरतः स्वधर्मे

पूर्वैः स्मृते पार्थिव शिष्टजुष्टे ॥ ३५

क्षेत्रेण धर्मेण पराक्रमेण

जित्वा महीं मन्त्रविद्भ्यः प्रदाय ।

नाकस्य पृष्ठेऽसि नरेन्द्र गन्ता

न शोचितव्यं भवताद्य पार्थ ॥ ३६

इति श्रीमहाभारते शान्तिपर्वणि

द्वादशोऽध्यायः ॥ १२ ॥

१३

सहदेव उवाच ।

न बाह्यं द्रव्यमुत्सृज्य सिद्धिर्भवति भारत ।

शारीरं द्रव्यमुत्सृज्य सिद्धिर्भवति वा न वा ॥ १

बाह्यद्रव्यविमुक्तस्य शारीरेषु च गृह्यतः ।

यो धर्मो यत्सुखं वा स्याद्विषतां तत्तथास्तु नः ॥ २

शारीरं द्रव्यमुत्सृज्य पृथिवीमनुशासतः ।

यो धर्मो यत्सुखं वा स्यात्सुदृढां तत्तथास्तु नः ॥ ३

द्व्यक्षरस्तु भवेन्मृत्युरुच्यक्षरं ब्रह्म शाश्वतम् ।

ममेति च भवेन्मृत्युर्न ममेति च शाश्वतम् ॥ ४

ब्रह्ममृत्यू च तौ राजन्नात्मन्येव समाश्रितौ ।

अदृश्यमानौ भूतानि योधयेतामसंशयम् ॥ ५

अविनाशोऽस्य सत्त्वस्य नियतो यदि भारत ।

मित्त्वा शरीरं भूतानां न हिंसा प्रतिपत्स्यते ॥ ६

अथापि च सहोत्पत्तिः सत्त्वस्य प्रलयस्तथा ।

नष्टे शरीरे नष्टं स्याद्वृथा च स्यात्क्रियापथः ॥ ७

तस्मादेकान्तमुत्सृज्य पूर्वैः पूर्वतरैश्च यः ।

पन्था निषेवितः सद्भिः स निषेव्यो विजानता ॥ ८

लब्ध्वापि पृथिवीं कृत्स्नां सहस्रावरजङ्गमाम् ।

न भुङ्क्ते यो नृपः सम्यङ्निष्फलं तस्य जीवितम् ॥ ९

अथ वा वसतो राजन्वने वन्येन जीवतः ।

द्रव्येषु यस्य ममता मृत्योरास्ये स वर्तते ॥ १०

बाह्याभ्यन्तरभूतानां स्वभावं पश्य भारत ।

ये तु पश्यन्ति तद्भावं मुच्यन्ते महतो भयात् ॥ ११

भवान्पिता भवान्माता भवान्भ्राता भवान्गुरुः ।

दुःखप्रलापानार्तस्य तस्मान्मे क्षन्तुमर्हसि ॥ १२

तथ्यं वा यदि वातथ्यं यन्मयैतत्प्रभाषितम् ।

तद्विद्धि पृथिवीपाल भक्त्या भरतसत्तम ॥ १३

इति श्रीमहाभारते शान्तिपर्वणि

त्रयोदशोऽध्यायः ॥ १३ ॥

१४

वैशंपायन उवाच ।

अव्याहरति कौन्तेये धर्मराजे युधिष्ठिरे ।

भ्रातृणां ब्रुवतां तांस्तान्विविधान्वेदनिश्चयान् ॥ १

महाभिजनसंपन्ना श्रीमत्यायतलोचना ।

अभ्यभाषत राजेन्द्रं द्रौपदी योषितां वरा ॥ २

आसीनमृषभं राज्ञां भ्रातृभिः परिवारितम् ।



सिंहशार्दूलसदृशैर्वारणैरिव यूथपम् ॥ ३  
 अभिमानवती नित्यं विशेषेण युधिष्ठिरे ।  
 लालिता सततं राज्ञा धर्मज्ञा धर्मदर्शिनी ॥ ४  
 आमन्त्र्य विपुलश्रोणी साम्रा परमवल्लुना ।  
 भर्तारमभिसंप्रेक्ष्य ततो वचनमब्रवीत् ॥ ५  
 इमे ते भ्रातरः पार्थ शुष्यन्त स्तोकका इव ।  
 वावाश्यमानास्तिष्ठन्ति न चैनानभिनन्दसे ॥ ६  
 नन्दयैतान्महाराज मत्तानिव महाद्विपान् ।  
 उपपन्नेन वाक्येन सततं दुःखभागिनः ॥ ७  
 कथं द्वैतवने राजन्पूर्वमुक्त्वा तथा वचः ।  
 भ्रातृनेतान्स्म सहिताञ्शीतवातातपार्दितान् ॥ ८  
 वयं दुर्योधनं हत्वा मृधे भोक्ष्याम मेदिनीम् ।  
 संपूर्णां सर्वकामानामाहवे विजयैषिणः ॥ ९  
 विरथांश्च रथान्कृत्वा निहत्य च महागजान् ।  
 संस्तीर्य च रथैर्भूमिं ससादिभिररिंदमाः ॥ १०  
 यजतां विविधैर्यज्ञैः समृद्धैराप्तदक्षिणैः ।  
 वनवासकृतं दुःखं भविष्यति सुखाय नः ॥ ११  
 इत्येतानेवमुक्त्वा त्वं स्वयं धर्मभृतां वर ।  
 कथमद्य पुनर्वीरं विनिर्हंसि मनांस्युत ॥ १२  
 न क्लीबो वसुधां भुङ्क्ते न क्लीबो धनमभुते ।  
 न क्लीबस्य गृहे पुत्रा मत्स्याः पङ्क इवासते ॥ १३  
 नादण्डः क्षत्रियो भाति नादण्डो भूतिमभुते ।  
 नादण्डस्य प्रजा राज्ञः सुखमेधन्ति भारत ॥ १४  
 मित्रता सर्वभूतेषु दानमध्ययनं तपः ।  
 ब्राह्मणस्यैव धर्मः स्यान्न राज्ञो राजसत्तम ॥ १५  
 असतां प्रतिषेधश्च सतां च परिपालयन् ।  
 एष राज्ञां परो धर्मः समरे चापलायनम् ॥ १६  
 यस्मिन्क्षमा च क्रोधश्च दानादाने भयाभये ।  
 निग्रहानुग्रहौ चोभौ स वै धर्मविदुच्यते ॥ १७  
 न श्रुतेन न दानेन न सान्त्वेन न चेज्यया ।

त्वयेयं पृथिवी लब्धा नोत्कोचेन तथाप्युत ॥ १८  
 यत्तद्वलममित्राणां तथा वीरसमुद्यतम् ।  
 हस्त्यश्वरथसंपन्नं त्रिभिरङ्गैर्महत्तरम् ॥ १९  
 रक्षितं द्रोणकर्णाभ्यामश्वत्थाम्ना कृपेण च ।  
 तत्त्वया निहतं वीर तस्माद्भुङ्क्ते वसुंधराम् ॥ २०  
 जम्बूद्वीपो महाराज नानाजनपदायुतः ।  
 त्वया पुरुषशार्दूल दण्डेन मृदितः प्रभो ॥ २१  
 जम्बूद्वीपेन सदृशः क्रौञ्चद्वीपो नराधिप ।  
 अपरेण महामेरोर्दण्डेन मृदितस्त्वया ॥ २२  
 क्रौञ्चद्वीपेन सदृशः शाकद्वीपो नराधिप ।  
 पूर्वेण तु महामेरोर्दण्डेन मृदितस्त्वया ॥ २३  
 उत्तरेण महामेरोः शाकद्वीपेन संमितः ।  
 भद्राश्वः पुरुषव्याघ्र दण्डेन मृदितस्त्वया ॥ २४  
 द्वीपाश्च सान्तरद्वीपा नानाजनपदालयाः ।  
 विगाह्य सागरं वीर दण्डेन मृदितास्त्वया ॥ २५  
 एतान्यप्रतिमानि त्वं कृत्वा कर्माणि भारत ।  
 न प्रीयसे महाराज पूज्यमानो द्विजातिभिः ॥ २६  
 स त्वं भ्रातृनिमान्दृष्ट्वा प्रतिनन्दस्व भारत ।  
 ऋषभानिव संमत्तान्गजेन्द्रानूर्जितानिव ॥ २७  
 अमरप्रतिमाः सर्वे शत्रुसाहाः परंतपाः ।  
 एकोऽपि हि सुखायैषां क्षमः स्यादिति मे मतिः ॥ २८  
 किं पुनः पुरुषव्याघ्राः पतयो मे नरर्षभाः ।  
 समस्तानीन्द्रियाणीव शरीरस्य विचेष्टने ॥ २९  
 अनृतं मात्रवीच्छ्वश्रूः सर्वज्ञा सर्वदर्शिनी ।  
 युधिष्ठिरस्त्वां पाञ्चालि सुखे धास्यत्यनुत्तमे ॥ ३०  
 हत्वा राजसहस्राणि बहून्याशुपराक्रमः ।  
 तद्वयर्थं संप्रपश्यामि मोहात्तव जनाधिप ॥ ३१  
 येषामुन्मत्तको ज्येष्ठः सर्वे तस्योपचारिणः ।  
 तवोन्मादेन राजेन्द्र सोन्मादाः सर्वपाण्डवाः ॥ ३२  
 यदि हि स्युरनुन्मत्ता भ्रातरस्ते जनाधिप ।



बद्धा त्वां नास्तिकैः सार्धं प्रशासेयुर्वसुंधराम् ॥ ३३  
 कुरुते मूढमेवं हि यः श्रेयो नाधिगच्छति ।  
 धूपैरस्त्रनयोगैश्च नस्यकर्मभिरेव च ।  
 भेषजैः स चिकित्स्यः स्याद्य उन्मार्गेण गच्छति ॥ ३४  
 साहं सर्वाधमा लोके स्त्रीणां भरतसत्तम ।  
 तथा विनिवृत्तामित्रैर्याहमिच्छामि जीवितुम् ॥ ३५  
 एतेषां यतमानानामुत्पद्यन्ते तु संपदः ।  
 त्वं तु सर्वा महीं लब्ध्वा कुरुषे स्वयम्भापदम् ॥ ३६  
 यथास्तां संमतौ राज्ञां पृथिव्यां राजसत्तमौ ।  
 मान्धाता चाम्बरीषश्च तथा राजन्विराजसे ॥ ३७  
 प्रशाधि पृथिवीं देवीं प्रजा धर्मेण पालयन् ।  
 सपर्वतवनद्वीपां मा राजन्विमना भव ॥ ३८  
 यजस्व विविधैर्यज्ञैर्जुह्वन्नग्नीन्प्रयच्छ च ।  
 पुराणि भोगान्वासांसि द्विजातिभ्यो नृपोत्तम ॥ ३९

इति श्रीमहाभारते शान्तिपर्वणि

चतुर्दशोऽध्यायः ॥ १४ ॥

१५

वैशंपायन उवाच ।

याज्ञसेन्या वचः श्रुत्वा पुनरेवाजुर्नोऽब्रवीत् ।  
 अनुमान्य महाबाहुं ज्येष्ठं भ्रातरमीश्वरम् ॥ १  
 दण्डः शास्ति प्रजाः सर्वा दण्ड एवाभिरक्षति ।  
 दण्डः सुप्तेषु जागर्ति दण्डं धर्मं विदुर्बुधाः ॥ २  
 धर्मं संरक्षते दण्डस्तथैवार्थं नराधिप ।  
 कामं संरक्षते दण्डस्त्रिवर्गो दण्ड उच्यते ॥ ३  
 दण्डेन रक्ष्यते धान्यं धनं दण्डेन रक्ष्यते ।  
 एतद्विद्वन्नुपादत्स्व स्वभावं पश्य लौकिकम् ॥ ४  
 राजदण्डभयादेके पापाः पापं न कुर्वते ।  
 यमदण्डभयादेके परलोकभयादपि ॥ ५  
 परस्परभयादेके पापाः पापं न कुर्वते ।  
 एवं सांसिद्धिके लोके सर्वं दण्डे प्रतिष्ठितम् ॥ ६

दण्डस्यैव भयादेके न खादन्ति परस्परम् ।  
 अन्धे तमसि मजेयुर्यदि दण्डो न पालयेत् ॥ ७  
 यस्माददान्तान्दमयत्यशिष्टान्दण्डयत्यपि ।  
 दमनादण्डनाञ्चैव तस्मादण्डं विदुर्बुधाः ॥ ८  
 वाचि दण्डो ब्राह्मणानां क्षत्रियाणां भुजार्पणम् ।  
 दानदण्डः स्मृतो वैश्यो निर्दण्डः शूद्र उच्यते ॥ ९  
 असंमोहाय मर्त्यानामर्थसंरक्षणाय च ।  
 मर्यादा स्थापिता लोके दण्डसंज्ञा विशां पते ॥ १०  
 यत्र श्यामो लोहिताक्षो दण्डश्चरति सूनृतः ।  
 प्रजास्तत्र न मुह्यन्ति नेता चेत्साधु पश्यति ॥ ११  
 ब्रह्मचारी गृहस्थश्च वानप्रस्थोऽथ भिक्षुकः ।  
 दण्डस्यैव भयादेते मनुष्या वर्त्मनि स्थिताः ॥ १२  
 नाभीतो यजते राजन्नाभीतो दातुमिच्छति ।  
 नाभीतः पुरुषः कश्चित्समये स्थातुमिच्छति ॥ १३  
 नाच्छित्त्वा परमर्माणि नाकृत्वा कर्म दारुणम् ।  
 नाहत्वा मत्स्यघातीव प्राप्नोति महतीं श्रियम् ॥ १४  
 नाघ्नतः कीर्तिरस्तीह न वित्तं न पुनः प्रजाः ।  
 इन्द्रो वृत्रवधेनैव महेन्द्रः समपद्यत ॥ १५  
 य एव देवा हन्तारस्ताल्लोकोऽर्चयते भृशम् ।  
 हन्ता रुद्रस्तथा स्कन्दः शक्रोऽग्निर्वरुणो यमः ॥ १६  
 हन्ता कालस्तथा वायुर्मृत्युर्वैश्रवणो रविः ।  
 वसवो मरुतः साध्या विश्वेदेवाश्च भारत ॥ १७  
 एतान्देवान्नमस्यन्ति प्रतापप्रणता जनाः ।  
 न ब्रह्माणं न धातारं न पूषाणं कथंचन ॥ १८  
 मध्यस्थान्सर्वभूतेषु दान्ताञ्छमपरायणान् ।  
 यजन्ते मानवाः केचित्प्रशान्ताः सर्वकर्मसु ॥ १९  
 न हि पश्यामि जीवन्तं लोके कंचिदहिंसया ।  
 सत्त्वैः सत्त्वानि जीवन्ति दुर्बलैर्वलवत्तराः ॥ २०  
 नकुलो मूषकानन्ति बिडालो नकुलं तथा ।  
 बिडालमन्ति श्वा राजञ्श्वानं व्यालमृगस्तथा ॥ २१



तानन्ति पुरुषः सर्वान्पश्य धर्मो यथागतः ।  
 प्राणस्यान्नमिदं सर्वं जङ्गमं स्थावरं च यत् ॥ २२  
 विधानं देवविहितं तत्र विद्वान्न मुह्यति ।  
 यथा सृष्टोऽसि राजेन्द्र तथा भवितुमर्हसि ॥ २३  
 विनीतक्रोधहर्षा हि मन्दा वनमुपाश्रिताः ।  
 विना वधं न कुर्वन्ति तापसाः प्राणयापनम् ॥ २४  
 उदके बहवः प्राणाः पृथिव्यां च फलेषु च ।  
 न च कश्चिन्न तान्हन्ति किमन्यत्प्राणयापनात् ॥ २५  
 सूक्ष्मयोनीनि भूतानि तर्कगम्यानि कानिचित् ।  
 पक्ष्मणोऽपि निपातेन येषां स्यात्कन्धपर्ययः ॥ २६  
 ग्रामाग्निष्कम्य मुनयो विगतक्रोधमत्सराः ।  
 वने कुटुम्बधर्माणो दृश्यन्ते परिमोहिताः ॥ २७  
 भूमिं भित्त्वौषधीश्छित्त्वा वृक्षादीनण्डजान्पशून् ।  
 मनुष्यास्तन्वते यज्ञांस्ते स्वर्गं प्राप्नुवन्ति च ॥ २८  
 दण्डनीत्यां प्रणीतायां सर्वे सिध्यन्त्युपक्रमाः ।  
 कौन्तेय सर्वभूतानां तत्र मे नास्ति संशयः ॥ २९  
 दण्डश्चेन्न भवेल्लोके व्यनशिष्यन्निमाः प्रजाः ।  
 शूले मत्स्यानिवापक्ष्यन्दुर्बलान्बलवत्तराः ॥ ३०  
 सत्यं चेदं ब्रह्मणा पूर्वमुक्तं

दण्डः प्रजा रक्षति साधु नीतः ।

पश्याम्यश्च प्रतिशाम्यन्त्यभीताः

संतर्जिता दण्डभयाज्ज्वलन्ति ॥ ३१

अन्धं तम इवेदं स्यान्न प्रज्ञायेत किञ्चन ।

दण्डश्चेन्न भवेल्लोके विभजन्साध्वसाधुनी ॥ ३२

येऽपि संभिन्नमर्यादा नास्तिका वेदनिन्दकाः ।

तेऽपि भोगाय कल्पन्ते दण्डेनोपनिषिताः ॥ ३३

सर्वो दण्डजितो लोको दुर्लभो हि शुचिर्नरः ।

दण्डस्य हि भयाद्भीतो भोगायेह प्रकल्पते ॥ ३४

चातुर्वर्ण्याप्रमोहाय सुनीतनयनाय च ।

दण्डो विधात्रा विहितो धर्मार्थावभिरक्षितुम् ॥ ३५

यदि दण्डान्न विभ्येयुर्ययांसि श्वापदानि च ।

अद्युः पशून्मनुष्यांश्च यज्ञार्थानि हवींषि च ॥ ३६

न ब्रह्मचार्यधीयीत कल्याणी गौर्न दुह्यते ।

न कन्योद्वहनं गच्छेद्यदि दण्डो न पालयेत् ॥ ३७

विश्वलोपः प्रवर्तत भिद्येरन्सर्वसेतवः ।

ममत्वं न प्रजानीयुर्यदि दण्डो न पालयेत् ॥ ३८

न संवत्सरसत्राणि तिष्ठेयुरकुतोभयाः ।

विधिवदक्षिणावन्ति यदि दण्डो न पालयेत् ॥ ३९

चरेयुर्नाश्रमे धर्मं यथोक्तं विधिमाश्रिताः ।

न विद्यां प्राप्नुयात्कश्चिद्यदि दण्डो न पालयेत् ॥ ४०

न चोष्ट्रा न बलीवर्दा नाश्वाश्चतरगर्दभाः ।

युक्ता बहेयुर्यानानि यदि दण्डो न पालयेत् ॥ ४१

न प्रेष्या वचनं कुर्युर्न बालो जातु कर्हिचित् ।

तिष्ठेत्पितृमते धर्मे यदि दण्डो न पालयेत् ॥ ४२

दण्डे स्थिताः प्रजाः सर्वा भयं दण्डं विदुर्बुधाः ।

दण्डे स्वर्गो मनुष्याणां लोकोऽयं च प्रतिष्ठितः ॥ ४३

न तत्र कूटं पापं वा वञ्चना वापि दृश्यते ।

यत्र दण्डः सुविहितश्चरत्यरिविनाशनः ॥ ४४

हविः श्वा प्रपिबेद्दृष्टो दण्डश्चेन्नोद्यतो भवेत् ।

हरेत्काकः पुरोडाशं यदि दण्डो न पालयेत् ॥ ४५

यदिदं धर्मतो राज्यं विहितं यद्यधर्मतः ।

कार्यस्तत्र न शोको वै भुङ्क्ते भोगान्यजस्व च ॥ ४६

सुखेन धर्मं श्रीमन्तश्चरन्ति शुचिवाससः ।

संवसन्तः प्रियैर्दारैर्भुञ्जानाश्चान्नमुत्तमम् ॥ ४७

अर्थे सर्वे समारम्भाः समायत्ता न संशयः ।

स च दण्डे समायत्तः पश्य दण्डस्य गौरवम् ॥ ४८

लोकयात्रार्थमेवेह धर्मप्रवचनं कृतम् ।

अहिंसा साधुर्हिसेति श्रेयान्धर्मपरिग्रहः ॥ ४९

नात्यन्तगुणवान्कश्चिन्न चाप्यत्यन्तनिर्गुणः ।

उभयं सर्वकार्येषु दृश्यते साध्वसाधु च ॥ ५०



पशूनां वृषणं छित्त्वा ततो भिन्दन्ति नस्तकान् ।  
 कृषन्ति बहवो भारान्बभ्रन्ति दमयन्ति च ॥ ५१  
 एवं पर्याकुले लोके विपथे जर्जरीकृते ।  
 तैस्तैर्न्यायैर्महाराज पुराणं धर्ममाचर ॥ ५२  
 यज देहि प्रजा रक्ष धर्मं समनुपालय ।  
 अमित्राञ्जहि कौन्तेय मित्राणि परिपालय ॥ ५३  
 मा च ते निघ्नतः शत्रून्मन्युर्भवतु भारत ।  
 न तत्र किल्बिषं किञ्चित्कर्तुर्भवति भारत ॥ ५४  
 आततायी हि यो हन्यादाततायिनमागतम् ।  
 न तेन भ्रूणहा स स्यान्मन्युस्तं मन्युमृच्छति ॥ ५५  
 अवध्यः सर्वभूतानामन्तरात्मा न संशयः ।  
 अवध्ये चात्मनि कथं वध्यो भवति केनचित् ॥ ५६  
 यथा हि पुरुषः शालां पुनः संप्रविशेन्नवाम् ।  
 एवं जीवः शरीराणि तानि तानि प्रपद्यते ॥ ५७  
 देहानपुराणानुत्सृज्य नवान्संप्रतिपद्यते ।  
 एवं मृत्युमुखं प्रादुर्ये जनास्तत्त्वदर्शिनः ॥ ५८

इति श्रीमहाभारते शान्तिपर्वणि

पञ्चदशोऽध्यायः ॥ १५ ॥

१६

वैशंपायन उवाच ।

अर्जुनस्य वचः श्रुत्वा भीमसेनोऽत्यमर्षणः ।  
 धैर्यमास्थाय तेजस्वी ज्येष्ठं भ्रातरमब्रवीत् ॥ १  
 राजन्विदितधर्मोऽसि न तेऽस्त्यविदितं भुवि ।  
 उपशिक्षाम ते वृत्तं सदैव न च शक्नुमः ॥ २  
 न वक्ष्यामि न वक्ष्यामीत्येवं मे मनसि स्थितम् ।  
 अतिदुःखात्तु वक्ष्यामि तन्निबोध जनाधिप ॥ ३  
 भवतस्तु प्रमोहेन सर्वं संशयितं कृतम् ।  
 विह्वलत्वं च नः प्राप्तमबलत्वं तथैव च ॥ ४  
 कथं हि राजा लोकस्य सर्वशास्त्रविशारदः ।  
 मोहमापद्यते दैन्याद्यथा कुपुरुषस्तथा ॥ ५

आगतिश्च गतिश्चैव लोकस्य विदिता तव ।  
 आयत्यां च तदात्वे च न तेऽस्त्यविदितं प्रभो ॥ ६  
 एवं गते महाराज राज्यं प्रति जनाधिप ।  
 हेतुमत्र प्रवक्ष्यामि तदिहैकमनाः शृणु ॥ ७  
 द्विविधो जायते व्याधिः शारीरो मानसस्तथा ।  
 परस्परं तयोर्जन्म निर्द्वंद्वं नोपलभ्यते ॥ ८  
 शारीराज्जायते व्याधिर्मानसो नात्र संशयः ।  
 मानसाज्जायते व्याधिः शारीर इति निश्चयः ॥ ९  
 शारीरमानसे दुःखे योऽतीते अनुशोचति ।  
 दुःखेन लभते दुःखं द्वावनर्थौ प्रपद्यते ॥ १०  
 शीतोष्णे चैव वायुश्च त्रयः शारीरजा गुणाः ।  
 तेषां गुणानां साम्यं च तदाहुः स्वस्थलक्षणम् ॥ ११  
 तेषामन्यतमोत्सेके विधानमुपदिश्यते ।  
 उष्णेन बाध्यते शीतं शीतेनोष्णं प्रबाध्यते ॥ १२  
 सत्त्वं रजस्तमश्चैव मानसाः स्युस्त्रयो गुणाः ।  
 हर्षेण बाध्यते शोको हर्षः शोकेन बाध्यते ॥ १३  
 कश्चित्सुखे वर्तमानो दुःखस्य स्मर्तुमिच्छति ।  
 कश्चिदुःखे वर्तमानः सुखस्य स्मर्तुमिच्छति ॥ १४  
 स त्वं न दुःखी दुःखस्य न सुखी च सुखस्य च ।  
 न दुःखी सुखजातस्य न सुखी दुःखजस्य वा ॥ १५  
 स्मर्तुमर्हसि कौरव्य दिष्टं तु बलवत्तरम् ।  
 अथ वा ते स्वभावोऽयं येन पार्थिव कृष्यसे ॥ १६  
 दृष्ट्वा सभागतां कृष्णामेकवस्त्रां रजस्वलाम् ।  
 मिषतां पाण्डुपुत्राणां न तस्य स्मर्तुमर्हसि ॥ १७  
 प्रव्राजनं च नगरादजिनैश्च निवासनम् ।  
 महारण्यनिवासश्च न तस्य स्मर्तुमर्हसि ॥ १८  
 जटासुरात्परिक्षेशं चित्रसेनेन चाहवम् ।  
 सैन्धवाच्च परिक्षेशं कथं विस्मृतवानसि ।  
 पुनरज्ञातचर्यायां कीचकेन पदा बधम् ॥ १९  
 यच्च ते द्रोणभीष्माभ्यां युद्धमासीदरिंदम ।



मनसैकेन ते युद्धमिदं घोरमुपस्थितम् ॥ २०  
 यत्र नास्ति शरैः कार्यं न मित्रैर्न च बन्धुभिः ।  
 आत्मनैकेन योद्धव्यं तत्ते युद्धमुपस्थितम् ॥ २१  
 तस्मिन्ननिर्जिते युद्धे प्राणान्यदि ह मोक्ष्यसे ।  
 अन्यं देहं समास्थाय पुनस्तेनैव योत्स्यसे ॥ २२  
 तस्मादद्यैव गन्तव्यं युद्धस्य भरतर्षभ ।  
 एतज्जित्वा महाराज कृतकृत्यो भविष्यसि ॥ २३  
 एतां बुद्धिं विनिश्चित्य भूतानामार्गतिं गतिम् ।  
 पितृपैतामहे वृत्ते शाधि राज्यं यथोचितम् ॥ २४  
 दिष्ट्या दुर्योधनः पापो निहतः सानुगो युधि ।  
 द्रौपद्याः केशपक्षस्य दिष्ट्या त्वं पदवीं गतः ॥ २५  
 यजस्व वाजिमेधेन विधिवद्दक्षिणतवता ।  
 वयं ते किंकराः पार्थ वासुदेवश्च वीर्यवान् ॥ २६  
 इति श्रीमहाभारते शान्तिपर्वणि

षोडशोऽध्यायः ॥ १६ ॥

१७

युधिष्ठिर उवाच ।

असंतोषः प्रमादश्च मदो रागोऽप्रशान्तता ।  
 बलं मोहोऽभिमानश्च उद्वेगश्चापि सर्वशः ॥ १  
 एभिः पाप्मभिराविष्टो राज्यं त्वमभिकाङ्क्षसि ।  
 निरामिषो विनिर्मुक्तः प्रशान्तः सुसुखी भव ॥ २  
 य इमामखिलां भूमिं शिष्यादेको महीपतिः ।  
 तस्याप्युदरमेवैकं किमिदं त्वं प्रशंससि ॥ ३  
 नाह्वा पूरयितुं शक्या न मासेन नरर्षभ ।  
 अपूर्या पूरयन्निच्छामायुषापि न शक्नुयात् ॥ ४  
 यथेद्धः प्रज्वलत्यग्निरसमिद्धः प्रशाम्यति ।  
 अरुपाहारतया त्वग्निं शमयौदर्यमुत्थितम् ।  
 जयोदरं पृथिव्या ते श्रेयो निर्जितया जितम् ॥ ५  
 मानुषान्कामभोगांस्त्वमैश्वर्यं च प्रशंससि ।  
 अभोगिनोऽबलाश्चैव यान्ति स्थानमनुत्तमम् ॥ ६

योगक्षेमौ च राष्ट्रस्य धर्माधर्मौ त्वयि स्थितौ ।  
 मुच्यस्व महतो भारात्त्यागमेवाभिसंश्रय ॥ ७  
 एकोदरकृते व्याघ्रः करोति विघसं बहु ।  
 तमन्येऽप्युपजीवन्ति मन्दवेगंचरा मृगाः ॥ ८  
 विषयान्प्रतिसंहृत्य संन्यासं कुरुते यतिः ।  
 न च तुष्यन्ति राजानः पश्य बुद्ध्यन्तरं यथा ॥ ९  
 पत्राहारैरश्मकुट्टैर्दन्तोलूखलिकैस्तथा ।  
 अब्भक्षैर्वायुभक्षैश्च तैरयं नरको जितः ॥ १०  
 यश्चेमां वसुधां कृत्स्नां प्रशासेदखिलां नृपः ।  
 तुल्याश्मकाञ्चनो यश्च स कृतार्थो न पार्थिवः ॥ ११  
 संकल्पेषु निरारम्भो निराशो निर्ममो भव ।  
 विशोकं स्थानमातिष्ठ इह चामुत्र चाव्ययम् ॥ १२  
 निरामिषा न शोचन्ति शोचसि त्वं किमामिषम् ।  
 परित्यज्यामिषं सर्वं मृषावादात्प्रमोक्ष्यसे ॥ १३  
 पन्थानौ पितृयानश्च देवयानश्च विश्रुतौ ।  
 ईजानाः पितृयानेन देवयानेन मोक्षिणः ॥ १४  
 तपसा ब्रह्मचर्येण स्वाध्यायेन च पाविताः ।  
 विमुच्य देहान्वै भान्ति मृत्योरविषयं गताः ॥ १५  
 आमिषं बन्धनं लोके कर्मेहोक्तं तथामिषम् ।  
 ताभ्यां विमुक्तः पाशाभ्यां पदमाप्नोति तत्परम् ॥ १६  
 अपि गाथामिमां गीतां जनकेन वदन्त्युत ।  
 निर्द्वन्द्वेन विमुक्तेन मोक्षं समनुपश्यता ॥ १७  
 अनन्तं बत मे वित्तं यस्य मे नास्ति किंचन ।  
 मिथिलायां प्रदीप्तायां न मे दह्यति किंचन ॥ १८  
 प्रज्ञाप्रासादमारुह्य नशोच्याञ्शोचतो जनान् ।  
 जगतीस्थानिवाद्रिस्थो मन्दबुद्धीनवेक्षते ॥ १९  
 दृश्यं पश्यति यः पश्यन्स चक्षुष्मान्स बुद्धिमान् ।  
 अज्ञातानां च विज्ञानात्संबोधाद्बुद्धिरुच्यते ॥ २०  
 यस्तु वाचं विजानाति बहुमानमियात्स वै ।  
 ब्रह्मभावप्रसूतानां वैद्यानां भावितात्मनाम् ॥ २१



यदा भूतपृथग्भावमेकस्थमनुपश्यति ।  
तत एव च विस्तारं ब्रह्म संपद्यते तदा ॥ २२  
ते जनानां गतिं यान्ति नाविद्वांसोऽल्पचेतसः ।  
नाबुद्धयो नातपसः सर्वं बुद्धौ प्रतिष्ठितम् ॥ २३

इति श्रीमहाभारते शान्तिपर्वणि

सप्तदशोऽध्यायः ॥ १७ ॥

१८

वैशंपायन उवाच ।

तूष्णींभूतं तु राजानं पुनरेवार्जुनोऽब्रवीत् ।  
संतप्तः शोकदुःखाभ्यां राज्ञो वाक्शल्यपीडितः ॥ १  
कथयन्ति पुरावृत्तमितिहासमिभं जनाः ।  
विदेहराज्ञः संवादं भार्यया सह भारत ॥ २  
उत्सृज्य राज्यं भैक्षार्थं कृतबुद्धिं जनेश्वरम् ।  
विदेहराजं महिषी दुःखिता प्रत्यभाषत ॥ ३  
धनान्यपत्यं मित्राणि रत्नानि विविधानि च ।  
पन्थानं पावनं हित्वा जनको मौण्ड्यमास्थितः ॥ ४  
तं ददर्श प्रिया भार्या भैक्ष्यवृत्तिमकिंचनम् ।  
धानामुष्टिमुपासीनं निरीहं गतमत्सरम् ॥ ५  
तमुवाच समागम्य भर्तारमकुतोभयम् ।  
क्रुद्धा मनस्विनी भार्या विबिक्ते हेतुमद्वचः ॥ ६  
कथमुत्सृज्य राज्यं स्वं धनधान्यसमाचितम् ।  
कापालीं वृत्तिमास्थाय धानामुष्टिर्वनेऽचरः ॥ ७  
प्रतिज्ञा तेऽन्यथा राजन्विचेष्टा चान्यथा तव ।  
यद्राज्यं महदुत्सृज्य स्वरूपे तुष्यसि पार्थिव ॥ ८  
नैतेनातिथयो राजन्देवर्षिपितरस्तथा ।  
शक्यमद्य त्वया भर्तुं मोघस्तेऽयं परिश्रमः ॥ ९  
देवतातिथिभिश्चैव पितृभिश्चैव पार्थिव ।  
सर्वैरेतैः परित्यक्तः परिव्रजसि निष्क्रियः ॥ १०  
यस्त्वं त्रैविद्यवृद्धानां ब्राह्मणानां सहस्रशः ।  
भर्ता भूत्वा च लोकस्य सोऽद्यान्यैर्भृतिमिच्छसि ॥

श्रियं हित्वा प्रदीप्तां त्वं श्ववत्संप्रति वीक्ष्यसे ।  
अपुत्रा जननी तेऽद्य कौसल्या चापतिस्त्वया ॥ १२  
अशीतिर्धर्मकामास्त्वां क्षत्रियाः पर्युपासते ।  
त्वदाशामभिकाङ्क्षन्त्यः कृपणाः फलहेतुकाः ॥ १३  
ताश्च त्वं विफलाः कुर्वन्काल्लोकान्नु गमिष्यसि ।  
राजन्संशयिते मोक्षे परतन्त्रेषु देहिषु ॥ १४  
नैव तेऽस्ति परो लोको नापरः पापकर्मणः ।  
धर्म्यान्दारान्परित्यज्य यस्त्वमिच्छसि जीवितुम् ॥  
स्रजो गन्धानलंकारान्वासांसि विविधानि च ।  
किमर्थमभिसंलय्य परिव्रजसि निष्क्रियः ॥ १६  
निपानं सर्वभूतानां भूत्वा त्वं पावनं महत् ।  
आढयो वनस्पतिर्भूत्वा सोऽद्यान्यान्युपाससे ॥ १७  
खादन्ति हस्तिनं न्यासे क्रव्यादा बहवोऽप्युत ।  
बहवः कृमयश्चैव किं पुनस्त्वामनर्थकम् ॥ १८  
य इमां कुण्डिकां सिन्ध्यान्निविष्टवन् च ते हरेत् ।  
वासश्चापहरेत्तस्मिन्कथं ते मानसं भवेत् ॥ १९  
यस्त्वयं सर्वमुत्सृज्य धानामुष्टिपरिग्रहः ।  
यदानेन समं सर्वं किमिदं मम दीयते ।  
धानामुष्टिरिहार्थश्चेत्प्रतिज्ञा ते विनश्यति ॥ २०  
का वाहं तव को मे त्वं कोऽद्य ते मय्यनुग्रहः ।  
प्रशाधि पृथिवीं राजन्यत्र तेऽनुग्रहो भवेत् ।  
प्रासादं शयनं यानं वासांस्याभरणानि च ॥ २१  
श्रिया निराशैरधनैस्त्यक्तमित्रैरकिंचनैः ।  
सौखिकैः संभृतानर्थान्यः संत्यजसि किं नु तत् ॥ २२  
योऽत्यन्तं प्रतिगृहीयाद्यश्च दद्यात्सदैव हि ।  
तयोस्त्वमन्तरं विद्धि श्रेयांस्ताभ्यां क उच्यते ॥ २३  
सदैव याचमानेषु सत्सु दम्भविवर्जिषु ।  
एतेषु दक्षिणा दत्ता दावाग्नाविव दुर्हुतम् ॥ २४  
जातवेदा यथा राजन्नादग्ध्वैवोपशम्यति ।  
सदैव याचमानो वै तथा शाम्यति न द्विजः ॥ २५



सतां च वेदा अन्नं च लोकेऽस्मिन्प्रकृतिर्भुवा ।  
 न चेदाता भवेदाता कुतः स्युर्मोक्षकाङ्क्षिणः ॥ २६  
 अन्नाद्गृहस्था लोकेऽस्मिन्निक्षयस्तत एव च ।  
 अन्नात्प्राणः प्रभवति अन्नदः प्राणदो भवेत् ॥ २७  
 गृहस्थेभ्योऽभिनिर्वृत्ता गृहस्थानेव संश्रिताः ।  
 प्रभवं च प्रतिष्ठां च दान्ता निन्दन्त आसते ॥ २८  
 त्यागान्न भिक्षुकं विद्यान्न मौण्ड्यान्न च याचनात् ।  
 ऋजुस्तु योऽर्थं त्यजति तं सुखं विद्धि भिक्षुकम् ॥ २९  
 असक्तः सक्तवद्गच्छन्निःसङ्गो मुक्तवन्धनः ।  
 समः शत्रौ च मित्रे च स वै मुक्तो महीपते ॥ ३०  
 परिव्रजन्ति दानार्थं मुण्डाः काषायवाससः ।  
 सिता बहुविधैः पाशैः संचिन्वन्तो वृथामिपम् ॥ ३१  
 त्रयीं च नाम वार्तां च त्यक्त्वा पुत्रांस्यजन्ति ये ।  
 त्रिविष्टब्धं च वासश्च प्रतिगृह्णन्त्यबुद्धयः ॥ ३२  
 अनिष्कषाये काषायसीहार्थमिति विद्धि तत् ।  
 धर्मध्वजानां मुण्डानां वृत्त्यर्थमिति मे मतिः ॥ ३३  
 काषायैरजिनैश्चरैर्नग्नान्मुण्डाञ्छटाधरान् ।  
 विभ्रत्साधून्महाराज जय लोकाञ्जितेन्द्रियः ॥ ३४  
 अस्याधेयानि गुर्वर्थान्क्रतून्सपशुदक्षिणान् ।  
 ददात्यहरहः पूर्वं को नु धर्मतरस्ततः ॥ ३५  
 तत्त्वज्ञो जनको राजा लोकेऽस्मिन्निति गीयते ।  
 सोऽप्यासीन्मोहसंपन्नो मा मोहवशमन्वगाः ॥ ३६  
 एवं धर्ममनुक्रान्तं सदा दानपरैर्नरैः ।  
 आनृशंस्यगुणोपेतैः कामक्रोधविवर्जिताः ॥ ३७  
 पालयन्तः प्रजाश्चैव दानमुत्तममास्थिताः ।  
 इष्टाल्लोकानवाप्स्यामो ब्रह्मण्याः सत्यवादिनः ॥ ३८

इति श्रीमहाभारते शान्तिपर्वणि

अष्टादशोऽध्यायः ॥ १८ ॥

१९

युधिष्ठिर उवाच ।

वेदाहं तात शास्त्राणि अपराणि पराणि च ।  
 उभयं वेदवचनं कुरु कर्म त्यजेति च ॥ १  
 आकुलानि च शास्त्राणि हेतुभिश्चित्रितानि च ।  
 निश्चयश्चैव यन्मात्रो वेदाहं तं यथाविधि ॥ २  
 त्वं तु केवलमखण्डो वीरव्रतमनुष्ठितः ।  
 शास्त्रार्थं तत्त्वतो गन्तुं न समर्थः कथंचन ॥ ३  
 शास्त्रार्थसूक्ष्मदर्शी यो धर्मनिश्चयकोविदः ।  
 तेनाप्येवं न वाच्योऽहं यदि धर्मं प्रपश्यसि ॥ ४  
 भ्रातृसौहृदमास्थाय यदुक्तं वचनं त्वया ।  
 न्याय्यं युक्तं च कौन्तेय प्रीतोऽहं तेन तेऽर्जुन ॥ ५  
 युद्धधर्मेण सर्वेषु क्रियाणां नैपुणेषु च ।  
 न त्वया सदृशः कश्चिन्निषु लोकेषु विद्यते ॥ ६  
 धर्मसूक्ष्मं तु यद्वाक्यं तत्र दुष्प्रतरं त्वया ।  
 धनंजय न मे बुद्धिमभिशङ्कितुमर्हसि ॥ ७  
 युद्धशास्त्रविदेव त्वं न वृद्धाः सेवितास्त्वया ।  
 समासविस्तरविदां न तेषां वेत्सि निश्चयम् ॥ ८  
 तपस्यागो विधिरिति निश्चयस्तात धीमताम् ।  
 परं परं ज्याय एषां सैषा नैः श्रेयसी गतिः ॥ ९  
 न त्वेतन्मन्यसे पार्थ न ज्यायोऽस्ति धनादिति ।  
 अत्र ते वर्तयिष्यामि यथा नैतत्प्रधानतः ॥ १०  
 तपःस्वाध्यायशीला हि दृश्यन्ते धार्मिका जनाः ।  
 ऋषयस्तपसा युक्ता येषां लोकाः सनातनाः ॥ ११  
 अजातश्मश्रवो धीरास्तथान्ये वनवासिनः ।  
 अनन्ता अधना एव स्वाध्यायेन दिवं गताः ॥ १२  
 उत्तरेण तु पन्थानमार्या विषयनिग्रहात् ।  
 अबुद्धिजं तमस्त्यक्त्वा लोकांस्त्यागवतां गताः ॥ १३  
 दक्षिणेन तु पन्थानं यं भास्वन्तं प्रपश्यसि ।  
 एते क्रियावतां लोका ये श्मशानानि भेजिरे ॥ १४



अनिर्देश्या गतिः सा तु यां प्रपश्यन्ति मोक्षिणः ।  
 तस्मात्त्यागः प्रधानेष्टः स तु दुःखः प्रवेदितुम् ॥ १५  
 अनुसृत्य तु शास्त्राणि कवयः समवस्थिताः ।  
 अपीह स्यादपीह स्यात्सारासारदिदृक्ष्या ॥ १६  
 वेदवादानतिक्रम्य शास्त्राण्यारण्यकानि च ।  
 विपाठ्य कदलीस्कन्धं सारं ददृशिरे न ते ॥ १७  
 अथैकान्तव्युदासेन शरीरे पञ्चभौतिके ।  
 इच्छाद्वेषसमायुक्तमात्मानं प्राहुरिङ्गितैः ॥ १८  
 अग्राह्यश्चक्षुषा सोऽपि अनिर्देश्यं च तद्विरा ।  
 कर्महेतुपुरस्कारं भूतेषु परिवर्तते ॥ १९  
 कल्याणगोचरं कृत्वा मनस्तृष्णां निगृह्य च ।  
 कर्मसंततिमुत्सृज्य स्थान्निरालम्बनः सुखी ॥ २०  
 अस्मिन्नेवं सूक्ष्मगम्ये मार्गे सङ्गिर्निषेविते ।  
 कथमर्थमनर्थाढ्यमर्जुन त्वं प्रशंससि ॥ २१  
 पूर्वशास्त्रविदो ह्येवं जनाः पश्यन्ति भारत ।  
 क्रियासु निरता नित्यं दाने यज्ञे च कर्मणि ॥ २२  
 भवन्ति सुदुरावर्ता हेतुमन्तोऽपि पण्डिताः ।  
 दृढपूर्वश्रुता मूढा नैतदस्तीति वादिनः ॥ २३  
 अमृतस्यावमन्तारो वक्तारो जनसंसदि ।  
 चरन्ति वसुधां कृत्स्नां वावदूका बहुश्रुताः ॥ २४  
 यान्वयं नाभिजानीमः कस्ताञ्ज्ञातुमिहार्हति ।  
 एवं प्राज्ञान्सतश्चापि महतः शास्त्रवित्तमान् ॥ २५  
 तपसा महदाप्नोति बुद्ध्या वै विन्दते महत् ।  
 त्यागेन सुखमाप्नोति सदा कौन्तेय धर्मवित् ॥ २६

इति श्रीमहाभारते शान्तिपर्वणि

एकोनविंशोऽध्यायः ॥ १९ ॥

२०

वैशंपायन उवाच ।

तस्मिन्वाक्यान्तरे वक्ता देवस्थानो महातपाः ।  
 अभिनीततरं वाक्यमित्युवाच युधिष्ठिरम् ॥ १

यद्वचः फल्गुनेनोक्तं न ज्यायोऽस्ति धनादिति ।  
 अत्र ते वर्तयिष्यामि तदेकाग्रमनाः शृणु ॥ २  
 अजातशत्रो धर्मेण कृत्स्ना ते वसुधा जिता ।  
 तां जित्वा न वृथा राजस्त्वं परित्यक्तुमर्हसि ॥ ३  
 चतुष्पदी हि निःश्रेणी कर्मण्येषा प्रतिष्ठिता ।  
 तां क्रमेण महाबाहो यथावज्जय पार्थिव ॥ ४  
 तस्मात्पार्थ महायज्ञैर्यजस्व बहुदक्षिणैः ।  
 स्वाध्याययज्ञा ऋषयो ज्ञानयज्ञास्तथापरे ॥ ५  
 कर्मनिष्ठास्तु बुध्येथास्तपोनिष्ठांश्च भारत ।  
 वैखानसानां राजेन्द्र वचनं श्रूयते यथा ॥ ६  
 ईहते धनहेतोर्यस्तस्यानीहा गरीयसी ।  
 भूयान्दोषः प्रवर्धेत यस्तं धनमपाश्रयेत् ॥ ७  
 कृच्छ्राच्च द्रव्यसंहारं कुर्वन्ति धनकारणात् ।  
 धनेन तृषितोऽबुद्ध्या भ्रूणहत्यां न बुध्यते ॥ ८  
 अनर्हते यददाति न ददाति यदर्हते ।  
 अनर्हार्हापरिज्ञानाद्धानधर्मोऽपि दुष्करः ॥ ९

यज्ञाय सृष्टानि धनानि धात्रा

यष्टादिष्टः पुरुषो रक्षिता च ।

तस्मात्सर्वं यज्ञ एवोपयोज्यं

धनं ततोऽनन्तर एव कामः ॥ १०

यज्ञैरिन्द्रो विविधैरन्नवद्भि-

र्देवान्सर्वानभ्ययान्महौजाः ।

तेनेन्द्रत्वं प्राप्य विभ्राजतेऽसौ

तस्माद्यज्ञे सर्वमेवोपयोज्यम् ॥ ११

महादेवः सर्वमेधे महात्मा

हुत्वात्मानं देवदेवो विभूतः ।

विश्वाल्लोकान्व्याप्य विष्टभ्य कीर्त्त्या

विरोचते द्युतिमान्कृत्तिवासाः ॥ १२

आविक्षितः पार्थिवो वै मरुतः

स्वृद्ध्या मर्त्यो योऽजयहेवराजम् ।



यज्ञे यस्य श्रीः स्वयं संनिविष्टा  
 यस्मिन्भाण्डं काञ्चनं सर्वमासीत् ॥ १३  
 हरिश्चन्द्रः पार्थिवेन्द्रः श्रुतस्ते  
 यज्ञैरिष्टा पुण्यकृद्गीतशोकः ।  
 ऋद्ध्या शकं योऽजयन्मानुषः सं-  
 स्ताप्ताद्यज्ञे सर्वमेवोपयोज्यम् ॥ १४  
 इति श्रीमहाभारते शान्तिपर्वणि  
 विंशतितमोऽध्यायः ॥ २० ॥  
 २१

देवस्थान उवाच ।

अत्रैवोदाहरन्तीममितिहासं पुरातनम् ।  
 इन्द्रेण समये पृष्ठो यदुवाच बृहस्पतिः ॥ १  
 संतोषो वै स्वर्गतमः संतोषः परमं सुखम् ।  
 तुष्टेर्न किञ्चित्परतः सुसम्यक्परितिष्ठति ॥ २  
 यदा संहरेते कामान्कूर्मोऽङ्गानीव सर्वशः ।  
 तदात्मज्योतिरात्मैव स्वात्मनैव प्रसीदति ॥ ३  
 न विभेति यदा चायं यदा चास्मान्न विभ्यति ।  
 कामद्वेषौ च जयति तदात्मानं प्रपश्यति ॥ ४  
 यदासौ सर्वभूतानां न क्रुध्यति न दुष्यति ।  
 कर्मणा मनसा वाचा ब्रह्म संपद्यते तदा ॥ ५  
 एवं कौन्तेय भूतानि तं तं धर्मं तथा तथा ।  
 तदा तदा प्रपश्यन्ति तस्माद्बुध्यस्व भारत ॥ ६  
 अन्ये शमं प्रशंसन्ति व्यायाममपरे तथा ।  
 नैकं न चापरं केचिदुभयं च तथापरे ॥ ७  
 यज्ञमेके प्रशंसन्ति संन्यासमपरे जनाः ।  
 दानमेके प्रशंसन्ति केचिदेव प्रतिग्रहम् ।  
 केचित्सर्वं परित्यज्य तूष्णीं ध्यायन्त आसते ॥ ८  
 राज्यमेके प्रशंसन्ति सर्वेषां परिपालनम् ।  
 हत्वा भित्त्वा च छित्त्वा च केचिदेकान्तशीलिनः ॥  
 एतत्सर्वं समालोक्य बुधानामेष निश्चयः ।

अद्रोहेणैव भूतानां यो धर्मः स सतां मतः ॥ १०  
 अद्रोहः सत्यवचनं संविभागो धृतिः क्षमा ।  
 प्रजनः स्वेष्टु दारेष्टु मार्दवं ह्रीरचापलम् ॥ ११  
 धनं धर्मप्रधानेष्टं मनुः स्वायंभुवोऽब्रवीत् ।  
 तस्मादेवं प्रयत्नेन कौन्तेय परिपालय ॥ १२  
 यो हि राज्ये स्थितः शश्वद्वशी तुल्यप्रियाप्रियः ।  
 क्षत्रियो यज्ञशिष्टाशी राजशास्त्रार्थतत्त्ववित् ॥ १३  
 असाधुनिग्रहरतः साधूनां प्रग्रहे रतः ।  
 धर्मे वर्त्मनि संस्थाप्य प्रजा वर्तेत धर्मवित् ॥ १४  
 पुत्रसंक्रामितश्रीस्तु वने वन्येन वर्तयन् ।  
 विधिना श्रामणेनैव कुर्यात्कालमतन्द्रितः ॥ १५  
 य एवं वर्तते राजा राजधर्मविनिश्चितः ।  
 तस्यायं च परश्चैव लोकः स्यात्सफलो नृप ।  
 निर्वाणं तु सुदुष्पारं बहुविघ्नं च मे मतम् ॥ १६  
 एवं धर्ममनुक्रान्ताः सत्यदानतपःपराः ।  
 आनृशंस्यगुणैर्युक्ताः कामक्रोधविवर्जिताः ॥ १७  
 प्रजानां पालने युक्ता दममुत्तममास्थिताः ।  
 गोब्राह्मणार्थं युद्धेन संप्राप्ता गतिमुत्तमाम् ॥ १८  
 एवं रुद्राः सवसवस्तथादित्याः परंतप ।  
 साध्या राजर्षिसंघाश्च धर्ममेतं समाश्रिताः ।  
 अप्रमत्तास्ततः स्वर्गं प्राप्ताः पुण्यैः स्वकर्मभिः ॥ १९  
 इति श्रीमहाभारते शान्तिपर्वणि  
 एकविंशोऽध्यायः ॥ २१ ॥  
 २२

वैशंपायन उवाच ।

तस्मिन्वाक्यान्तरे वाक्यं पुनरेवार्जुनोऽब्रवीत् ।  
 विषण्णमनसं ज्येष्ठमिदं भ्रातरमीश्वरम् ॥ १  
 क्षत्रधर्मेण धर्मज्ञ प्राप्य राज्यमनुत्तमम् ।  
 जित्वा चारीन्नरश्रेष्ठ तप्यते किं भवान्भृशम् ॥ २  
 क्षत्रियाणां महाराज संग्रामे निधनं स्मृतम् ।



विशिष्टं बहुमिर्यज्ञैः क्षत्रधर्ममनुस्मर ॥ ३  
 ब्राह्मणानां तपस्यागः प्रेत्यधर्मविधिः स्मृतः ।  
 क्षत्रियाणां च विहितं संग्रामे निधनं विभो ॥ ४  
 क्षत्रधर्मो महारौद्रः शस्त्रनित्य इति स्मृतः ।  
 वधश्च भरतश्रेष्ठ काले शस्त्रेण संयुगे ॥ ५  
 ब्राह्मणस्यापि चेद्राजन्क्षत्रधर्मेण तिष्ठतः ।  
 प्रशस्तं जीवितं लोके क्षत्रं हि ब्रह्मसंस्थितम् ॥ ६  
 न त्यागो न पुनर्याच्ञा न तपो मनुजेश्वर ।  
 क्षत्रियस्य विधीयन्ते न परस्वोपजीवनम् ॥ ७  
 स भवान्सर्वधर्मज्ञः सर्वात्मा भरतर्षभ ।  
 राजा मनीषी निपुणो लोके दृष्टपरावरः ॥ ८  
 त्यक्त्वा संतापजं शोकं दंशितो भव कर्मणि ।  
 क्षत्रियस्य विशेषेण हृदयं वज्रसंहतम् ॥ ९  
 जित्वारीन्क्षत्रधर्मेण प्राप्य राज्यमकण्टकम् ।  
 विजितात्मा मनुष्येन्द्र यज्ञदानपरो भव ॥ १०  
 इन्द्रो वै ब्रह्मणः पुत्रः कर्मणा क्षत्रियोऽभवत् ।  
 ज्ञातीनां पापवृत्तीनां जघान नवतीर्नव ॥ ११  
 तच्चास्य कर्म पूज्यं हि प्रशस्यं च विशां पते ।  
 तेन चेन्द्रत्वमापेदे देवानामिति नः श्रुतम् ॥ १२  
 स त्वं यज्ञैर्महाराज यजस्व बहुदक्षिणैः ।  
 यथैवेन्द्रो मनुष्येन्द्र चिराय विगतज्वरः ॥ १३  
 मा त्वमेवंगते किञ्चित्क्षत्रियर्षभ शोचिथाः ।  
 गतास्ते क्षत्रधर्मेण शस्त्रपूताः परां गतिम् ॥ १४  
 भवितव्यं तथा तच्च यद्वृत्तं भरतर्षभ ।  
 दिष्टं हि राजशार्दूल न शक्यमतिवर्तितुम् ॥ १५

इति श्रीमहाभारते शान्तिपर्वणि

द्वाविंशोऽध्यायः ॥ २२ ॥

वैशंपायन उवाच ।

२३

एवमुक्तस्तु कौन्तेयो गुडाकेशेन भारत ।

नोवाच किञ्चित्कौरव्यस्ततो द्वैपायनोऽब्रवीत् ॥ १  
 बीभत्सोर्वचनं सस्यक्सत्यमेतदुद्युधिष्ठिर ।  
 शास्त्रदृष्टः परो धर्मः स्मृतो गार्हस्थ्य आश्रमः ॥ २  
 स्वधर्मं चर धर्मज्ञ यथाशास्त्रं यथाविधि ।  
 न हि गार्हस्थ्यमुत्सृज्य तवारण्यं विधीयते ॥ ३  
 गृहस्थं हि सदा देवाः पितर ऋषयस्तथा ।  
 भृत्याश्चैवोपजीवन्ति तान्भजस्व महीपते ॥ ४  
 वयांसि पशवश्चैव भूतानि च महीपते ।  
 गृहस्थैरेव धार्यन्ते तस्माज्ज्येष्ठाश्रमो गृही ॥ ५  
 सोऽयं चतुर्णामेतेषामाश्रमाणां दुराचरः ।  
 तं चराविमनाः पार्थ दुश्चरं दुर्वलेन्द्रियैः ॥ ६  
 वेदज्ञानं च ते कृत्स्नं तपश्च चरितं महत् ।  
 पितृपैतामहे राज्ये धुरमुद्रोदुमर्हसि ॥ ७  
 तपो यज्ञस्तथा विद्या भैक्षमिन्द्रियनिग्रहः ।  
 ध्यानमेकान्तशीलत्वं तुष्टिर्दानं च शक्तितः ॥ ८  
 ब्राह्मणानां महाराज चेष्टाः संसिद्धिकारिकाः ।  
 क्षत्रियाणां च वक्ष्यामि तवापि विदितं पुनः ॥ ९  
 यज्ञो विद्या समुत्थानमसंतोषः श्रियं प्रति ।  
 दण्डधारणमत्युग्रं प्रजानां परिपालनम् ॥ १०  
 वेदज्ञानं तथा कृत्स्नं तपः सुचरितं तथा ।  
 द्रविणोपार्जनं भूरि पात्रेषु प्रतिपादनम् ॥ ११  
 एतानि राज्ञां कर्माणि सुकृतानि विशां पते ।  
 इमं लोकममुं लोकं साधयन्तीति नः श्रुतम् ॥ १२  
 तेषां ज्यायस्तु कौन्तेय दण्डधारणमुच्यते ।  
 बलं हि क्षत्रिये नित्यं बले दण्डः समाहितः ॥ १३  
 एताश्चेष्टाः क्षत्रियाणां राजन्संसिद्धिकारिकाः ।  
 अपि गाथामिमां चापि बृहस्पतिरभाषत ॥ १४  
 भूमिरेतौ निगिरति सर्पो विलशयानिव ।  
 राजानं चाविरोद्धारं ब्राह्मणं चाप्रवासिनम् ॥ १५  
 सुद्युम्नश्चापि राजर्षिः श्रूयते दण्डधारणात् ।



प्राप्तवान्परमां सिद्धिं दक्षः प्राचेतसो यथा ॥ १६

इति श्रीमहाभारते शान्तिपर्वणि

त्रयोविंशोऽध्यायः ॥ २३ ॥

२४

युधिष्ठिर उवाच ।

भगवन्कर्मणा केन सुद्युम्नो वसुधाधिपः ।

संसिद्धिं परमां प्राप्तः श्रोतुमिच्छामि तं नृपम् ॥ १

व्यास उवाच ।

अत्राप्युदाहरन्तीममितिहासं पुरातनम् ।

शङ्खश्च लिखितश्चास्तां भ्रातरौ संयतव्रतौ ॥ २

तयोरावसथावास्तां रमणीयौ पृथक्पृथक् ।

नित्यपुष्पफलैर्वृक्षैरुपेतौ बाहुदामनौ ॥ ३

ततः कदाचिल्लिखितः शङ्खस्याश्रममागमत् ।

यदृच्छयापि शङ्खोऽथ निष्क्रान्तोऽभवदाश्रमात् ॥ ४

सोऽभिगम्याश्रमं भ्रातुः शङ्खस्य लिखितस्तदा ।

फलानि शातयामास सम्यक्परिणतान्युत ॥ ५

तान्युपादाय विस्रब्धो भक्षयामास स द्विजः ।

तस्मिंश्च भक्षयत्येव शङ्खोऽप्याश्रममागमत् ॥ ६

भक्षयन्तं तु तं दृष्ट्वा शङ्खो भ्रातरमब्रवीत् ।

कुतः फलान्यवाप्तानि हेतुना केन खादसि ॥ ७

सोऽब्रवीद्भ्रातरं ज्येष्ठमुपस्पृश्यामिवाद्य च ।

इत एव गृहीतानि मयेति प्रहसन्निव ॥ ८

तमब्रवीत्तदा शङ्खस्तीव्रकोपसमन्वितः ।

स्तेयं त्वया कृतमिदं फलान्याददता स्वयम् ।

गच्छ राजानमासाद्य स्वकर्म प्रथयस्व वै ॥ ९

अदत्तादानमेवेदं कृतं पार्थिवसत्तम ।

स्तेनं मां त्वं विदित्वा च स्वधर्ममनुपालय ।

शीघ्रं धारय चौरस्य मम दण्डं नराधिप ॥ १०

इत्युक्तस्तस्य वचनात्सुद्युम्नं वसुधाधिपम् ।

अभ्यगच्छन्महाबाहो लिखितः संशितव्रतः ॥ ११

सुद्युम्नस्त्वन्तपालेभ्यः श्रुत्वा लिखितमागतम् ।

अभ्यगच्छत्सहामात्यः पद्भ्यामेव नरेश्वरः ॥ १२

तमब्रवीत्समागत्य स राजा ब्रह्मवित्तमम् ।

किमागमनमाचक्ष्व भगवन्कृतमेव तत् ॥ १३

एवमुक्तः स विप्रर्षिः सुद्युम्नमिदमब्रवीत् ।

प्रतिश्रौषि करिष्येति श्रुत्वा तत्कर्तुमर्हसि ॥ १४

अनिसृष्टानि गुरुणा फलानि पुरुषर्षभ ।

भक्षितानि मया राजंस्तत्र मां शाधि माचिरम् ॥ १५

सुद्युम्न उवाच ।

प्रमाणं चेन्मतो राजा भवतो दण्डधारणे ।

अनुज्ञायामपि तथा हेतुः स्याद्ब्राह्मणर्षभ ॥ १६

स भवानभ्यनुज्ञातः शुचिकर्मा महाव्रतः ।

ब्रूहि कामानतोऽन्यांस्त्वं करिष्यामि हि ते वचः ॥ १७

व्यास उवाच ।

छन्दमानोऽपि ब्रह्मर्षिः पार्थिवेन महात्मना ।

नान्यं वै वरयामास तस्मादण्डादृते वरम् ॥ १८

ततः स पृथिवीपालो लिखितस्य महात्मनः ।

करौ प्रच्छेदयामास धृतदण्डो जगाम सः ॥ १९

स गत्वा भ्रातरं शङ्खमार्तरूपोऽब्रवीदिदम् ।

धृतदण्डस्य दुर्बुद्धेर्भगवन्क्षन्तुमर्हसि ॥ २०

शङ्ख उवाच ।

न कुप्ये तव धर्मज्ञ न च दूषयसे मम ।

धर्मस्तु ते व्यतिक्रान्तस्ततस्ते निष्कृतिः कृता ॥ २१

स गत्वा बाहुदां शीघ्रं तर्पयस्व यथाविधि ।

देवान्पितॄन्नुषींश्चैव मा चाधर्मे मनः कृथाः ॥ २२

व्यास उवाच ।

तस्य तद्वचनं श्रुत्वा शङ्खस्य लिखितस्तदा ।

अवगाह्यापगां पुण्यामुदकार्धं प्रचक्रमे ॥ २३

प्रादुरास्तां ततस्तस्य करौ जलजसंनिभौ ।

ततः स विस्मितो भ्रातुर्दर्शयामास तौ करौ ॥ २४



ततस्तमब्रवीच्छङ्खस्तपसेदं कृतं मया ।  
मा च तेऽत्र विशङ्का भूदैवमेव विधीयते ॥ २५

लिखित उवाच ।

किं नु नाहं त्वया पूतः पूर्वमेव महाद्युते ।  
यस्य ते तपसो वीर्यमीदृशं द्विजसत्तम ॥ २६

शङ्ख उवाच ।

एवमेतन्मया कार्यं नाहं दण्डधरस्तव ।  
स च पूतो नरपतिस्त्वं चापि पितृभिः सह ॥ २७

व्यास उवाच ।

स राजा पाण्डवश्रेष्ठ श्रेष्ठो वै तेन कर्मणा ।  
प्राप्तवान्परमां सिद्धिं दक्षः प्राचेतसो यथा ॥ २८  
एष धर्मः क्षत्रियाणां प्रजानां परिपालनम् ।  
उत्पथेऽस्मिन्महाराज मा च शोके मनः कृथाः ॥ २९  
भ्रातुरस्य हितं वाक्यं शृणु धर्मज्ञसत्तम ।  
दण्ड एव हि राजेन्द्र क्षत्रधर्मो न मुण्डनम् ॥ ३०

इति श्रीमहाभारते शान्तिपर्वणि

चतुर्विंशोऽध्यायः ॥ २४ ॥

२५

वैशंपायन उवाच ।

पुनरेव महर्षिस्तं कृष्णद्वैपायनोऽब्रवीत् ।  
अजातशत्रुं कौन्तेयमिदं वचनमर्थवत् ॥ १  
अरण्ये वसतां तात भ्रातृणां ते तपस्विनाम् ।  
मनोरथा महाराज ये तत्रासन्युधिष्ठिर ॥ २  
तानिमे भरतश्रेष्ठ प्राप्नुवन्तु महारथाः ।  
प्रशाधि पृथिवीं पार्थ ययातिरिव नाहुषः ॥ ३  
अरण्ये दुःखवसतिरनुभूता तपस्विभिः ।  
दुःखस्यान्ते नरव्याघ्राः सुखं त्वनुभवन्त्वमे ॥ ४  
धर्ममर्थं च कामं च भ्रातृभिः सह भारत ।  
अनुभूय ततः पश्चात्प्रस्थातासि विशां पते ॥ ५  
अतिथीनां च पितृणां देवतानां च भारत ।

आनृण्यं गच्छ कौन्तेय ततः स्वर्गं गमिष्यसि ॥ ६

सर्वमेधाश्चमेधाभ्यां यजस्व कुरुनन्दन ।

ततः पश्चान्महाराज गमिष्यसि परां गतिम् ॥ ७

भ्रातृंश्च सर्वान्क्रतुभिः संयोज्य बहुदक्षिणैः ।

संप्राप्तः कीर्तिमतुलां पाण्डवेय भविष्यसि ॥ ८

विद्वा ते पुरुषव्याघ्र वचनं कुरुनन्दन ।

शृणु मच्च यथा कुर्वन्धर्मान्न च्यवते नृपः ॥ ९

आददानस्य च धनं निग्रहं च युधिष्ठिर ।

समानं धर्मकुशलाः स्थापयन्ति नरेश्वर ॥ १०

देशकालप्रतीक्षे यो दस्योर्दर्शयते नृपः ।

शास्त्रजां बुद्धिमास्थाय नैनसा स हि युज्यते ॥ ११

आदाय बलिषङ्गागं यो राष्ट्रं नाभिरक्षति ।

प्रतिगृह्णाति तत्पापं चतुर्थांशेन पार्थिवः ॥ १२

निबोध च यथातिष्ठन्धर्मान्न च्यवते नृपः ।

निग्रहाद्धर्मशास्त्राणामनुरुध्यन्नपेतभीः ।

कामक्रोधावनादृत्य पितेव समदर्शनः ॥ १३

दैवेनोपहते राजा कर्मकाले महाद्युते ।

प्रमादयति तत्कर्म न तत्राहुरतिक्रमम् ॥ १४

तरसा बुद्धिपूर्वं वा निग्राह्या एव शत्रवः ।

पापैः सह न संदध्याद्राष्ट्रं पण्यं न कारयेत् ॥ १५

शूराश्चार्याश्च सत्कार्या विद्वांसश्च युधिष्ठिर ।

गोमतो धनिनश्चैव परिपाल्या विशेषतः ॥ १६

व्यवहारेषु धर्म्येषु नियोज्याश्च बहुश्रुताः ।

गुणयुक्तेऽपि नैकस्मिन्विश्वस्याच्च विचक्षणः ॥ १७

अरक्षिता दुर्विनीतो मानी स्तब्धोऽभ्यसूयकः ।

एनसा युज्यते राजा दुर्दान्त इति चोच्यते ॥ १८

येऽरक्ष्यमाणा हीयन्ते दैवेनोपहते नृपे ।

तत्करैश्चापि हन्यन्ते सर्वं तद्राजकिल्बिषम् ॥ १९

सुमन्त्रिते सुनीते च विधिवन्नोपपादिते ।

पौरुषे कर्मणि कृते नास्त्यधर्मो युधिष्ठिर ॥ २०



विपद्यन्ते समारम्भाः सिध्यन्त्यपि च दैवतः ।  
 कृते पुरुषकारे तु नैनः स्पृशति पार्थिवम् ॥ २१  
 भवते ते राजशार्दूल वर्तयिष्ये कथामिमाम् ।  
 यद्वृत्तं पूर्वराजर्षेर्हयग्रीवस्य पार्थिव ॥ २२  
 शत्रून् हत्वा हतस्याजौ शूरस्याङ्घ्रिष्टकर्मणः ।  
 असहायस्य धीरस्य निर्जितस्य युधिष्ठिर ॥ २३  
 यत्कर्म वै निग्रहे शात्रवाणां  
 योगश्चाग्र्यः पालने मानवानाम् ।  
 कृत्वा कर्म प्राप्य कीर्तिं सुयुद्धे  
 वाजिग्रीवो मोदते देवलोके ॥ २४  
 संयत्तात्मा समरेष्वाततायी  
 शस्त्रैश्छिन्नो दस्युभिरर्द्धमानः ।  
 अश्वग्रीवः कर्मशीलो महात्मा  
 संसिद्धात्मा मोदते देवलोके ॥ २५  
 धनुर्यूपो रशना ज्या शरः सु-  
 कसुवः खड्गो रुधिरं यत्र चाज्यम् ।  
 रथो वेदी कामगो युद्धमग्नि-  
 श्चातुर्होत्रं चतुरो वाजिमुख्याः ॥ २६  
 हुत्वा तस्मिन् यज्ञवह्नावधारी-  
 न्पापान्मुक्तो राजसिंहस्तरस्वी ।  
 प्राणान्हुत्वा चावभृथे रणे स  
 वाजिग्रीवो मोदते देवलोके ॥ २७  
 राष्ट्रं रक्षन्बुद्धिपूर्वं नयेन  
 संयत्तात्मा यज्ञशीलो महात्मा ।  
 सर्वाल्लोकान्व्याप्य कीर्त्या मनस्वी  
 वाजिग्रीवो मोदते देवलोके ॥ २८  
 दैवीं सिद्धिं मानुषीं दण्डनीतिं  
 योगन्यायैः पालयित्वा महीं च ।  
 तस्माद्राजा धर्मशीलो महात्मा  
 हयग्रीवो मोदते स्वर्गलोके ॥ २९

विद्वांस्त्यागी श्रद्धधानः कृतज्ञ-  
 स्यक्त्वा लोकं मानुषं कर्म कृत्वा ।  
 मेधाविनां विदुषां संमतानां  
 तनुत्यजां लोकमाक्रम्य राजा ॥ ३०  
 सम्यग्वेदान्प्राप्य शास्त्राण्यधीत्य  
 सम्यग्राष्ट्रं पालयित्वा महात्मा ।  
 चातुर्वर्ण्यं स्थापयित्वा स्वधर्मे  
 वाजिग्रीवो मोदते देवलोके ॥ ३१  
 जित्वा संग्रामान्पालयित्वा प्रजाश्च  
 सोमं पीत्वा तर्पयित्वा द्विजाग्र्यान् ।  
 युक्त्या दण्डं धारयित्वा प्रजानां  
 युद्धे क्षीणो मोदते देवलोके ॥ ३२  
 वृत्तं यस्य श्लाघनीयं मनुष्याः  
 सन्तो विद्वांसश्चाह्यन्त्यर्हणीयाः ।  
 स्वर्गं जित्वा वीरलोकांश्च गत्वा  
 सिद्धिं प्राप्तः पुण्यकीर्तिर्महात्मा ॥ ३३  
 इति श्रीमहामारते शान्तिपर्वणि  
 पञ्चविंशोऽध्यायः ॥ २५ ॥  
 २६

वैशंपायन उवाच ।

द्वैपायनवचः श्रुत्वा कुपिते च धनंजये ।  
 व्यासमामन्त्र्य कौन्तेयः प्रत्युवाच युधिष्ठिरः ॥ १  
 न पार्थिवमिदं राज्यं न च भोगाः पृथग्विधाः ।  
 प्रीणयन्ति मनो मेऽद्य शोको मां नर्दयत्ययम् ॥ २  
 श्रुत्वा च वीरहीनानामपुत्राणां च योषिताम् ।  
 परिदेवयमानानां शान्तिं नोपलभे मुने ॥ ३  
 इत्युक्तः प्रत्युवाचेदं व्यासो योगविदां वरः ।  
 युधिष्ठिरं महाराज्ञं धर्मज्ञो वेदपारगः ॥ ४  
 न कर्मणा लभ्यते चिन्तया वा  
 नाप्यस्य दाता पुरुषस्य कश्चित् ।



पर्याययोगाद्विहितं विधात्रा

कालेन सर्वं लभते मनुष्यः ॥ ५

न बुद्धिशिक्षाध्ययनेन शक्यं

प्राप्तुं विशेषैर्मनुजैरकाले ।

मूर्खोऽपि प्राप्नोति कदाचिदर्था-

न्कालो हि कार्यं प्रति निर्विशेषः ॥ ६

नाभूतिकाले च फलं ददाति

शिल्पं न मन्त्राश्च तथौषधानि ।

तान्येव कालेन समाहितानि

सिध्यन्ति चेध्यन्ति च भूतकाले ॥ ७

कालेन शीघ्राः प्रविवान्ति वाताः

कालेन वृष्टिर्जलदानुपैति ।

कालेन पद्मोत्पलवज्जलं च

कालेन पुष्यन्ति नगा वनेषु ॥ ८

कालेन कृष्णाश्च सिताश्च राज्यः

कालेन चन्द्रः परिपूर्णबिम्बः ।

नाकालतः पुष्पफलं नगानां

नाकालवेगाः सरितो वहन्ति ॥ ९

नाकालमत्ताः खगपन्नगाश्च

मृगद्विपाः शैलमहाग्रहाश्च ।

नाकालतः स्त्रीषु भवन्ति गर्भा

नायान्त्यकाले शिशिरोष्णवर्षाः ॥ १०

नाकालतो म्रियते जायते वा

नाकालतो व्याहरते च बालः ।

नाकालतो यौवनमभ्युपैति

नाकालतो रोहति बीजमुत्तमम् ॥ ११

नाकालतो भानुरुपैति योगं

नाकालतोऽस्तं गिरिमभ्युपैति ।

नाकालतो वर्धते हीयते च

चन्द्रः समुद्रश्च महोर्मिमाली ॥ १२

अत्राप्युदाहरन्तीममितिहासं पुरातनम् ।

गीतं राज्ञा सेनजिता दुःखार्तेन युधिष्ठिर ॥ १३

सर्वानेवैष पर्यायो मर्त्यान्स्पृशति दुस्तरः ।

कालेन परिपक्वा हि म्रियन्ते सर्वमानवाः ॥ १४

घ्नन्ति चान्यान्नरा राजंस्तानप्यन्ये नरास्तथा ।

संज्ञैषा लौकिकी राजन्न हिनस्ति न हन्यते ॥ १५

हन्तीति मन्यते कश्चिन्न हन्तीत्यपि चापरे ।

स्वभावतस्तु नियतौ भूतानां प्रभवाप्ययौ ॥ १६

नष्टे धने वा दारे वा पुत्रे पितरि वा मृते ।

अहो कष्टमिति ध्यायञ्शोकस्यापचिर्तिं चरेत् ॥ १७

स किं शोचसि मूढः सञ्शोच्यः किमनुशोचसि ।

पश्य दुःखेषु दुःखानि भयेषु च भयान्यपि ॥ १८

आत्मापि चायं न मम सर्वापि पृथिवी मम ।

यथा मम तथान्येषामिति पश्यन्न मुह्यति ॥ १९

शोकस्थानसहस्राणि हर्षस्थानशतानि च ।

दिवसे दिवसे मूढमाविशन्ति न पण्डितम् ॥ २०

एवमेतानि कालेन प्रियद्वेष्याणि भागशः ।

जीवेषु परिवर्तन्ते दुःखानि च सुखानि च ॥ २१

दुःखमेवास्ति न सुखं तस्मात्तदुपलभ्यते ।

तृष्णार्तिप्रभवं दुःखं दुःखार्तिप्रभवं सुखम् ॥ २२

सुखस्यानन्तरं दुःखं दुःखस्यानन्तरं सुखम् ।

न नित्यं लभते दुःखं न नित्यं लभते सुखम् ॥ २३

सुखमन्ते हि दुःखानां दुःखमन्ते सुखस्य च ।

तस्मादेतद्व्यं जह्याद्य इच्छेच्छाश्वतं सुखम् ॥ २४

यन्निमित्तं भवेच्छोकस्तापो वा दुःखमूर्च्छितः ।

आयासो वापि यन्मूलस्तदेकाङ्गमपि त्यजेत् ॥ २५

सुखं वा यदि या दुःखं प्रियं वा यदि वाप्रियम् ।

प्राप्तं प्राप्तमुपासीत हृदयेनापराजितः ॥ २६

ईषदप्यङ्ग दाराणां पुत्राणां वा चराप्रियम् ।

ततो ज्ञास्यसि कः कस्य केन वा कथमेव वा ॥ २७



ये च मूढतमा लोके ये च बुद्धेः परं गताः ।  
त एव सुखमेधन्ते मध्यः क्लेशेन युज्यते ॥ २८  
इत्यत्रवीन्महाप्राज्ञो युधिष्ठिर स सेनजित् ।  
परावरज्ञो लोकस्य धर्मवित्सुखदुःखवित् ॥ २९  
सुखी परस्य यो दुःखे न जातु स सुखी भवेत् ।  
दुःखानां हि क्षयो नास्ति जायते ह्यपरात्परम् ॥ ३०

सुखं च दुःखं च भवाभवौ च

लाभालाभौ मरणं जीवितं च ।

पर्यायशः सर्वमिह स्पृशन्ति

तस्माद्वीरो नैव हृष्येन्न कुप्येत् ॥ ३१

दीक्षां यज्ञे पालनं युद्धमाहु-

र्योगं राष्ट्रे दण्डनीत्या च सम्यक् ।

वित्तत्यागं दक्षिणानां च यज्ञे

सम्यग्ज्ञानं पावनानीति विद्यात् ॥ ३२

रक्षन्राष्ट्रं बुद्धिपूर्वं नयेन

संयुक्तात्मा यज्ञशीलो महात्मा ।

सर्वल्लोकान्धर्ममूर्त्या चरंश्चा-

प्यूर्ध्वं देहान्मोदते देवलोके ॥ ३३

जित्वा संग्रामान्पालयित्वा च राष्ट्रं

सोमं पीत्वा वर्धयित्वा प्रजाश्च ।

युक्त्या दण्डं धारयित्वा प्रजानां

युद्धे क्षीणो मोदते देवलोके ॥ ३४

सम्यग्वेदान्प्राप्य शास्त्राण्यधीत्य

सम्यग्राष्ट्रं पालयित्वा च राजा ।

चातुर्वर्ण्यं स्थापयित्वा स्वधर्मे

पूतात्मा वै मोदते देवलोके ॥ ३५

यस्य वृत्तं नमस्यन्ति स्वर्गस्थस्यापि मानवाः ।

पौरजानपदामात्याः स राजा राजसत्तमः ॥ ३६

इति श्रीमहाभारते शान्तिपर्वणि

पञ्चविंशोऽध्यायः ॥ २६ ॥

२७

युधिष्ठिर उवाच ।

अभिमन्यौ हते बाले द्रौपद्यास्तनयेषु च ।

धृष्टद्युम्ने विराटे च द्रुपदे च महीपतौ ॥ १

वसुषेणे च धर्मज्ञे धृष्टकेतौ च पार्थिवे ।

तथान्येषु नरेन्द्रेषु नानादेश्येषु संयुगे ॥ २

न विमुञ्चति मां शोको ज्ञातिघातिनमातुरम् ।

राज्यकामुकमत्युग्रं स्ववंशोच्छेदकारकम् ॥ ३

यस्याङ्गे क्रीडमानेन मया वै परिवर्तितम् ।

स मया राज्यलुब्धेन गाङ्गेयो विनिपातितः ॥ ४

यदा ह्येनं विघूर्णन्तमपश्यं पार्थसायकैः ।

कम्पमानं यथा वज्रैः प्रेक्षमाणं शिखण्डिनम् ॥ ५

जीर्णं सिंहमिव प्रांशुं नरसिंहं पितामहम् ।

कीर्यमाणं शरैस्तीक्ष्णैर्दृष्ट्वा मे व्यथितं मनः ॥ ६

प्राङ्मुखं सीदमानं च रथादपच्युतं शरैः ।

घूर्णमानं यथा शैलं तदा मे कश्मलोऽभवत् ॥ ७

यः स बाणधनुष्पाणिर्योधयामास भार्गवम् ।

बहून्यहानि कौरव्यः कुरुक्षेत्रे महामृधे ॥ ८

समेतं पार्थिवं क्षत्रं वाराणस्यां नदीसुतः ।

कन्यार्थमाह्वयद्वीरो रथेनैकेन संयुगे ॥ ९

येन चोप्रायुधो राजा चक्रवर्ती दुरासदः ।

दग्धः शस्त्रप्रतापेन स मया युधि घातितः ॥ १०

स्वयं मृत्युं रक्षमाणः पाञ्चाल्यं यः शिखण्डिनम् ।

न बाणैः पातयामास सोऽर्जुनेन निपातितः ॥ ११

यदैतं पतितं भूमावपश्यं रुधिरोक्षितम् ।

तदैवाविशदत्युग्रो ज्वरो मे मुनिसत्तम ॥ १२

येन संवर्धिता बाला येन स्म परिरक्षिताः ।

स मया राज्यलुब्धेन पापेन गुरुघातिना ।

अल्पकालस्य राज्यस्य कृते मूढेन घातितः ॥ १३

आचार्यश्च महेष्वासः सर्वपार्थिवपूजितः ।



अभिगम्य रणे मिथ्या पापेनोक्तः सुतं प्रति ॥ १४  
 तन्मे दहति गात्राणि यन्मां गुरुरभाषत ।  
 सत्यवाक्यो हि राजस्त्वं यदि जीवति मे सुतः ।  
 सत्यं मा मर्शयन्विप्रो मयि तत्परिपृष्टवान् ॥ १५  
 कुञ्जरं चान्तरं कृत्वा मिथ्योपचरितं मया ।  
 सुभृशं राज्यलुब्धेन पापेन गुरुघातिना ॥ १६  
 सत्यकृष्णमास्थाय मयोक्तो गुरुराहवे ।  
 अश्वत्थामा हत इति कुञ्जरे विनिपातिते ।  
 कान्त्रु लोकान्गमिष्यामि कृत्वा तत्कर्म दारुणम् ॥ १७  
 अघातयं च यत्कर्णं समरेष्वपलायिनम् ।  
 ज्येष्ठं भ्रातरमत्युग्रं को मत्तः पापकृत्तमः ॥ १८  
 अभिमन्युं च यद्बालं जातं सिंहमिवाद्रिषु ।  
 प्रावेशयमहं लुब्धो वाहिनीं द्रोणपालिताम् ॥ १९  
 तदाप्रभृति वीभत्सुं न शक्नोमि निरीक्षितुम् ।  
 कृष्णं च पुण्डरीकाक्षं किल्बिषी भ्रूणहा यथा ॥ २०  
 द्रौपदीं चाप्यदुःखार्हां पञ्चपुत्रविनाकृताम् ।  
 शोचामि पृथिवीं हीनां पञ्चमिः पर्वतैरिव ॥ २१  
 सोऽहमागस्करः पापः पृथिवीनाशकारकः ।  
 आसीन एवमेवेदं शोषयिष्ये कलेवरम् ॥ २२  
 प्रायोपविष्टं जानीध्वमद्य मां गुरुघातिनम् ।  
 जातिष्वन्यास्वपि यथा न भवेयं कुलान्तकृत् ॥ २३  
 न भोक्ष्ये न च पानीयमुपयोक्ष्ये कथंचन ।  
 शोषयिष्ये प्रियान्प्राणानिहस्थोऽहं तपोधन ॥ २४  
 यथेष्टं गम्यतां काममनुजाने प्रसाद्य वः ।  
 सर्वे मामनुजानीत त्यक्ष्यामीदं कलेवरम् ॥ २५  
 वैशंपायन उवाच ।  
 तमेवंवादिनं पार्थ बन्धुशोकेन विह्वलम् ।  
 मैवमित्यब्रवीद्व्यासो निगृह्य मुनिसत्तमः ॥ २६  
 अतिवेलं महाराज न शोकं कर्तुमर्हसि ।  
 पुनरुक्तं प्रवक्ष्यामि दिष्टमेतदिति प्रभो ॥ २७

संयोगा विप्रयोगाश्च जातानां प्राणिनां भ्रुवम् ।  
 बुद्बुदा इव तोयेषु भवन्ति न भवन्ति च ॥ २८  
 सर्वे क्षयान्ता निचयाः पतनाग्ताः समुच्छ्रयाः ।  
 संयोगा विप्रयोगान्ता मरणान्तं हि जीवितम् ॥ २९  
 सुखं दुःखान्तमालस्यं दाक्ष्यं दुःखं सुखोदयम् ।  
 भूतिः श्रीर्हीर्धृतिः सिद्धिर्नादक्षे निवसन्त्युत ॥ ३०  
 नालं सुखाय सुहृदो नालं दुःखाय दुर्हृदः ।  
 न च प्रज्ञालमर्थेभ्यो न सुखेभ्योऽप्यलं धनम् ॥ ३१  
 यथा सृष्टोऽसि कौन्तेय धात्रा कर्मसु तत्कुरु ।  
 अत एव हि सिद्धिस्ते नेशस्त्वमात्मना नृप ॥ ३२

इति श्रीमहाभारते शान्तिपर्वणि

सप्तविंशोऽध्यायः ॥ २७ ॥

२८

वैशंपायन उवाच

ज्ञातिशोकाभितप्तस्य प्राणानभ्युत्तिसृक्षतः ।  
 ज्येष्ठस्य पाण्डुपुत्रस्य व्यासः शोकमपानुदत् ॥ १

व्यास उवाच ।

अत्राप्युदाहरन्तीममितिहासं पुरातनम् ।  
 अश्मगीतं नरव्याघ्र तन्निबोध युधिष्ठिर ॥ २  
 अश्मानं ब्राह्मणं प्राज्ञं वैदेहो जनको नृपः ।  
 संशयं परिप्रच्छ दुःखशोकपरिप्लुतः ॥ ३

जनक उवाच ।

आगमे यदि वापाये ज्ञातीनां द्रविणस्य च ।  
 नरेण प्रतिपत्तव्यं कल्याणं कथमिच्छता ॥ ४

अश्मोवाच ।

उत्पन्नमिममात्मानं नरस्यानन्तरं ततः ।  
 तानि तान्यभिवर्तन्ते दुःखानि च सुखानि च ॥ ५  
 तेषामन्यतरापत्तौ यद्यदेवोपसेवते ।  
 तत्तद्धि चेतनामस्य हरत्यभ्रमिवानिलः ॥ ६



अभिजातोऽस्मि सिद्धोऽस्मि नास्मि केवलमानुषः ।  
 इत्येवं हेतुभिस्तस्य त्रिभिश्चितं प्रसिच्यति ॥ ७  
 स प्रसिक्तमना भोगान्विसृज्य पितृसंचितान् ।  
 परिक्षीणः परस्वानामादानं साधु मन्यते ॥ ८  
 तमतिक्रान्तमर्यादमाददानमसांप्रतम् ।  
 प्रतिषेधन्ति राजानो लुब्धा मृगनिवेषुभिः ॥ ९  
 ये च विंशतिवर्षा वा त्रिंशद्वर्षाश्च मानवाः ।  
 परेण ते वर्षशतान्न भविष्यन्ति पार्थिव ॥ १०  
 तेषां परमदुःखानां बुद्ध्या भेषजमादिशेत् ।  
 सर्वप्राणभृतां वृत्तं प्रेक्षमाणस्ततस्ततः ॥ ११  
 मानसानां पुनर्योनिर्दुःखानां चित्तविभ्रमः ।  
 अनिष्टोपनिपातो वा वृत्तीयं नोपपद्यते ॥ १२  
 एवमेतानि दुःखानि तानि तानीह मानवम् ।  
 विविधान्युपवर्तन्ते तथा सांस्पर्शकानि च ॥ १३  
 जरामृत्यू ह भूतानि खादितारौ वृकाविव ।  
 बलिनां दुर्वलानां च ह्रस्वानां महतामपि ॥ १४  
 न कश्चिज्जात्वत्क्रामेज्जरामृत्यू ह मानवः ।  
 अपि सागरपर्यन्तां विजित्येसां वसुंधराम् ॥ १५  
 सुखं वा यदि वा दुःखं भूतानां पर्युपस्थितम् ।  
 प्राप्तव्यमवशैः सर्वं परिहारो न विद्यते ॥ १६  
 पूर्वं वयसि मध्ये वाप्युत्तमे वा नराधिप ।  
 अवर्जनीयास्तेऽर्था वै काङ्क्षिताश्च ततोऽन्यथा ॥ १७  
 सुप्रियैर्विप्रयोगश्च संप्रयोगस्तथाप्रियैः ।  
 अर्थानर्थौ सुखं दुःखं विधानमनुवर्तते ॥ १८  
 प्रादुर्भावश्च भूतानां देहन्यासस्तथैव च ।  
 प्राप्तिव्यायामयोगश्च सर्वमेतत्प्रतिष्ठितम् ॥ १९  
 गन्धवर्णरसस्पर्शा निवर्तन्ते स्वभावतः ।  
 तथैव सुखदुःखानि विधानमनुवर्तते ॥ २०  
 आसनं शयनं यानमुत्थानं पानभोजनम् ।  
 नियतं सर्वभूतानां कालेनैव भवन्त्युत ॥ २१

वैद्याश्चाप्यातुराः सन्ति बलवन्तः सुदुर्वलाः ।  
 क्षीमन्तश्च तथा षण्ढा विचित्रः कालपर्ययः ॥ २२  
 कुले जन्म तथा वीर्यमारोग्यं धैर्यमेव च ।  
 सौभाग्यमुपभोगश्च भवितव्येन लभ्यते ॥ २३  
 सन्ति पुत्राः सुबहवो दरिद्राणामनिच्छताम् ।  
 बहूनामिच्छतां नास्ति समृद्धानां विचेष्टताम् ॥ २४  
 व्याधिरभिर्जलं शङ्खं बुभुक्षा श्वापदं विषम् ।  
 रज्ज्वा च मरणं जन्तोरुच्चाच्च पतनं तथा ॥ २५  
 निर्याणं यस्य यद्विष्टं तेन गच्छति हेतुना ।  
 दृश्यते नाभ्यतिक्रामन्नतिक्रान्तो न वा पुनः ॥ २६  
 दृश्यते हि युवैवेह विनश्यन्वसुमाञ्जरः ।  
 दरिद्रश्च परिङ्क्षिष्टः शतवर्षो जनाधिप ॥ २७  
 अकिंचनाश्च दृश्यन्ते पुरुषाश्चिरजीविनः ।  
 समृद्धे च कुले जाता विनश्यन्ति पतंगवत् ॥ २८  
 प्रायेण श्रीमतां लोके भोक्तुं शक्तिर्न विद्यते ।  
 काष्ठान्यपि हि जीर्यन्ते दरिद्राणां नराधिप ॥ २९  
 अहमेतत्करोमीति मन्यते कालचोदितः ।  
 यद्यदिष्टमसंतोषादुरात्मा पापमाचरन् ॥ ३०  
 स्त्रियोऽक्षा मृगया पानं प्रसङ्गान्निन्दिता बुधैः ।  
 दृश्यन्ते चापि बहवः संप्रसक्ता बहुश्रुताः ॥ ३१  
 इति कालेन सर्वार्थानीप्सितानीप्सितानि च ।  
 स्पृशन्ति सर्वभूतानि निमित्तं नोपलभ्यते ॥ ३२  
 वायुमाकाशमग्निं च चन्द्रादित्यावहःक्षपे ।  
 ज्योतीषि सरितः शैलान्कः करोति बिभर्ति वा ॥ ३३  
 शीतमुष्णं तथा वर्षं कालेन परिवर्तते ।  
 एवमेव मनुष्याणां सुखदुःखे नरर्षभ ॥ ३४  
 नौषधानि न शास्त्राणि न होमा न पुनर्जपाः ।  
 त्रायन्ते मृत्युनोपेतं जरया वापि मानवम् ॥ ३५  
 यथा काष्ठं च काष्ठं च समेयातां महोदधौ ।  
 समेत्य च व्यतीयातां तद्बद्धूतसमागमः ॥ ३६



ये चापि पुरुषैः स्त्रीभिर्गीतवाद्यैरुपस्थिताः ।  
 ये चानाथाः परान्नादाः कालस्तेषु समक्रियः ॥ ३७  
 मातृपितृसहस्राणि पुत्रदारशतानि च ।  
 संसारेष्वनुभूतानि कस्य ते कस्य वा वयम् ॥ ३८  
 नैवास्य कश्चिद्भविता नायं भवति कस्यचित् ।  
 पथि संगतमेवेदं दारबन्धुसुहृद्गणैः ॥ ३९  
 कासं कास्मि गमिष्यामि को न्वहं किमिहास्थितः ।  
 कस्मात्कमनुशोच्यमित्येवं स्थापयेन्मनः ।  
 अनित्ये प्रियसंवासे संसारे चक्रवद्गतौ ॥ ४०  
 न दृष्टपूर्वं प्रत्यक्षं परलोकं विदुर्बुधाः ।  
 आगमांस्त्वनतिक्रम्य श्रद्धातन्व्यं बुभूषता ॥ ४१  
 कुर्वीत पितृदैवत्यं धर्माणि च समाचरेत् ।  
 यजेच्च विद्वान्विधिवन्निवर्गं चाप्यनुब्रजेत् ॥ ४२  
 संनिमज्जगदिदं गम्भीरे कालसागरे ।  
 जरामृत्युमहाप्राहे न कश्चिदवबुध्यते ॥ ४३  
 आयुर्वेदमधीयानाः केवलं सपरिग्रहम् ।  
 दृश्यन्ते बहवो वैद्या व्याधिभिः समभिप्लुताः ॥ ४४  
 ते पिबन्तः कषायांश्च सर्पीषि विविधानि च ।  
 न मृत्युमतिवर्तन्ते वेलामिव महोदधिः ॥ ४५  
 रसायनविदश्चैव सुप्रयुक्तरसायनाः ।  
 दृश्यन्ते जरया भग्ना नगा नागैरिवोत्तमैः ॥ ४६  
 तथैव तपसोपेताः स्वाध्यायाभ्यसने रताः ।  
 दातारो यज्ञशीलाश्च न तरन्ति जरान्तकौ ॥ ४७  
 न ह्यहानि निवर्तन्ते न मासा न पुनः समाः ।  
 जातानां सर्वभूतानां न पक्षा न पुनः क्षपाः ॥ ४८  
 सोऽयं विपुलमध्वानं कालेन ध्रुवमध्रुवः ।  
 नरोऽवशः समभ्येति सर्वभूतनिषेवितम् ॥ ४९  
 देहो वा जीवतोऽभ्येति जीवो वाभ्येति देहतः ।  
 पथि संगतमेवेदं दारैरन्यैश्च बन्धुभिः ॥ ५०  
 नायमत्यन्तसंवासो लभ्यते जातु केनचित् ।

अपि स्वेन शरीरेण किमुतान्येन केनचित् ॥ ५१  
 क नु तेऽद्य पिता राजन्क नु तेऽद्य पितामहः ।  
 न त्वं पश्यसि तानद्य न त्वां पश्यन्ति तेऽपि च ॥  
 न ह्येव पुरुषो द्रष्टा स्वर्गस्य नरकस्य वा ।  
 आगमस्तु सतां चक्षुर्नृपते तमिहाचर ॥ ५३  
 चरितब्रह्मचर्यो हि प्रजायेत यजेत च ।  
 पितृदेवमहर्षीणामानृण्यायानसूयकः ॥ ५४  
 स यज्ञशीलः प्रजने निविष्टः  
 प्राग्रहचार्यो प्रविभक्तपक्षः ।  
 आराधयन्स्वर्गमिमं च लोकं  
 परं च मुक्त्वा हृदयव्यलीकम् ॥ ५५  
 सम्यग्धि धर्मं चरेतो नृपस्य  
 द्रव्याणि चाप्याहरतो यथावत् ।  
 प्रवृत्तचक्रस्य यशोऽभिवर्धते  
 सर्वेषु लोकेषु चराचरेषु ॥ ५६  
 व्यास उवाच ।  
 इत्येवमाज्ञाय विदेहराजो  
 वाक्यं समग्रं परिपूर्णहेतुः ।  
 अश्मानमामन्त्र्य विशुद्धबुद्धि-  
 र्ययौ गृहं स्वं प्रति शान्तशोकः ॥ ५७  
 तथा त्वमप्यच्युत मुञ्च शोक-  
 मुत्तिष्ठ शक्रोपम हर्षमेहि ।  
 क्षात्रेण धर्मेण मही जिता ते  
 तां भुङ्क्तु कुन्तीसुत मा विषादीः ॥ ५८  
 इति श्रीमहाभारते शान्तिपर्वणि  
 अष्टाविंशोऽध्यायः ॥ २८ ॥  
 २९  
 वैशंपायन उवाच ।  
 अव्याहरति कौन्तेये धर्मपुत्रे युधिष्ठिरे ।  
 गुडाकेशो हृषीकेशमभ्यभाषत पाण्डवः ॥ १



ज्ञातिशोकाभिसंतप्तो धर्मराजः परंतपः ।  
 एष शोकार्णवे मग्नस्तमाश्वासय माधव ॥ २  
 सर्वे स्म ते संशयिताः पुनरेव जनार्दन ।  
 अस्य शोकं महाबाहो प्रणाशयितुमर्हसि ॥ ३  
 एवमुक्तस्तु गोविन्दो विजयेन महात्मना ।  
 पर्यवर्तत राजानं पुण्डरीकेक्षणोऽच्युतः ॥ ४  
 अनतिक्रमणीयो हि धर्मराजस्य केशवः ।  
 बाल्यात्प्रभृति गोविन्दः प्रीत्या चाभ्यधिकोऽर्जुनात् ॥  
 संप्रगृह्य महाबाहुर्भुजं चन्दनभूषितम् ।  
 शैलस्तम्भोपमं शौरिरूपाचाभिबिनोदयन् ॥ ६  
 शुशुभे वदनं तस्य सुदंष्ट्रं चारुलोचनम् ।  
 व्याकोशमिव विस्पष्टं पद्मं सूर्यविबोधितम् ॥ ७  
 मा कृथाः पुरुषव्याघ्र शोकं त्वं गात्रशोषणम् ।  
 न हि ते सुलभा भूयो ये हतास्मिन्नाजिरे ॥ ८  
 स्वप्रलब्धा यथा लाभा वितथाः प्रतिबोधने ।  
 एवं ते क्षत्रिया राजन्ये व्यतीता महारणे ॥ ९  
 सर्वे ह्यभिमुखाः शूरा विगता रणशोभिनः ।  
 नैषां कश्चित्पृष्ठतो वा पलायन्वापि पातितः ॥ १०  
 सर्वे त्यक्त्वात्मनः प्राणान्युद्धा वीरा महाहवे ।  
 शस्त्रपूता दिवं प्राप्ता न तावदशोचिर्हसि ॥ ११  
 अत्रैवोदाहरन्तीममितिहासं पुरातनम् ।  
 सृज्यं पुत्रशोकार्तं यथायं प्राह नारदः ॥ १२  
 सुखदुःखैरहं त्वं च प्रजाः सर्वाश्च सृज्य ।  
 अविमुक्तं चरिष्यामस्तत्र का परिदेवना ॥ १३  
 महाभाग्यं परं राज्ञां कीर्त्यमानं मया शृणु ।  
 गच्छावधानं नृपते ततो दुःखं प्रहास्यसि ॥ १४  
 मृतान्महानुभावान्स्वं श्रुत्वैव तु महीपतीन् ।  
 श्रुत्वापनय संतापं शृणु विस्तरशश्च मे ॥ १५  
 [ १ ] आविक्षितं मरुत्तं मे मृतं सृज्य शुशुहि ।  
 यस्य सेन्द्राः सवरुणा बृहस्पतिपुरोगमाः ।

देवा विश्वसृजो राज्ञो यज्ञभीयुर्महात्मनः ॥ १६  
 यः स्पर्धामनयच्छक्रं देवराजं शतक्रतुम् ।  
 शक्रप्रियैषी यं विद्वान्प्रत्याचष्ट बृहस्पतिः ।  
 संवर्तो याजयामास यं पीडार्थं बृहस्पतेः ॥ १७  
 यस्मिन्प्रशासति सतां नृपतौ नृपसत्तम ।  
 अकृष्टपच्या पृथिवी विबभौ चैत्यमालिनी ॥ १८  
 आविक्षितस्य वै सत्रे विश्वे देवाः सभासदः ।  
 मरुतः परिवेष्टारः साध्याश्चासन्महात्मनः ॥ १९  
 मरुद्गणा मरुत्तस्य यत्सोममपिबन्त ते ।  
 देवान्मनुष्यान्गन्धर्वानित्यरिच्यन्त दक्षिणाः ॥ २०  
 स चेन्ममार सृज्य चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुतप्यथाः ॥ २१  
 [ २ ] सुहोत्रं चेद्वैतिथिनं मृतं सृज्य शुश्रुम ।  
 यस्मै हिरण्यं ववृषे मघवान्परिवत्सरम् ॥ २२  
 सत्यनामा वसुमती यं प्राप्यासीज्जनाधिप ।  
 हिरण्यमवहन्नद्यस्तस्मिञ्जनपदेश्वरे ॥ २३  
 कूर्मान्कर्कटकान्नक्रान्मकरान्निशिकानपि ।  
 नदीष्वपातयद्राजन्मघवा लोकपूजितः ॥ २४  
 हैरण्यान्पतितान्दृष्ट्वा मत्स्यान्मकरकच्छपान् ।  
 सहस्रशोऽथ शतशस्ततोऽस्मयत वैतिथिः ॥ २५  
 तद्विरण्यमपर्यन्तमावृत्तं कुरुजाङ्गले ।  
 ईजानो वितते यज्ञे ब्राह्मणेभ्यः समाहितः ॥ २६  
 स चेन्ममार सृज्य चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुतप्यथाः ।  
 अदक्षिणमयज्जानं श्वेत्य संशाम्य मा शुचः ॥ २७  
 [ ३ ] अङ्गं बृहद्रथं चैव मृतं शुश्रुम सृज्य ।  
 यः सहस्रं सहस्राणां श्वेतानश्वानवासृजत् ॥ २८  
 सहस्रं च सहस्राणां कन्या हेमविभूषिताः ।  
 ईजानो वितते यज्ञे दक्षिणामत्यकालयत् ॥ २९  
 शतं शतसहस्राणां वृषाणां हेममालिनाम् ।



गवां सहस्रानुचरं दक्षिणामत्यकालयत् ॥ ३०  
 अङ्गस्य यजमानस्य तदा विष्णुपदे गिरौ ।  
 अमाद्यदिन्द्रः सोमेन दक्षिणामिद्विजातयः ॥ ३१  
 यस्य यज्ञेषु राजेन्द्र शतसंख्येषु वै पुनः ।  
 देवान्मनुष्यान्गन्धर्वानित्यरिच्यन्त दक्षिणाः ॥ ३२  
 न जातो जनिता चान्यः पुमान्यस्तत्प्रदास्यति ।  
 यदङ्गः प्रददौ वित्तं सोमसंस्थासु सप्तसु ॥ ३३  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुत्प्यथाः ॥ ३४  
 [ ४ ] शिविमौशीनरं चैव मृतं शुश्रुम सृञ्जय ।  
 य इमां पृथिवीं कृत्स्नां चर्मवत्समवेष्टयत् ॥ ३५  
 महता रथघोषेण पृथिवीमनुनादयन् ।  
 एकच्छत्रां महीं चक्रे जैत्रेणैकरथेन यः ॥ ३६  
 यावदद्य गवाश्वं स्यादारण्यैः पशुभिः सह ।  
 तावतीः प्रददौ गाः स शिविरौशीनरोऽध्वरे ॥ ३७  
 नोद्यन्तारं धुरं तस्य कंचिन्मेने प्रजापतिः ।  
 न भूतं न भविष्यन्तं सर्वराजसु भारत ।  
 अन्यत्रौशीनराच्छैब्याद्राजर्षेरिन्द्रविक्रमात् ॥ ३८  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुत्प्यथाः ।  
 अदक्षिणमयज्वानं तं वै संशाम्य मा शुचः ॥ ३९  
 [ ५ ] भरतं चैव दौःषन्ति मृतं सृञ्जय शुश्रुम ।  
 शाकुन्तलिं महेश्वासं भूरिद्रविणतेजसम् ॥ ४०  
 यो बद्धा त्रिशतो ह्यश्वान्देवेभ्यो यमुनामनु ।  
 सरस्वतीं विंशतिं च गङ्गामनु चतुर्दश ॥ ४१  
 अश्वमेधसहस्रेण राजसूयशतेन च ।  
 इष्टवान्स महातेजा दौःषन्तिर्भरतः पुरा ॥ ४२  
 भरतस्य महत्कर्म सर्वराजसु पार्थिवाः ।  
 खं मर्त्या इव बाहुभ्यां नानुगन्तुमशक्नुवन् ॥ ४३  
 परं सहस्राद्यो बद्धा हयान्वेदीं विचित्र्य च ।

सहस्रं यत्र पद्मानां कण्वाय भरतो ददौ ॥ ४४  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुत्प्यथाः ॥ ४५  
 [ ६ ] रामं दाशरथिं चैव मृतं शुश्रुम सृञ्जय ।  
 योऽन्वकम्पत वै नित्यं प्रजाः पुत्रानिवौरसान् ॥ ४६  
 विधवा यस्य विषये नानाथाः काश्चनाभवन् ।  
 सर्वस्यासीत्पितृसमो रामो राज्यं यदान्वशात् ॥ ४७  
 कालवर्षाश्च पर्जन्याः सस्यानि रसवन्ति च ।  
 नित्यं सुभिक्षमेवासीद्रामे राज्यं प्रशासति ॥ ४८  
 प्राणिनो नाप्सु मज्जन्ति नानर्थे पावकोऽदहत् ।  
 न व्यालजं भयं चासीद्रामे राज्यं प्रशासति ॥ ४९  
 आसन्वर्षसहस्राणि तथा पुत्रसहस्रिकाः ।  
 अरोगाः सर्वसिद्धार्थाः प्रजा रामे प्रशासति ॥ ५०  
 नान्योन्येन विवादोऽभूत्स्त्रीणामपि कुतो नृणाम् ।  
 धर्मनित्याः प्रजाश्चासन्नामे राज्यं प्रशासति ॥ ५१  
 नित्यपुष्पफलाश्चैव पादपा निरुपद्रवाः ।  
 सर्वा द्रोणदुग्धा गावो रामे राज्यं प्रशासति ॥ ५२  
 स चतुर्दश वर्षाणि वने प्रोष्य महातपाः ।  
 दशाश्वमेधाञ्जलूथ्यानाजहार निरर्गलान् ॥ ५३  
 श्यामो युवा लोहिताक्षो मत्तवारणविक्रमः ।  
 दश वर्षसहस्राणि रामो राज्यमकारयत् ॥ ५४  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुत्प्यथाः ॥ ५५  
 [ ७ ] भगीरथं च राजानं मृतं शुश्रुम सृञ्जय ।  
 यस्येन्द्रो वितते यज्ञे सोमं पीत्वा मदोत्कटः ॥ ५६  
 असुराणां सहस्राणि बहूनि सुरसत्तमः ।  
 अजयद्बाहुवीर्येण भगवान्पाकशासनः ॥ ५७  
 यः सहस्रं सहस्राणां कन्या हेमविभूषिताः ।  
 ईजानो वितते यज्ञे दक्षिणामत्यकालयत् ॥ ५८  
 सर्वा रथगताः कन्या रथाः सर्वे चतुर्युजः ।



रथे रथे शतं नागाः पद्मिनो हेममालिनः ॥ ५९  
 सहस्रमश्व एकैकं हस्तिनं पृष्ठतोऽन्वयुः ।  
 गवां सहस्रमश्वेऽश्वे सहस्रं गव्यजाविकम् ॥ ६०  
 उपह्वरे निवसतो यस्याङ्गे निषसाद ह ।  
 गङ्गा भागीरथी तस्मादुर्वशी ह्यभवत्पुरा ॥ ६१  
 भूरिदक्षिणमिक्ष्वाकुं यजमानं भागीरथम् ।  
 त्रिलोकपथगा गङ्गा दुहितृत्वमुपेयुषी ॥ ६२  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुत्प्यथाः ॥ ६३  
 [ ८ ] दिलीपं चैवैलविलं मृतं शुश्रुम सृञ्जय ।  
 यस्य कर्माणि भूरीणि कथयन्ति द्विजातयः ॥ ६४  
 इमां वै वसुसंपन्नां वसुधां वसुधाधिपः ।  
 ददौ तस्मिन्महायज्ञे ब्राह्मणेभ्यः समाहितः ॥ ६५  
 तस्येह यजमानस्य यज्ञे यज्ञे पुरोहितः ।  
 सहस्रं वारणान्हैमान्दक्षिणामत्यकालयत् ॥ ६६  
 यस्य यज्ञे महानासीद्वृषः श्रीमान्हिरण्मयः ।  
 तं देवाः कर्म कुर्वाणाः शक्रज्येष्ठा उपाश्रयन् ॥ ६७  
 चषालो यस्य सौवर्णस्तस्मिन्यूपे हिरण्मये ।  
 ननृतुर्देवगन्धर्वाः पट्सहस्राणि सप्तधा ॥ ६८  
 अवादयत्तत्र वीणां मध्ये विश्वावसुः स्वयम् ।  
 सर्वभूतान्यमन्यन्त मम वादयतीत्ययम् ॥ ६९  
 एतद्राज्ञो दिलीपस्य राजानो नानुचक्रिरे ।  
 यत्स्त्रियो हेमसंपन्नाः पथि मत्ताः स्म शेरते ॥ ७०  
 राजानमुग्रधन्वानं दिलीपं सत्यवादिनम् ।  
 येऽपश्यन्सुमहात्मानं तेऽपि स्वर्गजितो नराः ॥ ७१  
 त्रयः शब्दा न जीर्यन्ते दिलीपस्य निवेशने ।  
 स्वाध्यायघोषो ज्याघोषो दीयतामिति चैव हि ॥ ७२  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुत्प्यथाः ॥ ७३  
 [ ९ ] मांधातारं यौवनाश्वं मृतं शुश्रुम सृञ्जय ।

यं देवा मरुतो गर्भं पितुः पार्श्वदिपाहरन् ॥ ७४  
 संवृद्धो युवनाश्वस्य जठरे यो महात्मनः ।  
 पृषदाज्योद्भवः श्रीमांस्त्रिलोकविजयी नृप ॥ ७५  
 यं दृष्ट्वा पितुरुत्सङ्गे शयानं देवरूपिणम् ।  
 अन्योन्यमब्रुवन्देवाः कमयं धास्यतीति वै ॥ ७६  
 मामेव धास्यतीत्येवमिन्द्रो अभ्यवपद्यत ।  
 मांधातेति ततस्तस्य नाम चक्रे शतक्रतुः ॥ ७७  
 ततस्तु पयसो धारां पुष्टिहेतोर्महात्मनः ।  
 तस्यास्ये यौवनाश्वस्य पाणिरिन्द्रस्य चास्रवत् ॥ ७८  
 तं पिबन्पाणिमिन्द्रस्य समामह्वा व्यवर्धत ।  
 स आसीद्वादशसमो द्वादशाहेन पार्थिव ॥ ७९  
 तमियं पृथिवी सर्वा एकाह्वा समपद्यत ।  
 धर्मात्मानं महात्मानं शूरमिन्द्रसमं युधि ॥ ८०  
 य आङ्गारं हि नृपतिं मरुत्तमसितं गयम् ।  
 अङ्गं बृहद्रथं चैव मांधाता समरेऽजयत् ॥ ८१  
 यौवनाश्वो यदाङ्गारं समरे समयोधयत् ।  
 विस्फारैर्धनुषो देवा द्यौरभेदीति मेनिरे ॥ ८२  
 यतः सूर्य उदेति स्म यत्र च प्रतितिष्ठति ।  
 सर्वं तद्यौवनाश्वस्य मांधातुः क्षेत्रमुच्यते ॥ ८३  
 अश्वमेधशतेनेष्ट्वा राजसूयशतेन च ।  
 अददाद्रोहितान्मत्स्यान्ब्राह्मणेभ्यो महीपतिः ॥ ८४  
 हैरण्यान्योजनोत्सेधानायतान्दशयोजनम् ।  
 अतिरिक्तान्द्विजातिभ्यो व्यभजन्नितरे जनाः ॥ ८५  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुत्प्यथाः ॥ ८६  
 [ १० ] ययातिं नाहुषं चैव मृतं शुश्रुम सृञ्जय ।  
 य इमां पृथिवीं सर्वां विजित्य सहसागराम् ॥ ८७  
 शम्यापातेनाभ्यतीयाद्वेदीभिश्चित्रयन्नृप ।  
 ईजानः क्रतुभिः पुण्यैः पर्यगच्छद्वसुंधराम् ॥ ८८  
 इष्ट्वा क्रतुसहस्रेण वाजिमेधशतेन च ।



तर्पयामास देवेन्द्रं त्रिभिः काञ्चनपर्वतैः ॥ ८९  
 व्यूढे देवासुरे युद्धे हत्वा दैतेयदानवान् ।  
 व्यभजत्पृथिवीं कृत्वा ययातिर्नहुषात्मजः ॥ ९०  
 अन्तेषु पुत्रान्निक्षिप्य यदुदुह्युपुरोगमान् ।  
 पूरुं राज्येऽभिषिच्य स्वे सदारः प्रस्थितो वनम् ॥ ९१  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुतप्यथाः ॥ ९२  
 [ ११ ] अम्बरीषं च नाभागं मृतं शुश्रुम सृञ्जय ।  
 यं प्रजा वज्रिरे पुण्यं गोप्तारं नृपसत्तम ॥ ९३  
 यः सहस्रं सहस्राणां राज्ञामयुत याजिनाम् ।  
 ईजानो वितते यज्ञे ब्राह्मणेभ्यः समाहितः ॥ ९४  
 नैतत्पूर्वं जनाश्चक्रुर्न करिष्यन्ति चापरे ।  
 इत्यम्बरीषं नाभागमन्वमोदन्त दक्षिणाः ॥ ९५  
 शतं राजसहस्राणि शतं राजशतानि च ।  
 सर्वेऽश्वमेधैरीजानास्तेऽभ्ययुर्दक्षिणायनम् ॥ ९६  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुतप्यथाः ॥ ९७  
 [ १२ ] शशबिन्दुं चैत्ररथं मृतं शुश्रुम सृञ्जय ।  
 यस्य भार्यासहस्राणां शतमासीन्महात्मनः ॥ ९८  
 सहस्रं तु सहस्राणां यस्यासञ्जशबिन्दवः ।  
 हिरण्यकवचाः सर्वे सर्वे चोत्तमधन्विनः ॥ ९९  
 शतं कन्या राजपुत्रमेकैकं पृष्ठतोऽन्वयुः ।  
 कन्यां कन्यां शतं नागा नागं नागं शतं रथाः ॥ १००  
 रथं रथं शतं चाश्वा देशजा हेममालिनः ।  
 अश्वमश्वं शतं गावो गां गां तद्वदजाविकम् ॥ १०१  
 एतद्धनमपर्यन्तमश्वमेधे महामखे ।  
 शशबिन्दुर्महाराज ब्राह्मणेभ्यः समादिशत् ॥ १०२  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुतप्यथाः ॥ १०३  
 [ १३ ] गयमामूर्तरयसं मृतं शुश्रुम सृञ्जय ।

यः स वर्षशतं राजा हुतशिष्टाशनोऽभवत् ॥ १०४  
 यस्मै वह्निर्वरान्प्रादात्ततो वज्रे वरान्गयः ।  
 ददतो मेऽक्षया चागु धर्मे श्रद्धा च वर्धताम् ॥ १०५  
 मनो मे रमतां सत्ये त्वत्प्रसादाद्भुताशन ।  
 लेभे च कासांस्तान्सर्वान्पावकादिति नः श्रुतम् ॥  
 दर्शेन पौर्णमासेन चातुर्मासैः पुनः पुनः ।  
 अयजत्स महातेजाः सहस्रं परिवत्सरान् ॥ १०७  
 शतं गवां सहस्राणि शतमश्वशतानि च ।  
 उत्थाशोत्थाय वै प्रादात्सहस्रं परिवत्सरान् ॥ १०८  
 तर्पयामास सोमेन देवान्वित्तैर्द्विजानपि ।  
 पितृन्स्वधाभिः कामैश्च स्त्रियः स्वाः पुरुषर्षभ ॥  
 सौवर्णां पृथिवीं कृत्वा दशव्यासां द्विरायताम् ।  
 दक्षिणामददद्राजा वाजिमेधमहामखे ॥ ११०  
 यावत्यः सिकता राजन्गङ्गायाः पुरुषर्षभ ।  
 तावतीरेव गाः प्रादादामूर्तरयसो गयः ॥ १११  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुतप्यथाः ॥ ११२  
 [ १४ ] रन्तिदेवं च साङ्कृत्यं मृतं शुश्रुम सृञ्जय ।  
 सम्यगाराध्य यः शक्रं वरं लेभे महायशाः ॥ ११३  
 अन्नं च नो बहु भवेदतिथींश्च लभेमहि ।  
 श्रद्धा च नो मा व्यगमन्मा च याचिष्म कंचन ॥  
 उपातिष्ठन्त पशवः स्वयं तं संशितव्रतम् ।  
 ग्राम्यारण्या महात्मानं रन्तिदेवं यशस्विनम् ॥ ११५  
 महानदी चर्मराशेरुत्केदात्सुमुवे यतः ।  
 ततश्चर्मण्वतीत्येवं विख्याता सा महानदी ॥ ११६  
 ब्राह्मणेभ्यो ददौ निष्कान्सदसि प्रतते नृपः ।  
 तुभ्यं तुभ्यं निष्कमिति यत्राक्रोशन्ति वै द्विजाः ।  
 सहस्रं तुभ्यमित्युक्त्वा ब्राह्मणान्स प्रपद्यते ॥ ११७  
 अन्वाहार्योपकरणं द्रव्योपकरणं च यत् ।  
 घटाः स्थाल्यः कटाहाश्च पात्र्यश्च पिठरा अपि ।



न तर्किचिदौवर्णं रन्तिदेवस्य धीमतः ॥ ११८  
 साङ्कृते रन्तिदेवस्य यां रात्रिमवसद्गृहे ।  
 आलभ्यन्त शतं गावः सहस्राणि च त्रिंशतिः ॥ ११९  
 तत्र स्म सूदाः क्रोशन्ति सुसृष्टमणिक्कुण्डलाः ।  
 सूपभूयिष्ठमश्रीध्वं नाद्य मांसं यथा पुरा ॥ १२०  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुतप्यथाः ॥ १२१  
 [ १५ ] सगरं च महात्मानं मृतं शुश्रुम सृञ्जय ।  
 ऐक्ष्वाकं पुरुषव्याघ्रमतिमानुषविक्रमम् ॥ १२२  
 षष्टिः पुत्रसहस्राणि यं यान्तं पृष्ठतोऽन्वयुः ।  
 नक्षत्रराजं वर्षान्ते व्यञ्जे ज्योतिर्गणा इव ॥ १२३  
 एकच्छत्रा मही यस्य प्रणता ह्यभवत्पुरा ।  
 योऽश्वमेधसहस्रेण तर्पयामास देवताः ॥ १२४  
 यः प्रादात्काञ्चनस्तम्भं प्रासादं सर्वकाञ्चनम् ।  
 पूर्णं पद्मदलाक्षीणां स्त्रीणां शयनसंकुलम् ॥ १२५  
 द्विजातिभ्योऽनुरूपेभ्यः कामानुच्चावचांस्तथा ।  
 यस्यादेशेन तद्वित्तं व्यभजन्त द्विजातयः ॥ १२६  
 खानयामास यः कोपात्पृथिवीं सागराङ्किताम् ।  
 यस्य नात्रा समुद्रश्च सागरत्वमुपागतः ॥ १२७  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुतप्यथाः ॥ १२८  
 [ १६ ] राजानं च पृथुं वैन्यं मृतं शुश्रुम सृञ्जय ।  
 यमभ्यपिञ्चन्संभूय महारण्ये महर्षयः ॥ १२९  
 प्रथयिष्यति वै लोकान्पृथुरित्येव शब्दितः ।  
 क्षताश्च नखायतीति स तस्मात्क्षत्रियः स्मृतः ॥ १३०  
 पृथुं वैन्यं प्रजा दृष्ट्वा रक्ताः स्मेति यदब्रुवन् ।  
 ततो राजेति नामास्य अनुरागादजायत ॥ १३१  
 अकृष्टपच्या पृथिवी पुटके पुटके मधु ।  
 सर्वा द्रोणदुग्धा गावो वैन्यस्यासन्प्रशासतः ॥ १३२  
 अरोगाः सर्वसिद्धार्था मनुष्या अकुतोभयाः ।

यथामिकाममवसन्क्षेत्रेषु च गृहेषु च ॥ १३३  
 आपः संस्तम्भिरे यस्य समुद्रस्य थियासतः ।  
 सरितश्चानुदीर्यन्त ध्वजसङ्गश्च नाभवत् ॥ १३४  
 हैरण्यांस्त्रिनलोत्सेधान्पर्वतानेकविंशतिम् ।  
 ब्राह्मणेभ्यो ददौ राजा योऽश्वमेधे महामखे ॥ १३५  
 स चेन्ममार सृञ्जय चतुर्भद्रतरस्त्वया ।  
 पुत्रात्पुण्यतरश्चैव मा पुत्रमनुतप्यथाः ॥ १३६  
 किं वै तूष्णीं ध्यायसि सृञ्जय त्वं  
 न मे राजन्वाचमिसां शृणोषि ।  
 न चेन्मोघं विप्रलप्तं मयेदं  
 पथ्यं मुमूर्षोरिव सम्यगुक्तम् ॥ १३७  
 सृञ्जय उवाच ।  
 शृणोमि ते नारद वाचमेतां  
 विचित्रार्थां स्रजमिव पुण्यगन्धाम् ।  
 राजर्षीणां पुण्यकृतां महात्मनां  
 कीर्त्या युक्तां शोकनिर्णाशनार्थम् ॥ १३८  
 न ते मोघं विप्रलप्तं महर्षे  
 दृष्ट्वैव त्वां नारदाहं विशोकः ।  
 शुश्रूषे ते वचनं ब्रह्मवादि-  
 न्न ते तृप्याम्यमृतस्येव पानात् ॥ १३९  
 अमोघदर्शिनमम चेत्प्रसादं  
 सुताधदग्धस्य विभो प्रकुर्याः ।  
 मृतस्य संजीवनमद्य मे स्या-  
 त्तव प्रसादात्सुतसंगमश्च ॥ १४०  
 नारद उवाच ।  
 यस्ते पुत्रो दयितोऽयं वियातः  
 स्वर्णष्ठीवी यमदात्पर्वतस्ते ।  
 पुनस्ते तं पुत्रमहं ददामि  
 हिरण्यनाभं वर्षसहस्रिणं च ॥ १४१  
 इति श्रीमहाभारते शान्तिपर्वणि एकोनत्रिंशोऽध्यायः ॥



३०

युधिष्ठिर उवाच ।

स कथं काञ्चनष्ठीवी सृञ्जयस्य सुतोऽभवत् ।  
 पर्वतेन किमर्थं च दत्तः केन ममार च ॥ १  
 यदा वर्षसहस्रायुस्तदा भवति मानवः ।  
 कथमप्राप्तकौमारः सृञ्जयस्य सुतो मृतः ॥ २  
 उताहो नाममात्रं वै सुवर्णष्ठीविनोऽभवत् ।  
 तथ्यं वा काञ्चनष्ठीवीत्येतदिच्छामि वेदितुम् ॥ ३

वासुदेव उवाच ।

अत्र ते कथयिष्यामि यथा वृत्तं जनेश्वर ।  
 नारदः पर्वतश्चैव प्रागृषी लोकपूजितौ ॥ ४  
 मातुलो भागिनेयश्च देवलोकादिहागतौ ।  
 विहर्तुकामौ संप्रीत्या मानुष्येषु पुरा प्रभू ॥ ५  
 हविःपवित्रभोज्येन देवभोज्येन चैव ह ।  
 नारदो मातुलश्चैव भागिनेयश्च पर्वतः ॥ ६  
 तावुभौ तपसोपेताववनीतलचारिणौ ।  
 भुञ्जानौ मानुषान्भोगान्यथावत्पर्यधावताम् ॥ ७  
 प्रीतिमन्तौ मुदा युक्तौ समयं तत्र चक्रतुः ।  
 यो भवेद्धृदि संकल्पः शुभो वा यदि वाशुभः ।  
 अन्योन्यस्य स आख्येयो मृषा शापोऽन्यथा भवेत् ॥  
 तौ तथेति प्रतिज्ञाय महर्षी लोकपूजितौ ।  
 सृञ्जयं श्वैत्यमभ्येत्य राजानमिदमूचतुः ॥ ९  
 आवां भवति वत्स्यावः कंचित्कालं हिताय ते ।  
 यथावत्पृथिवीपाल आवयोः प्रगुणीभव ।  
 तथेति कृत्वा तौ राजा सत्कृत्योपचचार ह ॥ १०  
 ततः कदाचित्तौ राजा महात्मानौ तथागतौ ।  
 अब्रवीत्परमप्रीतः सुतेयं वरवर्णिनी ॥ ११  
 एकैव मम कन्येया युवां परिचरिष्यति ।  
 दर्शनीयानवद्याङ्गी शीलवृत्तसमन्विता ।  
 सुकुमारी कुमारी च पद्मकिञ्चलकसंनिभा ॥ १२

परमं सौम्य इत्युक्तस्ताभ्यां राजा शशास ताम् ।  
 कन्ये विप्राणुपचर देववत्पितृवच्च ह ॥ १३  
 सा तु कन्या तथेत्युक्त्वा पितरं धर्मचारिणी ।  
 यथानिदेशं राज्ञस्तौ सत्कृत्योपचचार ह ॥ १४  
 तस्यास्तथोपचारेण रूपेणाप्रतिमेन च ।  
 नारदं हृच्छयस्तूर्णं सहसैवान्वपद्यत ॥ १५  
 ववृधे च ततस्तस्य हृदि कामो महात्मनः ।  
 यथा शुद्धस्य पक्षस्य प्रवृत्तावुडुरादृष्टनैः ॥ १६  
 न च तं भागिनेयाय पर्वताय महात्मने ।  
 शशंस मन्मथं तीव्रं व्रीडमानः स धर्मवित् ॥ १७  
 तपसा चेङ्गितेनाथ पर्वतोऽथ बुबोध तत् ।  
 कामार्तं नारदं क्रुद्धः शशापैनं ततो भृशम् ॥ १८  
 कृत्वा समयमन्यग्रो भवान्यै सहितो मया ।  
 यो भवेद्धृदि संकल्पः शुभो वा यदि वाशुभः ॥ १९  
 अन्योन्यस्य स आख्येय इति तद्वै मृषा कृतम् ।  
 भवता वचनं ब्रह्मस्तस्मादेतद्वदाम्यहम् ॥ २०  
 न हि कामं प्रवर्तन्तं भवानाचष्ट मे पुरा ।  
 सुकुमार्यां कुमार्यां ते तस्मादेष शपाम्यहम् ॥ २१  
 ब्रह्मवादी गुरुर्यस्मात्तपस्वी ब्राह्मणश्च सन् ।  
 अकार्षीः समयभ्रंशमावाभ्यां यः कृतो मिथः ॥ २२  
 शप्स्ये तस्मात्सुसंकुद्धो भवन्तं तं निबोध मे ।  
 सुकुमारी च ते भार्या भविष्यति न संशयः ॥ २३  
 वानरं चैव कन्या त्वां विवाहात्प्रभृति प्रभो ।  
 संद्रक्ष्यन्ति नराश्चान्ये स्वरूपेण विनाकृतम् ॥ २४  
 स तद्वाक्यं तु विज्ञाय नारदः पर्वतात्तदा ।  
 अशपत्तमपि क्रोधाद्भागिनेयं स मातुलः ॥ २५  
 तपसा ब्रह्मचर्येण सत्येन च दमेन च ।  
 युक्तोऽपि धर्मनित्यश्च न स्वर्गवासमाप्स्यसि ॥ २६  
 तौ तु शप्त्वा भृशं क्रुद्धौ परस्परममर्षणौ ।  
 प्रतिजग्मतुरन्योन्यं क्रुद्धाविव गजोत्तमौ ॥ २७



पर्वतः पृथिवीं कृत्स्नां विचचार महामुनिः ।  
 पूज्यमानो यथान्यायं तेजसा स्वेन भारत ॥ २८  
 अथ तामलभक्तन्यां नारदः सृञ्जयात्मजाम् ।  
 धर्मेण धर्मप्रवरः सुकुमारीमनिन्दिताम् ॥ २९  
 सा तु कन्या यथाशापं नारदं तं ददर्श ह ।  
 पाणिग्रहणमन्त्राणां प्रयोगादेव वानरम् ॥ ३०  
 सुकुमारी च देवर्षिं वानरप्रतिमाननम् ।  
 नैवावमन्यत तदा प्रीतिमत्येव चाभवत् ॥ ३१  
 उपतस्थे च भर्तारं न चान्यं मनसाप्यगात् ।  
 देवं मुनिं वा यक्षं वा पतित्वे पतिवत्सला ॥ ३२  
 ततः कदाचिद्भगवान्पर्वतोऽनुससार ह ।  
 वनं विरहितं किञ्चित्त्रापश्यत्स नारदम् ॥ ३३  
 ततोऽभिवाद्य प्रोवाच नारदं पर्वतस्तदा ।  
 भवान्प्रसादं कुरुतां स्वर्गादेशाय मे प्रभो ॥ ३४  
 तमुवाच ततो दृष्ट्वा पर्वतं नारदस्तदा ।  
 कृताञ्जलिमुपासीनं दीनं दीनतरः स्वयम् ॥ ३५  
 त्वयाहं प्रथमं शप्तो वानरस्त्वं भविष्यसि ।  
 इत्युक्तेन मया पश्चाच्छ्रुत्स्त्वमपि मत्सरात् ।  
 अद्यप्रभृति वै वासं स्वर्गे नावाप्स्यसीति ह ॥ ३६  
 तव नैतद्धि सदृशं पुत्रस्थाने हि मे भवान् ।  
 निवर्तयेतां तौ शापमन्योऽन्येन तदा मुनी ॥ ३७  
 श्रीसमृद्धं तदा दृष्ट्वा नारदं देवरूपिणम् ।  
 सुकुमारी प्रदुद्राव परपत्यभिषङ्कया ॥ ३८  
 तां पर्वतस्ततो दृष्ट्वा प्रद्वन्तीमनिन्दिताम् ।  
 अब्रवीत्तव भर्तैष नात्र कार्या विचारणा ॥ ३९  
 ऋषिः परमधर्मात्मा नारदो भगवान्प्रभुः ।  
 तवैवाभेद्यहदयो मा ते भूदत्र संशयः ॥ ४०  
 सानुनीता बहुविधं पर्वतेन महात्मना ।  
 शापदोषं च तं भर्तुः श्रुत्वा स्वां प्रकृतिं गता ।  
 पर्वतोऽथ ययौ स्वर्गं नारदोऽथ ययौ गृहान् ॥ ४१

प्रत्यक्षकर्मा सर्वस्य नारदोऽयं महानृषिः ।  
 एष वक्ष्यति वै पृष्ठो यथा वृत्तं नरोत्तम ॥ ४२

इति श्रीमहाभारते शान्तिपर्वणि

त्रिंशोऽध्यायः ॥ ३० ॥

३१

वैशंपायन उवाच ।

ततो राजा पाण्डुसुतो नारदं प्रत्यभाषत ।  
 भगवञ्श्रोतुमिच्छामि सुवर्णष्ठीविसंभवम् ॥ १  
 एवमुक्तः स च मुनिर्धर्मराजेन नारदः ।  
 आचक्षे यथा वृत्तं सुवर्णष्ठीविनं प्रति ॥ २  
 एवमेतन्महाराज यथायं केशवोऽब्रवीत् ।  
 कार्यस्यास्य तु यच्छेषं तत्ते वक्ष्यामि पृच्छतः ॥ ३  
 अहं च पर्वतश्चैव स्वस्त्रीयो मे महामुनिः ।  
 वस्तुकामावभिगतौ सृञ्जयं जयतां वरम् ॥ ४  
 तत्र संपूजितौ तेन विधिदृष्टेन कर्मणा ।  
 सर्वकामैः सुविहितौ निवसावोऽस्य वेदमनि ॥ ५  
 व्यतिक्रान्तासु वर्षासु समये गमनस्य च ।  
 पर्वतो मामुवाचेदं काले वचनमर्थवत् ॥ ६  
 आवामस्य नरेन्द्रस्य गृहे परमपूजितौ ।  
 उषितौ समये ब्रह्मंश्चिन्त्यतामत्र सांप्रतम् ॥ ७  
 ततोऽहमब्रुवं राजन्पर्वतं शुभदर्शनम् ।  
 सर्वमेतत्त्वयि विभो भागिनेयोपपद्यते ॥ ८  
 वरेण छन्द्यतां राजा लभतां यद्यदिच्छति ।  
 आवयोस्तपसा सिद्धिं प्राप्नोतु यदि मन्यसे ॥ ९  
 तत आहूय राजानं सृञ्जयं शुभदर्शनम् ।  
 पर्वतोऽनुमतं वाक्यमुवाच मुनिपुंगवः ॥ १०  
 प्रीतौ स्वं नृप सत्कारैस्तव ह्यार्जवसंभृतैः ।  
 आवाभ्यामभ्यनुज्ञातो वरं नृवर चिन्तय ॥ ११  
 देवानामविहिंसायां यद्भवेन्मानुषक्षमम् ।  
 तद्गृहाण महाराज पूजार्हो नौ मतो भवान् ॥ १२



सृञ्जय उवाच ।

प्रीतौ भवन्तौ यदि मे कृतमेतावता मम ।

एष एव परो लाभो निर्वृत्तो मे महाफलः ॥ १३

नारद उवाच ।

तमेवंवादिनं भूयः पर्वतः प्रत्यभाषत ।

वृणीष्व राजन्संकल्पो यस्ते हृदि चिरं स्थितः ॥ १४

सृञ्जय उवाच ।

अभीप्सामि सुतं वीरं वीर्यवन्तं दृढव्रतम् ।

आयुष्मन्तं महाभागं देवराजसमद्युतिम् ॥ १५

पर्वत उवाच ।

भविष्यत्येष ते कामो न त्वायुष्मान्भविष्यति ।

देवराजाभिभूत्यर्थं संकल्पो ह्येष ते हृदि ॥ १६

सुवर्णष्ठीवनाच्चैव स्वर्णष्ठीवी भविष्यति ।

रक्ष्यश्च देवराजात्स देवराजसमद्युतिः ॥ १७

नारद उवाच ।

तच्छ्रुत्वा सृञ्जयो वाक्यं पर्वतस्य महात्मनः ।

प्रसादयामास तदा नैतदेवं भवेदिति ॥ १८

आयुष्मान्मे भवेत्पुत्रो भवतस्तपसा मुने ।

न च तं पर्वतः किंचिदुवाचेन्द्रव्यपेक्षया ॥ १९

तमहं नृपतिं दीनमद्युवं पुनरेव तु ।

स्मर्तव्योऽहं महाराज दर्शयिष्यामि ते स्मृतः ॥ २०

अहं ते दयितं पुत्रं प्रेतराजवशं गतम् ।

पुनर्दास्यामि तद्रूपं मा शुचः पृथिवीपते ॥ २१

एवमुक्त्वा तु नृपतिं प्रयातौ स्वो यथेप्सितम् ।

सृञ्जयश्च यथाकामं प्रविवेश स्वमन्दिरम् ॥ २२

सृञ्जयस्याथ राजर्षेः कस्मिंश्चित्कालपर्यये ।

जज्ञे पुत्रो महावीर्यस्तेजसा प्रज्वलन्निव ॥ २३

ववृषे स यथाकालं सरसीव महोत्पलम् ।

बभूव काञ्चनष्ठीवी यथार्थं नाम तस्य तत् ॥ २४

तदद्भुततमं लोके पप्रथे कुरुसत्तम ।

बुबुषे तच्च देवेन्द्रो वरदानं महात्मनोः ॥ २५

ततस्त्वभिभवाद्भीतो बृहस्पतिमते स्थितः ।

कुमारस्यान्तरप्रेक्षी बभूव बलवृत्रहा ॥ २६

चोदयामास वज्रं स दिव्यास्त्रं मूर्तिसंस्थितम् ।

व्याघ्रो भूत्वा जहीमं त्वं राजपुत्रमिति प्रभो ॥ २७

विष्टुः किल वीर्येण मामेषोऽभिभविष्यति ।

सृञ्जयस्य सुतो वज्र यथैनं पर्वतो ददौ ॥ २८

एवमुक्तस्तु शक्रेण वज्रः परपुरंजयः ।

कुमारस्यान्तरप्रेक्षी नित्यमेवान्वपद्यत ॥ २९

सृञ्जयोऽपि सुतं प्राप्य देवराजसमद्युतिम् ।

हृष्टः सान्तःपुरो राजा वननित्योऽभवत्तदा ॥ ३०

ततो भागीरथीतीरे कदाचिद्वननिर्गरे ।

धात्रीद्वितीयो बालः स क्रीडार्थं पर्यधावत ॥ ३१

पञ्चवर्षकदेशीयो वालो नागेन्द्रविक्रमः ।

सहस्रोत्पतितं व्याघ्रमाससाद् महाबलः ॥ ३२

तेन चैव विनिष्पिष्टो वेपमानो नृपात्मजः ।

व्यसुः पपात मेदिन्यां ततो धात्री विचुक्रुशे ॥ ३३

हत्वा तु राजपुत्रं स तत्रैवान्तरधीयत ।

शार्दूलो देवराजस्य माययान्तर्हितस्तदा ॥ ३४

धात्र्यास्तु निनदं श्रुत्वा रुदत्याः परमार्तवत् ।

अभ्यधावत तं देशं स्वयमेव महीपतिः ॥ ३५

स ददर्श गतासुं तं शयानं पीतशोणितम् ।

कुमारं विगतानन्दं निशाकरमिव च्युतम् ॥ ३६

स तमुत्सङ्गमारोप्य परिपीडितवक्षसम् ।

पुत्रं रुधिरसंसिक्तं पर्यदेवयदातुरः ॥ ३७

ततस्ता मातरस्तस्य रुदन्त्यः शोककर्षिताः ।

अभ्यधावन्त तं देशं यत्र राजा स सृञ्जयः ॥ ३८

ततः स राजा सस्मार मामन्तर्गतमानसः ।

तच्चाहं चिन्तितं ज्ञात्वा गतवांस्तस्य दर्शनम् ॥ ३९



स मयैतानि वाक्यानि श्रावितः शोकलालसः ।  
 यानि ते यदुवीरेण कथितानि महीपते ॥ ४०  
 संजीवितश्चापि मया वासवानुमते तदा ।  
 भवितव्यं तथा तच्च न तच्छक्यमतोऽन्यथा ॥ ४१  
 अत ऊर्ध्वं कुमारः स स्वर्णघ्नीवी महायशः ।  
 चित्तं प्रसादयामास पितुर्मातुश्च वीर्यवान् ॥ ४२  
 कारयामास राज्यं स पितरि स्वर्गते विभुः ।  
 वर्षाणामेकशतवत्सहस्रं भीमविक्रमः ॥ ४३  
 तत इष्ट्वा महायज्ञैर्वहुभिर्भूरिदक्षिणैः ।  
 तर्पयामास देवांश्च पितृंश्चैव महाद्युतिः ॥ ४४  
 उत्पाद्य च बहून्पुत्रान्कुलसंतानकारिणः ।  
 कालेन महता राजन्कालधर्ममुपेयिवान् ॥ ४५  
 स त्वं राजेन्द्र संजातं शोकमेतन्निवर्तय ।  
 यथा त्वां केशवः प्राह व्यासश्च सुमहातपाः ॥ ४६  
 पितृपैतामहं राज्यमास्थाय धुरमुद्वह ।  
 इष्ट्वा पुण्यैर्महायज्ञैरिष्टार्लोकानवाप्स्यसि ॥ ४७  
 इति श्रीसहाभारते शान्तिपर्वणि

एकत्रिंशोऽध्यायः ॥ ३१ ॥

३२

वैशंपायन उवाच ।

तूष्णींभूतं तु राजानं शोचमानं युधिष्ठिरम् ।  
 तपस्वी धर्मतत्त्वज्ञः कृष्णद्वैपायनोऽब्रवीत् ॥ १  
 प्रजानां पालनं धर्मो राज्ञां राजीवलोचन ।  
 धर्मः प्रमाणं लोकस्य नित्यं धर्मानुवर्तनम् ॥ २  
 अनुतिष्ठस्व वै राजन्पितृपैतामहं पदम् ।  
 ब्राह्मणेपु च यो धर्मः स नित्यो वेदनिश्चितः ॥ ३  
 तत्प्रमाणं प्रमाणानां शाश्वतं भरतर्षभ ।  
 तस्य धर्मस्य कृत्स्नस्य क्षत्रियः परिरक्षितः ॥ ४  
 तथा यः प्रतिहन्यस्य शासनं विषये नरः ।  
 स बाहुभ्यां विनिग्राह्यो लोकयात्राविघातकः ॥ ५

प्रमाणमप्रमाणं यः कुर्यान्मोहवशं गतः ।  
 भृत्यो वा यदि वा पुत्रस्तपस्वी वापि कश्चन ।  
 पापान्सर्वैरुपायैस्तान्नियच्छेद्वातयेत वा ॥ ६  
 अतोऽन्यथा वर्तमानो राजा प्राप्नोति किल्बिषम् ।  
 धर्मं विनश्यमानं हि यो न रक्षेत्स धर्महा ॥ ७  
 ते त्वया धर्महन्तारो निहताः सपदानुगाः ।  
 स्वधर्मे वर्तमानस्त्वं किं नु शोचसि पाण्डव ।  
 राजा हि हन्याद्दद्याच्च प्रजा रक्षेच्च धर्मतः ॥ ८  
 युधिष्ठिर उवाच ।

न तेऽभिशङ्के वचनं यद्वद्वीषि तपोधन ।  
 अपरोक्षो हि ते धर्मः सर्वधर्मभृतां वर ॥ ९  
 मया ह्यवध्या बहवो घातिता राज्यकारणात् ।  
 तान्यकार्याणि मे ब्रह्मन्दहन्ति च तपन्ति च ॥ १०  
 व्यास उवाच ।

ईश्वरो वा भवेत्कर्ता पुरुषो वापि भारत ।  
 हठो वा वर्तते लोके कर्मजं वा फलं स्मृतम् ॥ ११  
 ईश्वरेण नियुक्ता हि साध्वसाधु च पार्थिव ।  
 कुर्वन्ति पुरुषाः कर्म फलमीश्वरगामि तत् ॥ १२  
 यथा हि पुरुषश्छिन्द्यादृक्षं परशुना वने ।  
 छेतुरेव भवेत्पापं परशोर्न कथंचन ॥ १३  
 अथ वा तदुपादानात्प्राप्नुयुः कर्मणः फलम् ।  
 दण्डशस्त्रकृतं पापं पुरुषे तन्न विद्यते ॥ १४  
 न चैतदिष्टं कौन्तेय यदन्येन फलं कृतम् ।  
 प्राप्नुयादिति तस्माच्च ईश्वरे तन्निवेशय ॥ १५  
 अथ वा पुरुषः कर्ता कर्मणोः शुभपापयोः ।  
 न परं विद्यते तस्मादेवमन्यच्छुभं कुरु ॥ १६  
 न हि कश्चित्कचिद्राजन्दिष्टात्प्रतिनिवर्तते ।  
 दण्डशस्त्रकृतं पापं पुरुषे तन्न विद्यते ॥ १७  
 यदि वा मन्यसे राजन्हठे लोकं प्रतिष्ठितम् ।  
 एवमप्यशुभं कर्म न भूतं न भविष्यति ॥ १८



अथाभिपत्तिर्लोकस्य कर्तव्या शुभपापयोः ।  
 अभिपन्नतमं लोके राज्ञामुद्यतदण्डनम् ॥ १९  
 अथापि लोके कर्माणि समावर्तन्त भारत ।  
 शुभाशुभफलं चेमे प्राप्नुवन्तीति मे मतिः ॥ २०  
 एवं सत्यं शुभादेशं कर्मणस्तत्फलं ध्रुवम् ।  
 यज तद्राजशार्दूलं मैवं शोके मनः कृथाः ॥ २१  
 स्वधर्मे वर्तमानस्य सापवादेऽपि भारत ।  
 एवमात्मपरित्यागस्तव राजन्न शोभनः ॥ २२  
 विहितानीह कौन्तेय प्रायश्चित्तानि कर्मिणाम् ।  
 शरीरवांस्तानि कुर्यादशरीरः पराभवेत् ॥ २३  
 तद्राजस्त्रीवमानस्त्वं प्रायश्चित्तं चरिष्यसि ।  
 प्रायश्चित्तमकृत्वा तु प्रेत्य तप्तासि भारत ॥ २४

इति श्रीमहाभारते शान्तिपर्वणि

द्वात्रिंशोऽध्यायः ॥ ३२ ॥

३३

युधिष्ठिर उवाच ।

हताः पुत्राश्च पौत्राश्च भ्रातरः पितरस्तथा ।  
 श्वशुरा गुरवश्चैव मातुलाः सपितामहाः ॥ १  
 क्षत्रियाश्च महात्मानः संबन्धिसुहृदस्तथा ।  
 वयस्या ज्ञातयश्चैव भ्रातरश्च पितामह ॥ २  
 बहवश्च मनुष्येन्द्रा नानादेशसमागताः ।  
 घातिता राज्यलुब्धेन मयैकेन पितामह ॥ ३  
 तांस्तादृशानहं हत्वा धर्मनित्यान्महीक्षितः ।  
 असकृत्सोमपान्वीरान्किं प्राप्स्यामि तपोधन ॥ ४  
 दह्याम्यनिशमद्याहं चिन्तयानः पुनः पुनः ।  
 हीनां पार्थिवसिंहैस्तैः श्रीमद्भिः पृथिवीमिमाम् ॥ ५  
 दृष्ट्वा ज्ञातिवधं घोरं हतांश्च शतशः परान् ।  
 कोटिशश्च नरानन्यान्परितप्ये पितामह ॥ ६  
 का नु तासां वरस्त्रीणामवस्था भविष्यति ।  
 विहीनानां स्वतनयैः पतिभिर्भ्रातृभिस्तथा ॥ ७

अस्मानन्तकरान्धोरान्पाण्डवान्वृष्णिंसंहितान् ।  
 आक्रोशन्यः कृशा दीना निपतन्त्यश्च भूतले ॥ ८  
 अपश्यन्त्यः पितृन्भ्रातृन्पतीन्पुत्रांश्च योषितः ।  
 त्यक्त्वा प्राणान्प्रियान्सर्वा गमिष्यन्ति यमक्षयम् ॥ ९  
 वत्सलत्वाद्बहिजश्रेष्ठ तत्र मे नास्ति संशयः ।  
 व्यक्तं सौक्ष्म्याच्च धर्मस्य प्राप्स्यामः स्त्रीवधं वयम् ॥  
 ते वयं सुहृदो हत्वा कृत्वा पापमनन्तकम् ।  
 नरके निपतिष्यामो ह्यधःशिरस एव च ॥ ११  
 शरीराणि विमोक्ष्यामस्तपसोग्रेण सत्तम ।  
 आश्रमांश्च विशेषांस्त्वं ममाचक्ष्व पितामह ॥ १२

इति श्रीमहाभारते शान्तिपर्वणि

त्रयस्त्रिंशोऽध्यायः ॥ ३३ ॥

३४

वैशंपायन उवाच ।

युधिष्ठिरस्य तद्वाक्यं श्रुत्वा द्वैपायनस्तदा ।  
 समीक्ष्य निपुणं बुद्ध्या ऋषिः प्रोवाच पाण्डवम् ॥ १  
 मा विषादं कृथा राजन्क्षत्रधर्ममनुस्मर ।  
 स्वधर्मेण हता ह्येते क्षत्रियाः क्षत्रियर्षभ ॥ २  
 काङ्क्षमाणाः श्रियं कृत्स्नां पृथिव्यां च महद्यशः ।  
 कृतान्तविधिसंयुक्ताः कालेन निधनं गताः ॥ ३  
 न त्वं हन्ता न भीमोऽपि नार्जुनो न यमावपि ।  
 कालः पर्यायधर्मेण प्राणानादत्त देहिनाम् ॥ ४  
 न यस्य मातापितरौ नानुग्राह्योऽस्ति कश्चन ।  
 कर्मसाक्षी प्रजानां यस्तेन कालेन संहताः ॥ ५  
 हेतुमात्रमिदं तस्य कालस्य पुरुषर्षभ ।  
 यद्धन्ति भूतैर्भूतानि तदस्मै रूपमैश्वरम् ॥ ६  
 कर्ममूल्यात्मकं विद्धि साक्षिणं शुभपापयोः ।  
 सुखदुःखगुणोदकं कालं कालफलप्रदम् ॥ ७  
 तेषामपि महाबाहो कर्माणि परिचिन्तय ।  
 विनाशहेतुकारित्वे यैस्ते कालवशं गताः ॥ ८



आत्मनश्च विजानीहि नियमव्रतशीलताम् ।  
 यदा त्वमीदृशं कर्म विधिनाक्रम्य कारितः ॥ ९  
 त्वष्ट्रेव विहितं यन्नं यथा स्थापयितुर्वशे ।  
 कर्मणा कालयुक्तेन तथेदं भ्राम्यते जगत् ॥ १०  
 पुरुषस्य हि दृष्टेमासुत्पत्तिमनिमित्ततः ।  
 यदृच्छया विनाशं च शोकहर्षावनर्थकौ ॥ ११  
 व्यलीकं चापि यत्तत्र चित्तवैतसिकं तव ।  
 तदर्थमिष्यते राजन्प्रायश्चित्तं तदाचर ॥ १२  
 इदं च श्रूयते पार्थ युद्धे देवासुरे पुरा ।  
 असुरा भ्रातरो ज्येष्ठा देवाश्चापि यवीयसः ॥ १३  
 तेषामपि श्रीनिमित्तं महानासीत्समुच्छ्रयः ।  
 युद्धं वर्षसहस्राणि द्वात्रिंशदभवत्किल ॥ १४  
 एकार्णवां महीं कृत्वा रुधिराण्य परिप्लुताम् ।  
 जघ्नुर्देव्यास्तदा देवास्त्रिदिवं चैव लेभिरे ॥ १५  
 तथैव पृथिवीं लब्ध्वा ब्राह्मणा वेदपारगाः ।  
 संश्रिता दानवानां वै साह्यार्थं दर्पमोहिताः ॥ १६  
 शालावृका इति ख्यातास्त्रिषु लोकेषु भारत ।  
 अष्टाशीतिसहस्राणि ते चापि विबुधैर्हताः ॥ १७  
 धर्मव्युच्छित्तिमिच्छन्तो येऽधर्मस्य प्रवर्तकाः ।  
 हन्तव्यास्ते दुरात्मानो देवैर्देव्या इवोल्बणाः ॥ १८  
 एकं हत्वा यदि कुले शिशूनां स्यादनामयम् ।  
 कुलं हत्वाथ राष्ट्रं वा न तद्वृत्तोपघातकम् ॥ १९  
 अधर्मरूपो धर्मो हि कश्चिदस्ति नराधिप ।  
 धर्मश्चाधर्मरूपोऽस्ति तच्च ज्ञेयं विपश्चिता ॥ २०  
 तस्मात्संस्तम्भयात्मानं श्रुतवानसि पाण्डव ।  
 देवैः पूर्वगतं मार्गमनुयातोऽसि भारत ॥ २१  
 न हीदृशा गमिष्यन्ति नरकं पाण्डवर्षभ ।  
 भ्रातृनाश्वासयैतांस्त्वं सुहृदश्च परंतप ॥ २२  
 यो हि पापसमारम्भे कार्ये तद्भावभावितः ।  
 कुर्वन्नपि तथैव स्यात्कृत्वा च निरपत्रपः ॥ २३

तस्मिंस्तत्कलुषं सर्वं समाप्तमिति शब्दितम् ।  
 प्रायश्चित्तं न तस्यास्ति ह्रासो वा पापकर्मणः ॥ २४  
 त्वं तु शुक्लाभिजातीयः परदोषेण कारितः ।  
 अनिच्छमानः कर्मेदं कृत्वा च परितप्यसे ॥ २५  
 अश्वमेधो महायज्ञः प्रायश्चित्तमुदाहृतम् ।  
 तमाहर महाराज विपाप्मैवं भविष्यसि ॥ २६  
 मरुद्भिः सह जित्वारीन्मघवान्पाकशासनः ।  
 एकैकं क्रतुमाहृत्य शतकृत्वः शतक्रतुः ॥ २७  
 पूतपाप्मा जितस्वर्गो लोकान्प्राप्य सुखोदयान् ।  
 मरुद्गणवृतः शक्रः शुशुभे भासयन्दिशः ॥ २८  
 स्वर्गलोके महीयन्तमप्सरोभिः शचीपतिम् ।  
 ऋषयः पर्युपासन्ते देवाश्च विबुधेश्वरम् ॥ २९  
 सोऽयं त्वमिह संक्रान्तो विक्रमेण वसुंधराम् ।  
 निर्जिताश्च महीपाला विक्रमेण त्वयानघ ॥ ३०  
 तेषां पुराणि राष्ट्राणि गत्वा राजन्सुहृद्वृतः ।  
 भ्रातृन्पुत्रांश्च पौत्रांश्च स्वे स्वे राज्येऽभिषेचय ॥ ३१  
 बालानपि च गर्भस्थान्सान्त्वानि समुदाचरन् ।  
 रक्षयन्प्रकृतीः सर्वाः परिपाहि वसुंधराम् ॥ ३२  
 कुमारो नास्ति येषां च कन्यास्तत्राभिषेचय ।  
 कामाशयो हि स्त्रीवर्गः शोकमेवं प्रहास्यति ॥ ३३  
 एवमाश्वासनं कृत्वा सर्वराष्ट्रेषु भारत ।  
 यजस्व वाजिमेधेन यथेन्द्रो विजयी पुरा ॥ ३४  
 अशोच्यास्ते महात्मानः क्षत्रियाः क्षत्रियर्षभ ।  
 स्वकर्मभिर्गता नाशं कृतान्तबलमोहिताः ॥ ३५  
 अवाप्तः क्षत्रधर्मस्ते राज्यं प्राप्तमकल्मषम् ।  
 चरस्व धर्मं कौन्तेय श्रेयान्यः प्रेत्य भाविकः ॥ ३६

इति श्रीमहाभारते शान्तिपर्वणि

चतुर्दशोऽध्यायः ॥ ३४ ॥



३५

युधिष्ठिर उवाच ।

कानि कृत्वेह कर्माणि प्रायश्चित्तीयते नरः ।  
किं कृत्वा चैव मुच्येत तन्मे ब्रूहि पितामह ॥ १

व्यास उवाच ।

अकुर्वन्विहितं कर्म प्रतिषिद्धानि चाचरन् ।  
प्रायश्चित्तीयते ह्येवं नरो मिथ्या च वर्तयन् ॥ २  
सूर्येणाभ्युदितो यश्च ब्रह्मचारी भवत्युत ।  
तथा सूर्याभिनिर्मुक्तः कुनखी श्यावदन्नपि ॥ ३  
परिवित्तिः परिवेत्ता ब्रह्मोज्जो यश्च कुत्सकः ।  
दिधिषूपतिस्तथा यः स्यादग्रेदिधिषुरेव च ॥ ४  
अवकीर्णी भवेद्यश्च द्विजातिवधकस्तथा ।  
अतीर्थे ब्रह्मणस्यागी तीर्थे चाप्रतिपादकः ॥ ५  
ग्रामयाजी च कौन्तेय राज्ञश्च परिविक्रयी ।  
शूद्रस्त्रीवधको यश्च पूर्वः पूर्वस्तु गर्हितः ॥ ६  
वृथापशुसमालम्भी वनदाहस्य कारकः ।  
अनृतेनोपचर्ता च प्रतिरोद्धा गुरोस्तथा ॥ ७  
यश्चाग्नीनपविध्येत तथैव ब्रह्मविक्रयी ।  
एतान्येनांसि सर्वाणि व्युत्क्रान्तसमयश्च यः ॥ ८  
अकार्याण्यपि वक्ष्यामि यानि तानि निबोध मे ।  
लोकवेदविरुद्धानि तान्येकाग्रमनाः शृणु ॥ ९  
स्वधर्मस्य परित्यागः परधर्मस्य च क्रिया ।  
अयाज्ययाजनं चैव तथाभक्ष्यस्य भक्षणम् ॥ १०  
शरणागतसंत्यागो भृत्यस्याभरणं तथा ।  
रसानां विक्रयश्चापि तिर्यग्योनिवधस्तथा ॥ ११  
आधानादीनि कर्माणि शक्तिमान्न करोति यः ।  
अप्रयच्छंश्च सर्वाणि नित्यं देयानि भारत ॥ १२  
दक्षिणानामदानं च ब्राह्मणस्वामिर्शनम् ।  
सर्वाण्येतान्यकार्याणि प्राहुर्धर्मविदो जनाः ॥ १३  
पित्रा विभजते पुत्रो यश्च स्यादुरुतल्पगः ।

अप्रजायन्नधर्मेण भवत्याधर्मिको जनः ॥ १४  
उक्तान्येतानि कर्माणि विस्तरेणेतरेण च ।  
यानि कुर्वन्नकुर्वंश्च प्रायश्चित्तीयते जनः ॥ १५  
एतान्येव तु कर्माणि क्रियमाणानि मानवान् ।  
येषु येषु निमित्तेषु न लिम्पन्त्यथ तच्छृणु ॥ १६  
प्रगृह्य शस्त्रमायान्तमपि वेदान्तगं रणे ।  
जिघांसन्तं निहत्याजौ न तेन ब्रह्महा भवेत् ॥ १७  
अपि चाप्यत्र कौन्तेय मन्त्रो वेदेषु पठ्यते ।  
वेदप्रमाणविहितं तं धर्मं प्रब्रवीमि ते ॥ १८  
अपेतं ब्राह्मणं वृत्ताद्यो हन्यादाततायिनम् ।  
न तेन ब्रह्महा स स्यान्मन्युस्तं मन्युमुच्छति ॥ १९  
प्राणात्यये तथाज्ञानादाचरन्मदिरामपि ।  
अचोदितो धर्मपरः पुनः संस्कारमर्हति ॥ २०  
एतत्ते सर्वमाख्यातं कौन्तेयाभक्ष्यभक्षणम् ।  
प्रायश्चित्तविधानेन सर्वमेतेन शुध्यति ॥ २१  
गुस्तल्पं हि गुर्वर्थे न दूषयति मानवम् ।  
उद्दालकः श्वेतकेतुं जनयामास शिष्यतः ॥ २२  
स्तेयं कुर्वन्तु गुर्वर्थमापत्सु न निबध्यते ।  
बहुशः कामकारेण न चेद्यः संप्रवर्तते ॥ २३  
अन्यत्र ब्राह्मणस्वेभ्य आददानो न दुष्यति ।  
स्वयमप्राशिता यश्च न स पापेन लिप्यते ॥ २४  
प्राणत्राणेऽनृतं वाच्यमात्मनो वा परस्य वा ।  
गुर्वर्थे स्त्रीषु चैव स्याद्विवाहकरणेषु च ॥ २५  
नावर्तते व्रतं स्वप्ने शुक्रमोक्षे कथंचन ।  
आज्यहोमः समिद्धेऽग्नौ प्रायश्चित्तं विधीयते ॥ २६  
पारिवित्त्यं च पतिते नास्ति प्रब्रजिते तथा ।  
मिक्षिते पारदार्यं च न तद्धर्मस्य दूषकम् ॥ २७  
वृथापशुसमालम्भं नैव कुर्यान्न कारयेत् ।  
अनुग्रहः पशूनां हि संस्कारो विधिबोदितः ॥ २८  
अनर्हे ब्राह्मणे दत्तमज्ञानात्तत्र दूषकम् ।



सकारणं तथा तीर्थेऽतीर्थे वा प्रतिपादनम् ॥ २९  
 स्त्रियस्तथापचारिण्यो निष्कृतिः स्याददूषिका ।  
 अपि सा पूयते तेन न तु भर्ता प्रदुष्यते ॥ ३०  
 तत्त्वं ज्ञात्वा तु सोमस्य विक्रयः स्याददूषकः ।  
 असमर्थस्य भृत्यस्य विसर्गः स्याददोषवान् ।  
 वनदाहो गवामर्थे क्रियमाणो न दूषकः ॥ ३१  
 उक्तान्येतानि कर्माणि यानि कुर्वन्नुदुष्यति ।  
 प्रायश्चित्तानि वक्ष्यामि विस्तरेणैव भारत ॥ ३२

इति श्रीमहाभारते शान्तिपर्वणि

पञ्चत्रिंशोऽध्यायः ॥ ३५ ॥

३६

व्यास उवाच ।

तपसा कर्मभिश्चैव प्रदानेन च भारत ।  
 पुनाति पापं पुरुषः पूतश्चैव प्रवर्तते ॥ १  
 एककालं तु भुञ्जानश्चरन्मैश्वर्यं स्वकर्मकृत ।  
 कपालपाणिः खट्वाङ्गी ब्रह्मचारी सदोत्थितः ॥ २  
 अनसूयुरधःशायी कर्म लोके प्रकाशयन् ।  
 पूर्णैर्द्वादशभिर्वर्षैर्ब्रह्महा विप्रमुच्यते ॥ ३  
 षड्विंशैः कृच्छ्रभोजी ब्रह्महा पूयते नरः ।  
 मासे मासे समश्रंसु त्रिभिर्वर्षैः प्रमुच्यते ॥ ४  
 संवत्सरेण मासाशी पूयते नात्र संशयः ।  
 तथैवोपरमन्राजन्स्वल्पेनापि प्रमुच्यते ॥ ५  
 ऋतुना चाश्वमेधेन पूयते नात्र संशयः ।  
 ये चास्यावभृथे स्नान्ति केचिदेवंविधा नराः ॥ ६  
 ते सर्वे पूतपाप्मानो भवन्तीति परा श्रुतिः ।  
 ब्राह्मणार्थे हनो युद्धे मुच्यते ब्रह्महत्याया ॥ ७  
 गवां शतसहस्रं तु पात्रेभ्यः प्रतिपादयन् ।  
 ब्रह्महा विप्रमुच्येत सर्वपापेभ्य एव च ॥ ८  
 कपिलानां सहस्राणि यो दद्यात्पञ्चविंशतिम् ।  
 दोग्ध्रीणां स च पापेभ्यः सर्वेभ्यो विप्रमुच्यते ॥ ९

गोसहस्रं सवत्सानां दोग्ध्रीणां प्राणसंशये ।  
 साधुभ्यो वै दरिद्रेभ्यो दत्त्वा मुच्येत किल्बिषात् ॥  
 शतं तै यस्तु काम्बोजान्ब्राह्मणेभ्यः प्रयच्छति ।  
 नियतेभ्यो महीपाल स च पापात्प्रमुच्यते ॥ ११  
 मनोरथं तु यो दद्यादेकस्मा अपि भारत ।  
 न कीर्तयेत् दत्त्वा यः स च पापात्प्रमुच्यते ॥ १२  
 सुरापानं सकृत्पीत्वा योऽग्निवर्णां पिबेद्विजः ।  
 स पावयत्यथात्मानमिह लोके परत्र च ॥ १३  
 मेरुप्रपातं प्रपतञ्ज्वलनं वा समाविशन् ।  
 महाप्रस्थानमातिष्ठन्मुच्यते सर्वकिल्बिषैः ॥ १४  
 बृहस्पतिसवेनेद्वा सुरापो ब्राह्मणः पुनः ।  
 समिति ब्राह्मणैर्गच्छेदिति वै ब्राह्मणी श्रुतिः ॥ १५  
 भूमिप्रदानं कुर्याद्यः सुरां पीत्वा विमत्सरः ।  
 पुनर्न च पिबेद्राजन्संस्कृतः शुध्यते नरः ॥ १६  
 गुरुतल्पी शिलां तप्तामायसीमधिसंविशेत् ।  
 पाणावाधाय वा शेषं प्रव्रजेदूर्ध्वदर्शनः ॥ १७  
 शरीरस्य विमोक्षेण मुच्यते कर्मणोऽशुभात् ।  
 कर्मभ्यो विप्रमुच्यन्ते यत्ताः संवत्सरं स्त्रियः ॥ १८  
 महाव्रतं चरेद्यस्तु दद्यात्सर्वस्वमेव तु ।  
 गुर्वर्थे वा हतो युद्धे स मुच्येत्कर्मणोऽशुभात् ॥ १९  
 अनृतेनोपचर्ता च प्रतिरोद्धा गुरोस्तथा ।  
 उपहृत्य प्रियं तस्मै तस्मात्पापात्प्रमुच्यते ॥ २०  
 अवकीर्णिनिमित्तं तु ब्रह्महत्याव्रतं चरेत् ।  
 खरचर्मवासाः षण्मासं तथा मुच्येत किल्बिषात् ॥  
 परदारापहारी च परस्यापहरन्वसु ।  
 संवत्सरं व्रती भूत्वा तथा मुच्येत किल्बिषात् ॥ २२  
 स्तेयं तु यस्यापहरेत्तस्मै दद्यात्समं वसु ।  
 विविधेनाभ्युपायेन तेन मुच्येत किल्बिषात् ॥ २३  
 कृच्छ्राद्वादशरात्रेण स्वभ्यस्तेन दशावरम् ।  
 परिवेत्ता भवेत्पूतः परिवित्तिश्च भारत ॥ २४



निवेश्यं तु भवेत्तेन सदा तारयिता पितृन् ।  
 न तु स्त्रिया भवेदोषो न तु सा तेन लिप्यते ॥ २५  
 भजने हृतुना शुद्धं चातुर्मास्यं विधीयते ।  
 स्त्रियस्तेन विशुध्यन्ति इति धर्मविदो विदुः ॥ २६  
 स्त्रियस्त्वाशङ्किताः पापैर्नोपगम्या हि जानता ।  
 रजसा ता विशुध्यन्ते भस्मना भाजनं यथा ॥ २७  
 चतुष्पात्सकलो धर्मो ब्राह्मणानां विधीयते ।  
 पादावकृष्टो राजन्ये तथा धर्मो विधीयते ॥ २८  
 तथा वैश्ये च शूद्रे च पादः पादो विधीयते ।  
 विद्यादेवंविधेनैषां गुरुलाघवनिश्चयम् ॥ २९  
 तिर्यग्योनिवधं कृत्वा दुर्मांश्छित्तेतरान्ब्रह्मन् ।  
 त्रिरात्रं वायुभक्षः स्यात्कर्म च प्रथयेन्नरः ॥ ३०  
 अगम्यागमने राजन्प्रायश्चित्तं विधीयते ।  
 आर्द्रवस्त्रेण षण्मासं विहार्यं भस्मशायिना ॥ ३१  
 एष एव तु सर्वेषामकार्याणां विधिर्भवेत् ।  
 ब्राह्मणोक्तेन विधिना दृष्टान्तागमहेतुभिः ॥ ३२  
 सावित्रीमप्यधीयानः शुचौ देशे मिताशनः ।  
 अहिंस्रोऽमन्दकोऽजल्पन्मुच्यते सर्वकिल्बिषैः ॥ ३३  
 अहःसु सततं तिष्ठेदभ्याकाशं निशि स्वपेत् ।  
 त्रिरहस्त्रिर्निशायाश्च सवासा जलमाविशेत् ॥ ३४  
 स्त्रीशूद्रपतितांश्चापि नाभिभाषेद्व्रतान्वितः ।  
 पापान्यज्ञानतः कृत्वा मुच्येदेवंव्रतो द्विजः ॥ ३५  
 शुभाशुभफलं प्रेत्य लभते भूतसाक्षिकः ।  
 अतिरिच्येत्तयोर्यन्तु तत्कर्ता लभते फलम् ॥ ३६  
 तस्माद्दानेन तपसा कर्मणा च शुभं फलम् ।  
 वर्धयेदशुभं कृत्वा यथा स्यादतिरेकवान् ॥ ३७  
 कुर्याच्छुभानि कर्माणि निमित्ते पापकर्मणाम् ।  
 दद्यान्नित्यं च वित्तानि तथा मुच्येत किल्बिषात् ॥ ३८  
 अनुरूपं हि पापस्य प्रायश्चित्तमुदाहृतम् ।  
 महापातकवर्जं तु प्रायश्चित्तं विधीयते ॥ ३९

भक्ष्याभक्ष्येषु सर्वेषु वाच्यावाच्ये तथैव च ।  
 अज्ञानज्ञानयो राजन्विहितान्यनुजानते ॥ ४०  
 जानता तु कृतं पापं गुरु सर्वं भवत्युत ।  
 अज्ञानात्स्वलिते दोषे प्रायश्चित्तं विधीयते ॥ ४१  
 शक्यते विधिना पापं यथोक्तेन व्यपोहितुम् ।  
 आस्तिके श्रद्धधाने तु विधिरेष विधीयते ॥ ४२  
 नास्तिकाश्रद्धधानेषु पुरुषेषु कदाचन ।  
 दम्भदोषप्रधानेषु विधिरेष न दृश्यते ॥ ४३  
 शिष्टाचारश्च शिष्टश्च धर्मो धर्मभृतां वर ।  
 सेवितव्यो नरव्याघ्र प्रेत्य चेह सुखार्थिना ॥ ४४  
 स राजन्मोक्षयसे पापात्तेन पूर्वेण हेतुना ।  
 त्राणार्थं वा वधेनैषामथ वा नृपकर्मणा ॥ ४५  
 अथ वा ते घृणा काचित्प्रायश्चित्तं चरिष्यसि ।  
 मा त्वेवानार्यजुष्टेन कर्मणा निधनं गमः ॥ ४६

इति श्रीमहाभारते शान्तिपर्वणि

षट्त्रिंशोऽध्यायः ॥ ३६ ॥

३७

वैशंपायन उवाच ।

एवमुक्तो भगवता धर्मराजो युधिष्ठिरः ।  
 चिन्तयित्वा मुहूर्तं तु प्रत्युवाच तपोधनम् ॥ १  
 किं भक्ष्यं किमभक्ष्यं च किं च देयं प्रशस्यते ।  
 किं च पात्रमपात्रं वा तन्मे ब्रूहि पितामह ॥ २  
 व्यास उवाच ।

अत्राप्युदाहरन्तीममितिहासं पुरातनम् ।  
 सिद्धानां चैव संवादं मनोश्चैव प्रजापतेः ॥ ३  
 सिद्धास्तपोव्रतपराः समागम्य पुरा विभुम् ।  
 धर्मं पप्रच्छुरासीनमादिकाले प्रजापतिम् ॥ ४  
 कथमन्नं कथं दानं कथमध्ययनं तपः ।  
 कार्याकार्यं च नः सर्वं शंस वै त्वं प्रजापते ॥ ५  
 तैरेवमुक्तो भगवान्मनुः स्वायम्भुवोऽब्रवीत् ।



शुश्रूषध्वं यथावृत्तं धर्मं व्याससमासतः ॥ ६  
 अदत्तस्यानुपादानं दानमध्ययनं तपः ।  
 अहिंसा सत्यमक्रोधः क्षमेज्या धर्मलक्षणम् ॥ ७  
 य एव धर्मः सोऽधर्मोऽदेशेऽकाले प्रतिष्ठितः ।  
 आदानमनृतं हिंसा धर्मो व्यावस्थिकः स्मृतः ॥ ८  
 द्विविधौ चाप्युभावेतौ धर्माधर्मौ विज्ञानताम् ।  
 अप्रवृत्तिः प्रवृत्तिश्च द्वैविध्यं लोकवेदयोः ॥ ९  
 अप्रवृत्तेरमर्त्यत्वं मर्त्यत्वं कर्मणः फलम् ।  
 अशुभस्याशुभं विद्याच्छुभस्य शुभमेव च ॥ १०  
 एतयोश्चोभयोः स्यातां शुभाशुभतया तथा ।  
 दैवं च दैवयुक्तं च प्राणश्च प्रलयश्च ह ॥ ११  
 अप्रेक्षापूर्वकरणादशुभानां शुभं फलम् ।  
 ऊर्ध्वं भवति संदेहादिह दृष्टार्थमेव वा ।  
 अप्रेक्षापूर्वकरणात्प्रायश्चित्तं विधीयते ॥ १२  
 क्रोधमोहकृते चैव दृष्टान्तागमहेतुभिः ।  
 शरीराणामुपकृशो मनसश्च प्रियाप्रिये ।  
 तदौषधैश्च मन्त्रैश्च प्रायश्चित्तैश्च शाम्यति ॥ १३  
 जातिश्रेण्यधिवासानां कुलधर्माश्च सर्वतः ।  
 वर्जयेन्न हि तं धर्मं येषां धर्मो न विद्यते ॥ १४  
 दश वा वेदशास्त्रज्ञास्त्रयो वा धर्मपाठकाः ।  
 यद्व्युः कार्यं उत्पन्ने स धर्मो धर्मसंशये ॥ १५  
 अरुणा मृत्तिका चैव तथा चैव पिपीलिकाः ।  
 श्लेष्मातकस्तथा विप्रैरभक्ष्यं विषमेव च ॥ १६  
 अभक्ष्या ब्राह्मणैर्मत्स्याः शकलैर्ये विवर्जिताः ।  
 चतुष्पात्कच्छपादन्यो मण्डूका जलजाश्च ये ॥ १७  
 भासा हंसाः सुपर्णाश्च चक्रवाका वकाः प्लवाः ।  
 कङ्को मद्गुश्च गृध्राश्च काकोलूकं तथैव च ॥ १८  
 क्रव्यादाः पक्षिणः सर्वे चतुष्पादाश्च दंष्ट्रिणः ।  
 येषां चोभयतो दन्ताश्चतुर्दंष्ट्राश्च सर्वशः ॥ १९  
 एडकाश्चखरोष्ट्रीणां सूतिकाणां गवामपि ।

मानुषीणां मृगीणां च न पिवेद्ब्राह्मणः पयः ॥ २०  
 प्रेतान्नं सूतिकात्रं च यच्च किञ्चिदनिर्दशम् ।  
 अभोज्यं चाप्यपेयं च धेन्वा दुग्धमनिर्दशम् ॥ २१  
 तक्ष्णश्चर्मावकर्तुश्च पुंश्चल्या रजकस्य च ।  
 चिकित्सकस्य यच्चान्नमभोज्यं रक्षिणस्तथा ॥ २२  
 गणप्रामाभिशस्तानां रङ्गस्त्रीजीविनश्च ये ।  
 परिवर्त्तिनपुंसां च बन्दिद्युतविदां तथा ॥ २३  
 वार्यमाणाहृतं चान्नं शुक्तं पर्युषितं च यत् ।  
 सुरानुगतमुच्छिष्टमभोज्यं शेषितं च यत् ॥ २४  
 पिष्टमांसेक्षुशाकानां विकाराः पयसस्तथा ।  
 सक्तुधानाकरम्भाश्च नोपभोज्याश्चिरस्थिताः ॥ २५  
 पायसं कृसरं मांसमपूपाश्च वृथा कृताः ।  
 अभोज्याश्चाप्यभक्ष्याश्च ब्राह्मणैर्गृहमेधिभिः ॥ २६  
 देवान्पितृन्मनुष्यांश्च मुनीन्गृह्याश्च देवताः ।  
 पूजयित्वा ततः पश्चाद्गृहस्थो भोक्तुमर्हति ॥ २७  
 यथा प्रव्रजितो भिक्षुर्गृहस्थः स्वगृहे वसेत् ।  
 एवंवृत्तः प्रियैर्दारैः संवसन्धर्ममाप्नुयात् ॥ २८  
 न दद्याद्यशसे दानं न भयान्नोपकारिणे ।  
 न नृत्तगीतशीलेषु हासकेषु च धार्मिकः ॥ २९  
 न मत्ते नैव चोन्मत्ते न स्तेने न चिकित्सके ।  
 न वाग्धीने विवर्णे वा नाङ्गहीने न वामने ॥ ३०  
 न दुर्जने दौष्कुले वा व्रतैर्वा यो न संस्कृतः ।  
 अश्रोत्रिये मृतं दानं ब्राह्मणेऽब्रह्मवादिनि ॥ ३१  
 असम्यक्चैव यद्वत्तमसम्यक्च प्रतिग्रहः ।  
 उभयोः स्यादनर्थाय दातुरादातुरेव च ॥ ३२  
 यथा खदिरमालम्ब्य शिलां वाप्यर्णवं तरन् ।  
 मज्जते मज्जते तद्वद्दाता यश्च प्रतीच्छकः ॥ ३३  
 काष्ठैराद्रैर्यथा वह्निरुपस्तीर्णो न दीप्यते ।  
 तपःस्वाध्यायचारित्रैरेवं हीनः प्रतिग्रही ॥ ३४  
 कपाले यद्वदापः स्युः श्रवतौ वा यथा पयः ।



आश्रयस्थानदोषेण वृत्तहीने तथा श्रुतम् ॥ ३५  
 निर्मन्त्रो निर्ब्रतो यः स्यादशास्त्रज्ञोऽनसूयकः ।  
 अनुक्रोशात्प्रदातव्यं दीनेष्वेवं नरेष्वपि ॥ ३६  
 न वै देयमनुक्रोशादीनायाप्यपकारिणे ।  
 आप्ताचरितमित्येव धर्म इत्येव वा पुनः ॥ ३७  
 निष्कारणं स्म तद्वत्तं ब्राह्मणे धर्मवर्जिते ।  
 भवेदपात्रदोषेण न मेऽत्रास्ति विचारणा ॥ ३८  
 यथा दारुमयो हस्ती यथा चर्ममयो मृगः ।  
 ब्राह्मणश्चानधीयानस्त्रयस्ते नामधारकाः ॥ ३९  
 यथा षण्ढोऽफलः स्त्रीषु यथा गौर्गवि चाफला ।  
 शकुनिर्वाप्यपक्षः स्यान्निरमन्त्रो ब्राह्मणस्तथा ॥ ४०  
 ग्रामधान्यं यथा शून्यं यथा कूपश्च निर्जलः ।  
 यथा हुतमनग्नौ च तथैव स्यान्निराकृतौ ॥ ४१  
 देवतानां पितृणां च हव्यकव्यविनाशनः ।  
 शत्रुरर्थहरो मूर्खो न लोकान्प्राप्तुमर्हति ॥ ४२  
 एतत्ते कथितं सर्वं यथा वृत्तं युधिष्ठिर ।  
 समासेन महद्ध्येतच्छ्रोतव्यं भरतर्षभ ॥ ४३

इति श्रीमहाभारते शान्तिपर्वणि

सप्तत्रिंशोऽध्यायः ॥ ३७ ॥

३८

युधिष्ठिर उवाच ।

श्रोतुमिच्छामि भगवन्विस्तरेण महामुने ।  
 राजधर्मान्द्विजश्रेष्ठ चातुर्वर्ण्यस्य चाखिलान् ॥ १  
 आपत्सु च यथा नीतिर्विधातव्या महीक्षिता ।  
 धर्म्यमालम्ब्य पन्थानं विजयेयं कथं महीम् ॥ २  
 प्रायश्चित्तकथा ह्येषा भक्ष्याभक्ष्यविवर्धिता ।  
 कौतूहलानुप्रवणा हर्षं जनयतीव मे ॥ ३  
 धर्मचर्या च राज्यं च नित्यमेव विरुध्यते ।  
 येन मुह्यति मे चेतश्चिन्तयानस्य नित्यशः ॥ ४

वैशंपायन उवाच ।

तमुवाच महातेजा व्यासो वेदविदां वरः ।  
 नारदं समभिप्रेक्ष्य सर्वं जानन्पुरातनम् ॥ ५  
 श्रोतुमिच्छसि चेद्धर्मानखिलेन युधिष्ठिर ।  
 प्रैहि भीष्मं महाबाहो वृद्धं कुरुपितामहम् ॥ ६  
 स ते सर्वरहस्येषु संशयान्मनसि स्थितान् ।  
 छेत्ता भागीरथीपुत्रः सर्वज्ञः सर्वधर्मवित् ॥ ७  
 जनयामास यं देवी दिव्या त्रिपथगा नदी ।  
 साक्षाद्दर्शं यो देवान्सर्वान्शक्रपुरोगमान् ॥ ८  
 बृहस्पतिपुरोगांश्च देवर्षीनसकृत्प्रभुः ।  
 तोषयित्वोपचारेण राजनीतिमधीतवान् ॥ ९  
 उशना वेदं यच्छास्त्रं देवासुरगुरुर्द्विजः ।  
 तच्च सर्वं सवैयाख्यं प्राप्तवान्कुरुसत्तमः ॥ १०  
 भार्गवाक्षयवनाच्चापि वेदानङ्गोपबृंहितान् ।  
 प्रतिपेदे महाबुद्धिर्वसिष्ठाश्च यत्नव्रतात् ॥ ११  
 पितामहसुतं ज्येष्ठं कुमारं दीप्ततेजसम् ।  
 अध्यात्मगतितत्त्वज्ञमुपाशिक्षत यः पुरा ॥ १२  
 मार्कण्डेयमुखात्कृत्स्नं यतिधर्ममवाप्तवान् ।  
 रामादस्त्राणि शक्राच्च प्राप्तवान्भरतर्षभ ॥ १३  
 मृत्युरात्मेच्छया यस्य जातस्य मनुजेष्वपि ।  
 तथानपत्यस्य सतः पुण्यलोका दिवि श्रुताः ॥ १४  
 यस्य ब्रह्मर्षयः पुण्याः नित्यमासन्सभासदः ।  
 यस्य नाविदितं किञ्चिज्ज्ञानज्ञेयेषु विद्यते ॥ १५  
 स ते वक्ष्यति धर्मज्ञः सूक्ष्मधर्मार्थतत्त्ववित् ।  
 तमभ्येहि पुरा प्राणान्स विमुञ्चति धर्मवित् ॥ १६  
 एवमुक्तस्तु कौन्तेयो दीर्घप्रज्ञो महाद्युतिः ।  
 उवाच वदतां श्रेष्ठं व्यासं सत्यवतीसुतम् ॥ १७  
 वैशंसं सुमहत्कृत्वा ज्ञातीनां लोमहर्षणम् ।  
 आगस्कृत्सर्वलोकस्य पृथिवीनाशकारकः ॥ १८  
 घातयित्वा तमेवाजौ छलेनाजिह्वयोधिनम् ।



उपसंप्रष्टुमर्हामि तमहं केन हेतुना ॥ १९  
 ततस्तं नृपतिश्रेष्ठं चातुर्वर्ण्यहितेप्सया ।  
 पुनराह महाबाहुर्व्यदुःश्रेष्ठो महाद्युतिः ॥ २०  
 नेदानीमितिनिर्वन्धं शोके कर्तुमिहार्हसि ।  
 यदाह भगवान्व्यासस्तत्कुरुष्व नृपोत्तम ॥ २१  
 ब्राह्मणास्त्वां महाबाहो भ्रातरश्च महौजसः ।  
 पर्जन्यमिव घर्माती आशंसाना उपासते ॥ २२  
 हतशिष्टाश्च राजानः कृत्स्नं चैव समागतम् ।  
 चातुर्वर्ण्यं महाराज राष्ट्रं ते कुरुजाङ्गलम् ॥ २३  
 प्रियार्थमपि चैतेषां ब्राह्मणानां महात्मनाम् ।  
 नियोगादस्य च गुरोर्व्यासस्यामिततेजसः ॥ २४  
 सुहृदां चास्मदादीनां द्रौपद्याश्च परंतप ।  
 कुरु प्रियममित्रन्न लोकस्य च हितं कुरु ॥ २५  
 एवमुक्तस्तु कृष्णेन राजा राजीवलोचनः ।  
 हितार्थं सर्वलोकस्य समुत्तमैः महातपाः ॥ २६  
 सोऽनुनीतो नरव्याघ्रो विष्टरश्रवसा स्वयम् ।  
 द्वैपायनेन च तथा देवस्थानेन जिष्णुना ॥ २७  
 एतैश्चान्यैश्च बहुभिरनुनीतो युधिष्ठिरः ।  
 व्यजहान्मानसं दुःखं संतापं च महामनाः ॥ २८  
 श्रुतवाक्यः श्रुतनिधिः श्रुतश्रव्यविशारदः ।  
 व्यवस्य मनसः शान्तिमगच्छत्पाण्डुनन्दनः ॥ २९  
 स तैः परिवृतो राजा नक्षत्रैरिव चन्द्रमाः ।  
 धृतराष्ट्रं पुरस्कृत्य स्वपुरं प्रविवेश ह ॥ ३०  
 प्रविविक्षुः स धर्मज्ञः कुन्तीपुत्रो युधिष्ठिरः ।  
 अर्चयामास देवांश्च ब्राह्मणांश्च सहस्रशः ॥ ३१  
 ततो रथं नवं शुभ्रं कम्बलाजिनसंवृतम् ।  
 युक्तं षोडशभिर्गोभिः पाण्डुरैः शुभलक्षणैः ॥ ३२  
 मन्त्रैरभ्यर्चितः पुण्यैः स्तूयमानो महर्षिभिः ।  
 आरुरोह यथा देवः सोमोऽमृतमयं रथम् ॥ ३३  
 जग्राह रश्मीन्कौन्तेयो भीमो भीमपराक्रमः ।

अर्जुनः पाण्डुरं छत्रं धारयामास भानुमत् ॥ ३४  
 ध्रियमाणं तु तच्छत्रं पाण्डुरं तस्य मूर्धनि ।  
 शुशुभे तारकाराजसितमभ्रमिवाम्बरे ॥ ३५  
 चामरव्यजने चास्य वीरौ जगृहतुस्तदा ।  
 चन्द्ररश्मिप्रभे शुभ्रे माद्रीपुत्रावलंकृते ॥ ३६  
 ते पञ्च रथमास्थाय भ्रातरः समलंकृताः ।  
 भूतानीव समस्तानि राजन्ददृशिरे तदा ॥ ३७  
 आस्थाय तु रथं शुभ्रं युक्तमश्वैर्महाजवैः ।  
 अन्वयात्पृष्ठतो राजन्ययुत्सुः पाण्डवाग्रजम् ॥ ३८  
 रथं हेममयं शुभ्रं सैन्यसुग्रीवयोजितम् ।  
 सह सात्यकिना कृष्णः समास्थायान्वयात्कुरुन् ॥ ३९  
 नरयानेन तु ज्येष्ठः पिता पार्थस्य भारत ।  
 अग्रतो धर्मराजस्य गान्धारीसहितो ययौ ॥ ४०  
 कुरुस्त्रियश्च ताः सर्वाः कुन्ती कृष्णा च द्रौपदी ।  
 यानैरुच्चावचैर्जग्मुर्विदुरेण पुरस्कृताः ॥ ४१  
 ततो रथाश्च बहुला नागाश्च समलंकृताः ।  
 पादाताश्च हयाश्चैव पृष्ठतः समनुव्रजन् ॥ ४२  
 ततो वैतालिकैः सूतैर्मार्गधैश्च सुभाषितैः ।  
 स्तूयमानो ययौ राजा नगरं नागसाह्वयम् ॥ ४३  
 तत्प्रयाणं महाबाहोर्बभूवाप्रतिमं भुवि ।  
 आकुलाकुलमुत्सृष्टं हृष्टपुष्टजनान्वितम् ॥ ४४  
 अभियाने तु पार्थस्य नरैर्नगरवासिभिः ।  
 नगरं राजमार्गश्च यथावत्समलंकृतम् ॥ ४५  
 पाण्डुरेण च माल्येन पताकाभिश्च वेदिभिः ।  
 संवृतो राजमार्गश्च धूपनैश्च सुधूपितः ॥ ४६  
 अथ चूर्णैश्च गन्धानां नानापुष्पैः प्रियङ्गुभिः ।  
 माल्यदामभिरासक्तैः राजवेश्मामभिसंवृतम् ॥ ४७  
 कुम्भाश्च नगरद्वारि वारिपूर्णा दृढा नवाः ।  
 कन्याः सुमनसश्छागाः स्थापितास्तत्र तत्र ह ॥ ४८  
 तथा खलंकृतद्वारं नगरं पाण्डुनन्दनः ।



स्तूयमानः शुभैर्वाक्यैः प्रविवेश सुहृदृतः ॥ ४९

इति श्रीमहाभारते शान्तिपर्वणि

अष्टात्रिंशोऽध्यायः ॥ ३८ ॥

३९

वैशंपायन उवाच ।

प्रवेशने तु पार्थानां जनस्य पुरवासिनः ।  
दिदृक्षुणां सहस्राणि समाजमुर्वहून्यथ ॥ १  
स राजमार्गः शुशुभे समलंकृतचत्वरः ।  
यथा चन्द्रोदये राजन्वर्धमानो महोदधिः ॥ २  
गृहाणि राजमार्गे तु रत्नवन्ति बृहन्ति च ।  
प्राक्मपन्तेव भारेण स्त्रीणां पूर्णानि भारत ॥ ३  
ताः शनैरिव सत्रीढं प्रशशंसुर्युधिष्ठिरम् ।  
भीमसेनार्जुनौ चैव माद्रीपुत्रौ च पाण्डवौ ॥ ४  
धन्या त्वमसि पाञ्चालि या त्वं पुरुषसत्तमान् ।  
उपतिष्ठसि कल्याणि महर्षीनिव गौतमी ॥ ५  
तव कर्माण्यमोघानि व्रतचर्या च भामिनि ।  
इति कृष्णां महाराज प्रशशंसुस्तदा स्त्रियः ॥ ६  
प्रशंसावचनैस्तासां मिथःशब्दैश्च भारत ।  
प्रीतिजैश्च तदा शब्दैः पुरमासीत्समाकुलम् ॥ ७  
तमतीय यथायुक्तं राजमार्गं युधिष्ठिरः ।  
अलंकृतं शोभमानमुपायाद्राजवेश्म ह ॥ ८  
ततः प्रकृतयः सर्वाः पौरजानपदास्तथा ।  
ऊचुः कथाः कर्णमुखाः समुपेत्य ततस्ततः ॥ ९  
दिष्ट्या जयसि राजेन्द्र शत्रून्शत्रुनिसूदन ।  
दिष्ट्या राज्यं पुनः प्राप्तं धर्मेण च बलेन च ॥ १०  
भव नस्त्वं महाराज राजेह शरदां शतम् ।  
प्रजाः पालय धर्मेण यथेन्द्रस्त्रिदिवं नृप ॥ ११  
एवं राजकुलद्वारि मङ्गलैरभिपूजितः ।  
आशीर्वादान्द्विजैरुक्तान्प्रतिगृह्य समन्ततः ॥ १२

प्रविश्य भवनं राजा देवराजगृहोपमम् ।  
श्रुत्वा विजयसंयुक्तं रथात्पश्चाद्वातरत् ॥ १३  
प्रविश्याभ्यन्तरं श्रीमान्दैवतान्यभिगम्य च ।  
पूजयामास रत्नैश्च गन्धैर्माल्यैश्च सर्वशः ॥ १४  
निश्चक्राम ततः श्रीमान्पुनरेव महायशः ।  
ददर्श ब्राह्मणांश्चैव सोऽभिरूपानुपस्थितान् ॥ १५  
स संवृतस्तदा विप्रैराशीर्वादविवक्षुभिः ।  
शुशुभे विमलश्चन्द्रस्तारागणवृतो यथा ॥ १६  
तान्सं पूजयामास कौन्तेयो विधिवद्विजान् ।  
धौम्यं गुरुं पुरस्कृत्य ज्येष्ठं पितरमेव च ॥ १७  
सुमनोमोदकै रत्नैर्हिरण्येन च भूरिणा ।  
गोभिर्वस्त्रैश्च राजेन्द्र विविधैश्च किमिच्छकैः ॥ १८  
ततः पुण्याहघोषोऽभूद्विं स्तब्ध्वेव भारत ।  
सुहृदां हर्षजननः पुण्यः श्रुतिसुखावहः ॥ १९  
हंसवन्नेदुषां राजन्दिजानां तत्र भारती ।  
शुश्रुवे वेदविदुषां पुष्कलार्थपदाक्षरा ॥ २०  
ततो दुन्दुभिनिर्घोषः शङ्खानां च मनोरमः ।  
जयं प्रवदतां तत्र स्वनः प्रादुरभून्नृप ॥ २१  
निःशब्दे च स्थिते तत्र ततो विप्रजने पुनः ।  
राजानं ब्राह्मणच्छद्मा चार्वाको राक्षसोऽब्रवीत् ॥ २२  
तत्र दुर्योधनसखा मिथुरूपेण संवृतः ।  
सांख्यः शिखी त्रिदण्डी च धृष्टो विगतसाध्वसः ॥  
वृतः सर्वैस्तदा विप्रैराशीर्वादविवक्षुभिः ।  
परंसहस्रै राजेन्द्र तपोनियमसंस्थितैः ॥ २४  
स दुष्टः पापमाशंसन्पाण्डवानां महात्मनाम् ।  
अनामक्यैव तान्विप्रांस्तमुवाच महीपतिम् ॥ २५  
इमे प्राहुर्द्विजाः सर्वे समारोप्य वचो मयि ।  
धिग्भवन्तं कुनृपतिं ज्ञातिघातिनमस्तु वै ॥ २६  
किं ते राज्येन कौन्तेय कृत्वेमं ज्ञातिसंक्षयम् ।  
घातयित्वा गुरुंश्चैव मृतं श्रेयो न जीवितम् ॥ २७



इति ते वै द्विजाः श्रुत्वा तस्य घोरस्य रक्षसः ।  
विन्यथुश्चक्रुश्चैव तस्य वाक्यप्रधर्षिताः ॥ २८  
ततस्ते ब्राह्मणाः सर्वे स च राजा युधिष्ठिरः ।  
व्रीडिताः परमोद्विग्रास्तूष्णीमासन्विशां पते ॥ २९

युधिष्ठिर उवाच ।

प्रसीदन्तु भवन्तो मे प्रणतस्याभियाचतः ।  
प्रत्यापन्नं व्यसनिनं न मां धिक्कर्तुमर्हथ ॥ ३०

वैशंपायन उवाच ।

ततो राजन्ब्राह्मणास्ते सर्व एव विशां पते ।  
उचुनैतद्वचोऽस्माकं श्रीरस्तु तव पार्थिव ॥ ३१  
जह्नुश्चैव महात्मानस्ततस्तं ज्ञानचक्षुषा ।  
ब्राह्मणा वेदविद्वांसस्तपोभिर्विमलीकृताः ॥ ३२

ब्राह्मणा ऊचुः ।

एष दुर्योधनसखा चार्वाको नाम राक्षसः ।  
परिव्राजकरूपेण हितं तस्य चिकीर्षति ॥ ३३  
न वयं ब्रूम धर्मात्मन्येतु ते भयमीदृशम् ।  
उपतिष्ठतु कल्याणं भवन्तं भ्रातृभिः सह ॥ ३४

वैशंपायन उवाच ।

ततस्ते ब्राह्मणाः सर्वे हुंकारैः क्रोधमूर्छिताः ।  
निर्भर्त्सयन्तः शुचयो निजघ्नः पापराक्षसम् ॥ ३५  
स पपात विनिर्दग्धस्तेजसा ब्रह्मवादिनाम् ।  
महेन्द्राशनिनिर्दग्धः पादपोऽङ्कुरवानिव ॥ ३६  
पूजिताश्च ययुर्विप्रा राजानमभिनन्द्य तम् ।  
राजा च हर्षमापेदे पाण्डवः ससुहृज्जनः ॥ ३७

वासुदेव उवाच ।

ब्राह्मणास्तात लोकेऽस्मिन्नर्चनीयाः सदा मम ।  
एते भूमिचरा देवा वाग्निषाः सुप्रसादकाः ॥ ३८  
पुरा कृतयुगे तात चार्वाको नाम राक्षसः ।  
तपस्तेपे महाबाहो वदर्या बहुवत्सरम् ॥ ३९

छन्दमानो वरेणाथ ब्रह्मणा स पुनः पुनः ।  
अभयं सर्वभूतेभ्यो वरयामास भारत ॥ ४०  
द्विजावमानादन्यत्र प्रादाद्वरममुत्तमम् ।  
अभयं सर्वभूतेभ्यस्ततस्तस्मै जगत्प्रभुः ॥ ४१  
स तु लब्धवरः पापो देवानमितविक्रमः ।  
राक्षसस्तापयामास तीव्रकर्मा महाबलः ॥ ४२  
ततो देवाः समेत्याथ ब्रह्माणमिदमब्रुवन् ।  
वधाय रक्षसस्तस्य बलविप्रकृतास्तदा ॥ ४३  
तानुवाचाव्ययो देवो विहितं तत्र वै मया ।  
यथास्य भविता मृत्युरचिरेणैव भारत ॥ ४४  
राजा दुर्योधनो नाम सखास्य भविता नृप ।  
तस्य स्नेहावबद्धोऽसौ ब्राह्मणानवमंस्यते ॥ ४५  
तत्रैनं रुषिता विप्रा विप्रकारप्रधर्षिताः ।  
धक्ष्यन्ति वाग्बलाः पापं ततो नाशं गमिष्यति ॥ ४६  
स एष निहतः शेते ब्रह्मदण्डेन राक्षसः ।  
चार्वाको नृपतिश्रेष्ठ मा शुचो भरतर्षभ ॥ ४७  
हतास्ते क्षत्रधर्मेण ज्ञातयस्तव पार्थिव ।  
स्वर्गताश्च महात्मानो वीराः क्षत्रियपुंगवाः ॥ ४८  
स त्वमातिष्ठ कल्याणं मा ते भूद्ग्लानिरच्युत ।  
शत्रूञ्जहि प्रजा रक्ष द्विजांश्च प्रतिपालय ॥ ४९

इति श्रीमहाभारते शान्तिपर्वणि

एकोनचत्वारिंशोऽध्यायः ॥ ३९ ॥

४०

वैशंपायन उवाच ।

ततः कुन्तीसुतो राजा गतमन्युर्गतज्वरः ।  
काञ्चने प्राङ्मुखो दृष्टो न्यषीदत्परमासने ॥ १  
तमेवाभिमुखौ पीठे सेव्यास्तरणसंवृते ।  
सात्यकिर्वासुदेवश्च निषीदतुरर्दिमौ ॥ २  
मध्ये कृत्वा तु राजानं भीमसेनार्जुनावुभौ ।  
निषीदतुर्महात्मानौ श्रक्ष्णयोर्मणिपीठयोः ॥ ३



दान्ते शय्यासने शुभ्रे जाम्बूनदविभूषिते ।  
 पृथापि सहदेवेन सहास्ते नकुलेन च ॥ ४  
 सुधर्मा विदुरो धौम्यो धृतराष्ट्रश्च कौरवः ।  
 निषेदुर्ज्वलनाकारेष्वासनेषु पृथक्पृथक् ॥ ५  
 युयुत्सुः संजयश्चैव गान्धारी च यशस्विनी ।  
 धृतराष्ट्रो यतो राजा ततः सर्व उपाविशन् ॥ ६  
 तत्रोपविष्टो धर्मात्मा श्वेताः सुमनसोऽस्पृशत् ।  
 स्वस्तिकानक्षतान्भूमिं सुवर्णं रजतं मणीन् ॥ ७  
 ततः प्रकृतयः सर्वाः पुरस्कृत्य पुरोहितम् ।  
 ददृशुर्धर्मराजानमादाय बहु मङ्गलम् ॥ ८  
 पृथिवीं च सुवर्णं च रत्नानि विविधानि च ।  
 आभिषेचनिकं भाण्डं सर्वसंभारसंभृतम् ॥ ९  
 काञ्चनौदुम्बरास्तत्र राजताः पृथिवीमयाः ।  
 पूर्णकुम्भाः सुमनसो लाजा बह्विंषि गोरसाः ॥ १०  
 शमीपलाशपुंनागाः समिधो मधुसर्पिणी ।  
 सुव औदुम्बरः शङ्खास्तथा हेमविभूषिताः ॥ ११  
 दाशार्हेणाभ्यनुज्ञातस्तत्र धौम्यः पुरोहितः ।  
 प्रागुदकप्रवणां वेदीं लक्षणेनोपलिप्य ह ॥ १२  
 व्याघ्रचर्मोत्तरे ऋक्षणे सर्वतोभद्र आसने ।  
 दृढपादप्रतिष्ठाने हुताशनसमत्विषि ॥ १३  
 उपवेश्य महात्मानं कृष्णां च द्रुपदात्मजाम् ।  
 जुहाव पावकं धीमान्विधिमन्त्रपुरस्कृतम् ॥ १४  
 अभ्यषिञ्चत्पतिं पृथ्व्याः कुन्तीपुत्रं युधिष्ठिरम् ।  
 धृतराष्ट्रश्च राजर्षिः सर्वाः प्रकृतयस्तथा ॥ १५  
 ततोऽनुवादयामासुः पणवानकदुन्दुभीः ।  
 धर्मराजोऽपि तत्सर्वं प्रतिजग्राह धर्मतः ॥ १६  
 पूजयामास तांश्चापि विधिवद्भूरिदक्षिणः ।  
 ततो निष्कसहस्रेण ब्राह्मणान्स्वस्ति वाचयत् ।  
 वेदाध्ययनसंपन्नाञ्शीलवृत्तसमन्वितान् ॥ १७  
 ते प्रीता ब्राह्मणा राजन्स्वस्त्युचूर्जयमेव च ।

हंसा इव च नर्दन्तः प्रशशंसुर्युधिष्ठिरम् ॥ १८  
 युधिष्ठिर महाबाहो दिष्ट्या जयसि पाण्डव ।  
 दिष्ट्या स्वधर्मं प्राप्तोऽसि विक्रमेण महाद्युते ॥ १९  
 दिष्ट्या गाण्डीवधन्वा च भीमसेनश्च पाण्डवः ।  
 त्वं चापि कुशली राजन्माद्रीपुत्रौ च पाण्डवौ ॥ २०  
 मुक्ता वीरक्षयादस्मात्संग्रामान्निहतद्विषः ।  
 क्षिप्रमुत्तरकालानि कुरु कार्याणि पाण्डव ॥ २१  
 ततः प्रत्यर्चितः सद्भिर्धर्मराजो युधिष्ठिरः ।  
 प्रतिपेदे महद्राज्यं सुहृद्भिः सह भारत ॥ २२

इति श्रीमहाभारते शान्तिपर्वणि

चत्वारिंशोऽध्यायः ॥ ४० ॥

४१

वैशंपायन उवाच ।

प्रकृतीनां तु तद्वाक्यं देशकालोपसंहितम् ।  
 श्रुत्वा युधिष्ठिरो राजाथोत्तरं प्रत्यभाषत ॥ १  
 धन्याः पाण्डुसुता लोके येषां ब्राह्मणपुंगवाः ।  
 तथ्यान्वाप्यथ वातथ्यान्गुणानाहुः समागताः ॥ २  
 अनुग्राह्या वयं नूनं भवतामिति मे मतिः ।  
 यत्रैवं गुणसंपन्नानस्मान्ब्रूथ विमत्सराः ॥ ३  
 धृतराष्ट्रो महाराजः पिता नो दैवतं परम् ।  
 शासनेऽस्य प्रिये चैव स्थेयं मत्प्रियकाङ्क्षिभिः ॥ ४  
 एतदर्थं हि जीवामि कृत्वा ज्ञातिवधं महत् ।  
 अस्य शुश्रूषणं कार्यं मया नित्यमतन्द्रिणा ॥ ५  
 यदि चाहमनुग्राह्यो भवतां सुहृदां ततः ।  
 धृतराष्ट्रे यथापूर्वं वर्ति वर्तितुमर्हथ ॥ ६  
 एष नाथो हि जगतो भवतां च मया सह ।  
 अस्यैव पृथिवी कृत्स्ना पाण्डवाः सर्व एव च ।  
 एतन्मनसि कर्तव्यं भवद्भिर्वचनं मम ॥ ७  
 अनुगम्य च राजानं यथेष्टं गम्यतामिति ।  
 पौरजानपदान्सर्वान्विसृज्य कुरुनन्दनः ।



यौवराज्येन कौरव्यो भीमसेनमयोजयत् ॥ ८  
 मन्त्रे च निश्चये चैव षाङ्गुण्यस्य च चिन्तने ।  
 विदुरं बुद्धिसंपन्नं प्रीतिमान्धै समादिशत् ॥ ९  
 कृताकृतपरिज्ञाने तथायन्ययचिन्तने ।  
 संजयं योजयामास ऋद्धमृद्धैर्गुणैर्युतम् ॥ १०  
 बलस्य परिमाणे च भक्त्येवतनयोस्तथा ।  
 नकुलं व्यादिशद्राजा कर्मिणामन्ववेक्षणे ॥ ११  
 परचक्रोपरोधे च ह्मणानां चावमर्दने ।  
 युधिष्ठिरो महाराजः फल्गुनं व्यादिदेश ह ॥ १२  
 द्विजानां वेदकार्येषु कार्येष्वन्येषु चैव हि ।  
 धौम्यं पुरोधसां श्रेष्ठं व्यादिदेश परंतपः ॥ १३  
 सहदेवं समीपस्थं नित्यमेव समादिशत् ।  
 तेन गोप्यो हि नृपतिः सर्वावस्थो विशां पते ॥ १४  
 यान्यानमन्यद्योग्यांश्च येषु येष्विह कर्मसु ।  
 तांस्तांस्तेष्वेव युयुजे प्रीयमाणो महीपतिः ॥ १५  
 विदुरं संजयं चैव युयुत्सुं च महामतिम् ।  
 अब्रवीत्परवीरघ्नो धर्मात्मा धर्मवत्सलः ॥ १६  
 उत्थायोत्थाय यत्कार्यमस्य राज्ञः पितुर्मम ।  
 सर्वं भवद्भिः कर्तव्यमप्रमत्तैर्यथातथम् ॥ १७  
 पौरजानपदानां च यानि कार्याणि नित्यशः ।  
 राजानं समनुज्ञाप्य तानि कार्याणि धर्मतः ॥ १८

इति श्रीमहाभारते शान्तिपर्वणि

एकचत्वारिंशोऽध्यायः ॥ ४१ ॥

४२

वैशंपायन उवाच ।

ततो युधिष्ठिरो राजा ज्ञातीनां ये हता मृधे ।  
 श्राद्धानि कारयामास तेषां पृथगुदारधीः ॥ १  
 धृतराष्ट्रो ददौ राजा पुत्राणामौर्ध्वदैहिकम् ।  
 सर्वकामगुणोपेतमन्नं गाश्च धनानि च ।  
 रत्नानि च विचित्राणि महार्हाणि महायशः ॥ २

युधिष्ठिरस्तु कर्णस्य द्रोणस्य च महात्मनः ।  
 धृष्टद्युम्नाभिमन्युभ्यां हैडिम्बस्य च रक्षसः ॥ ३  
 विराटप्रभृतीनां च सुहृदामुपकारिणाम् ।  
 द्रुपदद्रौपदेयानां द्रौपद्या सहितो ददौ ॥ ४  
 ब्राह्मणानां सहस्राणि पृथगेकैकमुदिशन् ।  
 धनैश्च वस्त्रै रत्नैश्च गोभिश्च समतर्पयत् ॥ ५  
 ये चान्ये पृथिवीपाला येषां नास्ति सुहृज्जनः ।  
 उद्दिश्योद्दिश्य तेषां च चक्रे राजौर्ध्वदैहिकम् ॥ ६  
 सभाः प्रपाश्च विविधास्तडागानि च पाण्डवः ।  
 सुहृदां कारयामास सर्वेषामौर्ध्वदैहिकम् ॥ ७  
 स तेषामनृणो भूत्वा गत्वा लोकेष्ववाच्यताम् ।  
 कृतकृत्योऽभवद्राजा प्रजा धर्मेण पालयन् ॥ ८  
 धृतराष्ट्रं यथापूर्वं गान्धारीं विदुरं तथा ।  
 सर्वांश्च कौरवामात्यान्भृत्यांश्च समपूजयत् ॥ ९  
 याश्च तत्र स्त्रियः काश्चिद्धतवीरा हतात्मजाः ।  
 सर्वास्ताः कौरवो राजा संपूज्यापालयद्गृणी ॥ १०  
 दीनान्धकृपणानां च गृहाच्छादनभोजनैः ।  
 आनृशंस्यपरो राजा चकारानुग्रहं प्रभुः ॥ ११  
 स विजित्य महीं कृत्स्नामानृण्यं प्राप्य वैरिषु ।  
 निःसपत्नः सुखी राजा विजहार युधिष्ठिरः ॥ १२

इति श्रीमहाभारते शान्तिपर्वणि

द्विचत्वारिंशोऽध्यायः ॥ ४२ ॥

४३

वैशंपायन उवाच ।

अभिषिक्तो महाप्राज्ञो राज्यं प्राप्य युधिष्ठिरः ।  
 दाशार्हं पुण्डरीकाक्षमुवाच प्राञ्जलिः शुचिः ॥ १  
 तव कृष्ण प्रसादेन नयेन च वलेन च ।  
 बुद्ध्या च यदुशार्दूल तथा विक्रमणेन च ॥ २  
 पुनः प्राप्तमिदं राज्यं पितृपैतामहं मया ।  
 नमस्ते पुण्डरीकाक्ष पुनः पुनररिंदम ॥ ३



त्वामेकमाहुः पुरुषं त्वामाहुः सात्वतां पतिम् ।  
 नामभिस्त्वां बहुविधैः स्तुवन्ति परमर्षयः ॥ ४  
 विश्वकर्मज्ञमस्तेऽस्तु विश्वात्मन्विश्वसंभव ।  
 विष्णो जिष्णो हरे कृष्ण वैकुण्ठ पुरुषोत्तम ॥ ५  
 अदित्याः सप्तरात्रं तु पुराणे गर्भतां गतः ।  
 पृथिगर्भस्त्वमेवैकस्त्रियुगं त्वां वदन्त्यपि ॥ ६  
 शुचिश्रवा हृषीकेशो घृताचिर्हंस उच्यसे ।  
 त्रिचक्षुः शंभुरेकस्त्वं विभुर्दामोदरोऽपि च ॥ ७  
 वराहोऽग्निवृहद्भानुर्वृषणस्ताक्षर्यलक्षणः ।  
 अनीकसाहः पुरुषः शिपिविष्ट उरुक्रमः ॥ ८  
 वाचिष्ठ उग्रः सेनानीः सत्यो वाजसनिर्गुहः ।  
 अच्युतश्चयावनोऽरीणां संकृतिर्विकृतिवृषः ॥ ९  
 कृतवर्त्मा त्वमेवाद्विर्वृषगर्भो वृषाकपिः ।  
 सिन्धुक्षिद्रूर्मिखिककुत्रिधामा त्रिवृदच्युतः ॥ १०  
 सम्राड्विराट् स्वराट्पुं सुरराट् धर्मदो भवः ।  
 विभुर्भूरभिभूः कृष्णः कृष्णवर्त्मा त्वमेव च ॥ ११  
 खिष्टकृद्भिषगावर्तः कपिलस्त्वं च वामनः ।  
 यज्ञो ध्रुवः पतंगश्च जयत्सेनस्त्वमुच्यसे ॥ १२  
 शिखण्डी नहुषो बभ्रुर्दिवस्पृक्त्वं पुनर्वसुः ।  
 सुबभ्रुरुक्षो रुक्मस्त्वं सुषेणो दुन्दुभिस्तथा ॥ १३  
 गभस्तिनेमिः श्रीपद्मं पुष्करं पुष्पधारणः ।  
 ऋभुर्विभुः सर्वसूक्ष्मस्त्वं सावित्रं च पठ्यसे ॥ १४  
 अम्भोनिधिस्त्वं ब्रह्म त्वं पवित्रं धाम धन्व च ।  
 हिरण्यगर्भं त्वामाहुः स्वधा स्वाहा च केशव ॥ १५  
 योनिस्त्वमस्य प्रलयश्च कृष्ण  
 त्वमेवेदं सृजसि विश्वमग्रे ।  
 विश्वं चेदं त्वद्वशे विश्वयोने  
 नमोऽस्तु ते शार्ङ्गचक्रासिपाणे ॥ १६  
 एवं स्तुतो धर्मराजेन कृष्णः  
 सभामध्ये प्रीतिमान्पुष्कराक्षः ।

तमभ्यनन्दद्भारतं पुष्कलाभि-

वर्गभिर्ज्येष्ठं पाण्डवं यादवाग्र्यः ॥ १७

इति श्रीमहाभारते शान्तिपर्वणि

त्रिचत्वारिंशोऽध्यायः ॥ ४३ ॥

४४

वैशंपायन उवाच ।

ततो विसर्जयामास सर्वाः प्रकृतयो नृपः ।  
 विविशुश्चाभ्यनुज्ञाता यथास्वानि गृहाणि च ॥ १  
 ततो युधिष्ठिरो राजा भीमं भीमपराक्रमम् ।  
 सान्त्वयन्नब्रवीद्वीमानर्जुनं यमजौ तथा ॥ २  
 शत्रुभिर्विविधैः शस्त्रैः कृत्तदेहा महारणे ।  
 श्रान्ता भवन्तः सुभृशं तापिताः शोकमन्युभिः ॥ ३  
 अरण्ये दुःखवसतीर्मत्कृते पुरुषोत्तमाः ।  
 भवद्भिरनुभूताश्च यथा कुपुरुषैस्तथा ॥ ४  
 यथासुखं यथाजोषं जयोऽयमनुभूयताम् ।  
 विश्रान्ताल्लब्धविज्ञानान्ध्रः समेतास्मि वः पुनः ॥ ५  
 ततो दुर्योधनगृहं प्रासादैरुपशोभितम् ।  
 बहुरत्नसमाकीर्णं दासीदाससमाकुलम् ॥ ६  
 धृतराष्ट्राभ्यनुज्ञातं भ्रात्रा दत्तं वृकोदरः ।  
 प्रतिपेदे महाबाहुर्मन्दरं मघवानिव ॥ ७  
 यथा दुर्योधनगृहं तथा दुःशासनस्य च ।  
 प्रासादमालासंयुक्तं हेमतोरणभूषितम् ॥ ८  
 दासीदाससुसंपूर्णं प्रभूतधनधान्यवत् ।  
 प्रतिपेदे महाबाहुरर्जुनो राजशासनात् ॥ ९  
 दुर्मर्षणस्य भवनं दुःशासनगृहाद्वरम् ।  
 कुबेरभवनप्रख्यं मणिहेमविभूषितम् ॥ १०  
 नकुलाय वराहाय कर्षिताय महावने ।  
 ददौ प्रीतो महाराज धर्मराजो युधिष्ठिरः ॥ ११  
 दुर्मुखस्य च वेश्माग्र्यं श्रीमत्कनकभूषितम् ।  
 पूर्णं पद्मदलाक्षीणां स्त्रीणां शयनसंकुलम् ॥ १२



प्रददौ सहदेवाय सततं प्रियकारिणे ।  
 मुमुदे तच्च लब्ध्वा सत्कैलासं धनदो यथा ॥ १३  
 युयुत्सुर्विदुरश्चैव संजयश्च महाद्युतिः ।  
 सुधर्मा चैव धौम्यश्च यथात्वं जग्मुरालयान् ॥ १४  
 सह सात्यकिना शौरिरर्जुनस्य निवेशनम् ।  
 विवेश पुरुषव्याघ्रो व्याघ्रो गिरिगुहामिव ॥ १५  
 तत्र भक्षान्नपानैस्ते समुपेताः सुखोषिताः ।  
 सुखप्रबुद्धा राजानमुपतस्थुर्युधिष्ठिरम् ॥ १६

इति श्रीमहाभारते शान्तिपर्वणि

चतुश्चत्वारिंशोऽध्यायः ॥ ४४ ॥

४५

जनमजेय उवाच ।

प्राप्य राज्यं महातेजा धर्मराजो युधिष्ठिरः ।  
 यदन्यदकरोद्विप्र तन्मे वक्तुमिहार्हसि ॥ १  
 भगवान्वा हृषीकेशलोक्यस्य परो गुरुः ।  
 ऋषे यदकरोद्वीरस्तच्च व्याख्यातुमर्हसि ॥ २

वैशंपायन उवाच ।

शृणु राजेन्द्र तत्त्वेन कीर्त्यमानं मयानघ ।  
 वासुदेवं पुरस्कृत्य यदकुर्वत पाण्डवाः ॥ ३  
 प्राप्य राज्यं महातेजा धर्मराजो युधिष्ठिरः ।  
 चातुर्वर्ण्यं यथायोगं स्वे स्वे धर्मे न्यवेशयत् ॥ ४  
 ब्राह्मणानां सहस्रं च स्नातकानां महात्मनाम् ।  
 सहस्रनिष्कमेकैकं वाचयामास पाण्डवः ॥ ५  
 तथानुजीविनो भृत्यान्संश्रितानतिथीनपि ।  
 कामैः संतर्पयामास कृपणांस्तर्ककानपि ॥ ६  
 पुरोहिताय धौम्याय प्रादाद्युतशः स गाः ।  
 धनं सुवर्णं रजतं वासांसि विविधानि च ॥ ७  
 कृपाय च महाराज गुरुवृत्तिमवर्तत ।  
 विदुराय च धर्मात्मा पूजां चक्रे यतव्रतः ॥ ८

भक्षान्नपानैर्विविधैर्वासोभिः शयनासनैः ।  
 सर्वान्संतोषयामास संश्रितान्ददतां वरः ॥ ९  
 लब्धप्रशमनं कृत्वा स राजा राजसत्तम ।  
 युयुत्सोर्धार्तराष्ट्रस्य पूजां चक्रे महायशः ॥ १०  
 धृतराष्ट्राय तद्राज्यं गान्धार्यै विदुराय च ।  
 निवेद्य स्वस्थवद्राजन्नास्ते राजा युधिष्ठिरः ॥ ११  
 तथा सर्वं स नगरं प्रसाद्य जनमेजय ।  
 वासुदेवं महात्मानमभ्यगच्छत्कृताञ्जलिः ॥ १२  
 ततो महति पर्यङ्के मणिकाञ्चनभूषिते ।  
 ददर्श कृष्णमासीनं नीलं मेराविवास्बुदम् ॥ १३  
 जाज्वल्यमानं वपुषा दिव्याभरणभूषितम् ।  
 पीतकौशेयसंवीतं हेम्नीवोपहितं मणिम् ॥ १४  
 कौस्तुभेन उरःस्थेन मणिनाभिविराजितम् ।  
 उद्यतेवोदयं शैलं सूर्येणाप्तकिरीटिनम् ।  
 नौपम्यं विद्यते यस्य त्रिषु लोकेषु किञ्चन ॥ १५  
 सोऽभिगम्य महात्मानं विष्णुं पुरुषविग्रहम् ।  
 उवाच मधुराभाषः स्मितपूर्वमिदं तदा ॥ १६  
 सुखेन ते निशा कश्चिद्व्युष्टा बुद्धिमतां वर ।  
 कश्चिज्ज्ञानानि सर्वाणि प्रसन्नानि तवाच्युत ॥ १७  
 तव ह्याश्रित्य तां देवीं बुद्धिं बुद्धिमतां वर ।  
 वयं राज्यमनुप्राप्ताः पृथिवी च वशे स्थिता ॥ १८  
 भवत्प्रसादाद्भगवंस्त्रिलोकगतिविक्रम ।  
 जयः प्राप्तो यशश्चायं न च धर्माद्व्युता वयम् ॥ १९  
 तं तथा भाषमाणं तु धर्मराजं युधिष्ठिरम् ।  
 नोवाच भगवान्किञ्चिद्भयानमेवान्वपद्यत ॥ २०

इति श्रीमहाभारते शान्तिपर्वणि

पञ्चचत्वारिंशोऽध्यायः ॥ ४५ ॥

४६

युधिष्ठिर उवाच ।

किमिदं परमाश्चर्यं ध्यायस्यमितविक्रम ।



कच्चिलोकत्रयस्यास्य स्वस्ति लोकपरायण ॥ १  
 चतुर्थं ध्यानमार्गं त्वमालम्ब्य पुरुषोत्तम ।  
 अपक्रान्तो यतो देव तेन मे विस्मितं मनः ॥ २  
 निगृहीतो हि वायुस्ते पञ्चकर्मा शरीरगः ।  
 इन्द्रियाणि च सर्वाणि मनसि स्थापितानि ते ॥ ३  
 इन्द्रियाणि मनश्चैव बुद्धौ संवेशितानि ते ।  
 सर्वश्चैव गणो देव क्षेत्रज्ञे ते निवेशितः ॥ ४  
 नेङ्गन्ति तव रोमाणि स्थिरा बुद्धिस्तथा मनः ।  
 स्थाणुकुड्यशिलाभूतो निरीहश्चासि माधव ॥ ५  
 यथा दीपो निवातस्थो निरिङ्गो ज्वलतेऽच्युत ।  
 तथासि भगवन्देव निश्चलो दृढनिश्चयः ॥ ६  
 यदि श्रोतुमिहार्हमि न रहस्यं च ते यदि ।  
 छिन्धि मे संशयं देव प्रपन्नायामियाचते ॥ ७  
 त्वं हि कर्ता विकर्ता च त्वं क्षरं चाक्षरं च हि ।  
 अनादिनिधनश्चाद्यस्त्वमेव पुरुषोत्तम ॥ ८  
 त्वत्प्रपन्नाय भक्ताय शिरसा प्रणताय च ।  
 ध्यानस्यास्य यथातत्त्वं ब्रूहि धर्मभृतां वर ॥ ९  
 वैशंपायन उवाच ।  
 ततः स्वगोचरे न्यस्य मनो बुद्धीन्द्रियाणि च ।  
 स्मितपूर्वमुवाचेदं भगवान्वासवानुजः ॥ १०  
 शरतल्पगतो भीष्मः शाम्यन्निव हुताशनः ।  
 मां ध्याति पुरुषव्याघ्रस्ततो मे तद्गतं मनः ॥ ११  
 यस्य ज्यातलनिर्घोषं विस्फूर्जितमिवाशनेः ।  
 न सहेद्देवराजोऽपि तमस्मि मनसा गतः ॥ १२  
 येनाभिद्रुत्य तरसा समस्तं राजमण्डलम् ।  
 ऊढास्तिस्रः पुरा कन्यास्तमस्मि मनसा गताः ॥ १३  
 त्रयोविंशतिरात्रं यो योधयामास भार्गवम् ।  
 न च रामेण निस्तीर्णस्तमस्मि मनसा गतः ॥ १४  
 यं गङ्गा गर्भविधिना धारयामास पार्थिवम् ।  
 वसिष्ठशिष्यं तं तात मनसास्मि गतो नृप ॥ १५

दिव्यास्त्राणि महातेजा यो धारयति बुद्धिमान् ।  
 साङ्गाश्च चतुरो वेदांस्तमस्मि मनसा गतः ॥ १६  
 रामस्य दयितं शिष्यं जामदग्न्यस्य पाण्डव ।  
 आधारं सर्वविद्यानां तमस्मि मनसा गतः ॥ १७  
 एकीकृत्येन्द्रियग्रामं मनः संयम्य मेधया ।  
 शरणं मामुपागच्छत्ततो मे तद्गतं मनः ॥ १८  
 स हि भूतं च भव्यं च भवच्च पुरुषर्षभ ।  
 वेत्ति धर्मभृतां श्रेष्ठस्ततो मे तद्गतं मनः ॥ १९  
 तस्मिन् हि पुरुषव्याघ्रे कर्मभिः स्वैर्दिवं गते ।  
 भविष्यति मही पार्थ नष्टचन्द्रेव शर्वरी ॥ २०  
 तद्युधिष्ठिर गाङ्गेयं भीष्मं भीमपराक्रमम् ।  
 अभिगम्योपसंगृह्य पृच्छ यत्ते मनोगतम् ॥ २१  
 चातुर्वैद्यं चातुर्होत्रं चातुराश्रम्यमेव च ।  
 चातुर्वर्ण्यस्य धर्मं च पृच्छैनं पृथिवीपते ॥ २२  
 तस्मिन्नस्तमिते भीष्मे कौरवाणां धुरंधरे ।  
 ज्ञानान्यल्पीभविष्यन्ति तस्मात्त्वां चोदयाम्यहम् ॥  
 तच्छ्रुत्वा वासुदेवस्य तथ्यं वचनमुत्तमम् ।  
 साश्रुकण्ठः स धर्मज्ञो जनार्दनमुवाच ह ॥ २४  
 यद्भवानाह भीष्मस्य प्रभावं प्रति माधव ।  
 तथा तन्नात्र संदेहो विद्यते मम मानद ॥ २५  
 महाभाग्यं हि भीष्मस्य प्रभावश्च महात्मनः ।  
 श्रुतं मया कथयतां ब्राह्मणानां महात्मनाम् ॥ २६  
 भवांश्च कर्ता लोकानां यद्ब्रवीत्यरिसूदन ।  
 तथा तदनभिध्येयं वाक्यं यादवनन्दन ॥ २७  
 यतस्त्वनुग्रहकृता बुद्धिस्ते मयि माधव ।  
 त्वामग्रतः पुरस्कृत्य भीष्मं पश्यामहे वयम् ॥ २८  
 आवृत्ते भगवत्यर्के स हि लोकान्गमिष्यति ।  
 त्वद्दर्शनं महाबाहो तस्मादर्हति कौरवः ॥ २९  
 तव ह्याद्यस्य देवस्य क्षरस्यैवाक्षरस्य च ।  
 दर्शनं तस्य लाभः स्यात्त्वं हि ब्रह्ममयो निधिः ॥ ३०



श्रुत्वैतद्धर्मराजस्य वचनं मधुसूदनः ।  
पार्श्वस्थं सात्यकिं प्राह- रथो मे युज्यतामिति ॥ ३१  
सात्यकिस्तूपनिष्क्रम्य केशवस्य समीपतः ।  
दारुकं प्राह कृष्णस्य युज्यतां रथ इत्युत ॥ ३२

स सात्यकेराशु वचो निशम्य  
रथोत्तमं काञ्चनभूषिताङ्गम् ।

मसारगल्वर्कमयैर्विभङ्गै-

र्विभूषितं हेमपिनद्धचक्रम् ॥ ३३

दिवाकरांशुप्रभमाशुगामिनं

विचित्रनानामणिरत्नभूषितम् ।

नवोदितं सूर्यमिव प्रतापिनं

विचित्रताक्ष्यध्वजिनं पताकिनम् ॥ ३४

सुप्रीवसैन्यप्रमुखैर्वराश्वै-

र्मनोजयैः काञ्चनभूषिताङ्गैः ।

सुयुक्तावेदयदच्युताय

कृताञ्जलिर्दारुको राजसिंह ॥ ३५

इति श्रीमहाभारते शान्तिपर्वणि

षट्चत्वारिंशोऽध्यायः ॥ ४६ ॥

४७

जनमेजय उवाच ।

शरतल्पे शयानस्तु भरतानां पितामहः ।

कथमुत्सृष्टवान्देहं कं च योगमधारयत् ॥ १

वैशंपायन उवाच ।

शृणुष्वावहितो राजञ्शुचिर्भूत्वा समाहितः ।

भीष्मस्य कुरुशार्दूल देहोत्सर्गं महात्मनः ॥ २

निवृत्तमात्रे त्वयन उत्तरे वै दिवाकरे ।

समावेशयदात्मानमात्मन्येव समाहितः ॥ ३

विकीर्णांशुरिवादित्यो भीष्मः शरशतैश्चितः ।

शिश्ये परमया लक्ष्म्या वृतो ब्राह्मणसत्तमैः ॥ ४

व्यासेन वेदश्रवसा नारदेन सुरर्षिणा ।

देवस्थानेन वात्स्येन तथाश्मकसुमन्तुना ॥ ५

एतैश्चान्यैर्मुनिगणर्महाभागैर्महात्मभिः ।

श्रद्धादमपुरस्कारैर्वृतश्चन्द्र इव प्रहैः ॥ ६

भीष्मस्तु पुरुषव्याघ्रः कर्मणा मनसा गिरा ।

शरतल्पगतः कृष्णं प्रदध्यौ प्राञ्जलिः स्थितः ॥ ७

खरेण पुष्टनादेन तुष्टाव मधुसूदनम् ।

योगेश्वरं पद्मनाभं विष्णुं जिष्णुं जगत्पतिम् ॥ ८

कृताञ्जलिः शुचिर्भूत्वा वाग्विदां प्रवरः प्रभुम् ।

भीष्मः परमधर्मात्मा वासुदेवमथास्तुवत् ॥ ९

आरिराधयिषुः कृष्णं वाचं जिगमिषामि याम् ।

तथा व्याससमासिन्या प्रीयतां पुरुषोत्तमः ॥ १०

शुचिः शुचिषदं हंसं तत्परः परमेष्ठिनम् ।

युक्त्वा सर्वात्मनात्मानं तं प्रपद्ये प्रजापतिम् ॥ ११

यस्मिन्विश्वानि भूतानि तिष्ठन्ति च विशन्ति च ।

गुणभूतानि भूतेशे सूत्रे मणिगणा इव ॥ १२

यस्मिन्नित्ये तते तन्तौ दृढे स्रगिव तिष्ठति ।

सदसद्रथितं विश्वं विश्वाङ्गे विश्वकर्मणि ॥ १३

हरिं सहस्रशिरसं सहस्रचरणेक्षणम् ।

प्राहुर्नारायणं देवं यं विश्वस्य परायणम् ॥ १४

अणीयसामणीयांसं स्थविष्ठं च स्थवीयसाम् ।

गरीयसां गरिष्ठं च श्रेष्ठं च श्रेयसामपि ॥ १५

यं वाकेष्वनुवाकेषु निषत्सूपनिषत्सु च ।

गृणन्ति सत्यकर्माणं सत्यं सत्येषु सामसु ॥ १६

चतुर्भिश्चतुरात्मानं सत्त्वस्थं सात्वतां पतिम् ।

यं दिव्यैर्देवमर्चन्ति गुह्यैः परमनामभिः ॥ १७

यं देवं देवकी देवी वसुदेवादजीजनत् ।

भौमस्य ब्रह्मणो गुप्त्यै दीप्तमग्निमिवारणिः ॥ १८

यमनन्यो व्यपेताशीरात्मानं वीतकल्मषम् ।

इष्टानन्याय गोविन्दं पश्यत्यात्मन्यवस्थितम् ॥ १९

पुराणे पुरुषः प्रोक्तो ब्रह्मा प्रोक्तो युगादिषु ।



क्षये संकर्षणः प्रोक्तस्तमुपास्यमुपास्महे ॥ २०  
 अतिवाय्विन्द्रकर्माणमतिसूर्याग्नितेजसम् ।  
 अतिबुद्धीन्द्रियात्मानं तं प्रपद्ये प्रजापतिम् ॥ २१  
 यं वै विश्वस्य कर्तारं जगतस्तस्थुषां पतिम् ।  
 वदन्ति जगतोऽध्यक्षमक्षरं परमं पदम् ॥ २२  
 हिरण्यवर्णं यं गर्भमदितिर्देयनाशनम् ।  
 एकं द्वादशधा जज्ञे तस्मै सूर्यात्मने नमः ॥ २३  
 शुक्ले देवान्पितृन्ऋषेण तर्पयत्यमृतेन यः ।  
 यश्च राजा द्विजातीनां तस्मै सोमात्मने नमः ॥ २४  
 महत्तमसः पारे पुरुषं ज्वलनद्युतिम् ।  
 यं ज्ञात्वा मृत्युमत्येति तस्मै ज्ञेयात्मने नमः ॥ २५  
 यं बृहन्तं बृहत्युक्थे यमग्नौ यं महाध्वरे ।  
 यं विप्रसंघा गायन्ति तस्मै वेदात्मने नमः ॥ २६  
 ऋग्यजुःसामधामानं दशार्धहविराकृतिम् ।  
 यं सप्ततन्तुं तन्वन्ति तस्मै यज्ञात्मने नमः ॥ २७  
 यः सुपर्णो यजुर्नाम छन्दोगात्रस्त्रिवृच्छिराः ।  
 रथंतरबृहत्यक्षस्तस्मै स्तोत्रात्मने नमः ॥ २८  
 यः सहस्रसवे सत्रे जज्ञे विश्वसृजामृषिः ।  
 हिरण्यवर्णः शकुनिस्तस्मै हंसात्मने नमः ॥ २९  
 पदाङ्गं संधिपर्वाणं स्वरव्यञ्जनलक्षणम् ।  
 यमाहुरक्षरं नित्यं तस्मै वागात्मने नमः ॥ ३०  
 यश्चिनोति सतां सेतुमृतेनामृतयोनिना ।  
 धर्मार्थव्यवहाराङ्गैस्तस्मै सत्यात्मने नमः ॥ ३१  
 यं पृथग्धर्मचरणाः पृथग्धर्मफलैषिणः ।  
 पृथग्धर्मैः समर्चन्ति तस्मै धर्मात्मने नमः ॥ ३२  
 यं तं व्यक्तस्थमव्यक्तं विचिन्वन्ति महर्षयः ।  
 क्षेत्रे क्षेत्रज्ञमासीनं तस्मै क्षेत्रात्मने नमः ॥ ३३  
 यं दृगात्मानमात्मस्थं वृतं षोडशभिर्गुणैः ।  
 प्राहुः सप्तदशं सांख्यास्तस्मै सांख्यात्मने नमः ॥ ३४  
 यं विनिद्रा जितश्वासाः सत्त्वस्थाः संयतेन्द्रियाः ।

ज्योतिः पश्यन्ति युञ्जानास्तस्मै योगात्मने नमः ॥ ३५  
 अपुण्यपुण्योपरमे यं पुनर्भवजिर्भयाः ।  
 शान्ताः संन्यासिनो यान्ति तस्मै मोक्षात्मने नमः ॥  
 योऽसौ युगसहस्रान्ते प्रदीप्तार्चिर्विभावसुः ।  
 संभक्षयति भूतानि तस्मै घोरात्मने नमः ॥ ३७  
 संभक्ष्य सर्वभूतानि कृत्वा चैकार्णवं जगत् ।  
 बालः स्वपिति यश्चैकस्तस्मै मायात्मने नमः ॥ ३८  
 सहस्रशिरसे तस्मै पुरुषायामितात्मने ।  
 चतुःसमुद्रपर्याययोगनिद्रात्मने नमः ॥ ३९  
 अजस्य नाभावध्येकं यस्मिन्विश्वं प्रतिष्ठितम् ।  
 पुष्करं पुष्कराक्षस्य तस्मै पद्मात्मने नमः ॥ ४०  
 यस्य केशेषु जीमूता नद्यः सर्वाङ्गसंधिषु ।  
 कुक्षौ समुद्राश्चत्वारस्तस्मै तोयात्मने नमः ॥ ४१  
 युगेष्वावर्तते योऽशैर्दिनर्तव्यनहायनैः ।  
 सर्गप्रलययोः कर्ता तस्मै कालात्मने नमः ॥ ४२  
 ब्रह्म वक्त्रं भुजौ क्षत्रं कृत्स्नमूरुदरं विशः ।  
 पादौ यस्याश्रिताः शूद्रास्तस्मै वर्णात्मने नमः ॥ ४३  
 यस्याग्निरास्यं द्यौर्मूर्धा खं नाभिश्चरणौ क्षितिः ।  
 सूर्यश्चक्षुर्दिशः श्रोत्रे तस्मै लोकात्मने नमः ॥ ४४  
 विषये वर्तमानानां यं तं वैशेषिकैर्गुणैः ।  
 प्राहुर्विषयगोप्तां तस्मै गोप्त्रात्मने नमः ॥ ४५  
 अन्नपानेन्धनमयो रसप्राणविवर्धनः ।  
 यो धारयति भूतानि तस्मै प्राणात्मने नमः ॥ ४६  
 परः कालात्परो यज्ञात्परः सदसतोश्च यः ।  
 अनादिरादिविश्वस्य तस्मै विश्वात्मने नमः ॥ ४७  
 यो मोहयति भूतानि स्नेहरागानुबन्धनैः ।  
 सर्गस्य रक्षणार्थाय तस्मै मोहात्मने नमः ॥ ४८  
 आत्मज्ञानमिदं ज्ञानं ज्ञात्वा पञ्चस्ववस्थितम् ।  
 यं ज्ञानिनोऽधिगच्छन्ति तस्मै ज्ञानात्मने नमः ॥ ४९  
 अप्रमेयशरीराय सर्वतोऽनन्तचक्षुषे ।



अपारपरिमेयाय तस्मै चिन्त्यात्मने नमः ॥ ५०  
 जटिने दण्डिने नित्यं लम्बोदरशरीरिणे ।  
 कमण्डलुनिपङ्गाय तस्मै ब्रह्मात्मने नमः ॥ ५१  
 शूलिने त्रिदशेशाय त्र्यम्बकाय महात्मने ।  
 भस्मदिग्धोर्ध्वलिङ्गाय तस्मै रुद्रात्मने नमः ॥ ५२  
 पञ्चभूतात्मभूताय भूतादिनिधनात्मने ।  
 अक्रोधद्रोहमोहाय तस्मै शान्तात्मने नमः ॥ ५३  
 यस्मिन्सर्वं यतः सर्वं यः सर्वं सर्वतश्च यः ।  
 यश्च सर्वमयो नित्यं तस्मै सर्वात्मने नमः ॥ ५४  
 विश्वकर्म्मन्मस्तेऽस्तु विश्वात्मन्विश्वसंभव ।  
 अपवर्गोऽसि भूतानां पञ्चानां परतः स्थितः ॥ ५५  
 नमस्ते त्रिषु लोकेषु नमस्ते परतस्त्रिषु ।  
 नमस्ते दिक्षु सर्वासु त्वं हि सर्वपरायणम् ॥ ५६  
 नमस्ते भगवन्विष्णो लोकानां प्रभवाप्यय ।  
 त्वं हि कर्ता हृषीकेश संहर्ता चापराजितः ॥ ५७  
 तेन पश्यामि ते दिव्यान्भावान् हि त्रिषु वर्त्मसु ।  
 तच्च पश्यामि तत्त्वेन यत्ते रूपं सनातनम् ॥ ५८  
 दिवं ते शिरसा व्याप्तं पङ्क्षां देवी वसुंधरा ।  
 विक्रमेण त्रयो लोकाः पुरुषोऽसि सनातनः ॥ ५९  
 अतसीपुष्पसंकाशं पीतवाससमच्युतम् ।  
 ये नमस्यन्ति गोविन्दं न तेषां विद्यते भयम् ॥ ६०  
 यथा विष्णुमयं सत्यं यथा विष्णुमयं हविः ।  
 यथा विष्णुमयं सर्वं पाप्मा मे नश्यतां तथा ॥ ६१  
 त्वां प्रपन्नाय भक्ताय गतिमिष्टां जिगीषवे ।  
 यच्छ्रेयः पुण्डरीकाक्ष तद्वथायस्व सुरोत्तम ॥ ६२  
 इति विद्यातपोयोनिरयोनिर्विष्णुरीडितः ।  
 वाग्यज्ञेनार्चितो देवः प्रीयतां मे जनार्दनः ॥ ६३  
 एतावदुक्त्वा वचनं भीष्मस्तद्गतमानसः ।  
 नम इत्येव कृष्णाय प्रणाममकरोत्तदा ॥ ६४  
 अभिगम्य तु योगेन भक्तिं भीष्मस्य माधवः ।

त्रैकाल्यदर्शनं ज्ञानं दिव्यं दातुं ययौ हरिः ॥ ६५  
 तस्मिन्नुपरते शब्दे ततस्ते ब्रह्मवादिनः ।  
 भीष्मं वाग्भिर्वाष्पकण्ठास्तमानर्चुर्महामतिम् ॥ ६६  
 ते स्तुवन्तश्च विप्राश्रयाः केशवं पुरुषोत्तमम् ।  
 भीष्मं च शनकैः सर्वे प्रशशंसुः पुनः पुनः ॥ ६७  
 विदित्वा भक्तियोगं तु भीष्मस्य पुरुषोत्तमः ।  
 सहस्रोत्थाय संहृष्टो यानमेवान्वपद्यत ॥ ६८  
 केशवः सात्यकिश्चैव रथेनैकेन जग्मतुः ।  
 अपरेण महात्मानौ युधिष्ठिरधनंजयौ ॥ ६९  
 भीमसेनो यमौ चोभौ रथमेकं समास्थितौ ।  
 कृपो युयुत्सुः सूतश्च संजयश्चापरं रथम् ॥ ७०  
 ते रथैर्नगराकारैः प्रयाताः पुरुषर्षभाः ।  
 नेमिघोषेण महता कम्पयन्तो वसुंधराम् ॥ ७१  
 ततो गिरः पुरुषवरस्तवान्विता  
 द्विजेरिताः पथि सुमनाः स शुश्रुवे ।  
 कृताञ्जलिं प्रणतमथापरं जनं  
 स केशिहा मुदितमनाभ्यनन्दत ॥ ७२  
 इति श्रीमहाभारते शान्तिपर्वणि  
 सप्तचत्वारिंशोऽध्यायः ॥ ४७ ॥

४८

वैशंपायन उवाच ।

ततः स च हृषीकेशः स च राजा युधिष्ठिरः ।  
 कृपादयश्च ते सर्वे चत्वारः पाण्डवाश्च ह ॥ १  
 रथैस्ते नगराकारैः पताकाध्वजशोभितैः ।  
 ययुराशु कुरुक्षेत्रं वाजिभिः शीघ्रगामिभिः ॥ २  
 तेऽवतीर्थं कुरुक्षेत्रं केशमज्जास्थिसंकुलम् ।  
 देहन्यासः कृतो यत्र क्षत्रियैस्तेर्महात्मभिः ॥ ३  
 गजाश्चदेहास्थिचयैः पर्वतैरिव संचितम् ।  
 नरशीर्षकपालैश्च शङ्खैरिव समाचितम् ॥ ४  
 चितासहस्रैर्नचितं वर्मशस्त्रसमाकुलम् ।



आपानभूमि कालस्य तदा मुक्तोज्झितामिव ॥ ५  
 भूतसंघानुचरितं रक्षोगणनिपेक्षितम् ।  
 पश्यन्तस्ते कुरुक्षेत्रं ययुराशु महारथाः ॥ ६  
 गच्छन्नेव महाबाहुः सर्वयादवनन्दनः ।  
 युधिष्ठिराय प्रोवाच जामदग्न्यस्य विक्रमम् ॥ ७  
 असी रामहृदाः पञ्च दृश्यन्ते पार्थ दूरतः ।  
 येषु संतर्पयामास पूर्वान्क्षत्रियशोणितैः ॥ ८  
 त्रिःसप्तकृत्वो वसुधां कृत्वा निःक्षत्रियां प्रभुः ।  
 इहेदानीं ततो रामः कर्मणो विरराम ह ॥ ९

युधिष्ठिर उवाच ।

त्रिःसप्तकृत्वः पृथिवी कृता निःक्षत्रिया तदा ।  
 रामेणेति यदात्थ त्वमत्र मे संशयो महान् ॥ १०  
 क्षत्रवीजं यदा दग्धं रामेण यदुपुंगव ।  
 कथं भूयः समुत्पत्तिः क्षत्रस्यामितविक्रम ॥ ११  
 महात्मना भगवता रामेण यदुपुंगव ।  
 कथमुत्सादितं क्षत्रं कथं वृद्धिं पुनर्गतम् ॥ १२  
 महाभारतयुद्धे हि कोटिशः क्षत्रिया हताः ।  
 तथाभूच्च मही कीर्णा क्षत्रियैर्वदतां वर ॥ १३  
 एवं मे छिन्धि वाष्पेय संशयं ताक्ष्यकेतन ।  
 आगमो हि परः कृष्ण त्वत्तो नो वासवानुज ॥ १४

वैशंपायन उवाच ।

ततो ब्रजन्नेव गदाग्रजः प्रभुः  
 शशंस तस्मै निखिलेन तत्त्वतः ।

युधिष्ठिरायाप्रतिमौजसे तदा

यथाभवत्क्षत्रियसंकुला मही ॥ १५

इति श्रीमहाभारते शान्तिपर्वणि

अष्टचत्वारिंशोऽध्यायः ॥ ४८ ॥

४९

वासुदेव उवाच ।

शृणु कौन्तेय रामस्य मया यावत्परिश्रुतम् ।

महर्षीणां कथयतां कारणं तस्य जन्म च ॥ १  
 यथा च जामदग्न्येन कोटिशः क्षत्रिया हताः ।  
 उद्धृता राजवंशेषु ये भूयो भारते हताः ॥ २  
 जहोरजहुस्तनयो बल्लवस्तस्य चात्मजः ।  
 कुशिको नाम धर्मज्ञस्तस्य पुत्रो महीपतिः ॥ ३  
 उग्रं तपः समातिष्ठत्सहस्राक्षसमो भुवि ।  
 पुत्रं लभेयमजितं त्रिलोकेश्वरमित्युत ॥ ४  
 तमुग्रतपसं दृष्ट्वा सहस्राक्षः पुरंदरः ।  
 समर्थः पुत्रजनने स्वयमेवैव भारत ॥ ५  
 पुत्रत्वमगमद्राजंस्तस्य लोकेश्वरेश्वरः ।  
 गाधिर्नामाभवत्पुत्रः कौशिकः पाकशासनः ॥ ६  
 तस्य कन्याभवद्राजन्नाम्ना सत्यवती प्रभो ।  
 तां गाधिः कविपुत्राय सोर्चीकाय ददौ प्रभुः ॥ ७  
 ततः प्रीतस्तु कौन्तेय भार्गवः कुरुनन्दन ।  
 पुत्रार्थे श्रपयामास चरुं गावेस्तथैव च ॥ ८  
 आहूय चाह तां भार्यामृचीको भार्गवस्तदा ।  
 उपयोज्यश्चरुरयं त्वया मात्राप्ययं तव ॥ ९  
 तस्या जनिष्यते पुत्रो दीप्तिमान्क्षत्रियर्षभः ।  
 अजय्यः क्षत्रियैर्लोके क्षत्रियर्षभसूदनः ॥ १०  
 तवापि पुत्रं कल्याणि धृतिमन्तं तपोन्वितम् ।  
 शमात्मकं द्विजश्रेष्ठं चरुरेष विधास्यति ॥ ११  
 इत्येवमुक्त्वा तां भार्यामृचीको भृगुनन्दनः ।  
 तपस्यभिरतो धीमाञ्जगामारण्यमेव ह ॥ १२  
 एतस्मिन्नेव काले तु तीर्थयात्रापरो नृपः ।  
 गाधिः सदारः संग्राप्त ऋचीकस्याश्रमं प्रति ॥ १३  
 चरुद्वयं गृहीत्वा तु राजन्सत्यवती तदा ।  
 भर्तुर्वाक्यादथाव्यग्रा मात्रे हृष्टा न्यवेदयत् ॥ १४  
 माता तु तस्याः कौन्तेय दुहित्रे स्वं चरुं ददौ ।  
 तस्याश्चरुमथाज्ञातमात्मसंस्थं चकार ह ॥ १५  
 अथ सत्यवती गर्भं क्षत्रियान्तकरं तदा ।



धारयामास दीप्तेन वपुषा घोरदर्शनम् ॥ १६  
 तामृचीकस्तदा दृष्ट्वा ध्यानयोगेन वै ततः ।  
 अत्रवीद्राजशार्दूलं स्वां भार्यां वरवर्णिनीम् ॥ १७  
 मात्रासि व्यंसिता भद्रे चरुव्यत्यासहेतुना ।  
 जनिष्यते हि ते पुत्रः क्रूरकर्मा महाबलः ॥ १८  
 जनिष्यते हि ते भ्राता ब्रह्मभूतस्तपोधनः ।  
 विश्वं हि ब्रह्म तपसा मया तत्र समर्पितम् ॥ १९  
 सैवमुक्त्वा महाभागा भर्त्रा सत्यवती तदा ।  
 पपात शिरसा तस्मै वेपन्ती चाब्रवीदिदम् ॥ २०  
 नाहोऽसि भगवन्नद्य वक्तुमेवंविधं वचः ।  
 ब्राह्मणापसदं पुत्रं प्राप्स्यसीति महामुने ॥ २१

ऋचीक उवाच ।

नैष संकल्पितः कामो मया भद्रे तथा त्वयि ।  
 उग्रकर्मा भवेत्पुत्रश्चरुर्माता च कारणम् ॥ २२

सत्यवत्युवाच ।

इच्छत्लोकानपि मुने सृजेथाः किं पुनर्मम ।  
 शमात्मकमृजुं पुत्रं लभेयं जपतां वर ॥ २३

ऋचीक उवाच ।

नोक्तपूर्वं मया भद्रे स्वैरेष्वप्यनृतं वचः ।  
 किमुतामिं समाधाय मन्त्रवच्चरुसाधने ॥ २४

सत्यवत्युवाच ।

काममेवं भवेत्पौत्रो ममेह तव चैव ह ।  
 शमात्मकमृजुं पुत्रं लभेयं जपतां वर ॥ २५

ऋचीक उवाच ।

पुत्रे नास्ति विशेषो मे पौत्रे वा वरवर्णिनि ।  
 यथा त्वयोक्तं तु वचस्तथा भद्रे भविष्यति ॥ २६

वासुदेव उवाच ।

ततः सत्यवती पुत्रं जनयामास भार्गवम् ।  
 तपस्यभिरतं शान्तं जमदग्निं शमात्मकम् ॥ २७  
 विश्वामित्रं च दायदं गाधिः कुशिकनन्दनः ।

प्राप ब्रह्मर्षिसमितं विश्वेन ब्रह्मणा युतम् ॥ २८  
 आर्चीको जनयामास जमदग्निः सुदारुणम् ।  
 सर्वविद्यान्तगं श्रेष्ठं धनुर्वेदे च पारगम् ।  
 रामं क्षत्रियहन्तारं प्रदीप्तमिव पावकम् ॥ २९  
 एतस्मिन्नेव काले तु कृतवीर्यात्मजो बली ।  
 अर्जुनो नाम तेजस्वी क्षत्रियो हैहयान्वयः ॥ ३०  
 ददाह पृथिवीं सर्वां सप्तद्वीपां सपत्तनाम् ।  
 स्वबाह्वस्त्रबलेनाजौ धर्मेण परमेण च ॥ ३१  
 तृषितेन स कौरव्य मिक्षितश्चित्रभानुना ।  
 सहस्रबाहुर्विक्रान्तः प्रादाद्विक्षामथामये ॥ ३२  
 प्रामानपुराणि घोषांश्च पत्तनानि च वीर्यवान् ।  
 जज्वाल तस्य बाणैस्तु चित्रभानुर्दिधक्षया ॥ ३३  
 स तस्य पुरुषेन्द्रस्य प्रभावेन महातपाः ।  
 ददाह कार्तवीर्यस्य शैलानथ वनानि च ॥ ३४  
 स शून्यमाश्रमारण्यं वरुणस्यात्मजस्य तत् ।  
 ददाह पवनेनेद्वश्चित्रभानुः सहैहयः ॥ ३५  
 आपवस्तं ततो रोषाच्छशापार्जुनमच्युत ।  
 दग्धेऽऽश्रमे महाराज कार्तवीर्येण वीर्यवान् ॥ ३६  
 त्वया न वर्जितं मोहाद्यस्माद्वनमिदं मम ।  
 दग्धं तस्माद्रणे रामो बाहूंस्ते छेत्यतेऽर्जुन ॥ ३७  
 अर्जुनस्तु महाराज बली नित्यं शमात्मकः ।  
 ब्रह्मण्यश्च शरण्यश्च दाता शूरश्च भारत ॥ ३८  
 तस्य पुत्राः सुबलिनः शापेनासन्पितुर्वधे ।  
 निमित्तमवलिप्ता वै नृशंसाश्चैव नित्यदा ॥ ३९  
 जमदग्निधेन्वास्ते वत्समानिन्युर्भरतर्षभ ।  
 अज्ञातं कार्तवीर्यस्य हैहयेन्द्रस्य धीमतः ॥ ४०  
 ततोऽर्जुनस्य बाहूंस्तु छित्त्वा वै पौरुषान्वितः ।  
 तं रुवन्तं ततो वत्सं जामदग्न्यः स्वमाश्रमम् ।  
 प्रत्यानयत राजेन्द्र तेषामन्तःपुरात्प्रभुः ॥ ४१  
 अर्जुनस्य सुतास्ते तु संभूयाबुद्धयस्तदा ।



गत्वाश्रममसंबुद्धं जमदग्नेर्महात्मनः ॥ ४२  
 अपातयन्त भल्लप्रैः शिरः कायान्नराधिप ।  
 समित्कुशार्थं रामस्य निर्गतस्य महात्मनः ॥ ४३  
 ततः पितृवधामर्षाद्रामः परममन्युमान् ।  
 निःक्षत्रियां प्रतिश्रुत्य महीं शस्त्रमगृह्णत ॥ ४४  
 ततः स भृगुशार्दूलः कार्तवीर्यस्य वीर्यवान् ।  
 विक्रम्य निजघानाशु पुत्रान्पौत्रांश्च सर्वशः ॥ ४५  
 स हैहयसहस्राणि हत्वा परममन्युमान् ।  
 चकार भार्गवो राजन्महीं शोणितकर्दमाम् ॥ ४६  
 स तथा सुमहातेजाः कृत्वा निःक्षत्रियां महीम् ।  
 कृपया परयाविष्टो वनमेव जगाम ह ॥ ४७  
 ततो वर्षसहस्रेषु समतीतेषु केषुचित् ।  
 क्षोभं संप्राप्तवांस्तीव्रं प्रकृत्या कोपनः प्रभुः ॥ ४८  
 विश्वामित्रस्य पौत्रस्तु रैभ्यपुत्रो महातपाः ।  
 परावसुर्महाराज क्षित्वाह जनसंसदि ॥ ४९  
 ये ते ययातिपतने यज्ञे सन्तः समागताः ।  
 प्रतर्दनप्रभृतयो राम किं क्षत्रिया न ते ॥ ५०  
 मिथ्याप्रतिज्ञो राम त्वं कथ्यसे जनसंसदि ।  
 भयात्क्षत्रियवीराणां पर्वतं समुपाश्रितः ॥ ५१  
 स पुनः क्षत्रियशतैः पृथिवीमनुसंतताम् ।  
 परावसोस्तदा श्रुत्वा शस्त्रं जग्राह भार्गवः ॥ ५२  
 ततो ये क्षत्रिया राजञ्जतशस्तेन जीविताः ।  
 ते विवृद्धा महावीर्याः पृथिवीपतयोऽभवन् ॥ ५३  
 स पुनस्ताञ्जघानाशु बालानपि नराधिप ।  
 गर्भस्थैस्तु मही व्याप्ता पुनरेवाभवत्तदा ॥ ५४  
 जातं जातं स गर्भं तु पुनरेव जघान ह ।  
 अरक्षंश्च सुतान्कांश्चित्तदा क्षत्रिययोषितः ॥ ५५  
 त्रिःसप्तकृत्यः पृथिवीं कृत्वा निःक्षत्रियां प्रभुः ।  
 दक्षिणामश्रमेधान्ते कश्यपायाददत्ततः ॥ ५६  
 क्षत्रियाणां तु शेषार्थं करेणोद्दिश्य कश्यपः ।

सुक्प्रग्रहवता राजञ्जरीमान्वाक्यमथाब्रवीत् ॥ ५७  
 गच्छ पारं समुद्रस्य दक्षिणस्य महामुने ।  
 न ते मद्विषये राम वस्तव्यमिह कर्हिचित् ॥ ५८  
 ततः शूर्पारिकं देशं सागरस्तस्य निर्ममे ।  
 संत्रासाज्जामदग्न्यस्य सोऽपरान्तं महीतलम् ॥ ५९  
 कश्यपस्तु महाराज प्रतिगृह्य महीमिमाम् ।  
 कृत्वा ब्राह्मणसंस्थां वै प्रविवेश महावनम् ॥ ६०  
 ततः शूद्राश्च वैश्याश्च यथास्वैरप्रचारिणः ।  
 अवर्तन्त द्विजाग्र्याणां दारेषु भरतर्षभ ॥ ६१  
 अराजके जीवलोके दुर्बला बलवत्तरैः ।  
 बाध्यन्ते न च वित्तेषु प्रभुत्वमिह कस्यचित् ॥ ६२  
 ततः कालेन पृथिवी प्रविवेश रसातलम् ।  
 अरक्ष्यमाणा विधिवत्क्षत्रियैर्धर्मरक्षिभिः ॥ ६३  
 ऊरुणा धारयामास कश्यपः पृथिवीं ततः ।  
 निमज्जन्तीं तदा राजंस्तेनोर्वीति मही स्मृता ॥ ६४  
 रक्षिणश्च समुद्दिश्य प्रायाचत्पृथिवी तदा ।  
 प्रसाद्य कश्यपं देवी क्षत्रियान्बाहुशालिनः ॥ ६५  
 सन्ति ब्रह्मन्मया गुप्ता नृषु क्षत्रियपुंगवाः ।  
 हैहयानां कुले जातास्ते संरक्षन्तु मां मुने ॥ ६६  
 अस्ति पौरवदायादो विद्वरथसुतः प्रभो ।  
 ऋक्षैः संवर्धितो विप्र ऋक्षवत्येव पर्वते ॥ ६७  
 तथानुकम्पमानेन यज्वनाथामितौजसा ।  
 पराशरेण दायादः सौदासस्याभिरक्षितः ॥ ६८  
 सर्वकर्माणि कुरुते तस्यर्षेः शूद्रवद्धि सः ।  
 सर्वकर्मेत्यभिख्यातः स मां रक्षतु पार्थिव ॥ ६९  
 शिवेः पुत्रो महातेजा गोपतिर्नाम नामतः ।  
 वने संरक्षितो गोभिः सोऽभिरक्षतु मां मुने ॥ ७०  
 प्रतर्दनस्य पुत्रस्तु वत्सो नाम महायशः ।  
 वत्सैः संवर्धितो गोष्ठे स मां रक्षतु पार्थिवः ॥ ७१  
 दधिवहनपौत्रस्तु पुत्रो दिविरथस्य ह ।



अङ्गः स गौतमेनापि गङ्गाकूलेऽभिरक्षितः ॥ ७२  
 बृहद्रथो महाबाहुर्भुवि भूतिपुरस्कृतः ।  
 गोलाङ्गलैर्महाभागो गृध्रकूटेऽभिरक्षितः ॥ ७३  
 मरुत्तस्यान्ववाये तु क्षत्रियास्तुर्वसोऽस्य ।  
 मरुत्पतिसमा वीर्ये समुद्रेणाभिरक्षिताः ॥ ७४  
 एते क्षत्रियदायादास्तत्र तत्र परिश्रुताः ।  
 सम्यङ्ध्यामभिरक्षन्तु ततः स्थास्यामि निश्चला ॥ ७५  
 एतेषां पितरश्चैव तथैव च पितामहाः ।  
 मदर्थं निहता युद्धे रामेणाङ्घ्रिष्ठकर्मणा ॥ ७६  
 तेषामपचितिश्चैव मया कार्या न संशयः ।  
 न ह्यहं कामये नित्यमविक्रान्तेन रक्षणम् ॥ ७७  
 ततः पृथिव्या निर्दिष्टान्स्तान्समानीय कश्यपः ।  
 अभ्यपिञ्चन्महीपालान्क्षत्रियान्वीर्यसंमतान् ॥ ७८  
 तेषां पुत्राश्च पौत्राश्च येषां वंशाः प्रतिष्ठिताः ।  
 एवमेतत्पुरा वृत्तं यन्मां पृच्छसि पाण्डव ॥ ७९  
 वैशंपायन उवाच ।

एवं ब्रुवन्नेव यदुप्रवीरो  
 युधिष्ठिरं धर्मभृतां वरिष्ठम् ।

रथेन तेनाशु ययौ यथार्को

विशम्भभाभिर्भगवांस्त्रिलोकम् ॥ ८०

इति श्रीमहाभारते शान्तिपर्वणि

एकोनपञ्चाशोऽध्यायः ॥ ४९ ॥

५०

वैशंपायन उवाच ।

ततो रामस्य तत्कर्म श्रुत्वा राजा युधिष्ठिरः ।  
 विस्मयं परमं गत्वा प्रत्युवाच जनार्दनम् ॥ १  
 अहो रामस्य वाष्पेय शक्रस्येव महात्मनः ।  
 विक्रमो येन वसुधा क्रोधान्निःक्षत्रिया कृता ॥ २  
 गोभिः समुद्रेण तथा गोलाङ्गलर्क्षवानरैः ।  
 गुप्ता रामभयोद्विग्नाः क्षत्रियाणां कुलोद्वहाः ॥ ३

अहो धन्यो हि लोकोऽयं सभाग्याश्च नरा भुवि ।  
 यत्र कर्मेदृशं धर्म्यं द्विजेन कृतमच्युत ॥ ४  
 तथा यान्तौ तदा तात तावच्युतयुधिष्ठिरौ ।  
 जग्मतुर्यत्र गाङ्गेयः शरत्परगतः प्रभुः ॥ ५  
 ततस्ते ददृशुर्भीष्मं शरप्रस्तरशायिनम् ।  
 स्वरश्मिजालसंवीतं सायंसूर्यसिवानलम् ॥ ६  
 उपास्यमानं मुनिभिर्देवैरिव शतक्रतुम् ।  
 देशे परमधर्मिष्ठे नदीमोघवतीमनु ॥ ७  
 दूरादेव तमालोक्य कृष्णो राजा च धर्मराट् ।  
 चत्वारः पाण्डवाश्चैव ते च शारद्वतादयः ॥ ८  
 अवस्कन्धाथ वाहेभ्यः संयम्य प्रचलं मनः ।  
 एकीकृत्येन्द्रियग्राममुपतस्थुर्महामुनीन् ॥ ९  
 अभिवाद्य च गोविन्दः सात्यकिस्ते च कौरवाः ।  
 व्यासादींस्तानृषीन्पञ्चाद्गाङ्गेयमुपतस्थिरे ॥ १०  
 तपोवृद्धिं ततः पृष्ठा गाङ्गेयं यदुक्कौरवाः ।  
 परिवार्य ततः सर्वे निषेदुः पुरुषर्षभाः ॥ ११  
 ततो निशम्य गाङ्गेयं शाम्यमानसिवानलम् ।  
 किञ्चिद्दीनमना भीष्ममिति होवाच केशवः ॥ १२  
 कच्चिज्ज्ञानानि ते राजन्प्रसन्नानि यथा पुरा ।  
 कच्चिद्व्याकुला चैव बुद्धिस्ते वदतां वर ॥ १३  
 शराभिघातदुःखात्ते कच्चिद्रात्रं न दूयते ।  
 मानसादपि दुःखाद्धि शारीरं बलवत्तरम् ॥ १४  
 वरदानात्पितुः कामं छन्दमृत्युरसि प्रभो ।  
 शन्तनोर्धर्मशीलस्य न त्वेतच्छमकारणम् ॥ १५  
 सुसूक्ष्मोऽपीह देहे वै शल्यो जनयते रुजम् ।  
 किं पुनः शरसंघातैश्चित्तस्य तव भारत ॥ १६  
 कामं नैतत्तवाख्येयं प्राणिनां प्रभवाप्ययौ ।  
 भवान्द्युपदिशेच्छ्रेयो देवानामपि भारत ॥ १७  
 यद्धि भूतं भविष्यच्च भवञ्च पुरुषर्षभ ।  
 सर्वं तज्ज्ञानवृद्धस्य तव पाणाविवाहितम् ॥ १८



संसारश्चैव भूतानां धर्मस्य च फलोदयः ।  
 विदितस्ते महाप्राज्ञ त्वं हि ब्रह्ममयो निधिः ॥ १९  
 त्वां हि राज्ये स्थितं स्फूर्तिं समग्राङ्गमरोगिणम् ।  
 स्त्रीसहस्रैः परिवृतं पश्यामीहोर्ध्वरेतसम् ॥ २०  
 ऋते शान्तनवाद्भीष्मात्रिषु लोकेषु पार्थिव ।  
 सत्यसंधान्महावीर्याच्छूराद्वैकतत्परान् ॥ २१  
 मृत्युमावार्य तरसा शरप्रस्तरशायिनः ।  
 निसर्गप्रभवं किञ्चिन्न च तातानुशुभम् ॥ २२  
 सत्ये तपसि दाने च यज्ञाधिकरणे तथा ।  
 धनुर्वेदे च वेदे च नित्यं चैवान्वेक्षणे ॥ २३  
 अनृशंसं शुचिं दान्तं सर्वभूतहिते रतम् ।  
 महारथं त्वत्सदृशं न कंचिदनुशुभम् ॥ २४  
 त्वं हि देवान्सगन्धर्वांससुरासुरराक्षसान् ।  
 शक्त एकरथेनैव विजेतुं नात्र संशयः ॥ २५  
 त्वं हि भीष्म महाबाहो वसूनां वासवोपमः ।  
 नित्यं विप्रैः समाख्यातो नवमोऽनवमो गुणैः ॥ २६  
 अहं हि त्वाभिजानामि यस्त्वं पुरुषसत्तम ।  
 त्रिदशेष्वपि विख्यातः स्वशक्त्या सुमहाबलः ॥ २७  
 मनुष्येषु मनुष्येन्द्र न दृष्टो न च मे श्रुतः ।  
 भवतो यो गुणैस्तुल्यः पृथिव्यां पुरुषः क्वचित् ॥ २८  
 त्वं हि सर्वैर्गुणै राजन्देवानप्यतिरिच्यसे ।  
 तपसा हि भवाञ्शक्तः स्रष्टुं लोकान्श्चराचरान् ॥ २९  
 तदस्य तप्यमानस्य ज्ञातीनां संक्षयेण वै ।  
 ज्येष्ठस्य पाण्डुपुत्रस्य शोकं भीष्म व्यपानुद ॥ ३०  
 ये हि धर्माः समाख्याताश्चातुर्वर्ण्यस्य भारत ।  
 चातुराश्रम्यसंस्पृष्टास्ते सर्वे विदितास्तव ॥ ३१  
 चातुर्वर्ण्ये च ये प्रोक्ताश्चातुर्होत्रे च भारत ।  
 सांख्ये योगे च नियता ये च धर्माः सनातनाः ॥ ३२  
 चातुर्वर्ण्येन यश्चैको धर्मा न स्म विरुध्यते ।  
 सेव्यमानः स चैवाद्यो गाङ्गेय विदितस्तव ॥ ३३

इतिहासपुराणं च कात्स्न्येन विदितं तव ।  
 धर्मशास्त्रं च सकलं नित्यं मनसि ते स्थितम् ॥ ३४  
 ये च केचन लोकेऽस्मिन्नर्थीः संशयकारकाः ।  
 तेषां छेत्ता नास्ति लोके त्वदन्यः पुरुषर्षभ ॥ ३५  
 स पाण्डवेयस्य मनःसमुत्थितं  
 नरेन्द्र शोकं व्यपकर्ष मेधया ।  
 भवद्विधा ह्युत्तममुद्विग्विस्तारा  
 विमुह्यमानस्य जनस्य शान्तये ॥ ३६  
 इति श्रीमहाभारते शान्तिपर्वणि  
 पञ्चाशोऽध्यायः ॥ ५० ॥

५१

वैशंपायन उवाच ।

श्रुत्वा तु वचनं भीष्मो वासुदेवस्य धीमतः ।  
 किञ्चिदुन्नाम्य वदनं प्राञ्जलिर्वाक्यमब्रवीत् ॥ १  
 नमस्ते भगवन्विष्णो लोकानां निधनोद्भव ।  
 त्वं हि कर्ता हृषीकेश संहर्ता चापराजितः ॥ २  
 विश्वकर्मन्ममस्तेऽस्तु विश्वात्मन्विश्वसंभव ।  
 अपवर्गोऽसि भूतानां पञ्चानां परतः स्थितः ॥ ३  
 नमस्ते त्रिषु लोकेषु नमस्ते परतस्त्रिषु ।  
 योगेश्वर नमस्तेऽस्तु त्वं हि सर्वपरायणम् ॥ ४  
 मत्संश्रितं यदात्थ त्वं वचः पुरुषसत्तम ।  
 तेन पश्यामि ते दिव्यान्भावान्हि त्रिषु वर्त्मसु ॥ ५  
 तच्च पश्यामि तत्त्वेन यत्ते रूपं सनातनम् ।  
 सप्त मार्गा निरुद्धास्ते वायोरमिततेजसः ॥ ६  
 दिवं ते शिरसा व्याप्तं पद्भ्यां देवी वसुंधरा ।  
 दिशो भुजौ रविश्चक्षुर्वीर्यं शक्रः प्रतिष्ठितः ॥ ७  
 अतसीषुष्पसंकाशं पीतवाससमच्युतम् ।  
 वपुर्बलानुमिमीमस्ते मेघस्येव सविद्युतः ॥ ८  
 त्वत्प्रपन्नाय भक्ताय गतिमिष्टां जिगीषवे ।  
 यच्छ्रेयः पुण्डरीकाक्ष तद्व्यायस्व सुरोत्तम ॥ ९



वासुदेव उवाच ।

यतः खलु परा भक्तिर्मयि ते पुरुषर्षभ ।  
ततो वपुर्मया दिव्यं तव राजन्प्रदर्शितम् ॥ १०  
न ह्यभक्ताय राजेन्द्र भक्तायानृजवे न च ।  
दर्शयाम्यहमात्मानं न चादान्ताय भारत ॥ ११  
भवांस्तु मम भक्तश्च नित्यं चार्जवमास्थितः ।  
दमे तपसि सत्ये च दाने च निरतः शुचिः ॥ १२  
अहस्त्वं भीष्म मां द्रष्टुं तपसा स्वेन पार्थिव ।  
तव ह्युपस्थिता लोका येभ्यो नावर्तते पुनः ॥ १३

पञ्चाशत् पट् कुरुप्रवीर

शेषं दिनानां तव जीवितस्य ।

ततः शुभैः कर्मफलोदयैस्त्वं

समेष्यसे भीष्म विमुच्य देहम् ॥ १४

एते हि देवा वसवो विमाना-

न्यास्याय सर्वे ज्वलिताग्निकल्पाः ।

अन्तर्हितास्त्वां प्रतिपालयन्ति

काष्ठां प्रपद्यन्तमुदक्पतंगम् ॥ १५

व्यावृत्तमात्रे भगवत्युदीचीं

सूर्ये दिशं कालवशात्प्रपन्ने ।

गन्तासि लोकान्पुरुषप्रवीर

नावर्तते यानुपलभ्य विद्वान् ॥ १६

अमुं च लोकं त्वयि भीष्म याते

ज्ञानानि न ह्वयन्त्यखिलेन वीर ।

अतः स्म सर्वे त्वयि संनिकर्षं

समागता धर्मविवेचनाय ॥ १७

तज्ज्ञातिशोकोपहतश्रुताय

सत्याभिसंधाय युधिष्ठिराय ।

प्रब्रूहि धर्मार्थसमाधियुक्त-

मर्थ्यं वचोऽस्यापनुदास्य शोकम् ॥ १८

इति श्रीमहाभारते शान्तिपर्वणि एकपञ्चाशोऽध्यायः ॥

५२

वैशंपायन उवाच ।

ततः कृष्णस्य तद्वाक्यं धर्मार्थसहितं हितम् ।  
श्रुत्वा शान्तनवो भीष्मः प्रत्युवाच कृताञ्जलिः ॥ १  
लोकनाथ महाबाहो शिव नारायणाच्युत ।  
तव वाक्यमभिश्चृत्य हर्षेणास्मि परिभुतः ॥ २  
किं चाहमभिधास्यामि वाक्पते तव संनिधौ ।  
यदा वाचोगतं सर्वं तव वाचि समाहितम् ॥ ३  
यद्वि किञ्चित्कृतं लोके कर्तव्यं क्रियते च यत् ।  
त्वत्तस्तन्निःसृतं देव लोका बुद्धिमया हि ते ॥ ४  
कथयेद्देवलोकं यो देवराजसमीपतः ।  
धर्मकामार्थशास्त्राणां सोऽर्थान्ब्रूयात्तवाग्रतः ॥ ५  
शराभिघाताद्व्यथितं मनो मे मधुसूदन ।  
गात्राणि चावसीदन्ति न च बुद्धिः प्रसीदति ॥ ६  
न च मे प्रतिभा काचिदस्ति किञ्चित्प्रभाषितुम् ।  
पीड्यमानस्य गोविन्द विषानलसमैः शरैः ॥ ७  
बलं मेधा प्रजरति प्राणाः संत्वरयन्ति च ।  
मर्माणि परितप्यन्ते भ्रान्तं चेतस्तथैव च ॥ ८  
दौर्बल्यात्सज्जते बाह्वोः स कथं वक्तुमुत्सहे ।  
साधु मे त्वं प्रसीदस्व दाशार्हकुलनन्दन ॥ ९  
तत्क्षमस्व महाबाहो न ब्रूयां किञ्चिदच्युत ।  
त्वत्संनिधौ च सीदेत वाचस्पतिरपि ब्रुवन् ॥ १०  
न दिशः संप्रजानामि नाकाशं न च मेदिनीम् ।  
केवलं तव वीर्येण तिष्ठामि मधुसूदन ॥ ११  
स्वयमेव प्रभो तस्माद्धर्मराजस्य यद्वितम् ।  
तद्ब्रवीह्याशु सर्वेषामागमानां त्वमागमः ॥ १२  
कथं त्वयि स्थिते लोके शाश्वते लोककर्तरि ।  
प्रब्रूयान्मद्विधः कश्चिद्गुरो शिष्य इव स्थिते ॥ १३

वासुदेव उवाच ।

उपपन्नमिदं वाक्यं कौरवाणां धुरंधरे ।



महावीर्यं महासत्त्वे स्थिते सर्वार्थदर्शिनि ॥ १४  
 यच्च मामात्थ गाङ्गेय बाणघातरुजं प्रति ।  
 गृहाणात्र वरं भीष्म मत्प्रसादकृतं विभो ॥ १५  
 न ते ग्लानिर्न ते मूर्छा न दाहो न च ते रुजा ।  
 प्रभविष्यन्ति गाङ्गेय क्षुत्पिपासे न चाप्युत ॥ १६  
 ज्ञानानि च समग्राणि प्रतिभास्यन्ति तेऽनघ ।  
 न च ते कचिदासक्तिर्वुद्धेः प्रादुर्भविष्यति ॥ १७  
 सत्त्वस्थं च मनो नित्यं तव भीष्म भविष्यति ।  
 रजस्तमोभ्यां रहितं घनैर्मुक्त इवोडुराट् ॥ १८  
 यद्यच्च धर्मसंयुक्तमर्थयुक्तमथापि वा ।  
 चिन्तयिष्यसि तत्राग्न्या बुद्धिस्त्व भविष्यति ॥ १९  
 इमं च राजशार्दूल भूतग्रामं चतुर्विधम् ।  
 चक्षुर्दिव्यं समाश्रित्य द्रक्ष्यस्यमितविक्रम ॥ २०  
 चतुर्विधं प्रजाजालं संयुक्तो ज्ञानचक्षुषा ।  
 भीष्मं द्रक्ष्यसि तत्त्वेन जले मीन इवामले ॥ २१  
 वैशंपायन उवाच ।  
 ततस्ते व्याससहिताः सर्व एव महर्षयः ।  
 ऋग्यजुःसामसंयुक्तैर्वचोभिः कृष्णमर्चयन् ॥ २२  
 ततः सर्वार्तिवं दिव्यं पुष्पवर्षं नभस्तलात् ।  
 पपात यत्र बाष्णेयः सगाङ्गेयः सपाण्डवः ॥ २३  
 वादित्राणि च दिव्यानि जगुश्चाप्सरसां गणाः ।  
 न चाहितमनिष्टं वा किञ्चित्तत्र व्यदृश्यत ॥ २४  
 ववौ शिवः सुखो वायुः सर्वगन्धवहः शुचिः ।  
 शान्तायां दिशि शान्ताश्च प्रावदन्मृगपक्षिणः ॥ २५  
 ततो मुहूर्ताद्भगवान्सहस्रांशुर्दिवाकरः ।  
 दहन्वनमिवैकान्ते प्रतीच्यां प्रत्यदृश्यत ॥ २६  
 ततो महर्षयः सर्वे समुत्थाय जनार्दनम् ।  
 भीष्ममामन्त्रयांचक्रु राजानं च युधिष्ठिरम् ॥ २७  
 ततः प्रणाममकरोत्केशवः पाण्डवस्तथा ।  
 सालाकिः संजयश्चैव स च शारद्वतः कृपः ॥ २८

ततस्ते धर्मनिरताः सम्यक्तैरभिपूजिताः ।  
 श्वः समेष्याम इत्युक्त्वा यथेष्टं त्वरिता ययुः ॥ २९  
 तथैवामन्त्र्य गाङ्गेयं केशवस्ते च पाण्डवाः ।  
 प्रदक्षिणमुपावृत्य रथानारुरुहुः शुभान् ॥ ३०  
 ततो रथैः काञ्चनदन्तकूबरै-  
 र्महीधराभैः समदैश्च दन्तिभिः ।  
 हयैः सुपर्णैरिव चाशुगामिभिः ।  
 पदातिभिश्चात्तशरासनादिभिः ॥ ३१  
 ययौ रथानां पुरतो हि सा चमू-  
 स्तथैव पश्चादतिमात्रसारिणी ।  
 पुरश्च पश्चाच्च यथा महानदी  
 पुरर्क्षवन्तं गिरिमेत्य नर्मदा ॥ ३२  
 ततः पुरस्ताद्भगवान्निशाकरः  
 समुत्थितस्तामभिर्हर्षयंश्चमूम् ।  
 दिवाकरापीतरसास्तथौषधीः  
 पुनः स्वकेनैव गुणेन योजयन् ॥ ३३  
 ततः पुरं सुरपुरसंनिभद्युति  
 प्रविश्य ते यदुदृषपाण्डवास्तदा ।  
 यथोचितान्भवनवरान्समाविश-  
 ङ्गश्रमान्विता मृगपतयो गुहा इव ॥ ३४  
 इति श्रीमहाभारते शान्तिपर्वणि  
 द्विपञ्चाशोऽध्यायः ॥ ५२ ॥

५३

वैशंपायन उवाच

ततः प्रविश्य भवनं प्रसुप्तो मधुसूदनः ।  
 याममात्रावशेषायां यामिन्यां प्रत्यबुध्यत ॥ १  
 स ध्यानपथमाश्रित्य सर्वज्ञानानि माधवः ।  
 अवलोक्य ततः पश्चाद्ध्यौ ब्रह्म सनातनम् ॥ २  
 ततः श्रुतिपुराणज्ञाः शिक्षिता रक्तकण्ठिनः ।  
 अस्तुवन्विश्वकर्माणं वासुदेवं प्रजापतिम् ॥ ३



पठन्ति पाणिखनिकास्तथा गायन्ति गायनाः ।  
 शङ्खानकमृदङ्गांश्च प्रवाद्यन्त सहस्रशः ॥ ४  
 वीणापणववेणूनां खनश्चातिमनोरमः ।  
 प्रहास इव विस्तीर्णः शुश्रुवे तस्य वेश्मनः ॥ ५  
 तथा युधिष्ठिरस्यापि राज्ञो मङ्गलसंहिताः ।  
 उच्चैर्मधुरा वाचो गीतवादित्रसंहिताः ॥ ६  
 तत उत्थाय दाशार्हः स्नातः प्राञ्जलिं रच्युतः ।  
 जप्त्वा गुह्यं महाबाहुरग्नीनाश्रित्य तस्थिवान् ॥ ७  
 ततः सहस्रं विप्राणां चतुर्वेदविदां तथा ।  
 गवां सहस्रेणैकैकं वाचयामास माधवः ॥ ८  
 मङ्गलालम्भनं कृत्वा आत्मानमवलोक्य च ।  
 आदर्शे विमले कृष्णस्ततः सात्यकिमब्रवीत् ॥ ९  
 गच्छ शैनेय जानीहि गत्वा राजनिवेशनम् ।  
 अपि सज्जो महातेजा भीष्मं द्रष्टुं युधिष्ठिरः ॥ १०  
 ततः कृष्णस्य वचनात्सात्यकिस्त्वरितो ययौ ।  
 उपगम्य च राजानं युधिष्ठिरमुवाच ह ॥ ११  
 युक्तो रथवरो राजन्वासुदेवस्य धीमतः ।  
 समीपमापण्येयस्य प्रयास्यति जनार्दनः ॥ १२  
 भवत्प्रतीक्षः कृष्णोऽसौ धर्मराज महाद्युते ।  
 यदत्रानन्तरं कृत्यं तद्भवान्कर्तुमर्हति ॥ १३  
 युधिष्ठिर उवाच ।

युज्यतां मे रथवरः फल्गुनाप्रतिमद्युते ।  
 न सैनिकैश्च यातव्यं यास्यामो वयमेव हि ॥ १४  
 न च पीडयितव्यो मे भीष्मो धर्मभृतां वरः ।  
 अतः पुरःसराश्चापि निवर्तन्तु धनंजय ॥ १५  
 अद्यप्रभृति गाङ्गेयः परं गुह्यं प्रवक्ष्यति ।  
 ततो नेच्छामि कौन्तेय पृथग्जनसमागमम् ॥ १६  
 वैशंपायन उवाच ।  
 तद्वाक्यमाकर्ण्य तथा कुन्तीपुत्रो धनंजयः ।  
 युक्तं रथवरं तस्मा आचचक्षे नरर्षभ ॥ १७

ततो युधिष्ठिरो राजा यमौ भीमार्जुनावपि ।  
 भूतानीव समस्तानि ययुः कृष्णनिवेशनम् ॥ १८  
 आगच्छत्स्वस्थ कृष्णोऽपि पाण्डवेषु महात्मसु ।  
 शैनेयसहितो धीमान् रथमेवान्वपद्यत ॥ १९  
 रथस्थाः संविदं कृत्वा सुखां पृष्ट्वा च शर्वरीम् ।  
 मेघघोषै रथवरैः प्रययुस्ते महारथाः ॥ २०  
 मेघपुष्पं बलाहं च सैन्यं सुभीवमेव च ।  
 दारुकश्चोदयामास वासुदेवस्य वाजिनः ॥ २१  
 ते हया वासुदेवस्य दारुकेण प्रचोदिताः ।  
 गां खुराग्रैस्तथा राजल्ललिखन्तः प्रययुस्तदा ॥ २२  
 ते प्रसन्त इवाकाशं वेगवन्तो महाबलाः ।  
 क्षेत्रं धर्मस्य कृत्स्नस्य कुरुक्षेत्रमवातरन् ॥ २३  
 ततो ययुर्ग्रन्थं भीष्मः शरतल्पगतः प्रभुः ।  
 आस्ते ब्रह्मर्षिभिः सार्धं ब्रह्मा देवगणैर्यथा ॥ २४  
 ततोऽवतीर्थ गोविन्दो रथात्स च युधिष्ठिरः ।  
 भीमो गाण्डीवधन्वा च यमौ सात्यकिरेव च ।  
 ऋषीन्भ्यर्चयामासुः करानुद्यम्य दक्षिणान् ॥ २५  
 स तैः परिवृतो राजा नक्षत्रैरिव चन्द्रमाः ।  
 अभ्याजगाम गाङ्गेयं ब्रह्माणमिव वासवः ॥ २६  
 शरतल्पे शयानं तमादित्यं पतितं यथा ।  
 ददर्श स महाबाहुर्भयादागतसाध्वसः ॥ २७

इति श्रीमहाभारते शान्तिपर्वणि

त्रिपञ्चाशोऽध्यायः ॥ ५३ ॥

५४

जनमेजय उवाच ।

धर्मात्मनि महासत्त्वे सत्यसंघे जितात्मनि ।  
 देवव्रते महाभागे शरतल्पगतेऽच्युते ॥ १  
 शयाने वीरशयने भीष्मे शतनुनन्दने ।  
 गाङ्गेये पुरुषव्याघ्रे पाण्डवैः पर्युपस्थिते ॥ २  
 काः कथाः समवर्तन्त तस्मिन्वीरसमागमे ।



हतेषु सर्वसैन्येषु तन्मे शंस महासुने ॥ ३

वैशंपायन उवाच ।

शरतरुपगते भीष्मे कौरवाणां धुरंधरे ।  
आजमुर्कषयः सिद्धा नारदप्रमुखा नृप ॥ ४  
हतशिष्टाश्च राजानो युधिष्ठिरपुरोगमाः ।  
धृतराष्ट्रश्च कृष्णश्च भीमार्जुनयमास्तथा ॥ ५  
तेऽभिगम्य महात्मानो भरतानां पितामहम् ।  
अन्वशोचन्त गाङ्गेयमादित्यं पतितं यथा ॥ ६  
मुहूर्तमिव च ध्यात्वा नारदो देवदर्शनः ।  
उवाच पाण्डवान्सर्वान्हतशिष्टांश्च पार्थिवान् ॥ ७  
प्राप्तकालं च आचक्षे भीष्मोऽयमनुयुज्यताम् ।  
अस्तमेति हि गाङ्गेयो भानुमानिव भारत ॥ ८  
अयं प्राणानुत्सिसृक्षुस्तं सर्वेऽभ्येत्य पृच्छत ।  
कृत्स्नान्हि विविधान्धर्माश्चातुर्वर्ण्यस्य वेत्त्ययम् ॥ ९  
एष वृद्धः पुरा लोकान्संप्राप्नोति तनुत्यजाम् ।  
तं शीघ्रमनुयुज्ज्ध्वं संशयान्मनसि स्थितान् ॥ १०  
एवमुक्ता नारदेन भीष्मसीयुर्नराधिपाः ।  
प्रष्टुं चाशक्नुवन्तस्ते वीक्षांचक्रुः परस्परम् ॥ ११  
अथोवाच हृषीकेश पाण्डुपुत्रो युधिष्ठिरः ।  
नान्यस्त्वद्देवकीपुत्र शक्तः प्रष्टुं पितामहम् ॥ १२  
प्रव्याहरय दुर्धर्ष त्वमग्रे मधुसूदन ।  
त्वं हि नस्तात सर्वेषां सर्वधर्मविदुत्तमः ॥ १३  
एवमुक्तः पाण्डवेन भगवान्केशवस्तदा ।  
अभिगम्य दुराधर्षं प्रव्याहारयदच्युतः ॥ १४

वासुदेव उवाच ।

कच्चित्सुखेन रजनी व्युष्टा ते राजसत्तम ।  
विस्पष्टलक्षणा बुद्धिः कच्चिन्नोपस्थिता तव ॥ १५  
कच्चिज्ज्ञानानि सर्वाणि प्रतिभान्ति च तेऽनघ ।  
न ग्लायते च हृदयं न च ते व्याकुलं मनः ॥ १६

भीष्म उवाच ।

दमो मोहः श्रमश्चैव क्लमो ग्लानिस्तथा रुजा ।  
तव प्रसादाद्गोविन्द सद्यो व्यपगतानघ ॥ १७  
यच्च भूतं भविष्यच्च भवच्च परमद्युते ।  
तत्सर्वमनुपश्यामि पाणौ फलमिवाहितम् ॥ १८  
वेदोक्ताश्चैव ये धर्मा वेदान्तनिहिताश्च ये ।  
तान्सर्वान्संप्रपश्यामि वरदानात्तवाच्युत ॥ १९  
शिष्टैश्च धर्मो यः प्रोक्तः स च मे हृदि वर्तते ।  
देशजातिकुलानां च धर्मज्ञोऽस्मि जनार्दन ॥ २०  
चतुर्धर्माश्रमधर्मेण योऽर्थः स च हृदि स्थितः ।  
राजधर्माश्च सकलानवगच्छामि केशव ॥ २१  
यत्र यत्र च वक्तव्यं तद्वक्ष्यामि जनार्दन ।  
तव प्रसादाद्भि शुभा मनो मे बुद्धिराविशत् ॥ २२  
युवेव चास्मि संवृत्तस्त्वदनुध्यानबृंहितः ।  
वक्तुं श्रेयः समर्थोऽस्मि त्वत्प्रसादाज्जनार्दन ॥ २३  
स्वयं किमर्थं तु भवान्श्रेयो न ग्राह पाण्डवम् ।  
किं ते विवक्षितं चात्र तदाशु वद माधव ॥ २४

वासुदेव उवाच ।

यशसः श्रेयसश्चैव मूलं मां विद्वि कौरव ।  
मत्तः सर्वेऽभिनिर्वृत्ता भावाः सदसदात्मकाः ॥ २५  
शीतांशुश्चन्द्र इत्युक्ते को लोके विस्मयिष्यति ।  
तथैव यशसा पूर्णं मयि को विस्मयिष्यति ॥ २६  
आधेयं तु मया भूयो यशस्तव महान्युते ।  
ततो मे विपुला बुद्धिस्त्वयि भीष्म समाहिता ॥ २७  
यावद्भि पृथिवीपाल पृथिवी स्थास्यते ध्रुवा ।  
तावत्तवाक्षया कीर्तिर्लोकाननु चरिष्यति ॥ २८  
यच्च त्वं वक्ष्यसे भीष्म पाण्डवायानुपृच्छते ।  
वेदंप्रवादा इव ते स्थास्यन्ति वसुधातले ॥ २९  
यश्चैतेन प्रमाणेन योक्ष्यत्यात्मानमात्मना ।  
स फलं सर्वपुण्यानां प्रेत्य चानुभविष्यति ॥ ३०



एतस्मात्कारणाद्भीष्म मतिर्दिव्या मया हि ते ।  
 दत्ता यशो विप्रथेत कथं भूयस्तवेति ह ॥ ३१  
 यावद्वि प्रथते लोके पुरुषस्य यशो भुवि ।  
 तावत्तस्याक्षयं स्थानं भवतीति विनिश्चितम् ॥ ३२  
 राजानो हतशिष्टास्त्वां राजन्नभित आसते ।  
 धर्माननुयुक्षन्तस्तेभ्यः प्रब्रूहि भारत ॥ ३३  
 भवान्दि वयसा वृद्धः श्रुताचारसमन्वितः ।  
 कुशलो राजधर्माणां पूर्वेषामपराश्च ये ॥ ३४  
 जन्मप्रभृति ते कश्चिद्वृजिनं न ददर्श ह ।  
 ज्ञातारमनुधर्माणां त्वां विदुः सर्वपार्थिवाः ॥ ३५  
 तेभ्यः पितेव पुत्रेभ्यो राजन्ब्रूहि परं नयम् ।  
 ऋषयश्च हि देवाश्च त्वया नित्यमुपासिताः ॥ ३६  
 तस्माद्वक्तव्यमेवेह त्वया पश्याम्यशेषतः ।  
 धर्मान्शुश्रूषमाणेभ्यः पृष्टेन च सता पुनः ॥ ३७  
 वक्तव्यं विदुषा चेति धर्ममाहुर्मनीषिणः ।  
 अप्रतिब्रुवतः कष्टो दोषो हि भवति प्रभो ॥ ३८  
 तस्मात्पुत्रैश्च पौत्रैश्च धर्मान्पृष्टः सनातनान् ।  
 विद्वान्निज्ञासमानैस्त्वं प्रब्रूहि भरतर्षभ ॥ ३९

इति श्रीमहाभारते शान्तिपर्वणि

चतुःपञ्चाशोऽध्यायः ॥ ५४ ॥

५५

वैशंपायन उवाच ।

अथाब्रवीन्महातेजा वाक्यं कौरवनन्दनः ।  
 हन्त धर्मान्प्रवक्ष्यामि दृढे वाङ्मनसी मम ।  
 तव प्रसादाद्गोविन्द भूतात्मा ह्यसि शाश्वतः ॥ १  
 युधिष्ठिरस्तु मां राजा धर्मान्समनुपृच्छतु ।  
 एवं प्रीतो भविष्यामि धर्मान्वक्ष्यामि चानघ ॥ २  
 यस्मिन्राजर्षभे जाते धर्मात्मनि महात्मनि ।  
 अदृष्ट्यन्नृपयः सर्वे स मां पृच्छतु पाण्डवः ॥ ३  
 सर्वेषां दीप्तयशसां कुरुणां धर्मचारिणाम् ।

यस्य नास्ति समः कश्चित्स मां पृच्छतु पाण्डवः ॥ ४  
 धृतिर्दमो ब्रह्मचर्यं क्षमा धर्मश्च नित्यदा ।  
 यस्मिन्नोजश्च तेजश्च स मां पृच्छतु पाण्डवः ॥ ५  
 सत्यं दानं तपः शौचं शान्तिर्दाक्ष्यमसंभ्रमः ।  
 यस्मिन्नेतानि सर्वाणि स मां पृच्छतु पाण्डवः ॥ ६  
 यो न कामान्न संरम्भान्न भयान्नार्थकारणात् ।  
 कुर्यादधर्मं धर्मात्मा स मां पृच्छतु पाण्डवः ॥ ७  
 संबन्धिनोऽतिथीन्भृत्यान्संश्रितोपाश्रितांश्च यः ।  
 संमानयति सत्कृत्य स मां पृच्छतु पाण्डवः ॥ ८  
 सत्यनित्यः क्षमानित्यो ज्ञाननित्योऽतिथिप्रियः ।  
 यो ददाति सतां नित्यं स मां पृच्छतु पाण्डवः ॥ ९  
 इज्याध्ययननित्यश्च धर्मे च निरतः सदा ।  
 शान्तः श्रुतरहस्यश्च स मां पृच्छतु पाण्डवः ॥ १०

वासुदेव उवाच ।

लज्जया परयोपेतो धर्मात्मा स युधिष्ठिरः ।  
 अभिशापभयाद्भीतो भवन्तं नोपसर्पति ॥ ११  
 लोकस्य कदनं कृत्वा लोकनाथो विशां पते ।  
 अभिशापभयाद्भीतो भवन्तं नोपसर्पति ॥ १२  
 पूज्यान्मान्यांश्च भक्तांश्च गुरुन्संबन्धिवान्धवान् ।  
 अर्घ्यार्हानिषुभिर्हित्वा भवन्तं नोपसर्पति ॥ १३

भीष्म उवाच ।

ब्राह्मणानां यथा धर्मो दानमध्ययनं तपः ।  
 क्षत्रियाणां तथा कृष्ण समरे देहपातनम् ॥ १४  
 पितृन्पितामहान्पुत्रान्गुरुन्संबन्धिवान्धवान् ।  
 मिथ्याप्रवृत्तान्यः संख्ये निह्न्याद्धर्म एव सः ॥ १५  
 समयत्यागिनो लुब्धान्गुरुनपि च केशव ।  
 निहन्ति समरे पापान्क्षत्रियो यः स धर्मवित् ॥ १६  
 आहूतेन रणे नित्यं योद्धव्यं क्षत्रवन्धुना ।  
 धर्म्यं स्वर्ग्यं च लोक्यं च युद्धं हि मनुरब्रवीत् ॥ १७



वैशंपायन उवाच ।

एवमुक्तस्तु भीष्मेण धर्मराजो युधिष्ठिरः ।  
विनीतवदुपागम्य तस्थौ संदर्शनेऽग्रतः ॥ १८  
अथास्य पादौ जग्राह भीष्मश्चाभिननन्द तम् ।  
मूर्ध्नि चैनमुपाग्राय निषीदेत्यब्रवीत्तदा ॥ १९  
तमुवाचाथ गाङ्गेय ऋषभः सर्वधन्विनाम् ।  
पृच्छ मां तात विस्रब्धं मा भैरत्वं कुरुसत्तम ॥ २०

इति श्रीमहाभारते शान्तिपर्वणि

पञ्चपञ्चाशोऽध्यायः ॥ ५५ ॥

५६

वैशंपायन उवाच ।

प्रणिपत्य हृषीकेशमभिवाद्य पितामहम् ।  
अनुमान्य गुरून्सर्वान्पर्यपृच्छयुधिष्ठिरः ॥ १  
राज्यं वै परमो धर्म इति धर्मविदो विदुः ।  
महान्तमेतं भारं च मन्ये तद्रूपं पार्थिव ॥ २  
राजधर्मान्विशेषेण कथयस्व पितामह ।  
सर्वस्य जीवलोकस्य राजधर्माः परायणम् । ३  
त्रिवर्गोऽत्र समासक्तो राजधर्मेषु कौरव ।  
मोक्षधर्मश्च विस्पष्टः सकलोऽत्र समाहितः ॥ ४  
यथा हि रश्मयोऽश्वस्य द्विरदस्याङ्कुशो यथा ।  
नरेन्द्रधर्मो लोकस्य तथा प्रग्रहणं स्मृतम् ॥ ५  
अत्र वै संप्रमूढे तु धर्मे राजर्षिसेविते ।  
लोकस्य संस्था न भवेत्सर्वं च व्याकुलं भवेत् ॥ ६  
उदयन् हि यथा सूर्यो नाशयत्यासुरं तमः ।  
राजधर्मास्तथालोक्यामाक्षिपन्त्यशुभां गतिम् ॥ ७  
तदग्रे राजधर्माणामर्थतत्त्वं पितामह ।  
प्रब्रूहि भरतश्रेष्ठ त्वं हि बुद्धिमतां वरः ॥ ८  
आगमश्च परस्त्वत्तः सर्वेषां नः परंतपः ।  
भवन्तं हि परं बुद्धौ वासुदेवोऽभिमन्यते ॥ ९

भीष्म उवाच ।

नमो धर्माय महते नमः कृष्णाय वेधसे ।  
ब्राह्मणेभ्यो नमस्कृत्य धर्मान्वक्ष्यामि शाश्वतान् ॥ १०  
शृणु कात्स्न्येन मत्तत्त्वं राजधर्मान्युधिष्ठिर ।  
निरुच्यमानान्नियतो यच्चान्यदभिवाञ्छसि ॥ ११  
आदावेव कुरुश्रेष्ठ राज्ञा रञ्जनकाम्यया ।  
देवतानां द्विजानां च वर्तितव्यं यथाविधि ॥ १२  
दैवतान्यर्चयित्वा हि ब्राह्मणांश्च कुरुद्वह ।  
आनृत्यं याति धर्मस्य लोकेन च स मान्यते ॥ १३  
उत्थाने च सदा पुत्र प्रयतेथा युधिष्ठिर ।  
न ह्युत्थानमृते दैवं राज्ञामर्थप्रसिद्धये ॥ १४  
साधारणं द्वयं ह्येतद्वैवमुत्थानमेव च ।  
पौरुषं हि परं मन्ये दैवं निश्चित्यमुच्यते ॥ १५  
विपन्ने च समारम्भे संतापं मा स्म वै कृथाः ।  
घटते विनयस्तात राज्ञामेष नयः परः ॥ १६  
न हि सत्यादृते किञ्चिद्राज्ञां वै सिद्धिकारणम् ।  
सत्ये हि राजा निरतः प्रेत्य चेह हि नन्दति ॥ १७  
ऋषीणामपि राजेन्द्र सत्यमेव परं धनम् ।  
तथा राज्ञः परं सत्यान्नान्यद्विश्वासकारणम् ॥ १८  
गुणवाञ्छीलवान्दान्तो मृदुधर्म्यो जितेन्द्रियः ।  
सुदर्शः स्थूललक्ष्यश्च न भ्रश्येत सदा श्रियः ॥ १९  
आर्जवं सर्वकार्येषु श्रयेथाः कुरुनन्दन ।  
पुनर्नयविचारेण त्रयीसंवरणेन च ॥ २०  
मृदुर्हि राजा सततं लङ्घ्यो भवति सर्वशः ।  
तीक्ष्णाच्चोद्विजते लोकस्तस्मादुभयमाचर ॥ २१  
अदण्ड्याश्चैव ते नित्यं विप्राः स्युर्ददतां वर ।  
भूतमेतत्परं लोके ब्राह्मणा नाम भारत ॥ २२  
मनुना चापि राजेन्द्र गीतौ श्लोकौ महात्मना ।  
धर्मेषु स्वेषु कौरव्य हृदि तौ कर्तुमर्हसि ॥ २३  
अद्भ्योऽग्निर्ब्रह्मतः क्षत्रमश्मनो लोहमुत्थितम् ।



तेषां सर्वत्रंगं तेजः स्वासु योनिषु शाम्यति ॥ २४  
 अयो हन्ति यदाश्मानमग्निश्चापोऽभिपद्यते ।  
 ब्रह्म च क्षत्रियो द्वेष्टि तदा सीदन्ति ते त्रयः ॥ २५  
 एतज्ज्ञात्वा महाराज नमस्या एव ते द्विजाः ।  
 भौमं ब्रह्म द्विजश्रेष्ठा धारयन्ति शमान्विताः ॥ २६  
 एवं चैव नरव्याघ्र लोकतन्त्रविघातकाः ।  
 निग्राह्या एव सततं बाहुभ्यां ये स्युरिदृशाः ॥ २७  
 श्लोकौ चोशनसा गीतौ पुरा तात महर्षिणा ।  
 तौ निबोध महाप्राज्ञ त्वमेकाग्रमना नृप ॥ २८  
 उद्यम्य शस्त्रमायान्तमपि वेदान्तं रणे ।  
 निगृहीयात्स्वधर्मेण धर्मापेक्षी नरेश्वरः ॥ २९  
 विनश्यमानं धर्मं हि यो रक्षति स धर्मवित् ।  
 न तेन भ्रूणहा स स्यान्मन्युस्तं मन्युमृच्छति ॥ ३०  
 एवं चैव नरश्रेष्ठ रक्षया एव द्विजातयः ।  
 स्वपराद्धानपि हि तान्विषयान्ते समुत्सृजेत् ॥ ३१  
 अभिशस्तमपि ह्येषां कृपायीत विशां पते ।  
 ब्रह्मन्ने गुरुतल्पे च भ्रूणहत्ये तथैव च ॥ ३२  
 राजद्विष्टे च विप्रस्य विषयान्ते विसर्जनम् ।  
 विधीयते न शरीरं भयमेषां कदाचन ॥ ३३  
 दयिताश्च नरास्ते स्युर्नित्यं पुरुषसत्तम ।  
 न कोशः परमो ह्यन्यो राज्ञां पुरुषसंचयात् ॥ ३४  
 दुर्गेषु च महाराज षट्सु ये शास्त्रनिश्चिताः ।  
 सर्वेषु तेषु मन्यन्ते नरदुर्गं सुदुस्तरम् ॥ ३५  
 तस्मान्नित्यं दया कार्या चातुर्वर्ण्ये विपश्चिता ।  
 धर्मात्मा सत्यवाक्चैव राजा रक्षयति प्रजाः ॥ ३६  
 न च क्षान्तेन ते भाव्यं नित्यं पुरुषसत्तम ।  
 अधर्म्यो हि मृदू राजा क्षमावानिव कुस्त्ररः ॥ ३७  
 बार्हस्पत्ये च शास्त्रे वै श्लोका विनियताः पुरा ।  
 अस्मिन्नर्थे महाराज तन्मे निगदतः शृणु ॥ ३८  
 क्षममाणं नृपं नित्यं नीचः परिभवेज्जनः ।

हस्तियन्ता गजस्येव शिर एवारुरुक्षति ॥ ३९  
 तस्मान्नैव मृदुर्नित्यं तीक्ष्णो वापि भवेन्नृपः ।  
 वसन्तेऽर्के इव श्रीमान्न शीतो न च धर्मदः ॥ ४०  
 प्रत्यक्षेणानुमानेन तथौपम्योपदेशतः ।  
 परीक्ष्यास्ते महाराज स्वे परे चैव सर्वदा ॥ ४१  
 व्यसनानि च सर्वाणि त्यजेथा भूरिदक्षिण ।  
 न चैव न प्रयुञ्जीत सङ्गं तु परिवर्जयेत् ॥ ४२  
 नित्यं हि व्यसनी लोके परिभूतो भवत्युत ।  
 उद्वेजयति लोकं चाप्यतिद्वेषी महीपतिः ॥ ४३  
 भवितव्यं सदा राज्ञा गर्भिणीसहधर्मिणा ।  
 कारणं च महाराज शृणु येनेदमिष्यते ॥ ४४  
 यथा हि गर्भिणी हित्वा स्वं प्रियं मनसोऽनुगम् ।  
 गर्भस्य हितमाधत्ते तथा राज्ञाप्यसंशयम् ॥ ४५  
 वर्तितव्यं कुरुश्रेष्ठ नित्यं धर्मानुवर्तिना ।  
 स्वं प्रियं समभित्यज्य यद्यल्लोकहितं भवेत् ॥ ४६  
 न संत्याज्यं च ते धैर्यं कदाचिदपि पाण्डव ।  
 धीरस्य स्पष्टदण्डस्य न ह्याज्ञा प्रतिहन्यते ॥ ४७  
 परिहासश्च भृत्यैस्ते न नित्यं वदतां वर ।  
 कर्तव्यो राजशार्दूल दोषमत्र हि मे शृणु ॥ ४८  
 अवमन्यन्ति भर्तारं संहर्षादुपजीविनः ।  
 स्वे स्थाने न च तिष्ठन्ति लङ्घयन्ति हि तद्वचः ॥ ४९  
 प्रेक्ष्यमाणा विकल्पन्ते गुह्यं चाप्यनुयुञ्जते ।  
 अयाच्यं चैव याचन्तेऽभोज्यान्याहारयन्ति च ॥ ५०  
 क्रुध्यन्ति परिदीप्यन्ति भूमिमध्यासतेऽस्य च ।  
 उत्कोचैर्वैश्वनामिश्र कार्याण्यनुविहन्ति च ॥ ५१  
 जर्जरं चास्य विषयं कुर्वन्ति प्रतिरूपकैः ।  
 स्त्रीरक्षिमिश्र सज्जन्ते तुल्यवेषा भवन्ति च ॥ ५२  
 वातं च घ्नीवनं चैव कुर्वन्ते चास्य संनिधौ ।  
 निर्लज्जा नरशार्दूल व्याहरन्ति च तद्वचः ॥ ५३  
 हयं वा दन्तिनं वापि रथं नृपतिसंमतम् ।



अधिरोहन्त्यनादृत्य हर्षुले पार्थिवे मृदौ ॥ ५४  
 इदं ते दुष्करं राजन्निदं ते दुर्ध्विचेष्टितम् ।  
 इत्येवं सुहृदो नाम ब्रुवन्ति परिषद्गताः ॥ ५५  
 क्रुद्धे चास्मिन्सन्त्येव न च हृष्यन्ति पूजिताः ।  
 संघर्षशीलाश्च सदा भवन्त्यन्योन्यकारणात् ॥ ५६  
 विस्रंसयन्ति मन्त्रं च विवृण्वन्ति च दुष्कृतम् ।  
 लीलया चैव कुर्वन्ति सावज्ञास्तस्य शासनम् ।  
 अलंकरणभोज्यं च तथा स्नानानुलेपनम् ॥ ५७  
 हेलमाना नरव्याघ्र स्वस्थास्तस्योपशृण्वते ।  
 निन्दन्ति स्थानधीकारान्संयजन्ति च भारत ॥ ५८  
 न वृत्त्या परितुष्यन्ति राजदेयं हरन्ति च ।  
 क्रीडितुं तेन चेच्छन्ति ससूत्रेणैव पक्षिणा ।  
 अस्मत्प्रणेयो राजेति लोके चैव वदन्त्युत ॥ ५९  
 एते चैवापरे चैव दोषाः प्रादुर्भवन्त्युत ।  
 नृपतौ मार्दवोपेते हर्षुले च युधिष्ठिर ॥ ६०

इति श्रीमहाभारते शान्तिपर्वणि

षट्पञ्चाशोऽध्यायः ॥ ५६ ॥

५७

भीष्म उवाच ।

नित्योद्युक्तेन वै राज्ञा भवितव्यं युधिष्ठिर ।  
 प्रशाम्यते च राजा हि नारीबोधमवर्जितः ॥ १  
 भगवानुशना चाह श्लोकमत्र विशां पते ।  
 तमिहैकमना राजन्गदतस्त्वं निबोध मे ॥ २  
 द्वावेतौ प्रसते भूमिः सर्पो विलशयानिव ।  
 राजानं चाविरोद्धारं ब्राह्मणं चाप्रवासिनम् ॥ ३  
 तदेतन्नरशार्दूल हृदि त्वं कर्तुमर्हसि ।  
 संघेयानपि संघत्स्व विरोध्यांश्च विरोधय ॥ ४  
 सप्ताङ्गे यश्च ते राज्ये वैपरीत्यं समाचरेत् ।  
 गुर्व्या यदि वा मित्रं प्रतिहन्तव्य एव सः ॥ ५  
 मरुत्तेन हि राज्ञायं गीतः श्लोकः पुरातनः ।

राज्याधिकारे राजेन्द्र बृहस्पतिमतः पुरा ॥ ६  
 गुरोरप्यवलिप्तस्य कार्यकार्यमजानतः ।  
 उत्पथप्रतिपन्नस्य परित्यागो विधीयते ॥ ७  
 बाहोः पुत्रेण राज्ञा च सगरेणेह धीमता ।  
 असमञ्जाः सुतो ज्येष्ठस्यक्तः पौरहितैषिणा ॥ ८  
 असमञ्जाः सरय्वां प्राक्पौराणां बालकान्नृप ।  
 न्यमज्जयदतः पित्रा निर्भर्त्स्य स विवासितः ॥ ९  
 ऋषिणोद्दालकेनापि श्वेतकेतुर्महातपाः ।  
 मिथ्या विप्रानुपचरन्संयुक्तो दयितः सुतः ॥ १०  
 लोकरञ्जनमेवात्र राज्ञां धर्मः सनातनः ।  
 सत्यस्य रक्षणं चैव व्यवहारस्य चार्जवम् ॥ ११  
 न हिंस्यात्परवित्तानि देयं काले च दापयेत् ।  
 विक्रान्तः सत्यवाक्क्षान्तो नृपो न चलते पथः ॥ १२  
 गुप्तमन्त्रो जितक्रोधो शास्त्रार्थगतनिश्चयः ।  
 धर्मे चार्थे च कामे च मोक्षे च सततं रतः ॥ १३  
 त्रय्या संवृतरन्ध्रश्च राजा भवितुमर्हति ।  
 वृजिनस्य नरेन्द्राणां नान्यत्संवरणात्परम् ॥ १४  
 चातुर्वर्ण्यस्य धर्माश्च रक्षितव्या महीक्षिता ।  
 धर्मसंकररक्षा हि राज्ञां धर्मः सनातनः ॥ १५  
 न विश्वसेच्च नृपतिर्न चात्यर्थं न विश्वसेत् ।  
 षाड्गुण्यगुणदोषांश्च नित्यं बुद्ध्यावलोकयेत् ॥ १६  
 द्विट्छिद्रदर्शी नृपतिर्नित्यमेव प्रशस्यते ।  
 त्रिवर्गविदितार्थश्च युक्तचारोपधिश्च यः ॥ १७  
 कोशस्योपार्जनरतिर्यमवैश्रवणोपमः ।  
 वेत्ता च दशवर्गस्य स्थानवृद्धिक्षयात्मनः ॥ १८  
 अभृतानां भवेद्भर्ता भृतानां चान्ववेक्षकः ।  
 नृपतिः सुमुखश्च स्यात्स्मितपूर्वाभिभाषिता ॥ १९  
 उपासिता च वृद्धानां जिततन्द्रीरलोलुपः ।  
 सतां वृत्ते स्थितमतिः सन्तो ह्याचारदर्शिनः ॥ २०  
 न चाददीत वित्तानि सतां हस्तात्कदाचन ।



असद्भवस्तु समादद्यात्सद्भवः संप्रतिपादयेत् ॥ २१  
 स्वयं प्रहृतादाता च वश्यात्मा वश्यसाधनः ।  
 काले दाता च भोक्ता च शुद्धाचारस्तथैव च ॥ २२  
 शूरान्भक्तानसंहार्यान्कुले जातानरोगिणः ।  
 शिष्टान्शिष्टाभिसंबन्धान्मानिनो नावमानिनः ॥ २३  
 विद्याविदो लोकविदः परलोकान्ववेक्षकान् ।  
 धर्मेषु निरतान्साधून्चलान्चलानिव ॥ २४  
 सहायान्सततं कुर्याद्राजा भूतिपुरस्कृतः ।  
 तैस्तुल्यश्च भवेद्भोगैश्छत्रमात्राज्ञयाधिकः ॥ २५  
 प्रत्यक्षा च परोक्षा च वृत्तिश्चास्य भवेत्सदा ।  
 एवं कृत्वा नरेन्द्रो हि न खेदमिह विन्दति ॥ २६  
 सर्वातिशङ्की नृपतिर्यश्च सर्वहरो भवेत् ।  
 स क्षिप्रमनृजुर्लब्धः स्वजनेनैव बाध्यते ॥ २७  
 शुचिस्तु पृथिवीपालो लोकचित्तप्रहे रतः ।  
 न पतयिर्मिर्भस्तः पतितश्चावतिष्ठते ॥ २८  
 अक्रोधनोऽथाव्यसनी मृदुदण्डो जितेन्द्रियः ।  
 राजा भवति भूतानां विश्वास्यो हिमवानिव ॥ २९  
 प्राज्ञो न्यायगुणोपेतः पररन्ध्रेषु तत्परः ।  
 सुदर्शः सर्ववर्णानां नयापनयवित्तथा ॥ ३०  
 क्षिप्रकारी जितक्रोधः सुप्रसादो महामनाः ।  
 अरोगप्रकृतिर्युक्तः क्रियावानविकल्थनः ॥ ३१  
 आरब्धान्येव कार्याणि न पर्यवसितानि च ।  
 यस्य राज्ञः प्रहृश्यन्ते स राजा राजसत्तमः ॥ ३२  
 पुत्रा इव पितुर्गोहे विषये यस्य मानवाः ।  
 निर्भया विचरिष्यन्ति स राजा राजसत्तमः ॥ ३३  
 अगूढविभवा यस्य पौरा राष्ट्रनिवासिनः ।  
 नयापनयवेत्तारः स राजा राजसत्तमः ॥ ३४  
 स्वकर्मनिरता यस्य जना विषयवासिनः ।  
 असंघातरता दान्ताः पाल्यमाना यथाविधि ॥ ३५  
 वश्या नेया विनीताश्च न च संघर्षशीलिनः ।

विषये दानरुचयो नरा यस्य स पार्थिवः ॥ ३६  
 न यस्य कूटकपटं न माया न च मत्सरः ।  
 विषये भूमिपालस्य तस्य धर्मः सनातनः ॥ ३७  
 यः सत्करोति ज्ञानानि नेयः पौरहिते रतः ।  
 सतां धर्मानुगत्यागी स राजा राज्यमर्हति ॥ ३८  
 यस्य चारश्च मन्त्रश्च नित्यं चैव कृताकृते ।  
 न ज्ञायते हि रिपुभिः स राजा राज्यमर्हति ॥ ३९  
 श्लोकश्चायं पुरा गीतो भार्गवेण महात्मना ।  
 आख्याते रामचरिते नृपतिं प्रति भारत ॥ ४०  
 राजानं प्रथमं विन्देत्ततो भार्या ततो धनम् ।  
 राजन्यसति लोकस्य कुतो भार्या कुतो धनम् ॥ ४१  
 तद्राजन्राजसिंहानां नान्यो धर्मः सनातनः ।  
 ऋते रक्षां सुविस्पष्टां रक्षा लोकस्य धारणम् ॥ ४२  
 प्राचेतसेन मनुना श्लोकौ चेमाबुदाहृतौ ।  
 राजधर्मेषु राजेन्द्र ताविहैकमनाः शृणु ॥ ४३  
 षडेतान्पुरुषो जह्याद्विज्ञां नावसिवार्णवे ।  
 अप्रवक्तारमाचार्यमनधीयानमृत्विजम् ॥ ४४  
 अरक्षितारं राजानं भार्या चाप्रियवादिनीम् ।  
 ग्रामकामं च गोपालं वनकामं च नापितम् ॥ ४५

इति श्रीमहाभारते शान्तिपर्वणि

सप्तपञ्चाशोऽध्यायः ॥ ५७ ॥

५८

भीष्म उवाच ।

एतत्ते राजधर्माणां नवनीतं युधिष्ठिर ।  
 बृहस्पतिर्हि भगवान्नान्यं धर्मं प्रशंसति ॥ १  
 विशालाक्षश्च भगवान्काव्यश्चैव महातपाः ।  
 सहस्राक्षो महेन्द्रश्च तथा प्राचेतसो मनुः ॥ २  
 भरद्वाजश्च भगवांस्तथा गौरशिरा मुनिः ।  
 राजशास्त्रप्रणेतारो ब्रह्मण्या ब्रह्मवादिनः ॥ ३  
 रक्षामेव प्रशंसन्ति धर्मं धर्मभृतां वर ।



राज्ञां राजीवताम्राक्ष साधनं चात्र वै शृणु ॥ ४  
 चारश्च प्रणिधिश्चैव काले दानममत्सरः ।  
 युक्त्यादानं न चादानमयोगेन युधिष्ठिर ॥ ५  
 सतां संग्रहणं शौर्यं दाक्ष्यं सत्यं प्रजाहितम् ।  
 अनाजवैराज्यैश्च शत्रुपक्षस्य भेदनम् ॥ ६  
 साधूनामपरित्यागः कुलीनानां च धारणम् ।  
 निचयश्च निचेयानां सेवा बुद्धिमतामपि ॥ ७  
 बलानां हर्षणं नित्यं प्रजानामन्ववेक्षणम् ।  
 कार्येष्वखेदः क्रोशस्य तथैव च विवर्धनम् ॥ ८  
 पुरगुप्तिरविश्वासः पौरसंघातभेदनम् ।  
 केतनानां च जीर्णानामवेक्षा चैव सीदताम् ॥ ९  
 द्विविधस्य च दण्डस्य प्रयोगः कालचोदितः ।  
 अरिमध्यस्थमित्राणां यथावच्चान्ववेक्षणम् ॥ १०  
 उपजापश्च भृत्यानामात्मनः परदर्शनात् ।  
 अविश्वासः स्वयं चैव परस्याश्वासनं तथा ॥ ११  
 नीतिधर्मानुसरणं नित्यमुत्थानमेव च ।  
 रिपूणासनवज्ञानं नित्यं चानार्थवर्जनम् ॥ १२  
 उत्थानं हि नरेन्द्राणां बृहस्पतिरभाषत ।  
 राजधर्मस्य यन्मूलं श्लोकांश्चात्र निबोध मे ॥ १३  
 उत्थानेनामृतं लब्धमुत्थानेनासुरा हताः ।  
 उत्थानेन महेन्द्रेण श्रेष्ठ्यं प्राप्तं दिवीह च ॥ १४  
 उत्थानधीरः पुरुषो वाग्धीरानधितिष्ठति ।  
 उत्थानधीरं वाग्धीरा रमयन्त उपासते ॥ १५  
 उत्थानहीनो राजा हि बुद्धिमानपि नित्यशः ।  
 धर्षणीयो रिपूणां स्याद्भुजंग इव निर्विषः ॥ १६  
 न च शत्रुरवज्ञेयो दुर्वलोऽपि बलीयसा ।  
 अल्पोऽपि हि दहत्यग्निर्विषमल्पं हिनस्ति च ॥ १७  
 एकाश्वेनापि संभूतः शत्रुर्दुर्गसमाश्रितः ।  
 तं तं तापयते देशमपि राज्ञः समृद्धिनः ॥ १८  
 राज्ञो रहस्यं यद्वाक्यं जयार्थं लोकसंग्रहः ।

हृदि यच्चास्य जिह्वं स्यात्कारणार्थं च यद्भवेत् ॥ १९  
 यच्चास्य कार्यं वृजिनमार्जवेनैव धार्यते ।  
 दम्भनार्थाय लोकस्य धर्मिष्ठामाचरेत्क्रियाम् ॥ २०  
 राज्यं हि सुमहत्तन्त्रं दुर्धार्यमकृतात्मभिः ।  
 न शक्यं मृदुना बोधुमाघातस्थानमुत्तमम् ॥ २१  
 राज्यं सर्वासिषं नित्यमार्जवेनेह धार्यते ।  
 तस्मान्मिश्रेण सततं वर्तितव्यं युधिष्ठिर ॥ २२  
 यद्यप्यस्य विपत्तिः स्याद्रक्षमाणस्य वै प्रजाः ।  
 सोऽप्यस्य विपुलो धर्म एवंवृत्ता हि भूमिपाः ॥ २३  
 एष ते राजधर्माणां लेशः समनुवर्णितः ।  
 भूयस्ते यत्र संदेहस्तद्ब्रूहि वदतां वर ॥ २४  
 वैशंपायन उवाच ।

ततो व्यासश्च भगवान्देवस्थानोऽश्मना सह ।  
 वासुदेवः कृपश्चैव सात्यकिः संजयस्तथा ॥ २५  
 साधु साध्विति संहृष्टाः पुष्यमाणैरिवाननैः ।  
 अस्तुवंस्ते नरव्याघ्रं भीष्मं धर्मभृतां वरम् ॥ २६  
 ततो दीनमना भीष्ममुवाच कुरुसत्तमः ।  
 नेत्राभ्यामश्रुपूर्णाभ्यां पादौ तस्य शनैः स्पृशन् ॥ २७  
 श्व इदानीं स्वसंदेहं प्रक्ष्यामि त्वा पितामह ।  
 उपैति सविताप्यस्तं रसमापीय पार्थिवम् ॥ २८  
 ततो द्विजातीनभिवाद्य केशवः  
 कृपश्च ते चैव युधिष्ठिरादयः ।  
 प्रदक्षिणीकृत्य महानदीसुतं  
 ततो रथानारुहुर्मुदा युताः ॥ २९  
 दृषद्वर्ती चाप्यवगाह्य सुव्रताः  
 कृतोदकार्याः कृतजप्यमङ्गलाः ।  
 उपास्य संध्यां विधिवत्परंतपा-  
 स्ततः पुरं ते विविशुर्गजाह्वयम् ॥ ३०  
 इति श्रीमहाभारते शान्तिपर्वणि  
 अष्टपञ्चाशोऽध्यायः ॥ ५८ ॥



५९

वैशंपायन उवाच ।

ततः कालं समुत्थाय कृतपौर्वाहिकक्रियाः ।  
ययुस्ते नगराकारै रथैः पाण्डवयादवाः ॥ १  
प्रपद्य च कुक्षेत्रं भीष्ममासाद्य चानघम् ।  
मुखां च रजनीं पृष्ठा गाङ्गेयं रथिनां वरम् ॥ २  
व्यासादीनभिवाद्यर्षीन्सर्वैस्तैश्चाभिनन्दिताः ।  
निपेदुरभितो भीष्मं परिवार्य समन्ततः ॥ ३  
ततो राजा महातेजा धर्मराजो युधिष्ठिरः ।  
अब्रवीत्प्राञ्जलिर्भीष्मं प्रतिपूज्याभिवाद्य च ॥ ४  
य एष राजा-राजेति शब्दश्चरति भारत ।  
कथमेव समुत्पन्नस्तस्मै ब्रूहि पितामह ॥ ५  
तुल्यपाणिशिरोऽग्नीवस्तुल्यबुद्धीन्द्रियात्मकः ।  
तुल्यदुःखसुखात्मा च तुल्यपृष्ठभुजोदरः ॥ ६  
तुल्यशुकास्थिमज्जश्च तुल्यमांसासृगेव च ।  
निःश्वासोच्छ्वासतुल्यश्च तुल्यप्राणशरीरवान् ॥ ७  
समानजन्ममरणः समः सर्वगुणैर्नृणाम् ।  
विशिष्टबुद्धीन्द्रियांश्च कथमेकोऽधितिष्ठति ॥ ८  
कथमेको महीं कृत्स्नां वीरशूरार्यसंकुलाम् ।  
रक्षत्यपि च लोकोऽस्य प्रसादमभिवाञ्छति ॥ ९  
एकस्य च प्रसादेन कृत्स्नो लोकः प्रसीदति ।  
व्याकुलेनाकुलः सर्वो भवतीति विनिश्चयः ॥ १०  
एतदिच्छाम्यहं सर्वं तत्त्वेन भरतर्षभ ।  
श्रोतुं तन्मे यथातत्त्वं प्रब्रूहि वदतां वर ॥ ११  
नैतत्कारणमल्पं हि भविष्यति विशां पते ।  
यदेकस्मिन्नागतसर्वं देववद्याति संनतिम् ॥ १२  
भीष्म उवाच ।  
नियतस्त्वं नरश्रेष्ठ शृणु सर्वमशेषतः ।  
यथा राज्यं समुत्पन्नमादौ कृतयुगेऽभवत् ॥ १३  
नैव राज्यं न राजासीन्न दण्डो न च दण्डिकः ।

धर्मेणैव प्रजाः सर्वा रक्षन्ति च परस्परम् ॥ १४  
पालयानास्तथान्योन्यं नरा धर्मेण भारत ।  
खेदं परममाजगमुस्ततस्तान्मोह आविशत् ॥ १५  
ते मोहवशमापन्ना मानवा मनुजर्षभ ।  
प्रतिपत्तिविमोहाच्च धर्मस्तेषामनीनशत् ॥ १६  
नष्टायां प्रतिपत्तौ तु मोहवश्या नरास्तदा ।  
लोभस्य वशमापन्नाः सर्वे भारतसत्तम ॥ १७  
अप्राप्तस्याभिमर्शं तु कुर्वन्तो मनुजास्ततः ।  
कामो नामापरस्तत्र समपद्यत वै प्रभो ॥ १८  
तांस्तु कामवशं प्राप्तान्रागो नाम समस्पृशत् ।  
रक्ताश्च नाभ्यजानन्त कार्याकार्यं युधिष्ठिर ॥ १९  
अगम्यागमनं चैव वाच्यावाक्यं तथैव च ।  
भक्ष्याभक्ष्यं च राजेन्द्र दोषादोषं च नात्यजन् ॥ २०  
विप्लुते नरलोकेऽस्मिस्ततो ब्रह्म ननाश ह ।  
नाशाच्च ब्रह्मणो राजन्धर्मो नाशमथागमत् ॥ २१  
नष्टे ब्रह्मणि धर्मे च देवास्त्रासमथागमन् ।  
ते त्रस्ता नरशार्दूल ब्रह्माणं शरणं ययुः ॥ २२  
प्रपद्य भगवन्तं ते देवा लोकपितामहम् ।  
उचुः प्राञ्जलयः सर्वे दुःखशोकभयार्दिताः ॥ २३  
भगवन्नरलोकस्थं नष्टं ब्रह्म सनातनम् ।  
लोभमोहादिभिर्भावैस्ततो नो भयमाविशत् ॥ २४  
ब्रह्माणश्च प्रणाशेन धर्मोऽप्यनशदीश्वर ।  
ततः स्म समतां याता मर्त्यैस्त्रिभुवनेश्वर ॥ २५  
अधो हि वर्षमस्माकं मर्यास्तूर्ध्वप्रवर्षिणः ।  
क्रियाव्युपरमात्तेषां ततोऽगच्छाम संशयम् ॥ २६  
अत्र निःश्रेयसं यन्नस्तद्व्यायस्व पितामह ।  
त्वत्प्रभावसमुत्थोऽसौ प्रभावो नो विनश्यति ॥ २७  
तानुवाच सुरान्सर्वान्स्वयंभूर्भगवांस्ततः ।  
श्रेयोऽहं चिन्तयिष्यामि व्येतु वो भीः सुरर्षभाः ॥ २८  
ततोऽध्यायसहस्राणां शतं चक्रे स्वबुद्धिजम् ।



यत्र धर्मस्तथैवार्थः कामश्चैवानुवर्णितः ॥ २९  
 त्रिवर्ग इति विख्यातो गण एष स्वयंभुवा ।  
 चतुर्थो मोक्ष इत्येव पृथगर्थः पृथग्गणः ॥ ३०  
 मोक्षस्यापि त्रिवर्गोऽन्यः प्रोक्तः सत्त्वं रजस्तमः ।  
 स्थानं वृद्धिः क्षयश्चैव त्रिवर्गश्चैव दण्डजः ॥ ३१  
 आत्मा देशश्च कालश्चाप्युपायाः कृत्यमेव च ।  
 सहायाः कारणं चैव पञ्चगो नीतिजः स्मृतः ॥ ३२  
 त्रयी चान्वीक्षिकी चैव वार्ता च भरतर्षभ ।  
 दण्डनीतिश्च विपुला विद्यास्तत्र निदर्शिताः ॥ ३३  
 अमात्यरक्षाप्रणिधी राजपुत्रस्य रक्षणम् ।  
 चारश्च विविधोपायः प्रणिधिश्च पृथग्विधः ॥ ३४  
 साम चोपप्रदानं च भेदो दण्डश्च पाण्डव ।  
 उपेक्षा पञ्चमी चात्र कात्स्न्येन समुदाहृता ॥ ३५  
 मन्त्रश्च वर्णितः कृत्स्नस्तथा भेदार्थ एव च ।  
 विभ्रंशश्चैव मन्त्रस्य सिद्धसिद्धयोश्च यत्फलम् ॥ ३६  
 संधिश्च विविधाभिख्यो हीनो मध्यस्तथोत्तमः ।  
 भयस्तत्कारवित्ताख्यः कात्स्न्येन परिवर्णितः ॥ ३७  
 यात्राकालाश्च चत्वारस्त्रिवर्गस्य च विस्तरः ।  
 विजयो धर्मयुक्तश्च तथार्थविजयश्च ह ॥ ३८  
 आसुरश्चैव विजयस्तथा कात्स्न्येन वर्णितः ।  
 लक्षणं पञ्चवर्गस्य त्रिविधं चात्र वर्णितम् ॥ ३९  
 प्रकाशश्चाप्रकाशश्च दण्डोऽथ परिशब्दितः ।  
 प्रकाशोऽष्टविधस्तत्र गृह्यस्तु बहुविस्तरः ॥ ४०  
 रथा नागा ह्याश्चैव पादाताश्चैव पाण्डव ।  
 विष्टिर्नावश्चराश्चैव देशिकाः पथि चाष्टकम् ॥ ४१  
 अङ्गान्येतानि कौरव्य प्रकाशानि बलस्य तु ।  
 जङ्गमाजङ्गमाश्चोक्ताश्चूर्णयोगा विषादयः ॥ ४२  
 स्पर्शे चाभ्यवहार्ये चाप्युपांशुर्विविधः स्मृतः ।  
 अरिर्मित्रमुदासीन इत्येतेऽप्यनुवर्णिताः ॥ ४३  
 कृत्स्ना मार्गगुणाश्चैव तथा भूमिगुणाश्च ह ।

आत्मरक्षणमाश्वासः स्पशानां चान्ववेक्षणम् ॥ ४४  
 कल्पना विविधाश्चापि नृनागरुथवाजिनाम् ।  
 व्यूहाश्च विविधाभिख्या विचित्रं युद्धकौशलम् ॥  
 उत्पाताश्च निपाताश्च सुयुद्धं सुपलायनम् ।  
 शस्त्राणां पायनज्ञानं तथैव भरतर्षभ ॥ ४६  
 बलव्यसनमुक्तं च तथैव बलहर्षणम् ।  
 पीडनास्कन्दकालश्च भयकालश्च पाण्डव ॥ ४७  
 तथा स्वातविधानं च योगसंचार एव च ।  
 चौराटव्यवलैश्चोग्रैः परराष्ट्रस्य पीडनम् ॥ ४८  
 अग्निदैर्गदैश्चैव प्रतिरूपकचारकैः ।  
 श्रेणिमुख्योपजापेन वीरुधश्छेदनेन च ॥ ४९  
 दूषणेन च नागानामाशङ्काजननेन च ।  
 आरोधनेन भक्तस्य पथश्चोपार्जनेन च ॥ ५०  
 सप्ताङ्गस्य च राज्यस्य ह्रासवृद्धिसमञ्जसम् ।  
 दूतसामर्थ्ययोगश्च राष्ट्रस्य च विवर्धनम् ॥ ५१  
 अरिमध्यस्थमित्राणां सम्यक्चोक्तं प्रपञ्चनम् ।  
 अवमर्दः प्रतीघातस्तथैव च बलीयसाम् ॥ ५२  
 व्यवहारः सुसूक्ष्मश्च तथा कण्टकशोधनम् ।  
 शमो व्यायामयोगश्च योगो द्रव्यस्य संचयः ॥ ५३  
 अभृतानां च भरणं भृतानां चान्ववेक्षणम् ।  
 अर्थकाले प्रदानं च व्यसनेष्वप्रसङ्गिता ॥ ५४  
 तथा राजगुणाश्चैव सेनापतिगुणाश्च ये ।  
 कारणस्य च कर्तुश्च गुणदोषास्तथैव च ॥ ५५  
 दुष्टेङ्गितं च विविधं वृत्तिश्चैवानुजीविनाम् ।  
 शङ्कितत्वं च सर्वस्य प्रमादस्य च वर्जनम् ॥ ५६  
 अलब्धलिप्सा लब्धस्य तथैव च विवर्धनम् ।  
 प्रदानं च विवृद्धस्य पात्रेभ्यो विधिवत्तथा ॥ ५७  
 विसर्गोऽर्थस्य धर्मार्थमर्थार्थं कामहेतुना ।  
 चतुर्थो व्यसनाघाते तथैवानुवर्णितः ॥ ५८  
 क्रोधजानि तथोग्राणि कामजानि तथैव च ।



दशोक्तानि कुरुश्रेष्ठ व्यसनान्यत्र चैव ह ॥ ५९  
 मृगयाक्षास्तथा पानं स्त्रियश्च भरतर्षभ ।  
 कामजान्याहुराचार्याः प्रोक्तानीह स्वयंभुवा ॥ ६०  
 वाक्पाशुष्यं तथोग्रत्वं दण्डपाशुष्यमेव च ।  
 आत्मनो निग्रहस्त्यागोऽथार्थदूषणमेव च ॥ ६१  
 यन्त्राणि विविधान्येव क्रियास्तेषां च वर्णिताः ।  
 अवमर्दः प्रतीघातः केतनानां च भञ्जनम् ॥ ६२  
 चैत्यद्रुमाणामामर्दो रोधः कर्मन्तिनाशनम् ।  
 अपस्करोऽथ गमनं तथोपास्या च वर्णिता ॥ ६३  
 पणवानकशङ्खानां भेरीणां च युधां वर ।  
 उपार्जनं च द्रव्याणां परमर्म च तानि षट् ॥ ६४  
 लब्धस्य च प्रशमनं सतां चैव हि पूजनम् ।  
 विद्वद्भिरेकीभावश्च प्रातर्होमविधिज्ञता ॥ ६५  
 मङ्गलालम्भनं चैव शरीरस्य प्रतिक्रिया ।  
 आहारयोजनं चैव नित्यमास्तिक्यमेव च ॥ ६६  
 एकेन च यथोत्थेयं सत्यत्वं मधुरा गिरः ।  
 उत्सवानां समाजानां क्रियाः केतनजास्तथा ॥ ६७  
 प्रत्यक्षा च परोक्षा च सर्वाधिकरणेषु च ।  
 वृत्तिर्भरतशार्दूल नित्यं चैवान्वेक्षणम् ॥ ६८  
 अदण्ड्यत्वं च विप्राणां युक्त्या दण्डनिपातनम् ।  
 अनुजीविस्वजातिभ्यो गुणेषु परिरक्षणम् ॥ ६९  
 रक्षणं चैव पौराणां स्वराष्ट्रस्य विवर्धनम् ।  
 मण्डलस्था च या चिन्ता राजन्द्वादशराजिका ॥ ७०  
 द्वासप्ततिमतिश्चैव प्रोक्ता या च स्वयंभुवा ।  
 देशजातिकुलानां च धर्माः समनुवर्णिताः ॥ ७१  
 धर्मश्चार्थश्च कामश्च मोक्षश्चात्रानुवर्णितः ।  
 उपायश्चार्थलिप्सा च विविधा भूरिदक्षिणाः ॥ ७२  
 मूलकर्मक्रिया चात्र माया योगश्च वर्णितः ।  
 दूषणं स्रोतसामत्र वर्णितं च स्थिराम्भसाम् ॥ ७३  
 यैर्यैरुपायैर्लोकश्च न चलेदार्यवर्त्मनः ।

तत्सर्वं राजशार्दूल नीतिशास्त्रेऽनुवर्णितम् ॥ ७४  
 एतत्कृत्वा शुभं शास्त्रं ततः स भगवान्प्रभुः ।  
 देवानुवाच संहृष्टः सर्वाङ्गशक्रपुरोगमान् ॥ ७५  
 उपकाराय लोकस्य त्रिवर्गस्थापनाय च ।  
 नवनीतं सरस्वत्या बुद्धिरेषा प्रभाविता ॥ ७६  
 दण्डेन सहिता ह्येषा लोकरक्षणकारिका ।  
 निग्रहानुग्रहरता लोकाननु चरिष्यति ॥ ७७  
 दण्डेन नीयते चेयं दण्डं नयति चाप्युत ।  
 दण्डनीतिरिति प्रोक्ता त्रील्लोकाननुवर्तते ॥ ७८  
 षाड्गुण्यगुणसारैषा स्थात्यत्यग्रे महात्मसु ।  
 महत्त्वात्तस्य दण्डस्य नीतिर्विस्पष्टलक्षणा ॥ ७९  
 नयचारश्च विपुलो येन सर्वमिदं ततम् ।  
 आगमश्च पुराणानां महर्षीणां च संभवः ॥ ८०  
 तीर्थवंशश्च वंशश्च नक्षत्राणां युधिष्ठिर ।  
 सकलं चातुराश्रम्यं चातुर्होत्रं तथैव च ॥ ८१  
 चातुर्वर्ण्यं तथैवात्र चातुर्वेद्यं च वर्णितम् ।  
 इतिहासोपवेदाश्च न्यायः कृत्स्नश्च वर्णितः ॥ ८२  
 तपो ज्ञानमहिंसा च सत्यासत्ये नयः परः ।  
 वृद्धोपसेवा दानं च शौचमुत्थानमेव च ॥ ८३  
 सर्वभूतानुकम्पा च सर्वमत्रोपवर्णितम् ।  
 भुवि वाचोगतं यच्च तच्च सर्वं समर्पितम् ॥ ८४  
 तस्मिन्पैतामहे शास्त्रे पाण्डवैतदसंशयम् ।  
 धर्मार्थकाममोक्षाश्च सकला ह्यत्र शब्दिताः ॥ ८५  
 ततस्तां भगवानीति पूर्वं जग्राह शंकरः ।  
 बहुरूपो विशालाक्षः शिवः स्थाणुरुमापतिः ॥ ८६  
 युगानामायुषो ह्यासं विज्ञाय भगवाञ्जिहवः ।  
 संचिक्षेप ततः शास्त्रं महार्थं ब्रह्मणा कृतम् ॥ ८७  
 वैशालाक्षमिति प्रोक्तं तदिन्द्रः प्रत्यपद्यत ।  
 दशाध्यायसहस्राणि सुब्रह्मण्यो महातपाः ॥ ८८  
 भगवानपि तच्छास्त्रं संचिक्षेप पुरंदरः ।



सहस्रैः पञ्चभिस्तात यदुक्तं बाहुदन्तकम् ॥ ८९  
 अध्यायानां सहस्रैस्तु त्रिभिरेव बृहस्पतिः ।  
 संचिक्षेपेश्वरो बुद्ध्या बार्हस्पत्यं तदुच्यते ॥ ९०  
 अध्यायानां सहस्रेण काव्यः संक्षेपमब्रवीत् ।  
 तच्छास्त्रममितप्रज्ञो योगाचार्यो महातपाः ॥ ९१  
 एवं लोकानुरोधेन शास्त्रमेतन्महर्षिभिः ।  
 संक्षिप्तमायुर्विज्ञाय मर्त्यानां ह्यासि पाण्डव ॥ ९२  
 अथ देवाः समागम्य विष्णुमूचुः प्रजापतिम् ।  
 एको योऽर्हति मर्तेभ्यः श्रेष्ठ्यं तं वै समादिश ॥  
 तथा संचिन्त्य भगवान्देवो नारायणः प्रभुः ।  
 तैजसं वै विरजसं सोऽसृजन्मानसं सुतम् ॥ ९४  
 विरजास्तु महाभाग विभुत्वं भुवि नैच्छत ।  
 न्यासायैवाभवद्बुद्धिः प्रणीता तस्य पाण्डव ॥ ९५  
 कीर्तिमांस्तस्य पुत्रोऽभूत्सोऽपि पञ्चातिगोऽभवत् ।  
 कर्दमस्तस्य च सुतः सोऽप्यतप्यन्महत्तपः ॥ ९६  
 प्रजापतेः कर्दमस्य अनङ्गो नाम वै सुतः ।  
 प्रजानां रक्षिता साधुर्दण्डनीतिविशारदः ॥ ९७  
 अनङ्गपुत्रोऽतिबलो नीतिमानधिगम्य वै ।  
 अभिपेदे महीराज्यमथेन्द्रियवशोऽभवत् ॥ ९८  
 मृत्योस्तु दुहिता राजन्सुनीथा नाम मानसी ।  
 प्रख्याता त्रिषु लोकेषु या सा वेनमजीजनत् ॥ ९९  
 तं प्रजासु विधर्माणं रागद्वेषशानुगम् ।  
 मन्त्रपूतैः कुशैर्जन्तुर्गृह्यो ब्रह्मवादिनः ॥ १००  
 ममन्थुर्दक्षिणं चोरुमृषयस्तस्य मन्त्रतः ।  
 ततोऽस्य विकृतो जज्ञे ह्रस्वाङ्गः पुरुषो भुवि ॥ १०१  
 दग्धस्याणुप्रतीकाशो रक्ताक्षः कृष्णमूर्धजः ।  
 निषीदेत्येवमूचुस्तमृषयो ब्रह्मवादिनः ॥ १०२  
 तस्मान्निषादाः संभूताः क्रूराः शैलवनाश्रयाः ।  
 ये चान्ये विन्ध्यनिलया म्लेच्छाः शतसहस्रशः ॥  
 भूयोऽस्य दक्षिणं पाणिं ममन्थुस्ते महर्षयः ।

ततः पुरुष उत्पन्नो रूपेणेन्द्र इवापरः ॥ १०४  
 कवची बद्धनिर्लिशः सशरः सशरासनः ।  
 वेदवेदाङ्गविधैव धनुर्वेदे च पारगः ॥ १०५  
 तं दण्डनीतिः सकला श्रिता राजन्नरोत्तमम् ।  
 ततः स प्राञ्जलिर्वैन्यो महर्षीस्तानुवाच ह ॥ १०६  
 सुसूक्ष्मा मे समुत्पन्ना बुद्धिर्धर्मार्थदर्शिनी ।  
 अनया किं मया कार्यं तन्मे तत्त्वेन शंसत ॥ १०७  
 यन्मां भवन्तो वक्ष्यन्ति कार्यमर्थसमन्वितम् ।  
 तदहं वै करिष्यामि नात्र कार्या विचारणा ॥ १०८  
 तमूचुरथ देवास्ते ते चैव परमर्षयः ।  
 नियतो यत्र धर्मो वै तमशङ्कः समाचर ॥ १०९  
 प्रियाप्रिये परित्यज्य समः सर्वेषु जन्तुषु ।  
 कामक्रोधौ च लोभं च मानं चोत्सृज्य दूरतः ॥ ११०  
 यश्च धर्मात्प्रविचलेह्योके कश्चन मानवः ।  
 निग्राह्यस्ते स बाहुभ्यां शश्वद्धर्ममवेक्षतः ॥ १११  
 प्रतिज्ञां चाधिरोहस्व मनसा कर्मणा गिरा ।  
 पालयिष्याम्यहं भौमं ब्रह्म इत्येव चासकृत् ॥ ११२  
 यश्चात्र धर्मेनीत्युक्तो दण्डनीतिव्यपाश्रयः ।  
 तमशङ्कः करिष्यामि स्ववशो न कदाचन ॥ ११३  
 अदण्ड्या मे द्विजाश्चेति प्रतिजानीष्व चाभिभो ।  
 लोकं च संकरात्कृत्स्नात्प्रातास्मीति परंतप ॥ ११४  
 वैन्यस्ततस्तानुवाच देवानृषिपुरोगमान् ।  
 ब्राह्मणा मे सहायाश्चेदेवमस्तु सुरर्षभाः ॥ ११५  
 एवमस्त्विति वैन्यस्तु तैरुक्तो ब्रह्मवादिभिः ।  
 पुरोधाश्चाभवत्तस्य शुक्रो ब्रह्ममयो निधिः ॥ ११६  
 मन्त्रिणो वालखिल्यास्तु सारस्वत्यो गणो ह्यभूत् ।  
 महर्षिर्भगवान्गार्गस्तस्य सांवत्सरोऽभवत् ॥ ११७  
 आत्मनाष्टम इत्येव श्रुतिरेषा परा नृषु ।  
 उत्पन्नौ वन्दिनौ चास्य तत्पूर्वौ सूतमागधौ ॥ ११८  
 समतां वसुधायाश्च स सम्यगुपपादयत् ।



वैषम्यं हि परं भूमेरासीदिति ह नः श्रुतम् ॥ ११९  
 स विष्णुना च देवेन शक्रेण विबुधैः सह ।  
 ऋषिभिश्च प्रजापाल्यै ब्रह्मणा चाभिषेचितः ॥ १२०  
 तं साक्षात्पृथिवी भेजे रत्नान्यादाय पाण्डव ।  
 सागरः सरितां भर्ता हिमवांश्चाचलोत्तमः ॥ १२१  
 शक्रश्च धनमक्षय्यं प्रादात्तस्य युधिष्ठिर ।  
 रुक्मं चापि महामेरुः स्वयं कनकपर्वतः ॥ १२२  
 यक्षराक्षसभर्ता च भगवान्नरवाहनः ।  
 धर्मं चार्थं च कामे च समर्थं प्रददौ धनम् ॥ १२३  
 ह्या रथाश्च नागाश्च कोटिशः पुरुषास्तथा ।  
 प्रादुर्बभूवुर्वैन्यस्य चिन्तनादेव पाण्डव ।  
 न जरा न च दुर्मिक्षं नाधयो व्याधयस्तथा ॥ १२४  
 सरीसृपेभ्यः स्तेनेभ्यो न चान्योन्यात्कदाचन ।  
 भयमुत्पद्यते तत्र तस्य राज्ञोऽभिरक्षणात् ॥ १२५  
 तेनेयं पृथिवी दुग्धा सस्यानि दश सप्त च ।  
 यक्षराक्षसनागैश्चापीप्सितं यस्य यस्य यत् ॥ १२६  
 तेन धर्मोत्तरश्चायं कृतो लोको महात्मना ।  
 रञ्जिताश्च प्रजाः सर्वास्तेन राजेति शब्दयते ॥ १२७  
 ब्राह्मणानां क्षतत्राणात्ततः क्षत्रिय उच्यते ।  
 प्रथिता धनतश्चैयं पृथिवी साधुभिः स्मृता ॥ १२८  
 स्थापनं चाकरोद्विष्णुः स्वयमेव सतातनः ।  
 नातिवर्तिष्यते कश्चिद्वाजंस्त्वामिति पार्थिव ॥ १२९  
 तपसा भगवान्विष्णुराविवेश च भूमिपम् ।  
 देववन्नरदेवानां नमते यज्जगन्नृप ॥ १३०  
 दण्डनीत्या च सततं रक्षितं तं नरेश्वर ।  
 नाधर्षयत्ततः कश्चिच्चारनित्याच्च दर्शनात् ॥ १३१  
 आत्मना करणैश्चैव समस्येह महीक्षितः ।  
 को हेतुर्यद्वशे तिष्ठेल्लोको देवाहते गुणान् ॥ १३२  
 विष्णोर्ललाटात्कमलं सौवर्णमभवत्तदा ।  
 श्रीः संभूता यतो देवी पत्नी धर्मस्य धीमतः ॥ १३३

श्रियः सकाशादर्थश्च जातो धर्मेण पाण्डव ।  
 अथ धर्मस्तथैवार्थः श्रीश्च राज्ये प्रतिष्ठिता ॥ १३४  
 सुकृतस्य क्षयाच्चैव स्वर्लोकादेत्य मेदिनीम् ।  
 पार्थिवो जायते तात दण्डनीतिवशानुगः ॥ १३५  
 महत्त्वेन च संयुक्तो वैष्णवेन नरो भुवि ।  
 बुद्ध्या भवति संयुक्तो माहात्म्यं चाधिगच्छति ॥  
 स्थापनामथ देवानां न कश्चिदतिवर्तते ।  
 तिष्ठत्येकस्य च वशे तं चेदनुविधीयते ॥ १३७  
 शुभं हि कर्म राजेन्द्र शुभत्वायोपकल्पते ।  
 तुल्यस्यैकस्य यस्यायं लोको वचसि तिष्ठति ॥ १३८  
 यो ह्यस्य मुखमद्राक्षीत्सोम्य सोऽस्य वशानुगः ।  
 सुभगं चार्थवन्तं च रूपवन्तं च पश्यति ॥ १३९  
 ततो जगति राजेन्द्र सततं शब्दितं बुधैः ।  
 देवाश्च नरदेवाश्च तुल्या इति विशां पते ॥ १४०  
 एतत्ते सर्वमाख्यातं महत्त्वं प्रति राजसु ।  
 कात्स्न्येन भरतश्रेष्ठ किमन्यदिह वर्तताम् ॥ १४१

इति श्रीमहाभारते शान्तिपर्वणि

एकोनषष्टितमोऽध्यायः ॥ ५९ ॥

६०

वैशंपायन उवाच ।

ततः पुनः स गाङ्गेयमभिवाद्य पितामहम् ।  
 प्राञ्जलिर्नियतो भूत्वा पर्यपृच्छदुधिष्ठिरः ॥ १  
 के धर्माः सर्ववर्णानां चातुर्वर्ण्यस्य के पृथक् ।  
 चतुर्णामाश्रमाणां च राजधर्माश्च के मताः ॥ २  
 केन खिद्वर्धते राष्ट्रं राजा केन विवर्धते ।  
 केन पौराश्च भृत्याश्च वर्धन्ते भरतर्षभ ॥ ३  
 कोशं दण्डं च दुर्गं च सहायान्मन्त्रिणस्तथा ।  
 ऋत्विक्पुरोहिताचार्यान्कीदृशान्वर्जयेन्नृपः ॥ ४  
 केषु विश्वसितव्यं स्याद्राज्ञां कस्यांचिदापदि ।  
 कुतो वात्मा दृढो रक्ष्यस्तन्मे ब्रूहि पितामह ॥ ५



भीष्म उवाच ।

नमो धर्माय महते नमः कृष्णाय वेधसे ।  
 ब्राह्मणेभ्यो नमस्कृत्वा धर्मान्वक्ष्यामि शाश्वतान् ॥ ६  
 अक्रोधः सत्यवचनं संविभागः क्षमा तथा ।  
 प्रजनः स्वेषु दारेषु शौचमद्रोह एव च ॥ ७  
 आर्जवं भृत्यभरणं नवैते सार्ववर्णिकाः ।  
 ब्राह्मणस्य तु यो धर्मस्तं ते वक्ष्यामि केवलम् ॥ ८  
 दममेव महाराज धर्ममाहुः पुरातनम् ।  
 स्वाध्यायोऽध्यापनं चैव तत्र कर्म समाप्यते ॥ ९  
 तं चेद्विस्तमुपागच्छेद्वर्तमानं स्वकर्मणि ।  
 अकुर्वाणं विकर्माणि शान्तं प्रज्ञानतर्पितम् ॥ १०  
 कुर्वीतापत्यसंतानमथो दद्याद्यजेत च ।  
 संविभज्य हि भोक्तव्यं धनं सद्भिरितीष्यते ॥ ११  
 परिनिष्ठितकार्यस्तु स्वाध्यायेनैव ब्राह्मणः ।  
 कुर्यादन्यन्न वा कुर्यान्मैत्रो ब्राह्मण उच्यते ॥ १२  
 क्षत्रियस्यापि यो धर्मस्तं ते वक्ष्यामि भारत ।  
 दद्याद्राजा न याचेत यजेत न तु याजयेत् ॥ १३  
 नाध्यापयेदधीयीत प्रजाश्च परिपालयेत् ।  
 नित्योद्युक्तो दस्युवधे रणे कुर्यात्पराक्रमम् ॥ १४  
 ये च क्रतुभिरीजानाः श्रुतवन्तश्च भूमिपाः ।  
 य एवाहवजेतारस्त एषां लोकजित्तमाः ॥ १५  
 अविक्षतेन देहेन समराद्यो निवर्तते ।  
 क्षत्रियो नास्य तत्कर्म प्रशंसन्ति पुराविदः ॥ १६  
 वधं हि क्षत्रबन्धूनां धर्ममाहुः प्रधानतः ।  
 नास्य कृत्यतमं किञ्चिदन्यदस्युनिवर्हणात् ॥ १७  
 दानमध्ययनं यज्ञो योगः क्षेमो विधीयते ।  
 तस्माद्राज्ञा विशेषेण योद्धव्यं धर्ममीप्सता ॥ १८  
 स्वेषु धर्मेष्ववस्थाप्य प्रजाः सर्वा महीपतिः ।  
 धर्मेण सर्वकृत्यानि समनिष्ठानि कारयेत् ॥ १९  
 परिनिष्ठितकार्यः स्यान्नृपतिः परिपालनात् ।

कुर्यादन्यन्न वा कुर्यादैन्यो राजन्य उच्यते ॥ २०  
 वैश्यस्यापीह यो धर्मस्तं ते वक्ष्यामि भारत ।  
 दानमध्ययनं यज्ञः शौचेन धनसंचयः ॥ २१  
 प्रिवृत्पालयेद्वैश्यो युक्तः सर्वपशूनिह । प  
 विकर्म तद्भवेदन्यत्कर्म यद्यत्समाचरेत् ।  
 रक्षया स हि तेषां वै महत्सुखमवाप्नुयात् ॥ २२  
 प्रजापतिर्हि वैश्याय सद्वा परिददे पशून् ।  
 ब्राह्मणाय च राज्ञे च सर्वाः परिददे प्रजाः ॥ २३  
 तस्य वृत्तिं प्रवक्ष्यामि यच्च तस्योपजीवनम् ।  
 षण्णामेकां पिवेद्वैशुं शताच्च मिथुनं हरेत् ॥ २४  
 लये च सप्तमो भागस्तथा शृङ्गे कला खुरे ।  
 सस्यस्य सर्ववीजानामेषा सांवत्सरी भृतिः ॥ २५  
 न च वैश्यस्य कामः स्यान्न रक्षेयं पशूनिति ।  
 वैश्ये चेच्छति नान्येन रक्षितव्याः कथंचन ॥ २६  
 शूद्रस्यापि हि यो धर्मस्तं ते वक्ष्यामि भारत ।  
 प्रजापतिर्हि वर्णानां दासं शूद्रमकल्पयन् ॥ २७  
 तस्माच्छूद्रस्य वर्णानां परिचर्या विधीयते ।  
 तेषां शुश्रूषणाच्चैव महत्सुखमवाप्नुयात् ॥ २८  
 शूद्र एतान्परिचरेन्नीन्वर्णानिनसूयकः ।  
 संचर्यांश्च न कुर्वीत जातु शूद्रः कथंचन ॥ २९  
 पापीयान्हि धनं लब्ध्वा वशे कुर्याद्गरीयसः ।  
 राज्ञा वा समनुज्ञातः कामं कुर्वीत धार्मिकः ॥ ३०  
 तस्य वृत्तिं प्रवक्ष्यामि यच्च तस्योपजीवनम् ।  
 अवश्यभरणीयो हि वर्णानां शूद्र उच्यते ॥ ३१  
 छत्रं वेष्टनमौशीरमुपानद्वयजनानि च ।  
 यातयामानि देयानि शूद्राय परिचारिणे ॥ ३२  
 अधार्याणि विशीर्णानि वसनानि द्विजातिभिः ।  
 शूद्रायैव विधेयानि तस्य धर्मधनं हि तत् ॥ ३३  
 यश्च कश्चिद्विजातीनां शूद्रः शुश्रूषुराव्रजेत् ।  
 कल्प्यां तस्य तु तेनाहुर्वृत्तिं धर्मविदो जनाः ।



देयः पिण्डोऽनपेताय भर्तव्यौ वृद्धदुर्वलौ ॥ ३४  
 शूद्रेण च न हातव्यो भर्ता कस्यांचिदापदि ।  
 अतिरेकेण भर्तव्यो भर्ता द्रव्यपरिक्षये ।  
 न हि स्वमस्ति शूद्रस्य भर्तृहार्यधनो ह्यसौ ॥ ३५  
 उक्तस्त्रयाणां वर्णानां यज्ञस्त्रयैव भारत ।  
 स्वाहाकारनमस्कारौ मन्त्रः शूद्रे विधीयते ॥ ३६  
 ताभ्यां शूद्रः पाकयज्ञैर्यजेत व्रतवान्स्वयम् ।  
 पूर्णपात्रमयीमाहुः पाकयज्ञस्य दक्षिणाम् ॥ ३७  
 शूद्रः पैजवनो नाम सहस्राणां शतं ददौ ।  
 ऐन्द्राग्नेन विधानेन दक्षिणामिति नः श्रुतम् ॥ ३८  
 अतो हि सर्ववर्णानां श्रद्धायज्ञो विधीयते ।  
 दैवतं हि महच्छ्रद्धा पवित्रं यजतां च यत् ॥ ३९  
 दैवतं परमं विप्राः स्वेन स्वेन परस्परम् ।  
 अयजन्निह सत्रैस्ते तैस्तैः कामैः सनातनैः ॥ ४०  
 संसृष्टा ब्राह्मणैरेव त्रिषु वर्णेषु सृष्टयः ।  
 देवानामपि ये देवा यद्रूयुस्ते परं हि तत् ।  
 तस्माद्वर्णैः सर्वयज्ञाः संसृज्यन्ते न काम्यया ॥ ४१  
 ऋग्यजुःसामवित्पूज्यो नित्यं स्यादेववद्विजः ।  
 अनृग्यजुरसामा तु प्राजापत्य उपद्रवः ॥ ४२  
 यज्ञो मनीषया तात सर्ववर्णेषु भारत ।  
 नास्य यज्ञहतो देवा ईहन्ते नेतरे जनाः ।  
 तस्मात्सर्वेषु वर्णेषु श्रद्धायज्ञो विधीयते ॥ ४३  
 स्वं दैवतं ब्राह्मणाः स्वेन नित्यं  
 परान्वर्णानयजन्नेवमासीत् ।  
 आरोचिता नः सुमहान्स धर्मः  
 सृष्टो ब्राह्मणा त्रिषु वर्णेषु दृष्टः ॥ ४४  
 तस्माद्वर्णा ऋजवो जातिधर्माः  
 संसृज्यन्ते तस्य विपाक एषः ।  
 एकं साम यजुरेकमृगेका  
 विप्रश्चैकोऽनिश्चयस्तेषु दृष्टः ॥ ४५

अत्र गाथा यज्ञगीताः कीर्तयन्ति पुराविदः ।  
 वैखानसानां राजेन्द्र मुनीनां यष्टुमिच्छताम् ॥ ४६  
 उदितेऽनुदिते वापि श्रद्धधानो जितेन्द्रियः ।  
 वह्निं जुहोति धर्मेण श्रद्धा वै कारणं महत् ॥ ४७  
 यत्स्कन्नमस्य तत्पूर्वं यदस्कन्नं तदुत्तरम् ।  
 बहूनि यज्ञरूपाणि नानाकर्मफलानि च ॥ ४८  
 तानि यः संविजानाति ज्ञाननिश्चयनिश्चितः ।  
 द्विजातिः श्रद्धयोपेतः स यष्टुं पुरुषोऽर्हति ॥ ४९  
 स्तेनो वा यदि वा पापो यदि वा पापकृत्तमः ।  
 यष्टुमिच्छति यज्ञं यः साधुमेव वदन्ति तम् ॥ ५०  
 ऋषयस्तं प्रशंसन्ति साधु चैतदसंशयम् ।  
 सर्वथा सर्ववर्णैर्हि यष्टव्यमिति निश्चयः ।  
 न हि यज्ञसमं किंचिन्निषु लोकेषु विद्यते ॥ ५१  
 तस्माद्यष्टव्यमित्याहुः पुरुषेणानसूयता ।  
 श्रद्धापवित्रमाश्रित्य यथाशक्ति प्रयच्छता ॥ ५२

इति श्रीमहाभारते शान्तिपर्वणि

षष्ठितमोऽध्यायः ॥ ६० ॥

६१

भीष्म उवाच ।

आश्रमाणां महाबाहो शृणु सत्यपराक्रम ।  
 चतुर्णामिह वर्णानां कर्माणि च युधिष्ठिर ॥ १  
 वानप्रस्थं भैक्षचर्यां गार्हस्थ्यं च महाश्रमम् ।  
 ब्रह्मचर्याश्रमं प्राहुश्चतुर्थं ब्राह्मणैर्वृतम् ॥ २  
 जटाकरणसंस्कारं द्विजातित्वमवाप्य च ।  
 आधानादीनि कर्माणि प्राप्य वेदमधीत्य च ॥ ३  
 सदारो वाप्यदारो वा आत्मवान्संयतेन्द्रियः ।  
 वानप्रस्थाश्रमं गच्छेत्कृतकृत्यो गृहाश्रमात् ॥ ४  
 तत्रारण्यकशास्त्रानि समधीत्य स धर्मवित् ।  
 ऊर्ध्वरेताः प्रजायित्वा गच्छत्यक्षरसात्मताम् ॥ ५  
 एतान्येव निमित्तानि मुनीनामूर्ध्वरेतसाम् ।



कर्तव्यानीह विप्रेण राजन्नादौ विपश्चिता ॥ ६  
 चरितब्रह्मचर्यस्य ब्राह्मणस्य विशां पते ।  
 भैक्षचर्यास्वधीकारः प्रशस्त इह मोक्षिणः ॥ ७  
 यत्रास्तमितशायी स्यान्निरग्रिरनिकेतनः ।  
 यथोपलब्धजीवी स्यान्मुनिर्दान्तो जितेन्द्रियः ॥ ८  
 निराशीः स्यात्सर्वसमो निर्भोगो निर्विकारवान् ।  
 विप्रः क्षेमाश्रमं प्राप्तो गच्छत्यक्षरसात्मताम् ॥ ९

अधीत्य वेदान्कृतसर्वकृत्यः

संतानमुत्पाद्य सुखानि भुक्त्वा ।

समाहितः प्रचरेद्दुश्चरं तं

गार्हस्थ्यधर्मं मुनिधर्मदृष्टम् ॥ १०

स्वदारतुष्ट ऋतुकालगामी

नियोगसेवी नशठो नजिह्वः ।

मिताशनो देवपरः कृतज्ञः

सत्यो मृदुश्चानृशंसः क्षमावान् ॥ ११

दान्तो विधेयो हव्यकव्येऽप्रमत्तो

अन्नस्य दाता सततं द्विजेभ्यः ।

अमत्सरी सर्वलिङ्गिप्रदाता

वैताननित्यश्च गृहाश्रमी स्यात् ॥ १२

अथात्र नारायणगीतमाहु-

र्महर्ष्यस्तात महानुभावाः ।

महार्थमत्यर्थतपःप्रयुक्तं

तदुच्यमानं हि मया निबोध ॥ १३

सत्यार्जवं चातिथिपूजनं च

धर्मस्तथार्थश्च रतिश्च दारे ।

निषेवितव्यानि सुखानि लोके

ह्यस्मिन्परे चैव मतं ममैतत् ॥ १४

भरणं पुत्रदाराणां वेदानां पारणं तथा ।

सतां तमाश्रमं श्रेष्ठं वदन्ति परमर्षयः ॥ १५

एवं हि यो ब्राह्मणो यज्ञशीलो

गार्हस्थ्यमध्यावसते यथावत् ।

गृहस्थवृत्तिं प्रविशोध्य सम्य-

क्स्वर्गे विशुद्धं फलमाप्नुते सः ॥ १६

तस्य देहपरित्यागादिष्टाः कामाक्षया मताः ।

आनन्त्यायोपतिष्ठन्ति सर्वतोक्षिशिरोमुखाः ॥ १७

खादन्नेको जपन्नेकः सर्पन्नेको युधिष्ठिर ।

एकस्मिन्नेव आचार्ये शुश्रूषूर्मलपङ्कवान् ॥ १८

ब्रह्मचारी व्रती नित्यं नित्यं दीक्षापरो वशी ।

अविचार्य तथा वेदं कृत्यं कुर्वन्वसेत्सदा ॥ १९

शुश्रूषां सततं कुर्वन्गुरोः संप्रणमेत च ।

षट्कर्मस्वनिवृत्तश्च न प्रवृत्तश्च सर्वशः ॥ २०

न चरत्यधिकारेण सेवितं द्विषतो न च ।

एषोऽऽश्रमपदस्तात ब्रह्मचारिण इष्यते ॥ २१

इति श्रीमहाभारते शान्तिपर्वणि

एकषष्टितमोऽध्यायः ॥ ६१ ॥

६२

युधिष्ठिर उवाच ।

शिवान्मुखान्महोदकानिहिंसाँल्लोकसंमतान् ।

ब्रूहि धर्मान्मुखोपायान्मद्विधानां सुखावहान् ॥ १

भीष्म उवाच ।

ब्राह्मणस्येह चत्वार आश्रमा विहिताः प्रभो ।

वर्णास्ताननुवर्तन्ते त्रयो भरतसत्तम ॥ २

उक्तानि कर्माणि बहूनि राज-

न्स्वर्ग्याणि राजन्यपरायणानि ।

नेमानि दृष्टान्तविधौ स्मृतानि

क्षात्रे हि सर्वं विहितं यथावत् ॥ ३

क्षात्राणि वैश्यानि च सेवमानः

शौद्राणि कर्माणि च ब्राह्मणः सन् ।

अस्मिँल्लोके निन्दितो मन्दचेताः



परे च लोके निरयं प्रयाति ॥ ४

या संज्ञा विहिता लोके दासे शुनि वृके पशौ ।  
विकर्मणि स्थिते विप्रे तां संज्ञां कुरु पाण्डव ॥ ५  
षट्कर्मसंप्रवृत्तस्य आश्रमेषु चतुर्ष्वपि ।  
सर्वधर्मोपपन्नस्य संभूतस्य कृतात्मनः ॥ ६  
ब्राह्मणस्य विशुद्धस्य तपस्यभिरतस्य च ।  
निराशिषो वदान्यस्य लोका ह्यक्षरसंज्ञिताः ॥ ७  
यो यस्मिन्कुरुते कर्म यादृशं येन यत्र च ।  
तादृशं तादृशेनैव स गुणं प्रतिपद्यते ॥ ८  
वृद्धया कृषिवणिक्त्वेन जीवसंजीवनेन च ।  
वेत्तुमर्हसि राजेन्द्र स्वाध्यायगणितं महत् ॥ ९  
कालसंचोदितः कालः कालपर्यायनिश्चितः ।  
उत्तमाधममध्यानि कर्माणि कुरुतेऽवशः ॥ १०  
अन्तवन्ति प्रदानानि पुरा श्रेयस्कराणि च ।  
स्वकर्मनिरतो लोको ह्यक्षरः सर्वतोमुखः ॥ ११  
इति श्रीमहाभारते शान्तिपर्वणि

द्विषष्टितमोऽध्यायः ॥ ६२ ॥

६३

भीष्म उवाच ।

ज्याकर्षणं शत्रुनिवर्हणं च  
कृषिर्वणिज्या पशुपालनं च ।  
शुश्रूषणं चापि तथार्थहेतो-  
रकार्यमेतत्परमं द्विजस्य ॥ १  
सेव्यं तु ब्रह्मषट्कर्म गृहस्थेन मनीषिणा ।  
कृतकृत्यस्य चारण्ये वासो विप्रस्य शस्यते ॥ २  
राजप्रेष्यं कृषिधनं जीवनं च वणिज्यया ।  
कौटिल्यं कौलटेयं च कुसीदं च विवर्जयेत् ॥ ३  
शूद्रो राजन्भवति ब्रह्मबन्धु-  
र्दुश्चारित्र्यो यश्च धर्मादपेतः ।  
वृषलीपतिः पिशुनो नर्तकश्च

ग्रामप्रेष्यो यश्च भवेद्विकर्मा ॥ ४

जपन्वेदानजपंश्चापि राज-  
न्समः शूद्रैर्दासवच्चापि भोज्यः ।  
एते सर्वे शूद्रसमा भवन्ति  
राजन्नेतान्वर्जयेद्देवकृत्ये ॥ ५  
निर्मर्यादे चाशने क्रूरवृत्तौ  
हिंसात्मके त्यक्तधर्मस्ववृत्ते ।  
हव्यं कव्यं यानि चान्यानि राज-  
न्देयान्यदेयानि भवन्ति तस्मिन् ॥ ६  
तस्माद्धर्मो विहितो ब्राह्मणस्य  
दमः शौचं चार्जवं चापि राजन् ।  
तथा विप्रस्याश्रमाः सर्व एव  
पुरा राजन्ब्रह्मणा वै निसृष्टाः ॥ ७  
यः स्यादान्तः सोमप आर्यशीलः  
सानुकोशः सर्वसहो निराशीः ।  
ऋजुर्मृदुरनृशंसः क्षमावा-  
न्स वै विप्रो नेतरः पापकर्मा ॥ ८  
शूद्रं वैश्यं राजपुत्रं च राज-  
ल्लोकाः सर्वे संश्रिता धर्मकामाः ।  
तस्माद्वर्णाञ्जातिधर्मेषु सक्ता-  
न्मत्वा विष्णुर्नेच्छति पाण्डुपुत्र ॥ ९  
लोके चेदं सर्वलोकस्य न स्या-  
च्चातुर्वर्ण्यं वेदवादाश्च न स्युः ।  
सर्वाश्चिज्याः सर्वलोकक्रियाश्च  
सद्यः सर्वे चाश्रमस्था न वै स्युः ॥ १०  
यश्च त्रयाणां वर्णानामिच्छेदाश्रमसेवनम् ।  
कर्तुमाश्रमदृष्टांश्च धर्मास्ताञ्शृणु पाण्डव ॥ ११  
शुश्रूषाकृतकृत्यस्य कृतसंतानकर्मणः ।  
अभ्यनुज्ञाप्य राजानं शूद्रस्य जगतीपते ॥ १२  
अल्पान्तरगतस्यापि दशधर्मगतस्य वा ।



आश्रमा विहिताः सर्वे वर्जयित्वा निराशिषम् ॥ १३  
 भैक्षचर्यां न तु प्राहुस्तस्य तद्धर्मचारिणः ।  
 तथा वैश्यस्य राजेन्द्र राजपुत्रस्य चैव हि ॥ १४  
 कृतकृत्यो वयोतीतो राज्ञः कृतपरिश्रमः ।  
 वैश्यो गच्छेदनुज्ञाती नृपेणाश्रममण्डलम् ॥ १५  
 वेदानधीत्य धर्मेण राजशास्त्राणि चानघ ।  
 संतानादीनि कर्माणि कृत्वा सोमं निषेव्य च ॥ १६  
 पालयित्वा प्रजाः सर्वा धर्मेण वदतां वर ।  
 राजसूयाश्वमेधादीन्मखानन्यास्तथैव च ॥ १७  
 समानीय यथापाठं विप्रेभ्यो दत्तदक्षिणः ।  
 संग्रामे विजयं प्राप्य तथालपं यदि वा बहु ॥ १८  
 स्थापयित्वा प्रजापालं पुत्रं राज्ये च पाण्डव ।  
 अन्यगोत्रं प्रशस्तं वा क्षत्रियं क्षत्रियर्षभ ॥ १९  
 अर्चयित्वा पितृन्सम्यक्पितृयज्ञैर्यथाविधि ।  
 देवान्यज्ञैर्ऋषीन्वेदैरर्चित्वा चैव यत्नतः ॥ २०  
 अन्तकाले च संग्रामे य इच्छेदाश्रमान्तरम् ।  
 आनुपूर्व्याश्रमान् राजन्गत्वा सिद्धिमवाप्नुयात् ॥ २१  
 राजर्षित्वेन राजेन्द्र भैक्षचर्याध्वसेवया ।  
 अपेतगृहधर्मोऽपि चरेज्जीवितकाम्यया ॥ २२  
 न चैतन्नैष्ठिकं कर्म त्रयाणां भरतर्षभ ।  
 चतुर्णां राजशार्दूल प्राहुराश्रमवासिनाम् ॥ २३  
 ब्रह्मायुतं क्षत्रियैर्मनिवानां  
 लोकश्रेष्ठं धर्ममासेवमानैः ।  
 सर्वे धर्माः सोपधर्मास्त्रियाणां  
 राज्ञो धर्मादिति वेदाच्छृणोमि ॥ २४  
 यथा राजन्हस्तिपदे वदन्ति  
 संलीयन्ते सर्वसत्त्वोद्भवानि ।  
 एवं धर्मान् राजधर्मेषु सर्वा-  
 न्सर्वावस्थं संप्रलीनान्निबोध ॥ २५  
 अल्पाश्रयानल्पफलान्वदन्ति

धर्मानन्यान्धर्मविदो मनुष्याः ।  
 महाश्रयं बहुकल्याणरूपं  
 क्षात्रं धर्मं नेतरं प्राहुरार्याः ॥ २६  
 सर्वे धर्मा राजधर्मप्रधानाः  
 सर्वे धर्माः पाल्यमाना भवन्ति ।  
 सर्वत्यागो राजधर्मेषु राज्ञ-  
 स्यागो चाहुर्धर्ममग्र्यं पुराणम् ॥ २७  
 मज्जेन्नयी दण्डनीतौ हतायां  
 सर्वे धर्मा न भवेयुर्विरुद्धाः ।  
 सर्वे धर्माश्चाश्रमाणां गताः स्युः  
 क्षात्रे त्यक्ते राजधर्मे पुराणे ॥ २८  
 सर्वे त्यागा राजधर्मेषु दृष्टाः  
 सर्वा दीक्षा राजधर्मेषु चोक्ताः ।  
 सर्वे योगा राजधर्मेषु चोक्ताः  
 सर्वे लोका राजधर्मान्प्रविष्टाः ॥ २९  
 यथा जीवाः प्रकृतौ बध्यमाना  
 धर्माश्रितानामुपपीडनाय ।  
 एवं धर्मा राजधर्मैर्वियुक्ताः  
 सर्वावस्थं नाद्रियन्ते स्वधर्मम् ॥ ३०  
 इति श्रीमहाभारते शान्तिपर्वणि  
 त्रिषष्टितमोऽध्यायः ॥ ६३ ॥

६४

भीष्म उवाच ।

चातुराश्रम्यधर्माश्च जातिधर्माश्च पाण्डव ।  
 लोकपालोत्तराश्चैव क्षात्रे धर्मे व्यवस्थिताः ॥ १  
 सर्वाण्येतानि धर्माणि क्षात्रे भरतसत्तम ।  
 निराशिषो जीवलोकं क्षात्रे धर्मे व्यवस्थिताः ॥ २  
 अप्रत्यक्षं बहुद्वारं धर्ममाश्रमवासिनाम् ।  
 प्ररूपयन्ति तद्भावमागमैरेष शाश्वतम् ॥ ३  
 अपरे वचनैः पुण्यैर्वादिनो लोकनिश्चयम् ।



अनिश्चयज्ञा धर्माणामदृष्टान्ते परे स्ताः ॥ ४  
 प्रत्यक्षसुखभूयिष्ठमात्मसाक्षिकमच्छलम् ।  
 सर्वलोकहितं धर्मं क्षत्रियेषु प्रतिष्ठितम् ॥ ५  
 धर्माश्रमव्यवसिनां ब्राह्मणानां युधिष्ठिर ।  
 यथा त्रयाणां वर्णानां संख्यातोपश्रुतिः पुरा ।  
 राजधर्मेष्वनुपमा लोक्या सुचरितैरिह ॥ ६  
 उदाहृतं ते राजेन्द्र यथा विष्णुं महौजसम् ।  
 सर्वभूतेश्वरं देवं प्रभुं नारायणं पुरा ।  
 जग्मुः सुब्रह्मः शूरा राजानो दण्डनीतये ॥ ७  
 एकैकमात्मनः कर्म तुल्यित्वाश्रमे पुरा ।  
 राजानः पर्युपातिष्ठन् दृष्टान्तवचने स्थिताः ॥ ८  
 साध्या देवा वसवश्चाश्विनौ च  
 रुद्राश्च विश्वे मरुतां गणाश्च ।  
 सृष्टाः पुरा आदिदेवेन देवा  
 क्षात्रे धर्मे वर्तयन्ते च सिद्धाः ॥ ९  
 अत्र ते वर्तयिष्यासि धर्ममर्थविनिश्चयम् ।  
 निर्मर्यादे वर्तमाने दानवैकायने कृते ।  
 बभूव राजा राजेन्द्र मान्धाता नाम वीर्यवान् ॥ १०  
 पुरा वसुमतीपालो यज्ञं चक्रे दिदृक्षया ।  
 अनादिमध्यनिधनं देवं नारायणं प्रति ॥ ११  
 स राजा राजशार्दूल मान्धाता परमेष्ठिनः ।  
 जग्राह शिरसा पादौ यज्ञे विष्णोर्महात्मनः ॥ १२  
 दर्शयामास तं विष्णू रूपमास्थाय वासवम् ।  
 स पार्थिवैर्वृतः सद्भिरर्चयामास तं प्रभुम् ॥ १३  
 तस्य पार्थिवसंघस्य तस्य चैव महात्मनः ।  
 संवादोऽयं महानासीद्विष्णुं प्रति महाद्युते ॥ १४  
 इन्द्र उवाच ।  
 किमिष्यते धर्मभृतां वरिष्ठ  
 यद्रष्टुकामोऽसि तमप्रमेयम् ।  
 अनन्तमायामितसत्त्ववीर्यं

नारायणं ह्यादिदेवं पुराणम् ॥ १५  
 नासौ देवो विश्वरूपो मयापि  
 शक्यो द्रष्टुं ब्रह्मणा वापि साक्षात् ।  
 येऽन्ये कामास्तव राजन्हृदिस्था  
 दास्यामि तांस्त्वं हि मर्त्येषु राजा ॥ १६  
 सत्ये स्थितो धर्मपरो जितेन्द्रियः  
 शूरो दृढं प्रीतिरतः सुराणाम् ।  
 बुद्ध्या भक्त्या चोत्तमश्रद्धया च  
 ततस्तेऽहं दद्वि वरं यथेष्टम् ॥ १७  
 मान्धातोवाच ।  
 असंशयं भगवन्नादिदेवं  
 द्रक्ष्याम्यहं शिरसाहं प्रसाद्य ।  
 त्यक्त्वा भोगान्धर्मकामो ह्यरण्य-  
 मिच्छे गन्तुं सत्पथं लोकजुष्टम् ॥ १८  
 क्षात्राद्धर्माद्विपुलादप्रमेया-  
 लोकाः प्राप्ताः स्थापितं स्वं यशश्च ।  
 धर्मो योऽसावादिदेवात्प्रवृत्तो  
 लोकज्येष्ठस्तं न जानामि कर्तुम् ॥ १९  
 इन्द्र उवाच ।  
 असैनिकोऽधर्मपरश्चरेथाः  
 परां गतिं लप्स्यसे चाप्रमत्तः ।  
 क्षात्रो धर्मो ह्यादिदेवात्प्रवृत्तः  
 पश्चादन्ये शेषभूताश्च धर्माः ॥ २०  
 शेषाः सृष्टा ह्यन्तवन्तो ह्यनन्ताः  
 सुप्रस्थानाः क्षत्रधर्माविशिष्टाः ।  
 अस्मिन्धर्मे सर्वधर्माः प्रविष्टा-  
 स्तस्माद्धर्मं श्रेष्ठमिमं वदन्ति ॥ २१  
 कर्मणा वै पुरा देवा ऋषयश्चामितौजसः ।  
 त्राताः सर्वे प्रमथ्यारीन्क्षत्रधर्मेण विष्णुना ॥ २२  
 यदि ह्यसौ भगवान्नाहनिष्य-



द्विपून्सर्वान्वसुमानप्रमेयः ।  
 न ब्राह्मणा न च लोकादिकर्ता  
 न सद्धर्मा नादिधर्मा भवेयुः ॥ २३  
 इमामुर्वी न जयेद्विक्रमेण  
 देवश्रेष्ठोऽसौ पुरा चेदमेयः ।  
 चातुर्वर्ण्यं चातुराश्रम्यधर्माः  
 सर्वे न स्युर्ब्रह्मणो वै विनाशात् ॥ २४  
 दृष्टा धर्माः शतधा शाश्वतेन  
 क्षात्रेण धर्मेण पुनः प्रवृत्ताः ।  
 युगे युगे ह्यादिधर्माः प्रवृत्ता  
 लोकज्येष्ठं क्षत्रधर्मं वदन्ति ॥ २५  
 आत्मत्यागः सर्वभूतानुकम्पा  
 लोकज्ञानं मोक्षं पालनं च ।  
 विषण्णानां मोक्षं पीडितानां  
 क्षात्रे धर्मे विद्यते पार्थिवानाम् ॥ २६  
 निर्मर्यादाः काममन्युप्रवृत्ता  
 भीता राज्ञो नाधिगच्छन्ति पापम् ।  
 शिष्टाश्चान्ये सर्वधर्मोपपन्नाः  
 साध्वाचाराः साधु धर्मं चरन्ति ॥ २७  
 पुत्रवत्परिपाल्यानि लिङ्गधर्मेण पार्थिवैः ।  
 लोके भूतानि सर्वाणि विचरन्ति न संशयः ॥ २८  
 सर्वधर्मपरं क्षत्रं लोकज्येष्ठं सनातनम् ।  
 शश्वदक्षरपर्यन्तमक्षरं सर्वतोमुखम् ॥ २९  
 इति श्रीमहाभारते शान्तिपर्वणि  
 चतुःषष्टितमोऽध्यायः ॥ ६४ ॥  
 ६५  
 इन्द्र उवाच ।  
 एवंवीर्यः सर्वधर्मोपपन्नः  
 क्षात्रः श्रेष्ठः सर्वधर्मेषु धर्मः ।

पाल्यो युष्माभिलोकिंसिहैरुदारै-  
 विपर्यये स्यादभावः प्रजानाम् ॥ १  
 भुवः संस्कारं राजसंस्कारयोग-  
 मभैक्षचर्या पालनं च प्रजानाम् ।  
 विद्याद्राजा सर्वभूतानुकम्पां  
 देहत्यागं चाहवे धर्ममग्र्यम् ॥ २  
 त्यागं श्रेष्ठं मुनयो वै वदन्ति  
 सर्वश्रेष्ठो यः शरीरं त्यजेत ।  
 नित्यं त्यक्तं राजधर्मेषु सर्वं  
 प्रत्यक्षं ते भूमिपालाः सदैते ॥ ३  
 बहुश्रुत्या गुरुश्रुषया वा  
 परस्य वा संहननाद्वदन्ति ।  
 नित्यं धर्मं क्षत्रियो ब्रह्मचारी  
 चरेदेको ह्याश्रमं धर्मकामः ॥ ४  
 सामान्यार्थे व्यवहारे प्रवृत्ते  
 प्रियाप्रिये वर्जयन्नेव यत्नान् ।  
 चातुर्वर्ण्यस्थापनात्पालनाच्च  
 तैस्तैर्योगैर्नियमैरौरसैश्च ॥ ५  
 सर्वोद्योगैराश्रमं धर्ममाहुः  
 क्षात्रं ज्येष्ठं सर्वधर्मोपपन्नम् ।  
 स्वं स्वं धर्मं ये न चरन्ति वर्णा-  
 स्तांस्तान्धर्मानयथावद्वदन्ति ॥ ६  
 निर्मर्यादे नित्यमर्थे विनष्टा-  
 नाहुस्तान्चै पशुभूतान्मनुष्यान् ।  
 यथा नीतिं गमयत्यर्थलोभा-  
 च्छ्रेयांस्तस्मादाश्रमः क्षत्रधर्मः ॥ ७  
 त्रैविद्यानां या गतिर्ब्राह्मणानां  
 यश्चैवोक्तोऽथाश्रमो ब्राह्मणानाम् ।  
 एतत्कर्म ब्राह्मणस्याहुर्ग्र-  
 मन्यत्कुर्वन्शूद्रवच्छूद्रवध्यः ॥ ८



चातुराश्रम्यधर्माश्च वेदधर्माश्च पार्थिव ।  
 ब्राह्मणेनानुगन्तव्या नान्यो विद्यात्कथंचन ॥ ९  
 अम्यथा वर्तमानस्य न सा वृत्तिः प्रकल्प्यते ।  
 कर्मणा व्यज्यते धर्मो यथैव श्चा तथैव सः ॥ १०  
 यो विकर्मस्थितो विप्रो न स सन्मानमर्हति ।  
 कर्मस्वनुपयुञ्जानमविश्वास्यं हि तं विदुः ॥ ११  
 एते धर्माः सर्ववर्णाश्च वीरै-

रुक्कष्टव्याः क्षत्रियैरेष धर्मः ।

तस्माज्ज्येष्ठा राजधर्मा न चान्ये

वीर्यज्येष्ठा वीरधर्मा मता ये ॥ १२

मान्धातोवाच ।

यवनाः किराता गान्धाराश्चीनाः शबरवर्वराः ।  
 शकास्तुषाराः कह्लाश्च पल्लवाश्चान्ध्रमद्रकाः ॥ १३  
 ओड्राः पुलिन्दा रमठाः काचा म्लेच्छाश्च सर्वशः ।  
 ब्रह्मक्षत्रप्रसूताश्च वैश्याः शूद्राश्च मानवाः ॥ १४  
 कथं धर्मं चरेयुस्ते सर्वे विषयवासिनः ।  
 मद्विधैश्च कथं स्थाप्याः सर्वे ते दस्युजीविनः ॥ १५  
 एतदिच्छाम्यहं श्रोतुं भगवंस्तद्वीहि मे ।  
 त्वं बन्धुभूतो ह्यस्माकं क्षत्रियाणां सुरेश्वर ॥ १६

इन्द्र उवाच ।

मातापित्रोर्हि कर्तव्या शुश्रूषा सर्वदस्युभिः ।  
 आचार्यगुरुशुश्रूषा तथैवाश्रमवासिनाम् ॥ १७  
 भूमिपालानां च शुश्रूषा कर्तव्या सर्वदस्युभिः ।  
 वेदधर्मक्रियाश्चैव तेषां धर्मो विधीयते ॥ १८  
 पितृयज्ञास्तथा कूपाः प्रपाश्च शयनानि च ।  
 दानानि च यथाकालं द्विजेषु दद्यादेव ते ॥ १९  
 अहिंसा सत्यमक्रोधो वृत्तिदायानुपालनम् ।  
 भरणं पुत्रदाराणां शौचमद्रोह एव च ॥ २०  
 दक्षिणा सर्वयज्ञानां दातव्या भूतिमिच्छता ।  
 पाकयज्ञा महार्हाश्च कर्तव्याः सर्वदस्युभिः ॥ २१

एतान्येवंप्रकाराणि विहितानि पुरानव ।  
 सर्वलोकस्य कर्माणि कर्तव्यानीह पार्थिव ॥ २२

मान्धातोवाच ।

दृश्यन्ते मानवा लोके सर्ववर्णेषु दस्यवः ।  
 लिङ्गान्तरे वर्तमाना आश्रमेषु चतुर्ध्वपि ॥ २३

इन्द्र उवाच ।

विनष्टायां दण्डनीतौ राजधर्मे निराकृते ।  
 संप्रमुह्यन्ति भूतानि राजदौरात्म्यतो नृप ॥ २४  
 असंख्याता भविष्यन्ति भिक्षवो लिङ्गिनस्तथा ।  
 आश्रमाणां विकल्पाश्च निवृत्तेऽस्मिन्कृते युगे ॥ २५  
 अशृण्वानाः पुराणानां धर्माणां प्रवरा गतीः ।  
 उत्पथं प्रतिपत्स्यन्ते काममन्युसमीरिताः ॥ २६  
 यदा निवर्त्यते पापो दण्डनीत्या महात्मभिः ।  
 तदा धर्मो न चलते सद्भूतः शाश्वतः परः ॥ २७  
 परलोकगुरुं चैव राजानं योऽवमन्यते ।  
 न तस्य दत्तं न हुतं न श्राद्धं फलति क्वचित् ॥ २८  
 मानुषाणामधिपतिं देवभूतं सनातनम् ।  
 देवाश्च बहु मन्यन्ते धर्मकामं नरेश्वरम् ॥ २९  
 प्रजापतिर्हि भगवान्यः सर्वमसृजज्जगत् ।  
 स प्रवृत्तिनिवृत्त्यर्थं धर्माणां क्षत्रमिच्छति ॥ ३०  
 प्रवृत्तस्य हि धर्मस्य बुद्ध्या यः स्मरते गतिम् ।  
 स मे मान्यश्च पूज्यश्च तत्र क्षत्रं प्रतिष्ठितम् ॥ ३१

भीष्म उवाच ।

एवमुक्त्वा स भगवान्मरुद्गणवृतः प्रभुः ।  
 जगाम भवनं विष्णुरक्षरं परमं पदम् ॥ ३२  
 एवं प्रवर्तिते धर्मे पुरा सुचरितेऽनघ ।  
 कः क्षत्रमवमन्येत चेतनावान्वहुश्रुतः ॥ ३३  
 अन्यायेन प्रवृत्तानि निवृत्तानि तथैव ।  
 अन्तरा विलयं यान्ति यथा पथि विचक्षुषः ॥ ३४



आदौ प्रवर्तिते चक्रे तथैवादिपरायणे ।  
वर्तस्व पुरुषव्याघ्र संविजानामि तेऽनघ ॥ ३५

इति श्रीमहाभारते शान्तिपर्वणि

पञ्चषष्टितमोऽध्यायः ॥ ६५ ॥

६६

युधिष्ठिर उवाच ।

श्रुता मे कथिताः पूर्वैश्चत्वारो मानवाश्रमाः ।  
व्याख्यानमेषामाचक्ष्व पृच्छतो मे पितामह ॥ १

भीष्म उवाच ।

विदिताः सर्व एवेह धर्मास्त्व युधिष्ठिर ।  
यथा मम महाबाहो विदिताः साधुसंमताः ॥ २  
यत्तु लिङ्गान्तरगतं पृच्छसे मां युधिष्ठिर ।  
धर्मं धर्मभृतां श्रेष्ठ तन्निबोध नराधिप ॥ ३  
सर्वाण्येतानि कौन्तेय विद्यन्ते मनुजर्षभ ।  
साध्वाचारप्रवृत्तानां चातुराश्रम्यकर्मणाम् ॥ ४  
अकामद्वेषयुक्तस्य दण्डनीत्या युधिष्ठिर ।  
समेक्षिणश्च भूतेषु शैक्षाश्रमपदं भवेत् ॥ ५  
वेत्त्यादानविसर्गं यो निग्रहानुग्रहौ तथा ।  
यथोक्तवृत्तेर्वीरस्य क्षेमाश्रमपदं भवेत् ॥ ६  
ज्ञातिसंवन्धिसित्राणि व्यापन्नानि युधिष्ठिर ।  
समभ्युद्धरमाणस्य दीक्षाश्रमपदं भवेत् ॥ ७  
आह्निकं भूतयज्ञांश्च पितृयज्ञांश्च मानुषान् ।  
कुर्वतः पार्थ विपुलान्वन्याश्रमपदं भवेत् ॥ ८  
पालनात्सर्वभूतानां स्वराष्ट्रपरिपालनात् ।  
दीक्षा बहुविधा राज्ञो वन्याश्रमपदं भवेत् ॥ ९  
वेदाध्ययननित्यत्वं क्षमाथाचार्यपूजनम् ।  
तथोपाध्यायशुश्रूषा ब्रह्माश्रमपदं भवेत् ॥ १०  
अजिह्वमशठं मार्गं सेवमानस्य भारत ।  
सर्वदा सर्वभूतेषु ब्रह्माश्रमपदं भवेत् ॥ ११

वानप्रस्थेषु विप्रेषु त्रैविद्येषु च भारत ।  
प्रयच्छतोऽर्थान्विपुलान्वन्याश्रमपदं भवेत् ॥ १२  
सर्वभूतेष्वनुक्रोशं कुर्वतस्तस्य भारत ।  
आनृशंस्यप्रवृत्तस्य सर्वावस्थं पदं भवेत् ॥ १३  
बालवृद्धेषु कौरव्य सर्वावस्थं युधिष्ठिर ।  
अनुक्रोशं विदधतः सर्वावस्थं पदं भवेत् ॥ १४  
बलात्कृतेषु भूतेषु परित्राणं कुरुद्वह ।  
शरणागतेषु कौरव्य कुर्वन्गार्हस्थ्यमावसेत् ॥ १५  
चराचराणां भूतानां रक्षामपि च सर्वशः ।  
यथार्हपूजां च सदा कुर्वन्गार्हस्थ्यमावसेत् ॥ १६  
ज्येष्ठानुज्येष्ठपत्नीनां भ्रातृणां पुत्रनप्तृणाम् ।  
निग्रहानुग्रहौ पार्थ गार्हस्थ्यमिति तत्तपः ॥ १७  
साधूनामर्चनीयानां प्रजासु विदितात्मनाम् ।  
पालनं पुरुषव्याघ्र गृहाश्रमपदं भवेत् ॥ १८  
आश्रमस्थानि सर्वाणि यस्तु वेश्मनि भारत ।  
आददीतेह भोज्येन तद्गार्हस्थ्यं युधिष्ठिर ॥ १९  
यः स्थितः पुरुषो धर्मे धात्रा सृष्टे यथार्थवत् ।  
आश्रमाणां स सर्वेषां फलं प्राप्नोत्यनुत्तमम् ॥ २०  
यस्मिन्न नश्यन्ति गुणाः कौन्तेय पुरुषे सदा ।  
आश्रमस्थं तमप्याहुर्नरश्रेष्ठं युधिष्ठिर ॥ २१  
स्थानमानं वयोमानं कुलमानं तथैव च ।  
कुर्वन्वसति सर्वेषु ह्याश्रमेषु युधिष्ठिर ॥ २२  
देशधर्माश्च कौन्तेय कुलधर्मास्तथैव च ।  
पालयन्पुरुषव्याघ्र राजा सर्वाश्रमी भवेत् ॥ २३  
काले विभूतिं भूतानामुपहारांस्तथैव च ।  
अर्हयन्पुरुषव्याघ्र साधूनामाश्रमे वसेत् ॥ २४  
दशधर्मगतश्चापि यो धर्मं प्रत्यवेक्षते ।  
सर्वलोकस्य कौन्तेय राजा भवति सोऽश्रमी ॥ २५  
ये धर्मकुशला लोके धर्मं कुर्वन्ति साधवः ।  
पालिता यस्य विषये पादोऽशस्तस्य भूपतेः ॥ २६



धर्मारामान्धर्मपरान्ये न रक्षन्ति मानवान् ।  
 पार्थिवाः पुरुषव्याघ्र तेषां पापं हरन्ति ते ॥ २७  
 ये च रक्षासहायाः स्युः पार्थिवानां युधिष्ठिर ।  
 ते चैवांशहराः सर्वे धर्मे परकृतेऽनघ ॥ २८  
 सर्वाश्रमपदे ह्याहुर्गाह्स्त्वं दीप्तिनिर्णयम् ।  
 पावनं पुरुषव्याघ्र यं वयं पर्युपास्महे ॥ २९  
 आत्मोपमस्तु भूतेषु यो वै भवति मानवः ।  
 न्यस्तदण्डो जितक्रोधः स प्रेत्य लभते सुखम् ॥ ३०  
 धर्मोत्थिता सत्त्ववीर्या धर्मसेतुवटाकरा ।  
 त्यागवाताध्वगा शीघ्रा नौस्त्वा संतारयिष्यति ॥ ३१  
 यदा निवृत्तः सर्वस्मात्कामो योऽस्य हृदि स्थितः ।  
 तदा भवति सत्त्वस्थस्ततो ब्रह्म समश्नुते ॥ ३२  
 सुप्रसन्नस्तु भावेन योगेन च नराधिप ।  
 धर्मं पुरुषशार्दूल प्राप्स्यसे पालने रतः ॥ ३३  
 वेदाध्ययनशीलानां विप्राणां साधुकर्मणाम् ।  
 पालने यत्नमातिष्ठ सर्वलोकस्य चानघ ॥ ३४  
 वने चरति यो धर्ममाश्रमेषु च भारत ।  
 रक्षया तच्छतगुणं धर्मं प्राप्नोति पार्थिवः ॥ ३५  
 एष ते विविधो धर्मः पाण्डवश्रेष्ठ कीर्तितः ।  
 अनुतिष्ठ त्वमेनं वै पूर्वैर्दृष्टं सनातनम् ॥ ३६  
 चातुराश्रम्यमेकाग्रः चातुर्वर्ण्यं च पाण्डव ।  
 धर्मं पुरुषशार्दूल प्राप्स्यसे पालने रतः ॥ ३७

इति श्रीमहाभारते शान्तिपर्वणि

पट्टपठितमोऽध्यायः ॥ ६६ ॥

६७

युधिष्ठिर उवाच ।

चातुराश्रम्य उक्तोऽत्र चातुर्वर्ण्यस्तथैव च ।

राष्ट्रस्य यत्कृत्यतमं तन्मे ब्रूहि पितामह ॥ १

भीष्म उवाच ।

राष्ट्रस्यैतत्कृत्यतमं राज्ञ एवाभिषेचनम् ।

अनिन्द्रमबलं राष्ट्रं दस्यवोऽभिभवन्ति च ॥ २  
 अराजकेषु राष्ट्रेषु धर्मो न व्यवतिष्ठते ।  
 परस्परं च खादन्ति सर्वथा धिगराजकम् ॥ ३  
 इन्द्रमेनं प्रवृणुते यद्राजानमितिः श्रुतिः ।  
 यथैवेन्द्रस्तथा राजा संपूज्यो भूतिमिच्छता ॥ ४  
 नाराजकेषु राष्ट्रेषु वस्तव्यमिति वैदिकम् ।  
 नाराजकेषु राष्ट्रेषु हव्यमभिर्वहत्यपि ॥ ५  
 अथ चेदभिर्वर्तेत राज्यार्थी बलवत्तरः ।  
 अराजकानि राष्ट्राणि हतराजानि वा पुनः ॥ ६  
 प्रत्युद्गम्याभिपूज्यः स्यादेतदत्र सुमन्त्रितम् ।  
 न हि पापात्पापतरमस्ति किञ्चिदराजकात् ॥ ७  
 स चेत्समनुपश्येत समग्रं कुशलं भवेत् ।  
 बलवान् हि प्रकुपितः कुर्यान्निःशेषतामपि ॥ ८  
 भूयांसं लभते क्लेशं या गौर्भवति दुर्दुहा ।  
 सुदुहा या तु भवति नैव तां क्लेशयन्त्युत ॥ ९  
 यदतस्तं प्रणमति न तत्संतापयन्त्युत ।  
 यच्च स्वयं नतं दारु न तत्संतामयन्त्यपि ॥ १०  
 एतयोपमया धीरः संनमेतं बलीयसे ।  
 इन्द्राय स प्रणमते नमते यो बलीयसे ॥ ११  
 तस्माद्राजैव कर्तव्यः सततं भूतिमिच्छता ।  
 न धनार्थो न दारार्थस्तेषां येषामराजकम् ॥ १२  
 प्रीयते हि हरन्पापः परवित्तमराजके ।  
 यदास्य उद्धरन्त्यन्ये तदा राजानमिच्छति ॥ १३  
 पापा अपि तदा क्षेमं न लभन्ते कदाचन ।  
 एकस्य हि द्वौ हरतो द्वयोश्च बहवोऽपरे ॥ १४  
 अदासः क्रियते दासो ह्रियन्ते च बलात्स्त्रियः ।  
 एतस्मात्कारणाद्देवाः प्रजापालान्प्रचक्रिरे ॥ १५  
 राजा चेन्न भवेत्लोके पृथिव्यां दण्डधारकः ।  
 शूले मत्स्यानिवापक्ष्यन्दुर्वलान्बलवत्तराः ॥ १६  
 अराजकाः प्रजाः पूर्वं विनेशुरिति नः श्रुतम् ।



परस्परं भक्षयन्तो मत्स्या इव जले कृशान् ॥ १७  
 ताः समेत्य ततश्चक्रुः समयानिति नः श्रुतम् ।  
 वाक्क्रूरो दण्डपरुषो यश्च स्यात्पारदारिकः ।  
 यश्च नस्वमथादद्यात्त्याज्या नस्तादृशा इति ॥ १८  
 विश्वासनार्थं वर्णानां सर्वेषामविशेषतः ।  
 तास्तथा समयं कृत्वा समये नावतस्थिरे ॥ १९  
 सहितास्तास्तदा जग्मुरसुखार्ताः पितामहम् ।  
 अनीश्वरा विनश्यामो भगवन्नीश्वरं दिश ॥ २०  
 यं पूजयेम संभूय यश्च नः परिपालयेत् ।  
 ताभ्यो मनुं व्यादिदेश मनुर्नाभिननन्द ताः ॥ २१

मनुरुवाच ।

विभेमि कर्मणः क्रूराद्राज्यं हि भृशदुष्करम् ।  
 विशेषतो मनुष्येषु मिथ्यावृत्तिषु नित्यदा ॥ २२

भीष्म उवाच ।

तमब्रुवन्प्रजा मा भैः कर्मणैर्नो गमिष्यति ।  
 पशूनामधिपञ्चाशद्विरण्यस्य तथैव च ।  
 धान्यस्य दशमं भागं दास्यामः कोशवर्धनम् ॥ २३  
 मुख्येन शस्त्रपत्रेण ये मनुष्याः प्रधानतः ।  
 भवन्तं तेऽनुयास्यन्ति महेन्द्रमिव देवताः ॥ २४  
 स त्वं जातबलो राजन्दुष्प्रधर्षः प्रतापवान् ।  
 सुखे धास्यसि नः सर्वान्कुवेर इव नैर्ऋतान् ॥ २५  
 यं च धर्मं चरिष्यन्ति प्रजा राज्ञा सुरक्षिताः ।  
 चतुर्थं तस्य धर्मस्य त्वत्संस्थं नो भविष्यति ॥ २६  
 तेन धर्मेण महता सुखलब्धेन भावितः ।  
 पाह्यस्मान्सर्वतो राजन्देवानिव शतक्रतुः ॥ २७  
 विजयायाशु निर्याहि प्रतपन्श्चिममानिव ।  
 मानं विधम शत्रूणां धर्मो जयतु नः सदा ॥ २८  
 स निर्ययौ महातेजा बलेन महता वृतः ।  
 महाभिजनसंपन्नस्तेजसा प्रज्वलन्निव ॥ २९  
 तस्य तां महिमां दृष्ट्वा महेन्द्रस्येव देवताः ।

अपतत्रसिरे सर्वे स्वधर्मे च दधुर्मनः ॥ ३०  
 ततो महीं परिययौ पर्जन्य इव वृष्टिमान् ।  
 शमयन्सर्वतः पापान्स्वकर्मसु च योजयन् ॥ ३१  
 एवं ये भूतिमिच्छेयुः पृथिव्यां मानवाः क्वचित् ।  
 कुर्यु राजानमेवाग्रे प्रजानुग्रहकारणात् ॥ ३२  
 नमस्येयुश्च तं भक्त्या शिष्या इव गुरुं सदा ।  
 देवा इव सहस्राक्षं प्रजा राजानमन्तिके ॥ ३३  
 सत्कृतं स्वजनेनेह परोऽपि बहु मन्यते ।  
 स्वजनेन त्ववज्ञानं परे परिभवन्त्युत ॥ ३४  
 राज्ञः परैः परिभवः सर्वेषामसुखावहः ।  
 तस्माच्छत्रं च पत्रं च वासांस्याभरणानि च ॥ ३५  
 भोजनान्यथ पानानि राज्ञे दद्गुर्गृहाणि च ।  
 आसनानि च शय्याश्च सर्वोपकरणानि च ॥ ३६  
 गुप्तात्मा स्याद्दुराधर्षः स्मितपूर्वाभिभाषिता ।  
 आभाषितश्च मधुरं प्रतिभाषेत मानवान् ॥ ३७  
 कृतज्ञो दृढभक्तिः स्यात्संविभागी जितेन्द्रियः ।  
 ईक्षितः प्रतिवीक्षेत मृदु चर्जु च वल्गु च ॥ ३८

इति श्रीमहाभारते शान्तिपर्वणि

सप्तपष्ठितमोऽध्यायः ॥ ६७ ॥

६८

युधिष्ठिर उवाच ।

किमाहुर्देवतं विप्रा राजानं भरतर्षभ ।  
 मनुष्याणामधिपतिं तन्मे ब्रूहि पितामह ॥ १  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 बृहस्पतिं वसुमना यथा पप्रच्छ भारत ॥ २  
 राजा वसुमना नाम कौसल्यो धीमतां वरः ।  
 महर्षिं परिपप्रच्छ कृतप्रज्ञो बृहस्पतिम् ॥ ३  
 सर्वं वैतयिकं कृत्वा विनयज्ञो बृहस्पतेः ।  
 दक्षिणानन्तरो भूत्वा प्रणम्य विधिपूर्वकम् ॥ ४



विधिं प्रपच्छ राज्यस्य सर्वभूतहिते रतः ।  
 प्रजानां हितमन्विच्छन्धर्ममूलं विशां पते ॥ ५  
 केन भूतानि वर्धन्ते क्षयं गच्छन्ति केन च ।  
 कमर्चन्तो महाप्राज्ञ सुखमत्यन्तमाप्नुयुः ॥ ६  
 इति पृष्ठो महाराज्ञा कौसल्येनामितौजसा ।  
 राजसत्कारमव्यग्रः शशंसारसै बृहस्पतिः ॥ ७  
 राजमूलो महाराज धर्मो लोकस्य लक्ष्यते ।  
 प्रजा राजभयादेव न खादन्ति परस्परम् ॥ ८  
 राजा ह्येवाखिलं लोकं समुदीर्णं समुत्सुकम् ।  
 प्रसादयति धर्मेण प्रगाढं च विराजते ॥ ९  
 यथा ह्यनुदये राजन्भूतानि शशिसूर्ययोः ।  
 अन्धे तमसि मज्जेयुरपश्यन्तः परस्परम् ॥ १०  
 यथा ह्यनुदये सत्या निराक्रन्दे विहंगमाः ।  
 विहरेयुर्यथाकाममसि सत्य पुनः पुनः ॥ ११  
 विमथ्यातिक्रमेरंश्च विषह्यापि परस्परम् ।  
 अभावमचिरेणैव गच्छेयुर्नात्र संशयः ॥ १२  
 एवमेव विना राज्ञा विनश्येयुरिमाः प्रजाः ।  
 अन्धे तमसि मज्जेयुरगोपाः पशवो यथा ॥ १३  
 हरेयुर्वलवन्तो हि दुर्बलानां परिग्रहान् ।  
 हन्युर्व्यायच्छमानांश्च यदि राजा न पालयेत् ॥ १४  
 यानं वस्त्रमलंकारान्तरत्नानि विविधानि च ।  
 हरेयुः सहसा पापा यदि राजा न पालयेत् ॥ १५  
 ममेदमिति लोकेऽस्मिन्न भवेत्संपरिग्रहः ।  
 विश्वलोपः प्रवर्तते यदि राजा न पालयेत् ॥ १६  
 मातरं पितरं वृद्धमाचार्यमतिथिं गुरुम् ।  
 छिन्नीयुरपि हिंस्युर्या यदि राजा न पालयेत् ॥ १७  
 पतेद्बहुविधं शस्त्रं बहुधा धर्मचारिषु ।  
 अधर्मः प्रगृहीतः स्याद्यदि राजा न पालयेत् ॥ १८  
 वधवन्धपरिच्छेदो नित्यमर्थवतां भवेत् ।  
 ममत्वं च न विन्देयुर्यदि राजा न पालयेत् ॥ १९

अन्तश्चाकाशमेव स्याल्लोकोऽयं दस्युसाद्भवेत् ।  
 पतेच्च नरकं घोरं यदि राजा न पालयेत् ॥ २०  
 न योनिपोपो वर्तेत न कृषिर्न वणिक्पथः ।  
 मज्जेद्धर्मस्त्रयी न स्याद्यदि राजा न पालयेत् ॥ २१  
 न यज्ञाः संप्रवर्तेरन्विधिवत्स्नातदक्षिणाः ।  
 न विवाहाः समाजा वा यदि राजा न पालयेत् ॥  
 न वृषाः संप्रवर्तेरन्न मध्येरंश्च गर्गराः ।  
 घोषाः प्रणाशं गच्छेयुर्यदि राजा न पालयेत् ॥ २३  
 त्रस्तमुद्विग्नहृदयं हाहाभूतमचेतनम् ।  
 क्षणेन विनश्येत्सर्वं यदि राजा न पालयेत् ॥ २४  
 न संवत्सरसत्राणि तिष्ठेयुरकुतोभयाः ।  
 विधिवदक्षिणावन्ति यदि राजा न पालयेत् ॥ २५  
 ब्राह्मणाश्चतुरो वेदान्नाधीयेरंस्तपस्विनः ।  
 विद्यास्नातास्तपःस्नाता यदि राजा न पालयेत् ॥ २६  
 हस्तो हस्तं स मुष्णीयाद्विद्येरन्सर्वसेतवः ।  
 भयार्तं विद्वेत्सर्वं यदि राजा न पालयेत् ॥ २७  
 न लभेद्धर्मसंश्लेषं हतविप्रहतो जनः ।  
 कर्ता स्वेच्छेन्द्रियो गच्छेद्यदि राजा न पालयेत् ॥  
 अनयाः संप्रवर्तेरन्भवेद्वै वर्णसंकरः ।  
 दुर्भिक्षमाविशेद्राष्ट्रं यदि राजा न पालयेत् ॥ २९  
 विवृत्य हि यथाकामं गृहद्वाराणि शेरते ।  
 मनुष्या रक्षिता राज्ञा समन्तादकुतोभयाः ॥ ३०  
 नाक्रुष्टं सहते कश्चित्कुनो हस्तस्य लङ्घनम् ।  
 यदि राजा मनुष्येषु त्राता भवति धार्मिकः ॥ ३१  
 स्त्रियश्चापुरुषा मार्गं सर्वालंकारभूषिताः ।  
 निर्भयाः प्रतिपद्यन्ते यदा रक्षति भूमिपः ॥ ३२  
 धर्ममेव प्रपद्यन्ते न हिंसन्ति परस्परम् ।  
 अनुगृह्णन्ति चान्योन्यं यदा रक्षति भूमिपः ॥ ३३  
 यजन्ते च त्रयो वर्णा महायज्ञैः पृथग्विधैः ।  
 युक्ताश्चाधीयते शास्त्रं यदा रक्षति भूमिपः ॥ ३४



वार्तामूलो ह्ययं लोकस्त्रय्या वै धार्यते सदा ।  
 तत्सर्वं वर्तते सम्यग्यदा रक्षति भूमिपः ॥ ३५  
 यदा राजा धुरं श्रेष्ठामादाय वहति प्रजाः ।  
 महता बलयोगेन तदा लोकः प्रसीदति ॥ ३६  
 यस्याभावे च भूतानामभावः स्यात्समन्ततः ।  
 भावे च भावो नित्यः स्यात्कस्तं न प्रतिपूजयेत् ॥  
 तस्य यो वहते भारं सर्वलोकसुखावहम् ।  
 तिष्ठेत्प्रियहिते राज्ञ उभौ लोकौ हि यो जयेत् ॥  
 यस्तस्य पुरुषः पापं मनसाप्यनुचिन्तयेत् ।  
 असंशयमिह छिष्टः प्रेत्यापि नरकं पतेत् ॥ ३९  
 न हि जात्ववमन्तव्यो मनुष्य इति भूमिपः ।  
 महती देवता ह्येषा नररूपेण तिष्ठति ॥ ४०  
 कुरुते पञ्च रूपाणि कालयुक्तानि यः सदा ।  
 भवत्यग्निस्तथादित्यो मृत्युर्वैश्रवणो यमः ॥ ४१  
 यदा ह्यासीदतः पापान्दहत्युप्रेण तेजसा ।  
 मिथ्योपचरितो राजा तदा भवति पावकः ॥ ४२  
 यदा पश्यति चारेण सर्वभूतानि भूमिपः ।  
 क्षेमं च कृत्वा व्रजति तदा भवति भास्करः ॥ ४३  
 अशुचींश्च यदा क्रुद्धः क्षिणोति शतशो नरान् ।  
 सपुत्रपौत्रान्सामात्यांस्तदा भवति सोऽन्तकः ॥ ४४  
 यदा त्वधार्मिकान्सर्वास्तीक्ष्णैर्दण्डैर्नियच्छति ।  
 धार्मिकांश्चानुगृह्णाति भवत्यथ यमस्तदा ॥ ४५  
 यदा तु धनधाराभिस्तर्पयत्युपकारिणः ।  
 आच्छिनन्ति च रत्नानि विविधान्यपकारिणाम् ॥  
 श्रियं ददाति कस्मैचित्कस्माच्चिदपकर्षति ।  
 तदा वैश्रवणो राजल्लोके भवति भूमिपः ॥ ४७  
 नास्यापवादे स्यात्तव्यं दक्षेणाछिष्टकर्मणा ।  
 धर्म्यमाकाङ्क्षता लाभमीश्वरस्यानसूयता ॥ ४८  
 न हि राज्ञः प्रतीपानि कुर्वन्सुखमवाप्नुयात् ।  
 पुत्रो भ्राता वयस्यो वा यद्यप्यात्मसमो भवेत् ॥ ४९

कुर्यात्कृष्णगतिः शेषं ज्वलितोऽनिलसारथिः ।  
 न तु राज्ञामिपन्नस्य शेषं कचन विद्यते ॥ ५०  
 तस्य सर्वाणि रक्ष्याणि दूरतः परिवर्जयेत् ।  
 मृत्योरिव जुगुप्सेत राजस्वहरणान्नरः ॥ ५१  
 नश्येदभिमृशन्सद्यो मृगः कूटमिव स्पृशन् ।  
 आत्मस्वमिव संरक्षेद्राजस्वमिह बुद्धिमान् ॥ ५२  
 महान्तं नरकं घोरमप्रतिष्ठमचेतसः ।  
 पतन्ति चिररात्राय राजवित्तापहारिणः ॥ ५३  
 राजा भोजो विराट् सम्राट् क्षत्रियो भूपतिर्नृपः ।  
 य एवं स्तूयते शब्दैः कस्तं नार्चितुमिच्छति ॥ ५४  
 तस्माद्भूषुर्नियतो जितात्मा संयतेन्द्रियः ।  
 मेधावी स्मृतिमान्दक्षः संश्रयेत् महीपतिम् ॥ ५५  
 कृतज्ञं प्राज्ञमक्षुद्रं दृढभक्तिं जितेन्द्रियम् ।  
 धर्मनित्यं स्थितं स्थित्यां मन्त्रिणं पूजयेन्नृपः ॥ ५६  
 दृढभक्तिं कृतप्रज्ञं धर्मज्ञं संयतेन्द्रियम् ।  
 शूरमक्षुद्रकर्मणिं निषिद्धजनमाश्रयेत् ॥ ५७  
 राजा प्रगल्भं पुरुषं करोति  
 राजा कृशं बृंहयते मनुष्यम् ।  
 राजामिपन्नस्य कुतः सुखानि  
 राजाभ्युपेतं सुखिनं करोति ॥ ५८  
 राजा प्रजानां हृदयं गरीयो  
 गतिः प्रतिष्ठा सुखमुत्तमं च ।  
 यमाश्रिता लोकमिमं परं च  
 जयन्ति सम्यक्पुरुषा नरेन्द्रम् ॥ ५९  
 नराधिपश्चाप्यनुशिष्य मेदिनीं  
 दमेन सत्येन च सौहृदेन ।  
 महद्भिरिष्टा क्रतुभिर्महायशा-  
 स्त्रिविष्टेपे स्थानमुपैति सत्कृतम् ॥ ६०  
 स एवमुक्तो गुरुणा कौसल्यो राजसत्तमः ।



प्रयत्नात्कृतवान्वीरः प्रजानां परिपालनम् ॥ ६१

इति श्रीमहाभारते शान्तिपर्वणि

अष्टषष्टितमोऽध्यायः ॥ ६८ ॥

६९

युधिष्ठिर उवाच ।

पार्थिवेन विशेषेण किं कार्यमवशिष्यते ।

कथं रक्ष्यो जनपदः कथं रक्ष्याश्च शत्रवः ॥ १

कथं चारं प्रयुञ्जीत वर्णान्विश्वासयेत्कथम् ।

कथं भृत्यान्कथं दारान्कथं पुत्रांश्च भारत ॥ २

भीष्म उवाच ।

राजघृत्तं महाराज शृणुष्यावहितोऽखिलम् ।

यत्कार्यं पार्थिवेनादौ पार्थिवप्रकृतेन वा ॥ ३

आत्मा जेयः सदा राज्ञा ततो जेयाश्च शत्रवः ।

अजितात्मा नरपतिर्विजयेत कथं रिपून् ॥ ४

एतावानात्मविजयः पञ्चवर्गविनिग्रहः ।

जितेन्द्रियो नरपतिर्बाधितुं शक्नुयादरीन् ॥ ५

न्यसेत गुल्मान्दुर्गेषु संधौ च कुरुनन्दन ।

नगरोपवने चैव पुरोद्यानेषु चैव ह ॥ ६

संस्थानेषु च सर्वेषु पुरेषु नगरस्य च ।

मध्ये च नरशार्दूल तथा राजनिवेशने ॥ ७

प्रणिधींश्च ततः कुर्याज्जडान्धवधिराकृतीन् ।

पुंसः परीक्षितान्प्राज्ञान्श्रुत्पिपासातपक्षमान् ॥ ८

अमात्येषु च सर्वेषु मित्रेषु त्रिविधेषु च ।

पुत्रेषु च महाराज प्रणिदध्यात्समाहितः ॥ ९

पुरे जनपदे चैव तथा सामन्तराजसु ।

यथा न विद्युरन्योन्यं प्रणिधेयास्तथा हि ते ॥ १०

चारांश्च विद्यात्प्रहितान्परेण भरतर्षभ ।

आपणेषु विहारेषु समवायेषु मिश्रुषु ॥ ११

आरामेषु तथोद्याने पण्डितानां समागमे ।

वेशेषु चत्वरे चैव सभास्वावसथेषु च ॥ १२

एवं विहन्याच्चारणेण परचारं विचक्षणः ।

चारेण विहितं सर्वं हतं भवति पाण्डव ॥ १३

यदा तु हीनं नृपतिर्विद्यादात्मानमात्मना ।

अमात्यैः सह संमन्त्र्य कुर्यात्संधिं बलीयसा ॥ १४

अज्ञायमानो हीनत्वे कुर्यात्संधिं परेण वै ।

लिप्सुर्वा कंचिदेवार्थं त्वरमाणो विचक्षणः ॥ १५

गुणवन्तो महोत्साहा धर्मज्ञाः साधवश्च ये ।

संदधीत नृपस्तैश्च राष्ट्रं धर्मेण पालयन् ॥ १६

उच्छिद्यमानमात्मानं ज्ञात्वा राजा महामतिः ।

पूर्वापकारिणो हन्यालोकद्विष्टांश्च सर्वशः ॥ १७

यो नोपकर्तुं शक्नोति नापकर्तुं महीपतिः ।

अशक्यरूपश्चोद्धर्तुमुपेक्ष्यस्तादृशो भवेत् ॥ १८

यात्रां यायादविज्ञातमनाक्रन्दमनन्तरम् ।

व्यासक्तं च प्रमत्तं च दुर्वलं च विचक्षणः ॥ १९

यात्रामाज्ञापयेद्वीरः कल्यपुष्टबली सुखी ।

पूर्वं कृत्वा विधानं च यात्रायां नगरे तथा ॥ २०

न च वश्यो भवेदस्य नृपो यद्यपि वीर्यवान् ।

हीनश्च बलवीर्याभ्यां कर्शयंस्तं परावसेत् ॥ २१

राष्ट्रं च पीडयेत्तस्य शस्त्राग्निविषमूर्छनैः ।

अमात्यबल्लभानां च विवादांस्तस्य कारयेत् ।

वर्जनीयं सदा युद्धं राज्यकामेन धीमता ॥ २२

उपायैस्त्रिमिरादानमर्थस्याह बृहस्पतिः ।

सान्त्वेनानुप्रदानेन भेदेन च नराधिप ।

यमर्थं शक्नुयात्प्राप्तुं तेन तुष्येद्वि पण्डितः ॥ २३

आददीत बलिं चैव प्रजाभ्यः कुरुनन्दन ।

षड्भागममितप्रज्ञस्तासामेवाभिगुप्त्रये ॥ २४

दशधर्मगतेभ्यो यद्वसु बह्वल्पमेव च ।

तन्नाददीत सहसा पौराणां रक्षणाय वै ॥ २५

यथा पुत्रास्तथा पौरा द्रष्टव्यास्ते न संशयः ।

भक्तिश्चैषां प्रकर्तव्या व्यवहारे प्रदर्शिते ॥ २६



सुतं च स्थापयेद्राजा प्राज्ञं सर्वार्थदर्शिनं ।  
 व्यवहारेषु सततं तत्र राज्यं व्यवस्थितम् ॥ २७  
 आकरे लवणे शुल्के तरे नागवने तथा ।  
 न्यसेदमात्यान्नृपतिः स्वाप्तान्वा पुरुषान्हितान् ॥ २८  
 सम्यग्दण्डधरो नित्यं राजा धर्ममवाप्नुयात् ।  
 नृपस्य सततं दण्डः सम्यग्धर्मे प्रशस्यते ॥ २९  
 वेदवेदाङ्गवित्प्राज्ञः सुतपस्वी नृपो भवेत् ।  
 दानशीलश्च सततं यज्ञशीलश्च भारत ॥ ३०  
 एते गुणाः समस्ताः स्युर्नृपस्य सततं स्थिराः ।  
 क्रियालोपे तु नृपतेः कुतः स्वर्गः कुतो यशः ॥ ३१  
 यदा तु पीडितो राजा भवेद्राज्ञा बलीयसा ।  
 त्रिधा त्वाक्रन्ध मित्राणि विधानमुपकल्पयेत् ॥ ३२  
 घोषाङ्गयसेत मार्गेषु ग्रामानुत्थापयेदपि ।  
 प्रवेशयेच्च तान्सर्वान्शाखानगरकेष्वपि ॥ ३३  
 ये गुप्ताश्चैव दुर्गाश्च देशास्तेषु प्रवेशयेत् ।  
 धनिनो बलमुख्याश्च सान्त्वयित्वा पुनः पुनः ॥ ३४  
 सस्याभिहारं कुर्याच्च स्वयमेव नराधिपः ।  
 असंभवे प्रवेशस्य दाहयेदग्निना भृशम् ॥ ३५  
 क्षेत्रस्थेषु च सस्येषु शत्रोरुपजपेन्नरान् ।  
 विनाशयेद्वा सर्वस्वं बलेनाथ स्वकेन वै ॥ ३६  
 नदीषु मार्गेषु सदा संक्रमानवसादयेत् ।  
 जलं निस्त्रावयेत्सर्वमनिस्त्राव्यं च दूषयेत् ॥ ३७  
 तदात्वेनायतीभिश्च विवदन्भूम्यनन्तरम् ।  
 प्रतीघातः परस्याजौ मित्रकालेऽप्युपस्थिते ॥ ३८  
 दुर्गाणां चाभितो राजा मूलच्छेदं प्रकाशयेत् ।  
 सर्वेषां क्षुद्रवृक्षाणां चैत्यवृक्षान्विवर्जयेत् ॥ ३९  
 प्रवृद्धानां च वृक्षाणां शाखाः प्रच्छेदयेत्तथा ।  
 चैत्यानां सर्वथा वर्ज्यमपि पत्रस्य पातनम् ॥ ४०  
 प्रकण्ठीः कारयेत्सम्यगाकाशजननीस्तथा ।  
 आपूरयेच्च परिखाः स्थाणुनक्रझषाकुलाः ॥ ४१

कडङ्गद्वारकाणि स्युरुच्छ्वासार्ये पुरस्य ह ।  
 तेषां च द्वारवद्भूमिः कार्या सर्वात्मना भवेत् ॥ ४२  
 द्वारेषु च गुरुण्येव यन्त्राणि स्थापयेत्सदा ।  
 आरोपयेच्छतघ्नीश्च स्वाधीनानि च कारयेत् ॥ ४३  
 काष्ठानि चामिहार्याणि तथा कूपांश्च खानयेत् ।  
 संशोधयेत्तथा कूपान्कृतान्पूर्वं पयोर्थिभिः ॥ ४४  
 तृणच्छन्नानि वेदमानि पङ्केनापि प्रलेपयेत् ।  
 निर्हरेच्च तृणं मासे चैत्रे वह्निभयात्पुरः ॥ ४५  
 नक्तमेव च भक्तानि पाचयेत् नराधिपः ।  
 न दिवाग्निर्ज्वलेद्देहे वर्जयित्वाग्निहोत्रिकम् ॥ ४६  
 कर्मरारिष्टशालासु ज्वलेदग्निः समाहितः ।  
 गृहाणि च प्रविश्याथ विधेयः स्याद्भुताशनः ॥ ४७  
 महादण्डश्च तस्य स्याद्यस्याग्निर्वै दिवा भवेत् ।  
 प्रघोषयेदथैव च रक्षणार्थं पुरस्य वै ॥ ४८  
 भिक्षुकांश्चाक्रिकांश्चैव क्षीवोन्मत्तान्कुशीलवान् ।  
 बाह्यान्कुर्यान्नरश्रेष्ठ दोषाय स्युर्हि तेऽन्यथा ॥ ४९  
 चत्वरेषु च तीर्थेषु सभास्वावसथेषु च ।  
 यथार्हवर्णं प्रणिधिं कुर्यात्सर्वत्र पार्थिवः ॥ ५०  
 विशालान् राजमार्गांश्च कारयेत् नराधिपः ।  
 प्रपाश्च विपणीश्चैव यथोद्देशं समादिशेत् ॥ ५१  
 भाण्डागारायुधागारान्धान्यागारांश्च सर्वशः ।  
 अश्वागारान्जागारान्बलाधिकरणानि च ॥ ५२  
 परिखाश्चैव कौरव्य प्रतोलीः संकटानि च ।  
 न जातु कश्चित्प्रश्येत्तु गुह्यमेतद्युधिष्ठिर ॥ ५३  
 अथ संनिचयं कुर्याद्राजा परबलार्दितः ।  
 तैलं मधु घृतं सस्यमौषधानि च सर्वशः ॥ ५४  
 अङ्गारकुशमुञ्जानां पलाशशरपर्णिनाम् ।  
 यक्सेन्धनदिग्धानां कारयेत् च संचयान् ॥ ५५  
 आयुधानां च सर्वेषां शक्यतृष्टिप्रासवर्मणाम् ।  
 संचयानेवमादीनां कारयेत् नराधिपः ॥ ५६



औषधानि च सर्वाणि मूलानि च फलानि च ।  
 चतुर्विधांश्च वैद्यान्वै संगृहीयाद्विशेषतः ॥ ५७  
 नटाश्च नर्तकाश्चैव मल्ला मायाविनस्तथा ।  
 शोभयेयुः पुरवरं मोदयेयुश्च सर्वशः ॥ ५८  
 यतः शङ्का भवेच्चापि श्रूयतो वापि मन्त्रितः ।  
 पौरैर्भ्यो नृपतेर्वापि स्वाधीनान्कारयेत् तान् ॥ ५९  
 कृते कर्मणि राजेन्द्र पूजयेद्धनसंचयैः ।  
 मानेन च यथार्हेण सान्त्वेन विविधेन च ॥ ६०  
 निर्वेदयित्वा तु परं हत्वा वा कुरुनन्दन ।  
 गतानृण्यो भवेद्राजा यथा शास्त्रेषु दर्शितम् ॥ ६१  
 राज्ञा सप्तैव रक्ष्याणि तानि चापि निबोध मे ।  
 आत्माभासश्च कोशश्च दण्डो मित्राणि चैव हि ॥ ६२  
 तथा जनपदश्चैव पुरं च कुरुनन्दन ।  
 एतत्सप्तात्मकं राज्यं परिपाल्यं प्रयत्नतः ॥ ६३  
 षाड्गुण्यं च त्रिवर्गं च त्रिवर्गमपरं तथा ।  
 यो वेत्ति पुरुषव्याघ्र स भुनक्ति महीमिमाम् ॥ ६४  
 षाड्गुण्यमिति यत्प्रोक्तं तन्निबोध युधिष्ठिर ।  
 संधायासनमित्येव यात्रासंधानमेव च ॥ ६५  
 विगृह्यासनमित्येव यात्रां संपरिगृह्य च ।  
 द्वैधीभावस्तथान्येषां संश्रयोऽथ परस्य च ॥ ६६  
 त्रिवर्गश्चापि यः प्रोक्तस्तमिहैकमनाः शृणु ।  
 क्षयः स्थानं च वृद्धिश्च त्रिवर्गमपरं तथा ॥ ६७  
 धर्मस्वार्थश्च कामश्च सेवितव्योऽथ कालतः ।  
 धर्मेण हि महीपालश्चिरं पालयते महीम् ॥ ६८  
 अस्मिन्नर्थे च यौ श्लोकौ गीतावङ्गिरसा स्वयम् ।  
 यादवीपुत्र भद्रं ते श्रोतुमर्हसि तावपि ॥ ६९  
 कृत्वा सर्वाणि कार्याणि सम्यक्संपाल्य मेदिनीम् ।  
 पालयित्वा तथा पौरान्परत्र सुखमेधते ॥ ७०  
 किं तस्य तपसा राज्ञः किं च तस्याध्वरैरपि ।

अपालिताः प्रजा यस्य सर्वा धर्मविनाकृताः ॥ ७१

इति श्रीमहाभारते शान्तिपर्वणि

एकोनसप्ततितमोऽध्यायः ॥ ६९ ॥

७०

युधिष्ठिर उवाच ।

दण्डनीतिश्च राजा च समस्तौ तावुभावपि ।  
 कस्य किं कुर्वतः सिद्धयै तन्मे ब्रूहि पितामह ॥ १

भीष्म उवाच ।

महाभाग्यं दण्डनीत्याः सिद्धैः शब्दैः सहेतुकैः ।  
 शृणु मे शंसतो राजन्यथावदिह भारत ॥ २  
 दण्डनीतिः स्वधर्मेभ्यश्चातुर्वर्ण्यं नियच्छति ।  
 प्रयुक्ता स्वामिना सम्यग्धर्मेभ्यश्च यच्छति ॥ ३  
 चातुर्वर्ण्ये स्वधर्मस्थे मर्यादानामसंकरे ।  
 दण्डनीतिकृते क्षेमे प्रजानामकुतोभये ॥ ४  
 सोमे प्रयत्नं कुर्वन्ति त्रयो वर्णा यथाविधि ।  
 तस्माद्देवमनुष्याणां सुखं विद्धि समाहितम् ॥ ५  
 कालो वा कारणं राज्ञो राजा वा कालकारणम् ।  
 इति ते संशयो मा भूद्राजा कालस्य कारणम् ॥ ६  
 दण्डनीत्या यदा राजा सम्यक्कात्स्न्येन वर्तते ।  
 तदा कृतयुगं नाम कालः श्रेष्ठः प्रवर्तते ॥ ७  
 भवेत्कृतयुगे धर्मो नाधर्मो विद्यते क्वचित् ।  
 सर्वेषामेव वर्णानां नाधर्मे रमते मनः ॥ ८  
 योगक्षेमाः प्रवर्तन्ते प्रजानां नात्र संशयः ।  
 वैदिकानि च कर्माणि भवन्त्यविगुणान्युत ॥ ९  
 ऋतवश्च सुखाः सर्वे भवन्त्युत निरामयाः ।  
 प्रसीदन्ति नराणां च स्वरवर्णमनांसि च ॥ १०  
 व्याधयो न भवन्त्यत्र नाल्पायुर्हृश्यते नरः ।  
 विधवा न भवन्त्यत्र नृशंसो नाभिजायते ॥ ११  
 अकृष्टपच्या पृथिवी भवन्त्योषधयस्तथा ।  
 त्वक्पत्रफलमूलानि वीर्यवन्ति भवन्ति च ॥ १२



नाधर्मो विद्यते तत्र धर्म एव तु केवलः ।  
 इति कार्तियुगानेतान्गुणान्विद्धि युधिष्ठिर ॥ १३  
 दण्डनीत्या यदा राजा त्रीनंशाननुवर्तते ।  
 चतुर्थमंशमुत्सृज्य तदा त्रेता प्रवर्तते ॥ १४  
 अशुभस्य चतुर्थांशस्त्रीनंशाननुवर्तते ।  
 कृष्टपच्यैव पृथिवी भवन्त्योषधयस्तथा ॥ १५  
 अर्धं त्यक्त्वा यदा राजा नीत्यर्धमनुवर्तते ।  
 ततस्तु द्वापरं नाम स कालः संप्रवर्तते ॥ १६  
 अशुभस्य तदा अर्धं द्वावंशावनुवर्तते ।  
 कृष्टपच्यैव पृथिवी भवत्यल्पफला तथा ॥ १७  
 दण्डनीतिं परित्यज्य यदा कात्स्न्येन भूमिपः ।  
 प्रजा छिन्नात्ययोगेन प्रविश्यति तदा कलिः ॥ १८  
 कलावधर्मो भूयिष्ठं धर्मो भवति तु कचित् ।  
 सर्वेषामेव वर्णानां स्वधर्माच्चयवते मनः ॥ १९  
 शूद्रा भैक्षेण जीवन्ति ब्राह्मणाः परिचर्यया ।  
 योगक्षेमस्य नाशश्च वर्तते वर्णसंकरः ॥ २०  
 वैदिकानि च कर्माणि भवन्ति विगुणान्युत ।  
 ऋतवो न सुखाः सर्वे भवन्त्यामयिनस्तथा ॥ २१  
 हसन्ति च मनुष्याणां स्वरवर्णमनांस्युत ।  
 व्याधयश्च भवन्त्यत्र म्रियन्ते चागतायुषः ॥ २२  
 विधवाश्च भवन्त्यत्र नृशंसा जायते प्रजा ।  
 कचिद्वर्षति पर्जन्यः कचित्सस्यं प्ररोहति ॥ २३  
 रसाः सर्वे क्षयं यान्ति यदा नेच्छति भूमिपः ।  
 प्रजाः संरक्षितुं सम्यग्दण्डनीतिसमाहितः ॥ २४  
 राजा कृतयुगस्रष्टा त्रेताया द्वापरस्य च ।  
 युगस्य च चतुर्थस्य राजा भवति कारणम् ॥ २५  
 कृतस्य करणाद्राजा स्वर्गमत्यन्तमश्नुते ।  
 त्रेतायाः करणाद्राजा स्वर्गं नात्यन्तमश्नुते ॥ २६  
 प्रवर्तनाद्द्वापरस्य यथाभागमुपाश्नुते ।  
 कलेः प्रवर्तनाद्वाजा पापमत्यन्तमश्नुते ॥ २७

ततो वसति दुष्कर्मा नरके शाश्वतीः समाः ।  
 प्रजानां कल्मषे ममोऽकीर्तिं पापं च विन्दति ॥ २८  
 दण्डनीतिं पुरस्कृत्य विजानन्क्षत्रियः सदा ।  
 अनवाप्तं च लिप्सेत लब्धं च परिपालयेत् ॥ २९  
 लोकस्य सीमन्तकरी मर्यादा लोकभावनी ।  
 सम्यङ्गीता दण्डनीतिर्यथा माता यथा पिता ॥ ३०  
 यस्यां भवन्ति भूतानि तद्विद्धि भरतर्षभ ।  
 एष एव परो धर्मो यद्राजा दण्डनीतिमान् ॥ ३१  
 तस्मात्कौरव्य धर्मेण प्रजाः पालय नीतिमान् ।  
 एवंवृत्तः प्रजा रक्षन्स्वर्गं जेतासि दुर्जयम् ॥ ३२

इति श्रीमद्वाभारते शान्तिपर्वणि

सप्ततितमोऽध्यायः ॥ ७० ॥

७१

युधिष्ठिर उवाच ।

केन वृत्तेन वृत्तज्ञ वर्तमानो महीपतिः ।  
 सुखेनार्थान्सुखोदकानिह च प्रेत्य चाप्नुयात् ॥ १

भीष्म उवाच ।

इयं गुणानां षट्त्रिंशत्षट्त्रिंशद्गुणसंयुता ।  
 यान्गुणांस्तु गुणोपेतः कुर्वन्गुणमवाप्नुयात् ॥ २  
 चरेद्धर्मानकटुको मुञ्चेत्स्नेहं न नास्तिकः ।  
 अनृशंसश्चरेदर्थं चरेत्काममनुद्धतः ॥ ३  
 प्रियं ब्रूयादकृपणः शूरः स्यादविकथनः ।  
 दाता नापात्रवर्षी स्यात्प्रगल्भः स्यादनिष्टुरः ॥ ४  
 संदधीत न चानार्यैर्विगृह्णीयान्न बन्धुभिः ।  
 नानाप्रैः कारयेच्चारं कुर्यात्कार्यमपीडया ॥ ५  
 अर्थान्ब्रूयान्न चासत्सु गुणान्ब्रूयान्न चात्मनः ।  
 आदद्यान्न च साधुभ्यो नासत्पुरुषमाश्रयेत् ॥ ६  
 नापरीक्ष्य नयेद्दण्डं न च मन्त्रं प्रकाशयेत् ।  
 विसृजेन्न च लुब्धेभ्यो विश्वसेन्नापकारिषु ॥ ७



अनीर्षुर्गुप्तदारः स्यान्नोक्षः स्यादघृणी नृपः ।  
 क्षियं सेवेत नालर्थं मृष्टं भुञ्जीत नाहितम् ॥ ८  
 अस्तब्धः पूजयेन्मान्यान्गुरुन्सेवेदमायया ।  
 अर्चयेद्देवान्नदम्भेन श्रियमिच्छेदकुत्सिताम् ॥ ९  
 सेवेत प्रणयं हित्वा दक्षः स्यान्न त्वकालवित् ।  
 सान्त्वयेन्न च भोगार्थमनुगृह्णन्न चाक्षिपेत् ॥ १०  
 प्रहरेन्न त्वविज्ञाय हत्वा शत्रून् शेषयेत् ।  
 क्रोधं कुर्यान्न चाकस्मान्मृदुः स्यान्नापकारिषु ॥ ११  
 एवं चरस्व राज्यस्यो यदि श्रेय इहेच्छसि ।  
 अतोऽन्यथा नरपतिर्भयमृच्छत्यनुत्तमम् ॥ १२  
 इति सर्वान्गुणानेतान्यथोक्तान्योऽनुवर्तते ।  
 अनुभूयेद्भद्राणि प्रेत्य स्वर्गे महीयते ॥ १३  
 वैशंपायन उवाच ।

इदं वचः शांतनवस्य शुश्रुवा-

न्युधिष्ठिरः पाण्डवमुख्यसंवृतः ।

तदा ववन्दे च पितामहं नृपो

यथोक्तमेतच्च चकार बुद्धिमान् ॥ १४

इति श्रीमहाभारते शान्तिपर्वणि

एकसप्ततितमोऽध्यायः ॥ ७१ ॥

७२

युधिष्ठिर उवाच ।

कथं राजा प्रजा रक्षन्नाधिबन्धेन युज्यते ।

धर्मे च नापराधोति तन्मे ब्रूहि पितामह ॥ १

भीष्म उवाच ।

समासेनैव ते तात धर्मान्वक्ष्यामि निश्चिन्तान् ।

विस्तरेण हि धर्माणां न जात्वन्तमवाप्नुयात् ॥ २

धर्मनिष्ठाञ्छ्रुतवतो वेदव्रतसमाहितात् ।

अर्चितान्वासयेथास्त्वं गृहे गुणवतो द्विजान् ॥ ३

प्रत्युत्थायोपसंगृह्य चरणावभिवाद्य च ।

अथ सर्वाणि कुर्वीथाः कार्याणि सपुरोहितः ॥ ४  
 धर्मकार्याणि निर्वर्त्य मङ्गलानि प्रयुज्य च ।  
 ब्राह्मणान्वाचयेथास्त्वमर्थसिद्धिजयाशिषः ॥ ५  
 आर्जवेन च संपन्नो धृत्या बुद्ध्या च भारत ।  
 अर्थार्थं परिगृहीयात्कामक्रोधौ च वर्जयेत् ॥ ६  
 कामक्रोधौ पुरस्कृत्य योऽर्थं राजानुतिष्ठति ।  
 न स धर्मं न चाप्यर्थं परिगृह्णाति बालिशः ॥ ७  
 मा स्म लुब्धांश्च मूर्खांश्च कामे चार्थेषु यूयुजः ।  
 अलुब्धान्बुद्धिसंपन्नान्सर्वकर्मसु योजयेत् ॥ ८  
 मूर्खो ह्यधिकृतोऽर्थेषु कार्याणामविशारदः ।  
 प्रजाः क्षिन्नात्ययोगेन कामद्वेषसमन्वितः ॥ ९  
 बलिषष्ठेन शुल्केन दण्डेनाथापराधिनाम् ।  
 शास्त्रनीतेन लिप्सेथा वेतनेन धनागमम् ॥ १०  
 दापयित्वा करं धर्म्यं राष्ट्रं नित्यं यथाविधि ।  
 अशेषान्कल्पयेद्राजा योगक्षेमानतन्द्भितः ॥ ११  
 गोपायितारं दातारं धर्मनित्यमतन्द्भितम् ।  
 अकामद्वेषसंयुक्तमनुरज्यन्ति मानवाः ॥ १२  
 मा स्माधर्मेण लाभेन लिप्सेथास्त्वं धनागमम् ।  
 धर्मार्थावध्रुवौ तस्य योऽपशास्त्रपरो भवेत् ॥ १३  
 अपशास्त्रपरो राजा संचयान्नाधिगच्छति ।  
 अस्थाने चास्य तद्वित्तं सर्वमेव विनश्यति ॥ १४  
 अर्थमूलोऽपहिंसां च कुरुते स्वयमात्मनः ।  
 करैरशास्त्रदृष्टैर्हि मोहात्संपीडयन्प्रजाः ॥ १५  
 ऊधश्छिन्द्याद्धि यो धेन्याः क्षीरार्थी न लभेत्पयः ।  
 एवं राष्ट्रमयोगेन पीडितं न विवर्धते ॥ १६  
 यो हि दोग्ध्रीमुपास्ते तु स नित्यं लभते पयः ।  
 एवं राष्ट्रमुपायेन भुञ्जानो लभते फलम् ॥ १७  
 अथ राष्ट्रमुपायेन भुज्यमानं सुरक्षितम् ।  
 जनयत्यतुलां नित्यं कोशवृद्धिं युधिष्ठिर ॥ १८  
 दोग्धि धान्यं हिरण्यं च प्रजा राज्ञि सुरक्षिता ।



नित्यं स्वेभ्यः परेभ्यश्च तृप्ता माता यथा पयः ॥ १९  
 मालाकारोपमो राजन्भव माङ्गारिकोपमः ।  
 तथा युक्तश्चिरं राष्ट्रं भोक्तुं शक्यसि पालयन् ॥ २०  
 परचक्राभियानेन यदि ते स्याद्धनक्षयः ।  
 अथ सान्निव लिप्सेथा धनमब्राह्मणेषु यत् ॥ २१  
 मा स्म ते ब्राह्मणं दृष्ट्वा धनस्थं प्रचलेन्मनः ।  
 अन्त्यायामप्यवस्थायां किमु स्फीतस्य भारत ॥ २२  
 धनानि तेभ्यो दद्यास्त्वं यथाशक्ति यथार्हतः ।  
 सान्त्वयन्परिरक्षंश्च स्वर्गमाप्स्यसि दुर्जयम् ॥ २३  
 एवं धर्मेण वृत्तेन प्रजास्त्वं परिपालयन् ।  
 खन्तं पुण्यं यशोवन्तं प्राप्स्यसे कुरुनन्दन ॥ २४  
 धर्मेण व्यवहारेण प्रजाः पालय पाण्डव ।  
 युधिष्ठिर तथा युक्तो नाधिबन्धेन योक्ष्यसे ॥ २५  
 एष एव परो धर्मो यद्राजा रक्षते प्रजाः ।  
 भूतानां हि यथा धर्मे रक्षणं च परा दया ॥ २६  
 तस्मादेवं परं धर्मं मन्यन्ते धर्मकोविदाः ।  
 यद्राजा रक्षणे युक्तो भूतेषु कुरुते दयाम् ॥ २७  
 यदह्ना कुरुते पापमरक्षन्भयतः प्रजाः ।  
 राजा वर्षसहस्रेण तस्यान्तमधिगच्छति ॥ २८  
 यदह्ना कुरुते पुण्यं प्रजा धर्मेण पालयन् ।  
 दश वर्षसहस्राणि तस्य भुङ्क्ते फलं दिवि ॥ २९  
 स्विष्टिः स्वधीतिः सुतपा लोकाञ्जयति यावतः ।  
 क्षणेन तानवाप्नोति प्रजा धर्मेण पालयन् ॥ ३०  
 एवं धर्मं प्रयत्नेन कौन्तेय परिपालयन् ।  
 इह पुण्यफलं लब्ध्वा नाधिबन्धेन योक्ष्यसे ॥ ३१  
 स्वर्गलोके च महतीं श्रियं प्राप्स्यसि पाण्डव ।  
 असंभवश्च धर्माणामीदृशानामराजसु ।  
 तस्माद्राजैव नान्योऽस्ति यो महत्फलमाप्नुयात् ॥ ३२  
 स राज्यमृद्धिमत्प्राप्य धर्मेण परिपालयन् ।

इन्द्रं तर्पय सोमेन कामैश्च सुहृदो जनान् ॥ ३३

इति श्रीमद्वाभारते शान्तिपर्वणि

द्विसप्ततितमोऽध्यायः ॥ ७२ ॥

७३

भीष्म उवाच ।

य एव तु सतो रक्षेदसतश्च निवर्हयेत् ।  
 स एव राजा कर्तव्यो राजन्राजपुरोहितः ॥ १  
 अत्राप्युदाहरन्तीममितिहासं पुरातनम् ।  
 पुरुरवस ऐलस्य संवादं मातरिश्चनः ॥ २

ऐल उवाच ।

कुतः स्विद्राह्मणो जातो वर्णाश्चापि कुतस्त्रयः ।  
 कस्माच्च भवति श्रेयानेतद्वायो विचक्ष्व मे ॥ ३

वायुरुवाच ।

ब्रह्मणो मुखतः सृष्टो ब्राह्मणो राजसत्तम ।  
 बाहुभ्यां क्षत्रियः सृष्ट उरुभ्यां वैश्य उच्यते ॥ ४  
 वर्णानां परिचर्यार्थं त्रयाणां पुरुषर्षभ ।  
 वर्णश्चतुर्थः पश्चात्तु पद्भ्यां शूद्रो विनिर्मितः ॥ ५  
 ब्राह्मणो जातमात्रस्तु पृथिवीमन्वजायत ।  
 ईश्वरः सर्वभूतानां धर्मकोशस्य गुप्तये ॥ ६  
 ततः पृथिव्या गोप्तांश्च क्षत्रियं दण्डधारिणम् ।  
 द्वितीयं वर्णमकरोत्प्रजानामनुगुप्तये ॥ ७  
 वैश्यस्तु धनधान्येन त्रीन्वर्णान्विभृयादिमान् ।  
 शूद्रो ह्येनान्परिचरेदिति ब्रह्मानुशासनम् ॥ ८

ऐल उवाच ।

द्विजस्य क्षत्रबन्धोर्वा कस्येयं पृथिवी भवेत् ।  
 धर्मतः सह वित्तेन सम्यग्वायो प्रचक्ष्व मे ॥ ९

वायुरुवाच ।

विप्रस्य सर्वमेवैतद्यत्किञ्चिज्जगतीगतम् ।  
 ज्येष्ठेनाभिजनेनेह तद्धर्मकुशला विदुः ॥ १०



स्वमेव ब्राह्मणो भुङ्क्ते स्वं वस्ते स्वं ददाति च ।  
 गुरुर्हि सर्ववर्णानां ज्येष्ठः श्रेष्ठश्च वै द्विजः ॥ ११  
 पत्यभावे यथा स्त्री हि देवरं कुरुते पतिम् ।  
 आनन्तर्यात्तथा क्षत्रं पृथिवी कुरुते पतिम् ॥ १२  
 एष ते प्रथमः कल्प आपद्यन्तो भवेदतः ।  
 यदि स्वर्गे परं स्थानं धर्मतः परिमार्गसि ॥ १३  
 यः कश्चिद्विजयेद्भूमिं ब्राह्मणाय निवेदयेत् ।  
 श्रुतवृत्तोपपन्नाय धर्मज्ञाय तपस्विने ॥ १४  
 स्वधर्मपरितृप्राय यो न वित्तपरो भवेत् ।  
 यो राजानं नयेद्बुद्ध्या सर्वतः परिपूर्णया ॥ १५  
 ब्राह्मणो हि कुले जातः कृतप्रज्ञो विनीतवाक् ।  
 श्रेयो नयति राजानं ब्रुवंश्चित्रां सरस्वतीम् ॥ १६  
 राजा चरति यं धर्मं ब्राह्मणेन निदर्शितम् ।  
 शुश्रूषुरनर्वादी क्षत्रधर्मव्रते स्थितः ॥ १७  
 तावता स कृतप्रज्ञश्चिरं यशसि तिष्ठति ।  
 तस्य धर्मस्य सर्वस्य भागी राजपुरोहितः ॥ १८  
 एवमेव प्रजाः सर्वा राजानमभिसंश्रिताः ।  
 सम्यग्वृत्ताः स्वधर्मस्था न कुतश्चिद्भयान्विताः ॥ १९  
 राष्ट्रे चरन्ति यं धर्मं राज्ञा साध्वभिरक्षिताः ।  
 चतुर्थं तस्य धर्मस्य राजा भागं स विन्दति ॥ २०  
 देवा मनुष्याः पितरो गन्धर्वारगराक्षसाः ।  
 यज्ञमेवोपजीवन्ति नास्ति चेष्टमराजके ॥ २१  
 इतो दत्तेन जीवन्ति देवताः पितरस्तथा ।  
 राजन्येवास्य धर्मस्य योगक्षेमः प्रतिष्ठितः ॥ २२  
 छायायामप्सु वायौ च सुखमुष्णेऽधिगच्छति ।  
 अग्नौ वाससि सूर्ये च सुखं शीतेऽधिगच्छति ॥ २३  
 शब्दे स्पर्शे रसे रूपे गन्धे च रमते मनः ।  
 तेषु भोगेषु सर्वेषु नभीतो लभते सुखम् ॥ २४  
 अभयस्यैव यो दाता तस्यैव सुमहत्फलम् ।  
 न हि प्राणसमं दानं त्रिषु लोकेषु विद्यते ॥ २५

इन्द्रो राजा यमो राजा धर्मो राजा तथैव च ।  
 राजा विभर्ति रूपाणि राज्ञा सर्वमिदं धृतम् ॥ २६  
 इति श्रीमहाभारते शान्तिपर्वणि  
 त्रिसप्ततितमोऽध्यायः ॥ ७३ ॥

७४

भीष्म उवाच ।

राज्ञा पुरोहितः कार्यो भवेद्विद्वान्बहुश्रुतः ।  
 उभौ समीक्ष्य धर्मार्थावप्रमेयावन्तरम् ॥ १  
 धर्मात्मा धर्मविद्येषां राज्ञां राजन्पुरोहितः ।  
 राजा चैवंगुणो येषां कुशलं तेषु सर्वशः ॥ २  
 उभौ प्रजा वर्धयतो देवान्पूर्वान्परांस्तृण् ।  
 यौ समेयास्थितौ धर्मे श्रद्धेयौ सुतपस्विनौ ॥ ३  
 परस्परस्य सुहृदौ संमतौ समचेतसौ ।  
 ब्रह्मक्षत्रस्य संमानात्प्रजाः सुखमवाप्नुयुः ॥ ४  
 विमाननात्तयोरेव प्रजा नश्येयुरेव ह ।  
 ब्रह्मक्षत्रं हि सर्वेषां धर्माणां मूलमुच्यते ॥ ५  
 अत्राप्युदाहरन्तीममितिहासं पुरातनम् ।  
 ऐलकश्यपसंवादं तं निबोध युधिष्ठिर ॥ ६

ऐल उवाच ।

यदा हि ब्रह्म प्रजहाति क्षत्रं  
 क्षत्रं यदा प्रजहाति ब्रह्म ।  
 अन्यग्वलं कतमेऽस्मिन्भजन्ते  
 तथाबल्यं कतमेऽस्मिन्वियन्ति ॥ ७

कश्यप उवाच ।

व्यृद्धं राष्ट्रं भवति क्षत्रियस्य  
 ब्रह्म क्षत्रं यत्र विरुध्यते ह ।  
 अन्यग्वलं दस्यवस्तद्भजन्ते-  
 ऽबल्यं तथा तत्र वियन्ति सन्तः ॥ ८  
 नैषामुक्षा वर्धते नोत उस्त्रा  
 न गर्गरो मथ्यते नो यजन्ते ।



नैषां पुत्रा वेदमधीयते च  
 यदा ब्रह्म क्षत्रियाः संत्यजन्ति ॥ ९  
 नैषामुक्षा वर्धते जातु गेहे  
 नाधीयते सप्रजा नो यजन्ते ।  
 अपध्वस्ता दस्युभूता भवन्ति  
 ये ब्राह्मणाः क्षत्रियान्संत्यजन्ति ॥ १०  
 एतौ हि नित्यसंयुक्तावितरेतरधारणे ।  
 क्षत्रं हि ब्रह्मणो योनिर्योनिः क्षत्रस्य च द्विजाः ॥ ११  
 उभावेतौ नित्यमभिप्रपन्नौ  
 संप्रापतुर्महतीं श्रीप्रतिष्ठाम् ।  
 तयोः संधिर्भियते चेत्पुराण-  
 स्ततः सर्वं भवति हि संप्रमूढम् ॥ १२  
 नात्र प्लवं लभते पारगामी  
 महागाधे नौरिव संप्रणुन्ना ।  
 चातुर्वर्ण्यं भवति च संप्रमूढं  
 ततः प्रजा क्षयसंस्था भवन्ति ॥ १३  
 ब्रह्मवृक्षो रक्ष्यमाणो मधु हेम च वर्षति ।  
 अरक्ष्यमाणः सततमश्रु पापं च वर्षति ॥ १४  
 अब्रह्मचारी चरणादपेतो  
 यदा ब्रह्मा ब्रह्मणि त्राणमिच्छेत् ।  
 आश्चर्यशो वर्षति तत्र देव-  
 स्त्राभीक्ष्णं दुःसहाश्चाविशन्ति ॥ १५  
 स्त्रियं हत्वा ब्राह्मणं वापि पापः  
 सभायां यत्र लभतेऽनुवादम् ।  
 राज्ञः सकाशे न विभेति चापि  
 ततो भयं जायते क्षत्रियस्य ॥ १६  
 पापैः पापे क्रियमाणेऽतिवेलं  
 ततो रुद्रो जायते देव एषः ।  
 पापैः पापाः संजनयन्ति रुद्रं  
 ततः सर्वान्साध्वसाधून्दिनस्ति ॥ १७

ऐल उवाच ।  
 कुतो रुद्रः कीदृशो वापि रुद्रः  
 सत्त्वैः सत्त्वं दृश्यते वध्यमानम् ।  
 एतद्विद्वन्कश्यप मे प्रचक्ष्व  
 यतो रुद्रो जायते देव एषः ॥ १८  
 कश्यप उवाच ।  
 आत्मा रुद्रो हृदये मानवानां  
 स्वं स्वं देहं परदेहं च हन्ति ।  
 वातोत्पातैः सदृशं रुद्रमाहु-  
 र्दावैर्जीमूतैः सदृशं रूपमस्य ॥ १९  
 ऐल उवाच ।  
 न वै वातं परिवृणोति कश्चि-  
 न्न जीमूतो वर्षति नैव दावः ।  
 तथायुक्तो दृश्यते मानवेषु  
 कामद्वेषाद्बध्यते मुच्यते च ॥ २०  
 कश्यप उवाच ।  
 यथैकगेहे जातवेदाः प्रदीप्तः  
 कृत्स्नं ग्रामं प्रदहेत्स त्वरावान् ।  
 विमोहनं कुरुते देव एष  
 ततः सर्वं स्पृश्यते पुण्यपापैः ॥ २१  
 ऐल उवाच ।  
 यदि दण्डः स्पृश्यते पुण्यभाजं  
 पापैः पापे क्रियमाणेऽविशेषात् ।  
 कस्य हेतोः सुकृतं नाम कुर्या-  
 दुष्कृतं वा कस्य हेतोर्न कुर्यात् ॥ २२  
 कश्यप उवाच ।  
 असंत्यागात्पापकृतामपापं  
 स्तुल्यो दण्डः स्पृश्यते मिश्रभावात् ।  
 शुष्केणार्द्रं दह्यते मिश्रभावा-



न्न मिश्रः स्यात्पापकृद्भिः कथंचित् ॥ २३

एल उवाच ।

साध्वसाधून्धारयतीह भूमिः

साध्वसाधून्स्तापयतीह सूर्यः ।

साध्वसाधून्वातयतीह वायु-

रापस्तथा साध्वसाधून्वहन्ति ॥ २४

कश्यप उवाच ।

एवमस्मिन्वर्तते लोक एव

नामुत्रैवं वर्तते राजपुत्र ।

प्रेत्यैतयोरन्तरवान्विशेषो

यो वै पुण्यं चरते यश्च पापम् ॥ २५

पुण्यस्य लोको मधुमान्धृताचि-

हिरण्यज्योतिरमृतस्य नाभिः ।

तत्र प्रेत्य मोदते ब्रह्मचारी

न तत्र मृत्युर्न जरा नोत दुःखम् ॥ २६

पापस्य लोको निरयोऽप्रकाशो

नित्यं दुःखः शोकभूयिष्ठ एव ।

तत्रात्मानं शोचते पापकर्मा

बह्वीः समाः प्रपतन्नप्रतिष्ठः ॥ २७

मिथो भेदाद्ब्राह्मणक्षत्रियाणां

प्रजा दुःखं दुःसहं चाविशन्ति ।

एवं ज्ञात्वा कार्य एवेह विद्वा-

न्पुरोहितो नैकविद्यो नृपेण ॥ २८

तं चैवान्वभिषिच्येत तथा धर्मो विधीयते ।

अग्न्यो हि ब्राह्मणः प्रोक्तः सर्वस्यैवेह धर्मतः ॥ २९

पूर्वं हि ब्राह्मणाः सृष्टा इति धर्मविदो विदुः ।

ज्येष्ठेनाभिजनेनास्य प्राप्तं सर्वं यदुत्तरम् ॥ ३०

तस्मान्मान्यश्च पूज्यश्च ब्राह्मणः प्रसूताग्रभुक् ।

सर्वं श्रेष्ठं वरिष्ठं च निवेद्यं तस्य धर्मतः ॥ ३१

अवश्यमेतत्कर्तव्यं राज्ञा बलवतापि हि ।

ब्रह्म वर्धयति क्षत्रं क्षत्रतो ब्रह्म वर्धते ॥ ३२

इति श्रीमहाभारते शान्तिपर्वणि

चतुःसप्ततितमोऽध्यायः ॥ ७४ ॥

७५

भीष्म उवाच ।

योगक्षेमो हि राष्ट्रस्य राजन्यायत्त उच्यते ।

योगक्षेमश्च राज्ञोऽपि समायत्तः पुरोहिते ॥ १

यत्रादृष्टं भयं ब्रह्म प्रजानां शमयत्युत ।

दृष्टं च राजा बाहुभ्यां तद्राष्ट्रं सुखमेधते ॥ २

अत्राप्युदाहरन्तीममितिहासं पुरातनम् ।

मुचुकुन्दस्य संवादं राज्ञो वैश्रवणस्य च ॥ ३

मुचुकुन्दो विजित्येमां पृथिवीं पृथिवीपतिः ।

जिज्ञासमानः स्वबलमभ्ययादलकाधिपम् ॥ ४

ततो वैश्रवणो राजा रक्षांसि समवासृजत् ।

ते बलान्यवमृद्मन्तः प्राचरन्स्तस्य नैर्ऋताः ॥ ५

स हन्यमाने सैन्ये स्वे मुचुकुन्दो नराधिपः ।

गर्हयामास विद्वांसं पुरोहितमरिंदमः ॥ ६

तत उग्रं तपस्तप्त्वा वसिष्ठो ब्रह्मवित्तमः ।

रक्षांस्यपावधीत्तत्र पन्थानं चाप्यविन्दत ॥ ७

ततो वैश्रवणो राजा मुचुकुन्दमदर्शयत् ।

वध्यमानेषु सैन्येषु वचनं चेदमब्रवीत् ॥ ८

त्वत्तो हि बलिनः पूर्वं राजानः सपुरोहिताः ।

न चैवं समवर्तस्ते यथा त्वमिह वर्तसे ॥ ९

ते खल्वपि कृतास्त्राश्च बलवन्तश्च भूमिपाः ।

आगम्य पर्युपासन्ते मामीशं सुखदुःखयोः ॥ १०

यद्यस्ति बाहुवीर्यं ते तद्दर्शयितुमर्हसि ।

किं ब्राह्मणबलेन त्वमतिमात्रं प्रवर्तसे ॥ ११

मुचुकुन्दस्ततः क्रुद्धः प्रत्युवाच धनेश्वरम् ।

न्यायपूर्वमसंरब्धमसंभ्रान्तमिदं वचः ॥ १२

ब्रह्मक्षत्रमिदं सृष्टमेकयोनि स्वयंभुवा ।



पृथग्बलविधानं च तल्लोकं परिरक्षति ॥ १३  
 तपोमन्त्रवलं नित्यं ब्राह्मणेषु प्रतिष्ठितम् ।  
 अस्त्रबाहुवलं नित्यं क्षत्रियेषु प्रतिष्ठितम् ॥ १४  
 ताभ्यां संभूय कर्तव्यं प्रजानां परिपालनम् ।  
 तथा च मां प्रवर्तन्तं गर्ह्यस्यलकाधिप ॥ १५  
 ततोऽब्रवीद्वैश्रवणो राजानं सपुरोहितम् ।  
 नाहं राज्यमनिर्दिष्टं कस्मैचिद्विदधाम्युत ॥ १६  
 नाच्छिन्दे चापि निर्दिष्टमिति जानीहि पार्थिव ।  
 प्रशाधि पृथिवीं वीर महत्तामखिलामिमाम् ॥ १७  
 मुचुकुन्द उवाच ।

नाहं राज्यं भवदत्तं भोक्तुमिच्छामि पार्थिव ।  
 बाहुवीर्यार्जितं राज्यमश्रीयामिति कामये ॥ १८

भीष्म उवाच ।

ततो वैश्रवणो राजा विस्मयं परमं ययौ ।  
 क्षत्रधर्मे स्थितं दृष्ट्वा मुचुकुन्दमसंभ्रमम् ॥ १९  
 ततो राजा मुचुकुन्दः सोऽन्वशासद्वसुंधराम् ।  
 बाहुवीर्यार्जितां सम्यक्क्षत्रधर्ममनुव्रतः ॥ २०  
 एवं यो ब्रह्मविद्राजा ब्रह्मपूर्वं प्रवर्तते ।  
 जयत्यविजितामुर्वीं यशश्च महदभ्रुते ॥ २१  
 नित्योदको ब्राह्मणः स्यान्नित्यशस्त्रश्च क्षत्रियः ।  
 तयोर्हि सर्वमायत्तं यत्किञ्चिज्जगतीगतम् ॥ २२

इति श्रीमहाभारते शान्तिपर्वणि

पञ्चसप्ततितमोऽध्यायः ॥ ७५ ॥

७६

युधिष्ठिर उवाच ।

यया वृत्त्या महीपालो विवर्धयति मानवान् ।  
 पुण्यांश्च लोकाञ्जयति तन्मे ब्रूहि पितामह ॥ १

भीष्म उवाच ।

दानशीलो भवेद्राजा यज्ञशीलश्च भारत ।

उपवासतपःशीलः प्रजानां पालने रतः ॥ २  
 सर्वाश्चैव प्रजा नित्यं राजा धर्मेण पालयेत् ।  
 उत्थानेनाप्रमादेन पूजयेच्चैव धार्मिकान् ॥ ३  
 राज्ञा हि पूजितो धर्मस्ततः सर्वत्र पूज्यते ।  
 यद्यदाचरते राजा तत्प्रजानां हि रोचते ॥ ४  
 नित्यमुद्यतदण्डश्च भवेन्मृत्युरिवारिषु ।  
 निहन्यात्सर्वतो दस्यून् कामात्कस्यचित्क्षमेत् ॥ ५  
 यं हि धर्मं चरन्तीह प्रजा राज्ञा सुरक्षिताः ।  
 चतुर्थं तस्य धर्मस्य राजा भारत विन्दति ॥ ६  
 यदधीते यद्यजते यददाति यदर्चति ।  
 राजा चतुर्थभाक्तस्य प्रजा धर्मेण पालयन् ॥ ७  
 यद्राष्ट्रेऽकुशलं किञ्चिद्राज्ञोऽरक्षयतः प्रजाः ।  
 चतुर्थं तस्य पापस्य राजा भारत विन्दति ॥ ८  
 अप्याहुः सर्वमेवेति भूयोऽर्धमिति निश्चयः ।  
 कर्मणः पृथिवीपाल नृशंसोऽनृतवागपि ।  
 तादृशात्किल्बिषाद्राजा शृणु येन प्रमुच्यते ॥ ९  
 प्रत्याहर्तुमशक्यं स्याद्धनं चोरैर्हृतं यदि ।  
 स्वकोशात्तत्प्रदेयं स्यादशक्तेनोपजीवता ॥ १०  
 सर्ववर्णैः सदा रक्ष्यं ब्रह्मस्वं ब्राह्मणास्तथा ।  
 न स्थेयं विषये तेषु योऽपकुर्याद्विजातिषु ॥ ११  
 ब्रह्मरवे रक्ष्यमाणे हि सर्वं भवति रक्षितम् ।  
 तेषां प्रसादे निर्वृत्ते कृतकृत्यो भवेन्नृपः ॥ १२  
 पर्जन्यमिव भूतानि महाद्रुममिव द्विजाः ।  
 नरास्तमुपजीवन्ति नृपं सर्वार्थसाधकम् ॥ १३  
 न हि कामात्मना राज्ञा सततं शठबुद्धिना ।  
 नृशंसेनातिलुब्धेन शक्याः पालयितुं प्रजाः ॥ १४

युधिष्ठिर उवाच ।

नाहं राज्यसुखान्वेषी राज्यमिच्छाम्यपि क्षणम् ।  
 धर्मार्थं रोचये राज्यं धर्मश्चात्र न विद्यते ॥ १५  
 तदलं मम राज्येन यत्र धर्मो न विद्यते ।



वनमेव गमिष्यामि तस्माद्धर्मचिकीर्षया ॥ १६  
तत्र मेध्येष्वरण्येषु न्यस्तदण्डो जितेन्द्रियः ।  
धर्ममाराधयिष्यामि मुनिर्मूलफलाशनः ॥ १७

भीष्म उवाच ।

वेदाहं तव या बुद्धिरानृशंस्यगुणैव सा ।  
न च शुद्धानृशंस्येन शक्यं महदुपासितुम् ॥ १८  
अपि तु त्वा मृदुं दान्तमत्यार्यमतिधार्मिकम् ।  
क्लीबं धर्मघृणायुक्तं न लोको बहु मन्यते ॥ १९  
राजधर्मानिवेक्षस्व पितृपैतामहोचितान् ।  
नैतद्वाङ्मामथो वृत्तं यथा त्वं स्थातुमिच्छसि ॥ २०  
न हि वैकुण्ठ्यसंसृष्टमानृशंस्यमिहास्थितः ।  
प्रजापालनसंभूतं प्राप्ता धर्मफलं ह्यसि ॥ २१  
न ह्येतामाशिषं पाण्डुर्न च कुन्त्यन्वयाचत ।  
न चैतां प्राज्ञतां तात यया चरसि मेधया ॥ २२  
शौर्यं बलं च सत्त्वं च पिता तव सदाब्रवीत् ।  
माहात्म्यं बलमौदार्यं तव कुन्त्यन्वयाचत ॥ २३  
नित्यं स्वाहा स्वधा नित्यमुभे मानुषदैवते ।  
पुत्रेष्वशासते नित्यं पितरो दैवतानि च ॥ २४  
दानमध्ययनं यज्ञः प्रजानां परिपालनम् ।  
धर्ममेतमधर्मं वा जन्मनैवाभ्यजायिथाः ॥ २५  
काले धुरि नियुक्तानां वहतां भार आहिते ।  
सीदतामपि कौन्तेय न कीर्तिरवसीदति ॥ २६  
समन्ततो विनियतो वहत्यस्वलितो हि यः ।  
निर्दोषकर्मवचनात्सिद्धिः कर्मण एव सा ॥ २७  
नैकान्तविनिपातेन विचचारेह कश्चन ।  
धर्मी गृही वा राजा वा ब्रह्मचार्यथ वा पुनः ॥ २८  
अल्पं तु साधुभूयिष्ठं यत्कर्मोदारमेव तत् ।  
कृतमेवाकृताच्छ्रेयो न पापीयोऽस्त्यकर्मणः ॥ २९  
यदा कुलीनो धर्मज्ञः प्राप्नोत्यैश्वर्यमुत्तमम् ।  
योगक्षेमस्तदा राजन्कुशलैव कल्पते ॥ ३०

दानेनान्यं बलेनान्यमन्यं सूनृतया गिरा ।  
सर्वतः परिगृहीयाद्राज्यं प्राप्येह धार्मिकः ॥ ३१  
यं हि वैद्याः कुले जाता अवृत्तिभयपीडिताः ।  
प्राप्य तृप्ताः प्रतिष्ठन्ति धर्मः कोऽभ्यधिकस्ततः ॥ ३२

युधिष्ठिर उवाच ।

किं न्वतः परमं स्वर्ग्यं का न्यतः प्रीतिरुत्तमा ।  
किं न्वतः परमैश्वर्यं ब्रूहि मे यदि मन्यसे ॥ ३३

भीष्म उवाच ।

यस्मिन्प्रतिष्ठिताः सम्यक्क्षेमं विन्दन्ति तत्क्षणम् ।  
स स्वर्गजित्तमोऽस्माकं सत्यमेतद्वीमि ते ॥ ३४  
त्वमेव प्रीतिमांस्तस्मात्कुरुणां कुरुसत्तम ।  
भव राजा जय स्वर्गं सतो रक्षासतो जहि ॥ ३५  
अनु त्वा तात जीवन्तु सुहृदः साधुभिः सह ।  
पर्जन्यमिव भूतानि स्वादुद्रुममिवाण्डजाः ॥ ३६  
धृष्टं शूरं प्रहर्तारमनृशंसं जितेन्द्रियम् ।  
वत्सलं संविभक्तारमनु जीवन्तु त्वां जनाः ॥ ३७

इति श्रीमहाभारते शान्तिपर्वणि

षट्सप्ततितमोऽध्यायः ॥ ७६ ॥

७७

युधिष्ठिर उवाच ।

स्वकर्मण्यपरे युक्तास्तथैवान्ये विकर्मणि ।  
तेषां विशेषमाचक्ष्व ब्राह्मणानां पितामह ॥ १

भीष्म उवाच ।

विद्यालक्षणसंपन्नाः सर्वत्रान्नायदर्शिनः ।  
एते ब्रह्मसमा राजन्ब्राह्मणाः परिकीर्तिताः ॥ २  
ऋत्विगाचार्यसंपन्नाः स्वेष्टे कर्मस्वस्थिताः ।  
एते देवसमा राजन्ब्राह्मणानां भवन्त्युत ॥ ३  
ऋत्विक्पुरोहितो मन्त्री दूतोऽथार्थानुशासकः ।  
एते क्षत्रसमा राजन्ब्राह्मणानां भवन्त्युत ॥ ४



अश्वारोहा गजारोहा रथिनोऽथ पदातयः ।  
 एते वैश्यसमा राजन्ब्राह्मणानां भवन्त्युत ॥ ५  
 जन्मकर्मविहीना ये कदर्या ब्रह्मबन्धवः ।  
 एते शूद्रसमा राजन्ब्राह्मणानां भवन्त्युत ॥ ६  
 अश्रोत्रियाः सर्व एव सर्वे चानाहिताग्रयः ।  
 तान्सर्वान्धार्मिको राजा बलिं विष्टिं च कारयेत् ॥  
 आह्वायका देवलका नक्षत्रग्रामयाजकाः ।  
 एते ब्राह्मणचण्डाला महापथिकपञ्चमाः ॥ ८  
 एतेभ्यो बलिमादद्याद्धीनकोशो महीपतिः ।  
 ऋते ब्रह्मसमेभ्यश्च देवकल्पेभ्य एव च ॥ ९  
 अब्राह्मणानां वित्तस्य स्वामी राजेति वैदिकम् ।  
 ब्राह्मणानां च ये केचिद्विकर्मस्था भवन्त्युत ॥ १०  
 विकर्मस्थास्तु नोपेक्ष्या जातु राज्ञा कथंचन ।  
 नियम्याः संविभज्याश्च धर्मानुग्रहकाम्यया ॥ ११  
 यस्य स्म विषये राज्ञः स्तेनो भवति वै द्विजः ।  
 राज्ञ एवापराधं तं मन्यन्ते तद्विदो जनाः ॥ १२  
 अवृत्त्या यो भवेत्स्तेनो वेदवित्स्नातकस्तथा ।  
 राजन्स राज्ञा भर्तव्य इति धर्मविदो विदुः ॥ १३  
 स चेन्नो परिवर्तेत कृतवृत्तिः परंतप ।  
 ततो निर्वासनीयः स्यात्तस्माद्देशात्सबान्धवः ॥ १४

इति श्रीमहाभारते शान्तिपर्वणि

सप्तसप्ततितमोऽध्यायः ॥ ७७ ॥

७८

युधिष्ठिर उवाच ।

केषां राजा प्रभवति वित्तस्य भरतर्षभ ।

कया च वृत्त्या वर्तेत तन्मे ब्रूहि पितामह ॥ १

भीष्म उवाच ।

अब्राह्मणानां वित्तस्य स्वामी राजेति वैदिकम् ।

ब्राह्मणानां च ये केचिद्विकर्मस्था भवन्त्युत ॥ २

विकर्मस्थाश्च नोपेक्ष्या विप्रा राज्ञा कथंचन ।

इति राज्ञां पुरावृत्तमभिजल्पन्ति साधवः ॥ ३  
 यस्य स्म विषये राज्ञः स्तेनो भवति वै द्विजः ।  
 राज्ञ एवापराधं तं मन्यन्ते नैकस्त्रिंशं नृप ॥ ४  
 अभिशस्तमिवात्मानं मन्यन्ते तेन कर्मणा ।  
 तस्माद्राजर्षयः सर्वे ब्राह्मणानन्वपालयन् ॥ ५  
 अत्राप्युदाहरन्तीममितिहासं पुरातनम् ।  
 गीतं केकयराजेन ह्यिमाणेन रक्षसा ॥ ६  
 केकयानामधिपतिं रक्षो जग्राह दारुणम् ।  
 स्वाध्यायेनान्वितं राजन्नरण्ये संशितव्रतम् ॥ ७

राजोवाच ।

न मे स्तेनो जनपदे न कदर्यो न मद्यपः ।  
 नानाहिताग्निर्नायज्या मामकान्तरमाविशः ॥ ८  
 न च मे ब्राह्मणोऽविद्वान्नाव्रती नाप्यसोमपः ।  
 नानाहिताग्निर्विषये मामकान्तरमाविशः ॥ ९  
 नानाप्तदक्षिणैर्यज्ञैर्यजन्ते विषये मम ।  
 अधीते नाव्रती कश्चिन्मामकान्तरमाविशः ॥ १०  
 अधीयतेऽध्यापयन्ति यजन्ते याजयन्ति च ।  
 ददति प्रतिगृह्णन्ति षट्सु कर्मस्ववस्थिताः ॥ ११  
 पूजिताः संविभक्ताश्च मृदवः सत्यवादिनः ।  
 ब्राह्मणा मे स्वकर्मस्था मामकान्तरमाविशः ॥ १२  
 न याचन्ते प्रयच्छन्ति सत्यधर्मविशारदाः ।  
 नाध्यापयन्त्यधीयन्ते यजन्ते न च याजकाः ॥ १३  
 ब्राह्मणान्परिरक्षन्ति संग्रामेष्वपलायिनः ।  
 क्षत्रिया मे स्वकर्मस्था मामकान्तरमाविशः ॥ १४  
 कृषिगोरक्षवाणिज्यमुपजीवन्यमायया ।  
 अग्रमत्ताः क्रियावन्तः सुव्रताः सत्यवादिनः ॥ १५  
 संविभागं दमं शौचं सौहृदं च व्यपाश्रिताः ।  
 मम वैश्याः स्वकर्मस्था मामकान्तरमाविशः ॥ १६  
 त्रीन्वर्णाननुतिष्ठन्ति यथावदनसूयकाः ।  
 मम शूद्राः स्वकर्मस्था मामकान्तरमाविशः ॥ १७



कृपणानाथवृद्धानां दुर्बलानुरयोपिताम् ।  
 संविभक्तास्मि सर्वेषां मामकान्तरमाविशः ॥ १८  
 कुलदेशादिधर्माणां प्रथितानां यथाविधि ।  
 अव्युच्छेत्तास्मि सर्वेषां मामकान्तरमाविशः ॥ १९  
 तपस्विनो मे विषये पूजिताः परिपालिताः ।  
 संविभक्ताश्च सत्कृत्य मामकान्तरमाविशः ॥ २०  
 नासंविभज्य भोक्तास्मि न विशामि परस्त्रियम् ।  
 स्वतन्त्रो जातु न क्रीडे मामकान्तरमाविशः ॥ २१  
 नाब्रह्मचारी भिक्षावान्भिक्षुर्वाब्रह्मचारिकः ।  
 अनृत्विजं हुतं नास्ति मामकान्तरमाविशः ॥ २२  
 नावजानाम्यहं वृद्धान्न वैद्यान्न तपस्विनः ।  
 राष्ट्रे स्वपति जागर्मि मामकान्तरमाविशः ॥ २३  
 वेदाध्ययनसंपन्नस्तपस्वी सर्वधर्मवित् ।  
 स्वामी सर्वस्य राज्यस्य श्रीमान्मम पुरोहितः ॥ २४  
 दानेन दिव्यानभिवाञ्छामि लोका-  
 न्सत्येनाथो ब्राह्मणानां च गुप्त्या ।  
 शुश्रूषया चापि गुरुनुपैमि  
 न मे भयं विद्यते राक्षसेभ्यः ॥ २५  
 न मे राष्ट्रे विधवा ब्रह्मबन्धु-  
 र्न ब्राह्मणः कृपणो नोत चोरः ।  
 न पारजायी न च पापकर्मा  
 न मे भयं विद्यते राक्षसेभ्यः ॥ २६  
 न मे शस्त्रैरनिर्भिन्नमङ्गे द्व्यङ्गुलमन्तरम् ।  
 धर्मार्थं युध्यमानस्य मामकान्तरमाविशः ॥ २७  
 गोब्राह्मणे च यज्ञे च नित्यं स्वस्त्ययनं मम ।  
 आशासते जना राष्ट्रे मामकान्तरमाविशः ॥ २८  
 राक्षस उवाच ।  
 यस्मात्सर्वास्ववस्थासु धर्ममेवान्ववेक्षसे ।  
 तस्मात्प्राप्नुहि कैकेय गृहान्स्वस्ति व्रजाम्यहम् ॥ २९  
 येषां गोब्राह्मणा रक्ष्याः प्रजा रक्ष्याश्च कैकेय ।

न रक्षोभ्यो भयं तेषां कुत एव तु मानुषात् ॥ ३०  
 येषां पुरोगमा विप्रा येषां ब्रह्मबलं बलम् ।  
 प्रियातिथ्यास्तथा दारास्ते वै स्वर्गजितो नराः ॥ ३१

भीष्म उवाच ।

तस्माद्विजातीन् रक्षेत ते हि रक्षन्ति रक्षिताः ।  
 आशीरेषां भवेद्राज्ञां राष्ट्रं सम्यक्प्रवर्धते ॥ ३२  
 तस्माद्राज्ञा विशेषेण विकर्मस्था द्विजातयः ।  
 नियम्याः संविभज्याश्च प्रजानुग्रहकारणात् ॥ ३३  
 य एवं वर्तते राजा पौरजानपदेष्विह ।  
 अनुभूयेह भद्राणि प्राप्नोतीन्द्रसलोकताम् ॥ ३४

इति श्रीमहाभारते शान्तिपर्वणि

अष्टसप्ततितमोऽध्यायः ॥ ७८ ॥

७९

युधिष्ठिर उवाच ।

व्याख्याता क्षत्रधर्मेण वृत्तिरापत्सु भारत ।  
 कथंचिद्वैश्यधर्मेण जीवेद्वा ब्राह्मणो न वा ॥ १

भीष्म उवाच ।

अशक्तः क्षत्रधर्मेण वैश्यधर्मेण वर्तयेत् ।  
 कृषिगोरक्षमास्थाय व्यसने वृत्तिसंक्षये ॥ २

युधिष्ठिर उवाच ।

कानि पण्यानि विक्रीणन्स्वर्गलोकान्न हीयते ।  
 ब्राह्मणो वैश्यधर्मेण वर्तयन्भरतर्षभ ॥ ३

भीष्म उवाच ।

सुरा लवणमित्येव तिलान्केसरिणः पशून् ।  
 ऋषभान्मधु मांसं च कृतान्नं च युधिष्ठिर ॥ ४  
 सर्वास्ववस्थास्वेतानि ब्राह्मणः परिवर्जयेत् ।  
 एतेषां विक्रयात्तात ब्राह्मणो नरकं व्रजेत् ॥ ५  
 अजोऽग्निर्वरुणो मेघः सूर्योऽश्वः पृथिवी विराट् ।  
 धेनुर्गन्धश्च सोमश्च न विक्रयाः कथंचन ॥ ६



पकेनामस्य निमयं न प्रशंसन्ति साधवः ।  
 निमयेत्पक्वमात्रेण भोजनार्थाय भारत ॥ ७  
 वयं सिद्धमशिष्यामो भवान्साधयतामिदम् ।  
 एवं समीक्ष्य निमयन्नाधर्मोऽस्ति कदाचन ॥ ८  
 अत्र ते वर्तयिष्यामि यथा धर्मः पुरातनः ।  
 व्यवहारप्रवृत्तानां तन्निबोध युधिष्ठिर ॥ ९  
 भवतेऽहं ददानीदं भवानेतत्प्रयच्छतु ।  
 रुचिते वर्तते धर्मो न बलात्संप्रवर्तते ॥ १०  
 इत्येवं संप्रवर्तन्त व्यवहाराः पुरातनाः ।  
 ऋषीणामितरेषां च साधु चेदमसंशयम् ॥ ११

युधिष्ठिर उवाच ।

अथ तात यदा सर्वाः शस्त्रमाददते प्रजाः ।  
 व्युत्क्रामन्ति स्वधर्मेभ्यः क्षत्रस्य क्षीयते बलम् ॥ १२  
 राजा त्राता न लोके स्यात्किं तदा स्यात्परायणम् ।  
 एतन्मे संशयं ब्रूहि विस्तरेण पितामह ॥ १३

भीष्म उवाच ।

दानेन तपसा यज्ञैरद्रोहेण दमेन च ।  
 ब्राह्मणप्रमुखा वर्णाः क्षेममिच्छेयुरात्मनः ॥ १४  
 तेषां ये वेदबलिनस्त उत्थाय समन्ततः ।  
 राज्ञो बलं वर्धयेयुर्महेन्द्रस्येव देवताः ॥ १५  
 राज्ञो हि क्षीयमाणस्य ब्रह्मैवाहुः परायणम् ।  
 तस्माद्ब्रह्मबलेनैव समुत्थेयं विजानता ॥ १६  
 यदा तु विजयी राजा क्षेमं राष्ट्रेऽभिसंदधेत् ।  
 तदा वर्णा यथाधर्ममाविशेयुः स्वकर्मसु ॥ १७  
 उन्मर्यादे प्रवृत्ते तु दस्युभिः संकरे कृते ।  
 सर्वे वर्णा न दुष्येयुः शस्त्रवन्तो युधिष्ठिर ॥ १८

युधिष्ठिर उवाच ।

अथ चेत्सर्वतः क्षत्रं प्रदुष्येद्ब्राह्मणान्प्रति ।  
 कस्तस्य ब्राह्मणस्त्राता को धर्मः किं परायणम् ॥ १९

भीष्म उवाच ।

तपसा ब्रह्मचर्येण शस्त्रेण च बलेन च ।  
 अमायया मायया च नियन्तव्यं तदा भवेत् ॥ २०  
 क्षत्रस्याभिप्रवृद्धस्य ब्राह्मणेषु विशेषतः ।  
 ब्रह्मैव संनियन्तु स्यात्क्षत्रं हि ब्रह्मसंभवम् ॥ २१  
 अद्भ्योऽग्निर्ब्रह्मतः क्षत्रमश्मनो लोहमुत्थितम् ।  
 तेषां सर्वत्रगं तेजः स्वासु योनिषु शाम्यति ॥ २२  
 यदा छिनत्त्ययोऽश्मानमग्निश्चापोऽभिपद्यते ।  
 क्षत्रं च ब्राह्मणं द्वेष्टि तदा शाम्यन्ति ते त्रयः ॥ २३  
 तस्माद्ब्रह्मणि शाम्यन्ति क्षत्रियाणां युधिष्ठिर ।  
 समुदीर्णान्यजेयानि तेजांसि च बलानि च ॥ २४  
 ब्रह्मवीर्ये सृद्धभूते क्षत्रवीर्ये च दुर्बले ।  
 दुष्टेषु सर्ववर्णेषु ब्राह्मणान्प्रति सर्वशः ॥ २५  
 ये तत्र युद्धं कुर्वन्ति त्यक्त्वा जीवितमात्मनः ।  
 ब्राह्मणान्परिरक्षन्तो धर्ममात्मानमेव च ॥ २६  
 मनस्विनो मन्युमन्तः पुण्यलोका भवन्ति ते ।  
 ब्राह्मणार्थं हि सर्वेषां शस्त्रग्रहणमिष्यते ॥ २७  
 अति स्विष्टस्वधीतानां लोकानति तपस्विनाम् ।  
 अनाशकाश्वोर्विशतां शूरा यान्ति परां गतिम् ।  
 एवमेवात्मनस्त्यागान्नान्यं धर्मं विदुर्जनाः ॥ २८  
 तेभ्यो नमश्च भद्रं च ये शरीराणि जुह्वति ।  
 ब्रह्मद्विषो नियच्छन्तस्तेषां नोऽस्तु सलोकता ।  
 ब्रह्मलोकजितः स्वर्ग्यान्वीरांस्तान्मनुरब्रवीत् ॥ २९  
 यथाश्वमेधावभृथे स्नाताः पूता भवन्त्युत ।  
 दुष्कृतः सुकृतश्चैव तथा शस्त्रहता रणे ॥ ३०  
 भवत्यधर्मो धर्मो हि धर्माधर्मावुभावपि ।  
 कारणादेशकालस्य देशकालः स तादृशः ॥ ३१  
 मैत्राः क्रूराणि कुर्वन्तो जयन्ति स्वर्गमुत्तमम् ।  
 धर्म्याः पापानि कुर्वन्तो गच्छन्ति परमां गतिम् ॥ ३२  
 ब्राह्मणस्त्रिषु कालेषु शशं गृह्णन् दुष्यति ।



आत्मत्राणे वर्णदोषे दुर्गस्य नियमेषु च ॥ ३३

युधिष्ठिर उवाच ।

अभ्युत्थिते दस्युबले क्षत्रार्थे वर्णसंकरे ।

संप्रमूढेषु वर्णेषु यद्यन्योऽभिभवेद्वली ॥ ३४

ब्राह्मणो यदि वा वैश्यः शूद्रो वा राजसत्तम ।

दस्युभ्योऽथ प्रजा रक्षेद्दण्डं धर्मेण धारयन् ॥ ३५

कार्यं कुर्यान्न वा कुर्यात्संवार्यो वा भवेन्न वा ।

न स्म शस्त्रं ग्रहीतव्यमन्यत्र क्षत्रवन्धुतः ॥ ३६

भीष्म उवाच ।

अपारे यो भवेत्पारमल्लवे यः प्लवो भवेत् ।

शूद्रो वा यदि वाप्यन्यः सर्वथा मानमर्हति ॥ ३७

यमाश्रित्य नरा राजन्वर्तयेयुर्यथासुखम् ।

अनाथाः पाल्यमाना धै दस्युभिः परिपीडिताः ॥ ३८

तमेव पूजयेरंस्ते प्रीत्या स्वमिव बान्धवम् ।

महद्भ्यभीक्ष्णं कौरव्य कर्ता सन्मानमर्हति ॥ ३९

किमुक्ष्णावहता कृत्यं किं धेन्वा चाप्यदुग्धया ।

बन्ध्यया भार्यया कोऽर्थः कोऽर्थो राज्ञाप्यरक्षता ॥

यथा दारुमयो हस्ती यथा चर्ममयो मृगः ।

यथा हनेत्रः शकटः पथि क्षेत्रं यथोषरम् ॥ ४१

एवं ब्रह्मानधीयानं राजा यश्च न रक्षिता ।

न वर्षति च यो मेघः सर्व एते निरर्थकाः ॥ ४२

नित्यं यस्तु सतो रक्षेदसतश्च निवर्हयेत् ।

स एव राजा कर्तव्यस्तेन सर्वमिदं धृतम् ॥ ४३

इति श्रीमहाभारते शान्तिपर्वणि

एकोनाशीतितमोऽध्यायः ॥ ७९ ॥

८०

युधिष्ठिर उवाच ।

कसमुत्थाः कथंशीला ऋत्विजः स्युः पितामह ।

कथंविधाश्च राजेन्द्र तद्ब्रूहि वदतां वर ॥ १

भीष्म उवाच ।

प्रतिकर्म पुराचार ऋत्विजां स्म विधीयते ।

आदौ छन्दांसि विज्ञाय द्विजानां श्रुतमेव च ॥ २

ये त्वेकरतयो नित्यं धीरा नाप्रियवादिनः ।

परस्परस्य सुहृदः संमताः समदर्शिनः ॥ ३

येष्वानृशंस्यं सत्यं चाप्यहिंसा तप आर्जवम् ।

अद्रोहो नाभिमानश्च ह्रीस्तितिक्षा दमः शमः ॥ ४

ह्रीमान्सत्यधृतिर्दान्तो भूतानामविहिंसकः ।

अकामद्वेषसंयुक्तस्त्रिभिः शुक्लैः समन्वितः ॥ ५

अहिंसको ज्ञानवृत्तः स ब्रह्मासनमर्हति ।

एते महर्त्विजस्तात सर्वे मान्या यथातथम् ॥ ६

युधिष्ठिर उवाच ।

यदिदं वेदवचनं दक्षिणासु विधीयते ।

इदं देयमिदं देयं न कचिद्व्यवतिष्ठते ॥ ७

नेदं प्रति धनं शास्त्रमापद्धर्ममशास्त्रतः ।

आज्ञा शास्त्रस्य घोरेयं न शक्तिं समवेक्षते ॥ ८

श्रद्धामारभ्य यष्टव्यमित्येषा वैदिकी श्रुतिः ।

मिथ्योपेतस्य यज्ञस्य किमु श्रद्धा करिष्यति ॥ ९

भीष्म उवाच ।

न वेदानां परिभवान्न शाठ्येन न मायया ।

कश्चिन्महद्वाप्नोति मा ते भूद्बुद्धिरीदृशी ॥ १०

यज्ञाङ्गं दक्षिणास्तात वेदानां परिवृंहणम् ।

न मन्त्रा दक्षिणाहीनास्तारयन्ति कथंचन ॥ ११

शक्तिस्तु पूर्णपात्रेण संसितानवमा भवेत् ।

अवश्यं तात यष्टव्यं त्रिभिर्वर्णैर्यथाविधि ॥ १२

सोमो राजा ब्राह्मणानामित्येषा वैदिकी श्रुतिः ।

तं च विक्रेतुमिच्छन्ति न वृथा वृत्तिरिष्यते ।

तेन क्रीतेन धर्मेण ततो यज्ञः प्रतायते ॥ १३

इत्येवं धर्मतः ख्यातमृषिभिर्धर्मवादिभिः ।

पुमान्यज्ञश्च सोमश्च न्यायवृत्तो यथा भवेत् ॥



अन्यायवृत्तः पुरुषो न परस्य न चात्मनः ॥ १४  
 शरीरं यज्ञपात्राणि इत्येषा श्रूयते श्रुतिः ।  
 तानि सम्यक्प्रणीतानि ब्राह्मणानां महात्मनाम् ॥ १५  
 तपो यज्ञादपि श्रेष्ठमित्येषा परमा श्रुतिः ।  
 तत्ते तपः प्रवक्ष्यामि विद्वंस्तदपि मे शृणु ॥ १६  
 अहिंसा सत्यवचनमानृशंस्यं दमो घृणा ।  
 एतत्तपो विदुर्धोरा न शरीरस्य शोषणम् ॥ १७  
 अप्रामाण्यं च वेदानां शास्त्राणां चातिलङ्घनम् ।  
 अव्यवस्था च सर्वत्र तद्वै नाशनमात्मनः ॥ १८  
 निबोध दशहोतृणां विधानं पार्थ यादृशम् ।  
 चित्तिः स्फुक्चित्तमाज्यं च पवित्रं ज्ञानमुत्तमम् ॥ १९  
 सर्वं जिह्मं मृत्युपदमार्जवं ब्रह्मणः पदम् ।  
 एतावाञ्ज्ञानविषयः किं प्रलापः करिष्यति ॥ २०

इति श्रीमहाभारते शान्तिपर्वणि

अशीतितमोऽध्यायः ॥ ८० ॥

८१

युधिष्ठिर उवाच ।

यदप्यल्पतरं कर्म तदप्येकेन दुष्करम् ।  
 पुरुषेणासहायेन किमु राज्यं पितामह ॥ १  
 किंशीलः किंसमाचारो राज्ञोऽर्थसचिवो भवेत् ।  
 कीदृशो विश्वसेद्राजा कीदृशो नापि विश्वसेत् ॥ २

भीष्म उवाच ।

चतुर्विधानि मित्राणि राज्ञां राजन्भवन्त्युत ।  
 सहायो भजमानश्च सहजः कृत्रिमस्तथा ॥ ३  
 धर्मात्मा पञ्चमं मित्रं स तु नैकस्य न द्वयोः ।  
 यतो धर्मस्ततो वा स्यान्मध्यस्थो वा ततो भवेत् ॥ ४  
 यस्तस्यार्थो न रोचेत न तं तस्य प्रकाशयेत् ।  
 धर्माधर्मेण राजानश्चरन्ति विजिगीषवः ॥ ५  
 चतुर्णां मध्यमौ श्रेष्ठौ नित्यं शङ्क्यौ तथापरौ ।

सर्वे नित्यं शङ्कितव्याः प्रत्यक्षं कार्यमात्मनः ॥ ६  
 न हि राज्ञा प्रमादो वै कर्तव्यो मित्ररक्षणे ।  
 प्रमादिनं हि राजानं लोकाः परिभवन्त्युत ॥ ७  
 असाधुः साधुतामेति साधुर्भवति दारुणः ।  
 अरिश्च मित्रं भवति मित्रं चापि प्रदुष्यति ॥ ८  
 अनित्यचित्तः पुरुषस्तस्मिन्को जातु विश्वसेत् ।  
 तस्मात्प्रधानं यत्कार्यं प्रत्यक्षं तत्समाचरेत् ॥ ९  
 एकान्तेन हि विश्वासः कृत्स्नो धर्मार्थनाशकः ।  
 अविश्वासश्च सर्वत्र मृत्युना न विशिष्यते ॥ १०  
 अकालमृत्युर्विश्वासो विश्वसन्धि विपद्यते ।  
 यस्मिन्करोति विश्वासमिच्छतस्तस्य जीवति ॥ ११  
 तस्माद्विश्वसितव्यं च शङ्कितव्यं च केपुचित् ।  
 एषा नीतिगतिस्तात लक्ष्मीश्चैव सनातनी ॥ १२  
 यं मन्येत ममाभावादिममर्थागमः स्पृशेत् ।  
 नित्यं तस्माच्छङ्कितव्यममित्रं तं विदुर्बुधाः ॥ १३  
 यस्य क्षेत्रादप्युदकं क्षेत्रमन्यस्य गच्छति ।  
 न तत्रानिच्छतस्तस्य भिद्येरन्सर्वसेतवः ॥ १४  
 तथैवात्युदकाद्भीतस्तस्य भेदनमिच्छति ।  
 यमेवंलक्षणं विद्यात्तममित्रं विनिर्दिशेत् ॥ १५  
 यः समृद्ध्या न तुष्येत क्षये दीनतरो भवेत् ।  
 एतदुत्तममित्रस्य निमित्तमभिचक्षते ॥ १६  
 यं मन्येत ममाभावादस्याभावो भवेदिति ।  
 तस्मिन्कुर्वीत विश्वासं यथा पितरि वै तथा ॥ १७  
 तं शक्त्या वर्धमानश्च सर्वतः परिबृंहयेत् ।  
 नित्यं क्षताद्वारयति यो धर्मेष्वपि कर्मसु ॥ १८  
 क्षताद्भीतं विजानीयादुत्तमं मित्रलक्षणम् ।  
 ये तस्य क्षतमिच्छन्ति ते तस्य रिपवः स्मृताः ॥ १९  
 व्यवसान्नित्यभीतोऽसौ समृद्धयामेव वृष्यते ।  
 यत्स्यादेवंविधं मित्रं तदात्मसममुच्यते ॥ २०  
 रूपवर्णस्वरोपेतस्तिक्षुरनसूयकः ।



कुलीनः शीलसंपन्नः स ते स्यात्प्रत्यनन्तरः ॥ २१  
 मेधावी स्मृतिमान्दक्षः प्रकृत्या चानृशंसवान् ।  
 यो मानितोऽमानितो वा न संदूष्येत्कदाचन ॥ २२  
 ऋत्विग्वा यदि वाचार्यः सखा वात्यन्तसंस्तुतः ।  
 गृहे वसेदमात्यस्ते यः स्यात्परमपूजितः ॥ २३  
 स ते विद्यात्परं मन्त्रं प्रकृतिं चार्थधर्मयोः ।  
 विश्वासस्ते भवेत्तत्र यथा पितरि वै तथा ॥ २४  
 नैव द्वौ न त्रयः कार्या न मृष्येरन्परस्परम् ।  
 एकार्थादेव भूतानां भेदो भवति सर्वदा ॥ २५  
 कीर्तिप्रधानो यश्च स्याद्यश्च स्यात्समये स्थितः ।  
 समर्थान्यश्च न द्वेष्टि समर्थान्कुरुते च यः ॥ २६  
 यो न कामाद्गयाल्लोभात्क्रोधाद्वा धर्ममुत्सृजेत् ।  
 दक्षः पर्याप्तवचनः स ते स्यात्प्रत्यनन्तरः ॥ २७  
 शूरश्चार्यश्च विद्वांश्च प्रतिपत्तिविशारदः ।  
 कुलीनः शीलसंपन्नस्तिष्ठिरनसूयकः ॥ २८  
 एते ह्यमात्याः कर्तव्याः सर्वकर्मस्ववस्थिताः ।  
 पूजिताः संविभक्ताश्च सुसहायाः स्वनुष्ठिताः ॥ २९  
 कृत्स्नमेते विनिक्षिप्ताः प्रतिरूपेषु कर्मसु ।  
 युक्ता महत्सु कार्येषु श्रेयांस्युत्पादयन्ति च ॥ ३०  
 एते कर्माणि कुर्वन्ति स्पर्धमाना मिथः सदा ।  
 अनुतिष्ठन्ति चैवार्थानाचक्षाणाः परस्परम् ॥ ३१  
 ज्ञातिभ्यश्चैव विभ्येथा मृत्योरिव यतः सदा ।  
 उपराजेव राजर्षिं ज्ञातिर्न सहते सदा ॥ ३२  
 ऋजोर्मृदोर्वदान्यस्य ह्रीमतः सत्यवादिनः ।  
 नान्यो ज्ञातेर्महाबाहो विनाशमभिनन्दति ॥ ३३  
 अज्ञातिता नातिसुखा नावज्ञेयास्त्वतः परम् ।  
 अज्ञातिमन्तं पुरुषं परे परिभवन्त्युत ॥ ३४  
 निकृतस्य नरैरन्यैर्ज्ञातिरेव परायणम् ।  
 नान्यैर्निकारं सहते ज्ञातेर्ज्ञातिः कदाचन ॥ ३५  
 आत्मानमेव जानाति विकृतं बान्धवैरपि ।

तेषु सन्ति गुणाश्चैव नैर्गुण्यं तेषु लक्ष्यते ॥ ३६  
 नाज्ञातिरनुगृह्णाति नाज्ञातिर्दिग्धमस्यति ।  
 उभयं ज्ञातिलोकेषु दृश्यते साध्वसाधु च ॥ ३७  
 तान्मानयेत्पूजयेच्च नित्यं वाचा च कर्मणा ।  
 कुर्याच्च प्रियमेतेभ्यो नाप्रियं किञ्चिदाचरेत् ॥ ३८  
 विश्वस्तवदविश्वस्तस्तेषु वर्तेत सर्वदा ।  
 न हि दोषो गुणो वेति निस्पृक्तस्तेषु दृश्यते ॥ ३९  
 तस्यैवं वर्तमानस्य पुरुषस्याप्रमादिनः ।  
 अमित्राः संप्रसीदन्ति तथा मित्रीभवन्त्यपि ॥ ४०  
 य एवं वर्तते नित्यं ज्ञातिसंबन्धिमण्डले ।  
 मित्रेष्वमित्रेष्वैश्वर्यं चिरं यशसि तिष्ठति ॥ ४१

इति श्रीमहाभारते शान्तिपर्वणि

एकाशीतितमोऽध्यायः ॥ ८१ ॥

८२

युधिष्ठिर उवाच ।

एवमग्राह्यके तस्मिञ्ज्ञातिसंबन्धिमण्डले ।  
 मित्रेष्वमित्रेष्वपि च कथं भावो विभाव्यते ॥ १

भीष्म उवाच ।

अत्राप्युदाहरन्तीममितिहासं पुरातनम् ।  
 वासुदेवस्य संवादं सुरर्षेर्नारदस्य च ॥ २

वासुदेव उवाच ।

नासुहृत्परमं मन्त्रं नारदारहितं वेदितुम् ।  
 अपण्डितो वापि सुहृत्पण्डितो वापि नात्मवान् ॥ ३  
 स ते सौहृदमास्थाय किञ्चिद्वक्ष्यामि नारद ।  
 कृत्स्नां च बुद्धिं संप्रेक्ष्य संपृच्छे त्रिदिवंगम ॥ ४  
 दास्यमैश्वर्यवादेन ज्ञातीनां वै करोम्यहम् ।  
 अर्धभोक्तास्मि भोगानां वाग्दुरुक्तानि च क्षमे ॥ ५  
 अरणीमग्निकामो वा मग्नाति हृदयं मम ।  
 वाचा दुरुक्तं देवर्षे तन्मे दहति नित्यदा ॥ ६



बलं संकर्षणे नित्यं सौकुमार्यं पुनर्गदे ।  
 रूपेण मत्तः प्रद्युम्नः सोऽसहायोऽस्मि नारद ॥ ७  
 अन्ये हि सुमहाभागा बलवन्तो दुरासदाः ।  
 नित्योत्थानेन संपन्ना नारदान्धकवृष्णयः ॥ ८  
 यस्य न स्युर्न वै स स्याद्यस्य स्युः कृच्छ्रमेव तत् ।  
 द्वाभ्यां निवारितो नित्यं वृणोभ्येकतरं न च ॥ ९  
 स्यातां यस्याहुकाक्रूरौ किं नु दुःखतरं ततः ।  
 यस्य वापि न तौ स्यातां किं नु दुःखतरं ततः ॥ १०  
 सोऽहं कितवमातेव द्वयोरपि महामुने ।  
 एकस्य जयमाशंसे द्वितीयस्यापराजयम् ॥ ११  
 ममैवं क्लिश्यमानस्य नारदोभयतः सदा ।  
 वक्तुमर्हसि यद्वैद्यो ज्ञातीनामात्मनस्तथा ॥ १२

नारद उवाच ।

आपदो द्विविधाः कृष्ण बाह्याभ्यन्तराश्च ह ।  
 प्रादुर्भवन्ति वाष्ण्येय स्वकृता यदि वान्यतः ॥ १३  
 सेयमाभ्यन्तरा तुभ्यमापत्कृच्छ्रा स्वकर्मजा ।  
 अक्रूरभोजप्रभवाः सर्वे ह्येते तदन्वयाः ॥ १४  
 अर्थहेतोर्हि कामाद्वाद्वा वीभत्सयापि वा ।  
 आत्मना प्राप्तमैश्वर्यमन्यत्र प्रतिपादितम् ॥ १५  
 कृतमूलमिदानीं तज्जातशब्दं सहायवत् ।  
 न शक्यं पुनरादातुं वान्तमन्नमिव त्वया ॥ १६  
 बभ्रूप्रसेनयो राज्यं नाप्तुं शक्यं कथंचन ।  
 ज्ञातिभेदभयात्कृष्ण त्वया चापि विशेषतः ॥ १७  
 तच्चेत्सिध्येत्प्रयत्नेन कृत्वा कर्म सुदुष्करम् ।  
 महाक्षयज्ययं वा स्याद्विनाशो वा पुनर्भवेत् ॥ १८  
 अनायसेन शस्त्रेण मृदुना हृदयच्छिदा ।  
 जिह्वामुद्धर सर्वेषां परिमृज्यानुमृज्य च ॥ १९

वासुदेव उवाच ।

अनायसं मुने शस्त्रं मृदु विश्रामहं कथम् ।  
 येनैषामुद्धरे जिह्वां परिमृज्यानुमृज्य च ॥ २०

नारद उवाच ।

शक्त्यान्नदानं सततं तितिक्षा दम आर्जवम् ।  
 यथार्हप्रतिपूजा च शस्त्रमेतदनायसम् ॥ २१  
 ज्ञातीनां वक्तुकामानां कटूनि च लघूनि च ।  
 गिरा त्वं हृदयं वाचं शमयस्व मनांसि च ॥ २२  
 नामहापुरुषः कश्चिन्नानात्मा नासहायवान् ।  
 महतीं धुरमादत्ते तामुद्यम्योरसा वह ॥ २३  
 सर्व एव गुरुं भारमनद्वान्वहते समे ।  
 दुर्गे प्रतीकः सुगवो भारं वहति दुर्वहम् ॥ २४  
 भेदाद्विनाशः संघानां संघमुख्योऽसि केशव ।  
 यथा त्वां प्राप्य नोत्सीदेदयं संघस्तथा कुरु ॥ २५  
 नान्यत्र बुद्धिक्षान्तिभ्यां नान्यत्रेन्द्रियनिग्रहात् ।  
 नान्यत्र धनसंत्यागाद्गणः प्राज्ञेऽवतिष्ठते ॥ २६  
 धन्यं यशस्यमायुष्यं स्वपक्षोद्भावनं शुभम् ।  
 ज्ञातीनामविनाशः स्याद्यथा कृष्ण तथा कुरु ॥ २७  
 आयत्यां च तदात्वे च न तेऽस्यविदितं प्रभो ।  
 षाड्गुण्यस्य विधानेन यात्रायानविधौ तथा ॥ २८  
 माधवाः कुक्षुरा भोजाः सर्वे चान्धकवृष्णयः ।  
 त्वय्यासक्ता महाबाहो लोका लोकेश्वराश्च ये ॥ २९  
 उपासते हि तद्बुद्धिमृषयश्चापि माधव ।  
 त्वं गुरुः सर्वभूतानां जानीषे त्वं गतागतम् ।  
 त्वामासाद्य यदुश्रेष्ठमेधन्ते ज्ञातिनः सुखम् ॥ ३०

इति श्रीमहाभारते शान्तिपर्वणि

द्व्यशीतितमोऽध्यायः ॥ ८२ ॥

८३

भीष्म उवाच ।

एषा प्रथमतो वृत्तिर्द्वितीयां शृणु भारत ।  
 यः कश्चिज्जनयेदर्थं राज्ञा रक्षयः स मानवः ॥ १  
 ह्रियमाणममात्येन शृतो वा यदि वाभृतः ।  
 यो राजकोशं नश्यन्तमाचक्षीत युधिष्ठिर ॥ २



श्रोतव्यं तस्य च रहो रक्ष्यश्चामात्यतो भवेत् ।  
 अमात्या ह्युपहन्तारं भूयिष्ठं घ्नन्ति भारत ॥ ३  
 राजकोशस्य गोप्तारं राजकोशविलोपकाः ।  
 समेत्य सर्वे बाधन्ते स विनश्यत्यरक्षितः ॥ ४  
 अत्राप्युदाहरन्तीममितिहासं पुरातनम् ।  
 मुनिः कालकवृक्षीयः कौसल्यं यदुवाच ह ॥ ५  
 कोसलानामाधिपत्यं संप्राप्ते क्षेमदर्शिनि ।  
 मुनिः कालकवृक्षीय आजगामेति नः श्रुतम् ॥ ६  
 स काकं पञ्जरे बद्ध्वा विषयं क्षेमदर्शिनः ।  
 पूर्वं पर्यचरद्युक्तः प्रवृत्त्यर्थी पुनः पुनः ॥ ७  
 अधीये वायसीं विद्यां शंसन्ति मम वायसाः ।  
 अनागतमतीतं च यच्च संप्रति वर्तते ॥ ८  
 इति राष्ट्रे परिपतन्बहुशः पुरुषैः सह ।  
 सर्वेषां राजयुक्तानां दुष्कृतं परिपृष्टवान् ॥ ९  
 स बुद्ध्वा तस्य राष्ट्रस्य व्यवसायं हि सर्वशः ।  
 राजयुक्तापचारांश्च सर्वान्बुद्ध्वा ततस्ततः ॥ १०  
 तमेव काकमादाय राजानं द्रष्टुमागमत् ।  
 सर्वज्ञोऽस्मीति वचनं ब्रुवाणः संशितव्रतः ॥ ११  
 स स्म कौसल्यमागम्य राजामात्यमलंकृतम् ।  
 प्राह काकस्य वचनादमुनेदं त्वया कृतम् ॥ १२  
 असौ चासौ च जानीते राजकोशस्त्वया हृतः ।  
 एवमाख्याति काकोऽयं तच्छीघ्रमनुगम्यताम् ॥ १३  
 तथान्यानपि स प्राह राजकोशहरान्सदा ।  
 न चास्य वचनं किंचिदकृतं श्रूयते क्वचित् ॥ १४  
 तेन विप्रकृताः सर्वे राजयुक्ताः कुरुद्वह ।  
 तमतिक्रम्य सुप्तस्य निशि काकमपोथयन् ॥ १५  
 वायसं तु विनिर्मिन्नं दृष्ट्वा वाणेन पञ्जरे ।  
 पूर्वाह्ने ब्राह्मणो वाक्यं क्षेमदर्शिनमब्रवीत् ॥ १६  
 राजस्त्वामभयं याचे प्रभुं प्राणधनेश्वरम् ।  
 अनुज्ञातस्त्वया ब्रूयां वचनं त्वत्पुरो हितम् ॥ १७

मित्रार्थमभिसंतप्तो भक्त्या सर्वात्मना गतः ।  
 अयं तवार्थं हरते यो ब्रूयादक्षमान्वितः ॥ १८  
 संबुबोधयिषुमिन्नं सदश्वमिव सारथिः ।  
 अतिमन्युप्रसक्तो हि प्रसज्य हितकारणम् ॥ १९  
 तथाविधस्य सुहृदः क्षन्तव्यं संविजानता ।  
 ऐश्वर्यमिच्छता नित्यं पुरुषेण बुभूधता ॥ २०  
 तं राजा प्रत्युवाचेदं यन्मा किंचिद्भवान्वदेत् ।  
 कस्मादहं न क्षमेयमाकाङ्क्षन्नात्मनो हितम् ॥ २१  
 ब्राह्मण प्रतिजानीहि प्रब्रूहि यदि चेच्छसि ।  
 करिष्यामि हि ते वाक्यं यद्यन्मां विप्र वक्ष्यसि ॥ २२  
 मुनिरुवाच ।

ज्ञात्वा नयानपायांश्च भृत्यतस्ते भयानि च ।  
 भक्त्या वृत्तिं समाख्यातुं भवतोऽन्तिकमागमम् ॥ २३  
 प्रागेवोक्तश्च दोषोऽयमाचार्यैर्नृपसेविनाम् ।  
 अगतीकगतिर्ह्येषा या राज्ञा सह जीविका ॥ २४  
 आशीविषैश्च तस्याहुः संगमं यस्य राजभिः ।  
 बहुमित्राश्च राजानो बह्वमित्रास्तथैव च ॥ २५  
 तेभ्यः सर्वेभ्य एवाहुर्भयं राजोपसेविनाम् ।  
 अथैषामेकतो राजन्मुहूर्तादेव भीर्भवेत् ॥ २६  
 नैकान्तेनाप्रमादो हि कर्तुं शक्यो महीपतौ ।  
 न तु प्रमादः कर्तव्यः कथंचिद्भूतिमिच्छता ॥ २७  
 प्रमादाद्धि स्वलेद्राजा स्वलिते नास्ति जीवितम् ।  
 अग्निं दीपमिवासीदेद्राजानमुपशिक्षितः ॥ २८  
 आशीविषमिव क्रुद्धं प्रभुं प्राणधनेश्वरम् ।  
 यत्नेनोपचरेन्नित्यं नाहमस्मीति मानवः ॥ २९  
 दुर्व्याहृताच्छङ्कमानो दुष्कृतादुरधिष्ठितात् ।  
 दुरासितादुर्व्रजितादिङ्गितादङ्गचेष्टितात् ॥ ३०  
 देवतेव हि सर्वार्थान्कुर्याद्राजा प्रसादितः ।  
 वैश्वानर इव क्रुद्धः समूलमपि निर्दहेत् ।  
 इति राजन्मयः प्राह वर्तते च तथैव तत् ॥ ३१



अथ भूयांसमेवार्थं करिष्यामि पुनः पुनः ।  
 ददात्यस्मद्विधोऽमात्यो बुद्धिसाहाय्यमापदि ॥ ३२  
 वायसश्चैव मे राजन्नन्तकायाभिसंहितः ।  
 न च मेऽत्र भवान्गर्ह्यो न च येषां भवान्प्रियः ।  
 हिताहितांस्तु बुध्येथा मा परोक्षमतिर्भव ॥ ३३  
 ये त्वादानपरा एव वसन्ति भवतो गृहे ।  
 अभूतिकामा भूतानां तादृशैर्मैऽभिसंहितम् ॥ ३४  
 ये वा भवद्विनाशेन राज्यमिच्छन्त्यनन्तरम् ।  
 अन्तरैरभिसंधाय राजन्सिध्यन्ति नान्यथा ॥ ३५  
 तेषामहं भयाद्राजन्गमिष्याम्यन्यमाश्रमम् ।  
 तैर्हि मे संधितो वाणः काके निपतितः प्रभो ॥ ३६  
 छद्मना मम काकश्च गमितो यमसादनम् ।  
 दृष्टं ह्येतन्मया राजंस्तपोदीर्घेण चक्षुषा ॥ ३७  
 बहुनक्रझषग्राहां तिमिगलगणायुताम् ।  
 काकेन बडिशेनेमामतार्प त्वामहं नदीम् ॥ ३८  
 स्थाण्वश्मकण्टकवतीं व्याघ्रसिंहगजाकुलाम् ।  
 दुरासदां दुष्प्रवेशां गुहां हैमवतीमिव ॥ ३९  
 अग्निना तामसं दुर्गं नौभिराप्यं च गम्यते ।  
 राजदुर्गावतरणे नोपायं पण्डिता विदुः ॥ ४०  
 गहनं भवतो राज्यमन्धकारतमोवृतम् ।  
 नेह विश्वसितुं शक्यं भवतापि कुतो मया ॥ ४१  
 अतो नायं शुभो वासस्तुल्ये सदसती इह ।  
 वधो ह्येवात्र सुकृते दुष्कृते न च संशयः ॥ ४२  
 न्यायतो दुष्कृते घातः सुकृते स्यात्कथं वधः ।  
 नेह युक्तं चिरं स्थातुं जवेनातो व्रजेद्बुधः ॥ ४३  
 सीता नाम नदी राजन्पुत्रो यस्यां निमज्जति ।  
 तथोपमामिमां मन्ये वागुरां सर्वघातिनीम् ॥ ४४  
 मधुप्रपातो हि भवान्भोजनं विषसंयुतम् ।  
 असतामिव ते भावो वर्तते न सतामिव ।  
 आशीविषैः परिवृतः कूपस्त्वमिव पार्थिव ॥ ४५

दुर्गतीर्था बृहत्कूला करीरीवेत्रसंयुता ।  
 नदी मधुरपानीया यथा राजंस्तथा भवान् ।  
 श्वगृध्रगोमायुयुतो राजहंससमो ह्यसि ॥ ४६  
 यथाश्रित्य महावृक्षं कक्षः संवर्धते महान् ।  
 ततस्तं संवृणोत्येव तमतीत्य च वर्धते ॥ ४७  
 तेनैवोपेन्धनो नूनं दावो दहति दारुणः ।  
 तथोपमा ह्यमात्यास्ते राजंस्तान्परिशोधय ॥ ४८  
 भवतैव कृता राजन्भवता परिपालिताः ।  
 भवन्तं पर्यवज्ञाय जिघांसन्ति भवत्प्रियम् ॥ ४९  
 उषितं शङ्कमानेन प्रमादं परिरक्षता ।  
 अन्तःसर्प इवागारे वीरपत्न्या इवालये ।  
 शीलं जिज्ञासमानेन राज्ञश्च सहजीविना ॥ ५०  
 कच्चिज्जितेन्द्रियो राजा कच्चिदभ्यन्तरा जिताः ।  
 कच्चिदेषां प्रियो राजा कच्चिद्राज्ञः प्रियाः प्रजाः ॥ ५१  
 जिज्ञासुरिह संप्राप्तस्तवाहं राजसत्तम ।  
 तस्य मे रोचसे राजन्क्षुधितस्येव भोजनम् ॥ ५२  
 अमात्या मे न रोचन्ते वितृष्णस्य यथोदकम् ।  
 भवतोऽर्थकृदित्येव मयि दोषो हि तैः कृतः ।  
 विद्यते कारणं नान्यदिति मे नात्र संशयः ॥ ५३  
 न हि तेषामहं दुग्धस्तत्तेषां दोषवद्भूतम् ।  
 अरेर्हि दुर्हताङ्गेयं भग्नपृष्ठादिवोरगात् ॥ ५४

राजोवाच ।

भूयसा परिवर्हेण सत्कारेण च भूयसा ।  
 पूजितो ब्राह्मणश्रेष्ठ भूयो वस गृहे मम ॥ ५५  
 ये त्वां ब्राह्मण नेच्छन्ति न ते वत्स्यन्ति मे गृहे ।  
 भवतैव हि तज्ज्ञेयं यदिदानीमनन्तरम् ॥ ५६  
 यथा स्यादुष्कृतो दण्डो यथा च सुकृतं कृतम् ।  
 तथा समीक्ष्य भगवन्श्रेयसे विनियुङ्क्ष्व माम् ॥ ५७

मुनिरुवाच ।

अदर्शयन्निमं दोषमेकैकं दुर्बलं कुरु ।



ततः कारणमाज्ञाय पुरुषं पुरुषं जहि ॥ ५८  
 एकदोषा हि बहवो मृद्रीयुरपि कण्टकान् ।  
 मन्त्रमेदभयाद्राजंस्तर्सादेतद्भवीमि ते ॥ ५९  
 वयं तु ब्राह्मणा नाम मृदुदण्डाः कृपालवः ।  
 स्वस्ति चेच्छामि भवतः परेषां च यथात्मनः ॥ ६०  
 राजन्नात्मानमाचक्षे संबन्धी भवतो ह्यहम् ।  
 मुनिः कालकवृक्षीय इत्येवमभिसंज्ञितः ॥ ६१  
 पितुः सखा च भवतः संमतः सत्यसंगरः ।  
 व्यापन्ने भवतो राज्ये राजन्पितरि संस्थिते ॥ ६२  
 सर्वकामान्परित्यज्य तपस्तप्तं तदा मया ।  
 स्नेहात्त्वां प्रब्रवीम्येतन्मा भूयो विभ्रमेदिति ॥ ६३  
 उभे दृष्ट्वा दुःखमुखे राज्यं प्राप्य यदृच्छया ।  
 राज्येनामात्यसंस्थेन कथं राजन्प्रमाद्यसि ॥ ६४

भीष्म उवाच ।

ततो राजकुले नान्दी संजज्ञे भूयसी पुनः ।  
 पुरोहितकुले चैव संप्राप्ते ब्राह्मणवर्षभे ॥ ६५  
 एकच्छत्रां महीं कृत्वा कौसल्याय यशस्विने ।  
 मुनिः कालकवृक्षीय ईजे क्रतुभिरुत्तमैः ॥ ६६  
 हितं तद्वचनं श्रुत्वा कौसल्योऽन्वशिषन्महीम् ।  
 तथा च कृतवान्राजा यथोक्तं तेन भारत ॥ ६७

इति श्रीमहाभारते शान्तिपर्वणि

त्र्यशीतितमोऽध्यायः ॥ ८३ ॥

८४

भीष्म उवाच ।

हीनिपेधाः सदा सन्तः सत्यार्जवसमन्विताः ।  
 शक्ताः कथयितुं सम्यक्ते तव स्युः सभासदः ॥ १  
 अत्याढ्यांश्चातिशूरांश्च ब्राह्मणांश्च बहुश्रुतान् ।  
 सुसंतुष्टांश्च कौन्तेय महोत्साहांश्च कर्मसु ॥ २  
 एतान्सहायाल्लिप्सेथाः सर्वास्वापत्सु भारत ।  
 कुलीनः पूजितो नित्यं न हि शक्तिं निगूहति ॥ ३

प्रसन्नं ह्यप्रसेन्नं वा पीडितं हृतमेव वा ।  
 आवर्तयति भूयिष्ठं तदेको ह्यनुपालितः ॥ ४  
 कुलीना देशजाः प्राज्ञा रूपवन्तो बहुश्रुताः ।  
 प्रगल्भाश्चानुरक्ताश्च ते तव स्युः परिच्छदाः ॥ ५  
 दौष्कुलेयाश्च लुब्धाश्च नृशंसा निरपन्नपाः ।  
 ते त्वां तात निषेवेयुर्याविदारकपाणयः ॥ ६  
 अर्थमानार्थसत्कारैर्भोगैरुच्चावचैः प्रियान् ।  
 यानर्थभाजो मन्येथास्ते ते स्युः सुखभागिनः ॥ ७  
 अभिन्नवृत्ता विद्वांसः सदृत्ताश्चरितव्रताः ।  
 न त्वां नित्यार्थिनो जह्युरक्षुद्राः सत्यवादिनः ॥ ८  
 अनार्या ये न जानन्ति समयं मन्दचेतसः ।  
 तेभ्यः प्रतिजुगुप्सेथा जानीयाः समयच्युतान् ॥ ९  
 नैकमिच्छेद्रूपं हित्वा स्याच्चेदन्यतरग्रहः ।  
 यस्त्वेको बहुभिः श्रेयान्कामं तेन गणं त्यजेत् ॥ १०  
 श्रेयसो लक्षणं ह्येतद्विक्रमो यस्य दृश्यते ।  
 कीर्तिप्रधानो यश्च स्यात्समये यश्च तिष्ठति ॥ ११  
 समर्थान्पूजयेद्यश्च नास्पृश्यैः स्पर्धते च यः ।  
 न च कामाद्भयात्क्रोधाद्धोभाद्वा धर्ममुत्सृजेत् ॥ १२  
 अमानी सत्यवाक्शक्तो जितात्मा मान्यमानिता ।  
 स ते मन्त्रसहायः स्यात्सर्वावस्थं परीक्षितः ॥ १३  
 कुलीनः सत्यसंपन्नस्तिक्षुर्दक्ष आत्मवान् ।  
 शूरः कृतज्ञः सत्यश्च श्रेयसः पार्थ लक्षणम् ॥ १४  
 तस्यैवं वर्तमानस्य पुरुषस्य विजानतः ।  
 अमित्राः संप्रसीदन्ति ततो मित्रीभवन्त्यपि ॥ १५  
 अत ऊर्ध्वममात्यानां परीक्षेत गुणागुणान् ।  
 संयतात्मा कृतप्रज्ञो भूतिकामश्च भूमिपः ॥ १६  
 संबद्धाः पुरुषैराक्षैरभिजातैः स्वदेशजैः ।  
 अहार्यैरव्यभीचारैः सर्वतः सुपरीक्षितैः ॥ १७  
 योधाः सौवास्तथा मौलास्तथैवान्येऽप्यवस्कृताः ।  
 कर्तव्या भूतिकामेन पुरुषेण बुभूषता ॥ १८



येषां वैनयिकी बुद्धिः प्रकृता चैव शोभना ।  
 तेजो धैर्यं क्षमा शौचमनुरागः स्थितिर्धृतिः ॥ १९  
 परीक्षितगुणान्नित्यं प्रौढभावान्धुरंधरान् ।  
 पञ्चोपधाव्यतीतांश्च कुर्याद्राजार्थकारिणः ॥ २०  
 पर्याप्तवचनान्वीरान्प्रतिपत्तिविशारदान् ।  
 कुलीनान्सत्यसंपन्नानिज्जितज्ञाननिष्ठान् ॥ २१  
 देशकालविधानज्ञान्भर्तृकार्यहितैषिणः ।  
 नित्यमर्थेषु सर्वेषु राजा कुर्वीत मन्त्रिणः ॥ २२  
 हीनतेजा ह्यसंहृष्टो नैव जातु व्यग्रस्यति ।  
 अवश्यं जनयत्येव सर्वकर्मसु संशयान् ॥ २३  
 एवमल्पश्रुतो मन्त्री कल्याणाभिजनोऽप्युत ।  
 धर्मार्थकामयुक्तोऽपि नालं मन्त्रं परीक्षितुम् ॥ २४  
 तथैवानभिजातोऽपि काममस्तु बहुश्रुतः ।  
 अनायक इवाचक्षुर्मुह्यत्यूखेषु कर्मसु ॥ २५  
 यो वा ह्यस्थिरसंकल्पो बुद्धिमानागतागमः ।  
 उपायज्ञोऽपि नालं स कर्म यापयितुं चिरम् ॥ २६  
 केवलात्पुनराचारात्कर्मणो नोपपद्यते ।  
 परिमर्शो विशेषाणामश्रुतस्येह दुर्मतेः ॥ २७  
 मन्त्रिण्यननुरक्ते तु विश्वासो न हि विद्यते ।  
 तस्मादननुरक्ताय नैव मन्त्रं प्रकाशयेत् ॥ २८  
 व्यथयेद्धि स राजानं मन्त्रिभिः सहितोऽनृजुः ।  
 मारुतोपहतच्छिद्रैः प्रविश्याग्निरिव द्रुमम् ॥ २९  
 संक्रुध्यत्येकदा स्वामी स्थानाच्चैवापकर्षति ।  
 वाचा क्षिपति संरन्ध्रस्ततः पश्चात्प्रसीदति ॥ ३०  
 तानि तान्यनुरक्तेन शक्यान्यनुतितिक्षितुम् ।  
 मन्त्रिणां च भवेत्क्रोधो विस्फूर्जितमिवाशनेः ॥ ३१  
 यस्तु संहरते तानि भर्तुः प्रियचिकीर्षया ।  
 समानसुखदुःखं तं पृच्छेदर्थेषु मानवम् ॥ ३२  
 अनृजुस्त्वनुरक्तोऽपि संपन्नश्चेतैर्गुणैः ।  
 राज्ञः प्रज्ञानयुक्तोऽपि न मन्त्रं श्रोतुमर्हति ॥ ३३

योऽमित्रैः सह संबद्धो न पौरान्वहु मन्यते ।  
 स सुहृत्तादृशो राज्ञो न मन्त्रं श्रोतुमर्हति ॥ ३४  
 अविद्वानशुचिः स्तब्धः शत्रुसेवी विकल्थनः ।  
 स सुहृत्क्रोधनो लुब्धो न मन्त्रं श्रोतुमर्हति ॥ ३५  
 आगन्तुश्चानुरक्तोऽपि काममस्तु बहुश्रुतः ।  
 सत्कृतः संविभक्तो वा न मन्त्रं श्रोतुमर्हति ॥ ३६  
 यस्त्वरूपेनापि कार्येण सकृदाक्षारितो भवेत् ।  
 पुनरन्यैर्गुणैर्युक्तो न मन्त्रं श्रोतुमर्हति ॥ ३७  
 कृतप्रज्ञश्च मेधावी बुधो जानपदः शुचिः ।  
 सर्वकर्मसु यः शुद्धः स मन्त्रं श्रोतुमर्हति ॥ ३८  
 ज्ञानविज्ञानसंपन्नः प्रकृतिज्ञः परात्मनोः ।  
 सुहृदात्मसमो राज्ञः स मन्त्रं श्रोतुमर्हति ॥ ३९  
 सत्यवाक्शीलसंपन्नो गम्भीरः सन्नपो मृदुः ।  
 पितृपैतामहो यः स्यात्स मन्त्रं श्रोतुमर्हति ॥ ४०  
 संतुष्टः संमतः सत्यः शौटीरो द्वेष्ट्यपापकः ।  
 मन्त्रवित्कालविच्छूरः स मन्त्रं श्रोतुमर्हति ॥ ४१  
 सर्वलोकं समं शक्तः सान्त्वेन कुरुते वशे ।  
 तस्मै मन्त्रः प्रयोक्तव्यो दण्डमाधित्सता नृप ॥ ४२  
 पौरजानपदा यस्मिन्विश्वासं धर्मतो गताः ।  
 योद्धा नयविपश्चिच्च स मन्त्रं श्रोतुमर्हति ॥ ४३  
 तस्मात्सर्वैर्गुणैरेतैरुपपन्नाः सुपूजिताः ।  
 मन्त्रिणः प्रकृतिज्ञाः स्युर्ब्रह्मवरा महदीप्सवः ॥ ४४  
 स्वासु प्रकृतिषु छिद्रं लक्षयेरन्परस्य च ।  
 मन्त्रिणो मन्त्रमूलं हि राज्ञो राष्ट्रं विवर्धते ॥ ४५  
 नास्य छिद्रं परः पश्येच्छिद्रेषु परमन्वियात् ।  
 गूहेत्कूर्म इवाङ्गानि रक्षेद्विवरमात्मनः ॥ ४६  
 मन्त्रप्राहा हि राज्यस्य मन्त्रिणो ये मनीषिणः ।  
 मन्त्रसंहननो राजा मन्त्राङ्गानीतरो जनः ॥ ४७  
 राज्यं प्राणिधिमूलं हि मन्त्रसारं प्रचक्षते ।  
 स्वामिनं त्वनुवर्तन्ति वृत्त्यर्थमिह मन्त्रिणः ॥ ४८



स विनीय मदक्रोधौ मानमीर्ष्या च निर्वृतः ।  
नित्यं पञ्चोपधातीतैर्मन्त्रयेत्सह मन्त्रिभिः ॥ ४९

तेषां त्रयाणां विविधं विमर्शं  
बुध्येत चित्तं विनिवेश्य तत्र ।

खनिश्चयं तं परनिश्चयं च  
निवेदयेदुत्तरमन्त्रकाले ॥ ५०

धर्मार्थकामज्ञमुपेत्य पृच्छे-  
द्युक्तो गुरुं ब्राह्मणमुत्तमार्थम् ।

निष्ठा कृता तेन यदा सह स्या-  
त्तं तत्र मार्गं प्रणयेदसक्तम् ॥ ५१

एवं सदा मन्त्रयितव्यमाहु-  
र्ये मन्त्रतत्त्वार्थविनिश्चयज्ञाः ।

तस्माच्चमेवं प्रणयेः सदैव  
मन्त्रं प्रजासंग्रहणे समर्थम् ॥ ५२

न वामनाः कुञ्जकृशा न खञ्जा  
नान्धा जडाः स्त्री न नपुंसकं च ।

न चात्र तिर्यङ्गं पुरो न पश्चा-  
न्नोर्ध्वं न चाधः प्रचरेत कश्चित् ॥ ५३

आरुह्य वातायनमेव शून्यं  
स्थलं प्रकाशं कुशकाशहीनम् ।

वागङ्गदोषान्परिहृत्य मन्त्रं  
संमन्त्रयेत्कार्यमहीनकालम् ॥ ५४

इति श्रीमहाभारते शान्तिपर्वणि  
चतुरशीतितमोऽध्यायः ॥ ८४ ॥

८५

भीष्म उवाच ।

अत्राप्युदाहरन्तीममितिहासं पुरातनम् ।  
बृहस्पतेश्च संवादं शक्रस्य च युधिष्ठिर ॥ १

शक्र उवाच ।

किं स्विदेकपदं ब्रह्मण्युरुषः सम्यगाचरन् ।

प्रमाणं सर्वभूतानां यशश्चैवाप्नुयान्महत् ॥ २  
बृहस्पतिरुवाच ।

सान्त्वमेकपदं शक्र पुरुषः सम्यगाचरन् ।

प्रमाणं सर्वभूतानां यशश्चैवाप्नुयान्महत् ॥ ३

एतदेकपदं शक्र सर्वलोकसुखावहम् ।

आचरन्सर्वभूतेषु प्रियो भवति सर्वदा ॥ ४

यो हि नाभाषते किञ्चित्सततं भ्रुकुटीमुखः ।

द्वेष्ट्यो भवति भूतानां स सान्त्वमिह नाचरन् ॥ ५

यस्तु पूर्वमभिप्रेक्ष्य पूर्वमेवाभिभाषते ।

स्मितपूर्वाभिभाषी च तस्य लोकः प्रसीदति ॥ ६

दानमेव हि सर्वत्र सान्त्वेनानभिजल्पितम् ।

न प्रीणयति भूतानि निर्व्यञ्जनमिवाशनम् ॥ ७

अदाता ह्यपि भूतानां मधुरामीरयन्गिरम् ।

सर्वलोकमिमं शक्र सान्त्वेन कुरुते वशे ॥ ८

तस्मात्सान्त्वं प्रकर्तव्यं दण्डमाधित्सतामिह ।

फलं च जनयत्येवं न चास्योद्विजते जनः ॥ ९

सुकृतस्य हि सान्त्वस्य श्रद्धणस्य मधुरस्य च ।

सम्यगासेव्यमानस्य तुल्यं जातु न विद्यते ॥ १०

भीष्म उवाच ।

इत्युक्तः कृतवान्सर्वं तथा शक्रः पुरोधसा ।

तथा त्वमपि कौन्तेय सम्यगेतत्समाचर ॥ ११

इति श्रीमहाभारते शान्तिपर्वणि

पञ्चाशीतितमोऽध्यायः ॥ ८५ ॥

८६

युधिष्ठिर उवाच ।

कथं स्विदिह राजेन्द्र पालयन्पार्थिवः प्रजाः ।

प्रति धर्मं विशेषेण कीर्तिमाप्नोति शाश्वतीम् ॥ १

भीष्म उवाच ।

व्यवहारेण शुद्धेन प्रजापालनतत्परः ।

प्राप्य धर्मं च कीर्तिं च लोकावाप्नोत्युभौ शुचिः ॥ २



युधिष्ठिर उवाच ।

कीदृशं व्यवहारं तु कैश्च व्यवहरेन्नृपः ।  
एतत्पृष्टो महाप्राज्ञ यथावद्वक्तुमर्हसि ॥ ३  
ये चैते पूर्वकथिता गुणास्ते पुरुषं प्रति ।  
नैकस्मिन्पुरुषे ह्येते विद्यन्त इति मे मतिः ॥ ४

भीष्म उवाच ।

एवमेतन्महाप्राज्ञ यथा वदसि बुद्धिमान् ।  
दुर्लभः पुरुषः कश्चिदेभिर्गुणगणैर्युतः ॥ ५  
किं तु संक्षेपतः शीलं प्रयत्ने नेह दुर्लभम् ।  
वक्ष्यामि तु यथामात्यान्यादृशांश्च करिष्यसि ॥ ६  
चतुरो ब्राह्मणान्वैद्यान्प्रगल्भान्सात्त्विकान्शुचीन् ।  
त्रींश्च शूद्रान्विनीतांश्च शुचीन्कर्मणि पूर्वके ॥ ७  
अष्टाभिश्च गुणैर्युक्तं सूतं पौराणिकं चरेत् ।  
पञ्चाशद्वर्षवयसं प्रगल्भमनसूयकम् ॥ ८  
मतिस्मृतिसमायुक्तं विनीतं समदर्शनम् ।  
कार्ये विवदमानानां शक्तमर्थेष्वलोलुपम् ॥ ९  
विवर्जितानां व्यसनैः सुघोरैः सप्तभिर्भृशम् ।  
अष्टानां मन्त्रिणां मध्ये मन्त्रं राजोपधारयेत् ॥ १०  
ततः संप्रेषयेद्राष्ट्रे राष्ट्रायाथ च दर्शयेत् ।  
अनेन व्यवहारेण द्रष्टव्यास्ते प्रजाः सदा ॥ ११  
न चापि गूढं कार्यं ते ब्राह्मं कार्योपघातकम् ।  
कार्ये खलु विपन्ने त्वां सोऽधर्मस्तांश्च पीडयेत् ॥ १२  
विद्रवेष्वैव राष्ट्रं ते श्येनात्पक्षिणा इव ।  
परिस्रवेष्व सततं नौर्विशीर्णैव सागरे ॥ १३  
प्रजाः पालयतोऽसम्यगधर्मेणेह भूपतेः ।  
हार्दं भयं संभवति स्वर्गश्चास्य विरुध्यते ॥ १४  
अथ योऽधर्मतः पाति राजामात्योऽथ वात्मजः ।  
धर्मासने नियुक्तः सन्धर्ममूलं नरर्षभ ॥ १५  
कार्येष्वधिकृताः सम्यगकुर्वन्तो नृपानुगाः ।  
आत्मानं पुरतः कृत्वा यान्त्यधः सहपार्थिवाः ॥ १६

बलात्कृतानां बलिभिः कृपणं बहु जल्पताम् ।  
नाथो वै भूमिपो नित्यमनाथानां नृणां भवेत् ॥ १७  
ततः साक्षिवलं साधु द्वैधे वादकृतं भवेत् ।  
असाक्षिकमनाथं वा परीक्ष्यं तद्विशेषतः ॥ १८  
अपराधानुरूपं च दण्डं पापेषु पातयेत् ।  
उद्वेजयेद्वनैर्ऋद्वान्दरिद्रान्वधबन्धनैः ॥ २९  
विनयैरपि दुर्वृत्तान्प्रहारैरपि पार्थिवः ।  
सान्त्वेनोपप्रदानेन शिष्टांश्च परिपालयेत् ॥ २०  
राज्ञो वधं चिकीर्षेद्यस्तस्य चित्रो वधो भवेत् ।  
आजीवकस्य स्तेनस्य वर्णसंकरकस्य च ॥ २१  
सम्यक्प्रणयतो दण्डं भूमिपस्य विगां पते ।  
युक्तस्य वा नास्त्यधर्मो धर्म एवेह शाश्वतः ॥ २२  
कामकारेण दण्डं तु यः कुर्यादविचक्षणः ।  
स इहाकीर्तिसंयुक्तो मृतो नरकमाप्नुयात् ॥ २३  
न परस्य श्रवादेव परेषां दण्डमर्पयेत् ।  
आगमानुगमं कृत्वा बध्नीयान्मोक्षयेत् वा ॥ २४  
न तु हन्यान्नृपो जातु दूतं कस्यांचिदापदि ।  
दूतस्य हन्ता निरयमाविशेत्सचिवैः सह ॥ २५  
यथोक्तवादिनं दूतं क्षत्रधर्मरतो नृपः ।  
यो हन्यात्पितरस्तस्य भ्रूणहत्यामवाप्नुयुः ॥ २६  
कुलीनः शीलसंपन्नो वाग्मी दक्षः प्रियंवदः ।  
यथोक्तवादी स्मृतिमान्दूतः स्यात्सप्तभिर्गुणैः ॥ २७  
एतैरेव गुणैर्युक्तः प्रतीहारोऽस्य रक्षिता ।  
शिरोरक्षश्च भवति गुणैरेतैः समन्वितः ॥ २८  
धर्मार्थशास्त्रतत्त्वज्ञः संधिविग्रहको भवेत् ।  
मतिमान्धृतिमान्धीमान्हस्यविनिगूहिता ॥ २९  
कुलीनः सत्यसंपन्नः शक्तोऽमात्यः प्रशंसितः ।  
एतैरेव गुणैर्युक्तस्तथा सेनापतिर्भवेत् ॥ ३०  
व्यूहयन्त्रायुधीयानां तत्त्वज्ञो विक्रमान्वितः ।  
वर्षशीतोष्णवातानां सहिष्णुः पररन्ध्रवित् ॥ ३१



विश्वासयेत्परांश्चैव विश्वसेन तु कस्यचित् ।  
पुत्रेष्वपि हि राजेन्द्र विश्वासो न प्रशस्यते ॥ ३२  
एतच्छास्त्रार्थतत्त्वं तु तद्याख्यातं मयानघ ।  
अविश्वासो नरेन्द्राणां गुह्यं परममुच्यते ॥ ३३

इति श्रीमहाभारते शान्तिपर्वणि

षडशीतितमोऽध्यायः ॥ ८६ ॥

८७

युधिष्ठिर उवाच ।

कथंविधं पुरं राजा स्वयमावस्तुमर्हति ।  
कृतं वा कारयित्वा वा तस्मै ब्रूहि पितामह ॥ १  
भीष्म उवाच ।

यत्र कौन्तेय वस्तव्यं सपुत्रभ्रातृवन्धुना ।  
न्याय्यं तत्र परिप्रष्टुं गुप्तिं वृत्तिं च भारत ॥ २  
तस्मात्ते वर्तयिष्यामि दुर्गकर्म विशेषतः ।  
श्रुत्वा तथा विधातव्यमनुष्ठेयं च यत्नतः ॥ ३  
षड्विधं दुर्गमास्थाय पुराण्यथ निवेशयेत् ।  
सर्वसंपत्प्रधानं यद्वाहुल्यं वापि संभवेत् ॥ ४  
धन्वदुर्गं महीदुर्गं गिरिदुर्गं तथैव च ।  
मनुष्यदुर्गमन्दुर्गं वनदुर्गं च तानि षट् ॥ ५  
यत्पुरं दुर्गसंपन्नं धान्यायुधसमन्वितम् ।  
दृढप्राकारपरिखं हस्त्यश्वरथसंकुलम् ॥ ६  
विद्वांसः शिल्पिनो यत्र निचयाश्च सुसंचिताः ।  
धार्मिकश्च जनो यत्र दाक्ष्यमुत्तममास्थितः ॥ ७  
ऊर्जस्विनरनागाश्वं चत्वारपणशोभितम् ।  
प्रसिद्धव्यवहारं च प्रशान्तमकुतोभयम् ॥ ८  
सुप्रभं सानुनादं च सुप्रशस्तनिवेशनम् ।  
शूराढ्यजनसंपन्नं ब्रह्मघोपानुनादितम् ॥ ९  
समाजोत्सवसंपन्नं सदाभूजितदैवतम् ।  
वश्यामात्यबलो राजा तत्पुरं स्वयमावसेत् ॥ १०  
तत्र कोशं बलं मित्रं व्यवहारं च वर्धयेत् ।

पुरे जनपदे चैव सर्वदोषान्निवर्तयेत् ॥ ११  
भाण्डागारायुधागारं प्रयत्नेनाभिवर्धयेत् ।  
निचयान्वर्धयेत्सर्वास्तथा यन्त्रगदागदान् ॥ १२  
काष्ठलोहतुषाङ्गारदारुशृङ्गास्थिवैणवान् ।  
मज्जास्नेहवसाक्षौद्रमौषधप्रासमेव च ॥ १३  
शणं सर्जरसं धान्यमायुधानि शरांस्तथा ।  
चर्म स्नायु तथा वेत्रं मुञ्जवल्बजधन्वनान् ॥ १४  
आशयाश्चोदपानाश्च प्रभूतसलिला वराः ।  
निरोद्धव्याः सदा राज्ञा क्षीरिणश्च महीरूहाः ॥ १५  
सत्कृताश्च प्रयत्नेन आचार्यैर्विकपुरोहिताः ।  
महेष्वासाः स्थपतयः सांवत्सरचिकित्सकाः ॥ १६  
प्राज्ञा मेधाविनो दान्ता दक्षाः शूरा बहुश्रुताः ।  
कुलीनाः सत्त्वसंपन्ना युक्ताः सर्वेषु कर्मसु ॥ १७  
पूजयेद्धार्मिकान् राजा निगृहीयादधार्मिकान् ।  
नियुञ्ज्याच्च प्रयत्नेन सर्ववर्णान्स्वकर्मसु ॥ १८  
बाह्यमाभ्यन्तरं चैव पौरजानपदं जनम् ।  
चारैः सुविदितं कृत्वा ततः कर्म प्रयोजयेत् ॥ १९  
चारान्मन्त्रं च कोशं च मन्त्रं चैव विशेषतः ।  
अनुतिष्ठेत्स्वयं राजा सर्वं ह्यत्र प्रतिष्ठितम् ॥ २०  
उदासीनारिमित्राणां सर्वमेव चिकीर्षितम् ।  
पुरे जनपदे चैव ज्ञातव्यं चारचक्षुषा ॥ २१  
ततस्तथा विधातव्यं सर्वमेवाप्रमादतः ।  
भक्तान्पूजयता नित्यं द्विषतश्च निगृह्यता ॥ २२  
यष्टव्यं क्रतुभिर्नित्यं दातव्यं चाप्यपीडया ।  
प्रजानां रक्षणं कार्यं न कार्यं कर्म गर्हितम् ॥ २३  
कृपणानाथवृद्धानां विधवानां च योषिताम् ।  
योगक्षेमं च वृत्तिं च नित्यमेव प्रकल्पयेत् ॥ २४  
आश्रमेषु यथाकालं चेलभाजनभोजनम् ।  
सदैवोपहरेद्राजा सत्कृत्यान्वमन्य च ॥ २५  
आत्मानं सर्वकार्याणि तापसे राज्यमेव च ।



निवेदयेत्प्रयत्नेन तिष्ठेत्प्रह्वश्च सर्वदा ॥ २६  
 सर्वार्थत्यागिनं राजा कुले जातं बहुश्रुतम् ।  
 पूजयेत्तादृशं दृष्ट्वा शयनासनभोजनैः ॥ २७  
 तस्मिन्कुर्वीत विश्वासं राजा कस्यांचिदापदि ।  
 तापसेषु हि विश्वासमपि कुर्वन्ति दस्यवः ॥ २८  
 तस्मिन्निधीनादधीत प्रज्ञां पर्याददीत च ।  
 न चाप्यभीक्ष्णं सेवेत भृशं वा प्रतिपूजयेत् ॥ २९  
 अन्यः कार्यः स्वराष्ट्रेषु परराष्ट्रेषु चापरः ।  
 अटवीष्वपरः कार्यः सामन्तनगरेषु च ॥ ३०  
 तेषु सत्कारसंस्कारान्संविभागांश्च कारयेत् ।  
 परराष्ट्राटवीस्थेषु यथा स्वविषये तथा ॥ ३१  
 ते कस्यांचिदवस्थायां शरणं शरणार्थिने ।  
 राज्ञे दयुर्यथाकामं तापसाः संशितव्रताः ॥ ३२  
 एष ते लक्षणोद्देशः संक्षेपेण प्रकीर्तितः ।  
 यादृशं नगरं राजा स्वयमावस्तुमर्हति ॥ ३३

इति श्रीमहाभारते शान्तिपर्वणि

सप्ताशीतितमोऽध्यायः ॥ ८७ ॥

८८

युधिष्ठिर उवाच ।

राष्ट्रगुप्तिं च मे राजन्राष्ट्रस्यैव च संग्रहम् ।  
 सम्यग्जिज्ञासमानाय प्रब्रूहि भरतर्षभ ॥ १  
 भीष्म उवाच ।  
 राष्ट्रगुप्तिं च ते सम्यग्राष्ट्रस्यैव च संग्रहम् ।  
 हन्त सर्वं प्रवक्ष्यामि तत्त्वमेकमनाः शृणु ॥ २  
 ग्रामस्याधिपतिः कार्यो दशग्राम्यस्तथापरः ।  
 द्विगुणायाः शतस्यैवं सहस्रस्य च कारयेत् ॥ ३  
 ग्रामे यान्ग्रामदोषांश्च ग्रामिकः परिपालयेत् ।  
 तान्ब्रूयादशपायासौ स तु विंशतिपाय वै ॥ ४  
 सोऽपि विंशत्याधिपतिर्वृत्तं जानपदे जने ।

ग्रामाणां शतपालाय सर्वमेव निवेदयेत् ॥ ५  
 यानि ग्रामीणभोज्यानि ग्रामिकस्तान्युपाश्रुयात् ।  
 दशपस्तेन भर्तव्यस्तेनापि द्विगुणाधिपः ॥ ६  
 ग्रामं ग्रामशताध्यक्षो भोक्तुमर्हति सत्कृतः ।  
 महान्तं भरतश्रेष्ठ सुस्फीतजनसंकुलम् ।  
 तत्र ह्यनेकमायत्तं राज्ञो भवति भारत ॥ ७  
 शाखानगरमर्हस्तु सहस्रपतिरुत्तमम् ।  
 धान्यहैरण्यभोगेन भोक्तुं राष्ट्रिय उद्यतः ॥ ८  
 तथा यद्ग्रामकृत्यं स्याद्ग्रामिकृत्यं च ते स्वयम् ।  
 धर्मज्ञः सचिवः कश्चित्तत्प्रपश्येदतन्द्रितः ॥ ९  
 नगरे नगरे च स्यादेकः सर्वार्थचिन्तकः ।  
 उच्चैःस्थाने घोररूपो नक्षत्राणामिव ग्रहः ।  
 भवेत्स तान्परिक्रामेत्सर्वानिव सदा स्वयम् ॥ १०  
 विक्रमं क्रयमध्वानं भक्तं च सपरिव्ययम् ।  
 योगक्षेमं च संप्रेक्ष्य वणिजः कारयेत्करान् ॥ ११  
 उत्पत्तिं दानवृत्तिं च शिल्पं संप्रेक्ष्य चासकृत् ।  
 शिल्पप्रतिकरानेव शिल्पिनः प्रति कारयेत् ॥ १२  
 उच्चावचकरा न्याय्याः पूर्वराज्ञां युधिष्ठिर ।  
 यथा यथा न हीयेरंस्तथा कुर्यान्महीपतिः ॥ १३  
 फलं कर्म च संप्रेक्ष्य ततः सर्वं प्रकल्पयेत् ।  
 फलं कर्म च निर्हेतुं न कश्चित्संप्रवर्तयेत् ॥ १४  
 यथा राजा च कर्ता च स्यातां कर्मणि भागिनौ ।  
 समवेक्ष्य तथा राज्ञा प्रणेयाः सततं कराः ॥ १५  
 नोच्छिन्द्यादात्मनो मूलं परेषां वापि वृष्णया ।  
 ईहाद्वाराणि संरुध्य राजा संप्रीतिदर्शनः ॥ १६  
 प्रद्विष्यन्ति परिख्यातं राजानमतिखादनम् ।  
 प्रद्विष्टस्य कुतः श्रेयः संप्रियो लभते प्रियम् ॥ १७  
 वत्सौपम्येन दोग्धव्यं राष्ट्रमक्षीणबुद्धिना ।  
 भृतो वत्सो जातबलः पीडां सहति भारत ॥ १८  
 न कर्म कुरुते वत्सो भृशं दुग्धो युधिष्ठिर ।



राष्ट्रमप्यतिदुग्धं हि न कर्म कुरुते महत् ॥ १९  
 यो राष्ट्रमनुगृह्णाति परिगृह्य स्वयं नृपः ।  
 संजातमुपजीवन्स लभते सुमहत्फलम् ॥ २०  
 आपदर्थं हि निचयान् राजान इह चिन्वते ।  
 राष्ट्रं च कोशभूतं स्यात्कोशो वेश्मगतस्तथा ॥ २१  
 पौरजानपदान्सर्वान्संश्रितोपाश्रितांस्तथा ।  
 यथाशक्त्यनुकम्पेत सर्वानभ्यन्तरानपि ॥ २२  
 बाह्यं जनं भेदयित्वा भोक्तव्यो मध्यमः सुखम् ।  
 एवं न संप्रकुप्यन्ते जनाः सुखितदुःखिताः ॥ २३  
 प्रागेव तु करादानमनुभाष्य पुनः पुनः ।  
 संनिपत्य स्वविषये भयं राष्ट्रे प्रदर्शयेत् ॥ २४  
 इयमापत्समुत्पन्ना परचक्रभयं महत् ।  
 अपि नान्ताय कल्पेत वेणोरिव फलागमः ॥ २५  
 अरयो मे समुत्थाय बहुभिर्दस्युभिः सह ।  
 इदमात्मवधायैव राष्ट्रमिच्छन्ति बाधितुम् ॥ २६  
 अस्यामापदि घोरायां संप्राप्ते दारुणे भये ।  
 परित्राणाय भवतां प्रार्थयिष्ये धनानि वः ॥ २७  
 प्रतिदास्ये च भवतां सर्वं चाहं भयक्षये ।  
 नारयः प्रतिदास्यन्ति यद्धरेयुर्वलादितः ॥ २८  
 कलत्रमादितः कृत्वा नश्येत्स्वं स्वयमेव हि ।  
 अपि चेत्पुत्रदारार्थमर्थसंचय इष्यते ॥ २९  
 नन्दामि वः प्रभावेन पुत्राणामिव चोदये ।  
 यथाशक्त्यनुगृह्णामि राष्ट्रस्यापीडया च वः ॥ ३०  
 आपत्स्वेव च वोढव्यं भवद्भिः सद्गवैरिव ।  
 न वः प्रियतरं कार्यं धनं कस्यांचिदापदि ॥ ३१  
 इति वाचा मधुरया श्रद्धया सोपचारया ।  
 स्वरश्मीनभ्यवसृजेद्युगमादाय कालवित् ॥ ३२  
 प्रचारं भृत्यभरणं व्ययं गोधामतो भयम् ।  
 योगक्षेमं च संप्रेक्ष्य गोमिनः कारयेत्करान् ॥ ३३  
 उपेक्षिता हि नश्येयुर्गोमिनोऽरण्यवासिनः ।

तस्मात्तेषु विशेषेण मृदुपूर्वं समाचरेत् ॥ ३४  
 सान्त्वनं रक्षणं दानमवस्था चाप्यभीक्ष्णशः ।  
 गोमिनां पार्थ कर्तव्यं संविभागाः प्रियाणि च ॥ ३५  
 अजस्रमुपयोक्तव्यं फलं गोमिषु सर्वतः ।  
 प्रभावयति राष्ट्रं च व्यवहारं कृषिं तथा ॥ ३६  
 तस्माद्गोमिषु यत्नेन प्रीतिं कुर्याद्विचक्षणः ।  
 दयावानप्रमत्तश्च करान्संप्रणयन्मृदून् ॥ ३७  
 सर्वत्र क्षेमचरणं सुलभं तात गोमिभिः ।  
 न ह्यतः सदृशं किञ्चिद्धनमस्ति युधिष्ठिर ॥ ३८

इति श्रीमहाभारते शान्तिपर्वणि

अष्टाशीतितमोऽध्यायः ॥ ८८ ॥

८९

युधिष्ठिर उवाच ।

यदा राजा समर्थोऽपि कोशार्थी स्यान्महामते ।  
 कथं प्रवर्तेत तदा तन्मे ब्रूहि पितामह ॥ १

भीष्म उवाच ।

यथादेशं यथाकालमपि चैव यथाबलम् ।  
 अनुशिष्यात्प्रजा राजा धर्मार्थी तद्धिते रतः ॥ २  
 यथा तासां च मन्येत श्रेय आत्मन एव च ।  
 तथा धर्म्याणि सर्वाणि राजा राष्ट्रे प्रवर्तयेत् ॥ ३  
 मधुदोहं दुहेद्राष्ट्रं भ्रमराक्ष विपातयेत् ।  
 वत्सापेक्षी दुहेच्चैव स्तानांश्च न विकुट्टयेत् ॥ ४  
 जलौकावत्पिवेद्राष्ट्रं मृदुनैव नराधिप ।  
 व्याघ्रीव च हरेत्पुत्रमदध्वा मा पतेदिति ॥ ५  
 अल्पेनाल्पेन देयेन वर्धमानं प्रदापयेत् ।  
 ततो भूयस्ततो भूयः कामं वृद्धिं समाचरेत् ॥ ६  
 दमयन्निव दम्यानां शश्वद्भारं प्रवर्धयेत् ।  
 मृदुपूर्वं प्रयत्नेन पाशानभ्यवहारयेत् ॥ ७  
 सकृत्पाशावकीर्णास्ते न भविष्यन्ति दुर्दमाः ।



उचितेनेव भोक्तव्यास्ते भविष्यन्ति यत्नतः ॥ ८  
 तस्मात्सर्वसमारम्भो दुर्लभः पुरुषव्रजः ।  
 यथामुख्यानसान्त्वयित्वा भोक्तव्य इतरो जनः ॥ ९  
 ततस्तान्भेदयित्वाथ परस्परविवक्षितान् ।  
 भुञ्जीत सान्त्वयित्वैव यथामुखमयत्नतः ॥ १०  
 न चास्थाने न चाकाले करानेभ्योऽनुपातयेत् ।  
 आनुपूर्व्येण सान्त्वेन यथाकालं यथाविधि ॥ ११  
 उपायान्प्रब्रवीम्येतान्न मे माया विवक्षिता ।  
 अनुपायेन दमयन्प्रकोपयति वाजिनः ॥ १२  
 पानागाराणि वेशाश्च वेशप्रापणिकास्तथा ।  
 कुशीलयाः सकृत्वा ये चान्ये केचिदीदृशाः ॥ १३  
 नियम्याः सर्व एवैते ये राष्ट्रस्योपघातकाः ।  
 एते राष्ट्रे हि तिष्ठन्तो बाधन्ते भद्रिकाः प्रजाः ॥ १४  
 न केनचिद्याचितव्यः कश्चित्किंचिदनापदि ।  
 इति व्यवस्था भूतानां पुरस्तान्मनुना कृता ॥ १५  
 सर्वे तथा न जीवेयुर्न कुर्युः कर्म चेदिह ।  
 सर्व एव त्रयो लोका न भवेयुरसंशयम् ॥ १६  
 प्रमुर्नियमने राजा य एतान्न नियच्छति ।  
 भुङ्क्ते स तस्य पापस्य चतुर्भागमिति श्रुतिः ।  
 तथा कृतस्य धर्मस्य चतुर्भागमुपाश्रुते ॥ १७  
 स्थानान्येतानि संगम्य प्रसङ्गे भूतिनाशनः ।  
 कामप्रसक्तः पुरुषः किमकार्यं विवर्जयेत् ॥ १८  
 आपद्येव तु याचेरन्येषां नास्ति परिग्रहः ।  
 दातव्यं धर्मतस्तेभ्यस्त्वनुक्रोशादयार्थिना ॥ १९  
 मा ते राष्ट्रे याचनका मा ते भूयुश्च दस्यवः ।  
 इष्टादातार एवैते नैते भूतस्य भावकाः ॥ २०  
 ये भूतान्यनुगृह्णन्ति वर्धयन्ति च ये प्रजाः ।  
 ते ते राष्ट्रे प्रवर्तन्तां मा भूतानामभावकाः ॥ २१  
 दण्ड्यास्ते च महाराज धनादानप्रयोजनाः ।  
 प्रयोगं कारयेयुस्तान्यथा बलिकरांस्तथा ॥ २२

कृषिगोरक्ष्यवाणिज्यं यच्चान्यत्किंचिदीदृशम् ।  
 पुरुषैः कारयेत्कर्म बहुभिः सह कर्मिभिः ॥ २३  
 नरश्चेत्कृषिगोरक्ष्यं वाणिज्यं चाप्यनुष्ठितः ।  
 संशयं लभते किञ्चित्तेन राजा विगर्ह्यते ॥ २४  
 धनिनः पूजयेन्नित्यं यानाच्छादनभोजनैः ।  
 वक्तव्याश्चानुगृहीध्वं पूजाः सह मयेति ह ॥ २५  
 अङ्गमेतन्महद्वाङ्मां धनिनो नाम भारत ।  
 ककुदं सर्वभूतानां धनस्थो नात्र संशयः ॥ २६  
 प्राज्ञः शूरो धनस्थश्च स्वामी धार्मिक एव च ।  
 तपस्वी सत्यवादी च बुद्धिमांश्चाभिरक्षति ॥ २७  
 तस्मादेतेषु सर्वेषु प्रीतिमान्भव पार्थिव ।  
 सत्यमार्जवमक्रोधमानृशंसं च पालय ॥ २८  
 एवं दण्डं च कोशं च मित्रं भूमिं च लप्स्यसे ।  
 सत्यार्जवपरो राजन्मित्रकोशसमन्वितः ॥ २९

इति श्रीमहाभारते शान्तिपर्वणि

एकोनवतितमोऽध्यायः ॥ ८९ ॥

९०

भीष्म उवाच ।

वनस्पतीन्भक्ष्यफलान्न छिन्दुर्विषये तव ।  
 ब्राह्मणानां मूलफलं धर्म्यामाहुर्मनीषिणः ॥ १  
 ब्राह्मणेभ्योऽतिरिक्तं च भुञ्जीरन्नितरे जनाः ।  
 न ब्राह्मणोपरोधेन हरेदन्यः कथंचन ॥ २  
 विप्रश्चेत्त्यागमातिष्ठेदाख्यायावृत्तिकर्षितः ।  
 परिकल्प्यास्य वृत्तिः स्यात्सदारस्य नराधिप ॥ ३  
 स चेन्नोपनिवर्तेत वाच्यो ब्राह्मणसंसदि ।  
 कस्मिन्निदानीं मर्यादामयं लोकः करिष्यति ॥ ४  
 असंशयं निवर्तेत न चेद्वक्ष्यत्यतः परम् ।  
 पूर्वं परोक्षं कर्तव्यमेतत्कौन्तेय शासनम् ॥ ५  
 आहुरेतज्जना ब्रह्मन् चैतच्छूद्रधाम्यहम् ।  
 निमग्नश्च भवेद्भोगैरवृत्त्या चेत्तदाचरेत् ॥ ६



कृषिगोरक्ष्यवाणिज्यं लोकानामिह जीवनम् ।  
 ऊर्ध्वं चैव त्रयी विद्या सा भूतान्भावयत्युत ॥ ७  
 तस्यां प्रयतमानायां ये स्युस्तत्परिपन्थिनः ।  
 दस्यवस्तद्वधायेह ब्रह्मा क्षत्रमथासृजत् ॥ ८  
 शत्रूञ्जहि प्रजा रक्ष यजस्व क्रतुमिर्नृप ।  
 युध्यस्व समरे वीरो भूत्वा कौरवनन्दन ॥ ९  
 संरक्ष्यान्पालयेद्राजा यः स राजार्यकृत्तमः ।  
 ये केचित्तान्न रक्षन्ति तैरर्थो नास्ति कश्चन ॥ १०  
 सदैव राज्ञा बोद्धव्यं सर्वलोकाद्युधिष्ठिर ।  
 तस्माद्धेतोर्हि भुञ्जीत मनुष्यानेव मानवः ॥ ११  
 अन्तरेभ्यः परान्क्षन्परेभ्यः पुनरन्तरान् ।  
 परान्परेभ्यः स्वान्स्वेभ्यः सर्वान्पालय नित्यदा ॥ १२  
 आत्मानं सर्वतो रक्षन्राजा रक्षेत मेदिनीम् ।  
 आत्ममूलमिदं सर्वमाहुर्हि विदुषो जनाः ॥ १३  
 किं छिद्रं कोऽनुषङ्गो मे किं वास्त्यविनिपातितम् ।  
 कुतो मामासवेद्दोष इति नित्यं विचिन्तयेत् ॥ १४  
 गुप्तैश्चरैरनुमतैः पृथिवीमनुचारयेत् ।  
 सुनीतं यदि मे वृत्तं प्रशंसन्ति न वा पुनः ।  
 कश्चिद्रोचेज्जनपदे कश्चिद्राष्ट्रे च मे यशः ॥ १५  
 धर्मज्ञानां धृतिमतां संग्रामेष्वपलायिनाम् ।  
 राष्ट्रं च येऽनुजीवन्ति ये च राज्ञोऽनुजीविनः ॥ १६  
 अमात्यानां च सर्वेषां मध्यस्थानां च सर्वशः ।  
 ये च त्वाभिप्रशंसयेयुर्निन्देयुरथ वा पुनः ।  
 सर्वान्मुपरिणीतांस्तान्कारयेत् युधिष्ठिर ॥ १७  
 एकान्तेन हि सर्वेषां न शक्यं तात रोचितुम् ।  
 मित्रामित्रमथो मध्यं सर्वभूतेषु भारत ॥ १८  
 तुल्यबाहुबलानां च गुणैरपि निपेविनाम् ।  
 कथं स्यादधिकः कश्चित्स तु भुञ्जीत मानवान् ॥ १९  
 ये चरा ह्यचरानश्चुरदंष्ट्रान्दंष्ट्रिणस्तथा ।  
 आशीविषा इव क्रुद्धा भुजगा भुजगानिव ॥ २०

एतेभ्यश्चाप्रमत्तः स्यात्सदा यत्तो युधिष्ठिर ।  
 भारुण्डसदृशा ह्येते निपतन्ति प्रमाद्यतः ॥ २१  
 कश्चित्ते वणिजो राष्ट्रे नोद्विजन्ते करार्दिताः ।  
 क्रीणन्तो बहु वारुणेन कान्तारकृतनिश्रमाः ॥ २२  
 कश्चित्कृषिकरा राष्ट्रं न जहत्यतिपीडिताः ।  
 ये वहन्ति धुरं राज्ञां संभरन्तीतरानपि ॥ २३  
 इतो दत्तेन जीवन्ति देवा पितृगणास्तथा ।  
 मनुष्योरगरक्षांसि वयांसि पशवस्तथा ॥ २४  
 एषा ते राष्ट्रवृत्तिश्च राष्ट्रगुप्तिश्च भारत ।  
 एतमेवार्थमाश्रित्य भूयो वक्ष्यामि पाण्डव ॥ २५  
 इति श्रीमहाभारते शान्तिपर्वणि  
 नवतितमोऽध्यायः ॥ ९० ॥  
 ९१

भीष्म उवाच ।

यानङ्गिराः क्षत्रधर्मानुतथ्यो ब्रह्मवित्तमः ।  
 मान्धात्रे यौवनाश्रयाय प्रीतिमानभ्यभाषत ॥ १  
 स यथानुशशासैनमुतथ्यो ब्रह्मवित्तमः ।  
 तत्ते सर्वं प्रवक्ष्यामि निखिलेन युधिष्ठिर ॥ २  
 उतथ्य उवाच ।

धर्माय राजा भवति न कामकरणाय तु ।  
 मान्धातरेवं जानीहि राजा लोकस्य रक्षिता ॥ ३  
 राजा चरति वै धर्मं देवत्वायैव गच्छति ।  
 न चेद्धर्मं स चरति नरकायैव गच्छति ॥ ४  
 धर्मे तिष्ठन्ति भूतानि धर्मो राजनि तिष्ठति ।  
 तं राजा साधु यः शास्ति स राजा पृथिवीपतिः ॥ ५  
 राजा परमधर्मात्मा लक्ष्मीवान्पाप उच्यते ।  
 देवाश्च गह्रां गच्छन्ति धर्मो नास्तीति चोच्यते ॥ ६  
 अधर्मे वर्तमानानामर्थसिद्धिः प्रदृश्यते ।  
 तदेव मङ्गलं सर्वं लोकः समनुवर्तते ॥ ७  
 उच्छिद्यते धर्मवृत्तमधर्मो वर्तते महान् ।



भयमाहुर्दिवारात्रं यदा पापो न वार्यते ॥ ८  
 न वेदाननुवर्तन्ति व्रतवन्तो द्विजातयः ।  
 न यज्ञास्तन्वते विप्रा यदा पापो न वार्यते ॥ ९  
 वध्यानामिह सर्वेषां मनो भवति विह्वलम् ।  
 मनुष्याणां महाराज यदा पापो न वार्यते ॥ १०  
 उभौ लोकावभिप्रेक्ष्य राजानमृषयः स्वयम् ।  
 असृजन्सुमहद्भूतमयं धर्मो भविष्यति ॥ ११  
 यस्मिन्धर्मो विराजेत तं राजानं प्रचक्षते ।  
 यस्मिन्विलीयते धर्मस्तं देवा वृषलं विदुः ॥ १२  
 वृषो हि भगवान्धर्मो यस्तस्य कुरुते ह्यलम् ।  
 वृषलं तं विदुर्देवास्तस्माद्धर्मं न लोपयेत् ॥ १३  
 धर्मे वर्धति वर्धन्ति सर्वभूतानि सर्वदा ।  
 तस्मिन्हसति हीयन्ते तस्माद्धर्मं प्रवर्धयेत् ॥ १४  
 धनात्स्त्रवति धर्मो हि धारणाद्वेति निश्चयः ।  
 अकार्याणां मनुष्येन्द्र स सीमान्तकरः स्मृतः ॥ १५  
 प्रभवार्थं हि भूतानां धर्मः सृष्टः स्वयंभुवा ।  
 तस्मात्प्रवर्धयेद्धर्मं प्रजानुग्रहकारणात् ॥ १६  
 तस्माद्धि राजशार्दूल धर्मः श्रेष्ठ इति स्मृतः ।  
 स राजा यः प्रजाः शास्ति साधुकृत्पुरुषर्षभः ॥ १७  
 कामक्रोधावनादृत्य धर्ममेवानुपालयेत् ।  
 धर्मः श्रेयस्करतमो राज्ञां भरतसत्तम ॥ १८  
 धर्मस्य ब्राह्मणा योनिस्तस्मात्तान्पूजयेत्सदा ।  
 ब्राह्मणानां च मान्धातुः कामान्कुर्यादमत्सरी ॥ १९  
 तेषां ह्यकामकरणाद्राज्ञः संजायते भयम् ।  
 मित्राणि च न वर्धन्ते तथामित्रीभवन्त्यपि ॥ २०  
 ब्राह्मणान्यै तदासूयाद्यदा वैरोचनो बलिः ।  
 अथास्माच्छीरपाक्रामद्यास्मिन्नासीत्प्रतापिनी ॥ २१  
 ततस्तस्मादपक्रम्य सागच्छत्पाकशासनम् ।  
 अथ सोऽन्वतपत्पश्चाच्छ्रियं हृष्ट्वा पुरंदरे ॥ २२  
 एतत्फलमसूयाया अभिमानस्य चामिभो ।

तस्माद्बुध्यस्व मान्धातर्मा त्वा जह्यात्प्रतापिनी ॥ २३  
 दर्पो नाम श्रियः पुत्रो जज्ञेऽधर्मादिति श्रुतिः ।  
 तेन देवासुरा राजनीताः सुवर्णशो वशम् ॥ २४  
 राजर्षयश्च बहवस्तस्माद्बुध्यस्व पार्थिव ।  
 राजा भवति तं जित्वा दासस्तेन पराजितः ॥ २५  
 स यथा दर्पसहितमधर्मं नानुसेवते ।  
 तथा वर्तस्व मान्धातश्चिरं चेत्स्थातुमिच्छसि ॥ २६  
 मत्तात्प्रमत्तात्पोगण्डादुन्मत्ताच्च विशेषतः ।  
 तदभ्यासादुपावर्तादहितानां च सेवनात् ॥ २७  
 निगृहीतादमात्याच्च स्त्रीभ्यश्चैव विशेषतः ।  
 पर्वताद्विषमादुर्गाद्धस्तिनोऽश्वात्सरीसृपात् ॥ २८  
 एतेभ्यो नित्ययत्तः स्यान्नक्तं चर्या च वर्जयेत् ।  
 अत्यायं चातिमानं च दम्भं क्रोधं च वर्जयेत् ॥ २९  
 अविज्ञातासु च स्त्रीषु स्त्रीवासु स्वैरिणीषु च ।  
 परभार्यासु कन्यासु नाचरेन्मैथुनं नृपः ॥ ३०  
 कुलेषु पापरक्षांसि जायन्ते वर्णसंकरात् ।  
 अपुमांसोऽङ्गहीनाश्च स्थूलजिह्वा विचेतसः ॥ ३१  
 एते चान्ये च जायन्ते यदा राजा प्रमाद्यति ।  
 तस्माद्राज्ञा विशेषेण वर्तितव्यं प्रजाहिते ॥ ३२  
 क्षत्रियस्य प्रमत्तस्य दोषः संजायते महान् ।  
 अधर्माः संप्रवर्तन्ते प्रजासंकरकारकाः ॥ ३३  
 अशीते विद्यते शीतं शीते शीतं न विद्यते ।  
 अवृष्टिरतिवृष्टिश्च व्याधिश्चाविशति प्रजाः ॥ ३४  
 नक्षत्राण्युपतिष्ठन्ति ग्रहा घोरास्तथापरे ।  
 उत्पाताश्चात्र दृश्यन्ते बहवो राजनाशनाः ॥ ३५  
 अरक्षितात्मा यो राजा प्रजाश्चापि न रक्षति ।  
 प्रजाश्च तस्य क्षीयन्ते ताश्च सोऽनु विनश्यति ॥ ३६  
 द्वावाददाते होकस्य द्वयोश्च बहवोऽपरे ।  
 कुमार्यः संप्रलुप्यन्ते तदाहुर्नृपदूषणम् ॥ ३७  
 ममैतदिति नैकस्य मनुष्येण्यवतिष्ठते ।



त्यक्त्वा धर्मं यदा राजा प्रमादमनुतिष्ठति ॥ ३८

इति श्रीमहाभारते शान्तिपर्वणि

एकनवतितमोऽध्यायः ॥ ९१ ॥

९२

उत्तम्य उवाच ।

कालवर्षी च पर्जन्यो धर्मचारी च पार्थिवः ।  
संपद्यदैषा भवति सा विभर्ति सुखं प्रजाः ॥ १  
यो न जानाति निर्हन्तुं वस्त्राणां रजको मलम् ।  
रक्तानि वा शोधयितुं यथा नास्ति तथैव सः ॥ २  
एवमेव द्विजेन्द्राणां क्षत्रियाणां विशामपि ।  
शूद्राश्चतुर्णां वर्णानां नानाकर्मस्वस्थिताः ॥ ३  
कर्म शूद्रे कृषिवैश्ये दण्डनीतिश्च राजनि ।  
ब्रह्मचर्यं तपो मन्त्राः सत्यं चापि द्विजातिषु ॥ ४  
तेषां यः क्षत्रियो वेद वस्त्राणामिव शोधनम् ।  
शीलदोषान्विनिर्हन्तुं स पिता स प्रजापतिः ॥ ५  
कृतं त्रेता द्वापरश्च कलिश्च भरतर्षभ ।  
राजवृत्तानि सर्वाणि राजैव युगमुच्यते ॥ ६  
चातुर्वर्ण्यं तथा वेदाश्चातुराश्रम्यमेव च ।  
सर्वं प्रमुह्यते ह्येतद्यदा राजा प्रमाद्यति ॥ ७  
राजैव कर्ता भूतानां राजैव च विनाशकः ।  
धर्मात्मा यः स कर्ता स्यादधर्मात्मा विनाशकः ॥ ८  
राज्ञो भार्याश्च पुत्राश्च बान्धवाः सुहृदस्तथा ।  
समेत्य सर्वे शोचन्ति यदा राजा प्रमाद्यति ॥ ९  
हस्तिनोऽश्वश्च गावश्चाप्युष्ट्राश्चतरगर्दभाः ।  
अधर्मवृत्ते नृपतौ सर्वे सीदन्ति पार्थिव ॥ १०  
दुर्बलार्थं बलं सृष्टं धात्रा मान्धातरुच्यते ।  
अबलं तन्महद्भूतं यस्मिन्सर्वं प्रतिष्ठितम् ॥ ११  
यच्च भूतं स भजते भूता ये च तदन्वयाः ।  
अधर्मस्थे हि नृपतौ सर्वे सीदन्ति पार्थिव ॥ १२  
दुर्बलस्य हि यच्चक्षुर्मुनेराशीविषस्य च ।

अविषह्यतमं मन्ये मा स्म दुर्बलमासदः ॥ १३  
दुर्बलांस्तात बुध्येथा नित्यमेवाविमानितान् ।  
मा त्वां दुर्बलचक्षूंषि प्रदहेयुः सबान्धवम् ॥ १४  
न हि दुर्बलदग्धस्य कुले किञ्चित्प्ररोहति ।  
आमूलं निर्दहत्येव मा स्म दुर्बलमासदः ॥ १५  
अबलं वै बलाच्छ्रेयो यच्चातिबलवद्बलम् ।  
बलस्याबलदग्धस्य न किञ्चिदवशिष्यते ॥ १६  
विमानितो हतोऽकुप्टस्त्रातारं चेन्न विन्दति ।  
अमानुषकृतस्तत्र दण्डो हन्ति नराधिपम् ॥ १७  
मा स्म तात बले स्थेया बाधिष्ठा मापि दुर्बलम् ।  
मा त्वा दुर्बलचक्षूंषि धक्ष्यन्त्यग्निरिवाश्रयम् ॥ १८  
यानि मिथ्याभिशस्तानां पतन्त्यश्रूणि रोदताम् ।  
तानि पुत्रान्पशून्म्रन्ति तेषां मिथ्याभिशसताम् ॥ १९  
यदि नात्मनि पुत्रेषु न चेत्यौत्रेषु नमृषु ।  
न हि पापं कृतं कर्म सद्यः फलति गौरिव ॥ २०  
यत्राबलो वध्यमानस्त्रातारं नाधिगच्छति ।  
महान्देवकृतस्तत्र दण्डः पतति दारुणः ॥ २१  
युक्ता यदा जानपदा भिक्षन्ते ब्राह्मणा इव ।  
अभीक्ष्णं भिक्षुदोषेण राजानं व्रन्ति तादृशाः ॥ २२  
राज्ञो यदा जनपदे बहवो राजपूरुषाः ।  
अनयेनोपवर्तन्ते तद्राज्ञः किल्बिषं महत् ॥ २३  
यदा युक्ता नयन्त्यर्थान्कामादर्थवशेन वा ।  
कृपणं याचमानानां तद्राज्ञो वैशसं महत् ॥ २४  
महावृक्षो जायते वर्धते च  
तं चैव भूतानि समाश्रयन्ति ।  
यदा वृक्षश्छिद्यते दह्यते वा  
तदाश्रया अनिकेता भवन्ति ॥ २५  
यदा राष्ट्रे धर्ममग्न्यं चरन्ति  
संस्कारं वा राजगुणं ब्रुवाणाः ।  
तैरेवादधर्मश्चरितो धर्ममोहा-



तूर्णं जह्यात्सुकृतं दुष्कृतं च ॥ २६  
 यत्र पापा ज्ञायमानाश्चरन्ति  
 सतां कलिर्विन्दति तत्र राज्ञः ।  
 यदा राजा शास्ति नरान्नशिष्या-  
 न्न तद्वाज्यं वर्धते भूमिपाल ॥ २७  
 यश्चामात्यं मानयित्वा यथाहं  
 मन्त्रे च युद्धे च नृपो नियुङ्ग्यात् ।  
 प्रवर्धते तस्य राष्ट्रं नृपस्य  
 भुङ्क्ते महीं चाप्यखिलां चिराय ॥ २८  
 अत्रापि सुकृतं कर्म वाचं चैव सुभाषिताम् ।  
 समीक्ष्य पूजयन् राजा धर्मं प्राप्नोत्यनुत्तमम् ॥ २९  
 संविभज्य यदा भुङ्क्ते न चान्यानवमन्यते ।  
 निहन्ति बलिनं दृप्तं स राज्ञो धर्म उच्यते ॥ ३०  
 त्रायते हि यदा सर्वं वाचा कायेन कर्मणा ।  
 पुत्रस्यापि न मृष्येच्च स राज्ञो धर्म उच्यते ॥ ३१  
 यदा शारणिकान् राजा पुत्रवत्परिरक्षति ।  
 भिनत्ति न च मर्यादां स राज्ञो धर्म उच्यते ॥ ३२  
 यदा प्रदक्षिणैर्यज्ञैर्यजते श्रद्धयान्वितः ।  
 कामद्वेषावनाहत्य स राज्ञो धर्म उच्यते ॥ ३३  
 कृपणानाथवृद्धानां यदाशु व्यपमार्ष्टि वै ।  
 हर्षं संजनयन्नृणां स राज्ञो धर्म उच्यते ॥ ३४  
 विवर्धयति मित्राणि तथारींश्चापकर्षति ।  
 संपूजयति साधूंश्च स राज्ञो धर्म उच्यते ॥ ३५  
 सत्यं पालयति प्रात्या नित्यं भूमिं प्रयच्छति ।  
 पूजयत्यतिथीन्भृत्यान्स राज्ञो धर्म उच्यते ॥ ३६  
 निग्रहानुग्रहौ चोभौ यत्र स्यातां प्रतिष्ठितौ ।  
 अस्मिल्लोके परे चैव राजा तत्प्राप्नुते फलम् ॥ ३७  
 यमो राजा धार्मिकाणां मान्धातः परमेश्वरः ।  
 संयच्छन्भवति प्राणान्नसंयच्छंस्तु पापकः ॥ ३८  
 ऋत्विक्पुरोहिताचार्यान्सत्कृत्यान्वमन्य च ।

यदा सम्यक्प्रगृह्णाति स राज्ञो धर्म उच्यते ॥ ३९  
 यमो यच्छति भूतानि सर्वाण्येवाविशेषतः ।  
 तस्य राजानुकर्तव्यं यन्तव्या विधिवत्प्रजाः ॥ ४०  
 सहस्राक्षेण राजा हि सर्व एवोपमीयते ।  
 स पश्यति हि यं धर्मं स धर्मः पुरुषर्षभ ॥ ४१  
 अप्रमादेन शिक्षेथाः क्षमां बुद्धिं धृतिं मतिम् ।  
 भूतानां सत्त्वजिज्ञासां साध्वसाधु च सर्वदा ॥ ४२  
 संग्रहः सर्वभूतानां दानं च मधुरा च वाक् ।  
 पौरजानपदाश्चैव गोप्तव्याः स्वा यथा प्रजाः ॥ ४३  
 न जात्वदक्षो नृपतिः प्रजाः शक्नोति रक्षितुम् ।  
 भारो हि सुमहांस्तात राज्यं नाम सुदुष्करम् ॥ ४४  
 तदण्डविन्नृपः प्राज्ञः शूरः शक्नोति रक्षितुम् ।  
 न हि शक्यमदण्डेन क्लीबेनावुद्धिनापि वा ॥ ४५  
 अभिरूपैः कुले जातैर्दक्षैर्भक्तैर्वहुश्रुतैः ।  
 सर्वा बुद्धीः परीक्षेथास्तापसाश्रमिणामपि ॥ ४६  
 ततस्त्वं सर्वभूतानां धर्मं वेत्स्यसि वै परम् ।  
 स्वदेशे परदेशे वा न ते धर्मो विनश्यति ॥ ४७  
 धर्मश्चार्थश्च कामश्च धर्म एवोत्तरो भवेत् ।  
 अस्मिल्लोके परे चैव धर्मवित्सुखमेधते ॥ ४८  
 त्यजन्ति दारान्प्राणांश्च मनुष्याः प्रतिपूजिताः ।  
 संग्रहश्चैव भूतानां दानं च मधुरा च वाक् ॥ ४९  
 अप्रमादश्च शौचं च तात भूतिकरं महत् ।  
 एतेभ्यश्चैव मान्धातः सततं मा प्रमादिथाः ॥ ५०  
 अप्रमत्तो भवेद्राजा छिद्रदर्शी परात्मनोः ।  
 नास्य छिद्रं परः पश्येच्छिद्रेषु परमन्त्रियात् ॥ ५१  
 एतद्वृत्तं वासवस्य यमस्य वरुणस्य च ।  
 राजर्षीणां च सर्वेषां तत्त्वमप्यनुपालय ॥ ५२  
 तत्कुरुष्व महाराज वृत्तं राजर्षिसेवितम् ।  
 आतिष्ठ दिव्यं पन्थानमहाय भरतर्षभ ॥ ५३  
 धर्मवृत्तं हि राजानं प्रेत्य चेह च भारत ।



देवर्षिपितृगन्धर्वाः कीर्तयन्त्यमितोजसः ॥ ५४

भीष्म उवाच ।

स एवमुक्तो मान्धाता तेनोत्थयेन भारत ।

कृतवानविशङ्कस्तदेकः प्राप च मेदिनीम् ॥ ५५

भवानपि तथा सभ्यङ्गान्धातेव महीपतिः ।

धर्मं कृत्वा महीं रक्षन्स्वर्गे स्थानमवाप्स्यसि ॥ ५६

इति श्रीमहाभारते शान्तिपर्वणि

द्विनवतितमोऽध्यायः ॥ ९२ ॥

९३

सुधिष्ठिर उवाच ।

कथं धर्मे स्थातुमिच्छन् राजा वर्तेत धार्मिकः ।

पृच्छामि त्वा कुरुश्रेष्ठ तन्मे ब्रूहि पितामह ॥ १

भीष्म उवाच ।

अत्राप्युदाहरन्तीमसितिहासं पुरातनम् ।

गीतं दृष्टार्थतत्त्वेन वामदेवेन धीमता ॥ २

राजा वसुमना नाम कौसल्यो बलवान्शुचिः ।

महर्षिं परिप्रच्छ वामदेवं यशस्विनम् ॥ ३

धर्मार्थसहितं वाक्यं भगवन्ननुशाधि माम् ।

येन वृत्तेन वै तिष्ठन्न च्यवेयं स्वधर्मतः ॥ ४

तंमन्त्रवीद्वामदेवस्तपस्वी जपतां वरः ।

हेमवर्णमुपासीनं ययातिसिध्वा नाहुषम् ॥ ५

धर्ममेवानुवर्तस्व न धर्मोद्विद्यते परम् ।

धर्मे स्थिता हि राजानो जयन्ति पृथिवीमिमाम् ॥ ६

अर्थसिद्धेः परं धर्मं मन्यते यो महीपतिः ।

ऋतां च कुर्वते बुद्धिं स धर्मेण विरोचते ॥ ७

अधर्मदर्शी यो राजा बलादेव प्रवर्तते ।

क्षिप्रमेवापयानोऽस्मादुभौ प्रथममध्यमौ ॥ ८

असत्पापिष्ठसचिवो बध्यो लोकस्य धर्महा ।

सहैव परिवारेण क्षिप्रमेवायसीदति ॥ ९

अर्थानामननुष्ठाता कामचारी विकल्थनः ।

अपि सर्वा महीं लब्ध्वा क्षिप्रमेव विनश्यति ॥ १०

अथाददानः कल्याणमनसूयुर्जितेन्द्रियः ।

वर्धते मतिमान् राजा स्रोतोमिरिव सागरः ॥ ११

न पूर्णोऽस्मीति मन्येत धर्मतः कामतोऽर्थतः ।

बुद्धितो मित्रतश्चापि सततं वसुधाधिपः ॥ १२

एतेष्वेव हि सर्वेषु लोकयात्रा प्रतिष्ठिता ।

एतानि शृण्वन्लभते यशः कीर्तिं श्रियः प्रजाः ॥ १३

एवं यो धर्मसंरम्भी धर्मार्थपरिचिन्तकः ।

अर्थान्समीक्ष्यारभते स ध्रुवं महदश्नुते ॥ १४

अदाता ह्यनतिहो दण्डेनावर्तयन् प्रजाः ।

साहसप्रकृती राजा क्षिप्रमेव विनश्यति ॥ १५

अथ पापं कृतं बुद्ध्या न च पश्यत्यबुद्धिमान् ।

अकीर्त्यापि समायुक्तो मृतो नरकमश्नुते ॥ १६

अथ मानयितुर्दातुः शुक्रस्य रसवेदिनः ।

व्यसनं स्वमिवोत्पन्नं विजिघांसन्ति मानवाः ॥ १७

यस्य नास्ति गुरुर्धर्मे न चान्याननुपृच्छति ।

सुखतन्त्रोऽर्थलाभेषु न चिरं महदश्नुते ॥ १८

गुरुप्रधानो धर्मेषु स्वयमर्थान्विवेक्षिता ।

धर्मप्रधानो लोकेषु सुचिरं महदश्नुते ॥ १९

इति श्रीमहाभारते शान्तिपर्वणि

त्रिनवतितमोऽध्यायः ॥ ९३ ॥

९४

वामदेव उवाच ।

यत्राधर्मं प्रणयते दुर्बले बलवत्तरः ।

तां वृत्तिमुपजीवन्ति ये भवन्ति तदन्वयाः ॥ १

राजानमनुवर्तन्ते तं पापाग्निप्रवर्तकम् ।

अविनीतमनुष्यं तत्क्षिप्रं राष्ट्रं विनश्यति ॥ २

यद्वृत्तिमुपजीवन्ति प्रकृतिस्थस्य मानवाः ।

तदेव विपमस्थस्य स्वजनोऽपि न मृष्यते ॥ ३



साहसप्रकृतिर्यत्र कुरुते किञ्चिदुत्त्वणम् ।  
 अशास्त्रलक्षणो राजा क्षिप्रमेव विनश्यति ॥ ४  
 योऽत्यन्ताचरितां वृत्तिं क्षत्रियो नानुवर्तते ।  
 जितानामजितानां च क्षत्रधर्मादपैति सः ॥ ५  
 द्विषन्तं कृतकर्माणं गृहीत्वा नृपती रणे ।  
 यो न मानयते द्वेषाक्षत्रधर्मादपैति सः ॥ ६  
 शक्तः स्यात्सुमुखो राजा कुर्यात्कारुण्यमापदि ।  
 प्रियो भवति भूतानां न च विभ्रश्यते श्रियः ॥ ७  
 अप्रियं यस्य कुर्वीत भूयस्तस्य प्रियं चरेत् ।  
 नचिरेण प्रियः स स्याद्योऽप्रियः प्रियमाचरेत् ॥ ८  
 मृषावादं परिहरेत्कुर्यात्प्रियभयाचितः ।  
 न च कामान्न संरम्भान्न द्वेषाद्धर्ममुत्सृजेत् ॥ ९  
 नापत्रपेत प्रश्नेषु नाभिभव्यां गिरं सृजेत् ।  
 न त्वरेत न चासूयेत्तथा संगृह्यते परः ॥ १०  
 प्रिये नातिभृशं हृष्येदप्रिये न च संज्वरेत् ।  
 न मुह्येदर्थकृच्छ्रेषु प्रजाहितमनुस्मरन् ॥ ११  
 यः प्रियं कुरुते नित्यं गुणतो वसुधाधिपः ।  
 तस्य कर्माणि सिध्यन्ति न च संत्यज्यते श्रिया ॥ १२  
 निवृत्तं प्रतिकूलेभ्यो वर्तमानमनुप्रिये ।  
 भक्तं भजेत नृपतिस्तद्वै वृत्तं सतामिह ॥ १३  
 अप्रकीर्णेन्द्रियं प्राज्ञमत्यन्तानुगतं शुचिम् ।  
 शक्तं चैवानुरक्तं च युक्त्यान्महति कर्मणि ॥ १४  
 एवमेव गुणैर्युक्तो यो न रज्यति भूमिपम् ।  
 भर्तुरर्थेष्वसूयन्तं न तं युज्जीत कर्मणि ॥ १५  
 मूढमैन्द्रियकं लुब्धमनार्यचरितं शठम् ।  
 अनतीतोपधं हिंस्रं दुर्बुद्धिमबहुश्रुतम् ॥ १६  
 त्यक्तोपात्तं मयूरतं वृतस्त्रीमृगयापरम् ।  
 कार्ये महति यो युक्त्याद्वीर्यते स नृपः श्रियः ॥ १७  
 रक्षितात्मा तु यो राजा रक्ष्यान्यश्चानुरक्षति ।  
 प्रजाश्च तस्य वर्धन्ते ध्रुवं च महदश्रुते ॥ १८

ये केचिद्भूमिपतयस्तान्सर्वानन्ववेक्षयेत् ।  
 सुहृद्भिरनभिख्यातैस्तेन राजा न रिष्यते ॥ १९  
 अपकृत्य बलस्थस्य दूरस्थोऽस्मीति नाश्वसेत् ।  
 श्येनानुचरितैर्ह्येते निपतन्ति प्रमाद्यतः ॥ २०  
 दृढमूलस्त्वदुष्टात्मा विदित्वा बलमात्मनः ।  
 अवलानभियुज्जीत न तु ये बलवत्तराः ॥ २१  
 विक्रमेण महीं लब्ध्वा प्रजा धर्मेण पालयन् ।  
 आहवे निधनं कुर्याद्राजा धर्मपरायणः ॥ २२  
 मरणान्तमिदं सर्वं नेह किञ्चिदनामयम् ।  
 तस्माद्धर्मे स्थितो राजा प्रजा धर्मेण पालयेत् ॥ २३  
 रक्षाधिकरणं युद्धं तथा धर्मानुशासनम् ।  
 मन्त्रचिन्त्यं सुखं काले पञ्चभिर्वर्धते मही ॥ २४  
 एतानि यस्य गुप्तानि स राजा राजसत्तम ।  
 सततं वर्तमानोऽत्र राजा भुङ्क्ते महीमिमाम् ॥ २५  
 नैतान्येकेन शक्यानि सातत्येनान्ववेक्षितुम् ।  
 एतेष्वाप्तान्प्रतिष्ठाप्य राजा भुङ्क्ते महीं चिरम् ॥ २६  
 दातारं संविभक्तारं मार्दवोपगतं शुचिम् ।  
 असंत्यक्तमनुष्यं च तं जनाः कुर्वन्ते प्रियम् ॥ २७  
 यस्तु निःश्रेयसं ज्ञात्वा ज्ञानं तत्प्रतिपद्यते ।  
 आत्मनो मतमुत्सृज्य तं लोकोऽनुविधीयते ॥ २८  
 योऽर्थकामस्य वचनं प्रातिकूल्यान् मृष्यते ।  
 शृणोति प्रतिकूलानि विमना नचिरादिव ॥ २९  
 अग्राभ्यचरितां बुद्धिमत्यन्तं यो न बुध्यते ।  
 जितानामजितानां च क्षत्रधर्मादपैति सः ॥ ३०  
 मुख्यानमात्यान्यो हित्वा निहीनानुकुरुते प्रियान् ।  
 स वै व्यसनमासाद्य गाधमार्तो न विन्दति ॥ ३१  
 यः कल्याणगुणान्ज्ञातीन्द्वेषान्नैवाभिमन्यते ।  
 अदृढात्मा दृढक्रोधो नास्यार्थो रमतेऽन्तिके ॥ ३२  
 अथ यो गुणसंपन्नान्दृढदयस्याप्रियानपि ।  
 प्रियेण कुरुते वश्यांश्चिरं यशसि तिष्ठति ॥ ३३



नाकाले प्रणयेदर्थान्नाप्रिये जातु संज्वरेत् ।  
 प्रिये नातिभृशं हृष्येद्युज्येतारोग्यकर्मणि ॥ ३४  
 के मानुरक्ता राजान के भयात्समुपाश्रिताः ।  
 मध्यस्थदोषाः के चैषामिति नित्यं विचिन्तयेत् ॥  
 न जातु बलवान्भूत्वा दुर्वले विश्वसेत्कचित् ।  
 भारुण्डसदृशा ह्येते निपतन्ति प्रमाद्यतः ॥ ३६  
 अपि सबैर्गुणैर्युक्तं भर्तारं प्रियवादिनम् ।  
 अभिद्रुहति पापात्मा तस्माद्धि विभिषेज्जनात् ॥ ३७  
 एतां राजोपनिषदं ययातिः स्माह नाहुषः ।  
 मनुष्यविजये युक्तो हन्ति शत्रून्नुत्तमान् ॥ ३८

इति श्रीमहाभारते शान्तिपर्वणि

चतुर्नवतितमोऽध्यायः ॥ ९४ ॥

९५

वामदेव उवाच ।

अयुद्धेनैव विजयं वर्धयेद्वसुधाधिपः ।  
 जघन्यमाहुर्विजयं यो युद्धेन नराधिप ॥ १  
 न चाप्यलब्धं लिप्सेत मूले नातिदृढे सति ।  
 न हि दुर्वलमूलस्य राज्ञो लाभो विधीयते ॥ २  
 यस्य स्फीतो जनपदः संपन्नः प्रियराजकः ।  
 संतुष्टपुष्टसचिवो दृढमूलः स पार्थिवः ॥ ३  
 यस्य योधाः सुसंतुष्टाः सान्त्विताः सुपधास्थिताः ।  
 अल्पेनापि स दण्डेन महीं जयति भूमिपः ॥ ४  
 पौरजानपदा यस्य स्वनुरक्ताः सुपूजिताः ।  
 सधना धान्यवन्तश्च दृढमूलः स पार्थिवः ॥ ५  
 प्रभावकालावधिकौ यदा मन्येत चात्मनः ।  
 तदा लिप्सेत मेधावी परभूमिं धनान्युत ॥ ६  
 भोगेष्वदयमानस्य भूतेषु च दयावतः ।  
 वर्धते त्वरमाणस्य विषयो रक्षितात्मनः ॥ ७  
 तक्षत्यात्मानमेवैष वनं परशुना यथा ।  
 यः सम्यग्वर्तमानेषु स्वेषु मिथ्या प्रवर्तते ॥ ८

न वै द्विषन्तः क्षीयन्ते राज्ञो नित्यमपि घ्नतः ।  
 क्रोधं नियन्तुं यो वेद तस्य द्वेष्टा न विद्यते ॥ ९  
 यदार्यजनविद्विष्टं कर्म तन्नाचरेद्बुधः ।  
 यत्कल्याणमभिध्यायेत्तत्रात्मानं नियोजयेत् ॥ १०  
 नैनमन्येऽवजानन्ति नात्मना परितप्यते ।  
 कृत्यशेषेण यो राजा सुखान्यनुबुभूषति ॥ ११  
 इदं वृत्तं मनुष्येषु वर्तते यो महीपतिः ।  
 उभौ लोकौ विनिर्जित्य विजये संप्रतिष्ठते ॥ १२

भीष्म उवाच ।

इत्युक्तो वामदेवेन सर्वं तत्कृतवान्नृपः ।  
 तथा कुर्वस्त्वमप्येतौ लोकौ जेता न संशयः ॥ १३

इति श्रीमहाभारते शान्तिपर्वणि

पञ्चनवतितमोऽध्यायः ॥ ९५ ॥

९६

युधिष्ठिर उवाच ।

अथ यो विजिगीषेत क्षत्रियः क्षत्रियं युधि ।  
 कस्तस्य धर्म्यो विजय एतत्पृष्टो ब्रवीहि मे ॥ १

भीष्म उवाच ।

ससहायोऽसहायो वा राष्ट्रभागम्य भूमिपः ।  
 ब्रूयादहं वो राजेति रक्षिष्यामि च वः सदा ॥ २  
 मम धर्म्यं बलिं दत्तं किं वा मां प्रतिपत्स्यथ ।  
 ते चेत्तमागतं तत्र वृणुयुः कुशलं भवेत् ॥ ३  
 ते चेदक्षत्रियाः सन्तो विरुध्येयुः कथंचन ।  
 सर्वोपायैर्नियन्तव्या विकर्मस्था नराधिप ॥ ४  
 अशक्तं क्षत्रियं मत्वा शस्त्रं गृह्णात्यथापरः ।  
 त्राणायाप्यसमर्थं तं मन्यमानमतीव च ॥ ५

युधिष्ठिर उवाच ।

अथ यः क्षत्रियो राजा क्षत्रियं प्रत्युपाव्रजेत् ।  
 कथं स प्रतियोद्धव्यस्तन्मे ब्रूहि पितामह ॥ ६



भीष्म उवाच ।

नासंनद्धो नाकवचो योद्धव्यः क्षत्रियो रणे ।  
 एक एकेन वाच्यश्च विसृजस्व क्षिपामि च ॥ ७  
 स चेत्संनद्ध आगच्छेत्संनद्धव्यं ततो भवेत् ।  
 स चेत्ससैन्य आगच्छेत्ससैन्यस्तमथाह्वयेत् ॥ ८  
 स चेन्निकृत्या युध्येत निकृत्या तं प्रयोधयेत् ।  
 अथ चेद्धर्मतो युध्येद्धर्मैरेव निवारयेत् ॥ ९  
 नाश्वेन रथिनं यायादुदियाद्रथिनं रथी ।  
 व्यसने न प्रहर्तव्यं न भीताय जिताय च ॥ १०  
 नेषुर्लिप्तो न कर्णी स्यादसतामेतदायुधम् ।  
 जयार्थमेव योद्धव्यं न क्रुध्येदजिघांसतः ॥ ११  
 साधूनां तु मिथोभेदात्साधुश्चेद्वयसनी भवेत् ।  
 सत्रणो नाभिहन्तव्यो नानपत्यः कथंचन ॥ १२  
 भग्नशस्त्रो विपन्नाश्चरिन्नज्यो हतवाहनः ।  
 चिकित्स्यः स्यात्स्वविषये प्राप्यो वा स्वगृहान्भवेत् ।  
 निर्ब्रणोऽपि च भोक्तव्यं एष धर्मः सनातनः ॥ १३  
 तस्माद्धर्मेण योद्धव्यं मनुः स्वायंभुवोऽब्रवीत् ।  
 सत्सु नित्यं सतां धर्मस्तमास्थाय न नाशयेत् ॥ १४  
 यो वै जयत्यधर्मेण क्षत्रियो वर्धमानकः ।  
 आत्मानमात्मना हन्ति पापो निकृतिजीवनः ॥ १५  
 कर्म चैतदसाधूनामसाधुं साधुना जयेत् ।  
 धर्मेण निधनं श्रेयो न जयः पापकर्मणा ॥ १६  
 नाधर्मश्चरितो राजन्सद्यः फलति गौरिव ।  
 मूलान्यस्य प्रशाखाश्च दहन्समनुगच्छति ॥ १७  
 पापेन कर्मणः वित्तं लब्ध्वा पापः प्रहृष्यति ।  
 स वर्धमानः स्तेयेन पापः पापे प्रसज्जति ॥ १८  
 न धर्मोऽस्तीति मन्वानः शुचीनवहसन्निव ।  
 अश्रद्धानभावाच्च विनाशमुपगच्छति ॥ १९  
 स बद्धो वारुणैः पाशैरमर्त्य इव मन्यते ।  
 महाहतिरिवाध्मातः स्वकृतेन विवर्धः ॥ २०

ततः समूलो ह्रियते नदीकूलादिव द्रुमः ।

अथैनमभिनिन्दन्ति भिन्नं कुम्भमिवाश्मनि ।

तस्माद्धर्मेण विजयं कामं लिप्सेत भूमिपः ॥ २१

इति श्रीमहाभारते शान्तिपर्वणि

षण्णवतितमोऽध्यायः ॥ ९६ ॥

९७

भीष्म उवाच ।

नाधर्मेण महीं जेतुं लिप्सेत जगतीपतिः ।

अधर्मविजयं लब्ध्वा कोऽनुमन्येत भूमिपः ॥ १

अधर्मयुक्तो विजयो ह्यध्रुवोऽस्वर्ग्य एव च ।

सादयत्येष राजानं महीं च भरतर्षभ ॥ २

विशीर्णकवचं चैव तवास्मीति च वादिनम् ।

कृताञ्जलिं न्यस्तशस्त्रं गृहीत्वा न विहिंसयेत् ॥ ३

बलेनावजितो यश्च न तं युध्येत भूमिपः ।

संवत्सरं विप्रणयेत्तस्माज्जातः पुनर्भवेत् ॥ ४

नार्वाक्संवत्सरात्कन्या स्पृष्टव्या विक्रमाहता ।

एवमेव धनं सर्वं यच्चान्यत्सहसाहृतम् ॥ ५

न तु वन्ध्यं धनं तिष्ठेत्पिबेयुर्ब्राह्मणाः पयः ।

युक्तीरन्वाप्यनडुहः क्षन्तव्यं वा तदा भवेत् ॥ ६

राज्ञा राजैव योद्धव्यस्तथा धर्मो विधीयते ।

नान्यो राजानमभ्यसेदराजन्यः कथंचन ॥ ७

अनीकयोः संहतयोर्यदीयाद्राह्मणोऽन्तरा ।

शान्तिमिच्छन्नुभयतो न योद्धव्यं तदा भवेत् ।

मर्यादां शाश्वतीं भिन्द्याद्राह्मणं योऽभिलङ्घयेत् ॥ ८

अथ चेदङ्घ्रयेदेनां मर्यादां क्षत्रियब्रुवः ।

अप्रशस्यस्तदूर्ध्वं स्यादनादेयश्च संसदि ॥ ९

या तु धर्मविलोपेन मर्यादाभेदेन च ।

तां वृत्तिं नानुवर्तेत विजिगीषुर्महीपतिः ।

धर्मलब्धाद्धि विजयात्को लाभोऽभ्यधिको भवेत् ॥

सहसा नाम्य भूतानि क्षिप्रमेव प्रसादयेत् ।



सान्त्वेन भोगदानेन स राज्ञां परमो नयः ॥ ११  
 भुज्यमाना ह्ययोगेन स्वराष्ट्रादभितापिताः ।  
 अमित्रान्पर्युपासीरन्व्यसनौघप्रतीक्षिणः ॥ १२  
 अमित्रोपग्रहं चास्य ते कुर्युः क्षिप्रमापदि ।  
 संदुष्टाः सर्वतो राजन्राजव्यसनकाङ्क्षिणः ॥ १३  
 नाभित्रो विनिकर्तव्यो नातिच्छेद्यः कथंचन ।  
 जीवितं ह्यप्यतिच्छिन्नः संत्यजत्येकदा नरः ॥ १४  
 अल्पेनापि हि संयुक्तस्तुष्यत्येवापराधिकः ।  
 शुद्धं जीवितमेवापि तादृशो बहु मन्यते ॥ १५  
 यस्य स्फीतो जनपदः संपन्नः प्रियराजकः ।  
 संतुष्टभृत्यसचिवो दृढमूलः स पार्थिवः ॥ १६  
 ऋत्विक्पुरोहिताचार्या ये चान्ये श्रुतसंमताः ।  
 पूजार्हाः पूजिता यस्य स वै लोकजिदुच्यते ॥ १७  
 एतेनैव च वृत्तेन महीं प्राप सुरोत्तमः ।  
 अन्वेव चैन्द्रं विजयं व्यजिगीषन्त पार्थिवाः ॥ १८  
 भूमिवर्जं पुरं राजा जित्वा राजानमाहवे ।  
 अमृताश्चौषधीः शश्वदाजहार प्रतर्दनः ॥ १९  
 अग्निहोत्राण्यग्निशेषं हविर्भाजनमेव च ।  
 आजहार दिवोदासस्ततो विप्रकृतोऽभवत् ॥ २०  
 सराजकानि राष्ट्राणि नाभागो दक्षिणां ददौ ।  
 अन्यत्र श्रोत्रियस्वाच्च तापसस्वाच्च भारत ॥ २१  
 उच्चावचानि वृत्तानि धर्मज्ञानां युधिष्ठिर ।  
 आसन्राज्ञां पुराणानां सर्वं तन्मम रोचते ॥ २२  
 सर्वविद्यातिरेकाद्वा जयमिच्छेन्महीपतिः ।  
 न मायया न दम्भेन य इच्छेद्भूतिमात्मनः ॥ २३  
 इति श्रीमहाभारते शान्तिपर्वणि

सप्तनवतितमोऽध्यायः ॥ ९७ ॥

९८

युधिष्ठिर उवाच ।

क्षत्रधर्मान्न पापीयान्धर्मोऽस्ति भरतर्षभ ।

अभियाने च युद्धे च राजा हन्ति महाजनम् ॥ १  
 अथ स्म कर्मणा येन लोकाञ्जयति पार्थिवः ।  
 विद्वञ्जिज्ञासमानाय प्रब्रूहि भरतर्षभ ॥ २  
 भीष्म उवाच ।  
 निग्रहेण च पापानां साधूनां प्रग्रहेण च ।  
 यज्ञैर्दानैश्च राजानो भवन्ति शुचयोऽमलाः ॥ ३  
 उपरूढन्ति राजानो भूतानि विजयार्थिनः ।  
 त एव विजयं प्राप्य वर्धयन्ति पुनः प्रजाः ॥ ४  
 अपविध्यन्ति पापानि दानयज्ञतपोबलैः ।  
 अनुग्रहेण भूतानां पुण्यमेषां प्रवर्धते ॥ ५  
 यथैव क्षेत्रनिर्दाता निर्दनैव क्षेत्रमेकदा ।  
 हिनस्ति कक्षं धान्यं च न च धान्यं विनश्यति ॥ ६  
 एवं शस्त्राणि मुञ्चन्तो व्रन्ति वध्यानथैकदा ।  
 तस्यैषा निष्कृतिः कृत्स्ना भूतानां भावनं पुनः ॥ ७  
 यो भूतानि धनज्यानाद्वधात्क्लेशाच्च रक्षति ।  
 दस्युभ्यः प्राणदानात्स धनदः सुखदो विराट् ॥ ८  
 स सर्वयज्ञैरीजानो राजाथाभयदक्षिणैः ।  
 अनुभूयेह भद्राणि प्राप्नोतीन्द्रसलोकताम् ॥ ९  
 ब्राह्मणार्थे समुत्पन्ने योऽभिनिःसृत्य युध्यते ।  
 आत्मानं यूपमुच्छ्रित्य स यज्ञोऽनन्तदक्षिणः ॥ १०  
 अभीतो विकिरञ्जशत्रून्प्रतिगृह्णञ्जशरांस्तथा ।  
 न तस्मान्निदशाः श्रेयो भुवि पश्यन्ति किंचन ॥ ११  
 तस्य यावन्ति शस्त्राणि त्वचं भिन्दन्ति संयुगे ।  
 तावतः सोऽश्रुते लोकान्सर्वकामदुहोऽक्षयान् ॥ १२  
 न तस्य रुधिरं गात्रादावेधेभ्यः प्रवर्तते ।  
 स ह तेनैव रक्तेन सर्वपापैः प्रमुच्यते ॥ १३  
 यानि दुःखानि सहते व्रणानामभितापने ।  
 न ततोऽस्ति तपो भूय इति धर्मविदो विदुः ॥ १४  
 पृष्ठतो भीरवः संख्ये वर्तन्तेऽधमपूरुषाः ।  
 शूराच्छरणमिच्छन्तः पर्जन्यादिव जीवनम् ॥ १५



यदि शूरस्तथा क्षेमे प्रतिरक्षेत्तथा भये ।  
 प्रतिरूपं जनाः कुर्युर्न च तद्वर्तते तथा ॥ १६  
 यदि ते कृतमाज्ञाय नमस्कुर्युः सदैव तम् ।  
 युक्तं न्याय्यं च कुर्युस्ते न च तद्वर्तते तथा ॥ १७  
 पुरुषाणां समानानां दृश्यते महदन्तरम् ।  
 संप्रामेऽनीकवेलायामुत्क्रुष्टेऽभिपतत्सु च ॥ १८  
 पतत्यभिमुखः शूरः परान्भीरुः पलायते ।  
 आस्थायास्वर्गमध्वानं सहायान्विषमे त्यजन् ॥ १९  
 मा स्म तांस्तादृशांस्तात जनिष्ठाः पुरुषाधमान् ।  
 ये सहायानरणे हित्वा स्वस्तिमन्तो गृहान्ययुः ॥ २०  
 अस्वस्ति तेभ्यः कुर्वन्ति देवा इन्द्रपुरोगमाः ।  
 त्यागेन यः सहायानां स्वान्प्राणांश्चातुमिच्छति ॥ २१  
 तं हन्युः काष्ठलोष्टैर्वा दहेयुर्वा कटाग्निना ।  
 पशुवन्मारयेयुर्वा क्षत्रिया ये स्युरीदृशाः ॥ २२  
 अधर्मः क्षत्रियस्यैष यच्छय्यामरणं भवेत् ।  
 विसृजञ्छ्रेष्मपित्तानि कृपणं परिदेवयन् ॥ २३  
 अविक्षतेन देहेन प्रलयं योऽधिगच्छति ।  
 क्षत्रियो नास्य तत्कर्म प्रशंसन्ति पुराविदः ॥ २४  
 न गृहे मरणं तात क्षत्रियाणां प्रशस्यते ।  
 शौटीराणामशौटीरमधर्म्यं कृपणं च तत् ॥ २५  
 इदं दुःखमहो कष्टं पापीय इति निष्ठनन् ।  
 प्रतिध्वस्तमुखः पूतिरमात्यान्बहु शोचयन् ॥ २६  
 अरोगाणां स्पृहयते मुहुर्मृत्युमपीच्छति ।  
 वीरो ह्यतोऽभिमानी च नेदृशं मृत्युमर्हति ॥ २७  
 रणेषु कदनं कृत्वा ज्ञातिभिः परिवारितः ।  
 तीक्ष्णैः शस्त्रैः सुविक्लिष्टः क्षत्रियो मृत्युमर्हति ॥ २८  
 शूरो हि सत्यमन्युभ्यामाविष्टो युध्यते भृशम् ।  
 कृत्यमानानि गात्राणि परैर्नैवावबुध्यते ॥ २९  
 स संख्ये निधनं प्राप्य प्रशस्तं लोकपूजितम् ।  
 स्वधर्मं विपुलं प्राप्य शक्रस्यैति सलोकताम् ॥ ३०

सर्वो योधः परं त्यक्तुमाविष्टस्त्यक्तजीवितः ।  
 प्राप्नोतीन्द्रस्य सालोक्यं शूरः पृष्ठमदर्शयन् ॥ ३१  
 इति श्रीमहाभारते शान्तिपर्वणि

अष्टनवतितमोऽध्यायः ॥ ९८ ॥

९९

युधिष्ठिर उवाच ।

के लोका युध्यमानानां शूराणामनिवर्तिनाम् ।  
 भवन्ति निधनं प्राप्य तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।  
 अम्बरीषस्य संवादमिन्द्रस्य च युधिष्ठिर ॥ २  
 अम्बरीषो हि नाभागः स्वर्गं गत्वा सुदुर्लभम् ।  
 ददर्श सुरलोकस्थं शक्रेण सचिवं सह ॥ ३  
 सर्वतेजोमयं दिव्यं विमानवरमास्थितम् ।  
 उपर्युपरि गच्छन्तं स्वं वै सेनापतिं प्रभुम् ॥ ४  
 स दृष्टोपरि गच्छन्तं सेनापतिमुदारधीः ।  
 ऋद्धिं दृष्ट्वा सुदेवस्य विस्मितः प्राह वासवम् ॥ ५  
 सागरान्तां महीं कृत्स्नामनुशिष्य यथाविधि ।  
 चातुर्वर्ण्ये यथाशास्त्रं प्रवृत्तो धर्मकाम्यया ॥ ६  
 ब्रह्मचर्येण घोरेण आचार्यकुलसेवया ।  
 वेदानधीत्य धर्मेण राजशास्त्रं च केवलम् ॥ ७  
 अतिथीनन्नपानेन पितृंश्च स्वधया तथा ।  
 ऋषीन्स्वाध्यायदीक्षाभिर्देवान्यज्ञैरनुत्तमैः ॥ ८  
 क्षत्रधर्मे स्थितो भूत्वा यथाशास्त्रं यथाविधि ।  
 उदीक्षमाणः पृतनां जयामि युधि वासव ॥ ९  
 देवराज सुदेवोऽयं मम सेनापतिः पुरा ।  
 आसीद्योधः प्रशान्तात्मा सोऽयं कस्मादतीव माम् ॥ १०  
 नानेन क्रतुभिर्मुख्यैरिष्टं नैव द्विजातयः ।  
 तर्पिता विधिवच्छक्र सोऽयं कस्मादतीव माम् ॥ ११



इन्द्र उवाच ।

एतस्य विततस्तात सुदेवस्य बभूव ह ।

संग्रामयज्ञः सुमहान्यश्चान्यो युध्यते नरः ॥ १२

संनद्धो दीक्षितः सर्वो योधः प्राप्य चमूमुखम् ।

युद्धयज्ञाधिकारस्थो भवतीति विनिश्चयः ॥ १३

अम्बरीष उवाच ।

कानि यज्ञे हवीष्यत्र किमाज्यं का च दक्षिणा ।

ऋत्विजश्चात्र के प्रोक्तास्तन्मे ब्रूहि शतक्रतो ॥ १४

इन्द्र उवाच ।

ऋत्विजः कुञ्जरास्तत्र वाजिनोऽध्वर्यवस्तथा ।

हवीषि परमांसानि रुधिरं त्वाज्यमेव च ॥ १५

सृगालगृध्रकाकोलाः सदस्यास्तत्र सत्रिणः ।

आज्यशेषं पिबन्त्येते हविः प्राश्नन्ति चाध्वरे ॥ १६

प्रासतोमरसंघाताः खड्गशक्तिपरश्वधाः ।

ज्वलन्तो निशिताः पीताः स्रुचस्तस्याथ सत्रिणः ॥ १७

चापवेगायतस्तीक्ष्णः परकायावदारणः ।

ऋजुः सुनिशितः पीतः सायकोऽस्य स्रुवो महान् ॥

द्वीपिचर्मावनद्धश्च नागदन्तकृतत्सरुः ।

हस्तिहस्तगतः खड्गः स्फयो भवेत्तस्य संयुगे ॥ १९

ज्वलितैर्निशितैः पीतैः प्रासशक्तिपरश्वधैः ।

शैक्यायसमयैस्तीक्ष्णैरभिघातो भवेद्वसु ॥ २०

आवेगाद्यत्तु रुधिरं संग्रामे स्यन्दने भुवि ।

सास्य पूर्णाहुतिर्होत्रे समृद्धा सर्वकामधुक् ॥ २१

छिन्धि मिन्धीति यस्यैतच्छ्रूयते वाहिनीमुखे ।

सामानि सामगास्तस्य गायन्ति यमसादने ॥ २२

हविर्धानं तु तस्याहुः परेषां वाहिनीमुखम् ।

कुञ्जराणां हयानां च वर्मिणां च समुच्चयः ।

अग्निः श्येनचितो नाम तस्य यज्ञे विधीयते ॥ २३

उत्तिष्ठति कवन्धोऽत्र सहस्रे निहते तु यः ।

स यूपस्तस्य शूरस्य खादिरोऽष्टाश्रिरुच्यते ॥ २४

इडोपहृतं क्रोशन्ति कुञ्जरा अङ्कुशेरिताः ।

व्याघुष्टतलनादेन वषट्कारेण पार्थिव ।

उद्गाता तव संग्रामे त्रिसामा दुन्दुभिः स्मृतः ॥ २५

ब्रह्मस्वे द्वियमाणे यः प्रियां युद्धे तनुं त्यजेत् ।

आत्मानं यूपमुच्छ्रित्य स यज्ञोऽनन्तदक्षिणः ॥ २६

भर्तुरर्थे तु यः शूरो विक्रमेद्वाहिनीमुखे ।

भयान्न च निर्वर्तेत तस्य लोका यथा मम ॥ २७

नीलचन्द्राकृतैः खड्गैर्बाहुभिः परिघोपमैः ।

यस्य वेदिरुपस्तीर्णा तस्य लोका यथा मम ॥ २८

यस्तु नावेक्षते कंचित्सहायं विजये स्थितः ।

विगाह्य वाहिनीमध्यं तस्य लोका यथा मम ॥ २९

यस्य तोमरसंघाटा भेरीमण्डूककच्छपा ।

वीरास्थिशर्करा दुर्गा मांसशोणितकर्दमा ॥ ३०

असिचर्मप्लवा सिन्धुः केशशैवलशाद्वला ।

अश्वनागरथैश्चैव संभिन्नैः कृतसंक्रमा ॥ ३१

पताकाध्वजवानीरा हतवाहनवाहिनी ।

शोणितोदा सुसंपूर्णा दुस्तरा पारगैर्नरैः ॥ ३२

हतनागमहानका परलोकवहाशिवा ।

ऋष्टिखड्गध्वजानूका गृध्रकङ्कवडप्लवा ॥ ३३

पुरुषादानुचरिता भीरूणां कदमलावहा ।

नदी योधमहायज्ञे तदस्यावभृथं स्मृतम् ॥ ३४

वेदी यस्य त्वमित्राणां शिरोभिरवकीर्यते ।

अश्वस्कन्धैर्गजस्कन्धैस्तस्य लोका यथा मम ॥ ३५

पत्नीशाला कृता यस्य परेषां वाहिनीमुखम् ।

हविर्धानं स्ववाहिन्यस्तदस्याहुर्मनीषिणः ॥ ३६

सदश्चान्तरयोधाग्निराग्नीध्रश्चोत्तरां दिशम् ।

शत्रुसेनाकलत्रस्य सर्वलोकानदूरतः ॥ ३७

यदा तूभयतो व्यूहो भवत्याकाशमग्रतः ।

सास्य वेदी तथा यज्ञे नित्यं वेदास्त्रयोऽग्नयः ॥ ३८

यस्तु योधः परावृत्तः संत्रस्तो हन्यते परैः ।



अप्रतिष्ठं स नरकं याति नास्त्यत्र संशयः ॥ ३९  
 यस्य शोणितवेगेन नदी स्यात्समभिप्लुता ।  
 केशमांसास्थिसंकीर्णा स गच्छेत्परमां गतिम् ॥ ४०  
 यस्तु सेनापतिं हत्वा तद्यानमधिरोहति ।  
 स विष्णुविक्रमक्रामी बृहस्पतिसमः क्रतुः ॥ ४१  
 नायकं वा प्रमाणं वा यो वा स्यात्तत्र पूजितः ।  
 जीवग्राहं निगृह्णाति तस्य लोका यथा मम ॥ ४२  
 आहवे निहतं शूरं न शोचेत कदाचन ।  
 अशोच्यो हि हतः शूरः स्वर्गलोके महीयते ॥ ४३  
 न ह्यन्नं नोदकं तस्य न स्नानं नाप्यशौचकम् ।  
 हतस्य कर्तुमिच्छन्ति तस्य लोकाञ्छृणुष्व मे ॥ ४४  
 वराप्सरःसहस्राणि शूरमायोधने हतम् ।  
 त्वरमाणा हि धावन्ति मम भर्ता भवेदिति ॥ ४५  
 एतत्तपश्च पुण्यं च धर्मश्चैव सनातनः ।  
 चत्वारश्चाश्रमास्तस्य यो युद्धे न पलायते ॥ ४६  
 वृद्धं बलं न हन्तव्यं नैव स्त्री न च वै द्विजः ।  
 वृणुपूर्णमुखश्चैव तवास्मीति च यो वदेत् ॥ ४७  
 अहं वृत्रं बलं पाकं शतमायं विरोचनम् ।  
 दुरावार्यं च नमुचि नैकमायं च शम्बरम् ॥ ४८  
 विप्रचिन्ति च दैतेयं दनोः पुत्रांश्च सर्वशः ।  
 प्रह्लादं च निहत्याजौ ततो देवाधिपोऽभवम् ॥ ४९

भीष्म उवाच ।

इत्येतच्छक्रवचनं निशम्य प्रतिगृह्य च ।  
 योधानामात्मनः सिद्धिमम्बरीषोऽभिपन्नवान् ॥ ५०

इति श्रीमहाभारते शान्तिपर्वणि

एकोनशततमोऽध्यायः ॥ ९९ ॥

१००

भीष्म उवाच ।

अत्राप्युदाहरतीममितिहासं पुरातनम् ।

प्रतर्दनो मैथिलश्च संग्रामं यत्र चक्रतुः ॥ १

यज्ञोपवीती संग्रामे जनको मैथिलो यथा ।  
 योधानुद्धर्पयामास तन्निबोध युधिष्ठिर ॥ २  
 जनको मैथिलो राजा महात्मा सर्वतत्त्ववित् ।  
 योधान्स्वान्दर्शयामास स्वर्गं नरकमेव च ॥ ३  
 अभीतानामिमे लोका भास्वन्तो हन्त पश्यत ।  
 पूर्णा गन्धर्वकन्याभिः सर्वकामदुहोऽक्षयाः ॥ ४  
 इमे पलायमानानां नरकाः प्रत्युपस्थिताः ।  
 अकीर्तिः शाश्वती चैव पतितव्यमनन्तरम् ॥ ५  
 तान्द्वारान्विजयतो भूत्वा संत्यागबुद्धयः ।  
 नरकस्याप्रतिष्ठस्य मा भूत वशवर्तिनः ॥ ६  
 त्यागमूलं हि शूराणां स्वर्गद्वारमनुत्तमम् ।  
 इत्युक्तास्ते नृपतिना योधाः परपुरंजय ॥ ७  
 व्यजयन्त रणे शत्रून्हर्षयन्तो जनेश्वरम् ।  
 तस्मादात्मवता नित्यं स्थातव्यं रणमूर्धनि ॥ ८  
 गजानां रथिनो मध्ये रथानामनु सादिनः ।  
 सादिनामन्तरा स्थाप्यं पादातमिह दंशितम् ॥ ९  
 य एवं व्यूहते राजा स नित्यं जयते द्विषः ।  
 तस्मादेवं विधातव्यं नित्यमेव युधिष्ठिर ॥ १०  
 सर्वे सुकृतमिच्छन्तः सुयुद्धेनातिमन्यवः ।  
 क्षोभयेयुरनीकानि सागरं मकरा इव ॥ ११  
 हर्षयेयुर्विषणांश्च व्यवस्थाप्य परस्परम् ।  
 जितां च भूमिं रक्षेत भग्नान्नात्यनुसारयेत् ॥ १२  
 पुनरावर्तमानानां निराशानां च जीविते ।  
 न वेगः सुसहो राजंस्तस्मान्नात्यनुसारयेत् ॥ १३  
 न हि प्रहर्तुमिच्छन्ति शूराः प्राद्रवतां भयात् ।  
 तस्मात्पलायमानानां कुर्यान्नात्यनुसारणम् ॥ १४  
 चराणामचरा ह्यन्नमदंष्ट्रा दंष्ट्रिणामपि ।  
 अपाणयः पाणिमतामन्नं शूरस्य कातराः ॥ १५  
 समानपृष्ठोदरपाणिपादाः  
 पश्चाच्छूरं भीरवोऽनुव्रजन्ति ।



अतो भयार्ताः प्रणिपत्य भूयः

कृत्वाञ्जलीनुपतिष्ठन्ति शूरान् ॥ १६  
शूराद्बुधु लोकोऽयं लम्बते पुत्रवत्सदा ।  
तस्मात्सर्वास्वस्थासु शूरः संमानमर्हति ॥ १७  
न हि शौर्यात्परं किञ्चिन्निषु लोकेषु विद्यते ।  
शूरः सर्वं पालयति सर्वं शूरे प्रतिष्ठितम् ॥ १८

इति श्रीमहाभारते शान्तिपर्वणि

शततमोऽध्यायः ॥ १०० ॥

१०१

युधिष्ठिर उवाच ।

यथा जयार्थिनः सेनां नयन्ति भरतर्षभ ।  
ईषद्धर्मं प्रपीड्यापि तन्मे ब्रूहि पितामह ॥ १

भीष्म उवाच ।

सत्येन हि स्थिता धर्मा उपपत्त्या तथापरे ।  
साध्याचारतया केचित्तथैवौपायिका अपि ।  
उपायधर्मान्वक्ष्यामि सिद्धार्थानर्थधर्मयोः ॥ २  
निर्मर्यादा दस्यवस्तु भवन्ति परिपन्थिनः ।  
तेषां प्रतिविधातार्थं प्रवक्ष्याम्यथ नैगमम् ।  
कार्याणां संप्रसिद्ध्यर्थं तानुपायान्निबोध मे ॥ ३  
उभे प्रज्ञे वेदितव्ये ऋज्वी वक्रा च भारत ।  
जानन्वक्रां न सेवेत प्रतिवाधेत चागताम् ॥ ४  
अमित्रा एव राजानं भेदेनोपचरन्त्युत ।  
तां राजां निवृत्तिं जानन्वथामित्रान्प्रवाधते ॥ ५  
गजानां पार्श्वचर्माणि गोवृषाजगराणि च ।  
शल्यकङ्कटलोहानि तनुत्राणि मतानि च ॥ ६  
शितपीतानि शस्त्राणि संनाहाः पीतलोहिताः ।  
नानारञ्जनरक्ताः स्युः पताकाः केतवश्च ते ॥ ७  
ऋष्ट्यस्तोमराः खड्गा निशिताश्च परश्वधाः ।  
फलकान्यथ चर्माणि प्रतिकल्प्यान्यनेकशः ।

अमिनीतानि शस्त्राणि योधाश्च कृतनिश्रमाः ॥ ८  
चैत्र्यां वा मार्गशीर्ष्यां वा सेनायोगः प्रशस्यते ।  
पक्षसस्या हि पृथिवी भवत्यम्बुमती तथा ॥ ९  
नैवातिशीतो नात्युष्णः कालो भवति भारत ।  
तस्मात्तदा योजयेत परेषां व्यसनेषु वा ।  
एतेषु योगाः सेनायाः प्रशस्ताः परबाधने ॥ १०  
जलवांस्तृणवान्मार्गः समो गम्यः प्रशस्यते ।  
चारैर्हि विहिताभ्यासः कुशलैर्वनगोचरैः ॥ ११  
नव्यारण्यैर्न शक्येत गन्तुं मृगगणैरिव ।  
तस्मात्सर्वासु सेनासु योजयन्ति जयार्थिनः ॥ १२  
आवासस्तोयवान्दुर्गः पर्याकाशः प्रशस्यते ।  
परेषामुपसर्पाणां प्रतिषेधस्तथा भवेत् ॥ १३  
आकाशं तु वनाभ्यासे मन्यन्ते गुणवत्तरम् ।  
बहुभिर्गुणजातैस्तु ये युद्धकुशला जनाः ॥ १४  
उपन्यासोऽपसर्पाणां पदातीनां च गूहनम् ।  
अथ शत्रुप्रतीघातमापदर्थं परायणम् ॥ १५  
सप्तर्षिन्पृष्ठतः कृत्वा युध्येन्नचला इव ।  
अनेन विधिना राजस्त्रिगीषेतापि दुर्जयान् ॥ १६  
यतो वायुर्यतः सूर्यो यतः शुक्रस्ततो जयः ।  
पूर्वं पूर्वं ज्याय एषां संनिपाते युधिष्ठिर ॥ १७  
अकर्मामनुदकाममर्यादामलोष्टकाम् ।  
अश्वभूमिं प्रशंसन्ति ये युद्धकुशला जनाः ॥ १८  
समा निरुदकाकाशा रथभूमिः प्रशस्यते ।  
नीचद्रुमा महाकक्षा सोदका हस्तियोधिनाम् ॥ १९  
बहुदुर्गा महावृक्षा वेत्रवेणुभिरास्तृता ।  
पदातीनां क्षमा भूमिः पर्वतोपवनानि च ॥ २०  
पदातिबहुला सेना दृढा भवति भारत ।  
रथाश्वबहुला सेना सुदिनेषु प्रशस्यते ॥ २१  
पदातिनागबहुला प्रावृद्धाले प्रशस्यते ।  
गुणानेतान्प्रसंख्याय देशकालौ प्रयोजयेत् ॥ २२



एवं संचिन्त्य यो याति तिथिनिक्षत्रपूजितः ।  
 विजयं लभते नित्यं सेनां सम्यक्प्रयोजयन् ॥ २३  
 प्रसुप्तांस्तृपिताञ्छ्रान्तान्प्रकीर्णाभिमघातयेत् ।  
 मोक्षे प्रयाणे चलने पानभोजनकालयोः ॥ २४  
 अतिक्षिप्तान्व्यतिक्षिप्तान्विहतान्प्रतनूकृतान् ।  
 सुविस्मभान्कृतारम्भानुपन्यासप्रतापितान् ।  
 बहिश्चरानुपन्यासान्कृत्वा वेश्मानुसारिणः ॥ २५  
 पारंपर्यागते द्वारे ये केचिदनुवर्तिनः ।  
 परिचर्यावरोद्धारो ये च केचन वल्गिनः ॥ २६  
 अनीकं ये प्रभिन्दन्ति भिन्नं ये स्थगयन्ति च ।  
 समानाशनपानास्ते कार्या द्विगुणवेतनाः ॥ २७  
 दशाधिपतयः कार्याः शताधिपतयस्तथा ।  
 तेषां सहस्राधिपतिं कुर्याच्छूरमतन्द्रितम् ॥ २८  
 यथामुख्यं संनिपात्य वक्तव्याः स्म शपासहे ।  
 यथा जयार्थं संग्रामे न जह्याम परस्परम् ॥ २९  
 इहैव ते निवर्तन्तां ये नः केचन भीरवः ।  
 न घातयेयुः प्रदरं कुर्वाणास्तुमुले सति ॥ ३०  
 आत्मानं च स्वपक्षं च पलाययन्ति संयुगे ।  
 द्रव्यनाशो वधोऽकीर्तिरयशश्च पलायने ॥ ३१  
 अमनोज्ञासुखा वाचः पुरुषस्य पलायतः ।  
 प्रतिस्पन्दौष्ठदन्तस्य न्यस्तसर्वायुधस्य च ॥ ३२  
 हित्वा पलायमानस्य सहायान्प्राणसंशये ।  
 अमित्रैरनुबद्धस्य द्विषतामस्तु नस्तथा ॥ ३३  
 मनुष्यापसदा ह्येते ये भवन्ति पराङ्मुखाः ।  
 राशिवर्धनमात्रास्ते नैव ते प्रेत्य नो इह ॥ ३४  
 अमित्रा हृष्टमनसः प्रत्युद्यान्ति पलायिनम् ।  
 जयिनं सुहृदस्तात वन्दनैर्मङ्गलेन च ॥ ३५  
 यस्य स्म व्यसने राजन्ननुमोदन्ति शत्रवः ।  
 तदसह्यतरं दुःखमहं मन्ये वधादपि ॥ ३६  
 श्रियं जानीत धर्मस्य मूलं सर्वसुखस्य च ।

स. भा. २६६

सा भीरूणां परान्याति शूरस्तामधिगच्छति ॥ ३७  
 ते वयं स्वर्गमिच्छन्तः संग्रामे त्यक्तजीविताः ।  
 जयन्तो वध्यमाना वा प्राप्तुर्मर्हाम सद्गतिम् ॥ ३८  
 एवं संशप्तशपथाः समभित्यक्तजीविताः ।  
 अमित्रवाहिनीं वीराः संग्रगाहन्त्यभीरवः ॥ ३९  
 अग्रतः पुरुषानीकमसिचर्मवतां भवेत् ।  
 पृष्ठतः शकटानीकं कलत्रं मध्यतस्तथा ॥ ४०  
 परेषां प्रतिघातार्थं पदातीनां च गूहनम् ।  
 अपि ह्यस्मिन्परे गृद्धा भवेयुर्ये पुरोगमाः ॥ ४१  
 ये पुरस्तादभिमताः सत्त्ववन्तो मनस्विनः ।  
 ते पूर्वमभिवर्तेरंस्तान्वगितरे जनाः ॥ ४२  
 अपि चोद्धर्षणं कार्यं भीरूणामपि यत्नतः ।  
 स्कन्धदर्शनमात्रं तु तिष्ठेयुर्वा समीपतः ॥ ४३  
 संहतान्योधयेदल्पान्कामं विस्तारयेद्बहून् ।  
 सूचीमुखमनीकं स्यादल्पानां बहुभिः सह ॥ ४४  
 संप्रयुद्धे प्रहृष्टे वा सत्यं वा यदि वानृतम् ।  
 प्रगृह्य बाहून्कोशेत भग्ना भग्नाः परा इति ॥ ४५  
 आगतं नो मित्रबलं प्रहरध्वमभीतवत् ।  
 शब्दवन्तोऽनुधावेयुः कुर्वन्तो भैरवं रवम् ॥ ४६  
 क्ष्वेडाः किलकिलाः शङ्खाः क्रकचा गोविषाणिकान् ।  
 भेरीमृदङ्गपणवान्नादयेयुश्च कुञ्जरान् ॥ ४७

इति श्रीमहाभारते शान्तिपर्वणि

एकाधिकशततमोऽध्यायः ॥ १०१ ॥

१०२

युधिष्ठिर उवाच ।

किंशीलाः किंसमुत्थानाः कथंरूपाश्च भारत ।  
 किंसनाहाः कथंशस्त्रा जनाः स्युः संयुगे नृप ॥ १  
 भीष्म उवाच ।  
 यथाचरितमेवात्र शस्त्रपत्रं विधीयते ।  
 आचारादेव पुरुषस्तथा कर्मसु वर्तते ॥ २



गान्धाराः सिन्धुसौवीरा नखरप्रासयोधिनः ।  
 आभीरवः सुबलिनस्तद्वलं सर्वपारगम् ॥ ३  
 सर्वशस्त्रेषु कुशलाः सत्त्ववन्तो ह्युशीनराः ।  
 प्राच्या मातङ्गयुद्धेषु कुशलाः शठयोधिनः ॥ ४  
 तथा यवनकाम्बोजा मथुरामभितश्च ये ।  
 एते नियुद्धकुशला दाक्षिणात्यासिचर्मिणः ॥ ५  
 सर्वत्र शूरा जायन्ते महासत्त्वा महाबलाः ।  
 प्राय एष समुद्दिष्टो लक्षणानि तु मे शृणु ॥ ६  
 सिंहशार्दूलवाङ्मनाः सिंहशार्दूलगामिनः ।  
 पारावतकुलिङ्गाक्षाः सर्वे शूराः प्रमाथिनः ॥ ७  
 मृगस्वरा द्वीपिनेत्रा ऋषभाक्षास्तथापरे ।  
 प्रवादिनः सुचण्डाश्च क्रोधिन् किंनरीस्वनाः ॥ ८  
 मेघस्वनाः क्रुद्धमुखाः केचित्करभनिस्वनाः ।  
 जिह्वनासानुजङ्घाश्च दूरगा दूरपातिनः ॥ ९  
 विडालकुब्जास्तनवस्तनुकेशास्तनुत्वचः ।  
 शूराश्चपलचित्ताश्च ते भवन्ति दुरासदाः ॥ १०  
 गोधानिमीलिताः केचिन्मृदुप्रकृतयोऽपि च ।  
 तुरंगगतिनिर्घोषास्ते नराः पारयिष्णवः ॥ ११  
 सुसंहताः प्रतनवो व्यूढोरस्काः सुसंस्थिताः ।  
 प्रवादितेन नृत्यन्ति हृष्यन्ति कलहेषु च ॥ १२  
 गम्भीराक्षा निःसृताक्षाः पिङ्गला भ्रुकुटीमुखाः ।  
 नकुलाक्षास्तथा चैव सर्वे शूरास्तनुयजः ॥ १३  
 जिह्वाक्षाः प्रललाटाश्च निर्मासहनवोऽपि च ।  
 वक्रबाह्वङ्गुलीसक्ताः कृशा धमनिसंतताः ॥ १४  
 प्रविशन्त्यतिवेगेन संपरायेऽभ्युपस्थिते ।  
 वारणा इव संमत्तास्ते भवन्ति दुरासदाः ॥ १५  
 दीप्तस्फुटितकेशान्ताः स्थूलपार्श्वहनूमुखाः ।  
 उन्नतांसाः पृथुग्रीवा विकटाः स्थूलपिण्डकाः ॥ १६  
 उद्धृताश्चैव सुग्रीवा विनता विहगा इव ।  
 पिण्डशीर्षाद्विकत्राश्च वृषदंशमुखा इव ॥ १७

उग्रस्वना मन्युमन्तो युद्धेष्वास्वसारिणः ।  
 अधर्मज्ञावलिताश्च घोरा रौद्रप्रदर्शिनः ॥ १८  
 त्यक्तात्मानः सर्व एते अन्यजा ह्यनिवर्तिनः ।  
 पुरस्कार्याः सदा सैन्ये हन्यन्ते घ्नन्ति चापि ते ॥ १९  
 अधार्मिका भिन्नवृत्ताः साध्वेवैषां पराभवः ।  
 एवमेव प्रकुप्यन्ति राज्ञोऽप्येते ह्यभीक्ष्णशः ॥ २०

इति श्रीमहाभारते शान्तिपर्वणि

द्व्यधिकशततमोऽध्यायः ॥ १०२ ॥

१०३

युधिष्ठिर उवाच ।

जैत्र्या वा कानि रूपाणि भवन्ति पुरुषर्षभ ।  
 पृतनायाः प्रशस्तानि तानीहेच्छामि वेदितुम् ॥ १

भीष्म उवाच ।

जैत्र्या वा यानि रूपाणि भवन्ति पुरुषर्षभ ।  
 पृतनायाः प्रशस्तानि तानि वक्ष्यामि सर्वशः ॥ २  
 दैवं पूर्वं विकुरुते मानुषे कालचोदिते ।  
 तद्विद्वांसोऽनुपश्यन्ति ज्ञानदीर्घेण चक्षुषा ॥ ३  
 प्रायश्चित्तविधिं चात्र जपहोमाश्च तद्विदः ।  
 मङ्गलानि च कुर्वन्तः शमयन्त्यहितान्यपि ॥ ४  
 उदीर्णमनसो योधा वाहनानि च भारत ।  
 यस्यां भवन्ति सेनायां भ्रुवं तस्यां जयं वदेत् ॥ ५  
 अन्वेनां वायवो वान्ति तथैवेन्द्रधनूंषि च ।  
 अनुप्लवन्ते मेघाश्च तथादित्यस्य रश्मयः ॥ ६  
 गोमायवश्चानुलोमा वडा गृध्राश्च सर्वशः ।  
 आचरेयुर्यदा सेनां तदा सिद्धिरनुत्तमा ॥ ७

प्रसन्नभाः पावक ऊर्ध्वरश्मिः

प्रदक्षिणावर्तशिखो विधूमः ।

पुण्या गन्धाश्चाहुतीनां प्रवान्ति

जयस्यैतद्वाविनो रूपमाहुः ॥ ८

गम्भीरशब्दाश्च महास्वनाश्च



शङ्खाश्च भेर्यश्च नदन्ति यत्र ।  
 युयुत्सवश्चाप्रतीपा भवन्ति  
 जयस्यैतद्भाविनो रूपमाहुः ॥ ९  
 इष्टा मृगाः पृष्ठतो वामतश्च  
 संप्रस्थितानां च गमिष्यतां च ।  
 जिघांसतां दक्षिणाः सिद्धिमाहु-  
 र्ये त्वग्रतस्ते प्रतिषेधयन्ति ॥ १०  
 मङ्गल्यशब्दाः शकुना वदन्ति  
 हंसाः क्रौञ्चाः शतपत्राश्च चाषाः ।  
 हृष्टा योधाः सत्त्ववन्तो भवन्ति  
 जयस्यैतद्भाविनो रूपमाहुः ॥ ११  
 शल्लैः पत्रैः कवचैः केतुमिश्च  
 सुभानुभिर्मुखवर्णैश्च यूनाम् ।  
 भ्राजिष्मती दुष्प्रतिप्रेक्षणीया  
 येषां चमूस्तेऽभिभवन्ति शत्रून् ॥ १२  
 शुश्रूषवश्चानभिमानिनश्च  
 परस्परं सौहृदमास्थिताश्च ।  
 येषां योधाः शौचमनुष्ठिताश्च  
 जयस्यैतद्भाविनो रूपमाहुः ॥ १३  
 शब्दाः स्पर्शास्तथा गन्धा विचरन्ति मनःप्रियाः ।  
 धैर्यं चाविशते योधान्विजयस्य मुखं तु तत् ॥ १४  
 इष्टो वामः प्रविष्टस्य दक्षिणः प्रविधिक्षतः ।  
 पश्चात्संसाधयत्यर्थं पुरस्तात्प्रतिषेधति ॥ १५  
 संभृत्य महतीं सेनां चतुरङ्गां युधिष्ठिर ।  
 सान्निवावर्तने पूर्वं प्रयतेथास्ततो युधि ॥ १६  
 जघन्य एष विजयो यद्युद्धं नाम भारत ।  
 यादृच्छिको युधि जयो दैवो वेति विचारणम् ॥ १७  
 अपामिव महावेगस्त्रस्ता मृगगणा इव ।  
 दुर्निर्वार्यतमा चैव प्रभञ्जा महती चमूः ॥ १८  
 भग्ना इत्येव भज्यन्ते विद्वांसोऽपि नकारणम् ।

उदारसारा महती रुरुसंघोपमा चमूः ॥ १९  
 परस्परज्ञाः संहृष्टास्त्यक्तप्राणाः सुनिश्चिताः ।  
 अपि पञ्चाशतिः शूरा मृदन्ति परवाहिनीम् ॥ २०  
 अथ वा पञ्च षट् सप्त सहिताः कृतनिश्चयाः ।  
 कुलीनाः पूजिताः सम्यग्विजयन्तीह शात्रवान् ॥ २१  
 संनिपातो न गन्तव्यः शक्ये सति कथंचन ।  
 सान्त्वभेदप्रदानानां युद्धमुत्तरमुच्यते ॥ २२  
 संसर्पणाद्वि सेनायां भयं भीरुन्प्रबाधते ।  
 वज्रादिव प्रज्वलितादियं क्व नु पतिष्यति ॥ २३  
 अभिप्रयातां समितिं ज्ञात्वा ये प्रतियान्त्यथ ।  
 तेषां स्पन्दन्ति गात्राणि योधानां विषयस्य च ॥ २४  
 विषयो व्यथते राजन्सर्वः सस्थाणुजङ्गमः ।  
 शस्त्रप्रतापतप्तानां मज्जा सीदति देहिनाम् ॥ २५  
 तेषां सान्त्वं क्रूरमिश्रं प्रणेतव्यं पुनः पुनः ।  
 संपीड्यमाना हि परे योगमायान्ति सर्वशः ॥ २६  
 अन्तराणां च भेदार्थं चारानभ्यवचारयेत् ।  
 यश्च तस्मात्परो राजा तेन संधिः प्रशस्यते ॥ २७  
 न हि तस्यान्यथा पीडा शक्या कर्तुं तथाविधा ।  
 यथा सार्धममित्रेण सर्वतः प्रतिबाधनम् ॥ २८  
 क्षमा वै साधुमाया हि न हि साध्वक्षमा सदा ।  
 क्षमायाश्चाक्षमायाश्च विद्धि पार्थ प्रयोजनम् ॥ २९  
 विजित्य क्षममाणस्य यशो राज्ञोऽभिवर्धते ।  
 महापराधा ह्यप्यस्मिन्विश्वसन्ति हि शत्रवः ॥ ३०  
 मन्यते कर्शयित्वा तु क्षमा साध्विति शम्बरः ।  
 असंतप्तं तु यद्धारु प्रत्येति प्रकृतिं पुनः ॥ ३१  
 नैतत्प्रशंसन्त्याचार्या न च साधु निदर्शनम् ।  
 अक्लेशेनाविनाशेन नियन्तव्याः स्वपुत्रवत् ॥ ३२  
 द्वेष्यो भवति भूतानामुग्रो राजा युधिष्ठिर ।  
 मृदुमप्यवमन्यन्ते तस्मादुभयभागभवेत् ॥ ३३  
 प्रहरिष्यन्प्रियं ब्रूयात्प्रहरन्नपि भारत ।



प्रहृत्य च कृपायेत शोचन्निव रुदन्निव ॥ ३४  
 न मे प्रियं यत्स हतः संप्राहैवं पुरो वचः ।  
 न चकर्थं च मे वाक्यमुच्यमानः पुनः पुनः ॥ ३५  
 अहो जीवितमाकाङ्क्षे नेदृशो वधमर्हति ।  
 सुदुर्लभाः सुपुरुषाः संग्रामेष्वपलायिनः ॥ ३६  
 कृतं ममाप्रियं तेन येनायं निहतो मृधे ।  
 इति वाचा वदन्हन्तृन्पूजयेत् रहोगतः ॥ ३७  
 हन्तृणां चाहतानां च यत्कुर्युरपराधिनः ।  
 क्रोशेद्वाहुं प्रगृह्यापि चिकीर्षञ्जनसंग्रहम् ॥ ३८  
 एवं सर्वास्वस्थासु सान्त्वपूर्वं समाचरन् ।  
 प्रियो भवति भूतानां धर्मज्ञो वीतभीर्नृपः ॥ ३९  
 विश्वासं चात्र गच्छन्ति सर्वभूतानि भारत ।  
 विश्वस्तः शक्यते भोक्तुं यथाकाममुपस्थितः ॥ ४०  
 तस्माद्विश्वासयेद्राजा सर्वभूतान्यमायया ।  
 सर्वतः परिरक्षेच्च यो महीं भोक्तुमिच्छति ॥ ४१

इति श्रीमहाभारते शान्तिपर्वणि

अधिकशततमोऽध्यायः ॥ १०३ ॥

१०४

युधिष्ठिर उवाच ।

कथं मृदौ कथं तीक्ष्णे महापक्षे च पार्थिव ।  
 अरौ वर्तेत नृपतिस्तन्मे ब्रूहि पितामह ॥ १  
 भीष्म उवाच ।  
 अत्राप्युदाहरन्तीममितिहासं पुरातनम् ।  
 बृहस्पतेश्च संवादमिन्द्रस्य च युधिष्ठिर ॥ २  
 बृहस्पतिं देवपतिरभिवाद्य कृताञ्जलिः ।  
 उपसंगम्य पप्रच्छ वासवः परवीरहा ॥ ३  
 अहितेषु कथं ब्रह्मन्वर्तयेयमतन्द्रितः ।  
 असमुच्छिद्य चैवेनान्निवच्छेयमुपायतः ॥ ४  
 सेनयोर्व्यतिषङ्गेण जयः साधारणो भवेत् ।  
 किं कुर्वाणं न मां जह्याज्ज्वलिता श्रीः प्रतापिनी ॥

ततो धर्मार्थकामानां कुशलः प्रतिभानवान् ।  
 राजधर्मविधानज्ञः प्रत्युवाच पुरंदरम् ॥ ६  
 न जातु कलहेनेच्छेन्नियन्तुमपकारिणः ।  
 बालसंसेवितं ह्येतद्यदमर्षो यदक्षमा ।  
 न शत्रुर्विवृतः कार्यो वधमस्याभिकाङ्क्षता ॥ ७  
 क्रोधं बलममर्षं च नियम्यात्मजमात्मनि ।  
 अमित्रमुपसेवेत विश्वस्तवदविश्वसन् ॥ ८  
 प्रियमेव वदेन्नित्यं नाप्रियं किञ्चिदाचरेत् ।  
 विरमेच्छुष्कवैरेभ्यः कण्ठायासं च वर्जयेत् ॥ ९  
 यथा वैतंसिको युक्तो द्विजानां सदृशस्वनः ।  
 तान्द्विजान्कुरुते वश्यांस्तथा युक्तो महीपतिः ।  
 वशं चोपनयेच्छत्रून्निहन्त्याच्च पुरंदर ॥ १०  
 न नित्यं परिभूयारीनुसुखं स्वपिति वासव ।  
 जागर्त्येव च दुष्टात्मा संकरेऽग्निरिवोत्थितः ॥ ११  
 न संनिपातः कर्तव्यः सामान्ये विजये सति ।  
 विश्वास्यैवोपसंन्यास्यो वशे कृत्वा रिपुः प्रभो ॥ १२  
 संग्रधार्य सहामात्यैर्मन्त्रविद्धिर्महात्मभिः ।  
 उपेक्षमाणोऽवज्ञाते हृदयेनापराजितः ॥ १३  
 अथास्य प्रहरेत्काले किञ्चिद्विचलिते पदे ।  
 दण्डं च दूषयेदस्य पुरुषैरातकारिभिः ॥ १४  
 आदिमध्यावसानज्ञः प्रच्छन्नं च विचारयेत् ।  
 बलानि दूषयेदस्य जानंश्चैव प्रमाणतः ॥ १५  
 भेदेनोपप्रदानेन संसृजन्नौषधैस्तथा ।  
 न त्वेव चेलसंसर्गं रचयेदरिभिः सह ॥ १६  
 दीर्घकालमपि क्षान्त्वा विहन्त्यादेव शात्रवान् ।  
 कालाकाङ्क्षी यामयेच्च यथा विस्रम्भमाप्नुयुः ॥ १७  
 न सद्योऽरीन्विनिर्हन्त्यादृष्टस्य विजयोऽज्वरः ।  
 न यः शल्यं घट्टयति नवं च कुरुते व्रणम् ॥ १८  
 प्राप्ते च प्रहरेत्काले न स संवर्तते पुनः ।  
 हन्तुकामस्य देवेन्द्र पुरुषस्य रिपुं प्रति ॥ १९



यः कालो हि व्यतिक्रामेत्पुरुषं कालकाङ्क्षिणम् ।  
 दुर्लभः स पुनः कालः कालधर्मचिकीर्षुणा ॥ २०  
 और्जस्यं विजयेदेवं संगृह्णन्साधुसंमतान् ।  
 कालेन साधयेन्नित्यं नाप्राप्तेऽभिनिपीडयेत् ॥ २१  
 विहाय कामं क्रोधं च तथाहंकारमेव च ।  
 युक्तो विवरमन्विच्छेदहितानां पुरंदर ॥ २२  
 मार्दवं दण्ड आलस्यं प्रमादश्च सरोत्तम ।  
 मायाश्च विविधाः शक्र साधयन्त्यविचक्षणम् ॥ २३  
 निहत्यैतानि चत्वारि मायां प्रतिविधाय च ।  
 ततः शक्नोति शत्रूणां प्रहर्तुमविचारयन् ॥ २४  
 यदैवैकेन शक्येत गुह्यं कर्तुं तदाचरेत् ।  
 यच्छन्ति सचिवा गुह्यं मिथो विद्रावयन्त्यपि ॥ २५  
 अशक्यमिति कृत्वा वा ततोऽन्यैः संविदं चरेत् ।  
 ब्रह्मदण्डमदृष्टेषु दृष्टेषु चतुरङ्गिणीम् ॥ २६  
 भेदं च प्रथमं युञ्ज्यात्तूष्णीं दण्डं तथैव च ।  
 काले प्रयोजयेद्राजा तस्मिंस्तस्मिंस्तदा तदा ॥ २७  
 प्रणिपातं च गच्छेत काले शत्रोर्बलीयसः ।  
 युक्तोऽस्य वधमन्विच्छेदप्रमत्तः प्रमाद्यतः ॥ २८  
 प्रणिपातेन दानेन वाचा मधुरया ब्रुवन् ।  
 अमित्रमुपसेवेत न तु जातु विशङ्कयेत् ॥ २९  
 स्थानानि शङ्कितानां च नित्यमेव विवर्जयेत् ।  
 न च तेष्वश्वसेद्गुग्ध्वा जाग्रतीह निराकृताः ॥ ३०  
 न ह्यतो दुष्करं कर्म किंचिदस्ति सरोत्तम ।  
 यथा विविधवृत्तानामैश्वर्यममराधिप ॥ ३१  
 तथा विविधशीलानामपि संभव उच्यते ।  
 यतेत योगमास्थाय मित्रामित्रानवारयन् ॥ ३२  
 मृदुमप्यवमन्यन्ते तीक्ष्णादुद्विजते जनः ।  
 मातीक्ष्णो मामृदुर्भूस्त्वं तीक्ष्णो भव मृदुर्भव ॥ ३३  
 यथा वप्रे वेगवति सर्वतःसंप्लुतोदके ।  
 नित्यं विवरणाद्वाधस्तथा राज्यं प्रमाद्यतः ॥ ३४

न बहूनभियुञ्जीत यौगपद्येन शात्रवान् ।  
 साम्ना दानेन भेदेन दण्डेन च पुरंदर ॥ ३५  
 एकैकमेषां निष्पिषञ्जि श्रेष्ठेषु निपुणं चरेत् ।  
 न च शक्तोऽपि मेधावी सर्वानेवारभेन्नृपः ॥ ३६  
 यदा स्यान्महती सेना ह्यनागरथाकुला ।  
 पदातियन्त्रबहुला स्वनुरक्ता षडङ्गिनी ॥ ३७  
 यदा बहुविधां वृद्धिं मन्यते प्रतिलोमतः ।  
 तदा विवृत्य प्रहरेद्वस्यूनामविचारयन् ॥ ३८  
 न साम दण्डोपनिषत्प्रशस्यते  
 न मार्दवं शत्रुषु यात्रिकं सदा ।  
 स सस्यघातो न च संकरक्रिया  
 न चापि भूयः प्रकृतेर्विचारणा ॥ ३९  
 मायाविभेदानुपसर्जनानि  
 पापं तथैव स्पशसंप्रयोगात् ।  
 आत्मैर्मनुष्यैरुपचारयेत्  
 पुरेषु राष्ट्रेषु च संप्रयुक्तः ॥ ४०  
 पुराणि चैषामनुसृत्य भूमिपाः  
 पुरेषु भोगान्निखिलानिहाजयन् ।  
 पुरेषु नीतिं विहितां यथाविधि  
 प्रयोजयन्तो बलवृत्रसूदन ॥ ४१  
 प्रदाय गूढानि वसूनि नाम  
 प्रच्छिद्य भोगानवधाय च स्वान् ।  
 दुष्टाः स्वदोषैरिति कीर्तयित्वा  
 पुरेषु राष्ट्रेषु च योजयन्ति ॥ ४२  
 तथैव चान्यै रतिशास्त्रवेदिभिः  
 स्वलंकृतैः शास्त्रविधानदृष्टिभिः ।  
 सुशिक्षितैर्भाष्यकथाविशारदैः  
 परेषु कृत्यानुपधारयस्व ॥ ४३  
 इन्द्र उवाच ।  
 कानि लिङ्गानि दुष्टस्य भवन्ति द्विजसत्तम ।



कथं दुष्टं विजानीयादेतत्पृष्टो ब्रवीहि मे ॥ ४४

बृहस्पतिरुवाच ।

परोक्षमगुणानाह सद्गुणानभ्यसूयति ।

परैर्वा कीर्त्यमानेषु तूष्णीमास्ते पराङ्मुखः ॥ ४५

तूष्णींभावेऽपि हि ज्ञानं न चेद्भवति कारणम् ।

विश्वासमोष्ठसंदंशं शिरसश्च प्रकम्पनम् ॥ ४६

करोत्यभीक्ष्णं संसृष्टमसंसृष्टश्च भाषते ।

अदृष्टितो विकुरुते दृष्ट्वा वा नाभिभाषते ॥ ४७

पृथगेत्य समश्नाति नेदमद्य यथाविधि ।

आसने शयने याने भावा लक्ष्या विशेषतः ॥ ४८

आर्तिराते प्रिये प्रीतिरेतावन्मित्रलक्षणम् ।

विपरीतं तु बोद्धव्यमरिलक्षणमेव तत् ॥ ४९

एतान्येवं यथोक्तानि बुध्येथास्त्रिदशाधिप ।

पुरुषाणां प्रदुष्टानां स्वभावो बलवत्तरः ॥ ५०

इति दुष्टस्य विज्ञानमुक्तं ते सुरसत्तम ।

निशाम्य शास्त्रतत्त्वार्थं यथावदमरेश्वर ॥ ५१

भीष्म उवाच ।

स तद्वचः शत्रुनिबर्हणे रत-

स्तथा चकारावितथं बृहस्पतेः ।

चचार काले विजयाय चारिहा

वशं च शत्रून्तनयत्पुरंदरः ॥ ५२

इति श्रीमहाभारते शान्तिपर्वणि

चतुरधिकशततमोऽध्यायः ॥ १०४ ॥

१०५

युधिष्ठिर उवाच ।

धार्मिकोऽर्थानसंप्राप्य राजामात्यैः प्रवाधितः ।

च्युतः कोशाच्च दण्डाच्च सुखमिच्छन्कथं चरेत् ॥ १

भीष्म उवाच ।

अत्रायं क्षेमदर्शयमितिहासोऽनुगीयते ।

तत्तेऽहं संभवक्ष्यामि तन्निबोध युधिष्ठिर ॥ २

क्षेमदर्शं नृपसुतं यत्र क्षीणबलं पुरा ।

मुनिः कालकवृक्षीय आजगामेति नः श्रुतम् ।

तं पप्रच्छोपसंगृह्य कृच्छ्रामापदमास्थितः ॥ ३

अर्थेषु भागी पुरुषः ईहमानः पुनः पुनः ।

अलब्ध्वा मद्विधो राज्यं ब्रह्मार्त्तिकं कर्तुमर्हति ॥ ४

अन्यत्र मरणात्तेयादन्यत्र परसंश्रयात् ।

क्षुद्रादन्यत्र चाचारात्तन्ममाचक्ष्व सत्तम ॥ ५

व्याधिना चाभिपन्नस्य मानसेनेतरेण वा ।

बहुश्रुतः कृतप्रज्ञस्त्वद्विधः शरणं भवेत् ॥ ६

निर्विद्य हि नरः कामान्नियम्य सुखमेधते ।

त्यक्त्वा प्रीतिं च शोकं च लब्ध्वाप्रीतिमयं वसु ॥ ७

सुखमर्थाश्रयं येषामनुशोचामि तानहम् ।

मम ह्यर्थाः सुबहवो नष्टाः स्वप्न इवागताः ॥ ८

दुष्करं बत कुर्वन्ति महतोऽर्थास्त्यजन्ति ये ।

वयं त्वेनान्परित्यक्तुमसतोऽपि न शक्नुमः ॥ ९

इमामवस्थां संप्राप्तं दीनमार्तं श्रियश्च्युतम् ।

यदन्यत्सुखमस्तीह तद्ब्रह्मन्ननुशाधि माम् ॥ १०

कौसल्येनैवमुक्तस्तु राजपुत्रेण धीमता ।

मुनिः कालकवृक्षीयः प्रत्युवाच महाद्युतिः ॥ ११

पुरस्तादेव ते बुद्धिरियं कार्या विजानतः ।

अनित्यं सर्वमेवेदमहं च मम चास्ति यत् ॥ १२

यत्किञ्चिन्मन्यसेऽस्तीति सर्वं नास्तीति विद्धि तत् ।

एवं न व्यथते प्राज्ञः कृच्छ्रामप्यापदं गतः ॥ १३

यद्धि भूतं भविष्यच्च ध्रुवं तन्न भविष्यति ।

एवं विदितवेद्यस्त्वमधर्मेभ्यः प्रमोक्ष्यसे ॥ १४

यच्च पूर्वं समाहारे यच्च पूर्वतरे परे ।

सर्वं तन्नास्ति तच्चैव तज्ज्ञात्वा कोऽनुसंज्वरेत् ॥ १५

भूत्वा च न भवत्येतद्भूत्वा च भवत्यपि ।

शोके न ह्यस्ति सामर्थ्यं शोकं कुर्यात्कथं नरः ॥ १६

क नु तेऽयं पिता राजन्क नु तेऽयं पितामहः ।



न त्वं पश्यसि तानद्य न त्वा पश्यन्ति तेऽपि च ॥ १७  
 आत्मनोऽध्रुवतां पश्यंस्तांस्त्वं किमनुशोचसि ।  
 बुद्ध्या चैवानुबुध्यस्व ध्रुवं हि न भविष्यसि ॥ १८  
 अहं च त्वं च नृपते शत्रवः सुहृदश्च ते ।  
 अवश्यं न भविष्यामः सर्वं च न भविष्यति ॥ १९  
 ये तु विंशतिवर्षा वै त्रिंशद्वर्षाश्च मानवाः ।  
 अर्वागेव हि ते सर्वे मरिष्यन्ति शरच्छतात् ॥ २०  
 अपि चेन्महतो वित्ताद्विप्रमुच्येत पूरुषः ।  
 नैतन्ममेति तन्मत्वा कुर्वीत प्रियमात्मनः ॥ २१

अनागतं यन्न ममेति विद्या-

दतिक्रान्तं यन्न ममेति विद्यात् ।

दिष्टं बलीय इति मन्यमाना-

स्ते पण्डितास्तत्सतां स्थानमाहुः ॥ २२

अनाढ्याश्चापि जीवन्ति राज्यं चाप्यनुशासते ।  
 बुद्धिपौरुषसंपन्नास्त्वया तुल्याधिका जनाः ॥ २३  
 न च त्वमिव शोचन्ति तस्मात्त्वमपि मा शुचः ।  
 किं नु त्वं तैर्न वै श्रेयांस्तुल्यो वा बुद्धिपौरुषैः ॥ २४

राजपुत्र उवाच ।

यादृच्छिकं ममासीत्तद्राज्यमित्येव चिन्तये ।  
 ह्रियते सर्वमेवेदं कालेन महता द्विज ॥ २५  
 तस्यैवं ह्रियमाणस्य स्रोतसेव तपोधन ।  
 फलमेतत्प्रपश्यामि यथालब्धेन वर्तये ॥ २६

मुनिरुवाच ।

अनागतमतीतं च यथा तथ्यविनिश्चयात् ।  
 नानुशोचसि कौसल्य सर्वार्थेषु तथा भव ॥ २७  
 अवाप्यान्कामयस्वार्थान्नानवाप्यान्कदाचन ।  
 प्रत्युत्पन्नाननुभवन्मा शुचस्त्वमनागतान् ॥ २८  
 यथा लब्धोपपन्नार्थस्तथा कौसल्य रंस्यसे ।  
 कश्चिच्छुद्धस्वभावेन श्रिया हीनो न शोचसि ॥ २९  
 पुरस्ताद्भूतपूर्वत्वाद्धीनभाग्यो हि दुर्मतिः ।

धातारं गर्हते नित्यं लब्धार्थाश्च न मृष्यते ॥ ३०  
 अनर्हानपि चैवान्यान्मन्यते श्रीमतो जनान् ।  
 एतस्मात्कारणादेतद्दुःखं भूयोऽनुवर्तते ॥ ३१  
 ईर्ष्यातिच्छेदसंपन्ना राजन्पुरुषमानिनः ।  
 कञ्चित्त्वं न तथा प्राज्ञ मत्सरी कोसलाधिप ॥ ३२  
 सहस्व श्रियमन्येषां यद्यपि त्वयि नास्ति सा ।  
 अन्यत्रापि सतीं लक्ष्मीं कुशला भुञ्जते जनाः ।  
 अभिविष्यन्दते श्रीर्हि सत्यपि द्विषतो जनात् ॥ ३३  
 श्रियं च पुत्रपौत्रं च मनुष्या धर्मचारिणः ।  
 त्यागधर्मविदो वीराः स्वयमेव त्यजन्त्युत ॥ ३४  
 बहु संकसुकं दृष्ट्वा विवित्सासाधनेन च ।  
 तथान्ये संत्यजन्त्येनं मत्वा परमदुर्लभम् ॥ ३५  
 त्वं पुनः प्राज्ञरूपः सन्कृपणं परितप्यसे ।  
 अकाम्यान्कामयानोऽर्थान्पराचीनानुपद्रुतान् ॥ ३६  
 तां बुद्धिमुपजिज्ञासुस्त्वमेवैनान्परित्यज ।  
 अनर्थाश्चार्थरूपेण अर्थान्प्रार्थरूपतः ॥ ३७  
 अर्थायैव हि केषांचिद्वननाशो भवत्युत ।  
 अनन्यं तं सुखं मत्वा श्रियमन्यः परीक्षते ॥ ३८  
 रममाणः श्रिया कश्चिन्नान्यच्छ्रेयोऽभिमन्यते ।  
 तथा तस्येहमानस्य समारम्भो विनश्यति ॥ ३९  
 कृच्छ्राल्लब्धमभिप्रेतं यदा कौसल्य नश्यति ।  
 तदा निर्विद्यते सोऽर्थात्परिभग्नक्रमो नरः ॥ ४०  
 धर्ममेकेऽभिपद्यन्ते कल्याणाभिजना नराः ।  
 परत्र सुखमिच्छन्तो निर्विद्येयुश्च लौकिकात् ॥ ४१  
 जीवितं संत्यजन्त्येके धनलोभपरा नराः ।  
 न जीवितार्थं मन्यन्ते पुरुषा हि धनादृते ॥ ४२  
 पश्य तेषां कृपणतां पश्य तेषामबुद्धिताम् ।  
 अध्रुवे जीविते मोहादर्थतृष्णामुपाश्रिताः ॥ ४३  
 संचये च विनाशान्ते मरणान्ते च जीविते ।  
 संयोगे विप्रयोगान्ते को नु विप्रणयेन्मनः ॥ ४४



धनं वा पुरुषं राजन्पुरुषो वा पुनर्धनम् ।  
 अवश्यं प्रजहात्येतत्तद्विद्वान्कोऽनुसंज्वरेत् ॥ ४५  
 अन्येषामपि नश्यन्ति सुहृदश्च धनानि च ।  
 पश्य बुद्ध्या मनुष्याणां राजन्नापदमात्मनः ।  
 नियच्छ यच्छ संयच्छ इन्द्रियाणि मनो गिरम् ॥ ४६  
 प्रतिषिद्धानवाप्येषु दुर्लभेष्वहितेषु च ।  
 प्रतिकृष्टेषु भावेषु व्यतिकृष्टेष्वसंभवे ।  
 प्रज्ञानवृत्तो विक्रान्तस्त्वद्विधो नानुशोचति ॥ ४७  
 अल्पमिच्छन्नचपलो मृदुर्दान्तः सुसंशितः ।  
 ब्रह्मचर्योपपन्नश्च त्वद्विधो नैव मुह्यति ॥ ४८  
 न त्वेव जाल्मी कापाली वृत्तिमेषितुमर्हसि ।  
 नृशंसवृत्तिं पापिष्ठां दुःखां कापुरुषोचिताम् ॥ ४९  
 अपि मूलफलाजीवो रमस्वैको महावने ।  
 वाग्यतः संगृहीतात्मा सर्वभूतदयान्वितः ॥ ५०  
 सदृशं पण्डितस्यैतदीपादन्तेन दन्तिना ।  
 यदेको रमतेऽरण्ये यच्चाप्यल्पेन तुष्यति ॥ ५१  
 महाहृदः संक्षुभित आत्मनैव प्रसीदति ।  
 एतदेवंगतस्याहं सुखं पश्यामि केवलम् ॥ ५२  
 असंभवे श्रियो राजन्हीनस्य सचिवादिभिः ।  
 दैवे प्रतिनिविष्टे च किं श्रेयो मन्यते भवान् ॥ ५३  
 इति श्रीमहाभारते शान्तिपर्वणि  
 पञ्चाधिकशततमोऽध्यायः ॥ १०५ ॥

१०६

मुनिरुवाच ।

अथ चेत्यौरुषं किञ्चित्क्षत्रियात्मनि पश्यसि ।  
 ब्रवीमि हन्त ते नीतिं राज्यस्य प्रतिपत्तये ॥ १  
 तां चेच्छक्ष्यस्यनुष्ठातुं कर्म चैव करिष्यसि ।  
 शृणु सर्वमशेषेण यत्त्वां वक्ष्यामि तत्त्वतः ॥ २  
 आचरिष्यसि चेत्कर्म महतोऽर्थानवाप्स्यसि ।  
 राज्यं राज्यस्य मन्त्रं वा महतीं वा पुनः श्रियम् ।

यद्येतद्रोचते राजन्पुनर्ब्रूहि ब्रवीमि ते ॥ ३

राजपुत्र उवाच ।

ब्रवीतु भगवान्नीतिमुपपन्नोऽस्म्यहं प्रभो ।  
 अमोघमिदमद्यास्तु त्वया सह समागतम् ॥ ४  
 मुनिरुवाच ।

हित्वा स्तम्भं च मानं च क्रोधहर्षौ भयं तथा ।  
 प्रत्यमित्रं निषेवस्व प्रणिपत्य कृताञ्जलिः ॥ ५  
 तमुत्तमेन शौचेन कर्मणा चाभिराधय ।  
 दातुमर्हति ते वृत्तिं वैदेहः सत्यसंगरः ॥ ६  
 प्रमाणं सर्वभूतेषु प्रग्रहं च गमिष्यसि ।  
 ततः सहायान्सोत्साहल्लप्स्यसेऽव्यसनाव्युचीन् ॥  
 वर्तमानः स्वशास्त्रे वै संयतात्मा जितेन्द्रियः ।  
 अभ्युद्धरति चात्मानं प्रसादयति च प्रजाः ॥ ८  
 तेनैव त्वं धृतिमता श्रीमता चाभिसत्कृतः ।  
 प्रमाणं सर्वभूतेषु गत्वा प्रग्रहणं महत् ॥ ९  
 ततः सुहृद्वलं लब्ध्वा मन्त्रयित्वा सुमन्त्रितम् ।  
 अन्तरैर्भेदयित्वा रीन्बिल्वं बिल्वेन शातय ।  
 परैर्वा संविदं कृत्वा बलमप्यस्य घातय ॥ १०  
 अलभ्या ये शुभा भावाः स्त्रियश्चाच्छादनानि च ।  
 शय्यासनानि यानानि महार्हाणि गृहाणि च ॥ ११  
 पक्षिणो मृगजातानि रसा गन्धाः फलानि च ।  
 तेष्वेव सज्जयेथास्त्वं यथा नश्येत्स्वयं परः ॥ १२  
 यद्येव प्रतिषेद्धव्यो यद्युपेक्षणमर्हति ।  
 न जातु विवृतः कार्यः शत्रुर्विनयमिच्छता ॥ १३  
 वसस्व परमामित्रविषये प्राज्ञसंसते ।  
 भजस्व श्वेतकाकीयेर्मित्राधममनर्थकैः ॥ १४  
 आरम्भांश्चास्य महतो दुष्करांस्त्वं प्रयोजय ।  
 नदीबन्धविरोधांश्च बलवद्विर्विरोध्यताम् ॥ १५  
 उद्यानानि महार्हाणि शयनान्यासनानि च ।  
 प्रतिभोगसुखेनैव कोशमस्य विरेचय ॥ १६



यज्ञदानप्रशंसासमै ब्राह्मणेष्वनुवर्ण्यताम् ।  
 ते त्वत्प्रियं करिष्यन्ति तं चेष्टयन्ति वृका इव ॥ १७  
 असंशयं पुण्यशीलः प्राप्नोति परमां गतिम् ।  
 त्रिविष्टपे पुण्यतमं स्थानं प्राप्नोति पार्थिवः ।  
 कोशक्षये त्वमित्राणां वशं कौसल्य गच्छति ॥ १८  
 उभयत्र प्रसक्तस्य धर्मे चाधर्म एव च ।  
 बलार्थमूलं व्युच्छिद्येत्तेन नन्दन्ति शत्रवः ॥ १९  
 निन्द्यास्य मानुषं कर्म दैवमस्योपवर्णय ।  
 असंशयं दैवपरः क्षिप्रमेव विनश्यति ॥ २०  
 याजयैनं विश्वजिता सर्वस्वेन वियुज्यताम् ।  
 ततो गच्छत्वसिद्धार्थः पीड्यमानो महाजनम् ॥ २१  
 त्यागधर्मविदं मुण्डं कंचिदस्योपवर्णय ।  
 अपि त्यागं बुभूषेत कच्चिद्वच्छेदनामयम् ॥ २२  
 सिद्धेनौषधयोगेन सर्वशत्रुविनाशिना ।  
 नागानश्चान्मनुष्यांश्च कृतकैरुपघातय ॥ २३  
 एते चान्ये च बहवो दम्भयोगाः सुनिश्चिताः ।  
 शक्या विषहता कर्तुं न ह्रीवेन नृपात्मज ॥ २४

इति श्रीमहाभारते शान्तिपर्वणि

षडधिकशततमोऽध्यायः ॥ १०६ ॥

१०७

राजपुत्र उवाच ।

न निकृत्या न दम्भेन ब्रह्मन्निच्छामि जीवितुम् ।  
 नाधर्मयुक्तानिच्छेयमर्थान्मुमहतोऽप्यहम् ॥ १  
 पुरस्तादेव भगवन्मयैतदपवर्जितम् ।  
 येन मां नाभिश्चेत यद्वा कृत्स्नं हितं भवेत् ॥ २  
 आनृशंस्येन धर्मेण लोके ह्यस्मिञ्जिजीविषुः ।  
 नाहमेतदलं कर्तुं नैतन्मय्युपपद्यते ॥ ३

मुनिरुवाच ।

उपपन्नस्त्वमेतेन यथा क्षत्रिय आषसे ।  
 प्रकृत्या ह्युपपन्नोऽसि बुद्ध्या चाद्भुतदर्शन ॥ ४

उभयोरेव वामर्थे यतिष्ये तव तस्य च ।  
 संश्लेषं वा करिष्यामि शाश्वतं ह्यनपायिनम् ॥ ५  
 त्वादृशं हि कुले जातमनृशंसं बहुश्रुतम् ।  
 अमात्यं को न कुर्वीत राज्यप्रणयकोविदम् ॥ ६  
 यस्त्वं प्रव्रजितो राज्याद्व्यसनं चोत्तमं गतः ।  
 आनृशंस्येन वृत्तेन क्षत्रियेच्छसि जीवितुम् ॥ ७  
 आगन्ता मद्गृहं तात वैदेहः सत्यसंगरः ।  
 यथाहं तं नियोक्ष्यामि तत्करिष्यत्यसंशयम् ॥ ८  
 भीष्म उवाच ।

तत आहूय वैदेहं मुनिर्वचनमब्रवीत् ।  
 अयं राजकुले जातो विदिताभ्यन्तरो मम ॥ ९  
 आदर्श इव शुद्धात्मा शारदश्चन्द्रमा इव ।  
 नास्मिन्पश्यामि वृजिनं सर्वतो मे परीक्षितः ॥ १०  
 तेन ते संधिरेवास्तु विश्वसास्मिन्यथा मयि ।  
 न राज्यमनमात्येन शक्यं शास्तुममित्रहन् ॥ ११  
 अमात्यः शूर एव स्याद्बुद्धिसंपन्न एव च ।  
 ताभ्यां चैव भयं राज्ञः पश्य राज्यस्य योजनम् ।  
 धर्मात्मनां कच्चिल्लोके नान्यास्ति गतिरीदृशी ॥ १२  
 कृतात्मा राजपुत्रोऽयं सतां मार्गमनुष्ठितः ।  
 सुसंगृहीतस्त्वैवैष त्वया धर्मपुरोगमः ।  
 संसेव्यमानः शत्रूंस्ते गृहीयान्महतो गणान् ॥ १३  
 यद्ययं प्रतियुध्येत्त्वां स्वकर्म क्षत्रियस्य तत् ।  
 जिगीषमाणस्त्वां युद्धे पितृपैतामहे पदे ॥ १४  
 त्वं चापि प्रतियुध्येथा विजिगीषुव्रते स्थितः ।  
 अयुद्धैव नियोगान्मे वशे वैदेह ते स्थितः ॥ १५  
 स त्वं धर्ममेवेक्षस्व त्यक्त्वाधर्ममसांप्रतम् ।  
 न हि कामात्र च द्रोहात्स्वधर्मं हातुमर्हसि ॥ १६  
 नैव नित्यं जयस्तात नैव नित्यं पराजयः ।  
 तस्माद्भोजयितव्यश्च भोक्तव्यश्च परो जनः ॥ १७  
 आत्मन्येव हि संदृश्याबुभौ जयपराजयौ ।



निःशेषकारिणां तात निःशेषकरणाद्भयम् ॥ १८  
 इत्युक्तः प्रत्युवाचेदं वचनं ब्राह्मणर्षभम् ।  
 अभिपूज्याभिसत्कृत्य पूजार्हमनुमान्य च ॥ १९  
 यथा ब्रूयान्महाप्राज्ञो यथा ब्रूयाद्बहुश्रुतः ।  
 श्रेयस्कामो यथा ब्रूयादुभयोर्यत्क्षमं भवेत् ॥ २०  
 तथा वचनमुक्तोऽसि करिष्यामि च तत्तथा ।  
 एतद्वि परमं श्रेयो न मेऽत्रास्ति विचारणा ॥ २१  
 ततः कौसल्यमाहूय वैदेहो वाक्यमब्रवीत् ।  
 धर्मतो नीतितश्चैव बलेन च जितो मया ॥ २२  
 सोऽहं त्वया त्वात्मगुणैर्जितः पार्थिवसत्तम ।  
 आत्मानमनवज्ञाय जितवद्वर्ततां भवान् ॥ २३  
 नावमन्ये च ते बुद्धिं नावमन्ये च पौरुषम् ।  
 नावमन्ये जयामीति जितवद्वर्ततां भवान् ॥ २४  
 यथावत्पूजितो राजन्गृहं गन्तासि मे गृहात् ।  
 ततः संपूज्य तौ विग्रं विश्वस्तौ जग्मतुर्गृहान् ॥ २५  
 वैदेहस्तथ कौसल्यं प्रवेश्य गृहमञ्जसा ।  
 पादार्घ्यमधुपर्कैस्तं पूजार्हं प्रत्यपूजयत् ॥ २६  
 वदौ दुहितरं चास्मै रत्नानि विविधानि च ।  
 एष राज्ञां परो धर्मः सद्यो जयपराजयौ ॥ २७

इति श्रीमहाभारते शान्तिपर्वणि

सप्ताधिकशततमोऽध्यायः ॥ १०७ ॥

१०८

युधिष्ठिर उवाच ।

ब्राह्मणक्षत्रियविशां शूद्राणां च परंतप ।  
 धर्मो वृत्तं च वृत्तिश्च वृत्त्युपायफलानि च ॥ १  
 राज्ञां वृत्तं च कोशश्च कोशसंजननं महत् ।  
 अमाल्यगुणवृद्धिश्च प्रकृतीनां च वर्धनम् ॥ २  
 पाङ्गुण्यगुणकल्पश्च सेनानीतिस्तथैव च ।  
 दुष्टस्य च परिज्ञानमदुष्टस्य च लक्षणम् ॥ ३  
 समहीनाधिकानां च यथावल्लक्षणोच्चयः ।

मध्यमस्य च तुष्ट्यर्थं यथा स्थेयं विवर्धता ॥ ४  
 क्षीणसंग्रहवृत्तिश्च यथावत्संप्रकीर्तिता ।  
 लघुनादेशरूपेण ग्रन्थयोगेन भारत ॥ ५  
 विजिगीषोस्तथा वृत्तमुक्तं चैव तथैव ते ।  
 गणानां वृत्तिसिच्छामि श्रोतुं मतिमतां वर ॥ ६  
 यथा गणाः प्रवर्धन्ते न भिद्यन्ते च भारत ।  
 अरीन् हि विजिगीषन्ते सुहृदः प्राप्नुवन्ति च ॥ ७  
 भेदमूलो विनाशो हि गणानामुपलभ्यते ।  
 मन्त्रसंवरणं दुःखं बहूनामिति मे मतिः ॥ ८  
 एतदिच्छाम्यहं श्रोतुं निखिलेन परंतप ।  
 यथा च ते न भिद्येरस्तच्च मे ब्रूहि पार्थिव ॥ ९  
 भीष्म उवाच ।

गणानां च कुलानां च राज्ञां च भरतर्षभ ।  
 वैरसंदीपनावेतौ लोभाभर्षौ जनाधिप ॥ १०  
 लोभमेको हि वृणुते ततोऽमर्षमनन्तरम् ।  
 तौ क्षयव्ययसंयुक्तावन्योन्यजनिताश्रयौ ॥ ११  
 चारमन्त्रबलादानैः सामदामविभेदनैः ।  
 क्षयव्ययभयोपायैः कर्शयन्तीतरेतरम् ॥ १२  
 तत्र दानेन भिद्यन्ते गणाः संघातवृत्तयः ।  
 भिन्ना विमनसः सर्वे गच्छन्त्यरिवशं भयात् ॥ १३  
 भेदाद्गणा विनश्यन्ति भिन्नाः सूपजपाः परैः ।  
 तस्मात्संघातयोगेषु प्रयतेरन्गणाः सदा ॥ १४  
 अर्था हेवाधिगम्यन्ते संघातबलपौरुषात् ।  
 बाह्याश्च मैत्रीं कुर्वन्ति तेषु संघातवृत्तिषु ॥ १५  
 ज्ञानवृद्धान्प्रशंसन्तः शुश्रूषन्तः परस्परम् ।  
 विनिवृत्ताभिसंधानाः सुखमेधन्ति सर्वशः ॥ १६  
 धर्मिष्ठान्व्यवहारांश्च स्थापयन्तश्च शास्त्रतः ।  
 यथावत्संप्रवर्तन्तो विवर्धन्ते गणोत्तमाः ॥ १७  
 पुत्रान्भ्रातृन्निगृह्णन्तो विनये च सदा रताः ।  
 विनीतांश्च प्रगृह्णन्तो विवर्धन्ते गणोत्तमाः ॥ १८



चारमन्त्रविधानेषु कोशसंनिचयेषु च ।  
 नित्ययुक्ता महाबाहो वर्धन्ते सर्वतो गणाः ॥ १९  
 प्राज्ञान्शूरान्महेष्वासान्कर्मसु स्थिरपौरुषान् ।  
 मानयन्तः सदा युक्ता विवर्धन्ते गणा नृप ॥ २०  
 द्रव्यवन्तश्च शूराश्च शखज्ञाः शास्त्रपारगाः ।  
 कृच्छ्रास्वापत्सु संमूढान्गणानुत्तारयन्ति ते ॥ २१  
 क्रोधो भेदो भयो दण्डः कर्शनं निग्रहो वधः ।  
 नयन्त्यरिवशं सद्यो गणान्भरतसत्तम ॥ २२  
 तस्मान्मानयितव्यास्ते गणमुख्याः प्रधानतः ।  
 लोकयात्रा समायत्ता भूयसी तेषु पार्थिव ॥ २३  
 मन्त्रगुप्तिः प्रधानेषु चारश्चाभिन्नकर्शन ।  
 न गणाः कृत्स्नशो मन्त्रं श्रोतुमर्हन्ति भारत ॥ २४  
 गणमुख्यैस्तु संभूय कार्यं गणहितं मिथः ।  
 पृथग्गणस्य भिन्नस्य विमतस्य ततोऽन्यथा ।  
 अर्थाः प्रत्यवसीदन्ति तथानर्था भवन्ति च ॥ २५  
 तेषामन्योन्यभिन्नानां स्वशक्तिमनुतिष्ठताम् ।  
 निग्रहः पण्डितैः कार्यः क्षिप्रमेव प्रधानतः ॥ २६  
 कुलेषु कलहा जाताः कुलवृद्धैरुपेक्षिताः ।  
 गोत्रस्य राजन्कुर्वन्ति गणसंभेदकारिकाम् ॥ २७  
 आभ्यन्तरं भयं रक्ष्यं सुरक्ष्यं बाह्यतो भयम् ।  
 अभ्यन्तराद्भयं जातं सद्यो मूलं निवृत्तति ॥ २८  
 अकस्मात्क्रोधलोभाद्वा मोहाद्वापि स्वभावजात् ।  
 अन्योन्यं नाभिभाषन्ते तत्पराभवलक्षणम् ॥ २९  
 जात्या च सदृशाः सर्वे कुलेन सदृशास्तथा ।  
 न तु शौर्येण बुद्ध्या वा रूपद्रव्येण वा पुनः ॥ ३०  
 भेदाच्चैव प्रमादाच्च नाम्यन्ते रिपुभिर्गणाः ।  
 तस्मात्संघातमेवाहर्गणानां शरणं महत् ॥ ३१

इति श्रीमहाभारते शान्तिपर्वणि

अष्टाधिकशततमोऽध्यायः ॥ १०८ ॥

१०९

युधिष्ठिर उवाच ।

महानयं धर्मपथो बहुशास्त्रश्च भारत ।  
 किं स्विदेवेह धर्माणामनुष्ठेयतमं मतम् ॥ १  
 किं कार्यं सर्वधर्माणां गरीयो भवतो मतम् ।  
 यथायं पुरुषो धर्ममिह च प्रेक्ष्य चाप्नुयात् ॥ २  
 भीष्म उवाच ।  
 मातापित्रोर्गुरूणां च पूजा बहुमता मम ।  
 अत्र युक्तो नरो लोकान्यशश्च महद्भुते ॥ ३  
 यदेते ह्यभिजानीयुः कर्म तात सुपूजिताः ।  
 धर्म्यं धर्मविरुद्धं वा तत्कर्तव्यं युधिष्ठिर ॥ ४  
 न तैरनभ्यनुज्ञातो धर्ममन्यं प्रकल्पयेत् ।  
 यमेतेऽभ्यनुजानीयुः स धर्म इति निश्चयः ॥ ५  
 एत एव त्रयो लोका एत एवाश्रमास्त्रयः ।  
 एत एव त्रयो वेदा एत एव त्रयोऽम्रयः ॥ ६  
 पिता ह्यग्निर्गार्हपत्यो माताभिर्दक्षिणः स्मृतः ।  
 गुरुराहवनीयस्तु साग्नित्रेता गरीयसी ॥ ७  
 त्रिष्वप्रमाद्यन्नेतेषु त्रील्लोकानवजेष्यसि ।  
 पितृवृत्त्या त्विमं लोकं मातृवृत्त्या तथापरम् ।  
 ब्रह्मलोकं गुरोर्वृत्त्या नित्यमेव चरिष्यसि ॥ ८  
 सम्यगेतेषु वर्तस्व त्रिषु लोकेषु भारत ।  
 यशः प्राप्स्यसि भद्रं ते धर्मं च सुमहाफलम् ॥ ९  
 नैतानतिशयेज्जातु नात्यश्रीयान्न दूषयेत् ।  
 नित्यं परिचरेच्चैव तद्वै सुकृतमुत्तमम् ।  
 कीर्तिं पुण्यं यशो लोकान्प्राप्स्यसे च जनाधिप ॥ १०  
 सर्वे तस्यादृता लोका यस्यैते त्रय आदृताः ।  
 अनादृतास्तु यस्यैते सर्वास्तस्याफलाः क्रियाः ॥ ११  
 नैवायं न परो लोकस्तस्य चैव परंतप ।  
 अमानिता नित्यमेव यस्यैते गुरवस्त्रयः ॥ १२  
 न चास्मिन्न परे लोके यशस्तस्य प्रकाशते ।



न चान्यदपि कल्याणं पारत्रं समुदाहृतम् ॥ १३  
 तेभ्य एव तु तत्सर्वं कृत्यया विसृजाम्यहम् ।  
 तदासीन्मे शतगुणं संहस्रगुणमेव च ।  
 तस्मान्मे संप्रकाशन्ते त्रयो लोका युधिष्ठिर ॥ १४  
 दशैव तु सदाचार्यः श्रोत्रियानतिरिच्यते ।  
 दशाचार्यानुपाध्याय उपाध्यायान्पिता दश ॥ १५  
 पितृन्दश तु मातैका सर्वा वा पृथिवीमपि ।  
 गुरुत्वेनाभिभवति नास्ति मातृसमो गुरुः ।  
 गुरुरासीदनुपितृतो मातृतश्चेति मे मतिः ॥ १६  
 उभौ हि मातापितरौ जन्मनि व्युपयुज्यतः ।  
 शरीरमेतौ सृजतः पिता माता च भारत ।  
 आचार्यशिष्टा या जातिः सा दिव्या साजरा मरा ॥ १७  
 अवध्या हि सदा माता पिता चाप्यपकारिणौ ।  
 न संदुष्यति तत्कृत्वा न च ते दूषयन्ति तम् ।  
 धर्माय यतमानानां विदुर्देवाः सहर्षिभिः ॥ १८  
 य आवृणोत्यवितथेन कर्णा-  
 वृतं श्रुवन्नमृतं संप्रयच्छन् ।  
 तं वै मन्ये पितरं मातरं च  
 तस्मै न द्रुह्येत्कृतमस्य जानन् ॥ १९  
 विद्यां श्रुत्वा ये गुरुं नाद्रियन्ते  
 प्रत्यासन्नं मनसा कर्मणा वा ।  
 यथैव ते गुरभिर्भावनीया-  
 स्तथा तेषां गुरवोऽप्यर्चनीयाः ॥ २०  
 तस्मात्पूजयितव्याश्च संविभज्याश्च यत्नतः ।  
 गुरवोऽर्चयितव्याश्च पुराणं धर्ममिच्छता ॥ २१  
 येन प्रीताश्च पितरस्तेन प्रीतः पितामहः ।  
 प्रीणाति मातरं येन पृथिवी तेन पूजिता ॥ २२  
 येन प्रीणात्युपाध्यायं तेन स्याद्रह्य पूजितम् ।  
 मातृतः पितृतश्चैव तस्मात्पूज्यतमो गुरुः ।  
 ऋषयश्च हि देवाय प्रीयन्ते पितृभिः सह ॥ २३

न केनचन वृत्तेन ह्यवज्ञेयो गुरुर्भवेत् ।  
 न च माता न च पिता तादृशो यादृशो गुरुः ॥ २४  
 न तेऽवमानमर्हन्ति न च ते दूषयन्ति तम् ।  
 गुरुणामेव सत्कारं विदुर्देवाः सहर्षिभिः ॥ २५  
 उपाध्यायं पितरं मातरं च  
 येऽभिद्रुह्यन्ति मनसा कर्मणा वा ।  
 तेषां पापं ध्रूणहत्याविशिष्टं  
 तस्मान्नान्यः पापकृदस्ति लोके ॥ २६  
 मित्रद्रुहः कृतघ्नस्य स्त्रीघ्नस्य पिशुनस्य च ।  
 चतुर्णां वयमेतेषां निष्कृतिं नानुशुश्रुमः ॥ २७  
 एतत्सर्वमतिदेशेन सृष्टं  
 यत्कर्तव्यं पुरुषेणेह लोके ।  
 एतच्छ्रेयो नान्यदस्माद्विशिष्टं  
 सर्वान्धमानानुसृत्यैतदुक्तम् ॥ २८  
 इति श्रीमहाभारते शान्तिपर्वणि  
 नवाधिकशततमोऽध्यायः ॥ १०९ ॥

११०

युधिष्ठिर उवाच ।

कथं धर्मे स्थातुमिच्छन्नरो वर्तेत भारत ।  
 विद्वज्जिज्ञासमानाय प्रब्रूहि भरतर्षभ ॥ १  
 सत्यं चैवानृतं चोभे लोकानावृत्य तिष्ठतः ।  
 तयोः किमाचरेद्राजन्पुरुषो धर्मनिश्चितः ॥ २  
 किं स्वित्सत्यं किमनृतं किं स्विद्धर्म्यं सनातनम् ।  
 कस्मिन्काले वदेत्सत्यं कस्मिन्कालेऽनृतं वदेत् ॥ ३

भीष्म उवाच ।

सत्यस्य वचनं साधु न सत्याद्विद्यते परम् ।  
 यद्भूलोके सुदुर्ज्ञातं तत्ते वक्ष्यामि भारत ॥ ४  
 भवेत्सत्यं न वक्तव्यं वक्तव्यमनृतं भवेत् ।  
 यत्रानृतं भवेत्सत्यं सत्यं वाप्यनृतं भवेत् ॥ ५  
 तादृशे मुह्यते बालो यत्र सत्यमनिष्ठितम् ।



सत्यानृते विनिश्चित्य ततो भवति धर्मवित् ॥ ६  
 अप्यनार्योऽकृतप्रज्ञः पुरुषोऽपि सुदारुणः ।  
 सुमहत्प्राप्नुयात्पुण्यं बलाकोऽन्धवधादिव ॥ ७  
 किमाश्चर्यं च यन्मूढो धर्मकामोऽप्यधर्मवित् ।  
 सुमहत्प्राप्नुयात्पापं गङ्गायामिव कौशिकः ॥ ८  
 तादृशोऽयमनुप्रश्नो यत्र धर्मः सुदुर्वचः ।  
 दुष्करः प्रतिसंख्यातुं तर्केणात्र व्यवस्यति ॥ ९  
 प्रभावार्थाय भूतानां धर्मप्रवचनं कृतम् ।  
 यत्स्यादर्हिसासंयुक्तं स धर्म इति निश्चयः ॥ १०  
 धारणाद्धर्म इत्याहुर्धर्मेण विधृताः प्रजाः ।  
 यत्स्याद्धारणसंयुक्तं स धर्म इति निश्चयः ॥ ११  
 श्रुतिधर्म इति ह्येके नेत्याहुरपरे जनाः ।  
 न तु तत्प्रत्यसूयामो न हि सर्वं विधीयते ॥ १२  
 येऽन्यायेन जिहीर्षन्तो धनमिच्छन्ति कर्हिचित् ।  
 तेभ्यस्तत्र तदाख्येयं स धर्म इति निश्चयः ॥ १३  
 अकूजनेन चेन्मोक्षो नात्र कूजेत्कथंचन ।  
 अवश्यं कूजितव्यं वा शङ्केरन्वाप्यकूजनात् ॥ १४  
 श्रेयस्तत्रानृतं वक्तुं सत्यादिति विचारितम् ।  
 यः पापैः सह संबन्धान्मुच्यते शपथादिति ॥ १५  
 न च तेभ्यो धनं देयं शक्ये सति कथंचन ।  
 पापेभ्यो हि धनं दत्तं दातारमपि पीडयेत् ॥ १६  
 स्वशरीरोपरोधेन वरमादातुमिच्छतः ।  
 सत्यसंप्रतिपत्त्यर्थं ये ब्रूयुः साक्षिणः क्वचित् ।  
 अनुक्त्वा तत्र तद्वाच्यं सर्वे तेऽनृतवादिनः ॥ १७  
 प्राणात्यये विवाहे च वक्तव्यमनृतं भवेत् ।  
 अर्थस्य रक्षणार्थाय परेषां धर्मकारणात् ।  
 परेषां धर्ममाकाङ्क्षन्नीचः स्याद्धर्ममिक्षुकः ॥ १८  
 प्रतिश्रुत्य तु दातव्यं श्रुत्यस्तु बलात्कृतः ।  
 यः कश्चिद्धर्मसमयात्प्रच्युतोऽधर्ममास्थितः ॥ १९  
 शठः स्वधर्ममुत्सृज्य तमिच्छेदुपजीवितुम् ।

सर्वोपायैर्निहन्तव्यः पापो निकृतिजीवनः ॥ २०  
 धनमित्येव पापानां सर्वेषामिह निश्चयः ।  
 येऽविपह्या ह्यसंभोज्या निकृत्या पतनं गताः ॥ २१  
 च्युता देवमनुष्येभ्यो यथा प्रेतास्तथैव ते ।  
 धनादानाद्दुःखतरं जीविताद्विप्रयोजनम् ॥ २२  
 अयं वो रोचतां धर्म इति वाच्यः प्रयत्नतः ।  
 न कश्चिदस्ति पापानां धर्म इत्येष निश्चयः ॥ २३  
 तथागतं च यो हन्यान्नासौ पापेन लिप्यते ।  
 स्वकर्मणा हतं हन्ति हत एव स हन्यते ।  
 तेषु यः समयं कश्चित्कुर्वीत हतबुद्धिषु ॥ २४  
 यथा काकश्च गृध्रश्च तथैवोपधिजीविनः ।  
 ऊर्ध्वं देहविमोक्षान्ते भवन्त्येतासु योनिषु ॥ २५  
 यस्मिन्यथा वर्तते यो मनुष्य-  
 स्तस्मिन्तथा वर्तितव्यं स धर्मः ।  
 मायाचारो मायया वर्तितव्यः  
 साध्वाचारः साधुना प्रत्युदेयः ॥ २६  
 इति श्रीमहाभारते शान्तिपर्वणि  
 दशाधिकशततमोऽध्यायः ॥ ११० ॥

१११

युधिष्ठिर उवाच ।

क्लिश्यमानेषु भूतेषु तैस्तैर्भावैस्ततस्ततः ।  
 दुर्गाण्यतितरेद्येन तन्मे ब्रूहि पितामह ॥ १

भीष्म उवाच ।

आश्रमेषु यथोक्तेषु यथोक्तं ये द्विजातयः ।  
 वर्तन्ते संयतात्मानो दुर्गाण्यतितरन्ति ते ॥ २  
 ये दम्भान्न जपन्ति स्म येषां वृत्तिश्च संवृता ।  
 विषयांश्च निगृह्णन्ति दुर्गाण्यतितरन्ति ते ॥ ३  
 वासयन्त्यतिथीन्नित्यं नित्यं ये चानसूयकाः ।  
 नित्यं स्वाध्यायशीलाश्च दुर्गाण्यतितरन्ति ते ॥ ४



मातापित्रोश्च ये वृत्तिं वर्तन्ते धर्मकोविदाः ।  
 वर्जयन्ति दिवास्वप्नं दुर्गाण्यतितरन्ति ते ॥ ५  
 स्वेषु दारेषु वर्तन्ते न्यायवृत्तेष्वृतावृतौ ।  
 अग्निहोत्रपराः सन्तो दुर्गाण्यतितरन्ति ते ॥ ६  
 ये न लोभान्नयन्यर्थान्राजानो रजसावृताः ।  
 विषयान्परिरक्षन्तो दुर्गाण्यतितरन्ति ते ॥ ७  
 आहवेषु च ये शूरास्त्यक्त्वा मरणजं भयम् ।  
 धर्मेण जयमिच्छन्तो दुर्गाण्यतितरन्ति ते ॥ ८  
 ये पापानि न कुर्वन्ति कर्मणा मनसा गिरा ।  
 निक्षिप्तदण्डा भूतेषु दुर्गाण्यतितरन्ति ते ॥ ९  
 ये वदन्तीह सत्यानि प्राणत्यागेऽप्युपस्थिते ।  
 प्रमाणभूता भूतानां दुर्गाण्यतितरन्ति ते ॥ १०  
 अनध्यायेषु ये विप्राः स्वाध्यायं नैव कुर्वते ।  
 तपोनित्याः सुतपसो दुर्गाण्यतितरन्ति ते ॥ ११  
 कर्माण्यकुहकार्यानि येषां वाचश्च सूनृताः ।  
 येषामर्थाश्च साध्वर्था दुर्गाण्यतितरन्ति ते ॥ १२  
 ये तपश्च तपस्यन्ति कौमारब्रह्मचारिणः ।  
 विद्यावेदव्रतस्नाता दुर्गाण्यतितरन्ति ते ॥ १३  
 ये च संशान्तरजसः संशान्ततमसश्च ये ।  
 सत्ये स्थिता महात्मानो दुर्गाण्यतितरन्ति ते ॥ १४  
 येषां न कश्चिन्नसति त्रसन्ति न च कस्यचित् ।  
 येषामात्मसमो लोको दुर्गाण्यतितरन्ति ते ॥ १५  
 परश्रिया न तप्यन्ते ये सन्तः पुरुषर्षभाः ।  
 ग्राम्यादन्नान्निवृत्ताश्च दुर्गाण्यतितरन्ति ते ॥ १६  
 सर्वान्देवान्नमस्यन्ति सर्वान्धर्माश्च शृण्वते ।  
 ये श्रद्धाधाना दान्ताश्च दुर्गाण्यतितरन्ति ते ॥ १७  
 ये न मानितमिच्छन्ति मानयन्ति च ये परम् ।  
 मान्यमाना न मन्यन्ते दुर्गाण्यतितरन्ति ते ॥ १८  
 ये श्राद्धानि च कुर्वन्ति तिथ्यां तिथ्यां प्रजार्थिनः ।  
 सुविशुद्धेन मनसा दुर्गाण्यतितरन्ति ते ॥ १९

ये क्रोधं नैव कुर्वन्ति क्रुद्धान्संशमयन्ति च ।  
 न च कुप्यन्ति भृत्येभ्यो दुर्गाण्यतितरन्ति ते ॥ २०  
 मधु मांसं च ये नित्यं वर्जयन्तीह मानवाः ।  
 जन्मप्रभृति मद्यं च दुर्गाण्यतितरन्ति ते ॥ २१  
 यात्रार्थं भोजनं येषां संतानार्थं च मैथुनम् ।  
 वाक्सत्यवचनार्थाय दुर्गाण्यतितरन्ति ते ॥ २२  
 ईश्वरं सर्वभूतानां जगतः प्रभवाप्ययम् ।  
 भक्ता नारायणं ये च दुर्गाण्यतितरन्ति ते ॥ २३  
 य एष रक्तपद्माक्षः पीतवासा महाभुजः ।  
 सुहृद्भ्राता च मित्रं च संबन्धी च तवाच्युतः ॥ २४  
 य इमान्सकलाल्लोकांश्च र्भवत्परिवेष्टयेत् ।  
 इच्छन्प्रभुरचिन्त्यात्मा गोविन्दः पुरुषोत्तमः ॥ २५  
 स्थितः प्रियहिते जिष्णोः स एव पुरुषर्षभ ।  
 राजस्तव च दुर्धर्षो वैकुण्ठः पुरुषोत्तमः ॥ २६  
 य एनं संश्रयन्तीह भक्त्या नारायणं हरिम् ।  
 ते तरन्तीह दुर्गाणि न मेत्राऽस्ति विचारणा ॥ २७  
 दुर्गातितरणं ये च पठन्ति श्रावयन्ति च ।  
 पाठयन्ति च विप्रेभ्यो दुर्गाण्यतितरन्ति ते ॥ २८  
 इति कृत्यसमुद्देशः कीर्तितस्ते मयानघ ।  
 संतरेयेन दुर्गाणि परत्रेह च मानवः ॥ २९

इति श्रीमहाभारते शान्तिपर्वणि

एकादशाधिकशततमोऽध्यायः ॥ १११ ॥

११२

युधिष्ठिर उवाच ।

असौम्याः सौम्यरूपेण सौम्याश्चासौम्यदर्शिनः ।  
 ईदृशान्पुरुषांस्तात कथं विद्यामहे वयम् ॥ १

भीष्म उवाच ।

अत्राप्युदाहरन्तीममितिहासं पुरातनम् ।  
 व्याघ्रगोमायुसंवादं तं निबोध युधिष्ठिर ॥ २  
 पुरिकायां पुरि पुरा श्रीमत्यां पौरको नृपः ।



परहिसारुचिः क्रूरो बभूव पुरुषाधमः ॥ ३  
 स त्वायुषि परिक्षीणे जगामानीप्सितां गतिम् ।  
 गोमायुत्वं च संप्राप्तो दूषितः पूर्वकर्मणा ॥ ४  
 संस्मृत्य पूर्वजातिं स निर्वेदं परमं गतः ।  
 न भक्षयति मांसानि परैरुपहतान्यपि ॥ ५  
 अहिंस्रः सर्वभूतेषु सत्यवाक्सुदृढव्रतः ।  
 चकार च यथाकाममाहारं पतितैः फलैः ॥ ६  
 श्मशाने तस्य चावासो गोमायोः संमतोऽभवत् ।  
 जन्मभूम्यनुरोधाच्च नान्यद्वासमरोचयत् ॥ ७  
 तस्य शौचममृष्यन्तः सर्वे ते सहजातयः ।  
 चालयन्ति स्म तां दुद्धिं वचनैः प्रश्रयोत्तरैः ॥ ८  
 वसन्पितृवने रौद्रे शौचं लप्सितुमिच्छसि ।  
 इयं विप्रतिपत्तिस्ते यदा त्वं पिशिताशनः ॥ ९  
 तत्समो वा भवास्माभिर्भक्ष्यान्दास्यामहे वयम् ।  
 भुङ्क्ष्व शौचं परित्यज्य यद्धि भुक्तं तदस्ति ते ॥ १०  
 इति तेषां वचः श्रुत्वा प्रत्युवाच समाहितः ।  
 मधुरैः प्रश्रितैर्वाक्यैर्हेतुमद्भिरनिष्ठुरैः ॥ ११  
 अप्रमाणं प्रसूतिर्मे शीलतः क्रियते कुलम् ।  
 प्रार्थयिष्ये तु तत्कर्म येन विस्तीर्यते यशः ॥ १२  
 श्मशाने यदि वासो मे समाधिर्मे निशाम्यताम् ।  
 आत्मा फलति कर्माणि नाश्रमो धर्मलक्षणम् ॥ १३  
 आश्रमे यो द्विजं हन्याद्वा वा दद्यादनाश्रमे ।  
 किं नु तत्पातकं न स्यात्तद्वा दत्तं वृथा भवेत् ॥ १४  
 भवन्तः सर्वलोभेन केवलं भक्षणे रताः ।  
 अनुबन्धे तु ये दोषास्तान्न पश्यन्ति मोहिताः ॥ १५  
 अप्रत्ययकृतां गह्वरिमापनयदूषिताम् ।  
 इह चामुत्र चानिष्टां तस्माद्वृत्तिं न रोचये ॥ १६  
 तं शुचिं पण्डितं मत्वा शार्दूलः ख्यातविक्रमः ।  
 कृत्वात्मसदृशां पूजां साचिव्येऽवर्धयत्स्वयम् ॥ १७  
 सौम्य विज्ञातरूपस्त्वं गच्छ यात्रां मया सह ।

त्रियन्तामीप्सिता भोगाः परिहार्याश्च पुष्कलाः ॥ १८  
 तीक्ष्णा वयसिति ख्याता भवतो ज्ञापयामहे ।  
 मृदुपूर्वं घातिनस्ते श्रेयश्चाधिगमिष्यति ॥ १९  
 अथ संपूज्य तद्वाक्यं मृगेन्द्रस्य महात्मनः ।  
 गोमायुः प्रश्रितं वाक्यं बभाषे किञ्चिदानतः ॥ २०  
 सदृशं मृगराजैतत्तव वाक्यं मदन्तरे ।  
 यत्सहायान्मृगायसे धर्मार्थकुशलान्शुचीन् ॥ २१  
 न शक्यमनमात्येन महत्त्वमनुशासितुम् ।  
 दुष्टमात्येन वा वीर शरीरपरिपन्थिना ॥ २२  
 सहायाननुरक्तांस्तु यतेतानुपसंहितान् ।  
 परस्परमसंघुष्टान्विजिगीषूनलोलुपान् ॥ २३  
 तानतीतोपधानप्राज्ञान्हिते युक्तान्मनस्विनः ।  
 पूजयेथा महाभागान्यथाचार्यान्यथा पितॄन् ॥ २४  
 न त्वेवं मम संतोषाद्गोचरेऽन्यन्मृगाधिप ।  
 न कामये सुखान्भोगानैश्वर्यं वा त्वदाश्रयम् ॥ २५  
 न योक्ष्यति हि मे शीलं तव भृत्यैः पुरातनैः ।  
 ते त्वां विभेदयिष्यन्ति दुःखशीला मदन्तरे ॥ २६  
 संश्रयः श्लाघनीयस्त्वमन्येषामपि भास्वताम् ।  
 कृतात्मा सुमहाभागः पापकेष्वप्यदारुणः ॥ २७  
 दीर्घदर्शी महोत्साहः स्थूललक्ष्यो महाबलः ।  
 कृती चामोघकर्तासि भान्यैश्च समलंकृतः ॥ २८  
 किं तु स्वेनास्मि संतुष्टो दुःखा वृत्तिरनुष्ठिता ।  
 सेवायाश्चापि नाभिज्ञः स्वच्छन्देन वनेचरः ॥ २९  
 राजोपक्रोशदोषाश्च सर्वे संश्रयवासिनाम् ।  
 वनचर्या च निःसङ्गा निर्भया निरवग्रहा ॥ ३०  
 नृपेणाहूयमानस्य यत्तिष्ठति भयं हृदि ।  
 न तत्तिष्ठति तुष्टानां वने मूलफलाशिनाम् ॥ ३१  
 पानीयं वा निरायासं स्वाद्वज्रं वा भयोत्तरम् ।  
 विचार्य खलु पश्यामि तत्सुखं यत्र निर्वृतिः ॥ ३२  
 अपराधैर्न तावन्तो भृत्याः शिष्टा नराधिपैः ।



उपघातैर्यथा भृत्या दूषिता निधनं गताः ॥ ३३  
 यदि त्वेतन्मया कार्यं मृगेन्द्रो यदि मन्यते ।  
 समयं कृतमिच्छामि वर्तितव्यं यथा मयि ॥ ३४  
 मदीया माननीयास्ते श्रोतव्यं च हितं वचः ।  
 कल्पिता या च ते वृत्तिः सा भवेत्तव सुस्थिरा ॥ ३५  
 न मन्त्रयेयमन्यैस्ते सचिवैः सह कर्हिचित् ।  
 नीतिमन्तः परीप्सन्तो वृथा ब्रूयुः परे मयि ॥ ३६  
 एक एकेन संगम्य रहो ब्रूयां हितं तव ।  
 न च ते ज्ञातिकार्येषु प्रष्टव्योऽहं हिताहिते ॥ ३७  
 मया संमन्य पश्चाच्च न हिंस्याः सचिवास्त्वया ।  
 मदीयानां च कुपितो मा त्वं दण्डं निपातये ॥ ३८  
 एवमस्त्विति तेनासौ मृगेन्द्रेणाभिपूजितः ।  
 प्राप्तवान्मतिसाचिव्यं गोमायुर्व्याघ्रयोनितः ॥ ३९  
 तं तथा सत्कृतं दृष्ट्वा युज्यमानं च कर्मणि ।  
 प्राद्विषन्कृतसंघाताः पूर्वभृत्या मुहुर्मुहुः ॥ ४०  
 मित्रबुद्ध्या च गोमायुं सान्त्वयित्वा प्रवेश्य च ।  
 दोषेषु समतां नेतुमैच्छन्नशुभबुद्धयः ॥ ४१  
 अन्यथा ह्युचिताः पूर्वं परद्रव्यापहारिणः ।  
 अशक्ताः किञ्चिदादातुं द्रव्यं गोमायुयन्त्रिताः ॥ ४२  
 व्युत्थानं चात्र काङ्क्षद्भिः कथाभिः प्रविलोभ्यते ।  
 धनेन महता चैव बुद्धिरस्य विलोभ्यते ॥ ४३  
 न चापि स महाप्राज्ञस्तस्माद्वैर्याञ्चिच्चाल ह ।  
 अथास्य समयं कृत्वा विनाशाय स्थिताः परे ॥ ४४  
 ईप्सितं च मृगेन्द्रस्य मांसं यत्तत्र संस्कृतम् ।  
 अपनीयं स्वयं तद्वि तैर्न्यस्तं तत्र वेदमनि ॥ ४५  
 यदर्थं चाप्यपहृतं येन यज्ञैव मन्त्रितम् ।  
 तस्य तद्विदितं सर्वं कारणार्थं च मर्षितम् ॥ ४६  
 समयोऽयं कृतस्तेन साचिव्यमुपगच्छता ।  
 नोपघातस्त्वया ब्राह्मो राजन्मैत्रीसिद्ध्यच्छता ॥ ४७  
 भोजने चोपहर्तव्ये तन्मांसं न स्म दृश्यते ।

मृगराजेन चाज्ञप्तं मृग्यतां चोर इत्युत ॥ ४८  
 कृतकैश्चापि तन्मांसं मृगेन्द्राद्योपवर्णितम् ।  
 सचिवेनोपनीतं ते विदुषा प्राज्ञमानिना ॥ ४९  
 सरोषस्त्वथ शार्दूलः श्रुत्वा गोमायुचापलम् ।  
 बभूवामर्षितो राजा वधं चास्याभ्यरोचयत् ॥ ५०  
 छिद्रं तु तस्य तद्दृष्ट्वा प्रोचुस्ते पूर्वमन्त्रिणः ।  
 सर्वेषामेव सोऽस्माकं वृत्तिभङ्गेषु वर्तते ॥ ५१  
 इदं चास्येदृशं कर्म बालभ्येन तु रक्ष्यते ।  
 श्रुतश्च स्वामिना पूर्वं यादृशो नैव तादृशः ॥ ५२  
 बाह्यात्रेणैव धर्मिष्ठः स्वभावेन तु दारुणः ।  
 धर्मच्छद्वा ह्ययं पापो वृथाचारपरिग्रहः ।  
 कार्यार्थं भोजनार्थेषु व्रतेषु कृतवाञ्छमम् ॥ ५३  
 मांसापनयनं ज्ञात्वा व्याघ्रस्तेषां तु तद्वचः ।  
 आज्ञापयामास तदा गोमायुर्वध्यतामिति ॥ ५४  
 शार्दूलवचनं श्रुत्वा शार्दूलजननी ततः ।  
 मृगराजं हितैर्वार्क्यैः संवोधयितुमागमत् ॥ ५५  
 पुत्र नैतत्त्वया ग्राह्यं कपटारम्भसंवृतम् ।  
 कर्मसंघर्षजैर्दोषैर्दुष्यत्यशुचिभिः शुचिः ॥ ५६  
 नोच्छिन्नं सहते कश्चित्प्रक्रिया वैरकारिका ।  
 शुचेरपि हि युक्तस्य दोष एव निपात्यते ॥ ५७  
 लुब्धानां शुचयो द्वेष्ट्याः कातराणां तरस्विनः ।  
 मूर्खाणां पण्डिता द्वेष्ट्या दरिद्राणां महाधनाः ।  
 अधार्मिकाणां धर्मिष्ठा विरूपाणां सुरूपाः ॥ ५८  
 बहवः पण्डिता लुब्धाः सर्वे मायोपजीविनः ।  
 कुर्युर्दोषमदोषस्य बृहस्पतिमतेरपि ॥ ५९  
 शून्यात्तच्च गृहान्मांसं यदद्यापहृतं तव ।  
 नेच्छते दीयमानं च साधु तावद्विमृश्यताम् ॥ ६०  
 असत्याः सत्यसंकाशाः सत्याश्चासत्यदर्शिनः ।  
 दृश्यन्ते विविधा भावास्तेषु युक्तं परीक्षणम् ॥ ६१  
 तलवद्दृश्यते व्योम खद्योतो हव्यवाडिव ।



न चैवास्ति तलं व्योम्नि न खद्योते हुताशनः ॥ ६२  
 तस्मात्प्रत्यक्षदृष्टोऽपि युक्तमर्थः परीक्षितुम् ।  
 परीक्ष्य ज्ञापयन्ह्यर्थान्न पश्चात्परितप्यते ॥ ६३  
 न दुष्करमिदं पुत्र यत्प्रभुर्वातयेत्परम् ।  
 श्लाघनीया च वर्या च लोके प्रभवतां क्षमा ॥ ६४  
 स्थापितोऽयं पुत्र त्वया सामन्तेष्वधि विश्रुतः ।  
 दुःखेनासाद्यते पात्रं धार्यतामेष ते सुहृत् ॥ ६५  
 दूषितं परदोषैर्हि गृहीते योऽन्यथा शुचिम् ।  
 स्वयं संदूषितामात्यः क्षिप्रमेव विनश्यति ॥ ६६  
 तस्मादधारिसंघाताद्गोमायोः कश्चिदागतः ।  
 धर्मात्मा तेन चाख्यातं यथैतत्कपटं कृतम् ॥ ६७  
 ततो विज्ञातचारित्रः सत्कृत्य स विमोक्षितः ।  
 परिष्वक्तश्च सस्नेहं मृगेन्द्रेण पुनः पुनः ॥ ६८  
 अनुज्ञाप्य मृगेन्द्रं तु गोमायुर्नीतिशास्त्रवित् ।  
 तेनामर्षेण संतप्तः प्रायमासितुमैच्छत् ॥ ६९  
 शार्दूलस्तत्र गोमायुं स्नेहात्प्रसृतलोचनः ।  
 अवारयत्स धर्मिष्ठं पूजया प्रतिपूजयन् ॥ ७०  
 तं स गोमायुरालोक्य स्नेहादागतसंभ्रमम् ।  
 बभाषे प्रणतो वाक्यं बाष्पगद्गदया गिरा ॥ ७१  
 पूजितोऽहं त्वया पूर्वं पश्चाच्चैव विमानितः ।  
 परेषामास्पदं नीतो वस्तुं नार्हाम्यहं त्वयि ॥ ७२  
 स्वसंतुष्टाश्रयुताः स्थानान्मानात्प्रत्यवरोपिताः ।  
 स्वयं चोपहृता भृत्या ये चाप्युपहृताः परैः ॥ ७३  
 परिक्षीणाश्च लुब्धाश्च क्रूराः कारामितापिताः ।  
 हतस्वा मानिनो ये च त्यक्तोपात्ता महेप्सवः ॥ ७४  
 संतापिताश्च ये केचिद्भयसन्निधौ प्रतीक्षिणः ।  
 अन्तर्हिताः सोपहिताः सर्वे ते परसाधनाः ॥ ७५  
 अवमानेन युक्तस्य स्थापितस्य च मे पुनः ।  
 कथं यास्यसि विश्वासमहमेष्यामि वा पुनः ॥ ७६  
 समर्थ इति संगृह्य स्थापयित्वा परीक्ष्य च ।

कृतं च समयं भित्त्वा त्वयाहमवमानितः ॥ ७७  
 प्रथमं यः समाख्यातः शीलवानिति संसदि ।  
 न वाच्यं तस्य वैगुण्यं प्रतिज्ञं परिरक्षता ॥ ७८  
 एवं चावमतस्येह विश्वासं किं प्रयास्यसि ।  
 त्वयि चैव ह्यविश्वासे ममोद्वेगो भविष्यति ॥ ७९  
 शङ्कितस्त्वमहं भीतः परे छिद्रानुदर्शिनः ।  
 अस्निग्धाश्चैव दुस्तोषाः कर्म चैतद्बहुच्छलम् ॥ ८०  
 दुःखेन श्लेष्मते मित्रं श्लिष्टं दुःखेन भिद्यते ।  
 मित्रश्लिष्टा तु या प्रीतिर्न सा स्नेहेन वर्तते ॥ ८१  
 कश्चिदेव हि भीतस्तु दृश्यते न परात्मनोः ।  
 कार्यापेक्षा हि वर्तन्ते भावाः स्निग्धास्तु दुर्लभाः ॥  
 सुदुःखं पुरुषज्ञानं चित्तं ह्येषां चलाचलम् ।  
 समर्थो वाप्यशक्तो वा शतेष्वेकोऽधिगम्यते ॥ ८३  
 अकस्मात्प्रक्रिया नृणामकस्माच्चापकर्षणम् ।  
 शुभाशुभे महत्त्वं च प्रकर्तुं बुद्धिलाघवात् ॥ ८४  
 एवं बहुविधं सान्त्वमुक्त्वा धर्मार्थहेतुमत् ।  
 प्रसादयित्वा राजानं गोमायुर्वनमभ्यगात् ॥ ८५  
 अगृह्यानुनयं तस्य मृगेन्द्रस्य स बुद्धिमान् ।  
 गोमायुः प्रायमासीनस्त्यक्त्वा देहं दिवं ययौ ॥ ८६

इति श्रीमहाभारते शान्तिपर्वणि

द्वादशाधिकशततमोऽध्यायः ॥ ११२ ॥

११३

युधिष्ठिर उवाच ।

किं पार्थिवेन कर्तव्यं किं च कृत्वा सुखी भवेत् ।  
 तन्ममाचक्ष्व तत्त्वेन सर्वं धर्मभृतां वर ॥ १

भीष्म उवाच ।

हन्त तेऽहं प्रवक्ष्यामि शृणु कार्यैकनिश्चयम् ।  
 यथा राज्ञेह कर्तव्यं यच्च कृत्वा सुखी भवेत् ॥ २  
 न त्वेवं वर्तितव्यं स्म यथेदमनुशुश्रुमः ।



उष्ट्रस्य सुमहद्वृत्तं तन्निबोध युधिष्ठिर ॥ ३  
जातिस्मरो महानुष्ट्रः प्राजापत्ययुगोद्धवः ।  
तपः सुमहदातिष्ठदरण्ये संशितव्रतः ॥ ४  
तपसस्तस्य चान्ते वै प्रीतिमानभवत्प्रभुः ।  
परेण छन्दयामास ततश्चैनं पितामहः ॥ ५

उष्ट्र उवाच ।

भगवंस्त्वत्प्रसादान्मे दीर्घा ग्रीवा भवेदियम् ।  
योजनानां शतं साग्रं या गच्छेच्चरितुं विभो ॥ ६

भीष्म उवाच ।

एवमस्त्विति चोक्तः स वरदेन महात्मना ।  
प्रतिलभ्य वरं श्रेष्ठं ययावुष्ट्रः स्वकं वनम् ॥ ७  
स चकार तदालस्यं वरदानात्स दुर्मतिः ।  
न चैच्छच्चरितुं गन्तुं दुरात्मा कालमोहितः ॥ ८  
स कदाचित्प्रसार्यैवं तां ग्रीवां शतयोजनाम् ।  
चचाराश्रान्तहृदयो वातश्चागात्ततो महान् ॥ ९  
स गुहायां शिरोग्रीवं निधाय पशुरात्मनः ।  
आस्ताथ वर्षमभ्यागात्सुमहत्प्लावयज्जगत् ॥ १०  
अथ शीतपरीताङ्गो जम्बुकः क्षुच्छमान्वितः ।  
सदारस्तां गुहामाशु प्रविवेश जलादितः ॥ ११  
स दृष्ट्वा मांसजीवी तु सुभृशं क्षुच्छमान्वितः ।  
अभक्षयत्ततो ग्रीवामुष्ट्रस्य भरतर्षभ ॥ १२  
यदा त्वबुध्यतात्मानं भक्ष्यमाणं स वै पशुः ।  
तदा संकोचने यत्नमकरोद्धशदुःखितः ॥ १३  
यावदूर्ध्वमधश्चैव ग्रीवां संक्षिपते पशुः ।  
तावत्तेन सदारेण जम्बुकेन स भक्षितः ॥ १४  
स हत्वा भक्षयित्वा च जम्बुकोष्ठं ततस्तदा ।  
विगते वातवर्षे च निश्चक्राम गुहामुखात् ॥ १५  
एवं दुर्बुद्धिना प्राप्तमुष्ट्रेण निधनं तदा ।  
आलस्यस्य क्रमात्पश्य महदोषमुपागतम् ॥ १६  
त्वमप्येतं विधिं त्यक्त्वा योगेन नियतेन्द्रियः ।

वर्तस्व बुद्धिमूलं हि विजयं मनुरब्रवीत् ॥ १७  
बुद्धिश्रेष्ठानि कर्माणि बाहुमध्यानि भारत ।  
तानि जङ्गाजघन्यानि भारप्रत्यवराणि च ॥ १८  
राज्यं तिष्ठति दक्षस्य संगृहीतेन्द्रियस्य च ।  
गुप्तमन्त्रश्रुतवतः सुसहायस्य चानघ ॥ १९  
परीक्ष्यकारिणोऽर्थाश्च तिष्ठन्तीह युधिष्ठिर ।  
सहाययुक्तेन मही कृत्स्ना शक्या प्रशासितुम् ॥ २०  
इदं हि सद्भिः कथितं विधिज्ञैः

पुरा महेन्द्रप्रतिमप्रभाव ।

मयापि चोक्तं तव शास्त्रदृष्ट्या

त्वमत्र युक्तः प्रचरस्व राजन् ॥ २१

इति श्रीमहाभारते शान्तिपर्वणि

त्रयोदशाधिकशततमोऽध्यायः ॥ ११३ ॥

११४

युधिष्ठिर उवाच ।

राजा राज्यमनुप्राप्य दुर्बलो भरतर्षभ ।  
अमित्रस्यातिवृद्धस्य कथं तिष्ठेदसाधनः ॥ १

भीष्म उवाच ।

अत्राप्युदाहरन्तीममितिहासं पुरातनम् ।  
सरितां चैव संवादं सागरस्य च भारत ॥ २  
सुरारिनिलयः शश्वत्सागरः सरितां पतिः ।  
पप्रच्छ सरितः सर्वाः संशयं जातमात्मनः ॥ ३  
समूलशाखान्पश्यामि निहतांश्छायिनो द्रुमान् ।  
युष्माभिरिह पूर्णामिरन्यांस्तत्र न वेतसम् ॥ ४  
अकायश्चात्पसारश्च वेतसः कूलजश्च वः ।  
अवज्ञाय नशक्यो वा किञ्चिद्वा तेन वा कृतम् ॥ ५  
तदहं श्रोतुमिच्छामि सर्वासामेव वो मतम् ।  
यथा कूलानि चेमानि भित्त्वा नानीयते वशम् ॥ ६  
ततः प्राह नदी गङ्गा वाक्यमुत्तरमर्थवत् ।  
हेतुमद्ग्राहकं चैव सागरं सरितां पतिम् ॥ ७



तिष्ठन्त्येते यथास्थानं नगा ह्येकनिकेतनाः ।  
 ततस्त्यजन्ति तत्स्थानं प्रातिलोम्यादचेतसः ॥ ८  
 वेतसो वेगमायान्तं दृष्ट्वा नमति नेतरः ।  
 स च वेगेऽभ्यतिक्रान्ते स्थानमासाद्य तिष्ठति ॥ ९  
 कालज्ञः समयज्ञश्च सदा वश्यश्च नोद्रुमः ।  
 अनुलोमस्तथास्तब्धस्तेन नाभ्येति वेतसः ॥ १०  
 मारुतोदकवेगेन ये नमन्त्युन्नमन्ति च ।  
 ओषध्यः पादपा गुल्मान ते यान्ति पराभवम् ॥ ११  
 यो हि शत्रोर्विवृद्धस्य प्रभोर्वधविनाशने ।  
 पूर्वं न सहते वेगं क्षिप्रमेव स नश्यति ॥ १२  
 सारासारं बलं वीर्यमात्मनो द्विषतश्च यः ।  
 जानन्विचरति प्राज्ञो न स याति पराभवम् ॥ १३  
 एवमेव यदा विद्वान्मन्येतातिबलं रिपुम् ।  
 संश्रयेद्वैतसीं वृत्तिमेवं प्रज्ञानलक्षणम् ॥ १४  
 इति श्रीमहाभारते शान्तिपर्वणि

चतुर्दशाधिकशततमोऽध्यायः ॥ ११४ ॥

११५

युधिष्ठिर उवाच ।

विद्वान्मूर्खप्रगल्भेन मृदुस्तीक्ष्णेन भारत ।  
 आकुश्यमानः सदसि कथं कुर्यादरिंदम ॥ १  
 भीष्म उवाच ।  
 श्रूयतां पृथिवीपाल यथैषोऽर्थोऽनुगीयते ।  
 सदा सुचेताः सहते नरस्येहाल्पचेतसः ॥ २  
 अरुण्यन्कुश्यमानस्य सुकृतं नाम विन्दति ।  
 दुष्कृतं चात्मनो मर्षी रुण्यत्येवापमार्ष्टि वै ॥ ३  
 टिट्ठिभं तमुपेक्षेत वाशमानमिवातुरम् ।  
 लोकविद्वेषमापन्नो निष्फलं प्रतिपद्यते ॥ ४  
 इति स श्लाघते नित्यं तेन पापेन कर्मणा ।  
 इदमुक्तो मया कश्चित्संमतो जनसंसदि ।  
 स तत्र व्रीडितः शुष्को मृतकल्पोऽवतिष्ठति ॥ ५

श्लाघन्नश्लाघनीयेन कर्मणा निरपत्रपः ।  
 उपेक्षितव्यो दान्तेन तादृशः पुरुषाधमः ॥ ६  
 यद्यद्रूयादल्पमतिस्तत्तदस्य सहेतुसदा ।  
 प्राकृतो हि प्रशंसन्वा निन्दन्वा किं करिष्यति ।  
 वने काक इवाबुद्धिर्वाशमानो निरर्थकम् ॥ ७  
 यदि वाग्भिः प्रयोगः स्यात्प्रयोगे पापकर्मणः ।  
 वागेवार्थो भवेत्तस्य न ह्येवार्थो जिघांसतः ॥ ८  
 निषेकं विपरीतं स आचष्टे वृत्तचेष्टया ।  
 मयूर इव कौपीनं नृत्यन्संदर्शयन्निव ॥ ९  
 यस्यावाच्यं न लोकेऽस्ति नाकार्यं वापि किञ्चन ।  
 वाचं तेन न संदध्याच्छुचिः संक्लिष्टकर्मणा ॥ १०  
 प्रत्यक्षं गुणवादी यः परोक्षं तु विनिन्दकः ।  
 स मानवः श्वल्लोके नष्टलोकपरायणः ॥ ११  
 तादृग्जनशतस्यापि यद्दाति जुहोति च ।  
 परोक्षेणापवादेन तन्नाशयति स क्षणात् ॥ १२  
 तस्मात्प्राज्ञो नरः सद्यस्तादृशं पापचेतसम् ।  
 वर्जयेत्साधुभिर्वर्ज्यं सारमेयामिषं यथा ॥ १३  
 परिवादं ब्रुवाणो हि दुरात्मा वै महात्मने ।  
 प्रकाशयति दोषान्स्वान्सर्पः फणमिवोच्छ्रितम् ॥ १४  
 तं स्वकर्माणि कुर्वाणं प्रतिकर्तुं य इच्छति ।  
 भस्मकूट इवाबुद्धिः खरो रजसि मज्जति ॥ १५  
 मनुष्यशालावृकमप्रशान्तं  
 जनापवादे सततं निविष्टम् ।  
 मातङ्गमुन्मत्तमिवोन्नदन्तं  
 त्यजेत तं श्वानमिवातिरौद्रम् ॥ १६  
 अधीरजुष्टे पथि वर्तमानं  
 दमादपेतं विनयाच्च पापम् ।  
 अरिब्रतं नित्यमभूतिकामं  
 धिगस्तु तं पापमर्ति मनुष्यम् ॥ १७  
 प्रत्युच्यमानस्तु हि भूय एभि-



निशाम्य मा भूस्त्वमथार्तरूपः ।  
 उच्चस्य नीचेन हि संप्रयोगं  
 विगर्हयन्ति स्थिरबुद्धयो ये ॥ १८  
 क्रुद्धो दशार्धेन हि ताडयेद्वा  
 स पांसुभिर्वापकिरेत्तुषैर्वा ।  
 विवृत्य दन्तांश्च विभीषयेद्वा  
 सिद्धं हि मूर्खे कुपिते नृशंसे ॥ १९  
 विगर्हणां परमदुरात्मना कृतां  
 सहेत यः संसदि दुर्जनान्नरः ।  
 पठेदिदं चापि निदर्शनं सदा  
 न वाङ्मयं स लभति किञ्चिदप्रियम् ॥ २०  
 इति श्रीमहाभारते शान्तिपर्वणि  
 पञ्चदशाधिकशततमोऽध्यायः ॥ ११५ ॥  
 ११६

युधिष्ठिर उवाच ।

पितामह महाप्राज्ञ संशयो मे महानयम् ।  
 स च्छेत्तव्यस्त्वया राजन्भवान्कुलकरो हि नः ॥ १  
 पुरुषाणामयं तात दुर्वृत्तानां दुरात्मनाम् ।  
 कथितो वाक्यसंचारस्ततो विज्ञापयामि ते ॥ २  
 यद्धितं राज्यतन्त्रस्य कुलस्य च सुखोदयम् ।  
 आयत्तां च तदात्वे च क्षेमवृद्धिकरं च यत् ॥ ३  
 पुत्रपौत्राभिरामं च राष्ट्रवृद्धिकरं च यत् ।  
 अन्नपाने शरीरे च हितं यत्तद्वीहि मे ॥ ४  
 अमिषितो हि यो राजा राज्यस्थो मित्रसंवृतः ।  
 असुहृत्समुपेतो वा स कथं रञ्जयेत्प्रजाः ॥ ५  
 यो ह्यसत्प्रग्रहरतिः स्नेहरागबलात्कृतः ।  
 इन्द्रियाणामनीशत्वादसज्जनबुभूषकः ॥ ६  
 तस्य भृत्या विगुणतां यान्ति सर्वे कुलोद्गताः ।  
 न च भृत्यफलैरर्थैः स राजा संप्रयुज्यते ॥ ७  
 एतान्मे संशयस्थस्य राजधर्मान्सुदुर्लभान् ।

बृहस्पतिसमो बुद्ध्या भवाञ्शंसितुमर्हति ॥ ८  
 शंसिता पुरुषव्याघ्र त्वं नः कुलहिते रतः ।  
 क्षत्ता चैव पटुप्रज्ञो यो नः शंसति सर्वदा ॥ ९  
 त्वत्तः कुलहितं वाक्यं श्रुत्वा राज्यहितोदयम् ।  
 अमृतस्याव्ययस्येव तृप्तः स्वप्स्याम्यहं सुखम् ॥ १०  
 कीदृशाः संनिकर्षस्था भृत्याः स्युर्वा गुणान्विताः ।  
 कीदृशैः किंकुलीनैर्वा सह यात्रा विधीयते ॥ ११  
 न ह्येको भृत्यरहितो राजा भवति रक्षिता ।  
 राज्यं चेदं जनः सर्वस्तत्कुलीनोऽभिशंसति ॥ १२  
 न हि प्रशास्तुं राज्यं हि शक्यमेकेन भारत ।  
 असहायवता तात नैवार्थाः केचिदप्युत ।  
 लब्धुं लब्ध्वा चापि सदा रक्षितुं भरतर्षभ ॥ १३  
 भीष्म उवाच ।

यस्य भृत्यजनः सर्वो ज्ञानविज्ञानकोविदः ।  
 हितैषी कुलजः स्निग्धः स राज्यफलमश्नुते ॥ १४  
 मन्त्रिणो यस्य कुलजा असंहार्याः सहोषिताः ।  
 नृपतेर्मतिदाः सन्ति संबन्धज्ञानकोविदाः ॥ १५  
 अनागतविधातारः कालज्ञानविशारदाः ।  
 अतिक्रान्तमशोचन्तः स राज्यफलमश्नुते ॥ १६  
 समदुःखसुखा यस्य सहायाः सत्यकारिणः ।  
 अर्थचिन्तापरा यस्य स राज्यफलमश्नुते ॥ १७  
 यस्य नार्तो जनपदः संनिकर्षगतः सदा ।  
 अक्षुद्रः सत्पथालम्बी स राज्यफलभागभवेत् ॥ १८  
 कोशाक्षपटलं यस्य कोशवृद्धिकरैर्जनैः ।  
 आप्तैस्तुष्टैश्च सततं धार्यते स नृपोत्तमः ॥ १९  
 कोष्ठागारमसंहार्यैराप्तैः संचयतत्परैः ।  
 पात्रभूतैरलुब्धैश्च पाल्यमानं गुणीभवेत् ॥ २०  
 व्यवहारश्च नगरे यस्य कर्मफलोदयः ।  
 दृश्यते शङ्खलिखितः स धर्मफलभागभवेत् ॥ २१  
 संगृहीतमनुष्यश्च यो राजा राजधर्मवित् ।



षड्वर्गं प्रतिगृह्णन्स धर्मात्फलमुपाश्रुते ॥ २२  
इति श्रीमहाभारते शान्तिपर्वणि  
षोडशाधिकशततमोऽध्यायः ॥ ११६ ॥

११७

भीष्म उवाच ।

अत्राप्युदाहरन्तीममितिहासं पुरातनम् ।  
निदर्शनकरं लोके सज्जनाचरितं सदा ॥ १  
अस्यैवार्थस्य सदृशं यच्छ्रुतं मे तपोवने ।  
जामदग्न्यस्य रामस्य यदुक्तमृषिसत्तमैः ॥ २  
वने महति कस्मिंश्चिदमनुष्यनिषेविते ।  
ऋषिर्मूलफलाहारो नियतो नियतेन्द्रियः ॥ ३  
दीक्षादमपरः शान्तः स्वाध्यायपरमः शुचिः ।  
उपवासविशुद्धात्मा सततं सत्पथे स्थितः ॥ ४  
तस्य संदृश्य सद्भावमुपविष्टस्य धीमतः ।  
सर्वसत्त्वाः समीपस्था भवन्ति वनचारिणः ॥ ५  
सिंहव्याघ्राः सशरभा मत्ताश्चैव महागजाः ।  
द्वीपिनः खड्गभल्लका ये चान्ये भीमदर्शनाः ॥ ६  
ते सुखप्रश्नाः सर्वे भवन्ति क्षतजाशनाः ।  
तत्सर्वैः शिष्यवच्चैव न्यग्भूताः प्रियकारिणः ॥ ७  
दत्त्वा च ते सुखप्रश्नं सर्वे यान्ति यथागतम् ।  
ग्राम्यस्त्वेकः पशुस्तत्र नाजहाच्छ्वा महामुनिम् ॥ ८  
भक्तोऽनुरक्तः सततमुपवासकृशोऽबलः ।  
फलमूलोत्कराहारः शान्तः शिष्टाकृतिर्यथा ॥ ९  
तत्सर्वैरुपविष्टस्य पादमूले महामुनेः ।  
मनुष्यवद्गतो भावः स्नेहबद्धोऽभवद्दृशम् ॥ १०  
ततोऽभ्ययान्महावीर्यो द्वीपी क्षतजभोजनः ।  
श्वार्थमत्यन्तसंदुष्टः क्रूरः काल इवान्तकः ॥ ११  
लेलिह्यमानस्तृपितः पुच्छास्फोटनतत्परः ।  
व्यादितास्यः क्षुधाभग्नः प्रार्थयानस्तदामिषम् ॥ १२  
तं दृष्ट्वा क्रूरमायान्तं जीवितार्थी नराधिप ।

प्रोवाच श्वा मुनिं तत्र यत्तच्छृणु महामते ॥ १३  
श्वशत्रुर्भगवन्नत्र द्वीपी मां हन्तुमिच्छति ।  
त्वत्प्रसादाद्भयं न स्यात्तस्माद्भयं महामुने ॥ १४

मुनिरुवाच ।

न भयं द्वीपिनः कार्यं मृत्युतस्ते कथंचन ।  
एष श्वरूपरहितो द्वीपी भवसि पुत्रक ॥ १५

भीष्म उवाच ।

ततः श्वा द्वीपितां नीतो जाम्बूनदनिभाकृतिः ।  
चित्राङ्गो विस्फुरन्हृष्टो वने वसति निर्भयः ॥ १६  
ततोऽभ्ययान्महारौद्रो व्यादितास्यः क्षुधान्वितः ।  
द्वीपिनं लेलिहद्वक्त्रो व्याघ्रो रुधिरलालसः ॥ १७  
व्याघ्रं दृष्ट्वा क्षुधाभग्नं दंष्ट्रिणं वनगोचरम् ।  
द्वीपी जीवितरक्षार्थमृषिं शरणमेयिवान् ॥ १८  
ततः संवासजं स्नेहमृषिणा कुर्वता सदा ।  
स द्वीपी व्याघ्रतां नीतो रिपुभिर्वलवत्तरः ।  
ततो दृष्ट्वा स शार्दूलो नाभ्यहंस्तं विशां पते ॥ १९  
स तु श्वा व्याघ्रतां प्राप्य बलवान्पिशिताशनः ।  
न मूलफलभोगेषु स्पृहामप्यकरोत्तदा ॥ २०  
यथा मृगपतिर्नित्यं प्रकाङ्क्षति वनौकसः ।  
तथैव स महाराज व्याघ्रः समभवत्तदा ॥ २१  
व्याघ्रस्तूटजमूलस्थस्तृप्तः सुप्तो हतैर्मृगैः ।  
नागश्चागात्तमुद्देशं मत्तो मेघ इवोत्थितः ॥ २२  
प्रभिन्नकरटः प्रांशुः पद्मी विततमस्तकः ।  
सुविषाणो महाकायो मेघगम्भीरनिखनः ॥ २३  
तं दृष्ट्वा कुञ्जरं मत्तमायान्तं मदगर्वितम् ।  
व्याघ्रो हस्तिभयात्रस्तस्तमृषिं शरणं ययौ ॥ २४  
ततोऽनयत्कुञ्जरतां तं व्याघ्रमृषिसत्तमः ।  
महामेघोपमं दृष्ट्वा तं स भीतोऽभवद्भजः ॥ २५  
ततः कमलषण्डानि शल्लकीगहनानि च ।  
व्यचरत्स मुदा युक्तः पद्मरेणुविभूषितः ॥ २६



कदाचिद्रममाणस्य हस्तिनः सुमुखं तदा ।  
 ऋषेस्तस्योदजस्थस्य कालोऽगच्छन्निशानिशम् ॥२७  
 अथाजगाम तं देशं केसरी केसरारुणः ।  
 गिरिकन्दरजो भीमः सिंहो नागकुलान्तकः ॥२८  
 तं दृष्ट्वा सिंहमायान्तं नागः सिंहभयाकुलः ।  
 ऋषिं शरणमापेदे वेपमानो भयातुरः ॥ २९  
 ततः स सिंहतां नीतो नागेन्द्रो मुनिना तदा ।  
 वन्यं नागणयत्सिंहं तुर्यजातिसमन्वयात् ॥ ३०  
 दृष्ट्वा च सोऽनशत्सिंहो वन्यो भीसन्नवाग्बलः ।  
 स चाश्रमेऽवसत्सिंहस्तस्मिन्नेव वने सुखी ॥ ३१  
 न त्वन्ये क्षुद्रपशवस्तपोवननिवासिनः ।  
 व्यदृश्यन्त भयत्रस्ता जीविताकाङ्क्षिणः सदा ॥३२  
 कदाचित्कालयोगेन सर्वप्राणिविहिंसकः ।  
 बलवानक्षतजाहारो नानासत्त्वभयंकरः ॥ ३३  
 अष्टपादूर्ध्वचरणः शरभो वनगोचरः ।  
 तं सिंहं हन्तुमागच्छन्मुनेस्तस्य निवेशनम् ॥ ३४  
 तं मुनिः शरभं चक्रे बलोत्कटमरिदम् ।  
 ततः स शरभो वन्यो मुने शरभमग्रतः ।  
 दृष्ट्वा बलिनमत्युग्रं द्रुतं संप्राद्रवद्भयात् ॥ ३५  
 स एवं शरभस्थाने न्यस्तो वै मुनिना तदा ।  
 मुनेः पार्श्वगतो नित्यं शारभ्यं सुखमाप्तवान् ॥३६  
 ततः शरभसंत्रस्ताः सर्वे मृगगणा वनात् ।  
 दिशः संप्राद्रवन्राजन्भयाज्जीवितकाङ्क्षिणः ॥ ३७  
 शरभोऽप्यतिसंदुष्टो नित्यं प्राणिवधे रतः ।  
 फलमूलाशनं शान्तं नैच्छत्स पिशिताशनः ॥ ३८  
 ततो रुधिरतर्पणं बलिना शरभोऽन्वितः ।  
 इयेष तं मुनिं हन्तुमकृतज्ञः श्वयोनिजः ॥ ३९  
 ततस्तेन तपःशक्त्या विदितो ज्ञानचक्षुषा ।  
 विज्ञाय च महाप्राज्ञो मुनिः श्वानं तमुक्तवान् ॥४०  
 श्वा त्वं द्वीपित्वमापन्नो द्वीपी व्याघ्रत्वमागतः ।

व्याघ्रो नागो मदपटुर्नागः सिंहत्वमाप्तवान् ॥ ४१  
 सिंहोऽतिबलसंयुक्तो भूयः शरभतां गतः ।  
 मया स्नेहपरीतेन न विमृष्टः कुलान्वयः ॥ ४२  
 यस्मादेवमपापं मां पाप हिंसितुमिच्छसि ।  
 तस्मात्स्वयोनिमापन्नः श्वैव त्वं हि भविष्यसि ॥४३  
 ततो मुनिजनद्वेषादुष्टात्मा श्वाकृतोऽबुधः ।  
 ऋषिणा शरभः शप्तः स्वं रूपं पुनराप्तवान् ॥ ४४  
 इति श्रीमहाभारते शान्तिपर्वणि

सप्तदशाधिकशततमोऽध्यायः ॥ ११७ ॥

११८

भीष्म उवाच ।

स श्वा प्रकृतिमापन्नः परं दैन्यमुपागमत् ।  
 ऋषिणा हुंकृतः पापस्तपोवनबहिष्कृतः ॥ १  
 एवं राज्ञा मतिमता विदित्वा शीलशौचताम् ।  
 आर्जवं प्रकृतिं सत्त्वं कुलं वृत्तं श्रुतं दमम् ॥ २  
 अनुक्रोशं बलं वीर्यं भावं संप्रशमं क्षमाम् ।  
 भृत्या ये यत्र योग्याः स्युस्तत्र स्थाप्याः सुशिक्षिताः ॥  
 नापरीक्ष्य महीपालः प्रकर्तुं भृत्यमर्हति ।  
 अकुलीननराकीर्णो न राजा सुखमेधते ॥ ४  
 कुलजः प्रकृतो राजा तत्कुलीनतया सदा ।  
 न पापे कुरुते बुद्धिं निन्द्यमानोऽप्यनागसि ॥ ५  
 अकुलीनस्तु पुरुषः प्रकृतः साधुसंक्षयात् ।  
 दुर्लभैश्वर्यतां प्राप्तो निन्दितः शत्रुतां व्रजेत् ॥ ६  
 कुलीनं शिक्षितं प्राज्ञं ज्ञानविज्ञानकोविदम् ।  
 सर्वशास्त्रार्थतत्त्वज्ञं सहिष्णुं देशजं तथा ॥ ७  
 कृतज्ञं बलवन्तं च क्षान्तं दान्तं जितेन्द्रियम् ।  
 अलुब्धं लब्धसंतुष्टं स्वामिमित्रबुभूषकम् ॥ ८  
 सचिवं देशकालज्ञं सर्वसंग्रहणे रतम् ।  
 सत्कृतं युक्तमनसं हितैषिणमतन्द्रितम् ॥ ९  
 युक्ताचारं स्वविषये संधिविग्रहकोविदम् ।



राज्ञस्त्रिवर्गवेत्तारं पौरजानपदप्रियम् ॥ १०  
 खातकञ्ज्यूहतत्त्वज्ञं बलहर्षणकोविदम् ।  
 इङ्गिताकारतत्त्वज्ञं यात्रायानविशारदम् ॥ ११  
 हस्तिशिक्षासु तत्त्वज्ञमहंकारविचर्जितम् ।  
 प्रगल्भं दक्षिणं दान्तं बलिनं युक्तकारिणम् ॥ १२  
 चोक्षं चोक्षजनाकीर्णं सुवेपं सुखदर्शनम् ।  
 नायकं नीतिकुशलं गुणपट्टया समन्वितम् ॥ १३  
 अस्तब्धं प्रश्रितं शक्तं मृदुवादिनमेव च ।  
 धीरं श्रृक्ष्णं महर्द्धिं च देशकालोपपादकम् ॥ १४  
 सचिवं यः प्रकुरुते न चैनमवमन्यते ।  
 तस्य विस्तीर्यते राज्यं ज्योत्स्ना ग्रहपतेरिव ॥ १५  
 एतैरेव गुणैर्युक्तो राजा शास्त्रविशारदः ।  
 एष्टव्यो धर्मपरमः प्रजापालनतत्परः ॥ १६  
 धीरो मर्षी शुचिः शीघ्रः काले पुरुषकारवित् ।  
 शुश्रूषुः श्रुतवाञ्छ्रोता ऊहापोहविशारदः ॥ १७  
 मेधावी धारणायुक्तो यथान्यायोपपादकः ।  
 दान्तः सदा प्रियाभाषी क्षमावाञ्छ विपर्यये ॥ १८  
 दानाच्छेदे स्वयंकारी सुद्वारः सुखदर्शनः ।  
 आर्तहस्तप्रदो नित्यमाप्तमन्यो नये रतः ॥ १९  
 नाहंवादी न निर्द्वन्द्वो न यत्किञ्चनकारकः ।  
 कृते कर्मण्यमोघानां कर्ता भृत्यजनप्रियः ॥ २०  
 संगृहीतजनोऽस्तब्धः प्रसन्नवदनः सदा ।  
 दाता भृत्यजनावेक्षी न क्रोधी सुमहामनाः ॥ २१  
 युक्तदण्डो न निर्दण्डो धर्मकार्यानुशासकः ।  
 चारनेत्रः परावेक्षी धर्मार्थकुशलः सदा ॥ २२  
 राजा गुणशताकीर्ण एष्टव्यस्तादृशो भवेत् ।  
 योधाश्चैव मनुष्येन्द्र सर्वैर्गुणगणैर्वृताः ॥ २३  
 अन्वेष्टव्याः सुपुरुषाः सहाया राज्यधारणाः ।  
 न विमानयितव्याश्च राज्ञा वृद्धिमभीप्सता ॥ २४  
 योधाः समरशौटीराः कृतज्ञाः शस्त्रकोविदाः ।

धर्मशास्त्रसमायुक्ताः पदातिजनसंयुताः ॥ २५  
 अर्थमानविबुद्धाश्च रथचर्याविशारदाः ।  
 इष्वस्त्रकुशला यस्य तस्येयं नृपतेर्मही ॥ २६  
 सर्वसंग्रहणे युक्तो नृपो भवति यः सदा ।  
 उत्थानशीलो मित्राढ्यः स राजा राजसत्तमः ॥ २७  
 शक्या अश्वसहस्रेण वीरारोहेण भारत ।  
 संगृहीतमनुष्येण कृत्स्ना जेतुं वसुंधरा ॥ २८

इति श्रीमहाभारते शान्तिपर्वणि

अष्टादशाधिकशततमोऽध्यायः ॥ ११८ ॥

११९

भीष्म उवाच ।

एवं शुनासमान्भृत्यान्स्वस्थाने यो नराधिपः ।  
 नियोजयति कृत्येषु स राज्यफलमश्नुते ॥ १  
 न श्वा स्वस्थानमुत्क्रम्य प्रमाणमभि सत्कृतः ।  
 आरोप्यः श्वा स्वकात्स्थानादुत्क्रम्यान्यत्प्रपद्यते ॥ २  
 स्वजातिकुलसंपन्नाः स्वेषु कर्मस्ववस्थिताः ।  
 प्रकर्तव्या बुधा भृत्या नास्थाने प्रक्रिया क्षमा ॥ ३  
 अनुरूपाणि कर्माणि भृत्येभ्यो यः प्रयच्छति ।  
 स भृत्यगुणसंपन्नं राजा फलमुपाश्नुते ॥ ४  
 शरभः शरभस्थाने सिंहः सिंह इवोर्जितः ।  
 व्याघ्रो व्याघ्र इव स्थाप्यो द्वीपी द्वीपी यथा तथा ॥ ५  
 कर्मस्विहानुरूपेषु न्यस्या भृत्या यथाविधि ।  
 प्रतिलोमं न भृत्यास्ते स्थाप्याः कर्मफलैषिणा ॥ ६  
 यः प्रमाणमतिक्रम्य प्रतिलोमं नराधिपः ।  
 भृत्यान्स्थापयतेऽबुद्धिर्न स रक्षयते प्रजाः ॥ ७  
 न बालिशा न च क्षुद्रा न चाप्रतिमितेन्द्रियाः ।  
 नाकुलीना नरा पार्श्वे स्थाप्या राज्ञा हितैषिणा ॥ ८  
 साधवः कुशलाः शूरा ज्ञानवन्तोऽनसूयकाः ।  
 अक्षुद्राः शुचयो दक्षा नराः स्युः पारिपार्श्वकाः ॥ ९  
 न्यग्भूतास्तत्पराः क्षान्ताश्चौक्षाः प्रकृतिजाः शुभाः ।



स्वे स्वे स्थानेऽपरिक्रुष्टास्ते स्यू राज्ञो बहिश्चराः ॥ १०  
 सिंहस्य सततं पार्श्वे सिंह एव जनो भवेत् ।  
 असिंहः सिंहसहितः सिंहवह्नभते फलम् ॥ ११  
 यस्तु सिंहः श्वभिः कीर्णः सिंहकर्मफले रतः ।  
 न स सिंहफलं भोक्तुं शक्तः श्वभिरुपासितः ॥ १२  
 एवमेतैर्मनुष्येन्द्र शूरैः प्राज्ञैर्बहुश्रुतैः ।  
 कुलीनैः सह शक्येत कृत्स्नां जेतुं वसुंधराम् ॥ १३  
 नावैद्यो नानृजुः पार्श्वे नाविद्यो नामहाधनः ।  
 संप्राप्तो वसुधापालैर्भृत्यो भृत्यवतां वर ॥ १४  
 बाणवद्विस्तृता गान्ति स्वामिकार्यपरा जनाः ।  
 ये भृत्याः पार्थिवहितास्तेषां सान्त्वं प्रयोजयेत् ॥ १५  
 कोशश्च सततं रक्ष्यो यत्नमास्थाय राजभिः ।  
 कोशमूला हि राजानः कोशमूलकरो भव ॥ १६  
 कोष्ठागारं च ते नित्यं स्फीतं धान्यैः सुसंचितम् ।  
 सदास्तु सत्सु संन्यस्तं धनधान्यपरो भव ॥ १७  
 नित्ययुक्ताश्च ते भृत्या भवन्तु रणकोविदाः ।  
 वाजिनां च प्रयोगेषु वैशारद्यमिहेष्यते ॥ १८  
 ज्ञातिबन्धुजनावेक्षी मित्रसंबन्धिसंवृतः ।  
 पौरकार्यहितान्वेषी भव कौरवनन्दन ॥ १९  
 एषा ते नैष्ठिकी बुद्धिः प्रज्ञा चामिहिता मया ।  
 आ ते निदर्शनं तात किं भूयः श्रोतुमिच्छसि ॥ २०

इति श्रीमहाभारते शान्तिपर्वणि

पृकोनविंशत्यधिकशततमोऽध्यायः ॥ ११९ ॥

१२०

युधिष्ठिर उवाच ।

राजवृत्तान्यनेकानि त्वया प्रोक्तानि भारत ।  
 पूर्वैः पूर्वनियुक्तानि राजधर्मार्थवेदिभिः ॥ १  
 तदेव विस्तरेणोक्तं पूर्वैर्दृष्टं सतां मतम् ।  
 प्रणयं राजधर्माणां प्रब्रूहि भरतर्षभ ॥ २

भीष्म उवाच ।

रक्षणं सर्वभूतानामिति क्षत्रे परं मतम् ।  
 तद्यथा रक्षणं कुर्यात्तथा शृणु महीपते ॥ ३  
 यथा बर्हाणि चित्राणि बिभर्ति भुजगाशनः ।  
 तथा बहुविधं राजा रूपं कुर्वीत धर्मवित् ॥ ४  
 तैक्ष्ण्यं जिह्वात्वमादान्त्यं सत्यमार्जवमेव च ।  
 मध्यस्थः सत्त्वमातिष्ठस्तथा वै सुखमृच्छति ॥ ५  
 यस्मिन्नर्थे हितं यत्स्यात्तद्वर्णं रूपमाविशेत् ।  
 बहुरूपस्य राज्ञो हि सूक्ष्मोऽप्यर्थो न सीदति ॥ ६  
 नित्यं रक्षितमन्नः स्याद्यथा मूकः शरच्छिखी ।  
 ऋक्षणाक्षरतनुः श्रीमान्भवेच्छास्त्रविशारदः ॥ ७  
 आपहारेषु यत्तः स्याज्जलप्रसवणेष्विव ।  
 शैलवर्षोदकानीव द्विजान्सिद्धान्समाश्रयेत् ॥ ८  
 अर्थकामः शिखां राजा कुर्याद्विर्मध्वजोपमाम् ।  
 नित्यमुद्यतदण्डः स्यादाचरेच्चाप्रमादतः ।  
 लोके चायन्ययौ दृष्ट्वा वृक्षादृक्षमिवाप्लवन् ॥ ९  
 मृजावान्स्यात्स्वयूथ्येषु भावानि चरणैः क्षिपेत् ।  
 जातपक्षः परिस्पन्देद्रक्षेद्वैकल्यमात्मनः ॥ १०  
 दोषान्विवृणुयाच्छत्रोः परपक्षान्विभूनेत् ।  
 काननेष्विव पुष्पाणि बर्हिवाथान्समाचरेत् ॥ ११  
 उच्छ्रितानाश्रयेत्स्फीतान्नरेन्द्रानचलोपमान् ।  
 श्रयेच्छायामविज्ञातां गुप्तं शरणमाश्रयेत् ॥ १२  
 प्रावृषीवासितप्रीवो मज्जेत निशि निर्जने ।  
 मायूरेण गुणेनैव स्त्रीभिश्चालक्षितश्चरेत् ।  
 न जह्याच्च तनुत्राणं रक्षेदात्मानमात्मना ॥ १३  
 चारभूमिष्वभिगमान्पाशांश्च परिवर्जयेत् ।  
 पीडयेच्चापि तां भूमिं प्रणश्येद्गहने पुनः ॥ १४  
 हन्यात्कुट्टानतिविषान्ये जिह्वागतयोऽहितान् ।  
 नाश्रयेद्दालवर्हाणि सन्निवासानि वासयेत् ॥ १५  
 सदा बर्हिनिभः कामं प्रसक्तिकृतमाचरेत् ।



सर्वतश्चाददेत्प्रज्ञां पतंगान्गहनेष्विव ।  
 एवं मयूरवद्राजा स्वरष्ट्रं परिपालयेत् ॥ १६  
 आत्मवृद्धिकरीं नीतिं विदधीत विचक्षणः ।  
 आत्मसंयमनं बुद्ध्या परबुद्ध्यावतारणम् ।  
 बुद्ध्या चात्मगुणप्राप्तिरेतच्छास्त्रनिर्दर्शनम् ॥ १७  
 परं चाश्वासयेत्साम्ना स्वशक्तिं चोपलक्षयेत् ।  
 आत्मनः परिमर्शेन बुद्धिं बुद्ध्या विचारयेत् ।  
 सान्त्वयोगमतिः प्राज्ञः कार्याकार्यविचारकः ॥ १८  
 निगूढबुद्धिर्धीरः स्याद्वक्तव्ये वक्ष्यते तथा ।  
 संनिवृष्टां कथां प्राज्ञो यदि बुद्ध्या बृहस्पतिः ।  
 स्वभावमेष्यते तप्तं कृष्णायसमिवोदके ॥ १९  
 अनुयुज्जीत कृत्यानि सर्वाण्येव महीपतिः ।  
 आगमैरुपदिष्टानि स्वस्य चैव परस्य च ॥ २०  
 क्षुद्रं क्रूरं तथा प्राज्ञं शूरं चार्थविशारदम् ।  
 स्वकर्मणि नियुज्जीत ये चान्ये वचनाधिकाः ॥ २१  
 अप्यहृष्टा नियुक्तानि अनुरूपेषु कर्मसु ।  
 सर्वास्ताननुवर्तेत स्वरांस्तन्नीरिवायता ॥ २२  
 धर्माणामविरोधेन सर्वेषां प्रियमाचरेत् ।  
 ममायमिति राजा यः स पर्वत इवाचलः ॥ २३  
 व्यवसायं समाधाय सूर्यो रश्मिमिवायताम् ।  
 धर्ममेवाभिरक्षेत कृत्वा तुल्ये प्रियाप्रिये ॥ २४  
 कुलप्रकृतिदेशानां धर्मज्ञान्मृदुभाषिणः ।  
 मध्ये वयसि निर्दोषान्हिते युक्ताञ्जितेन्द्रियान् ॥  
 अलुब्धाब्जिशिक्षितान्दान्तान्धर्मेषु परिनिष्ठितान् ।  
 स्थापयेत्सर्वकार्येषु राजा धर्मार्थरक्षिणः ॥ २६  
 एतेनैव प्रकारेण कृत्यानामागतिं गतिम् ।  
 युक्तः समनुतिष्ठेत तुष्टश्चरैरुपस्कृतः ॥ २७  
 अमोघक्रोधहर्षस्य स्वयं कृत्यान्ववेक्षिणः ।  
 आत्मप्रत्ययकोशस्य वसुधैव वसुंधरा ॥ २८  
 व्यक्तश्चानुग्रहो यस्य यथार्थश्चापि निग्रहः ।

गुप्तात्मा गुप्तराष्ट्रश्च स राजा राजधर्मवित् ॥ २९  
 नित्यं राष्ट्रमवेक्षेत गोभिः सूर्य इवोत्पतन् ।  
 चारांश्च नचरान्विद्यात्तथा बुद्ध्या न संज्वरेत् ॥  
 कालप्राप्तमुपादद्यान्नार्थं राजा प्रसूचयेत् ।  
 अहन्यहनि संदुह्यान्महीं गासिव बुद्धिमान् ॥ ३१  
 यथा क्रमेण पुष्पेभ्यश्चिनोति मधु षट्पदः ।  
 तथा द्रव्यमुपादाय राजा कुर्वीत संचयम् ॥ ३२  
 यद्धि गुप्तावशिष्टं स्यात्तद्धितं धर्मकामयोः ।  
 संचयानुविसर्गी स्याद्राजा शास्त्रविदात्मवान् ॥ ३३  
 नाल्पमर्थं परिभवेन्नावमन्येत शत्रवान् ।  
 बुद्ध्यावबुध्येदात्मानं न चाबुद्धिषु विश्वसेत् ॥ ३४  
 धृतिर्दाक्ष्यं संयमो बुद्धिरग्न्या  
 धैर्यं शौर्यं देशकालोऽप्रमादः ।  
 स्वरूपस्य वा महतो वापि वृद्धौ  
 धनस्यैतान्यष्ट समिन्धनानि ॥ ३५  
 अग्निस्तोको वर्धते ह्याज्यसिक्तो  
 बीजं चैकं बहुसाहस्रमेति ।  
 क्षयोदयौ विपुलौ संनिशाम्य  
 तस्मादल्पं नावमन्येत विद्वान् ॥ ३६  
 बालोऽबालः स्थविरो वा रिपुर्धुः  
 सदा प्रमत्तं पुरुषं निहन्यात् ।  
 कालेनान्यस्तस्य मूलं हरेत्  
 कालज्ञाता पार्थिवानां वरिष्ठः ॥ ३७  
 हरेत्कीर्तिं धर्ममस्योपरुन्ध्या-  
 दर्थे दीर्घं वीर्यमस्योपहन्यात् ।  
 रिपुर्द्वेष्टा दुर्बलो वा बली वा  
 तस्माच्छत्रौ नैव हेडेद्यतात्मा ॥ ३८  
 क्षयं शत्रोः संचयं पालनं चा-  
 प्युभौ चार्थौ सहितौ धर्मकामौ ।  
 अतश्चान्यन्मतिमान्संदधीत



तस्माद्राजा बुद्धिमन्तं श्रयेत् ॥ ३९  
 बुद्धिर्दीप्ता बलवन्तं हिनस्ति  
 बलं बुद्ध्या वर्धते पालयमानम् ।  
 शत्रुर्बुद्ध्या सीदते वर्धमानो  
 बुद्धेः पश्चात्कर्म यत्तत्प्रशस्तम् ॥ ४०  
 सर्वान्कामान्कामयानो हि धीरः  
 सत्त्वेनारूपेनामुतो हीनदेहः ।  
 यथात्मानं प्रार्थयतेऽर्थमानैः  
 श्रेयःपात्रं पूरयते ह्यनल्पम् ॥ ४१  
 तस्माद्राजा प्रगृहीतः परेषु  
 मूलं लक्ष्म्याः सर्वतोऽभ्याददीत ।  
 दीर्घं कालमपि संपीड्यमानो  
 विद्युत्संपातमिव मानोजितः स्यात् ॥ ४२  
 विद्या तपो वा विपुलं धनं वा  
 सर्वमेतद्व्यवसायेन शक्यम् ।  
 ब्रह्म यत्तं निवसति देहवत्सु  
 तस्माद्विद्याद्वयवसायं प्रभूतम् ॥ ४३  
 यत्रासते मतिमन्तो मनस्विनः  
 शक्रो विष्णुर्यत्र सरस्वती च ।  
 वसन्ति भूतानि च यत्र नित्यं  
 तस्माद्विद्वान्नावमन्येत देहम् ॥ ४४  
 लुब्धं हन्यात्संप्रदानेन नित्यं  
 लुब्धस्त्विति परवित्तस्य नैति ।  
 सर्वो लुब्धः कर्मगुणोपभोगे  
 योऽर्थैर्हीनो धर्मकामौ जहाति ॥ ४५  
 धनं भोज्यं पुत्रद्वारं समृद्धिं  
 सर्वो लुब्धः प्रार्थयते परेषाम् ।  
 लुब्धे दोषाः संभवन्तीह सर्वे  
 तस्माद्राजा न प्रगृहीत लुब्धान् ॥ ४६  
 संदर्शने सत्पुरुषं जघन्यमपि चोदयेत् ।

आरम्भान्द्विषतां प्राज्ञः सर्वानर्थान्स्तु सूदयेत् ॥ ४७  
 धर्मान्वितेषु विज्ञातो मन्त्री गुप्तश्च पाण्डव ।  
 आप्तो राजकुलीनश्च पर्याप्तो राज्यसंग्रहे ॥ ४८  
 विधिप्रवृत्तान्नरदेवधर्मा-  
 नुक्तान्समासेन निबोध बुद्ध्या ।  
 इमान्विदध्याद्व्यनुसृत्य यो वै  
 राजा महीं पालयितुं स शक्तः ॥ ४९  
 अनीतिजं यद्यविधानजं सुखं  
 हठप्रणीतं विविधं प्रदृश्यते ।  
 न विद्यते तस्य गतिर्महीपते-  
 न विद्यते राष्ट्रजमुत्तमं सुखम् ॥ ५०  
 धनैर्विशिष्टान्मतिशीलपूजिता-  
 न्गुणोपपन्नान्युधि दृष्टविक्रमान् ।  
 गुणेषु दृष्टानचिरादिहात्मवा-  
 न्सतोऽभिसंधाय निहन्ति शत्रवान् ॥ ५१  
 पश्येदुपायान्विविधैः क्रियापथै-  
 न चानुपायेन मतिं निवेशयेत् ।  
 श्रियं विशिष्टां विपुलं यशो धनं  
 न दोषदर्शी पुरुषः समश्नुते ॥ ५२  
 प्रीतिप्रवृत्तौ विनिवर्तने तथा  
 सुहृत्सु विज्ञाय निवृत्य चोभयोः ।  
 यदेव मित्रं गुरुभारमावहे-  
 तदेव सुस्निग्धमुदाहरेद्बुधः ॥ ५३  
 एतान्मयोक्तांस्तव राजधर्मा-  
 नृणां च गुप्तो मतिमादधत्स्व ।  
 अवाप्स्यसे पुण्यफलं सुखेन  
 सर्वो हि लोकोत्तमधर्ममूलः ॥ ५४  
 इति श्रीमहाभारते शान्तिपर्वणि  
 विशलधिकशततमोऽध्यायः ॥ १२० ॥



१२१

युधिष्ठिर उवाच ।

अयं पितामहेनोक्तो राजधर्मः सनातनः ।  
 ईश्वरश्च महादण्डो दण्डे सर्वं प्रतिष्ठितम् ॥ १  
 देवतानामृषीणां च पितॄणां च महात्मनाम् ।  
 यक्षरक्षःपिशाचानां सत्यानां च विशेषतः ॥ २  
 सर्वेषां प्राणिनां लोके तिर्यक्ष्वपि निवासिनाम् ।  
 सर्वव्यापी महातेजा दण्डः श्रेयामिति प्रभो ॥ ३  
 इत्येतदुक्तं भवता सर्वं दण्ड्यं चराचरम् ।  
 दृश्यते लोकमासक्तं समुरामुमानुषम् ॥ ४  
 एतदिच्छाम्यहं ज्ञातुं तत्त्वेन भरतर्षभ ।  
 को दण्डः कीदृशो दण्डः किरूपः किंपरायणः ॥ ५  
 किमात्मकः कथंभूतः कतिमूर्तिः कथंप्रभुः ।  
 जागर्ति स कथं दण्डः प्रजास्ववहितात्मकः ॥ ६  
 कश्च पूर्वापरमिदं जागर्ति परिपालयन् ।  
 कश्च विज्ञायते पूर्वं कोऽपरो दण्डसंज्ञितः ।  
 किंसंस्थश्च भवेद्दण्डः का चास्य गतिरिष्यते ॥ ७

भीष्म उवाच ।

शृणु कौरव्य यो दण्डो व्यवहार्यो यथा च सः ।  
 यस्मिन् हि सर्वमायत्तं स दण्ड इह केवलः ॥ ८  
 धर्मस्याख्या महाराज व्यवहार इतीष्यते ।  
 तस्य लोपः कथं न स्याद्दोषेष्वाहितात्मनः ।  
 इत्यर्थं व्यवहारस्य व्यवहारत्वमिष्यते ॥ ९  
 अपि चैतत्पुरा राजन्मनुना प्रोक्तमादितः ।  
 सुप्रणीतेन दण्डेन प्रियाप्रियसमात्मना ।  
 प्रजा रक्षति यः सम्यग्धर्म एव स केवलः ॥ १०  
 अथोक्तमेतद्वचनं प्रागेव मनुना पुरा ।  
 जन्म चोक्तं वसिष्ठेन ब्रह्मणो वचनं महत् ॥ ११  
 प्रागिदं वचनं प्रोक्तमतः प्राग्वचनं विदुः ।  
 व्यवहारस्य चाख्यानाद्व्यवहार इहोच्यते ॥ १२

दण्डात्रिवर्गः सततं सुप्रणीतात्प्रवर्तते ।

दैवं हि परमो दण्डो रूपतोऽभिरिबोच्छिखः ॥ १३  
 नीलोत्पलदलस्यामश्चतुर्दंष्ट्रश्चतुर्भुजः ।  
 अष्टपात्रैकनयनः शङ्कुकर्णध्वरोभवान् ॥ १४  
 जटी द्विजिह्वास्ताम्रास्यो मृगराजतनुच्छदः ।  
 एतद्रूपं विभर्त्युग्रं दण्डो नित्यं दुरावरः ॥ १५  
 असिर्गदा धनुः शक्तिस्त्रिशूलं मुद्गरः शरः ।  
 मुसलं परशुश्चक्रं प्रासो दण्डश्चित्तोमराः ॥ १६  
 सर्वप्रहरणीयानि सन्ति यानीह कानिचित् ।  
 दण्ड एव हि सर्वात्मा लोके चरति मूर्तिमान् ॥  
 भिन्दंश्छिन्दन्कृजन्कृन्तन्दारयन्पाटयंस्तथा ।  
 घातयन्नभिधावंश्च दण्ड एव चरत्युत ॥ १८  
 असिर्विशसनो धर्मस्तीक्ष्णवर्त्मा दुरासदः ।  
 श्रीगर्भो विजयः शास्ता व्यवहारः प्रजागरः ॥ १९  
 शास्त्रं ब्राह्मणमन्त्रश्च शास्ता प्राग्वचनं गतः ।  
 धर्मपालोऽक्षरो देवः सत्यगो नित्यगो ग्रहः ॥ २०  
 असङ्गो रुद्रतनयो मनुज्येष्ठः शिवंकरः ।  
 नामान्येतानि दण्डस्य कीर्तितानि युधिष्ठिर ॥ २१  
 दण्डो हि भगवान्विष्णुर्गङ्गो नारायणः प्रभुः ।  
 शश्वद्रूपं महद्विभ्रमहापुरुष उच्यते ॥ २२  
 यथोक्ता ब्रह्मकन्येति लक्ष्मीर्नीतिः सरस्वती ।  
 दण्डनीतिर्जगद्धात्री दण्डो हि बहुविग्रहः ॥ २३  
 अर्थानर्थौ सुखं दुःखं धर्माधर्मौ बलाबले ।  
 दौर्भाग्यं भागधेयं च पुण्यापुण्ये गुणागुणौ ॥ २४  
 कामाकामावृतुर्मासः शर्वरी दिवसः क्षणः ।  
 अप्रसादः प्रसादश्च हर्षः क्रोधः शमो दमः ॥ २५  
 दैवं पुरुषकारश्च मोक्षामोक्षौ भयाभये ।  
 हिंसाहिंसे तपो यज्ञः संयमोऽथ विषाविषम् ॥ २६  
 अन्तश्चादिश्च मध्यं च कृत्यानां च प्रपञ्चनम् ।  
 मदः प्रमादो दर्पश्च दम्भो धैर्यं नयानयौ ॥ २७



अशक्तिः शक्तिरित्येव मानस्तम्भौ व्ययाव्ययौ ।  
 विनयश्च विसर्गश्च कालाकालौ च भारत ॥ २८  
 अनृतं ज्ञाज्ञता सत्यं श्रद्धाश्रद्धे तथैव च ।  
 क्लीबता व्यवसायश्च लाभालाभौ जयाजयौ ॥ २९  
 तीक्ष्णता मृदुता मृत्युरागमानागमौ तथा ।  
 विराद्विश्रैव राद्विश्च कार्याकार्ये बलाबले ॥ ३०  
 असूया चानसूया च धर्माधर्मौ तथैव च ।  
 अपत्रपानपत्रपे ह्रीश्च संपद्विपन्न ह ॥ ३१  
 तेजः कर्मणि पाण्डित्यं वाक्शक्तिस्तत्त्वबुद्धिता ।  
 एवं दण्डस्य कौरव्य लोकेऽस्मिन्बहुरूपता ॥ ३२  
 न स्याद्यदीह दण्डो वै प्रमथेयुः परस्परम् ।  
 भयादण्डस्य चान्योन्यं घ्नन्ति नैव युधिष्ठिर ॥ ३३  
 दण्डेन रक्ष्यमाणा हि राजन्नहरहः प्रजाः ।  
 राजानं वर्धयन्तीह तस्मादण्डः परायणम् ॥ ३४  
 व्यवस्थापयति क्षिप्रमिमं लोकं नरेश्वर ।  
 सत्ये व्यवस्थितो धर्मो ब्राह्मणेष्ववतिष्ठते ॥ ३५  
 धर्मयुक्ता द्विजाः श्रेष्ठा वेदयुक्ता भवन्ति च ।  
 बभूव यज्ञो वेदेभ्यो यज्ञः प्रीणाति देवताः ॥ ३६  
 प्रीताश्च देवता नित्यमिन्द्रे परिददत्युत ।  
 अन्नं ददाति शक्रश्चाप्यनुगृह्णन्निमाः प्रजाः ॥ ३७  
 प्राणाश्च सर्वभूतानां नित्यमन्ने प्रतिष्ठिताः ।  
 तस्मात्प्रजाः प्रतिष्ठन्ते दण्डो जागर्ति तासु च ॥ ३८  
 एवंप्रयोजनश्चैव दण्डः क्षत्रियतां गतः ।  
 रक्षन्प्रजाः प्रजागर्ति नित्यं सुविहितोऽक्षरः ॥ ३९  
 ईश्वरः पुरुषः प्राणः सत्त्वं वित्तं प्रजापतिः ।  
 भूतात्मा जीव इत्येव नामभिः प्रोच्यतेऽष्टभिः ॥ ४०  
 अदददण्ड एवास्मै ध्रुवमैश्वर्यमेव च ।  
 बले नयश्च संयुक्तः सदा पञ्चविधात्मकः ॥ ४१  
 कुलबाहुधनामात्याः प्रज्ञा चोक्ता बलानि च ।  
 आहार्यं चाष्टकैर्द्रव्यैर्वलमन्यद्युधिष्ठिर ॥ ४२

हस्तिनोऽश्वा रथाः पत्तिर्नावो विष्टिस्तथैव च ।  
 दैशिकाश्चाराकाश्चैव तदष्टाङ्गं बलं स्मृतम् ॥ ४३  
 अष्टाङ्गस्य तु युक्तस्य हस्तिनो हस्तियायिनः ।  
 अश्वारोहाः पदाताश्च मन्त्रिणो रसदाश्च ये ॥ ४४  
 भिक्षुकाः प्राङ्घ्रिकाश्च मौहूर्ता दैवचिन्तकाः ।  
 कोशो मित्राणि धान्यं च सर्वोपकरणानि च ॥ ४५  
 सप्तप्रकृति चाष्टाङ्गं शरीरमिह यद्विदुः ।  
 राज्यस्य दण्ड एवाङ्गं दण्डः प्रभव एव च ॥ ४६  
 ईश्वरेण प्रयत्नेन धारणे क्षत्रियस्य हि ।  
 दण्डो दत्तः समानात्मा दण्डो हीदं सनातनम् ।  
 राज्ञां पूज्यतमो नान्यो यथाधर्मप्रदर्शनः ॥ ४७  
 ब्रह्मणा लोकरक्षार्थं स्वधर्मस्थापनाय च ।  
 भर्तृप्रत्यय उत्पन्नो व्यवहारस्तथापरः ।  
 तस्माद्यः सहितो दृष्टो भर्तृप्रत्ययलक्षणः ॥ ४८  
 व्यवहारस्तु वेदात्मा वेदप्रत्यय उच्यते ।  
 मौलश्च नरशार्दूल शास्त्रोक्तश्च तथापरः ॥ ४९  
 उक्तो यश्चापि दण्डोऽसौ भर्तृप्रत्ययलक्षणः ।  
 ज्ञेयो न स नरेन्द्रस्थो दण्डप्रत्यय एव च ॥ ५०  
 दण्डप्रत्ययदृष्टोऽपि व्यवहारात्मकः स्मृतः ।  
 व्यवहारः स्मृतो यश्च स वेदविषयात्मकः ॥ ५१  
 यश्च वेदप्रसूतात्मा स धर्मो गुणदर्शकः ।  
 धर्मप्रत्यय उत्पन्नो यथाधर्मः कृतात्मभिः ॥ ५२  
 व्यवहारः प्रजागोप्ता ब्रह्मादिष्टो युधिष्ठिर ।  
 त्रीन्धारयति लोकान्वै सत्यात्मा भूतिवर्धनः ॥ ५३  
 यश्च दण्डः स दृष्टो नो व्यवहारः सनातनः ।  
 व्यवहारश्च यो दृष्टः स धर्म इति नः श्रुतः ।  
 यश्च वेदः स वै धर्मो यश्च धर्मः स सत्पथः ॥ ५४  
 ब्रह्मा प्रजापतिः पूर्वं बभूवाथ पितामहः ।  
 लोकानां स हि सर्वेषां समुरासुररक्षसाम् ।  
 समनुष्योरगवतां कर्ता चैव स भूतकृत् ॥ ५५



ततो नो व्यवहारोऽयं भर्तृप्रत्ययलक्षणः ।  
 तस्मादिदमवोचाम व्यवहारनिदर्शनम् ॥ ५६  
 माता पिता च भ्राता च भार्या चाथ पुरोहितः ।  
 नादण्ड्यो विद्यते राज्ञां यः स्वधर्मे न तिष्ठति ॥ ५७  
 इति श्रीमहाभारते शान्तिपर्वणि

एकविंशत्यधिकशततमोऽध्यायः ॥ १२१ ॥

१२२

भीष्म उवाच ।

अत्राप्युदाहरन्तीममितिहासं पुरातनम् ।  
 अङ्गेषु राजा द्युतिमान्वसुहोम इति श्रुतः ॥ १  
 स राजा धर्मनित्यः सन्सह पत्न्या महातपाः ।  
 मुञ्जपृष्ठं जगामाथ देवर्षिगणपूजितम् ॥ २  
 तत्र शृङ्गे हिमवतो मेरौ कनकपर्वते ।  
 यत्र मुञ्जवटे रामो जटाहरणमादिशत् ॥ ३  
 तदाप्रभृति राजेन्द्र ऋषिभिः संशितव्रतैः ।  
 मुञ्जपृष्ठ इति प्रोक्तः स देशो रुद्रसेवितः ॥ ४  
 स तत्र बहुमिर्युक्तः सदा श्रुतिमयैर्गुणैः ।  
 ब्राह्मणानामनुमतो देवर्षिसदृशोऽभवत् ॥ ५  
 तं कदाचिददीनात्मा सखा शक्रस्य मानितः ।  
 अभ्यागच्छन्महीपालो मान्धाता शत्रुकर्शनः ॥ ६  
 सोऽभिसूय तु मान्धाता वसुहोमं नराधिपम् ।  
 दृष्ट्वा प्रकृष्टं तपसा विनयेनाभ्यतिष्ठत् ॥ ७  
 वसुहोमोऽपि राज्ञो वै गामर्घ्यं च न्यवेदयत् ।  
 अष्टाङ्गस्य च राज्यस्य पप्रच्छ कुशलं तदा ॥ ८  
 सद्भिराचरितं पूर्वं यथावदनुयायिनम् ।  
 अपृच्छद्वसुहोमस्तं राजन्तिकं करवाणि ते ॥ ९  
 सोऽब्रवीत्परमप्रीतो मान्धाता राजसत्तमम् ।  
 वसुहोमं महाप्राज्ञमासीनं कुरुनन्दन ॥ १०  
 बृहस्पतेर्मतं राजब्रधीतं सकलं त्वया ।  
 तथैवौशनसं शास्त्रं विज्ञातं ते नराधिप ॥ ११

तदहं श्रोतुमिच्छामि दण्ड उत्पद्यते कथम् ।  
 किं वापि पूर्वं जागर्ति किं वा परममुच्यते ॥ १२  
 कथं क्षत्रियसंस्थश्च दण्डः संग्रह्यवस्थितः ।  
 ब्रूहि मे सुमहाप्राज्ञ ददाम्याचार्यवेतनम् ॥ १३  
 वसुहोम उवाच ।  
 शृणु राजन्यथा दण्डः संभूतो लोकसंग्रहः ।  
 प्रजाविनयरक्षार्थं धर्मस्थात्मा सनातनः ॥ १४  
 ब्रह्मा यियक्षुर्भगवान्सर्वलोकपितामहः ।  
 ऋत्विजं नात्मना तुल्यं ददर्शेति हि नः श्रुतम् ॥ १५  
 स गर्भं शिरसा देवो वर्षपूगानधारयत् ।  
 पूर्णे वर्षसहस्रे तु स गर्भः क्षुवतोऽपतत् ॥ १६  
 स क्षुपो नाम संभूतः प्रजापतिरिदम् ।  
 ऋत्विगासीत्तदा राजन्यज्ञे तस्य मेहात्मनः ॥ १७  
 तस्मिन्प्रवृत्ते सत्रे तु ब्रह्मणः पार्थिवर्षभ ।  
 हृष्टरूपप्रचारत्वादण्डः सोऽन्तर्हितोऽभवत् ॥ १८  
 तस्मिन्नन्तर्हिते चाथ प्रजानां संकरोऽभवत् ।  
 नैव कार्यं न चाकार्यं भोज्याभोज्यं न विद्यते ॥ १९  
 पेयापेयं कुतः सिद्धिर्हिसन्ति च परस्परम् ।  
 गम्यागम्यं तदा नासीत्परस्वं स्वं च वै समम् ॥ २०  
 परस्परं विलुम्पन्ते सारमेया इवामिषम् ।  
 अवलं बलिनो जघ्नुर्निर्मर्यादमवर्तत ॥ २१  
 ततः पितामहो विष्णुं भगवन्तं सनातनम् ।  
 संपूज्य वरदं देवं महादेवमथाब्रवीत् ॥ २२  
 अत्र साध्वनुकम्पां वै कर्तुमर्हसि केवलम् ।  
 संकरो न भवेदत्र यथा वै तद्विधीयताम् ॥ २३  
 ततः स भगवान्ध्यात्वा चिरं शूलजटाधरः ।  
 आत्मानमात्मना दण्डमसृजदेवसत्तमः ॥ २४  
 तस्माच्च धर्मचरणां नीतिं देवीं सरस्वतीम् ।  
 असृजदण्डनीतिः सा त्रिषु लोकेषु विश्रुता ॥ २५  
 भूयः स भगवान्ध्यात्वा चिरं शूलवरायुधः ।



तस्य तस्य निकायस्य चकारैकैकमीश्वरम् ॥ २६  
 देवानामीश्वरं चक्रे देवं दशशतेक्षणम् ।  
 यमं वैवस्वतं चापि मितृणामकरोत्पतिम् ॥ २७  
 धनानां रक्षसां चापि कुबेरमपि चेश्वरम् ।  
 पर्वतानां पतिं मेरुं सरितां च महोदधिम् ॥ २८  
 अपां राज्ये सुराणां च विदधे वरुणं प्रभुम् ।  
 मृत्युं प्राणेश्वरमथो तेजसां च हुताशनम् ॥ २९  
 रुद्राणामपि चेशानं गोप्तारं विदधे प्रभुः ।  
 महात्मानं महादेवं विशालाक्षं सनातनम् ॥ ३०  
 वसिष्ठमीशं विप्राणां वसूनां जातवेदसम् ।  
 तेजसां भास्करं चक्रे नक्षत्राणां निशाकरम् ॥ ३१  
 वीरुधामंशुमन्तं च भूतानां च प्रभुं वरम् ।  
 कुमारं द्वादशभुजं स्कन्दं राजानमादिशत् ॥ ३२  
 कालं सर्वेशमकरोत्संहारविनयात्मकम् ।  
 मृत्योश्चतुर्विभागस्य दुःखस्य च सुखस्य च ॥ ३३  
 ईश्वरः सर्वदेहस्तु राजराजो धनाधिपः ।  
 सर्वेषामेव रुद्राणां शूलपाणिरिति श्रुतिः ॥ ३४  
 तमेकं ब्रह्मणः पुत्रमनुजातं क्षुपं ददौ ।  
 प्रजानामधिपं श्रेष्ठं सर्वधर्मभृतामपि ॥ ३५  
 महादेवस्ततस्तस्मिन्वृत्ते यज्ञे यथाविधि ।  
 दण्डं धर्मस्य गोप्तारं विष्णवे सत्कृतं ददौ ॥ ३६  
 विष्णुरङ्गिरसे प्रादादङ्गिरा मुनिसत्तमः ।  
 प्रादादिन्द्रमरीचिभ्यां मरीचिर्भृगवे ददौ ॥ ३७  
 भृगुर्ददावृषिभ्यस्तु तं दण्डं धर्मसंहितम् ।  
 ऋषयो लोकपालेभ्यो लोकपालाः क्षुपाय च ॥ ३८  
 क्षुपस्तु मनवे प्रादादादित्यतनयाय च ।  
 पुत्रेभ्यः श्राद्धदेवस्तु सूक्ष्मधर्मार्थकारणात् ।  
 तं ददौ सूर्यपुत्रस्तु मनुर्वै रक्षणात्मकम् ॥ ३९  
 विभज्य दण्डः कर्तव्यो धर्मेण न यदृच्छया ।  
 दुर्वाचा निग्रहो बन्धो हिरण्यं बाह्यतः क्रिया ॥ ४०

व्यङ्ग्यत्वं च शरीरस्य वधो वा नाल्पकारणात् ।  
 शरीरपीडास्तास्तास्तु देहत्यागो विवासनम् ॥ ४१  
 आनुपूर्व्या च दण्डोऽसौ प्रजा जागर्ति पालयन् ।  
 इन्द्रो जागर्ति भगवानिन्द्रादग्निर्विभावसुः ॥ ४२  
 अग्नेर्जागर्ति वरुणो वरुणाच्च प्रजापतिः ।  
 प्रजापतेस्ततो धर्मो जागर्ति विनयात्मकः ॥ ४३  
 धर्माच्च ब्रह्मणः पुत्रो व्यवसायः सनातनः ।  
 व्यवसायात्ततस्तेजो जागर्ति परिपालयन् ॥ ४४  
 ओषध्यस्तेजसस्तस्मादोषधिभ्यश्च पर्वताः ।  
 पर्वतेभ्यश्च जागर्ति रसो रसगुणात्तथा ॥ ४५  
 जागर्ति निर्ऋतिर्देवी ज्योतींषि निर्ऋतेरपि ।  
 वेदाः प्रतिष्ठा ज्योतिर्भ्यस्ततो ह्यशिराः प्रभुः ॥ ४६  
 ब्रह्मा पितामहस्तस्माज्जागर्ति प्रभुरव्ययः ।  
 पितामहान्महादेवो जागर्ति भगवान्निश्वः ॥ ४७  
 विश्वेदेवाः शिवाच्चापि विश्वेभ्यश्च तथर्षयः ।  
 ऋषिभ्यो भगवान्सोमः सोमादेवाः सनातनाः ॥ ४८  
 देवेभ्यो ब्राह्मणा लोके जाग्रतीत्युपधारय ।  
 ब्राह्मणेभ्यश्च राजन्या लोकान् रक्षन्ति धर्मतः ।  
 स्थावरं जङ्गमं चैव क्षत्रियेभ्यः सनातनम् ॥ ४९  
 प्रजा जाग्रति लोकेऽस्मिन्दण्डो जागर्ति तासु च ।  
 सर्वसंक्षेपको दण्डः पितामहसमः प्रभुः ॥ ५०  
 जागर्ति कालः पूर्वं च मध्ये चान्ते च भारत ।  
 ईश्वरः सर्वलोकस्य महादेवः प्रजापतिः ॥ ५१  
 देवदेवः शिवः शर्वो जागर्ति सततं प्रभुः ।  
 कपर्दी शंकरो रुद्रो भवः स्थाणुरुमापतिः ॥ ५२  
 इत्येष दण्डो विख्यात आदौ मध्ये तथावरे ।  
 भूमिपालो यथान्यायं वर्तेतानेन धर्मवित् ॥ ५३  
 भीष्म उवाच ।  
 इतीदं वसुहोमस्य शृणुयाद्यो मतं नरः ।  
 श्रुत्वा च सम्यग्वर्तेत स कामानामुपानृपः ॥ ५४



इति ते सर्वमाख्यातं यो दण्डो मनुजर्षभ ।  
नियन्ता सर्वलोकस्य धर्माक्रान्तस्य भारत ॥ ५५

इति श्रीमहाभारते शान्तिपर्वणि

द्वाविंशत्यधिकशततमोऽध्यायः ॥ १२२ ॥

१२३

युधिष्ठिर उवाच ।

तात धर्मार्थकामानां श्रोतुमिच्छामि निश्चयम् ।  
लोकायात्रा हि कात्स्न्येन त्रिष्वेतेषु प्रतिष्ठिता ॥ १  
धर्मार्थकामाः किमूलास्त्रयाणां प्रभवश्च कः ।  
अन्योन्यं चानुषज्जन्ते वर्तन्ते च पृथक्पृथक् ॥ २

भीष्म उवाच ।

यदा ते स्युः सुमनसो लोकसंस्थार्थनिश्चये ।  
कालप्रभवसंस्थासु सज्जन्ते च त्रयस्तदा ॥ ३  
धर्ममूलस्तु देहोऽर्थः कामोऽर्थफलमुच्यते ।  
संकल्पमूलास्ते सर्वे संकल्पो विषयात्मकः ॥ ४  
विषयाश्चैव कात्स्न्येन सर्व आहारसिद्धये ।  
मूलमेतन्निर्वास्य निवृत्तिर्मोक्ष उच्यते ॥ ५  
धर्मः शरीरसंगुप्तिर्धर्मार्थं चार्थं इष्यते ।  
कामो रतिफलश्चात्र सर्वे चैते रजस्वलाः ॥ ६  
संनिकृष्टांश्चरेदेनान्न चैनान्मनसा त्यजेत् ।  
विमुक्तस्तमसा सर्वान्धर्मादीन्कामनैष्ठिकान् ॥ ७  
श्रेष्ठबुद्धिस्त्रिवर्गस्य यदयं प्राप्नुयात्क्षणात् ।  
बुद्ध्या बुध्येदिहार्थं न तदह्ना तु निकृष्टया ॥ ८  
अपध्यानमलो धर्मो मलोऽर्थस्य निगूहनम् ।  
संप्रमोदमलः कामो भूयः स्वगुणवर्तितः ॥ ९  
अत्राप्युदाहरन्तीममितिहासं पुरातनम् ।  
कामन्दस्य च संवादमङ्गारिष्ठस्य चोभयोः ॥ १०  
कामन्दमृषिमासीनमभिवाद्य नराधिपः ।  
अङ्गारिष्ठोऽथ पप्रच्छ कृत्वा समयपर्ययम् ॥ ११  
यः पापं कुरुते राजा काममोहबलात्कृतः ।

प्रत्यासन्नस्य तस्यैवं किं स्यात्पापप्रणाशनम् ॥ १२  
अधर्मो धर्म इति ह योऽज्ञानादाचरेदिह ।  
तं चापि प्रथितं लोके कथं राजा निवर्तयेत् ॥ १३

कामन्द उवाच ।

यो धर्मार्थौ समुत्सृज्य काममेवानुवर्तते ।  
स धर्मार्थपरित्यागात्प्रज्ञानाशमिहाहति ॥ १४  
प्रज्ञाप्रणाशको मोहस्तथा धर्मार्थनाशकः ।  
तस्मान्नास्तिकता चैव दुराचारश्च जायते ॥ १५  
दुराचारान्यदा राजा प्रदुष्टात्र नियच्छति ।  
तस्मादुद्विजते लोकः सर्पाद्वैशमगतादिव ॥ १६  
तं प्रजा नानुवर्तन्ते ब्राह्मणा न च साधवः ।  
ततः संक्षयमाप्नोति तथा वध्यत्वमेति च ॥ १७  
अपध्वस्तस्त्वयमतो दुःखं जीवति जीवितम् ।  
जीवेच्च यदपध्वस्तस्तच्छुद्धं मरणं भवेत् ॥ १८  
अत्रैतदाहुराचार्याः पापस्य च निर्बहणम् ।  
सेवितव्या त्रयी विद्या सत्कारो ब्राह्मणेषु च ॥ १९  
महामना भवेद्धर्मे विवेहेच्च महाकुले ।  
ब्राह्मणांश्चापि सेवेत क्षमायुक्तान्मनस्विनः ॥ २०  
जपेदुदकशीलः स्यात्सुमुखो नान्यदास्थितः ।  
धर्मान्वितान्संप्रविशेद्वहिः कृत्यैव दुष्कृतीन् ॥ २१  
प्रसादयेन्मधुरया वाचाप्यथ च कर्मणा ।  
इत्यस्मीति वदेन्नित्यं परेषां कीर्तयन्गुणान् ॥ २२  
अपापो ह्येवमाचारः क्षिप्रं बहुमतो भवेत् ।  
पापान्यपि च कृच्छ्राणि शमयेन्नात्र संशयः ॥ २३  
गुरवोऽपि परं धर्मं यद्व्युस्ततथा कुरु ।  
गुरूणां हि प्रसादाद्धि श्रेयः परमवाप्स्यसि ॥ २४

इति श्रीमहाभारते शान्तिपर्वणि

त्रयोविंशत्यधिकशततमोऽध्यायः ॥ १२३ ॥



१२४

युधिष्ठिर उवाच ।

इमे जना नरश्रेष्ठ प्रशंसन्ति सदा भुवि ।  
 धर्मस्य शीलमेवादौ ततो मे संशयो महान् ॥ १  
 यदि तच्छक्यमस्माभिर्ज्ञातुं धर्मभृतां वर ।  
 श्रोतुमिच्छामि तत्सर्वं यथैतदुपलभ्यते ॥ २  
 कथं नु प्राप्यते शीलं श्रोतुमिच्छामि भारत ।  
 किलक्षणं च तत्प्रोक्तं ब्रूहि मे वदतां वर ॥ ३

भीष्म उवाच ।

पुरा दुर्योधनेनेह धृतराष्ट्राय मानद ।  
 आख्यातं तप्यमानेन श्रियं दृष्ट्वा तथागताम् ॥ ४  
 इन्द्रप्रस्थे महाराज तव सभ्रातृकस्य ह ।  
 सभायां चावहसनं तत्सर्वं शृणु भारत ॥ ५  
 भवतस्तां सभां दृष्ट्वा समृद्धिं चाप्यनुत्तमाम् ।  
 दुर्योधनस्तदासीनः सर्वं पित्रे न्यवेदयत् ॥ ६  
 श्रुत्वा च धृतराष्ट्रोऽपि दुर्योधनवचस्तदा ।  
 अब्रवीत्कर्णसहितं दुर्योधनमिदं वचः ॥ ७  
 किमर्थं तप्यसे पुत्र श्रोतुमिच्छामि तत्त्वतः ।  
 श्रुत्वा त्वामनुनेष्यामि यदि सम्यग्भविष्यसि ॥ ८  
 यथा त्वं महदैश्वर्यं प्राप्तः परपुरंजय ।  
 किंकरा भ्रातरः सर्वे मित्राः संबन्धिनस्तथा ॥ ९  
 आच्छादयसि प्रावारानश्नासि पिशितोदनम् ।  
 आजानेया वहन्ति त्वां कस्माच्छोचसि पुत्रक ॥ १०

दुर्योधन उवाच ।

दश तानि सहस्राणि स्नातकानां महात्मनाम् ।  
 भुञ्जते रुक्मपात्रीषु युधिष्ठिरनिवेशने ॥ ११  
 दृष्ट्वा च तां सभां दिव्यां दिव्यपुष्पफलान्विताम् ।  
 अश्वास्तित्तिरकल्माषान्त्रानि विविधानि च ॥ १२  
 दृष्ट्वा तां पाण्डवेयानामृद्धिभिन्द्रोपमां शुभाम् ।  
 अमित्राणां सुमहतीमनुशोचामि मानद ॥ १३

धृतराष्ट्र उवाच ।

यदीच्छसि श्रियं तात यादृशीं तां युधिष्ठिरे ।  
 विशिष्टां वा नरव्याघ्र शीलवान्भव पुत्रक ॥ १४  
 शीलेन हि त्रयो लोकाः शक्या जेतुं न संशयः ।  
 न हि किञ्चिदसाध्यं वै लोके शीलवतां भवेत् ॥ १५  
 एकरात्रेण मान्धाता त्र्यहेण जनमेजयः ।  
 सप्तरात्रेण नाभागः पृथिवीं प्रतिपेदिवान् ॥ १६  
 एते हि पार्थिवाः सर्वे शीलवन्तो दमान्विताः ।  
 अतस्तेषां गुणक्रीता वसुधा स्वयमागमत् ॥ १७  
 अत्राप्युदाहरन्तीममितिहासं पुरातनम् ।  
 नारदेन पुरा प्रोक्तं शीलमाश्रित्य भारत ॥ १८  
 प्रह्लादेन हतं राज्यं महेन्द्रस्य महात्मनः ।  
 शीलमाश्रित्य दैत्येन त्रैलोक्यं च वशीकृतम् ॥ १९  
 ततो बृहस्पतिं शक्रः प्राञ्जलिः समुपस्थितः ।  
 उवाच च महाप्राज्ञः श्रेय इच्छामि वेदितुम् ॥ २०  
 ततो बृहस्पतिस्तस्मै ज्ञानं नैःश्रेयसं परम् ।  
 कथयामास भगवान्देवेन्द्राय कुरुद्वह ॥ २१  
 एतावच्छ्रेय इत्येव बृहस्पतिरभाषत ।  
 इन्द्रस्तु भूयः प्रपच्छ क्व विशेषो भवेदिति ॥ २२

बृहस्पतिरुवाच ।

विशेषोऽस्ति महांस्तात भार्गवस्य महात्मनः ।  
 तत्रागमय भद्रं ते भूय एव पुरंदर ॥ २३

धृतराष्ट्र उवाच ।

आत्मनस्तु ततः श्रेयो भार्गवात्सुमहायशः ।  
 ज्ञानमागमयत्प्रीत्या पुनः स परमद्युतिः ॥ २४  
 तेनापि समनुज्ञातो भार्गवेण महात्मना ।  
 श्रेयोऽस्तीति पुनर्भूयः शुक्रमह शतक्रतुः ॥ २५  
 भार्गवस्त्वाह धर्मज्ञः प्रह्लादस्य महात्मनः ।  
 ज्ञानमस्ति विशेषेण ततो हृष्टश्च सोऽभवत् ॥ २६



स ततो ब्राह्मणो भूत्वा प्रह्लादं पाकशासनः ।  
 सूत्वा प्रोवाच मेधावी श्रेय इच्छामि वेदितुम् ॥ २७  
 प्रह्लादस्त्वब्रवीद्विप्रं क्षणो नास्ति द्विजर्षभ ।  
 त्रैलोक्यराज्ये सक्तस्य ततो नोपदिशामि ते ॥ २८  
 ब्राह्मणस्त्वब्रवीद्वाक्यं कस्मिन्काले क्षणो भवेत् ।  
 ततोपदिष्टमिच्छामि यद्यत्कार्यान्तरं भवेत् ॥ २९  
 ततः प्रीतोऽभवद्राजा प्रह्लादो ब्रह्मावादिने ।  
 तथेत्युक्त्वा शुभे काले ज्ञानतत्त्वं ददौ तदा ॥ ३०  
 ब्राह्मणोऽपि यथान्यायं गुरुवृत्तिमनुत्तमाम् ।  
 चकार सर्वभावेन यद्वत्स मनसेच्छति ॥ ३१  
 वृष्टश्च तेन बहुशः प्राप्तं कथमरिंदम ।  
 त्रैलोक्यराज्यं धर्मज्ञ कारणं तद्वीहि मे ॥ ३२

प्रह्लाद उवाच ।

नासूयामि द्विजश्रेष्ठ राजास्मीति कदाचन ।  
 कव्यानि वदतां तात संयच्छामि वहासि च ॥ ३३  
 ते विस्रब्धाः प्रभाषन्ते संयच्छन्ति च मां सदा ।  
 ते मा कव्यपदे सक्तं शुश्रूषुमनसूयकम् ॥ ३४  
 धर्मात्मानं जितक्रोधं संयतं संयतेन्द्रियम् ।  
 समाचिन्वन्ति शास्त्रारः क्षौद्रं मध्विव मक्षिकाः ॥ ३५  
 सोऽहं वागप्रपिष्टानां रसानामवलेहिता ।  
 स्वजात्यानधितिष्ठामि नक्षत्राणीव चन्द्रमाः ॥ ३६  
 एतत्प्रथिव्याममृतमेतच्चक्षुरनुत्तमम् ।  
 यद्ब्राह्मणमुखे कव्यमेतच्छ्रुत्वा प्रवर्तते ॥ ३७

धृतराष्ट्र उवाच ।

एतावच्छ्रेय इत्याह प्रह्लादो ब्रह्मावादिनम् ।  
 शुश्रूषितस्तेन तदा दैत्येन्द्रो वाक्यमब्रवीत् ॥ ३८  
 यथावदुत्सृज्या ते प्रीतोऽस्मि द्विजसत्तम ।  
 वरं वृणीष्व भद्रं ते प्रदातास्मि न संशयः ॥ ३९  
 कृतमित्येव दैत्येन्द्रमुवाच स च वै द्विजः ।  
 प्रह्लादस्त्वब्रवीत्प्रीतो गृह्यतां वर इत्युत ॥ ४०

ब्राह्मण उवाच ।

यदि राजन्प्रसन्नस्त्वं मम चेच्छसि चेद्वितम् ।  
 भवतः शीलमिच्छामि प्राप्तुमेष वरो मम ॥ ४१  
 धृतराष्ट्र उवाच ।  
 ततः प्रीतश्च दैत्येन्द्रो भयं चास्याभवन्महत् ।  
 वरे प्रदिष्टे विप्रेण नाल्पतेजायमित्युत ॥ ४२  
 एवमस्तिवति तं प्राह प्रह्लादो विस्मितस्तदा ।  
 उपाकृत्य तु विप्राय वरं दुःखान्वितोऽभवत् ॥ ४३  
 दत्ते वरे गते विप्रे चिन्तासीन्महती ततः ।  
 प्रह्लादस्य महाराज निश्चयं न च जग्मिवान् ॥ ४४  
 तस्य चिन्तयतस्तात छायाभूतं महाद्युते ।  
 तेजो विप्रहवत्तात शरीरमजहात्तदा ॥ ४५  
 तमपृच्छन्महाकायं प्रह्लादः को भवानिति ।  
 प्रत्याह ननु शीलोऽस्मि त्यक्तो गच्छाम्यहं त्वया ॥ ४६  
 तस्मिन्द्विजवरे राजन्वत्स्याम्यहमनिन्दितम् ।  
 योऽसौ शिष्यत्वमागम्य त्वयि नित्यं समाहितः ।  
 इत्युक्त्वान्तर्हितं तद्वै शक्रं चान्वविशत्प्रभो ॥ ४७  
 तस्मिंस्तेजसि याते तु तादृग्रूपस्ततोऽपरः ।  
 शरीरान्निःसृतस्तस्य को भवानिति चाब्रवीत् ॥ ४८  
 धर्मं प्रह्लाद मां विद्धि यत्रासौ द्विजसत्तमः ।  
 तत्र यास्यामि दैत्येन्द्र यतः शीलं ततो ह्यहम् ॥ ४९  
 ततोऽपरो महाराज प्रज्वलन्निव तेजसा ।  
 शरीरान्निःसृतस्तस्य प्रह्लादस्य महात्मनः ॥ ५०  
 को भवानिति पृष्ठश्च तमाह स महाद्युतिः ।  
 सत्यमस्म्यसुरेन्द्राग्र्य यास्येऽहं धर्ममन्विह ॥ ५१  
 तस्मिन्ननुगते धर्मं पुरुषे पुरुषोऽपरः ।  
 निश्चक्राम ततस्तस्मात्पृष्ठश्चाह महात्मना ।  
 वृत्तं प्रह्लाद मां विद्धि यतः सत्यं ततो ह्यहम् ॥ ५२  
 तस्मिन्गते महाश्वेतः शरीरात्तस्य निर्ययौ ।  
 पृष्ठश्चाह बलं विद्धि यतो वृत्तमहं ततः ।



इत्युक्त्वा च ययौ तत्र यतो वृत्तं नराधिप ॥ ५३  
ततः प्रभामयी देवी शरीरात्तस्य निर्ययौ ।  
तामपृच्छत्स दैत्येन्द्रः सा श्रीरित्येवमब्रवीत् ॥ ५४  
उषितास्मि सुखं वीर त्वयि सत्यपराक्रमे ।  
त्वया त्यक्ता गमिष्यामि बलं यत्र ततो ह्यहम् ॥ ५५  
ततो भयं प्रादुरासीत्प्रह्लादस्य महात्मनः ।  
अपृच्छत च तां भूयः क्व यासि कमलालये ॥ ५६  
त्वं हि सत्यव्रता देवी लोकस्य परमेश्वरी ।  
कश्चासौ ब्राह्मणश्रेष्ठस्तत्त्वमिच्छामि वेदितुम् ॥ ५७

श्रीरुवाच ।

स शक्रो ब्रह्मचारी च यस्त्वया चोपशिक्षितः ।  
त्रैलोक्ये ते यदैश्वर्यं तत्तेनापहृतं प्रभो ॥ ५८  
शीलेन हि त्वया लोकाः सर्वे धर्मज्ञ निर्जिताः ।  
तद्विज्ञाय महेन्द्रेण तव शीलं हृतं प्रभो ॥ ५९  
धर्मः सत्यं तथा वृत्तं बलं चैव तथा ह्यहम् ।  
शीलमूला महाप्राज्ञ सदा नास्त्यत्र संशयः ॥ ६०

भीष्म उवाच ।

एवमुक्त्वा गता तु श्रीस्ते च सर्वे युधिष्ठिर ।  
दुर्योधनस्तु पितरं भूय एवाब्रवीदिदम् ॥ ६१  
शीलस्य तत्त्वमिच्छामि वेतुं कौरवमन्दन ।  
प्राप्यते च यथा शीलं तमुपायं वदस्व मे ॥ ६२

धृतराष्ट्र उवाच ।

सोपायं पूर्वमुद्दिष्टं प्रह्लादेन महात्मना ।  
संक्षेपतस्तु शीलस्य शृणु प्राप्तिं नराधिप ॥ ६३  
अद्रोहः सर्वभूतेषु कर्मणा मनसा गिरा ।  
अनुग्रहश्च दानं च शीलमेतत्प्रशस्यते ॥ ६४  
यदन्येषां हितं न स्यादात्मनः कर्म पौरुषम् ।  
अपत्रपेत वा येन न तत्कुर्यात्कथंचन ॥ ६५  
तत्तु कर्म तथा कुर्याद्येन श्लाघेत संसदि ।  
एतच्छीलं समासेन कथितं कुरुसत्तम ॥ ६६

यद्यप्यशीला नृपते प्राप्नुवन्ति क्वचिच्छ्रियम् ।  
न भुञ्जते चिरं तात समूलाश्च पतन्ति ते ॥ ६७  
एतद्विदित्वा तत्त्वेन शीलवान्भव पुत्रक ।  
यदीच्छसि श्रियं तात सुविशिष्टां युधिष्ठिरात् ॥ ६८  
भीष्म उवाच ।

एतत्कथितवान्पुत्रे धृतराष्ट्रो नराधिप ।  
एतत्कुरुष्व कौन्तेय ततः प्राप्स्यसि तत्फलम् ॥ ६९

इति श्रीमहाभारते शान्तिपर्वणि

चतुर्विंशत्यधिकशततमोऽध्यायः ॥ १२४ ॥

१२५

युधिष्ठिर उवाच ।

शीलं प्रधानं पुरुषे कथितं ते पितामह ।  
कथमाशा समुत्पन्ना या च सा तद्वदस्व मे ॥ १  
संशयो मे महानेष समुत्पन्नः पितामह ।  
छेत्ता च तस्य नान्योऽस्ति त्वत्तः परपुरंजय ॥ २  
पितामहाणा महती ममासीद्वि सुयोधने ।  
प्राप्ते युद्धे तु यद्युक्तं तत्कर्तायमिति प्रभो ॥ ३  
सर्वस्याशा समहती पुरुषस्योपजायते ।  
तस्यां विहन्यमानायां दुःखो मृत्युरसंशयम् ॥ ४  
सोऽहं हताशो दुर्बुद्धिः कृतस्तेन दुरात्मना ।  
धार्तराष्ट्रेण राजेन्द्र पश्य मन्दात्मतां मम ॥ ५  
आशां महत्तरां मन्ये पर्वतादपि सद्गमात् ।  
आकाशादपि वा राजन्नप्रमेयैव वा पुनः ॥ ६  
एषा चैव कुरुश्रेष्ठ दुर्विचिन्त्या सुदुर्लभा ।  
दुर्लभत्वाच्च पश्यामि किमन्यदुर्लभं ततः ॥ ७

भीष्म उवाच ।

अत्र ते वर्तयिष्यामि युधिष्ठिर निबोध तत् ।  
इतिहासं सुमित्रस्य निर्वृत्तमृषभस्य च ॥ ८  
सुमित्रो नाम राजर्षिर्हैहयो मृगायां गतः ।  
ससार स मृगं विद्ध्वा बाणेन नतपर्वणा ॥ ९



स मृगो बाणमादाय यथावसितविक्रमः ।  
 स च राजा वली तूर्णं ससार मृगमन्तिकान् ॥ १०  
 ततो निम्नं स्थलं चैव स मृगोऽद्रवदाशुगः ।  
 मुहूर्तमेव राजेन्द्र समेन स पथागमत् ॥ ११  
 ततः स राजा तारुण्यादौरसेन बलेन च ।  
 ससार बाणासनभृत्सखङ्गो हंसवत्तदा ॥ १२  
 तीर्त्वा नदालदीश्रैव पल्लवानि वनानि च ।  
 अतिक्रम्याभ्यतिक्रम्य ससारैव वने चरन् ॥ १३  
 स तु कामान्मृगो राजन्नासाद्यासाद्य तं नृपम् ।  
 पुनरभ्येति जवनो जवेन महता ततः ॥ १४  
 स तस्य बाणैर्बहुभिः समभ्यस्तो वनेचरः ।  
 प्रक्रीडन्निव राजेन्द्र पुनरभ्येति चान्तिकम् ॥ १५  
 पुनश्च जवमास्थाय जवनो मृगयूथपः ।  
 अतीत्यातीत्य राजेन्द्र पुनरभ्येति चान्तिकम् ॥ १६  
 तस्य मर्मच्छिदं घोरं सुमित्रोऽमित्रकर्शनः ।  
 समादाय शरश्रेष्ठं कार्मुकान्निरवासजत् ॥ १७  
 ततो गव्यूतिमात्रेण मृगयूथपयूथपः ।  
 तस्य बाणपथं त्यक्त्वा तस्थिवान्प्रहसन्निव ॥ १८  
 तस्मिन्निपतिते बाणे भूमौ प्रज्वलिते ततः ।  
 प्रविवेश महारण्यं मृगो राजाप्यथाद्रवत् ॥ १९  
 प्रविश्य तु महारण्यं तापसानामथाश्रमम् ।  
 आससाद ततो राजा श्रान्तश्चोपाविशत्पुनः ॥ २०  
 तं कार्मुकधरं दृष्ट्वा श्रमार्तं क्षुधितं तदा ।  
 समेत्य ऋषयस्तस्मिन्पूजां चक्रुर्यथाविधि ॥ २१  
 ऋषयो राजशार्दूलमपृच्छन्स्वं प्रयोजनम् ।  
 केन भद्रमुखार्थेन संप्राप्तोऽसि तपोवनम् ॥ २२  
 पदातिर्बद्धनिस्त्रिंशो धन्वी बाणी नरेश्वर ।  
 एतदिच्छाम विज्ञातुं कुतः प्राप्तोऽसि मानद ।  
 कस्मिन्कुले हि जातस्त्वं किं नामासि ब्रवीहि नः ॥ २३  
 ततः स राजा सर्वेभ्यो द्विजेभ्यः पुरुषर्षभ ।

आचख्यौ तदथान्यायं परिचर्यां च भारत ॥ २४  
 हैहयानां कुले जातः सुमित्रो मित्रनन्दनः ।  
 चरामि मृगयूथानि निम्नबाणैः सहस्रशः ।  
 बलेन महता गुप्तः सामात्यः सावरोधनः ॥ २५  
 मृगस्तु विद्धो बाणेन मया सरति शल्यवान् ।  
 तं द्रवन्तमनु प्राप्तो वनमेतद्यदृच्छया ।  
 भवत्सकाशे नष्टश्रीर्दृताशः श्रमकर्षितः ॥ २६  
 किं नु दुःस्वमतोऽन्यद्वै यदहं श्रमकर्षितः ।  
 भवतामाश्रमं प्राप्तो हताशो नष्टलक्षणः ॥ २७  
 न राज्यलक्षणत्यागो न पुरस्य तपोधनाः ।  
 दुःखं करोति तत्तीव्रं यथाशा विहता मम ॥ २८  
 हिमवान्वा महाशैलः समुद्रो वा महोदधिः ।  
 महत्त्वान्नान्वपद्येतां रोदस्योरन्तरं यथा ।  
 आशायास्तपसि श्रेष्ठास्तथा नान्तमहं गतः ॥ २९  
 भवतां विदितं सर्वं सर्वज्ञा हि तपोधनाः ।  
 भवन्तः सुमहाभागास्तस्मात्प्रक्ष्यामि संशयम् ॥ ३०  
 आशावान्पुरुषो यः स्यादन्तरिक्षमथापि वा ।  
 किं नु ज्यायस्तरं लोके महत्त्वात्प्रतिभाति वः ।  
 एतदिच्छामि तत्त्वेन श्रोतुं किमिह दुर्लभम् ॥ ३१  
 यदि गुह्यं तपोनित्या न वो ब्रूतेह माचिरम् ।  
 न हि गुह्यमतः श्रोतुमिच्छामि द्विजपुंगवाः ॥ ३२  
 भवत्तपोविधातो वा येन स्याद्विरमे ततः ।  
 यदि वास्ति कथायोगो योऽयं प्रश्नो मयेरितः ॥ ३३  
 एतत्कारणसामग्र्यं श्रोतुमिच्छामि तत्त्वतः ।  
 भवन्तो हि तपोनित्या ब्रूयुरेतत्समाहिताः ॥ ३४

इति श्रीमहाभारते शान्तिपर्वणि  
 पञ्चविंशत्यधिकशततमोऽध्यायः ॥ १२५ ॥

१२६

भीष्म उवाच ।

ततस्तेषां समस्तानामृषीणाञ्चपि सत्तमः ।



ऋषभो नाम विप्रर्षिः स्मयन्निव ततोऽब्रवीत् ॥ १  
 पुराहं राजशार्दूल तीर्थान्यनुचरन्प्रभो ।  
 समासादितवान्दिव्यं नरनारायणाश्रमम् ॥ २  
 यत्र सा बदरी रम्या हृदो वैहायसस्तथा ।  
 यत्र चाश्वशिरा राजन्वेदान्पठति शाश्वतान् ॥ ३  
 तस्मिन्सरसि कृत्वाहं विधिवत्तर्पणं पुरा ।  
 पितृणां देवतानां च ततोऽऽश्रममियां तदा ॥ ४  
 रेमाते यत्र तौ नित्यं नरनारायणावृषी ।  
 अदूरादाश्रमं कंचिद्वासार्थमगमं ततः ॥ ५  
 ततश्च्रीराजिनधरं कृशमुच्चमतीव च ।  
 अद्राक्ष्मृषिमायान्तं तनुं नाम तपोनिधिम् ॥ ६  
 अन्यैर्नरैर्महाबाहो वपुषाष्टगुणान्वितम् ।  
 कृशता चापि राजर्षे न दृष्टा तादृशी कचित् ॥ ७  
 शरीरमपि राजेन्द्र तस्य कानिष्ठिकासमम् ।  
 ग्रीवा बाहू तथा पादौ केशाश्चाद्भुतदर्शनाः ॥ ८  
 शिरः कायानुरूपं च कर्णौ नेत्रे तथैव च ।  
 तस्य वाक्चैव चेष्टा स सामान्ये राजसत्तम ॥ ९  
 दृष्ट्वाहं तं कृशं विप्रं भीतः परमदुर्म्माणाः ।  
 पादौ तस्याभिवाद्याथ स्थितः प्राञ्जलिरग्रतः ॥ १०  
 निवेद्य नाम गोत्रं च पितरं च नरर्षभ ।  
 प्रदिष्टे चासने तेन शनैरहमुपाविशम् ॥ ११  
 ततः स कथयामास कथा धर्मार्थसंहिताः ।  
 ऋषिमध्ये महाराज तत्र धर्मश्रुतां वरः ॥ १२  
 तस्मिन्स्तु कथयत्येव राजा राजीवलोचनः ।  
 उपायाज्जवनैरश्वैः सबलः सावरोधनः ॥ १३  
 स्मरन्पुत्रमरण्ये वै नष्टं परमदुर्म्माणाः ।  
 भूरिद्युम्नपिता धीमान्रघुश्रेष्ठो महायशः ॥ १४  
 इह द्रक्ष्यामि तं पुत्रं द्रक्ष्यामीहेति पार्थिवः ।  
 एवमाशाकृतो राजंश्चरन्वनमिदं पुरा ॥ १५  
 दुर्लभः स मया द्रष्टुं नूतं परमधार्मिकः ।

एकः पुत्रो महारण्ये नष्ट इत्यसकृत्तदा ॥ १६  
 दुर्लभः स मया द्रष्टुमाशा च महती मम ।  
 तथा परीतगात्रोऽहं सुमूर्धुर्नात्र संशयः ॥ १७  
 एतच्छ्रुत्वा स भगवांस्तनुमुनिवरोत्तमः ।  
 अवाक्शिरा ध्यानपरो मुहूर्तमिव तस्थिवान् ॥ १८  
 तमनुध्यान्तमालक्ष्य राजा परमदुर्म्माणाः ।  
 उवाच वाक्यं दीनात्मा मन्दं मन्दमिवासकृत् ॥ १९  
 दुर्लभं किं नु विप्रर्षे आशयाश्चैव किं भवेत् ।  
 ब्रवीतु भगवानेतद्यदि गुह्यं न तन्मयि ॥ २०  
 महर्षिर्भगवांस्तेन पूर्वमासीद्विमानितः ।  
 बालिशां बुद्धिमास्थाय मन्दभाग्यतयात्मनः ॥ २१  
 अर्थयन्कलशं राजन्काञ्चनं वल्कलानि च ।  
 निर्विण्णः स तु विप्रर्षिर्निराशः समपद्यत ॥ २२  
 एवमुक्त्वाभिवाद्याथ तमृषिं लोकपूजितम् ।  
 श्रान्तो न्यषीदद्धर्मात्मा यथा त्वं नरसत्तम ॥ २३  
 अर्ह्यं ततः समानीय पाद्यं चैव महानृषिः ।  
 आरण्यकेन विधिना राज्ञे सर्वं न्यवेदयत् ॥ २४  
 ततस्ते मुनयः सर्वे परिवार्य नरर्षभम् ।  
 उपाविशन्पुरस्कृत्य सत्तर्पय इव ध्रुवम् ॥ २५  
 अपृच्छंश्चैव ते तत्र राजानमपराजितम् ।  
 प्रयोजनमिदं सर्वमाश्रमस्य प्रवेशनम् ॥ २६

राजोवाच ।

वीरद्युम्न इति ख्यातो राजाहं दिक्षु विश्रुतः ।  
 भूरिद्युम्नं सुतं नष्टमन्वेष्टुं वनमागतः ॥ २७  
 एकपुत्रः स विप्राग्र्य बाल एव च सोऽनघ ।  
 न दृश्यते वने चार्स्मिन्स्तमन्वेष्टुं चराम्यहम् ॥ २८

ऋषभ उवाच ।

एवमुक्ते तु वचने राज्ञा मुनिरधोमुखः ।  
 तूष्णीमेवाभवत्तत्र न च प्रत्युक्तवान्नृपम् ॥ २९  
 स हि तेन पुरा विप्रो राज्ञा नात्यर्थमानितः ।



आशाकृशं च राजेन्द्र तपो दीर्घं समास्थितः ॥ ३०  
 प्रतिप्रहमहं राज्ञां न करिष्ये कथंचन ।  
 अन्येषां चैव वर्णानामिति कृत्वा धियं तदा ॥ ३१  
 आशा हि पुरुषं बालं लालापयति तस्थुषी ।  
 तामहं व्यपनेष्यामि इति कृत्वा व्यवस्थितः ॥ ३२

राजोवाच ।

आशायाः किं कृशत्वं च किं चेह भुवि दुर्लभम् ।  
 ब्रवीतु भगवानेतत्त्वं हि धर्मार्थदर्शिवान् ॥ ३३

ऋषभ उवाच ।

ततः संस्मृत्य तत्सर्वं स्मारयिष्यन्निवाब्रवीत् ।  
 राजानं भगवान्विप्रस्ततः कृशतनुस्तनुः ॥ ३४  
 कृशत्वे न समं राजन्नाशाया विद्यते नृप ।  
 तस्या वै दुर्लभत्वात्तु प्रार्थिताः पार्थिवा मया ॥ ३५

राजोवाच ।

कृशाकृशे मया ब्रह्मन्गृहीते वचनात्तव ।  
 दुर्लभत्वं च तस्यैव वेदवाक्यमिव द्विज ॥ ३६  
 संशयस्तु महाप्राज्ञ संजातो हृदये मम ।  
 तन्मे सत्तम तत्त्वेन वक्तुमर्हसि पृच्छतः ॥ ३७  
 ततः कृशतरं किं नु ब्रवीतु भगवानिदम् ।  
 यदि गुह्यं न ते विप्र लोकेऽस्मिन्किं नु दुर्लभम् ॥ ३८

कृशतनुरुवाच ।

दुर्लभोऽप्यथ वा नास्ति योऽर्थी धृतिमवाप्नुयात् ।  
 सुदुर्लभतरस्तात योऽर्थिनं नावमन्यते ॥ ३९  
 संश्रुत्य नोपक्रियते परं शक्त्या यथार्हतः ।  
 सक्ता या सर्वभूतेषु साशा कृशतरी मया ॥ ४०  
 एकपुत्रः पिता पुत्रे नष्टे वा प्रोषिते तथा ।  
 प्रवृत्तिं यो न जानाति साशा कृशतरी मया ॥ ४१  
 प्रसवे चैव नारीणां वृद्धानां पुत्रकारिता ।  
 तथा नरेन्द्र धनिनामाशा कृशतरी मया ॥ ४२

ऋषभ उवाच ।

एतच्छ्रुत्वा ततो राजन्स राजा सावरोधनः ।  
 संस्पृश्य पादौ शिरसा निपपात द्विजर्षभे ॥ ४३  
 राजोवाच ।  
 प्रसादये त्वा भगवन्पुत्रेणेच्छामि संगतिम् ।  
 वृणीष्व च वरं विप्र यमिच्छसि यथाविधि ॥ ४४

ऋषभ उवाच ।

अब्रवीच्च हि तं वाक्यं राजा राजीवलोचनः ।  
 सत्यमेतद्यथा विप्र त्वयोक्तं नास्त्यतो मृषा ॥ ४५  
 ततः प्रहस्य भगवांस्तनुर्धर्मभृतां वरः ।  
 पुत्रमस्थानयत्क्षिप्रं तपसा च श्रुतेन च ॥ ४६  
 तं समानाय्य पुत्रं तु तदोपालभ्य पार्थिवम् ।  
 आत्मानं दर्शयामास धर्मं धर्मभृतां वरः ॥ ४७  
 संदर्शयित्वा चात्मानं दिव्यमद्भुतदर्शनम् ।  
 विपाप्मा विगतक्रोधश्चचार वनमन्तिकात् ॥ ४८  
 एतद्दृष्टं मया राजंस्ततश्च वचनं श्रुतम् ।  
 आशामपनयस्वाशु ततः कृशतरीमिमाम् ॥ ४९

भीष्म उवाच ।

स तत्रोक्तो महाराज ऋषभेण महात्मना ।  
 सुमित्रोऽपनयत्क्षिप्रमाशां कृशतरीं तदा ॥ ५०  
 एवं त्वमपि क्रौन्तेय श्रुत्वा वाणीमिमां मम ।  
 स्थिरो भव यथा राजन्हिमवानचलोत्तमः ॥ ५१  
 त्वं हि द्रष्टा च श्रोता च कृच्छ्रेष्वर्थकृतेष्विव ।  
 श्रुत्वा मम महाराज न संतप्तमिहार्हसि ॥ ५२  
 इति श्रीमहाभारते शान्तिपर्वणि  
 षड्विंशत्यधिकशततमोऽध्यायः ॥ १२६ ॥

१२७

युधिष्ठिर उवाच ।

नामृतस्येव पर्याप्तिर्ममास्ति ब्रुवति त्वयि ।  
 तस्मात्कथय भूयस्त्वं धर्ममेव पितामह ॥ १



भीष्म उवाच ।

अत्राप्युदाहरन्तीममितिहासं पुरातनम् ।  
गौतमस्य च संवादं यमस्य च महात्मनः ॥ २  
पारियात्रगिरिं प्राप्य गौतमस्याश्रमो महान् ।  
उवास गौतमो यत्र कालं तदपि मे शृणु ॥ ३  
षष्टिं वर्षसहस्राणि सोऽतप्यद्गौतमस्तपः ।  
तमुग्रतपसं युक्तं तपसा भावितं मुनिम् ॥ ४  
उपयातो नरव्याघ्र लोकपालो यमस्तदा ।  
तमपश्यत्सुतपसमृषिं वै गौतमं मुनिम् ॥ ५  
स तं विदित्वा ब्रह्मर्षिर्यममागतमोजसा ।  
प्राञ्जलिः प्रयतो भूत्वा उपसृप्तस्तपोधनः ॥ ६  
तं धर्मराजो दृष्ट्वैव नमस्कृत्य नरर्षभम् ।  
न्यमन्नयत धर्मेण क्रियतां किमिति ब्रुवन् ॥ ७

गौतम उवाच ।

मातापितृभ्यामानृण्यं किं कृत्वा समवाप्नुयात् ।  
कथं च लोकानश्नाति पुरुषो दुर्लभाञ्जुमान् ॥ ८

यम उवाच ।

तपःशौचवता नित्यं सत्यधर्मरतेन च ।  
मातापित्रोरहरहः पूजनं कार्यमञ्जसा ॥ ९  
अश्वमेधैश्च यष्टव्यं बहुभिः स्वाप्तदक्षिणैः ।  
तेन लोकानुपाश्नाति पुरुषोऽद्भुतदर्शनान् ॥ १०

इति श्रीमहाभारते शान्तिपर्वणि

सप्तविंशत्यधिकशततमोऽध्यायः ॥ १२७ ॥

१२८

युधिष्ठिर उवाच ।

मित्रैः प्रहीयमाणस्य बह्वमित्रस्य का गतिः ।  
राज्ञः संक्षीणकोशस्य बलहीनस्य भारत ॥ १  
दुष्टामात्यसहायस्य स्नुतमन्नस्य सर्वतः ।  
राज्यात्प्रच्यवमानस्य गतिमन्यामपश्यतः ॥ २

परचक्रामियातस्य दुर्बलस्य बलीयसा ।

असंविहितराष्ट्रस्य देशकालावजानतः ॥ ३

अप्राप्यं च भवेत्सान्त्वं भेदो वाप्यतिपीडनात् ।

जीवितं चार्थहेतोर्वा तत्र किं सुकृतं भवेत् ॥ ४

भीष्म उवाच ।

गुह्यं मा धर्ममप्राक्षीरतीव भरतर्षभ ।

अपृष्टो नोत्सहे वक्तुं धर्ममेनं युधिष्ठिर ॥ ५

धर्मो ह्यणीयान्वचनाद्बुद्धेश्च भरतर्षभ ।

श्रुत्वोपास्य सदाचारैः साधुर्भवति स क्वचित् ॥ ६

कर्मणा बुद्धिपूर्वेण भवत्याद्यो न वा पुनः ।

तादृशोऽयमनुग्रहः स व्यवस्यस्त्वया धिया ॥ ७

उपायं धर्मबहुलं यात्रार्थं शृणु भारत ।

नाहमेतादृशं धर्मं बुभूषे धर्मकारणात् ।

दुःखादान इहाद्येषु स्यात्तु पश्चात्क्षमो मतः ॥ ८

अनुगम्य गतीनां च सर्वासामेव निश्चयम् ।

यथा यथा हि पुरुषो नित्यं शास्त्रमवेक्षते ।

तथा तथा विजानाति विज्ञानं चास्य रोचते ॥ ९

अविज्ञानादयोगश्च पुरुषस्योपजायते ।

अविज्ञानादयोगो हि योगो भूतिकरः पुनः ॥ १०

अशङ्कमानो वचनमनसूयुरिदं शृणु ।

राज्ञः कोशक्षयादेव जायते बलसंक्षयः ॥ ११

कोशं संजनयेद्राजा निर्जलेभ्यो यथा जलम् ।

कालं प्राप्यानुगृहीयादेव धर्मोऽत्र सांप्रतम् ॥ १२

उपायधर्मं प्राप्यैनं पूर्वैराचरितं जनैः ।

अन्यो धर्मः समर्थानामापत्स्वन्यश्च भारत ॥ १३

प्राक्कोशः प्रोच्यते धर्मो बुद्धिर्धर्माद्गरीयसी ।

धर्मं प्राप्य न्यायवृत्तिमबलीयान्न विन्दति ॥ १४

यस्माद्वनस्योपपत्तिरेकान्तेन न विद्यते ।

तस्मादापद्यधर्मोऽपि श्रयते धर्मलक्षणः ॥ १५

अधर्मो जायते यस्मिन्निति वै कवयो विदुः ।



अनन्तरः क्षत्रियस्य इति वै विचिकित्ससे ॥ १६  
 यथास्य धर्मो न ग्लायेत्रेयाच्छत्रुवंशं यथा ।  
 तत्कर्तव्यमिहेत्याहुर्नात्मानमवसादयेत् ॥ १७  
 सन्नात्मा नैव धर्मस्य न परस्य न चात्मनः ।  
 सर्वोपायैरुज्जिहीर्षेदात्मानमिति निश्चयः ॥ १८  
 तत्र धर्मविदां तात निश्चयो धर्मनैपुणे ।  
 उद्यमो जीवनं क्षत्रे बाहुवीर्यादिति श्रुतिः ॥ १९  
 क्षत्रियो वृत्तिसंरोधे कस्य नादातुमर्हति ।  
 अन्यत्र तापसस्वाच्च ब्राह्मणस्वाच्च भारत ॥ २०  
 यथा वै ब्राह्मणः सीदन्नयाज्यमपि याजयेत् ।  
 अभोज्यान्नानि चाग्नीयात्तथेदं नात्र संशयः ॥ २१  
 पीडितस्य किमद्वारमुत्पथो निधृतस्य वा ।  
 अद्वारतः प्रद्रवति यदा भवति पीडितः ॥ २२  
 तस्य कोशबलज्यान्या सर्वलोकपराभवः ।  
 भैक्षचर्या न विहिता न च विट्शूद्रजीविका ॥ २३  
 स्वधर्मानन्तरा वृत्तिर्यान्याननुपजीवतः ।  
 वहतः प्रथमं कल्पमनुकल्पेन जीवनम् ॥ २४  
 आपद्गतेन धर्माणामन्यायेनोपजीवनम् ।  
 अपि ह्येतद्ब्राह्मणेषु दृष्टं वृत्तिपरिक्षये ॥ २५  
 क्षत्रिये संशयः कः स्यादित्येतन्निश्चितं सदा ।  
 आददीत विशिष्टेभ्यो नावसीदेत्कथंचन ॥ २६  
 हन्तारं रक्षितारं च प्रजानां क्षत्रियं विदुः ।  
 तस्मात्संरक्षता कार्यमादानं क्षत्रवन्धुना ॥ २७  
 अन्यत्र राजर्हिंसाया वृत्तिर्नेहास्ति कस्यचित् ।  
 अप्यरण्यसमुत्थस्य एकस्य चरतो मुनेः ॥ २८  
 न शङ्खलिखितां वृत्तिं शक्यमास्थाय जीवितुम् ।  
 विशेषतः कुरुश्रेष्ठ प्रजापालनमीप्सता ॥ २९  
 परस्परामिसंरक्षा राज्ञा राष्ट्रेण चापदि ।  
 नित्यमेवेह कर्तव्या एष धर्मः सनातनः ॥ ३०  
 राजा राष्ट्रं यथापत्सु द्रव्यौघैः परिरक्षति ।

राष्ट्रेण राजा व्यसने परिरक्ष्यस्तथा भवेत् ॥ ३१  
 कोशं दण्डं बलं मित्रं यदन्यदपि संचितम् ।  
 न कुर्वीतान्तरं राष्ट्रे राजा परिगते क्षुधा ॥ ३२  
 वीजं भक्तेन संपादयामिति धर्मविदो विदुः ।  
 अत्रैतच्छम्भरस्याहुर्महामायास्य दर्शनम् ॥ ३३  
 धिक्तस्य जीवितं राज्ञो राष्ट्रे यस्यावसीदति ।  
 अवृत्त्यान्यमनुष्योऽपि यो वै वेद शिवेर्वचः ॥ ३४  
 राज्ञः कोशबलं मूलं कोशमूलं पुनर्बलम् ।  
 तन्मूलं सर्वधर्माणां धर्ममूलाः पुनः प्रजाः ॥ ३५  
 नान्यानपीडयित्वेह कोशः शक्यः कुतो बलम् ।  
 तदर्थं पीडयित्वा च दोषं न प्राप्तुमर्हति ॥ ३६  
 अकार्यमपि यज्ञार्थं क्रियते यज्ञकर्मसु ।  
 एतस्मात्कारणाद्राजा न दोषं प्राप्तुमर्हति ॥ ३७  
 अर्थार्थमन्यद्भवति विपरीतमथापरम् ।  
 अनर्थार्थमथाप्यन्यत्तत्सर्वं ह्यर्थलक्षणम् ।  
 एवं बुद्ध्या संप्रपश्येन्मेधावी कार्यनिश्चयम् ॥ ३८  
 यज्ञार्थमन्यद्भवति यज्ञे नार्थस्तथापरः ।  
 यज्ञस्यार्थार्थमेवान्यत्तत्सर्वं यज्ञसाधनम् ॥ ३९  
 उपमामत्र वक्ष्यामि धर्मतत्त्वप्रकाशिनीम् ।  
 यूपं छिन्दन्ति यज्ञार्थं तत्र ये परिपन्थिनः ॥ ४०  
 द्रुमाः केचन सामन्ता भ्रुवं छिन्दन्ति तानपि ।  
 ते चापि निपतन्तोऽन्यान्निघ्नन्ति च वनस्पतीन् ॥ ४१  
 एवं कोशस्य महतो ये नराः परिपन्थिनः ।  
 तानहत्वा न पश्यामि सिद्धिमत्र परंतप ॥ ४२  
 धनेन जयते लोकावुभौ परमिमं तथा ।  
 सत्यं च धर्मवचनं यथा नास्त्यधनस्तथा ॥ ४३  
 सर्वोपायैराददीत धनं यज्ञप्रयोजनम् ।  
 न तुल्यदोषः स्यादेवं कार्याकार्येषु भारत ॥ ४४  
 नेतौ संभवतो राजन्कथंचिदपि भारत ।  
 न ह्यरण्येषु पश्यामि धनवृद्धानहं कचित् ॥ ४५



यदिदं दृश्यते वित्तं पृथिव्यामिह किञ्चन ।  
 ममेदं स्यान्ममेदं स्यादित्ययं काङ्क्षते जनः ॥ ४६  
 न च राज्यसमो धर्मः कश्चिदस्ति परंतप ।  
 धर्मं शंसन्ति ते राज्ञामापदर्थमितोऽन्यथा ॥ ४७  
 दानेन कर्मणा चान्ये तपसान्ये तपस्विनः ।  
 बुद्ध्या दाक्ष्येण चाप्यन्ये चिन्वन्ति धनसंचयान् ॥  
 अधनं दुर्बलं प्राहुर्धनेन बलवान्भवेत् ।  
 सर्वं धनवतः प्राप्यं सर्वं तरति कोशवान् ।  
 कोशाद्धर्मश्च कामश्च परो लोकस्तथाप्ययम् ॥ ४९

इति श्रीमहाभारते शान्तिपर्वणि

अष्टाविंशत्यधिकशततमोऽध्यायः ॥ १२८ ॥

॥ समाप्तं राजधर्मपर्व ॥

१२९

युधिष्ठिर उवाच ।

क्षीणस्य दीर्घसूत्रस्य सानुकोशस्य बन्धुषु ।  
 विरक्तपौरराष्ट्रस्य निर्द्रव्यनिचयस्य च ॥ १  
 परिशङ्कितमुख्यस्य स्नुतमन्त्रस्य भारत ।  
 असंभावितमित्रस्य भिन्नामाल्यस्य सर्वशः ॥ २  
 परचक्रामियातस्य दुर्बलस्य बलीयसा ।  
 आपन्नचेतसो ब्रूहि किं कार्यमवशिष्यते ॥ ३

भीष्म उवाच ।

बाह्यश्चेद्विजिगीषुः स्याद्धर्मार्थकुशलः शुचिः ।  
 जवेन संधिं कुर्यात् पूर्वान्पूर्वान्विमोक्षयन् ॥ ४  
 अधर्मविजिगीषुश्चेद्वलवान्पापनिश्चयः ।  
 आत्मनः संनिरोधेन संधिं तेनाभियोजयेत् ॥ ५  
 अपास्य राजधानीं वा तरेदन्येन वापदम् ।  
 तद्भावभावे द्रव्याणि जीवन्पुनरुपार्जयेत् ॥ ६  
 यास्तु स्युः केवलत्यागाच्छक्यास्तरितुमापदः ।  
 कस्तत्राधिकमात्मानं संत्यजेदर्थधर्मवित् ॥ ७

अवरोधाज्जगुप्सेत का सपत्नधने दया ।  
 न त्वेवात्मा प्रदातव्यः शक्ये सति कथञ्चन ॥ ८

युधिष्ठिर उवाच ।

आभ्यन्तरे प्रकुपिते बाह्ये चोपनिपीडिते ।  
 क्षीणे कोशे स्नुते मन्त्रे किं कार्यमवशिष्यते ॥ ९

भीष्म उवाच ।

क्षिप्रं वा संधिकामः स्यात्क्षिप्रं वा तीक्ष्णविक्रमः ।  
 पदापनयनं क्षिप्रमेतावत्सांपरायिकम् ॥ १०  
 अनुरक्तेन पुष्टेन हृष्टेन जगतीपते ।  
 अल्पेनापि हि सैन्येन महीं जयति पार्थिवः ॥ ११  
 हतो वा दिवमारोहेद्विजयी क्षितिमावसेत् ।  
 युद्धे तु संत्यजन्प्राणाञ्छक्रस्यैति सलोक्ताम् ॥ १२  
 सर्वलोकागमं कृत्वा मृदुत्वं गन्तुमेव च ।  
 विश्वासाद्विनयं कुर्याद्व्यवस्येद्वाप्युपानहौ ॥ १३  
 अपक्रमितुमिच्छेद्वा यथाकामं तु सान्त्वयेत् ।  
 विलिङ्गमित्वा मित्रेण ततः स्वयमुपक्रमेत् ॥ १४

इति श्रीमहाभारते शान्तिपर्वणि

एकोनविंशदधिकशततमोऽध्यायः ॥ १२९ ॥

१३०

युधिष्ठिर उवाच ।

हीने परमके धर्मे सर्वलोकातिलङ्घिनि ।  
 सर्वस्मिन्दस्युसाद्भुते पृथिव्यामुपजीवने ॥ १  
 केनास्मिन्ब्राह्मणो जीवेज्जघन्ये काल आगते ।  
 असंत्यजन्पुत्रपौत्राननुक्रोशात्पितामह ॥ २

भीष्म उवाच ।

विज्ञानबलमास्थाय जीवितव्यं तथागते ।  
 सर्वं साध्वर्थमेवेदमसाध्वर्थं न किञ्चन ॥ ३  
 असाधुभ्यो निरादाय साधुभ्यो यः प्रयच्छति ।  
 आत्मानं संक्रमं कृत्वा कृत्स्नधर्मविदेव सः ॥ ४



सुरोपेणात्मनो राजनराज्ये स्थितिमकोपयन् ।  
 अदत्तमप्याददीत दातुर्वित्तं ममेति वा ॥ ५  
 विज्ञानबलपूतो यो वर्तते निन्दितेष्वपि ।  
 वृत्तविज्ञानवान्धीरः कस्तं किं वक्तुमर्हसि ॥ ६  
 येषां बलकृता वृत्तिर्नैषामन्याभिरोचते ।  
 तेजसाभिप्रवर्धन्ते बलवन्तो युधिष्ठिर ॥ ७  
 यदेव प्रकृतं शास्त्रमविशेषेण विन्दति ।  
 तदेव मध्याः सेवन्ते मेधावी चाप्यथोत्तरम् ॥ ८  
 ऋत्विक्पुरोहिताचार्यान्सत्कृतैरभिपूजितान् ।  
 न ब्राह्मणान्यातयेत दोषान्प्राप्नोति यातयन् ॥ ९  
 एतत्प्रमाणं लोकस्य चक्षुरेतत्सनातनम् ।  
 तत्प्रमाणोऽवगाहेत तेन तस्माध्वसाधु वा ॥ १०  
 बहूनि ग्रामवास्तव्या रोषाद्भूयः परस्परम् ।  
 न तेषां वचनाद्राजा सत्कुर्याद्यातयेत वा ॥ ११  
 न वाच्यः परिवादो वै न श्रोतव्यः कथंचन ।  
 कर्णावेव पिधातव्यौ प्रस्थेयं वा ततोऽन्यतः ॥ १२  
 न वै सतां वृत्तमेतत्परिवादो न पैशुनम् ।  
 गुणानामेव वक्तारः सन्तः सत्सु युधिष्ठिर ॥ १३  
 यथा समधुरौ दम्ब्यौ सुदान्तौ साधुवाहिनौ ।  
 धुरमुद्यम्य वहतस्तथा वर्तेत वै नृपः ।  
 यथा यथास्य वहतः सहायाः स्युस्तथापरे ॥ १४  
 आचारमेव मन्यन्ते गरीयो धर्मलक्षणम् ।  
 अपरे नैवमिच्छन्ति ये शङ्खलिखितप्रियाः ।  
 मार्दवादथ लोभाद्वा ते ब्रूयुर्वाक्यमीदृशम् ॥ १५  
 आर्षमप्यत्र पश्यन्ति विकर्मस्थस्य यापनम् ।  
 न चार्षात्सदृशं किञ्चित्प्रमाणं विद्यते क्वचित् ॥ १६  
 देवा अपि विकर्मस्थं यातयन्ति नराधमम् ।  
 व्याजेन विन्दन्वित्तं हि धर्मात्तु परिहीयते ॥ १७  
 सर्वतः सत्कृतः सद्भिर्भूतिप्रभवकारणैः ।  
 हृदयेनाभ्यनुज्ञातो यो धर्मस्तं व्यवस्यति ॥ १८

यश्चतुर्गुणसंपन्नं धर्मं वेद स धर्मवित् ।  
 अहेरिव हि धर्मस्य पदं दुःखं गवेषितुम् ॥ १९  
 यथा मृगस्य विद्धस्य मृगव्याधः पदं नयेत् ।  
 कक्षे रुधिरपातेन तथा धर्मपदं नयेत् ॥ २०  
 एवं सद्भिर्विनीतेन पथा गन्तव्यमच्युत ।  
 राजर्षीणां वृत्तमेतदवगच्छ युधिष्ठिर ॥ २१

इति श्रीमहाभारते शान्तिपर्वणि

त्रिंशदधिकशततमोऽध्यायः ॥ १३० ॥

१३१

भीष्म उवाच ।

स्वराष्ट्रात्परराष्ट्राच्च कोशं संजनयेननृपः ।  
 कोशाद्धि धर्मः कौन्तेय राज्यमूलः प्रवर्तते ॥ १  
 तस्मात्संजनयेत्कोशं संहृत्य परिपालयेत् ।  
 परिपाल्यानुगृहीयादेष्ट धर्मः सनातनः ॥ २  
 न कोशः शुद्धशौचेन न नृशंसेन जायते ।  
 पदं मध्यममास्थाय कोशसंग्रहणं चरेत् ॥ ३  
 अवलस्य कुतः कोशो ह्यकोशस्य कुतो बलम् ।  
 अवलस्य कुतो राज्यमराज्ञः श्रीः कुतो भवेत् ॥ ४  
 उच्चैर्वृत्तेः श्रियो हानिर्यथैव मरणं तथा ।  
 तस्मात्कोशं बलं मित्राण्यथ राजा विवर्धयेत् ॥ ५  
 हीनकोशं हि राजानमवजानन्ति मानवाः ।  
 न चास्याल्पेन तुष्यन्ति कार्यमभ्युत्सहन्ति च ॥ ६  
 श्रियो हि कारणाद्राजा सत्क्रियां लभते पराम् ।  
 सास्य गूहति पापानि वासो गुह्यमिव स्त्रियाः ॥ ७  
 ऋद्धिमस्यानुवर्तन्ते पुरा विप्रकृता जनाः ।  
 शालावृका इवाजस्रं जिघांसूनिव विन्दति ।  
 ईदृशस्य कुतो राज्ञः सुखं भरतसत्तम ॥ ८  
 उद्यच्छेदेव न ग्लायेदुद्यमो ह्येव पौरुषम् ।  
 अप्यपर्वणि भज्येत न नमेतेह कस्यचित् ॥ ९  
 अप्यरण्यं समाश्रित्य चरेद्दस्युगणैः सह ।



न त्वेवोद्धृतमर्यादैर्दस्युभिः सहितश्चरेत् ।  
 दस्यूनां सुलभा सेना रौद्रकर्मसु भारत ॥ १०  
 एकान्तेन ह्यमर्यादात्सर्वोऽप्युद्विजते जनः ।  
 दस्यवोऽप्युपशङ्कन्ते निरनुक्रोशकारिणः ॥ ११  
 स्थापयेदेव मर्यादां जनचित्तप्रसादिनीम् ।  
 अल्पाप्यथेह मर्यादा लोके भवति पूजिता ॥ १२  
 नायं लोकोऽस्ति न पर इति व्यवसितो जनः ।  
 नालं गन्तुं च विश्वासं नास्तिके भयशङ्किनि ॥ १३  
 यथा सद्भिः परादानमहिंसा दस्युभिस्तथा ।  
 अनुरज्यन्ति भूतानि समर्यादेषु दस्युषु ॥ १४  
 अयुध्यमानस्य वधो दारामर्शः कृतघ्नता ।  
 ब्रह्मवित्तस्य चादानं निःशेषकरणं तथा ।  
 स्त्रिया मोषः परिस्थानं दस्युष्वेतद्विगर्हितम् ॥ १५  
 स एष एव भवति दस्युरेतानि वर्जयन् ।  
 अभिसंदधते ये न विनाशायस्य भारत ।  
 नशेषमेवोपालभ्य न कुर्वन्तीति निश्चयः ॥ १६  
 तस्मात्सशेषं कर्तव्यं स्वाधीनमपि दस्युभिः ।  
 न बलस्योऽहमस्मीति नृशंसानि समाचरेत् ॥ १७  
 सशेषकारिणस्तात शेषं पश्यन्ति सर्वतः ।  
 निःशेषकारिणो नित्यमशेषकरणाद्वयम् ॥ १८

इति श्रीमहाभारते शान्तिपर्वणि

एकत्रिंशदधिकशततमोऽध्यायः ॥ १३१ ॥

१३२

भीष्म उवाच ।

अत्र कर्मान्तवचनं कीर्तयन्ति पुराविदः ।  
 प्रत्यक्षावेव धर्माथौ क्षत्रियस्य विजानतः ।  
 तत्र न व्यवधातव्यं परोक्षा धर्मयापना ॥ १  
 अधर्मो धर्म इत्येतद्यथा वृक्षपदं तथा ।  
 धर्माधर्मफले जातु न ददर्शेह कश्चन ॥ २  
 बुभूषेद्वलवानेव सर्वं बलवतो वशे ।

श्रियं बलममात्यांश्च बलवानिह विन्दति ॥ ३  
 यो ह्यनाढ्यः स पतितस्तदुच्छिष्टं यदल्पकम् ।  
 बह्वपथ्यं बलवति न किञ्चिन्नायते भयात् ॥ ४  
 उभौ सत्याधिकारौ तौ त्रायेते महतो भयात् ।  
 अति धर्माद्वलं मन्ये बलाद्धर्मः प्रवर्तते ॥ ५  
 बले प्रतिष्ठितो धर्मो धरण्यामिव जङ्गमः ।  
 धूमो वायोरिव वशं बलं धर्मोऽनुवर्तते ॥ ६  
 अनीश्वरे बलं धर्मो द्रुमं वल्लीव संश्रिता ।  
 वश्यो बलवतां धर्मः सुखं भोगवतामिव ।  
 नास्त्यसाध्यं बलवतां सर्वं बलवतां शुचि ॥ ७  
 दुराचारः क्षीणबलः परिमाणं नियच्छति ।  
 अथ तस्मादुद्विजते सर्वो लोको वृकादिव ॥ ८  
 अपध्वस्तो ह्यवमतो दुःखं जीवति जीवितम् ।  
 जीवितं यदवक्षिप्तं यथैव मरणं तथा ॥ ९  
 यदेनमाहुः पापेन चारित्र्येण विनिक्षतम् ।  
 स भृशं तप्यतेऽनेन वाक्शल्येन परिक्षतः ॥ १०  
 अत्रैतदाहुराचार्याः पापस्य परिमोक्षणे ।  
 त्रयीं विद्यां निषेवेत तथोपासीत स द्विजान् ॥ ११  
 प्रसादयेन्मधुरया वाचाप्यथ च कर्मणा ।  
 महामनाश्चैव भवेद्विवहेच्च महाकुले ॥ १२  
 इत्यस्मीति वदेदेवं परेषां कीर्तयन्गुणान् ।  
 जपेदुदकशीलः स्यात्पेशलो नातिजल्पनः ॥ १३  
 ब्रह्मक्षत्रं संप्रविशेद्बहु कृत्वा सुदुष्करम् ।  
 उच्यमानोऽपि लोकेन बहु तत्तदचिन्तयन् ॥ १४  
 अपापो ह्येवमाचारः क्षिप्रं बहुमतो भवेत् ।  
 सुखं वित्तं च भुञ्जीत वृत्तेनैतेन गोपयेत् ।  
 लोके च लभते पूजां परत्र च महाफलम् ॥ १५

इति श्रीमहाभारते शान्तिपर्वणि

द्वात्रिंशदधिकशततमोऽध्यायः ॥ १३२



१३३

भीष्म उवाच ।

अत्राप्युदाहरन्तीममितिहासं पुरातनम् ।  
 यथा दस्युः समर्यादः प्रेत्यभावे न नश्यति ॥ १  
 प्रहर्ता मतिमाञ्छूरः श्रुतवाननृशंसवान् ।  
 रक्षन्नक्षयिणं धर्मं ब्रह्मण्यो गुरुपूजकः ॥ २  
 निषाद्यां क्षत्रियाज्जातः क्षत्रधर्मानुपालकः ।  
 कापव्यो नाम नैषादिर्दस्युत्वात्सिद्धिमाप्तवान् ॥ ३  
 अरण्ये सायपूर्वाह्ने मृगयूथप्रकोपिता ।  
 विधिज्ञो मृगजातीनां निषानानां च कोविदः ॥ ४  
 सर्वकाननदेशज्ञः पारियात्रचरः सदा ।  
 धर्मज्ञः सर्वभूतानाममोघेषुर्द्विषाद्युधः ॥ ५  
 अप्यनेकशताः सेना एक एव जिगाय सः ।  
 स वृद्धावन्धपितरौ महारण्येऽभ्यपूजयत् ॥ ६  
 मधुमांसैर्मूलफलैरन्नैरुच्चावचैरपि ।  
 सत्कृत्य भोजयामास सम्यक्परिचचार च ॥ ७  
 आरण्यकान्प्रजितान्ब्राह्मणान्परिपालयन् ।  
 अपि तेभ्यो मृगान्हत्वा निनाय च महावने ॥ ८  
 ये स्म न प्रतिगृह्णन्ति दस्युभोजनशङ्कया ।  
 तेषामासज्य गेहेषु काल्य एव स गच्छति ॥ ९  
 तं बहूनि सहस्राणि ग्रामणित्वेऽभिवत्रिरे ।  
 निर्मर्यादानि दस्यूनां निरनुक्रोशकारिणाम् ॥ १०

दस्यव ऊचुः ।

मुहूर्तदेशकालज्ञ प्राज्ञ शीलद्विषाद्युध ।  
 ग्रामणीर्भव नो मुख्यः सर्वेषामेव संमतः ॥ ११  
 यथा यथा वक्ष्यसि नः करिष्यामस्तथा तथा ।  
 पालयास्मान्यथान्यायं यथा माता यथा पिता ॥ १२

कापव्य उवाच ।

मा वधीस्त्वं स्त्रियं भीरुं मा शिशुं मा तपस्विनम् ।  
 नायुध्यमानो हन्तव्यो न च ग्राह्या बलात्स्त्रियः ॥ १३

सर्वथा स्त्री न हन्तव्या सर्वसत्त्वेषु युध्यता ।  
 नित्यं गोब्राह्मणे स्वस्ति योद्धव्यं च तदर्थतः ॥ १४  
 सस्यं च नापहन्तव्यं सीरविघ्नं च मा कृथाः ।  
 पूज्यन्ते यत्र देवाश्च पितरोऽतिथयस्तथा ॥ १५  
 सर्वभूतेष्वपि च वै ब्राह्मणो मोक्षमर्हति ।  
 कार्या चापचित्तिस्तेषां सर्वस्वेनापि या भवेत् ॥ १६  
 यस्य ह्येते संप्ररुष्टा मन्त्रयन्ति पराभवम् ।  
 न तस्य त्रिषु लोकेषु त्राता भवति कश्चन ॥ १७  
 यो ब्राह्मणान्परिभवेद्विनाशं वापि रोचयेत् ।  
 सूर्योदय इवावश्यं भ्रुवं तस्य पराभवः ॥ १८  
 इहैव फलमासीनः प्रत्याकाङ्क्षति शक्तितः ।  
 ये ये नो न प्रदास्यन्ति तांस्तान्सेनाभियास्यति ॥ १९  
 शिष्यार्थं विहितो दण्डो न वधार्थं विनिश्चयः ।  
 ये च शिष्टान्प्रबाधन्ते धर्मस्तेषां वधः स्मृतः ॥ २०  
 ये हि राष्ट्रोपरोधेन वृत्तिं कुर्वन्ति केचन ।  
 तदेव तेऽनु मीयन्ते कुणपं कृमयो यथा ॥ २१  
 ये पुनर्धर्मशास्त्रेण वर्तेरन्निह दस्यवः ।  
 अपि ते दस्यवो भूत्वा क्षिप्रं सिद्धिमवाप्नुयुः ॥ २२  
 भीष्म उवाच ।

तत्सर्वमुपचक्रुस्ते कापव्यस्यानुशासनम् ।  
 वृत्तिं च लेभिरे सर्वे पापेभ्यश्चाप्युपारमन् ॥ २३  
 कापव्यः कर्मणा तेन महतीं सिद्धिमाप्तवान् ।  
 साधूनामाचरन्क्षेमं दस्यूनापान्निवर्तयन् ॥ २४  
 इदं कापव्यचरितं यो नित्यमनुकीर्तयेत् ।  
 नारण्येभ्यः स भूतेभ्यो भयमार्हेत्कदाचन ॥ २५  
 भयं तस्य न मर्त्येभ्यो नामर्त्येभ्यः कथंचन ।  
 न सतो नासतो राजन्स ह्यरण्येषु गोपतिः ॥ २६

इति श्रीमहाभारते शान्तिपर्वणि

त्रयस्त्रिंशदधिकशततमोऽध्यायः ॥ १३३ ॥



१३४

भीष्म उवाच ।

अत्र गाथा ब्रह्मगीताः कीर्तयन्ति पुराविदः ।  
 येन मार्गेण राजानः कोशं संजनयन्ति च ॥ १  
 न धनं यज्ञशीलानां हार्यं देवस्वमेव तत् ।  
 दस्यूनां निष्क्रियाणां च क्षत्रियो हर्तुमर्हति ॥ २  
 इमाः प्रजाः क्षत्रियाणां रक्ष्याश्चाद्याश्च भारत ।  
 धनं हि क्षत्रियस्येह द्वितीयस्य न विद्यते ॥ ३  
 तदस्य स्याद्वलार्थं वा धनं यज्ञार्थमेव वा ।  
 अभोग्या ह्योषधीश्छित्त्वा भोग्या एव पचन्त्युत ॥ ४  
 यो वै न देवान्न पितृन् मर्त्यान्हविषार्चति ।  
 आनन्तिकां तां धनितामाहुर्वेदविदो जनाः ॥ ५  
 हरेतद्विणं राजन्धार्मिकः पृथिवीपतिः ।  
 न हि तत्प्रीणयेल्लोकान्न कोशं तद्विधं नृप ॥ ६  
 असाधुभ्यो निरादाय साधुभ्यो यः प्रयच्छति ।  
 आत्मानं संक्रमं कृत्वा मन्ये धर्मविदेव सः ॥ ७  
 औद्विज्जा जन्तवः केचिद्युक्त्वाचो यथा तथा ।  
 अनिष्टतः संभवन्ति तथायज्ञः प्रतायते ॥ ८  
 यथैव दंशमशकं यथा चाण्डपिपीलिकम् ।  
 सैव वृत्तिरयज्ञेषु तथा धर्मो विधीयते ॥ ९  
 यथा ह्यकस्माद्भवति भूमौ पांसुवृणोलपम् ।  
 तथैवेह भवेद्धर्मः सूक्ष्मः सूक्ष्मतरोऽपि च ॥ १०

इति श्रीमहाभारते शान्तिपर्वणि

चतुर्दशद्विंशततमोऽध्यायः ॥ १३४ ॥

१३५

भीष्म उवाच ।

अत्रैव चेदमव्यग्रः शृण्वान्नयानमनुत्तमम् ।  
 दीर्घसूत्रं समाश्रित्य कार्याकार्यविनिश्चये ॥ १  
 नातिगाधे जलस्थाये सुहृदः शकुलस्रयः ।  
 प्रभूतमत्स्ये कौन्तेय बभूवुः सहचारिणः ॥ २

अत्रैकः प्राप्तकालज्ञो दीर्घदर्शी तथापरः ।  
 दीर्घसूत्रश्च तत्रैकस्त्रयाणां जलचारिणाम् ॥ ३  
 कदाचित्तज्जलस्थायं मत्स्यबन्धाः समन्ततः ।  
 निःस्त्रावयामासुरथो निम्नेषु विविधैर्मुखैः ॥ ४  
 प्रक्षीयमाणं तं बुद्ध्वा जलस्थायं भयागमे ।  
 अब्रवीद्दीर्घदर्शी तु तावुभौ सुहृदौ तदा ॥ ५  
 इयमापत्समुत्पन्ना सर्वेषां सलिलौकसाम् ।  
 शीघ्रमन्यत्र गच्छामः पन्था यावन्न दुष्यति ॥ ६  
 अनागतमनर्थं हि सुनयैर्यः प्रबाधते ।  
 न स संशयमाप्नोति रोचतां वां व्रजामहे ॥ ७  
 दीर्घसूत्रस्तु यस्तत्र सोऽब्रवीत्सम्यगुच्यते ।  
 न तु कार्या त्वरा यावदिति मे निश्चिता मतिः ॥ ८  
 अथ संप्रतिपत्तिज्ञः प्राब्रवीद्दीर्घदर्शिनम् ।  
 प्राप्ते काले न मे किञ्चिद्व्यायतः परिहास्यते ॥ ९  
 एवमुक्तो निराक्रामद्दीर्घदर्शी महामतिः ।  
 जगाम स्रोतसैकेन गम्भीरसलिलाशयम् ॥ १०  
 ततः प्रस्रुततोयं तं समीक्ष्य सलिलाशयम् ।  
 बबन्धुर्विविधैर्योगैर्मत्स्यान्मत्स्योपजीविनः ॥ ११  
 विलोड्यमाने तस्मिंस्तु सुततोये जलाशये ।  
 अगच्छद्ब्रह्मणं तत्र दीर्घसूत्रः सहापरैः ॥ १२  
 उद्दानं क्रियमाणं च मत्स्यानां वीक्ष्य रज्जुभिः ।  
 प्रविश्यान्तरमन्येषामग्रसत्प्रतिपत्तिमान् ॥ १३  
 प्रस्तमेव तदुद्दानं गृहीत्वास्त तथैव सः ।  
 सर्वानेव तु तांस्तत्र ते विदुर्ग्रथिता इति ॥ १४  
 ततः प्रक्षाल्यमानेषु मत्स्येषु विमले जले ।  
 त्यक्त्वा रज्जुं विमुक्तोऽभूच्छीघ्रं संप्रतिपत्तिमान् ॥  
 दीर्घसूत्रस्तु मन्दात्मा हीनबुद्धिरचेतनः ।  
 मरणं प्राप्तवान्मूढो यथैवोपहृतेन्द्रियः ॥ १६  
 एवं प्राप्ततमं कालं यो मोहान्नावबुध्यते ।  
 स विनश्यति वै क्षिप्रं दीर्घसूत्रो यथा ह्येषः ॥ १७



आदौ न कुरुते श्रेयः कुशलोऽस्मीति यः पुमान् ।  
 स संशयमवाप्नोति यथा संप्रतिपत्तिमान् ॥ १८  
 अनागतविधानं तु यो नरः कुरुते क्षमम् ।  
 श्रेयः प्राप्नोति सोऽत्यर्थं दीर्घदर्शी यथा ह्यसौ ॥ १९  
 कलाः काष्ठा मुहूर्ताश्च दिना नाड्यः क्षणा लवाः ।  
 पक्षा मासाश्च ऋतवस्तुल्याः संवत्सराणि च ॥ २०  
 पृथिवी देश इत्युक्तः कालः स च न दृश्यते ।  
 अभिप्रेतार्थसिद्धयर्थं न्यायतो यच्च तत्तथा ॥ २१  
 एतौ धर्मार्थशास्त्रेषु मोक्षशास्त्रेषु चर्षिभिः ।  
 प्रधानाविति निर्दिष्टौ कामेशाभिमतौ नृणाम् ॥ २२  
 परीक्ष्यकारी युक्तस्तु सम्यक्समुपपादयेत् ।  
 देशकालावभिप्रेतौ ताभ्यां फलमवाप्नुयात् ॥ २३

इति श्रीमहाभारते शान्तिपर्वणि

पञ्चत्रिंशदधिकशततमोऽध्यायः ॥ १३५ ॥

१३६

युधिष्ठिर उवाच ।

सर्वत्र बुद्धिः कथिता श्रेष्ठा ते भरतर्षभ ।  
 अनागता तथोत्पन्ना दीर्घसूत्रा विनाशिनी ॥ १  
 तदिच्छामि परां बुद्धिं श्रोतुं भरतसत्तम ।  
 यथा राजन्न मुह्येत शत्रुभिः परिवारितः ॥ २  
 धर्मार्थकुशल प्राज्ञ सर्वशास्त्रविशारद ।  
 पृच्छामि त्वा कुरुश्रेष्ठ तन्मे व्याख्यातुमर्हसि ॥ ३  
 शत्रुभिर्वहुभिर्ग्रस्तो यथा वर्तेत पार्थिवः ।  
 एतदिच्छाम्यहं श्रोतुं सर्वमेव यथाविधि ॥ ४  
 विषमस्थं हि राजानं शत्रवः परिपन्थिनः ।  
 बहवोऽप्येकमुद्धर्तुं यतन्ते पूर्वतापिताः ॥ ५  
 सर्वतः प्रार्थ्यमानेन दुर्बलेन महाबलैः ।  
 एकेनैवासाहायेन शक्यं स्थातुं कथं भवेत् ॥ ६  
 कथं मित्रमरिं चैव विन्देत् भरतर्षभ ।  
 चेष्टितव्यं कथं चाथ शत्रोर्मित्रस्य चान्तरे ॥ ७

प्रज्ञातलक्षणे राजन्नमित्रे मित्रतां गते ।  
 कथं नु पुरुषः कुर्यात्किं वा कृत्वा सुखी भवेत् ॥ ८  
 विग्रहं केन वा कुर्यात्संधिं वा केन योजयेत् ।  
 कथं वा शत्रुमध्यस्थो वर्तेताबलवानिति ॥ ९  
 एतद्वै सर्वकृत्यानां परं कृत्यं परंतप ।  
 नैतस्य कश्चिद्वक्तास्ति श्रोता चापि सुदुर्लभः ॥ १०  
 ऋते शांतनवाद्भीष्मात्सत्यसंधाजितेन्द्रियात् ।  
 तदन्विष्य महाबाहो सर्वमेतद्वदस्व मे ॥ ११

भीष्म उवाच ।

त्वद्युक्तोऽयमनुप्रश्नो युधिष्ठिर गुणोदयः ।  
 शृणु मे पुत्र कात्स्न्येन गुह्यमापस्तु भारत ॥ १२  
 अमित्रो मित्रतां याति मित्रं चापि प्रदुष्यति ।  
 सामर्थ्ययोगात्कार्याणां तद्वत्या हि सदा गतिः ॥ १३  
 तस्माद्विश्वसितव्यं च विग्रहं च समाचरेत् ।  
 देशं कालं च विज्ञाय कार्याकार्यविनिश्चये ॥ १४  
 संधातव्यं बुधैर्नित्यं व्यवस्यं च हितार्थिभिः ।  
 अमित्रैरपि संवेयं प्राणा रक्षयाश्च भारत ॥ १५  
 यो ह्यमित्रैर्नरो नित्यं न संदध्यादपण्डितः ।  
 न सोऽर्थमाप्नुयात्किञ्चित्फलान्यपि च भारत ॥ १६  
 यस्त्वमित्रेण संधत्ते मित्रेण च विरुध्यते ।  
 अर्थयुक्तिं समालोक्य सुमहद्विन्दते फलम् ॥ १७  
 अत्राप्युदाहरन्तीममितिहासं पुरातनम् ।  
 मार्जारस्य च संवादं न्यग्रोधे मूषकस्य च ॥ १८  
 वने महति कस्मिंश्चिन्न्यग्रोधः सुमहानभूत् ।  
 लताजालपरिच्छन्नो नानाद्विजगणायुतः ॥ १९  
 स्कन्धवान्मेघसंकाशः शीतच्छायो मनोरमः ।  
 वैरन्त्यमभितो जातस्तरुव्यालमृगाकुलः ॥ २०  
 तस्य मूलं समाश्रित्य कृत्वा शतमुखं बिलम् ।  
 वसति स्म महाप्राज्ञः पलितो नाम मूषकः ॥ २१  
 शाखाश्च तस्य संश्रित्य वसति स्म सुखं पुरः ।



लोमशो नाम मार्जारः पक्षिसत्त्वावसादकः ॥ २२  
 तत्र चागत्य चाण्डालो वैरन्यकृतकेतनः ।  
 अयोजयत्तमुन्माथं नित्यमस्तं गते रवौ ॥ २३  
 तत्र स्नायुमयान्पाशान्यथावत्संनिधाय सः ।  
 गृहं गत्वा सुखं शेते प्रभातामेति शर्वरीम् ॥ २४  
 तत्र स्म नित्यं वध्यन्ते नक्तं बहुविधा मृगाः ।  
 कदाचित्त्र मार्जारस्त्वप्रमत्तोऽप्यवध्यत ॥ २५  
 तस्मिन्बद्धे महाप्राज्ञः शत्रौ नित्याततायिनि ।  
 तं कालं पलितो ज्ञात्वा विचचार सुनिर्भयः ॥ २६  
 तेनानुचरता तस्मिन्वने विश्वस्तचारिणा ।  
 भक्षं विचरमाणेन नचिरादृष्टमामिषम् ॥ २७  
 स तमुन्माथमारुह्य तदामिषमभक्षयत् ।  
 तस्योपरि सपत्नस्य बद्धस्य मनसा हसन् ॥ २८  
 आमिषे तु प्रसक्तः स कदाचिदवलोकयन् ।  
 अपश्यदपरं घोरमात्मनः शत्रुमागतम् ॥ २९  
 शरप्रसूनसंकाशं महीविवरशायिनम् ।  
 नकुलं हरिकं नाम चपलं ताम्रलोचनम् ॥ ३०  
 तेन मूषकगन्धेन त्वरमाणमुपागतम् ।  
 भक्षार्थं लेलिहद्वक्त्रं भूमावूर्ध्वमुखं स्थितम् ॥ ३१  
 शाखागतमरिं चान्यदपश्यत्कोटरालयम् ।  
 उलूकं चन्द्रकं नाम तीक्ष्णतुण्डं क्षपाचरम् ॥ ३२  
 गतस्य विषयं तस्य नकुलोल्कयोस्तदा ।  
 अथास्यासीदियं चिन्ता तत्प्राप्य सुमहद्भयम् ॥ ३३  
 आपद्यस्यां सुकष्टायां मरणे समुपस्थिते ।  
 समन्ताद्भय उत्पन्ने कथं कार्यं हितैषिणा ॥ ३४  
 स तथा सर्वतो रुद्धः सर्वत्र समदर्शनः ।  
 अभवद्भयसंतप्तश्चक्रे चेमां परां गतिम् ॥ ३५  
 आपद्विनाशभूयिष्ठा शतैकीयं च जीवितम् ।  
 समन्तसंशया चेयमस्मानापदुपस्थिता ॥ ३६  
 गतं हि सहसा भूमिं नकुलो मां समाप्नुयात् ।

उलूकश्चेह तिष्ठन्तं मार्जारः पाशसंक्षयात् ॥ ३७  
 न त्वेवास्मद्विधः प्राज्ञः संमोहं गन्तुमर्हति ।  
 करिष्ये जीविते यत्नं यावदुच्छ्वासनिग्रहम् ॥ ३८  
 न हि बुद्धयान्विताः प्राज्ञा नीतिशास्त्रविशारदाः ।  
 संभ्रमन्त्यापदं प्राप्य महतोऽर्थानवाप्य च ॥ ३९  
 न त्वन्यामिह मार्जारादृतिं पश्यामि सांप्रतम् ।  
 विषमस्थो ह्ययं जन्तुः कृत्यं चास्य महन्मया ॥ ४०  
 जीवितार्थी कथं त्वद्य प्रार्थितः शत्रुभिस्त्रिभिः ।  
 तस्मादिममहं शत्रुं मार्जारं संश्रयामि वै ॥ ४१  
 क्षत्रविद्यां समाश्रित्य हितमस्योपधारये ।  
 येनेमं शत्रुसंघातं मतिपूर्वेण वञ्चये ॥ ४२  
 अयमत्यन्तशत्रुर्मे वैषम्यं परमं गतः ।  
 मूढो ग्राहयितुं स्वार्थं संगत्या यदि शक्यते ॥ ४३  
 कदाचिद्भयसनं प्राप्य संधिं कुर्यान्मया सह ।  
 बलिना संनिविष्टस्य शत्रोरपि परिग्रहः ।  
 कार्यं इत्याहुराचार्या विषमे जीवितार्थिना ॥ ४४  
 श्रेयान् हि पण्डितः शत्रुर्न च मित्रमपण्डितम् ।  
 मम ह्यमित्रे मार्जारे जीवितं संप्रतिष्ठितम् ॥ ४५  
 हन्तैनं संप्रवक्ष्यामि हेतुमात्माभिरक्षणे ।  
 अपीदानीमयं शत्रुः संगत्या पण्डितो भवेत् ॥ ४६  
 ततोऽर्थगतितत्त्वज्ञः संधिविग्रहकालवित् ।  
 सान्त्वपूर्वमिदं वाक्यं मार्जारं मूषकोऽब्रवीत् ॥ ४७  
 सौहृदेनाभिभाषे त्वा कञ्चिन्मार्जार जीवसि ।  
 जीवितं हि तवेच्छामि श्रेयः साधारणं हि नौ ॥ ४८  
 न ते सौम्य विपत्तयं जीविष्यसि यथा पुरा ।  
 अहं त्वामुद्धरिष्यामि प्राणाञ्जह्यां हि ते कृते ॥ ४९  
 अस्ति कश्चिदुपायोऽत्र पुष्कलः प्रतिभाति माम् ।  
 येन शक्यस्त्वया मोक्षः प्राप्तुं श्रेयो यथा मया ॥ ५०  
 मया हुपायो दृष्टोऽयं विचार्य मतिमात्मनः ।  
 आत्मार्यं च त्वदर्थं च श्रेयः साधारणं हि नौ ॥ ५१



इदं हि नकुलोलूकं पापबुद्ध्यमितः स्थितम् ।  
 न धर्षयति मार्जारं तेन मे स्वस्ति सांप्रतम् ॥ ५२  
 कूजंश्चपलनेत्रोऽयं कौशिको मां निरीक्षते ।  
 नगशाखाग्रहस्तिष्ठंस्तस्याहं भृशमुद्विजे ॥ ५३  
 सतां साप्तपदं सख्यं सवासो मेऽसि पण्डितः ।  
 सांवाख्यकं करिष्यामि नास्ति ते मृत्युतो भयम् ॥ ५४  
 न हि शक्नोषि मार्जारं पाशं छेतुं विना मया ।  
 अहं छेत्स्यामि ते पाशं यदि मां त्वं न हिंससि ॥ ५५  
 त्वमाश्रितो नगस्याग्रं मूलं त्वहमुपाश्रितः ।  
 चिरोषिताविहावां वै वृक्षेऽस्मिन्विदितं हि ते ॥ ५६  
 यस्मिन्नाश्वसते कश्चिद्यश्च नाश्वसते क्वचित् ।  
 न तौ धीराः प्रशंसन्ति नित्यमुद्विग्नचेतसौ ॥ ५७  
 तस्माद्विवर्धतां प्रीतिः सत्या संगतिरस्तु नौ ।  
 कालातीतमपार्थं हि न प्रशंसन्ति पण्डिताः ॥ ५८  
 अर्थयुक्तिमिमां तावद्यथाभूतां निशमय ।  
 तव जीवितमिच्छामि त्वं ममेच्छसि जीवितम् ॥ ५९  
 कश्चित्तरति काष्ठेन सुगम्भीरां महानदीम् ।  
 स तारयति तत्काष्ठं स च काष्ठेन तार्यते ॥ ६०  
 ईदृशो नौ समायोगो भविष्यति सुनिस्तरः ।  
 अहं त्वां तारयिष्यामि त्वं च मां तारयिष्यसि ॥ ६१  
 एवमुक्त्वा तु पलितस्तदर्थमुभयोर्हितम् ।  
 हेतुमद्रहणीयं च कालाकाङ्क्षी व्यपैक्षत ॥ ६२  
 अथ सुव्याहृतं तस्य श्रुत्वा शत्रुर्विचक्षणः ।  
 हेतुमद्रहणीयार्थं मार्जारो वाक्यमब्रवीत् ॥ ६३  
 बुद्धिमान्वाक्यसंपन्नस्तद्वाक्यमनुवर्णयन् ।  
 तामवस्थामवेक्ष्यान्यां सास्त्रैव प्रत्यपूजयत् ॥ ६४  
 ततस्तीक्ष्णाग्रदशनो वैदूर्यमणिलोचनः ।  
 मूषकं मन्दमुद्वीक्ष्य मार्जारो लोमशोऽब्रवीत् ॥ ६५  
 नन्दामि सौम्य भद्रं ते यो मां जीवन्तमिच्छसि ।  
 श्रेयश्च यदि जानीषे क्रियतां मा विचारय ॥ ६६

अहं हि दृढमापन्नस्त्वमापन्नतरो मया ।  
 द्वयोरापन्नयोः संधिः क्रियतां मा विचारय ॥ ६७  
 विधत्स्व प्राप्तकालं यत्कार्यं सिध्यतु चावयोः ।  
 मयि कृच्छ्राद्विनिर्मुक्ते न विनङ्क्ष्यति ते कृतम् ॥ ६८  
 न्यस्तमानोऽस्मि भक्तोऽस्मि शिष्यस्त्वद्वितकृत्तथा ।  
 निदेशवशवर्ती च भवन्तं शरणं गतः ॥ ६९  
 इत्येवमुक्तः पलितो मार्जारं वशमागतम् ।  
 वाक्यं हितमुवाचेदमभिनीतार्थमर्थवत् ॥ ७०  
 उदारं यद्भवानाह नैतच्चित्रं भवद्विधे ।  
 विदितो यस्तु मार्गो मे हितार्थं शृणु तं मम ॥ ७१  
 अहं त्वानुप्रवेक्ष्यामि नकुलान्मे महद्भयम् ।  
 त्रायस्व मां मा वधीश्च शक्तोऽस्मि तव मोक्षणे ॥ ७२  
 उल्काचैव मां रक्ष क्षुद्रः प्रार्थयते हि माम् ।  
 अहं छेत्स्यामि ते पाशान्सखे सत्येन ते शपे ॥ ७३  
 तद्वचः संगतं श्रुत्वा लोमशो युक्तमर्थवत् ।  
 हर्षादुद्वीक्ष्य पलितं स्वागतेनाभ्यपूजयत् ॥ ७४  
 स तं संपूज्य पलितं मार्जारः सौहृदे स्थितः ।  
 सुविचिन्त्याब्रवीद्धीरः प्रीतस्त्वरित एव हि ॥ ७५  
 क्षिप्रमागच्छ भद्रं ते त्वं मे प्राणसमः सखा ।  
 तव प्राज्ञ प्रसादाद्वि क्षिप्रं प्राप्स्यामि जीवितम् ॥ ७६  
 यद्यदेवंगतेनाद्य शक्यं कर्तुं मया तव ।  
 तदाज्ञापय कर्ताहं संधिरेवास्तु नौ सखे ॥ ७७  
 अस्मात्ते संशयान्मुक्तः समित्रगणबान्धवः ।  
 सर्वकार्याणि कर्ताहं प्रियाणि च हितानि च ॥ ७८  
 मुक्तश्च व्यसनादस्मात्सौम्याहमपि नाम ते ।  
 प्रीतिमुत्पादयेयं च प्रतिकर्तुं च शक्नुयाम् ॥ ७९  
 ग्राहयित्वा तु यं स्वार्थं मार्जारं मूषकस्तदा ।  
 प्रविवेश सुविस्त्रब्धः सम्यगर्थश्चचार ह ॥ ८०  
 एवमाश्वासितो विद्वान्मार्जारेण स मूषकः ।  
 मार्जारोरसि विस्त्रब्धः सुष्वाप पितृमातृवत् ॥ ८१



लीनं तु तस्य गात्रेषु मार्जारस्याथ मूषकम् ।  
 तौ दृष्ट्वा नकुलोल्लूकौ निराशौ जग्मतुर्गृहान् ॥ ८२  
 लीनस्तु तस्य गात्रेषु पलितो देशकालवित् ।  
 चिच्छेद पाशान्नृपते कालाकाङ्क्षी शनैः शनैः ॥ ८३  
 अथ बन्धपरिक्षिप्तो मार्जारो वीक्ष्य मूषकम् ।  
 छिन्दन्तं वै तदा पाशानत्वरन्तं त्वरान्वितः ॥ ८४  
 तमत्वरन्तं पलितं पाशानां छेदने तदा ।  
 संचोदयितुमारेभे मार्जारो मूषकं तदा ॥ ८५  
 किं सौम्य नामित्वरसे किं कृतार्थोऽवमन्यसे ।  
 छिन्धि पाशानमित्रघ्न पुरा श्वपच एति सः ॥ ८६  
 इत्युक्तस्त्वरता तेन मतिमान्पलितोऽब्रवीत् ।  
 मार्जारमकृतप्रज्ञं वश्यमात्महितं वचः ॥ ८७  
 तूष्णीं भव न ते सौम्य त्वरा कार्या न संभ्रमः ।  
 वयमेवात्र कालज्ञा न कालः परिहास्यते ॥ ८८  
 अकाले कृत्यमारब्धं कर्तुं नार्थाय कल्पते ।  
 तदेव काल आरब्धं महतेऽर्थाय कल्पते ॥ ८९  
 अकालविप्रमुक्तान्मे त्वत्त एव भयं भवेत् ।  
 तस्मात्कालं प्रतीक्षस्व किमिति त्वरसे सखे ॥ ९०  
 यावत्पश्यामि चण्डालमायान्तं शस्त्रपाणिनम् ।  
 ततश्छेत्स्यामि ते पाशं प्राप्ते साधारणे भये ॥ ९१  
 तस्मिन्काले प्रमुक्तस्त्वं तरुमेवाधिरोहसि ।  
 न हि ते जीवितादन्यत्किञ्चित्कृत्यं भविष्यति ॥ ९२  
 ततो भवत्यतिक्रान्ते त्रस्ते भीते च लोमश ।  
 अहं विलं प्रवेक्ष्यामि भवाब्जशाखां गमिष्यति ॥ ९३  
 एवमुक्तस्तु मार्जारो मूषकेणात्मनो हितम् ।  
 वचनं वाक्यतत्त्वज्ञो जीवितार्थी महामतिः ॥ ९४  
 अथात्मकृत्यत्वरितः सम्यक्प्रश्रयमाचरन् ।  
 उवाच लोमशो वाक्यं मूषकं चिरकारिणम् ॥ ९५  
 न ह्येवं मित्रकार्याणि प्रीत्या कुर्वन्ति साधवः ।  
 यथा त्वं मोक्षितः कृच्छ्रात्त्वरमाणेन वै मया ॥ ९६

तथैव त्वरमाणेन त्वया कार्यं हितं मम ।  
 यत्नं कुरु महाप्राज्ञ यथा स्वस्यावयोर्भवेत् ॥ ९७  
 अथ वा पूर्ववैरं त्वं स्मरन्कालं विकर्षसि ।  
 पश्य दुष्कृतकर्मत्वं व्यक्तमायुःक्षयो मम ॥ ९८  
 यच्च किञ्चिन्मयाज्ञानात्पुरस्ताद्विप्रियं कृतम् ।  
 न तन्मनसि कर्तव्यं क्षमये त्वां प्रसीद मे ॥ ९९  
 तमेवंवादिनं प्राज्ञः शास्त्रविद्वद्धिसंमतः ।  
 उवाचेदं वचः श्रेष्ठं मार्जारं मूषकस्तदा ॥ १००  
 श्रुतं मे तव मार्जारं स्वमर्थं परिगृह्यतः ।  
 ममापि त्वं विजानीहि स्वमर्थं परिगृह्यतः ॥ १०१  
 यन्मित्रं भीतवत्साध्यं यन्मित्रं भयसंहितम् ।  
 सुरक्षितं ततः कार्यं पाणिः सर्पमुखादिव ॥ १०२  
 कृत्वा बलवता संधिमात्मानं यो न रक्षति ।  
 अपथ्यमिव तद्भुक्तं तस्यानर्थाय कल्पते ॥ १०३  
 न कश्चित्कस्यचिन्मित्रं न कश्चित्कस्यचित्सुहृत् ।  
 अर्थैरर्था निबध्यन्ते गर्जैर्वनगजा इव ॥ १०४  
 न हि कश्चित्कृते कार्ये कर्तारं समवेक्षते ।  
 तस्मात्सर्वाणि कार्याणि सावशेषाणि कारयेत् ॥ १०५  
 तस्मिन्कालेऽपि च भवान्दिवाकीर्तिभयान्वितः ।  
 मम न ग्रहणे शक्तः पलायनपरायणः ॥ १०६  
 छिन्नं तु तन्तुबाहुल्यं तन्तुरेकोऽवशेषितः ।  
 छेत्स्याम्यहं तदप्याशु निर्वृतो भव लोमश ॥ १०७  
 तयोः संवदतोरेवं तथैवापन्नयोर्द्वयोः ।  
 क्षयं जगाम सा रात्रिलोमशं चाविशद्भयम् ॥ १०८  
 ततः प्रभातसमये विकृतः कृष्णपिङ्गलः ।  
 स्थूलस्फिग्विकचो रूक्षः श्वचक्रपरिवारितः ॥ १०९  
 शङ्कुर्णो महावक्त्रः पलितो घोरदर्शनः ।  
 परिघो नाम चण्डालः शस्त्रपाणिरदृश्यत ॥ ११०  
 तं दृष्ट्वा यमदूताभं मार्जारस्त्वचेतनः ।  
 उवाच पलितं भीतः किमिदानीं करिष्यसि ॥ १११



अथ चापि सुसंनस्तौ तं दृष्ट्वा घोरदर्शनम् ।  
 क्षणेन नकुलोलूकौ नैराशं जग्मतुस्तदा ॥ ११२  
 बलिनौ मतिमन्तौ च संघातं चाप्युपागतौ ।  
 अशक्यौ सुनयात्तस्मात्संप्रधर्षयितुं बलात् ॥ ११३  
 कार्यार्थं कृतसंधी तौ दृष्ट्वा मार्जारिमूषकौ ।  
 उलूकनकुलौ तूर्णं जग्मतुः स्वं स्वमालयम् ॥ ११४  
 ततश्चिच्छेदं तं तन्तुं मार्जारस्य स मूषकः ।  
 विप्रमुक्तोऽथ मार्जारस्तमेवाभ्यपतद्भुमम् ॥ ११५  
 स च तस्माद्भयान्मुक्तो मुक्तो घोरेण शत्रुणा ।  
 विलं विवेश पलितः शाखां भेजे च लोमशः ॥ ११६  
 उन्माथमप्यथादाय चण्डालो दीक्ष्य सर्वशः ।  
 विहताशः क्षणेनाथ तस्मादेशादपाक्रमत् ।  
 जगाम च स्वभवनं चण्डालो भरतर्षभ ॥ ११७  
 ततस्तस्माद्भयान्मुक्तो दुर्लभं प्राप्य जीवितम् ।  
 विलस्थं पादपाग्रस्थः पलितं लोमशोऽब्रवीत् ॥ ११८  
 अकृत्वा संविदं कांचित्सहसाहमुपप्लुतः ।  
 कृतज्ञं कृतकल्याणं कञ्चिन्मां नाभिशङ्कसे ॥ ११९  
 गत्वा च मम विश्वासं दत्त्वा च मम जीवितम् ।  
 मित्रोपभोगसमये किं त्वं नैवोपसर्पसि ॥ १२०  
 कृत्वा हि पूर्वं मित्राणि यः पश्चान्नानुतिष्ठति ।  
 न स मित्राणि लभते कृच्छ्रास्वापत्सु दुर्मतिः ॥ १२१  
 तत्कृतोऽहं त्वया मित्रं सामर्थ्यादात्मनः सखे ।  
 स मां मित्रत्वमापन्नमुपभोक्तुं त्वमर्हसि ॥ १२२  
 यानि मे सन्ति मित्राणि ये च मे सन्ति बान्धवाः ।  
 सर्वे त्वां पूजयिष्यन्ति शिष्या गुरुमिव प्रियम् ॥  
 अहं च पूजयिष्ये त्वां समित्रगणबान्धवम् ।  
 जीवितस्य प्रदातारं कृतज्ञः को न पूजयेत् ॥ १२४  
 ईश्वरो मे भवानस्तु शरीरस्य गृहस्य च ।  
 अर्थानां चैव सर्वेषामनुशास्ता च मे भव ॥ १२५  
 अमात्यो मे भव प्राज्ञ पितेव हि प्रशाधि माम् ।

म. भा. २७२

न तेऽस्ति भयमस्मत्तो जीवितेनात्मनः शपे ॥ १२६  
 बुद्ध्या त्वमुशनाः साक्षाद्बले त्वधिकृता वयम् ।  
 त्वन्मन्त्रबलयुक्तो हि विन्देत जयमेव ह ॥ १२७  
 एवमुक्तः परं सान्त्वं मार्जारिण स मूषकः ।  
 उवाच परमार्थज्ञः शृङ्गणमात्महितं वचः ॥ १२८  
 यद्भवानाह तत्सर्वं मया ते लोमश श्रुतम् ।  
 ममापि तावद्भुवतः शृणु यत्प्रतिभाति माम् ॥ १२९  
 वेदितव्यानि मित्राणि बोद्धव्याश्चापि शत्रवः ।  
 एतत्सुसूक्ष्मं लोकेऽस्मिन्दृश्यते प्राज्ञसंमतम् ॥ १३०  
 शत्रुरूपाश्च सुहृदो मित्ररूपाश्च शत्रवः ।  
 सान्त्वित्वास्ते न बुध्यन्ते रागलोभवशं गताः ॥ १३१  
 नास्ति जात्या रिपुर्नाम मित्रं नाम न विद्यते ।  
 सामर्थ्ययोगाज्जायन्ते मित्राणि रिपवस्तथा ॥ १३२  
 यो यस्मिञ्जीवति स्वार्थं पश्येत्तावत्स जीवति ।  
 स तस्य तावन्मित्रं स्याद्यावन्न स्याद्विपर्ययः ॥ १३३  
 नास्ति भैत्री स्थिरा नाम न च ध्रुवमसौ हृदम् ।  
 अर्थयुक्त्या हि जायन्ते मित्राणि रिपवस्तथा ॥ १३४  
 मित्रं च शत्रुतामेति कस्मिंश्चित्कालपर्यये ।  
 शत्रुश्च मित्रतामेति स्वार्थो हि बलवत्तरः ॥ १३५  
 यो विश्वसति मित्रेषु न चाश्वसति शत्रुषु ।  
 अर्थयुक्तिमविज्ञाय चलितं तस्य जीवितम् ॥ १३६  
 अर्थयुक्तिमविज्ञाय यः शुभे कुरुते मतिम् ।  
 मित्रे वा यदि वा शत्रौ तस्यापि चलिता मतिः ॥ १३७  
 न विश्वसेदविश्वस्ते विश्वस्तेऽपि न विश्वसेत् ।  
 विश्वासाद्भयमुत्पन्नं मूलान्यपि निवृणोति ॥ १३८  
 अर्थयुक्त्या हि दृश्यन्ते पिता माता सुतास्तथा ।  
 मातुला भागिनेयाश्च तथा संबन्धबान्धवाः ॥ १३९  
 पुत्रं हि मातापितरौ त्यजतः पतितं प्रियम् ।  
 लोको रक्षति चात्मानं पश्य स्वार्थस्य सारताम् ॥  
 तं मन्ये निवृत्तिप्रज्ञं यो मोक्षं प्रत्यनन्तरम् ।



कृत्यं मृगयसे कर्तुं सुखोपायमसंशयम् ॥ १४१  
 अस्मिन्निलय एव त्वं न्यग्रोधादवतारितः ।  
 पूर्वं निविष्टमुन्माथं चपलत्वान्न बुद्धवान् ॥ १४२  
 आत्मनश्चपलो नास्ति कुतोऽन्येषां भविष्यति ।  
 तस्मात्सर्वाणि कार्याणि चपलो हन्यसंशयम् ॥ १४३  
 ब्रवीति मधुरं कंचित्प्रियो मे ह भवानिति ।  
 तन्मिथ्याकरणं सर्वं विस्तरेणापि मे शृणु ॥ १४४  
 कारणात्प्रियतामेति द्वेष्ट्यो भवति कारणात् ।  
 अर्थार्थी जीवलोकोऽयं न कश्चित्कस्यचित्प्रियः ॥  
 सख्यं सोदरयोर्भ्रात्रोर्दम्पत्योर्वा परस्परम् ।  
 कस्यचिन्नामिजानामि प्रीतिं निष्कारणामिह ॥ १४६  
 यद्यपि भ्रातरः क्रुद्धा भार्या वा कारणान्तरे ।  
 स्वभावतस्ते प्रीयन्ते नेतरः प्रीयते जनः ॥ १४७  
 प्रियो भवति दानेन प्रियवादेन चापरः ।  
 मन्त्रहोमजपैरन्यः कार्यार्थं प्रीयते जनः ॥ १४८  
 उत्पन्ने कारणे प्रीतिर्नास्ति नौ कारणान्तरे ।  
 प्रध्वस्ते कारणस्थाने सा प्रीतिर्विनिवर्तते ॥ १४९  
 किं नु तत्कारणं मन्ये येनाहं भवतः प्रियः ।  
 अन्यत्राभ्यवहारार्थत्तत्रापि च बुधा वयम् ॥ १५०  
 कालो हेतुं विकुरुते स्वार्थस्तमनुवर्तते ।  
 स्वार्थं प्राज्ञोऽभिजानाति प्राज्ञं लोकोऽनुवर्तते ॥  
 न त्वीदृशं त्वया वाच्यं विदुषि स्वार्थपण्डिते ।  
 अकालेऽविषमस्थस्य स्वार्थहेतुरयं तव ॥ १५२  
 तस्मान्नाहं चले स्वार्थात्सुस्थितः संधिविग्रहे ।  
 अभ्राणामिव रूपाणि विकुर्वन्ति क्षणे क्षणे ॥ १५३  
 अद्यैव हि रिपुर्भूत्वा पुनरद्यैव सौहृदम् ।  
 पुनश्च रिपुरद्यैव युक्तीनां पश्य चापलम् ॥ १५४  
 आसीत्तावत्तु मैत्री नौ यावद्धेतुरभूत्पुरा ।  
 सा गता सह तेनैव कालयुक्तेन हेतुना ॥ १५५  
 त्वं हि मेऽत्यन्ततः शत्रुः सामर्थ्यान्मित्रतां गतः ।

तत्कृत्यमभिनिर्वृत्तं प्रकृतिः शत्रुतां गता ॥ १५६  
 सोऽहमेवं प्रणीतानि ज्ञात्वा शास्त्राणि तत्त्वतः ।  
 प्रविशेयं कथं पाशं त्वत्कृतं तद्वदस्व मे ॥ १५७  
 त्वद्वीर्येण विमुक्तोऽहं मद्वीर्येण तथा भवान् ।  
 अन्योन्यानुग्रहे वृत्ते नास्ति भूयः समागमः ॥ १५८  
 त्वं हि सौम्य कृतार्थोऽद्य निर्वृत्तार्थास्तथा वयम् ।  
 न तेऽस्त्यन्यन्मया कृत्यं किंचिदन्यत्र भक्षणात् ॥  
 अहमन्नं भवान्भोक्ता दुर्बलोऽहं भवान्बली ।  
 नावयोर्विद्यते संधिर्नियुक्ते विषमे बले ॥ १६०  
 संमन्येऽहं तव प्रज्ञां यन्मोक्षात्प्रत्यनन्तरम् ।  
 भक्ष्यं मृगयसे नूनं सुखोपायमसंशयम् ॥ १६१  
 भक्ष्यार्थमेव बद्धस्त्वं स मुक्तः प्रसृतः क्षुधा ।  
 शास्त्रज्ञमभिसंधाय नूनं भक्षयिताद्य माम् ॥ १६२  
 जानामि क्षुधितं हि त्वामाहारसमयश्च ते ।  
 स त्वं मामभिसंधाय भक्ष्यं मृगयसे पुनः ॥ १६३  
 यच्चापि पुत्रदारं स्वं तत्संनिजसे मयि ।  
 शुश्रूषां नाम मे कर्तुं सखे मम न तत्क्षमम् ॥ १६४  
 त्वया मां सहितं दृष्ट्वा प्रिया भार्या सुताश्च ये ।  
 कस्मान्मां ते न खादेयुर्दृष्ट्वाः प्रणयिनस्त्वयि ॥ १६५  
 नाहं त्वया समेष्ट्यामि वृत्तो हेतुः समागमे ।  
 शिवं ध्यायस्व मेऽत्रस्थः सुकृतं स्मर्यते यदि ॥ १६६  
 शत्रोर्नाद्यभूतः सन्निष्ठस्य क्षुधितस्य च ।  
 भक्ष्यं मृगयमाणस्य कः प्राज्ञो विषयं व्रजेत् ॥ १६७  
 स्वस्ति तेऽस्तु गमिष्यामि दूरादपि तवोद्विजे ।  
 नाहं त्वया समेष्ट्यामि निर्वृतो भव लोमश ॥ १६८  
 बलवत्संनिकर्षो हि न कदाचित्प्रशस्यते ।  
 प्रशान्तादपि मे प्राज्ञ भेतव्यं बलिनः सदा ॥ १६९  
 यदि त्वर्थेन मे कार्यं ब्रूहि किं करवाणि ते ।  
 कामं सर्वं प्रदास्यामि न त्वात्मानं कदाचन ॥ १७०  
 आत्मार्ये संततिस्त्याज्या राज्यं रत्नं धनं तथा ।



अपि सर्वस्वमुत्सृज्य रक्षेदात्मानमात्मना ॥ १७१  
 ऐश्वर्यधनरत्नानां प्रत्यभिज्ञेऽपि तिष्ठताम् ।  
 दृष्टा हि पुनरावृत्तिर्जीवतामिति नः श्रुतम् ॥ १७२  
 न त्वात्मनः संप्रदानं धनरत्नवदिष्यते ।  
 आत्मा तु सर्वतो रक्ष्यो दारैरपि धनैरपि ॥ १७३  
 आत्मरक्षिततन्त्राणां सुपरीक्षितकारिणाम् ।  
 आपदो नोपपद्यन्ते पुरुषाणां स्वदोषजाः ॥ १७४  
 शत्रून्सम्यग्विजानन्ति दुर्बला ये बलीयसः ।  
 तेषां न चाल्यते बुद्धिरात्मार्थं कृतनिश्चया ॥ १७५  
 इत्यभिव्यक्तमेवासौ पलितेनावभर्त्सितः ।  
 मार्जारो ब्रीडितो भूत्वा मूषकं वाक्यमब्रवीत् ॥ १७६  
 संमन्येऽहं तव प्रज्ञां यस्त्वं मम हिते रतः ।  
 उक्तवानर्थतत्त्वेन मया संभिन्नदर्शनः ॥ १७७  
 न तु मामन्यथा साधो त्वं विज्ञातुमिहार्हसि ।  
 प्राणप्रदानजं त्वत्तो मम सौहृदमागतम् ॥ १७८  
 धर्मज्ञोऽस्मि गुणज्ञोऽस्मि कृतज्ञोऽस्मि विशेषतः ।  
 मित्रेषु वत्सलश्चास्मि त्वद्विधेषु विशेषतः ॥ १७९  
 तन्माभेवंगते साधो न यावयितुमर्हसि ।  
 त्वया हि याव्यमानोऽहं प्राणाञ्ज्छां सबान्धवः ॥  
 धिक्शब्दो हि बुधैर्दृष्टो मद्विधेषु मनस्विषु ।  
 मरणं धर्मतत्त्वज्ञ न मां शङ्कितुमर्हसि ॥ १८१  
 इति संस्तूयमानो हि मार्जारैरेण स मूषकः ।  
 मनसा भावगम्भीरं मार्जारं वाक्यमब्रवीत् ॥ १८२  
 साधुर्मवाञ्श्रुतार्थोऽस्मि प्रीयते न च विश्वसे ।  
 संस्तवैर्वा धनौघैर्वा नाहं शक्यः पुनस्त्वया ॥ १८३  
 न ह्यमित्रवशं यान्ति प्राज्ञा निष्कारणं सखे ।  
 अस्मिन्नर्थे च गाथे द्वे निबोधोशनसा कृते ॥ १८४  
 शत्रुसाधारणे कृत्ये कृत्वा संधिं बलीयसा ।  
 समाहितश्चरेद्युक्त्या कृतार्थश्च न विश्वसेत् ॥ १८५  
 तस्मात्सर्वास्ववस्थासु रक्षेज्जीवितमात्मनः ।

द्रव्याणि संततिश्चैव सर्वं भवति जीवतः ॥ १८६  
 संक्षेपो नीतिशास्त्राणामविश्वासः परो मतः ।  
 नृषु तस्मादविश्वासः पुष्कलं हितमात्मनः ॥ १८७  
 वध्यन्ते न ह्यविश्वस्ताः शत्रुभिर्दुर्बला अपि ।  
 विश्वस्तास्त्वाशु वध्यन्ते बलवन्तोऽपि दुर्बलैः ॥ १८८  
 त्वद्विधेभ्यो मया ह्यात्मा रक्ष्यो मार्जारं सर्वदा ।  
 रक्ष त्वमपि चात्मानं चण्डालाज्जातिकिल्बिषात् ॥  
 स तस्य ब्रुवतस्त्वेवं संत्रासाज्जातसाध्वसः ।  
 स्वविलं हि जवेनाशु मार्जारः प्रययौ ततः ॥ १९०  
 ततः शास्त्रार्थतत्त्वज्ञो बुद्धिसामर्थ्यमात्मनः ।  
 विश्राव्य पलितः प्राज्ञो विलमन्यज्जगाम ह ॥ १९१  
 एवं प्रज्ञावता बुद्ध्या दुर्बलेन महाबलाः ।  
 एकेन बह्वोऽमित्राः पलितेनाभिसंधिताः ॥ १९२  
 अरिणापि समर्थेन संधिं कुर्वीत पण्डितः ।  
 मूषकश्च विडालश्च मुक्तावन्योन्यसंश्रयात् ॥ १९३  
 इत्येष क्षत्रधर्मस्य मया मार्गोऽनुदर्शितः ।  
 विस्तरेण महीपाल संक्षेपेण पुनः शृणु ॥ १९४  
 अन्योन्यकृतवैरौ तु चक्रतुः प्रीतिमुत्तमाम् ।  
 अन्योन्यमभिसंधातुमभूच्चैव तयोर्मतिः ॥ १९५  
 तत्र प्राज्ञोऽभिसंधत्ते सम्यग्बुद्धिबलाश्रयात् ।  
 अभिसंधीयते प्राज्ञः प्रमादादपि चाबुधैः ॥ १९६  
 तस्मादभीतवद्भीतो विश्वस्तवदविश्वसन् ।  
 न ह्यप्रमत्तश्चलति चलितो वा विनश्यति ॥ १९७  
 कालेन रिपुणा संधिः काले मित्रेण विग्रहः ।  
 कार्यं इत्येव तत्त्वज्ञाः प्राहुर्नित्यं युधिष्ठिर ॥ १९८  
 एवं मत्वा महाराज शास्त्रार्थमभिगम्य च ।  
 अभियुक्तोऽप्रमत्तश्च प्राग्भयाद्भीतवच्चरेत् ॥ १९९  
 भीतवत्संधिः कार्यः प्रतिसंधिस्तथैव च ।  
 भयादुत्पद्यते बुद्धिरप्रमत्ताभियोगजा ॥ २००  
 न भयं विद्यते राजन्भीतस्यानागते भये ।



अभीतस्य तु विस्मयस्तुमहजायते भयम् ॥ २०१  
 न भीरुरिति चात्यन्तं मन्त्रोऽदेयः कथंचन ।  
 अविज्ञानाद्धि विज्ञाते गच्छेदास्पददर्शिषु ॥ २०२  
 तस्मादभीतवद्भीतो विश्वस्तवद्विश्वसन् ।  
 कार्याणां गुरुतां बुद्ध्वा नानृतं किंचिदाचरेत् ॥ २०३  
 एवमेतन्मया प्रोक्तमितिहासं युधिष्ठिर ।  
 श्रुत्वा त्वं सुहृदां मध्ये यथावत्समुपाचर ॥ २०४  
 उपलभ्य मतिं चाग्र्यामरिमित्रान्तरं तथा ।  
 संधिविग्रहकालं च मोक्षोपायं तथापदि ॥ २०५  
 शत्रुसाधारणे कृत्ये कृत्वा संधिं वलीयसा ।  
 समागमं चरेद्युक्त्या कृतार्थो न च विश्वसेत् ॥ २०६  
 अविरोद्धां त्रिवर्गेण नीतिमेतां युधिष्ठिर ।  
 अभ्युत्तिष्ठ श्रुतादस्मान्द्रव्यस्त्वं रक्षयन् राजा ॥ २०७  
 ब्राह्मणैश्चापि ते सार्धं यात्रा भवतु पाण्डव ।  
 ब्राह्मणा हि परं श्रेयो दिवि चेह च भारत ॥ २०८  
 एते धर्मस्य वेत्तारः कृतज्ञाः सततं प्रभो ।  
 पूजिताः शुभकर्माणिः पूर्वजित्या नराधिप ॥ २०९  
 राज्यं श्रेयः परं राजन्यशः कीर्तिं च लप्स्यसे ।  
 कुलस्य संततिं चैव यथान्यायं यथाक्रमम् ॥ २१०

द्वयोरिमं भारत संधिविग्रहं

सुभाषितं बुद्धिविशेषकारितम् ।

तथान्ववेक्ष्य क्षितिपेन सर्वदा

निषेवितव्यं नृप शत्रुमण्डले ॥ २११

इति श्रीमहाभारते शान्तिपर्वणि

पद्मविंशदधिकशततमोऽध्यायः ॥ १३६ ॥

१३७

युधिष्ठिर उवाच ।

उक्तो मन्त्रो महाबाहो न विश्वासोऽस्ति शत्रुषु ।  
 कथं हि राजा वर्तेत यदि सर्वत्र नाश्वसेत् ॥ १  
 विश्वासाद्धि परं राज्ञो राजन्नुत्पद्यते भयम् ।

कथं वै नाश्वसन् राजा शत्रूञ्जयति पार्थिव ॥ २  
 एतन्मे संशयं छिन्धि मनो मे संप्रमुह्यति ।  
 अविश्वासकथामेतामुपश्रुत्य पितामह ॥ ३

भीष्म उवाच ।

शृणु कौन्तेय यो वृत्तो ब्रह्मदत्तनिवेशने ।  
 पूजय्या सह संवादो ब्रह्मदत्तस्य पार्थिव ॥ ४  
 काम्पिल्ये ब्रह्मदत्तस्य अन्तःपुरनिवासिनी ।  
 पूजनी नाम शकुनी दीर्घकालं सहोषिता ॥ ५  
 रुतज्ञा सर्वभूतानां यथा वै जीवजीवकः ।  
 सर्वज्ञा सर्वधर्मज्ञा तिर्यग्योनिगतापि सा ॥ ६  
 अभिप्रजाता सा तत्र पुत्रमेकं सुवर्चसम् ।  
 समकालं च राज्ञोऽपि देव्याः पुत्रो व्यजायत ॥ ७  
 समुद्रतीरं गत्वा सा त्वाजहार फलद्वयम् ।  
 पुष्ट्यर्थं च स्वपुत्रस्य राजपुत्रस्य चैव ह ॥ ८  
 फलमेकं सुतायादाद्राजपुत्राय चापरम् ।  
 अमृतास्यादसदृशं बलतेजोविवर्धनम् ।  
 तत्रागच्छत्परां वृद्धिं राजपुत्रः फलाशनात् ॥ ९  
 धात्र्या हस्तगतश्चापि तेनाक्रीडत पक्षिणा ।  
 शून्ये तु तमुपादाय पक्षिणं समजातकम् ।  
 हत्वा ततः स राजेन्द्र धात्र्या हस्तमुपागमत् ॥ १०  
 अथ सा शकुनी राजभ्रागमत्फलहारिका ।  
 अपश्यन्निहतं पुत्रं तेन बालेन भूतले ॥ ११  
 बाष्पपूर्णमुखी दीना दृष्ट्वा सा तु हतं सुतम् ।  
 पूजनी दुःखसंतप्ता रुदती वाक्यमब्रवीत् ॥ १२  
 क्षत्रिये संगतं नास्ति न प्रीतिर्न च सौहृदम् ।  
 कारणे संभजन्तीह कृतार्थाः संयजन्ति च ॥ १३  
 क्षत्रियेषु न विश्वासः कार्यः सर्वोपघातिषु ।  
 अपकृत्यापि सततं सान्त्वयन्ति निरर्थकम् ॥ १४  
 अहमस्य करोम्यद्य सदृशीं वैरयातनाम् ।  
 कृतघ्नस्य नृशंसस्य भृशं विश्वासघातिनः ॥ १५



सहसंजातवृद्धस्य तथैव सहभोजिनः ।

शरणागतस्य च वधस्त्रिविधं ह्यस्य किल्बिषम् ॥ १६

इत्युक्त्वा चरणाभ्यां तु नेत्रे नृपसुतस्य सा ।

मित्त्वा स्वस्था तत इदं पूजनी वाक्यमब्रवीत् ॥ १७

इच्छयैव कृतं पापं सद्य एवोपसर्पति ।

कृतप्रतिक्रियं तेषां न नश्यति शुभाशुभम् ॥ १८

पापं कर्म कृतं किञ्चिन्न तस्मिन्यदि विद्यते ।

निपात्यतेऽस्य पुत्रेषु न चेत्पौत्रेषु नष्टेषु ॥ १९

ब्रह्मदत्त उवाच ।

अस्ति वै कृतमस्माभिरस्ति प्रतिकृतं त्वया ।

उभयं तत्समीभूतं वस पूजनि मा गमः ॥ २०

पूजन्युवाच ।

सकृत्कृतापराधस्य तत्रैव परिलम्बतः ।

न तद्बुधाः प्रशंसन्ति श्रेयस्तत्रापसर्पणम् ॥ २१

सान्त्वे प्रयुक्ते नृपते कृतवैरे न विश्वसेत् ।

क्षिप्रं प्रबध्यते मूढो न हि वैरं प्रशाम्यति ॥ २२

अन्योन्यं कृतवैराणां पुत्रपौत्रं निगच्छति ।

पुत्रपौत्रे विनष्टे तु परलोकं निगच्छति ॥ २३

सर्वेषां कृतवैराणामविश्वासः सुखावहः ।

एकान्ततो न विश्वासः कार्यो विश्वासघातकः ॥ २४

न विश्वसेदविश्वस्ते विश्वस्तेऽपि न विश्वसेत् ।

कामं विश्वासयेदन्यानपरेषां तु न विश्वसेत् ॥ २५

माता पिता बान्धवानां वरिष्ठौ

भार्या जरा वीजमात्रं तु पुत्रः ।

भ्राता शत्रुः छिन्नपाणिर्वयस्य

आत्मा ह्येकः सुखदुःखस्य वेत्ता ॥ २६

अन्योन्यकृतवैराणां न संधिरुपपद्यते ।

स च हेतुरतिक्रान्तो यदर्थमहमावसम् ॥ २७

पूजितस्यार्थमानाभ्यां जन्तोः पूर्वापकारिणः ।

चेतो भवत्यविश्वस्तं पूर्वं त्रासयते बलात् ॥ २८

पूर्वं संमानना यत्र पञ्चाधैव विमानना ।

जह्यात्तं सत्त्ववान्वासं संमानितविमानितः ॥ २९

उषितास्मि तवागारे दीर्घकालमहिंसिता ।

तदिदं वैरमुत्पन्नं सुखमास्व ब्रजाम्यहम् ॥ ३०

ब्रह्मदत्त उवाच ।

यत्कृते प्रतिकुर्याद्वै न स तत्रापराध्नुयात् ।

अनृणस्तेन भवति वस पूजनि मा गमः ॥ ३१

पूजन्युवाच ।

न कृतस्य न कर्तुश्च सख्यं संधीयते पुनः ।

हृदयं तत्र जानाति कर्तुश्चैव कृतस्य च ॥ ३२

ब्रह्मदत्त उवाच ।

कृतस्य चैव कर्तुश्च सख्यं संधीयते पुनः ।

वैरस्योपशमो दृष्टः पापं नोपाश्रुते पुनः ॥ ३३

पूजन्युवाच ।

नास्ति वैरमुपक्रान्तं सान्त्वितोऽस्मीति नाश्वसेत् ।

विश्वासाद्वध्यते बालस्तस्माच्छ्रेयो ह्यदर्शनम् ॥ ३४

तरसा ये न शक्यन्ते शस्त्रैः सुनिश्चितैरपि ।

साम्ना ते विनिगृह्यन्ते गजा इव करेणुभिः ॥ ३५

ब्रह्मदत्त उवाच ।

संवासाज्जायते स्नेहो जीवितान्तकरेष्वपि ।

अन्योन्यस्य च विश्वासः श्वपचेन शुनो यथा ॥ ३६

अन्योन्यकृतवैराणां संवासान्मृदुतां गतम् ।

नैव तिष्ठति तद्वैरं पुष्करस्थमिवोदकम् ॥ ३७

पूजन्युवाच ।

वैरं पञ्चसमुत्थानं तच्च बुध्यन्ति पण्डिताः ।

स्त्रीकृतं वास्तुजं वारजं ससपत्नापराधजम् ॥ ३८

तत्र दाता निहन्तव्यः क्षत्रियेण विशेषतः ।

प्रकाशं वाप्रकाशं वा बुद्ध्वा देशबलादिकम् ॥ ३९

कृतवैरे न विश्वासः कार्यस्त्विह सुहृद्यपि ।

छन्नं संतिष्ठते वैरं गूढोऽग्निरिव दारुणम् ॥ ४०



न वित्तेन न पारुष्यैर्न सान्त्वेन न च श्रुतैः ।  
 वैराग्निः शाम्यते राजन्नौर्वाग्निरिव सागरे ॥ ४१  
 न हि वैराग्निरुद्धूतः कर्म वाप्यपराधजम् ।  
 शाम्यत्यदग्ध्वा नृपते विना ह्येकतरक्षयात् ॥ ४२  
 सत्कृतस्यार्थमानाभ्यां स्यात्तु पूर्वापकारिणः ।  
 नैव शान्तिर्न विश्वासः कर्म त्रासयते बलात् ॥ ४३  
 नैवापकारे कस्मिंश्चिदहं त्वयि तथा भवान् ।  
 विश्वासादुषिता पूर्वं नेदानीं विश्वसाम्यहम् ॥ ४४

ब्रह्मदत्त उवाच ।

कालेन क्रियते कार्यं तथैव विविधाः क्रियाः ।  
 कालेनैव प्रवर्तन्ते कः कस्येहापराध्यति ॥ ४५  
 तुर्यं चोभे प्रवर्तते मरणं जन्म चैव ह ।  
 कार्यते चैव कालेन तन्निमित्तं हि जीवति ॥ ४६  
 बध्यन्ते युगपत्केचिदेकैकस्य न चापरे ।  
 कालो दहति भूतानि संप्राप्याग्निरिवेन्धनम् ॥ ४७  
 नाहं प्रमाणं नैव त्वमन्योन्यकरणे शुभे ।  
 कालो नित्यमुपाधत्ते सुखं दुःखं च देहिनाम् ॥ ४८  
 एवं वसेह सस्नेहा यथाकालमहिंसिता ।  
 यत्कृतं तच्च मे क्षान्तं त्वं चैव क्षम पूजनि ॥ ४९

पूजन्पुत्रावाच ।

यदि कालः प्रमाणं ते न वैरं कस्यचिद्भवेत् ।  
 कस्मात्त्वपचितिं यान्ति बान्धवा बान्धवे हते ॥ ५०  
 कस्माद्देवासुराः पूर्वमन्योन्यमभिजघ्निरे ।  
 यदि कालेन निर्याणं सुखदुःखे भवाभवौ ॥ ५१  
 मिषजो भेषजं कर्तुं कस्मादिच्छन्ति रोगिणे ।  
 यदि कालेन पच्यन्ते भेषजैः किं प्रयोजनम् ॥ ५२  
 प्रलापः क्रियते कस्मात्सुमहाञ्छोकमूर्च्छितैः ।  
 यदि कालः प्रमाणं ते कस्माद्धर्मोऽस्ति कर्तृषु ॥ ५३  
 तव पुत्रो ममापत्यं हतवान्हिसितो मया ।  
 अनन्तरं त्वया चाहं बन्धनीया महीपते ॥ ५४

अहं हि पुत्रशोकेन कृतपापा तवात्मजे ।  
 तथा त्वया प्रहर्तव्यं मयि तत्त्वं च मे शृणु ॥ ५५  
 भक्षार्थं क्रीडनार्थं वा नरा वाञ्छन्ति पक्षिणः ।  
 तृतीयो नास्ति संयोगो वधबन्धादृते क्षमः ॥ ५६  
 वधबन्धभयादेके मोक्षतन्त्रमुपागताः ।  
 मरणोत्पातजं दुःखमाहुर्धर्मविदो जनाः ॥ ५७  
 सर्वस्य दयिताः प्राणाः सर्वस्य दयिताः सुताः ।  
 दुःखादुद्विजते सर्वः सर्वस्य सुखमीप्सितम् ॥ ५८  
 दुःखं जरा ब्रह्मदत्त दुःखमर्थविपर्ययः ।  
 दुःखं चानिष्टसंवासो दुःखमिष्टवियोगजम् ॥ ५९  
 वैरबन्धकृतं दुःखं हिंसाजं स्त्रीकृतं तथा ।  
 दुःखं सुखेन सततं जनाद्विपरिवर्तते ॥ ६०  
 न दुःखं परदुःखे वै केचिदाहुरबुद्धयः ।  
 यो दुःखं नाभिजानाति स जल्पति महाजने ॥ ६१  
 यस्तु शोचति दुःखार्तः स कथं वक्तुमुत्सहेत् ।  
 रसज्ञः सर्वदुःखस्य यथात्मनि तथा परे ॥ ६२  
 यत्कृतं ते मया राजंस्त्वया च मम यत्कृतम् ।  
 न तद्वर्षशतैः शक्यं व्यपोहितुमरिन्दम् ॥ ६३  
 आवयोः कृतमन्योन्यं तत्र संधिर्न विद्यते ।  
 स्मृत्वा स्मृत्वा हि ते पुत्रं नवं वैरं भविष्यति ॥ ६४  
 वैरमन्तिकमासज्य यः प्रीतिं कर्तुमिच्छति ।  
 मृन्मयस्येव भग्नस्य तस्य संधिर्न विद्यते ॥ ६५  
 निश्चितश्चार्थशास्त्रज्ञैरविश्वासः सुखोदयः ।  
 उशनाश्चाथ गाथे द्वे प्रह्लादायाब्रवीत्पुरा ॥ ६६  
 ये वैरिणः श्रद्धयते सत्ये सत्येतरेऽपि वा ।  
 ते श्रद्धावन्ता वध्यन्ते मधु शुष्कतृणैर्यथा ॥ ६७  
 न हि वैराणि शाम्यन्ति कुलेष्वा दशमाद्युगात् ।  
 आख्यातारश्च विद्यन्ते कुले चेद्विद्यते पुमान् ॥ ६८  
 उपगुह्य हि वैराणि सान्त्वयन्ति नराधिपाः ।  
 अथैनं प्रतिपिषन्ति पूर्णं घटमिवाश्मनि ॥ ६९



सदा न विश्वसेद्राजन्पापं कृत्वेह कस्यचित् ।  
अपकृत्य परेषां हि विश्वासाद्दुःखमश्रुते ॥ ७०

ब्रह्मदत्त उवाच ।

नाविश्वासाच्चिन्वतेऽर्थान्नेहन्ते चापि किञ्चन ।  
भयादेकतरान्नित्यं मृतकल्पा भवन्ति च ॥ ७१

पूजन्युवाच ।

यस्येह ब्रणिनौ पादौ पद्भ्यां च परिसर्पति ।  
क्षण्येते तस्य तौ पादौ सुगुप्तमभिधावतः ॥ ७२  
नेत्राभ्यां सरुजाभ्यां यः प्रतिवातमुदीक्षते ।  
तस्य वायुरुजात्यर्थं नेत्रयोर्भवति ध्रुवम् ॥ ७३  
दुष्टं पन्थानमाश्रित्य यो मोहादभिपद्यते ।  
आत्मनो बलमज्ञात्वा तदन्तं तस्य जीवितम् ॥ ७४  
यस्तु वर्षमविज्ञाय क्षेत्रं कृषति मानवः ।  
हीनं पुरुषकारेण सस्यं नैवाप्नुते पुनः ॥ ७५  
यश्च तित्कं कषायं वाप्यास्वादविधुरं हितम् ।  
आहारं कुरुते नित्यं सोऽमृतत्वाय कल्पते ॥ ७६  
पथ्यं भुक्त्वा नरो लोभाद्योऽन्यदश्नाति भोजनम् ।  
परिणाममविज्ञाय तदन्तं तस्य जीवितम् ॥ ७७  
दैवं पुरुषकारश्च स्थितावन्योन्यसंश्रयात् ।  
उदात्तानां कर्म तन्त्रं दैवं क्लीबा उपासते ॥ ७८  
कर्म चात्महितं कार्यं तीक्ष्णं वा यदि वा मृदु ।  
प्रस्यतेऽकर्मशीलस्तु सदान्तरैरकिञ्चनः ॥ ७९  
तस्मात्संशयितेऽप्यर्थे कार्यं एव पराक्रमः ।  
सर्वस्वमपि संत्यज्य कार्यमात्महितं नरैः ॥ ८०  
विद्या शौर्यं च दाक्ष्यं च बलं धैर्यं च पञ्चकम् ।  
मित्राणि सहजान्याहुर्वर्तयन्तीह यैर्बुधाः ॥ ८१  
निवेशनं च कुप्यं च क्षेत्रं भार्या सुहृज्जनः ।  
एतान्युपचितान्याहुः सर्वत्र लभते पुमान् ॥ ८२  
सर्वत्र रमते प्राज्ञः सर्वत्र च विरोचते ।  
न विभीषयते कञ्चिद्भीषितो न विभेति च ॥ ८३

नित्यं बुद्धिमतो ह्यर्थः स्वल्पकोऽपि विवर्धते ।  
दाक्ष्येण कुरुते कर्म संयमात्प्रतिष्ठति ॥ ८४  
गृहस्नेहावबद्धानां नराणामल्पमेधसाम् ।  
कुक्षी खादति मांसानि माघमा सेगवामिव ॥ ८५  
गृहं क्षेत्राणि मित्राणि स्वदेश इति चापरे ।  
इत्येवमवसीदन्ति नरा बुद्धिविपर्यये ॥ ८६  
उत्पतेत्सरुजादेशाद्व्याधिदुर्भिक्षपीडितात् ।  
अन्यत्र वस्तुं गच्छेद्वा वसेद्वा नित्यमानितः ॥ ८७  
तस्मादन्यत्र यास्यामि वस्तुं नाहमिदोत्सहे ।  
कृतमेतदनाहार्यं तव पुत्रेण पार्थिव ॥ ८८  
कुभार्यां च कुपुत्रं च कुराजानं कुसौहृदम् ।  
कुसंबन्धं कुदेशं च दूरतः परिवर्जयेत् ॥ ८९  
कुमित्रे नास्ति विश्वासः कुभार्यायां कुतो रतिः ।  
कुराज्ये निर्वृतिर्नास्ति कुदेशे न प्रजीव्यते ॥ ९०  
कुमित्रे संगतं नास्ति नित्यमस्थिरसौहृदे ।  
अवमानः कुसंबन्धे भवत्यर्थविपर्यये ॥ ९१  
सा भार्या या प्रियं ब्रूते स पुत्रो यत्र निर्वृतिः ।  
तन्मित्रं यत्र विश्वासः स देशो यत्र जीव्यते ॥ ९२  
यत्र नास्ति बलात्कारः स राजा तीव्रशासनः ।  
न चैव ह्यभिसंबन्धो दरिद्रं यो बुभूवति ॥ ९३  
भार्या देशोऽथ मित्राणि पुत्रसंबन्धिवान्धवाः ।  
एतत्सर्वं गुणवति धर्मनेत्रे महीपतौ ॥ ९४  
अधर्मज्ञस्य विलयं प्रजा गच्छन्त्यनिग्रहात् ।  
राजा मूलं त्रिवर्गस्य अप्रमत्तोऽनुपालयन् ॥ ९५  
बलिषङ्गागमुद्भूय बलिं तमुपयोजयेत् ।  
न रक्षति प्रजाः सम्यग्यः स पार्थिवतत्करः ॥ ९६  
दत्त्वाभयं यः स्वयमेव राजा  
न तत्प्रमाणं कुरुते यथावत् ।  
स सर्वलोकादुपलभ्य पाप-  
मधर्मबुद्धिर्निरयं प्रयाति ॥ ९७



दत्त्वाभयं यः स्म राजा प्रमाणं कुरुते सदा ।  
 स सर्वसुखकृद्भ्यः प्रजा धर्मेण पालयन् ॥ ९८  
 पिता माता गुरुर्गोप्ता बह्विवैश्वर्यो यमः ।  
 सप्त राज्ञो गुणानेतान्मनुराह प्रजापतिः ॥ ९९  
 पिता हि राजा राष्ट्रस्य प्रजानां योऽनुकम्पकः ।  
 तस्मिन्मिथ्याप्रणीते हि तिर्यग्गच्छति मानवः ॥  
 संभावयति मातेव दीनमभ्यवपद्यते ।  
 दहत्यग्निरिवानिष्टान्यमयन्भवते यमः ॥ १०१  
 इष्टेषु विसृज्यतर्ह्यनुक्वेर इव कामदः ।  
 गुरुर्धर्मोपदेशेन गोप्ता च परिपालनात् ॥ १०२  
 यस्तु रक्षयते राजा पौरजानपदान्गुणैः ।  
 न तस्य भ्रश्यते राज्यं गुणधर्मानुपालनात् ॥ १०३  
 स्वयं समुपजानन् हि पौरजानपदक्रियाः ।  
 स सुखं मोदते भूप इहलोके परत्र च ॥ १०४  
 नित्योद्विग्नाः प्रजा यस्य करभारप्रपीडिताः ।  
 अनर्थैर्विप्रलुप्यन्ते स गच्छति पराभवम् ॥ १०५  
 प्रजा यस्य विवर्धन्ते सरसीव महोत्पलम् ।  
 स सर्वयज्ञफलभाप्राजा लोके महीयते ॥ १०६  
 बलिना विग्रहो राजन्न कथंचित्प्रशस्यते ।  
 बलिना विगृहीतस्य कुतो राज्यं कुतः सुखम् ॥ १०७

भीष्म उवाच ।

सैवमुक्त्वा शकुनिका ब्रह्मदत्तं नराधिपम् ।  
 राजानं समनुज्ञाप्य जगामाथेप्सितां दिशम् ॥ १०८  
 एतत्ते ब्रह्मदत्तस्य पूजन्या सह भाषितम् ।  
 मयोक्तं भरतश्रेष्ठ किमन्यच्छ्रोतुमिच्छसि ॥ १०९

इति श्रीमहाभारते शान्तिपर्वणि

सप्तत्रिंशदधिकशततमोऽध्यायः ॥ १३७ ॥

१३८

युधिष्ठिर उवाच ।

युगक्षयात्परिक्षीणे धर्मे लोके च भारत ।

दस्युभिः पीड्यमाने च कथं स्थेयं पितामह ॥ १  
 भीष्म उवाच ।

हन्त ते कथयिष्यामि नीतिमापत्सु भारत ।  
 उत्सृज्यापि घृणां काले यथा वर्तेत भूमिपः ॥ २  
 अत्राप्युदाहरन्तीममितिहासं पुरातनम् ।  
 भरद्वाजस्य संवादं राज्ञः शृणुतपश्य च ॥ ३  
 राजा शत्रुतपो नाम सौवीराणां महारथः ।  
 कणिक्कुमुपसंगम्य पप्रच्छार्थविनिश्चयम् ॥ ४  
 अलब्धस्य कथं लिप्सा लब्धं केन विवर्धते ।  
 वर्धितं पालयेत्केन पालितं प्रणयेत्कथम् ॥ ५  
 तस्मै विनिश्चयार्थं स परिपृष्टार्थनिश्चयः ।  
 उवाच ब्राह्मणो वाक्यमिदं हेतुमदुत्तरम् ॥ ६  
 नित्यमुद्यतदण्डः स्यान्नित्यं विवृतपौरुषः ।  
 अच्छिद्रश्छिद्रदर्शी च परेषां विवरानुगः ॥ ७  
 नित्यमुद्यतदण्डस्य मृशमुद्विजते जनः ।  
 तस्मात्सर्वाणि भूतानि दण्डेनैव प्ररोधयेत् ॥ ८  
 एवमेव प्रशंसन्ति पण्डितास्तत्त्वदर्शिनः ।  
 तस्माच्चतुष्टये तस्मिन्प्रधानो दण्ड उच्यते ॥ ९  
 छिन्नमूले ह्यधिष्ठाने सर्वे तज्जीविनो हताः ।  
 कथं हि शाखास्तिष्ठेयुश्छिन्नमूले वनस्पतौ ॥ १०  
 मूलमेवादितश्छिन्धात्परपक्षस्य पण्डितः ।  
 ततः सहायान्पक्षं च सर्वमेवानुसारयेत् ॥ ११  
 सुमन्त्रितं सुविक्रान्तं सुयुद्धं सुपलायितम् ।  
 आपदां पदकालेषु कुर्वीत न विचारयेत् ॥ १२  
 वाङ्मात्रेण विनीतः स्याद्दृढयेन यथा क्षुरः ।  
 ऋक्षपूर्वाभिभाषी च कामक्रोधौ विवर्जयेत् ॥ १३  
 सपत्नसहिते कार्ये कृत्वा संधिं न विश्वसेत् ।  
 अपक्रामेत्ततः क्षिप्रं कृतकार्यो विचक्षणः ॥ १४  
 शत्रुं च मित्ररूपेण सान्त्वेनैवाभिसान्त्वयेत् ।  
 नित्यशश्चोद्विजेत्तस्मात्सर्पाद्वेदमगतादिव ॥ १५



यस्य बुद्धिं परिभवेत्तमतीतेन सान्त्वयेत् ।  
 अनागतेन दुष्प्रज्ञं प्रत्युत्पन्नेन पण्डितम् ॥ १६  
 अञ्जलिं शपथं सान्त्वं प्रणम्य शिरसा वदेत् ।  
 अश्रुप्रपातनं चैव कर्तव्यं भूतिमिच्छता ॥ १७  
 वहेदमित्रं स्कन्धेन यावत्कालविपर्ययः ।  
 अथैनमागते काले भिन्द्याद्भटमिवाश्मनि ॥ १८  
 मुहूर्तमपि राजेन्द्र तिन्दुकालातवज्ज्वलेत् ।  
 न तुषामिरेवानर्चिर्धूमायेत नरश्चिरम् ॥ १९  
 नानर्थकेनार्थवत्त्वं कृतत्रेन समाचरेत् ।  
 अर्थे तु शक्यते भोक्तुं कृतकार्योऽवमन्यते ।  
 तस्मात्सर्वाणि कार्याणि सावशेषाणि कारयेत् ॥ २०  
 कोकिलस्य वराहस्य मेरोः शून्यस्य वेदमनः ।  
 व्याडस्य भक्तिचित्रस्य यच्छ्रेष्ठं तत्समाचरेत् ॥ २१  
 उत्थायोत्थाय गच्छेच्च नित्ययुक्तो रिपोर्गृहान् ।  
 कुशलं चापि पृच्छेत् यद्यप्यकुशलं भवेत् ॥ २२  
 नालसाः प्राप्नुवन्त्यर्थात्र ह्रीवा न च मानिनः ।  
 न च लोकरवाद्भीता न च शश्वत्प्रतीक्षिणः ॥ २३  
 नास्य छिद्रं परो विद्याद्विद्याच्छिद्रं परस्य तु ।  
 गूहेत्कूर्मं इवाङ्गानि रक्षेद्विवरमात्मनः ॥ २४  
 बकवच्चिन्तयेदर्थान्सिंहवच्च पराक्रमेत् ।  
 वृकवच्चावलुम्पेत् शशवच्च विनिष्पतेत् ॥ २५  
 पानमक्षास्तथा नार्यो मृगया गीतवादितम् ।  
 एतानि युक्त्या सेवेत प्रसङ्गो ह्यत्र दोषवान् ॥ २६  
 कुर्यात्तृणमयं चापं शयीत मृगशायिकाम् ।  
 अन्धः स्यादन्धवेलायां बाधिर्यमपि संश्रयेत् ॥ २७  
 देशं कालं समासाद्य विक्रमेत विचक्षणः ।  
 देशकालाभ्यतीतो हि विक्रमो निष्फलो भवेत् ॥ २८  
 कालाकालौ संप्रधार्य बलाबलमथात्मनः ।  
 परस्परबलं ज्ञात्वा तथात्मानं नियोजयेत् ॥ २९  
 दण्डेनोपनतं शत्रुं यो राजा न नियच्छति ।

स मृत्युमुपगूह्यास्ते गर्भमश्वतरी यथा ॥ ३०  
 सुपुष्पितः स्यादफलः फलवानस्यादुरारुहः ।  
 आमः स्यात्पकसंकाशो न च शीर्येत कस्यचित् ॥  
 आशां कालवतीं कुर्यात्तां न विघ्नेन योजयेत् ।  
 विघ्नं निमित्ततो ब्रूयान्निमित्तं चापि हेतुतः ॥ ३२  
 भीतवत्संविधातव्यं यावद्भयमनागतम् ।  
 आगतं तु भयं दृष्ट्वा प्रहर्तव्यमभीतवत् ॥ ३३  
 न संशयमनारुह्य नरो भद्राणि पश्यति ।  
 संशयं पुनरारुह्य यदि जीवति पश्यति ॥ ३४  
 अनागतं विजानीयाद्यच्छेद्भयमुपस्थितम् ।  
 पुनर्वृद्धिक्षयात्किंचिदभिवृत्तं निशामयेत् ॥ ३५  
 प्रत्युपस्थितकालस्य सुखस्य परिवर्जनम् ।  
 अनागतसुखाशा च नैष बुद्धिमतां नयः ॥ ३६  
 योऽरिणा सह संधाय सुखं स्वपिति विश्वसन् ।  
 स वृक्षाग्रप्रसुप्तो वा पतितः प्रतिबुध्यते ॥ ३७  
 कर्मणा येन तेनेह मृदुना दारुणेन वा ।  
 उद्धरेद्दीनमात्मानं समर्थो धर्ममाचरेत् ॥ ३८  
 ये सपत्नाः सपत्नानां सर्वास्तानपवत्सयेत् ।  
 आत्मनश्चापि बोद्धव्याश्चाराः प्रणिहिताः परैः ॥ ३९  
 चारः सुविहितः कार्यं आत्मनोऽथ परस्य च ।  
 पाषण्डांस्तापसादींश्च परराष्ट्रं प्रवेशयेत् ॥ ४०  
 उद्यानेषु विहारेषु प्रपास्वावसथेषु च ।  
 पानागारेषु वेशेषु तीर्थेषु च सभासु च ॥ ४१  
 धर्माभिचारिणः पापाश्चारा लोकस्य कण्टकाः ।  
 समागच्छन्ति तान्बुद्ध्वा नियच्छेच्छमयेदपि ॥ ४२  
 न विश्वसेदविश्वस्ते विश्वस्ते नापि विश्वसेत् ।  
 विश्वस्तं भयमन्वेति नापरीक्ष्य च विश्वसेत् ॥ ४३  
 विश्वासयित्वा तु परं तत्त्वभूतेन हेतुना ।  
 अथास्य प्रहरेत्काले किंचिद्विचलिते पदे ॥ ४४  
 अशङ्क्यमपि शङ्केत नित्यं शङ्केत शङ्कितात् ।



भयं हि शङ्किताज्जातं समूलमपि कृन्तति ॥ ४५  
 अवधानेन मौनेन काषायेण जटाजिनैः ।  
 विश्वासयित्वा द्वेष्टारमवलुम्पेद्यथा वृकः ॥ ४६  
 पुत्रो वा यदि वा भ्राता पिता वा यदि वा सुहृत् ।  
 अर्थस्य विघ्नं कुर्वाणा हन्तव्या भूतिवर्धनाः ॥ ४७  
 गुरोरप्यवलिप्तस्य कार्याकार्यमजानतः ।  
 उत्पथप्रतिपन्नस्य दण्डो भवति शासनम् ॥ ४८  
 प्रत्युत्थानामिवादाभ्यां संप्रदानेन कस्यचित् ।  
 प्रतिपुष्कलघाती स्यात्तीक्ष्णतुण्ड इव द्विजः ॥ ४९  
 नाच्छित्त्वा परमर्माणि नाकृत्वा कर्म दारुणम् ।  
 नाहत्वा मत्स्यघातीव प्राप्नोति परमां श्रियम् ॥ ५०  
 नास्ति जात्या रिपुर्नाम मित्रं नाम न विद्यते ।  
 सामर्थ्ययोगाज्जायन्ते मित्राणि रिपवस्तथा ॥ ५१  
 अमित्रं नैव मुञ्चेत ब्रुवन्तं करुणान्यपि ।  
 दुःखं तत्र न कुर्वीत हन्यात्पूर्वापकारिणम् ॥ ५२  
 संप्रहानुग्रहे यत्नः सदा कार्योऽनसूयता ।  
 निग्रहश्चापि यत्नेन कर्तव्यो भूतिमिच्छता ॥ ५३  
 प्रहरिष्यन्प्रियं ब्रूयात्प्रहृत्यापि प्रियोत्तरम् ।  
 अपि चास्य शिरश्छित्त्वा रुद्याच्छोचेदथापि वा ॥ ५४  
 निमज्जयेत् सान्त्वेन संमानेन तितिक्षया ।  
 आशाकारणमित्येतत्कर्तव्यं भूतिमिच्छता ॥ ५५  
 न शुष्कवैरं कुर्वीत न बाहुभ्यां नदीं तरेत् ।  
 अपार्थक्यमनायुष्यं गोविषाणस्य भक्षणम् ।  
 दन्ताश्च परिघृष्यन्ते रसश्चापि न लभ्यते ॥ ५६  
 त्रिवर्गे त्रिविधा पीडानुबन्धास्त्रय एव च ।  
 अनुबन्धवधौ ज्ञात्वा पीडां हि परिवर्जयेत् ॥ ५७  
 ऋणशेषोऽग्निशेषश्च शत्रुशेषस्तथैव च ।  
 पुनः पुनर्विवर्धेत स्वल्पोऽप्यनिवारितः ॥ ५८  
 वर्धमानमृणं तिष्ठत्परिभूताश्च शत्रवः ।  
 आवहन्त्यनयं तीव्रं व्याधयश्चाप्युपेक्षिताः ॥ ५९

नासम्यकृतकारी स्यादप्रमत्तः सदा भवेत् ।  
 कण्टकोऽपि हि दुश्छिन्नो विकारं कुरुते चिरम् ॥  
 वधेन च मनुष्याणां मार्गाणां दूषणेन च ।  
 आकराणां विनाशैश्च परराष्ट्रं विनाशयेत् ॥ ६१  
 गृध्रदृष्टिर्बकालीनः श्वचेष्टः सिंहविक्रमः ।  
 अनुद्विग्नः काकशङ्की भुजंगचरितं चरेत् ॥ ६२  
 श्रेणिमुख्योपजापेषु बल्लभानुनयेषु च ।  
 अमात्यान्परिरक्षेत भेदसंघातयोरपि ॥ ६३  
 मृदुरित्यवमन्यन्ते तीक्ष्ण इत्युद्विजन्ति च ।  
 तीक्ष्णकाले च तीक्ष्णः स्यान्मृदुकाले मृदुर्भवेत् ॥  
 मृदुना सुमृदुं हन्ति मृदुना हन्ति दारुणम् ।  
 नासाध्यं मृदुना किञ्चित्स्मात्तीक्ष्णतरं मृदु ॥ ६५  
 काले मृदुर्यो भवति काले भवति दारुणः ।  
 न साधयति कृत्यानि शत्रूंश्चैवाधितिष्ठति ॥ ६६  
 पण्डितेन विरुद्धः सन्दूरेऽस्मीति न विश्वसेत् ।  
 दीर्घौ बुद्धिमतो बाहू याभ्यां हिंसति हिंसितः ॥ ६७  
 न तत्तरेद्यस्य न पारमुत्तरे-  
 न तद्वरेद्यत्पुनराहरेत्परः ।  
 न तत्खनेद्यस्य न मूलमुत्खने-  
 न तं हन्याद्यस्य शिरो न पातयेत् ॥ ६८  
 इतीदमुक्तं वृजिनाभिंसहितं  
 न चैतदेवं पुरुषः समाचरेत् ।  
 परप्रयुक्तं तु कथं निशामये-  
 दतो मयोक्तं भवतो हितार्थिना ॥ ६९  
 यथावदुक्तं वचनं हितं तदा  
 निशम्य विप्रेण सुवीरराष्ट्रियः ।  
 तथाकरोद्वाक्यमदीनचेतनः  
 श्रियं च दीप्तां बुभुजे सवान्धवः ॥ ७०  
 इति श्रीमहाभारते शान्तिपर्वणि  
 अष्टात्रिंशदधिकशततमोऽध्यायः ॥ १३८ ॥



१३९

युधिष्ठिर उवाच ।

हीने परमके धर्मे सर्वलोकातिलङ्घिनि ।  
 अधर्मे धर्मतां नीते धर्मे चाधर्मतां गते ॥ १  
 मर्यादासु प्रभिन्नासु क्षुभिते धर्मनिश्चये ।  
 राजभिः पीडिते लोके चोरैर्वापि विशां पते ॥ २  
 सर्वाश्रमेषु मूढेषु कर्मसूपहतेषु च ।  
 कामान्मोहाच्च लोभाच्च भयं पश्यत्सु भारत ॥ ३  
 अविश्वस्तेषु सर्वेषु नित्यभीतेषु पार्थिव ।  
 निकृत्या हन्यमानेषु वञ्चयत्सु परस्परम् ॥ ४  
 संप्रदीप्तेषु देशेषु ब्राह्मण्ये चाभिपीडिते ।  
 अवर्षति च पर्जन्ये मिथो भेदे समुत्थिते ॥ ५  
 सर्वस्मिन्दस्युसाद्भूते पृथिव्यामुपजीवने ।  
 केन खिद्राह्मणो जीवेज्जघन्ये काल आगते ॥ ६  
 अतित्यक्षुः पुत्रपौत्राननुक्रोशान्नराधिप ।  
 कथमापत्सु वर्तेत तन्मे ब्रूहि पितामह ॥ ७  
 कथं च राजा वर्तेत लोके कलुषतां गते ।  
 कथमर्थाच्च धर्माच्च न हीयेत परंतप ॥ ८

भीष्म उवाच ।

राजमूला महाराज योगक्षेमसुवृष्टयः ।  
 प्रजासु व्याधयश्चैव मरणं च भयानि च ॥ ९  
 कृतं त्रेता द्वापरश्च कलिश्च भरतर्षभ ।  
 राजमूलानि सर्वाणि मम नास्त्यत्र संशयः ॥ १०  
 तस्मिन्स्वभ्यागते काले प्रजानां दोषकारके ।  
 विज्ञानबलमास्थाय जीवितव्यं तदा भवेत् ॥ ११  
 अत्राप्युदाहरन्तीममितिहासं पुरातनम् ।  
 विश्वामित्रस्य संवादं चण्डालस्य च पक्षणे ॥ १२  
 त्रेताद्वापरयोः संघौ पुरा दैवविधिक्रमात् ।  
 अनावृष्टिरभूद्गोरा राजन्द्वादशवार्षिकी ॥ १३  
 प्रजानामभिवृद्धानां युगान्ते पर्युपस्थिते ।

त्रेतानिर्मोक्षसमये द्वापरप्रतिपादने ॥ १४  
 न ववर्ष सहस्राक्षः प्रतिलोमोऽभवद्गुरुः ।  
 जगाम दक्षिणं मार्गं सोमो व्यावृत्तलक्षणः ॥ १५  
 नावश्यायोऽपि राज्यन्ते कुत एवाभ्रराजयः ।  
 नद्यः संक्षिप्ततोयौघाः कचिदन्तर्गताभवन् ॥ १६  
 सरांसि सरितश्चैव कूपाः प्रस्रवणानि च ।  
 हतत्विङ्गान्यलक्ष्यन्त निसर्गादैवकारितात् ॥ १७  
 उपशुष्कजलस्थाया विनिवृत्तसभाप्रपा ।  
 निवृत्तयज्ञस्वाध्याया निर्वषट्कारमङ्गला ॥ १८  
 उत्सन्नकृषिगोरक्ष्या निवृत्तविपणापणा ।  
 निवृत्तपूगसमया संप्रनष्टमहोत्सवा ॥ १९  
 अस्थिकङ्कालसंकीर्णा हाहाभूतजनाकुला ।  
 शून्यभूयिष्ठनगरा दग्धग्रामनिवेशना ॥ २०  
 कचिच्चोरैः कचिच्छलैः कचिद्राजभिरातुरैः ।  
 परस्परभयाच्चैव शून्यभूयिष्ठनिर्जना ॥ २१  
 गतदैवतसंकल्पा वृद्धबालविनाकृता ।  
 गोजाविमहिषैर्हीना परस्परहराहरा ॥ २२  
 हतविप्रा हतारक्षा प्रनष्टौषधिसंचया ।  
 श्यावभूतनरप्राया बभूव वसुधा तदा ॥ २३  
 तस्मिन्प्रतिभये काले क्षीणे धर्मे युधिष्ठिर ।  
 बभ्रमुः क्षुधिता मर्त्याः खादन्तः स्म परस्परम् ॥  
 ऋषयो नियमांस्त्यक्त्वा परित्यक्ताग्निदैवताः ।  
 आश्रमान्संपरित्यज्य पर्यधावन्नितस्ततः ॥ २५  
 विश्वामित्रोऽथ भगवान्महर्षिरनिकेतनः ।  
 क्षुधा परिगतो धीमान्समन्तात्पर्यधावत ॥ २६  
 स कदाचित्परिपतञ्चपचानां निवेशनम् ।  
 हिंसाणां प्राणिहन्तृणामाससाद वने कचित् ॥ २७  
 विभिन्नकलशाकीर्णं श्वचर्मच्छादनायुतम् ।  
 वराहखरभग्नास्थिकपालघटसंकुलम् ॥ २८  
 मृतचेलपरिस्तीर्णं निर्माल्यकृतभूषणम् ।



सर्पनिर्मोकमालाभिः कृतचिह्नकुटीमठम् ॥ २९  
 उल्लूकपक्षध्वजिभिर्देवतायतनैर्वृतम् ।  
 लोहघण्टापरिष्कारं श्वयूथपरिवारितम् ॥ ३०  
 तत्प्रविश्य क्षुधाविष्टो गाधेः पुत्रो महानृषिः ।  
 आहारान्वेषणे युक्तः परं यत्नं समास्थितः ॥ ३१  
 न च कचिद्विन्दत्स भिक्षमाणोऽपि कौशिकः ।  
 मांसमन्नं मूलफलमन्यद्वा तत्र किंचन ॥ ३२  
 अहो कृच्छ्रं मया प्राप्तमिति निश्चित्य कौशिकः ।  
 पपात भूमौ दौर्बल्यात्तस्मिन्चण्डालपक्षणे ॥ ३३  
 चिन्तयामास स मुनिः किं नु मे सुकृतं भवेत् ।  
 कथं वृथा न मृत्युः स्यादिति पार्थिवसत्तम ॥ ३४  
 स ददर्श श्वमांसस्य कुतन्तीं विततां मुनिः ।  
 चण्डालस्य गृहे राजन्सद्यः शस्त्रहतस्य च ॥ ३५  
 स चिन्तयामास तदा स्तेयं कार्यमितो मया ।  
 न हीदानीमुपायोऽन्यो विद्यते प्राणधारणे ॥ ३६  
 आपत्सु विहितं स्तेयं विशिष्टसमहीनतः ।  
 परं परं भवेत्पूर्वमस्तेयमिति निश्चयः ॥ ३७  
 हीनादादेयमादौ स्यात्समानात्तदनन्तरम् ।  
 असंभवादाददीत विशिष्टादपि धार्मिकात् ॥ ३८  
 सोऽहमन्तावसानानां हरमाणः परिग्रहात् ।  
 न स्तेयदोषं पश्यामि हरिष्यामेतदामिषम् ॥ ३९  
 एतां बुद्धिं समास्थाय विश्वामित्रो महामुनिः ।  
 तस्मिन्देसे प्रसुष्वाप पतितो यत्र भारत ॥ ४०  
 स विगाढां निशां दृष्ट्वा सुप्ते चण्डालपक्षणे ।  
 शनैरुत्थाय भगवान्प्रविवेश कुटीमठम् ॥ ४१  
 स सुप्त एव चण्डालः श्लेष्मापिहितलोचनः ।  
 परिमिन्नस्वरो रूक्ष उवाचाप्रियदर्शनः ॥ ४२  
 कः कुतन्तीं घट्टयति सुप्ते चण्डालपक्षणे ।  
 जागर्मि नावसुप्तोऽस्मि हतोऽसीति च दारुणः ॥ ४३  
 विश्वामित्रोऽहमित्येव सहसा तमुवाच सः ।

सहसाभ्यागतभयः सोद्वेगस्तेन कर्मणा ॥ ४४  
 चण्डालस्तद्वचः श्रुत्वा महर्षेर्भावितात्मनः ।  
 शयनादुपसंभ्रान्त इयेषोत्पतितुं ततः ॥ ४५  
 स विसृज्याश्रु नेत्राभ्यां बहुमानात्कृताञ्जलिः ।  
 उवाच कौशिकं रात्रौ ब्रह्मर्षिं ते चिकीर्षितम् ॥  
 विश्वामित्रस्तु मातङ्गमुवाच परिसान्त्वयन् ।  
 क्षुधितोऽहं गतप्राणो हरिष्यामि श्वजाघनीम् ॥ ४७  
 अवसीदन्ति मे प्राणाः स्मृतिर्मे नश्यति क्षुधा ।  
 स्वधर्मं बुध्यमानोऽपि हरिष्यामि श्वजाघनीम् ॥ ४८  
 अटन्मैक्षं न विन्दामि यदा युष्माकमालये ।  
 तदा बुद्धिः कृता पापे हरिष्यामि श्वजाघनीम् ॥ ४९  
 वृषितः कलुषं पाता नास्ति ह्रीरशनार्थिनः ।  
 क्षुद्धर्मं दूषयत्यत्र हरिष्यामि श्वजाघनीम् ॥ ५०  
 अग्निमुखं पुरोधाश्च देवानां शुचिपाद्विभुः ।  
 यथा स सर्वभुग्ब्रह्मा तथा मां विद्धि धर्मतः ॥ ५१  
 तमुवाच स चण्डालो महर्षे शृणु मे वचः ।  
 श्रुत्वा तथा समातिष्ठ यथा धर्मान्न हीयसे ॥ ५२  
 मृगाणामधमं श्वानं प्रवदन्ति मनीषिणः ।  
 तस्याप्यधम उद्देशः शरीरस्योरुजाघनी ॥ ५३  
 नेदं सम्यग्गव्यवसितं महर्षे कर्म वैकृतम् ।  
 चण्डालस्वस्य हरणमभक्ष्यस्य विशेषतः ॥ ५४  
 साध्वन्यमनुपश्य त्वमुपायं प्राणधारणे ।  
 न मांसलोभात्तपसो नाशस्ते स्यान्महामुने ॥ ५५  
 जानतोऽविहितो मार्गो न कार्यो धर्मसंकरः ।  
 मा स्म धर्मं परित्याक्षीस्त्वं हि धर्मविदुत्तमः ॥ ५६  
 विश्वामित्रस्ततो राजन्नित्युक्तो भरतर्षभ ।  
 क्षुधार्तः प्रत्युवाचेदं पुनरेव महामुनिः ॥ ५७  
 निराहारस्य सुमहान्मम कालोऽभिधावतः ।  
 न विद्यतेऽभ्युपायश्च कश्चिन्मे प्राणधारणे ॥ ५८  
 येन तेन विशेषेण कर्मणा येन केनचित् ।



अभ्युज्जीवेत्सीदमानः समर्थो धर्ममाचरेत् ॥ ५९  
 ऐन्द्रो धर्मः क्षत्रियाणां ब्राह्मणानामथामिकः ।  
 ब्रह्मवह्निर्मम बलं भक्षयामि समयं क्षुधा ॥ ६०  
 यथा यथा वै जीवेद्वि तत्कर्तव्यमपीडया ।  
 जीवितं मरणाच्छ्रेयो जीवन्धर्ममवाप्नुयात् ॥ ६१  
 सोऽहं जीवितमाकाङ्क्षन्नभक्षस्यापि भक्षणम् ।  
 व्यवस्ये बुद्धिपूर्वं वै तद्भवाननुमन्यताम् ॥ ६२  
 जीवन्धर्मं चरिष्यामि प्रणोत्स्याम्यशुभानि च ।  
 तपोभिर्विद्यया चैव ज्योतीषीव महत्तमः ॥ ६३

श्वपच उवाच ।

नैतत्खादन्प्राप्स्यसे प्राणमन्यं  
 नायुर्दीर्घं नामृतस्येव तृप्तिम् ।  
 भिक्षामन्यां भिक्ष मा ते मनोऽस्तु  
 श्वभक्षणे श्वा ह्यभक्षो द्विजानाम् ॥ ६४  
 विश्वामित्र उवाच ।

न दुर्मिक्षे सुलभं मांसमन्य-  
 च्छुपाकं नान्नं न च मेऽस्ति वित्तम् ।  
 क्षुधार्तश्चाहमगतिर्निराशः  
 श्वमांसे चास्मिन्षड्सान्साधु मन्ये ॥ ६५  
 श्वपच उवाच ।

पञ्च पञ्चनखा भक्ष्या ब्रह्मक्षत्रस्य वै द्विज ।  
 यदि शास्त्रं प्रमाणं ते माभक्ष्ये मानसं कृथाः ॥ ६६  
 विश्वामित्र उवाच ।

अगस्त्येनासुरो जग्धो वातापिः क्षुधितेन वै ।  
 अहमापद्रुतः क्षुब्धो भक्षयिष्ये श्वजाघनीम् ॥ ६७  
 श्वपच उवाच ।

भिक्षामन्यामाहरेति न चैतत्कर्तुमर्हसि ।  
 न नूनं कार्यमेतद्वै हर कामं श्वजाघनीम् ॥ ६८  
 विश्वामित्र उवाच ।  
 शिष्टा वै कारणं धर्मे तद्भुत्तमनुवर्तये ।

परं मेध्याशनादेतां भक्ष्यां मन्ये श्वजाघनीम् ॥ ६९

श्वपच उवाच ।

असता यत्समाचीर्णं न स धर्मः सनातनः ।  
 नावृत्तमनुकार्यं वै मा छलेनानृतं कृथाः ॥ ७०  
 विश्वामित्र उवाच ।  
 न पातकं नावमतमृषिः सन्कर्तुमर्हति ।  
 समौ च श्वमृगौ मन्ये तस्माद्भक्ष्या श्वजाघनी ॥

श्वपच उवाच ।

यद्ब्राह्मणार्थे कृतमर्थितेन  
 तेनर्षिणा तच्च भक्ष्याधिकारम् ।  
 स वै धर्मो यत्र न पापमस्ति  
 सर्वैरुपायैर्हि स रक्षितव्यः ॥ ७२

विश्वामित्र उवाच ।

मित्रं च मे ब्राह्मणश्चायमात्मा  
 प्रियश्च मे पूज्यतमश्च लोके ।  
 तं भर्तुकामोऽहमिमां हनिष्ये  
 नृशंसानामीदृशानां न विभ्ये ॥ ७३

श्वपच उवाच ।

कामं नरा जीवितं संत्यजन्ति  
 न चाभक्ष्यैः प्रतिकुर्वन्ति तत्र ।  
 सर्वान्कामान्प्राप्नुवन्तीह विद्व-  
 न्प्रियस्व कामं सहितः क्षुधा वै ॥ ७४

विश्वामित्र उवाच ।

स्थाने तावत्संशयः प्रेत्यभावे  
 निःसंशयं कर्मणां वा विनाशः ।  
 अहं पुनर्वर्त इत्याशयात्मा  
 मूलं रक्षन्भक्षयिष्याम्यभक्ष्यम् ॥ ७५  
 बुद्ध्यात्मके व्यस्तमस्तीति तुष्टो  
 मोहादेकत्वं यथा चर्म चक्षुः ।

यद्यप्येनःसंशयादाचरामि



नाहं भविष्यामि यथा त्वमेव ॥ ७६

श्वपच उवाच ।

पतनीयमिदं दुःखमिति मे वर्तते मतिः ।

दुष्कृती ब्राह्मणं सन्तं यस्त्वामहमुपालभे ॥ ७७

विश्वामित्र उवाच ।

पिबन्त्येवोदकं गावो मण्डूकेषु स्वत्स्वपि ।

न तेऽधिकारो धर्मेऽस्ति मा भूरात्मप्रशंसकः ॥ ७८

श्वपच उवाच ।

सुहृद्भूत्वानुशास्मि त्वा कृपा हि त्वयि मे द्विज ।

तदेवं श्रेय आधत्स्व मा लोभाच्छानमादिथाः ॥ ७९

विश्वामित्र उवाच ।

सुहृन्मे त्वं सुखेप्सुश्चेदापदो मां समुद्धर ।

जानेऽहं धर्मतोऽऽत्मानं श्वानीमुत्सृज जाघनीम् ॥

श्वपच उवाच ।

नैवोत्सहे भवते दातुमेतां

नोपेक्षितं ह्रियमाणं स्वमन्नम् ।

उभौ स्यावः स्वमलेनावलितौ

दाताहं च त्वं च विप्र प्रतीच्छन् ॥ ८१

विश्वामित्र उवाच ।

अद्याहमेतद्वृजिनं कर्म कृत्वा

जीवंश्चरिष्यामि महापवित्रम् ।

प्रपूतात्मा धर्ममेवाभिपत्स्ये

यदेतयोगुरु तद्वै ब्रवीहि ॥ ८२

श्वपच उवाच ।

आत्मैव साक्षी किल लोककृत्ये

त्वमेव जानासि यदत्र दुष्टम् ।

यो ह्याद्रियेद्भक्ष्यमिति श्रमांसं

मन्ये न तस्यास्ति विवर्जनीयम् ॥ ८३

विश्वामित्र उवाच ।

उपादाने खादने वास्य दोषः

कार्यो न्यायैर्नित्यमत्रापवादः ।

यस्मिन्न हिंसा नानृते वाक्यलेशो

भक्ष्यक्रिया तत्र न तद्वरीयः ॥ ८४

श्वपच उवाच ।

यद्येष हेतुस्तव खादनस्य

न ते वेदः कारणं नान्यधर्मः ।

तस्मादभक्ष्ये भक्षणाद्वा द्विजेन्द्र

दोषं न पश्यामि यथेदमात्थ ॥ ८५

विश्वामित्र उवाच ।

न पातकं भक्षणमस्य दृष्टं

सुरां पीत्वा पततीतीह शब्दः ।

अन्योन्यकर्माणि तथा तथैव

न लेशमात्रेण कृत्यं हिनस्ति ॥ ८६

श्वपच उवाच ।

अस्थानतो हीनतः कुत्सिताद्वा

तं विद्वांसं बाधते साधुवृत्तम् ।

स्थानं पुनर्यो लभते निषङ्गा-

त्तेनापि दण्डः सहितव्य एव ॥ ८७

भीष्म उवाच ।

एवमुक्त्वा निवृत्ते मातङ्गः कौशिकं तदा ।

विश्वामित्रो जहारैव कृतबुद्धिः श्वजाघनीम् ॥ ८८

ततो जग्राह पञ्चाङ्गी जीवितार्थी महामुनिः ।

सदारस्तामुपाकृत्य वने यातो महामुनिः ॥ ८९

एतस्मिन्नेव काले तु प्रववर्षार्थं वासवः ।

संजीवयन्प्रजाः सर्वा जनयामास चौषधीः ॥ ९०

विश्वामित्रोऽपि भगवांस्तपसा दग्धकिल्बिषः ।

कालेन महता सिद्धिमवाप परमाद्भुताम् ॥ ९१

एवं विद्वानदीनात्मा व्यसनस्थो जिजीविषुः ।

सर्वोपायैरुपायज्ञो दीनमात्मानमुद्धरेत् ॥ ९२

एतां बुद्धिं समास्थाय जीवितव्यं सदा भवेत् ।



जीवन्पुण्यमवाप्नोति नरो भद्राणि पश्यति ॥ ९३  
तस्मात्कौन्तेय विदुषा धर्माधर्मविनिश्चये ।  
बुद्धिमास्थाय लोकेऽस्मिन्वर्तितव्यं यतात्मना ॥ ९४  
इति श्रीमहाभारते शान्तिपर्वणि

एकोनचत्वारिंशदधिकशततमोऽध्यायः ॥ १३९ ॥

१४०

युधिष्ठिर उवाच ।

यदिदं घोरमुद्दिष्टमश्रद्धेयमिवानृतम् ।  
अस्ति स्विदस्युमर्यादा यामहं परिवर्जये ॥ १  
संमुह्यामि विषीदामि धर्मो मे शिथिलीकृतः ।  
उद्यमं नाधिगच्छामि कुतश्चित्परिचिन्तयन् ॥ २

भीष्म उवाच ।

नैतच्छ्रद्धागमादेव तव धर्मानुशासनम् ।  
प्रज्ञासमवतारोऽयं कविभिः संभृतं मधु ॥ ३  
बह्वयः प्रतिविधातव्याः प्रज्ञा राज्ञा ततस्ततः ।  
नैकशाखेन धर्मेण यात्रैषा संभवर्तते ॥ ४  
बुद्धिसंजननं राज्ञां धर्ममाचरतां सदा ।  
जयो भवति कौरव्य तदा तद्विद्धि मे वचः ॥ ५  
बुद्धिश्रेष्ठा हि राजानो जयन्ति विजयैषिणः ।  
धर्मः प्रतिविधातव्यो बुद्ध्या राज्ञा ततस्ततः ॥ ६  
नैकशाखेन धर्मेण राज्ञां धर्मो विधीयते ।  
दुर्बलस्य कुतः प्रज्ञा पुरस्तादनुदाहृता ॥ ७  
अद्वैधज्ञः पथि द्वैधे संशयं प्राप्नुमर्हति ।  
बुद्धिद्वैधं वेदितव्यं पुरस्तादेव भारत ॥ ८  
पार्श्वतःकरणं प्रज्ञा विषूची त्वापगा इव ।  
जनस्तूष्मारितं धर्मं विजानात्यन्यथान्यथा ॥ ९  
सम्यग्विज्ञानिनः केचिन्मिथ्याविज्ञानिनोऽपरे ।  
तद्वै यथातथं बुद्ध्या ज्ञानमाददते सताम् ॥ १०  
परिमुष्णन्ति शास्त्राणि धर्मस्य परिपन्थिनः ।  
वैषम्यमर्थविद्यानां नैरर्थ्यात्ख्यापयन्ति ते ॥ ११

आजिजीविषवो विद्यां यशस्कामाः समन्ततः ।  
ते सर्वे नरपापिष्ठा धर्मस्य परिपन्थिनः ॥ १२  
अपक्वमतयो मन्दा न जानन्ति यथातथम् ।  
सदा ह्यशास्त्रकुशलाः सर्वत्रापरिनिष्ठिताः ॥ १३  
परिमुष्णन्ति शास्त्राणि शास्त्रदोषानुदर्शिनः ।  
विज्ञानमथ विद्यानां न सम्यगिति वर्सते ॥ १४  
निन्दया परविद्यानां स्वां विद्यां ख्यापयन्ति ये ।  
वागस्त्रा वाक्छुरीमत्त्वा दुग्धविद्याफला इव ।  
तान्विद्यावणिजो विद्धि राक्षसानिव भारत ॥ १५  
व्याजेन कृत्स्नो विदितो धर्मस्ते परिहास्यते ।  
न धर्मवचनं वाचा न बुद्ध्या चेति नः श्रुतम् ॥ १६  
इति बार्हस्पतं ज्ञानं प्रोवाच मधवा स्वयम् ।  
न त्वेव वचनं किञ्चिदनिमित्तादिहोच्यते ॥ १७  
स्वविनीतेन शास्त्रेण व्यवस्यन्ति तथापरे ।  
लोकयात्रामिहैके तु धर्ममाहुर्मनीषिणः ॥ १८  
समुद्दिष्टं सतां धर्मं स्वयमूहेन पण्डितः ।  
अमर्षाच्छास्त्रसंमोहादविज्ञानाच्च भारत ॥ १९  
शास्त्रं प्राज्ञस्य वदतः समूहे यात्यदर्शनम् ।  
आगतागमया बुद्ध्या वचनेन प्रशस्यते ॥ २०  
अज्ञानाज्ज्ञानहेतुत्वाद्वचनं साधु मन्यते ।  
अनपाहतमेवेदं नेदं शास्त्रमपार्थक्यम् ॥ २१  
दैतेयानुशनाः प्राह संशयच्छेदने पुरा ।  
ज्ञानमव्यपदेश्यं हि यथा नास्ति तथैव तत् ॥ २२  
तेन त्वं छिन्नमूलेन कं तोषयितुमर्हसि ।  
अतध्यविहितं यो वा नेदं वाक्यमुपाश्रुयात् ॥ २३  
उप्रायैव हि सृष्टोऽसि कर्मणे न त्ववेक्षसे ।  
अङ्गेमामन्ववेक्षस्व राजनीतिं बुभूषितुम् ।  
यया प्रमुच्यते त्वन्यो यदर्थं च प्रमोदते ॥ २४  
अजोऽश्वः क्षत्रमित्येतत्सदृशं ब्रह्मणा कृतम् ।  
तस्मादभीक्ष्णभूतानां यात्रा काचित्प्रसिध्यति ॥ २५



यस्त्ववध्यवधे दोषः स वध्यस्यावधे स्मृतः ।  
 एषैव खलु मर्यादा यामयं परिवर्जयेत् ॥ २६  
 तस्मात्तीक्ष्णः प्रजा राज्ञा स्वधर्मे स्थापयेदुत ।  
 अन्योन्यं भक्षयन्तो हि प्रचरेयुर्वृका इव ॥ २७  
 यस्य दस्युगणा राष्ट्रे ध्वाङ्क्षा मत्स्याञ्जलादिव ।  
 विहरन्ति परस्वानि स वै क्षत्रियपांसनः ॥ २८  
 कुलीनान्सचिवान्कृत्वा वेदविद्यासमन्वितान् ।  
 प्रशाधि पृथिवीं राजन्प्रजा धर्मेण पालयन् ॥ २९  
 विहीनजमकर्माणं यः प्रगृह्णाति भूमिपः ।  
 उभयस्याविशेषज्ञस्तद्वै क्षत्रं नपुंसकम् ॥ ३०  
 नैवोग्रं नैव चानुग्रं धर्मेणेह प्रशस्यते ।  
 उभयं न व्यतिक्रामेदुग्रो भूत्वा मृदुर्भव ॥ ३१  
 कष्टः क्षत्रियधर्मोऽयं सौहृदं त्वयि यत्स्थितम् ।  
 उग्रे कर्मणि सृष्टोऽसि तस्माद्राज्यं प्रशाधि वै ॥ ३२  
 अशिष्टनिग्रहो नित्यं शिष्टस्य परिपालनम् ।  
 इति शक्रोऽब्रवीद्धीमानापत्सु भरतर्षभ ॥ ३३

युधिष्ठिर उवाच ।

अस्ति स्विदस्युमर्यादा यामन्यो नातिलङ्घयेत् ।  
 पृच्छामि त्वां सतां श्रेष्ठ तन्मे ब्रूहि पितामह ॥ ३४

भीष्म उवाच ।

ब्राह्मणानेव सेवेत विद्यावृद्धास्तपस्विनः ।  
 श्रुतचारित्रवृत्ताढ्यान्पवित्रं ह्येतदुत्तमम् ॥ ३५  
 या देवतासु वृत्तिस्ते सास्तु विप्रेषु सर्वदा ।  
 क्रुद्धैर्हि विप्रैः कर्माणि कृतानि बहुधा नृप ॥ ३६  
 तेषां प्रीत्या यशो मुख्यमप्रीत्या तु विपर्ययः ।  
 प्रीत्या ह्यमृतवद्विप्राः क्रुद्धाश्चैव यथा विषम् ॥ ३७

इति श्रीमहाभारते शान्तिपर्वणि

चत्वारिंशदधिकशततमोऽध्यायः ॥ १४० ॥

१४१

युधिष्ठिर उवाच ।

पितामह महाप्राज्ञ सर्वशास्त्रविशारद ।  
 शरणं पालयानस्य यो धर्मस्तं वदस्व मे ॥ १

भीष्म उवाच ।

महान्धर्मो महाराज शरणागतपालने ।  
 अर्हः प्रष्टुं भवांश्चैव प्रशं भरतसत्तम ॥ २  
 नृगप्रभृतयो राजन्राजानः शरणागतान् ।  
 परिपाल्य महाराज संसिद्धिं परमां गताः ॥ ३  
 श्रूयते हि कपोतेन शत्रुः शरणमागतः ।  
 पूजितश्च यथान्यायं स्वैश्च मांसैर्निमन्त्रितः ॥ ४

युधिष्ठिर उवाच ।

कथं कपोतेन पुरा शत्रुः शरणमागतः ।  
 स्वमांसैर्भोजितः कां च गतिं लेभे स भारत ॥ ५

भीष्म उवाच ।

शृणु राजन्कथां दिव्यां सर्वपापप्रणाशिनीम् ।  
 नृपतेर्मुचुकुन्दस्य कथितां भार्गवेण ह ॥ ६  
 इममर्थं पुरा पार्थ मुचुकुन्दो नराधिप ।  
 भार्गवं परिपप्रच्छ प्रणतो भरतर्षभ ॥ ७  
 तस्मै शुश्रूषमाणाय भार्गवोऽकथयत्कथाम् ।  
 इयं यथा कपोतेन सिद्धिः प्राप्ता नराधिप ॥ ८  
 धर्मनिश्चयसंयुक्तां कामार्थसहितां कथाम् ।  
 शृणुष्ववाहितो राजन्गदतो मे महाभुज ॥ ९  
 कश्चित्क्षुद्रसमाचारः पृथिव्यां कालसंमतः ।  
 चचार पृथिवीं पापो घोरः शकुनिलुब्धकः ॥ १०  
 काकोल इव कृष्णाङ्गो रूक्षः पापसमाहितः ।  
 यवमध्यः कृशग्रीवो ह्रस्वपादो महाहनुः ॥ ११  
 नैव तस्य सुहृत्कश्चिन्न संबन्धी न बान्धवः ।  
 स हि तैः संपरित्यक्तस्तेन घोरेण कर्मणा ॥ १२  
 स वै क्षारकमादाय द्विजान्दत्त्वा वने सदा ।



चकार विक्रयं तेषां पतंगानां नराधिप ॥ १३  
 एवं तु वर्तमानस्य तस्य वृत्तिं दुरात्मनः ।  
 अगमत्सुमहान्कालो न चाधर्ममबुध्यत ॥ १४  
 तस्य भार्यासहायस्य रममाणस्य शाश्वतम् ।  
 दैवयोगविमूढस्य नान्या वृत्तिररोचत ॥ १५  
 ततः कदाचित्तस्याथ वनस्थस्य समुद्रतः ।  
 पातयन्निव वृक्षांस्तान्सुमहान्वातसंभ्रमः ॥ १६  
 मेघसंकुलमाकाशं विद्युन्मण्डलमण्डितम् ।  
 संछन्नं सुमुहूर्तेन नौस्थानेनेव सागरः ॥ १७  
 वारिधारासमूहैश्च संप्रहृष्टः शतक्रतुः ।  
 क्षणेन पूरयामास सलिलेन वलुंधराम् ॥ १८  
 ततो धाराकुले लोके संभ्रमन्नप्रचेतनः ।  
 शीतार्तस्तद्वनं सर्वमाकुलेनान्तरात्मना ॥ १९  
 नैव निम्नं स्थलं वापि सोऽविन्दत विहंगहा ।  
 पूरितो हि जलौघेन मार्गस्तस्य वनस्य वै ॥ २०  
 पक्षिणो वातवेगेन हता लीनास्तदाभवन् ।  
 मृगाः सिंहा वराहाश्च स्थलान्याश्रित्य तस्थिरे ॥ २१  
 महता वातवर्षेण त्रासितारते वनौकसः ।  
 भयार्ताश्च क्षुधार्ताश्च बभ्रमुः सहिता वने ॥ २२  
 स तु शीतहृत्तैर्गार्त्रैर्जगामैव न तस्थिवान् ।  
 सोऽपश्यद्वनवण्डेषु मेघनीलं वनस्पतिम् ॥ २३  
 ताराब्जं कुमुदाकारमाकाशं निर्मलं च ह ।  
 मेघैर्मुक्तं नभो दृष्ट्वा लुब्धकः शीतविह्वलः ॥ २४  
 दिशोऽवलोकयामास वेलं चैव दुरात्मवान् ।  
 दूरे ग्रामनिवेशश्च तस्माद्देशादिति प्रभो ।  
 कृतबुद्धिर्वने तस्मिन्वस्तुं तां रजनीं तदा ॥ २५  
 सोऽञ्जलिं प्रयतः कृत्वा वाक्यमाह वनस्पतिम् ।  
 शरणं यामि यान्यस्मिन्दैवतानीह भारत ॥ २६  
 स शिलायां शिरः कृत्वा पर्णान्यास्तीर्थं भूतले ।

म. भा. २७४

दुःखेन महताविष्टस्ततः सुष्वाप पक्षिहा ॥ २७

इति श्रीमहाभारते शान्तिपर्वणि

एकचत्वारिंशदधिकशततमोऽध्यायः ॥ १४१ ॥

१४२

भीष्म उवाच ।

अथ वृक्षस्य शाखायां विहंगः समुहजनः ।  
 दीर्घकालोषितो राजंस्त्र चित्रतनूरुहः ॥ १  
 तस्य काल्यं गता भार्या चरितुं नाभ्यवर्तत ।  
 प्राप्तां च रजनीं दृष्ट्वा स पक्षी पर्यतप्यत ॥ २  
 वातवर्षं महच्चासीन्न चागच्छति मे प्रिया ।  
 किं नु तत्कारणं येन साद्यापि न निवर्तते ॥ ३  
 अपि स्वस्ति भवेत्तस्याः प्रियाया मम कानने ।  
 तया विरहितं ह्रीदं शून्यमद्य गृहं मम ॥ ४  
 यदि सा रक्तनेत्रान्ता चित्राङ्गी मधुरस्वरा ।  
 अद्य नाभ्येति मे कान्ता न कार्यं जीवितेन मे ॥ ५  
 पतिधर्मरता साध्वी प्राणेभ्योऽपि गरीयसी ।  
 सा हि श्रान्तं क्षुधार्तं च जानीते मां तपस्विनी ॥ ६  
 अनुरक्ता हिता चैव स्निग्धा चैव पतिव्रता ।  
 यस्य वै तादृशी भार्या धन्यः स मनुजो भुवि ॥ ७  
 भार्या हि परमो नाथः पुरुषस्येह पठ्यते ।  
 असहायस्य लोकेऽस्मिँल्लोकयात्रासहायिनी ॥ ८  
 तथा रोगाभिभूतस्य नित्यं कृच्छ्रगतस्य च ।  
 नास्ति भार्यासमं किञ्चिन्नरस्यार्तस्य भेषजम् ॥ ९  
 नास्ति भार्यासमो बन्धुर्नास्ति भार्यासमा गतिः ।  
 नास्ति भार्यासमो लोके सहायो धर्मसाधनः ॥ १०  
 एवं विलपतस्तस्य द्विजस्यार्तस्य तत्र वै ।  
 गृहीता शकुनघ्नेन भार्या शुश्राव भारतीम् ॥ ११  
 न सा स्त्रीत्यभिभाषा स्याद्यस्या भर्ता न तुष्यति ।  
 अग्निसाक्षिकमप्येतद्भर्ता हि शरणं स्त्रियः ॥ १२  
 इति संचिन्त्य दुःखार्ता भर्तारं दुःखितं तदा ।



कपोती लुब्धकेनाथ यत्ता वचनमब्रवीत् ॥ १३  
 हन्त वक्ष्यामि ते श्रेयः श्रुत्वा च कुरु तत्तथा ।  
 शरणागतसंत्राता भव कान्त विशेषतः ॥ १४  
 एष शाकुनिकः शेते तव वासं समाश्रितः ।  
 शीतार्तश्च क्षुधार्तश्च पूजामस्मै प्रयोजय ॥ १५  
 यो हि कश्चिद्विजं हन्याद्वां वा लोकस्य मातरम् ।  
 शरणागतं च यो हन्यात्तुल्यं तेषां च पातकम् ॥ १६  
 यास्माकं विहिता वृत्तिः कापोती जातिधर्मतः ।  
 सा न्याय्यात्मवतां नित्यं त्वद्विधेनाभिवर्तितुम् ॥ १७  
 यस्तु धर्मं यथाशक्ति गृहस्थो ह्यनुवर्तते ।  
 स प्रेय लभते लोकानक्षयानिति शुश्रुम ॥ १८  
 स त्वं संतानवानद्य पुत्रवानपि च द्विज ।  
 तत्स्वदेहे दयां त्यक्त्वा धर्मार्थौ परिगृह्य वै ।  
 पूजामस्मै प्रयुज्य त्वं प्रीयेतास्य मनो यथा ॥ १९  
 इति सा शकुनी वाक्यं क्षारकस्था तपस्विनी ।  
 अतिदुःखान्विता प्रोच्य भर्तारिं समुदैक्षत ॥ २०  
 स पत्न्या वचनं श्रुत्वा धर्मयुक्तिसमन्वितम् ।  
 हर्षेण महता युक्तो बाष्पव्याकुललोचनः ॥ २१  
 तं वै शाकुनिकं दृष्ट्वा विधिदृष्टेन कर्मणा ।  
 पूजयामास यत्नेन स पक्षी पक्षिजीविनम् ॥ २२  
 उवाच च स्वागतं ते ब्रूहि किं करवाण्यहम् ।  
 संतापश्च न कर्तव्यः स्वगृहे वर्तते भवान् ॥ २३  
 तद्व्रीतु भवान्क्षिप्रं किं करोमि किमिच्छसि ।  
 प्रणयेन ब्रवीमि त्वां त्वं हि नः शरणागतः ॥ २४  
 शरणागतस्य कर्तव्यमातिथ्यमिह यत्नतः ।  
 पञ्चयज्ञप्रवृत्तेन गृहस्थेन विशेषतः ॥ २५  
 पञ्चयज्ञांस्तु यो मोहान्न करोति गृहाश्रमी ।  
 तस्य नायं न च परो लोको भवति धर्मतः ॥ २६  
 तद्ब्रूहि त्वं सुविस्त्रब्धो यत्त्वं वाचा वदिष्यसि ।  
 तत्करिष्याम्यहं सर्वं मा त्वं शोके मनः कृथाः ॥ २७

तस्य तद्वचनं श्रुत्वा शकुनेर्लुब्धकोऽब्रवीत् ।  
 बाधते खलु मा शीतं हिमत्राणं विधीयताम् ॥ २८  
 एवमुक्तस्ततः पक्षी पर्णान्यास्तीर्य भूतले ।  
 यथाशुष्काणि यत्नेन ज्वलनार्थं द्रुतं ययौ ॥ २९  
 स गत्वाङ्गारकर्मान्तं गृहीत्वाग्निमथागमत् ।  
 ततः शुष्केषु पर्णेषु पावकं सोऽभ्यर्दीदिपत् ॥ ३०  
 सुसंदीप्तं महत्कृत्वा तमाह शरणागतम् ।  
 प्रतापय सुविस्त्रब्धं स्वगात्राण्यकुतोभयः ॥ ३१  
 स तथोक्तस्तथेत्युक्त्वा लुब्धो गात्राण्यतापयत् ।  
 अग्निप्रत्यागतप्राणस्ततः प्राह विहंगमम् ॥ ३२  
 दत्तमाहारमिच्छामि त्वया क्षुद्राधते हि माम् ।  
 तद्वचः स प्रतिश्रुत्य वाक्यमाह विहंगमः ॥ ३३  
 न मेऽस्ति विभवो येन नाशयामि तव क्षुधाम् ।  
 उत्पन्नेन हि जीवामो वयं नित्यं वनौकसः ॥ ३४  
 संचयो नास्ति चास्माकं मुनीनामिव कानने ।  
 इत्युक्त्वा स तदा तत्र विवर्णवदनोऽभवत् ॥ ३५  
 कथं न खलु कर्तव्यमिति चिन्तापरः सदा ।  
 बभूव भरतश्रेष्ठ गर्हयन्वृत्तिमात्मनः ॥ ३६  
 मुहूर्तलुब्धसंज्ञस्तु स पक्षी पक्षिघातकम् ।  
 उवाच तर्पयिष्ये त्वां मुहूर्तं प्रतिपालय ॥ ३७  
 इत्युक्त्वा शुष्कपर्णैः स संप्रज्वाल्य हुताशनम् ।  
 हर्षेण महता युक्तः कपोतः पुनरब्रवीत् ॥ ३८  
 देवानां च मुनीनां च पितृणां च महात्मनाम् ।  
 श्रुतपूर्वो मया धर्मो महानतिथिपूजने ॥ ३९  
 कुरुष्वानुग्रहं मेऽद्य सत्यमेतद्व्रीमि ते ।  
 निश्चिता खलु मे बुद्धिरतिथिप्रतिपूजने ॥ ४०  
 ततः सत्यप्रतिज्ञो वै स पक्षी प्रहसन्निव ।  
 तमग्निं त्रिः परिक्रम्य प्रविवेश महीपते ॥ ४१  
 अग्निमध्यं प्रविष्टं तं लुब्धो दृष्ट्वाथ पक्षिणम् ।  
 चिन्तयामास मनसा किमिदं नु कृतं मया ॥ ४२



अहो मम नृशंसस्य गर्हितस्य स्वकर्मणा ।  
अधर्मः सुमहान्घोरो भविष्यति न संशयः ॥ ४३  
एवं बहुविधं भूरि विललाप स लुब्धकः ।  
गर्हयन्स्वानि कर्माणि द्विजं दृष्ट्वा तथागतम् ॥ ४४

इति श्रीमहाभारते शान्तिपर्वणि

द्विचत्वारिंशदधिकशततमोऽध्यायः ॥ १४२ ॥

१४३

भीष्म उवाच ।

ततस्तं लुब्धकः पश्यन्कृपयाभिपरिप्लुतः ।  
कपोतमग्नौ पतितं वाक्यं पुनरुवाच ह ॥ १  
किमीदृशं नृशंसेन मया कृतमबुद्धिना ।  
भविष्यति हि मे नित्यं पातकं हृदि जीवतः ॥ २  
स विनिन्दन्नथात्मानं पुनः पुनरुवाच ह ।  
धिष्णामस्तु सुदुर्बुद्धिं सदा निकृतिनिश्चयम् ।  
शुभं कर्म परित्यज्य योऽहं शकुनिलुब्धकः ॥ ३  
नृशंसस्य ममाद्यायं प्रत्यादेशो न संशयः ।  
दत्तः स्वमांसं ददता कपोतेन महात्मना ॥ ४  
सोऽहं त्यक्ष्ये प्रियान्प्राणान्पुत्रदारं विसृज्य च ।  
उपदिष्टो हि मे धर्मः कपोतेनातिधर्मिणा ॥ ५  
अद्य प्रभृति देहं स्वं सर्वभोगैर्विर्वर्जितम् ।  
यथा स्वरूपं जलं ग्रीष्मे शोषयिष्याम्यहं तथा ॥ ६  
क्षुत्पिपासातपसहः कृशो धमनिसंततः ।  
उपवासैर्बहुविधैश्चरिष्ये पारलौकिकम् ॥ ७  
अहो देहप्रदानेन दर्शितातिथिपूजना ।  
तस्माद्धर्मं चरिष्यामि धर्मो हि परमा गतिः ।  
दृष्टो हि धर्मो धर्मिष्ठैर्यादृशो विहगोत्तमे ॥ ८  
एवमुक्त्वा विनिश्चित्य रौद्रकर्मा स लुब्धकः ।  
महाप्रस्थानमाश्रित्य प्रययौ संशितव्रतः ॥ ९  
ततो याष्टिं शलाकाश्च क्षारकं पञ्जरं तथा ।

तांश्च बद्धान्कपोतान्स संप्रमुच्योत्ससर्ज ह ॥ १०

इति श्रीमहाभारते शान्तिपर्वणि

त्रिचत्वारिंशदधिकशततमोऽध्यायः ॥ १४३ ॥

१४४

भीष्म उवाच ।

ततो गते शाकुनिके कपोती प्राह दुःखिता ।  
संस्मृत्य भर्तारमथो रुदती शोकमूर्च्छिता ॥ १  
नाहं ते विप्रियं कान्त कदाचिदपि संस्मरे ।  
सर्वा वै विधवा नारी बहुपुत्रापि खेचर ।  
शोच्या भवति बन्धूनां पतिहीना मनस्विनी ॥ २  
लालिताहं त्वया नित्यं बहुमानाच्च सान्त्विता ।  
वचनैर्मधुरैः स्निग्धैरसकृत्सुमनोहरैः ॥ ३  
कन्दरेषु च शैलानां नदीनां निर्झरेषु च ।  
द्रुमाग्रेषु च रम्येषु रमिताहं त्वया प्रिय ॥ ४  
आकाशगमने चैव सुखिताहं त्वया सुखम् ।  
विहृतास्मि त्वया कान्त तन्मे नाद्यास्ति किञ्चन ॥ ५  
मितं ददाति हि पिता मितं माता मितं सुतः ।  
अमितस्य तु दातारं भर्तारं का न पूजयेत् ॥ ६  
नास्ति भर्तृसमो नाथो न च भर्तृसमं सुखम् ।  
विसृज्य धनसर्वस्वं भर्ता वै शरणं स्त्रियाः ॥ ७  
न कार्यमिह मे नाथ जीवितेन त्वया विना ।  
पतिहीनापि का नारी सती जीवितुमुत्सहेत् ॥ ८  
एवं विलप्य बहुधा करुणं सा सुदुःखिता ।  
पतिव्रता संप्रदीप्तं प्रविवेश हुताशनम् ॥ ९  
ततश्चित्राम्बरधरं भर्तारं सान्त्वयत्यत ।  
विमानस्थं सुकृतिभिः पूज्यमानं महात्मभिः ॥ १०  
चित्रमाल्याम्बरधरं सर्वाभरणभूषितम् ।  
विमानशतकोटीभिरावृतं पुण्यकीर्तिभिः ॥ ११  
ततः स्वर्गगतः पक्षी भार्यया सह संगतः ।



कर्मणा पूजितस्तेन रेमे तत्र स भार्यया ॥ १२

इति श्रीमहाभारते शान्तिपर्वणि

चतुश्चत्वारिंशदधिकशततमोऽध्यायः ॥ १४४ ॥

१४५

भीष्म उवाच ।

विमानस्थौ तु तौ राजल्लुब्धको वै ददर्श ह ।

दृष्ट्वा तौ दंपती दुःखादचिन्तयत सद्गतिम् ॥ १

कीदृशेनेह तपसा गच्छेयं परमां गतिम् ।

इति बुद्ध्या विनिश्चित्य गमनायोपचक्रमे ॥ २

महाप्रस्थानमाश्रित्य लुब्धकः पक्षिजीवनः ।

निश्चेष्टो मारुताहारो निर्ममः स्वर्गकाङ्क्षया ॥ ३

ततोऽपश्यत्सुविस्तीर्णं हृद्यं पद्मविभूषितम् ।

नानाद्विजगणाकीर्णं सरः शीतजलं शुभम् ॥ ४

पिपासार्तोऽपि तद्दृष्ट्वा तृप्तः स्यान्नात्र संशयः ।

उपवासकृशोऽत्यर्थं स तु पार्थिव लुब्धकः ॥ ५

उपसर्पत संहृष्टः श्वापदाध्युषितं वनम् ।

महान्तं निश्चयं कृत्वा लुब्धकः प्रविवेश ह ।

प्रविशन्नेव च वनं निगृहीतः स कण्टकैः ॥ ६

स कण्टकविभुभाङ्गो लोहितार्द्रकृतच्छविः ।

बभ्राम तस्मिन्विजने नानामृगसमाकुले ॥ ७

ततो द्रुमाणां महतां पवनेन वने तदा ।

उदतिष्ठत संघर्षात्सुमहान्द्वयवाहनः ॥ ८

तद्वनं वृक्षसंकीर्णं लताविटपसंकुलम् ।

ददाह पावकः क्रुद्धो युगान्ताग्निसमप्रभः ॥ ९

सज्वालैः पवनोद्धूतैर्विस्फुलिङ्गैः समन्वितः ।

ददाह तद्वनं घोरं मृगपक्षिसमाकुलम् ॥ १०

ततः स देहमोक्षार्थं संप्रहृष्टेन चेतसा ।

अभ्यधावत संवृद्धं पावकं लुब्धकस्तदा ॥ ११

ततस्तेनाग्निना दग्धो लुब्धको नष्टकिल्बिषः ।

जगाम परमां सिद्धिं तदा भरतसत्तम ॥ १२

ततः स्वर्गस्थमात्मानं सोऽपश्यद्विगतज्वरः ।

यक्षगन्धर्वसिद्धानां मध्ये भ्राजन्तमिन्द्रवत् ॥ १३

एवं खलु कपोतश्च कपोती च पतिव्रता ।

लुब्धकेन सह स्वर्गं गताः पुण्येन कर्मणा ॥ १४

यापि चैवंविधा नारी भर्तारमनुवर्तते ।

विराजते हि सा क्षिप्रं कपोतीव दिवि स्थिता ॥ १५

एवमेतत्पुरा वृत्तं लुब्धकस्य महात्मनः ।

कपोतस्य च धर्मिष्ठा गतिः पुण्येन कर्मणा ॥ १६

यश्चेदं शृणुयान्नित्यं यश्चेदं परिकीर्तयेत् ।

नाशुभं विद्यते तस्य मनसापि प्रमाद्यतः ॥ १७

युधिष्ठिर महानेष धर्मो धर्मभृतां वर ।

गोत्रेष्वपि भवेदस्मिन्निष्कृतिः पापकर्मणः ।

निष्कृतिर्न भवेत्तस्मिन्त्यो हन्याच्छरणागतम् ॥ १८

इति श्रीमहाभारते शान्तिपर्वणि

पञ्चचत्वारिंशदधिकशततमोऽध्यायः ॥ १४५ ॥

१४६

युधिष्ठिर उवाच ।

अबुद्धिपूर्वं यः पापं कुर्याद्भरतसत्तम ।

मुच्यते स कथं तस्मादेनसस्तद्वदस्व मे ॥ १

भीष्म उवाच ।

अत्र ते वर्णयिष्येऽहमितिहासं पुरातनम् ।

इन्द्रोतः शौनको विप्रो यदाह जनमेजयम् ॥ २

आसीद्राजा महावीर्यः पारिक्षिज्जनमेजयः ।

अबुद्धिपूर्वं ब्रह्महत्या तमागच्छन्महीपतिम् ॥ ३

तं ब्राह्मणाः सर्व एव तयजुः सपुरोहिताः ।

जगाम स वनं राजा दह्यमानो दिवानिशम् ॥ ४

स प्रजाभिः परित्यक्तश्चकार कुशलं महत् ।

अतिवेलं तपस्तेपे दह्यमानः स मन्युना ॥ ५

तत्रेतिहासं वक्ष्यामि धर्मस्यास्योपबृंहणम् ।

दह्यमानः पापकृत्या जगाम जनमेजयः ॥ ६



वरिष्ठ्यमाण इन्द्रोतं शौनकं संशितव्रतम् ।  
 समासाद्योपजग्राह पादयोः परिपीडयन् ॥ ७  
 ततो भीतो महाप्राज्ञो जगर्हं सुभृशं तदा ।  
 कर्ता पापस्य महतो भ्रूणहा किमिहागतः ॥ ८  
 किं तवास्मासु कर्तव्यं मा मा स्राक्षीः कथंचन ।  
 गच्छ गच्छ न ते स्थानं प्रीणात्यस्मानिह ध्रुवम् ॥ ९  
 रुधिरस्येव ते गन्धः शवस्येव च दर्शनम् ।  
 अशिवः शिवसंकाशो मृतो जीवन्निवाटसि ॥ १०  
 अन्तर्भृत्युरशुद्धात्मा पापमेवानुचिन्तयन् ।  
 प्रबुध्यसे प्रस्वपिषि वर्तसे चरसे सुखी ॥ ११  
 मोघं ते जीवितं राजन्परिक्लिष्टं च जीवसि ।  
 पापायेव च सृष्टोऽसि कर्मणे ह यवीयसे ॥ १२  
 बहु कल्याणमिच्छन्त ईहन्ते पितरः सुतान् ।  
 तपसा देवतेज्याभिर्वन्दनेन तितिक्षया ॥ १३  
 पितृवंशमिमं पश्य त्वत्कृते नरकं गतम् ।  
 निरर्थाः सर्व एवैषामाशाबन्धास्त्वदाश्रयाः ॥ १४  
 यान्पूजयन्तो विन्दन्ति स्वर्गमायुर्यशः सुखम् ।  
 तेषु ते सततं द्वेषो ब्राह्मणेषु निरर्थकः ॥ १५  
 इमं लोकं विमुच्य त्वमवाङ्मूर्धा पतिष्यसि ।  
 अशाश्वतीः शाश्वतीश्च समाः पापेन कर्मणा ॥ १६  
 अद्यमानो जन्तुगृध्रैः शितिकण्ठैरयोमुखैः ।  
 ततोऽपि पुनरावृत्तः पापयोनिं गमिष्यसि ॥ १७  
 यदिदं मन्यसे राजन्नायमस्ति परः कुतः ।  
 प्रतिस्मारयितारस्त्वां यमदूता यमक्षये ॥ १८

इति श्रीमहाभारते शान्तिपर्वणि

षट्चत्वारिंशदधिकशततमोऽध्यायः ॥ १४६ ॥

१४७

भीष्म उवाच ।

एवमुक्तः प्रत्युवाच तं मुनिं जनमेजयः ।  
 गह्वं भवान्गर्हयति निन्द्यं निन्दति मा भवान् ॥ १

धिकार्यं मा धिक्कुरुते तस्मात्त्वाहं प्रसादये ।  
 सर्वं हीदं स्वकृतं मे ज्वलाम्यग्नाविवाहितः ॥ २  
 स्वकर्माण्यभिसंधाय नाभिनन्दन्ति मे मनः ।  
 प्राप्तं नूनं मया घोरं भयं वैवस्वतादपि ॥ ३  
 तत्तु शल्यमनिर्हृत्य कथं शक्यामि जीवितुम् ।  
 सर्वमन्यून्यन्विनीय त्वमभि मा वद शौनक ॥ ४  
 महानसं ब्राह्मणानां भविष्याम्यर्थवान्पुनः ।  
 अस्तु शेषं कुलस्यास्य मा पराभूदिदं कुलम् ॥ ५  
 न हि नो ब्रह्मशप्तानां शेषो भवितुमर्हति ।  
 श्रुतीरलभमानानां संविदं वेदनिश्चयात् ॥ ६  
 निर्विद्यमानः सुभृशं भूयो वक्ष्यामि सांप्रतम् ।  
 भूयश्चैवाभिनङ्गन्ति निर्धर्मा निर्जपा इव ॥ ७  
 अर्वाकच प्रतितिष्ठन्ति पुलिन्दशबरा इव ।  
 न ह्ययज्ञा अमुं लोकं प्राप्नुवन्ति कथंचन ॥ ८  
 अविज्ञायैव मे प्रज्ञां बालस्येव सुपण्डितः ।  
 ब्रह्मन्पितेव पुत्रेभ्यः प्रति मां वाञ्छ शौनक ॥ ९

शौनक उवाच ।

किमाश्चर्यं यतः प्राज्ञो बहु कुर्याद्धि सांप्रतम् ।  
 इति वै पण्डितो भूत्वा भूतानां नोपतप्यति ॥ १०  
 प्रज्ञाप्रासादमारुह्य अशोच्यः शोचते जनान् ।  
 जगतीस्थानिवाद्रिस्थः प्रज्ञया प्रतिपश्यति ॥ ११  
 न चोपलभते तत्र न च कार्याणि पश्यति ।  
 निर्विण्णात्मा परोक्षो वा धिक्कृतः सर्वसाधुषु ॥ १२  
 विदित्वोभयतो वीर्यं माहात्म्यं वेद आगमे ।  
 कुरुष्वेह महाशान्तिं ब्रह्मा शरणमस्तु ते ॥ १३  
 तद्वै पारत्रिकं चारु ब्राह्मणानामकुप्यताम् ।  
 अथ चेत्तप्यसे पापैर्धर्मं चेदनुपश्यसि ॥ १४

जनमेजय उवाच ।

अनुतप्ये च पापेन न चाधर्मं चराम्यहम् ।  
 बुभुषुं भजमानं च प्रतिवाञ्छामि शौनक ॥ १५



शौनक उवाच ।

छित्त्वा स्तम्भं च मानं च प्रीतिमिच्छामि ते नृप ।  
सर्वभूतहिते तिष्ठ धर्मं चैव प्रतिस्मर ॥ १६  
न भयान्न च कार्पण्यान्न लोभात्त्वामुपाह्वये ।  
तां मे देवा गिरं सत्यां शृण्वन्तु ब्राह्मणैः सह ॥ १७  
सोऽहं न केनचिच्चार्थी त्वां च धर्ममुपाह्वये ।  
क्रोशतां सर्वभूतानामहो धिगिति कुर्वताम् ॥ १८  
वक्ष्यन्ति मामधर्मज्ञा वक्ष्यन्त्यसुहृदो जनाः ।  
वाचस्ताः सुहृदः श्रुत्वा संज्वरिष्यन्ति मे भृशम् ॥ १९  
केचिदेव महाप्राज्ञाः परिज्ञास्यन्ति कार्यताम् ।  
जानीहि मे कृतं तात ब्राह्मणान्प्रति भारत ॥ २०  
यथा ते मत्कृते क्षेमं लभेरंस्तत्तथा कुरु ।  
प्रतिजानीहि चाद्रोहं ब्राह्मणानां नराधिप ॥ २१

जनमेजय उवाच ।

नैव वाचा न मनसा न पुनर्जातु कर्मणा ।  
द्रोधास्मि ब्राह्मणान्विप्र चरणावेव ते स्पृशे ॥ २२

इति श्रीमहाभारते शान्तिपर्वणि

सप्तचत्वारिंशदधिकशततमोऽध्यायः ॥ १४७ ॥

१४८

शौनक उवाच ।

तस्मात्तेऽहं प्रवक्ष्यामि धर्ममावृत्तचेतसे ।  
श्रीमान्महाबलस्तुष्टो यस्त्वं धर्ममवेक्षसे ।  
पुरस्तादास्मिन् भूत्वा सुचित्रतरमेव तत् ॥ १  
अनुगृह्णन्ति भूतानि स्वेन वृत्तेन पार्थिव ।  
कृत्स्ने नूनं सदसती इति लोको व्यवस्यति ।  
यत्र त्वं तादृशो भूत्वा धर्ममद्यानुपश्यसि ॥ २  
हित्वा सुरुचिरं भक्ष्यं भोगांश्च तप आस्थितः ।  
इत्येतदपि भूतानामद्भुतं जनमेजय ॥ ३  
यो दुर्बलो भवेदाता कृपणो वा तपोधनः ।  
अनाश्रयं तदित्याहुर्नातिदूरे हि वर्तते ॥ ४

एतदेव हि कार्पण्यं समग्रमसगीक्षितम् ।  
तस्मात्समीक्षयैव स्याद्भवेत्तस्मिंस्ततो गुणः ॥ ५  
यज्ञो दानं दया वेदाः सत्यं च पृथिवीपते ।  
पञ्चैतानि पवित्राणि षष्ठं सुचरितं तपः ॥ ६  
तदेव राज्ञां परमं पवित्रं जनमेजय ।  
तेन सम्यगृहीतेन श्रेयांसं धर्ममाप्स्यसि ॥ ७  
पुण्यदेशामिगमनं पवित्रं परमं स्मृतम् ।  
अपि ह्युदाहरन्तीमा गाथा गीता ययातिना ॥ ८  
यो मर्त्यः प्रतिपद्येत आयुर्जीवेत वा पुनः ।  
यज्ञमेकान्ततः कृत्वा तत्संन्यस्य तपश्चरेत् ॥ ९  
पुण्यमाहुः कुरुक्षेत्रं सरस्वत्यां पृथूदकम् ।  
यत्रावगाह्य पीत्वा वा नैवं श्वोमरणं तपेत् ॥ १०  
महासरः पुष्कराणि प्रभासोत्तरमानसे ।  
कालोदं त्वेव गन्तासि लब्धायुर्जीविते पुनः ॥ ११  
सरस्वतीदृषद्वत्यौ सेवमानोऽनुसंचरेः ।  
स्वाध्यायशीलः स्थानेषु सर्वेषु समुपस्पृशेः ॥ १२  
त्यागधर्मं पवित्राणां संन्यासं परमब्रवीत् ।  
अत्राप्युदाहरन्तीमा गाथाः सत्यवता कृताः ॥ १३  
यथा कुमारः सत्यो वै न पुण्यो न च पापकृत् ।  
न ह्यस्ति सर्वभूतेषु दुःखमस्मिन्कुतः सुखम् ॥ १४  
एवं प्रकृतिभूतानां सर्वसंसर्गयायिनाम् ।  
त्यजतां जीवितं प्रायो विवृते पुण्यपातके ॥ १५  
यत्त्वेव राज्ञो ज्यायो वै कार्याणां तद्वदामि ते ।  
बलेन संविभागैश्च जय स्वर्गं पुनीष्व च ॥ १६  
यस्यैवं बलमोजश्च स धर्मस्य प्रभुर्नरः ।  
ब्राह्मणानां सुखार्थं त्वं पर्येहि पृथिवीमिमाम् ॥ १७  
यथैवैनान्पुराक्षैप्सीस्तथैवान्प्रसादय ।  
अपि धिक्क्रियमाणोऽपि त्यज्यमानोऽप्यनेकधा ॥  
आत्मनो दर्शनं विद्वन्नाहन्तास्मीति मा क्रुधः ।  
घटमानः स्वकार्येषु कुरु नैःश्रेयसं परम् ॥ १९



हिमाग्निघोरसदृशो राजा भवति कश्चन ।  
 लाङ्गलाशनिकल्पो वा भवत्यन्यः परंतप ॥ २०  
 न निःशेषेण मन्तव्यमचिकित्सेन वा पुनः ।  
 न जातु नाहमस्मीति प्रसक्तव्यमसाधुषु ॥ २१  
 विकर्मणा तप्यमानः पादात्पापस्य मुच्यते ।  
 नैतत्कार्यं पुनरिति द्वितीयात्परिमुच्यते ।  
 चरिष्ये धर्ममेवेति तृतीयात्परिमुच्यते ॥ २२  
 कल्याणमनुमन्तव्यं पुरुषेण बुभूषता ।  
 ये सुगन्धीनि सेवन्ते तथागन्धा भवन्ति ते ।  
 ये दुर्गन्धीनि सेवन्ते तथागन्धा भवन्ति ते ॥ २३  
 तपश्चर्यापरः सद्यः पापाद्धि परिमुच्यते ।  
 संवत्सरमुपास्याग्निमभिशस्तः प्रमुच्यते ।  
 त्रीणि वर्षाण्युपास्याग्निं भूणहा विप्रमुच्यते ॥ २४  
 यावतः प्राणिनो हन्यात्तज्जातीयान्स्वभावतः ।  
 प्रमीयमाणानुन्मोच्य भूणहा विप्रमुच्यते ॥ २५  
 अपि वाप्सु निमज्जेत त्रिर्जपन्नघमर्षणम् ।  
 यथाश्वमेधावभृथस्तथा तन्मनुरब्रवीत् ॥ २६  
 क्षिप्रं प्रणुदते पापं सत्कारं लभते तथा ।  
 अपि चैनं प्रसीदन्ति भूतानि जडमूकवत् ॥ २७  
 बृहस्पतिं देवगुरुं सुरासुराः  
 समेत्य सर्वे नृपतेऽन्वयुञ्जन् ।  
 धर्मे फलं वेत्थ कृते महर्षे  
 तथेतरस्मिन्नरके पापलोके ॥ २८  
 उभे तु यस्य सुकृते भवेतां  
 किं स्वित्तयोस्तत्र जयोत्तरं स्यात् ।  
 आचक्ष्व नः कर्मफलं महर्षे  
 कथं पापं नुदते पुण्यशीलः ॥ २९  
 बृहस्पतिरुवाच ।  
 कृत्वा पापं पूर्वमबुद्धिपूर्वं  
 पुण्यानि यः कुरुते बुद्धिपूर्वम् ।

स तत्पापं नुदते पुण्यशीलो  
 वासो यथा मलिनं क्षारयुक्त्या ॥ ३०  
 पापं कृत्वा न मन्येत नाहमस्मीति पूरुषः ।  
 चिकीर्षेदेव कल्याणं श्रद्धधानोऽनसूयकः ॥ ३१  
 छिद्राणि वसनस्येव साधुना विवृणोति यः ।  
 यः पापं पुरुषः कृत्वा कल्याणमभिपद्यते ॥ ३२  
 यथादित्यः पुनरुद्यंस्तमः सर्वं व्यपोहति ।  
 कल्याणमाचरन्नेवं सर्वं पापं व्यपोहति ॥ ३३

भीष्म उवाच ।

एवमुक्त्वा स राजानमिन्द्रोतो जनमेजयम् ।  
 याजयामास विधिवद्वाजिमेधेन शौनकः ॥ ३४  
 ततः स राजा व्यपनीतकल्मषः  
 श्रिया युतः प्रज्वलिताग्निरुपया ।  
 विवेश राज्यं स्वममित्रकर्शनो  
 दिवं यथा पूर्णवपुर्निशाकरः ॥ ३५  
 इति श्रीमहाभारते शान्तिपर्वणि  
 अष्टचत्वारिंशदधिकशततमोऽध्यायः ॥ १४८ ॥

१४९

भीष्म उवाच ।

शृणु पार्थ यथावृत्तमितिहासं पुरातनम् ।  
 गृध्रजम्बुकसंवादं यो वृत्तो वैदिशे पुरा ॥ १  
 दुःखिताः केचिदादाय बालमप्राप्तयौवनम् ।  
 कुलसर्वस्वभूतं वै रुदन्तः शोकविह्वलाः ॥ २  
 बालं मृतं गृहीत्वाथ श्मशानाभिमुखाः स्थिताः ।  
 अङ्केनाङ्कं च संक्रम्य रुरुदुर्भूतले तदा ॥ ३  
 तेषां रुदितशब्देन गृध्रोऽभ्येत्य वचोऽब्रवीत् ।  
 एकात्मकमिमं लोके त्यक्त्वा गच्छत माचिरम् ॥ ४  
 इह पुंसां सहस्राणि स्त्रीसहस्राणि चैव हि ।  
 समानीतानि कालेन किं ते वै जात्वबान्धवाः ॥ ५



संपश्यत जगत्सर्वं सुखदुःखैरधिष्ठितम् ।  
 संयोगो विप्रयोगश्च पर्यायेणोपलभ्यते ॥ ६  
 गृहीत्वा ये च गच्छन्ति येऽनुयान्ति च तान्मृतान् ।  
 तेऽप्यायुषः प्रमाणेन स्वेन गच्छन्ति जन्तवः ॥ ७  
 अलं स्थित्वा श्मशानेऽस्मिन्गृध्रगोमायुसंकुले ।  
 कङ्कालबहुले घोरे सर्वप्राणिभयंकरे ॥ ८  
 न पुनर्जीवितः कश्चित्कालधर्ममुपागतः ।  
 प्रियो वा यदि वा द्वेष्यः प्राणिनां गतिरीदृशी ॥ ९  
 सर्वेण खलु मर्त्यं मर्त्यलोके प्रसूयता ।  
 कृतान्तविहिते मार्गे को मृतं जीवयिष्यति ॥ १०  
 कर्मान्तविहिते लोके चास्तं गच्छति भास्करे ।  
 गम्यतां स्वमधिष्ठानं सुतस्नेहं विसृज्य वै ॥ ११  
 ततो गृध्रवचः श्रुत्वा विक्रोशन्तस्तदा नृप ।  
 बान्धवास्तेऽभ्यगच्छन्त पुत्रमुत्सृज्य भूतले ॥ १२  
 विनिश्चित्याथ च ततः संत्यजन्तः स्वमात्मजम् ।  
 निराशा जीविते तस्य मार्गमारूढ धिष्ठिताः ॥ १३  
 ध्वाङ्माभ्रसमवर्णस्तु विलाजिःसृत्य जम्बुकः ।  
 गच्छमानान्स्म तानाह निर्घृणाः खलु मानवाः ॥ १४  
 आदित्योऽयं स्थितो मूढाः स्नेहं कुरुत मा भयम् ।  
 बहुरूपो मुहूर्तश्च जीवेतापि कदाचन ॥ १५  
 यूयं भूमौ विनिक्षिप्य पुत्रस्नेहविनाकृताः ।  
 श्मशाने पुत्रमुत्सृज्य कस्माद्गच्छथ निर्घृणाः ॥ १६  
 न वोऽस्त्यस्मिन्सुते स्नेहो बाले मधुरभाषिणि ।  
 यस्य भाषितमात्रेण प्रसादमुपगच्छथ ॥ १७  
 न पश्यथ सुतस्नेहं यादृशः पशुपक्षिणाम् ।  
 न येषां धारयित्वा तान्कश्चिदस्ति फलागमः ॥ १८  
 चतुष्पात्पक्षिकीटानां प्राणिनां स्नेहसङ्गिनाम् ।  
 परलोकगतिस्थानां मुनियज्ञक्रिया इव ॥ १९  
 तेषां पुत्राभिरामाणामिह लोके परत्र च ।  
 न गुणो दृश्यते कश्चित्प्रजाः संधारयन्ति च ॥ २०

अपश्यतां प्रियान्पुत्रान्नैषां शोकोऽनुतिष्ठति ।  
 न च पुष्पन्ति संवृद्धास्ते मातापितरौ क्वचित् ॥ २१  
 मानुषाणां कुतः स्नेहो येषां शोको भविष्यति ।  
 इमं कुलकरं पुत्रं कथं त्यक्त्वा गमिष्यथ ॥ २२  
 चिरं मुञ्चत बाष्पं च चिरं स्नेहेन पश्यत ।  
 एवंविधानि हीष्टानि दुस्त्यजानि विशेषतः ॥ २३  
 क्षीणस्याथाभियुक्तस्य श्मशानाभिमुखस्य च ।  
 बान्धवा यत्र तिष्ठन्ति तत्रान्यो नावतिष्ठते ॥ २४  
 सर्वस्य दयिताः प्राणाः सर्वः स्नेहं च विन्दति ।  
 तिर्यग्योनिष्वपि सतां स्नेहं पश्यत यादृशम् ॥ २५  
 त्यक्त्वा कथं गच्छथेमं षड्गलोलायताक्षकम् ।  
 यथा नवोद्वाहकृतं स्नानमाल्यविभूषितम् ॥ २६

भीष्म उवाच ।

जम्बुकस्य वचः श्रुत्वा कृपणं परिदेवतः ।  
 न्यवर्तन्त तदा सर्वे शिवार्थं ते स्म मानुषाः ॥ २७

गृध्र उवाच ।

अहो धिक्सुनृशंसेन जम्बुकेनाल्पमेधसा ।  
 क्षुद्रेणोक्ता हीनसत्त्वा मानुषाः किं निवर्तथ ॥ २८  
 पञ्चभूतपरित्यक्तं शून्यं काष्ठत्वमागतम् ।  
 कस्माच्छोचथ निश्चेष्टमात्मानं किं न शोचथ ॥ २९  
 तपः कुरुत वै तीव्रं मुच्यध्वं येन किल्बिषात् ।  
 तपसा लभ्यते सर्वं विलापः किं करिष्यति ॥ ३०  
 अनिष्टानि च भाग्यानि जानीत सह मूर्तिभिः ।  
 येन गच्छति लोकोऽयं दत्त्वा शोकमनन्तकम् ॥ ३१  
 धनं गाश्च सुवर्णं च मणिरत्नमथापि च ।  
 अपत्यं च तपोमूलं तपोयोगाच्च लभ्यते ॥ ३२  
 यथाकृता च भूतेषु प्राप्यते सुखदुःखता ।  
 गृहीत्वा जायते जन्तुर्दुःखानि च सुखानि च ॥ ३३  
 न कर्मणा पितुः पुत्रः पिता वा पुत्रकर्मणा ।  
 मार्गेणान्येन गच्छन्ति त्यक्त्वा सुकृतदुष्कृते ॥ ३४



धर्मं चरत यत्नेन तथाधर्मान्निवर्तत ।  
 वर्तध्वं च यथाकालं दैवतेषु द्विजेषु च ॥ ३५  
 शोकं त्यजत दैन्यं च सुतस्नेहान्निवर्तत ।  
 त्यज्यतामयमाकाशे ततः शीघ्रं निवर्तत ॥ ३६  
 यत्करोति शुभं कर्म तथाधर्मं सुदारुणम् ।  
 तत्कतैव समभ्राति बान्धवानां किमत्र हि ॥ ३७  
 इह त्यक्त्वा न तिष्ठन्ति बान्धवा बान्धवं प्रियम् ।  
 स्नेहमुत्सृज्य गच्छन्ति बाष्पपूर्णविलेक्षणाः ॥ ३८  
 प्राज्ञो वा यदि वा मूर्खः सधनो निर्धनोऽपि वा ।  
 सर्वः कालवशं याति शुभाशुभसमन्वितः ॥ ३९  
 किं करिष्यथ शोचित्वा मृतं किमनुशोचथ ।  
 सर्वस्य हि प्रभुः कालो धर्मतः समदर्शनः ॥ ४०  
 यौवनस्थांश्च बालांश्च वृद्धान्गर्भगतानपि ।  
 सर्वानाविशते मृत्युरेवंभूतमिदं जगत् ॥ ४१

जम्बुक उवाच ।

अहो मन्दीकृतः स्नेहो गृध्रेणेहाल्पमेधसा ।  
 पुत्रस्नेहाभिभूतानां युष्माकं शोचतां भृशम् ॥ ४२  
 समैः सम्यक्प्रयुक्तैश्च वचनैः प्रश्रयोत्तरैः ।  
 यद्रच्छथ जलस्थायं स्नेहमुत्सृज्य दुस्त्यजम् ॥ ४३  
 अहो पुत्रवियोगेन मृतशून्योपसेवनात् ।  
 क्रोशतां वै भृशं दुःखं विवत्सानां गवामिव ॥ ४४  
 अद्य शोकं विजानामि मानुषाणां महीतले ।  
 स्नेहं हि करुणं दृष्ट्वा ममाप्यश्रूण्यथागमन् ॥ ४५  
 यत्नो हि सततं कार्यः कृतो दैवेन सिध्यति ।  
 दैवं पुरुषकारश्च कृतान्तेनोपपद्यते ॥ ४६  
 अनिर्वेदः सदा कार्यो निर्वेदाद्धि कुतः सुखम् ।  
 प्रयत्नात्प्राप्यते ह्यर्थः कस्माद्रच्छथ निर्दयाः ॥ ४७  
 आत्ममांसोपवृत्तं च शरीराधर्मयीं तनुम् ।  
 पितृणां वंशकर्तारिं वने त्यक्त्वा क यास्यथ ॥ ४८  
 अथ वास्तं गते सूर्ये संध्याकाल उपस्थिते ।

म. भा. २७५

ततो नेष्यथ वा पुत्रमिहस्था वा भविष्यथ ॥ ४९

गृध्र उवाच ।

अद्य वर्षसहस्रं मे साग्रं जातस्य मानुषाः ।  
 न च पश्यामि जीवन्तं मृतं स्त्रीपुंनपुंसकम् ॥ ५०  
 मृता गर्भेषु जायन्ते म्रियन्ते जातमात्रकाः ।  
 विक्रमन्तो म्रियन्ते च यौवनस्थास्तथापरे ॥ ५१  
 अनित्यानीह भाग्यानि चतुष्पात्पक्षिणामपि ।  
 जङ्गमाजङ्गमानां चाप्यायुरग्रेऽवतिष्ठते ॥ ५२  
 इष्टदारवियुक्ताश्च पुत्रशोकान्वितास्तथा ।  
 दह्यमानाः स्म शोकेन गृहं गच्छन्ति नित्यदा ॥ ५३  
 अनिष्टानां सहस्राणि तथेष्टानां शतानि च ।  
 उत्सृज्येह प्रयाता वै बान्धवा भृशदुःखिताः ॥ ५४  
 त्यज्यतामेष निस्तेजाः शून्यः काष्ठत्वमागतः ।  
 अन्यदेहविषक्तो हि शावं काष्ठमुपासते ॥ ५५  
 भ्रान्तजीवस्य वै बाष्पं कस्माद्धित्वा न गच्छथ ।  
 निरर्थको ह्ययं स्नेहो निरर्थश्च परिग्रहः ॥ ५६  
 न चक्षुर्भ्यां न कर्णाभ्यां संशृणोति समीक्षते ।  
 तस्मादेनं समुत्सृज्य स्वगृहान्गच्छताशु वै ॥ ५७  
 मोक्षधर्माश्रितैर्वाक्यैर्हेतुमद्भिरनिष्ठुरैः ।  
 मयोक्ता गच्छत क्षिप्रं स्वं स्वमेव निवेशनम् ॥ ५८  
 प्रज्ञाविज्ञानयुक्तेन बुद्धिसंज्ञाप्रदायिना ।  
 वचनं श्राविता रूक्षं मानुषाः संनिवर्तत ॥ ५९

जम्बुक उवाच ।

इमं कनकवर्णाभं भूषणैः समलंकृतम् ।  
 गृध्रवाक्यात्कथं पुत्रं त्यजध्वं पितृपिण्डदम् ॥ ६०  
 न स्नेहस्य विरोधोऽस्ति विलापरुदितस्य वै ।  
 मृतस्यास्य परित्यागात्तापो वो भविता ध्रुवम् ॥ ६१  
 श्रूयते शम्बुके शूद्रे हते ब्राह्मणदारकः ।  
 जीवितो धर्ममासाद्य रामात्सत्यपराक्रमात् ॥ ६२  
 तथा श्वेतस्य राजर्षेर्बालो दिष्टान्तमागतः ।



श्वोऽभूते धर्मनित्येन मृतः संजीवितः पुनः ॥ ६३  
तथा कश्चिद्भवेत्सिद्धो मुनिर्वा देवतापि वा ।  
कृपणानामनुक्रोशं कुर्याद्भो रुदतामिह ॥ ६४

भीष्म उवाच ।

इत्युक्ताः संन्यवर्तन्त शोकार्ताः पुत्रवत्सलाः ।  
अक्ले शिरः समाधाय रुरुर्दुर्वहुविस्तरम् ॥ ६५

गृध्र उवाच ।

अश्रुपातपरिक्लिन्नः पाणिस्पर्शनपीडितः ।  
धर्मराजप्रयोगाच्च दीर्घां निद्रां प्रवेशितः ॥ ६६  
तपसापि हि संयुक्तो न काले नोपहन्यते ।  
सर्वस्नेहावसानं तदिदं तत्प्रेतपत्तनम् ॥ ६७  
बालवृद्धसहस्राणि सदा संत्यज्य बान्धवाः ।  
दिनानि चैव रात्रीश्च दुःखं तिष्ठन्ति भूतले ॥ ६८  
अलं निर्बन्धमागम्य शोकस्य परिवारणम् ।  
अप्रत्ययं कुतो ह्यस्य पुनरद्येह जीवितम् ॥ ६९  
नैष जम्बुकवाक्येन पुनः प्राप्स्यति जीवितम् ।  
मृतस्योत्सृष्टदेहस्य पुनर्देहो न विद्यते ॥ ७०  
न वै मूर्तिप्रदानेन न जम्बूकशतैरपि ।  
शक्यो जीवयितुं ह्येष बालो वर्षशतैरपि ॥ ७१  
अपि रुद्रः कुमारो वा ब्रह्मा वा विष्णुरेव वा ।  
वरमस्मै प्रयच्छेयुस्ततो जीवेदयं शिशुः ॥ ७२  
न च बाष्पविमोक्षेण न चाश्वासकृतेन वै ।  
न दीर्घरुदितेनेह पुनर्जीवो भविष्यति ॥ ७३  
अहं च क्रोष्टुकश्चैव यूयं चैवास्य बान्धवाः ।  
धर्माधर्मौ गृहीत्वेह सर्वे वर्तामहेऽध्वनि ॥ ७४  
अग्रियं परुषं चापि परद्रोहं परस्त्रियम् ।  
अधर्ममनृतं चैव दूरात्प्राज्ञो निवर्तयेत् ॥ ७५  
सत्यं धर्मं शुभं न्याय्यं प्राणिनां महतीं दयाम् ।  
अजिह्वत्वमशाढ्यं च यत्नतः परिमार्गत ॥ ७६  
मातरं पितरं चैव बान्धवान्सुहृदस्तथा ।

जीवतो ये न पश्यन्ति तेषां धर्मविपर्ययः ॥ ७७  
यो न पश्यति चक्षुर्भ्यां नेङ्गते च कथंचन ।  
तस्य निष्ठावसानान्ते रुदन्तः किं करिष्यथ ॥ ७८

भीष्म उवाच ।

इत्युक्तास्तं सुतं त्यक्त्वा भूमौ शोकपरिप्लुताः ।  
दह्यमानाः सुतस्नेहात्प्रत्ययुर्बान्धवा गृहान् ॥ ७९

जम्बुक उवाच ।

दारुणो मर्त्यलोकोऽयं सर्वप्राणिविनाशनः ।  
इष्टबन्धुवियोगश्च तथैवाल्लपं जीवितम् ॥ ८०  
बह्वलीकमसत्यं च प्रतिवादाग्रियंवदम् ।  
इमं प्रेक्ष्य पुनर्भावं दुःखशोकाभिवर्धनम् ॥ ८१  
न मे मानुषलोकोऽयं मुहूर्तमपि रोचते ।  
अहो धिग्गृध्रवाक्येन संनिवर्तथ मानुषाः ॥ ८२  
प्रदीप्ताः पुत्रशोकेन यथैवाबुद्धयस्तथा ।  
कथं गच्छथ सस्नेहाः सुतस्नेहं विसृज्य च ।  
श्रुत्वा गृध्रस्य वचनं पापस्येहाकृतात्मनः ॥ ८३  
सुखस्यानन्तरं दुःखं दुःखस्यानन्तरं सुखम् ।  
सुखदुःखान्विते लोके नेहास्येकमनन्तकम् ॥ ८४  
इमं क्षितितले न्यस्य बालं रूपसमन्वितम् ।  
कुलशोकाकरं मूढाः पुत्रं त्यक्त्वा क यास्यथ ॥ ८५  
रूपयौवनसंपन्नं द्योतमानमिव श्रिया ।  
जीवन्तमेव पश्यामि मनसा नात्र संशयः ॥ ८६  
विनाशश्चाप्यनर्होऽस्य सुखं प्राप्स्यथ मानुषाः ।  
पुत्रशोकान्निदग्धानां मृतमप्यद्य वः क्षमम् ॥ ८७  
दुःखसंभावनां कृत्वा धारयित्वा स्वयं सुखम् ।  
त्यक्त्वा गमिष्यथ काद्य समुत्सृज्याल्पबुद्धिवत् ॥ ८८  
भीष्म उवाच ।  
तथा धर्मविरोधेन प्रियमिध्यामिध्यायिना ।  
श्मशानवासिना नित्यं रात्रिं मृगयता तदा ॥ ८९  
ततो मध्यस्थतां नीता वचनैरमृतोपमैः ।



जम्बुकेन स्वकार्यार्थं बान्धवास्तस्य धिष्ठिताः ॥९०

गृध्र उवाच ।

अयं प्रेतसमाकीर्णो यक्षराक्षससेवितः ।  
 दारुणः काननोद्देशः कौशिकैरभिनादितः ॥ ९१  
 भीमः सुघोरश्च तथा नीलमेघसमप्रभः ।  
 अस्मिञ्शवं परित्यज्य प्रेतकार्याण्युपासत ॥ ९२  
 भानुर्यावन्न यात्यस्तं यावच्च विमला दिशः ।  
 तावदेनं परित्यज्य प्रेतकार्याण्युपासत ॥ ९३  
 नदन्ति परुषं श्येनाः शिवाः क्रोशन्ति दारुणाः ।  
 मृगेन्द्राः प्रतिनन्दन्ति रविरस्तं च गच्छति ॥ ९४  
 चिताधूमेन नीलेन संरज्यन्ते च पादपाः ।  
 रमशाने च निराहाराः प्रतिनन्दन्ति देहिनः ॥ ९५  
 सर्वे विक्रान्तवीर्याश्च अस्मिन्देसे सुदारुणाः ।  
 युष्मानप्रधर्षयिष्यन्ति विकृता मांसभोजनाः ॥ ९६  
 दूराच्चायं वनोद्देशो भयमत्र भविष्यति ।  
 त्यजतां काष्ठभूतोऽयं मृष्यतां जाम्बुकं वचः ॥ ९७  
 यदि जम्बुकवाक्यानि निष्फलान्यनृतानि च ।  
 श्रोष्यथ भ्रष्टविज्ञानास्ततः सर्वे विनङ्क्ष्यथ ॥ ९८

जम्बुक उवाच ।

स्थीयतां नेह भेतव्यं यावत्तपति भास्करः ।  
 यावदस्मिन्सुतस्नेहादनिर्वेदेन वर्तत ॥ ९९  
 स्वैरं रुदत विस्रब्धाः स्वैरं स्नेहेन पश्यत ।  
 स्थीयतां यावदादित्यः किं वः क्रव्यादभाषितैः ॥ १००  
 यदि गृध्रस्य वाक्यानि तीव्राणि रभसानि च ।  
 गृहीत मोहितात्मानः सुतो वो न भविष्यति ॥ १०१

भीष्म उवाच ।

गृध्रोऽनस्तमिते त्वाह गतेऽस्तमिति जम्बुकः ।  
 मृतस्य तं परिजनमूचतुस्तौ क्षुधान्वितौ ॥ १०२

स्वकार्यदक्षिणौ राजन्गृध्रो जम्बुक एव च ।  
 क्षुत्पिपासापरिश्रान्तौ शास्त्रमालम्ब्य जल्पतः ॥ १०३  
 तयोर्विज्ञानविदुषोर्द्वयोर्जम्बुकपत्रिणोः ।  
 वाक्यैरमृतकल्पैर्हि प्रातिष्ठन्त ब्रजन्ति च ॥ १०४  
 शोकदैन्यसमाविष्टा रुदन्तस्तस्थिरे तदा ।  
 स्वकार्यकुशलाभ्यां ते संभ्राम्यन्ते ह नैपुणात् ॥ १०५  
 तथा तयोर्विवदतोर्विज्ञानविदुषोर्द्वयोः ।  
 बान्धवानां स्थितानां च उपातिष्ठत शंकरः ॥ १०६  
 ततस्तानाह मनुजान्वरदोऽस्मीति शूलभृत् ।  
 ते प्रत्यूचुरिदं वाक्यं दुःखिताः प्रणताः स्थिताः ॥  
 एकपुत्रविहीनानां सर्वेषां जीवितार्थिनाम् ।  
 पुत्रस्य नो जीवदानाजीवितं दातुमर्हसि ॥ १०८  
 एवमुक्तः स भगवान्वारिपूर्णेन पाणिना ।  
 जीवं तस्मै कुमाराय प्रादाद्वर्षशताय वै ॥ १०९  
 तथा गोमायुगृध्राभ्यामददत्क्षुद्दिनाशनम् ।  
 वरं पिनाकी भगवान्सर्वभूतहिते रतः ॥ ११०  
 ततः प्रणम्य तं देवं श्रेयोहर्षसमन्विताः ।  
 कृतकृत्याः सुखं हृष्टाः प्रातिष्ठन्त तदा विभो ॥ १११  
 अनिर्वेदेन दीर्घेण निश्चयेन ध्रुवेण च ।  
 देवदेवप्रसादाच्च क्षिप्रं फलमवाप्यते ॥ ११२  
 पश्य देवस्य संयोगं बान्धवानां च निश्चयम् ।  
 कृपणानां हि रुदतां कृतमश्रुप्रमार्जनम् ॥ ११३  
 पश्य चाल्पेन कालेन निश्चयान्वेषणेन च ।  
 प्रसादं शंकरात्प्राप्य दुःखिताः सुखमाप्नुवन् ॥ ११४  
 ते विस्मिताः प्रहृष्टाश्च पुत्रसंजीवनात्पुनः ।  
 बभूवुर्भरतश्रेष्ठ प्रसादाच्छंकरस्य वै ॥ ११५  
 ततस्ते त्वरिता राजञ्श्रुत्वां शोकमघोद्भवम् ।  
 विविशुः पुत्रमादाय नगरं हृष्टमानसाः ।  
 एषा बुद्धिः समस्तानां चातुर्वर्ण्ये निदर्शिता ॥ ११६  
 धर्मार्थमोक्षसंयुक्तमितिहासमिमं शुभम् ।



श्रुत्वा मनुष्यः सततमिह प्रेत्य च मोदते ॥११७॥

इति श्रीमहाभारते शान्तिपर्वणि

एकोनपञ्चाशदधिकशततमोऽध्यायः ॥ १४९ ॥

१५०

भीष्म उवाच ।

अत्राप्युदाहरन्तीममितिहासं पुरातनम् ।  
संवादं भरतश्रेष्ठ शल्मलेः पवनस्य च ॥ १  
हिमवन्तं समासाद्य महानासीद्वनस्पतिः ।  
वर्षपूगाभिसंवृद्धः शाखास्कन्धपलाशवान् ॥ २  
तत्र स्म मत्ता मातङ्गा धर्मातीः श्रमकर्षिताः ।  
विश्रमन्ति महाबाहो तथान्या मृगजातयः ॥ ३  
नल्वमात्रपरीणाहो घनच्छायो वनस्पतिः ।  
शुकशारिकसंघुष्टः फलवान्पुष्पवानपि ॥ ४  
सार्थिका वणिजश्चापि तापसाश्च वनौकसः ।  
वसन्ति वासान्मार्गस्थाः सुरम्ये तरुसत्तमे ॥ ५  
तस्य ता विपुलाः शाखा दृष्ट्वा स्कन्धांश्च सर्वतः ।  
अभिगम्याब्रवीदेनं नारदो भरतर्षभ ॥ ६  
अहो नु रमणीयस्त्वमहो चासि मनोरमः ।  
प्रीयामहे त्वया नित्यं तरुप्रवर शल्मले ॥ ७  
सदैव शकुनास्तात मृगाश्चाधस्तथा गजाः ।  
वसन्ति तव संहृष्टा मनोहरतरास्तथा ॥ ८  
तव शाखा महाशाख स्कन्धं च विपुलं तथा ।  
न वै प्रभग्नान्पश्यामि मारुतेन कथंचन ॥ ९  
किं नु ते मारुतस्तात प्रीतिमानथ वा सुहृत् ।  
त्वां रक्षति सदा येन वनेऽस्मिन्पवनो ध्रुवम् ॥ १०  
विवान्दि पवनः स्थानाद्वृक्षानुच्चावचानपि ।  
पर्वतानां च शिखराण्याचालयति वेगवान् ॥ ११  
शोषयत्येव पातालं विवान्गन्धवहः शुचिः ।  
हृदांश्च सरितश्चैव सागरांश्च तथैव ह ॥ १२  
त्वां संरक्षेत पवनः सखित्वेन न संशयः ।

तस्माद्ब्रह्मशाखोऽसि पर्णवान्पुष्पवानपि ॥ १३  
इदं च रमणीयं ते प्रतिभाति वनस्पते ।  
यदिमे विहगास्तात रमन्ते मुदितास्त्वयि ॥ १४  
एषां पृथक्समस्तानां श्रूयते मधुरः स्वरः ।  
पुष्पसंमोदने काले वाशतां सुमनोहरम् ॥ १५  
तथेमे मुदिता नागाः स्वयूथकुलशोभिनः ।  
धर्मातीस्त्वां समासाद्य सुखं विन्दन्ति शल्मले ॥ १६  
तथैव मृगजातीभिरन्याभिरुपशोभसे ।  
तथा सार्थाधिवासैश्च शोभसे मेरुवद्भुम ॥ १७  
ब्राह्मणैश्च तपःसिद्धैस्तापसैः श्रमणैरपि ।  
त्रिविष्टपसमं मन्ये तवायतनमेव ह ॥ १८  
बन्धुत्वादथ वा सख्याच्छल्मले नात्र संशयः ।  
पालयत्येव सततं भीमः सर्वत्रगोऽनिलः ॥ १९  
न्यग्भावं परमं वायोः शल्मले त्वमुपागतः ।  
तवाहमस्मीति सदा येन रक्षति मारुतः ॥ २०  
न तं पश्याम्यहं वृक्षं पर्वतं वापि तं दृढम् ।  
यो न वायुबलाद्भग्नः पृथिव्यामिति मे मतिः ॥ २१  
त्वं पुनः कारणैर्नूनं शल्मले रक्ष्यसे सदा ।  
वायुना सपरीवारस्तेन तिष्ठस्यसंशयम् ॥ २२

शल्मलिरुवाच ।

न मे वायुः सखा ब्रह्मन् बन्धुर्न च मे सुहृत् ।  
परमेष्ठी तथा नैव येन रक्षति मानिलः ॥ २३  
मम तेजोबलं वायोर्भीममपि हि नारद ।  
कलामष्टादशीं प्राणैर्न मे प्राप्नोति मारुतः ॥ २४  
आगच्छन्परमो वायुर्मया विष्टम्भितो बलात् ।  
रुजन्धुमान्पर्वतांश्च यच्चान्यदपि किंचन ॥ २५  
स मया बहुशो भग्नः प्रभञ्जनैः प्रभञ्जनः ।  
तस्मान्न विभ्ये देवर्षे क्रुद्धादपि समीरणात् ॥ २६  
नारद उवाच ।  
शल्मले विपरीतं ते दर्शनं नात्र संशयः ।



न हि वायोर्वलेनास्ति भूतं तुल्यबलं क्वचित् ॥ २७  
 इन्द्रो यमो वैश्रवणो वरुणश्च जलेश्वरः ।  
 न तेऽपि तुल्या मरुतः किं पुनस्त्वं वनस्पते ॥ २८  
 यद्वि किञ्चिदिह प्राणि शल्मले चेष्टते भुवि ।  
 सर्वत्र भगवान्वायुश्चेष्टाप्राणकरः प्रभुः ॥ २९  
 एष चेष्टयते सम्यक्प्राणिनः सम्यगायतः ।  
 असम्यगायतो भूयश्चेष्टते विकृतो नृषु ॥ ३०  
 स त्वमेवंविधं वायुं सर्वसत्त्वभृतां वरम् ।  
 न पूजयसि पूज्यं तं किमन्यद्बुद्धिलाघवात् ॥ ३१  
 असारश्चासि दुर्बुद्धे केवलं बहु भाषसे ।  
 क्रोधादिभिरवच्छन्नो मिथ्या वदसि शल्मले ॥ ३२  
 मम रोषः समुत्पन्नस्त्वय्येवं संप्रभाषति ।  
 ब्रवीम्येष स्वयं वायोस्तव दुर्भाषितं बहु ॥ ३३  
 चन्दनैः स्पन्दनैः शालैः सरलैर्देवदारुभिः ।  
 वेतसैर्बन्धनैश्चापि ये चान्ये बलवत्तराः ॥ ३४  
 तैश्चापि नैवं दुर्बुद्धे क्षिप्तो वायुः कृतात्मभिः ।  
 ते हि जानन्ति वायोश्च बलमात्मन एव च ॥ ३५  
 तस्मात्ते वै नमस्यन्ति श्वसनं द्रुमसत्तमाः ।  
 त्वं तु मोहान्न जानीषे वायोर्वलमनन्तकम् ॥ ३६

इति श्रीमहाभारते शान्तिपर्वणि

पञ्चाशदधिकशततमोऽध्यायः ॥ १५० ॥

१५१

भीष्म उवाच ।

एवमुक्त्वा तु राजेन्द्र शल्मलिं ब्रह्मवित्तमः ।  
 नारदः पवने सर्वं शल्मलेर्वाक्यमब्रवीत् ॥ १  
 हिमवत्पृष्ठजः कश्चिच्छल्मलिः परिवारवान् ।  
 बृहन्मूलो बृहच्छाखः स त्वां वायोऽवमन्यते ॥ २  
 बहून्याक्षेपयुक्तानि त्वामाह वचनानि सः ।  
 न युक्तानि मया वायो तानि वक्तुं त्वयि प्रभो ॥ ३  
 जानामि त्वामहं वायो सर्वप्राणभृतां वरम् ।

वरिष्ठं च गरिष्ठं च क्रोधे वैवस्वतं यथा ॥ ४  
 एवं तु वचनं श्रुत्वा नारदस्य समीरणः ।  
 शल्मलिं तमुपागम्य क्रुद्धो ऋचनमब्रवीत् ॥ ५  
 शल्मले नारदे यत्तत्त्वयोक्तं मद्विगर्हणम् ।  
 अहं वायुः प्रभावं ते दर्शयाम्यात्मनो बलम् ॥ ६  
 नाहं त्वा नाभिजानामि विदितश्चासि मे द्रुम ।  
 पितामहः प्रजासर्गे त्वयि विश्रान्तवान्प्रभुः ॥ ७  
 तस्य विश्रमणादेव प्रसादो यः कृतस्तव ।  
 रक्ष्यसे तेन दुर्बुद्धे नात्मवीर्याद्भुमाधम ॥ ८  
 यन्मा त्वमवजानीषे यथान्यं प्राकृतं तथा ।  
 दर्शयाम्येष आत्मानं यथा मामवभोत्स्यसे ॥ ९  
 एवमुक्तस्ततः प्राह शल्मलिः प्रहसन्निव ।  
 पवन त्वं वने क्रुद्धो दर्शयात्मानमात्मना ॥ १०  
 मयि वै त्यज्यतां क्रोधः किं मे क्रुद्धः करिष्यसि ।  
 न ते बिभेमि पवन यद्यपि त्वं स्वयंप्रभुः ॥ ११  
 इत्येवमुक्तः पवनः श्रुत्येवाब्रवीद्वचः ।  
 दर्शयिष्यामि ते तेजस्ततो रात्रिरुपागमत् ॥ १२  
 अथ निश्चित्य मनसा शल्मलिर्वातकारितम् ।  
 पश्यमानस्तदात्मानमसमं मातरिश्वनः ॥ १३  
 नारदे यन्मया प्रोक्तं पवनं प्रति तन्मृषा ।  
 असमर्थो ह्यहं वायोर्वलेन बलवान्हि सः ॥ १४  
 मारुतो बलवान्नित्यं यथैनं नारदोऽब्रवीत् ।  
 अहं हि दुर्बलोऽन्येभ्यो वृक्षेभ्यो नात्र संशयः ॥ १५  
 किं तु बुद्ध्या समो नास्ति मम कश्चिद्वनस्पतिः ।  
 तदहं बुद्धिमास्थाय भयं मोक्ष्ये समीरणात् ॥ १६  
 यदि तां बुद्धिमास्थाय चरेयुः पर्णिनो वने ।  
 अरिष्टाः स्युः सदा क्रुद्धात्पवनान्नात्र संशयः ॥ १७  
 तेऽत्र बाला न जानन्ति यथा नैनान्समीरणः ।  
 समीरयेत संक्रुद्धो यथा जानाम्यहं तथा ॥ १८  
 ततो निश्चित्य मनसा शल्मलिः क्षुभितस्तत्तदा ।



शाखाः स्कन्धान्प्रशाखाश्च स्वयमेव व्यशातयत् ॥ १९  
 स परित्यज्य शाखाश्च पत्राणि कुसुमानि च ।  
 प्रभाते वायुमायान्तं प्रत्यैक्षत वनस्पतिः ॥ २०  
 ततः क्रुद्धः श्वसन्वायुः पातयन्वै महाद्रुमान् ।  
 आजगामाथ तं देशं स्थितो यत्र स शल्मलिः ॥ २१  
 तं हीनपर्णं पतिताप्रशाखं

विशीर्णपुष्पं प्रसमीक्ष्य वायुः ।

उवाच वाक्यं स्मयमान एनं

मुदा युतं शल्मलिं रुग्णशाखम् ॥ २२  
 अहमप्येवमेव त्वां कुर्वाणः शल्मले रुषा ।  
 आत्मना यत्कृतं कृत्स्नं शाखानामपकर्षणम् ॥ २३  
 हीनपुष्पाप्रशाखस्त्वं शीर्णाङ्कुरपलाशवान् ।  
 आत्मदुर्मन्त्रितेनेह मदीर्यवशगोऽभवः ॥ २४  
 एतच्छ्रुत्वा वचो वायोः शल्मलिर्व्रीडितस्तदा ।  
 अतप्यत वचः स्मृत्वा नारदो यत्तदाब्रवीत् ॥ २५  
 एवं यो राजशार्दूल दुर्बलः सन्बलीयसा ।  
 वैरमासज्जते बालस्तप्यते शल्मलिर्यथा ॥ २६  
 तस्माद्वैरं न कुर्वीत दुर्बलो बलवत्तरैः ।  
 शोचेद्धि वैरं कुर्वाणो यथा वै शल्मलिस्तथा ॥ २७  
 न हि वैरं महात्मानो विवृण्वन्त्यपकारिषु ।  
 शनैः शनैर्महाराज दर्शयन्ति स्म ते बलम् ॥ २८  
 वैरं न कुर्वीत नरो दुर्बुद्धिर्बुद्धिजीविना ।  
 बुद्धिर्बुद्धिमतो याति तूलेष्विव हुताशनः ॥ २९  
 न हि बुद्ध्या समं किञ्चिद्विद्यते पुरुषे नृप ।  
 तथा बलेन राजेन्द्र न समोऽस्तीति चिन्तयेत् ॥ ३०  
 तस्मात्क्षमेत बालाय जडाय बधिराय च ।  
 बलाधिकाय राजेन्द्र तद्दृष्टं त्वयि शत्रुहन् ॥ ३१  
 अक्षौहिण्यो दशैका च सप्त चैव महाद्युते ।  
 बलेन न समा राजर्जुनस्य महात्मनः ॥ ३२  
 हतास्ताश्चैव भग्नाश्च पाण्डवेन यशस्विना ।

चरता बलमास्थाय पाकशासनिना मृधे ॥ ३३  
 उक्तास्ते राजधर्माश्च आपद्धर्माश्च भारत ।  
 विस्तरेण महाराज किं भूयः प्रब्रवीमि ते ॥ ३४  
 इति श्रीमहाभारते शान्तिपर्वणि  
 एकपञ्चाशदधिकशततमोऽध्यायः ॥ १५१ ॥

१५२

युधिष्ठिर उवाच ।

पापस्य यदधिष्ठानं यतः पापं प्रवर्तते ।

एतदिच्छाम्यहं ज्ञातुं तत्त्वेन भरतर्षभ ॥ १

भीष्म उवाच ।

पापस्य यदधिष्ठानं तच्छृणुष्व नराधिप ।

एको लोभो महाग्राहो लोभात्पापं प्रवर्तते ॥ २

अतः पापमधर्मश्च तथा दुःखमनुत्तमम् ।

निकृत्या मूलमेतद्धि येन पापकृतो जनाः ॥ ३

लोभात्क्रोधः प्रभवति लोभात्कामः प्रवर्तते ।

लोभान्मोहश्च माया च मानस्तम्भः परासुता ॥ ४

अक्षमा ह्रीपरित्यागः श्रीनाशो धर्मसंक्षयः ।

अभिध्याप्रज्ञता चैव सर्वं लोभात्प्रवर्तते ॥ ५

अन्यायश्चावितर्कश्च विकर्मसु च याः क्रियाः ।

कूटविद्यादयश्चैव रूपैश्चर्यमदस्तथा ॥ ६

सर्वभूतेष्वविश्वासः सर्वभूतेष्वनार्जवम् ।

सर्वभूतेष्वभिद्रोहः सर्वभूतेष्वयुक्तता ।

हरणं परवित्तानां परदाराभिर्मर्शनम् ॥ ७

वाग्वेगो मानसो वेगो निन्दावेगस्तथैव च ।

उपस्थोदरयोर्वेगो मृत्युवेगश्च दारुणः ॥ ८

ईर्ष्यावेगश्च बलवान्मिथ्यावेगश्च दुस्त्यजः ।

रसवेगश्च दुर्वारः श्रोत्रवेगश्च दुःसहः ॥ ९

कुत्सा विकत्था मात्सर्यं पापं दुष्करकारिता ।

साहसानां च सर्वेषामकार्याणां क्रियास्तथा ॥ १०

जातौ बाल्येऽथ कौमारे यौवने चापि मानवः ।



न संत्यजत्यात्मकर्म यन्न जीर्यति जीर्यतः ॥ ११  
 यो न पूरयितुं शक्यो लोभः प्राप्या कुरुद्वह ।  
 नित्यं गम्भीरतोयाभिरापगाभिरिवोदधिः ।  
 न प्रहृष्यति लाभैर्यो यश्च कामैर्न तृप्यति ॥ १२  
 यो न देवैर्न गन्धर्वैर्नासुरैर्न महोरगैः ।  
 ज्ञायते नृप तत्त्वेन सर्वैर्भूतगणैस्तथा ।  
 स लोभः सह मोहेन विजेतव्यो जितात्मना ॥ १३  
 दम्भो द्रोहश्च निन्दा च पैशुन्यं मत्सरस्तथा ।  
 भवन्त्येतानि कौरव्य लुब्धानामकृतात्मनाम् ॥ १४  
 सुमहान्त्यपि शास्त्राणि धारयन्ति बहुश्रुताः ।  
 छेत्तारः संशयानां च क्लिश्यन्तीहाल्पबुद्धयः ॥ १५  
 द्वेषक्रोधप्रसक्ताश्च शिष्टाचारबहिष्कृताः ।  
 अन्तःक्षुरा वाङ्मधुराः कूपाश्छन्नास्तृणैरिव ।  
 धर्मवैतंसिकाः क्षुद्रा मुष्णन्ति ध्वजिनो जगत् ॥ १६  
 कुर्वते च बहून्मार्गास्तांस्तान्हेतुबलाश्रिताः ।  
 सर्वं मार्गं विलुम्पन्ति लोभाज्ञानेषु निष्ठिताः ॥ १७  
 धर्मस्याह्नियमाणस्य लोभग्रस्तैर्दुरात्मभिः ।  
 या या विक्रियते संस्था ततः सामिप्रपद्यते ॥ १८  
 दर्पः क्रोधो मदः स्वप्नो हर्षः शोकोऽतिमानिता ।  
 तत एव हि कौरव्य दृश्यन्ते लुब्धबुद्धिषु ।  
 एतान्शिष्टान्बुध्यस्व नित्यं लोभसमन्वितान् ॥ १९  
 शिष्टास्तु परिपृच्छेथा यान्वक्ष्यामि शुचिव्रतान् ।  
 येषु वृत्तिभयं नास्ति परलोकभयं न च ॥ २०  
 नामिषेषु प्रसङ्गोऽस्ति न प्रियेष्वप्रियेषु च ।  
 शिष्टाचारः प्रियो येषु दमो येषु प्रतिष्ठितः ॥ २१  
 सुखं दुःखं परं येषां सत्यं येषां परायणम् ।  
 दातारो न गृहीतारो दयावन्तस्तथैव च ॥ २२  
 पितृदेवातिथेयाश्च नित्योद्युक्तास्तथैव च ॥  
 सर्वोपकारिणो धीराः सर्वधर्मानुपालकाः ॥ २३  
 सर्वभूतहिताश्चैव सर्वदेयाश्च भारत ।

न ते चालयितुं शक्या धर्मव्यापारपारगाः ॥ २४  
 न तेषां भिद्यते वृत्तं यत्पुरा साधुभिः कृतम् ।  
 न त्रासिनो न चपला न रौद्राः सत्पथे स्थिताः ॥ २५  
 ते सेव्याः साधुभिर्नित्यं येष्वहिंसा प्रतिष्ठिता ।  
 कामक्रोधव्यपेता ये निर्ममा निरहंकृताः ।  
 सुव्रताः स्थिरमर्यादास्तानुपास्व च पृच्छ च ॥ २६  
 न गवार्थं यशोर्थं वा धर्मस्तेषां युधिष्ठिर ।  
 अवश्यकार्यं इत्येव शरीरस्य क्रियास्तथा ॥ २७  
 न भयं क्रोधचापल्यं न शोकस्तेषु विद्यते ।  
 न धर्मध्वजिनश्चैव न गुह्यं किञ्चिदास्थिताः ॥ २८  
 येष्वलोभस्तथामोहो ये च सत्यार्जवे रताः ।  
 तेषु कौन्तेय रज्येथा येष्वतन्त्रीकृतं मनः ॥ २९  
 ये न हृष्यन्ति लाभेषु नालाभेषु व्यथन्ति च ।  
 निर्ममा निरहंकाराः सत्त्वस्थाः समदर्शिनः ॥ ३०  
 लाभालाभौ सुखदुःखे च तात  
 प्रियाप्रिये मरणं जीवितं च ।  
 समानि येषां स्थिरविक्रमाणां  
 बुद्धात्मनां सत्त्वमवस्थितानाम् ॥ ३१  
 सुखप्रियैस्तान्सुमहाप्रतापा-  
 न्यत्तोऽग्रमत्तश्च समर्थयेथाः ।  
 दैवात्सर्वे गुणवन्तो भवन्ति  
 शुभाशुभा वाक्प्रलापा यथैव ॥ ३२  
 इति श्रीमहाभारते शान्तिपर्वणि  
 द्विपञ्चाशदधिकशततमोऽध्यायः ॥ १५२ ॥  
 १५३  
 युधिष्ठिर उवाच ।  
 अनर्थानामधिष्ठानमुक्तो लोभः पितामह ।  
 अज्ञानमपि वै तात श्रोतुमिच्छामि तत्त्वतः ॥ १  
 भीष्म उवाच ।  
 करोति पापं योऽज्ञानान्नात्मनो वेत्ति च क्षमम् ।



प्रद्वेष्टि साधुवृत्तांश्च स लोकस्यैति वाच्यताम् ॥ २  
अज्ञानान्निरयं याति तथाज्ञानेन दुर्गतिम् ।  
अज्ञानात्क्लेशमाप्नोति तथापत्सु निमज्जति ॥ ३

युधिष्ठिर उवाच ।

अज्ञानस्य प्रवृत्तिं च स्थानं वृद्धिं क्षयोदयो ।  
मूलं योगं गतिं कालं कारणं हेतुमेव च ॥ ४  
श्रोतुमिच्छामि तत्त्वेन यथावदिह पार्थिव ।  
अज्ञानप्रभवं हीदं यदुःखमुपलभ्यते ॥ ५

भीष्म उवाच ।

रागो द्वेषस्तथा मोहो हर्षः शोकोऽभिमानिता ।  
कामः क्रोधश्च दर्पश्च तन्द्रीरालस्यमेव च ॥ ६  
इच्छा द्वेषस्तथा तापः परवृद्ध्युपतापिता ।  
अज्ञानमेतन्निर्दिष्टं पापानां चैव याः क्रियाः ॥ ७  
एतया या प्रवृत्तिश्च वृद्ध्यादीन्यांश्च पृच्छसि ।  
विस्तरेण महाबाहो शृणु तच्च विशां पते ॥ ८  
उभावेतौ समफलौ समदोषौ च भारत ।  
अज्ञानं चातिलोभश्चाप्येकं जानीहि पार्थिव ॥ ९  
लोभप्रभवमज्ञानं वृद्धं भूयः प्रवर्धते ।  
स्थाने स्थानं क्षये क्षैण्यमुपैति विविधां गतिम् ॥ १०  
मूलं लोभस्य महतः कालात्मगतिरेव च ।  
छिन्नेऽच्छिन्ने तथा लोभे कारणं काल एव हि ॥ ११  
तस्याज्ञानात् लोभो हि लोभादज्ञानमेव च ।  
सर्वे दोषास्तथा लोभात्तस्मालोभं विवर्जयेत् ॥ १२  
जनको युवनाश्वश्च वृषादर्भिः प्रसेनजित् ।  
लोभक्षयादिवं प्राप्तास्तथैवान्ये जनाधिपाः ॥ १३  
प्रत्यक्षं तु कुरुश्रेष्ठ यज लोभमिहात्मना ।  
त्यक्त्वा लोभं सुखं लोके प्रेत्य चानुचरिष्यसि ॥ १४

इति श्रीमहाभारते शान्तिपर्वणि

त्रिपञ्चाशदधिकशततमोऽध्यायः ॥ १५३ ॥

१५४

युधिष्ठिर उवाच ।

स्वाध्यायकृतयत्नस्य ब्राह्मणस्य पितामह ।  
धर्मकामस्य धर्मात्मन्किं नु श्रेय इहोच्यते ॥ १  
बहुधादर्शने लोके श्रेयो यदिह मन्यसे ।  
अस्मिँल्लोके परे चैव तन्मे ब्रूहि पितामह ॥ २  
महानयं धर्मपथो बहुशाखश्च भारत ।  
किं स्विदेवेह धर्माणामनुष्ठेयतमं मतम् ॥ ३  
धर्मस्य महतो राजन्बहुशाखस्य तत्त्वतः ।  
यन्मूलं परमं तात तत्सर्वं ब्रूह्यतन्द्रितः ॥ ४

भीष्म उवाच ।

हन्त ते कथयिष्यामि येन श्रेयः प्रपत्स्यसे ।  
पीत्वामृतमिव प्राज्ञो ज्ञानवृत्तो भविष्यसि ॥ ५  
धर्मस्य विधयो नैके ते ते प्रोक्ता महर्षिभिः ।  
स्वं स्वं विज्ञानमाश्रित्य दमस्तेषां परायणम् ॥ ६  
दमं निःश्रेयसं प्राहुर्वृद्धा निश्चयदर्शिनः ।  
ब्राह्मणस्य विशेषेण दमो धर्मः सनातनः ॥ ७  
नादान्तस्य क्रियासिद्धिर्यथावदुपलभ्यते ।  
दमो दानं तथा यज्ञानधीतं चातिवर्तते ॥ ८  
दमस्तेजो वर्धयति पवित्रं च दमः परम् ।  
विपाप्मा तेजसा युक्तः पुरुषो विन्दते महत् ॥ ९  
दमेन सदृशं धर्मं नान्यं लोकेषु शुश्रुम ।  
दमो हि परमो लोके प्रशस्तः सर्वधर्मिणाम् ॥ १०  
प्रेत्य चापि मनुष्येन्द्र परमं विन्दते सुखम् ।  
दमेन हि समायुक्तो महान्तं धर्ममश्नुते ॥ ११  
सुखं दान्तः प्रस्वपिति सुखं च प्रतिबुध्यते ।  
सुखं पर्येति लोकांश्च मनश्चास्य प्रसीदति ॥ १२  
अदान्तः पुरुषः क्लेशमभीक्ष्णं प्रतिपद्यते ।  
अनर्थाश्च बहूनन्यान्प्रसृजत्यात्मदोषजान् ॥ १३  
आश्रमेषु चतुर्ष्वर्हदममेवोत्तमं व्रतम् ।



तस्य लिङ्गानि वक्ष्यामि येषां समुदयो दमः ॥ १४  
 क्षमा धृतिरहिंसा च समता सत्यमार्जवम् ।  
 इन्द्रियावजयो दाक्ष्यं मार्दवं ह्रीरचापलम् ॥ १५  
 अकार्पण्यमसंरम्भः संतोषः प्रियवादिता ।  
 अविवित्सानसूया चाप्येषां समुदयो दमः ॥ १६  
 गुरुपूजा च कौरव्य दया भूतेष्वपैशुनम् ।  
 जनवादोऽमृषावादः स्तुतिनिन्दाविवर्जनम् ॥ १७  
 कामः क्रोधश्च लोभश्च दर्पः स्तम्भो विकथनम् ।  
 मोह ईर्ष्याविमानश्चेत्येतद्दान्तो न सेवते ॥ १८  
 अनिन्दितो ह्यकामात्माथाल्पेच्छोऽथानसूयकः ।  
 समुद्रकल्पः स नरो न कदाचन पूर्यते ॥ १९  
 अहं त्वयि मम त्वं च मयि ते तेषु चाप्यहम् ।  
 पूर्वसंबन्धिसंयोगान्नैतद्दान्तो निषेवते ॥ २०  
 सर्वा ग्राम्यास्तथारण्या याश्च लोके प्रवृत्तयः ।  
 निन्दां चैव प्रशंसां च यो नाश्रयति मुच्यते ॥ २१  
 मैत्रोऽथ शीलसंपन्नः सुसहायपरश्च यः ।  
 मुक्तश्च विविधैः सङ्गैस्तस्य प्रेत्य महत्फलम् ॥ २२  
 सुवृत्तः शीलसंपन्नः प्रसन्नात्मात्मविद्विधः ।  
 प्राप्येह लोके सत्कारं सुगतिं प्रतिपद्यते ॥ २३  
 कर्म यच्छुभमेवेह सद्भिराचरितं च यत् ।  
 तदेव ज्ञानयुक्तस्य मुनेर्धर्मो न हीयते ॥ २४  
 निष्कर्म्य वनमास्थाय ज्ञानयुक्तो जितेन्द्रियः ।  
 कालाकाङ्क्षी चरन्नेवं ब्रह्मभूयाय कल्पते ॥ २५  
 अभयं यस्य भूतेभ्यो भूतानामभयं यतः ।  
 तस्य देहाद्विमुक्तस्य भयं नास्ति कुतश्चन ॥ २६  
 अवाचिनोति कर्माणि न च संप्रचिनोति ह ।  
 समः सर्वेषु भूतेषु मैत्रायणगतिश्चरेत् ॥ २७  
 शकुनीनामिवाकाशे जले वारिचरस्य वा ।  
 यथा गतिर्न दृश्येत तथा तस्य न संशयः ॥ २८  
 गृहानुत्सृज्य यो राजन्मोक्षमेवाभिपद्यते ।

म. भा. २७६

लोकास्तेजोमयास्तस्य कल्पन्ते शाश्वतीः समाः ॥ २९  
 संन्यस्य सर्वकर्माणि संन्यस्य विधिवत्तपः ।  
 संन्यस्य विविधा विद्याः सर्वं संन्यस्य चैव ह ॥ ३०  
 कामेषु चाप्यनावृत्तः प्रसन्नात्मात्मविच्छुचिः ।  
 प्राप्येह लोके सत्कारं स्वर्गं समभिपद्यते ॥ ३१  
 यच्च पैतामहं स्थानं ब्रह्मराशिसमुद्भवम् ।  
 गुहायां पिहितं नित्यं तद्दमेनाभिपद्यते ॥ ३२  
 ज्ञानारामस्य बुद्धस्य सर्वभूताविरोधिनः ।  
 नावृत्तिभयमस्तीह परलोके भयं कुतः ॥ ३३  
 एक एव दमे दोषो द्वितीयो नोपपद्यते ।  
 यदेनं क्षमया युक्तमशक्तं मन्यते जनः ॥ ३४  
 एतस्य तु महाप्राज्ञ दोषस्य सुमहान्गुणः ।  
 क्षमायां विपुला लोकाः सुलभा हि सहिष्णुना ॥  
 दान्तस्य किमरण्येन तथादान्तस्य भारत ।  
 यत्रैव हि वसेद्दान्तस्तदरण्यं स आश्रमः ॥ ३६  
 वैशंपायन उवाच ।

एतद्भीष्मस्य वचनं श्रुत्वा राजा युधिष्ठिरः ।  
 अमृतेनेव संतृप्तः प्रहृष्टः समपद्यत ॥ ३७  
 पुनश्च परिप्रच्छ भीष्मं धर्मभृतां वरम् ।  
 तपः प्रति स चोवाच तस्मै सर्वं कुरुद्वह ॥ ३८

इति श्रीमहाभारते शान्तिपर्वणि

चतुःपञ्चाशदधिकशततमोऽध्यायः ॥ १५४ ॥

१५५

भीष्म उवाच ।

सर्वमेतत्तपोमूलं कवयः परिचक्षते ।  
 न ह्यतप्ततपा मूढः क्रियाफलमवाप्यते ॥ १  
 प्रजापतिरिदं सर्वं तपसैवासृजत्प्रभुः ।  
 तथैव वेदानुषयस्तपसा प्रतिपेदिरे ॥ २  
 तपसो ह्यानुपूर्व्येण फलमूलानिलाशनाः ।  
 त्रील्लोकांस्तपसा सिद्धाः पश्यन्ति सुसमाहिताः ॥ ३



औषधान्यगदादीनि तिस्रो विद्याश्च संस्कृताः ।  
 तपसैव हि सिध्यन्ति तपो मूलं हि साधनम् ॥ ४  
 यदुरापं दुराग्रायं दुराधर्षं दुरुत्सहम् ।  
 सर्वं तत्तपसा शक्यं तपो हि दुरतिक्रमम् ॥ ५  
 मुरापोऽसंमतादायी भूणहा गुरुत्तल्पगः ।  
 तपसैव सुतप्तेन नरः पापाद्विमुच्यते ॥ ६  
 तपसो बहुरूपस्य तैस्तैर्द्वारैः प्रवर्ततः ।  
 निवृत्त्या वर्तमानस्य तपो नानशनात्परम् ॥ ७  
 अहिंसा सत्यवचनं दानमिन्द्रियनिग्रहः ।  
 एतेभ्यो हि महाराज तपो नानशनात्परम् ॥ ८  
 न दुष्करतरं दानान्नातिमातरमाश्रमः ।  
 त्रैविद्येभ्यः परं नास्ति संन्यासः परमं तपः ॥ ९  
 इन्द्रियाणीह रक्षन्ति धनधान्याभिगुप्तये ।  
 तस्मादर्थे च धर्मे च तपो नानशनात्परम् ॥ १०  
 ऋषयः पितरो देवा मनुष्या मृगसत्तमाः ।  
 यानि चान्यानि भूतानि स्थावराणि चराणि च ॥ ११  
 तपःपरायणाः सर्वे सिध्यन्ति तपसा च ते ।  
 इत्येवं तपसा देवा महत्त्वं चाप्यवाप्नुवन् ॥ १२  
 इमानीष्टविभागानि फलानि तपसा सदा ।  
 तपसा शक्यते प्राप्तुं देवत्वमपि निश्चयात् ॥ १३

इति श्रीमहाभारते शान्तिपर्वणि

पञ्चपञ्चाशदधिकशततमोऽध्यायः ॥ १५५ ॥

१५६

युधिष्ठिर उवाच ।

सत्यं धर्मे प्रशंसन्ति विप्रर्षिपितृदेवताः ।  
 सत्यमिच्छाम्यहं श्रोतुं तन्मे ब्रूहि पितामह ॥ १  
 सत्यं किंलक्षणं राजन्कथं वा तदवाप्यते ।  
 सत्यं प्राप्य भवेत्किं च कथं चैव तदुच्यते ॥ २

भीष्म उवाच ।

चातुर्वर्ण्यस्य धर्माणां संकरो न प्रशस्यते ।

अविकारितमं सत्यं सर्ववर्णेषु भारत ॥ ३  
 सत्यं सत्सु सदा धर्मः सत्यं धर्मः सनातनः ।  
 सत्यमेव नमस्येत सत्यं हि परमा गतिः ॥ ४  
 सत्यं धर्मस्तपो योगः सत्यं ब्रह्म सनातनम् ।  
 सत्यं यज्ञः परः प्रोक्तः सत्ये सर्वं प्रतिष्ठितम् ॥ ५  
 आचारानिह सत्यस्य यथावदनुपूर्वशः ।  
 लक्षणं च प्रवक्ष्यामि सत्यस्येह यथाक्रमम् ॥ ६  
 प्राप्यते ह यथा सत्यं तच्च श्रोतुं त्वमर्हसि ।  
 सत्यं त्रयोदशविधं सर्वलोकेषु भारत ॥ ७  
 सत्यं च समता चैव दमश्चैव न संशयः ।  
 अमात्सर्यं क्षमा चैव ह्रीस्तितिक्षानसूयता ॥ ८  
 त्यागो ध्यानमथार्थत्वं धृतिश्च सततं स्थिरा ।  
 अहिंसा चैव राजेन्द्र सत्याकारास्त्रयोदश ॥ ९  
 सत्यं नामाव्ययं नित्यमविकारि तथैव च ।  
 सर्वधर्माविरुद्धं च योगेनैतदवाप्यते ॥ १०  
 आत्मनीष्टे तथानिष्टे रिपौ च समता तथा ।  
 इच्छाद्वेषक्षयं प्राप्य कामक्रोधक्षयं तथा ॥ ११  
 दमो नान्यस्पृहा नित्यं धैर्यं गाम्भीर्यमेव च ।  
 अभयं क्रोधशमनं ज्ञानेनैतदवाप्यते ॥ १२  
 अमात्सर्यं बुधाः प्राहुर्दानं धर्मे च संयमम् ।  
 अवस्थितेन नित्यं च सत्येनामत्सरी भवेत् ॥ १३  
 अक्षमायाः क्षमायाश्च प्रियाणीहाप्रियाणि च ।  
 क्षमते सर्वतः साधुः साध्वाप्रोति च सत्यवान् ॥ १४  
 कल्याणं कुरुते गाढं ह्रीमान्न श्लाघते क्वचित् ।  
 प्रशान्तवाङ्मना नित्यं ह्रीस्तु धर्मादवाप्यते ॥ १५  
 धर्मार्थहेतोः क्षमते तितिक्षा क्षान्तिरुच्यते ।  
 लोकसंग्रहणार्थं तु सा तु धैर्येण लभ्यते ॥ १६  
 त्यागः स्नेहस्य यस्यागो विषयाणां तथैव च ।  
 रागद्वेषप्रहीणस्य त्यागो भवति नान्यथा ॥ १७  
 आर्यता नाम भूतानां यः करोति प्रयत्नतः ।



शुभं कर्म निराकारो वीतरागत्वमेव च ॥ १८  
 धृतिर्नाम सुखे दुःखे यथा नाप्नोति विक्रियाम् ।  
 तां भजेत सदा प्राज्ञो य इच्छेद्भूतिमात्मनः ॥ १९  
 सर्वथा क्षमिणा भाव्यं तथा सत्यपरेण च ।  
 वीतहर्षभयक्रोधो धृतिमाप्नोति पण्डितः ॥ २०  
 अद्रोहः सर्वभूतेषु कर्मणा मनसा गिरा ।  
 अनुग्रहश्च दानं च सतां धर्मः सनातनः ॥ २१  
 एते त्रयोदशाकाराः पृथक्सत्यैकलक्षणाः ।  
 भजन्ते सत्यमेवेह बृंहयन्ति च भारत ॥ २२  
 नान्तः शक्यो गुणानां हि वक्तुं सत्यस्य भारत ।  
 अतः सत्यं प्रशंसन्ति विप्राः सपितृदेवताः ॥ २३  
 नास्ति सत्यात्परो धर्मो नानृतात्पातकं परम् ।  
 स्थितिर्हि सत्यं धर्मस्य तस्मात्सत्यं न लोपयेत् ॥ २४  
 उपैति सत्यादानं हि तथा यज्ञाः सदक्षिणाः ।  
 व्रताग्निहोत्रं वेदाश्च ये चान्ये धर्मनिश्चयाः ॥ २५  
 अश्वमेधसहस्रं च सत्यं च तुलया धृतम् ।  
 अश्वमेधसहस्राद्धि सत्यमेवातिरिच्यते ॥ २६

इति श्रीमहाभारते शान्तिपर्वणि

षट्पञ्चाशदधिकशततमोऽध्यायः ॥ १५६ ॥

१५७

युधिष्ठिर उवाच ।

यतः प्रभवति क्रोधः कामश्च भरतर्षभ ।  
 शोकमोहौ विवित्सा च परासुत्वं तथा मदः ॥ १  
 लोभो मात्सर्यभीर्ष्या च कुत्सासूया कृपा तथा ।  
 एतत्सर्वं महाप्राज्ञ याथातथ्येन मे वद ॥ २

भीष्म उवाच ।

त्रयोदशैतेऽतिबलाः शत्रवः प्राणिनां स्मृताः ।  
 उपासते महाराज समस्ताः पुरुषानिह ॥ ३

एते प्रमत्तं पुरुषमप्रमत्ता नुदन्ति हि ।  
 वृका इव विलुम्पन्ति दृष्ट्वैव पुरुषेतरान् ॥ ४  
 एभ्यः प्रवर्तते दुःखमेभ्यः पापं प्रवर्तते ।  
 इति मर्त्यो विजानीयात्सततं भरतर्षभ ॥ ५  
 एतेषामुदयं स्थानं क्षयं च पुरुषोत्तम ।  
 हन्त ते वर्तयिष्यामि तन्मे निगदतः शृणु ॥ ६  
 लोभात्क्रोधः प्रभवति परदौषैरुदीर्यते ।  
 क्षमया तिष्ठते राजञ्श्रीमांश्च विनिवर्तते ॥ ७  
 संकल्पाज्जायते कामः सेव्यमानो विवर्धते ।  
 अवयवदर्शनाद्व्येति तत्त्वज्ञानाच्च धीमताम् ॥ ८  
 विरुद्धानि हि शास्त्राणि पश्यन्तीहाल्पबुद्धयः ।  
 विवित्सा जायते तत्र तत्त्वज्ञानान्निवर्तते ॥ ९  
 प्रीते शोकः प्रभवति वियोगात्तस्य देहिनः ।  
 यदा निरर्थकं वेत्ति तदा सद्यः प्रणश्यति ॥ १०  
 परासुता क्रोधलोभादभ्यासाच्च प्रवर्तते ।  
 दयया सर्वभूतानां निर्वेदात्सा निवर्तते ॥ ११  
 सत्त्वत्यागात्तु मात्सर्यमहितानि च सेवते ।  
 एतत्तु क्षीयते तात साधूनामुपसेवनान् ॥ १२  
 कुलाज्ज्ञानात्तथैश्वर्यान्मदो भवति देहिनाम् ।  
 एभिरेव तु विज्ञातैर्मदः सद्यः प्रणश्यति ॥ १३  
 ईर्ष्या कामात्प्रभवति संघर्षाच्चैव भारत ।  
 इतरेषां तु मर्त्यानां प्रज्ञया सा प्रणश्यति ॥ १४  
 विभ्रमालोकबाह्यानां द्वेष्यैर्विक्रैरसंगतैः ।  
 कुत्सा संजायते राजन्नुपेक्षाभिः प्रशम्यति ॥ १५  
 प्रतिकर्तुमशक्याय बलस्थायापकारिणे ।  
 असूया जायते तीव्रा कारुण्याद्विनिवर्तते ॥ १६  
 कृपणान्सततं दृष्ट्वा ततः संजायते कृपा ।  
 धर्मनिष्ठां यदा वेत्ति तदा शाम्यति सा कृपा ॥ १७  
 एतान्येव जितान्याहुः प्रशमाच्च त्रयोदश ।  
 एते हि धार्तराष्ट्राणां सर्वे दोषास्त्योदश ।



त्वया सर्वात्मना नित्यं विजिता जेष्यसे च तान् ॥ १८

इति श्रीमहाभारते शान्तिपर्वणि

सप्तपञ्चाशदधिकशततमोऽध्यायः ॥ १५७ ॥

१५८

युधिष्ठिर उवाच ।

आनृशंस्यं विजानामि दर्शनेन सतां सदा ।

नृशंसान्न विजानामि तेषां कर्म च भारत ॥ १

कण्टकान्कूपमग्निं च वर्जयन्ति यथा नराः ।

तथा नृशंसकर्माणं वर्जयन्ति नरा नरम् ॥ २

नृशंसो ह्यधमो नित्यं प्रेत्य चेह च भारत ।

तस्माद्ब्रवीहि कौरव्य तस्य धर्मविनिश्चयम् ॥ ३

भीष्म उवाच ।

स्पृहास्यान्तर्हिता चैव विदितार्था च कर्मणा ।

आक्रोष्टा कुशयते चैव बन्धिता बध्यते च यः ॥ ४

दत्तानुकीर्तिर्विषमः क्षुद्रो नैकृतिकः शठः ।

असंभोगी च मानी च तथा सङ्गी विकत्थनः ॥ ५

सर्वातिशङ्की परुषो बालिशः कृपणस्तथा ।

वर्गप्रशंसी सततमाश्रमद्वेषसंकरी ॥ ६

हिंसाविहारी सततमविशेषगुणागुणः ।

बह्वलीको मनस्वी च लुब्धोऽत्यर्थं नृशंसकृत् ॥ ७

धर्मशीलं गुणोपेतं पाप इत्यवगच्छति ।

आत्मशीलानुमानेन न विश्वसिति कस्यचित् ॥ ८

परेषां यत्र दोषः स्यात्तद्वह्यं संप्रकाशयेत् ।

समानेष्वेव दोषेषु वृत्त्यर्थमुपघातयेत् ॥ ९

तथोपकारिणं चैव मन्यते वञ्चितं परम् ।

दत्त्वापि च धनं काले संतपत्युपकारिणे ॥ १०

भक्ष्यं भोज्यमथो लेह्यं यच्चान्यत्साधु भोजनम् ।

प्रेक्षमाणेषु योऽग्रीयानृशंस इति तं विदुः ॥ ११

ब्राह्मणेभ्यः प्रदायाग्रं यः सुहृद्भिः सहाश्रुते ।

स प्रेत्य लभते स्वर्गमिह चानन्यमश्रुते ॥ १२

एष ते भरतश्रेष्ठ नृशंसः परिकीर्तितः ।

सदा विवर्जनीयो वै पुरुषेण बुभूषता ॥ १३

इति श्रीमहाभारते शान्तिपर्वणि

अष्टपञ्चाशदधिकशततमोऽध्यायः ॥ १५८ ॥

१५९

भीष्म उवाच ।

कृतार्थो यक्ष्यमाणश्च सर्ववेदान्तगश्च यः ।

आचार्यपितृभार्यार्थं स्वाध्यायार्थमथापि वा ॥ १

एते वै साधवो दृष्टा ब्राह्मणा धर्मभिक्षवः ।

अस्वेभ्यो देयमेतेभ्यो दानं विद्याविशेषतः ॥ २

अन्यत्र दक्षिणा या तु देया भरतसत्तम ।

अन्येभ्यो हि बहिर्वेद्यां नाकृतान्नं विधीयते ॥ ३

सर्वरत्नानि राजा च यथार्हं प्रतिपादयेत् ।

ब्राह्मणाश्चैव यज्ञाश्च सहान्नाः सहदक्षिणाः ॥ ४

यस्य त्रैवार्षिकं भक्तं पर्याप्तं श्रुत्यवृत्तये ।

अधिकं वापि विद्येत स सोमं पातुमर्हति ॥ ५

यज्ञश्चेत्प्रतिविद्धः स्यादङ्गेनैकेन यज्वनः ।

ब्राह्मणस्य विशेषेण धार्मिके सति राजनि ॥ ६

यो वैश्यः स्याद्बहुपशुर्हानकतुरसोमपः ।

कुटुम्बात्तस्य तद्रव्यं यज्ञार्थं पार्थिवो हरेत् ॥ ७

आहरेद्वेशमतः किञ्चित्कामं शूद्रस्य द्रव्यतः ।

न हि वेशमनि शूद्रस्य कश्चिदस्ति परिग्रहः ॥ ८

योऽनाहिताग्निः शतगुरयज्वा च सहस्रगुः ।

तयोरपि कुटुम्बाभ्यामाहरेदविचारयन् ॥ ९

अदातृभ्यो हरेन्नित्यं व्याख्याप्य नृपतिः प्रभो ।

तथा ह्याचरतो धर्मो नृपतेः स्यादथाखिलः ॥ १०

तथैव सप्तमे भक्ते भक्तानि षडनश्रता ।

अश्वस्तनविधानेन हर्तव्यं हीनकर्मणः ।

खलात्क्षेत्रात्तथागाराद्यतो वाप्युपपद्यते ॥ ११

आख्यातव्यं नृपस्यैतत्पृच्छतोऽपृच्छतोऽपि वा ।



न तस्मै धारयेद्दण्डं राजा धर्मेण धर्मवित् ॥ १२  
 क्षत्रियस्य हि बालिश्याद्ब्राह्मणः क्षिप्रयते क्षुधा ।  
 श्रुतशीले समाज्ञाय वृत्तिमस्य प्रकल्पयेत् ।  
 अथैनं परिरक्षेत पिता पुत्रमिवौरसम् ॥ १३  
 इष्टिं वैश्वानरीं नित्यं निर्वपेदब्दपर्यये ।  
 अविकल्पः पुराधर्मो धर्मवादैस्तु केवलम् ॥ १४  
 विश्वैस्तु देवैः साध्यैश्च ब्राह्मणैश्च महर्षिभिः ।  
 आपस्तु मरणाद्वीतैर्लिङ्गप्रतिनिधिः कृतः ॥ १५  
 प्रभुः प्रथमकल्पस्य योऽनुकल्पेन वर्तते ।  
 न सांपरायिकं तस्य दुर्मतेर्विद्यते फलम् ॥ १६  
 न ब्राह्मणान्वेदयेत् कश्चिद्वाजनि मानवः ।  
 अवीर्यो वेदनाद्विद्यात्सुवीर्यो वीर्यवत्तरम् ॥ १७  
 तस्माद्ब्राह्मा सदा तेजो दुःसहं ब्रह्मवादिनाम् ।  
 मन्ता शास्ता विधाता च ब्राह्मणो देव उच्यते ।  
 तस्मिन्नाकुशलं ब्रूयान्न शुक्तामीरयेद्विरम् ॥ १८  
 क्षत्रियो बाहुवीर्येण तरत्यापदमात्मनः ।  
 धनेन वैश्यः शूद्रश्च मन्त्रैर्होमैश्च वै द्विजः ॥ १९  
 न वै कन्या न युवतिर्नामन्नो न च बालिशः ।  
 परिवेष्टाग्निहोत्रस्य भवेन्नासंस्कृतस्तथा ।  
 नरके निपतन्त्येते जुह्वानाः स च यस्य तत् ॥ २०  
 प्राजापत्यमदत्त्वाश्वमश्याघेयस्य दक्षिणाम् ।  
 अनाहिताग्निरिति स प्रोच्यते धर्मदर्शिभिः ॥ २१  
 पुण्यान्यन्यानि कुर्वीत श्रद्धानो जितेन्द्रियः ।  
 अनाप्तदक्षिणैर्यज्ञैर्न यजेत कथंचन ॥ २२  
 प्रजाः पशूँश्च स्वर्गं च हन्ति यज्ञो ह्यदक्षिणः ।  
 इन्द्रियाणि यशः कीर्तिमायुश्चास्योपकृन्तति ॥ २३  
 उदक्या ह्यासते ये च ये च केचिदनग्रयः ।  
 कुलं चाश्रोत्रियं येषां सर्वे ते शूद्रधर्मिणः ॥ २४  
 उदपानोदके ग्रामे ब्राह्मणो वृषलीपतिः ।  
 उपित्वा द्वादश समाः शूद्रकर्महं गच्छति ॥ २५

अनार्या शयने विभ्रदुःश्लिष्यन्विभ्रश्च यो द्विजाम् ।  
 अत्राह्मणो मन्यमानस्तृणेष्वसीत् पृष्ठतः ।  
 तथा स शुध्यते राजञ्शृणु चात्र वचो मम ॥ २६  
 यदेकरात्रेण करोति पापं  
 कृष्णं वर्णं ब्राह्मणः सेवमानः ।  
 स्थानासनाभ्यां विचरन्व्रती सं-  
 स्त्रिभिर्वर्षैः शमयेदात्मपापम् ॥ २७  
 न नर्मयुक्तं वचनं हिनस्ति  
 न स्त्रीषु राजन्न विवाहकाले ।  
 न गुर्वर्थे नात्मनो जीवितार्थे  
 पञ्चानृतान्याहुरपातकानि ॥ २८  
 श्रद्धानः शुभां विधां हीनादपि समाचरेत् ।  
 सुवर्णमपि चामेध्यादाददीतेति धारणा ॥ २९  
 स्त्रीरत्नं दुष्कुलाद्यापि विषादप्यमृतं पिबेत् ।  
 अदुष्टा हि स्त्रियो रत्नमाप इत्येव धर्मतः ॥ ३०  
 गोब्राह्मणहितार्थं च वर्णानां संकरेषु च ।  
 गृहीयात्तु धनुर्वैश्यः परित्राणाय चात्मनः ॥ ३१  
 सुरापानं ब्रह्महत्या गुरुतल्पमथापि वा ।  
 अनिर्देश्यानि मन्यन्ते प्राणान्तानीति धारणा ॥ ३२  
 सुवर्णहरणं स्तैन्यं विप्रासङ्गश्च पातकम् ।  
 विहरन्मद्यपानं चाप्यगम्यागमनं तथा ॥ ३३  
 पतितैः संप्रयोगाच्च ब्राह्मणैर्योनितस्तथा ।  
 अचिरेण महाराज तादृशो वै भवत्युत ॥ ३४  
 संवत्सरेण पतति पतितेन सहाचरन् ।  
 याजनाध्यापनाद्यौनान्न तु यानासनाशनात् ॥ ३५  
 एतानि च ततोऽन्यानि निर्देश्यानीति धारणा ।  
 निर्देश्यकेन विधिना कालेनाव्यसनी भवेत् ॥ ३६  
 अन्नं तिर्यङ् होतव्यं प्रेतकर्मण्यपातिते ।  
 त्रिषु त्वेतेषु पूर्वेषु न कुर्वीत विचारणाम् ॥ ३७  
 अमात्यान्वा गुरुन्वापि जह्याद्धर्मेण धार्मिकः ।



प्रायश्चित्तमकुर्वानैतैरर्हति संविदम् ॥ ३८  
 अधर्मकारी धर्मेण तपसा हन्ति किल्बिषम् ।  
 ब्रुवन्स्तेन इति स्तेनं तावत्प्राप्नोति किल्बिषम् ।  
 अस्तेनं स्तेन इत्युक्त्वा द्विगुणं पापमाप्नुयात् ॥ ३९  
 त्रिभागं ब्रह्महत्यायाः कन्या प्राप्नोति दुष्यती ।  
 यस्तु दूषयिता तस्याः शेषं प्राप्नोति किल्बिषम् ॥ ४०  
 ब्राह्मणायावगूर्येह स्पृष्ट्वा गुरुतरं भवेत् ।  
 वर्षाणां हि शतं पापः प्रतिष्ठां नाधिगच्छति ॥ ४१  
 सहस्रं त्वेव वर्षाणां निपात्य नरके वसेत् ।  
 तस्मान्नैवावगूर्याद्वि नैव जातु निपातयेत् ॥ ४२  
 शोणितं यावतः पांसूंसंगृहीयाद्विजक्षतात् ।  
 तावतीः स सभा राजन्नरके परिवर्तते ॥ ४३  
 भ्रूणहाहवमध्ये तु शुध्यते शस्त्रपातितः ।  
 आत्मानं जुहुयाद्वह्नौ समिद्धे तेन शुध्यति ॥ ४४  
 सुरापो वारुणीमुष्णां पीत्वा पापाद्विमुच्यते ।  
 तया स काये निर्दग्धे मृत्युना प्रेत्य शुध्यति ।  
 लोकांश्च लभते विप्रो नान्यथा लभते हि सः ॥ ४५  
 गुरुतल्पमधिष्ठाय दुरात्मा पापचेतनः ।  
 सूर्मीं ज्वलन्तीमाश्लिष्य मृत्युना स विशुध्यति ॥ ४६  
 अथ वा शिश्रुवृषणावादायाञ्जलिना स्वयम् ।  
 नैर्ऋतीं दिशमास्थाय निपतेत्स त्वजिह्वगः ॥ ४७  
 ब्राह्मणार्थेऽपि वा प्राणान्संयजेत्तेन शुध्यति ।  
 अश्वमेधेन वापीष्ट्वा गोमेधेनापि वा पुनः ।  
 अग्निष्टोमेन वा सम्यगिह प्रेत्य च पूयते ॥ ४८  
 तथैव द्वादश समाः कपाली ब्रह्महा भवेत् ।  
 ब्रह्मचारी भवेद्द्वैक्षं स्वकर्मोदाहरन्मुनिः ॥ ४९  
 एवं वा तपसा युक्तो ब्रह्महा सवनी भवेत् ।  
 एवं वा गर्भमज्ञाता चात्रेयीं योऽभिगच्छति ।  
 द्विगुणा ब्रह्महत्या वै आत्रेयीव्यसने भवेत् ॥ ५०  
 सुरापो नियताहारो ब्रह्मचारी क्षमाचरः ।

ऊर्ध्वं त्रिभ्योऽथ वर्षेभ्यो यजेताग्निष्ठुता परम् ।  
 ऋषभैकसहस्रं गा दत्त्वा शुभमवाप्नुयात् ॥ ५१  
 वैश्यं हत्वा तु वर्षे द्वे ऋषभैकशताश्च गाः ।  
 शूद्रं हत्वाब्दमेवैकमृषभैकादशाश्च गाः ॥ ५२  
 श्ववर्वरखरान्हत्वा शौद्रमेव व्रतं चरेत् ।  
 मार्जारचापमण्डूकान्काकं भासं च मूषकम् ॥ ५३  
 उक्तः पशुसमो धर्मो राजन्प्राणिनिपातनात् ।  
 प्रायश्चित्तान्यथान्यानि प्रवक्ष्याम्यनुपूर्वशः ॥ ५४  
 तल्पे चान्यस्य चौर्ये च पृथक्संवत्सरं चरेत् ।  
 त्रीणि श्रोत्रियभार्यायां परदारे तु द्वे स्मृते ॥ ५५  
 काले चतुर्थे भुञ्जानो ब्रह्मचारी व्रती भवेत् ।  
 स्थानासनाभ्यां विहरेन्निरहोऽभ्युदियादपः ।  
 एवमेव निराचान्तो यश्चाग्नीनपविध्यति ॥ ५६  
 त्यजत्यकारणे यश्च पितरं मातरं तथा ।  
 पतितः स्यात्स कौरव्य तथा धर्मेषु निश्चयः ॥ ५७  
 प्रासाच्छादनमत्यर्थं दद्यादिति निदर्शनम् ।  
 भार्यायां व्यभिचारिण्यां निरुद्धायां विशेषतः ।  
 यत्पुंसां परदारेषु तच्चैनां चारयेद्व्रतम् ॥ ५८  
 श्रेयांसं शयने हित्वा या पापीयांसमृच्छति ।  
 श्वभिस्तां खादयेद्राजा संस्थाने बहुसंवृते ॥ ५९  
 पुमांसं बन्धयेत्प्राज्ञः शयने तप्त आयसे ।  
 अप्यादधीत दारूणि तत्र दह्येत पापकृत् ॥ ६०  
 एष दण्डो महाराज स्त्रीणां भर्तृव्यतिक्रमे ।  
 संवत्सराभिः शस्तस्य दुष्टस्य द्विगुणो भवेत् ॥ ६१  
 द्वे तस्य त्रीणि वर्षाणि चत्वारि सहसेविनः ।  
 कुचरः पञ्च वर्षाणि चरेद्द्वैक्षं मुनिव्रतः ॥ ६२  
 परिवित्तिः परिवेत्ता यया च परिविद्यते ।  
 पाणिग्राहश्च धर्मेण सर्वं ते पतिताः स्मृताः ॥ ६३  
 चरेयुः सर्व एवैते वीरहा यद्व्रतं चरेत् ।  
 चान्द्रायणं चरेन्मासं कृच्छ्रं वा पापशुद्धये ॥ ६४



परिवेत्ता प्रयच्छेत परिवित्ताय तां स्तुषाम् ।  
 ज्येष्ठेन त्वभ्यनुज्ञातो यवीयान्प्रत्यनन्तरम् ।  
 एनसो मोक्षमाप्नोति सा च तौ चैव धर्मतः ॥ ६५  
 अमानुषीषु गोवर्जमनावृष्टिर्न दुष्यति ।  
 अधिष्ठातारमत्तारं पशूनां पुरुषं विदुः ॥ ६६  
 परिधायोर्ध्ववालं तु पात्रमादाय मृन्मयम् ।  
 चरेत्सप्त गृहान्भैक्षं स्वकर्म परिकीर्तयन् ॥ ६७  
 तत्रैव लब्धभोजी स्याद्वादशाहात्स शुध्यति ।  
 चरेत्संवत्सरं चापि तद्व्रतं यन्निराकृति ॥ ६८  
 भवेत्तु मानुषेष्वेवं प्रायश्चित्तमनुत्तमम् ।  
 दानं वादानसक्तेषु सर्वमेव प्रकल्पयेत्  
 अनास्तिकेषु गोमात्रं प्राणमेकं प्रचक्षते ॥ ६९  
 श्ववराहमनुष्याणां कुक्कुटस्य खरस्य च ।  
 मांसं मूत्रपुरीषं च प्राश्य संस्कारमर्हति ॥ ७०  
 ब्राह्मणस्य सुरापस्य गन्धमाघ्राय सोमपः ।  
 अपरुह्यहं पिबेदुष्णाख्यहमुष्णं पयः पिबेत् ।  
 त्र्यहमुष्णं घृतं पीत्वा वायुभक्षो भवेत्त्र्यहम् ॥ ७१  
 एवमेतत्समुद्दिष्टं प्रायश्चित्तं सनातनम् ।  
 ब्राह्मणस्य विशेषेण तत्त्वज्ञानेन जायते ॥ ७२  
 इति श्रीमहाभारते शान्तिपर्वणि  
 एकोनषष्ट्यधिकशततमोऽध्यायः ॥ १५९ ॥

१६०

वैशंपायन उवाच ।

कथान्तरमथासाद्य खड्गयुद्धविशारदः ।  
 नकुलः शरतल्पस्थमिदमाह पितामहम् ॥ १  
 धनुः प्रहरणं श्रेष्ठमिति वादः पितामह ।  
 मतस्तु मम धर्मज्ञ खड्ग एव सुसंशितः ॥ २  
 विशीर्णं कार्मुके राजन्प्रक्षीणेषु च वाजिषु ।  
 खड्गेन शक्यते युद्धे साध्वात्मा परिरक्षितुम् ॥ ३  
 शरासनधरांश्चैव गदाशक्तिधरांस्तथा ।

एकः खड्गधरो वीरः समर्थः प्रतिबाधितुम् ॥ ४  
 अत्र मे संशयश्चैव कौतुहलमतीव च ।  
 किं स्वित्प्रहरणं श्रेष्ठं सर्वयुद्धेषु पार्थिव ॥ ५  
 कथं चोत्पादितः खड्गः कस्यार्थाय च केन वा ।  
 पूर्वाचार्यं च खड्गस्य प्रब्रूहि प्रपितामह ॥ ६  
 तस्य तद्वचनं श्रुत्वा माद्रीपुत्रस्य धीमतः ।  
 सर्वकौशलसंयुक्तं सूक्ष्मचित्रार्थवच्छुभम् ॥ ७  
 ततस्तस्योत्तरं वाक्यं स्वरवर्णोपपादितम् ।  
 शिक्षान्यायोपसंपन्नं द्रोणशिष्याय पृच्छते ॥ ८  
 उवाच सर्वधर्मज्ञो धनुर्वेदस्य पारगः ।  
 शरतल्पगतो भीष्मो नकुलाय महात्मने ॥ ९  
 तत्त्वं शृणुष्व माद्रेय यदेतत्परिपृच्छसि ।  
 प्रबोधितोऽस्मि भवता धातुमानिव पर्वतः ॥ १०  
 सलिलैर्कार्णवं तात पुरा सर्वमभूदिदम् ।  
 निष्प्रकम्पमनाकाशमनिर्देश्यमहीतलम् ॥ ११  
 तमःसंवृतमस्पर्शमतिगम्भीरदर्शनम् ।  
 निःशब्दं चाप्रमेयं च तत्र जज्ञे पितामहः ॥ १२  
 सोऽसृजद्वायुमग्निं च भास्करं चापि वीर्यवान् ।  
 आकाशमसृजद्बोर्ध्वमधो भूमिं च नैर्ऋतिम् ॥ १३  
 नभः सचन्द्रतारं च नक्षत्राणि ग्रहांस्तथा ।  
 संवत्सरानहोरात्रानृतूनथ लवान्क्षणां ॥ १४  
 ततः शरीरं लोकस्थं स्थापयित्वा पितामहः ।  
 जनयामास भगवान्पुत्रानुत्तमतेजसः ॥ १५  
 मरीचिमृषिमग्निं च पुलस्त्यं पुलहं क्रतुम् ।  
 वसिष्ठाङ्गिरसौ चोभौ रुद्रं च प्रभुमीश्वरम् ॥ १६  
 प्राचेतसस्तथा दक्षः कन्याः षष्टिमजीजनत् ।  
 ता वै ब्रह्मर्षयः सर्वाः प्रजार्थं प्रतिपेदिरे ॥ १७  
 ताभ्यो विश्वानि भूतानि देवाः पितृगणास्तथा ।  
 गन्धर्वाप्सरसश्चैव रक्षांसि विविधानि च ॥ १८  
 पतत्रिमृगमीनाश्च प्लवंगाश्च महोरगाः ।



नानाकृतिबलाश्रान्ये जलक्षितिविचारिणः ॥ १९  
 औद्भिदाः स्वेदजाश्चैव अण्डजाश्च जरायुजाः ।  
 जज्ञे तात तथा सर्वं जगत्स्थावरजङ्गमम् ॥ २०  
 भूतसर्गमिमं कृत्वा सर्वलोकपितामहः ।  
 शाश्वतं वेदपठितं धर्मं च युयुजे पुनः ॥ २१  
 तस्मिन्धर्मे स्थिता देवाः सहाचार्यपुरोहिताः ।  
 आदित्या वसवो रुद्राः ससाध्या मरुदश्विनः ॥ २२  
 भृग्वज्र्यङ्गिरसः सिद्धाः काश्यपश्च तपोधनः ।  
 वसिष्ठगौतमागस्त्यास्तथा नारदपर्वतौ ॥ २३  
 ऋषयो वालखिल्याश्च प्रभासाः सिकतास्तथा ।  
 घृताचाः सोमवायव्या वैखानसमरीचिपाः ॥ २४  
 अकृष्टाश्चैव हंसाश्च ऋषयोऽथाम्नियोनिजाः ।  
 वानप्रस्थाः पृथग्यश्च स्थिता ब्रह्मानुशासने ॥ २५  
 दानवेन्द्रास्त्वतिक्रम्य तत्पितामहशासनम् ।  
 धर्मस्यापचयं चक्रुः क्रोधलोभसमन्विताः ॥ २६  
 हिरण्यकशिपुश्चैव हिरण्याक्षो विरोचनः ।  
 शम्बरो विप्रचित्तिश्च प्रह्लादो नमुचिर्बलिः ॥ २७  
 एते चान्ये च बहवः सगणा दैत्यदानवाः ।  
 धर्मसेतुमतिक्रम्य रेमिरेऽधर्मनिश्चयाः ॥ २८  
 सर्वे स्म तुल्यजातीया यथा देवास्तथा वयम् ।  
 इत्येवं हेतुमास्थाय स्पर्धमानाः सुरर्षिभिः ॥ २९  
 न प्रियं नाप्यनुकोशं चक्रुर्भूतेषु भारत ।  
 त्रीनुपायानतिक्रम्य दण्डेन रुरुधुः प्रजाः ।  
 न जग्मुः संविदं तैश्च दर्पादसुरसत्तमाः ॥ ३०  
 अथ वै भगवान्ब्रह्मा ब्रह्मर्षिभिरुपस्थितः ।  
 तदा हिमवतः पृष्ठे सुरम्ये पद्मतारके ॥ ३१  
 शतयोजनविस्तारे मणिमुक्ताचयाचिते ।  
 तस्मिन्निरिवरे पुत्र पुष्पितद्रुमकानने ।  
 तस्थौ स विबुधश्रेष्ठो ब्रह्मा लोकार्थसिद्धये ॥ ३२  
 ततो वर्षसहस्रान्ते वितानमकरोत्प्रभुः ।

विधिना कल्पदृष्टेन यथोक्तेनोपपादितम् ॥ ३३  
 ऋषिभिर्यज्ञपदुभिर्भयथावत्कर्मकर्तृभिः ।  
 मरुद्भिः परिसंस्तीर्णं दीप्यमानैश्च पावकैः ॥ ३४  
 काञ्चनैर्यज्ञभाण्डैश्च भ्राजिष्णुभिरलंकृतम् ।  
 वृतं देवगणैश्चैव प्रबभौ यज्ञमण्डलम् ॥ ३५  
 तथा ब्रह्मर्षिभिश्चैव सदस्यैरुपशोभितम् ।  
 तत्र घोरतमं वृत्तमृषीणां मे परिश्रुतम् ॥ ३६  
 चन्द्रमा विमलं व्योम यथाभ्युदिततारकम् ।  
 विदार्थाग्निं तथा भूतमुत्थितं श्रूयते ततः ॥ ३७  
 नीलोत्पलसवर्णाभं तीक्ष्णदंष्ट्रं कृशोदरम् ।  
 प्रांशु दुर्दर्शनं चैवाप्यतितेजस्तथैव च ॥ ३८  
 तस्मिन्नुत्पतमाने च प्रचचाल वसुंधरा ।  
 तत्रोर्मिकलिलावर्तश्चक्षुभे च महार्णवः ॥ ३९  
 पेतुरुल्का महोत्पाताः शाखाश्च मुमुचुर्दृमाः ।  
 अप्रसन्ना दिशः सर्वाः पवनश्चाशिवो ववौ ।  
 मुहुर्मुहुश्च भूतानि प्राव्यथन्त भयात्तथा ॥ ४०  
 ततः सुतुमुलं दृष्ट्वा तदद्भुतमुपस्थितम् ।  
 महर्षिसुरगन्धर्वानुवाचेदं पितामहः ॥ ४१  
 मयैतच्चिन्तितं भूतमसिर्नामैष वीर्यवान् ।  
 रक्षणार्थाय लोकस्य वधाय च सुरद्विषाम् ॥ ४२  
 ततस्तद्रूपमुत्सृज्य बभौ निस्त्रिंश एव सः ।  
 विमलस्तीक्ष्णधारश्च कालान्तक इवोद्यतः ॥ ४३  
 ततस्तं शितिकण्ठाय रुद्रार्यभकेतवे ।  
 ब्रह्मा ददावसिं दीप्तमधर्मप्रतिवारणम् ॥ ४४  
 ततः स भगवान्रुद्रो ब्रह्मर्षिगणसंस्तुतः ।  
 प्रगृह्णासिममेयात्मा रूपमन्यश्चकार ह ॥ ४५  
 चतुर्बाहुः स्पृशन्मूर्ध्ना भूस्थितोऽपि नभस्तलम् ।  
 ऊर्ध्वदृष्टिर्महालिङ्गो मुखोज्ज्वालाः समुत्सृजन् ।  
 विकुर्वन्बहुधा वर्णान्नीलपाण्डुरलोहितान् ॥ ४६  
 विभ्रत्कृष्णाजिनं वासो हेमप्रवरतारकम् ।



नेत्रं चैकं ललाटेन भास्करप्रतिमं महत् ।  
 शुशुभाते च विमले द्वे नेत्रे कृष्णपिङ्गले ॥ ४७  
 ततो देवो महादेवः शूलपाणिर्भागाक्षिहा ।  
 संप्रगृह्य तु निश्चिंशं कालार्कानलसंनिभम् ॥ ४८  
 त्रिकूटं चर्म चोद्यम्य सविद्युतमिवाम्बुदम् ।  
 चचार विविधान्मार्गान्महाबलपराक्रमः ।  
 विधुन्वन्नसिमाकाशे दानवान्तचिकीर्षया ॥ ४९  
 तस्य नादं विनदतो महाहासं च मुञ्चतः ।  
 बभौ प्रतिभयं रूपं तदा रुद्रस्य भारत ॥ ५०  
 तद्रूपधारिणं रुद्रं रौद्रकर्म चिकीर्षवः ।  
 निशम्य दानवाः सर्वे हृष्टाः समभिदुद्रुवुः ॥ ५१  
 अश्मभिश्चाप्यवर्षन्त प्रदीप्तैश्च तथोल्मुकैः ।  
 घोरैः प्रहरणैश्चान्यैः शितधारैर्योमुखैः ॥ ५२  
 ततस्तद्दानवानीकं संप्रणेतारमच्युतम् ।  
 रुद्रखड्गबलोद्धूतं प्रचचाल मुमोह च ॥ ५३  
 चित्रं शीघ्रतरत्वाच्च चरन्तमसिधारिणम् ।  
 तमेकमसुराः सर्वे सहस्रमिति मेनिरे ॥ ५४  
 छिन्दन्भिन्दन्नुजन्कृन्तन्दारयन्प्रमथन्नपि ।  
 अचरदैत्यसंघेषु रुद्रोऽग्निरिव कक्षगः ॥ ५५  
 असिवेगप्ररुणास्ते छिन्नबाहूरुवक्षसः ।  
 संप्रकृत्तोत्तमाङ्गाश्च पेतुरुर्व्यां महासुराः ॥ ५६  
 अपरे दानवा भग्ना रुद्रघातावपीडिताः ।  
 अन्योन्यमभिनर्दन्तो दिशः संप्रतिपेदिरे ॥ ५७  
 भूमिं केचित्प्रविविशुः पर्वतानपरे तथा ।  
 अपरे जग्मुराकाशमपरेऽम्भः समाविशन् ॥ ५८  
 तस्मिन्महति संवृत्ते समरे भृशदारुणे ।  
 बभौ भूमिः प्रतिभया तदा रुधिरकर्दमा ॥ ५९  
 दानवानां शरीरैश्च महद्भिः शोणितोक्षितैः ।  
 समाकीर्णा महाबाहो शैलैरिव सकिंशुकैः ॥ ६०  
 रुधिरेण परिछिन्ना प्रबभौ वसुधा तदा ।

म. भा. २७७

रक्ताद्रवसना श्यामा नारीव मदविह्वला ॥ ६१  
 स रुद्रो दानवान्हत्वा कृत्वा धर्मोत्तरं जगत् ।  
 रौद्रं रूपं विहायाशु चक्रे रूपं शिवं शिवः ॥ ६२  
 ततो महर्षयः सर्वे सर्वे देवगणास्तथा ।  
 जयेनाद्भुतकल्पेन देवदेवमथार्चयन् ॥ ६३  
 ततः स भगवान्रुद्रो दानवक्षतजोक्षितम् ।  
 अस्मिं धर्मस्य गोप्तारं ददौ सत्कृत्य विष्णवे ॥ ६४  
 विष्णुर्मरीचये प्रादान्मरीचिर्भगवांश्च तम् ।  
 महर्षिभ्यो ददौ खड्गमृषयो वासवाय तु ॥ ६५  
 महेन्द्रो लोकपालेभ्यो लोकपालास्तु पुत्रक ।  
 मनवे सूर्यपुत्राय ददुः खड्गं सुविस्तरम् ॥ ६६  
 ऊचुश्चैनं तथैवाद्यं मानुषाणां त्वमीश्वरः ।  
 असिना धर्मगर्भेण पालयस्व प्रजा इति ॥ ६७  
 धर्मसेतुमतिक्रान्ताः सूक्ष्मस्थूलार्थकारणात् ।  
 विभज्य दण्डं रक्ष्याः स्युर्धर्मतो न यदृच्छया ॥ ६८  
 दुर्वाचा निग्रहो दण्डो हिरण्यबहुलस्तथा ।  
 व्यङ्गनं च शरीरस्य वधो वानल्पकारणात् ॥ ६९  
 असेरेतानि रूपाणि दुर्वाचादीनि निर्दिशेत् ।  
 असेरेव प्रमाणानि परिमाणव्यतिक्रमात् ॥ ७०  
 अधिसृज्याथ पुत्रं स्वं प्रजानामधिपं ततः ।  
 मनुः प्रजानां रक्षार्थं क्षुपाय प्रददावसिम् ॥ ७१  
 क्षुपाज्जग्राह चेक्ष्वाकुरिक्ष्वाकोश्च पुरुरवाः ।  
 आयुश्च तस्माल्लेभे तं नहुषश्च ततो भुवि ॥ ७२  
 ययातिर्नहुषाच्चापि पूरुस्तस्माच्च लब्धवान् ।  
 आमूर्तरयसस्तस्मात्ततो भूमिशयो नृपः ॥ ७३  
 भरतश्चापि दौषन्तिलेभे भूमिशयादसिम् ।  
 तस्माच्च लेभे धर्मज्ञो राजन्नैडबिडस्तथा ॥ ७४  
 ततश्चैडबिडालेभे धुन्धुमारो जनेश्वरः ।  
 धुन्धुमाराच्च काम्बोजो मुचुकुन्दस्ततोऽलभत् ॥ ७५  
 मुचुकुन्दान्मरुतश्च मरुतादपि रैवतः ।



रैवताद्युवनाश्वश्च युवनाश्वान्ततो रघुः ॥ ७६  
 इक्ष्वाकुवंशजस्तस्माद्धरिणाश्वः प्रतापवान् ।  
 हरिणाश्वदसि लेभे शुनकः शुनकादपि ॥ ७७  
 उशीनरो वै धर्मात्मा तस्माद्भोजाः सयादवाः ।  
 यदुभ्यश्च शिविलेभे शिवेश्चापि प्रतर्दनः ॥ ७८  
 प्रतर्दनादष्टकश्च रुशदश्वोऽष्टकादपि ।  
 रुशदश्वान्नरद्वाजो द्रोणस्तस्मात्कृपस्ततः ।  
 ततस्त्वं भ्रातृभिः सार्धं परमासिमवाप्तवान् ॥ ७९  
 कृत्तिकाश्चास्य नक्षत्रमसेरग्निश्च दैवतम् ।  
 रोहिण्यो गोत्रमस्याथ रुद्रश्च गुरुरुत्तमः ॥ ८०  
 असेरष्टौ च नामानि रहस्यानि निबोध मे ।  
 पाण्डवेय सदा यानि कीर्तयल्लभते जयम् ॥ ८१  
 असिर्विशसनः खड्गस्तीक्ष्णवर्त्मा दुरासदः ।  
 श्रीगर्भो विजयश्चैव धर्मपालस्तथैव च ॥ ८२  
 अग्र्यः प्रहरणानां च खड्गो माद्रवतीसुत ।  
 महेश्वरप्रणीतश्च पुराणे निश्चयं गतः ॥ ८३  
 पृथुस्तूत्पादयामास धनुराद्यमरिदम ।  
 तेनेयं पृथिवी पूर्वं वैन्येन परिरक्षिता ॥ ८४  
 तदेतदार्षं माद्रेय प्रमाणं कर्तुमर्हसि ।  
 असेश्च पूजा कर्तव्या सदा युद्धविशारदैः ॥ ८५  
 इत्येष प्रथमः कल्पो व्याख्यातस्ते सुविस्तरः ।  
 असेरुत्पत्तिसंसर्गो यथावद्भरतर्षभ ॥ ८६  
 सर्वथैतदिह श्रुत्वा खड्गसाधनमुत्तमम् ।  
 लभते पुरुषः कीर्तिं प्रेत्य चानन्यमश्रुते ॥ ८७

इति श्रीमहाभारते शान्तिपर्वणि

षष्ठ्यधिकशततमोऽध्यायः ॥ १६० ॥

१६१

वैशंपायन उवाच ।

इत्युक्त्वति भीष्मे तु तूष्णींभूते युधिष्ठिरः ।  
 पप्रच्छावसरं गत्वा भ्रातृन्विदुरपञ्चमान् ॥ १

धर्मे चार्धे च कामे च लोकवृत्तिः समाहिता ।  
 तेषां गरीयान्कतमो मध्यमः को लघुश्च कः ॥ २  
 कस्मिंश्चात्मा नियन्तव्यस्त्रिवर्गविजयाय वै ।  
 संतुष्टा नैष्ठिकं वाक्यं यथावद्वक्तुमर्हथ ॥ ३  
 ततोऽर्थगतितत्त्वज्ञः प्रथमं प्रतिभानवान् ।  
 जगाद विदुरो वाक्यं धर्मशास्त्रमनुस्मरन् ॥ ४  
 बाहुश्रुत्यं तपस्यागः श्रद्धा यज्ञक्रिया क्षमा ।  
 भावशुद्धिर्देया सत्यं संयमश्चात्मसंपदः ॥ ५  
 एतदेवाभिपद्यस्व मा ते भूञ्जलितं मनः ।  
 एतन्मूलौ हि धर्मार्थावेतदेकपदं हितम् ॥ ६  
 धर्मेणैवैष्यस्तीर्णा धर्मे लोकाः प्रतिष्ठिताः ।  
 धर्मेण देवा दिविगा धर्मे चार्थः समाहितः ॥ ७  
 धर्मो राजन्गुणश्रेष्ठो मध्यमो ह्यर्थ उच्यते ।  
 कामो यवीयानिति च प्रवदन्ति मनीषिणः ।  
 तस्माद्धर्मप्रधानेन भवितव्यं यतात्मना ॥ ८  
 समाप्तवचने तस्मिन्नर्थशास्त्रविशारदः ।  
 पार्थो वाक्यार्थतत्त्वज्ञो जगौ वाक्यमतन्द्रितः ॥ ९  
 कर्मभूमिरियं राजन्निह वार्त्ता प्रशस्यते ।  
 कृषिवाणिज्यगोरक्ष्यं शिल्पानि विविधानि च ॥ १०  
 अर्थ इत्येव सर्वेषां कर्मणामव्यतिक्रमः ।  
 न ऋतेऽर्थेन वर्तेते धर्मकामाविति श्रुतिः ॥ ११  
 विजयी ह्यर्थवान्धर्ममाराधयितुमुत्तमम् ।  
 कामं च चरितुं शक्तो दुष्प्रापमकृतात्मभिः ॥ १२  
 अर्थस्यावयवावेतौ धर्मकामाविति श्रुतिः ।  
 अर्थसिद्धया हि निर्वृत्तावुभावेतौ भविष्यतः ॥ १३  
 उद्भूतार्थं हि पुरुषं विशिष्टतरयोनयः ।  
 ब्रह्माणमिव भूतानि सततं पर्युपासते ॥ १४  
 जटाजिनधरा दान्ताः पङ्कदिग्धा जितेन्द्रियाः ।  
 मुण्डा निस्तन्तवश्चापि वसन्त्यर्थार्थिनः पृथक् ॥ १५  
 काषायवसनाश्चान्ये श्मश्रुला ह्रीसुसंवृताः ।



विद्वांसश्चैव शान्ताश्च मुक्ताः सर्वपरिग्रहैः ॥ १६  
 अर्थार्थिनः सन्ति केचिदपरे स्वर्गकाङ्क्षिणः ।  
 कुलप्रत्यागमाश्चैके स्वं स्वं मार्गमनुष्ठिताः ॥ १७  
 आस्तिका नास्तिकाश्चैव नियताः संयमे परे ।  
 अप्रज्ञानं तमोभूतं प्रज्ञानं तु प्रकाशता ॥ १८  
 भृत्यान्भोगौर्द्विषो दण्डैर्यो योजयति सोऽर्थवान् ।  
 एतन्मतिमतां श्रेष्ठ मतं मम यथातथम् ।  
 अनयोस्तु निबोध त्वं वचनं वाक्यकण्ठयोः ॥ १९  
 ततो धर्मार्थकुशलौ माद्रीपुत्रावनन्तरम् ।  
 नकुलः सहदेवश्च वाक्यं जगदतुः परम् ॥ २०  
 आसीनश्च शयानश्च विचरन्नपि च स्थितः ।  
 अर्थयोगं दृढं कुर्याद्योगैरुच्चावचैरपि ॥ २१  
 अस्मिस्तु वै सुसंवृत्ते दुर्लभे परमप्रिये ।  
 इह कामानवाप्नोति प्रत्यक्षं नात्र संशयः ॥ २२  
 योऽर्थो धर्मेण संयुक्तो धर्मो यश्चार्थसंयुतः ।  
 मध्विवामृतसंयुक्तं तस्मादेतौ मताविह ॥ २३  
 अनर्थस्य न कामोऽस्ति तथार्थोऽधर्मिणः कुतः ।  
 तस्मादुद्विजते लोको धर्मार्थाद्यो बहिष्कृतः ॥ २४  
 तस्माद्धर्मप्रधानेन साध्योऽर्थः संयतात्मना ।  
 विश्वस्तेषु च भूतेषु कल्पते सर्व एव हि ॥ २५  
 धर्मं समाचरेत्पूर्वं तथार्थं धर्मसंयुतम् ।  
 ततः कामं चरेत्पश्चात्सिद्धार्थस्य हि तत्फलम् ॥ २६  
 विरेमनुस्तु तद्वाक्यमुक्त्वा तावद्विनोः सुतौ ।  
 भीमसेनस्तदा वाक्यमिदं वक्तुं प्रचक्रमे ॥ २७  
 नाकामः कामयत्यर्थं नाकामो धर्ममिच्छति ।  
 नाकामः कामयानोऽस्ति तस्मात्कामो विशिष्यते ॥  
 कामेन युक्ता ऋषयस्तपस्येव समाहिताः ।  
 पलाशफलमूलाशा वायुभक्षाः सुसंयताः ॥ २९  
 वेदोपवादेष्वपरे युक्ताः स्वाध्यायपारगाः ।  
 श्राद्धयज्ञक्रियायां च तथा दानप्रतिग्रहे ॥ ३०

वणिजः कर्षका गोपाः कारवः शिल्पिनस्तथा ।  
 दैवकर्मकृतश्चैव युक्ताः कामेन कर्मसु ॥ ३१  
 समुद्रं चाविशन्यन्ये नराः कामेन संयुताः ।  
 कामो हि विविधाकारः सर्वं कामेन संततम् ॥ ३२  
 नास्ति नासीन्नाभविष्यद्भूतं कामात्मकात्परम् ।  
 एतत्सारं महाराज धर्मार्थावत्र संश्रितौ ॥ ३३  
 नवनीतं यथा दध्नस्तथा कामोऽर्थधर्मतः ।  
 श्रेयस्तैलं च पिण्याकाद्भूतं श्रेय उदञ्चितः ॥ ३४  
 श्रेयः पुण्यफलं काष्ठात्कामो धर्मार्थयोर्वरः ।  
 पुष्पतो मध्विव रसः कामात्संजायते सुखम् ॥ ३५  
 सुचारुवेषाभिरलंकृताभि-  
 र्मदोत्कटाभिः प्रियवादिनीभिः ।  
 रमस्व योषाभिरुपेत्य कामं  
 कामो हि राजंस्तरसाभिपाती ॥ ३६  
 बुद्धिर्ममैषा परिषत्स्थितस्य  
 मा भूद्विचारस्तव धर्मपुत्र ।  
 स्यात्संहितं सद्भिरफलगुसारं  
 समेत्य वाक्यं परमानृशंस्यम् ॥ ३७  
 धर्मार्थकामाः सममेव सेव्या  
 यस्त्वेकसेवी स नरो जघन्यः ।  
 द्वयोस्तु दक्षं प्रवदन्ति मध्यं  
 स उत्तमो यो निरतस्त्रिवर्गे ॥ ३८  
 प्राज्ञः सुहृच्चन्दनसारलिप्तो  
 विचित्रमाल्याभरणैरुपेतः ।  
 ततो वचः संग्रहविग्रहेण  
 प्रोक्त्वा यवीयान्विरराम भीमः ॥ ३९  
 ततो मुहूर्तादथ धर्मराजो  
 वाक्यानि तेषामनुचिन्त्य सम्यक् ।  
 उवाच वाचावितथं स्मयन्वै  
 बहुश्रुतो धर्मभृतां वरिष्ठः ॥ ४०



निःसंशयं निश्चितधर्मशास्त्राः

सर्वे भवन्तो विदितप्रमाणाः ।

विज्ञातुकामस्य मग्नेह वाक्य-

मुक्तं यद्वै नैष्ठिकं तच्छ्रुतं मे ।

इह त्ववश्यं गदतो ममापि

वाक्यं निबोधध्वमनन्यभावाः ॥ ४१

यो वै न पापो निरतो न पुण्ये

नार्थे न धर्मे मनुजो न कामे ।

विमुक्तदोषः समलोष्टकाञ्चनः

स मुच्यते दुःखसुखार्थसिद्धेः ॥ ४२

भूतानि जातीमरणान्वितानि

जराविकारैश्च समन्वितानि ।

भूयश्च तैस्तैः प्रतिबोधितानि

मोक्षं प्रशंसन्ति न तं च विद्वाः ॥ ४३

स्नेहे नबद्धस्य न सन्ति तानी-

त्येवं स्वयंभूर्भगवानुवाच ।

बुधाश्च निर्वाणपरा वदन्ति

तस्मान्न कुर्यात्प्रियमप्रियं च ॥ ४४

एतत्प्रधानं न तु कामकारो

यथा नियुक्तोऽस्मि तथा चरामि ।

भूतानि सर्वाणि विधिर्नियुक्ते

विधिर्बलीयानिति वित्त सर्वे ॥ ४५

न कर्मणाप्रोत्यनवाप्यमर्थं

यद्भावि सर्वं भवतीति वित्त ।

त्रिवर्गहीनोऽपि हि विन्दतेऽर्थं

तस्मादिदं लोकहिताय गुह्यम् ॥ ४६

ततस्तदर्थं वचनं मनोनुगं

समस्तमाज्ञाय ततोऽतिहेतुमत् ।

तदा प्रणेदुश्च जहर्षिरे च ते

कुरुप्रवीराय च चक्रुरञ्जलीन् ॥ ४७

सुचारुवर्णाक्षरशब्दभूषितां

मनोनुगां निर्धुतवाक्यकण्टकाम् ।

निशम्य तां पार्थिव पार्थभाषितां

गिरं नरेन्द्राः प्रशशंसुरेव ते ।

पुनश्च पप्रच्छ सरिद्वरासुतं

ततः परं धर्ममहीनसत्त्वः ॥ ४८

इति श्रीमहाभारते शान्तिपर्वणि

एकषष्ठ्यधिकशततमोऽध्यायः ॥ १६१ ॥

१६२

युधिष्ठिर उवाच ।

पितामह महाप्राज्ञ कुरूणां कीर्तिवर्धन ।

प्रश्नं कंचित्प्रवक्ष्यामि तन्मे व्याख्यातुमर्हसि ॥ १

कीदृशा मानवा सौम्याः कैः प्रीतिः परमा भवेत् ।

आयत्यां च तदात्वे च के क्षमास्तान्वदस्व मे ॥ २

न हि तत्र धनं स्फीतं न च संबन्धिबान्धवाः ।

तिष्ठन्ति यत्र सुहृदस्तिष्ठन्तीति मतिर्मम ॥ ३

दुर्लभो हि सुहृच्छ्रोता दुर्लभश्च हितः सुहृत् ।

एतद्धर्मभृतां श्रेष्ठ सर्वं व्याख्यातुमर्हसि ॥ ४

भीष्म उवाच ।

संधेयान्पुरुषान्राजन्नसंधेयांश्च तत्त्वतः ।

वदतो मे निबोधे त्वं निखिलेन युधिष्ठिर ॥ ५

लुब्धः क्रूरस्त्यक्तधर्मा निकृतः शठ एव च ।

क्षुद्रः पापसमाचारः सर्वशङ्की तथालसः ॥ ६

दीर्घसूत्रोऽनृजुः कष्टो गुरुदारप्रधर्षकः ।

व्यसने यः परित्यागी दुरात्मा निरपन्नपः ॥ ७

सर्वतः पापदर्शी च नास्तिको वेदनिन्दकः ।

संप्रकीर्णेन्द्रियो लोके यः कामनिरतश्चरेत् ॥ ८

असत्यो लोकविद्विष्टः समये चानवस्थितः ।

पिशुनोऽथाकृतप्रज्ञो मत्सरी पापनिश्चयः ॥ ९

दुःशीलोऽथाकृतात्मा च नृशंसः कितवस्तथा ।



मित्रैरर्थकृती नित्यमिच्छत्यर्थपरश्च यः ॥ १०  
 वहतश्च यथाशक्ति यो न तुष्यति मन्दधीः ।  
 अमित्रमिव यो भुङ्क्ते सदा मित्रं नरर्षभ ॥ ११  
 अस्थानक्रोधनो यश्च अकस्माच्च विरज्यते ।  
 सुहृदश्चैव कल्याणानां तु त्यजति किल्बिषी ॥ १२  
 अल्पेऽप्यपकृते मूढस्तथाज्ञानात्कृतेऽपि च ।  
 कार्योपसेवी मित्रेषु मित्रद्वेषी नराधिप ॥ १३  
 शत्रुर्मित्रमुखो यश्च जिह्वप्रेक्षी विलोभनः ।  
 न रज्यति च कल्याणे यस्यजेत्तादृशं नरम् ॥ १४  
 पानपो द्वेषणः क्रूरो निर्दृणः परुषस्तथा ।  
 परोपतापी मित्रघ्नक्तथा प्राणिवधे रतः ॥ १५  
 कृतघ्नश्चाधमो लोके न संधेयः कथंचन ।  
 छिद्रान्वेषी न संधेयः संधेयानपि मे शृणु ॥ १६  
 कुलीना वाक्यसंपन्ना ज्ञानविज्ञानक्रोविदाः ।  
 मित्रज्ञाश्च कृतज्ञाश्च सर्वज्ञाः शोकवर्जिताः ॥ १७  
 माधुर्यगुणसंपन्नाः सत्यसंधा जितेन्द्रियाः ।  
 व्यायामशीलाः सततं भृतपुत्राः कुलोद्भवाः ॥ १८  
 रूपवन्तो गुणोपेतास्तथालुब्धा जितश्रमाः ।  
 दोषैर्वियुक्ताः प्रथितैस्ते ग्राह्याः पार्थिवेन ह ॥ १९  
 यथाशक्तिसमाचाराः सन्तस्तुष्यन्ति हि प्रभो ।  
 नास्थाने क्रोधवन्तश्च न चाकस्माद्विरागिणः ॥ २०  
 विरक्ताश्च न रुष्यन्ति मनसाप्यर्थक्रोविदाः ।  
 आत्मानं पीडयित्वापि सुहृत्कार्यपरायणाः ।  
 न विरज्यन्ति मित्रेभ्यो वासो रक्तमिवाविकम् ॥ २१  
 दोषांश्च लोभमोहादीनर्थेषु युवतिष्वथ ।  
 न दर्शयन्ति सुहृदां विश्वस्ता बन्धुवत्सलाः ॥ २२  
 लोष्टकाश्च न तुल्यार्थाः सुहृत्स्वशठबुद्धयः ।  
 ये चरन्त्यनभीमाना निसृष्टार्थविभूषणाः ।  
 संगृह्यन्तः परिजनं स्वाम्यर्थपरमाः सदा ॥ २३  
 ईदृशैः पुरुषश्रेष्ठैः संधिं यः कुरुते नृपः ।

तस्य विस्तीर्यते राष्ट्रं ज्योत्स्ना ग्रहपतेरिव ॥ २४  
 शास्त्रनित्या जितक्रोधा बलवन्तो रणप्रियाः ।  
 क्षान्ताः शीलगुणोपेताः संधेयाः पुरुषोत्तमाः ॥ २५  
 ये च दोषसमायुक्ता नराः प्रोक्ता मयानघ ।  
 तेषामप्यधमो राजन्कृतघ्नो मित्रघातकः ।  
 त्यक्तव्यः स दुराचारः सर्वेषामिति निश्चयः ॥ २६  
 युधिष्ठिर उवाच ।  
 विस्तरेणार्थसंबन्धं श्रोतुमिच्छामि पार्थिव ।  
 मित्रद्रोही कृतघ्नश्च यः प्रोक्तस्तं च मे वद ॥ २७  
 भीष्म उवाच ।  
 हन्त ते वर्तयिष्येऽहमितिहासं पुरातनम् ।  
 उदीच्यां दिशि यद्वृत्तं म्लेच्छेषु मनुजाधिप ॥ २८  
 ब्राह्मणो मध्यदेशीयः कृष्णाङ्गो ब्रह्मवर्जितः ।  
 ग्रामं प्रेक्ष्य जनाकीर्णं प्राविशद्वैक्षकाङ्क्षया ॥ २९  
 तत्र दस्युर्धनयुतः सर्ववर्णविशेषवित् ।  
 ब्रह्मण्यः सत्यसंधश्च दाने च निरतोऽभवत् ॥ ३०  
 तस्य क्षयमुपागम्य ततो मिक्षामयाचत ।  
 प्रतिश्रयं च वासार्थं भिक्षां चैवाथ वार्षिकीम् ॥ ३१  
 प्रादान्तस्मै स विप्राय वस्त्रं च सदृशं नवम् ।  
 नारीं चापि वयोपेतां भर्त्रा विरहितां तदा ॥ ३२  
 एतत्संप्राप्य हृष्टात्मा दस्योः सर्वं द्विजस्तदा ।  
 तस्मिन्गृहवरे राजंस्तया रेमे स गौतमः ॥ ३३  
 कुटुम्बार्थेषु दस्योः स साहाय्यं चाप्यथाकरोत् ।  
 तत्रावसत्सोऽथ वर्षाः समृद्धे शबरा लये ।  
 बाणवेध्ये परं यत्नमकरोच्चैव गौतमः ॥ ३४  
 वक्राङ्गास्तु स नित्यं वै सर्वतो बाणगोचरे ।  
 जघान गौतमो राजन्यथा दस्युगणस्तथा ॥ ३५  
 हिंसापरो घृणाहीनः सदा प्राणिवधे रतः ।  
 गौतमः संनिकर्षेण दस्युभिः समतामियात् ॥ ३६  
 तथा तु वसतस्तस्य दस्युग्रामे सुखं तदा ।



अगच्छन्बहवो मासा निघ्नतः पक्षिणो बहून् ॥ ३७  
 ततः कदाचिदपरो द्विजस्तं देशमागमत् ।  
 जटी चीराजिनधरः स्वाध्यायपरमः शुचिः ॥ ३८  
 विनीतो नियताहारो ब्रह्मण्यो वेदपारगः ।  
 स ब्रह्मचारी तद्देश्यः सखा तस्यैव सुप्रियम् ।  
 तं दस्युग्राममगमद्यत्रासौ गौतमोऽभवत् ॥ ३९  
 स तु विप्रगृहान्वेषी शूद्रान्नपरिवर्जकः ।  
 ग्रामे दस्युजनाकीर्णे व्यचरत्सर्वतोदिशम् ॥ ४०  
 ततः स गौतमगृहं प्रविवेश द्विजोत्तमः ।  
 गौतमश्चापि संप्राप्तस्त्वावन्योन्येन संगतौ ॥ ४१  
 वक्राङ्गभारहस्तं तं धनुष्पाणिं कृतागसम् ।  
 रुधिरेणावसिक्ताङ्गं गृहद्वारमुपागतम् ॥ ४२  
 तं दृष्ट्वा पुरुषादाभमपध्वस्तं क्षयागतम् ।  
 अभिज्ञाय द्विजो व्रीडाभगमद्वाक्यमाह च ॥ ४३  
 किमिदं कुरुषे मौढ्याद्विप्रस्त्वं हि कुलोद्गतः ।  
 मध्यदेशपरिज्ञातो दस्युभावं गतः कथम् ॥ ४४  
 पूर्वान्स्मर द्विजाभ्यांस्तान्प्रख्यातान्वेदपारगात् ।  
 येषां वंशोऽभिजातस्त्वमीदृशः कुलपांसनः ॥ ४५  
 अवबुध्यात्मनात्मानं सत्यं शीलं श्रुतं दमम् ।  
 अनुक्रोशं च संस्मृत्य त्यज वासमिमं द्विज ॥ ४६  
 एवमुक्तः स सुहृदा तदा तेन हितैषिणा ।  
 प्रत्युवाच ततो राजन्विनिश्चित्य तदार्तवत् ॥ ४७  
 अधनोऽस्मि द्विजश्रेष्ठ न च वेदविदप्यहम् ।  
 वृत्त्यर्थमिह संप्राप्तं विद्धि मां द्विजसत्तम ॥ ४८  
 त्वदर्शनात्तु विप्रर्षे कृतार्थं वेद्म्यहं द्विज ।  
 आत्मानं सह यास्यावः श्वो वसाद्येह शर्वरीम् ॥ ४९

इति श्रीमहाभारते शान्तिपर्वणि

द्विषष्ट्यधिकशततमोऽध्यायः ॥ १६२ ॥

१६३

भीष्म उवाच ।

तस्यां निशायां व्युष्टायां गते तस्मिन्द्विजोत्तमे ।  
 निष्क्रम्य गौतमोऽगच्छत्समुद्रं प्रति भारत ॥ १  
 सामुद्रकान्स वणिजस्ततोऽपश्यत्स्थितान्पथि ।  
 स तेन सार्थेन सह प्रययौ सागरं प्रति ॥ २  
 स तु सार्थो महाराज कस्मिंश्चिद्विरिगह्वरे ।  
 मत्तेन द्विरदेनाथ निहतः प्रायशोऽभवत् ॥ ३  
 स कथंचित्ततस्तस्मात्सार्थान्मुक्तो द्विजस्तदा ।  
 कांदिग्भूतो जीवितार्थी प्रदुद्रावोत्तरां दिशम् ॥ ४  
 स सर्वतः परिभ्रष्टः सार्थाद्देशात्तथार्थतः ।  
 एकाकी व्यद्रवत्तत्र वने किंपुरुषो यथा ॥ ५  
 स पन्थानमथासाद्य समुद्राभिसरं तदा ।  
 आससाद् वनं रम्यं महत्पुष्पितपादपम् ॥ ६  
 सर्वर्तुकैराम्रवनैः पुष्पितैरुपशोभितम् ।  
 नन्दनोद्देशसदृशं यक्षकिंनरसेवितम् ॥ ७  
 शालतालधवाश्वत्थवचागुरुवनैस्तथा ।  
 चन्दनस्य च मुख्यस्य पादपैरुपशोभितम् ।  
 गिरिप्रस्थेषु रम्येषु शुभेषु सुसुगन्धिषु ॥ ८  
 समन्ततो द्विजश्रेष्ठा वल्गु कूजन्ति तत्र वै ।  
 मनुष्यवदनास्त्वन्ये भारुण्डा इति विश्रुताः ।  
 भूलिङ्गशकुनाश्चान्ये समुद्रं सर्वतोऽभवन् ॥ ९  
 स तान्यतिमनोज्ञानि विहंगाभिरुतानि वै ।  
 शृण्वन्सुरमणीयानि विप्रोऽगच्छत् गौतमः ॥ १०  
 ततोऽपश्यत्सुरम्ये स सुवर्णसिकताचिते ।  
 देशभागे समे चित्रे स्वर्गोद्देशसमप्रभे ॥ ११  
 श्रिया जुष्टं महावृक्षं न्यग्रोधं परिमण्डलम् ।  
 शाखाभिरनुरूपाभिर्भूषितं छत्रसंनिभम् ॥ १२  
 तस्य मूलं सुसंसिक्तं वरचन्दनवारिणा ।  
 दिव्यपुष्पान्वितं श्रीमत्पितामहसदोपमम् ॥ १३



तं दृष्ट्वा गौतमः प्रीतो मुनिकान्तमनुत्तमम् ।  
 मेध्यं सुरगृहप्रख्यं पुष्पितैः पादपैर्वृतम् ।  
 तमागम्य मुदा युक्तस्तस्याधस्तादुपाविशत् ॥ १४  
 तत्रासीनस्य कौरव्य गौतमस्य सुखः शिवः ।  
 पुष्पाणि समुपस्पृश्य प्रववावनिलः शुचिः ।  
 ह्लादयन्सर्वगात्राणि गौतमस्य तदा नृप ॥ १५  
 स तु विप्रः परिश्रान्तः स्पृष्टः पुण्येन वायुना ।  
 सुखमासाद्य सुष्वाप भास्करश्चास्तमभ्यगात् ॥ १६  
 ततोऽस्तं भास्करे याते संध्याकाल उपस्थिते ।  
 आजगाम खभवनं ब्रह्मलोकात्खगोत्तमः ॥ १७  
 नाडीजङ्घ इति ख्यातो दयितो ब्रह्मणः सखा ।  
 बकराजो महाप्राज्ञः कश्यपस्यात्मसंभवः ॥ १८  
 राजधर्मेति विख्यातो बभूवाप्रतिमो भुवि ।  
 देवकन्यासुतः श्रीमान्विद्वान्देवपतिप्रभः ॥ १९  
 स्पृष्ट्वाटकसंछन्नो भूषणैरर्कसंनिभैः ।  
 भूषितः सर्वगात्रेषु देवगर्भः श्रिया ज्वलन् ॥ २०  
 तमागतं द्विजं दृष्ट्वा विस्मितो गौतमोऽभवत् ।  
 क्षुत्पिपासापरीतात्मा हिंसार्थी चाप्यवैक्षत ॥ २१

राजधर्मोवाच ।

स्वागतं भवते विप्र दिष्ट्या प्राप्तोऽसि रे गृहम् ।  
 अस्तं च सविता यातः संध्येयं समुपस्थिता ॥ २२  
 मम स्वं निलयं प्राप्तः प्रियातिथिरनिन्दितः ।  
 पूजितो यास्यसि प्रातर्विधिदृष्टेन कर्मणा ॥ २३

इति श्रीमहाभारते शान्तिपर्वणि

त्रिषष्ट्यधिकशततमोऽध्यायः ॥ १६३ ॥

१६४

भीष्म उवाच ।

गिरं तां मधुरां श्रुत्वा गौतमो विस्मितस्तदा ।  
 कौतूहलान्वितो राजन् राजधर्माणैश्क्षत ॥ १

राजधर्मोवाच ।

भोः कश्यपस्य पुत्रोऽहं माता दाक्षायणी च मे ।  
 अतिथिस्त्वं गुणोपेतः स्वागतं ते द्विजर्षभ ॥ २

भीष्म उवाच ।

तस्मै दत्त्वा स सत्कारं विधिदृष्टेन कर्मणा ।  
 शालपुष्पमयीं दिव्यां वृसीं समुपकल्पयत् ॥ ३  
 भगीरथरथाक्रान्तान्देशान्गङ्गानिषेवितान् ।  
 ये चरन्ति महामीनास्तांश्च तस्यान्वकल्पयत् ॥ ४  
 वह्निं चापि सुसंदीप्तं मीनांश्चैव सुपीवरान् ।  
 स गौतमायातिथये न्यवेदयत कश्यपः ॥ ५  
 भुक्तवन्तं च तं विप्रं प्रीतात्मानं महामनाः ।  
 कृमापनयनार्थं स पक्षाभ्यामभ्यवीजयत् ॥ ६  
 ततो विश्रान्तमासीनं गोत्रप्रश्नमपृच्छत ।  
 सोऽब्रवीद्गौतमोऽस्मीति ब्राह्म नान्यदुदाहरत् ॥ ७  
 तस्मै पर्णमयं दिव्यं दिव्यपुष्पाधिवासितम् ।  
 गन्धाढ्यं शयनं प्रादात्स शिश्ये तत्र वै सुखम् ॥ ८  
 अथोपविष्टं शयने गौतमं बकराट् तदा ।  
 पप्रच्छ कश्यपो वाग्मी किमागमनकारणम् ॥ ९  
 ततोऽब्रवीद्गौतमस्तं दरिद्रोऽहं महामते ।  
 समुद्रगमनाकाङ्क्षी द्रव्यार्थमिति भारत ॥ १०  
 तं कश्यपोऽब्रवीत्प्रीतो नोत्कण्ठां कर्तुमर्हसि ।  
 कृतकार्यो द्विजश्रेष्ठ सद्रव्यो यास्यसे गृहान् ॥ ११  
 चतुर्विधा ह्यर्थगतिर्बृहस्पतिमतं यथा ।  
 पारंपर्यं तथा दैवं कर्म मित्रमिति प्रभो ॥ १२  
 प्रादुर्भूतोऽस्मि ते मित्रं सुहृत्त्वं च मम त्वयि ।  
 सोऽहं तथा यतिष्यामि भविष्यसि यथार्थवान् ॥ १३  
 ततः प्रभातसमये सुखं पृष्ट्वाब्रवीदिदम् ।  
 गच्छ सौम्य पथानेन कृतकृत्यो भविष्यसि ॥ १४  
 इतस्त्रियोजनं गत्वा राक्षसाधिपतिर्महान् ।  
 विरूपाक्ष इति ख्यातः सखा मम महाबलः ॥ १५



तं गच्छ द्विजमुख्य त्वं मम वाक्यप्रचोदितः ।  
 कामानभीप्सितांस्तुभ्यं दाता नास्त्यत्र संशयः ॥ १६  
 इत्युक्तः प्रययौ राजन्गौतमो विगतक्लमः ।  
 फलान्यमृतकल्पानि भक्षयन्स्म यथेष्टतः ॥ १७  
 चन्दनागुरुमुख्यानि त्वक्पत्राणां वनानि च ।  
 तस्मिन्पथि महाराज सेवमानो द्रुतं ययौ ॥ १८  
 ततो मेरुव्रजं नाम नगरं शैलतोरणम् ।  
 शैलप्राकारवप्रं च शैलयन्त्रागलं तथा ॥ १९  
 विदितश्चाभवत्तस्य राक्षसेन्द्रस्य धीमतः ।  
 प्रहितः सुहृदा राजन्प्रीयता वै प्रियातिथिः ॥ २०  
 ततः स राक्षसेन्द्रः स्वान्प्रेष्यानाह युधिष्ठिर ।  
 गौतमो नगरद्वाराच्छीघ्रमानीयतामिति ॥ २१  
 ततः पुरवरात्तस्मात्पुरुषाः श्वेतवेष्टनाः ।  
 गौतमेत्यभिभाषन्तः पुरद्वारमुपागमन् ॥ २२  
 ते तमूचुर्महाराज प्रेष्या रक्षःपतेर्द्विजम् ।  
 त्वरस्व तूर्णमागच्छ राजा त्वां द्रष्टुमिच्छति ॥ २३  
 राक्षसाधिपतिर्वीरो विरूपाक्ष इति श्रुतः ।  
 स त्वां त्वरति वै द्रष्टुं तत्क्षिप्रं संविधीयताम् ॥ २४  
 ततः स प्राद्रवद्विप्रो विस्मयाद्विगतक्लमः ।  
 गौतमो नगरद्विं तां पश्यन्परमविस्मितः ॥ २५  
 तैरेव सहितो राज्ञो वेश्म तूर्णमुपाद्रवत् ।  
 दर्शनं राक्षसेन्द्रस्य काङ्क्षमाणो द्विजस्तदा ॥ २६

इति श्रीमहाभारते शान्तिपर्वणि

चतुःषष्ट्यधिकशततमोऽध्यायः ॥ १६४ ॥

१६५

भीष्म उवाच ।

ततः स विदितो राज्ञः प्रविश्य गृहमुत्तमम् ।  
 पूजितो राक्षसेन्द्रेण निषसादासनोत्तमे ॥ १  
 पृष्टश्च गोत्रचरणं स्वाध्यायं ब्रह्मचारिकम् ।  
 न तत्र व्याजहारान्यद्रोत्रमात्रावृते द्विजः ॥ २

ब्रह्मवर्चसहीनस्य स्वाध्यायविरतस्य च ।  
 गोत्रमात्रविदो राजा निवासं समपृच्छत ॥ ३  
 क ते निवासः कल्याण किंगोत्रा ब्राह्मणी च ते ।  
 तत्त्वं ब्रूहि न भीः कार्या विश्रमस्व यथासुखम् ॥ ४

गौतम उवाच ।

मध्यदेशप्रसूतोऽहं वासो मे शबरालये ।  
 शूद्रा पुनर्भूर्भार्या मे सत्यमेतद्वीमि ते ॥ ५

भीष्म उवाच ।

ततो राजा विममृशे कथं कार्यमिदं भवेत् ।  
 कथं वा सुकृतं मे स्यादिति बुद्धयान्वचिन्तयत् ॥ ६  
 अयं वै जननाद्विप्रः सुहृत्तस्य महात्मनः ।  
 संप्रेषितश्च तेनायं काश्यपेन ममान्तिकम् ॥ ७  
 तस्य प्रियं करिष्यामि स हि मामाश्रितः सदा ।  
 भ्राता मे बान्धवश्चासौ सखा च हृदयंगमः ॥ ८  
 कार्तिकयामद्य भोक्तारः सहस्रं मे द्विजोत्तमाः ।  
 तत्रायमपि भोक्ता वै देयमस्मै च मे धनम् ॥ ९  
 ततः सहस्रं विप्राणां विदुषां समलंकृतम् ।  
 स्नातानामनुसंप्राप्तमहतक्षौमवाससाम् ॥ १०  
 तानागतान्द्विजश्रेष्ठान्विरूपाक्षो विशां पते ।  
 यथार्हं प्रतिजग्राह विधिदृष्टेन कर्मणा ॥ ११  
 वृष्यस्तेषां तु संन्यस्ता राक्षसेन्द्रस्य शासनात् ।  
 भूमौ वरकुथास्तीर्णाः प्रेष्यैर्भरतसत्तम ॥ १२  
 तासु ते पूजिता राज्ञा निषण्णा द्विजसत्तमाः ।  
 व्यराजन्त महाराज नक्षत्रपतयो यथा ॥ १३  
 ततो जाम्बूनदाः पात्रीर्वज्राङ्का विमलाः शुभाः ।  
 वरान्नपूर्णा विप्रेभ्यः प्रादान्मधुघृताप्लुताः ॥ १४  
 तस्य नित्यं तथाषाढ्यां माघ्यां च बहवो द्विजाः ।  
 ईप्सितं भोजनवरं लभन्ते सत्कृतं सदा ॥ १५  
 विशेषतस्तु कार्तिक्यां द्विजेभ्यः संप्रयच्छति ।  
 शरद्व्यापाये रत्नानि पौर्णमास्यामिति श्रुतिः ॥ १६



सुषणं रजतं चैव मणीनथ च सौक्तिकम् ।  
 वज्रान्महाधनांश्चैव वैदूर्याजिनराङ्गवान् ॥ १७  
 रत्नराशीन्विनिक्षिप्य दक्षिणार्थं स जारत ।  
 ततः प्राह द्विजश्रेष्ठान्विरूपाक्षो महायशः ॥ १८  
 गृहीत रत्नान्येतानि यथोत्साहं यथेष्टतः ।  
 येषु येषु च भाण्डेषु भुक्तं वो द्विजसत्तमाः ।  
 तान्येवादाय गच्छध्वं स्ववेदमानीति भारत ॥ १९  
 इत्युक्तवचने तस्मिन्राक्षसेन्द्रे महात्मनि ।  
 यथेष्टं तानि रत्नानि जगृहुर्ब्राह्मणर्षभाः ॥ २०  
 ततो महाहँस्ते सर्वे रत्नैरभ्यर्चिताः शुभैः ।  
 ब्राह्मणा मृष्टवसनाः सुप्रीताः स्म तदाभवन् ॥ २१  
 ततस्तान्राक्षसेन्द्रश्च द्विजानाह पुनर्वचः ।  
 नानादिगागतान् राजन्राक्षसान्प्रतिषिध्य वै ॥ २२  
 अद्यैकदिवसं विप्रा न वोऽस्तीह भयं कचित् ।  
 राक्षसेभ्यः प्रमोदध्वमिष्टतो यात माचिरम् ॥ २३  
 ततः प्रदुदुबुः सर्वे विप्रसंघाः समन्ततः ।  
 गौतमोऽपि सुवर्णस्य भारमादाय सत्वरः ॥ २४  
 कृच्छ्रात्समुद्रहन्वीर न्यग्रोधं समुपागमत् ।  
 न्यषीदञ्च परिश्रान्तः क्लान्तश्च क्षुधितश्च ह ॥ २५  
 ततस्तमभ्यगाद्राजन् राजधर्मा खगोत्तमः ।  
 स्वागतेनाभ्यनन्दञ्च गौतमं मित्रवत्सलः ॥ २६  
 तस्य पक्षाग्रविक्षेपैः क्लमं व्यपनयत्खगः ।  
 पूजां चाप्यकरोद्धिमान्भोजनं चाप्यकल्पयत् ॥ २७  
 स भुक्तवान्सुविश्रान्तो गौतमोऽचिन्तयत्तदा ।  
 हाटकस्याभिरूपस्य भारोऽयं सुमहान्मया ।  
 गृहीतो लोभमोहाद्वै दूरं च गमनं मम ॥ २८  
 न चास्ति पथि भोक्तव्यं प्राणसंधारणं मम ।  
 किं कृत्वा धारयेयं वै प्राणानित्यभ्यचिन्तयत् ॥ २९  
 ततः स पथि भोक्तव्यं प्रेक्षमाणो न किञ्चन ।  
 कृतघ्नः पुरुषव्याघ्र मनसेदमचिन्तयत् ॥ ३०

म. भा. २७८

अयं बकपतिः पार्श्वे मांसराशिः स्थितो मम ।  
 इमं हत्वा गृहीत्वा च यास्येऽहं समभिद्रुतम् ॥ ३१

इति श्रीमहाभारते शान्तिपर्वणि

पञ्चषष्ठ्यधिकशततमोऽध्यायः ॥ १६५ ॥

१६६

भीष्म उवाच ।

अथ तत्र महार्चिष्माननलो वातसारथिः ।  
 तस्याविदूरे रक्षार्थं खगेन्द्रेण कृतोऽभवत् ॥ १  
 स चापि पार्श्वे सुष्वाप विश्वस्तो बकराट् तदा ।  
 कृतघ्नस्तु स दुष्टात्मा तं जिघांसुरजागरत् ॥ २  
 ततोऽल्लतेन दीप्तेन विश्वस्तं निजघान तम् ।  
 निहत्य च मुदा युक्तः सोऽनुबन्धं न दृष्टवान् ॥ ३  
 स तं विपक्षरोमाणं कृत्वाम्रावपचत्तदा ।  
 तं गृहीत्वा सुवर्णं च ययौ द्रुततरं द्विजः ॥ ४  
 ततोऽन्यस्मिन्नाते चाहि विरूपाक्षोऽब्रवीत्सुतम् ।  
 न प्रेक्षे राजधर्माणमद्य पुत्र खगोत्तमम् ॥ ५  
 स पूर्वसंध्यां ब्रह्माणं वन्दितुं याति सर्वदा ।  
 मां चादृष्ट्वा कदाचित्स न गच्छति गृहान्खगः ॥ ६  
 उभे द्विरात्रं संध्ये वै नाभ्यगात्स ममालयम् ।  
 तस्मान्न शुध्यते भावो मम स ज्ञायतां सुहृत् ॥ ७  
 स्वाध्यायेन वियुक्तो हि ब्रह्मवर्चसवर्जितः ।  
 तं गतस्तत्र मे शङ्का हन्यात्तं स द्विजाधमः ॥ ८  
 दुराचारस्तु दुर्बुद्धिरिङ्गितैर्लक्षितो मया ।  
 निष्क्रियो दारुणाकारः कृष्णो दस्युरिवाधमः ॥ ९  
 गौतमः स गतस्तत्र तेनोद्विग्नं मनो मम ।  
 पुत्र शीघ्रमितो गत्वा राजधर्मनिवेशनम् ।  
 ज्ञायतां स विशुद्धात्मा यदि जीवति माचिरम् ॥ १०  
 स एवमुक्तस्त्वरितो रक्षोभिः सहितो ययौ ।  
 न्यग्रोधं तत्र चापश्यत्कङ्कालं राजधर्मणः ॥ ११



स रुद्रन्नगमत्पुत्रो राक्षसेन्द्रस्य धीमतः ।  
 त्वरमाणः परं शक्त्या गौतमग्रहणाय वै ॥ १२  
 ततोऽविदूरे जगृहुर्गौतमं राक्षसास्तदा ।  
 राजधर्मशरीरं च पक्षास्थिचरणोज्झितम् ॥ १३  
 तमादायाथ रक्षांसि द्रुतं मेरुव्रजं ययुः ।  
 राज्ञश्च दर्शयामासुः शरीरं राजधर्मणः ।  
 कृतघ्नं पुरुषं तं च गौतमं पापचेतसम् ॥ १४  
 रुरोद राजा तं दृष्ट्वा सामात्यः सपुरोहितः ।  
 आर्तनादश्च सुमहानभूत्तस्य निवेशने ॥ १५  
 सखीकुमारं च पुरं बभूवास्वस्थमानसम् ।  
 अथाब्रवीन्नृपः पुत्रं पापोऽयं बध्यतामिति ॥ १६  
 अस्य मांसैरिमे सर्वे विहरन्तु यथेष्टतः ।  
 पापचारः पापकर्मा पापात्मा पापनिश्चयः ।  
 हन्तव्योऽयं मम मतिर्भवद्भिरिति राक्षसाः ॥ १७  
 इत्युक्ता राक्षसेन्द्रेण राक्षसा घोरविक्रमाः ।  
 नैच्छन्त तं भक्षयितुं पापकर्मायमित्युत ॥ १८  
 दस्यूनां दीयतामेष साध्वद्य पुरुषाधमः ।  
 इत्युचुस्तं महाराज राक्षसेन्द्रं निशाचराः ॥ १९  
 शिरोमिश्च गता भूमिमूचू रक्षोगणाधिपम् ।  
 न दातुमर्हसि त्वं नो भक्षणायास्य किल्बिषम् ॥ २०  
 एवमस्त्विति तानाह राक्षसेन्द्रो निशाचरान् ।  
 दस्यूनां दीयतामेष कृतघ्नोऽद्यैव राक्षसाः ॥ २१  
 इत्युक्ते तस्य ते दासाः शूलमुद्गरपाणयः ।  
 छित्त्वा तं खण्डशः पापं दस्युभ्यः प्रददुस्तदा ॥ २२  
 दस्यवश्चापि नैच्छन्त तमत्तुं पापकारिणम् ।  
 क्रव्यादा अपि राजेन्द्र कृतघ्नं नोपभुञ्जते ॥ २३  
 ब्रह्मघ्ने च सुरापे च चोरे भग्नव्रते तथा ।  
 निष्कृतिर्विहिता राजन्कृतघ्ने नास्ति निष्कृतिः ॥ २४

मित्रद्रोही नृशंसश्च कृतघ्नश्च नराधमः ।  
 क्रव्यादैः कृमिभिश्चान्यैर्न भुज्यन्ते हि तादृशः ॥ २५

इति श्रीमहाभारते शान्तिपर्वणि

षट्षष्ट्यधिकशततमोऽध्यायः ॥ १६६ ॥

१६७

भीष्म उवाच ।

ततश्चितां बकपतेः कारयामास राक्षसः ।  
 रत्नैर्गन्धैश्च बहुभिर्वस्त्रैश्च समलंकृताम् ॥ १  
 तत्र प्रज्वाल्य नृपते बकराजं प्रतापवान् ।  
 प्रेतकार्याणि विधिवद्राक्षसेन्द्रश्चकार ह ॥ २  
 तस्मिन्कालेऽथ सुरभिर्देवी दाक्षायणी शुभा ।  
 उपरिष्ठात्ततस्तस्य सा बभूव पयस्विनी ॥ ३  
 तस्या वक्त्राद्भ्युतः फेनः क्षीरमिश्रस्तदानघ ।  
 सोऽपतद्वै ततस्तस्यां चितायां राजधर्मणः ॥ ४  
 ततः संजीवितस्तेन बकराजस्तदानघ ।  
 उत्पत्य च समेयाय विरूपाक्षं बकाधिपः ॥ ५  
 ततोऽभ्ययाद्देवराजो विरूपाक्षपुरं तदा ।  
 प्राह चेदं विरूपाक्षं दिष्ट्यायं जीवतीत्युत ॥ ६  
 श्रावयामास चेन्द्रस्तं विरूपाक्षं पुरातनम् ।  
 यथा शापः पुरा दत्तो ब्रह्मणा राजधर्मणः ॥ ७  
 यदा बकपती राजन्ब्रह्माणं नोपसर्पति ।  
 ततो रोषादिदं प्राह बकेन्द्राय पितामहः ॥ ८  
 यस्मान्मूढो मम सदो नागतोऽसौ बकाधमः ।  
 तस्माद्वधं स दुष्टात्मा नचिरात्समवाप्स्यति ॥ ९  
 तदायं तस्य वचनान्निहतो गौतमेन वै ।  
 तेनैवामृतसिक्तश्च पुनः संजीवितो बकः ॥ १०  
 राजधर्मा ततः प्राह प्रणिपत्य पुरंदरम् ।  
 यदि तेऽनुग्रहकृता मयि बुद्धिः पुरंदर ।  
 सखायं मे सुदयितं गौतमं जीवयेत्युत ॥ ११



तस्य वाक्यं समाज्ञाय वासवः पुरुषर्षभ ।  
 संजीवयित्वा सख्ये वै प्रादात्तं गौतमं तदा ॥ १२  
 सभाण्डोपस्करं राजंस्तमासाद्य वकाधिपः ।  
 संपरिष्वज्य सुहृदं प्रीत्या परमया युतः ॥ १३  
 अथ तं पापकर्माणं राजधर्मा वकाधिपः ।  
 विसर्जयित्वा सधनं प्रविवेश स्वमालयम् ॥ १४  
 यथोचितं च स वको ययौ ब्रह्मसदस्तदा ।  
 ब्रह्मा च तं महात्मानमातिथ्येनाभ्यपूजयत् ॥ १५  
 गौतमश्चापि संप्राप्य पुनस्तं शबरालयम् ।  
 शूद्रायां जनयामास पुत्रान्दुष्कृतकारिणः ॥ १६  
 शापश्च सुमहांस्तस्य दत्तः सुरगणैस्तदा ।  
 कुक्षौ पुनर्भ्वा भार्यायां जनयित्वा चिरात्सुतान् ।  
 निरयं प्राप्स्यति महत्कृतघ्नोऽयमिति प्रभो ॥ १७  
 एतत्प्राह पुरा सर्वं नारदो मम भारत ।  
 संस्मृत्य चापि सुमहदाख्यानं पुरुषर्षभ ।  
 मयापि भवते सर्वं यथावदुपवर्णितम् ॥ २८  
 कुतः कृतघ्नस्य यशः कुतः स्थानं कुतः सुखम् ।  
 अश्रद्धेयः कृतघ्नो हि कृतघ्ने नास्ति निष्कृतिः ॥ १९  
 मित्रद्रोहो न कर्तव्यः पुरुषेण विशेषतः ।  
 मित्रघृद्धिरयं घोरमनन्तं प्रतिपद्यते ॥ २०  
 कृतघ्नेन सदा भाव्यं मित्रकामेन चानघ ।  
 मित्रात्प्रभवते सत्यं मित्रात्प्रभवते बलम् ।  
 सत्कारैरुत्तमैर्मित्रं पूजयेत विचक्षणः ॥ २१  
 परित्याज्यो बुधैः पापः कृतघ्नो निरपत्रपः ।  
 मित्रद्रोही कुलाङ्गारः पापकर्मा नराधमः ॥ २२  
 एष धर्मभृतां श्रेष्ठ प्रोक्तः पापो मया तव ।  
 मित्रद्रोही कृतघ्नो वै किं भूयः श्रोतुमिच्छसि ॥ २३  
 वैशंपायन उवाच ।  
 एतच्छ्रुत्वा तदा वाक्यं भीष्मेणोक्तं महात्मना ।

युधिष्ठिरः प्रीतमना बभूव जनमेजय ॥ २४

इति श्रीमहाभारते शान्तिपर्वणि

सप्तषष्ठ्यधिकशततमोऽध्यायः ॥ १६७ ॥

॥ समाप्तमापद्धर्मपर्वं ॥

१६८

युधिष्ठिर उवाच ।

धर्माः पितामहेनोक्ता राजधर्माश्रिताः शुभाः ।

धर्ममाश्रमिणां श्रेष्ठं वक्तुमर्हसि पार्थिव ॥ १

भीष्म उवाच ।

सर्वत्र विहितो धर्मः स्वर्ग्यः सत्यफलं तपः ।

बहुद्वारस्य धर्मस्य नेहास्ति विफला क्रिया ॥ २

यस्मिन्यस्मिंस्तु विनये यो यो याति विनिश्चयम् ।

स तमेवाभिजानाति नान्यं भरतसत्तम ॥ ३

यथा यथा च पर्येति लोकतन्त्रमसारवत् ।

तथा तथा विरागोऽत्र जायते नात्र संशयः ॥ ४

एवं व्यवसिते लोके बहुदोषे युधिष्ठिर ।

आत्ममोक्षनिमित्तं वै यतेत मतिमान्नरः ॥ ५

युधिष्ठिर उवाच ।

नष्टे धने वा दारे वा पुत्रे पितरि वा मृते ।

यया बुद्ध्या नुदेच्छोकं तन्मे ब्रूहि पितामह ॥ ६

भीष्म उवाच ।

नष्टे धने वा दारे वा पुत्रे पितरि वा मृते ।

अहो दुःखमिति ध्यायन्शोकस्यापचितिं चरेत् ॥ ७

अत्राप्युदाहरन्तीममितिहासं पुरातनम् ।

यथा सेनजितं विप्रः कश्चिदित्यब्रवीद्वचः ॥ ८

पुत्रशोकामिसंतप्तं राजानं शोकविह्वलम् ।

विषण्णवदनं दृष्ट्वा विप्रो वचनमब्रवीत् ॥ ९

किं नु खल्वसि मूढस्त्वं शोच्यः किमनुशोचसि ।

यदा त्वामपि शोचन्तः शोच्या यास्यन्ति तां गतिम् ॥



त्वं चैवाहं च ये चान्ये त्वां राजन्पर्युपासते ।  
सर्वे तत्र गमिष्यामो यत एवागता वयम् ॥ ११

सेनजिदुवाच ।

का बुद्धिः किं तपो विप्र कः समाधिस्तपोधन ।  
किं ज्ञानं किं श्रुतं वा ते यत्प्राप्य न विषीदसि ॥ १२

ब्राह्मण उवाच ।

पश्य भूतानि दुःखेन व्यतिषक्तानि सर्वशः ।  
आत्मापि चायं न मम सर्वा वा पृथिवी मम ॥ १३  
यथा मम तथान्येषामिति बुद्ध्या न मे व्यथा ।  
एतां बुद्धिमहं प्राप्य न प्रहृष्ये न च व्यथे ॥ १४  
यथा काष्ठं च काष्ठं च समेयातां महोदधौ ।  
समेत्य च व्यपेयातां तद्वद्भूतसमागमः ॥ १५  
एवं पुत्राश्च पौत्राश्च ज्ञातयो बान्धवास्तथा ।  
तेषु स्नेहो न कर्तव्यो विप्रयोगो हि तैर्ध्रुवम् ॥ १६  
अदर्शनादापतितः पुनश्चादर्शनं गतः ।  
न त्वासौ वेद न त्वं तं कः सन्कमनुशोचसि ॥ १७  
वृष्णार्तिप्रभवं दुःखं दुःखार्तिप्रभवं सुखम् ।  
सुखात्संजायते दुःखमेवमेतत्पुनः पुनः ।  
सुखस्यानन्तरं दुःखं दुःखस्यानन्तरं सुखम् ॥ १८  
सुखार्त्वं दुःखमापन्नः पुनरापत्त्यसे सुखम् ।  
न नित्यं लभते दुःखं न नित्यं लभते सुखम् ॥ १९  
नालं सुखाय सुहृदो नालं दुःखाय शत्रवः ।  
न च प्रज्ञालभार्थानां न सुखानामलं धनम् ॥ २०  
न बुद्धिर्धनलाभाय न जाड्यमसमृद्धये ।  
लोकपर्यायवृत्तान्तं प्राज्ञो जानाति नेतरः ॥ २१  
बुद्धिमन्तं च मूढं च शूरं भीरुं जडं कविम् ।  
दुर्बलं बलवन्तं च भागिनं भजते सुखम् ॥ २२  
धेनुर्वत्सस्य गोपस्य स्वामिनस्तस्करस्य च ।  
पयः पिबति यस्तस्या धेनुस्तस्येति निश्चयः ॥ २३  
ये च मूढतमा लोके ये च बुद्धेः परं गताः ।

ते नराः सुखमेधन्ते क्षिप्र्यत्यन्तरितो जनः ॥ २४  
अन्येषु रेमिरे धीरा न ते मध्येषु रेमिरे ।  
अन्यप्राप्तिं सुखामाहुर्दुःखमन्तरमन्तयोः ॥ २५  
ये तु बुद्धिसुखं प्राप्ता द्वन्द्वातीता विमत्सराः ।  
तान्नैवार्था न चानर्था व्यथयन्ति कदाचन ॥ २६  
अथ ये बुद्धिमप्राप्ता व्यतिक्रान्ताश्च मूढताम् ।  
तेऽतिवेलं प्रहृष्यन्ति संतापमुपयान्ति च ॥ २७  
नित्यप्रमुदिता मूढा दिवि देवगणा इव ।  
अवलेपेन महता परिदृब्धा विचेतसः ॥ २८  
सुखं दुःखान्तमालस्यं दुःखं दाक्ष्यं सुखोदयम् ।  
भूतिश्चैव श्रिया सार्धं दक्षे वसति नालसे ॥ २९  
सुखं वा यदि वा दुःखं द्वेष्यं वा यदि वा प्रियम् ।  
प्राप्तं प्राप्तमुपासीत हृदयेनापराजितः ॥ ३०  
शोकस्थानसहस्राणि हर्षस्थानशतानि च ।  
दिवसे दिवसे मूढमाविशन्ति न पण्डितम् ॥ ३१  
बुद्धिमन्तं कृतप्रज्ञं शुश्रूषुमनसूयकम् ।  
दान्तं जितेन्द्रियं चापि शोको न स्पृशते नरम् ॥ ३२  
एतां बुद्धिं समास्थाय गुप्तचित्तश्चरेद्बुधः ।  
उदयास्तमयज्ञं हि न शोकः स्पृष्टुमर्हति ॥ ३३  
यन्निमित्तं भवेच्छोकस्त्रासो वा दुःखमेव वा ।  
आयासो वा यतोमूलस्तदेकाङ्गमपि त्यजेत् ॥ ३४  
यद्यत्त्यजति कामानां तत्सुखस्याभिपूर्यते ।  
कामानुसारी पुरुषः कामाननु विनश्यति ॥ ३५  
यच्च कामसुखं लोके यच्च दिव्यं महत्सुखम् ।  
वृष्णाक्षयसुखस्यैते नार्हतः षोडशीं कलाम् ॥ ३६  
पूर्वदेहकृतं कर्म शुभं वा यदि वाशुभम् ।  
प्राज्ञं मूढं तथा शूरं भजते यादृशं कृतम् ॥ ३७  
एवमेव किलैतानि प्रियाण्येवाप्रियाणि च ।  
जीवेषु परिवर्तन्ते दुःखानि च सुखानि च ॥ ३८  
तदेवं बुद्धिमास्थाय सुखं जीवेद्गुणान्वितः ।



सर्वान्कामाञ्जुगुप्सेत सङ्गान्कुर्वीत पृष्ठतः ।  
 वृत्त एष हृदि प्रौढो मृत्युरेष मनोमयः ॥ ३९  
 यदा संहरते कामान्कूर्मोऽङ्गानीव सर्वशः ।  
 तदात्मज्योतिरात्मा च आत्मन्येव प्रसीदति ॥ ४०  
 किञ्चिदेव ममत्वेन यदा भवति कल्पितम् ।  
 तदेव परितापार्थं सर्वं संपद्यते तदा ॥ ४१  
 न बिभेति यदा चायं यदा चास्मान्न विभ्यति ।  
 यदा नेच्छति न द्वेष्टि ब्रह्म संपद्यते तदा ॥ ४२  
 उभे सत्यानृते त्यक्त्वा शोकानन्दौ भयाभये ।  
 प्रियाप्रिये परित्यज्य प्रशान्तात्मा भविष्यति ॥ ४३  
 यदा न कुरुते धीरः सर्वभूतेषु पापकम् ।  
 कर्मणा मनसा वाचा ब्रह्म संपद्यते तदा ॥ ४४  
 या दुस्सजा दुर्मतिभिर्या न जीर्यति जीर्यतः ।  
 योऽसौ प्राणान्तिको रोगस्तां तृष्णां त्यजतः सुखम् ॥  
 अत्र पिङ्गलया गीता गाथाः श्रूयन्ति पार्थिव ।  
 यथा सा कृच्छ्रकालेऽपि लेभे धर्मं सनातनम् ॥ ४६  
 संकेते पिङ्गला वेश्या कान्तेनासीद्विनाकृता ।  
 अथ कृच्छ्रगता शान्तां बुद्धिमास्थापयत्तदा ॥ ४७

### पिङ्गलोवाच ।

उन्मत्ताहमनुमत्तं कान्तमन्ववसं चिरम् ।  
 अन्तिके रमणं सन्तं नैनमध्यगमं पुरा ॥ ४८  
 एकस्थूणं नवद्वारमपिधास्याम्यगारकम् ।  
 का हि कान्तमिहायान्तमयं कान्तेति मंस्यते ॥ ४९  
 अकामाः कामरूपेण धूर्ता नरकरूपिणः ।  
 न पुनर्वञ्चयिष्यन्ति प्रतिबुद्धास्मि जागृमि ॥ ५०  
 अनर्थोऽपि भवत्यर्थो दैवात्पूर्वकृतेन वा ।  
 संबुद्धाहं निराकारा नाहमद्याजितेन्द्रिया ॥ ५१  
 सुखं निराशः स्वपिति नैराश्यं परमं सुखम् ।  
 आशामनाशां कृत्वा हि सुखं स्वपिति पिङ्गला ॥

### भीष्म उवाच ।

एतैश्चान्यैश्च विप्रस्य हेतुमद्भिः प्रभाषितैः ।  
 पर्यवस्थापितो राजा सेनजिन्मुमुदे सुखम् ॥ ५३

इति श्रीमहाभारते शान्तिपर्वणि

अष्टषष्ट्यधिकशततमोऽध्यायः ॥ १६८ ॥

१६९

### युधिष्ठिर उवाच ।

अतिक्रामति कालेऽस्मिन्सर्वभूतक्षयावहे ।  
 किं श्रेयः प्रतिपद्येत तन्मे ब्रूहि पितामह ॥ १

### भीष्म उवाच ।

अत्राप्युदाहरन्तीममितिहासं पुरातनम् ।  
 पितुः पुत्रेण संवादं तन्निबोध युधिष्ठिर ॥ २  
 द्विजातेः कस्यचित्पार्थ स्वाध्यायनिरतस्य वै ।  
 बभूव पुत्रो मेधावी मेधावी नाम नामतः ॥ ३  
 सोऽब्रवीत्पितरं पुत्रः स्वाध्यायकरणे रतम् ।  
 मोक्षधर्मार्थकुशलो लोकतत्त्वविचक्षणः ॥ ४

धीरः किं स्वित्तात कुर्यात्प्रजान-

न्क्षिप्रं ह्यायुर्ध्रश्यते मानवानाम् ।

पितस्तदाचक्ष्व यथार्थयोगं

ममानुपूर्व्या येन धर्मं चरेयम् ॥ ५

### पितोवाच ।

वेदानधीत्य ब्रह्मचर्येण पुत्र  
 पुत्रानिच्छेत्पावनार्थं पितृणाम् ।  
 अग्नीनाधाय विधिवच्चेष्ट्यज्ञो  
 वनं प्रविश्याथ मुनिर्बुभूषेत् ॥ ६  
 पुत्र उवाच ।

एवमभ्याहते लोके समन्तात्परिवारिते ।  
 अमोघासु पतन्तीषु किं धीर इव भाषसे ॥ ७



पितोवाच ।

कथमभ्याहतो लोकः केन वा परिवारितः ।  
अमोघाः काः पतन्तीह किं नु भीषयसीव माम् ॥ ८

पुत्र उवाच ।

मृत्युनाभ्याहतो लोको जरया परिवारितः ।  
अहोरात्राः पतन्त्येते ननु कस्मान्न बुध्यसे ॥ ९  
यदाहमेतज्जानामि न मृत्युस्तिष्ठतीति ह ।  
सोऽहं कथं प्रतीक्षिष्ये जालेनापिहितश्चरन् ॥ १०  
रात्र्यां रात्र्यां व्यतीतायामायुरल्पतरं यदा ।  
गाधोदके मत्स्य इव सुखं विन्देत कस्तदा ।  
तदेव बन्ध्यं दिवसमिति विद्याद्विचक्षणः ॥ ११  
अनवाप्तेषु कामेषु मृत्युरभ्येति मानवम् ।  
शष्पाणीव विचिन्वन्तमन्यत्रगतमानसम् ।  
वृक्षीवोरणमासाद्य मृत्युरादाय गच्छति ॥ १२  
अद्यैव कुरु यच्छ्रेयो मा त्वा कालोऽत्यगादयम् ।  
अकृतेष्वेव कार्येषु मृत्युर्वै संप्रकर्षति ॥ १३  
श्रःकार्यमद्य कुर्वीत पूर्वाह्ने चापराह्निकम् ।  
न हि प्रतीक्षते मृत्युः कृतं वास्य न वा कृतम् ।  
को हि जानाति कस्याद्य मृत्युसेना निवेक्ष्यते ॥ १४  
युवैव धर्मशीलः स्यादनिमित्तं हि जीवितम् ।  
कृते धर्मे भवेत्कीर्तिरिह प्रेत्य च वै सुखम् ॥ १५  
मोहेन हि समाविष्टः पुत्रदारार्थमुद्यतः ।  
कृत्वा कार्यमकार्यं वा पुष्टिमेषां प्रयच्छति ॥ १६  
तं पुत्रपशुसंमत्तं व्यासक्तमनसं नरम् ।  
सुप्तं व्याघ्रं महौघो वा मृत्युरादाय गच्छति ॥ १७  
संचिन्वानकमेवैकं कामानामविवृत्तकम् ।  
व्याघ्रः पशुमिवादाय मृत्युरादाय गच्छति ॥ १८  
इदं कृतमिदं कार्यमिदमन्यत्कृताकृतम् ।  
एवमीहासुखासक्तं कृतान्तः कुरुते वशे ॥ १९  
कृतानां फलमप्राप्तं कर्मणां फलसङ्गिनम् ।

क्षेत्रापणगृहासक्तं मृत्युरादाय गच्छति ॥ २०  
मृत्युर्जरा च व्याधिश्च दुःखं चानेककारणम् ।  
अनुषक्तं यदा देहे किं स्वस्थ इव तिष्ठसि ॥ २१  
जातमेवान्तकोऽन्ताय जरा चान्वेति देहिनम् ।  
अनुषक्ता द्वयेनैते भावाः स्थावरजङ्गमाः ॥ २२  
मृत्योर्वा गृहमेवैतद्या ग्रामे वसतो रतिः ।  
देवानामेष वै गोष्ठो यदरण्यमिति श्रुतिः ॥ २३  
निबन्धनी रज्जुरेषा या ग्रामे वसतो रतिः ।  
छित्त्वैनानां सुकृतो यान्ति नैनां छिन्दन्ति दुष्कृतः ॥  
न हिंसयति यः प्राणान्मनोवाक्कायहेतुभिः ।  
जीवितार्थापनयनैः कर्मभिर्न स बध्यते ॥ २५  
न मृत्युसेनामायान्तीं जातु कश्चित्प्रबाधते ।  
ऋते सत्यमसंत्याज्यं सत्ये ह्यमृतमाश्रितम् ॥ २६  
तस्मात्सत्यव्रताचारः सत्ययोगपरायणः ।  
सत्यारामः समो दान्तः सत्येनैवान्तकं जयेत् ॥ २७  
अमृतं चैव मृत्युश्च द्वयं देहे प्रतिष्ठितम् ।  
मृत्युमापद्यते मोहात्सत्येनापद्यतेऽमृतम् ॥ २८  
सोऽहं ह्यर्हिस्रः सत्यार्थी कामक्रोधबहिष्कृतः ।  
समदुःखसुखः क्षेमी मृत्युं हास्याम्यमर्त्यवत् ॥ २९  
शान्तियज्ञरतो दान्तो ब्रह्मयज्ञे स्थितो मुनिः ।  
वाङ्मनःकर्मयज्ञश्च भविष्याम्युदगायने ॥ ३०  
पशुयज्ञैः कथं हिंसैर्मादृशो यष्टुमर्हति ।  
अन्तवद्भिस्तु प्राज्ञः क्षत्रयज्ञैः पिशाचवत् ॥ ३१  
यस्य वाङ्मनसी स्यातां सम्यक्प्रणिहिते सदा ।  
तपस्यागश्च योगश्च स वै सर्वमवाप्नुयात् ॥ ३२  
नास्ति विद्यासमं चक्षुर्नास्ति विद्यासमं बलम् ।  
नास्ति रागसमं दुःखं नास्ति त्यागसमं सुखम् ॥ ३३  
आत्मन्येवात्मना जात आत्मनिष्ठोऽप्रजोऽपि वा ।  
आत्मन्येव भविष्यामि न मां तारयति प्रजा ॥ ३४  
नैतादृशं ब्राह्मणस्यास्ति वित्तं



यथैकता समता सत्यता च ।

शीले स्थितिर्दण्डनिधानमार्जवं

ततस्ततश्चोपरमः क्रियाभ्यः ॥ ३५

किं ते धनैर्बान्धवैर्वापि किं ते

किं ते दारैर्ब्राह्मण यो मरिष्यति ।

आत्मानमन्विच्छ गुहां प्रविष्टं

पितामहस्ते क्व गतः पिता च ॥ ३६

भीष्म उवाच ।

पुत्रस्यैतद्वचः श्रुत्वा तथाकार्षींस्पिता नृप ।

तथा त्वमपि वर्तस्व सत्यधर्मपरायणः ॥ ३७

इति श्रीमहाभारते शान्तिपर्वणि

एकोनसप्तत्यधिकशततमोऽध्यायः ॥ १६९ ॥

१७०

युधिष्ठिर उवाच ।

धनिनो वाधना ये च वर्तयन्ति स्वतन्त्रिणः ।

सुखदुःखागमस्तेषां कः कथं वा पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।

शम्याकेन विमुक्तेन गीतं शान्तिगतेन ह ॥ २

अब्रवीन्मां पुरा कश्चिद्ब्राह्मणस्त्यागमास्थितः ।

क्षिप्रमानः कुदारेण कुचैलेन बुभुक्षया ॥ ३

उत्पन्नमिह लोके वै जन्मप्रभृति मानवम् ।

विविधान्युपवर्तन्ते दुःखानि च सुखानि च ॥ ४

तयोरेकतरे मार्गे यद्येनमभिसंनयेत् ।

न सुखं प्राप्य संहृष्येन्न दुःखं प्राप्य संज्वरेत् ॥ ५

न वै चरसि यच्छ्रेय आत्मनो वा यदीहसे ।

अकामात्मापि हि सदा धुरमुद्यम्य चैव हि ॥ ६

अकिंचनः परिपतन्सुखमास्वादयिष्यसि ।

अकिंचनः सुखं शेते समुत्तिष्ठति चैव हि ॥ ७

आकिंचन्यं सुखं लोके पथ्यं शिवमनामयम् ।

अनमित्रमथो ह्येतदुर्लभं सुलभं सताम् ॥ ८

अकिंचनस्य शुद्धस्य उपपन्नस्य सर्वशः ।

अवेक्षमाणस्त्रील्लोकान्न तुल्यमुपलक्षये ॥ ९

आकिंचन्यं च राज्यं च तुलया समतोलयम् ।

अत्यरिच्यत दारिद्र्यं राज्यादपि गुणाधिकम् ॥ १०

आकिंचन्ये च राज्ये च विशेषः सुमहानयम् ।

नित्योद्विग्नो हि धनवान्मृत्योरास्यगतो यथा ॥ ११

नैवास्याग्निर्न चादित्यो न मृत्युर्न च दस्यवः ।

प्रभवन्ति धनज्यानिनिर्मुक्तस्य निराशिषः ॥ १२

तं वै सदा कामचरमनुपस्तीर्णशायिनम् ।

बाहूपधानं शाम्यन्तं प्रशंसन्ति दिवौकसः ॥ १३

धनवान्क्रोधलोभाभ्यामाविष्टो नष्टचेतनः ।

तिर्यगीक्षः शुष्कमुखः पापको भ्रुकुटीमुखः ॥ १४

निर्दशंश्चाधरोष्ठं च क्रुद्धो दारुणभाषिता ।

कस्तमिच्छेत्परिद्रष्टुं दातुमिच्छति चेन्महीम् ॥ १५

श्रिया ह्यभीक्ष्णं संवासो मोहयत्यविचक्षणम् ।

सा तस्य चित्तं हरति शारदाभ्रमिवानिलः ॥ १६

अथैनं रूपमानश्च धनमानश्च विन्दति ।

अभिजातोऽस्मि सिद्धोऽस्मि नास्मि केवलमानुषः ।

इत्येभिः कारणैस्तस्य त्रिभिश्चित्तं प्रसिच्यते ॥ १७

स प्रसिक्तमना भोगान्विसृज्य पितृसंचितान् ।

परिक्षीणः परस्वानामादानं साधु मन्यते ॥ १८

तमतिक्रान्तमर्यादमाददानं ततस्ततः ।

प्रतिषेधन्ति राजानो लुब्धा मृगमिवेषुभिः ॥ १९

एवमेतानि दुःखानि तानि तानीह मानवम् ।

विविधान्युपवर्तन्ते गात्रसंस्पर्शजानि च ॥ २०

तेषां परमदुःखानां बुद्ध्या भैषज्यमाचरेत् ।

लोकधर्मं समाज्ञाय ध्रुवाणामध्रुवैः सह ॥ २१

नात्यक्त्वा सुखमाप्नोति नात्यक्त्वा विन्दते परम् ।



नात्यक्त्वा चाभयः शेते त्यक्त्वा सर्वं सुखी भव ॥  
इत्येतद्वास्तिनपुरे ब्राह्मणेनोपवर्णितम् ।

शम्याकेन पुरा मह्यं तस्मात्त्यागः परो मतः ॥ २३

इति श्रीमहाभारते शान्तिपर्वणि

ससत्यधिकशततमोऽध्यायः ॥ १७० ॥

१७१

युधिष्ठिर उवाच ।

ईहमानः समारम्भान्यदि नासादयेद्धनम् ।

धनवृष्णाभिभूतश्च किं कुर्वन्सुखमाप्नुयात् ॥ १

भीष्म उवाच ।

सर्वसाम्यमनायासः सत्यवाक्यं च भारत ।

निर्वेदश्चाविवित्सा च यस्य स्यात्स सुखी नरः ॥ २

एतान्येव पदान्याहुः पञ्च वृद्धाः प्रशान्तये ।

एष स्वर्गश्च धर्मश्च सुखं चानुत्तमं सताम् ॥ ३

अत्राप्युदाहरन्तीममितिहासं पुरातनम् ।

निर्वेदान्मङ्किना गीतं तन्निबोध युधिष्ठिर ॥ ४

ईहमानो धनं मङ्किर्भग्रेहश्च पुनः पुनः ।

केनचिद्धनशेषेण क्रीतवान्दम्यगोयुगम् ॥ ५

सुसंबद्धौ तु तौ दम्यौ दमनायामिनिःसृतौ ।

आसीनमुष्ट्रं मध्येन सहसैवाभ्यधावताम् ॥ ६

तयोः संप्राप्तयोरुष्ट्रः स्कन्धदेशममर्षणः ।

उत्थायोत्क्षिप्य तौ दम्यौ प्रससार महाजवः ॥ ७

ह्रियमाणौ तु तौ दम्यौ तेनोष्ट्रेण प्रमाथिना ।

म्रियमाणौ च संप्रेक्ष्य मङ्किस्तत्राब्रवीदिदम् ॥ ८

न चैवाविहितं शक्यं दक्षेणापीहितुं धनम् ।

युक्तेन श्रद्धया सम्यगीहां समनुतिष्ठता ॥ ९

कृतस्य पूर्वं चानर्थैर्युक्तस्याप्यनुतिष्ठतः ।

इमं पश्यत संगत्या मम दैवमुपप्लवम् ॥ १०

उद्यम्योद्यम्य मे दम्यौ विषमेणेव गच्छति ।

उत्क्षिप्य काकतालीयमुन्माथेनेव जम्बुकः ॥ ११

मणी वोष्टस्य लम्बेते प्रियौ वत्सतरौ मम ।

शुद्धं हि दैवमेवेदमतो नैवास्ति पौरुषम् ॥ १२

यदि वाप्युपपद्येत पौरुषं नाम कर्हिचित् ।

अन्विष्यमाणं तदपि दैवमेवावतिष्ठते ॥ १३

तस्मान्निर्वेद एवेह गन्तव्यः सुखमीप्सता ।

सुखं स्वपिति निर्विण्णो निराशश्चार्थसाधने ॥ १४

अहो सम्यक्शुकेनोक्तं सर्वतः परिमुच्यता ।

प्रतिष्ठता महारण्यं जनकस्य निवेशनात् ॥ १५

यः कामान्प्राप्नुयात्सर्वान्यश्चैरान्केवलांस्यजेत् ।

प्रापणात्सर्वकामानां परित्यागो विशिष्यते ॥ १६

नान्तं सर्वविवित्सानां गतपूर्वोऽस्ति कश्चन ।

शरीरे जीविते चैव तृष्णा मन्दस्य वर्धते ॥ १७

निवर्तस्व विवित्साभ्यः शाम्य निर्विद्य मामक ।

असकृच्चासि निकृतो न च निर्विद्यसे तनो ॥ १८

यदि नाहं विनाश्यस्ते यद्येवं रमसे मया ।

मा मां योजय लोभेन वृथा त्वं वित्तकामुक ॥ १९

संचितं संचितं द्रव्यं नष्टं तव पुनः पुनः ।

कदा विमोक्ष्यसे मूढ धनेहां धनकामुक ॥ २०

अहो नु मम बालिश्यं योऽहं क्रीडनकस्तव ।

किं नैव जातु पुरुषः परेषां प्रेष्यतामियात् ॥ २१

न पूर्वं नापरे जातु कामानामन्तमाप्नुवन् ।

त्यक्त्वा सर्वसमारम्भान्प्रतिबुद्धोऽस्मि जागृमि ॥ २२

नूनं ते हृदयं काम वज्रसारमयं दृढम् ।

यदनर्थशताविष्टं शतधा न विदीर्यते ॥ २३

त्यजामि काम त्वां चैव यच्च किञ्चित्प्रियं तव ।

तवाहं सुखमन्विच्छन्नात्मन्युपलभे सुखम् ॥ २४

काम जानामि ते मूलं संकल्पात्किल जायसे ।

न त्वां संकल्पयिष्यामि समूलो न भविष्यसि ॥ २५

ईहा धनस्य न सुखा लब्ध्वा चिन्ता च भूयसी ।

लब्धनाशो यथा मृत्युर्लब्धं भवति वा न वा ॥ २६



परेत्य यो न लभते ततो दुःखतरं नु किम् ।  
 न च तुष्यति लब्धेन भूय एव च मार्गति ॥ २७  
 अनुतर्षुल एवार्थः स्वादु गाङ्गमिवोदकम् ।  
 मद्विलापनमेतत्तु प्रतिबुद्धोऽस्मि संत्यज ॥ २८  
 य इमं मामकं देहं भूतग्रामः समाश्रितः ।  
 स यात्वितो यथाकामं वसतां वा यथासुखम् ॥ २९  
 न युष्मास्विह मे प्रीतिः कामलोभानुसारिषु ।  
 तस्मादुत्सृज्य सर्वान्वः सत्यमेवाश्रयाम्यहम् ॥ ३०  
 सर्वभूतान्यहं देहे पश्यन्मनसि चात्मनः ।  
 योगे बुद्धिं श्रुते सत्त्वं मनो ब्रह्मणि धारयन् ॥ ३१  
 विहरिष्याम्यनासक्तः सुखी लोकान्निरामयः ।  
 यथा मा त्वं पुनर्नैवं दुःखेषु प्रणिधास्यसि ॥ ३२  
 त्वया हि मे प्रणुन्नस्य गतिरन्या न विद्यते ।  
 तृष्णाशोकश्रमाणां हि त्वं काम प्रभवः सदा ॥ ३३  
 धननाशोऽधिकं दुःखं मन्ये सर्वमहत्तरम् ।  
 ज्ञातयो ह्यवमन्यन्ते मित्राणि च धनच्युतम् ॥ ३४  
 अवज्ञानसहस्रैस्तु दोषाः कष्टतराधने ।  
 धने सुखकला या च सापि दुःखैर्विधीयते ॥ ३५  
 धनमस्येति पुरुषं पुरा निघ्नन्ति दस्यवः ।  
 क्षिप्यन्ति विविधैर्दण्डैर्नित्यमुद्वेजयन्ति च ॥ ३६  
 मन्दलोलुपता दुःखमिति बुद्धं चिरान्मया ।  
 यद्यदालम्ब्यसे काम तत्तदेवानुरुध्यसे ॥ ३७  
 अतत्त्वज्ञोऽसि बालश्च दुस्तोषोऽपूरणोऽनलः ।  
 नैव त्वं वेत्थ सुलभं नैव त्वं वेत्थ दुर्लभम् ॥ ३८  
 पातालमिव दुष्पूरो मां दुःखैर्योक्तुमिच्छसि ।  
 नाहमद्य समावेष्टुं शक्यः काम पुनस्त्वया ॥ ३९  
 निर्वेदमहमासाद्य द्रव्यनाशाद्यहच्छया ।  
 निर्वृतिं परमां प्राप्य नाद्य कामान्विचिन्तये ॥ ४०  
 अतिक्लेशान्सहामीह नाहं बुध्याम्यबुद्धिमान् ।  
 निकृतो धननाशेन शये सर्वाङ्गविज्वरः ॥ ४१

परित्यजामि काम त्वां हित्वा सर्वमनोगतीः ।  
 न त्वं मया पुनः काम नस्योतेनेव रंस्यते ॥ ४२  
 क्षमिष्येऽक्षममाणानां न हिंस्मिष्ये च हिंसितः ।  
 द्वेष्यमुक्तः प्रियं वक्ष्याम्यनादृत्य तदप्रियम् ॥ ४३  
 वृत्तः स्वस्थेन्द्रियो नित्यं यथालब्धेन वर्तयन् ।  
 न सकामं करिष्यामि त्वामहं शत्रुमात्मनः ॥ ४४  
 निर्वेदं निर्वृतिं तृप्तिं शान्तिं सत्यं दमं क्षमाम् ।  
 सर्वभूतदयां चैव विद्धि मां शरणागतम् ॥ ४५  
 तस्मात्कामश्च लोभश्च तृष्णा कार्पण्यमेव च ।  
 त्यजन्तु मां प्रतिघ्नन्तं सत्त्वस्थो ह्यस्मि सांप्रतम् ॥ ४६  
 प्रहाय कामं लोभं च क्रोधं पारुष्यमेव च ।  
 नाद्य लोभवशं प्राप्तो दुःखं प्राप्स्याम्यनात्मवान् ॥  
 यद्यत्त्यजति कामानां तत्सुखस्याभिपूर्यते ।  
 कामस्य वशगो नित्यं दुःखमेव प्रपद्यते ॥ ४८  
 कामान्वयुदस्य धनुते यत्किञ्चित्पुरुषो रजः ।  
 कामक्रोधोद्भवं दुःखमह्वीररतिरेव च ॥ ४९  
 एष ब्रह्मप्रविष्टोऽहं ग्रीष्मे शीतमिव हृदम् ।  
 शाम्यामि परिनिर्वामि सुखमासे च केवलम् ॥ ५०  
 यच्च कामसुखं लोके यच्च दिव्यं महत्सुखम् ।  
 तृष्णाक्षयसुखस्यैते नार्हतः षोडशीं कलाम् ॥ ५१  
 आत्मना सप्तमं कामं हत्वा शत्रुमिवोत्तमम् ।  
 प्राप्यावध्यं ब्रह्मपुरं राजेव स्यामहं सुखी ॥ ५२  
 एतां बुद्धिं समास्थाय मङ्गिनिर्वेदमागतः ।  
 सर्वान्कामान्परित्यज्य प्राप्य ब्रह्म महत्सुखम् ॥ ५३  
 दम्यनाशकृते मङ्गिरमरत्वं किलागतम् ।  
 अच्छिन्नत्काममूलं स तेन प्राप महत्सुखम् ॥ ५४  
 अत्राप्युदाहरन्तीममितिहासं पुरातनम् ।  
 गीतं विदेहराजेन जनकेन प्रशाम्यता ॥ ५५  
 अनन्तं बत मे वित्तं यस्य मे नास्ति किञ्चन ।  
 मिथिलायां प्रदीप्तायां न मे दहति किञ्चन ॥ ५६



अत्रैवोदाहरन्तीमं बोध्यस्य पदसंचयम् ।  
 निर्वेदं प्रति विन्यस्तं प्रतिबोध युधिष्ठिर ॥ ५७  
 बोध्यं दान्तमृषिं राज्ञ नहुषः पर्यपृच्छत ।  
 निर्वेदाच्छान्तिमापन्नं शान्तं प्रज्ञानतर्पितम् ॥ ५८  
 उपदेशं महाप्राज्ञ शमस्योपदिशस्व मे ।  
 कां बुद्धिं समनुध्याय शान्तश्चरसि निर्वृतः ॥ ५९

बोध्य उवाच ।

उपदेशेन वर्तमि नानुशास्मीह कंचन ।  
 लक्षणं तस्य वक्ष्येऽहं तत्स्वयं प्रविमृश्यताम् ॥ ६०  
 पिङ्गला कुररः सर्पः सारङ्गान्वेषणं वने ।  
 इषुकारः कुमारी च षडेते गुरवो मम ॥ ६१

इति श्रीमहाभारते शान्तिपर्वणि

एकसप्तत्यधिकशततमोऽध्यायः ॥ १७१ ॥

१७२

युधिष्ठिर उवाच ।

केन वृत्तेन वृत्तज्ञ वीतशोकश्चरेन्महीम् ।  
 किं च कुर्वन्नरो लोके प्राप्नोति परमां गतिम् ॥ १

भीष्म उवाच ।

अत्राप्युदाहरन्तीममितिहासं पुरातनम् ।  
 प्रह्लादस्य च संवादं मुनेराजगरस्य च ॥ २  
 चरन्तं ब्राह्मणं कंचित्कल्यचित्तमनामयम् ।  
 पप्रच्छ राजन्प्रह्लादो बुद्धिमान्प्राज्ञसंमतः ॥ ३  
 स्वस्थः शक्तो मृदुर्दान्तो निर्विर्वित्तोऽनसूयकः ।  
 सुवाग्बहुमतो लोके प्राज्ञश्चरति बालवत् ॥ ४  
 नैव प्रार्थयसे लाभं नालाभेष्वनुशोचसि ।  
 नित्यरुप्त इव ब्रह्मन् किंचिदवमन्यसे ॥ ५  
 स्रोतसा ह्रियमाणानु प्रजास्वविमना इव ।  
 धर्मकामार्थकार्येषु कूटस्थ इव लक्ष्यसे ॥ ६  
 नानुतिष्ठसि धर्माथौ न कामे चापि वर्तसे ।

इन्द्रियार्थाननादृत्य मुक्तश्चरसि साक्षिवत् ॥ ७  
 का नु प्रज्ञा श्रुतं वा किं वृत्तिर्वा का नु ते मुने ।  
 क्षिप्रमाचक्ष्व मे ब्रह्मञ्ज्रेयो यदिह मन्यसे ॥ ८  
 अनुयुक्तः स मेधावी लोकधर्मविधानवित् ।  
 उवाच श्रृक्षण्या वाचा प्रह्लादमनपार्थया ॥ ९  
 पश्यन्प्रह्लाद भूतानामुत्पत्तिमनिमित्ततः ।  
 ह्रासं वृद्धिं विनाशं च न प्रहृष्ये न च व्यथे ॥ १०  
 स्वभावादेव संदृश्य वर्तमानाः प्रवृत्तयः ।  
 स्वभावनिरताः सर्वाः परितप्ये न केनचित् ॥ ११  
 पश्यन्प्रह्लाद संयोगान्विप्रयोगपरायणान् ।  
 संचयांश्च विनाशान्तान्न कचिद्विदधे मनः ॥ १२  
 अन्तवन्ति च भूतानि गुणयुक्तानि पश्यतः ।  
 उत्पत्तिनिधनज्ञस्य किं कार्यमवशिष्यते ॥ १३  
 जलजानामपि ह्यन्तं पर्यायेणोपलक्ष्ये ।  
 महतामपि कायानां सूक्ष्माणां च महोदधौ ॥ १४  
 जङ्गमस्थावराणां च भूतानामसुराधिप ।  
 पार्थिवानामपि व्यक्तं मृत्युं पश्यामि सर्वशः ॥ १५  
 अन्तरिक्षचराणां च दानवोत्तम पक्षिणाम् ।  
 उत्तिष्ठति यथाकालं मृत्युर्बलवतामपि ॥ १६  
 दिवि संचरमाणानि ह्रस्वानि च महान्ति च ।  
 ज्योतीषि च यथाकालं पतमानानि लक्ष्ये ॥ १७  
 इति भूतानि संपश्यन्ननुषक्तानि मृत्युना ।  
 सर्वसामान्यतो विद्वान्कृतकृत्यः सुखं स्वपे ॥ १८  
 सुमहान्तमपि प्रासं ग्रसे लब्धं यदृच्छया ।  
 शये पुनरभुञ्जानो दिवसानि बहून्यपि ॥ १९  
 आस्रवत्यपि मामन्नं पुनर्बहुगुणं बहु ।  
 पुनरल्पगुणं स्तोकं पुनर्नैवोपपद्यते ॥ २०  
 कणान्कदाचित्खादासि पिण्याकमपि च ग्रसे ।  
 भक्ष्ये शालिमांसानि भक्षांश्चोन्नावचान्पुनः ॥ २१  
 शये कदाचित्पर्यङ्के भूमावपि पुनः शये ।



प्रासादेऽपि च मे शय्या कदाचिदुपपद्यते ॥ २२  
 धारयामि च चीराणि शार्णी क्षौमाजिनानि च ।  
 महार्हाणि च वासांसि धारयाम्यहमेकदा ॥ २३  
 न संनिपतितं धर्म्यमुपभोगं यदृच्छया ।  
 प्रत्याचक्षे न चाप्येनमनुरुध्ये सुदुर्लभम् ॥ २४  
 अचलमनिधनं शिवं विशोकं  
 शुचिमतुलं विदुषां मते निविष्टम् ।  
 अनमिमतमसेवितं च मूढै-  
 र्व्रतमिदमाजगरं शुचिश्चरामि ॥ २५  
 अचलितमतिरच्युतः स्वधर्मा-  
 त्परिमितसंसरणः परावरजः ।  
 विगतभयकषायलोभमोहो  
 व्रतमिदमाजगरं शुचिश्चरामि ॥ २६  
 अनियतफलभक्ष्यभोज्यपेयं  
 विधिपरिणामविभक्तदेशकालम् ।  
 हृदयसुखमसेवितं कदर्थै-  
 र्व्रतमिदमाजगरं शुचिश्चरामि ॥ २७  
 इदमिदमिति तृष्णयाभिभूतं  
 जनमनवाप्तधनं विषीदमानम् ।  
 निपुणमनुनिशाम्य तत्त्वबुद्ध्या  
 व्रतमिदमाजगरं शुचिश्चरामि ॥ २८  
 बहुविधमनुदृश्य चार्थहेतोः  
 कृपणमिहार्यमनार्यमाश्रयन्तम् ।  
 उपशमरुचिरात्मवान्प्रशान्तो  
 व्रतमिदमाजगरं शुचिश्चरामि ॥ २९  
 सुखमसुखमनर्थमर्थलाभं  
 रतिमरतिं मरणं च जीवितं च ।  
 विधिनियतमवेक्ष्य तत्त्वतोऽहं  
 व्रतमिदमाजगरं शुचिश्चरामि ॥ ३०  
 अपगतभयरागमोहदोषैर्

धृतिमतिबुद्धिसमन्वितः प्रशान्तः ।  
 उपगतफलभोगिनो निशाम्य  
 व्रतमिदमाजगरं शुचिश्चरामि ॥ ३१  
 अनियतशयनासनः प्रकृत्या  
 दमनियमव्रतसत्यशौचयुक्तः ।  
 अपगतफलसंचयः प्रहृष्टो  
 व्रतमिदमाजगरं शुचिश्चरामि ॥ ३२  
 अभिगतमसुखार्थमीहनाथै-  
 रूपगतबुद्धिरवेक्ष्य चात्मसंस्थः ।  
 तृषितमनियतं मनो नियन्तुं  
 व्रतमिदमाजगरं शुचिश्चरामि ॥ ३३  
 न हृदयमनुरुध्यते मनो वा  
 प्रियसुखदुर्लभतामनित्यतां च ।  
 तदुभयमुपलक्ष्यन्निवाहं  
 व्रतमिदमाजगरं शुचिश्चरामि ॥ ३४  
 बहु कथितमिदं हि बुद्धिमद्भिः  
 कविभिरभिप्रथयद्भिरात्मकीर्तिम् ।  
 इदमिदमिति तत्र तत्र तत्त-  
 त्स्वपरमतैर्गहनं प्रतर्कयद्भिः ॥ ३५  
 तदहमनुनिशाम्य विप्रयातं  
 पृथगभिपन्नमिहाबुधैर्मनुष्यैः ।  
 अनवसितमनन्तदोषपारं  
 नृषु विहरामि विनीतरोषतृष्णः ॥ ३६  
 भीष्म उवाच ।  
 अजगरचरितं व्रतं महात्मा  
 य इह नरोऽनुचरेद्विनीतरागः ।  
 अपगतभयमन्युलोभमोहः  
 स खलु सुखी विहरेदिमं विहारम् ॥ ३७  
 इति श्रीमद्वाभारते शान्तिपर्वणि  
 त्रिसप्तत्यधिकशततमोऽध्यायः ॥ १७२ ॥



१७३

युधिष्ठिर उवाच ।

बान्धवाः कर्म वित्तं वा प्रज्ञा वेह पितामह ।  
नरस्य का प्रतिष्ठा स्यादेतत्पृष्टो वदस्व मे ॥ १

भीष्म उवाच ।

प्रज्ञा प्रतिष्ठा भूतानां प्रज्ञा लाभः परो मतः ।  
प्रज्ञा नैःश्रेयसी लोके प्रज्ञा स्वर्गो मतः सताम् ॥ २  
प्रज्ञया प्रापितार्थो हि बलिरैश्वर्यसंक्षये ।  
प्रज्ञादो नमुचिर्मङ्गिस्तस्याः किं विद्यते परम् ॥ ३  
अत्राप्युदाहरन्तीममितिहासं पुरातनम् ।  
इन्द्रकाश्यपसंवादं तन्निबोध युधिष्ठिर ॥ ४  
वैश्यः कश्चिद्वर्षि तात काश्यपं संशितव्रतम् ।  
रथेन पातयामास श्रीमान्द्रुस्तपस्विनम् ॥ ५  
आर्तः स पतितः क्रुद्धस्त्यक्त्वात्मानमथाब्रवीत् ।  
मरिष्याम्यधनस्येह जीवितार्थो न विद्यते ॥ ६  
तथा मुमूर्षुमासीनमकूजन्तमचेतसम् ।  
इन्द्रः सृगालरूपेण बभाषे क्रुद्धमानसम् ॥ ७  
मनुष्ययोनिनिच्छन्ति सर्वभूताति सर्वशः ।  
मनुष्यत्वे च विप्रत्वं सर्व एवाभिनन्दति ॥ ८  
मनुष्यो ब्राह्मणश्चासि श्रोत्रियश्चासि काश्यप ।  
सुदुर्लभमवाप्यैतददोषान्मर्तुमिच्छसि ॥ ९  
सर्वे लाभाः साभिमाना इति सत्या वत श्रुतिः ।  
संतोषणीयरूपोऽसि लोभाद्यदभिमन्यसे ॥ १०  
अहो सिद्धार्थता तेषां येषां सन्तीह पाणयः ।  
पाणिमद्भयः स्पृहास्माकं यथा तव धनस्य वै ॥ ११  
न पाणिलाभादधिको लाभः कश्चन विद्यते ।  
अपाणित्वाद्वयं ब्रह्मन्कण्टकान्नोद्धरामहे ॥ १२  
अथ येषां पुनः पाणी देवदत्तौ दशाङ्गुली ।  
उद्धरन्ति कृमीनङ्गादशमानान्कषन्ति च ॥ १३  
हिमवर्षातपानां च परित्राणानि कुर्वते ।

चेलमन्नं सुखं शय्यां निवातं चोपभुञ्जते ॥ १४  
अधिष्ठाय च गां लोके भुञ्जते वाहयन्ति च ।  
उपायैर्बहुभिश्चैव वश्यानात्मनि कुर्वते ॥ १५  
ये खल्वजिह्वाः कृपणा अल्पप्राणा अपाणयः ।  
सहन्ते तानि दुःखानि दिष्ट्या त्वं न तथा मुने ॥ १६  
दिष्ट्या त्वं न सृगालो वै न कृमिर्न च मूषकः ।  
न सर्पो न च मण्डूको न चान्यः पापयोनिजः ॥ १७  
एतावतापि लाभेन तोष्टुमर्हसि काश्यप ।  
किं पुनर्योऽसि सत्त्वानां सर्वेषां ब्राह्मणोत्तमः ॥ १८  
इमे मां कृमयोऽदन्ति तेषामुद्धरणाय मे ।  
नास्ति शक्तिरपाणित्वात्पश्यावस्थामिमां मम ॥ १९  
अकार्यमिति चैवेमं नात्मानं संत्यजाम्यहम् ।  
नेतः पापीयसीं योनिं पतेयमपरामिति ॥ २०  
मध्ये वै पापयोनीनां सार्गाली यामहं गतः ।  
पापीयस्यो बहुतरा इतोऽन्याः पापयोनयः ॥ २१  
जात्यैवैके सुखतराः सन्त्यन्ये भृशदुःखिताः ।  
नैकान्तसुखमेवेह कचित्पश्यामि कस्यचित् ॥ २२  
मनुष्या ह्याढ्यतां प्राप्य राज्यमिच्छन्त्यनन्तरम् ।  
राज्यादेवत्वमिच्छन्ति देवत्वादिन्द्रतामपि ॥ २३  
भवेत्स्वं यद्यपि त्वाढ्यो न राजा न च दैवतम् ।  
देवत्वं प्राप्य चेन्द्रत्वं नैव तुष्येस्तथा सति ॥ २४  
न वृप्तिः प्रियलाभेऽस्ति नृणां नाद्भिः प्रशाम्यति ।  
संप्रज्वलति सा भूयः समिद्धिरिवः पावकः ॥ २५  
अस्त्वेव त्वयि शोको वै हर्षश्चास्ति तथा त्वयि ।  
सुखदुःखे तथा चोभे तत्र का परिदेवना ॥ २६  
परिच्छिद्यैव कामानां सर्वेषां चैव कर्मणाम् ।  
मूलं रुन्धीन्द्रियग्रामं शकुन्तानिव पञ्जरे ॥ २७  
न खल्वप्यरसज्ञस्य कामः कचन जायते ।  
संस्पर्शदर्शनाद्वापि श्रवणाद्वापि जायते ॥ २८  
न त्वं स्मरसि वारुण्या लट्वाकानां च पक्षिणाम् ।



ताभ्यां चाभ्यधिको भक्ष्यो न कश्चिद्विद्यते क्वचित् ॥  
 यानि चान्यानि दूरेषु भक्ष्यभोज्यानि काश्यप ।  
 येषामभुक्तपूर्वं ते तेषामस्मृतिरेव च ॥ ३०  
 अप्राशनमसंस्पर्शमसंदर्शनमेव च ।  
 पुरुषस्यैष नियमो मन्ये श्रेयो न संशयः ॥ ३१  
 पाणिमन्तो धनैर्युक्ता बलवन्तो न संशयः ।  
 मनुष्या मानुषैरेव दासत्त्वमुपपादिताः ॥ ३२  
 वधबन्धपरिक्लेशैः छिद्यन्ते च पुनः पुनः ।  
 ते खल्वपि रमन्ते च मोदन्ते च हसन्ति च ॥ ३३  
 अपरे बाहुबलिनः कृतविद्या मनस्विनः ।  
 जुगुप्सितां सुकृपणां पापां वृत्तिमुपासते ॥ ३४  
 उत्सहन्ते च ते वृत्तिमन्यामप्युपसेवितुम् ।  
 स्वकर्मणा तु नियतं भवितव्यं तु तत्तथा ॥ ३५  
 न पुल्कसो न चण्डाल आत्मानं त्यक्तुमिच्छति ।  
 असंतुष्टः स्वया योन्या मायां पश्यस्व यादृशीम् ॥  
 दृष्ट्वा कुणीपक्षहतान्मनुष्यानामयाविनः ।  
 सुसंपूर्णः स्वया योन्या लब्धलाभोऽसि काश्यप ॥  
 यदि ब्राह्मण देहस्ते निरातङ्को निरामयः ।  
 अङ्गानि च समग्राणि न च लोकेषु धिक्कृतः ॥ ३८  
 न केनचित्प्रवादेन सत्येनैवापहारिणा ।  
 धर्मायोत्तिष्ठ विप्रर्षे नात्मानं त्यक्तुमर्हसि ॥ ३९  
 यदि ब्रह्मञ्शृणोष्येतच्छ्रद्धासि च मे वचः ।  
 वेदोक्तस्य च धर्मस्य फलं मुख्यमवाप्स्यसि ॥ ४०  
 स्वाध्यायमग्निसंस्कारमप्रमत्तोऽनुपालय ।  
 सत्यं दमं च दानं च स्पर्धिष्ठा मा च केनचित् ॥  
 ये केचन स्वध्ययनाः प्राप्ता यजनयाजनम् ।  
 कथं ते जातु शोचैर्युर्ध्वायेर्युर्वाप्यशोभनम् ॥ ४२  
 इच्छन्तस्ते विहाराय सुखं महद्वाप्रयुः ।  
 उत जाताः सुनक्षत्रे सुतीर्थाः सुसुहूर्तजाः ॥ ४३  
 नक्षत्रेष्वामसुरेष्वन्ये दुस्तीर्था दुर्मुहूर्तजाः ।

संपतन्त्यासुरीं योनिं यज्ञप्रसववर्जिताम् ॥ ४४  
 अहमासं पण्डितको हैतुको वेदनिन्दकः ।  
 आन्वीक्षिकीं तर्कविद्यामनुरक्तो निरर्थिकाम् ॥ ४५  
 हेतुवादान्प्रवदिता वक्ता संसत्सु हेतुमत् ।  
 आक्रोष्टा चाभिवक्ता च ब्रह्मयज्ञेषु वै द्विजान् ॥ ४६  
 नास्तिकः सर्वशङ्की च मूर्खः पण्डितमानिकः ।  
 तस्येयं फलनिवृत्तिः सृगालत्वं मम द्विज ॥ ४७  
 अपि जातु तथा तत्स्यादहोरात्रशतैरपि ।  
 यदहं मानुषीं योनिं सृगालः प्राप्नुयां पुनः ॥ ४८  
 संतुष्टश्चाप्रमत्तश्च यज्ञदानतपोरतिः ।  
 ज्ञेयज्ञाता भवेयं वै वर्ज्यवर्जयिता तथा ॥ ४९  
 ततः स मुनिरुत्थाय काश्यपस्तमुवाच ह ।  
 अहो वतासि कुशलो बुद्धिमानिति विस्मितः ॥ ५०  
 समवैक्षत तं विप्रो ज्ञानदीर्घेण चक्षुषा ।  
 ददर्श चैनं देवानामिद्रं देवं शचीपतिम् ॥ ५१  
 ततः संपूजयामास काश्यपो हरिवाहनम् ।  
 अनुज्ञातश्च तेनाथ प्रविवेश स्वमाश्रमम् ॥ ५२

इति श्रीमहाभारते शान्तिपर्वणि

त्रिसप्तत्यधिकशततमोऽध्यायः ॥ १७३ ॥

१७४

युधिष्ठिर उवाच ।

यद्यस्ति दत्तमिष्टं वा तपस्तप्तं तथैव च ।  
 गुरूणां चापि शुश्रूषा तन्मे ब्रूहि पितामह ॥ १  
 भीष्म उवाच ।

आत्मनानर्थयुक्तेन पापे निविशते मनः ।  
 स कर्म कलुषं कृत्वा क्लेशे महति धीयते ॥ २  
 दुर्भिक्षादेव दुर्भिक्षं क्लेशात्क्लेशं भयाद्भयम् ।  
 मृतेभ्यः प्रमृतं यान्ति दरिद्राः पापकारिणः ॥ ३  
 उत्सवादुत्सवं यान्ति स्वर्गात्स्वर्गं सुखात्सुखम् ।



श्रद्धानाश्च दान्ताश्च धनाढ्याः शुभकारिणः ॥ ४  
 व्यालकुक्षरदुर्गेषु सर्पचोरभयेषु च ।  
 हस्तावापेन गच्छन्ति नास्तिकाः किमतः परम् ॥ ५  
 प्रियदेवातिथेयाश्च वदान्याः प्रियसाधवः ।  
 क्षेम्यमात्मवतां मार्गमास्थिता हस्तदक्षिणम् ॥ ६  
 पुलाका इव धान्येषु पुत्तिका इव पक्षिषु ।  
 तद्विधास्ते मनुष्येषु येषां धर्मो न कारणम् ॥ ७  
 सुशीघ्रमपि धावन्तं विधानमनुधावति ।  
 शेते सह शयानेन येन येन यथा कृतम् ॥ ८  
 उपतिष्ठति तिष्ठन्तं गच्छन्तमनुगच्छति ।  
 करोति कुर्वतः कर्म छायेवानुविधीयते ॥ ९  
 येन येन यथा यद्यत्पुरा कर्म समाचितम् ।  
 तत्तदेव नरो भुङ्क्ते नित्यं विहितमात्मनः ॥ १०  
 स्वकर्मफलविक्षिप्तं विधानपरिरक्षितम् ।  
 भूतग्राममिमं कालः समन्तात्परिकर्षति ॥ ११  
 अचोद्यमानानि यथा पुष्पाणि च फलानि च ।  
 स्वकालं नातिवर्तन्ते तथा कर्म पुराकृतम् ॥ १२  
 संमानश्चावमानश्च लाभालाभौ क्षयोदयौ ।  
 प्रवृत्ता विनिवर्तन्ते विधानान्ते पुनः पुनः ॥ १३  
 आत्मना विहितं दुःखमात्मना विहितं सुखम् ।  
 गर्भशय्यामुपादाय भुज्यते पौर्वदेहिकम् ॥ १४  
 बालो युवा च वृद्धश्च यत्करोति शुभाशुभम् ।  
 तस्यां तस्यामवस्थायां भुङ्क्ते जन्मनि जन्मनि ॥ १५  
 यथा घेनुसहस्रेषु वत्सो विन्दति मातरम् ।  
 तथा पूर्वकृतं कर्म कर्तारमनुगच्छति ॥ १६  
 समुन्नमग्रतो वलं पश्चाच्छुध्यति कर्मणा ।  
 उपवासैः प्रतप्तानां दीर्घं सुखमनन्तकम् ॥ १७  
 दीर्घकालेन तपसा सेवितेन तपोवने ।  
 धर्मनिर्धूतपापानां संसिध्यन्ते मनोरथाः ॥ १८  
 शकुनीनामिवाकाशे मत्स्यानामिव चोदके ।

पदं यथा न दृश्येत तथा ज्ञानविदां गतिः ॥ १९  
 अलमन्यैरुपालम्भैः कीर्तितैश्च व्यतिक्रमैः ।  
 पेशलं चानुरूपं च कर्तव्यं हितमात्मनः ॥ २०

इति श्रीमहाभारते शान्तिपर्वणि

चतुःससत्यधिकशततमोऽध्यायः ॥ १७४ ॥

१७५

युधिष्ठिर उवाच ।

कुतः सृष्टमिदं विश्वं जगत्स्थावरजङ्गमम् ।  
 प्रलये च कमभ्येति तन्मे ब्रूहि पितामह ॥ १  
 ससागरः सगगनः सशैलः सबलाहकः ।  
 सभूमिः साग्निपवनो लोकोऽयं केन निर्मितः ॥ २  
 कथं सृष्टानि भूतानि कथं वर्णविभक्तयः ।  
 शौचाशौचं कथं तेषां धर्माधर्मावथो कथम् ॥ ३  
 कीदृशो जीवतां जीवः क्व वा गच्छन्ति ये मृताः ।  
 अस्माल्लोकादमुं लोकं सर्वं शंसतु नो भवान् ॥ ४

भीष्म उवाच ।

अत्राप्युदाहरन्तीममितिहासं पुरातनम् ।  
 भृगुणामिहितं श्रेष्ठं भरद्वाजाय पृच्छते ॥ ५  
 कैलासशिखरे दृष्ट्वा दीप्यमानमिवौजसा ।  
 भृगुं महर्षिमासीनं भरद्वाजोऽन्वपृच्छत ॥ ६  
 ससागरः सगगनः सशैलः सबलाहकः ।  
 सभूमिः साग्निपवनो लोकोऽयं केन निर्मितः ॥ ७  
 कथं सृष्टानि भूतानि कथं वर्णविभक्तयः ।  
 शौचाशौचं कथं तेषां धर्माधर्मावथो कथम् ॥ ८  
 कीदृशो जीवतां जीवः क्व वा गच्छन्ति ये मृताः ।  
 परलोकमिमं चापि सर्वं शंसतु नो भवान् ॥ ९  
 एवं स भगवान्पृष्टो भरद्वाजेन संशयम् ।  
 महर्षिर्ब्रह्मसंकाशः सर्वं तस्मै ततोऽब्रवीत् ॥ १०  
 मानसो नाम विख्यातः श्रुतपूर्वो महर्षिभिः ।



अनादिनिधनो देवस्तथाभेद्योऽजरामरः ॥ ११  
 अव्यक्त इति विख्यातः शाश्वतोऽथाक्षरोऽव्ययः ।  
 यतः सृष्टानि भूतानि जायन्ते च म्रियन्ति च ॥ १२  
 सोऽसृजत्प्रथमं देवो महान्तं नाम नामतः ।  
 आकाशमिति विख्यातं सर्वभूतधरः प्रभुः ॥ १३  
 आकाशादभवद्वारि सलिलादग्निमारुतौ ।  
 अग्निमारुतसंयोगात्ततः समभवन्मही ॥ १४  
 ततस्तेजोमयं दिव्यं पद्मं सृष्टं स्वयंभुवा ।  
 तस्मात्पद्मात्समभवद्ब्रह्मा वेदमयो निधिः ॥ १५  
 अहंकार इति ख्यातः सर्वभूतात्मभूतकृत् ।  
 ब्रह्मा वै सुमहातेजा य एते पञ्च धातवः ॥ १६  
 शैलास्तस्यास्थिसंज्ञास्तु मेदो मांसं च मेदिनी ।  
 समुद्रास्तस्य रुधिरमाकाशमुदरं तथा ॥ १७  
 पवनश्चैव निःश्वासस्तेजोऽग्निर्निम्नगाः सिराः ।  
 अग्नीषोमौ तु चन्द्राकौ नयने तस्य विश्रुते ॥ १८  
 नभश्चोर्ध्वं शिरस्तस्य क्षितिः पादौ दिशो भुजौ ।  
 दुर्विज्ञेयो ह्यनन्तत्वात्सिद्धैरपि न संशयः ॥ १९  
 स एव भगवान्विष्णुरनन्त इति विश्रुतः ।  
 सर्वभूतात्मभूतस्थो दुर्विज्ञेयोऽकृतात्मभिः ॥ २०  
 अहंकारस्य यः सृष्टा सर्वभूतभवाय वै ।  
 यतः समभवद्विश्वं पृष्ठोऽहं यदिह त्वया ॥ २१

भरद्वाज उवाच ।

गगनस्य दिशां चैव भूतलस्यानिलस्य च ।  
 कान्यत्र परिमाणानि संशयं छिन्धि मेऽर्थतः ॥ २२

भृगुरुवाच ।

अनन्तमेतदाकाशं सिद्धचारणसेवितम् ।  
 रम्यं नानाश्रयाकीर्णं यस्यान्तो नाधिगम्यते ॥ २३  
 ऊर्ध्वं गतेरधस्तात्तु चन्द्रादित्यौ न दृश्यतः ।  
 तत्र देवाः स्वयं दीप्ता भास्वराश्चाग्निवर्चसः ॥ २४

ते चाप्यन्तं न पश्यन्ति नभसः प्रथितौजसः ।  
 दुर्गमत्वादनन्तत्वादिति मे विद्धि मानद ॥ २५  
 उपरिष्ठोपरिष्ठात्तु प्रज्वलद्भिः स्वयंप्रभैः ।  
 निरुद्धमेतदाकाशमप्रमेयं सुरैरपि ॥ २६  
 पृथिव्यन्ते समुद्रास्तु समुद्रान्ते तमः स्मृतम् ।  
 तमसोऽन्ते जलं प्राहुर्जलस्यान्तेऽग्निरेव च ॥ २७  
 रसातलान्ते सलिलं जलान्ते पन्नगाधिपः ।  
 तदन्ते पुनराकाशमाकाशान्ते पुनर्जलम् ॥ २८  
 एवमन्तं भगवतः प्रमाणं सलिलस्य च ।  
 अग्निमारुततोयेभ्यो दुर्ज्ञेयं दैवतैरपि ॥ २९  
 अग्निमारुततोयानां वर्णाः क्षितितलस्य च ।  
 आकाशसदृशा ह्येते भिद्यन्ते तत्त्वदर्शनात् ॥ ३०  
 पठन्ति चैव मुनयः शास्त्रेषु विविधेषु च ।  
 त्रैलोक्ये सागरे चैव प्रमाणं विहितं यथा ।  
 अदृश्याय त्वगम्याय कः प्रमाणमुदाहरेत् ॥ ३१  
 सिद्धानां देवतानां च यदा परिमिता गतिः ।  
 तदा गौणमनन्तस्य नामानन्तेति विश्रुतम् ।  
 नामधेयानुरूपस्य मानसस्य महात्मनः ॥ ३२  
 यदा तु दिव्यं तद्रूपं ह्रसते वर्धते पुनः ।  
 कोऽन्यस्तद्वेदितुं शक्तो योऽपि स्यात्तद्विधोऽपरः ॥ ३३  
 ततः पुष्करतः सृष्टः सर्वज्ञो मूर्तिमान्प्रभुः ।  
 ब्रह्मा धर्ममयः पूर्वः प्रजापतिरुत्तमः ॥ ३४

भरद्वाज उवाच ।

पुष्कराद्यदि संभूतो ज्येष्ठं भवति पुष्करम् ।  
 ब्रह्माणं पूर्वजं चाह भवान्संदेह एव मे ॥ ३५

भृगुरुवाच ।

मानसस्येह या मूर्तिर्ब्रह्मत्वं समुपागता ।  
 तस्यासनविधानार्थं पृथिवी पद्ममुच्यते ॥ ३६  
 कर्णिका तस्य पद्मस्य मेरुर्गगनमुच्छ्रितः ।



तस्य मध्ये स्थितो लोकान्सृजते जगतः प्रभुः ॥ ३ ७

इति श्रीमहाभारते शान्तिपर्वणि

पञ्चसप्तत्यधिकशततमोऽध्यायः ॥ १७५ ॥

१७६

भरद्वाज उवाच ।

प्रजाविसर्गं विविधं कथं स सृजते प्रभुः ।

मेरुमध्ये स्थितो ब्रह्मा तद्रूहि द्विजसत्तम ॥ १

भृगुरुवाच ।

प्रजाविसर्गं विविधं मानसो मनसासृजत् ।

संघुक्षणार्थं भूतानां सृष्टं प्रथमतो जलम् ॥ २

यत्प्राणाः सर्वभूतानां वर्धन्ते येन च प्रजाः ।

परित्यक्ताश्च नश्यन्ति तेनेदं सर्वमावृतम् ॥ ३

पृथिवी पर्वता मेघा मूर्तिमन्तश्च ये परे ।

सर्वं तद्वारुणं ज्ञेयमापस्तस्तम्भिरे पुनः ॥ ४

भरद्वाज उवाच ।

कथं सलिलमुत्पन्नं कथं चैवाग्निमारुतौ ।

कथं च मेदिनी सृष्टेत्यत्र मे संशयो महान् ॥ ५

भृगुरुवाच ।

ब्रह्मकल्पे पुरा ब्रह्मन्ब्रह्मर्षीणां समागमे ।

लोकसंभवसंदेहः समुत्पन्नो महात्मनाम् ॥ ६

तेऽतिष्ठन्ध्यानमालम्ब्य मौनमास्थाय निश्चलाः ।

त्यक्ताहाराः पवनपा दिव्यं वर्षशतं द्विजाः ॥ ७

तेषां धर्ममयी वाणी सर्वेषां श्रोत्रमागमत् ।

दिव्या सरस्वती तत्र संबभूव नभस्तलात् ॥ ८

पुरा स्तिमितनिःशब्दमाकाशमचलोपमम् ।

नष्टचन्द्रार्कपवनं प्रसुप्तमिव संबभौ ॥ ९

ततः सलिलमुत्पन्नं तमसीवापरं तमः ।

तस्माच्च सलिलोत्पीडादुदतिष्ठत मारुतः ॥ १०

यथा भाजनमच्छिद्रं निःशब्दमिव लक्ष्यते ।

तच्चाग्निमासा पूर्यमाणं सशब्दं कुरुतेऽनिलः ॥ ११

तथा सलिलसंरुद्धे नभसोऽन्ते निरन्तरे ।

मित्त्वार्णवतलं वायुः समुत्पतति घोषवान् ॥ १२

स एष चरते वायुर्णवोत्पीडसंभवः ।

आकाशस्थानमासाद्य प्रशान्तिं नाधिगच्छति ॥ १३

तस्मिन्वाय्वम्बुसंघर्षे दीप्ततेजा महाबलः ।

प्रादुर्भवत्यूर्ध्वशिखः कृत्वा वितिसिरं नभः ॥ १४

अग्निः पवनसंयुक्तः खात्समुत्पतते जलम् ।

सोऽग्निर्मास्तसंयोगाद्धनत्वमुपपद्यते ॥ १५

तस्याकाशे निपतितः स्नेहस्तिष्ठति योऽपरः ।

स संघातत्वमापन्नो भूमित्वमुपगच्छति ॥ १६

रसानां सर्वगन्धानां स्नेहानां प्राणिनां तथा ।

भूमिर्योनिरिह ज्ञेया यस्यां सर्वं प्रसूयते ॥ १७

इति श्रीमहाभारते शान्तिपर्वणि

षट्सप्तत्यधिकशततमोऽध्यायः ॥ १७६ ॥

१७७

भरद्वाज उवाच ।

एते ते धातवः पञ्च ब्रह्मा यानसृजत्पुरा ।

आवृता यैरिमे लोका महाभूताभिसंज्ञितैः ॥ १

यदासृजत्सहस्राणि भूतानां स महामतिः ।

पञ्चानामेव भूतत्वं कथं समुपपद्यते ॥ २

भृगुरुवाच ।

अमितानां महाशब्दो यान्ति भूतानि संभवम् ।

ततस्तेषां महाभूतशब्दोऽयमुपपद्यते ॥ ३

चेष्टा वायुः खमाकाशमूष्माग्निः सलिलं द्रवः ।

पृथिवी चात्र संघातः शरीरं पाञ्चभौतिकम् ॥ ४

इत्येते पञ्चभिर्भूतैर्युक्तं स्थावरजङ्गमम् ।

श्रोत्रं घ्राणं रसः स्पर्शो दृष्टिश्चेन्द्रियसंज्ञिताः ॥ ५

भरद्वाज उवाच ।

पञ्चभिर्यदि भूतैस्तु युक्ताः स्थावरजङ्गमाः ।



श्वावराणां न दृश्यन्ते शरीरे पञ्च धातवः ॥ ६  
 अनूष्मणामचेष्टानां घनानां चैव तत्त्वतः ।  
 वृक्षाणां नोपलभ्यन्ते शरीरे पञ्च धातवः ॥ ७  
 न शृण्वन्ति न पश्यन्ति न गन्धरसवेदिनः ।  
 न च स्पर्शं विजानन्ति ते कथं पाञ्चभौतिकाः ॥ ८  
 अद्रवत्वादनम्रित्वादभौमत्वादवायुतः ।  
 आकाशस्याप्रमेयत्वाद्वृक्षाणां नास्ति भौतिकम् ॥ ९  
 भृशुरुवाच ।

घनानामपि वृक्षाणामाकाशोऽस्ति न संशयः ।  
 तेषां पुष्पफले व्यक्तिर्नित्यं समुपलभ्यते ॥ १०  
 ऊष्मतो ग्लानपर्णानां त्वक्फलं पुष्पमेव च ।  
 म्लायते चैव शीतेन स्पर्शस्तेनात्र विद्यते ॥ ११  
 वाय्वन्यशनिनिषेधैः फलपुष्पं विशीर्यते ।  
 श्रोत्रेण गृह्यते शब्दस्तस्माच्छृण्वन्ति पादपाः ॥ १२  
 वल्ली वेष्टयते वृक्षं सर्वतश्चैव गच्छति ।  
 न ह्यदृष्टेऽर्श मार्गोऽस्ति तस्मात्पश्यन्ति पादपाः ॥ १३  
 पुण्यापुण्यैस्तथा गन्धैर्धूपैश्च विविधैरपि ।  
 अरोगाः पुष्पिताः सन्ति तस्माज्जिघ्रन्ति पादपाः ॥ १४  
 पादैः सलिलपानं च व्याधीनामपि दर्शनम् ।  
 व्याधिप्रतिक्रियत्वाच्च विद्यते रसनं द्रुमे ॥ १५  
 वक्त्रेणोत्पलनालेन यथोर्ध्वं जलमाददेत् ।  
 तथा पवनसंयुक्तः पादैः पिबति पादपः ॥ १६  
 ग्रहणात्सुखदुःखस्य छिन्नस्य च विरोहणात् ।  
 जीवं पश्यामि वृक्षाणामचैतन्यं न विद्यते ॥ १७  
 तेन तज्जलमादत्तं जरयत्यग्निमारुतौ ।  
 आहारपरिणामाच्च स्नेहो वृद्धिश्च जायते ॥ १८  
 जङ्गमानां च सर्वेषां शरीरे पञ्च धातवः ।  
 प्रत्येकशः प्रमिद्यन्ते यैः शरीरं विचेष्टते ॥ १९  
 त्वक्च मांसं तथास्थीनि मज्जा स्नायु च पञ्चमम् ।  
 इत्येतदिह संख्यातं शरीरे पृथिवीमयम् ॥ २०

म, भा. २८०

तेजोऽग्निश्च तथा क्रोधश्चक्षुरुष्मा तथैव च ।  
 अग्निर्जरयते चापि पञ्चाग्नेयाः शरीरिणः ॥ २१  
 श्रोत्रं घ्राणमथास्यं च हृदयं क्रोष्ठमेव च ।  
 आकाशात्प्राणिनामेते शरीरे पञ्च धातवः ॥ २२  
 श्लेष्मा पित्तमथ स्वेदो वसा शोणितमेव च ।  
 इत्यापः पञ्चधा देहे भवन्ति प्राणिनां सदा ॥ २३  
 प्राणात्प्रणीयते प्राणी व्यानाद्व्यायच्छते तथा ।  
 गच्छत्यपानोऽवाक्चैव समानो हृद्यवस्थितः ॥ २४  
 उदानादुच्छसिति च प्रतिभेदाच्च भाषते ।  
 इत्येते वायवः पञ्च चेष्टयन्तीह देहिनम् ॥ २५  
 भूमेर्गन्धगुणान्वेत्ति रसं चाद्भ्यः शरीरवान् ।  
 ज्योतिः पश्यति चक्षुर्भ्यां स्पर्शं वेत्ति च वायुना ॥  
 तस्य गन्धस्य वक्ष्यामि विस्तराभिहितान्गुणान् ।  
 इष्टश्चानिष्टगन्धश्च मधुरः कटुरेव च ॥ २७  
 निर्हारी संहतः स्निग्धो रूक्षो विशद एव च ।  
 एवं नवविधो ज्ञेयः पार्थिवो गन्धविस्तरः ॥ २८  
 शब्दः स्पर्शश्च रूपं च रसश्चापां गुणाः स्मृताः ।  
 रसज्ञानं तु वक्ष्यामि तन्मे निगदतः शृणु ॥ २९  
 रसो बहुविधः प्रोक्तः सूरिभिः प्रथितात्मभिः ।  
 मधुरो लवणस्तिक्तः कषायोऽम्लः कटुस्तथा ।  
 एष षड्विधविस्तारो रसो वारिमयः स्मृतः ॥ ३०  
 शब्दः स्पर्शश्च रूपं च त्रिगुणं ज्योतिरुच्यते ।  
 ज्योतिः पश्यति रूपाणि रूपं च बहुधा स्मृतम् ॥  
 ह्रस्वो दीर्घस्तथा स्थूलश्चतुरस्रोऽणु वृत्तवान् ।  
 शुक्लः कृष्णस्तथा रक्तो नीलः पीतोऽरुणस्तथा ।  
 एवं द्वादशविस्तारो ज्योतीरूपगुणः स्मृतः ॥ ३२  
 शब्दस्पर्शौ तु विज्ञेयौ द्विगुणो वायुरुच्यते ।  
 वायव्यस्तु गुणः स्पर्शः स्पर्शश्च बहुधा स्मृतः ॥ ३३  
 कठिनश्चिक्कणः श्लक्ष्णः पिच्छलो मृदुदारुणः ।  
 उष्णः शीतः सुखो दुःखः स्निग्धो विशद एव च ।



एवं द्वादशविस्तारो वायव्यो गुण उच्यते ॥ ३४  
तत्रैकगुणमाकाशं शब्द इत्येव तत्समृत्तम् ।  
तस्य शब्दस्य वक्ष्यामि विस्तरं विविधात्मकम् ॥ ३५  
षड्ज ऋषभगान्धारौ मध्यमः पञ्चमस्तथा ।  
धैवतश्चापि विज्ञेयस्तथा चापि निषादकः ॥ ३६  
एष सप्तविधः प्रोक्तो गुण आकाशलक्षणः ।  
त्रैस्वर्येण तु सर्वत्र स्थितोऽपि पटहादिषु ॥ ३७  
आकाशजं शब्दमाहुरेभिर्वायुगुणैः सह ।  
अन्याहृतैश्चेतयते न वेत्ति विषमागतैः ॥ ३८  
आप्यायन्ते च ते नित्यं धातवस्तैस्तु धातुभिः ।  
आपोऽग्निर्मरुतश्चैव नित्यं जाग्रति देहिषु ॥ ३९

इति श्रीमहाभारते शान्तिपर्वणि

सप्तसप्तत्यधिकशततमोऽध्यायः ॥ १७७ ॥

१७८

भरद्वाज उवाच ।

पार्थिवं धातुमाश्रित्य शरीरोऽग्निः कथं भवेत् ।  
अवकाशविशेषेण कथं वर्तयतेऽनिलः ॥ १

भृगुरुवाच ।

वायोर्गतिमहं ब्रह्मन्कीर्तयिष्यामि तेऽनघ ।  
प्राणिनामनिलो देहान्यथा चेष्टयते बली ॥ २  
श्रितो मूर्धनिमग्निस्तु शरीरं परिपालयन् ।  
प्राणो मूर्धनि चाग्नौ च वर्तमानो विचेष्टते ॥ ३  
स जन्तुः सर्वभूतात्मा पुरुषः स सनातनः ।  
मनो बुद्धिरहंकारो भूतानि विषयाश्च सः ॥ ४  
एवं त्विह स सर्वत्र प्राणेन परिपाल्यते ।  
पृष्ठतश्च समानेन स्वां स्वां गतिमुपाश्रितः ॥ ५  
वस्तिमूलं गुदं चैव पावकं च समाश्रितः ।  
वहन्मूत्रं पुरीषं चाप्यपानः परिवर्तते ॥ ६  
प्रयत्ने कर्मणि बले य एकस्त्रिषु वर्तते ।  
उदान इति तं प्राहुरध्यात्मविदुषो जनाः ॥ ७

संधिष्वपि च सर्वेषु संनिविष्टस्तथानिलः ।  
शरीरेषु मनुष्याणां व्यान इत्युपदिश्यते ॥ ८  
धातुष्वग्निस्तु विततः समानेन समीरितः ।  
रसान्धातूंश्च दोषांश्च वर्तयन्नवतिष्ठति ॥ ९  
अपानप्राणयोर्मध्ये प्राणापानसमाहितः ।  
समन्वितः स्वधिष्ठानः सम्यक्पचति पावकः ॥ १०  
आस्यं हि पायुसंयुक्तमन्ते स्याद्बुदसंज्ञितम् ।  
स्रोतस्तस्मात्प्रजायन्ते सर्वस्रोतांसि देहिनाम् ॥ ११  
प्राणानां संनिपाताच्च संनिपातः प्रजायते ।  
ऊष्मा चाग्निरिति ज्ञेयो योऽन्नं पचति देहिनाम् ॥  
अग्निवेगवहः प्राणो गुदान्ते प्रतिहन्त्यते ।  
स ऊर्ध्वमागम्य पुनः समुत्क्षिपति पावकम् ॥ १३  
पकाशयस्त्वधो नाभेरूर्ध्वमामाशयः स्थितः ।  
नाभिमध्ये शरीरस्य सर्वे प्राणाः समाहिताः ॥ १४  
प्रसृता हृदयात्सर्वे तिर्यगूर्ध्वमधस्तथा ।  
वहन्त्यन्नरसान्नाड्यो दश प्राणप्रचोदिताः ॥ १५  
एष मार्गोऽथ योगानां येन गच्छन्ति तत्पदम् ।  
जितक्लमासना धीरा मूर्धन्यात्मानमादधुः ॥ १६  
एवं सर्वेषु विहितः प्राणापानेषु देहिनाम् ।  
तस्मिन्स्थितो नित्यमग्निः स्थाल्यामिव समाहितः ॥ १७

इति श्रीमहाभारते शान्तिपर्वणि

अष्टसप्तत्यधिकशततमोऽध्यायः ॥ १७८ ॥

१७९

भरद्वाज उवाच ।

यदि प्राणायते वायुर्वायुरेव विचेष्टते ।  
श्वसित्याभाषते चैव तस्माज्जीवो निरर्थकः ॥ १  
यद्यूष्मभाव आग्नेयो वह्निना पच्यते यदि ।  
अग्निर्जरयते चैव तस्माज्जीवो निरर्थकः ॥ २  
जन्तोः प्रमीयमाणस्य जीवो नैवोपलभ्यते ।  
वायुरेव जहात्येनमूष्मभावश्च नश्यति ॥ ३



यदि वातोपमो जीवः संश्लेषो यदि वायुना ।  
 वायुमण्डलवद्दृश्यो गच्छेत्सह मरुद्गणैः ॥ ४  
 श्लेषो यदि च वातेन यदि तस्मात्प्रणश्यति ।  
 महार्णवविमुक्तत्वादन्यत्सलिलभाजनम् ॥ ५  
 कूपे वा सलिलं दद्यात्प्रदीपं वा हुताशने ।  
 प्रक्षिप्तं नश्यति क्षिप्तं यथा नश्यत्यसौ तथा ॥ ६  
 पञ्चसाधारणे ह्यस्मिन्शरीरे जीवितं कुतः ।  
 येषामन्यतरत्यागाच्चतुर्णां नास्ति संग्रहः ॥ ७  
 नश्यन्त्यापो ह्यनाहाराद्वायुरुच्छ्वासनिग्रहात् ।  
 नश्यते कोष्ठभेदात्स्वमग्निर्नश्यत्यभोजनात् ॥ ८  
 व्याधिघ्नपरिक्लेशैर्मेदिनी चैव शीर्यते ।  
 पीडितेऽन्यतरे ह्येषां संघातो याति पञ्चधा ॥ ९  
 तस्मिन्पञ्चत्वमापन्ने जीवः किमनुधावति ।  
 किं वेदयति वा जीवः किं शृणोति ब्रवीति वा ॥ १०  
 एषा गौः परलोकस्थं तारयिष्यति मामिति ।  
 यो दत्त्वा म्रियते जन्तुः सा गौः कं तारयिष्यति ॥  
 गौश्च प्रतिग्रहीता च दाता चैव समं यदा ।  
 इहैव विलयं यान्ति कुतस्तेषां समागमः ॥ १२  
 विहगैरुपयुक्तस्य शैलाग्रात्पतितस्य वा ।  
 अग्निना चोपयुक्तस्य कुतः संजीवनं पुनः ॥ १३  
 छिन्नस्य यदि वृक्षस्य न मूलं प्रतिरोहति ।  
 बीजान्यस्य प्रवर्तन्ते मृतः क पुनरेष्यति ॥ १४  
 बीजमात्रं पुरा सृष्टं यदेतत्परिवर्तते ।

मृता मृताः प्रणश्यन्ति बीजाद्वीजं प्रवर्तते ॥ १५

इति श्रीमहाभारते शान्तिपर्वणि

एकोनाशीतित्यधिकशततमोऽध्यायः ॥ १६९ ॥

१८०

भृगुरुवाच ।

न प्रणाशोऽस्ति जीवानां दत्तस्य च कृतस्य च ।  
 याति देहान्तरं प्राणी शरीरं तु विशीर्यते ॥ १

न शरीराश्रितो जीवस्तस्मिन्नेष्टे प्रणश्यति ।  
 यथा समित्सु दग्धासु न प्रणश्यति पावकः ॥ २

भरद्वाज उवाच ।

अभ्येयं तथा तस्य यदि नाशो न विद्यते ।  
 इन्धनस्योपयोगान्ते न चाग्निर्नोपलभ्यते ॥ ३  
 नश्यतीत्येव जानामि शान्तमग्निमनिन्धनम् ।  
 गतिर्यस्य प्रमाणं वा संस्थानं वा न दृश्यते ॥ ४

भृगुरुवाच ।

समिधामुपयोगान्ते सन्नेवाग्निर्न दृश्यते ।  
 आकाशानुगतत्वाद्धि दुर्ग्रहः स निराश्रयः ॥ ५  
 तथा शरीरसंयोगे जीवो ह्याकाशवस्थितः ।  
 न गृह्यते सुसूक्ष्मत्वाद्यथा ज्योतिर्न संशयः ॥ ६  
 प्राणान्धारयते ह्यग्निः स जीव उपधार्यताम् ।  
 वायुसंधारणो ह्यग्निर्नश्यत्युच्छ्वासनिग्रहात् ॥ ७  
 तस्मिन्नेष्टे शरीराम्नौ शरीरं तदचेतनम् ।  
 पतितं याति भूमित्वमयनं तस्य हि क्षितिः ॥ ८  
 जङ्गमानां हि सर्वेषां स्थावराणां तथैव च ।  
 आकाशं पवनोऽभ्येति ज्योतिस्तनुगच्छति ।  
 तत्र त्रयाणामेकत्वं इयं भूमौ प्रतिष्ठितम् ॥ ९  
 यत्र खं तत्र पवनस्तत्राभिर्यत्र मास्तः ।  
 अमूर्तयस्ते विज्ञेया आपो मूर्तास्तथा क्षितिः ॥ १०

भरद्वाज उवाच ।

यद्यग्निमारुतौ भूमिः खमापश्च शरीरिषु ।  
 जीवः किंलक्षणस्तत्रेत्येतदाचक्ष्व मेऽनघ ॥ ११  
 पञ्चात्मके पञ्चरतौ पञ्चविज्ञानसंयुते ।  
 शरीरे प्राणिनां जीवं ज्ञातुमिच्छामि यादृशम् ॥ १२  
 मांसशोणितसंघाते मेदः स्नाय्वस्थिसंचये ।  
 भिद्यमाने शरीरे तु जीवो नैवोपलभ्यते ॥ १३  
 यद्यजीवं शरीरं तु पञ्चभूतसमन्वितम् ।



शरीरे मानसे दुःखे कस्तां वेदयते रुजम् ॥ १४  
 शृणोति कथितं जीवः कर्णाभ्यां न शृणोति तत् ।  
 महर्षे मनसि व्यग्रे तस्माज्जीवो निरर्थकः ॥ १५  
 सर्वं पश्यति यद्दृश्यं मनोयुक्तेन चक्षुषा ।  
 मनसि व्याकुले तद्धि पश्यन्नपि न पश्यति ॥ १६  
 न पश्यति न च ब्रूते न शृणोति न जिघ्रति ।  
 न च स्पर्शरसौ वेत्ति निद्रावशगतः पुनः ॥ १७  
 हृष्यति क्रुध्यति च कः शोचत्युद्विजते च कः ।  
 इच्छति ध्यायति द्वेष्टि वाचमीरयते च कः ॥ १८

भृगुरुवाच ।

न पञ्चसाधारणमत्र किञ्चि-

च्छरीरमेको वहतेऽन्तरात्मा ।

स वेत्ति गन्धांश्च रसान्श्रुतिं च

स्पर्शं च रूपं च गुणाश्च येऽन्ये ॥ १९

पञ्चात्मके पञ्चगुणप्रदर्शी

स सर्वगात्रानुगतोऽन्तरात्मा ।

स वेत्ति दुःखानि सुखानि चात्र

तद्विप्रयोगात् न वेत्ति देहः ॥ २०

यदा न रूपं न स्पर्शो नोष्मभावश्च पावके ।

तदा शान्ते शरीराग्नौ देहं त्यक्त्वा स नश्यति ॥

अम्मयं सर्वमेवेदमापो मूर्तिः शरीरिणाम् ।

तत्रात्मा मानसो ब्रह्मा सर्वभूतेषु लोककृत् ॥ २२

आत्मानं तं विजानीहि सर्वलोकहितात्मकम् ।

तस्मिन्यः संश्रितो देहे ह्यबिन्दुरिव पुष्करे ॥ २३

क्षेत्रज्ञं तं विजानीहि नित्यं लोकहितात्मकम् ।

तमो रजश्च सत्त्वं च विद्धि जीवगुणानिमान् ॥ २४

सचेतनं जीवगुणं वदन्ति

स चेष्टते चेष्टयते च सर्वम् ।

ततः परं क्षेत्रविदं वदन्ति

प्रावर्तयद्यो भुवनानि सप्त ॥ २५

न जीवनाशोऽस्ति हि देहभेदे

मिथ्यैतदाहुर्मृत इत्यबुद्धाः ।

जीवस्तु देहान्तरितः प्रयाति

दशार्धतैवास्य शरीरभेदः ॥ २६

एवं सर्वेषु भूतेषु गूढश्चरति संवृतः ।

दृश्यते त्वग्रया बुद्ध्या सूक्ष्मया तत्त्वदर्शिभिः ॥

तं पूर्वापररात्रेषु युञ्जानः सततं बुधः ।

लब्धाहारो विशुद्धात्मा पश्यत्यात्मानमात्मनि ॥ २८

चित्तस्य हि प्रसादेन हित्वा कर्म शुभाशुभम् ।

प्रसन्नात्मात्मनि स्थित्वा सुखमक्षयमश्नुते ॥ २९

मानसोऽग्निः शरीरेषु जीव इत्यभिधीयते ।

सृष्टिः प्रजापतेरेषा भूताध्यात्मविनिश्चये ॥ ३०

इति श्रीमहाभारते शान्तिपर्वणि

अशीत्यधिकशततमोऽध्यायः ॥ १८० ॥

१८१

भृगुरुवाच ।

असृजद्ब्राह्मणानेव पूर्वं ब्रह्मा प्रजापतिः ।

आत्मतेजोभिनिर्वृत्तान्भास्कराग्निसमप्रभान् ॥ १

ततः सत्यं च धर्मं च तपो ब्रह्म च शाश्वतम् ।

आचारं चैव शौचं च स्वर्गाय विदधे प्रभुः ॥ २

देवदानवगन्धर्वदैत्यासुरमहोरगाः ।

यक्षराक्षसनागाश्च पिशाचा मनुजास्तथा ॥ ३

ब्राह्मणाः क्षत्रिया वैश्याः शूद्राश्च द्विजसत्तम ।

ये चान्ये भूतसंघानां संघास्तांश्चापि निर्ममे ॥ ४

ब्राह्मणानां सितो वर्णः क्षत्रियाणां तु लोहितः ।

वैश्यानां पीतको वर्णः शूद्राणामसितस्तथा ॥ ५

भरद्वाज उवाच ।

चातुर्वर्ण्यस्य वर्णेन यदि वर्णो विभज्यते ।

सर्वेषां खलु वर्णानां दृश्यते वर्णसंकरः ॥ ६

कामः क्रोधो भयं लोभः शोकश्चिन्ता क्षुधा श्रमः ।



सर्वेषां नः प्रभवति कस्माद्वर्णो विभज्यते ॥ ७  
 स्वेदमूत्रपुरीषाणि श्रेष्ठा पित्तं सशोणितम् ।  
 तनुः क्षरति सर्वेषां कस्माद्वर्णो विभज्यते ॥ ८  
 जङ्गमानामसंख्येयाः स्थावराणां च जातयः ।  
 तेषां विविधवर्णानां कुतो वर्णविनिश्चयः ॥ ९

भृगुरुवाच ।

न विशेषोऽस्ति वर्णानां सर्वं ब्राह्ममिदं जगत् ।  
 ब्रह्मणा पूर्वसृष्टं हि कर्मभिर्वर्णतां गतम् ॥ १०  
 कामभोगप्रियास्तीक्ष्णाः क्रोधनाः प्रियसाहसाः ।  
 त्यक्तस्वधर्मा रक्ताङ्गास्ते द्विजाः क्षत्रतां गताः ॥ ११  
 गोषु वृत्तिं समाधाय पीताः कृष्युपजीविनः ।  
 स्वधर्मं नानुतिष्ठन्ति ते द्विजा वैश्यतां गताः ॥ १२  
 हिंसानृतप्रिया लुब्धाः सर्वकर्मोपजीविनः ।  
 कृष्णाः शौचपरिभ्रष्टास्ते द्विजाः शूद्रतां गताः ॥ १३  
 इत्येतैः कर्मभिर्व्यस्ता द्विजा वर्णान्तरं गताः ।  
 धर्मो यज्ञक्रिया चैषां नित्यं न प्रतिषिध्यते ॥ १४  
 वर्णाश्रित्वार एते हि येषां ब्राह्मी सरस्वती ।  
 विहिता ब्रह्मणा पूर्वं लोभात्त्वज्ञानतां गताः ॥ १५  
 ब्राह्मणा धर्मतन्त्रस्थास्तपस्तेषां न नश्यति ।  
 ब्रह्म धारयतां नित्यं व्रतानि नियमांस्तथा ॥ १६  
 ब्रह्म चैतत्पुरा सृष्टं ये न जानन्त्यतद्विदः ।  
 तेषां बहुविधास्त्वन्यास्तत्र तत्र हि जातयः ॥ १७  
 पिशाचा राक्षसाः प्रेता बहुधा म्लेच्छजातयः ।  
 प्रमथज्ञानविज्ञानाः स्वच्छन्दाचारचेष्टिताः ॥ १८  
 प्रजा ब्राह्मणसंस्काराः स्वधर्मकृतनिश्चयाः ।  
 ऋषिभिः स्वेन तपसा सृज्यन्ते चापरे परैः ॥ १९  
 आदिदेवसमुद्भूता ब्रह्ममूलाक्ष्यान्यया ।  
 सा सृष्टिर्मानसी नाम धर्मतन्त्रपरायणा ॥ २०

इति श्रीमहाभारते शान्तिपर्वणि

एकाशीत्यधिकशततमोऽध्यायः ॥ १८१ ॥

१८२

भरद्वाज उवाच ।

ब्राह्मणः केन भवति क्षत्रियो वा द्विजोत्तम ।  
 वैश्य शूद्रश्च विप्रर्षे तद्ब्रूहि वदतां वर ॥ १

भृगुरुवाच ।

जातकर्मादिभिर्यस्तु संस्कारैः संस्कृतः शुचिः ।  
 वेदाध्ययनसंपन्नः षट्सु कर्मस्ववस्थितः ॥ २  
 शौचाचारस्थितः सम्यग्विघसाशी गुरुप्रियः ।  
 नित्यव्रती सत्यपरः स वै ब्राह्मण उच्यते ॥ ३  
 सत्यं दानं दमोऽद्रोह आनृशंस्यं क्षमा घृणा ।  
 तपश्च दृश्यते यत्र स ब्राह्मण इति स्मृतः ॥ ४  
 क्षत्रजं सेवते कर्म वेदाध्ययनसंमतः ।  
 दानादानरतिर्यश्च स वै क्षत्रिय उच्यते ॥ ५  
 कृषिगोरक्ष्यवाणिज्यं यो विशत्यनिशं शुचिः ।  
 वेदाध्ययनसंपन्नः स वैश्य इति संज्ञितः ॥ ६  
 सर्वभक्षरतिर्नित्यं सर्वकर्मकरोऽशुचिः ।  
 त्यक्तवेदस्त्वनाचारः स वै शूद्र इति स्मृतः ॥ ७  
 शूद्रे चैतद्भवेद्वैश्यं द्विजे चैतन्न विद्यते ।  
 न वै शूद्रो भवेच्छूद्रो ब्राह्मणो न च ब्राह्मणः ॥ ८  
 सर्वोपायैस्तु लोभस्य क्रोधस्य च विनिग्रहः ।  
 एतत्पवित्रं ज्ञातव्यं तथा चैवात्मसंयमः ॥ ९  
 नित्यं क्रोधात्तपो रक्षेच्छ्रूयं रक्षेत मत्सरात् ।  
 विद्यां मानावमानाभ्यामात्मानं तु प्रमादतः ॥ १०  
 यस्य सर्वे समारम्भा निराशीर्वन्धनास्त्विह ।  
 त्यागे यस्य हुतं सर्वं स त्यागी स च बुद्धिमान् ॥ ११  
 अहिंसः सर्वभूतानां मैत्रायणगतश्चरेत् ।  
 अविस्त्रम्भे न गन्तव्यं विस्त्रम्भे धारयेन्मनः ॥ १२  
 परिग्रहान्परित्यज्य भवेद्बुद्ध्या जितेन्द्रियः ।  
 अशोकं स्थानमातिष्ठेदिह चामुत्र चाभयम् ॥ १३  
 तपोनित्येन दान्तेन मुनिना संयतात्मना ।



अजितं जेतुकामेन भाव्यं सङ्गेष्वसङ्गिना ॥ १४  
 इन्द्रियैर्गृह्यते यद्यत्तत्तद्व्यक्तमिति स्थितिः ।  
 अव्यक्तमिति विज्ञेयं लिङ्गप्राह्यमतीन्द्रियम् ॥ १५  
 मनः प्राणे निगृहीयात्प्राणं ब्रह्मणि धारयेत् ।  
 निर्वाणादेव निर्वाणो न च किञ्चिद्विचिन्तयेत् ।  
 सुखं वै ब्राह्मणो ब्रह्म स वै तेनाधिगच्छति ॥ १६  
 शौचेन सततं युक्तस्थाचारसमन्वितः ।

सानुक्रोशश्च भूतेषु तद्विजातिषु लक्षणम् ॥ १७

इति श्रीमहाभारते शान्तिपर्वणि

द्वयशीत्यधिकशततमोऽध्यायः ॥ १८२ ॥

१८३

भृगुरुवाच ।

सत्यं ब्रह्म तपः सत्यं सत्यं सृजति च प्रजाः ।  
 सत्येन धार्यते लोकः स्वर्गं सत्येन गच्छति ॥ १  
 अनृतं तमसो रूपं तमसा नीयते ह्यधः ।  
 तमोग्रस्ता न पश्यन्ति प्रकाशं तमसावृतम् ॥ २  
 स्वर्गः प्रकाश इत्याहुर्नरकं तम एव च ।  
 सत्यानृतात्तदुभयं प्राप्यते जगतीचरैः ॥ ३  
 तत्र त्वेवंविधा वृत्तिर्लोके सत्यानृता भवेत् ।  
 धर्माधर्मौ प्रकाशश्च तमो दुःखं सुखं तथा ॥ ४

तत्र यत्सत्यं स धर्मो यो धर्मः स प्रकाशो यः  
 प्रकाशस्तत्सुखमिति । १ । तत्र यदनृतं सोऽधर्मो  
 योऽधर्मस्तत्तमो यत्तमस्तदुःखमिति । २ ॥ ५

अत्रोच्यते ।

शारीरैर्मानसैर्दुःखैः सुखैश्चाप्यसुखोदयैः ।  
 लोकसृष्टिं प्रपश्यन्तो न मुह्यन्ति विचक्षणाः ॥ ६  
 तत्र दुःखविमोक्षार्थं प्रयतेत विचक्षणः ।  
 सुखं ह्यनित्यं भूतानामिहलोके परत्र च ॥ ७  
 राहुग्रस्तस्य सोमस्य यथा ज्योत्स्ना न भासते ।  
 तथा तमोभिभूतानां भूतानां भ्रश्यते सुखम् ॥ ८

तत्खलु द्विविधं सुखमुच्यते शारीरं मानसं  
 च । १ । इह खल्वमुष्मिंश्च लोके सर्वारम्भप्रवृत्तयः  
 सुखार्था अभिधीयन्ते । २ । न ह्यतस्त्रिवर्गफलं वि-  
 शिष्टतरमस्ति । ३ । स एष काम्यो गुणविशेषो  
 धर्मार्थयोरारम्भस्तद्वेतुरस्योत्पत्तिः सुखप्रयोजना । ४  
 ॥ ९

भरद्वाज उवाच ।

यदेतद्भवतामिहितं सुखानां परमाः स्त्रिय इति  
 तन्न गृहीमः । १ । न ह्येषामृषीणां महति स्थिता-  
 नामप्राप्य एष गुणविशेषो न चैनममिलषन्ति । २ ।  
 श्रूयते च भगवांस्त्रिलोककृद्ब्रह्मा प्रभुरेकाकी ति-  
 ष्ठति । ३ । ब्रह्मचारी न कामसुखेष्व्वात्मानमवद-  
 धाति । ४ । अपि च भगवान्विश्वेश्वर उमापतिः  
 काममभिवर्तमानमनङ्गत्वेन शममनयत् । ५ ।  
 तस्माद्भूमो न महात्मभिरयं प्रतिगृहीतो न त्वेष  
 तावद्विशिष्टो गुण इति नैतद्भगवतः प्रत्येति । ६ ।  
 भगवता तूक्तं सुखानां परमा स्त्रिय इति । ७ ।  
 लोकप्रवादोऽपि च भवति द्विविधः फलोदयः  
 सुकृतात्सुखमवाप्यते दुष्कृतादुःखमिति । ८ । अत्रो-  
 च्यताम् । ९ ॥ १०

भृगुरुवाच ।

अनृतात्खलु तमः प्रादुर्भूतं तमोग्रस्ता अधर्म-  
 मेवानुवर्तन्ते न धर्मम् । १ । क्रोधलोभमोहमाना-  
 नृतादिभिरवच्छन्ना न खल्वस्मिल्लोके न चासुत्र  
 सुखमाप्नुवन्ति । २ । विविधव्याधिगणोपतापैरव-  
 कीर्यन्ते । ३ । वधबन्धरोगपरिक्लेशादिभिश्च क्षुत्पि-  
 पासाश्रमकृतैरुपतापैरुपतप्यन्ते । ४ । चण्डवाता-  
 त्युष्णातिशीतकृतैश्च प्रतिभयैः शारीरैर्दुःखैरुप-  
 तप्यन्ते । ५ । बन्धुधनविनाशविप्रयोगकृतैश्च मानसैः  
 शोकेरभिभूयन्ते जरामृत्युकृतैश्चान्यैरिति । ६ ॥ ११



यस्त्वेतैः शारीरैर्मानसैर्दुःखैर्न स्पृश्यते स सुखं  
वेद । १ । न चैते दोषाः स्वर्गे प्रादुर्भवन्ति । २ ।  
तत्र भवति खलु । ३ ॥ १२  
सुसुखः पवनः स्वर्गे गन्धश्च सुरभिस्तथा ।  
क्षुत्पिपासाश्रमो नास्ति न जरा न च पापकम् ॥ १३  
नित्यमेव सुखं स्वर्गे सुखं दुःखमिहोभयम् ।  
नरके दुःखमेवाहुः समं तु परमं पदम् ॥ १४  
पृथिवी सर्वभूतानां जनित्री तद्विधाः स्त्रियः ।  
पुमान्प्रजापतिस्तत्र शुक्रं तेजोमयं विदुः ॥ १५  
इत्येतल्लोकनिर्माणं ब्रह्मणा विहितं पुरा ।  
प्रजा विपरिवर्तन्ते स्वैः स्वैः कर्मभिरावृताः ॥ १६

इति श्रीमहाभारते शान्तिपर्वणि

त्र्यशीत्यधिकशततमोऽध्यायः ॥ १८३ ॥

१८४

भरद्वाज उवाच ।

दानस्य किं फलं प्रादुर्धर्मस्य चरितस्य च ।  
तपसश्च सुतप्तस्य स्वाध्यायस्य हुतस्य च ॥ १

भृगुरुवाच ।

हुतेन शान्त्यते पापं स्वाध्याये शान्तिरुत्तमा ।  
दानेन भोग इत्याहुस्तपसा सर्वमाप्नुयात् ॥ २  
दानं तु द्विविधं प्राहुः परत्रार्थमिहैव च ।  
सद्गुणो यदीयते किञ्चित्तत्परत्रोपतिष्ठति ॥ ३  
असत्सु दीयते यत्तु तद्दानमिह भुज्यते ।  
यादृशं दीयते दानं तादृशं फलमाप्नोति ॥ ४

भरद्वाज उवाच ।

किं कस्य धर्मचरणं किं वा धर्मस्य लक्षणम् ।  
धर्मः कतिविधो वापि तद्भवान्वक्तुमर्हति ॥ ५

भृगुरुवाच ।

स्वधर्मचरणे युक्ता ये भवन्ति मनीषिणः ।

तेषां धर्मफलावाप्तिर्योऽन्यथा स विमुह्यति ॥ ६

भरद्वाज उवाच ।

यदेतच्चातुराश्रम्यं ब्रह्मर्षिविहितं पुरा ।

तेषां स्वे स्वे य आचारास्तान्मे वक्तुमिहार्हसि ॥ ७

भृगुरुवाच ।

पूर्वमेव भगवता लोकहितमनुतिष्ठता धर्मसंरक्ष-  
णार्थमाश्रमाश्रित्वारोऽभिनिर्दिष्टाः । १ । तत्र गुरु-  
कुलवासमेव तावत्प्रथममाश्रममुदाहरन्ति । २ । स-  
म्यगत्र शौचसंस्कारविनयनियमप्रणीतो विनीतात्मा  
उभे संध्ये भास्कराग्निदैवतान्युपस्थाय विहाय तन्द्रा-  
लस्ये गुरोरभिवादनवेदाभ्यासश्रवणपवित्रीकृतान्त-  
रात्मा त्रिषवणमुपस्पृश्य ब्रह्मचर्याग्निपरिचरणगुरु-  
शुश्रूषानित्यो भैक्षादिसर्वनिवेदितान्तरात्मा गुरु-  
वचननिर्देशानुष्ठानाप्रतिकूलो गुरुप्रसादलब्धस्वा-  
ध्यायतत्परः स्यात् । ३ ॥ ८

भवति चात्र श्लोकः ।

गुरुं यस्तु समाराध्य द्विजो वेदमवाप्नुयात् ।

तस्य स्वर्गफलावाप्तिः सिध्यते चास्य मानसम् ॥ ९

गार्हस्थ्यं खलु द्वितीयमाश्रमं वदन्ति । १ ।

तस्य समुदाचारलक्षणं सर्वमनुव्याख्यास्यामः । २ ।

समावृत्तानां सदाराणां सहधर्मचर्याफलार्थिनां

गृहाश्रमो विधीयते । ३ । धर्मार्थकामावाप्तिर्नत्र

त्रिवर्गसाधनमवेक्ष्यागर्हितेन कर्मणा धनान्यादाय

स्वाध्यायप्रकर्षोपलब्धेन ब्रह्मर्षिनिर्मितेन वा अद्वि-

सारगतेन वा हव्यनियमाभ्यासदैवतप्रसादोपलब्धेन

वा धनेन गृहस्थो गार्हस्थ्यं प्रवर्तयेत् । ४ । तद्वि-

सर्वाश्रमाणां मूलमुदाहरन्ति । ५ । गुरुकुलवासिनः

परिव्राजका ये चान्ये संकल्पितव्रतनियमधर्मा-

नुष्ठायिनस्तेषामप्यत एव भिक्षाबलिसंविभागाः

प्रवर्तन्ते । ६ ॥ १०



वानप्रस्थानां द्रव्योपस्कार इति प्रायशः खल्वेते  
साधवः साधुपथ्यदर्शनाः स्वाध्यायप्रसङ्गिनस्तीर्था-  
भिगमनदेशदर्शनार्थं पृथिवीं पर्यटन्ति । १ । तेषां  
प्रत्युत्थानाभिवादनानसूयावाक्प्रदानसौमुख्यशक्त्या-  
सनशयनाभ्यवहारसत्क्रियाश्चेति । २ ॥ ११

भवति चात्र श्लोकः ।

अतिथिर्यस्व भग्नाशो गृहात्प्रतिनियतैते ।  
स दत्त्वा दुष्कृतं तस्मै पुण्यमादाय गच्छति ॥ १२

अपि चात्र यज्ञक्रियाभिर्देवताः प्रीयन्ते निवापेन  
पितरो वेदाभ्यासश्रवणधारणेन ऋषयः । १ । अप-  
त्योत्पादनेन प्रजापतिरिति । २ ॥ १३

श्लोकौ चात्र भवतः ।

वत्सलाः सर्वभूतानां वाच्याः श्रोत्रसुखा गिरः ।  
परिवादोपघातौ च पारुष्यं चात्र गर्हितम् ॥ १४  
अवज्ञानमहंकारो दम्भश्चैव विगर्हितः ।  
अहिंसा सत्यमक्रोधः सर्वाश्रमगतं तपः ॥ १५

अपि चात्र माल्याभरणवस्त्राभ्यङ्गगन्धोपभोग-  
नृत्तगीतवादित्रश्रुतिमुखनयनाभिरामसंदर्शनानां प्रा-  
प्तिर्भक्ष्यभोज्यपेयलेह्यचोष्याणामभ्यवहार्याणां वि-  
विधानामुपभोगः स्वदारविहारसंतोषः कामसुखा-  
वाप्तिरिति ॥ १६

त्रिवर्गगुणनिर्वृत्तिर्यस्य नित्यं गृहाश्रमे ।  
स सुखान्यनुभूयेह शिष्टानां गतिमाप्नुयात् ॥ १७  
उच्छलवृत्तिर्गृहस्थो यः स्वधर्मचरणे रतः ।  
त्यक्तकामसुखारम्भस्तस्य स्वर्गो न दुर्लभः ॥ १८

इति श्रीमहाभारते शान्तिपर्वणि

चतुरशीत्यधिकशततमोऽध्यायः ॥ १८४ ॥

१८५

भृगुरुवाच ।

वानप्रस्थाः खलु ऋषिधर्ममनुसरन्तः पुण्यानि  
तीर्थानि नदीप्रस्त्रवणानि सुविविक्तेष्वरण्येषु मृग-  
महिषवराहसृमरगजाकीर्णेषु तपस्यन्तोऽनुसंचरन्ति  
। १ । त्यक्तग्राम्यवस्त्राहारोपभोगा वन्यौषधिमूलफल-  
पर्णपरिमितविचित्रनियताहाराः स्थानासनानि भूमि-  
पाषाणसिकताशर्करावाल्काभस्मशायिनः काशकुश-  
चर्मवल्कलसंवृताङ्गाः केशश्मश्रुनखरोमधारिणो नि-  
यतकालोपस्पर्शना अस्कन्नहोमबलिकालानुष्ठायिनः  
समित्कुशकुसुमोपहारहोमार्जनलब्धविश्रामाः शीतो-  
ष्णपवननिष्ठप्रविभिन्नसर्वत्वचो विविधनियमयोग-  
चर्याविहितधर्मानुष्ठानहृतमांसशोणितास्त्वगस्थिभू-  
ता धृतिपराः सत्त्वयोगाच्छरीराण्युद्वहन्ति । २ ॥ १  
यस्त्वेतां नियतश्चर्या ब्रह्मर्षिविहितां चरेत् ।  
स दहेदभिवहोषाञ्जयेल्लोकांश्च दुर्जयान् ॥ २

परिव्राजकानां पुनराचारस्तद्यथा । १ । विमु-  
च्याग्निधनकलत्रपरिवर्हसङ्गानात्मनः स्नेहपाशानव-  
धूय परिव्रजन्ति समलोष्टाश्मकाश्च नास्त्रिर्वर्गप्रवृत्ते-  
ष्वारम्भेष्वसत्कबुद्धयोऽरिमित्रोदासीनेषु तुल्यवृत्तयः  
स्थावरजरायुजाण्डजस्वेदजोद्विज्जानां भूतानां वाङ्म-  
नःकर्मभिरनभिद्रोहिणोऽनिकेताः पर्वतपुलिनवृक्ष-  
मूलदेवतायतनान्यनुचरन्तो वासार्थमुपेयुर्नगरं ग्रामं  
वा नगरे पञ्चरात्रिका ग्रामैकरात्रिकाः । २ । प्रविश्य  
च प्राणधारणमात्रार्थं द्विजातीनां भवनान्यसंकीर्ण-  
कर्मणामुपतिष्ठेयुः पात्रपतितायाचितभैक्षाः काम-  
क्रोधदर्पमोहलोभकार्पण्यदम्भपरिवादाभिमानहिंसा-  
निवृत्ता इति । ३ ॥ ३

भवति चात्र श्लोकः ।

अभयं सर्वभूतेभ्यो दत्त्वा चरति यो मुनिः ।



न तस्य सर्वभूतेभ्यो भयमुत्पद्यते कवित् ॥ ४

कृत्वाग्निहोत्रं स्वशरीरसंस्थं

शारीरमग्निं स्वमुखे जुहोति ।

यो भैक्षचर्योपगतैर्हविर्भि-

श्रिताग्निनां स व्यतियाति लोकान् ॥ ५

मोक्षाश्रमं यः कुरुते यथोक्तं

शुचिः सुसंकल्पितबुद्धियुक्तः ।

अनिन्धनं ज्योतिरिव प्रशान्तं

स ब्रह्मलोकं श्रयते द्विजातिः ॥ ६

भरद्वाज उवाच ।

अस्माल्लोकात्परो लोकः श्रूयते नोपलभ्यते ।

तमहं ज्ञातुमिच्छामि तद्भवान्वक्तुमर्हति ॥ ७

भृगुरुवाच ।

उत्तरे हिमवत्पार्श्वे पुण्ये सर्वगुणान्विते ।

पुण्यः क्षेम्यश्च काम्यश्च स वरो लोक उच्यते ॥ ८

तत्र ह्यपापकर्माणः शुचयोऽत्यन्तनिर्मलाः ।

लोभमोहपरित्यक्ता मानवा निरुपद्रवाः ॥ ९

स स्वर्गसदृशो देशस्तत्र ह्युक्ताः शुभा गुणाः ।

काले मृत्युः प्रभवति स्पृशन्ति व्याधयो न च ॥ १०

न लोभः परदारेषु स्वदारनिरतो जनः ।

न चान्योन्यवधस्तत्र द्रव्येषु न च विस्मयः ।

परोक्षधर्मो नैवास्ति संदेहो नापि जायते ॥ ११

कृतस्य तु फलं तत्र प्रत्यक्षमुपलभ्यते ।

शय्यायानासनोपेताः प्रासादभवनाश्रयाः ।

सर्वकामैर्वृताः केचिद्वेमाभरणभूषिताः ॥ १२

प्राणधारणमात्रं तु केषांचिदुपपद्यते ।

श्रमेण महता केचित्कुर्वन्ति प्राणधारणम् ॥ १३

इह धर्मपराः केचित्केचिन्नैकृतिका नराः ।

सुखिता दुःखिताः केचिन्निर्धना धनिनोऽपरे ॥ १४

इह श्रमो भयं मोहः क्षुधा तीव्रा च जायते ।

य. भा. २८१

लोभश्चार्थकृतो नृणां येन मुह्यन्ति पण्डिताः ॥ १५

इह चिन्ता बहुविधा धर्माधर्मस्य कर्मणः ।

यस्तद्वेदोभयं प्राज्ञः पाप्मना न स लिप्यते ॥ १६

सोपधं निवृत्तिः स्तेयं परिवादोऽभ्यसूयता ।

परोपघातो हिंसा च पैशुन्यमनृतं तथा ॥ १७

एतानासेवते यस्तु तपस्तस्य प्रहीयते ।

यस्त्वेतान्नाचरेद्विद्वांस्तपस्तस्यामिबर्धते ॥ १८

कर्मभूमिरियं लोक इह कृत्वा शुभाशुभम् ।

शुभैः शुभमवाप्नोति कृत्वाशुभमतोऽन्यथा ॥ १९

इह प्रजापतिः पूर्वं देवाः सर्षिगणास्तथा ।

इष्टेष्टतपसः पूता ब्रह्मलोकमुपाश्रिताः ॥ २०

उत्तरः पृथिवीभागः सर्वपुण्यतमः शुभः ।

इहत्यास्तत्र जायन्ते ये वै पुण्यकृतो जनाः ॥ २१

असत्कर्माणि कुर्वन्तस्तिर्यग्योनिषु चापरे ।

क्षीणायुषस्तथैवान्ये नश्यन्ति पृथिवीतले ॥ २२

अन्योन्यभक्षणे सक्ता लोभमोहसमन्विताः ।

इहैव परिवर्तन्ते न ते यान्त्युत्तरां दिशम् ॥ २३

ये गुरुनुपसेवन्ते नियता ब्रह्मचारिणः ।

पन्थानं सर्वलोकानां ते जानन्ति मनीषिणः ॥ २४

इत्युक्तोऽयं मया धर्मः संक्षेपाद्ब्रह्मनिर्मितः ।

धर्माधर्मौ हि लोकस्य यो वै वेत्ति स बुद्धिमान् ॥

भीष्म उवाच ।

इत्युक्तो भृगुणा राजन्भरद्वाजः प्रतापवात् ।

भृगुं परमधर्मात्मा विस्मितः प्रत्यपूजयत् ॥ २६

एष ते प्रभवो राजञ्जगतः संप्रकीर्तितः ।

निखिलेन महाप्राज्ञ किं भूयः श्रोतुमिच्छसि ॥ २७

इति श्रीमहाभारते शान्तिपर्वणि

पञ्चाशीत्यधिकशततमोऽध्यायः ॥ १८५ ॥



१८६

युधिष्ठिर उवाच ।

आचारस्य विधिं तात प्रोच्यमानं त्वयानघ ।

श्रोतुमिच्छामि धर्मज्ञ सर्वज्ञो ह्यसि मे मतः ॥ १

भीष्म उवाच ।

दुराचारा दुर्विचेषा दुष्प्रज्ञाः प्रियसाहसाः ।

असन्तो ह्यभिविख्याताः सन्तश्चाचारलक्षणाः ॥ २

पुरीषं यदि वा मूत्रं ये न कुर्वन्ति मानवाः ।

राजमार्गे गवां मध्ये धान्यमध्ये च ते शुभाः ॥ ३

शौचमावश्यकं कृत्वा देवतानां च तर्पणम् ।

धर्ममाहुर्मनुष्याणामुपस्पृश्य नदीं तरेत् ॥ ४

सूर्यं सदोपतिष्ठेत् न स्वप्याद्वास्करोदये ।

सायं प्रातर्जपन्संध्यां तिष्ठेत्पूर्वां तथापराम् ॥ ५

पश्चाद्रौ भोजनं कुर्यात्प्राङ्मुखो मौनमास्थितः ।

न निन्देदन्नभक्ष्यांश्च स्वाद्वस्वादु च भक्षयेत् ॥ ६

नार्द्रपाणिः समुत्तिष्ठेन्नार्द्रपादः स्वपेक्षिषि ।

देवर्षिनारदप्रोक्तमेतदाचारलक्षणम् ॥ ७

शुचिकाममनद्वाहं देवगोष्ठं चतुष्पथम् ।

ब्राह्मणं धार्मिकं चैव नित्यं कुर्यात्प्रदक्षिणम् ॥ ८

अतिथीनां च सर्वेषां प्रेष्याणां स्वजनस्य च ।

सामान्यं भोजनं भृत्यैः पुरुषस्य प्रशस्यते ॥ ९

सायं प्रातर्मुष्याणामशनं देवनिर्मितम् ।

नान्तरा भोजनं दृष्टमुपवासी तथा भवेत् ॥ १०

होमकाले तथा जुह्वन्तुकाले तथा व्रजन् ।

अनन्यस्त्रीजनः प्राज्ञो ब्रह्मचारी तथा भवेत् ॥ ११

अमृतं ब्राह्मणोच्छिष्टं जनन्या हृदयं कृतम् ।

उपासीत जनः सत्यं सत्यं सन्त उपासते ॥ १२

यजुषा संस्कृतं मांसं निवृत्तो मांसभक्षणात् ।

न भक्षयेद्दृथामांसं पृष्ठमांसं च वर्जयेत् ॥ १३

स्वदेशे परदेशे वा अतिथिं नोपवासयेत् ।

काम्यं कर्मफलं लब्ध्वा गुरूणामुपपादयेत् ॥ १४

गुरुभ्य आसनं देयं कर्तव्यं चाभिवादनम् ।

गुरूनभ्यर्च्य गुज्यन्ते आयुषा यशसा श्रिया ॥ १५

नेक्षेतादित्यमुद्यन्तं न च नभां परस्त्रियम् ।

मैथुनं समये धर्म्यं गुह्यं चैव समाचरेत् ॥ १६

तीर्थानां हृदयं तीर्थं शुचीनां हृदयं शुचिः ।

सर्वमार्यकृतं शौचं बालसंस्पर्शनानि च ॥ १७

दर्शने दर्शने नित्यं सुखप्रश्नमुदाहरेत् ।

सायं प्रातश्च विप्राणां प्रदिष्टमभिवादनम् ॥ १८

देवगोष्ठे गवां मध्ये ब्राह्मणानां क्रियापथे ।

स्वाध्याये भोजने चैव दक्षिणं पाणिमुद्धरेत् ॥ १९

पण्यानां शोभनं पण्यं कृषीणां बाद्यते कृषिः ।

बहुकारं च सस्यानां बाह्ये बाह्यं तथा गवाम् ॥ २०

संपन्नं भोजने नित्यं पानीये तर्पणं तथा ।

सुशृतं पायसे ब्रूयाद्यवाग्वानं कृसरे तथा ॥ २१

श्मश्रुकर्मणि संप्राप्ते क्षुते स्नानेऽथ भोजने ।

व्याधितानां च सर्वेषामायुष्यमभिनन्दनम् ॥ २२

प्रत्यादित्यं न मेहेत न पश्येदात्मनः शक्नुत ।

सुतस्त्रिया च शयनं सहभोज्यं च वर्जयेत् ॥ २३

त्वंकारं नामधेयं च ज्येष्ठानां परिवर्जयेत् ।

अवराणां समानानामुभयेषां न दुष्यति ॥ २४

हृदयं पापवृत्तानां पापमाख्याति वैकृतम् ।

ज्ञानपूर्वं विनश्यन्ति गूहमाना महाजने ॥ २५

ज्ञानपूर्वं कृतं पापं छादयन्त्यबहुश्रुताः ।

नैनं मनुष्याः पश्यन्ति पश्यन्ति त्रिदिवौकसः ॥ २६

पापेन हि कृतं पापं पापमेवानुवर्तते ।

धार्मिकेण कृतो धर्मः कर्तारमनुवर्तते ॥ २७

पापं कृतं न स्मरतीह मूढो

विवर्तमानस्य तदेति कर्तुः ।

राहुर्यथा चन्द्रमुपैति चापि



तथाबुधं पापमुपैति कर्म ॥ २८  
 आशया संचितं द्रव्यं यत्काले नेह भुज्यते ।  
 तद्बुधा न प्रशंसन्ति मरणं न प्रतीक्षते ॥ २९  
 मानसं सर्वभूतानां धर्ममाहुर्मनीषिणः ।  
 तस्मात्सर्वेषु भूतेषु मनसा शिवमाचरेत् ॥ ३०  
 एक एव चरेद्धर्मं नास्ति धर्मे सहायता ।  
 केवलं विधिमासाद्य सहायः किं करिष्यति ॥ ३१  
 देवा योनिर्मनुष्याणां देवानाममृतं दिवि ।  
 प्रेत्यभावे सुखं धर्माच्छत्यैरुपभुज्यते ॥ ३२

इति श्रीमहाभारते शान्तिपर्वणि

षडशीत्यधिकशततमोऽध्यायः ॥ १८६ ॥

१८७

युधिष्ठिर उवाच ।

अध्यात्मं नाम यदिदं पुरुषस्येह चिन्त्यते ।  
 यदध्यात्मं यतश्चैतत्तन्मे ब्रू हे पितामह ॥ १

भीष्म उवाच ।

अध्यात्ममिति मां पार्थ यदेतदनुपृच्छसि ।  
 तद्व्याख्यास्यामि ते तात श्रेयस्करतरं सुखम् ॥ २  
 यज्ज्ञात्वा पुरुषो लोके प्रीतिं सौख्यं च विन्दति ।  
 फललाभश्च सद्यः स्यात्सर्वभूतहितं च तत् ॥ ३  
 पृथिवी वायुराकाशमापो ज्योतिश्च पञ्चमम् ।  
 महाभूतानि भूतानां सर्वेषां प्रभवाप्ययौ ॥ ४  
 ततः सृष्टानि तत्रैव तानि यान्ति पुनः पुनः ।  
 महाभूतानि भूतेषु सागरस्योर्मयो यथा ॥ ५  
 प्रसार्य च यथाङ्गानि कूर्मः संहरते पुनः ।  
 तद्वद्भूतानि भूतात्मा सृष्ट्वा संहरते पुनः ॥ ६  
 महाभूतानि पञ्चैव सर्वभूतेषु भूतकृत् ।  
 अकरोत्तेषु वैषम्यं तत्तु जीवोऽनु पश्यति ॥ ७  
 शब्दः श्रोत्रं तथा खानि त्रयमाकाशयोनिजम् ।  
 वायोस्त्वक्स्पर्शचेष्टाश्च वागित्येतच्चतुष्टयम् ॥ ८

रूपं चक्षुस्तथा पक्तिस्त्रिविधं तेज उच्यते ।  
 रसः क्लेदश्च जिह्वा च त्रयो जलगुणाः स्मृताः ॥ ९  
 घ्रेयं घ्राणं शरीरं च ते तु भूमिगुणास्त्रयः ।  
 महाभूतानि पञ्चैव षष्ठं तु मन उच्यते ॥ १०  
 इन्द्रियाणि मनश्चैव विज्ञानान्यस्य भारत ।  
 सप्तमी बुद्धिरित्याहुः क्षेत्रज्ञः पुनरष्टमः ॥ ११  
 चक्षुरालोकनायैव संशयं कुरुते मनः ।  
 बुद्धिरध्यवसायाय क्षेत्रज्ञः साक्षिवत्स्थितः ॥ १२  
 ऊर्ध्वं पादतलाभ्यां यदवर्गागूर्ध्वं च पश्यति ।  
 एतेन सर्वमेवेदं विद्ध्यभिव्याप्तमन्तरम् ॥ १३  
 पुरुषे चेन्द्रियाणीह वेदितव्यानि कृत्स्नशः ।  
 तमो रजश्च सत्त्वं च विद्धि भावांस्तदाश्रयान् ॥ १४  
 एतां बुद्ध्वा नरो बुद्ध्या भूतानामागतिं गतिम् ।  
 समवेक्ष्य शनेश्चैव लभते शममुत्तमम् ॥ १५  
 गुणान्नेनीयते बुद्धिर्बुद्धिरेवेन्द्रियाण्यपि ।  
 मनःषष्ठानि सर्वाणि बुद्धयभावे कुतो गुणाः ॥ १६  
 इति तन्मयमेवैतत्सर्वं स्थावरजङ्गमम् ।  
 प्रलीयते चोद्भवति तस्मान्निर्दिश्यते तथा ॥ १७  
 येन पश्यति तच्चक्षुः शृणोति श्रोत्रमुच्यते ।  
 जिघ्रति घ्राणमित्याह रसं जानाति जिह्वया ॥ १८  
 त्वचा स्पृशति च स्पर्शान्बुद्धिर्विक्रियतेऽसकृत् ।  
 येन संकल्पयत्यर्थं किञ्चिद्भवति तन्मनः ॥ १९  
 अधिष्ठानानि बुद्धेर्हि पृथगर्थानि पञ्चधा ।  
 पञ्चेन्द्रियाणि यान्याहुस्तान्यदृश्योऽधितिष्ठति ॥ २०  
 पुरुषाधिष्ठिता बुद्धिस्त्रिषु भावेषु वर्तते ।  
 कदाचिल्लभते प्रीतिं कदाचिदनुशोचति ॥ २१  
 न सुखेन न दुःखेन कदाचिदपि वर्तते ।  
 एवं नराणां मनसि त्रिषु भावेष्ववस्थिता ॥ २२  
 सेयं भावात्मिका भावांस्त्रीनेतान्नातिवर्तते ।  
 सरितां सागरो भर्ता महावेलाभिवोर्मिमान् ॥ २३



अतिभावगता बुद्धिर्भावे मनसि वर्तते ।  
 प्रवर्तमानं हि रजस्तद्भावमनुवर्तते ॥ २४  
 इन्द्रियाणि हि सर्वाणि प्रदर्शयति सा सदा ।  
 प्रीतिः सत्त्वं रजः शोर्कस्तमो मोहश्च ते त्रयः ॥ २५  
 ये ये च भावा लोकेऽस्मिन्सर्वेष्वेतेषु ते त्रिषु ।  
 इति बुद्धिगतिः सर्वा व्याख्याता तव भारत ॥ २६  
 इन्द्रियाणि च सर्वाणि विजेतव्यानि धीमता ।  
 सत्त्वं रजस्तमश्चैव प्राणिनां संश्रिताः सदा ॥ २७  
 त्रिविधा वेदना चैव सर्वसत्त्वेषु दृश्यते ।  
 सात्त्विकी राजसी चैव तामसी चेति भारत ॥ २८  
 सुखस्पर्शः सत्त्वगुणो दुःखस्पर्शो रजोगुणः ।  
 तमोगुणेन संयुक्तौ भवतोऽव्यावहारिकौ ॥ २९  
 तत्र यत्प्रीतिसंयुक्तं काये मनसि वा भवेत् ।  
 वर्तते सात्त्विको भाव इत्यवेक्षेत तत्तदा ॥ ३०  
 अथ यदुःखसंयुक्तमतुष्टिकरमात्मनः ।  
 प्रवृत्तं रज इत्येव तन्नसंरभ्य चिन्तयेत् ॥ ३१  
 अथ यन्मोहसंयुक्तमव्यक्तमिव यद्भवेत् ।  
 अप्रतर्क्यमविज्ञेयं तमस्तदुपधारयेत् ॥ ३२  
 प्रहर्षः प्रीतिरानन्दः सुखं संशान्तचित्तता ।  
 कथंचिदमिवर्तन्त इत्येते सात्त्विका गुणाः ॥ ३३  
 अतुष्टिः परितापश्च शोको लोभस्तथाक्षमा ।  
 लिङ्गानि रजसस्तानि दृश्यन्ते हेत्वहेतुभिः ॥ ३४  
 अभिमानस्तथा मोहः प्रमादः स्वप्नतन्द्रिता ।  
 कथंचिदमिवर्तन्ते विविधास्तामसा गुणाः ॥ ३५  
 दूरगं बहुधागामि प्रार्थनासंशयात्मकम् ।  
 मनः सुनियतं यस्य स सुखी प्रेत्य चेह च ॥ ३६  
 सत्त्वक्षेत्रज्ञयोरेतदन्तरं पश्य सूक्ष्मयोः ।  
 सृजते तु गुणानेक एको न सृजते गुणान् ॥ ३७  
 मशकोदुम्बरौ चापि संप्रयुक्तौ यथा सदा ।  
 अन्योन्यमन्यौ च यथा संप्रयोगस्तथा तयोः ॥ ३८

पृथग्भूतौ प्रकृत्या तौ संप्रयुक्तौ च सर्वदा ।  
 यथा मत्स्यो जलं चैव संप्रयुक्तौ तथैव तौ ॥ ३९  
 न गुणा विदुरात्मानं स गुणान्वेत्ति सर्वशः ।  
 परिदृष्ट्वा गुणानां च संस्रष्टा मन्यते सदा ॥ ४०  
 इन्द्रियैस्तु प्रदीपार्थं कुरुते बुद्धिसप्तमैः ।  
 निर्विचेष्टैरजानद्भिः परमात्मा प्रदीपवत् ॥ ४१  
 सृजते हि गुणान्सत्त्वं क्षेत्रज्ञः परिपश्यति ।  
 संप्रयोगस्तयोरेष सत्त्वक्षेत्रज्ञयोर्ध्रुवः ॥ ४२  
 आश्रयो नास्ति सत्त्वस्य क्षेत्रज्ञस्य च कश्चन ।  
 सत्त्वं मनः संसृजति न गुणान्वै कदाचन ॥ ४३  
 रश्मींस्तेषां स मनसा यदा सम्यङ्मिच्छति ।  
 तदा प्रकाशतेऽस्यात्मा घटे दीपो ज्वलन्निव ॥ ४४  
 त्यक्त्वा यः प्राकृतं कर्म नित्यमात्सरतिर्मुनिः ।  
 सर्वभूतात्मभूतः स्यात्स गच्छेत्परमां गतिम् ॥ ४५  
 यथा वारिचरः पक्षी लिप्यमानो न लिप्यते ।  
 एवमेव कृतप्रज्ञो भूतेषु परिवर्तते ॥ ४६  
 एवंस्वभावमेवैतत्स्वबुद्ध्या विहरेन्नरः ।  
 अशोचन्नप्रहृष्यश्च चरेद्विगतमत्सरः ॥ ४७  
 स्वभावसिद्ध्या संसिद्धान्स नित्यं सृजते गुणान् ।  
 ऊर्णनाभिर्यथा स्रष्टा विज्ञेयास्तन्तुवद्गुणाः ॥ ४८  
 प्रध्वस्ता न निवर्तन्ते निवृत्तिर्नोपलभ्यते ।  
 प्रत्यक्षेण परोक्षं तदनुमानेन सिध्यति ॥ ४९  
 एवमेके व्यवस्यन्ति निवृत्तिरिति चापरे ।  
 उभयं संप्रधार्यैतदध्यवस्येद्यथामति ॥ ५०  
 इतीमं हृदयग्रन्थि बुद्धिभेदमयं दृढम् ।  
 विमुच्य सुखमासीत न शोचेच्छिन्नसंशयः ॥ ५१  
 मलिनाः प्राप्नुयुः शुद्धिं यथा पूर्णां नदीं नराः ।  
 अवगाह्य सुविद्वांसो विद्धि ज्ञानमिदं तथा ॥ ५२  
 महानदीं हि पारङ्गस्तप्यते न तरन्यथा ।  
 एवं ये विदुरध्यात्मं कैवल्यं ज्ञानमुत्तमम् ॥ ५३



एतां बुद्धा नरः सर्वा भूतानामागतिं गतिम् ।  
 अवक्ष्य च शनैर्बुद्ध्या लभते शं परं ततः ॥ ५४  
 त्रिवर्गो यस्य विदितः प्राग्ज्योतिः स विमुच्यते ।  
 अन्विष्य मनसा युक्तस्तत्त्वदर्शी निस्तुक्तः ॥ ५५  
 न चात्मा शक्यते द्रष्टुमिन्द्रियेषु विभागशः ।  
 तत्र तत्र विसृष्टेषु दुर्जयेष्वकृतात्मभिः ॥ ५६  
 एतद्बुद्धा भवेद्बुद्धः किमन्यद्बुद्धलक्षणम् ।  
 विज्ञाय तद्धि मन्यन्ते कृतकृत्या मनीषिणः ॥ ५७

न भवति विदुषां ततो भयं  
 यदविदुषां सुमहद्भयं भवेत् ।  
 न हि गतिरधिकास्ति कस्यचि-  
 त्सति हि गुणे प्रवदन्त्यतुल्यताम् ॥ ५८  
 यत्करोत्यनभिसंधिपूर्वकं  
 तच्च निर्णुदति यत्पुरा कृतम् ।  
 नाप्रियं तदुभयं कृतः प्रियं  
 तस्य तज्जनयतीह कुर्वतः ॥ ५९  
 लोक आतुरजनान्विराविण-  
 स्तत्तदेव बहु पश्य शोचतः ।  
 तत्र पश्य कुशलानशोचतो  
 ये विदुस्तदुभयं पदं सदा ॥ ६०  
 इति श्रीमहाभारते शान्तिपर्वणि  
 सप्ताशीत्यधिकशततमोऽध्यायः ॥ १८७ ॥

१८८

भीष्म उवाच ।

हन्त वक्ष्यामि ते पार्थ ध्यानयोगं चतुर्विधम् ।  
 यं ज्ञात्वा शाश्वतीं सिद्धिं गच्छन्ति परमर्षयः ॥ १  
 यथा स्वनुष्ठितं ध्यानं तथा कुर्वन्ति योगिनः ।  
 महर्षयो ज्ञानवृत्ता निर्वाणगतमानसाः ॥ २  
 नावर्तन्ते पुनः पार्थ मुक्ताः संसारदोषतः ।  
 जन्मदोषपरिक्षीणाः स्वभावे पर्यवस्थिताः ॥ ३

निर्द्वन्द्वा नित्यसत्त्वस्था विमुक्ता नित्यमाश्रिताः ।  
 असङ्गीन्यविवादीनि मनःशान्तिकराणि च ॥ ४  
 तत्र स्वाध्यायसंश्लिष्टमेकाग्रं धारयेन्मनः ।  
 पिण्डीकृत्येन्द्रियग्राममासीनः काष्ठवन्मुनिः ॥ ५  
 शब्दं न विन्देच्छ्रोत्रेण स्पर्शं त्वचा न वेदयेत् ।  
 रूपं न चक्षुषा विद्याजिह्वया न रसांस्तथा ॥ ६  
 घ्रेयाण्यपि च सर्वाणि जह्याद्वयानेन योगवित् ।  
 पञ्चवर्गप्रमाथीनि नेच्छेच्चैतानि वीर्यवान् ॥ ७  
 ततो मनसि संसज्य पञ्चवर्गं विचक्षणः ।  
 समादध्यान्मनो भ्रान्तमिन्द्रियैः सह पञ्चभिः ॥ ८  
 विसंचारि निरालम्बं पञ्चद्वारं चलाचलम् ।  
 पूर्वं ध्यानपथे धीरः समादध्यान्मनोऽन्तरम् ॥ ९  
 इन्द्रियाणि मनश्चैव यदा पिण्डीकरोत्ययम् ।  
 एष ध्यानपथः पूर्वो मया समनुवर्णितः ॥ १०  
 तस्य तत्पूर्वसंरुद्धं मनःषष्ठमनन्तरम् ।  
 स्फुरिष्यति समुद्भ्रान्तं विद्युदम्बुधरे यथा ॥ ११  
 जलविन्दुर्यथा लोलः पर्णस्थः सर्वतश्चलः ।  
 एवमेवास्य तच्चित्तं भवति ध्यानवर्त्मनि ॥ १२  
 समाहितं क्षणं किञ्चिद्ध्यानवर्त्मनि तिष्ठति ।  
 पुनर्वायुपथं भ्रान्तं मनो भवति वायुवत् ॥ १३  
 अनिर्वेदो गतक्लेशो गततन्द्रीरमत्सरः ।  
 समादध्यात्पुनश्चेतो ध्यानेन ध्यानयोगवित् ॥ १४  
 विचारश्च वितर्कश्च विवेकश्चोपजायते ।  
 मुनेः समादधानस्य प्रथमं ध्यानमादितः ॥ १५  
 मनसा क्लिश्यमानस्तु समाधानं च कारयेत् ।  
 न निर्वेदं मुनिर्गच्छेत्कुर्यादेवात्मनो हितम् ॥ १६  
 पांसुभस्मकरीषाणां यथा वै राशयश्चिताः ।  
 सहसा वारिणा सिक्ता न यान्ति परिभावनाम् ॥ १७  
 किञ्चित्स्निग्धं यथा च स्याच्छुष्कचूर्णमभावितम् ।  
 क्रमशस्तु शनैर्गच्छेत्सर्वं तत्परिभावनम् ॥ १८



एवमेवेन्द्रियग्रामं शनैः संपरिभावेत् ।  
 संहरेत्क्रमशश्चैव स सम्यक्प्रशमिष्यति ॥ १९  
 स्वयमेव मनश्चैव पञ्चवर्गश्च भारत ।  
 पूर्वं ध्यानपथं प्राप्य नित्ययोगेन शाम्यति ॥ २०  
 न तत्पुरुषकारेण न च दैवेन केनचित् ।  
 सुखमेष्यति तत्तस्य यदेवं संयतात्मनः ॥ २१  
 सुखेन तेन संयुक्तो रंस्यन्ते ध्यानकर्मणि ।  
 गच्छन्ति योगिनो ह्येवं निर्वाणं तन्निरामयम् ॥ २२

इति श्रीमहाभारते शान्तिपर्वणि

अष्टाशीत्यधिकशततमोऽध्यायः ॥ १८८ ॥

१८९

युधिष्ठिर उवाच ।

चातुराश्रम्यमुक्तं ते राजधर्मास्तथैव च ।  
 नानाश्रयाश्च बहवः इतिहासाः पृथग्विधाः ॥ १  
 श्रुतास्त्वत्तः कथाश्चैव धर्मयुक्ता महामते ।  
 संदेहोऽस्ति तु कश्चिन्मे तद्भवान्वक्तुमर्हति ॥ २  
 जापकानां फलावाप्तिं श्रोतुमिच्छामि भारत ।  
 किं फलं जपतामुक्तं क वा तिष्ठन्ति जापकाः ॥ ३  
 जपस्य च विधिं कृत्स्नं वक्तुमर्हसि तेऽनघ ।  
 जापका इति किं चैतत्सांख्ययोगक्रियाविधिः ॥ ४  
 किं यज्ञविधिरेवैष किमेतज्जप्यमुच्यते ।  
 एतन्मे सर्वमाचक्ष्व सर्वज्ञो ह्यसि मे वद ॥ ५

भीष्म उवाच ।

अत्राप्युदाहरन्तीममितिहासं पुरातनम् ।  
 यमस्य यत्पुरा वृत्तं कालस्य ब्राह्मणस्य च ॥ ६  
 संन्यास एव वेदान्ते वर्तते जपनं प्रति ।  
 वेदवादाभिनिर्वृत्ता शान्तिर्ब्रह्मण्यवस्थितौ ।  
 मार्गौ तावप्युभावेतौ संश्रितौ न च संश्रितौ ॥ ७  
 यथा संश्रूयते राजन्कारणं चात्र वक्ष्यते ।  
 मनःसमाधिरत्रापि तथेन्द्रियजयः स्मृतः ॥ ८

सत्यमग्निपरीचारो विविक्तानां च सेवनम् ।  
 ध्यानं तपो दमः क्षान्तिरनसूया मिताननम् ॥ ९  
 विषयप्रतिसंहारो मितजरूपस्तथा शमः ।  
 एष प्रवृत्तको धर्मो निवृत्तकमथो शृणु ॥ १०  
 यथा निवर्तते कर्म जपतो ब्रह्मचारिणः ।  
 एतत्सर्वमशेषेण यथोक्तं परिवर्जयेत् ।  
 त्रिविधं मार्गमासाद्य व्यक्ताव्यक्तमनाश्रयम् ॥ ११  
 कुशोच्चयनिषण्णः सन्कुशहस्तः कुशैः शिखी ।  
 चीरैः परिवृतस्तस्मिन्मध्ये छन्नः कुशैस्तथा ॥ १२  
 विषयेभ्यो नमस्क्रुर्याद्विषयान्न च भावयेत् ।  
 साम्यमुत्पाद्य मनसो मनस्येव मनो दधत् ॥ १३  
 तद्धिया ध्यायति ब्रह्म जपन्वै संहितां हिताम् ।  
 संन्यस्यत्यथ वा तां वै समाधौ पर्यवस्थितः ॥ १४  
 ध्यानमुत्पादयत्यत्र संहिताबलसंश्रयात् ।  
 शुद्धात्मा तपसा दान्तो निवृत्तद्वेषकामवान् ॥ १५  
 अरागमोहो निर्द्वन्द्वो न शोचति न सज्जते ।  
 न कर्ताकरणीयानां न कार्याणामिति स्थितिः ॥ १६  
 न चाहंकारयोगेन मनः प्रस्थापयेत्कचित् ।  
 न चात्मग्रहणे युक्तो नावमानी न चाक्रियः ॥ १७  
 ध्यानक्रियापरो युक्तो ध्यानवान्ध्याननिश्चयः ।  
 ध्याने समाधिमुत्पाद्य तदपि त्यजति क्रमात् ॥ १८  
 स वै तस्यामवस्थायाः सर्वत्यागकृतः सुखी ।  
 निरीहस्यजति प्राणान्ब्राह्मीं संश्रयते तनुम् ॥ १९  
 अथ वा नेच्छते तत्र ब्रह्माकायनिषेवणम् ।  
 उत्क्रामति च मार्गस्थो नैव कचन जायते ॥ २०  
 आत्मबुद्धिं समास्थाय शान्तीभूतो निरामयः ।  
 अमृतं विरजःशुद्धमात्मानं प्रतिपद्यते ॥ २१

इति श्रीमहाभारते शान्तिपर्वणि

एकोनवत्यधिकशततमोऽध्यायः ॥ १८९ ॥



१९०

युधिष्ठिर उवाच ।

गतीनामुत्तमा प्राप्तिः कथिता जापकेष्विह ।  
एकैवैषा गतिस्तेषामुत यान्त्यपरामपि ॥ १

भीष्म उवाच ।

शृणुष्वावहितो राजञ्जापकानां गतिं विभो ।  
यथा गच्छन्ति निरयमनेकं पुरुषर्षभ ॥ २  
यथोक्तमेतत्पूर्वं यो नानुतिष्ठति जापकः ।  
एकदेशक्रियश्चात्र निरयं स निगच्छति ॥ ३  
अवज्ञानेन कुरुते न तुष्यति न शोचति ।  
ईदृशो जापको याति निरयं नात्र संशयः ॥ ४  
अहंकारकृतश्चैव सर्वे निरयगामिनः ।  
परावमानी पुरुषो भविता निरयोपगः ॥ ५  
अभिध्यापूर्वकं जप्यं कुरुते यश्च मोहितः ।  
यत्राभिध्यां स कुरुते तं वै निरयमृच्छति ॥ ६  
अथैश्वर्यप्रवृत्तः सञ्जापकस्तत्र रज्यते ।  
स एव निरयस्तस्य नासौ तस्मात्प्रमुच्यते ॥ ७  
रागेण जापको जप्यं कुरुते तत्र मोहितः ।  
यत्रास्य रागः पतति तत्र तत्रोपजायते ॥ ८  
दुर्बुद्धिरकृतप्रज्ञश्चले मनसि तिष्ठति ।  
चलामेव गतिं याति निरयं वाधिगच्छति ॥ ९  
अकृतप्रज्ञको बालो मोहं गच्छति जापकः ।  
स मोहान्निरयं याति तत्र गत्वानुशोचति ॥ १०  
दृढग्राही करोमीति जप्यं जपति जापकः ।  
न संपूर्णो न वा युक्तो निरयं सोऽधिगच्छति ॥ ११

युधिष्ठिर उवाच ।

अनिमित्तं परं यत्तदव्यक्तं ब्रह्मणि स्थितम् ।  
सद्भूतो जापकः कस्मात्स शरीरमथाविशेत् ॥ १२

भीष्म उवाच ।

दुष्प्रज्ञानेन निरया बहवः समुदाहृताः ।

प्रशस्तं जापकत्वं च दोषाश्चैते तदात्मकाः ॥ १३

इति श्रीमहाभारते शान्तिपर्वणि

नवत्यधिकशततमोऽध्यायः ॥ १९० ॥

१९१

युधिष्ठिर उवाच ।

कीदृशो जापको याति निरयं वर्णयस्व मे ।  
कौतूहलं हि मे जातं तद्भवान्वक्तुमर्हति ॥ १

भीष्म उवाच ।

धर्मस्यांशः प्रसूतोऽसि धर्मिष्ठोऽसि स्वभावतः ।  
धर्ममूलाश्रयं वाक्यं शृणुष्वावहितोऽनघ ॥ २  
अमूनि यानि स्थानानि देवानां परमात्मनाम् ।  
नानासंस्थानवर्णानि नानारूपफलानि च ॥ ३  
दिव्यानि कामचारीणि विमानानि सभास्तथा ।  
आक्रीडा विविधा राजन्पद्मिन्यश्चामलोदकाः ॥ ४  
चतुर्णां लोकपालानां शुक्रस्याथ बृहस्पतेः ।  
मरुतां विश्वदेवानां साध्यानामश्विनोरपि ॥ ५  
रुद्रादित्यवसूनां च तथान्येषां दिवौकसाम् ।  
एते वै निरयास्तात स्थानस्य परमात्मनः ॥ ६  
अभयं चानिमित्तं च न च क्लेशभयावृतम् ।  
द्वाभ्यां मुक्तं त्रिभिर्मुक्तमष्टाभिस्त्रिभिरेव च ॥ ७  
चतुर्लक्षणवर्जं तु चतुष्कारणवर्जितम् ।  
अप्रहर्षमनानन्दमशोकं विगतक्लमम् ॥ ८  
कालः संपच्यते तत्र न कालस्तत्र वै प्रभुः ।  
स कालस्य प्रभू राजन्स्वर्गस्यापि तथेश्वरः ॥ ९  
आत्मकेवलतां प्राप्तस्तत्र गत्वा न शोचति ।  
ईदृशं परमं स्थानं निरयास्ते च तादृशाः ॥ १०  
एते ते निरयाः प्रोक्ताः सर्वे एव यथातथम् ।  
तस्य स्थानवरयेह सर्वे निरयसंज्ञिताः ॥ ११

इति श्रीमहाभारते शान्तिपर्वणि

एकनवत्यधिकशततमोऽध्यायः ॥ १९१ ॥



१९२

युधिष्ठिर उवाच ।

कालमृत्युयमानां च ब्राह्मणस्य च सत्तम ।

विवादो व्याहृतः पूर्वं तद्भवान्वक्तुमर्हति ॥ १

भीष्म उवाच ।

अत्राप्युदाहरन्तीममितिहासं पुरातनम् ।

इक्ष्वाकोः सूर्यपुत्रस्य यद्वृत्तं ब्राह्मणस्य च ॥ २

कालस्य मृत्योश्च तथा यद्वृत्तं तन्निबोध मे ।

यथा स तेषां संवादो यस्मिन्स्थानेऽपि चाभवत् ॥

ब्राह्मणो जापकः कश्चिद्धर्मवृत्तो महायशः ।

षडङ्गविन्महाप्राज्ञः पैप्पलादिः स कौशिकः ॥ ४

तस्यापरोक्षं विज्ञानं षडङ्गेषु तथैव च ।

वेदेषु चैव निष्णातो हिमवत्पादसंश्रयः ॥ ५

सोऽन्त्यं ब्राह्मं तपस्तेपे संहितां संयतो जपन् ।

तस्य वर्षसहस्रं तु नियमेन तथा गतम् ॥ ६

स देव्या दर्शितः साक्षात्प्रीतास्मीति तदा किल ।

जप्यमावर्तयंस्तूष्णीं न च तां किञ्चिदब्रवीत् ॥ ७

तस्यानुकम्पया देवी प्रीता समभवत्तदा ।

वेदमाता ततस्तस्य तज्जप्यं समपूजयत् ॥ ८

समाप्तजप्यस्तूथाय शिरसा पादयोस्तथा ।

पपात देव्या धर्मात्मा वचनं चेदमब्रवीत् ॥ ९

दिष्ट्या देवि प्रसन्ना त्वं दर्शनं चागता मम ।

यदि वापि प्रसन्नासि जप्ये मे रमतां मनः ॥ १०

सावित्र्युवाच ।

किं प्रार्थयसि विप्रर्षे किं चेष्टं करवाणि ते ।

प्रब्रूहि जपतां श्रेष्ठ सर्वं तत्ते भविष्यति ॥ ११

भीष्म उवाच ।

इत्युक्तः स तदा देव्या विप्रः प्रोवाच धर्मवित् ।

जप्यं प्रति ममेच्छेयं वर्धत्विति पुनः पुनः ॥ १२

मनसश्च समाधिर्मे वर्धेताहरहः शुभे ।

तत्तथेति ततो देवी मधुरं प्रत्यभाषत ॥ १३

इदं चैवापरं प्राह देवी तत्प्रियकाम्यया ।

निरयं नैव यातासि यत्र याता द्विजर्षभाः ॥ १४

यास्यसि ब्रह्मणः स्थानमनिमित्तमनिन्दितम् ।

साधये भविता चैतद्यत्त्वयाहमिहार्थिता ॥ १५

नियतो जप चैकाग्रो धर्मस्त्वां समुपैष्यति ।

कालो मृत्युर्यमश्चैव समायास्यन्ति तेऽन्तिकम् ।

भविता च विवादोऽत्र तव तेषां च धर्मतः ॥ १६

एवमुक्त्वा भगवती जगाम भवनं स्वकम् ।

ब्राह्मणोऽपि जपन्नास्ते दिव्यं वर्षशतं तदा ॥ १७

समाप्ते नियमे तस्मिन्नथ विप्रस्य धीमतः ।

साक्षात्प्रीतस्तदा धर्मो दर्शयामास तं द्विजम् ॥ १८

धर्म उवाच ।

द्विजाते पश्य मां धर्ममहं त्वां द्रष्टुमागतः ।

जप्यस्य च फलं यत्ते संप्राप्तं तच्च मे शृणु ॥ १९

जिता लोकास्त्वया सर्वे ये दिव्या ये च मानुषाः ।

देवानां निरयान्साधो सर्वानुत्कम्य यास्यसि ॥ २०

प्राणत्यागं कुरु मुने गच्छ लोकान्यथेप्सितान् ।

त्यक्त्वात्मनः शरीरं च ततो लोकानवाप्स्यसि ॥ २१

ब्राह्मण उवाच ।

कृतं लोकैर्हि मे धर्मं गच्छ च त्वं यथासुखम् ।

बहुदुःखसुखं देहं नोत्सृजेयमहं विभो ॥ २२

धर्म उवाच ।

अवश्यं भोः शरीरं ते त्यक्तव्यं मुनिपुंगव ।

स्वर्गं आरोह्यतां विप्र किं वा ते रोचतेऽनघ ॥ २३

ब्राह्मण उवाच ।

न रोचये स्वर्गवासं विना देहादहं विभो ।

गच्छ धर्मं न मे श्रद्धा स्वर्गं गन्तुं विनात्मना ॥ २४

धर्म उवाच ।

अलं देहे मनः कृत्वा त्यक्त्वा देहं सुखी भव ।



गच्छ लोकानरजसो यत्र गत्वा न शोचसि ॥ २५

ब्राह्मण उवाच ।

रमे जपन्महाभाग कृतं लोकैः सनातनैः ।

सशरीरेण गन्तव्यो मया स्वर्गो न वा विभो ॥ २६

धर्म उवाच ।

यदि त्वं नेच्छसि त्यक्तुं शरीरं पश्य वै द्विज ।

एष कालस्तथा मृत्युर्यमश्च त्वामुपागताः ॥ २७

भीष्म उवाच ।

अथ वैवस्वतः कालो मृत्युश्च त्रितयं विभो ।

ब्राह्मणं तं महाभागमुपागम्येदमब्रुवन् ॥ २८

तपसोऽस्य सुतप्तस्य तथा सुचरितस्य च ।

फलप्राप्तिस्तव श्रेष्ठा यमोऽहं त्वामुपब्रुवे ॥ २९

यथावदस्य जप्यस्य फलं प्राप्तस्त्वमुत्तमम् ।

कालस्ते स्वर्गमारोढुं कालोऽहं त्वामुपागतः ॥ ३०

मृत्युं मा विद्धि धर्मज्ञ रूपिणं स्वयमागतम् ।

कालेन चोदितं विप्र त्वामितो नेतुमद्य वै ॥ ३१

ब्राह्मण उवाच ।

स्वागतं सूर्यपुत्राय कालाय च महात्मने ।

मृत्यवे चाथ धर्माय किं कार्यं करवाणि वः ॥ ३२

भीष्म उवाच ।

अर्घ्यं पाद्यं च दत्त्वा स तेभ्यस्तत्र समागमे ।

अब्रवीत्परमप्रीतः स्वशक्त्या किं करोमि वः ॥ ३३

तस्मिन्नेवाथ काले तु तीर्थयात्रामुपागतः ।

इक्ष्वाकुरगमत्तत्र समेता यत्र ते विभो ॥ ३४

सर्वानिव तु राजर्षिः संपूज्यामिप्रणम्य च ।

कुशलप्रभमकरोत्सर्वेषां राजसत्तमः ॥ ३५

तस्मै सोऽथासनं दत्त्वा पाद्यमर्घ्यं तथैव च ।

अब्रवीद्ब्राह्मणो वाक्यं कृत्वा कुशलसंविदम् ॥ ३६

स्वागतं ते महाराज ब्रूहि यद्यदिहेच्छसि ।

स्वशक्त्या किं करोमीह तद्भवान्प्रब्रवीतु मे ॥ ३७

राजोवाच ।

राजाहं ब्राह्मणश्च त्वं यदि षट्कर्मसंस्थितः ।

ददामि वसु किञ्चित्ते प्रार्थितं तद्वदस्व मे ॥ ३८

ब्राह्मण उवाच ।

द्विविधा ब्राह्मणा राजन्धर्मश्च द्विविधः स्मृतः ।

प्रवृत्तश्च निवृत्तश्च निवृत्तोऽस्मि प्रतिग्रहात् ॥ ३९

तेभ्यः प्रयच्छ दानानि ये प्रवृत्ता नराधिप ।

अहं न प्रतिगृह्णामि किमिष्टं किं ददानि ते ।

ब्रूहि त्वं नृपतिश्रेष्ठ तपसा साधयामि किम् ॥ ४०

राजोवाच ।

क्षत्रियोऽहं न जानामि देहीति वचनं क्वचित् ।

प्रयच्छ युद्धमित्येयं वादिनः स्मो द्विजोत्तम ॥ ४१

ब्राह्मण उवाच ।

तुष्यसि त्वं स्वधर्मेण तथा तुष्टा वयं नृप ।

अन्योन्यस्योत्तरं नास्ति यदिष्टं तत्समाचर ॥ ४२

राजोवाच ।

स्वशक्त्याहं ददानीति त्वया पूर्वं प्रभाषितम् ।

याचे त्वां दीयतां मह्यं जप्यस्यास्य फलं द्विज ॥ ४३

ब्राह्मण उवाच ।

युद्धं मम सदा वाणी याचतीति विकथ्यसे ।

न च युद्धं मया सार्धं किमर्थं याचसे पुनः ॥ ४४

राजोवाच ।

वाग्वज्रा ब्राह्मणाः प्रोक्ताः क्षत्रिया बाहुजीविनः ।

वाग्युद्धं तदिदं तीव्रं मम विप्र त्वया सह ॥ ४५

ब्राह्मण उवाच ।

सैवाद्यापि प्रतिज्ञा मे स्वशक्त्या किं प्रदीयताम् ।

ब्रूहि दास्यामि राजेन्द्र विभवे सति माचिरम् ॥ ४६

राजोवाच ।

यत्तद्वर्षशतं पूर्णं जप्यं वै जपता त्वया ।

फलं प्राप्तं तत्प्रयच्छ मम दित्सुर्भवान्यदि ॥ ४७



ब्राह्मण उवाच ।

परमं गृह्यतां तस्य फलं यज्जपितं मया ।  
अर्धं त्वमविचारेण फलं तस्य समाप्नुहि ॥ ४८  
अथ वा सर्वमेवेह जप्यकं मामकं फलम् ।  
राजन्प्राप्नुहि कामं त्वं यदि सर्वमिहेच्छसि ॥ ४९

राजोवाच ।

कृतं सर्वेण भद्रं ते जप्यं यद्याचितं मया ।  
स्वस्ति तेऽस्तु गमिष्यामि किं च तस्य फलं वद ॥ ५०

ब्राह्मण उवाच ।

फलप्राप्तिं न जानामि दत्तं यज्जपितं मया ।  
अयं धर्मश्च कालश्च यमो मृत्युश्च साक्षिणः ॥ ५१

राजोवाच ।

अज्ञातमस्य धर्मस्य फलं मे किं करिष्यति ।  
प्राप्नोतु तत्फलं विप्रो नाहमिच्छे ससंशयम् ॥ ५२

ब्राह्मण उवाच ।

नारदेऽपरवक्तव्यं दत्तं वाचा फलं मया ।  
वाक्यं प्रमाणं राजर्षे ममापि तव चैव हि ॥ ५३  
नामिसंधिर्मया जप्ये कृतपूर्वः कथंचन ।  
जप्यस्य राजशार्दूल कथं ज्ञास्याम्यहं फलम् ॥ ५४  
ददस्वेति त्वया चोक्तं ददामीति तथा मया ।  
न वाचं दूषयिष्यामि सत्यं रक्ष स्थिरो भव ॥ ५५  
अथैवं वदतो मेऽद्य वचनं न करिष्यसि ।  
महानधर्मो भविता तव राजन्मृषाकृतः ॥ ५६  
न युक्तं तु मृषा वाणी त्वया वक्तुमर्हदम ।  
तथा मयाप्यभ्यधिकं मृषा वक्तुं न शक्यते ॥ ५७  
संश्रुतं च मया पूर्वं ददानीत्यविचारितम् ।  
तद्गृहीष्वाविचारेण यदि सत्ये स्थितो भवान् ॥ ५८  
इहागम्य हि मां राजस्त्राप्यं फलमयाचिथाः ।  
तन्मन्त्रिसृष्टं गृहीष्व भव सत्ये स्थिरोऽपि च ॥ ५९  
नायं लोकोऽस्ति न परो न च पूर्वान्स तारयेत् ।

कुत एवावरान् राजन्मृषावादपरायणः ॥ ६०  
न यज्ञाध्ययने दानं नियमास्तारयन्ति हि ।  
तथा सत्यं परे लोके यथा वै पुरुषर्षभ ॥ ६१  
तपांसि यानि चीर्णानि चरिष्यसि च यत्तपः ।  
समाः शतैः सहस्रैश्च तत्सत्यान्न विशिष्यते ॥ ६२  
सत्यमेकाक्षरं ब्रह्म सत्यमेकाक्षरं तपः ।  
सत्यमेकाक्षरो यज्ञः सत्यमेकाक्षरं श्रुतम् ॥ ६३  
सत्यं वेदेषु जागर्ति फलं सत्ये परं स्मृतम् ।  
सत्याद्धर्मो दमश्चैव सर्वं सत्ये प्रतिष्ठितम् ॥ ६४  
सत्यं वेदास्तथाज्ञानि सत्यं यज्ञास्तथा विधिः ।  
व्रतचर्यास्तथा सत्यमोंकारः सत्यमेव च ॥ ६५  
प्राणिनां जननं सत्यं सत्यं संततिरेव च ।  
सत्येन वायुरभ्येति सत्येन तपते रविः ॥ ६६  
सत्येन चाग्निर्दहति स्वर्गः सत्ये प्रतिष्ठितः ।  
सत्यं यज्ञस्तपो वेदाः स्तोभा मन्त्राः सरस्वती ॥ ६७  
तुलामारोपितो धर्मः सत्यं चैवेति नः श्रुतम् ।  
समां कक्षां धारयतो यतः सत्यं ततोऽधिकम् ॥ ६८  
यतो धर्मस्ततः सत्यं सर्वं सत्येन वर्धते ।  
किमर्थमनृतं कर्म कर्तुं राजन्स्त्वमिच्छसि ॥ ६९  
सत्ये कुरु स्थिरं भावं मा राजन्ननृतं कृथाः ।  
कस्मात्त्वमनृतं वाक्यं देहीति कुरुषेऽशुभम् ॥ ७०  
यदि जप्यफलं दत्तं मया नेषिष्यसे नृप ।  
स्वधर्मेभ्यः परिभ्रष्टो लोकाननुचरिष्यसि ॥ ७१  
संश्रुत्य यो न दिस्सेत याचित्वा यश्च नेच्छति ।  
उभावानृतिकावेतौ न मृषा कर्तुमर्हसि ॥ ७२

राजोवाच ।

योद्धव्यं रक्षितव्यं च क्षत्रधर्मः किल द्विज ।  
दातारः क्षत्रियाः प्रोक्ता गृहीयां भवतः कथम् ॥ ७३

ब्राह्मण उवाच ।

न छन्दयामि ते राजन्नापि ते गृहमाव्रजम् ।



इहागम्य तु याचित्वा न गृहीये पुनः कथम् ॥ ७४

धर्म उवाच ।

अतिवादोऽस्तु युवयोर्वित्तं मां धर्ममागतम् ।

द्विजो दानफलैर्युक्तो राजा सत्यफलेन च ॥ ७५

स्वर्ग उवाच ।

स्वर्गं मा विद्धि राजेन्द्र रूपिणं स्वयमागतम् ।

अविवादोऽस्तु युवयोरुभौ तुल्यफलौ युवाम् ॥ ७६

राजोवाच ।

कृतं स्वर्गेण मे कार्यं गच्छ स्वर्गं यथासुखम् ।

विप्रो यदीच्छते दातुं प्रतीच्छतु स मे धनम् ॥ ७७

ब्राह्मण उवाच ।

वाक्ये यदि स्यादज्ञानान्मया हस्तः प्रसारितः ।

निवृत्तिलक्षणं धर्ममुपासे संहितां जपन् ॥ ७८

निवृत्तं मां चिरं राजन्विप्रं लोभयसे कथम् ।

स्वेन कार्यं करिष्यामि त्वत्तो नेच्छे फलं नृप ।

तपःस्वाध्यायशीलोऽहं निवृत्तश्च प्रतिग्रहात् ॥ ७९

राजोवाच ।

यदि विप्रं निसृष्टं ते जप्यस्य फलमुत्तमम् ।

आवयोर्यत्फलं किञ्चित्सहितं नौ तदस्त्वह ॥ ८०

द्विजाः प्रतिग्रहे युक्ता दातारो राजवंशजाः ।

यदि धर्मः श्रुतो विप्रं सहैव फलमस्तु नौ ॥ ८१

मा वा भूत्सहभोज्यं नौ मदीयं फलमाप्नुहि ।

प्रतीच्छ मत्कृतं धर्मं यदि ते मय्यनुग्रहः ॥ ८२

भीष्म उवाच ।

ततो विकृतचेष्टौ द्वौ पुरुषौ समुपस्थितौ ।

गृहीत्वान्योन्यमावेष्ट्य कुचेलावूचतुर्वचः ॥ ८३

न मे धारयसीत्येको धारयामीति चापरः ।

इहास्ति नौ विवादोऽयमयं राजानुशासकः ॥ ८४

सत्यं ब्रवीम्यहमिदं न मे धारयते भवान् ।

अनृतं वदसीह त्वमृणं ते धारयाम्यहम् ॥ ८५

तावुभौ श्रुशसंतप्तौ राजानमिदमूचतुः ।

परीक्ष्यतां यथा स्याव नावामिह विगर्हितौ ॥ ८६

विरूप उवाच ।

धारयामि नरव्याघ्र विकृतस्येह गोः फलम् ।

ददतश्च न गृह्णाति विकृतो मे महीपते ॥ ८७

विकृत उवाच ।

न मे धारयते किञ्चिद्विरूपोऽयं नराधिप ।

मिथ्या ब्रवीत्ययं हि त्वा मिथ्याभासं नराधिप ॥

राजोवाच ।

विरूप किं धारयते भवानस्य वदस्व मे ।

श्रुत्वा तथा करिष्यामीत्येवं मे धीयते मतिः ॥ ८९

विरूप उवाच ।

शृणुष्ववाहितो राजन्यथैतद्धारयाम्यहम् ।

विकृतस्यास्य राजर्षे निखिलेन नरर्षभ ॥ ९०

अनेन धनप्राप्त्यर्थं शुभा दत्ता पुरानघ ।

धेनुर्विप्राय राजर्षे तपःस्वाध्यायशीलिने ॥ ९१

तस्याश्चायं मया राजन्फलमभ्येत्य याचितः ।

विकृतेन च मे दत्तं विशुद्धेनान्तरात्मना ॥ ९२

ततो मे सुकृतं कर्म कृतमात्मविशुद्धये ।

गावौ हि कपिले क्रीत्वा वत्सले बहुदोहने ॥ ९३

ते चोच्छ्वृतये राजन्मया समपवर्जिते ।

यथाविधि यथाश्रद्धं तदस्याहं पुनः प्रभो ॥ ९४

इहाद्य वै गृहीत्वा तत्प्रयच्छे द्विगुणं फलम् ।

एकस्याः पुरुषव्याघ्र कः शुद्धः कोऽत्र दोषवान् ॥

एवं विवदमानौ स्वस्त्वामिहाभ्यागतौ नृप ।

कुरु धर्ममधर्मं वा विनये नौ समाधय ॥ ९६

यदि नेच्छति मे दानं यथा दत्तमनेन वै ।

भवानत्र स्थिरो भूत्वा मार्गे स्थापयतु प्रभुः ॥ ९७

राजोवाच ।

दीयमानं न गृह्णासि ऋणं कस्मात्त्वमद्य वै ।



यथैव तेऽभ्यनुज्ञातं तथा गृहीष्व माचिरम् ॥ १८

विकृत उवाच ।

दीयतामित्यनेनोक्तं ददानीति तथा मया ।

नायं मे धारयत्यत्र गम्यतां यत्र वाञ्छति ॥ १९

राजोवाच ।

ददतोऽस्य न गृह्णासि विषमं प्रतिभाति मे ।

दण्ड्यो हि त्वं मम मतो नास्त्यत्र खलु संशयः ॥

विकृत उवाच ।

मयास्य दत्तं राजर्षे गृहीयां तत्कथं पुनः ।

काममत्रापराधो मे दण्डमाज्ञापय प्रभो ॥ १०१

विरूप उवाच ।

दीयमानं यदि मया नेषिष्यसि कथंचन ।

नियंस्यति त्वा नृपतिरयं धर्मानुशासकः ॥ १०२

विकृत उवाच ।

त्वं मया याचितेनेह दत्तं कथमिहाद्य तत् ।

गृहीयां गच्छतु भवानभ्यनुज्ञां ददानि ते ॥ १०३

ब्राह्मण उवाच ।

श्रुतमेतत्त्वया राजन्ननयोः कथितं द्वयोः ।

प्रतिज्ञातं मया यत्ते तद्गृहाणाविचारितम् ॥ १०४

राजोवाच ।

प्रस्तुतं सुमहत्कार्यमावयोर्योगं ह्ययथा ।

जापकस्य दृढीकारः कथमेतद्भविष्यति ॥ १०५

यदि तावन्न गृह्णामि ब्राह्मणेनापवर्जितम् ।

कथं न लिप्येयमहं दोषेण महताद्य वै ॥ १०६

भीष्म उवाच ।

तौ चोवाच स राजर्षिः कृतकार्यौ गमिष्यथः ।

नेदानीं मामिहासाद्य राजधर्मो भवेन्मृषा ॥ १०७

स्वधर्मः परिपाल्यश्च राज्ञामेष विनिश्चयः ।

विप्रधर्मश्च सुगुरुर्मामनात्मानमाविशत् ॥ १०८

ब्राह्मण उवाच ।

गृहाण धारयेऽहं ते याचितं ते श्रुतं मया ।

न चेद्गृहीष्यसे राजञ्शपिष्ये त्वां न संशयः ॥ १०९

राजोवाच ।

धिग्राजधर्मं यस्यायं कार्यस्येह विनिश्चयः ।

इत्थं मे ग्रहीतव्यं कथं तुल्यं भवेदिति ॥ ११०

एष पाणिरपूर्वं भो निक्षेपार्थं प्रसारितः ।

यन्मे धारयसे विप्र तदिदानीं प्रदीयताम् ॥ १११

ब्राह्मण उवाच ।

संहितां जपता यावान्मया कश्चिद्गुणः कृतः ।

तत्सर्वं प्रतिगृहीष्व यदि किञ्चिदिहास्ति मे ॥ ११२

राजोवाच ।

जलमेतन्निपतितं मम पाणौ द्विजोत्तम ।

सममस्तु सहैवास्तु प्रतिगृह्णातु वै भवान् ॥ ११३

विरूप उवाच ।

कामक्रोधौ विद्धि नौ त्वमावाभ्यां कारितो भवान् ।

समेति च यदुक्तं ते समा लोकास्तवास्य च ॥ ११४

नायं धारयते किञ्चिज्जिज्ञासा त्वत्कृते कृता ।

कालो धर्मस्तथा मृत्युः कामक्रोधौ तथा युवाम् ॥

सर्वमन्योन्यनिकषे निघृष्टं पश्यतस्तव ।

गच्छ लोकान्नितान्स्वेन कर्मणा यत्र वाञ्छसि ॥

भीष्म उवाच ।

जापकानां फलावाप्तिर्मया ते संप्रकीर्तिता ।

गतिः स्थानं च लोकाश्च जापकेन यथा जिताः ॥ ११५

प्रयाति संहिताध्यायी ब्रह्माणं परमेष्ठिनम् ।

अथ वाग्निं समायाति सूर्यमाविशतेऽपि वा ॥ ११६

स तैजसेन भावेन यदि तत्राश्रुते रतिम् ।

गुणांस्तेषां समादत्ते रागेण प्रतिमोहितः ॥ ११७

एवं सोमे तथा वायौ भूम्याकाशशरीरगः ।

सरागस्तत्र वसति गुणांस्तेषां समाचरन् ॥ ११८



अथ तत्र विरागी स गच्छति त्वथ संशयम् ।  
 परमव्ययमिच्छन्स तमेवाविशते पुनः ॥ १२१  
 अमृताच्चामृतं प्राप्तः शीतीभूतो निरात्मवान् ।  
 ब्रह्मभूतः स निर्द्वन्द्वः सुखी शान्तो निरामयः ॥ १२२  
 ब्रह्मस्थानमनावर्तमेकमक्षरसंज्ञकम् ।  
 अदुःखमजरं शान्तं स्थानं तत्प्रतिपद्यते ॥ १२३  
 चतुर्भिर्लक्षणैर्हीनं तथा षड्भिः सषोडशैः ।  
 पुरुषं समतिक्रम्य आकाशं प्रतिपद्यते ॥ १२४  
 अथ वेच्छति रागात्मा सर्वं तदधिनिष्ठति ।  
 यच्च प्रार्थयते तच्च मनसा प्रतिपद्यते ॥ १२५  
 अथ वा वीक्षते लोकान्सर्वान्निरयसंस्थितान् ।  
 निःस्पृहः सर्वतो मुक्तस्तत्रैव रमते सुखी ॥ १२६  
 एवमेवा महाराज जापकस्य गतिर्यथा ।  
 एतत्ते सर्वमाख्यातं किं भूयः श्रोतुमिच्छसि ॥ १२७

इति श्रीमहाभारते शान्तिपर्वणि

द्विनवत्यधिकशततमोऽध्यायः ॥ १९२ ॥

१९३

युधिष्ठिर उवाच ।

किमुत्तरं तदा तौ स्म चक्रुस्तेन भाषिते ।  
 ब्राह्मणो वाथ वा राजा तन्मे ब्रूहि पितामह ॥ १  
 अथ वा तौ गतौ तत्र यदेतत्कीर्तितं त्वया ।  
 संवादो वा तयोः कोऽभूत्किं वा तौ तत्र चक्रुः ॥ २

भीष्म उवाच ।

तथेत्येवं प्रतिश्रुत्य धर्मं संपूज्य चामिभो ।  
 यमं कालं च मृत्युं च स्वर्गं संपूज्य चार्हतः ॥ ३  
 पूर्वं ये चापरे तत्र समेता ब्राह्मणवर्षभाः ।  
 सर्वान्संपूज्य शिरसा राजानं सोऽब्रवीद्वचः ॥ ४  
 फलेनानेन संयुक्तो राजर्षे गच्छ पुण्यताम् ।  
 भवता चाभ्यनुज्ञातो जपेयं भूय एव हि ॥ ५  
 वरश्च मम पूर्वं हि देव्या दत्तो महाबल ।

श्रद्धा ते जपतो नित्यं भवितेति विशां पते ॥ ६  
 राजोवाच ।

यद्येवमफला सिद्धिः श्रद्धा च जपितुं तव ।  
 गच्छ विप्र मया सार्धं जापकं फलमाप्नुहि ॥ ७

ब्राह्मण उवाच ।

कृतः प्रयत्नः सुमहान्सर्वेषां संनिधाविह ।  
 सह तुल्यफलौ चावां गच्छावो यत्र नौ गतिः ॥ ८

भीष्म उवाच ।

व्यवसायं तयोस्तत्र विदित्वा त्रिदशेश्वरः ।  
 सह देवैरुपययौ लोकपालैस्तथैव च ॥ ९  
 साध्या विश्वेऽथ मरुतो ज्योतीषि सुमहान्ति च ।  
 नद्यः शैलाः समुद्राश्च तीर्थानि विविधानि च ॥ १०  
 तपांसि संयोगविधिर्वेदाः स्तोभाः सरस्वती ।  
 नारदः पर्वतश्चैव विश्वावसुर्हहा हुहुः ॥ ११

गन्धर्वश्चित्रसेनश्च परिवारगणैर्युतः ।

नागाः सिद्धाश्च मुनयो देवदेवः प्रजापतिः ।

विष्णुः सहस्रशीर्षश्च देवोऽचिन्त्यः समागमत् ॥ १२

अवाद्यन्तान्तरिक्षे च भेर्यस्तूर्याणि चाभिभो ।

पुष्पवर्षाणि दिव्यानि तत्र तेषां महात्मनाम् ।

ननृतुश्चाप्सरःसंघास्तत्र तत्र समन्ततः ॥ १३

अथ स्वर्गस्तथा रूपी ब्राह्मणं वाक्यमब्रवीत् ।

संसिद्धस्त्वं महाभाग त्वं च सिद्धस्तथा नृप ॥ १४

अथ तौ सहितौ राजन्नन्योन्येन विधानतः ।

विषयप्रतिसंहारमुभावेव प्रचक्रुः ॥ १५

प्राणापानौ तथोदानं समानं व्यानमेव च ।

एवं तान्मनसि स्थाप्य दधतुः प्राणयोर्मनः ॥ १६

उपस्थितकृतौ तत्र नासिकाग्रमधो भ्रुवौ ।

कुङ्कुण्यां चैव मनसा शनैर्धारयतः स्म तौ ॥ १७

निश्चेष्टाभ्यां शरीराभ्यां स्थिरदृष्टी समाहितौ ।

जितासनौ तथाधाय मूर्धन्यात्मानमेव च ॥ १८



तालुदेशमथोहाल्य ब्राह्मणस्य महात्मनः ।  
 ज्योतिर्ज्वाला सुमहती जगाम त्रिदिवं तदा ॥ १९  
 हाहाकारस्ततो दिक्षु सर्वासु सुमहानभूत् ।  
 तज्ज्योतिः स्तूयमानं स्म ब्रह्माणं प्राविशत्तदा ॥ २०  
 ततः स्वागतमित्याह तत्तेजः स पितामहः ।  
 प्रादेशमात्रं पुरुषं प्रत्युद्गम्य विशां पते ॥ २१  
 भूयश्चैवापरं प्राह वचनं मधुरं स्म सः ।  
 जापकैस्तुल्यफलता योगानां नात्र संशयः ॥ २२  
 योगस्य तावदेतेभ्यः फलं प्रत्यक्षदर्शनम् ।  
 जापकानां विशिष्टं तु प्रत्युत्थानं समाधिकम् ॥ २३  
 उच्यतां मयि चेत्युक्त्वाचेतयत्स ततः पुनः ।  
 अथास्य प्रविवेशास्यं ब्राह्मणो विगतज्वरः ॥ २४  
 राजाप्येतेन विधिना भगवन्तं पितामहम् ।  
 यथैव द्विजशार्दूलस्तथैव प्राविशत्तदा ॥ २५  
 स्वयंभुवमथो देवा अभिवाद्य ततोऽब्रुवन् ।  
 जापकार्थमयं यत्नस्तदर्थं वयमागताः ॥ २६  
 कृतपूजाविमौ तुल्यं त्वया तुल्यफलविमौ ।  
 योगजापकयोर्दृष्टं फलं सुमहदद्य वै ।  
 सर्वाल्लोकानतीत्यैतौ गच्छेतां यत्र वाञ्छितम् ॥

ब्रह्मोवाच ।

महास्मृतिं पठेद्यस्तु तथैवानुस्मृतिं शुभाम् ।  
 तावप्येतेन विधिना गच्छेतां मत्सलोकताम् ॥ २८  
 यश्च योगे भवेद्भक्तः सोऽपि नास्त्यत्र संशयः ।  
 विधिनानेन देहान्ते मम लोकानवाप्नुयात् ।  
 गम्यतां साधयिष्यामि यथास्थानानि सिद्धये ॥ २९

भीष्म उवाच ।

इत्युक्त्वा स तदा देवस्तत्रैवान्तरधीयत ।  
 आमन्त्र्य तं ततो देवा ययुः स्वं स्वं निवेशनम् ॥ ३०  
 ते च सर्वे महात्मानो धर्मं सत्कृत्य तत्र वै ।  
 पृष्ठतोऽनुययु राजन्सर्वे सुप्रीतमानसाः ॥ ३१

एतत्फलं जापकानां गतिश्चैव प्रकीर्तिता ।  
 यथाश्रुतं महाराज किं भूयः श्रोतुमिच्छसि ॥ ३२  
 इति श्रीमहाभारते शान्तिपर्वणि  
 त्रिनवत्यधिकशततमोऽध्यायः ॥ १९३ ॥

१९४

युधिष्ठिर उवाच ।

किं फलं ज्ञानयोगस्य वेदानां नियमस्य च ।  
 भूतात्मा वा कथं ज्ञेयस्तन्मे ब्रूहि पितामह ॥ १  
 भीष्म उवाच ।

अत्राप्युदाहरन्तीममितिहासं पुरातनम् ।  
 मनोः प्रजापतेर्वादिं महर्षेश्च बृहस्पतेः ॥ २  
 प्रजापतिं श्रेष्ठतमं पृथिव्यां  
 देवर्षिसंघप्रवरो महर्षिः ।  
 बृहस्पतिः प्रशमिमं पुराणं  
 पप्रच्छ शिष्योऽथ गुरुं प्रणम्य ॥ ३  
 यत्कारणं मन्त्रविधिः प्रवृत्तो  
 ज्ञाने फलं यत्प्रवदन्ति विप्राः ।  
 यन्मन्त्रशब्दैरकृतप्रकाशं  
 तदुच्यतां मे भगवन्मयावत् ॥ ४  
 यदर्थशास्त्रागममन्त्रविद्धि-  
 र्यज्ञैरनेकैर्वरगोप्रदानैः ।  
 फलं महद्भिर्यदुपास्यते च  
 तत्किं कथं वा भविता क्व वा तत् ॥ ५  
 मही महीजाः पवनोऽन्तरिक्षं  
 जलौकसश्चैव जलं दिवं च ।  
 दिवौकसश्चैव यतः प्रसूता-  
 स्तदुच्यतां मे भगवन्पुराणम् ॥ ६  
 ज्ञानं यतः प्रार्थयते नरो वै  
 ततस्तदर्थं भवति प्रवृत्तिः ।  
 न चाप्यहं वेद परं पुराणं



मिथ्याप्रवृत्तिं च कथं नु कुर्याम् ॥ ७  
 ऋक्सामसंघांश्च यजूंषि चाहं  
 छन्दांसि नक्षत्रगतिं निरुक्तम् ।  
 अधीत्य च व्याकरणं सकल्पं  
 शिक्षां च भूतप्रकृतिं न वेद्मि ॥ ८  
 स मे भवाञ्छंसतु सर्वमेत-  
 ज्ञाने फलं कर्मणि वा यदस्ति ।  
 यथा च देहाच्चयवते शरीरी  
 पुनः शरीरं च यथाभ्युपैति ॥ ९  
 मनुरुवाच ।  
 यद्यत्प्रियं यस्य सुखं तदाहु-  
 स्तदेव दुःखं प्रवदन्त्यनिष्ठम् ।  
 इष्टं च मे स्यादितरश्च न स्या-  
 देतत्कृते कर्मविधिः प्रवृत्तः ।  
 इष्टं त्वनिष्टं च न मां भजेते-  
 त्येतत्कृते ज्ञानविधिः प्रवृत्तः ॥ १०  
 कामात्मकाश्छन्दसि कर्मयोगा  
 एभिर्विमुक्तः परमश्रुवीत ।  
 नानाविधे कर्मपथे सुखार्थी  
 नरः प्रवृत्तो न परं प्रयाति ।  
 परं हि तत्कर्मपथादपेतं  
 निराशिषं ब्रह्मपरं ह्यवश्यम् ॥ ११  
 प्रजाः सृष्टा मनसा कर्मणा च  
 द्वावप्येतौ सत्पथौ लोकजुष्टौ ।  
 दृष्ट्वा कर्म शाश्वतं चान्तवच्च  
 मनस्त्यागः कारणं नान्यदस्ति ॥ १२  
 रवेनात्मना चक्षुरिव प्रणेता  
 निशात्यये तमसा संवृतात्मा  
 ज्ञानं तु विज्ञानगुणेन युक्तं  
 कर्माशुभं पश्यति वर्जनीयम् ॥ १३

सर्पान्कुशाग्राणि तथोदपानं  
 ज्ञात्वा मनुष्याः परिवर्जन्ति ।  
 अज्ञानतस्तत्र पतन्ति मूढा  
 ज्ञाने फलं पश्य यथा विशिष्टम् ॥ १४  
 कृत्स्नस्तु मन्त्रो विधिवत्प्रयुक्तो  
 यज्ञा यथोक्तास्त्वथ दक्षिणाश्च ।  
 अन्नप्रदानं मनसः समाधिः  
 पञ्चात्मकं कर्मफलं वदन्ति ॥ १५  
 गुणात्मकं कर्म वदन्ति वेदा-  
 स्तस्मान्मन्त्रा मन्त्रमूलं हि कर्म ।  
 विधिर्विधेयं मनसोपपत्तिः  
 फलस्य भोक्ता तु यथा शरीरी ॥ १६  
 शब्दाश्च रूपाणि रसाश्च पुण्याः  
 स्पर्शाश्च गन्धाश्च शुभास्तथैव ।  
 नरो नसंस्थानगतः प्रभुः स्या-  
 देतत्फलं सिध्यति कर्मलोके ॥ १७  
 यद्यच्छरीरेण करोति कर्म  
 शरीरयुक्तः समुपाश्रुते तत् ।  
 शरीरमेवायतनं सुखस्य  
 दुःखस्य चाप्यायतनं शरीरम् ॥ १८  
 वाचा तु यत्कर्म करोति किञ्चि-  
 द्वाचैव सर्वं समुपाश्रुते तत् ।  
 मनस्तु यत्कर्म करोति किञ्चि-  
 न्मनःस्थ एवायमुपाश्रुते तत् ॥ १९  
 यथागुणं कर्मगणं फलार्थी  
 करोत्ययं कर्मफले निविष्टः ।  
 तथा तथायं गुणसंप्रयुक्तः  
 शुभाशुभं कर्मफलं भुनक्ति ॥ २०  
 मत्स्यो यथा स्रोत इवाभिपाती  
 तथा कृतं पूर्वमुपैति कर्म ।



शुभे त्वसौ तुष्यति दुष्कृते तु  
 न तुष्यते वै परमः शरीरी ॥ २१  
 यतो जगत्सर्वमिदं प्रसूतं  
 ज्ञात्वात्मवन्तो व्यतियान्ति यत्तत् ।  
 यन्मन्त्रशब्दैरकृतप्रकाशं  
 तदुच्यमानं शृणु मे परं यत् ॥ २२  
 रसैर्वियुक्तं विविधैश्च गन्धै-  
 रशब्दमस्पर्शमरूपवच्च ।  
 अप्राह्यमव्यक्तमवर्णमिदं  
 पञ्चप्रकारं ससृजे प्रजानाम् ॥ २३  
 न ह्यी पुमान्वापि नपुंसकं च  
 न सन्न चासत्सदसच्च तन्न ।  
 पश्यन्ति यद्ब्रह्मविदो मनुष्या-  
 स्तदक्षरं न क्षरतीति विद्धि ॥ २४  
 इति श्रीमहाभारते शान्तिपर्वणि  
 चतुर्नवत्यधिकशततमोऽध्यायः ॥ १९४ ॥  
 १९५  
 मनुर्वाच ।  
 अक्षरात्त्वं ततो वायुर्वायोर्योतिस्ततो जलम् ।  
 जलात्प्रसूता जगती जगत्यां जायते जगत् ॥ १  
 इमे शरीरैर्जलमेव गत्वा  
 जलाच्च तेजः पवनोऽन्तरिक्षम् ।  
 खाद्वै निवर्तन्ति नभाविनस्ते  
 ये भाविनस्ते परमाप्नुवन्ति ॥ २  
 नोष्णं न शीतं मृदु नापि तीक्ष्णं  
 नाग्लं कषायं मधुरं न तिक्तम् ।  
 न शब्दवन्नापि च गन्धवत्त-  
 न्न रूपवत्तत्परमस्वभावम् ॥ ३  
 स्पर्शं तनुर्वेद रसं तु जिह्वा  
 घ्राणं च गन्धाञ्छ्रवणे च शब्दान् ।

रूपाणि चक्षुर्न च तत्परं य-  
 द्ब्रह्मन्त्यनध्यात्मविदो मनुष्याः ॥ ४  
 निवर्तयित्वा रसनं रसेभ्यो  
 घ्राणं च गन्धाच्छ्रवणे च शब्दात् ।  
 स्पर्शान्तनुं रूपगुणान्तु चक्षु-  
 स्ततः परं पश्यति स्वं स्वभावम् ॥ ५  
 यतो गृहीत्वा हि करोति यच्च  
 यस्मिंश्च तामारभते प्रवृत्तिम् ।  
 यस्मिंश्च यद्येन च यश्च कर्ता  
 तत्कारणं तं समुपायमाहुः ॥ ६  
 यच्चाभिभूः साधकं व्यापकं च  
 यन्मन्त्रवच्छंस्यते चैव लोके ।  
 यः सर्वहेतुः परमार्थकारी  
 तत्कारणं कार्यमतो यदन्यत् ॥ ७  
 यथा च कश्चित्सुकृतैर्मनुष्यः  
 शुभाशुभं प्राप्नुतेऽथाविरोधात् ।  
 एवं शरीरेषु शुभाशुभेषु  
 स्वकर्मजैर्ज्ञानमिदं निबद्धम् ॥ ८  
 यथा प्रदीपः पुरतः प्रदीप्तः  
 प्रकाशमन्यस्य करोति दीप्यन् ।  
 तथेह पञ्चेन्द्रियदीपवृक्षा  
 ज्ञानप्रदीप्ताः परवन्त एव ॥ ९  
 यथा हि राज्ञो बहवो ह्यमात्याः  
 पृथक्प्रमाणं प्रवदन्ति युक्ताः ।  
 तद्वच्छरीरेषु भवन्ति पञ्च  
 ज्ञानैकदेशः परमः स तेभ्यः ॥ १०  
 यथार्चिषोऽग्नेः पवनस्य वेगा  
 मरीचयोऽर्कस्य नदीषु चापः ।  
 गच्छन्ति चायान्ति च तन्यमाना-  
 स्तद्वच्छरीराणि शरीरिणां तु ॥ ११



यथा च कश्चित्परशुं गृहीत्वा  
 धूमं न पश्येज्ज्वलनं च काष्ठे ।  
 तद्वच्छरीरोदरपाणिपादं  
 छित्त्वा न पश्यन्ति ततो यदन्यत् ॥ १२  
 तान्येव काष्ठानि यथा विमथ्य  
 धूमं च पश्येज्ज्वलनं च योगात् ।  
 तद्वत्सुबुद्धिः सममिन्द्रियत्वा-  
 द्बुधः परं पश्यति स्वं स्वभावम् ॥ १३  
 यथात्मनोऽङ्गं पतितं पृथिव्यां  
 स्वप्नान्तरे पश्यति चात्मनोऽन्यत् ।  
 श्रोत्रादियुक्तः सुमनाः सुबुद्धि-  
 लिङ्गात्तथा गच्छति लिङ्गमन्यत् ॥ १४  
 उत्पत्तिवृद्धिक्षयसंनिपातै-  
 र्न युज्यतेऽसौ परमः शरीरी ।  
 अनेन लिङ्गेन तु लिङ्गमन्य-  
 द्रच्छत्यदृष्टः प्रतिसंधियोगात् ॥ १५  
 न चक्षुषा पश्यति रूपमात्मनो  
 न चापि संस्पर्शमुपैति किञ्चित् ।  
 न चापि तैः साधयतेऽथ कार्यं  
 ते तं न पश्यन्ति स पश्यते तान् ॥ १६  
 यथा प्रदीपे ज्वलतोऽनलस्य  
 संतापजं रूपमुपैति किञ्चित् ।  
 न चान्तरं रूपगुणं विभर्ति  
 तथैव तद्दृश्यते रूपमस्य ॥ १७  
 यथा मनुष्यः परिमुच्य काय-  
 महश्यमन्यद्विशते शरीरम् ।  
 विसृज्य भूतेषु महत्सु देहं  
 तदाश्रयं चैव विभर्ति रूपम् ॥ १८  
 खं वायुमग्निं सलिलं तथोर्वीं  
 समन्ततोऽभ्याविशते शरीरी ।

नानाश्रयाः कर्मसु वर्तमानाः  
 श्रोत्रादयः पञ्च गुणाञ्श्रयन्ते ॥ १९  
 श्रोत्रं खतो घ्राणमथो पृथिव्या-  
 स्तेजोमयं रूपमथो विपाकः ।  
 जलाश्रयः स्वेद उक्तो रसश्च  
 वाय्वात्मकः स्पर्शकृतो गुणश्च ॥ २०  
 महत्सु भूतेषु वसन्ति पञ्च  
 पञ्चेन्द्रियार्थाश्च तथेन्द्रियेषु ।  
 सर्वाणि चैतानि मनोनुगानि  
 बुद्धिं मनोऽन्वेति मनः स्वभावम् ॥ २१  
 शुभाशुभं कर्म कृतं यदस्य  
 तदेव प्रत्याददते स्वदेहे ।  
 मनोऽनुवर्तन्ति परावराणि  
 जलौकसः स्रोत इवानुकूलम् ॥ २२  
 चलं यथा दृष्टिपथं परैति  
 सूक्ष्मं महद्रूपमिवाभिपाति ।  
 स्वरूपमालोचयते च रूपं  
 परं तथा बुद्धिपथं परैति ॥ २३  
 इति श्रीमहाभारते शान्तिपर्वणि  
 पञ्चनवत्यधिकशततमोऽध्यायः ॥ १९५ ॥  
 १९६  
 मनुरुवाच ।  
 यदिन्द्रियैस्तूपकृतान्पुरस्ता-  
 त्प्राप्तान्गुणान्संस्मरते चिराय ।  
 तेष्विन्द्रियेषूपहतेषु पञ्चा-  
 त्स बुद्धिरूपः परमः स्वभावः ॥ १  
 यथेन्द्रियार्थान्युगपत्समस्ता-  
 न्नावेक्षते कृत्स्नमतुल्यकालम् ।  
 यथाबलं संचरते स विद्वां-  
 स्तस्मात्स एकः परमः शरीरी ॥ २



रजस्तमः सत्त्वमथो तृतीयं

गच्छत्यसौ ज्ञानगुणान्विरूपात् ।

तथेन्द्रियाण्याविशते शरीरी

हुताशनं वायुरिवेन्धनस्थम् ॥ ३

न चक्षुषा पश्यति रूपमात्मनो

न पश्यति स्पर्शनमिन्द्रियेन्द्रियम् ।

न श्रोत्रलिङ्गं श्रवणे निदर्शनं

तथागतं पश्यति तद्विनश्यति ॥ ४

श्रोत्रादीनि न पश्यन्ति स्वं स्वमात्मानमात्मना ।

सर्वज्ञः सर्वदर्शी च क्षेत्रज्ञस्तानि पश्यति ॥ ५

यथा हिमवतः पार्श्वं पृष्ठं चन्द्रमसो यथा ।

न दृष्टपूर्वं मनुजैर्न च तन्नास्ति तावता ॥ ६

तद्वद्भूतेषु भूतात्मा सूक्ष्मो ज्ञानात्मवानसौ ।

अदृष्टपूर्वश्चक्षुर्भ्यां न चासौ नास्ति तावता ॥ ७

पश्यन्नपि यथा लक्ष्म जगत्सोमे न विन्दति ।

एवमस्ति न वेत्येतन्न च तन्न परायणम् ॥ ८

रूपवन्तमरूपत्वादुदयास्तमये बुधाः ।

धिषा समनुपश्यन्ति तद्रताः सवितुर्गतिम् ॥ ९

तथा बुद्धिप्रदीपेन दूरस्थं सुविपश्चितः ।

प्रत्यासन्नं निनीषन्ति ज्ञेयं ज्ञानाभिसंहितम् ॥ १०

न हि खल्वनुपायेन कश्चिदर्थोऽभिसिध्यति ।

सूत्रजालैर्यथा मत्स्यान्वघ्नन्ति जलजीविनः ॥ ११

मृगैर्मृगाणां ग्रहणं पक्षिणां पक्षिमिर्यथा ।

गजानां च गजैरेवं ज्ञेयं ज्ञानेन गृह्यते ॥ १२

अहिरेव ह्यहेः पादान्पश्यतीति निदर्शनम् ।

तद्वन्मूर्तिषु मूर्तिस्थं ज्ञेयं ज्ञानेन पश्यति ॥ १३

नोत्सहन्ते यथा वेतुमिन्द्रियैरिन्द्रियाण्यपि ।

तथैवेह परा बुद्धिः परं बुद्ध्या न पश्यति ॥ १४

यथा चन्द्रो ह्यमावास्यामलिङ्गत्वान्न दृश्यते ।

न च नाशोऽस्य भवति तथा विद्धि शरीरिणम् ॥

क्षीणकोशो ह्यमावास्यां चन्द्रमा न प्रकाशते ।

तद्वन्मूर्तिर्वियुक्तः सञ्जशरीरी नोपलभ्यते ॥ १६

यथा कोशान्तरं प्राप्य चन्द्रमा भ्राजते पुनः ।

तद्वलिङ्गान्तरं प्राप्य शरीरी भ्राजते पुनः ॥ १७

जन्मवृद्धिक्षयश्चास्य प्रत्यक्षेणोपलभ्यते ।

सा तु चन्द्रमसो व्यक्तिर्न तु तस्य शरीरिणः ॥ १८

उत्पत्तिवृद्धिव्ययतो यथा स इति गृह्यते ।

चन्द्र एव त्वमावास्यां तथा भवति मूर्तिमान् ॥ १९

नाभिसर्पद्विमुखद्वया शशिनं दृश्यते तमः ।

विसृजंश्चोपसर्पश्च तद्वत्पश्य शरीरिणम् ॥ २०

यथा चन्द्रार्कसंयुक्तं तमस्तदुपलभ्यते ।

तद्वच्छरीरसंयुक्तः शरीरीत्युपलभ्यते ॥ २१

यथा चन्द्रार्कनिर्मुक्तः स राहुर्नोपलभ्यते ।

तद्वच्छरीरनिर्मुक्तः शरीरी नोपलभ्यते ॥ २२

यथा चन्द्रो ह्यमावास्यां नक्षत्रैर्युज्यते गतः ।

दद्वच्छरीरनिर्मुक्तः फलैर्युज्यति कर्मणः ॥ २३

इति श्रीमहाभारते शान्तिपर्वणि

षण्णवत्यधिकशततमोऽध्यायः ॥ १९६ ॥

१९७

मनुरुवाच ।

यथा व्यक्तमिदं शेते स्वप्ने चरति चेतनम् ।

ज्ञानमिन्द्रियसंयुक्तं तद्वत्प्रेत्य भवाभवौ ॥ १

यथात्मसि प्रसन्ने तु रूपं पश्यति चक्षुषा ।

तद्वत्प्रसन्नेन्द्रियवाञ्छेयं ज्ञानेन पश्यति ॥ २

स एव लुलिते तस्मिन्यथा रूपं न पश्यति ।

तथेन्द्रियाकुलीभावे ज्ञेयं ज्ञाने न पश्यति ॥ ३

अबुद्धिरज्ञानकृता अबुद्ध्या दुष्यते मनः ।

दुष्टस्य मनसः पञ्च संप्रदुष्यन्ति मानसाः ॥ ४

अज्ञानवृत्तो विषयेष्ववगाढो न दृश्यते ।

अदृष्टैव तु पूतात्मा विषयेभ्यो निर्वर्तते ॥ ५



तर्षच्छेदो न भवति पुरुषस्येह कल्मषात् ।  
 निवर्तते तथा तर्षः पापमन्तं गतं यथा ॥ ६  
 विषयेषु च संसर्गाच्छाश्वतस्य न संश्रयात् ।  
 मनसा चान्यदाकाङ्क्षन्परं न प्रतिपद्यते ॥ ७  
 ज्ञानमुत्पद्यते पुंसां क्षयात्पापस्य कर्मणः ।  
 अथादर्शतलप्रख्ये पश्यत्यात्मानमात्मनि ॥ ८  
 प्रसूतैरिन्द्रियैर्दुःखी तैरेव नियतैः सुखी ।  
 तस्मादिन्द्रियरूपेभ्यो यच्छेदात्मानमात्मना ॥ ९  
 इन्द्रियेभ्यो मनः पूर्वं बुद्धिः परतरा ततः ।  
 बुद्धेः परतरं ज्ञानं ज्ञानात्परतरं परम् ॥ १०  
 अव्यक्तात्प्रसृतं ज्ञानं ततो बुद्धिस्ततो मनः ।  
 मनः श्रोत्रादिभिर्युक्तं शब्दादीन्साधु पश्यति ॥ ११  
 यस्तांस्यजति शब्दादीन्सर्वाश्च व्यक्तयस्तथा ।  
 विमुञ्चत्याकृतिग्रामांस्तान्मुक्त्वामृतमश्नुते ॥ १२  
 उद्यन्द्हि सविता यद्वत्सृजते रश्मिमण्डलम् ।  
 स एवास्तमुपागच्छंस्तदेवात्मनि यच्छति ॥ १३  
 अन्तरात्मा तथा देहमाविश्येन्द्रियरश्मिभिः ।  
 प्राप्येन्द्रियगुणान्पञ्च सोऽस्तमावृत्य गच्छति ॥ १४  
 प्रणीतं कर्मणा मार्गं नीयमानः पुनः पुनः ।  
 प्राप्नोत्ययं कर्मफलं प्रवृद्धं धर्ममात्मवान् ॥ १५  
 विषया विनिवर्तन्ते निराहारस्य देहिनः ।  
 रसवर्जं रसोऽप्यस्य परं दृष्ट्वा विवर्तते ॥ १६  
 बुद्धिः कर्मगुणैर्हीना यदा मनसि वर्तते ।  
 तदा संपद्यते ब्रह्म तत्रैव प्रलयं गतम् ॥ १७  
 अस्पर्शनमशृण्वानमनास्वादमदर्शनम् ।  
 अघ्राणमवितर्कं च सत्त्वं प्रविशते परम् ॥ १८  
 मनस्याकृतयो मग्ना मनस्त्वतिगतं मतिम् ।  
 मतिस्त्वतिगता ज्ञानं ज्ञानं त्वमिगतं परम् ॥ १९  
 इन्द्रियैर्मनसः सिद्धिर्न बुद्धिं बुध्यते मनः ।

न बुद्धिर्बुध्यतेऽव्यक्तं सूक्ष्मस्त्वेतानि पश्यति ॥ २०

इति श्रीमहाभारते शान्तिपर्वणि

सप्तमव्यधिकशततमोऽध्यायः ॥ १९७ ॥

१९८

मनुरुवाच ।

ज्ञानं ज्ञेयाभिनिर्वृत्तं विद्धि ज्ञानगुणं मनः ।  
 प्रज्ञाकरणसंयुक्तं ततो बुद्धिः प्रवर्तते ॥ १  
 यदा कर्मगुणोपेता बुद्धिर्मनसि वर्तते ।  
 तदा प्रज्ञायते ब्रह्म ध्यानयोगसमाधिना ॥ २  
 सेयं गुणवती बुद्धिर्गुणेष्वेवाभिवर्तते ।  
 अवताराभिनिःस्रोतं गिरेः शृङ्गादिवोदकम् ॥ ३  
 यदा निर्गुणमाप्नोति ध्यानं मनसि पूर्वजम् ।  
 तदा प्रज्ञायते ब्रह्म निकष्यं निकषे यथा ॥ ४  
 मनस्त्वपहतं बुद्धिभिन्द्रियार्थनिदर्शनम् ।  
 न समक्षं गुणावेक्षि निर्गुणस्य निदर्शनम् ॥ ५  
 सर्वाण्येतानि संवार्य द्वाराणि मनसि स्थितः ।  
 मनस्येकाग्रतां कृत्वा तत्परं प्रतिपद्यते ॥ ६  
 यथा महान्ति भूतानि निवर्तन्ते गुणक्षये ।  
 तथेन्द्रियाण्युपादाय बुद्धिर्मनसि वर्तते ॥ ७  
 यदा मनसि सा बुद्धिर्वर्ततेऽन्तरचारिणी ।  
 व्यवसायगुणोपेता तदा संपद्यते मनः ॥ ८  
 गुणवद्भिर्गुणोपेतं यदा ध्यानगुणं मनः ।  
 तदा सर्वगुणान्दित्वा निर्गुणं प्रतिपद्यते ॥ ९  
 अव्यक्तस्येह विज्ञाने नास्ति तुल्यं निदर्शनम् ।  
 यत्र नास्ति पदन्यासः कस्तं विषयमाप्नुयात् ॥ १०  
 तपसा चानुमानेन गुणैर्जात्या श्रुतेन च ।  
 निनीषेत्तत्परं ब्रह्म विशुद्धेनान्तरात्मना ॥ ११  
 गुणहीनो हि तं मार्गं बहिः समनुवर्तते ।  
 गुणाभावात्प्रकृत्या च निस्तर्क्यं ज्ञेयसंमितम् ॥ १२  
 नैर्गुण्याद्ब्रह्म चाप्नोति सगुणत्वान्निवर्तते ।



गुणप्रसारिणी बुद्धिर्हुताशन इवेन्धने ॥ १३  
 यथा पञ्च विमुक्तानि इन्द्रियाणि स्वकर्मभिः ।  
 तथा तत्परमं ब्रह्म विमुक्तं प्रकृतेः परम् ॥ १४  
 एवं प्रकृतितः सर्वे प्रभवन्ति शरीरिणः ।  
 निवर्तन्ते निवृत्तौ च सर्गं नैवोपयान्ति च ॥ १५  
 पुरुषः प्रकृतिर्बुद्धिर्विशेषाश्चेन्द्रियाणि च ।  
 अहंकारोऽभिमानश्च संभूतो भूतसंज्ञकः ॥ १६  
 एकस्याद्या प्रवृत्तिस्तु प्रधानात्संप्रवर्तते ।  
 द्वितीया मिथुनव्यक्तिमविशेषान्निचछति ॥ १७  
 धर्मादुत्कृष्यते श्रेयस्तथाश्रेयोऽप्यधर्मतः ।  
 रागवान्प्रकृतिं ह्येति विरक्तो ज्ञानवान्भवेत् ॥ १८

इति श्रीमहाभारते शान्तिपर्वणि

अष्टनवत्यधिकशततमोऽध्यायः ॥ १९८ ॥

१९९

मनुस्वाच ।

यदा ते पञ्चभिः पञ्च विमुक्ता मनसा सह ।  
 अथ तद्वक्ष्यसे ब्रह्म मणौ सूत्रमिवार्पितम् ॥ १  
 तदेव च यथा सूत्रं सुवर्णे वर्तते पुनः ।  
 मुक्तास्वथ प्रवालेषु मृन्मये राजते तथा ॥ २  
 तद्वद्गोषु मनुष्येषु तद्वद्धस्तिमृगादिषु ।  
 तद्वत्कीटपतंगेषु प्रसक्तात्मा स्वकर्मभिः ॥ ३  
 येन येन शरीरेण यद्यत्कर्म करोत्ययम् ।  
 तेन तेन शरीरेण तत्तत्फलमुपाश्रुते ॥ ४  
 यथा ह्येकरसा भूमिरोषध्यात्मानुसारिणी ।  
 तथा कर्माङ्गा बुद्धिरन्तरात्मानुदर्शिनी ॥ ५  
 ज्ञानपूर्वोद्भवा लिप्सा लिप्सापूर्वाभिसंधिता ।  
 अभिसंधिपूर्वकं कर्म कर्ममूलं ततः फलम् ॥ ६  
 फलं कर्मात्मकं विद्यात्कर्म ज्ञेयात्मकं तथा ।  
 ज्ञेयं ज्ञानात्मकं विद्याज्ज्ञानं सदसदात्मकम् ॥ ७  
 ज्ञानानां च फलानां च ज्ञेयानां कर्मणां तथा ।

क्षयान्ते तत्फलं दिव्यं ज्ञानं ज्ञेयप्रतिष्ठितम् ॥ ८  
 महद्भि परमं भूतं युक्ताः पश्यन्ति योगिनः ।  
 अबुधास्तं न पश्यन्ति ह्यात्मस्था गुणबुद्ध्यः ॥ ९  
 पृथिवीरूपतो रूपमपामिह महत्तरम् ।  
 अद्भ्यो महत्तरं तेजस्तेजसः पवनो महान् ॥ १०  
 पवनाच्च महद्भ्योम तस्मात्परतरं मनः ।  
 मनसो महती बुद्धिर्बुद्धेः कालो महान्स्मृतः ॥ ११  
 कालात्स भगवान्विष्णुर्यस्य सर्वमिदं जगत् ।  
 नादिर्न मध्यं नैवान्तस्तस्य देवस्य विद्यते ॥ १२  
 अनादित्वादमध्यत्वादनन्तत्वाच्च सोऽव्ययः ।  
 अत्येति सर्वदुःखानि दुःखं ह्यन्तवदुच्यते ॥ १३  
 तद्ब्रह्म परमं प्रोक्तं तद्धाम परमं स्मृतम् ।  
 तद्गत्वा कालविषयाद्विमुक्ता मोक्षमाश्रिताः ॥ १४  
 गुणैस्त्वैतैः प्रकाशन्ते निर्गुणत्वात्ततः परम् ।  
 निवृत्तिलक्षणो धर्मस्तथानन्त्याय कल्पते ॥ १५  
 ऋचो यजूंषि सामानि शरीराणि व्यपाश्रिताः ।  
 जिह्वाग्रेषु प्रवर्तन्ते यत्नसाध्या विनाशिनः ॥ १६  
 न चैवमिष्यते ब्रह्म शरीराश्रयसंभवम् ।  
 न यत्नसाध्यं तद्ब्रह्म नादिमध्यं न चान्तवत् ॥ १७  
 ऋचामादिस्तथा साम्नां यजुषामादिरुच्यते ।  
 अन्तश्चादिमतां दृष्टो न चादिर्ब्रह्मणः स्मृतः ॥ १८  
 अनादित्वादनन्तत्वात्तदनन्तमथाव्ययम् ।  
 अव्ययत्वाच्च निर्द्वन्द्वं द्वन्द्वाभावान्ततः परम् ॥ १९  
 अदृष्टतोऽनुपायाच्चाप्यभिसंधेश्च कर्मणः ।  
 न तेन मर्त्याः पश्यन्ति येन गच्छन्ति तत्परम् ॥ २०  
 विषयेषु च संसर्गाच्छाश्वतस्य च दर्शनात् ।  
 मनसा चान्यदाकाङ्क्षन्परं न प्रतिपद्यते ॥ २१  
 गुणान्यदिह पश्यन्ति तदिच्छन्त्यपरे जनाः ।  
 परं नैवाभिकाङ्क्षन्ति निर्गुणत्वादुणार्थिनः ॥ २२  
 गुणैर्यस्त्ववैर्युक्तः कथं विद्याद्गुणानिमाम् ।



अनुमानाद्वि गन्तव्यं गुणैरवयवैः सह ॥ २३  
 सूक्ष्मेण मनसा विद्वो वाचा वक्तुं न शक्नुमः ।  
 मनो हि मनसा ग्राह्यं दर्शनेन च दर्शनम् ॥ २४  
 ज्ञानेन निर्मलीकृत्य बुद्धिं बुद्ध्या तथा मनः ।  
 मनसा चेन्द्रियग्राममनन्तं प्रतिपद्यते ॥ २५

बुद्धिप्रहीणो मनसासमृद्ध-

स्तथा निराशीर्गुणतामुपैति ।

परं त्यजन्तीह विलोभ्यमाना

हुताशनं वायुरिवेन्धनस्थम् ॥ २६

गुणादाने विप्रयोगे च तेषां

मनः सदा बुद्धिपरावराभ्याम् ।

अनेनैव विधिना संप्रवृत्तो

गुणादाने ब्रह्मशरीरमेति ॥ २७

अव्यक्तात्मा पुरुषोऽव्यक्तकर्मा

सोऽव्यक्तत्वं गच्छति ह्यन्तकाले ।

तैरेवायं चेन्द्रियैर्वर्धमानै-

र्गल्यद्भिर्वा वर्तते कर्मरूपः ॥ २८

सर्वैरयं चेन्द्रियैः संप्रयुक्तो

देहः प्राप्तः पञ्चभूताश्रयः स्यात् ।

नासामर्थ्याद्गच्छति कर्मणेह

हीनस्तेन परमेणाव्ययेन ॥ २९

पृथ्व्या नरः पश्यति नान्तमस्या

ह्यन्तश्चास्या भविता चेति विद्धि ।

परं नयन्तीह विलोभ्यमानं

यथा प्लवं वायुरिवार्णवस्थम् ॥ ३०

दिवाकरो गुणमुपलभ्य निर्गुणो

यथा भवेद्व्यपगतरीममण्डलः ।

तथा ह्यसौ मुनिरिह निर्विशेषवा-

न्स निर्गुणं प्रविशति ब्रह्म चाव्ययम् ॥ ३१

अनागतिं सुकृतिमतां परां गतिं

स्वयंभुवं प्रभवनिधानमव्ययम् ।

सनातनं यदमृतमव्ययं पदं

विचार्य तं शमममृतत्वमश्नुते ॥ ३२

इति श्रीमहाभारते शान्तिपर्वणि

एकोनविंशततमोऽध्यायः ॥ १९९ ॥

२००

युधिष्ठिर उवाच ।

पितामह महाप्राज्ञ पुण्डरीकाक्षमच्युतम् ।

कर्तारमकृतं विष्णुं भूतानां प्रभवाप्ययम् ॥ १

नारायणं हृषीकेशं गोविन्दमपराजितम् ।

तत्त्वेन भरतश्रेष्ठ श्रोतुमिच्छामि केशवम् ॥ २

भीष्म उवाच ।

श्रुतोऽयमर्थो रामस्य जामदग्न्यस्य जल्पतः ।

नारदस्य च देवर्षेः कृष्णद्वैपायनस्य च ॥ ३

असितो देवलस्तात वाल्मीकिश्च महातपाः ।

मार्कण्डेयश्च गोविन्दे कथयत्यद्भुतं महत् ॥ ४

केशवो भरतश्रेष्ठ भगवानीश्वरः प्रभुः ।

पुरुषः सर्वमित्येव श्रूयते बहुधा विभुः ॥ ५

किं तु यानि विदुर्लोके ब्राह्मणाः शार्ङ्गधन्वनः ।

माहात्म्यानि महाबाहो शृणु तानि युधिष्ठिर ॥ ६

यानि चाहुर्मनुष्येन्द्र ये पुराणविदो जनाः ।

अशेषेण हि गोविन्दे कीर्तयिष्यामि तान्यहम् ॥ ७

महाभूतानि भूतात्मा महात्मा पुरुषोत्तमः ।

वायुर्ज्योतिस्तथा चापः खं गां चैवान्वकल्पयत् ॥ ८

स हृष्टा पृथिवीं चैव सर्वभूतेश्वरः प्रभुः ।

अप्स्वेव शयनं चक्रे महात्मा पुरुषोत्तमः ॥ ९

सर्वतेजोमयस्तस्मिन्शयानः शयने शुभे ।

सोऽप्रजं सर्वभूतानां संकर्षणमचिन्तयत् ॥ १०

आश्रयं सर्वभूतानां मनसेति विशुश्रुम ।

स धारयति भूतात्मा उभे भूतभविष्यती ॥ ११



ततस्तस्मिन्महाबाहो प्रादुर्भूते महात्मनि ।  
 भास्करप्रतिमं दिव्यं नाभ्यां पद्ममजायत ॥ १२  
 स तत्र भगवान्देवः पुष्करे भासयन्दिशः ।  
 ब्रह्मा समभवत्तात सर्वभूतपितामहः ॥ १३  
 तस्मिन्नपि महाबाहो प्रादुर्भूते महात्मनि ।  
 तमसः पूर्वजो जज्ञे मधुर्नाम महासुरः ॥ १४  
 तमुग्रमुग्रकर्माणमुग्रां बुद्धिं समास्थितम् ।  
 ब्रह्मणोपचितिं कुर्वञ्छ्वान पुरुषोत्तमः ॥ १५  
 तस्य तात वधात्सर्वे देवदानवमानवाः ।  
 मधुसूदनमित्याहुर्वृषभं सर्वसात्वताम् ॥ १६  
 ब्रह्मा तु ससृजे पुत्रान्मानसान्दक्षसप्तमान् ।  
 मरीचिमत्र्यङ्गिरसौ पुलस्त्यं पुलहं क्रतुम् ॥ १७  
 मरीचिः कश्यपं तात पुत्रं चासृजदग्रजम् ।  
 मानसं जनयामास तैजसं ब्रह्मसत्तमम् ॥ १८  
 अङ्गुष्ठादसृज ब्रह्मा मरीचेरपि पूर्वजम् ।  
 सोऽभवद्भरतश्रेष्ठ दक्षो नाम प्रजापतिः ॥ १९  
 तस्य पूर्वमजायन्त दश तिष्ठश्च भारत ।  
 प्रजापतेर्दुहितरस्तासां ज्येष्ठाभवदितिः ॥ २०  
 सर्वधर्मविशेषज्ञः पुण्यकीर्तिर्महायशः ।  
 मरीचः कश्यपस्तात सर्वासामभवत्पतिः ॥ २१  
 उत्पाद्य तु महाभागस्तासामवरजा दश ।  
 ददौ धर्माय धर्मज्ञो दक्ष एव प्रजापतिः ॥ २२  
 धर्मस्य वसवः पुत्रा रुद्राश्चामिततेजसः ।  
 विश्वेदेवाश्च साध्याश्च मरुत्वन्तश्च भारत ॥ २३  
 अपरास्तु यवीयस्यस्ताभ्योऽन्याः सप्तविंशतिः ।  
 सोमस्तासां महाभागः सर्वासामभवत्पतिः ॥ २४  
 इतरास्तु व्यजायन्त गन्धर्वास्तुरगान्द्विजान् ।  
 गाश्च किंपुरुषान्मत्स्यानौद्भिदांश्च वनस्पतीन् ॥ २५  
 आदित्यानदितिर्जज्ञे देवश्रेष्ठान्महाबलान् ।  
 तेषां विष्णुर्वामिनोऽभूद्वोविन्दश्चाभवत्प्रभुः ॥ २६

तस्य विक्रमणादेव देवानां श्रीर्व्यवर्धत ।  
 दानवाश्च पराभूता दैतेयी चासुरी प्रजा ॥ २७  
 विप्रचित्तिप्रधानांश्च दानवानसृजद्भुः ।  
 दितिस्तु सर्वानसुरान्महासत्त्वान्वयायत ॥ २८  
 अहोरात्रं च कालं च यथर्तु मधुसूदनः ।  
 पूर्वाह्णं चापराह्णं च सर्वमेवान्वकल्पयत् ॥ २९  
 बुद्ध्यापः सोऽसृजन्मेघांस्तथा स्थावरजङ्गमान् ।  
 पृथिवीं सोऽसृजद्विश्वां सहितां भूरितेजसा ॥ ३०  
 ततः कृष्णो महाबाहुः पुनरेव युधिष्ठिर ।  
 ब्राह्मणानां शतं श्रेष्ठं मुखादसृजतः प्रभु ॥ ३१  
 बाहुभ्यां क्षत्रियशतं वैश्यानामसूतः शतम् ।  
 पद्भ्यां शूद्रशतं चैव केशवो भरतर्षभ ॥ ३२  
 स एवं चतुरो वर्णान्समुत्पाद्य महायशः ।  
 अध्यक्षं सर्वभूतानां धातारमकरोत्प्रभुः ॥ ३३  
 यावद्यावदभूच्छ्रद्धा देहं धारयितुं नृणाम् ।  
 तावत्तावदजीवंस्ते नासीद्यमकृतं भयम् ॥ ३४  
 न चैषां मैथुनो धर्मो बभूव भरतर्षभ ।  
 संकल्पादेव चैतेषामपत्यमुदपद्यत ॥ ३५  
 तत्र त्रेतायुगे काले संकल्पाज्जायते प्रजा ।  
 न ह्यभून्मैथुनो धर्मस्तेषामपि जनाधिप ॥ ३६  
 द्वापरे मैथुनो धर्मः प्रजानामभवन्नृप ।  
 तथा कलियुगे राजन्द्वादमापेदिरे जनाः ॥ ३७  
 एष भूतपतिस्तात स्वध्यक्षश्च प्रकीर्तितः ।  
 निरध्यक्षांस्तु कौन्तेय कीर्तयिष्यामि तानपि ॥ ३८  
 दक्षिणापथजन्मानः सर्वे तलवरान्ध्रकाः ।  
 उत्साः पुलिन्दाः शबराश्चूचुपा मण्डपैः सह ॥ ३९  
 उत्तरापथजन्मानः कीर्तयिष्यामि तानपि ।  
 यौनकाम्बोजगान्धाराः किराता बर्बरैः सह ॥ ४०  
 एते पापकृतस्तात चरन्ति पृथिवीमिमाम् ।  
 श्वकाकबलगृध्राणां सधर्माणो नराधिप ॥ ४१



नैते कृतयुगे तात चरन्ति पृथिवीमिमाम् ।  
 त्रेताप्रभृति वर्तन्ते ते जना भरतर्षभ ॥ ४२  
 ततस्तस्मिन्महाघोरे संध्याकाले युगान्तिके ।  
 राजानः समसज्जन्त समासाद्येतरैरम् ॥ ४३  
 एवमेष कुरुश्रेष्ठ प्रादुर्भावो महात्मनः ।  
 देवदेवर्षिराचष्ट नारदः सर्वलोकहृक् ॥ ४४  
 नारदोऽप्यथ कृष्णस्य परं मेने नराधिप ।  
 शाश्वतत्वं महाबाहो वथावद्भरतर्षभ ॥ ४५  
 एवमेष महाबाहुः केशवः सत्यविक्रमः ।  
 अचिन्त्यः पुण्डरीकाक्षो नैष केवलमानुषः ॥ ४६

इति श्रीमहाभारते शान्तिपर्वणि

द्विशततमोऽध्यायः ॥ २०० ॥

२०१

युधिष्ठिर उवाच ।

के पूर्वमासन्पतयः प्रजानां भरतर्षभ ।  
 के चर्षयो महाभागा दिक्षु प्रत्येकशः स्मृताः ॥ १  
 भीष्म उवाच ।  
 श्रूयतां भरतश्रेष्ठ यन्मा त्वं परिपृच्छसि ।  
 प्रजानां पतयो ये स्म दिक्षु प्रत्येकशः स्मृताः ॥ २  
 एकः स्वयंभूर्भगवानाद्यो ब्रह्मा सनातनः ।  
 ब्रह्मणः सप्त पुत्रा वै महात्मानः स्वयंभुवः ॥ ३  
 मरीचिरज्यङ्गिरसौ पुलस्त्यः पुलहः क्रतुः ।  
 वसिष्ठश्च महाभागः सदृशा वै स्वयंभुवा ॥ ४  
 सप्त ब्रह्माण इत्येष पुराणे निश्चयो गतः ।  
 अत ऊर्ध्वं प्रवक्ष्यामि सर्वानेव प्रजापतीन् ॥ ५  
 अत्रिर्वंशसमुत्पन्नो ब्रह्मयोनिः सनातनः ।  
 प्राचीनबर्हिर्भगवांस्तस्मात्प्राचेतसो दश ॥ ६  
 दशानां तनयस्त्वेको दक्षो नाम प्रजापतिः ।  
 तस्य द्वे नामनी लोके दक्षः क इति चोच्यते ॥ ७  
 मरीचेः कश्यपः पुत्रस्तस्य द्वे नामनी श्रुते ।

अरिष्टनेमिरित्येकं कश्यपेयपरं विदुः ॥ ८  
 अङ्गश्चैवौरसः श्रीमान्राजा भौमश्च वीर्यवान् ।  
 सहस्रं यश्च दिव्यानां युगानां पर्युपासिता ॥ ९  
 अर्यमा चैव भगवान्ये चान्ये तनया विभो ।  
 एते प्रदेशाः कथिता भुवनानां प्रभावनाः ॥ १०  
 शशबिन्दोश्च भार्याणां सहस्राणि दशाच्युत ।  
 एकैकस्यां सहस्रं तु तनयानामभूत्तदा ॥ ११  
 एवं शतसहस्राणां शतं तस्य महात्मनः ।  
 पुत्राणां न च ते कंचिदिच्छन्त्यन्यं प्रजापतिम् ॥ १२  
 प्रजामाचक्षते विप्राः पौराणीं शाशबिन्दवीम् ।  
 स वृष्णिवंशप्रभवो महावंशः प्रजापतेः ॥ १३  
 एते प्रजानां पतयः समुद्दिष्टा यशस्विनः ।  
 अतः परं प्रवक्ष्यामि देवांस्त्रिभुवनेश्वरान् ॥ १४  
 भर्गोऽशश्चार्यमा चैव सित्रोऽथ वरुणस्तथा ।  
 सविता चैव धाता च विवस्वाश्च महाबलः ॥ १५  
 पूषा त्वष्टा तथैवेन्द्रो द्वादशो विष्णुरुच्यते ।  
 त एते द्वादशादित्याः कश्यपस्यात्मसंभवाः ॥ १६  
 नासत्यश्चैव दक्षश्च स्मृतौ द्वावश्विनावपि ।  
 मार्तण्डस्यात्मजावेतावष्टमस्य प्रजापतेः ॥ १७  
 त्वष्टुश्चैवात्मजः श्रीमान्विश्वरूपो महायशः ।  
 अजैकपादहिर्बुध्न्यो विरूपाक्षोऽथ रैवतः ॥ १८  
 हरश्च बहुरूपश्च त्र्यम्बकश्च सुरेश्वरः ।  
 सावित्रश्च जयन्तश्च पिनाकी चापराजितः ।  
 पूर्वमेव महाभागा वसवोऽष्टौ प्रकीर्तिताः ॥ १९  
 एत एवंविधा देवा मनोरेव प्रजापतेः ।  
 ते च पूर्वं मुराश्चेति द्विविधाः पितरः स्मृताः ॥ २०  
 शीलरूपरतास्त्वन्ये तथान्ये सिद्धसाध्ययोः ।  
 ऋभवो मरुतश्चैव देवानां चोदिता गणाः ॥ २१  
 एवमेते समान्नाता विश्वेदेवास्तथाश्विनौ ।  
 आदित्याः क्षत्रियास्तेषां विशस्तु मरुतस्तथा ॥ २२



अश्विनौ तु मतौ शूद्रौ तपस्युभे समाहितौ ।  
 स्मृतास्त्वङ्गिरसो देवा ब्राह्मणा इति निश्चयः ।  
 इत्येतत्सर्वदेवानां चातुर्वर्ण्यं प्रकीर्तितम् ॥ २३  
 एतान्वै प्रातरुत्थाय देवान्यस्तु प्रकीर्तयेत् ।  
 स्वजादन्यकृताच्चैव सर्वपापात्प्रमुच्यते ॥ २४  
 यवक्रीतोऽथ रैभ्यश्च अर्वावसुपरावसू ।  
 औशिजश्चैव कक्षीवान्नलश्चाङ्गिरसः सुताः ॥ २५  
 ऋषेर्मेधातिथेः पुत्रः कण्वो बर्हिषदस्तथा ।  
 त्रैलोक्यभावनास्तात प्राच्यां सप्तर्षयस्तथा ॥ २६  
 उन्मुचो विमुचश्चैव स्वस्त्यात्रेयश्च वीर्यवान् ।  
 प्रमुचश्चेध्मवाहश्च भगवांश्च दृढव्रतः ॥ २७  
 मित्रावरुणयोः पुत्रस्तथागस्त्यः प्रतापवान् ।  
 एते ब्रह्मर्षयो नित्यमाश्रिता दक्षिणां दिशम् ॥ २८  
 रुषद्भुः कवषो धौम्यः परिव्याधश्च वीर्यवान् ।  
 एकतश्च द्वितश्चैव त्रितश्चैव महर्षयः ॥ २९  
 अत्रेः पुत्रश्च भगवांस्तथा सारस्वतः प्रभुः ।  
 एते नव महात्मानः पश्चिमामाश्रिता दिशम् ॥ ३०  
 आत्रेयश्च वसिष्ठश्च कश्यपश्च महानृषिः ।  
 गौतमः सभरद्वाजो विश्वामित्रोऽथ कौशिकः ॥ ३१  
 तथैव पुत्रो भगवानृचीकस्य महात्मनः ।  
 जमदग्निश्च सप्तैते उदीचीं दिशमाश्रिताः ॥ ३२  
 एते प्रतिदिशं सर्वे कीर्तितास्तिग्मतोजसः ।  
 साक्षिभूता महात्मानो भुवनानां प्रभावनाः ॥ ३३  
 एवमेते महात्मानः स्थिताः प्रत्येकशो दिशः ।  
 एतेषां कीर्तनं कृत्वा सर्वपापैः प्रमुच्यते ॥ ३४  
 यस्यां यस्यां दिशि ह्येते तां दिशं शरणं गतः ।  
 मुच्यते सर्वपापेभ्यः स्वस्तिमांश्च गृहान्नजेत् ॥ ३५

इति श्रीमहाभारते शान्तिपर्वणि

एकाधिकद्विशततमोऽध्यायः ॥ २०१ ॥

२०२

युधिष्ठिर उवाच ।

पितामह महाप्राज्ञ युधि सत्वपराक्रम ।  
 श्रोतुमिच्छामि कात्स्न्येन कृष्णमव्ययमीश्वरम् ॥ १  
 यच्चास्य तेजः सुमहद्यच्च कर्म पुरातनम् ।  
 तन्मे सर्वं यथातत्त्वं प्रब्रूहि भरतर्षभ ॥ २  
 तिर्यग्योनिगतं रूपं कथं धारितवान्हरिः ।  
 केन कार्यविसर्गेण तन्मे ब्रूहि पितामह ॥ ३  
 भीष्म उवाच ।  
 पुराहं मृगायां यातो मार्कण्डेयाश्रमे स्थितः ।  
 तत्रापश्यं मुनिगणान्समासीनान्सहस्रशः ॥ ४  
 ततस्ते मधुपर्केण पूजां चक्रुरथो मयि ।  
 प्रतिगृह्य च तां पूजां प्रत्यनन्दमृषीनहम् ॥ ५  
 कथेषा कथिता तत्र कश्यपेन महर्षिणा ।  
 मनःप्रह्लादिनीं दिव्यां तामिहैकमनाः शृणु ॥ ६  
 पुरा दानवमुख्या हि क्रोधलोभसमन्विताः ।  
 बलेन मत्ताः शतशो नरकाद्या महासुराः ॥ ७  
 तथैव चान्ये बहवो दानवा युद्धदुर्मदाः ।  
 न सहन्ते स्म देवानां समृद्धिं तामनुत्तमाम् ॥ ८  
 दानवैरर्द्यमानास्तु देवा देवर्षयस्तथा ।  
 न शर्म लेभिरे राजन्विशमानास्ततस्ततः ॥ ९  
 पृथिवीं चार्तरूपां ते समपश्यन्दिवौकसः ।  
 दानवैरभिसंकीर्णां घोररूपैर्महाबलैः ।  
 भारतामपकृष्टां च दुःखितां संनिमज्जतीम् ॥ १०  
 अथादितेयाः संत्रस्ता ब्रह्माणमिदमब्रुवन् ।  
 कथं शक्यामहे ब्रह्मन्दानवैरुपमर्दनम् ॥ ११  
 स्वयंभूस्तानुवाचेदं निसृष्टोऽत्र विधिर्मया ।  
 ते वरेणाभिसंमत्ता बलेन च मदेन च ॥ १२  
 नावभोत्स्यन्ति संमूढा विष्णुमव्यक्तदर्शनम् ।  
 वराहरूपिणं देवमधृष्यममरैरपि ॥ १३



एष वेगेन गत्वा हि यत्र ते दानवाधमाः ।  
 अन्तर्भूमिगता घोरा निवसन्ति सहस्रशः ।  
 शमयिष्यति श्रुत्वा ते जहृषुः सुरसत्तमाः ॥ १४  
 ततो विष्णुर्महातेजा वाराहं रूपमाश्रितः ।  
 अन्तर्भूमिं संप्रविश्य जगाम दितिजान्प्रति ॥ १५  
 दृष्ट्वा च सहिताः सर्वे दैत्याः सत्त्वममानुषम् ।  
 प्रसह्य सहसा सर्वे संतस्थुः कालमोहिताः ॥ १६  
 सर्वे च समभिद्रुत्य वराहं जगृहुः समम् ।  
 संक्रुद्धाश्च वराहं तं व्यकर्षन्त समन्ततः ॥ १७  
 दानवेन्द्रा महाकाया महावीर्या बलोच्छ्रिताः ।  
 नाशकुर्वन्श्च किञ्चित्ते तस्य कर्तुं तदा विभो ॥ १८  
 ततोऽगमन्विस्मयं ते दानवेन्द्रा भयात्तदा ।  
 संशयं गतमात्मानं मेनिरे च सहस्रशः ॥ १९  
 ततो देवादिदेवः स योगात्मा योगसारथिः ।  
 योगमास्थाय भगवांस्तदा भरतसत्तम ॥ २०  
 विननाद महानादं क्षोभयन्दैत्यदानवान् ।  
 संनादिता येन लोकाः सर्वाश्चैव दिशो दश ॥ २१  
 तेन संनादशब्देन लोकाः संक्षोभमागमन् ।  
 संभ्रान्ताश्च दिशः सर्वा देवाः शक्रपुरोगमाः ॥ २२  
 निर्विचेष्टं जगच्चापि बभूवातिभृशं तदा ।  
 स्थावरं जङ्गमं चैव तेन नादेन मोहितम् ॥ २३  
 ततस्ते दानवाः सर्वे तेन शब्देन भीषिताः ।  
 पेतुर्गतासवश्चैव विष्णुतेजोविमोहिताः ॥ २४  
 रसातलगतांश्चैव वराहस्त्रिदशद्विषः ।  
 खुरैः संदारयामास मांसमेदोस्थिसंचयम् ॥ २५  
 नादेन तेन महता सनातन इति स्मृतः ।  
 पद्मनाभो महायोगी भूताचार्यः स भूतराट् ॥ २६  
 ततो देवगणाः सर्वे पितामहमुपाब्रुवन् ।  
 नादोऽयं कीदृशो देव नैनं विद्ध वयं विभो ।  
 कोऽसौ हि कस्य वा नादो येन विह्वलितं जगत् ॥

म. भा. २८४

एतस्मिन्नन्तरे विष्णुर्वाराहं रूपमास्थितः ।  
 उदतिष्ठन्महादेवः स्तूयमानो महर्षिभिः ॥ २८  
 पितामह उवाच ।  
 निहत्य दानवपतीन्महावर्ष्मा महाबलः ।  
 एष देवो महायोगी भूतात्मा भूतभावनः ॥ २९  
 सर्वभूतेश्वरो योगी योनिरात्मा तथात्मनः ।  
 स्थिरीभवत कृष्णोऽयं सर्वपापप्रणाशनः ॥ ३०  
 कृत्वा कर्मातिसाध्वेतदशक्यममितप्रभः ।  
 समायातः स्वमात्मानं महाभागो महाद्युतिः ।  
 पद्मनाभो महायोगी भूतात्मा भूतभावनः ॥ ३१  
 न संतापो न भीः कार्या शोको वा सुरसत्तमाः ।  
 विधिरेष प्रभावश्च कालः संक्षयकारकः ।  
 लोकान्धारयतानेन नादो मुक्तो महात्मना ॥ ३२  
 स एव हि महाभागः सर्वलोकनमस्कृतः ।  
 अच्युतः पुण्डरीकाक्षः सर्वभूतसमुद्भवः ॥ ३३

इति श्रीमहाभारते शान्तिपर्वणि

द्व्यधिकद्विशततमोऽध्यायः ॥ २०२ ॥

२०३

युधिष्ठिर उवाच ।

योगं मे परमं तात मोक्षस्य वद भारत ।  
 तमहं तत्त्वतो ज्ञातुमिच्छामि वदतां वर ॥ १

भीष्म उवाच ।

अत्राप्युदाहरन्तीममितिहासं पुरातनम् ।  
 संवादं मोक्षसंयुक्तं शिष्यस्य गुरुणा सह ॥ २  
 कश्चिद्वाद्वाणमासीनमाचार्यमृषिसत्तमम् ।  
 शिष्यः परममेधावी श्रेयोर्थी सुसमाहितः ।  
 चरणानुपसंगृह्य स्थितः प्राञ्जलिरब्रवीत् ॥ ३  
 उपासनात्प्रसन्नोऽसि यदि वै भगवन्मम ।  
 संशयो मे महान्कश्चित्तन्मे व्याख्यातुमर्हसि ॥ ४  
 कुतश्चाहं कुतश्च त्वं तत्सम्यग्ब्रूहि यत्परम् ।



कथं च सर्वभूतेषु समेषु द्विजसत्तम ।  
 सम्यग्वृत्ता निवर्तन्ते विपरीताः क्षयोदयाः ॥ ५  
 वेदेषु चापि यद्वाक्यं लौकिकं व्यापकं च यत् ।  
 एतद्विद्वन्मया तत्त्वं सर्वं व्याख्यातुमर्हसि ॥ ६  
 गुरुवाच ।  
 शृणु शिष्य महाप्राज्ञ ब्रह्मगुह्यमिदं परम् ।  
 अध्यात्मं सर्वभूतानामागमानां च यद्वसु ॥ ७  
 वासुदेवः सर्वमिदं विश्वस्य ब्रह्मणो मुखम् ।  
 सत्यं ज्ञानमथो यज्ञस्तितिक्षा दम आर्जवम् ॥ ८  
 पुरुषं सनातनं विष्णुं यत्तद्वेदविदो विदुः ।  
 सर्गप्रलयकर्तारमव्यक्तं ब्रह्म शाश्वतम् ।  
 तदिदं ब्रह्म वाष्ण्यमितिहासं शृणुष्व मे ॥ ९  
 ब्राह्मणो ब्राह्मणैः श्राव्यो राजन्यः क्षत्रियैस्तथा ।  
 माहात्म्यं देवदेवस्य विष्णोरमिततेजसः ।  
 अर्हस्त्वमसि कल्याण वाष्ण्यं शृणु यत्परम् ॥ १०  
 कालचक्रमनाद्यन्तं भावाभावस्वलक्षणम् ।  
 त्रैलोक्यं सर्वभूतेषु चक्रवत्परिवर्तते ॥ ११  
 यत्तदक्षरमव्यक्तममृतं ब्रह्म शाश्वतम् ।  
 वदन्ति पुरुषव्याघ्रं केशवं पुरुषर्षभम् ॥ १२  
 पितृन्देवानृषींश्चैव तथा वै यक्षदानवान् ।  
 नागासुरमनुष्यांश्च सृजते परमोऽव्ययः ॥ १३  
 तथैव वेदशास्त्राणि लोकधर्माश्च शाश्वतान् ।  
 प्रलये प्रकृतिं प्राप्य युगादौ सृजते प्रभुः ॥ १४  
 यथर्तुष्वृत्तलिङ्गानि नानारूपाणि पर्यये ।  
 दृश्यन्ते तानि तान्येव तथा ब्रह्माहरात्रिषु ॥ १५  
 अथ यद्यद्यदा भावि कालयोगाद्युगादिषु ।  
 तत्तदुत्पद्यते ज्ञानं लोकयात्राविधानजम् ॥ १६  
 युगान्तेऽन्तर्हितान्वेदान्सेतिहासान्महर्षयः ।  
 लेभिरे तपसा पूर्वमनुज्ञाताः स्वयंभुवा ॥ १७  
 वेदविद्वेद भगवान्वेदाङ्गानि बृहस्पतिः ।

भार्गवो नीतिशास्त्रं च जगाद जगतो हितम् ॥ १८  
 गान्धर्वं नारदो वेदं भरद्वाजो धनुर्ग्रहम् ।  
 देवर्षिचरितं गार्ग्यः कृष्णात्रेयश्चिकित्सितम् ॥ १९  
 न्यायतन्त्राण्यनेकानि तैस्तैरुक्तानि वादिभिः ।  
 हेत्वागमसदाचारैर्यदुक्तं तदुपास्यते ॥ २०  
 अनाद्यं यत्परं ब्रह्म न देवा नर्षयो विदुः ।  
 एकस्त्वेदं भगवान्धाता नारायणः प्रभुः ॥ २१  
 नारायणाद्विष्णोस्तथा मुख्याः सुरासुराः ।  
 राजर्षयः पुराणाश्च परमं दुःखभेषजम् ॥ २२  
 पुरुषाधिष्ठितं भावं प्रकृतिः सूयते तदा ।  
 हेतुयुक्तमतः सर्वं जगत्संपरिवर्तते ॥ २३  
 दीपादन्ये यथा दीपाः प्रवर्तन्ते सहस्रशः ।  
 प्रकृतिः सृजते तद्वदानन्त्यान्नापचीयते ॥ २४  
 अव्यक्तकर्मजा बुद्धिरहंकारं प्रसूयते ।  
 आकाशं चाप्यहंकाराद्वायुराकाशसंभवः ॥ २५  
 वायोस्तेजस्तत्प्रापस्त्वद्भयो हि वसुधोद्गता ।  
 मूलप्रकृतयोऽष्टौ ता जगदेतास्त्वस्थितम् ॥ २६  
 ज्ञानेन्द्रियाण्यतः पञ्च पञ्च कर्मेन्द्रियाण्यपि ।  
 विषयाः पञ्च चैकं च विकारे षोडशं मनः ॥ २७  
 श्रोत्रं त्वक्चक्षुषी जिह्वा घ्राणं पञ्चेन्द्रियाण्यपि ।  
 पादौ पायुरुपस्थश्च हस्तौ वाक्कर्मणामपि ॥ २८  
 शब्दः स्पर्शोऽथ रूपं च रसो गन्धस्तथैव च ।  
 विज्ञेयं व्यापकं चित्तं तेषु सर्वगतं मनः ॥ २९  
 रसज्ञाने तु जिह्वेयं व्याहृते वाक्तथैव च ।  
 इन्द्रियैर्विधैर्युक्तं सर्वं व्यस्तं मनस्तथा ॥ ३०  
 विद्यात्तु षोडशैतानि दैवतानि विभागशः ।  
 देहेषु ज्ञानकर्तारमुपासीनमुपासते ॥ ३१  
 तद्वत्सोमगुणा जिह्वा गन्धस्तु पृथिवीगुणः ।  
 श्रोत्रं शब्दगुणं चैव चक्षुरग्नेर्गुणस्तथा ।  
 स्पर्शं वायुगुणं विद्यात्सर्वभूतेषु सर्वदा ॥ ३२



मनः सत्त्वगुणं प्राहुः सत्त्वमव्यक्तजं तथा ।  
 सर्वभूतात्मभूतस्थं तस्माद्बुध्येत बुद्धिमान् ॥ ३३  
 एते भावा जगत्सर्वं वहन्ति सचराचरम् ।  
 श्रिता विरजसं देवं यमाहुः परमं पदम् ॥ ३४  
 नवद्वारं पुरं पुण्यमेतैर्भावैः समन्वितम् ।  
 व्याप्य शेते महानात्मा तस्मात्पुरुष उच्यते ॥ ३५  
 अजरः सोऽमरश्चैव व्यक्ताव्यक्तोपदेशवान् ।  
 व्यापकः सगुणः सूक्ष्मः सर्वभूतगुणाश्रयः ॥ ३६  
 यथा दीपः प्रकाशात्मा ह्रस्वो वा यदि वा महान् ।  
 ज्ञानात्मानं तथा विद्यात्पुरुषं सर्वजन्तुषु ॥ ३७  
 सोऽत्र वेदयते वेद्यं स शृणोति स पश्यति ।  
 कारणं तस्य देहोऽयं स कर्ता सर्वकर्मणाम् ॥ ३८  
 अग्निर्दासगतो यद्वह्निर्देहो दारौ न दृश्यते ।  
 तथैवात्मा शरीरस्थो योगेनैवात्र दृश्यते ॥ ३९  
 नदीष्वापो यथा युक्ता यथा सूर्ये मरीचयः ।  
 संतन्वाना यथा यान्ति तथा देहाः शरीरिणाम् ॥  
 स्वप्रयोगे यथैवात्मा पञ्चेन्द्रियसमागतः ।  
 देहमुत्सृज्य वै याति तथैवात्रोपलभ्यते ॥ ४१  
 कर्मणा व्याप्यते पूर्वं कर्मणा चोपपद्यते ।  
 कर्मणा नीयतेऽन्यत्र स्वकृतेन बलीयसा ॥ ४२  
 स तु देहाद्यथा देहं त्यक्त्वान्यं प्रतिपद्यते ।  
 तथा तं संप्रवक्ष्यामि भूतप्राप्तं स्वकर्मजम् ॥ ४३

इति श्रीमहाभारते शान्तिपर्वणि

अधिकद्विशततमोऽध्यायः ॥ २०३ ॥

२०४

गुरुवाच ।

चतुर्विधानि भूतानि स्थावराणि चराणि च ।  
 अव्यक्तप्रभवान्याहुरव्यक्तनिधनानि च ।  
 अव्यक्तनिधनं विद्यादव्यक्तात्मात्मकं मनः ॥ १

यथाश्वत्थकणीकायामन्तर्भूतो महाद्रुमः ।  
 निष्पन्नो दृश्यते व्यक्तमव्यक्तात्संभवस्तथा ॥ २  
 अभिद्रवत्ययस्कान्तमथो निश्चेतनावुभौ ।  
 स्वभावहेतुजा भावा यद्वदन्यदपीदृशम् ॥ ३  
 तद्वदव्यक्तजा भावाः कर्तुः कारणलक्षणाः ।  
 अचेतनाश्चेतयितुः कारणादभिसंहिताः ॥ ४  
 न भूः खं द्यौर्न भूतानि नर्षयो न सुरासुराः ।  
 नान्यदासीदृते जीवमासेदुर्न तु संहितम् ॥ ५  
 सर्वनीत्या सर्वगतं मनोहेतु सलक्षणम् ।  
 अज्ञानकर्म निर्दिष्टमेतत्कारणलक्षणम् ॥ ६  
 तत्कारणैर्हि संयुक्तं कार्यसंग्रहकारकम् ।  
 येनैतद्वर्तते चक्रमनादिनिधनं महत् ॥ ७  
 अव्यक्तनामं व्यक्तारं विकारपरिमण्डलम् ।  
 क्षेत्रज्ञाधिष्ठितं चक्रं स्निग्धाक्षं वर्तते ध्रुवम् ॥ ८  
 स्निग्धत्वात्तिलवत्सर्वं चक्रेऽस्मिन्पीड्यते जगत् ।  
 तिलपीडैरिवाक्रम्य भोगैरज्ञानसंभवैः ॥ ९  
 कर्म तत्कुरुते तर्पादहंकारपरिग्रहम् ।  
 कार्यकारणसंयोगे स हेतुरुपपादितः ॥ १०  
 नात्येति कारणं कार्यं न कार्यं कारणं तथा ।  
 कार्याणां तूपकरणे कालो भवति हेतुमान् ॥ ११  
 हेतुयुक्ताः प्रकृतयो विकाराश्च परस्परम् ।  
 अन्योन्यमभिवर्तन्ते पुरुषाधिष्ठिताः सदा ॥ १२  
 सरजस्तामसैर्भावैश्चयुतो हेतुबलान्वितः ।  
 क्षेत्रज्ञमेवानुयाति पांसुर्वतिरितो यथा ।  
 न च तैः स्पृश्यते भावो न ते तेन महात्मना ॥ १३  
 सरजस्कोऽरजस्कश्च स वै वायुर्यथा भवेत् ।  
 तथैतदन्तरं विद्यात्क्षेत्रक्षेत्रज्ञयोर्बुधः ।  
 अभ्यासात्स तथा युक्तो न गच्छेत्प्रकृतिं पुनः ॥ १४  
 संदेहमेतमुत्पन्नमच्छिन्नद्भगवानृषिः ।  
 तथा वार्ता समीक्षेत कृतलक्षणसंमिताम् ॥ १५



बीजान्यभ्युपदधानि न रोहन्ति यथा पुनः ।  
ज्ञानदग्धैस्तथा क्लेशैर्नात्मा संबध्यते पुनः ॥ १६

इति श्रीमहाभारते शान्तिपर्वणि

चतुरधिकद्विशततमोऽध्यायः ॥ २०४ ॥

२०५

गुरुवाच ।

प्रवृत्तिलक्षणो धर्मो यथायमुपपद्यते ।  
तेषां विज्ञाननिष्ठानामन्यत्तत्त्वं न रोचते ॥ १  
दुर्लभा वेदविद्वांसो वेदोक्तेषु व्यवस्थिताः ।  
प्रयोजनमतस्त्वत्र मार्गमिच्छन्ति संस्तुतम् ॥ २  
सद्भिराचरितत्वात्तु वृत्तमेतदगर्हितम् ।  
इयं सा बुद्धिरन्येयं यया याति परां गतिम् ॥ ३  
शरीरवानुपादत्ते मोहात्सर्वपरिग्रहान् ।  
कामक्रोधादिभिर्भावैर्युक्तो राजसतामसैः ॥ ४  
नाशुद्धमाचरेत्तस्मादभीप्सन्देहयापनम् ।  
कर्मणो विवरं कुर्वन्न लोकानाप्रयाच्छुभान् ॥ ५  
लोहयुक्तं यथा हेम विपकं न विराजते ।  
तथापक्वकषयाख्यं विज्ञानं न प्रकाशते ॥ ६  
यश्चाधर्मं चरेन्मोहात्कामलोभावनु प्लवन् ।  
धर्म्यं पन्थानमाक्रम्य सानुबन्धो विनश्यति ॥ ७  
शब्दादीन्विषयांस्तस्मादसंरागादनुप्लवेत् ।  
क्रोधहर्षौ विषादश्च जायन्ते हि परस्परम् ॥ ८  
पञ्चभूतात्मके देहे सत्त्वराजसतामसे ।  
कमभिष्टुवते चायं कं वा क्रोशति किं वदेत् ॥ ९  
स्पर्शरूपसाम्येषु सङ्गं गच्छन्ति बालिशाः ।  
नावगच्छन्त्यविज्ञानादात्मजं पार्थिवं गुणम् ॥ १०  
मृन्मयं शरणं यद्वन्मृदैव परिलिप्यते ।  
पार्थिवोऽयं तथा देहो मृद्विकारैर्विलिप्यते ॥ ११  
मधु तैलं पयः सर्पिर्मांसानि लवणं गुडः ।  
धान्यानि फलमूलानि मृद्विकाराः सहाम्भसा ॥ १२

यद्वत्कान्तारमातिष्ठन्नौत्सुक्यं समनुव्रजेत् ।  
श्रमादाहारमादद्यादस्वादपि हि यापनम् ॥ १३  
तद्वत्संसारकान्तारमातिष्ठन्नश्रमतत्परः ।  
यात्रार्थमद्यादाहारं व्याधितो भेषजं यथा ॥ १४  
सत्यशौचार्जवत्यागैर्यशसा विक्रमेण च ।  
क्षान्त्या धृत्या च बुद्ध्या च मनसा तपसैव च ॥ १५  
भावान्सर्वान्यथावृत्तान्संवसेत यथाक्रमम् ।  
शान्तिमिच्छन्नदीनात्मा संयच्छेदिन्द्रियाणि च ॥  
सत्त्वेन रजसा चैव तमसा चैव मोहिताः ।  
चक्रवत्परिवर्तन्ते ह्यज्ञानाज्जन्तवो भृशम् ॥ १७  
तस्मात्सम्यक्परीक्षेत दोषानज्ञानसंभवान् ।  
अज्ञानप्रभवं नित्यमहंकारं परित्यजेत् ॥ १८  
महाभूतानीन्द्रियाणि गुणाः सत्त्वं रजस्तमः ।  
त्रैलोक्यं सेश्वरं सर्वमहंकारे प्रतिष्ठितम् ॥ १९  
यथेह नियतं कालो दर्शयत्यार्तवान्गुणान् ।  
तद्वद्भूतेष्वहंकारं विद्याद्भूतप्रवर्तकम् ॥ २०  
संमोहकं तमो विद्यात्कृष्णमज्ञानसंभवम् ।  
प्रीतिदुःखनिबद्धांश्च समस्तांस्त्रीनथो गुणान् ।  
सत्त्वस्य रजसश्चैव तमसश्च निबोध तान् ॥ २१  
प्रमोहो हर्षजः प्रीतिरसंदेहो धृतिः स्मृतिः ।  
एतान्सत्त्वगुणान्विद्यादिमान् राजसतामसान् ॥ २२  
कामक्रोधौ प्रमादश्च लोभमोहौ भयं क्रुमः ।  
विषादशोकावरतिर्मानदर्पाविवर्ण्यता ॥ २३  
दोषाणामेवमादीनां परीक्ष्य गुरुलाघवम् ।  
विमृशेदात्मसंस्थानामेकैकमनुसंततम् ॥ २४

शिष्य उवाच ।

के दोषा मनसा त्यक्ताः के बुद्ध्या शिथिलीकृताः ।  
के पुनः पुनरायान्ति के मोहादफला इव ॥ २५  
केषां बलाबलं बुद्ध्या हेतुभिर्विमृशेद्बुधः ।  
एतत्सर्वं समाचक्ष्व यथा विद्यामहं प्रभो ॥ २६



गुरुवाच ।

दोषैर्मूलादवच्छिन्नैर्विशुद्धात्मा विमुच्यते ।  
 विनाशयति संभूतमयस्मयमयो यथा ।  
 तथाकृतात्मा सहजैर्दोषैर्नश्यति राजसैः ॥ २७  
 राजसं तामसं चैव शुद्धात्माकर्मसंभवम् ।  
 तत्सर्वं देहिनां बीजं सर्वमात्मवतः समम् ॥ २८  
 तस्मादात्मवता वर्ज्यं रजश्च तम एव च ।  
 रजस्तमोभ्यां निर्मुक्तं सत्त्वं निर्मलतामियात् ॥ २९  
 अथ वा मन्त्रवद्भूयुर्मासादानां यजुष्कृतम् ।  
 हेतुः स एवानादाने शुद्धधर्मानुपालने ॥ ३०  
 रजसा धर्मयुक्तानि कार्याण्यपि समाप्नुयात् ।  
 अर्थयुक्तानि चात्यर्थं कामान्सर्वाश्च सेवते ॥ ३१  
 तमसा लोभयुक्तानि क्रोधजानि च सेवते ।  
 हिंसाविहाराभिरतस्तन्द्नीनिद्रासमन्वितः ॥ ३२  
 सत्त्वस्थः सात्त्विकान्भावान्शुद्धान्पश्यति संश्रितः ।  
 स देही विमलः श्रीमान्शुद्धो विद्यासमन्वितः ॥ ३३  
 इति श्रीमहाभारते शान्तिपर्वणि

पञ्चाधिकद्विशततमोऽध्यायः ॥ २०५ ॥

२०६

गुरुवाच ।

रजसा साध्यते मोहस्तमसा च नरर्षभ ।  
 क्रोधलोभौ भयं दर्प एतेषां साधनाच्छुचिः ॥ १  
 परमं परमात्मानं देवमक्षयमव्ययम् ।  
 विष्णुमव्यक्तसंस्थानं विशन्ते देवसत्तमम् ॥ २  
 तस्य मायाविदग्धाङ्गा ज्ञानभ्रष्टा निराशिषः ।  
 मानवा ज्ञानसंमोहात्ततः कामं प्रयान्ति वै ॥ ३  
 कामात्क्रोधमवाप्याथ लोभमोहौ च मानवाः ।  
 मानदर्पादहंकारमहंकारात्ततः क्रियाः ॥ ४  
 क्रियाभिः स्नेहसंबन्धः स्नेहाच्छोकमनन्तरम् ।  
 सुखदुःखसमारम्भाज्जन्माजन्मकृतक्षणाः ॥ ५

जन्मतो गर्भवासं तु शुक्रशोणितसंभवम् ।  
 पुरीषमूत्रविच्छेदशोणितप्रभवविलम् ॥ ६  
 तृष्णाभिभूतस्तैर्बद्धस्तानेवाभिपरिप्लवन् ।  
 संसारतन्त्रवाहिन्यस्तत्र बुध्येत योषितः ॥ ७  
 प्रकृत्या क्षेत्रभूतास्ता नराः क्षेत्रज्ञलक्षणाः ।  
 तस्मादेता विशेषेण नरोऽतीयुर्विपश्चितः ॥ ८  
 कृत्या हेता घोररूपा मोहयन्त्यविचक्षणान् ।  
 रजस्यन्तर्हिता मूर्तिरिन्द्रियाणां सनातनी ॥ ९  
 तस्मात्तर्षात्मकाद्रागाद्वीजाज्जायन्ति जन्तवः ।  
 स्वदेहजानस्वसंज्ञान्यद्वदङ्गात्कृमीस्यजेत् ।  
 स्वसंज्ञानस्वजांस्तद्वत्सुतसंज्ञान्कृमीस्यजेत् ॥ १०  
 शुक्रतो रसतश्चैव स्नेहाज्जायन्ति जन्तवः ।  
 स्वभावात्कर्मयोगाद्वा तानुपेक्षेत बुद्धिमान् ॥ ११  
 रजस्तमसि पर्यस्तं सत्त्वं तमसि संस्थितम् ।  
 ज्ञानाधिष्ठानमज्ञानं बुद्धयहंकारलक्षणम् ॥ १२  
 तद्वीजं देहिनामाहुस्तद्वीजं जीवसंज्ञितम् ।  
 कर्मणा कालयुक्तेन संसारपरिवर्तकम् ॥ १३  
 रमत्ययं यथा स्वप्ने मनसा देहवानिव ।  
 कर्मगर्भैर्गुणैर्देही गर्भे तदुपपद्यते ॥ १४  
 कर्मणा बीजभूतेन चोद्यते यद्यदिन्द्रियम् ।  
 जायते तदहंकाराद्रागयुक्तेन चेतसा ॥ १५  
 शब्दरागाच्छ्रोत्रमस्य जायते भावितात्मनः ।  
 रूपरागात्तथा चक्षुर्ग्राहिं गन्धचिकीर्षया ॥ १६  
 स्पर्शनेभ्यस्तथा वायुः प्राणापानव्यपाश्रयः ।  
 व्यानोदानौ समानश्च पञ्चधा देहयापना ॥ १७  
 संजातैर्जायते गात्रैः कर्मजैर्ब्रह्मणा वृतः ।  
 दुःखाद्यन्तैर्दुःखमध्यैर्नरः शारीरमानसैः ॥ १८  
 दुःखं विद्यादुपादानादभिमानाच्च वर्धते ।  
 त्यागात्तेभ्यो निरोधः स्यान्निरोधज्ञो विमुच्यते ॥ १९  
 इन्द्रियाणां रजस्येव प्रभवप्रलयावुभौ ।



परीक्ष्य संचरेद्विद्वान्यथावच्छास्त्रचक्षुषा ॥ २०

ज्ञानेन्द्रियाणीन्द्रियार्थान्नोपसर्पन्त्यतर्धुलम् ।

ज्ञातैश्च कारणैर्देही न देहं पुनरर्हति ॥ २१

इति श्रीमहाभारते शान्तिपर्वणि

षडधिकद्विशततमोऽध्यायः ॥ २०६ ॥

२०७

गुरुरुवाच ।

अत्रोपायं प्रवक्ष्यामि यथावच्छास्त्रचक्षुषा ।

तद्विज्ञानाच्चरन्प्राज्ञः प्राप्नुयात्परमां गतिम् ॥ १

सर्वेषामेव भूतानां पुरुषः श्रेष्ठ उच्यते ।

पुरुषेभ्यो द्विजानाहुर्द्विजेभ्यो मन्त्रवादिनः ॥ २

सर्वभूतविशिष्टास्ते सर्वज्ञाः सर्वदर्शिनः ।

ब्राह्मणा वेदतत्त्वज्ञास्तत्त्वार्थगतिनिश्चयाः ॥ ३

नेत्रहीनो यथा ह्येकः कृच्छ्राणि लभतेऽध्वनि ।

ज्ञानहीनस्तथा लोके तस्माज्ज्ञानविदोऽधिकाः ॥ ४

तांस्तानुपासते धर्मान्धर्मकामा यथागमम् ।

न त्वेषामर्थसामान्यमन्तरेण गुणानिमान् ॥ ५

वाग्देहमनसां शौचं क्षमा सत्यं धृतिः स्मृतिः ।

सर्वधर्मेषु धर्मज्ञा ज्ञापयन्ति गुणानिमान् ॥ ६

यदिदं ब्रह्मणो रूपं ब्रह्मचर्यमिति स्मृतम् ।

परं तत्सर्वभूतेभ्यस्तेन यान्ति परां गतिम् ॥ ७

लिङ्गसंयोगहीनं यच्छरीरस्पर्शवर्जितम् ।

श्रोत्रेण श्रवणं चैव चक्षुषा चैव दर्शनम् ॥ ८

जिह्वया रसनं यच्च तदेव परिवर्जितम् ।

बुद्ध्या च व्यवसायेन ब्रह्मचर्यमकल्मषम् ॥ ९

सम्यग्वृत्तिर्ब्रह्मलोकं प्राप्नुयान्मध्यमः सुरान् ।

द्विजाग्र्यो जायते विद्वान्कन्यसीं वृत्तिमास्थितः ॥ १०

सुदुष्करं ब्रह्मचर्यमुपायं तत्र मे शृणु ।

संप्रवृत्तमुदीर्णं च निगृहीयाद्विजो मनः ॥ ११

योषितां न कथाः श्राव्या न निरीक्ष्या निरम्बराः ।

कदाचिद्दर्शनादासां दुर्बलानाविशेद्रजः ॥ १२

रागोत्पत्तौ चरेत्कृच्छ्रमहस्त्रिः प्रविशेदपः ।

मग्नः स्वप्ने च मनसा त्रिर्जपेदघमर्षणम् ॥ १३

पाप्मानं निर्देहेदेवमन्तर्भूतं रजोमयम् ।

ज्ञानयुक्तेन मनसा संततेन विचक्षणः ॥ १४

कुणपामेध्यसंयुक्तं यद्वदच्छिद्रबन्धनम् ।

तद्वदेहगतं विद्यादात्मानं देहबन्धनम् ॥ १५

वातपित्तकफान् रक्तं त्वङ्मांसं स्नायुमस्थि च ।

मज्जां चैव सिराजालैस्तर्पयन्ति रसा नृणाम् ॥ १६

दश विद्याद्वयमन्योऽत्र पञ्चेन्द्रियगुणावहाः ।

याभिः सूक्ष्माः प्रतायन्ते धमन्योऽन्याः सहस्रशः ॥

एवमेताः सिरानद्यो रसोदा देहसागरम् ।

तर्पयन्ति यथाकालमापगा इव सागरम् ॥ १८

मध्ये च हृदयस्यैका सिरा त्वत्र मनोवहा ।

शुक्रं संकल्पजं नृणां सर्वगात्रैर्विमुञ्चति ॥ १९

सर्वगात्रप्रतायिन्यस्तस्या ह्यनुगताः सिराः ।

नेत्रयोः प्रतिपद्यन्ते वह्न्यस्तैजसं गुणम् ॥ २०

पयस्यन्तर्हितं सर्पिर्यद्वन्निर्मथ्यते खजैः ।

शुक्रं निर्मथ्यते तद्वदेहसंकल्पजैः खजैः ॥ २१

स्वप्नेऽप्येवं यथाभ्येति मनःसंकल्पजं रजः ।

शुक्रमस्पर्शजं देहात्सृजन्त्यस्य मनोवहा ॥ २२

महर्षिर्भगवानत्रिर्वेद तच्छुक्रसंभवम् ।

त्रिवीजमिन्द्रदैवत्यं तस्मादिन्द्रियमुच्यते ॥ २३

ये वै शुक्रगतिं विद्युर्भूतसंकरकारिकाम् ।

विरागा दग्धदोषास्ते नाप्नुयुर्देहसंभवम् ॥ २४

गुणानां साम्यमागम्य मनसैव मनोवहम् ।

देहकर्म नुदन्प्राणानन्तकाले विमुच्यते ॥ २५

भविता मनसो ज्ञानं मन एव प्रतायते ।

ज्योतिष्मद्विरजो दिव्यमत्र सिद्धं महात्मनाम् ॥ २६

तस्मात्तदविघाताय कर्म कुर्यादकल्मषम् ।



रजस्तमश्च हित्वेह न तिर्यग्गतिमाप्नुयात् ॥ २७  
 तरुणाधिगतं ज्ञानं जरादुर्बलतां गतम् ।  
 परिपक्वबुद्धिः कालेन आदत्ते मानसं बलम् ॥ २८  
 सुदुर्गमिव पन्थानमतीत्य गुणबन्धनम् ।  
 यदा पश्येत्तदा दोषानतीत्यामृतमश्नुते ॥ २९  
 इति श्रीमहाभारते शान्तिपर्वणि

सप्ताधिकद्विशततमोऽध्यायः ॥ २०७ ॥

२०८

गुरुवाच ।

दुरन्तेष्विन्द्रियार्थेषु सक्ताः सीदन्ति जन्तवः ।  
 ये त्वसक्ता महात्मानस्ते यान्ति परमां गतिम् ॥ १  
 जन्ममृत्युजरादुःखैर्व्याधिभिर्मनसः क्लमैः ।  
 दृष्ट्वेवं संततं लोकं घटेन्मोक्षाय बुद्धिमान् ॥ २  
 बाह्यनोभ्यां शरीरेण शुचिः स्यादनहंकृतः ।  
 प्रशान्तो ज्ञानवान्निभिक्षुर्निरपेक्षश्चरेत्सुखम् ॥ ३  
 अथ वा मनसः सङ्गं पश्येद्भूतानुकम्पया ।  
 अत्राप्युपेक्षां कुर्वीत ज्ञात्वा कर्मफलं जगत् ॥ ४  
 यत्कृतं प्राक्शुभं कर्म पापं वा तदुपाश्रुते ।  
 तस्माच्छुभानि कर्माणि कुर्याद्वाबुद्धिकर्मभिः ॥ ५  
 अहिंसा सत्यवचनं सर्वभूतेषु चार्जवम् ।  
 क्षमा चैवाप्रमादश्च यस्यैते स सुखी भवेत् ॥ ६  
 यश्चैनं परमं धर्मं सर्वभूतसुखावहम् ।  
 दुःखान्निःसरणं वेद स तत्त्वज्ञः सुखी भवेत् ॥ ७  
 तस्मात्समाहितं बुद्ध्या मनो भूतेषु धारयेत् ।  
 नापध्यायेन्न स्पृहयेन्नाबद्धं चिन्तयेदसत् ॥ ८  
 अवाग्योगप्रयोगेण मनोज्ञं संप्रवर्तते ।  
 विवक्षता वा सद्वाक्यं धर्मं सूक्ष्ममवेक्षता ।  
 सत्यां वाचमहिंसां च वदेदनपवादिनीम् ॥ ९  
 कल्कापेतामपरुषामनृशंसामपैशुनाम् ।  
 ईदृगल्पं च वक्तव्यमविक्षिप्तेन चेतसा ॥ १०

वाक्प्रबुद्धो हि संरागाद्विरागाद्ब्रह्माहरेद्यदि ।  
 बुद्ध्या ह्यनिगृहीतेन मनसा कर्म तामसम् ।  
 रजोभूतैर्हि करणैः कर्मणा प्रतिपद्यते ॥ ११  
 स दुःखं प्राप्य लोकेऽस्मिन्नरकायोपपद्यते ।  
 तस्मान्मनोवाक्शरीरैराचरेद्वैर्यमात्मनः ॥ १२  
 प्रकीर्णमेषभारो हि यद्वद्धार्येत दस्युभिः ।  
 प्रतिलोमां दिशं बुद्ध्या संसारमबुधास्तथा ॥ १३  
 तानेव च यथा दस्युन्निश्चया गच्छेच्छिवां दिशम् ।  
 तथा रजस्तमःकर्माण्युत्सृज्य प्राप्नुयात्सुखम् ॥ १४  
 निःसंदिग्धमनीहो वै मुक्तः सर्वपरिग्रहैः ।  
 विविक्तचारी लब्धाशी तपस्वी नियतेन्द्रियः ॥ १५  
 ज्ञानदग्धपरिक्षेशः प्रयोगरतिरात्मवान् ।  
 निष्प्रचारेण मनसा परं तदधिगच्छति ॥ १६  
 धृतिमानात्मवान्बुद्धिं निगृहीयादसंशयम् ।  
 मनो बुद्ध्या निगृहीयाद्विषयान्मनसात्मनः ॥ १७  
 निगृहीतेन्द्रियस्यास्य कुर्वाणस्य मनो वशे ।  
 देवतास्ताः प्रकाशन्ते हृष्टा यान्ति तमीश्वरम् ॥ १८  
 ताभिः संसक्तमनसो ब्रह्मवत्संप्रकाशते ।  
 एतैश्चापगतैः सर्वैर्ब्रह्मभूयाय कल्पते ॥ १९  
 अथ वा न प्रवर्तेत योगतत्रैरुपक्रमेत् ।  
 येन तन्मयं तन्त्रं वृत्तिः स्यात्तत्तदाचरेत् ॥ २०  
 कणापिण्याककुल्माषशाकयावकसक्तवः ।  
 तथा मूलफलं भैक्षं पर्यायेणोपयोजयेत् ॥ २१  
 आहारं नियतं चैव देशे काले च सात्त्विकम् ।  
 तत्परीक्ष्यानुवर्तेत यत्प्रवृत्त्यनुवर्तकम् ॥ २२  
 प्रवृत्तं नोपरुन्धेत शनैरग्निसिवेन्धयेत् ।  
 ज्ञानेन्धितं ततो ज्ञानमर्कवत्संप्रकाशते ॥ २३  
 ज्ञानाधिष्ठानमज्ञानं त्रील्लोकानधि तिष्ठति ।  
 विज्ञानानुगतं ज्ञानमज्ञानादपकृष्यते ॥ २४  
 पृथक्त्वात्संप्रयोगाच्च नासूयुर्वेद शाश्वतम् ।



स तयोरपवर्गज्ञो वीतरागो विमुच्यते ॥ २५  
वयोतीतो जरामृत्यू जित्वा ब्रह्म सनातनम् ।  
अमृतं तदवाप्नोति यत्तदक्षरमव्ययम् ॥ २६

इति श्रीमहाभारते शान्तिपर्वणि

अष्टाधिकद्विशततमोऽध्यायः ॥ २०८ ॥

२०९

गुरुवाच ।

निष्कल्मषं ब्रह्मचर्यमिच्छता चरितुं सदा ।  
निद्रा सर्वात्मना त्याज्या खप्रदोषानवेक्षता ॥ १  
खप्रे हि रजसा देही तमसा चाभिभूयते ।  
देहान्तरमिवापन्नश्चरत्यपगतस्मृतिः ॥ २  
ज्ञानाभ्यासाज्जागरतो जिज्ञासार्थमनन्तरम् ।  
विज्ञानाभिनिवेशात् जागरत्यनिशं सदा ॥ ३  
अत्राह को न्वयं भावः स्वप्ने विषयवानिव ।  
प्रलीनैरिन्द्रियैर्देही वर्तते देहवानिव ॥ ४  
अत्रोच्यते यथा ह्येतद्वेद योगेश्वरो हरिः ।  
तथैतदुपपन्नार्थं वर्णयन्ति महर्षयः ॥ ५  
इन्द्रियाणां श्रमात्स्वप्नमाहुः सर्वगतं बुधाः ।  
मनसस्तु प्रलीनत्वात्तदाहुर्निर्दर्शनम् ॥ ६  
कार्यव्यासक्तमनसः संकल्पो जाग्रतो ह्यपि ।  
यद्वन्मनोरथैश्वर्यं स्वप्ने तद्वन्मनोगतम् ॥ ७  
संसारानामसंख्यानां कामात्मा तदवाप्नुयात् ।  
मनस्यन्तर्हितं सर्वं वेद सोत्तमपूरुषः ॥ ८  
गुणानामपि यद्यत्तत्कर्म जानात्युपस्थितम् ।  
तत्तच्छंसन्ति भूतानि मनो यद्भावितं यथा ॥ ९  
ततस्तमुपवर्तन्ते गुणा राजसतामसाः ।  
सात्त्विको वा यथायोगमानन्तर्यफलोदयः ॥ १०  
ततः पश्यत्यसंबद्धान्वातपित्तकफोत्तरान् ।  
रजस्तमोभवैर्भावैस्तदप्याहुर्दुरन्वयम् ॥ ११  
प्रसन्नैरिन्द्रियैर्यद्यत्संकल्पयति मानसम् ।

तत्तत्स्वप्नेऽप्युपरते मनोदृष्टिर्निरीक्षते ॥ १२  
व्यापकं सर्वभूतेषु वर्ततेऽप्रतिघं मनः ।  
मनस्यन्तर्हितं द्वारं देहमास्थाय मानसम् ॥ १३  
यत्तत्सदसदव्यक्तं स्वपित्यस्मिन्निर्दर्शनम् ।  
सर्वभूतात्मभूतस्थं तदध्यात्मगुणं विदुः ॥ १४  
लिप्सेत मनसा यश्च संकल्पादैश्वरं गुणम् ।  
आत्मप्रभावात्तं विद्यात्सर्वा ह्यात्मनि देवताः ॥ १५  
एवं हि तपसा युक्तमर्कवत्तमसः परम् ।  
त्रैलोक्यप्रकृतिर्देही तपसा तं महेश्वरम् ॥ १६  
तपो ह्यधिष्ठितं देवैस्तपोन्नमसुरैस्तमः ।  
एतदेवासुरैर्गुप्तं तदाहुर्ज्ञानिलक्षणम् ॥ १७  
सत्त्वं रजस्तमश्चेति देवासुरगुणान्विदुः ।  
सत्त्वं देवगुणं विद्यादितरावासुरौ गुणौ ॥ १८  
ब्रह्म तत्परमं वेद्यममृतं ज्योतिरक्षरम् ।  
ये विदुर्भावितात्मानस्ते यान्ति परमां गतिम् ॥ १९  
हेतुमच्छक्यमाख्यातुमेतावज्ज्ञानचक्षुषा ।  
प्रत्याहारेण वा शक्यमव्यक्तं ब्रह्म वेदितुम् ॥ २०

इति श्रीमहाभारते शान्तिपर्वणि

नवाधिकद्विशततमोऽध्यायः ॥ २०९ ॥

२१०

गुरुवाच ।

न स वेद परं धर्मं यो न वेद चतुष्टयम् ।  
व्यक्ताव्यक्ते च यत्तत्त्वं संप्राप्तं परमर्षिणा ॥ १  
व्यक्तं मृत्युमुखं विद्यादव्यक्तममृतं पदम् ।  
प्रवृत्तिलक्षणं धर्ममृषिर्नारायणोऽब्रवीत् ॥ २  
अत्रैवावस्थितं सर्वं त्रैलोक्यं सचराचरम् ।  
निवृत्तिलक्षणं धर्ममव्यक्तं ब्रह्म शाश्वतम् ॥ ३  
प्रवृत्तिलक्षणं धर्मं प्रजापतिरथाब्रवीत् ।  
प्रवृत्तिः पुनरावृत्तिर्निवृत्तिः परमा गतिः ॥ ४  
तां गतिं परमामेति निवृत्तिपरमो मुनिः ।



ज्ञानतत्त्वपरो नित्यं शुभाशुभनिदर्शकः ॥ ५  
 तदेवमेतौ विज्ञेयावव्यक्तपुरुषावुभौ ।  
 अव्यक्तपुरुषाभ्यां तु यत्स्यादन्यन्महत्तरम् ॥ ६  
 तं विशेषमवेक्षेत विशेषेण विचक्षणः ।  
 अनाद्यन्तावुभावेतावलिङ्गौ चाप्युभावपि ॥ ७  
 उभौ नित्यौ सूक्ष्मतरौ महद्भयश्च महत्तरौ ।  
 सामान्यमेतदुभयोरेवं ह्यन्यद्विशेषणम् ॥ ८  
 प्रकृत्या सर्गधर्मिण्या तथा त्रिविधसत्त्वया ।  
 विपरीतमतो विद्यात्क्षेत्रज्ञस्य च लक्षणम् ॥ ९  
 प्रकृतेश्च विकाराणां द्रष्टारमगुणान्वितम् ।  
 अग्राह्यौ पुरुषावेतावलिङ्गत्वादसंहितौ ॥ १०  
 संयोगलक्षणोत्पत्तिः कर्मजा गृह्यते यया ।  
 करणैः कर्मनिवृत्तैः कर्ता यद्यद्विचेष्टते ।  
 कीर्त्यते शब्दसंज्ञाभिः कोऽहमेषोऽप्यसाविति ॥ ११  
 उष्णीषवान्यथा बलैस्त्रिभिर्भवति संवृतः ।  
 संवृतोऽयं तथा देही सत्त्वराजसतामसैः ॥ १२  
 तस्माच्चतुष्टयं वेद्यमेतैर्हेतुभिराचितम् ।  
 यथासंज्ञो ह्ययं सम्यगन्तकाले न मुह्यति ॥ १३  
 श्रियं दिव्यामभिप्रेप्सुर्ब्रह्म वाङ्मनसा शुचिः ।  
 शारीरैर्नियमैरुग्रैश्चरेन्निष्कल्मषं तपः ॥ १४  
 त्रैलोक्यं तपसा व्याप्तमन्तर्भूतेन भास्वता ।  
 सूर्यश्च चन्द्रमाश्चैव भासतस्तपसा दिवि ॥ १५  
 प्रतापस्तपसो ज्ञानं लोके संशब्दितं तपः ।  
 राजस्तमोग्रं यत्कर्म तपसस्तत्स्वलक्षणम् ॥ १६  
 ब्रह्मचर्यमहिंसा च शारीरं तप उच्यते ।  
 वाङ्मनोनियमः साम्यं मानसं तप उच्यते ॥ १७  
 विधिज्ञेभ्यो द्विजातिभ्यो ग्राह्यमन्नं विशिष्यते ।  
 आहारनियमेनास्य पाप्मा नश्यति राजसः ॥ १८  
 वैमनस्यं च विषये यान्त्रस्य करणानि च ।  
 तस्मात्तन्मात्रमादद्याद्यावदत्र प्रयोजनम् ॥ १९

अन्तकाले वयोत्कर्षाच्छनैः कुर्यादनातुरः ।  
 एवं युक्तेन मनसा ज्ञानं तदुपपद्यते ॥ २०  
 रजसा चाप्ययं देही देहवाञ्छवदवचरेत् ।  
 कार्यैरव्याहतमतिर्वैराग्यात्प्रकृतौ स्थितः ।  
 आ देहादप्रमादाच्च देहान्ताद्विप्रमुच्यते ॥ २१  
 हेतुयुक्तः सदोत्सर्गो भूतानां प्रलयस्तथा ।  
 परप्रत्ययसर्गे तु नियतं नातिवर्तते ॥ २२  
 भवान्तप्रभवग्रन्था आसते ये विपर्ययम् ।  
 धृत्या देहान्धारयन्तो बुद्धिसंक्षिप्तमानसाः ।  
 स्थानेभ्यो ध्वंसमानाश्च सूक्ष्मत्वात्तानुपासते ॥ २३  
 यथागमं च तत्सर्वं बुद्ध्या तन्नैव बुध्यते ।  
 देहान्तं कश्चिदन्वास्ते भावितात्मा निराश्रयः ।  
 युक्तो धारणया कश्चित्सत्तां केचिदुपासते ॥ २४  
 अभ्यस्यन्ति परं देवं विशुत्संशब्दिताक्षरम् ।  
 अन्तकाले ह्युपासन्नास्तपसा दग्धकिल्बिषाः ॥ २५  
 सर्व एते महात्मानो गच्छन्ति परमां गतिम् ।  
 सूक्ष्मं विशेषणं तेषामवेक्षेच्छास्त्रचक्षुषा ॥ २६  
 देहं तु परमं विद्याद्विमुक्तमपरिग्रहम् ।  
 अन्तरिक्षादन्यतरं धारणासक्तमानसम् ॥ २७  
 मर्त्यलोकाद्विमुच्यन्ते विद्यासंयुक्तमानसाः ।  
 ब्रह्मभूता विरजसस्ततो यान्ति परां गतिम् ॥ २८  
 कषायवर्जितं ज्ञानं येषामुत्पद्यतेऽचलम् ।  
 ते यान्ति परमाल्लोकान्विशुध्यन्तो यथाबलम् ॥ २९  
 भगवन्तमजं दिव्यं विष्णुमव्यक्तसंज्ञितम् ।  
 भावेन यान्ति शुद्धा ये ज्ञानवृत्ता निराशिषः ॥ ३०  
 ज्ञात्वात्मस्थं हरिं चैव निवर्तन्ते न तेऽव्ययाः ।  
 प्राप्य तत्परमं स्थानं मोदन्तेऽक्षरमव्ययम् ॥ ३१  
 एतावदेतद्विज्ञानमेतदस्ति च नास्ति च ।  
 वृष्णाबद्धं जगत्सर्वं चक्रवत्परिवर्तते ॥ ३२  
 विसतन्तुर्यथैवायमन्तस्थः सर्वतो विसे ।



तृष्णातन्तुरनाद्यन्तस्तथा देहगतः सदा ॥ ३३  
 सूच्या सूत्रं यथा वस्त्रे संसारयति वायकः ।  
 तद्वत्संसारसूत्रं हि तृष्णासूच्या निबध्यते ॥ ३४  
 विकारं प्रकृतिं चैव पुरुषं च सनातनम् ।  
 यो यथावद्विजानाति स विवृणो विमुच्यते ॥ ३५  
 प्रकाशं भगवानेतद्विषिर्नारायणोऽमृतम् ।  
 भूतानामनुकम्पार्थं जगाद् जगतो हितम् ॥ ३६

इति श्रीमहाभारते शान्तिपर्वणि

दशाधिकद्विशततमोऽध्यायः ॥ २१० ॥

२११

युधिष्ठिर उवाच ।

केन वृत्तेन वृत्तज्ञो जनको मिथिलाधिपः ।  
 जगाम मोक्षं धर्मज्ञो भोगानुत्सृज्य मानुषान् ॥ १

भीष्म उवाच ।

अत्राप्युदाहरन्तीममितिहासं पुरातनम् ।  
 येन वृत्तेन वृत्तज्ञः स जगाम महत्सुखम् ॥ २  
 जनको जनदेवस्तु मिथिलायां जनाधिपः ।  
 और्ध्वदेहिकधर्माणामासीद्युक्तो विचिन्तने ॥ ३  
 तस्य स शतमाचार्या वसन्ति सततं गृहे ।  
 दर्शयन्तः पृथग्धर्मान्नानापापण्डवादिनः ॥ ४  
 स तेषां प्रेयभावे च प्रेयजातौ विनिश्चये ।  
 आगमस्थः स भूयिष्ठमात्मतत्त्वे न तुष्यति ॥ ५  
 तत्र पञ्चशिखो नाम कापिलेयो महामुनिः ।  
 परिधावन्महीं कृत्स्नां जगाम मिथिलामपि ॥ ६  
 सर्वसंन्यासधर्माणां तत्त्वज्ञानविनिश्चये ।  
 सुपर्यवसितार्थश्च निर्द्वन्द्वो नष्टसंशयः ॥ ७  
 ऋषीणामाहुरेकं यं कामादवसितं नृषु ।  
 शाश्वतं सुखमत्यन्तमन्विच्छन्स सुदुर्लभम् ॥ ८  
 यमाहुः कपिलं सांख्याः परमर्षिं प्रजापतिम् ।  
 स मन्ये तेन रूपेण विस्मापयति हि स्वयम् ॥ ९

आसुरेः प्रथमं शिष्यं यमाहुश्चिरजीविनम् ।  
 पञ्चस्रोतसि यः सत्रमास्ते वर्षसहस्रिकम् ॥ १०  
 तं समासीनमागम्य मण्डलं कापिलं महत् ।  
 पुरुषावस्थमव्यक्तं परमार्थं निबोधयत् ॥ ११  
 इष्टिसन्नेन संसिद्धो भूयश्च तपसा मुनिः ।  
 क्षेत्रक्षेत्रज्ञयोर्व्यक्तिं बुबुधे देवदर्शनः ॥ १२  
 यत्तदेकाक्षरं ब्रह्म नानारूपं प्रदृश्यते ।  
 आसुरिर्मण्डले तस्मिन्प्रतिपेदे तदव्ययम् ॥ १३  
 तस्य पञ्चशिखः शिष्यो मानुष्या पयसा भृतः ।  
 ब्राह्मणी कपिला नाम काचिदासीत्कुटुम्बिनी ॥ १४  
 तस्याः पुत्रत्वमागम्य स्त्रियाः स पिबति स्तनौ ।  
 ततः स कापिलेयत्वं लेभे बुद्धिं च नैष्ठिकीम् ॥ १५  
 एतन्मे भगवानाह कापिलेयाय संभवम् ।  
 तस्य तत्कापिलेयत्वं सर्ववित्त्वमनुत्तमम् ॥ १६  
 सामान्यं कपिलो ज्ञात्वा धर्मज्ञानामनुत्तमम् ।  
 उपेत्य शतमाचार्यान्मोहयामास हेतुभिः ॥ १७  
 जनकस्त्वभिसंरक्तः कापिलेयानुदर्शनात् ।  
 उत्सृज्य शतमाचार्यान्पृष्ठतोऽनुजगाम तम् ॥ १८  
 तस्मै परमकल्याय प्रणताय च धर्मतः ।  
 अब्रवीत्परमं मोक्षं यत्तत्सांख्यं विधीयते ॥ १९  
 जातिनिर्वेदमुक्त्वा हि कर्मनिर्वेदमब्रवीत् ।  
 कर्मनिर्वेदमुक्त्वा च सर्वनिर्वेदमब्रवीत् ॥ २०  
 यदर्थं कर्मसंसर्गः कर्मणां च फलोदयः ।  
 तदनाश्वासिकं मोघं विनाशि चलमभ्रवम् ॥ २१  
 दृश्यमाने विनाशे च प्रत्यक्षे लोकसाक्षिके ।  
 आगमात्परमस्तीति श्रुवन्नपि पराजितः ॥ २२  
 अनात्मा ह्यात्मनो मृत्युः क्लेशो मृत्युर्जरामयः ।  
 आत्मानं मन्यते मोहात्तदसम्यक्परं मतम् ॥ २३  
 अथ चेदेवमप्यस्ति यल्लोके नोपपद्यते ।  
 अजरोऽयममृत्युश्च राजासौ मन्यते तथा ॥ २४



अस्ति नास्तीति चाप्येतत्तस्मिन्नसति लक्षणे ।  
 किमधिष्ठाय तद्भूयालोकयात्राविनिश्चयम् ॥ २५  
 प्रत्यक्षं हेतयोर्मूलं कृतान्तैतिहयोरपि ।  
 प्रत्यक्षो ह्यागमोऽस्मिन्नः कृतान्तो वा न किञ्चन ॥  
 यत्र तत्रानुमानेऽस्ति कृतं भावयतेऽपि वा ।  
 अन्यो जीवः शरीरस्य नास्तिकानां मते स्मृतः ॥ २७  
 रेतो वटकणीकायां घृतपाकाधियासनम् ।  
 जातिस्मृतिरयस्कान्तः सूर्यकान्तोऽम्बुभक्षणम् ॥ २८  
 प्रेत्य भूतालयश्चैव देवताभ्युपयाचनम् ।  
 मृते कर्मनिवृत्तिश्च प्रमाणमिति निश्चयः ॥ २९  
 न त्वेते हेतवः सन्ति ये केचिन्मूर्तिसंस्थिताः ।  
 अमर्त्यस्य हि मर्त्येन सामान्यं नोपपद्यते ॥ ३०  
 अविद्याकर्मचेष्टानां केचिदाहुः पुनर्भवम् ।  
 कारणं लोभमोहौ तु दोषाणां च निषेवणम् ॥ ३१  
 अविद्यां क्षेत्रमाहुर्हि कर्म बीजं तथा कृतम् ।  
 वृष्णासंजननं स्नेह एष तेषां पुनर्भवः ॥ ३२  
 तस्मिन्व्यूढे च दग्धे च चित्ते मरणधर्मिणि ।  
 अन्योऽन्याज्जायते देहस्तमाहुः सत्त्वसंक्षयम् ॥ ३३  
 यदा स रूपतश्चान्यो जातितः श्रुतितोऽर्थतः ।  
 कथमस्मिन्स इत्येव संबन्धः स्यादसंहितः ॥ ३४  
 एवं सति च का प्रीतिर्दानविद्यातपोबलैः ।  
 यदन्याचरितं कर्म सर्वमन्यः प्रपद्यते ॥ ३५  
 यदा ह्ययमिहैवान्यैः प्राकृतैर्दुःखितो भवेत् ।  
 सुखितैर्दुःखितैर्वापि दृश्योऽप्यस्य विनिर्णयः ॥ ३६  
 तथा हि मुसलैर्हन्युः शरीरं तत्पुनर्भवेत् ।  
 पृथग्ज्ञानं यदन्यच्च येनैतन्नोपलभ्यते ॥ ३७  
 ऋतुः संवत्सरस्तिथयः शीतोष्णे च प्रियाप्रिये ।  
 यथातीतानि पश्यन्ति तादृशः सत्त्वसंक्षयः ॥ ३८  
 जरया हि परीतस्य मृत्युना वा विनाशिना ।  
 दुर्बलं दुर्बलं पूर्वं गृहस्येव विनश्यति ॥ ३९

इन्द्रियाणि मनो वायुः शोणितं मांसमस्थि च ।  
 आनुपूर्व्यां विनश्यन्ति स्वं धातुमुपयान्ति च ॥ ४०  
 लोकयात्राविधानं च दानधर्मफलागमः ।  
 यदर्थं वेदशब्दाश्च व्यवहाराश्च लौकिकाः ॥ ४१  
 इति सम्यङ्ज्ञानस्येते बहवः सन्ति हेतवः ।  
 एतदस्तीदमस्तीति न किञ्चित्प्रतिपद्यते ॥ ४२  
 तेषां विमृशतामेवं तत्तत्समभिधावताम् ।  
 कचिन्निविशते बुद्धिस्तत्र जीर्यति वृक्षवत् ॥ ४३  
 एवमर्थैरनर्थैश्च दुःखिताः सर्वजन्तवः ।  
 आगमैरपकृष्यन्ते हस्तिपैर्हस्तिनो यथा ॥ ४४

अर्थास्तथायन्तसुखावहांश्च

लिप्सन्त एते बहवो विशुल्काः ।

महत्तरं दुःखमभिप्रपन्ना

हित्वाभिषं मृत्युवशं प्रयान्ति ॥ ४५

विनाशिनो ह्यध्रुवजीवितस्य

किं बन्धुभिर्मित्रपरिग्रहैश्च ।

विहाय यो गच्छति सर्वमेव

क्षणेन गत्वा न निवर्तते च ॥ ४६

भूव्योमतोयानलवायवो हि

सदा शरीरं परिपालयन्ति ।

इतीदमालक्ष्य कुतो रतिर्भवे-

द्विनाशिनो ह्यस्य न शर्म विद्यते ॥ ४७

इदमनुपधि वाक्यमच्छलं

परमनिरामयमात्मसाक्षिकम् ।

नरपतिरमिवीक्ष्य विस्मितः

पुनरनुयोक्तुमिदं प्रचक्रमे ॥ ४८

इति श्रीमहाभारते शान्तिपर्वणि

एकादशाधिकद्विशततमोऽध्यायः ॥ २११ ॥



२१२

भीष्म उवाच ।

जनको जनदेवस्तु ज्ञापितः परमर्षिणा ।  
 पुनरेवानुपप्रच्छ सांपराये भवाभवौ ॥ १  
 भगवन्यदिदं प्रेत्य संज्ञा भवति कस्यचित् ।  
 एवं सति किमज्ञानं ज्ञानं वा किं करिष्यति ॥ २  
 सर्वमुच्छेदनिष्ठं स्यात्पश्य चैतद्भिजोत्तम ।  
 अप्रमत्तः प्रमत्तो वा किं विशेषं करिष्यति ॥ ३  
 असंसर्गो हि भूतेषु संसर्गो वा विनाशिषु ।  
 कस्मै क्रियेत कल्पेन निश्चयः कोऽत्र तत्त्वतः ॥ ४  
 तमसा हि प्रतिच्छन्नं विभ्रान्तमिव चातुरम् ।  
 पुनः प्रशमयन्वाक्यैः कविः पञ्चशिखोऽब्रवीत् ॥ ५  
 उच्छेदनिष्ठा नेहास्ति भावनिष्ठा न विद्यते ।  
 अयं ह्यपि समाहारः शरीरेन्द्रियचेतसाम् ।  
 वर्तते पृथगन्योन्यमप्यपाश्रित्य कर्मसु ॥ ६  
 धातवः पञ्चशाखोऽयं खं वायुर्ज्योतिरम्बु भूः ।  
 ते स्वभावेन तिष्ठन्ति वियुज्यन्ते स्वभावतः ॥ ७  
 आकाशं वायुरूष्मा च स्नेहो यच्चापि पार्थिवम् ।  
 एष पञ्चसमाहारः शरीरमिति नैकधा ।  
 ज्ञानमूष्मा च वायुश्च त्रिविधः कर्मसंग्रहः ॥ ८  
 इन्द्रियाणीन्द्रियार्थाश्च स्वभावश्चेतना मनः ।  
 प्राणापानौ विकारश्च धातवश्चात्र निःसृताः ॥ ९  
 श्रवणं स्पर्शनं जिह्वा दृष्टिर्नासा तथैव च ।  
 इन्द्रियाणीति पञ्चैते चित्तपूर्वगमा गुणाः ॥ १०  
 तत्र विज्ञानसंयुक्ता त्रिविधा वेदना ध्रुवा ।  
 सुखदुःखेति यामाहुरदुःखेयसुखेति च ॥ ११  
 शब्दः स्पर्शश्च रूपं च रसो गन्धश्च मूर्त्यथ ।  
 एते ह्यामरणात्पञ्च पङ्क्त्या ज्ञानसिद्ध्ये ॥ १२  
 तेषु कर्मनिसर्गश्च सर्वतत्त्वार्थनिश्चयः ।  
 तमाहुः परमं शुक्रं बुद्धिरित्यव्ययं महत् ॥ १३

इमं गुणसमाहारमात्मभावेन पश्यतः ।  
 असम्यग्दर्शनैर्दुःखमनन्तं नोपशाम्यति ॥ १४  
 अनात्मेति च यद्दृष्टं तेनाहं न ममेत्यपि ।  
 वर्तते किमधिष्ठाना प्रसक्ता दुःखसंततिः ॥ १५  
 तत्र सम्यग्ज्ञानो नाम त्यागशास्त्रमनुत्तमम् ।  
 शृणु यत्तव मोक्षाय भाष्यमाणं भविष्यति ॥ १६  
 त्याग एव हि सर्वेषामुक्तानामपि कर्मणाम् ।  
 नित्यं मिथ्याविनीतानां क्लेशो दुःखावहो मतः ॥ १७  
 द्रव्यत्यागे तु कर्माणि भोगत्यागे व्रतान्यपि ।  
 सुखत्यागे तपोयोगः सर्वत्यागे समापना ॥ १८  
 तस्य मार्गोऽयमद्वैधः सर्वत्यागस्य दर्शितः ।  
 विप्रहाणाय दुःखस्य दुर्गतिर्ह्यन्यथा भवेत् ॥ १९  
 पञ्च ज्ञानेन्द्रियाण्युक्त्वा मनःषष्ठानि चेतसि ।  
 मनःषष्ठानि वक्ष्यामि पञ्च कर्मेन्द्रियाणि तु ॥ २०  
 हस्तौ कर्मेन्द्रियं ज्ञेयमथ पादौ गतीन्द्रियम् ।  
 प्रजनानन्दयोः शेषो विसर्गो पायुरिन्द्रियम् ॥ २१  
 वाक्तु शब्दविशेषार्थं गतिं पञ्चान्वितां विदुः ।  
 एवमेकादशैतानि बुद्ध्या त्ववसृजेन्मनः ॥ २२  
 कर्णौ शब्दश्च चित्तं च त्रयः श्रवणसंग्रहे ।  
 तथा स्पर्शं तथा रूपे तथैव रसगन्धयोः ॥ २३  
 एवं पञ्चत्रिका ह्येते गुणास्तदुपलब्धये ।  
 येन यस्त्रिविधो भावः पर्यायात्समुपस्थितः ॥ २४  
 सात्त्विको राजसश्चैव तामसश्चैव ते त्रयः ।  
 त्रिविधा वेदना येषु प्रसूता सर्वसाधना ॥ २५  
 प्रहर्षः प्रीतिरानन्दः सुखं संशान्तचित्तता ।  
 अक्रुतश्चिक्नुतश्चिद्वा चित्ततः सात्त्विको गुणः ॥ २६  
 अतुष्टिः परितापश्च शोको लोभस्तथाक्षमा ।  
 लिङ्गानि रजसस्तानि दृश्यन्ते हेत्वहेतुतः ॥ २७  
 अविवेकस्तथा मोहः प्रमादः स्वप्नतन्द्रिता ।  
 कथंचिदपि वर्तन्ते विविधास्तामसा गुणाः ॥ २८



तत्र यत्प्रीतिसंयुक्तं काये मनसि वा भवेत् ।  
 वर्तते सात्त्विको भाव इत्यपेक्षेत तत्तथा ॥ २९  
 यत्तु संतापसंयुक्तमप्रीतिकरमात्मनः ।  
 प्रवृत्तं रज इत्येव ततस्तदभिचिन्तयेत् ॥ ३०  
 अथ यन्मोहसंयुक्तं काये मनसि वा भवेत् ।  
 अप्रतर्क्यमविज्ञेयं तमस्तदुपधारयेत् ॥ ३१  
 तद्धि श्रोत्राश्रयं भूतं शब्दः श्रोत्रं समाश्रितः ।  
 नोभयं शब्दविज्ञाने विज्ञानस्येतरस्य वा ॥ ३२  
 एवं त्वक्चक्षुषी जिह्वा नासिका चैव पञ्चमी ।  
 स्पर्शे रूपे रसे गन्धे तानि चेतो मनश्च तत् ॥ ३३  
 स्वकर्मयुगपद्भावो दशस्वेतेषु तिष्ठति ।  
 चित्तमेकादशं विद्धि बुद्धिर्द्वादशमी भवेत् ॥ ३४  
 तेषामयुगपद्भावे उच्छेदो नास्ति तामसः ।  
 आस्थितो युगपद्भावे व्यवहारः स लौकिकः ॥ ३५  
 इन्द्रियाण्यवसृज्यापि दृष्ट्वा पूर्वं श्रुतागमम् ।  
 चिन्तयन्नानुपर्येति त्रिभिरेवान्वितो गुणैः ॥ ३६  
 यत्तमोपहतं चित्तमाशु संचारमभ्रुवम् ।  
 करोत्युपरमं काले तदाहुस्तामसं सुखम् ॥ ३७  
 यद्यदागमसंयुक्तं न कृत्स्नमुपशाम्यति ।  
 अथ तत्राप्युपादत्ते तमो व्यक्तमिवानृतम् ॥ ३८  
 एवमेष प्रसंख्यातः स्वकर्मप्रत्ययी गुणः ।  
 कथंचिद्वर्तते सम्यक्केषांचिद्वा न वर्तते ॥ ३९  
 एवमाहुः समाहारं क्षेत्रमध्यात्मचिन्तकाः ।  
 स्थितो मनसि यो भावः स वै क्षेत्रज्ञ उच्यते ॥ ४०  
 एवं सति क उच्छेदः शाश्वतो वा कथं भवेत् ।  
 स्वभावाद्वर्तमानेषु सर्वभूतेषु हेतुतः ॥ ४१  
 यथार्णवगता नद्यो व्यक्तीर्जहति नाम च ।  
 न च स्वतां नियच्छन्ति तादृशः सत्त्वसंक्षयः ॥ ४२  
 एवं सति कुतः संज्ञा प्रेत्यभावे पुनर्भवेत् ।  
 प्रतिसंमिश्रिते जीवे गृह्यमाणे च मध्यतः ॥ ४३

इमां तु यो वेद विमोक्षबुद्धि-  
 मात्मानमन्विच्छति चाप्रमत्तः ।  
 न लिप्यते कर्मफलैरनिष्टैः  
 पत्रं विसर्ग्येव जलेन सिक्तम् ॥ ४४  
 दृढैश्च पाशैर्बहुभिर्विमुक्तः  
 प्रजानिमित्तरपि दैवतैश्च ।  
 यदा ह्यसौ सुखदुःखे जहाति  
 मुक्तस्तदाभ्यां गतिमेत्यलिङ्गः ।  
 श्रुतिप्रमाणागममङ्गलैश्च  
 शेते जरामृत्युभयादतीतः ॥ ४५  
 क्षीणे च पुण्ये विगते च पापे  
 ततोनिमित्ते च फले विनष्टे ।  
 अलेपमाकाशमलिङ्गमेव-  
 मास्थाय पश्यन्ति महद्भ्यसक्ताः ॥ ४६  
 यथोर्णनाभिः परिवर्तमान-  
 स्तन्तुक्षये तिष्ठति पात्यमानः ।  
 तथा विमुक्तः प्रजहाति दुःखं  
 विध्वंसते लोष्ट इवाद्रिमच्छन् ॥ ४७  
 यथा रुरुः शृङ्गमथो पुराणं  
 हित्वा त्वचं वाप्युरगो यथावत् ।  
 विहाय गच्छत्यनवेक्षमाण-  
 स्तथा विमुक्तो विजहाति दुःखम् ॥ ४८  
 द्रुमं यथा वाप्युदके पतन्त-  
 मुत्सृज्य पक्षी प्रपतत्यसक्तः ।  
 तथा ह्यसौ सुखदुःखे विहाय  
 मुक्तः पराद्वर्था गतिमेत्यलिङ्गः ॥ ४९  
 अपि च भवति मैथिलेन गीतं  
 नगरमुपाहितमग्निनाभिवीक्ष्य ।  
 न खलु मम तुषोऽपि दह्यतेऽत्र  
 स्वयमिदमाह किल स भूमिपालः ॥ ५०



इदममृतपदं विदेहराजः

स्वयमिह पञ्चशिखेन भाष्यमाणः ।

निखिलमभिसमीक्ष्य निश्चितार्थं

परमसुखी विजहार वीतशोकः ॥ ५१

इमं हि यः पठति विमोक्षनिश्चयं

न हीयते सततमवेक्षते तथा ।

उपद्रवान्नानुभवत्यदुःखितः

प्रमुच्यते कपिलमिवैत्य मैथिलः ॥ ५२

इति श्रीमहाभारते शान्तिपर्वणि

द्वादशाधिकद्विशततमोऽध्यायः ॥ २१२ ॥

२१३

युधिष्ठिर उवाच ।

किं कुर्वन्सुखमाप्नोति किं कुर्वन्दुःखमाप्नुते ।

किं कुर्वन्निर्भयो लोके सिद्धश्चरति भारत ॥ १

भीष्म उवाच ।

दममेव प्रशंसन्ति वृद्धाः श्रुतिसमाधयः ।

सर्वेषामेव वर्णानां ब्राह्मणस्य विशेषतः ॥ २

नादान्तस्य क्रियासिद्धिर्यथावदुपलभ्यते ।

क्रिया तपश्च वेदाश्च दमे सर्वं प्रतिष्ठितम् ॥ ३

दमस्तेजो वर्धयति पवित्रं दम उच्यते ।

विपाप्मा निर्भयो दान्तः पुरुषो विन्दते महत् ॥ ४

सुखं दान्तः प्रस्यपिति सुखं च प्रतिबुध्यते ।

सुखं लोके विपर्येति मनश्चास्य प्रसीदति ॥ ५

तेजो दमेन ध्रियते न तत्तीक्ष्णोऽधिगच्छति ।

अमित्रांश्च बहून्नित्यं पृथगात्मनि पश्यति ॥ ६

क्रव्याद्भय इव भूतानामदान्तेभ्यः सदा भयम् ।

तेषां विप्रतिपेधार्थं राजा सृष्टः स्वयंभुवा ॥ ७

आश्रमेषु च सर्वेषु दम एव विशिष्यते ।

यच्च तेषु फलं धर्मे भूयो दान्ते तदुच्यते ॥ ८

तेषां लिङ्गानि वक्ष्यामि येषां समुदयो दमः ।

अकार्पण्यमसंरम्भः संतोषः श्रद्धानता ॥ ९

अक्रोध आर्जवं नित्यं नातिवादो न मानिता ।

गुरुपूजानसूया च दया भूतेष्वपैशुनम् ॥ १०

जनवादमृषावादस्तुतिनिन्दाविवर्जनम् ।

साधुकामश्चास्पृह्यन्नायाति प्रत्ययं नृषु ॥ ११

अवैरकृत्सूपचारः समो निन्दाप्रशंसयोः ।

सुवृत्तः शीलसंपन्नः प्रसन्नात्मात्मवान्बुधः ।

प्राप्य लोके च सत्कारं स्वर्गं वै प्रेत्य गच्छति ॥ १२

सर्वभूतहिते युक्तो न स्मयाद्द्वेष्टि वै जनम् ।

महाहृद इवाक्षोभ्य प्रज्ञावृत्तः प्रसीदति ॥ १३

अभयं सर्वभूतेभ्यः सर्वेषामभयं यतः ।

नमस्यः सर्वभूतानां दान्तो भवति ज्ञानवान् ॥ १४

न हृष्यति महत्यर्थे व्यसने च न शोचति ।

स वै परिमितप्रज्ञः स दान्तो द्विज उच्यते ॥ १५

कर्मभिः श्रुतसंपन्नः सद्गिराचरितैः शुभैः ।

सदैव दमसंयुक्तस्तस्य भुङ्क्ते महत्फलम् ॥ १६

अनसूया क्षमा शान्तिः संतोषः प्रियवादिता ।

सत्यं दानमनायासो नैष मार्गो दुरात्मनाम् ॥ १७

कामक्रोधौ वशे कृत्वा ब्रह्मचारी जितेन्द्रियः ।

विक्रम्य घोरे तपसि ब्राह्मणः संशितव्रतः ।

कालाकाङ्क्षी चरेल्लोकान्निरपाय इवात्मवान् ॥ १८

इति श्रीमहाभारते शान्तिपर्वणि

त्रयोदशाधिकद्विशततमोऽध्यायः ॥ २१३ ॥

२१४

युधिष्ठिर उवाच ।

द्विजातयो व्रतोपेता यदिदं भुङ्क्ते हविः ।

अन्नं ब्राह्मणकामाय कथमेतत्पितामह ॥ १

भीष्म उवाच ।

अवेदोक्तव्रतोपेता भुङ्क्षानाः कार्यकारिणः ।

वेदोक्तेषु च भुङ्क्षाना व्रतलुप्ता युधिष्ठिर ॥ २



युधिष्ठिर उवाच ।

यदिदं तप इत्याहुरपवासं पृथग्जनाः ।  
एतत्तपो महाराज उताहो किं तपो भवेत् ॥ ३

भीष्म उवाच ।

मासपक्षोपवासेन मन्यन्ते यत्तपो जनाः ।  
आत्मतन्त्रोपघातः स न तपस्तत्सतां मतम् ।  
त्यागश्च सन्नतिश्चैव शिष्यते तप उत्तमम् ॥ ४  
सदोपवासी च भवेद्ब्रह्मचारी सदैव च ।  
मुनिश्च स्यात्सदा विप्रो दैवतं च सदा भजेत् ॥ ५  
कुटुम्बिको धर्मकामः सदास्वप्नश्च भारत ।  
अमांसाशी सदा च स्यात्पवित्रं च सदा जपेत् ॥ ६  
अमृताशी सदा च स्यान्न च स्याद्विषभोजनः ।  
विघसाशी सदा च स्यात्सदा चैवातिथिप्रियः ॥ ७

युधिष्ठिर उवाच ।

कथं सदोपवासी स्याद्ब्रह्मचारी कथं भवेत् ।  
विघसाशी कथं च स्यात्सदा चैवातिथिप्रियः ॥ ८

भीष्म उवाच ।

अन्तरा प्रातराशं च सायमाशं तथैव च ।  
सदोपवासी च भवेद्यो न भुङ्क्ते कथंचन ॥ ९  
भार्या गच्छन्ब्रह्मचारी ऋतौ भवति ब्राह्मणः ।  
ऋतवादी सदा च स्याज्ज्ञाननित्यश्च यो नरः ॥ १०  
अभक्षयन्वृथामांसममांसाशी भवत्युत ।  
दाननित्यः पवित्रश्च अस्वप्नश्च दिवास्वप्नः ॥ ११  
भृत्यातिथिषु यो भुङ्क्ते भुक्तवत्सु सदा स ह ।  
अमृतं सकलं भुङ्क्ते इति विद्धि युधिष्ठिर ॥ १२  
अभुक्तवत्सु नाशानः सततं यस्तु वै द्विजः ।  
अभोजनेन तेनास्य जितः स्वर्गो भवत्युत ॥ १३  
देवताभ्यः पितृभ्यश्च भृत्येभ्योऽतिथिमिः सह ।  
अवशिष्टं तु योऽश्नाति तमाहुर्विघसाशिनम् ॥ १४  
तेषां लोका ह्यपर्यन्ताः सदने ब्रह्मणा सह ।

उपस्थिताश्चाप्सरोमिः परियान्ति दिवौकसः ॥ १५

देवताभिश्च ये सार्धं पितृभिश्चोपभुङ्क्ते ।

रमन्ते पुत्रपौत्रैश्च तेषां गतिस्तुत्तमा ॥ १६

इति श्रीमहाभारते शान्तिपर्वणि

चतुर्दशाधिकद्विशततमोऽध्यायः ॥ २१४ ॥

२१५

युधिष्ठिर उवाच ।

यदिदं कर्म लोकेऽस्मिञ्शुभं वा यदि वाशुभम् ।  
पुरुषं योजयत्येव फलयोगेन भारत ॥ १  
कर्ता खित्तस्य पुरुष उताहो नेति संशयः ।  
एतदिच्छामि तत्त्वेन त्वत्तः श्रोतुं पितामह ॥ २

भीष्म उवाच ।

अत्राप्युदाहरन्तीममितिहासं पुरातनम् ।  
प्रह्लादस्य च संवादमिन्द्रस्य च युधिष्ठिर ॥ ३  
असक्तं धूतपाप्मानं कुले जातं बहुश्रुतम् ।  
अस्तम्भमनहंकारं सत्त्वस्थं समये रतम् ॥ ४  
तुल्यनिन्दास्तुतिं दान्तं शून्यागारनिवेशनम् ।  
चराचराणां भूतानां विदितप्रभवाप्ययम् ॥ ५  
अक्रुध्यन्तमहृष्यन्तमप्रियेषु प्रियेषु च ।  
काञ्चने वाथ लोष्ट्रे वा उभयोः समदर्शनम् ॥ ६  
आत्मनिःश्रेयसज्ञाने धीरं निश्चितनिश्चयम् ।  
परावरजं भूतानां सर्वज्ञं समदर्शनम् ॥ ७  
शक्रः प्रह्लादमासीनमेकान्ते संयतेन्द्रियम् ।  
बुभुत्समानस्तत्प्रज्ञामभिगम्येदमब्रवीत् ॥ ८  
यैः कैश्चित्संमतो लोके गुणैः स्यात्पुरुषो नृषु ।  
भवत्यनपगान्सर्वास्तान्गुणाल्लक्षयामहे ॥ ९  
अथ ते लक्ष्यते बुद्धिः समा बालजनैरिह ।  
आत्मानं मन्यमानः सञ्जयेतः किमिह मन्यसे ॥ १०  
बद्धः पाशैश्च्युतः स्थानाद्विपतां वशमागतः ।  
श्रिया विहीनः प्रह्लाद शोचितव्ये न शोचसि ॥ ११



प्रज्ञालाभात्तु दैतेय उताहो धृतिमत्तया ।

प्रह्लाद स्वस्वरूपोऽसि पश्यन्व्यसनमात्मनः ॥ १२

इति संचोदितस्तेन धीरो निश्चितनिश्चयः ।

उवाच ऋक्षण्या वाचा स्वां प्रज्ञामनुवर्णयन् ॥ १३

प्रवृत्तिं च निवृत्तिं च भूतानां यो न बुध्यते ।

तस्य स्तम्भो भवेद्वाल्यान्नास्ति स्तम्भोऽनुपश्यतः ॥

स्वभावात्संप्रवर्तन्ते निवर्तन्ते तथैव च ।

सर्वे भावास्तथाभावाः पुरुषार्थो न विद्यते ॥ १५

पुरुषार्थस्य चाभावे नास्ति कश्चित्स्वकारकः ।

स्वयं तु कुर्वतस्तस्य जातु मानो भवेदिह ॥ १६

यस्तु कर्तारमात्मानं मन्यते साध्वसाधुनोः ।

तस्य दोषवती प्रज्ञा स्वमूर्त्यज्ञेति मे मतिः ॥ १७

यदि स्यात्पुरुषः कर्ता शक्तात्मश्रेयसे ध्रुवम् ।

आरम्भास्तस्य सिध्येरन्न च जातु पराभवेत् ॥ १८

अनिष्टस्य हि निर्वृत्तिरनिवृत्तिः प्रियस्य च ।

लक्ष्यते यतमानानां पुरुषार्थस्ततः कुतः ॥ १९

अनिष्टस्याभिनिर्वृत्तिमिष्टसंवृत्तिमेव च ।

अप्रयत्नेन पश्यामः केषांचित्त्वत्त्वभावतः ॥ २०

प्रतिरूपधराः केचिद्बुध्यन्ते बुद्धिसत्तमाः ।

विरूपेभ्योऽल्पबुद्धिभ्यो लिप्समाना धनागमम् ॥

स्वभावप्रेरिताः सर्वे निविशन्ते गुणा यदा ।

शुभाशुभास्तदा तत्र तस्य किं मानकारणम् ॥ २२

स्वभावादेव तत्सर्वमिति मे निश्चिता मतिः ।

आत्मप्रतिष्ठिता प्रज्ञा मम नास्ति ततोऽन्यथा ॥ २३

कर्मजं त्विह मन्येऽहं फलयोगं शुभाशुभम् ।

कर्मणां विषयं कृत्स्नमहं वक्ष्यामि तच्छृणु ॥ २४

यथा वेदयते कश्चिदोदनं वायसो वदन् ।

एवं सर्वाणि कर्माणि स्वभावस्यैव लक्षणम् ॥ २५

विकारानेव यो वेद न वेद प्रकृतिं पराम् ।

तस्य स्तम्भो भवेद्वाल्यान्नास्ति स्तम्भोऽनुपश्यतः ॥

स्वभावभाविनो भावान्सर्वानेवेह निश्चये ।

बुध्यमानस्य दर्पो वा मानो वा किं करिष्यति ॥ २७

वेद धर्मविधिं कृत्स्नं भूतानां चाप्यनित्यताम् ।

तस्माच्छक्र न शोचामि सर्वं ह्येवेदमन्तवत् ॥ २८

निर्ममो निरहंकारो निरीहो मुक्तबन्धनः ।

स्वस्थोऽव्यपेतः पश्यामि भूतानां प्रभवाप्ययौ ॥ २९

कृतप्रज्ञस्य दान्तस्य वितृष्णस्य निराशिषः ।

नायासो विद्यते शक्र पश्यतो लोकविद्यया ॥ ३०

प्रकृतौ च विकारे च न मे प्रीतिर्न च द्विषे ।

द्वेष्टारं न च पश्यामि यो ममाद्य ममायते ॥ ३१

नोर्ध्वं नावाङ्ग तिर्यक्च न कचिच्छक्र कामये ।

न विज्ञाने न विज्ञेये नाज्ञाने शर्म विद्यते ॥ ३२

शक्र उवाच ।

येनैषा लभ्यते प्रज्ञा येन शान्तिरवाप्यते ।

प्रब्रूहि तमुपायं मे सम्यक्प्रह्लाद पृच्छते ॥ ३३

प्रह्लाद उवाच ।

आर्जवेनाप्रमादेन प्रसादेनात्मवत्तया ।

वृद्धशुश्रूषया शक्र पुरुषो लभते महत् ॥ ३४

स्वभावाल्लभते प्रज्ञां शान्तिमेति स्वभावतः ।

स्वभावादेव तत्सर्वं यत्किंचिदनुपश्यसि ॥ ३५

भीष्म उवाच ।

इत्युक्तो दैत्यपतिना शक्रो विस्मयमागमत् ।

प्रीतिमांश्च तदा राजंस्तद्वाक्यं प्रत्यपूजयत् ॥ ३६

स तदाभ्यर्च्य दैत्येन्द्रं त्रैलोक्यपतिरीश्वरः ।

असुरेन्द्रमुपामन्य जगाम स्वं निवेशनम् ॥ ३७

इति श्रीमहाभारते शान्तिपर्वणि

पञ्चदशाधिकद्विशततमोऽध्यायः ॥ २१५ ॥



२१६

युधिष्ठिर उवाच ।

यया बुद्धया महीपालो भ्रष्टश्रीर्विचरेन्महीम् ।

कालदण्डविनिष्पिष्टस्तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।

वासवस्य च संवादं बलेर्वैरोचनस्य च ॥ २

पितामहमुपागत्य प्रणिपत्य कृताञ्जलिः ।

सर्वानेवासुराञ्जित्वा बलिं पप्रच्छ वासवः ॥ ३

यस्य स्म ददतो वित्तं न कदाचन हीयते ।

तं बलिं नाधिगच्छामि ब्रह्मन्नाचक्ष्व मे बलिम् ॥ ४

स एव ह्यस्तमयते स स्म विद्योतते दिशः ।

स वर्षति स्म वर्षाणि यथाकालमतन्द्रितः ।

तं बलिं नाधिगच्छामि ब्रह्मन्नाचक्ष्व मे बलिम् ॥ ५

स वायुर्वरुणश्चैव स रविः स च चन्द्रमाः ।

सोऽग्निस्तपति भूतानि पृथिवी च भवत्युत ।

तं बलिं नाधिगच्छामि ब्रह्मन्नाचक्ष्व मे बलिम् ॥ ६

ब्रह्मोवाच ।

नैतत्ते साधु मघवन्यदेतदनुपृच्छसि ।

पृष्ठस्तु नानृतं ब्रूयान्तस्माद्वक्ष्यामि ते बलिम् ॥ ७

षष्ठेषु यदि वा गोषु खरेष्वश्वेषु वा पुनः ।

वरिष्ठो भविता जन्तुः शून्यागारे शचीपते ॥ ८

शक्र उवाच ।

यदि स्म बलिना ब्रह्मच्छून्यागारे समेयिवान् ।

हन्यामेनं न वा हन्यां तद्ब्रह्मन्ननुशाधि माम् ॥ ९

ब्रह्मोवाच ।

मा स्म शक्र बलिं हिंसीर्न बलिर्वधमर्हति ।

न्यायांस्तु शक्र प्रष्टव्यस्त्वया वासव काम्यया ॥ १०

भीष्म उवाच ।

एवमुक्तो भगवता महेन्द्रः पृथिवीं तदा ।

म. भा. २८६

चचारैरावतस्कन्धमधिरुह्य श्रिया वृतः ॥ ११

ततो ददर्श स बलिं खरवेपेण संवृतम् ।

यथाख्यातं भगवता शून्यागारकृतालयम् ॥ १२

शक्र उवाच ।

खरयोनिमनुप्राप्तस्तुषभक्षोऽसि दानव ।

इयं ते योनिरधमा शोचस्याहो न शोचसि ॥ १३

अदृष्टं वत पश्यामि द्विषतां वशमागतम् ।

श्रिया विहीनं मित्रैश्च भ्रष्टवीर्यपराक्रमम् ॥ १४

यत्तद्यानसहस्रेण ज्ञातिभिः परिवारितः ।

लोकान्प्रतापयन्सर्वान्यास्यस्मानवितर्कयन् ॥ १५

त्वन्मुखाश्चैव दैतेया व्यतिष्ठन्तव शासने ।

अकृष्टपच्या पृथिवी तवैश्वर्ये बभूव ह ।

इदं च तेऽद्य व्यसनं शोचस्याहो न शोचसि ॥ १६

यदातिष्ठः समुद्रस्य पूर्वकूले विलेलिहन् ।

ज्ञातिभ्यो विभजन्वित्तं तदासीत्ते मनः कथम् ॥

यत्ते सहस्रसमिता ननृतुर्देवयोषितः ।

बहूनि वर्षपूगानि विहारे दीप्यतः श्रिया ॥ १८

सर्वाः पुष्करमालिन्यः सर्वाः काञ्चनसप्रभाः ।

कथमद्य तदा चैव मनस्ते दानवेश्वर ॥ १९

छत्रं तवासीत्सुमहत्सौवर्णं मणिभूषितम् ।

ननृतुर्यत्र गन्धर्वाः षट्सहस्राणि सप्तधा ॥ २०

यूपस्तवासीत्सुमहान्यजतः सर्वकाञ्चनः ।

यत्राददः सहस्राणामयुतानि गवां दश ॥ २१

यदा तु पृथिवीं सर्वां यजमानोऽनुपर्ययाः ।

शम्याक्षेपेण विधिना तदासीत्किं नु ते हृदि ॥ २२

न ते पश्यामि भृङ्गारं न छत्रं व्यजनं न च ।

ब्रह्मदत्तां च ते मालां न पश्याम्यसुराधिप ॥ २३

बलिरुवाच ।

न त्वं पश्यसि भृङ्गारं न छत्रं व्यजनं न च ।

ब्रह्मदत्तां च मे मालां न त्वं द्रक्ष्यसि वासव ॥ २४



गुहायां निहितानि त्वं मम रत्नानि पृच्छसि ।  
 यदा मे भविता कालस्तदा त्वं तानि द्रक्ष्यसि ॥२५  
 न त्वेतदनुरूपं ते यशसो वा कुलस्य वा ।  
 समृद्धार्थोऽसमृद्धार्थं यन्मां कथितुमिच्छसि ॥२६  
 न हि दुःखेषु शोचन्ति न प्रहृष्यन्ति चर्द्धिषु ।  
 कृतप्रज्ञा ज्ञानवृत्ताः क्षान्ताः सन्तो मनीषिणः ॥२७  
 त्वं तु प्राकृतया बुद्ध्या पुरंदर विकथ्यसे ।  
 यदाहमिव भावी त्वं तदा नैवं वदिष्यसि ॥ २८

इति श्रीमहामारते शान्तिपर्वणि

षोडशाधिकद्विशततमोऽध्यायः ॥ २१६ ॥

२१७

भीष्म उवाच ।

पुनरेव तु तं शक्रः प्रहसन्निदमब्रवीत् ।  
 निःश्वसन्तं यथा नागं प्रव्याहाराय भारत ॥ १  
 यत्तद्यानसहस्रेण ज्ञातिभिः परिवारितः ।  
 लोकान्प्रतायन्सर्वान्यास्यस्मानवितर्कयन् ॥ २  
 दृष्ट्वा सुकृपणां चेमामवस्थामात्मनो वले ।  
 ज्ञातिमित्रपरित्यक्तः शोचस्याहो न शोचसि ॥ ३  
 प्रीतिं प्राप्यातुलां पूर्वं लोकांश्चात्मवशे स्थितान् ।  
 विनिपातमिमं चाद्य शोचस्याहो न शोचसि ॥ ४

वलिरुवाच ।

अनित्यमुपलक्ष्येदं कालपर्यायमात्मनः ।  
 तस्माच्छक्र न शोचामि सर्वं ह्येवेदमन्तवन् ॥ ५  
 अन्तवन्त इमे देहा भूतानाममराधिप ।  
 तेन शक्र न शोचामि नापराधादिदं मम ॥ ६  
 जीवितं च शरीरं च प्रेत्य वै सह जायते ।  
 उभे सह विवर्धेते उभे सह विनश्यतः ॥ ७  
 तदीदृशमिदं भावमवशः प्राप्य केवलम् ।  
 यद्येवमभिजानामि का व्यथा मे विजानतः ॥ ८  
 भूतानां निधनं निष्ठा स्रोतसामिव सागरः ।

नैतत्सम्यग्विजानन्तो नरा मुह्यन्ति वज्रभृत् ॥ ९  
 ये त्वेवं नाभिजानन्ति रजोभोहपरायणाः ।  
 ते कृच्छ्रं प्राप्य सीदन्ति बुद्धिर्येषां प्रणश्यति ॥१०  
 बुद्धिलाभे हि पुरुषः सर्वं नुदति किंत्विषमम् ।  
 विपाप्मा लभते सत्त्वं सत्त्वस्थः संप्रसीदति ॥११  
 ततस्तु ये निवर्तन्ते जायन्ते वा पुनः पुनः ।  
 कृपणाः परितप्यन्ते तेऽनर्थैः परिचोदिताः ॥ १२  
 अर्थसिद्धिमनर्थं च जीवितं मरणं तथा ।  
 सुखदुःखफलं चैव न द्वेष्टि न च कामये ॥ १३  
 हतं हन्ति हतो ह्येव यो नरो हन्ति कंचन ।  
 उभौ तौ न विजानीतो यश्च हन्ति हतश्च यः ॥१४  
 हत्वा जित्वा च मघवन्यः कश्चित्पुरुषायते ।  
 अकर्ता ह्येव भवति कर्ता त्वेव करोति तत् ॥ १५  
 को हि लोकस्य कुरुते विनाशप्रभवानुभौ ।  
 कृतं हि तत्कृतेनैव कर्ता तस्यापि चापरः ॥ १६  
 पृथिवी वायुराकाशमापो ज्योतिश्च पञ्चमम् ।  
 एतद्योनीनि भूतानि तत्र का परिदेवना ॥ १७  
 महाविद्योऽल्पविद्यश्च बलवान्दुर्बलश्च यः ।  
 दर्शनीयो विरूपश्च सुभगो दुर्भगश्च यः ॥ १८  
 सर्वं कालः समादत्ते गम्भीरः स्वेन तेजसा ।  
 तस्मिन्कालवशं प्राप्ते का व्यथा मे विजानतः ॥१९  
 दग्धमेवानुदहति हतमेवानुहन्ति च ।  
 नश्यते नष्टमेवाग्रे लब्धव्यं लभते नरः ॥ २०  
 नास्य द्वीपः कुतः पारं नावारः संप्रदृश्यते ।  
 नान्तमस्य प्रपश्यामि विधेर्दिव्यस्य चिन्तयन् ॥२१  
 यदि मे पश्यतः कालो भूतानि न विनाशयेत् ।  
 स्यान्मे हर्षश्च दर्पश्च क्रोधश्चैव शचीपते ॥ २२  
 तुषभक्षं तु मां ज्ञात्वा प्रविचिक्तजने गृहे ।  
 बिभ्रतं गार्दभं रूपमादिश्य परिगर्हसे ॥ २३  
 इच्छन्नहं विकुर्यां हि रूपाणि बहुधात्मनः ।



विभीषणानि यानीक्ष्य पलायेथास्त्वमेव मे ॥ २४  
 कालः सर्वं समादत्ते कालः सर्वं प्रयच्छति ।  
 कालेन विधृतं सर्वं मा कृथाः शक्र पौरुषम् ॥ २५  
 पुरा सर्वं प्रव्यथते मयि क्रुद्धे पुरंदर ।  
 अवैमि त्वस्य लोकस्य धर्मं शक्र सनातनम् ॥ २६  
 त्वमप्येवमपेक्षस्व मात्मना विस्मयं गमः ।  
 प्रभवश्च प्रभावश्च नात्मसंस्थः कदाचन ॥ २७  
 कौमारमेव ते चित्तं तथैवाद्य यथा पुरा ।  
 समवेक्षस्व मघवन्बुद्धिं विन्दस्व नैष्ठिकीम् ॥ २८  
 देवा मनुष्याः पितरो गन्धर्वोरगराक्षसाः ।  
 आसन्सर्वे मम वशे तत्सर्वं वेत्थ वासव ॥ २९  
 नमस्तस्यै दिशेऽप्यस्तु यस्यां वैरोचनो बलिः ।  
 इति मामभ्यपद्यन्त बुद्धिमात्सर्यमोहिताः ॥ ३०  
 नाहं तदनुशोचामि नात्मभ्रंशं शचीपते ।  
 एवं मे निश्चिता बुद्धिः शास्तुस्तिष्ठाम्यहं वशे ॥ ३१  
 दृश्यते हि कुले जातो दर्शनीयः प्रतापवान् ।  
 दुःखं जीवन्सहामात्यो भवितव्यं हि तत्तथा ॥ ३२  
 दौष्कुलेयस्तथा मूढो दुर्जातः शक्र दृश्यते ।  
 सुखं जीवन्सहामात्यो भवितव्यं हि तत्तथा ॥ ३३  
 कल्याणी रूपसंपन्ना दुर्भगा शक्र दृश्यते ।  
 अलक्षणा विरूपा च सुभगा शक्र दृश्यते ॥ ३४  
 नैतदस्मत्कृतं शक्र नैतच्छक्र त्वया कृतम् ।  
 यत्त्वमेवंगतो वज्रिन्यद्वाप्येवंगता वयम् ॥ ३५  
 न कर्म तव नान्येषां कुतो मम शतक्रतो ।  
 ऋद्धिर्वाप्यथ वा नद्धिः पर्यायकृतमेव तत् ॥ ३६  
 पश्यामि त्वा विराजन्तं देवराजमवस्थितम् ।  
 श्रीमन्तं युतिमन्तं च गर्जन्तं च ममोपरि ॥ ३७  
 एतच्चैवं न चेत्कालो मामाक्रम्य स्थितो भवेत् ।  
 पातयेयमहं त्वाद्य सवज्रमपि मुष्टिना ॥ ३८  
 न तु विक्रमकालोऽयं क्षमाकालोऽयमागतः ।

कालः स्थापयते सर्वं कालः पचति वै तथा ॥ ३९  
 मां चेदभ्यागतः कालो दानवेश्वरमूर्जितम् ।  
 गर्जन्तं प्रतपन्तं च कमन्यं नागमिष्यति ॥ ४०  
 द्वादशानां हि भवतामादित्यानां महात्मनाम् ।  
 तेजांस्येकेन सर्वेषां देवराज हृतानि मे ॥ ४१  
 अहमेवोद्वहाम्यापो विसृजामि च वासव ।  
 तपामि चैव त्रैलोक्यं विद्योताम्यहमेव च ॥ ४२  
 संरक्षामि विलुम्पामि ददाम्यहमथाददे ।  
 संयच्छामि नियच्छामि लोकेषु प्रभुरीश्वरः ॥ ४३  
 तदद्य विनिवृत्तं मे प्रभुत्वममराधिप ।  
 कालसैन्यावगाढस्य सर्वं न प्रतिभाति मे ॥ ४४  
 नाहं कर्ता न चैव त्वं नान्यः कर्ता शचीपते ।  
 पर्यायेण हि भुज्यन्ते लोकाः शक्र दृष्टच्छया ॥ ४५  
 मासार्धमासवेश्मानमहोरात्राभिसंवृतम् ।  
 ऋतुद्वारं वर्षमुखमाहुर्वेदविदो जनाः ॥ ४६  
 आहुः सर्वमिदं चिन्त्यं जनाः केचिन्मनीषया ।  
 अस्याः पञ्चैव चिन्तायाः पर्येष्यामि च पञ्चधा ॥  
 गम्भीरं गहनं ब्रह्म महत्तोयार्णवं यथा ।  
 अनादिनिधनं चाहुरक्षरं परमेव च ॥ ४८  
 सत्त्वेषु लिङ्गमावेश्य नलिङ्गमपि तत्स्वयम् ।  
 मन्यन्ते ध्रुवमेवैनं ये नरास्तत्त्वदर्शिनः ॥ ४९  
 भूतानां तु विपर्यासं मन्यते गतवानिति ।  
 न होतावद्भवेद्भ्रम्यं न यस्मात्प्रकृतेः परः ॥ ५०  
 गतिं हि सर्वभूतानामगत्वा क्व गमिष्यसि ।  
 यो धावता न हातव्यस्तिष्ठन्नपि न हीयते ।  
 तमिन्द्रियाणि सर्वाणि नानुपश्यन्ति पञ्चधा ॥ ५१  
 आहुश्चैनं केचिदग्निं केचिदाहुः प्रजापतिम् ।  
 ऋतुमासार्धमासांश्च दिवसांस्तु क्षणांस्तथा ॥ ५२  
 पूर्वाह्नमपराह्णं च मध्याह्नमपि चापरे ।  
 मुहूर्तमपि चैवाहुरेकं सन्तमनेकधा ।



तं कालमवजानीहि यस्य सर्वमिदं वशे ॥ ५३  
 बहुनीन्द्रसहस्राणि समतीतानि वासव ।  
 बलवीर्योपपन्नानि यथैव त्वं शचीपते ॥ ५४  
 त्वामप्यतिबलं शक्रं देवराजं बलोकटम् ।  
 प्राप्ते काले महावीर्यः कालः संशमयिष्यति ॥ ५५  
 य इदं सर्वमादत्ते तस्याच्छक्रं स्थिरो भव ।  
 मया त्वया च पूर्वैश्च न स शक्योऽतिवर्तितुम् ॥  
 यामेतां प्राप्य जानीषे राजश्रियमनुत्तमाम् ।  
 स्थिता मयीति तन्मिथ्या नैषा ह्येकत्र तिष्ठति ॥ ५७  
 स्थिता हीन्द्रसहस्रेषु तद्विशिष्टतमेष्वियम् ।  
 मां च लोला परित्यज्य त्वामगाद्विबुधाधिप ॥ ५८  
 मैवं शक्र पुनः कार्षीः शान्तो भवितुमर्हसि ।  
 त्वामप्येवंगतं त्यक्त्वा क्षिप्रमन्यं गमिष्यति ॥ ५९

इति श्रीमहाभारते शान्तिपर्वणि

सप्तदशाधिकद्विशततमोऽध्यायः ॥ २१७ ॥

२१८

भीष्म उवाच ।

शतक्रतुरथापश्यद्वलेदीप्तां महात्मनः ।  
 स्वरूपिणीं शरीराद्धि तदा निष्क्रामतीं श्रियम् ॥ १  
 तां दीप्तां प्रभया दृष्ट्वा भगवान्पाकशासनः ।  
 विस्मयोत्फुल्लनयनो बलिं पप्रच्छ वासवः ॥ २  
 बले केयमपक्रान्ता रोचमाना शिखण्डिनी ।  
 त्वत्तः स्थिता सकेयूरा दीप्यमाना स्वतेजसा ॥ ३

बलिरुवाच ।

न हीमामासुरीं वेद्मि न दैवीं न च मानुषीम् ।  
 त्वमेवैनां पृच्छ मा वा यथेष्टं कुरु वासव ॥ ४

शक्र उवाच ।

का त्वं बलेरपक्रान्ता रोचमाना शिखण्डिनी ।  
 अजानतो ममाचक्ष्व नामधेयं शुचिस्मिते ॥ ५  
 का त्वं तिष्ठसि मायेव दीप्यमाना स्वतेजसा ।

हित्वा दैत्येश्वरं सुभ्रु तन्ममाचक्ष्व तत्त्वतः ॥ ६

श्रीरुवाच ।

न मा विरोचनो वेद न मा वैरोचनो बलिः ।  
 आहुर्मा दुःसहेत्येवं विधित्सेति च मां विदुः ॥ ७  
 भूतिर्लक्ष्मीति मामाहुः श्रीरित्येवं च वासव ।  
 त्वं मां शक्र न जानीषे सर्वे देवा न मां विदुः ॥ ८

शक्र उवाच ।

किमिदं त्वं मम कृते उताहो बलिनः कृते ।  
 दुःसहे विजहास्येनं चिरसंवासिनी सती ॥ ९

श्रीरुवाच ।

न धाता न विधाता मां विदधाति कथंचन ।  
 कालस्तु शक्र पर्यायान्मैनं शक्रावमन्यथाः ॥ १०

शक्र उवाच ।

कथं त्वया बलिस्त्यक्तः किमर्थं वा शिखण्डिनि ।  
 कथं च मां न जह्यास्त्वं तन्मे ब्रूहि शुचिस्मिते ॥ ११

श्रीरुवाच ।

सत्ये स्थितास्मि दाने च व्रते तपसि चैव हि ।  
 पराक्रमे च धर्मे च पराचीनस्ततो बलिः ॥ १२  
 ब्रह्मण्योऽयं सदा भूत्वा सत्यवादी जितेन्द्रियः ।  
 अभ्यसूयद्ब्राह्मणान्वै उच्छिष्टश्चास्पृशद्भृतम् ॥ १३  
 यज्ञशीलः पुरा भूत्वा मामेव यजतेत्ययम् ।  
 प्रोवाच लोकान्मूढात्मा कालेनोपनिपीडितः ॥ १४  
 अपाकृता ततः शक्र त्वयि वत्स्यामि वासव ।  
 अप्रमत्तेन धार्यास्मि तपसा विक्रमेण च ॥ १५

शक्र उवाच ।

अस्ति देवमनुष्येषु सर्वभूतेषु वा पुमान् ।  
 यस्त्वामेको विषहितुं शक्नुयात्कमलालये ॥ १६

श्रीरुवाच ।

नैव देवो न गन्धर्वो नासुरो न च राक्षसः ।  
 यो मामेको विषहितुं शक्तः कश्चित्पुरंदर ॥ १७



शक्र उवाच ।

तिष्ठेथा मयि नित्यं त्वं यथा तद्रूहि मे शुभे ।  
तत्करिष्यामि ते वाक्यमृतं त्वं वक्तुमर्हसि ॥ १८

श्रीरुवाच ।

स्थास्यामि नित्यं देवेन्द्र यथा त्वयि निबोध तत् ।  
विधिना वेददृष्टेन चतुर्धा विभजस्व माम् ॥ १९

शक्र उवाच ।

अहं वै त्वा निधास्यामि यथाशक्ति यथाबलम् ।  
न तु मेऽतिक्रमः स्याद्वै सदा लक्ष्म तवान्तिके ॥  
भूमिरेव मनुष्येषु धारणी भूतभाविनी ।  
सा ते पादं तितिक्षेत समर्था हीति मे मतिः ॥ २१

श्रीरुवाच ।

एष मे निहितः पादो योऽयं भूमौ प्रतिष्ठितः ।  
द्वितीयं शक्र पादं मे तस्मात्सुनिहितं कुरु ॥ २२

शक्र उवाच ।

आप एव मनुष्येषु द्रवन्त्यः परिचारिकाः ।  
तास्ते पादं तितिक्षन्तामलमापस्तितिक्षितुम् ॥ २३

श्रीरुवाच ।

एष मे निहितः पादो योऽयमप्सु प्रतिष्ठितः ।  
तृतीयं शक्र पादं मे तस्मात्सुनिहितं कुरु ॥ २४

शक्र उवाच ।

यस्मिन्देवाश्च यज्ञाश्च यस्मिन्वेदाः प्रतिष्ठिताः ।  
तृतीयं पादमग्निस्ते सुधृतं धारयिष्यति ॥ २५

श्रीरुवाच ।

एष मे निहितः पादो योऽयमग्नौ प्रतिष्ठितः ।  
चतुर्थं शक्र पादं मे तस्मात्सुनिहितं कुरु ॥ २६

शक्र उवाच ।

ये वै सन्तो मनुष्येषु ब्रह्मण्याः सत्यवादिनः ।  
ते ते पादं तितिक्षन्तामलं सन्तस्तितिक्षितुम् ॥ २७

श्रीरुवाच ।

एष मे निहितः पादो योऽयं सत्सु प्रतिष्ठितः ।  
एवं विनिहितां शक्र भूतेषु परिधत्स्व माम् ॥ २८

शक्र उवाच ।

भूतानामिह वै यस्त्वा मया विनिहितां सतीम् ।  
उपहन्यात्स मे द्विष्यात्तथा शृण्वन्तु मे वचः ॥ २९

भीष्म उवाच ।

ततस्त्यक्तः श्रिया राजा दैत्यानां बलिरब्रवीत् ।  
यावत्पुरस्तात्प्रतपेत्तावद्वै दक्षिणां दिशम् ॥ ३०  
पश्चिमां तावदेवापि तथोदीचीं दिवाकरः ।  
तथा मध्यंदिने सूर्यो अस्तमेति यदा तदा ।  
पुनर्देवासुरं युद्धं भावि जेतास्मि वस्तदा ॥ ३१  
सर्वल्लोकान्यदादित्य एकस्थस्तापयिष्यति ।  
तदा देवासुरे युद्धे जेताहं त्वां शतक्रतो ॥ ३२

शक्र उवाच ।

ब्रह्मणास्मि समादिष्टो न हन्तव्यो भवानिति ।  
तेन तेऽहं बले वज्रं न विमुञ्चामि मूर्धनि ॥ ३३  
यथेष्टं गच्छ दैत्येन्द्र स्वस्ति तेऽस्तु महामुर ।  
आदित्यो नावतपिता कदाचिन्मध्यतः स्थितः ॥ ३४  
स्थापितो ह्यस्य समयः पूर्वमेव स्वयंभुवा ।  
अजस्रं परियात्येष सत्येनावतपन्प्रजाः ॥ ३५  
अयनं तस्य षण्मासा उत्तरं दक्षिणं तथा ।  
येन संयाति लोकेषु शीतोष्णे विसृजन्रविः ॥ ३६

भीष्म उवाच ।

एवमुक्तस्तु दैत्येन्द्रो बलिरिन्द्रेण भारत ।  
जगाम दक्षिणामाशामुदीचीं तु पुरंदरः ॥ ३७  
इत्येतद्वलिना गीतमनहंकारसंज्ञितम् ।  
वाक्यं श्रुत्वा सहस्राक्षः खमेवारुरुहे तदा ॥ ३८

इति श्रीमहाभारते शान्तिपर्वणि

अष्टादशाधिकद्विशततमोऽध्यायः ॥ २१८ ॥



२१९

भीष्म उवाच ।

अत्रैवोदाहरन्तीममितिहासं पुरातनम् ।  
 शतक्रतोश्च संवादं नमुचेश्च युधिष्ठिर ॥ १  
 श्रिया विहीनमासीनमक्षोभ्यसिव सागरम् ।  
 भवाभवज्ञं भूतानामित्युवाच पुरंदरः ॥ २  
 बद्धः पशैश्च्युतः स्थानाद्विषतां वशमागतः ।  
 श्रिया विहीनो नमुचे शोचस्याहो न शोचसि ॥ ३  
 नमुचिरुवाच ।

अनवाप्यं च शोकेन शरीरं चोपतप्यते ।  
 अमित्राश्च प्रहृष्यन्ति नास्ति शोके सहायता ॥ ४  
 तस्माच्छ्रुत्वा न शोचामि सर्वं ह्येवेदमन्तवत् ।  
 संतापाद्भ्रश्यते रूपं धर्मश्चैव सुरेश्वर ॥ ५  
 विनीय खलु तद्दुःखमागतां वैमनस्यजम् ।  
 ध्यातव्यं मनसा हृद्यं कल्याणं संविजानता ॥ ६  
 यथा यथा हि पुरुषः कल्याणे कुरुते मनः ।  
 तदैवास्य प्रसीदन्ति सर्वार्था नात्र संशयः ॥ ७  
 एकः शास्ता न द्वितीयोऽस्ति शास्ता  
 गर्भे शयानं पुरुषं शास्ति शास्ता ।  
 तेनानुशिष्टः प्रवणादिवोदकं  
 यथा नियुक्तोऽस्मि तथा वहामि ॥ ८  
 भावाभावावभिजानन्गरीयो  
 जानामि श्रेयो न तु तत्करोमि ।  
 आशासु धर्म्याः सुहृदां सुकुर्व-  
 न्यथा नियुक्तोऽस्मि तथा वहामि ॥ ९  
 यथा यथास्य प्राप्तव्यं प्राप्नोत्येव तथा तथा ।  
 भवितव्यं यथा यच्च भवत्येव तथा तथा ॥ १०  
 यत्र यत्रैव संयुक्ते धाता गर्भं पुनः पुनः ।  
 तत्र तत्रैव वसति न यत्र स्वयमिच्छति ॥ ११  
 भावो योऽयमनुप्राप्तो भवितव्यमिदं मम ।

इति यस्य सदा भावो न स मुह्येत्कदाचन ॥ १२  
 पर्यायैर्हन्यमानानामभियोक्ता न विद्यते ।  
 दुःखमेतत्तु यद्वेष्टा कर्ताहमिति मन्यते ॥ १३  
 ऋषींश्च देवांश्च महासुरांश्च  
 त्रैविद्यवृद्धांश्च वने मुनींश्च ।  
 कान्नापदो नोपनमन्ति लोके  
 परावरज्ञास्तु न संभ्रमन्ति ॥ १४  
 न पण्डितः क्रुध्यति नापि सज्जते  
 न चापि संसीदति न प्रहृष्यति ।  
 न चार्थकृच्छ्रव्यसनेषु शोचति  
 स्थितः प्रकृत्या हिमवानिवाचलः ॥ १५  
 यमर्थसिद्धिः परमा न हर्षये-  
 त्तथैव काले व्यसनं न मोहयेत् ।  
 सुखं च दुःखं च तथैव मध्यमं  
 निषेवते यः स धुरंधरो नरः ॥ १६  
 यां यामवस्थां पुरुषोऽधिगच्छे-  
 त्तस्यां रमेतापरितप्यमानः ।  
 एवं प्रवृद्धं प्रणुदेन्मनोजं  
 संतापमायासकरं शरीरात् ॥ १७  
 तत्सदः स परिषत्सभासदः  
 प्राप्य यो न कुरुते सभाभयम् ।  
 धर्मतत्त्वमवगाह्य बुद्धिमा-  
 न्योऽभ्युपैति स पुमान्धुरंधरः ॥ १८  
 प्राज्ञस्य कर्माणि दुरन्वयानि  
 न वै प्राज्ञो मुह्यति मोहकाले ।  
 स्थानाच्च्युतश्चैत्र मुमोह गौतम-  
 स्तावत्कृच्छ्रामापदं प्राप्य वृद्धः ॥ १९  
 न मन्त्रबलवीर्येण प्रज्ञया पौरुषेण वा ।  
 अलभ्यं लभते मर्त्यस्तत्र का परिदेवना ॥ २०  
 यदेवमनुजातस्य धातारो विदधुः पुरा ।



तदेवानुभविष्यामि किं मे मृत्युः करिष्यति ॥ २१  
लब्धव्यान्येव लभते गन्तव्यान्येव गच्छति ।  
प्राप्तव्यान्येन प्राप्नोति दुःखानि च सुखानि च ॥  
एतद्विदित्वा कात्स्न्येन यो न मुह्यति मानवः ।  
कुशलः सुखदुःखेषु स वै सर्वधनेश्वरः ॥ २३

इति श्रीमहाभारते शान्तिपर्वणि

एकोनविंशत्यधिकद्विशततमोऽध्यायः ॥ २१९ ॥

२२०

युधिष्ठिर उवाच ।

ममस्य व्यसने कृच्छ्रे किं श्रेयः पुरुषस्य हि ।  
बन्धुनाशे महीपाल राज्यनाशेऽपि वा पुनः ॥ १  
त्वं हि नः परमो वक्ता लोकेऽस्मिन्भरतर्षभ ।  
एतद्भवन्तं पृच्छामि तन्मे वक्तुमिहार्हसि ॥ २

भीष्म उवाच ।

पुत्रदारैः सुखैश्चैव वियुक्तस्य धनेन च ।  
ममस्य व्यसने कृच्छ्रे धृतिः श्रेयस्करी नृप ॥ ३  
धैर्येण युक्तस्य सतः शरीरं न विशीर्यते ।  
आरोग्याच्च शरीरस्य स पुनर्विन्दते श्रियम् ॥ ४  
यस्य राज्ञो नरास्तात सात्त्विकीं वृत्तिमास्थिताः ।  
तस्य स्थैर्यं च धैर्यं च व्यवसायश्च कर्मसु ॥ ५  
अत्रैवोदाहरन्तीममितिहासं पुरातनम् ।  
बलिवासवसंवादं पुनरेव युधिष्ठिर ॥ ६  
वृत्ते देवासुरे युद्धे दैत्यदानवसंक्षये ।  
विष्णुक्रान्तेषु लोकेषु देवराजे शतक्रतौ ॥ ७  
इज्यमानेषु देवेषु चातुर्वर्ण्ये व्यवस्थिते ।  
समुध्यमाने त्रैलोक्ये प्रीतियुक्ते स्वयंभुवि ॥ ८  
रुद्रैर्वसुभिरादित्यैरश्विभ्यामपि चर्विभिः ।  
गन्धर्वैर्भुजगेन्द्रैश्च सिद्धैश्चान्यैर्वृतः प्रभुः ॥ ९  
चतुर्वन्तं सुदान्तं च वारणेन्द्रं श्रिया वृतम् ।  
आरुह्यैरावतं शक्रलौक्यमनुसंययौ ॥ १०

स कदाचित्समुद्रान्ते कस्मिंश्चिद्भिरिगह्वरे ।  
बलिं वैरोचनिं वज्री ददर्शोपससर्प च ॥ ११  
तमैरावतमूर्धस्थं प्रेक्ष्य देवगणैर्वृतम् ।  
सुरेन्द्रमिन्द्रं दैत्येन्द्रो न शुशोच न विव्यथे ॥ १२  
दृष्ट्वा तमविकारस्थं तिष्ठन्तं निर्भयं बलिम् ।  
अधिरूढो द्विपश्रेष्ठमित्युवाच शतक्रतुः ॥ १३  
दैत्य न व्यथसे शौर्यादथ वा वृद्धसेवया ।  
तपसा भावितत्वाद्वा सर्वथैतत्सुदुष्करम् ॥ १४  
शत्रुभिर्वशमानीतो हीनः स्थानादनुत्तमात् ।  
वैरोचने किमाश्रित्य शोचितव्ये न शोचसि ॥ १५  
श्रेष्ठ्यं प्राप्य स्वजातीनां भुक्त्वा भोगाननुत्तमान् ।  
हृतस्वबलराज्यस्त्वं ब्रूहि कस्मान्न शोचसि ॥ १६  
ईश्वरो हि पुरा भूत्वा पितृपैतामहे पदे ।  
तत्त्वमद्य हृतं दृष्ट्वा सपत्नैः किं न शोचसि ॥ १७  
बद्धश्च वारुणैः पाशैर्वज्रेण च समाहृतः ।  
हृतदारो हृतधनो ब्रूहि कस्मान्न शोचसि ॥ १८  
भ्रष्टश्रीर्विभवभ्रष्टो यन्न शोचसि दुष्करम् ।  
त्रैलोक्यराज्यनाशे हि कोऽन्यो जीवितुमुत्सहेत् ॥  
एतच्चान्यच्च परुषं ब्रुवन्तं परिभूय तम् ।  
श्रुत्वा सुखमसंभ्रान्तो बलिवैरोचनोऽब्रवीत् ॥ २०  
निगृहीते मयि भृशं शक्र किं कस्थितेन ते ।  
वज्रमुद्यम्य तिष्ठन्तं पश्यामि त्वां पुरंदर ॥ २१  
अशक्तः पूर्वमासीस्त्वं कथंचिच्छक्ततां गतः ।  
कस्त्वदन्य इमा वाचः सुक्रूरा वक्तुमर्हति ॥ २२  
यस्तु शत्रोर्वशस्थस्य शक्तोऽपि कुरुते दयाम् ।  
हस्तप्राप्तस्य वीरस्य तं चैव पुरुषं विदुः ॥ २३  
अनिश्चयो हि युद्धेषु द्वयोर्विवदमानयोः ।  
एकः प्राप्नोति विजयमेकश्चैव पराभवम् ॥ २४  
मा च ते भूत्स्वभावोऽयं मया दैवतपुंगव ।  
ईश्वरः सर्वभूतानां विक्रमेण जितो बलात् ॥ २५



नैतदस्मत्कृतं शक्र नैतच्छक्र त्वया कृतम् ।  
 यत्त्वमेवंगतो वज्रिन्यद्वाप्येवंगता वयम् ॥ २६  
 अहमासं यथाद्य त्वं भविता त्वं यथा वयम् ।  
 मावमंस्था मया कर्म दुष्कृतं कृतमित्युत ॥ २७  
 सुखदुःखे हि पुरुषः पर्यायेणाधिगच्छति ।  
 पर्यायेणासि शक्रत्वं प्राप्तः शक्र न कर्मणा ॥ २८  
 कालः काले नयति मां त्वां च कालो नयत्ययम् ।  
 तेनाहं त्वं यथा नाद्य त्वं चापि न यथा वयम् ॥  
 न मातृपितृशुश्रूषा न च दैवतपूजनम् ।  
 नान्यो गुणसमाचारः पुरुषस्य सुखावहः ॥ ३०  
 न विद्या न तपो दानं न मित्राणि न बान्धवाः ।  
 शक्नुवन्ति परित्रातुं नरं कालेन पीडितम् ॥ ३१  
 नागामिनमनर्थं हि प्रतिघातशतैरपि ।  
 शक्नुवन्ति प्रतिव्योदुमृते बुद्धिबलान्नराः ॥ ३२  
 पर्यायैर्हन्यमानानां परित्राता न विद्यते ।  
 इदं तु दुःखं यच्छक्र कर्ताहमिति मन्यते ॥ ३३  
 यदि कर्ता भवेत्कर्ता न क्रियेत कदाचन ।  
 यस्मात्तु क्रियते कर्ता तस्मात्कर्ताप्यनीश्वरः ॥ ३४  
 कालेन त्वाहमजयं कालेनाहं जितस्त्वया ।  
 गन्ता गतिमतां कालः कालः कलयति प्रजाः ॥ ३५  
 इन्द्र प्राकृतया बुद्ध्या प्रलपन्नावबुध्यसे ।  
 केचित्त्वां बहु मन्यन्ते श्रेष्ठ्यं प्राप्तं स्वकर्मणा ॥ ३६  
 कथमस्मद्विधो नाम जानल्लोकप्रवृत्तयः ।  
 कालेनाभ्याहतः शोचेन्मुहोद्वाप्यर्थसंभ्रमे ॥ ३७  
 नित्यं कालपरीतस्य मम वा मद्विधस्य वा ।  
 बुद्धिर्व्यसनमासाद्य भिन्ना नौरिव सीदति ॥ ३८  
 अहं च त्वं च ये चान्ये भविष्यन्ति सुराधिपाः ।  
 ते सर्वे शक्र यास्यन्ति मार्गमिन्द्रशतैर्गतम् ॥ ३९  
 त्वामप्येवं सुदुर्धर्षं ज्वलन्तं परया श्रिया ।  
 काले परिणते कालः कालयिष्यति मामिव ॥ ४०

बहूनीन्द्रसहस्राणि दैतेयानां युगे युगे ।  
 अभ्यतीतानि कालेन कालो हि दुरतिक्रमः ॥ ४१  
 इदं तु लब्ध्वा त्वं स्थानमात्मानं बहु मन्यसे ।  
 सर्वभूतभवं देवं ब्रह्माणमिव शाश्वतम् ॥ ४२  
 न चेदमचलं स्थानमनन्तं वापि कस्यचित् ।  
 त्वं तु बालिशया बुद्ध्या ममेदमिति मन्यसे ॥ ४३  
 अविश्वास्ये विश्वसिपि मन्यसे चाध्रुवं ध्रुवम् ।  
 ममेयमिति मोहात्त्वं राजश्रियमभीप्ससि ॥ ४४  
 नेयं तव न चास्माकं न चान्येषां स्थिरा मता ।  
 अतिक्रम्य बहूनन्यांस्त्वयि तावदियं स्थिता ॥ ४५  
 कंचित्कालमियं स्थित्वा त्वयि वासव चञ्चला ।  
 गौर्निपानमिवोत्सृज्य पुनरन्यं गमिष्यति ॥ ४६  
 राजलोका ह्यतिक्रान्ता यान्न संख्यातुमुत्सहे ।  
 त्वत्तो बहुतराश्चान्ये भविष्यन्ति पुरंदर ॥ ४७  
 सवृक्षौषधिरत्नेयं ससरित्पर्वताकरा ।  
 तानिदानीं न पश्यामि यैर्भुक्तेयं पुरा मही ॥ ४८  
 पृथुरैलो मयो भौमो नरकः शम्बरस्तथा ।  
 अश्वग्रीवः पुलोमा च स्वर्भानुरमितध्वजः ॥ ४९  
 प्रह्लादो नमुचिर्दक्षो विप्रचित्तिर्विरोचनः ।  
 ह्रीनिषेधः सुहोत्रश्च भूरिहा पुष्पवानृषः ॥ ५०  
 सत्येषुर्ऋषभो राहुः कपिलाश्वो विरूपकः ।  
 बाणः कार्तस्वरो वह्निर्विश्वदंष्ट्रोऽथ नैर्ऋतः ॥ ५१  
 रिताहृत्यौ वीरताम्रौ वराहाश्वो रुचिः प्रभुः ।  
 विश्वजित्प्रतिशौरिश्च वृषाण्डो विष्करो मधुः ॥ ५२  
 हिरण्यकशिपुश्चैव कैटभश्चैव दानवः ।  
 दैत्याश्च कालखञ्जाश्च सर्वे ते नैर्ऋतैः सह ॥ ५३  
 एते चान्ये च बहवः पूर्वे पूर्वतराश्च ये ।  
 दैत्येन्द्रा दानवेन्द्राश्च याश्चान्याननुशुश्रुम ॥ ५४  
 बहवः पूर्वदैत्येन्द्राः संत्यज्य पृथिवीं गताः ।  
 कालेनाभ्याहताः सर्वे कालो हि बलवत्तरः ॥ ५५



सर्वैः क्रतुशतैरिष्टं न त्वमेकः शतक्रतुः ।  
 सर्वे धर्मपराश्चासन्सर्वे सततसत्रिणः ॥ ५६  
 अन्तरिक्षचराः सर्वे सर्वेऽभिमुखयोधिनः ।  
 सर्वे संहननोपेताः सर्वे परिघवाहवः ॥ ५७  
 सर्वे मायाशतधराः सर्वे ते कामचारिणः ।  
 सर्वे समरमासाद्य न श्रूयन्ते पराजिताः ॥ ५८  
 सर्वे सत्यव्रतपराः सर्वे कामविहारिणः ।  
 सर्वे वेदव्रतपराः सर्वे चासन्बहुश्रुताः ॥ ५९  
 सर्वे संहतमैश्वर्यमीश्वराः प्रतिपेदिरे ।  
 न चैश्वर्यमदस्तेषां भूतपूर्वो महात्मनाम् ॥ ६०  
 सर्वे यथार्थदातारः सर्वे विगतमत्सराः ।  
 सर्वे सर्वेषु भूतेषु यथावत्प्रतिपेदिरे ॥ ६१  
 सर्वे दाक्षायणीपुत्राः प्राजापत्या महाबलाः ।  
 ज्वलन्तः प्रतपन्तश्च कालेन प्रतिसंहताः ॥ ६२  
 त्वं चैवेमां यदा भुक्त्वा पृथिवीं त्यक्ष्यसे पुनः ।  
 न शक्यसि तदा शक्रं नियन्तुं शोकमात्मनः ॥ ६३  
 मुञ्चेच्छां कामभोगेषु मुञ्चेमं श्रीभवं मदम् ।  
 एवं स्वराज्यनाशे त्वं शोकं संप्रसहिष्यसि ॥ ६४  
 शोककाले शुचो मा त्वं हर्षकाले च मा हृषः ।  
 अतीतानागते हित्वा प्रत्युत्पन्नेन वर्तय ॥ ६५  
 मां चेदभ्यागतः कालः सदायुक्तमतन्द्रितम् ।  
 क्षमस्व नचिरादिन्द्र त्वामप्युपगमिष्यति ॥ ६६  
 त्रासयन्निव देवेन्द्र वाग्भिस्तक्षसि मामिह ।  
 संयते मयि नूनं त्वमात्मानं बहु मन्यसे ॥ ६७  
 कालः प्रथममायान्मां पश्चात्त्वामनुधावति ।  
 तेन गर्जसि देवेन्द्र पूर्वं कालहते मयि ॥ ६८  
 को हि स्थातुमलं लोके क्रुद्धस्य मम संयुगे ।  
 कालस्तु बलवान्प्राप्तस्तेन तिष्ठसि वासव ॥ ६९  
 यत्तद्वर्षसहस्रान्तं पूर्णं भवितुमर्हति ।  
 यथा मे सर्वगात्राणि नस्वस्थानि हतौजसः ॥ ७०  
 म. भा. २८७

अहमैन्द्राद्युतः स्थानात्त्वमिन्द्रः प्रकृतो दिवि ।  
 सुचित्रे जीवलोकेऽस्मिन्नुपास्यः कालपर्ययात् ॥ ७१  
 किं हि कृत्वा त्वमिन्द्रोऽद्य किं हि कृत्वा च्युता वयम् ।  
 कालः कर्ता विकर्ता च सर्वमन्यदकारणम् ॥ ७२  
 नाशं विनाशमैश्वर्यं सुखदुःखे भवाभवौ ।  
 विद्वान्प्राप्यैवमत्यर्थं न प्रहृष्येन्न च व्यथेत् ॥ ७३  
 त्वमेव हीन्द्र वेत्यास्मान्वेदाहं त्वां च वासव ।  
 विकथ्यसे मां किं बद्धं कालेन निरपत्रप ॥ ७४  
 त्वमेव हि पुरा वेत्थ यत्तदा पौरुषं मम ।  
 समरेषु च विक्रान्तं पर्याप्तं तन्निर्दर्शनम् ॥ ७५  
 आदित्याश्चैव रुद्राश्च साध्याश्च वसुभिः सह ।  
 मया विनिर्जिताः सर्वे मरुतश्च शचीपते ॥ ७६  
 त्वमेव शक्र जानासि देवासुरसमागमे ।  
 समेता विबुधा भग्नस्तारसा समरे मया ॥ ७७  
 पर्वताश्चासकृत्क्षिप्ताः सवनाः सवनौकसः ।  
 सटङ्कशिखरा घोराः समरे मूर्ध्नि ते मया ॥ ७८  
 किं नु शक्यं मया कर्तुं यत्कालो दुरतिक्रमः ।  
 न हि त्वां नोत्सहे हन्तुं सवन्नमपि मुष्टिना ॥ ७९  
 न तु विक्रमकालोऽयं क्षमाकालोऽयमागतः ।  
 तेन त्वा मर्षये शक्र दुर्मर्षणतरस्त्वया ॥ ८०  
 त्वं मा परिणते काले परीतं कालवह्निना ।  
 नियतं कालपाशेन बद्धं शक्र विकथ्यसे ॥ ८१  
 अयं स पुरुषः श्यामो लोकस्य दुरतिक्रमः ।  
 बद्धा तिष्ठति मां रौद्रः पशुं रशनया यथा ॥ ८२  
 लाभालाभौ सुखं दुःखं कामक्रोधौ भवाभवौ ।  
 वधो बन्धः प्रमोक्षश्च सर्वं कालेन लभ्यते ॥ ८३  
 नाहं कर्ता न कर्ता त्वं कर्ता यस्तु सदा प्रभुः ।  
 सोऽयं पचति कालो मां वृक्षे फलमिवागतम् ॥ ८४  
 यान्येव पुरुषः कुर्वन्सुखैः कालेन युज्यते ।  
 पुनस्तान्येव कुर्वाणो दुःखैः कालेन युज्यते ॥ ८५



न च कालेन कालज्ञः स्पृष्टः शोचितुमर्हति ।  
 तेन शक्र न शोचामि नास्ति शोके सहायता ॥ ८६  
 यदा हि शोचतां शोको व्यसनं नापकर्षति ।  
 सामर्थ्यं शोचतो नास्ति नाद्य शोचाम्यहं ततः ॥ ८७  
 एवमुक्तः सहस्राक्षो भगवान्पाकशासनः ।  
 प्रतिसंहृत्य संरम्भमित्युवाच शतक्रतुः ॥ ८८  
 सवज्रमुद्यतं बाहुं दृष्ट्वा पाशांश्च वारुणान् ।  
 कस्येह न व्यथेद्बुद्धिर्मृत्योरपि जिघांसतः ॥ ८९  
 सा ते न व्यथते बुद्धिरचला तत्त्वदर्शिनी ।  
 भुवन्न व्यथसे स त्वं वाक्यं सत्यपराक्रम ॥ ९०  
 को हि विश्वासमर्थेषु शरीरे वा शरीरभृत् ।  
 कर्तुमुत्सहते लोके दृष्ट्वा संप्रस्थितं जगत् ॥ ९१  
 अहमप्येवमेवैनं लोकं जानाम्यशाश्वतम् ।  
 कालाग्नावाहितं घोरे गुह्ये सततगेऽक्षरे ॥ ९२  
 न चात्र परिहारोऽस्ति कालस्पृष्टस्य कस्यचित् ।  
 सूक्ष्माणां महतां चैव भूतानां परिपच्यताम् ॥ ९३  
 अनीशस्याप्रमत्तस्य भूतानि पचतः सदा ।  
 अनिवृत्तस्य कालस्य क्षयं प्राप्तो न मुच्यते ॥ ९४  
 अप्रमत्तः प्रमत्तेषु कालो जागर्ति देहिषु ।  
 प्रयत्नेनाप्यतिक्रान्तो दृष्टपूर्वो न केनचित् ॥ ९५  
 पुराणः शाश्वतो धर्मः सर्वप्राणभृतां समः ।  
 कालो न परिहार्यश्च न चास्यास्ति व्यतिक्रमः ॥ ९६  
 अहोरात्रांश्च मासांश्च क्षणान्काष्ठाः कला लवान् ।  
 संपिण्डयति नः कालो वृद्धिं वार्षुषिको यथा ॥ ९७  
 इदमद्य करिष्यामि श्वः कर्तास्मीति वादिनम् ।  
 कालो हरति संप्राप्तो नदीवेग इवोडुपम् ॥ ९८  
 इदानीं तावदेवासौ मया दृष्टः कथं मृतः ।  
 इति कालेन द्वियतां प्रलापः श्रूयते नृणाम् ॥ ९९  
 नश्यन्त्यर्थास्तथा भोगाः स्थानभैर्यमेव च ।  
 अनित्यमश्रुवं सर्वं व्यवसायो हि दुष्करः ।

उच्छ्राया विनिपातान्ता भावोऽभावस्थ एव च ॥  
 सा ते न व्यथते बुद्धिरचला तत्त्वदर्शिनी ।  
 अहमासं पुरा चेति मनसापि न बुध्यसे ॥ १०१  
 कालेनाक्रम्य लोकेऽस्मिन्पच्यमाने बलीयसा ।  
 अज्येष्ठमकनिष्ठं च क्षिप्यमाणो न बुध्यसे ॥ १०२  
 ईर्ष्याभिमानलोभेषु कामक्रोधभयेषु च ।  
 स्पृहामोहाभिमानेषु लोकः सक्तो विमुह्यति ॥ १०३  
 भवांस्तु भावतत्त्वज्ञो विद्वान्ज्ञानतपोन्वितः ।  
 कालं पश्यति सुव्यक्तं पाणावामलकं यथा ॥ १०४  
 कालचारित्रतत्त्वज्ञः सर्वशास्त्रविशारदः ।  
 वैरोचने कृतात्मासि स्पृहणीयो विजानताम् ॥ १०५  
 सर्वलोको ह्ययं मन्ये बुद्ध्या परिगतस्त्वया ।  
 विहरन्सर्वतोमुक्तो न क्वचित्परिषज्जसे ॥ १०६  
 रजश्च हि तमश्च त्वा स्पृशतो न जितेन्द्रियम् ।  
 निष्प्रीतिं नष्टसंतापं त्वमात्मानमुपाससे ॥ १०७  
 सुहृदं सर्वभूतानां निर्वैरं शान्तमानसम् ।  
 दृष्ट्वा त्वां मम संजाता त्वय्यनुक्रोशिनी मतिः ॥  
 नाहमेतादृशं बुद्धं हन्तुमिच्छामि बन्धने ।  
 आनृशंस्यं परो धर्मो अनुक्रोशस्तथा त्वया ॥ १०९  
 मोक्षयन्ते वारुणाः पाशास्तवेमे कालपर्यायात् ।  
 प्रजानामपचारेण स्वस्ति तेऽस्तु महासुर ॥ ११०  
 यदा श्वश्रू स्नुषा वृद्धां परिचारेण योक्ष्यते ।  
 पुत्रश्च पितरं मोहात्प्रेषयिष्यति कर्मसु ॥ १११  
 ब्राह्मणैः कारयिष्यन्ति वृषलाः पादधावनम् ।  
 शूद्राश्च ब्राह्मणीं भार्यामुपयास्यन्ति निर्भयाः ॥ ११२  
 वियोनिषु च बीजानि भोक्ष्यन्ते पुरुषा यदा ।  
 संकरं कांस्यभाण्डैश्च बलिं चापि कुपात्रकैः ॥ ११३  
 चातुर्वर्ण्यं यदा कृत्स्नमुन्मर्यादं भविष्यति ।  
 एकैकस्ते तदा पाशः क्रमशः प्रतिमोक्ष्यते ॥ ११४  
 अस्मत्तस्ते भयं नास्ति समयं प्रतिपालय ।



सुखी भव निराबाधः स्वस्थचेता निरामयः ॥ ११५

तमेवमुक्त्वा भगवान्शतक्रतुः

प्रतिप्रयातो गजराजवाहनः ।

विजित्य सर्वानसुरान्सुराधिपो

ननन्द हर्षेण बभूव चैकराट् ॥ ११६

महर्षयस्तुष्टुवुरञ्जसा च तं

वृषाकर्षिं सर्वचराचरेश्वरम् ।

हिमापहो हव्यमुदावहंस्त्वरं-

स्तथामृतं चार्पितमीश्वराय ह ॥ ११७

द्विजोत्तमैः सर्वगतैरभिष्टुतो

विदीप्ततेजा गतमन्युरीश्वरः ।

प्रशान्तचेता मुदितः स्वमालयं

त्रिविष्टपं प्राप्य मुमोद वासवः ॥ ११८

इति श्रीमहाभारते शान्तिपर्वणि

विंशत्यधिकद्विशततमोऽध्यायः ॥ २२० ॥

२२१

युधिष्ठिर उवाच ।

पूर्वरूपाणि मे राजन्पुरुषस्य भविष्यतः ।

पराभविष्यतश्चैव त्वं मे ब्रूहि पितामह ॥ १

भीष्म उवाच ।

मन एव मनुष्यस्य पूर्वरूपाणि शंसति ।

भविष्यतश्च भद्रं ते तथैव नभविष्यतः ॥ २

अत्राप्युदाहरन्तीममितिहासं पुरातनम् ।

श्रिया शक्रस्य संवादं तन्निबोध युधिष्ठिर ॥ ३

महतस्तपसो व्युष्ट्या पश्यल्लोकौ परावरौ ।

सामान्यमृषिभिर्गत्वा ब्रह्मलोकनिवासिभिः ॥ ४

ब्रह्मैवामितदीप्तौजाः शान्तपाप्मा महातपाः ।

विचचार यथाकामं त्रिषु लोकेषु नारदः ॥ ५

कदाचित्प्रातरुत्थाय पिस्पृक्षुः सलिलं शुचिः ।

ध्रुवद्वारभवां गङ्गां जगामावततार च ॥ ६

सहस्रनयनश्चापि वज्री शम्बरपाकहा ।

तस्या देवर्षिजुष्टायास्तीरमभ्याजगाम ह ॥ ७

तावाप्नुत्य यतात्मानौ कृतजप्यौ समासतुः ।

नद्याः पुलिनमासाद्य सूक्ष्मकाञ्चनवालुकम् ॥ ८

पुण्यकर्मभिराख्याता देवर्षिकथिताः कथाः ।

चक्रतुस्तौ कथाशीलौ शुचिसंहृष्टमानसौ ।

पूर्ववृत्तव्यपेतानि कथयन्तौ समाहितौ ॥ ९

अथ भास्करमुद्यन्तं रश्मिजालपुरस्कृतम् ।

पूर्णमण्डलमालोक्य तावुत्थायोपतस्थतुः ॥ १०

अभितस्तूदयन्तं तमर्कमर्कमिवापरम् ।

आकाशे ददृशे ज्योतिरुद्यतार्चिःसमग्रभम् ॥ ११

तयोः समीपं संप्राप्तं प्रत्यदृश्यत भारत ।

तत्सुपर्णार्कचरितमास्थितं वैष्णवं पदम् ।

भाभिरप्रतिमं भाति त्रैलोक्यमवभासयत् ॥ १२

दिव्याभिरूपशोभाभिरप्सरोभिः पुरस्कृताम् ।

बृहतीमंशुमत्प्रख्यां बृहद्भानोरिवार्चिषम् ॥ १३

नक्षत्रकल्पाभरणां ताराभक्तिसमस्रजम् ।

श्रियं ददृशतुः पद्मां साक्षात्पद्मतलस्थिताम् ॥ १४

सावरुह्य विमानाग्रादङ्गनानामनुत्तमा ।

अभ्यगच्छत्रिलोकेशं शक्रं चर्षिं च नारदम् ॥ १५

नारदानुगतः साक्षान्मघवांस्तामुपागमत् ।

कृताञ्जलिपुटो देवीं निवेद्यात्मानमात्मना ॥ १६

चक्रे चानुपमां पूजां तस्याश्चापि स सर्ववित् ।

देवराजः श्रियं राजन्वाक्यं चेदमुवाच ह ॥ १७

का त्वं केन च कार्येण संप्राप्ता चारुहासिनि ।

कुतश्चागम्यते सुभ्रु गन्तव्यं क्व च ते शुभे ॥ १८

श्रीरुवाच ।

पुण्येषु त्रिषु लोकेषु सर्वे स्थावरजङ्गमाः ।

ममात्मभावमिच्छन्तो यतन्ते परमात्मना ॥ १९

साहं वै पङ्कजे जाता सूर्यरश्मिविबोधिने ।



भूत्यर्थं सर्वभूतानां पद्मा श्रीः पद्ममालिनी ॥ २०  
 अहं लक्ष्मीरहं भूतिः श्रीश्चाहं बलसूदन ।  
 अहं श्रद्धा च मेधा च सन्नतिर्विजितिः स्थितिः ॥  
 अहं धृतिरहं सिद्धिरहं त्विड्भूतिरेव च ।  
 अहं स्वाहा स्वधा चैव संस्तुतिर्नियतिः कृतिः ॥ २२  
 राज्ञां विजयमानानां सेनाप्रेषु ध्वजेषु च ।  
 निवासे धर्मशीलानां विषयेषु पुरेषु च ॥ २३  
 जितकाशिनि शूरे च संग्रामेष्वनिवर्तिनि ।  
 निवसामि मनुष्येन्द्रे सदैव बलसूदन ॥ २४  
 धर्मनित्ये महाबुद्धौ ब्रह्मण्ये सत्यवादिनि ।  
 प्रश्रिते दानशीले च सदैव निवसाम्यहम् ॥ २५  
 असुरेष्ववसं पूर्वं सत्यधर्मनिबन्धना ।  
 विपरीतास्तु तान्बुद्ध्वा त्वयि वासमरोचयम् ॥ २६

शक्र उवाच ।

कथंवृत्तेषु दैत्येषु त्वमवात्सीर्वरानने ।  
 दृष्ट्वा च किमिहागास्त्वं हित्वा दैतेयदानवान् ॥ २७

श्रीरुवाच ।

स्वधर्ममनुतिष्ठत्सु धैर्यादचलितेषु च ।  
 स्वर्गमार्गाभिरामेषु सत्त्वेषु निरता ह्यहम् ॥ २८  
 दानाध्ययनयज्ञेज्या गुरुदैवतपूजनम् ।  
 विप्राणामतिथीनां च तेषां नित्यमवर्तत ॥ २९  
 सुसंमृष्टगृहाश्चासञ्जितस्त्रीका हुताग्रयः ।  
 गुरुशुश्रूषवो दान्ता ब्रह्मण्याः सत्यवादिनः ॥ ३०  
 श्रद्धधाना जितक्रोधा दानशीलानसूयकाः ।  
 भृतपुत्रा भृतामाल्या भृतदारा ह्यनीर्षवः ॥ ३१  
 अमर्षणा न चान्योन्यं स्पृहयन्ति कदाचन ।  
 न च जातूपतप्यन्ते धीराः परसमृद्धिभिः ॥ ३२  
 दातारः संगृहीतार आर्याः करुणवेदिनः ।  
 महाप्रसादा ऋजवो दृढभक्ता जितेन्द्रियाः ॥ ३३  
 संतुष्टभृत्यसचिवाः कृतज्ञाः प्रियवादिनः ।

यथार्थमानार्थकरा ह्रीनिषेधा यतव्रताः ॥ ३४  
 नित्यं पर्वसु सुस्नाताः स्वनुलिप्ताः स्वलंकृताः ।  
 उपवासतपःशीलाः प्रतीता ब्रह्मवादिनः ॥ ३५  
 नैनानभ्युदियात्सूर्यो न चाप्यासन्नग्रेनिशाः ।  
 रात्रौ दधि च सक्तुंश्च नित्यमेव व्यवर्जयन् ॥ ३६  
 काल्यं घृतं चान्ववेक्षन्प्रयता ब्रह्मचारिणः ।  
 मङ्गलानपि चापश्यन्ब्राह्मणांश्चाप्यपूजयन् ॥ ३७  
 सदा हि ददतां धर्मः सदा चाप्रतिगृह्णताम् ।  
 अर्धं च रात्र्याः स्वपतां दिवा चास्वपतां तथा ॥ ३८  
 कृपणानाथवृद्धानां दुर्बलानुरयोषिताम् ।  
 दायं च संविभागं च नित्यमेवानुमोदताम् ॥ ३९  
 विषण्णं त्रस्तमुद्विग्नं भयार्तं व्याधिपीडितम् ।  
 हृतस्वं व्यसनार्तं च नित्यमाश्वासयन्ति ते ॥ ४०  
 धर्ममेवान्ववर्तन्त न हिंसन्ति परस्परम् ।  
 अनुकूलाश्च कार्येषु गुरुवृद्धोपसेविनः ॥ ४१  
 पितृदेवातिथींश्चैव यथावत्तेऽभ्यपूजयन् ।  
 अवशेषाणि चाश्रन्ति नित्यं सत्यतपोरताः ॥ ४२  
 नैकेऽश्रन्ति सुसंपन्नं न गच्छन्ति परस्त्रियम् ।  
 सर्वभूतेष्ववर्तन्त यथात्मनि दयां प्रति ॥ ४३  
 नैवाकाशे न पशुषु नायोनौ न च पर्वसु ।  
 इन्द्रियस्य विसर्गं तेऽरोचयन्त कदाचन ॥ ४४  
 नित्यं दानं तथा दाक्ष्यमार्जवं चैव नित्यदा ।  
 उत्साहश्चानहंकारः परमं सौहृदं क्षमा ॥ ४५  
 सत्यं दानं तपः शौचं कारुण्यं वागनिष्ठुरा ।  
 मित्रेषु चानभिद्रोहः सर्वं तेष्वाभवत्प्रभो ॥ ४६  
 निद्रा तन्द्रीरसंप्रीतिरसूया चानवेक्षिता ।  
 अरतिश्च विषादश्च न स्पृहा चाविशन्त तान् ॥ ४७  
 साहमेवंगुणेष्वेव दानवेष्वावसं पुरा ।  
 प्रजासर्गमुपादाय नैकं युगविपर्ययम् ॥ ४८  
 ततः कालविपर्यासे तेषां गुणविपर्ययात् ।



अपश्यं विगतं धर्मं कामक्रोधवशात्मनाम् ॥ ४९  
 सभासदां ते वृद्धानां सत्याः कथयतां कथाः ।  
 प्राहसन्नभ्यसूयंश्च सर्ववृद्धान्गुणावराः ॥ ५०  
 यूनः सहसमासीनान्वृद्धानभिगतान्सतः ।  
 नाभ्युत्थानाभिवादाभ्यां यथापूर्वमपूजयन् ॥ ५१  
 वर्तयन्त्येव पितरि पुत्राः प्रभवताऽऽत्मनः ।  
 अमित्रभृत्यतां प्राप्य ख्यापयन्तोऽनपत्रपाः ॥ ५२  
 तथा धर्मादपेतेन कर्मणा गर्हितेन ये ।  
 महतः प्राप्नुवन्त्यर्थास्तेष्वेषामभवत्स्पृहा ॥ ५३  
 उच्चैश्चाप्यवदन्रात्रौ नीचैस्तत्राग्निरज्ज्वलत् ।  
 पुत्राः पितृनभ्यवदन्भार्याश्चाभ्यवदन्पतीन् ॥ ५४  
 मातरं पितरं वृद्धमाचार्यमतिथिं गुरुम् ।  
 गुरुवन्नाभ्यनन्दन्तं कुमारान्नान्वपालयन् ॥ ५५  
 भिक्षां बलिमदत्त्वा च स्वयमन्नानि भुञ्जते ।  
 अनिष्टा संविभज्याथ पितृदेवातिथीन्गुरुन् ॥ ५६  
 न शौचमनुरुध्यन्त तेषां सूदजनास्तथा ।  
 मनसा कर्मणा वाचा भक्तमासीदनावृतम् ॥ ५७  
 विप्रकीर्णानि धान्यानि काकमूषकभोजनम् ।  
 अपावृतं पथोऽतिष्ठदुच्छिष्टाश्चास्पृशन्वृतम् ॥ ५८  
 कुक्षालपाटीपटकं प्रकीर्णं कांस्यभाजनम् ।  
 द्रव्योपकरणं सर्वं नान्ववैक्षत्कुटुम्बिनी ॥ ५९  
 प्राकारागारविध्वंसान्न स्म ते प्रतिकुर्वते ।  
 नाद्रियन्ते पशून्बद्ध्वा यवसेनोदकेन च ॥ ६०  
 बालानां प्रेक्षमाणानां स्वयं भक्षानभक्षयन् ।  
 तथा भृत्यजनं सर्वं पर्यभ्रन्ति च दानवाः ॥ ६१  
 पायसं कृसरं मांसमपूपानथ शङ्कुलीः ।  
 अपाचयन्नात्मनोऽर्थे वृथामांसान्यभक्षयन् ॥ ६२  
 उत्सूर्यशायिनश्चासन्सर्वे चासन्प्रगेनिशाः ।  
 अवर्तन्कलहाश्चात्र दिवारात्रं गृहेगृहे ॥ ६३  
 अनार्याश्चार्यमासीनं पर्युपासन् तत्र ह ।

आश्रमस्थान्विकर्मस्थाः प्रद्विषन्ति परस्परम् ।  
 संकराश्चाप्यवर्तन्त न च शौचमवर्तत ॥ ६४  
 ये च वेदविदो विप्रा विस्पष्टमनृचश्च ये ।  
 निरन्तरविशेषास्ते बहुमानावमानयोः ॥ ६५  
 हावमाभरणं वेषं गतिं स्थितिमवेक्षितुम् ।  
 असेवन्त भुजिष्या वै दुर्जनाचरितं विधिम् ॥ ६६  
 स्त्रियः पुरुषवेषेण पुंसः स्त्रीवेषधारिणः ।  
 क्रीडारतिविहारेषु परां मुदमवाप्नुवन् ॥ ६७  
 प्रभवद्भिः पुरा दायानर्हेभ्यः प्रतिपादितान् ।  
 नाभ्यवर्तन्त नास्तिक्याद्वर्तन्तः संभवेष्वापि ॥ ६८  
 मित्रेणाभ्यर्थितं मित्रमर्थे संशयिते क्वचित् ।  
 वालकोट्यप्रमात्रेण स्वार्थेनाग्रत तद्वसु ॥ ६९  
 परस्वादानरुचयो विपण्यव्यवहारिणः ।  
 अदृश्यन्तार्थवर्णेषु शूद्राश्चापि तपोधनाः ॥ ७०  
 अधीयन्तेऽन्नताः केचिद्वृथाव्रतमथापरे ।  
 अशुश्रूषुर्गुरोः शिष्यः कश्चिच्छिष्यसखो गुरुः ॥  
 पिता चैव जनित्री च श्रान्तौ वृत्तोत्सवाविव ।  
 अप्रभुत्वे स्थितौ वृद्धावन्नं प्रार्थयतः सुतान् ॥ ७२  
 तत्र वेदविदः प्राज्ञा गाम्भीर्ये सागरोपमाः ।  
 कृष्यादिष्वभवन्सक्ता मूर्खाः श्राद्धान्यभुञ्जत ॥ ७३  
 प्रातः प्रातश्च सुप्रभं कल्पनं प्रेषणक्रियाः ।  
 शिष्यानुग्रहितास्तस्मिन्नकुर्वन्गुरवश्च ह ॥ ७४  
 श्वश्रूश्चशुरयोऽग्रे वधूः प्रेष्यानशासत ।  
 अन्वशासच्च भर्तारं समाहूयाभिजल्पती ॥ ७५  
 प्रयत्नेनापि चारक्षच्चित्तं पुत्रस्य वै पिता ।  
 व्यभजंश्चापि संरम्भादुःखवासं तथावसन् ॥ ७६  
 अग्निदाहेन चोरैर्वा राजभिर्वा हृतं धनम् ।  
 दृष्ट्वा द्वेषात्प्राहसन्त सुहृत्संभाविता ह्यपि ॥ ७७  
 कृतघ्ना नास्तिकाः पापा गुरुदाराभिमर्शिनः ।  
 अभक्ष्यभक्ष्णरता निर्मर्यादा हतत्विषः ॥ ७८



तेष्वेवमादीनाचारानाचरत्सु विपर्यये ।  
 नाहं देवेन्द्र वत्स्यामि दानवेष्टिविति मे मतिः ॥ ७९  
 तां मां स्वयमनुप्राप्तामभिनन्द शचीपते ।  
 त्वयार्चितां मां देवेश पुरोधास्यन्ति देवताः ॥ ८०  
 यत्राहं तत्र मत्कान्ता मद्विशिष्टा मदर्पणाः ।  
 सप्त देव्यो मयाष्टम्यो वासं चेष्ट्यन्ति मेऽष्टधा ॥ ८१  
 भाशा श्रद्धा धृतिः कान्तिर्विजितिः सन्नतिः क्षमा ।  
 अष्टमी वृत्तिरेतासां पुरोगा पाकशासन ॥ ८२  
 ताश्चाहं चासुरांस्त्यक्त्वा युष्मद्विषयमागता ।  
 त्रिदशेषु निवत्स्यामो धर्मनिष्ठान्तरात्मसु ॥ ८३

भीष्म उवाच ।

इत्युक्तवचनां देवीमत्यर्थं तौ ननन्दतुः ।  
 नारदश्च त्रिलोकर्षिर्वृत्रहन्ता च वासवः ॥ ८४  
 ततोऽनलसखो वायुः प्रववौ देववेदमसु ।  
 इष्टगन्धः सुखस्पर्शः सर्वेन्द्रियसुखावहः ॥ ८५  
 शुचौ चाभ्यर्चिते देशे त्रिदशाः प्रायशः स्थिताः ।  
 लक्ष्म्या सहितमासीनं मघवन्तं दिदृक्षवः ॥ ८६

ततो दिवं प्राप्य सहस्रलोचनः

श्रियोपपन्नः सुहृदा सुरर्षिणा ।

रथेन हर्यश्चयुजा सुरर्षभः

सदः सुराणामभिसत्कृतो ययौ ॥ ८७

अथेङ्गितं वज्रधरस्य नारदः

श्रियाश्च देव्या मनसा विचारयन् ।

श्रियै शशंसामरदृष्टपौरुषः

शिवेन तत्रागमनं महर्द्धिमत् ॥ ८८

ततोऽमृतं द्यौः प्रववर्ष भास्वती

पितामहस्यायतने स्वयंभुवः ।

अनाहता दुन्दुभयश्च नेदिरे

तथा प्रसन्नाश्च दिशश्चकाशिरे ॥ ८९

यथर्तु सस्येषु ववर्ष वासवो

न धर्ममार्गाद्विचचाल कश्चन ।

अनेकरत्नाकरभूषणा च भूः

सुघोषघोषा भुवनौकसां जये ॥ ९०

क्रियाभिरामा मनुजा यशस्विनो

बभूवुः शुभे पुण्यकृतां पथि स्थिताः ।

नरामराः किंनरयक्षराक्षसाः

समृद्धिमन्तः सुखिनो यशस्विनः ॥ ९१

न जात्वकाले कुसुमं कुतः फलं

पपात वृक्षात्पवनेरितादपि ।

रसप्रदाः कामदुघाश्च धेनवो

न दारुणा वाग्विचचार कस्यचित् ॥ ९२

इमां सपर्यां सह सर्वकामदैः

श्रियाश्च शक्रप्रमुखैश्च दैवतैः ।

पठन्ति ये विप्रसदः समागमे

समृद्धकामाः श्रियमाप्नुवन्ति ते ॥ ९३

त्वया कुरूणां वर यत्प्रचोदितं

भवाभवंस्येह परं निदर्शनम् ।

तदद्य सर्वं परिकीर्तितं मया

परीक्ष्य तत्त्वं परिगन्तुमर्हसि ॥ ९४

इति श्रीमहाभारते शान्तिपर्वणि

एकविंशत्यधिकद्विशततमोऽध्यायः ॥ २२१ ॥

२२२

युधिष्ठिर उवाच ।

किंशीलः किंसमाचारः किंविद्यः किंपरायणः ।

प्राप्नोति ब्रह्मणः स्थानं यत्परं प्रकृतेर्भुवम् ॥ १

भीष्म उवाच ।

मोक्षधर्मेषु नियतो लब्धाहारो जितेन्द्रियः ।

प्राप्नोति ब्रह्मणः स्थानं यत्परं प्रकृतेर्भुवम् ॥ २

अत्राप्युदाहरन्तीममितिहासं पुरातनम् ।

जैगीषव्यस्य संवादमसितस्य च भारत ॥ ३



जैगीषव्यं महाप्राज्ञं धर्माणामागतागमम् ।  
 अक्रुध्यन्तमहृष्यन्तमसितो देवलोऽब्रवीत् ॥ ४  
 न प्रीयसे वन्द्यमानो निन्द्यमानो न कुप्यसि ।  
 का ते प्रज्ञा कुतश्चैषा किं चैतस्याः परायणम् ॥ ५  
 इति तेनानुयुक्तः स तमुवाच महातपाः ।  
 महद्वाक्यमसंदिग्धं पुष्कलार्थपदं शुचिः ॥ ६  
 या गतिर्या परा निष्ठा या शान्तिः पुण्यकर्मणाम् ।  
 तां तेऽहं संप्रवक्ष्यामि यन्मां पृच्छसि वै द्विज ॥ ७  
 निन्दत्सु च समो नित्यं प्रशंसत्सु च देव ।  
 निह्रुवन्ति च ये तेषां समयं सुकृतं च ये ॥ ८  
 उक्ताश्च न विवक्षन्ति वक्तारमहिते रतम् ।  
 प्रतिहन्तुं न चेच्छन्ति हन्तारं वै मनीषिणः ॥ ९  
 नाप्राप्तमनुशोचन्ति प्राप्तकालानि कुर्वते ।  
 न चातीतानि शोचन्ति न चैनान्प्रतिजानते ॥ १०  
 संप्राप्तानां च पूज्यानां कामादर्थेषु देव ।  
 यथोपपत्तिं कुर्वन्ति शक्तिमन्तः कृतव्रताः ॥ ११  
 पक्वविद्या महाप्राज्ञा जितक्रोधा जितेन्द्रियाः ।  
 मनसा कर्मणा वाचा नापराध्यन्ति कस्यचित् ॥ १२  
 अनीर्षवो न चान्योन्यं विहिंसन्ति कदाचन ।  
 न च जातूपतप्यन्ते धीराः परसमृद्धिभिः ॥ १३  
 निन्दाप्रशंसे चात्यर्थं न वदन्ति परस्य ये ।  
 न च निन्दाप्रशंसाभ्यां विक्रियन्ते कदाचन ॥ १४  
 सर्वतश्च प्रशान्ता ये सर्वभूतहिते रताः ।  
 न क्रुध्यन्ति न हृष्यन्ति नापराध्यन्ति कस्यचित् ।  
 विमुच्य हृदयग्रन्थींश्चङ्कस्यन्ते यथासुखम् ॥ १५  
 न येषां बान्धवाः सन्ति ये चान्येषां न बान्धवाः ।  
 अमित्राश्च न सन्त्येषां ये चामित्रा न कस्यचित् ॥  
 य एवं कुर्वते मर्याः सुखं जीवन्ति सर्वदा ।  
 धर्ममेवानुवर्तन्ते धर्मज्ञा द्विजसत्तम ।  
 ये ह्यतो विच्युता मार्गात्ते हृष्यन्त्युद्विजन्ति च ॥

आस्थितस्तमहं मार्गमसूयिष्यामि कं कथम् ।  
 निन्द्यमानः प्रशस्तो वा हृष्येयं केन हेतुना ॥ १८  
 यद्यदिच्छन्ति तन्मार्गमभिगच्छन्ति मानवाः ।  
 न मे निन्दाप्रशंसाभ्यां ह्यासवृद्धी भविष्यतः ॥ १९  
 अमृतस्येव संतृप्येदवमानस्य तत्त्ववित् ।  
 विषस्येवोद्विजेन्नित्यं संमानस्य विचक्षणः ॥ २०  
 अवज्ञातः सुखं शेते इह चामुत्र चोभयोः ।  
 विमुक्तः सर्वपापेभ्यो योऽवमन्ता स बध्यते ॥ २१  
 परां गतिं च ये केचित्प्रार्थयन्ति मनीषिणः ।  
 एतद्व्रतं समाश्रित्य सुखमेधन्ति ते जनाः ॥ २२  
 सर्वतश्च समाहृत्य क्रतून्सर्वाङ्गितेन्द्रियः ।  
 प्राप्नोति ब्रह्मणः स्थानं यत्परं प्रकृतेर्भुवम् ॥ २३  
 नास्य देवा न गन्धर्वा न पिशाचा न राक्षसाः ।  
 पदमन्ववरोहन्ति प्राप्तस्य परमां गतिम् ॥ २४

इति श्रीमहाभारते शान्तिपर्वणि

द्वाविंशत्यधिकद्विंशत्तमोऽध्यायः ॥ २२२ ॥

२२३

युधिष्ठिर उवाच ।

प्रियः सर्वस्य लोकस्य सर्वसत्त्वामिनन्दिता ।  
 गुणैः सर्वैरुपेतश्च को न्वस्ति भुवि मानवः ॥ १

भीष्म उवाच ।

अत्र ते वर्तयिष्यासि पृच्छतो भरतर्षभ ।  
 उग्रसेनस्य संवादं नारदे केशवस्य च ॥ २

उग्रसेन उवाच ।

पश्य संकल्पते लोको नारदस्य प्रकीर्तने ।  
 मन्ये स गुणसंपन्नो ब्रूहि तन्मम पृच्छतः ॥ ३

वासुदेव उवाच ।

कुरुराधिप यान्मन्ये शृणु तान्मे विवक्षतः ।  
 नारदस्य गुणान्साधून्संक्षेपेण नराधिप ॥ ४



न चारित्रनिमित्तोऽस्याहंकारो देहपातनः ।  
 अभिन्नश्रुतचारित्रस्तस्मात्सर्वत्र पूजितः ॥ ५  
 तपस्वी नारदो बाढं वाचि नास्य व्यतिक्रमः ।  
 कामाद्वा यदि वा लोभात्तस्मात्सर्वत्र पूजितः ॥ ६  
 अध्यात्मविधितत्त्वज्ञः क्षान्तः शक्तो जितेन्द्रियः ।  
 ऋजुश्च सत्यवादी च तस्मात्सर्वत्र पूजितः ॥ ७  
 तेजसा यशसा बुद्ध्या नयेन विनयेन च ।  
 जन्मना तपसा वृद्धस्तस्मात्सर्वत्र पूजितः ॥ ८  
 सुखशीलः सुसंभोगः सुभोज्यः स्वादरः शुचिः ।  
 सुवाक्यश्चाप्यनीर्घ्यश्च तस्मात्सर्वत्र पूजितः ॥ ९  
 कल्याणं कुरुते बाढं पापमस्मिन्न विद्यते ।  
 न प्रीयते परानर्थैस्तस्मात्सर्वत्र पूजितः ॥ १०  
 वेदश्रुतिमिराख्यानैरर्थानभिजिगीषते ।  
 तितिक्षुरनवज्ञश्च तस्मात्सर्वत्र पूजितः ॥ ११  
 समत्वाद्धि प्रियो नास्ति नाप्रियश्च कथंचन ।  
 मनोनुकूलवादी च तस्मात्सर्वत्र पूजितः ॥ १२  
 बहुश्रुतश्चित्रकथः पण्डितोऽनलसोऽशठः ।  
 अदीनोऽक्रोधनोऽलुब्धस्तस्मात्सर्वत्र पूजितः ॥ १३  
 नार्थे न धर्मे कामे वा भूतपूर्वोऽस्य विग्रहः ।  
 दोषाश्चास्य समुच्छिन्नास्तस्मात्सर्वत्र पूजितः ॥ १४  
 दृढभक्तिरनिन्द्यात्मा श्रुतवाननृशंसवान् ।  
 वीतसंमोहदोषश्च तस्मात्सर्वत्र पूजितः ॥ १५  
 असक्तः सर्वसङ्गेषु सक्तास्मेव च लक्ष्यते ।  
 अदीर्घसंशयो वाग्मी तस्मात्सर्वत्र पूजितः ॥ १६  
 समाधिर्नास्य मानार्थे नात्मानं स्तौति कर्हिचित् ।  
 अनीर्घ्युर्दृढसंभाषस्तस्मात्सर्वत्र पूजितः ॥ १७  
 लोकस्य विविधं वृत्तं प्रकृतेश्चाप्यकुत्सयन् ।  
 संसर्गविद्याकुशलस्तस्मात्सर्वत्र पूजितः ॥ १८  
 नासूयत्यागमं कंचित्स्वं तपो नोपजीवति ।  
 अवन्ध्यकालो वश्यात्मा तस्मात्सर्वत्र पूजितः ॥ १९

कृतश्रमः कृतप्रज्ञो न च तृप्तः समाधितः ।  
 नियमस्थोऽप्रमत्तश्च तस्मात्सर्वत्र पूजितः ॥ २०  
 सापन्नपश्च युक्तश्च सुनेयः श्रेयसे परैः ।  
 अभेत्ता परगुह्यानां तस्मात्सर्वत्र पूजितः ॥ २१  
 न हृष्यत्यर्थलाभेषु नालाभेषु व्यथत्यपि ।  
 स्थिरबुद्धिरसक्तात्मा तस्मात्सर्वत्र पूजितः ॥ २२  
 तं सर्वगुणसंपन्नं दक्षं शुचिमकातरम् ।  
 कालज्ञं च नयज्ञं च कः प्रियं न करिष्यति ॥ २३

इति श्रीमहाभारते शान्तिपर्वणि

त्रयोविंशत्यधिकद्विशततमोऽध्यायः ॥ २२३ ॥

२२४

युधिष्ठिर उवाच ।

आद्यन्तं सर्वभूतानां श्रोतुमिच्छामि कौरव ।  
 ध्यानं कर्म च कालं च तथैवायुर्युगे युगे ॥ १  
 लोकतत्त्वं च कात्स्न्येन भूतानामागतिं गतिम् ।  
 सर्गश्च निधनं चैव कुत एतत्प्रवर्तते ॥ २  
 यदि तेऽनुग्रहे बुद्धिरस्मास्विह सतां वर ।  
 एतद्भवन्तं पृच्छामि तद्भवान्प्रब्रवीतु मे ॥ ३  
 पूर्वं हि कथितं श्रुत्वा भृगुभाषितमुत्तमम् ।  
 भरद्वाजस्य विप्रर्षेस्ततो मे बुद्धिरुत्तमा ॥ ४  
 जाता परमधर्मिष्ठा दिव्यसंस्थानसंस्थिता ।  
 ततो भूयस्तु पृच्छामि तद्भवान्वक्तुमर्हति ॥ ५

भीष्म उवाच ।

अत्र ते वर्तयिष्येऽहमितिहासं पुरातनम् ।  
 जगौ यद्भगवान्व्यासः पुत्राय परिपृच्छते ॥ ६  
 अधीत्य वेदानखिलान्साङ्गोपनिषदस्तथा ।  
 अन्विच्छन्नैष्ठिकं कर्म धर्मनैपुणदर्शनात् ॥ ७  
 कृष्णद्वैपायनं व्यासं पुत्रो वैयासकिः शुक्रः ।  
 पप्रच्छ संदेहमिमं छिन्नधर्मार्थसंशयम् ॥ ८  
 भूतग्रामस्य कर्तारं कालज्ञाने च निश्चयम् ।



ब्राह्मणस्य च यत्कृत्यं तद्ब्रवान्वक्तुमर्हति ॥ ९  
 तस्मै प्रोवाच तत्सर्वं पिता पुत्राय पृच्छते ।  
 अतीतानागते विद्वान्सर्वज्ञः सर्वधर्मवित् ॥ १०  
 अनाद्यन्तमजं दिव्यमजरं ध्रुवमव्ययम् ।  
 अप्रतर्क्यमविज्ञेयं ब्रह्माग्रे समवर्तत ॥ ११  
 काष्ठा निमेषा दश पञ्च चैव  
 त्रिंशत्तु काष्ठा गणयेत्कलां ताम् ।  
 त्रिंशत्कलाश्चापि भवेन्मुहूर्तिर्  
 भागः कलाया दशमश्च यः स्यात् ॥ १२  
 त्रिंशन्मुहूर्तश्च भवेदहश्च  
 रात्रिश्च संख्या मुनिभिः प्रणीता ।  
 मासः स्मृतो राज्यहनी च त्रिंश-  
 त्संवत्सरो द्वादशमास उक्तः ।  
 संवत्सरं द्वे अयने वदन्ति  
 संख्याविदो दक्षिणमुत्तरं च ॥ १३  
 अहोरात्रे विभजते सूर्यो मानुषलौकिके ।  
 रात्रिः स्वप्राय भूतानां चेष्टायै कर्मणामहः ॥ १४  
 पित्र्ये राज्यहनी मासः प्रविभागस्तयोः पुनः ।  
 कृष्णोऽहः कर्मचेष्टायां शुक्लः स्वप्राय शर्वरी ॥ १५  
 दैवे राज्यहनी वर्षं प्रविभागस्तयोः पुनः ।  
 अहस्तत्रोदगयनं रात्रिः स्यादक्षिणायनम् ॥ १६  
 ये ते राज्यहनी पूर्वं कीर्तिते दैवलौकिके ।  
 तयोः संख्याय वर्षाग्रं ब्राह्मे वक्ष्याम्यहःक्षपे ॥ १७  
 तेषां संवत्सराप्राणि प्रवक्ष्याम्यनुपूर्वशः ।  
 कृते त्रेतायुगे चैव द्वापरे च कलौ तथा ॥ १८  
 चत्वार्याहुः सहस्राणि वर्षाणां तत्कृतं युगम् ।  
 तस्य तावच्छती संध्या संध्यांश्च तथाविधः ॥ १९  
 इतरेषु ससंध्येषु ससंध्यांशेषु च त्रिषु ।  
 एकापायेन संयान्ति सहस्राणि शतानि च ॥ २०  
 एतानि शाश्वताल्लोकान्धारयन्ति सनातनान् ।

एतद्ब्रह्मविदां तात विदितं ब्रह्म शाश्वतम् ॥ २१  
 चतुष्पात्सकलो धर्मः सत्यं चैव कृते युगे ।  
 नाधर्मेणागमः कश्चित्परस्तस्य प्रवर्तते ॥ २२  
 इतरेष्वगमाद्धर्मः पादशस्त्ववरोप्यते ।  
 चौरिकानृतमायाभिरधर्मश्चोपचीयते ॥ २३  
 अरोगाः सर्वसिद्धार्थाश्चतुर्वर्षशतायुषः ।  
 कृते त्रेतादिष्वेतेषां पादशो ह्रसते वयः ॥ २४  
 वेदवादाश्चानुयुगं ह्रसन्तीति च नः श्रुतम् ।  
 आयूंषि चाशिषश्चैव वेदस्यैव च यत्फलम् ॥ २५  
 अन्ये कृतयुगे धर्मास्त्रेतायां द्वापरेऽपरे ।  
 अन्ये कलियुगे धर्मा यथाशक्तिकृता इव ॥ २६  
 तपः परं कृतयुगे त्रेतायां ज्ञानमुत्तमम् ।  
 द्वापरे यज्ञमेवाहुर्दानमेव कलौ युगे ॥ २७  
 एतां द्वादशसाहस्रीं युगाख्यां कवयो विदुः ।  
 सहस्रं परिवृत्तं तद्ब्राह्मं दिवसमुच्यते ॥ २८  
 रात्रिस्तावत्तिथी ब्राह्मी तदादौ विश्वमीश्वरः ।  
 प्रलयेऽध्यात्ममाविश्य सुखा सोऽन्ते विबुध्यते ॥  
 सहस्रयुगपर्यन्तमहर्षद्ब्रह्मणो विदुः ।  
 रात्रिं युगसहस्रान्तां तेऽहोरात्रविदो जनाः ॥ ३०  
 प्रतिबुद्धो विकुरुते ब्रह्माक्षय्यं क्षपाक्षये ।  
 सृजते च महद्भूतं तस्माद्व्यक्तात्मकं मनः ॥ ३१  
 ब्रह्म तेजोमयं शुक्रं यस्य सर्वमिदं जगत् ।  
 एकस्य भूतं भूतस्य द्वयं स्थावरजङ्गमम् ॥ ३२  
 अहर्मुखे विबुद्धः सन्सृजते विद्यया जगत् ।  
 अग्न एव महाभूतमाशु व्यक्तात्मकं मनः ॥ ३३  
 अभिभूयेह चार्चिष्मद्व्यसृजत्सप्त मानसान् ।  
 दूरगं बहुधागामि प्रार्थनासंशयात्मकम् ॥ ३४  
 मनः सृष्टिं विकुरुते चोद्यमानं सिसृक्षया ।  
 आकाशं जायते तस्मात्तस्य शब्दो गुणो मतः ॥ ३५  
 आकाशात्तु विकुर्वाणात्सर्वगन्धवहः शुचिः ।



बलवाञ्जायते वायुस्तस्य स्पर्शो गुणो मतः ॥ ३६  
 वायोरपि विकुर्वाणाज्ज्योतिर्भूतं तमोनुदम् ।  
 रोचिष्णु जायते तत्र तद्रूपगुणमुच्यते ॥ ३७  
 ज्योतिषोऽपि विकुर्वाणाद्भवन्त्यापो रसात्मिकाः ।  
 अद्भ्यो गन्धगुणा भूमिः पूर्वेषा सृष्टिरुच्यते ॥ ३८  
 गुणाः पूर्वस्य पूर्वस्य प्राप्नुवन्त्युत्तरोत्तरम् ।  
 तेषां यावत्तिथं यद्यत्तत्तत्तावद्गुणं स्मृतम् ॥ ३९  
 उपलभ्याप्सु चेद्गन्धं केचिद्भूयुरनैपुणात् ।  
 पृथिव्यामेव तं विद्यादापो वायुं च संश्रितम् ॥ ४०  
 एते तु सप्त पुरुषा नानावीर्याः पृथक्पृथक् ।  
 नाशक्नुवन्प्रजाः स्रष्टुमसमागम्य सर्वतः ॥ ४१  
 ते समेत्य महात्मानमन्योन्यमभिसंश्रिताः ।  
 शरीराश्रयणं प्राप्तास्ततः पुरुष उच्यते ॥ ४२  
 श्रयणाच्छरीरं भवति मूर्तिमत्पोडशात्मकम् ।  
 तदाविशन्ति भूतानि महान्ति सह कर्मणा ॥ ४३  
 सर्वभूतानि चादाय तपसश्चरणाय च ।  
 आदिकर्ता महाभूतं तमेवाहुः प्रजापतिम् ॥ ४४  
 स वै सृजति भूतानि स एव पुरुषः परः ।  
 अजो जनयते ब्रह्मा देवर्षिपितृमानवान् ॥ ४५  
 लोकान्नादीः समुद्रांश्च दिशः शैलान्वनस्पतीन् ।  
 नरकिंनररक्षांसि वयःपशुमृगोरगान् ।  
 अव्ययं च व्ययं चैव द्वयं स्थावरजङ्गमम् ॥ ४६  
 तेषां ये यानि कर्माणि प्राक्सृष्ट्यां प्रतिपेदिरे ।  
 तान्येव प्रतिपद्यन्ते सृज्यमानाः पुनः पुनः ॥ ४७  
 हिंसाहिंसे मृदुकूरे धर्माधर्मे ऋतानृते ।  
 अतो यन्मन्यते धाता तस्मात्तत्तस्य रोचते ॥ ४८  
 महाभूतेषु नानात्वमिन्द्रियार्थेषु मूर्तिषु ।  
 विनियोगं च भूतानां धातैव विदधात्युत ॥ ४९  
 केचित्पुरुषकारं तु प्राहुः कर्मविदो जनाः ।  
 दैवमित्यपरे विप्राः स्वभावं भूतचिन्तकाः ॥ ५०

पौरुषं कर्म दैवं च फलवृत्तिस्वभावतः ।  
 त्रय एतेऽपृथग्भूता नविवेकं तु केचन ॥ ५१  
 एवमेतच्च नैवं च यद्भूतं सृजते जगत् ।  
 कर्मस्था विषमं त्रयुः सत्त्वस्थाः समदर्शिनः ॥ ५२  
 तपो निःश्रेयसं जन्तोस्तस्य मूलं दमः शमः ।  
 तेन सर्वानवाप्नोति यान्कामान्मनसेच्छति ॥ ५३  
 तपसा तदवाप्नोति यद्भूतं सृजते जगत् ।  
 स तद्भूतश्च सर्वेषां भूतानां भवति प्रभुः ॥ ५४  
 ऋषयस्तपसा वेदानध्येषन्त दिवानिशम् ।  
 अनादिनिधना नित्या वागुत्सृष्टा स्वयंभुवा ॥ ५५  
 ऋषीणां नामधेयानि याश्च वेदेषु सृष्टयः ।  
 शर्वर्यन्तेषु जातानां तान्येवैभ्यो ददाति सः ॥ ५६  
 नामभेदस्तपःकर्मयज्ञाख्या लोकसिद्धयः ।  
 आत्मसिद्धिस्तु वेदेषु प्रोच्यते दशभिः क्रमैः ॥ ५७  
 यदुक्तं वेदवादेषु गहनं वेददृष्टिभिः ।  
 तदन्तेषु यथायुक्तं क्रमयोगेन लक्ष्यते ॥ ५८  
 कर्मजोऽयं पृथग्भावो द्वंद्वयुक्तो वियोगिनः ।  
 आत्मसिद्धिस्तु विज्ञाता जहाति प्रायशो बलम् ॥ ५९  
 द्वे ब्रह्मणी वेदितव्ये शब्दब्रह्म परं च यत् ।  
 शब्दब्रह्मणि निष्णातः परं ब्रह्माधिगच्छति ॥ ६०  
 आरम्भयज्ञाः क्षत्रस्य हविर्यज्ञा विशस्तथा ।  
 परिचारयज्ञाः शूद्रास्तु तपोयज्ञा द्विजातयः ॥ ६१  
 त्रेतायुगे विधिस्त्वेषां यज्ञानां न कृते युगे ।  
 द्वापरे विप्लवं यान्ति यज्ञाः कलियुगे तथा ॥ ६२  
 अपृथग्धर्मिणो मर्त्या ऋक्सामानि यजूंषि च ।  
 काम्यां पुष्टिं पृथग्दृष्ट्वा तपोभिस्तप एव च ॥ ६३  
 त्रेतायां तु समस्तास्ते प्रादुरासन्महाबलाः ।  
 संयन्तारः स्थावराणां जङ्गमानां च सर्वशः ॥ ६४  
 त्रेतायां संहता ह्येते यज्ञा वर्णास्तथैव च ।  
 संरोधादायुषस्त्वेते व्यस्यन्ते द्वापरे युगे ॥ ६५



दृश्यन्ते नापि दृश्यन्ते वेदाः कलियुगेऽखिलाः ।  
 उत्सीदन्ते सयज्ञाश्च केचला धर्मसेतवः ॥ ६६  
 कृते युगे यस्तु धर्मो ब्राह्मणेषु प्रदृश्यते ।  
 आत्मवत्सु तपोवत्सु श्रुतवत्सु प्रतिष्ठितः ॥ ६७  
 अधर्मव्रतसंयोगं यथाधर्मं युगे युगे ।  
 विक्रियन्ते स्वधर्मस्था वेदवादा यथायुगम् ॥ ६८  
 यथा विश्वानि भूतानि वृष्ट्या भूयांसि प्रावृषि ।  
 सृज्यन्ते जङ्गमस्थानि तथा धर्मा युगे युगे ॥ ६९  
 यथर्तुष्वृतुलिङ्गानि नानारूपाणि पर्यये ।  
 दृश्यन्ते तानि तान्येव तथा ब्रह्माहरात्रिषु ॥ ७०  
 विहितं कालनानात्वमनादिनिधनं तथा ।  
 कीर्तितं यत्पुरस्तात्ते तत्सूते चात्ति च प्रजाः ॥ ७१  
 दधाति प्रभवे स्थानं भूतानां संयमो यमः ।  
 स्वभावेनैव वर्तन्ते द्वंद्वयुक्तानि भूरिशः ॥ ७२  
 सर्गः कालः क्रिया वेदाः कर्ता कार्यं क्रिया फलम् ।  
 प्रोक्तं ते पुत्र सर्वं वै यन्मां त्वं परिपृच्छसि ॥ ७३  
 प्रत्याहारं तु वक्ष्यामि शर्वर्यादौ गतेऽहनि ।  
 यथेदं कुरुतेऽध्यात्मं सुसूक्ष्मं विश्वमीश्वरः ॥ ७४  
 दिवि सूर्यास्तथा सप्त दहन्ति शिखिनोऽर्चिषा ।  
 सर्वमेतत्तदार्चिर्भिः पूर्णं जाज्वल्यते जगत् ॥ ७५

इति श्रीमहाभारते शान्तिपर्वणि

चतुर्विंशत्यधिकद्विशततमोऽध्यायः ॥ २२४ ॥

२२५

व्यास उवाच ।

पृथिव्यां यानि भूतानि जङ्गमानि भ्रुवाणि च ।  
 तान्येवाग्ने प्रलीयन्ते भूमित्वमुपयान्ति च ॥ १  
 ततः प्रलीने सर्वस्मिन्स्थावरे जङ्गमे तथा ।  
 अकाष्ठा निस्तृणा भूमिर्दृश्यते कूर्मपृष्ठवत् ॥ २  
 भूमेरपि गुणं गन्धमाप आददते यदा ।  
 आत्तगन्धा तदा भूमिः प्रलयत्वाय कल्पते ॥ ३

आपस्ततः प्रतिष्ठन्ति ऊर्मिमत्यो महास्वनाः ।  
 सर्वमेवेदमापूर्य तिष्ठन्ति च चरन्ति च ॥ ४  
 अपामपि गुणांस्तात ज्योतिराददते यदा ।  
 आपस्तदा आत्तगुणा ज्योतिष्युपरमन्ति च ॥ ५  
 यदादित्यं स्थितं मध्ये गूहन्ति शिखिनोऽर्चिषः ।  
 सर्वमेवेदमर्चिर्भिः पूर्णं जाज्वल्यते नभः ॥ ६  
 ज्योतिषोऽपि गुणं रूपं वायुराददते यदा ।  
 प्रशाम्यति तदा ज्योतिर्वायुर्दोषयते महान् ॥ ७  
 ततस्तु मूलमासाद्य वायुः संभवमात्मनः ।  
 अधश्चोर्ध्वं च तिर्यक्च दोधवीति दिशो दश ॥ ८  
 वायोरपि गुणं स्पर्शमाकाशं प्रसते यदा ।  
 प्रशाम्यति तदा वायुः खं तु तिष्ठति नानदत् ॥ ९  
 आकाशस्य गुणं शब्दमभिव्यक्तात्मकं मनः ।  
 मनसो व्यक्तमव्यक्तं ब्राह्मः स प्रतिसंचरः ॥ १०  
 तदात्मगुणमाविश्य मनो प्रसति चन्द्रमाः ।  
 मनस्युपरतेऽध्यात्मा चन्द्रमस्यवतिष्ठते ॥ ११  
 तं तु कालेन महता संकल्पः कुरुते वशे ।  
 चित्तं प्रसति संकल्पस्तच्च ज्ञानमनुत्तमम् ॥ १२  
 कालो गिरति विज्ञानं कालो बलमिति श्रुतिः ।  
 बलं कालो प्रसति तु तं विद्वान्कुरुते वशे ॥ १३  
 आकाशस्य तदा घोषं तं विद्वान्कुरुतेऽऽत्मनि ।  
 तदव्यक्तं परं ब्रह्म तच्छाश्वतमनुत्तमम् ।  
 एवं सर्वाणि भूतानि ब्रह्मैव प्रतिसंचरः ॥ १४  
 यथावत्कीर्तितं सम्यगेवमेतदसंशयम् ।  
 बोध्यं विद्यामयं दृष्ट्वा योगिभिः परमात्मभिः ॥ १५  
 एवं विस्तारसंक्षेपौ ब्रह्मान्यक्ते पुनः पुनः ।  
 युगसाहस्रयोरादावहो रात्र्यास्तथैव च ॥ १६

इति श्रीमहाभारते शान्तिपर्वणि

पञ्चविंशत्यधिकद्विशततमोऽध्यायः ॥ २२५ ॥



२२६

व्यास उवाच ।

भूतप्राप्ते नियुक्तं यत्तदेतत्कीर्तितं मया ।  
 ब्राह्मणस्य तु यत्कृत्यं तत्ते वक्ष्यामि पृच्छते ॥ १  
 जातकर्मप्रभृत्यस्य कर्मणां दक्षिणावताम् ।  
 क्रिया स्यादा समावृत्तेराचार्ये वेदपारगे ॥ २  
 अधीत्य वेदानखिलान्गुरुशुश्रूषणे रतः ।  
 गुरुणामनृणो भूत्वा समावर्तेत यज्ञवित् ॥ ३  
 आचार्येणाभ्यनुज्ञातश्चतुर्णामेकमाश्रमम् ।  
 आ विमोक्षाच्छरीरस्य सोऽनुतिष्ठेद्यथाविधि ॥ ४  
 प्रजासर्गेण दारैश्च ब्रह्मचर्येण वा पुनः ।  
 बने गुरुसकाशे वा यतिधर्मेण वा पुनः ॥ ५  
 गृहस्थस्त्वेव सर्वेषां चतुर्णां मूलमुच्यते ।  
 तत्र पक्कषायो हि दान्तः सर्वत्र सिध्यति ॥ ६  
 प्रजावाञ्छ्रोत्रियो यज्वा मुक्तो दिव्यैस्त्रिभिर्ऋणैः ।  
 अथान्यानाश्रमान्पश्चात्पूतो गच्छति कर्मभिः ॥ ७  
 यत्पृथिव्यां पुण्यतमं विद्यास्थानं तदावसेत् ।  
 यतेत तस्मिन्प्रामाण्यं गन्तुं यशसि चोत्तमे ॥ ८  
 तपसा वा सुमहता विद्यानां पारणेन वा ।  
 इज्यया वा प्रदानैर्वा विप्राणां वर्धते यशः ॥ ९  
 यावदस्य भवत्यस्मिन्लोके कीर्तिर्यशस्करी ।  
 तावत्पुण्यकृताल्लोकाननन्तान्पुरुषोऽश्रुते ॥ १०  
 अध्यापयेदधीयीत याजयेत यजेत च ।  
 न वृथा प्रतिगृह्णीयात्र च दद्यात्कथंचन ॥ ११  
 याज्यतः शिष्यतो वापि कन्यया वा धनं महत् ।  
 यद्यागच्छेद्यजेद्दद्यान्नैकोऽश्रीयात्कथंचन ॥ १२  
 गृहमावसतो ह्यस्य नान्यत्तीर्थं प्रतिग्रहात् ।  
 देवर्षिपितृगुर्वर्थं वृद्धातुरबुभुक्षताम् ॥ १३  
 अन्तर्हिताभितप्तानां यथाशक्ति बुभूषताम् ।  
 द्रव्याणामतिशक्त्यापि देयमेषां कृतादपि ॥ १४

अर्हतामनुरूपाणां नादेयं ह्यस्ति किंचन ।  
 उच्चैःश्रवसमप्यश्वं प्रापणीयं सतां विदुः ॥ १५  
 अनुनीय तथा काव्यः सत्यसंधो महाव्रतः ।  
 स्वैः प्रागैर्ब्राह्मणप्राणान्परित्राय दिवं गतः ॥ १६  
 रन्तिदेवश्च सांकृत्यो वसिष्ठाय महात्मने ।  
 अपः प्रदाय शीतोष्णा नाकपृष्ठे महीयते ॥ १७  
 आत्रेयश्चन्द्रदमयोरर्हतोर्विधिं धनम् ।  
 दत्त्वा लोकान्ययौ धीमाननन्तान्स महीपतिः ॥ १८  
 शिविरौशीनरोऽङ्गानि सुतं च प्रियमौरसम् ।  
 ब्राह्मणार्थमुपाकृत्य नाकपृष्ठमितो गतः ॥ १९  
 प्रतर्दनः काशिपतिः प्रदाय नयने स्वके ।  
 ब्राह्मणायातुलं कीर्तिमिह चामुत्र चाश्रुते ॥ २०  
 दिव्यं मृष्टशलाकं तु सौवर्णं परमर्द्धिमत् ।  
 छत्रं देवावृधो दत्त्वा सराष्ट्रोऽभ्यपतद्विवम् ॥ २१  
 सांकृतिश्च तथात्रेयः शिष्येभ्यो ब्रह्म निर्गुणम् ।  
 उपदिश्य महातेजा गतो लोकाननुत्तमाम् ॥ २२  
 अम्बरीषो गवां दत्त्वा ब्राह्मणेभ्यः प्रतापवान् ।  
 अर्बुदानि दशैकं च सराष्ट्रोऽभ्यपतद्विवम् ॥ २३  
 सावित्री कुण्डले दिव्ये शरीरं जनमेजयः ।  
 ब्राह्मणार्थे परित्यज्य जग्मतुर्लोकमुत्तमम् ॥ २४  
 सर्वरत्नं वृषादर्भो युवनाश्रः प्रियाः स्त्रियः ।  
 रम्यमावसथं चैव दत्त्वा मुं लोकमास्थितः ॥ २५  
 निमी राष्ट्रं च वैदेहो जामदग्न्यो वसुंधराम् ।  
 ब्राह्मणेभ्यो ददौ चापि गयश्चोर्वी सपत्तनाम् ॥ २६  
 अवर्षति च पर्जन्ये सर्वभूतानि चासकृत् ।  
 वसिष्ठो जीवयामास प्रजापतिरिव प्रजाः ॥ २७  
 करंधमस्य पुत्रस्तु मरुतो नृपतिस्तथा ।  
 कन्यामङ्गिरसे दत्त्वा दिवमाशु जगाम ह ॥ २८  
 ब्रह्मदत्तश्च पाञ्चाल्यो राजा बुद्धिमतां वरः ।  
 निधिं शङ्खं द्विजात्रेभ्यो दत्त्वा लोकानवाप्तवान् ॥



राजा मित्रसहस्रापि वसिष्ठाय महात्मने ।  
 मदयन्तीं प्रियां दत्त्वा तथा सह दिवं गतः ॥ ३०  
 सहस्रजिह्व राजर्षिः प्राणानिष्ठान्महायशाः ।  
 ब्राह्मणार्थे परित्यज्य गतो लोकाननुत्तमान् ॥ ३१  
 सर्वकामैश्च संपूर्णं दत्त्वा वेदम हिरण्यमयम् ।  
 मुद्गलाय गतः स्वर्गं शतद्युम्नो महीपतिः ॥ ३२  
 नाम्ना च द्युतिमान्नाम शाल्वराजः प्रतापवान् ।  
 दत्त्वा राज्यमृचीकाय गतो लोकाननुत्तमान् ॥ ३३  
 मदिराश्वश्च राजर्षिर्दत्त्वा कन्यां सुमध्यमाम् ।  
 हिरण्यहस्ताय गतो लोकान्देवैरभिष्टुतान् ॥ ३४  
 लोमपादश्च राजर्षिः शान्तां दत्त्वा सुतां प्रभुः ।  
 ऋश्यशृङ्गाय विपुलैः सर्वकामैरयुज्यत ॥ ३५  
 दत्त्वा शतसहस्रं तु गवां राजा प्रसेनजित् ।  
 सवत्सानां महातेजा गतो लोकाननुत्तमान् ॥ ३६  
 एते चान्ये च बहवो दानेन तपसा च ह ।  
 महात्मानो गताः स्वर्गं शिष्टात्मानो जितेन्द्रियाः ॥  
 तेषां प्रतिष्ठिता कीर्तिर्यावत्स्थास्यति मेदिनी ।  
 दानयज्ञप्रजासंगैरेते हि दिवमाप्नुवन् ॥ ३८

इति श्रीमहाभारते शान्तिपर्वणि

षड्विंशत्यधिकशततमोऽध्यायः ॥ २२६ ॥

२२७

व्यास उवाच ।

त्रयीविद्यामवेक्षेत वेदेषूक्तामथाङ्गतः ।  
 ऋक्सामवर्णाक्षरतो यजुषोऽथर्वणस्तथा ॥ १  
 वेदवादिषु कुशला ह्यध्यात्मकुशलाश्च ये ।  
 सत्त्ववन्तो महाभागाः पश्यन्ति प्रभवाप्ययौ ॥ २  
 एवं धर्मेण वर्तेत क्रियाः शिष्टवदाचरेत् ।  
 असंरोधेन भूतानां वृत्तिं लिप्सेत वै द्विजः ॥ ३  
 सद्गुण आगतविज्ञानः शिष्टः शास्त्रविचक्षणः ।  
 स्वधर्मेण क्रिया लोके कुर्वाणः सत्यसंगरः ॥ ४

तिष्ठत्येतेषु गृहवान्पटसु कर्मसु स द्विजः ।  
 पञ्चभिः सततं यज्ञैः श्रद्धधानो यजेत च ॥ ५  
 धृतिमानप्रमत्तश्च दान्तो धर्मविदात्मवान् ।  
 वीतहर्षभयक्रोधो ब्राह्मणो नावसीदति ॥ ६  
 दानमध्ययनं यज्ञस्तपो ह्रीरार्जवं दमः ।  
 एतैर्वर्धयते तेजः पाप्मानं चापकर्षति ॥ ७  
 धूतपाप्मा तु मेधावी लघ्वाहारो जितेन्द्रियः ।  
 कामक्रोधौ वशे कृत्वा निनीपेद्रहणः पदम् ॥ ८  
 अग्नींश्च ब्राह्मणांश्चावेदेवताः प्रणमेत च ।  
 वर्जयेद्दुषतीं वाचं हिंसां चाधर्मसंहिताम् ॥ ९  
 एषा पूर्वतरा वृत्तिर्ब्राह्मणस्य विधीयते ।  
 ज्ञानागमेन कर्माणि कुर्वन्कर्मसु सिध्यति ॥ १०  
 पञ्चेन्द्रियजलां घोरां लोभकूलां सुदुस्तराम् ।  
 मन्युपङ्कामनाधृष्यां नदीं तरति बुद्धिमान् ॥ ११  
 काममन्यूद्धतं यत्स्यान्नित्यमत्यन्तमोहितम् ।  
 महता विधिदृष्टेन बलेनाप्रतिघातिना ।  
 स्वभावस्रोतसा वृत्तमुद्धते सततं जगत् ॥ १२  
 कालोदकेन महता वर्षावर्तेन संततम् ।  
 मासोर्मिणर्तुवेगेन पक्षोलपटुणेन च ॥ १३  
 निमेषोन्मेषफेनेन अहोरात्रजवेन च ।  
 कामग्राहेण घोरेण वेदयज्ञप्लवेन च ॥ १४  
 धर्मद्वीपेन भूतानां चार्थकामरवेण च ।  
 ऋतसोपानतीरेण विहिंसातरुवाहिना ॥ १५  
 युगहृदौघमध्येन ब्रह्मप्रायभवेन च ।  
 धात्रा सृष्टानि भूतानि कृष्यन्ते यमसादनम् ॥ १६  
 एतत्प्रज्ञामयैर्धारा निस्तरन्ति मनीषिणः ।  
 प्लवैरप्लवन्तो हि किं करिष्यन्त्यचेतसः ॥ १७  
 उपपन्नं हि यत्प्राज्ञो निस्तरन्नेतरो जनः ।  
 दूरतो गुणदोषौ हि प्राज्ञः सर्वत्र पश्यति ॥ १८  
 संशयात्मा स कामात्मा चलचित्तोऽल्पचेतनः ।



अप्राज्ञो न तरत्येव यो ह्यास्ते न स गच्छति ॥ १९

अप्लवो हि महादोषमुद्यमानोऽधिगच्छति ।

कामप्राहगृहीतस्य ज्ञानमप्यस्य न प्लवः ॥ २०

तस्मादुन्मज्जनस्यार्धे प्रयतेत विचक्षणः ।

एतदुन्मज्जनं तस्य यदयं ब्राह्मणो भवेत् ॥ २१

त्रयवदाते कुले जातस्त्रिसंदेहस्त्रिकर्मकृत् ।

तस्मादुन्मज्जनस्तिष्ठेन्नस्तिरेत्प्रज्ञया यथा ॥ २२

संस्कृतस्य च दान्तस्य नियतस्य कृतात्मनः ।

प्राज्ञस्यानन्तरा सिद्धिरिह लोके परत्र च ॥ २३

वर्तते तेषु गृहवानकुध्यन्नसूयकः ।

पञ्चभिः सततं यज्ञैर्विघसाशी यजेत च ॥ २४

सतां वृत्तेन वर्तेत क्रियाः शिष्टवदाचरेत् ।

असंरोधेन धर्मस्य वृत्तिं लिप्सेदगर्हिताम् ॥ २५

श्रुतिविज्ञानतत्त्वज्ञः शिष्टाचारो विचक्षणः ।

स्वधर्मेण क्रियावाञ्छ्रद्धानश्च दाता प्राज्ञोऽनसूयकः ॥ २६

क्रियावाञ्छ्रद्धानश्च दाता प्राज्ञोऽनसूयकः ।

धर्माधर्मविशेषज्ञः सर्वं तरति दुस्तरम् ॥ २७

धृतिमानप्रमत्तश्च दान्तो धर्मविदात्मवान् ।

वीतहर्षभयक्रोधो ब्राह्मणो नावसीदति ॥ २८

एषा पूर्वतरा वृत्तिर्ब्राह्मणस्य विधीयते ।

ज्ञानवित्त्वेन कर्माणि कुर्वन्सर्वत्र सिध्यति ॥ २९

अधर्मं धर्मकामो हि करोतीहाविचक्षणः ।

धर्मं चाधर्मसंकाशं शोचन्निव करोति सः ॥ ३०

धर्मं करोमीति करोत्यधर्म-

मधर्मकामश्च करोति धर्मम् ।

उभे बालः कर्मणी न प्रजान-

न्स जायते म्रियते चापि देही ॥ ३१

इति श्रीमहाभारते शान्तिपर्वणि

सप्तविंशत्यधिकद्विशततमोऽध्यायः ॥ २२७ ॥

२२८

व्यास उवाच ।

अथ चेद्वोचयेदेतद्ब्रूहेत मनसा तथा ।

उन्मज्जंश्च निमज्जंश्च ज्ञानवान्प्लववान्भवेत् ॥ १

प्रज्ञया निर्मितैर्धैरास्तारयन्त्यबुधान्प्लवैः ।

नाबुधास्तारयन्त्यन्यानात्मानं वा कथंचन ॥ २

छिन्नदोषो मुनिर्योगान्युक्तो युक्तीत द्वादश ।

दश कर्मसुखानर्थानुपायापायनिर्भयः ॥ ३

चक्षुराचारवित्प्राज्ञो मनसा दर्शनेन च ।

यच्छेद्वाङ्मनसी बुद्ध्या य इच्छेज्ज्ञानमुत्तमम् ।

ज्ञानेन यच्छेदात्मानं य इच्छेच्छान्तिमात्मनः ॥ ४

एतेषां चेदनुद्रष्टा पुरुषोऽपि सुदारुणः ।

यदि वा सर्ववेदज्ञो यदि वाप्यनृचोऽजपः ॥ ५

यदि वा धार्मिको यज्वा यदि वा पापकृत्तमः ।

यदि वा पुरुषव्याघ्रो यदि वा क्लैब्यधारिता ॥ ६

तरत्येव महादुर्गं जरामरणसागरम् ।

एवं ह्येतेन योगेन युञ्जानोऽप्येकमन्ततः ।

अपि जिज्ञासमानो हि शब्दब्रह्मातिवर्तते ॥ ७

धर्मोपस्थो ह्रीवरूथ उपायापायकूवरः ।

अपानाक्षः प्राणयुगः प्रज्ञायुर्जीवबन्धनः ॥ ८

चेतनाबन्धुरश्चासुराचारग्रहनेमिवान् ।

दर्शनस्पर्शनवहो घ्राणश्रवणवाहनः ॥ ९

प्रज्ञानाभिः सर्वतन्त्रप्रतोदो ज्ञानसारथिः ।

क्षेत्रज्ञाधिष्ठितो धीरः श्रद्धादमपुरःसरः ॥ १०

त्यागवर्त्मानुगः क्षेम्यः शौचगो ध्यानगोचरः ।

जीवयुक्तो रथो दिव्यो ब्रह्मलोके विराजते ॥ ११

अथ संत्वरमाणस्य रथमेतं युयुक्षतः ।

अक्षरं गन्तुमनसो विधिं वक्ष्यामि शीघ्रगम् ॥ १२

सप्त यो धारणाः कृत्वा वाग्यतः प्रतिपद्यते ।

पृष्ठतः पार्श्वतश्चान्या यावत्यस्ताः प्रधारणाः ॥ १३



क्रमशः पार्थिवं यच्च वायव्यं खं तथा पयः ।  
 ज्योतिषो यत्तदैश्वर्यमहंकारस्य बुद्धितः ॥ १४  
 अव्यक्तस्य तथैश्वर्यं क्रमशः प्रतिपद्यते ।  
 विक्रमाश्चापि यस्यैते तथा युक्ते स योगतः ॥ १५  
 अथास्य योगयुक्तस्य सिद्धिमात्मनि पश्यतः ।  
 निर्मथ्यमानः सूक्ष्मत्वाद्रूपाणीमानि दर्शयेत् ॥ १६  
 शैशिरस्तु यथा धूमः सूक्ष्मः संश्रयते नभः ।  
 तथा देहाद्विमुक्तस्य पूर्वरूपं भवत्युत ॥ १७  
 अथ धूमस्य विरमे द्वितीयं रूपदर्शनम् ।  
 जलरूपमिवाकाशे तत्रैवात्मनि पश्यति ॥ १८  
 अपां व्यतिक्रमे चापि वह्निरूपं प्रकाशते ।  
 तस्मिन्नुपरते चास्य पीतवस्त्रवदिष्यते ।  
 ऊर्णारूपसवर्णं च तस्य रूपं प्रकाशते ॥ १९  
 अथ श्वेतां गतिं गत्वा वायव्यं सूक्ष्ममप्यजः ।  
 अशुक्लं चेतसः सौक्ष्म्यमव्यक्तं ब्रह्मणोऽस्य वै ॥ २०  
 एतेष्वपि हि जातेषु फलजातानि मे शृणु ।  
 जातस्य पार्थिवैश्वर्ये सृष्टिरिष्टा विधीयते ॥ २१  
 प्रजापतिरिवाक्षोभ्यः शरीरात्सृजति प्रजाः ।  
 अङ्गुल्यङ्गुष्ठमात्रेण हस्तपादेन वा तथा ॥ २२  
 पृथिवीं कम्पयत्येको गुणो वायोरिति स्मृतः ।  
 आकाशभूतश्चाकाशे सवर्णत्वात्प्रणश्यति ॥ २३  
 वर्णतो गृह्यते चापि कामात्पिबति चाशयान् ।  
 न चास्य तेजसा रूपं दृश्यते शाम्यते तथा ॥ २४  
 अहंकारस्य विजितेः पञ्चैते स्युर्वशानुगाः ।  
 षण्णामात्मनि बुद्धौ च जितायां प्रभवत्यथ ॥ २५  
 निर्दोषा प्रतिभा ह्येनं कृत्स्ना समभिवर्तते ।  
 तथैव व्यक्तमात्मानमव्यक्तं प्रतिपद्यते ॥ २६  
 यतो निःसरते लोको भवति व्यक्तसंज्ञकः ।  
 तत्राव्यक्तमयी व्याख्यां शृणु त्वं विस्तरेण मे ।  
 तथा व्यक्तमयीं चैव संख्यां पूर्वं निबोध मे ॥ २७

पञ्चविंशतितत्त्वानि तुल्यान्युभयतः समम् ।  
 योगे सांख्येऽपि च तथा विशेषांस्तत्र मे शृणु ॥  
 प्रोक्तं तद्व्यक्तमित्येव जायते, वर्धते च यत् ।  
 जीर्यते म्रियते चैव चतुर्भिर्लक्षणैर्युतम् ॥ २९  
 विपरीतमतो यत्तु तदव्यक्तमुदाहृतम् ।  
 द्वावात्मानौ च वेदेषु सिद्धान्तेष्वप्युदाहृतौ ॥ ३०  
 चतुर्लक्षणं त्वन्यं चतुर्वर्गं प्रचक्षते ।  
 व्यक्तमव्यक्तजं चैव तथा बुद्धेर्मथेतरत् ।  
 सत्त्वं ज्ञेत्रज्ञ इत्येतद्व्यमप्यनुदर्शितम् ॥ ३१  
 द्वावात्मानौ च वेदेषु विषयेषु च ख्यतः ।  
 विषयात्प्रतिसंहारः सांख्यानां सिद्धिलक्षणम् ॥ ३२  
 निर्ममश्चानहंकारो निर्द्वन्द्वश्छिन्नसंशयः ।  
 नैव क्रुध्यति न द्वेष्टि नानृता भाषते गिरः ॥ ३३  
 आक्रुष्टस्ताडितश्चैव मैत्रेण ध्याति नाशुभम् ।  
 वाग्दण्डकर्ममनसां त्रयाणां च निवर्तकः ॥ ३४  
 समः सर्वेषु भूतेषु ब्रह्माणमभिवर्तते ।  
 नैवेच्छति न चानिच्छो यात्रामात्रव्यवस्थितः ॥ ३५  
 अलोलुपोऽन्यथो दान्तो न कृती न निराकृतिः ।  
 नास्येन्द्रियमनेकाग्रं नातिक्षिप्तमनोरथः ।  
 अहिंस्रः सर्वभूतानामीदृक्संख्यो विमुच्यते ॥ ३६  
 अथ योगाद्विमुच्यन्ते कारणैर्नैर्निबोध मे ।  
 योगैश्वर्यमतिक्रान्तो योऽतिक्रामति मुच्यते ॥ ३७  
 इत्येषा भावजा बुद्धिः कथिता ते न संशयः ।  
 एवं भवति निर्द्वन्द्वो ब्रह्माणं चाधिगच्छति ॥ ३८  
 इति श्रीमहाभारते शान्तिपर्वणि  
 अष्टाविंशत्यधिकद्विशततमोऽध्यायः ॥ २२८ ॥  
 २२९

व्यास उवाच ।

अथ ज्ञानप्लवं धीरो गृहीत्वा शान्तिमास्थितः ।  
 उन्मज्जंश्च निमज्जंश्च ज्ञानमेवामिसंश्रयेत् ॥ १



शुक उवाच ।

किं तज्ज्ञानमथो विद्या यया निस्तरति द्वयम् ।  
प्रवृत्तिलक्षणो धर्मो निवृत्तिरिति चैव हि ॥ २

व्यास उवाच ।

यस्तु पश्येत्स्वभावेन विना भावमचेतनः ।  
पुष्यते च पुनः सर्वान्प्रज्ञया मुक्तहेतुकः ॥ ३  
येषां चैकान्तभावेन स्वभावः कारणं मतम् ।  
पूत्वा तृणबुसीकां वै ते लभन्ते न किंचन ॥ ४  
ये चैनं पक्षमाश्रित्य वर्तयन्त्यल्पचेतसः ।  
स्वभावं कारणं ज्ञात्वा न श्रेयः प्राप्नुवन्ति ते ॥ ५  
स्वभावो हि विनाशाय मोहकर्ममनोभवः ।  
निरुक्तेतयोरेतत्स्वभावपरभावयोः ॥ ६  
कृष्यादीनि हि कर्माणि सस्यसंहरणानि च ।  
प्रज्ञावद्भिः प्रहृतानि यानासनगृहाणि च ॥ ७  
आक्रीडानां गृहाणां च गदानामगदस्य च ।  
प्रज्ञावन्तः प्रवक्तारो ज्ञानवद्भिर्नुष्ठिताः ॥ ८  
प्रज्ञा संयोजयत्यर्थैः प्रज्ञा श्रेयोऽधिगच्छति ।  
राजानो भुञ्जते राज्यं प्रज्ञया तुल्यलक्षणाः ॥ ९  
पारावर्यं तु भूतानां ज्ञानेनैवोपलभ्यते ।  
विद्यया तात सृष्टानां विद्यैव परमा गतिः ॥ १०  
भूतानां जन्म सर्वेषां विविधानां चतुर्विधम् ।  
जराय्वण्डमथोद्भेदं स्वेदं चाप्युपलक्षयेत् ॥ ११  
स्थावरेभ्यो विशिष्टानि जङ्गमान्युपलक्षयेत् ।  
उपपन्नं हि यच्चेष्टा विशिष्येत विशिष्ययोः ॥ १२  
आहुर्द्विबहुपादानि जङ्गमानि द्वयानि च ।  
बहुपाद्भ्यो विशिष्टानि द्विपादानि बहून्यपि ॥ १३  
द्विपादानि द्वयान्याहुः पार्थिवानीतराणि च ।  
पार्थिवानि विशिष्टानि तानि ह्यन्नानि भुञ्जते ॥ १४  
पार्थिवानि द्वयान्याहुर्मध्यमान्युत्तमानि च ।  
मध्यमानि विशिष्टानि जातिधर्मोपधारणात् ॥ १५

मध्यमानि द्वयान्याहुर्धर्मज्ञानीतराणि च ।  
धर्मज्ञानि विशिष्टानि कार्याकार्योपधारणात् ॥ १६  
धर्मज्ञानि द्वयान्याहुर्वेदज्ञानीतराणि च ।  
वेदज्ञानि विशिष्टानि वेदो ह्येषु प्रतिष्ठितः ॥ १७  
वेदज्ञानि द्वयान्याहुः प्रवक्तृणीतराणि च ।  
प्रवक्तृणि विशिष्टानि सर्वधर्मोपधारणात् ॥ १८  
विज्ञायन्ते हि यैर्वेदाः सर्वधर्मक्रियाफलाः ।  
सयज्ञाः सखिला वेदाः प्रवक्तृभ्यो विनिःसृताः ॥  
प्रवक्तृणि द्वयान्याहुरात्मज्ञानीतराणि च ।  
आत्मज्ञानि विशिष्टानि जन्माजन्मोपधारणात् ॥ २०  
धर्मद्वयं हि यो वेद स सर्वः सर्वधर्मवित् ।  
स त्यागी सत्यसंकल्पः स तु क्षान्तः स ईश्वरः ॥  
धर्मज्ञानप्रतिष्ठं हि तं देवा ब्राह्मणं विदुः ।  
शब्दब्रह्मणि निष्णातं परे च कृतनिश्चयम् ॥ २२  
अन्तःस्थं च बहिष्ठं च येऽऽधियज्ञाधिदैवतम् ।  
जानन्ति तान्नमस्यामस्ते देवास्तात ते द्विजाः ॥ २३  
तेषु विश्वमिदं भूतं सायं च जगदाहितम् ।  
तेषां माहात्म्यभावस्य सदृशं नास्ति किंचन ॥ २४  
आदिं ते निधनं चैव कर्म चातीत्य सर्वशः ।  
चतुर्विधस्य भूतस्य सर्वस्येशाः स्वयंभुवः ॥ २५

इति श्रीमहाभारते शान्तिपर्वणि

एकोनविंशदधिकद्विंशततमोऽध्यायः ॥ २२९ ॥

२३०

व्यास उवाच ।

एषा पूर्वतरा वृत्तिर्ब्राह्मणस्य विधीयते ।  
ज्ञानवानेव कर्माणि कुर्वन्सर्वत्र सिध्यति ॥ १  
तत्र चेन्न भवेदेवं संशयः कर्मनिश्चये ।  
किं नु कर्म स्वभावोऽयं ज्ञानं कर्मेति वा पुनः ॥ २  
तत्र चेह विवित्सा स्याज्ज्ञानं चेत्पुरुषं प्रति ।  
उपपत्त्युपलब्धिभ्यां वर्णयिष्यामि तच्छृणु ॥ ३



पौरुषं कारणं केचिदाहुः कर्मसु मानवाः ।  
 दैवमेके प्रशंसन्ति स्वभावं चापरे जनाः ॥ ४  
 पौरुषं कर्म दैवं च फलवृत्तिस्वभावतः ।  
 त्रयमेतत्पृथग्भूतमविवेकं तु केचन ॥ ५  
 एवमेतन्न चाप्येवमुभे चापि न चाप्युभे ।  
 कर्मस्था विषमं ब्रूयुः सत्त्वस्थाः समदर्शिनः ॥ ६  
 त्रेतायां चापरे चैव कलिजाश्च ससंशयाः ।  
 तपस्विनः प्रशान्ताश्च सत्त्वस्थाश्च कृते युगे ॥ ७  
 अपृथग्दर्शिनः सर्वे ऋक्सामसु यजुःषु च ।  
 कामद्वेषौ पृथग्दृष्ट्वा तपः कृत उपासते ॥ ८  
 तपोधर्मेण संयुक्तस्तपोनित्यः सुसंशितः ।  
 तेन सर्वानवाप्नोति कामान्यान्मनसेच्छति ॥ ९  
 तपसा तदवाप्नोति यद्भूत्वा सृजते जगत् ।  
 तद्भूतश्च ततः सर्वो भूतानां भवति प्रभुः ॥ १०  
 तदुक्तं वेदवादिषु गहनं वेददर्शिभिः ।  
 वेदान्तेषु पुनर्व्यक्तं क्रमयोगेन लक्ष्यते ॥ ११  
 आरम्भयज्ञाः क्षत्रस्य हविर्यज्ञा विशः स्मृताः ।  
 परिचारयज्ञाः शूद्राश्च जपयज्ञा द्विजातयः ॥ १२  
 परिनिष्ठितकार्यो हि स्वाध्यायेन द्विजो भवेत् ।  
 कुर्यादन्यन्न वा कुर्यान्मैत्रो ब्राह्मण उच्यते ॥ १३  
 त्रेतादौ सकला वेदा यज्ञा वर्णाश्रमास्तथा ।  
 संरोधादायुषस्त्वेते व्यस्यन्ते द्वापरे युगे ॥ १४  
 द्वापरे विप्लवं यान्ति वेदाः कलियुगे तथा ।  
 दृश्यन्ते नापि दृश्यन्ते कलेरन्ते पुनः पुनः ॥ १५  
 उत्सीदन्ति स्वधर्माश्च तत्राधर्मेण पीडिताः ।  
 गवां भूमेश्च ये चापामोषधीनां च ये रसाः ॥ १६  
 अधर्मान्तिर्हिता वेदा वेदधर्मास्तथाश्रमाः ।  
 विक्रियन्ते स्वधर्मस्थाः स्थावराणि चराणि च ॥ १७  
 यथा सर्वाणि भूतानि वृष्टिर्भौमानि वर्षति ।  
 सृजते सर्वतोऽङ्गानि तथा वेदा युगे युगे ॥ १८

विसृतं कालनानात्वमनादिनिधनं च यत् ।  
 कीर्तितं तत्पुरस्तान्मे यतः संयान्ति यान्ति च ॥ १९  
 धातेदं प्रभवस्थानं भूतानां संयमो यमः ।  
 स्वभावेन प्रवर्तन्ते द्वंद्वसृष्टानि भूरिशः ॥ २०  
 सर्गः कालो धृतिर्वेदाः कर्ता कार्यं क्रिया फलम् ।  
 एतत्ते कथितं तात यन्मां त्वं परिपृच्छसि ॥ २१

इति श्रीमहाभारते शान्तिपर्वणि

त्रिंशदधिकद्विंशततमोऽध्यायः ॥ २३० ॥

२३१

श्रीष्म उवाच ।

इत्युक्तोऽभिप्रशस्यैतत्परमर्षेस्तु शासनम् ।  
 मोक्षधर्मार्थसंयुक्तमिदं प्रष्टुं प्रचक्रमे ॥ १

शुक उवाच ।

प्रजापाञ्चश्रोत्रियो यज्वा वृद्धः प्रज्ञोऽनसूयकः ।  
 अनागतमनैतिह्यं कथं ब्रह्माधिगच्छति ॥ २  
 तपसा ब्रह्मचर्येण सर्वत्यागेन मेधया ।  
 सांख्ये वा यदि वा योगे एतत्पृष्टोऽभिधत्स्व मे ॥ ३  
 मनसश्चेन्द्रियाणां चाप्यैकाग्र्यं समवाप्यते ।  
 येनोपायेन पुरुषैस्तच्च व्याख्यातुमर्हसि ॥ ४

व्यास उवाच ।

नान्यत्र विद्यातपसोर्नान्यत्रेन्द्रियनिग्रहात् ।  
 नान्यत्र सर्वसंत्यागात्सिद्धिं विन्दति कश्चन ॥ ५  
 महाभूतानि सर्वाणि पूर्वसृष्टिः स्वयंभुवः ।  
 भूयिष्ठं प्राणभृद्रामे निविष्टानि शरीरिषु ॥ ६  
 भूमेर्देहो जलात्सारो ज्योतिषश्चक्षुषी स्मृते ।  
 प्राणापानाश्रयो वायुः खेष्वाकाशं शरीरिणाम् ॥ ७  
 क्रान्ते विष्णुर्वले शक्रः कोष्ठेऽग्निर्भुक्तमर्हति ।  
 कर्णयोः प्रदिशः श्रोत्रे जिह्वायां वाक्सरस्वती ॥ ८  
 कर्णौ त्वक्चक्षुषी जिह्वा नासिका चैव पञ्चमी ।



दर्शनानीन्द्रियोक्तानि द्वाराण्याहारसिद्धये ॥ ९  
 शब्दं स्पर्शं तथा रूपं रसं गन्धं च पञ्चमम् ।  
 इन्द्रियाणि पृथक्त्वर्थान्मनसो दर्शयन्त्युत ॥ १०  
 इन्द्रियाणि मनो युक्ते वश्यान्यन्तेव वाजिनः ।  
 मनश्चापि सदा युक्ते भूतात्मा हृदयाश्रितः ॥ ११  
 इन्द्रियाणां तथैवेष्टां सर्वेषामीश्वरं मनः ।  
 नियमे च विसर्गे च भूतात्मा मनसस्तथा ॥ १२  
 इन्द्रियाणीन्द्रियार्थाश्च स्वभावश्चेतना मनः ।  
 प्राणापानौ च जीवश्च नित्यं देहेषु देहिनाम् ॥ १३  
 आश्रयो नास्ति सत्त्वस्य गुणशब्दो न चेतना ।  
 सत्त्वं हि तेजः सृजति न गुणान्वै कदाचन ॥ १४  
 एवं सप्तदशं देहे वृतं षोडशभिर्गुणैः ।  
 मनीषी मनसा विप्रः पश्यत्यात्मानमात्मनि ॥ १५  
 न ह्ययं चक्षुषा दृश्यो न च सर्वैरपीन्द्रियैः ।  
 मनसा संप्रदीप्तेन महानात्मा प्रकाशते ॥ १६  
 अशब्दस्पर्शरूपं तदरसागन्धमव्ययम् ।  
 अशरीरं शरीरे स्वे निरीक्षेत निरिन्द्रियम् ॥ १७  
 अव्यक्तं व्यक्तदेहेषु मर्त्येष्वमरमाश्रितम् ।  
 योऽनुपश्यति स प्रेत्य कल्पते ब्रह्मभूयसे ॥ १८  
 विद्याभिजनसंपन्ने ब्राह्मणे गवि हस्तिनि ।  
 शुनि चैव श्वपाके च पण्डिताः समदर्शिनः ॥ १९  
 न हि सर्वेषु भूतेषु जङ्गमेषु ध्रुवेषु च ।  
 वसत्येको महानात्मा येन सर्वमिदं ततम् ॥ २०  
 सर्वभूतेषु चात्मानं सर्वभूतानि चात्मनि ।  
 यदा पश्यति भूतात्मा ब्रह्म संपद्यते तदा ॥ २१  
 यावानात्मनि वेदात्मा तावानात्मा परात्मनि ।  
 य एवं सततं वेद सोऽमृतत्वाय कल्पते ॥ २२  
 सर्वभूतात्मभूतस्य सर्वभूतहितस्य च ।  
 देवापि मार्गे मुह्यन्ति अपदस्य पदैषिणः ॥ २३  
 शकुनीनामिवाकाशे जले वारिचरस्य वा ।

यथा गतिर्न दृश्येत तथैव सुमहात्मनः ॥ २४  
 कालः पचति भूतानि सर्वाण्येवात्मनात्मनि ।  
 यस्मिंस्तु पच्यते कालस्तं न वेदेह कश्चन ॥ २५  
 न तदूर्ध्वं न तिर्यक्च नाधो न च तिरः पुनः ।  
 न मध्ये प्रतिगृह्णीते नैव कश्चित्कुतश्चन ॥ २६  
 सर्वेऽन्तःस्था इमे लोका बाह्यमेषां न किंचन ।  
 यः सहस्रं समागच्छेद्यथा बाणो गुणच्युतः ॥ २७  
 नैवान्तं कारणस्येयाद्यद्यपि स्यान्मनोजवः ।  
 तस्मात्सूक्ष्मात्सूक्ष्मतरं नास्ति स्थूलतरं ततः ॥ २८  
 सर्वतःपाणिपादान्तं सर्वतोक्षिशिरोमुखम् ।  
 सर्वतःश्रुतिमल्लोके सर्वमावृत्य तिष्ठति ॥ २९  
 तदेवाणोरणुतरं तन्महद्भूतो महत्तरम् ।  
 तदन्तः सर्वभूतानां ध्रुवं तिष्ठन्न दृश्यते ॥ ३०  
 अक्षरं च क्षरं चैव द्वैधीभावोऽयमात्मनः ।  
 क्षरः सर्वेषु भूतेषु दिव्यं ह्यमृतमक्षरम् ॥ ३१  
 नवद्वारं पुरं गत्वा हंसो हि नियतो वशी ।  
 ईशः सर्वस्य भूतस्य स्थावरस्य चरस्य च ॥ ३२  
 हानिभङ्गविकल्पानां नवानां संश्रयेण च ।  
 शरीराणामजस्याहुर्हसत्त्वं पारदर्शिनः ॥ ३३  
 हंसोक्तं चाक्षरं चैव कूटस्थं यत्तदक्षरम् ।  
 तद्विद्वानक्षरं प्राप्य जहाति प्राणजन्मनी ॥ ३४

इति श्रीमहाभारते शान्तिपर्वणि

एकत्रिंशदधिकद्विंशततमोऽध्यायः ॥ २३१ ॥

२३२

व्यास उवाच ।

पृच्छतस्तव सत्पुत्र यथावदिह तत्त्वतः ।  
 सांख्यन्यायेन संयुक्तं यदेतत्कीर्तितं मया ॥ १  
 योगकृत्यं तु ते कृत्स्नं वर्तयिष्यामि तच्छृणु ।  
 एकत्वं बुद्धिमनसोरिन्द्रियाणां च सर्वशः ।  
 आत्मनो ध्यायिनस्तात ज्ञानमेतदनुत्तमम् ॥ २



तदेतदुपशान्तेन दान्तेनाध्यात्मशीलिना ।  
 आत्मारामेण बुद्धेन बोद्धव्यं शुचिकर्मणा ॥ ३  
 योगदोषान्समुच्छिद्य पञ्च यान्कवयो विदुः ।  
 कामं क्रोधं च लोभं च भयं स्वप्नं च पञ्चमम् ॥ ४  
 क्रोधं शमेन जयति कामं संकल्पवर्जनात् ।  
 सत्त्वसंसेवनाद्वीरो निद्रामुच्छेत्तुमर्हति ॥ ५  
 धृत्या शिश्रोदरं रक्षेत्पाणिपादं च चक्षुषा ।  
 चक्षुः श्रोत्रे च मनसा मनो वाचं च कर्मणा ॥ ६  
 अप्रमादाद्वयं जह्याल्लोभं प्राज्ञोपसेवनान् ।  
 एवमेतान्योगदोषाञ्जयेन्नित्यमतन्द्रितः ॥ ७  
 अग्नींश्च ब्राह्मणांश्चाचैर्देवताः प्रणमेत च ।  
 वर्जयेद्बुषितां वाचं हिंसायुक्तां मनोनुगाम् ॥ ८  
 ब्रह्म तेजोमयं शुक्रं यस्य सर्वमिदं रसः ।  
 एकस्य भूतं भूतस्य द्वयं स्थावरजङ्गमम् ॥ ९  
 ध्यानमध्ययनं दानं सत्यं ह्रीरार्जवं क्षमा ।  
 शौचमाहारसंशुद्धिरिन्द्रियाणां च निग्रहः ॥ १०  
 एतैर्विवर्धते तेजः पाप्मानं चापकर्षति ।  
 सिध्यन्ति चास्य सर्वार्था विज्ञानं च प्रवर्तते ॥ ११  
 समः सर्वेषु भूतेषु लब्धालब्धेन वर्तयन् ।  
 धृतपाप्मा तु तेजस्वी लब्धाहारो जितेन्द्रियः ।  
 कामक्रोधौ वशे कृत्वा निनीषेद्ब्रह्मणः पदम् ॥ १२  
 मनसश्चेन्द्रियाणां च कृत्वैकाग्र्यं समाहितः ।  
 प्राप्नात्रापररात्रेषु धारयेन्मन आत्मना ॥ १३  
 जन्तोः पञ्चेन्द्रियस्यास्य यदेकं छिद्रमिन्द्रियम् ।  
 ततोऽस्य स्रवति प्रज्ञा हृतेः पादादिवोदकम् ॥ १४  
 मनस्तु पूर्वमादद्यात्कुमीनानिव मत्स्यहा ।  
 ततः श्रोत्रं ततश्चक्षुर्जिह्वां घ्राणं च योगवित् ॥ १५  
 तत एतानि संयम्य मनसि स्थापयेद्यतिः ।  
 यथैवापोह्य संकल्पान्मनो ह्यात्मनि धारयेत् ॥ १६  
 पञ्च ज्ञानेन संधाय मनसि स्थापयेद्यतिः ।

यदैतान्यवतिष्ठन्ते मनःषष्ठानि चात्मनि ।  
 प्रसीदन्ति च संस्थाय तदा ब्रह्म प्रकाशते ॥ १७  
 विधूम इव दीप्तार्चिरादित्य इव दीप्तिमान् ।  
 वैद्युतोऽग्निरिवाकाशे पश्यत्यात्मानमात्मना ।  
 सर्वं च तत्र सर्वत्र व्यापकत्वाच्च दृश्यते ॥ १८  
 तं पश्यन्ति महात्मानो ब्राह्मणा ये मनीषिणः ।  
 धृतिमन्तो महाप्राज्ञाः सर्वभूतहिते रताः ॥ १९  
 एवं परिमितं कालमाचरन्संशितव्रतः ।  
 आसीनो हि रहस्येको गच्छेदक्षरसात्म्यताम् ॥ २०  
 प्रमोहो भ्रम आवर्तो घ्राणश्रवणदर्शने ॥  
 अद्भुतानि रसस्पर्शे शीतोष्णे मारुताकृतिः ॥ २१  
 प्रतिभामुपसर्गाश्चाप्युपसंगृह्य योगतः ।  
 तांस्तत्त्वविदनादृत्य स्वात्मनैव निवर्तयेत् ॥ २२  
 कुर्यात्परिचयं योगे त्रैकाल्यं नियतो मुनिः ।  
 गिरिशृङ्गे तथा चैत्ये वृक्षाग्रेषु च योजयेत् ॥ २३  
 संनियम्येन्द्रियग्रामं गोष्ठे भाण्डमना इव ।  
 एकग्रश्चिन्तयेन्नित्यं योगान्नोद्वेजयेन्मनः ॥ २४  
 येनोपायेन शक्येत संनियन्तुं चलं मनः ।  
 तं तं युक्तो निषेवेत न चैव विचलेत्ततः ॥ २५  
 शून्या गिरिगुहाश्चैव देवतायतनानि च ।  
 शून्यागाराणि चैकाग्रो निवासार्थमुपक्रमेत् ॥ २६  
 नाभिष्वजेत्परं वाचा कर्मणा मनसापि वा ।  
 उपेक्षको यताहारो लब्धालब्धे समो भवेत् ॥ २७  
 यश्चैनमभिनन्देत यश्चैनमपवादयेत् ।  
 समस्तयोश्चाप्युभयोर्नाभिध्यायेच्छुभाशुभम् ॥ २८  
 न प्रहृष्येत लाभेषु नालाभेषु च चिन्तयेत् ।  
 समः सर्वेषु भूतेषु सधर्मा मातरिश्वनः ॥ २९  
 एवं सर्वात्मनः साधोः सर्वत्र समदर्शिनः ।  
 षण्मासान्नित्ययुक्तस्य शब्दब्रह्मातिवर्तते ॥ ३०  
 वेदनातीतिः प्रजा दृष्ट्वा समलोष्टाश्मकाञ्चनः ।



एतस्मिन्निरतो मार्गे विरमेन्न विमोहितः ॥ ३१  
 अपि वर्णाविकृष्टस्तु नारी वा धर्मकाङ्क्षिणी ।  
 तावप्येतेन मार्गेण गच्छेतां परमां गतिम् ॥ ३२  
 अजं पुराणमजरं सनातनं  
 यदिन्द्रियैरुपलभते नरोऽचलः ।  
 अणोरणीयो महतो महत्तरं  
 तदात्मना पश्यति युक्त आत्मवान् ॥ ३३  
 इदं महर्षेर्वचनं महात्मनो  
 यथावदुक्तं मनसानुदृश्य च ।  
 अवेक्ष्य चेयात्परमेष्ठिसात्म्यतां  
 प्रयान्ति यां भूतगतिं मनीषिणः ॥ ३४  
 इति श्रीमहाभारते शान्तिपर्वणि  
 द्वात्रिंशदधिकद्विशततमोऽध्यायः ॥ २३२ ॥

२३३

शुक उवाच ।

यदिदं वेदवचनं कुरु कर्म त्यजेति च ।  
 कां दिशं विद्यया यान्ति कां च गच्छन्ति कर्मणा ॥  
 एतद्वै श्रोतुमिच्छामि तद्भवान्प्रब्रवीतु मे ।  
 एतत्त्वन्योन्यवैरूप्ये वर्तते प्रतिकूलतः ॥ २

भीष्म उवाच ।

इत्युक्तः प्रत्युवाचेदं पराशरसुतः सुतम् ।  
 कर्मविद्यामयावेतौ व्याख्यास्यामि क्षराक्षरौ ॥ ३  
 यां दिशं विद्यया यान्ति यां च गच्छन्ति कर्मणा ।  
 शृणुष्वैकमनाः पुत्र गह्वरं ह्येतदन्तरम् ॥ ४  
 अस्ति धर्म इति प्रोक्तं नास्तीत्यत्रैव यो वदेत् ।  
 तस्य पक्षस्य सदृशमिदं मम भवेदथ ॥ ५  
 द्वाविमावथ पन्थानौ यत्र वेदाः प्रतिष्ठिताः ।  
 प्रवृत्तिलक्षणो धर्मो निवृत्तौ च सुभाषितः ॥ ६  
 कर्मणा बध्यते जन्तुर्विद्यया तु प्रमुच्यते ।  
 तस्मात्कर्म न कुर्वन्ति यतयः पारदर्शिनः ॥ ७

कर्मणा जायते प्रेत्य मूर्तिमान्षोडशात्मकः ।  
 विद्यया जायते नित्यमव्ययो ह्यव्ययात्मकः ॥ ८  
 कर्म त्वेके प्रशंसन्ति स्वरूपबुद्धितरा नराः ।  
 तेन ते देहजालानि रमयन्त उपासते ॥ ९  
 ये तु बुद्धिं परां प्राप्ता धर्मनैपुण्यदर्शिनः ।  
 न ते कर्म प्रशंसन्ति कूपं नद्यां पिबन्निव ॥ १०  
 कर्मणः फलमाप्नोति सुखदुःखे भवाभवौ ।  
 विद्यया तदवाप्नोति यत्र गत्वा न शोचति ॥ ११  
 यत्र गत्वा न म्रियते यत्र गत्वा न जायते ।  
 न जीर्यते यत्र गत्वा यत्र गत्वा न वर्धते ॥ १२  
 यत्र तद्ब्रह्म परममव्यक्तमजरं ध्रुवम् ।  
 अव्याहतमनायासममृतं चावियोगि च ॥ १३  
 द्वंद्वैर्यत्र न बाध्यन्ते मानसेन च कर्मणा ।  
 समाः सर्वत्र मैत्राश्च सर्वभूतहिते रताः ॥ १४  
 विद्यामयोऽन्यः पुरुषस्तात कर्ममयोऽपरः ।  
 विद्धि चन्द्रमसं दर्शं सूक्ष्मया कलया स्थितम् ॥  
 तदेतद्विषिणा प्रोक्तं विस्तरेणानुमीयते ।  
 नवजं शशिनं दृष्ट्वा वक्रं तन्तुमिवाम्बरे ॥ १६  
 एकादशविकारात्मा कलासंभारसंभृतः ।  
 मूर्तिमानिति तं विद्धि तात कर्मगुणात्मकम् ॥ १७  
 देवो यः संश्रितस्तस्मिन्नन्विन्दुरिव पुष्करे ।  
 क्षेत्रज्ञं तं विजानीयान्नित्यं त्यागजितात्मकम् ॥ १८  
 तमो रजश्च सत्त्वं च विद्धि जीवगुणानिमान् ।  
 जीवमात्मगुणं विद्यादात्मानं परमात्मनः ॥ १९  
 सचेतनं जीवगुणं वदन्ति  
 स चेष्टते चेष्ट्यते च सर्वम् ।  
 ततः परं क्षेत्रविदो वदन्ति  
 प्रावर्तयद्यो भुवनानि सप्त ॥ २०  
 इति श्रीमहाभारते शान्तिपर्वणि  
 त्रयस्त्रिंशदधिकद्विशततमोऽध्यायः ॥ २३३ ॥



२३४

शुक उवाच ।

क्षरात्प्रभृति यः सर्गः सगुणानीन्द्रियाणि च ।  
 बुद्धैश्वर्याभिसर्गार्थं यद्भ्यानं चात्मनः शुभम् ॥ १  
 भूय एव तु लोकेऽस्मिन्सद्वृत्तिं वृत्तिर्हैतुकीम् ।  
 यया सन्तः प्रवर्तन्ते तदिच्छाम्यनुवर्णितम् ॥ २  
 वेदे वचनमुक्तं तु कुरु कर्म त्यजेति च ।  
 कथमेतद्विजानीयां तच्च व्याख्यातुमर्हसि ॥ ३  
 लोकवृत्तान्ततत्त्वज्ञः पूतोऽहं गुरुशासनात् ।  
 कृत्वा बुद्धिं वियुक्तात्मा त्यक्ष्याम्यात्मानमव्ययः ॥ ४

व्यास उवाच ।

यैषा वै विहिता वृत्तिः पुरस्ताद्ब्रह्मणा स्वयम् ।  
 एषा पूर्वतरैः सद्भिराचीर्णा परमर्षिभिः ॥ ५  
 ब्रह्मचर्येण वै लोकाञ्जयन्ति परमर्षयः ।  
 आत्मनश्च हृदि श्रेयस्त्वन्विच्छ मनसात्मनि ॥ ६  
 वने मूलफलाशी च तप्यन्सुविपुलं तपः ।  
 पुण्यायतनचारी च भूतानामविहिंसकः ॥ ७  
 विधूमे सन्नमुसले वानप्रस्थप्रतिश्रये ।  
 काले प्राप्ते चरन्भैक्षं कल्पते ब्रह्मभूयसे ॥ ८  
 निःस्तुतिर्निर्नमस्कारः परित्यज्य शुभाशुभे ।  
 अरण्ये विचरैकाकी येन केनचिदाशितः ॥ ९

शुक उवाच ।

यदिदं वेदवचनं लोकवादे विरुध्यते ।  
 प्रमाणे चाप्रमाणे च विरुद्धे शास्त्रता कुतः ॥ १०  
 इत्येतच्छ्रोतुमिच्छामि भगवान्प्रब्रवीतु मे ।  
 कर्मणामविरोधेन कथमेतत्प्रवर्तते ॥ ११

भीष्म उवाच ।

इत्युक्तः प्रत्युवाचेदं गन्धवत्याः सुतः सुतम् ।  
 ऋषिस्तपूजयन्वाक्यं पुत्रस्यामिततेजसः ॥ १२  
 गृहस्थो ब्रह्मचारी च वानप्रस्थोऽथ भिक्षुकः ।

यथोक्तकारिणः सर्वे गच्छन्ति परमां गतिम् ॥ १३  
 एको य आश्रमानेताननुतिष्ठेद्यथाविधि ।  
 अकामद्वेषसंयुक्तः स परत्र महीयते ॥ १४  
 चतुष्पदी हि निःश्रेणी ब्रह्मण्येषा प्रतिष्ठिता ।  
 एतामाश्रित्य निःश्रेणीं ब्रह्मलोके महीयते ॥ १५  
 आयुषस्तु चतुर्भागं ब्रह्मचार्यनसूयकः ।  
 गुरो वा गुरुपुत्रे वा वसेद्धर्मार्थकोविदः ॥ १६  
 कर्मातिरेकेण गुरोरध्येतव्यं बुभूषता ।  
 दक्षिणो नापवादी स्यादाहूतो गुरुमाश्रयेत् ॥ १७  
 जघन्यशायी पूर्वं स्यादुत्थायी गुरुवेश्मनि ।  
 यच्च शिष्येण कर्तव्यं कार्यं दासेन वा पुनः ॥ १८  
 कृतमित्येव तत्सर्वं कृत्वा तिष्ठेत् पार्श्वतः ।  
 किंकरः सर्वकारी च सर्वकर्मसु कोविदः ॥ १९  
 शुचिर्दक्षो गुणोपेतो ब्रूयादिषुरिवात्वरः ।  
 चक्षुषा गुरुमव्यग्रो निरीक्षेत् जितेन्द्रियः ॥ २०  
 नाभुक्तवति चाश्रीयादपीतवति नो पिबेत् ।  
 न तिष्ठति तथासीत् नासुप्ते प्रस्वपेत् च ॥ २१  
 उत्तानाभ्यां च पाणिभ्यां पादावस्य मृदु स्पृशेत् ।  
 दक्षिणं दक्षिणेनैव सव्यं सव्येन पीडयेत् ॥ २२  
 अभिवाद्य गुरुं ब्रूयादधीष्व भगवन्निति ।  
 इदं करिष्ये भगवन्निदं चापि कृतं मया ॥ २३  
 इति सर्वमनुज्ञाप्य निवेद्य गुरवे धनम् ।  
 कुर्यात्कृत्वा च तत्सर्वमाख्येयं गुरवे पुनः ॥ २४  
 यांस्तु गन्धान् रसान्वापि ब्रह्मचारी न सेवते ।  
 सेवेत तान्समावृत्त इति धर्मेणु निश्चयः ॥ २५  
 ये केचिद्विस्तरणोक्ता नियमा ब्रह्मचारिणः ।  
 तान्सर्वाननुगृहीयाद्भवेच्चानपगो गुरोः ॥ २६  
 स एवं गुरवे प्रीतिमुपहृत्य यथाबलम् ।  
 आश्रमेऽवाश्रमेऽप्येवं शिष्यो वर्तेत कर्मणा ॥ २७  
 वेदव्रतोपवासेन चतुर्थे चायुषो गते ।



गुरवे दक्षिणां दत्त्वा समावर्तेद्यथाविधि ॥ २८  
धर्मलब्धैर्युतो दारैरमीनुत्पाद्य धर्मतः ।

द्वितीयमायुषो भागं गृहमेधिप्रती भवेत् ॥ २९

इति श्रीमहाभारते शान्तिपर्वणि

चतुस्त्रिंशदधिकद्विंशततमोऽध्यायः ॥ २३४ ॥

२३५

व्यास उवाच ।

द्वितीयमायुषो भागं गृहमेधी गृहे वसेत् ।

धर्मलब्धैर्युतो दारैरमीनुत्पाद्य सुव्रतः ॥ १

गृहस्थवृत्तयश्चैव चतस्रः कविभिः स्मृताः ।

कुसूलधान्यः प्रथमः कुम्भीधान्यस्त्वनन्तरम् ॥ २

अश्वस्तनोऽथ कापोतीमाश्रितो वृत्तिमाहरेत् ।

तेषां परः परो ज्यायान्धर्मतो लोकजित्तमः ॥ ३

षट्कर्मा वर्तयत्येकस्त्रिभिरन्यः प्रवर्तते ।

द्वाभ्यामेकश्चतुर्थस्तु ब्रह्मसत्रे व्यवस्थितः ।

गृहमेधिप्रतान्यत्र महान्तीह प्रचक्षते ॥ ४

नात्मार्थं पाचयेदन्नं न वृथा घातयेत्पशून् ।

प्राणी वा यदि वाप्राणी संस्कारं यजुषार्हति ॥ ५

न दिवा प्रखपेज्जातु न पूर्वापररात्रयोः ।

न भुञ्जीतान्तराकाले नानृतावाह्वयेत्त्रियम् ॥ ६

नास्यानश्नवसेद्विप्रो गृहे कश्चिदपूजितः ।

तथास्यातिथयः पूज्या हव्यकव्यवहाः सदा ॥ ७

वेदविद्याव्रतस्नाताः श्रोत्रिया वेदपारगाः ।

स्वधर्मजीविनो दान्ताः क्रियावन्तस्तपस्विनः ।

तेषां हव्यं च कव्यं चाप्यर्हणार्थं विधीयते ॥ ८

न खरैः संप्रयातस्य स्यधर्माज्ञानकस्य च ।

अपविद्धामिहोत्रस्य गुरोर्वालीककारिणः ॥ ९

संविभागोऽत्र भूतानां सर्वेषामेव शिष्यते ।

तथैवापचमानेभ्यः प्रदेयं गृहमेधिना ॥ १०

विधसाशी भवेन्नित्यं नित्यं चामृतभोजनः ।

अमृतं यज्ञशेषं स्वाद्भोजनं हविषा समम् ।

भृत्यशेषं तु योऽश्नाति तमाहुर्विधसाशिनम् ॥ ११

स्वदारनिरतो दान्तो ह्यनसूयुर्जितेन्द्रियः ।

ऋत्विक्पुरोहिताचार्यैर्मातुलातिथिसंश्रितैः ॥ १२

वृद्धबालातुरैर्वैद्यैर्ज्ञातिसंबन्धबान्धवैः ।

मातापितृभ्यां जामीभिर्भ्रात्रा पुत्रेण भार्यया ॥ १३

दुहित्रा दासवर्गेण विवादं न समाचरेत् ।

एतान्विमुच्य संवादान्सर्वपापैः प्रमुच्यते ॥ १४

एतैर्जितैस्तु जयति सर्वाल्लोकान्न संशयः ।

आचार्यो ब्रह्मलोकेशः प्राजापत्ये पिता प्रभुः ॥ १५

अतिथिस्त्विन्द्रलोकेशो देवलोकस्य चर्त्विजः ।

जामयोऽप्सरसां लोके वैश्वदेवे तु ज्ञातयः ॥ १६

संबन्धबान्धवा दिक्षु पृथिव्यां मातृमातुलौ ।

वृद्धबालातुरकृशास्त्वाकाशे प्रभविष्णवः ॥ १७

भ्राता ज्येष्ठः समः पित्रा भार्या पुत्रः स्वका तनुः ।

छाया स्वा दासवर्गस्तु दुहिता कृपणं परम् ॥ १८

तस्मादेतैरधिक्षिप्तः सहेन्नित्यमसंज्वरः ।

गृहधर्मरतो विद्वान्धर्मनित्यो जितकृमः ॥ १९

न चार्थबद्धः कर्माणि धर्मं वा कंचिदाचरेत् ।

गृहस्थवृत्तयस्तिस्त्रस्तासां निःश्रेयसं परम् ॥ २०

परस्परं तथैवाहुश्चातुराश्रम्यमेव तत् ।

ये चोक्ता नियमास्तेषां सर्वं कार्यं बुभूषता ॥ २१

कुम्भीधान्यैरुच्छिशिलैः कापोतीं चास्थितैस्तथा ।

यस्मिंश्चैते वसन्त्यर्हास्तद्राष्ट्रमभिवर्धते ॥ २२

दश पूर्वान्दश परान्पुनाति च पितामहान् ।

गृहस्थवृत्तयस्त्वेता वर्तयेद्यो गतव्यथः ॥ २३

स चक्रचरलोकानां सदृशीं प्राप्नुयाद्रतिम् ।

यतेन्द्रियाणामथ वा गतिरेषा विधीयते ॥ २४

स्वर्गलोको गृहस्थानामुदारमनसां हितः ।

स्वर्गो विमानसंयुक्तो वेददृष्टः सुपुष्पितः ॥ २५



स्वर्गलोके गृहस्थानां प्रतिष्ठा नियतात्मनाम् ।  
ब्रह्मणा विहिता श्रेणिरेषा यस्मात्प्रमुच्यते ।  
द्वितीयं क्रमशः प्राप्य स्वर्गलोके महीयते ॥ २६

अतः परं परममुदारमाश्रमं

तृतीयमाहुस्त्यजतां कलेवरम् ।

वनौकसां गृहपतिनामनुत्तमं

शृणुष्वैतत्किष्टशरीरकारिणाम् ॥ २७

इति श्रीमहाभारते शान्तिपर्वणि

पञ्चत्रिंशदधिकद्विशततमोऽध्यायः ॥ २३५ ॥

२३६

भीष्म उवाच ।

प्रोक्ता गृहस्थवृत्तिस्ते विहिता या मनीषिणाम् ।

तदनन्तरमुक्तं यत्तन्निबोध युधिष्ठिर ॥ १

क्रमशस्त्ववधूयेनां तृतीयां वृत्तिमुत्तमाम् ।

संयोगव्रतखिन्नानां वानप्रस्थाश्रमौकसाम् ॥ २

श्रूयतां पार्थ भद्रं ते सर्वलोकाश्रयात्मनाम् ।

प्रेक्षापूर्वं प्रवृत्तानां पुण्यदेशनिवासिनाम् ॥ ३

व्यास उवाच ।

गृहस्थस्तु यदा पश्येद्वलीपलितमात्मनः ।

अपत्यस्यैव चापत्यं वनमेव तदाश्रयेत् ॥ ४

तृतीयमायुषो भागं वानप्रस्थाश्रमे वसेत् ।

तानेवाग्नीन्परिचरेद्यजमानो दिवौकसः ॥ ५

नियतो नियताहारः षष्ठभक्तोऽप्रमादवान् ।

तदग्निहोत्रं ता गावो यज्ञाङ्गानि च सर्वशः ॥ ६

अकृष्टं वै व्रीहियवं नीवारं विघसानि च ।

हवींषि संप्रयच्छेत मखेष्वत्रापि पञ्चसु ॥ ७

वानप्रस्थाश्रमेऽप्येताश्चतस्रो वृत्तयः स्मृताः ।

सद्यःप्रक्षालकाः केचित्केचिन्मासिकसंचयाः ॥ ८

वार्षिकं संचयं केचित्केचिद्वादशवार्षिकम् ।

कुर्वन्त्यतिथिपूजार्थं यज्ञतन्त्रार्थसिद्धये ॥ ९

अभ्रावकाशा वर्षासु हेमन्ते जलसंश्रयाः ।

ग्रीष्मे च पञ्चतपसः शश्वच्च मितभोजनाः ॥ १०

भूमौ विपरिवर्तन्ते तिष्ठेद्वा प्रपदैरपि ।

स्थानासनैर्वर्तयन्ति सवनेष्वभिषिञ्चते ॥ ११

दन्तोल्खलिनः केचिदश्मकुट्टास्तथापरे ।

शुक्लपक्षे पिबन्त्येके यवागूं कथितां सकृत् ॥ १२

कृष्णपक्षे पिबन्त्येके भुञ्जते च यथाक्रमम् ।

मूलैरेके फलैरेके पुष्पैरेके दृढव्रताः ॥ १३

वर्तयन्ति यथान्यायं वैखानसमतं श्रिताः ।

एताश्चान्याश्च विविधा दीक्षास्तेषां मनीषिणाम् ॥

चतुर्थश्चौपनिषदो धर्मः साधारणः स्मृतः ।

वानप्रस्थो गृहस्थश्च ततोऽन्यः संप्रवर्तते ॥ १५

अस्मिन्नेव युगे तात विप्रैः सर्वार्थदर्शिभिः ।

अगस्त्यः सप्त ऋषयो मधुच्छन्दोऽघमर्षणः ॥ १६

सांक्रुतिः सुदिवा तण्डिर्यवान्नोऽथ कृतश्रमः ।

अहोवीर्यस्तथा काव्यस्ताण्ड्यो मेधातिथिर्बुधः ॥ १७

शलो वाकश्च निर्वाकः शून्यपालः कृतश्रमः ।

एवंधर्मसु विद्वांसस्ततः स्वर्गमुपागमन् ॥ १८

तात प्रत्यक्षधर्माणस्तथा यायावरा गणाः ।

ऋषीणामुग्रतपसां धर्मनैपुणदर्शिनाम् ॥ १९

अवाच्यापरिमेयाश्च ब्राह्मणा वनमाश्रिताः ।

वैखानसा वालखिल्याः सिकताश्च तथापरे ॥ २०

कर्ममिस्ते निरानन्दा धर्मनित्या जितेन्द्रियाः ।

गताः प्रत्यक्षधर्माणस्ते सर्वे वनमाश्रिताः ।

अनक्षत्रा अनाधृत्या दृश्यन्ते ज्योतिषां गणाः ॥ २१

जरया च परिधूतो व्याधिना च प्रपीडितः ।

चतुर्थे चायुषः शेषे वानप्रस्थाश्रमं त्यजेत् ।

सद्यस्कारां निरूप्येष्टिं सर्ववेदसदक्षिणाम् ॥ २२

आत्मयाजी सोऽऽत्मारतिरात्मक्रीडात्मसंश्रयः ।

आत्मन्यग्नीन्समारोप्य त्यक्त्वा सर्वपरिग्रहान् ॥ २३



सद्यस्कांश्च यजेद्यज्ञानिष्टीश्चैवेह सर्वदा ।  
 सदैव याजिनां यज्ञादात्मनीज्या निवर्तते ॥ २४  
 त्रींश्चैवाग्नीन्यजेत्सम्यग्गात्मन्येवात्मसोक्षणात् ।  
 प्राणेभ्यो यजुषा पञ्च षट् प्राग्नीयादकुत्सयन् ॥ २५  
 केशलोमनखान्वाप्य वानप्रस्थो मुनिस्ततः ।  
 आश्रमादाश्रमं सद्यः पूतो गच्छति कर्मभिः ॥ २६  
 अभयं सर्वभूतेभ्यो यो दत्त्वा प्रव्रजेद्विजः ।  
 लोकास्तेजोमयास्तस्य प्रेत्य चानन्त्यमश्नुते ॥ २७

सुशीलवृत्तो व्यपनीतकल्मषो

न चेह नामुत्र च कर्तुमीहते ।

अरोषमोहो गतसंधिविग्रहो

भवेदुदासीनवदात्मविघ्नरः ॥ २८

यमेषु चैवात्मगतेषु न व्यथे-

त्स्वशास्त्रसूत्राहुतिमन्त्रविक्रमः ।

भवेद्यथेष्टा गतिरात्मयाजिनो

न संशयो धर्मपरे जितेन्द्रिये ॥ २९

ततः परं श्रेष्ठमतीव सद्गुणै-

रधिष्ठितं त्रीनधिवृत्तमुत्तमम् ।

चतुर्थमुक्तं परमाश्रमं शृणु

प्रकीर्त्यमानं परमं परायणम् ॥ ३०

इति श्रीमहाभारते शान्तिपर्वणि

षट्त्रिंशदधिकद्विशततमोऽध्यायः ॥ २३६ ॥

२३७

शुक उवाच ।

वर्तमानस्तथैवात्र वानप्रस्थाश्रमे यथा ।

योक्तव्योऽऽत्मा यथा शक्त्या परं वै काङ्क्षता पदम् ॥ १

व्यास उवाच ।

प्राप्य संस्कारमेताभ्यामाश्रमाभ्यां ततः परम् ।

यत्कार्यं परमार्थार्थं तदिहैकमनाः शृणु ॥ २

कषायं पाचयित्वा तु श्रेणिस्थानेषु च त्रिषु ।

प्रव्रजेच्च परं स्थानं परिव्रज्यामनुत्तमाम् ॥ ३

तद्भवानेवमभ्यस्य वर्ततां श्रूयतां तथा ।

एक एव चरेन्नित्यं सिद्ध्यर्थमसहायवान् ॥ ४

एकश्चरति यः पश्यन्न जहाति न हीयते ।

अनग्निरनिकेतः स्याद्रामसन्नार्थमाश्रयेत् ॥ ५

अश्वस्तनविधानः स्यान्मुनिर्भाविसमन्वितः ।

लघ्वाशी नियताहारः सकृदन्ननिषेविता ॥ ६

कपालं वृक्षमूलानि कुचेलमसहायता ।

उपेक्षा सर्वभूतानामेतावद्विधुलक्षणम् ॥ ७

यस्मिन्वाचः प्रविशन्ति कूपे प्राप्ताः शिला इव ।

न वक्तां पुनर्यान्ति स कैवल्यश्रमे वसेत् ॥ ८

नैव पश्येन्न शृणुयादवाच्यं जातु कस्यचित् ।

ब्राह्मणानां विशेषेण नैव ब्रूयात्कथंचन ॥ ९

यद्ब्राह्मणस्य कुशलं तदेव सततं वदेत् ।

तूष्णीमासीत् निन्दायां कुर्वन्भेषजमात्मनः ॥ १०

येन पूर्णमिवाकाशं भवत्येकेन सर्वदा ।

शून्यं येन जनाकीर्णं तं देवा ब्राह्मणं विदुः ॥ ११

येन केनचिदाच्छन्नो येन केनचिदाशितः ।

यत्रकचनशायी च तं देवा ब्राह्मणं विदुः ॥ १२

अहेरिव गणाद्वीतः सौहित्यान्नरकादिव ।

कुणपादिव च स्त्रीभ्यस्तं देवा ब्राह्मणं विदुः ॥ १३

न क्रुध्येन्न प्रहृष्येच्च मानितोऽमानितश्च यः ।

सर्वभूतेष्वभयदस्तं देवा ब्राह्मणं विदुः ॥ १४

नाभिनन्देत् मरणं नाभिनन्देत् जीवितम् ।

कालमेव प्रतीक्षेत् निदेशं भृतको यथा ॥ १५

अनभ्याहतचित्तः स्यादनभ्याहतवाक्तया ।

निर्मुक्तः सर्वपापेभ्यो निरमित्रस्य किं भयम् ॥ १६

अभयं सर्वभूतेभ्यो भूतानामभयं यतः ।

तस्य देहाद्विमुक्तस्य भयं नास्ति कुतश्चन ॥ १७

यथा नागपदेऽन्यानि पदानि पदगामिनाम् ।



सर्वाण्येवापिधीयन्ते पदजातानि कौञ्जरे ॥ १८  
 एवं सर्वमहिंसायां धर्मार्थमपिधीयते ।  
 अमृतः स नित्यं वसति योऽहिंसां प्रतिपद्यते ॥ १९  
 अहिंसकः समः सत्यो धृतिमान्नियतेन्द्रियः ।  
 शरण्यः सर्वभूतानां गतिमाप्नोत्यनुत्तमाम् ॥ २०  
 एवं प्रज्ञानवृत्तस्य निर्भयस्य मनीषिणः ।  
 न मृत्युरतिगो भावः स मृत्युमधिगच्छति ॥ २१  
 विमुक्तं सर्वसङ्गेभ्यो मुनिमाकाशवस्थितम् ।  
 अस्वमेकचरं शान्तं तं देवा ब्राह्मणं विदुः ॥ २२  
 जीवितं यस्य धर्मार्थं धर्मोऽरत्यर्थमेव च ।  
 अहोरात्राश्च पुण्यार्थं तं देवा ब्राह्मणं विदुः ॥ २३  
 निराशिषमनारम्भं निर्नमस्कारमस्तुतिम् ।  
 अक्षीणं क्षीणकर्माणं तं देवा ब्राह्मणं विदुः ॥ २४  
 सर्वाणि भूतानि सुखे रमन्ते  
 सर्वाणि दुःखस्य भृशं त्रसन्ति ।  
 तेषां भयोत्पादनजातखेदः  
 कुर्यान्न कर्माणि हि श्रद्धानः ॥ २५  
 दानं हि भूताभयदक्षिणायाः  
 सर्वाणि दानान्यधितिष्ठतीह ।  
 तीक्ष्णां तनुं यः प्रथमं जहाति  
 सोऽनन्तमाप्नोत्यभयं प्रजाभ्यः ॥ २६  
 उत्तान आस्येन हविर्जुहोति  
 लोकस्य नामिर्जगतः प्रतिष्ठा ।  
 तस्याङ्गमङ्गानि कृताकृतं च  
 वैश्वानरः सर्वमेव प्रपेदे ॥ २७  
 प्रादेशमात्रे हृदि निश्चितं य-  
 तस्मिन्प्राणानात्मयाजी जुहोति ।  
 तस्याग्निहोत्रं हुतमात्मसंस्थं  
 सर्वेषु लोकेषु सदैवतेषु ॥ २८  
 दैवं त्रिधातुं त्रिवृतं सुपर्णं

ये विद्युरग्र्यं परमार्थतां च ।  
 ते सर्वलोकेषु महीयमाना  
 देवाः समर्थाः सुकृतं व्रजन्ति ॥ २९  
 वेदांश्च वेद्यं च विधिं च कृत्स्न-  
 मथो निरुक्तं परमार्थतां च ।  
 सर्वं शरीरात्मनि यः प्रवेद  
 तस्मै स्म देवाः स्पृहयन्ति नित्यम् ॥ ३०  
 भूमावसक्तं दिवि चाप्रमेयं  
 हिरण्यमयं योऽण्डजमण्डमध्ये ।  
 पतत्रिणं पक्षिणमन्तरिक्षे  
 यो वेद भोग्यात्मनि दीप्तरश्मिः ॥ ३१  
 आवर्तमानमजरं विवर्तनं  
 षण्णेमिकं द्वादशारं सुपर्व ।  
 यस्येदमास्ये परियाति विश्वं  
 तत्कालचक्रं निहितं गुहायाम् ॥ ३२  
 यः संप्रसादं जगतः शरीरं  
 सर्वान्स लोकानधिगच्छतीह ।  
 तस्मिन्हुतं तर्पयतीह देवां-  
 स्ते वै तृप्तास्तर्पयन्त्यास्यमस्य ॥ ३३  
 तेजोमयो नित्यतनुः पुराणो  
 लोकाननन्तानभयानुपैति ।  
 भूतानि यस्मान्न त्रसन्ते कदाचि-  
 त्स भूतेभ्यो न त्रसते कदाचित् ॥ ३४  
 अगर्हणीयो न च गर्हतेऽन्या-  
 न्स वै विप्रः परमात्मानमीक्षेत् ।  
 विनीतमोहो व्यपनीतकल्मषो  
 न चेह नामुत्र च योऽर्थमृच्छति ॥ ३५  
 अरोषमोहः समलोष्टकाश्चनः  
 प्रहीणशोको गतसंधिविग्रहः ।  
 अपेतनिन्दास्तुतिरप्रियाप्रिय-



श्ररन्नुदासीनवदेष भिक्षुकः ॥ ३६

इति श्रीमहाभारते शान्तिपर्वणि

सप्तत्रिंशदधिकद्विंशततमोऽध्यायः ॥ २३७ ॥

२३८

व्यास उवाच ।

प्रकृतेस्तु विकारा ये क्षेत्रज्ञस्तैः परिश्रितः ।  
ते चैनं न प्रजानन्ति स तु जानाति तानपि ॥ १  
तैश्चैष कुरुते कार्यं मनःषष्ठैरिहेन्द्रियैः ।  
सुदान्तैरिव संयन्ता दृढैः परमवाजिभिः ॥ २  
इन्द्रियेभ्यः परा ह्यर्था अर्थेभ्यः परमं मनः ।  
मनसस्तु परा बुद्धिबुद्धेरात्मा महान्परः ॥ ३  
महतः परमव्यक्तमव्यक्तात्परतोऽस्मृतम् ।  
अमृतान्न परं किञ्चित्सा काष्ठा सा परा गतिः ॥ ४  
एवं सर्वेषु भूतेषु गूढोऽऽत्मा न प्रकाशते ।  
दृश्यते त्वग्र्यया बुद्ध्या सूक्ष्मया तत्त्वदर्शिभिः ॥  
अन्तरात्मनि संलीय मनःषष्ठानि मेधया ।  
इन्द्रियाणीन्द्रियार्थाश्च बहु चिन्त्यमचिन्तयन् ॥ ६  
ध्यानोपरमणं कृत्वा विद्यासंपादितं मनः ।  
अनीश्वरः प्रशान्तात्मा ततोऽर्च्यमृतं पदम् ॥ ७  
इन्द्रियाणां तु सर्वेषां वश्यात्मा चलितस्मृतिः ।  
आत्मनः संप्रदानेन मर्त्यो मृत्युमुपाश्रुते ॥ ८  
हित्वा तु सर्वसंकल्पान्सत्त्वे चित्तं निवेशयेत् ।  
सत्त्वे चित्तं समावेश्य ततः कालंजरो भवेत् ॥ ९  
चित्तप्रसादेन यतिर्जहाति हि शुभाशुभम् ।  
प्रसन्नात्मात्मनि स्थित्वा सुखमानन्त्यमश्रुते ॥ १०  
लक्षणं तु प्रसादस्य यथा तृप्तः सुखं स्वपेत् ।  
निवाते वा यथा दीपो दीप्यमानो न कम्पते ॥ ११  
एवं पूर्वापरे रात्रे युञ्जन्नास्मानमात्मना ।  
सत्त्वाहारविशुद्धात्मा पश्यत्यात्मानमात्मनि ॥ १२  
रहस्यं सर्ववेदानामनैतिह्यमनागमम् ।

आत्मप्रत्ययिकं शास्त्रमिदं पुत्रानुशासनम् ॥ १३  
धर्माख्यानेषु सर्वेषु सत्याख्यानेषु यद्वसु ।  
दशेदमृक्सहस्राणि निर्मध्यामृतमुद्धृतम् ॥ १४  
नवनीतं यथा दध्नः काष्ठादग्निर्यथैव च ।  
तथैव विदुषां ज्ञानं पुत्रहेतोः समुद्धृतम् ।  
स्नातकानामिदं शास्त्रं वाच्यं पुत्रानुशासनम् ॥ १५  
तदिदं नाप्रशान्ताय नादान्तायातपस्विने ।  
नावेदविदुषे वाच्यं तथा नानुगताय च ॥ १६  
नासूयकायानृजवे न चानिर्दिष्टकारिणे ।  
न तर्कशास्त्रदग्धाय तथैव पिशुनाय च ॥ १७  
श्लाघते श्लाघनीयाय प्रशान्ताय तपस्विने ।  
इदं प्रियाय पुत्राय शिष्यायानुगताय च ।  
रहस्यधर्मं वक्तव्यं नान्यस्मै तु कथंचन ॥ १८  
यद्यप्यस्य महीं दद्याद्रत्नपूर्णमिमां नरः ।  
इदमेव ततः श्रेय इति मन्येत तत्त्ववित् ॥ १९  
अतो गुह्यतरार्थं तदध्यात्ममतिमानुषम् ।  
यत्तन्महर्षिभिर्दिष्टं वेदान्तेषु च गीयते ।  
तत्तेऽहं संप्रवक्ष्यामि यन्मां त्वं परिपृच्छसि ॥ २०

इति श्रीमहाभारते शान्तिपर्वणि

अष्टात्रिंशदधिकद्विंशततमोऽध्यायः ॥ २३८ ॥

२३९

शुक उवाच ।

अध्यात्मं विस्तरेणेह पुनरेव वदस्व मे ।  
यदध्यात्मं यथा चेदं भगवन्नृपिसत्तम ॥ १

व्यास उवाच ।

अध्यात्मं यदिदं तात पुरुषस्येह विद्यते ।  
तत्तेऽहं संप्रवक्ष्यामि तस्य व्याख्यामिमां शृणु ॥ २  
भूमिरापस्तथा ज्योतिर्वायुराकाशमेव च ।  
महाभूतानि भूतानां सागरस्योर्मयो यथा ॥ ३  
प्रसार्येह यथाङ्गानि कूर्मः संहरते पुनः ।



तद्वन्महान्ति भूतानि यवीयःसु विकुर्वते ॥ ४  
इति तन्मयमेवेदं सर्वं स्थावरजङ्गमम् ।  
सर्गे च प्रलये चैव तस्मान्निर्दिश्यते तथा ॥ ५  
महाभूतानि पञ्चैव सर्वभूतेषु भूतकृत् ।  
अकरोत्तात वैषम्यं यस्मिन्यदनुपश्यति ॥ ६

शुक उवाच ।

अकरोद्यच्छरीरेषु कथं तदुपलक्षयेत् ।  
इन्द्रियाणि गुणाः केचित्कथं तानुपलक्षयेत् ॥ ७

व्यास उवाच ।

एतत्ते वर्तयिष्यामि यथावदिह दर्शनम् ।  
शृणु तत्त्वमिहैकाग्रो यथातत्त्वं यथा च तत् ॥ ८  
शब्दः श्रोत्रं तथा खानि त्रयमाकाशसंभवम् ।  
प्राणश्चेष्टा तथा स्पर्श एते वायुगुणास्त्रयः ॥ ९  
रूपं चक्षुर्विपाकश्च त्रिधा ज्योतिर्विधीयते ।  
रसोऽथ रसनं स्नेहो गुणास्त्वेते त्रयोऽम्भसाम् ॥ १०  
घ्रेयं घ्राणं शरीरं च भूमेरेते गुणास्त्रयः ।  
एतावानिन्द्रियग्रामो व्याख्यातः पाञ्चभौतिकः ॥ ११  
वायोः स्पर्शो रसोऽद्भ्यश्च ज्योतिषो रूपमुच्यते ।  
आकाशप्रभवः शब्दो गन्धो भूमिगुणः स्मृतः ॥ १२  
मनो बुद्धिश्च भावश्च त्रय एतेऽऽत्मयोनिजाः ।  
न गुणानतिवर्तन्ते गुणेभ्यः परमा मताः ॥ १३  
इन्द्रियाणि नरे पञ्च षष्ठं तु मन उच्यते ।  
सप्तमीं बुद्धिमेवाहुः क्षेत्रज्ञं पुनरष्टमम् ॥ १४  
चक्षुरालोचनायैव संशयं कुरुते मनः ।  
बुद्धिरध्यवसानाय साक्षी क्षेत्रज्ञ उच्यते ॥ १५  
रजस्तमश्च सत्त्वं च त्रय एते स्वयोनिजाः ।  
समाः सर्वेषु भूतेषु तद्गुणेषूपलक्षयेत् ॥ १६  
यथा कूर्म इहाङ्गानि प्रसार्य विनियच्छति ।  
एवमेवेन्द्रियग्रामं बुद्धिः सृष्ट्वा नियच्छति ॥ १७  
यदूर्ध्वं पादतलयोरवाङ्मूर्धश्च पश्यति ।

एतस्मिन्नेव कृत्ये वै वर्तते बुद्धिरुत्तमा ॥ १८  
गुणान्नेनीयते बुद्धिर्बुद्धिरेवेन्द्रियाण्यपि ।  
मनःषष्ठानि सर्वाणि बुद्ध्यभावे कुतो गुणाः ॥ १९  
तत्र यत्प्रीतिसंयुक्तं किञ्चिदात्मनि लक्षयेत् ।  
प्रशान्तमिव संशुद्धं सत्त्वं तदुपधारयेत् ॥ २०  
यत्तु संतापसंयुक्तं काये मनसि वा भवेत् ।  
रजः प्रवर्तकं तत्स्यात्सततं हारि देहिनाम् ॥ २१  
यत्तु संमोहसंयुक्तमव्यक्तविषयं भवेत् ।  
अप्रतर्क्यमविज्ञेयं तमस्तदुपधार्यताम् ॥ २२  
प्रहर्षः प्रीतिरानन्दः साम्यं स्वस्थात्मचित्तता ।  
अकस्माद्यदि वा कस्माद्वर्तते सात्त्विको गुणः ॥ २३  
अभिमानो मृषावादो लोभो मोहस्तथाक्षमा ।  
लिङ्गानि रजसस्तानि वर्तन्ते हेत्वहेतुतः ॥ २४  
तथा मोहः प्रमादश्च तन्द्री निद्राप्रबोधिता ।  
कथंचिदभिवर्तन्ते विज्ञेयास्तामसा गुणाः ॥ २५  
इति श्रीमहाभारते शान्तिपर्वणि

एकोनचत्वारिंशदधिकद्विशततमोऽध्यायः ॥ २३९ ॥

२४०

व्यास उवाच ।

मनः प्रसृजते भावं बुद्धिरध्यवसायिनी ।  
हृदयं प्रियाप्रिये वेद त्रिविधा कर्मचोदना ॥ १  
इन्द्रियेभ्यः परा ह्यर्था अर्थेभ्यः परमं मनः ।  
मनसस्तु परा बुद्धिर्बुद्धेरात्मा परो मतः ॥ २  
बुद्धिरात्मा मनुष्यस्य बुद्धिरेवात्मनोऽऽत्मिका ।  
यदा विकुरुते भावं तदा भवति सा मनः ॥ ३  
इन्द्रियाणां पृथग्भावाद्बुद्धिर्विक्रियते ह्यणु ।  
शृण्वती भवति श्रोत्रं स्पृशती स्पर्श उच्यते ॥ ४  
पश्यन्ती भवते दृष्टी रसती रसनं भवेत् ।  
जिघ्रसी भवति घ्राणं बुद्धिर्विक्रियते पृथक् ॥ ५  
इन्द्रियाणीति तान्याहुस्तेष्वहस्याधितिष्ठति ।



तिष्ठती पुरुषे बुद्धिस्त्रिषु भावेषु वर्तते ॥ ६  
 कदाचिद्भते प्रीतिं कदाचिदपि शोचते ।  
 न सुखेन न दुःखेन कदाचिदिह युज्यते ॥ ७  
 सेयं भावात्मिका भावांस्त्रीनेतानतिवर्तते ।  
 सरितां सागरो भर्ता महावेलासिवोर्मिमान् ॥ ८  
 यदा प्रार्थयते किञ्चित्तदा भवति सा मनः ।  
 अधिष्ठानानि वै बुद्ध्या पृथगेतानि संस्मरेत् ।  
 इन्द्रियाण्येव मेध्यानि विजेतव्यानि कृत्स्नशः ॥ ९  
 सर्वाण्येवानुपूर्व्येण यद्यन्नानुविधीयते ।  
 अविभागता बुद्धिर्भावे मनसि वर्तते ।  
 प्रवर्तमानं तु रजः सत्त्वमप्यनुवर्तते ॥ १०  
 ये चैव भावा वर्तन्ते सर्व एष्वेव ते त्रिषु ।  
 अन्वर्थाः संप्रवर्तन्ते रथनेमिमरा इव ॥ ११  
 प्रदीपार्थं नरः कुर्यादिन्द्रियैर्बुद्धिसत्तमैः ।  
 निश्चरद्भिर्यथायोगमुदासीनैर्यदृच्छया ॥ १२  
 एवंस्वभावमेवेदमिति विद्वान्न मुह्यति ।  
 अशोचन्नप्रहृष्यंश्च नित्यं विगतमत्सरः ॥ १३  
 न ह्यात्मा शक्यते द्रष्टुमिन्द्रियैः कामगोचरैः ।  
 प्रवर्तमानैरनये दुर्धरैरकृतात्मभिः ॥ १४  
 तेषां तु मनसा रश्मीन्यदा सम्यङ्गियच्छति ।  
 तदा प्रकाशते ह्यात्मा घटे दीप इव ज्वलन् ।  
 सर्वेषामेव भूतानां तमस्यपगते यथा ॥ १५  
 यथा वारिचरः पक्षी न लिप्यति जले चरन् ।  
 एवमेव कृतप्रज्ञो न दोषैर्विषयांश्चरन् ।  
 असज्जमानः सर्वेषु न कथंचन लिप्यते ॥ १६  
 त्यक्त्वा पूर्वकृतं कर्म रतिर्यस्य सदात्मनि ।  
 सर्वभूतात्मभूतस्य गुणमार्गेष्वसज्जतः ॥ १७  
 सत्त्वमात्मा प्रसवति गुणान्वापि कदा च न ।  
 न गुणा विदुरात्मानं गुणान्वेद स सर्वदा ॥ १८  
 परिद्रष्टा गुणानां स स्रष्टा चैव यथातथम् ।

सत्त्वक्षेत्रज्ञयोरेतदन्तरं विद्धि सूक्ष्मयोः ॥ १९  
 सृजते तु गुणानेक एको न सृजते गुणान् ।  
 पृथग्भूतौ प्रकृत्या तौ संप्रयुक्तौ च सर्वदा ॥ २०  
 यथा मत्स्योऽद्भिरन्यः सन्संप्रयुक्तौ तथैव तौ ।  
 मशकोदुम्बरौ चापि संप्रयुक्तौ यथा सह ॥ २१  
 इषीका वा यथा मुखे पृथक्च सह चैव च ।  
 तथैव सहितावेतावन्योन्यस्मिन्प्रतिष्ठितौ ॥ २२

इति श्रीमहाभारते शान्तिपर्वणि

चत्वारिंशदधिकद्विशततमोऽध्यायः ॥ २४० ॥

२४१

व्यास उवाच ।

सृजते तु गुणान्सत्त्वं क्षेत्रज्ञस्त्वनुतिष्ठति ।  
 गुणान्विक्रियतः सर्वानुदासीनवदीश्वरः ॥ १  
 स्वभावयुक्तं तत्सर्वं यदिमान्सृजते गुणान् ।  
 ऊर्णनाभिर्यथा सूत्रं सृजते तन्तुवद्गुणान् ॥ २  
 प्रध्वस्ता न निवर्तन्ते प्रवृत्तिर्नोपलभ्यते ।  
 एवमेके व्यवस्यन्ति निवृत्तिरिति चापरे ॥ ३  
 उभयं संप्रधार्यैतदध्यवस्येद्यथामति ।  
 अनेनैव विधानेन भवेद्द्रुमशयो महान् ॥ ४  
 अनादिनिधनं नित्यमासाद्य विचरेन्नरः ।  
 अक्रुध्यन्नप्रहृष्यंश्च नित्यं विगतमत्सरः ॥ ५  
 इत्येवं हृदयग्रन्थि बुद्धिचिन्तामयं दृढम् ।  
 अतीत्य सुखमासीत अशोचंश्छिन्नसंशयः ॥ ६  
 तप्येयुः प्रच्युताः पृथग्या यथा पूर्णा नदी नराः ।  
 अवगाढा ह्यविद्वांसो विद्धि लोकमिमं तथा ॥ ७  
 न तु ताम्यति वै विद्वान्स्थले चरति तत्त्ववित् ।  
 एवं यो विन्दतेऽऽत्मानं केवलं ज्ञानमात्मनः ॥ ८  
 एवं बुद्ध्वा नरः सर्वा भूतानामागतिं गतिम् ।  
 समवेक्ष्य शनैः सम्यग्लभते शममुत्तमम् ॥ ९  
 एतद्वै जन्मसामर्थ्यं ब्राह्मणस्य विशेषतः ।



आत्मज्ञानं शमश्चैव पर्याप्तं तत्परायणम् ॥ १०

एतदुद्धा भवेदुद्धः किमन्यदुद्धलक्षणम् ।

विज्ञायैतद्विमुच्यन्ते कृतकृत्या मनीषिणः ॥ ११

न भवति विदुषां महद्भयं

यदविदुषां सुमहद्भयं भवेत् ।

न हि गतिरधिकास्ति कस्यचि-

द्ववति हि या विदुषः सनातनी ॥ १२

लोकमातुरमसूयते जन-

स्तत्तदेव च निरीक्ष्य शोचते ।

तत्र पश्य कुशलानशोचतो

ये विदुस्तदुभयं कृताकृतम् ॥ १३

यत्करोत्यनमिसंधिपूर्वकं

तच्च निर्णुदति यत्पुरा कृतम् ।

न प्रियं तदुभयं न चाप्रियं

तस्य तज्जनयतीह कुर्वतः ॥ १४

इति श्रीमहाभारते शान्तिपर्वणि

एकचत्वारिंशदधिकद्वितितमोऽध्यायः ॥ २४१ ॥

२४२

शुक उवाच ।

यस्माद्धर्मात्परो धर्मो विद्यते नेह कश्चन ।

यो विशिष्टश्च धर्मेभ्यस्तं भवान्प्रब्रवीतु मे ॥ १

व्यास उवाच ।

धर्मं ते संप्रवक्ष्यामि पुराणमृषिसंस्तुतम् ।

विशिष्टं सर्वधर्मेभ्यस्तमिहैकमनाः शृणु ॥ २

इन्द्रियाणि प्रमाथीनि बुद्ध्या संयम्य यत्नतः ।

सर्वतो निष्पतिष्णूनि पिता बालानिवात्मजान् ॥ ३

मनसश्चेन्द्रियाणां च ह्यैकाग्र्यं परमं तपः ।

तज्ज्यायः सर्वधर्मेभ्यः स धर्मः पर उच्यते ॥ ४

तानि सर्वाणि संधाय मनःषष्ठानि मेधया ।

आत्मवृत्त इवासीत् बहु चिन्त्यमचिन्तयन् ॥ ५

गोचरेभ्यो निवृत्तानि यदा स्थास्यन्ति वेदमनि ।

तदा त्वमात्मनात्मानं परं द्रक्ष्यसि शाश्वतम् ॥ ६

सर्वात्मानं महात्मानं विधूममिव पावकम् ।

तं पश्यन्ति महात्मानो ब्राह्मणा ये मनीषिणः ॥ ७

यथा पुष्पफलोपेतो बहुशाखो महाद्रुमः ।

आत्मनो नाभिजानीते क मे पुष्पं क मे फलम् ॥

एवमात्मा न जानीते क गमिष्ये कुतो न्वहम् ।

अन्यो ह्यत्रान्तरात्मास्ति यः सर्वमनुपश्यति ॥ ९

ज्ञानदीपेन दीप्तेन पश्यत्यात्मानमात्मना ।

दृष्ट्वा त्वमात्मनात्मानं निरात्मा भव सर्ववित् ॥ १०

विमुक्तः सर्वपापेभ्यो मुक्तत्वच इवोरगः ।

परां बुद्धिमवाप्येह विपाप्मा विगतज्वरः ॥ ११

सर्वतःस्रोतसं घोरां नदीं लोकप्रवाहिनीम् ।

पञ्चेन्द्रियग्राहवतीं मनःसंकल्परोधसम् ॥ १२

लोभमोहतृणच्छन्नां कामक्रोधसरीसृपाम् ।

सत्यतीर्थानृतक्षोभां क्रोधपङ्कां सरिद्वराम् ॥ १३

अव्यक्तप्रभवां शीघ्रां दुस्तरामकृतात्मभिः ।

प्रतरस्व नदीं बुद्ध्या कामग्राहसमाकुलाम् ॥ १४

संसारसागरगमां योनिपातालदुस्तराम् ।

आत्मजन्मोद्भवां तात जिह्वावर्ता दुरासदाम् ॥ १५

यां तरन्ति कृतप्रज्ञा धृतिमन्तो मनीषिणः ।

तां तीर्णः सर्वतोमुक्तो विपूतात्मात्मविच्छुचिः ॥ १६

उत्तमां बुद्धिमास्थाय ब्रह्मभूयं गमिष्यसि ।

संतीर्णः सर्वसंक्षेशान्प्रसन्नात्मा विकल्मषः ॥ १७

भूमिष्ठानीव भूतानि पर्वतस्थो निशामय ।

अकुध्यन्नप्रहृष्यंश्च ननृशंसमतिस्तथा ।

ततो द्रक्ष्यसि भूतानां सर्वेषां प्रभवाप्ययौ ॥ १८

एवं वै सर्वधर्मेभ्यो विशिष्टं मेनिरे बुधाः ।

धर्मं धर्मभृतां श्रेष्ठ मुनयस्तत्त्वदर्शिनः ॥ १९

आत्मनोऽन्ययिनो ज्ञात्वा इदं पुत्रानुशासनम् ।



प्रयताय प्रवक्तव्यं हितायानुगताय च ॥ २०  
 आत्मज्ञानमिदं गुह्यं सर्वगुह्यतमं महत् ।  
 अब्रुवं यदहं तात आत्मसाक्षिकमञ्जसा ॥ २१  
 नैव स्त्री न पुमानेतन्नैव चेदं नपुंसकम् ।  
 अदुःखमसुखं ब्रह्म भूतभव्यभवात्मकम् ॥ २२  
 नैतज्ज्ञात्वा पुमान्स्त्री वा पुनर्भवमवाप्नुयात् ।  
 अभवप्रतिपत्त्यर्थमेतद्वर्त्म विधीयते ॥ २३  
 यथा मतानि सर्वाणि न चैतानि यथा तथा ।  
 कथितानि मया पुत्र भवन्ति न भवन्ति च ॥ २४

तत्प्रीतियुक्तेन गुणान्वितेन

पुत्रेण सत्पुत्रगुणान्वितेन ।

पृष्ठो हीदं प्रीतिमता हितार्थं

ब्रूयात्सुतस्येह यदुक्तमेतत् ॥ २५

इति श्रीमहाभारते शान्तिपर्वणि

द्विचत्वारिंशदधिकद्विशततमोऽध्यायः ॥ २४२ ॥

२४३

व्यास उवाच ।

गन्धानरसान्नानुरन्ध्यात्सुखं वा

नालंकारांश्चाप्नुयात्तस्य तस्य ।

मानं च कीर्तिं च यशश्च नेच्छे-

त्स वै प्रचारः पश्यतो ब्राह्मणस्य ॥ १

सर्वान्वेदानधीयीत शुश्रूषुर्ब्रह्मचर्यवान् ।

ऋचो यजूंषि सामानि न तेन न स ब्राह्मणः ॥ २

ज्ञातिवत्सर्वभूतानां सर्ववित्सर्ववेदवित् ।

नाकामो म्रियते जातु न तेन न च ब्राह्मणः ॥ ३

इष्टीश्च विविधाः प्राप्य क्रतूँश्चैवाप्तदक्षिणान् ।

नैव प्राप्नोति ब्राह्मण्यमभिध्यानात्कथंचन ॥ ४

यदा चायं न विभेति यदा चास्मान्न विभ्यति ।

यदा नेच्छति न द्वेष्टि ब्रह्म संपद्यते तदा ॥ ५

यदा न कुर्वते भावं सर्वभूतेषु पापकम् ।

कर्मणा मनसा वाचा ब्रह्म संपद्यते तदा ॥ ६

कामबन्धनमेवैकं नान्यदस्तीह बन्धनम् ।

कामबन्धनमुक्तो हि ब्रह्मभूयाय कल्पते ॥ ७

कामतो मुच्यमानस्तु धूम्राभ्रादिव चन्द्रमाः ।

विरजाः कालमाकाङ्क्षन्धीरो धैर्येण वर्तते ॥ ८

आपूर्यमाणमचलप्रतिष्ठं

समुद्रमापः प्रविशन्ति यद्वत् ।

स कामकान्तो न तु कामकामः

स वै लोकात्स्वर्गमुपैति देही ॥ ९

वेदस्योपनिषत्सत्यं सत्यस्योपनिषद्मः ।

दमस्योपनिषद्दानं दानस्योपनिषत्तपः ॥ १०

तपस्योपनिषत्त्यागस्त्यागस्योपनिषत्सुखम् ।

सुखस्योपनिषत्स्वर्गः स्वर्गस्योपनिषच्छमः ॥ ११

क्लेशं शोकमनसोः संतापं तृष्णया सह ।

सत्त्वमिच्छसि संतोषाच्छान्तिलक्षणमुत्तमम् ॥ १२

विशोको निर्ममः शान्तः प्रसन्नात्मात्मवित्तमः ।

षड्विर्लक्षणवानेतैः समग्रः पुनरेष्यति ॥ १३

षड्विः सत्त्वगुणोपेतैः प्राज्ञैरधिकमन्निमिः ।

ये विदुः प्रेत्य चात्मानमिहस्थांस्तान्स्थानां विदुः ॥ १४

अकृत्रिममसंहार्यं प्राकृतं निरुपस्कृतम् ।

अध्यात्मं सुकृतप्रज्ञः सुखमव्ययमश्नुते ॥ १५

निष्प्रचारं मनः कृत्वा प्रतिष्ठाप्य च सर्वतः ।

यामयं लभते तुष्टिं सा न शक्यमतोऽन्यथा ॥ १६

येन तृप्यत्यभुञ्जानो येन तुष्यत्यवित्तवान् ।

येनास्नेहो बलं धत्ते यस्तं वेद स वेदवित् ॥ १७

संगोप्य ह्यात्मनो द्वाराण्यपिधाय विचिन्तयन् ।

यो ह्यास्ते ब्राह्मणः शिष्टः स आत्मारतिरुच्यते ॥ १८

समाहितं परे तत्त्वे क्षीणकाममवस्थितम् ।

सर्वतः सुखमन्वेति वपुश्चान्द्रमसं यथा ॥ १९

सविशेषाणि भूतानि गुणांश्चाभजतो मुनेः ।



मुखेनापोह्यते दुःखं भास्करेण तमो यथा ॥ २०  
 तमतिक्रान्तकर्मणमतिक्रान्तगुणक्षयम् ।  
 ब्राह्मणं विषयाश्लिष्टं जरामृत्यू न विन्दतः ॥ २१  
 स यदा सर्वतो मुक्तः समः पर्यवतिष्ठते ।  
 इन्द्रियाणीन्द्रियार्थाश्च शरीरस्थोऽतिवर्तते ॥ २२  
 कारणं परमं प्राप्य अतिक्रान्तस्य कार्यताम् ।  
 पुनरावर्तनं नास्ति संप्राप्तस्य परात्परम् ॥ २३  
 इति श्रीमहाभारते शान्तिपर्वणि

त्रिचत्वारिंशदधिकद्विशततमोऽध्यायः ॥ २४३ ॥

२४४

व्यास उवाच ।

द्वंद्वानि मोक्षजिज्ञासुरर्थधर्माविनुष्ठितः ।  
 वक्त्रा गुणवता शिष्यः श्राव्यः पूर्वमिदं महत् ॥ १  
 आकाशं मारुतो ज्योतिरापः पृथ्वी च पञ्चमी ।  
 भावाभावौ च कालश्च सर्वभूतेषु पञ्चसु ॥ २  
 अन्तरात्मकमाकाशं तन्मयं श्रोत्रमिन्द्रियम् ।  
 तस्य शब्दं गुणं विद्यान्मूर्तिशास्त्रविधानवित् ॥ ३  
 चरणं मारुतामेति प्राणापानौ च तन्मयौ ।  
 स्पर्शनं चेन्द्रियं विद्यात्तथा स्पर्शं च तन्मयम् ॥ ४  
 ततः पाकः प्रकाशश्च ज्योतिश्चक्षुश्च तन्मयम् ।  
 तस्य रूपं गुणं विद्यात्तमोऽन्ववसितात्मकम् ॥ ५  
 प्रहेदः क्षुद्रता स्नेह इत्यापो ह्युपदिश्यते ।  
 रसनं चेन्द्रियं जिह्वा रसश्चापां गुणो मतः ॥ ६  
 संघातः पार्थिवो धातुरस्थिदन्तनखानि च ।  
 रश्मश्च लोम च केशश्च सिराः स्नायु च चर्म च ॥  
 इन्द्रियं घ्राणसंज्ञानं नासिकेत्यभिधीयते ।  
 गन्धश्चैवेन्द्रियार्थोऽयं विज्ञेयः पृथिवीमयः ॥ ८  
 उत्तरेषु गुणाः सन्ति सर्वे सर्वेषु चोत्तराः ।  
 पञ्चानां भूतसंघानां संततिं मुनयो विदुः ॥ ९  
 मनो नवममेषां तु बुद्धिस्तु दशमी स्मृता ।

एकादशोऽन्तरात्मा च सर्वतः पर उच्यते ॥ १०  
 व्यवसायात्मिका बुद्धिर्मनोव्याकरणात्मकम् ।  
 कर्मानुमानाद्विज्ञेयः स जीवः क्षेत्रसंज्ञकः ॥ ११  
 एभिः कालाष्ट्रमैर्भावैर्यः सर्वैः सर्वमन्वितम् ।  
 पश्यत्यकलुषं प्राज्ञः स मोहं नानुवर्तते ॥ १२  
 इति श्रीमहाभारते शान्तिपर्वणि

चतुश्चत्वारिंशदधिकद्विशततमोऽध्यायः ॥ २४४ ॥

२४५

व्यास उवाच ।

शरीराद्विप्रमुक्तं हि सूक्ष्मभूतं शरीरिणम् ।  
 कर्मभिः परिपश्यन्ति शास्त्रोक्तैः शास्त्रचेतसः ॥ १  
 यथा मरीच्यः सहिताश्चरन्ति  
 गच्छन्ति तिष्ठन्ति च दृश्यमानाः ।  
 देहैर्विमुक्ता विचरन्ति लोकां-  
 स्तथैव सत्त्वान्यतिमानुषाणि ॥ २  
 प्रतिरूपं यथैवाप्सु तापः सूर्यस्य लक्ष्यते ।  
 सत्त्ववांस्तु तथा सत्त्वं प्रतिरूपं प्रपश्यति ॥ ३  
 तानि सूक्ष्माणि सत्त्वस्था विमुक्तानि शरीरतः ।  
 स्वेन तत्त्वेन तत्त्वज्ञाः पश्यन्ति नियतेन्द्रियाः ॥ ४  
 स्वपतां जाग्रतां चैव सर्वेषामात्मचिन्तितम् ।  
 प्रधानद्वैधयुक्तानां जहतां कर्मजं रजः ॥ ५  
 यथाहनि तथा रात्रौ यथा रात्रौ तथाहनि ।  
 वशे तिष्ठति सत्त्वात्मा सततं योगयोगिनाम् ॥ ६  
 तेषां नित्यं सदानित्यो भूतात्मा सततं गुणैः ।  
 सप्तभिस्त्वन्वितः सूक्ष्मैश्चरिष्णुरजरामरः ॥ ७  
 मनोबुद्धिपराभूतः स्वदेहपरदेहवित् ।  
 स्वप्नेष्वपि भवत्येष विज्ञाता सुखदुःखयोः ॥ ८  
 तत्रापि लभते दुःखं तत्रापि लभते सुखम् ।  
 क्रोधलोभौ तु तत्रापि कृत्वा व्यसनमर्हति ॥ ९  
 प्रीणितश्चापि भवति महतोऽर्थनिवाप्य च ।



करोति पुण्यं तत्रापि जाग्रन्निव च पश्यति ॥ १०  
 तमेवमतितेजोशं भूतात्मानं हृदि स्थितम् ।  
 तमोरजोभ्यामाविष्टा नानुपश्यन्ति मूर्तिषु ॥ ११  
 शास्त्रयोगपरा भूत्वा स्वमात्मानं परीप्सवः ।  
 अनुच्छ्वासान्यमूर्तीनि यानि वज्रोपमान्यपि ॥ १२  
 पृथग्भूतेषु सृष्टेषु चतुर्ष्वश्रमकर्मसु ।  
 समाधौ योगमेवैतच्छाण्डिल्यः शममब्रवीत् ॥ १३  
 विदित्वा सप्त सूक्ष्माणि षडङ्गं च महेश्वरम् ।  
 प्रधानविनियोगस्थः परं ब्रह्माधिगच्छति ॥ १४

इति श्रीमहाभारते शान्तिपर्वणि

षष्ठ्यक्षरान्वितशतद्विंशततमोऽध्यायः ॥ २४५ ॥

२४६

व्यास उवाच ।

हृदि कामदुमश्चित्रो मोहसंचयसंभवः ।  
 क्रोधमानमहास्कन्धो विवित्सापरिमोचनः ॥ १  
 तस्य चाज्ञानमाधारः प्रमादः परिषेचनम् ।  
 सोऽभ्यसूयापलाशो हि पुरादुष्कृतसारवान् ॥ २  
 संमोहचिन्ताविटपः शोकशाखो भयंकरः ।  
 मोहनीभिः पिपासाभिर्लताभिः परिवेष्टितः ॥ ३  
 उपासते महावृक्षं सुलब्धास्तं फलेप्सवः ।  
 आयासैः संयतः पाशैः फलानि परिवेष्टयन् ॥ ४  
 यस्तान्पाशान्वशे कृत्वा तं वृक्षमपकर्षति ।  
 गतः स दुःखयोरन्तं यतमानस्तयोर्द्वयोः ॥ ५  
 संरोह्यकृतप्रज्ञः संतापेन हि पादपम् ।  
 स तमेव ततो हन्ति विषं ग्रस्तमिवानुरम् ॥ ६  
 तस्यानुशयमूलस्य मूलमुद्ध्रियते बलात् ।  
 त्यागाप्रमादाकृतिना साम्येन परमासिना ॥ ७  
 एवं यो वेद कामस्य केवलं परिकर्षणम् ।  
 वधं वै कामशास्त्रस्य स दुःखान्यतिवर्तते ॥ ८  
 शरीरं पुरमित्याहुः स्वामिनी बुद्धिरिष्यते ।

तत्र बुद्धेः शरीरस्थं मनो नामार्थचिन्तकम् ॥ ९  
 इन्द्रियाणि जनाः पौरास्तदर्थं तु परा कृतिः ।  
 तत्र द्वौ दारुणौ दोषौ तमो नाम रजस्तथा ॥ १०  
 यदर्थमुपजीवन्ति पौराः सहपुरेश्वराः ।  
 अद्वारेण तमेवार्थं द्वौ दोषावुपजीवतः ॥ ११  
 तत्र बुद्धिर्हि दुर्धर्षा मनः साधर्म्यमुच्यते ।  
 पौराश्चापि मनस्त्रस्तास्तेषामपि चला स्थितिः ॥ १२  
 यदर्थं बुद्धिरध्यास्ते न सोऽर्थः परिषीदति ।  
 यदर्थं पृथग्ध्यास्ते मनस्तत्परिषीदति ॥ १३  
 पृथग्भूतं यदा बुद्ध्या मनो भवति केवलम् ।  
 तत्रैनं विवृतं शून्यं रजः पर्यवतिष्ठते ॥ १४  
 तन्मनः कुरुते सख्यं रजसा सह संगतम् ।  
 तं चादाय जनं पौरं रजसे संप्रयच्छति ॥ १५

इति श्रीमहाभारते शान्तिपर्वणि

षष्ठ्यक्षरान्वितशतद्विंशततमोऽध्यायः ॥ २४६ ॥

२४७

भीष्म उवाच ।

भूतानां गुणसंख्यानं भूयः पुत्र निशामय ।  
 द्वैपायनमुखान्द्वष्टं श्लाघया परयानघ ॥ १  
 दीप्तानलनिभः प्राह भगवान्धूम्रवर्चसे ।  
 ततोऽहमपि वक्ष्यामि भूयः पुत्र निदर्शनम् ॥ २  
 भूमेः स्थैर्यं पृथुत्वं च काठिन्यं प्रसवात्मता ।  
 गन्धो गुरुत्वं शक्तिश्च संघातः स्थापना धृतिः ॥ ३  
 अपां शैत्यं रसः क्लेदो द्रवत्वं स्नेहसौम्यता ।  
 जिह्वा विष्यन्दिनी चैव भौमाप्यास्रवणं तथा ॥ ४  
 अग्नेर्दुर्धषता तेजस्तापः पाकः प्रकाशनम् ।  
 शौचं रागो लघुस्तैक्ष्ण्यं दशमं चोर्ध्वभागिता ॥ ५  
 वायोरनियमः स्पर्शो वादस्थानं स्वतन्त्रता ।  
 बलं शैथन्यं च मोहश्च चेष्टा कर्मकृता भवः ॥ ६  
 आकाशस्य गुणः शब्दो व्यापित्वं छिद्रतापि च ।



अनाश्रयमनालम्बमव्यक्तमविकारिता ॥ ७  
अप्रतीघातता चैव भूतत्वं विकृतानि च ।  
गुणाः पञ्चाशतं प्रोक्ताः पञ्चभूतात्मभाविताः ॥ ८  
चलोपपत्तिर्व्यक्तिश्च विसर्गः कल्पना क्षमा ।  
सदसच्चाश्रुता चैव मनसो नव वै गुणाः ॥ ९  
इष्टानिष्टविकल्पश्च व्यवसायः समाधिता ।  
संशयः प्रतिपत्तिश्च बुद्धौ पञ्चेह ये गुणाः ॥ १०

युधिष्ठिर उवाच ।

कथं पञ्चगुणा बुद्धिः कथं पञ्चेन्द्रिया गुणाः ।  
एतन्मे सर्वमाचक्ष्व सूक्ष्मज्ञानं पितामह ॥ ११

भीष्म उवाच ।

आहुः षष्टिं भूतगुणान्वै  
भूतविशिष्टा नित्यविषक्ताः ।

भूतविषक्ताश्चाक्षरसृष्टाः

पुत्र न नित्यं तदिह वदन्ति ॥ १२

तत्पुत्र चिन्ताकलितं यदुक्त-

मनागतं वै तव संप्रतीह ।

भूतार्थतत्त्वं तदवाप्य सर्वं

भूतप्रभावाद्भव शान्तबुद्धिः ॥ १३

इति श्रीमहाभारते शान्तिपर्वणि

सप्तचत्वारिंशदधिकद्विंशततमोऽध्यायः ॥ २४७ ॥

२४८

युधिष्ठिर उवाच ।

य इमे पृथिवीपालाः शेरते पृथिवीतले ।  
पृतनामध्य एते हि गतसत्त्वा महाबलाः ॥ १  
एकैकशो भीमबला नागायुतबलास्तथा ।  
एते हि निहताः संख्ये तुल्यतेजोबलैर्नरैः ॥ २  
नैषां पश्यामि हन्तारं प्राणिनां संयुगे पुरा ।  
विक्रमेणोपसंपन्नास्तेजोबलसमन्विताः ॥ ३  
अथ चेमे महाप्राज्ञ शेरते हि गतासवः ।

म. भा. २९१

मृता इति च शब्दोऽयं वर्तित्येषु गतासुषु ॥ ४  
इमे मृता नृपतयः प्रायशो भीमविक्रमाः ।  
तत्र मे संशयो जातः कुतः संज्ञा मृता इति ॥ ५  
कस्य मृत्युः कुतो मृत्युः केन मृत्युरिह प्रजाः ।  
हरत्यमरसंकाश तन्मे ब्रूहि पितामह ॥ ६  
भीष्म उवाच ।

पुरा कृतयुगे तात राजासीदविकम्पकः ।  
स शत्रुवशमापन्नः संप्रामे क्षीणवाहनः ॥ ७  
तस्य पुत्रो हरिर्नाम नारायणसमो बले ।  
स शत्रुभिर्हतः संख्ये सबलः सपदानुगः ॥ ८  
स राजा शत्रुवशगः पुत्रशोकसमन्वितः ।  
यदृच्छयाशान्तिपरो ददर्श भुवि नारदम् ॥ ९  
स तस्मै सर्वमाचष्ट यथा वृत्तं जनेश्वरः ।  
शत्रुभिर्ग्रहणं संख्ये पुत्रस्य मरणं तथा ॥ १०  
तस्य तद्वचनं श्रुत्वा नारदोऽथ तपोधनः ।  
आख्यानमिदमाचष्ट पुत्रशोकापहं तदा ॥ ११  
राजञ्छृणु समाख्यानमद्येदं बहुविस्तरम् ।  
यथा वृत्तं श्रुतं चैव मयापि वसुधाधिप ॥ १२  
प्रजाः सृष्ट्वा महातेजाः प्रजासर्गे पितामहः ।  
अतीव वृद्धा बहुला नामृष्यत पुनः प्रजाः ॥ १३  
न ह्यन्तरमभूत्किञ्चित्कचिज्जन्तुभिरच्युत ।  
निरुच्छ्वासमिवोन्नद्धं त्रैलोक्यमभवन्नृप ॥ १४  
तस्य चिन्ता समुत्पन्ना संहारं प्रति भूपते ।  
चिन्तयन्नाध्यगच्छच्च संहारे हेतुकारणम् ॥ १५  
तस्य रोषान्महाराज खेभ्योऽग्निरुदतिष्ठत ।  
तेन सर्वा दिशो राजन्ददाह स पितामहः ॥ १६  
ततो दिवं भुवं खं च जगच्च सचराचरम् ।  
ददाह पावको राजन्भगवत्कोपसंभवः ॥ १७  
तत्रादह्यन्त भूतानि जङ्गमानि ध्रुवाणि च ।  
महता कोपवेगेन कुपिते प्रपितामहे ॥ १८



ततो हरिजटः स्थाणुर्वेदाध्वरपतिः शिवः ।  
जगाद शरणं देवो ब्रह्माणं परवीरहा ॥ १९  
तस्मिन्नभिगते स्थाणौ प्रजानां हितकाम्यया ।  
अब्रवीद्वरदो देवो ज्वलन्निव तदा शिवम् ॥ २०  
करवाण्यद्य कं कामं वरार्होऽसि मतो मम ।  
कर्ता ह्यस्मि प्रियं शंभो तव यद्धृदि वर्तते ॥ २१  
इति श्रीमहाभारते शान्तिपर्वणि

अष्टचत्वारिंशदधिकद्विशततमोऽध्यायः ॥ २४८ ॥

२४९

स्थाणुरुवाच ।

प्रजासर्गनिमित्तं मे कार्यवत्तामिमां प्रभो ।  
विद्धि सृष्टास्त्वया हीमा मा कुप्यासां पितामह ॥ १  
तव तेजोग्निना देव प्रजा दह्यन्ति सर्वशः ।  
ता दृष्ट्वा मम कारुण्यं मा कुप्यासां जगत्प्रभो ॥ २

प्रजापतिरुवाच ।

न कुप्ये न च मे कामो न भवेत्प्रजा इति ।  
लाघवार्थं धरण्यास्तु ततः संहार इष्यते ॥ ३  
इयं हि मां सदा देवी भारती समचोदयत् ।  
संहारार्थं महादेव भारेणाप्सु निमज्जति ॥ ४  
यदाहं नाधिगच्छामि बुद्ध्या बहु विचारयन् ।  
संहारमासां वृद्धानां ततो मां क्रोध आविशत् ॥ ५

स्थाणुरुवाच ।

संहारान्तं प्रसीदस्व मा क्रुधस्त्रिदशेश्वर ।  
मा प्रजाः स्थावरं चैव जङ्गमं च विनीनशः ॥ ६  
प्लवलानि च सर्वाणि सर्वं चैव तृणोलपम् ।  
स्थावरं जङ्गमं चैव भूतप्राणं चतुर्विधम् ॥ ७  
तदेतद्भस्माद्भूतं जगत्सर्वमुपप्लुतम् ।  
प्रसीद भगवन्साधो वर एष वृतो मया ॥ ८  
नष्टा न पुनरेष्यन्ति प्रजा ह्येताः कथंचन ।  
तस्मान्निवर्त्यतामेतत्तेजः स्वेनैव तेजसा ॥ ९

उपायमन्यं संपश्य प्रजानां हितकाम्यया ।  
यथेमे जन्तवः सर्वे निवर्तेरन्परंतप ॥ १०  
अभावमभिगच्छेयुस्तस्मिन्प्रजनाः प्रजाः ।  
अधिदैवनियुक्तोऽस्मि त्वया लोकेष्विहेश्वर ॥ ११  
त्वद्भवं हि जगन्नाथ जगत्स्थावरजङ्गमम् ।  
प्रसाद्य त्वां महादेव याचाम्यावृत्तिजाः प्रजाः ॥

नारद उवाच ।

श्रुत्वा तु वचनं देवः स्थाणोर्नियतवाङ्मनाः ।  
तेजस्तत्त्वं निजग्राह पुनरेवान्तरात्मना ॥ १३  
ततोऽग्निमुपसंगृह्य भगवाँल्लोकपूजितः ।  
प्रवृत्तिं च निवृत्तिं च कल्पयामास वै प्रभुः ॥ १४  
उपसंहरतस्तस्य तमग्निं रोषजं तदा ।  
प्रादुर्बभूव विश्वेभ्यः खेभ्यो नारी महात्मनः ॥ १५  
कृष्णा रक्ताम्बरधरा रक्तनेत्रतलान्तरा ।  
दिव्यकुण्डलसंपन्ना दिव्याभरणभूषिता ॥ १६  
सा विनिःसृत्य वै खेभ्यो दक्षिणामाश्रिता दिशम् ।  
ददृशातेऽथ तौ कन्यां देवौ विश्वेश्वराबुभौ ॥ १७  
तामाहूय तदा देवो लोकानामादिरीश्वरः ।  
मृत्यो इति महीपाल जहि चेमाः प्रजा इति ॥ १८  
त्वं हि संहारबुद्ध्या मे चिन्तिता रुपितेन च ।  
तस्मात्संहर सर्वास्त्वं प्रजाः सजडपण्डिताः ॥ १९  
अविशेषेण चैव त्वं प्रजाः संहर भामिनि ।  
मम त्वं हि नियोगेन श्रेयः परमवाप्स्यसि ॥ २०  
एवमुक्ता तु सा देवी मृत्युः कमलमालिनी ।  
प्रदध्यौ दुःखिता बाला साश्रुपातमतीव हि ॥ २१  
पाणिभ्यां चैव जग्राह तान्यश्रूणि जनेश्वरः ।  
मानवानां हितार्थाय ययाचे पुनरेव च ॥ २२  
इति श्रीमहाभारते शान्तिपर्वणि

एकोनपञ्चाशदधिकद्विशततमोऽध्यायः ॥ २४९ ॥



२५०

नारद उवाच ।

विनीय दुःखमबला सा त्वतीवायतेक्षणा ।  
 उवाच प्राञ्जलिर्भूत्वा लतेवावर्जिता तदा ॥ १  
 त्वया सृष्टा कथं नारी मादृशी वदतां वर ।  
 रौद्रकर्माभिजायेत सर्वप्राणिभयंकरी ॥ २  
 विभेम्यहमधर्मस्य धर्म्यमादिश कर्म मे ।  
 त्वं मां भीतामवेक्षस्व शिवेनेश्वर चक्षुषा ॥ ३  
 बालान्वृद्धान्वयःस्थांश्च न हरेयमनागसः ।  
 प्राणिनः प्राणिनामीश नमस्तेऽभिप्रसीद मे ॥ ४  
 प्रियान्पुत्रान्वयस्यांश्च भ्रातृन्मातृः पितृन्पि ।  
 अपध्यास्यन्ति यदेव मृतांस्तेषां विभेम्यहम् ॥ ५  
 कृपणाश्चपरिक्लेदो दहेन्मां शाश्वतीः समाः ।  
 तेभ्योऽहं बलवद्भीता शरणं त्वामुपागता ॥ ६  
 यमस्य भवने देव यात्यन्ते पापकर्मिणः ।  
 प्रसादये त्वा वरद प्रसादं कुरु मे प्रभो ॥ ७  
 एतमिच्छाम्यहं कामं त्वत्तो लोकपितामह ।  
 इच्छेयं त्वत्प्रसादाच्च तपस्तप्तुं सुरेश्वर ॥ ८

पितामह उवाच ।

मृत्यो संकल्पिता मे त्वं प्रजासंहारहेतुना ।  
 गच्छ संहार सर्वास्त्वं प्रजा मा च विचारय ॥ ९  
 एतदेवमवश्यं हि भविता नैतदन्यथा ।  
 क्रियतामनवद्याङ्गि यथोक्तं मद्बचोऽनघे ॥ १०

नारद उवाच ।

एवमुक्ता महाबाहो मृत्युः परपुरंजय ।  
 न व्याजहार तस्थौ च प्रह्ला भगवदुन्मुखी ॥ ११  
 पुनः पुनरथोक्ता सा गतसत्त्वेव भामिनी ।  
 तूष्णीमासीत्ततो देवो देवानामीश्वरेश्वरः ॥ १२  
 प्रससाद किल ब्रह्मा खयमेवात्मनात्मवान् ।

स्मयमानश्च लोकेशो लोकान्सर्वानवैक्षत ॥ १३  
 निवृत्तरोषे तस्मिंस्तु भगवत्यपराजिते ।  
 सा कन्यापजगामास्य समीपादिति नः श्रुतम् ॥ १४  
 अपसृत्याप्रतिश्रुत्य प्रजासंहरणं तदा ।  
 त्वरमाणेव राजेन्द्र मृत्युर्धेनुकमभ्ययात् ॥ १५  
 सा तत्र परमं देवी तपोऽचरत दुश्चरम् ।  
 समा ह्येकपदे तस्थौ दश पद्मानि पञ्च च ॥ १६  
 तां तथा कुर्वतीं तत्र तपः परमदुश्चरम् ।  
 पुनरेव महातेजा ब्रह्मा वचनमब्रवीत् ॥ १७  
 कुरुष्व मे वचो मृत्यो तदनादृत्य सत्वरा ।  
 तथैवैकपदे तात पुनरन्यानि सप्त सा ॥ १८  
 तस्थौ पद्मानि षट् चैव पञ्च द्वे चैव मानद ।  
 भूयः पद्मायुतं तात मृगैः सह चचार सा ॥ १९  
 पुनर्गत्वा ततो राजन्मौनमातिष्ठदुत्तमम् ।  
 अप्सु वर्षसहस्राणि सप्त चैकं च पार्थिव ॥ २०  
 ततो जगाम सा कन्या कौशिकीं भरतर्षभ ।  
 तत्र वायुजलाहारा चचार नियमं पुनः ॥ २१  
 ततो ययौ महाभागा गङ्गां मेरुं च केवलम् ।  
 तस्थौ दार्विव निश्चेष्टा भूतानां हितकाम्यया ॥ २२  
 ततो हिमवतो मूर्ध्नि यत्र देवाः समीजिरे ।  
 तत्राङ्गुष्ठेन राजेन्द्र निखर्वमपरं ततः ।  
 तस्थौ पितामहं चैव तोषयामास यत्नतः ॥ २३  
 ततस्तामब्रवीत्तत्र लोकानां प्रभवाप्ययः ।  
 किमिदं वर्तते पुत्रि क्रियतां तद्वचो मम ॥ २४  
 ततोऽब्रवीत्पुनर्मृत्युर्भगवन्तं पितामहम् ।  
 न हरेयं प्रजा देव पुनस्त्वाहं प्रसादये ॥ २५  
 तामधर्मभयत्रस्तां पुनरेव च याचतीम् ।  
 तदाब्रवीद्देवदेवो निगृह्येदं वचस्ततः ॥ २६  
 अधर्मो नास्ति ते मृत्यो संयच्छेमाः प्रजाः शुभे ।  
 मया ह्युक्तं मृषा भद्रे भविता नेह किञ्चन ॥ २७



धर्मः सनातनश्च त्वामिहैवानुप्रवेक्ष्यते ।  
 अहं च विबुधाश्चैव त्वद्धिते निरताः सदा ॥ २८  
 इममन्यं च ते कामं ददामि मनसेप्सितम् ।  
 न त्वा दोषेण यास्यन्ति व्याधिसंपीडिताः प्रजाः ॥  
 पुरुषेषु च रूपेण पुरुषस्त्वं भविष्यसि ।  
 स्त्रीषु स्त्रीरूपिणी चैव तृतीयेषु नपुंसकम् ॥ ३०  
 सैवमुक्ता महाराज कृताञ्जलिरुवाच ह ।  
 पुनरेव महात्मानं नेति देवेशमव्ययम् ॥ ३१  
 तामब्रवीत्तदा देवो मृत्यो संहर मानवान् ।  
 अधर्मस्ते न भविता तथा ध्यास्याम्यहं शुभे ॥ ३२  
 यानश्चुबिन्दून्पतितानपदयं  
 ये पाणिभ्यां धारितास्ते पुरस्तात् ।  
 ते व्याधयो मानवान्धोरूपाः  
 प्राप्ते काले पीडयिष्यन्ति मृत्यो ॥ ३३  
 सर्वेषां त्वं प्राणिनामन्तकाले  
 कामक्रोधौ सहितौ योजयेथाः ।  
 एवं धर्मस्त्वामुपैष्यत्यमेयो  
 न चाधर्मं लप्स्यसे तुल्यवृत्तिः ॥ ३४  
 एवं धर्मं पालयिष्यस्यथोक्तं  
 न चात्मानं मज्जयिष्यस्यधर्मे ।  
 तस्मात्कामं रोचयाभ्यागतं त्वं  
 संयोज्याथो संहरस्वेह जन्तून् ॥ ३५  
 सा वै तदा मृत्युसंज्ञापदेशा-  
 च्छापाद्भीता बाढमित्यब्रवीत्तम् ।  
 अथो प्राणान्प्राणिनामन्तकाले  
 कामक्रोधौ प्राप्य निर्मोह्य हन्ति ॥ ३६  
 मृत्योर्ये ते व्याधयश्चाश्रुपाता  
 मनुष्याणां रुज्यते यैः शरीरम् ।  
 सर्वेषां वै प्राणिनां प्राणनान्ते  
 तस्माच्छोकं मा कृथा बुध्य बुद्ध्या ॥ ३७

सर्वे देवाः प्राणिनां प्राणनान्ते  
 गत्वा वृत्ताः संनिवृत्तास्तथैव ।  
 एवं सर्वे मानवाः प्राणनान्ते  
 गत्वावृत्ता देववद्राजसिंह ॥ ३८  
 वायुर्भीमो भीमनादो महौजाः  
 सर्वेषां च प्राणिनां प्राणभूतः ।  
 नानावृत्तिर्देहिनां देहभेदे  
 तस्माद्वायुर्देवदेवो विशिष्टः ॥ ३९  
 सर्वे देवा मर्त्यसंज्ञाविशिष्टाः  
 सर्वे मर्त्या देवसंज्ञाविशिष्टाः ।  
 तस्मात्पुत्रं मा शुचो राजसिंह  
 पुत्रः स्वर्गं प्राप्य ते मोदते ह ॥ ४०  
 एवं मृत्युर्देवसृष्टा प्रजानां  
 प्राप्ते काले संहरन्ती यथावत् ।  
 तस्याश्चैव व्याधयस्तेऽश्रुपाताः  
 प्राप्ते काले संहरन्तीह जन्तून् ॥ ४१  
 इति श्रीमहाभारते शान्तिपर्वणि  
 षष्ठाशदधिकद्विशततमोऽध्यायः ॥ २५० ॥  
 २५१

युधिष्ठिर उवाच ।

इमे वै मानवाः सर्वे धर्मं प्रति विशङ्किताः ।  
 कोऽयं धर्मः कुतो धर्मस्तन्मे ब्रूहि पितामह ॥ १  
 धर्मो न्वयमिहार्थः किममुत्रार्थोऽपि वा भवेत् ।  
 उभयार्थोऽपि वा धर्मस्तन्मे ब्रूहि पितामह ॥ २  
 भीष्म उवाच ।  
 सदाचारः स्मृतिर्वेदास्त्रिविधं धर्मलक्षणम् ।  
 चतुर्थमर्थमित्याहुः कवयो धर्मलक्षणम् ॥ ३  
 अपि ह्युक्तानि कर्माणि व्यवस्यन्त्युत्तरावरे ।  
 लोकयात्रार्थमेवेह धर्मस्य नियमः कृतः ।  
 उभयत्र सुखोदकं इह चैव परत्र च ॥ ४



अलब्ध्वा निपुणं धर्मं पापः पापे प्रसज्जति ।  
 न च पापकृतः पापान्मुच्यन्ते केचिदापदि ॥ ५  
 अपापवादी भवति यदा भवति धर्मवित् ।  
 धर्मस्य निष्ठा स्वाचारस्तमेवाश्रित्य भोत्स्यसे ॥ ६  
 यदाधर्मसमाविष्टो धनं गृह्णाति तस्करः ।  
 रमते निर्हरस्तेनः परवित्तमराजके ॥ ७  
 यदास्य तद्धरन्त्यन्ये तदा राजानमिच्छति ।  
 तदा तेषां स्पृहयते ये वै तुष्टाः खकैर्धनैः ॥ ८  
 अभीतः शुचिरभ्येति राजद्वारमशङ्कितः ।  
 न हि दुश्चरितं किञ्चिदन्तरात्मनि पश्यति ॥ ९  
 सत्यस्य वचनं साधु न सत्याद्विद्यते परम् ।  
 सत्येन विधृतं सर्वं सर्वं सत्ये प्रतिष्ठितम् ॥ १०  
 अपि पापकृतो रौद्राः सत्यं कृत्वा पृथक्पृथक् ।  
 अद्रोहमविसंवादं प्रवर्तन्ते तदाश्रयाः ।  
 ते चेन्मिथोऽधृतिं कुर्युर्विनश्येयुरसंशयम् ॥ ११  
 न हर्तव्यं परधनमिति धर्मः सनातनः ।  
 मन्यन्ते बलवन्तस्तं दुर्बलैः संप्रवर्तितम् ।  
 यदा नियतिदौर्बल्यमथैषामेव रोचते ॥ १२  
 न ह्यत्यन्तं बलयुता भवन्ति सुखिनोऽपि वा ।  
 तस्मादनार्जवे बुद्धिर्न कार्या ते कथंचन ॥ १३  
 असाधुभ्योऽस्य न भयं न चोरेभ्यो न राजतः ।  
 न किञ्चित्कस्यचित्कुर्वन्निर्भयः शुचिरावसेत् ॥ १४  
 सर्वतः शङ्कते स्तेनो मृगो ग्राममिवेयिवान् ।  
 बहुधाचरितं पापमन्यत्रैवानुपश्यति ॥ १५  
 मुदितः शुचिरभ्येति सर्वतो निर्भयः सदा ।  
 न हि दुश्चरितं किञ्चिदात्मनोऽन्येषु पश्यति ॥ १६  
 दातव्यमित्ययं धर्म उक्तो भूतहिते रतैः ।  
 तं मन्यन्ते धनयुताः कृपणैः संप्रवर्तितम् ॥ १७  
 यदा नियतिकार्षण्यमथैषामेव रोचते ।  
 न ह्यत्यन्तं धनवन्तो भवन्ति सुखिनोऽपि वा ॥ १८

यदन्यैर्विहितं नेच्छेदात्मनः कर्म पूरुषः ।  
 न तत्परेषु कुर्वीत जानन्नप्रियमात्मनः ॥ १९  
 योऽन्यस्य स्यादुपपतिः स कं किं वक्तुमर्हति ।  
 यदन्यस्तस्य तत्कुर्यान्न मृष्येदिति मे मतिः ॥ २०  
 जीवितुं यः स्वयं चेच्छेत्कथं सोऽन्यं प्रघातयेत् ।  
 यद्यदात्मन इच्छेत तत्परस्यापि चिन्तयेत् ॥ २१  
 अतिरिक्तैः संविभजेद्भोगैरन्यानकिञ्चनान् ।  
 एतस्मात्कारणाद्वात्रा कुसीदं संप्रवर्तितम् ॥ २२  
 यस्मिंस्तु देवाः समये संतिष्ठेरस्तथा भवेत् ।  
 अथ चेह्लाभसमये स्थितिर्धर्मेऽपि शोभना ॥ २३  
 सर्वं प्रियाभ्युपगतं धर्ममाहुर्मनीषिणः ।  
 पश्यैतं लक्षणोद्देशं धर्माधर्मे युधिष्ठिर ॥ २४  
 लोकसंग्रहसंयुक्तं विधात्रा विहितं पुरा ।  
 सूक्ष्मधर्मार्थनियतं सतां चरितमुत्तमम् ॥ २५  
 धर्मलक्षणमाख्यातमेतत्ते कुरुसत्तम ।  
 तस्मादनार्जवे बुद्धिर्न कार्या ते कथंचन ॥ २६

इति श्रीमहाभारते शान्तिपर्वणि

एकपञ्चाशदधिकद्विशततमोऽध्यायः ॥ २५१ ॥

२५२

युधिष्ठिर उवाच ।

सूक्ष्मं साधु समादिष्टं भवता धर्मलक्षणम् ।  
 प्रतिभा त्वस्ति मे काचित्तां ब्रूयामनुमानतः ॥ १  
 भूयांसो हृदये ये मे प्रश्नास्ते व्याहृतास्त्वया ।  
 इममन्यं प्रवक्ष्यामि न राजन्विग्रहादिव ॥ २  
 इमानि हि प्रापयन्ति सृजन्त्युत्तारयन्ति च ।  
 न धर्मः परिपाठेन शक्यो भारत वेदितुम् ॥ ३  
 अन्यो धर्मः समस्थस्य विषमस्थस्य चापरः ।  
 आपदस्तु कथं शक्याः परिपाठेन वेदितुम् ॥ ४  
 सदाचारो मतो धर्मः सन्तस्त्वाचारलक्षणाः ।



साध्यासाध्यं कथं शक्यं सदाचारो ह्यलक्षणम् ॥५  
 दृश्यते धर्मरूपेण अधर्मं प्राकृतश्चरन् ।  
 धर्मं चाधर्मरूपेण कश्चिदप्राकृतश्चरन् ॥ ६  
 पुनरस्य प्रमाणं हि निर्दिष्टं शास्त्रकोविदैः ।  
 वेदवादाश्चानुयुगं ह्यसन्तीति ह नः श्रुतम् ॥ ७  
 अन्ये कृतयुगे धर्मास्त्रेतायां द्वापरेऽपरे ।  
 अन्ये कलियुगे धर्मा यथाशक्तिकृता इव ॥ ८  
 आम्नायवचनं सत्यमित्ययं लोकसंग्रहः ।  
 आम्नायेभ्यः परं वेदाः प्रसूता विश्वतोमुखाः ॥ ९  
 ते चेत्सर्वे प्रमाणं वै प्रमाणं तन्न विद्यते ।  
 प्रमाणे चाप्रमाणे च विरुद्धे शास्त्रता कुतः ॥ १०  
 धर्मस्य ह्यिमाणास्य बलवद्भिर्दुरात्मभिः ।  
 या या विक्रियते संस्था ततः सापि प्रणश्यति ॥११  
 विद्वा चैवं न वा विद्वा शक्यं वा वेदितुं न वा ।  
 अणीयान्क्षुरधाराया गरीयान्पर्वतादपि ॥ १२  
 गन्धर्वनगराकारः प्रथमं संग्रह्यते ।  
 अन्वीक्ष्यमाणः कविभिः पुनर्गच्छत्यदर्शनम् ॥ १३  
 निपानानीव गोभ्याशे क्षेत्रे कुल्येव भारत ।  
 स्मृतोऽपि शाश्वतो धर्मो विप्रहीणो न दृश्यते ॥१४  
 कामादन्ये क्षयादन्ये कारणैरपरैस्तथा ।  
 असन्तो हि वृथाचारं भजन्ते बहवोऽपरे ॥ १५  
 धर्मो भवति स क्षिप्रं विलीनस्त्वेव साधुषु ।  
 अन्ये तानाहुर्नुमत्तानपि चावहसन्त्युत ॥ १६  
 महाजना ह्युपावृत्ता राजधर्मं समाश्रिताः ।  
 न हि सर्वहितः कश्चिदाचारः संग्रह्यते ॥ १७  
 तेनैवान्यः प्रभवति सोऽपरं बाधते पुनः ।  
 दृश्यते चैव स पुनस्तुल्यरूपो यदृच्छया ॥ १८  
 येनैवान्यः प्रभवति सोऽपरानपि बाधते ।  
 आचाराणामनैकाग्र्यं सर्वेषामेव लक्षयेत् ॥ १९  
 चिराभिपन्नः कविभिः पूर्वं धर्म उदाहृतः ।

तेनाचारेण पूर्वेण संस्था भवति शाश्वती ॥ २०

इति श्रीमहाभारते शान्तिपर्वणि

द्विपञ्चाशदधिकद्विशततमोऽध्यायः ॥ २५२ ॥

२५३

भीष्म उवाच ।

अत्राप्युदाहरन्तीममितिहासं पुरातनम् ।  
 तुलाधारस्य वाक्यानि धर्मे जाजलिना सह ॥ १  
 वने वनचरः कश्चिज्जाजलिनामि वै द्विजः ।  
 सागरोद्देशमागम्य तपस्तेपे महातपाः ॥ २  
 नियतो नियताहारश्चैराजिनजटाधरः ।  
 मलपङ्कधरो धीमान्बहून्वर्षगणान्मुनिः ॥ ३  
 स कदाचिन्महातेजा जलवासो महीपते ।  
 चचार लोकान्विप्रर्षिः प्रेक्षमाणो मनोजवः ॥ ४  
 स चिन्तयामास मुनिर्जलमध्ये कदाचन ।  
 विप्रेक्ष्य सागरान्तां वै महीं सवनकाननाम् ॥ ५  
 न मया सदृशोऽस्तीह लोके स्थावरजङ्गमे ।  
 अप्सु वैहायसं गच्छेन्मया योऽन्यः सहेति वै ॥६  
 स दृश्यमानो रक्षोभिर्जलमध्येऽवदत्ततः ।  
 अब्रुवंश्च पिशाचास्तं नैवं त्वं वक्तुमर्हसि ॥ ७  
 तुलाधारो वणिग्धर्मा वाराणस्यां महायशः ।  
 सोऽप्येवं नार्हते वक्तुं यथा त्वं द्विजसत्तम ॥ ८  
 इत्युक्तो जाजलिर्भूतैः प्रत्युवाच महातपाः ।  
 पश्येयं तमहं प्राज्ञं तुलाधारं यशस्विनम् ॥ ९  
 इति ब्रुवाणं तमृषिं रक्षांस्युद्धृत्य सागरात् ।  
 अब्रुवन्गच्छ पन्थानमास्थायेमं द्विजोत्तम ॥ १०  
 इत्युक्तो जाजलिर्भूतैर्जगाम विमनास्तदा ।  
 वाराणस्यां तुलाधारं समासाद्याब्रवीद्वचः ॥ ११  
 युधिष्ठिर उवाच ।  
 किं कृतं सुकृतं कर्म तात जाजलिना पुरा ।  
 येन सिद्धिं परां प्राप्तस्तन्नो व्याख्यातुमर्हसि ॥ १२



भीष्म उवाच ।

अतीव तपसा युक्तो घोरेण स बभूव ह ।  
 नद्युपस्पर्शनरतः सायं प्रातर्महातपाः ॥ १३  
 अग्नीन्परिचरन्सम्यक्स्वाध्यायपरमो द्विजः ।  
 वानप्रस्थविधानज्ञो जाजलिर्ज्वलितः श्रिया ॥ १४  
 सत्ये तपसि तिष्ठन्स न च धर्ममवैक्षत ।  
 वर्षास्वाकाशशायी स हेमन्ते जलसंश्रयः ॥ १५  
 वातातपसहो ग्रीष्मे न च धर्ममविन्दत ।  
 दुःखशय्याश्च विविधा भूमौ च परिवर्तनम् ॥ १६  
 ततः कदाचित्स मुनिर्वर्षास्वाकाशमास्थितः ।  
 अन्तरिक्षाज्जलं मूर्ध्ना प्रत्यगृह्णान्मुहुर्मुहुः ॥ १७  
 अथ तस्य जटाः क्लिन्ना बभूवुर्ग्रथिताः प्रभो ।  
 अरण्यगमनान्नित्यं मलिनो मलसंयुताः ॥ १८  
 स कदाचिन्निराहारो वायुभक्षो महातपाः ।  
 तस्थौ काष्ठवदव्यग्रो न चचाल च कर्हिचित् ॥ १९  
 तस्य स्म स्थाणुभूतस्य निर्विचेष्टस्य भारत ।  
 कुलिङ्गशकुनौ राजन्नीडं शिरसि चक्रतुः ॥ २०  
 स तौ दयावान्विप्रर्विरूपप्रैक्षत दंपती ।  
 कुर्वाणं नीडकं तत्र जटासु तृणतन्तुभिः ॥ २१  
 यदा स न चलयेव स्थाणुभूतो महातपाः ।  
 ततस्तौ परिविश्वस्तौ मुखं तत्रोषतुस्तदा ॥ २२  
 अतीतास्वथ वर्षासु शरत्काल उपस्थिते ।  
 प्राजापत्येन विधिना विश्वासात्काममोहितौ ॥ २३  
 तत्रापातयतां राजन्निशरस्यण्डानि खेचरौ ।  
 तान्यबुध्यत तेजस्वी स विप्रः संशितव्रतः ॥ २४  
 बुद्ध्वा च स महातेजा न चचालैव जाजलिः ।  
 धर्मे धृतमना नित्यं नाधर्मं स त्वरोचयत् ॥ २५  
 अहन्यहनि चागम्य ततस्तौ तस्य मूर्धनि ।  
 आश्वासितौ वै वसतः संग्रह्णौ तदा विभो ॥ २६  
 अण्डेभ्यस्त्वथ पुष्टेभ्यः प्रजायन्त शकुन्तकाः ।

व्यवर्धन्त च तत्रैव न चाकम्पत जाजलिः ॥ २७  
 स रक्षमाणस्त्वण्डानि कुलिङ्गानां यतव्रतः ।  
 तथैव तस्थौ धर्मात्मा निर्विचेष्टः समाहितः ॥ २८  
 ततस्तु कालसमये बभूवुस्तेऽथ पक्षिणः ।  
 बुबुधे तांश्च स मुनिर्जातपक्षाञ्शकुन्तकान् ॥ २९  
 ततः कदाचित्तांस्तत्र पश्यन्पक्षीन्यतव्रतः ।  
 बभूव परमप्रीतस्तदा मतिमतां वरः ॥ ३०  
 तथा तानभिसंवृद्धान्दृष्ट्वा चाप्रवृत्तां मुदम् ।  
 शकुनौ निर्भयौ तत्र ऊषतुश्चात्मजैः सह ॥ ३१  
 जातपक्षांश्च सोऽपश्यदुद्गीनान्पुनरागतान् ।  
 सायं सायं द्विजान्विप्रो न चाकम्पत जाजलिः ॥  
 कदाचित्पुनरभ्येत्य पुनर्गच्छन्ति संततम् ।  
 त्यक्त्वा मातृपितृभ्यां ते न चाकम्पत जाजलिः ॥ ३३  
 अथ ते दिवसं चारीं गत्वा सायं पुनर्नृप ।  
 उपावर्तन्त तत्रैव निवासार्थं शकुन्तकाः ॥ ३४  
 कदाचिद्विषसान्पञ्च समुत्पत्य विहंगमाः ।  
 षष्ठेऽहनि समाजग्भुर्न चाकम्पत जाजलिः ॥ ३५  
 क्रमेण च पुनः सर्वे दिवसानि बहून्यपि ।  
 नोपावर्तन्त शकुना जातप्राणाः स्म ते यदा ॥ ३६  
 कदाचिन्मासमात्रेण समुत्पत्य विहंगमाः ।  
 नैयागच्छंस्ततो राजन्प्रातिष्ठत स जाजलिः ॥ ३७  
 ततस्तेषु प्रलीनेषु जाजलिर्जातविस्मयः ।  
 सिद्धोऽस्मीति मतिं चक्रे ततस्तं मान आविशत् ॥  
 स तथा निर्गतान्दृष्ट्वा शकुन्तान्नियतव्रतः ।  
 संभावितात्मा संभाव्य भृशं प्रीतस्तदाभवत् ॥ ३९  
 स नद्यां समुपस्पृश्य तर्पयित्वा हुताशनम् ।  
 उदयन्तमथादित्यमभ्यगच्छन्महातपाः ॥ ४०  
 संभाव्य चटकान्मूर्ध्नि जाजलिर्जपतां वरः ।  
 आस्फोटयत्तदाकाशे धर्मः प्राप्तो मयेति वै ॥ ४१  
 अथान्तरिक्षे वागासीत्तां स शुश्राव जाजलिः ।



धर्मेण न समस्त्वं वै तुलाधारस्य जाजले ॥ ४२  
 वाराणस्यां महाप्राज्ञस्तुलाधारः प्रतिष्ठितः ।  
 सोऽप्येवं नार्हते वक्तुं यथा त्वं भाषसे द्विज ॥ ४३  
 सोऽमर्षवशमापन्नस्तुलाधारदिदृक्षया ।  
 पृथिवीमचरद्राजन्यत्रसायंगृहो मुनिः ॥ ४४  
 कालेन महतागच्छत्स तु वाराणसीं पुरीम् ।  
 विक्रीणन्तं च पण्यानि तुलाधारं ददर्श सः ॥ ४५  
 सोऽपि दृष्ट्वैव तं विप्रमायान्तं भाण्डजीवनः ।  
 समुत्थाय सुसंहृष्टः स्वागतेनाभ्यपूजयत् ॥ ४६

तुलाधार उवाच ।

आयानेवासि विदितो मम ब्रह्मन्न संशयः ।  
 ब्रवीमि यत्तु वचनं तच्छृणुष्व द्विजोत्तम ॥ ४७  
 सागरानूपमाश्रित्य तपस्तप्तं त्वया महत् ।  
 न च धर्मस्य संज्ञां त्वं पुरा वेत्थ कथंचन ॥ ४८  
 ततः सिद्धस्य तपसा तव विप्र शकुन्तकाः ।  
 क्षिप्रं शिरस्यजायन्त ते च संभावितास्त्वया ॥ ४९  
 जातपक्षा यदा ते च गताश्चारीमितस्ततः ।  
 मन्यमानस्ततो धर्मं चटकप्रभवं द्विज ।  
 खे वाचं त्वमथाश्रौषीर्मां प्रति द्विजसत्तम ॥ ५०  
 अमर्षवशमापन्नस्ततः प्राप्तो भवानिह ।  
 करवाणि प्रियं किं ते तद्रूहि द्विजसत्तम ॥ ५१

इति श्रीमहाभारते शान्तिपर्वणि

त्रिपञ्चाशदधिकद्विशततमोऽध्यायः ॥ २५३ ॥

२५४

भीष्म उवाच ।

इत्युक्तः स तदा तेन तुलाधारेण धीमता ।  
 प्रोवाच वचनं धीमाञ्जाजलिर्जपतां वरः ॥ १  
 विक्रीणानः सर्वरसान्सर्वगन्धांश्च वाणिज ।  
 वनस्पतीनोषधीश्च तेषां मूलफलानि च ॥ २  
 अध्यगा नैष्ठिकीं बुद्धिं कुतस्त्वामिदमागतम् ।

एतदाचक्ष्व मे सर्वं निखिलेन महामते ॥ ३  
 एवमुक्तस्तुलाधारो ब्राह्मणेन यशस्विना ।  
 उवाच धर्मसूक्ष्माणि वैश्यो धर्मार्थतत्त्ववित् ।  
 जाजलिं कष्टतपसं ज्ञानवृत्तस्तदा नृप ॥ ४  
 वेदाहं जाजले धर्मं सरहस्यं सनातनम् ।  
 सर्वभूतहितं मैत्रं पुराणं यं जना विदुः ॥ ५  
 अद्रोहेणैव भूतानामरूपद्रोहेण वा पुनः ।  
 या वृत्तिः स परो धर्मस्तेन जीवामि जाजले ॥ ६  
 परिच्छिन्नैः काष्ठवृणैर्मयेदं शरणं कृतम् ।  
 अलक्तं पद्मकं तुङ्गं गन्धांश्चोच्चावचांस्तथा ॥ ७  
 रसांश्च तांस्तान्विप्रर्षे मद्यवर्जनिहं बहून् ।  
 क्रीत्वा वै प्रतिविक्रीणे परहस्तादमायया ॥ ८  
 सर्वेषां यः सुहृन्नित्यं सर्वेषां च हिते रतः ।  
 कर्मणा मनसा वाचा स धर्मं वेद जाजले ॥ ९  
 नाहं परेषां कर्माणि प्रशंसामि शपामि वा ।  
 आकाशस्येव विप्रर्षे पश्यल्लोकस्य चित्रताम् ॥ १०  
 नानुरुध्ये विरुध्ये वा न द्वेष्मि न च कामये ।  
 समोऽस्मि सर्वभूतेषु पश्य मे जाजले व्रतम् ॥ ११  
 इष्टानिष्टविमुक्तस्य प्रीतिरागबहिष्कृतः ।  
 तुला मे सर्वभूतेषु समा तिष्ठति जाजले ॥ १२  
 इति मां त्वं विजानीहि सर्वलोकस्य जाजले ।  
 समं मतिमतां श्रेष्ठ समलोष्टाश्मकाश्चनम् ॥ १३  
 यथान्धबधिरोन्मत्ता उच्छ्वासपरमाः सदा ।  
 देवैरपिहितद्वाराः सोपमा पश्यतो मम ॥ १४  
 यथा वृद्धातुरकृशा निःस्पृहा विषयान्प्रति ।  
 तथार्थकामभोगेषु ममापि विगता स्पृहा ॥ १५  
 यदा चायं न बिभेति यदा चास्मान्न बिभ्यति ।  
 यदा नेच्छति न द्वेष्टि तदा सिध्यति वै द्विजः ॥  
 यदा न कुरुते भावं सर्वभूतेषु पापकम् ।  
 कर्मणा मनसा वाचा ब्रह्म संपद्यते तदा ॥ १७



न भूतो न भविष्यश्च न च धर्मोऽस्ति कश्चन ।  
 योऽभयः सर्वभूतानां स प्राप्नोत्यभयं पदम् ॥ १८  
 यस्मादुद्विजते लोकः सर्वो मृत्युमुखादिव ।  
 वाक्क्रूरादण्डपारुष्यात्स प्राप्नोति महद्भयम् ॥ १९  
 यथावद्वर्तमानानां वृद्धानां पुत्रपौत्रिणाम् ।  
 अनुवर्तमाने वृत्तमहिंसाणां महात्मनाम् ॥ २०  
 प्रनष्टः शाश्वतो धर्मः सदाचारेण मोहितः ।  
 तेन वैद्यस्तपस्वी वा बलवान्वा विमोह्यते ॥ २१  
 आचाराज्जाजले प्राज्ञः क्षिप्रं धर्ममवाप्नुयात् ।  
 एवं यः साधुभिर्दान्तश्चरेदद्रोहचेतसा ॥ २२  
 नद्यां यथा चेह काष्ठमुह्यमानं यदृच्छया ।  
 यदृच्छयैव काष्ठेन संधिं गच्छेत केनचित् ॥ २३  
 तत्रापराणि दारुणि संसृज्यन्ते ततस्ततः ।  
 वृणकाष्ठकरीषाणि कदाचिन्नसमीक्षया ।  
 एवमेवायमाचारः प्रादुर्भूतो यतस्ततः ॥ २४  
 यस्मान्नोद्विजते भूतं जातु किञ्चित्कथंचन ।  
 अभयं सर्वभूतेभ्यः स प्राप्नोति सदा मुने ॥ २५  
 यस्मादुद्विजते विद्वन्सर्वलोको वृकादिव ।  
 क्रोशतस्तीरमासाद्य यथा सर्वे जलेचराः ॥ २६  
 सहायवान्द्रव्यवान्यः सुभगोऽन्योऽपरस्तथा ।  
 ततस्तानेव कवयः शास्त्रेषु प्रवदन्त्युत ।  
 कीर्त्यर्थमल्पद्वेष्टाः पटवः कृत्स्ननिर्णयाः ॥ २७  
 तपोभिर्यज्ञदानैश्च वाक्यैः प्रज्ञाश्रितैस्तथा ।  
 प्राप्नोत्यभयदानस्य यद्यत्फलमिहाश्रुते ॥ २८  
 लोके यः सर्वभूतेभ्यो ददात्यभयदक्षिणाम् ।  
 स सर्वयज्ञैरीजानः प्राप्नोत्यभयदक्षिणाम् ।  
 न भूतानामहिंसाया ज्यायान्धर्मोऽस्ति कश्चन ॥ २९  
 यस्मान्नोद्विजते भूतं जातु किञ्चित्कथंचन ।  
 सोऽभयं सर्वभूतेभ्यः संप्राप्नोति महामुने ॥ ३०  
 यस्मादुद्विजते लोकः सर्पाद्वेश्मगतादिव ।

न स धर्ममवाप्नोति इह लोके परत्र च ॥ ३१  
 सर्वभूतात्मभूतस्य सम्यग्भूतानि पश्यतः ।  
 देवापि मार्गे मुह्यन्ति अपदस्य पदैषिणः ॥ ३२  
 दानं भूताभयस्याहुः सर्वदानेभ्य उत्तमम् ।  
 ब्रवीमि ते सत्यमिदं श्रद्धास्व च जाजले ॥ ३३  
 स एव सुभगो भूत्वा पुनर्भवति दुर्भगः ।  
 व्यापत्तिं कर्मणां दृष्ट्वा जुगुप्सन्ति जनाः सदा ॥ ३४  
 अकारणो हि नेहास्ति धर्मः सूक्ष्मोऽपि जाजले ।  
 भूतभव्यार्थमेवेह धर्मप्रवचनं कृतम् ॥ ३५  
 सूक्ष्मत्वान्न स विज्ञातुं शक्यते बहुनिहवः ।  
 उपलभ्यान्तरा चान्यानाचारानवबुध्यते ॥ ३६  
 ये च छिन्दन्ति वृषणान्ये च भिन्दन्ति नस्तकान् ।  
 वहन्ति महतो भारान्बभ्रन्ति दमयन्ति च ॥ ३७  
 हत्वा सत्त्वानि खादन्ति तान्कथं न विगर्हसे ।  
 मानुषा मानुषानेव दासभोगेन भुञ्जते ॥ ३८  
 वधबन्धविरोधेन कारयन्ति दिवानिशम् ।  
 आत्मना चापि जानासि यदुःखं वधताडने ॥ ३९  
 पञ्चेन्द्रियेषु भूतेषु सर्वं वसति दैवतम् ।  
 आदित्यश्चन्द्रमा वायुर्ब्रह्मा प्राणः क्रतुर्यमः ॥ ४०  
 तानि जीवानि विक्रीय का मृतेषु विचारणा ।  
 का तैले का घृते ब्रह्मन्मधुन्यप्सवौषधेषु वा ॥ ४१  
 अदंशमशके देशे सुखं संवर्धितान्पशून् ।  
 तांश्च मातुः प्रियाञ्जानन्नाक्रम्य बहुधा नराः ।  
 बहुदंशकुशान्देशान्नयन्ति बहुकर्दमान् ॥ ४२  
 बाहसंपीडिता धुर्याः सीदन्त्यविधिनापरे ।  
 न मन्ये भ्रूणहत्यापि विशिष्टा तेन कर्मणा ॥ ४३  
 कृषिं साध्विति मन्यन्ते सा च वृत्तिः सुदारुणा ।  
 भूमिं भूमिशयांश्चैव हन्ति काष्ठमयोमुखम् ।  
 तथैवानडुहो युक्तान्समवेक्षस्व जाजले ॥ ४४  
 अघ्न्या इति गवां नाम क एनाहन्तुमर्हति ।



महच्चकाराकुशलं पृषध्रो गालभन्निव ॥ ४५  
 ऋषयो यतयो ह्येतन्नहुषे प्रत्यवेदयन् ।  
 गां मातरं चाप्यवधीर्दृषभं च प्रजापतिम् ।  
 अकार्यं नहुषाकर्षार्णिलस्यामस्त्वस्कृते भयम् ॥ ४६  
 शतं चैकं च रोगाणां सर्वभूतेष्वपातयत् ।  
 ऋषयस्ते महाभागाः प्रजास्येव हि जाजले ।  
 भूणहं नहुषं त्वाहुर्न ते होष्यामहे हविः ॥ ४७  
 इत्युक्त्वा ते महात्मानः सर्वे तत्त्वार्थदर्शिनः ।  
 ऋषयो यतयः शान्तास्तरसा प्रत्यवेदयन् ॥ ४८  
 ईदृशानशिवान्धोराणाचारानिह जाजले ।  
 केवलाचरितत्वात्तु निपुणान्नावबुध्यसे ॥ ४९  
 कारणाद्धर्ममन्विच्छेन्न लोकचरितं चरेत् ।  
 यो हन्याद्यश्च मां स्तौति तत्रापि शृणु जाजले ॥  
 समौ तावपि मे स्यातां न हि मे स्तः प्रियाप्रिये ।  
 एतदीदृशकं धर्मं प्रशंसन्ति मनीषिणः ॥ ५१  
 उपपत्त्या हि संपन्नो यतिमिश्रैव सेव्यते ।  
 सततं धर्मशीलैश्च नैपुण्येनोपलक्षितः ॥ ५२

इति श्रीमहाभारते शान्तिपर्वणि

चतुःपञ्चाशदधिकद्विशततमोऽध्यायः ॥ २५४ ॥

२५५

जाजलिरुवाच ।

यथा प्रवर्तितो धर्मस्तुलां धारयता त्वया ।  
 स्वर्गद्वारं च वृत्तिं च भूतानामवरोत्स्यते ॥ १  
 कृष्या ह्यन्नं प्रभवति ततस्त्वमपि जीवसि ।  
 पशुमिश्रौषधीमिश्र मर्त्या जीवन्ति वाणिज ॥ २  
 यतो यज्ञः प्रभवति नास्तिक्यमपि जल्पसि ।  
 न हि वर्तेदयं लोको वार्तामुत्सृज्य केवलम् ॥ ३

तुलाधार उवाच ।

वक्ष्यामि जाजले वृत्तिं नास्मि ब्राह्मण नास्तिकः ।  
 न च यज्ञं विनिन्दामि यज्ञवित्तु सुदुर्लभः ॥ ४

नमो ब्राह्मणयज्ञाय ये च यज्ञविदो जनाः ।  
 स्वयज्ञं ब्राह्मणा हित्वा क्षात्रं यज्ञमिहास्थिताः ॥ ५  
 लुब्धैर्वित्तपरैर्ब्रह्मन्नास्तिकैः संप्रवर्तितम् ।  
 वेदवादानविज्ञाय सत्याभासमिवानृतम् ॥ ६  
 इयं देयमिदं देयमिति नान्तं चिकीर्षति ।  
 अतः स्तैन्यं प्रभवति विकर्माणि च जाजले ।  
 तदेव सुकृतं हव्यं येन तुष्यन्ति देवताः ॥ ७  
 नमस्कारेण हविषा स्वाध्यायैरौषधैस्तथा ।  
 पूजा स्याद्देवतानां हि यथा शास्त्रनिर्दर्शनम् ॥ ८  
 इष्टापूर्तादसाधूनां विषमा जायते प्रजा ।  
 लुब्धेभ्यो जायते लुब्धः समेभ्यो जायते समः ॥ ९  
 यजमानो यथात्मानमृत्विजश्च तथा प्रजाः ।  
 यज्ञात्प्रजा प्रभवति नभसोऽम्भ इवामलम् ॥ १०  
 अग्नौ प्रास्ताहुतिर्ब्रह्मन्नादित्यमुपतिष्ठति ।  
 आदित्याज्जायते वृष्टिर्वृष्टेरन्नं ततः प्रजाः ॥ ११  
 तस्मात्स्वनुष्ठितात्पूर्वं सर्वान्कामांश्च लेभिरे ।  
 अकृष्टपचया पृथिवी आशीर्भिर्वीरुधोऽभवन् ।  
 न ते यज्ञेष्व्वात्मसु वा फलं पश्यन्ति किञ्चन ॥ १२  
 शङ्कमानाः फलं यज्ञे ये यजेरन्कथञ्चन ।  
 जायन्तेऽसाधवो धूर्ता लुब्धा वित्तप्रयोजनाः ॥ १३  
 स स्म पापकृतां लोकान्गच्छेदशुभकर्मणा ।  
 प्रमाणमप्रमाणेन यः कुर्यादशुभं नरः ।  
 पापात्मा सोऽकृतप्रज्ञः सदैवेह द्विजोत्तम ॥ १४  
 कर्तव्यमितिकर्तव्यं वेत्ति यो ब्राह्मणोभयम् ।  
 ब्रह्मैव वर्तते लोके नैति कर्तव्यतां पुनः ॥ १५  
 विगुणं च पुनः कर्म ज्याय इत्यनुशुश्रुम ।  
 सर्वभूतोपघातश्च फलभावे च संयमः ॥ १६  
 सत्ययज्ञा दमयज्ञा अलुब्धाश्चात्मवृत्तयः ।  
 उत्पन्नत्यागिनः सर्वे जना आसन्नमत्सराः ॥ १७  
 क्षेत्रक्षेत्रज्ञतत्त्वज्ञाः स्वयज्ञपरिनिष्ठिताः ।



ब्राह्मं वेदमधीयन्तस्तोषयन्त्यमरानपि ॥ १८  
 अखिलं दैवतं सर्वं ब्रह्म ब्राह्मणसंश्रितम् ।  
 तृप्यन्ति तृप्यतो देवास्तृप्तास्तृप्तस्य जाजले ॥ १९  
 यथा सर्वरसैस्तृप्तो नाभिनन्दति किञ्चन ।  
 तथा प्रज्ञानतृप्तस्य नित्यं तृप्तिः सुखोदया ॥ २०  
 धर्मारामा धर्मसुखाः कृत्स्नव्यवसितास्तथा ।  
 अस्ति नस्तत्त्वतो भूय इति प्रज्ञागवेषिणः ॥ २१  
 ज्ञानविज्ञानिनः केचित्परं पारं तितीर्षवः ।  
 अतीव तत्सदा पुण्यं पुण्याभिजनसंहितम् ॥ २२  
 यत्र गत्वा न शोचन्ति न च्यवन्ति व्यथन्ति च ।  
 ते तु तद्ब्रह्मणः स्थानं प्राप्नुवन्तीह सात्त्विकाः ॥ २३  
 नैव ते स्वर्गमिच्छन्ति न यजन्ति यशोधनैः ।  
 सतां वर्तमानुवर्तन्ते यथाबलमहिंसया ॥ २४  
 वनस्पतीनोषधीश्च फलमूलं च ते विदुः ।  
 न चैतानृत्विजो लुब्धा याजयन्ति धनार्थिनः ॥ २५  
 स्वमेव चार्थं कुर्वाणा यज्ञं चक्रुः पुनर्द्विजाः ।  
 परिनिष्ठितकर्माणः प्रजानुग्रहकाम्यया ॥ २६  
 प्रापयेयुः प्रजाः स्वर्गं स्वधर्मचरणेन वै ।  
 इति मे वर्तते बुद्धिः समा सर्वत्र जाजले ॥ २७  
 प्रयुञ्जन्ते यानि यज्ञे सदा प्राज्ञा द्विजर्षभ ।  
 तेन ते देवयानेन पथा यान्ति महामुने ॥ २८  
 आवृत्तिस्तत्र चैकस्य नास्त्यावृत्तिर्मनीषिणाम् ।  
 उभौ तौ देवयानेन गच्छतो जाजले पथा ॥ २९  
 स्वयं चैषामनडुहो युज्यन्ति च वहन्ति च ।  
 स्वयमुत्साश्च दुहन्ते मनःसंकल्पसिद्धिभिः ॥ ३०  
 स्वयं यूपानुपादाय यजन्ते स्वाप्तदक्षिणैः ।  
 यस्तथाभावितात्मा स्यात्स गामालब्धुमर्हति ॥ ३१  
 ओषधीभिस्तथा ब्रह्मन्यजेरंस्ते नतादृशा ।  
 बुद्धित्यागं पुरस्कृत्य तादृशं प्रब्रवीमि ते ॥ ३२  
 निराशिषमनारम्भं निर्नमस्कारमस्तुतिम् ।

अक्षीणं क्षीणकर्माणं तं देवा ब्राह्मणं विदुः ॥ ३३  
 नाश्रावयन्न च यजन्न ददद्ब्राह्मणेषु च ।  
 ग्राम्यां वृत्तिं लिप्समानः कां गतिं याति जाजले ।  
 इदं तु दैवतं कृत्वा यथा यज्ञमवाप्नुयात् ॥ ३४  
 जाजलिरुवाच ।

न वै मुनीनां शृणुमः स्म तत्त्वं  
 पृच्छामि त्वा वाणिज कष्टमेतत् ।  
 पूर्वे पूर्वे चास्य नावेक्षमाणा  
 नातः परं तमृषयः स्थापयन्ति ॥ ३५

अस्मिन्नेवात्मतीर्थे न पशवः प्राप्नुयुः सुखम् ।  
 अथ स्वकर्मणा केन वाणिज प्राप्नुयात्सुखम् ।  
 शंस मे तन्महाप्राज्ञ शृशं वै श्रद्धामि ते ॥ ३६  
 तुलाधार उवाच ।

उत यज्ञा उतायज्ञा मखं नार्हन्ति ते कचित् ।  
 आज्येन पयसा दध्ना पूर्णाहुत्या विशेषतः ।  
 वालैः शृङ्गेण पादेन संभवत्येव गौर्मुखम् ॥ ३७  
 पत्नीं चानेन विधिना प्रकरोति नियोजयन् ।  
 पुरोडाशो हि सर्वेषां पशूनां मेध्य उच्यते ॥ ३८  
 सर्वा नद्यः सरस्वत्यः सर्वे पुण्याः शिलोच्चयाः ।  
 जाजले तीर्थमात्मैव मा स्म देशातिथिर्भव ॥ ३९  
 एतानीदृशकान्धर्मानाचरन्निह जाजले ।  
 कारणैर्धर्ममन्विच्छन्न लोकानाप्नुते शुभान् ॥ ४०

श्रीष्म उवाच ।

एतानीदृशकान्धर्मास्तुलाधारः प्रशंसति ।  
 उपपत्त्या हि संपन्नान्नित्यं सद्भिर्निषेवितान् ॥ ४१

इति श्रीमहाभारते शान्तिपर्वणि  
 पञ्चपञ्चाशदधिकद्विंशततमोऽध्यायः ॥ २५५ ॥

२५६

तुलाधार उवाच ।

सद्भिर्वा यदि वासद्विरयं पन्थाः समाश्रितः ।



प्रत्यक्षं क्रियतां साधु ततो ज्ञास्यसि तद्यथा ॥ १  
एते शकुन्ता बहवः समन्ताद्विचरन्ति हि ।  
तवोत्तमाङ्गे संभूताः श्येनाश्चान्याश्च जातयः ॥ २  
आह्वयैनान्महाब्रह्मन्विशमानांस्ततस्ततः ।  
पश्येमान्हस्तपादेषु श्लिष्टान्देहे च सर्वशः ॥ ३  
संभावयन्ति पितरं त्वया संभाविताः खगाः ।  
असंशयं पिता च त्वं पुत्रानाह्वय जाजले ॥ ४

भीष्म उवाच ।

ततो जाजलिना तेन समाहूताः पतत्रिणः ।  
वाचमुच्चारयन्दिव्यां धर्मस्य वचनात्किल ॥ ५  
अहिंसादिभूतं कर्म इह चैव परत्र च ।  
स्पर्धां निहन्ति वै ब्रह्मन्साहता हन्ति तं नरम् ॥ ६  
श्रद्धावृद्धं वाङ्मानसी न यज्ञस्त्रातुमर्हति ।  
अत्र गाथा ब्रह्मगीताः कीर्तयन्ति पुराविदः ॥ ७  
शुचेश्रद्धाधानस्य श्रद्धाधानस्य चाशुचेः ।  
देवाश्चित्तमन्यन्त सद्दृशं यज्ञकर्मणि ॥ ८  
श्रोत्रियस्य कर्दर्यस्य वदान्यस्य च वार्धुषेः ।  
मीमांसित्वोभयं देवाः सममन्नमकल्पयन् ॥ ९  
प्रजापतिस्तानुवाच विषमं कृतमित्युत ।  
श्रद्धापूतं वदान्यस्य हतमश्रद्धयेतरत् ।  
भोज्यमन्नं वदान्यस्य कर्दर्यस्य न वार्धुषेः ॥ १०  
अश्रद्धाधान एवैको देवानां नार्हते हविः ।  
तस्यैवान्नं न भोक्तव्यमिति धर्मविदो विदुः ॥ ११  
अश्रद्धा परमं पापं श्रद्धा पापप्रमोचनी ।  
जहाति पापं श्रद्धावान्सर्पो जीर्णमिव त्वचम् ॥ १२  
ज्यायसी या पवित्राणां निवृत्तिः श्रद्धया सह ।  
निवृत्तशीलदोषो यः श्रद्धावान्पूत एव सः ॥ १३  
किं तस्य तपसा कार्यं किं वृत्तेन किमात्मना ।  
श्रद्धामयोऽयं पुरुषो यो यच्छ्रद्धः स एव सः ॥ १४  
इति धर्मः समाख्यातः सद्भिर्धर्मार्थदर्शिभिः ।

वयं जिज्ञासमानास्त्वा संप्राप्ता धर्मदर्शनात् ॥ १५  
स्पर्धां जहि महाप्राज्ञ ततः प्राप्स्यसि यत्परम् ।  
श्रद्धावाञ्छ्रद्धाधानश्च धर्माश्चैवेह वाणिजः ।  
स्ववर्त्मनि स्थितश्चैव गरीयानेष जाजले ॥ १६  
एवं बहुमतार्थं च तुलाधारेण भाषितम् ।  
सम्यक्चैवमुपालब्धो धर्मश्चोक्तः सनातनः ॥ १७  
तस्य विख्यातवीर्यस्य श्रुत्वा वाक्यानि स द्विजः ।  
तुलाधारस्य कौन्तेय शान्तिमेवान्वपद्यत ॥ १८  
ततोऽचिरेण कालेन तुलाधारः स एव च ।  
दिवं गत्वा महाप्राज्ञौ विहरेतां यथासुखम् ।  
स्वं स्वं स्थानमुपागम्य स्वकर्मफलनिर्जितम् ॥ १९  
समानां श्रद्धाधानानां संयतानां सुचेतसाम् ।  
कुर्वतां यज्ञ इत्येव न यज्ञो जातु नेष्यते ॥ २०  
श्रद्धा वै सात्त्विकी देवी सूर्यस्य दुहिता नृप ।  
सावित्री प्रसवित्री च जीवविश्वासिनी तथा ॥ २१  
वाग्वृद्धं त्रायते श्रद्धा मनोवृद्धं च भारत ।  
यथौपम्योपदेशेन किं भूयः श्रोतुमिच्छसि ॥ २२

इति श्रीमहाभारते शान्तिपर्वणि

षट्पञ्चाशदधिकद्विशततमोऽध्यायः ॥ २५६ ॥

२५७

भीष्म उवाच ।

अत्राप्युदाहरन्तीममितिहासं पुरातनम् ।  
प्रजानामनुकम्पार्थं गीतं राज्ञा विचख्नुना ॥ १  
छिन्नस्थूणं वृषं दृष्ट्वा विरावं च गवां भृशम् ।  
गोमहे यज्ञवाटस्य प्रेक्षमाणः स पार्थिवः ॥ २  
स्वस्ति गोभ्योऽस्तु लोकेषु ततो निर्वचनं कृतम् ।  
हिंसायां हि प्रवृत्तायामाशीरेषानुकल्पिता ॥ ३  
अव्यवस्थितमर्यादैर्विमूढैर्नास्तिकैर्नरैः ।  
संशयात्मभिरव्यक्तैर्हिंसा समनुकीर्तिता ॥ ४  
सर्वकर्मस्वहिंसा हि धर्मात्मा मनुरब्रवीत् ।



कामरागाद्विहिंसन्ति बहिर्वेद्यां पशून्मराः ॥ ५  
 तस्मात्प्रमाणतः कार्यो धर्मः सूक्ष्मो विजानता ।  
 अहिंसैव हि सर्वेभ्यो धर्मेभ्यो ज्यायसी मता ॥ ६  
 उपोष्य संशितो भूत्वा हित्वा वेदकृताः श्रुतीः ।  
 आचारः इत्यनाचाराः कृपणाः फलहेतवः ॥ ७  
 यदि यज्ञांश्च वृक्षांश्च यूपांश्चोद्दिश्य मानवाः ।  
 वृथा मांसानि खादन्ति नैष धर्मः प्रशस्यते ॥ ८  
 मांसं मधु सुरा मत्स्या आसवं कृसरौदनम् ।  
 धूतैः प्रवर्तितं ह्येतन्नैतद्वेदेषु कल्पितम् ॥ ९  
 कामान्मोहाच्च लोभाच्च लौल्यमेतत्प्रवर्तितम् ।  
 विष्णुमेवाभिजानन्ति सर्वयज्ञेषु ब्राह्मणाः ।  
 पायसैः सुमनोभिश्च तस्यापि यजनं स्मृतम् ॥ १०  
 यज्ञियाश्चैव ये वृक्षा वेदेषु परिकल्पिताः ।  
 यच्चापि किञ्चित्कर्तव्यमन्यच्चोक्षैः सुसंस्कृतम् ।  
 महासत्त्वैः शुद्धभावेः सर्वं देवार्हमेव तत् ॥ ११

युधिष्ठिर उवाच ।

शरीरमापदश्चापि विवदन्यविहिंसतः ।  
 कथं यात्रा शरीरस्य निरारम्भस्य सेत्स्यति ॥ १२

भीष्म उवाच ।

यथा शरीरं न ग्लायेत्रेयान्मृत्युवशं यथा ।  
 तथा कर्मसु वर्तेत समर्थो धर्ममाचरेत् ॥ १३

इति श्रीमहाभारते शान्तिपर्वणि

सप्तपञ्चाशदधिकद्विशततमोऽध्यायः ॥ २५७ ॥

२५८

युधिष्ठिर उवाच ।

कथं कार्यं परीक्षेत शीघ्रं वाथ चिरेण वा ।  
 सर्वथा कार्यदुर्गेऽस्मिन्भवान्नः परमो गुरुः ॥ १

भीष्म उवाच ।

अत्राप्युदाहरन्तीममितिहासं पुरातनम् ।

चिरकारेस्तु यत्पूर्वं वृत्तमाङ्गिरसे कुले ॥ २  
 चिरकारिक भद्रं ते भद्रं ते चिरकारिक ।  
 चिरकारी हि मेधावी नापराध्यति कर्मसु ॥ ३  
 चिरकारी महाप्राज्ञो गौतमस्याभवत्सुतः ।  
 चिरं हि सर्वकार्याणि समेक्षावान्प्रपद्यते ॥ ४  
 चिरं संचिन्तयन्नर्थाश्चिरं जाग्रच्चिरं स्वपन् ।  
 चिरकार्याभिसंपत्तेश्चिरकारी तथोच्यते ॥ ५  
 अलसग्रहणं प्राप्तो दुर्मेधावी तथोच्यते ।  
 बुद्धिलाघवयुक्तेन जनेनादीर्घदर्शिना ॥ ६  
 व्यभिचारे तु कस्मिंश्चिद्व्यतिक्रम्यापरान्सुतान् ।  
 पित्रोक्तः कुपितेनाथ जहीमां जननीमिति ॥ ७  
 स तथेति चिरेणोक्त्वा स्वभावाच्चिरकारिकः ।  
 विमृश्य चिरकारित्वाच्चिन्तयामास वै चिरम् ॥ ८  
 पितुराज्ञां कथं कुर्यां न हन्यां मातरं कथम् ।  
 कथं धर्मच्छले नास्मिन्निमज्जेयमसाधुवत् ॥ ९  
 पितुराज्ञा परो धर्मः स्वधर्मो मातृरक्षणम् ।  
 अस्वतन्त्रं च पुत्रत्वं किं नु मां नात्र पीडयेत् ॥ १०  
 स्त्रियं हत्वा मातरं च को हि जातु सुखी भवेत् ।  
 पितरं चाप्यवज्ञाय कः प्रतिष्ठांमवाप्नुयात् ॥ ११  
 अनवज्ञा पितुर्युक्ता धारणं मातृरक्षणम् ।  
 युक्तक्षमावुभावेतौ नातिवर्तेतमां कथम् ॥ १२  
 पिता ह्यात्मानमाधत्ते जायायां जज्ञियामिति ।  
 शीलचारित्र्यगोत्रस्य धारणार्थं कुलस्य च ॥ १३  
 सोऽहमात्मा स्वयं पित्रा पुत्रत्वे प्रकृतः पुनः ।  
 विज्ञानं मे कथं न स्याद्बुबुधे चात्मसंभवम् ॥ १४  
 जातकर्मणि यत्प्राह पिता यच्चोपकर्मणि ।  
 पर्याप्तः स हृदीकारः पितुर्गौरवनिश्चये ॥ १५  
 गुरुरग्यः परो धर्मः पोषणाध्ययनाद्धितः ।  
 पिता यदाह धर्मः स वेदेष्वपि सुनिश्चितः ॥ १६  
 प्रीतिमात्रं पितुः पुत्रः सर्वं पुत्रस्य वै पिता ।



शरीरादीनि देयानि पिता त्वेकः प्रयच्छति ॥ १७  
 तस्मात्पितुर्वचः कार्यं न विचार्य कथंचन ।  
 पातकान्यपि पूयन्ते पितुर्वचनकारिणः ॥ १८  
 भोगे भाग्ये प्रसवने सर्वलोकनिदर्शने ।  
 भर्त्रा चैव समायोगे सीमन्तोन्नयने तथा ॥ १९  
 पिता स्वर्गः पिता धर्मः पिता परमकं तपः ।  
 पितरि प्रीतिमापन्ने सर्वाः प्रीयन्ति देवताः ॥ २०  
 आशिषस्ता भजन्त्येनं पुरुषं प्राह याः पिता ।  
 निष्कृतिः सर्वपापानां पिता यदभिनन्दति ॥ २१  
 मुच्यते बन्धनात्पुष्पं फलं वृन्तात्प्रमुच्यते ।  
 छिद्यन्नपि सुतस्नेहैः पिता स्नेहं न मुञ्चति ॥ २२  
 एतद्विचिन्तितं तावत्पुत्रस्य पितृगौरवम् ।  
 पिता ह्यल्पतरं स्थानं चिन्तयिष्यामि मातरम् ॥ २३  
 यो ह्ययं मयि संघातो मर्त्यत्वे पाञ्चभौतिकः ।  
 अस्य मे जननी हेतुः पावकस्य यथारणिः ।  
 माता देहारणिः पुंसां सर्वस्यार्तस्य निर्वृतिः ॥ २४  
 न च शोचति नाप्येनं स्थाविर्यमपकर्षति ।  
 श्रिया हीनोऽपि यो गेहे अम्बेति प्रतिपद्यते ॥ २५  
 पुत्रपौत्रसमाकीर्णो जननीं यः समाश्रितः ।  
 अपि वर्षशतस्यान्ते स द्विहायनवच्चरेत् ॥ २६  
 समर्थं वासमर्थं वा कृशं वाप्यकृशं तथा ।  
 रक्षत्येव सुतं माता नान्यः पोष्टा विधानतः ॥ २७  
 तदा स वृद्धो भवति यदा भवति दुःखितः ।  
 तदा शून्यं जगत्तस्य यदा मात्रा वियुज्यते ॥ २८  
 नास्ति मातृसमा छाया नास्ति मातृसमा गतिः ।  
 नास्ति मातृसमं त्राणं नास्ति मातृसमा प्रपा ॥ २९  
 कुक्षिसंधारणाद्वात्री जननाज्जननी स्मृता ।  
 अङ्गानां वर्धनादम्बा वीरसूत्वेन वीरसूः ॥ ३०  
 शिशो शुश्रूषणाच्छुश्रूमाता देहमनन्तरम् ।  
 चेतनावान्नरो हन्याद्यस्य नासुषिरं शिरः ॥ ३१

दंपत्योः प्राणसंश्लेषे योऽभिसंधिः कृतः किल ।  
 तं माता वा पिता वेद भूतार्थो मातरि स्थितः ॥ ३२  
 माता जानाति यद्गोत्रं माता जानाति यस्य सः ।  
 मातुर्भरणमात्रेण प्रीतिः स्नेहः पितुः प्रजाः ॥ ३३  
 पाणिबन्धं स्वयं कृत्वा सहधर्ममुपेत्य च ।  
 यदि याप्यन्ति पुरुषाः स्त्रियो नार्हन्ति याप्यताम् ॥  
 भरणाद्वि स्त्रियो भर्ता पात्याच्चैव स्त्रियाः पतिः ।  
 गुणस्यास्य निवृत्तौ तु न भर्ता न पतिः पतिः ॥ ३५  
 एवं स्त्री नापराध्नोति नर एवाप्यराध्यति ।  
 व्युच्चरंश्च महादोषं नर एवापराध्यति ॥ ३६  
 स्त्रिया हि परमो भर्ता दैवतं परमं स्मृतम् ।  
 तस्यात्मना तु सदृशमात्मानं परमं ददौ ।  
 सर्वकार्यापराध्यत्वान्नापराध्यन्ति चाङ्गनाः ॥ ३७  
 यश्चनोक्तो हि निर्देशः स्त्रिया मैथुनवृत्तये ।  
 तस्य स्मारयतो व्यक्तमधर्मो नात्र संशयः ॥ ३८  
 यावन्नारीं मातरं च गौरवे चाधिके स्थिताम् ।  
 अवध्यां तु विजानीयुः पशवोऽप्यविचक्षणाः ॥ ३९  
 देवतानां समावायमेकस्थं पितरं विदुः ।  
 मर्त्यानां देवतानां च स्नेहादभ्येति मातरम् ॥ ४०  
 एवं विमृशतस्तस्य चिरकारितया बहु ।  
 दीर्घः कालो व्यतिक्रान्तस्ततस्तस्यागमत्पिता ॥ ४१  
 मेधातिथिर्महाप्राज्ञो गौतमस्तपसि स्थितः ।  
 विमृश्य तेन कालेन पत्न्याः संस्थान्यतिक्रमम् ॥  
 सोऽब्रवीद्दुःखसंतप्तो भृशमश्रूणि वर्तयन् ।  
 श्रुतधैर्यप्रसादेन पश्चात्तापमुपागतः ॥ ४३  
 आश्रमं मम संप्राप्तं खिलोकेशः पुरंदरः ।  
 अतिथिब्रतमास्थाय ब्राह्मणं रूपमास्थितः ॥ ४४  
 समया सान्त्वितो वाग्भिः स्वागतेनाभिपूजितः ।  
 अर्घ्यं पाद्यं च न्यायेन तयाभिप्रतिपादितः ॥ ४५  
 परवत्नास्मि चाप्युक्तः प्रणयिष्ये नयेन च ।



अत्र चाकुशले जाते स्त्रियो नास्ति व्यतिक्रमः ॥ ४६  
 एवं न स्त्री न चैवाहं नाध्वगश्चिदशेश्वरः ।  
 अपराध्यति धर्मस्य प्रसादस्त्वपराध्यति ॥ ४७  
 ईर्ष्याजं व्यसनं प्राहुस्तेन चैवोर्ध्वरेतसः ।  
 ईर्ष्याया त्वहमाक्षितो मग्धो दुष्कृतसागरे ॥ ४८  
 हत्वा सार्धं च नारीं च व्यसनित्वाच्च शासिताम् ।  
 भर्तव्यत्वेन भार्या च को नु मां तारयिष्यति ॥ ४९  
 अन्तरेण मयाज्ञप्तश्चिरकारी ह्युदारधीः ।  
 यद्यद्य चिरकारी स्यात्स मां त्रायेत पातकात् ॥ ५०  
 चिरकारिक भद्रं ते भद्रं ते चिरकारिक ।  
 यद्यद्य चिरकारी त्वं ततोऽसि चिरकारिकः ॥ ५१  
 त्राहि मां मातरं चैव तपो यच्चार्जितं मया ।  
 आत्मानं पातकेभ्यश्च भवाद्य चिरकारिकः ॥ ५२  
 सहजं चिरकारित्वं चिरप्राज्ञतया तव ।  
 सफलं तत्तवाद्यास्तु भवाद्य चिरकारिकः ॥ ५३  
 चिरमाशंसितो मात्रा चिरं गर्भेण धारितः ।  
 सफलं चिरकारित्वं कुरु त्वं चिरकारिक ॥ ५४  
 चिरायते च संतापाच्चिरं स्वपिति वारितः ।  
 आवयोश्चिरसंतापादवेक्ष्य चिरकारिक ॥ ५५  
 एवं स दुःखितो राजन्महर्षिर्गौतमस्तदा ।  
 चिरकारिं ददर्शत् पुत्रं स्थितमथान्तिके ॥ ५६  
 चिरकारी तु पितरं दृष्ट्वा परमदुःखितः ।  
 शब्दं त्यक्त्वा ततो मूर्ध्ना प्रसादायोपचक्रमे ॥ ५७  
 गौतमस्तु सुतं दृष्ट्वा शिरसा पतितं भुवि ।  
 पत्नीं चैव निराकारां परामभ्यगमन्मुदम् ॥ ५८  
 न हि सा तेन संभेदं पत्नी नीता महात्मना ।  
 विजने चाश्रमस्थेन पुत्रश्चापि समाहितः ॥ ५९  
 हन्यात्त्वनपवादेन शस्त्रपाणौ सुते स्थिते ।  
 विनीतं प्रभयित्वा च व्यवस्येदात्मकर्मसु ॥ ६०  
 बुद्धिश्चासीत्सुतं दृष्ट्वा पितुश्चरणयोर्नतम् ।

शस्त्रग्रहणचापल्यं संवृणोति भयादिति ॥ ६१  
 ततः पित्रा चिरं स्तुत्वा चिरं चाग्राय मूर्धनि ।  
 चिरं दोभ्यां परिष्वज्य चिरं जीवेत्युदाहृतः ॥ ६२  
 एवं स गौतमः पुत्रं प्रीतिर्हर्षसमन्वितः ।  
 अभिनन्द्य महाप्राज्ञ इदं वचनमब्रवीत् ॥ ६३  
 चिरकारिक भद्रं ते चिरकारी चिरं भव ।  
 चिरायमाणे त्वयि च चिरमस्मि सुदुःखितः ॥ ६४  
 गाथाश्चाप्यब्रवीद्विद्वान्गौतमो मुनिसत्तमः ।  
 चिरकारिषु धीरेषु गुणोद्देशसमाश्रयात् ॥ ६५  
 चिरेण मित्रं वध्नीयाच्चिरेण च कृतं त्यजेत् ।  
 चिरेण हि कृतं मित्रं चिरं धारणमर्हति ॥ ६६  
 रागे दर्पे च माने च द्रोहे पापे च कर्मणि ।  
 अप्रिये चैव कर्तव्ये चिरकारी प्रशस्यते ॥ ६७  
 बन्धूनां सुहृदां चैव भृत्यानां स्त्रीजनस्य च ।  
 अव्यक्तेष्वपराधेषु चिरकारी प्रशस्यते ॥ ६८  
 एवं स गौतमस्तस्य प्रीतः पुत्रस्य भारत ।  
 कर्मणा तेन कौरव्य चिरकारितया तया ॥ ६९  
 एवं सर्वेषु कार्येषु विमृश्य पुरुषस्ततः ।  
 चिरेण निश्चयं कृत्वा चिरं न परितप्यते ॥ ७०  
 चिरं धारयते रोषं चिरं कर्म नियच्छति ।  
 पश्चात्तापकरं कर्म न किञ्चिदुपपद्यते ॥ ७१  
 चिरं वृद्धानुपासीत धिरमन्वास्य पूजयेत् ।  
 चिरं धर्मान्निषेवेत कुर्याच्चान्वेषणं चिरम् ॥ ७२  
 चिरमन्वास्य विदुषश्चिरं शिष्टान्निषेव्य च ।  
 चिरं विनीय चात्मानं चिरं यात्यनवज्ञताम् ॥ ७३  
 ब्रुवतश्च परस्यापि वाक्यं धर्मोपसंहितम् ।  
 चिरं पृच्छेच्चिरं ब्रूयाच्चिरं न परिभूयते ॥ ७४  
 उपास्य बहुलास्तस्मिन्नाश्रमे सुमहातपाः ।



समाः स्वर्गं गतो विप्रः पुत्रेण सहितस्तदा ॥ ७५

इति श्रीमहाभारते शान्तिपर्वणि

अष्टपञ्चाशदधिकद्विशततमोऽध्यायः ॥ २५८ ॥

२५९

युधिष्ठिर उवाच ।

कथं राजा प्रजा रक्षेन्न च किंचित्प्रतापयेत् ।

पृच्छामि त्वां सतां श्रेष्ठ तन्मे ब्रूहि पितामह ॥ १

भीष्म उवाच ।

अत्राप्युदाहरन्तीममितिहासं पुरातनम् ।

द्युमत्सेनस्य संवादं राज्ञा सत्यवता सह ॥ २

अव्याहृतं व्याजहार सत्यवानिति नः श्रुतम् ।

वधाय नीयमानेषु पितुरेवानुशासनात् ॥ ३

अधर्मतां याति धर्मो यात्यधर्मश्च धर्मताम् ।

वधो नाम भवेद्धर्मो नैतद्भवितुमर्हति ॥ ४

द्युमत्सेन उवाच ।

अथ चेदंवधो धर्मो धर्मः को जातुचिद्भवेत् ।

दस्यवश्चेन्न हन्येरन्सत्यवन्संकरो भवेत् ॥ ५

ममेदमिति नास्यैतत्प्रवर्तेत कलौ युगे ।

लोकयात्रा न चैव स्यादथ चेद्वैत्य शंस नः ॥ ६

सत्यवानुवाच ।

सर्व एव त्रयो वर्णाः कार्या ब्राह्मणबन्धनाः ।

धर्मपाशनिबद्धानामल्पो व्यपचरिष्यति ॥ ७

यो यस्तेषामपचरेत्तमाचक्षीत वै द्विजः ।

अयं मे न शृणोतीति तस्मिन् राजा प्रधारयेत् ॥ ८

तत्त्वाभेदेन यच्छास्त्रं तत्कार्यं नान्यथा वधः ।

असमीक्ष्यैव कर्माणि नीतिशास्त्रं यथाविधि ॥ ९

दस्यून्दिनस्ति वै राजा भूयसो वाप्यनागसः ।

भार्या माता पिता पुत्रो हन्यते पुरुषे हते ।

परेणापकृते राजा तस्मात्सन्त्यक्प्रधारयेत् ॥ १०

असाधुश्चैव पुरुषो लभते शीलमेकदा ।

साधोश्चापि ह्यसाधुभ्यो जायतेऽशोभना प्रजा ॥

न मूलघातः कर्तव्यो नैष धर्मः सनातनः ।

अपि खल्ववधेनैव प्रायश्चित्तं विधीयते ॥ १२

उद्वेजनेन बन्धेन विरूपकरणेन च ।

वधदण्डेन ते ह्येस्या न पुरोऽहितसंपदा ॥ १३

यदा पुरोहितं वा ते पर्येयुः शरौषिणः ।

करिष्यामः पुनर्ब्रह्मन्न पापमिति वादिनः ॥ १४

तदा विसर्गमर्हाः स्युरितीदं नृपशासनम् ।

बिभ्रद्दण्डाजिनं मुण्डो ब्राह्मणोऽर्हति वासनम् ॥ १५

गरीयांसो गरीयांसमपराधे पुनः पुनः ।

तथा विसर्गमर्हन्ति न यथा प्रथमे तथा ॥ १६

द्युमत्सेन उवाच ।

यत्र यत्रैव शक्येरन्संयन्तुं समये प्रजाः ।

स तावत्प्रोच्यते धर्मो यावन्न प्रतिलङ्घ्यते ॥ १७

अहन्यमानेषु पुनः सर्वमेव पराभवेत् ।

पूर्वे पूर्वतरे चैव सुशास्या अभवञ्जनाः ॥ १८

मृदवः सत्यभूयिष्ठा अल्पद्रोहाल्पमन्यवः ।

पुरा धिग्दण्ड एवासीद्वाग्दण्डस्तदनन्तरम् ॥ १९

आसीदादानदण्डोऽपि वधदण्डोऽद्य वर्तते ।

वधेनापि न शक्यन्ते नियन्तुमपरे जनाः ॥ २०

नैव दस्युर्मनुष्याणां न देवानामिति क्षुतिः ।

न गन्धर्वपितृणां च कः कस्येह न कश्चन ॥ २१

पद्मं श्मशानादादत्ते पिशाचाश्चापि दैवतम् ।

तेषु यः समयं कुर्यादज्ञेषु हतबुद्धिषु ॥ २२

सत्यवानुवाच ।

तान्न शक्नोषि चेत्साधून्परित्रातुमर्हिसया ।

कस्यचिद्भूतभन्यस्य लाभेनान्तं तथा कुरु ॥ २३

द्युमत्सेन उवाच ।

राजानो लोकयात्रार्थं तप्यन्ते परमं तपः ।



अपत्रपन्ति तादृग्भ्यस्तथावृत्ता भवन्ति च ॥ २४  
 वित्रास्यमाना सुकृतो न कामाद्गन्ति दुष्कृतीन् ।  
 सुकृतेनैव राजानो भूयिष्ठं शासते प्रजाः ॥ २५  
 श्रेयसः श्रेयसीमेवं वृत्तिं लोकोऽनुवर्तते ।  
 सदैव हि गुरोर्वृत्तमनुवर्तन्ति मानवाः ॥ २६  
 आत्मानमसमाधाय समाधित्सति यः परान् ।  
 विषयेष्विन्द्रियवशं मानवाः प्रहसन्ति तम् ॥ २७  
 यो राज्ञो दम्भमोहेन किञ्चित्कुर्यादसांप्रतम् ।  
 सर्वोपायैर्नियम्यः स तथा पापान्निवर्तते ॥ २८  
 आत्मैवादौ नियन्तव्यो दुष्कृतं संनियच्छता ।  
 दण्डयेच्च महादण्डैरपि बन्धूनन्तरान् ॥ २९  
 यत्र वै पापकृत्केश्यो न महद्दुःखमर्हति ।  
 वर्धन्ते तत्र पापानि धर्मो ह्रसति च ध्रुवम् ।  
 इति कारुण्यशीलस्तु विद्वान्वै ब्राह्मणोऽन्वशात् ॥ ३०  
 इति चैवानुशिष्टोऽस्मि पूर्वैस्तात पितामहैः ।  
 आश्वासयद्भिः सुभृशमनुक्रोशात्तथैव च ॥ ३१  
 एतत्प्रथमकल्पेन राजा कृतयुगोऽभजत् ।  
 पादोनेनापि धर्मेण गच्छेन्नेतायुगे तथा ।  
 द्वापरे तु द्विपादेन पादेन त्वपरे युगे ॥ ३२  
 तथा कलियुगे प्राप्ते राज्ञां दुश्चरितेन ह ।  
 भवेत्कालविशेषेण कला धर्मस्य षोडशी ॥ ३३  
 अथ प्रथमकल्पेन सत्यवन्संकरो भवेत् ।  
 आयुः शक्तिं च कालं च निर्दिश्य तप आदिशेत् ॥  
 सत्याय हि यथा नेह जह्याद्धर्मफलं महत् ।  
 भूतानामनुकम्पार्थं मनुः स्वायंभुवोऽब्रवीत् ॥ ३५  
 इति श्रीमहाभारते शान्तिपर्वणि  
 एकोनषष्ट्यधिकद्विशततमोऽध्यायः ॥ २५९ ॥

२६०

युधिष्ठिर उवाच ।

अविरोधेन भूतानां त्यागः षाङ्गुण्यकारकः ।

म. भा. २९३

यः स्यादुभयभागधर्मस्तन्मे ब्रूहि पितामह ॥ १  
 गार्हस्थ्यस्य च धर्मस्य त्यागधर्मस्य चोभयोः ।  
 अदूरसंप्रस्थितयोः किं स्विच्छेयः पितामह ॥ २  
 भीष्म उवाच ।  
 उभौ धर्मौ महाभागावुभौ परमदुश्चरौ ।  
 उभौ महाफलो तात सद्भिराचरितानुभौ ॥ ३  
 अत्र ते वर्तयिष्यामि प्रामाण्यमुभयोस्तयोः ।  
 शृणुष्वैकमनाः पार्थ छिन्नधर्मार्थसंशयम् ॥ ४  
 अत्राप्युदाहरन्तीममितिहासं पुरातनम् ।  
 कपिलस्य गोश्रवंसादं तन्निबोध युधिष्ठिर ॥ ५  
 आम्नायमनुपश्यन्दि पुराणं शाश्वतं ध्रुवम् ।  
 नहुषः पूर्वमालेभे त्वष्टुर्गामिति नः श्रुतम् ॥ ६  
 तां नियुक्तामदीनात्मा सत्त्वस्थः समये रतः ।  
 ज्ञानवान्नियताहारो ददर्श कपिलस्तदा ॥ ७  
 स बुद्धिमुत्तमां प्राप्तो नैष्ठिकीमकुतोभयाम् ।  
 स्मरामि शिथिलं सत्यं वेदा इत्यब्रवीत्सकृत् ॥ ८  
 तां गामृषिः स्यूमरश्मिः प्रविश्य यतिमब्रवीत् ।  
 हंहो वेदा यदि मता धर्माः केनापरे मताः ॥ ९  
 तपस्विनो धृतिमतः श्रुतिविज्ञानचक्षुषः ।  
 सर्वमार्षं हि मन्यन्ते व्याहृतं विदितात्मनः ॥ १०  
 तस्यैवं गतवृष्णस्य विज्वरस्य निराशिषः ।  
 का विवक्षास्ति वेदेषु निरारम्भस्य सर्वशः ॥ ११  
 कपिल उवाच ।

नाहं वेदान्विनिन्दामि न विवक्षामि कर्हिचित् ।  
 पृथगाश्रमिणां कर्माण्येकार्थानीतिः नः श्रुतम् ॥ १२  
 गच्छत्येव परित्यागी वानप्रस्थश्च गच्छति ।  
 गृहस्थो ब्रह्मचारी च उभौ तावपि गच्छतः ॥ १३  
 देवयाना हि पन्थानश्चत्वारः शाश्वता मताः ।  
 तेषां ज्यायःकनीयस्त्वं फलेषूक्तं बलाबलम् ॥ १४  
 एवं विदित्वा सर्वार्थानारभेदिति वैदिकम् ।



नारभेदिति चान्यत्र नैष्ठिकी श्रूयते श्रुतिः ॥ १५  
 अनारम्भे ह्यदोषः स्यादारम्भेऽदोष उत्तमः ।  
 एवं स्थितस्य शास्त्रस्य दुर्विज्ञेयं बलाबलम् ॥ १६  
 यद्यत्र किञ्चित्प्रत्यक्षमहिंसायाः परं मतम् ।  
 ऋते त्वागमशास्त्रेभ्यो ब्रूहि तद्यदि पश्यसि ॥ १७

स्युमरश्मिरुवाच ।

स्वर्गकामो यजेतेति सततं श्रूयते श्रुतिः ।  
 फलं प्रकल्प्य पूर्वं हि ततो यज्ञः प्रतायते ॥ १८  
 अजश्चाश्वश्च मेषश्च गौश्च पक्षिगणाश्च ये ।  
 प्राग्यारण्या ओषधयः प्राणस्यान्नमिति श्रुतिः ॥ १९  
 तथैवान्नं ह्यहरहः सायं प्रातर्निरूप्यते ।  
 पशवश्चाथ धान्यं च यज्ञस्याङ्गमिति श्रुतिः ॥ २०  
 एतानि सह यज्ञेन प्रजापतिरकल्पयत् ।  
 तेन प्रजापतिर्देवान्यज्ञेनायजत प्रभुः ॥ २१  
 ते स्यान्त्योन्न्यंचराः सर्वे प्राणिनः सप्त सप्त च ।  
 यज्ञेपूपाकृतं विश्वं प्राहुरुत्तमसंज्ञितम् ॥ २२  
 एतच्चैवाभ्यनुज्ञातं पूर्वैः पूर्वतरैस्तथा ।  
 को जातु न विचिन्वीत विद्वान्स्वां शक्तिमात्मनः ॥  
 पशवश्च मनुष्याश्च द्रुमाश्चौषधिभिः सह ।  
 स्वर्गमेवाभिकाङ्क्षन्ते न च स्वर्गस्त्वृते मखम् ॥ २४  
 ओषध्यः पशवो वृक्षा वीरुदाज्यं पयो दधि ।  
 हविर्भूमिर्दिशः श्रद्धा कालश्चैतानि द्वादश ॥ २५  
 ऋजो यजुंषि सामानि यजमानश्च षोडशः ।  
 अग्निर्ज्ञेयो गृहपतिः स सप्तदश उच्यते ।  
 अङ्गान्येतानि यज्ञस्य यज्ञो मूलमिति श्रुतिः ॥ २६  
 आज्येन पयसा दध्ना शकृतामिक्षया त्वचा ।  
 बालैः शृङ्गेण पादेन संभवत्येव गौर्मखम् ॥ २७  
 एवं प्रत्येकशः सर्वं यद्यदस्य विधीयते ।  
 यज्ञं वहन्ति संभूय सहर्त्विग्भिः सदक्षिणैः ।  
 संहृत्येतानि सर्वाणि यज्ञं निर्वर्तयन्त्युत । ८

यज्ञार्थानि हि सृष्टानि यथा वै श्रूयते श्रुतिः ।  
 एवं पूर्वं पूर्वतराः प्रवृत्ताश्चैव मानवाः ॥ २९  
 न हिनस्ति ह्यारभते नाभिद्रुह्यति किञ्चन ।  
 यज्ञो यष्टव्य इत्येव यो यजत्यफलेऽसया ॥ ३०  
 यज्ञाङ्गान्यपि चैतानि यथोक्तानि नसंशयः ।  
 विधिना विधियुक्तानि तारयन्ति परस्परम् ॥ ३१  
 आन्नायमार्षं पश्यामि यस्मिन्वेदाः प्रतिष्ठिताः ।  
 तं विद्वांसोऽनुपश्यन्ति ब्राह्मणस्यानुदर्शनात् ॥ ३२  
 ब्राह्मणप्रभवो यज्ञो ब्राह्मणार्पण एव च ।  
 अनु यज्ञं जगत्सर्वं यज्ञश्चानु जगत्सदा ॥ ३३  
 ओमिति ब्रह्मणो योनिर्नमः स्वाहा स्वधा वषट् ।  
 यस्यैतानि प्रयुज्यन्ते यथाशक्ति कृतान्यपि ॥ ३४  
 न तस्य त्रिषु लोकेषु परलोकभयं विदुः ।  
 इति वेदा वदन्तीह सिद्धाश्च परमर्षयः ॥ ३५  
 ऋचो यजुंषि सामानि स्तोभाश्च विधिचोदिताः ।  
 वस्मिन्नेतानि सर्वाणि बहिरेव स वै द्विजः ॥ ३६  
 अस्यावेये यद्भवति यच्च सोमे सुते द्विज ।  
 यच्चैतरैर्महायज्ञैर्वेद तद्भगवान्स्वतः ॥ ३७  
 तस्माद्ब्रह्मन्यजेतैव याजयेच्चाविचारयन् ।  
 यजतः स्वर्गविधिना प्रेत्य स्वर्गफलं महत् ॥ ३८  
 नायं लोकोऽस्त्ययज्ञानां परश्चेति विनिश्चयः ।  
 वेदवादविदश्चैव प्रमाणमुभयं तदा ॥ ३९

इति श्रीमहाभारते शान्तिपर्वणि

षष्ठ्यधिकद्विशततमोऽध्यायः ॥ २६० ॥

२६१

कपिल उवाच ।

एतावदनुपश्यन्तो यतयो यान्ति मार्गगाः ।  
 नैषां सर्वेषु लोकेषु कश्चिदस्ति व्यतिक्रमः ॥ १  
 निर्द्वंद्वा निर्नमस्कारा निराशीर्बन्धना बुधाः ।  
 विमुक्ताः सर्वपापेभ्यश्चरन्ति शुचयोऽमलाः ॥ २



अपवर्गेऽथ संत्यागे बुद्धौ च कृतनिश्चयाः ।  
ब्रह्मिष्ठा ब्रह्मभूताश्च ब्रह्मण्येव कृतालयाः ॥ ३  
विशोका नष्टरजसस्तेषां लोकाः सनातनाः ।  
तेषां गतिं परां प्राप्य गार्हस्थ्ये किं प्रयोजनम् ॥ ४

स्यूमरश्मिरुवाच ।

यद्येषा परमा निष्ठा यद्येषा परमा गतिः ।  
गृहस्थानव्यपाश्रित्य नाश्रमोऽन्यः प्रवर्तते ॥ ५  
यथा मातरमाश्रित्य सर्वे जीवन्ति जन्तवः ।  
एवं गृहस्थमाश्रित्य वर्तन्त इतरेऽऽश्रमाः ॥ ६  
गृहस्थ एव यजते गृहस्थस्तप्यते तपः ।  
गार्हस्थ्यमस्य धर्मस्य मूलं यत्किंचिदेजते ॥ ७  
प्रजनाद्भ्यभिनिर्वृत्ताः सर्वे प्राणभृतो मुने ।  
प्रजनं चाप्युतान्यत्र न कथंचन विद्यते ॥ ८  
यास्ताः स्युर्वहिरोषध्यो बह्वरण्यास्तथा द्विज ।  
ओषधिभ्यो बहिर्यस्मात्प्राणी कश्चिन्न विद्यते ।  
कस्येषा वाग्भवेत्सत्या मोक्षो नास्ति गृहादिति ॥ ९  
अश्रद्धानैरप्राज्ञैः सूक्ष्मदर्शनवर्जितैः ।  
निराशैरलसैः श्रान्तैस्तप्यमानैः स्वकर्मभिः ।  
श्रमस्योपरमो दृष्टः प्रव्रज्या नाम पण्डितैः ॥ १०  
त्रैलोक्यस्यैव हेतुर्हि मर्यादा शाश्वती भुवा ।  
ब्राह्मणो नाम भगवाञ्जन्मप्रभृति पूज्यते ॥ ११  
प्राग्गर्भाधानान्मन्त्रा हि प्रवर्तन्ते द्विजातिषु ।  
अविश्रम्भेषु वर्तन्ते विश्रम्भेष्वप्यसंशयम् ॥ १२  
दाहः पुनः संश्रयणे संस्थिते पात्रभोजनम् ।  
दानं गवां पशूनां वा पिण्डानां चाप्सु मज्जनम् ॥ १३  
अर्चिष्मन्तो बर्हिषदः क्रव्यादाः पितरः स्मृताः ।  
मृतस्याप्यनुमन्यन्ते मन्त्रा मन्त्राश्च कारणम् ॥ १४  
एवं क्रोशत्सु वेदेषु कुतो मोक्षोऽस्ति कस्यचित् ।  
ऋणवन्तो यदा मर्त्याः पितृदेवद्विजातिषु ॥ १५  
श्रिया विहीनैरलसैः पण्डितैरपलापितम् ।

वेदवादापरिज्ञानं सत्याभासमिवानृतम् ॥ १६

न वै पापैर्हियते कृष्यते वा

यो ब्राह्मणो यजते वेदशास्त्रैः ।

ऊर्ध्वं यज्ञः पशुभिः सार्धमेति

संतर्पितस्तर्पयते च कामैः ॥ १७

न वेदानां परिभवान्न शास्त्रेण न मायया ।

महत्प्राप्नोति पुरुषो ब्रह्म ब्रह्मणि विन्दति ॥ १८

कपिल उवाच ।

दर्शं च पौर्णमासं च अग्निहोत्रं च धीमताम् ।

चातुर्मास्यानि चैवासंस्तेषु यज्ञः सनातनः ॥ १९

अनारम्भाः सुधृतयः शुचयो ब्रह्मसंश्रिताः ।

ब्रह्मणैव स्म ते देवांस्तर्पयन्त्यमृतैषिणः ॥ २०

सर्वभूतात्मभूतस्य सर्वभूतानि पश्यतः ।

देवापि मार्गे मुह्यन्ति अपदस्य पदैषिणः ॥ २१

चतुर्द्वारं पुरुषं चतुर्मुखं

चतुर्धा चैनमुपयाति निन्दा ।

बाहुभ्यां वाच उदरादुपस्था-

त्तेषां द्वारं द्वारपालो बुभूषेत् ॥ २२

नाक्षैर्दीव्येन्नाददीतान्यवित्तं

न वायोनीयस्य शृतं प्रगृहेत् ।

क्रुद्धो न चैव प्रहरेत धीमां-

स्तथास्य तत्पाणिपादं सुगुप्तम् ॥ २३

नाक्रोशमर्छेन्न मृषा वदेच्च

न पैशुनं जनवादं च कुर्यात् ।

सत्यव्रतो मितभाषोऽप्रमत्त-

स्तथास्य वाग्द्वारमथो सुगुप्तम् ॥ २४

नानाशनः स्यान्न महाशनः स्या-

दलोलुपः साधुमिरागतः स्यात् ।

यात्रार्थमाहारमिहाददीत

तथास्य स्याज्जाठरी द्वारगुप्तिः ॥ २५



न वीरपत्नीं विहरेत नारीं

न चापि नारीमनृतावाह्वीत ।

भार्याव्रतं ह्यात्मनि धारयीत

तथास्योपस्थद्वारगुप्तिर्भवेत् ॥ २६

द्वाराणि यस्य सर्वाणि सुगुप्तानि मनीषिणः ।

उपस्थमुदरं बाहू वाक्चतुर्थी स वै द्विजः ॥ २७

मोघान्यगुप्तद्वारस्य सर्वाण्येव भवन्त्युत ।

किं तस्य तपसा कार्यं किं यज्ञेन किमात्मना ॥ २८

अनुत्तरीयवसनमनुपस्तीर्णशायिनम् ।

बाहूपधानं शाम्यन्तं तं देवा ब्राह्मणं विदुः ॥ २९

द्वंद्वारामेषु सर्वेषु य एको रमते मुनिः ।

परेषामननुध्यायंस्तं देवा ब्राह्मणं विदुः ॥ ३०

येन सर्वमिदं बुद्धं प्रकृतिर्विकृतिश्च या ।

गतिज्ञः सर्वभूतानां तं देवा ब्राह्मणं विदुः ॥ ३१

अभयं सर्वभूतेभ्यः सर्वेषामभयं यतः ।

सर्वभूतात्मभूतो यस्तं देवा ब्राह्मणं विदुः ॥ ३२

नान्तरेणानुजानन्ति वेदानां यत्क्रियाफलम् ।

अनुज्ञाय च तत्सर्वमन्यद्रोचयतेऽफलम् ॥ ३३

फलवन्ति च कर्माणि व्युष्टिमन्ति ध्रुवाणि च ।

विगुणानि च पश्यन्ति तथानैकान्तिकानि च ॥ ३४

गुणाश्चात्र सुदुर्ज्ञेया ज्ञाताश्चापि सुदुष्कराः ।

अनुष्ठिताश्चान्तवन्त इति त्वमनुपश्यसि ॥ ३५

स्यूमरश्मिरुवाच ।

यथा च वेदप्रामाण्यं त्यागश्च सफलो यथा ।

तौ पन्थानावुभौ व्यक्तौ भगवंस्तद्वीहि मे ॥ ३६

कपिल उवाच ।

प्रत्यक्षमिह पश्यन्ति भवन्तः सत्पथे स्थिताः ।

प्रत्यक्षं तु किमत्रास्ति यद्भवन्त उपासते ॥ ३७

स्यूमरश्मिरुवाच ।

स्यूमरश्मिरहं ब्रह्मज्ञिज्ञासार्थमिहागतः ।

श्रेयस्कामः प्रत्यवोचमार्जवान्न विवक्षया ।

इमं च संशयं घोरं भगवान्प्रब्रवीतु मे ॥ ३८

प्रत्यक्षमिह पश्यन्तो भवन्तः सत्पथे स्थिताः ।

किमत्र प्रत्यक्षतमं भवन्तो यदुपासते ।

अन्यत्र तर्कशास्त्रेभ्य आगमाच्च यथागमम् ॥ ३९

आगमो वेदवादस्तु तर्कशास्त्राणि चागमः ।

यथागममुपासीत आगमस्तत्र सिध्यति ।

सिद्धिः प्रत्यक्षरूपा च दृश्यत्यागमनिश्चयात् ॥ ४०

नौर्नावीव निबद्धा हि स्रोतसा सनिबन्धना ।

ह्रियमाणा कथं विप्रः कुबुद्धींस्तारयिष्यति ।

एतद्व्रवीतु भगवानुपपन्नोऽस्म्यधीहि भोः ॥ ४१

नैव त्यागी न संतुष्टो नाशोको न निरामयः ।

न निर्विवित्सो नावृत्तो नापवृत्तोऽस्ति कश्चन ॥ ४२

भवन्तोऽपि च हृष्यन्ति शोचन्ति च यथा वयम् ।

इन्द्रियार्थाश्च भवतां समानाः सर्वजन्तुषु ॥ ४३

एवं चतुर्णां वर्णानामाश्रमाणां प्रवृत्तिषु ।

एकमालम्बमानानां निर्णये किं निरामयम् ॥ ४४

कपिल उवाच ।

यद्यदाचरते शास्त्रमथ सर्वप्रवृत्तिषु ।

यस्य यत्र ह्यनुष्ठानं तत्र तत्र निरामयम् ॥ ४५

सर्वं पावयते ज्ञानं यो ज्ञानं ह्यनुवर्तते ।

ज्ञानादपेत्य या वृत्तिः सा विनाशयति प्रजाः ॥ ४६

भवन्तो ज्ञानिनो नित्यं सर्वतश्च निरागमाः ।

ऐकात्म्यं नाम कश्चिद्धि कदाचिदभिपद्यते ॥ ४७

शास्त्रं ह्यबुद्ध्या तत्त्वेन केचिद्वादबला जनाः ।

कामद्वेषाभिभूतत्वादहंकारवशं गताः ॥ ४८

याथातथ्यमविज्ञाय शास्त्राणां शास्त्रदस्यवः ।

ब्रह्मस्तेना निरारम्भा अपक्वमतयोऽशिवाः ॥ ४९

वैगुण्यमेव पश्यन्ति न गुणाननुयुञ्जते ।

तेषां तमःशरीराणां तम एव परायणम् ॥ ५०



यो यथाप्रकृतिर्जन्तुः प्रकृतेः स्याद्वशानुगः ।  
तस्य द्वेषश्च कामश्च क्रोधो दम्भोऽनृतं मदः ।  
नित्यमेवाभिवर्तन्ते गुणाः प्रकृतिसंभवाः ॥ ५१  
एतद्बुद्धानुपश्यन्तः संयजेयुः शुभाशुभम् ।  
परां गतिमभीप्सन्तो यतयः संयमे रताः ॥ ५२

स्यूमराश्मिरुवाच ।

सर्वमेतन्मया ब्रह्मञ्छास्त्रतः परिकीर्तितम् ।  
न ह्यविज्ञाय शास्त्रार्थं प्रवर्तन्ते प्रवृत्तयः ॥ ५३  
यः कश्चिन्न्याय्य आचारः सर्वं शास्त्रमिति श्रुतिः ।  
यदन्याय्यमशास्त्रं तदित्येषा श्रूयते श्रुतिः ॥ ५४  
न प्रवृत्तिर्कृते शास्त्रात्काचिदस्तीति निश्चयः ।  
यदन्यद्वेदादेभ्यस्तदशास्त्रमिति श्रुतिः ॥ ५५  
शास्त्रादपेतं पश्यन्ति बहवो व्यक्तमानिनः ।  
शास्त्रदोषान्न पश्यन्ति इह चामुत्र चापरे ।  
अविज्ञानहतप्रज्ञा हीनप्रज्ञास्तमोवृताः ॥ ५६  
शक्यं त्वेकेन मुक्तेन कृतकृत्येन सर्वशः ।  
पिण्डमात्रं व्यपाश्रित्य चरितुं सर्वतोदिशम् ।  
वेदादं व्यपाश्रित्य मोक्षोऽस्तीति प्रभाषितुम् ॥ ५७  
इदं तु दुष्करं कर्म कुटुम्बमभिसंश्रितम् ।  
दानमध्ययनं यज्ञः प्रजासंतानमार्जवम् ॥ ५८  
यद्येतदेवं कृत्वापि न विमोक्षोऽस्ति कस्यचित् ।  
धिकर्तारं च कार्यं च श्रमश्चायं निरर्थकः ॥ ५९  
नास्तिक्यमन्यथा च स्याद्वेदानां पृष्ठतः क्रिया ।  
एतस्यानन्यमिच्छामि भगवञ्श्रोतुमञ्जसा ॥ ६०  
तथ्यं वदस्व मे ब्रह्मनुपसन्नोऽस्म्यधीहि भोः ।  
यथा ते विदितो मोक्षस्तथेच्छाम्युपशिक्षितुम् ॥ ६१

इति श्रीमहाभारते शान्तिपर्वणि

एकषष्ट्यधिकद्विशततमोऽध्यायः ॥ २६१ ॥

२६२

कपिल उवाच ।

वेदाः प्रमाणं लोकानां न वेदाः पृष्ठतः कृताः ।  
द्वे ब्रह्मणी वेदितव्ये शब्दब्रह्म परं च यत् ।  
शब्दब्रह्मणि निष्णातः परं ब्रह्माधिगच्छति ॥ १  
शरीरमेतत्कुरुते यद्वेदे कुरुते तनुम् ।  
कृतशुद्धशरीरो हि पात्रं भवति ब्राह्मणः ॥ २  
आनन्यमनुयुङ्क्ते यः कर्मणा तद्वीमि ते ।  
निरागममनैतिह्यं प्रत्यक्षं लोकसाक्षिकम् ॥ ३  
धर्म इत्येव ये यज्ञान्वितन्वन्ति निराशिषः ।  
उत्पन्नत्यागिनोऽलुब्धाः कृपासूयाविवर्जिताः ।  
धनानामेष वै पन्थास्तीर्थेषु प्रतिपादनम् ॥ ४  
अनाश्रिताः पापकृत्याः कदाचित्कर्मयोनितः ।  
मनःसंकल्पसंसिद्धा विशुद्धज्ञाननिश्चयाः ॥ ५  
अक्रुध्यन्तोऽनसूयन्तो निरहंकारमत्सराः ।  
ज्ञाननिष्ठास्त्रिशुक्लाश्च सर्वभूतहिते रताः ॥ ६  
आसङ्गहृत्वा भूयिष्ठमव्युत्क्रान्ताः स्वकर्मसु ।  
राजानश्च तथा युक्ता ब्राह्मणाश्च यथाविधि ॥ ७  
समा ह्यार्जवसंपन्नाः संतुष्टा ज्ञाननिश्चयाः ।  
प्रत्यक्षधर्माः शुचयः श्रद्धधानाः परावरे ॥ ८  
पुरस्ताद्भावितात्मानो यथावच्चरितव्रताः ।  
चरन्ति धर्मं कृच्छ्रेऽपि दुर्गे चैवाधिसंहताः ॥ ९  
संहत्य धर्मं चरतां पुरासीत्सुखमेव तत् ।  
तेषां नासीद्विधातव्यं प्रायश्चित्तं कदाचन ॥ १०  
सत्यं हि धर्ममास्थाय दुराधर्षतमा मताः ।  
न मात्रामनुरुध्यन्ते न धर्मच्छलमन्ततः ॥ ११  
य एव प्रथमः कल्पस्तमेवाभ्याचरन्सह ।  
अस्यां स्थितौ स्थितानां हि प्रायश्चित्तं न विद्यते ।  
दुर्बलात्मन उत्पन्नं प्रायश्चित्तमिति श्रुतिः ॥ १२  
यत एवंविधा विप्राः पुराणा यज्ञवाहनाः ।



त्रैविद्यवृद्धाः शुचयो वृत्तवन्तो यशस्विनः ।  
 यजन्तोऽहरह्यज्ञैर्निराशीर्वन्धना बुधाः ॥ १३  
 तेषां यज्ञाश्च वेदाश्च कर्माणि च यथागमम् ।  
 आगमाश्च यथाकालं संकल्पाश्च यथाव्रतम् ॥ १४  
 अपेतकामक्रोधानां प्रकृत्या संशितात्मनाम् ।  
 ऋजूनां शमनित्यानां स्थितानां स्वेषु कर्मसु ।  
 सर्वमानन्त्यमेवासीदितिः न शाश्वती श्रुतिः ॥ १५  
 तेषामदीनसत्त्वानां दुश्चराचारकर्मणाम् ।  
 स्वकर्मभिः संवृतानां तपो घोरत्वमागतम् ॥ १६  
 तं सदाचारमाश्चर्यं पुराणं शाश्वतं ध्रुवम् ।  
 अशक्तुवद्विश्रितुं किञ्चिद्धर्मेषु सूचितम् ॥ १७  
 निरापद्धर्म आचारस्त्वप्रमादोऽपराभवः ।  
 सर्ववर्णेषु यत्तेषु नासीत्कश्चिद्व्यतिक्रमः ॥ १८  
 धर्ममेकं चतुष्पादमाश्रितास्ते नरर्षभाः ।  
 तं सन्तो विधिवत्प्राप्य गच्छन्ति परमां गतिम् ॥  
 गृहेभ्य एव निष्क्रम्य वनमन्ये समाश्रिताः ।  
 गृहमेवाभिसंश्रित्य ततोऽन्ये ब्रह्मचारिणः ॥ २०  
 धर्ममेतं चतुष्पादमाश्रमं ब्राह्मणा विदुः ।  
 आनन्त्यं ब्रह्मणः स्थानं ब्राह्मणा नाम निश्चयः ॥  
 अत एवविधा विप्राः पुराणा धर्मचारिणः ।  
 त एते दिवि दृश्यन्ते ज्योतिर्भूता द्विजातयः ॥ २२  
 नक्षत्राणीव धिष्ण्येषु बहवस्तारकागणाः ।  
 आनन्त्यमुपसंप्राप्ताः संतोषादिति वैदिकम् ॥ २३  
 यद्यागच्छन्ति संसारं पुनर्योनिषु तादृशाः ।  
 न लिप्यन्ते पापकृत्यैः कदाचित्कर्मयोनिः ॥ २४  
 एवं युक्तो ब्राह्मणः स्यादन्यो ब्राह्मणको भवेत् ।  
 कर्मैव पुरुषस्याह शुभं वा यदि वाशुभम् ॥ २५  
 एवं पक्कषायाणामानन्त्येन श्रुतेन च ।  
 सर्वमानन्त्यमेवासीदेवं नः शाश्वती श्रुतिः ॥ २६  
 तेषामपेतवृष्णानां निर्णिक्तानां शुभात्मनाम् ।

चतुर्थ औपनिषदो धर्मः साधारणः स्मृतः ॥ २७  
 स सिद्धैः साध्यते नित्यं ब्राह्मणैर्नियतात्मभिः ।  
 संतोषमूलस्त्यागात्मा ज्ञानाधिष्ठानमुच्यते ॥ २८  
 अपवर्गगतिर्नित्यो यतिधर्मः सनातनः ।  
 साधारणः केवलो वा यथाबलमुपास्यते ॥ २९  
 गच्छतो गच्छतः क्षेमं दुर्बलोऽत्रावसीदति ।  
 ब्रह्मणः पदमन्विच्छन्संसारान्मुच्यते शुचिः ॥ ३०

स्युमरश्मिरुवाच ।

ये भुञ्जते ये ददते यजन्तेऽधीयते च ये ।  
 मात्राभिर्धर्मलब्धाभिर्ये वा त्यागं समाश्रिताः ॥ ३१  
 एतेषां प्रेत्यभावे तु कतमः स्वर्गजित्तमः ।  
 एतदाचक्ष्व मे ब्रह्मन्यथातथ्येन पृच्छतः ॥ ३२

कपिल उवाच ।

परिग्रहाः शुभाः सर्वे गुणतोऽभ्युदयाश्च ये ।  
 न तु त्यागसुखं प्राप्ता एतत्त्वमपि पश्यसि ॥ ३३

स्युमरश्मिरुवाच ।

भवन्तो ज्ञाननिष्ठा वै गृहस्थाः कर्मनिश्चयाः ।  
 आश्रमाणां च सर्वेषां निष्ठायामैक्यमुच्यते ॥ ३४  
 एकत्वे च पृथक्त्वे च विशेषो नान्य उच्यते ।  
 तद्यथावद्यथान्यायं भगवान्प्रब्रवीतु मे ॥ ३५

कपिल उवाच ।

शरीरपक्तिः कर्माणि ज्ञानं तु परमा गतिः ।  
 पके कषाये वमनै रसज्ञाने न तिष्ठति ॥ ३६  
 आनुशंस्यं क्षमा शान्तिरहिंसा सत्यमार्जवम् ।  
 अद्रोहो नाभिमानश्च ह्रीस्तितीक्षा शमस्तथा ॥ ३७  
 पन्थानो ब्रह्मणस्त्वेते एतैः प्राप्नोति यत्परम् ।  
 तद्विद्वाननुबुध्येत मनसा कर्मनिश्चयम् ॥ ३८  
 यां विप्राः सर्वतः शान्ता विशुद्धा ज्ञाननिश्चयाः ।  
 गतिं गच्छन्ति संतुष्टास्तामाहुः परमां गतिम् ॥ ३९  
 वेदांश्च वेदितव्यं च विदित्वा च यथास्थिति ।



एवं वेदविदित्याहुरतोऽन्यो वातरेटकः ॥ ४०  
 सर्वं विदुर्वेदविदो वेदे सर्वं प्रतिष्ठितम् ।  
 वेदे हि निष्ठा सर्वस्य यद्यदस्ति च नास्ति च ॥ ४१  
 एषैव निष्ठा सर्वस्य यद्यदस्ति च नास्ति च ।  
 एतदन्तं च मध्यं च सच्चासच्च विजानतः ॥ ४२  
 समस्तत्याग इत्येव शम इत्येव निष्ठितः ।  
 संतोष इत्यत्र शुभमपवर्गे प्रतिष्ठितम् ॥ ४३

ऋतं सत्यं विदितं वेदितव्यं

सर्वस्यात्मा जङ्गमं स्थावरं च ।

सर्वं सुखं यच्छिवमुत्तमं च

ब्रह्माव्यक्तं प्रभवश्चाव्ययश्च ॥ ४४

तेजः क्षमा शान्तिरनामयं शुभं

तथाविधं व्योम सनातनं ध्रुवम् ।

एतैः शब्दैर्गम्यते बुद्धिनेत्रै-

स्तस्मै नमो ब्रह्मणे ब्राह्मणाय ॥ ४५

इति श्रीमहाभारते शान्तिपर्वणि

द्विषष्ट्यधिकद्विशततमोऽध्यायः ॥ २६२ ॥

२६३

युधिष्ठिर उवाच ।

धर्ममर्थं च कामं च वेदाः शंसन्ति भारत ।

कस्य लाभो विशिष्टोऽत्र तन्मे ब्रूहि पितामह ॥ १

भीष्म उवाच ।

अत्र ते वर्तयिष्यामि इतिहासं पुरातनम् ।

कुण्डधारेण यत्प्रीत्या भक्तायोपकृतं पुरा ॥ २

अधनो ब्राह्मणः कश्चित्कामाद्धर्ममवैक्षत ।

यज्ञार्थं स ततोऽर्थार्थी तपोऽतप्यत दारुणम् ॥ ३

स निश्चयमथो कृत्वा पूजयामास देवताः ।

भक्त्या न चैवाध्यगच्छद्धनं संपूज्य देवताः ॥ ४

ततश्चिन्तां पुनः प्राप्तः कतमदैवतं नु तत् ।

यन्मे कृतं प्रसीदेत मानुषैरजडीकृतम् ॥ ५

अथ सौम्येन वपुषा देवानुचरमन्तिके ।

प्रत्यपश्यजलधरं कुण्डधारमवस्थितम् ॥ ६

दृष्ट्वैव तं महात्मानं तस्य भक्तिरजायत ।

अयं मे धास्यति श्रेयो वपुरेतद्वि तादृशम् ॥ ७

संनिवृष्टश्च देवस्य न चान्यैर्मानुषैर्दृतः ।

एष मे दास्यति धनं प्रभूतं शीघ्रमेव च ॥ ८

ततो धूपैश्च गन्धैश्च माल्यैरुच्चावचैरपि ।

बलिभिर्विविधैश्चापि पूजयामास तं द्विजः ॥ ९

ततः स्वल्पेन कालेन तुष्टो जलधरस्तदा ।

तस्योपकारे नियतामिमां वाचमुवाच ह ॥ १०

ब्रह्मणे च सुरापे च चोरे भग्नघते तथा ।

निष्कृतिर्विहिता सद्भिः कृतघ्ने नास्ति निष्कृतिः ॥ ११

आशायास्तनयोऽधर्मः क्रोधोऽसूयासुतः स्मृतः ।

पुत्रो लोभो निकृत्यास्तु कृतघ्नो नार्हति प्रजाम् ॥

ततः स ब्राह्मणः स्वप्ने कुण्डधारस्य तेजसा ।

अपश्यत्सर्वभूतानि कुशेषु शयितस्तदा ॥ १३

शमेन तपसा चैव भक्त्या च निरुपस्कृतः ।

शुद्धात्मा ब्राह्मणो रात्रौ निदर्शनमपश्यत ॥ १४

मणिभद्रं स तत्रस्थं देवतानां महाद्युतिम् ।

अपश्यत महात्मानं व्यादिशन्तं युधिष्ठिर ॥ १५

तत्र देवाः प्रयच्छन्ति राज्यानि च धनानि च ।

शुभैः कर्मभिरारब्धाः प्रच्छिदन्त्यशुभेषु च ॥ १६

पश्यतामथ यक्षाणां कुण्डधारो महाद्युतिः ।

निष्पत्य पतितो भूमौ देवानां भरतर्षभ ॥ १७

ततस्तु देववचनान्मणिभद्रो महायशः ।

उवाच पतितं भूमौ कुण्डधार किमिष्यते ॥ १८

कुण्डधार उवाच ।

यदि प्रसन्ना देवा मे भक्तोऽयं ब्राह्मणो मम ।

अस्यानुग्रहमिच्छामि कृतं किंचित्सुखोदयम् ॥ १९



भीष्म उवाच ।

ततस्तं मणिभद्रस्तु पुनर्वचनमब्रवीत् ।  
देवानामेव वचनात्कुण्डधारं महाद्युतिम् ॥ २०  
उत्तिष्ठोत्तिष्ठ भद्रं ते कृतकार्यः सुखी भव ।  
यावद्धनं प्रार्थयते ब्राह्मणोऽयं सखा तव ।  
देवानां शासनात्तावदसंख्येयं ददाम्यहम् ॥ २१  
विचार्य कुण्डधारस्तु मानुषं चलमध्रुवम् ।  
तपसे मतिमाधत्त ब्राह्मणस्य यशस्विनः ॥ २२

कुण्डधार उवाच ।

नाहं धनानि याचामि ब्राह्मणाय धनप्रद ।  
अन्यमेवाहमिच्छामि भक्तायानुग्रहं कृतम् ॥ २३  
पृथिवीं रत्नपूर्णां वा महद्वा धनसंचयम् ।  
भक्ताय नाहमिच्छामि भवेदेष तु धार्मिकः ॥ २४  
धर्मेऽस्य रमतां बुद्धिर्धर्मं चैवोपजीवतु ।  
धर्मप्रधानो भवतु ममैषोऽनुग्रहो मतः ॥ २५

मणिभद्र उवाच ।

यदा धर्मफलं राज्यं सुखानि विविधानि च ।  
फलान्येवायमभ्रातु कायक्लेशविवर्जितः ॥ २६

भीष्म उवाच ।

ततस्तदेव बहुशः कुण्डधारो महायशः ।  
अभ्यासमकरोद्धर्मे ततस्तुष्टास्य देवताः ॥ २७

मणिभद्र उवाच ।

प्रीतास्ते देवताः सर्वा द्विजस्यास्य तथैव च ।  
भविष्यत्येष धर्मात्मा धर्मे चाधास्यते मतिः ॥ २८

भीष्म उवाच ।

ततः प्रीतो जलधरः कृतकार्यो युधिष्ठिर ।  
ईप्सितं मनसो लब्ध्वा वरमन्यैः सुदुर्लभम् ॥ २९  
ततोऽपश्यत चीराणि सूक्ष्माणि द्विजसत्तमः ।  
पार्श्वतोऽभ्यागतो न्यस्तान्यथ निर्वेदमागतः ॥ ३०

ब्राह्मण उवाच ।

अयं न सुकृतं वेत्ति को न्वन्यो वेत्स्यते कृतम् ।  
गच्छामि वनमेवाहं वरं धर्मेण जीवितुम् ॥ ३१

भीष्म उवाच ।

निर्वेदादेवतानां च प्रसादात्स द्विजोत्तमः ।  
वनं प्रविश्य सुमहत्तप आरब्धवांस्तदा ॥ ३२  
देवतातिथिशेषेण फलमूलाशनो द्विजः ।  
धर्मे चापि महाराज रतिरस्याभ्यजायत ॥ ३३  
त्यक्त्वा मूलफलं सर्वं पर्णाहारोऽभवद्विजः ।  
पर्णं त्यक्त्वा जलाहारस्तदासीद्विजसत्तमः ॥ ३४  
वायुभक्षस्ततः पश्चाद्ब्रह्मवर्षगणानभूत् ।  
न चास्य क्षीयते प्राणस्तदद्भुतमिवाभवत् ॥ ३५  
धर्मे च श्रद्धाधानस्य तपस्युग्रे च वर्ततः ।  
कालेन महता तस्य दिव्या दृष्टिरजायत ॥ ३६  
तस्य बुद्धिः प्रादुरासीद्यदि दद्यां महद्भनम् ।  
तुष्टः कस्मैचिदेवाहं न मिथ्या वाग्भवेन्मम ॥ ३७  
ततः प्रहृष्टवदनो भूय आरब्धवांस्तपः ।  
भूयश्चाचिन्तयत्सिद्धौ यत्परं सोऽभ्यपद्यत ॥ ३८  
यदि दद्यामहं राज्यं तुष्टो वै यस्य कस्यचित् ।  
स भवेदचिराद्राजा न मिथ्या वाग्भवेन्मम ॥ ३९  
तस्य साक्षात्कुण्डधारो दर्शयामास भारत ।  
ब्राह्मणस्य तपोयोगात्सौहृदेनामिचोदितः ॥ ४०  
समागम्य स तेनाथ पूजां चक्रे यथाविधि ।  
ब्राह्मणः कुण्डधारस्य विस्मितश्चाभवन्नृप ॥ ४१  
ततोऽब्रवीत्कुण्डधारो दिव्यं ते चक्षुरुत्तमम् ।  
पश्य राज्ञां गतिं विप्र लोकांश्चावेक्ष चक्षुषा ॥ ४२  
ततो राज्ञां सहस्राणि मग्नानि निरये तदा ।  
दूरादपश्यद्विप्रः स दिव्ययुक्तेन चक्षुषा ॥ ४३  
कुण्डधार उवाच ।  
मां पूजयित्वा भावेन यदि त्वं दुःखमाप्नुयाः ।



कृतं मया भवेत्किं ते कश्च तेऽनुग्रहो भवेत् ॥४४  
पश्य पश्य च भूयस्त्वं कामानिच्छेत्कथं नरः ।  
स्वर्गद्वारं हि संरुद्धं मानुषेषु विशेषतः ॥ ४५

भीष्म उवाच ।

ततोऽपश्यत्स कामं च क्रोधं लोभं भयं मदम् ।  
निद्रां तन्त्रीं तथा लस्यमावृत्य पुरुषान्स्थितान् ॥४६

कुण्डधार उवाच ।

एतैर्लोकाः सुसंरुद्धा देवानां मानुषाद्वयम् ।  
तथैव देववचनाद्विघ्नं कुर्वन्ति सर्वशः ॥ ४७  
न देवैरननुज्ञातः कश्चिद्भवति धार्मिकः ।  
एष शक्तोऽसि तपसा राज्यं दातुं धनानि च ॥४८

भीष्म उवाच ।

ततः पपात शिरसा ब्राह्मणस्तोयधारिणे ।  
उवाच चैनं धर्मात्मा महान्मेऽनुग्रहः कृतः ॥ ४९  
कामलोभानुबन्धेन पुरा ते यदसूयितम् ।  
मया स्नेहमविज्ञाय तत्र मे क्षन्तुमर्हसि ॥ ५०  
क्षान्तमेव मयेत्युक्त्वा कुण्डधारो द्विजर्षभम् ।  
संपरिष्वज्य बाहुभ्यां तत्रैवान्तरधीयत ॥ ५१  
ततः सर्वानिमाल्लोकान्ब्राह्मणोऽनुचचार ह ।  
कुण्डधारप्रसादेन तपसा योजितः पुरा ॥ ५२  
विहायसा च गमनं तथा संकल्पितार्थता ।  
धर्माच्छक्त्या तथा योगाद्या चैव परमा गतिः ॥५३  
देवता ब्राह्मणाः सन्तो यक्षा मानुषचारणाः ।  
धार्मिकान्पूजयन्तीह न धनाढ्यान् कामिनः ॥५४  
सुप्रसन्ना हि ते देवा यत्ते धर्मे रता मतिः ।  
धने सुखकला काचिद्धर्मे तु परमं सुखम् ॥ ५५

इति श्रीमहाभारते शान्तिपर्वणि

त्रिषष्ठ्यधिकद्विशततमोऽध्यायः ॥ २६३ ॥

२६४

युधिष्ठिर उवाच ।

बहूनां यज्ञतपसामेकार्थानां पितामह ।  
धर्मार्थं न सुखार्थार्थं कथं यज्ञः समाहितः ॥ १

भीष्म उवाच ।

अत्र ते वर्तयिष्यामि नारदेनानुकीर्तितम् ।  
उच्छृवृत्तेः पुरावृत्तं यज्ञार्थं ब्राह्मणस्य ह ॥ २  
राष्ट्रे धर्मोत्तरे श्रेष्ठे विदर्भेष्वभवद्विजः ।  
उच्छृवृत्तिर्ऋषिः कश्चिद्यज्ञे यज्ञं समादधे ॥ ३  
श्यामाकमशनं तत्र सूर्यपत्नी सुवर्चला ।  
तित्तं च विरसं शाकं तपसा स्वादुतां गतम् ॥ ४  
उपगम्य वने पृथ्वीं सर्वभूताविर्हिसया ।  
अपि मूलफलैरिज्यो यज्ञः स्वर्ग्यः परंतप ॥ ५  
तस्य भार्या व्रतकृशा शुचिः पुष्करचारिणी ।  
यज्ञपत्नीत्वमानीता सत्येनानुविधीयते ।  
सा तु शापपरित्रस्ता न स्वभावानुवर्तिनी ॥ ६  
मयूरजीर्णपर्णानां बन्धं तस्याश्च पर्णिनाम् ।  
अकामायाः कृतं तत्र यज्ञे होत्रानुमार्गतः ॥ ७  
शुक्रस्य पुनराजातिरपध्यानादधर्मवित् ।  
तस्मिन्वने समीपस्थो मृगोऽभूत्सहचारिकः ।  
वचोभिरब्रवीत्सत्यं त्वया दुष्कृतकं कृतम् ॥ ८  
यदि मन्त्राङ्गहीनोऽयं यज्ञो भवति वैकृतः ।  
मां भोः प्रक्षिप होत्रे त्वं गच्छ स्वर्गमतन्द्रितः ॥९  
ततस्तु यज्ञे सावित्री साक्षात्तं संन्यमन्नयत् ।  
निमन्नयन्ती प्रत्युक्ता न हन्यां सहवासिनम् ॥ १०  
एवमुक्ता निवृत्ता सा प्रविष्टा यज्ञपावकम् ।  
किं नु दुश्चरितं यज्ञे दिदृक्षुः सा रसातलम् ॥११  
सा तु बद्धाञ्जलिं सत्यमयाचद्वरिणं पुनः ।  
सत्येन संपरिष्वज्य संदिष्टो गम्यतामिति ॥ १२  
ततः स हरिणो गत्वा पदान्यष्टौ न्यवर्तत ।



साधु हिंसय मां सत्य हतो यास्यामि सद्गतिम् ॥  
 पश्य ह्यप्सरसो दिव्या मया दत्तेन चक्षुषा ।  
 विमानानि विचित्राणि गन्धर्वाणां महात्मनाम् ॥ १४  
 ततः सुरुचिरं दृष्ट्वा स्पर्शालमेन चक्षुषा ।  
 मृगमालोक्य हिंसायां स्वर्गवासं समर्थयत् ॥ १५  
 स तु धर्मो मृगो भूत्वा बहुवर्षोषितो वने ।  
 तस्य निष्कृतिमाधत्त न ह्यसौ यज्ञसंविधिः ॥ १६  
 तस्य तेन तु भावेन मृगहिंसात्मनस्तदा ।  
 तपो महत्समुच्छिन्नं तस्माद्विंशतिं न यज्ञिया ॥ १७  
 ततस्तं भगवान्धर्मो यज्ञं याजयत् स्वयम् ।  
 समाधानं च भार्याया लेभे स तपसा परम् ॥ १८  
 अहिंसा सकलो धर्मो हिंसा यज्ञेऽसमाहिता ।  
 सत्यं तेऽहं प्रवक्ष्यामि यो धर्मः सत्यवादिनाम् ॥

इति श्रीमहाभारते शान्तिपर्वणि

चतुःषष्ठ्यधिकद्विंशततमोऽध्यायः ॥ २६४ ॥

२६५

युधिष्ठिर उवाच ।

कथं भवति पापात्मा कथं धर्मं करोति वा ।  
 केन निर्वेदमादत्ते मोक्षं वा केन गच्छति ॥ १  
 भीष्म उवाच ।  
 विदिताः सर्वधर्मास्ते स्थित्यर्थमनुपृच्छसि ।  
 शृणु मोक्षं सनिर्वेदं पापं धर्मं च मूलतः ॥ २  
 विज्ञानार्थं हि पञ्चानामिच्छा पूर्वं प्रवर्तते ।  
 प्राप्य ताञ्जायते कामो द्वेषो वा भरतर्षभ ॥ ३  
 ततस्तदर्थं यतते कर्म चारभते पुनः ।  
 शृष्टानां रूपगन्धानामभ्यासं च चिकीर्षति ॥ ४  
 ततो रागः प्रभवति द्वेषश्च तदनन्तरम् ।  
 ततो लोभः प्रभवति मोहश्च तदनन्तरम् ॥ ५  
 लोभमोहाभिभूतस्य रागद्वेषान्वितस्य च ।  
 न धर्मो जायते बुद्धिर्व्याजाद्धर्मं करोति च ॥ ६

व्याजेन चरतो धर्ममर्थव्याजोऽपि रोचते ।  
 व्याजेन सिध्यमानेषु धनेषु कुरुनन्दन ॥ ७  
 तत्रैव कुरुते बुद्धिं ततः पापं चिकीर्षति ।  
 सुहृद्विर्यमाणोऽपि पण्डितैश्चापि भारत ॥ ८  
 उत्तरं न्यायसंबद्धं ब्रवीति विधियोजितम् ।  
 अधर्मस्त्रिविधस्तस्य वर्धते रागमोहजः ॥ ९  
 पापं चिन्तयते चैव प्रब्रवीति करोति च ।  
 तस्याधर्मप्रवृत्तस्य दोषान्पश्यन्ति साधवः ॥ १०  
 एकशीलाश्च मित्रत्वं भजन्ते पापकर्मिणः ।  
 स नेह सुखमाप्नोति कुत एव परत्र वै ॥ ११  
 एवं भवति पापात्मा धर्मात्मानं तु मे शृणु ।  
 यथा कुशलधर्मा स कुशलं प्रतिपद्यते ॥ १२  
 य एतान्प्रज्ञया दोषान्पूर्वमेवानुपश्यति ।  
 कुशलः सुखदुःखानां साधूंश्चाप्युपसेवते ॥ १३  
 तस्य साधुसमाचारादभ्यासाच्चैव वर्धते ।  
 प्रज्ञा धर्मे च रमते धर्मं चैवोपजीवति ॥ १४  
 सोऽथ धर्मादवाप्तेषु धनेषु कुरुते मनः ।  
 तस्यैव सिद्ध्यते मूलं गुणान्पश्यति यत्र वै ॥ १५  
 धर्मात्मा भवति ह्येवं मित्रं च लभते शुभम् ।  
 स मित्रधनलाभात्तु प्रेत्य चेह च नन्दति ॥ १६  
 शब्दे स्पर्शे तथा रूपे रसे गन्धे च भारत ।  
 प्रभुत्वं लभते जन्तुर्धर्मस्यैतत्फलं विदुः ॥ १७  
 स धर्मस्य फलं लब्ध्वा न नृप्यति युधिष्ठिर ।  
 अतृप्यमाणो निर्वेदमादत्ते ज्ञानचक्षुषा ॥ १८  
 प्रज्ञाचक्षुर्यदा कामे दोषमेवानुपश्यति ।  
 विरज्यते तदा कामान्न च धर्मं विमुञ्चति ॥ १९  
 सर्वत्यागे च यतते दृष्ट्वा लोकं क्षयात्मकम् ।  
 ततो मोक्षाय यतते नानुपायादुपायतः ॥ २०  
 शनैर्निर्वेदमादत्ते पापं कर्म जहाति च ।  
 धर्मात्मा चैव भवति मोक्षं च लभते परम् ॥ २१



एतत्ते कथितं तात यन्मां त्वं परिपृच्छसि ।  
पापं धर्मं तथा मोक्षं निर्वेदं चैव भारत ॥ २२  
तस्माद्धर्मे प्रवर्तेथाः सर्वावस्थं युधिष्ठिर ।  
धर्मे स्थितानां कौन्तेय सिद्धिर्भवति शाश्वती ॥ २३  
इति श्रीमहाभारते शान्तिपर्वणि

षष्ठ्यधिकद्विशततमोऽध्यायः ॥ २६५ ॥

२६६

युधिष्ठिर उवाच ।

मोक्षः पितामहेनोक्त उपायान्नुपायतः ।  
तमुपायं यथान्यायं श्रोतुमिच्छामि भारत ॥ १  
भीष्म उवाच ।

त्वय्येवैतन्महाप्राज्ञ युक्तं निपुणदर्शनम् ।  
यदुपायेन सर्वार्थान्नित्यं मृगयसेऽनघ ॥ २  
करणे घटस्य या बुद्धिर्घटोत्पत्तौ न सानघ ।  
एवं धर्माभ्युपायेषु नान्यद्धर्मेषु कारणम् ॥ ३  
पूर्वं समुद्रे यः पन्था न च गच्छति पश्चिमम् ।  
एकः पन्था हि मोक्षस्य तन्मे विस्तरतः शृणु ॥ ४  
क्षमया क्रोधमुच्छिन्द्यात्कामं संकल्पवर्जनात् ।  
सत्त्वसंसेवनाद्वीरो निद्रामुच्छेत्तुमर्हति ॥ ५  
अप्रमादाद्वयं रक्षेच्छ्वासं क्षेत्रज्ञशीलनात् ।  
इच्छां द्वेषं च कामं च धैर्येण विनिवर्तयेत् ॥ ६  
भ्रमं प्रमोहमावर्तमभ्यासाद्विनिवर्तयेत् ।  
निद्रां च प्रतिभां चैव ज्ञानाभ्यासेन तत्त्ववित् ॥ ७  
उपद्रवांस्तथा रोगान्हितजीर्णमिताशनात् ।  
लोभं मोहं च संतोषाद्विषयांस्तत्त्वदर्शनात् ॥ ८  
अनुक्रोशादधर्मं च जयेद्धर्ममुपेक्षया ।  
आयत्या च जयेदाशामर्थं सङ्गविवर्जनात् ॥ ९  
अनित्यत्वेन च स्नेहं क्षुधं योगेन पण्डितः ।  
कारुण्येनात्मनो मानं तृष्णां च परितोषतः ॥ १०  
उत्थानेन जयेत्तन्त्रीं वितर्कं निश्चयाज्जयेत् ।

मौनेन बहुभाष्यं च शौर्येण च भयं जयेत् ॥ ११  
यच्छेद्वाङ्मनसी बुद्ध्या तां यच्छेज्ज्ञानचक्षुषा ।  
ज्ञानमात्मा महान्यच्छेत्तं यच्छेच्छान्तिरात्मनः ॥  
तदेतदुपशान्तेन बोद्धव्यं शुचिकर्मणा ।  
योगदोषासमुच्छिद्य पञ्च यान्कवयो विदुः ॥ १३  
कामं क्रोधं च लोभं च भयं स्वप्नं च पञ्चमम् ।  
परित्यज्य निषेवेत तथेमान्योगसाधनान् ॥ १४  
ध्यानमध्ययनं दानं सत्यं ह्रीरार्जवं क्षमा ।  
शौचमाहारतः शुद्धिरिन्द्रियाणां च संयमः ॥ १५  
एतैर्विवर्धते तेजः पाप्मानमपहन्ति च ।  
सिध्यन्ति चास्य संकल्पा विज्ञानं च प्रवर्तते ॥ १६  
धूतपापः स तेजस्वी लघ्वाहारो जितेन्द्रियः ।  
कामक्रोधौ वशे कृत्वा निनीषेद्ब्रह्मणः पदम् ॥ १७  
अमूढत्वमसङ्गित्वं कामक्रोधविवर्जनम् ।  
अदैन्यमनुदीर्णत्वमनुद्वेगो व्यवस्थितिः ॥ १८  
एष मार्गो हि मोक्षस्य प्रसन्नो विमलः शुचिः ।  
तथा वाक्कायमनसां नियमः कामतोऽन्यथा ॥ १९

इति श्रीमहाभारते शान्तिपर्वणि

षष्ठ्यधिकद्विशततमोऽध्यायः ॥ २६६ ॥

२६७

भीष्म उवाच ।

अत्रैवोदाहरन्तीमसितिहासं पुरातनम् ।  
नारदस्य च संवादं देवलस्यासितस्य च ॥ १  
आसीनं देवलं वृद्धं बुद्ध्या बुद्धिमतां वरः ।  
नारदः परिपप्रच्छ भूतानां प्रभवाप्ययम् ॥ २  
कुतः सृष्टमिदं विश्वं ब्रह्मन्स्यावरजङ्गमम् ।  
प्रलये च कमभ्येति तद्भवान्प्रब्रवीतु मे ॥ ३

असित उवाच ।

येभ्यः सृजति भूतानि कालो भावप्रचोदितः ।  
महाभूतानि पञ्चेति तान्याहुर्भूतचिन्तकाः ॥ ४



तेभ्यः सृजति भूतानि काल आत्मप्रचोदितः ।  
 एतेभ्यो यः परं ब्रूयादसद्ब्रूयादसंशयम् ॥ ५  
 विद्धि नारद पञ्चैताञ्चाश्वतानचलान्ध्रुवान् ।  
 महत्स्तेजसो राशीन्कालषष्ठान्स्वभावतः ॥ ६  
 आपञ्चैवान्तरिक्षं च पृथिवी वायुपावकौ ।  
 असिद्धिः परमेतेभ्यो भूतेभ्यो मुक्तसंशयम् ॥ ७  
 नोपपत्त्या न वा युक्त्या त्वसद्ब्रूयादसंशयम् ।  
 वेत्थ तानमिनिर्वृत्तान्षडेते यस्य राशयः ॥ ८  
 पञ्चैव तानि कालश्च भावाभावौ च केवलौ ।  
 अष्टौ भूतानि भूतानां शाश्वतानि भवाप्ययौ ॥ ९  
 अभावाद्भावितेष्वेव तेभ्यश्च प्रभवन्त्यपि ।  
 विनष्टोऽपि च तान्येव जन्तुर्भवति पञ्चधा ॥ १०  
 तस्य भूमिमयो देहः श्रोत्रमाकाशसंभवम् ।  
 सूर्यश्चक्षुरसुर्वायुरद्भ्यस्तु खलु शोणितम् ॥ ११  
 चक्षुषी नासिकाकर्णौ त्वग्निहेति च पञ्चमी ।  
 इन्द्रियाणीन्द्रियार्थानां ज्ञानानि कवयो विदुः ॥ १२  
 दर्शनं श्रवणं घ्राणं स्पर्शनं रसनं तथा ।  
 उपपत्त्या गुणान्विद्धि पञ्च पञ्चसु पञ्चधा ॥ १३  
 रूपं गन्धो रसः स्पर्शः शब्दश्चैवाथ तद्गुणाः ।  
 इन्द्रियैरुपलभ्यन्ते पञ्चधा पञ्च पञ्चभिः ॥ १४  
 रूपं गन्धं रसं स्पर्शं शब्दं चैतांस्तु तद्गुणान् ।  
 इन्द्रियाणि न बुध्यन्ते क्षेत्रज्ञस्तैस्तु बुध्यते ॥ १५  
 चित्तमिन्द्रियसंघातात्परं तस्मात्परं मनः ।  
 मनसस्तु परा बुद्धिः क्षेत्रज्ञो बुद्धितः परः ॥ १६  
 पूर्वं चेतयते जन्तुरिन्द्रियैर्विषयान्पृथक् ।  
 विचार्य मनसा पश्चादथ बुद्ध्या व्यवस्यति ।  
 इन्द्रियैरुपलब्धार्थान्सर्वान्यस्त्वध्यवस्यति ॥ १७  
 चित्तमिन्द्रियसंघातं मनो बुद्धिं तथाष्टमीम् ।  
 अष्टौ ज्ञानेन्द्रियाण्याहुरेतान्यध्यात्मचिन्तकाः ॥ १८  
 पाणिपादं च पायुश्च मेहनं पञ्चमं मुखम् ।

इति संशब्दमानानि शृणु कर्मेन्द्रियाण्यपि ॥ १९  
 जल्पनाभ्यव्यवहारार्थं मुखमिन्द्रियमुच्यते ।  
 गमनेन्द्रियं तथा पादौ कर्मणः करणे करौ ॥ २०  
 पायूपस्थौ विसर्गार्थमिन्द्रिये तुल्यकर्मणी ।  
 विसर्गे च पुरीषस्य विसर्गे चाभिकामिके ॥ २१  
 बलं षष्ठं षडेतानि वाचा सम्यग्यथागमम् ।  
 ज्ञानचेष्टेन्द्रियगुणाः सर्वे संशब्दिता मया ॥ २२  
 इन्द्रियाणां स्वकर्मभ्यः श्रमादुपरमो यदा ।  
 भवतीन्द्रियसंन्यासादथ स्वपिति वै नरः ॥ २३  
 इन्द्रियाणां व्युपरमे मनोऽनुपरतं यदि ।  
 सेवते विषयानेव तद्विद्यास्वप्नदर्शनम् ॥ २४  
 सात्त्विकाश्चैव ये भावास्तथा राजसतामसाः ।  
 कर्मयुक्तान्प्रशंसन्ति सात्त्विकानितरांस्तथा ॥ २५  
 आनन्दः कर्मणां सिद्धिः प्रतिपत्तिः परा गतिः ।  
 सात्त्विकस्य निमित्तानि भावान्संश्रयते स्मृतिः ॥  
 जन्तुष्वेकतमेष्वेवं भावा ये विधिमास्थिताः ।  
 भावयोरीप्सितं नित्यं प्रत्यक्षगमनं द्वयोः ॥ २७  
 इन्द्रियाणि च भावाश्च गुणाः सप्तदश स्मृताः ।  
 तेषामष्टादशो देही यः शरीरे स शाश्वतः ॥ २८  
 अथ वा सशरीरास्ते गुणाः सर्वे शरीरिणाम् ।  
 संश्रितास्तद्वियोगे हि सशरीरा न सन्ति ते ॥ २९  
 अथ वा संनिपातोऽयं शरीरं पाञ्चभौतिकम् ।  
 एकश्च दश चाष्टौ च गुणाः सह शरीरिणाम् ।  
 ऊष्मणा सह विंशो वा संघातः पाञ्चभौतिकः ॥ ३०  
 महान्संधारयत्येतच्छरीरं वायुना सह ।  
 तस्यास्य भावयुक्तस्य निमित्तं देहभेदने ॥ ३१  
 यथैवोत्पद्यते किञ्चित्पञ्चत्वं गच्छते तथा ।  
 पुण्यपापविनाशान्ते पुण्यपापसमीरितम् ।  
 देहं विशति कालेन ततोऽयं कर्मसंभवम् ॥ ३२  
 हित्वा हित्वा ह्ययं प्रैति देहादेहं कृताश्रयः ।



कालसंचोदितः क्षेत्री विशीर्णाद्वा गृहाद्गृहम् ॥ ३३  
 तत्र नैवानुत्पद्यन्ते प्राज्ञा निश्चितनिश्चयाः ।  
 कृपणास्त्वनुत्पद्यन्ते जनाः संबन्धिमानिनः ॥ ३४  
 न ह्ययं कस्यचित्कश्चिन्नास्य कश्चन विद्यते ।  
 भवत्येको ह्ययं नित्यं शरीरे सुखदुःखभाक् ॥ ३५  
 नैव संजायते जन्तुर्न च जातु विपद्यते ।  
 याति देहमयं भुक्त्वा कदाचित्परमां गतिम् ॥ ३६  
 पुण्यपापमयं देहं क्षपयन्कर्मसंचयात् ।  
 क्षीणदेहः पुनर्देही ब्रह्मत्वमुपगच्छति ॥ ३७  
 पुण्यपापक्षयार्थं च सांख्यं ज्ञानं विधीयते ।  
 तत्क्षये ह्यस्य पश्यन्ति ब्रह्मभावे परां गतिम् ॥ ३८

इति श्रीमहाभारते शान्तिपर्वणि

सप्तषष्ठ्यधिकशततमोऽध्यायः ॥ २६७ ॥

२६८

युधिष्ठिर उवाच ।

भ्रातरः पितरः पुत्रा ज्ञातयः सुहृदस्तथा ।  
 अर्थहेतोर्हताः क्रूरैरस्माभिः पापबुद्धिभिः ॥ १  
 येयमर्थोद्भवा वृष्णा कथमेतां पितामह ।  
 निवर्तयेम पापं हि वृष्ण्या कारिता वयम् ॥ २

भीष्म उवाच ।

अत्राप्युदाहरन्तीममितिहासं पुरातनम् ।  
 गीतं विदेहराजेन माण्डव्यायानुपृच्छते ॥ ३  
 सुसुखं बत जीवासि यस्य मे नास्ति किञ्चन ।  
 मिथिलायां प्रदीप्तायां न मे दहति किञ्चन ॥ ४  
 अर्थाः खलु समृद्धा हि बाढं दुःखं विजानताम् ।  
 असमृद्धास्त्वपि सदा मोहयन्त्यविचक्षणान् ॥ ५  
 यच्च कामसुखं लोके यच्च दिव्यं महत्सुखम् ।  
 वृष्णाक्षयसुखस्यैते नार्हतः षोडशीं कलाम् ॥ ६  
 यथैव शृङ्गं गोः काले वर्धमानस्य वर्धते ।  
 तथैव वृष्णा वित्तेन वर्धमानेन वर्धते ॥ ७

किञ्चिदेव ममत्वेन यदा भवति कल्पितम् ।  
 तदेव परितापाय नाशे संपद्यते पुनः ॥ ८  
 न कामाननुरुध्येत दुःखं कामेषु वै रतिः ।  
 प्राप्न्यार्थमुपयुञ्जीत धर्मे कामं विवर्जयेत् ॥ ९  
 विद्वान्सर्वेषु भूतेषु व्याघ्रमांसोपमो भवेत् ।  
 कृतकृत्यो विशुद्धात्मा सर्वं त्यजति वै सह ॥ १०  
 उभे सत्यानृते त्यक्त्वा शोकानन्दौ प्रियाप्रिये ।  
 भयाभये च संत्यज्य संप्रशान्तो निरामयः ॥ ११  
 या दुस्त्यजा दुर्मतिभिर्या न जीर्यति जीर्यतः ।  
 योऽसौ प्राणान्तिको रोगस्तां वृष्णां त्यजतः सुखम् ॥  
 चारित्रमात्मनः पश्यन्श्चन्द्रशुद्धमनामयम् ।  
 धर्मात्मा लभते कीर्तिं प्रेत्य चेह यथासुखम् ॥ १३  
 राज्ञस्तद्वचनं श्रुत्वा प्रीतिमानभवद्भिजः ।  
 पूजयित्वा च तद्वाक्यं माण्डव्यो मोहमाश्रितः ॥ १४

इति श्रीमहाभारते शान्तिपर्वणि

अष्टषष्ठ्यधिकद्विशततमोऽध्यायः ॥ २६८ ॥

२६९

युधिष्ठिर उवाच ।

किंशीलः किंसमाचारः किंविद्यः किंपरायणः ।  
 प्राप्नोति ब्रह्मणः स्थानं यत्परं प्रकृतेर्भुवम् ॥ १

भीष्म उवाच ।

मोक्षधर्मेषु निरतो लघ्वाहारो जितेन्द्रियः ।  
 प्राप्नोति परमं स्थानं यत्परं प्रकृतेर्भुवम् ॥ २  
 स्वगृहादभिनिःसृत्य लाभालाभे समो मुनिः ।  
 समुपोदेषु कामेषु निरपेक्षः परिव्रजेत् ॥ ३  
 न चक्षुषा न मनसा न वाचा दूषयेदपि ।  
 न प्रत्यक्षं परोक्षं वा दूषणं व्याहरेत्कचित् ॥ ४  
 न हिंस्यात्सर्वभूतानि भैत्रायणगतिश्चरेत् ।  
 नेदं जीवितमासाद्य वैरं कुर्वीत केनचित् ॥ ५  
 अतिवादांस्तितिक्षेत् नाभिमन्येतकथंचन ।



क्रोध्यमानः प्रियं ब्रूयादाकुष्ठः कुशलं वदेत् ॥ ६  
 प्रदक्षिणं प्रसव्यं च ग्राममध्ये न चाचरेत् ।  
 भैक्षचर्यामिनापन्नो न गच्छेत्पूर्वकेतितः ॥ ७  
 अवकीर्णः सुगुप्तश्च न वाचा ह्यप्रियं वदेत् ।  
 मृदुः स्यादप्रतिकूरो विस्रब्धः स्यादरोषणः ॥ ८  
 विधूमे न्यस्तमुसले व्यङ्गारे भुक्तवज्जने ।  
 भतीते पात्रसंचारे भिक्षां लिप्सेत वै मुनिः ॥ ९  
 अनुयात्रिकमर्थस्य मात्रालाभेष्वनादृतः ।  
 अलाभे न विहन्येत लाभश्चैनं न हर्षयेत् ॥ १०  
 लाभं साधारणं नेच्छेन्न भुञ्जीताभिपूजितः ।  
 अभिपूजितलाभं हि जुगुप्सेतैव तादृशः ॥ ११  
 न चान्नदोषान्निन्देत न गुणानभिपूजयेत् ।  
 शय्यासने विविक्ते च नित्यमेवामिपूजयेत् ॥ १२  
 शून्यागारं वृक्षमूलभरणमथ वा गुहाम् ।  
 अज्ञातचर्यां गत्वान्यां ततोऽन्यत्रैव संविशेत् ॥ १३  
 अनुरोधविरोधाभ्यां समः स्यादचलो ध्रुवः ।  
 सुकृतं दुष्कृतं चोभे नानुरुध्येत कर्मणि ॥ १४  
 वाचो वेगं मनसः क्रोधवेगं  
 विवित्सावेगमुदरोपस्थवेगम् ।  
 एतान्वेगान्विनयेद्वै तपस्वी  
 निन्दा चास्य हृदयं नोपहन्यात् ॥ १५  
 मध्यस्थ एव तिष्ठेत् प्रशंसानिन्दयोः समः ।  
 एतत्पवित्रं परमं परिव्राजक आश्रमे ॥ १६  
 महात्मा सुव्रतो दान्तः सर्वत्रैवानपाश्रितः ।  
 अपूर्वचारकः सौम्यो अनिकेतः समाहितः ॥ १७  
 वानप्रस्थगृहस्थानां न संसृज्येत कर्हिचित् ।  
 अज्ञातलिप्सां लिप्सेत न चैनं हर्ष आविशेत् ॥  
 विजानतां मोक्ष एष श्रमः स्यादविजानताम् ।  
 मोक्षयानमिदं कृत्स्नं विदुषां हारितोऽब्रवीत् ॥ १९  
 अभयं सर्वभूतेभ्यो दत्त्वा यः प्रव्रजेद्ब्रह्मात् ।

लोकास्तेजोमयास्तस्य तथानन्त्याय कल्पते ॥ २०

इति श्रीमहाभारते शान्तिपर्वणि

एकोनसप्तत्यधिकद्विशततमोऽध्यायः ॥ २१९ ॥

२७०

युधिष्ठिर उवाच ।

धन्या धन्या इति जनाः सर्वेऽस्मान्प्रवदन्त्युत ।  
 न दुःखिततरः कश्चित्पुमानस्माभिरस्ति ह ॥ १  
 लोकसंभावितैर्दुःखं यत्प्राप्तं कुरुसत्तम ।  
 प्राप्य जातिं मनुष्येषु देवैरपि पितामह ॥ २  
 कदा वयं करिष्यामः संन्यासं दुःखसंज्ञकम् ।  
 दुःखमेतच्छरीराणां धारणं कुरुसत्तम ॥ ३  
 विमुक्ताः सप्तदशभिर्हेतुभूतैश्च पञ्चभिः ।  
 इन्द्रियार्थैर्गुणैश्चैव अष्टाभिः प्रपितामह ॥ ४  
 न गच्छन्ति पुनर्भावं मुनयः संशितव्रताः ।  
 कदा वयं भविष्यामो राज्यं हित्वा परंतप ॥ ५

भीष्म उवाच ।

नास्त्यनन्तं महाराज सर्वं संख्यानगोचरम् ।  
 पुनर्भावोऽपि संख्यातो नास्ति किञ्चिदिहाचलम् ॥  
 न चापि गम्यते राजन्नैष दोषः प्रसङ्गतः ।  
 उद्योगादेव धर्मज्ञ कालेनैव गमिष्यथ ॥ ७  
 ईशोऽयं सततं देही नृपते पुण्यपापयोः ।  
 तत एव समुत्थेन तमसा रुध्यतेऽपि च ॥ ८  
 यथाञ्जनमयो वायुः पुनर्मानःशिलं रजः ।  
 अनुप्रविश्य तद्वर्णो दृश्यते रञ्जयन्दिशः ॥ ९  
 तथा कर्मफलैर्देही रञ्जितस्तमसावृतः ।  
 विवर्णो वर्णमाश्रित्य देहेषु परिवर्तते ॥ १०  
 ज्ञानेन हि यदा जन्तुरज्ञानप्रभवं तमः ।  
 व्यपोहति तदा ब्रह्म प्रकाशेत् सनातनम् ॥ ११  
 अयत्नसाध्यं मुनयो वदन्ति  
 ० ये चापि मुक्तास्त उपासितव्याः ।



त्वया च लोकेन च सामरेण

तस्मान्न शाम्यन्ति महर्षिसंघाः ॥ १२

अस्मिन्नर्थे पुरा गीतं शृणुष्वैकमना नृप ।

यथा दैत्येन वृत्रेण भ्रष्टैश्वर्येण चेष्टितम् ॥ १३

निर्जितेनासहायेन हृतराज्येन भारत ।

अशोचता शत्रुमध्ये बुद्धिमास्थाय केवलम् ॥ १४

भ्रष्टैश्वर्यं पुरा वृत्रमुशना वाक्यमब्रवीत् ।

कश्चित्पराजितस्याद्य न व्यथा तेऽस्ति दानव ॥ १५

वृत्र उवाच ।

सत्येन तपसा चैव विदित्वा संक्षयं ह्यहम् ।

न शोचामि न हृष्यामि भूतानामागतिं गतिम् ॥

कालसंचोदिता जीवा मज्जन्ति नरकेऽवशाः ।

परिदृष्टानि सर्वाणि दिव्यान्याहुर्मनीषिणः ॥ १७

क्षपयित्वा तु तं कालं गणितं कालचोदिताः ।

सावशेषेण कालेन संभवन्ति पुनः पुनः ॥ १८

तिर्यग्योनिसहस्राणि गत्वा नरकमेव च ।

निर्गच्छन्त्यवशा जीवाः कालबन्धनबन्धनाः ॥ १९

एवं संसरमाणानि जीवान्यहमदृष्टवान् ।

यथा कर्म तथा लाभ इति शास्त्रनिदर्शनम् ॥ २०

तिर्यग्गच्छन्ति नरकं मानुष्यं दैवमेव च ।

सुखदुःखे प्रियद्वेष्ये चरित्वा पूर्वमेव च ॥ २१

कृतान्तविधिसंयुक्तं सर्वलोकः प्रपद्यते ।

गतं गच्छन्ति चाध्वानं सर्वभूतानि सर्वदा ॥ २२

भीष्म उवाच ।

कालसंख्यानसंख्यातं सृष्टिस्थितिपरायणम् ।

तं भाषमाणं भगवानुशना प्रत्यभाषत ।

भीमान्दुष्टप्रलापांस्त्वं तात कस्मात्प्रभाषसे ॥ २३

वृत्र उवाच ।

प्रत्यक्षमेतद्भवतस्तथान्येषां मनीषिणाम् ।

मया यज्जयलुब्धेन पुरा तप्तं महत्तपः ॥ २४

गन्धानादाय भूतानां रसांश्च विविधानपि ।

अवधं त्रीन्समाक्रम्य लोकान्वै स्वेन तेजसा ॥ २५

ज्वालामालापरिक्षिप्तो वैहायसचरस्तथा ।

अजेयः सर्वभूतानामासं नित्यमपेतभीः ॥ २६

ऐश्वर्यं तपसा प्राप्तं भ्रष्टं तच्च स्वकर्मभिः ।

धृतिमास्थाय भगवन्न शोचामि ततस्त्वहम् ॥ २७

युयुत्सता महेन्द्रेण पुरा सार्धं महात्मना ।

ततो मे भगवान्दृष्टो हरिर्नारायणः प्रभुः ॥ २८

वैकुण्ठः पुरुषो विष्णुः शुद्धोऽनन्तः सनातनः ।

मुञ्जकेशो हरिश्मश्रुः सर्वभूतपितामहः ॥ २९

नूनं तु तस्य तपसः सावशेषं ममास्ति वै ।

यदहं प्रष्टुमिच्छामि भवन्तं कर्मणः फलम् ॥ ३०

ऐश्वर्यं वै महद्ब्रह्मन्कस्मिन्वर्णे प्रतिष्ठितम् ।

निवर्तते चापि पुनः कथमैश्वर्यमुत्तमम् ॥ ३१

कस्माद्भूतानि जीवन्ति प्रवर्तन्तेऽथ वा पुनः ।

किं वा फलं परं प्राप्य जीवस्तिष्ठति शाश्वतः ॥ ३२

केन वा कर्मणा शक्यमथ ज्ञानेन केन वा ।

ब्रह्मर्षे तत्फलं प्राप्तुं तन्मे व्याख्यातुमर्हसि ॥ ३३

इतीदमुक्तः स मुनिस्तदानीं

प्रत्याह यत्तच्छृणु राजसिंह ।

मयोच्यमानं पुरुषर्षभ त्व-

मनन्यचित्तः सह सोदरीयैः ॥ ३४

इति श्रीमहाभारते शान्तिपर्वणि

सप्तत्यधिकद्विशततमोऽध्यायः ॥ २७० ॥

२७१

उशनोवाच ।

नमस्तस्मै भगवते देवाय प्रभविष्णवे ।

यस्य पृथ्वीतलं तात साकाशं बाहुगोचरम् ॥ १

मूर्धा यस्य त्वनन्तं च स्थानं दानवसत्तम ।

तस्याहं ते प्रवक्ष्यामि विष्णोर्माहात्म्यमुत्तमम् ॥ २



भीष्म उवाच ।

तयोः संवदतोरेवमाजगाम महामुनिः ।  
 सनत्कुमारो धर्मात्मा संशयच्छेदनाय वै ॥ ३  
 स पूजितोऽसुरेन्द्रेण मुनिनोशनसा तथा ।  
 निषसादासने राजन्महार्हे मुनिपुंगवः ॥ ४  
 तमासीनं महाप्राज्ञमुशना वाक्यमब्रवीत् ।  
 ब्रह्मस्मै दानवेन्द्राय विष्णोर्माहात्म्यमुत्तमम् ॥ ५  
 सनत्कुमारस्तु ततः श्रुत्वा प्राह वचोऽर्थवत् ।  
 विष्णोर्माहात्म्यसंयुक्तं दानवेन्द्राय धीमते ॥ ६  
 शृणु सर्वमिदं दैत्य विष्णोर्माहात्म्यमुत्तमम् ।  
 विष्णौ जगत्स्थितं सर्वमिति विद्धि परंतप ॥ ७  
 सृजत्येष महाबाहो भूतग्रामं चराचरम् ।  
 एष चाक्षिपते काले काले विसृजते पुनः ।  
 अस्मिन्गच्छन्ति विलयमस्माच्च प्रभवन्त्युत ॥ ८  
 नैष दानवता शक्यस्तपसा नैव चेज्यया ।  
 संप्राप्तुमिन्द्रियाणां तु संयमेनैव शक्यते ॥ ९  
 बाह्ये चाभ्यन्तरे चैव कर्मणा मनसि स्थितः ।  
 निर्मलीकुरुते बुद्ध्या सोऽमुत्रानन्त्यमश्नुते ॥ १०  
 यथा हिरण्यकर्ता वै रूपमग्नौ विशोधयेत् ।  
 बहुशोऽतिप्रयत्नेन महतात्मकृतेन ह ॥ ११  
 तद्वजातिशतैर्जीवः शुध्यतेऽल्पेन कर्मणा ।  
 यत्नेन महता चैवाप्येकजातौ विशुध्यते ॥ १२  
 लीलयाल्पं यथा गात्रात्प्रमृज्यादात्मनो रजः ।  
 बहु यत्नेन महता दोषनिर्हरणं तथा ॥ १३  
 यथा चाल्पेन माल्येन वासितं तिलसर्षपम् ।  
 न मुञ्चति स्वकं गन्धं तद्वत्सूक्ष्मस्य दर्शनम् ॥ १४  
 तदेव बहुभिर्माल्यैर्वास्यमानं पुनः पुनः ।  
 विमुञ्चति स्वकं गन्धं माल्यगन्धेऽवतिष्ठति ॥ १५  
 एवं जातिशतैर्युक्तो गुणैरेव प्रसङ्गिषु ।  
 बुद्ध्या निवर्तते दोषो यत्नेनाभ्यासजेन वै ॥ १६

कर्मणा स्वेन रक्तानि विरक्तानि च दानव ।  
 यथा कर्मविशेषांश्च प्राप्नुवन्ति तथा शृणु ॥ १७  
 यथा च संप्रवर्तन्ते यस्मिंस्तिष्ठन्ति वा विभो ।  
 तत्तेऽनुपूर्व्या व्याख्यास्ये तदिहैकमनाः शृणु ॥ १८  
 अनादिनिधनः श्रीमान्हरिर्नारायणः प्रभुः ।  
 स वै सृजति भूतानि स्थावराणि चराणि च ॥ १९  
 एष सर्वेषु भूतेषु क्षरश्चाक्षर एव च ।  
 एकादशविकारात्मा जगत्पिबति रश्मिभिः ॥ २०  
 पादौ तस्य महीं विद्धि मूर्धानं दिवमेव च ।  
 बाहवस्तु दिशो दैत्य श्रोत्रमाकाशमेव च ॥ २१  
 तस्य तेजोमयः सूर्यो मनश्चन्द्रमसि स्थितम् ।  
 बुद्धिर्ज्ञानगता नित्यं रसस्त्वप्सु प्रवर्तते ॥ २२  
 भ्रुवोरनन्तरास्तस्य ग्रहा दानवसत्तम ।  
 नक्षत्रचक्रं नेत्राभ्यां पादयोर्भूश्च दानव ॥ २३  
 रजस्तमश्च सत्त्वं च विद्धि नारायणात्मकम् ।  
 सोऽऽश्रमाणां मुखं तात कर्मणस्तत्फलं विदुः ॥ २४  
 अकर्मणः फलं चैव स एव परमव्ययः ।  
 छन्दांसि तस्य रोमाणि अक्षरं च सरस्वती ॥ २५  
 ब्रह्माश्रयो बहुमुखो धर्मो हृदि समाश्रितः ।  
 स ब्रह्मपरमो धर्मस्तपश्च सदसच्च सः ॥ २६  
 श्रुतिशास्त्रग्रहोपेतः षोडशर्त्विक्क्रतुश्च सः ।  
 पितामहश्च विष्णुश्च सोऽश्विनौ स पुरंदरः ॥ २७  
 मित्रश्च वरुणश्चैव यमोऽथ धनदस्तथा ।  
 ते पृथग्दर्शनास्तस्य संविदन्ति तथैकताम् ।  
 एकस्य विद्धि देवस्य सर्वं जगदिदं वशे ॥ २८  
 नानाभूतस्य दैत्येन्द्र तस्यैकत्वं वदत्ययम् ।  
 जन्तुः पश्यति ज्ञानेन ततः सत्त्वं प्रकाशते ॥ २९  
 संहारविक्षेपसहस्रकोटी-  
 स्तिष्ठन्ति जीवाः प्रचरन्ति चान्ये ।  
 प्रजाविसर्गस्य च पारिमाण्यं



वापीसहस्राणि बहूनि दैत्य ॥ ३०  
 वाप्यः पुनर्योजनविस्तृतास्ताः  
 क्रोशं च गम्भीरतयावगाढाः ।  
 आयामतः पञ्चशताश्च सर्वाः  
 प्रत्येकशो योजनतः प्रवृद्धाः ॥ ३१  
 वाप्या जलं क्षिप्यति बालकोऽप्या  
 त्वह्ना सकृच्चाप्यथ न द्वितीयम् ।  
 तासां क्षये विद्धि कृतं विसर्गं  
 संहारमेकं च तथा प्रजानाम् ॥ ३२  
 षड्जीववर्णाः परमं प्रमाणं  
 कृष्णो धूम्रो नीलमथास्य मध्यम् ।  
 रक्तं पुनः सङ्घतं सुखं तु  
 हारिद्रवर्णं सुसुखं च शुक्लम् ॥ ३३  
 परं तु शुक्लं विमलं विशोकं  
 गतक्लमं सिध्यति दानवेन्द्र ।  
 गत्वा तु योनिप्रभवानि दैत्य  
 सहस्रशः सिद्धिमुपैति जीवः ॥ ३४  
 गतिं च यां दर्शनमाह देवो  
 गत्वा शुभं दर्शनमेव चाह ।  
 गतिः पुनर्वर्णकृता प्रजानां  
 वर्णस्तथा कालकृतोऽसुरेन्द्र ॥ ३५  
 शतं सहस्राणि चतुर्दशेह  
 परा गतिर्जीवगुणस्य दैत्य ।  
 आरोहणं तत्कृतमेव विद्धि  
 स्थानं तथा निःसरणं च तेषाम् ॥ ३६  
 कृष्णस्य वर्णस्य गतिर्निकृष्टा  
 स मज्जते नरके पच्यमानः ।  
 स्थानं तथा दुर्गतिमिस्तु तस्य  
 प्रजाविसर्गान्मुबहून्वदन्ति ॥ ३७  
 शतं सहस्राणि ततश्चरित्वा

प्राप्नोति वर्णं हरितं तु पश्चात् ।  
 स चैव तस्मिन्निवसत्यनीशो  
 युगक्षये तमसा संवृतात्मा ॥ ३८  
 स वै यदा सत्त्वगुणेन युक्त-  
 स्तमो व्यपोहन्घटते स्वबुद्ध्या  
 स लोहितं वर्णमुपैति नीलो  
 मनुष्यलोके परिवर्तते च ॥ ३९  
 स तत्र संहारविसर्गमेव  
 स्वकर्मजैर्बन्धनैः क्षिप्यमानः ।  
 ततः स हारिद्रमुपैति वर्णं  
 संहारविक्षेपशते व्यतीते ॥ ४०  
 हारिद्रवर्णस्तु प्रजाविसर्गा-  
 न्सहस्रशस्तिष्ठति संचरन्वै ।  
 अविप्रमुक्तो निरये च दैत्य  
 ततः सहस्राणि दशापराणि ॥ ४१  
 गतीः सहस्राणि च पञ्च तस्य  
 चत्वारि संवर्तकृतानि चैव ।  
 विमुक्तमेनं निरयाच्च विद्धि  
 सर्वेषु चान्येषु च संभवेषु ॥ ४२  
 स देवलोके विहरत्यभीक्ष्णं  
 ततश्च्युतो मानुषतामुपैति ।  
 संहारविक्षेपशतानि चाष्टौ  
 मर्त्येषु तिष्ठन्मृतत्वमेति ॥ ४३  
 सोऽस्मादथ भ्रश्यति कालयोगा-  
 त्कृष्णे तले तिष्ठति सर्वकष्टे ।  
 यथा त्वयं सिध्यति जीवलोके-  
 स्तत्तेऽभिधास्याम्यसुरप्रवीर ॥ ४४  
 दैवानि स व्यूहशतानि सप्त  
 रक्तो हरिद्रोऽथ तथैव शुक्लः ।  
 संश्रित्य संघावति शुक्लमेत-



मष्टापरानर्च्यतमान्स लोकान् ॥ ४५  
 अष्टौ च षष्टिं च शतानि यानि  
 मनोविरुद्धानि महाद्युतीनाम् ।  
 शुक्लस्य वर्णस्य परा गतिर्या  
 त्रीण्येव रुद्धानि महानुभाव ॥ ४६  
 संहारविक्षेपमनिष्टमेकं  
 चत्वारि चान्यानि वसत्यनीशः ।  
 षष्ठस्य वर्णस्य परा गतिर्या  
 सिद्धा विशिष्टस्य गतकृमस्य ॥ ४७  
 सप्तोत्तरं तेषु वसत्यनीशः  
 संहारविक्षेपशतं सशेषम् ।  
 तस्मादुपावृत्य मनुष्यलोके  
 ततो महान्मानुषतामुपैति ॥ ४८  
 तस्मादुपावृत्य ततः क्रमेण  
 सोऽग्रे स्म संतिष्ठति भूतसर्गम् ।  
 स सप्तकृत्वश्च परैति लोका-  
 न्संहारविक्षेपकृतप्रवासः ॥ ४९  
 सप्तैव संहारमुपप्लवानि  
 संभाव्य संतिष्ठति सिद्धलोके ।  
 ततोऽव्ययं स्थानमनन्तमेति  
 देवस्य विष्णोरथ ब्रह्मणश्च ।  
 शेषस्य चैवाथ नरस्य चैव  
 देवस्य विष्णोः परमस्य चैव ॥ ५०  
 संहारकाले परिदग्धकाया  
 ब्रह्माणमायान्ति सदा प्रजा हि ।  
 चेष्टात्मनो देवगणाश्च सर्वे  
 ये ब्रह्मलोकादमराः स्म तेऽपि ॥ ५१  
 प्रजाविसर्गं तु सशेषकालं  
 स्थानानि स्वान्येव सरन्ति जीवाः ।  
 निःशेषाणां तत्पदं यान्ति चान्ते

सर्वापदा ये सदृशा मनुष्याः ॥ ५२  
 ये तु च्युताः सिद्धलोकात्क्रमेण  
 तेषां गतिं यान्ति तथानुपूर्व्या ।  
 जीवाः परे तद्वलवेषरूपा  
 विधिं स्वकं यान्ति विपर्ययेण ॥ ५३  
 स यावदेवास्ति सशेषभुक्ते  
 प्रजाश्च देव्यौ च तथैव शुक्ले ।  
 तावत्तदा तेषु विशुद्धभावः  
 संयम्य पञ्चेन्द्रियरूपमेतत् ॥ ५४  
 शुद्धां गतिं तां परमां परैति  
 शुद्धेन नित्यं मनसा विचिन्वन् ।  
 ततोऽव्ययं स्थानमुपैति ब्रह्म  
 दुष्प्रापमभ्येति स शाश्वतं वै ।  
 इत्येतदाख्यातमहीनसत्त्व  
 नारायणस्येह बलं मया ते ॥ ५५  
 वृत्र उवाच ।  
 एवं गते मे न विषादोऽस्ति कश्चि-  
 त्सम्यक्च पश्यामि वचस्तवैतत् ।  
 श्रुत्वा च ते वाचमदीनसत्त्व  
 विकल्मषोऽस्म्यद्य तथा विपाप्मा ॥ ५६  
 प्रवृत्तमेतद्भगवन्महर्षे  
 महाद्युतेश्चक्रमनन्तवीर्यम् ।  
 विष्णोरनन्तस्य सनातनं त-  
 त्स्थानं सर्गा यत्र सर्वे प्रवृत्ताः ।  
 स वै महात्मा पुरुषोत्तमो वै  
 तस्मिञ्जगत्सर्वमिदं प्रतिष्ठितम् ॥ ५७  
 भीष्म उवाच ।  
 एवमुक्त्वा स कौन्तेय वृत्रः प्राणानवासृजत् ।  
 योजयित्वा तथात्मानं परं स्थानमवाप्तवान् ॥ ५८



युधिष्ठिर उवाच ।

अयं स भगवान्देवः पितामह जनार्दनः ।  
सनत्कुमारो वृत्राय यत्तदाख्यातवान्पुरा ॥ ५९

भीष्म उवाच ।

मूलस्थायी स भगवान्स्वेनानन्तेन तेजसा ।  
तत्स्थः सृजति तान्भावाद्यानारूपान्महातपाः ॥ ६०  
तुरीयार्धेन तस्येमं विद्धि केशवमच्युतम् ।  
तुरीयार्धेन लोकांस्त्रीन्भावयत्येष बुद्धिमान् ॥ ६१  
अर्वाक्स्थितस्तु यः स्थायी कल्पान्ते परिवर्तते ।  
स शेते भगवानप्सु योऽसावतिबलः प्रभुः ।  
तान्विधाता प्रसन्नात्मा लोकांश्चरति शाश्वतान् ॥ ६२

सर्वाण्यशून्यानि करोत्यनन्तः

सनत्कुमारः संचरते च लोकान् ।

न चानिरुद्धः सृजते महात्मा

तत्स्थं जगत्सर्वमिदं विचित्रम् ॥ ६३

युधिष्ठिर उवाच ।

वृत्रेण परमार्थज्ञ दृष्ट्वा मन्येऽऽत्मनो गतिः ।  
शुभा तस्मात्स सुखितो न शोचति पितामह ॥ ६४  
शुक्लः शुक्लामिजातीयः साध्यो नावर्ततेऽनघ ।  
तिर्यग्गतेश्च निर्मुक्तो निरयाच्च पितामह ॥ ६५  
हारिद्रवर्णे रक्ते वा वर्तमानस्तु पार्थिव ।  
तिर्यगेवानुपश्येत् कर्मभिस्तामसैर्वृतः ॥ ६६  
वयं तु भृशमापन्ना रक्ताः कष्टमुखेऽसुखे ।  
कां गतिं प्रतिपत्स्यामो नीलां कृष्णाधमामथ ॥ ६७

भीष्म उवाच ।

शुद्धामिजनसंपन्नाः पाण्डवाः संशितव्रताः ।  
विहृत्य देवलोकेषु पुनर्मानुष्यमेष्यथ ॥ ६८  
प्रजाविसर्गं च सुखेन काले  
प्रत्येत्य देवेषु सुखानि भुक्त्वा ।  
सुखेन संयास्यथ सिद्धसंख्यां

मा वो भयं भुद्धिमलाः स्थ सर्वे ॥ ६९

इति श्रीमहाभारते शान्तिपर्वणि

एकसप्तत्यधिकद्विशततमोऽध्यायः ॥ २७१ ॥

२७२

युधिष्ठिर उवाच ।

अहो धर्मिष्ठता तात वृत्रस्यामिततेजसः ।  
यस्य विज्ञानमतुलं विष्णोर्भक्तिश्च तादृशी ॥ १  
दुर्विज्ञेयमिदं तात विष्णोरमिततेजसः ।  
कथं वा राजशार्दूल पदं तज्ज्ञातवानसौ ॥ २  
भवता कथितं ह्येतच्छ्रद्धे चाहमच्युत ।  
भूयस्तु मे समुत्पन्ना बुद्धिरव्यक्तदर्शनात् ॥ ३  
कथं विनिहतो वृत्रः शक्रेण भरतर्षभ ।  
धर्मिष्ठो विष्णुभक्तश्च तत्त्वज्ञश्च पदान्वये ॥ ४  
एतन्मे संशयं ब्रूहि पृच्छतो भरतर्षभ ।  
वृत्रस्तु राजशार्दूल यथा शक्रेण निर्जितः ॥ ५  
यथा चैवाभवद्युद्धं तच्चाचक्ष्व पितामह ।  
विस्तरेण महाबाहो परं कौतूहलं हि मे ॥ ६

भीष्म उवाच ।

रथेनेन्द्रः प्रयातो वै सार्धं सुरगणैः पुरा ।  
ददर्शाथाप्रतो वृत्रं विष्टितं पर्वतोपमम् ॥ ७  
योजनानां शतान्यूर्ध्वं पञ्चोच्छ्रितमरिंदम ।  
शतानि विस्तरेणाथ त्रीण्येवाभ्यधिकानि तु ॥ ८  
तत्प्रेक्ष्य तादृशं रूपं त्रैलोक्येनापि दुर्जयम् ।  
वृत्रस्य देवाः संत्रस्ता न शान्तिमुपलेभिरे ॥ ९  
शक्त्य तु तदा राजन्नूरुस्तम्भो व्यजायत ।  
भयाद्बृत्रस्य सहसा दृष्ट्वा तद्रूपमुत्तमम् ॥ १०  
ततो नादः समभवद्वादित्राणां च निस्वनः ।  
देवासुराणां सर्वेषां तस्मिन्दुः उपस्थिते ॥ ११  
अथ वृत्रस्य कौरव्य दृष्ट्वा शक्रमुपस्थितम् ।  
न संभ्रमो न भीः काचिदास्था वा समजायत ॥ १२



ततः समभवद्युद्धं त्रैलोक्यस्य भयंकरम् ।  
 शक्रस्य च सुरेन्द्रस्य वृत्रस्य च महात्मनः ॥ १३  
 असिभिः पट्टिशैः शूलैः शक्तितोमरमुद्गरैः ।  
 शिलाभिर्विविधामिश्रं कार्मुकैश्च महाखनैः ॥ १४  
 अक्षैश्च विविधैर्दिव्यैः पावकोल्कामिरेव च ।  
 देवासुरैस्ततः सैन्यैः सर्वमासीत्समाकुलम् ॥ १५  
 पितामहपुरोगाश्च सर्वे देवगणास्तथा ।  
 ऋषयश्च महाभागास्तद्युद्धं द्रष्टुमागमन् ॥ १६  
 विमानाग्र्यैर्महाराज सिद्धाश्च भरतर्षभ ।  
 गन्धर्वाश्च विमानाग्र्यैरप्सरोग्भिः समागमन् ॥ १७  
 ततोऽन्तरिक्षमावृत्य वृत्रो धर्मभृतां वरः ।  
 अश्मवर्षेण देवेन्द्रं पर्वतात्समवाकिरत् ॥ १८  
 ततो देवगणाः क्रुद्धाः सर्वतः शस्त्रवृष्टिभिः ।  
 अश्मवर्षमपोहन्त वृत्रप्रेरितमाहवे ॥ १९  
 वृत्रश्च कुरुशार्दूल महामायो महाबलः ।  
 मोहयामास देवेन्द्रं मायायुद्धेन सर्वतः ॥ २०  
 तस्य वृत्रार्दितस्याथ मोह आसीच्छतक्रतोः ।  
 रथंतरेण तं तत्र वसिष्ठः समबोधयत् ॥ २१

वसिष्ठ उवाच ।

देवश्रेष्ठोऽसि देवेन्द्र सुरारिविनिवर्हण ।  
 त्रैलोक्यबलसंयुक्तः कस्माच्छक्रं विषीदसि ॥ २२  
 एष ब्रह्मा च विष्णुश्च शिवश्चैव जगत्प्रभुः ।  
 सोमश्च भगवान्देवः सर्वे च परमर्षयः ॥ २३  
 मा कार्षीः कश्मलं शक्र कश्चिदेवेतरो यथा ।  
 आर्या युद्धे मतिं कृत्वा जहि शत्रुं सुरेश्वर ॥ २४  
 एष लोकगुरुव्यक्षः सर्वलोकनमस्कृतः ।  
 निरीक्षते त्वां भगवांस्त्यज मोहं सुरेश्वर ॥ २५  
 एते ब्रह्मर्षयश्चैव बृहस्पतिपुरोगमाः ।  
 स्तवेन शक्र दिव्येन स्तुवन्ति त्वां जयाय वै ॥ २६

भीष्म उवाच ।

एवं संबोध्यमानस्य वसिष्ठेन महात्मना ।  
 अतीव वासवस्यासीद्वलमुत्तमतेजसः ॥ २७  
 ततो बुद्धिमुपागम्य भगवान्पाकशासनः ।  
 योगेन महता युक्तस्तां मायां व्यपकर्षत ॥ २८  
 ततोऽङ्गिरःसुतः श्रीमांस्ते चैव परमर्षयः ।  
 दृष्ट्वा वृत्रस्य विक्रान्तमुपगम्य महेश्वरम् ।  
 ऊचुर्वृत्रविनाशार्थं लोकानां हितकाम्यया ॥ २९  
 ततो भगवतस्तेजो ज्वरो भूत्वा जगत्पतेः ।  
 समाविशन्महारौद्रं वृत्रं दैत्यवरं तदा ॥ ३०  
 विष्णुश्च भगवान्देवः सर्वलोकाभिपूजितः ।  
 ऐन्द्रं समाविशद्वज्रं लोकसंरक्षणे रतः ॥ ३१  
 ततो बृहस्पतिर्धीमानुपागम्य शतक्रतुम् ।  
 वसिष्ठश्च महातेजाः सर्वे च परमर्षयः ॥ ३२  
 ते समासाद्य वरदं वासवं लोकपूजितम् ।  
 ऊचुरेकाग्रमनसो जहि वृत्रमिति प्रभो ॥ ३३  
 महेश्वर उवाच ।

एष वृत्रो महाशक्र बलेन महता वृतः ।  
 विश्वात्मा सर्वगश्चैव बहुमायश्च विश्रुतः ॥ ३४  
 तदेनमसुरश्रेष्ठं त्रैलोक्येनापि दुर्जयम् ।  
 जहि त्वं योगमास्थाय मावमंस्थाः सुरेश्वर ॥ ३५  
 अनेन हि तपस्तप्तं बलार्थममराधिप ।  
 षष्टिं वर्षसहस्राणि ब्रह्मा चास्मै वरं ददौ ॥ ३६  
 महत्त्वं योगिनां चैव महामायत्वमेव च ।  
 महाबलत्वं च तथा तेजश्चाग्र्यं सुरेश्वर ॥ ३७  
 एतद्वै मामकं तेजः समाविशति वासव ।  
 वृत्रमेनं त्वमप्येवं जहि वज्रेण दानवम् ॥ ३८

शक्र उवाच ।

भगवंस्त्वत्प्रसादेन दितिजं सुदुरासदम् ।  
 वज्रेण निहनिष्यामि पश्यतस्ते सुरर्षभ ॥ ३९



भीष्म उवाच ।

आविश्यमाने दैत्ये तु ज्वरेणाथ महासुरे ।  
देवतानामृषीणां च हर्षान्नादो महानभूत् ॥ ४०  
ततो दुन्दुभयश्चैव शङ्खाश्च सुमहाखनाः ।  
मुरजा डिण्डिमाश्चैव प्रावाचन्त सहस्रशः ॥ ४१  
असुराणां तु सर्वेषां स्मृतिलोपोऽभवन्महान् ।  
प्रज्ञानाशश्च बलवान्क्षणेन समपद्यत ॥ ४२  
तमाविष्टमथो ज्ञात्वा ऋषयो देवतास्तथा ।  
स्तुवन्तः शक्रमीशानं तथा प्राचोदयन्नपि ॥ ४३  
रथस्थस्य हि शक्रस्य युद्धकाले महात्मनः ।  
ऋषिभिः स्तूयमानस्य रूपमासीत्सुदुर्दृशम् ॥ ४४

इति श्रीमहाभारते शान्तिपर्वणि

द्विसप्तत्यधिकद्विशततमोऽध्यायः ॥ २७२ ॥

२७३

भीष्म उवाच ।

वृत्रस्य तु महाराज ज्वराविष्टस्य सर्वशः ।  
अभवन्यानि लिङ्गानि शरीरे तानि मे शृणु ॥ १  
ज्वलितास्योऽभवद्दोरो वैवर्ण्यं चागमत्परम् ।  
गात्रकम्पश्च सुमहाब्ध्वासश्चाप्यभवन्महान् ।  
रोमहर्षश्च तीव्रोऽभून्निःश्वासश्च महाभृष्ट ॥ २  
शिवा चाशिवसंकाशा तस्य वक्त्रात्सुदारुणा ।  
निष्पपात महाघोरा स्मृतिः सा तस्य भारत ।  
उल्काश्च ज्वलितास्तस्य दीप्ताः पार्श्वे प्रपेदिरे ॥ ३  
गृध्रकङ्कवडाश्चैव वाचोऽमुञ्चन्सुदारुणाः ।  
वृत्रस्योपरि संहृष्टाश्चक्रवत्परिबभ्रमुः ॥ ४  
ततस्तं रथमास्थाय देवाप्यायितमाहवे ।  
वज्रोद्यतकरः शक्रस्तं दैत्यं प्रत्यवैक्षत ॥ ५  
अमानुषमथो नादं स मुमोच महासुरः ।  
व्यजृम्भत च राजेन्द्र तीव्रज्वरसमन्वितः ।  
अथास्य जृम्भतः शक्रस्ततो वज्रमवासृजत् ॥ ६

स वज्रः सुमहातेजाः कालाग्निसदृशोपमः ।  
क्षिप्रमेव महाकायं वृत्रं दैत्यमपातयत् ॥ ७  
ततो नादः समभवत्पुनरेव समन्ततः ।  
वृत्रं विनिहतं दृष्ट्वा देवानां भरतर्षभ ॥ ८  
वृत्रं तु हत्वा भगवान्दानवारिर्महायशाः ।  
वज्रेण विष्णुयुक्तेन दिवमेव समाविशत् ॥ ९  
अथ वृत्रस्य कौरव्य शरीरादभिनिःसृता ।  
ब्रह्महत्या महाघोरा रौद्रा लोकभयावहा ॥ १०  
करालवदना भीमा विकृता कृष्णपिङ्गला ।  
प्रकीर्णमूर्धजा चैव घोरनेत्रा च भारत ॥ ११  
कपालमालिनी चैव कुशा च भरतर्षभ ।  
रुधिरार्द्रा च धर्मज्ञ चीरवस्त्रनिवासिनी ॥ १२  
सामिनिष्क्रम्य राजेन्द्र तादृग्रूपा भयावहा ।  
वज्रिणं मृगयामास तदा भरतसत्तम ॥ १३  
कस्यचित्त्वथ कालस्य वृत्रहा कुरुनन्दन ।  
स्वर्गायाभिमुखः प्रायाल्लोकानां हितकाम्यया ॥ १४  
विसान्निःसरमाणं तु दृष्ट्वा शक्रं महौजसम् ।  
कण्ठे जग्राह देवेन्द्रं सुलम्ना चाभवत्तदा ॥ १५  
स हि तस्मिन्समुत्पन्ने ब्रह्महत्याकृते भये ।  
नलिन्यां विसमध्यस्थो बभूवादगणान्वहून् ॥ १६  
अनुसृत्य तु यत्नात्स तया वै ब्रह्महत्यया ।  
तदा गृहीतः कौरव्य निश्चेष्टः समपद्यत ॥ १७  
तस्या व्यपोहने शक्रः परं यत्नं चकार ह ।  
न चाशकतां देवेन्द्रो ब्रह्महत्यां व्यपोहितुम् ॥ १८  
गृहीत एव तु तया देवेन्द्रो भरतर्षभ ।  
पितामहमुपागम्य शिरसा प्रत्यपूजयत् ॥ १९  
ज्ञात्वा गृहीतं शक्रं तु द्विजप्रवरहत्यया ।  
ब्रह्मा संचिन्तयामास तदा भरतसत्तम ॥ २०  
तामुवाच महाबाहो ब्रह्महत्यां पितामहः ।  
स्वरेण मधुरेणाथ सान्त्वयन्निव भारत ॥ २१



मुच्यतां त्रिदशेन्द्रोऽयं मत्प्रियं कुरु भामिनि ।  
ब्रूहि किं ते करोम्यद्य कामं कं त्वमिहेच्छसि ॥ २२

ब्रह्महृत्योवाच ।

त्रिलोकपूजिते देवे प्रीते त्रैलोक्यकर्तरी ।  
कृतमेवेह मन्येऽहं निवासं तु विधत्स्व मे ॥ २३  
त्वया कृतेयं मर्यादा लोकसंरक्षणार्थिना ।  
स्थापना वै सुमहती त्वया देव प्रवर्तिता ॥ २४  
प्रीते तु त्वयि धर्मज्ञ सर्वलोकेश्वरे प्रभो ।  
शक्रादपगमिष्यामि निवासं तु विधत्स्व मे ॥ २५

भीष्म उवाच ।

तथेति तां प्राह तदा ब्रह्महृत्यां पितामहः ।  
उपायतः स शक्रस्य ब्रह्महृत्यां व्यपोहत ॥ २६  
ततः स्वयंभुवा ध्यातस्तत्र वह्निर्महात्मना ।  
ब्रह्माणमुपसंगम्य ततो वचनमब्रवीत् ॥ २७  
प्राप्तोऽस्मि भगवन्देव त्वत्सकाशमरिदम् ।  
यत्कर्तव्यं मया देव तद्भवान्वक्तुमर्हति ॥ २८

ब्रह्मोवाच ।

बहुधा विभजिष्यामि ब्रह्महृत्यामिमामहम् ।  
शक्रस्याद्य विमोक्षार्थं चतुर्भागं प्रतीच्छ मे ॥ २९

अग्निरुवाच ।

मम मोक्षस्य कोऽन्तो वै ब्रह्मन्ध्यायस्व वै प्रभो ।  
एतदिच्छामि विज्ञातुं तत्त्वतो लोकपूजित ॥ ३०

ब्रह्मोवाच ।

यस्त्वां ज्वलन्तमासाद्य स्वयं वै मानवः क्वचित् ।  
बीजौषधिरसैर्वहे न यक्ष्यति तमोवृतः ॥ ३१  
तमेषा यास्यति क्षिप्रं तत्रैव च निवत्स्यति ।  
ब्रह्महृत्या हव्यवाह व्येतु ते मानसो ज्वरः ॥ ३२

भीष्म उवाच ।

इत्युक्तः प्रतिजग्राह तद्वचो हव्यकव्यभुक् ।  
पितामहस्य भगवांस्तथा च तदभूत्प्रभो ॥ ३३

ततो वृक्षौषधितृणं समाहूय पितामहः ।  
इममर्थं महाराज वक्तुं समुपचक्रमे ॥ ३४  
ततो वृक्षौषधितृणं तथैवोक्तं यथातथम् ।  
व्यथितं वह्निवद्राजन्ब्रह्माणमिदमब्रवीत् ॥ ३५  
अस्माकं ब्रह्महृत्यातो कोऽन्तो लोकपितामह ।  
स्वभावनिहतानस्मान्न पुनर्हन्तुमर्हसि ॥ ३६  
वयमग्निं तथा शीतं वर्षं च पवनेरितम् ।  
सहामः सततं देव तथा छेदनभेदनम् ॥ ३७  
ब्रह्महृत्यामिमामद्य भवतः शासनाद्वयम् ।  
प्रहीष्यामस्त्रिलोकेश मोक्षं चिन्तयतां भवान् ॥ ३८

ब्रह्मोवाच ।

पर्वकाले तु संप्राप्ते यो वै छेदनभेदनम् ।  
करिष्यति नरो मोहात्तमेषानुगमिष्यति ॥ ३९

भीष्म उवाच ।

ततो वृक्षौषधितृणमेवमुक्तं महात्मना ।  
ब्रह्माणमभिसंपूज्य जगामाशु यथागतम् ॥ ४०  
आहूयाप्सरसो देवस्ततो लोकपितामहः ।  
वाचा मधुरया प्राह सान्त्वयन्निव भारत ॥ ४१  
इयमिन्द्रादनुप्राप्ता ब्रह्महृत्या वराङ्गनाः ।  
चतुर्थमस्या भागं हि मयोक्ताः संप्रतीच्छत ॥ ४२

अप्सरस ऊचुः ।

ग्रहणे कृतबुद्धीनां देवेश तव शासनान् ।  
मोक्षं समयतोऽस्माकं चिन्तयस्व पितामह ॥ ४३

ब्रह्मोवाच ।

रजस्वलासु नारीषु यो वै मैथुनमाचरेत् ।  
तमेषा यास्यति क्षिप्रं व्येतु वो मानसो ज्वरः ॥ ४४

भीष्म उवाच ।

तथेति हृष्टमनस उक्त्वाथाप्सरसां गणाः ।  
स्वानि स्थानानि संप्राप्य रेमिरे भरतर्षभ ॥ ४५  
ततस्त्रिलोककृदेवः पुनरेव महातपाः ।



अपः संचिन्तयामास ध्यातास्ताश्चाप्यथागमन् ॥ ४६  
तास्तु सर्वाः समागम्य ब्रह्माणममितौजसम् ।  
इदमूर्चुर्वचो राजन्प्रणिपत्य पितामहम् ॥ ४७  
इमाः स्म देव संप्राप्तास्त्वत्सकाशमरिंदम ।  
शासनात्तव देवेश समाज्ञापय नो विभो ॥ ४८  
ब्रह्मोवाच ।

इयं वृत्रादनुप्राप्ता पुरुहूतं महाभया ।  
ब्रह्महत्या चतुर्थांशमस्या यूयं प्रतीच्छत ॥ ४९  
आप ऊचुः ।  
एवं भवतु लोकेश यथा वदसि नः प्रभो ।  
मोक्षं समयतोऽस्माकं संचिन्तयितुमर्हसि ॥ ५०  
हं हि देवेश सर्वस्य जगतः परमो गुरुः ।  
कोऽन्यः प्रसादो हि भवेद्यः कृच्छ्राज्ञः समुद्धरेत् ॥  
ब्रह्मोवाच ।

अल्पा इति मतिं कृत्वा यो नरो बुद्धिमोहितः ।  
श्लेष्ममूत्रपुरीषाणि युष्मासु प्रतिमोक्षयति ॥ ५२  
तमेषा यास्यति क्षिप्रं तत्रैव च निवत्स्यति ।  
तथा वो भविता मोक्ष इति सत्यं ब्रवीमि वः ॥  
भीष्म उवाच ।

ततो विमुच्य देवेन्द्रं ब्रह्महत्या युधिष्ठिर ।  
यथानिसृष्टं तं देशमगच्छदेवशासनात् ॥ ५४  
एवं शक्रेण संप्राप्ता ब्रह्महत्या जनाधिप ।  
पितामहमनुज्ञाप्य सोऽश्वमेधमकल्पयत् ॥ ५५  
श्रूयते हि महाराज संप्राप्ता वासवेन वै ।  
ब्रह्महत्या ततः शुद्धिं हयमेधेन लब्धवान् ॥ ५६  
समवाप्य श्रियं देवो हत्वारिंश्च सहस्रशः ।  
प्रहर्षमतुलं लेभे वासवः पृथिवीपते ॥ ५७  
वृत्रस्य रुधिराच्चैव खुखुण्डाः पार्थ जज्ञिरे ।  
द्विजातिभिरभक्ष्यास्ते दीक्षितैश्च तपोधनैः ॥ ५८  
सर्वावस्थं त्वमप्येषां द्विजातीनां प्रियं कुरु ।

इमे हि भूतले देवाः प्रथिताः कुरुनन्दन ॥ ५९  
एवं शक्रेण कौरव्य बुद्धिसौक्ष्म्यान्महासुरः ।  
उपायपूर्वं निहतो वृत्रोऽथामिततेजसा ॥ ६०  
एवं त्वमपि कौरव्य पृथिन्यामपराजितः ।  
भविष्यसि यथा देवः शतक्रतुरमित्रहा ॥ ६१  
ये तु शक्रकथां दिव्यामिमां पर्वसु पर्वसु ।  
विप्रमध्ये पठिष्यन्ति न ते प्राप्स्यन्ति किल्बिषम् ॥  
इत्येतद्वृत्रमाश्रित्य शक्रस्यात्यद्भुतं महत् ।  
कथितं कर्म ते तात किं भूयः श्रोतुमिच्छसि ॥ ६३

इति श्रीमहाभारते शान्तिपर्वणि

त्रिसप्तत्यधिकद्विशततमोऽध्यायः ॥ २७३ ॥

२७४

युधिष्ठिर उवाच ।

पितामह महाप्राज्ञ सर्वशास्त्रविशारद ।  
अस्ति वृत्रवधादेव विवक्षा मम जायते ॥ १  
ज्वरेण मोहितो वृत्रः कथितस्ते जनाधिप ।  
निहतो वासवेनेह वज्रेणेति ममानघ ॥ २  
कथमेष महाप्राज्ञ ज्वरः प्रादुरभूक्तुतः ।  
ज्वरोत्पत्तिं निपुणतः श्रोतुमिच्छाम्यहं प्रभो ॥ ३

भीष्म उवाच ।

शृणु राजस्वरस्येह संभवं लोकविश्रुतम् ।  
विस्तरं चास्य वक्ष्यामि यादृशं चैव भारत ॥ ४  
पुरा मेरोर्महाराज शृङ्गं त्रैलोक्यविश्रुतम् ।  
ज्योतिष्कं नाम सावित्रं सर्वरत्नविभूषितम् ।  
अप्रमेयमनाघृष्ट्यं सर्वलोकेषु भारत ॥ ५  
तत्र देवो गिरितटे हेमधातुविभूषिते ।  
पर्यङ्क इव विभ्राजन्नपविष्टो बभूव ह ॥ ६  
शैलराजसुता चास्य नित्यं पार्श्वे स्थिता बभौ ।  
तथा देवा महात्मानो वसवश्च महौजसः ॥ ७



तथैव च महात्मानावश्विनौ भिषजां वरौ ।  
 तथा वैश्रवणो राजा गुह्यकैरभिसंवृतः ॥ ८  
 यक्षाणामधिपः श्रीमान्कैलासनिलयः प्रभुः ।  
 अङ्गिरःप्रमुखाश्चैव तर्था देवर्षयोऽपरे ॥ ९  
 विश्वावसुश्च गन्धर्वस्तथा नारदपर्वतौ ।  
 अप्सरोगणसंघाश्च समाजगुरनेकशः ॥ १०  
 ववौ शिवः सुखो वायुर्नानागन्धवहः शुचिः ।  
 सर्वर्तुकुसुमोपेताः पुष्पवन्तो महाद्रुमाः ॥ ११  
 तथा विद्याधराश्चैव सिद्धाश्चैव तपोधनाः ।  
 महादेवं पशुपतिं पर्युपासन्त भारत ॥ १२  
 भूतानि च महाराज नानारूपधराण्यथ ।  
 राक्षसाश्च महारौद्राः पिशाचाश्च महाबलाः ॥ १३  
 बहुरूपधरा हृष्टा नानाग्रहणोद्यताः ।  
 देवस्यानुचरास्तत्र तस्थिरे चानलोपमाः ॥ १४  
 नन्दी च भगवांस्तत्र देवस्यानुमते स्थितः ।  
 प्रगृह्य ज्वलितं शूलं दीप्यमानं स्वतेजसा ॥ १५  
 गङ्गा च सरितां श्रेष्ठा सर्वतीर्थजलोद्भवा ।  
 पर्युपासत तं देवं रूपिणी कुरुनन्दन ॥ १६  
 एवं स भगवांस्तत्र पूज्यमानः सुरर्षिभिः ।  
 देवैश्च सुमहाभागैर्महादेवो व्यतिष्ठत ॥ १७  
 कस्यचित्त्वथ कालस्य दक्षो नाम प्रजापतिः ।  
 पूर्वोक्तेन विधानेन यक्ष्यमाणोऽन्वपद्यत ॥ १८  
 ततस्तस्य मखं देवाः सर्वे शक्रपुरोगमाः ।  
 गमनाय समागम्य बुद्धिमापेदिरे तदा ॥ १९  
 ते विमानैर्महात्मानो ज्वलितैर्ज्वलनप्रभाः ।  
 देवस्यानुमतेऽगच्छन्गङ्गाद्वारमिति श्रुतिः ॥ २०  
 प्रस्थिता देवता दृष्ट्वा शैलराजसुता तदा ।  
 उवाच वचनं साध्वी देवं पशुपतिं पतिम् ॥ २१  
 भगवन्क नु यान्त्येते देवाः शक्रपुरोगमाः ।  
 ब्रूहि तत्त्वेन तत्त्वज्ञ संशयो मे महानयम् ॥ २२

महेश्वर उवाच ।

दक्षो नाम महाभागे प्रजानां पतिरुत्तमः ।  
 हयमेघेन यजते तत्र यान्ति दिवौकसः ॥ २३

उमा उवाच ।

यज्ञमेतं महाभाग किमर्थं नाभिगच्छसि ।  
 केन वा प्रतिषेधेन गमनं ते न विद्यते ॥ २४

महेश्वर उवाच ।

सुरैरेव महाभागे सर्वमेतदनुष्ठितम् ।  
 यज्ञेषु सर्वेषु मम न भाग उपकल्पितः ॥ २५  
 पूर्वोपायोपपन्नेन मार्गेण वरवर्णिनि ।  
 न मे सुराः प्रयच्छन्ति भागं यज्ञस्य धर्मतः ॥ २६

उमा उवाच ।

भगवन्सर्वभूतेषु प्रभावाभ्यधिको गुणैः ।  
 अजेयश्चाप्रधृष्यश्च तेजसा यशसा श्रिया ॥ २७  
 अनेन ते महाभाग प्रतिषेधेन भागतः ।  
 अतीव दुःखमुत्पन्नं वेपथुश्च ममानघ ॥ २८

भीष्म उवाच ।

एवमुक्त्वा तु सा देवी देवं पशुपतिं पतिम् ।  
 तूष्णींभूताभवद्राजन्दह्यमानेन चेतसा ॥ २९  
 अथ देव्या मतं ज्ञात्वा हृद्रतं यच्चिकीर्षितम् ।  
 स समाज्ञापयामास तिष्ठ त्वमिति नन्दिनम् ॥ ३०  
 ततो योगबलं कृत्वा सर्वयोगेश्वरेश्वरः ।  
 तं यज्ञं सुमहातेजा भीमैरनुचरैस्तदा ।  
 सहसा घातयामास देवदेवः पिनाकधृक् ॥ ३१  
 केचिन्नादानमुञ्चन्त केशिद्धासांश्च चक्रिरे ।  
 रुधिरेणापरे राजस्तत्राग्निं समवाकिरन् ॥ ३२  
 केचिद्यूपान्समुत्पाट्य बभ्रमुर्विकृताननाः ।  
 आस्यैरन्ये चाग्रसन्त तथैव परिचारकान् ॥ ३३  
 ततः स यज्ञो नृपते वध्यमानः समन्ततः ।  
 आस्थाय मृगरूपं वै खमेवाभ्यपतत्तदा ॥ ३४



तं तु यज्ञं तथारूपं गच्छन्तमुपलभ्य सः ।  
 धनुरादाय बाणं च तदान्वसरत प्रभुः ॥ ३५  
 ततस्तस्य सुरेशस्य क्रोधादमिततेजसः ।  
 ललाटात्प्रसृतो घोरः स्वेदविन्दुर्बभूव ह ॥ ३६  
 तस्मिन्पतितमात्रे तु स्वेदविन्दौ तथा भुवि ।  
 प्रादुर्बभूव सुमहानग्निः कालानलोपमः ॥ ३७  
 तत्र चाजायत तदा पुरुषः पुरुषर्षभ ।  
 ह्रस्वोऽतिमात्ररक्ताक्षो हरिश्मश्रुर्विभीषणः ॥ ३८  
 ऊर्ध्वकेशोऽतिलोमाङ्गः श्येनोलूकस्तथैव च ।  
 करालः कृष्णवर्णश्च रक्तवासास्तथैव च ॥ ३९  
 तं यज्ञं स महासत्त्वोऽदहत्कक्षमिवानलः ।  
 देवाश्चाप्यद्रवन्सर्वे ततो भीता दिशो दश ॥ ४०  
 तेन तस्मिन्विचरता पुरुषेण विशां पते ।  
 पृथिवी व्यचलद्राजन्नतीव भरतर्षभ ॥ ४१  
 हाहाभूते प्रवृत्ते तु नादे लोकभयंकरे ।  
 पितामहो महादेवं दर्शयन्प्रत्यभाषत ॥ ४२  
 भवतोऽपि सुराः सर्वे भागं दास्यन्ति वै प्रभो ।  
 क्रियतां प्रतिसंहारः सर्वदेवेश्वर त्वया ॥ ४३  
 इमा हि देवताः सर्वा ऋषयश्च परंतप ।  
 तव क्रोधान्महादेव न शान्तिमुपलेभिरे ॥ ४४  
 यश्चैष पुरुषो जातः स्वेदात्ते विबुधोत्तम ।  
 ज्वरो नामैष धर्मज्ञ लोकेषु प्रचरिष्यति ॥ ४५  
 एकीभूतस्य न ह्यस्य धारणे तेजसः प्रभो ।  
 समर्था सकला पृथ्वी बहुधा सृज्यतामयम् ॥ ४६  
 इत्युक्तो ब्रह्मणा देवो भागे चापि प्रकल्पिते ।  
 भगवन्तं तथेत्याह ब्रह्माणममितौजसम् ॥ ४७  
 परां च प्रीतिमगमदुत्सम्यंश्च पिनाकधृक् ।  
 अवाप च तदा भागं यथोक्तं ब्रह्मणा भवः ॥ ४८  
 ज्वरं च सर्वधर्मज्ञो बहुधा व्यसृजत्तदा ।  
 शान्त्यर्थं सर्वभूतानां शृणु तच्चापि पुत्रक ॥ ४९

शीर्षाभितापो नागानां पर्वतानां शिलाजतुः ।  
 अपां तु नीलिकां विद्यान्निर्मोकं भुजगेषु च ॥ ५०  
 खोरकः सौरभेयाणामूषरं पृथिवीतले ।  
 पशूनामपि धर्मज्ञ दृष्टिप्रत्यवरोधनम् ॥ ५१  
 रन्ध्रागतमथाश्वानां शिखोद्वेदश्च बर्हिणाम् ।  
 नेत्ररोगः कोकिलानां ज्वरः प्रोक्तो महात्मना ॥ ५२  
 अब्जानां पित्तभेदश्च सर्वेषामिति नः श्रुतम् ।  
 शुक्रानामपि सर्वेषां द्विक्त्रिका प्रोच्यते ज्वरः ॥ ५३  
 शार्दूलेष्वथ धर्मज्ञ श्रमो ज्वर इहोच्यते ।  
 मानुषेषु तु धर्मज्ञ ज्वरो नामैष विश्रुतः ।  
 मरणे जन्मनि तथा मध्ये चाविशते नरम् ॥ ५४  
 एतन्माहेश्वरं तेजो ज्वरो नाम सुदारुणः ।  
 नमस्यश्चैव मान्यश्च सर्वप्राणिभिरीश्वरः ॥ ५५  
 अनेन हि समाविष्टो वृत्रो धर्मभृतां वरः ।  
 व्यजृम्भत ततः शक्रस्तस्मै वज्रमवासृजत् ॥ ५६  
 प्रविश्य वज्रो वृत्रं तु दारयामास भारत ।  
 दारितश्च स वज्रेण महायोगी महासुरः ।  
 जगाम परमं स्थानं विष्णोरमिततेजसः ॥ ५७  
 विष्णुभक्त्या हि तेनेदं जगद्भ्याप्तमभूत्पुरा ।  
 तस्माच्च निहतो युद्धे विष्णोः स्थानमवाप्तवान् ॥ ५८  
 इत्येष वृत्रमाश्रित्य ज्वरस्य महतो मया ।  
 विस्तरः कथितः पुत्र किमन्यत्प्रब्रवीमि ते ॥ ५९  
 इमां ज्वरोत्पत्तिमदीनमानसः  
 पठेत्सदा यः सुसमाहितो नरः ।  
 विमुक्तरोगः स सुखी मुदा युतो  
 लभेत कामान्स यथामनीषितान् ॥ ६०  
 इति श्रीमहाभारते शान्तिपर्वणि  
 चतुःसप्तत्यधिकद्विशततमोऽध्यायः ॥ २७४ ॥



२७५

युधिष्ठिर उवाच ।

शोकादुःखाच्च मृत्योश्च त्रस्यन्ति प्राणिनः सदा ।  
उभयं मे यथा न स्यात्तन्मे ब्रूहि पितामह ॥ १

भीष्म उवाच

अत्रैवोदाहरन्तीममितिहासं पुरातनम् ।  
नारदस्य च संवादं समङ्गस्य च भारत ॥ २

नारद उवाच ।

उरसेव प्रणमसे बाहुभ्यां तरसीव च ।  
संप्रहृष्टमना नित्यं विशोक इव लक्ष्यसे ॥ ३  
उद्वेगं नेह ते किञ्चित्सुसूक्ष्ममपि लक्ष्ये ।  
नित्यवृत्त इव स्वस्थो बालवच्च विचेष्टसे ॥ ४

समङ्ग उवाच ।

भूतं भव्यं भविष्यच्च सर्वं सत्त्वेषु मानद ।  
तेषां तत्त्वानि जानामि ततो न विमना ह्यहम् ॥ ५  
उपक्रमानहं वेदं पुनरेव फलोदयान् ।  
लोके फलानि चित्राणि ततो न विमना ह्यहम् ॥ ६  
अगाधाश्चाप्रतिष्ठाश्च गतिमन्तश्च नारद ।  
अन्धा जडाश्च जीवन्ति पश्यास्मानपि जीवतः ॥ ७  
विहितेनैव जीवन्ति अरोगाङ्गा दिवौकसः ।  
बलवन्तोऽबलाश्चैव तद्वदस्मान्सभाजय ॥ ८  
सहस्रिणश्च जीवन्ति जीवन्ति शतिनस्तथा ।  
शाकेन चान्ये जीवन्ति पश्यास्मानपि जीवतः ॥ ९  
यदा न शोचेमहि किं नु न स्या-  
द्धर्मेण वा नारद कर्मणा वा ।  
कृतान्तवश्यानि यदा सुखानि  
दुःखानि वा यन्न विवर्धयन्ति ॥ १०  
यस्मै प्रज्ञां कथयन्ते मनुष्याः

प्रज्ञामूलो हीन्द्रियाणां प्रसादः ।

मुह्यन्ति शोचन्ति यदेन्द्रियाणि

प्रज्ञालाभो नास्ति मूढेन्द्रियस्य ॥ ११

मूढस्य दर्पः स पुनर्मोह एव

मूढस्य नायं न परोऽस्ति लोकः ।

न ह्येव दुःखानि सदा भवन्ति

सुखस्य वा नित्यशो लाभ एव ॥ १२

भावात्मकं संपरिवर्तमानं

न मादृशः संज्वरं जातु कुर्यात् ।

इष्टान्भोगान्नानुरुध्येत्सुखं वा

न चिन्तयेद्दुःखमभ्यागतं वा ॥ १३

समाहितो न स्पृहयेत्परेषां

नानागतं नाभिनन्देत् लाभम् ।

न चापि हृष्येद्विपुलेऽर्थलाभे

तथार्थनाशे च न वै विषीदेत् ॥ १४

न बान्धवा न च वित्तं न कौली

न च श्रुतं न च मन्त्रा न वीर्यम् ।

दुःखान्नातुं सर्व एवोत्सहन्ते

परत्र शीले न तु यान्ति शान्तिम् ॥ १५

नास्ति बुद्धिरयुक्तस्य नायोगाद्विद्यते सुखम् ।

धृतिश्च दुःखत्यागश्चाप्युभयं न सुखोदयम् ॥ १६

प्रियं हि हर्षजननं हर्ष उत्सेकवर्धनः ।

उत्सेको नरकायैव तस्मात्तं संत्यजाम्यहम् ॥ १७

एताञ्चशोकभयोत्सेकान्मोहान्नासुखदुःखयोः ।

पश्यामि साक्षिवल्लोके देहस्यास्य विचेष्टनात् ॥ १८

अर्थकामौ परित्यज्य विशोको विगतज्वरः ।

वृष्णामोहौ तु संत्यज्य चरामि पृथिवीमिमाम् ॥ १९

न मृत्युतो न चाधर्मान्न लोभान्न कुतश्चन ।

पीतामृतस्येवात्यन्तमिह चामुत्र वा भयम् ॥ २०

एतद्ब्रह्मन्विजानामि महत्कृत्वा तपोऽव्ययम् ।



तेन नारद संप्राप्तो न मां शोकः प्रबाधते ॥ २१

इति श्रीमहाभारते शान्तिपर्वणि

पञ्चसप्तत्यधिकद्विशततमोऽध्यायः ॥ २७५ ॥

२७६

युधिष्ठिर उवाच ।

अतत्त्वज्ञस्य शास्त्राणां सततं संशयात्मनः ।

अकृतव्यवसायस्य श्रेयो ब्रूहि पितामह ॥ १

भीष्म उवाच ।

गुरुपूजा च सततं वृद्धानां पर्युपासनम् ।

श्रवणं चैव विद्यानां कूटस्थं श्रेय उच्यते ॥ २

अत्राप्युदाहरन्तीममितिहासं पुरातनम् ।

गालवस्य च संवादं देवर्षेर्नारदस्य च ॥ ३

वीतमोहक्लमं विप्रं ज्ञानवृत्तं जितेन्द्रियम् ।

श्रेयस्कामं जितात्मानं नारदं गालवोऽब्रवीत् ॥ ४

यैः कैश्चित्संमतो लोके गुणैस्तु पुरुषो नृषु ।

भवत्यनपगान्सर्वास्तान्गुणाल्लक्ष्याम्यहम् ॥ ५

भवानेवंविधोऽस्माकं संशयं छेतुमर्हति ।

अमूढश्चिरमूढानां लोकतत्त्वमजानताम् ॥ ६

ज्ञाने ह्येवं प्रवृत्तिः स्यात्कार्याकार्ये विजानतः ।

यत्कार्यं न व्यवस्यामस्तद्भवान्वक्तुमर्हति ॥ ७

भगवन्नाश्रमाः सर्वे पृथगाचारदर्शिनः ।

इदं श्रेय इदं श्रेय इति नानाप्रधाविताः ॥ ८

तांस्तु विप्रस्थितान्दृष्ट्वा शास्त्रैः शास्त्राभिनन्दिनः ।

स्वशास्त्रैः परितुष्टांश्च श्रेयो नोपलभामहे ॥ ९

शास्त्रं यदि भवेदेकं व्यक्तं श्रेयो भवेत्तदा ।

शास्त्रैश्च बहुभिर्भूयः श्रेयो गुह्यं प्रवेशितम् ॥ १०

एतस्मात्कारणाच्छ्रेयः कलिलं प्रतिभाति माम् ।

ब्रवीतु भगवांस्तन्मे उपसन्नोऽस्म्यधीहि भोः ॥ ११

नारद उवाच ।

आश्रमास्तात चत्वारो यथासंकल्पिताः पृथक् ।

तान्सर्वाननुपश्य त्वं समाश्रित्यैव गालव ॥ १२

तेषां तेषां तथा हि त्वमाश्रमाणां ततस्ततः ।

नानारूपगुणोद्देशं पश्य विप्रस्थितं पृथक् ।

नयन्ति चैव ते सम्यगभिप्रेतमसंशयम् ॥ १३

ऋजु पश्यंस्तथा सम्यगाश्रमाणां परां गतिम् ।

यत्तु निःश्रेयसं सम्यक्तच्चैवासंशयात्मकम् ॥ १४

अनुग्रहं च मित्राणाममित्राणां च निग्रहम् ।

संग्रहं च त्रिवर्गस्य श्रेय आहुर्मनीषिणः ॥ १५

निवृत्तिः कर्मणः पापात्सततं पुण्यशीलता ।

सद्भिश्च समुदाचारः श्रेय एतदसंशयम् ॥ १६

मार्दवं सर्वभूतेषु व्यवहारेषु चार्जवम् ।

वाक्चैव मधुरा प्रोक्ता श्रेय एतदसंशयम् ॥ १७

देवताभ्यः पितृभ्यश्च संविभागोऽतिथिष्वपि ।

असंत्यागश्च श्रुत्यानां श्रेय एतदसंशयम् ॥ १८

सत्यस्य वचनं श्रेयः सत्यज्ञानं तु दुष्करम् ।

यद्भूतहितमत्यन्तमेतत्सत्यं ब्रवीम्यहम् ॥ १९

अहंकारस्य च त्यागः प्रणयस्य च निग्रहः ।

संतोषश्चैकचर्या च कूटस्थं श्रेय उच्यते ॥ २०

धर्मेण वेदाध्ययनं वेदाङ्गानां तथैव च ।

विद्यार्थिनां च जिज्ञासा श्रेय एतदसंशयम् ॥ २१

शब्दरूपरसस्पर्शान्सह गन्धेन केवलान् ।

नात्यर्थमुपसेवेत श्रेयसोऽर्थी परंतप ॥ २२

नक्तंचर्या दिवास्वप्नमालस्यं पैशुनं मदम् ।

अतियोगमयोगं च श्रेयसोऽर्थी परित्यजेत् ॥ २३

कर्मोत्कर्षं न मार्गेत परेषां परित्यज्या ।

स्वगुणैरेव मार्गेत विप्रकर्षं पृथग्जनात् ॥ २४

निर्गुणास्त्वेव भूयिष्ठमात्मसंभावितो नराः ।

दोषैरन्यान्गुणवतः क्षिपन्त्यात्मगुणक्षयात् ॥ २५

अनुच्यमानाश्च पुनस्ते मन्यन्ते महाजनात् ।

गुणवत्तरमात्मानं स्वेन मानेन दर्पिताः ॥ २६



अद्भुवन्कस्यचिन्निन्दिमात्मपूजामवर्णयन् ।  
 विपश्चिद्गुणसंपन्नः प्राप्नोत्येव महद्यशः ॥ २७  
 अद्भुवन्वाति सुरभिर्गन्धः सुमनसां शुचिः ।  
 तथैवाव्याहरन्भाति विमलो भानुरम्बरे ॥ २८  
 एवमादीनि चान्यानि परित्यक्तानि मेधया ।  
 ज्वलन्ति यशसा लोके यानि न व्याहरन्ति च ॥  
 न लोके दीप्यते मूर्खः केवलात्मप्रशंसया ।  
 अपि चापिहितः श्वश्रे कृतविद्यः प्रकाशते ॥ ३०  
 असन्नुच्चैरपि प्रोक्तः शब्दः समुपशाम्यति ।  
 दीप्यते त्वेव लोकेषु शनैरपि सुभाषितम् ॥ ३१  
 मूढानामवलिप्तानामसारं भाषितं बहु ।  
 दर्शयत्यन्तरात्मानं दिवा रूपमिवांशुमान् ॥ ३२  
 एतस्मात्कारणात्प्रज्ञां मृगयन्ते पृथग्विधाम् ।  
 प्रज्ञालाभो हि भूतानामुत्तमः प्रतिभाति माम् ॥ ३३  
 नापृष्टः कस्यचिद्भूयान्न चान्यायेन पृच्छतः ।  
 ज्ञानवानपि मेधावी जडवल्लोकमाचरेत् ॥ ३४  
 ततो वासं परीक्षेत धर्मनित्येषु साधुषु ।  
 मनुष्येषु वदान्येषु स्वधर्मनिरतेषु च ॥ ३५  
 क्षत्रुणां यत्र वर्णानां धर्मव्यतिकरो भवेत् ।  
 न तत्र वासं कुर्वीत श्रेयोर्थी वै कथंचन ॥ ३६  
 निरारम्भोऽप्ययमिह यथालब्धोपजीवनः ।  
 पुण्यं पुण्येषु विमलं पापं पापेषु चाप्नुयात् ॥ ३७  
 अपामग्रेस्तथेन्द्रोश्च स्पर्शं वेदयते यथा ।  
 तथा पश्यामहे स्पर्शमुभयोः पापपुण्ययोः ॥ ३८  
 अपश्यन्तोऽन्नविषयं भुञ्जते विघसाशिनः ।  
 भुञ्जानं चान्नविषयान्विषयं विद्धि कर्मणाम् ॥ ३९  
 यत्रागमयमानानामसत्कारेण पृच्छताम् ।  
 प्रब्रूयाद्ब्रह्मणो धर्मं त्यजेत्तं देशमात्मवान् ॥ ४०  
 शिष्योपाध्यायिका वृत्तिर्यत्र स्यात्सुसमाहिता ।  
 यथावच्छास्त्रसंपन्ना कस्तं देशं परित्यजेत् ॥ ४१

आकाशस्था ध्रुवं यत्र दोषं ब्रूयुर्विपश्चिताम् ।  
 आत्मपूजामिकामा वै को वसेत्तत्र पण्डितः ॥ ४२  
 यत्र संलोडिता लुब्धैः प्रायशो धर्मसेतवः ।  
 प्रदीप्तमिव शैलान्तं कस्तं देशं न संत्यजेत् ॥ ४३  
 यत्र धर्ममनाशङ्काश्चरेयुर्वीतिमत्सराः ।  
 चरेत्तत्र वसेच्चैव पुण्यशीलेषु साधुषु ॥ ४४  
 धर्ममर्थनिमित्तं तु चरेयुर्यत्र सानवाः ।  
 न ताननुवसेज्जातु ते हि पापकृतो जनाः ॥ ४५  
 कर्मणा यत्र पापेन वर्तन्ते जीवितेप्सवः ।  
 व्यवधावेत्तत्तत्तूर्णं ससर्पाच्छरणादिव ॥ ४६  
 येन खटां समारूढः कर्मणानुशयी भवेत् ।  
 आदितस्तत्र कर्तव्यमिच्छता भवमात्मनः ॥ ४७  
 यत्र राजा च राज्ञश्च पुरुषाः प्रत्यनन्तराः ।  
 कुटुम्बिनामग्रभुजस्यजेत्तद्राष्ट्रमात्मवान् ॥ ४८  
 श्रोत्रियास्त्वग्रभोक्तारो धर्मनित्याः सनातनाः ।  
 याजनाध्यापने युक्ता यत्र तद्राष्ट्रमावसेत् ॥ ४९  
 स्वाहास्वधावषट्कारा यत्र सम्यगनुष्ठिताः ।  
 अजस्रं चैव वर्तन्ते वसेत्तत्राविचारयन् ॥ ५०  
 अशुचीन्यत्र पश्येत ब्राह्मणान्वृत्तिकर्षितान् ।  
 त्यजेत्तद्राष्ट्रमासन्नमुपसृष्टमिवाभिषम् ॥ ५१  
 प्रीयमाणा नरा यत्र प्रयच्छेयुरयाचिताः ।  
 स्वस्थचित्तो वसेत्तत्र कृतकृत्य इवात्मवान् ॥ ५२  
 दण्डो यत्राविनीतेषु सत्कारश्च कृतात्मसु ।  
 चरेत्तत्र वसेच्चैव पुण्यशीलेषु साधुषु ॥ ५३  
 उपसृष्टेष्वदान्तेषु दुराचारेष्वसाधुषु ।  
 अविनीतेषु लुब्धेषु सुमहद्वण्डधारणम् ॥ ५४  
 यत्र राजा धर्मनित्यो राज्यं वै पर्युपासिता ।  
 अपास्य कामान्कामेशो वसेत्तत्राविचारयन् ॥ ५५  
 तथाशीला हि राजानः सर्वान्विषयवासिनः ।  
 श्रेयसा योजयन्त्याशु श्रेयसि प्रत्युपस्थिते ॥ ५६



पृच्छतस्ते मया तात श्रेय एतदुदाहृतम् ।  
न हि शक्यं प्रधानेन श्रेयः संख्यातुमात्मनः ॥ ५७  
एवं प्रवर्तमानस्य वृत्तिं प्रणिहितात्मनः ।  
तपसैवेह बहुलं श्रेयो व्यक्तं भविष्यति ॥ ५८

इति श्रीमहाभारते शान्तिपर्वणि

षट्सत्यधिकद्विशततमोऽध्यायः ॥ २७६ ॥

२७७

युधिष्ठिर उवाच ।

कथं नु मुक्तः पृथिवीं चरेदस्मद्विधो नृपः ।  
नित्यं कैश्च गुणैर्युक्तः सङ्गपाशाद्विमुच्यते ॥ १

भीष्म उवाच ।

अत्र ते वर्तयिष्यामि इतिहासं पुरातनम् ।  
अरिष्टनेमिना प्रोक्तं सगरायानुपृच्छते ॥ २

सगर उवाच ।

किं श्रेयः परमं ब्रह्मन्कृत्वेह सुखमश्नुते ।  
कथं न शोचेन्न क्षुभ्येदेतदिच्छामि वेदितुम् ॥ ३

भीष्म उवाच ।

एवमुक्तस्तदा ताक्ष्यः सर्वशास्त्रविशारदः ।  
विबुध्य संपदं चाश्र्यां सद्वाक्यमिदमब्रवीत् ॥ ४  
सुखं मोक्षसुखं लोके न च लोकोऽवगच्छति ।  
प्रसक्तः पुत्रपशुषु धनधान्यसमाकुलः ॥ ५  
सक्तबुद्धिरशान्तात्मा न स शक्यश्चिकित्सितुम् ।  
स्नेहपाशसितो मूढो न स मोक्षाय कल्पते ॥ ६  
स्नेहजानिह ते पाशान्वक्ष्यामि शृणु तान्मम ।  
सकर्णकेन शिरसा शक्याश्छेतुं विजानता ॥ ७  
संभाव्य पुत्रान्कालेन यौवनस्थान्निवेश्य च ।  
समर्थास्त्रीवने ज्ञात्वा मुक्तश्चर यथासुखम् ॥ ८  
भार्यां पुत्रवतीं वृद्धां लालितां पुत्रवत्सलाम् ।  
ज्ञात्वा प्रजहि काले त्वं परार्थमनुदृश्य च ॥ ९

सापत्यो निरपत्यो वा मुक्तश्चर यथासुखम् ।  
इन्द्रियैरिन्द्रियायांस्त्वमनुभूय यथाविधि ॥ १०  
कृतकौतूहलस्तेषु मुक्तश्चर यथासुखम् ।  
उपपत्त्योपलब्धेषु लाभेषु च समो भव ॥ ११  
एष तावत्समासेन तव संकीर्तितो मया ।  
मोक्षार्थो विस्तरेणापि भूयो वक्ष्यामि तच्छृणु ॥  
मुक्ता वीतभया लोके चरन्ति सुखिनो नराः ।  
सक्तभावा विनश्यन्ति नरास्तत्र न संशयः ॥ १३  
आहारसंचयाश्चैव तथा कीटपिपीलिकाः ।  
असक्ताः सुखिनो लोके सक्ताश्चैव विनाशिनः ॥  
स्वजने न च ते चिन्ता कर्तव्या मोक्षबुद्धिना ।  
इमे मया विनाभूता भविष्यन्ति कथं त्विति ॥ १५  
स्वयमुत्पद्यते जन्तुः स्वयमेव विवर्धते ।  
सुखदुःखे तथा मृत्युं स्वयमेवाधिगच्छति ॥ १६  
भोजनाच्छादने चैव मात्रा पित्रा च संग्रहम् ।  
स्वकृतेनाधिगच्छन्ति लोके नास्त्यकृतं पुरा ॥ १७  
धात्रा विहितभक्ष्याणि सर्वभूतानि मेदिनीम् ।  
लोके विपरिधावन्ति रक्षितानि स्वकर्मभिः ॥ १८  
स्वयं मृत्पिण्डभूतस्य परतन्त्रस्य सर्वदा ।  
को हेतुः स्वजनं पोषुं रक्षितुं वाट्टात्मनः ॥ १९  
स्वजनं हि यदा मृत्युर्हन्त्येव तव पश्यतः ।  
कृतेऽपि यत्ने महति तत्र बोद्धव्यमात्मना ॥ २०  
जीवन्तमपि चैवैनं भरणे रक्षणे तथा ।  
असमाप्ते परित्यज्य पश्चादपि मरिष्यसि ॥ २१  
यदा मृतश्च स्वजनं न ज्ञास्यसि कथंचन ।  
सुखितं दुःखितं वापि ननु बोद्धव्यमात्मना ॥ २२  
मृते वा त्वयि जीवे वा यदि भोक्ष्यति वै जनः ।  
स्वकृतं ननु बुद्धैवं कर्तव्यं हितमात्मनः ॥ २३  
एवं विजानल्लोकेऽस्मिन्कः कस्येत्यमिनिश्चितः ।  
मोक्षे निवेशय मनो भूयश्चाप्युपधारय ॥ २४



क्षुत्पिपासादयो भावा जिता यस्येह देहिनः ।  
 क्रोधो लोभस्तथा मोहः सत्त्ववान्मुक्त एव सः ॥  
 द्यूते पाने तथा स्त्रीषु मृगयायां च यो नरः ।  
 न प्रमाद्यति संमोहात्सततं मुक्त एव सः ॥ २६  
 दिवसे दिवसे नाम रात्रौ रात्रौ सदा सदा ।  
 भोक्तव्यमिति यः खिन्नो दोषबुद्धिः स उच्यते ॥ २७  
 आत्मभावं तथा स्त्रीषु मुक्तमेव पुनः पुनः ।  
 यः पश्यति सदा युक्तो यथावन्मुक्त एव सः ॥ २८  
 संभवं च विनाशं च भूतानां चेष्टितं तथा ।  
 यस्तत्त्वतो विजानाति लोकेऽस्मिन्मुक्त एव सः ॥ २९  
 प्रस्थं वाहसहस्रेषु यात्रार्थं चैव कोटिषु ।  
 प्रासादे मञ्चकस्थानं यः पश्यति स मुच्यते ॥ ३०  
 मृत्युनाभ्याहतं लोकं व्याधिभिश्चोपपीडितम् ।  
 अवृत्तिकर्षितं चैव यः पश्यति स मुच्यते ॥ ३१  
 यः पश्यति सुखी तुष्टो न पश्यंश्च विहन्यते ।  
 यश्चाप्यल्पेन संतुष्टो लोकेऽस्मिन्मुक्त एव सः ॥ ३२  
 अग्नीषोमाविदं सर्वमिति यश्चानुपश्यति ।  
 न च संस्पृश्यते भावैरद्भुतैर्मुक्त एव सः ॥ ३३  
 पर्यङ्कशय्या भूमिश्च समाने यस्य देहिनः ।  
 शालयश्च कदन्नं च यस्य स्यान्मुक्त एव सः ॥ ३४  
 क्षौमं च कुशचीरं च कौशेयं वल्कलानि च ।  
 आविकं चर्म च समं यस्य स्यान्मुक्त एव सः ॥ ३५  
 पञ्चभूतसमद्भुतं लोकं यश्चानुपश्यति ।  
 तथा च वर्तते दृष्ट्वा लोकेऽस्मिन्मुक्त एव सः ॥ ३६  
 सुखदुःखे समे यस्य लाभालाभौ जयाजयौ ।  
 इच्छाद्वेषौ भयोद्वेगौ सर्वथा मुक्त एव सः ॥ ३७  
 रक्तमूत्रपुरीषाणां दोषाणां संचयं तथा ।  
 शरीरं दोषबहुलं दृष्ट्वा चेदं विमुच्यते ॥ ३८  
 वलीपलितसंयोगं काश्यं वैवर्ण्यमेव च ।  
 कुब्जभावं च जरया यः पश्यति स मुच्यते ॥ ३९

पुंस्त्वोपघातं कालेन दर्शनोपरमं तथा ।  
 बाधिर्यं प्राणमन्दत्वं यः पश्यति स मुच्यते ॥ ४०  
 गतानृषींस्तथा देवानसुरांश्च तथा गतान् ।  
 लोकादस्मात्परं लोकं यः पश्यति स मुच्यते ॥ ४१  
 प्रभावैरन्वितास्तैस्तैः पार्थिवेन्द्राः सहस्रशः ।  
 ये गताः पृथिवीं त्यक्त्वा इति ज्ञात्वा विमुच्यते ॥  
 अथांश्च दुर्लभाल्लोके क्लेशांश्च सुलभांस्तथा ।  
 दुःखं चैव कुटुम्बार्थं यः पश्यति स मुच्यते ॥ ४३  
 अपत्यानां च वैगुण्यं जनं विगुणमेव च ।  
 पश्यन्भूयिष्ठशो लोके को मोक्षं नाभिपूजयेत् ॥ ४४  
 शास्त्राल्लोकाच्च यो बुद्धः सर्वं पश्यति मानवः ।  
 असारमिव मानुष्यं सर्वथा मुक्त एव सः ॥ ४५  
 एतच्छ्रुत्वा मम वचो भवांश्चरतु मुक्तवत् ।  
 गार्हस्थ्ये यदि ते मोक्षे कृता बुद्धिरविच्छिन्ना ॥ ४६  
 तत्तस्य वचनं श्रुत्वा सम्यक्स पृथिवीपतिः ।  
 मोक्षजैश्च गुणैर्युक्तः पालयामास च प्रजाः ॥ ४७

इति श्रीमहाभारते शान्तिपर्वणि

सप्तसप्तत्यधिकद्विशततमोऽध्यायः ॥ २७७ ॥

२७८

युधिष्ठिर उवाच ।

तिष्ठते मे सदा तात कौतूहलमिदं हृदि ।  
 तदहं श्रोतुमिच्छामि त्वत्तः कुरुपितामह ॥ १  
 कथं देवर्षिरुशना सदा काव्यो महामतिः ।  
 असुराणां प्रियकरः सुराणामप्रिये रतः ॥ २  
 वर्धयामास तेजश्च किमर्थममितौजसाम् ।  
 नित्यं वैरनिबद्धाश्च दानवाः सुरसत्तमैः ॥ ३  
 कथं चाप्युशना प्राप शुक्रत्वममरद्युतिः ।  
 ऋद्धिं च स कथं प्राप्तः सर्वमेतद्वीहि मे ॥ ४  
 न याति च स तेजस्वी मध्येन नभसः कथम् ।  
 एतदिच्छामि विज्ञातुं निखिलेन पितामह ॥ ५



भीष्म उवाच ।

शृणु राजन्नवहितः सर्वमेतद्यथातथम् ।  
यथामति यथा चैतच्छ्रुतपूर्वं मयानघ ॥ ६  
एष भार्गवदायादो मुनिः सत्यो दृढव्रतः ।  
असुराणां प्रियकरो निमित्ते करुणात्मके ॥ ७  
इन्द्रोऽथ धनदो राजा यक्षरक्षोधिपः स च ।  
प्रभविष्णुश्च कोशस्य जगतश्च तथा प्रभुः ॥ ८  
तस्यात्मानमथाविश्य योगसिद्धो महामुनिः ।  
रुद्धा धनपतिं देवं योगेन हृतवान्वसु ॥ ९  
हृते धने ततः शर्म न लेभे धनदस्तथा ।  
आपन्नमन्युः संविग्रः सोऽभ्यगात्सुरसत्तमम् ॥ १०  
निवेद्यामास तदा शिवायामिततेजसे ।  
देवश्रेष्ठाय रुद्राय सौम्याय बहुरूपिणे ॥ ११

कुबेर उवाच ।

योगात्मकेनोशनसा रुद्धा मम हृतं वसु ।  
योगेनात्मगतिं कृत्वा निःसृतश्च महातपाः ॥ १२

भीष्म उवाच ।

एतच्छ्रुत्वा ततः क्रुद्धो महायोगी महेश्वरः ।  
संरक्तनयनो राजञ्छूलमादाय तस्थिवान् ॥ १३  
कासौ कासाविति प्राह गृहीत्वा परमायुधम् ।  
उशना दूरतस्तस्य बभौ ज्ञात्वा चिकीर्षितम् ॥ १४  
स महायोगिनो बुद्ध्वा तं रोषं वै महात्मनः ।  
गतिमागमनं वेत्ति स्थानं वेत्ति ततः प्रभुः ॥ १५  
संचिन्त्योभ्रेण तपसा महात्मानं महेश्वरम् ।  
उशना योगसिद्धात्मा शूलोभ्रे प्रत्यदृश्यत ॥ १६  
विज्ञातरूपः स तदा तपःसिद्धेन धन्विना ।  
ज्ञात्वा शूलं च देवेशः पाणिना समनामयत् ॥ १७  
आनतेनाथ शूलेन पाणिनामिततेजसा ।  
पिनाकमिति चोवाच शूलमुग्रायुधः प्रभुः ॥ १८  
पाणिमध्यगतं दृष्ट्वा भार्गवं तमुमापतिः ।

आस्यं विवृत्य ककुदी पाणिं संप्राक्षिपच्छनैः ॥ १९  
स तु प्रविष्ट उशना कोष्ठं माहेश्वरं प्रभुः ।

व्यचरन्नापि तत्रासौ महात्मा भृगुनन्दनः ॥ २०

युधिष्ठिर उवाच ।

किमर्थं व्यचरद्राजन्नुशना तस्य धीमतः ।  
जठरे देवदेवस्य किं चाकार्षीन्महाद्युतिः ॥ २१

भीष्म उवाच ।

पुरा सोऽन्तर्जलगतः स्थाणुभूतो महाव्रतः ।  
वर्षाणामभवद्राजन्प्रयुतान्यर्बुदानि च ॥ २२  
उदतिष्ठत्तपस्तप्त्वा दुश्चरं स महाहृदात् ।  
ततो देवातिदेवस्तं ब्रह्मा समुपसर्पत ॥ २३  
तपोवृद्धिमपृच्छच्च कुशलं चैनमव्ययम् ।  
तपः सुचीर्णमिति च प्रोवाच वृषभध्वजः ॥ २४  
तत्संयोगेन वृद्धिं चाप्यपश्यत्स तु शंकरः ।  
महामतिरचिन्त्यात्मा सत्यधर्मरतः सदा ॥ २५  
स तेनाढ्यो महायोगी तपसा च धनेन च ।  
व्यराजत महाराज त्रिषु लोकेषु वीर्यवान् ॥ २६  
ततः पिनाकी योगात्मा ध्यानयोगं समाविशत् ।  
उशना तु समुद्विग्नो निलिल्ये जठरे ततः ॥ २७  
तुष्टाव च महायोगी देवं तत्रस्थ एव च ।  
निःसारं काङ्क्षमाणस्तु तेजसा प्रत्यहन्यत ॥ २८  
उशना तु तदोवाच जठरस्थो महामुनिः ।  
प्रसादं मे कुरुष्वेति पुनः पुनररिंदम ॥ २९  
तमुवाच महादेवो गच्छ शिश्रेण मोक्षणम् ।  
इति स्रोतांसि सर्वाणि रुद्ध्वा त्रिदशपुंगवः ॥ ३०  
अपश्यमानः स द्वारं सर्वतःपिहितो मुनिः ।  
पर्यक्रामदह्यमान इतश्चेतश्च तेजसा ॥ ३१  
स विनिष्क्रम्य शिश्रेण शुक्रत्वमभिपेदिवान् ।  
कार्येण तेन नभसो नागच्छत च मध्यतः ॥ ३२  
निष्क्रान्तमथ तं दृष्ट्वा ज्वलन्तमिव तेजसा ।



भवो रोषसमाविष्टः शूलोद्यतकरः स्थितः ॥ ३३  
न्यवारयत तं देवी क्रुद्धं पशुपतिं पतिम् ।  
पुत्रत्वमगमद्देव्या वारिते शंकरे च सः ॥ ३४

देव्युवाच ।

हिंसनीयस्त्वया नैष मम पुत्रत्वमागतः ।  
न हि देवोदरात्कश्चिन्निःसृतो नाशमर्हति ॥ ३५

भीष्म उवाच ।

ततः प्रीतोऽभवद्देव्याः प्रहसंश्चेदमब्रवीत् ।  
गच्छत्वेष यथाकाममिति राजन्पुनः पुनः ॥ ३६  
ततः प्रणम्य वरदं देवं देवीमुमां तथा ।  
उशना प्राप तद्धीमान्गतिमिष्टां महामुनिः ॥ ३७  
एतत्ते कथितं तात भार्गवस्य महात्मनः ।  
चरितं भरतश्रेष्ठ यन्मां त्वं परिपृच्छसि ॥ ३८

इति भीमहाभारते शान्तिपर्वणि

अष्टसप्तत्यधिकद्विशततमोऽध्यायः ॥ २७८ ॥

२७९

युधिष्ठिर उवाच ।

अतः परं महाबाहो यच्छ्रेयस्तद्वदस्व मे ।  
न वृष्याम्यमृतस्येव वचसस्ते पितामह ॥ १  
किं कर्म पुरुषः कृत्वा शुभं पुरुषसत्तम ।  
श्रेयः परमवाप्नोति प्रेत्य चेह च तद्वद ॥ २

भीष्म उवाच ।

अत्र ते वर्तयिष्यामि यथा पूर्वं महायशः ।  
पराशरं महात्मानं पप्रच्छ जनको नृपः ॥ ३  
किं श्रेयः सर्वभूतानामस्मिल्लोके परत्र च ।  
यद्भवेत्प्रतिपत्तव्यं तद्भवान्प्रब्रवीतु मे ॥ ४  
ततः स तपसा युक्तः सर्वधर्मविधानवित् ।  
नृपायानुग्रहमना मुनिर्वाक्यमथाब्रवीत् ॥ ५  
धर्म एव कृतः श्रेयानिह लोके परत्र च ।

तस्माद्धि परमं नास्ति यथा प्राहुर्मनीषिणः ॥ ६  
प्रतिपद्य नरो धर्मं स्वर्गलोके महीयते ।  
धर्मात्मकः कर्मविधिर्देहिनां नृपसत्तम ।  
तस्मिन्नाश्रमिणः सन्तः स्वकर्माणीह कुर्वते ॥ ७  
चतुर्विधा हि लोकस्य यात्रा तात विधीयते ।  
मर्त्या यत्रावतिष्ठन्ते सा च कामात्प्रवर्तते ॥ ८  
सुकृतासुकृतं कर्म निषेव्य विविधैः क्रमैः ।  
दशार्धप्रविभक्तानां भूतानां बहुधा गतिः ॥ ९  
सौवर्णं राजतं वापि यथा भाण्डं निषिच्यते ।  
तथा निषिच्यते जन्तुः पूर्वकर्मवशानुगः ॥ १०  
नावीजाज्जायते किञ्चिन्नाकृत्वा सुखमेधते ।  
सुकृती विन्दति सुखं प्राप्य देहक्षयं नरः ॥ ११  
दैवं तात न पश्यामि नास्ति दैवस्य साधनम् ।  
स्वभावतो हि संसिद्धा देवगन्धर्वदानवाः ॥ १२  
प्रेत्य जातिकृतं कर्म न स्मरन्ति सदा जनाः ।  
ते वै तस्य फलप्राप्तौ कर्म चापि चतुर्विधम् ॥ १३  
लोकयात्राश्रयश्चैव शब्दो वेदाश्रयः कृतः ।  
शान्त्यर्थं मनसस्तात नैतद्वृद्धानुशासनम् ॥ १४  
चक्षुषा मनसा वाचा कर्मणा च चतुर्विधम् ।  
कुरुते यादृशं कर्म तादृशं प्रतिपद्यते ॥ १५  
निरन्तरं च मिश्रं च फलते कर्म पार्थिव ।  
कल्याणं यदि वा पापं न तु नाशोऽस्य विद्यते ॥ १६  
कदाचित्सुकृतं तात कूटस्थमिव तिष्ठति ।  
मज्जमानस्य संसारे यावद्दुःखाद्विमुच्यते ॥ १७  
ततो दुःखक्षयं कृत्वा सुकृतं कर्म सेवते ।  
सुकृतक्षयाद्दुष्कृतं च तद्विद्धि मनुजाधिप ॥ १८  
दमः क्षमा धृतिस्तेजः संतोषः सत्यवादिता ।  
हीरहिंसान्वसनिता दाक्ष्यं चेति सुखावहाः ॥ १९  
दुष्कृते सुकृते वापि न जन्तुरयतो भवेत् ।  
नित्यं मनःसमाधाने प्रयतेत विचक्षणः ॥ २०



नायं परस्य सुकृतं दुष्कृतं वापि सेवते ।  
 करोति यादृशं कर्म तादृशं प्रतिपद्यते ॥ २१  
 सुखदुःखे समाधाय पुमानन्येन गच्छति ।  
 अन्येनैव जनः सर्वः संगतो यश्च पार्थिव ॥ २२  
 परेषां यदसूयेत न तत्कुर्यात्स्वयं नरः ।  
 यो ह्यसूयुस्तथायुक्तः सोऽवहासं नियच्छति ॥ २३  
 भीरू राजन्यो ब्राह्मणः सर्वभक्षो  
 वैश्योऽनीहावानीनवर्णोऽलसश्च ।  
 विद्वांश्चाशीलो वृत्तहीनः कुलीनः  
 सत्याद्धृष्टो ब्राह्मणः स्त्री च दुष्टा ॥ २४  
 रागी मुक्तः पचमानोऽऽत्महेतो-  
 र्मुखो वक्ता नृपहीनं च राष्ट्रम् ।  
 एते सर्वे शोच्यतां यान्ति राज-  
 न्यश्चायुक्तः स्नेहहीनः प्रजासु ॥ २५

इति श्रीमहाभारते शान्तिपर्वणि  
 एकोनाशीत्यधिकद्विशततमोऽध्यायः ॥ २७९ ॥

२८०

पराशर उवाच ।

मनोरथरथं प्राप्य इन्द्रियार्थहयं नरः ।  
 रश्मिभिर्ज्ञानसंभूतैर्यो गच्छति स बुद्धिमान् ॥ १  
 सेवाश्रितेन मनसा वृत्तिहीनस्य शस्यते ।  
 द्विजातिहस्तान्निवृत्ता न तु तुल्यात्परस्परम् ॥ २  
 आयुर्नसुलभं लब्ध्वा नावकर्षेद्विशां पते ।  
 उत्कर्षार्थं प्रयतते नरः पुण्येन कर्मणा ॥ ३  
 वर्णेभ्योऽपि परिभ्रष्टः स वै संमानमर्हति ।  
 न तु यः सत्क्रियां प्राप्य राजसं कर्म सेवते ॥ ४  
 वर्णोत्कर्षमवाप्नोति नरः पुण्येन कर्मणा ।  
 दुर्लभं तमलब्धा हि हन्यात्पापेन कर्मणा ॥ ५  
 अज्ञानाद्धि कृतं पापं तपसैवाभिनिर्गुदेत् ।  
 पापं हि कर्म फलति पापमेव स्वयं कृतम् ॥

तस्मात्पापं न सेवेत कर्म दुःखफलोदयम् ॥ ६  
 पापानुबन्धं यत्कर्म यद्यपि स्यान्महाफलम् ।  
 न तत्सेवेत मेधावी शुचिः कुसलिलं यथा ॥ ७  
 किंकष्टमनुपश्यामि फलं पापस्य कर्मणः ।  
 प्रत्यापन्नस्य हि सतो नात्मा तावद्विरोचते ॥ ८  
 प्रत्यापत्तिश्च यस्येह बालिशस्य न जायते ।  
 तस्यापि सुमहांस्तापः प्रस्थितस्योपजायते ॥ ९  
 विरक्तं शोध्यते वस्त्रं न तु कृष्णोपसंहितम् ।  
 प्रयत्नेन मनुष्येन्द्र पापमेवं निबोध मे ॥ १०  
 स्वयं कृत्वा तु यः पापं शुभमेवानुतिष्ठति ।  
 प्रायश्चित्तं नरः कर्तुमुभयं सोऽभ्रुते पृथक् ॥ ११  
 अज्ञानात्तु कृतां हिंसामहिंसा व्यपकर्षति ।  
 ब्राह्मणाः शास्त्रनिर्देशादित्याहुर्ब्रह्मवादिनः ॥ १२  
 तथा कामकृतं चास्य विहिंसैवापकर्षति ।  
 इत्याहुर्धर्मशास्त्रज्ञा ब्राह्मणा वेदपारगाः ॥ १३  
 अहं तु तावत्पश्यामि कर्म यद्वर्तते कृतम् ।  
 गुणयुक्तं प्रकाशं च पापेनानुपसंहितम् ॥ १४  
 यथा सूक्ष्माणि कर्माणि फलन्तीह यथातथम् ।  
 बुद्धियुक्तानि तानीह कृतानि मनसा सह ॥ १५  
 भवत्यल्पफलं कर्म सेवितं नित्यमुल्बणम् ।  
 अबुद्धिपूर्वं धर्मज्ञ कृतमुग्रेण कर्मणा ॥ १६  
 कृतानि यानि कर्माणि दैवतैर्मुनिभिस्तथा ।  
 नाचरेत्तानि धर्मात्मा श्रुत्वा चापि न कुत्सयेत् ॥  
 संचिन्त्य मनसा राजन्विदित्वा शक्तिमात्मनः ।  
 करोति यः शुभं कर्म स वै भद्राणि पश्यति ॥ १८  
 नवे कपाले सलिलं संन्यस्तं हीयते यथा ।  
 नवेतरे तथाभावं प्राप्नोति सुखभावितम् ॥ १९  
 सतोयेऽन्यत्तु यत्तोयं तस्मिन्नेव प्रसिच्यते ।  
 वृद्धे वृद्धिमवाप्नोति सलिले सलिलं यथा ॥ २०  
 एवं कर्माणि यानीह बुद्धियुक्तानि भूपते ।



नसमानीह हीनानि तानि पुण्यतमान्यपि ॥ २१  
 राज्ञा जेतव्याः सायुधाश्चोन्नताश्च  
 सम्यकर्तव्यं पालनं च प्रजानाम् ।  
 अग्निश्चेयो बहुभिश्चापि यज्ञै-  
 रन्ते मध्ये वा वनमाश्रित्य स्थेयम् ॥ २२  
 दमान्वितः पुरुषो धर्मशीलो  
 भूतानि चात्मानमिवानुपश्येत् ।  
 गरीयसः पूजयेदात्मशक्त्या  
 सत्येन शीलेन सुखं नरेन्द्र ॥ २३  
 इति श्रीमहाभारते शान्तिपर्वणि  
 अशीत्यधिकद्विशततमोऽध्यायः ॥ २८० ॥

२८१

पराशर उवाच ।

कः कस्य चोपकुरुते कश्च कस्मै प्रयच्छति ।  
 प्राणी करोत्ययं कर्म सर्वमात्मार्यमात्मना ॥ १  
 गौरवेण परित्यक्तं निःस्नेहं परिवर्जयेत् ।  
 सोदर्यं भ्रातरमपि किमुतान्यं पृथग्जनम् ॥ २  
 विशिष्टस्य विशिष्टाच्च तुल्यौ दानप्रतिग्रहौ ।  
 तयोः पुण्यतरं दानं तद्विजस्य प्रयच्छतः ॥ ३  
 न्यायागतं धनं वर्णैर्न्यायेनैव विवर्धितम् ।  
 संरक्ष्यं यत्नमास्थाय धर्मार्थमिति निश्चयः ॥ ४  
 न धर्मार्थी नृशंसेन कर्मणा धनमर्जयेत् ।  
 शक्तितः सर्वकार्याणि कुर्यान्नर्द्धिमनुस्मरेत् ॥ ५  
 अपो हि प्रयतः शीतास्तापिता ज्वलनेन वा ।  
 शक्तितोऽतिथये दत्त्वा क्षुधातर्तयाश्रुते फलम् ॥ ६  
 रन्तिदेवेन लोकेशा सिद्धिः प्राप्ता महात्मना ।  
 फलपत्रैरथो मूलैर्मुनीनर्चितवानसौ ॥ ७  
 तैरेव फलपत्रैश्च स माठरमतोषयत् ।  
 तस्माद्भेभे परं स्थानं शैव्योऽपि पृथिवीपतिः ॥ ८  
 देवतातिथिभृत्येभ्यः पितृभ्योऽथात्मनस्तथा ।

ऋणवाञ्छायते मर्त्यस्तस्मादनृणतां व्रजेत् ॥ ९  
 स्वाध्यायेन महर्षिभ्यो देवेभ्यो यज्ञकर्मणा ।  
 पितृभ्यः श्राद्धदानेन नृणामभ्यर्चनेन च ॥ १०  
 वाचः शेषावहार्येण पालनेनात्मनोऽपि च ।  
 यथावद्भृत्यवर्गस्य चिकीर्षेद्धर्ममादितः ॥ ११  
 प्रयत्नेन च संसिद्धा धनैरपि विवर्जिताः ।  
 सम्यग्भुत्वा हुतवहं मुनयः सिद्धिमागताः ॥ १२  
 विश्वामित्रस्य पुत्रत्वमृचीकतनयोऽगमत् ।  
 ऋग्भिः स्तुत्वा महाभागो देवान्यै यक्षभागिनः ॥  
 गतः शुक्रत्वमुशना देवदेवप्रसादनात् ।  
 देवीं स्तुत्वा तु गगने मोदते तेजसा वृतः ॥ १४  
 असितो देवलश्चैव तथा नारदपर्वतौ ।  
 कक्षीवाञ्छामदभ्यश्च रामस्ताण्ड्यस्तथांशुमान् ॥ १५  
 वसिष्ठो जमदग्निश्च विश्वामित्रोऽत्रिरेव च ।  
 भरद्वाजो हरिश्मश्रुः कुण्डधारः श्रुतश्रवाः ॥ १६  
 एते महर्षयः स्तुत्वा विष्णुमृग्भिः समाहिताः ।  
 लेभिरे तपसा सिद्धिं प्रसादात्तस्य धीमतः ॥ १७  
 अनर्हाश्चार्हतां प्राप्ताः सन्तः स्तुत्वा तमेव ह ।  
 न तु वृद्धिमिहान्विच्छेत्कर्म कृत्वा जुगुप्सितम् ॥  
 येऽर्था धर्मेण ते सत्या येऽधर्मेण धिगरस्तु तान् ।  
 धर्मं वै शाश्वतं लोके न जह्याद्वनकाङ्क्षया ॥ १९  
 आहिताग्निर्हि धर्मात्मा यः स पुण्यकृदुत्तमः ।  
 वेदा हि सर्वे राजेन्द्र स्थितास्त्रिष्वग्निषु प्रभो ॥ २०  
 स चाप्यभ्याहितो विप्रः क्रिया यस्य न हीयते ।  
 श्रेयो ह्यनाहिताग्नित्वमग्निहोत्रं न निष्क्रियम् ॥ २१  
 अग्निरात्मा च माता च पिता जनयिता तथा ।  
 गुरुश्च नरशार्दूल परिचर्या यथातथम् ॥ २२  
 मानं त्यक्त्वा यो नरो वृद्धसेवी  
 विद्वान्छीबः पश्यति प्रीतियोगात् ।  
 द्वाक्ष्येणाहीनो धर्मयुक्तो नदान्तो



लोकेऽस्मिन्वै पूज्यते सद्भिरार्यः ॥ २३

इति श्रीमहाभारते शान्तिपर्वणि

एकाशीत्यधिकद्विशततमोऽध्यायः ॥ २८१ ॥

२८२

पराशर उवाच ।

वृत्तिः सकाशाद्वर्णेभ्यस्त्रिभ्यो हीनस्य शोभना ।  
प्रीत्योपनीता निर्दिष्टा धर्मिष्ठाङ्कुरुते सदा ॥ १  
वृत्तिश्चेन्नास्ति शूद्रस्य पितृपैतामही ध्रुवा ।  
न वृत्तिं परतो मार्गेच्छुश्रूषां तु प्रयोजयेत् ॥ २  
सद्भिस्तु सह संसर्गः शोभते धर्मदर्शिभिः ।  
नित्यं सर्वास्ववस्थासु नासद्भिरिति मे मतिः ॥ ३  
यथोदयगिरौ द्रव्यं संनिकर्षेण दीप्यते ।  
तथा सत्संनिकर्षेण हीनवर्णोऽपि दीप्यते ॥ ४  
यादृशेन हि वर्णेन भाव्यते शुक्लमम्बरम् ।  
यादृशं कुरुते रूपमेतदेवमवैहि मे ॥ ५  
तस्माद्गुणेषु रज्येथा मा दोषेषु कदाचन ।  
अनित्यमिह मर्त्यानां जीवितं हि चलाचलम् ॥ ६  
सुखे वा यदि वा दुःखे वर्तमानो विचक्षणः ।  
यश्चिन्तोति शुभान्येव स भद्राणीह पश्यति ॥ ७  
धर्मादपेतं यत्कर्म यद्यपि स्यान्महाफलम् ।  
न तत्सेवेत मेधावी न तद्धितमिहोच्यते ॥ ८  
यो हत्वा गोसहस्राणि नृपो दद्यादरक्षिता ।  
स शब्दमात्रफलभाग्राजा भवति तत्करः ॥ ९  
स्वयंभूरसृजन्नाग्रे धातारं लोकपूजितम् ।  
धातासृजत्पुत्रमेकं प्रजानां धारणे रतम् ॥ १०  
तमर्चयित्वा वैश्यस्तु कुर्यादत्यर्थमृद्धिमत् ।  
रक्षितव्यं तु राजन्यैरुपयोज्यं द्विजातिभिः ॥ ११  
अजिह्वैरशठक्रोधैर्हव्यकव्यप्रयोक्तृभिः ।  
शूत्रैर्निर्माज्जनं कार्यमेवं धर्मो न नश्यति ॥ १२  
अप्रनष्टे ततो धर्मे भवन्ति सुखिताः प्रजाः ।

सुखेन तासां राजेन्द्र मोदन्ते दिवि देवताः ॥ १३  
तस्माद्यो रक्षति नृपः स धर्मेणाभिपूज्यते ।  
अधीते चापि यो विप्रो वैश्यो यश्चार्जने रतः ॥ १४  
यश्च शुश्रूषते शूद्रः सततं नियतेन्द्रियः ।  
अतोऽन्यथा मनुष्येन्द्र स्वधर्मात्परिहीयते ॥ १५  
प्राणसंतापनिर्दिष्टाः काकिण्योऽपि महाफलाः ।  
न्यायेनोपार्जिता दत्ताः किमुतान्याः सहस्रशः ॥ १६  
सत्कृत्य तु द्विजातिभ्यो यो ददाति नराधिप ।  
यादृशं तादृशं नित्यमश्नाति फलमूर्जितम् ॥ १७  
अभिगम्य दत्तं तुष्ट्या तद्व्यन्याहुरभिष्टुतम् ।  
याचितेन तु यद्वत्तं तदाहुर्मध्यमं बुधाः ॥ १८  
अवज्ञया दीयते यत्तथैवाश्रद्धयापि च ।  
तदाहुरधमं दानं मुनयः सत्यवादिनः ॥ १९  
अतिक्रमे मज्जमानो विविधेन नरः सदा ।  
तथा प्रयत्नं कुर्वीत यथा मुच्येत संशयात् ॥ २०  
दमेन शोभते विप्रः क्षत्रियो विजयेन तु ।  
धनेन वैश्यः शूद्रस्तु नित्यं दाक्ष्येण शोभते ॥ २१  
इति श्रीमहाभारते शान्तिपर्वणि

द्व्यशीत्यधिकद्विशततमोऽध्यायः ॥ २८२ ॥

२८३

पराशर उवाच ।

प्रतिग्रहागता विप्रे क्षत्रिये शस्त्रनिर्जिताः ।  
वैश्ये न्यायार्जिताश्चैव शूद्रे शुश्रूषयार्जिताः ।  
स्वल्पाप्यर्थाः प्रशस्यन्ते धर्मस्यार्थे महाफलाः ॥ १  
नित्यं त्रयाणां वर्णानां शूद्रः शुश्रूषुरुच्यते ।  
क्षत्रधर्मा वैश्यधर्मा नावृत्तिः पतति द्विजः ।  
शूद्रकर्मा यदा तु स्यात्तदा पतति वै द्विजः ॥ २  
वाणिज्यं पाशुपाल्यं च तथा शिल्पोपजीवनम् ।  
शूद्रस्यापि विधीयन्ते यदा वृत्तिर्न जायते ॥ ३  
रङ्गावतरणं चैव तथा रूपोपजीवनम् ।



मद्यमांसोपजीव्यं च विक्रयो लोहचर्मणोः ॥ ४  
 अपूर्विणा न कर्तव्यं कर्म लोके विगर्हितम् ।  
 कृतपूर्विणस्तु त्यजतो महान्धर्म इति श्रुतिः ॥ ५  
 संसिद्धः पुरुषो लोके यदाचरति पापकम् ।  
 मदेनाभिप्लुतमनास्तच्च नग्राह्यमुच्यते ॥ ६  
 श्रूयन्ते हि पुराणे वै प्रजा धिग्दण्डशासनाः ।  
 दान्ता धर्मप्रधानाश्च न्यायधर्मानुवर्तकाः ॥ ७  
 धर्म एव सदा नृणामिह राजन्प्रशस्यते ।  
 धर्मवृद्धा गुणानेव सेवन्ते हि नरा भुवि ॥ ८  
 तं धर्ममसुरास्तात नामृष्यन्त जनाधिप ।  
 विवर्धमानाः क्रमशस्तत्र तेऽन्वाविशन्प्रजाः ॥ ९  
 तेषां दर्पः समभवत्प्रजानां धर्मनाशनः ।  
 दर्पात्मनां ततः क्रोधः पुनस्तेषामजायत ॥ १०  
 ततः क्रोधाभिभूतानां वृत्तं लज्जासमन्वितम् ।  
 ह्रीश्चैवाप्यनशद्राजंस्ततो मोहो व्यजायत ॥ ११  
 ततो मोहपरीतास्ते नापश्यन्त यथा पुरा ।  
 परस्परवामर्देन वर्तयन्ति यथासुखम् ॥ १२  
 तान्प्राप्य तु स धिग्दण्डो नकारणमतोऽभवत् ।  
 ततोऽभ्यगच्छन्देवांश्च ब्राह्मणांश्चावमन्य ह ॥ १३  
 एतस्मिन्नेव काले तु देवा देववरं शिवम् ।  
 अगच्छच्छरणं वीरं बहुरूपं गणाधिपम् ॥ १४  
 तेन स्म ते गगनगाः सपुराः पातिताः क्षितौ ।  
 तिष्ठोऽप्येकेन बाणेन देवाप्यायिततेजसा ॥ १५  
 तेषामधिपतिस्त्वासीद्भीमो भीमपराक्रमः ।  
 देवतानां भयकरः स हतः शूलपाणिना ॥ १६  
 तस्मिन्हृतेऽथ स्वं भावं प्रत्यपद्यन्त मानवाः ।  
 प्रावर्तन्त च वेदा वै शास्त्राणि च यथा पुरा ॥ १७  
 ततोऽभ्यषिञ्चन्राज्येन देवानां दिवि वासवम् ।  
 सप्तर्षयश्चान्वयुञ्जन्नराणां दण्डधारणे ॥ १८  
 सप्तर्षीणामथोर्ध्वं च विप्रयुर्नाम पार्थिवः ।

राजानः क्षत्रियाश्चैव मण्डलेषु पृथक्पृथक् ॥ १९  
 महाकुलेषु ये जाता वृत्ताः पूर्वतराश्च ये ।  
 तेषामथासुरो भावो हृदयान्नापसर्पति ॥ २०  
 तस्मात्तेनैव भावेन सानुषङ्गेन पार्थिवाः ।  
 आसुराण्येव कर्माणि न्यषेवन्भीमविक्रमाः ॥ २१  
 प्रत्यतिष्ठंश्च तेष्वेव तान्येव स्थापयन्ति च ।  
 भजन्ते तानि चाद्यापि ये बालिशतमा नराः ॥ २२  
 तस्मादहं ब्रवीमि त्वां राजन्संचिन्त्य शास्त्रतः ।  
 संसिद्धाधिगमं कुर्यात्कर्म हिंसात्मकं त्यजेत् ॥ २३  
 न संकरेण द्रविणं विचिन्वीत विचक्षणः ।  
 धर्मार्थं न्यायमुत्सृज्य न तत्कल्याणमुच्यते ॥ २४  
 स त्वमेवंविधो दान्तः क्षत्रियः प्रियवान्धवः ।  
 प्रजा भृत्यांश्च पुत्रांश्च स्वधर्मेणानुपालय ॥ २५  
 इष्टानिष्टसमायोगो वैरं सौहार्दमेव च ।  
 अथ जातिसहस्राणि बहूनि परिवर्तते ॥ २६  
 तस्माद्गुणेषु रज्येथा मा दोषेषु कदाचन ।  
 निर्गुणो यो हि दुर्बुद्धिरात्मनः सोऽरिरुच्यते ॥ २७  
 मानुषेषु महाराज धर्माधर्मौ प्रवर्ततः ।  
 न तथान्येषु भूतेषु मनुष्यरहितेष्विह ॥ २८  
 धर्मशीलो नरो विद्वानीहकोऽनीहकोऽपि वा ।  
 आत्मभूतः सदा लोके चरेद्भूतान्यर्हिसयन् ॥ २९  
 यदा व्यपेतहृल्लेखं मनो भवति तस्य वै ।  
 नानृतं चैव भवति तदा कल्याणमृच्छति ॥ ३०

इति श्रीमहाभारते शान्तिपर्वणि

त्र्यशीत्यधिकद्विशततमोऽध्यायः ॥ २८३ ॥

२८४

पराशर उवाच ।

एष धर्मविधिस्तात गृहस्थस्य प्रकीर्तितः ।  
 तपोविधिं तु वक्ष्यामि तन्मे निगदतः शृणु ॥ १  
 प्रायेण हि गृहस्थस्य ममत्वं नाम जायते ।



सङ्गागतं नरश्रेष्ठ भावैस्तामसराजसैः ॥ २  
 गृहाण्याश्रित्य गावश्च क्षेत्राणि च धनानि च ।  
 दाराः पुत्राश्च भृत्याश्च भवन्तीह नरस्य वै ॥ ३  
 एवं तस्य प्रवृत्तस्य नित्यमेवानुपश्यतः ।  
 रागद्वेषौ विवर्धेते ह्यनित्यत्वमपश्यतः ॥ ४  
 रागद्वेषाभिभूतं च नरं द्रव्यवशानुगम् ।  
 मोहजाता रतिर्नाम समुपैति नराधिप ॥ ५  
 कृतार्थो भोगतो भूत्वा स वै रतिपरायणः ।  
 लाभं ग्राम्यसुखादन्यं रतितो नानुपश्यति ॥ ६  
 ततो लोभाभिभूतात्मा सङ्गाद्वर्धयते जनम् ।  
 पुष्ट्यर्थं चैव तस्येह जनस्यार्थं चिकीर्षति ॥ ७  
 स जानन्नपि चाकार्यमर्थार्थं सेवते नरः ।  
 बालस्नेहपरीतात्मा तत्क्षयाच्चानुत्पद्यते ॥ ८  
 ततो मानेन संपन्नो रक्षन्नात्मपराजयम् ।  
 करोति येन भोगी स्यामिति तस्माद्विनश्यति ॥ ९  
 तपो हि बुद्धियुक्तानां शाश्वतं ब्रह्मदर्शनम् ।  
 अन्विच्छतां शुभं कर्म नराणां त्यजतां सुखम् ॥ १०  
 स्नेहायतननाशाच्च धननाशाच्च पार्थिव ।  
 आधिव्याधिप्रतापाच्च निर्वेदमुपगच्छन्ति ॥ ११  
 निर्वेदादात्मसंबोधः संबोधाच्छास्त्रदर्शनम् ।  
 शास्त्रार्थदर्शनाद्राजंस्तप एवानुपश्यति ॥ १२  
 दुर्लभो हि मनुष्येन्द्र नरः प्रत्यवमर्शवान् ।  
 यो वै प्रियसुखे क्षीणे तपः कर्तुं व्यवस्यति ॥ १३  
 तपः सर्वगतं तात हीनस्यापि विधीयते ।  
 जितेन्द्रियस्य दान्तस्य स्वर्गमार्गप्रदेशकम् ॥ १४  
 प्रजापतिः प्रजाः पूर्वमसृजत्तपसा विभुः ।  
 कचित्कचिद्व्रतपरो व्रतान्यास्थाय पार्थिव ॥ १५  
 आदित्या वसवो रुद्रास्तथैवाग्न्यश्विमारुताः ।  
 विधेदेवास्तथा साध्याः पितरोऽथ मरुद्गणाः ॥ १६  
 यक्षराक्षसगन्धर्वाः सिद्धाश्चान्ये दिवौकसः ।

संसिद्धास्तपसा तात ये चान्ये स्वर्गवासिनः ॥ १७  
 ये चादौ ब्रह्मणा सृष्टा ब्राह्मणास्तपसा पुरा ।  
 ते भावयन्तः पृथिवीं विचरन्ति दिवं तथा ॥ १८  
 मर्त्यलोके च राजानो ये चान्ये गृहमेधिनः ।  
 महाकुलेषु दृश्यन्ते तत्सर्वं तपसः फलम् ॥ १९  
 कौशिकानि च वस्त्राणि शुभान्याभरणानि च ।  
 वाहनासनयानानि सर्वं तत्तपसः फलम् ॥ २०  
 मनोनुकूलाः प्रमदा रूपवत्यः सहस्रशः ।  
 वासः प्रासादपृष्ठे च तत्सर्वं तपसः फलम् ॥ २१  
 शयनानि च मुख्यानि भोज्यानि विविधानि च ।  
 अभिप्रेतानि सर्वाणि भवन्ति कृतकर्मणाम् ॥ २२  
 नाप्राप्यं तपसा किञ्चित्त्रैलोक्येऽस्मिन्परंतप ।  
 उपभोगपरित्यागः फलान्यकृतकर्मणाम् ॥ २३  
 सुखितो दुःखितो वापि नरो लोभं परित्यजेत् ।  
 अवेक्ष्य मनसा शास्त्रं बुद्ध्या च नृपसत्तम ॥ २४  
 असंतोषोऽसुखायैव लोभादिन्द्रियविभ्रमः ।  
 ततोऽस्य नश्यति प्रज्ञा विद्येवाभ्यासवर्जिता ॥ २५  
 नष्टप्रज्ञो यदा भवति तदा न्यायं न पश्यति ।  
 तस्मात्सुखक्षये प्राप्ते पुमानुग्रं तपश्चरेत् ॥ २६  
 यदिष्टं तत्सुखं प्रादुर्द्वैष्यं दुःखमिहोच्यते ।  
 कृताकृतस्य तपसः फलं पश्यस्व यादृशम् ॥ २७  
 नित्यं भद्राणि पश्यन्ति विषयांश्चोपभुञ्जते ।  
 प्राकाश्यं चैव गच्छन्ति कृत्वा निष्कल्मषं तपः ॥  
 अप्रियाण्यवमानांश्च दुःखं बहुविधात्मकम् ।  
 फलार्थी सत्पथत्यक्तः प्राप्नोति विषयात्मकम् ॥ २९  
 धर्मे तपसि दाने च विचिकित्सास्य जायते ।  
 स कृत्वा पापकान्येव निरयं प्रतिपद्यते ॥ ३०  
 सुखे तु वर्तमानो वै दुःखे वापि नरोत्तम ।  
 स्ववृत्ताद्यो न चलति शास्त्रचक्षुः स मानवः ॥ ३१  
 इषुप्रपातमात्रं हि स्पर्शयोगे रतिः स्मृता ।



रसने दर्शने घ्राणे श्रवणे च विशां पते ॥ ३२  
 ततोऽस्य जायते तीव्रा वेदना तत्क्षयात्पुनः ।  
 बुधा येन प्रशंसन्ति मोक्षं सुखमनुत्तमम् ॥ ३३  
 ततः फलार्थं चरति भवन्ति ज्यायसो गुणाः ।  
 धर्मवृत्त्या च सततं कामार्थाभ्यां न हीयते ॥ ३४  
 अग्रयत्नागताः सेव्या गृहस्थैर्विषयाः सदा ।  
 प्रयत्नेनोपगम्यश्च स्वधर्म इति मे मतिः ॥ ३५  
 मानिनां कुलजातानां नित्यं शास्त्रार्थचक्षुषाम् ।  
 धर्मक्रियाविशुक्तानामशक्त्या संवृतात्मनाम् ॥ ३६  
 क्रियमाणं यदा कर्म नाशं गच्छति मानुषम् ।  
 तेषां नान्यद्वृत्ते लोके तपसः कर्म विद्यते ॥ ३७  
 सर्वात्मना तु कुर्वीत गृहस्थः कर्मनिश्चयम् ।  
 दाक्ष्येण हव्यकव्यार्थं स्वधर्मं विचरेन्नृप ॥ ३८  
 यथा नदीनदाः सर्वे सागरे यान्ति संस्थितिम् ।  
 एवमाश्रमिणः सर्वे गृहस्थे यान्ति संस्थितिम् ॥ ३९

इति श्रीमहाभारते शान्तिपर्वणि

चतुरशीत्यधिकद्विशततमोऽध्यायः ॥ २८४ ॥

२८५

जनक उवाच ।

वर्णो विशेषवर्णानां महर्षे केन जायते ।  
 एतदिच्छाम्यहं श्रोतुं तद्ब्रूहि वदतां वर ॥ १  
 यदेतज्जायतेऽपत्यं स एवायमिति श्रुतिः ।  
 कथं ब्राह्मणतो जातो विशेषग्रहणं गतः ॥ २

पराशर उवाच ।

एवमेतन्महाराज येन जातः स एव सः ।  
 तपसस्त्वपकर्षेण जातिग्रहणतां गतः ॥ ३  
 सुक्षेत्राच्च सुबीजाच्च पुण्यो भवति संभवः ।  
 अतोऽन्यतरतो हीनादवरो नाम जायते ॥ ४  
 वक्त्राद्भुजाभ्यामूरुभ्यां पद्भ्यां चैवाथ जज्ञिरे ।  
 सृजतः प्रजापतेर्लोकानिति धर्मविदो विदुः ॥ ५

मुखजा ब्राह्मणास्तात बाहुजाः क्षत्रबन्धवः ।  
 ऊरुजा धनिनो राजन्पादजाः परिचारकाः ॥ ६  
 चतुर्णामेव वर्णानामागमः पुरुषर्षभ ।  
 अतोऽन्ये त्वतिरिक्ता ये ते वै संकरजाः स्मृताः ॥ ७  
 क्षत्रजातिरथाम्बध्वा उग्रा वैदेहकास्तथा ।  
 श्वपाकाः पुल्कसाः स्तेना निषादाः सूतमागधाः ॥ ८  
 आयोगाः करणा ब्राह्म्याश्चण्डालाश्च नराधिप ।  
 एते चतुर्भ्यो वर्णेभ्यो जायन्ते वै परस्परम् ॥ ९

जनक उवाच ।

ब्रह्मणैकेन जातानां नानात्वं गोत्रतः कथम् ।  
 बहूनीह हि लोके वै गोत्राणि मुनिसत्तम ॥ १०  
 यत्र तत्र कथं जाताः स्वयोनिं मुनयो गताः ।  
 शूद्रयोनौ समुत्पन्ना वियोनौ च तथापरे ॥ ११

पराशर उवाच ।

राजन्नैतद्भवेद्ब्राह्मणमपकृष्टेन जन्मना ।  
 महात्मनां समुत्पत्तिस्तपसा भावितात्मनाम् ॥ १२  
 उत्पाद्य पुत्रान्मुनयो नृपते यत्र तत्र ह ।  
 स्वेनैव तपसा तेषामृषित्वं विदधुः पुनः ॥ १३  
 पितामहश्च मे पूर्वमृश्यशृङ्गश्च काश्यपः ।  
 वटस्ताण्ड्यः कृपश्चैव कक्षीवान्कमठादयः ॥ १४  
 यवक्रीतश्च नृपते द्रोणश्च वदतां वरः ।  
 आयुर्मतङ्गो दत्तश्च द्रुपदो मत्स्य एव च ॥ १५  
 एते स्वां प्रकृतिं प्राप्ता वैदेह तपसोऽऽश्रयात् ।  
 प्रतिष्ठिता वेदविदो दमे तपसि चैव हि ॥ १६  
 मूलगोत्राणि चत्वारि समुत्पन्नानि पार्थिव ।  
 अङ्गिराः कश्यपश्चैव वसिष्ठो भृगुरेव च ॥ १७  
 कर्मतोऽन्यानि गोत्राणि समुत्पन्नानि पार्थिव ।  
 नामधेयानि तपसा तानि च ग्रहणं सताम् ॥ १८

जनक उवाच ।

विशेषधर्मान्वर्णानां प्रब्रूहि भगवन्मम ।



तथा सामान्यधर्माश्च सर्वत्र कुशलो ह्यसि ॥ १९

पराशर उवाच ।

प्रतिग्रहो याजनं च तथैवाध्यापनं नृप ।  
विशेषधर्मो विप्राणां रक्षा क्षत्रस्य शोभना ॥ २०  
कृषिश्च पाशुपाल्यं च वाणिज्यं च विशामपि ।  
द्विजानां परिचर्या च शूद्रकर्म नराधिप ॥ २१  
विशेषधर्मा नृपते वर्णानां परिकीर्तिताः ।  
धर्मान्साधारणांस्तात विस्तरेण शृणुष्व मे ॥ २२  
आनृशंस्यमहिंसा चाप्रमादः संविभागिता ।  
श्राद्धकर्मातिथेयं च सत्यमक्रोध एव च ॥ २३  
स्वेषु दारेषु संतोषः शौचं नित्यानसूयता ।  
आत्मज्ञानं तितिक्षा च धर्माः साधारणा नृप ॥ २४  
ब्राह्मणाः क्षत्रिया वैश्यास्त्रयो वर्णा द्विजातयः ।  
अत्र तेषामधीकारो धर्मेषु द्विपदां वर ॥ २५  
विकर्मावस्थिता वर्णाः पतन्ति नृपते त्रयः ।  
उन्नमन्ति यथासन्तमाश्रित्येह स्वकर्मसु ॥ २६

न चापि शूद्रः पततीति निश्चयो

न चापि संस्कारमिहार्हतीति वा ।

श्रुतिप्रवृत्तं न च धर्ममाप्नुते

न चास्य धर्मे प्रतिषेधनं कृतम् ॥ २७

वैदेहकं शूद्रमुदाहरन्ति

द्विजा महाराज श्रुतोपपन्नाः ।

अहं हि पश्यामि नरेन्द्र देवं

विश्वस्य विष्णुं जगतः प्रधानम् ॥ २८

सतां वृत्तमनुष्ठाय निहीना उज्जिहीर्षवः ।

मन्त्रवर्जं न दुष्यन्ति कुर्वाणाः पौष्टिकीः क्रियाः ॥

यथा यथा हि सद्रुत्तमालम्बन्तीतरे जनाः ।

तथा तथा सुखं प्राप्य प्रेत्य चेह च शेरते ॥ ३०

जनक उवाच ।

किं कर्म दूषयत्येनमथ जातिर्महामुने ।

संदेहो मे समुत्पन्नस्तन्मे व्याख्यातुमर्हसि ॥ ३१

पराशर उवाच ।

असंशयं महाराज उभयं दोषकारकम् ।

कर्म चैव हि जातिश्च विशेषं तु निशामय ॥ ३२

जात्या च कर्मणा चैव दुष्टं कर्म निषेवते ।

जात्या दुष्टश्च यः पापं न करोति स पूरुषः ॥ ३३

जात्या प्रधानं पुरुषं कुर्वाणं कर्म धिक्कृतम् ।

कर्म तदूषयत्येनं तस्मात्कर्म नशोभनम् ॥ ३४

जनक उवाच ।

कानि कर्माणि धर्म्याणि लोकेऽस्मिन्द्विजसत्तम ।

न हिंसन्तीह भूतानि क्रियमाणानि सर्वदा ॥ ३५

पराशर उवाच ।

शृणु मेऽत्र महाराज यन्मां त्वं परिपृच्छसि ।

यानि कर्माण्यहिंसाणि नरं त्रायन्ति सर्वदा ॥ ३६

संन्यस्याग्नीनुपासीनाः पश्यन्ति विगतज्वराः ।

नैःश्रेयसं धर्मपथं समारुह्य यथाक्रमम् ॥ ३७

प्रश्रिता विनयोपेता दमनित्याः सुसंशिताः ।

प्रयान्ति स्थानमजरं सर्वकर्मविवर्जिताः ॥ ३८

सर्वे वर्णा धर्मकार्याणि सम्य-

कृत्वा राजन्सत्यवाक्यानि चोक्त्वा ।

त्यक्त्वाधर्मं दारुणं जीवलोके

यान्ति स्वर्गं नात्र कार्यो विचारः ॥ ३९

इति श्रीमहाभारते शान्तिपर्वणि

पञ्चाशीत्यधिकद्विशततमोऽध्यायः ॥ २८५ ॥

२८६

पराशर उवाच ।

पिता सखायो गुरवः स्त्रियश्च

न निर्गुणा नाम भवन्ति लोके ।

अनन्यभक्ताः प्रियवादिनश्च

हिताश्च वश्याश्च तथैव राजन् ॥ १



पिता परं दैवतं मानवानां  
 मातुर्विशिष्टं पितरं वदन्ति  
 ज्ञानस्य लाभं परमं वदन्ति  
 जितेन्द्रियार्थाः परमाप्नुवन्ति ॥ २  
 रणाजिरे यत्र शराभिसंस्तरे  
 नृपात्मजो घातमवाप्य दहते ।  
 प्रयाति लोकानमरैः सुदुर्लभा-  
 न्निषेवते स्वर्गफलं यथासुखम् ॥ ३  
 भ्रान्तं भीतं भ्रष्टशस्त्रं रुदन्तं  
 पराङ्मुखं परिवर्हेत्स्व हीनम् ।  
 अनुद्यतं रोगिणं याचमानं  
 न वै हिंस्याद्वालवृद्धौ च राजन् ॥ ४  
 परिवर्हेः सुसंपन्नमुद्यतं तुल्यतां गतम् ।  
 अतिक्रमेत नृपतिः संग्रामे क्षत्रियात्मजम् ॥ ५  
 तुल्यादिह वधः श्रेयान्विशिष्टाच्चेति निश्चयः ।  
 निहीनात्कातराच्चैव नृपाणां गर्हितो वधः ॥ ६  
 पापात्पापसमाचारान्निहीनाच्च नराधिप ।  
 पाप एव वधः प्रोक्तो नरकायेति निश्चयः ॥ ७  
 न कश्चिन्नाति वै राजन्दिष्टान्तवशमागतम् ।  
 सावशेषायुषं चापि कश्चिदेवापकर्षति ॥ ८  
 स्निग्धैश्च क्रियमाणानि कर्माणीह निवर्तयेत् ।  
 हिंसात्मकानि कर्माणि नायुरिच्छेत्परायुषा ॥ ९  
 गृहस्थानां तु सर्वेषां विनाशममिकाङ्क्षताम् ।  
 निधनं शोभनं तात पुलिनेषु क्रियावताम् ॥ १०  
 आयुषि क्षयमापन्ने पञ्चत्वमुपगच्छति ।  
 नाकारणात्तद्भवति कारणैरुपपादितम् ॥ ११  
 तथा शरीरं भवति देहाद्येनोपपादितम् ।  
 अध्वानं गतकश्चायं प्राप्तश्चायं गृहाद्गृहम् ॥ १२  
 द्वितीयं कारणं तत्र नान्यत्किञ्चन विद्यते ।  
 तदेहं देहिनां युक्तं मोक्षभूतेषु वर्तते ॥ १३

सिरास्त्राग्न्यस्थिसंघातं बीभत्सामेध्यसंकुलम् ।  
 भूतानामिन्द्रियाणां च गुणानां च समागमम् ॥ १४  
 त्वगन्तं देहमित्याहुर्विद्वांसोऽध्यात्मचिन्तकाः ।  
 गुणैरपि परिक्षीणं शरीरं मर्त्यतां गतम् ॥ १५  
 शरीरिणा परित्यक्तं निश्चेष्टं गतचेतनम् ।  
 भूतैः प्रकृतिमापन्नैस्ततो भूमौ निमज्जति ॥ १६  
 भावितं कर्मयोगेन जायते तत्र तत्र ह ।  
 इदं शरीरं वैदेह म्रियते यत्र तत्र ह ।  
 तत्स्वभावोऽपरो दृष्टो विसर्गः कर्मणस्तथा ॥ १७  
 न जायते तु नृपते कञ्चित्कालमयं पुनः ।  
 परिभ्रमति भूतात्मा द्यामिवाम्बुधरो महान् ॥ १८  
 स पुनर्जायते राजन्प्राप्येहायतनं नृप ।  
 मनसः परमो ह्यात्मा इन्द्रियेभ्यः परं मनः ॥ १९  
 द्विविधानां च भूतानां जङ्गमाः परमा नृप ।  
 जङ्गमानामपि तथा द्विपदाः परमा मताः ।  
 द्विपदानामपि तथा द्विजा वै परमा स्मृताः ॥ २०  
 द्विजानामपि राजेन्द्र प्रज्ञावन्तः परा मताः ।  
 प्राज्ञानामात्मसंबुद्धाः संबुद्धानाममानिनः ॥ २१  
 जातमन्वेति मरणं नृणामिति विनिश्चयः ।  
 अन्तवन्ति हि कर्माणि सेवन्ते गुणतः प्रजाः ॥ २२  
 आपन्ने तूत्तरां काष्ठां सूर्ये यो निधनं व्रजेत् ।  
 नक्षत्रे च मुहूर्ते च पुण्ये राजन्स पुण्यकृत् ॥ २३  
 अयोजयित्वा क्लेशेन जनं प्लाव्य च दुष्कृतम् ।  
 मृत्युनाप्राकृतेनेह कर्म कृत्वात्मशक्तितः ॥ २४  
 विषमुद्वन्धनं दाहो दस्युहस्तात्तथा वधः ।  
 दंष्ट्रिभ्यश्च पशुभ्यश्च प्राकृतो वध उच्यते ॥ २५  
 न चैभिः पुण्यकर्माणो युज्यन्ते नाभिसंधिजैः ।  
 एवंविधैश्च बहुभिरपरैः प्राकृतैरपि ॥ २६  
 ऊर्ध्वं हित्वा प्रतिष्ठन्ते प्राणाः पुण्यकृतां नृप ।  
 मध्यरो मध्यपुण्यानामधो दुष्कृतकर्मणाम् ॥ २७



एकः शत्रुर्न द्वितीयोऽस्ति शत्रु-

रज्ञानतुल्यः पुरुषस्य राजन् ।

येनावृतः कुरुते संप्रयुक्तो

घोराणि कर्माणि सुदारुणानि ॥ २८

प्रबोधनार्थं श्रुतिधर्मयुक्तं

वृद्धानुपास्यं च भवेत् यस्य

प्रयत्नसाध्यो हि स राजपुत्र

प्रज्ञाशरेणोन्मथितः परैति ॥ २९

अधीत्य वेदांस्तपसा ब्रह्मचारी

यज्ञाञ्शक्त्या संनिःसृज्येह पञ्च ।

वनं गच्छेत्पुरुषो धर्मकामः

श्रेयश्चित्वा स्थापयित्वा स्वयंशम् ॥ ३०

उपभोगैरपि त्यक्तं नात्मानमवसादयेत् ।

चण्डालत्वेऽपि मानुष्यं सर्वथा तात दुर्लभम् ॥ ३१

इयं हि योनिः प्रथमा यां प्राप्य जगतीपते ।

आत्मा वै शक्यते त्रातुं कर्मभिः शुभलक्षणैः ॥ ३२

कथं न विप्रणश्येन्न योनितोऽस्या इति प्रभो ।

कुर्वन्ति धर्मं मनुजाः श्रुतिप्रामाण्यदर्शनात् ॥ ३३

यो दुर्लभतरं प्राप्य मानुष्यमिह वै नरः ।

धर्मावसन्ता कामात्मा भवेत्स खलु वञ्चयते ॥ ३४

यस्तु प्रीतिपुरोगेण चक्षुषा तात पश्यति ।

दीपोपमानि भूतानि यावदर्चिनं नश्यति ॥ ३५

सान्त्वेनानुप्रदानेन प्रियवादेन चाप्युत ।

समदुःखसुखो भूत्वा स परत्र महीयते ॥ ३६

दानं त्यागः शोभना मूर्तिरद्भ्यो

भूयः प्लाव्यं तपसा वै शरीरम् ।

सरस्वतीनैमिषपुष्करेषु

ये चाप्यन्ये पुण्यदेशाः पृथिव्याम् ॥ ३७

गृहेषु येषामसवः पतन्ति

तेषामथो निर्हरणं प्रशस्तम् ।

यानेन वै प्रापणं च श्मशाने

शौचेन नूनं विधिना चैव दाहः ॥ ३८

इष्टिः पुष्टिर्यजनं याजनं च

दानं पुण्यानां कर्मणां च प्रयोगः ।

शक्त्या पित्र्यं यच्च किञ्चित्प्रशस्तं

सर्वाण्यात्मार्ये मानवो यः करोति ॥ ३९

धर्मशास्त्राणि वेदाश्च षडङ्गानि नराधिप ।

श्रेयसोऽर्थे विधीयन्ते नरस्याङ्घ्रिष्टकर्मणः ॥ ४०

भीष्म उवाच ।

एतद्वै सर्वमाख्यातं मुनिना सुमहात्मना ।

विदेहराजाय पुरा श्रेयसोऽर्थे नराधिप ॥ ४१

इति श्रीमहाभारते शान्तिपर्वणि

षडशीत्यधिकद्विशततमोऽध्यायः ॥ २८६ ॥

२८७

भीष्म उवाच ।

पुनरेव तु पप्रच्छ जनको मिथिलाधिपः ।

पराशरं महात्मानं धर्मे परमनिश्चयम् ॥ १

किं श्रेयः का गतिर्ब्रह्मन्किं कृतं न विनश्यति ।

क गतो न निवर्तेत तन्मे ब्रूहि महामुने ॥ २

पराशर उवाच ।

असङ्गः श्रेयसो मूलं ज्ञानं ज्ञानगतिः पुरा ।

चीर्णं तपो न प्रणश्येद्वापः क्षेत्रे न नश्यति ॥ ३

छित्त्वाधर्ममयं पाशं यदा धर्मेऽभिरज्यते ।

दत्त्वाभयकृतं दानं तदा सिद्धिमवाप्नुयात् ॥ ४

यो ददाति सहस्राणि गवामश्वशतानि च ।

अभयं सर्वभूतेभ्यस्तद्दानमतिवर्तते ॥ ५

वसन्विषयमध्येऽपि न वसत्येव बुद्धिमान् ।

संवसत्येव दुर्बुद्धिरसत्सु विषयेष्वपि ॥ ६

नाधर्मः श्लिष्यते प्राज्ञमापः पुष्करपर्णवत् ।



अप्राज्ञमधिकं पापं श्लिष्यते जतु काष्ठवत् ॥ ७  
 नाधर्मः कारणापेक्षी कर्तारमभिमुञ्चति ।  
 कर्ता खलु यथाकालं तत्सर्वमभिपद्यते ।  
 न भिद्यन्ते कृतात्मान आत्मप्रत्ययदर्शिनः ॥ ८  
 बुद्धिकर्मेन्द्रियाणां हि प्रमत्तो यो न बुध्यते ।  
 शुभाशुभेषु सक्तात्मा प्राप्नोति सुमहद्भयम् ॥ ९  
 वीतरागो जितक्रोधः सम्यग्भवति यः सदा ।  
 विषये वर्तमानोऽपि न स पापेन युज्यते ॥ १०  
 मर्यादायां धर्मसेतुर्निबद्धो नैव सीदति ।  
 पुष्टस्रोत इवायत्तः स्फीतो भवति संचयः ॥ ११  
 यथा भानुगतं तेजो मणिः शुद्धः समाधिना ।  
 आदत्ते राजशार्दूल तथा योगः प्रवर्तते ॥ १२  
 यथा तिलानामिह पुष्पसंश्रया-  
 त्पृथक्पृथग्याति गुणोऽतिसौम्यताम् ।  
 तथा नराणां भुवि भावितात्मनां  
 यथाश्रयं सत्त्वगुणः प्रवर्तते ॥ १३  
 जहाति दारानिहते न संपदः  
 सदाश्रयानं विविधाश्च याः क्रियाः ।  
 त्रिविष्टपे जातमतिर्यदा नर-  
 स्तदास्य बुद्धिर्विषयेषु भिद्यते ॥ १४  
 प्रसक्तबुद्धिर्विषयेषु यो नरो  
 यो बुध्यते ह्यात्महितं कदाचन ।  
 स सर्वभावानुगतेन चेतसा  
 नृपामिषेणेव झषो विकृष्यते ॥ १५  
 संघातवान्मर्त्यलोकः परस्परमपाश्रितः ।  
 कदलीगर्भनिःसारो नौरिवाप्सु निमज्जति ॥ १६  
 न धर्मकालः पुरुषस्य निश्चितो  
 न चापि मृत्युः पुरुषं प्रतीक्षते ।  
 क्रिया हि धर्मस्य सदैव शोभना  
 यदा नरो मृत्युमुखेऽभिवर्तते ॥ १७

यथान्धः स्वगृहे युक्तो ह्यभ्यासादेव गच्छति ।  
 तथा युक्तेन मनसा प्राज्ञो गच्छति तां गतिम् ॥  
 मरणं जन्मनि प्रोक्तं जन्म वै मरणाश्रितम् ।  
 अविद्वान्मोक्षधर्मेषु बद्धो भ्रमति चक्रवत् ॥ १९  
 यथा मृणालोऽनुगतमाशु मुञ्चति कर्दमम् ।  
 तथात्मा पुरुषस्येह मनसा परिमुच्यते ।  
 मनः प्रणयतेऽऽत्मानं स एनमभियुञ्जति ॥ २०  
 परार्थे वर्तमानस्तु स्वकार्यं योऽभिमन्यते ।  
 इन्द्रियार्थेषु सक्तः सन्स्वकार्यात्परिहीयते ॥ २१  
 अधस्तिर्यग्गतिं चैव स्वर्गे चैव परां गतिम् ।  
 प्राप्नोति स्वकृतैरात्मा प्राज्ञस्येहेतरस्य च ॥ २२  
 मृन्मये भाजने पके यथा वै न्यस्यते द्रवः ।  
 तथा शरीरं तपसा तप्तं विषयमश्नुते ॥ २३  
 विषयानश्नुते यस्तु न स भोक्ष्यत्यसंशयम् ।  
 यस्तु भोगांस्यजेदात्मा स वै भोक्तुं व्यवस्यति ॥  
 नीहारेण हि संवीतः शिश्रोदरपरायणः ।  
 जात्यन्ध इव पन्थानमावृतात्मा न बुध्यते ॥ २५  
 वणिग्यथा समुद्राद्वै यथार्थं लभते धनम् ।  
 तथा मर्त्यार्णवे जन्तोः कर्मविज्ञानतो गतिम् ॥ २६  
 अहोरात्रमये लोके जरारूपेण संचरन् ।  
 मृत्युर्प्रसति भूतानि पवनं पन्नगो यथा ॥ २७  
 स्वयं कृतानि कर्माणि जातो जन्तुः प्रपद्यते ।  
 नाकृतं लभते कश्चित्किञ्चिदत्र प्रियाप्रियम् ॥ २८  
 शयानं यान्तमासीनं प्रवृत्तं विषयेषु च ।  
 शुभाशुभानि कर्माणि प्रपद्यन्ते नरं सदा ॥ २९  
 न ह्यन्यत्तीरमासाद्य पुनस्तु व्यवस्यति ।  
 दुर्लभो दृश्यते ह्यस्य विनिपातो महार्णवे ॥ ३०  
 यथा भारवसक्ता हि नौर्महाम्भसि तन्तुना ।  
 तथा मनोऽभियोगाद्वै शरीरं प्रतिकर्षति ॥ ३१  
 यथा त्समुद्रमभितः संस्यूताः सरितोऽपराः ।



तथाद्या प्रकृतिर्योगादभिसंस्थूयते सदा ॥ ३२  
 स्नेहपाशैर्वहुविधैरासक्तमनसो नराः ।  
 प्रकृतिस्था विषीदन्ति जले सैकतवेदमवत् ॥ ३३  
 शरीरगृहसंस्थस्य शौचतीर्थस्य देहिनः ।  
 बुद्धिमार्गप्रयातस्य सुखं त्विह परत्र च ॥ ३४  
 विस्तराः क्लेशसंयुक्ताः संक्षेपास्तु सुखावहाः ।  
 परार्थं विस्तराः सर्वे त्यागमात्महितं विदुः ॥ ३५  
 संकल्पजो मित्रवर्गो ज्ञातयः कारणात्मकाः ।  
 भार्या दासाश्च पुत्राश्च स्वमर्थमनुयुञ्जते ॥ ३६  
 न माता न पिता किञ्चित्कस्यचित्प्रतिपद्यते ।  
 दानपथ्योदनो जन्तुः स्वकर्मफलमश्नुते ॥ ३७  
 माता पुत्रः पिता भ्राता भार्या मित्रजनस्तथा ।  
 अष्टापदपदस्थाने त्वक्षमुद्रेव न्यस्यते ॥ ३८  
 सर्वाणि कर्माणि पुरा कृतानि  
 शुभाशुभान्यात्मनो यान्ति जन्तोः ।  
 उपस्थितं कर्मफलं विदित्वा  
 बुद्धिं तथा चोदयतेऽन्तरात्मा ॥ ३९  
 व्यवसायं समाश्रित्य सहायान्योऽधिगच्छति ।  
 न तस्य कश्चिदारम्भः कदाचिदवसीदति ॥ ४०  
 अद्वैधमनसं युक्तं शूरं धीरं विपश्चितम् ।  
 न श्रीः संत्यजते नित्यमादित्यमिव रश्मयः ॥ ४१  
 आस्तिक्यव्यवसायाभ्यामुपायाद्विस्मयाद्विया ।  
 यमारभत्यनिन्द्यात्मा न सोऽर्थः परिसीदति ॥ ४२  
 सर्वः स्वानि शुभाशुभानि नियतं कर्माणि जन्तुः स्वयं  
 गर्भात्संप्रतिपद्यते तदुभयं यत्तेन पूर्वं कृतम् ।  
 मृत्युश्चापरिहारवान्समगतिः कालेन विच्छेदिता  
 दारोश्चूर्णमिवाश्मसारविहितं कर्मान्तिकं प्रापयेत् ॥  
 स्वरूपतामात्मकृतं च विस्तरं  
 कुलान्वयं द्रव्यसमृद्धिसंचयम् ।  
 नरो हि सर्वो लभते यथाकृतं

शुभाशुभेनात्मकृतेन कर्मणा ॥ ४४

भीष्म उवाच ।

इत्युक्तो जनको राजन्यथातथ्यं मनीषिणा ।  
 श्रुत्वा धर्मविदां श्रेष्ठः परां मुदमवाप ह ॥ ४५  
 इति श्रीमहाभारते शान्तिपर्वणि  
 सप्ताशीत्यधिकद्विशततमोऽध्यायः ॥ २८७ ॥

२८८

युधिष्ठिर उवाच ।

सत्यं क्षमां दमं प्रज्ञां प्रशंसन्ति पितामह ।  
 विद्वांसो मनुजा लोके कथमेतन्मतं तव ॥ १

भीष्म उवाच ।

अत्र ते वर्तयिष्येऽहमितिहासं पुरातनम् ।  
 साध्यानामिह संवादं हंसस्य च युधिष्ठिर ॥ २  
 हंसो भूत्वाथ सौवर्णस्त्वजो नित्यः प्रजापतिः ।  
 स वै पर्येति लोकांस्त्रीनथ साध्यानुपागमत् ॥ ३

साध्या ऊचुः ।

शकुने वयं स्म देवा वै साध्यास्त्वामनुयुज्महे ।  
 पृच्छामस्त्वां मोक्षधर्मं भवांश्च किल मोक्षवित् ॥ ४  
 श्रुतोऽसि नः पण्डितो धीरवादी  
 साधुशब्दः पतते ते पतत्रिन् ।  
 किं मन्यसे श्रेष्ठतमं द्विज त्वं  
 कस्मिन्मनस्ते रमते महात्मन् ॥ ५  
 तन्नः कार्यं पक्षिवर प्रशाधि  
 यत्कार्याणां मन्यसे श्रेष्ठमेकम् ।  
 यत्कृत्वा वै पुरुषः सर्वबन्धै-  
 र्विमुच्यते विहगेन्द्रेह शीघ्रम् ॥ ६

हंस उवाच ।

इदं कार्यममृताशाः शृणोमि  
 तपो दमः सत्यमात्माभिगुप्तिः ।



ग्रन्थीन्विमुच्य हृदयस्य सर्वा-

न्प्रियाप्रिये स्वं वशमानयीत ॥ ७

नारुतुदः स्यान्न नृशंसवादी

न हीनतः परमभ्याददीत ।

ययास्य वाचा पर उद्विजेत

न तां वदेद्दुशतीं पापलोक्याम् ॥ ८

वाक्सायका वदनान्निष्पतन्ति

यैराहतः शोचति राज्यहानि ।

परस्य नामर्मसु ते पतन्ति

तान्पण्डितो नावसृजेत्परेषु ॥ ९

परश्चेदेनमतिवादबाणै-

र्भृशं विध्येच्छम एवेह कार्यः ।

संरोष्यमाणः प्रतिमृष्यते यः

स आदत्ते सुकृतं वै परस्य ॥ १०

क्षेपाभिमानादभिषङ्गव्यलीकं

निगृह्णाति ज्वलितं यश्च मन्युम् ।

अदुष्टचेता मुदितोऽनसूयुः

स आदत्ते सुकृतं वै परेषाम् ॥ ११

आकुश्यमानो न वदामि किञ्चि-

त्क्षमाम्ययं ताड्यमानश्च नित्यम् ।

श्रेष्ठं ह्येतत्क्षममप्यादुरार्याः

सत्यं तथैवार्जवमानृशंस्यम् ॥ १२

वेदस्योपनिषत्सत्यं सत्यस्योपनिषद्मः ।

दमस्योपनिषन्मोक्ष एतत्सर्वानुशासनम् ॥ १३

वाचो वेगं मनसः क्रोधवेगं

विवित्सावेगमुदरोपस्थवेगम् ।

एतान्वेगान्यो विषहत्युदीर्णा-

स्तं मन्येऽहं ब्राह्मणं वै मुनिं च ॥ १४

अक्रोधनः क्रुध्यतां वै विशिष्ट-

स्तथा तितिक्षुरतितिक्षोर्विशिष्टः ।

अमानुषान्मानुषो वै विशिष्ट-

स्तथाज्ञानाज्ज्ञानवान्वै प्रधानः ॥ १५

आकुश्यमानो नाक्रोशेन्मन्युरेव तितिक्षतः ।

आक्रोष्टारं निर्दहति सुकृतं चास्य विन्दति ॥ १६

यो नात्युक्तः प्राह रुक्षं प्रियं वा

यो वा हतो न प्रतिहन्ति धैर्यात् ।

पापं च यो नेच्छति तस्य हन्तु-

स्तस्मै देवाः स्पृहयन्ते सदैव ॥ १७

पापीयसः क्षमेतैव श्रेयसः सद्यस्य च ।

विमानितो हतोऽऽक्रुष्ट एवं सिद्धिं गमिष्यति ॥ १८

सदाहमार्यान्निभृतोऽप्युपासे

न मे विवित्सा न च मेऽस्ति रोषः ।

न चाप्यहं लिप्समानः परैमि

न चैव किञ्चिद्विषमेण यामि ॥ १९

नाहं शप्तः प्रतिशपामि किञ्चि-

द्मं द्वारं ह्यमृतस्येह वेद्मि ।

गुह्यं ब्रह्म तदिदं वो ब्रवीमि

न मानुषाच्छ्रेष्ठतरं हि किञ्चित् ॥ २०

विमुच्यमानः पापेभ्यो घनेभ्य इव चन्द्रमाः ।

विरजाः कालमाकाङ्क्षन्धीरो धैर्येण सिध्यति ॥ २१

यः सर्वेषां भवति ह्यर्चनीय

उत्सेचने स्तम्भ इवाभिजातः ।

यस्मै वाचं सुप्रशस्तां वदन्ति

स वै देवान्गच्छति संयतात्मा ॥ २२

न तथा वक्तुमिच्छन्ति कल्याणान्पुरुषे गुणान् ।

यथैषां वक्तुमिच्छन्ति नैर्गुण्यमनयुञ्जकाः ॥ २३

यस्य वाङ्मनसी गुप्ते सम्यक्प्रणिहिते सदा ।

वेदास्तपश्च त्यागश्च स इदं सर्वमाप्नुयात् ॥ २४

आक्रोशनावमानाभ्यामबुधाद्वर्धते बुधः ।

तस्मान्नवर्धयेदन्यं न चात्मानं विद्मि सयेत् ॥ २५



अमृतस्येव संतृप्येदवमानस्य वै द्विजः ।  
 सुखं ह्यवमतः शेते योऽवमन्ता स नश्यति ॥ २६  
 यत्क्रोधनो यजते यद्दाति  
 तद्वा तपस्तप्यति यज्जुहोति ।  
 वैवस्वतस्तद्धरतेऽस्य सर्वं  
 मोघः श्रमो भवति क्रोधनस्य ॥ २७  
 चत्वारि यस्य द्वाराणि सुगुप्तान्यमरोत्तमाः ।  
 उपस्थमुदरं हस्तौ वाक्चतुर्थी स धर्मवित् ॥ २८  
 सत्यं दमं ह्यार्जवमानुशंस्यं  
 धृतिं तितिक्षामभिसेवमानः ।  
 स्वाध्यायनित्योऽस्पृह्यन्परेषा-  
 मेकान्तशीत्यूर्ध्वगतिर्भवेत्सः ॥ २९  
 सर्वानेताननुचरन्वत्सवच्चतुरः स्तनान् ।  
 न पावनतमं किञ्चित्सत्यादध्यगमं क्वचित् ॥ ३०  
 आचक्षेऽहं मनुष्येभ्यो देवेभ्यः प्रतिसंचरन् ।  
 सत्यं स्वर्गस्य सोपानं पारावारस्य नौरिव ॥ ३१  
 यादृशैः संनिवसति यादृशांश्चोपसेवते ।  
 यादृगिच्छेच्च भवितुं तादृग्भवति पूरुषः ॥ ३२  
 यदि सन्तं सेवते यद्यसन्तं  
 तपस्विनं यदि वा स्तेनमेव ।  
 वासो यथा रङ्गवशं प्रयाति  
 तथा स तेषां वशमभ्युपैति ॥ ३३  
 सदा देवाः साधुभिः संवदन्ते  
 न मानुषं विषयं यान्ति द्रष्टुम् ।  
 नेन्दुः समः स्यादसमो हि वायु-  
 रुच्चावचं विषयं यः स वेद ॥ ३४  
 अदुष्टं वर्तमाने तु हृदयान्तरपूरुषे ।  
 तेनैव देवाः प्रीयन्ते सतां मार्गस्थितेन वै ॥ ३५  
 शिश्रोदरे येऽभिरताः सदैव  
 स्तेना नरा वाक्पुरुषाश्च नित्यम् ।

अपेतदोषानिति तान्विदित्वा  
 दूराद्देवाः संपरिवर्जयन्ति ॥ ३६  
 न वै देवा हीनसत्त्वेन तोष्याः  
 सर्वाशिना दुष्कृतकर्मणा वा ।  
 सत्यव्रता ये तु नराः कृतज्ञा  
 धर्मे रतास्तैः सह संभजन्ते ॥ ३७  
 अन्याहृतं व्याहृताच्छ्रेय आहुः  
 सत्यं वदेद्व्याहृतं तद्वितीयम् ।  
 धर्मं वदेद्व्याहृतं तत्तृतीयं  
 प्रियं वदेद्व्याहृतं तच्चतुर्थम् ॥ ३८  
 साध्या ऊचुः ।  
 केनायमावृतो लोकः केन वा न प्रकाशते ।  
 केन त्यजति मित्राणि केन स्वर्गं न गच्छति ॥ ३९  
 हंस उवाच ।  
 अज्ञानेवावृतो लोको मात्सर्यान्न प्रकाशते ।  
 लोभात्त्यजति मित्राणि सङ्गात्स्वर्गं न गच्छति ॥  
 साध्या ऊचुः ।  
 कः स्वदेको रमते ब्राह्मणानां  
 कः स्वदेको बहुभिर्जोषमास्ते ।  
 कः स्वदेको बलवान्दुर्बलोऽपि  
 कः स्विदेषां कलहं नान्ववैति ॥ ४१  
 हंस उवाच ।  
 प्राज्ञ एको रमते ब्राह्मणानां  
 प्राज्ञ एको बहुभिर्जोषमास्ते ।  
 प्राज्ञ एको बलवान्दुर्बलोऽपि  
 प्राज्ञ एषां कलहं नान्ववैति ॥ ४२  
 साध्या ऊचुः ।  
 किं ब्राह्मणानां देवत्वं किं च साधुत्वमुच्यते ।  
 असाधुत्वं च किं तेषां किमेषां मानुषं मतम् ॥ ४३



हंस उवाच ।

स्वाध्याय एषां देवत्वं व्रतं साधुत्वमुच्यते ।  
असाधुत्वं परीवादो मृत्युर्मानुषमुच्यते ॥ ४४

भीष्म उवाच ।

संवाद इत्ययं श्रेष्ठः साध्यानां परिकीर्तितः ।  
क्षेत्रं वै कर्मणां योनिः सद्भावः सत्यमुच्यते ॥ ४५

इति श्रीमहाभारते शान्तिपर्वणि

अष्टाशीत्यधिकद्विशततमोऽध्यायः ॥ २८८ ॥

२८९

युधिष्ठिर उवाच ।

सांख्ये योगे च मे तात विशेषं वक्तुमर्हसि ।  
तव सर्वज्ञ सर्वं हि विदितं कुरुसत्तम ॥ १

भीष्म उवाच ।

सांख्याः सांख्यं प्रशंसन्ति योगा योगं द्विजातयः ।  
वदन्ति कारणैः श्रेष्ठ्यं स्वपक्षोद्भावनाय वै ॥ २  
अनीश्वरः कथं मुच्येदित्येवं शत्रुकर्शन ।  
वदन्ति कारणैः श्रेष्ठ्यं योगाः सम्यङ्मनीषिणः ॥ ३  
वदन्ति कारणं चेदं सांख्याः सम्यग्द्विजातयः ।  
विज्ञायेह गतीः सर्वा विरक्तो विषयेषु यः ॥ ४  
ऊर्ध्वं स देहात्सुव्यक्तं विमुच्येदिति नान्यथा ।  
एतदाहुर्महाप्राज्ञाः सांख्यं वै मोक्षदर्शनम् ॥ ५  
स्वपक्षे कारणं ग्राह्यं समर्थं वचनं हितम् ।  
शिष्टानां हि मतं ग्राह्यं त्वद्विधैः शिष्टसंमतैः ॥ ६  
प्रत्यक्षहेतवो योगाः सांख्याः शास्त्रविनिश्चयाः ।  
उभे चैते मते तत्त्वे मम तात युधिष्ठिर ॥ ७  
उभे चैते मते ज्ञाने नृपते शिष्टसंमते ।  
अनुष्ठिते यथाशास्त्रं नयेतां परमां गतिम् ॥ ८  
तुल्यं शौचं तयोर्युक्तं दया भूतेषु चानघ ।  
व्रतानां धारणं तुल्यं दर्शनं न समं तयोः ॥ ९

युधिष्ठिर उवाच ।

यदि तुल्यं व्रतं शौचं दया चात्र पितामह ।  
तुल्यं न दर्शनं कस्मात्तन्मे ब्रूहि पितामह ॥ १०

भीष्म उवाच ।

रागं मोहं तथा स्नेहं कामं क्रोधं च केवलम् ।  
योगाच्छित्त्वादितो दोषान्पञ्चैतान्प्राप्नुवन्ति तत् ॥  
यथा चानिमिषाः स्थूला जालं छित्त्वा पुनर्जलम् ।  
प्राप्नुवन्ति तथा योगास्तत्पदं वीतकल्मषाः ॥ १२  
तथैव वागुरां छित्त्वा बलवन्तो यथा मृगाः ।  
प्राप्नुयुर्विमलं मार्गं विमुक्ताः सर्वबन्धनैः ॥ १३  
लोभजानि तथा राजन्बन्धनानि बलान्विताः ।  
छित्त्वा योगाः परं मार्गं गच्छन्ति विमलाः शिवम् ॥  
अबलाश्च मृगा राजन्वागुरासु तथापरे ।  
विनश्यन्ति न संदेहस्तद्वद्योगबलादृते ॥ १५  
बलहीनाश्च कौन्तेय यथा जालगता झषाः ।  
अन्तं गच्छन्ति राजेन्द्र तथा योगाः सुदुर्बलाः ॥  
यथा च शकुनाः सूक्ष्माः प्राप्य जालमरिंदम ।  
तत्र सक्ता विपद्यन्ते मुच्यन्ते च बलान्विताः ॥ १७  
कर्मजैर्बन्धनैर्बद्धास्तद्वद्योगाः परंतप ।  
अबला वै विनश्यन्ति मुच्यन्ते च बलान्विताः ॥  
अल्पकश्च यथा राजन्बन्धिः शाम्यति दुर्बलः ।  
आक्रान्त इन्धनैः स्थूलैस्तद्वद्योगोऽबलः प्रभो ॥ १९  
स एव च यदा राजन्बन्धिर्जातबलः पुनः ।  
समीरणयुतः कृत्स्नां दहेत्क्षिप्रं महीमपि ॥ २०  
तद्वज्रातबलो योगी दीप्ततेजा महाबलः ।  
अन्तकाल इवादित्यः कृत्स्नं संशोषयेज्जगत् ॥ २१  
दुर्बलश्च यथा राजन्स्रोतसा ह्वियते नरः ।  
बलहीनस्तथा योगो विषयैर्ह्वियतेऽवशः ॥ २२  
तदेव च यथा स्रोतो विष्टम्भयति वारणः ।  
तद्वद्योगबलं लब्ध्वा व्यूहते विषयान्बहून् ॥ २३



विशन्ति चावशाः पार्थ योगा योगवलान्विताः ।  
 प्रजापतीनृषीन्देवान्महाभूतानि चेश्वराः ॥ २४  
 न यमो नान्तकः क्रुद्धो न मृत्युर्भीमविक्रमः ।  
 ईशते नृपते सर्वे योगस्यामिततेजसः ॥ २५  
 आत्मनां च सहस्राणि बहूनि भरतर्षभ ।  
 योगः कुर्याद्बलं प्राप्य तैश्च सर्वैर्महीं चरेत् ॥ २६  
 प्राप्नुयाद्विषयांश्चैव पुनश्चोभं तपश्चरेत् ।  
 संक्षिपेच्च पुनः पार्थ सूर्यस्तेजोगुणानिव ॥ २७  
 बलस्थस्य हि योगस्य बन्धनेशस्य पार्थिव ।  
 विमोक्षप्रभविष्णुत्वमुपपन्नमसंशयम् ॥ २८  
 बलानि योगे प्रोक्तानि मयैतानि विशां पते ।  
 निदर्शनार्थं सूक्ष्माणि वक्ष्यामि च पुनस्तव ॥ २९  
 आत्मनश्च समाधाने धारणां प्रति चाभिभो ।  
 निदर्शनानि सूक्ष्माणि शृणु मे भरतर्षभ ॥ ३०  
 अप्रमत्तो यथा धन्वी लक्ष्यं हन्ति समाहितः ।  
 युक्तः सम्यक्तथा योगी मोक्षं प्राप्नोत्यसंशयम् ॥ ३१  
 स्नेहपूर्णे यथा पात्रे मन आधाय निश्चलम् ।  
 पुरुषो यत्त आरोहेत्सोपानं युक्तमानसः ॥ ३२  
 युक्त्वा तथायमात्मानं योगः पार्थिव निश्चलम् ।  
 करोत्यमलमात्मानं भास्करोपमदर्शनम् ॥ ३३  
 यथा च नावं कौन्तेय कर्णधारः समाहितः ।  
 महार्णवगतां शीघ्रं नयेत्पार्थिव पत्तनम् ॥ ३४  
 तद्वदात्मसमाधानं युक्त्वा योगेन तत्त्ववित् ।  
 दुर्गमं स्थानमाप्नोति हित्वा देहमिमं नृप ॥ ३५  
 सारथिश्च यथा युक्त्या सदश्वान्सुसमाहितः ।  
 देशमिष्टं नयत्याशु धन्विनं पुरुषर्षभ ॥ ३६  
 तथैव नृपते योगी धारणासु समाहितः ।  
 प्राप्नोत्याशु परं स्थानं लक्षं मुक्त इवाशुगः ॥ ३७  
 आवेद्यात्मनि चात्मानं योगी तिष्ठति योऽचलः ।  
 पापं हन्तेव मीनानां पदमाप्नोति सोऽजरम् ॥ ३८

नाभ्यां कण्ठे च शीर्षे च हृदि वक्षसि पार्श्वयोः ।  
 दर्शने स्पर्शने चापि घ्राणे चामितविक्रम ॥ ३९  
 स्थानेष्वेतेषु यो योगी महाव्रतसमाहितः ।  
 आत्मना सूक्ष्ममात्मानं युङ्क्ते सम्यग्विशां पते ॥ ४०  
 स शीघ्रममलप्रज्ञः कर्म दग्ध्वा शुभाशुभम् ।  
 उत्तमं योगमास्थाय यदीच्छति विमुच्यते ॥ ४१  
 युधिष्ठिर उवाच ।  
 आहारान्कीदृशान्कृत्वा कानि जित्वा च भारत ।  
 योगी बलमवाप्नोति तद्भवान्वक्तुमर्हति ॥ ४२  
 भीष्म उवाच ।  
 कणानां भक्षणे युक्तः पिण्याकस्य च भक्षणे ।  
 स्नेहानां वर्जने युक्तो योगी बलमवाप्नुयात् ॥ ४३  
 भुञ्जानो यावकं रूक्षं दीर्घकालमरिंदम ।  
 एकारामो विशुद्धात्मा योगी बलमवाप्नुयात् ॥ ४४  
 पक्षान्मासानृतूंश्चित्रान्संचरंश्च गुहास्तथा ।  
 अपः पीत्वा पयोमिश्रा योगी बलमवाप्नुयात् ॥ ४५  
 अखण्डमपि वा मासं सततं मनुजेश्वर ।  
 उपोष्य सम्यक्शुद्धात्मा योगी बलमवाप्नुयात् ॥ ४६  
 कामं जित्वा तथा क्रोधं शीतोष्णे वर्षमेव च ।  
 भयं निद्रां तथा श्वासं पौरुषं विषयांस्तथा ॥ ४७  
 अरतिं दुर्जयां चैव घोरं तृष्णां च पार्थिव ।  
 स्पर्शान्सर्वास्तथा तन्त्रीं दुर्जयां नृपसत्तम ॥ ४८  
 दीपयन्ति महात्मानः सूक्ष्ममात्मानमात्मना ।  
 वीतरागा महाप्राज्ञा ध्यानाध्ययनसंपदा ॥ ४९  
 दुर्गस्त्वेष मतः पन्था ब्राह्मणानां विपश्चिताम् ।  
 न कश्चिद्भजति ह्यस्मिन्क्षेमेण भरतर्षभ ॥ ५०  
 यथा कश्चिद्भजति घोरं बहुसर्पसरीसृपम् ।  
 श्वभ्रवत्तोयहीनं च दुर्गमं बहुकण्टकम् ॥ ५१  
 अभक्तमटवीप्रागं दावदग्धमहीरुहम् ।  
 पन्थानं तस्कराकीर्णं क्षेमेणामिपतेद्युवा ॥ ५२



योगमार्गं तथासाद्य यः कश्चिद्भजते द्विजः ।  
 क्षेमेणोपरमेन्मार्गाद्बुद्धदोषो हि स स्मृतः ॥ ५३  
 सुस्थेयं क्षुरधारासु निशितासु महीपते ।  
 धारणासु तु योगस्य दुःस्थेयमकृतात्मभिः ॥ ५४  
 विपन्ना धारणास्तात नयन्ति नशुभां गतिम् ।  
 नेतृहीना यथा नावः पुरुषानर्णवे नृप ॥ ५५  
 यस्तु तिष्ठति कौन्तेय धारणासु यथाविधि ।  
 मरणं जन्म दुःखं च सुखं च स विमुञ्चति ॥ ५६  
 नानाशास्त्रेषु निष्पन्नं योगेष्विदमुदाहृतम् ।  
 परं योगं तु यत्कृत्स्नं निश्चितं तद्विजातिषु ॥ ५७

परं हि तद्ब्रह्म महन्महात्म-

न्ब्रह्माणमीशं वरदं च विष्णुम् ।

भवं च धर्मं च षडाननं च

षड्ब्रह्मपुत्रांश्च महानुभावान् ॥ ५८

तमश्च कष्टं सुमहद्रजश्च

सत्त्वं च शुद्धं प्रकृतिं परां च ।

सिद्धिं च देवीं वरुणस्य पत्नीं

तेजश्च कृत्स्नं सुमहश्च धैर्यम् ॥ ५९

ताराधिपं वै विमलं सतारं

विश्वांश्च देवानुरगान्पितृंश्च ।

शैलांश्च कृत्स्नानुदधींश्च धोरा-

न्नदींश्च सर्वाः सवनान्घनांश्च ॥ ६०

नागान्नगान्यक्षगणान्दिशश्च

गन्धर्वसंघान्पुरुषान्छ्रियश्च ।

परस्परं प्राप्य महान्महात्मा

विशेत योगी नचिराद्विमुक्तः ॥ ६१

कथा च येयं नृपते प्रसक्ता

देवे महावीर्यमतौ शुभेयम् ।

योगान्स सर्वानभिभूय मर्त्या-

न्नारायणात्मा कुरुते महात्मा ॥ ६२

इति श्रीमहाभारते शान्तिपर्वणि

एकोनवत्यधिकद्विशततमोऽध्यायः ॥ २८९ ॥

२९०

युधिष्ठिर उवाच ।

सम्यक्त्वयायं नृपते वर्णितः शिष्टसंमतः ।

योगमार्गो यथान्यायं शिष्यायेह हितैषिणा ॥ १

सांख्ये त्विदानीं कात्स्न्येन विधिं प्रब्रूहि पृच्छते ।

त्रिषु लोकेषु यज्ज्ञानं सर्वं तद्विदितं हि ते ॥ २

भीष्म उवाच ।

शृणु मे त्वमिदं शुद्धं सांख्यानां विदितात्मनाम् ।

विहितं यतिभिर्बुद्धैः कपिलादिभिरीश्वरैः ॥ ३

यस्मिन्न विभ्रमाः केचिद्दृश्यन्ते मनुजर्षभ ।

गुणाश्च यस्मिन्बहवो दोषहानिश्च केवला ॥ ४

ज्ञानेन परिसंख्याय सदोषान्विषयान्नृप ।

मानुषान्दुर्जयान्कृत्स्नान्पैशाचान्विषयांस्तथा ॥ ५

राक्षसान्विषयाञ्ज्ञात्वा यक्षाणां विषयांस्तथा ।

विषयानौरगाञ्ज्ञात्वा गान्धर्वविषयांस्तथा ॥ ६

पितृणां विषयाञ्ज्ञात्वा तिर्यक्षु चरतां नृप ।

सुपर्णविषयाञ्ज्ञात्वा मरुतां विषयांस्तथा ॥ ७

राजर्षिविषयाञ्ज्ञात्वा ब्रह्मर्षिविषयांस्तथा ।

आसुरान्विषयाञ्ज्ञात्वा वैश्वदेवांस्तथैव च ॥ ८

देवर्षिविषयाञ्ज्ञात्वा योगानामपि चेश्वरान् ।

विषयांश्च प्रजेशानां ब्रह्मणो विषयांस्तथा ॥ ९

आयुषश्च परं कालं लोके विज्ञाय तत्त्वतः ।

सुखस्य च परं तत्त्वं विज्ञाय वदतां वर ॥ १०

प्राप्ते काले च यदुःखं पततां विषयैषिणाम् ।

तिर्यक्च पततां दुःखं पततां नरके च यत् ॥ ११

खर्गस्य च गुणान्कृत्स्नान्दोषान्सर्वाश्च भारत ।

वेदवादे च ये दोषा गुणा ये चापि वैदिकाः ॥ १२



ज्ञानयोगे च ये दोषा गुणा योगे च ये नृप ।  
 सांख्यज्ञाने च ये दोषास्तथैव च गुणा नृप ॥ १३  
 सत्त्वं दशगुणं ज्ञात्वा रजो नवगुणं तथा ।  
 तमश्चाष्टगुणं ज्ञात्वा बुद्धिं सप्तगुणां तथा ॥ १४  
 षड्गुणं च नभो ज्ञात्वा मनः पञ्चगुणं तथा ।  
 बुद्धिं चतुर्गुणां ज्ञात्वा तमश्च त्रिगुणं महत् ॥ १५  
 द्विगुणं च रजो ज्ञात्वा सत्त्वमेकगुणं पुनः ।  
 मार्गं विज्ञाय तत्त्वेन प्रलये प्रेक्षणं तथा ॥ १६  
 ज्ञानविज्ञानसंपन्नाः कारणैर्भाविताः शुभैः ।  
 प्राप्नुवन्ति शुभं मोक्षं सूक्ष्मा इव नभः परम् ॥ १७  
 रूपेण दृष्टिं संयुक्तां घ्राणं गन्धगुणेन च ।  
 शब्दे सक्तं तथा श्रोत्रं जिह्वां रसगुणेषु च ॥ १८  
 तनुं स्पर्शं तथा सक्तां वायुं नभसि चाश्रितम् ।  
 मोहं तमसि संसक्तं लोभमर्थेषु संश्रितम् ॥ १९  
 विष्णुं क्लान्ते बले शक्रं कोष्ठे सक्तं तथानलम् ।  
 अप्सु देवीं तथा सक्तामपस्तेजसि चाश्रिताः ॥ २०  
 तेजो वायौ तु संसक्तं वायुं नभसि चाश्रितम् ।  
 नभो महति संयुक्तं महद्बुद्धौ च संश्रितम् ॥ २१  
 बुद्धिं तमसि संसक्तां तमो रजसि चाश्रितम् ।  
 रजः सत्त्वे तथा सक्तं सत्त्वं सक्तं तथात्मनि ॥ २२  
 सक्तमात्मानमीशे च देवे नारायणे तथा ।  
 देवं मोक्षे च संसक्तं मोक्षं सक्तं तु न क्वचित् ॥  
 ज्ञात्वा सत्त्वयुतं देहं वृतं षोडशभिर्गुणैः ।  
 स्वभावं चेतनां चैव ज्ञात्वा वै देहमाश्रिते ॥ २४  
 मध्यस्थमेकमात्मानं पापं यस्मिन्न विद्यते ।  
 द्वितीयं कर्म विज्ञाय नृपते विषयैषिणाम् ॥ २५  
 इन्द्रियाणीन्द्रियार्थांश्च सर्वानात्मनि संश्रितान् ।  
 प्राणापानौ समानं च व्यानोदानौ च तत्त्वतः ॥  
 अवाकचैवानिलं ज्ञात्वा प्रवहं चानिलं पुनः ।  
 सप्त वातांस्तथा शेषान्सप्तधा विधिवत्पुनः ॥ २७

प्रजापतीनृषींश्चैव मार्गांश्च सुबहून्वरान् ।  
 सप्तर्षींश्च बहूञ्ज्ञात्वा राजर्षींश्च परंतप ॥ २८  
 सुरर्षीन्महतश्चान्यान्यन्महर्षीन्सूर्यसंनिभान् ।  
 ऐश्वर्याढ्याविताञ्ज्ञात्वा कालेन महता नृप ॥ २९  
 महतां भूतसंघानां श्रुत्वा नाशं च पार्थिव ।  
 गतिं चाप्यशुभां ज्ञात्वा नृपते पापकर्मणाम् ॥ ३०  
 वैतरण्यां च यदुःखं पतितानां यमक्षये ।  
 योनीषु च विचित्रासु संसारानशुभांस्तथा ॥ ३१  
 जठरे चाशुभे वासं शोणितोदकभाजने ।  
 श्लेष्ममूत्रपूरीषे च तीव्रगन्धसमन्विते ॥ ३२  
 शुक्रशोणितसंघाते मज्जास्नायुपरिग्रहे ।  
 सिराशतसमाकीर्णे नवद्वारे पुरेऽशुचौ ॥ ३३  
 विज्ञायाहितमात्मानं योगांश्च विविधानृप ।  
 तामसानां च जन्तूनां रमणीयावृतात्मनाम् ॥ ३४  
 सात्त्विकानां च जन्तूनां कुत्सितं भरतर्षभ ।  
 गर्हितं महतामर्थे सांख्यानां विदितात्मनाम् ॥ ३५  
 उपप्लवांस्तथा घोराञ्शशिनस्तेजसस्तथा ।  
 ताराणां पतनं दृष्ट्वा नक्षत्राणां च पर्ययम् ॥ ३६  
 द्वंद्वानां विप्रयोगं च विज्ञाय कृपणं नृप ।  
 अन्योन्यभक्षणं दृष्ट्वा भूतानामपि चाशुभम् ॥ ३७  
 बाल्ये मोहं च विज्ञाय क्षयं देहस्य चाशुभम् ।  
 रागे मोहे च संप्राप्ते क्वचित्सत्त्वं समाश्रितम् ॥ ३८  
 सहस्रेषु नरः कश्चिन्मोक्षबुद्धिं समाश्रितः ।  
 दुर्लभत्वं च मोक्षस्य विज्ञाय श्रुतिपूर्वकम् ॥ ३९  
 बहुमानमलब्धेषु लब्धे मध्यस्थतां पुनः ।  
 विषयाणां च दौरात्म्यं विज्ञाय नृपते पुनः ॥ ४०  
 गतासूनां च कौन्तेय देहान्दृष्ट्वा तथाशुभान् ।  
 वासं कुलेषु जन्तूनां दुःखं विज्ञाय भारत ॥ ४१  
 ब्रह्मघ्नानां गतिं ज्ञात्वा पतितानां सुदारुणाम् ।  
 सुरापाने च सक्तानां ब्राह्मणानां दुरात्मनाम् ।



गुरुदारप्रसक्तानां गतिं विज्ञाय चाशुभाम् ॥ ४२  
जननीषु च वर्तन्ते ये न सम्यग्युधिष्ठिर ।  
सदेवकेषु लोकेषु ये न वर्तन्ति मानवाः ॥ ४३  
तेन ज्ञानेन विज्ञाय गतिं चाशुभकर्मणाम् ।  
तिर्यग्योनिगतानां च विज्ञाय गतयः पृथक् ॥ ४४  
वेदवादांस्तथा चित्रानृतूनां पर्यायांस्तथा ।  
क्षयं संवत्सराणां च मासानां प्रक्षयं तथा ॥ ४५  
पक्षक्षयं तथा दृष्ट्वा दिवसानां च संक्षयम् ।  
क्षयं वृद्धिं च चन्द्रस्य दृष्ट्वा प्रत्यक्षतस्तथा ॥ ४६  
वृद्धिं दृष्ट्वा समुद्राणां क्षयं तेषां तथा पुनः ।  
क्षयं धनानां च तथा पुनर्वृद्धिं तथैव च ॥ ४७  
संयोगानां क्षयं दृष्ट्वा युगानां च विशेषतः ।  
क्षयं च दृष्ट्वा शैलानां क्षयं च सरितां तथा ॥ ४८  
वर्णानां च क्षयं दृष्ट्वा क्षयान्तं च पुनः पुनः ।  
जरामृत्युं तथा जन्म दृष्ट्वा दुःखानि चैव ह ॥ ४९  
देहदोषांस्तथा ज्ञात्वा तेषां दुःखं च तत्त्वतः ।  
देहविकृतां चैव सम्यग्विज्ञाय भारत ॥ ५०  
आत्मदोषांश्च विज्ञाय सर्वानात्मनि संश्रितान् ।  
स्वदेहादुत्थितान्गन्धांस्तथा विज्ञाय चाशुभान् ॥

युधिष्ठिर उवाच ।

कान्स्वगात्रोद्भवान्दोषान्पश्यस्यमितविक्रम ।  
एतन्मे संशयं कृत्स्नं वक्तुमर्हसि तत्त्वतः ॥ ५२

भीष्म उवाच ।

पञ्च दोषान्प्रभो देहे प्रवदन्ति मनीषिणः ।  
मार्गज्ञाः कापिलाः सांख्याः शृणु तानरिसूदन ॥ ५३  
कामक्रोधौ भयं निद्रा पञ्चमः श्वास उच्यते ।  
एते दोषाः शरीरेषु दृश्यन्ते सर्वदेहिनाम् ॥ ५४  
छिन्दन्ति क्षमया क्रोधं कामं संकल्पवर्जनात् ।  
सत्त्वसंशीलनान्निद्रामप्रमादाद्भयं तथा ।  
छिन्दन्ति पञ्चमं श्वासं लब्धाहारतया नृप ॥ ५५

गुणान्गुणशैतैर्ज्ञात्वा दोषान्दोषशैतैरपि ।  
हेतून्हेतुशैतैश्चित्रैश्चित्रान्विज्ञाय तत्त्वतः ॥ ५६  
अपां फेनोपमं लोकं विष्णोर्मर्याशतैर्वृतम् ।  
चित्तभित्तिप्रतीकाशं नलसारमनर्थकम् ॥ ५७  
तमः श्वभ्रनिभं दृष्ट्वा वर्षबुद्बुदसंनिभम् ।  
नाशप्रायं सुखाद्धीनं नाशोत्तरमभावगम् ।  
रजस्तमसि संमग्नं पङ्के द्विपमिवावशम् ॥ ५८  
सांख्या राजन्महाप्राज्ञास्त्यक्त्वा देहं प्रजाकृतम् ।  
ज्ञानज्ञेयेन सांख्येन व्यापिना महता नृप ॥ ५९  
राजसानुशुभान्गन्धांस्तमसांश्च तथाविधान् ।  
पुण्यांश्च सात्त्विकान्गन्धान्स्पर्शजान्देहसंश्रितान् ।  
छित्त्वाशु ज्ञानशस्त्रेण तपोदण्डेन भारत ॥ ६०  
ततो दुःखोदकं घोरं चिन्ताशोकमहाह्वदम् ।  
व्याधिमृत्युमहाप्राहं महाभयमहोरगम् ॥ ६१  
तमःकूर्मं रजोमीनं प्रज्ञया संतरन्युत ।  
स्नेहपङ्कं जरादुर्गं स्पर्शद्वीपमरिंदम ॥ ६२  
कर्मागाधं सत्यतीरं स्थितव्रतमिदं नृप ।  
हिंसाशीघ्रमहावेगं नानारसमहाकरम् ॥ ६३  
नानाप्रीतिमहारत्नं दुःखज्वरसमीरणम् ।  
शोकतृष्णामहावर्तं तीक्ष्णव्याधिमहागजम् ॥ ६४  
अस्थिसंघातसंघाटं श्लेष्मफेनमरिंदम ।  
दानमुक्ताकरं भीमं शोणितहृदविद्रुमम् ॥ ६५  
हसितोत्क्रुष्टनिर्घोषं नानाज्ञानसुदुस्तरम् ।  
रोदनाश्रुमलक्षारं सङ्गत्यागपरायणम् ॥ ६६  
पुनराजन्मलोकौघं पुत्रबान्धवपत्तनम् ।  
अहिंसासत्यमर्यादं प्राणत्यागमहोर्मिणम् ॥ ६७  
वेदान्तगमनद्वीपं सर्वभूतदयोदधिम् ।  
मोक्षदुष्प्रापविषयं वडवामुखसागरम् ॥ ६८  
तरन्ति मुनयः सिद्धा ज्ञानयोगेन भारत ।  
तीर्त्वा च दुस्तरं जन्म विशन्ति विमलं नभः ॥ ६९



ततस्तान्मुकृतीन्सांख्यान्सूर्यो वहति रश्मिभिः ।  
 पद्मन्तुवदाविश्य प्रवहन्विषयान्नृप ॥ ७०  
 तत्र तान्प्रवहो वायुः प्रतिगृह्णाति भारत ।  
 वीतरागान्यतीन्सिद्धान्वीर्ययुक्तांस्तपोधनान् ॥ ७१  
 सूक्ष्मः शीतः सुगन्धी च सुखस्पर्शश्च भारत ।  
 सप्तानां मरुतां श्रेष्ठो लोकान्गच्छति यः शुभान् ।  
 स तान्वहति कौन्तेय नभसः परमां गतिम् ॥ ७२  
 नभो वहति लोकेश रजसः परमां गतिम् ।  
 रजो वहति राजेन्द्र सत्त्वस्य परमां गतिम् ॥ ७३  
 सत्त्वं वहति शुद्धात्मन्परं नारायणं प्रभुम् ।  
 प्रभुर्वहति शुद्धात्मा परमात्मानमात्मना ॥ ७४  
 परमात्मानमासाद्य तद्भूतायतनामलाः ।  
 अमृतत्वाय कल्पन्ते न निवर्तन्ति चाभिभो ।  
 परमा सा गतिः पार्थ निर्द्वन्द्वानां महात्मनाम् ॥ ७५

युधिष्ठिर उवाच ।

स्थानमुत्तममासाद्य भगवन्तं स्थिरव्रताः ।  
 आजन्ममरणं वा ते स्मरन्त्युत न वानघ ॥ ७६  
 यदत्र तथ्यं तन्मे त्वं यथावद्वक्तुमर्हसि ।  
 त्वद्वते मानवं नान्यं प्रष्टुमर्हामि कौरव ॥ ७७  
 मोक्षदोषो महानेष प्राप्य सिद्धिं गतानृवीन् ।  
 यदि तत्रैव विज्ञाने वर्तन्ते यतयः परे ॥ ७८  
 प्रवृत्तिलक्षणं धर्मं पश्यामि परमं नृप ।  
 ममस्य हि परे ज्ञाने किं नु दुःखतरं भवेत् ॥ ७९

भीष्म उवाच ।

यथान्यायं त्वया तात प्रश्नः पृष्ठः सुसंकटः ।  
 बुद्धानामपि संमोहः प्रश्नेऽस्मिन्भरतर्षभ ।  
 अत्रापि तत्त्वं परमं शृणु सम्यङ्भ्येरितम् ॥ ८०  
 बुद्धिश्च परमा यत्र कापिलानां महात्मनाम् ।  
 इन्द्रियाण्यपि बुध्यन्ते स्वदेहं देहिनो नृप ।  
 कारणान्यात्मनस्तानि सूक्ष्मः पश्यति तैस्तु सः ॥

आत्मना विप्रहीणानि काष्ठकुड्यसमानि तु ।  
 विनश्यन्ति न संदेहः फेना इव महार्णवे ॥ ८२  
 इन्द्रियैः सह सुप्तस्य देहिनः शत्रुतापन ।  
 सूक्ष्मश्चरति सर्वत्र नभसीव समीरणः ॥ ८३  
 स पश्यति यथान्यायं स्पर्शान्स्पृशति चाभिभो ।  
 बुध्यमानो यथापूर्वमखिलेनेह भारत ॥ ८४  
 इन्द्रियाणीह सर्वाणि स्वे स्वे स्थाने यथाविधि ।  
 अनीशत्वात्प्रलीयन्ते सर्पा हतविषा इव ॥ ८५  
 इन्द्रियाणां तु सर्वेषां स्वस्थानेष्वेव सर्वशः ।  
 आक्रम्य गतयः सूक्ष्माश्चरत्यात्मा न संशयः ॥ ८६  
 सत्त्वस्य च गुणान्कृत्स्नान् रजसश्च गुणान्पुनः ।  
 गुणांश्च तमसः सर्वान्गुणान्बुद्धेश्च भारत ॥ ८७  
 गुणांश्च मनसस्तद्वन्नभसश्च गुणांस्तथा ।  
 गुणान्वायोश्च धर्मात्मस्तेजसश्च गुणान्पुनः ॥ ८८  
 अपां गुणांस्तथा पार्थ पार्थिवान्श्च गुणानपि ।  
 सर्वात्मना गुणैर्व्याप्य क्षेत्रज्ञः स युधिष्ठिर ॥ ८९  
 आत्मा च याति क्षेत्रज्ञं कर्मणी च शुभाशुभे ।  
 शिष्या इव महात्मानमिन्द्रियाणि च तं विभो ॥ ९०  
 प्रकृतिं चाप्यतिक्रम्य गच्छत्यात्मानमव्ययम् ।  
 परं नारायणात्मानं निर्द्वंद्वं प्रकृतेः परम् ॥ ९१  
 विमुक्तः पुण्यपापेभ्यः प्रविष्टस्तमनामयम् ।  
 परमात्मानमगुणं न निवर्तति भारत ॥ ९२  
 शिष्टं त्वत्र मनस्तात इन्द्रियाणि च भारत ।  
 आगच्छन्ति यथाकालं गुरोः संदेशकारिणः ॥ ९३  
 शक्यं चाल्पेन कालेन शान्तिं प्राप्तुं गुणार्थिना ।  
 एवं युक्तेन कौन्तेय युक्तज्ञानेन मोक्षिणा ॥ ९४  
 सांख्या राजन्महाप्राज्ञा गच्छन्ति परमां गतिम् ।  
 ज्ञानेनानेन कौन्तेय तुल्यं ज्ञानं न विद्यते ॥ ९५  
 अत्र ते संशयो मा भूज्ज्ञानं सांख्यं परं मतम् ।  
 अक्षरं ध्रुवमव्यक्तं पूर्वं ब्रह्म सनातनम् ॥ ९६



अनादिमध्यनिधनं निर्द्वंद्वं कर्तुं शाश्वतम् ।  
 कूटस्थं चैव नित्यं च यद्वदन्ति शमात्मकाः ॥ ९७  
 यतः सर्वाः प्रवर्तन्ते सर्गप्रलयविक्रियाः ।  
 यच्च शंसन्ति शास्त्रेषु वदन्ति परमर्षयः ॥ ९८  
 सर्वे विप्राश्च देवाश्च तथागमविदो जनाः ।  
 ब्रह्मण्यं परमं देवमनन्तं परतोऽच्युतम् ॥ ९९  
 प्रार्थयन्तश्च तं विप्रा वदन्ति गुणबुद्धयः ।  
 सम्यग्युक्तास्तथा योगाः सांख्याश्चामितदर्शनाः ॥  
 अमूर्तेस्तस्य कौन्तेय सांख्यं मूर्तिरिति श्रुतिः ।  
 अभिज्ञानानि तस्याद्दुर्मतं हि भरतर्षभ ॥ १०१  
 द्विविधानीह भूतानि पृथिव्यां पृथिवीपते ।  
 जङ्गमागमसंज्ञानि जङ्गमं तु विशिष्यते ॥ १०२  
 ज्ञानं महद्यद्धि महत्सु राज-  
 न्वेदेषु सांख्येषु तथैव योगे ।  
 यच्चापि दृष्टं विविधं पुराणं  
 सांख्यागतं तन्निखिलं नरेन्द्र ॥ १०३  
 यच्चेतिहासेषु महत्सु दृष्टं  
 यच्चार्थशास्त्रे नृप शिष्टजुष्टे ।  
 ज्ञानं च लोके यदिहास्ति किञ्चि-  
 त्सांख्यागतं तच्च महन्महात्मन् ॥ १०४  
 शमश्च दृष्टः परमं बलं च  
 ज्ञानं च सूक्ष्मं च यथावदुक्तम् ।  
 तपांसि सूक्ष्माणि सुखानि चैव  
 सांख्ये यथावद्विहितानि राजन् ॥ १०५  
 विपर्यये तस्य हि पार्थ देवा-  
 न्गच्छन्ति सांख्याः सततं सुखेन ।  
 तांश्चानुसंचार्य ततः कृतार्थाः  
 पतन्ति विप्रेषु यतेषु भूयः ॥ १०६  
 हित्वा च देहं प्रविशन्ति मोक्षं  
 दिवौकसो ग्रामिव पार्थ सांख्याः ।

ततोऽधिकं तेऽभिरता महार्हे  
 सांख्ये द्विजाः पार्थिव शिष्टजुष्टे ॥ १०७  
 तेषां न तिर्यग्गमनं हि दृष्टं  
 नावागगतिः पापकृतां निवासः ।  
 न चाबुधानामपि ते द्विजातयो  
 ये ज्ञानमेतन्नृपतेऽनुरक्ताः ॥ १०८  
 सांख्यं विशालं परमं पुराणं  
 महार्णवं विमलमुदारकान्तम् ।  
 कृत्स्नं च सांख्यं नृपते महात्मा  
 नारायणो धारयतेऽप्रमेयम् ॥ १०९  
 एतन्मयोक्तं नरदेव तत्त्वं  
 नारायणो विश्वमिदं पुराणम् ।  
 स सर्गकाले च करोति सर्गं  
 संहारकाले च तदन्ति भूयः ॥ ११०  
 इति श्रीमहाभारते शान्तिपर्वणि  
 नवत्यधिकद्विशततमोऽध्यायः ॥ २९० ॥

२९१

युधिष्ठिर उवाच ।

किं तदक्षरमित्युक्तं यस्मान्नावर्तते पुनः ।  
 किं च तदक्षरमित्युक्तं यस्मादावर्तते पुनः ॥ १  
 अक्षरक्षरयोर्व्यक्तिमिच्छाम्यरिनिषूदन ।  
 उपलब्धुं महाबाहो तत्त्वेन कुरुनन्दन ॥ २  
 त्वं हि ज्ञाननिधिर्विप्रैरुच्यसे वेदपारगैः ।  
 ऋषिभिश्च महाभागैर्यतिभिश्च महात्मभिः ॥ ३  
 शेषमल्पं दिनानां ते दक्षिणायनभास्करे ।  
 आवृत्ते भगवत्यर्के गन्तासि परमां गतिम् ॥ ४  
 त्वयि प्रतिगते श्रेयः कुतः श्रोष्यामहे वयम् ।  
 कुरुवंशप्रदीपस्त्वं ज्ञानद्रव्येण दीप्यसे ॥ ५  
 तदेतच्छ्रोतुमिच्छामि त्वत्तः कुरुकुलोद्बह ।  
 न वृष्यामीह राजेन्द्र शृण्वन्नमृतमीदृशम् ॥ ६



भीष्म उवाच ।

अत्र ते वर्तयिष्येऽहमितिहासं पुरातनम् ।  
वसिष्ठस्य च संवादं करालजनकस्य च ॥ ७  
वसिष्ठं श्रेष्ठमासीनमृषीणां भास्करद्युतिम् ।  
पप्रच्छ जनको राजा ज्ञानं नैःश्रेयसं परम् ॥ ८  
परमध्यात्मकुशलमध्यात्मगतिनिश्चयम् ।  
मैत्रावरुणिमासीनमभिवाद्य कृताञ्जलिः ॥ ९  
स्वक्षरं प्रश्रितं वाक्यं मधुरं चाप्यनुत्वनम् ।  
पप्रच्छर्षिवरं राजा करालजनकः पुरा ॥ १०  
भगवञ्श्रोतुमिच्छामि परं ब्रह्म सनातनम् ।  
यस्मान्न पुनरावृत्तिमाप्नुवन्ति मनीषिणः ॥ ११  
यच्च तत्क्षरमित्युक्तं यत्रेदं क्षरते जगत् ।  
यच्चाक्षरमिति प्रोक्तं शिवं क्षेम्यमनामयम् ॥ १२

वसिष्ठ उवाच ।

श्रूयतां पृथिवीपाल क्षरतीदं यथा जगत् ।  
यन्न क्षरति पूर्वेण यावत्कालेन चाप्यथ ॥ १३  
युगं द्वादशसाहस्रं कल्पं विद्धि चतुर्गुणम् ।  
दशकल्पशतावृत्तं तदहर्ब्राह्ममुच्यते ।  
रात्रिश्चैतावती राजन्यस्यान्ते प्रतिबुध्यते ॥ १४  
सृजत्यनन्तकर्माणं महान्तं भूतमग्रजम् ।  
मूर्तिमन्तममूर्तात्मा विश्वं शंभुः स्वयंभुवः ।  
अणिमा लघिमा प्राप्तिरीशानं ज्योतिरव्ययम् ॥ १५  
सर्वतःपाणिपादान्तं सर्वतोक्षिशिरोमुखम् ।  
सर्वतःश्रुतिमल्लोके सर्वमावृत्य तिष्ठति ॥ १६  
हिरण्यगर्भो भगवानेष बुद्धिरिति स्मृतः ।  
महानिति च योगेषु विरिञ्च इति चाप्युत ॥ १७  
सांख्ये च पठ्यते शास्त्रे नामभिर्बहुधात्मकः ।  
विचित्ररूपो विश्वात्मा एकाक्षर इति स्मृतः ॥ १८  
वृत्तं नैकात्मकं येन कृत्स्नं त्रैलोक्यमात्मना ।  
तथैव बहुरूपत्वाद्विश्वरूप इति स्मृतः ॥ १९

एष वै विक्रियापन्नः सृजत्यात्मानमात्मना ।  
अहंकारं महातेजाः प्रजापतिमहंकृतम् ॥ २०  
अव्यक्ताद्व्यक्तमुत्पन्नं विद्यासर्गं वदन्ति तम् ।  
महान्तं चाप्यहंकारमविद्यासर्गमेव च ॥ २१  
अविधिश्च विधिश्चैव समुत्पन्नौ तथैकतः ।  
विद्याविद्येति विख्याते श्रुतिशास्त्रार्थचिन्तकैः ॥ २२  
भूतसर्गमहंकारात्तृतीयं विद्धि पार्थिव ।  
अहंकारेषु भूतेषु चतुर्थं विद्धि वैकृतम् ॥ २३  
वायुर्ज्योतिरथाकाशमापोऽथ पृथिवी तथा ।  
शब्दः स्पर्शश्च रूपं च रसो गन्धस्तथैव च ॥ २४  
एवं युगपदुत्पन्नं दशवर्गमसंशयम् ।  
पञ्चमं विद्धि राजेन्द्र भौतिकं सर्गमर्थवत् ॥ २५  
श्रोत्रं त्वक्चक्षुषी जिह्वा घ्राणमेव च पञ्चमम् ।  
वाक्च हस्तौ च पादौ च पायुर्मेढूं तथैव च ॥ २६  
बुद्धीन्द्रियाणि चैतानि तथा कर्मेन्द्रियाणि च ।  
संभूतानीह युगपन्मनसा सह पार्थिव ॥ २७  
एषा तत्त्वचतुर्विंशा सर्वाकृतिषु वर्तते ।  
यां ज्ञात्वा नामिशोचन्ति ब्राह्मणास्तत्त्वदर्शिनः ॥ २८  
एतद्देहं समाख्यातं त्रैलोक्ये सर्वदेहिषु ।  
वेदितव्यं नरश्रेष्ठ सदेवनरदानवे ॥ २९  
सयक्षभूतगन्धर्वे सकिंनरमहोरगे ।  
सचारणपिशाचे वै सदेवर्षिनिशाचरे ॥ ३०  
सदंशकीटमशके सपूतिकृमिमूषके ।  
शुनि श्वपाके वैणेये सचण्डाले सपुल्कसे ॥ ३१  
हस्त्यश्चखरशार्दूले सवृक्षे गवि चैव ह ।  
यच्च मूर्तिमयं किञ्चित्सर्वत्रैतन्निर्दर्शनम् ॥ ३२  
जले भुवि तथाकाशे नान्यत्रेति विनिश्चयः ।  
स्थानं देहवतामस्ति इत्येवमनुशुश्रुम ॥ ३३  
कृत्स्नमेतावतस्तात क्षरते व्यक्तसंज्ञकम् ।  
अहन्यहनि भूतात्मा ततः क्षर इति स्मृतः ॥ ३४



एतदक्षरमित्युक्तं क्षरतीदं यथा जगत् ।  
जगन्मोहात्मकं प्राहुरव्यक्तं व्यक्तसंज्ञकम् ॥ ३५  
महांश्चैवाप्रजो नित्यमेतत्क्षरनिदर्शनम् ।  
कथितं ते महाराज यस्मान्नावर्तते पुनः ॥ ३६  
पञ्चविंशतिमो विष्णुर्निस्तत्त्वस्तत्त्वसंज्ञकः ।  
तत्त्वसंश्रयणादेतत्त्वमाहुर्मनीषिणः ॥ ३७  
यदमूर्त्यसृजद्व्यक्तं तत्तन्मूर्त्यधितिष्ठति ।  
चतुर्विंशतिमो व्यक्तो ह्यमूर्तः पञ्चविंशकः ॥ ३८  
स एव हृदि सर्वासु मूर्तिष्वातिष्ठतेऽऽत्मवान् ।  
चेतयंश्चेतनो नित्यः सर्वमूर्तिर्मूर्तिमान् ॥ ३९  
सर्गप्रलयधर्मिण्या असर्गप्रलयात्मकः ।  
गोचरे वर्तते नित्यं निर्गुणो गुणसंज्ञकः ॥ ४०  
एवमेष महानात्मा सर्गप्रलयकोविदः ।  
विकुर्वाणः प्रकृतिमानभिमन्यत्यबुद्धिमान् ॥ ४१  
तमःसत्त्वरजोयुक्तस्तासु तास्विह योनिषु ।  
लीयतेऽप्रतिबुद्धत्वादबुद्धजनसेवनात् ॥ ४२  
सहवासो निवासात्मा नान्योऽहमिति मन्यते ।  
योऽहं सोहऽमिति ह्युक्त्वा गुणाननु निवर्तते ॥ ४३  
तमसा तामसान्भावान्विविधान्प्रतिपद्यते ।  
रजसा राजसांश्चैव सात्त्विकान्सत्त्वसंश्रयात् ॥ ४४  
शुक्लोहितकृष्णानि रूपाण्येतानि त्रीणि तु ।  
सर्वाण्येतानि रूपाणि जानीहि प्राकृतानि वै ॥ ४५  
तामसा निरयं यान्ति राजसा मानुषांस्तथा ।  
सात्त्विका देवलोकाय गच्छन्ति सुखभागिनः ॥ ४६  
निष्कैवल्येन पापेन तिर्यग्योनिमवाप्नुयात् ।  
पुण्यपापेन मानुष्यं पुण्येनैकेन देवताः ॥ ४७  
एवमव्यक्तविषयं क्षरमाहुर्मनीषिणः ।  
पञ्चविंशतिमो योऽयं ज्ञानादेव प्रवर्तते ॥ ४८

इति श्रीमहाभारते शान्तिपर्वणि

एकनवत्यधिकद्विशततमोऽध्यायः ॥ २९१ ॥

२९२

वसिष्ठ उवाच ।

एवमप्रतिबुद्धत्वादबुद्धमनुवर्तते ।  
देहादेहसहस्राणि तथा समभिपद्यते ॥ १  
तिर्यग्योनिमहस्रेषु कदाचिद्देवतास्वपि ।  
उपपद्यति संयोगाद्गुणैः सह गुणक्षयात् ॥ २  
मानुषत्वादिवं याति दिवो मानुष्यमेव च ।  
मानुष्यान्निरयस्थानमानन्त्यं प्रतिपद्यते ॥ ३  
कोशकारो यथात्मानं कीटः समनुरुधति ।  
सूत्रतन्तुगुणैर्नित्यं तथायमगुणो गुणैः ॥ ४  
द्वंद्वमेति च निर्द्वंद्वस्तासु तास्विह योनिषु ।  
शीर्षरोगेऽक्षिरोगे च दन्तशूले गलग्रहे ॥ ५  
जलोदरेऽर्शसां रोगे ज्वरगण्डविषूचिके ।  
श्वित्रे कुष्ठेऽग्निदाहे च सिध्मापस्मारयोरपि ॥ ६  
यानि चान्यानि द्वंद्वानि प्राकृतानि शरीरिषु ।  
उत्पद्यन्ते विचित्राणि तान्येषोऽप्यभिमन्यते ।  
अभिमन्यत्यभीमानात्तथैव सुकृतान्यपि ॥ ७  
एकवासाश्च दुर्वासाः शायी नित्यमधस्तथा ।  
मण्डूकशायी च तथा वीरासनगतस्तथा ॥ ८  
चीरधारणमाकाशे शयनं स्थानमेव च ।  
इष्टकाप्रस्तरे चैव कण्टकप्रस्तरे तथा ॥ ९  
भस्मप्रस्तरशायी च भूमिशय्यानुलेपनः ।  
वीरस्थानाम्बुपङ्के च शयनं फलकेषु च ॥ १०  
विविधासु च शय्यासु फलगृह्यान्वितोऽफलः ।  
मुञ्जमेखलनम्रत्वं क्षौमकृष्णाजिनानि च ॥ ११  
शाणीवालपरीधानो व्याघ्रचर्मपरिच्छदः ।  
सिंहचर्मपरीधानः पट्टवासास्तथैव च ॥ १२  
कीटकावसनश्चैव चीरवासास्तथैव च ।  
वस्त्राणि चान्यानि बहून्यभिमन्यत्यबुद्धिमान् ॥ १३  
भोजनानि विचित्राणि रत्नानि विविधानि च ।



एकवस्त्रान्तराशित्वमेककालिकभोजनम् ॥ १४  
 चतुर्थाष्टमकालश्च षष्ठकालिक एव च ।  
 षड्भोजनश्चैव तथैवाष्टाहभोजनः ॥ १५  
 सप्तरात्रदशाहारो द्वादशाहार एव च ।  
 मासोपवासी मूलाशी फलाहारस्तथैव च ॥ १६  
 वायुभक्षोऽम्बुपिण्याकगोमयादन एव च ।  
 गोमूत्रभोजनश्चैव शाकपुष्पाद एव च ॥ १७  
 शैवालभोजनश्चैव तथाचामेन वर्तयन् ।  
 वर्तयन्शीर्षणैश्च प्रकीर्णफलभोजनः ॥ १८  
 विविधानि च कृच्छ्राणि सेवते सुखकाङ्क्षया ।  
 चान्द्रायणानि विधिवल्लिङ्गानि विविधानि च ॥ १९  
 चातुराश्रम्यपन्थानमाश्रयत्याश्रमानपि ।  
 उपासीनश्च पाषण्डान्गुहाः शैलांस्तथैव च ॥ २०  
 विविक्ताश्च शिलाछायास्तथा प्रस्रवणानि च ।  
 विविधानि च जप्यानि विविधानि व्रतानि च ॥  
 नियमान्सुविचित्रांश्च विविधानि तपांसि च ।  
 यज्ञांश्च विविधाकारान्विधींश्च विविधांस्तथा ॥ २२  
 वणिक्पथं द्विजक्षत्रं वैश्यशूद्रं तथैव च ।  
 दानं च विविधाकारं दीनान्धकृपणेष्वपि ॥ २३  
 अभिमन्यत्यसंबोधात्तथैव त्रिविधान्गुणान् ।  
 सत्त्वं रजस्तमश्चैव धर्माथौ काम एव च ।  
 प्रकृत्यात्मानमेवात्मा एवं प्रविभजत्युत ॥ २४  
 स्वधाकारवषट्कारौ स्वाहाकारनमस्क्रियाः ।  
 याजनाध्यापनं दानं तथैवाहुः प्रतिग्रहम् ।  
 यजनाध्ययने चैव यच्चान्यदपि किञ्चन ॥ २५  
 जन्ममृत्युविवादे च तथा विशसनेऽपि च ।  
 शुभाशुभमयं सर्वमेतदाहुः क्रियापथम् ॥ २६  
 प्रकृतिः कुरुते देवी महाप्रलयमेव च ।  
 दिवसान्ते गुणानेतानभ्येत्यैकोवतिष्ठति ॥ २७  
 रश्मिजालमिवादित्यस्तत्कालेन नियच्छति ।

एवमेषोऽसकृत्सर्वं क्रीडार्थमभिमन्यते ॥ २८  
 आत्मरूपगुणानेतान्विविधान्द्वयप्रियान् ।  
 एवमेव विकुर्वाणः सर्गप्रलयकर्मणी ॥ २९  
 क्रियाक्रियापथे रक्तस्त्रिगुणस्त्रिगुणातिगः ।  
 क्रियाक्रियापथोपेतस्तथा तदिति मन्यते ॥ ३०  
 एवं द्वंद्वान्यथैतानि वर्तन्ते मम नित्यशः ।  
 ममैवैतानि जायन्ते बाधन्ते तानि मामिति ॥ ३१  
 निस्तर्तव्यान्यथैतानि सर्वाणीति नराधिप ।  
 मन्यतेऽयं ह्यबुद्धित्वात्तथैव सुकृतान्यपि ॥ ३२  
 भोक्तव्यानि मयैतानि देवलोकगतेन वै ।  
 इहैव चैनं भोक्ष्यामि शुभाशुभफलोदयम् ॥ ३३  
 सुखमेव च कर्तव्यं सकृत्कृत्वा सुखं मम ।  
 यावदन्तं च मे सौख्यं जात्यां जात्यां भविष्यति ॥ ३४  
 भविष्यति च मे दुःखं कृतेनेहाप्यनन्तकम् ।  
 महद्दुःखं हि मानुष्यं निरये चापि मज्जनम् ॥ ३५  
 निरयाच्चापि मानुष्यं कालेनैष्याम्यहं पुनः ।  
 मनुष्यत्वाच्च देवत्वं देवत्वात्पौरुषं पुनः ।  
 मनुष्यत्वाच्च निरयं पर्यायेणोपगच्छति ॥ ३६  
 य एवं वेत्ति वै नित्यं निरात्मात्मगुणैर्वृतः ।  
 तेन देवमनुष्येषु निरये चोपपद्यते ॥ ३७  
 ममत्वेनावृतो नित्यं तत्रैव परिवर्तते ।  
 सर्गकोटिसहस्राणि मरणान्तासु मूर्तिषु ॥ ३८  
 य एवं कुरुते कर्म शुभाशुभफलात्मकम् ।  
 स एव फलमश्नाति त्रिषु लोकेषु मूर्तिमान् ॥ ३९  
 प्रकृतिः कुरुते कर्म शुभाशुभफलात्मकम् ।  
 प्रकृतिश्च तदश्नाति त्रिषु लोकेषु कामगा ॥ ४०  
 तिर्यग्योनौ मनुष्यत्वे देवलोकं तथैव च ।  
 त्रीणि स्थानानि चैतानि जानीयात्प्राकृतानि ह ॥ ४१  
 अलिङ्गां प्रकृतिं त्वाहुर्लिङ्गैरनुमिमीमहे ।  
 तथैव पौरुषं लिङ्गमनुमानाद्धि पश्यति ॥ ४२



स लिङ्गान्तरमासाद्य प्राकृतं लिङ्गमव्रणम् ।  
 व्रणद्वाराण्यधिष्ठाय कर्माण्यात्मनि मन्यते ॥ ४३  
 श्रोत्रादीनि तु सर्वाणि पञ्च कर्मेन्द्रियाणि च ।  
 वागादीनि प्रवर्तन्ते गुणेष्वेव गुणैः सह ।  
 अहमेतानि वै कुर्वन्ममैतानीन्द्रियाणि च ॥ ४४  
 निरिन्द्रियोऽभिमन्येत व्रणवानस्मि निर्व्रणः ।  
 अलिङ्गो लिङ्गमात्मानमकालः कालमात्मनः ॥ ४५  
 असत्त्वं सत्त्वमात्मानमतत्त्वं तत्त्वमात्मनः ।  
 अमृत्युर्मृत्युमात्मानमचरश्चरमात्मनः ॥ ४६  
 अक्षेत्रः क्षेत्रमात्मानमसर्गः सर्गमात्मनः ।  
 अतपास्तप आत्मानमगतिर्गतिमात्मनः ॥ ४७  
 अभवो भवमात्मानमभयो भयमात्मनः ।  
 अक्षरः क्षरमात्मानमबुद्धिस्त्वभिमन्यते ॥ ४८

इति श्रीमहाभारते शान्तिपर्वणि

द्विनवत्यधिकद्विशततमोऽध्यायः ॥ २९२ ॥

२९३

वसिष्ठ उवाच ।

एवमप्रतिबुद्धत्वादबुद्धजनसेवनात् ।  
 सर्गकोटिसहस्राणि पतनान्तानि गच्छति ॥ १  
 धाम्ना धामसहस्राणि मरणान्तानि गच्छति ।  
 सिर्यग्योनौ मनुष्यत्वे देवलोके तथैव च ॥ २  
 चन्द्रमा इव कोशानां पुनस्तत्र सहस्रशः ।  
 लीयतेऽप्रतिबुद्धत्वादेवमेष ह्यबुद्धिमान् ॥ ३  
 कलाः पञ्चदशा योनिस्तद्धाम इति पठ्यते ।  
 नित्यमेतद्विजानीहि सोमः षोडशमी कला ॥ ४  
 कलायां जायतेऽजस्रं पुनः पुनरबुद्धिमान् ।  
 धाम तस्योपयुञ्जन्ति भूय एव तु जायते ॥ ५  
 षोडशी तु कला सूक्ष्मा स सोम उपधार्यताम् ।  
 न तूपयुज्यते देवैर्देवानुपयुनक्ति सा ॥ ६  
 एवं तां क्षपयित्वा हि जायते नृपसत्तम ।

सा ह्यस्य प्रकृतिर्दृष्टा तत्क्षयान्मोक्ष उच्यते ॥ ७  
 तदेवं षोडशकलं देहमन्यक्तसंज्ञकम् ।  
 ममायमिति मन्वानस्तत्रैव परिवर्तते ॥ ८  
 पञ्चविंशस्तथैवात्मा तस्यैवा प्रतिबोधनात् ।  
 विमलस्य विशुद्धस्य शुद्धानिलनिषेवणात् ॥ ९  
 अशुद्ध एव शुद्धात्मा तादृग्भवति पार्थिव ।  
 अबुद्धसेवनाच्चापि बुद्धोऽप्यबुधतां व्रजेत् ॥ १०  
 तथैवाप्रतिबुद्धोऽपि ज्ञेयो नृपतिसत्तम ।  
 प्रकृतेस्त्रिगुणायास्तु सेवनात्प्राकृतो भवेत् ॥ ११

करालजनक उवाच ।

अक्षरक्षरयोरेष द्वयोः संबन्ध इष्यते ।  
 स्त्रीपुंसोर्वापि भगवन्संबन्धस्तद्वदुच्यते ॥ १२  
 ऋते न पुरुषेणेह स्त्री गर्भं धारयत्युत ।  
 ऋते स्त्रियं न पुरुषो रूपं निर्वर्तयेत्तथा ॥ १३  
 अन्योन्यस्याभिसंबन्धादन्योन्यगुणसंश्रयात् ।  
 रूपं निर्वर्तयत्येतदेवं सर्वासु योनिषु ॥ १४  
 रत्यर्थमभिसंरोधादन्योन्यगुणसंश्रयात् ।  
 ऋतौ निर्वर्तते रूपं तद्वक्ष्यामि निदर्शनम् ॥ १५  
 ये गुणाः पुरुषस्येह ये च मातृगुणास्तथा ।  
 अस्थि स्नायु च मज्जा च जानीमः पितृतो द्विज ॥  
 त्वङ्मांसं शोणितं चैव मातृजान्यपि शुश्रुम ।  
 एवमेतद्विजश्रेष्ठ वेदशास्त्रेषु पठ्यते ॥ १७  
 प्रमाणं यच्च वेदोक्तं शास्त्रोक्तं यच्च पठ्यते ।  
 वेदशास्त्रप्रमाणं च प्रमाणं तत्सनातनम् ॥ १८  
 एवमेवाभिसंबद्धौ नित्यं प्रकृतिपूरुषौ ।  
 पश्यामि भगवंस्तस्मान्मोक्षधर्मो न विद्यते ॥ १९  
 अथ वानन्तरकृतं किञ्चिदेव निदर्शनम् ।  
 तन्ममाचक्ष्व तत्त्वेन प्रत्यक्षो ह्यसि सर्वथा ॥ २०  
 मोक्षकामा वयं चापि काङ्क्षामो यदनामयम् ।  
 अदेहव्रजं दिव्यमतीन्द्रियमनीश्वरम् ॥ २१



वसिष्ठ उवाच ।

यदेतदुक्तं भवता वेदशास्त्रनिदर्शनम् ।  
 एवमेतद्यथा चैतन्न गृह्णाति तथा भवान् ॥ २२  
 धार्यते हि त्वया ग्रन्थ उभयोर्वेदशास्त्रयोः ।  
 न तु ग्रन्थस्य तत्त्वज्ञो यथावत्त्वं नरेश्वर ॥ २३  
 यो हि वेदे च शास्त्रे च ग्रन्थधारणतत्परः ।  
 न च ग्रन्थार्थतत्त्वज्ञस्तस्य तद्धारणं वृथा ॥ २४  
 भारं स वहते तस्य ग्रन्थस्यार्थं न वेत्ति यः ।  
 यस्तु ग्रन्थार्थतत्त्वज्ञो नास्य ग्रन्थागमो वृथा ॥ २५  
 ग्रन्थस्यार्थं च पृष्ठः संस्तादृशो वक्तुमर्हति ।  
 यथा तत्त्वाभिगमनादर्थं तस्य स विन्दति ॥ २६  
 यस्तु संसत्सु कथयेद्ग्रन्थार्थं स्थूलबुद्धिमान् ।  
 स कथं मन्दविज्ञानो ग्रन्थं वक्ष्यति निर्णयात् ॥ २७  
 निर्णयं चापि छिद्रात्मा न तं वक्ष्यति तत्त्वतः ।  
 सोपहासात्मतामेति यस्माच्चैवात्मवानपि ॥ २८  
 तस्मात्त्वं शृणु राजेन्द्र यथैतदनुद्दश्यते ।  
 याथातथ्येन सांख्येषु योगेषु च महात्मसु ॥ २९  
 यदेव योगाः पश्यन्ति सांख्यैस्तदनुगम्यते ।  
 एकं सांख्यं च योगं च यः पश्यति स बुद्धिमान् ॥  
 त्वङ्मांसं रुधिरं मेदः पित्तं मज्जास्थि स्नायु च ।  
 एतदैन्द्रियकं तात यद्भवानिदमाह वै ॥ ३१  
 द्रव्याद्व्यवस्यस्य निष्पत्तिरिन्द्रियादिन्द्रियं तथा ।  
 देहादेहमवाप्नोति बीजाद्वीजं तथैव च ॥ ३२  
 निरिन्द्रियस्याबीजस्य निर्द्रव्यस्यास्य देहिनः ।  
 कथं गुणा भविष्यन्ति निर्गुणत्वान्महात्मनः ॥ ३३  
 गुणा गुणेषु जायन्ते तत्रैव निविशन्ति च ।  
 एवं गुणाः प्रकृतितो जायन्ते च न सन्ति च ॥ ३४  
 त्वङ्मांसं रुधिरं मेदः पित्तं मज्जास्थि स्नायु च ।  
 अष्टौ तान्यथ शुक्लेण जानीहि प्राकृतानि वै ॥ ३५  
 पुमांश्चैवापुमांश्चैव त्रैलिङ्ग्यं प्राकृतं स्मृतम् ।

नैव पुमान्पुमांश्चैव स लिङ्गीत्यभिधीयते ॥ ३६  
 अलिङ्गा प्रकृतिर्लिङ्गैरुपलभ्यति सात्मजैः ।  
 यथा पुष्पफलैर्नित्यमृतवो मूर्तयस्तथा ॥ ३७  
 एवमप्यनुमानेन ह्यलिङ्गमुपलभ्यते ।  
 पञ्चविंशतिमस्तात लिङ्गेष्वनियतात्मकः ॥ ३८  
 अनादिनिधनोऽनन्तः सर्वदर्शी निरामयः ।  
 केवलं त्वमिमानित्वादुणेष्वगुण उच्यते ॥ ३९  
 गुणा गुणवतः सन्ति निर्गुणस्य कुतो गुणाः ।  
 तस्मादेवं विजानन्ति ये जना गुणदर्शिनः ॥ ४०  
 यदा त्वेष गुणान्सर्वान्प्राकृतानमिमन्यते ।  
 तदा स गुणवानेव परमेणानुपश्यति ॥ ४१  
 यत्तद्बुद्धेः परं प्राहुः सांख्या योगाश्च सर्वशः ।  
 बुध्यमानं महाप्राज्ञमबुद्धपरिवर्जनात् ॥ ४२  
 अप्रबुद्धमथान्यक्तं सगुणं प्राहुरीश्वरम् ।  
 निर्गुणं चेश्वरं नित्यमधिष्ठातारमेव च ॥ ४३  
 प्रकृतेश्च गुणानां च पञ्चविंशतिकं बुधाः ।  
 सांख्ययोगे च कुशला बुध्यन्ते परमैषिणः ॥ ४४  
 यदा प्रबुद्धास्त्वव्यक्तमवस्थाजन्मभीरवः ।  
 बुध्यमानं प्रबुध्यन्ति गमयन्ति समं तदा ॥ ४५  
 एतन्निर्दर्शनं सम्यगसम्यगनुदर्शनम् ।  
 बुध्यमानाप्रबुद्धाभ्यां पृथक्पृथगरिदम् ॥ ४६  
 परस्परेणैतदुक्तं क्षराक्षरनिदर्शनम् ।  
 एकत्वमक्षरं प्राहुर्नानात्वं क्षरमुच्यते ॥ ४७  
 पञ्चविंशतिनिष्ठोऽयं यदासम्यक्प्रवर्तते ।  
 एकत्वं दर्शनं चास्य नानात्वं चाप्यदर्शनम् ॥ ४८  
 तत्त्वनिस्तत्त्वयोरेतत्पृथगेव निदर्शनम् ।  
 पञ्चविंशतिसर्गं तु तत्त्वमाहुर्मनीषिणः ॥ ४९  
 निस्तत्त्वं पञ्चविंशस्य परमाहुर्निदर्शनम् ।



वर्गस्य वर्गमाचारं तत्त्वं तत्त्वात्सनातनात् ॥ ५०

इति श्रीमहाभारते शान्तिपर्वणि

त्रिनवत्यधिकद्विशततमोऽध्यायः ॥ २९३ ॥

२९४

करालजनक उवाच ।

नानात्वैकत्वमित्युक्तं त्वयैतद्विषयसत्तम ।

पश्यामि चाभिसंदिग्धमेतयोर्वै निदर्शनम् ॥ १

तथाप्रबुद्धबुद्धाभ्यां बुध्यमानस्य चानघ ।

स्थूलबुद्ध्या न पश्यामि तत्त्वमेतन्न संशयः ॥ २

अक्षरक्षरयोरुक्तं त्वया यदपि कारणम् ।

तदप्यस्थिरबुद्धित्वात्प्रनष्टमिव मेऽनघ ॥ ३

तदेतच्छ्रोतुमिच्छामि नानात्वैकत्वदर्शनम् ।

बुद्धमप्रतिबुद्धं च बुध्यमानं च तत्त्वतः ॥ ४

विद्याविद्ये च भगवन्नक्षरं क्षरमेव च ।

सांख्यं योगं च कात्स्न्येन पृथक्चैवापृथक्च ह ॥ ५

वसिष्ठ उवाच ।

हन्त ते संप्रवक्ष्यामि यदेतदनुपृच्छसि ।

योगकृत्यं महाराज पृथगेव शृणुष्व मे ॥ ६

योगकृत्यं तु योगानां ध्यानमेव परं बलम् ।

तच्चापि द्विविधं ध्यानमाहुर्वेदविदो जनाः ॥ ७

एकाग्रता च मनसः प्राणायामस्तथैव च ।

प्राणायामस्तु सगुणो निर्गुणो मनसस्तथा ॥ ८

मूत्रोत्सर्गो पुरीषे च भोजने च नराधिप ।

त्रिकालं नाभियुञ्जीत शेषं युञ्जीत तत्परः ॥ ९

इन्द्रियाणीन्द्रियार्थेभ्यो निवर्त्य मनसा मुनिः

दशद्वादशभिर्वापि चतुर्विंशत्परं ततः ॥ १०

तं चोदनाभिर्मतिमानात्मानं चोदयेदथ ।

तिष्ठन्तमजरं तं तु यत्तदुक्तं मनीषिभिः ॥ ११

तैश्चात्मा सततं ज्ञेय इत्येवमनुशुश्रुम ।

द्रव्यं ह्यदीनमनसो नान्यथेति विनिश्चयः ॥ १२

विमुक्तः सर्वसङ्गेभ्यो लब्धाहारो जितेन्द्रियः ।

पूर्वरात्रे परे चैव धारयेत मनोऽऽत्मनि ॥ १३

स्थिरीकृत्येन्द्रियग्रामं मनसा मिथिलेश्वर ।

मनो बुद्ध्या स्थिरं कृत्वा पाषाण इव निश्चलः ॥ १४

स्थाणुवच्चाप्यकम्पः स्याद्विरिक्वापि निश्चलः ।

बुधा विधिविधानज्ञास्तदा युक्तं प्रचक्षते ॥ १५

न शृणोति न चाग्राति न रस्यति न पश्यति ।

न च स्पर्शं विजानाति न संकल्पयते मनः ॥ १६

न चाभिमन्यते किञ्चिन्न च बुध्यति काष्ठवत् ।

तदा प्रकृतिमापन्नं युक्तमाहुर्मनीषिणः ॥ १७

निवाते च यथा दीप्यन्दीपस्तद्वत्स दृश्यते ।

निरिङ्गश्चाचलश्चोर्ध्वं न तिर्यग्गतिमाप्नुयात् ॥ १८

तदा तमनुपश्येत् यस्मिन्दृष्टे तु कथ्यते ।

हृदयस्थोऽन्तरात्मेति ज्ञेयो ज्ञस्तात मद्विधैः ॥ १९

विधूम इव सप्तार्चिरादित्य इव रश्मिमान् ।

वैद्युतोऽग्निरिवाकाशे दृश्यतेऽऽत्मा तथात्मनि ॥ २०

यं पश्यन्ति महात्मानो धृतिमन्तो मनीषिणः ।

ब्राह्मणा ब्रह्मयोनिस्था ह्ययोनिममृतात्मकम् ॥ २१

तदेवाहुरणुभ्योऽणु तन्महद्भ्यो महत्तरम् ।

तदन्तः सर्वभूतेषु ध्रुवं तिष्ठन्न दृश्यते ॥ २२

बुद्धिद्रव्येण दृश्येत मनोदीपेन लोककृत् ।

महत्तमसस्तात पारे तिष्ठन्नतामसः ॥ २३

स तमोनुद इत्युक्तस्तत्त्वज्ञैर्वेदपारगैः ।

विमलो वितमस्कश्च निर्लिङ्गोऽलिङ्गसंज्ञितः ॥ २४

योगमेतद्धि योगानां मन्ये योगस्य लक्षणम् ।

एवं पश्यं प्रपश्यन्ति आत्मानमजरं परम् ॥ २५

योगदर्शनमेतावदुक्तं ते तत्त्वतो मया ।

सांख्यज्ञानं प्रवक्ष्यामि परिसंख्यानिदर्शनम् ॥ २६

अव्यक्तमाहुः प्रकृतिं परां प्रकृतिवादिनः ।

तस्मान्महत्समुत्पन्नं द्वितीयं राजसत्तम ॥ २७



अहंकारस्तु महत्तत्त्वतीयमिति नः श्रुतम् ।  
 पञ्च भूतान्यहंकारादाहुः सांख्यानुदर्शिनः ॥ २८  
 एताः प्रकृतयस्त्वष्टौ विकाराश्चापि षोडश ।  
 पञ्च चैव विशेषा वै तथा पञ्चेन्द्रियाणि च ॥ २९  
 एतावदेव तत्त्वानां सांख्यमाहुर्मनीषिणः ।  
 सांख्ये विधिविधानज्ञा नित्यं सांख्यपथे रताः ॥  
 यस्माद्यदभिजायेत तत्तत्रैव प्रलीयते ।  
 लीयन्ते प्रतिलोमानि सृज्यन्ते चान्तरात्मना ॥ ३१  
 अनुलोमेन जायन्ते लीयन्ते प्रतिलोमतः ।  
 गुणा गुणेषु सततं सागरस्योर्मयो यथा ॥ ३२  
 सर्गप्रलय एतावान्प्रकृतेर्नृपसत्तम ।  
 एकत्वं प्रलये चास्य बहुत्वं च यदासृजत् ।  
 एवमेव च राजेन्द्र विज्ञेयं ज्ञेयचिन्तकैः ॥ ३३  
 अधिष्ठातारमव्यक्तमस्याप्येतन्निदर्शनम् ।  
 एकत्वं च बहुत्वं च प्रकृतेरनु तत्त्ववान् ।  
 एकत्वं प्रलये चास्य बहुत्वं च प्रवर्तनात् ॥ ३४  
 बहुधात्मा प्रकुर्वीत प्रकृतिं प्रसवात्मिकाम् ।  
 तच्च क्षेत्रं महानात्मा पञ्चविंशोऽधितिष्ठति ॥ ३५  
 अधिष्ठातेति राजेन्द्र प्रोच्यते यतिसत्तमैः ।  
 अधिष्ठानादधिष्ठाता क्षेत्राणामिति नः श्रुतम् ॥ ३६  
 क्षेत्रं जानाति चाव्यक्तं क्षेत्रज्ञ इति चोच्यते ।  
 अव्यक्तिके पुरे शेते पुरुषश्चेति कथ्यते ॥ ३७  
 अन्यदेव च क्षेत्रं स्यादन्यः क्षेत्रज्ञ उच्यते ।  
 क्षेत्रमव्यक्तमित्युक्तं ज्ञाता वै पञ्चविंशकः ॥ ३८  
 अन्यदेव च ज्ञानं स्यादन्यज्ज्ञेयं तदुच्यते ।  
 ज्ञानमव्यक्तमित्युक्तं ज्ञेयो वै पञ्चविंशकः ॥ ३९  
 अव्यक्तं क्षेत्रमित्युक्तं तथा सत्त्वं तथेश्वरम् ।  
 अनीश्वरमतत्त्वं च तत्त्वं तत्पञ्चविंशकम् ॥ ४०  
 सांख्यदर्शनमेतावत्परिसंख्यानदर्शनम् ।  
 सांख्यं प्रकुरुते चैव प्रकृतिं च प्रचक्षते ॥ ४१

तत्त्वानि च चतुर्विंशत्परिसंख्याय तत्त्वतः ।  
 सांख्याः सह प्रकृत्या तु निस्तत्त्वः पञ्चविंशकः ॥  
 पञ्चविंशोऽप्रबुद्धात्मा बुध्यमान इति स्मृतः ।  
 यदा तु बुध्यतेऽऽत्मानं तदा भवति केवलः ॥ ४३  
 सम्यग्दर्शनमेतावद्भाषितं तव तत्त्वतः ।  
 एवमेतद्विज्ञानन्तः साम्यतां प्रतियान्युत ॥ ४४  
 सम्यङ्निदर्शनं नाम प्रत्यक्षं प्रकृतेस्तथा ।  
 गुणतत्त्वान्यथैतानि निर्गुणोऽन्यस्तथा भवेत् ॥ ४५  
 न त्वेवं वर्तमानानामावृत्तिर्विद्यते पुनः ।  
 विद्यतेऽक्षरभावत्वादपरस्परमव्ययम् ॥ ४६  
 पश्येरन्नेकमतयो न सम्यक्तेषु दर्शनम् ।  
 तेऽव्यक्तं प्रतिपद्यन्ते पुनः पुनरिदम् ॥ ४७  
 सर्वमेतद्विज्ञानन्तो न सर्वस्य प्रबोधनात् ।  
 व्यक्तीभूता भविष्यन्ति व्यक्तस्य वशवर्तिनः ॥ ४८  
 सर्वमव्यक्तमित्युक्तमसर्वः पञ्चविंशकः ।  
 य एनमभिजानन्ति न भयं तेषु विद्यते ॥ ४९

इति श्रीमहाभारते शान्तिपर्वणि

चतुर्नवत्यधिकद्विशततमोऽध्यायः ॥ २९४ ॥

२९५

वसिष्ठ उवाच ।

सांख्यदर्शनमेतावदुक्तं ते नृपसत्तम ।  
 विद्याविद्ये त्विदानीं मे त्वं निबोधानुपूर्वशः ॥ १  
 अविद्यामाहुरव्यक्तं सर्गप्रलयधर्मि वै ।  
 सर्गप्रलयनिर्मुक्तं विद्यां वै पञ्चविंशकम् ॥ २  
 परस्परमविद्यां वै तन्निबोधानुपूर्वशः ।  
 यथोक्तमृषिभिस्तात सांख्यस्यास्य निदर्शनम् ॥ ३  
 कर्मेन्द्रियाणां सर्वेषां विद्या बुद्धीन्द्रियं स्मृतम् ।  
 बुद्धीन्द्रियाणां च तथा विशेषा इति नः श्रुतम् ॥ ४  
 विशेषाणां मनस्तेषां विद्यामाहुर्मनीषिणः ।  
 मनसः पञ्च भूतानि विद्या इत्यभिचक्षते ॥ ५



अहंकारस्तु भूतानां पञ्चानां नात्र संशयः ।  
 अहंकारस्य च तथा बुद्धिर्विद्या नरेश्वर ॥ ६  
 बुद्धेः प्रकृतिरव्यक्तं तत्त्वानां परमेश्वरम् ।  
 विद्या ज्ञेया नरश्रेष्ठ विधिश्च परमः स्मृतः ॥ ७  
 अव्यक्तस्य परं प्राहुर्विद्यां वै पञ्चविंशकम् ।  
 सर्वस्य सर्वमित्युक्तं ज्ञेयं ज्ञानस्य पार्थिव ॥ ८  
 ज्ञानमव्यक्तमित्युक्तं ज्ञेयं वै पञ्चविंशकम् ।  
 तथैव ज्ञानमव्यक्तं विज्ञाता पञ्चविंशकः ॥ ९  
 विद्याविद्यार्थतत्त्वेन मयोक्तं ते विशेषतः ।  
 अक्षरं च क्षरं चैव यदुक्तं तन्निबोध मे ॥ १०  
 उभावेतौ क्षरावुक्तावुभावेतौ च नश्वरौ ।  
 कारणं तु प्रवक्ष्यामि यथा ख्यातौ तु तत्त्वतः ॥ ११  
 अनादिनिधनावेतावुभावेवेश्वरौ मतौ ।  
 तत्त्वसंज्ञावुभावेतौ प्रोच्येते ज्ञानचिन्तकैः ॥ १२  
 सर्गप्रलयधर्मित्वादव्यक्तं प्राहुरक्षरम् ।  
 तदेतद्गुणसर्गाय विकुर्वाणं पुनः पुनः ॥ १३  
 गुणानां महदादीनामुत्पद्यति परस्परम् ।  
 अधिष्ठानात्क्षेत्रमाहुरेतत्तत्पञ्चविंशकम् ॥ १४  
 यदा तु गुणजालं तदव्यक्तात्मनि संक्षिपेत् ।  
 तदा सह गुणैस्तैस्तु पञ्चविंशो विलीयते ॥ १५  
 गुणा गुणेषु लीयन्ते तदैका प्रकृतिर्भवेत् ।  
 क्षेत्रज्ञोऽपि यदा तात तत्क्षेत्रे संप्रलीयते ॥ १६  
 तदाक्षरत्वं प्रकृतिर्गच्छते गुणसंज्ञिता ।  
 निर्गुणत्वं च वैदेह गुणेषु प्रतिवर्तनात् ॥ १७  
 एवमेव च क्षेत्रज्ञः क्षेत्रज्ञानपरिक्षये ।  
 प्रकृत्या निर्गुणरूपेण इत्येवमनुशुश्रुम् ॥ १८  
 क्षरो भवत्येष यदा तदा गुणवतीमथ ।  
 प्रकृतिं त्वमिजानाति निर्गुणत्वं तथात्मनः ॥ १९  
 तदा विशुद्धो भवति प्रकृतेः परिवर्जनात् ।  
 अन्योऽहमन्येयमिति यदा बुध्यति बुद्धिमान् ॥ २०

तदैषोऽन्यत्वतामेति न च मिश्रत्वमात्रजेत् ।  
 प्रकृत्या चैव राजेन्द्र नमिश्रोऽन्यश्च दृश्यते ॥ २१  
 यदा तु गुणजालं तत्प्राकृतं विजुगुप्सते ।  
 पश्यते चापरं पश्यं तदा पश्यन्न संज्वरेत् ॥ २२  
 किं मया कृतमेतावद्योऽहं कालमिमं जनम् ।  
 मत्स्यो जालं ह्यविज्ञानादनुवर्तितवान्स्तथा ॥ २३  
 अहमेव हि संमोहादन्यमन्यं जनाज्जनम् ।  
 मत्स्यो यथोदकज्ञानादनुवर्तितवानिह ॥ २४  
 मत्स्योऽन्यत्वं यथाज्ञानादुदकान्नाभिमन्यते ।  
 आत्मानं तद्वदज्ञानादन्यत्वं चैव वेदयहम् ॥ २५  
 ममास्तु धिगबुद्धस्य योऽहं मग्नमिमं पुनः ।  
 अनुवर्तितवान्मोहादन्यमन्यं जनाज्जनम् ॥ २६  
 अयमत्र भवेद्बन्धुरनेन सह मोक्षणम् ।  
 साम्यमेकत्वमायातो यादृशस्तादृशस्त्वहम् ॥ २७  
 तुल्यतामिह पश्यामि सदृशोऽहमनेन वै ।  
 अयं हि विमलो व्यक्तमहमीदृशकस्तथा ॥ २८  
 योऽहमज्ञानसंमोहादज्ञया संप्रवृत्तवान् ।  
 ससङ्गयाहं निःसङ्गः स्थितः कालमिमं त्वहम् ॥ २९  
 अनयाहं वशीभूतः कालमेतं न बुद्धवान् ।  
 उच्चमध्यमनीचानां तामहं कथमावसे ॥ ३०  
 समानयानया चेह सहवासमहं कथम् ।  
 गच्छाम्यबुद्धभावत्वादेवेदानीं स्थिरो भवे ॥ ३१  
 सहवासं न यास्यामि कालमेतद्वि वञ्चनात् ।  
 वञ्चितोऽस्म्यनया यद्वि निर्विकारो विकारया ॥ ३२  
 न चायमपराधोऽस्या अपराधो ह्ययं मम ।  
 योऽहमत्राभवं सक्तः पराङ्मुखमुपस्थितः ॥ ३३  
 ततोऽस्मि बहुरूपासु स्थितो मूर्तिष्वमूर्तिमान् ।  
 अमूर्तश्चापि मूर्तात्मा ममत्वेन प्रधर्षितः ॥ ३४  
 प्रकृतेरनयत्वेन तासु तास्विह योनिषु ।  
 निर्ममस्य ममत्वेन किं कृतं तासु तासु च ।



योनीषु वर्तमानेन नष्टसंज्ञेन चेतसा ॥ ३५  
 न ममात्रानया कार्यमहंकारकृतात्मया ।  
 आत्मानं बहुधा कृत्वा येयं भूयो युनक्ति माम् ।  
 इदानीमेष बुद्धोऽस्मि निर्ममो निरहंकृतः ॥ ३६  
 ममत्वमनया नित्यमहंकारकृतात्मकम् ।  
 अपेत्याहमिमां हित्वा संश्रयिष्ये निरामयम् ॥ ३७  
 अनेन साम्यं यास्यामि नानयाहमचेतसा ।  
 क्षमं मम सहानेन नैकत्वमनया सह ।  
 एवं परमसंबोधात्पञ्चविंशोऽनुबुद्धवान् ॥ ३८  
 अक्षरत्वं नियच्छेत् त्यक्त्वा क्षरमनामयम् ।  
 अव्यक्तं व्यक्तधर्माणं सगुणं निर्गुणं तथा ।  
 निर्गुणं प्रथमं दृष्ट्वा तादृग्भवति मैथिल ॥ ३९  
 अक्षरक्षरयोरेतदुक्तं तव निदर्शनम् ।  
 मयेह ज्ञानसंपन्नं यथाश्रुतिनिदर्शनात् ॥ ४०  
 निःसंदिग्धं च सूक्ष्मं च विबुद्धं विमलं तथा ।  
 प्रवक्ष्यामि तु ते भूयस्तन्निबोध यथाश्रुतम् ॥ ४१  
 सांख्ययोगौ मया प्रोक्तौ शास्त्रद्वयनिदर्शनात् ।  
 यदेव शास्त्रं सांख्योक्तं योगदर्शनमेव तत् ॥ ४२  
 प्रबोधनकरं ज्ञानं सांख्यानामवनीपते ।  
 विस्पष्टं प्रोच्यते तत्र शिष्याणां हितकाम्यया ॥ ४३  
 बृहच्चैव हि तच्छास्त्रमित्याहुः कुशला जनाः ।  
 अस्मिंश्च शास्त्रे योगानां पुनर्दधि पुनः शरः ॥ ४४  
 पञ्चविंशात्परं तत्त्वं न पश्यति नराधिप ।  
 सांख्यानां तु परं तत्र यथावदनुवर्णितम् ॥ ४५  
 बुद्धमप्रतिबुद्धं च बुध्यमानं च तत्त्वतः ।  
 बुध्यमानं च बुद्धं च प्रादुर्योगनिदर्शनम् ॥ ४६

इति श्रीमहाभारते शान्तिपर्वणि

पञ्चनवत्यधिकद्विशततमोऽध्यायः ॥ २९५ ॥

२९६

वसिष्ठ उवाच ।

अप्रबुद्धमथाव्यक्तमिमं गुणविधिं शृणु ।  
 गुणान्धारयते ह्येषा सृजत्याक्षिपते तथा ॥ १  
 अजस्रं त्विह क्रीडार्थं विकुर्वन्ती नराधिप ।  
 आत्मानं बहुधा कृत्वा तान्येव च विचक्षते ॥ २  
 एतदेवं विकुर्वाणां बुध्यमानो न बुध्यते ।  
 अव्यक्तबोधनाच्चैव बुध्यमानं वदन्त्यपि ॥ ३  
 न त्वेव बुध्यतेऽव्यक्तं सगुणं वाथ निर्गुणम् ।  
 कदाचित्त्वेव खल्वेतदाहुरप्रतिबुद्धकम् ॥ ४  
 बुध्यते यदि वाव्यक्तमेतद्वै पञ्चविंशकम् ।  
 बुध्यमानो भवत्येष सङ्गात्मक इति श्रुतिः ॥ ५  
 अनेनाप्रतिबुद्धेति वदन्त्यव्यक्तमच्युतम् ।  
 अव्यक्तबोधनाच्चैव बुध्यमानं वदन्त्युत ॥ ६  
 पञ्चविंशं महात्मानं न चासावपि बुध्यते ।  
 षड्विंशं विमलं बुद्धमप्रमेयं सनातनम् ॥ ७  
 सततं पञ्चविंशं च चतुर्विंशं च बुध्यते ।  
 दृश्यादृश्ये ह्यनुगतमुभावेव महाद्युती ॥ ८  
 अव्यक्तं न तु तद्ब्रह्म बुध्यते तात केवलम् ।  
 केवलं पञ्चविंशं च चतुर्विंशं न पश्यति ॥ ९  
 बुध्यमानो यदात्मानमन्योऽहमिति मन्यते ।  
 तदा प्रकृतिमानेष भवत्यव्यक्तलोचनः ॥ १०  
 बुध्यते च परां बुद्धिं विशुद्धाममलां यदा ।  
 षड्विंशो राजशार्दूल तदा बुद्धत्वमाव्रजेत् ॥ ११  
 ततस्त्यजति सोऽव्यक्तं सर्गप्रलयधर्मिणम् ।  
 निर्गुणः प्रकृतिं वेद गुणयुक्तामचेतनाम् ॥ १२  
 ततः केवलधर्मासौ भवत्यव्यक्तदर्शनात् ।  
 केवलेन समागम्य विमुक्तोऽऽत्मानमाप्नुयात् ॥ १३  
 एतत्तत्त्वमित्याहुर्निस्तत्त्वमजरामरम् ।  
 तत्त्वसंश्रयणादेतत्तत्त्ववन्न च मानद ।



पञ्चविंशतितत्त्वानि प्रवदन्ति मनीषिणः ॥ १४  
 न चैष तत्त्ववांस्तात निस्तत्त्वस्त्वेष बुद्धिमान् ।  
 एष मुञ्चति तत्त्वं हि क्षिप्रं बुद्धस्य लक्षणम् ॥ १५  
 षड्विंशोऽहमिति प्राज्ञो गृह्यमाणोऽजरामरः ।  
 केवलेन बलेनैव समतां यात्यसंशयम् ॥ १६  
 षड्विंशेन प्रबुद्धेन बुध्यमानोऽप्यबुद्धिमान् ।  
 एतन्नानात्वमित्युक्तं सांख्यश्रुतिनिदर्शनात् ॥ १७  
 चेतनेन समेतस्य पञ्चविंशतिकस्य च ।  
 एकत्वं वै भवत्यस्य यदा बुद्ध्या न बुध्यते ॥ १८  
 बुध्यमानोऽप्रबुद्धेन समतां याति मैथिल ।  
 सङ्गधर्मा भवत्येष निःसङ्गात्मा नराधिप ॥ १९  
 निःसङ्गात्मानमासाद्य षड्विंशकमजं विदुः ।  
 विभुस्त्यजति चाव्यक्तं यदा त्वेतद्विबुध्यते ।  
 चतुर्विंशमगाधं च षड्विंशस्य प्रबोधनात् ॥ २०  
 एष ह्यप्रतिबुद्धश्च बुध्यमानश्च तेऽनघ ।  
 प्रोक्तो बुद्धश्च तत्त्वेन यथाश्रुतिनिदर्शनात् ।  
 नानात्वैकत्वमेतावद्ब्रष्टव्यं शास्त्रदृष्टिभिः ॥ २१  
 मशकोदुम्बरे यद्वदन्यत्वं तद्वदेतयोः ।  
 मत्स्योऽम्भसि यथा तद्वदन्यत्वमुपलभ्यते ॥ २२  
 एवमेवावगन्तव्यं नानात्वैकत्वमेतयोः ।  
 एतद्विमोक्ष इत्युक्तमव्यक्तज्ञानसंहितम् ॥ २३  
 पञ्चविंशतिकस्यास्य योऽयं देहेषु वर्तते ।  
 एष मोक्षयितव्येति प्राहुरव्यक्तगोचरात् ॥ २४  
 सोऽयमेवं विमुच्येत नान्यथेति विनिश्चयः ।  
 परेण परधर्मा च भवत्येष समेत्य वै ॥ २५  
 विशुद्धधर्मा शुद्धेन बुद्धेन च स बुद्धिमान् ।  
 विमुक्तधर्मा मुक्तेन समेत्य पुरुषर्षभ ॥ २६  
 नियोगधर्मिणा चैव नियोगात्मा भवत्यपि ।  
 विमोक्षिणा विमोक्षश्च समेत्येह तथा भवेत् ॥ २७  
 शुचिकर्मा शुचिश्चैव भवत्यमितदीप्तिमान् ।

विमलात्मा च भवति समेत्य विमलात्मना ॥ २८  
 केवलात्मा तथा चैव केवलेन समेत्य वै ।  
 स्वतन्त्रश्च स्वतन्त्रेण स्वतन्त्रत्वमवाप्नुते ॥ २९  
 एतावदेतत्कथितं मया ते  
 तथ्यं महाराज यथार्थतत्त्वम् ।  
 अमत्सरत्वं प्रतिगृह्य चार्थं  
 सनातनं ब्रह्म विशुद्धमाद्यम् ॥ ३०  
 न वेदनिष्ठस्य जनस्य राज-  
 न्यदेयमेतत्परमं त्वया भवेत् ।  
 विवित्समानाय विबोधकारकं  
 प्रबोधहेतोः प्रणतस्य शासनम् ॥ ३१  
 न देयमेतच्च तथानृतात्मने  
 शठाय ह्रीवाय न जिह्वबुद्धये ।  
 न पण्डितज्ञानपरोपतापिने  
 देयं त्वयेदं विनिबोध यादृशे ॥ ३२  
 श्रद्धान्वितायाथ गुणान्विताय  
 परापवादाद्विरताय नित्यम् ।  
 विशुद्धयोगाय बुधाय चैव  
 क्रियावतेऽथ क्षमिणे हिताय ॥ ३३  
 विविक्तशीलाय विधिप्रियाय  
 विवादहीनाय बहुश्रुताय ।  
 विजानते चैव न चाहितक्षमे  
 दमे च शक्ताय शमे च देहिनाम् ॥ ३४  
 एतैर्गुणैर्हीनतमे न देय-  
 मेतत्परं ब्रह्म विशुद्धमाहुः ।  
 न श्रेयसा योक्षयति तादृशे कृतं  
 धर्मप्रवक्तारमपात्रदानात् ॥ ३५  
 पृथ्वीमिमां यद्यपि रत्नपूर्णा  
 दद्यान्नदेयं त्विदमव्रताय ।  
 जितेन्द्रियायैतदसंशयं ते



भवेत्प्रदेयं परमं नरेन्द्र ॥ ३६

कराल मा ते भयमस्तु किञ्चि-

देतच्छ्रुतं ब्रह्म परं त्वयाद्य ।

यथावदुक्तं परमं पवित्रं

निःशोकमत्यन्तमनादिमध्यम् ॥ ३७

अगाधजन्मामरणं च राज-

त्रिरामयं वीतभयं शिवं च ।

समीक्ष्य मोहं त्यज चाद्य सर्वं

ज्ञानस्य तत्त्वार्थमिदं विदित्वा ॥ ३८

अवाप्तमेतद्धि पुरा सनातना-

द्विरण्यगर्भाद्ब्रह्मतो नराधिप ।

प्रसाद्य यत्नेन तमुग्रतेजसं

सनातनं ब्रह्म यथाद्य वै त्वया ॥ ३९

पृष्टस्त्वया चास्मि यथा नरेन्द्र

तथा मयेदं त्वयि चोक्तमद्य ।

तथावाप्तं ब्रह्मणो मे नरेन्द्र

महज्ज्ञानं मोक्षविदां पुराणम् ॥ ४०

भीष्म उवाच ।

एतदुक्तं परं ब्रह्म यस्मान्नावर्तते पुनः ।

पञ्चविंशो महाराज परमर्षिनिदर्शनात् ॥ ४१

पुनरावृत्तिमाप्नोति परं ज्ञानमवाप्य च ।

नावबुध्यति तत्त्वेन बुध्यमानोऽजरामरः ॥ ४२

एतन्निःश्रेयसकरं ज्ञानानां ते परं मया ।

कथितं तत्त्वतस्तात श्रुत्वा देवर्षितो नृप ॥ ४३

हिरण्यगर्भाद्विषाणा वसिष्ठेन महात्मना ।

वसिष्ठाद्विषाणार्दूलाच्चारदोऽवाप्तवानिदम् ॥ ४४

नारदाद्विदितं मह्यमेतद्ब्रह्म सनातनम् ।

मा शुचः कौरवेन्द्र त्वं श्रुत्वैतत्परमं पदम् ॥ ४५

येन क्षराक्षरे वित्ते न भयं तस्य विद्यते ।

विद्यते तु भयं तस्य यो नैतद्वेत्ति पार्थिव ॥ ४६

अविज्ञानाच्च मूढात्मा पुनः पुनरुपद्रवन् ।

प्रेत्य जातिसहस्राणि मरणान्तान्युपाश्रुते ॥ ४७

देवलोकं तथा तिर्यङ्गानुष्यमपि चाश्रुते ।

यदि शुध्यति कालेन तस्मादज्ञानसागरात् ॥ ४८

अज्ञानसागरो घोरो ह्यव्यक्तोऽगाध उच्यते ।

अहन्यहनि मज्जन्ति यत्र भूतानि भास्त ॥ ४९

यस्मादगाधादव्यक्तादुत्तीर्णस्त्वं सनातनात् ।

तस्मात्त्वं विरजाश्चैव वितमस्कश्च पार्थिव ॥ ५०

इति श्रीमहाभारते शान्तिपर्वणि

षण्णवत्यधिकद्विशततमोऽध्यायः ॥ २९६ ॥

२९७

भीष्म उवाच ।

मृगयां विचरन्कश्चिद्विजने जनकात्मजः ।

वने ददर्श विप्रेन्द्रमृषिं वंशधरं भृगोः ॥ १

तमासीनमुपासीनः प्रणम्य शिरसा मुनिम् ।

पश्चादनुमतस्तेन पप्रच्छ वसुमानिदम् ॥ २

भगवन्किमिदं श्रेयः प्रेत्य वापीह वा भवेत् ।

पुरुषस्याध्रुवे देहे कामस्य वशवर्तिनः ॥ ३

सत्कृत्य परिपृष्टः सन्सुमहात्मा महातपाः ।

निजगाद ततस्तस्मै श्रेयस्करमिदं वचः ॥ ४

मनसोऽप्रतिकूलानि प्रेत्य चेह च वाञ्छसि ।

भूतानां प्रतिकूलेभ्यो निवर्तस्व यतेन्द्रियः ॥ ५

धर्मः सतां हितः पुंसां धर्मश्चैवाश्रयः सताम् ।

धर्माल्लोकाश्चयस्तात प्रवृत्ताः सचराचराः ॥ ६

स्वादुकामुक कामानां वैतृष्ण्यं किं न गच्छसि ।

मधु पश्यसि दुर्बुद्धे प्रपातं नानुपश्यसि ॥ ७

यथा ज्ञाने परिचयः कर्तव्यस्तत्फलार्थिना ।

तथा धर्मे परिचयः कर्तव्यस्तत्फलार्थिना ॥ ८

असता धर्मकामेन विशुद्धं कर्म दुष्कर्म ।

सता तु धर्मकामेन सुकरं कर्म दुष्कर्म ॥ ९



वने ग्राम्यसुखाचारो यथा ग्राम्यस्तथैव सः ।  
 ग्रामे वनसुखाचारो यथा वनचरस्तथा ॥ १०  
 मनोवाक्कर्मके धर्मे कुरु श्रद्धां समाहितः ।  
 निवृत्तौ वा प्रवृत्तौ वा संप्रधार्य गुणागुणान् ॥ ११  
 नित्यं च बहु दातव्यं साधुभ्यश्चानसूयता ।  
 प्रार्थितं व्रतशौचाभ्यां सत्कृतं देशकालयोः ॥ १२  
 शुभेन विधिना लब्धमर्हाय प्रतिपादयेत् ।  
 क्रोधमुत्सृज्य दत्त्वा च नानुत्पयेन्न कीर्तयेत् ॥ १३  
 अनृशंसः शुचिर्दान्तः सत्यवागार्जवे स्थितः ।  
 योनिर्कर्मविशुद्धश्च पात्रं स्याद्वेदविद्विजः ॥ १४  
 सत्कृता चैकपत्नी च जाल्या योनिरिहेष्यते ।  
 ऋग्यजुःसामगो विद्वान्भट्कर्मा पात्रमुच्यते ॥ १५  
 स एव धर्मः सोऽधर्मस्तं तं प्रतिनरं भवेत् ।  
 पात्रकर्मविशेषेण देशकालाववेक्ष्य च ॥ १६  
 लीलयाल्पं यथा गात्रात्प्रमृज्याद्रजसः पुमान् ।  
 बहुयत्नेन महता पापनिर्हरणं तथा ॥ १७  
 विरिक्तस्य यथा सम्यग्धृतं भवति भेषजम् ।  
 तथा निर्हृतदोषस्य प्रेत्यधर्मः सुखावहः ॥ १८  
 मानसं सर्वभूतेषु वर्तते वै शुभाशुभे ।  
 अशुभेभ्यः समाक्षिप्य शुभेष्वेवावतारयेत् ॥ १९  
 सर्वं सर्वेण सर्वत्र क्रियमाणं च पूजय ।  
 स्वधर्मे यत्र रागस्ते कामं धर्मो विधीयताम् ॥ २०  
 अधृतात्मन्धृतौ तिष्ठ दुर्बुद्धे बुद्धिमान्भव ।  
 अप्रशान्त प्रशम्य त्वमप्राज्ञ प्राज्ञवच्चर ॥ २१  
 तेजसा शक्यते प्राप्तुमुपायसहचारिणा ।  
 इह च प्रेत्य च श्रेयस्तस्य मूलं धृतिः परा ॥ २२  
 राजर्षिरधृतिः स्वर्गात्पतितो हि महाभिषः ।  
 ययातिः क्षीणपुण्यश्च धृत्या लोकानवाप्तवान् ॥ २३  
 तपस्विनां धर्मवतां विदुषां चोपसेवनात् ।  
 प्राप्स्यसे विपुलां बुद्धिं तथा श्रेयोऽभिपत्स्यसे ॥ २४

स तु स्वभावसंपन्नस्तच्छ्रुत्वा मुनिभाषितम् ।  
 विनिवर्त्य मनः कामाद्धर्मे बुद्धिं चकार ह ॥ २५

इति श्रीमहाभारते शान्तिपर्वणि

सप्तमवत्यधिकद्विशततमोऽध्यायः ॥ २९७ ॥

२९८

युधिष्ठिर उवाच ।

धर्माधर्मविमुक्तं यद्विमुक्तं सर्वसंश्रयात् ।  
 जन्ममृत्युविमुक्तं च विमुक्तं पुण्यपापयोः ॥ १  
 यच्छिवं नित्यमभयं नित्यं चाक्षरमव्ययम् ।  
 शुचि नित्यमनायासं तद्ववान्वक्तुमर्हति ॥ २

भीष्म उवाच ।

अत्र ते वर्तयिष्येऽहमितिहासं पुरातनम् ।  
 याज्ञवल्क्यस्य संवादं जनकस्य च भारत ॥ ३  
 याज्ञवल्क्यमृषिश्रेष्ठं दैवरातिर्महायशः ।  
 पप्रच्छ जनको राजा प्रश्नं प्रश्नविदां वरः ॥ ४  
 कतीन्द्रियाणि विप्रर्षे कति प्रकृतयः स्मृताः ।  
 किमव्यक्तं परं ब्रह्म तस्माच्च परतस्तु किम् ॥ ५  
 प्रभवं चाप्ययं चैव कालसंख्यां तथैव च ।  
 वक्तुमर्हसि विप्रेन्द्र त्वदनुग्रहकाङ्क्षिणः ॥ ६  
 अज्ञानात्परिपृच्छामि त्वं हि ज्ञानमयो निधिः ।  
 तदहं श्रोतुमिच्छामि सर्वमेतदसंशयम् ॥ ७

याज्ञवल्क्य उवाच ।

श्रूयतामवनीपाल यदेतदनुपृच्छसि ।  
 योगानां परमं ज्ञानं सांख्यानां च विशेषतः ॥ ८  
 न तवाविदितं किञ्चिन्मां तु जिज्ञासते भवान् ।  
 पृष्टेन चापि वक्तव्यमेष धर्मः सनातनः ॥ ९  
 अष्टौ प्रकृतयः प्रोक्ता विकाराश्चापि षोडश ।  
 अथ सप्त तु व्यक्तानि प्राहुरध्यात्मचिन्तकाः ॥ १०  
 अव्यक्तं च महांश्चैव तथाहंकार एव च ।



पृथिवी वायुराकाशमापो ज्योतिश्च पञ्चमम् ॥ ११  
 एताः प्रकृतयस्त्वष्टौ विकारानपि मे शृणु ।  
 श्रोत्रं त्वक्चैव चक्षुश्च जिह्वा घ्राणं च पञ्चमम् ॥  
 शब्दस्पर्शौ च रूपं च रसो गन्धस्तथैव च ।  
 वाक्च हस्तौ च पादौ च पायुर्मेढ्रं तथैव च ॥ १३  
 एते विशेषा राजेन्द्र महाभूतेषु पञ्चसु ।  
 बुद्धीन्द्रियाण्यथैतानि सविशेषाणि मैथिल ॥ १४  
 मनः षोडशकं प्राहुरध्यात्मगतिचिन्तकाः ।  
 त्वं चैवान्ये च विद्वांसस्तत्त्वबुद्धिविशारदाः ॥ १५  
 अव्यक्ताच्च महानात्मा समुत्पद्यति पार्थिव ।  
 प्रथमं सर्गमित्येतदाहुः प्राधानिकं बुधाः ॥ १६  
 महत्तत्त्वाप्यहंकार उत्पद्यति नराधिप ।  
 द्वितीयं सर्गमित्याहुरेतद्बुद्ध्यात्मकं स्मृतम् ॥ १७  
 अहंकाराच्च संभूतं मनो भूतगुणात्मकम् ।  
 तृतीयः सर्ग इत्येष आहंकारिक उच्यते ॥ १८  
 मनसस्तु समुद्भूता महाभूता नराधिप ।  
 चतुर्थं सर्गमित्येतन्मानसं परिचक्षते ॥ १९  
 शब्दः स्पर्शश्च रूपं च रसो गन्धस्तथैव च ।  
 पञ्चमं सर्गमित्याहुर्भौतिकं भूतचिन्तकाः ॥ २०  
 श्रोत्रं त्वक्चैव चक्षुश्च जिह्वा घ्राणं च पञ्चमम् ।  
 सर्गं तु षष्ठमित्याहुर्वहुचिन्तात्मकं स्मृतम् ॥ २१  
 अधः श्रोत्रेन्द्रियग्राम उत्पद्यति नराधिप ।  
 सप्तमं सर्गमित्याहुरेतद्वैन्द्रियकं स्मृतम् ॥ २२  
 ऊर्ध्वस्रोतस्तथा तिर्यगुत्पद्यति नराधिप ।  
 अष्टमं सर्गमित्याहुरेतदार्जवकं बुधाः ॥ २३  
 तिर्यक्स्रोतस्त्वधःस्रोत उत्पद्यति नराधिप ।  
 नवमं सर्गमित्याहुरेतदार्जवकं बुधाः ॥ २४  
 एतानि नव सर्गाणि तत्त्वानि च नराधिप ।  
 चतुर्विंशतिरुक्तानि यथाश्रुतिनिदर्शनात् ॥ २५  
 अत ऊर्ध्वं महाराज गुणस्यैतस्य तत्त्वतः ।

महात्मभिरनुप्रोक्तां कालसंख्यां निबोध मे ॥ २६

इति श्रीमहाभारते शान्तिपर्वणि

अष्टनवत्यधिकद्विशततमोऽध्यायः ॥ २९८ ॥

२९९

याज्ञवल्क्य उवाच ।

अव्यक्तस्य नरश्रेष्ठ कालसंख्यां निबोध मे ।  
 पञ्च कल्पसहस्राणि द्विगुणान्यहरुच्यते ॥ १  
 रात्रिरेतावती चास्य प्रतिबुद्धो नराधिप ।  
 सृजत्योषधिमेवाग्रे जीवनं सर्वदेहिनाम् ॥ २  
 ततो ब्रह्माणमसृजद्वैरण्याण्डसमुद्भवम् ।  
 सा मूर्तिः सर्वभूतानामित्येवमनुशुश्रुम ॥ ३  
 संवत्सरमुषित्वाण्डे निष्क्रम्य च महामुनिः ।  
 संदधेऽर्धं महीं कृत्स्नां दिवमर्धं प्रजापतिः ॥ ४  
 द्यावापृथिव्योरित्येष राजन्वेदेषु पठ्यते ।  
 तयोः शकलयोर्मध्यमाकाशमकरोत्प्रभुः ॥ ५  
 एतस्यापि च संख्यानं वेदवेदाङ्गपारगैः ।  
 दश कल्पसहस्राणि पादोनान्यहरुच्यते ।  
 रात्रिमेतावती चास्य प्राहुरध्यात्मचिन्तकाः ॥ ६  
 सृजत्यहंकारमृषिर्भूतं दिव्यात्मकं तथा ।  
 चतुरश्रपरानुपुत्रान्देहात्पूर्वं महानृषिः ।  
 ते वै पितृभ्यः पितरः श्रूयन्ते राजसत्तम ॥ ७  
 देवाः पितॄणां च सुता देवैर्लोकाः समावृताः ।  
 चराचरा नरश्रेष्ठ इत्येवमनुशुश्रुम ॥ ८  
 परमेष्ठी त्वहंकारोऽसृजद्भूतानि पञ्चधा ।  
 पृथिवी वायुराकाशमापो ज्योतिश्च पञ्चमम् ॥ ९  
 एतस्यापि निशमाहुस्तृतीयमिह कुर्वतः ।  
 पञ्च कल्पसहस्राणि तावदेवाहरुच्यते ॥ १०  
 शब्दः स्पर्शश्च रूपं च रसो गन्धश्च पञ्चमः ।  
 एते विशेषा राजेन्द्र महाभूतेषु पञ्चसु ।  
 यैराविष्टानि भूतानि अहन्यहनि पार्थिव ॥ ११



अन्योन्यं स्पृहयन्त्येते अन्योन्यस्य हिते रताः ।  
 अन्योन्यमभिमन्यन्ते अन्योन्यस्पर्धिनस्तथा ॥ १२  
 ते वध्यमाना अन्योन्यं गुणैर्हारीभिरव्ययाः ।  
 इहैव परिवर्तन्ते तिर्यग्योनिप्रवेशिनः ॥ १३  
 त्रीणि कल्पसहस्राणि एतेषामहरुच्यते ।  
 रात्रिरेतावती चैव मनसश्च नराधिप ॥ १४  
 मनश्चरति राजेन्द्र चरितं सर्वमिन्द्रियैः ।  
 न चेन्द्रियाणि पश्यन्ति मन एवात्र पश्यति ॥ १५  
 चक्षुः पश्यति रूपाणि मनसा तु न चक्षुषा ।  
 मनसि व्याकुले चक्षुः पश्यन्नपि न पश्यति ।  
 तथेन्द्रियाणि सर्वाणि पश्यन्तीत्यभिचक्षते ॥ १६  
 मनस्युपरते राजन्निन्द्रियोपरमो भवेत् ।  
 न चेन्द्रियव्युपरमे मनस्युपरमो भवेत् ।  
 एवं मनःप्रधानानि इन्द्रियाणि विभावयेत् ॥ १७  
 इन्द्रियाणां हि सर्वेषामीश्वरं मन उच्यते ।  
 एतद्विशन्ति भूतानि सर्वाणीह महायशाः ॥ १८

इति श्रीमहाभारते शान्तिपर्वणि

नवनवत्यधिकद्विशततमोऽध्यायः ॥ २९९ ॥

३००

याज्ञवल्क्य उवाच ।

तत्त्वानां सर्गसंख्या च कालसंख्या तथैव च ।  
 मया प्रोक्तानुपूर्व्येण संहारमपि मे शृणु ॥ १  
 यथा संहरते जन्तून्ससर्ज च पुनः पुनः ।  
 अनादिनिधनो ब्रह्मा नित्यश्चाक्षर एव च ॥ २  
 अहःक्षयमथो बुद्ध्वा निशि स्वप्नमनास्तथा ।  
 चोदयामास भगवानव्यक्तोऽहंकृतं नरम् ॥ ३  
 ततः शतसहस्रांशुरव्यक्तेनाभिचोदितः ।  
 कृत्वा द्वादशधात्मानमादित्यो ज्वलदग्निवत् ॥ ४  
 चतुर्विधं प्रजाजालं निर्दहत्याशु तेजसा ।  
 जराय्वण्डस्वेदजातमुद्भिज्जं च नराधिप ॥ ५

एतदुन्मेषमात्रेण विनष्टं स्थाणुजङ्गमम् ।  
 कूर्मपृष्ठसमा भूमिर्भवत्यथ समन्ततः ॥ ६  
 जगद्गध्वामितबलः केवलं जगतीं ततः ।  
 अम्भसा बलिना क्षिप्रमापूर्यत समन्ततः ॥ ७  
 ततः कालाग्निमासाद्य तदम्भो याति संक्षयम् ।  
 विनष्टेऽम्भसि राजेन्द्र जाज्वलीत्यनलो महान् ॥ ८  
 तमप्रमेयोऽतिबलं ज्वलमानं विभावसुम् ।  
 ऊष्माणं सर्वभूतानां सप्तार्चिषमथाञ्जसा ॥ ९  
 भक्षयामास बलवान्वायुरष्टात्मको बली ।  
 विचरन्नमितप्राणस्तिर्यगूर्ध्वमधस्तथा ॥ १०  
 तमप्रतिबलं भीममाकाशं प्रसतेऽऽत्मना ।  
 आकाशमप्यतिनदन्मनो प्रसति चारिकम् ॥ ११  
 मनो प्रसति सर्वात्मा सोऽहंकारः प्रजापतिः ।  
 अहंकारं महानात्मा भूतभव्यभविष्यवित् ॥ १२  
 तमप्यनुपमात्मानं विश्वं शंभुः प्रजापतिः ।  
 अणिमा लघिमा प्राप्तिरीशानो ज्योतिरव्ययः ॥ १३  
 सर्वतःपाणिपादान्तः सर्वतोऽक्षिशिरोमुखः ।  
 सर्वतःश्रुतिमाल्लोके सर्वमावृत्य तिष्ठति ॥ १४  
 हृदयं सर्वभूतानां पर्वणोऽङ्गुष्ठमात्रकः ।  
 अनुग्रसत्यनन्तं हि महात्मा विश्वमीश्वरः ॥ १५  
 ततः समभवत्सर्वमक्षयाव्ययमव्रणम् ।  
 भूतभव्यमनुष्याणां स्रष्टारमनघं तथा ॥ १६  
 एषोऽप्ययस्ते राजेन्द्र यथावत्परिभाषितः ।  
 अध्यात्ममधिभूतं च अधिदैवं च श्रूयताम् ॥ १७

इति श्रीमहाभारते शान्तिपर्वणि

त्रिशततमोऽध्यायः ॥ ३०० ॥

३०१

याज्ञवल्क्य उवाच ।

पादावध्यात्ममित्याहुर्ब्राह्मणास्तत्त्वदर्शिनः ।  
 गन्तव्यमधिभूतं च विष्णुस्तत्राधिदैवतम् ॥ १



पायुरध्यात्ममित्याहुर्गुणार्थदर्शिनः ।  
 विसर्गमधिभूतं च मित्रस्तत्राधिदैवतम् ॥ २  
 उपस्थोऽध्यात्ममित्याहुर्गुणार्थयोगनिदर्शनम् ।  
 अधिभूतं तथानन्दो दैवतं च प्रजापतिः ॥ ३  
 हस्तावध्यात्ममित्याहुर्गुणार्थसांख्यनिदर्शनम् ।  
 कर्तव्यमधिभूतं तु इन्द्रस्तत्राधिदैवतम् ॥ ४  
 वागध्यात्ममिति प्राहुर्गुणार्थश्रुतिनिदर्शनम् ।  
 वक्तव्यमधिभूतं तु वह्निस्तत्राधिदैवतम् ॥ ५  
 चक्षुरध्यात्ममित्याहुर्गुणार्थश्रुतिनिदर्शनम् ।  
 रूपमत्राधिभूतं तु सूर्यस्तत्राधिदैवतम् ॥ ६  
 श्रोत्रमध्यात्ममित्याहुर्गुणार्थश्रुतिनिदर्शनम् ।  
 शब्दस्तत्राधिभूतं तु दिशस्तत्राधिदैवतम् ॥ ७  
 जिह्वामध्यात्ममित्याहुर्गुणार्थतत्त्वनिदर्शनम् ।  
 रस एवाधिभूतं तु आपस्तत्राधिदैवतम् ॥ ८  
 घ्राणमध्यात्ममित्याहुर्गुणार्थश्रुतिनिदर्शनम् ।  
 गन्ध एवाधिभूतं तु पृथिवी चाधिदैवतम् ॥ ९  
 त्वगध्यात्ममिति प्राहुस्तत्त्वबुद्धिविशारदाः ।  
 स्पर्श एवाधिभूतं तु पवनश्चाधिदैवतम् ॥ १०  
 मनोऽध्यात्ममिति प्राहुर्गुणार्थश्रुतिनिदर्शनम् ।  
 मन्तव्यमधिभूतं तु चन्द्रमाश्चाधिदैवतम् ॥ ११  
 अहंकारिकमध्यात्ममाहुस्तत्त्वनिदर्शनम् ।  
 अभिमानोऽधिभूतं तु भवस्तत्राधिदैवतम् ॥ १२  
 बुद्धिरध्यात्ममित्याहुर्गुणार्थवेदनिदर्शनम् ।  
 बोद्धव्यमधिभूतं तु क्षेत्रज्ञोऽत्राधिदैवतम् ॥ १३  
 एषा ते व्यक्ततो राजन्विभूतिरनुवर्णिता ।  
 आदौ मध्ये तथा चान्ते यथातत्त्वेन तत्त्ववित् ॥  
 प्रकृतिर्गुणान्विकुरुते स्वच्छन्देनात्मकाम्यया ।  
 क्रीडार्थं तु महाराज शतशोऽथ सहस्रशः ॥ १५  
 यथा दीपसहस्राणि दीपान्मर्त्याः प्रकुर्वते ।  
 प्रकृतिस्तथा विकुरुते पुरुषस्य गुणान्वहून् ॥ १६

सत्त्वमानन्द उद्रेकः प्रीतिः प्राकाश्यमेव च ।  
 सुखं शुद्धित्वमारोग्यं संतोषः श्रद्धानता ॥ १७  
 अकार्पण्यमसंरम्भः क्षमा धृतिरहिंसता ।  
 समता सत्यमानृण्यं मार्दवं ह्रीरचापलम् ॥ १८  
 शौचमार्जवमाचारमलौल्यं हृद्यसंभ्रमः ।  
 इष्टानिष्टवियोगानां कृतानामविकल्थनम् ॥ १९  
 दानेन चानुग्रहणमस्पृहार्थं परार्थता ।  
 सर्वभूतदया चैव सत्त्वस्यैते गुणाः स्मृताः ॥ २०  
 रजोगुणानां संघातो रूपमैश्वर्यविग्रहे ।  
 अत्याशित्वमकारुण्यं सुखदुःखोपसेवनम् ॥ २१  
 परापवादेषु रतिर्विवादानां च सेवनम् ।  
 अहंकारस्त्वसत्कारश्चिन्ता वैरोपसेवनम् ॥ २२  
 परितापोऽपहरणं ह्रीनाशोऽनार्जवं तथा ।  
 भेदः परुषता चैव कामक्रोधौ मदस्तथा ।  
 दर्पो द्वेषोऽतिवादश्च एते प्रोक्ता रजोगुणाः ॥ २३  
 तामसानां तु संघातं प्रवक्ष्याम्युपधायताम् ।  
 मोहोऽप्रकाशस्तामिस्रमन्धतामिस्रसंज्ञितम् ॥ २४  
 मरणं चान्धतामिस्रं तामिस्रं क्रोध उच्यते ।  
 तमसो लक्ष्णानीह भक्षणाभिमोचनम् ॥ २५  
 भोजनानामपर्याप्तिस्तथा पेयेष्वनृपता ।  
 गन्धवासो विहारेषु शयनेष्वासनेषु च ॥ २६  
 दिवास्वप्ने विवादे च प्रमादेषु च वै रतिः ।  
 नृत्यवादित्रगीतानामज्ञानाच्छ्रद्धानता ।  
 द्वेषो धर्मविशेषाणामेते वै तामसा गुणाः ॥ २७

इति श्रीमहाभारते शान्तिपर्वणि

एकाधिकत्रिंशत्तमोऽध्यायः ॥ ३०१ ॥

३०२

याज्ञवल्क्य उवाच ।

एते प्रधानस्य गुणान्नयः पुरुषसत्तम ।  
 कृत्स्नस्य चैव जगतस्तिष्ठन्त्यनपगाः सदा ॥ १



शतधा सहस्रधा चैव तथा शतसहस्रधा ।  
 कोटिशश्च करोत्येष प्रत्यगात्मानमात्मना ॥ २  
 सात्त्विकस्योत्तमं स्थानं राजसस्येह मध्यमम् ।  
 तामसस्याधमं स्थानं प्राहुरध्यात्मचिन्तकाः ॥ ३  
 केवलेनेह पुण्येन गतिमूर्ध्निवाप्नुयात् ।  
 पुण्यपापेन मानुष्यमधर्मेणाप्यधोगतिम् ॥ ४  
 द्वंद्वमेषां त्रयाणां तु संनिपातं च तत्त्वतः ।  
 सत्त्वस्य रजसश्चैव तमसश्च शृणुष्व मे ॥ ५  
 सत्त्वस्य तु रजो दृष्टं रजसश्च तमस्तथा ।  
 तमसश्च तथा सत्त्वं सत्त्वस्याव्यक्तमेव च ॥ ६  
 अव्यक्तसत्त्वसंयुक्तो देवलोकमवाप्नुयात् ।  
 रजःसत्त्वसमायुक्तो मनुष्येषूपपद्यते ॥ ७  
 रजस्तमोभ्यां संयुक्तस्तिर्यग्योनिषु जायते ।  
 रजस्तामससत्त्वैश्च युक्तो मानुष्यमाप्नुयात् ॥ ८  
 पुण्यपापवियुक्तानां स्थानमाहुर्मनीषिणाम् ।  
 शाश्वतं चाव्ययं चैव अक्षरं चाभयं च यत् ॥ ९  
 ज्ञानिनां संभवं श्रेष्ठं स्थानमब्रणमच्युतम् ।  
 अतीन्द्रियमबीजं च जन्ममृत्युतमोनुदम् ॥ १०  
 अव्यक्तस्थं परं यत्तत्पृष्टस्तेऽहं नराधिप ।  
 स एष प्रकृतिस्थो हि तस्थुरित्यभिधीयते ॥ ११  
 अचेतनश्चैव मतः प्रकृतिस्थश्च पार्थिव ।  
 एतेनाधिष्ठितश्चैव सृजते संहरत्यपि ॥ १२

जनक उवाच ।

अनादिनिधनावेताबुभावेव महामुने ।  
 अमूर्तिमन्तावचलावप्रकम्प्यौ च निर्ब्रणौ ॥ १३  
 अप्राह्णवृषिशार्दूल कथमेको ह्यचेतनः ।  
 चेतनावांस्तथा चैकः क्षेत्रज्ञ इति भाषितः ॥ १४  
 त्वं हि विप्रेन्द्र कात्स्न्येन मोक्षधर्ममुपाससे ।  
 साकल्यं मोक्षधर्मस्य श्रोतुमिच्छामि तत्त्वतः ॥ १५  
 अस्तित्वं केवलत्वं च विनाभावं तथैव च ।

तथैवोत्क्रमणस्थानं देहिनोऽपि वियुज्यतः ॥ १६  
 कालेन यद्धि प्राप्नोति स्थानं तद्ब्रूहि मे द्विज ।  
 सांख्यज्ञानं च तत्त्वेन पृथग्योगं तथैव च ॥ १७  
 अरिष्टानि च तत्त्वेन वक्तुमर्हसि सत्तम ।  
 विदितं सर्वमेतत्ते पाणावामलकं यथा ॥ १८

इति श्रीमहाभारते शान्तिपर्वणि

द्व्यधिकत्रिंशत्तमोऽध्यायः ॥ ३०२ ॥

३०३

याज्ञवल्क्य उवाच ।

न शक्यो निर्गुणस्तात गुणीकर्तुं विशां पते ।  
 गुणवांश्चाप्यगुणवान्यथातत्त्वं निबोध मे ॥ १  
 गुणैर्हि गुणवानेव निर्गुणश्चागुणस्तथा ।  
 प्राहुरेवं महात्मानो मुनयस्तत्त्वदर्शिनः ॥ २  
 गुणस्वभावस्त्वव्यक्तो गुणानेवाभिवर्तते ।  
 उपयुक्ते च तानेव स चैवाज्ञः स्वभावतः ॥ ३  
 अव्यक्तस्तु न जानीते पुरुषो ज्ञः स्वभावतः ।  
 न मत्तः परमस्तीति नित्यमेवाभिमन्यते ॥ ४  
 अनेन कारणेनैतदव्यक्तं स्यादचेतनम् ।  
 नित्यत्वादक्षरत्वाच्च क्षराणां तत्त्वतोऽन्यथा ॥ ५  
 यदाज्ञानेन कुर्वीत गुणसर्गं पुनः पुनः ।  
 यदात्मानं न जानीते तदाव्यक्तमिहोच्यते ॥ ६  
 कर्तृत्वाच्चापि तत्त्वानां तत्त्वधर्मी तथोच्यते ।  
 कर्तृत्वाच्चैव योनीनां योनिधर्मा तथोच्यते ॥ ७  
 कर्तृत्वात्प्रकृतीनां तु तथा प्रकृतिधर्मिता ।  
 कर्तृत्वाच्चापि बीजानां बीजधर्मी तथोच्यते ॥ ८  
 गुणानां प्रसवत्वाच्च तथा प्रसवधर्मवान् ।  
 कर्तृत्वात्प्रलयानां च तथा प्रलयधर्मिता ॥ ९  
 बीजत्वात्प्रकृतित्वाच्च प्रलयत्वात्तथैव च ।  
 उपेक्षत्वादन्यत्वादभिमानाच्च केवलम् ॥ १०  
 मन्यन्ते अतयः शुद्धा अध्यात्मविगतज्वराः ।



अनित्यं नित्यमव्यक्तमेवमेतद्वि शुश्रुम ॥ ११  
 अव्यक्तैकत्वमित्याहुर्नानात्वं पुरुषस्तथा ।  
 सर्वभूतदयावन्तः केवलं ज्ञानमास्थिताः ॥ १२  
 अन्यः स पुरुषोऽव्यक्तस्त्वध्रुवो ध्रुवसंज्ञकः ।  
 यथा मुञ्ज इषीकायास्तथैवैतद्वि जायते ॥ १३  
 अन्यं च मशकं विद्यादन्यच्चोदुम्बरं तथा ।  
 न चोदुम्बरसंयोगैर्मशकस्तत्र लिप्यते ॥ १४  
 अन्य एव तथा मत्स्यस्तथान्यदुदकं स्मृतम् ।  
 न चोदकस्य स्पर्शेन मत्स्यो लिप्यति सर्वशः ॥ १५  
 अन्यो ह्यग्निरुखाप्यन्या नित्यमेवमवैहि भोः ।  
 न चोपलिप्यते सोऽग्निरुखासंस्पर्शेन वै ॥ १६  
 पुष्करं त्वन्यदेवात्र तथान्यदुदकं स्मृतम् ।  
 न चोदकस्य स्पर्शेन लिप्यते तत्र पुष्करम् ॥ १७  
 एतेषां सह संवासं विवासं चैव नित्यशः ।  
 यथा तथैनं पश्यन्ति न नित्यं प्राकृता जनाः ॥ १८  
 ये त्वन्यथैव पश्यन्ति न सम्यक्तेषु दर्शनम् ।  
 ते व्यक्तं निरयं घोरं प्रविशन्ति पुनः पुनः ॥ १९  
 सांख्यदर्शनमेतत्ते परिसंख्यातमुत्तमम् ।  
 एवं हि परिसंख्याय सांख्याः केवलतां गताः ॥ २०  
 ये त्वन्ये तत्त्वकुशलास्तेषामेतन्निर्दर्शनम् ।  
 अतः परं प्रवक्ष्यामि योगानामपि दर्शनम् ॥ २१

इति श्रीमहाभारते शान्तिपर्वणि

त्र्यधिकत्रिंशत्तत्तमोऽध्यायः ॥ ३०३ ॥

३०४

याज्ञवल्क्य उवाच ।

सांख्यज्ञानं मया प्रोक्तं श्रोतृज्ञानं निबोध मे ।  
 यथाश्रुतं यथादृष्टं तत्त्वेन नृपसत्तम ॥ १  
 नास्ति सांख्यसमं ज्ञानं नास्ति योगसमं बलम् ।  
 तावुभावेकचर्यौ तु उभावनिधनौ स्मृतौ ॥ २  
 पृथक्पृथक् तु पश्यन्ति येऽल्पबुद्धिरता नराः ।

वयं तु राजन्पश्याम एकमेव तु निश्चयात् ॥ ३  
 यदेव योगाः पश्यन्ति तत्सांख्यैरपि दृश्यते ।  
 एकं सांख्यं च योगं यः पश्यति स तत्त्ववित् ॥ ४  
 रुद्रप्रधानानपरां विद्धि योगान्परंतप ।  
 तेनैव चाथ देहेन विचरन्ति दिशो दश ॥ ५  
 यावद्वि प्रलयस्तात सूक्ष्मेणाष्टगुणेन वै ।  
 योगेन लोकान्विचरन्मुखं संन्यस्य चानघ ॥ ६  
 वेदेषु चाष्टगुणितं योगमाहुर्मनीषिणः ।  
 सूक्ष्ममष्टगुणं प्राहुर्नेतरं नृपसत्तम ॥ ७  
 द्विगुणं योगकृत्यं तु योगानां प्राहुरुत्तमम् ।  
 सगुणं निर्गुणं चैव यथाशास्त्रनिर्दर्शनम् ॥ ८  
 धारणा चैव मनसः प्राणायामश्च पार्थिव ।  
 प्राणायामो हि सगुणो निर्गुणं धारणं मनः ॥ ९  
 यत्र दृश्येत मुञ्चन्वै प्राणान्मैथिलसत्तम ।  
 वाताधिक्यं भवत्येव तस्माद्वि न समाचरेत् ॥ १०  
 निशायाः प्रथमे यामे चोदना द्वादश स्मृताः ।  
 मध्ये सुप्त्वा परे यामे द्वादशैव तु चोदनाः ॥ ११  
 तदेवमुपशान्तेन दान्तेनैकान्तशीलिना ।  
 आत्मारामेण बुद्धेन योक्तव्योऽऽत्मा न संशयः ॥  
 पञ्चानामिन्द्रियाणां तु दोषानाक्षिप्य पञ्चधा ।  
 शब्दं स्पर्शं तथा रूपं रसं गन्धं तथैव च ॥ १३  
 प्रतिभामपवर्गं च प्रतिसंहृत्य मैथिल ।  
 इन्द्रियग्राममखिलं मनस्यभिनिवेश्य ह ॥ १४  
 मनस्तथैवाहंकारे प्रतिष्ठाप्य नराधिप ।  
 अहंकारं तथा बुद्धौ बुद्धिं च प्रकृतावपि ॥ १५  
 एवं हि परिसंख्याय ततो ध्यायेत केवलम् ।  
 विरजस्कमलं नित्यमनन्तं शुद्धमव्रणम् ॥ १६  
 तस्थुषं पुरुषं सत्त्वमभेद्यमजरामरम् ।  
 शाश्वतं चान्ययं चैव ईशानं ब्रह्म चान्ययम् ॥ १७  
 युक्तस्य तु महाराज लक्षणान्युपधारयेत् ।



लक्षणं तु प्रसादस्य यथा वृषः सुखं स्वपेत् ॥ १८  
 निवाते तु यथा दीपो ज्वलेत्स्नेहसमन्वितः ।  
 निश्चलोर्ध्वशिखस्तद्व्युक्तमाहुर्मनीषिणः ॥ १९  
 पाषाण इव मेघोत्थैर्यथा बिन्दुभिराहतः ।  
 नालं चालयितुं शक्यस्तथा युक्तस्य लक्षणम् ॥ २०  
 शङ्खदुन्दुभिनिर्घोषैर्विविधैर्गीतवादिदैः ।  
 क्रियमाणैर्न कम्पेत् युक्तस्यैतन्निर्दर्शनम् ॥ २१  
 तैलपात्रं यथा पूर्णं कराभ्यां गृह्य पुरुषः ।  
 सोपानमारुहेद्भीतिस्तर्ज्यमानोऽसिपाणिभिः ॥ २२  
 संयतात्मा भयात्तेषां न पात्राद्विन्दुमुत्सृजेत् ।  
 तथैवोत्तरमाणस्य एकाग्रमनसस्तथा ॥ २३  
 स्थिरत्वादिन्द्रियाणां तु निश्चलत्वात्तथैव च ।  
 एवं युक्तस्य तु मुनेर्लक्षणान्युपधारयेत् ॥ २४  
 स युक्तः पश्यति ब्रह्म यत्तत्परममव्ययम् ।  
 महत्तत्तमसो मध्ये स्थितं ज्वलनसंनिभम् ॥ २५  
 एतेन केवलं याति त्यक्त्वा देहमसाक्षिकम् ।  
 कालेन महता राजञ्श्रुतिरेषा सनातनी ॥ २६  
 एतद्वि योगं योगानां किमन्यद्योगलक्षणम् ।  
 विज्ञाय तद्वि मन्यन्ते कृतकृत्या मनीषिणः ॥ २७

इति श्रीमहाभारते शान्तिपर्वणि

चतुरधिकत्रिंशत्तमोऽध्यायः ॥ ३०४ ॥

३०५

याज्ञवल्क्य उवाच ।

तथैवोत्क्रममाणं तु शृणुष्यावहितो नृप ।  
 पद्मथामुत्क्रममाणस्य वैष्णवं स्थानमुच्यते ॥ १  
 जङ्घाभ्यां तु वसूदेवानांप्रयादिति न श्रुतम् ।  
 जानुभ्यां च महाभागान्देवान्साध्यानवाप्नुयात् ॥ २  
 पायुनोत्क्रममाणस्तु मैत्रं स्थानमवाप्नुयात् ।  
 पृथिवीं जघनेनाथ ऊरुभ्यां तु प्रजापतिम् ॥ ३  
 पार्श्वभ्यां मरुतो देवान्नासाभ्यामिन्दुमेव च ।

बाहुभ्यामिन्द्रमित्याहुर्हरसा रुद्रमेव च ॥ ४  
 ग्रीवायास्तमृषिश्रेष्ठं नरमाप्नोत्यनुत्तमम् ।  
 विश्वेदेवान्मुखेनाथ दिशः श्रोत्रेण चाप्नुयात् ॥ ५  
 घ्राणेन गन्धवहनं नेत्राभ्यां सूर्यमेव च ।  
 भ्रूभ्यां चैवाश्विनौ देवौ ललाटेन पितृनथ ॥ ६  
 ब्रह्माणमाप्नोति विभुं मूर्ध्ना देवाग्रजं तथा ।  
 एतान्युत्क्रमणस्थानान्युक्तानि मिथिलेश्वर ॥ ७  
 अरिष्टानि तु वक्ष्यामि विहितानि मनीषिभिः ।  
 संवत्सरवियोगस्य संभवेयुः शरीरिणः ॥ ८  
 योऽरुन्धतीं न पश्येत् दृष्टपूर्वा कदाचन ।  
 तथैव ध्रुवमित्याहुः पूर्णेन्दुं दीपमेव च ।  
 खण्डाभासं दक्षिणतस्तेऽपि संवत्सरायुषः ॥ ९  
 परचक्षुषि चात्मानं ये न पश्यन्ति पार्थिव ।  
 आत्मच्छायाकृतीभूतं तेऽपि संवत्सरायुषः ॥ १०  
 अतिद्युतिरतिप्रज्ञा अप्रज्ञा चाद्युतिस्तथा ।  
 प्रकृतेर्विक्रियापत्तिः षण्मासान्मृत्युलक्षणम् ॥ ११  
 दैवतान्यवजानाति ब्राह्मणैश्च विरुध्यते ।  
 कृष्णश्यावच्छविच्छायः षण्मासान्मृत्युलक्षणम् ॥  
 शीर्णनाभि यथा चक्रं छिद्रं सोमं प्रपश्यति ।  
 तथैव च सहस्रांशुं सप्तरात्रेण मृत्युभाक् ॥ १३  
 शवगन्धमुपाघ्राति सुरभिं प्राप्य यो नरः ।  
 देवतायतनस्थस्तु षड्रात्रेण स मृत्युभाक् ॥ १४  
 कर्णनासावनमनं दन्तदृष्टिविरागिता ।  
 संज्ञालोपो निरुष्णत्वं सद्योमृत्युनिर्दर्शनम् ॥ १५  
 अकस्माच्च लवेद्यस्य वामभक्षि नराधिप ।  
 मूर्धतश्चोत्पतेद्भूमः सद्योमृत्युनिर्दर्शनम् ॥ १६  
 एतावन्ति त्वरिष्टानि विदित्वा मानवोऽऽत्मवान् ।  
 निशि चाहन्ति चात्मानं योजयेत्परमात्मनि ॥ १७  
 प्रतीक्षमाणस्तत्कालं यत्कालं प्रति तद्भवेत् ।  
 अथस्य नेष्टं मरणं स्थातुमिच्छेदिमां क्रियाम् ॥ १८



सर्वगन्धान्रसांश्चैव धारयेत समाहितः ।  
 तथा हि मृत्युं जयति तत्परेणान्तरात्मना ॥ १९  
 ससांख्यधारणं चैव विदित्वा मनुजर्षभ ।  
 जयेच्च मृत्युं योगेन तत्परेणान्तरात्मना ॥ २०  
 गच्छेत्प्राप्याक्षयं कृत्स्नमजन्म शिवमन्ययम् ।  
 शाश्वतं स्थानमचलं दुष्प्रापमकृतात्मभिः ॥ २१

इति श्रीमहाभारते शान्तिपर्वणि

पञ्चाधिकत्रिशततमोऽध्यायः ॥ ३०५ ॥

३०६

याज्ञवल्क्य उवाच ।

अव्यक्तस्थं परं यत्तत्पृष्ठस्तेऽहं नराधिप ।  
 परं गुह्यमिमं प्रश्नं शृणुष्ववाहितो नृप ॥ १  
 यथार्षेणेह विधिना चरतावमतेन ह ।  
 मयादित्यादवाप्तानि यजूंषि मिथिलाधिप ॥ २  
 महता तपसा देवस्तपिष्ठः सेवितो मया ।  
 प्रीतेन चाहं विभुना सूर्येणोक्तस्तदानघ ॥ ३  
 वरं वृणीष्व विप्रर्षे यदिष्टं ते सुदुर्लभम् ।  
 तत्ते दास्यामि प्रीतात्मा मत्प्रसादो हि दुर्लभः ॥ ४  
 ततः प्रणम्य शिरसा मयोक्तस्तपतां वरः ।  
 यजूंषि नोपयुक्तानि क्षिप्रमिच्छामि वेदितुम् ॥ ५  
 ततो मां भगवानाह वितरिष्यामि ते द्विज ।  
 सरस्वतीह वाग्भूता शरीरं ते प्रवेक्ष्यति ॥ ६  
 ततो मामाह भगवानास्यं स्वं विवृतं कुरु ।  
 विवृतं च ततो मेऽऽस्यं प्रविष्टा च सरस्वती ॥ ७  
 ततो विदह्यमानोऽहं प्रविष्टोऽम्भस्तदानघ ।  
 अविज्ञानादमर्षाच्च भास्करस्य महात्मनः ॥ ८  
 ततो विदह्यमानं मामुवाच भगवान्रविः ।  
 सुहूर्तं सद्यतां दाहस्ततः शीतीभविष्यसि ॥ ९  
 शीतीभूतं च मां दृष्ट्वा भगवानाह भास्करः ।  
 प्रतिष्ठास्यति ते वेदः सोत्तरः सखिलो द्विज ॥ १०

कृत्स्नं शतपथं चैव प्रणेष्यसि द्विजर्षभ ।  
 तस्यान्ते चापुनर्भावे बुद्धिस्तव भविष्यति ॥ ११  
 प्राप्स्यसे च यदिष्टं तत्सांख्ययोगेप्सितं पदम् ।  
 एतावदुक्त्वा भगवानस्तमेवाभ्यवर्तत ॥ १२  
 ततोऽनुव्याहृतं श्रुत्वा गते देवे विभावसौ ।  
 गृहमागत्य संहृष्टोऽचिन्तयं वै सरस्वतीम् ॥ १३  
 ततः प्रवृत्तातिशुभा स्वरव्यञ्जनभूषिता ।  
 ॐकारमादितः कृत्वा मम देवी सरस्वती ॥ १४  
 ततोऽहमर्घ्यं विधिवत्सरस्वत्यै न्यवेदयम् ।  
 तपतां च वरिष्ठाय निषण्णस्तत्परायणः ॥ १५  
 ततः शतपथं कृत्स्नं सरहस्यं ससंग्रहम् ।  
 चक्रे सपरिशेषं च हर्षेण परमेण ह ॥ १६  
 कृत्वा चाध्ययनं तेषां शिष्याणां शतमुत्तमम् ।  
 विप्रियार्थं सशिष्यस्य मातुलस्य महात्मनः ॥ १७  
 ततः सशिष्येण मया सूर्येणेव गभस्तिभिः ।  
 व्याप्तो यज्ञो महाराज पितुस्तव महात्मनः ॥ १८  
 मिषतो देवलस्यापि ततोऽर्धं हृतवानहम् ।  
 स्ववेददक्षिणायाथ विमर्दे मातुलेन ह ॥ १९  
 सुमन्तुनाथ पैलेन तथा जैमिनिना च वै ।  
 पित्रा ते मुनिमिश्रैश्च ततोऽहमनुमानितः ॥ २०  
 दश पञ्च च प्राप्तानि यजूंष्यर्कान्मयानघ ।  
 तथैव लोमहर्षाच्च पुराणमवधारितम् ॥ २१  
 बीजमेतत्पुरस्कृत्य देवीं चैव सरस्वतीम् ।  
 सूर्यस्य चानुभावेन प्रवृत्तोऽहं नराधिप ॥ २२  
 कर्तुं शतपथं वेदमपूर्वं कारितं च मे ।  
 यथाभिलषितं मार्गं तथा तच्चोपपादितम् ॥ २३  
 शिष्याणामखिलं कृत्स्नमनुज्ञातं ससंग्रहम् ।  
 सर्वे च शिष्याः शुचयो गताः परमहर्षिताः ॥ २४  
 शाखाः पञ्चदशेमास्तु विद्या भास्करदर्शिताः ।  
 प्रतिष्ठाप्य यथाकामं वेद्यं तदनुचिन्तयम् ॥ २५



किमत्र ब्रह्मण्यमृतं किं च वेद्यमनुत्तमम् ।  
 चिन्तये तत्र चागत्य गन्धर्वो मामपृच्छत ॥ २६  
 विश्वावसुस्ततो राजन्वेदान्तज्ञानकोविदः ।  
 चतुर्विंशतिकान्प्रश्नान्पृष्ट्वा वेदस्य पार्थिव ।  
 पञ्चविंशतिमं प्रश्नं पप्रच्छान्वीक्षिकीं तथा ॥ २७  
 विश्वाविश्वं तथाश्वाश्वं मित्रं वरुणमेव च ।  
 ज्ञानं ज्ञेयं तथाज्ञो ज्ञः कस्तपा अतपास्तथा ।  
 सूर्यादः सूर्य इति च विद्याविद्ये तथैव च ॥ २८  
 वेद्यावेद्यं तथा राजन्नचलं चलमेव च ।  
 अपूर्वमक्षयं क्षय्यमेतत्प्रश्नमनुत्तमम् ॥ २९  
 अथोक्तश्च मया राजन्राजा गन्धर्वसत्तमः ।  
 पृष्ठवाननुपूर्वेण प्रश्नमुत्तममर्थवत् ॥ ३०  
 मुहूर्तं मृष्यतां तावद्यावदेनं विचिन्तये ।  
 बाढमित्येव कृत्वा स तूष्णीं गन्धर्व आस्थितः ॥  
 ततोऽन्वचिन्तयमहं भूयो देवीं सरस्वतीम् ।  
 मनसा स च मे प्रश्नो दध्नो घृतमिवोद्धृतम् ॥ ३२  
 तत्रोपनिषदं चैव परिशेषं च पार्थिव ।  
 मश्रामि मनसा तात दृष्ट्वा चान्वीक्षिकीं पराम् ॥ ३३  
 चतुर्थी राजशार्दूल विद्यैषा सांपरायिकी ।  
 उदीरिता मया तुभ्यं पञ्चविंशेऽधि धिष्ठिता ॥ ३४  
 अथोक्तस्तु मया राजन्राजा विश्वावसुस्तदा ।  
 श्रूयतां यद्भवानस्मान्प्रश्नं संपृष्ठवानिह ॥ ३५  
 विश्वाविश्वेति यदिदं गन्धर्वेन्द्रानुपृच्छसि ।  
 विश्वाव्यक्तं परं विद्याद्भूतभव्यभयंकरम् ॥ ३६  
 त्रिगुणं गुणकर्तृत्वादविश्वो निष्कलस्तथा ।  
 अश्वस्तथैव मिथुनमेवमेवानुद्दश्यते ॥ ३७  
 अव्यक्तं प्रकृतिं प्राहुः पुरुषेति च निर्गुणम् ।  
 तथैव मित्रं पुरुषं वरुणं प्रकृतिं तथा ॥ ३८  
 ज्ञानं तु प्रकृतिं प्राहुर्ज्ञेयं निष्कलमेव च ।  
 अज्ञश्च ज्ञश्च पुरुषस्तस्मान्निष्कल उच्यते ॥ ३९

कस्तपा अतपाः प्रोक्तः कोऽसौ पुरुष उच्यते ।  
 तपाः प्रकृतिरित्याहुरतपा निष्कलः स्मृतः ॥ ४०  
 तथैवावेद्यमव्यक्तं वेद्यः पुरुष उच्यते ।  
 चलाचलमिति प्रोक्तं त्वया तदपि मे शृणु ॥ ४१  
 चलां तु प्रकृतिं प्राहुः कारणं क्षेपसर्गयोः ।  
 अक्षेपसर्गयोःकर्ता निश्चलः पुरुषः स्मृतः ॥ ४२  
 अजावुभावप्रजौ च अक्षयौ चाप्युभावपि ।  
 अजौ नित्यावुभौ प्राहुरध्यात्मगतिनिश्चयाः ॥ ४३  
 अक्षयत्वात्प्रजनने अजमत्राहुरव्ययम् ।  
 अक्षयं पुरुषं प्राहुः क्षयो ह्यस्य न विद्यते ॥ ४४  
 गुणक्षयत्वात्प्रकृतिः कर्तृत्वादक्षयं बुधाः ।  
 एषा तेऽऽन्वीक्षिकी विद्या चतुर्थी सांपरायिकी ॥  
 विद्योपेतं धनं कृत्वा कर्मणा नित्यकर्मणि ।  
 एकान्तदर्शना वेदाः सर्वे विश्वावसो स्मृताः ॥ ४६  
 जायन्ते च म्रियन्ते च यस्मिन्नेते यतश्च्युताः ।  
 वेदार्थं ये न जानन्ति वेद्यं गन्धर्वसत्तम ॥ ४७  
 साङ्गोपाङ्गानपि यदि पञ्च वेदानधीयते ।  
 वेदवेद्यं न जानीते वेदभारवहो हि सः ॥ ४८  
 यो घृतार्थी खरीक्षीरं मथेद्गन्धर्वसत्तम ।  
 विष्ठां तत्रानुपश्येत् न मण्डं नापि वा घृतम् ॥ ४९  
 तथा वेद्यमवेद्यं च वेदविद्यो न विन्दति ।  
 स केवलं मूढमतिर्ज्ञानभारवहः स्मृतः ॥ ५०  
 द्रष्टव्यौ नित्यमेवैतौ तत्परेणान्तरात्मना ।  
 यथास्य जन्मनिधने न भवेतां पुनः पुनः ॥ ५१  
 अजस्रं जन्मनिधनं चिन्तयित्वा त्रयीमिमाम् ।  
 परित्यज्य क्षयमिह अक्षयं धर्ममास्थितः ॥ ५२  
 यदा तु पश्यतेऽत्यन्तमहन्त्यहनि काश्यप ।  
 तदा स केवलीभूतः षड्विंशमनुपश्यति ॥ ५३  
 अन्यश्च शश्वदव्यक्तस्तथान्यः पञ्चविंशकः ।  
 तस्य द्वावनुपश्येत् तमेकमिति साधवः ॥ ५४



तेनैतन्नाभिजानन्ति पञ्चविंशकमच्युतम् ।  
जन्ममृत्युभयाद्योगाः सांख्याश्च परमैषिणः ॥ ५५

विश्वावसुरुवाच ।

पञ्चविंशं यदेतत्ते प्रोक्तं ब्राह्मणसत्तम ।  
तथा तन्न तथा वेति तद्भवान्वक्तुमर्हति ॥ ५६  
जैगीषव्यस्यासितस्य देवलस्य च मे श्रुतम् ।  
पराशरस्य विप्रर्षेर्वार्षगण्यस्य धीमतः ॥ ५७  
भिक्षोः पञ्चशिखस्याथ कपिलस्य शुकस्य च ।  
गौतमस्याष्टिषेणस्य गर्गस्य च महात्मनः ॥ ५८  
नारदस्यासुरेश्वरैश्च पुलस्त्यस्य च धीमतः ।  
सनत्कुमारस्य ततः शुकस्य च महात्मनः ॥ ५९  
कश्यपस्य पितुश्चैव पूर्वमेव मया श्रुतम् ।  
तदनन्तरं च रुद्रस्य विश्वरूपस्य धीमतः ॥ ६०  
दैवतेभ्यः पितृभ्यश्च दैत्येभ्यश्च ततस्ततः ।  
प्राप्तमेतन्मया कृत्स्नं वेद्यं नित्यं वदन्त्युत ॥ ६१  
तस्मात्तद्वै भवद्बुद्ध्या श्रोतुमिच्छामि ब्राह्मण ।  
भवान्प्रवर्हः शास्त्राणां प्रगल्भश्चातिबुद्धिमान् ॥ ६२  
न तवाविदितं किञ्चिद्भवाञ्श्रुतिनिधिः स्मृतः ।  
कथ्यते देवलोके च पितृलोके च ब्राह्मण ॥ ६३  
ब्रह्मलोकगताश्चैव कथयन्ति महर्षयः ।  
पतिश्च तपतां शश्वदादित्यस्तव भाषते ॥ ६४  
सांख्यज्ञानं त्वया ब्रह्मन्नवाप्तं कृत्स्नमेव च ।  
तथैव योगज्ञानं च याज्ञवल्क्य विशेषतः ॥ ६५  
निःसंदिग्धं प्रबुद्धस्त्वं बुध्यमानश्चराचरम् ।  
श्रोतुमिच्छामि तज्ज्ञानं घृतं मण्डमयं यथा ॥ ६६

याज्ञवल्क्य उवाच ।

कृत्स्नधारिणमेव त्वां मन्ये गन्धर्वसत्तम ।  
जिज्ञाससि च मां राजंस्तन्निबोध यथाश्रुतम् ॥ ६७  
अबुध्यमानां प्रकृतिं बुध्यते पञ्चविंशकः ।  
न तु बुध्यति गन्धर्व प्रकृतिः पञ्चविंशकम् ॥ ६८

अनेनाप्रतिबोधेन प्रधानं प्रवदन्ति तम् ।  
सांख्ययोगाश्च तत्त्वज्ञा यथाश्रुतिनिदर्शनात् ॥ ६९  
पश्यंस्तथैवापश्यंश्च पश्यत्यन्यस्तथानघ ।  
षड्विंशः पञ्चविंशं च चतुर्विंशं च पश्यति ।  
न तु पश्यति पश्यंस्तु यश्चैनमनुपश्यति ॥ ७०  
पञ्चविंशोऽभिमन्येत नान्योऽस्ति परमो मम ।  
न चतुर्विंशकोऽग्राह्यो मनुजैर्ज्ञानदर्शिभिः ॥ ७१  
मत्स्येवोदकमन्वेति प्रवर्तति प्रवर्तनात् ।  
यथैव बुध्यते मत्स्यस्तथैषोऽप्यनुबुध्यते ।  
सस्नेहः सहवासाच्च साभिमानश्च नित्यशः ॥ ७२  
स निमज्जति कालस्य यदैकत्वं न बुध्यते ।  
उन्मज्जति हि कालस्य ममत्वेनाभिसंवृतः ॥ ७३  
यदा तु मन्यतेऽन्योऽहमन्य एष इति द्विजः ।  
तदा स केवलीभूतः षड्विंशमनुपश्यति ॥ ७४  
अन्यश्च राजन्नवरस्तथान्यः पञ्चविंशकः ।  
तत्स्थत्वादनुपश्यन्ति एक एवेति साधवः ॥ ७५  
तेनैतन्नाभिनन्दन्ति पञ्चविंशकमच्युतम् ।  
जन्ममृत्युभयाद्धीता योगाः सांख्याश्च काश्यप ।  
षड्विंशमनुपश्यन्ति शुचयस्तत्परायणाः ॥ ७६  
यदा स केवलीभूतः षड्विंशमनुपश्यति ।  
तदा स सर्वविद्विद्वात्र पुनर्जन्म विन्दति ॥ ७७  
एवमप्रतिबुद्धश्च बुध्यमानश्च तेऽनघ ।  
बुद्धश्चोक्तो यथातत्त्वं मया श्रुतिनिदर्शनात् ॥ ७८  
पश्यापश्यं योऽनुपश्येत्क्षेमं तत्त्वं च काश्यप ।  
केवलाकेवलं चाद्यं पञ्चविंशात्परं च यत् ॥ ७९

विश्वावसुरुवाच ।

तथ्यं शुभं चैतदुक्तं त्वया भोः  
सम्यक्क्षेमं देवताद्यं यथावत् ।  
स्वस्त्यक्षयं भवतश्चास्तु नित्यं  
बुद्ध्या सदा बुद्धियुक्तं नमस्ते ॥ ८०



याज्ञवल्क्य उवाच ।  
 एवमुक्त्वा संप्रयातो दिवं स  
 विभ्राजन्वै श्रीमता दर्शनेन ।  
 तुष्टश्च तुष्ट्या परयाभिनन्द्य  
 प्रदक्षिणं मम कृत्वा महात्मा ॥ ८१  
 ब्रह्मादीनां खेचराणां क्षितौ च  
 ये चाधस्तात्संवसन्ते नरेन्द्र ।  
 तत्रैव तद्दर्शनं दर्शयन्वै  
 सम्यक्क्षेम्यं ये पथं संश्रिता वै ॥ ८२  
 सांख्याः सर्वे सांख्यधर्मे रताश्च  
 तद्वद्योगा योगधर्मे रताश्च ।  
 ये चाप्यन्ये मोक्षकामा मनुष्या-  
 स्तेषामेतद्दर्शनं ज्ञानदृष्टम् ॥ ८३  
 ज्ञानान्मोक्षो जायते पूरुषाणां  
 नास्त्यज्ञानादेवमाहुर्नरेन्द्र ।  
 तस्माज्ज्ञानं तत्त्वतोऽन्वेषितव्यं  
 येनात्मानं मोक्षयेज्जन्ममृत्योः ॥ ८४  
 प्राप्य ज्ञानं ब्राह्मणाक्षत्रियाद्वा  
 वैश्याच्छूद्रादपि नीचादभीक्ष्णम् ।  
 श्रद्धातव्यं श्रद्धाधनेन नित्यं  
 न श्रद्धिनं जन्ममृत्यू विशेताम् ॥ ८५  
 सर्वे वर्णा ब्राह्मणा ब्रह्मजाश्च  
 सर्वे नित्यं व्याहरन्ते च ब्रह्म ।  
 तत्त्वं शास्त्रं ब्रह्मबुद्ध्या ब्रवीमि  
 सर्वं विश्वं ब्रह्म चैतत्समस्तम् ॥ ८६  
 ब्रह्मास्यतो ब्राह्मणाः संप्रसूता  
 बाहुभ्यां वै क्षत्रियाः संप्रसूताः ।  
 नाभ्यां वैश्याः पादतश्चापि शूद्राः  
 सर्वे वर्णा नान्यथा वेदितव्याः ॥ ८७  
 अज्ञानतः कर्मयोनिं भजन्ते

तां तां राजंस्ते यथा यान्त्यभावम् ।  
 तथा वर्णा ज्ञानहीनाः पतन्ते  
 घोरादज्ञानात्प्राकृतं योनिजालम् ॥ ८८  
 तस्माज्ज्ञानं सर्वतो मार्गितव्यं  
 सर्वत्रस्थं चैतदुक्तं मया ते ।  
 तस्यौ ब्रह्मा तस्थिवांश्चापरो य-  
 स्तस्मै नित्यं मोक्षमाहुर्द्विजेन्द्राः ॥ ८९  
 यत्ते पृष्ठं तन्मया चोपदिष्टं  
 याथातथ्यं तद्विशोको भवस्व ।  
 राजन्गच्छस्वैतदर्थस्य पारं  
 सम्क्वप्रोक्तं स्वस्ति तेऽस्त्वत्र नित्यम् ॥ ९०  
 भीष्म उवाच ।

स एवमनुशास्तस्तु याज्ञवल्क्येन धीमता ।  
 प्रीतिमानभवद्राजा मिथिलाधिपतिस्तदा ॥ ९१  
 गते मुनिवरे तस्मिन्कृते चापि प्रदक्षिणे ।  
 दैवरातिर्नरपतिरासीनस्तत्र मोक्षवित् ॥ ९२  
 गोकोटिं स्पर्शयामास हिरण्यस्य तथैव च ।  
 रत्नाञ्जलिमथैकं च ब्राह्मणेभ्यो ददौ तदा ॥ ९३  
 विदेहराज्यं च तथा प्रतिष्ठाप्य सुतस्य वै ।  
 यतिधर्ममुपासंश्चाप्यवसन्मिथिलाधिपः ॥ ९४  
 सांख्यज्ञानमधीयानो योगशास्त्रं च कृत्स्नशः ।  
 धर्माधर्मौ च राजेन्द्र प्राकृतं परिगर्हयन् ॥ ९५  
 अनन्तमिति कृत्वा स नित्यं केवलमेव च ।  
 धर्माधर्मौ पुण्यपापे सत्यासत्ये तथैव च ॥ ९६  
 जन्ममृत्यू च राजेन्द्र प्राकृतं तदचिन्तयत् ।  
 ब्रह्माव्यक्तस्य कर्मेदमिति नित्यं नराधिप ॥ ९७  
 पश्यन्ति योगाः सांख्याश्च स्वशास्त्रकृतलक्षणाः ।  
 इष्टानिष्टवियुक्तं हि तस्यौ ब्रह्म परात्परम् ।  
 नित्यं तमाहुर्विद्वांसः शुचिस्तस्माच्छुचिर्भव ॥ ९८  
 दीयते यच्च लभते दत्तं यच्चानुमन्यते ।



ददाति च नरश्रेष्ठ प्रतिगृह्णाति यच्च ह ।  
 ददात्यव्यक्तमेवैतत्प्रतिगृह्णाति तच्च वै ॥ ९९  
 आत्मा ह्येवात्मनो ह्येकः कोऽन्यस्त्वत्तोऽधिको भवेत् ।  
 एवं मन्यस्व सततमन्यथा मा विचिन्तय ॥ १००  
 यस्याव्यक्तं न विदितं सगुणं निर्गुणं पुनः ।  
 तेन तीर्थानि यज्ञाश्च सेवितव्याविपश्चिता ॥ १०१  
 न स्वाध्यायैस्तपोभिर्वा यज्ञैर्वा कुरुनन्दन ।  
 लभतेऽव्यक्तसंस्थानं ज्ञात्वाव्यक्तं महीपते ॥ १०२  
 तथैव महतः स्थानमाहंकारिकमेव च ।  
 अहंकारात्परं चापि स्थानानि समवाप्नुयात् ॥ १०३  
 ये त्वव्यक्तात्परं नित्यं जानते शास्त्रतत्पराः ।  
 जन्ममृत्युवियुक्तं च वियुक्तं सदसच्च यत् ॥ १०४

एतन्मयाप्तं जनकात्पुरस्ता-

त्तेनापि चाप्तं नृप याज्ञवल्क्यात् ।

ज्ञानं विशिष्टं न तथा हि यज्ञा

ज्ञानेन दुर्गं तरते न यज्ञैः ॥ १०५

दुर्गं जन्म निधनं चापि राज-

न्न भूतिकं ज्ञानविदो वदन्ति ।

यज्ञैस्तपोभिर्नियमैर्ब्रह्मैश्च

दिवं समासाद्य पतन्ति भूमौ ॥ १०६

तस्यादुपासस्व परं महच्छुचि

शिवं विमोक्षं विमलं पवित्रम् ।

क्षेत्रज्ञवित्पार्थिव ज्ञानयज्ञ-

मुपास्य वै तत्त्वमृषिर्भविष्यसि ॥ १०७

उपनिषदमुपाकरोत्तदा वै

जनकनृपस्य पुरा हि याज्ञवल्क्यः ।

यदुपगणितशाश्वताव्ययं त-

च्छुभममृतत्वमशोकमृच्छतीति ॥ १०८

इति श्रीमहाभारते शान्तिपर्वणि

षडधिकत्रिंशत्तमोऽध्यायः ॥ ३०६ ॥

३०७

युधिष्ठिर उवाच ।

ऐश्वर्यं वा महत्प्राप्य धनं वा भरतर्षभ ।  
 दीर्घमायुरवाप्याथ कथं मृत्युमतिक्रमेत् ॥ १  
 तपसा वा सुमहता कर्मणा वा श्रुतेन वा ।  
 रसायनप्रयोगैर्वा कैर्नोपैति जरान्तकौ ॥ २

भीष्म उवाच ।

अत्राप्युदाहरन्तीममितिहासं पुरातनम् ।  
 भिक्षोः पञ्चशिखस्येह संवादं जनकस्य च ॥ ३  
 वैदेहो जनको राजा महर्षिं वेदवित्तमम् ।  
 पर्यपृच्छत्पञ्चशिखं छिन्नधर्मार्थसंशयम् ॥ ४  
 केन वृत्तेन भगवन्नतिक्रामेज्जरान्तकौ ।  
 तपसा वाथ बुद्ध्या वा कर्मणा वा श्रुतेन वा ॥ ५  
 एवमुक्तः स वैदेहं प्रत्युवाच परोक्षवित् ।  
 निवृत्तिर्नैतयोरस्ति नानिवृत्तिः कथंचन ॥ ६  
 न ह्यहानि निवर्तन्ते न मासा न पुनः क्षपाः ।  
 सोऽयं प्रपद्यतेऽध्वानं चिराय ध्रुवमध्रुवः ॥ ७  
 सर्वभूतसमुच्छेदः स्रोतसेवोह्यते सदा ।  
 उह्यमानं निमज्जन्तमप्लवे कालसागरे ।  
 जरामृत्युमहाप्राहे न कश्चिदभिपद्यते ॥ ८  
 नैवास्य भविता कश्चिन्नासौ भवति कस्यचित् ।  
 पथि संगतमेवेदं दारैरन्यैश्च बन्धुभिः ।  
 नायमत्यन्तसंवासो लब्धपूर्वो हि केनचित् ॥ ९  
 क्षिप्यन्ते तेन तेनैव निष्ठनन्तः पुनः पुनः ।  
 कालेन जाता जाता हि वायुनेवाभ्रसंचयाः ॥ १०  
 जरामृत्यू हि भूतानां खादितारौ वृकाविव ।  
 बलिनां दुर्बलानां च ह्रस्वानां महतामपि ॥ ११  
 एवंभूतेषु भूतेषु नित्यभूताध्रुवेषु च ।  
 कथं हृष्येत जातेषु मृतेषु च कथं ज्वरेत् ॥ १२  
 कुतोऽहमागतः कोऽस्मि क्व गमिष्यामि कस्य वा ।



कस्मिन्स्थितः क भविता कस्मात्किमनुशोचसि ॥  
द्रष्टा स्वर्गस्य न ह्यस्ति तथैव नरकस्य च ।

आगमांस्त्वनतिक्रम्य दद्याच्चैव यजेत च ॥ १४

इति श्रीमहाभारते शान्तिपर्वणि

सप्ताधिकत्रिंशत्तमोऽध्यायः ॥ ३०७ ॥

३०८

युधिष्ठिर उवाच ।

अपरित्यज्य गार्हस्थ्यं कुरुराजर्षिसत्तम ।

कः प्राप्तो विनयं बुद्ध्या मोक्षतत्त्वं वदस्व मे ॥ १

संन्यस्यते यथात्मायं संन्यस्तात्मा यथा च यः ।

परं मोक्षस्य यच्चापि तन्मे ब्रूहि पितामह ॥ २

भीष्म उवाच ।

अत्राप्युदाहरन्तीममितिहासं पुरातनम् ।

जनकस्य च संवादं सुलभायाश्च भारत ॥ ३

संन्यासफलिकः कश्चिद्बभूव नृपतिः पुरा ।

मैथिलो जनको नाम धर्मध्वज इति श्रुतः ॥ ४

स वेदे मोक्षशास्त्रे च स्वे च शास्त्रे कृतागमः ।

इन्द्रियाणि समाधाय शशास वसुधामिमाम् ॥ ५

तस्य वेदविदः प्राज्ञाः श्रुत्वा तां साधुवृत्तताम् ।

लोकेषु स्पृहयन्त्यन्ये पुरुषाः पुरुषेश्वर ॥ ६

अथ धर्मयुगे तस्मिन्योगधर्ममनुष्ठिता ।

महीमनुचचारैका सुलभा नाम भिक्षुकी ॥ ७

तया जगदिदं सर्वमटन्त्या मिथिलेश्वरः ।

तत्र तत्र श्रुतो मोक्षे कथ्यमानस्त्रिदण्डिभिः ॥ ८

सा सुसूक्ष्मां कथां श्रुत्वा तथ्यं नेति ससंशया ।

दर्शने जातसंकल्पा जनकस्य बभूव ह ॥ ९

ततः सा विप्रहायाथ पूर्वरूपं हि योगतः ।

अविभ्रदनवद्याङ्गी रूपमन्यदनुत्तमम् ॥ १०

चक्षुर्निमेषमात्रेण लघ्वस्त्रगतिगामिनी ।

विदेहानां पुरीं सुभूर्जगाम कमलेक्षणा ॥ ११

सा प्राप्य मिथिलां रम्यां समृद्धजनसंकुलाम् ।

भैक्षचर्यापदेशेन ददर्श मिथिलेश्वरम् ॥ १२

राजा तस्याः परं दृष्ट्वा सौकुमार्यं वपुस्तथा ।

केयं कस्य कुतो वेति बभूवागतविस्मयः ॥ १३

ततोऽस्याः स्वागतं कृत्वा व्यौदिश्य च वरासनम् ।

पूजितां पादशौचेन वरात्रेणाप्यतर्पयत् ॥ १४

अथ भुक्तवती प्रीता राजानं मन्त्रिभिर्वृतम् ।

सर्वभाष्यत्रिदां मध्ये चोदयामास भिक्षुकी ॥ १५

सुलभा त्वस्य धर्मेण मुक्तो नेति ससंशया ।

सत्त्वं सत्त्वेन योगज्ञा प्रविवेश महीपते ॥ १६

नेत्राभ्यां नेत्रयोरस्य रश्मीन्संयोज्य रश्मिभिः ।

सा स्म संचोदयिष्यन्तं योगबन्धैर्वबन्ध ह ॥ १७

जनकोऽप्युत्सम्यनराजा भावमस्या विशेषयन् ।

प्रतिजग्राह भावेन भावमस्या नृपोत्तमः ॥ १८

तदेकस्मिन्नधिष्ठाने संवादः श्रूयतामयम् ।

छत्रादिषु विमुक्तस्य मुक्तायाश्च त्रिदण्डके ॥ १९

भगवत्याः क चर्येयं कृता क च गमिष्यसि ।

कस्य च त्वं कुतो वेति पप्रच्छैनानां महीपतिः ॥ २०

श्रुते वयसि जातौ च सद्भावो नाधिगम्यते ।

एष्वर्येषूत्तरं तस्मात्प्रवेद्यं सत्समागमे ॥ २१

छत्रादिषु विशेषेषु मुक्तं मां विद्धि सर्वशः ।

स त्वां संमन्तुमिच्छामि मानार्हासि मता हि मे ॥

यस्माच्चैतन्मया प्राप्तं ज्ञानं वैशेषिकं पुरा ।

यस्य नान्यः प्रवक्तास्ति मोक्षे तमपि मे शृणु ॥ २३

पाराशर्यसगोत्रस्य वृद्धस्य सुमहात्मनः ।

भिक्षोः पञ्चशिखस्याहं शिष्यः परमसंमतः ॥ २४

सांख्यज्ञाने तथा योगे महीपालविधौ तथा ।

त्रिविवे मोक्षधर्मेऽस्मिन्गताध्वा छिन्नसंशयः ॥ २५

स यथाशास्त्रदृष्टेन मार्गेणेह परिव्रजन् ।

वार्षिकांश्चतुरो मासान्पुरा मयि सुखोषितः ॥ २६



तेनाहं सांख्यमुख्येन सुदृष्टार्थेन तत्त्वतः ।  
 श्रावितस्त्रिविधं मोक्षं न च राज्याद्विचालितः ॥ २७  
 सोऽहं तामखिलां वृत्तिं त्रिविधां मोक्षसंहिताम् ।  
 मुक्तरागश्चराम्येकः पदे परमके स्थितः ॥ २८  
 वैराग्यं पुनरेतस्य मोक्षस्य परमो विधिः ।  
 ज्ञानादेव च वैराग्यं जायते येन मुच्यते ॥ २९  
 ज्ञानेन कुरुते यत्नं यत्नेन प्राप्यते महत् ।  
 महद्द्वन्द्वप्रमोक्षाय सा सिद्धिर्या वयोतिगा ॥ ३०  
 सेयं परमिका बुद्धिः प्राप्ता निर्द्वन्द्वता मया ।  
 इहैव गतमोहेन चरता मुक्तसङ्गिना ॥ ३१  
 यथा क्षेत्रं मृदूभूतमद्भिराप्लावितं तथा ।  
 जनयत्यङ्कुरं कर्म नृणां तद्वत्पुनर्भवम् ॥ ३२  
 यथा चोत्तापितं बीजं कपाले यत्र तत्र वा ।  
 प्राप्याप्यङ्कुरहेतुत्वमबीजत्वान्न जायते ॥ ३३  
 तद्वद्भगवता तेन शिखाप्रोक्तेन भिक्षुणा ।  
 ज्ञानं कृतमबीजं मे विषयेषु न जायते ॥ ३४  
 नाभिषज्जति कस्मिंश्चिन्नानर्थे न परिग्रहे ।  
 नाभिरज्यति चैतेषु व्यर्थत्वाद्वागदोषयोः ॥ ३५  
 यश्च मे दक्षिणं बाहुं चन्दनेन समुक्षयेत् ।  
 सव्यं ब्राह्म्या च यस्तक्षेत्समावेतावुभौ मम ॥ ३६  
 सुखी सोऽहमवाप्तार्थः सभलोऽष्टाशमकाञ्चनः ।  
 मुक्तसङ्गः स्थितो राज्ये विशिष्टोऽन्यैस्त्रिदण्डिभिः ॥  
 मोक्षे च त्रिविधा निष्ठा दृष्टा पूर्वैर्महर्षिभिः ।  
 ज्ञानं लोकोत्तरं यच्च सर्वत्यागश्च कर्मणाम् ॥ ३८  
 ज्ञाननिष्ठां वदन्त्येके मोक्षशास्त्रविदो जनाः ।  
 कर्मनिष्ठां तथैवान्ये यतयः सूक्ष्मदर्शिनः ॥ ३९  
 प्रहायोभयमप्येतज्ज्ञानं कर्म च केवलम् ।  
 तृतीयेयं समाख्याता निष्ठा तेन महात्मना ॥ ४०  
 यमे च नियमे चैव द्वेषे कामे परिग्रहे ।  
 माने दम्भे तथा स्नेहे सदृशास्ते कुटुम्बभिः ॥

त्रिदण्डादिषु यद्यस्ति मोक्षो ज्ञानेन केनचित् ।  
 छत्रादिषु कथं न स्यात्तुल्यहेतौ परिग्रहे ॥ ४२  
 येन येन हि यस्यार्थः कारणेनेह कस्यचित् ।  
 तत्तदालम्बते द्रव्यं सर्वः स्वे स्वे परिग्रहे ॥ ४३  
 दोषदर्शी तु गार्हस्थ्ये यो व्रजत्याश्रमान्तरम् ।  
 उत्सृजन्परिगृहंश्च सोऽपि सङ्गात्त मुच्यते ॥ ४४  
 आधिपत्ये तथा तुल्ये निग्रहानुग्रहात्मनि ।  
 राजर्षिभिक्षुकाचार्या मुच्यन्ते केन हेतुना ॥ ४५  
 अथ सत्याधिपत्येऽपि ज्ञानेनैवेह केवलम् ।  
 मुच्यन्ते किं न मुच्यन्ते पदे परमके स्थिताः ॥ ४६  
 काषायधारणं मौण्ड्यं त्रिविष्टब्धः कमण्डलुः ।  
 लिङ्गान्यत्यर्थमेतानि न मोक्षायैति मे मतिः ॥ ४७  
 यदि सत्यपि लिङ्गेऽस्मिञ्ज्ञानमेवात्र कारणम् ।  
 निर्मोक्षायैह दुःखस्य लिङ्गमात्रं निरर्थकम् ॥ ४८  
 अथ वा दुःखशैथिल्यं वीक्ष्य लिङ्गे कृता मतिः ।  
 किं तदेवार्थसामान्यं छत्रादिषु न लक्ष्यते ॥ ४९  
 आर्किचन्ये न मोक्षोऽस्ति कैचन्ये नास्ति बन्धनम् ।  
 कैचन्ये चेत्तरे चैव जन्तुर्ज्ञानेन मुच्यते ॥ ५०  
 तस्माद्धर्मार्थकामेषु तथा राज्यपरिग्रहे ।  
 बन्धनायतनेष्वेषु विद्वद्यबन्धे पदे स्थितम् ॥ ५१  
 राज्यैश्वर्यमयः पाशः स्नेहायतनबन्धनः ।  
 मोक्षाश्मनिशितेनेह छिन्नगत्यागासिना मया ॥ ५२  
 सोऽहमेवंगतो मुक्तो जातास्थस्त्वयि भिक्षुकि ।  
 अयथार्थो हि ते वर्णो वक्ष्यामि शृणु तन्मम ॥ ५३  
 सौकुमार्यं तथा रूपं वपुरग्र्यं तथा वयः ।  
 तवैतानि समस्तानि नियमश्चेति संशयः ॥ ५४  
 यच्चाप्यनुरूपं ते लिङ्गस्यास्य विचेष्टितम् ।  
 मुक्तोऽयं स्यान्न वेत्यस्माद्धर्षितो मत्परिग्रहः ॥ ५५  
 न च कामसमायुक्ते मुक्तेऽप्यस्ति त्रिदण्डकम् ।  
 न रक्ष्यते त्वया चेदं न मुक्तस्यास्ति गोपना ॥ ५६



मत्पक्षसंश्रयाच्चायं शृणु यस्ते व्यतिक्रमः ।  
 आश्रयन्त्याः स्वभावेन मम पूर्वपरिग्रहम् ॥ ५७  
 प्रवेशस्ते कृतः केन मम राष्ट्रे पुरे तथा ।  
 कस्य वा संनिसर्गात्त्वं प्रविष्टा हृदयं मम ॥ ५८  
 वर्णप्रवरमुख्यासि ब्राह्मणी क्षत्रियो ह्यहम् ।  
 नावयोरेकयोगोऽस्ति मा कृथा वर्णसंकरम् ॥ ५९  
 वर्तसे मोक्षधर्मेषु गार्हस्थ्ये त्वहमाश्रमे ।  
 अयं चापि सुकष्टस्ते द्वितीयोऽऽश्रमसंकरः ॥ ६०  
 सगोत्रां वासगोत्रां वा न वेद त्वां न वेत्थ माम् ।  
 सगोत्रमाविशन्त्यास्ते तृतीयो गोत्रसंकरः ॥ ६१  
 अथ जीवति ते भर्ता प्रोषितोऽप्यथ वा कचित् ।  
 अगम्या परभार्येति चतुर्थो धर्मसंकरः ॥ ६२  
 सा त्वमेतान्यकार्याणि कार्यापेक्षा व्यवस्यसि ।  
 अविज्ञानेन वा युक्ता मिथ्याज्ञानेन वा पुनः ॥ ६३  
 अथ वापि स्वतन्त्रासि स्वदोषेणेह केनचित् ।  
 यदि किञ्चिच्छ्रुतं तेऽस्ति सर्वं कृतमनर्थकम् ॥ ६४  
 इदमन्यत्तृतीयं ते भावस्पर्शविघातकम् ।  
 दुष्टाया लक्ष्यते लिङ्गं प्रवक्तव्यं प्रकाशितम् ॥ ६५  
 न मय्येवाभिसंधिस्ते जयैषिण्या जये कृतः ।  
 येयं मत्परिषत्कृत्स्ना जेतुमिच्छसि तामपि ॥ ६६  
 तथा ह्येवं पुनश्च त्वं दृष्टिं स्वां प्रतिमुञ्चसि ।  
 मत्पक्षप्रतिघाताय स्वपक्षोद्भावनाय च ॥ ६७  
 सा स्वेनामर्षजेन त्वमृद्धिमोहेन मोहिता ।  
 भूयः सृजसि योगास्त्रं विषामृतमिवैकधा ॥ ६८  
 इच्छतोर्हि द्वयोर्लाभः स्त्रीपुंसोरमृतोपमः ।  
 अलाभश्चाप्यरक्तस्य सोऽत्र दोषो विषोपमः ॥ ६९  
 मा स्प्राक्षीः साधु जानीष्व स्वशास्त्रमनुपालय ।  
 कृतेयं हि विजिज्ञासा मुक्तो नेति त्वया मम ।  
 एतत्सर्वं प्रतिच्छन्नं मयि नार्हसि गूढितुम् ॥ ७०  
 सा यदि त्वं स्वकार्येण यद्यन्यस्य महीपतेः ।

तत्त्वं सत्रप्रतिच्छन्ना मयि नार्हसि गूढितुम् ॥ ७१  
 न राजानं मृषा गच्छेन्न द्विजातिं कथंचन ।  
 न स्त्रियं स्त्रीगुणोपेतां हन्युर्ह्येते मृषागताः ॥ ७२  
 राज्ञां हि बलमैश्वर्यं ब्रह्म ब्रह्मविदां बलम् ।  
 रूपयौवनसौभाग्यं स्त्रीणां बलमनुत्तमम् ॥ ७३  
 अत एतैर्बलैरेते बालिनः स्वार्थमिच्छता ।  
 आर्जवेनाभिगन्तव्या विनाशाय ह्यनार्जवम् ॥ ७४  
 सा त्वं जातिं श्रुतं वृत्तं भावं प्रकृतिमात्मनः ।  
 कृत्यमागमने चैव वक्तुमर्हसि तत्त्वतः ॥ ७५  
 इत्येतैरसुखैर्वाक्यैरयुक्तैरसमञ्जसैः ।  
 प्रत्यादिष्टा नरेन्द्रेण सुलभा न व्यकम्पत ॥ ७६  
 उक्तवाक्ये तु नृपतौ सुलभा चारुदर्शना ।  
 ततश्चारुतरं वाक्यं प्रचक्रामाथ भाषितुम् ॥ ७७  
 नवभिर्नवभिश्चैव दोषैर्वाग्बुद्धिदूषणैः ।  
 अपेतमुपपन्नार्थमष्टादशगुणान्वितम् ॥ ७८  
 सौक्ष्म्यं संख्याक्रमौ चोभौ निर्णयः सप्रयोजनः ।  
 पञ्चैतान्यर्थजातानि वाक्यमित्युच्यते नृप ॥ ७९  
 एषामेकैकशोऽर्थानां सौक्ष्म्यादीनां सुलक्षणम् ।  
 शृणु संसार्यमाणानां पदार्थैः पदवाक्यतः ॥ ८०  
 ज्ञानं ह्येयेषु भिन्नेषु यथाभेदेन वर्तते ।  
 तत्रातिशयिनी बुद्धिस्तत्सौक्ष्म्यमिति वर्तते ॥ ८१  
 दोषाणां च गुणानां च प्रमाणं प्रविभागशः ।  
 कंचिदर्थमभिप्रेत्य सा संख्येत्युपधार्यताम् ॥ ८२  
 इदं पूर्वमिदं पश्चाद्वक्तव्यं यद्विवक्षितम् ।  
 क्रमयोगं तमप्याहुर्वाक्यं वाक्यविदो जनाः ॥ ८३  
 धर्मार्थकाममोक्षेषु प्रतिज्ञाय विशेषतः ।  
 इदं तदिति वाक्यान्ते प्रोच्यते स विनिर्णयः ॥ ८४  
 इच्छाद्वेषभैरुःखैः प्रकर्षो यत्र जायते ।  
 तत्र या नृपते वृत्तिस्तत्प्रयोजनमिष्यते ॥ ८५  
 तान्येहानि यथोक्तानि सौक्ष्म्यादीनि जनाधिप ।



एकार्थसमवेतानि वाक्यं मम निशामय ॥ ८६  
 उपेतार्थमभिन्नार्थं नापवृत्तं न चाधिकम् ।  
 नाश्लक्ष्णं न च संदिग्धं वक्ष्यामि परमं तव ॥ ८७  
 न गुर्वक्षरसंबद्धं पराङ्मुखमुखं न च ।  
 नानृतं न त्रिवर्गेण विरुद्धं नाप्यसंस्कृतम् ॥ ८८  
 न न्यूनं कष्टशब्दं वा व्युत्क्रमाभिहितं न च ।  
 न शेषं नानुकल्पेन निष्कारणमहेतुकम् ॥ ८९  
 कामात्क्रोधाद्भयाल्लोभाद्दैन्यादानार्यकात्तथा ।  
 ह्रीतोऽनुक्रोशतो मानान्न वक्ष्यामि कथंचन ॥ ९०  
 वक्ता श्रोता च वाक्यं च यदा त्वविकलं नृप ।  
 सममेति विवक्षायां तदा सोऽर्थः प्रकाशते ॥ ९१  
 वक्तव्ये तु यदा वक्ता श्रोतारमवमन्यते ।  
 स्वार्थमाह परार्थं वा तदा वाक्यं न रोहति ॥ ९२  
 अथ यः स्वार्थमुत्सृज्य परार्थं ग्राह मानवः ।  
 विशङ्का जायते तस्मिन्वाक्यं तदपि दोषवत् ॥ ९३  
 यस्तु वक्ता द्वयोरर्थमविरुद्धं प्रभाषते ।  
 श्रोतुश्चैवात्मनश्चैव स वक्ता नेतरो नृप ॥ ९४  
 तदर्थवदिदं वाक्यमुपेतं वाक्यसंपदा ।  
 अविक्षिप्तमना राजन्नेकाग्रः श्रोतुमर्हसि ॥ ९५  
 कासिकस्य कुतो वेति त्वयाहमभिचोदिता ।  
 तत्रोत्तरमिदं वाक्यं राजन्नेकमनाः शृणु ॥ ९६  
 यथा जतु च काष्ठं च पांसवश्चोदविन्दुभिः ।  
 सुश्लिष्टानि तथा राजन्प्राणिनामिह संभवः ॥ ९७  
 शब्दः स्पर्शो रसो रूपं गन्धः पञ्चेन्द्रियाणि च ।  
 पृथगात्मा दशात्मानः संश्लिष्टा जतुकाष्ठवत् ॥ ९८  
 न चैषां चोदना काचिदस्तीत्येष विनिश्चयः ।  
 एकैकस्येह विज्ञानं नास्त्यात्मनि तथा परे ॥ ९९  
 न वेद चक्षुश्चक्षुर्ध्वं श्रोत्रं नात्मनि वर्तते ।  
 तथैव व्यभिचारेण न वर्तन्ते परस्परम् ।  
 संश्लिष्टा नाभिजायन्ते यथाप इह पांसवः ॥ १००

बाह्यानन्यानपेक्षन्ते गुणांस्तानपि मे शृणु ।  
 रूपं चक्षुः प्रकाशश्च दर्शने हेतवस्त्रयः ।  
 यथैवात्र तथान्येषु ज्ञानज्ञेयेषु हेतवः ॥ १०१  
 ज्ञानज्ञेयान्तरे तस्मिन्मनो नामापरो गुणः ।  
 विचारयति येनायं निश्चये साध्वसाधुनी ॥ १०२  
 द्वादशस्त्वपरस्तत्र बुद्धिर्नाम गुणः स्मृतः ।  
 येन संशयपूर्वेषु बोद्धव्येषु व्यवस्यति ॥ १०३  
 अथ द्वादशके तस्मिन्सत्त्वं नामापरो गुणः ।  
 महासत्त्वोऽल्पसत्त्वो वा जन्तुर्येनानुमीयते ॥ १०४  
 क्षेत्रज्ञ इति चाप्यन्यो गुणस्तत्र चतुर्दशः ।  
 ममायमिति येनायं मन्यते न च मन्यते ॥ १०५  
 अथ पञ्चदशो राजन्गुणस्तत्रापरः स्मृतः ।  
 पृथक्कलासमूहस्य सामग्र्यं तदिहोच्यते ॥ १०६  
 गुणस्त्वेवापरस्तत्र संघात इति षोडशः ।  
 आकृतिर्व्यक्तिरित्येतौ गुणौ यस्मिन्समाश्रितौ ॥  
 सुखदुःखे जरामृत्यू लाभालाभौ प्रियाप्रिये ।  
 इति चैकोनविंशोऽयं द्वंद्वयोग इति स्मृतः ॥ १०८  
 ऊर्ध्वमेकोनविंशत्याः कालो नामापरो गुणः ।  
 इतीमं विद्धि विंशत्या भूतानां प्रभवाप्ययम् ॥ १०९  
 विंशकश्चैष संघातो महाभूतानि पञ्च च ।  
 सदसद्भावयोगौ च गुणावन्यौ प्रकाशकौ ॥ ११०  
 इत्येवं विंशतिश्चैव गुणाः सप्त च ये स्मृताः ।  
 विधिः शुक्रं बलं चेति त्रय एते गुणाः परे ॥ १११  
 एकविंशश्च दश च कलाः संख्यानतः स्मृताः ।  
 समग्रा यत्र वर्तन्ते तच्छरीरमिति स्मृतम् ॥ ११२  
 अव्यक्तं प्रकृतिं त्वासां कलानां कश्चिदिच्छति ।  
 व्यक्तं चासां तथैवान्यः स्थूलदर्शी प्रपश्यति ॥ ११३  
 अव्यक्तं यदि वा व्यक्तं द्वयीमथ चतुष्टयीम् ।  
 प्रकृतिं सर्वभूतानां पश्यन्त्यध्यात्मचिन्तकाः ॥ ११४  
 सेयं प्रकृतिरव्यक्ता कलाभिर्व्यक्ता गता ।



अहं च त्वं च राजेन्द्र ये चाप्यन्ये शरीरिणः ॥  
 विन्दुन्यासादयोऽवस्थाः शुक्रशोणितसंभवाः ।  
 यासामेव निपातेन कललं नाम जायते ॥ ११६  
 कललादर्बुदोत्पत्तिः पेशी चाप्यर्बुदोद्भवा ।  
 पेदयास्त्वङ्गाभिर्निर्वृत्तिर्नखरोमाणि चाङ्गतः ॥ ११७  
 संपूर्णे नवमे मासे जन्तोर्जातस्य मैथिल ।  
 जायते नामरूपत्वं स्त्री पुमान्वेति लिङ्गतः ॥ ११८  
 जातमात्रं तु तद्रूपं दृष्ट्वा ताम्रनखाङ्गुलि ।  
 कौमाररूपमापन्नं रूपतो नोपलभ्यते ॥ ११९  
 कौमाराद्यौवनं चापि स्थाविर्यं चापि यौवनात् ।  
 अनेन क्रमयोगेन पूर्वं पूर्वं न लभ्यते ॥ १२०  
 कलानां पृथगर्थानां प्रतिभेदः क्षणे क्षणे ।  
 वर्तते सर्वभूतेषु सौक्ष्म्यात्तु न विभाव्यते ॥ १२१  
 न चैषामप्ययो राजल्लक्ष्यते प्रभवो न च ।  
 अवस्थायामवस्थायां दीपस्येवार्चिषो गतिः ॥ १२२  
 तस्याप्येवंप्रभावस्य सदश्वस्येव धावतः ।  
 अजस्रं सर्वलोकस्य कः कुतो वा न वा कुतः ॥  
 कस्येदं कस्य वा नेदं कुतो वेदं न वा कुतः ।  
 संबन्धः कोऽस्ति भूतानां स्वैरप्यवयवैरिह ॥ १२४  
 यथादित्यान्मणेश्चैव वीरुद्भयश्चैव पावकः ।  
 भवत्येवं समुदयात्कलानामपि जन्तवः ॥ १२५  
 आत्मन्येवात्मनात्मानं यथा त्वमनुपश्यसि ।  
 एवमेवात्मनात्मानमन्यस्मिन्किं न पश्यसि ।  
 यद्यात्मनि परस्मिंश्च समतामध्यवस्यसि ॥ १२६  
 अथ मां कासि कस्येति किमर्थमनुपृच्छसि ।  
 इदं मे स्यादिदं नेति द्वंद्वैर्मुक्तस्य मैथिल ।  
 कासि कस्य कुतो वेति वचने किं प्रयोजनम् ॥  
 रिपौ मित्रेऽथ मध्यस्थे विजये संधिविग्रहे ।  
 कृतवान्यो महीपाल किं तस्मिन्मुक्तलक्षणम् ॥ १२८  
 त्रिवर्गे सप्तधा व्यक्तं यो न वेदेह कर्मसु ।

सङ्गवान्यस्त्रिवर्गे च किं तस्मिन्मुक्तलक्षणम् ॥ १२९  
 प्रिये चैवाप्रिये चैव दुर्बले बलवत्यपि ।  
 यस्य नास्ति समं चक्षुः किं तस्मिन्मुक्तलक्षणम् ॥  
 तदमुक्तस्य ते मोक्षे योऽभिमानो भवेन्नृप ।  
 सुहृद्भिः स निवार्यस्ते विचित्तस्येव भेषजैः ॥ १३१  
 तानि तान्यनुसंहश्य सङ्गस्थानान्यरिंदम ।  
 आत्मनात्मनि संपश्येत्किं तस्मिन्मुक्तलक्षणम् ॥  
 इमान्यन्यानि सूक्ष्माणि मोक्षमाश्रित्य कानिचित् ।  
 चतुरङ्गप्रवृत्तानि सङ्गस्थानानि मे शृणु ॥ १३३  
 य इमां पृथिवीं कृत्स्नामेकच्छत्रां प्रशास्ति ह ।  
 एकमेव स वै राजा पुरमध्यावसत्युत ॥ १३४  
 तत्पुरे चैकमेवास्य गृहं यदधितिष्ठति ।  
 गृहे शयनमप्येकं निशायां यत्र लीयते ॥ १३५  
 शय्यार्थं तस्य चाप्यत्र स्त्रीपूर्वमधितिष्ठति ।  
 तदनेन प्रसङ्गेन फलेनैवेह युज्यते ॥ १३६  
 एवमेवोपभोगेषु भोजनाच्छादनेषु च ।  
 गुणेषु परिमेयेषु निग्रहानुग्रहौ प्रति ॥ १३७  
 परतन्त्रः सदा राजा स्वल्पे सोऽपि प्रसज्जते ।  
 संधिविग्रहयोगे च कुतो राज्ञः स्वतन्त्रता ॥ १३८  
 स्त्रीषु क्रीडाविहारेषु नित्यमस्यास्वतन्त्रता ।  
 मन्त्रे चामात्यसमितौ कुत एव स्वतन्त्रता ॥ १३९  
 यदा त्वाज्ञापयत्यन्यांस्तदास्योक्ता स्वतन्त्रता ।  
 अवशः कार्यते तत्र तस्मिंस्तस्मिन्गुणे स्थितः ॥ १४०  
 स्वप्तुकामो न लभते स्वप्नं कार्यार्थिभिर्जनैः ।  
 शयने चाप्यनुज्ञातः सुप्त उत्थाप्यतेऽवशः ॥ १४१  
 स्नाह्यालभ पिब प्राश जुहुध्यग्रीन्यजेति च ।  
 वदस्व शृणु चापीति विवशः कार्यते परैः ॥ १४२  
 अभिगम्याभिगम्यैतं याचन्ते सततं नराः ।  
 न चाप्युत्सहते दातुं वित्तरक्षी महाजनात् ॥ १४३  
 दाने कोशक्षयो ह्यस्य वैरं चाप्यप्रयच्छतः ।



क्षणेनास्योपवर्तन्ते दोषा वैराग्यकारकाः ॥ १४४  
 प्राज्ञाञ्छूरास्तथैवाढ्यानेकस्थानेऽपि शङ्कते ।  
 भयमप्यभये राज्ञो यैश्च नित्यमुपास्यते ॥ १४५  
 यदा चैते प्रदुष्यन्ति राजन्ये कीर्तिता मया ।  
 तदैवास्य भयं तेभ्यो जायते पश्य यादृशम् ॥ १४६  
 सर्वः स्वे स्वे गृहे राजा सर्वः स्वे स्वे गृहे गृही ।  
 निग्रहानुग्रहौ कुर्वन्तुल्यो जनक राजभिः ॥ १४७  
 पुत्रा दारास्तथैवात्मा कोशो मित्राणि संचयः ।  
 परैः साधारणा ह्येते तैस्तैरेवास्य हेतुभिः ॥ १४८  
 हतो देशः पुरं दग्धं प्रधानः कुञ्जरो मृतः ।  
 लोकसाधारणेष्वेषु मिथ्याज्ञानेन तप्यते ॥ १४९  
 अमुक्तो मानसैर्दुःखैरिच्छाद्वेषप्रियोद्भवैः ।  
 शिरोरोगादिभी रोगैस्तथैव विनिपातिभिः ॥ १५०  
 द्वंद्वैस्तैरैरुपहतः सर्वतः परिशङ्कितः ।  
 बहुप्रत्यर्थिकं राज्यमुपास्ते गणयन्निशाः ॥ १५१  
 तदल्पसुखमत्यर्थं बहुदुःखमसारवत् ।  
 को राज्यमभिपद्येत प्राप्य चोपशमं लभेत् ॥ १५२  
 ममेदमिति यच्चेदं पुरं राष्ट्रं च मन्यसे ।  
 बलं कोशममात्यांश्च कस्यैतानि न वा नृप ॥ १५३  
 मित्राभ्युत्थं पुरं राष्ट्रं दण्डः कोशो महीपतिः ।  
 सप्ताङ्गचक्रसंघातो राज्यमित्युच्यते नृप ॥ १५४  
 सप्ताङ्गस्यास्य राज्यस्य त्रिदण्डस्येव तिष्ठतः ।  
 अन्योन्यगुणयुक्तस्य कः केन गुणतोऽधिकः ॥ १५५  
 तेषु तेषु हि कालेषु तत्तदङ्गं विशिष्यते ।  
 येन यत्सिध्यते कार्यं तत्प्राधान्याय कल्पते ॥ १५६  
 सप्ताङ्गश्चापि संघातस्त्रयश्चान्ये नृपोत्तम ।  
 संभूय दशवर्गोऽयं भुङ्क्ते राज्यं हि राजवत् ॥ १५७  
 यश्च राजा महोत्साहः क्षत्रधर्मरतो भवेत् ।  
 स तुष्येद्दशभागेन ततस्त्वन्यो दशावधैः ॥ १५८  
 नास्त्यसाधारणो राजा नास्ति राज्यमराजकम् ।

राज्येऽसति कुतो धर्मो धर्मेऽसति कुतः परम् ॥  
 योऽप्यत्र परमो धर्मः पवित्रं राजराज्ययोः ।  
 पृथिवी दक्षिणा यस्य सोऽश्वमेधो न विद्यते ॥ १६०  
 साहमेतानि कर्माणि राज्यदुःखानि मैथिल ।  
 समर्था शतशो वक्तुमथ वापि सहस्रशः ॥ १६१  
 स्वदेहे नाभिषङ्गो मे कुतः परपरिग्रहे ।  
 न मामेवंविधां मुक्तामीदृशं वक्तुमर्हसि ॥ १६२  
 ननु नाम त्वया मोक्षः कृत्स्नः पञ्चशिखाच्छ्रुतः ।  
 सोपायः सोपनिषदः सोपासङ्गः सनिश्चयः ॥ १६३  
 तस्य ते मुक्तसङ्गस्य पाशानाक्रम्य तिष्ठतः ।  
 छत्रादिषु विशेषेषु कथं सङ्गः पुनर्नृप ॥ १६४  
 श्रुतं ते न श्रुतं मन्ये मिथ्या वापि श्रुतं श्रुतम् ।  
 अथ वा श्रुतसकाशं श्रुतमन्यच्छ्रुतं त्वया ॥ १६५  
 अथापीमासु संज्ञासु लौकिकीषु प्रतिष्ठसि ।  
 अभिषङ्गावरोधाभ्यां बद्धस्त्वं प्राकृतो यथा ॥ १६६  
 सत्त्वेनानुप्रवेशो हि योऽयं त्वयि कृतो मया ।  
 किं तवापकृतं तत्र यदि मुक्तोऽसि सर्वतः ॥ १६७  
 नियमो ह्येष धर्मेषु यतीनां शून्यवासिता ।  
 शून्यमावासयन्त्या च मया किं कस्य दूषितम् ॥  
 न पाणिभ्यां न बाहुभ्यां पादोरुभ्यां न चानघ ।  
 न गात्रावयवैरन्यैः स्पृशामि त्वा नराधिप ॥ १६९  
 कुले महति जातेन ह्रीमता दीर्घदर्शिना ।  
 नैतत्सदसि वक्तव्यं सद्वासद्वा मिथः कृतम् ॥ १७०  
 ब्राह्मणा गुरवश्चेमे तथामात्या गुरुत्तमाः ।  
 त्वं चाथ गुरुरप्येषामेवमन्योन्यगौरवम् ॥ १७१  
 तदेवमनुसंहस्य वाच्यावाच्यं परीक्षता ।  
 स्त्रीपुंसोः समवायोऽयं त्वया वाच्यो न संसदि ॥  
 यथा पुष्करपर्णस्थं जलं तत्पर्णसंस्थितम् ।  
 तिष्ठत्यस्पृशती तद्वत्त्वयि वत्स्यामि मैथिल ॥ १७३  
 यदि वाप्यस्पृशन्त्या मे स्पर्शं जानामि कंचन ।



ज्ञानं कृतमबीजं ते कथं तेनेह भिक्षुणा ॥ १७४  
 न गार्हस्थ्य्याद्युतश्च त्वं मोक्षं नावाप्य दुर्विदम् ।  
 उभयोरन्तराले च वर्तसे मोक्षवातिकः ॥ १७५  
 न हि मुक्तस्य मुक्तेन ज्ञस्यैकत्वपृथक्त्वयोः ।  
 भावाभावसमायोगे जायते वर्णसंकरः ॥ १७६  
 वर्णाश्रमपृथक्त्वे च दृष्टार्थस्यापृथक्त्विनः ।  
 नान्यदन्यदिति ज्ञात्वा नान्यदन्यत्प्रवर्तते ॥ १७७  
 पाणौ कुण्डं तथा कुण्डे पयः पयसि मक्षिकाः ।  
 आश्रिताश्रययोगेन पृथक्त्वेनाश्रया वयम् ॥ १७८  
 न तु कुण्डे पयोभावः पयश्चापि न मक्षिकाः ।  
 स्वयमेवाश्रयन्त्येते भावा न तु पराश्रयम् ॥ १७९  
 पृथक्त्वादाश्रमाणां च वर्णान्यत्वे तथैव च ।  
 परस्परपृथक्त्वाच्च कथं ते वर्णसंकरः ॥ १८०  
 नास्मि वर्णोत्तमा जाता न वैश्या नावरा तथा ।  
 तव राजन्सवर्णास्मि शुद्धयोनिरविप्लुता ॥ १८१  
 प्रधानो नाम राजर्षिर्व्यक्तं ते श्रोत्रमागतः ।  
 कुले तस्य समुत्पन्नां सुलभां नाम विद्धि माम् ॥  
 द्रोणश्च शतशृङ्गश्च वक्रद्वारश्च पर्वतः ।  
 मम सत्रेषु पूर्वेषां चिता मघवता सह ॥ १८३  
 साहं तस्मिन्कुले जाता भर्तृर्यसति मद्विधे ।  
 विनीता मोक्षधर्मेषु चराम्येका मुनिव्रतम् ॥ १८४  
 नास्मि सत्रप्रतिच्छन्ना न परस्वाभिमानिनी ।  
 न धर्मसंकरकरी स्वधर्मेऽस्मि धृतव्रता ॥ १८५  
 नास्थिरा स्वप्रतिज्ञायां नासमीक्ष्यप्रवादिनी ।  
 नासमीक्ष्यागता चाहं त्वत्सकाशं जनाधिप ॥ १८६  
 मोक्षे ते भावितां बुद्धिं श्रुत्वाहं कुशलैषिणी ।  
 तव मोक्षस्य चाप्यस्य जिज्ञासार्थमिहागता ॥ १८७  
 न वर्गस्था ब्रवीम्येतत्स्वपक्षपरपक्षयोः ।  
 मुक्तो न मुच्यते यश्च शान्तो यश्च न शाम्यति ॥  
 यथा शून्ये पुरागारे भिक्षुरेकां निशां वसेत् ।

तथा हि त्वच्छरीरेऽस्मिन्निमां वत्स्यामि शर्वरीम् ॥  
 साहमासनदानेन वागातिथ्येन चार्चिता ।  
 सुप्ता सुशरणा प्रीता श्वो गमिष्यामि मैथिल ॥ १९०  
 इत्येतानि स वाक्यानि हेतुमन्त्यर्थवन्ति च ।  
 श्रुत्वा नाधिजगौ राजा किञ्चिदन्यदतः परम् ॥ १९१

इति श्रीमहाभारते शान्तिपर्वणि

अष्टाधिकत्रिंशत्तमोऽध्यायः ॥ ३०८ ॥

३०९

युधिष्ठिर उवाच ।

कथं निर्वेदमापन्नः शुको वैयासकिः पुरा ।  
 एतदिच्छामि कौरव्य श्रोतुं कौतूहलं हि मे ॥ १

भीष्म उवाच ।

प्राकृतेन सुवृत्तेन चरन्तमकुतोभयम् ।  
 अध्याप्य कृत्स्नं स्वाध्यायमन्वशाद्वै पिता सुतम् ॥  
 धर्मं पुत्र निषेवस्व सुतीक्ष्णो हि हिमातपौ ।  
 क्षुत्पिपासे च वायुं च जय नित्यं जितेन्द्रियः ॥ ३  
 सत्यमार्जवमक्रोधमनसूयां दमं तपः ।  
 अहिंसां चानृशंस्यं च विधिवत्परिपालय ॥ ४  
 सत्ये तिष्ठ रतो धर्मे हित्वा सर्वमनार्जवम् ।  
 देवतातिथिशेषेण यात्रां प्राणस्य संश्रय ॥ ५  
 फेनपात्रोपमे देहे जीवे शकुनिवत्स्थिते ।  
 अनित्ये प्रियसंवासे कथं स्वपिषि पुत्रक ॥ ६  
 अप्रमत्तेषु जाग्रत्सु नित्ययुक्तेषु शत्रुषु ।  
 अन्तरं लिप्समानेषु बालस्त्वं नावबुध्यसे ॥ ७  
 गण्यमानेषु वर्षेषु क्षीयमाणे तथायुषि ।  
 जीविते शिष्यमाणे च किमुत्थाय न धावसि ॥ ८  
 ऐहलौकिकमीहन्ते मांसशोणितवर्धनम् ।  
 पारलौकिककार्येषु प्रसुप्ता भृशनास्तिकाः ॥ ९  
 धर्माय येऽभ्यसूयन्ति बुद्धिमोहान्विता नराः ।  
 अपथा गच्छतां तेषामनुयातापि पीड्यते ॥ १०



ये तु तुष्टाः सुनियताः सत्यागमपरायणाः ।  
 धर्म्यं पन्थानमारूढास्तानुपास्व च पृच्छ च ॥ ११  
 उपधार्य मतं तेषां वृद्धानां धर्मदर्शिनाम् ।  
 नियच्छ परया बुद्ध्या चित्तमुत्पथगामि वै ॥ १२  
 अद्यकालिकया बुद्ध्या दूरे श्व इति निर्भयाः ।  
 सर्वभक्षा न पश्यन्ति कर्मभूमिं विचेतसः ॥ १३  
 धर्मनिःश्रेणिमास्थाय किंचित्किंचित्समारुह ।  
 कोशकारवदात्मानं वेष्ट्यन्नावबुध्यसे ॥ १४  
 नास्तिकं भिन्नमर्यादं कूलपातमिवास्थिरम् ।  
 वामतः कुरु विस्रब्धो नरं वेणुमिवोद्धतम् ॥ १५  
 कामं क्रोधं च मृत्युं च पञ्चेन्द्रियजलं नदीम् ।  
 नावं धृतिमयीं कृत्वा जन्मदुर्गाणि संतर ॥ १६  
 मृत्युनाभ्याहते लोके जरया परिपीडिते ।  
 अमोघासु पतन्तीषु धर्मयानेन संतर ॥ १७  
 तिष्ठन्तं च शयानं च मृत्युरन्वेषते यदा ।  
 निर्वृतिं लभसे कस्मादकस्मान्मृत्युनाशितः ॥ १८  
 संचिन्वानकमेवैनं कामानामविवृतकम् ।  
 वृकीवोरणमासाद्य मृत्युरादाय गच्छति ॥ १९  
 क्रमशः संचितशिखो धर्मबुद्धिमयो महान् ।  
 अन्धूकारे प्रवेष्टव्ये दीपो यत्नेन धार्यताम् ॥ २०  
 संपतन्देहजालानि कदाचिदिह मानुषे ।  
 ब्राह्मण्यं लभते जन्तुस्तत्पुत्र परिपालय ॥ २१  
 ब्राह्मणस्य हि देहोऽयं न कामार्थाय जायते ।  
 इह क्लेशाय तपसे प्रेय त्वनुपमं सुखम् ॥ २२  
 ब्राह्मण्यं बहुभिरवाप्यते तपोभि-  
 स्तल्लब्ध्वा न परिपणेन हेडितव्यम् ।  
 स्वाध्याये तपसि दमे च नित्ययुक्तः  
 क्षेमार्थी कुशलपरः सदा यतस्व ॥ २३  
 अव्यक्तप्रकृतिरयं कलाशरीरः  
 सूक्ष्मात्मा क्षणवृत्तिशो निमेषरोमा ।

ऋत्वास्यः समबलशुक्लकृष्णनेत्रो  
 मांसाङ्गो द्रवति वयोहयो नराणाम् ॥ २४  
 तं दृष्ट्वा प्रसृतमजस्रमुग्रवेगं  
 गच्छन्तं सततमिहाव्यपेक्षमाणम् ।  
 चक्षुरस्ते यदि न परप्रणेवृत्तेयं  
 धर्मे ते भवतु मनः परं निशम्य ॥ २५  
 येऽमी तु प्रचलितधर्मकामवृत्ताः  
 क्रोशन्तः सततमनिष्टसंप्रयोगाः ।  
 क्लिश्यन्ते परिगतवेदनाशरीरा  
 बह्वीभिः सुभृशमधर्मवासनाभिः ॥ २६  
 राजा धर्मपरः सदा शुभगोप्ता  
 समीक्ष्य सुकृतिनां दधाति लोकान् ।  
 बहुविधमपि चरतः प्रदिशति  
 सुखमनुपगतं निरवद्यम् ॥ २७  
 श्वानो भीषणायोमुखानि वयांसि  
 वडगृध्रकुलपक्षिणां च संघाः ।  
 नरां कदने रुधिरपा गुरुवचन-  
 नुदमुपरतं विशसन्ति ॥ २८  
 मर्यादा नियताः स्वयंभुवा य इहेमाः  
 प्रमिनन्ति दशगुणा मनोनुगत्वात् ।  
 निवसति भृशमसुखं पितृविषय-  
 विपिनमवगाह्य स पापः ॥ २९  
 यो लुब्धः सुभृशं प्रियानृतश्च मनुष्यः  
 सततनिकृतिवञ्चनारतिः स्यात् ।  
 उपनिधिभिरसुखकृत्स परमनिरयगो  
 भृशमसुखमनुभवति दुष्कृतकर्मा ॥ ३०  
 उष्णां वैतरणीं महानदी-  
 मवगाढोऽसिपत्रवनभिन्नगात्रः ।  
 परशुवनशयो निपतितो  
 वसति च महानिरये भृशार्तः ॥ ३१



महापदानि कथ्यसे न चाप्यवेक्ष्यसे परम् ।  
 चिरस्य मृत्युकारिकामनागतां न बुध्यसे ॥ ३२  
 प्रयास्यतां किमास्यते समुत्थितं महद्भयम् ।  
 अतिप्रमाथि दारुणं सुखस्य संविधीयताम् ॥ ३३  
 पुरा मृतः प्रणीयसे यमस्य मृत्युशासनात् ।  
 तदन्तिकाय दारुणैः प्रयत्नमार्जवे कुरु ॥ ३४  
 पुरा समूलबान्धवं प्रभुर्हरत्यदुःखवित् ।  
 तवेह जीवितं यमो न चास्ति तस्य वारकः ॥ ३५  
 पुरा विवाति मारुतो यमस्य यः पुरःसरः ।  
 पुरैक एव नीयसे कुरुष्व सांपराधिकम् ॥ ३६  
 पुरा सहिष्णु एव ते प्रवाति मारुतोऽन्तकः ।  
 पुरा च विभ्रमन्ति ते दिशो महाभयागमे ॥ ३७  
 स्मृतिश्च संनिरुध्यते पुरा तवेह पुत्रक ।  
 समाकुलस्य गच्छतः समाधिमुत्तमं कुरु ॥ ३८  
 कृताकृते शुभाशुभे प्रमादकर्मविभुते ।  
 स्मरन्पुरा न तप्यसे निधत्स्व केवलं निधिम् ॥ ३९  
 पुरा जरा कलेवरं विजर्जरीकरोति ते ।  
 बलाङ्गरूपहारिणी निधत्स्व केवलं निधिम् ॥ ४०  
 पुरा शरीरमन्तको भिनन्ति रोगसायकैः ।  
 प्रसह्य जीवितक्षये तपो महत्समाचर ॥ ४१  
 पुरा वृका भयंकरा मनुष्यदेहगोचराः ।  
 अभिद्रवन्ति सर्वतो यतस्व पुण्यशीलने ॥ ४२  
 पुरान्धकारमेककोऽनुपश्यसि त्वरस्व वै ।  
 पुरा हिरण्मयान्नगान्निरीक्ष्यसेऽद्रिमूर्धनि ॥ ४३  
 पुरा कुसंगतानि ते सुहृन्मुखाश्च शत्रवः ।  
 विचालयन्ति दर्शनाद्दृष्ट्वा पुत्र यत्परम् ॥ ४४  
 धनस्य यस्य राजतो भयं न चास्ति चौरतः ।  
 मृतं च यन्न मुञ्चति समर्जयस्व तद्धनम् ॥ ४५  
 न तत्र संविभज्यते स्वकर्मभिः परस्परम् ।  
 यदेव यस्य यौतकं तदेव तत्र सोऽश्रुते ॥ ४६

परत्र येन जीव्यते तदेव पुत्र दीयताम् ।  
 धनं यदक्षयं श्रुत्वां समर्जयस्व तत्स्वयम् ॥ ४७  
 न यावदेव पच्यते महाजनस्य यावकम् ।  
 अपक्व एव यावके पुरा प्रणीयसे त्वर ॥ ४८  
 न मातृपितृबान्धवा न संस्तुतः प्रियो जनः ।  
 अनुव्रजन्ति संकटे व्रजन्तमेकपातिनम् ॥ ४९  
 यदेव कर्म केवलं स्वयं कृतं शुभाशुभम् ।  
 तदेव तस्य यौतकं भवत्यमुत्र गच्छतः ॥ ५०  
 हिरण्यरत्नसंचयाः शुभाशुभेन संचिताः ।  
 न तस्य देहसंक्षये भवन्ति कार्यसाधकाः ॥ ५१  
 परत्रगायिकस्य ते कृताकृतस्य कर्मणः ।  
 न साक्षिरात्मना समो नृणामिहास्ति कश्चन ॥ ५२  
 मनुष्यदेहशून्यकं भवत्यमुत्र गच्छतः ।  
 प्रपश्य बुद्धिचक्षुषा प्रदृश्यते हि सर्वतः ॥ ५३  
 इहामिसूर्यवायवः शरीरमाश्रितास्त्रयः ।  
 त एव तस्य साक्षिणो भवन्ति धर्मदर्शिनः ॥ ५४  
 यथानिशेषु सर्वतः स्पृशन्तु सर्वदारिषु ।  
 प्रकाशगूढवृत्तिषु स्वधर्ममेव पालय ॥ ५५  
 अनेकपारिपन्थिके विरूपरौद्ररक्षिते ।  
 स्वमेव कर्म रक्ष्यतां स्वकर्म तत्र गच्छति ॥ ५६  
 न तत्र संविभज्यते स्वकर्मणा परस्परम् ।  
 यथाकृतं स्वकर्मजं तदेव भुज्यते फलम् ॥ ५७  
 यथाप्सरोगणाः फलं सुखं महर्षिभिः सह ।  
 तथाप्रवन्ति कर्मतो विमानकामगामिनः ॥ ५८  
 यथेह यत्कृतं शुभं विपाप्मभिः कृतात्मभिः ।  
 तदाप्रवन्ति मानवास्तथा विशुद्धयोनयः ॥ ५९  
 प्रजापतेः सलोकतां बृहस्पतेः शतक्रतोः ।  
 व्रजन्ति ते परां गतिं गृहस्थधर्मसेतुभिः ॥ ६०  
 सहस्रशोऽप्यनेकशः प्रवक्तुमुत्सहामहे ।  
 अबुद्धिमोहनं पुनः प्रभुर्विना न यावकम् ॥ ६१



गता द्विरष्टवर्षता ध्रुवोऽसि पञ्चविंशकः ।  
 कुरुष्व धर्मसंचयं वयो हि तेऽतिवर्तते ॥ ६२  
 पुरा करोति सोऽन्तकः प्रमादगोमुखं दमम् ।  
 यथागृहीतमुत्थितं त्वरस्व धर्मपालने ॥ ६३  
 यदा त्वमेव पृष्ठतस्त्वमग्रतो गमिष्यसि ।  
 तथा गतिं गमिष्यतः किमात्मना परेण वा ॥ ६४  
 यदेकपातिनां सतां भवत्यमुत्र गच्छताम् ।  
 भयेषु सांपरायिकं निधत्स्व तं महानिधिम् ॥ ६५  
 सकूलमूलबान्धवं प्रभुर्हरत्यसङ्गवान् ।  
 न सन्ति यस्य वारकाः कुरुष्व धर्मसंनिधिम् ॥ ६६  
 इदं निदर्शनं मया तवेह पुत्र संमतम् ।  
 स्वदर्शानुमानतः प्रवर्णितं कुरुष्व तत् ॥ ६७  
 दधाति यः स्वकर्मणा धनानि यस्य कस्यचित् ।  
 अबुद्धिमोहजैर्गुणैः शतैक एव युज्यते ॥ ६८  
 श्रुतं समर्थमस्तु ते प्रकुर्वतः शुभाः क्रियाः ।  
 तदेव तत्र दर्शनं कृतज्ञमर्थसंहितम् ॥ ६९  
 निबन्धनी रज्जुरेषा या ग्रामे वसतो रतिः ।  
 छिच्चैनां सुकृतो यान्ति नैनां छिन्दन्ति दुष्कृतः ॥  
 किं ते धनेन किं बन्धुमिस्ते  
 किं ते पुत्रैः पुत्रक यो मरिष्यसि ।  
 आत्मानमन्विच्छ गुहां प्रविष्टं  
 पितामहास्ते क्व गताश्च सर्वे ॥ ७१  
 श्वः कार्यमद्य कुर्वीत पूर्वाह्ने चापराह्णिकम् ।  
 को हि तद्वेद कस्याद्य मृत्युसेना निवेदयते ॥ ७२  
 अनुगम्य श्मशानान्तं निवर्तन्तीह बान्धवाः ।  
 अग्नौ प्रक्षिप्य पुरुषं ज्ञातयः सुहृदस्तथा ॥ ७३  
 नास्तिकान्निरनुक्रोशान्नरान्पापमतौ स्थितान् ।  
 वामतः कुरु विश्रब्धं परं प्रेप्सुरतन्द्रितः ॥ ७४  
 एवमभ्याहते लोके कालेनोपनिषिडिते ।  
 सुमहद्वैर्यमालम्ब्य धर्मं सर्वात्मना कुरु ॥ ७५

अथेमं दर्शनोपायं सम्यग्यो वेत्ति मानवः ।  
 सम्यक्स धर्मं कृत्वेह परत्र सुखमेधते ॥ ७६  
 न देहभेदे मरणं विजानतां  
 न च प्रणाशः स्वनुपालिते पथि ।  
 धर्मं हि यो वर्धयते स पण्डितो  
 य एव धर्माध्यवते स मुह्यति ॥ ७७  
 प्रयुक्तयोः कर्मपथि स्वकर्मणोः  
 फलं प्रयोक्ता लभते यथाविधि ।  
 निहीनकर्मा निरयं प्रपद्यते  
 त्रिविष्टपं गच्छति धर्मपारगः ॥ ७८  
 सोपानभूतं स्वर्गस्य मानुष्यं प्राप्य दुर्लभम् ।  
 तथात्मानं समादध्याद्भवेत् न पुनर्यथा ॥ ७९  
 यस्य नोत्क्रामति मतिः स्वर्गमार्गानुसारिणी ।  
 तमाहुः पुण्यकर्माणमशोच्यं मित्रबान्धवैः ॥ ८०  
 यस्य नोपहता बुद्धिर्निश्चयेष्ववलम्बते ।  
 स्वर्गे कृतावकाशस्य तस्य नास्ति महद्भयम् ॥ ८१  
 तपोवनेषु ये जातास्तत्रैव निधनं गताः ।  
 तेषामल्पतरो धर्मः कामभोगमजानताम् ॥ ८२  
 यस्तु भोगान्परित्यज्य शरीरेण तपश्चरेत् ।  
 न तेन किञ्चिन्नप्राप्तं तन्मे बहुमतं फलम् ॥ ८३  
 मातापितृसहस्राणि पुत्रदारशतानि च ।  
 अनागतान्यतीतानि कस्य ते कस्य वा वयम् ॥ ८४  
 न तेषां भवता कार्यं न कार्यं तव तैरपि ।  
 स्वकृतैस्तानि यातानि भवांश्चैव गमिष्यति ॥ ८५  
 इह लोके हि धनिनः परोऽपि स्वजनायते ।  
 स्वजनस्तु दरिद्राणां जीवतामेव नश्यति ॥ ८६  
 संचिनोत्यशुभं कर्म कलत्रापेक्षया नरः ।  
 ततः क्लेशमवाप्नोति परत्रेह तथैव च ॥ ८७  
 पश्य त्वं छिद्रभूतं हि जीवलोकं स्वकर्मणा ।  
 तत्कुरुष्व तथा पुत्र कृत्स्नं यत्समुदाहृतम् ॥ ८८



तदेतत्संप्रदृश्यैव कर्मभूमिं प्रविश्य ताम् ।

शुभान्याचरितव्यानि परलोकमभीप्सता ॥ ८९

मासर्तुसंज्ञापरिवर्तकेन

सूर्याग्निना रात्रिदिवेन्धनेन ।

स्वकर्मनिष्ठाफलसाक्षिकेण

भूतानि कालः पचति प्रसह्य ॥ ९०

धनेन किं यन्न ददाति नाश्रुते

बलेन किं येन रिपून् बाधते ।

श्रुतेन किं येन न धर्ममाचरे-

त्किमात्मना यो न जितेन्द्रियो वशी ॥ ९१

इदं द्वैपायनवचो हितमुक्तं निशम्य तु ।

शुको गतः परित्यज्य पितरं मोक्षदेशिकम् ॥ ९२

इति श्रीमहाभारते शान्तिपर्वणि

नवाधिकत्रिंशत्तमोऽध्यायः ॥ ३०९ ॥

३१०

युधिष्ठिर उवाच ।

कथं व्यासस्य धर्मात्मा शुको जज्ञे महातपाः ।

सिद्धिं च परमां प्राप्तस्तन्मे ब्रूहि पितामह ॥ १

कस्यां चोत्पादयामास शुकं व्यासस्तपोधनः ।

न ह्यस्य जननीं विद्म जन्म चाश्रयं महात्मनः ॥ २

कथं च बालस्य सतः सूक्ष्मज्ञाने गता मतिः ।

यथा नान्यस्य लोकेऽस्मिन्द्वितीयस्येह कस्यचित् ॥

एतदिच्छाम्यहं श्रोतुं विस्तरेण महाद्युते ।

न हि मे तृप्तिरस्तीह शृण्वतोऽमृतमुत्तमम् ॥ ४

माहात्म्यमात्मयोगं च विज्ञानं च शुक्तस्य ह ।

यथावदानुपूर्व्येण तन्मे ब्रूहि पितामह ॥ ५

भीष्म उवाच ।

न हायनैर्न पलितैर्न वित्तेन न बन्धुभिः ।

ऋषयश्चक्रिरे धर्मं योऽनूचानः स नो महान् ॥ ६

तपोमूलमिदं सर्वं यन्मां पृच्छसि पाण्डव ।

तदिन्द्रियाणि संयम्य तपो भवति नान्यथा ॥ ७

इन्द्रियाणां प्रसङ्गेन दोषमृच्छत्यसंशयम् ।

संनियम्य तु तान्येव सिद्धिं प्राप्नोति मानवः ॥ ८

अश्वमेधसहस्रस्य वाजपेयशतस्य च ।

योगस्य कलया तात न तुल्यं विद्यते फलम् ॥ ९

अत्र ते वर्तयिष्यामि जन्मयोगफलं यथा ।

शुक्स्याश्रयां गतिं चैव दुर्विदामकृतात्मभिः ॥ १०

मेरुशृङ्गे किल पुरा कर्णिकारवनायुते ।

विजहार महादेवो भीमैर्भूतगणैर्वृतः ॥ ११

शैलराजसुता चैव देवी तत्राभवत्पुरा ।

तत्र दिव्यं तपस्तेपे कृष्णद्वैपायनः प्रभुः ॥ १२

योगेनात्मानमाविश्य योगधर्मपरायणः ।

धारयन्स तपस्तेपे पुत्रार्थं कुरुसत्तम ॥ १३

अमेर्भूमेरपां वायोरन्तरिक्षस्य चाभिभो ।

वीर्येण संमितः पुत्रो मम भूयादिति स्म ह ॥ १४

संकल्पेनाथ सोऽनेन दुष्प्रापेणाकृतात्मभिः ।

वरयामास देवेशमास्थितस्तप उत्तमम् ॥ १५

अतिष्ठन्मारुताहारः शतं किल समाः प्रभुः ।

आराधयन्महादेवं बहुरूपमुमापतिम् ॥ १६

तत्र ब्रह्मर्षयश्चैव सर्वे देवर्षयस्तथा ।

लोकपालाश्च लोकेशं साध्याश्च वसुभिः सह ॥ १७

आदित्याश्चैव रुद्राश्च दिवाकरनिशाकरौ ।

मरुतो मारुतश्चैव सागराः सरितस्तथा ॥ १८

अश्विनौ देवगन्धर्वास्तथा नारदपर्वतौ ।

विश्वावसुश्च गन्धर्वः सिद्धाश्चाप्सरसां गणाः ॥ १९

तत्र रुद्रो महादेवः कर्णिकारमयीं शुभाम् ।

धारयाणः स्रजं भाति ज्योत्स्नामिव निशाकरः ॥ २०

तस्मिन्दिव्ये वने रम्ये देवदेवर्षिसंकुले ।

आस्थितः परमं योगमृषिः पुत्रार्थमुद्यतः ॥ २१

न चास्य हीयते वर्णो न ग्लानिरुपजायते ।



त्रयाणामपि लोकानां तदद्भुतमिवाभवत् ॥ २२  
जटाश्च तेजसा तस्य वैश्वानरशिखोपमाः ।  
प्रज्वलन्त्यः स्म दृश्यन्ते युक्तस्यामिततेजसः ॥ २३  
मार्कण्डेयो हि भगवानेतदाख्यातवान्मम ।  
स देवचरितानीह कथयामास मे सदा ॥ २४  
ता एताद्यापि कृष्णस्य तपसा तेन दीपिताः ।  
अग्निवर्णा जटास्तात प्रकाशन्ते महात्मनः ॥ २५  
एवंविधेन तपसा तस्य भक्त्या च भारत ।  
महेश्वरः प्रसन्नात्मा चकार मनसा मतिम् ॥ २६  
उवाच चैनं भगवांरुयम्बकः प्रहसन्निव ।  
एवंविधस्ते तनयो द्वैपायन भविष्यति ॥ २७  
यथा ह्यग्निर्यथा वायुर्यथा भूमिर्यथा जलम् ।  
यथा च खं तथा शुद्धो भविष्यति सुतो महान् ॥  
तद्भावभावी तद्बुद्धिस्तदात्मा तदपाश्रयः ।  
तेजसावृत्य लोकांस्त्रीन्यशः प्राप्स्यति केवलम् ॥ २९

इति श्रीमहाभारते शान्तिपर्वणि

दशाधिकत्रिंशत्तमोऽध्यायः ॥ ३१० ॥

३११

भीष्म उवाच ।

स लब्ध्वा परमं देवाद्वरं सत्यवतीसुतः ।  
अरणीं त्वथ संगृह्य ममन्थाम्निचिकीर्षया ॥ १  
अथ रूपं परं राजन्विभ्रतीं स्वेन तेजसा ।  
घृताचीं नामाप्सरसमपश्यद्भगवानृषिः ॥ २  
ऋषिरप्सरसं दृष्ट्वा सहसा काममोहितः ।  
अभवद्भगवान्व्यासो वने तस्मिन्पुथिष्ठिर ॥ ३  
सा च कृत्वा तदा व्यासं कामसंविग्रमानसम् ।  
शुकी भूत्वा महाराज घृताची समुपागमत् ॥ ४  
स तामप्सरसं दृष्ट्वा रूपेणान्येन संवृताम् ।  
शरीरजेनानुगतः सर्वगात्रातिगेन ह ॥ ५  
स तु धैर्येण महता निगृह्णन्हृच्छयं मुनिः ।

न शशाक नियन्तुं तद्व्यासः प्रविस्मृतं मनः ।  
भावित्वाश्चैव भावस्य घृताच्या वपुषा हतः ॥ ६  
यत्नान्नियच्छतस्तस्य मुनेरग्निचिकीर्षया ।  
अरण्यामेव सहसा तस्य शुक्रमवापतत् ॥ ७  
सोऽविशङ्केन मनसा तथैव द्विजसत्तमः ।  
अरणीं ममन्थ ब्रह्मर्षिस्तस्यां जज्ञे शुको नृप ॥ ८  
शुके निर्मथ्यमाने तु शुको जज्ञे महातपाः ।  
परमर्षिर्महायोगी अरणीगर्भसंभवः ॥ ९  
यथाध्वरे समिद्धोऽग्निर्भाति हव्यमुपात्तवान् ।  
तथारूपः शुको जज्ञे प्रज्वलन्निव तेजसा ॥ १०  
बिभ्रत्पितुश्च कौरव्य रूपवर्णमनुत्तमम् ।  
बभौ तदा भावितात्मा विधूमोऽग्निरिव ज्वलन् ॥  
तं गङ्गा सरितां श्रेष्ठा मेरुपृष्ठे जनेश्वर ।  
स्वरूपिणी तदाभ्येत्य स्नापयामास वारिणा ॥ १२  
अन्तरिक्षाच्च कौरव्य दण्डः कृष्णाजिनं च ह ।  
पपात भुवि राजेन्द्र शुक्रस्यार्थे महात्मनः ॥ १३  
जेगीयन्ते स्म गन्धर्वा ननृतुश्चाप्सरोगणाः ।  
देवदुन्दुभयश्चैव प्रावाद्यन्त महास्वनाः ॥ १४  
विश्वावसुश्च गन्धर्वस्तथा तुम्बुरुनारदौ ।  
हाहाहूहू च गन्धर्वौ तुष्टुवुः शुक्रसंभवम् ॥ १५  
तत्र शक्रपुरोगाश्च लोकपालाः समागताः ।  
देवा देवर्षयश्चैव तथा ब्रह्मर्षयोऽपि च ॥ १६  
दिव्यानि सर्वपुष्पाणि प्रववर्षात्र मारुतः ।  
जङ्गमं स्यावरं चैव प्रहृष्टमभवज्जगत् ॥ १७  
तं महात्मा स्वयं प्रीत्या देव्या सह महाद्युतिः ।  
जातमात्रं मुनेः पुत्रं विधिनोपानयत्तदा ॥ १८  
तस्य देवेश्वरः शक्रो दिव्यमद्भुतदर्शनम् ।  
ददौ कमण्डलुं प्रीत्या देववासांसि चासिभो ॥ १९  
हंसाश्च शतपत्राश्च सारसाश्च सहस्रशः ।  
प्रदक्षिणमवर्तन्त शुकाश्चाषाश्च भारत ॥ २०



आरण्यस्तथा दिव्यं प्राप्य जन्म महाद्युतिः ।  
 तत्रैवोवास मेधावी व्रतचारी समाहितः ॥ २१  
 उत्पन्नमात्रं तं वेदाः सरहस्याः ससंग्रहाः ।  
 उपतस्थुर्महाराज यथास्य पितरं तथा ॥ २२  
 बृहस्पतिं तु वज्रे स वेदवेदाङ्गभाष्यवित् ।  
 उपाध्यायं महाराज धर्ममेवानुचिन्तयन् ॥ २३  
 सोऽधीत्य वेदानखिलान्सरहस्यान्ससंग्रहान् ।  
 इतिहासं च कात्स्न्येन राजशास्त्राणि चाभिभो ॥ २४  
 गुरवे दक्षिणां दत्त्वा समावृत्तो महामुनिः ।  
 उग्रं तपः समारेभे ब्रह्मचारी समाहितः ॥ २५  
 देवतानामृषीणां च बाल्येऽपि स महातपाः ।  
 संमन्त्रणीयो मान्यश्च ज्ञानेन तपसा तथा ॥ २६  
 न त्वस्य रमते बुद्धिराश्रमेषु नराधिप ।  
 त्रिषु गार्हस्थ्यमूलेषु मोक्षधर्मानुदर्शिनः ॥ २७  
 इति श्रीमहाभारते शान्तिपर्वणि  
 एकादशाधिकत्रिंशत्तमोऽध्यायः ॥ ३११ ॥

३१२

भीष्म उवाच ।

स मोक्षमनुचिन्त्यैव शुक्रः पितरमभ्यगात् ।  
 प्राहाभिवाद्य च गुरुं श्रेयोर्थी विनयान्वितः ॥ १  
 मोक्षधर्मेषु कुशलो भगवान्प्रब्रवीतु मे ।  
 यथा मे मनसः शान्तिः परमा संभवेत्प्रभो ॥ २  
 श्रुत्वा पुत्रस्य वचनं परमर्षिरुवाच तम् ।  
 अधीष्व पुत्र मोक्षं वै धर्माश्च विविधानपि ॥ ३  
 पितुर्नियोगाज्जग्राह शुक्रो ब्रह्मविदां वरः ।  
 योगशास्त्रं च निखिलं कापिलं चैव भारत ॥ ४  
 स तं ब्राह्मया श्रिया युक्तं ब्रह्मतुल्यपराक्रमम् ।  
 मेने पुत्रं यदा व्यासो मोक्षत्रिधाविशारदम् ॥ ५  
 उवाच गच्छेति तदा जनकं मिथिलेश्वरम् ।  
 स ते वक्ष्यति मोक्षार्थं निखिलेन विशेषतः ॥ ६

पितुर्नियोगादगमन्मैथिलं जनकं नृपम् ।  
 प्रष्टुं धर्मस्य निष्ठां वै मोक्षस्य च परायणम् ॥ ७  
 उक्तश्च मानुषेण त्वं पथा गच्छेत्यविस्मितः ।  
 न प्रभावेण गन्तव्यमन्तरिक्षचरेण वै ॥ ८  
 आर्जवेणैव गन्तव्यं न सुखान्वेषिणा पथा ।  
 नान्वेष्टव्या विशेषास्तु विशेषा हि प्रसङ्गिनः ॥ ९  
 अहंकारो न कर्तव्यो याज्ये तस्मिन्नराधिपे ।  
 स्थातव्यं च वशे तस्य स ते छेत्स्यति संशयम् ॥  
 स धर्मकुशलो राजा मोक्षशास्त्रविशारदः ।  
 याज्यो मम स यद्भूयात्तत्कार्यमविशङ्कया ॥ ११  
 एवमुक्तः स धर्मात्मा जगाम मिथिलां मुनिः ।  
 पद्भ्यां शक्तोऽन्तरिक्षेण क्रान्तुं भूमिं ससागराम् ॥  
 स गिरींश्चाप्यतिक्रम्य नदींस्तीर्त्वा सरांसि च ।  
 बहुव्यालमृगाकीर्णा विविधाश्चाटवीस्तथा ॥ १३  
 मेरोर्हरेश्च द्वे वर्षे वर्षं हैमवतं तथा ।  
 क्रमेणैव व्यतिक्रम्य भारतं वर्षमासदत् ॥ १४  
 स देशान्विविधान्पश्यन्श्रीनहूणनिषेवितान् ।  
 आर्यावर्तमिमं देशमाजगाम महामुनिः ॥ १५  
 पितुर्वचनमाज्ञाय तमेवार्थं विचिन्तयन् ।  
 अध्वानं सोऽतिचक्राम खेऽचरः खे चरन्निव ॥ १६  
 पत्तनानि च रम्याणि स्फीतानि नगराणि च ।  
 रत्नानि च विचित्राणि शुक्रः पश्यन्न पश्यति ॥ १७  
 उद्यानानि च रम्याणि तथैवायतनानि च ।  
 पुण्यानि चैव तीर्थानि सोऽतिक्रम्य तथाध्वनः ॥  
 सोऽचिरेणैव कालेन विदेहानाससाद ह ।  
 रक्षितान्धर्मराजेन जनकेन महात्मना ॥ १९  
 तत्र ग्रामान्बहून्पश्यन्बह्वन्नरसभोजनान् ।  
 पल्लीघोषान्समृद्धांश्च बहुगोकुलसंकुलान् ॥ २०  
 स्फीतांश्च शालियवसैर्हंससारससेवितान् ।  
 पद्मिनीभिश्च शतशः श्रीमतीभिरलंकृतान् ॥ २१



स विदेहानतिक्रम्य समृद्धजनसेवितान् ।  
 मिथिलोपवनं रम्यमाससाद महर्द्धिमत् ॥ २२  
 हस्त्यश्वरथसंकीर्णं नरनारीसमाकुलम् ।  
 पश्यन्नपश्यन्निव तत्समातिक्रामदच्युतः ॥ २३  
 मनसा तं वहन्भारं तमेवार्थं विचिन्तयन् ।  
 आत्मारामः प्रसन्नात्मा मिथिलामाससाद ह ॥ २४  
 तस्या द्वारं समासाद्य द्वारपालैर्निवारितः ।  
 स्थितो ध्यानपरो मुक्तो विदितः प्रविवेश ह ॥ २५  
 स राजमार्गमासाद्य समृद्धजनसंकुलम् ।  
 पार्थिवक्षयमासाद्य निःशङ्कः प्रविवेश ह ॥ २६  
 तत्रापि द्वारपालास्तमुग्रवाचो न्यषेधयन् ।  
 तथैव च शुकस्तत्र निर्मन्युः समतिष्ठत ॥ २७  
 न चातपाध्वसंतप्तः क्षुत्पिपासाश्रमान्वितः ।  
 प्रताम्यति ग्लायति वा नापैति च तथातपात् ॥ २८  
 तेषां तु द्वारपालानामेकः शोकसमन्वितः ।  
 मध्यंगतमिवादित्यं दृष्ट्वा शुकमवस्थितम् ॥ २९  
 पूजयित्वा यथान्यायमभिवाद्य कृताञ्जलिः ।  
 प्रावेशयत्ततः कक्ष्यां द्वितीयां राजवेश्मनः ॥ ३०  
 तत्रासीनः शुकस्तात मोक्षमेवानुचिन्तयन् ।  
 छायाभ्यामातपे चैव समदर्शी महाद्युतिः ॥ ३१  
 तं मुहूर्तादिवागम्य राज्ञो मन्त्री कृताञ्जलिः ।  
 प्रावेशयत्ततः कक्ष्यां तृतीयां राजवेश्मनः ॥ ३२  
 तत्रान्तःपुरसंबद्धं महच्चैत्ररथोपमम् ।  
 सुविभक्तजलाक्रीडं रम्यं पुष्पितपादपम् ॥ ३३  
 तद्दर्शयित्वा स शुकं मन्त्री काननमुत्तमम् ।  
 अर्हमासनमादिश्य निश्चक्राम ततः पुनः ॥ ३४  
 तं चारुवेषाः सुश्रोण्यस्तरुण्यः प्रियदर्शनाः ।  
 सूक्ष्मरक्ताम्बरधरास्तप्तकाञ्चनभूषणाः ॥ ३५  
 संलापोल्लापकुशला नृत्तगीतविशारदाः ।  
 स्मितपूर्वाभिभाषिण्यो रूपेणाप्सरसां समाः ॥ ३६

कामोपचारकुशला भावज्ञाः सर्वकोविदाः ।  
 परं पञ्चाशतो नार्यो वारमुख्याः समाद्रवन् ॥ ३७  
 पाद्यादीनि प्रतिग्राह्य पूजया परयार्च्य च ।  
 देशकालोपपन्नेन साध्वन्नेनाप्यतर्पयन् ॥ ३८  
 तस्य भुक्तवतस्तात तदन्तःपुरकाननम् ।  
 सुरम्यं दर्शयामासुरेकैकश्येन भारत ॥ ३९  
 क्रीडन्त्यश्च हसन्त्यश्च गायन्त्यश्चैव ताः शुकम् ।  
 उदारसत्त्वं सत्त्वज्ञाः सर्वाः पर्यचरंस्तदा ॥ ४०  
 आरण्यस्तु शुद्धात्मा त्रिसंदेहस्त्रिकर्मकृत् ।  
 वश्येन्द्रियो जितक्रोधो न हृष्यति न कुप्यति ॥  
 तस्मै शय्यासनं दिव्यं वराहं रत्नभूषितम् ।  
 स्पर्ध्यास्तरणसंस्तीर्णं ददुस्ताः परमस्त्रियः ॥ ४२  
 पादशौचं तु कृत्वैव शुकः संध्यामुपास्य च ।  
 निषसादासने पुण्ये तमेवार्थं विचिन्तयन् ॥ ४३  
 पूर्वरात्रे तु तत्रासौ भूत्वा ध्यानपरायणः ।  
 मध्यरात्रे यथान्यायं निद्रामाहारयत्प्रभुः ॥ ४४  
 ततो मुहूर्तादुत्थाय कृत्वा शौचमनन्तरम् ।  
 स्त्रीभिः परिबृतो धीमान्ध्यानमेवान्वपद्यत ॥ ४५  
 अनेन विधिना कार्त्तिकस्तदहःशेषमच्युतः ।  
 तां च रात्रिं नृपकुले वर्तयामास भारत ॥ ४६

इति श्रीमहाभारते शान्तिपर्वणि

द्वादशाधिकत्रिंशत्तमोऽध्यायः ॥ ३१२ ॥

३१३

भीष्म उवाच ।

ततः स राजा जनको मन्त्रिभिः सह भारत ।  
 पुरः पुरोहितं कृत्वा सर्वाण्यन्तःपुराणि च ॥ १  
 आसनं च पुरस्कृत्य रत्नानि विविधानि च ।  
 शिरसा चार्घ्यमादाय गुरुपुत्रं समभ्यगात् ॥ २  
 स तदासनमादाय बहुरत्नविभूषितम् ।  
 स्पर्ध्यास्तरणसंकीर्णं सर्वतोभद्रमृद्धिमत् ॥ ३



पुरोधसा संगृहीतं हस्तेनालभ्य पार्थिवः ।  
 प्रददौ गुरुपुत्राय शुकाय परमार्चितम् ॥ ४  
 तत्रोपविष्टं तं कार्ष्णिं शास्त्रतः प्रत्यपूजयत् ।  
 पाद्यं निवेद्य प्रथममर्घ्यं गां च न्यवेदयत् ।  
 स च तां मन्त्रवत्पूजां प्रत्यगृह्णाद्यथाविधि ॥ ५  
 प्रतिगृह्य च तां पूजां जनकाद्विजसत्तमः ।  
 गां चैव समनुज्ञाय राजानमनुमान्य च ॥ ६  
 पर्यपृच्छन्महातेजा राज्ञः कुशलमव्ययम् ।  
 अनामयं च राजेन्द्र शुकः सानुचरस्य ह ॥ ७  
 अनुज्ञातः स तेनाथ निषसाद सहानुगः ।  
 उदारसत्त्वाभिजनो भूमौ राजा कृताञ्जलिः ॥ ८  
 कुशलं चाव्ययं चैव पृष्ट्वा वैयासकिं नृपः ।  
 किमागमनमित्येव पर्यपृच्छत पार्थिवः ॥ ९

शुक उवाच ।

पित्राहमुक्तो भद्रं ते मोक्षधर्मार्थकोविदः ।  
 विदेहराजो याज्यो मे जनको नाम विश्रुतः ॥ १०  
 तत्र गच्छस्व वै तूर्णं यदि ते हृदि संशयः ।  
 प्रवृत्तौ वा निवृत्तौ वा स ते छेत्यति संशयम् ॥  
 सोऽहं पितुर्नियोगात्त्वामुपप्रष्टुमिहागतः ।  
 तन्मे धर्मभृतां श्रेष्ठ यथावद्वक्तुमर्हसि ॥ १२  
 किं कार्यं ब्राह्मणेनेह मोक्षार्थं किमात्मकः ।  
 कथं च मोक्षः कर्तव्यो ज्ञानेन तपसापि वा ॥ १३

जनक उवाच ।

यत्कार्यं ब्राह्मणेनेह जन्मप्रभृति तच्छृणु ।  
 कृतोपनयनस्तात भवेद्वेदपरायणः ॥ १४  
 तपसा गुरुवृत्त्या च ब्रह्मचर्येण चाभिभो ।  
 देवतानां पितॄणां चाप्यनृणश्चानसूयकः ॥ १५  
 वेदानधीत्य नियतो दक्षिणामपवर्ज्य च ।  
 अभ्यनुज्ञामथ प्राप्य समावर्तेत वै द्विजः ॥ १६  
 समावृत्तस्तु गार्हस्थ्ये सदारो नियतो वसेत् ।

अनसूयुर्यथान्यायमाहिताग्निस्तथैव च ॥ १७  
 उत्पाद्य पुत्रपौत्रं तु वन्याश्रमपदे वसेत् ।  
 तानेवाग्नीन्यथाशास्त्रमर्चयन्नतिथिप्रियः ॥ १८  
 स वनेऽग्नीन्यथान्यायमात्मन्यारोप्य धर्मवित् ।  
 निर्द्वन्द्वो वीतरागात्मा ब्रह्माश्रमपदे वसेत् ॥ १९

शुक उवाच ।

उत्पन्ने ज्ञानविज्ञाने प्रत्यक्षे हृदि शाश्वते ।  
 किमवश्यं निवस्तव्यमाश्रमेषु वनेषु च ॥ २०  
 एतद्भवन्तं पृच्छामि तद्भवान्वक्तुमर्हति ।  
 यथावेदार्थतत्त्वेन ब्रूहि मे त्वं जनाधिप ॥ २१

जनक उवाच ।

न विना ज्ञानविज्ञानं मोक्षस्याधिगमो भवेत् ।  
 न विना गुरुसंबन्धं ज्ञानस्याधिगमः स्मृतः ॥ २२  
 आचार्यः प्लाविता तस्य ज्ञानं प्लव इहोच्यते ।  
 विज्ञाय कृतकृत्यस्तु तीर्णस्तदुभयं त्यजेत् ॥ २३  
 अनुच्छेदाय लोकानामनुच्छेदाय कर्मणाम् ।  
 पूर्वेराचरितो धर्मश्चातुराश्रम्यसंकथः ॥ २४  
 अनेन क्रमयोगेन बहुजातिषु कर्मणा ।  
 कृत्वा शुभाशुभं कर्म मोक्षो नामेह लभ्यते ॥ २५  
 भावितैः कारणैश्चायं बहुसंसारयोनिषु ।  
 आसादयति शुद्धात्मा मोक्षं वै प्रथमाश्रमे ॥ २६  
 तमासाद्य तु मुक्तस्य दृष्टार्थस्य विपश्चितः ।  
 त्रिष्वशाश्रमेषु को न्वर्थो भवेत्परमभीप्सतः ॥ २७  
 राजसांस्तामसांश्चैव नित्यं दोषान्विवर्जयेत् ।  
 सात्त्विकं मार्गमास्थाय पश्येदात्मानमात्मना ॥ २८  
 सर्वभूतेषु चात्मानं सर्वभूतानि चात्मनि ।  
 संपश्यन्नोपलिप्येत जले वारिचरो यथा ॥ २९  
 पक्षीव प्लवनादूर्ध्वममुत्रानन्यमश्रुते ।  
 विहाय देहं निर्मुक्तो निर्द्वन्द्वः प्रशमं गतः ॥ ३०  
 अत्र गार्थाः पुरा गीताः शृणु राजा ययातिना ।



धार्यन्ते या द्विजैस्तात मोक्षशास्त्रविशारदैः ॥ ३१  
 ज्योतिरात्मनि नान्यत्र रतं तत्रैव चैव तत् ।  
 स्वयं च शक्यं तद्वष्टुं सुसमाहितचेतसा ॥ ३२  
 न बिभेति परो यस्मान्न बिभेति पराच्च यः ।  
 यश्च नेच्छति न द्वेष्टि ब्रह्म संपद्यते तदा ॥ ३३  
 यदा भावं न कुरुते सर्वभूतेषु पापकम् ।  
 कर्मणा मनसा वाचा ब्रह्म संपद्यते तदा ॥ ३४  
 संयोज्य तपसात्मानमीर्ष्यामुत्सृज्य मोहिनीम् ।  
 त्यक्त्वा कामं च लोभं च ततो ब्रह्मत्वमभुते ॥ ३५  
 यदा श्रव्ये च दृश्ये च सर्वभूतेषु चाप्ययम् ।  
 समो भवति निर्द्वन्द्वो ब्रह्म संपद्यते तदा ॥ ३६  
 यदा स्तुतिं च निन्दां च समत्वेनैव पश्यति ।  
 काञ्चनं चायसं चैव सुखदुःखे तथैव च ॥ ३७  
 शीतमुष्णं तथैवार्थमनर्थं प्रियमप्रियम् ।  
 जीवितं मरणं चैव ब्रह्म संपद्यते तदा ॥ ३८  
 प्रसार्येह यथाङ्गानि कूर्मं संहरते पुनः ।  
 तथेन्द्रियाणि मनसा संयन्तव्यानि भिक्षुणा ॥ ३९  
 तमःपरिगतं वेश्म यथा दीपेन दृश्यते ।  
 तथा बुद्धिप्रदीपेन शक्य आत्मा निरीक्षितुम् ॥ ४०  
 एतूत्सर्वं प्रपश्यामि त्वयि बुद्धिमतां वर ।  
 यच्चान्यदपि वेत्तव्यं तत्त्वतो वेद तद्भवान् ॥ ४१  
 ब्रह्मर्षे विदितश्चासि विषयान्तमुपागतः ।  
 गुरोस्तव प्रसादेन तव चैवोपशिक्षया ॥ ४२  
 तस्यैव च प्रसादेन प्रादुर्भूतं महामुने ।  
 ज्ञानं दिव्यं ममापीदं तेनासि विदितो मम ॥ ४३  
 अधिकं तव विज्ञानमधिका च गतिस्तव ।  
 अधिकं च तवैश्वर्यं तच्च त्वं नावबुध्यसे ॥ ४४  
 बाल्याद्वा संशयाद्वापि भयाद्वाप्यविमोक्षजात् ।  
 उत्पन्ने चापि विज्ञाने नाधिगच्छति तां गतिम् ॥  
 व्यवसायेन शुद्धेन मद्विधैरिच्छन्नसंशयः ।

विमुच्य हृदयग्रन्थीनासादयति तां गतिम् ॥ ४६  
 भवांश्चोत्पन्नविज्ञानः स्थिरबुद्धिरलोलुपः ।  
 व्यवसायादृते ब्रह्मज्ञासादयति तत्परम् ॥ ४७  
 नास्ति ते सुखदुःखेषु विशेषो नास्ति लोलुपा ।  
 नौत्सुक्यं नृत्तगीतेषु न राग उपजायते ॥ ४८  
 न बन्धुषु निबन्धस्ते न भयेष्वस्ति ते भयम् ।  
 पश्यामि त्वां महाभाग तुल्यलोष्टाश्मकाञ्चनम् ॥  
 अहं च त्वानुपश्यामि ये चाप्यन्ये मनीषिणः ।  
 आस्थितं परमं मार्गमक्षयं तमनामयम् ॥ ५०  
 यत्फलं ब्राह्मणस्येह मोक्षार्थश्च यदात्मकः ।  
 तस्मिन्वै वर्तसे विप्र किमन्यत्परिपृच्छसि ॥ ५१

इति श्रीमहाभारते शान्तिपर्वणि

त्रयोदशाधिकत्रिंशत्तमोऽध्यायः ॥ ३१३ ॥

३१४

भीष्म उवाच ।

एतच्छ्रुत्वा तु वचनं कृतात्मा कृतनिश्चयः ।  
 आत्मनात्मानमास्थाय दृष्ट्वा चात्मानमात्मना ॥ १  
 कृतकार्यः सुखी शान्तस्तूष्णीं प्रायादुदङ्मुखः ।  
 शैशिरं गिरिमुद्दिश्य सधर्मा मातरिश्चनः ॥ २  
 एतस्मिन्नेव काले तु देवर्षिर्नारदस्तदा ।  
 हिमवन्तमियाद्रष्टुं सिद्धचारणसेवितम् ॥ ३  
 तमःसुरोगणाकीर्णं गीतस्वननिनादितम् ।  
 किन्नराणां समूहैश्च भृङ्गराजैस्तथैव च ॥ ४  
 मद्गुभिः खञ्जरीटैश्च विचित्रैर्जीवजीवकैः ।  
 चित्रवर्णैर्मयूरैश्च केकाशतविराजितैः ।  
 राजहंससमूहैश्च हृष्टैः परभृतैस्तथा ॥ ५  
 पक्षिराजो गरुत्मांश्च यं नित्यमधिगच्छति ।  
 चत्वारो लोकपालाश्च देवाः सर्षिगणास्तथा ।  
 यत्र नित्यं समायान्ति लोकस्य हितकाम्यया ॥ ६  
 विष्णुना यत्र पुत्रार्थे तपस्तप्तं महात्मना ।



यत्रैव च कुमारेण बाल्ये क्षिप्ता दिवौकसः ॥ ७  
 शक्तिर्न्यस्ता क्षितितले त्रैलोक्यमवमन्य वै ।  
 यत्रोवाच जगत्स्कन्दः क्षिपन्वाक्यमिदं तदा ॥ ८  
 योऽन्योऽस्ति मत्तोऽभ्यधिको विप्रा यस्याधिकं प्रियाः  
 यो ब्रह्मण्यो द्वितीयोऽस्ति त्रिषु लोकेषु वीर्यवान् ॥  
 सोऽभ्युद्धरत्विमां शक्तिमथ वा कम्पयत्विति ।  
 तच्छ्रुत्वा व्यथिता लोकाः क इमामुद्धरेदिति ॥ १०  
 अथ देवगणं सर्वं संध्रान्तेन्द्रियमानसम् ।  
 अपश्यद्भगवान्विष्णुः क्षिप्तं सासुरराक्षसम् ।  
 किं न्वत्र सुकृतं कार्यं भवेदिति विचिन्तयन् ॥ ११  
 स नामृष्यत तं क्षेपमवैक्षत च पावकिम् ।  
 स प्रहस्य विशुद्धात्मा शक्तिं प्रज्वलितां तदा ।  
 कम्पयामास सव्येन पाणिना पुरुषोत्तमः ॥ १२  
 शक्त्यां तु कम्पमानायां विष्णुना बलिना तदा ।  
 मेदिनी कम्पिता सर्वा सशैलवनकानना ॥ १३  
 शक्तेनापि समुद्धर्तुं कम्पिता सा न तूद्धृता ।  
 रक्षता स्कन्दराजस्य धर्षणां प्रभविष्णुना ॥ १४  
 तां कम्पयित्वा भगवान्प्रह्लादमिदमब्रवीत् ।  
 पश्य वीर्यं कुमारस्य नैतदन्यः करिष्यति ॥ १५  
 सोऽमृष्यमाणस्तद्वाक्यं समुद्धरणनिश्चितः ।  
 जग्राह तां तस्य शक्तिं न चैनामप्यकम्पयत् ॥ १६  
 नादं महान्तं मुक्त्वा स मूर्च्छितो गिरिमूर्धनि ।  
 विह्वलः प्रापतद्भूमौ हिरण्यकशिपोः सुतः ॥ १७  
 यत्रोत्तरां दिशं गत्वा शैलराजस्य पार्श्वतः ।  
 तपोऽतप्यत दुर्धर्षस्तात नित्यं वृषध्वजः ॥ १८  
 शवकेन परिक्षिप्तो दीप्यता तस्य चाश्रमः ।  
 आदित्यबन्धनं नाम दुर्धर्षमकृतात्मभिः ॥ १९  
 न तत्र शक्यते गन्तुं यक्षराक्षसदानवैः ।  
 दशयोजनविस्तारमग्निज्वालासमावृतम् ॥ २०  
 भगवान्पावकस्तत्र स्वयं तिष्ठति वीर्यवान् ।

सर्वविघ्नान्प्रशमयन्महादेवस्य धीमतः ॥ २१  
 दिव्यं वर्षसहस्रं हि पादेनैकेन तिष्ठतः ।  
 देवान्सन्तापयन्स्तत्र महादेवो धृतव्रतः ॥ २२  
 ऐन्द्रीं तु दिशमास्थाय शैलराजस्य धीमतः ।  
 विविक्ते पर्वततटे पाराशर्यो महातपाः ।  
 वेदानध्यापयामास व्यासः शिष्यान्महातपाः ॥ २३  
 सुमन्तुं च महाभागं वैशंपायनमेव च ।  
 जैमिनिं च महाप्राज्ञं पैलं चापि तपस्विनम् ॥ २४  
 एभिः शिष्यैः परिवृतो व्यास आस्ते महातपाः ।  
 तत्राश्रमपदं पुण्यं ददर्श पितुरुत्तमम् ।  
 आरण्यो विशुद्धात्मा नभसीव दिवाकरः ॥ २५  
 अथ व्यासः परिक्षिप्तं ज्वलन्तमिव पावकम् ।  
 ददर्श सुतमायान्तं दिवाकरसमप्रभम् ॥ २६  
 असज्जमानं वृक्षेषु शैलेषु विषमेषु च ।  
 योगयुक्तं महात्मानं यथा बाणं गुणच्युतम् ॥ २७  
 सोऽभिगम्य पितुः पादावगृह्णादरणीसुतः ।  
 यथोपजोषं तैश्चापि समागच्छन्महामुनिः ॥ २८  
 ततो निवेदयामास पित्रे सर्वमशेषतः ।  
 शुको जनकराजेन संवादं प्रीतमानसः ॥ २९  
 एवमध्यापयन्शिष्यान्व्यासः पुत्रं च वीर्यवान् ।  
 उवास हिमवत्पृष्ठे पाराशर्यो महामुनिः ॥ ३०  
 ततः कदाचिच्छिष्यास्तं परिवार्यावतस्थिरे ।  
 वेदाध्ययनसंपन्नाः शान्तात्मानो जितेन्द्रियाः ॥ ३१  
 वेदेषु निष्ठां संप्राप्य साङ्गेष्वतितपस्विनः ।  
 अथोचुस्ते तदा व्यासं शिष्याः प्राञ्जलयो गुरुम् ॥  
 महता श्रेयसा युक्ता यशसा च स्म वर्धिताः ।  
 एकं त्विदानीमिच्छामो गुरुणानुग्रहं कृतम् ॥ ३३  
 इति तेषां वचः श्रुत्वा ब्रह्मर्षिस्तानुवाच ह ।  
 उच्यतामिति तद्वत्सा यद्रः कार्यं प्रियं मया ॥ ३४  
 एतद्वाक्यं गुरोः श्रुत्वा शिष्यास्ते हृष्टमानसाः ।



पुनः प्राञ्जलयो भूत्वा प्रणम्य शिरसा गुरुम् ॥ ३५  
 ऊचुस्ते सहिता राजन्निदं वचनमुत्तमम् ।  
 यदि प्रीत उपाध्यायो धन्याः स्मो मुनिसत्तम ॥ ३६  
 काङ्क्षामस्तु वयं सर्वे वरं दत्तं महर्षिणा ।  
 षष्ठः शिष्यो न ते ख्यातिं गच्छेदत्र प्रसीद नः ॥  
 चत्वारस्ते वयं शिष्या गुरुपुत्रश्च पञ्चमः ।  
 इह वेदाः प्रतिष्ठेरन्नेष नः काङ्क्षितो वरः ॥ ३८  
 शिष्याणां वचनं श्रुत्वा व्यासो वेदार्थतत्त्ववित् ।  
 पराशरात्मजो धीमान्परलोकार्थचिन्तकः ।  
 उवाच शिष्यान्धर्मात्मा धर्म्यं नैःश्रेयसं वचः ॥ ३९  
 ब्राह्मणाय सदा देयं ब्रह्म शुश्रूषवे भवेत् ।  
 ब्रह्मलोके निवासं यो ध्रुवं सममिकाङ्क्षति ॥ ४०  
 भवन्तो बहुलाः सन्तु वेदो विस्तार्यतामयम् ।  
 नाशिष्ये संप्रदातव्यो नाद्वते नाकृतात्मनि ॥ ४१  
 एते शिष्यगुणाः सर्वे विज्ञातव्या यथार्थतः ।  
 नापरीक्षितचारित्र्ये विद्या देया कथंचन ॥ ४२  
 यथा हि कनकं शुद्धं तापच्छेदनिघर्षणैः ।  
 परीक्षेत तथा शिष्यानीक्षेत्कुलगुणादिभिः ॥ ४३  
 न नित्योज्याश्च वः शिष्या अनियोगे महाभये ।  
 यथामति यथापाठं तथा विद्या फलिष्यति ॥ ४४  
 सर्वस्तरतु दुर्गाणि सर्वा भद्राणि पश्यतु ।  
 श्रावयेच्चतुरो वर्णान्कृत्वा ब्राह्मणमग्रतः ॥ ४५  
 वेदस्याध्ययनं हीदं तच्च कार्यं महत्स्मृतम् ।  
 स्तुत्यर्थमिह देवानां वेदाः सृष्टाः स्वयंभुवा ॥ ४६  
 यो निर्वदेत संमोहाद्ब्राह्मणं वेदपारगम् ।  
 सोऽपध्यानाद्ब्राह्मणस्य पराभूयादसंशयम् ॥ ४७  
 यथाधर्मेण विब्रूयाद्यश्चाधर्मेण पृच्छति ।  
 तयोरन्यतरः प्रैति विद्वेषं बाधिगच्छति ॥ ४८  
 एतद्वः सर्वमाख्यातं स्वाध्यायस्य विधिं प्रति ।

उपकुर्याच्च शिष्याणामेतच्च हृदि वो भवेत् ॥ ४९

इति श्रीमहाभारते शान्तिपर्वणि

चतुर्दशाधिकत्रिंशत्तमोऽध्यायः ॥ ३१४ ॥

३१५

भीष्म उवाच ।

एतच्छ्रुत्वा गुरोर्वाक्यं व्यासशिष्या महौजसः ।  
 अन्योन्यं हृष्टमनसः परिष्वजिरे तदा ॥ १  
 उक्ताः स्मो यद्भगवता तदात्वायतिसंहितम् ।  
 तन्नो मनसि संरुढं करिष्यामस्तथा च तत् ॥ २  
 अन्योन्यं च सभाज्यैवं सुप्रीतमनसः पुनः ।  
 विज्ञापयन्ति स्म गुरुं पुनर्वाक्यविशारदाः ॥ ३  
 शैलादस्मान्महीं गन्तुं काङ्क्षितं नो महामुने ।  
 वेदाननेकधा कर्तुं यदि ते रुचितं विभो ॥ ४  
 शिष्याणां वचनं श्रुत्वा पराशरसुतः प्रभुः ।  
 प्रत्युवाच ततो वाक्यं धर्मार्थसहितं हितम् ॥ ५  
 क्षितिं वा देवलोकं वा गम्यतां यदि रोचते ।  
 अप्रमादश्च वः कार्यो ब्रह्म हि प्रचुरच्छलम् ॥ ६  
 तेऽनुज्ञातास्ततः सते गुरुणा सत्यवादिना ।  
 जग्मुः प्रदक्षिणं कृत्वा व्यासं मूर्ध्नाभिवाद्य च ॥ ७  
 अवतीर्य महीं तेऽथ चातुर्होत्रमकल्पयन् ।  
 संयाजयन्तो विप्रांश्च राजन्यांश्च विशस्तथा ॥ ८  
 पूज्यमाना द्विजैर्नित्यं मोदमाना गृहे रताः ।  
 याजनाध्यापनरताः श्रीमन्तो लोकविश्रुताः ॥ ९  
 अवतीर्णेषु शिष्येषु व्यासः पुत्रसहायवान् ।  
 तूष्णीं ध्यानपरो धीमानेकान्ते समुपाविशत् ॥ १०  
 तं ददर्शाश्रमपदे नारदः सुमहातपाः ।  
 अथैनमब्रवीत्काले मधुराक्षरया गिरा ॥ ११  
 भो भो महर्षे वासिष्ठ ब्रह्मघोषो न वर्तते ।  
 एको ध्यानपरस्तूष्णीं किमास्से चिन्तयन्निव ॥ १२  
 ब्रह्मघोषैर्विरहितः पर्वतोऽयं न शोभते ।



रजसा तमसा चैव सोमः सोपप्लवो यथा ॥ १३  
 न भ्राजते यथापूर्वं निषादानामिवालयः ।  
 देवर्षिगणजुष्टोऽपि वेदध्वनिराकृतः ॥ १४  
 ऋषयश्च हि देवाश्च गन्धर्वाश्च महौजसः ।  
 विमुक्ता ब्रह्मघोषेण न भ्राजन्ते यथा पुरा ॥ १५  
 नारदस्य वचः श्रुत्वा कृष्णद्वैपायनोऽब्रवीत् ।  
 महर्षे यत्त्वया प्रोक्तं वेदवादविचक्षण ॥ १६  
 एतन्मनोनुकूलं मे भवानर्हति भाषितुम् ।  
 सर्वज्ञः सर्वदर्शी च सर्वत्र च कुतूहली ॥ १७  
 त्रिषु लोकेषु यद्वृत्तं सर्वं तव मते स्थितम् ।  
 तदाज्ञापय विप्रर्षे ब्रूहि किं करवाणि ते ॥ १८  
 यन्मया समनुष्ठेयं ब्रह्मर्षे तदुदाहर ।  
 वियुक्तस्येह शिष्यैर्मे नातिदृष्टमिदं मनः ॥ १९

नारद उवाच ।

अनाम्नायमला वेदा ब्राह्मणस्याव्रतं मलम् ।  
 मलं पृथिव्या वाहीकाः स्त्रीणां कौतूहलं मलम् ॥  
 अधीयतां भवान्वेदान्सार्धं पुत्रेण धीमता ।  
 विधुन्वन्ब्रह्मघोषेण रक्षोभयकृतं तमः ॥ २१

भीष्म उवाच ।

नारदस्य वचः श्रुत्वा व्यासः परमधर्मवित् ।  
 तथेत्युवाच संहृष्टो वेदाभ्यासे दृढव्रतः ॥ २२  
 शुकेन सह पुत्रेण वेदाभ्यासमथाकरोत् ।  
 स्वरेणोच्चैः स शैक्षेण लोकानापूरयन्निव ॥ २३  
 तयोरभ्यसतोरेवं नानाधर्मप्रवादिनोः ।  
 वातोऽतिमात्रं प्रववौ समुद्रानिलवेजितः ॥ २४  
 ततोऽनध्याय इति तं व्यासः पुत्रमवारयत् ।  
 शुको वारितमात्रस्तु कौतूहलसमन्वितः ॥ २५  
 अपृच्छत्पितरं ब्रह्मन्कुतो वायुरभूदयम् ।  
 आख्यातुमर्हति भवान्वायोः सर्वं विचेष्टितम् ॥ २६  
 शुकस्यैतद्वचः श्रुत्वा व्यासः परमविस्मितः ।

अनध्यायनिमित्तेऽस्मिन्निदं वचनमब्रवीत् ॥ २७  
 दिव्यं ते चक्षुरूपं स्वस्थं ते निर्मलं मनः ।  
 तमसा रजसा चापि त्यक्तः सत्त्वे व्यवस्थितः ॥ २८  
 आदर्शे स्वामिव छायां पश्यस्यात्मानमात्मना ।  
 न्यस्यात्मनि स्वयं वेदान्बुद्ध्या समनुचिन्तय ॥ २९  
 देवयानचरो विष्णोः पितृयानश्च तामसः ।  
 द्वावेतौ प्रेत्य पन्थानौ दिवं चाधश्च गच्छतः ॥ ३०  
 पृथिव्यामन्तरिक्षे च यत्र संवान्ति वायवः ।  
 सप्तैते वायुमार्गा वै तान्निबोधानुपूर्वशः ॥ ३१  
 तत्र देवगणाः साध्याः समभूवन्महाबलाः ।  
 तेषामप्यभवत्पुत्रः समानो नाम दुर्जयः ॥ ३२  
 उदानस्तस्य पुत्रोऽभूद्भ्यान्स्तस्याभवत्सुतः ।  
 अपानश्च ततो ज्ञेयः प्राणश्चापि ततः परम् ॥ ३३  
 अनपत्योऽभवत्प्राणो दुर्धर्षः शत्रुतापनः ।  
 पृथक्कर्माणि तेषां तु प्रवक्ष्यामि यथातथम् ॥ ३४  
 प्राणिनां सर्वतो वायुश्चेष्टा वर्तयते पृथक् ।  
 प्राणनाच्चैव भूतानां प्राण इत्यभिधीयते ॥ ३५  
 प्रेरयत्यभ्रसंघातान्धूमजांश्चोष्मजांश्च यः ।  
 प्रथमः प्रथमे मार्गे प्रवहो नाम सोऽनिलः ॥ ३६  
 अम्बरे स्नेहमभ्रेभ्यस्तडिद्भ्यश्चोत्तमद्युतिः ।  
 आवहो नाम संवाति द्वितीयः श्वसनो नदन् ॥ ३७  
 उदयं ज्योतिषां शश्वत्सोमादीनां करोति यः ।  
 अन्तर्देहेषु चोदानं यं वदन्ति महर्षयः ॥ ३८  
 यश्चतुर्भ्यः समुद्रेभ्यो वायुर्धारयते जलम् ।  
 उद्धृत्याददते चापो जीमूतेभ्योऽम्बरेऽनिलः ॥ ३९  
 योऽद्भिः संयोज्य जीमूतान्पर्जन्याय प्रयच्छति ।  
 उद्धहो नाम वर्षिष्ठस्तृतीयः स सदागतिः ॥ ४०  
 समुद्यमाना बहुधा येन नीलाः पृथग्घनाः ।  
 वर्षमोक्षकृतारम्भास्ते भवन्ति घनाघनाः ॥ ४१  
 संहला येन चाविद्धा भवन्ति नदतां नदाः ।



रक्षणार्थाय संभूता मेघत्वमुपयान्ति च ॥ ४२  
 योऽसौ वहति देवानां विमानानि विहायसा ।  
 चतुर्थः संवहो नाम वायुः स गिरिमर्दनः ॥ ४३  
 येन वेगवता रुग्णा रूक्षेणारुजता रसान् ।  
 वायुना विहता मेघा न भवन्ति बलाहकाः ॥ ४४  
 दारुणोत्पातसंचारो नभसः स्तनयितुमान् ।  
 पञ्चमः स महावेगो विवहो नाम मारुतः ॥ ४५  
 यस्मिन्पारिप्लवे दिव्या वहन्त्यापो विहायसा ।  
 पुण्यं चाकाशगङ्गायास्तोयं विष्टभ्य तिष्ठति ॥ ४६  
 दूरात्प्रतिहतो यस्मिन्नेकरश्मिर्दिवाकरः ।  
 योनिरंशुसहस्रस्य येन भाति वसुंधरा ॥ ४७  
 यस्मादाप्यायते सोमो निधिर्दिव्योऽमृतस्य च ।  
 षष्ठः परिवहो नाम स वायुर्जवतां वरः ॥ ४८  
 सर्वप्राणभृतां प्राणान्योऽन्तकाले निरस्यति ।  
 यस्य वर्त्मानुवर्तेते मृत्युवैवस्वतावुभौ ॥ ४९  
 सम्यगन्वीक्षतां बुद्ध्या शान्तयाध्यात्मनित्यया ।  
 ध्यानाभ्यासाभिरामाणां योऽमृतत्वाय कल्पते ॥ ५०  
 यं समासाद्य वेगेन दिशामन्तं प्रपेदिरे ।  
 दक्षस्य दश पुत्राणां सहस्राणि प्रजापतेः ॥ ५१  
 येन स्रष्टः पराभूतो यात्येव न निवर्तते ।  
 परावहो नाम परो वायुः स दुरतिक्रमः ॥ ५२  
 एवमेतेऽदितेः पुत्रा मारुताः परमाद्भुताः ।  
 अनारमन्तः संवान्ति सर्वगाः सर्वधारिणः ॥ ५३  
 एतत्तु महदाश्चर्यं यदयं पर्वतोत्तमः ।  
 कम्पितः सहसा तेन वायुनाभिप्रवायता ॥ ५४  
 विष्णोर्निःश्वासवातोऽयं यदा वेगसमीरितः ।  
 सहस्रोदीर्यते तात जगत्प्रव्यथते तदा ॥ ५५  
 तस्माद्ब्रह्मविदो ब्रह्म नाधीयन्तेऽतिवायति ।  
 वायोर्वायुभयं ह्युक्तं ब्रह्म तत्पीडितं भवेत् ॥ ५६  
 एतावदुक्त्वा वचनं पराशरमुतः प्रभुः ।

उक्त्वा पुत्रमधीष्वेति व्योमगङ्गामयात्तदा ॥ ५७

इति श्रीमहाभारते शान्तिपर्वणि

पञ्चदशाधिकत्रिंशत्तमोऽध्यायः ॥ ३१५ ॥

३१६

भीष्म उवाच ।

एतस्मिन्नन्तरे शून्ये नारदः समुपागमत् ।  
 शुक्रं स्वाध्यायनिरतं वेदार्थान्विक्तुमीप्सितान् ॥ १  
 देवर्षिं तु शुक्रो दृष्ट्वा नारदं समुपस्थितम् ।  
 अर्घ्यपूर्वेण विधिना वेदोक्तेनाभ्यपूजयत् ॥ २  
 नारदोऽथाब्रवीत्प्रीतो ब्रूहि ब्रह्मविदां वर ।  
 केन त्वां श्रेयसा तात योजयामीति हृष्टवत् ॥ ३  
 नारदस्य वचः श्रुत्वा शुक्रः प्रोवाच भारत ।  
 अस्मिल्लोके हितं यत्स्यात्तेन मां योक्तुमर्हसि ॥ ४

नारद उवाच ।

तत्त्वं जिज्ञासतां पूर्वमृषीणां भावितात्मनाम् ।  
 सनत्कुमारो भगवानिदं वचनमब्रवीत् ॥ ५  
 नास्ति विद्यासमं चक्षुर्नास्ति विद्यासमं तपः ।  
 नास्ति रागसमं दुःखं नास्ति त्यागसमं सुखम् ॥ ६  
 निवृत्तिः कर्मणः पापात्सततं पुण्यशीलता ।  
 सद्वृत्तिः समुदाचारः श्रेय एतदनुत्तमम् ॥ ७  
 मानुष्यमसुखं प्राप्य यः सज्जति स मुह्यति ।  
 नालं स दुःखमोक्षाय सङ्गो वै दुःखलक्षणम् ॥ ८  
 सक्तस्य बुद्धिश्चलति मोहजालविवर्धिनी ।  
 मोहजालवृतो दुःखमिह चामुत्र चाश्रुते ॥ ९  
 सर्वोपायेन कामस्य क्रोधस्य च विनिग्रहः ।  
 कार्यः श्रेयोर्थिना तौ हि श्रेयोघातार्थमुद्यतौ ॥ १०  
 नित्यं क्रोधात्तपो रक्षेच्छ्रियं रक्षेत मत्सरात् ।  
 विद्यां मानावमानाभ्यामात्मानं तु प्रमादतः ॥ ११  
 आनृशंस्यं परो धर्मः क्षमा च परमं बलम् ।  
 आत्मज्ञानं परं ज्ञानं न सत्याद्विद्यते परम् ॥ १२



सत्यस्य वचनं श्रेयः सत्यादपि हितं भवेत् ।  
 यद्भूतहितमत्यन्तमेतत्सत्यं मतं मम ॥ १३  
 सर्वारम्भफलत्यागी निराशीर्निष्परिग्रहः ।  
 येन सर्वं परित्यक्तं स विद्वान्स च पण्डितः ॥ १४  
 इन्द्रियैरिन्द्रियार्थेभ्यश्चरत्यात्मवशैरिह ।  
 असज्जमानः शान्तात्मा निर्विकारः समाहितः ॥ १५  
 आत्मभूतैरतद्भूतः सह चैव विनैव च ।  
 स विमुक्तः परं श्रेयो नचिरेणाधिगच्छति ॥ १६  
 अदर्शनमसंस्पर्शस्तथासंभाषणं सदा ।  
 यस्य भूतैः सह मुने स श्रेयो विन्दते परम् ॥ १७  
 न हिंस्यात्सर्वभूतानि मैत्रायणमतश्चरेत् ।  
 नेदं जन्म समासाद्य वैरं कुर्वीत केनचित् ॥ १८  
 आर्किचन्यं सुसंतोषो निराशीष्टमचापलम् ।  
 एतदाहुः परं श्रेय आत्मज्ञस्य जितात्मनः ॥ १९  
 परिग्रहं परित्यज्य भव तात जितेन्द्रियः ।  
 अशोकं स्थानमातिष्ठ इह चामुत्र चाभयम् ॥ २०  
 निरामिषा न शोचन्ति त्यजेहामिपमात्मनः ।  
 परित्यज्यामिषं सौम्य दुःखतापाद्विमोक्ष्यसे ॥ २१  
 तपोनित्येन दान्तेन मुनिना संयतात्मना ।  
 अजितं जेतुकामेन भाव्यं सङ्गेष्वसङ्गिना ॥ २२  
 गुणसङ्गेष्वनासक्त एकचर्यारितः सदा ।  
 ब्राह्मणे नचिरादेव सुखमायात्यनुत्तमम् ॥ २३  
 द्वंद्वारामेषु भूतेषु य एको रमते मुनिः ।  
 विद्धि प्रज्ञानवृत्तं तं ज्ञानवृत्तो न शोचति ॥ २४  
 शुभैर्लभति देवत्वं व्यामिश्रैर्जन्म मानुषम् ।  
 अशुभैश्चाप्यधोजन्म कर्मभिर्लभतेऽवशः ॥ २५  
 तत्र मृत्युजरादुःखैः सततं समभिद्रुतः ।  
 संसारे पच्यते जन्तुस्तत्कथं नावबुध्यसे ॥ २६  
 अहिते हितसंज्ञस्त्वमध्रुवे ध्रुवसंज्ञकः ।  
 अनर्थे चार्थसंज्ञस्त्वं किमर्थं नावबुध्यसे ॥ २७

संवेष्ट्यमानं बहुभिर्मोहतन्तुभिरात्मजैः ।  
 कोशकारवदात्मानं वेष्ट्यन्नावबुध्यसे ॥ २८  
 अलं परिग्रहेणेह दोषवान्हि परिग्रहः ।  
 कृमिर्हि कोशकारस्तु बध्यते स्वपरिग्रहात् ॥ २९  
 पुत्रदारकुटुम्बेषु सक्ताः सीदन्ति जन्तवः ।  
 सरःपङ्काण्वे मग्ना जीर्णा वनगजा इव ॥ ३०  
 महाजालसमाकृष्टान्स्थले मत्स्यानिबोद्धृताम् ।  
 स्नेहजालसमाकृष्टान्पश्य जन्तून्सुदुःखिताम् ॥ ३१  
 कुटुम्बं पुत्रदारं च शरीरं द्रव्यसंचयाः ।  
 पारक्यमध्रुवं सर्वं किं स्वं सुकृतदुष्कृतम् ॥ ३२  
 यदा सर्वं परित्यज्य गन्तव्यमवशेन ते ।  
 अनर्थे किं प्रसक्तस्त्वं स्वमर्थं नानुतिष्ठसि ॥ ३३  
 अविश्रान्तमनालम्बमपाथेयमदैशिकम् ।  
 तमःकान्तारमध्वानं कथमेको गमिष्यसि ॥ ३४  
 न हि त्वा प्रस्थितं कश्चित्पृष्ठतोऽनुगमिष्यति ।  
 सुकृतं दुष्कृतं च त्वा यास्यन्तमनुयास्यति ॥ ३५  
 विद्या कर्म च शौर्यं च ज्ञानं च बहुविस्तरम् ।  
 अर्थार्थमनुसार्यन्ते सिद्धार्थस्तु विमुच्यते ॥ ३६  
 निबन्धनी रज्जुरेषा या ग्रामे वसतो रतिः ।  
 छित्त्वैनानां सुकृतो यान्ति नैनां छिन्दन्ति दुष्कृतः ॥  
 रूपकूलां मनःस्रोतां स्पर्शद्वीपां रसावहाम् ।  
 गन्धपङ्कां शब्दजलां स्वर्गभार्गदुरावहाम् ॥ ३८  
 क्षमारित्रां सत्यमयीं धर्मस्थैर्यवटाकराम् ।  
 त्यागवाताध्वगां शीघ्रां बुद्धिनावा नदीं तरेत् ॥ ३९  
 त्यज धर्ममधर्मं च उभे सत्यानृते त्यज ।  
 उभे सत्यानृते त्यक्त्वा येन त्यजसि तं त्यज ॥ ४०  
 त्यज धर्ममसंकल्पादधर्मं चाप्यहिंसया ।  
 उभे सत्यानृते बुद्ध्या बुद्धिं परमनिश्चयात् ॥ ४१  
 अस्थिस्थूणं स्नायुयुतं मांसशोणितलेपनम् ।  
 चर्मादिनद्वं दुर्गन्धि पूर्णं मूत्रपुरीषयोः ॥ ४२



जराशोकसमाविष्टं रोगायतनमातुरम् ।  
 रजस्वलमनित्यं च भूतावासं समुत्सृज ॥ ४३  
 इदं विश्वं जगत्सर्वमजगच्चापि यद्भवेत् ।  
 महाभूतात्मकं सर्वं महद्यत्परमाणु यत् ॥ ४४  
 इन्द्रियाणि च पञ्चैव तमः सत्त्वं रजस्तथा ।  
 इत्येष सप्तदशको राशिरव्यक्तसंज्ञकः ॥ ४५  
 सर्वैरिहेन्द्रियार्थैश्च व्यक्ताव्यक्तैर्हि संहितः ।  
 पञ्चविंशक इत्येष व्यक्ताव्यक्तमयो गुणः ॥ ४६  
 एतैः सर्वैः समायुक्तः पुमानित्यभिधीयते ।  
 त्रिवर्गोऽत्र सुखं दुःखं जीवितं मरणं तथा ॥ ४७  
 य इदं वेद तत्त्वेन स वेद प्रभवाप्ययौ ।  
 पाराशर्येह बोद्धव्यं ज्ञानानां यच्च किञ्चन ॥ ४८  
 इन्द्रियैर्गृह्यते यद्यत्तत्तद्व्यक्तमिति स्थितिः ।  
 अव्यक्तमिति विज्ञेयं लिङ्गग्राह्यमतीन्द्रियम् ॥ ४९  
 इन्द्रियैर्नियतैर्देही धाराभिरिव तर्प्यते ।  
 लोके विततमात्मानं लोकं चात्मनि पश्यति ॥ ५०  
 परावरदृशः शक्तिर्ज्ञानवेलां न पश्यति ।  
 पश्यतः सर्वभूतानि सर्वावस्थासु सर्वदा ॥ ५१  
 ब्रह्मभूतस्य संयोगो नाशुभेनोपपद्यते ।  
 ज्ञानेन विविधान्क्लेशानतिवृत्तस्य मोहजान् ।  
 लोके बुद्धिप्रकाशेन लोकमार्गो न रिष्यते ॥ ५२  
 अनादिनिधनं जन्तुमात्मनि स्थितमव्ययम् ।  
 अकर्तारममूर्तं च भगवानाह तीर्थवित् ॥ ५३  
 यो जन्तुः स्वकृतैस्तैस्तैः कर्मभिर्नित्यदुःखितः ।  
 स दुःखप्रतिघातार्थं हन्ति जन्तून्नेकधा ॥ ५४  
 ततः कर्म समादत्ते पुनरन्यन्नवं बहु ।  
 तप्यतेऽथ पुनस्तेन भुक्त्वापथ्यमिवातुरः ॥ ५५  
 अजस्रमेव मोहार्तो दुःखेषु सुखसंज्ञितः ।  
 बध्यते मध्यते चैव कर्मभिर्मन्थवत्सदा ॥ ५६  
 ततो निवृत्तो बन्धात्स्वात्कर्मणामुदयादिह ।

परिभ्रमति संसारं चक्रवद्बहुवेदनः ॥ ५७  
 स त्वं निवृत्तबन्धस्तु निवृत्तश्चापि कर्मतः ।  
 सर्ववित्सर्वजित्सिद्धो भव भावविवर्जितः ॥ ५८  
 संयमेन नवं बन्धं निवर्त्य तपसो बलात् ।  
 संप्राप्ता बहवः सिद्धिमप्यबाधां सुखोदयाम् ॥ ५९

इति श्रीमहाभारते शान्तिपर्वणि

षोडशाधिकत्रिंशत्तमोऽध्यायः ॥ ३१६ ॥

३१७

नारद उवाच ।

अशोकं शोकनाशार्थं शास्त्रं शान्तिकरं शिवम् ।  
 निश्म्य लभते बुद्धिं तां लब्ध्वा सुखमेधते ॥ १  
 शोकस्थानसहस्राणि भयस्थानशतानि च ।  
 दिवसे दिवसे मूढमाविशन्ति न पण्डितम् ॥ २  
 तस्मादनिष्टनाशार्थमितिहासं निबोध मे ।  
 तिष्ठते चेद्वशे बुद्धिर्लभते शोकनाशनम् ॥ ३  
 अनिष्टसंप्रयोगाच्च विप्रयोगात्प्रियस्य च ।  
 मनुष्या मानसैर्दुःखैर्युज्यन्ते अल्पबुद्धयः ॥ ४  
 द्रव्येषु समतीतेषु ये गुणास्तान्न चिन्तयेत् ।  
 ताननाद्रियमाणस्य स्नेहबन्धः प्रमुच्यते ॥ ५  
 दोषदर्शी भवेत्तत्र यत्र रागः प्रवर्तते ।  
 अनिष्टवद्वितं पश्येत्तथा क्षिप्रं विरज्यते ॥ ६  
 नार्थो न धर्मो न यशो योऽतीतमनुशोचति ।  
 अप्यभावेन युज्येत तच्चास्य न निवर्तते ॥ ७  
 गुणैर्भूतानि युज्यन्ते वियुज्यन्ते तथैव च ।  
 सर्वाणि नैतदेकस्य शोकस्थानं हि विद्यते ॥ ८  
 मृतं वा यदि वा नष्टं योऽतीतमनुशोचति ।  
 दुःखेन लभते दुःखं द्वावनयौ प्रपद्यते ॥ ९  
 नाशु कुर्वन्ति ये बुद्ध्या दृष्ट्वा लोकेषु संततिम् ।  
 सम्यक्प्रपश्यतः सर्वं नाशुकर्मोपपद्यते ॥ १०  
 दुःखोपघाते शरीरे मानसे वाप्युपस्थिते ।



यस्मिन्न शक्यते कर्तुं यत्नस्तन्नानुचिन्तयेत् ॥ ११  
 भैषज्यमेतदुःखस्य यदेतन्नानुचिन्तयेत् ।  
 चिन्त्यमानं हि न व्येति भूयश्चापि प्रवर्धते ॥ १२  
 प्रज्ञया मानसं दुःखं हन्याच्छारीरमौषधैः ।  
 एतद्विज्ञानसामर्थ्यं न बालैः समतामियात् ॥ १३  
 अनित्यं यौवनं रूपं जीवितं द्रव्यसंचयः ।  
 आरोग्यं प्रियसंवासो गृध्येत्तत्र न पण्डितः ॥ १४  
 न जानपदिकं दुःखमेकः शोचितुमर्हति ।  
 अशोचन्प्रतिकुर्वीत यदि पश्येदुपक्रमम् ॥ १५  
 सुखाद्बहुतरं दुःखं जीविते नात्र संशयः ।  
 स्निग्धत्वं चेन्द्रियार्थेषु मोहान्मरणमप्रियम् ॥ १६  
 परित्यजति यो दुःखं सुखं वाप्युभयं नरः ।  
 अभ्येति ब्रह्म सोऽत्यन्तं न तं शोचन्ति पण्डिताः ॥  
 दुःखमर्था हि त्यज्यन्ते पालने न च ते सुखाः ।  
 दुःखेन चाधिगम्यन्ते नाशमेषां न चिन्तयेत् ॥ १८  
 अन्यामन्यां धनावस्थां प्राप्य वैशेषिकीं नराः ।  
 अतृप्ता यान्ति विध्वंसं संतोषं यान्ति पण्डिताः ॥  
 सर्वे क्षयान्ता निचयाः पतनान्ताः समुच्छ्रयाः ।  
 संयोगा विप्रयोगान्ता मरणान्तं हि जीवितम् ॥ २०  
 अन्तो नास्ति पिपासायास्तुष्टिस्तु परमं सुखम् ।  
 तस्मात्संतोषमेवेहं धनं पश्यन्ति पण्डिताः ॥ २१  
 निमेषमात्रमपि हि वयो गच्छन्न तिष्ठति ।  
 स्वशरीरेष्वनित्येषु नित्यं किमनुचिन्तयेत् ॥ २२  
 भूतेष्वभावं संचिन्त्य ये बुद्ध्वा तमसः परम् ।  
 न शोचन्ति गताध्वानः पश्यन्तः परमां गतिम् ॥  
 संचिन्वानकमेवैनं कामानामविवृत्तकम् ।  
 व्याघ्रः पशुमिवासाद्य मृत्युरादाय गच्छति ॥ २४  
 अथाप्युपायं संपश्येदुःखस्य परिमोक्षणे ।  
 अशोचन्नारभेतैव युक्तश्चाव्यसनी भवेत् ॥ २५  
 शब्दे स्पर्शे च रूपे च गन्धेषु च रसेषु च ।

नोपभोगात्परं किञ्चिद्विनो वाधनस्य वा ॥ २६  
 प्राक्संप्रयोगाद्भूतानां नास्ति दुःखमनामयम् ।  
 विप्रयोगात्तु सर्वस्य न शोचेत्प्रकृतिस्थितः ॥ २७  
 धृत्या शिश्रोदरं रक्षेत्पाणिपादं च चक्षुषा ।  
 चक्षुःश्रोत्रे च मनसा मनो वाचं च विद्यया ॥ २८  
 प्रणयं प्रतिसंहस्य संस्तुतेष्वितरेषु च ।  
 विचरेदसमुन्नद्धः स सुखी स च पण्डितः ॥ २९  
 अध्यात्मरतिरासीनो निरपेक्षो निरामिषः ।  
 आत्मनैव सहायेन यश्चरेत्स सुखी भवेत् ॥ ३०

इति श्रीमहाभारते शान्तिपर्वणि

सप्तदशाधिकत्रिंशत्तमोऽध्यायः ॥ ३१७ ॥

३१८

नारद उवाच ।

सुखदुःखविपर्यासो यदा समुपपद्यते ।  
 नैनं प्रज्ञा मुनीतं वा त्रायते नापि पौरुषम् ॥ १  
 स्वभावाद्यत्नमातिष्ठेद्यत्नवान्नावसीदति ।  
 जरामरणरोगेभ्यः प्रियमात्मानमुद्धरेत् ॥ २  
 रुजन्ति हि शरीराणि रोगाः शरीरमानसाः ।  
 सायका इव तीक्ष्णाग्राः प्रयुक्ता दृढधन्विभिः ॥ ३  
 व्याधितस्य विविक्ताभिस्त्रयतो जीवितैषिणः ।  
 अवशस्य विनाशाय शरीरमपकृष्यते ॥ ४  
 स्रवन्ति न निवर्तन्ते स्तोतांसि सरितामिव ।  
 आयुरादाय मर्त्यानां रात्र्यहानि पुनः पुनः ॥ ५  
 व्यत्ययो ह्ययमत्यन्तं पक्षयोः शुक्लकृष्णयोः ।  
 जातं मर्त्यं जरयति निमेषं नावतिष्ठते ॥ ६  
 सुखदुःखानि भूतानामजरो जरयन्नसौ ।  
 आदित्यो ह्यस्तमभ्येति पुनः पुनरुदेति च ॥ ७  
 अदृष्टपूर्वनादाय भावानपरिशङ्कितान् ।  
 इष्टानिष्टान्मनुष्याणामस्तं गच्छन्ति रात्रयः ॥ ८  
 यो यमिच्छेद्यथाकामं कामानां तत्तदाप्नुयात् ।



यदि स्यान्नपराधीनं पुरुषस्य क्रियाफलम् ॥ ९  
 संयताश्च हि दक्षाश्च मतिमन्तश्च मानवाः ।  
 दृश्यन्ते निष्फलाः सन्तः प्रहीणाश्च स्वकर्मभिः ॥  
 अपरे बालिशः सन्तो निर्गुणाः पुरुषाधमाः ।  
 आशीर्भिरप्यसंयुक्ता दृश्यन्ते सर्वकामिनः ॥ ११  
 भूतानामपरः कश्चिद्विसायां सततोत्थितः ।  
 वञ्चनायां च लोकस्य स सुखेष्वेव जीर्यते ॥ १२  
 अचेष्टमानमासीनं श्रीः कंचिदुपतिष्ठति ।  
 कश्चित्कर्मानुसृत्यान्यो न प्राप्यमधिगच्छति ॥ १३  
 अपराधं समाचक्ष्व पुरुषस्य स्वभावतः ।  
 शुक्रमन्यत्र संभूतं पुनरन्यत्र गच्छति ॥ १४  
 तस्य योनौ प्रसक्तस्य गर्भो भवति वा न वा ।  
 आम्रपुष्पोपमा यस्य निवृत्तिरुपलभ्यते ॥ १५  
 केषांचित्पुत्रकामानामनुसंतानमिच्छताम् ।  
 सिद्धौ प्रयतमानानां नैवाण्डमुपजायते ॥ १६  
 गर्भाच्चोद्विजमानानां क्रुद्धादाशीविषादिव ।  
 आयुष्माञ्जायते पुत्रः कथं प्रेतः पितैव सः ॥ १७  
 देवानिष्ट्वा तपस्तप्त्वा कृपणैः पुत्रगृद्धिभिः ।  
 दश मासान्परिधृता जायन्ते कुलपांसनाः ॥ १८  
 अपरे धनधान्यानि भोगांश्च पितृसंचितान् ।  
 विपुलानभिजायन्ते लब्धास्तैरेव मङ्गलैः ॥ १९  
 अन्योन्यं समभिप्रेत्य मैथुनस्य समागमे ।  
 उपद्रव इवाविष्टो योनिं गर्भः प्रपद्यते ॥ २०  
 शीर्णं परशरीरेण निच्छवीकं शरीरिणम् ।  
 प्राणिनां प्राणसंरोधे मांसश्लेष्मविचेष्टितम् ॥ २१  
 निर्दग्धं परदेहेन परदेहं चलाचलम् ।  
 विनश्यन्तं विनाशान्ते नावि नावमिवाहितम् ॥ २२  
 संगत्या जठरे न्यस्तं रेतोबिन्दुमचेतनम् ।  
 केन यत्नेन जीवन्तं गर्भं त्वमिह पश्यसि ॥ २३  
 अन्नपानानि जीर्यन्ते यत्र भक्ष्याश्च भक्षिताः ।

तस्मिन्नेवोदरे गर्भः किं नान्नमिव जीर्यते ॥ २४  
 गर्भमूत्रपुरीषाणां स्वभावनियता गतिः ।  
 धारणे वा विसर्गे वा न कर्तुर्विद्यते वशः ॥ २५  
 स्रवन्ति ह्युदराद्गर्भा जायमानास्तथापरे ।  
 आगमेन सहान्येषां विनाश उपपद्यते ॥ २६  
 एतस्माद्योनिसंबन्धाद्यो जीवन्परिमुच्यते ।  
 प्रजां च लभते कांचित्पुनर्दृष्टेऽपि मज्जति ॥ २७  
 शतस्य सहजातस्य सप्तमीं दशमीं दशाम् ।  
 प्राप्नुवन्ति ततः पञ्च न भवन्ति शतायुषः ॥ २८  
 नाभ्युत्थाने मनुष्याणां योगाः स्युर्नात्र संशयः ।  
 व्याधिभिश्च विमथ्यन्ते व्यालैः क्षुद्रमृगा इव ॥ २९  
 व्याधिभिर्भक्ष्यमाणानां त्यजतां विपुलं धनम् ।  
 वेदनां नापकर्षन्ति यतमानाश्चिकित्सकाः ॥ ३०  
 ते चापि निपुणा वैद्याः कुशलाः संभृतौषधाः ।  
 व्याधिभिः परिकृष्यन्ते मृगा व्याधैरिवार्दिताः ॥ ३१  
 ते पिबन्तः कषायांश्च सर्पीषि विविधानि च ।  
 दृश्यन्ते जरया भग्ना नागा नागैरिवोत्तमैः ॥ ३२  
 के वा भुवि चिकित्सन्ते रोगार्तान्मृगपक्षिणः ।  
 श्वापदानि दरिद्रांश्च प्रायो नार्ता भवन्ति ते ॥ ३३  
 घोरानपि दुराधर्षानृपतीनुग्रतेजसः ।  
 आक्रम्य रोग आदत्ते पशून्पशुपदो यथा ॥ ३४  
 इति लोकमनाक्रन्दं मोहशोकपरिभुतम् ।  
 स्रोतसा सहसा क्षिप्तं ह्रियमाणं बलीयसा ॥ ३५  
 न धनेन न राज्येन नोग्रेण तपसा तथा ।  
 स्वभावा व्यतिवर्तन्ते ये नियुक्ताः शरीरिषु ॥ ३६  
 न म्रियेरन्न जीर्येरन्सर्वे स्युः सर्वकामिकाः ।  
 नाप्रियं प्रतिपश्येयुस्तथानस्य फलं प्रति ॥ ३७  
 उपर्युपरि लोकस्य सर्वो भवितुमिच्छति ।  
 यतते च यथाशक्ति न च तद्वर्तते तथा ॥ ३८  
 ऐश्वर्यमदमत्तांश्च मत्तान्मद्यमदेन च ।



अप्रमत्ताः शठाः क्रूरा विक्रान्ताः पर्युपासते ॥ ३९  
 क्लेशाः प्रतिनिवर्तन्ते केषांचिदसमीक्षिताः ।  
 स्वं स्वं च पुनरन्येषां न किंचिदभिगम्यते ॥ ४०  
 महच्च फलवैषम्यं दृश्यते कर्मसंधिषु ।  
 वहन्ति शिविकामन्ये यान्यन्ये शिविकागताः ॥  
 सर्वेषामृद्धिकामानामन्ये रथपुरःसराः ।  
 मनुजाश्च शतस्त्रीकाः शतशो विधवाः स्त्रियः ॥ ४२  
 द्वंद्वारामेषु भूतेषु गच्छन्त्येकैकशो नराः ।  
 इदमन्यत्परं पश्य मात्र मोहं करिष्यसि ॥ ४३  
 त्यज धर्ममधर्मं च उभे सत्यानृते त्यज ।  
 उभे सत्यानृते त्यक्त्वा येन त्यजसि तं त्यज ॥ ४४  
 एतत्ते परमं गुह्यमाख्यातमृषिसत्तम ।  
 येन देवाः परित्यज्य मर्त्यलोकं दिवं गताः ॥ ४५  
 भीष्म उवाच ।

नारदस्य वचः श्रुत्वा शुकः परमबुद्धिमान् ।  
 संचिन्त्य मनसा धीरो निश्चयं नाध्यगच्छत् ॥ ४६  
 पुत्रदारैर्महान्क्लेशो विद्याभ्राये महाञ्ज्रमः ।  
 किं नु स्याच्छाश्वतं स्थानमल्पक्लेशं महोदयम् ॥ ४७  
 ततो मुहूर्तं संचिन्त्य निश्चितां गतिमात्मनः ।  
 परावरज्जो धर्मस्य परां नैःश्रेयसीं गतिम् ॥ ४८  
 कथं त्वहमसंछिष्टो गच्छेयं परमां गतिम् ।  
 नावर्तेयं यथा भूयो योनिसंसारसागरे ॥ ४९  
 परं भावं हि काङ्क्षामि यत्र नावर्तते पुनः ।  
 सर्वसङ्गान्परित्यज्य निश्चितां मनसो गतिम् ॥ ५०  
 तत्र यास्यामि यत्रात्मा शमं मेऽधिगमिष्यति ।  
 अक्षयश्चान्ययश्चैव यत्र यास्यामि शाश्वतः ॥ ५१  
 न तु योगमृते शक्या प्राप्तुं सा परमा गतिः ।  
 अवबन्धो हि मुक्तस्य कर्मभिर्नोपपद्यते ॥ ५२  
 तस्माद्योगं समास्थाय त्यक्त्वा गृहकलेवरम् ।  
 वायुभूतः प्रवेक्ष्यामि तेजोराशिं दिवाकरम् ॥ ५३

न ह्येष क्षयमाप्नोति सोमः सुरगुणैर्यथा ।  
 कम्पितः पतते भूमिं पुनश्चैवाधिरोहति ।  
 क्षीयते हि सदा सोमः पुनश्चैवाभिपूर्यते ॥ ५४  
 रविस्तु संतापयति लोकान् रश्मिभिरुत्बणैः ।  
 सर्वतस्तेज आदत्ते नित्यमक्षयमण्डलः ॥ ५५  
 अतो मे रोचते गन्तुमादित्यं दीप्ततेजसम् ।  
 अत्र वत्स्यामि दुर्धर्षो निःसङ्गेनान्तरात्मना ॥ ५६  
 सूर्यस्य सदने चाहं निक्षिप्येदं कलेवरम् ।  
 ऋषिभिः सह यास्यामि सौरं तेजोऽतिदुःसहम् ॥  
 आपृच्छामि नगान्नागान्गिरीनुर्वीं दिशो दिवम् ।  
 देवदानवगन्धर्वांश्चोराक्षसान् ॥ ५८  
 लोकेषु सर्वभूतानि प्रवेक्ष्यामि न संशयः ।  
 पश्यन्तु योगवीर्यं मे सर्वे देवाः सहर्षिभिः ॥ ५९  
 अथानुज्ञाप्य तमृषिं नारदं लोकविश्रुतम् ।  
 तस्मादनुज्ञां संप्राप्य जगाम पितरं प्रति ॥ ६०  
 सोऽमिवाद्य महात्मानमृषिं द्वैपायनं मुनिम् ।  
 शुकः प्रदक्षिणीकृत्य कृष्णमापृष्टवान्मुनिः ॥ ६१

श्रुत्वा ऋषिस्तद्वचनं शुकस्य

प्रीतो महात्मा पुनराह चैनम् ।

भो भोः पुत्र स्थीयतां तावदद्य

यावच्चक्षुः ग्रीणयामि त्वदर्थम् ॥ ६२

निरपेक्षः शुको भूत्वा निःस्नेहो मुक्तबन्धनः ।

मोक्षमेवानुसंचिन्त्य गमनाय मनो दधे ।

पितरं संपरित्यज्य जगाम द्विजसत्तमः ॥ ६३

इति श्रीमहाभारते शान्तिपर्वणि

अष्टादशाधिकत्रिंशत्तमोऽध्यायः ॥ ३१८ ॥

३१९

भीष्म उवाच ।

गिरिपृष्ठं समारुह्य सुतो व्यासस्य भारत ।

समे देहो विविक्ते च निःशलाक उपाविशत् ॥ १



धारयामास चात्मानं यथाशास्त्रं महामुनिः ।  
 पादात्प्रभृतिगात्रेषु क्रमेण क्रमयोगवित् ॥ २  
 ततः स प्राङ्मुखो विद्वानादित्ये नचिरोदिते ।  
 पाणिपादं समाधाय विनीतवदुपाविशत् ॥ ३  
 न तत्र पक्षिसंघातो न शब्दो नापि दर्शनम् ।  
 यत्र वैयासकिर्धीमान्योक्तुं समुपचक्रमे ॥ ४  
 स ददर्श तदात्मानं सर्वसङ्गविनिःसृतम् ।  
 प्रजहास ततो हासं शुकः संप्रेक्ष्य भास्करम् ॥ ५  
 स पुनर्योगमास्थाय मोक्षमार्गोपलब्धये ।  
 महायोगीश्वरो भूत्वा सोऽत्यक्रामद्विहायसम् ॥ ६  
 ततः प्रदक्षिणं कृत्वा देवर्षिं नारदं तदा ।  
 निवेदयामास तदा स्वं योगं परमर्षये ॥ ७  
 दृष्टो मार्गः प्रवृत्तोऽस्मि स्वस्ति तेऽस्तु तपोधन ।  
 त्वत्प्रसादाद्रमिष्यामि गतिमिष्टां महाद्युते ॥ ८  
 नारदेनाभ्यनुज्ञातस्ततो द्वैपायनात्मजः ।  
 अभिवाद्य पुनर्योगमास्थायकाशमाविशत् ॥ ९  
 कैलासपृष्ठादुत्पत्य स पपात दिवं तदा ।  
 अन्तरिक्षचरः श्रीमान्व्यासपुत्रः सुनिश्चितः ॥ १०  
 तमुद्यन्तं द्विजश्रेष्ठं वैनतेयसमद्युतिम् ।  
 ददृशुः सर्वभूतानि मनोमारुतरंहसम् ॥ ११  
 व्यवसायेन लोकांस्त्रीन्सर्वान्सोऽथ विचिन्तयन् ।  
 आस्थितो दिव्यमध्वानं पावकार्कसमप्रभः ॥ १२  
 तमेकमनसं यान्तमव्यग्रमकुतोभयम् ।  
 ददृशुः सर्वभूतानि जङ्गमानीतराणि च ॥ १३  
 यथाशक्ति यथान्यायं पूजयांचक्रिरे तदा ।  
 पुष्पवर्षैश्च दिव्यैस्तमवचक्रुर्दिवौकसः ॥ १४  
 तं दृष्ट्वा विस्मिताः सर्वे गन्धर्वाप्सरसां गणाः ।  
 ऋषयश्चैव संसिद्धाः परं विस्मयमागताः ॥ १५  
 अन्तरिक्षचरः कोऽयं तपसा सिद्धिमागतः ।  
 अधःकायोर्ध्ववक्त्रश्च नेत्रैः समभिवाह्यते ॥ १६

ततः परमधीरात्मा त्रिषु लोकेषु विश्रुतः ।  
 भास्करं समुदीक्षन्स प्राङ्मुखो वाग्यतोऽगमत् ।  
 शब्देनाकाशमखिलं पूरयन्निव सर्वतः ॥ १७  
 तमापतन्तं सहसा दृष्ट्वा सर्वाप्सरोगणाः ।  
 संभ्रान्तमनसो राजन्नासन्परमविस्मिताः ।  
 पञ्चचूडाप्रभृतयो भृशमुत्फुल्ललोचनाः ॥ १८  
 दैवतं कतमं ह्येतदुत्तमां गतिमास्थितम् ।  
 सुनिश्चितमिहायाति विमुक्तमिव निःस्पृहम् ॥ १९  
 ततः समतिचक्राम मलयं नाम पर्वतम् ।  
 उर्वशी पूर्वचित्तिश्च यं नित्यमुपसेवते ।  
 ते स्म ब्रह्मर्षिपुत्रस्य विस्मयं ययतुः परम् ॥ २०  
 अहो बुद्धिसमाधानं वेदाभ्यासरते द्विजे ।  
 अचिरेणैव कालेन नभश्चरति चन्द्रवत् ।  
 पितृशुश्रूषया सिद्धिं संप्राप्तोऽयमनुत्तमाम् ॥ २१  
 पितृभक्तो दृढतपाः पितुः सुदयितः सुतः ।  
 अनन्यमनसा तेन कथं पित्रा विवर्जितः ॥ २२  
 उर्वश्या वचनं श्रुत्वा शुकः परमधर्मवित् ।  
 उदैक्षत दिशः सर्वा वचने गतमानसः ॥ २३  
 सोऽन्तरिक्षं महीं चैव सशैलवनकाननाम् ।  
 आलोकयामास तदा सरांसि सरितस्तथा ॥ २४  
 ततो द्वैपायनसुतं बहुमानपुरःसरम् ।  
 कृताञ्जलिपुटाः सर्वा निरीक्षन्ते स्म देवताः ॥ २५  
 अब्रवीत्तास्तदा वाक्यं शुकः परमधर्मवित् ।  
 पिता यद्यनुगच्छेन्मां क्रोशमानः शुकेति वै ॥ २६  
 ततः प्रतिवचो देयं सर्वैरेव समाहितैः ।  
 एतन्मे स्नेहतः सर्वे वचनं कर्तुमर्हथ ॥ २७  
 शुकेभ्य वचनं श्रुत्वा दिशः सवनकाननाः ।  
 समुद्राः सरितः शैलाः प्रत्यूचुस्तं समन्ततः ॥ २८  
 यथाज्ञापयसे विप्र बाढमेवं भविष्यति ।



ऋषेर्व्याहरतो वाक्यं प्रतिवक्ष्यामहे वयम् ॥ २९

इति श्रीमहाभारते शान्तिपर्वणि

एकोनविंशत्यधिकत्रिंशत्तमोऽध्यायः ॥ ३१९ ॥

३२०

भीष्म उवाच ।

इत्येवमुक्त्वा वचनं ब्रह्मर्षिः सुमहातपाः ।

प्रातिष्ठत शुक्रः सिद्धिं हित्वा लोकांश्चतुर्विधान् ॥ १

तमो ह्यष्टविधं हित्वा जहौ पञ्चविधं रजः ।

ततः सत्त्वं जहौ धीमांस्तदद्भुतमिवाभवत् ॥ २

ततस्तस्मिन्पदे नित्ये निर्गुणे लिङ्गवर्जिते ।

ब्रह्मणि प्रत्यतिष्ठत्स विधूमोऽग्निरिव ज्वलन् ॥ ३

उल्कापाता दिशां दाहा भूमिकम्पास्तथैव च ।

प्रादुर्भूताः क्षणे तस्मिंस्तदद्भुतमिवाभवत् ॥ ४

द्रुमाः शाखाश्च मुमुचुः शिखराणि च पर्वताः ।

निर्घातशब्दैश्च गिरिर्हिमवान्दीर्यतीव ह ॥ ५

न बभासे सहस्रांशुर्न जज्वाल च पावकः ।

हृदाश्च सरितश्चैव चुक्षुभुः सागरास्तथा ॥ ६

ववर्ष वासवस्तोयं रसवच्च सुगन्धि च ।

ववौ समीरणश्चापि दिव्यगन्धवहः शुचिः ॥ ७

स शृङ्गेऽप्रतिमे दिव्ये हिमवन्मेरुसंभवे ।

संश्लिष्टे श्वेतपीते द्वे रुक्मरूप्यमये शुभे ॥ ८

शतयोजनविस्तारे तिर्यगूर्ध्वं च भारत ।

उदीचीं दिशमाश्रित्य रुचिरे संदर्श ह ॥ ९

सोऽविशङ्केन मनसा तथैवाभ्यपतच्छुक्रः ।

ततः पर्वतशृङ्गे द्वे सहस्रैव द्विधाकृते ।

अदृश्येतां महाराज तदद्भुतमिवाभवत् ॥ १०

ततः पर्वतशृङ्गाभ्यां सहस्रैव विनिःसृतः ।

न च प्रतिजघानास्य स गतिं पर्वतोत्तमः ॥ ११

ततो महानभूच्छब्दो दिवि सर्वदिवौकसाम् ।

गन्धर्वाणामृषीणां च ये च शैलनिवासिनः ॥ १२

दृष्ट्वा शुक्रमतिक्रान्तं पर्वतं च द्विधाकृतम् ।

साधु साध्विति तत्रासीन्नादः सर्वत्र भारत ॥ १३

स पूज्यमानो देवैश्च गन्धर्वैर्ऋषिभिस्तथा ।

यक्षराक्षससंघैश्च विद्याधरगणैस्तथा ॥ १४

दिव्यैः पुष्पैः समाकीर्णमन्तरिक्षं समन्ततः ।

आसीत्किल महाराज शुकाभिपतने तदा ॥ १५

ततो मन्दाकिनीं रम्यामुपरिष्ठादभिव्रजन् ।

शुक्रो ददर्श धर्मात्मा पुष्पितद्रुमकाननाम् ॥ १६

तस्यां क्रीडन्त्यभिरताः स्नान्ति चैवाप्सरोगणाः ।

शून्याकारं निराकाराः शुक्रं दृष्ट्वा विवाससः ॥ १७

तं प्रक्रमन्तमाज्ञाय पिता स्नेहसमन्वितः ।

उत्तमां गतिमास्थाय पृष्ठतोऽनुससार ह ॥ १८

शुक्रस्तु मारुतादूर्ध्वं गतिं कृत्वान्तरिक्षगाम् ।

दर्शयित्वा प्रभावं स्वं सर्वभूतोऽभवत्तदा ॥ १९

महायोगगतिं त्वय्यां व्यासोत्थाय महातपाः ।

निमेषान्तरमात्रेण शुकाभिपतनं ययौ ॥ २०

स ददर्श द्विधा कृत्वा पर्वताग्रं शुक्रं गतम् ।

शशंसुर्ऋषयस्तस्मै कर्म पुत्रस्य तत्तदा ॥ २१

ततः शुकेति दीर्घेण शैक्षेणाक्रन्दितस्तदा ।

स्वयं पित्रा स्वरेणोच्चैस्त्रील्लोकाननुनाद्य वै ॥ २२

शुक्रः सर्वगतो भूत्वा सर्वात्मा सर्वतोमुखः ।

प्रत्यभाषत धर्मात्मा भोःशब्देनानुनादयन् ॥ २३

तत एकाक्षरं नादं भो इत्येव समीरयन् ।

प्रत्याहरज्जगत्सर्वमुच्चैः स्थावरजङ्गमम् ॥ २४

ततः प्रभृति चाद्यापि शब्दानुच्चारितान्पृथक् ।

गिरिगह्वरपृष्ठेषु व्याजहार शुक्रं प्रति ॥ २५

अन्तर्हितः प्रभावं तु दर्शयित्वा शुक्रस्तदा ।

गुणान्संत्यज्य शब्दादीन्पदमध्यगमत्परम् ॥ २६

महिमानं तु तं दृष्ट्वा पुत्रस्यामिततेजसः ।

निषस्मद गिरिप्रस्थे पुत्रमेवानुचिन्तयन् ॥ २७



ततो मन्दाकिनीतीरे श्रीङ्गन्तोऽप्सरसां गणाः ।  
 आसाद्य तमृषिं सर्वाः संभ्रान्ता गतचेतसः ॥ २८  
 जले निलिल्यिरे काश्चित्काश्चिद्गुल्मान्प्रपेदिरे ।  
 वसनान्याददुः काश्चिद्दृष्ट्वा तं मुनिसत्तमम् ॥ २९  
 तां मुक्ततां तु विज्ञाय मुनिः पुत्रस्य वै तदा ।  
 सक्ततामात्मनश्चैव प्रीतोऽभूद्भीडितश्च ह ॥ ३०  
 तं देवगन्धर्ववृतो महर्षिगणपूजितः ।  
 पिनाकहस्तो भगवानभ्यागच्छत शंकरः ॥ ३१  
 तमुवाच महादेवः सान्त्वपूर्वमिदं वचः ।  
 पुत्रशोकाभिसंतप्तं कृष्णद्वैपायनं तदा ॥ ३२  
 अभ्रेर्भूमेरपां वायोरन्तरिक्षस्य चैव ह ।  
 वीर्येण सदृशः पुत्रस्त्वया मत्तः पुरा वृतः ॥ ३३  
 स तथालक्षणो जातस्तपसा तव संभृतः ।  
 मम चैव प्रभावेन ब्रह्मतेजोमयः शुचिः ॥ ३४  
 स गतिं परमां प्राप्नो दुष्प्रापामजितेन्द्रियैः ।  
 देवतैरपि विप्रर्षे तं त्वं किमनुशोचसि ॥ ३५  
 यावत्स्थास्यन्ति गिरयो यावत्स्थास्यन्ति सागराः ।  
 तावत्तवाक्षया कीर्तिः सपुत्रस्य भविष्यति ॥ ३६  
 छायां स्वपुत्रसदृशीं सर्वतोऽनपगां सदा ।  
 द्रक्ष्यसे त्वं च लोकेऽस्मिन्मत्प्रसादान्महामुने ॥ ३७  
 सोऽनुनीतो भगवता स्वयं रुद्रेण भारत ।  
 छायां पश्यन्समावृत्तः स मुनिः परया मुदा ॥ ३८  
 इति जन्म गतिश्चैव शुकस्य भरतर्षभ ।  
 विस्तरेण मयाख्यातं यन्मां त्वं परिपृच्छसि ॥ ३९  
 एतदाचष्ट मे राजन्देवर्षिर्नारदः पुरा ।  
 व्यासश्चैव महायोगी संजल्पेषु पदे पदे ॥ ४०  
 इतिहासमिमं पुण्यं मोक्षधर्मार्थसंहितम् ।  
 धारयेद्यः शमपरः स गच्छेत्परमां गतिम् ॥ ४१  
 इति श्रीमहाभारते शान्तिपर्वणि  
 विंशत्यधिकत्रिंशत्तमोऽध्यायः ॥ ३२० ॥

३२१

युधिष्ठिर उवाच ।

गृहस्थो ब्रह्मचारी वा वानप्रस्थोऽथ भिक्षुकः ।  
 य इच्छेत्सिद्धिमास्थातुं देवतां कां यजेत सः ॥ १  
 कुतो ह्यस्य ध्रुवः स्वर्गः कुतो निःश्रेयसं परम् ।  
 विधिना केन जुहुयाद्देवं पित्र्यं तथैव च ॥ २  
 मुक्तश्च कां गतिं गच्छेन्मोक्षश्चैव किमात्मकः ।  
 स्वर्गतश्चैव किं कुर्याद्येन न च्यवते दिवः ॥ ३  
 देवतानां च को देवः पितृणां च तथा पिता ।  
 तस्मात्परतरं यच्च तन्मे ब्रूहि पितामह ॥ ४  
 भीष्म उवाच ।  
 गूढं मां प्रश्नवित्प्रश्नं पृच्छसे त्वमिहानघ ।  
 न ह्येष तर्कया शक्यो वक्तुं वर्षशतैरपि ॥ ५  
 ऋते देवप्रसादाद्वा राजञ्ज्ञानागमेन वा ।  
 गहनं ह्येतदाख्यातं व्याख्यातव्यं तवारिहन् ॥ ६  
 अत्राप्युदाहरन्तीममितिहासं पुरातनम् ।  
 नारदस्य च संवादमृषेर्नारायणस्य च ॥ ७  
 नारायणो हि विश्वात्मा चतुर्भुक्तिः सनातनः ।  
 धर्मात्मजः संवभूव पितैवं मेऽभ्यभाषत ॥ ८  
 कृते युगे महाराज पुरा स्वायंभुवेऽन्तरे ।  
 नरो नारायणश्चैव हरिः कृष्णस्तथैव च ॥ ९  
 तेभ्यो नारायणनरौ तपस्तेपतुरव्ययौ ।  
 बदर्याश्रममासाद्य शकटे कनकामये ॥ १०  
 अष्टचक्रं हि तद्यानं भूतयुक्तं मनोरमम् ।  
 तत्राद्यौ लोकनाथौ तौ कृशौ धमनिसंततौ ॥ ११  
 तपसा तेजसा चैव दुर्निरीक्षौ सुरैरपि ।  
 यस्य प्रसादं कुर्वति स देवो द्रष्टुमर्हति ॥ १२  
 नूनं तयोरनुमते हृदि हृच्छयचोदितः ।  
 महामेरोर्गिरिरेः शृङ्गात्प्रच्युतो गन्धमादनम् ॥ १३  
 नारदः सुमहद्भूतं लोकान्सर्वानचीचरत् ।



तं देशमगमद्राजन्वदर्याश्रममाशुगः ॥ १४  
 तयोराह्निकवेलायां तस्य कौतूहलं त्वभूत् ।  
 इदं तदास्पदं कृत्स्नं यस्मिँल्लोकाः प्रतिष्ठिताः ॥ १५  
 सदेवासुरगन्धर्वाः सर्षिकिनरलेलिहाः ।  
 एका मूर्तिरियं पूर्वं जाता भूयश्चतुर्विधा ॥ १६  
 धर्मस्य कुलसंतानो महानेभिर्विवर्धितः ।  
 अहो ह्यनुग्रहीतोऽद्य धर्म एभिः सुरैरिह ।  
 नरनारायणाभ्यां च कृष्णेन हरिणा तथा ॥ १७  
 तत्र कृष्णो हरिश्चैव कस्मिंश्चित्कारणान्तरे ।  
 स्थितौ धर्मोत्तरौ ह्येतौ तथा तपसि धिष्ठितौ ॥ १८  
 एतौ हि परमं धाम कानयोराह्निकक्रिया ।  
 पितरौ सर्वभूतानां दैवतं च यशस्विनौ ।  
 कां देवतां नु यजतः पितृन्वा कान्महामती ॥ १९  
 इति संचिन्त्य मनसा भक्त्या नारायणस्य ह ।  
 सहसा प्रादुरभवत्समीपे देवयोस्तदा ॥ २०  
 कृते दैवे च पित्र्ये च ततस्ताभ्यां निरीक्षितः ।  
 पूजितश्चैव विधिना यथाप्रोक्तेन शास्त्रतः ॥ २१  
 तं दृष्ट्वा महदाश्चर्यमपूर्वं विधिविस्तरम् ।  
 उपोपविष्टः सुप्रीतो नारदो भगवानृषिः ॥ २२  
 नारायणं संनिरीक्ष्य प्रसन्नेनान्तरात्मना ।  
 नमस्कृत्वा महादेवमिदं वचनमब्रवीत् ॥ २३  
 वेदेषु सपुराणेषु साङ्गोपाङ्गेषु गीयसे ।  
 त्वमजः शाश्वतो धाता मतोऽमृतमनुत्तमम् ।  
 प्रतिष्ठितं भूतभव्यं त्वयि सर्वमिदं जगत् ॥ २४  
 चत्वारो ह्यश्रमा देव सर्वे गार्हस्थ्यमूलकाः ।  
 यजन्ते त्वामहरहर्नानामूर्तिसमास्थितम् ॥ २५  
 पिता माता च सर्वस्य जगतः शाश्वतो गुरुः ।  
 कं त्वद्य यजसे देवं पितरं कं न विद्महे ॥ २६  
 श्रीभगवानुवाच ।  
 अवाच्यमेतद्वक्तव्यमात्मगुह्यं सनातनम् ।

तव भक्तिमतो ब्रह्मन्वक्ष्यामि तु यथातथम् ॥ २७  
 यत्तत्सूक्ष्ममविज्ञेयमव्यक्तमचलं ध्रुवम् ।  
 इन्द्रियैरिन्द्रियार्थैश्च सर्वभूतैश्च वर्जितम् ॥ २८  
 स ह्यन्तरात्मा भूतानां क्षेत्रज्ञश्चेति कथ्यते ।  
 त्रिगुणव्यतिरिक्तोऽसौ पुरुषश्चेति कल्पितः ॥  
 तस्मादव्यक्तमुत्पन्नं त्रिगुणं द्विजसत्तम ॥ २९  
 अव्यक्ता व्यक्तभावस्था या सा प्रकृतिरव्यया ।  
 तां योनिमावयोर्विद्धि योऽसौ सदसदात्मकः ।  
 आवाभ्यां पूज्यतेऽसौ हि दैवे पित्र्ये च कल्पिते ॥  
 नास्ति तस्मात्परोऽन्यो हि पिता देवोऽथ वा द्विजः ।  
 आत्मा हि नौ स विज्ञेयस्ततस्तं पूजयावहे ॥ ३१  
 तेनैषा प्रथिता ब्रह्मन्मर्यादा लोकभाविनी ।  
 दैवं पित्र्यं च कर्तव्यमिति तस्यानुशासनम् ॥ ३२  
 ब्रह्मा स्थाणुर्मनुर्दक्षो भृगुर्धर्मस्तपो दमः ।  
 मरीचिरङ्गिरात्रिश्च पुलस्त्यः पुलहः क्रतुः ॥ ३३  
 वसिष्ठः परमेष्ठी च विवस्वान्सोम एव च ।  
 कर्दमश्चापि यः प्रोक्तः क्रोधो विक्रीत एव च ॥ ३४  
 एकविंशतिरुत्पन्नास्ते प्रजापतयः स्मृताः ।  
 तस्य देवस्य मर्यादां पूजयन्ति सनातनीम् ॥ ३५  
 दैवं पित्र्यं च सततं तस्य विज्ञाय तत्त्वतः ।  
 आत्मप्राप्तानि च ततो जानन्ति द्विजसत्तमाः ॥ ३६  
 स्वर्गस्था अपि ये केचित्तं नमस्यन्ति देहिनः ।  
 ते तत्प्रसादाद्ब्रूच्छन्ति तेनादिष्टफलां गतिम् ॥ ३७  
 ये हीनाः सप्तदशभिर्गुणैः कर्मभिरेव च ।  
 कलाः पञ्चदश त्यक्त्वा ते मुक्ता इति निश्चयः ॥  
 मुक्तानां तु गतिर्ब्रह्मन्क्षेत्रज्ञ इति कल्पितः ।  
 स हि सर्वगतश्चैव निर्गुणश्चैव कथ्यते ॥ ३९  
 दृश्यते ज्ञानयोगेन आवां च प्रसूतौ ततः ।  
 एवं ज्ञात्वा तमात्मानं पूजयावः सनातनम् ॥ ४०  
 तं वेदाश्चाश्रमाश्चैव नानातनुसमास्थिताः ।



भक्त्या संपूजयन्त्याद्यं गतिं चैषां ददाति सः ॥ ४१  
 ये तु तद्भाविता लोके एकान्तित्वं समास्थिताः ।  
 एतद्भ्यधिकं तेषां यत्ते तं प्रविशन्त्युत ॥ ४२  
 इति गुह्यसमुद्देशस्तव नारद कीर्तितः ।  
 भक्त्या प्रेम्णा च विप्रर्षे अस्मद्भक्त्या च ते श्रुतः ॥

इति श्रीमहाभारते शान्तिपर्वणि

एकविंशत्यधिकत्रिंशत्तमोऽध्यायः ॥ ३२१ ॥

३२२

भीष्म उवाच ।

स एवमुक्तो द्विपदां वरिष्ठो  
 नारायणेनोत्तमपूरुषेण ।  
 जगाद वाक्यं द्विपदां वरिष्ठं  
 नारायणं लोकहिताधिवासम् ॥ १  
 यदर्थमात्मप्रभवेह जन्म  
 तवोत्तमं धर्मगृहे चतुर्धा ।  
 तत्साध्यतां लोकहितार्थमद्य  
 गच्छामि द्रष्टुं प्रकृतिं तवाद्याम् ॥ २  
 वेदाः स्वधीता मम लोकनाथ  
 तप्तं तपो नानृतमुक्तपूर्वम् ।  
 पूजां गुरुणां सततं करोमि  
 परस्य गुह्यं न च भिन्नपूर्वम् ॥ ३  
 गुमानि चत्वारि यथागमं मे  
 शत्रौ च मित्रे च समोऽस्मि नित्यम् ।  
 तं चादिदेवं सततं प्रपन्न  
 एकान्तभावेन वृणोम्यजस्रम् ।  
 एभिर्विशेषैः परिशुद्धसत्त्वः  
 कस्मान्न पश्येयमनन्तमीशम् ॥ ४  
 तत्पारमेष्ठ्यस्य वचो निश्म्य  
 नारायणः सात्वतधर्मगोप्ता ।  
 गच्छेति तं नारदमुक्तवान्स

संपूजयित्वात्मविधिक्रियाभिः ॥ ५  
 ततो विसृष्टः परमेष्ठिपुत्रः  
 सोऽभ्यर्चयित्वा तसृषिं पुराणम् ।  
 खमुत्पपातोत्तमवेगयुक्त-  
 स्ततोऽधिमेरौ सहसा निलिल्ये ॥ ६  
 तत्रावतस्थे च मुनिमुहूर्त-  
 मेकान्तमासाद्य गिरेः स शृङ्गे ।  
 आलोकयन्नुत्तरपश्चिमेन  
 ददर्श चाल्यद्भुतरूपयुक्तम् ॥ ७  
 क्षीरोदधेरुत्तरतो हि द्वीपः  
 श्वेतः स नाम्ना प्रथितो विशालः ।  
 मेरोः सहस्रैः स हि योजनानां  
 द्वात्रिंशतोर्ध्वं कविभिर्निरुक्तः ॥ ८  
 अतीन्द्रियाश्चानशनाश्च तत्र  
 निष्पन्दहीनाः सुसुगन्धिनश्च ।  
 श्वेताः पुमांसो गतसर्वपापा-  
 श्चक्षुर्मुषः पापकृतां नराणाम् ॥ ९  
 वज्रास्थिकायाः सममानोन्माना  
 दिव्यान्वयरूपाः शुभसारोपेताः ।  
 छत्राकृतिशीर्षा मेघौघनिनादाः  
 सत्पुष्करचतुष्का राजीवशतपादाः ॥ १०  
 षष्ठ्या दन्तैर्युक्ताः शुक्लैरष्टाभिर्दंष्ट्राभिर्ये ।  
 जिह्वाभिर्ये विष्वग्वक्त्रं लेलिहन्ते सूर्यप्रख्यम् ॥ ११  
 भक्त्या देवं विश्वोत्पन्नं यस्मात्सर्वे लोकाः सूताः ।  
 वेदा धर्मा मुनयः शान्ता देवाः सर्वे तस्य विसर्गाः ॥  
 युधिष्ठिर उवाच ।  
 अतीन्द्रिया निराहारा अनिष्पन्दाः सुगन्धिनः ।  
 कथं ते पुरुषा जाताः का तेषां गतिरुत्तमा ॥ १३  
 ये विमुक्ता भवन्तीह नरा भरतसत्तम ।  
 तेषां लक्षणमेतद्धि यच्छ्रेतद्वीपवासिनाम् ॥ १४



तस्मान्मे संशयं छिन्धि परं कौतूहलं हि मे ।  
त्वं हि सर्वकथारामस्त्वां चैवोपाश्रिता वयम् ॥ १५

भीष्म उवाच ।

विस्तीर्णेषा कथा राजञ्श्रुता मे पितृसंनिधौ ।  
सैषा तव हि वक्तव्या कथासारो हि स स्मृतः ॥  
राजोपरिचरो नाम बभूवाधिपतिर्भुवः ।  
आखण्डलसखः ख्यातो भक्तो नारायणं हरिम् ॥  
धार्मिको नित्यभक्तश्च पितृन्नित्यमतन्द्रितः ।  
साम्राज्यं तेन संप्राप्तं नारायणवरात्पुरा ॥ १८  
सात्वतं विधिमास्थाय प्राक्सूर्यमुखनिःसृतम् ।  
पूजयामास देवेशं तच्छेषेण पितामहान् ॥ १९  
पितृशेषेण विप्रांश्च संविभज्याश्रितांश्च सः ।  
शेषान्नभुक्सत्यपरः सर्वभूतेष्वहिंसकः ।  
सर्वभावेन भक्तः स देवदेवं जनार्दनम् ॥ २०  
तस्य नारायणे भक्तिं वहतोऽमित्रकर्शन ।  
एकशय्यासनं शक्रो दत्तवान्देवराट्स्वयम् ॥ २१  
आत्मा राज्यं धनं चैव कलत्रं वाहनानि च ।  
एतद्भगवते सर्वमिति तत्प्रेक्षितं सदा ॥ २२  
काम्यनैमित्तिकाजस्रं यज्ञियाः परमक्रियाः ।  
सर्वाः सात्वतमास्थाय विधिं चक्रे समाहितः ॥ २३  
पञ्चरात्रविदो मुख्यास्तस्य गेहे महात्मनः ।  
प्रायणं भगवत्प्रोक्तं भुङ्गते चाग्रभोजनम् ॥ २४  
तस्य प्रशासतो राज्यं धर्मेणामित्रघातिनः ।  
नानृता वाक्समभवन्मनो दुष्टं न चाभवत् ।  
न च कायेन कृतवान्स पापं परमण्वपि ॥ २५  
ये हि ते मुनयः ख्याताः सप्त चित्रशिखण्डिनः ।  
तैरेकमतिभिर्भूत्वा यत्प्रोक्तं शास्त्रमुत्तमम् ॥ २६  
मरीचिरज्यङ्गिरसौ पुलस्त्यः पुलहः क्रतुः ।  
वसिष्ठश्च महातेजा एते चित्रशिखण्डिनः ॥ २७  
सप्त प्रकृतयो ह्येतास्तथा स्वायंभुवोऽष्टमः ।

एताभिर्धार्यते लोकस्ताभ्यः शास्त्रं विनिःसृतम् ॥  
एकाग्रमनसो दान्ता मुनयः संयमे रताः ।  
इदं श्रेय इदं ब्रह्म इदं हितमनुत्तमम् ।  
लोकान्संचिन्त्य मनसा ततः शास्त्रं प्रचक्रिरे ॥ २९  
तत्र धर्मार्थकामा हि मोक्षः पञ्चाच्च कीर्तितः ।  
मर्यादा विविधाश्चैव दिवि भूमौ च संस्थिताः ॥  
आराध्य तपसा देवं हरिं नारायणं प्रभुम् ।  
दिव्यं वर्षसहस्रं वै सर्वे ते ऋषिभिः सह ॥ ३१  
नारायणानुशास्ता हि तदा देवी सरस्वती ।  
विवेश तानृषीन्सर्वाल्लोकानां हितकाम्यया ॥ ३२  
ततः प्रवर्तिता सम्यक्तपोविद्भिर्द्विजातिभिः ।  
शब्दे चार्थे च हेतौ च एषा प्रथमसर्गजा ॥ ३३  
आदावेव हि तच्छास्त्रमोकारस्वरभूषितम् ।  
ऋषिभिर्भावितं तत्र यत्र कारुणिको ह्यसौ ॥ ३४  
ततः प्रसन्नो भगवाननिर्दिष्टशरीरगः ।  
ऋषीनुवाच तान्सर्वानदृश्यः पुरुषोत्तमः ॥ ३५  
कृतं शतसहस्रं हि श्लोकानामिदमुत्तमम् ।  
लोकतन्त्रस्य कृत्स्नस्य यस्माद्धर्मः प्रवर्तते ॥ ३६  
प्रवृत्तौ च निवृत्तौ च योनिरेतद्भविष्यति ।  
ऋग्यजुःसामभिर्जुष्टमथर्वाङ्गिरसैस्तथा ॥ ३७  
तथा प्रमाणं हि मया कृतो ब्रह्मा प्रसादजः ।  
रुद्रश्च क्रोधजो विप्रा यूयं प्रकृतयस्तथा ॥ ३८  
सूर्याचन्द्रमसौ वायुर्भूमिरापोऽग्निरेव च ।  
सर्वे च नक्षत्रगणा यच्च भूताभिश्चन्दितम् ॥ ३९  
अधिकारेषु वर्तन्ते यथास्वं ब्रह्मावादिनः ।  
सर्वे प्रमाणं हि यथा तथैतच्छास्त्रमुत्तमम् ॥ ४०  
भविष्यति प्रमाणं वै एतन्मदनुशासनम् ।  
अस्मात्प्रवक्ष्यते धर्मान्मनुः स्वायंभुवः स्वयम् ॥ ४१  
उशना बृहस्पतिश्चैव यदोत्पन्नौ भविष्यतः ।  
तदा प्रवक्ष्यतः शास्त्रं युष्मन्मतिभिरुद्धृतम् ॥ ४२



स्वायंभुवेषु धर्मेषु शास्त्रे चोशनसा कृते ।  
 बृहस्पतिमते चैव लोकेषु प्रविचारिते ॥ ४३  
 युष्मत्कृतमिदं शास्त्रं प्रजापालो वसुस्ततः ।  
 बृहस्पतिसकाशाद्वै प्राप्स्यते द्विजसत्तमाः ॥ ४४  
 स हि मद्भाविता राजा मद्भक्तश्च भविष्यति ।  
 तेन शास्त्रेण लोकेषु क्रियाः सर्वाः करिष्यति ॥ ४५  
 एतद्वि सर्वशास्त्राणां शास्त्रमुत्तमसंज्ञितम् ।  
 एतदर्थं च धर्म्यं च यशस्यं चैतदुत्तमम् ॥ ४६  
 अस्य प्रवर्तनाच्चैव प्रजावन्तो भविष्यथ ।  
 स च राजा श्रिया युक्तो भविष्यति महान्वसुः ॥  
 संस्थिते तु नृपे तस्मिन्शास्त्रमेतत्सनातनम् ।  
 अन्तर्धास्यति तत्सत्यमेतद्वः कथितं मया ॥ ४८  
 एतावदुक्त्वा वचनमदृश्यः पुरुषोत्तमः ।  
 विसृज्य तानृषीन्सर्वान्कामपि प्रस्थितो दिशम् ॥ ४९  
 ततस्ते लोकपितरः सर्वलोकार्थचिन्तकाः ।  
 प्रावर्तयन्त तच्छास्त्रं धर्मयोनिं सनातनम् ॥ ५०  
 उत्पन्नेऽऽङ्गिरसे चैव युगे प्रथमकल्पिते ।  
 साङ्गोपनिषदं शास्त्रं स्थापयित्वा बृहस्पतौ ॥ ५१  
 जग्मुर्यथेप्सितं देशं तपसे कृतनिश्चयाः ।  
 धारणात्सर्वलोकानां सर्वधर्मप्रवर्तकाः ॥ ५२

इति श्रीमद्वाभारते शान्तिपर्वणि

द्वाविंशत्यधिकत्रिंशत्तमोऽध्यायः ॥ ३२२ ॥

३२३

भीष्म उवाच ।

ततोऽतीते महाकल्पे उत्पन्नेऽङ्गिरसः सुते ।  
 बभूवुर्निर्वृता देवा जाते देवपुरोहिते ॥ १  
 बृहद्ब्रह्म महच्चेति शब्दाः पर्यायवाचकाः ।  
 एभिः समन्वितो राजन्गुणैर्विद्वान्बृहस्पतिः ॥ २  
 तस्य शिष्यो बभूवाग्र्यो राजोपरिचरो वसुः ।  
 अधीतवांस्तदा शास्त्रं सम्यक्चित्रशिखण्डिजम् ॥ ३

स राजा भावितः पूर्वं दैवेन विधिना वसुः ।  
 पालयामास पृथिवीं दिवमाखण्डलो यथा ॥ ४  
 तस्य यज्ञो महानासीदश्वमेधो महात्मनः ।  
 बृहस्पतिरुपाध्यायस्तत्र होता बभूव ह ॥ ५  
 प्रजापतिसुताश्चात्र सदस्यास्त्वभवंस्त्रयः ।  
 एकतश्च द्वितश्चैव त्रितश्चैव महर्षयः ॥ ६  
 धनुषाक्षोऽथ रैभ्यश्च अर्वावसुपरावसू ।  
 ऋषिर्मेधातिथिश्चैव ताण्ड्यश्चैव महानृषिः ॥ ७  
 ऋषिः शक्तिर्महाभागस्तथा वेदशिराश्च यः ।  
 कपिलश्च ऋषिश्रेष्ठः शालिहोत्रपितामहः ॥ ८  
 आद्यः कठस्तैत्तिरिश्च वैशंपायनपूर्वजः ।  
 कण्वोऽथ देवहोत्रश्च एते षोडश कीर्तिताः ।  
 संभृताः सर्वसंभारास्तस्मिन्राजन्महाक्रतौ ॥ ९  
 न तत्र पशुघातोऽभूत्स राजैवं स्थितोऽभवत् ।  
 अहिंसः शुचिरक्षुद्रो निराशीः कर्मसंस्तुतः ।  
 आरण्यकपदोद्गीता भागास्तत्रोपकल्पिताः ॥ १०  
 प्रीतस्ततोऽस्य भगवान्देवदेवः पुरातनः ।  
 साक्षात्तं दर्शयामास सोऽदृश्योऽन्येन केनचित् ॥  
 स्वयं भागमुपाघ्राय पुरोडाशं गृहीतवान् ।  
 अदृश्येन हृतो भागो देवेन हरिमेघसा ॥ १२  
 बृहस्पतिस्ततः क्रुद्धः स्रुवमुद्यम्य वेगितः ।  
 आकाशं घ्नन्स्रुवः पातै रोषादश्रूण्यवर्तयत् ॥ १३  
 उवाच चोपरिचरं मया भागोऽयमुद्यतः ।  
 ग्राह्यः स्वयं हि देवेन मत्प्रत्यक्षं न संशयः ॥ १४  
 उद्यता यज्ञभागा हि साक्षात्प्राज्ञाः सुरैरिह ।  
 किमर्थमिह न प्राप्तो दर्शनं स हरिर्विभुः ॥ १५  
 ततः स तं समुद्धूतं भूमिपालो महान्वसुः ।  
 प्रसादयामास मुनिं सदस्यास्ते च सर्वशः ॥ १६  
 ऊचुश्चैनमसंभ्रान्ता न रोषं कर्तुमर्हसि ।  
 नैव धर्मः कृतयुगे यस्त्वं रोषमचीकृथाः ॥ १७



अरोषणो ह्यसौ देवो यस्य भागोऽयमुद्यतः ।  
 न स शक्यस्त्वया द्रष्टुमस्माभिर्वा बृहस्पते ।  
 यस्य प्रसादं कुरुते स वै तं द्रष्टुमर्हति ॥ १८  
 एकतद्वितत्रिता ऊचुः ।  
 वयं हि ब्रह्मणः पुत्रा मानसाः परिकीर्तिताः ।  
 गता निःश्रेयसार्थं हि कदाचिद्दिशमुत्तराम् ॥ १९  
 तत्त्वा वर्षसहस्राणि चत्वारि तप उत्तमम् ।  
 एकपादस्थिताः सम्यक्काष्ठभूताः समाहिताः ॥ २०  
 मेरोरुत्तरभागे तु क्षीरोदस्यानुकूलतः ।  
 स देशो यत्र नस्तप्तं तपः परमदारुणम् ।  
 कथं पश्येमहि वयं देवं नारायणं त्विति ॥ २१  
 ततो व्रतस्यावभृथे वागुवाचाशरीरिणी ।  
 सुतप्तं वस्तपो विप्राः प्रसन्नेनान्तरात्मना ॥ २२  
 यूयं जिज्ञासवो भक्ताः कथं द्रक्ष्यथ तं प्रभुम् ।  
 क्षीरोदधेरुत्तरतः श्वेतद्वीपो महाप्रभः ॥ २३  
 तत्र नारायणपरा मानवाश्चन्द्रवर्चसः ।  
 एकान्तभावोपगतास्ते भक्ताः पुरुषोत्तमम् ॥ २४  
 ते सहस्रार्चिषं देवं प्रविशन्ति सनातनम् ।  
 अतीन्द्रिया निराहारा अनिष्पन्दाः सुगन्धिनः ॥  
 एकान्तिनस्ते पुरुषाः श्वेतद्वीपनिवासिनः ।  
 गच्छध्वं तत्र मुनयस्तत्रात्मा मे प्रकाशितः ॥ २६  
 अथ श्रुत्वा वयं सर्वे वाचं तामशरीरिणीम् ।  
 यथाख्यातेन मार्गेण तं देशं प्रतिपेदिरे ॥ २७  
 प्राप्य श्वेतं महाद्वीपं तच्चित्तास्तदिदृश्वः ।  
 ततो नो दृष्टिविषयस्तदा प्रतिहतोऽभवत् ॥ २८  
 न च पश्याम पुरुषं तत्तेजोदृष्टदर्शनाः ।  
 ततो नः प्रादुरभवद्विज्ञानं देवयोगजम् ॥ २९  
 न किलातप्ततपसा शक्यते द्रष्टुमञ्जसा ।  
 ततः पुनर्वर्षशतं तत्त्वा तात्कालिकं महत् ॥ ३०  
 व्रतावसाने सुशुभान्नरान्ददृशिरे वयम् ।

श्वेतांश्चन्द्रप्रतीकाशान्सर्वलक्षणलक्षितान् ॥ ३१  
 नित्याञ्जलिहृतान्ब्रह्म जपतः प्रागुदङ्मुखान् ।  
 मानसो नाम स जपो जप्यते तैर्महात्मभिः ।  
 तेनैकाग्रमनस्त्वेन प्रीतो भवति वै हरिः ॥ ३२  
 या भवेन्मुनिशार्दूल भाः सूर्यस्य युगक्षये ।  
 एकैकस्य प्रभा तादृक्साभवन्मानवस्य ह ॥ ३३  
 तेजोनिवासः स द्वीप इति वै मेनिरे वयम् ।  
 न तत्राभ्यधिकः कश्चित्सर्वे ते समतेजसः ॥ ३४  
 अथ सूर्यसहस्रस्य प्रभां युगपदुत्थिताम् ।  
 सहसा दृष्टवन्तः स्म पुनरेव बृहस्पते ॥ ३५  
 सहिताश्चाभ्यधावन्त ततस्ते मानवा द्रुतम् ।  
 कृताञ्जलिपुटा हृष्टा नम इत्येव वादिनः ॥ ३६  
 ततोऽभिवदतां तेषामश्रौष्म विपुलं ध्वनिम् ।  
 बलिः किलोपह्वियते तस्य देवस्य तैर्नरैः ॥ ३७  
 वयं तु तेजसा तस्य सहसा हृतचेतसः ।  
 न किञ्चिदपि पश्यामो हतदृष्टिबलेन्द्रियाः ॥ ३८  
 एकस्तु शब्दोऽविरतः श्रुतोऽस्माभिरुदीरितः ।  
 जितं ते पुण्डरीकाक्ष नमस्ते विश्वभावन ॥ ३९  
 नमस्तेऽस्तु हृषीकेश महापुरुषपूर्वज ।  
 इति शब्दः श्रुतोऽस्माभिः शिक्षाक्षरसमीरितः ॥ ४०  
 एतस्मिन्नन्तरे वायुः सर्वगन्धवहः शुचिः ।  
 दिव्यान्युवाह पुष्पाणि कर्मण्याश्चौषधीस्तथा ॥ ४१  
 तैरिष्टः पञ्चकालज्ञैर्हरिरेकान्तिभिर्नरैः ।  
 नूनं तत्रागतो देवो यथा तैर्वागुदीरिता ।  
 वयं त्वेनं न पश्यामो मोहितास्तस्य मायया ॥ ४२  
 मारुते संनिवृत्ते च बलां च प्रतिपादिते ।  
 चिन्ताव्याकुलितात्मानो जाताः स्मोऽङ्गिरसां वर ॥  
 मानवानां सहस्रेषु तेषु वै शुद्धयोनिषु ।  
 अस्मान्न कश्चिन्मनसा चक्षुषा वाप्यपूजयत् ॥ ४४  
 तेऽपि स्त्रिया मुनिगणा एकभावमनुव्रताः ।



नास्मासु दधिरे भावं ब्रह्मभावमनुष्ठिताः ॥ ४५  
 ततोऽस्मान्सुपरिश्रान्तांस्तपसा चापि कर्शितान् ।  
 उवाच स्वस्थं किमपि भूतं तत्राशरीरकम् ॥ ४६  
 दृष्टा वः पुरुषाः श्वेताः सर्वेन्द्रियविवर्जिताः ।  
 दृष्टो भवति देवेश एभिर्दृष्टैर्द्विजोत्तमाः ॥ ४७  
 गच्छध्वं मुनयः सर्वे यथागतमितोऽचिरात् ।  
 न स शक्यो अभक्तेन द्रष्टुं देवः कथंचन ॥ ४८  
 कामं कालेन महता एकान्तित्वं समागतैः ।  
 शक्यो द्रष्टुं स भगवान्प्रभामण्डलदुर्दृशः ॥ ४९  
 महत्कार्यं तु कर्तव्यं युष्माभिर्द्विजसत्तमाः ।  
 इतः कृतयुगेऽतीते विपर्यासं गतेऽपि च ॥ ५०  
 वैवस्वतेऽन्तरे विप्राः प्राप्ते त्रेतायुगे ततः ।  
 सुराणां कार्यसिद्ध्यर्थं सहाया वै भविष्यथ ॥ ५१  
 ततस्तदद्भुतं वाक्यं निश्म्यैवं स्म सोमप ।  
 तस्य प्रसादात्प्राप्ताः स्मो देशमीप्सितमञ्जसा ॥ ५२  
 एवं सुतपसा चैव हव्यकव्यैस्तथैव च ।  
 देवोऽस्माभिर्न दृष्टः स कथं त्वं द्रष्टुमर्हसि ।  
 नारायणो महद्भूतं विश्वसृग्व्यकव्यभुक् ॥ ५३

भीष्म उवाच ।

एवमेकतवाक्येन द्वितत्रितमतेन च ।  
 अनुनीतः सदस्यैश्च बृहस्पतिरुदारधीः ।  
 समानीय ततो यज्ञं दैवतं समपूजयत् ॥ ५४  
 समाप्तयज्ञो राजापि प्रजाः पालितवान्वसुः ।  
 ब्रह्मशापाद्विवो भ्रष्टः प्रविवेश महीं ततः ॥ ५५  
 अन्तर्भूमिगतश्चैव सततं धर्मवत्सलः ।  
 नारायणपरो भूत्वा नारायणपदं जगौ ॥ ५६  
 तस्यैव च प्रसादेन पुनरेवोत्थितस्तु सः ।  
 महीतलाद्गतः स्थानं ब्रह्मणः समनन्तरम् ।

परां गतिमनुप्राप्य इति नैष्ठिकमञ्जसा ॥ ५७

इति श्रीमहाभारते शान्तिपर्वणि

त्रयोविंशत्यधिकत्रिंशत्तमोऽध्यायः ॥ ३२३ ॥

३२४

युधिष्ठिर उवाच ।

यदा भक्तो भगवत आसीद्राजा महावसुः ।  
 किमर्थं स परिभ्रष्टो विवेश विवरं भुवः ॥ १

भीष्म उवाच ।

अत्राप्युदाहरन्तीममितिहासं पुरातनम् ।  
 ऋषीणां चैव संवादं त्रिदशानां च भारत ॥ २  
 अजेन यष्टव्यमिति देवाः प्राहुर्द्विजोत्तमान् ।  
 स च च्छागो ह्यजो ज्ञेयो नान्यः पशुरिति स्थितिः ॥

ऋषय ऊचुः ।

वीजैर्यज्ञेषु यष्टव्यमिति वै वैदिकी श्रुतिः ।  
 अजसंज्ञानि बीजानि छागं न घ्नन्तुमर्हथ ॥ ४  
 नैष धर्मः सतां देवा यत्र वध्येत वै पशुः ।  
 इदं कृतयुगं श्रेष्ठं कथं वध्येत वै पशुः ॥ ५

भीष्म उवाच ।

तेषां संवदतामेवमृषीणां विबुधैः सह ।  
 मार्गागतो नृपश्रेष्ठस्तं देशं प्राप्तवान्वसुः ।  
 अन्तरिक्षचरः श्रीमान्समग्रबलवाहनः ॥ ६  
 तं दृष्ट्वा सहसायान्तं वसुं ते त्वन्तरिक्षगम् ।  
 ऊचुर्द्विजातयो देवानेष च्छेत्यति संशयम् ॥ ७  
 यज्वा दानपतिः श्रेष्ठः सर्वभूतहितप्रियः ।  
 कथं खिदन्यथा ब्रूयाद्वाक्यमेष महान्वसुः ॥ ८  
 एवं ते संविदं कृत्वा विबुधा ऋषयस्तथा ।  
 अपृच्छन्सहसाभ्येत्य वसुं राजानमन्तिकात् ॥ ९  
 भो राजन्केन यष्टव्यमजेनाहो खिदौषधैः ।  
 एतन्नः संशयं छिन्धि प्रमाणं नो भवान्मतः ॥ १०



स तान्कृताञ्जलिर्भूत्वा परिपप्रच्छ वै वसुः ।  
कस्य वः को मतः पक्षो ब्रूत सत्यं समागताः ॥ ११

ऋषय ऊचुः ।

धान्यैर्यष्टव्यमित्येष पक्षोऽस्माकं नराधिप ।  
देवानां तु पशुः पक्षो मतो राजन्वदस्व नः ॥ १२

भीष्म उवाच ।

देवानां तु मतं ज्ञात्वा वसुना पक्षसंश्रयात् ।  
छागेनाजेन यष्टव्यमेवमुक्तं वचस्तदा ॥ १३  
कुपितास्ते ततः सर्वे मुनयः सूर्यवर्चसः ।  
ऊर्चुर्वसुं विमानस्थं देवपक्षार्थवादिनम् ॥ १४  
सुरपक्षो गृहीतस्ते यस्मात्तस्माद्विवः पत ।  
अद्यप्रभृति ते राजन्नाकाशे विहता गतिः ।  
अस्मच्छापाभिघातेन महीं भित्त्वा प्रवेक्ष्यसि ॥  
ततस्तस्मिन्मुहूर्तेऽथ राजोपरिचरस्तदा ।  
अधो वै संबभूवाशु भूमेर्विवरगो नृपः ।  
स्मृतिस्त्वेनं न प्रजहौ तदा नारायणाज्ञया ॥ १६  
देवास्तु सहिताः सर्वे वसोः शापविमोक्षणम् ।  
चिन्तयांमासुरव्यग्राः सुकृतं हि नृपस्य तत् ॥ १७  
अनेनास्मत्कृते राज्ञा शापः प्राप्तो महात्मना ।  
अस्य प्रतिप्रियं कार्यं सहितैर्नो दिवौकसः ॥ १८  
इति बुद्ध्या व्यवस्थाशु गत्वा निश्चयमीश्वराः ।  
ऊचुस्तं हृष्टमनसो राजोपरिचरं तदा ॥ १९  
ब्रह्मण्यदेवं त्वं भक्तः सुरासुरगुरुं हरिम् ।  
कामं स तव तुष्टात्मा कुर्याच्छापविमोक्षणम् ॥ २०  
मानना तु द्विजातीनां कर्तव्या वै महात्मनाम् ।  
अवश्यं तपसा तेषां फलितव्यं नृपोत्तम ॥ २१  
यतस्त्वं सहसा भ्रष्ट आकाशान्मेदिनीतलम् ।  
एकं त्वनुग्रहं तुभ्यं दद्वो वै नृपसत्तम ॥ २२  
यावत्त्वं शापदोषेण कालमासिष्यसेऽनघ ।  
भूमेर्विवरगो भूत्वा तावन्तं कालमाप्स्यसि ।

यज्ञेषु सुहुतां विप्रैर्वसोर्धारां महात्मभिः ॥ २३  
प्राप्स्यसेऽस्मदनुध्यानान्मा च त्वां ग्लानिरास्पृशेत् ।  
न क्षुत्पिपासे राजेन्द्र भूमेश्छिद्रे भविष्यतः ॥ २४  
वसोर्धारानुपीतत्वात्तेजसाप्यायितेन च ।  
स देवोऽस्मद्वरात्प्रीतो ब्रह्मलोकं हि नेष्यति ॥ २५  
एवं दत्त्वा वरं राज्ञे सर्वे तत्र दिवौकसः ।  
गताः स्वभवनं देवा ऋषयश्च तपोधनाः ॥ २६  
चक्रे च सततं पूजां विष्वक्सेनाय भारत ।  
जप्यं जगौ च सततं नारायणमुखोद्भूतम् ॥ २७  
तत्रापि पञ्चभिर्यज्ञैः पञ्चकालानरिंदम ।  
अयजद्धरिं सुरपतिं भूमेर्विवरगोऽपि सन् ॥ २८  
ततोऽस्य तुष्टो भगवान्भक्त्या नारायणो हरिः ।  
अनन्यभक्तस्य सतस्तत्परस्य जितात्मनः ॥ २९  
वरदो भगवान्विष्णुः समीपस्थं द्विजोत्तमम् ।  
गरुत्मन्तं महावेगमाबभाषे स्मयन्निव ॥ ३०  
द्विजोत्तम महाभाग गम्यतां वचनान्मम ।  
सम्राट् राजा वसुर्नाम धर्मात्मा मां समाश्रितः ॥ ३१  
ब्राह्मणानां प्रकोपेन प्रविष्टो वसुधातलम् ।  
मानितास्ते तु विप्रेन्द्रास्त्वं तु गच्छ द्विजोत्तम ॥ ३२  
भूमेर्विवरसंगुप्तं गरुडेह ममाज्ञया ।  
अधश्चरं नृपश्रेष्ठं खेचरं कुरु माचिरम् ॥ ३३  
गरुत्मानथ विक्षिप्य पक्षौ मारुतवेगवान् ।  
विवेश विवरं भूमेर्यत्रास्ते वाग्यतो वसुः ॥ ३४  
तत एनं समुत्क्षिप्य सहसा विनतासुतः ।  
उत्पपात नभस्तूर्णं तत्र चैनममुञ्चत ॥ ३५  
तस्मिन्मुहूर्ते संजज्ञे राजोपरिचरः पुनः ।  
सशरीरो गतश्चैव ब्रह्मलोकं नृपोत्तमः ॥ ३६  
एवं तेनापि कौन्तेय वाग्दोषाद्देवताज्ञया ।  
प्राप्ता गतिरयज्वार्हा द्विजशापान्महात्मना ॥ ३७  
केवलं पुरुषस्तेन सेवितो हरिरीश्वरः ।



ततः शीघ्रं जहौ शापं ब्रह्मलोकमवाप च ॥ ३८  
एतत्ते सर्वमाख्यातं ते भूता मानवा यथा ।  
नारदोऽपि यथा श्वेतं द्वीपं स गतवानृषिः ।  
तत्ते सर्वं प्रवक्ष्यामि शृणुष्वैकमना नृप ॥ ३९

इति श्रीमहाभारते शान्तिपर्वणि

चतुर्विंशत्यधिकत्रिंशत्तमोऽध्यायः ॥ ३२४ ॥

३२५

भीष्म उवाच ।

प्राप्य श्वेतं महाद्वीपं नारदो भगवानृषिः ।  
ददर्श तानेव नराञ्श्वेतांश्चन्द्रप्रभाञ्शुभान् ॥ १  
पूजयामास शिरसा मनसा तैश्च पूजितः ।  
दिदृक्षुर्जप्यपरमः सर्वकृच्छ्रधरः स्थितः ॥ २  
भूत्वैकाग्रमना विप्र ऊर्ध्वबाहुर्महामुनिः ।  
स्तोत्रं जगौ स विश्वाय निर्गुणाय महात्मने ॥ ३

नारद उवाच ।

नमस्ते देवदेव । १ । निष्क्रिय । २ । निर्गुण । ३ ।  
लोकसाक्षिन् । ४ । क्षेत्रज्ञ । ५ । अनन्त । ६  
[ = ११६ ] । पुरुष । ७ । महापुरुष । ८ । त्रिगुण  
। ९ । प्रथान । १० ॥

अमृत । ११ । व्योम । १२ । सनातन । १३ ।  
सदसद्व्यक्ताव्यक्त । १४ । ऋतधामन् । १५ ।  
पूर्वादिदेव । १६ । वसुप्रद । १७ । प्रजापते । १८ ।  
सुप्रजापते । १९ । वनस्पते । २० ॥

महाप्रजापते । २१ । ऊर्जस्पते । २२ । वाच-  
स्पते । २३ । मनस्पते । २४ । जगत्पते । २५ ।  
दिवस्पते । २६ । मरुत्पते । २७ । सलिलपते । २८ ।  
पृथिवीपते । २९ । दिक्पते । ३० ॥

पूर्वनिवास । ३१ । ब्रह्मपुरोहित । ३२ । ब्रह्म-  
कायिक । ३३ । महाकायिक । ३४ । महारोजिक

। ३५ । चतुर्महाराजिक । ३६ । आभासुर । ३७ ।  
महाभासुर । ३८ । सप्तमहाभासुर । ३९ । याम्य  
। ४० ॥

महायाम्य । ४१ । संज्ञासंज्ञ । ४२ । तुषित  
। ४३ । महातुषित । ४४ । प्रतर्दन । ४५ । परि-  
निर्मित । ४६ । वशवर्तिन् । ४७ । अपरिनिर्मित  
। ४८ । यज्ञ । ४९ । महायज्ञ । ५० ॥

यज्ञसंभव । ५१ । यज्ञयोने । ५२ । यज्ञगर्भ  
। ५३ । यज्ञहृदय । ५४ । यज्ञस्तुत । ५५ । यज्ञ-  
भागहर । ५६ । पञ्चयज्ञधर । ५७ । पञ्चकालकर्तृ-  
गते । ५८ । पञ्चरात्रिक । ५९ । वैकुण्ठ । ६० ॥

अपराजित । ६१ । मानसिक । ६२ । परम-  
स्वामिन् । ६३ । सुस्नात । ६४ । हंस । ६५ । परम-  
हंस । ६६ । परमयाज्ञिक । ६७ । सांख्ययोग  
। ६८ । अमृतेशय । ६९ । हिरण्येशय । ७० ॥

वेदेशय । ७१ । कुशेशय । ७२ । ब्रह्मेशय  
। ७३ । पद्मेशय । ७४ । विश्वेश्वर । ७५ । त्वं  
जगदन्वयः । ७६ । त्वं जगत्प्रकृतिः । ७७ । तवामि-  
रास्यम् । ७८ । वडवामुखोऽग्निः । ७९ । त्वमाहुतिः  
। ८० ॥

त्वं सारथिः । ८१ । त्वं वषट्कारः । ८२ ।  
त्वमोँकारः । ८३ । त्वं मनः । ८४ । त्वं चन्द्रमाः  
। ८५ । त्वं चक्षुराद्यम् । ८६ । त्वं सूर्यः । ८७ ।  
त्वं दिशां गजः । ८८ । दिग्भानो । ८९ । हयशिरः  
। ९० ॥

प्रथमत्रिसौपर्ण । ९१ । पञ्चामे । ९२ । त्रिणा-  
चिकेत । ९३ । षडङ्गविधान । ९४ । प्रागज्योतिष  
। ९५ । ज्येष्ठसामग । ९६ । सामिकव्रतधर । ९७ ।  
अथर्वशिरः । ९८ । पञ्चमहाकल्प । ९९ । फेन-



पाचार्य । १०० ॥

वालखिल्य । १०१ । वैखानस । १०२ । अभग्न-  
योग । १०३ । अभग्नपरिसंख्यान । १०४ । युगादे  
। १०५ । युगमध्य । १०६ । युगनिधन । १०७ ।  
आखण्डल । १०८ । प्राचीनगर्भ । १०९ । कौशिक  
। ११० ॥

पुरुष्टुत । १११ । पुरुहूत । ११२ । विश्वरूप  
। ११३ । अनन्तगते । ११४ । अनन्तभोग । ११५ ।  
अनन्त । ११६ [= ६] । अनादे । ११७ ।  
अमध्य । ११८ । अव्यक्तमध्य । ११९ । अव्यक्त-  
निधन । १२० ॥

व्रतावास । १२१ । समुद्राधिवास । १२२ ।  
यशोवास । १२३ । तपोवास । १२४ । लक्ष्म्यावास  
। १२५ । विद्यावास । १२६ । कीर्त्यावास । १२७ ।  
श्रीवास । १२८ । सर्वावास । १२९ । वासुदेव  
। १३० ॥

सर्वच्छन्दक । १३१ । हरिहय । १३२ । हरिमेध  
। १३३ । महायज्ञभागहर । १३४ । वरप्रद । १३५  
[ = १५७ ] । यमनियममहानियमकृच्छ्रातिवृच्छ्र-  
महाकृच्छ्रसर्वकृच्छ्रनियमधर । १३६ । निवृत्तिधर्म-  
प्रवचनगते । १३७ । प्रवृत्तवेदक्रिय । १३८ । अज  
। १३९ । सर्वगते । १४० ॥

सर्वदर्शिन् । १४१ । अग्राह्य । १४२ । अचल  
। १४३ । महाविभूते । १४४ । माहात्म्यशरीर  
। १४५ । पवित्र । १४६ । महापवित्र । १४७ ।  
हिरण्मय । १४८ । बृहत् । १४९ । अप्रतर्क्य  
। १५० ॥

अविज्ञेय । १५१ । ब्रह्माग्र्य । १५२ । प्रजा-  
सर्गकर । १५३ । प्रजानिधनकर । १५४ । महा-

मायाधर । १५५ । चित्रशिखण्डिन् । १५६ । वर-  
प्रद । १५७ [= १३५] । पुरोडाशभागहर । १५८ ।  
गताध्वन् । १५९ । छिन्नचृष्ण । १६० ॥

छिन्नसंशय । १६१ । सर्वतोनिवृत्त । १६२ ।  
ब्राह्मणरूप । १६३ । ब्राह्मणप्रिय । १६४ । विश्वमूर्ते  
। १६५ । महामूर्ते । १६६ । बान्धव । १६७ ।  
भक्तवत्सल । १६८ । ब्रह्मण्यदेव । १६९ । भक्तोऽहं  
त्वां दिदृक्षुः । १७० । एकान्तदर्शनाय नमो नमः  
। १७१ ॥ ४

इति श्रीमहाभारते शान्तिपर्वणि

पञ्चवित्यधिकत्रिंशत्तमोऽध्यायः ॥ ३२५ ॥

३२६

भीष्म उवाच ।

एवं स्तुतः स भगवान्गुह्यैस्तथ्यैश्च नामभिः ।  
तं मुनिं दर्शयामास नारदं विश्वरूपधृक् ॥ १  
किञ्चिच्चन्द्रविशुद्धात्मा किञ्चिच्चन्द्राद्विशेषवान् ।  
कृशानुवर्णः किञ्चिच्च किञ्चिद्विष्ण्याकृतिः प्रभुः ॥ २  
शुकपत्रवर्णः किञ्चिच्च किञ्चित्स्फटिकसप्रभः ।  
नीलाञ्जनचयप्रख्यो जातरूपप्रभः क्वचित् ॥ ३  
प्रवालाङ्कुरवर्णश्च श्वेतवर्णः क्वचिद्वर्णौ ।  
क्वचित्सुवर्णवर्णाभौ वैदूर्यसदृशः क्वचित् ॥ ४  
नीलवैदूर्यसदृश इन्द्रनीलनिभः क्वचित् ।  
मयूरग्रीववर्णाभो मुक्ताहारनिभः क्वचित् ॥ ५  
एतान्वर्णान्विबुधविधानरूपे बिभ्रत्सनातनः ।  
सहस्रनयनः श्रीमाञ्जशतशीर्षः सहस्रपात् ॥ ६  
सहस्रोदरबाहुश्च अव्यक्त इति च क्वचित् ।  
ॐकारमुद्गिरन्वक्त्रात्सावित्री च तदन्वयाम् ॥ ७  
शेषेभ्यश्चैव वक्त्रेभ्यश्चतुर्वेदोद्गतं वसु ।  
आरण्यकं जगौ देवो हरिर्नारायणो वशी ॥ ८  
वेदीं किमण्डलं दर्भान्मणिरूपानथोपलान् ।



अजिनं दण्डकाष्ठं च ज्वलितं च हुताशनम् ।  
 धारयामास देवेशो हस्तैर्यज्ञपतिस्तदा ॥ ९  
 तं प्रसन्नं प्रसन्नात्मा नारदो द्विजसत्तमः ।  
 वाग्यतः प्रयतो भूत्वा ववन्दे परमेश्वरम् ।  
 तमुवाच नतं मूर्ध्ना देवानामादिरव्ययः ॥ १०  
 एकतश्च द्वितश्चैव त्रितश्चैव महर्षयः ।  
 इमं देशमनुप्राप्ता मम दर्शनलालसाः ॥ ११  
 न च मां ते ददृशिरे न च द्रक्ष्यति कश्चन ।  
 ऋते ह्येकान्तिकश्रेष्ठात्त्वं चैवैकान्तिको मतः ॥ १२  
 ममैतास्तनवः श्रेष्ठा जाता धर्मगृहे द्विज ।  
 तास्त्वं भजस्व सततं साधयस्व यथागतम् ॥ १३  
 वृणीष्व च वरं विभ्र मत्तस्त्वं यमिहेच्छसि ।  
 प्रसन्नोऽहं तवाद्येह विश्वमूर्तिरिहाव्ययः ॥ १४

नारद उवाच ।

अद्य मे तपसो देव यमस्य नियमस्य च ।  
 सद्यः फलमवाप्तं वै दृष्टो यद्भगवन्मया ॥ १५  
 वर एष समात्यन्तं दृष्टस्त्वं यत्सनातनः ।  
 भगवान्विश्वदृक्सिंहः सर्वमूर्तिर्महाप्रभुः ॥ १६  
 भीष्म उवाच ।

एवं संदर्शयित्वा तु नारदं परमेश्वरम् ।  
 उवाच वचनं भूयो गच्छ नारद माचिरम् ॥ १७  
 इमे ह्यनिन्द्रियाहारा मद्भक्ताश्चन्द्रवर्चसः ।  
 एकाग्रान्श्चिन्तयेयुर्मां नैषां विप्रो भवेदिति ॥ १८  
 सिद्धाश्चैते महाभागाः पुरा ह्येकान्तिनोऽभवन् ।  
 तमोरजोविनिर्मुक्ता मां प्रवेक्ष्यन्त्यसंशयम् ॥ १९  
 न दृश्यश्चक्षुषा योऽसौ न स्पृश्यः स्पर्शनेन च ।  
 न घ्रेयश्चैव गन्धेन रसेन च विवर्जितः ॥ २०  
 सत्त्वं रजस्तमश्चैव न गुणास्तं भजन्ति वै ।  
 यश्च सर्वगतः साक्षी लोकस्यात्मेति कथ्यते ॥ २१  
 भूतग्रामशरीरेषु नश्यत्सु न विनश्यति ।

अजो नित्यः शाश्वतश्च निर्गुणो निष्कलस्तथा ॥ २२  
 द्विर्द्वादशेभ्यस्तत्त्वेभ्यः ख्यातो यः पञ्चविंशकः ।  
 पुरुषो निष्क्रियश्चैव ज्ञानदृश्यश्च कथ्यते ॥ २३  
 यं प्रविश्य भवन्तीह मुक्ता वै द्विजसत्तम ।  
 स वासुदेवो विज्ञेयः परमात्मा सनातनः ॥ २४  
 पश्य देवस्य माहात्म्यं महिमानं च नारद ।  
 शुभाशुभैः कर्मभिर्यो न लिप्यति कदाचन ॥ २५  
 सत्त्वं रजस्तमश्चैव गुणानेतान्प्रचक्षते ।  
 एते सर्वशरीरेषु तिष्ठन्ति विचरन्ति च ॥ २६  
 एतान्गुणांस्तु क्षेत्रज्ञो भुङ्क्ते नैमिः स भुज्यते ।  
 निर्गुणो गुणभुक्चैव गुणस्रष्टा गुणाधिकः ॥ २७  
 जगत्प्रतिष्ठा देवर्षे पृथिव्यप्सु प्रलीयते ।  
 ज्योतिष्यापः प्रलीयन्ते ज्योतिर्वायौ प्रलीयते ॥ २८  
 खे वायुः प्रलयं याति मनस्याकाशमेव च ।  
 मनो हि परमं भूतं तदव्यक्ते प्रलीयते ॥ २९  
 अव्यक्तं पुरुषे ब्रह्मन्निष्क्रिये संप्रलीयते ।  
 नास्ति तस्मात्परतरं पुरुषाद्वै सनातनात् ॥ ३०  
 नित्यं हि नास्ति जगति भूतं स्थावरजङ्गमम् ।  
 ऋते तमेकं पुरुषं वासुदेवं सनातनम् ।  
 सर्वभूतात्मभूतो हि वासुदेवो महाबलः ॥ ३१  
 पृथिवी वायुराकाशमापो ज्योतिश्च पञ्चमम् ।  
 ते समेता महात्मानः शरीरमिति संज्ञितम् ॥ ३२  
 तदाविशति यो ब्रह्मन्नदृश्यो लघुविक्रमः ।  
 उत्पन्न एव भवति शरीरं चेष्टयन्प्रभुः ॥ ३३  
 न विना धातुसंघातं शरीरं भवति कचित् ।  
 न च जीवं विना ब्रह्मन्धातवश्चेष्टयन्त्युत ॥ ३४  
 स जीवः परिसंख्यातः शेषः संकर्षणः प्रभुः ।  
 तस्मात्सन्त्कुमारत्वं यो लभेत स्वकर्मणा ॥ ३५  
 यस्मिंश्च सर्वभूतानि प्रलयं यान्ति संक्षये ।  
 स मनः सर्वभूतानां प्रद्युम्नः परिपठ्यते ॥ ३६



तस्मात्प्रसूतो यः कर्ता कार्यं कारणमेव च ।  
यस्मात्सर्वं प्रभवति जगत्स्थावरजङ्गमम् ।  
सोऽनिरुद्धः स ईशानो व्यक्तिः सा सर्वकर्मसु ॥  
यो वासुदेवो भगवान्क्षेत्रज्ञो निर्गुणात्मकः ।  
ज्ञेयः स एव भगवाञ्जीवः संकर्षणः प्रभुः ॥ ३८  
संकर्षणाच्च प्रद्युम्नो मनोभूतः स उच्यते ।  
प्रद्युम्नाद्योऽनिरुद्धस्तु सोऽहंकारो महेश्वरः ॥ ३९  
मत्तः सर्वं संभवति जगत्स्थावरजङ्गमम् ।  
अक्षरं च क्षरं चैव सच्चासच्चैव नारद ॥ ४०  
मां प्रविश्य भवन्तीह मुक्ता भक्तास्तु ये मम ।  
अहं हि पुरुषो ज्ञेयो निष्क्रियः पञ्चविंशकः ॥ ४१  
निर्गुणो निष्कलश्चैव निर्द्वन्द्वो निष्परिग्रहः ।  
एतत्त्वया न विज्ञेयं रूपवानिति दृश्यते ।  
इच्छन्मुहूर्तान्नश्येयमीशोऽहं जगतो गुरुः ॥ ४२  
माया ह्येषा मया सृष्टा यन्मां पश्यसि नारद ।  
सर्वभूतगुणैर्युक्तं नैवं त्वं ज्ञातुमर्हसि ।  
मयैतत्कथितं सम्यक्तव मूर्तिचतुष्टयम् ॥ ४३  
सिद्धा ह्येते महाभागा नरा ह्येकान्तिनोऽभवन् ।  
तमोरजोभ्यां निर्मुक्ताः प्रवेक्ष्यन्ति च मां मुने ॥  
अहं कर्ता च कार्यं च कारणं चापि नारद ।  
अहं हि जीवसंज्ञो वै मयि जीवः समाहितः ।  
मैवं ते बुद्धिरत्राभूदृष्टो जीवो मयेति च ॥ ४५  
अहं सर्वत्रगो ब्रह्मन्भूतग्रामान्तरात्मकः ।  
भूतग्रामशरीरेषु नश्यत्सु न नशाम्यहम् ॥ ४६  
हिरण्यगर्भो लोकादिश्चतुर्वक्त्रो निरुक्तगः ।  
ब्रह्मा सनातनो देवो मम बह्वर्थचिन्तकः ॥ ४७  
पश्यैकादश मे रुद्रान्दक्षिणं पार्श्वमास्थितान् ।  
द्वादशैव तथादित्यान्वामं पार्श्वं समास्थितान् ॥ ४८  
अग्रतश्चैव मे पश्य वसूनष्टौ सुरोत्तमान् ।  
नास्त्यं चैव दक्षं च भिषजौ पश्य पृष्ठतः ॥ ४९

सर्वान्प्रजापतीन्पश्य पश्य सप्त ऋषीनपि ।  
वेदान्यज्ञांश्च शतशः पश्यामृतमथौषधीः ॥ ५०  
तपांसि नियमांश्चैव यमानपि पृथग्विधान् ।  
तथाष्टगुणमैश्वर्यमेकस्थं पश्य मूर्तिमत् ॥ ५१  
श्रियं लक्ष्मीं च कीर्तिं च पृथिवीं च ककुब्जिनीम् ।  
वेदानां मातरं पश्य मत्स्थां देवीं सरस्वतीम् ॥ ५२  
ध्रुवं च ज्योतिषां श्रेष्ठं पश्य नारद खेचरम् ।  
अम्भोधरान्समुद्रांश्च सरांसि सरितस्तथा ॥ ५३  
मूर्तिमन्तः पितृगणांश्चतुरः पश्य सत्तम ।  
त्रींश्चैवेमान्गुणान्पश्य मत्स्थान्मूर्तिविवर्जितान् ॥ ५४  
देवकार्यादपि मुने पितृकार्यं विशिष्यते ।  
देवानां च पितृणां च पिता ह्येकोऽहमादितः ॥ ५५  
अहं हयशिरो भूत्वा समुद्रे पश्चिमोत्तरे ।  
पिबामि सुहुतं हव्यं कव्यं च श्रद्धयान्वितम् ॥ ५६  
मया सृष्टः पुरा ब्रह्मा मद्यज्ञमयजत्स्वयम् ।  
ततस्तस्मै वरान्प्रीतो ददावहमनुत्तमान् ॥ ५७  
मत्पुत्रत्वं च कल्पादौ लोकाध्यक्षत्वमेव च ।  
अहंकारकृतं चैव नाम पर्यायवाचकम् ॥ ५८  
त्वया कृतां च मर्यादां नातिक्राम्यति कश्चन ।  
त्वं चैव वरदो ब्रह्मन्वरप्सूनां भविष्यसि ॥ ५९  
सुरासुरगणानां च ऋषीणां च तपोधन ।  
पितृणां च महाभाग सततं संशितव्रत ।  
विविधानां च भूतानां त्वमुपास्यो भविष्यसि ॥ ६०  
प्रादुर्भाविगतश्चाहं सुरकार्येषु नित्यदा ।  
अनुशास्यस्त्वया ब्रह्मन्नियोज्यश्च सुतो यथा ॥ ६१  
एतांश्चान्यांश्च रुचिरान्ब्रह्मणेऽसिततेजसे ।  
अहं दत्त्वा वरान्प्रीतो निवृत्तिपरमोऽभवम् ॥ ६२  
निर्वाणं सर्वधर्माणां निवृत्तिः परमा स्मृता ।  
तस्मान्निवृत्तिमापन्नश्चरेत्सर्वाङ्गनिर्वृतः ॥ ६३  
विद्यासहायवन्तं मामादित्यस्थं सनातनम् ।



कपिलं प्राहुराचार्याः सांख्यनिश्चितनिश्चयाः ॥ ६४  
 हिरण्यगर्भो भगवानेष छन्दसि सुष्ठुतः ।  
 सोऽहं योगगतिर्ब्रह्मन्योगशास्त्रेषु शब्दितः ॥ ६५  
 एषोऽहं व्यक्तिमागम्य तिष्ठामि दिवि शान्तः ।  
 ततो युगसहस्रान्ते संहरिष्ये जगत्पुनः ।  
 कृत्वात्मस्थानि भूतानि स्थावराणि चराणि च ॥ ६६  
 एकाकी विद्यया सार्धं विहरिष्ये द्विजोत्तम ।  
 ततो भूयो जगत्सर्वं करिष्यामीह विद्यया ॥ ६७  
 अस्मन्मूर्तिश्चतुर्थी या सासृजच्छेषमव्ययम् ।  
 स हि संकर्षणः प्रोक्तः प्रद्युम्नं सोऽप्यजीजनत् ॥  
 प्रद्युम्नादनिरुद्धोऽहं सर्गो मम पुनः पुनः ।  
 अनिरुद्धात्तथा ब्रह्मा तत्रादिकमलोद्भवः ॥ ६९  
 ब्रह्मणः सर्वभूतानि चराणि स्थावराणि च ।  
 एतां सृष्टिं विजानीहि कल्पादिषु पुनः पुनः ॥ ७०  
 यथा सूर्यस्य गगनादुदयास्तमयाविह ।  
 नष्टौ पुनर्वलात्काल आनयत्यमितद्युतिः ।  
 तथा बलादहं पृथ्वीं सर्वभूतहिताय वै ॥ ७१  
 सत्त्वैराक्रान्तसर्वाङ्गां नष्टां सागरमेखलाम् ।  
 आनयिष्यामि स्वं स्थानं वाराहं रूपमास्थितः ॥ ७२  
 हिरण्याक्षं हनिष्यामि दैतेयं बलगर्वितम् ।  
 नारसिंहं वपुः कृत्वा हिरण्यकशिपुं पुनः ।  
 सुरकार्ये हनिष्यामि यज्ञघ्नं दितिनन्दनम् ॥ ७३  
 विरोचनस्य बलवान्बलिः पुत्रो महासुरः ।  
 भविष्यति स शक्रं च स्वराज्याख्यावयिष्यति ॥  
 त्रैलोक्येऽपहृते तेन विमुखे च शचीपतौ ।  
 अदित्यां द्वादशः पुत्रः संभविष्यामि कश्यपात् ॥  
 ततो राज्यं प्रदास्यामि शक्रायामिततेजसे ।  
 देवताः स्थापयिष्यामि स्वेषु स्थानेषु नारद ।  
 बलिं चैव करिष्यामि पातालतलवासिनम् ॥ ७६  
 त्रेतायुगे भविष्यामि रामो भृगुकुलोद्भवः ।

क्षत्रं चोत्सादयिष्यामि समृद्धबलवाहनम् ॥ ७७  
 संधौ तु समनुप्राप्ते त्रेतायां द्वापरस्य च ।  
 रामो दाशरथिभूत्वा भविष्यामि जगत्पतिः ॥ ७८  
 त्रितोषघाताद्वैरूप्यमेकतोऽथ द्वितस्तथा ।  
 प्राप्स्यतो वानरत्वं हि प्रजापतिसुतावृषी ॥ ७९  
 तयोर्ये त्वन्वये जाता भविष्यन्ति वनौकसः ।  
 ते सहाया भविष्यन्ति सुरकार्ये मम द्विज ॥ ८०  
 ततो रक्षःपतिं घोरं पुलस्त्यकुलपांसनम् ।  
 हनिष्ये रावणं संख्ये सगणं लोककण्टकम् ॥ ८१  
 द्वापरस्य कलेश्चैव संधौ पर्यवसानिके ।  
 प्रादुर्भावः कंसहेतोर्मथुरायां भविष्यति ॥ ८२  
 तत्राहं दानवान्दत्त्वा सुबहून्देवकण्टकान् ।  
 कुशस्थलीं करिष्यामि निवासं द्वारकां पुरीम् ॥ ८३  
 वसानस्तत्र वै पुर्यामिदितेर्विप्रियंकरम् ।  
 हनिष्ये नरकं भौमं मुरं पीठं च दानवम् ॥ ८४  
 प्राग्ज्योतिषपुरं रम्यं नानाधनसमन्वितम् ।  
 कुशस्थलीं नयिष्यामि हत्वा वै दानवोत्तमान् ॥ ८५  
 शंकरं च महासेनं बाणप्रियहितैषिणम् ।  
 पराजेष्याम्यथोद्युक्तौ देवलोकनमङ्कृतौ ॥ ८६  
 ततः सुतं वलेर्जित्वा बाणं बाहुसहस्रिणम् ।  
 विनाशयिष्यामि ततः सर्वान्सौभनिवासिनः ॥ ८७  
 यः कालयवनः ख्यातो गर्गतेजोमिसंवृतः ।  
 भविष्यति वधस्तस्य मत्त एव द्विजोत्तम ॥ ८८  
 जरासंधश्च बलवान्सर्वराजविरोधकः ।  
 भविष्यत्यसुरः स्फीतो भूमिपालो गिरिजने ।  
 मम बुद्धिपरिस्पन्दाद्वधस्तस्य भविष्यति ॥ ८९  
 समागतेषु बलिषु पृथिव्यां सर्वराजसु ।  
 वासविः सुसहायो वै मम ह्येको भविष्यति ॥ ९०  
 एवं लोका वदिष्यन्ति नरनारायणावृषी ।  
 उद्युक्तौ दहतः क्षत्रं लोककार्यार्थमीश्वरौ ॥ ९१



कृत्वा भारवतरणं वसुधाया यथेप्सितम् ।  
 सर्वसात्वतमुख्यानां द्वारकायाश्च सत्तम ।  
 करिष्ये प्रलयं घोरमात्मज्ञातिविनाशनम् ॥ ९२  
 कर्माण्यपरिमेयानि चतुर्मूर्तिधरो ह्यहम् ।  
 कृत्वा लोकान्गमिष्यामि स्वानहं ब्रह्मसत्कृतान् ॥  
 हंसो ह्यशिराश्चैव प्रादुर्भावा द्विजोत्तम ।  
 यदा वेदश्रुतिर्नष्टा मया प्रत्याहता तदा ।  
 सवेदाः सश्रुतीकाश्च कृताः पूर्वं कृते युगे ॥ ९४  
 अतिक्रान्ताः पुराणेषु श्रुतास्ते यदि वा क्वचित् ।  
 अतिक्रान्ताश्च बहवः प्रादुर्भावा ममोत्तमाः ।  
 लोककार्याणि कृत्वा च पुनः स्वां प्रकृतिं गताः ॥  
 न ह्येतद्ब्रह्मणा प्राप्तमीदृशं मम दर्शनम् ।  
 यत्त्वया प्राप्तमद्येह एकान्तगतबुद्धिना ॥ ९६  
 एतत्ते सर्वमाख्यातं ब्रह्मन्भक्तिमतो मया ।  
 पुराणं च भविष्यं च सरहस्यं च सत्तम ॥ ९७  
 एवं स भगवान्देवो विश्वमूर्तिधरोऽव्ययः ।  
 एतावदुक्त्वा वचनं तत्रैवान्तरधीयत ॥ ९८  
 नारदोऽपि महातेजाः प्राप्यानुग्रहमीप्सितम् ।  
 नरनारायणौ द्रष्टुं प्राद्रवद्वदराश्रमम् ॥ ९९  
 इदं महोपनिषदं चतुर्वेदसमन्वितम् ।  
 सांख्ययोगकृतं तेन पञ्चरात्रानुशब्दितम् ॥ १००  
 नारायणमुखोद्गीतं नारदोऽश्रावयत्पुनः ।  
 ब्रह्मणः सदने तात यथा दृष्टं यथा श्रुतम् ॥ १०१  
 युधिष्ठिर उवाच ।  
 एतदाश्चर्यभूतं हि माहात्म्यं तस्य धीमतः ।  
 किं ब्रह्मा न विजानीते यतः शुश्राव नारदात् ॥  
 पितामहो हि भगवांस्तस्माद्देवादनन्तरः ।  
 कथं स न विजानीयात्प्रभावमसितौजसः ॥ १०३  
 भीष्म उवाच ।  
 महाकल्पसहस्राणि महाकल्पशतानि च ।

समतीतानि राजेन्द्र सर्गाश्च प्रलयाश्च ह ॥ १०४  
 सर्गस्यादौ स्मृतो ब्रह्मा प्रजासर्गकरः प्रभुः ।  
 जानाति देवप्रवरं भूयश्चातोऽधिकं नृप ।  
 परमात्मानमीशानमात्मनः प्रभवं तथा ॥ १०५  
 ये त्वन्ये ब्रह्मसदने सिद्धसंघाः समागताः ।  
 तेभ्यस्तच्छ्रावयामास पुराणं वेदसंमितम् ॥ १०६  
 तेषां सकाशात्सूर्यश्च श्रुत्वा वै भावितात्मनाम् ।  
 आत्मानुगामिनां ब्रह्म श्रावयामास भारत ॥ १०७  
 षट्षष्टिर्हि सहस्राणि ऋषीणां भावितात्मनाम् ।  
 सूर्यस्य तपतो लोकानाग्निर्मिता ये पुरःसराः ।  
 तेषामकथयत्सूर्यः सर्वेषां भावितात्मनाम् ॥ १०८  
 सूर्यानुगामिभिस्तात ऋषिभिस्तैर्महात्मभिः ।  
 मेरौ समागता देवाः श्राविताश्चेदमुत्तमम् ॥ १०९  
 देवानां तु सकाशाद्वै ततः श्रुत्वासितो द्विजः ।  
 श्रावयामास राजेन्द्र पितृणां मुनिसूतमः ॥ ११०  
 मम चापि पिता तात कथयामास शंतनुः ।  
 ततो मयैतच्छ्रुत्वा च कीर्तितं तव भारत ॥ १११  
 सुरैर्वा मुनिभिर्वापि पुराणं यैरिदं श्रुतम् ।  
 सर्वे ते परमात्मानं पूजयन्ति पुनः पुनः ॥ ११२  
 इदमाख्यानमार्षेयं पारंपर्यागतं नृप ।  
 नावासुदेवभक्ताय त्वया देयं कथंचन ॥ ११३  
 मत्तोऽन्यानि च ते राजन्नुपाख्यानशतानि वै ।  
 यानि श्रुतानि धर्म्याणि तेषां सारोऽयमुद्धृतः ॥  
 सुरासुरैर्यथा राजन्निर्मथ्यामृतमुद्धृतम् ।  
 एवमेतत्पुरा विप्रैः कथामृतमिहोद्धृतम् ॥ ११५  
 यश्चेदं पठते नित्यं यश्चेदं शृणुयान्नरः ।  
 एकान्तभावोपगत एकान्ते सुसमाहितः ॥ ११६  
 प्राप्य श्वेतं महाद्वीपं भूत्वा चन्द्रप्रभो नरः ।  
 स सहस्रार्चिषं देवं प्रविशेन्नात्र संशयः ॥ ११७  
 मुच्येदार्तस्तथा रोगाच्छ्रुत्वेमामादितः कथाम् ।



जिज्ञासुर्लभते कामान्भक्तो भक्तगतिं व्रजेत् ॥ ११८

त्वयापि सततं राजन्नभ्यर्च्यः पुरुषोत्तमः ।

स हि माता पिता चैव कृत्स्नस्य जगतो गुरुः ॥

ब्रह्मण्यदेवो भगवान्प्रीयतां ते सनातनः ।

युधिष्ठिर महाबाहो महाबाहुर्जनार्दनः ॥ १२०

वैशंपायन उवाच ।

श्रुत्वैतदाख्यानवरं धर्मराड्जनमेजय ।

भ्रातरश्चास्य ते सर्वे नारायणपराभवन् ॥ १२१

जितं भगवता तेन पुरुषेणेति भारत ।

नित्यं जप्यपरा भूत्वा सरस्वतीमुदीरयन् ॥ १२२

यो ह्यस्माकं गुरुः श्रेष्ठः कृष्णद्वैपायनो मुनिः ।

स जगौ परमं जप्यं नारायणमुदीरयन् ॥ १२३

गत्वान्तरिक्षात्सततं क्षीरोदममृताशयम् ।

पूजयित्वा च देवेशं पुनरायात्स्वमाश्रमम् ॥ १२४

इति श्रीमहाभारते शान्तिपर्वणि

षड्विंशत्यधिकत्रिंशत्तमोऽध्यायः ॥ ३२६ ॥

३२७

जनमेजय उवाच ।

कथं स भगवान्देवो यज्ञेष्वग्रहरः प्रभुः ।

यज्ञधारी च सततं वेदवेदाङ्गवित्ता ॥ १

निवृत्तं चास्थितो धर्मं क्षेमी भागवतप्रियः ।

प्रवृत्तिधर्मान्विदधे स एव भगवान्प्रभुः ॥ २

कथं प्रवृत्तिधर्मेषु भागार्हा देवताः कृताः ।

कथं निवृत्तिधर्माश्च कृता व्यावृत्तबुद्धयः ॥ ३

एतं नः संशयं विप्र छिन्धि गुह्यं सनातनम् ।

त्वया नारायणकथा श्रुता वै धर्मसंहिता ॥ ४

इमे सब्रह्मका लोकाः ससुरासुरमानवाः ।

क्रियास्वभ्युदयोक्तासु सक्ता दृश्यन्ति सर्वशः ।

मोक्षश्चोक्तस्त्वया ब्रह्मन्निर्वाणं परमं सुखम् ॥ ५

ये च मुक्ता भवन्तीह पुण्यपापविवर्जिताः ।

ते सहस्रार्चिषं देवं प्रविशन्तीति शुश्रुमः ॥ ६

अहो हि दुरनुष्ठेयो मोक्षधर्मः सनातनः ।

यं हित्वा देवताः सर्वा हव्यकव्यभुजोऽभवन् ॥ ७

किं नु ब्रह्मा च रुद्रश्च शक्रश्च बलमित्प्रभुः ।

सूर्यस्ताराधिपो वायुरग्निर्वरुण एव च ।

आकाशं जगती चैव ये च शेषा दिवौकसः ॥ ८

प्रलयं न विजानन्ति आत्मनः परिनिर्मितम् ।

ततस्ते नास्थिता मार्गं ध्रुवमक्षयमव्ययम् ॥ ९

स्मृत्वा कालपरीमाणं प्रवृत्तिं ये समास्थिताः ।

दोषः कालपरीमाणे महानेष क्रियावताम् ॥ १०

एतन्मे संशयं विप्र हृदि शल्यमिवापितम् ।

छिन्धीतिहासकथनात्परं कौतूहलं हि मे ॥ ११

कथं भागहराः प्रोक्ता देवताः क्रतुषु द्विज ।

किमर्थं चाध्वरे ब्रह्मन्निज्यन्ते त्रिदिवौकसः ॥ १२

ये च भागं प्रगृह्णन्ति यज्ञेषु द्विजसत्तम ।

ते यजन्तो महायज्ञैः कस्य भागं ददन्ति वै ॥ १३

वैशंपायन उवाच ।

अहो गूढतमः प्रश्नस्त्वया पृष्ठो जनेश्वर ।

नातप्तपसा ह्येष नावेदविदुषा तथा ।

नापुराणविदा चापि शक्यो व्याहर्तुमञ्जसा ॥ १४

हन्त ते कथयिष्यामि यन्मे पृष्ठः पुरा गुरुः ।

कृष्णद्वैपायनो व्यासो वेदव्यासो महानृषिः ॥ १५

सुमन्तुर्जैमिनिश्चैव पैलश्च सुहृद्व्रतः ।

अहं चतुर्थः शिष्यो वै पञ्चमश्च शुकः स्मृतः ॥ १६

एतान्समागतान्सर्वान्पञ्च शिष्यान्दमान्वितान् ।

शौचाचारसमायुक्ताञ्जितक्रोधाञ्जितेन्द्रियान् ॥ १७

वेदानध्यापयामास महाभारतपञ्चमान् ।

मेरौ गिरिवरे रम्ये सिद्धचारणसेविते ॥ १८

तेषामभ्यस्यतां वेदान्कदाचित्संशयोऽभवत् ।

एष वै यस्त्वया पृष्ठस्तेन तेषां प्रकीर्तितः ।



ततः श्रुतो मया चापि तवाख्येयोऽद्य भारत ॥ १९  
 शिष्याणां वचनं श्रुत्वा सर्वाज्ञानतमोनुदः ।  
 पराशरसुतः श्रीमान्व्यासो वाक्यमुवाच ह ॥ २०  
 मया हि सुमहत्तमं तपः परमदारुणम् ।  
 भूतं भव्यं भविष्यच्च जानीयामिति सत्तमाः ॥  
 तस्य मे तप्ततपसो निगृहीतेन्द्रियस्य च ।  
 नारायणप्रसादेन क्षीरोदस्यानुकूलतः ॥ २२  
 त्रैकालिकमिदं ज्ञानं प्रादुर्भूतं यथेप्सितम् ।  
 तच्छृणुष्वं यथाज्ञानं वक्ष्ये संशयमुत्तमम् ।  
 यथा वृत्तं हि कल्पादौ दृष्टं मे ज्ञानचक्षुषा ॥ २३  
 परमात्मेति यं प्राहुः सांख्ययोगविदो जनाः ।  
 महापुरुषसंज्ञां स लभते स्वेन कर्मणा ॥ २४  
 तस्मात्प्रसूतमव्यक्तं प्रधानं तद्विदुर्बुधाः ।  
 अव्यक्ताद्व्यक्तमुत्पन्नं लोकसृष्ट्यर्थमीश्वरात् ॥ २५  
 अनिरुद्धो हि लोकेषु महानात्मेति कथ्यते ।  
 योऽसौ व्यक्तत्वमापन्नो निर्ममे च पितामहम् ।  
 सोऽहंकार इति प्रोक्तः सर्वतेजोमयो हि सः ॥ २६  
 पृथिवी वायुराकाशमापो ज्योतिश्च पञ्चमम् ।  
 अहंकारप्रसूतानि महाभूतानि भारत ॥ २७  
 महाभूतानि सद्वाथ तद्गुणान्निर्ममे पुनः ।  
 भूतेभ्यश्चैव निष्पन्ना मूर्तिमन्तोऽष्ट ताञ्शृणु ॥ २८  
 मरीचिरङ्गिराश्चात्रिः पुलस्त्यः पुलहः क्रतुः ।  
 वसिष्ठश्च महात्मा वै मनुः स्वायंभुवस्तथा ।  
 ज्ञेयाः प्रकृतयोऽष्टौ ता यासु लोकाः प्रतिष्ठिताः ॥  
 वेदान्वेदाङ्गसंयुक्तान्यज्ञान्यज्ञाङ्गसंयुतान् ।  
 निर्ममे लोकसिद्ध्यर्थं ब्रह्मा लोकपितामहः ।  
 अष्टाभ्यः प्रकृतिभ्यश्च जातं विश्वमिदं जगत् ॥ ३०  
 रुद्रो रोषात्मको जातो दशान्यान्सोऽसृजत्स्वयम् ।  
 एकादशैते रुद्रास्तु विकाराः पुरुषाः स्मृताः ॥ ३१  
 ते रुद्राः प्रकृतिश्चैव सर्वे चैव सुरर्षयः ।

उत्पन्ना लोकसिद्ध्यर्थं ब्रह्माणं समुपस्थिताः ॥ ३२  
 वयं हि सृष्ट्वा भगवंस्त्वया वै प्रभविष्णुना ।  
 येन यस्मिन्नधीकारे वर्तितव्यं पितामह ॥ ३३  
 योऽसौ त्वया विनिर्दिष्टो अधिकारोऽर्थचिन्तकः ।  
 परिपाल्यः कथं तेन सोऽधिकारोऽधिकारिणा ॥ ३४  
 प्रदिशस्व बलं तस्य योऽधिकारार्थचिन्तकः ।  
 एवमुक्तो महादेवो देवांस्तानिदमब्रवीत् ॥ ३५  
 साध्वहं ज्ञापितो देवा युष्माभिर्भद्रमस्तु वः ।  
 ममाप्येषा समुत्पन्ना चिन्ता या भवतां मता ॥ ३६  
 लोकतन्त्रस्य कृत्स्नस्य कथं कार्यः परिग्रहः ।  
 कथं बलक्षयो न स्याद्युष्माकं ह्यात्मनश्च मे ॥ ३७  
 इतः सर्वेऽपि गच्छामः शरणं लोकसाक्षिणम् ।  
 महापुरुषमव्यक्तं स नो वक्ष्यति यद्वितम् ॥ ३८  
 ततस्ते ब्रह्मणा सार्धंभृषयो विबुधास्तथा ।  
 क्षीरोदस्योत्तरं कूलं जग्मुर्लोकहितार्थिनः ॥ ३९  
 ते तपः समुपातिष्ठन्ब्रह्मोक्तं वेदकल्पितम् ।  
 स महानियमो नाम तपश्चर्या सुदारुणा ॥ ४०  
 ऊर्ध्वं दृष्टिर्बाहवश्च एकाग्रं च मनोऽभवत् ।  
 एकपादस्थिताः सम्यक्काष्ठभूताः समाहिताः ॥ ४१  
 दिव्यं वर्षसहस्रं ते तपस्तप्त्वा तदुत्तमम् ।  
 शुश्रुवुर्मधुरां वाणीं वेदवेदाङ्गभूषिताम् ॥ ४२  
 भो भोः स ब्रह्मका देवा ऋषयश्च तपोधनाः ।  
 स्वागतेनार्च्यं वः सर्वांश्चावये वाक्यमुत्तमम् ॥  
 विज्ञातं वो मया कार्यं तच्च लोकहितं महत् ।  
 प्रवृत्तियुक्तं कर्तव्यं युष्मत्प्राणोपबृंहणम् ॥ ४४  
 सुतप्तं वस्तपो देवा ममाराधनकाम्यया ।  
 भोक्ष्यथास्य महासत्त्वास्तपसः फलमुत्तमम् ॥ ४५  
 एष ब्रह्मा लोकगुरुः सर्वलोकपितामहः ।  
 यूयं च विबुधश्रेष्ठा मां यजध्वं समाहिताः ॥ ४६  
 सर्वे आगान्कल्पयध्वं यज्ञेषु मम नित्यशः ।



तथा श्रेयो विधास्यामि यथाधीकारमीश्वराः ॥ ४७  
 श्रुत्वैतदेवदेवस्व वाक्यं हृष्टतनूः ।  
 ततस्ते विबुधाः सर्वे ब्रह्मा ते च महर्षयः ॥ ४८  
 वेददृष्टेन विधिना वैष्णवं क्रतुमाहरन् ।  
 तस्मिन्सत्रे तदा ब्रह्मा स्वयं भागमकल्पयत् ।  
 देवा देवर्षयश्चैव सर्वे भागानकल्पयन् ॥ ४९  
 ते कार्तयुगधर्माणो भागाः परमसत्कृताः ।  
 प्रापुरादित्यवर्णं तं पुरुषं तमसः परम् ।  
 बृहन्तं सर्वगं देवमीशानं वरदं प्रभुम् ॥ ५०  
 ततोऽथ वरदो देवस्तान्सर्वानमरान्स्थितान् ।  
 अशरीरो बभाषेदं वाक्यं स्वस्थो महेश्वरः ॥ ५१  
 येन यः कल्पितो भागः स तथा समुपागतः ।  
 प्रीतोऽहं प्रदिशाम्यद्य फलमावृत्तिलक्षणम् ॥ ५२  
 एतद्वो लक्षणं देवा मत्प्रसादसमुद्भवम् ।  
 यूयं यज्ञैरिज्यमानाः समाप्तवरदक्षिणैः ।  
 युगे युगे भविष्यध्वं प्रवृत्तिफलभोगिनः ॥ ५३  
 यज्ञैर्ये चापि यक्ष्यन्ति सर्वलोकेषु वै सुराः ।  
 कल्पयिष्यन्ति वो भागांस्ते नरा वेदकल्पितान् ॥  
 यो मे यथा कल्पितवान्भागमस्मिन्महाकृतौ ।  
 स तथा यज्ञभागार्हो वेदसूत्रे मया कृतः ॥ ५४  
 यूयं लोकान्धारयध्वं यज्ञभागफलोदिताः ।  
 सर्वार्थचिन्तका लोके यथाधीकारनिर्मिताः ॥ ५५  
 याः क्रियाः प्रचरिष्यन्ति प्रवृत्तिफलसत्कृताः ।  
 ताभिराप्यायितवला लोकान्वै धारयिष्यथ ॥ ५७  
 यूयं हि भाविता लोके सर्वयज्ञेषु मानवैः ।  
 मां ततो भावयिष्यध्वमेषा वो भावना मम ॥ ५८  
 इत्यर्थं निर्मिता वेदा यज्ञाश्चौषधिभिः सह ।  
 एभिः सम्यक्प्रयुक्तैर्हि प्रीयन्ते देवताः क्षितौ ॥ ५९  
 निर्माणमेतद्युष्माकं प्रवृत्तिगुणकल्पितम् ।  
 मया कृतं सुरश्रेष्ठा यावत्कल्पक्षयादिति ।

चिन्तयध्वं लोकहितं यथाधीकारमीश्वराः ॥ ६०  
 मरीचिरङ्गिराश्चात्रिः पुलस्त्यः पुलहः क्रतुः ।  
 वसिष्ठ इति सप्तैते मानसा निर्मिता हि वै ॥ ६१  
 एते वेदविदो मुख्या वेदाचार्याश्च कल्पिताः ।  
 प्रवृत्तिधर्मिणश्चैव प्राजापत्येन कल्पिताः ॥ ६२  
 अयं क्रियावतां पन्था व्यक्तीभूतः सनातनः ।  
 अनिरुद्ध इति प्रोक्तो लोकसर्गकरः प्रभुः ॥ ६३  
 सनः सनत्सुजातश्च सनकः ससनन्दनः ।  
 सनत्कुमारः कपिलः सप्तमश्च सनातनः ॥ ६४  
 सप्तैते मानसाः प्रोक्ता ऋषयो ब्रह्मणः सुताः ।  
 स्वयमागतविज्ञाना निवृत्तं धर्ममास्थिताः ॥ ६५  
 एते योगविदो मुख्याः सांख्यधर्मविदस्तथा ।  
 आचार्या मोक्षशास्त्रे च मोक्षधर्मप्रवर्तकाः ॥ ६६  
 यतोऽहं प्रसृतः पूर्वमव्यक्तात्रिगुणो महान् ।  
 तस्मात्परतरो योऽसौ क्षेत्रज्ञ इति कल्पितः ।  
 सोऽहं क्रियावतां पन्थाः पुनरावृत्तिदुर्लभः ॥ ६७  
 यो यथा निर्मितो जन्तुर्यस्मिन्सिन्धुश्च कर्मणि ।  
 प्रवृत्तौ वा निवृत्तौ वा तत्फलं सोऽश्रुतेऽवशः ॥ ६८  
 एष लोकगुरुर्ब्रह्मा जगदादिकरः प्रभुः ।  
 एष माता पिता चैव युष्माकं च पितामहः ।  
 मयानुशिष्टो भविता सर्वभूतवरप्रदः ॥ ६९  
 अस्य चैवानुजो रुद्रो ललाटाद्यः समुत्थितः ।  
 ब्रह्मानुशिष्टो भविता सर्वत्रसवरप्रदः ॥ ७०  
 गच्छध्वं स्वानधीकारांश्चिन्तयध्वं यथाविधि ।  
 प्रवर्तन्तां क्रियाः सर्वाः सर्वलोकेषु माचिरम् ॥ ७१  
 प्रदश्यन्तां च कर्माणि प्राणिनां गतयस्तथा ।  
 परिनिर्मितकालानि आरूढं च सुरोत्तमाः ॥ ७२  
 इदं कृतयुगं नाम कालः श्रेष्ठः प्रवर्तते ।  
 अहिंसा यज्ञपशवो युगेऽस्मिन्नेतदन्यथा ।  
 चतुष्पात्सकलो धर्मो भविष्यत्यत्र वै सुराः ॥ ७३



ततस्त्रेतायुगं नाम त्रयी यत्र भविष्यति ।  
 प्रोक्षिता यत्र पशवो वधं प्राप्स्यन्ति वै मखे ।  
 तत्र पादचतुर्थो वै धर्मस्य न भविष्यति ॥ ७४  
 ततो वै द्वापरं नाम मिश्रः कालो भविष्यति ।  
 द्विपादहीनो धर्मश्च युगे तस्मिन्भविष्यति ॥ ७५  
 ततस्त्रिष्येऽथ संप्राप्ते युगे कलिपुरस्कृते ।  
 एकपादस्थितो धर्मो यत्र तत्र भविष्यति ॥ ७६

देवा ऊचुः ।

एकपादस्थिते धर्मे यत्रक्वचनगासिनि ।  
 कथं कर्तव्यमस्माभिर्भगवंस्तद्वदस्व नः ॥ ७७

श्रीभगवानुवाच ।

यत्र वेदाश्च यज्ञाश्च तपः सत्यं दमस्तथा ।  
 अहिंसाधर्मसंयुक्ताः प्रचरेयुः सुरोत्तमाः ।  
 स वै देशः सेवितव्यो मा वोऽधर्मः पदा स्पृशेत् ॥

व्यास उवाच ।

तेऽनुशिष्टा भगवता देवाः सर्षिगणास्तथा ।  
 नमस्कृत्वा भगवते जग्मुर्देशान्यथेप्सितान् ॥ ७९  
 गतेषु त्रिदिवौकःसु ब्रह्मैकः पर्यवस्थितः ।  
 दिदृक्षुर्भगवन्तं तमनिरुद्धतनौ स्थितम् ॥ ८०  
 तं देवो दर्शयामास कृत्वा ह्यशिशो महत् ।  
 साङ्गानावर्तयन्वेदान्कमण्डलुगणित्रधृक् ॥ ८१  
 ततोऽश्वशिरसं दृष्ट्वा तं देवममितौजसम् ।  
 लोककर्ता प्रभुर्ब्रह्मा लोकानां हितकाम्यया ॥ ८२  
 मूर्ध्ना प्रणम्य वरदं तस्थौ प्राञ्जलिरग्रतः ।  
 स परिष्वज्य देवेन वचनं श्रावितस्तदा ॥ ८३  
 लोककार्यगतीः सर्वास्त्वं चिन्तय यथाविधि ।  
 धाता त्वं सर्वभूतानां त्वं प्रभुर्जगतो गुरुः ।  
 त्वय्यावेशितभारोऽहं धृतिं प्राप्स्याम्यथाञ्जसा ॥  
 यदा च सुरकार्यं ते अविषह्यं भविष्यति ।  
 प्रादुर्भावं गमिष्यामि तदात्मज्ञानदेशिकः ॥ ८५

एवमुक्त्वा ह्यशिरास्तत्रैवान्तरधीयत ।  
 तेनानुशिष्टो ब्रह्मापि स्वं लोकमचिराद्गतः ॥ ८६  
 एवमेष महाभागः पद्मनाभः सनातनः ।  
 यज्ञेष्वग्रहरः प्रोक्तो यज्ञधारी च नित्यदा ॥ ८७  
 निवृत्तिं चास्थितो धर्मं गतिमक्षयधर्मिणाम् ।  
 प्रवृत्तिधर्मान्विदधे कृत्वा लोकस्य चित्रताम् ॥ ८८

स आदिः स मध्यः स चान्तः प्रजानां  
 स धाता स धेयः स कर्ता स कार्यम् ।

युगान्ते स सुप्तः सुसंक्षिप्य लोका-

न्युगादौ प्रबुद्धो जगद्बुद्ध्युत्ससर्ज ॥ ८९

तस्मै नमध्वं देवाय निर्गुणाय गुणात्मने ।  
 अजाय विश्वरूपाय धाम्ने सर्वदिवौकसाम् ॥ ९०  
 महाभूताधिपतये रुद्राणां पतये तथा ।  
 आदित्यपतये चैव वसूनां पतये तथा ॥ ९१  
 अश्विभ्यां पतये चैव मरुतां पतये तथा ।  
 वेदयज्ञाधिपतये वेदाङ्गपतयेऽपि च ॥ ९२  
 समुद्रवासिने नित्यं हरये मुञ्जकेशिने ।  
 शान्तये सर्वभूतानां मोक्षधर्मानुभाषिणे ॥ ९३  
 तपसां तेजसां चैव पतये यशसोऽपि च ।  
 वाचश्च पतये नित्यं सरितां पतये तथा ॥ ९४  
 कपर्दिने वराहाय एकशृङ्गाय धीमते ।  
 विवस्वतेऽश्वशिरसे चतुर्मूर्तिधृते सदा ॥ ९५  
 गुह्याय ज्ञानदृश्याय अक्षराय क्षराय च ।  
 एष देवः संचरति सर्वत्रगतिरव्ययः ॥ ९६  
 एवमेतत्पुरा दृष्टं मया वै ज्ञानचक्षुषा ।  
 कथितं तच्च वः सर्वं मया पृष्टेन तत्त्वतः ॥ ९७  
 क्रियतां मद्वचः शिष्याः सेव्यतां हरिरीश्वरः ।  
 गीयतां वेदशब्दैश्च पूज्यतां च यथाविधि ॥ ९८

वैशंपायन उवाच ।

इत्युक्तौस्तु वयं तेन वेदव्यासेन धीमता ।



सर्वे शिष्याः सुतश्चास्य शुकः परमधर्मवित् ॥ ९९

स चास्माकमुपाध्यायः सहास्माभिर्विशं पते ।

चतुर्वेदोद्गताभिश्च ऋग्भिस्तमभितुष्टुवे ॥ १००

एतत्ते सर्वमाख्यातं यन्मां त्वं परिपृच्छसि ।

एवं मेऽकथयद्राजन्पुरा द्वैपायनो गुरुः ॥ १०१

यश्चेदं शृणुयान्नित्यं यश्चेदं परिकीर्तयेत् ।

नमो भगवते कृत्वा समाहितमना नरः ॥ १०२

भवत्यरोगो द्युतिमान्बलरूपसमन्वितः ।

आतुरो मुच्यते रोगाद्बद्धो मुच्येत बन्धनात् ॥

कामकामी लभेत्कामं दीर्घमायुरवाप्नुयात् ।

ब्राह्मणः सर्ववेदी स्यात्क्षत्रियो विजयी भवेत् ।

वैश्यो विपुललाभः स्याच्छूद्रः सुखमवाप्नुयात् ॥

अपुत्रो लभते पुत्रं कन्या चैवेप्सितं पतिम् ।

लग्नगर्भा विमुच्येत गर्भिणी जनयेत्सुतम् ।

वन्ध्या प्रसवमाप्नोति पुत्रपौत्रसमृद्धिमत् ॥ १०५

क्षेमेण गच्छेदध्वानमिदं यः पठते पथि ।

यो यं कामं कामयते स तमाप्नोति च ध्रुवम् ॥

इदं महर्षेर्वचनं विनिश्चितं

महात्मनः पुरुषवरस्य कीर्तनम् ।

समागमं चर्षिदिवौकसामिमं

निशम्य भक्ताः सुसुखं लभन्ते ॥ १०७

इति श्रीमहाभारते शान्तिपर्वणि

सप्तविंशत्यधिकत्रिंशत्तमोऽध्यायः ॥ ३२७ ॥

३२८

जनमेजय उवाच ।

अस्तौषीधैरिमं व्यासः सशिष्यो मधुसूदनम् ।

नामभिर्विविधैरेषां निरुक्तं भगवन्मम ॥ १

वक्तुमर्हसि शुश्रूषोः प्रजापतिपतेर्हरेः ।

श्रुत्वा भवेयं यत्पूतः शरच्चन्द्र इवामलः ॥ ३

वैशंपायन उवाच ।

शृणु राजन्यथाचष्ट फल्गुनस्य हरिर्विभुः ।

प्रसन्नात्मात्मनो नान्नां निरुक्तं गुणकर्मजम् ॥ ३

नामभिः कीर्तितैस्तस्य केशवस्य महात्मनः ।

पृष्ठवान्केशवं राजन्फल्गुनः परवीरहा ॥ ४

अर्जुन उवाच ।

भगवन्भूतभव्येश सर्वभूतसङ्गव्यय ।

लोकधाम जगन्नाथ लोकानामभयप्रद ॥ ५

यानि नामानि ते देव कीर्तितानि महर्षिभिः ।

वेदेषु सपुराणेषु यानि गुह्यानि कर्मभिः ॥ ६

तेषां निरुक्तं त्वत्तोऽहं श्रोतुमिच्छामि केशव ।

न ह्यन्यो वर्तयेन्नाम्नां निरुक्तं त्वामृते प्रभो ॥ ७

श्रीभगवानुवाच ।

ऋग्वेदे सयजुर्वेदे तथैवाथर्वसामसु ।

पुराणे सोपनिषदे तथैव ज्योतिषेऽर्जुन ॥ ८

सांख्ये च योगशास्त्रे च आयुर्वेदे तथैव च ।

बहूनि मम नामानि कीर्तितानि महर्षिभिः ॥ ९

गौणानि तत्र नामानि कर्मजानि च कानिचित् ।

निरुक्तं कर्मजानां च शृणुष्व प्रयतोऽनघ ।

कथ्यमानं मया तात त्वं हि मेऽर्घं स्मृतः पुरा ॥

नमोऽतियशसे तस्मै देहिनां परमात्मने ।

नारायणाय विश्वाय निर्गुणाय गुणात्मने ॥ ११

यस्य प्रसादजो ब्रह्मा रुद्रश्च क्रोधसंभवः ।

योऽसौ योनिर्हि सर्वस्य स्थावरस्य चरस्य च ॥ १२

अष्टादशगुणं यत्तत्सत्त्वं सत्त्ववतां वर ।

प्रकृतिः सा परा मह्यं रोदसी योगधारिणी ।

ऋता सत्यामराजय्या लोकानामात्मसंज्ञिता ॥ १३

तस्मात्सर्वाः प्रवर्तन्ते सर्गप्रलयविक्रियाः ।

ततो यज्ञश्च यष्टा च पुराणः पुरुषो विराट् ।



अनिरुद्ध इति प्रोक्तो लोकानां प्रभवाप्ययः ॥ १४  
 ब्राह्मे रात्रिक्षये प्राप्ते तस्य ह्यमिततेजसः ।  
 प्रसादात्प्रादुरभवत्पद्मं पद्मनिभेक्षण ।  
 तत्र ब्रह्मा समभवत्स तस्यैव प्रसादजः ॥ १५  
 अहः क्षये ललाटाच्च सुतो देवस्य वै तथा ।  
 क्रोधाविष्टस्य संजज्ञे रुद्रः संहारकारकः ॥ १६  
 एतौ द्वौ विबुधश्रेष्ठौ प्रसादक्रोधजौ स्मृतौ ।  
 तदादेशितपन्थानौ सृष्टिसंहारकारकौ ।  
 निमित्तमात्रं तावत्र सर्वप्राणिवरप्रदौ ॥ १७  
 कपर्दी जटिलो मुण्डः श्मशानगृहसेवकः ।  
 अग्रव्रतधरो रुद्रो योगी त्रिपुरदारुणः ॥ १८  
 दक्षक्रतुहस्तैव भगनेत्रहरस्तथा ।  
 नारायणात्मको ज्ञेयः पाण्डवेय युगे युगे ॥ १९  
 तस्मिन् हि पूज्यमाने वै देवदेव महेश्वरे ।  
 संपूजितो भवेत्पार्थ देवो नारायणः प्रभुः ॥ २०  
 अहमात्मा हि लोकानां विश्वानां पाण्डुनन्दन ।  
 तस्मादात्मानमेवाग्रे रुद्रं संपूजयाम्यहम् ॥ २१  
 यद्यहं नार्चयेयं वै ईशानं वरदं शिवम् ।  
 आत्मानं नार्चयेत्कश्चिदिति मे भावितं मनः ।  
 मया प्रमाणं हि कृतं लोकः समनुवर्तते ॥ २२  
 प्रमाणानि हि पूज्यानि ततस्तं पूजयाम्यहम् ।  
 यस्तं वेत्ति स मां वेत्ति योऽनु तं स हि मामनु ॥  
 रुद्रो नारायणश्चैव सत्त्वमेकं द्विधाकृतम् ।  
 लोके चरति कौन्तेय व्यक्तिस्थं सर्वकर्मसु ॥ २४  
 न हि मे केनचिदेयो वरः पाण्डवनन्दन ।  
 इति संचिन्त्य मनसा पुराणं विश्वमीश्वरम् ।  
 पुत्रार्थमाराधितवानात्मानमहमात्मना ॥ २५  
 न हि विष्णुः प्रणमति कस्मैचिद्विबुधाय तु ।  
 ऋत आत्मानमेवेति ततो रुद्रं भजाम्यहम् ॥ २६  
 सत्रहकाः सरुद्राश्च सेन्द्रा देवाः सहर्षिभिः ।

अर्चयन्ति सुरश्रेष्ठं देवं नारायणं हरिम् ॥ २७  
 भविष्यतां वर्ततां च भूतानां चैव भारत ।  
 सर्वेषामग्रणीर्विष्णुः सेव्यः पूज्यश्च नित्यशः ॥ २८  
 नमस्व हव्यदं विष्णुं तथा शरणदं नम ।  
 वरदं नमस्व कौन्तेय हव्यकव्यभुजं नम ॥ २९  
 चतुर्विधा मम जना भक्ता एवं हि ते श्रुतम् ।  
 तेषामेकान्तिनः श्रेष्ठास्ते चैवानन्यदेवताः ।  
 अहमेव गतिस्तेषां निराशीः कर्मकारिणाम् ॥ ३०  
 ये च शिष्टास्त्रयो भक्ताः फलकामा हि ते मताः ।  
 सर्वे च्यवनधर्माणः प्रतिबुद्धस्तु श्रेष्ठभाक् ॥ ३१  
 ब्रह्माणं शितिकण्ठं च याश्चान्या देवताः स्मृताः ।  
 प्रबुद्धवर्याः सेवन्ते मामेवैष्यन्ति यत्परम् ।  
 भक्तं प्रति विशेषस्ते एष पार्थानुकीर्तितः ॥ ३२  
 त्वं चैवाहं च कौन्तेय नरनारायणौ स्मृतौ ।  
 भारवतरणार्थं हि प्रविष्टौ मानुषीं तनुम् ॥ ३३  
 जानाम्यध्यात्मयोगांश्च योऽहं यस्माच्च भारत ।  
 निवृत्तिलक्षणो धर्मस्तथाभ्युदयिकोऽपि च ॥ ३४  
 नराणामयनं ख्यातमहमेकः सनातनः ।  
 आपो नारा इति प्रोक्ता आपो वै नरसूनवः ।  
 अयनं मम तत्पूर्वमतो नारायणो ह्यहम् ॥ ३५  
 छादयाभि जगद्विश्वं भूत्वा सूर्य इवांशुभिः ।  
 सर्वभूताधिवासश्च वासुदेवस्ततो ह्यहम् ॥ ३६  
 गतिश्च सर्वभूतानां प्रजानां चापि भारत ।  
 व्याप्ता मे रोदसी पार्थ कान्तिश्चाभ्यधिका मम ॥  
 अधिभूतानि चान्तेऽहं तदिच्छंश्चास्मि भारत ।  
 क्रमणाच्चाप्यहं पार्थ विष्णुरित्यभिसंज्ञितः ॥ ३८  
 दमात्सिद्धिं परीप्सन्तो मां जनाः कामयन्ति हि ।  
 दिवं चोर्वीं च मध्यं च तस्माद्दामोदरो ह्यहम् ॥ ३९  
 पृश्निरित्युच्यते चान्नं वेदा आपोऽस्मृतं तथा ।  
 ममैतानि सदा गर्भे पृश्निगर्भस्ततो ह्यहम् ॥ ४०



ऋषयः प्राहुरेवं मां त्रितकूपाभिपातितम् ।  
 पृश्निगर्भं त्रितं पाहीत्येकतद्वितपातितम् ॥ ४१  
 ततः स ब्रह्मणः पुत्र आद्यो ऋषिवरश्चितः ।  
 उत्तारोदपानाद्वै पृश्निगर्भानुकीर्तनात् ॥ ४२  
 सूर्यस्य तपतो लोकानग्नेः सोमस्य चाप्युत ।  
 अंशवो ये प्रकाशन्ते मम ते केशसंज्ञिताः ।  
 सर्वज्ञाः केशवं तस्मान्मामाहुर्द्विजसत्तमाः ॥ ४३  
 स्वपत्न्यामाहितो गर्भं उत्थ्येन महात्मना ।  
 उत्थ्येऽन्तर्हिते चैव कदाचिद्देवमायया ।  
 बृहस्पतिरथाविन्दत्तां पत्नीं तस्य भारत ॥ ४४  
 ततो वै तमृषिश्रेष्ठं मैथुनोपगतं तथा ।  
 उवाच गर्भः कौन्तेय पञ्चभूतसमन्वितः ॥ ४५  
 पूर्वागतोऽहं वरद नार्हस्यम्बां प्रबाधितुम् ।  
 एतद्बृहस्पतिः श्रुत्वा चुक्रोध च शशाप च ॥ ४६  
 मैथुनोपगतो यस्मात्त्वयाहं विनिवारितः ।  
 तस्मादन्धो जायसि त्वं मच्छापात्रात्र संशयः ॥  
 स शापादृषिमुख्यस्य दीर्घं तम उपेयिवान् ।  
 स हि दीर्घतमा नाम नाम्ना ह्यासीदृषिः पुरा ॥  
 वेदानवाप्य चतुरः साङ्गोपाङ्गान्सनातनान् ।  
 प्रयोजयामास तदा नाम गुह्यमिदं मम ॥ ४९  
 आनुपूर्व्येण विधिना केशवेति पुनः पुनः ।  
 स चक्षुष्मान्समभवद्भौतमश्चाभवत्पुनः ॥ ५०  
 एवं हि वरदं नाम केशवेति ममार्जुन ।  
 देवानामथ सर्वेषामृषीणां च महात्मनाम् ॥ ५१  
 अग्निः सोमेन संयुक्त एकयोनि मुखं कृतम् ।  
 अग्नीषोमात्मकं तस्माज्जगत्कृत्स्नं चराचरम् ॥ ५२  
 अपि हि पुराणे भवति । १ । एकयोन्यात्मका-  
 वग्नीषोमौ । २ । देवाश्चाग्निमुखा इति । ३ । एक-

योनित्वाच्च परस्परं महयन्तो लोकान्धारयत इति  
 । ४ ॥ ५३

इति श्रीमहाभारते शान्तिपर्वणि

अष्टाविंशत्यधिकत्रिंशत्तमोऽध्यायः ॥ ३२८ ॥

३२९

अर्जुन उवाच ।

अग्नीषोमौकथं पूर्वमेकयोनी प्रवर्तितौ ।

एष मे संशयो जातस्तं छिन्धि मधुसूदन ॥ १

श्रीभगवानुवाच ।

हन्त ते वर्तयिष्यामि पुराणं पाण्डुनन्दन ।

आत्मतेजोद्धवं पार्थ शृणुष्वैकमना मम ॥ २

संप्रक्षालनकालेऽतिक्रान्ते चतुर्थे युगसहस्रान्ते  
 । १ । अन्यक्ते सर्वभूतप्रलये स्थावरजङ्गमे । २ ।  
 ज्योतिर्धरणिवायुरद्विद्वेऽन्वे तमसि जलैकार्णवे लोके  
 । ३ । तम इत्येवाभिभूतेऽसंज्ञकेऽद्वितीये प्रतिष्ठिते  
 । ४ । नैव रात्र्यां न दिवसे न सति नासति न  
 व्यक्ते नाव्यक्ते व्यवस्थिते । ५ । एतस्यामवस्थायां  
 नारायणगुणाश्रयादक्षयादजरानिन्द्रियादग्राह्यादसं-  
 भवात्सत्यादहिसाल्लालामाद्विविधप्रवृत्तिविशेषात् । ६ ।  
 अक्षयादजरामरादमूर्तितः सर्वव्यापिनः सर्वकर्तुः  
 शाश्वतात्तमसः पुरुषः प्रादुर्भूतो हरिरव्ययः । ७ ॥ ३

निदर्शनमपि ह्यत्र भवति । १ । नासीदहो न  
 रात्रिरासीत् । २ । न सदासीन्नासदासीत् । ३ ।  
 तम एव पुरस्तादभवद्विश्वरूपम् । ४ । सा विश्वस्य  
 जननीत्येवमस्यार्थोऽनुभाष्यते । ५ ॥ ४

तस्येदानीं तमःसंभवस्य पुरुषस्य पद्मयोने-  
 ब्रह्मणः प्रादुर्भावे स पुरुषः प्रजाः सिसृक्षमाणो  
 नेत्राभ्यामग्नीषोमौ ससर्ज । १ । ततो भूतसर्गे  
 प्रवृत्ते प्रजाक्रमयशाद्ब्रह्मक्षत्रमुपातिष्ठत् । २ । यः



सोमस्तद्ब्रह्म यद्ब्रह्म ते ब्राह्मणाः । ३ । योऽग्निस्तत्क्षत्रं  
क्षत्राद्ब्रह्म बलवत्तरम् । ४ । कस्मादिति लोकप्रत्यक्ष-  
गुणमेतत्तद्यथा । ५ । ब्राह्मणेभ्यः परं भूतं नोत्पन्न-  
पूर्वम् । ६ । दीप्यमानेऽग्नौ जुहोतीति कृत्वा  
ब्रवीमि । ७ । भूतसर्गः कृतो ब्रह्मणा भूतानि च  
प्रतिष्ठाप्य त्रैलोक्यं धार्यत इति । ८ ॥ ५

मन्त्रवादोऽपि हि भवति । १ । त्वमग्ने यज्ञानां  
होता विश्वेषाम् । २ । हितो देवेभिर्मानुषे जने  
इति । ३ । निदर्शनं चात्र भवति । ४ । विश्वेषा-  
मग्ने यज्ञानां होतेति । ५ । हितो देवैर्मानुषैर्जगत  
इति । ६ । अग्निर्हि यज्ञानां होता कर्ता । ७ ।  
स चाग्निर्ब्रह्म । ८ ॥ ६

न हृते मन्त्राद्वनमस्ति । १ । न विना पुरुषं  
तपः संभवति । २ । हविर्मन्त्राणां संपूजा विद्यते  
देवमनुष्याणामनेन त्वं होतेति नियुक्तः । ३ । ये  
च मानुषा होत्राधिकारास्ते च । ४ । ब्राह्मणस्य हि  
याजनं विधीयते क्षत्रवैश्ययोर्द्विजात्योः । ५ । तस्मा-  
द्ब्राह्मणा ह्यग्निभूता यज्ञानुद्वहन्ति । ६ । यज्ञा  
देवांस्तर्पयन्ति देवाः पृथिवीं भावयन्ति । ७ ॥ ७

शतपथे हि ब्राह्मणं भवति । १ । अग्नौ समिद्धे  
स जुहोति यो विद्वान्ब्राह्मणमुखे दानाहुतिं जुहोति  
। २ । एवमप्यग्निभूता ब्राह्मणा विद्वांसोऽग्निं भाव-  
यन्ति । ३ । अग्निर्विष्णुः सर्वभूतान्यनुप्रविश्य  
प्राणान्धारयति । ४ । अपि चात्र सनत्कुमारगीताः  
श्लोका भवन्ति । ५ ॥ ८

विश्वं ब्रह्मासृजत्पूर्वं सर्वादिर्निर्वस्करम् ।

ब्रह्मघोषैर्दिवं तिष्ठन्त्यमरा ब्रह्मयोनयः ॥ ९

ब्राह्मणानां मतिर्विक्रियं कर्म श्रद्धा तपांसि च ।

धारयन्ति महीं द्यां च शैत्याद्वार्थमृतं यथा ॥ १०

नास्ति सत्यात्परो धर्मो नास्ति मातृसमो गुरुः ।  
ब्राह्मणेभ्यः परं नास्ति प्रेत्य चेह च भूतये ॥ ११

नैषामुक्षा वर्धते नोत वाहा

न गर्गरो मथ्यते संप्रदाने ।

अपध्वस्ता दस्युभूता भवन्ति

येषां राष्ट्रे ब्राह्मणा वृत्तिहीनाः ॥ १२

वेदपुराणेतिहासप्रामाण्यान्नारायणमुखोद्गताः

सर्वात्मानः सर्वकर्तारः सर्वभावनाश्च ब्राह्मणाः । १ ।

वाक्समकालं हि तस्य देवस्य वरप्रदस्य ब्राह्मणाः

प्रथमं प्रादुर्भूता ब्राह्मणेभ्यश्च शेषा वर्णाः प्रादु-

र्भूताः । २ । इत्थं च सुरासुरविशिष्टा ब्राह्मणा यदा

मया ब्रह्मभूतेन पुरा स्वयमेवोत्पादिताः सुरासुर-

महर्षयो भूतविशेषाः स्थापिता निगृहीताश्च । ३

॥ १३

अहल्याधर्षणनिमित्तं हि गौतमाद्वरिश्मश्रुता-

मिन्द्रः प्राप्तः । १ । कौशिकनिमित्तं चेन्द्रो मुष्क-

वियोगं मेषवृषणत्वं चावाप । २ । अश्विनोर्ग्रहप्रति-

षेधोद्यतवज्रस्य पुरंदरस्य च्यवनेन स्तम्भितो बाहुः

। ३ । क्रतुवधप्राप्तमन्युना च दक्षेण भूयस्तपसा

चात्मानं संयोज्य नेत्राकृतिरन्या ललाटे रुद्रस्यो-

त्पादिता । ४ ॥ १४

त्रिपुरवधार्थं दीक्षामभ्युपगतस्य रुद्रस्योशनसा

शिरसो जटा उत्कृत्य प्रयुक्ताः । १ । ततः प्रादु-

र्भूता भुजगाः । २ । तैरस्य भुजगैः पीड्यमानः

कण्ठो नीलतामुपनीतः । ३ । पूर्वे च मन्वन्तरे

स्वायंभुवे नारायणहस्तबन्धग्रहणानीलकण्ठमेव वा

। ४ ॥ १५

अमृतोत्पादने पुरश्चरणतामुपगतस्याङ्गिरसो बृह-

स्पतेरुपस्थशतो न प्रसादं गतवत्यः किलापः । १ ।



अथ बृहस्पतिरपां चुकोध । २ । यस्मान्ममोप-  
स्पृशतः कलुषीभूता न प्रसादमुपगतास्तस्मादद्य-  
प्रभृति झषमकरमत्स्यकच्छपजन्तुसंकीर्णाः कलुषी-  
भवतेति । ३ । तदाप्रभृत्यापो यादोभिः संकीर्णाः  
संवृत्ताः । ४ ॥ १६

विश्वरूपो वै त्वाष्ट्रः पुरोहितो देवानामासीत्स्व-  
स्त्रीयोऽसुराणाम् । १ । स प्रत्यक्षं देवेभ्यो भागम-  
ददत्परोक्षमसुरेभ्यः । २ ॥ १७

अथ हिरण्यकशिपुं पुरस्कृत्य विश्वरूपमातरं स्व-  
सारमसुरा वरमयाचन्त । १ । हे स्वसरयं ते पुत्र-  
स्त्वाष्ट्रो विश्वरूपस्त्रिशिरा देवानां पुरोहितः प्रत्यक्षं  
देवेभ्यो भागमददत्परोक्षमस्माकम् । २ । ततो  
देवा वर्धन्ते वयं क्षीयामः । ३ । तदेनं त्वं वार-  
यितुमर्हसि तथा यथास्मान्भजेदिति । ४ ॥ १८

अथ विश्वरूपं नन्दनवनमुपगतं मातोवाच । १ ।  
पुत्र किं परपक्षवर्धनस्त्वं मातुलपक्षं नाशयसि । २ ।  
नार्हस्येवं कर्तुमिति । ३ । स विश्वरूपो मातुर्वाक्य-  
मनतिक्रमणीयमिति मत्वा संपूज्य हिरण्यकशिपु-  
मगात् । ४ ॥ १९

हिरण्यगर्भाच्च वसिष्ठाद्विरण्यकशिपुः शापं प्राप्त-  
वान् । १ । यस्मात्त्वयान्यो वृतो होता तस्माद-  
समाप्तयज्ञस्त्वमपूर्वात्सत्त्वजाताद्वधं प्राप्स्यसीति  
। २ । तच्छापदानाद्विरण्यकशिपुः प्राप्तवान्वधम्  
। ३ ॥ २०

विश्वरूपो मातृपक्षवर्धनोऽत्यर्थं तपस्यभवत् । १ ।  
तस्य व्रतभङ्गार्थमिन्द्रो बह्वीः श्रीमत्योऽप्सरसो नि-  
युयोज । २ । ताश्च दृष्ट्वा मनः क्षुभितं तस्याभव-  
त्तासु चाप्सरःसु नचिरादेव सक्तोऽभवत् । ३ ।  
सक्तं चैनं ज्ञात्वाप्सरस ऊचुर्गच्छामहे वयं यथा-

गतमिति । ४ ॥ २१

तास्त्वाष्ट्र उवाच । १ । क गमिष्यथ आस्यतां  
तावन्मया सह श्रेयो भविष्यतीति । २ । तास्तम-  
ब्रुवन् । ३ । वयं देवस्त्रियोऽप्सरस इन्द्रं वरदं पुरा  
प्रभविष्णुं वृणीमहे इति । ४ ॥ २२

अथ ता विश्वरूपोऽब्रवीदथैव सेन्द्रा देवा न  
भविष्यन्तीति । १ । ततो मन्त्राञ्जजाप । २ । तै-  
र्मन्त्रैः प्रावर्धत त्रिशिराः । ३ । एकेनास्येन सर्व-  
लोकेषु द्विजैः क्रियावद्विर्यज्ञेषु सुहुतं सोमं पपावे-  
केनाप एकेन सेन्द्रान्देवान् । ४ । अथेन्द्रस्तं वि-  
वर्धमानं सोमपानाप्यायितसर्वगात्रं दृष्ट्वा चिन्ता-  
मापेदे । ५ ॥ २३

देवाश्च ते सहेन्द्रेण ब्रह्माणमभिजग्मुरुचुश्च । १ ।  
विश्वरूपेण सर्वयज्ञेषु सुहुतः सोमः पीयते । २ ।  
वयमभागाः संवृताः । ३ । असुरपक्षो वर्धते वयं  
क्षीयामः । ४ । तदर्हसि नो विधातुं श्रेयो यदन-  
न्तरमिति । ५ ॥ २४

तान्ब्रह्मोवाच ऋषिर्भार्गवस्तपस्तप्यते दधीचः  
। १ । स याच्यतां वरं यथा कलेवरं जह्यात् । २ ।  
तस्यास्थिभिर्वज्रं क्रियतामिति । ३ ॥ २५

देवास्तत्रागच्छन्त्यत्र दधीचो भगवानृषिस्तपस्तेपे  
। १ । सेन्द्रा देवास्तमभिगम्योचुर्भगवंस्तपसः कुशल-  
मविब्रं चेति । २ । तान्दधीच उवाच स्वागतं  
भवद्भयः किं क्रियताम् । ३ । यद्वक्ष्यथ तत्करि-  
ष्यामीति । ४ । ते तमश्रुवञ्शरीरपरित्यागं लोक-  
हितार्थं भगवान्कर्तुमर्हतीति । ५ । अथ दधीचस्त-  
थैवाविमनाः सुखदुःखसमो महायोगी आत्मानं  
समाधाय शरीरपरित्यागं चकार । ६ ॥ २६

तस्य परमात्मन्यवसृते तान्यस्थीनि धाता संगृह्य



वज्रमकरोत् । १ । तेन वज्रेणाभेद्येनाप्रघृष्येण  
ब्रह्मास्थिसंभूतेन विष्णुप्रविष्टेनेन्द्रो विश्वरूपं जघान  
। २ । शिरसां चास्य छेदनमकरोत् । ३ । तस्माद-  
नन्तरं विश्वरूपगात्रमथनसंभवं त्वष्ट्रोत्पादितमेवारिं  
वृत्रमिन्द्रो जघान । ४ ॥ २७

तस्यां द्वैधीभूतायां ब्रह्मवध्यायां भयादिन्द्रो  
देवराज्यं परित्यज्य अप्सु संभवां शीतलां मानस-  
सरोगतां नलिनीं प्रपेदे । १ । तत्र चैश्वर्ययोगा-  
दणुमात्रो भूत्वा विसग्रन्थि प्रविवेश । २ ॥ २८

अथ ब्रह्मवध्याभयप्रनष्टे त्रैलोक्यनाथे शचीपतौ  
जगदनीश्वरं बभूव । १ । देवान्जस्तमश्चाविवेश  
। २ । मन्त्रा न प्रावर्तन्त । ३ । महर्षीणां रक्षांसि  
प्रादुरभवन् । ४ । ब्रह्म चोत्सादनं जगाम । ५ ।  
अनिन्द्राश्चाबला लोकाः सुप्रघृष्या बभूवुः । ६ ॥ २९

अथ देवा ऋषयश्चायुषः पुत्रं नहुषं नाम देव-  
राजत्वेऽभिषिषिचुः । १ । नहुषः पञ्चभिः शतै-  
र्ज्योतिषां ललाटे ज्वलद्भिः सर्वतेजोहरौस्त्रिविष्टपं  
पालयांबभूव । २ । अथ लोकाः प्रकृतिमापेदिरे  
स्वस्थाश्च बभूवुः । ३ ॥ ३०

अथोवाच नहुषः । १ । सर्वं मां शक्रोपभुक्त-  
मुपस्थितमृते शचीमिति । २ । स एवमुक्त्वा  
शचीसमीपमगमदुवाच चैनाम् । ३ । सुभगेऽह-  
मिन्द्रो देवानां भजस्व मामिति । ४ । तं शची  
प्रत्युवाच । ५ । प्रकृत्या त्वं धर्मवत्सलः सोमवंशो-  
द्भवश्च । ६ । नार्हसि परपत्नीधर्षणं कर्तुमिति  
। ७ ॥ ३१

तामथोवाच नहुषः । १ । ऐन्द्रं पदमध्यास्यते  
मया । २ । अहमिन्द्रस्य राज्यरत्नहरो नात्राधर्मः  
कश्चित्त्वमिन्द्रभुक्तेति । ३ । सा तमुवाच । ४ ।

अस्ति मम किञ्चिद्रतमपर्यवसितम् । ५ । तस्यावभृथे  
त्वामुपगमिष्यामि कैश्चिदेवाहोमिरिति । ६ । स  
शच्यैवमभिहितो नहुषो जगाम । ७ ॥ ३२

अथ शची दुःखशोकार्ता भर्तृदर्शनलालसा  
नहुषभयगृहीता बृहस्पतिमुपागच्छत् । १ । स च  
तामभिगतां दृष्ट्वैव ध्यानं प्रविश्य भर्तृकार्यतत्परां  
ज्ञात्वा बृहस्पतिरुवाच । २ । अनेनैव व्रतेन तपसा  
चान्विता देवीं वरदामुपश्रुतिमाह्वय । ३ । सा  
तवेन्द्रं दर्शयिष्यतीति । ४ ॥ ३३

साथ महानियममास्थिता देवीं वरदामुपश्रुतिं  
मन्त्रैराह्वयत् । १ । सोपश्रुतिः शचीसमीपमगात्  
। २ । उवाच चैनामियमस्मि त्वयोपहृतोपस्थिता  
। ३ । किं ते प्रियं करवाणीति । ४ । तां मूर्ध्ना  
प्रणम्योवाच शची भगवत्यर्हसि मे भर्तारं दर्श-  
यितुं त्वं सत्या मता चेति । ५ । सैनानां मानसं  
सरोऽनयत् । ६ । तत्रेन्द्रं विसग्रन्थिगतमदर्शयत्  
। ७ ॥ ३४

तामिन्द्रः पत्नीं कृशां ग्लानां च दृष्ट्वा चिन्तयां-  
बभूव । १ । अहो मम महदुःखमिदमद्योपगतम्  
। २ । नष्टं हि मामियमन्विष्योपागमदुःखार्तेति  
। ३ । तामिन्द्र उवाच कथं वर्तयसीति । ४ । सा  
तमुवाच । ५ । नहुषो मामाह्वयति । ६ । काल-  
श्चास्य मया कृत इति । ७ ॥ ३५

तामिन्द्र उवाच । १ । गच्छ । २ । नहुषस्त्वया  
वाच्योऽपूर्वेण मामृषियुक्तेन यानेन त्वमधिरूढ  
उद्ग्रहस्व । ३ । इन्द्रस्य हि महान्ति वाहनानि  
मनसः प्रियाण्यधिरूढानि मया । ४ । त्वमन्येनो-  
पयातुमर्हसीति । ५ । सैवमुक्ता दृष्ट्वा जगाम । ६ ।  
इन्द्रोऽपि विसग्रन्थिमेवाविवेश भूयः । ७ ॥ ३६



अथेन्द्राणीमभ्यागतां दृष्ट्वा वाच नहुषः पूर्णः स  
काल इति । १ । तं शक्यब्रवीच्छ्रेण यथोक्तम्  
। २ । स महर्षियुक्तं वाहनमधिरूढः शचीसमीप-  
मुपागच्छत् । ३ ॥ ३७

अथ मैत्रावरुणिः कुम्भयोनिरगस्त्यो महर्षीन्वि-  
क्रियमाणांस्तान्नहुषेणापश्यत् । १ । पद्भ्यां च तेना-  
स्पृश्यत् । २ । ततः स नहुषमब्रवीदकार्यप्रवृत्त पाप  
पतस्व महीम् । ३ । सर्पो भव यावद्भूमिर्गिरयश्च  
तिष्ठेयुस्तावदिति । ४ । स महर्षिवाक्यसमकालमेव  
तस्माद्यानादवापतत् । ५ ॥ ३८

अथानिन्द्रं पुनश्चैलोक्यमभवत् । १ । ततो देवा  
ऋषयश्च भगवन्तं विष्णुं शरणमिन्द्रार्थेऽभिजग्मुः  
। २ । ऊचुश्चैनं भगवन्निद्रं ब्रह्मवध्याभिभूतं त्रातु-  
मर्हसीति । ३ । ततः स वरदस्तानब्रवीदश्वमेधं यज्ञं  
वैष्णवं शक्रोऽभियजतु । ४ । ततः स्वं स्थानं  
प्राप्स्यतीति । ५ ॥ ३९

ततो देवा ऋषयश्चेन्द्रं नापश्यन्त्यदा तदा शची-  
मूचुर्गच्छ सुभगे इन्द्रमानयस्वेति । १ । सा पुन-  
स्तत्सरः समभ्यगच्छत् । २ । इन्द्रश्च तस्मात्सरसः  
समुत्क्षय बृहस्पतिमभिजगाम । ३ । बृहस्पतिश्चा-  
श्वमेधं महाक्तुं शक्रायाहरत् । ४ । ततः कृष्ण-  
सारङ्गं मेध्यमश्वमुत्सृज्य वाहनं तमेव कृत्वा इन्द्रं  
मरुत्पतिं बृहस्पतिः स्वस्थानं प्रापयामास । ५ ॥ ४०

ततः स देवराड्देवैर्ऋषिभिः स्तूयमानस्त्रिविष्ट-  
पस्थो निष्कल्मषो बभूव । १ । ब्रह्मवध्यां चतुर्षु  
स्थानेषु वनितामिवनस्पतिगोषु व्यभजत् । २ । एव-  
मिन्द्रो ब्रह्मतेजःप्रभावोपबृंहितः शत्रुवधं कृत्वा स्व-  
स्थानं प्रापितः । ३ ॥ ४१

आकाशगङ्गागतश्च पुरा भरद्वाजो महर्षिरुपा-

स्पृशंस्त्रीन्क्रमान्क्रमता विष्णुनाभ्यासादितः । १ ।  
स भरद्वाजेन ससलिलेन पाणिनोरसि ताडितः स-  
लक्षणोरस्कः संवृत्तः । २ ॥ ४२

भृगुणा महर्षिणा शत्रोऽग्निः सर्वभक्षत्वमुपनीतः  
। १ ॥ ४३

अदितिर्वै देवानामन्नमपचदेतद्भुक्त्वासुरान्हनि-  
ष्यन्तीति । १ । तत्र बुधो व्रतचर्यासमाप्तावागच्छत्  
। २ । अदितिं चावोचद्विक्षां देहीति । ३ । तत्र  
देवैः पूर्वमेतत्प्राश्यं नान्येनेत्यदितिर्भिक्षां नादात्  
। ४ । अथ भिक्षाप्रत्याख्यानरूपितेन बुधेन ब्रह्म-  
भूतेन विवस्वतो द्वितीये जन्मन्यण्डसंज्ञितस्याण्डं  
मारितमदित्याः । ५ । स मार्तण्डो विवस्वानभव-  
च्छाद्धदेवः । ६ ॥ ४४

दक्षस्य वै दुहितरः षष्टिरासन् । १ । ताभ्यः  
कश्यपाय त्रयोदश प्रादाद्दश धर्माय दश मनवे  
सप्तविंशतिमिन्दवे । २ । तासु तुल्यासु नक्षत्राख्यां  
गतासु सोमो रोहिण्यामभ्यधिकां प्रीतिमकरोत्  
। ३ । ततस्ताः शेषाः पत्न्य ईर्ष्यावत्यः पितुः  
समीपं गत्वेममर्थं शशंसुः । ४ । भगवन्नस्मासु  
तुल्यप्रभावासु सोमो रोहिणीमधिकं भजतीति । ५ ।  
सोऽब्रवीद्यक्षमैनमावेक्ष्यतीति । ६ ॥ ४५

दक्षशापात्सोमं राजानं यक्षमाविवेश । १ । स  
यक्षमणाविष्टो दक्षमगमत् । २ । दक्षश्चैनमब्रवीन्न  
समं वर्तस इति । ३ । तत्रर्षयः सोममब्रुवन्क्षीयसे  
यक्षमणा । ४ । पश्चिमस्यां दिशि समुद्रे हिरण्य-  
सरस्तीर्थम् । ५ । तत्र गत्वात्मानमभिषेचयस्वेति  
। ६ । अथागच्छत्सोमस्तत्र हिरण्यसरस्तीर्थम् । ७ ।  
गत्वा चात्मनः रूपनमकरोत् । ८ । ज्ञात्वा चा-  
त्मानं पाप्मनो मोक्षयामास । ९ । तत्र चावभा-



सितस्तीर्थं यदा सोमस्तदाप्रभृति तीर्थं तत्प्रभास-  
मिति नाम्ना ख्यातं बभूव । १० । तच्छापादद्यापि  
क्षीयते सोमोऽमावास्यान्तरस्थः । ११ । पौर्णमासी-  
मात्रेऽधिष्ठितो मेघलेखाप्रतिच्छन्नं वपुर्दर्शयति  
। १२ । मेघसदृशं वर्णमगमत्तदस्य शशलक्ष्म  
विमलमभवत् । १३ ॥ ४६

स्थूलशिरा महर्षिर्मेरोः प्रागुत्तरे दिग्भागे तप-  
स्तेपे । १ । तस्य तपस्तप्यमानस्य सर्वगन्धवहः  
शुचिर्वायुर्विवायमानः शरीरमस्पृशत् । २ । स तपसा  
तापितशरीरः कृशो वायुनोपवीज्यमानो हृदयपरि-  
तोषमगमत् । ३ । तत्र तस्यानिलव्यजनकृतपरि-  
तोषस्य सद्यो वनस्पतयः पुष्पशोभां न दर्शितवन्त  
इति स एताञ्शशाप न सर्वकालं पुष्पवन्तो भवि-  
ष्यथेति । ४ ॥ ४७

नारायणो लोकहितार्थं वडवामुखो नाम महर्षिः  
पुराभवत् । १ । तस्य मेरौ तपस्तप्यतः समुद्र  
आहूतो नागतः । २ । तेनामर्षितेनात्मगात्रोष्मणा  
समुद्रः स्तिमितजलः कृतः । ३ । स्वेदप्रस्यन्दन-  
सदृशश्चास्य लवणभावो जनितः । ४ । उक्तश्चापेयो  
भविष्यसि । ५ । एतच्च ते तोयं वडवामुखसंज्ञितेन  
पीयमानं मधुरं भविष्यति । ६ । तदेतदद्यापि  
वडवामुखसंज्ञितेनानुवर्तिना तोयं सामुद्रं पीयते  
। ७ ॥ ४८

हिमवतो गिरेर्दुहितरमुमां रुद्रश्चकमे । १ ।  
भृगुरपि च महर्षिर्हिमवन्तमागम्याब्रवीत्कन्यामुमां  
मे देहीति । २ । तमब्रवीद्धिमवानभिलषितो वरो  
रुद्र इति । ३ । तमब्रवीद्धृगुर्यस्मात्त्वयाहं कन्या-  
वरणकृतभावः प्रत्याख्यातस्तस्मान्न रत्नानां भवा-  
न्भाजनं भविष्यतीति । ४ । अद्यप्रभृत्येतदवस्थित-

मृषिवचनम् । ५ ॥ ४९

तदेवंविधं माहात्म्यं ब्राह्मणानाम् । १ । क्षत्रमपि  
शाश्वतीमव्ययां पृथिवीं पत्नीमभिगम्य बुभुजे । २ ।  
तदेतद्ब्रह्माग्नीषोमीयम् । ३ । तेन जगद्वार्यते । ४  
॥ ५०

इति श्रीमहाभारते शान्तिपर्वणि

एकोनत्रिंशदधिकत्रिंशत्तमोऽध्यायः ॥ ३२९ ॥

३३०

श्रीभगवानुवाच ।

सूर्याचन्द्रमसौ शश्वत्केशैर्मे अंशुसंज्ञितैः ।  
बोधयंस्तापयंश्चैव जगदुत्तिष्ठतः पृथक् ॥ १  
बोधनात्तापनाच्चैव जगतो हर्षणं भवेत् ।  
अग्नीषोमकृतैरेभिः कर्मभिः पाण्डुनन्दन ।  
हृषीकेशोऽहमीशानो वरदो लोकभावनः ॥ २  
इडोपहृतयोगेन हरे भागं क्रतुष्वहम् ।  
वर्णश्च मे हरिश्रेष्ठस्तस्माद्वरिरहं स्मृतः ॥ ३  
धाम सारो हि लोकानामृतं चैव विचारितम् ।  
ऋतधामा ततो विप्रैः सत्यश्चाहं प्रकीर्तितः ॥ ४  
नष्टां च धरणीं पूर्वमविन्दं वै गुहागताम् ।  
गोविन्द इति मां देवा वाग्भिः समभितुष्टुर्बुः ॥ ५  
शिपिविष्टेति चाख्यायां हीनरोमा च यो भवेत् ।  
तेनाविष्टं हि यत्किञ्चिच्छिपिविष्टं हि तत्स्मृतम् ॥ ६  
यास्को मामृषिरव्यग्रो नैकयज्ञेषु गीतवान् ।  
शिपिविष्ट इति ह्यस्माद्बुधनामधरो ह्यहम् ॥ ७  
स्तुत्वा मां शिपिविष्टेति यास्को ऋषिरुदारधीः ।  
मत्प्रसादादधो नष्टं निरुक्तमभिजग्मिवान् ॥ ८  
न हि जातो न जायेऽहं न जनिष्ये कदाचन ।  
क्षेत्रज्ञः सर्वभूतानां तस्मादहमजः स्मृतः ॥ ९  
नोक्तपूर्वं मया क्षुद्रमश्लीलं वा कदाचन ।



ऋता ब्रह्मसुता सा मे सत्या देवी सरस्वती ॥ १०  
 सच्चासच्चैव कौन्तेय मय्यावेशितमात्मनि ।  
 पौष्करे ब्रह्मसदने सत्यं मामृषयो विदुः ॥ ११  
 सत्त्वान्न च्युतपूर्वोऽहं सत्त्वं वै विद्धि मत्कृतम् ।  
 जन्मनीहाभवत्सत्त्वं पौर्विकं मे धनंजय ॥ १२  
 विराशीः कर्मसंयुक्तं सात्वतं मां प्रकल्पय ।  
 सात्वतज्ञानदृष्टोऽहं सात्वतः सात्वतां पतिः ॥ १३  
 कृषामि मेदिनीं पार्थ भूत्वा कार्ष्ण्यसो महान् ।  
 कृष्णो वर्णश्च मे यस्मात्तस्मात्कृष्णोऽहमर्जुन ॥ १४  
 मया संश्लेषिता भूमिरद्विव्योम च वायुना ।  
 वायुश्च तेजसा सार्धं वैकुण्ठत्वं ततो मम ॥ १५  
 निर्वाणं परमं सौख्यं धर्मोऽसौ पर उच्यते ।  
 तस्मान्न च्युतपूर्वोऽहमच्युतस्तेन कर्मणा ॥ १६  
 पृथिवीनभसी चोभे विश्रुते विश्वलौकिके ।  
 तयोः संधारणार्थं हि मामधोक्षजमञ्जसा ॥ १७  
 निरुक्तं वेदविदुषो ये च शब्दार्थचिन्तकाः ।  
 ते मां गायन्ति प्राग्वंशे अधोक्षज इति स्थितिः ॥  
 शब्द एकमतैरेष व्याहृतः परमर्षिभिः ।  
 नान्यो ह्यधोक्षजो लोके ऋते नारायणं प्रभुम् ॥ १९  
 धृतं ममार्चिषो लोके जन्तूनां प्राणधारणम् ।  
 धृताचिरहमन्यग्रैर्वेदज्ञैः परिकीर्तितः ॥ २०  
 त्रयो हि धातवः ख्याताः कर्मजा इति च स्मृताः ।  
 पितृं ऋष्मा च वायुश्च एष संघात उच्यते ॥ २१  
 एतैश्च धार्यते जन्तुरेतैः क्षीणैश्च क्षीयते ।  
 आयुर्वेदविदस्तस्मात्त्रिधातुं मां प्रचक्षते ॥ २२  
 वृषो हि भगवान्धर्मः ख्यातो लोकेषु भारत ।  
 नैघण्टुकपदाख्यातं विद्धि मां वृषमुत्तमम् ॥ २३  
 कपिर्वराहः श्रेष्ठश्च धर्मश्च वृष उच्यते ।  
 तस्माद्वृषाकपिं प्राह कश्यपो मां प्रजापतिः ॥ २४  
 न चादिं न मध्यं तथा नैव चान्तं

कदाचिद्विदन्ते सुराश्चासुराश्च ।  
 अनाद्यो ह्यमध्यस्तथा चाप्यनन्तः  
 प्रगीतोऽहमीशो विभुर्लोकसाक्षी ॥ २५  
 शुचीनि श्रवणीयानि शृणोमीह धनंजय ।  
 न च पापानि गृह्णामि ततोऽहं वै शुचिश्रवाः ॥ २६  
 एकशृङ्गः पुरा भूत्वा वराहो दिव्यदर्शनः ।  
 इमामुद्धृतवान्भूमिमेकशृङ्गस्ततो हहम् ॥ २७  
 तथैवासं त्रिककुदो वाराहं रूपमास्थितः ।  
 त्रिककुत्तेन विख्यातः शरीरस्य तु मापनात् ॥ २८  
 विरिश्च इति यः प्रोक्तः कपिलज्ञानचिन्तकैः ।  
 स प्रजापतिरेवाहं चेतनात्सर्वलोककृत् ॥ २९  
 विद्यासहायवन्तं मामादित्यस्थं सनातनम् ।  
 कपिलं प्राहुराचार्याः सांख्या निश्चितनिश्चयाः ॥  
 हिरण्यगर्भो द्युतिमानेष यश्छन्दसि स्तुतः ।  
 योगैः संपूज्यते नित्यं स एवाहं विभुः स्मृतः ॥ ३१  
 एकविंशतिशाखं च ऋग्वेदं मां प्रचक्षते ।  
 सहस्रशाखं यत्साम ये वै वेदविदो जनाः ।  
 गायन्त्यारण्यके विप्रा मद्भक्तास्तेऽपि दुर्लभाः ॥ ३२  
 षट्पञ्चाशतमष्टौ च सप्तत्रिंशतमित्युत ।  
 यस्मिन्शाखा यजुर्वेदे सोऽहमाध्वर्यवे स्मृतः ॥ ३३  
 पञ्चकल्पमथर्वाणं कृत्यामिः परिवृंहितम् ।  
 कल्पयन्ति हि मां विप्रा अथर्वाणविदस्तथा ॥ ३४  
 शाखाभेदाश्च ये केचिदाश्च शाखासु गीतयः ।  
 स्वरवर्णसमुच्चारः सर्वास्तान्विद्धि मत्कृतान् ॥ ३५  
 यत्तद्वयशिरः पार्थ समुदेति वरप्रदम् ।  
 सोऽहमेवोत्तरे भागे क्रमाक्षरविभागवित् ॥ ३६  
 रामादेशितमार्गेण मत्प्रसादान्महात्मना ।  
 पाञ्चालेन क्रमः प्राप्तस्तस्माद्भूतात्सनातनात् ।  
 बाभ्रव्यगोत्रः स बभौ प्रथमः क्रमपारगः ॥ ३७  
 नारायणाद्वरं लब्ध्वा प्राप्य योगमनुत्तमम् ।



क्रमं प्रणीय शिक्षां च प्रणयित्वा स गालवः ॥ ३८  
 कण्डरीकोऽथ राजा च ब्रह्मदत्तः प्रतापवान् ।  
 जातीमरणजं दुःखं स्मृत्वा स्मृत्वा पुनः पुनः ।  
 सप्तजातिषु मुख्यत्वाद्योगानां संपदं गतः ॥ ३९  
 पुराहमात्मजः पार्थः प्रथितः कारणान्तरे ।  
 धर्मस्य कुरुशार्दूल ततोऽहं धर्मजः स्मृतः ॥ ४०  
 नरनारायणौ पूर्वं तपस्तेपतुरव्ययम् ।  
 धर्मयानं समारूढौ पर्वते गन्धमादने ॥ ४१  
 तत्कालसमयं चैव दक्षयज्ञो बभूव ह ।  
 न चैवाकल्पयद्भागं दक्षो रुद्रस्य भारत ॥ ४२  
 ततो दधीचिवचनादक्षयज्ञमपाहरत् ।  
 ससर्ज शूलं क्रोधेन प्रज्वलन्तं मुहुर्मुहुः ॥ ४३  
 तच्छूलं भस्मसात्कृत्वा दक्षयज्ञं सविस्तरम् ।  
 आवयोः सहसागच्छद्ददर्याश्रममन्तिकात् ।  
 वेगेन महता पार्थ पतन्नारायणोरसि ॥ ४४  
 ततः स्वतेजसाविष्टाः केशा नारायणस्य ह ।  
 बभूवुर्मुञ्जवर्णास्तु ततोऽहं मुञ्जकेशवान् ॥ ४५  
 तच्च शूलं विनिर्धूतं हुंकारेण महात्मना ।  
 जगाम शंकरकरं नारायणसमाहृतम् ॥ ४६  
 अथ रुद्र उपाधावत्तावृषी तपसान्वितौ ।  
 तत एनं समुद्धूतं कण्ठे जग्राह पाणिना ।  
 नारायणः स विश्वात्मा तेनास्य शितिकण्ठता ॥ ४७  
 अथ रुद्रविघातार्थमिषीकां जगृहे नरः ।  
 मन्त्रैश्च संयुयोजाशु सोऽभवत्परशुर्महान् ॥ ४८  
 क्षिप्तश्च सहसा रुद्रे खण्डनं प्राप्तवांस्तदा ।  
 ततोऽहं खण्डपरशुः स्मृतः परशुखण्डनात् ॥ ४९

अर्जुन उवाच ।

अस्मिन्युद्धे तु वाष्णेय त्रैलोक्यमथने तदा ।  
 जयं कः प्राप्तवांस्तत्र शंसैतन्मे जनार्दन ॥ ५०

श्रीभगवानुवाच ।

तयोः संलग्नयोर्युद्धे रुद्रनारायणात्मनोः ।  
 उद्विग्नाः सहसा कृत्स्ना लोकाः सर्वेऽभवंस्तदा ॥ ५१  
 नागृह्णात्पावकः शुभ्रं मखेषु सुहुतं हविः ।  
 वेदा न प्रतिभान्ति स्म ऋषीणां भावितात्मनाम् ॥  
 देवान् रजस्तमश्चैव समाविविशतुस्तदा ।  
 वसुधा संचकम्पेऽथ नभश्च विपफाल ह ॥ ५३  
 निष्प्रभाणि च तेजांसि ब्रह्मा चैवासनाद्भ्युतः ।  
 अगाच्छोषं समुद्रश्च हिमवांश्च व्यशीर्यत ॥ ५४  
 तस्मिन्नेवं समुत्पन्ने निमित्ते पाण्डुनन्दन ।  
 ब्रह्मा वृतो देवगणैर्ऋषिभिश्च महात्मभिः ।  
 आजगामाशु तं देशं यत्र युद्धमवर्तत ॥ ५५  
 साञ्जलिप्रग्रहो भूत्वा चतुर्वक्त्रो निरुक्तगः ।  
 उवाच वचनं रुद्रं लोकानामस्तु वै शिवम् ।  
 न्यस्यायुधानि विश्वेश जगतो हितकाम्यया ॥ ५६  
 यदक्षरमथाव्यक्तमीशं लोकस्य भावनम् ।  
 कूटस्थं कर्तुनिर्द्वन्द्वमकर्तेति च यं विदुः ॥ ५७  
 व्यक्तिभावगतस्यास्य एका मूर्तिरियं शिवा ।  
 नरो नारायणश्चैव जातौ धर्मकुलोद्बहौ ॥ ५८  
 तपसा महता युक्तौ देवश्रेष्ठौ महाव्रतौ ।  
 अहं प्रसादजस्तस्य कस्मिंश्चित्कारणान्तरे ।  
 त्वं चैव क्रोधजस्तात पूर्वसर्गे सनातनः ॥ ५९  
 मया च सार्धं वरदं विबुधैश्च महर्षिभिः ।  
 प्रसादयाशु लोकानां शान्तिर्भवतु माचिरम् ॥ ६०  
 ब्रह्मणा त्वेवमुक्तस्तु रुद्रः क्रोधाग्निमुत्सृजन् ।  
 प्रसादयामास ततो देवं नारायणं प्रभुम् ।  
 शरणं च जगामाद्यं वरेण्यं वरदं हरिम् ॥ ६१  
 ततोऽथ वरदो देवो जितक्रोधो जितेन्द्रियः ।  
 प्रीतिमानभवत्तत्र रुद्रेण सह संगतः ॥ ६२  
 ऋषिभिर्ब्रह्मणा चैव विबुधैश्च सुपूजितः



उवाच देवमीशानमीशः स जगतो हरिः ॥ ६३  
 यस्त्वां वेत्ति स मां वेत्ति यस्त्वामनु स मामनु ।  
 नावयोरन्तरं किञ्चिन्मा ते भूदुद्धिरन्यथा ॥ ६४  
 अद्य प्रभृति श्रीवत्सः शूलाङ्कोऽयं भवत्वयम् ।  
 मम पाण्यङ्कितश्चापि श्रीकण्ठस्त्वं भविष्यसि ॥ ६५  
 एवं लक्षणमुत्पाद्य परस्परकृतं तदा ।  
 सख्यं चैवातुलं कृत्वा रुद्रेण सहितावृषी ।  
 तपस्तेपतुरव्यग्रौ विसृज्य त्रिदिवौकसः ॥ ६६  
 एष ते कथितः पार्थ नारायणजयो मृधे ।  
 नामानि चैव गुह्यानि निरुक्तानि च भारत ।  
 ऋषिभिः कथितानीह या नि संकीर्तितानि ते ॥ ६७  
 एवं बहुविधै रूपैश्चरामीह वसुंधराम् ।  
 ब्रह्मलोकं च कौन्तेय गोलोकं च सनातनम् ।  
 मया त्वं रक्षितो युद्धे महान्तं प्राप्तवाञ्छयम् ॥ ६८  
 यस्तु ते सोऽग्रतो याति युद्धे संप्रत्युपस्थिते ।  
 तं विद्धि रुद्रं कौन्तेय देवदेवं कपर्दिनम् ॥ ६९  
 कालः स एव कथितः क्रोधजेति मया तव ।  
 निहतांस्तेन वै पूर्वं हतवानसि वै रिपून् ॥ ७०  
 अप्रमेयप्रभावं तं देवदेवमुमापतिम् ।  
 नमस्व देवं प्रयतो विश्वेशं हरमव्ययम् ॥ ७१

इति श्रीमहाभारते शान्तिपर्वणि

विंशदधिकत्रिंशत्तमोऽध्यायः ॥ ३३० ॥

३३१

जनमेजय उवाच ।

ब्रह्मन्सुमहदाख्यानं भवता परिकीर्तितम् ।  
 यच्छ्रुत्वा मुनयः सर्वे विस्मयं परमं गताः ॥ १  
 इदं शतसहस्राद्धि भारताख्यानविस्तरात् ।  
 आमध्य मतिमन्थेन ज्ञानोदधिमनुत्तमम् ॥ २  
 नवनीतं यथा दध्नी मलयाच्चन्दनं यथा ।  
 आरण्यकं च वेदेभ्य ओषधिभ्योऽमृतं यथा ॥ ३

समुद्धृतमिदं ब्रह्मन्कथामृतमनुत्तमम् ।  
 तपोनिधे त्वयोक्तं हि नारायणकथाश्रयम् ॥ ४  
 स हीशो भगवान्देवः सर्वभूतात्मभावनः ।  
 अहो नारायणं तेजो दुर्दर्शं द्विजसत्तम ॥ ५  
 यत्राविशन्ति कल्पान्ते सर्वे ब्रह्मादयः सुराः ।  
 ऋषयश्च सगन्धर्वा यच्च किञ्चिच्चराचरम् ।  
 न ततोऽस्ति परं मन्ये पावनं दिवि चेह च ॥ ६  
 सर्वाश्रमाभिगमनं सर्वतीर्थावगाहनम् ।  
 न तथा फलदं चापि नारायणकथा यथा ॥ ७  
 सर्वथा पाविताः स्मेह श्रुत्वेमामादितः कथाम् ।  
 हरेर्विश्वेश्वरस्येह सर्वपापप्रणाशनीम् ॥ ८  
 न चित्रं कृतवांस्तत्र यदार्यो मे धनंजयः ।  
 वासुदेवसहायो यः प्राप्तवाञ्छयमुत्तमम् ॥ ९  
 न चास्य किञ्चिदप्राप्यं मन्ये लोकैष्वपि त्रिषु ।  
 त्रैलोक्यनाथो विष्णुः स यस्यासीत्साहकृत्सखा ॥  
 धन्याश्च सर्व एवासन्ब्रह्मंस्ते मम पूर्वकाः ।  
 हिताय श्रेयसे चैव येषामासीज्जनार्दनः ॥ ११  
 तपसापि न हृदयो हि भगवाँल्लोकपूजितः ।  
 यं दृष्टवन्तस्ते साक्षाच्छ्रीवत्साङ्गविभूषणम् ॥ १२  
 तेभ्यो धन्यतरश्चैव नारदः परमेष्ठिजः ।  
 न चाल्पतेजसमृषि वेद्मि नारदमव्ययम् ।  
 श्वेतद्वीपं समासाद्य येन दृष्टः स्वयं हरिः ॥ १३  
 देवप्रसादानुगतं व्यक्तं तत्तस्य दर्शनम् ।  
 यद्दृष्ट्वांस्तदा देवमनिरुद्धतनौ स्थितम् ॥ १४  
 बदरीमाश्रमं यत्तु नारदः प्राद्वत्पुनः ।  
 नरनारायणौ द्रष्टुं किं नु तत्कारणं मुने ॥ १५  
 श्वेतद्वीपान्निवृत्तश्च नारदः परमेष्ठिजः ।  
 बदरीमाश्रमं प्राप्य समागम्य च तावृषी ॥ १६  
 कियन्तं कालमवसत्काः कथाः पृष्ट्वांश्च सः ।  
 श्वेतद्वीपादुपावृत्ते तस्मिन्वा सुमहात्मनि ॥ १७



किमब्रूतां महात्मानौ नरनारायणावृषी ।  
 तदेतन्मे यथातत्त्वं सर्वमाख्यातुमर्हसि ॥ १८  
 वैशंपायन उवाच ।  
 नमो भगवते तस्मै व्यासायामिततेजसे ।  
 यस्य प्रसादाद्वक्ष्यामि नारायणकथामिमाम् ॥ १९  
 प्राप्य श्वेतं महाद्वीपं दृष्ट्वा च हरिमव्ययम् ।  
 निवृत्तो नारदो राजंस्तरसा मेरुमागमत् ।  
 हृदयेनोद्वहन्भारं यदुक्तं परमात्मना ॥ २०  
 पश्चादस्याभवद्वाजन्नात्मनः साध्वसं महत् ।  
 यद्गत्वा दूरमध्वानं क्षेमी पुनरिहागतः ॥ २१  
 नतो मेरोः प्रचक्राम पर्वतं गन्धमादनम् ।  
 निपपात च खान्तूणं विशालं बदरीमनु ॥ २२  
 ततः स दृष्टो देवौ पुराणावृषिसत्तमौ ।  
 तपश्चरन्तौ सुमहदात्मनिष्ठौ महाव्रतौ ॥ २३  
 तेजसाभ्यधिकौ सूर्यात्सर्वलोकविरोचनात् ।  
 श्रीवत्सलक्ष्णौ पूज्यौ जटामण्डलधारिणौ ॥ २४  
 जालपादभुजौ तौ तु पादयोश्चक्रलक्ष्णौ ।  
 व्यूढोरस्कौ दीर्घभुजौ तथा मुष्कचतुष्किणौ ॥ २५  
 षष्टिदन्तावष्टदंष्ट्रौ मेघौघसदृशस्वनौ ।  
 स्वास्थौ पृथुललाटौ च सुहनु सुभुनासिकौ ॥ २६  
 भातपत्रेण सदृशे शिरसी देवयोस्तयोः ।  
 एवं लक्षणसंपन्नौ महापुरुषसंज्ञितौ ॥ २७  
 तौ दृष्ट्वा नारदो हृष्टस्ताभ्यां च प्रतिपूजितः ।  
 स्वागतेनाभिभाष्याथ पृष्टश्चानामयं तदा ॥ २८  
 बभूवान्तर्गतमतिर्निरीक्ष्य पुरुषोत्तमौ ।  
 संदोगतास्तत्र ये वै सर्वभूतनमस्कृताः ॥ २९  
 श्वेतद्वीपे मया दृष्टास्तादृशावृषिसत्तमौ ।  
 इति संचिन्त्य मनसा कृत्वा चाभिप्रदक्षिणम् ।  
 उपोपविविशे तत्र पीठे कुशमये शुभे ॥ ३०  
 ततस्तौ तपसां वासौ यशसां तेजसामपि ।

ऋषी शमदमोपेतौ कृत्वा पूर्वाह्निकं विधिम् ॥ ३१  
 पश्चान्नारदमव्यग्रौ पाद्यार्घ्याभ्यां प्रपूज्य च ।  
 पीठयोश्चोपविष्टौ तौ कृतातिथ्याह्निकौ नृप ॥ ३२  
 तेषु तत्रोपविष्टेषु स देशोऽभिव्यराजत ।  
 आज्याहुतिमहाज्वालैर्यज्ञवाटोऽग्निभिर्भ्यथा ॥ ३३  
 अथ नारायणस्तत्र नारदं वाक्यमब्रवीत् ।  
 सुखोपविष्टं विश्रान्तं कृतातिथ्यं सुखस्थितम् ॥ ३४  
 अपीदानीं स भगवान्परमात्मा सनातनः ।  
 श्वेतद्वीपे त्वया दृष्ट आवयोः प्रकृतिः परा ॥ ३५  
 नारद उवाच ।  
 दृष्टो मे पुरुषः श्रीमान्विश्वरूपधरोऽव्ययः ।  
 सर्वे हि लोकास्तत्रस्थास्तथा देवाः सहर्षिभिः ।  
 अद्यापि चैनं पश्यामि युवां पश्यन्सनातनौ ॥ ३६  
 यैर्लक्षणैरुपेतः स हरिरव्यक्तरूपधृक् ।  
 तैर्लक्षणैरुपेतौ हि व्यक्तरूपधरौ युवाम् ॥ ३७  
 दृष्टौ मया युवां तत्र तस्य देवस्य पार्श्वतः ।  
 इह चैवागतोऽस्म्यद्य विसृष्टः परमात्मना ॥ ३८  
 को हि नाम भवेत्तस्य तेजसा यशसा श्रिया ।  
 सदृशस्त्रिषु लोकेषु ऋते धर्मात्मजौ युवाम् ॥ ३९  
 तेन मे कथितं पूर्वं नाम क्षेत्रज्ञसंज्ञितम् ।  
 प्रादुर्भावाश्च कथिता भविष्यन्ति हि ये यथा ॥  
 तत्र ये पुरुषाः श्वेताः पञ्चेन्द्रियविवर्जिताः ।  
 प्रतिबुद्धाश्च ते सर्वे भक्ताश्च पुरुषोत्तमम् ॥ ४१  
 तेऽर्चयन्ति सदा देवं तैः सार्धं रमते च सः ।  
 प्रियभक्तो हि भगवान्परमात्मा द्विजप्रियः ॥ ४२  
 रमते सोऽर्च्यमानो हि सदा भागवतप्रियः ।  
 विश्वभुक्सर्वगो देवो बान्धवो भक्तवत्सलः ।  
 स कर्ता कारणं चैव कार्यं चातिबलश्रुतिः ॥ ४३  
 तपसा योज्य सोऽऽत्मानं श्वेतद्वीपात्परं हि यत् ।  
 तेज इत्यभिविख्यातं स्वयंभासावभासितम् ॥ ४४



शान्तिः सा त्रिषु लोकेषु सिद्धानां भावितात्मनाम् ।  
 एतया शुभया बुद्ध्या नैष्ठिकं व्रतमास्थितः ॥ ४५  
 न तत्र सूर्यस्तपति न सोमोऽभिविराजते ।  
 न वायुर्वाति देवेशे तपश्चरति दुश्चरम् ॥ ४६  
 बेदीमष्टतलोत्सेधां भूमावास्थाय विश्वभुक् ।  
 एकपादस्थितो देव ऊर्ध्वबाहुरुदङ्मुखः ।  
 साङ्गानावर्तयन्वेदांस्तपस्तेपे सुदुश्चरम् ॥ ४७  
 यद्रक्षा ऋषयश्चैव स्वयं पशुपतिश्च यत् ।  
 शेषाश्च विबुधश्रेष्ठा दैत्यदानवराक्षसाः ॥ ४८  
 नागाः सुपर्णा गन्धर्वाः सिद्धा राजर्षयश्च ये ।  
 हव्यं कव्यं च सततं विधिपूर्वं प्रयुञ्जते ।  
 कृत्स्नं तत्तस्य देवस्य चरणानुपतिष्ठति ॥ ४९  
 याः क्रियाः संप्रयुक्तास्तु एकान्तगतबुद्धिभिः ।  
 ताः सर्वाः शिरसा देवः प्रतिगृह्णाति वै स्वयम् ॥  
 न तस्यान्यः प्रियतरः प्रतिबुद्धैर्महात्मभिः ।  
 विद्यते त्रिषु लोकेषु ततोऽस्म्यैकान्तिकं गतः ।  
 इह चैवागतस्तेन विसृष्टः परमात्मना ॥ ५१  
 एवं मे भगवान्देवः स्वयमाख्यातवान्हरिः ।  
 आसिष्ये तत्परो भूत्वा युवाभ्यां सह नित्यशः ॥

इति श्रीमहाभारते शान्तिपर्वणि

एकत्रिंशदधिकत्रिंशत्तमोऽध्यायः ॥ ३३१ ॥

३३२

नरनारायणावूचतुः ।

धन्योऽस्यनुगृहीतोऽसि यत्ते दृष्टः स्वयं प्रभुः ।  
 न हि तं दृष्टवान्कश्चित्पद्मयोनिरपि स्वयम् ॥ १  
 अव्यक्तयोनिर्भगवान्दुर्दर्शः पुरुषोत्तमः ।  
 नारदैतद्वि ते सत्यं वचनं समुदाहृतम् ॥ २  
 नास्य भक्तैः प्रियतरो लोके कश्चन विद्यते ।  
 ततः स्वयं दर्शितवान्स्वमात्मानं द्विजोत्तम ॥ ३  
 तपो हि तप्यतस्तस्य यत्स्थानं परमात्मनः ॥

न तत्संप्राप्ते कश्चिदृते ह्यावां द्विजोत्तम ॥ ४  
 या हि सूर्यसहस्रस्य समस्तस्य भवेद्वृत्तिः ।  
 स्थानस्य सा भवेत्तस्य स्वयं तेन विराजता ॥ ५  
 तस्मादुत्तिष्ठते विप्र देवाद्विश्वभुवः पतेः ।  
 क्षमा क्षमावतां श्रेष्ठ यया भूमिस्तु युज्यते ॥ ६  
 तस्माच्चोत्तिष्ठते देवात्सर्वभूतहितो रसः ।  
 आपो येन हि युज्यन्ते द्रवत्वं प्राप्नुवन्ति च ॥ ७  
 तस्मादेव समुद्भूतं तेजो रूपगुणात्मकम् ।  
 येन स्म युज्यते सूर्यस्ततो लोकान्विराजते ॥ ८  
 तस्मादेवात्समुद्भूतः स्पर्शस्तु पुरुषोत्तमात् ।  
 येन स्म युज्यते वायुस्ततो लोकान्विवात्यसौ ॥ ९  
 तस्माच्चोत्तिष्ठते शब्दः सर्वलोकेश्वरात्प्रभोः ।  
 आकाशं युज्यते येन ततस्तिष्ठत्यसंवृतम् ॥ १०  
 तस्माच्चोत्तिष्ठते देवात्सर्वभूतगतं मनः ।  
 चन्द्रमा येन संयुक्तः प्रकाशगुणधारणः ॥ ११  
 षड्भूतोत्पादकं नाम तत्स्थानं वेदसंज्ञितम् ।  
 विद्यासहायो यत्रास्ते भगवान्द्वयकव्यभुक् ॥ १२  
 ये हि निष्कल्मषा लोके पुण्यपापविषर्जिताः ।  
 तेषां वै क्षेममध्वानं गच्छतां द्विजसत्तम ।  
 सर्वलोकतमोहन्ता आदित्यो द्वारमुच्यते ॥ १३  
 आदित्यदग्धसर्वाङ्गा अदृश्याः केनचित्कल्पित ।  
 परमाणुभूता भूत्वा तु तं देवं प्रविशन्त्युत ॥ १४  
 तस्मादपि विनिर्मुक्ता अनिरुद्धतनौ स्थिताः ।  
 मनोभूतास्ततो भूयः प्रद्युम्नं प्रविशन्त्युत ॥ १५  
 प्रद्युम्नाश्चापि निर्मुक्ता जीवं संकर्षणं तथा ।  
 विशन्ति विप्रप्रवराः सांख्या भागवतैः सह ॥ १६  
 ततस्त्रैगुण्यहीनास्ते परमात्मानमञ्जसा ।  
 प्रविशन्ति द्विजश्रेष्ठ क्षेत्रक्षं निर्गुणात्मकम् ।  
 सर्वावासं वासुदेवं क्षेत्रज्ञं विद्धि तत्त्वतः ॥ १७  
 समाहितमनस्काश्च नियताः संयतेन्द्रियाः ।



एकान्तभावोपगता वासुदेवं विशन्ति ते ॥ १८  
 आवामपि च धर्मस्य गृहे जातौ द्विजोत्तम ।  
 रम्यां विशालामाश्रित्य तप उग्रं समास्थितौ ॥ १९  
 ये तु तस्यैव देवस्य प्रादुर्भावाः सुरप्रियाः ।  
 भविष्यन्ति त्रिलोकस्थास्तेषां स्वस्तीत्यतो द्विज ॥ २०  
 विधिना स्वेन युक्ताभ्यां यथापूर्वं द्विजोत्तम ।  
 आस्थिताभ्यां सर्वकृच्छ्रं व्रतं सम्यक्तदुत्तमम् ॥ २१  
 आवाभ्यामपि दृष्टत्वं श्वेतद्वीपे तपोधन ।  
 समागतो भगवता संजल्पं कृतवान्यथा ॥ २२  
 सर्वं हि नौ संविदितं त्रैलोक्ये सचराचरे ।  
 न्यद्विष्यति वृत्तं वा वर्तते वा शुभाशुभम् ॥ २३

वैशंपायन उवाच

पतच्छ्रुत्वा तयोर्वाक्यं तपस्युग्रेऽभ्यवर्तत ।  
 नारदः प्राञ्जलिर्भूत्वा नारायणपरायणः ॥ २४  
 जजाप विधिवन्मन्त्रान्नारायणगतान्वहून् ।  
 दिव्यं वर्षसहस्रं हि नरनारायणाश्रमे ॥ २५  
 अवसत्स महातेजा नारदो भगवानृषिः ।  
 तमेवाभ्यर्चयन्देवं नरनारायणौ च तौ ॥ २६

इति श्रीमहामारते शान्तिपर्वणि

द्वात्रिंशदधिकत्रिंशत्तमोऽध्यायः ॥ ३३२ ॥

३३३

वैशंपायन उवाच ।

कस्यचित्त्वथ कालस्य नारदः परमेष्ठिजः ।  
 दैवं कृत्वा यथान्यायं पित्र्यं चक्रे ततः परम् ॥ १  
 ततस्तं वचनं प्राह ज्येष्ठो धर्मात्मजः प्रभुः ।  
 क इज्यते द्विजश्रेष्ठ दैवे पित्र्ये च कल्पिते ॥ २  
 त्वया मतिमतां श्रेष्ठ तन्मे शंस यथागमम् ।  
 किमेतत्क्रियते कर्म फलं चास्य किमिष्यते ॥ ३

नारद उवाच ।

त्वयैतत्कथितं पूर्वं दैवं कर्तव्यमित्यपि ।

दैवतं च परो यज्ञः परमात्मा सनातनः ॥ ४  
 ततस्तद्भाविनो नित्यं यजे वैकुण्ठमव्ययम् ।  
 तस्माच्च प्रसृतः पूर्वं ब्रह्मा लोकपितामहः ॥ ५  
 मम वै पितरं प्रीतः परमेष्ठ्यप्यजीजनन् ।  
 अहं संकल्पजस्तस्य पुत्रः प्रथमकल्पितः ॥ ६  
 यजाम्यहं पितृन्साधो नारायणविधौ कृते ।  
 एवं स एव भगवान्पिता माता पितामहः ।  
 इज्यते पितृयज्ञेषु मया नित्यं जगत्पतिः ॥ ७  
 श्रुतिश्चाप्यपरा देव पुत्रान्हि पितरोऽयजन् ।  
 वेदश्रुतिः प्रनष्टा च पुनरध्यापिता सुतैः ।  
 ततस्ते मन्त्रदाः पुत्राः पितृत्वमुपपदिरे ॥ ८  
 नूनं पुरैतद्विदितं युवयोर्भावितात्मनोः ।  
 पुत्राश्च पितरश्चैव परस्परमपूजयन् ॥ ९  
 त्रीन्पिण्डान्यस्य वै पृथ्व्यां पूर्वं दत्त्वा कुशानिति ।  
 कथं तु पिण्डसंज्ञां ते पितरो लेभिरे पुरा ॥ १०

नरनारायणावूचतुः ।

इमां हि धरणीं पूर्वं नष्टां सागरमेखलाम् ।  
 गोविन्द उज्जहाराशु वाराहं रूपमाश्रितः ॥ ११  
 स्थापयित्वा तु धरणीं स्वे स्थाने पुरुषोत्तमः ।  
 जलकर्दमलिप्लाङ्गो लोककार्यार्थमुद्यतः ॥ १२  
 प्राप्ते चाह्निककाले स मध्यंदिनगते रवौ ।  
 दंष्ट्राविलग्नान्मृत्पिण्डान्विधूय सहसा प्रभुः ।  
 स्थापयामास वै पृथ्व्यां कुशानास्तीर्थं नारद ॥ १३  
 स तेष्व्वात्मानमुद्दिश्य पित्र्यं चक्रे यथाविधि ।  
 संकल्पयित्वा त्रीन्पिण्डान्स्वेनैव विधिना प्रभुः ॥  
 आत्मगात्रोष्मसंभूतैः स्नेहगर्भैस्त्रिलैरपि ।  
 प्रोक्ष्यापवर्गं देवेशः प्राङ्मुखः कृतवान्स्वयम् ॥ १५  
 मर्यादास्थापनार्थं च ततो वचनमुक्तवान् ।  
 अहं हि पितरः स्रष्टुमुद्यतो लोककृत्स्वयम् ॥ १६  
 तस्य चिन्तयतः सद्यः पितृकार्यविधिं परम् ।



दंष्ट्राभ्यां प्रविनिर्धूता भूमौ ते दक्षिणां दिशम् ।  
 आश्रिता धरणीं पिण्डास्तस्मात्पितर एव ते ॥ १७  
 त्रयो मूर्तिविहीना वै पिण्डमूर्तिधरास्त्वमे ।  
 भवन्तु पितरो लोके मया सृष्टाः सनातनाः ॥ १८  
 पिता पितामहश्चैव तथैव प्रपितामहः ।  
 अहमेवात्र विज्ञेयस्त्रिषु पिण्डेषु संस्थितः ॥ १९  
 नास्ति मत्तोऽधिकः कश्चित्को वाभ्यर्च्यो मया स्वयम्  
 को वा मम पिता लोके अहमेव पितामहः ॥ २०  
 पितामहपिता चैव अहमेवात्र कारणम् ।  
 इत्येवमुक्त्वा वचनं देवदेवो वृषाकपिः ॥ २१  
 वराहपर्वते विप्र दत्त्वा पिण्डान्सविस्तरान् ।  
 आत्मानं पूजयित्वैव तत्रैवादर्शनं गतः ॥ २२  
 एतदर्थं शुभमते पितरः पिण्डसंज्ञिताः ।  
 लभन्ते सततं पूजां वृषाकपिवचो यथा ॥ २३  
 ये यजन्ति पितृन्देवान्गुरुंश्चैवातिथींस्तथा ।  
 गाश्चैव द्विजमुख्यांश्च पृथिवीं मातरं तथा ।  
 कर्मणा मनसा वाचा विष्णुमेव यजन्ति ते ॥ २४  
 अन्तर्गतः स भगवान्सर्वसत्त्वशरीरगः ।  
 समः सर्वेषु भूतेषु ईश्वरः सुखदुःखयोः ।  
 महान्महात्मा सर्वात्मा नारायण इति श्रुतः ॥ २५

इति श्रीमहाभारते शान्तिपर्वणि

त्रयस्त्रिंशदधिकत्रिंशततमोऽध्यायः ॥ ३३३ ॥

३३४

वैशंपायन उवाच ।

श्रुत्वैतन्नारदो वाक्यं नरनारायणेरितम् ।  
 अत्यन्तभक्तिमान्देवे एकान्तित्वमुपेयिवान् ॥ १  
 प्रोष्य वर्षसहस्रं तु नरनारायणाश्रमे ।  
 श्रुत्वा भगवदाख्यानं दृष्ट्वा च हरिमव्ययम् ।  
 हिमवन्तं जगामाशु यत्रास्य स्वक आश्रमः ॥ २  
 तावपि ख्याततपसौ नरनारायणावृषी ।

तस्मिन्नेवाश्रमे रम्ये तेषुस्तप उत्तमम् ॥ ३  
 त्वमप्यसितविक्रान्तः पाण्डवानां कुलोद्बहः ।  
 पावितात्माद्य संवृत्तः श्रुत्वेसामादितः कथाम् ॥ ४  
 नैव तस्य परो लोको नायं पार्थिवसत्तम ।  
 कर्मणा मनसा वाचा यो द्विष्याद्विष्णुमव्ययम् ॥ ५  
 मज्जन्ति पितरस्तस्य नरके शाश्वतीः समाः ।  
 यो द्विष्याद्विबुधश्रेष्ठं देवं नारायणं हरिम् ॥ ६  
 कथं नाम भवेद्देव्य आत्मा लोकस्य कस्यचित् ।  
 आत्मा हि पुरुषव्याघ्र ज्ञेयो विष्णुरिति स्थितिः ॥ ७  
 य एष गुरुरस्माकमृषिर्गन्धवतीसुतः ।  
 तेनैतत्कथितं तात माहात्म्यं परमात्मनः ।  
 तस्माच्छ्रुतं मया चेदं कथितं च तवानघ ॥ ८  
 कृष्णद्वैपायनं व्यासं विद्वि नारायणं प्रभुम् ।  
 को ह्यन्यः पुरुषव्याघ्र महाभारतकृद्भवेत् ।  
 धर्मान्नानाविधांश्चैव को ब्रूयात्तस्मै प्रभुम् ॥ ९  
 वर्ततां ते महायज्ञो यथा संकल्पितस्त्वया ।  
 संकल्पिताश्चमेधस्त्वं श्रुतधर्मश्च तत्त्वतः ॥ १०  
 एतत्तु महदाख्यानं श्रुत्वा पारिक्षितो नृपः ।  
 ततो यज्ञसमाप्त्यर्थं क्रियाः सर्वाः समारभत् ॥ ११  
 नारायणीयमाख्यानमेतत्ते कथितं मया ।  
 नारदेन पुरा राजन्गुरवे मे निवेदितम् ।  
 ऋषीणां पाण्डवानां च शृण्वतोः कृष्णभीष्मयोः ॥

स हि परमगुरुर्भुवनपति-

धरणिधरः शमनियमनिधिः ।

श्रुतिविनयनिधिर्द्विजपरमहित-

स्तव भवतु गतिर्हरिरमरहितः ॥ १३

तपसां निधिः सुमहतां महतो

यशसश्च भाजनमरिष्टकहा ।

एकान्तिनं शरणदोऽभयदो गतिदोऽस्तु वः

स मखभागेहरस्त्रिगुणातिगः ॥ १४



चतुष्पञ्चधरः पूर्ते-

दृयोश्च फलभगहरः ।

विदधाति नित्यमजितोऽतिबलो

गतिमात्मगां सुकृतिनामृषिणाम् ॥ १५

वं लोकसाक्षिणमजं पुरुषं

रविवर्णमीश्वरगतिं बहुशः ।

प्रणमध्वमेकमतयो यतयः

सलिलोद्भवोऽपि तमृषि प्रणतः ॥ १६

स हि लोकयोनिरमृतस्य पदं

सूक्ष्मं पुराणमचलं परमम् ।

तत्सांख्ययोगिभिरुदारधृतं

बुद्ध्या यतात्मभिर्विदितं सततम् ॥ १७

इति श्रीमहाभारते शान्तिपर्वणि

चतुर्विंशदधिकत्रिंशततमोऽध्यायः ॥ ३३४ ॥

३३५

जनमेजय उवाच ।

श्रुतं भगवतस्तस्य माहात्म्यं परमात्मनः ।

जन्म धर्मगृहे चैव नरनारायणात्मकम् ।

महावराहसृष्टा च पिण्डोत्पत्तिः पुरातनी ॥ १

प्रवृत्तौ च निवृत्तौ च यो यथा परिकल्पितः ।

स तथा न श्रुतो ब्रह्मन्कथ्यमानस्त्वयानघ ॥ २

यच्च तत्कथितं पूर्वं त्वया ह्यशिशो महत् ।

हव्यकव्यभुजो विष्णोरुदकपूर्वं महोदधौ ।

तच्च दृष्टं भगवता ब्रह्मणा परमेष्ठिना ॥ ३

किं तदुत्पादितं पूर्वं हरिणा लोकधारिणा ।

रूपं प्रभावमहतामपूर्वं धीमतां वर ॥ ४

दृष्ट्वा हि विबुधश्रेष्ठमपूर्वममितौजसम् ।

तदश्वशिरसं पुण्यं ब्रह्मा किमकरोन्मुने ॥ ५

एतन्नः संशयं ब्रह्मपुराणज्ञानसंभवम् ।

कथयस्वोत्तममते महापुरुषनिर्मितम् ।

पाविताः स्म त्वया ब्रह्मन्पुण्यां कथयता कथाम् ॥ ६

वैशंपायन उवाच ।

कथयिष्यामि ते सर्वं पुराणं वेदसंमितम् ।

जगौ यद्भगवान्व्यासो राज्ञो धर्मसुतस्य वै ॥ ७

श्रुत्वाश्वशिरसो मूर्तिं देवस्य हरिमेधसः ।

उत्पन्नसंशयो राजा तमेव समचोदयत् ॥ ८

युधिष्ठिर उवाच ।

यत्तद्वर्णितवान्ब्रह्मा देवं ह्यशिशोर्धरम् ।

किमर्थं तत्समभवद्बुद्धेर्वोपकल्पितम् ॥ ९

व्यास उवाच ।

यत्किञ्चिदिह लोके वै देहवद्धं विशां पते ।

सर्वं पञ्चभिराविष्टं भूतैरीश्वरबुद्धिजैः ॥ १०

ईश्वरो हि जगत्सृष्टा प्रभुर्नारायणो विराट् ।

भूतान्तरात्मा वरदः सगुणो निर्गुणोऽपि च ।

भूतप्रलयमव्यक्तं शृणुष्व नृपसत्तम ॥ ११

धरण्यामथ लीनायामप्सु चैकार्णवे पुरा ।

ज्योतिर्भूते जले चापि लीने ज्योतिषि चानिले ॥

वायौ चाकाशसंलीने आकाशे च मनोनुगे ।

व्यक्ते मनसि संलीने व्यक्ते चाव्यक्ततां गते ॥ १२

अव्यक्ते पुरुषं याते पुंसि सर्वगतेऽपि च ।

तम एवाभवत्सर्वं न प्राज्ञायत किञ्चन ॥ १३

तमसो ब्रह्म संभूतं तमोमूलमृतात्मकम् ।

तद्विश्वभावसंज्ञान्तं पौरुषीं तनुमास्थितम् ॥ १४

सोऽनिरुद्ध इति प्रोक्तस्तत्प्रधानं प्रचक्षते ।

तदव्यक्तमिति ज्ञेयं त्रिगुणं नृपसत्तम ॥ १५

विद्यासहायवान्देवो विष्वक्सेनो हरिः प्रभुः ।

अप्स्वेव शयनं चक्रे निद्रायोगमुपागतः ।

जगतश्चिन्तयन्सृष्टिं चित्रां बहुगुणोद्भवाम् ॥ १७

तस्य चिन्तयतः सृष्टिं महानात्मगुणः स्मृतः ।



अहंकारस्ततो जातो ब्रह्मा शुभचतुर्मुखः ।  
 हिरण्यगर्भो भगवान्सर्वलोकपितामहः ॥ १८  
 पद्मेऽनिरुद्धात्संभूतस्तदा पद्मनिभेक्षणः ।  
 सहस्रपत्रे द्युतिमानुपविष्टः सनातनः ॥ १९  
 ददृशेऽद्भुतसंकाशे लोकानापोमयान्प्रभुः ।  
 सत्त्वस्थः परमेष्ठी स ततो भूतगणान्सृजत् ॥ २०  
 पूर्वमेव च पद्मस्य पत्रे सूर्याशुसप्रभे ।  
 नारायणकृतौ बिन्दू अपामास्तां गुणोत्तरौ ॥ २१  
 तावपश्यत्स भगवाननादिनिधनोऽच्युतः ।  
 एकस्तत्राभवद्विन्दुर्मध्वाभो रुचिरप्रभः ॥ २२  
 स तामसो मधुर्जातस्तदा नारायणाज्ञया ।  
 कठिनस्त्वपरो बिन्दुः कैटभो राजसस्तु सः ॥ २३  
 तावभ्यधावतां श्रेष्ठौ तमोरजगुणान्वितौ ।  
 बलवन्तौ गदाहस्तौ पद्मनालानुसारिणौ ॥ २४  
 ददृशातेऽरविन्दस्थं ब्रह्माणममितप्रभम् ।  
 सृजन्तं प्रथमं वेदांश्चतुरश्वारुविग्रहान् ॥ २५  
 ततो विग्रहवन्तौ तौ वेदान्द्वद्वासुरोत्तमौ ।  
 सहसा जगृहतुर्वेदान्ब्रह्मणः पश्यतस्तदा ॥ २६  
 अथ तौ दानवश्रेष्ठौ वेदान्गृह्य सनातनान् ।  
 रसां त्रिविशतुस्तूर्णमुदक्पूर्वं महोदधौ ॥ २७  
 ततो हृतेषु वेदेषु ब्रह्मा कश्मलमाविशत् ।  
 ततो वचनमीशानं प्राह वेदैर्विनाकृतः ॥ २८  
 वेदा मे परमं चक्षुर्वेदा मे परमं बलम् ।  
 वेदा मे परमं धाम वेदा मे ब्रह्म चोत्तमम् ॥ २९  
 मम वेदा हृताः सर्वे दानवाभ्यां बलादितः ।  
 अन्धकारा हि मे लोका जाता वेदैर्विनाकृताः ।  
 वेदानृते हि किं कुर्यां लोकान्वै स्रष्टुमुद्यतः ॥ ३०  
 अहो बत महद्दुःखं वेदनाशनजं मम ।  
 प्राप्तं दुनोति हृदयं तीव्रशोकाय रन्धयन् ॥ ३१  
 को हि शोकार्णवे मम मामितोऽद्य समुद्धरेत् ।

वेदांस्तानानयेन्नष्टान्कस्य चाहं प्रियो भवे ॥ ३२  
 इत्येवं भाषमाणस्य ब्रह्मणो नृपसत्तम ।  
 हरेः स्तोत्रार्थमुद्भूता बुद्धिर्बुद्धिमतां वर ।  
 ततो जगौ परं जप्यं साञ्जलिप्रग्रहः प्रभुः ॥ ३३  
 नमस्ते ब्रह्महृदय नमस्ते मम पूर्वज ।  
 लोकाद्य भुवनश्रेष्ठ सांख्ययोगनिधे विभो ॥ ३४  
 व्यक्ताव्यक्तकराचिन्त्य क्षेमं पन्थानमास्थित ।  
 विश्वभुक्सर्वभूतानामन्तरात्मन्नयोजि ॥ ३५  
 अहं प्रसादजस्तुभ्यं लोकधात्रे स्वयंभुवे ।  
 त्वत्तो मे मानसं जन्म प्रथमं द्विजपूजितम् ॥ ३६  
 चाक्षुषं वै द्वितीयं मे जन्म चासीत्पुरातनम् ।  
 त्वत्प्रसादाच्च मे जन्म तृतीयं वाचिकं महत् ॥ ३७  
 त्वत्तः श्रवणजं चापि चतुर्थं जन्म मे विभो ।  
 नासिक्यं चापि मे जन्म त्वत्तः पञ्चममुच्यते ॥  
 अण्डजं चापि मे जन्म त्वत्तः षष्ठं विनिर्मितम् ।  
 इदं च सप्तमं जन्म पद्मजं मेऽमितप्रभ ॥ ३९  
 सर्गे सर्गे ह्यहं पुत्रस्त्व त्रिगुणवर्जितः ।  
 प्रथितः पुण्डरीकाक्ष प्रधानगुणकल्पितः ॥ ४०  
 त्वमीश्वरस्वभावश्च स्वयंभूः पुरुषोत्तमः ।  
 त्वया विनिर्मितोऽहं वै वेदचक्षुर्वयोतिगः ॥ ४१  
 ते मे वेदा हृताश्चक्षुरन्धो जातोऽस्मि जागृहि ।  
 ददस्व चक्षुषी मह्यं प्रियोऽहं ते प्रियोऽसि मे ॥ ४२  
 एवं स्तुतः स भगवान्पुरुषः सर्वतोमुखः ।  
 जहौ निद्रामथ तदा वेदकार्यार्थमुद्यतः ।  
 ऐश्वरेण प्रयोगेण द्वितीयां तनुमास्थितः ॥ ४३  
 सुनासिकेन कायेन भूत्वा चन्द्रप्रभस्तदा ।  
 कृत्वा ह्यशिरः शुभ्रं वेदानामालयं प्रभुः ॥ ४४  
 तस्य मूर्धा समभवद्द्वयौः सनक्षत्रतारका ।  
 केशाश्चास्याभवन्दीर्घा रवेरंशुसमप्रभाः ॥ ४५  
 कर्णावाकाशपाताले ललाटं भूतधारिणी ।



गङ्गा सरस्वती पुण्या भ्रुवावास्तां महानदी ॥ ४६  
 चक्षुषी सोमसूर्यौ ते नांसा संध्या पुनः स्मृता ।  
 अङ्कारस्त्वथ संस्कारो विद्युज्जिह्वा च निर्मिता ॥ ४७  
 दन्ताश्च पितरो राजन्सोमपा इति विश्रुताः ।  
 गोलोको ब्रह्मलोकश्च ओष्ठावास्तां महात्मनः ।  
 ग्रीवा चास्याभवद्राजन्कालरात्रिर्गुणोत्तरा ॥ ४८  
 एतद्वयशिरः कृत्वा नानामूर्तिभिरावृतम् ।  
 अन्तर्दधे स विश्वेशो विवेश च रसां प्रभुः ॥ ४९  
 रसां पुनः प्रविष्टश्च योगं परममास्थितः ।  
 शैश्वं स्वरं समास्थाय ओमिति प्रासृजत्स्वरम् ॥ ५०  
 स स्वरः सानुनादी च सर्वगः स्निग्ध एव च ।  
 बभूवान्तर्महीभूतः सर्वभूतगुणोदितः ॥ ५१  
 ततस्तावसुरौ कृत्वा वेदान्समयबन्धनान् ।  
 रसातले विनिक्षिप्य यतः शब्दस्ततो द्रुतौ ॥ ५२  
 एतस्मिन्नन्तरे राजन्देवो ह्यशिशोधरः ।  
 जग्राह वेदानखिलान् रसातलगतान्हरिः ।  
 प्रादाच्च ब्रह्मणे भूयस्ततः स्वां प्रकृतिं गतः ॥ ५३  
 स्थापयित्वा ह्यशिर उदक्पूर्वं महोदधौ ।  
 वेदानामालयश्चापि बभूवाश्चशिरास्ततः ॥ ५४  
 अथ किञ्चिदपश्यन्तौ दानवौ मधुकैटभौ ।  
 पुनराजग्मतुस्तत्र वेगितौ पश्यतां च तौ ।  
 यत्र वेदा विनिक्षिप्तास्तत्स्थानं शून्यमेव च ॥ ५५  
 तत उत्तममास्थाय वेगं बलवतां वरौ ।  
 पुनरुत्तस्थतुः शीघ्रं रसानामालयात्तदा ।  
 ददृशाते च पुरुषं तमेवादिकरं प्रभुम् ॥ ५६  
 श्वेतं चन्द्रविशुद्धाभमनिरुद्धतनौ स्थितम् ।  
 भूयोऽप्यमितविक्रान्तं निद्रायोगमुपागतम् ॥ ५७  
 आत्मप्रमाणरचिते अपामुपरि कल्पिते ।  
 शयने नागभोगाढ्ये ज्वालामालासमावृते ॥ ५८  
 निष्कल्मषेण सत्त्वेन संपन्नं रुचिरप्रभम् ।

तं दृष्ट्वा दानवेन्द्रौ तौ महाहासममुञ्चताम् ॥ ५९  
 ऊचतुश्च समाविष्टौ रजसा तमसा च तौ ।  
 अयं स पुरुषः श्वेतः शेते निद्रामुपागतः ॥ ६०  
 अनेन नूनं वेदानां कृतमाहरणं रसात् ।  
 कस्यैष को नु खल्वेष किं च स्वपिति भोगवान् ॥  
 इत्युच्चारितवाक्यौ तौ बोधयामासतुर्हरिम् ।  
 युद्धार्थिनौ तु विज्ञाय विबुद्धः पुरुषोत्तमः ॥ ६२  
 निरीक्ष्य चासुरेन्द्रौ तौ ततो युद्धे मनो दधे ।  
 अथ युद्धं समभवत्तयोर्नारायणस्य च ॥ ६३  
 रजस्तमोविष्टतनू तावुभौ मधुकैटभौ ।  
 ब्रह्मणोपचितिं कुर्वञ्जघान मधुसूदनः ॥ ६४  
 ततस्तयोर्वधेनाशु वेदापहरणेन च ।  
 शोकापनयनं चक्रे ब्रह्मणः पुरुषोत्तमः ॥ ६५  
 ततः परिवृतो ब्रह्मा हतारिवेदसत्कृतः ।  
 निर्ममे स तदा लोकान्कृत्स्नान्स्थावरजङ्गमान् ॥ ६६  
 दत्त्वा पितामहायात्र्यां बुद्धिं लोकविसर्गिकीम् ।  
 तत्रैवान्तर्दधे देवो यत एवागतो हरिः ॥ ६७  
 तौ दानवौ हरिर्हत्वा कृत्वा ह्यशिरस्तनुम् ।  
 पुनः प्रवृत्तिधर्मार्थं तामेव विदधे तनुम् ॥ ६८  
 एवमेष महाभागो बभूवाश्चशिरा हरिः ।  
 पौराणमेतदाख्यातं रूपं वरदमैश्वरम् ॥ ६९  
 यो ह्येतद्ब्राह्मणो नित्यं शृणुयाद्धारयेत वा ।  
 न तस्याध्ययनं नाशमुपगच्छेत्कदाचन ॥ ७०  
 आराध्य तपसोप्रेण देवं ह्यशिशोधरम् ।  
 पाञ्चालेन क्रमः प्राप्तो रामेण पथि देशिते ॥ ७१  
 एतद्वयशिशो राजन्नाख्यातं तव कीर्तितम् ।  
 पुराणं वेदसमितं यन्मां त्वं परिपृच्छसि ॥ ७२  
 यां यामिच्छेत्तनुं देवः कर्तुं कार्यविधौ क्वचित् ।  
 तां तां कुर्याद्विकुर्वाणः स्वयमात्मानमात्मना ॥ ७३  
 एष वेदनिधिः श्रीमानेष वै तपसो निधिः ।



एष योगश्च सांख्यं च ब्रह्म चाग्र्यं हरिर्विभुः ॥ ७४  
 नारायणपरा वेदा यज्ञा नारायणात्मकाः ।  
 तपो नारायणपरं नारायणपरा गतिः ॥ ७५  
 नारायणपरं सत्यमृतं नारायणात्मकम् ।  
 नारायणपरो धर्मः पुनरावृत्तिदुर्लभः ॥ ७६  
 प्रवृत्तिलक्षणश्चैव धर्मो नारायणात्मकः ।  
 नारायणात्मको गन्धो भूमौ श्रेष्ठतमः स्मृतः ॥ ७७  
 अपां चैव गुणो राजन्रसो नारायणात्मकः ।  
 ज्योतिषां च गुणो रूपं स्मृतं नारायणात्मकम् ॥ ७८  
 नारायणात्मकश्चापि स्पर्शो वायुगुणः स्मृतः ।  
 नारायणात्मकश्चापि शब्द आकाशसंभवः ॥ ७९  
 मनश्चापि ततो भूतमव्यक्तगुणलक्षणम् ।  
 नारायणपरः कालो ज्योतिषामयनं च यत् ॥ ८०  
 नारायणपरा कीर्तिः श्रीश्च लक्ष्मीश्च देवताः ।  
 नारायणपरं सांख्यं योगो नारायणात्मकः ॥ ८१  
 कारणं पुरुषो येषां प्रधानं चापि कारणम् ।  
 स्वभावश्चैव कर्माणि दैवं येषां च कारणम् ॥ ८२  
 पञ्चकारणसंख्यातो निष्ठा सर्वत्र वै हरिः ।  
 तत्त्वं जिज्ञासमानानां हेतुभिः सर्वतोमुखैः ॥ ८३  
 तत्त्वमेको महायोगी हरिर्नारायणः प्रभुः ।  
 स ब्रह्मकानां लोकानामृषीणां च महात्मनाम् ॥ ८४  
 सांख्यानां योगिनां चापि यतीनामात्मवेदिनाम् ।  
 मनीषितं विजानाति केशवो न तु तस्य ते ॥ ८५  
 ये केचित्सर्वलोकेषु दैवं पित्र्यं च कुर्वते ।  
 दानानि च प्रयच्छन्ति तप्यन्ति च तपो महत् ॥ ८६  
 सर्वेषामाश्रयो विष्णुरैश्वरं विधिमास्थितः ।  
 सर्वभूतकृतावासो वासुदेवेति चोच्यते ॥ ८७  
 अयं हि नित्यः परमो महर्षि-  
 र्महाविभूतिर्गुणवान्निर्गुणाख्यः ।  
 गुणैश्च संयोगमुपैति शीघ्रं

कालो यथर्तावृतुसंप्रयुक्तः ॥ ८८  
 नैवास्य विन्दन्ति गतिं, महात्मनो  
 न चागतिं कश्चिदिहानुपश्यति ।  
 ज्ञानात्मकाः संयमिनो महर्षयः  
 पश्यन्ति नित्यं पुरुषं गुणाधिकम् ॥ ८९  
 इति श्रीमहाभारते शान्तिपर्वणि  
 पञ्चत्रिंशदधिकत्रिंशततमोऽध्यायः ॥ ३३५ ॥  
 ३३६  
 जनमेजय उवाच ।  
 अहो ह्येकान्तिनः सर्वान्प्रीणाति भगवान्हरिः ।  
 विधिप्रयुक्तां पूजां च गृह्णाति भगवान्स्वयम् ॥ १  
 ये तु दग्धेन्धना लोके पुण्यपापविवर्जिताः ।  
 तेषां त्वयामिनिर्दिष्टा पारंपर्यागता गतिः ॥ २  
 चतुर्ध्यां चैव ते गत्यां गच्छन्ति पुरुषोत्तमम् ।  
 एकान्तिनस्तु पुरुषा गच्छन्ति परमं पदम् ॥ ३  
 नूनमेकान्तधर्मोऽयं श्रेष्ठो नारायणप्रियः ।  
 अगत्वा गतयस्तिष्ठो यद्गच्छन्त्यव्ययं हरिम् ॥ ४  
 सहोपनिषदान्वेदान्ये विप्राः सम्यगास्थिताः ।  
 पठन्ति विधिमास्थाय ये चापि यतिधर्मिणः ॥ ५  
 तेभ्यो विशिष्टां जानामि गतिमेकान्तिनां नृणाम् ।  
 केनैष धर्मः कथितो देवेन ऋषिणापि वा ॥ ६  
 एकान्तिनां च का चर्या कदा चोत्पादिता विभो ।  
 एतन्मे संशयं छिन्धि परं कौतूहलं हि मे ॥ ७  
 वैशंपायन उवाच ।  
 समुपोढेष्वावनीकेषु कुरुपाण्डवयोर्मृधे ।  
 अर्जुने विमनस्के च गीता भगवता स्वयम् ॥ ८  
 आगतिश्च गतिश्चैव पूर्वं ते कथिता मया ।  
 गहनो ह्येष धर्मो वै दुर्विज्ञेयोऽकृतात्मभिः ॥ ९  
 संमितः सामवेदेन पुरैवादियुगे कृतः ।  
 धार्यते स्वयमीशेन राजन्नारायणेन ह ॥ १०



एतमर्थं महाराज पृष्ठः पार्थेन नारदः ।  
 ऋषिमध्ये महाभागः शुण्वतोः कृष्णभीष्मयोः ॥  
 गुरुणा च समाप्येष कथितो नृपसत्तम ।  
 यथा तु कथितस्तत्र नारदेन तथा शृणु ॥ १२  
 यदासीन्मानसं जन्म नारायणमुखोद्गतम् ।  
 ब्रह्मणः पृथिवीपाल तदा नारायणः स्वयम् ।  
 तेन धर्मेण कृतवान्दैवं पित्र्यं च भारत ॥ १३  
 फेनपा ऋषयश्चैव तं धर्मं प्रतिपेदिरे ।  
 वैखानसाः फेनपेभ्यो धर्ममेतं प्रपेदिरे ।  
 वैखानसेभ्यः सोमस्तु ततः सोऽन्तर्दधे पुनः ॥ १४  
 यदासीच्चाक्षुषं जन्म द्वितीयं ब्रह्मणो नृप ।  
 तदा पितामहात्सोमादेतं धर्ममजानत ।  
 नारायणात्मकं राजन् रुद्राय प्रददौ च सः ॥ १५  
 ततो योगस्थितो रुद्रः पुरा कृतयुगे नृप ।  
 बालखिल्यान् नृषीन्सर्वान् धर्ममेतमपाठयत् ।  
 अन्तर्दधे ततो भूयस्तस्य देवस्य मायया ॥ १६  
 तृतीयं ब्रह्मणो जन्म यदासीद्वाचिकं महत् ।  
 तत्रैष धर्मः संभूतः स्वयं नारायणावृप ॥ १७  
 सुपर्णो नाम तमृषिः प्राप्तवान्पुरुषोत्तमात् ।  
 तपसा वै सुतप्तेन दमेन नियमेन च ॥ १८  
 त्रिः परिक्रान्तवानेतत्सुपर्णो धर्ममुत्तमम् ।  
 यस्मात्तस्माद्गतं ह्येतन्निर्षौपर्णमिहोच्यते ॥ १९  
 ऋग्वेदपाठपठितं व्रतमेतद्वि दुश्चरम् ।  
 सुपर्णाच्चाप्यधिगतो धर्म एष सनातनः ॥ २०  
 वायुना द्विपदां श्रेष्ठं प्रथितो जगदायुषा ।  
 वायोः सकाशात्प्राप्तश्च ऋषिभिर्विधसाशिभिः ॥  
 तेभ्यो महोदधिश्चैनं प्राप्तवान्धर्ममुत्तमम् ।  
 ततः सोऽन्तर्दधे भूयो नारायणसमाहितः ॥ २२  
 यदा भूयः श्रवणजा सृष्टिरासीन्महात्मनः ।  
 ब्रह्मणः पुरुषव्याघ्र तत्र कीर्तयतः शृणु ॥ २३

जगत्सृष्टुमना देवो हरिर्नारायणः स्वयम् ।  
 चिन्तयामास पुरुषं जगत्सर्गकरं प्रभुः ॥ २४  
 अथ चिन्तयतस्तस्य कर्णाभ्यां पुरुषः सूतः ।  
 प्रजासर्गकरो ब्रह्मा तमुवाच जगत्पतिः ॥ २५  
 सृज प्रजाः पुत्र सर्वा मुखतः पादतस्तथा ।  
 श्रेयस्तव विधास्यामि बलं तेजश्च सुव्रत ॥ २६  
 धर्मं च मत्तो गृहीष्व सात्वतं नाम नामतः ।  
 तेन सर्वं कृतयुगं स्थापयस्व यथाविधि ॥ २७  
 ततो ब्रह्मा नमश्चक्रे देवाय हरिमेधसे ।  
 धर्मं चाग्र्यं स जग्राह सरहस्यं ससंग्रहम् ।  
 आरण्यकेन सहितं नारायणमुखोद्गतम् ॥ २८  
 उपदिश्य ततो धर्मं ब्रह्मणेऽमिततेजसे ।  
 तं कार्त्युगधर्माणं निराशीः कर्मसंज्ञितम् ।  
 जगाम तमसः पारं यत्राव्यक्तं व्यवस्थितम् ॥ २९  
 ततोऽथ वरदो देवो ब्रह्मलोकपितामहः ।  
 असृजत्स तदा लोकान्कृत्स्नान्स्थावरजङ्गमान् ॥ ३०  
 ततः प्रावर्तत तदा आदौ कृतयुगं शुभम् ।  
 ततो हि सात्वतो धर्मो व्याप्य लोकानवस्थितः ॥  
 तेनैवाद्येन धर्मेण ब्रह्मा लोकविसर्गकृत् ।  
 पूजयामास देवेशं हरिं नारायणं प्रभुम् ॥ ३३  
 धर्मप्रतिष्ठाहेतोश्च मनुं स्वारोचिषं ततः ।  
 अध्यापयामास तदा लोकानां हितकाम्यया ॥ ३३  
 ततः स्वारोचिषः पुत्रं स्वयं शङ्खपदं नृप ।  
 अध्यापयत्पुराव्यग्रः सर्वलोकपतिर्विभुः ॥ ३४  
 ततः शङ्खपदश्चापि पुत्रमात्मजमौरसम् ।  
 दिशापालं सुधर्माणमध्यापयत भारत ।  
 ततः सोऽन्तर्दधे भूयः प्राप्ते त्रेतायुगे पुनः ॥ ३५  
 नासिक्यजन्मनि पुरा ब्रह्मणः पार्थिवोत्तम ।  
 धर्ममेतं स्वयं देवो हरिर्नारायणः प्रभुः ।  
 उज्जगारारविन्दाक्षो ब्रह्मणः पश्यतस्तदा ॥ ३६



सनत्कुमारो भगवांस्ततः प्राधीतवानृप ।  
 सनत्कुमारादपि च वीरणो वै प्रजापतिः ।  
 कृतादौ कुरुशार्दूल धर्ममेतमधीतवान् ॥ ३७  
 वीरणश्चाप्यधीत्येनं रौच्याय मनवे ददौ ।  
 रौच्यः पुत्राय शुद्धाय सुव्रताय सुमेधसे ॥ ३८  
 कुक्षिनाम्नेऽथ प्रददौ दिशां पालाय धर्मिणे ।  
 ततः सोऽन्तर्दधे भूयो नारायणमुखोद्गतः ॥ ३९  
 अण्डजे जन्मनि पुनर्ब्रह्मणे हरियोनये ।  
 एष धर्मः समुद्भूतो नारायणमुखात्पुनः ॥ ४०  
 गृहीतो ब्रह्मणा राजन्प्रयुक्तश्च यथाविधि ।  
 अध्यापिताश्च मुनयो नाम्ना बर्हिषदो नृप ॥ ४१  
 बर्हिषद्भ्यश्च संक्रान्तः सामवेदान्तं द्विजम् ।  
 ज्येष्ठं नाम्नाभिविख्यातं ज्येष्ठसामव्रतो हरिः ॥ ४२  
 ज्येष्ठाच्चाप्यनुसंक्रान्तो राजानमविकम्पनम् ।  
 अन्तर्दधे ततो राजन्नेष धर्मः प्रभोर्हरेः ॥ ४३  
 यदिदं सप्तमं जन्म पद्मजं ब्रह्मणो नृप ।  
 तत्रैष धर्मः कथितः स्वयं नारायणेन हि ॥ ४४  
 पितामहाय शुद्धाय युगादौ लोकधारिणे ।  
 पितामहश्च दक्षाय धर्ममेतं पुरा ददौ ॥ ४५  
 ततो ज्येष्ठे तु दौहित्रे प्रादाद्दक्षो नृपोत्तम ।  
 आदित्ये सवितुर्ज्येष्ठे विवस्वाञ्जगृहे ततः ॥ ४६  
 त्रेतायुगादौ च पुनर्विवस्वान्मनवे ददौ ।  
 मनुश्च लोकभूत्यर्थं सुतायेक्ष्वाकवे ददौ ॥ ४७  
 इक्ष्वाकुणा च कथितो व्याप्य लोकानवस्थितः ।  
 गमिष्यति क्षयान्ते च पुनर्नारायणं नृप ॥ ४८  
 व्रतिनां चापि यो धर्मः स ते पूर्वं नृपोत्तम ।  
 कथितो हरिगीतासु समासविधिकल्पितः ॥ ४९  
 नारदेन तु संग्रातः सरहस्यः ससंग्रहः ।  
 एष धर्मो जगन्नाथात्साक्षान्नारायणानृप ॥ ५०  
 एवमेष महान्धर्म आद्यो राजन्सनातनः ।

दुर्विज्ञेयो दुष्करश्च सात्वतैर्धार्यते सदा ॥ ५१  
 धर्मज्ञानेन चैतेन सुप्रयुक्तेन कर्मणा ।  
 अहिंसाधर्मयुक्तेन प्रीयते हरिरीश्वरः ॥ ५२  
 एकव्यूहविभागो वा कचिद्व्यूहसंज्ञितः ।  
 त्रिव्यूहश्चापि संख्यातश्चतुर्व्यूहश्च दृश्यते ॥ ५३  
 हरिरेव हि क्षेत्रज्ञो निर्ममो निष्कलस्तथा ।  
 जीवश्च सर्वभूतेषु पञ्चभूतगुणातिगः ॥ ५४  
 मनश्च प्रथितं राजन्पञ्चेन्द्रियसमीरणम् ।  
 एष लोकनिधिर्धर्मानेष लोकविसर्गकृत् ॥ ५५  
 अकर्ता चैव कर्ता च कार्यं कारणमेव च ।  
 यथेच्छति तथा राजन्क्रीडते पुरुषोऽव्ययः ॥ ५६  
 एष एकान्तिधर्मस्ते कीर्तितो नृपसत्तम ।  
 मया गुरुप्रसादेन दुर्विज्ञेयोऽकृतात्मभिः ।  
 एकान्तिनो हि पुरुषा दुर्लभा बहवो नृप ॥ ५७  
 यद्येकान्तिभिराकीर्णं जगत्स्यात्कुरुनन्दन ।  
 अहिंसकैरात्मविद्धिः सर्वभूतहिते रतैः ।  
 भवेत्कृतयुगप्राप्तिराशीः कर्मविवर्जितैः ॥ ५८  
 एवं स भगवान्व्यासो गुरुर्ममं विशां पते ।  
 कथयामास धर्मज्ञो धर्मराज्ञे द्विजोत्तमः ॥ ५९  
 ऋषीणां संनिधौ राजञ्शृण्वतोः कृष्णमीक्ष्मयोः ।  
 तस्याप्यकथयत्पूर्वं नारदः सुमहातपाः ॥ ६०  
 देवं परमकं ब्रह्म श्वेतं चन्द्राभमच्युतम् ।  
 यत्र चैकान्तिनो यान्ति नारायणपरायणाः ॥ ६१  
 जनमेजय उवाच ।  
 एवं बहुविधं धर्मं प्रतिबुद्धैर्निषेवितम् ।  
 न कुर्वन्ति कथं विप्रा अन्ये नानाव्रते स्थिताः ॥ ६२  
 वैशंपायन उवाच ।  
 तिस्रः प्रकृतयो राजन्देहबन्धेषु निर्मिताः ।  
 सात्त्विकी राजसी चैव तामसी चेति भारत ॥ ६३  
 देहबन्धेषु पुरुषः श्रेष्ठः कुरुकुलोद्बह ।



सात्त्विकः पुरुषव्याघ्र भवेन्मोक्षार्थनिश्चितः ॥ ६४  
 अत्रापि स विजानाति पुरुषं ब्रह्मवर्तिनम् ।  
 नारायणपरो मोक्षस्ततो वै सात्त्विकः स्मृतः ॥ ६५  
 मनीषितं च प्राप्नोति चिन्तयन्पुरुषोत्तमम् ।  
 एकान्तभक्तिः सततं नारायणपरायणः ॥ ६६  
 मनीषिणो हि ये केचिद्यतयो मोक्षकाङ्क्षिणः ।  
 तेषां वै छिन्नवृष्णानां योगक्षेमवहो हरिः ॥ ६७  
 जायमानं हि पुरुषं यं पश्येन्मधुसूदनः ।  
 सात्त्विकस्तु स विज्ञेयो भवेन्मोक्षे च निश्चितः ॥  
 सांख्ययोगेन तुल्यो हि धर्म एकान्तसेवितः ।  
 नारायणात्मके मोक्षे ततो यान्ति परां गतिम् ॥ ६९  
 नारायणेन दृष्टश्च प्रतिबुद्धो भवेत्पुमान् ।  
 एवमात्मेच्छया राजन्प्रतिबुद्धो न जायते ॥ ७०  
 राजसी तामसी चैव व्यामिश्रे प्रकृती स्मृते ।  
 तदात्मकं हि पुरुषं जायमानं विशां पते ।  
 प्रवृत्तिलक्षणैर्युक्तं नावेक्षति हरिः स्वयम् ॥ ७१  
 पश्यत्येनं जायमानं ब्रह्मा लोकपितामहः ।  
 रजसा तमसा चैव मानुषं समभिष्टुतम् ॥ ७२  
 कामं देवाश्च ऋषयः सत्त्वस्था नृपसत्तम ।  
 हीनाः सत्त्वेन सूक्ष्मेण ततो वैकारिकाः स्मृताः ॥

जनमेजय उवाच ।

कथं वैकारिको गच्छेत्पुरुषः पुरुषोत्तमम् ॥ ७४

वैशंपायन उवाच ।

सुसूक्ष्मसत्त्वसंयुक्तं संयुक्तं त्रिभिरक्षरैः ।  
 पुरुषः पुरुषं गच्छेन्निष्क्रियः पञ्चविंशकम् ॥ ७५  
 एवमेकं सांख्ययोगं वेदारण्यकमेव च ।  
 परस्परान्नान्येतानि पञ्चरात्रं च कथ्यते ।  
 एष एकान्तिनां धर्मो नारायणपरात्मकः ॥ ७६

यथा समुद्रात्प्रसृता जलौघा-

स्तमेव राजन्पुनराविशन्ति ।

इमे तथा ज्ञानमहाजलौघा

नारायणं वै पुनराविशन्ति ॥ ७७

एष ते कथितो धर्मः सात्वतो यदुबान्धव ।  
 कुरुष्वैनं यथान्यायं यदि शक्तोऽपि भारत ॥ ७८  
 एवं हि सुमहाभागो नारदो गुरवे मम ।  
 श्वेतानां यतिनामाह एकान्तगतिमव्ययाम् ॥ ७९  
 व्यासश्चाकथयत्प्रीत्या धर्मपुत्राय धीमते ।  
 स एवायं मया तुभ्यमाख्यातः प्रसृतो गुरोः ॥ ८०  
 इत्थं हि दुश्चरो धर्म एष पार्थिवसत्तम ।  
 यथैव स्वं तथैवान्ये न भजन्ति विमोहिताः ॥ ८१  
 कृष्ण एव हि लोकानां भावनो मोहनस्तथा ।  
 संहारकारकश्चैव कारणं च विशां पते ॥ ८२

इति श्रीमहाभारते शान्तिपर्वणि

षट्त्रिंशदधिकत्रिंशत्तमोऽध्यायः ॥ ३३६ ॥

३३७

जनमेजय उवाच ।

सांख्यं योगं पञ्चरात्रं वेदारण्यकमेव च ।  
 ज्ञानान्येतानि ब्रह्मर्षे लोकेषु प्रचरन्ति ह ॥ १  
 किमेतान्येकनिष्ठानि पृथङ्निष्ठानि वा मुने ।  
 प्रब्रूहि वै मया पृष्ठः प्रवृत्तिं च यथाक्रमम् ॥ २

वैशंपायन उवाच ।

जज्ञे बहुज्ञं परमत्युदारं

यं द्वीपमध्ये सुतमात्मवन्तम् ।

पराशराद्ब्रन्धवती महर्षिं

तस्मै नमोऽज्ञानतमोनुदाय ॥ ३

पितामहाद्यं प्रवदन्ति षष्ठं

महर्षिमार्षेयविभूतियुक्तम् ।

नारायणस्यांशजमेकपुत्रं

द्वैपायनं वेदमहानिधानम् ॥ ४

तणादिकालेषु महाविभूति-



नारायणो ब्रह्ममहानिधानम् ।

ससर्ज पुत्रार्थमुदारतेजा

व्यासं महात्मानमजः पुराणः ॥ ५

जनमेजय उवाच ।

त्वयैव कथितः पूर्वं संभवो द्विजसत्तम ।

वसिष्ठस्य सुतः शक्तिः शक्तेः पुत्रः पराशरः ॥ ६

पराशरस्य दायादः कृष्णद्वैपायनो मुनिः ।

भूयो नारायणसुतं त्वमेवैनं प्रभाषसे ॥ ७

किमतः पूर्वजं जन्म व्यासस्यामिततेजसः ।

कथयस्वोत्तममते जन्म नारायणोद्भवम् ॥ ८

वैशंपायन उवाच ।

वेदार्थान्वेतुकामस्य धर्मिष्ठस्य तपोनिधेः ।

गुरोर्मे ज्ञाननिष्ठस्य हिमवत्पाद आसतः ॥ ९

कृत्वा भारतमाख्यानं तपःश्रान्तस्य धीमतः ।

शुश्रूषां तत्परा राजन्कृतवन्तो वयं तदा ॥ १०

सुमन्तुर्जैमिनिश्चैव पैलश्च सुदृढव्रतः ।

अहं चतुर्थः शिष्यो वै शुको व्यासात्मजस्तथा ॥

एभिः परिवृतो व्यासः शिष्यैः पञ्चभिरुत्तमैः ।

शुशुभे हिमवत्पादे भूतैर्भूतपतिर्यथा ॥ १२

वेदान्तवर्तयन्साङ्गान्भारतार्थांश्च सर्वशः ।

तमेकमनसं दान्तं युक्ता वयमुपास्महे ॥ १३

कथान्तरेऽथ कस्मिंश्चित्पृष्ठोऽस्माभिर्द्विजोत्तमः ।

वेदार्थान्भारतार्थांश्च जन्म नारायणात्तथा ॥ १४

स पूर्वमुक्त्वा वेदार्थान्भारतार्थांश्च तत्त्ववित् ।

नारायणादिदं जन्म व्याहर्तुमुपचक्रमे ॥ १५

शृणुध्वमाख्यानवरमेतदार्पेयमुत्तमम् ।

आदिकालोद्भवं विप्रास्तपसाधिगतं मया ॥ १६

प्राप्ते प्रजाविसर्गे वै सप्तमे पद्मसंभवे ।

नारायणो महायोगी शुभाशुभविवर्जितः ॥ १७

ससृजे नाभितः पुत्रं ब्रह्माणममितप्रभम् ।

ततः स प्रादुरभवदथैनं वाक्यमब्रवीत् ॥ १८

मम त्वं नाभितो जातः प्रजासर्गकरः प्रभुः ।

सृज प्रजास्त्वं विविधा ब्रह्मन्सज्जडपण्डिताः ॥ १९

स एवमुक्तो विमुखश्चिन्ताव्याकुलमानसः ।

प्रणम्य वरदं देवमुवाच हरिमीश्वरम् ॥ २०

का शक्तिर्मम देवेश प्रजाः स्रष्टुं नमोऽस्तु ते ।

अप्रज्ञावानहं देव विधत्स्व यदनन्तरम् ॥ २१

स एवमुक्तो भगवान्भूत्वाथान्तर्हितस्ततः ।

चिन्तयामास देवेशो बुद्धिं बुद्धिमतां वरः ॥ २२

स्वरूपिणी ततो बुद्धिरुपतस्थे हरिं प्रभुम् ।

योगेन चैनां नियोगः स्वयं निययुजे तदा ॥ २३

स तामैश्वर्ययोगस्थां बुद्धिं शक्तिमतीं सतीम् ।

उवाच वचनं देवो बुद्धिं वै प्रभुरव्ययः ॥ २४

ब्रह्माणं प्रविशस्वेति लोकसृष्ट्यर्थसिद्धये ।

ततस्तमीश्वरादिष्टा बुद्धिः क्षिप्रं विवेश सा ॥ २५

अथैनं बुद्धिसंयुक्तं पुनः स ददृशे हरिः ।

भूयश्चैनं वचः प्राह सृजेमा विविधाः प्रजाः ॥ २६

एवमुक्त्वा स भगवांस्तत्रैवान्तरधीयत ।

प्राप चैव मुहूर्तेन स्वस्थानं देवसंज्ञितम् ॥ २७

तां चैव प्रकृतिं प्राप्य एकीभावगतोऽभवत् ।

अथास्य बुद्धिरभवत्पुनरन्या तदा किल ॥ २८

सृष्टा इमाः प्रजाः सर्वा ब्रह्मणा परमेष्ठिना ।

दैत्यदानवगन्धर्वरक्षोगणसमाकुलाः ।

जाता हीयं वसुमती भाराक्रान्ता तपस्विनी ॥ २९

बहवो बलिनः पृथ्व्यां दैत्यदानवराक्षसाः ।

भविष्यन्ति तपोयुक्ता वरान्प्राप्स्यन्ति चोत्तमान् ॥

अवश्यमेव तैः सर्वैर्वरदानेन दर्पितैः ।

बाधितव्याः सुरगणा ऋषयश्च तपोधनाः ।

तत्र न्याय्यमिदं कर्तुं भारावतरणं मया ॥ ३१

अथ नानासमुद्भूतैर्वसुधायां यथाक्रमम् ।



निग्रहेण च पापानां साधूनां प्रग्रहेण च ॥ ३२  
 इमां तपस्विनीं सत्यां धारयिष्यामि मेदिनीम् ।  
 मया द्वेषा हि ध्रियते पातालस्थेन भोगिना ॥ ३३  
 मया धृता धारयति जगद्धि सचराचरम् ।  
 तस्मात्पृथ्व्याः परित्राणं करिष्ये संभवं गतः ॥ ३४  
 एवं स चिन्तयित्वा तु भगवान्मधुसूदनः ।  
 रूपाण्यनेकान्यसृजत्प्रादुर्भावभवाय सः ॥ ३५  
 वाराहं नारसिंहं च वामनं मानुषं तथा ।  
 एभिर्मया निहन्तव्या दुर्विनीताः सुरारयः ॥ ३६  
 अथ भूयो जगत्स्रष्टा भोःशब्देनानुनादयन् ।  
 सरस्वतीमुच्चचार तत्र सारस्वतोऽभवत् ॥ ३७  
 अपान्तरतमा नाम सुतो वाक्संभवो विभोः ।  
 भूतभव्यभविष्यज्ञः सत्यवादी दृढव्रतः ॥ ३८  
 तमुवाच नतं मूर्ध्ना देवानामादिरव्ययः ।  
 वेदाख्याने श्रुतिः कार्या त्वया मतिमतां वर ।  
 तस्मात्कुरु यथाज्ञप्तं मयैतद्वचनं मुने ॥ ३९  
 तेन भिन्नास्तदा वेदा मनोः स्वायंभुवेऽन्तरे ।  
 ततस्तुतोऽपि भगवान्हरिस्तेनास्य कर्मणा ।  
 तपसा च सुतप्तेन यमेन नियमेन च ॥ ४०

श्रीभगवानुवाच ।

मन्वन्तरेषु पुत्र त्वमेवं लोकप्रवर्तकः ।  
 भविष्यस्यचलो ब्रह्मन्प्रधृष्यश्च नित्यशः ॥ ४१  
 पुनस्तिष्ये च संप्राप्ते कुरवो नाम भारताः ।  
 भविष्यन्ति महात्मानो राजानः प्रथिता भुवि ॥  
 तेषां त्वत्तः प्रसूतानां कुलभेदो भविष्यति ।  
 परस्परविनाशार्थं त्वामृते द्विजसत्तम ॥ ४३  
 तत्राप्यनेकधा वेदान्भेत्स्यसे तपसान्वितः ।  
 कृष्णे युगे च संप्राप्ते कृष्णवर्णो भविष्यसि ॥ ४४  
 धर्माणां विविधानां च कर्ता ज्ञानकरस्तथा ।  
 भविष्यसि तपोयुक्तो न च रागाद्विमोक्ष्यसे ॥ ४५

वीतरागश्च पुत्रस्ते परमात्मा भविष्यति ।  
 महेश्वरप्रसादेन नैतद्वचनमन्यथा ॥ ४६  
 यं मानसं वै प्रवदन्ति पुत्रं  
 पितामहस्योत्तमबुद्धियुक्तम् ।  
 वसिष्ठमग्र्यं तपसो निधानं  
 यश्चापि सूर्यं व्यतिरिच्य भाति ॥ ४७  
 तस्यान्वये चापि ततो महर्षिः  
 पराशरो नाम महाप्रभावः ।  
 पिता स ते वेदनिधिर्वरिष्ठो  
 महातपा वै तपसो निवासः ।  
 कानीनगर्भः पितृकन्यकायां  
 तस्मादृषेस्त्वं भविता च पुत्रः ॥ ४८  
 भूतभव्यभविष्याणां छिन्नसर्वार्थसंशयः ।  
 ते ह्यतिक्रान्तकाः पूर्वं सहस्रयुगपर्ययाः ॥ ४९  
 तांश्च सर्वान्मयोद्दिष्टान्द्रक्ष्यसे तपसान्वितः ।  
 पुनर्द्रक्ष्यसि चानेकसहस्रयुगपर्ययान् ॥ ५०  
 अनादिनिधनं लोके चक्रहस्तं च मां मुने ।  
 अनुध्यानान्मम मुने नैतद्वचनमन्यथा ॥ ५१  
 शनैश्चरः सूर्यपुत्रो भविष्यति मनुर्महान् ।  
 तस्मिन्मन्वन्तरे चैव सप्तर्षिगणपूर्वकः ।  
 त्वमेव भविता वत्स मत्प्रसादान्न संशयः ॥ ५२

व्यास उवाच ।

एवं सारस्वतमृषिमपान्तरतमं तदा ।  
 उक्त्वा वचनमीशानः साधयस्वेत्यथाब्रवीत् ॥ ५३  
 सोऽहं तस्य प्रसादेन देवस्य हरिमेधसः ।  
 अपान्तरतमा नाम ततो जातोऽऽज्ञया हरेः ।  
 पुनश्च जातो विख्यातो वसिष्ठकुलनन्दनः ॥ ५४  
 तदेत्कथितं जन्म मया पूर्वकमात्मनः ।  
 नारायणप्रसादेन तथा नारायणांशजम् ॥ ५५  
 मया हिं सुमहत्तप्तं तपः परमदारुणम् ।



पुरा मतिमतां श्रेष्ठाः परमेण समाधिना ॥ ५६  
 एतद्वः कथितं सर्वं यन्मां पृच्छथ पुत्रकाः ।  
 पूर्वजन्म भविष्यं च भक्तानां स्नेहतो मया ॥ ५७  
 वैशंपायन उवाच ।  
 एष ते कथितः पूर्वं संभवोऽस्मद्गुरोर्नृप ।  
 व्यासस्याह्निष्ठमनसो यथा पृष्ठः पुनः शृणु ॥ ५८  
 सांख्यं योगं पञ्चरात्रं वेदाः पाशुपतं तथा ।  
 ज्ञानान्येतानि राजर्षे विद्धि नानामतानि वै ॥ ५९  
 सांख्यस्य वक्ता कपिलः परमर्षिः स उच्यते ।  
 हिरण्यगर्भो योगस्य वेत्ता नान्यः पुरातनः ॥ ६०  
 अपान्तरतमाश्चैव वेदाचार्यः स उच्यते ।  
 प्राचीनगर्भं तमृषिं प्रवदन्तीह केचन ॥ ६१  
 उमापतिर्भूतपतिः श्रीकण्ठो ब्रह्मणः सुतः ।  
 उक्तवानिदमव्यग्रो ज्ञानं पाशुपतं शिवः ॥ ६२  
 पञ्चरात्रस्य कृत्स्नस्य वेत्ता तु भगवान्स्वयम् ।  
 सर्वेषु च नृपश्रेष्ठ ज्ञानेष्वेतेषु दृश्यते ॥ ६३  
 यथागमं यथाज्ञानं निष्ठा नारायणः प्रभुः ।  
 न चैनमेवं जानन्ति तमोभूता विशां पते ॥ ६४  
 तमेव शास्त्रकर्तारं प्रवदन्ति मनीषिणः ।  
 निष्ठां नारायणमृषिं नान्योऽस्तीति च वादिनः ॥  
 निःसंशयेषु सर्वेषु नित्यं वसति वै हरिः ।  
 ससंशयान्हेतुबलान्नाध्यावसति माधवः ॥ ६६  
 पञ्चरात्रविदो ये तु यथाक्रमपरा नृप ।  
 एकान्तभावोपगतास्ते हरिं प्रविशन्ति वै ॥ ६७  
 सांख्यं च योगं च सनातने द्वे  
 वेदाश्च सर्वे निखिलेन राजन् ।  
 सर्वैः समस्तैर्ऋषिभिर्निरुक्तो  
 नारायणो विश्वमिदं पुराणम् ॥ ६८  
 शुभाशुभं कर्म समीरितं य-  
 त्प्रवर्तते सर्वलोकेषु किञ्चित् ।

तस्माद्वेषेस्तद्भवतीति विद्या-  
 दिव्यन्तरिक्षे भुवि चाप्सु चापि ॥ ६९  
 इति श्रीमहाभारते शान्तिपर्वणि  
 सप्तत्रिंशदधिकत्रिंशत्तमोऽध्यायः ॥ ३३७ ॥  
 ३३८  
 जनमेजय उवाच ।  
 बहवः पुरुषा ब्रह्मभुताहो एक एव तु ।  
 को ह्यत्र पुरुषः श्रेष्ठः को वा योनिरिहोच्यते ॥ १  
 वैशंपायन उवाच ।  
 बहवः पुरुषा लोके सांख्ययोगविचारिणाम् ।  
 नैतदिच्छन्ति पुरुषमेकं कुरुकुलोद्वह ॥ २  
 बहूनां पुरुषाणां च यथैका योनिरुच्यते ।  
 तथा तं पुरुषं विश्वं व्याख्यास्यामि गुणाधिकम् ॥  
 नमस्कृत्वा तु गुरवे व्यासायामिततेजसे ।  
 तपोयुक्ताय दान्ताय वन्द्याय परमर्षये ॥ ४  
 इदं पुरुषसूक्तं हि सर्ववेदेषु पार्थिव ।  
 ऋतं सत्यं च विख्यातमृषिसिंहेन चिन्तितम् ॥ ५  
 उत्सर्गेणापवादेन ऋषिभिः कपिलादिभिः ।  
 अध्यात्मचिन्तामाश्रित्य शास्त्राण्युक्तानि भारत ॥ ६  
 समासतस्तु यद्व्यासः पुरुषैकत्वमुक्तवान् ।  
 तत्तेऽहं संप्रवक्ष्यामि प्रसादादमितौजसः ॥ ७  
 अत्राप्युदाहरन्तीममितिहासं पुरातनम् ।  
 ब्रह्मणा सह संवादं त्र्यम्बकस्य विशां पते ॥ ८  
 क्षीरोदस्य समुद्रस्य मध्ये हाटकसप्रभः ।  
 वैजयन्त इति ख्यातः पर्वतप्रवरो नृप ॥ ९  
 तत्राध्यात्मगतिं देव एकाकी प्रविचिन्तयन् ।  
 वैराजसदने नित्यं वैजयन्तं निषेवते ॥ १०  
 अथ तत्रासतस्तस्य चतुर्वक्त्रस्य धीमतः ।  
 ललाटप्रभवः पुत्रः शिव आगाद्यदृच्छया ।  
 आकाशेनैव योगीशः पुरा त्रिनयनः प्रभुः ॥ ११



ततः खान्निपपाताशु धरणीधरमूर्धनि ।  
 अग्रतश्चाभवत्प्रीतो ववन्दे चापि पादयोः ॥ १२  
 तं पादयोर्निपतितं दृष्ट्वा सव्येन पाणिना ।  
 उत्थापयामास तदा प्रभुरेकः प्रजापतिः ॥ १३  
 उवाच चैनं भगवांश्चिरस्यागतमात्मजम् ।  
 स्वागतं ते महाबाहो दिष्ट्या प्राप्तोऽसि मेऽन्तिकम् ॥  
 कश्चित्ते कुशलं पुत्र स्वाध्यायस्तपसोः सदा ।  
 नित्यमुग्रतपास्त्वं हि ततः पृच्छामि ते पुनः ॥ १५

रुद्र उवाच ।

त्वत्प्रसादेन भगवन्स्वाध्यायतपसोर्मम ।  
 कुशलं चाव्ययं चैव सर्वस्य जगतस्तथा ॥ १६  
 चिरदृष्टो हि भगवान्वैराजसदने मया ।  
 ततोऽहं पर्वतं प्राप्तस्त्विमं त्वत्पादसेवितम् ॥ १७  
 कौतूहलं चापि हि मे एकान्तगमनेन ते ।  
 नैतत्कारणमल्पं हि भविष्यति पितामह ॥ १८  
 किं नु तत्सदनं श्रेष्ठं क्षुत्पिपासाविवर्जितम् ।  
 सुरासुरैरध्युषितमृषिभिश्चामितप्रभैः ॥ १९  
 गन्धर्वैरप्सरोभिश्च सततं संनिपेवितम् ।  
 उत्सृज्येमं गिरिवरमेकाकी प्राप्तवानसि ॥ २०

ब्रह्मोवाच ।

वैजयन्तो गिरिवरः सततं सेव्यते मया ।  
 अत्रैकाग्रेण मनसा पुरुषश्चिन्त्यते विराट् ॥ २१

रुद्र उवाच ।

बहवः पुरुषा ब्रह्मंस्त्वया सृष्टाः स्वयंभुवा ।  
 सृज्यन्ते चापरे ब्रह्मन्स चैकः पुरुषो विराट् ॥ २२  
 को ह्यसौ चिन्त्यते ब्रह्मंस्त्वया वै पुरुषोत्तमः ।  
 एतन्मे संशयं ब्रूहि महत्कौतूहलं हि मे ॥ २३

ब्रह्मोवाच ।

बहवः पुरुषाः पुत्र ये त्वया समुदाहृताः ।

एवमेतदतिक्रान्तं द्रष्टव्यं नैवमित्यपि ।  
 आधारं तु प्रवक्ष्यामि एकस्य पुरुषस्य ते ॥ २४  
 बहूनां पुरुषाणां स यथैका योनिरुच्यते ।  
 तथा तं पुरुषं विश्वं परमं सुमहत्तमम् ।  
 निर्गुणं निर्गुणा भूत्वा प्रविशन्ति सनातनम् ॥ २५

इति श्रीमहाभारते शान्तिपर्वणि

अष्टात्रिंशदधिकत्रिंशत्तमोऽध्यायः ॥ ३३८ ॥

३३९

ब्रह्मोवाच ।

शृणु पुत्र यथा ह्येष पुरुषः शाश्वतोऽव्ययः ।  
 अक्षयश्चाप्रमेयश्च सर्वगश्च निरुच्यते ॥ १  
 न स शक्यस्त्वया द्रष्टुं मयान्यैर्वापि सत्तम ।  
 सगुणो निर्गुणो विश्वो ज्ञानदृश्यो ह्यसौ स्मृतः ॥  
 अशरीरः शरीरेषु सर्वेषु निवसत्यसौ ।  
 वसन्नपि शरीरेषु न स लिप्यति कर्मभिः ॥ ३  
 ममान्तरात्मा तव च ये चान्ये देहसंज्ञिताः ।  
 सर्वेषां साक्षिभूतोऽसौ न ग्राह्यः केनचित्कचित् ॥  
 विश्वमूर्धा विश्वभुजो विश्वपादाक्षिनासिकः ।  
 एकश्चरति क्षेत्रेषु स्वैरचारी यथासुखम् ॥ ५  
 क्षेत्राणि हि शरीराणि बीजानि च शुभाशुभे ।  
 तानि वेत्ति स योगात्मा ततः क्षेत्रज्ञ उच्यते ॥ ६  
 नागतिर्न गतिस्तस्य ज्ञेया भूतेन केनचित् ।  
 सांख्येन विधिना चैव योगेन च यथाक्रमम् ॥ ७  
 चिन्तयामि गतिं चास्य न गतिं वेद्मि चोत्तमाम् ।  
 यथाज्ञानं तु वक्ष्यामि पुरुषं तं सनातनम् ॥ ८  
 तस्यैकत्वं महत्त्वं हि स चैकः पुरुषः स्मृतः ।  
 महापुरुषशब्दं स विभर्त्येकः सनातनः ॥ ९

एको हुताशो बहुधा समिध्यते

एकः सूर्यस्तपसां योनिरेका ।



एको वायुर्वहुधा वाति लोके

महोदधिश्चाभसां योनिरेकः ।

पुरुषश्चैको निर्गुणो विश्वरूप-

स्तं निर्गुणं पुरुषं चाविशन्ति ॥ १०

हित्वा गुणमयं सर्वं कर्म हित्वा शुभाशुभम् ।

उभे सत्यानृते त्यक्त्वा एवं भवति निर्गुणः ॥ ११

अचिन्त्यं चापि तं ज्ञात्वा भावसूक्ष्मं चतुष्टयम् ।

विचरेद्यो यतिर्यत्तः स गच्छेत्पुरुषं प्रभुम् ॥ १२

एवं हि परमात्मानं केचिदिच्छन्ति पण्डिताः ।

एकात्मानं तथात्मानमपरेऽध्यात्माचिन्तकाः ॥ १३

तत्र यः परमात्मा हि स नित्यं निर्गुणः स्मृतः ।

स हि नारायणो ज्ञेयः सर्वात्मा पुरुषो हि सः ।

न लिप्यते फलैश्चापि पद्मपत्रमिवान्भसा ॥ १४

कर्मात्मा त्वपरो योऽसौ मोक्षबन्धैः स युज्यते ।

सप्तदशकेनापि राशिना युज्यते हि सः ।

एवं बहुविधः प्रोक्तः पुरुषस्ते यथाक्रमम् ॥ १५

यत्तत्कृत्स्न लोकतन्त्रस्य धाम

वेद्यं परं बोधनीयं सबोद्ध

मन्ता मन्तव्यं प्राशिता प्राशितव्यं

घ्राता घ्रेयं स्पर्शिता स्पर्शनीयम् ॥ १६

द्रष्टा द्रष्टव्यं श्राविता श्रावणीयं

ज्ञाता ज्ञेयं सगुणं निर्गुणं च ।

यद्वै प्रोक्तं गुणसाम्यं प्रधानं

नित्यं चैतच्छाश्वतं चाव्ययं च ॥ १७

यद्वै सूते धातुराद्यं निधानं

तद्वै विप्राः प्रवदन्तेऽनिरुद्धम् ।

यद्वै लोके वैदिकं कर्म साधु

आशीर्युक्तं तद्धि तस्योपभोज्यम् ॥ १८

देवाः सर्वे मुनयः साधु दान्ता-

स्तं प्राग्यज्ञैर्यज्ञभागं यजन्ते ।

अहं ब्रह्मा आद्य ईशः प्रजानां

तस्माज्जातस्त्वं च भक्तः प्रसूतः ।

मत्तो जगज्जङ्गमं स्थावरं च

सर्वे वेदाः सरहस्या हि पुत्र ॥ १९

चतुर्विभक्तः पुरुषः स क्रीडति यथेच्छति ।

एवं स एव भगवाञ्ज्ञानेन प्रतिबोधितः ॥ २०

एतत्ते कथितं पुत्र यथावदनुपृच्छतः ।

सांख्यज्ञाने तथा योगे यथावदनुवर्णितम् ॥ २१

इति श्रीमहाभारते शान्तिपर्वणि

एकोनचत्वारिंशदधिकत्रिंशततमोऽध्यायः ॥ ३३९ ॥

३४०

युधिष्ठिर उवाच ।

धर्माः पितामहेनोक्ता मोक्षधर्माश्रिताः शुभाः ।

धर्ममाश्रमिणां श्रेष्ठं वक्तुमर्हसि मे भवान् ॥ १

भीष्म उवाच ।

सर्वत्र विहितो धर्मः स्वर्ग्यः सत्यफलोदयः ।

बहुद्वारस्य धर्मस्य नेहास्ति विफला क्रिया ॥ २

यस्मिन्मस्मिन्स्तु विषये यो यो याति विनिश्चयम् ।

स तमेवाभिजानाति नान्यं भरतसत्तम ॥ ३

अपि च त्वं नरव्याघ्र श्रोतुमर्हसि मे कथाम् ।

पुरा शक्रस्य कथितां नारदेन सुरर्षिणा ॥ ४

सुरर्षिर्नारदो राजन्सिद्धसैलोक्यसंमतः ।

पर्येति क्रमशो लोकान्वायुरव्याहतो यथा ॥ ५

स कदाचिन्महेष्वास देवराजालयं गतः ।

सत्कृतश्च महेन्द्रेण प्रत्यासन्नगतोऽभवत् ॥ ६

तं कृतक्षणमासीनं पर्यपृच्छच्छचीपतिः ।

ब्रह्मर्षे किञ्चिदाश्रयमस्ति दृष्टं स्वयानघ ॥ ७

यथा त्वमपि विप्रर्षे त्रैलोक्यं सचलचरम् ।

जातकौतूहलो नित्ये सिद्धश्चरसि साक्षिवेत् ॥ ८



न ह्यस्यविदितं लोके देवर्षे तव किंचन ।  
 श्रुतं वाप्यनुभूतं वा दृष्टं वा कथयस्व मे ॥ ९  
 तस्मै राजन्सुरेन्द्राय नारदो वदतां वरः ।  
 आसीनायोपपन्नाय प्रोक्तवान्विपुलं कथाम् ॥ १०  
 यथा येन च कल्पेन स तस्मै द्विजसत्तमः ।  
 कथां कथितवान्पृष्टस्तथा त्वमपि मे शृणु ॥ ११

इति श्रीमहाभारते शान्तिपर्वणि

चत्वारिंशदधिकत्रिंशत्तमोऽध्यायः ॥ ३४० ॥

३४१

भीष्म उवाच ।

आसीत्किल कुरुश्रेष्ठ महापद्मे पुरोत्तमे ।  
 गङ्गाया दक्षिणे तीरे कश्चिद्विप्रः समाहितः ॥ १  
 सौम्यः सोमान्वये वेदे गताध्वा छिन्नसंशयः ।  
 धर्मनित्यो जितक्रोधो नित्यवृत्तो जितेन्द्रियः ॥ २  
 अहिंसानिरतो नित्यं सत्यः सज्जनसंमतः ।  
 न्यायप्राप्तेन वित्तेन स्वेन शीलेन चान्वितः ॥ ३  
 ज्ञातिसंबन्धिविपुले मित्रापाश्रयसंमते ।  
 कुले महति विख्याते विशिष्टां वृत्तिमास्थितः ॥ ४  
 स पुत्रान्वहुलान्दृष्ट्वा विपुले कर्मणि स्थितः ।  
 कुलधर्माश्रितो राजन्धर्मचर्यापरोऽभवत् ॥ ५  
 ततः स धर्मं वेदोक्तं यथाशास्त्रोक्तमेव च ।  
 शिष्टाचीर्णं च धर्मं च त्रिविधं चिन्त्य चेतसा ॥ ६  
 किं नु मे स्याच्छुभं कृत्वा किं क्षमं किं परायणम् ।  
 इत्येवं खिद्यते नित्यं न च याति विनिश्चयम् ॥ ७  
 तस्यैवं खिद्यमानस्य धर्मं परममास्थितः ।  
 कदाचिदतिथिः प्राप्तो ब्राह्मणः सुसमाहितः ॥ ८  
 स तस्मै सत्क्रियां चक्रे क्रियायुक्तेन हेतुना ।  
 विश्रान्तं चैनमासीनमिदं वचनमब्रवीत् ॥ ९

इति श्रीमहाभारते शान्तिपर्वणि

एकचत्वारिंशदधिकत्रिंशत्तमोऽध्यायः ॥ ३४१ ॥

३४२

ब्राह्मण उवाच ।

समुत्पन्नाभिधानोऽस्मि बाह्याधुर्येण तेऽनघ ।  
 मित्रतामभिपन्नस्त्वां किञ्चिद्वक्ष्यामि तच्छृणु ॥ १  
 गृहस्थधर्मं विप्रेन्द्र कृत्वा पुत्रगतं त्वहम् ।  
 धर्मं परमकं कुर्यां को हि मार्गो भवेद्विज ॥ २  
 अहमात्मानमात्मस्थमेक एवात्मनि स्थितः ।  
 कर्तुं काङ्क्षामि नेच्छामि बद्धः साधारणैर्गुणैः ॥ ३  
 यावदेवानतीतं मे वयः पुत्रफलाश्रितम् ।  
 तावदिच्छामि पाथेयमादातुं पारलौकिकम् ॥ ४  
 अस्मिन् हि लोकसंताने परं पारमभीप्सतः ।  
 उत्पन्ना मे मतिरियं कुतो धर्ममयः प्लवः ॥ ५

समुद्यमानानि निशम्य लोके

निर्यात्यमानानि च सात्त्विकानि ।

दृष्ट्वा च धर्मध्वजकेतुमालां

प्रकीर्यमाणामुपरि प्रजानाम् ॥ ६

न मे मनो रज्यति भोगकाले

दृष्ट्वा यतीन्प्रार्थयतः परत्र ।

तेनातिथे बुद्धिबलाश्रयेण

धर्मार्थतत्त्वे विनियुङ्क्ष्व मां त्वम् ॥ ७

भीष्म उवाच ।

सोऽतिथिर्वचनं तस्य श्रुत्वा धर्माभिलाषिणः ।  
 प्रोवाच वचनं शृङ्गं प्राज्ञो मधुरया गिरा ॥ ८  
 अहमप्यत्र मुह्यामि भ्रमाप्येष सनोरथः ।  
 न च संनिश्चयं यामि बहुद्वारे त्रिविष्टपे ॥ ९  
 केचिन्मोक्षं प्रशंसन्ति केचिद्यज्ञफलं द्विजाः ।  
 वानप्रस्थाश्रमं केचिद्ब्राह्मणं केचिदाश्रिताः ॥ १०  
 राजधर्माश्रयं केचित्केचिदात्मफलाश्रयम् ।  
 गुरुचर्याश्रयं केचित्केचिद्वाक्यं यमाश्रयम् ॥ ११



मातरं पितरं केचिच्छुश्रूषन्तो दिवं गताः ।  
 अहिंसया परे स्वर्गं सत्येन च तथा परे ॥ १२  
 आहवेऽभिमुखा केचिन्निहताः स्वदिवं गताः ।  
 केचिदुच्छत्रैः सिद्धाः स्वर्गमार्गसमाश्रिताः ॥ १३  
 केचिदध्ययने युक्ता वेदव्रतपराः शुभाः ।  
 बुद्धिमन्तो गताः स्वर्गं तुष्टात्मानो जितेन्द्रियाः ॥ १४  
 आर्जवेनापरे युक्ता निहतानार्जवैर्जनैः ।  
 ऋजवो नाकपृष्ठे वै शुद्धात्मानः प्रतिष्ठिताः ॥ १५  
 एवं बहुविधैर्लोके धर्मद्वारैरनावृतैः ।  
 ममापि मतिराविग्रा मेघलेखेव वायुना ॥ १६

इति श्रीमहाभारते शान्तिपर्वणि

द्विचत्वारिंशदधिकत्रिंशत्तमोऽध्यायः ॥ ३४२ ॥

३४३

अतिथिरुवाच ।

उपदेशं तु ते विप्र करिष्येऽहं यथागमम् ।  
 गुरुणा मे यथाख्यातमर्थतस्तच्च मे शृणु ॥ १  
 यत्र पूर्वाभिसर्गेण धर्मचक्रं प्रवर्तितम् ।  
 नैमिषे गोमतीतीरे तत्र नागाह्वयं पुरम् ॥ २  
 समग्रैस्त्रिदशैस्तत्र इष्टमासीद्विजर्षभ ।  
 यत्रेन्द्रातिक्रमं चक्रे मान्धाता राजसत्तमः ॥ ३  
 कृताधिवासो धर्मात्मा तत्र चक्षुःश्रवा महान् ।  
 पद्मनाभो महाभागः पद्म इत्येव विश्रुतः ॥ ४  
 स वाचा कर्मणा चैव मनसा च द्विजर्षभ ।  
 प्रसादयति भूतानि त्रिविधे वर्त्मनि स्थितः ॥ ५  
 साम्रा दानेन भेदेन दण्डेनेति चतुर्विधम् ।  
 विषमस्थं जनं स्वं च चक्षुर्ध्यानेन रक्षति ॥ ६  
 तमभिक्रम्य विधिना प्रष्टुमर्हसि काङ्क्षितम् ।  
 स ते परमकं धर्मं नमिष्या दर्शयिष्यति ॥ ७  
 स हि सर्वातिथिर्नागो बुद्धिशस्त्रविशारदः ॥

गुणैरनवमैर्युक्तः समस्तैराभिकामिकैः ॥ ८  
 प्रकृत्या नित्यसलिलो नित्यमध्ययने रतः ।  
 तपोदमाभ्यां संयुक्तो वृत्तेनानवरेण च ॥ ९  
 यज्वा दानरुचिः क्षान्तो वृत्ते च परमे स्थितः ।  
 सत्यवागनसूयश्च शीलवानभिसंश्रितः ॥ १०

शेषान्नभोक्ता वचनानुकूलो

हिताजोवोक्तप्रकृताकृतज्ञः ।

अवैरकृद्भूतहिते नियुक्तो

गङ्गाह्वदाम्भोऽभिननोपपन्नः ॥ ११

इति श्रीमहाभारते शान्तिपर्वणि

त्रिचत्वारिंशदधिकत्रिंशत्तमोऽध्यायः ॥ ३४३ ॥

३४४

ब्राह्मण उवाच ।

अतिभारोद्यतस्यैव भारापनयनं महत् ।  
 पराश्वासकरं वाक्यमिदं मे भवतः श्रुतम् ॥ १  
 अध्वकृन्तस्य शयनं स्थानकृन्तस्य चासनम् ।  
 तृषितस्य च पानीयं क्षुधार्तस्य च भोजनम् ॥ २  
 ईप्सितस्येव संप्राप्तिरन्नस्य समयेऽतिथेः ।  
 एषितस्यात्मनः काले वृद्धस्येव सुतो यथा ॥ ३  
 मनसा चिन्तितस्येव प्रीतिस्निग्धस्य दर्शनम् ।  
 प्रह्लादयति मां वाक्यं भवता यदुदीरितम् ॥ ४  
 दत्तचक्षुरिवाकाशे पश्यामि विमृशामि च ।  
 प्रज्ञानवचनाद्योऽयमुपदेशो हि मे कृतः ।  
 बाढमेवं करिष्यामि यथा मां भाषते भवान् ॥ ५  
 इहेमां रजनीं साधो निवसस्व मया सह ।  
 प्रभाते यास्यति भवान्पर्याश्रितः सुखोषितः ।  
 असौ हि भगवान्सूर्यो मन्दरश्मिरवाङ्मुखः ॥ ६

भीष्म उवाच ।

ततस्तेन कृतातिथ्यः सोऽतिथिः शत्रुसूदने ।



उवास किल तां रात्रिं सह तेन द्विजेन वै ॥ ७  
 तत्तच्च धर्मसंयुक्तं तयोः कथयतोस्तदा ।  
 व्यतीता सा निशा कृत्स्ना सुखेन दिवसोपमा ॥ ८  
 ततः प्रभातसमये सोऽतिथिस्तेन पूजितः ।  
 ब्राह्मणेन यथाशक्त्या स्वकार्यमभिकाङ्क्षता ॥ ९  
 ततः स विप्रः कृतधर्मनिश्चयः  
 कृताभ्यनुज्ञः स्वजनेन धर्मवित् ।  
 यथोपदिष्टं भुजगेन्द्रसंश्रयं  
 जगाम काले सुकृतैकनिश्चयः ॥ १०

इति श्रीमहाभारते शान्तिपर्वणि

चतुश्चत्वारिंशदधिकत्रिंशततमोऽध्यायः ॥ ३४४ ॥

३४५

भीष्म उवाच ।

स वनानि विचित्राणि तीर्थानि च सरांसि च ।  
 अमिगच्छन्क्रमेण स्म कंचिन्मुनिमुपस्थितः ॥ १  
 तं स तेन यथोद्दिष्टं नागं विप्रेण ब्राह्मणः ।  
 पर्यपृच्छद्यथान्यायं श्रुत्वैव च जगाम सः ॥ २  
 सोऽमिगम्य यथाख्यातं नागायतनमर्थवित् ।  
 प्रोक्तवानहमस्मीति भोःशब्दालंकृतं वचः ॥ ३  
 ततस्तस्य वचः श्रुत्वा रूपिणी धर्मवत्सला ।  
 दर्शयामास तं विप्रं नागपत्नी पतिव्रता ॥ ४  
 सा तस्मै विधिवत्पूजां चक्रे धर्मपरायणा ।  
 स्वागतेनागतं कृत्वा किं करोमीति चाब्रवीत् ॥ ५

ब्राह्मण उवाच ।

विश्रान्तोऽभ्यर्चितश्चास्मि भवत्या ऋक्षण्या गिरा ।  
 द्रष्टुमिच्छामि भवति तं देवं नागमुत्तमम् ॥ ६  
 एतद्वि परमं कार्यमेतन्मे फलमीप्सितम् ।  
 अनेनार्थेन चास्म्यद्य संप्राप्तः पश्र्गालयम् ॥ ७

नागभार्योवाच ।

आर्य सूर्यरथं वोढुं गतोऽसौ मासचारिकः ।  
 सप्ताष्टभिर्दिनैर्विप्रं दर्शयिष्यत्यसंशयम् ॥ ८  
 एतद्विदितमार्यस्य विवासकरणं मम ।  
 भर्तुर्भवतु किं चान्यत्क्रियतां तद्वदस्व मे ॥ ९

ब्राह्मण उवाच ।

अनेन निश्चयेनाहं साध्वि संप्राप्तवानिह ।  
 प्रतीक्षन्नागमं देवि वत्स्याम्यस्मिन्महावने ॥ १०  
 संप्राप्तस्यैव चान्यग्रमावेद्योऽहमिहागतः ।  
 ममाभिगमनं प्राप्तो वाच्यश्च वचनं त्वया ॥ ११  
 अहमप्यत्र वत्स्यामि गोमत्याः पुलिने शुभे ।  
 कालं परिमिताहारो यथोक्तं परिपालयन् ॥ १२

भीष्म उवाच ।

ततः स विप्रस्तां नागीं समाधाय पुनः पुनः ।  
 तदेव पुलिनं नद्याः प्रययौ ब्राह्मणर्षभः ॥ १३  
 इति श्रीमहाभारते शान्तिपर्वणि

पञ्चचत्वारिंशदधिकत्रिंशततमोऽध्यायः ॥ ३४५ ॥

३४६

भीष्म उवाच ।

अथ तेन नरश्रेष्ठ ब्राह्मणेन तपस्विना ।  
 निराहारेण वसता दुःखितास्ते भुजंगमाः ॥ १  
 सर्वे संभूय सहितास्तस्य नागस्य बान्धवाः ।  
 भ्रातरस्तनया भार्या ययुस्तं ब्राह्मणं प्रति ॥ २  
 तेऽपश्यन्पुलिने तं वै विविक्ते नियतव्रतम् ।  
 समासीनं निराहारं द्विजं जप्यपरायणम् ॥ ३  
 ते सर्वे समभिक्रम्य विप्रमभ्यर्च्य चासकृत् ।  
 ऊचुर्वाक्यमसंदिग्धमातिथेयस्य बान्धवाः ॥ ४  
 षष्ठो हि दिवसस्तेऽद्य प्राप्तस्येह तपोधन ।  
 न चाशिलषसे किञ्चिदाहारं धर्मवत्सल ॥ ५



अस्मानभिगतश्चासि वयं च त्वामुपस्थिताः ।  
कार्यं चातिथ्यमस्माभिर्वयं सर्वे कुटुम्बिनः ॥ ६  
मूलं फलं वा पर्णं वा पयो वा द्विजसत्तम ।  
आहारहेतोरन्नं वा भोक्तुमर्हसि ब्राह्मण ॥ ७  
त्यक्ताहारेण भवता वने निवसता सता ।  
बालवृद्धमिदं सर्वं पीड्यते धर्मसंकटात् ॥ ८  
न हि नो भूणहा कश्चिद्राजापथ्योऽनृतोऽपि वा ।  
पूर्वाशी वा कुले ह्यस्मिन्देवतातिथिबन्धुषु ॥ ९

ब्राह्मण उवाच ।

उपदेशेन युष्माकमाहारोऽयं मया वृतः ।  
द्विरूनं दशरात्रं वै नागस्यागमनं प्रति ॥ १०  
यद्यष्टरात्रे निर्याति नागमिष्यति पन्नगः ।  
तदाहारं करिष्यामि तन्निमित्तमिदं व्रतम् ॥ ११  
कर्तव्यो न च संतापो गम्यतां च यथागतम् ।  
तन्निमित्तं व्रतं मद्यं नैतद्भेत्तुमिहार्हम् ॥ १२

भीष्म उवाच ।

तेन ते समनुज्ञाता ब्राह्मणेन भुजंगमाः ।  
स्वमेव भवनं जग्मुरकृतार्था नरर्षभ ॥ १३

इति श्रीमहाभारते शान्तिपर्वणि

षष्ठ्युत्वारिंशदधिकत्रिंशत्तमोऽध्यायः ॥ ३४६ ॥

३४७

भीष्म उवाच ।

अथ काले बहुतिथे पूर्णे प्राप्तो भुजंगमः ।  
दत्ताभ्यनुज्ञः स्वं वेश्म कृतकर्मा विवस्वतः ॥ १  
तं भार्या समभिक्रामत्पादशौचादिभिर्गुणैः ।  
उपपन्नां च तां सार्धं पन्नगः पर्यपृच्छत ॥ २  
अपि त्वमसि कल्याणि देवतातिथिपूजने ।  
पूर्वमुक्तेन विधिना युक्ता युक्तेन मत्समम् ॥ ३  
न खल्वस्यकृतार्थेन स्त्रीबुद्ध्या मार्दवीकृता ॥

मद्वियोगेन सुश्रोणि वियुक्ता धर्मसेतुना ॥ ४

नागभार्योवाच ।

शिष्याणां गुरुशुश्रूषा विप्राणां वेदपारणम् ।  
भृत्यानां स्वामिवचनं राज्ञां लोकानुपालनम् ॥ ५  
सर्वभूतपरित्राणं क्षत्रधर्म इहोच्यते ।  
वैश्यानां यज्ञसंवृत्तिरातिथेयसमन्विता ॥ ६  
विप्रक्षत्रियवैश्यानां शुश्रूषा शूद्रकर्म तत् ।  
गृहस्थधर्मो नागेन्द्र सर्वभूतहितैषिता ॥ ७  
नियताहारता नित्यं व्रतचर्या यथाक्रमम् ।  
धर्मो हि धर्मसंबन्धादिन्द्रियाणां विशेषणम् ॥ ८  
अहं कस्य कुतो वाहं कः को मे ह भवेदिति ।  
प्रयोजनमतिर्नित्यमेवं मोक्षाश्रमी भवेत् ॥ ९  
पतिव्रतात्वं भार्यायाः परमो धर्म उच्यते ।  
तवोपदेशान्नागेन्द्र तच्च तत्त्वेन वेद्मि वै ॥ १०  
साहं धर्मं विजानन्ती धर्मनित्ये त्वयि स्थिते ।  
सत्पथं कथमुत्सृज्य यास्यामि विषमे पथि ॥ ११  
देवतानां महाभाग धर्मचर्या न हीयते ।  
अतिथीनां च सत्कारे नित्ययुक्तास्म्यतन्द्रिता ॥ १२  
सप्ताष्टदिवसास्त्वद्य विप्रस्येहागतस्य वै ।  
स च कार्यं न मे ख्याति दर्शनं तव काङ्क्षति ॥ १३  
गोमत्यास्त्वेष पुलिने त्वदर्शनसमुत्सुकः ।  
आसीनोऽऽवर्तयन्ब्रह्म ब्राह्मणः संशितव्रतः ॥ १४  
अहं त्वेनेन नागेन्द्र सामपूर्वं समाहिता ।  
प्रस्थाप्यो मत्सकाशं स संप्राप्तो भुजगोत्तमः ॥ १५  
एतच्छ्रुत्वा महाप्राज्ञ तत्र गन्तुं त्वमर्हसि ।  
दातुमर्हसि वा तस्य दर्शनं दर्शनश्रवः ॥ १६

इति श्रीमहाभारते शान्तिपर्वणि

सप्तचत्वारिंशदधिकत्रिंशत्तमोऽध्यायः ॥ ३४७ ॥



३४८

नाग उवाच ।

अथ ब्राह्मणरूपेण कं तं समनुपश्यसि ।  
 मानुषं केवलं विप्रं देवं वाथ शुचिस्मिते ॥ १  
 को हि मां मानुषः शक्नो द्रष्टुकामो यशस्विनि ।  
 संदर्शनरुचिर्वाक्यमाज्ञापूर्वं वदिष्यति ॥ २  
 सुरासुरगणानां च देवर्षीणां च भामिनि ।  
 ननु नागा महावीर्याः सौरसेयास्तरस्विनः ॥ ३  
 वन्दनीयाश्च वरदा वयमप्यनुयायिनः ।  
 मनुष्याणां विशेषेण धनाध्यक्षा इति श्रुतिः ॥ ४

नागभार्योवाच ।

आर्जवेनाभिजानामि नासौ देवोऽनिलाशन ।  
 एकं त्वस्य विजानामि भक्तिमानतिरोषणः ॥ ५  
 स हि कार्यान्तराकाङ्क्षी जलेप्सुः स्तोकको यथा ।  
 वर्षं वर्षप्रियः पक्षी दर्शनं तव काङ्क्षति ॥ ६  
 न हि त्वा दैवतं किञ्चिद्विविधं प्रतिपालयेत् ।  
 तुल्ये ह्यभिजने जातो न कश्चित्पर्युपासते ॥ ७  
 तद्रोषं सहजं त्यक्त्वा त्वमेनं द्रष्टुमर्हसि ।  
 आशाछेदेन तस्याद्य नात्मानं दग्धुमर्हसि ॥ ८  
 आशया त्वमिपन्नानामकृत्वाश्रुप्रमार्जनम् ।  
 राजा वा राजपुत्रो वा भूणहत्यैव युज्यते ॥ ९  
 मौनाज्ज्ञानफलावाप्तिर्दानेन च यशो महत् ।  
 वाग्मिवं सत्यवाक्येन परत्र च महीयते ॥ १०  
 भूमिप्रदानेन गतिं लभत्याश्रमसंमिताम् ।  
 नष्टस्यार्थस्य संप्राप्तिं कृत्वा फलमुपाश्रुते ॥ ११  
 अभिप्रेतामसंछिष्टां कृत्वाकामवतीं क्रियाम् ।  
 न याति निरयं कश्चिदिति धर्मविदो विदुः ॥ १२

नाग उवाच ।

अभिमानेन मानो मे जातिदोषेण वै महान् ।

रोषः संकल्पजः साध्वि दग्धो वाचाग्निना त्वया ॥  
 न च रोषादहं साध्वि पश्येयमधिकं तमः ।  
 यस्य वक्तव्यतां यान्ति विशेषेण भुजंगमाः ॥ १४  
 दोषस्य हि वशं गत्वा दशग्रीवः प्रतापवान् ।  
 तथा शक्रप्रतिस्पर्धी हतो रामेण संयुगे ॥ १५  
 अन्तःपुरगतं वत्सं श्रुत्वा रामेण निर्हृतम् ।  
 धर्षणाद्रोषसंविन्नाः कार्तवीर्यसुता हताः ॥ १६  
 जामदग्नयेन रामेण सहस्रनयनोपमः ।  
 संयुगे निहतो रोषात्कार्तवीर्यो महाबलः ॥ १७  
 तदेष तपसां शत्रुः श्रेयसश्च निपातनः ।  
 निगृहीतो मया रोषः श्रुत्वैव वचनं तव ॥ १८  
 आत्मानं च विशेषेण प्रशंसाम्यनपायिनि ।  
 यस्य मे त्वं विशालाक्षि भार्या सर्वगुणान्विता ॥  
 एष तत्रैव गच्छामि यत्र तिष्ठत्यसौ द्विजः ।  
 सर्वथा चोक्तवान्वाक्यं नाकृतार्थः प्रयास्यति ॥ २०

इति श्रीमहाभारते शान्तिपर्वणि

अष्टत्वारिंशदधिकत्रिंशत्तमोऽध्यायः ॥ ३४८ ॥

३४९

भीष्म उवाच ।

स पन्नगपतिस्तत्र प्रयथौ ब्राह्मणं प्रति ।  
 तमेव मनसा ध्यायन्कार्यवत्तां विचारयन् ॥ १  
 तमभिक्रम्य नागेन्द्रो मतिमान्स नरेश्वर ।  
 प्रोवाच मधुरं वाक्यं प्रकृत्या धर्मवत्सलः ॥ २  
 भो भो क्षाम्याभिभाषे त्वां न रोषं कर्तुमर्हसि ।  
 इह त्वमभिसंप्राप्तः कस्यार्थे किं प्रयोजनम् ॥ ३  
 आभिमुख्यादभिक्रम्य स्नेहात्पृच्छामि ते द्विज ।  
 विविक्ते गोमतीतीरे किं वा त्वं पर्युपाससे ॥ ४

ब्राह्मण उवाच ।

धर्माख्यं हि मां विद्धि नागं द्रष्टुमिहागतम् ।



पद्मनाभं द्विजश्रेष्ठं तत्र मे कार्यमाहितम् ॥ ५  
तस्य चाहमसांनिध्यं श्रुतवानस्मि तं गतम् ।  
स्वजनं तं प्रतीक्षामि पर्जन्यमिव कर्षकः ॥ ६  
तस्य चाक्षेपकरणं स्वस्तिकारसमाहितम् ।  
वर्तयाम्ययुतं ब्रह्म योगयुक्तो निरामयः ॥ ७

नाग उवाच ।

अहो कल्याणवृत्तस्त्वं साधु सज्जनवत्सलः ।  
श्रवाढ्यस्त्वं महाभाग परं स्नेहेन पश्यसि ॥ ८  
अहं स नागो विप्रर्षे यथा मां विन्दते भवान् ।  
आज्ञापय यथा स्वैरं किं करोमि प्रियं तव ॥ ९  
भवन्तं स्वजनादस्मि संप्राप्तं श्रुतवानिह ।  
अतस्त्वां स्वयमेवाहं द्रष्टुमभ्यागतो द्विज ॥ १०  
संप्राप्तश्च भवानद्य कृतार्थः प्रतियास्यति ।  
विस्रब्धो मां द्विजश्रेष्ठ विषये योक्तुमर्हसि ॥ ११  
वयं हि भवता सर्वे गुणक्रीता विशेषतः ।  
यस्त्वमात्महितं त्यक्त्वा मामेवेहानुरुध्यसे ॥ १२

ब्राह्मण उवाच ।

आगतोऽहं महाभाग तव दर्शनलालसः ।  
कंचिदूर्ध्वमनर्थज्ञः प्रष्टुकामो भुजंगम ॥ १३  
अहमात्मानमात्मस्थो मार्गमाणोऽऽत्मनो हितम् ।  
वासार्थिनं महाप्राज्ञ बलवन्तमुपास्मि ह ॥ १४  
प्रकाशितस्त्वं स्वगुणैर्यशोगर्भगभस्तिभिः ।  
शशाङ्ककरसंस्पर्शैर्हृदयैरात्मप्रकाशितैः ॥ १५  
तस्य मे प्रभमुत्पन्नं छिन्धि त्वमनिलाशन ।  
पश्चात्कार्यं वदिष्यामि श्रोतुमर्हति मे भवान् ॥ १६

इति श्रीमहाभारते शान्तिपर्वणि

एकोनपञ्चाशदधिकत्रिंशत्तमोऽध्यायः ॥ ३४९ ॥

३५०

ब्राह्मण उवाच ।

विवस्वतो गच्छति पर्ययेण  
वोढुं भवांस्तं रथमेकचक्रम् ।  
आश्चर्यभूतं यदि तत्र किञ्चि-  
दृष्टं त्वया शंसितुमर्हसि त्वम् ॥ १

नाग उवाच ।

यस्य रश्मिसहस्रेषु शाखास्त्रिविहंगमाः ।  
वसन्त्याश्रित्य मुनयः संसिद्धा दैवतैः सह ॥ २  
यतो वायुर्विनिःसृत्य सूर्यरश्म्याश्रितो महान् ।  
विजृम्भत्यम्बरे विप्र किमाश्चर्यतरं ततः ॥ ३  
शुक्रो नामासितः पादो यस्य वारिधरोऽम्बरे ।  
तोयं सृजति वर्षासु किमाश्चर्यमतः परम् ॥ ४  
योऽष्टमासांस्तु शुचिना किरणोन्मोक्षितं पयः ।  
पर्यादत्ते पुनः काले किमाश्चर्यमतः परम् ॥ ५  
यस्य तेजोविशेषेषु नित्यमात्मा प्रतिष्ठितः ।  
यतो बीजं मही चेयं धार्यते सचराचरम् ॥ ६  
यत्र देवो महाबाहुः शाश्वतः परमोऽक्षरः ।  
अनादिनिधनो विप्र किमाश्चर्यमतः परम् ॥ ७  
आश्चर्याणामिवाश्चर्यमिदमेकं तु मे शृणु ।  
विमले यन्मया दृष्टमम्बरे सूर्यसंश्रयात् ॥ ८  
पुरा मध्याह्नसमये लोकांस्तपति भास्करे ।  
प्रत्यादित्यप्रतीकाशः सर्वतः प्रत्यदृश्यत ॥ ९  
स लोकांस्तेजसा सर्वांस्त्वभासा निर्विभासयन् ।  
आदित्याभिमुखोऽभ्येति गगनं पाटयन्निव ॥ १०  
हुताहुतिरिव ज्योतिर्व्याप्य तेजोमरीचिभिः ।  
अनिर्देश्येन रूपेण द्वितीय इव भास्करः ॥ ११  
तस्याभिगमनप्राप्तौ हस्तो दत्तो विवस्वता ।  
तेनापि दक्षिणो हस्तो दत्तः प्रत्यर्चनार्थिना ॥ १२



ततो मित्तैव गगनं प्रविष्टो रविमण्डलम् ।  
 एकीभूतं च तत्तेजः क्षणेनादित्यतां गतम् ॥ १३  
 तत्र नः संशयो जातस्तयोस्तेजःसमागमे ।  
 अनयोः को भवेत्सूर्यो रथस्थो योऽयमागतः ॥ १४  
 ते वयं जातसंदेहाः पर्यपृच्छामहे रविम् ।  
 क एष दिवमाक्रम्य गतः सूर्य इवापरः ॥ १५

इति श्रीमहाभारते शान्तिपर्वणि

पञ्चाशदधिकत्रिंशत्तमोऽध्यायः ॥ ३५० ॥

३५१

सूर्य उवाच ।

नष देवोऽनिलसखो नासुरो न च पन्नगः ।  
 उच्छ्वृत्तिव्रते सिद्धो मुनिरेष दिवं गतः ॥ १  
 एष मूलफलाहारः शीर्णपर्णशिनस्तथा ।  
 अबभक्षो वायुभक्षश्च आसीद्विप्रः समाहितः ॥ २  
 ऋचश्चानेन विप्रेण संहितान्तरभिष्टुताः ।  
 स्वर्गद्वारकृतोद्योगो येनासौ त्रिदिवं गतः ॥ ३  
 असन्नधीरनाकाङ्क्षी नित्यमुच्छशिलाशनः ।  
 सर्वभूतहिते युक्त एष विप्रो भुजंगम ॥ ४  
 न हि देवा न गन्धर्वा नासुरा न च पन्नगाः ।  
 प्रभवन्तीह भूतानां प्राप्तानां परमां गतिम् ॥ ५

नाग उवाच ।

एतदेवंविधं दृष्टमाश्चर्यं तत्र मे द्विज ।  
 संसिद्धो मानुषः कायो योऽसौ सिद्धगतिं गतः ।  
 सूर्येण सहितो ब्रह्मण्यथिर्वी परिवर्तते ॥ ६

इति श्रीमहाभारते शान्तिपर्वणि

एकपञ्चाशदधिकत्रिंशत्तमोऽध्यायः ॥ ३५१ ॥

३५२

ब्राह्मण उवाच ।

आश्चर्यं नात्र संदेहः सुप्रीतोऽस्मि भुजंगम ।  
 अन्वर्थोपगतैर्विक्रयैः पन्थानं चास्मि दर्शितः ॥ १

स्वस्ति तेऽस्तु गमिष्यामि साधो भुजंगसत्तम ।  
 स्मरणीयोऽस्मि भवता संप्रेषणनियोजनैः ॥ २

नाग उवाच ।

अनुक्त्वा मद्गतं कार्यं केदानीं प्रस्थितो भवान् ।  
 उच्यतां द्विज यत्कार्यं यदर्थं त्वमिहागतः ॥ ३  
 उक्तानुक्ते कृते कार्ये मामामण्य द्विजर्षभ ।  
 मया प्रत्यभ्यनुज्ञातस्ततो यास्यसि ब्राह्मण ॥ ४  
 न हि मां केवलं दृष्ट्वा त्यक्त्वा प्रणयवानिह ।  
 गन्तुमर्हसि विप्रर्षे वृक्षमूलगतो यथा ॥ ५  
 त्वयि चाहं द्विजश्रेष्ठ भवान्मयि न संशयः ।  
 लोकोऽयं भवतः सर्वः का चिन्ता मयि तेऽनघ ॥

ब्राह्मण उवाच ।

एवमेतन्महाप्राज्ञ विज्ञातार्थं भुजंगम ।  
 नातिरिक्तास्त्वया देवाः सर्वथैव यथातथम् ॥ ७  
 य एवाहं स एव त्वमेवमेतद्भुजंगम ।  
 अहं भवांश्च भूतानि सर्वे सर्वत्रगाः सदा ॥ ८  
 आसीत्तु मे भोगपते संशयः पुण्यसंचये ।  
 सोऽहमुच्छ्व्रतं साधो चरिष्याम्यर्थदर्शनम् ॥ ९  
 एष मे निश्चयः साधो कृतः कारणवत्तरः ।  
 आमन्त्रयामि भद्रं ते कृतार्थोऽस्मि भुजंगम ॥ १०

इति श्रीमहाभारते शान्तिपर्वणि

द्विपञ्चाशदधिकत्रिंशत्तमोऽध्यायः ॥ ३५२ ॥

३५३

भीष्म उवाच ।

स चामन्त्रयोरगश्रेष्ठं ब्राह्मणः कृतनिश्चयः ।  
 दीक्षाकाङ्क्षी तदा राजंश्चयवनं भार्गवं श्रितः ॥ १  
 स तेन कृतसंस्कारो धर्ममेवोपतस्थिवान् ।  
 तथैव च कथामेतां राजन्कथितवांस्तदा ॥ २  
 भार्गवेणीपि राजेन्द्र जनकस्य निवेशने ।



कथैषा कथिता पुण्या नारदाय महात्मने ॥ ३  
 नारदेनापि राजेन्द्र देवेन्द्रस्य निवेशने ।  
 कथिता भरतश्रेष्ठ पृष्टेनाच्छिष्टकर्मणा ॥ ४  
 देवराजेन च पुरा कथैषा कथिता शुभा ।  
 समस्तेभ्यः प्रशस्तेभ्यो वसुभ्यो वसुधाधिप ॥ ५  
 यदा च सम रामेण युद्धमासीत्सुदारुणम् ।  
 वसुभिश्च तदा राजन्कथेयं कथिता सम ॥ ६  
 पृच्छमानाय तत्त्वेन मया तुभ्यं विशां पते ।  
 कथेयं कथिता पुण्या धन्या धर्मभृतां वर ॥ ७

तदेष परमो धर्मो यन्मां पृच्छसि भारत ।  
 असन्नधीरनाकाङ्क्षी धर्मार्थकरणे नृप ॥ ८  
 स च किल कृतनिश्चयो द्विजाग्र्यो  
 भुजगपतिप्रतिदेशितार्थकृत्यः ।  
 यमनियमसमाहितो वनान्तं  
 परिगणितोऽल्लशिलाशनः प्रविष्टः ॥ ९  
 इति श्रीमहाभारते शान्तिपर्वणि  
 त्रिपञ्चाशदधिकत्रिंशत्तमोऽध्यायः ॥ ३५३ ॥  
 ॥ समाप्तं मोक्षधर्मपर्व ॥

॥ समाप्तं शान्तिपर्व ॥



















